

9k231, N
155 fOK.8

REFERENCE

1000000000

महाराष्ट्रीय ज्ञानकोश.

(शरीरखंड.)

हा ग्रंथ

श्रीधर व्यंकटेश केतकर; एम्. ए. पीएच्. डी.

यांनी

मंडळांतील अनेक साहाय्यकांच्या मदतीने तयार केला.

विभाग आठवा.

आफिका—इक्ष्वाकु

ज्ञानं राष्ट्रधनं महत्तममिदं ब्राह्मण्यसंरक्षकम् ।
लोके क्षत्रियवैश्यकार्यघटनासौकर्यसंस्थापकम् ॥
कर्तृत्वागमबोधको ननु भवेज्ज्ञानार्थयत्नोऽधुना !
ज्ञात्वा नागपुरे सुपण्डितजनैःसंघःशुभो निर्मितः

१९२४

मुद्रक—डॉ. श्रीधर व्यंकटेश केतकर यांनी ज्ञानकोश छापखाना ८४१ सदाशिव पेठ पुणे येथे छापला.

प्रकाशकः—महाराष्ट्रीय ज्ञानकोशमंडळ लिमिटेड नागपूर, तर्फे श्रीधर व्यंकटेश केतकर,
८४१ सदाशिव पेठ, पुणे.

SRI JAGADGURU VISHWARADHYA
JNANA SIMHASAN JNANAMANDIR
LIBRARY.

Jangamwadi Math, VARANASI

संपादकमंडळ

मुख्य संपादक

डॉ. श्रीधर व्यंकटेश केतकर, एम्. ए. पीएच्. डी.

9231, N
155 FOK-8

संपादकीय कार्यव्यवस्थापक

रा. रा. यशवंत रामकृष्ण दाते, बी. ए. एलएल. बी.

उपसंपादक

रा. रा. सर्वोत्तम वासुदेव देशपांडे, बी. ए.

रा. रा. चिंतामण गणेश कर्वे, बी. ए.

रा. रा. लक्ष्मण केशव भावे, बी. ए. एलएल. बी.

हौत्रवेत्ते वेदशास्त्रसंपन्न चिंतामणभट्ट शंकर दातार.

डॉ. भालचंद्र गणेश नेने, एल्. एम्. एस्.

मिस्. एच्. कोहन बी. ए. (लंडन)

शाखासंपादक

रा. सा. विनायक त्र्यंबक आगाशे एल. सी. इ.

रा. ब. गणेश केशव केळकर

प्रो. विनायक नानाभाई हाटे बी. एससी.

प्रो. रघुनाथ विष्णु दामले बी. ए.

प्रो. त्र्यंबक विष्णु मोने एम. ए.

प्रो. दत्तात्रय लक्ष्मण सहस्रबुद्धे एम. एजी.

वैद्यभूषण गणेशशास्त्री जोशी

कै. विनायकशास्त्री खानापूरकर

रा. रा. दिवाकर यशवंत फाटक

स्थापत्यशास्त्र

कृषिकर्म

प्राणिशास्त्र

वनस्पतिशास्त्र

गणितशास्त्र

भूस्तरशास्त्र

आर्यवैद्यक

आर्यज्योतिषशास्त्र

यंत्रशास्त्र

ज्या विषयावर शाखासंपादक नाहींत त्या विषयाची जबाबदारी संपादकमंडळावर आहे असे समजावे.

—:§S:—

SRI JAGADGURU VISHWARADHYA
JNANA SIMHASAN JNANAMANDIR
LIBRARY,

Jangamwadi Math, VARANASI,

Acc. No. 3710

ACC. NO - 305



अ त रं ग प र्ति चं य.

प्रस्तुत विभागांत 'आ'ची पुष्ट १७७ ते ३८८, आणि 'इ'ची १ ते २३६ आली आहेत- 'इ' या विभागांत पुरी झालेली आहे. विषयांचे वर्गीकरण असे:-

आफ्रिका—आळचार

हिंदुस्थान—

इतिहास वै दि क—आरण्यक, आविश्कित, आशौच. आश्रम, आश्वलायन, आहवनीय, आहाव, आहितामि, पौ रा णि क—आयु, आर्यक, आर्घ्येण, आस्तीक. बौ द्ध—आर्यशूर. जैन—आर्यरक्षित, आशाधर. मु सु ल मा नी—आमील. हिंदु—आहवमल्ल म रा ठे—आबदारखाना, आबाजी कृष्ण शेलकर, आबाजी विश्वनाथ प्रभु, आबाजी सोनदेव. इ ति हा स सा हि त्य—आर्यहिंदू. जा ती ति हा स—आयटन, आराध्यब्राह्मण, आरे, आर्य, आर्यन, आर्यपत्तर, आलकरी, आहोम.

प्रादेशिक इतिहास व भूगोल—मं व ई इ ला खा, महाराष्ट्र—आंबेगांव, आळंदी. गुजराथ—आवरण, आमली-यार, आमारा, आमोद, आयावेज, आरास, आलमपूर. कर्नाटक—आरसिविडी, आर्ताल, आलेंकट्टी, आलेंश्वर, आसुंदी, व ऱ्हा ड—आमला, आसेगांव. म च्य प्रां त, हिंदी—आमगांव, आमला, आरंग, आलवाका. मराठी—आंवगांव, आरमोरी, आर्वी, आलेवाही. म द्रा स—आरणी, आर्कोनम, आर्मेगांव, आलवार तिरुनगरी, आलूर, आस्का. म्हाे सूर संस्थान—आर्कलगूड, आर्सीक्रे, आसंदी. है द्रा-बा द संस्थान—आर्मूर, आळंद, वं गा ल—आरामबाग, आलवखान. आ सा म—आसाम. ब्र ह्म दे श—आराकान, आव्हा. प्रा ची न हिं दु स्था न—आमीर, आर्यावर्त, आलुप.

आशिया हिंदुस्थानेतर—ऐ ति हा सि क—आब्बास, आबास मिर्झा, आब्बासीद, आयेषा. प्रा दे शि क—आय-कोनियम, आयसौरिआ, आयोनिया. आरल, आराराट, आरुद्धीपसमूह, आर्मेनिया, ऑलिब्रूज-डॅकडी, आशिया, आशियामायनर, आस्काबाद, आखोनि.

यूरोप, ऐ ति हा सि क—आब्बासीद, आयोनियन लोक, आरेंज घराणे, आलफ्रेड दि ग्रेट, आलव्हा, फरनेन्डो, आस्टेड कंपनी. च रि त्रें—आर्यव्हिग, आलवर्ट. प्रा दे-

शि क इतिहास-भूगोल—आयर्लंड, आयंग्लंड आयोनियन वेटे, आरास, आरेंज, आर्केजल, आइरे, आर्मेनोरिस, आलंड-वेटे, आलसेस-लोरेन, आसस, ऑस्टरलीइझ, आस्टिया, आस्टेड, आस्ट्राखान, ऑस्ट्रिया, आस्ट्रिया हंगेरी, ऑस्वोर्न, प्रा ची न यूरोप—आलिथस, आलिपिस, आलिपिआ, आलिस.

आफ्रिका—आफ्रिका, ऑमडरमन, आयव्हरी कोस्ट, आरेंज नदी, आरेंज फ्रीस्टेट.

अमेरिका—आलाजुएला.

आस्ट्रेलेशिया—आस्ट्रेलिया, आस्ट्रेलेशिया.

वाङ्मयेतिहास—सं स्क्रु त—आरण्यक, आर्यक, आर्य-दीक्षित. जैन—आसड. ते ल गू—आयला भास्कर. ता मी ल—आळवार. फा र सी—आल्वास विन अल्ली शिखानी. आंग्ल—आर्यव्हिग, ऑस्टिन जेन. इ टा लि य न—आरिओस्टो. ग्री क—आरिस्टोफेनीज.

शास्त्रे

वैद्यक—आंव, आमतिसार, आमांश, आयोडीन, आरोग्यविज्ञानशास्त्र, आर्यवैद्यक, आर्सेनिक, आवाळू, च रि त्रें—आवास अल्ली.

चनस्पति—आबई, आंबा, आरारुट, आर्निका, आलिब्रू, आलें, आवळी,

रक्षायन—आमोनिया, आयोडीन, आर्सेनिक.

पदार्थविज्ञान, च रि त्रें—आयटन.

तत्त्वज्ञान—आयोनियन तत्त्वज्ञान. आरिस्टाटल

ज्योतिष—आर्यभट.

मानववंशशास्त्र—आर्य, आर्यन.

यंत्रशास्त्र—आवण.

युद्धशास्त्र—आरमार.

संसारमंडणशास्त्र—आरसा, आसन.

कायदा, च रि त्रें—आस्टिन जॉन.

भाषा—आवतीभाषा.

संप्रदाय—आर्यसमाज.

इ-इक्ष्वाकु.

हिंदुस्थान—

इतिहास वै दि क—इला (इला), इंद्र. पौ रा णि क—
इडा, इंद्र, इंद्रजित, इंद्रकुम्भ, इंद्राणी, इंद्रौतःशौनक, इध्म-
विन्ध, इध्मवाह, इरावती, इरावान, इलावृत्त, इल्वल, इक्ष्वाकु.
जैन—इंद्रभूति. मु सु ल मा नी इ ति हा स—इकबालखाना.
इब्राहिम कुतबशाहा, इब्राहिमशाहा, इमादशाही. म रा ठे शा ही—
इनाम, इब्राहिमखान गारदी, इष्टुर फांकडा. इं प्र जी अ म-
दा नी—इं पे सर एलिजा. इ ति हा स सा हि त्य—इब्न-
बतूता, इस्सिग.

प्रादेशिक इतिहास व भूगोल—मुं ब ई इ ला खा,
महाराष्ट्र—इगतपुरी, इचलकरंजी, इडभिडे, इंदापूर, इंद्रगिरी
किष्ठा, इस्लामपूर. गुजराथ—इतवाड, इत्रियागधाला. कर्ना-
टक—इंगलगुंडी, इंगलेश्वर, इंदी, इलकल. व ण्डा ड—इत-
खेड. म ध्य प्रां त—हिंदी, इटारसी, इटावा, इन्दोरी, इव-
नदी, मराठी—इंगर. म द्रा स—इच्छापुरम्, इंजाराम, इटै-
पुरम्, इंद्रावती नदी, इरकद, इरिंजालकुड. म्हाे सू र—इक्केरी.
म ध्य हिं दु स्था न—इच्छावर, इंदूर, इसागंड. सं यु क्त
प्रां त—इगलास, इटा, इटावा, इतिमादपूर, इस्लामनगर.
पं जा ब—इंदरपत, इरावती, इसाखेल. का श्मी र—इस्ला-
माबाद, बं गा ल—इंग्लिशबाजार, इच्छामती, इलामबाजार.
आ सा म—इंफाल. ब्र ह्म दे श—इंदाव, इंदावगयी, इन्सान,
इरावती नदी, इरावती विभाग. प्रा ची न हिं दु स्था न—
इंद्रकील, इंद्रप्रस्थ, इलावृत्त. जा ती—इंझवार, इझावा, इंध
लोक, इंदैन, इरालिग, इरुल, इलयतु, इलुवन. :

आशिया—आ दे शि क भू गो ल व इ ति हा स—
इडुमिया, इंडोचीन, इराक, इराण, इरेक, इर्कुटस्क, इलाम,

इस्टालिफ, इस्पहान. इतिहास—इटो, इस्सिग. प्रा ची न
दे व ता—इस्टर.

यूरोप—भू गो ल—इंग्लंड, इंटरलेकन, इटली, इन्-
व्हर्नेस, इन्व्हररी, इन्नोनदी, इलीरिया, इव्हेंगोराड. पौ रा-
णि क व्य क्ती—इडास, सं त—इब्न हजाम.

आफ्रिका—इथिओपिया, इरिट्रिया, इस्मालिया. प्रा ची न
दे व ता—इसिस.

अमेरिका—भौ गो लि क—इक्वेडोर, इंडाहो, इंडि-
याना, इलिनाय. इ ति हा स—इंडियन लोक, इंडियन रिझ-
व्हेंशन. च रि त्रें—इंगरसाल.

वाङ्मयेतिहास—जैन—इंद्रनंदिन्. ते लं गी—इले-
श्वरोपाध्याय. अ र बी—इद्रिसी. य हु दी—इब्न
गंबिरोल. आं ग्ल—इंग्रजी वाङ्मय, इलिअट अ मे रि.
क न—इंगरसाल, इमर्सन. इ टा लि य न—इटालियन
वाङ्मय.

शास्त्रे—

वैद्यक—इन्फ्ल्युएंझा, इसबा. च रि त्रें—इब्न तुफैल.

वनस्पति—इंद्रावणी, इसबगोल.

रसायन—इथिल, इथिल अल्कहल, इथिल क्षार, इंदिन.

पदार्थविज्ञान—इंद्रधनुष्य.

तत्त्वज्ञान—इब्न गंबिरोल. इब्न तुफैल, इलियाटिक पंथ.

कायदा—इंग्लिश कायदेपद्धति, इनाम.

इतिहास—इतिहासशास्त्र.

भूगोल—इद्रिसी, इब्न बतूता.

धार्मिक संप्रदाय—इवादी पंथ, इब्निलस, इमाम,
इस्मायल राष्ट्रधर्म

लिपि—इ.

या विभागांत आयर्लंड व आस्ट्रेलेशिया आणि इंग्लंड
इटली हे नकाशे दिले आहेत.

नेमले जात असत. प्रोकोन्सलचा युद्धखात्याचेहि अधिकार होते. इ. स. ३७ साली वादशहा कॅलिगुला यानें सुभेदाराचे युद्धखात्याचे अधिकार काढून ते आपल्या प्रतिनिधीला (इंपिरियल लीगेटला) दिले व त्यामुळे प्रोकोन्सलची सत्ता फार कमी झाली.

डायोक्लिटियन् यानें रोमन आफ्रिकेतील राज्याची पुनर्घटना करून त्याचे कार्थेज, हाड्रमेटम, सिट्रा, ट्रिपोलिस, सेटिफ, चरचेल असे सहा भाग केले व त्यांवर एक एक अधिकारी नेमला. पुढें मूर व व्हंडॉल यांच्याशी युद्ध झाल्यामुळे राज्यकारभारांत पुनः फेरबदल झाला व राज्याचे कार्थेज, बिझांजिअम, ट्रिपोलिटाना, न्युमिडिया व मॅरेटानिया असे सहा भाग पडले गेले. यावेळेस मुलकी व युद्धही खाती वेगळी असून त्यांवर वेगळाले स्वतंत्र अधिकारी होते. या काळांत धांधलेल्या दुर्गांचे अवशेष अद्याप आहेत. इ. स. ६४७ साली अरब लोक इफ्रिकिया प्रांतांत घुसून त्यांनीं तो मुलुख वळकावला व ६९७ मध्ये कार्थेजहि घेतलें.

रोमन आफ्रिकेंत तीन तऱ्हेचे लोक होते. मूळचे बर्बर लोक, पूर्वीचे कार्थेजियन लोक व वसाहतवाले रोमन लोक-बर्बरलोकांमध्ये पुष्कळ जाती होत्या. या एकोणचाळीस होत्या! असें टॉलेमी म्हणतो.

या लोकांच्या देवतांचीं नांवें पुढीलप्रमाणें आहेतः— माटर्मॅनिअस, लिलेअस, गिल्बहा, सिनिफेरे, मास्टिमन व गॅझिल, ट्युनिसिआ, कॉन्स्टॅन्टाईन व उत्तर आफ्रिका यांमध्ये बर्बर लोकांचीं थडगीं पुष्कळ आहेत. “ कुवेर एर रुमिया ” हे थडगें फार प्रसिद्ध झालें आहे.

रोमन सत्तेच्या आरंभी समुद्रकिनाऱ्यावरील शहरांतील बहुतेक लोक जुन्या कार्थेजियन लोकांचे वंशज होते. यावेळची प्रचलित भाषा “ प्युनिक ” होती. व तिचें अध्ययन ख्रिश्चन विशपांना करावें लागत असे. सहाव्या शतकापर्यंत कार्थेजियन लोक हीच भाषा बोलत असत. रोमन लोकांनी हा देश घेतल्यापासून या देशाच्या संस्कृतीस रोमन लोकांचे वळण मिळालें. आगस्टसच्या वेळेस कार्थेज हें राजधानीचें ठिकाण असून तेथें पुष्कळ रोमन लोकांनी वसाहत केली. फ्रेंचांनी अल्जेरिया व ट्युनिसिया हे प्रांत घेतल्यापासून रोमन आफ्रिकेंत ऐतिहासिक संशोधन व पुरातन वस्तुसंशोधन झपाट्यानें चाललें आहे. या प्रांतांत रोमच्या व बिझांशिअमच्या लोकांचे अवशेष पुष्कळ आहेत. देवळे, कबरी, कमानी, पुतळे शिलालेख इत्यादि अवशेष या प्रांतांत आढळलेले आहेत, व कांहीं खणून काढलेले आहेत. अल्जेरिया व ट्युनिसिया प्रांतांतील अजब-खान्यांत हे अवशेष आहेत. अल्जेरिया प्रांतापेक्षां ट्युनिसिया प्रांतांत जुने अवशेष फार आहेत. या पुढील १९१० पर्यंतचा आफ्रिकेचा इतिहास चवथ्या विभागांत दिला आहे.

१९१० ते १९२१ पर्यंतच्या काळांत आफ्रिकेतील प्रदेशाची बरीच पुनर्विभागणी झाली. बऱ्याच

अज्ञात प्रदेशाचें भौगोलिक संशोधन झालें, आणि दळण-वळणाची साधनें वाढलीं. त्यामुळे पुष्कळ ठिकाणच्या सामाजिक व आर्थिक स्थितींत बराच फेरबदल झाला. सदरहु हकीकत (१) संशोधन, (२) दळणवळणाची साधनें, व (३) इतिहास या तीन सदराखाली देऊ.

संशोधन.—साहारा वाळवंट हा प्रदेश १९१० सालीहि सर्वांत अधिक अज्ञात होता. साहाराच्या पश्चिम भागाचें संशोधन १९०४ पासून फ्रेंच अधिकाऱ्यांनी चालविलें होतें. १९२१ पर्यंत बरीच माहिती उपलब्ध झाली. पश्चिम साहाराचा मध्यभाग हा साधारण उंचवट्याचा प्रदेश असून त्यांत वस्ती होण्यास योग्य अशीं कांहीं ठिकाणें आहेत. पण हल्लीं तेथें वस्ती नाहीं. मात्र दक्षिण मोराकोमधील कांहीं टोळ्या छुटालूट करण्याकरितां हा प्रदेश ओलांडून मॅरिटोनियाच्या व मध्य नागारच्या प्रदेशांत जातात. तसेंच पश्चिम साहारा-मध्ये प्राचीन मानववस्तीचे अवशेष बरेच सांपडले आहेत. ही मानववस्ती इस्लामधर्मपूर्वकालीन होती, एवढेंच या अवशेषांवरून अनुमान निघतें. त्याशिवाय अधिक माहिती मिळत नाहीं. लिबीयन वाळवंटाबद्दल डब्ल्यू. जे. हार्डिंग किंग यानें देख्य साधनावरून बरीच माहिती जमविली आहे. १९२१ जानेवारीमध्ये मिसेस रोसिटा फोर्बेस नांवाच्या इंग्रज स्त्रीनें सीरेंनैका येथून निघून कुफ्रापर्यंत प्रवास केला व तेथून ती नव्या मार्गानें जाराबूवला परत आली. अपर नाइल, दक्षिण जुबालँड, मध्य आफ्रिकेचा पूर्वभाग, कांगो झेंबेझी, बगैरे प्रदेशांचें संशोधन १९११-१४ पर्यंतच्या काळांत झालें. विशेषतः जागतिक युद्धाच्या वेळी जरूर म्हणून आफ्रिकेच्या उष्णकटिबंधांतील प्रदेशाची पाहणी अंशतः विमानांच्या मदतीनें, करण्यांत आली. १९२० मध्ये डॉ. पी. चामर्स मिचेलनें केलेली खारदूम नजीकच्या प्रदेशाची पाहणी भुस्तरशास्त्रदृष्ट्या महत्त्वाची आहे. या प्रदेशांत अनेक ज्वालामुखी पर्वत असल्याचें त्यानें प्रसिद्ध केलें आहे. मिचेलचें संशोधन हेंच आकाशमार्गानें केलेलें पहिलें महत्त्वाचें संशोधन होय.

दळणवळणाची साधनें.—आगगाडी व आगबोट या दोहोंच्या साहाय्यानें मिळून आफ्रिका ओलांडून जातां येईल अशी व्यवस्था १९१५ मध्ये झाली. ह्या अटलांटिक-हिंदी महासागरमार्गाचा कांहीं भाग कांगो नदीतून आहे व नौकानयनास अशक्य अशा भागां रेल्वे बांधून हा मार्ग पुरा करण्यांत आला आहे. डेरासालामपासून टांगानिकासरोवराच्या पूर्व किनाऱ्यावरील किंगोमापर्यंतची जर्मन रेल्वे १९१४ मध्ये झाली होती; व नंतर या सरोवराच्या पश्चिम किनाऱ्यावरील आल्बर्टव्हिलेपासून काबाओ पर्यंत (अपरकांगो) रेल्वे १९१५ मार्चमध्ये तयार होऊन हा मार्ग पूर्ण तयार झाला. दक्षिण आफ्रिकेंत पूर्व पश्चिम जाणारा दुसरा पूर्ण रेल्वेमार्ग १९१५ सालीच तयार झाला. या रेल्वेनें वास्फिशवे हा डेलगोआवेला जोडला गेला आहे. दक्षिण

आफ्रिकेंत पूर्वपश्चिम जाणारा आणखी एक पूर्ण रेल्वेमार्ग तयार होत आहे, त्यापैकी फक्त ६०० मैल रस्ता तयार होणे असून त्याला आरंभ १९२१ मध्येच झाला.

आफ्रिका दक्षिणोत्तर ओलांडण्याकरितां केप ते कायरो या मार्गाची जी योजना केलेली आहे त्यासंबंधांत १९१०-२१ च्या काळांत फार अल्प प्रगति झाली. या मार्गावरचा बुकाना पर्यंतचा (अपरकांगो) रेल्वेरस्ता १९१८ मध्ये पुरा होऊन त्यामुळे केपपासून उत्तरेस २५९८ मैल रेल्वेने जाण्याची सोय झाली; आणि रेल्वे व टांगानिका सरोवर व कांगो नदी यांतील आगबोटांच्या योगाने केपपासून कायरोपर्यंत प्रवास करण्याची सोय बहुतेक पुरी झाली आहे. फक्त मध्य-तरी ३०० मैल प्रवास पायी करावा लागतो.

साहारा वाळवंट संबंध ओलांडून जाण्याकरितां आल्जेरिया व नायगेरिया हे देश एकमेकाला जोडणाऱ्या रेल्वेरस्त्याची पाहणी १९१२-१३ सालांचे झाली असून या मार्गांत बांधकामाला मोठ्याशा अडचणी नाहीत हे ठरले आहे. या मार्गापैकी विसकपासून दुगुटेपर्यंतची रेल्वे १९१४ मध्ये सुरूही झाली. विल्डि ते जेलफापर्यंतचा रेल्वेमार्गही तयार झाला आहे.

ब्रिटिश वेस्ट आफ्रिकेंत रेल्वेरस्ता बांधण्याचे काम १९१०-२० च्या दरम्यान बरेच झाले. नायगर नदीवर जेम्बा येथे पूल झाल्याने लॅगोसपासून कॅनोपर्यंत (७०४ मैल) रेल्वेने जाण्याची सोय १९१४ मध्येच झाली. हारकोर्ट बंदरापासून उदी येथील कोळशाच्या प्रदेशांतून लॅगोस-कॅनो रेल्वेवरील कडुनापर्यंतही रेल्वे मार्ग पुरा झाला आहे. याशिवाय फ्रेंचांनी आपल्या हद्दीत रेल्वे बांधण्याचे काम बरेच केले आहे.

तारारंगत्राचे बांधकाम बऱ्याच ठिकाणी झाले असून विनतारी संदेश पाठविण्याची सोय जागजागी करण्यांत येत आहे. शिवाय जागतिक युद्धाच्या वेळी आकाशमार्गांनी दळणवळच बरेच वाढून युरोपांतून आशियाकडे व केपकडे (दक्षिण आफ्रिका) जाण्याच्या मार्गावरील कायरो हे महत्त्वाचे ठाणे बनले आहे. १९१९ मध्ये ब्रिटिश अधिकाऱ्यांनी कायरोपासून केपटाऊनपर्यंत जाण्याचा आकाशमार्ग आंखला व जागजागी विमाने थांबण्याचीं स्टेशने (एअरोड्रोम) २४ ठिकाणी बांधली. हा आकाशमार्ग ५२०६ मैल लांबीचा आहे. कायरो ते केपपर्यंतचा जमिनीवरील मार्ग त्या मानाने अधिक लांब म्हणजे ६८२३ मैल आहे. आफ्रिकाखंड ओलांडून जाण्याचा पहिला प्रयत्न (१९२० फेब्रुवारी) डॉ. चामर्स मिचेल याने केला; पण अर्ध्या वाटेत त्याचे विमान मोडले; पण पुढे १९२० च्या मार्चमध्ये कर्नल रीनेव्हेल्ड व मेजर सर ब्रॅड यांनी कायरो ते केपपर्यंतचा प्रवास ७२ तास ४० मिनिटांत करून पूर्ण यश मिळविले. याच सुमारास आल्जेरियांतून निघून नायगर नदीवरील गाओपर्यंत फ्रेंच वैमानिक मेजर व्हिलेमनने प्रवास केला. १९२१ मध्ये कांगो नदीवरील स्टॅनलेपूलपासून स्टॅनलेव्हिलेपर्यंत १००० मैल अंतर

आकाशयानाने जाण्याची कायमची सोय केली आहे.

इतिहास — जुन्या संस्कृतीचे युरोपीभवन (वि. ८.) वर्णन करतांना स्थूल इतिहास दिला आहे आणि बराचसा राजकीय इतिहास प्रत्येक प्रदेशावरील लेखांत येईल. १९१० ते १९२१ या काळांत आफ्रिकेंत पुष्कळ घडामोडी झाल्या आहेत, त्यांचे कारण जागतिक युद्ध हे आहे. १९१० मध्ये केपकालनी, नाताळ, ट्रान्स-व्हाल व आरेंज फ्री स्टेट यांचे एक राज्य बनवून त्याला युनियन ऑफ साउथ आफ्रिका असे नांव देण्यांत आले व युनियन सरकारला इंग्लंडने संपूर्ण स्वराज्याचे हक्क दिले. १९११ मध्ये फ्रेंच इक्विटोरियल आफ्रिकेचा बराचसा भाग कामेरूनच्या जर्मन प्रोटेक्टोरेटला जोडण्यांत आला आणि मोबदला म्हणून मारोकोच्या मोठ्या भागावर फ्रेंच प्रोटेक्टोरेट जर्मनांनी मान्य केले. १९१२ मध्ये इटालीने ट्रिपोली व बेंगाझी (सीरेंनैका) यापैकी तुर्कस्तानचा बराचसा मुख्य आपल्या राज्यास जोडला व त्याला लीबिया असे नांव दिले. याच साली युनैटेड स्टेट्सने लायबेरीयावर आपली आर्थिक सत्ता स्थापली. १९१४ मध्ये इजिप्त हे ब्रिटिश प्रोटेक्टोरेट असल्याचे जाहीर करण्यांत आले. पुढे १९१९ जूनमध्ये जर्मनीने समुद्रापलीकडील भागावर जेथे जेथे स्वतःची प्रोटेक्टोरेट राज्ये होती ती सर्व व्हर्सेलसच्या तहाने दोस्त राष्ट्रांच्या स्वाधीन केली. त्यायोगाने जर्मन साउथ वेस्ट आफ्रिकेवर दक्षिण आफ्रिकेच्या युनियन सरकारची मंडेदारी सत्ता चालू होऊन त्या भागाला हल्ली साउथ वेस्ट प्रोटेक्टोरेट असे नांव आहे. टांगोलंड (हा १९१४ आगस्टमध्ये ब्रिटिश व फ्रेंच दोन्ही सैन्यांनी मिळून जिंकला) विभागला जाऊन त्यावर ब्रिटिश व फ्रेंच यांची कामेरूनच्या बहुतेक भागावर फ्रेंचांची व लहानशा भागावर ब्रिटिशांची, जर्मन ईस्ट आफ्रिकेवर (हल्लींचे नांव टांगानिका टेरिटरी) ब्रिटिशांची, याप्रमाणे सत्ता त्याच तहाने प्रस्थापित झाली आहे. जर्मन ईस्ट आफ्रिका, ब्रिटिश व बेल्जियन या दोन सैन्यांनी मिळून जिंकल्यामुळे त्यापैकी कांही भाग बेल्जियन कांगोला जोडण्यांत आला आहे. ब्रिटिश ईस्ट आफ्रिका १९२० पर्यंत प्रोटेक्टोरेट होती, ती त्या साली ब्रिटिशांच्या पूर्ण मालकीची होऊन तिला केनिया वसाहत असे नांव देण्यांत आले आहे. अशा रीतीने जागतिक युद्धामुळे मोठाले फेरफार झाले आहेत. आफ्रिका खंडाची आज जी वांटणी झाली आहे. ती येणेप्रमाणे:—

देश	चौरस मैल.	देश	चौरसमैल
प्रे. ब्रिटन	४३६४०००	बेल्जम	९३००००
फ्रान्स	४२०००००	लायबेरीया	४००००
पोर्तुगाल	७८८००	आबीसिनिया	
इटाली	६५००००	(स्वतंत्र)	३५००००
स्पेन	१४००००		

१९१४ मध्ये जर्मनीच्या ताब्यांत आफ्रिकेंतील १०३०००० चौरस मैल व तुर्कस्तानच्या ताब्यांत ४००००० चौरस मैल

प्रदेश होता, तो आज सर्व त्यांच्या हातून गेला आहे. तुर्क-स्तानच्या हातून उत्तर आफ्रिकेतला सर्व मुख्य जाणार, हें भविष्य पुष्कळ दिवस दिसत होतें. कारण या मुलुखावर तुर्कस्तानची जी पांच शतके सत्ता होती तीमुळे बहुतेक दुष्परिणामच झाले होते; सबब या तुर्कस्तानच्या हानीबद्दल वाईट वाटण्याचें कारण नाही.

जर्मनीच्या आफ्रिकेंतील साम्राज्यास सुरुवात १८८४ पासून झाली व तें साम्राज्य झपाट्याने वाढलें. जागतिक युद्धापूर्वीच्या दहा वर्षांतहि आफ्रिकेंत साम्राज्याची वृद्धि करणें हा जर्मन सरकारच्या धोरणाचा एक प्रमुख विषय होता. आफ्रिकेच्या भूमध्य समुद्रकिनार्याचा भाग मिळविणें व मोरोक्कोच्या अटलांटिक किनार्यावर एखादे तरी बंदर मिळविणें ही जर्मनीची इच्छा होती. त्यामुळे जर्मनीचा फ्रान्स व इटली या दोन्ही राष्ट्रांशी विरोध आला व या दोन्ही बाबतींत जर्मनीच्या विरुद्ध निकाल १९११ मध्ये लागला. इटालीनें तुर्कस्थानाशी युद्ध करून ट्रिपोली व सीरैनैका प्रांत जिंकून घेतले, त्यामुळे जर्मनीची निराशा झाली आणि मोरोक्कोकडील बंदराकरितां फ्रेंचाबरोबर चालू असलेल्या वाटाघाटींत यश येण्याचें चिन्ह दिसना म्हणून फ्रेंच इक्विटोरियल आफ्रिकेचा बराच भाग फ्रान्सनें जर्मनीला द्यावा असें वोलें जर्मनीनें लावले. इतकेच नव्हे तर मध्य आफ्रिकेचा बराचसा भाग ताब्यांत घेऊन कामेरूनचा जर्मन साऊथवेस्ट आफ्रिकेची व जर्मन ईस्टआफ्रिकेची संबंध जोडावा आणि या आफ्रिकेच्या भागांत उत्पन्न होणारा सर्व कच्चा माल स्वतःस मिळावा असा प्रयत्न जर्मन सरकार करीत होते. केवळ आर्थिक सत्ता जर्मनीनें घेण्यास ब्रिटिश सुत्सर्द्दा विरुद्ध नव्हते. १८९८ मध्ये पोर्तुगीज वेस्ट आफ्रिका (अंगोला) व पोर्तुगीज ईस्ट आफ्रिका (मोझांबिक) या भागांवर आर्थिक सत्तेची विभागणी जर्मनी व इंग्लंड यांनीं करार करून ठरविली होती व तसलाच करार १९१२ मध्ये करून पोर्तुगालच्या साम्राज्यसत्तेस हरकत न येईल, अशा रीतीनें दोघांनीं सदरहू पोर्तुगीजांच्या दोन प्रदेशांवरील आर्थिक सत्ता आपसांत विभागून घेण्याचें पुन्हां ठरलें. मात्र १९१३ आगस्टमध्ये या करारावर सही करण्यापूर्वी हे करार प्रसिद्ध करावे म्हणजे पोर्तुगाल सरकारला संशय राहणार नाही, अशा प्रकारची अट ब्रिटिश परराष्ट्रमंत्री सर एडवर्ड ग्रे यांनीं घातली. या अटीला जर्मनीची संमति मिळून करारावर सहा होण्यापूर्वीच १९१४ मध्ये जागतिक युद्ध सुरू झालें.

या १९१०-१४ च्या काळांत फ्रेंच व जर्मन सरकारनें आफ्रिकेंतील आपापल्या प्रदेशांत रेल्वे वगैरे बांधून बरीच प्रगति केली. इंग्लंडनेंही इजिप्त, सूदन व इतर वसाहती यांत भौतिक सुधारणा बरीच केली; पण त्याबरोबरच इजिप्तमध्ये स्वराज्याचे हक्क मिळविण्याची चळवळ सुरू झाली होती. याच काळांत जर्मनीनें दक्षिणमध्ये बोअर (डच) पुढ्यांशी आणि उत्तर आफ्रिकेंत देश्य लोकांशी इंग्रज व

फ्रेंच यांच्याविरुद्ध स्नेहसंबंध जोडले होते, असें जागतिक सुरू झाल्यानंतर उघडकीस आलें.

पण युद्ध सुरू झाल्यानंतर ब्रिटिशांच्या समुद्रावरील वर्चस्वामुळे जर्मनीला आपल्या वसाहतींना मदत करणें अशक्य झालें म्हणून टोगोलॅंड व कांगो या प्रदेशांनीं युद्धांत सामील न होतां तटस्थ राहावे, अशी सूचना जर्मन सरकारनें फ्रेंच व ब्रिटिश यांना केली. बेल्जियन कांगोनें तटस्थ राहावे, अशी बेल्जमची इच्छा असल्यामुळे एम. डेव्हिग्रोन या बेल्जियन परराष्ट्रमंत्र्यानें फ्रेंच व ब्रिटिश सरकारास तटस्थ राहणार कीं नाही, तें जाहीर करण्याबद्दल विचारलें; पण आगस्ट तारीख ६ च्या सुमारास ब्रिटिश व फ्रेंच यांनीं आफ्रिकेंतील जर्मन मुलुखावर हल्ला करण्यास सुरुवात करून तटस्थ न राहण्याबद्दलचा निकाल जाहीर केला. तेव्हां जर्मनीनें तटस्थपणा राहवा म्हणून अमेरिकन सरकारमार्फत प्रयत्न करून पाहिला; परंतु तेव्हांहि फ्रेंच व ब्रिटिश यांनीं तटस्थ राहण्याचें नाकारलें. यामुळे लवकरच अविसीनिया व स्पॅनिश प्रोटेक्टोरेट यांच्याखेरीज आफ्रिकेंतील सर्व भाग जागतिक युद्धांत सानील झाले. या सामन्यांत सर्व जर्मन वसाहती काबीज करूं, अशी खात्री फ्रान्स व इंग्लंड यांनां प्रथमपासूनच वाटत होती. कारण इटली लढाईत पडण्यापूर्वी १९१५ एप्रिल २६ रोजी लंडन येथें फ्रान्स, रशिया, ग्रेटब्रिटन व इटाली यांच्यामध्ये करार झाला त्यांत जर्मन वसाहती जिंकून घेतल्यास इटालीला इरिट्रीया, सोमालीलॅंड व लिबीया वगैरे मुलुखांत सबलती देण्याचें कबूल केलें होतें. जागतिक युद्ध संपल्यावर इटलीनें बरीच अधिक मागणी केली; पण ती अमान्य होऊन इटालीला ट्युनिशियांत कांहीं रेल्वेविषयक व व्यापारविषयक हक्क मिळाले. जाराबूबचा मजल प्रदेशाहि इटालीला मिळाला, शिवाय इटालियन सोमालीलॅंड-नजीक ज्युवादरीनजीकचा पश्चिम भाग, ज्यांत उत्तम कापूस पिकतो तो व किसमायु बंदर ही इटालीला मिळाली.

१९१९-२१ या काळांत आफ्रिकेंतल्या मोठ्या राजकीय गोष्टी म्हणजे दक्षिण आफ्रिकेंत डच राष्ट्रीयपक्षाची स्वतंत्र होण्याची चळवळ व इजिप्तची स्वराज्यप्राप्तीस्तव चळवळ. याकरितां ' दक्षिण आफ्रिका ' व ' इजिप्त ' पहा.

याखेरीज आणखी एक महत्त्वाचा प्रश्न दक्षिण व पूर्व ' केनया ' या लेखांत येईल. पण यापेक्षांहि अधिक आफ्रिकेंतील हिंदी लोकांच्या दर्जासंबंधाचा; याचें कांहीं विवेचन विभाग पडिला (पृ. २६६) यांत केलें आहे व दक्षिणआफ्रिका महत्त्वाची गोष्ट म्हणजे नीग्रो लोकांत उत्पन्न झालेली स्वजातीबद्दलची जागृति. शिक्षण व ख्रिस्तीधर्म यांचा प्रसार, आफ्रिकेंतील कारखान्यांत पुष्कळ नीग्रोनां मिळालेल्या नोकऱ्या व जागतिक युद्धामुळे मिळालेले धडे, या सर्वांचा परिणाम नीग्रो लोकांत एकजातीयत्वाची भावना पार पाडून गोऱ्या वसाहतवाल्यांविरुद्ध सुरू झालेली चळवळ हा होय; पण नीग्रो लोकांच्या राष्ट्रीय भावनेला काय स्वरूप येणार हें अद्याप निश्चित कळत नाही.

आज (१९२४ च्या जानेवारीत) आफ्रिकेची एकंदर राजकीय परिस्थिति यावयाची म्हटल्यास असे सांगता येईल, की सर्व आफ्रिका युरोपीय राष्ट्रांच्या ताब्यांत आहे, आणि याला अपवाद म्हटला तर दास्यमुक्त निग्रोंचे अमेरिकेच्या दयेने स्थापन झालेले अर्वाचीन लोकसत्ताक राष्ट्र "लायबेरिया" (पहा) व ख्रिस्ती राष्ट्र "आबिसीनिया" ही होत. म्हणजे जुनी आफ्रिका गेली व ख्रिस्ती व युरोपीय सत्तेखालची आफ्रिका उरली आहे. या खंडांत तुर्कस्थानचे आतां कांही नाही. लायबेरियाखेरीज सर्व आफ्रिका प्रत्यक्ष युरोपीय सत्तेखाली किंवा युरोपीय संरक्षणाखाली असलेल्या आफ्रिकन राजांच्या सत्तेखाली आहे. सध्याच्या आफ्रिकेची वांटणी योग्यप्रमाणे दाखवितां येईल:

स्व तंत्र आफ्रिका — (१) लायबेरिया, क्षेत्र. ४०००० चौरस मैल आणि लोकसंख्या पंधरा पासून बीस लाख (२) आबिसीनिया (पहा) लोकसंख्या व क्षेत्रफळ अनिश्चित आहे.

ब्रिटिश साम्राज्य. — ३८ लक्ष ७२ हजारांवर क्षेत्रफळ आणि लोकसंख्या साडेचार कोट (इजिप्त खेरीज). इजिप्त, क्षेत्रफळ तीन लक्ष पन्नास हजार. लोकसंख्या एक कोटि सत्तावीस लक्ष. इजिप्त अजून ब्रिटनच्या तावडीतून सुटला नाही असे धरले तर ब्रिटिश साम्राज्याच्या ताब्यांत आफ्रिकेतील ४२ लक्ष मैलांवर जमीन व पावणेसहा कोट लोक आहेत. या प्रदेशांतील प्रत्येक भागावर स्वतंत्र लेख आहेत ते पहावे. प्रत्येक भागाची नावे मात्र येथे देतो: " आसेन्शन बेट, " " सेंट हेलीना " बेट, " नायजेरीया, " " कामेरून, " " गोल्ड कोस्ट " (संरक्षित संस्थानांसह), टोगो-लंड, " सिएरालिओन " आणि संरक्षित संस्थाने, " गांबिया " आणि सामंत राज्ये, " मारिशस " व तदाश्रयी भाग. " सेचेलेस, " " सोमालीलंड, " " केनिया " वसाहत आणि संरक्षित संस्थाने, " टांगानिका, " " युगांडा संस्थान, " बंगवार (" झांबीवार ") आणि " पेबा, " " न्यासालंड, " " युनियन आफ साऊथ आफ्रिका " " साऊथ वेस्ट आफ्रिका " " व्होडेथिया, " स्वाझीलंड, " " बासु-टोलेड, " आंग्लो इग्निफिशान " " सूदान ". प्रस्तुत ज्ञानकोशातील लेखविषय उलटथा विरामचिन्हांनी अंकित केले आहेत.

फ्रान्स च्या ताब्यां ती लमुल्लूख. — " अलजीरिया " लोकसंख्या ५८ लक्षांवर (सेन्सस १९२१) क्षेत्र २२२१८० फ्रेंच इक्वेटोरियल आफ्रिका ऊर्फ " फ्रेंच कांगो " क्षेत्रफळ ९८२०७४९ व लोकसंख्या अदमासे (१९१५ तील) नव्वद लाख.

" कामेरून, " क्षेत्रफळ १६१४८९.

" मादागास्कर " क्षेत्र २ लक्ष २८ हजार, लोकसंख्या (३१ डिसेंबर १९१७) ३५ लक्ष ४५ हजार.

" मोटेय " आणि " कोमोरा " बेटे क्षेत्र ७९० चौ. मै. लोकसंख्या १ लक्ष.

" रेयूनिआं " क्षेत्र. ९७० चौरस मैल व लोकसंख्या १ लक्ष ७३ हजार.

" फ्रेंच सोमालीलंड. " क्षेत्र. ५७९० लो. (१९२१ सालचा अंदाज) ६५ हजार.

" फ्रेंच वेस्ट आफ्रिका " आणि सहारा क्षेत्र १८ लक्ष लो. संख्या एक कोटि बावीस लक्ष चौऱ्यायशी हजार.

" ट्यूनिस " क्षेत्रफळ ५० हजार चौरस मैल आणि लो. संख्या एकवीस लक्ष.

" मोरोको " फ्रेंच झोन क्षेत्रफळ दोन लक्ष बीस हजार चौ. मै. लोकसंख्या ५४ लक्ष.

स्पेन च्या ताब्यां ती लमुल्लूख. — मोरोकोचा कांही भाग तेवढा स्पेनकडे आहे. क्षेत्रफळ ११ हजार मैल. व लोकसंख्या स्पानिशझोन व टांबीर मिळून ५ लक्ष.

पोर्तुगाळ च्या ताब्यां ती लमुल्लूख. — यांत " केप व्हर्दे बेटे " " गिनी, " " प्रिन्सिपी, " " सेंट थामस बेटे " " अंगोला, " व " मोझांबिक " हे प्रदेश येतात. एकंदर क्षेत्रफळ ९ लक्ष सत्तावीस हजार चौरस मैल व लोकसंख्या ७७ लक्ष ३४ हजार आहे.

इटली च्या ताब्यां ती लमुल्लूख. — " इरिट्रिया " क्षेत्रफळ ४५८०० लोकसंख्या चार लक्ष. इटालीयन " सोमालीलंड " क्षेत्रफळ १ लक्ष ४० हजार लोकसंख्या साडेसहा लक्ष. " त्रिपोलीटानिया व " सायरे नैका. " क्षेत्रफळ चार लक्ष सहा हजार चौ. मै. व लोकसंख्या सुमारे दहा लाख.

बेल्जियम च्या ताब्यां ती लमुल्लूख. — कांगो क्षेत्रफळ नउ लक्ष. दहा हजार चौरस मैल व लोकसंख्या सुमारे एक कोटि दहा लक्ष.

आफ्रिडा — अफगाणिस्तान पहा.

आंब. — हरभऱ्याच्या झाडापासून एक प्रकारचे जे अम्ल तयार होते त्यास आंब म्हणतात. ती काढण्याची कृति पुढे वर्णन केल्याप्रमाणे आहे: — हरभऱ्याच्या टोंबास फुलवरा येतो, तेव्हा पहांटेस शेतांत जाऊन त्यावर स्वच्छ वस्त्र पसरवें म्हणजे सकाळचे दंव त्यावर पडून ते मिजून जातें, ते मिजलेले वस्त्र सूर्योदयानंतर काढून घ्यावे व त्यांतील पाणी पिळून शिशांत भरून ठेवावे. त्या पाण्यास आंब म्हणतात. ती अतिशय आंबट असते. ती थोडी घेतली तर जठराग्नि प्रदीप्त होऊन मोडशी वगैरे अपचनाचे विकार नाहींसे होतात. विहनीगर ज्या ज्या कामास उपयोगी पडते त्या ठिकाणी देशी आंबेची योजना करता येईल. [शिवाय ' हरभरा ' पहा]

आवर्द्ध. — ही एक घेवज्याची जात आहे. हिची नावे लॅटिन — कॅनेव्हॅलिआ एन्सिफॉर्मिस; इ. सोडंबीन अथवा ओव्हरलुक; पॅटेगोनियनबीन; शिबी; कडसंबळ; मेखुन; मखमशिम; सेम; सुफेद-सेम; टिहोन व आवर्द्ध वगैरे आहेत.

याची विशेष लागवड केलेली कोठे आढळत नाही पण सर्व हिंदुस्थानांत, हिमालयापासून सिलोन व सयामपर्यंत साधारणतः वागेंत, शेतांच्या कांठावर अथवा झोंपल्यांच्या छपरांवर दृष्टीस पडते. ह्याच्या शेंगांची भाजी करतात व बिया विशेषकरून आमटांत घालतात. हिंदुस्थानांतील युरो-पिअन लोक कोंबळ्या व साधारण वाढलेल्या शेंगांचा फ्रॅंच-बीनसारखा उपयोग करतात. याच्या पांच जाती असून पांढरी, अरुंद, शेंग सर्वांत उत्तम गाली जाते. म्हैसूर व मुंबई इलाख्यांतील कांही भागांत यांतील पक्के दाणे खातात. मुसलमान लोकांना ह्या शेंगा, विशेषतः पांढऱ्या फार आवडत असून ते त्या मांसाबरोबर शिजवून खातात. आंबईच्या तीन रानटी जाती आहेत. त्यांची नांवे—कॅनव्हॅलिआ व्हिरोसा. (कथशिम, कलशिम) ही वेल हिंदुस्थानांत विपुल असून कित्येक लेखकांच्या मतें यापासूनच लागवडीत असलेल्या वेलाची उत्पत्ति झाली. हा वेल विषारी आहे असे म्हणतात. कॅनव्हॅलिआ लिनिआटा हा समुद्रकांठच्या वाळूवर पसरणारा वेल आहे [वॅट्स कमर्शियल प्रोडक्ट्स].

आंबगांव, जमीनदारी (जिल्हा भंडारा.)—बाग नदीच्या आसपासचा प्रदेश या जमीनदारीत येतो. आंबगांव हे बंगाल नागपूर रेल्वेचे एक स्टेशन आहे. प्रदेश सुपीक असून सपाट आहे. याचे क्षेत्रफळ ७९ चौरस मैल व खेडी ३८ आहेत. इ. स. १७९६ साली कामठ्याच्या चिमणा पाटलाचा पुतण्या सोना पाटील कुणबी यास मराठ्यांनी ही जमीनदारी इनाम दिली. इ. स. १८१८ साली कामठा जमीनदारीप्रमाणे, ही जमीनदारी जप्त करण्यांत आली नाही. इ. स. १८१९ साली सोना मरण पावला. त्यास संतति नव्हती. तेव्हा ही जमीनदारी त्याचा पुतण्या कोल्हु उर्फ तान्याबापु याजकडे आली. परंतु हाहि इ. स. १८३८ साली कांही संतान नसतानाच वारला. हा मरण पावण्यापूर्वी यानें भाजापूर घराण्यांतील चिमणा नांवाचा एक पुरुष दत्तक घेतला होता. परंतु चिमणा हा कामठा घराण्यांतील नसल्याकारणानें जमीनदारीत बराच असंतोष पसरला होता. तेव्हा कामठा घराण्याचा मूळपुरुष जो कोल्हु त्याच्या नातवानें आपल्या ताब्यांत सर्व जमीनदारी घेतली होती. पुढें तो दत्तक सरकारनें कायदेशीर ठरविला. परंतु चिमणाहि लवकरच मरण पावला. म्हणून तान्याबापूची विधवा राजाबाई हिनें एक दत्तक घेतला. तोच हल्लींच्या जर्जनेंदार असून त्याचें नांव माधवराव आहे. कामठाच्या घराण्यांतील मूळपुरुषापासून हा पांचवा आहे, या जमीनदारीला फार कर्ज झालें होतें. परंतु माधवराव वयांत आल्यावर त्यानें आपल्या जमीनदारीची व्यवस्था चांगल्या प्रकारें ठेवली व हल्लीं तो कर्जमुक्त झाला असून त्यानें आपल्या जमीनदारीची सुधारणाहि पुष्कळ केली आहे.

इ. स. १९०१ मध्ये एकंदर लोकसंख्या २०७७५ होती. सुमारे १००० एकर जमीन दोन पिकें होणारी आहे (इ. स. १९०६-७). या जमीनदारीत एकंदर ९०० तलाव आहेत. टाकोळी १०००० रुपये ठरविली असून तिचें प्रमाण जमीनदाराच्या एकंदर उत्पन्नाशी शेंकडा ३८ आहे. फुकी-मेटा आणि सावळी-डोंगरगांव या आंबगांव जमीनदाराच्या हाताखालील दुय्यम जमीनदारी होत्या. फुकी-मेटा जमीनदाराकडून आंबगांवच्या जमीनदारीस हल्लीं कांही उत्पन्न मिळत नाही व सावळी डोंगरगांव ही मालगुजारी इस्टेट आहे. येथील पाणी खारें असून हवा वाईट आहे. या जमीनदारीत मोठें जंगल आहे.

आंबगांव—तहशिल—तिरोरा, जिल्हा भंडारा. हे बंगाल नागपूर रेल्वेचे स्टेशन आहे. स्टेशनापासून हे खेडेंगांव एक मैल लांब असून आंबगांव जमीनदारीचें मुख्य ठिकाण आहे. क्षेत्रफळ ३००० एकर. लोकसंख्या सुमारे २७०० (१९०१ सालची). जवळच असलेल्या पदमपूर येथें कांही दगडी इमारतीचे अवशेष आहेत परंतु त्या कोणी व केव्हां बांधल्या हे समजत नाही. येथें गुरांचा बाजार बराच मोठा भरतो. छत्तिसगड आणि भंडारा जिल्ह्यांतील अशक्त व रोडकीं गुरें येथें विकण्याकरितां येतात व ती कामटी येथील खाटीक विकून घेतात. या बाजाराचें उत्पन्न येथील जमीनदारास बरेंच आहे. दर रुपयामागे १ पैसा याप्रमाणे तो वसूल करतो व साधारणपणें दर बाजाराच्या वेळी त्यास २०० रुपये मिळतात. इ. स. १९०४ साली या ठिकाणी एकंदर ३४००० गुरें विकली गेली. येथें एक छानदार तळें असून त्याची दुरुस्ती इ. स. १९०० च्या दुष्काळांत १५००० रुपये खर्च करून सरकारनें केली आहे. येथें एक प्राथमिक शाळा. पोलिस ठाणें, पोस्ट ऑफिस वगैरे असून एक डाक बंगला आहे. जमीनदार ऑ. मॅजिस्ट्रेट आहे. (भंडारा जिल्हा गें. १९०८; म. प्रा. गें. १८७०)

आंबगांव, परगणा—हा मूल तहसीलीतील ईशान्य दिशेकडील परगणा होय. ही मूल चांदा जिल्ह्यांतील तहसील आहे. हिचें व हिच्या अंकित असलेल्या जमीनदारीचें क्षेत्रफळ अंदाजी १२०० चौरस मैल आहे. अहिरी जमीनदारीचें क्षेत्रफळ याच्या बाहेरचें आहे. या जमीनदारीत ६७ गांव असून ४ जमीनदाऱ्या आहेत. वैनगंगेच्या आसमंतांतील प्रदेश सोडून बाकी सर्व भाग पहाडी आहे. ह्यांतील जमीन लाल किंवा रेंताड असून जंगलानें व्यापिली आहे. हा प्रदेश वैनगंगेच्या शाखांनी विभागलेला आहे. ह्यापैकी विशेष महत्त्वाच्या शाखा म्हटल्या म्हणजे कामेन, पोटपुरी व करूर ह्या आहेत. तांदूळ, जंगलचें उत्पन्न, तसर रेशीम हीं या जमीनदारीत उत्पन्न होतात. शिवाय या ठिकाणी मिठाचा व्यापारहि मोठ्या प्रमाणांत आहे. मुख्यत्वे तेलगू भाषा प्रचलित आहे, परंतु उत्तरेस मराठीहि आढळून येते. सर्वत्र तेलगू लोक व्यापारी आहेत. शेतकऱ्यांपैकी

कुणवी कापीवार व सोनतेली हे प्रमुखत्वानें आढळतात. मुख्य गांवें गरचिरोली व चामुर्सी हीं आहेत. मारकंडी येथें सुंदर व पुरातन देवालय आहेत.

आंबगांव—हें गांव चांदा जिल्ह्यांत आहे. एका वळेस हें परगण्याचें मुख्य स्थान होतें परंतु हल्लीं तें ओसाड होऊन त्या ठिकाणीं घनदाट जंगल वाढलें आहे. येथें एक महादेवाचें व एक महाकालीचें देवालय आहे आणि दोन तळींहि आहेत. (म. प्रां. गं. १८७०; चांदा जिल्हा गं. १९०९).

आबदारखानां—अठरा कारखान्यांपैकीं एक. आबदार खान्याला शिवाजीच्या वेळेस पानीयशाला असें नांव होतें. ('अठरा कारखाने' पहा.) सातारच्या छत्रपतींच्या खाजगी खात्याकडील शके १७४१ मधील नियम इतिहास संग्रहांत (पु. ६, अं. ७-९) प्रसिद्ध झाले आहेत. त्यावरून पुढील माहिती घेतली आहे.

१ कारखान्याकडील कामें करावयाचीं:—

१ पाणी स्नानाचें देत असावें.

१ विडे खाशी व खर्ची बांधीत जावे.

१ फणी व वजरी कारखान्यांत असावी.

१ हार, तुरे व गजरे सरकारास कचेरीस बागेपैकीं किंवा खरेदीपैकीं येतील, त्यांचीं तवकें देवघरांतून कचेरीस येतील. नंतर चिटणीस यांनीं कचेरीस वाटावी.

१ सरकारचें अभ्यंगस्नान व्हावयाचें त्यास अत्तर व तेल चमेली, अंगास लावावयास उटणी सामान देवघरांतून आणून तयार करून द्यावें. महालांत नहाण होईल ते दिवशीं सामान शिक्क राहील, तें हुजरे व आबदार यांनीं घ्यावे बाहेर नहाण जहालें म्हणजे आबदार व न्हावी यांनीं घ्यावें सदरहू कामावर हुशार रहावें.

(१) कारखाने मजकूरचे कामगारिचे इरादे आहेत ते चालतच आहेत; परंतु सरकारचे मनांत जो कामांत वाकव दिसेल, त्यास कामगिरीस धाडतील. तो कारखानेबद्दल इरादा नव्हे. सरकार मेहेरवान व त्याचे शहाणपणावर.

(१) कायदे सरकारांतून चालवायाचे.

(१) आबदार यानें सोवळ्यांनीं सरकारास ज्ञान घालावयाचें, सबब नेसावयास धोत्र शिरस्त्राअन्वयें पावत आल्याप्रमाणें पावत जाईल.

(१) नैवेद्य गोकुळअष्टमीचा एक व गणपति उत्साहांत एक व नवरात्रांत एक येणेंप्रमाणें पावत आहे म्हणोन कलम त्याप्रमाणें पावत जाईल.

(१) स्नानोदकांत राोनें, दसरा व दिपवाळी व वर्षप्रतिपदा व लग्नमुहूर्त जहाले म्हणजे नहाणाचे समयीं जें येतें तें निमैत हवालदार व निमैत आबदार व आडेकरी त्याप्रमाणें घेत जावें

(१) दसरियास कारखान्याचा नैवेद्य हवलदार याचा म्हणोन कलम. त्याप्रमाणें चालेल.

(१) दर पौर्णिमेस दरमाहाची सुवासीण व नवरात्रांत

पातळ सनगें व शिमगीं पौर्णिमेस पातळ सनगें चालत आल्याप्रमाणें चालेल.

(१) लग्नकार्य जहालें म्हणजे नवऱ्याची व नवरीची सणगें हळदीचीं असतील तीं हवलदार याजकडे चालत आहेत कलम. त्यास चालत आल्याप्रमाणें चालतील.

(१) कागवलीचा नैवेद्य श्राद्धपक्षांत पावत आल्याप्रमाणें पावेल.

(१) श्राद्धपक्षांत पितराचे पडदणीचे धोत्र पावत आल्याप्रमाणें पावेल.

(१) दसरियाबद्दल वकरें सालावादीप्रमाणें पावेल.

(१) गोकुळअष्टमीबद्दल कारकून व हवलदार यांस लोणी पावत जाईल, व निशाण व विडे पावतील.

(१) लग्नांतील कन्यास तांच्या असतो, तो हवलदार याचा म्हणोन कलम लिहिलें आहे. त्यास लग्नकार्य जहाल्यास शिरस्त्राप्रमाणें पावेल व दिपवाळीबद्दल तेल अर्गजा विडे पावतांल.

(१) दसरा, दिपवाळी व वर्षप्रतिपदेस व दिपवाळीस नजर करीत आल्याप्रमाणें करीत जावी.

(१) वर्षप्रतिपदेस निव व विडे पावतील.

(१) जे जे कायदे आहेत त्यांस भांडी व सरपोस कारखान्याकडे रहातील नवे करून दिल्यावर जुने सरकारांत गुजरावें.

(१) हवालदार यास टोपी सकलादि व आबदार यास मेणकापड शिरस्त्राअन्वयें चालविलें जाईल.

(१) दसऱ्याचे सरकारांतून किंवा आणखी कोणाकडून शेलापागोटें आल्यास ज्याचें त्यांनीं घ्यावें. इनाम आल्यास निमैत हवलदार व कारकून व निमैत आबदार व आडेकरी यांनीं शिरस्ता असेल तसें वाटून घ्यावें.

आंबरण—नवानगरच्या खवा घराण्याचें मुख्य ठिकाण (काठेवाड). लोकसंख्या ३१९८ (१८८१). हें प्राचीन शहर असून दावलशहा नांवाच्या पीराची समाधि असल्याने प्रसिद्धीला आलें आहे. दावलशहा आंबरणचा फौजदार होता. त्यानें आसपासच्या रजपुतांचा पाडाव करण्याचा उद्योग जेव्हां आरंभिला तेव्हां त्याला रजपुतांनीं १५०९ त ठार मारलें. मरणानंतर साधुपुरुष म्हणून त्याची ख्याति झाली. येथें पुष्कळ यात्रेकरू त्याच्या समाधीच्या दर्शनास जमतात. (मुं. गं. पु. ८. १८८४)

आंबा—हें फळ हिंदुस्थानांतील फळांपैकीं एक उत्कृष्ट फळ आहे; इतकेंच नाही, तर हें फळ म्हणजे जसें कमल आमचें 'राष्ट्रीय पुष्प' आहे त्याप्रमाणेंच आमचें 'राष्ट्रीय फळ' असें म्हटलें असतां चालेल. आमचे कधी देखील इतर झाडांपेक्षां आमवृक्षासच अधिक मान देतात. कविश्रेष्ठ कालिदासास हा वृक्ष फारच प्रिय होता. त्याच्या काव्यनाटकांतून वसंतऋतूच्या वर्णनावरोबरच वसंतागमन-सूचक जी आममंजरी तिचा उल्लेख आल्याशिवाय रहात नाही.

कामदेवाच्या पंचवाणांपैकी आध्रमंजरी हा एक प्रमुख वाण अमून कामदेवा (मदना) चा सखा वसंतकृतु हाच कोणी एक योद्धा आध्रमंजरीचा तांक्षण वाण हातीं घेऊन कामीं जनांचीं अंतःकरणे विद्ध करण्याकरितां आलेला आहे अशा अर्थाचें व्हारीचें शृंगारिक वर्णन कालिदासानें आपल्या ' कृतुसंहार ' काव्यांतील वसंतवर्णनांत केलेलें आहे.

आपल्या भारतीय पूर्वजांनीच केवळ आंध्याला इतकें महत्त्व दिलें आहे असें नसून बौद्ध, मईमदाय व ख्रिस्ती परदेशस्थांनींहि, हिंदुस्थानांतील आंध्यांचें कौतुकच केलें आहे, असें इतिहासावरून दिसून येतें. बुद्धधर्मीय प्रवासी ' फाहायन ' आणि ' संगयन ' यांनीं लिहिलेल्या आपल्या प्रवासवर्णनांत असें सांगितलें आहे कीं, ' आध्रसारिकेन ' गौतमबुद्धास विश्रांतिकरितां किंवा तपश्चर्याकरितां एक आध्रवन नजर केलें होतें. मुसलमान लोकांपैकी, तुर्की कवी अमीर खुशरो यानें (महमद तघलखाच्या अमदानींत १३२५ ते १३५१), फारशी कवितेंत सुंदर वर्णन केलेलें आहे, तिचा मारांश असाः—

आध्र नंदनवर्नीच विभूषण ।

श्रेष्ठ हिंद फळांतिल हें फळ ॥

मधुर अन्य फळें जरि पक्क ।

मधुर आध्र जरि न परिपक्व ॥

मुसलमान लोकांसहि आंध्याचें फळ किती प्रिय होतें ह्याचें प्रत्यक्ष उदाहरण म्हणजे दरभंगयाजवळ मोंगल वादशाहा अकबर (१५५६ ते १६०५ इसवी सन) यानें लाविलेली ' लाखवाग ' होय. ह्या लाखवागेंत एक लक्ष आंध्यांचीं झाडें लाविलेलीं होती असें म्हणतात अकबर-शाहीनंतर सुमारे तीन शतकांनंतर ह्यांपैकी कांहीं झाडें युस्थितींत असल्याचें इंग्रज फलसंवर्धक चार्ल्स मेरीज यास आढळलें (पोपेनो. पृ. ७९). यूरोपीयन लेखकांनींहि आंध्याची फार स्तुति केलेली आहे. लेडी ब्रॅसी या नांवाच्या स्त्रीनें आंध्याला " फळांचाराजा " (' किंग ऑफ फ्रूट्स ') असें म्हटलें आहे. सफरचंद (अपल), नेक्ट्राइन पीच (सप्ताळ), एप्रिकॉट (जरदाळू) वगैरे फळांपेक्षांहि आंबे श्रेष्ठ आहेत असें फ्रायरनें (इ. स. १९७३) म्हटलें आहे (पोपेनो. पृ. ७९ पहा). हॅमिल्टन हा तर ह्याच्या पुढें जाऊन असें म्हणतो (इ. स. १७२७) कीं, " गोव्याचा आंबा जगांतील इतर आंध्यांच्या मानानें सर्वांत मोठा व सर्वांत ज्यास्त रुचकर समजला तर जातोच; पण मी आणखी असेंहि म्हणतो कीं, हा आंबा इतर सर्व फळांपेक्षां (शरीरास) अधिक हितकर आणि अधिक रुचकर असतो. " (बुइलसन् पोपेनो. पृ. ८० पहा). या वाक्यांत कांहीं अंशीं अतिशयोक्तीचा दोष आहे असें मानलें तरी, आंबा हें फळ ह्या लेखकास किती आवडलें हें स्पष्ट दिसून येतें. हिंदुस्थानचा जगांतील इतर देशांशीं व्यापाराच्या व इतर कारणामुळें गेल्या कांहीं शतकांपासून संबंध

थेऊं लागल्यामुळें येथील कांहीं उत्तम आंध्यांच्या जातींचा प्रसार सर्व जगभर—जेथें जेथें हवामान वगैरे परिस्थिति आंध्यांच्या लागवडीस अनुकूल आहे तेथें तेथें—होऊं लागला आहे; आणि याचें कारण म्हणजे (उत्तम जातीच्या) आंध्याचा नैसर्गिक चांगुलपणाच होय. अमेरिकन फलसंवर्धनशास्त्रज्ञ बुइलसन् पोपेनो म्हणतोः—“ आंध्याची स्त्रिध व खमंग रुचि, त्याचा कांहीं विशिष्ट प्रकारचा मोहक रंग आणि कांहीं जातींवरील रंगाच्या सुंदर छटा, इत्यादि आंध्याच्या गुणांमुळें ह्या फळाला अमेरिकेच्या बाजारांतील अत्यंत स्वादिष्ट व मोहक समजल्या जाणाऱ्या फळाचें स्थान मिळालेलें आहे ” (बुइलसन् पोपेनोचें पुस्तक पान ८० पहा).

वनस्पति शास्त्रांतील लॅटिन भाषेतील नांव ' मॅंगिफेरा इंडिका ' असें आहे. यांपैकी मॅंगिफेरा या नांवावरून ' जीनस ' चा म्हणजे एका विशिष्ट वृक्षसमुच्चयाच्या सर्व साधारण नांवाचा बोध होतो; आणि याच वृक्षसमुच्चयापैकी ' इंडिका ' ह्या शब्दानें ' मॅंगिफेरा ' हें विशिष्ट झाड (म्हणजे ' आंबा ') दर्शविलें जातें; म्हणून वनस्पतिवर्गीकरणशास्त्रदृष्ट्या ' इंडिका ' हें ' स्पीसिज ' चें नांव झाले.

निर निराळ्या भाषांमधील आंध्यांचीं नांवां—संस्कृत आध्र, चूत, सहकार, रसाल, अतिसौरभ इ. इंग्रजी—मॅंगो हिंदी—आम, आंब. वंगाली—आम, आध्र. गुजराथी—आंबो. सिंधी—आंव, आमु. उरीया—आम. आसामी—आम, धारियम्. मागधी—त्सरत्पांग. सिंगली—आंव. फारशी—आंव, अंबा. ब्रह्मी—दट्टें तामील—मांकाय, मम्मारुम, मांगाय. कानडी—माबू, माविनहन्नु. तेलगू—मामाडिचिट्टू. मलयाळम्—मावा. यावद्वीपी—पलम्. आरबी—माघझाक मराठी—आंबा.

वरील नांवांची तुलना केली असतां सर्व यूरोपीयन भाषांतील आंध्याच्या नांवांत ' मांग् ' अशा प्रकारचा भाग प्रत्येक नांवाच्या आरंभी दिसून येतो. त्याचप्रमाणें, चिनी, मलायी, व तामील, ह्याहि भाषांतील शब्दांच्या आरंभी हांच अक्षरें दिसतात. त्याचप्रमाणें हिंदी, गुजराथी, सिंधी, उरीय, सिंगली, फारशी. या भाषांतील शब्दांच्या आरंभी ' आम् ' किंवा ' आंव ' अशीं अक्षरें दिसतात; व हे शब्द संस्कृत ' आध्र, ह्या शब्दापासून झालेले असावेत, हे उघड आहे. ' मॅंगो ' ह्या इंग्रजी शब्दाची व्युत्पत्ति देतांना यूल व बर्नेल हे लेखक असें म्हणतात कीं, ' मांकाय ' किंवा ' मां-गाय ' ह्या तामील शब्दावरून पोर्तुगीज लोकांनीं, ते पश्चिम हिंदुस्थानांत आल्यानंतर, ' मांगा ' असा शब्द प्रचारांत आणिला (पोपेनो पृ. ८८ पहा.). त्याचप्रमाणें हें नांव ' वास्को दि गामा जेव्हां प्रथम हिंदुस्थानांत आला तेव्हां कालिकतला प्रचलित असलेल्या तामील भाषेतील ' मांगाय ' या शब्दाच्या आधारानें प्रचारांत आलें असावें, असा तर्क आहे. असेंच श्री. पुंडे यांचेहि म्हणणे आहे. स्कीट या लेखकाच्या मतें हें नांव

मलाया द्वीपकल्पांत प्रचलित असलेल्या 'मैगा' किंवा 'मांगा' ह्या नांवावरून आलेले असावे.

आंध्याचा इतिहास:—वनस्पतिशास्त्रांतील 'मैगिफेरा इंडिका' ह्या आंध्याच्या नांवापैकी 'इंडिका' (म्हणजे 'हिंदुस्थानांतील') ह्या शब्दावरून या फळाचें मूलस्थान हिंदुस्थान देश असावे असा वनस्पतिशास्त्रज्ञांचा अभिप्राय व्यक्त होतो. इवामान व इतर अनुकूल अशी परिस्थिति मिळाल्याबरोबर आंध्याचें झाड, एखाद्या विवक्षित नवीन ठिकाणी दुसऱ्या ठिकाणाहून आले असले तरी, इवा चांगली मानवल्यामुळे चांगले वाई लागते, व मनुष्याची नजर त्याकडे न गेल्यास त्याला एखाद्या रानांत आपोआप निसर्गक्रमानें वाढत रहाणाऱ्या जंगली झाडाचें स्वरूप प्राप्त होतें. त्यामुळे आंध्याच्या झाडाचें मूलस्थान कोणतें हें नवी सांगणें विकट आहे. तरी पण आंध्याची लागवड हिंदुस्थानांत फार प्राचीन काळापासून होत असल्याचा पुष्कळ पुरावा सांपडतो. ह्या बाबतींत ऐतिहासिक दृष्ट्या पुष्कळ संशोधन होणें जरूर आहे. आजमितीस जो कांही पुरावा उपलब्ध आहे व नतें प्रचलित आहेत तो बाचकांपुढें मांडीत आहों. ('फ्लोरा ऑफ ब्रिटिश इंडिया') सर जोसेफ हूकर ह्यांच्या मते आंध्याच्या झाडाचें मूलस्थान म्हणजे हिंदुस्थानांतील खालील प्रदेश हे होय:—(१) कुमाऊन ते भूतान यांच्यामधील हिमालयीन प्रदेश. (२) बहार प्रांतांतील नद्यांच्या थड्या. (३) खाशियाचे डोंगर. (४) ब्रह्मदेश, (५) अयोध्या, (६) खानदेश व त्याच्या पश्चिमेकडील व दक्षिणेकडील प्रदेश.

डायटिक ब्रॅडिस हा आपल्या भारतीय वृक्षांवरील ("इंडियन ट्रीज") ग्रंथांत म्हणतो की, ब्रह्मदेश, पश्चिम घाट, खाशियाच्या डोंगरांकड्या, सिक्किम आणि सातपुडा पर्वताचीं दर्याखोरी, या प्रदेशांतून आंध्याच्या झाडाची आरंभापासूनच उत्पत्ति होत आलेली आहे.

आल्फ्रॉन्स डी कॅडोल ह्यांच्या मते, आंध्याचें मूलस्थान फक्त हिंदुस्थानपुरतें संकुचित नसून एकंदर आशिया खंडाचा दक्षिण भाग एवढें असावे. बुडलसन पोपेनोचें मत कॅडोलच्या मताप्रमाणेंच जवळ जवळ आहे. तो म्हणतो की, हिंदुस्थान, आसाम, ब्रह्मदेश, मलाया द्वीपकल्प वगैरे पूर्व आशियांतील प्रदेश हेंच आंध्याचें मूलस्थान असलें पाहिजे. (पोपेनोचें पुस्तक पृ. ८६) वरील सर्व शास्त्रज्ञांची मते पाहिली असतां आंध्याच्या मूलस्थानाच्या टांपूत हिंदुस्थान देश सर्वांच्याच मते येतो. मतभेद कायतो एवढ्याच बाबतीत आहे की, मूलस्थानाची कक्षा हिंदुस्थानापुरतीच संकुचित समजावयाची किंवा ह्या कक्षेंत ब्रह्मदेश, मलाया द्वीपकल्प वगैरे प्रदेशांचा अंतर्भाव करावयाचा? तें कसेंहि असलें तरी, आंध्याची लागवड हिंदुस्थानांत फार प्राचीन काळापासून होत आली असावी असें दिसतें. श्री. ह. पु. परांजपे म्हणतात:—“आंध्र हा उपनिषत्कालापासून माहीत आहे.

याचा उल्लेख बृहदारण्यकोपनिषदामध्ये पुढीलप्रमाणें आला आहे.

स यत्रायमांशमानं न्येति जरथा वोपततापाऽणिमानं निगच्छति तथयाऽऽ घ्नं वा पिप्पलं वोदुंबरं वा बंधनात् प्रमुच्यते एवमेवायं पुरुष एभ्योऽङ्गोभ्यः चंप्रमुच्छ पुनः प्रतिन्यायं प्रतियोन्थाद्रवति प्राणायै व ॥ ३६ ॥ अध्याय ४ ब्राह्मण ३.

'अर्थ:—ज्याप्रमाणें आम्रफल, उंबर अथवा पिंपळाचें फळ हें (रस वाळल्यामुळे) आपल्या डेंखलापासून गळून पडतें त्याप्रमाणें मनुष्याचा देह वृद्धपणामुळे किंवा व्याधीमुळे कुश होतो किंवा नाहीसा होतो.

'याचा काळ इसवी सनापूर्वी एक हजार वर्षे आहे असें समजतात. त्याकाळी फळ डेंखाला रसानें चिकटाविलेलें होतें अशी कल्पना होती." (ह. पु. परांजपेकृत "फळांचावाग" पृ. ४२).

भारती सीतेच्या शोधार्थ लंकेत गेल्या असता, त्याला तेथे एक "आम्रकानन" (आंबराई) आढळलें, असा उल्लेख रामायणांत सांपडतो. महाभारतांतहि आंध्यासंबंधी एक उल्लेख आढळतो. उदाहरणार्थ रा. चिंतामणराव विनायक वैद्य आपल्या महाभारताच्या उपसंहारांत म्हणतात, "मोठ-मोठाल्या झाडांच्या बागा करण्याची त्यावेळी विशेष प्रवृत्ति होती आणि मुख्यतः आंध्याचीं झाडे अशा बागांतून लावीत असत. आंध्यांचीं झाडे थोड्या वर्षांत म्हणजे पांच वर्षांत फळ कसें देतील या विषयीची कला त्यावेळेस माहीत होती असें दिसतें. 'चूतारामो तथाभमः पंचवर्षः फलोपगः'. असे द्रोणपर्वीत एके ठिकाणी उदाहरण घेतलें आहे. 'फळास आलेली पांच वर्षांची आंध्याची बाग जशी भम करावी' या उपमेवरून हल्ली लागत असलेल्या लहान लहान कलमी आंध्याच्या बागांची कल्पना आपल्यासमोर उभी रहाते."

आम्रपुराणांत 'भस्मोदकेन सीतेन आम्राणां सेक इष्यते' (आम्रपुराण, वृक्षायुर्वेद प्रकरण. आनंदश्रमानें प्रसिद्ध केलेल्या आवृत्तीत 'वस्त्यांभसा तु सेकेन वृद्धिर्भवति शाखिनः' असा, व 'याम्यतस्त्वाम्रः' असें उल्लेख सांपडतात.) आंध्याच्या झाडांना थंडसर मासळीचें पाणी द्यावे असें म्हटलेलें आहे.

ख्रिस्ती शकाच्या अगोदर सुमारे चार हजार वर्षे किंवा सध्याच्या कालाच्या अगोदर सुमारे चार हजार वर्षे इतक्या प्राचीन कालापासून मनुष्य प्राणी ज्या फळझाडांची लागवड करीत आला आहे त्यांपैकीच आंध्र हेंहि फळ असावे असें अल्फ्रॉन्स डी कॅडोल यानें आपलें मत प्रदर्शित केलें आहे. (पोपेनो पृष्ठ ८४.)

अमरसिंह यानें लिहिलेल्या अमरकोशांत आंध्याचा उल्लेख आलेला असून 'चूत' 'रसाल' 'सहकार', 'अतिसौरभ', असें प्रतिशब्द त्याने दिलेले आहेत.

त्यासंबंधी पूर्वी एकदां सांगितलेच आहे. त्याचप्रमाणे 'फाहीआन' व संयमन या बौद्धधर्मीय प्रवाश्यांच्या हकीकतीत गौतमबुद्धाला आम्रदरानें एक आम्रवन अर्पण केल्याचा उल्लेखहि आलेलाच आहे.

कविकुलगुरु कालिदासाच्या कुमारसंभव, शाकुंतल, इत्यादि काव्यनाटकांतील श्लोकांतून आम्रमंजरीचें वहारीचें वर्णन संस्कृतज्ञ वाचकांस परिचित आहे.

अकवरानें दरभंगा येथें एक लक्ष आंब्याचीं झाडें लाविलीं असून त्यांपैकीं कांहीं अद्याप जिवंत आहेत असें म्हणतात. पंजाबांतील बक्कर शहरां एक आम्रवृक्ष होता, त्याचे आंबे अफगाण बादशहांच्या वेळीं कावूर येथें पाठवीत असत. मुंबई, माजगांव येथील उत्तम आंबे शहाजहान बादशहाकरितां जात असत. अलीगड, अमृतसर, मुरादाबाद, कलकत्ता, ब्रह्मदेश, आसाम, भोपाळ, ग्वाल्हेर, राजपुताना उत्तरसरकार, बंगलूर, सेलम वगैरे ठिकाणीं आंब्यांचीं चांगलीं झाडें होत आहेत. एकंदरीत आंब्याची लागवड हिंदुस्थानांत कोठें नाहीं असा भाग सांपडणें कठीण. त्याचप्रमाणें अमेरिकेंत फ्लोरिडा, ब्राझिल, वगैरे भाग आणि क्यूबा, पोर्टोरिको, कॅनरी, मदिरा, फिलिपाईन वगैरे बेटे, ऑस्ट्रेलिया, आफ्रिका सिलोन वगैरे उष्ण प्रदेशांत आंब्याची लागवड बरीच होत आहे.

मुंबई इलाख्यांत सिंध प्रांतात, कांहीं ठिकाणीं काठेवाडांत जुनागड, जामनगर येथें आंब्याची झाडें चांगलीं होत आहेत गुजराथेंत व खानदेशांत रायवळ आंबे पुष्कळ ठिकाणी आहेत. नासिक, पुणें, सातारा या जिल्ह्यांत मोठमोठाल्या जुन्या राया दृष्टीस पडतात. वेळगांव, धारवाड ह्या जिल्ह्यातहि आंब्याची लागवड बरीच आहे. कारवार, गोवा, रत्नागिरी, ठाणें या जिल्ह्यांतील हापूस पायरीचे आंबे फार प्रसिद्ध आहेत. सुरत जिल्ह्याच्या दक्षिण भागांत कलमी आंब्याची लागवड अलीकडे फार होऊं लागली आहे. एकंदरीत मुंबई इलाख्यांत किंवा महाराष्ट्रांत आंब्याचीं झाडें चांगलीं होत नाहींत असा टापु नाहींच म्हटलें तरी चालेल.

आंबे कोणकोणत्या ठिकाणीं होतात, याचें दिग्दर्शन वर केलेंच आहे. त्यावरून आंब्यास हिंदुस्थानांतील कोणतेंही हवामान चालतें असें म्हटलें तरी चालेल. पंजाब, सिंध वगैरे प्रांतांत भयंकर उन्हाळा व अतिशय थंडी पडते अशा ठिकाणीं आंबे होत आहेत; तसेंच सिंध व खानदेशांतील अतिशय रुक्ष हवा आणि गोवा व कोकण येथील समुद्रकांठची दमट हवा या दोन्ही आंब्याला मानवतात. यावरून हवेच्या दृष्टीनें आंब्याचें झाड फारसें खोडकर नाहीं असें म्हणण्यास हरकत नाहीं. तरी पण समुद्रकांठच्या गरम व दमट हवेंत वाढलेलीं झाडें फार कोरळ्या हवेंत किंवा थंडीचा कडका पडतो अशा ठिकाणीं लावलीं असतां तीं चांगलीं होत नाहींत. उदाहरणार्थ, मुंबईतील आंब्याचीं कलमें नागपूर प्रांतांत लावलीं असतां त्यांच्यानें तैथें ठिकांव धरवत

नाहीं, तीं लवकरच मरतात; पण नागपूर प्रांतांतच झाडें तयार केलीं तर तीं थंडीच्या कडक्याला फारशीं जुमानीत नाहींत, असा अनुभव आहे. यावरून आंब्याच्या अंगी नैसर्गिक परिस्थितीला अनुसरून आपल्या अंगांत योग्य ते फेरफार करण्याची शक्ति आहे असें दिसून येतें. निरनिराळ्या हवामानांत वाढण्याची शक्ति जरी आंब्याच्या अंगांत आहे तरी समुद्रकांठची गरम दमट हवा आंब्याला उत्तम मानवते असें दिसतें. गोवा, रत्नागिरी, ठाणें वगैरे समुद्रकिनार्यावरील प्रदेशांतील आंबे फार उत्तम म्हणून सर्व हिंदुस्थानांत प्रसिद्ध आहेत. सिंध, खानदेश यांसारख्या अतिशय रुक्ष हवेच्या प्रदेशांत आंब्याचीं झाडें चांगलीं झालीं न त्यांस फळहि वन्यांपैकीं आलें तरी गोवा, कोकण-कडील आंब्याची सर त्यांना केव्हांहि येत नाहीं. तसेंच दमट हवेच्या प्रदेशांत झाडांनां फळ लवकर येतें व त्याचा मोसमही फार लवकर सुरू होतो. तसा तो रुक्ष हवेच्या प्रदेशांत होत नाहीं.

आंब्याच्या जाती अनेक आहेत. त्यांचें वर्गीकरण करण्याच्या भानगडांत फारसें कोणी पडलें नाहीं; व ज्यांनीं तें करण्याचा प्रयत्न केला त्यांना त्यामध्ये म्हणण्यासारखें यशहि आलें नाहीं याचें कारण असें आहे की, आंब्याचे प्रकार अनेक असल्यामुळे ते सर्व एके ठिकाणीं मिळवून त्याची प्रत लावणें जवळ जवळ अशक्य झालें आहे. एखादी जात घेऊन तिला एक शास्त्रीय नांव दिलें तरी ती जात कायमची आहे अगर तिच्या कोया रुजत घालून त्यांच्या पासून झालेल्या झाडांनां मूळच्याप्रमाणें आंबे येतील असें कांहीं खात्रीनें म्हणतां येणार नाहीं. कारण आंब्याच्या फुलांत गर्भधारणेसाठीं त्याच जातीचा पराग लागतो असें नाहीं. दुसऱ्या जवळच्या जातीचा पराग पडून त्यानें हि गर्भधारणा होण्याचा संभव असतो. तेव्हां कोयीपासून झालेल्या झाडाला फळें मादीप्रमाणें किंवा नराप्रमाणें किंवा त्याहूनहि अगदीं भिन्न येण्याचा संभव आहे. पायरीच्या कोया लावून त्यांपासून झाडें होऊन त्यांस नऊ वर्षांनीं पहिल्यानेंच फळें आलीं, तीं मूळच्या पायरीसारखीं मुळीच नव्हतीं असें आढळून आलें आहे. शिवाय कोयांपासून केलेल्या झाडांनां फळ येण्याला आठ नऊ वर्षे लागतात. यामुळे एकादी जात पिढ्यापुढे सारखीच येते किंवा नाहीं हें समजण्याला फार वेळ लागून त्रास पडतो. तसेंच झाडांचा आकार, उंची, फळाचा आकार रंग, चव वगैरे धर्मावरून आंब्याचें वर्गीकरण करण्याचा अल्पसा प्रयत्न अमेरिकेंत झाला आहे; परंतु तो कितपत प्राबल्य होईल याबद्दल शंका आहे. नांवावरून जाती ठरविणें अत्यंत चुकीचें आहे. कारण एकाच जातीच्या आंब्याला निरनिराळ्या ठिकाणीं निरनिराळीं नांवें असल्यामुळे फार घोंटाळा होतो. उदाहरणार्थ महाराष्ट्रांतील पायरी व बंगलोरकडील रसपुरी या दोन्ही एकच आहेत. महाराष्ट्रांत

अंब्याचे तीन प्रकार मानले आहेत, ते रायवळ, इरसाल व कलमी. कोठेंतरी कोय पडून दैववशात वाढलेल्या झाडांना रायवळ म्हणतात. यांचे फळ चांगले असेल किंवा नसेल. मुद्दाम चांगल्या जातीचे आंबे पाडून त्यांच्यापासून काळजीपूर्वक झाडे केली असल्यास त्यां झाडांना इरसाल म्हणतात. यांचे फळ बहुधा चांगल्यापैकी असते. या दोन्ही जातींची झाडे फार मोठी होतात. जी झाडे कलम बांधून केलेली असतात त्यांस कलमी म्हणतात; त्यांची फळे उत्तम प्रकारची असतात व झाडे बहुधा दुसऱ्या दोन जातीपेक्षा काळजीपूर्वक जतन केलेले असून ती रायवळ व इरसाल झाडांपेक्षा लहान असतात. यांच्या फळांना नेहमी भाव चांगला येतो. हे वर्गीकरण सामान्य माणसाला उपयोगी असले तरी ते शास्त्रीयदृष्ट्या बरोबर नाही. कारण एखादा रायवळ आंबा उत्तमपैकी असल्यास त्याची कलमे करून त्याची आणखी पैदास करण्यास हरकत नाही. अर्थात् त्याची कलमे उतरून घेतल्यावर कलमाची फळे व रायवळ आंब्याची फळे यांत मुळीच फरक असणार नाही. पण दोहोंची फळे सारखीच असतां एकाला रायवळ व दुसऱ्याला कलमी म्हणणे हे शास्त्रीयदृष्ट्या अगदी गैर होय. आंब्याच्या कोर्यांत एक किंवा अनेक अंकुर असतात. अनेक अंकुर असल्यास कोर्यातून एकाहून जास्त मोड बाहेर पडतात. कधीकधी सात मोड देखील बाहेर येतात. अशा प्रकारच्या जाती फिलिपाईन बेटे, फ्लोरिडा, मेक्सिको, वेस्टइंडीज वगैरे देशांत सांपडतात व त्या नेहमी बियांप्रमाणेच उतरतात. हिंदुस्थानांतील सर्व जाती एकांकुराच्या आहेत. त्या नेहमीच मूळ झाडाप्रमाणे उतरतात असे नाही. हिंदुस्थानांतील काही प्रसिद्ध जातींची नावे खाली दिली आहेत.

बं गा ल क डी ल जा ती.—फजली, गोपाळभोग, कृष्णावती, वृंदावनी, खरबुज्या लंगरा, महाजनपसंत.

म द्रा स, म्है सूर क डी ल जा ती.—पिटर, गोवा, अमरकोळा, दिलपसंत, नीलम्, नाजूकपसंत, चितूर सुंदरशा, रसपुरी.

गो व्या क डी ल जा ती.—काळा व गोल अफूस, मांकुराद, फर्नादिन, माल्डेझ, मुशराद, विशप, मलगोवा

मुं व ई इ ला ख्यां ती ल जा ती.—आफूस, पायरी, कावसजीपटेल, बनछोड, पायपोशा, बोरशा, रुस, बाटली, शेंद्या बाळीमाबु, करेमाबु, साखऱ्या, पावशा, काळा इशाड, खुंट, गोप्टो कलकतियो.

ज मी न.—आंब्याला जमीन अमुक एक प्रकारचीच पाहिजे असे नाही. परंतु रायवळ व कलमी आंब्यांची जोपासना थोडी निराळी केल्यास बरी असें आम्हांस वाटते. रायवळ झाडे बऱ्याच चिकणवट जमीनीत देखील चांगली होतात. मात्र त्यास वाढण्यास थोडा जास्त वेळ लागतो एवढी गोष्ट खरी. ज्या माळा-

वर सहसा एकहि झाड उगवत नाही किंवा प्रखर उन्हापासून व वाऱ्यापासून संरक्षण होण्याचा संभव नाही अशा ठिकाणी देखील युक्तीने व मेहनतीने रायवळ आंब्यांची झाडे चांगली होतात. अशा माळांवर मोठमोठ्या ताली घालून तालींच्या खालच्या बाजूला जमीन चांगली खोल असते, पाण्याचा पुरवठा भरपूर व पुष्कळ दिवस मिळतो, व जोराच्या वाऱ्यापासून आडोसा मिळतो अशा ठिकाणी सुसत्या आंब्यांच्या कोया टाकून दिल्यानेहि उत्तम प्रकारची झाडे झालेली दृष्टि पडतात. ताली बांधून शेतकीसाठी तयार केलेली जमीन झाडांच्या वसव्यामुळे काही अंशी फुकट जाईल अशी शंका येण्याचे काही कारण नाही. कारण त्यांची सावली बांधावर व बांधाच्या आसपास पडत असल्यामुळे पीक बुडण्याचा फारसा संभव नाही. आंब्याला नदीकाठची गाळाची, मऊ व मुसमुसीत जमीन चांगली मानवते. पण नदीकांठी झाडे फार वेळ पाण्यांत बुडून राहणार नाहीत अशा ठिकाणी ती लावावीत. देशावर किंवा समुद्रकिनार्यापासून झाडे दूर लावावयाची झाल्यास जमीन तीन फूट खोल असून खाली मूळ असावा निदान जमीनीतून निचरा चांगला होत असावा. कोंकणांतील तांबड्या जमीनीत झाडे फार चांगली होतात. त्या ठिकाणी जमीन फारशी खोल नसते परंतु येथील दगड फार कठीण नसल्यामुळे मुळांना दगडांच्या फटीतून सुसण्यास मुळीच अडचण पडत नाही. रत्नागिरी, गोवा, वाणकोट वगैरे ठिकाणी डोंगरांच्या उतारांवर आंब्यांची झाडे चांगली होतात. धारवाड जिल्ह्यांतील तांबड्या जमीनीतहि आंब्याची झाडे फार चांगली होतात. या जमीनीत चुन्याचा अंश फार कमी असून त्या फार हलक्या असतात. रत्नागिरी, धारवाड वगैरे जिल्ह्यांतील तांबड्या जमीनी फारशा सपाट नसल्यामुळे झाडे लावण्यापूर्वी नांगरणी करणे फारसे शक्य नसते. अशा ठिकाणी फक्त खडे खणून झाडे लावितात. विजापूर, सोलापूर, खानदेश, अहमदनगर, गुजराथ, सिंध वगैरे रुक्ष हवेच्या प्रदेशांत झाडे लावावयाची असल्यास त्यांचे वाऱ्यापासून संरक्षण करण्याची तजवीज अगोदर झाली पाहिजे. विशेषतः निंबाच्या एक दोन रांगा पश्चिम व दक्षिण बाजूला लावून त्यांच्या आश्रयाला पूर्वे व उत्तर बाजूनी झाडे लावावीत; म्हणजे ती उन्हांने व कडत वाऱ्याने करपून जात नाहीत. तसेच अशा रुक्ष प्रदेशांत शक्य असल्यास जरा सखल ठिकाणी झाडे लावल्यास ती चांगली होतात.

खानदेश, सोलापूर, विजापूर वगैरे उष्ण प्रदेशांत आंब्याची झाडे लावावयाची असल्यास ती वर सांगितलेल्या पद्धतीपेक्षा जरा निराळ्या पद्धतीने लावली असता ती चांगली व लवकर होण्याचा विशेष संभव आहे. ही पद्धत इराक (मेसापोटेमिया) या देशांत मोसंब्याच्या बागेत विशेष प्रचलित आहे. त्या देशांत जून, जुलै व आगस्ट

या महिन्यांत प्रखर उन्हाळा असून त्यावेळीं उष्णतेचें मान १००°-१२५° फा. पर्यंत चढतें. म्हणून या ऋतूंत मोस-
न्याच्या लहान झाडांचें संरक्षण होण्यासाठीं त्यांची अगोदर
दोन तीन वर्षांपासून तजवीच करतात. पहिल्यानें खजु-
रीचीं झाडे लावतात. नंतर जरदाळू, अलुबुखार वगैरे
त्या देशांतील प्रखर ऊन सहन करणारीं झाडे लावतात. हीं
सुमारे तीन वर्षांचीं होऊन त्यांची चांगली सावली पडूं
लागली म्हणजे त्यांच्या जवळच व त्यांच्या आश्रयानें
मोसच्याचीं झाडे लावतात. आणखी दोन तीन वर्षेपर्यंत
जरदाळूला चांगलें पिक येतें व वर खर्च निघून येतो. या
अवधींत मोसच्याचीं झाडे मोठीं होतात व तीं दुसऱ्या
झाडांच्या आश्रयावांचून प्रखर उष्णता सहन करण्यास
समर्थ होतात; व पुढें जरदाळूचीं वगैरे झाडे काढून टाक-
तात. फक्त खजुरीचीं झाडे मात्र काढीत नाहींत. कारण
खजूर हें अरब लोकांचें महत्त्वाचें अन्न आहे व त्यापासून
त्यांना उत्पन्नहि चांगलें मिळतें. परंतु खजुरीपासून मोसच्यांनां
फायदा किंवा अडचण होते असें नाहीं. असो. अशीच
पद्धत खानदेश, सोलापूर, अहमदनगर वगैरे जिल्ह्यांत
थोडा फेरफार करून अमलांत आणली तर त्या प्रांतांतहि
चांगल्यापैकी आंब्यांची कलमें होण्यास हरकत नाहीं असें
वाटतें. ज्या ठिकाणीं आंब्यांचीं झाडे लावावयाचीं
असतील त्या ठिकाणीं रोहिणी किंवा मृगनक्षत्राच्या
सुमारास राजेळी किंवा गुजराथवाळी ह्या जातींच्या केळी
लावाव्या व थोडेच दिवसांनीं तीस फुटांच्या अंतरानें
आंब्यांचीं कलमें लावावी. केळीला खत व पाणी मिळत
असल्यामुळे कलमांनां निराळें पाणी देण्याचें कारण नाहीं.
केळी सात आठ वर्षेपर्यंत सहज टिकतात. इतक्या अवधींत
आंब्यांचीं झाडे मोठीं होऊन तीं केळींपेक्षां उंच होतील व
तीं उष्ण व रूक्ष हवा सोसण्यास समर्थ होतील. खानदेशां-
तील बलराई केळी दीड वर्षांनीं काढून टाकतात हें खरें,
परंतु येवढ्या अवधींत देखील कलमांनां चांगली सावली
मिळाल्यास तीं चांगलीं झाल्याशिवाय रहाणार नाहींत.

आतां रायवळ व इरसाल झाडे कोया लावूनच कराव-
याचीं असल्यामुळे त्यांच्या मुळ्या जिकडे चांगला वाव
मिळेल तिकडे जातात; यामुळे चिकण जमीनींत सुद्धां आंब्यांचीं
झाडे होण्यास अडचण पडत नाहीं. जमिनींत लावलेल्या
झाडांवर जाग्यावरच कलमें बांधणें चांगलें; कारण अशीच
झाडे उत्तम होतात. परंतु अशा रीतीनें झाडे करणें पुष्क-
ळांस शक्य नसल्यामुळे त्यांनां आयतीं कलमें विकत घेऊन
तीं लावावी लागतात. हीं झाडे वरेच दिवस कुंज्यांत अस-
ल्यामुळे त्यांच्या मुळ्यांची वाढ जशी व्हावी तशी झालेली
नसते. यामुळे कलमीं झाडे चिकणमातींत लावूं नयेत.
कलमीं झाडांसाठीं जमीन चांगल्या प्रकारची व उत्तम निच-
न्याची असावी. सर्व जमीन पहिल्यानें दोन तीन वेळां
नांगरून व कुळवून घ्यावी व झाडे लावण्यासाठीं तीन फूट

लांब रुंद खाडे खणावे, यापेक्षां ते लहान असूं नयेत. ते
तीन फूट खोल व चार फूट रुंद असे खणल्यास उत्तम.
खाड्यांत दहा पाँड हाडांचें पीठ किंवा तें मिळत नसल्यास
उसर्ती हाडें तळाशीं घालून बरेचसे म्हणजे ४-५ टोपल्या शेण-
खत, नदीकांठची किंवा खड्यांतीलच वरची माती हीं सर्व
एकत्र करून त्यानें मे महिन्यांत खड्डे भरावे. पाऊस
वेताचा असल्यास पावसाळ्याच्या आरंभी व फार असल्यास
श्रावणांत पावसाचा भर कमी झाल्यावर झाडे लावावी.
बरेच वेळां झाडे फार खोल लावलीं जातात. परंतु ही
चूक आहे. कारण त्यांच्या मुळ्या आर्धाच कुंज्यांत चौकून
गेल्यामुळे व पुढेहि तीं खोल लागलीं गेल्यामुळे
त्यांनां वाढण्याला चांगला वाव मिळत नाहीं.
वारा फार असल्यास झाडे लावल्याबरोबर जवळ काठीं
रोवून तिचा झाडाला आधार द्यावा. झाडे लावल्यानंतर
कोणतें तरी पोटपीक घ्यावें. बरेच खत लागणारा भाजी-
पाला, कोबी, नोलकोल, मिरच्या, वांगी, बटाटे वगैरे पिकें
घ्यावी. उन्हाळ्यांत पाणी पुरेंस नसल्यास फक्त पावसाळ्या-
तच योग्य तीं पिकें घ्यावी. धारवाडकडील तांबड्या
जमीनींत वांगी, बटाटे, गवार वगैरे पिकें घेतात.
थोडी काळसर जमीन असल्यास सुडमूग, वाटाणा, घेवडा
वनैरे पिकें घेतात. कोंकणांत शक्य असेल तेथें मात लाव-
ण्याची वडिवाट आहे; परंतु अशा ठिकाणाचीं झाडे बहुधा
चांगलीं होत नाहींत; कारण पावसाळ्यांत पाणी फार
सांचतें व उन्हाळ्यांत जमीन फार घट होते. गुजराथेंत
पिंपळी लावण्याची वडिवाट आहे. झाडे मोठीं झाल्यावर
पिंपळी चांगली होते व तिच्यापासून आंब्यांच्या झाडांनां
मुळीच त्रास होत नाहीं.

झाडे लावल्यानंतर त्यांच्याखाली कोणत्याहि प्रकारचें तण
वाडूं देऊं नये. जमीन मधून मधून नांगरून व कुळवून
निर्मळ व मऊ अशी ठेवावी. झाडे पांच वर्षांचीं होईपर्यंत
त्यांनां जमीनीच्या मगदुराप्रमाणें चार ते दहा दिवसांनीं
पाणी द्यावें; असें केल्यानें झाडे लवकर वाढतात; त्यांनां
चवथ्या व पांचव्या वर्षी देखील फळ उत्तम येतें; पण वागेची
निगा चांगली ठेविली नाहीं तर झाडे लवकर वाढत नाहींत,
तीं खुर्जी राहतात व त्यांनां फळहि चांगलें व भरपूर
येत नाहीं. कलमीं आंब्यांच्या फांद्या खालपासूनच
फुटत असल्यामुळे त्या मोठ्या झाल्यावर झाडांमधून
नांगरणी करणें वगैरे शक्य नसतें, त्यामुळे पुढे उत्पन्न कमी
येऊं लागतें. यासाठीं पांच फूट उंचीपर्यंत प्रथमपासून
झाडाच्या खालच्या खांद्या कापून टाकाव्या हें चांगलें.
झाडे मोठीं झाल्यावर हें काम फारच जड जातें. लहान
असतांनांच फांद्या कापल्या म्हणजे वरचे झाड आपोआपच
सरळ होत जातें. फांदी कापावयाची ती अगदी लहान
असतांनां अंगाबरोबरच कापावी. पाऊस वेताचा असल्यास
झाडांच्या आकारमानाप्रमाणें दोन ते सहा टोपल्या शेणखत

व पांच ते दहा पौड झाडांची बुकटी असं खत वर्षास पाव. साळ्याच्या आरंभी घावें; पण पाऊस फार असल्यास तें श्रावणअखेर घावें. खत झाडाच्या बुंध्याशीच न टाकतां सर्व झाडाखाली पसरून टाकून जमीन नांगरून किंवा खणून टाकावी. झाडें मोठी झाली म्हणजे त्यांना खत देण्याची वहिवाट नाही; परंतु खत दिल्यास पीक जास्त येऊन तें वर्षास येण्याचा संभव आहे. आंब्यांना वर्षास फळ येत नाही हें सर्वास महेश्वर आहे. पण वास्तविक पाहतां फळ एक वर्षाआडहि चांगलें न येतां तें तीन वर्षांनीं एकदां चांगलें येतें. वर्षास खत दिल्यास फळ दरसाल येण्याला हरकत दिसत नाही. ग्वाल्हेर, अलाहाबादकडे मोठ्या झाडांना नेहमी पाणी देण्याची वहिवाट आहे. पण बंगाल व मुंबई इलाखा या प्रांतांत नाही. पाऊस थांबल्यापासून तो मोहोर येऊन कैरी धरीपर्यंत झाडांना पाणी देऊं नये. पण कैरी धरल्यापासून फळांची पूर्ण वाढ होईपर्यंत पाणी घावें अशी पुष्कळ लोकांची समजूत आहे. परंतु यासंबंधी जे प्रयोग झाले आहेत त्यावरून पाणी देण्यापासून फायदा कांहींच झालेला दिसून आला नाही. दुसरी कांही फळझाडें व आंबा यांच्या लागवडीमध्ये एक फरक असा आहे की, इतर झाडांना बहुतेक वर्षभर पाणी घावें लागतें; आंब्यांना पांच वर्षांनंतर पाणी घावें लागत नाही. यामुळे आंब्याची लागवड ही इतर झाडांच्या लागवडीपेक्षां सोपी व कमी दगदगीची असते. नेहमी पाणी दिल्याने तो विशेष नाहीसा होऊन शिवाय पाणी देण्याचा खर्च मात्र निष्कारण वाढेल. तसेंच फळ येण्यासाठीं फांद्यांची व मुळ्यांची छाटणी करण्यापासूनहि कांहीं फायदा किंवा उपयोग झालेला नाही. झाडांना मीठ देण्याची वहिवाट कोंकणांत व इतर कांहीं ठिकाणी आहे. मीठ वर्षास किंवा दोन वर्षांनीं एकदां दोन ते चार पौड झाडाच्या बुंध्याशीं आच्छेपा नक्षत्रांत (श्रावण अखेर) देतात. मिठाच्या योगानें झाडांना वाळवी लागत नाही; त्याच्यायोगानें पानांची वाढ न होतां फुलें धरतांत अशी सामान्य समजूत आहे. परंतु ज्या वागांतून मीठ केव्हांच दिलेंलें नसतें अशा वागांतून आंब्यांचें उत्पन्न चांगलें आलेलें आहे. यावरून मिठाचा उपयोग झाडांना चांगला होत असेलच असं वाटत नाही.

कोंकणांत आंब्यांच्या झाडांना मीठ देतात हें ऐकून देशावरहि कांहीं लोकांनीं आंब्यांना मीठ दिलें; तें किती व केव्हां घावयाचें हें ठाऊक नसल्यामुळे मीठ फारच घातलें गेलें व लगेच दोन दिवसांच्या आंत झाडें मरूं लागली; यासाठीं मीठ मुळीच न दिलेंलें पुरवले पण तें जास्त मात्र बिलकुल होतां कामा नये.

कोंकणांत झाडांच्या बुंध्याशीं गढगे करण्याची वहिवाट आहे. झाडांच्या बुंध्याशीं मातीचे ढीग घालून त्यावरच हातपाणी देतात. हातपाणी किती दिलें तरी तें फार वेताचेंच पडणार. शिवाय तें ढिगाच्या टकल्यावर बुंध्याशीच पडत

असल्यामुळे मुळांना मुळीच मिळत नाही. यासाठीं झाडांच्या विस्ताराप्रमाणें वांगडीसारखें आळें करून त्यांत पाणी घावें म्हणजे तें मुळांना पोंचून त्याचा उपयोग झाडाला होईल. तसेंच झाडें उथळ जमिनीवर व फार उघड्यावर लाविली असल्यास गडग्यांचा उपयोग होतो. पण जमीन खोल आहे व वाऱ्यापासून फारशी भीति नाही अशा ठिकाणी गडग्यांचा उपयोग होत नाही. कचित ठिकाणी आंब्यांच्या खोडांना मुळ्या फुटतात व त्या सपाटीवरीवर येतात.

कित्येक ठिकाणी आंब्यांना फळ सहसा येत नाही किंवा आलें तर तें फार थोडें येतें. याचीं कारणे अनेक आहेत. त्यापैकी मुख्य खाली दिली आहेत. कलमी झाडांना पांच वर्षेपर्यंत फळ येत नाही. मोहोर आल्यास तो धरत नाही, गळून पडतो. चार वर्षेपर्यंत कलमांना मोहोर आल्यास तो खुद्द टाकावा. फळ धरल्यास झाडें खुरटी राहातात. पण यापुढें फळ न धरल्यास झाडांची मशागत चांगली झाली नाही असं ससजावें. झाडें खुरटी राहिली अगर जमीन निःसत्व असली तर झाडांची विशेष काळजी घ्यावयास पाहिजे व खत, पाणी वगैरे जें कांहीं कमी असेल त्याकडे लक्ष दिलें पाहिजे. झाडांना मोहोर भरपूर येतो पण फळ धरत नाही याचें कारण बहुधा ढग हें असतें. ढग, पाऊस, धुकें वगैरे पडण्याच्या वेळीं एक प्रकारच्या अलिव वर्गातील वनस्पतीपासून रोग होतो. याचें नांव ओइडियम किसि-फोइडस असं आहे. हा रोग झाला म्हणजे मोहोरावर एक प्रकारचा भुरा दिसतो. थोड्याच दिवसांत तेथील भाग काळा होऊन सर्व मोहोर सुकून जातो. ज्या वेळीं धुकें, पाऊस, दंव, ढग वगैरे फार येतात त्या वेळीं या रोगाचा जोर फार होतो, म्हणून फळ धरत नाही. यावर उपाय मोहोर बाहेर पडल्यावरीवर बोडोमिश्रण शिंपडावें व फळ धरल्यावर पुन्हां एकदां तेंच मिश्रण शिंपडावें. झाडें फार मोठी असल्यास मिश्रण मारणें फारसे शक्य नसतें; झाडें लहान असतांनाच मिश्रण मारणें सोपें असतें.

तीन फुटांखालील जमीन फार कठिण अगर खडकाळ असल्यानेहि फुलें न धरतां गळून पडतील. याला उपाय नाही. अशा जमीनांत झाडें लावणें ही चूक आहे. जमीन नांगरानें नांगरून वर्षास भरपूर खत घालून व पावसाळ्यांत तागाचें वगैरे विवड घालून जमिनीचा पोत सुधारल्यानें फळ धरण्याचा वराच संभव आहे.

तु ड तु डे कि डे—या किड्यांच्या एकंदर तीन जाती आहेत; त्यांचीं नांवें—(१) इडियोसीरस क्लायपिआलिस, (२) इडियोसीरस अंटफिन्सोनाय व (३) इडियोसीरस निव्हिओस्पोर्सस. मोहोर आल्यावर हे किडे मोहोरावर वसून त्यांतील रस शोषून घेतात; व त्यामुळे मोहोर लवकर सुकून जातो, व फळ धरत नाही. या किड्यांची उत्पत्ति

वर्षातून एकंदर तीन वेळां होते. जून व आक्टोबर महिन्यांत आंब्यावर जी नवी फूट होते तिच्यावर यांची वाढ होते, व त्यांतलि रस हे किडे शोषून घेतात; नंतर डिसेंबर व जानेवारी महिन्यांत मोहोर आल्यावर त्यावर त्यांची अमर्यादित वाढ होते, व त्यामुळे नुकसान फार होतें. अंब्यांपासून किड्यांची पूर्ण वाढ झाल्यावर मोहोर येईपर्यंत किडा तसाच राहातो. या जातीच्या किड्यांवर उपाय करतात तो असा:—किड्यांना पंख फुटण्यापूर्वी हे फक्त उज्या मारूनच इकडून तिकडे जात असतात. अशा वेळी व विशेषतः मोहोर येण्याच्या सुमारास फिशआईल रोझीनसोप (राळ-मिश्रित माशाच्या तेलाचा सावण) हा ११:१०० या प्रमाणांत पाण्यांत मिसळून तें मिश्रण झाडांवर पिचकारीने मारावें. पंधरा फूट रवरी नळी पंपाला लावून २० फूट उंचीच्या झाडावर हें औषध सहज मारता येतें. दोन भाणसें एका दिवसांत (आठ तासांत) १६ ते २० झाडांवर हें औषध सहज मारतात. १०-१५ वर्षांच्या झाडाला सुमारे अदपाव (१० तोळे) औषध एका शिपडणीला पुरें होतें. किडे पुष्कळ दिवसपर्यंत अंडी घालीत असल्यामुळे एका शिपडणीने काम भागत नाहीं, म्हणून आठ दिवसांच्या अंतरानें सहा वेळांसुद्धां औषध मारावें लागतें. दर झाडाला सहा शिपडण्यांना १-२-० सावणाचा व ०-६-० मजुरीचा खर्च येतो. एकेका कलमी झाडाचें उत्पन्न निदान पांच रुपये थरलें तर त्यांतील हा दीड रुपयाचा खर्च वजा जाऊन साडेतीन रुपयांचें उत्पन्न तरी वीचवितां येतें असें कोंकण प्रांतांतील प्रयोगांवरून दिसून येतें.

फुलांची रचना कांहीं जातींमध्ये भिन्न प्रकारची असल्यामुळे कांहींत मादी फुलें फार कमी असतात त्यामुळे भरपूर फळ येत नाहीं. उदाहरणार्थ, कावसजी पटेल जातीमध्ये शेंकडा ८६ ते ९६ फुलें नर असतात; पायरी व आफूसमध्ये शेंकडा ४५ ते ७५ फुलें नर असतात. यामुळे कावसजी पटेल जातीला आफूस व पायरीपेक्षां फळ कमी येतें.

खडक, दलदलीची जागा, जवळपास माडासारखी दाट झाडे वगैरे कारणांमुळेहि फळ चांगलें येत नाहीं.

रो ग:—आंब्याचा मोठा शत्रु म्हटला म्हणजे भिरूड या नांवाचा किडा होय. या किड्यामुळे आंब्याचा जितका नाश होत आहे तेवढा दुसऱ्या कशानेहि होत नाहीं. या किड्याची मादी बरसातीच्या सुमारास एकेक अंडें झाडाच्या सालीत घालते. अंब्यांतून किडा बाहेर पडल्यावर तो आंतलें लांकूड खात जातो. याचा जवळा फार दांडगा असल्यामुळे त्याला कठिण व जून लांकूड पोखरून खाण्याला मुळीच प्रयास पडत नाहींत. हा किडा ज्या ठिकाणी लांकूड पोखरीत असतो त्या ठिकाणची बाहेरची साल ताजी खाल्लेली अगर कुरतडलेली

दिसते, व खाली लांकूडचा कीस पडलेला असतो. यामुळे तो कोठें आहे हें शोधून काढण्यास फारसे कठिण पडत नाहीं. याची पूर्ण वाढ झाल्यावर तो बाहेरचे तोंड बंद करून बरेच दिवस आंतमध्ये विश्रांति घेतो. नंतर त्याच्यापासून पंखाचा भिरूड तयार होतो. ह्या किड्यापुढें केवढेहि मोठे झाड असलें तरी तें सर्व बाजूनें पोखरल्यामुळे जायबंदी होऊन अखेर तें मरतें. हा किडा सार्वत्रिक असून फार भयंकर आहे.

उ पा य:—झाडाला भिरूड लागला आहे असा संशय आल्यास सर्व झाड तपासून पहावें. विशेषतः हें काम जुलै तें सप्टेंबर महिन्यांत करावें. कारण हाच हंगाम सालीमधून लांकडांत जाण्याचा होय. ज्या ठिकाणी साल ताजी खाल्लेली दिसेल किंवा काठीनें ठोकली असतां डवडव वाजेल त्या ठिकाणी शोधून पाहिल्यास किडा सांपडेल, तो काढून मारून टाकावा. केव्हां केव्हां किड्यांचीं भोंकें सांपतात पण किडा सांपडत नाहीं. अशा ठिकाणी आईल तितकी वारीक सळई घालून किडा निघाल्यास काढावा, नाहीं तर सळईला कापसाचा बोळा बांधून तो क्लोरोफार्म व क्रिओसोट ह्यांमध्ये बुडवून तो भोंकांत ठेवून द्यावा व बाहेरचे भोंकें निखलानें पकें बंद करावें. याच्या वासानें किडा गुदमरून मरेल. ही औषधें न मिळाल्यास पेट्रोल वापरावें; परंतु यानें जसें चांगलें काम व्हावयास पाहिजे तसें होत नाहीं. किडा काढल्यावर त्यानें केलेले सर्व बोगदे, भोंकें वगैरे साफ करावी. बाहेरची साल पोखरली असल्यास व तिच्या आंत घाण असल्यास ती सर्व काढून टाकावी आणि सर्व ठिकाणी डांबर लावून टाकावें. घाण काढते वेळी कांहीं तरी हत्यार वापरावें; कारण त्यामध्ये कदाचित् विंचू वगैरे असल्यास तो नांगी मारण्याची भीति असते. झाडांमध्ये एकच किडा सांपडतो असें नाहीं; केव्हां केव्हां एका झाडांत चार पांच किडे सुद्धां सांपडतात. आंब्याच्या फळांमध्ये कधी कधी आळ्या पडतात. याचें कारण असें आहे कीं, मादी माशी पाडास लागलेल्या फळांच्या सालीला भोंक पाडून त्यांत अंडी घालते. अंडी थोड्याच दिवसांत फुटून आळ्या बाहेर पडून त्या आंतला गर खातात. त्यांची पूर्ण वाढ झाली म्हणजे त्या बाहेर येऊन जमिनीत कोश घालतात. सात आठ दिवसांनी त्यांतून माशी बाहेर पडते. व पुन्हां दुसऱ्या फळांत अंडी घालते. यास उपाय झाडांखाली जेवढे आंबे पडलेले असतील तेवढे सर्व वेचून नदीत फेंकून द्यावें, अगर खोल खड्यांत पुरून टाकावे.

आंब्यावर बांडगुळें फार होतात ती वर्षास कापून काढली पाहिजेत.

ढो ल्या:—खांदी मोडल्यामुळे अगर वेडीवाकडी तोडल्यामुळे मार्गे राहिलेल्या फांदीचा बुडखा वाळून व कुजून जातो. ही कुजण्याची क्रिया पुढें खोडामध्येहि तशीच चालू

रहाते. यामुळे खोड पोकळ होऊन तें वाऱ्याने केव्हां मोडेल याचा नेम नसतो. यासाठी अशा झाडांच्या मोडलेल्या फांदीचा बुडव्या पहिल्याने अंगाबरोबर कापून टाकावा आंतील बाजू चांगली शाबूत असल्यास तीवर डांबर लावून टाकावे पण ती कुजली असल्यास जेवढा कुजलेला भाग असेल तेवढा सर्व नीट उकरून काढावा. नंतर एक भाग मोरचूद शंभर भाग पाण्यांत मिसळून त्या पाण्याचा एक हात ढोलीच्या आंतून सर्व बाजूने थावा व लगेच एक डांबराचा हात थावा. म्हणजे रोगाचे सर्व बीज मरून जाईल. नंतर नदीतील बारीक वाळू स्वच्छ धुवून घेऊन तीत थोडे सिमिट मिळवून (प्रमाण ३ : १) त्यांत थोडे पाणी घालावे व त्या मिश्रणाने सर्व ढोली भरून काढावी. ढोली मोठी असल्यास मध्ये विटा वगैरे घातल्या तरी हरकत नाही. ढोली भरत आली म्हणजे वरचा थर नुसत्या मिश्रण केलेल्या सिमिटाचा व अगदी वरचा दर्शनी थर फक्त सिमिटाचा थावा. वरचा दर्शनी थर कोंवळे लांकूड झांकून जाईल. पण अंतर सालीचा वाढणारा भाग मुळीच झांकून जाणार नाही अशा बेताने मरावा. तसेच सिमिटाच्या मोंवतालची सर्व साल जिवंत असावी; नसेल तर वाळलेली साल कापून काढून जिवंत भाग सिमिटाबरोबर येईल असे करावे, व तोंडाशी सालीला डांबर लावावे. सिमिटावर ओले तरट थोडे दिवस बांधून ठेवले असता त्याला मेगा पडणार नाहीत. अशा रीतीने झाडांची काळजी घेतल्यास त्या ठिकाणी झाड मोडण्याचा मुळीच संभव नसतो व झाडाचे आयुष्यहि वाढते.

[संदर्भग्रंथ—प्रो. इ. पु. परांजपे ('फळझाडांचा बाग') व वा. रा. गाडगीळ ('आम्रसंवर्धन') यांनी आपापल्या पुस्तकांच्या शेवटी आंब्यावरचे उपलब्ध व महत्वाचे वाङ्मय जोडले आहे. रा. परांजपे यांनी शेतकी व शेतकरी मासिकांतील बरेचसे आधारांल घेतले आहे. गाडगीळ यांच्या आम्रसंबंधी आंगल वाङ्मय प्रदीपिकेतील वूड्रो-मॅगो इटस कल्चर अँड व्हराईटीज; आणि प्रबोधचंद्रदे—ए. टी. टी. ईन आन मॅगो हे दोन ग्रंथ महत्वाचे आहेत.]

आबाजी कृष्ण शेळकर—पेशवाईतील एक सरदार. सातारा जिल्ह्यांत कोरेगांव तालुक्यांत फल्यापूर म्हणून एक गांव आहे तेथचा हा कुलकर्णी. हा घरचा फार दरिद्री होता परंतु मोठा हुशार कारकून होता. वतनदारांच्या सवर्याप्रमाणे हाल सोशीत हा तसाच पुष्कळ दिवस घरी होता; परंतु शेवटी कटाकून ह्याने घर सोडले आणि पुण्यास गेला. तेथे पुष्कळ खटपटी करून ह्याने फडांत कारकुनीची जागा मिळविली. ह्याचे अक्षर फार उत्तम होते व लिहिण्याची शैली इतकी उत्कृष्ट होती की, जेव्हां जेव्हां हा आपले लिखाण घेऊन नाना फडणिसासमोर जाई तेव्हां तेव्हां तें पाहून नाना फार संतुष्ट होत. पुढे नानांनी आपल्या खाजगी कारकून मंडळीत त्याची नेमणूक केली. तेव्हां तर

नानांची त्यावर फारच मर्जी बसली. पुढे खुद्द नानांनी आपला कागदपत्रांचा रुमालहि नानांनी त्याच्या ताव्यांत ठेविला. नानांची जी अति विश्वासू माणसे होती त्यांत आबा शेळकर (शालूकर) व गोविंदराव पिंगळे हे मुख्य होते. नानाच्या कृपेने पुढे ह्याला गुजराथची सुभेदारी मिळाली होती.

बाजीरावास पेशवाईची वळे आणण्यास आबा शेळकर साताऱ्यास गेले होते. त्यास या कामी ३४८१ रुपये खर्च लागला (दु. बाजीराव—रोजनिशी पा. १९). दुसरा बाजीराव गादीवर आल्यानंतर त्याने आपल्या दहा वर्षांच्या भावाला (चिमाजीआप्पाला) गुजराथचा सुभेदार करून आबा शेळकरास दुय्यम सुभेदार नेमिले. पण नाना फडणिसाला शिंद्याने कैदेत टाकिले तेव्हां आबाचीहि तीच वाट केली. दहा लाख रुपये देण्याच्या कबुलीवर त्याची सुटका झाली तेव्हां तो सुभेदारांच्या कामावर रुजू झाला. शेळकर नानांच्या पक्षाचा असल्याने बाजीरावाने गोविंदराव गायकवाडाला त्याच्या विरुद्ध उठाविले. शिंद्याची १० लाख खंडणी आवाला निवडीने घावयाची होती तेव्हां त्याने गुजराथेत मोठा जुलूम करून जादा वसूल केला व कांही गायकवाडी गांवांपासूनहि कर जमा केला. तेव्हां गोविंदराव व आबा शेळकर यांमध्ये लढा सुरू झाला. गायकवाडाने इंग्रजांना वश करून घेऊन आबा शेळकराला कैद केला व अमदावाद तालुक्यांतील पेशव्यांचीं ठाणीं आपल्या ताव्यांत घेतली. तेव्हां पुणे दरबारने तडजोड करून आबा शेळकरास हुजूरकडे धाडून देण्यास गायकवाडास लिहिले (दु. बाजीराव—रोजनिशी पा. ७८). शेळकर कधी वारला हे कळत नाही; पण इ. स. १८१३-१४ त तो हयात होता; कारण त्या साली त्याला इतर सरदारांबरोबर निशाणास किनखाप दिल्याचा उल्लेख रोजनिशीत सांपडतो (दु. बाजीराव रो. पा. २७७). पुण्यास शालूकराचा बोक प्रसिद्ध आहे. [भारतवर्ष पु. २, अ. ५ दु. बाजीराव रोजनिशी. ग्रँटव्ह. मुं. गं. पु. १, भा. १ ऐ. ले. सं.]

आबाजी विश्वनाथ प्रभू—आबाजीचा जन्म स. १८३१ त झाला. बाजी पासलकराबरोबर नेहमी राहून तो राज्याचे काम करीत असे. त्याची हुशारी पाहून शिवाजीने त्यास स. १६४९ त आपल्या सरदारांत दाखल केले, तेव्हांपासून किल्ले वगैरे काबीज करण्यांत व शिवाजीच्या इतर मोहिमांत आबाजी प्रभू नेहमी हुजर असे. जावळी काबीज करितांना मोरे बंधूंचे खून झाल्यावर त्यांची फौज शिवाजीच्या फौजेवर चालून आली, तेव्हां शिवाजीचा मोड होतो, असें दिसू लागतांच, आबाजी पुढे झाला आणि सगळ्या मांवेले लोकांस परत फिरवून आवेशाने त्याने मोरे यांच्या फौजेची लढाई केली आणि जय मिळविला तेव्हां जावळी हस्तगत झाली. पुढे वासोटा किल्ला काबीज करण्यांतहि आबाजीने बहुत पराक्रम केला. रोहिडा किल्ला घेण्याचा शिवाजीचा विचार झाला, तेव्हां आबाजीने फकीराच्या वेपाने गुप्तपणे

किछ्यावर जाऊन तेथील सर्व माहिती आणली. हिरडस मावळचा वांदल देशमुख व जावळीचा बाजी प्रभु हे दोघे किछ्यावर वंदोवस्तास होते. एके दिवशी रात्री शिवाजी आपली मावळी फौज बरोबर घेऊन तटास शिंदी लावून वर चढला. प्रथम शिवाजी वर चढला, त्यानंतर आबाजी प्रभु व मग इतर लोक वर चढले. तेव्हां किछ्यांतील लोक जागे होऊन हातघाईची लढाई झाली. एकमेकांस ओळखतां यावे म्हणून आबाजीने एक गवताची गंजी पेटवून दिली. तो स्वतः मोठ्या शौर्याने लढला. पुष्कळ जखमा लागल्या तरी त्याने माघार घेतली नाही. वांदल देशमुख घायाळ होऊन पडला, तरी पुढे बाजी प्रभु लढू लागला. तेव्हां आबाजीने त्यास 'असे एकमेकांनी आपसांत लढून निरर्थक मरून जाणे योग्य नाही;' असे सांगून शिवाजीच्या पक्षास वळविले. लगेच शिवाजीने बाजी प्रभूस नोकरीत घेऊन सरदारी दिली.

आबाजी प्रभूने शिवाजीची नोकरी एकनिष्ठपणे वजाविली. शिवाजी वारल्यानंतर संभाजीने पुष्कळ सरदारांची वतने खालसा केली, तेव्हां हे मावळे सरदार फार हवालदील झाले. त्या प्रसंगां आबाजी प्रभूने लोकांस दीलदिलासा देऊन औरंगजेबाच्या फौजेपुढे प्रातांचे संरक्षण केले. संभाजीचा हृदयद्रावक शेवट ऐकून आबाजीस अतिशय त्वेष आला, आणि सेनापति खंडेराव गोमाजी पानसंबळ याच्या हाताखाली राहून, आणि 'शिवाजीमहाराजाचा लोभ व राजाराम महाराजांची आज्ञा, तसेच स्वराज्याचा अभिमान ही चिंतात आणून, जिवाची पर्वा न वाळगता, मोंगल फौजेशी लढण्याचा त्याने क्रम चालविला. या त्याच्या पराक्रमाबद्दल राजारामाने सेनापतीच्या सांगण्यावरून त्यास नवीन इनामे करून दिली. रामचंद्रपंताने मोंगलांच्या हातांतून दाभोळप्रांत परत मिळविण्याकरितां शंकराजी नारायण गांडेकर यास व आबाजी विश्वनाथास पाठविले. आबाजीचा पराक्रम पाहून शंकराजीने संतोष प्रगट केला. औरंगजेबाच्या फौजेने सन १६९४ त तोरणा उर्फ प्रचंडगड किछ्यास वेढा घातला असतां आबाजीने त्या किछ्याचे संरक्षण मोठ्या मर्दुमकीने केले. मोंगलांशी लढून किछ्यांतून निघून जात असतां सन १६९४ त हा शूर वीर धारातीर्थी पतन पावला. आबाजीचा मुलगा जनाजी याजकडे त्याचे वतन चालू होते. [मराठी रियासत, प्रथमार्ध पृ. २६१-२६२]

आबाजी सोनदेव— दादाजी कोंडदेवाप्रमाणे शहाजीच्या पदरी असलेल्या सोनोपंत डवारीचा हा मुलगा. हा दादोजी कोंडदेवाच्या तालमीत तयार झालेला होता. याचा माऊ निळो सोनदेव याला १६४७ त शिवाजीने अमात्य केले. इ. स. १६४८ त आबाजीने कल्याणवर अचानक हल्ला करून तेथील मुल्ला अहमद नांवाच्या सुभेदारास कैद केले, व कल्याण आणि कल्याणच्या आसपासचे सर्व किछे हस्तगत करून घेतले. तेव्हां शिवाजीने खूष होऊन याची फार प्रशंसा केली व त्यास त्याने जिंकलेल्या मुल्लाचा सुभे-

नेमिले. मुल्ला अहमदास पकडल्यावेळीं आबाजीने त्याची सुंदर सूनहि हस्तगत केली होती. पण शिवाजीने तिला सन्मानपूर्वक परत पाठविले.

रायरो (रायगड) ला राजधानीचे स्वरूप आणण्याकरितां सरकारी कामकाजासाठी अवश्य त्या इमारती वगैरे बांधण्याचे काम इ. स. १६६२ त याच्याच देखरेखीखाली सुरू होऊन १६६४ मध्ये ते संपविण्यांत आले.

इ. स. १६६६ त ज्या तीन गृहस्थाकडे राज्याचा कुल अखत्यार देऊन शिवाजी अवरंगजेबाच्या दरबारी दिल्लीस गेला त्यांत आबाजी सोनदेव होता. १६७० त मोरोपंत पिंगळे याजबरोबर आबाजी माहुली किछा व कल्याण प्रांत सर करून आला. राजारामाने १६९२ मध्ये आबाजीस रायगड घेण्यास पाठविल्याचा उल्लेख रा. खं. त सांपडतो (८. ४३.)

आबाजीस माधवराव व मेघःश्यामराव हे दोन मुलगे होते. माधवरावाचा वंश भोरास व मेघःश्यामरावाचा कोल्हापुरास आहे. आबाजीच्या वंशजाकडे हल्ली मोठी जहागीर नाही. पुष्कळशी इनामी वावडेकराकडे गेली आहे. [डफचा मराठ्यांचा इतिहास. मराठी रियासत. किकेड-पारसनसकृत मराठ्यांचा इतिहास. केळसकर-छत्रपति शिवाजी महाराज. सभासद विरचित शिव-छत्रपतींचे चरित्र, राजवाडे खंड ८ वा. वावडेकर घराण्याचा इतिहास. महाराष्ट्र-मंडळाची वखर]

आंबेगांव (१) (जिल्हा पुणे):—खेडच्या वायव्येस सुमारे २० मैलांवर घोडनदीच्या वामतीरावर हें एक लहानसे खेडें आहे. लोकसंख्या (स. १८८१) ८७७. याच्या पश्चिमेस एक मैलावर घोडनदीचे पात्र अरुंद होऊन ती खडकांतून वाहात आहे. आठवड्याचा बाजार दर बुधवारी भरतो.

इ. स. १६७३ मध्ये फायर नांवाचा इंग्रज प्रवासी जुन्नरला जात असतांना त्यास वाटेत आंबेगांव लागले. त्यावेळीं नुकतीच मोंगलांची एक घोडेस्वाराची तुकडी येऊन गेली असल्यामुळे त्यास एका मुसुलमान फकीराशिवाय गांवांत कोणी आढळले नाही. सर्व लोक पळून गेले होते (मुं. गं. पु. १८, भा. ३. १८८५)

(२) (जिल्हा पुणे).—खेड्याच्या नैर्ऋत्येस १२ मैलावर हें जुन्या पनवेल-पुणे रस्त्यावर एक लहान गांव आहे. लोकसंख्या [स. १८८१] ६५३ पावसाळ्या खेरीज येथे दर बुधवारी आठवड्याचा बाजार भरतो. पूर्वी हा गांव महालाचे मुख्य ठिकाण होते. [मुं. गं. पु. १८. भा. ३. १८८५]

(३) [नाशिक जिल्हा.]:—हें गांव दिंडोरीच्या पश्चिमेस १३ मैलांवर आहे. लोकसंख्या [१८८१] ५८२. येथे एक महादेवाचे हेमाडपंती देवालय असून त्यावर फार उत्तम नक्षीकाम केलेले आहे [मुं. गं. पु. १६. १८८३].

आब्बादीद.—पश्चिमकडील खलीफत हास पावल्यावर स्पेनमध्ये आब्बादीद हे मुसुलमानी घराणें इ. स. १०२३ त उदयास आले. या घराण्याचा मूळ पुरुष अबदुल कासीम महंमद हा होय. हा अरब जातीचा होता. यानें बर्बर लोकांशी झगडून आपल्या सत्तेचा पाया घातला. १०४२ मध्ये हा मरण पावला. याचा मुलगा आब्बाद हा कवि व रंगेल म्हणून प्रसिद्ध होता. त्याच्या कारकीर्दीत सभोवतालच्या लोकांशी व बर्बर राजांशी एकसारखे युद्ध चालू होतें. त्यामुळे मुसुलमानी बल कमी झालें व ख्रिश्चन राजें बळावली. हा इ. स. १०६९ त मरण पावला. याच्यामागून याचा मुलगा महंमद अबदुल कासीम हा गादीवर आला. हा बापासारखाच ऐदी व दुर्व्यसनी होता. दोघेहि कधी व कधीनां आश्रय देणारे होते. कासीमच्या वेळी कॅस्टाईलचा ख्रिस्ती राजा मोठा बलिष्ठ होऊन त्यानें कासीमला खंडणी देण्यास लाविलें. पण पुन्हां विठुष्ट येऊन युद्ध सुरू झालें. पुष्कळ हिकमती लढविल्यानंतर कासीमला शरण जावें लागलें. त्याची प्रजाहि त्याच्या अधर्माचरणामुळे त्याचे बरे चिंतीत नव्हती. १०९१ मध्ये त्याची राजधानी सेव्हिले अल्मोरेव्हार्डनीं जिंकून घेतली. अबदुल कासीम १०९५ मध्ये तुरुंगांत मरण पावला, व आब्बादीद घराणें नष्ट झालें. (एमि पु. १.)

आब्बास.—अबदुल मुतालिबचा पुत्र व महंमद पैगंबरचा चुलता. प्रथम हा आपल्या पुतण्याच्या महत्वाकांक्षी विचारांविरुद्ध होता, पण बदरच्या लढाईत पराभव पावल्यावर त्यानें महंमदाचा धर्म स्वीकारला व मुलसुमान बनल्यामुळे त्याचा जो उत्कर्ष झाला त्याबद्दल त्यानें ईश्वराचे फार फार आभार मानिले. हुनैनच्या लढाईत यानें महंमदाला अतिशय मदत केली व त्याचा जीव वांचविला. आब्बास २१ फेब्रुवारी ६५३ त वारला. यापुढें १०० चांद्रवर्षांनीं (इ. स. ७५० त) अबुल आब्बास नांवाच्या धाच्या एका वंशजानें बगदाद येथें आब्बासी खलिफाचे राज्य स्थापिलें. तें ५२४ चांद्रवर्षे ह्यात होतें. या घराण्यांत अल्मसूद (स. ७५४-७७५) हारून-अल-रशीद (स. ७८६-८०९) मामून (८१३-८३३) वगैरे थोर राजे होऊन गेले. (ज्ञानकोश-युद्धोत्तर जग आब्बासी घराणें पा. ३५३ पहा.) आब्बासचें थडगें मदिना येथें आहे.

आब्बास(१) प हि ला, (१५५७-१६२९)—इराणचा शहा. हा १५८६ सालीं इराणच्या गादीवर बसला. ह्याचें बहुतेक सर्व आयुष्य तार्तर व तुर्क लोकांशी लढण्यांत गेलें. यानें प्रथमच इस्पाहान ही इराणची राजधानी केली. यानें इंग्रजांच्या मदतीनें १६२२ त ओर्मझ बेट पोर्तुगीजांपासून जिंकून घेतलें. बंदर-आब्बासी हें शहर त्याचें स्मारक होय. मरणसमयी याच्या राज्याचा विस्तार तैग्रिस नदीपासून तों सिंधुनदापर्यंत होता. यानें मोठ्या भव्य इमारती बांधल्या व व्यापार व राज्यकारभारांत पुष्कळ सुधारणा केल्या. हा

पक्षा शियापंथी होता. ख्रिस्ती लोकांनां हा आदरांनं वागवी “ दि प्रेट ” हें उपपद याच्या नांवापुढें योजण्यांत येतें.

आब्बास प हि ला (१८१३-१८५४)—इजिप्तचा एक पाशा. हा चाल्द राजघराण्याचा संस्थापक जो महंमद अल्ली त्याचा नातु होय. हा इ. स. १८४८ त इजिप्तच्या तत्कावर बसला. आपल्या आजानें ज्या कांहीं बऱ्यावाईत सुधारणा सुरू केल्या. त्या आब्बासनें शक्य तितक्या बंद केल्या. उदाहरणार्थ, व्यापारी मत्ते रद्द केले, कारखाने व शाळा बंद केल्या व सैन्य कमी केलें. हा स्वभावानें चिडखोर व अति मितभाषी होता. याची भेट दुसऱ्याना विशेषतः परकी व्यापाऱ्यानां होत नसे. यानें केरोपासून अलेक्झांड्रियापर्यंत आगगाडी सुरू करण्याला मोठ्या मिनतवरीनें परवानगी दिली. १८५४ सालीं याच्या गुलामांनां याचा खून केला.

अब्बास दु सरा (१८७४—) इजिप्तचा एक खेदीव हा महंमद अलीच्या पणतवाचा मुलगा. १८९२ मध्ये इजिप्तच्या तत्कावर हा बसला. यानें युरोपांत प्रवास केला. याला फ्रेंच इंग्रजी, जर्मन या भाषांचें वरेंच ज्ञान होतें. याचें धोरण प्रथम पहिल्या आब्बास प्रमाणें सुधारणेच्या विरुद्ध होतें. पण नंतर यानें ब्रिटिश सरकारच्या सल्ल्यानें न्याय, शतकी, कर, या बाबींत पुष्कळ सुधारणा केल्या. तथापि ब्रिटिश सरकारला हा अराजक म्हणून भीती वाटत होती. १९१४ सालीं जेव्हा इजिप्त ब्रिटनच्या आधिपत्याखाली आलें तेव्हां आब्बासला पदच्युत करण्यांत येऊन, महंमद अल्लीच्या दुसऱ्या एका वंशजाला इजिप्तचा सुलतान बनविलें.

आबास अल्ली—झोरोआस्टर (झरथुष्ट्र)च्या धर्माप्रमाणें वागणारा हा एक इराणी मग असून, वैद्यहि होता. बगदादच्या खलिफाच्या विनंतीवरून इ. स. ९८० मध्ये त्यानें “ राजग्रंथ ” या अर्थाचें नांव असलेलें एक पुस्तक लिहिलें; व तें खलिफाला अर्पण केलें. अँटिऑकच्या स्टीफननें ११२७ त लॅटिनमध्ये याचें भाषांतर केलें. (बील-ओ. वायो. डिव्हानरी.)

आब्बास बिन-अल्ली शिखानी.—इ. स. १५३९ त हुमायुनास पदच्युत करून दिल्लीच्या तत्कावर बसलेला जो शेरशहा अफगाण, त्याचें चरित्र ज्यांत गोंविलें असा एक इतिहास आब्बासनें लिहून तो अकबर बादशहास अर्पण केला. या ग्रंथाचें नांव तुहफ-इ-अकबर-शाही असें होतें. याच्या पहिल्या भागाचें उर्दू भाषांतर मझहर अल्लीखाननें लॉर्ड कॉर्नवॉलीसच्या कारकीर्दीत केलें व त्याला तारीख-इ-शेरशाही ” असें नांव दिलें. (बीलचा कोश).

आब्बास मिर्झा—(सुमारे १७८३-१८३३).—इराणाचा एक राजपुत्र. याची आई राजघराण्यातील असल्यामुळे हा आपल्या बापाच्या म्हणजे शहा फेथ अल्लीच्या मागून इराणच्या गादीवर बसणार म्हणून ठरलें होतें. यानें आपल्याकडे शहानें दिलेल्या एका सुभ्याची व सैन्याची व्यवस्था युरोपीयन धर्तीवर ठेविली होती. याची मदत

लियनच्या वेळी इंग्लंड व फ्रान्स या दोघानाहि आशियांत एकमेकांच्या सत्तेस आळा घालण्याकरतां पाहिजे होती. याने नेपोलियनचा पक्ष घेतला; पण त्याकडून त्यास फारशी मदत मिळाली नाहीं, त्यामुळे रशियावरोवर जें यानें युद्ध केलें त्यांत त्याचा पराभव झाला. खोरासान प्रांताचा बंदोबस्त करीत असातां याला मृत्यु आला (१८३३). याची रहाणी साथी होती. याला वाह्मयाची आवड असे. याचा वडील मुलगा फरोख्छेच्या मागून इराणाच्या गादीवर बसला (१८३४). [ए. वि. पु. १]

आब्बासीद.—मुसुलमानी साम्राज्यांतील दोन मोठ्या घराण्यांपैकी दुसऱ्या म्हणजे बगदादच्या घराण्यांतील खलीफांना सामान्यतः हें नांव दिलें जातें. आपण पैगंबराचा वडील चुलता आब्बास (इ. स. ५६६-६५२) याचे वंशज असल्यानें महंमदाच्या गादीवर उमईद वंशापेक्षा आपला हक्क जास्त आहे असें अब्बासी खलीफा मानीत. उमईद घराण्याच्या दुसऱ्या अमदानीत आब्बासी घराण्यांतील पुरुषांनी त्यावेळच्या राज्यकर्त्यांचा लोकांत पाणउतारा करून त्यांची पत नाहींशी व्हावी म्हणून वरीच खटपट केली. दुसऱ्या मखीनच्या कारकीर्दीत या दोन घराण्यांतील वितुष्ट अगदीं विकोपास जाऊन त्याचा शेवट आब्बासच्या चवथ्या पिढीतील पुरुष इब्राहिम इमाम याच्या वंशांत झाला. खोरासान प्रांतानें इब्राहिमला मदत दिली, पण त्याचा पराभव होऊन तो बंदिवासांत मरण पावला. याचा भाऊ अबुल-आब्बास यानें हा झगडा कायम ठेवून शेवटीं उमईद घराण्याचा पाडाव केला (इ. स. ७५०) व आपण खलीफ झाला.

या नवीन घराण्याच्या अमदानीत चैन व कलाकौशल्य बरेच वाहून त्यावरोवर देशांत अशांतताहि वाढली. दुसरा खलीफ मनसूर यानें आपली राजधानी बगदादला नेली व आशीया मायनर पादाक्रान्त केला. हळूच अलरशिद (७८६-८०९) आणि मामुन (८१३-८३३) यांची अमदानी पराक्रांतेची उत्कर्षाची म्हणतां येईल; पण एकंदर साम्राज्य खालावलेलें दिसत होतें. आफ्रिका आणि खोरासान येथे स्वतंत्र राज्ये स्थापन झाली. आणि वायव्येकडे ग्रीक लोक सरसावले होते. आब्बासी घराण्याचा शेवट मोकतासीम यानें (८३३-८४२) स्वसंरक्षणार्थ पदरां ठेवलेल्या तुर्की गुलामांकडून झाला. ह्या गुलामांची सत्ता एकसारखी वाढत चालली होती; शेवटीं ती इतकी बलिष्ठ झाली कीं, आब्बासी खलीफ केवळ बाहुली बनवून या तुर्कांच्या हुस्ते राज्यकारभार चालवीत होते. या घराण्यांतील शेवटचा खलीफा मोटावकील (तिसरा) ह्याला पहिल्या सलीमननें कैद करून कान्स्टांतिनोपलला नेलें तेव्हां हें घराणें बुडालें. शिवाय “खलीफत व इस्लामचा प्रसार” हें बुद्धोत्तर जग (ज्ञानकोश विभाग ४ था) यांतील प्रकरण पहा.

आभीर.—या देशाचा उल्लेख महाभारतामध्ये (समा-पर्व अ. ३२) व बृहत्संहितेमध्ये दक्षिणेंतील एक देश म्हणून आला आहे. (१८१४), मत्स्यपुराणामध्ये आंध्र राजांनंतर सात आभीर राजे होऊन गेले असा उल्लेख आहे. वायुपुराणामध्ये आभीर राजांची संख्या दहा दिली आहे. परंतु या दोनहि पुराणांत त्यांची नांवे दिली नाहींत. विष्णुपुराणांत सात आभीर राजे होऊन गेले असें म्हटलें आहे. (४. २४). त्याच पुराणांत आभीर हा देश अपरांत सौराष्ट्र या देशावरोवर पश्चिमेकडील देशांत दाखविला आहे. (२. ३, १६) या ठिकाणीं शूराभीराः असें जें मूळ पद आहे त्याचा अर्थ विल्सननें चुकीनें शूर व भीर अशी दोन स्वतंत्र राष्ट्रें असा केला आहे. वायुपुराणांत यांनी ६७ वर्षे राज्य केलें असें म्हटलें आहे. भागवत पुराणामध्ये शूर व आभीर यांचा उल्लेख आहे (सौराष्ट्रावन्त्याभीराश्च शूरा अर्बुदमालवाः १२. १, ३६) भागवतांत ७ आवशृत्य राजे होऊन गेले असें म्हटलें आहे ते बहुतकरून आभीरां-बद्दलच असावे, टीकाकार ‘हे अवभृति नगरचे राजे होते ह्याणून त्यांस आवभृत्य असें म्हटलें आहे’ असें स्पष्टीकरण देतो (विल्सन-विष्णुपुराण पु. ४ पृ. २०५ टीप १८६८). महाभारतामध्ये शल्य पर्वीत शूद्र आणि आभीर यांचा सामासिक उल्लेख केला आहे (शल्य २११९). हरिवंशामध्ये (कलकत्ता प्रतीत) मद्राभीराः असा उल्लेख आढळतो (हरि. १२, ८३७).

आभीरांच्या स्वाऱ्या आंध्रानंतरच्या काळांत वायव्येकडून झाल्या. व गुप्त काळांत ते पूर्वे राजपुताना व माळवा या भागांत वस्ती करून होते. आंध्र राजा मादरीपुत्र सिरिसेन किंवा शकसेन (इ. स. १८०) याच्या नावा-शिवाय इतर यासंबंधीं अथवा यानंतरच्या आंध्र राजांचा उल्लेख नाहीं; लेण्यांत आढळत नाहीं. यावरून यज्ञश्री (इ. १५०) याच्या मागून कोंकण, दक्षिण व गुजराथ या भागांत आंध्र सत्तेचा व्हास झाला असावा असें दिसतें. आंध्रांच्या मागून ही सत्ता आभीरांच्या हातीं गेली असावी असें दिसतें. बर्दे गुजराथच्या इतिहासांत (पृ. ८ लंडन. १८३५) आभीरांचा प्रदेश तापीपासून देवगड पर्यंत पसरला होता व त्याचे बर्वर अथवा मराठा (तापीपासून बसई पर्यंत), विराट (बसईपासून बाणकोट पर्यंत) व किरात (बाणकोटपासून देवगडपर्यंत) असे विभाग होते असें म्हणतो डॉ. मांडारकरांनी विराट, किरात आणि कोंकण हे विभाग सामान्यतः प्रभु, ब्राह्मण, व शेणवी यांच्या प्रदेशांशी जुळतात असें म्हटलें आहे (कोंकणचा इतिहास प्रस्तावना पृ. १० सुं. गं. पु. १ भा. २) ! ! टॉलेमीने सिंधच्या उत्तर भागांत अवरिया नांवाच्या प्रदेशाचा उल्लेख केला आहे. पेरिप्लस मध्येहि या राष्ट्राचा थर आणि पारकर या सुमारास निर्देश केला आहे. (मॅककिन्डल ११३). यावरून दक्षिणेंत येण्यापूर्वी उत्तर-सिंध हें आभीरांचें निवासस्थान होतें व तेथून ते

सिंधमधून खाली उतरून पुढे जलमार्गाने कोंकणांत व नंतर नाशिककडे आले असावे. नाशिक लेणे १० लेख १५ यांतील आभीर राजा दमरी व शिवदत्त आभीर यांचा पुत्र ईश्वरसेन (याचे नांव डॉ. भांडारकर जे. बी. बी. आर. एस. पु. ७. नं. १५ वरून वीरसेन आभीर असें देतात.) हा आंध्रांची सत्ता बळकावणाऱ्यांपैकी एक असावा. या लेखाची अक्षरे रुद्रदामन्च्या गिरनारच्या लेखांतील (इ. स. १५०) अक्षरांशी समकालीन दिसतात. आभीरांची सत्ता नाशिक व खानदेश या भागांत होती, तर अपरांत म्हणजे कोंकण क्षत्रियांच्या अमलाखाली होते. क्षत्रपांनी कऱ्हाड भागांत जो अंमल बसविला तो बहुधा चिपळून वरून कुंभारली घाटाने, येऊन बसविला असावा. आभीर हे क्षत्रपांच्या दरबारीहि नोकर असल्याचे आढळून येते. पहिल्या रुद्रसिंह क्षत्रपाच्या कारकीर्दीत (इ. स. १८१) आभीर रुद्रभूति सेनापतीचा उल्लेख आला असून रुद्रभूतीचा बापहि सेनापतीच्याच पदावर होता. पुढे ५० वर्षांनी आभीर ईश्वरदत्ताने विजयसेन क्षत्रपाचे (इ. स. २३८ - २४९) राज्य जिंकून गुजराथ, काठेवाड व दक्षिणचा कांहीं भाग आपल्या राज्यांत समाविष्ट केला असें दिसते. ईश्वरदत्त आपल्या लेखांत स्वतःच्या कारकीर्दीचे वर्ष देत असल्यामुळे याच काळ खात्रीपूर्वक ठरविता येत नाही. तथापि ईश्वरदत्ताची जी नाणी सांपडतात त्यांची घडण वगैरे विजयसेनाचा नाण्यांसारखी दिसते, यावरून तो विजयसेनाचा समकालीन असावा. व तो पूर्वीच्या क्षत्रपांप्रमाणे आपल्या बापाचे नांव देत नाही यावरून तो पूर्वीच्या क्षत्रपांहून भिन्न असावा असा तर्क करण्यांत आला आहे. नाशिक लेण्यांतील ईश्वरसेनाच्या बापाच्या नांवाप्रमाणे (शिवदत्त) याच्या नांवाच्या शेवटी दत्त असें पद असल्यामुळे हा ईश्वरसेनाप्रमाणेच आभीर असावा व तो स्वतःस महाक्षत्रप ह्मणवून नवीन शक सुरू करतो, यावरून तो मागील क्षत्रपांचा पाडाव करून राजा झाला असला पाहिजे असें प्रतिपादण्यांत येते. तथापि याच्याकडे सत्ता फार दिवस राहिली नाही. पुढे दोनच वर्षांनी (सुमारे इ. स. २५१) महाक्षत्रप दामाजडश्री याने क्षत्रपांचा गेलेला मुलूख पुन्हा काबीज केला.

समुद्रगुप्ताच्या (३७०, ३९५) अलाहाबाद येथील स्तंभावरील लेखांत त्याने आभीर राष्ट्रास पादाक्रांत केल्याचा व खंडणी घेतल्याचा उल्लेख आहे.

सिद्धराज जयसिंह याच्या दोहद येथील एका शिलालेखांत त्याने सुराष्ट्र व माळवा या देशाच्या राजास बंदीत ठावल्याचा उल्लेख आहे. हा सुराष्ट्राचा राजा जुनागड येथे राजधानी असलेला अहीर अथवा चूमासमा राष्ट्राचा राजा असावा. प्रबंधचिंतामणि या ग्रंथांत सिद्ध राजाने स्वतः जातीने स्वारी करून सुराष्ट्राचा अहीर राजा नोधन किंवा नववनी यास जिंकले असें म्हटले आहे. या स्वारीत

त्याने प्रथम वर्धमानपूर अथवा वढवान येथे येऊन नंतर नोधनवर स्वारी करून त्यास मारिले.

आभीरांची चूडासमा नांवाची एक शाखा होती (चूडासमा पहा).

आंबे येथील एका शिलालेखांत (आकि. सव्हे. वेस्ट इंडिया पु. २. पृ. ८५.) सिंधण याच्या एका मुद्गल गोत्री खोलेश्वर नांवाच्या शूर ब्राह्मण सेनापतीने गुजराथवर स्वारी करून तेथील राजाचा गर्व हरण केला, मालवांची सत्ता चिरडून टाकली व आभीरांचा वंश नष्ट केला असें वर्णन आहे.

अ ही र रा जे—अर्वाचीन कोशांत गोडबोले यांनी यावद्दल खालील माहिती दिलेली आहे व यास आधार हिदुस्थानचा हस्तलिखित इतिहास दिला आहे.

मित्रपाळ वंशांतील शेवटचा राजा विक्रमपाळ यास अहीरनामक त्याच्या वजिराने मारिले व तो (अहीर) गादीवर बसला हे राजे एकंदर ८ झाले, नांव व त्यांची कारकीर्द येणेप्रमाणे—

राजाचे नांव	वर्षे	राजाचे नांव	वर्षे
१ अहीर राजा	२४	५ मूळचंद्र	२
२ विक्रम अहीर	३३	६ रूपचंद्र	१४
३ मुलुखचंद्र	० महिने २	७ मलराणचंद्र	१२
४ विक्रमचंद्र	१२	८ सूरचंद्र	२६

येणेप्रमाणे या वंशांतील आठ राजांनी मिळून १२५ वर्षे राज्य केले. विक्रमपाळास मारले, त्या वेळेस युधिष्ठिर शक २९१८ वर्षे गत झाला होता. अहीर वंशाच्या कारकीर्दीची व युधिष्ठिर शकाची समाप्ति वरोवर होऊन पुढे विक्रम संवत सुरू शाला. (अ. को.)

आमगांव—(मध्यप्रांत) रायगड संस्थानच्या सरहद्दीवरील खेडे. क्षेत्रफळ १३५३ एकर. लोकसंख्या १६७८. येथे एक शाळा व आठवड्याचा बाजार भरत असतो. बाजारांत धान्य, लाख, शेतकीचीं अवजारे व वेळूच्या टोपल्या यांचा फार खप असतो. (छतिसगड पथु. स्टे. गं.)

आमंडरमन—(आफ्रिका) आंग्लो-इजिप्शियन सुदानमधील, नाईलच्या पश्चिम तीरावरील एक शहर. उ. अ. १५°३८' व पू. रे. ३२°२९'. १९१७ साली येथे ८४,०३३ लोकसंख्या होती, प्राथमिक शिक्षणाची व औद्योगिक शिक्षणाची एक व कांहीं इतर अशा शिक्षण संस्था येथे आहेत. कांसाराच्या व पाथरवटाच्या कामासंबंधी औद्योगिक शिक्षण शाळेत दिले जाते. शहराची लांबी पांच मैल व रुंदी दोन मैल आहे. येथील घरे म्हणजे बहुतेक मातीचीं घाब्याचीं आहेत. कांहीं विटांनी बांधलेली घरेहि आहेत. शहराच्या मध्यभागी माहदीच्या थडग्याचे अवशेष असून मागच्या बाजूस त्याने रहाते घर आहे. हस्तिदंत शहामृगाची पिसें, व डिक या मुख्य व्यापारविषयक

वस्तू होत. उंटांचा व गुरांचा बाजार येथे भरतो. प्राथमिक व औद्योगिक शिक्षणाच्या सरकारी शाळा आहेत. १८८४ साली माहदीने हे शहर आपली राजधानी बनविले. माहदीनंतरच्या खलिफांनी येथेच युरोपियन कैदी ठेविले होते. १८९८ साली किचनेरच्या सैन्याने खलीफाचा पराभव केला त्यावेळी हे शहर नूतन सुदान सरकारच्या ताब्यांत गेले. (ए. ब्रि. पु. २०.)

आमला(१)—उमरावती जिल्हा चांदूर तालुका. घरे. २४० लोकसंख्या २४३८. शिवरात्रीस येथे मोठी जत्रा भरते. साधारण २००० लोक येतात. येथे एक विश्वेश्वराचे (महादेव) देवालय असून त्याची व्यवस्था पंचामार्फत चालते. देवस्थानाकरता निराळ्या काढून ठेवलेल्या शेतांच्या उत्पन्नातून याचा खर्च चालतो. (अमरावती गॅ. १९११).

(२)—हे गांव बैतुल जिल्ह्यात आहे. हे पितळी भांड्यांच्या व्यापाराचे मुख्य स्थान असून येथे हा व्यापार मोठ्या प्रमाणावर चालतो. या ठिकाणी पुरातन थडगी असून ती गोंड राजांची आहेत असे लोक समजतात. (म. प्रां. गॅ. १८७०)

आमलीया—(मुंबई इलाखा.) महीकाठांतील एक छोटे संस्थान. वात्रककांठामध्ये माजम नदीच्या तीरी ३३ खेडी मिळून ही जहागीर बनली आहे. हीत लागवडीचे क्षेत्रफल (१८८० साली) १७९५८ एकर व लोकसंख्या १०६६१ होती. वार्षिक उत्पन्न २९००० रुपये असे. आमलीयारचे ठाकूर चवथ्या वर्गातील संस्थानिक आहेत. ते खातकोळी जातीचे हिंदु आहेत. अजमीरच्या चव्हाण रजपुतांचे आपण वंशज आहेत असे ते मानतात. अवरांगजेब बादशहाच्या अमदानीत आमलीयारची जहागीर त्यांना मिळाली असे म्हणतात. हल्ली हे गायकवाडांना खंडणी (घांसदाणा) पोंचवितात.

राजधानी—आमलीयार हा उ. अ. २३°१३' व पू. रे. ७३°५' १४७४ लोकवस्तीचा गांव अहमदाबादच्या ईशान्येस ३४ मैलांवर आहे. (इ. स. १९०१) येथे एक शंकराचे देऊळ, एक मशीद व जुन्या गांवाचे अवशेष आहेत. (मुं. गॅ. ५; इ. गॅ. ५)

आमातिसार—ज्यामध्ये मलमार्गाचा अधोभाग दूषित होऊन त्यांत दाह व त्रण होतात असा हा एक सांथीचा रोग आहे. उष्ण-टिपंधांतील देश तेथील हवामान या रोगास अनुकूल असल्याने या रोगाचे आदिस्थान होत, व या रोगामुळे या व इतर देशांत होणारी मृत्युसंख्या थोडी थोडकी नसते. पूर्वी या रोगाच्या खऱ्या कारणाची चांगलीशी माहिती नव्हती. फक्त लक्षणे व कांहीं उपचार ठाऊक होते. पण अलीकडे या रोगाविषयी महत्वाचे नवे शोध लागून नवीन उपचारहि प्रचारांत आले आहेत. ते असेः—या रोगाचे दोन भेद त्याच्या कारणपरत्वे आहेत. एक ' प्राणिजजंतुजन्य ' व दुसरा ' उद्भिजजंतुजन्य ' आहे.

प्राणिजजंतूस आमीवा असे नांव आहे. उद्भिज जंतूंमध्ये दोन जाती आहेत व त्यांपैकी एकाचा शोध शिगा या जपानी शास्त्रज्ञाने लाविला, व दुसऱ्याचा शोध फ्लेक्सनर याने फिलिपाइन वेटांत लाविला. प्रथम या दोन्ही उद्भिजजंतूंमध्ये काहीच फरक नाही असे वाटले होते, पण अधिक शोधामुळे त्यांचे गुणधर्म कांहीं बाबतीत—विशेषतः विषासर्जनाच्या बाबतीत—अगदी भिन्न असल्याचे आढळून आले एकाचे विष द्रवरूप असते दुसऱ्याचे तसे नसते. दुसरा चमत्कार असा की ज्या एका उद्भिज प्रकारच्या जंतूमुळे आमातिसार होतो त्या रोग्याच्या रक्ताच्या लक्षांत त्याच प्रकारचे जंतू मिश्र केले असता ते एकमेकाकडे आकर्षिले जाऊन संलग्न होतात पण दुसऱ्या प्रकारचे जंतू मिश्र केले असता असे होत नाही.

रोग लक्षणः—वरचेवर पोटांत कळ, मुरडा होऊन आंव पडणे ही मुख्य लक्षणे होत. ही दांन्ही भेदांत कमी अगर जास्ती प्रमाणांत कधी असतात तर कधी नसतातहि यासाठी सूक्ष्मदर्शक यंत्रानेच रोगकारक जंतू उद्भिज आहे किंवा प्राणिज (आमीवा) आहे हे ठरविता येते. ज्या रोग्यांत सर्व लक्षणे उत्तम रीतीने पाहण्यास सांपडतात त्यास आमातिसार होण्याच्या अगोदर वरें न वाटून भूक नाहीशी होणे, थोडा अतिसार व त्या बरोबर जरा पोटांत दुखणे ही पूर्वचिन्हे होतात. हाच अतिसार पुढे जास्त वाढून एकामागून एक असे रेच होऊ लागतात. या प्रमाणे दिवसांतून फार वेळां शौचास होते. मलोत्सर्जन होणार आहे असा भास व इच्छा सदा रोग्यास होऊ लागून त्यापासून त्रास होतो. प्रथम नेहमीप्रमाणे पण जरा पातळ असा मळ पडतो. पण पुढे त्याचे स्वरूप पार बदलते. प्रथम वरेंच शौचास होत असते ते थोडेथोडे होऊ लागून त्यांत चिकट आम पडू लागतो. त्यानंतर थोडा रक्तमिश्रित असा आम पडून कधीतर निवळ रक्तहि पडते. या रक्ताबरोबर आत-च्छांतील कुजलेल्या अंतस्त्वचेची जळमटे व त्यापासून पू, लस इत्यादि दाहजन्यसाव हीं मिश्रित असतात. मळस एक विशिष्ट प्रकारची असल्या दुर्गंधि असते. प्रथम रोग्याच्या शरीर प्रकृतीत फारसा फरक होत नाही पण रोगाचे वाढते मान झाल्यावर ज्वर व दाहामुळे रोग्यास वरचेवर कोरड पडून तृषा लागते व लघवीस थोडे व उन्हाळी लागल्याप्रमाणे दुखून होते. रोग्याची शक्तिहि एकदम फारच कमी होते ती इतकी की, इतर फारच थोड्या रोगांत अशी स्थिति होत असेल. यापुढे रोग्यास कदाचित आराम पडतो. पण जर तो न पडला तर मात्र मृत्यू येतोच. येणेप्रमाणे मळावाटे रक्तसाव होऊन अगर वरील मुरडा वगैरे इतर लक्षणांचे श्रम सहन न झाल्यामुळे रोगाच्या आरंभापासून एक ते तीन आठवड्यांच्या आंत रोगी मरतो. मरणाचे अगोदर मळस मनस्वी दुर्गंधि येऊन तो आपोआप रोग्यास नकळत गुदद्वारांतून बाहेर पडतो.

उ त्ता र प ड प्या ची ल क्ष णे.—रोगाची परमस्थिति झाल्यावर पोटांत होणारा मुरडा थांबतो. जें निवळ रक्त व आंव पडत होती तें स्वरूप हळू हळू बदलत जाऊन पिवळसर खरा मळ पडण्यास आरंभ होतो व शौचासहि कमी वेळां जावें लागतें. शक्तिपातामुळे आलेली ग्लानि कमी होऊं लागते. पण चांगली शक्ति येण्यास फार दिवस लागतात. कांहीं रोगी तर पूर्ण बरे न होऊन त्यांचा आजार संग्रहणीवर जातो. ह्या संग्रहणीमुळेहि रोग्यास अतिशय होऊन बहुधां अल्पवयांत व अकालीं मृत्यू येतो.

रो गा चे श री रा व र हो णा रे प रि णा म.—शरीरांत उदरामध्ये मोठा नळ (आंतडे) असतो, त्याच्या खालील भागांत अन्न पाचक, रसोत्पादक कांहीं पिंड व ग्रंथी असतात. या रोगाचें विष या उपयोगी ग्रंथीवर व पिंडावर दाहक्रिया सुरू करितें. रोग सौम्य असतांना हे पिंड-दाहामुळे लाल मडक होऊन त्यांतून रक्त, पृ व लस हीं निघालेलीं असतात. तीं शौचावाटे पडून जातात. पण रोगाचें उग्र स्वरूप असल्यास आंतड्याची श्लेष्मलत्वचा व्रणारोपण होऊन त्या त्या ठिकाणीं कुजते, त्याचा क्रम असा असतो कीं प्रथम विविक्तपिंडामध्ये (मोठ्या आंतड्यांतील) व त्याच्या भोंवताली हे व्रण होऊं लागून त्यांतून स्राव होतो. प्रथम लहान असणारे हे व्रण मोठे होऊन एकमेकांत मिसळून मोठा व्रण तयार होऊन आंतड्याचा वराच भाग नासतो. रोग जर थांबला तर हे व्रणहि बरे होण्याचा संभव असतो. पण कधीं कधीं ते बरे न होऊन श्लेष्मावरणा-खालील आंतड्याची आवरणे प्रणित होऊन संग्रहणी रोगाच्या रूपानें रोग सुरूच असतो. क्वचित्काळीं हे व्रण आंतड्यास भोंक पडेपर्यंत खोल जाऊन आंत्रावरणदाह अगर एखादी धमनी फोडून उदरांतर्गत रक्तस्राव यासारखें प्राणघातक भय व अरिष्ट उत्पन्न करितात. जरी हे व्रण बरे झाले तरी ते मोठे असल्यामुळे ते आंखडून लहान होतांना आंतड्याची पोंकळीहि मळ पुढें जाण्यास प्रतिबंध होईल इतकी संकोचित करतात. व या कारणानेहि पुढें रोगी दगावण्याचा संभव असतो. या रोगाचा भयंकर दुष्परिणाम म्हणजे यकृत विद्रधि हा होय. हे एकच व मलें मोठें गळूं होतें असा साधारण समज आहे. पण असे बारीक अनेक विद्रधी त्याच इंद्रियांत (यकृत) होत असावेत असें वाटतें. परंतु त्यांच्या लहान आकारामुळे बाह्य लक्षणें दिसून येत नाहीत असें विद्वान शोधकांचें मत आहे.

उ प चा र.—कोठल्याहि ठिकाणीं हा रोग तुरळक असा नेहमींचाच होऊन बसल्यास अगर त्याची सांथ आल्यास प्रतिबंधक उपाय योजल्यानें त्याच्या प्रसारास पुष्कळ आळा बसतो. उन्हांत हिंडून नंतर एकदम सर्द जाणें, हिरवी कच्ची व आवट फळें खाणें, खाण्यापिण्यांत अतिरेक करणें या सर्व गोष्टी बर्जे करून आपण जें खातो अगर पितो त्या जिनसांची स्वच्छता कितपत आहे याकडे

बारीक लक्ष असावें. पिण्याचें पाणी उकळून प्यावें. असले रोगी घरीं अगर रुग्णालयांत उपचारासाठीं असल्यास जंतुघ्न औषधांचा उपयोग शक्य त्या ठिकाणीं नेहमीं करावा व त्यांचा उपयोग रोग्यास वारंवार होणारें मलोत्सर्जन त्यांशी मिश्र करून मग तें टाकून देण्याच्या कामीं करितें असावें. कांहीं रोगी सौम्य प्रकारच्या आजारानें पळाडलेले असतात; किंवा अजीर्ण होऊन अमातिसार होण्यास निमित्त घडलेले असतें. रोग्यास सर्दीनाशक व घाम आणणारें एखादें औषध देणें प्रशस्त होय व शिवाय प्रथम थोडेंसें एरंडेलोत ४-५ थेंब अफूचा अर्क मिश्र करून तो रोग्यास दिल्यानें रोगाचें आधिकारण जी आंतड्यांतलि अजीर्ण-जन्य घाण ती निघून जाते. दुसरा याहून बरा उपाय म्हणजे सोडियम सल्फेट हा रेचक क्षार असतो तो १ ड्राम प्रमाणांत पाण्यांत विरघळवून दिवसांतून चार ते सहा वेळ घ्यावा. या बरोबरच पोटांमध्ये ' इपिक्याकुआन्हा ' या औषधाच्या पुडीच्या गोळ्या करून त्या देणें प्रशस्त होय. अत्यवस्थ रोग्यांना उतार पडत नसल्यास काढांखार, टॅना-लबीन या सारख्या औषधाचें अल्प प्रमाणांत पाण्यांत केलेले स्तंभक मिश्रण घेऊन त्याचा वस्ति देतात. पण रोग्याच्या गुदद्वारास हें सहन होणें अवघडच असतें कारण तें फार नाजूक व अशक्त झालेले असतें

जंतुजन्य अमातिसारांत (शिगाजंतु) रोगमारक लस टोंचून उत्तम उपयोग होतो व ती लस रोगप्रतिबंधकहि आहे म्हणून कोणी ती देवीच्या तोडग्याप्रमाणें सांथीत आपणांस रोग होऊं नये म्हणून अगोदरच टोंचून घेतात. रोग झाला असतां रोग्यास गरम कपडे घालून व आंथरुण पांथरुण गरम कपड्याचें योजून ऊब राहील अशी व्यवस्था ठेवावी. खाण्यास व पिण्यास फक्त पातळ पदार्थ घ्यावेत व तेहि गरम करून घ्यावेत. थंड पदार्थ प्याल्यानें आंतड्यांतील मळ पुढें ढकलण्याची लाट अगर शक्ति उत्पन्न होऊन शौचास लागते. प्राणिजजंतुजन्य रोगामध्ये वर सांगितलेल्या इपिक्याकुआन्हा याचें सत्व (एमेटीन हायड्रोक्लोराइड) हें अर्धा ते एक ग्रेन एकदां अगर दोनदां पिचकारीनें टोंचून घालावें. अगर इपिक्याकुआन्हाच्या गोळ्या देण्याचे अगोदर अफूच्या अर्काचे १५-२० थेंब दिल्यानें रोग्यास ओकारी येत नाही. कारण या औषधानें ती येण्याचा संभव फार असतो. रोग्यानें अगदीं निजूनच असावें व पूड घेतल्यानंतर बराचवेळ खाण्यापिण्यास कांहीं देऊं नये. बहुधां ओकारी अशी क्वचित् होते. नुस्ते उमासे येतात व थोडा बर्फाचा तुकडा तोंडांत धरल्यानें ते थांबतात. गोळ्या फक्त आंतड्यांतच विरघळतील असे केराटीनचें पुट देऊन गोळ्या करितात त्यामुळे ही ओकारीची भीति व त्रास टळतो. रॉस ह्या डॉक्टरांचें मत असें आहे कीं, या पुडीच्या गोळ्या घेणें व एमेटीन टोंचून घेणें हे दोन्ही उपाय बरोबर व एकदम अमलांत आणल्यानें, आंतड्यांत व एकंदर प्रकृतींत एकदम

चांगला आराम पडतो. या इलाजांनी मुरडा लागलीच कमी होतो. आव कमी होऊ लागून मळ बांधून शौचास होऊ लागते. आव व रक्त ही कमी होतात. असे झाले म्हणजे ही औषधे देण्याचे बंद करून अफू, खडूची भुकटी, विसमथ क्षार इत्यादि सौम्य अवष्टंभक उपचार करून रोगशमन करावे.

हे रोगी वरे झाले तरी यांच्या मळामध्ये प्राणिजंतु असतात म्हणून हे रोगी विषूचिका व विषमज्वरांत वर्णन केल्या प्रमाणे रोगप्रसारास फार मदत करितात. या सार्ठी अशा रोग्यांना दहावारा दिवस एमेटोन विसमथ आयोडाईड हे औषध ५ ग्रेन प्रमाणांत दिवसांतून तीन वेळां द्यावे. संप्र-ह्णा झालेले रोगी या वरील पोटांतील औषधानां व गुद-द्वारांत घालण्याची वरील अन्य औषधे योजून बरे होतात. नंतर त्यांस लोहसिंधित शक्तीचे औषध द्यावे. आमातिसारा-संबंधी आयुर्वेदांतील माहिती ' अतिसार ' व अमांश या लेखांत आलेली आहे.

आमारा—(मुंबई,) कच्छप्रांत भुजच्या पश्चिमेस ४८ मैलांवर असलेले ठिकाण. गझनीचा अमीर कारा कासम १४ व्या शतकांत पश्चिम हिंदुस्थानांतून प्रवास करीत असतांना कच्छच्या सामा रजपुतांनी त्याला मारिले. या अमीराच्या नांवाने चैत्र वशांतील पहिल्या सोमवारी येथे मोठी जत्रा भरते व ती पांच दिवस चालते. तांदूळ, खजूर, रंगित कापड, वैल, उंट, आणि मेवामिठाई यांचा कांहींसा व्यापार चालतो. (मुं. गं. ५. १८८०)

आमांश—माधवनिदानकारांनी अतिसाराच्या प्रकरणांत " प्रवाहिका " नांवाचा रोग वर्णिला आहे. वाग्भट्टांनी अष्टांग हृदयांत हा निराळा रोग मानिला नाही तर आमा-तिसारांतच या प्रवाहिका रोगाचा अंतर्भाव केला आहे. माधवनिदानकारांनी अतिसार व प्रवाहिका यांमध्ये भेद सांगितला आहे तो असाः—अतिसारांत नानाप्रकार-च्या धातूंचा स्राव होत असतो व प्रवाहिकेत फक्त पुष्कळ कुंथून कफच (किंवा कफासारखा बुळबुळीत पदार्थ) पडतो (" अतिसारे नानाविधद्रवधातु स्रवणं, प्रवाहिका-यांतु कफमात्र सरणं ") प्रवाहिका हे नांव प्रवहण (कुंथणे) या संस्कृत शब्दावरून पडले आहे.

या रोगांत रोग्यास पुष्कळ कुंथावे लागते व थोडा कफ मळावरोवर पडतो. जड, स्निग्ध वगैरे कफ वाढविणारे पदार्थ पुष्कळ असणान्या मनुष्यास कफसंचय (पोटांत चिकट पदार्थ) झाला असता वायु वाहून तो कफ बाहेर पाडतो त्या वेळी प्रवाहिका होते. यासच आमांश असें म्हणतात. (' आमातिसार ' व ' अतिसार ' पहा.)

चि कि त्सा—यांत बहूतकरून वायूचाच जोर असतो म्हणून या विकारांत मुरडा व कुंथून शौचाला होणे ही मुख्य लक्षणे असतात. यांवर अंतर्बाह्य तेलाचा उपयोग

करणे हितावह होय. दशमुळांच्या काढ्याने अगर कचोरा, वडिशेप व कोष्ठ, यांनी तयार केलेल्या काढ्यांत तूप अगर तेल घालून त्याचा वस्ति दिल्याने मुरडा व आव दोन्ही हि लवकर थांबतात.

प्रवाहिकेत रक्त असेल तर रक्तातिसारावर सांगितलेली औषधे अगर त्यांत तयार केलेले तूप निरामस्थिति असेल तर द्यावे. सामस्थितीत उपास करणे, अल्पसे रेचक देणे इत्यादि अतिसार चिकित्साच करावी.

या रोगांत किंवा अतिसारांत देखील वेगांचा (मळ-मूत्रांचा) अवरोध करू नये.

या विकारांत कुंथून कुंथून गुद बाहेर येते. त्यास तेल लावून किंचित शेकून ते मऊ झाले म्हणजे हळूहळू आंत ढकलावे आणि त्यावर मध्यभागी भोक पाडलेल्या चामच्याचा गोफणीसारखा बंद बांधावा. पंचमूळाचा (मोठ्या) काढा, उंदराचे मांस, दध, रास्ना, एरंड, वगैरे वातनाशक औषधे यांचा काढा करून त्यांत तयार केलेले तेल गुदभ्रंशावर लावावे व पिण्यासहि द्यावे. अतिसारांतील पथ्यापथ्य या रोगांतहि पाळावे.

आमोद—सोळाव्या शतकांत मुसुलमानी राज्यामध्ये जमीनी व कधी कधी तर गांवच्या गांव, लोकांस इजान्याने देण्यांत येत असत. या इजारदार लोकांपासून वसूल गोळा करण्याकरितां नेमलेल्या सरकारी नौकरांस आमोद ही संज्ञा होती. गांवच्या बंदोबस्ताचे व लहान सहान दिवाणी कज्यांचा निकाल देण्याचे ही कामे हाच करीत असे.

आमोद, ता लु का—(मुंबई इलाखा.) भडोच जिल्ह्याच्या ईशान्येकडील तालुका. उ. अ. २१° ५१' ते २२° ३' व पू. रे. ७२° ४१' ते ७३° ४' क्षेत्रफळ १७६ चौरस मैल. लोकसंख्या (१९०१) ३१९११. आमोद शहर व ५१ खेडी या तालुक्यांत आहेत. एकंदर उत्पन्न (इ. स. १९०३ -४) सुमारे ३ लाख रुपये. धाधर नदीच्या आसपास थोडे जंगल आहे. या तालुक्यांत काळी कापसायोग्य जमीन आहे. पण पाणीपुरवठ्याची टंचाई आहे. येथे मुख्य पीक कापसाचे आहे.

इ ति हा स—१७५७ साली आमोद महाल मुघोजी भोसले याजकडे होता (रा. खं. १. ७९, १५१). नारायणराव पेशव्यांच्या खूनानंतर राघोबादादासंबंधी जे ईंजज-मराठे युद्ध झाले त्यांत आपटणच्या तहाप्रमाणे आमोद वगैरे भडोच भोंवतालचा तीन लाखाचा मुलूख ईंजजकडे राहू थावा असे ठरले. (१७७६). राघोबादादाच्या एका पत्रांत हाच उल्लेख आहे (रा. खं. १२. १५४. ९८)-श. १७०१ मार्गशीर्ष वद्य १० रोजी गोविंद गोपाळने बाळाजी नाईक नाना यांस लिहिलेल्या पत्रांत ' चंद्रराव पवार यांचे पारपत्य होऊन पेट-लाद व आमोद येथील ठाणी सरकारची बसविली आमो-देस सरंजाम आपले कडील आहे ' अगा मजकूर आहे (रा. खं. १०. २४९. १७६). पण पुढील साली ईंजजांनी ते परत

वेतलें. सालबाईच्या तहान्वये पुन्हां हा तालुका मराठ्यांक-
डेच आला. १८०३ मध्ये इंग्रजांनी भडोच जेव्हां शिंद्या-
पासून जिंकून घेतलें तेव्हां आमोदच्या संस्थानिकापासून
खंडणीहि घेण्यास त्यांनी सुरवात केली. १८१७ त झालेल्या
पुण्याच्या तहाप्रमाणें जंबुसर, आमोद व देहेज भडोचला
जोडण्यांत आली.

शहर—आमोद तालुक्याचें मुख्य ठिकाण उ. अ.
२२° ०' पू. रे. ७२° ५३' भडोच शहराचे उत्तरेस २४
मैलांवर हा ४३७५ लोकवस्ती (इ. स. १९०१) चा गांव
आहे. इ. स. १७८७ पासून येथें म्युनिसीपालिटी आहे.
तिचे उत्पन्न इ. स. १९०३—४ साली ६०४६ रुपये
होतें. गांवांत ३ शाळा व एक दवाखाना आहे.
पाऊस सरासरी ३६ इंच पडतो. पूर्वी या
गांवाला तट होता व ईशान्येच्या कोंपऱ्याला एक किल्ला
होता व त्या भोंवती जुन्या मशीदी होत्या. या ठिकाणी
व्यापार थोडासा असून तो मुख्यतः कापसाचा आहे. चाकू,
वस्त्रे यासारखी हत्यारे करणारे कारागीर आहेत. [इ. गं.
५. मु. गं. २.]

आमोनिया—अमनवायूस इंग्रजी नांव आमोनिया असें
आहे. (नऊ, अणुभारांक १७.०१, दाटव ८. ५) नत्र
व उज्ज यांचा संयोग होऊन जे संयुक्त पदार्थ बनतात
त्यांपैकी अमन हा फार महत्त्वाचा आहे.

अमनचे क्षार फार पुरातन कालापासून माहीत आहेत.
नवसागर या रूपांत “अमन” १३ व्या शतकांतलें
किमयागार (अल्केमिस्टस्) लोकांस माहीत होता. १५
व्या शतकांत बाश्चिळ व्हॅलेन्टइन यानें नवसागरावर अल्क
(अल्कलीज) ची क्रिया केली असतां “अमन” वायु
तयार होतो हें दाखविलें. पुढे बैलांची शिंग व खूर यांचें
उर्ध्वपातन करून जो कर्बित क्षार तयार होत असे त्यावर
उद्धराम्ला (हायड्रोक्लोरिक) ची क्रिया करून निर्गुण
नवसागर तयार करूं लागले त्यावेळी “अमन” यास
“ स्परिटस् ऑफ हार्टशॉर्न ” असें नांव पडलें. इ. स.
१७७४ साली प्रीस्टले यानें प्रथम “अमन” हा वायु-
रूपांत काढला. त्यानें त्यास “ अल्कीय वायु ” (अल्का-
लाइन एअर) असें नांव दिलें इ. स. १७७७ साली
शीली यानें अमनचें पृथक्करण करून त्यांत “नत्र” चें
अस्तित्व असल्याचें सिद्ध केलें. इ. स. १७८५ च्या
सुमारास बर्थोलेट यानें अमनची घटना निश्चित केली.

अस्तित्व.—अमन हा कर्बित रूपांत अल्पांश मानानें
वातावरणांत आढळतो. नत्रयुक्त प्राणिज व वनस्पतिज
पदार्थांची कोथक्रिया (फ्युट्रिफाय्केशन) होऊन हा तयार
होतो. अमनचे क्षार पावसाच्या पाण्यांत थोड्या प्रमाणांत
सांपडतात. तसेंच ज्वालामुखी पर्वतांच्या प्रदेशांत अमोनि
हरिद (अमोनियम क्लोराइड) व अमोनि गंधकित
(अमोनियम सल्फेट) हे क्षार सांपडतात. “ रवानो ”

नांवाची जी पक्ष्यांची विष्टा असते तीत अमोनि द्वि कर्वि-
ताचे (अमोनियम वाय कार्बोनेटचे), स्फटिक सांपडतात.
अमन क्षार सर्व सुपीक जमिनींत, समुद्राच्या पाण्यांत व
बहुतेक वनस्पती व प्राणी यांच्या रसांत असतात. तसेंच
मूत्रामध्येहि “अमन” याचें अस्तित्व असतें. म्हणून
त्यास कधी कधी “ मूत्रवायु ” असेंहि म्हणतात. नव-
सागर हा अमनक्षार प्रथम कुंभाराच्या भट्टींत आढळला.
म्हणून यास “ चूलिका लवण ” असें नांव प्राचीन आर्य
वैद्यांनीं रसरत्नसमुच्चयांत दिलें होतें. पाश्चात्य (इजिप्त)
देशांत “अमन” हें नांव पडण्याचें कारण असें आहे कीं
अमन जुपिटर (बृहस्पति) च्या देवाच्याजवळ अरब लोक
हा क्षार उंटाच्या लिडीपासून काढीत असत. दगडी कोळ-
शांत नत्रचें प्रमाण सामान्यतः शेंकडा दोन प्रमाणांत अस-
ल्यानें त्याच्या उर्ध्वपातनापासून जे पदार्थ तयार होतात
त्यांत अमनचे क्षार नेहमी असतात.

उत्पादन (प्रिपेरेशन).—नत्रवायु व उज्जवायु
यांच्या मिश्रणावर मंदविद्युत्स्फुल्लिगाची क्रिया केली म्हणजे
त्यांचा संयोग होऊन “अमन” वायु तयार होतो परंतु हें
संयोगीकरण फारच अपूर्ण होतें. प्राणिज व वनस्पतिज
पदार्थांचें निर्जल उर्ध्वपातन केलें म्हणजे “अमन”
वायु तयार होतो. नत्रसाम्ल (नायट्रस ऑसिड) व
नत्राथित (नायट्राइड्स) यांचें नवजात (नॅसेट) उज्ज
वायूच्या योगानें सोड्जीकरण (रिडक्शन) केलें म्हणजे
“अमन” तयार होतो. तसेंच कोणत्याहि आमोनि
क्षारावर अल्क उत्प्राणिदा (अल्कालाइन हायड्रॉक्साइड) ची
किंवा विरवलेल्या चुन्याची क्रिया करून त्याचें पृथक्करण
केलें म्हणजे अमन वायु तयार होतो. या कामी मुख्य-
“ अमोनिहरिद ” (अमोनियम क्लोराइड) हा क्षार वापर-
तात. यांत रासायनिक क्रिया प्रतिक्रिया होतात त्या खालीं
दाखविल्या आहेतः—

अमोनिहरिद खटप्राणिद खटहरिद पाणी अमन (वायु)
 $2\text{नउ}_3 + \text{ह} + \text{ख} (\text{प्रउ})_2 = \text{खह}_2 + 2\text{उ}_3\text{प्र} + 2\text{नउ}_3$


याशिवाय मम नत्रिदा (मॅमेशियम नायट्राइड) वर
पाण्याची क्रिया करून त्याचें पृथक्करण केलें म्हणजे हा वायु
तयार करतात जसेंः—

ममनत्रिद पाणी ममउत्प्राणिद अमन
 $\text{म}_3\text{न}_2 + 6\text{उ}_3\text{प्र} = 3\text{म} (\text{प्रउ})_2 + 2\text{नउ}_3$

धर्म.—अमन हा वर्णहीन वायु असून त्यास विशिष्ट
प्रकारचा तिखट वास असतो. व त्याचें लाल लिटमस
कागदावर फार तीव्र अल्ककार्य होतें. अमन वायूचें
विशिष्ट गुरुत्व ०. ५८९ असल्यानें तो हवेपेक्षां बराच हलका
आहे. १०° श उष्णमानावर वातावरणाच्या ६१ पट
दाबा (भारावर) खाली किंवा ४०° श उष्णमानावर अमन
वायूचा द्रव (रस = लिक्विड) होतो. हा अमनरस वर्ण-
हीन असून त्याचें वि. गु. ०.६३६२ असतें. त्याचा उत्क


थनांक (बॉयलिंग पाइंट) 33.5° श असून— 77° श उष्णमानावर घन होतो. घन अम्लचे पांढरे शुभ्र स्फटिक असतात. अम्लवायु पाण्यांत अतिविद्राव्य असतो. शून्य 0° श उष्णमानाच्या पाण्याच्या १ आकारमानांत अम्लवायूचे ११४८ आकारमान विद्रुत होतात. यास अम्लद्रव (अॅक्वा अमोनिया) असे म्हणतात. 15° श उष्णमानाच्या पाण्याच्या १ आकार मानांत अम्लवायूचे ७८३ आकारमान विद्रुत होतात.

पाण्यांत विद्रुत झालेला सर्व अम्ल वायु उत्कृष्ट-थन (बॉयलिंग) करून पाण्यांतून काढता येतो. उद्भिज्ज रंगावर अम्ल वायूचा फारच तीव्र पण अस्थिर (ट्रन्झेंट) क्रिया घडते, व या धर्मावरून अम्लवायूस कधी कधी बाष्पभावी (व्होलटाइल) अल्क असे म्हणतात. अम्ल-ज्वलन क्रियेला पोषक (सपोर्टर) नाही. तो हवेत जळत नाही. परंतु प्राणवायूमध्ये तो ताबडतोब पेटतो. त्यावेळी त्याची ज्वाळा फिकट पिवळसर व हिरवट असते. अम्लच्या ज्वलन-क्रियेत पाणी उत्पन्न होऊन नत्रवायु खाली दाखविल्याप्रमाणे पृथग्भूत होतो:—



अम्लवायूचा पाण्यांत केलेला द्रव हा व्यापारी दृष्ट्या फार महत्त्वाचा पदार्थ आहे. हा द्रव तयार करण्याकरिता दोन तोंडाच्या वाटळीत पाणी घालून तीत अम्लवायु घालतात, या द्रवाचा कस (स्ट्रेथ) वि. गु. वरून काढता येतो. द्रवांत ज्या मानाने अम्ल वायूचे प्रमाण अधिक असते त्या मानाने द्रवाचे विशिष्ट गुरुत्व कमी असते

असा समज आहे की अम्ल वायु व पाणी यांचा संयोग होऊन आमोनि उज्जित (अमोनियम हायड्रेट) तयार होतो तो पाण्यांत विद्रुत होऊन राहतो. जसे:—



विशिष्ट गुरुत्वावरून द्रवांत अम्लवायु किंवा आमोनि उज्जिताचे प्रमाण किती आहे ते काढता येते. उदाहरणार्थ 18° श उष्णमान द्रवाचे विशिष्ट गुरुत्व ८८४४ असले तर वजनाने १०० भार द्रवांत ३६ भार अम्लवायु असतो; वि. गु. ९२५१ असले तर शेंकडा वीस भार, व वि. गु. ९५९३ असले तर त्यांत शेंकडा १० भार अम्लवायूचे प्रमाण असते.

का री चे शी त ता ज न क ये त्र.—अम्लवायूचा रस सहज होण्यासारखा असल्याने त्याचा फायदा शीतताजनक यंत्र तयार करण्याकडे करण्यांत आला आहे. हे यंत्र फ्रान्स देशातील पारिसचा मॉंशुअर कारि याने सनदखात्यांत नोंदविले आहे (पेटन्टेड). यांत एक मक्कम लोखंडी तापक (वायलर) असतो. त्यांत अम्लवायूचा संपृक्त द्रव (कान्सेन्ट्रेड) भरलेला असतो. हा तापक उष्ण केला म्हणजे अम्ल

व तयार होतो. हा अम्लवायु थंड पाण्यांत ठेवलेल्या एका लोखंडी ग्राहकांत येतो व तज्जन्य भाराने अम्ल वायूचा रस होतो. तापक विस्तारवावरून काढला व पाण्यांत थंड केला म्हणजे हा अम्लरस ताबडतोब बाष्परूप होऊन ग्राहकांतून परत तापकांत येतो व त्यामुळे इतकी शीतता उत्पन्न होते की ग्राहकांतील पोकळ भागांत मद्याच्या अर्की (स्पिरिट ऑफ वाइन) त एक पाण्याचे भांडे असते त्यांतिल पाणी एकदम गोठून बर्फ होतें.

या यंत्राभेक्षां मोठे व अखंड काम देणारे (कंटेन्चुअस) यंत्रहि याच तत्त्वावर कारीने तयार करून नोंदविले आहे (पेटन्टेड). या यंत्राच्या योगाने विस्तीर्ण प्रदेश (लार्ज स्पेसेझ) शीत करण्याकरिता यांत मिठवणी (मिठाचा द्रव) भरतात. हा मिठाचा द्रव पाण्याचा जो हिम बिंदु (फ्रीझिंग पॉइंट) असतो त्या बिंदूखाली थंड केला तरी थिजत नाही व हा थंड केलेला मिठाचा द्रव जो प्रदेश थंड करण्याचा असेल त्या भागांतील नळ्यांमधून फिरवितात व परत पुनः थंड करण्याकरिता शीतताजनक यंत्रांत परत आणतात.

अम्ल वायूच्या अर्गी पुष्कळ पदार्थांशी संयोग होण्याचा धर्म आहे. हा धर्म मुख्यत्वे धातूंचे हरसंधिदाशी संयोग होण्यांत फार दिसून येतो. उदाहरणार्थ खटहरिद (कॅल्-शिअम क्लोराइड) व अम्ल यांचा संयोग होऊन खट्. ८ न उ₂ या प्रकारच्या घटनेचा संयुक्त पदार्थ तयार होतो, यामुळे अम्लवायु निर्जल करण्याकरिता खट हरिदा (कॅल्शिअम क्लोराइड)चा उपयोग करता येत नाही. रजतहरिद (सिल्व्हर क्लोराइड) व अम्ल याचे दोन संयुक्त पदार्थ होतात. 15° श. उष्णमानाखाली एकाची घटना रट्ट. ३ नउ₂ अशी असते व 20° श. उष्णमानावर दुसऱ्याची घटना रट्ट. ३ नउ₂ अशी असते. हे पदार्थ उष्ण केले असता त्यांतून अम्लवायु पृथग्भूत होतो व धातूचा हरिद मागे रहातो. इ. स. १८२३ मध्ये फॅरॅडे याने प्रथम अम्लवायु रसरूप केला तो याच रजतहरिद अम्ल संयुक्त पदार्थाच्या योगाने केला. रसरूप अम्लवायु कृत्रिम रीतीने पाण्याचा बर्फ तयार करण्याकडे उपयोगांत आणतात हे वर सांगितलेच आहे. रसरूप अम्लवायूमध्ये पालाश व सिंधु धातु विद्रुत होऊन गर्द निळा (ब्ल्यू) द्रव तयार होतो. रक्तोष्णमानावर अम्लवायूचे घटक पृथग्भूत होतात, त्याचप्रमाणे अम्लवायूवर विद्युत्फुल्लिगाची क्रिया केली म्हणजेहि त्याचे घटक पृथग्भूत होतात. अम्लमध्ये हरवायूचा प्रवाह सोडला असता तो पेट घेतो व नत्रवायु आणि उद्धराम्ल तयार होतात आणि अम्लचा अतिरेक (एक्सेस) नसला तर अतिशय स्फोटक नत्रहरिद नह ३ पदार्थ तयार होतो. अद व अम्ल यांचा संयोग होऊन नउ₂ नद₂ या घटनेचा संयुक्त पदार्थ तयार होतो. अम्लमधील उज्ज्या स्थानी धातु

आदिष्ट होतात. उदाहरणार्थ, मम धातु अन्नवायूंत जळतो व मम नत्रिद (मॅमोशिम नायट्राइड) म_३ न_२ तयार होतो. उष्ण केलेल्या सिंधु अथवा पालाश धातुवरून अम्ल-वायूचा प्रवाह नेला असतां धुनउ_२ सिंधु अमिद (सोडामाइड) व पानउ_२ पालाशमिद (पोव्यासमाइड) हे पदार्थ अनुक्रमे तयार होतात.

अम्लच्या सर्व मुख्य धर्मांत अम्ल अम्लांशी साक्षात् संयोग पावून क्षार होतात हा होय. अम्लच्या संयोगानें अति तीव्र अम्लें सुद्धां निर्गुण होतात व चांगले सुवद्ध स्फटिकाकार असे अति महत्त्वाचे क्षार तयार होतात. त्यास आमोनि (अमोनियम) क्षार म्हणतात. उदाहरणार्थ, उद्-हराम्ल व अम्लवायु यांचा संयोग होऊन अमोनिहरिद तयार होतो. या अमोनिक्षारां (अमोनियम सॉल्ड्स) ची घटना खाली दिलेल्या समीकरणांवरून घ्यानांत येईल.

अम्ल उद्-हराम्ल अमोनिहरिद सिंधुहरिद
(नवसागर)

नउ_३ + उह = नउ_४ह धुह

अम्ल नत्राम्ल अमोनिनत्रित सिंधुनत्रित


नउ_३ + उनप्र_३ = नउ_४नप्र_३ धुनप्र_३

अम्ल गंधकाम्ल अमोनिगंधकित सिंधुगंधकित

नउ_३ + उ_२गप्र_४ = (नउ_४)_२ गप्र_४ धु_२ गप्र_४

चौथ्या रकान्यांत तुलनेकरितां सिंधुक्षार दिले आहेत, त्यावरून सिंधु धातु, व नउ_४ हे अनुरूप स्थान व्यापतात असें दिसून येईल. हा नउ_४ संघ तत्संयुक्त पदार्थांतून निष्कासित करून दुसऱ्या पदार्थांत पृथग्भूत न होतां निविष्ट करतां येतो.

नउ_४ हा संघ संयुक्त मूलका (रॅडिकल) चें उत्तम व आश्चर्योत्पादक उदाहरण आहे. या संघाची क्रिया मूलतत्त्वा-प्रमाणेच होते व हे पदार्थ इतके आहेत कीं, या संघास अमोनि (अमोनियम) हें नांव देण्यांत आलें आहे; परंतु हा संघ पृथक् करून निराळा काढतां येत नाहीं, याचें कारण त्याचें तात्काळ पृथक्करण होऊन अम्ल व उज्ज हे निर-निराळे होतात. अमोनिहरिदा (नवसागरा) ची घटना नउ_४ ह अशी लिहितात. निर्जल अम्लवायूचा संयोग निर्जल अम्लांशी होत नाहीं. त्याचा संयोग होण्यास पाण्याच्या सांनिध्याची अवश्यकता असते. अम्लवायु पाण्यांत विद्रुत झाला म्हणजे नत्रचें मूल्यत्व (व्हॅलेंस) तीनच्या ऐवजी पांच होतें व अमोनि उज्जित (अमोनियम हायड्रेट) तयार होतो. जसें:-



या अमोनि उज्जिताची घटना सिंधु उज्जिताच्या धुप्रउ घटनेशीं तुल्य आहे. पुष्कळ बाबतींत अमोनि उज्जिताची

रासायनिक क्रिया सिंधु उज्जित किंवा पालाश उज्जित यांसार-खीच असते. उदाहरणार्थ, या सर्व पदार्थांच्या रासायनिक क्रियेनें लोहहरिदा (फेरिक क्लोराइड) च्या द्रवापासून लो (प्रउ) या घटनेचाच निपात (प्रेसिपिटेट) उत्पन्न होतो.

संद्रिय रसायनशास्त्रांत संयोगीकरण (सिन्थिसिस) कर-ण्याच्या कामी अम्ल हा अति व्यापक क्रियाकारक (री एजेंट) आहे. उत्कल अदिदांवर (आल्किल आयोडाइड्स) अम्लची प्रतिक्रिया होऊन अमिनें (अमाइन्स) होतात. इध क्षारांवर (ईस्टर्स) क्रिया होऊन अम्ल अमिदे (अमा-इड्स) तयार होतात, चरबी वर्गीतील अम्लांच्या हरिदांवर क्रिया घडली म्हणजे अमिद अम्लें तयार होतात. तुल्य कर्वनत्र इध क्षारां (इसो सायनिक ईस्टर्स) पासून उत्कर्विल (आल्किल) मौत्रकें (यूरिआज) आणि सर्पपतैला (मोहो-रीचे तेल = मस्टर्ड ऑइल) पासून गांधिक (थिओ) मौत्रकें होतात. प्राथोजिदांचाहि (आल्डिहाइड्स) अम्लशी साक्षात् संयोग होतो.

अम्ल वायूची घटना—अम्लवायूची घटना निश्चित करण्याकरितां अंशांकित (ग्रॅज्वेटेड) नळीमध्ये पारदावर अम्लवायु मोजून घ्यावा व त्यांत विद्युत्स्फुल्लिंगें (विजेच्या ठिणग्या) एकामागून एक अशीं अनेक सोडावांत म्हणजे अम्लवायूचें पृथग्भवन होऊन नत्र व उज्ज वायु हे वेगळे होतात आणि आरंभी घेतलेल्या अम्लवायूचें जितकें आकार-मान असतें, त्याच्या दुप्पट आकारमान यांचें असतें. अम्ल-वायूचे अल्कधर्म (अल्कालिनिटि) उप्र वास (पंजन्सी) व त्याचप्रमाणें त्याचा द्रावकधर्म हे सर्व नाहींसे होतात.

वायुघटनामापकानें अम्लवायूचे घटक खाली सांगितल्या-प्रमाणें निश्चित करतां येतात. वायुघटनामापक यंत्रांत १०० अंश अम्लवायु भरावा. त्यांत विजेच्या ठिणग्या सोडून त्याचें पूर्ण पृथक्करण झालें म्हणजे त्याचें आकारमान २०० अंश होईल. यांत १०० अंश प्राणवायु घालून त्या ३०० अंश प्रमाणावर जर पुनः विजेच्या ठिणग्यांची क्रिया केली, तर हें ३०० अंश वायूचें मिश्रण कमी कमी होत जाऊन शेवटीं फक्त ७५ अंश वायु राहील व २२५ अंश वायुमिश्रण अदृश्य झालेलें आढळेल. अदृश्य झालेल्या २२५ अंशांपैकीं दोन तृतीयांश म्हणजे १५० अंश उज्ज वायु व बाकी ७५ अंश प्राणवायु असला पाहिजे हें उघड आहे; पण प्राणवायु १०० अंश घातला होता, त्यांतून ७५ अंश खर्ची पडलेला प्राण वजा जातां २५ अंश प्राण शिल्लक राहतो. तो विद्युत्क्रिया केल्या नंतर शिल्लक राहिलेल्या ७५ अंशांतून वजा करतां बाकी ५० अंश वायु वायुघटनामापकांत शिल्लक राहतो हा नत्रवायु होय. यावरून आकारमान वाढून २०० अंश झालेल्या वायूंत १५० अंश उज्ज व ५० नत्रवायु असतो म्हणजे नत्रवायूचें एक आकारमान उज्ज वायूच्या तीन आकारमानांशीं संयोग पावून दोन आकारमान अम्ल-वायु तयार होतो व त्याची घटना नउ_४ अशी लिहितात.

अमनवायुन उज्ज वायूचें अस्तित्व दाखविण्याची दुसरी रीत अशी आहे की, आरक्तोष्ण नळीतून अमनवायूचा प्रवाह नेला असतां तो पृथग्भूत होऊन जेव्हां वायू निघतात तेव्हां त्या नळीच्या तोंडाशीं जर बत्ती लाविली तर वेगळा झालेला उज्ज पेटतो आणि जळून त्याचें पाणी होतें. आरक्तोष्ण ताम्र प्राणिदावरून (क्युप्रिक आक्साइड) अमनवायु पृथग्भूत करून निघालेला मिश्र वायूचा प्रवाह नेला, तर त्या मिश्रणातील उज्ज प्राणिदांतील प्राणवायूशीं संयोग पावून पाणी होतें व बाकी राहिलेला नत्रवायु वायुपात्रांत (गॅस जार) धरून त्याची परीक्षा करावी.

उ न त्रि न आ णि उ त्प्रा णि ल अ मि न.—नत्र आणि उज्ज यांचा संयुक्त पदार्थ अमन नउ, हा एकच आजपर्यंत माहीत होता. परंतु अलीकडे नत्र व उज्ज यांचे अमना-शिवाय दुसरे संयुक्त पदार्थ असल्याचें आढळून आलें आहे. यांपैकीं उन्नत्रिन किंवा द्विअमिद नउ, आणि उत्प्राणिल अमिन नउ, प्रउ या दोहोंचा नुकताच शोध लागला आहे. उन्नत्रिन किंवा द्विअमिद यास इंग्रजी नांव हायड्रोझाइन किंवा डायअमाइड आणि उत्प्राणिल अमिन यास इंग्रजी नांव हायड्राक्सिल अमाइन अशीं नांवें आहेत. या दोहोंचेंहि अमनशीं साधर्म्य आहे. उन्नत्रिन हा स्थिर वायु असून त्यास विशिष्ट तिखट असा वास असतो. तो पाण्यांत: पुष्कळ विद्राव्य असतो. त्याच्या अंगीं रजत व ताम्रक्षारास धात्वस्थेस आणण्याचा धर्म आहे. याचा एक उज्जित नउ, उ, प्र या सारणीचा तयार होतो. नत्राम्लाचें वंग (टिन)च्या योगानें सोड्जकरण (रिडक्शन) केलें म्हणजे हा उज्जित तयार होतो; यापासून क्षार तयार होतात त्यांच्या अंगीं उन्नत्रिन-प्रमाणें धातुक्षारास धात्वस्थेस आणण्याचा धर्म असतो व हे क्षार अमनच्या क्षाराशीं सदृश असतात. उन्नत्राम्ल किंवा त्रिनत्राम्ल उनु (हायड्रोअझोइक किंवा ट्रायअझोइक ऑसिड) हें कॅटियस यानें इ. स. १८९० मध्ये शोधून काढलें. हें अम्ल वायुरूप असून अति भयंकर स्फोटक आहे.

अ मो नी (अ मो नि य म) संयुक्त मूलक—ज्या एका परमाणूस किंवा परमाणुसमुदायास संयुक्त पदार्थाच्या अणूचा मुख्य परमाणुरूप घटक असें मानितां येतें. त्यास मूलक अशी संज्ञा देतात. मूलक एकाकी किंवा संयुक्त असतात. मूल द्रव्याचे परमाणू हे एकाकी मूलक होत. दोन किंवा अधिक परमाणूंचे म्हणजे एकाकी मूलकांचे जे संघ पृथग्भवन न पावतां एका पदार्थास सोडून दुसऱ्या पदार्थांत मूल-द्रव्याच्या परमाणुप्रमाणें जाऊं शकतात त्यांस संयुक्तमूलक म्हणतात. याचें उत्कृष्ट उदाहरण अमोनि नउ, (आमोनियम) हें आहे.

अमनवायूचा अम्लांशीं साक्षात् संयोग होऊन जे अमोनि क्षार तयार होतात त्यांचें सिंधु व पालाश यांच्या क्षाराशीं पुष्कळ साधर्म्य आहे. या विलक्षण साधर्म्याची उपपत्ति लावण्याकरितां वॉर्नियस यानें इ. स. १८१६ मध्ये अंपीरच्या

उपपत्तीवर आपली कल्पना बसवून असें प्रतिपादन केलें की, हे क्षार अमोनि नउ, (आमोनियम) या संयुक्त मूलकाचे क्षार आहेत. कारण या मूलकाचें कार्य एकमूल्य धातु सिंधु व पालाश याप्रमाणें घडतें. हा संयुक्त मूलक नउ, अस-पृक्त (अॅनसॅच्युरेटेड) आहे. हा असंयुक्त स्थितीत अस-त्यास त्याची घटना सारणी उ \equiv न-न \equiv उ किंवा द्वित-अणु नउ, अशी असली पाहिजे. वील यानें सिंधु धातूच्या सान्निध्यांत अमनवायूस घनीकृत केलें तेव्हां एक तेजदार नील (ब्ल्यू) व धातुसदृश रस झाला. यास त्यानें सिंधु-अमोनि (सोडामोनियम) असें नांव दिलें व त्याची सारणी नउ, अशी दिली. याची किया अमोनि हरिदावर (अमोनियम क्लोराइड) केल्यावर तत्सदृश नील रस तयार झाला; हा त्याच्या मतें असंयुक्त स्थितीत असलेला संयुक्त मूलक नउ, हा होय. शिवाय पारदांत शेंकडा १ सिंधुधातु मिश्र करून तें मिश्रण नवसागराच्या (अमोनिहरिदाच्या) संपृक्त द्रवांत ठेवले तर तें आकारमानानें अतिशय फुगतें यास अमोनिमेल (आमोनियम अमॅलगम) असें म्हणतात.

अ म न चे क्षार—अमनपासून जे क्षार होतात त्यांस अमोनिक्षार असें म्हणतात. हे क्षार तयार करण्याकरितां अमोनिहरिद किंवा अमोनि क्षार चुनकळीत मिश्र करून तें मिश्रण उष्ण करून जो अमनवायु उत्पन्न होतो तो योजलेल्या अम्लांत घालून त्यांशीं संयुक्त करतात. किंवा जेथें दगडी क्रोडशापासून भुराच्या दिव्याकरितां धूर तयार करण्याचे कार-खाने आहेत तेथें अमनयुक्त द्रव तयार होतो त्या द्रवांत चुन-कळी मिसळून त्यापासून अमनवायु तयार करून तो अम्लानें निर्गुण करतात. व तो द्रव आटवितात म्हणजे स्फटिकी-भवन होऊन हे क्षार तयार होतात. हे क्षार अत्यंत उपयोगी असतात याकरितां त्यांचें वर्णन खाली दिलें आहे.

न व सा ग र—अमोनिहरिद-नउ, अणुभारांक ५३.५. यास इंग्रजी नांव अमोनियम क्लोराइड व सॅल अमोनियाक असें दिलें आहे अर्थवैद्यकांत यास चूल्हिका क्षार हें नांव आहे.

नवसागर पूर्वी मिसर देशांतून येत असे. तेथें उंट, घोडे, मेंढ्या वगैरेंचा वाळलेला मळ घेऊन त्यांतून ऊर्ध्वपात-नानें हा अर्कवत काढीत असत; परंतु हल्लीं दगडी क्रोडशांच्या भुराच्या कारखान्यांत जो अमनयुक्त द्रव मिळतो त्यास अमन द्रव (अमोनियाकल लिक्वर) म्हणतात; या द्रवांत अमोनि कर्वित (कार्बोनेट ऑफ अमोनिया) आणि उज्ज अमोनि गंधकिद (हायड्रो सल्फाइड ऑफ अमोनिया) हे क्षार अस-तात; या द्रवांत पुष्कळसें उत्-हराम्ल घातले म्हणजे सदर कर्वित व गंधकिद या क्षारांचें पृथग्भवन होऊन कर्बाम्ल आणि उज्ज गंधकिद वायु निघतात. हे वायु सदर द्रव उकळतांना उडून जातात व बाकी शेष द्रव आटवून कोरडा करितात. नंतर हा कोरडा झालेला क्षार उष्ण करून त्यांत जी डांबरी पदार्थांची भेसळ असते तिचें पृथग्भवन करून

तीस घालवितात. शेवटीं लोखंडी मेघडंबरी पात्रांत घालून उष्णतेच्या योगानें उडवून त्याचें फूल धरितात. हीं लोखंडी पात्रे चिकण मातीनें आंतून मढविलेलीं असतात व त्यांवरील डेरा शिशाच्या पत्र्याचा असतो. या डेऱ्यांत नवसागराची वाफ भिजून फूल जमते. हाच बाजारी नवसागर होय.

इ. स. १८ व्या शतकांत यूरोपमध्ये नवसागर मोठ्या प्रमाणावर करण्याचा कारखाना लंडन येथील रसायनशास्त्रज्ञ गुडविन यानें काढला होता. याकरितां तो समुद्राच्या पाण्यापासून मीठ तयार करून घेतल्यावर जो मागें शेषद्रव राहतो (मदरलिकर) त्या द्रवाचा उपयोग करीत असे. या द्रवांत पुष्कळ दिवसाचें शिळें मूत्र घालून त्यापासून नवसागर तयार करीत असे.

धर्मः—नवसागर चामट व तंतुमय असून त्याची पूड लवकर होत नाही. याची पूड करणें झाल्यास याचा दाट द्रव वारंवार डबळून आटवावा लागतो. हा क्षार पाण्यांत बराच विरघळतो. वजनानें अडीचपट थंड पाण्यांत व वजनाइतक्याच उकळत्या पाण्यांत हा क्षार विरघळतो. नवसागराचा दाट द्रव उथळ भांड्यांत सावकाश आटवता, म्हणजे झाडासारखे किंवा पिसासारखे फांद्या असलेले लांबट व अष्टपैलू स्फटिक पडतात, परंतु मूत्रामध्ये असलेला किंवा मूत्रांत विरघळविलेला द्रव आटविला तर त्यापासून चतुष्कोण घनस्फटिक पडतात. नवसागर पाण्यांत विरघळत असतां पाण्याचें उष्णमान उतरतें म्हणून शीतताजनक मिश्रणाकडे नवसागराचा उपयोग करितात. याच्या द्रवांत तीक्ष्ण व खारट रुचि असते. नवसागर उष्ण केला असतां न वितळतां व पृथग्भूत न होतां वाष्प रूपानें उडून जातो व ती वाफ थिजून फूट बनते.

शिशें, लोखंड, जस्त आणि स्फट (अल्युमिनस) या धातूंचे क्षार नवसागरासमवेत उष्ण केले तर त्यांचें पृथग्भवन होऊन ते क्षार अगदीं उडून जातात. तसेंच कित्येक धातूंचे प्राणिद (आक्साइड्स) नवसागराच्या द्रवांत घालून उंच उष्ण मानावर उष्ण केले तर अम्लबायु निघून बाळून त्या धातूंचे हरिद बनतात. व्यवहारांत भांड्यास कल्हई करण्यास व धातूंच्या जोड कामास नवसागराचा उपयोग होतो कारण हा क्षार धातूंच्या प्राणिदांतून धातूस वेगळें काढतो किंवा त्याचे वितळणारे हरिद बनवितो. रसायन शास्त्रें यापासून अम्लबायु तयार करितात, व परीक्षा करण्यास ही वापरतात. औषधाच्या व रंग देण्याच्या कामांतहि याचा उपयोग होतो.

औषधी नवसागर.—ब्रिटिश फार्माकोपियामध्ये औषधी कामासाठीं जो नवसागर वापरतात तो पांढरा शुभ्र स्फटिकरूप निर्गंध भुक्णी असतो त्यास खारटसर रुचि असते. ही नवसागराची पूड वजनानें तीन पट थंड पाण्यांत व शें. १० प्रमाणाच्या ५० पटअल्कहॉल (आकाहेलेल)

विरघळते. नवसागर अल्कहॉलता बरोबर वापरतां येत नाही. नवसागराचें औषधांत देण्याचें प्रमाण ५ ते २० ग्रेन असतें. दुसरे जे अमोनिएक्षार आहेत त्यांच्यापेक्षां अमोनिएरिदाचा औषधी उपयोग व कार्य हीं अगदीं भिन्न आहेत. हृदयावर व श्वासोच्छ्वासावर याचा फारच अल्प परिणाम होतो. परंतु श्लेष्मलत्वचेवर याचा विशिष्ट परिणाम होतो. कारण या क्षाराचें अपसरण मुख्यतः फुफ्फुसांतून होतें. त्या स्थळां लघुश्वासनलिकेत सांठलेला अंतरोत्सर्ग या क्षाराच्या योगानें मोकळा होऊन सुटा होतो. या क्षाराचें असे कार्य होत असल्यानें लघुश्वासनलिकादाह (ब्रांकिटीस) लघुश्वासनलिका दाहयुक्त फुफ्फुसदाह (न्युमोनिया) या रोगांवर या क्षाराचा अतिशय उपयोग होतो. हा क्षार स्निग्ध शर्करेंत (ग्लायसीन) व ज्येष्ठमध यांत किंवा त्यांच्या मिश्रणांत क्षाराची अरुचि छपावण्याकरितां द्यावा. किंवा तुपारोत्पादक (अँटोमायझर) यंत्रानें रजो रूपांत याचा उपयोग करावा. खोलीमध्ये अमोनिएरिद हा वायुरूपानें भरून त्याचा श्वासोच्छ्वास कुजट लघुश्वासनलिका दाहाच्या रोगांत घेण्याविषयी प्रशंसा करण्यांत येते. नवसागराच्या अंगां अन्नाश्याच्या कोठ्यांत कांहीं विघाड करण्यासारखा क्षोभजनक जरी धर्म आहे तरी कोठ्यांतील श्लेष्मोत्पादक त्वचा व्यापा. रद्दीन व शिथिल झाल्या असतील तर या क्षारानें ती स्थिति सुधारते, आणि जठरानलांतील व कोठ्यांतील मध्यम प्रतीच्या श्लेष्मल त्वचेला सूज येऊन झालेले अभिष्यंद वगैरे विकारांवर याचा उपयोग यशस्वी होतो. अम्लतिश्यामुळे पांढाजनक अभिमांघ झाले असतां जेवणापुर्वी अर्धातास या क्षाराचे दहा ग्रेन देतात. कोठा व यकृत यांस उत्तेजित करण्याचा धर्म याच्या अंगां आहे. त्याच प्रमाणें याच्या अंगां थोडासा मूत्रलपणा असून हा स्वेदोत्पादक आहे. मज्जातंतूंच्या कांहीं विकारांवर हा क्षार तर हटकून पुणकारक समजतात,

बाह्योपचाराकरितां नवसागराच्या द्रवांत तितकें सोरमीठ (पालाशनात्रित) मिळवून लावले असतां तें उत्तम शीतक धावन म्हणजे जखम धुण्याचें औषध होतें. आवाळू-गळू वगैरे निचरण्याकरितां हि याचा उपयोग करितात.

अमोनिए स्तंभिद—नउस्त अमोनिए स्तंभिद यास ई. ना. आमोनियम ब्रोमाइड असें आहे. अम्लवर स्तंभ (ब्रोमिन) ची क्रिया केली म्हणजे हा क्षार तयार होतो. याचे वर्गाहीन समपार्श्वकाराचे (प्रिझ्म) स्फटिक होतात. यास खारट रुचि असते. हे उष्ण केले असतां नवसागराप्रमाणें उडून फूल धरतात. हा क्षार पाण्यांत सहज विद्राव्य आहे. हवेंत उघडा राहिल्यास यावर हवेचा परिणाम घडून हलके हलके यास पीतवर्ण प्राप्त होतो व त्याच्या अंगां अम्ल धर्म येतो. या क्षाराचा प्रकाशलेखनाच्या (क्रोटोप्रॉफी) कार्मी फार उपयोग होतो.

अ मो नि अ दि द.—नउ_२र (अमोनियम आयोडाइड) उद् अदाम्ल (हायड्र आयोडिक ॲसिड) व अम्ल यांच्या संयोगाने हा क्षार तयार होतो. हा पाण्यांत सहज विद्राव्य असून त्याचे घन स्फटिक वर्णहीन असतात. हा क्षार अल्कहोलांतही विद्राव्य आहे. आर्द्र हवेत उघडा राहिल्यास हा हलके हलके पृथग्भूत होऊन पिंक्लसर होतो. हा पातवर्ण पृथग्भूत झालेल्या अद (आयोडोन) मुळे येतो. याकरिता हा क्षार अंधारांत व अगदी कोरड्या जागेत ठेवावा. कारण नुसत्या प्रकाशाने सुद्धा याचे पृथक्करण सुरू होतें. अमोनि स्तंभप्रमाणे या क्षाराचाहि उपयोग प्रकाशलेखनकलेत करतात.

अ मो नि प्ल वि द —नउ_२र (अमोनियम फ्लोराइड) अम्ल वायूच्या योगे उद् प्लवाम्ल (हायड्रोफ्लोअरिक ॲसिड) निर्गुण केलें म्हणजे हा क्षार तयार होतो. याचे लहान चतुरस्र स्फटिक असतात. यास तीक्ष्ण खारट रुचि असते. हा क्षार पाण्यांत अति विद्राव्य आहे. सिनेन (मिलिस्टेन) क्षाराशी युक्त कळन हा क्षार उष्ण केला असतां सिनेनाचे पृथक्करण होतें.

अ मो नि ह रि त —नउ_२र प्र_३ (अमोनियम क्लोरेट) हराम्ल उद् प्र_३ (क्लोरिक ॲसिड) हें अम्ल, किंवा अमोनि कथित यांच्या योगाने निर्गुण केलें म्हणजे हा क्षार तयार होतो. किंवा स्तंभ, खात आणि खट यांच्या हरितांच्या द्रवांत अमोनि कथिताचा द्रव घालून हे धातू निपात केले म्हणजे द्रवांत हा क्षार रहातो. याचे लहान सुचिकाकार स्फटिक होतात, हे पाण्यांत सुलभ विद्राव्य असतात. हे स्फटिक १०२° श उष्णमानावर उष्ण केले असतां पृथग्भूत होतात आणि नत्र, हर, व प्राण हे असंयुक्त होऊन निघूं लागतात. हा क्षार सजल अल्कहोलाच्या सौम्य द्रवांत विद्राव्य आहे परंतु तीव्र अल्कहोलांत अविद्राव्य आहे.

अ मो नि न त्रि त —नउ_२ प्र_३ (अमोनियम नायट्रेट) नत्राम्ल हें अम्ल, किंवा अमोनि कथित यांनी निर्गुण करून किंवा पालाश नत्रित (पोट्याशियम नायट्रेट) व अमोनि गंधकित (अमोनियम सल्फेट) यांचें द्वित पृथक्करण करून हा क्षार तयार करतात. याचे निरनिराळ्या उष्णमानावर निरनिराळ्या आकाराचे स्फटिक तयार होतात. द्रवांचें उष्णमान ३५° श. ८३° श. व १२५° श. वर निरनिराळ्या आकाराचे स्फटिक होतात. द्रव सावकाश आर्द्र दिला तर चतुर्भुज कांड्या बनतात. उकळत असतांना आटविला तर तंतुमय गोळा होतो. यास तिक्ष्ण खारट व कडवट रुचि असते; हा क्षार कांहींसा आर्द्रताशोपक आहे. हा क्षार पाण्यांत विरघळत असतां पाण्याचें उष्णतामान अतिशय उतरतें व तें १५° श पर्यंतहि नेतां येतें. या धर्मांमुळे या क्षाराचा उपयोग शीतताजनक मिश्रण तयार करण्याकडे करितात. हा क्षार अमोवर टाकला असतां वितळतो, तड-तडतो व पेटतो, याची ज्योत निळसर रंगाची असते. मंद उष्णतेवर हा क्षार वितळतो. २१०° श वर याचें पृथक्करण होतें

व पाणी व हास्यकारक वायु हे उत्पन्न होतात हे खालील समीकरणावरून दिसून येईल:—

$$\text{अमोनिनत्रित} = \text{पाणी} + \text{हास्यकारकवायु}$$

$$\text{नउ}_2\text{प्र}_3 = \text{उ}_2\text{प्र} + \text{न}_2\text{प्र}$$

हास्यकारक वायूंत गूल असलेली काडी धरली असता ती हवेतल्या पेक्षा जास्त तेजस्वी ज्योतीनें जळूं लागते. हा वायु श्वासवांरोवर हुंगला तर मनुष्याच्या शरीरावर एक चमत्कारीक प्रकारचा मादक परिणाम घडतो आणि त्यास आवेश येऊन तो फार हसूं लागतो म्हणून यास हास्यकारक वायु असें म्हणतात. या वायूचा शोध १९ व्या शतकांत वेल्स याने लावून त्याचा हा अपूर्व धर्म शोधून काढला. यामुळे शस्त्र-क्रियेत बरीच क्रांति झाली. पूर्ण वेशुद्धि येण्यास ४-५ ग्यालनभर हा वायु लागतो. इ. स. १८८३ मध्ये बर्थेलोट याने दाखविलें कीं अमोनिनत्रित एकदम क्षपाट्यानें उष्ण केलें तर खाली दाखविलेप्रमाणे पृथक्करण होऊन मोठा स्फोट होतो:—

$$\text{अमोनिनत्रित} = \text{पाणी} + \text{नत्र} + \text{प्राण}$$

$$\text{२नउ}_2\text{प्र}_3 = \text{उ}_2\text{प्र} + \text{२न}_2 + \text{प्र}_2$$

अ मो नि न त्रा यि त —नउ_२ प्र_३ (अमोनियम नाय-ट्राइड) अम्ल वायूवर ओपण (ओझोन) किंवा उज्जपरि-प्राणिद (हायड्रोजन पेरॉक्साइड) यांनी प्राणिली क्रिया केली म्हणजे हा क्षार तयार होतो. या रीतीनें किंवा उष्ण क्रांतिनच्या सांनिध्यांत हवेच्या योगाने खाली दाखविल्या-प्रमाणे अम्लची प्राणिली क्रिया केली तरी त्याचें या अमोनि नत्राथितांत पूर्णपणे रूपांतर होत नाहीं:—

$$\text{अम्ल} + \text{प्राण} = \text{अमोनिनत्रायित} + \text{पाणी}$$

$$\text{२नउ}_2 + \text{प्र}_3 = \text{नउ}_2\text{प्र}_2 + \text{उ}_2\text{प्र}$$

भार, (बेरियम), किंवा सीस (लेड) नत्रायिताच्या द्रवांत अमोनि गंधकित (सल्फेट)चा द्रव घालावा किंवा रजत नत्रायिताच्या द्रवांत अमोनि हरिदाचा द्रव घालावा जो सांका येईल तो गाळून येणारें गळण (फिल्ट्रेट) न उकळतां अति मंद उष्णतेवर किंवा शोषक पात्रांत आटवावें म्हणजे अमोनि नत्रायिताचे वर्णहीन स्फटिक बनतात. हे पाण्यांत अतिशय विरघळतात.

अमोनि नत्रायिताचें उष्णतेनें सहज पृथक्करण होऊन नत्रवायु उत्पन्न होतो करितां नत्रवायु तयार करण्याकरितां या क्षाराचा उपयोग करितात.—

$$\text{अमोनिनत्रायित} = \text{नत्र} + \text{पाणी}$$

$$\text{नउ}_2\text{प्र}_2 = \text{न}_2 + \text{उ}_2\text{प्र}$$

ही पृथक्करणाची क्रिया द्रव उकळला तरीहि होते. यामुळे पालाश नत्रायित (पोट्याशियम नायट्राइट) आणि अमोनि हरिद यांच्या द्रवांचें मिश्रण नत्रवायु तयार करण्याकरितां उपयोगांत आणतात.

या क्षाराचें अस्तित्व पावसाच्या पाण्यांत व उज्जवायु वातावरणांत जाळून तयार केलेल्या पाण्यांत आढळून येतें.

अमोनिसफुरित—(अमोनियम फास्फेट) अमन वायुचा दाट द्रव व स्फुराम्ल हे मिश्र केले म्हणजे वैधिक (नॉर्मल) अमोनि स्फुरिताची स्फाटिकरूप पूड तयार होते. वैधिक अमोनि स्फुरिताची सारणी (नउ.)_३ स्फुप्र. अशी आहे. अम्ल स्फुरित (नउ.)_२ उस्फुप्र. च्या द्रवांत प्रमाणाधिक्याने अमनद्रव मिळविला म्हणजेहि हा वैधिक अमोनि स्फुरित तयार होतो. हा क्षार पाण्यांत विद्राव्य आहे. हा द्रव उकळला असतां अमन निघून जातो आणि अमनस्फुरित नउ. उ. स्फुप्र. क्षार तयार होतो.

द्विअमोनियमस्फुरित (डायअमोनियम हायड्रोजन फास्फेट) (नउ.)_२ उस्फुप्र. हा क्षार स्फुराम्लाच्या द्रवांत प्रमाणाधिक्याने अमन घालून तो द्रव आटविला म्हणजे तयार होतो. याचे पारदर्शक मोठे चतुरस्र (क्वार्टिक प्रिझम) स्फटिक होतात. हे उष्ण केले असतां वितळतात व पृथग्भूत होतात. शेप राहतो तो मितस्फुराम्लाचा (मेटा फॉस्फोरिक ॲसिड) उस्फुप्र. चा राहतो. अमोनि द्विउज्ज स्फुरित नउ. उ. स्फुप्र. (अमोनियम डायहायड्रोजन फास्फेट) हा क्षार अमनच्या द्रवांत स्फुराम्लाचा द्रव पूर्ण अम्ल होईपर्यंत मिळविला म्हणजे तयार होतो. याचे चतुरस्र (क्वार्टिक प्रिझम) स्फटिक असतात.

उज्जसिंधुअमोनिसफुरित—उधुनउ. स्फुप्र. ४ उ. प्र या क्षारास इंग्रजी मध्ये हायड्रोजन, सोडियम, अमोनियम फॉस्फेट किंवा मायक्रोकोस्मिक साल्ट असे म्हणतात.

उज्जसिंधुस्फुरित (हायड्रोजन सोडियम फास्फेट) याच्या उष्ण ६ भाग दाट द्रवांत १ भाग नवसागराचा दाट द्रव मिळविला म्हणजे हा क्षार तयार होतो. यांत क्रिया प्रतिक्रिया होतात त्या खाली दाखविल्या आहेत:—

उज्जसिंधुस्फुरित + नवसागर = उज्जसि.अमोनिसफु. + सिंधु.इ. धु. उस्फुप्र. + नउ. इ. = उधुनउ. स्फुप्र. + धुइ

याचे आरपारदर्शक मोठमोठे स्फटिक तयार होतात. हे स्फटिक पाण्यांत विद्राव्य असतात. ते उष्ण केले असतां त्यांची लाही होते. रक्तोष्णतेवर त्यास खदखदून उकळी येते व शेवटी त्याची आरपारदर्शक कांच बनते. या कांचेची सारणी धुस्फुप्र. असते. ती अशी:—

उज्जसि. अमोनिसफु. = अमन पाणी + सिंधुमितस्फु. (कांच)
उधु. नउ. स्फुप्र. = नउ. + उ. प्र. + धुस्फुप्र.

ही सिंधुमित स्फुरिताची कांच हिचा मुख्यत्वे फुकनळीच्या ज्योतीत धातूंची परीक्षा करण्यास उपयोग होतो. या कांचेच्या अंगी टंकणखारा (बोरॅक्स) प्रमाणे बहुतेक धातूंचे प्राणिद विरघळविण्याचा धर्म आहे, हे धातूंचे प्राणिद व ही सिंधुमित स्फुरिताची कांच मिळून जी कांच होते तीस धातूंच्या प्रकाराप्रमाणे निरनिराळ्या प्रकारचे रंग येतात यामुळे जातिपरीक्षा (क्वालिटेटिव्ह अनालिसिस) करण्याकरितां या क्षाराचा फार उपयोग होतो.

हा क्षार मनुष्यांच्या पृथग्भूत झालेल्या शिळ्या मूत्रांत व ग्वानो नांवाच्या पक्षांच्या मलांत सांपडतो. ऐतिहासिक दृष्ट्या या क्षाराला विशेष महत्त्व आहे कारण याच क्षाराचा उपयोग ब्रॅड याने स्फुर (फास्फोरस) तयार करण्याकरितां प्रथम केला होता.

अमोनि गंधकित—(नउ.)_२ गप्र. (अमोनियम-सल्फेट) सौम्य गंधकाम्लाच्या द्रवांत अम्ल द्रव किंवा अमोनि कर्बिताचा द्रव निर्गुण होईपर्यंत घालावा म्हणजे हा क्षार तयार होतो. मोठ्या प्रमाणावर हा क्षार दगडी कोळशांच्या धुराच्या कारखान्यांत व प्राणिज कोळसे तयार करण्याच्या कारखान्यांत जे अल्क द्रव निघतात त्यांत चुनकळी घालतात, नंतर त्यास उष्ण करून त्यांतून जो अम्लवायु निघतो तो जलमिश्रित गंधकाम्लांत सोडून सोडून द्यावा. तो द्रव आटविला म्हणजे अमोनि गंधकिताने स्फटिक वेगळे होतात ते पुनः पाण्यांत विरवून स्फटिकीभवचाने शुद्ध करून घ्यावे.

धर्म.—याचे स्फटिक चपट्या कांझासारखे असतात ते पालाशगंधकितसारखे आकाराने असतात. हा क्षार त्याच्या दुप्पट वजनाच्या थंड व त्याच्या इतक्यांतच उकळत्या पाण्यांत विरघळतो. याच्या द्रवास फार वाईट रुचि असते. उष्ण केला असतां हा तडतडतो व नंतर वितळतो. याचा द्रव उकळला असतां अम्ल वायु निघून जाऊन शेष क्षार अम्ल गंधकित होतो. अमोनि गंधकित अल्कहलांत अविव्राव्य आहे.

हा क्षार मोठ्या प्रमाणावर खतांकरितां तयार करतात. खताशिवाय या क्षाराचा दुसरा उपयोग वळे एकाएकी न जळावी आणि जळली तरी ज्वाळा उत्पन्न होऊ नये म्हणून त्यास लावण्यास करतात. याशिवाय अम्लचे दुसरे क्षार तयार करण्यासाठी याचा उपयोग करतात.

अमोनि गंधकिद—(नउ.)_२ ग. (अमोनियम सल्फाइड) एका भाज्यांत अमन वायु मीठ व बर्फ यांच्या मिश्रणाने थंड करून त्याच्या अर्ध आकारमानाइतका उज्जगंधकिद वायु त्यांत मिळविला म्हणजे हा क्षार वर्णहीन स्फटिकरूपांत तयार होतो. परंतु हा पदार्थ फार अस्थिर असल्याने साधारण उष्ण मानावर सुद्धा हवेच्या संसर्गात त्याचे पृथक्करण होऊन अमनवायु सुटा पडतो. त्याचे रूपांतर अमोनि उद्गंधकिदांत (अमोनियम हायड्रो सल्फाइड) नउ. उग. होतें. उज्जगंधकिद वायु व अमनवायु शांत करून समाकारमानांत एकत्र केले किंवा अमनचा अल्कहलांत (आल्को हल) द्रव करून त्यांत उज्जगंधकित वायूचे शोषण केले म्हणजे अमोनि उद्गंधकिदाचे वर्णहीन स्फटिक तयार होतात. हे स्फटिक सूचिकाकार असून अतिशय बाष्पभावी (व्हालटाईल) असतात. यांचे ताबडतोब अम्लवायु व उज्जगंधकिद यांत पृथक्करण होतें.

अमोनिया दाट द्रवांत ०° श उष्ण मानावर उज्जगंधकिद वायु शोपला जाईल तितका घातला म्हणजे वर्णहीन द्रव नउ. उग चे स्फटिक निराळे होतात. हवेच्या संसर्गात हा द्रव लवकरच पिवळ्या होतो कारण त्यांत (नउ.)_२ गंध या घटनेचे अनेक अमोनि बहुगंधकिद (अमोनियम पॉलिसल्फाइड्स) तयार होतात. सरते क्षेत्रां त्या द्रवांत गंधकाचा निपात होऊन द्रव वर्णहीन होतो व गांधिक (थियो) गंधकित, गंधकायित (सल्फाइड) आणि अमोनीचा गंधकित (अमोनियम सल्फेट) हे क्षार तयार होतात. ताज्या तयार केलेल्या अमोनि उदगंधकिदाच्या वर्णहीन द्रवांत अम्ल मिळविले तर द्रव स्वच्छ राहतो व त्यांतून उज्ज गंधकिद निघतो तो असा:—

अमोनि उदगंधकिद उद-ह/अम्ल नवसागर उज्ज-
अमो.हरि. -गंधकिद

नउ.उग + उह = नउ.ह + उ.

परंतु द्रव जर पीतवर्ण आर्ध्वाच झालेला असेल तर दुधासारखा गंधकाचा निपात (अम्ल मिळविल्यावर) येतो, कारण बहुगंधकिदांचे पृथक्करण होतें. या बहुगंधकिदांपैकीं बहुतकडून अमोनिद्विगंधकिद (नउ.)_२ग. हा एक असल्याच पाहिजे.

वांयलेचा वाष्पयुक्त द्रव या नांवाचा जो असह्यवासाचा पीतद्रव मिळतो त्याचे मुख्य घटक अमोनि बहुगंधकिदच असतात. हा द्रव चुना, गंधक व नवसागर एकत्र करून त्या मिश्रणाचे ऊर्ध्वपातन करून तयार करतात. या द्रवांतून नेहमीं बहुगंधकिदांचे पिवळे स्फटिक निपात झालेले दिसतात. अमोनिद्विगंधकिदाच्या द्रवांत गंधक विरविला म्हणजे नारंगी, पिवळ्या वर्णाचे चतुरस्र (प्रिस्मॅटिक) स्फटिक तयार होतात. हे स्फटिक अमोनि पंच गंधकिद (अमोनियम पेन्टा सल्फाइड) (नउ.)_२ग. या क्षाराचे असतात.

अमोनि कर्बित—(नउ.)_२ कप्र. (अमोनियम-कार्बोनेट) कर्वांम्ल वायु (कर्वांनिक ऑसिड गॅस) आणि अमन वायू एकत्र मिश्र केले म्हणजे अमनवायूचीं दोन मापें, कर्वांम्ल वायूच्या एका मापाशीं संयोग पावून अमोनिकर्बित हा पांढरा पदार्थ बनतो. परंतु या रीतीनें हा क्षार मोठ्या प्रमाणावर तयार करीत नाहीत. हा क्षार मोठ्या प्रमाणावर तयार करण्याकरितां अमोनि गंधकितांत त्याच्या दुप्पट खडूची पूड मिश्र करून त्याच्या मिश्रणाचे लोखंडाच्या किंवा मृत्तिकाच्या मेघडंबरी (ए लाजरीटॉट) मध्ये ऊर्ध्वपातन करतात. अमोनि गंधकिताच्या ऐवजीं अमोनिहरिदाचाहि उपयोग करतात. ही मेघडंबरी एका मोठ्या लोखंडी नळाला जोडलेली असते, व हा नळ एका शिशाच्या ग्राहकाला जोडलेला असतो. या ग्राहकांत अमोनि कर्बित मूलरूपानें जमतो. शुद्ध करण्यासाठी याचे पुनः लोखंडी पात्रांत ऊर्ध्वपातन करून त्यावरील शिशाच्या घुमटांत—डेण्यांत त्याचे फूल घरावें

लागतें. खडूची पूड म्हणजे खटकर्बित याचे रासायनिक कार्य अमोनि गंधकितावर झालें म्हणजे वास्तविक वैधिक (नॉर्मल) अमोनिकर्बित (नउ.)_२कप्र. हा क्षार तयार झाला पाहिजे व तो तयार होताना त्याचे अम्ल अमोनिकर्बितांत पुढीलप्रमाणे रूपांतर होतें.

अमोनिकर्बित
कप्र(प्रनउ.)_२(प्रनउ.)... } = { अम्ल अमोनिकर्बित
... (नउ.)_२ कप्र. } = { कप्र(प्रनउ.) (प्रउ)...
... (नउ.)_२ कप्र. } = { ... (नउ.)_२ कप्र. }

त्याचप्रमाणें त्याच वेळीं अमोनिकर्वामित (अमोनियम कार्बोमेट) यामध्येहि अमोनिकर्बिताचे रूपांतर होतें तें असे:—

अमोनिकर्बित अमोनिकर्वामित पाणी
कप्र(प्रनउ.)_२(प्रनउ.) = कप्र(प्रनउ.)_२(नउ.) + उ.प्र
बाजारी अमोनिकर्बित असतो तो बहुतकडून अम्ल अमोनिकर्बिताचे २ अणु व अमोनिकर्वामिताचा एक अणु या प्रमाणांत मिश्रित असतो. त्यावर तीव्र अल्कहल घातला असतां त्यांत अमोनिकर्वामित विद्रुत होतो व अम्ल अमोनिकर्बित अविद्रुत शेषरूपांत राहतो.

अमोनिकर्बितास हवा लागली म्हणजे त्यास अमनचा वास येतो व हलके हलके त्याचे अमन अमोनिकर्बितांत नउ.उकप्र. रूपांतर होतें. बाजारी कर्बितावर थोडेंसे पाणी घातलें तर अम्ल अमोनिकर्बित अविद्रुत स्थितीत राहून अमोनिकर्वामिताचे रूपांतर वैधिक अमोनिकर्बितांत होतें व तो पाण्यांत विद्रुत होतो. हे रूपांतर खाली दाखविले आहे:—

अमोनिकर्वामित + पाणी अमोनिकर्बित
कप्र(प्रनउ.)_२(नउ.) + उ.प्र = (नउ.)_२कप्र.
बाजारी कर्बितांत तीव्र अमन द्रव घातला असतां अमोनिकर्बिताचे (नउ.)_२ कप्र. स्फटिक होतात. या स्फटिकांत पाण्याचा १ अणु असतो. हे हवेंत चिघळतात (डेलिकेसंट), त्यांतून अमन नउ. निघतो व त्याचे रूपांतर खाली दाखविल्याप्रमाणे द्विकर्बितांत (अम्लकर्बितांत) होतें:—

अमोनिकर्बित अमन अमोनि द्विकर्बित
(नउ.)_२कप्र. = नउ. + नउ.उकप्र.

बाजारी हुंगावयाचा क्षार (स्मेलिंग साल्ट) असतो त्यास कधी कधी सार्धकर्बित (सेस्की कार्बोनेट) असेंहि म्हणतात. याचे ताजेपणीं पारदर्शक रेणामय खडे असतात. यास शुद्ध अमनवायूसारखा उग्र व झणझणीत वास येतो व याच्या अंगी तीव्र अल्कधर्महि असतात. कारण त्यांतून अमोनिकर्बित एकसारखा उडून जात असतो. यामुळे कांही वेळ याचे स्फटिक उघडे ठेविले असतां अपारदर्शक होऊन त्यावर अमोनिद्विकर्बिताचा भुका जमतो. बाजारी हुंगण्याच्या क्षारांत बहुतेक नवसागर आणि पालाशकर्बित यांच्या चूर्णाचे मिश्रण असते. यांचे एकमेकांवर रासायनिक कार्य घडून उडणारा कर्बित तयार होतो, म्हणून कुपीतून वास कमी येऊ लागला म्हणजे हलकिल्याने अगर काडी घालून

द्वल्लव्यानें अथवा पाण्याचा थेंब टाकल्यानें पुनः तोंत्र वास येऊं लागतो. अल्कहलांत केलेला या क्षाराचा जो द्रव असतो त्यास बाष्पमावी क्षार (सॅल व्हालडाईल) म्हणतात व रोगी कमी वेशुद्ध झाला असता त्यास हुषारी आणण्याकरितां देतात.

हुंगण्याकरितां व औषदाच्या कामी याचा फार उपयोग होतो. याशिवाय रोटीवाले व मिठईवाले हलक्या स्पर्जासारख्या रोक्या, बिस्किटे, पाव वगैरे करण्याकडे या क्षाराचा उपयोग करतात.

याशिवाय अम्लचे दुसरे क्षार तयार करण्याकरितां याचा उपयोग करतात. ज्या अम्लाचे क्षार पाहिजेत ते अम्ल त्यांत टाकिलें म्हणजे ते क्षार तयार होतात. अमोनिकर्बिंतांत नत्रांमल घातलें म्हणजे अमोनिनात्रिन तयार होतो. जंबोरांमल (सायट्रिक ॲसिड) घातलें म्हणजे अमोनि जंबोरित होतें, दार्वामल (असेटिक ॲसिड) मिळविलें म्हणजे अमोनिदार्वित होतें.

अमोनिद्विकर्बित— $n\text{उ}_3\text{उकप्र}_3$ (अमोनियम वाय-काबोनेट) अम्ल अमोनि कर्बित अमोनि द्विकर्बित किंवा उज्ज अमोनि कर्बित हा क्षार अमोनीचे जे संयुक्त पदार्थ आहेत त्या सर्वांत अतिशय स्थिर आहे. बाजारी अमोनिकर्बित थोड्याशा उकळत्या पाण्यांत विरविला म्हणजे थंड झाल्यावर हा क्षार स्फटिकीभवनानें वेगळा होतो. अमोनिकर्बिताच्या द्रवांत कर्बाम्ल वायूचा प्रवाह सोडला म्हणजे अम्ल अमोनि कर्बित तयार होतो. या क्षाराचे स्फटिक पालाश द्विकर्बिताच्या क्षारासारखे असतात. हा क्षार गंधहीन असून निर्गुण असतो. 91° श उष्ण-मानाच्या साडे पांच पत्र पाण्यांत हा क्षार विरघळतो यावरून विरघळण्याचें याचें प्रमाण कमी दिसून येईल अमोनिकर्बिताचा पाण्यांत केलेंला द्रव हवेंत उघडा ठेवला किंवा उष्ण केला तर त्यांतून कर्बाम्ल असंयुक्त होऊन निघतें व द्रव अल्कीय होतो. अमोनीचे जे दुसरे कर्बित आहेत त्यांचेहि द्रव उकळले असता त्यांतून अम्ल-वायु व कर्बाम्ल असंयुक्त होऊन निघूं लागतात.

अम्लअमोनिकर्बिताचें महत्त्व औद्योगिकदृष्ट्या अतिशय आहे; कारण मिठापासून सिंधु कर्बित (शॉशिंग सोडा) करण्याच्या कामी हाच क्षार मुख्य कार्यकारी आहे, हें खालील समीकारणावरून दिसून येईल.

मीठ(सिंधुद.) अम्ल अमोनि कर्बि. अमोनिह. सिंधु द्वि. धुह + $n\text{उ}_3\text{उकप्र}_3 = n\text{उ}_3\text{ह} + \text{धुउकप्र}_3$
सिंधु द्विकर्बित भाजला म्हणजे सिंधु कर्बित होतो.

या कामी अमोनि द्विकर्बित प्रत्यक्ष वापरीत नाहीत. मिठाच्या द्रवांत अन्नवायु संयुक्त करून त्यांत कर्बाम्लाचा प्रवाह सोडतात म्हणजे अन्नचें अमोनिकर्बित व नंतर अम्ल अमोनि कर्बितांत रूपांतर होतें तें असें—

अन्न पाणी कर्बोद्विप्राणिद अमोनिकर्बित
(१) $2\text{नउ}_3 + \text{उ}_3\text{प्र} + \text{कप्र}_2 + (n\text{उ}_3)_2\text{कप्र}_3$
अमोनिकर्बित कर्बोद्विप्राणिद पाणी अम्ल अमोनिकर्बित
(२) $(n\text{उ}_3)\text{कप्र}_3 + \text{कप्र}_2 = \text{उ}_3\text{प्र} + 2\text{नउ}_3\text{उ}_3\text{कप्र}_3$
अमोनीचे कर्बित घातल्या क्षारांशी संयोगपावून द्विक्षार बनतात.

अमोनि कर्बामित—(अमोनियम कर्बोनेट) अम्लवायु व कर्बाम्लवायु हे दोन्ही पूर्ण निर्जल स्थितींत एकत्र मिसळले म्हणजे अमोनि कर्बामित हा पांढरा घन क्षार तयार होतो. हा पाण्यांत सहज विद्राव्य आहे. परंतु या द्रवास कांहीं वेळ गेला किंवा हवा लागली म्हणजे अमोनि कर्बामिताचें रूपांतर अमोनि कर्बितांत होतें. अमोनि कर्बामिताचा ताजा द्रव करून त्यांत खट हरिदाचा द्रा घातला तर सांका (निपात) येत नाही. परंतु कांहीं वेळ गेला किंवा त्यास उष्णता लावली म्हणजे खट कर्बिताचा निपात येऊं लागतो.

अमोनि कर्बामित एका नळींत घालून दोन्ही तोंडे बंद करून 93° श उष्ण मानाइतकी उष्ण केली तर त्याचे अमोनि कर्बित आणि मोत्रक (युरिया) असें रूपांतर होतें जसें—

अमोनिकर्बामित अमोनिकर्बित मोत्रक
 $2(n\text{उ}_3\text{कप्र}_3\text{नउ}_3) + (n\text{उ}_3)_2\text{कप्र}_3 + \text{कप्रउ}_3\text{न}_2$
क्यं अमिनाम्ल (कार्बमिक ॲसिड) उकप्र नउ_३ हें अद्याप असंयुक्त स्थितींत काढून निराले करण्यांत आलें नाहीं. परंतु या अम्लाचे साम्य कर्बाम्लाशी किती आहे हें त्यांच्या सारणीच्या तुलनेवरून दिसून येईल.

कर्बाम्ल क्यंअमिनाम्ल
कप्रप्रउप्रउ कप्रप्रउ नउ
अमोनिकर्बामितांशिवाय दुसरे कर्बामित तयार करणे असेल तर निरनिराळ्या अनाम्लां (बेस) च्या दाट द्रवांत अम्ल संयुक्त करून त्यांत कर्बाम्लाचा प्रवाह घालावा व नंतर अल्कहल घालून कर्बामिताचा निपात करावा.

कर्बामिताचें महत्त्व नत्र वायु तयार करण्याच्या दृष्टीनें अतिशय आहे. त्यावर सिंधु उत्प्राणिद (सोडियम हायड्रोक्साइड) आणि सिंधु अधि स्तंभायित (सोडियम हायपो ब्रोमाइट) याच्या मिश्रणाची क्रिया केली म्हणजे नत्र वायु निघतो जसें—

सिंधु कर्बामित सिंधु अधि स्तंभायित सिउत्प्राणिद
 $2(\text{कप्रनउ}_3\text{प्रधु}) + 3\text{धुप्रस्त} + 2\text{धुप्रउ}$
सिंधुकर्बित सिंधुस्तंभिद पाणी नत्र
 $= 2\text{कप्र(प्रधु)}2 + 3\text{धुस्त} + 3\text{उ}_3\text{प्र} + \text{न}_2$

सिंधु कर्बामिताच्या द्रवांत सिंधु अधिहरायित (सोडियम हायपोक्लोराइड) व सिंधु अधि उत्प्राणिद यांचे मिश्रण मिळविलें तर नत्र वायु निघत नाही स्तंभिदाचा द्रव मिळवितांच नत्र वायु निघूं लागतो. यावरून अति सौम्य

द्रवांत स्तंभिदाच्या अस्तित्वाची परीक्षा तयार करण्याकरितां ही रासायनिक क्रिया अत्यंत महत्त्वाची आहे. या कामी लागणारा सिंधु कर्षाभिताचा द्रव तयार करण्याकरितां सिंधु उत्प्राणिदाच्या दाट द्रवांत अमोनि कर्षाभित विरवावें व तो द्रव तीव्र गंधकाम्लावर १ किंवा २ दिवस कांचेच्या हुंडी-खाली ठेवावा.

अ म्न् किं वा अ मो नि क्षा र यां ची प री क्षा:—अमोनिचे क्षार रंगहीन असतात. त्यांची पुष्कळ आरक्कोणतेने उडून जातात व त्यांचें फूल धरतां येतें. परंतु टंकांम्ल (बोरेसिक ॲसिड) किंवा स्फुराम्ल (फास्फोरिक ॲसिड) प्रमाणे स्थिर अम्लाचे अमोनिक्षार असल्यास ते पृथग्भूत न होतां त्यांतून अम्ल व पाणी उडून जातात. अम्लचें अस्तित्व पदार्थांत आहे किंवा नाहीं हें खाली दिलेल्या परीक्षांवरून ओळखावें:—

(१) एका परीक्षा नळीत थोडासा अमोनि क्षाराचा द्रव घेऊन त्यांत दाहक पालाश (कॉस्टिक पोप्याश) किंवा चुना यांचा द्रव घालून नळीस उभगता लावावी. म्हणजे अम्लचा तिखट वास येईल. तांबडा लिटमसाचा कागद ओलसर करून नळीच्या तोंडाशी धरिला तर निळा होईल, हळदीचा ओलसर कागद लाल होईल. उद्-हराम्लामध्ये कांचेचा दांडा घुडवून नळीच्या तोंडाशी धरला तर तें अम्ल व अम्लवायु यांचा संगोग होऊन नवसागराचा पांढरा धूर निघेल.

(२) पदार्थ पाण्यांत अविद्राव्य असल्यास त्यांत चुन-कळीची पुड व दाहक सिंधु (किंवा पालाश) मिसळून वरीलप्रमाणे परीक्षा करावी.

(३) अमोनि क्षाराच्या द्रवांत अम्ल सिंधु द्राक्षित (ॲसिड सोडियम टट्रेंट) चा द्रव घातला तर अम्ल अमोनि द्राक्षित (ॲसिड अमोनियम टट्रेंट) उनउडू. कडुपट्टू चा पांढरा निपात होईल, मात्र द्रव अगदी दाट असावा. हा निपात अम्लांत तसेंच पाण्यांत विद्राव्य असल्याने अतिपातळ द्रवांत किंवा अम्लयुक्त द्रवांत येणार नाहीं. द्रव अति दाट असल्याशिवाय हा निपात एकदम येत नाहीं. द्रव हलविला असतां किंवा ढवळिला असतां निपात लवकर होतो. ही परीक्षा कधी कधी चांगली लागू पडते परंतु पुष्कळ प्रसंगी लागू पडत नाहीं.

(४) ग्लातिन हरिदा (ग्लाटिनम क्लोराइड) चा द्रव अमोनि क्षाराच्या दाट द्रवांत घातला म्हणजे निवळा स्फाटक रूप अमोनि ग्लातिन हरिद (नउ.) २ लाह सांका वसेल. हा सांका अल्कहळांत अविद्राव्य असतो पण पाण्यांत विद्राव्य असतो यामुळे पातळ द्रवांत सांका येत नाहीं.

(५) ज्या द्रवांत अम्ल क्षार फार सूक्ष्म प्रमाणांने असतो व वास घेऊन किंवा दुसऱ्या रीतीने सहसा परीक्षा

होत नाहीं त्या द्रवाची परीक्षा नेसलरच्या द्रवानें करावी नेसलरचा द्रव व त्याने परीक्षा करण्याची रीत अशी:—

३५ भाग पालाश अदिद (पोप्याशिवाय आयोडाइड) व १३ भाग पारदहरिद (मरक्युरिक क्लोराइड) हे ८०० भाग वाष्पजळांत घालून पाणी उकळावें. सर्व क्षार विरघळल्यावर पाणी थंड होऊं यावें. हा द्रव पूर्ण थंड झाल्यावर त्यांत पारदहरिदाचा दाट द्रव थेंब थेंब घालावा. यामुळे जो सांका येतो तो ढवळला असतां विरघळत नाहीं इतका सांका येईपर्यंत हा पारदहरिदाचा द्रव जपून मिळवावा. नंतर त्यांत १६० भाग दाहक पालाश (पोटॅशियम हायड्रेट), १००० भाग पाण्यांत विरघळवून मिसळावा. दाहक पालाशच्या ऐवजी दाहक सिंधु घालणें झाल्यास तो १२० भाग घालावा. उज्जित सर्व विरघळल्यावर त्यांत थोडेसे पारदहरिदाचे थेंब घालून एकीकडे ठेवावा. सांका खाली वसल्यावर वर जो स्वच्छ द्रव येईल त्यास किंचित पिंढसर झांक असावी. द्रव जर रंगहीन असेल तर त्यांत पारदहरिदाच्या द्रवाचे आणखी १-२ थेंब घालावे. हा द्रव उपयोगांत आणण्यापूर्वी बरेच दिवस आधीं केलेला असावा.

ज्या द्रवांत अम्लचा सूक्ष्म अंश असेल त्या द्रवांत हा वरीलप्रमाणे तयार केलेला नेसलरचा द्रव ३।४ थेंब घातला म्हणजे द्रवांत तांबुस, उदी रंग येतो. जरी परीक्ष्य द्रवांत अम्लचा $\frac{१}{१०००००००}$ अंश असला तरी द्रवास तांबुस रंग

येतो. नळी पांढऱ्या कागदाच्या आड धरिली म्हणजे रंग स्पष्ट दिसतो. ही परीक्षा करणें ती ज्या खोलीतील हवेंत अम्ल किंवा अमोनिक्षाराचा अंशहि नाहीं अशा खोलीत करावी. कारण ही परीक्षा इतकी सूक्ष्म आहे कीं हवेंत अम्लचें अगदी थोडें प्रमाण असलें तरी त्याची परीक्षा द्रवांत येईल.

अमोनिक्षारांतील अम्लचें प्रमाण काढण्याकरितां परीक्ष्य अमोनिक्षाराचे सिंधु किंवा पालाश उत्-प्राणिदाच्या योगानें ऊर्ध्व पातन करावें. निघून आलेल्या अम्लचें शोषण प्रमाण (स्टॅन्डर्ड) गंधकाम्लाच्या द्रवांत करावें. याकरितां गंधकाम्लाचा वैधिक (नॉर्मल) द्रव मोजून घ्यावा. अम्लचें शोषण झाल्यावर आतिरिक्त (एक्सेस) अम्लाचें प्रमाण वैधिक (नॉर्मल) सिंधुकरिताच्या द्रवानें आकारमान (व्हाल्युमेट्रिक) परीक्षेने काढावें.

किंवा अम्लवायूचें शोषण उद्-हराम्लाच्या द्रवांत करून ग्लातिन हरिदाच्या योगानें निपात करावा. हा निपात अमोनि ग्लातिन हरिदाचा (नउ.) २ लाह अम्ल त्यांत शेंकडा ८.११ नउ. असतो. या निपाताचें वजन केलें म्हणजे परीक्ष्य पदार्थातील अम्ल नउ. चें प्रमाण निघतें.

आयकोनियम(कोनिया).—आयकोनियम हे आशिया मायनर मधील आयकोनियम विलायतेतील मुख्य शहर. आयकोनियम विलायतीचे क्षेत्रफळ ३९४१० चौ. मैल व लोकसंख्या १०,६९००० आहे. हे शहर एका सुपीक मैदानांत, पिसिडियन पर्वताच्या पश्चिमेस ६ मैलांवर आहे. शेतीसाठी सध्या पाटबंधाऱ्यांची येथे फार जरूरी आहे. कारण पाण्याचा अतिशय तुडवडा भासतो.

आयकोनियम हे मूळचे फ्रिजियन शहर होतें. इ. स. पूर्वी १६५ त गॅलेशियन देशाला जोडलेल्या आयकोनियन या छोटेखानी राज्याचे मुख्य शहर होतें. इ. स. पूर्वी २५ पासून इ. स. २९५ पर्यंत याचा गॅलेटिया या रोमन प्रांतांत समावेश होत असे. यानंतर पिसिडिया व लायकोनिया या प्रांतांत हे गेलें. ६६० नंतर तीन शतके पर्यंत आयकोनियमला अरबांनी फार उपद्रव दिला. इ. स. २३५ त ख्रिस्ती संप्रदायाच्या आद्य सभांपैकी एक सभा येथे भरली होती. सेंटपाल तीन वेळ ह्या शहरी आला होता असे म्हणतात.

सेल्युकांनी १०७२-७४ च्या सुमारास हे शहर जिंकिले, तेव्हापासून याची अतिशय भराभराट झाली. नंतर सेल्युकांनी ही आपली राजधानी केली व जगातील अतिशय सुंदर शहर म्हणून आयकोनियम मोठ्या प्रसिद्धीस आले. सुलतानांचे राजवाडे, अलाउद्दीन कैकोबादची मशीद, मेव्हलेव्ही दरवेशांचे वाडे वगैरे प्रेक्षणीय इमारती सध्या सुद्धा अवशेषरूपांत दिसतात.

या शहराभोवती दोन मैल लांबीचा तट होता व त्यावर पुष्कळसे खोदकाम केलेले होतें व काहीं ठिकाणी कोरीव काम केलेले संगमरवरी दगड मधून मधून बसविलेले होते त्यामुळे हा तट फारच प्रेक्षणीय दिसे; परंतु याचे विस्तृत वर्णन कोणत्याहि प्रवाश्यांनी केलेले आढळत नाही.

सेल्युकानंतर उस्मानली अथवा ओटोमन, बादशहांची सत्ता सुरू झाली. तेव्हा कोनियाचा न्हास होत गेला परंतु १८९५ त अनाटोलियन रेल्वे चालू झाल्यामुळे आयकोनियमची पुन्हा भरभराट झाली. आयकोनियम विलायत-वरच्या फेरिदपाशाने पिण्याच्या पण्याची चांगली सोय केली. व इतर पुष्कळ सुधारणा घडवून आणल्या (१९०३).

आयकोनियम येथे सध्या सतरांच्या तयार होतात. येथील लोकसंख्या सुमारे ५०,००० आहे. येथील मुख्य पीक अफूचे होय. येथे पाऱ्याच्या खाणी आहेत व इतरहि धातू सांपडतात शहरांत ओटोमन बँकची शाखा व काहीं शिक्षणसंस्था आहेत.

आयर्लँड.—ब्रह्मपुत्राखोऱ्यांतील जात. आसामांतील या जातीची लोकसंख्या (१९११) ४१४ आहे. १९०१ साली जी खानेसुमारी झाली तीत आसामांत सारे ८५ आयर्लँड नोंदले गेले आहेत. तेव्हा बरेचसे लोक शान या


मोठ्या जातीत गेले असले पाहिजेत हे उघड दिसते. शान राष्ट्रजातीतील एका पोटजातीचे हे लोक असून राजघराण्यांतील जनानखान्यांत लागणाऱ्या खोजांचा भरणा या लोकांतून केला जात असे. हे लोक बौद्ध धर्माचे आहेत. [खानेसुमारी (१९०१ व १९११) रिपोर्ट.]

आयर्लँड, विलिअम् एडवर्डस्—या इंग्लिश शास्त्रज्ञाचा जन्म तारीख १४ सप्टेंबर १८४७ रोजी लंडन येथे झाला. लंडनच्या विश्वविद्यालयांत त्याचे शिक्षण झाले. व सन १८६८ साली त्याची बंगाल प्रांतांत तारखात्यावर नेमणूक झाली. पुढे १८७३ साली त्याला टोकिओ (जपान) च्या एंजिनिअर कालेजांत पदार्थविज्ञान आणि तारायंत्रशास्त्र या विषयाचे प्रोफेसर नेमण्यांत आले. येथून सन १८७९ साली लंडन येथे त्याने निरनिराळ्या विद्यालयांत प्रोफेसरांचे काम केले.

पदार्थविज्ञानशास्त्र व तदंतर्गत विद्युच्छास्त्र यांतील कित्येक विषयांवर त्याने उत्तम लेख लिहिले आहेत. विद्युन्मापक यंत्राविषयी शोध करण्याचे काम करतांना प्रोफेसर जान पेरा याच्याबरोबर याने बरेच परिश्रम घेतले आहेत. याचा मृत्यु तारीख ८ नोव्हेंबर १९०८ रोजी लंडन येथे झाला.

याची वायको मिसस हर्था आयर्लँड हिने शास्त्रीय शोध लावण्यास आपल्या नवऱ्यास बरोच मदत केली व स्वतः विजेच्या कमानीविषयी काहीं शोध लावले आहेत. तिला १९०६ साली एक रॉयल मेडल (पदक) देण्यांत आले.

आयर्लँड—हे बेट ग्रेटब्रिटनच्या पार्श्वमेस असून, ग्रेट ब्रिटन व आयर्लँड यांना मिळून युनायटेड किंगडम असे म्हणतात. आयर्लँड ५१ २६' ते ५५ २१' उत्तर अक्षांशांमध्ये आणि ५ २५ ते १० ३०' पश्चिम रेखांशांमध्ये आहे. ह्याच्या सभोवती अँटलांटिक महासागर असून उत्तरेस नॉर्थ चॅनल, पूर्वेस आयरिश समुद्र आणि दक्षिणेस सेंट जॉर्जेस चॅनल आहे. या बेटाची जास्तीतजास्त लांबी ३०२ मैल आणि रुंदी १७४ मैल असून. एकंदर क्षेत्रफळ ३२५३१ चौरस मैल आहे. आयर्लँडचे अल्स्टर, लीनस्टर, मनस्टर व कॉनॉट हे चार प्रांत असून त्यांत एकंदर ३२ परगणे (काउंटी) आहेत. आयर्लँडांत ३००० फुटांहून अधिक उंचीचा पर्वत क्वचितच आढळतो. स्कॉटलँडच्या उत्तर भागाप्रमाणे मोठा उंच डोंगराळ प्रदेश आयर्लँडांत कोठेहि नाही, त्यामुळे परके लोक व सुधारणा यांच्यापासून देश लोकांना पळून जाऊन सुरक्षित राहण्यासारखे आश्रयस्थान येथे नाही. आयर्लँडांत मोनेर्से, विकलो, स्पेरिन्स, डेरिवीघ, नॉक मिडाऊन, कॉमेरंग वगैरे पर्वत, स्लॅनी लिफी, बॉइन, लॅगन, वॅन, एर्न, थॉनॉन, ली, ब्लॅक वॉटर वगैरे नद्या; आणि सरोवरे



Poona Litho Works 689 Sadashiv, Poona.

असंख्य आहेत. त्यांत एनेल, ओवेल, शॅनॉन, मेलव्हिन, कीन, मास्क, कॉरिव, किलार्ने या सरोवरांच्या आसपासचे सृष्टिसौंदर्य फार अप्रतिम आहे. आयर्लंडचे हवा व पाऊस यांचे मान ब्रिटनच्या मानाने मध्यम प्रकारचे आहे. स्कॉटलंडच्या उत्तर भागाइतका जास्त किंवा ब्रिटनमधील कित्येक भागांतल्या इतका अगदी कमी पाऊस आयर्लंडांत कोठेच पडत नाही. जानेवारी महिन्यांतहि आयर्लंडच्या कोणत्याहि भागांत उष्णतामान 40° अंशाच्या खाली जात नाही, व जुलै महिन्यांत जास्तीत जास्त उष्णतामान 62° असते. आयर्लंडच्या भोंवतालचा समुद्र वराच उथळ आहे. ॲटलांटिक महासागराच्या वाजूला २५ मैलपर्यंत १०० पुरुषांहून अधिक खोली नाही आणि आयरिश समुद्र तर इतकाहि खोल नाही. भूस्तरशास्त्रदृष्ट्या आयर्लंड बेट हे युरोपखंडाचाच एक भाग आहे. व त्यामुळे युरोपखंडाच्या भूमीत जे भूस्तर-विषयक फेरबदल झालेले आहेत तेच फरक आयर्लंडच्या भूमीतहि झाले आहेत.

लोकसंख्या.—आयर्लंडांतील लोकसंख्या १८४१ साली ८१९६५९७ होती ती एकसारखी कमी होत आली आहे याचे कारण परदेशगमन हे होय. १८४६ साली पडलेल्या भयंकर दुष्काळापासून हे परदेशगमन सुरू झाले आहे, आणि १८५१-१९०५ पर्यंत ४०२८५८९ लोक आयर्लंड सोडून गेले. यापैकी वरेचसे लोक युनायटेड-स्टेट्समध्ये गेले आहेत. धंदेवारीच्या दृष्टीने पाहतां १९०१ साली शेंकडा ५५ लोक निरुद्योगी, ८८६०६२ लोक शेतकरी आणि ६३९४१३ लोक उद्योगधंदा करणारे होते.

या देशांत औरससंततीच्या मानाने अनौरस संततीचे प्रमाण फार अल्प असते. १९०५ साली २७१०; १९१९ त २९०६ व १९२० साली ३३०३ अनौरस मुले जन्मली.

१९११ साली ४३,९०,२१९ लोकसंख्या होती ती १९२० साली ४४७०००० झाली. म्हणजे आतां लोकसंख्या वाढत आहे. १९२० साली जन्म, मृत्यु, विवाह व परदेश गमन यांचे आंकडे अनुक्रमे:-९९५३६; ६६५३८; २८८२६; १५५३१ आहेत.

दळणवळण:—आयर्लंडमध्ये एकंदर सुमारे ६०००० मैल सार्वजनिक रस्ते आहेत. १८३१ मध्ये पास झालेल्या पार्लमेंटच्या कायद्याने आयर्लंडांत पहिली रेल्वे बांधण्यास परवानगी मिळाली. डब्लिन ते किंगज पर्यंतचा ६ मैल रेल्वे रस्ता तयार झाला. आयर्लंडांत रेल्वे रस्त्यांची वाढ फार सावकाश झाली. १८४५ साली फक्त ६५ मैल, व १८५५ साली फक्त १००० मैल कायतो रेल्वे रस्ता झाला होता. १९१७ सालअखेर आयरिश रेल्वेमध्ये ३९६७८००० पौंड भांडवल गुंतले होते, व उत्पन्न ६,३२०००० पौंड झाले.

१९०५ साली आयर्लंडमधील कालव्यांची लांबी ८४८ मैल होती व १९१८ च्या जानेवारीत ३०५ मैलांचा पाणरस्ता कॅनल कंट्रोल-कमिटीच्या अधिकारांत होता. १९१९ त ६४६६६८ टन वहनशक्तीची जहाजे आयर्लंडमधील बेल-फास्ट, कॉर्क व डब्लिन या बंदरांत आली व २३६५२१ टनांची वाहारे गेली.

शेतकी.—आयर्लंडांतील जमीन निसर्गतःच सुपीक व लागवडीस सोईची अशी आहे. अनेक नद्यांच्या कांठचा प्रदेश सपाट व उत्तम पिकांस योग्य असा आहे. तथापि आयर्लंडच्या राजकीय इतिहासाचा शेतकीच्या स्थितीवर फार परिणाम झाला आहे. देश्य लोकांच्या जमिनी खालसा करणे व त्या वसाहतवाल्यांना देणे. रोमन कॅथोलिकांविरुद्ध मनाईचे कायदे करणे, जमीनदारांचे परकी देशांत राहणे, वगैरेमुळे आयरिश शेतकीची हकीकत समाधानकारक नाही. परंतु विसाव्या शतकांत शेतकी खाते व सहकारी चळवळ यांमुळे सुधारणा सुरू झाली आहे. आयर्लंडांत वटाटे, गहू, ओट्स, वीट, कोबी ही मुख्य पिके आहेत. १९२१ साली दर एकरी धान्य, कंद, गवत यांचे उत्पन्न किती येत होते ते पाहिल्यास असे दिसून येईल की, गहू ३३.८; वाली ३२.६; ओट ३६;८. वुशेल; व वटाटे ४.५ टन, गाजरे १४.५ टन व गवत १.३७ टन. शेतकी खात्याने शेतकीच्या शिक्षणाची कॉलेजे काढून कृषिशाला पदवीधर निर्माण करण्याची, व त्यांच्याकडून देशभर शेतकऱ्यांस शेतकीचे प्रयोग करून दाखविण्याची व्यवस्था केली. तसेच घोडे, गुरे, डुकरे यांच्या वाढीला उत्तेजन दिले. १९१७ मध्ये आयर्लंडांत ५९७६९२ घोडे, २४७४६ खेंचरे व जेनेट जातीचे घोडे, २२८६२८ गाढवे, ४९०७५६६ शेळ्यांमध्ये, १४७५७२ डुकरे, २६८८५३ बकरी व २२२४२५२४ कोंबडांबद्दकें यांची निपज झाली.

उद्योगधंदा व व्यापार—किनाऱ्यालगत व मोठ्या समुद्रांत मासे मारणे हा आयर्लंडांतला एक मोठा महत्त्वाचा धंदा आहे. या एका धंद्यांत १९०५ साली ६१९० जहाजे व २४२८८ माणसे गुंतली होती. १९२१ साली ४१११०६ पौंड किंमतीचे मासे आयर्लंडांत पकडून आणले होते. उलट पक्षी खनिज पदार्थ आयर्लंडांत फार थोड्या प्रमाणांत सांपडतात. कोळसा, लोखंड, रूपां या धातू व स्लेट, ग्रॅनाईट वगैरे जातीच्या दगडाच्या जाती आहेत. पण सर्व खाणी मिळून १९०५ साली फक्त ६००० माणसे कामावर होती. लोकर व ताग यांच्यापासून कापड तयार करण्याचा धंदा येथे फार पूर्वीपासून चालू असून लोकराचे कापड उत्तम होत असे. १७ व्या शतकांत आयर्लंडमधील लोकराचे कापड इंग्लंडांत इतके खपू लागले की, ब्रिटिश पार्लमेंटने त्याच्या आयातीस कायद्याने बंदी केली. यामुळे हा धंदा बुडून अनेक लोक दारिद्र्याने मरण पावले. तागाच्या वाढत्या धंद्यालाहि इंग्लंडने मधूनमधून अडथळा घातला. कापसाच्या

कापडाचा धंदा येथे १७७७ मध्ये प्रथम सुरू झाला व तो १८२२ पर्यंत बराच वाढला. परंतु लँकाशायर वगैरे ठिकाणी विणकामाच्या यंत्रांची वाढ झाल्यापासून आयर्लँडांत हा धंदा बहुतेक बुडाला. १९२० साली आयात २०३७५०००० पौंड व निर्यात २०४७२५००० पौंड होती.

धर्म.—आयर्लँडांत एकंदर लोकसंख्येपैकी शेंकडा ७५ रोमन कॅथोलिक, १३ प्रॉटेस्टंट, १० प्रेस्वीटेरियन, व बाकीचे मेथॉडिस्ट वगैरे पंथाचे लोक आहेत.

शिक्षण.—आयर्लँडांत साक्षर लोकांचे प्रमाण १८९१ पासून एकसारखे वाढत आहे ही गोष्ट पुढील प्रमाणावरून दिसेल १९०१ साली शेंकडा ७९ लिहितावाचतां येणारे, शेंकडा ७ फक्त वाचतां येणारे व निरक्षर फक्त शेंकडा १४ होते.

आयर्लँडांतील डब्लिन युनिव्हर्सिटी फार जुनी म्हणजे १५९१ पासूनची आहे. १८८२ पासून रॉयल युनिव्हर्सिटी ऑफ आयर्लँड ही युनिव्हर्सिटी अस्तित्वांत आली, पुढे १९०८ मधील आयरिश युनिव्हर्सिटीज अॅक्टने रॉयल युनिव्हर्सिटीच्या ऐवजी डब्लिन येथे नॅशनल युनिव्हर्सिटी ऑफ आयर्लँड, आणि बेलफास्ट येथे क्वीन्स युनिव्हर्सिटी अशा दोन युनिव्हर्सिट्या स्थापन झाल्या. निरनिराळ्या धर्म-पंथांनी आपापली निरनिराळी कॉलेजे चालविली आहेत. १८९२ पासून प्राथमिक शिक्षण, ६ ते १४ वर्षांच्या मुला-मुलीकरिता सक्तीचे व विशिष्ट परिस्थितीत मोफत करण्यांत आले आहे. १९१७ साली प्राथमिक शिक्षणाच्या ८०६० शाळा होत्या व शिक्षक तयार करणाऱ्या शाळा ७ होत्या. त्याशिवाय ५ रेफर्मेटरी शाळा, व ६८ धंदे शिक्षणाच्या शाळा १९१० साली होत्या, रॉयल कॉलेज ऑफ सायन्स (डब्लिन), मेट्रोपॉलिटन स्कूल ऑफ आर्ट, आयरिश ट्रेनिंग स्कूल ऑफ डोमेस्टिक एकानमी, किलार्नी स्कूल ऑफ हाऊस वार्डफरी या धंदेशिक्षणाच्या मोठ्या शाळा आहेत.

दुय्यम शिक्षणासाठी एक बोर्ड असून त्याला पार्लमेंटाचीहि पैशांच्या बाबतीत मदत होते. हे बोर्ड दरसाल परीक्षा घेण्याची व्यवस्था करतं. व शाळांना या परीक्षांच्या निकालावरून ग्रेट देतं. या बोर्डाखेरीज दुय्यम शिक्षण देण्याकरिता खाजगी संस्थाहि आहेत.

इतिहास, प्राचीनः— पूर्वपाषाण (पॅलिओलिथिक) युगांत आयर्लँडांत मानव वस्ती होती किंवा नाही याबद्दल अद्याप निश्चित पुरावा मिळाला नाही. ख्रि. पू. ६०० किंवा ५००च्या सुमारास केल्टिक भाषा बोलणाऱ्या गॉइडेल नांवाच्या लोकांनी आयर्लँडांत प्रवेश केला. अल्स्टर लीन्स्टर, कॉनॉट, पूर्व मन्स्टर व पश्चिम मन्स्टर असे आयर्लँडचे पांच प्रांत याच लोकांनी पाडले असावे. ख्रि. पू. ३००-१५० च्या दरम्यान बेल्टिक व इतर ब्रिथॉनिक जातीच्या टोळ्यांनी आयर्लँडांत येऊन गॉइडेल लोकांवर आपले वर्चस्व स्थापिले. व स्कॉटलंडमधील पिक्टीश जातीच्या

लोकांनी आयर्लँडचा काही भाग जिंकून तेथे कायमची वस्ती केली. टॉलेमीने या वेदांतील १६ जातीच्या लोकांची नावे दिली असून त्यांपैकी कित्येक आजच्या नांवांशी जुळतात. जुन्या दंतकथांत आयर्लँडचा इतिहास अगदी थेट आद्य जलप्रलयापर्यंत नेऊन मिडविलेला आढळतो. 'नोहा'ची पुतणी ' तु आथ दानान ' ही प्रथम आयर्लँडच्या किनाऱ्यावर उतरली व तेथून त्या देशातील गनुष्यवस्तीस सुरुवात झाली. त्यापूर्वी अमानुष योद्धे, राक्षस, मांत्रिक व जादुगार यांचीच कायती या ओसाड वेढावर वस्ती होती असे या कथांमधून वर्णिले आहे.

मराठे लोकांत जसा शिवाजी तसेच आयरिश लोकांत कोरमॅक व ब्रायन नांवांचे सुप्रसिद्ध वीर होऊन गेले. हिंदु-स्थानांत जसे पांडवांचे कुल तसेच आयर्लँडांत ऑनिल नांवाचे वीरकुल प्रसिद्ध आहे. महाराष्ट्रांतील रायगडाप्रमाणे तेथेहि 'तारागड' नांवाचे ऐतिहासिक दृष्ट्या अभिमानाचे असे अत्यंत महत्त्वाचे स्थान आहे. येथे स्वदेशी राजांचे राज्यारोहणसमारंभ थाटाने होत. सहाव्या शतकापासून मात्र या तारागडचे ठाणे कायमचे उठले.

रोमन लोकांचा आयर्लँडमध्ये फारसा प्रवेश झाला नव्हता, पण त्यांच्याकडून पिछेहाट पावलेल्या गॉल, केल्ट, पिक्टर, स्कॉट, वगैरे अनेक जातींचे लोक आश्रयार्थ आयर्लँडांत येऊन राहिले व कालांतराने याच देशास स्वदेश मानू लागले. आयर्लँडांतील लोक अधिक सुधारलेले व लढाऊ असल्याने त्यांनी इंग्लंडवर मधूनमधून स्वाऱ्याहि केल्या. विशेष लक्षांत ठेवण्यासारखी गोष्ट अशी की, आयर्लँड हे इतके लहान बेट असूनहि परकीय राजांच्या अमलाखाली जाईपर्यंत तेथे एकछत्री असे राज्य कोणाचेच झाले नाही.

धर्म संप्रदाय विषयक माहिती.—ज्या सागनामक धर्मग्रंथावरून आयर्लँडांतील प्राचीन धार्मिक समजुतींची माहिती मिळते त्यांत ख्रिस्ती भिक्षु लोकांनी स्वैर फेरफार केलेले आहेत. तथापि प्राचीन आयरिश लोक निसर्गोपासक होते व त्यांचा भूतपिशाच व वनदेवता यांवर विश्वास होता इतकी माहिती त्यावरून मिळावयास हरकत नाही. तेथे ड्रूईड नांवाचा एक पुरोहितवर्ग होता व तो मोठा मांत्रिक असून भूतभविष्य जाणीत असे अशी माहिती आयरिश वाङ्मयांतून मिळते.

सुमारे पांचव्या शतकांत आयर्लँडांत ख्रिस्ती धर्माचा प्रवेश होण्यास सुरुवात झाली. पॅलेडिअस, पॅट्रिक, कोलंबा वगैरे अनेक ख्रिस्ती साधू व धर्मोपदेशक आयर्लँडांत होऊन गेले. सेंट पॅट्रिक हा एक विख्यात सिद्ध पुरुष होता. आयरिश राजा नियात याने फ्रान्सवर स्वारी केली तेव्हा 'बोलोन' शहरांत पॅट्रिक (बॅट्रिशियस) या नांवाचा एक मुलगा आयरिश शिपायांच्या हाती लागला. तो वयाच्या बाविसाव्या वर्षीपर्यंत आयर्लँडांतच गुलामगिरीत होता. पुढे तेथून पळून जाऊन ख्रिस्ती धर्मप्रचारक बनला व पुनः इ. स. ४४५

साली आयर्लंडांत येऊन तेथील डूईड लोकांस चमत्कार दाखवून अखेरीस नियाल राजाचा मुलगा लिओदर यास त्यानें ख्रिस्ती धर्माची दीक्षा दिली. पुढें थोड्याच कालांत संबंध आयर्लंडभर ख्रिस्ती धर्माचा विलक्षण प्रसार होऊन आसपासच्या राष्ट्रांत देखील तेथून धर्मोपदेशक पाठाव-
ण्याचें काम सुरू झालें. तथापि आयर्लंडांत प्रत्यक्ष पोपचा अम्मल पुढें बरीच शतकेपर्यंत बसला नाहीं व स्थानिक धर्मगुरूंनीं एक प्रकारचें स्थानिक स्वराज्यच भोगलें.

आठव्या व नवव्या शतकांत आयरीश लोकांच्या धार्मिक चरित्रास अत्यंत उज्ज्वल स्वरूप प्राप्त झालें होतें. भरत-
खंडांतील ऋषीप्रमाणेंच ख्रिस्ती धर्मगुरूंनीं प्राचीन काळां व मध्ययुगांत धर्माचें रक्षण व विद्येचा पुरस्कार उत्साहपूर्वक केला. ' डरो ' व ' आरमा ' येथील विश्वविद्यालयांची कीर्ति दिगंत पसरली. रानटी युरोपियन लोकांनीं आपल्या वाहुबलानें आयरिश लोकांवर जय मिळविला होता खरा; परंतु धर्म, सुधारणा व विद्या यांच्या बलानें जित आयरिश लोकांनीं आपल्या जेखांवर उलट जय मिळवून त्यांनां आपले दास वनविलें; दुर्दैवानें ही स्थिति फार दिवस टिकली नाहीं.

इ. स. ७९५-११५२ पर्यंत त चा इ ति हा स.—डेन्स म्हणजे नॉर्थमेन अथवा उत्तरेकडील लोक यांनीं ७९५ मध्ये आयर्लंडवर पहिली स्वारी केली. या वेळीं आयर्लंडांतील लहान लहान राज्यांत परस्परांत यादवी सुरू होती. डेन्स लोकांनीं आयर्लंडांत उतरून ख्रिस्ती धर्ममंडळावर शस्त्र चालवून जाळपोळ, लुटालूट, छळ व भ्रष्टाकार यांची कमाल करून सोडली. यामुळे आयरिश लोकांनीं आपसांतील यादवी थांबवून या बाह्य संकटास तोंड देण्याची तयारी केली. तीनदां डेन्स लोकांनीं उचल केली व तितक्या वेळां आय-
रिश लोकांनीं त्यांचा पराभव करून त्यांनां धुडकावून लाविलें परंतु अंतःकलहरूपी दुष्ट पिशाच्चांन पछाडलेल्या आयरिश लोकांनीं पुनः पुनः आपसांत यादवी सुरू केल्यानें त्यांचें सर्व वैभव व सुख यांचा लोप झाला आणि कोणाहि नवीन शत्रूस या यादवीचा फायदा घेतां येऊ लागला. अशा स्थितीत बाराव्या शतकांत इंग्लंडचा व आयर्लंडचा संबंध जडला व आज आठशें वर्षेपर्यंत आयर्लंडनें वाटेला तें केलें तरी त्यास तो तोडतां आला नाहीं.

इं प्र जां चा आ य र् लंडां त प्र वे श.—बाराव्या शत-
काच्या प्रारंभी आयर्लंडांत अल्स्टर, लीन्स्टर, मन्स्टर व कॉनॉट अशीं चार निरनिराळीं राज्ये असून त्या सर्वांत अल्स्टरची गादी मुख्य होती. त्यांचे आपापसांत कलह होत असत. लीन्स्टर संस्थानचा दगलबाज व दुष्ट राजा मॅकडरमॉट मॅकमरो यानें इ. स. ११५३ सालीं रोरार्क नांवाच्या सरदाराची स्त्री पळवून नेल्यामुळे त्यास आयर्लंड सोडावें लागलें. मॅकमरो हा भटकत भटकत मदत माग-
ण्यासाठीं इंग्लंडचा राजा दुसरा हेनरी याजकडे आला. या

संधीचा फायदा घेऊन हेनरीनें कुलफरमान काढून लोकांस असं कळविलें कीं, जो कोणी बरोबर फौज घेऊन आयर्लंड-
वर स्वारी करून मॅकमरोचें साहाय्य करील, त्यावर दर-
बारची कृपा होऊन त्यास सरदारकी देण्यांत येईल. या फरमानास अनुसरून अनेक महत्वाकांक्षी इंग्रज तरुण आय-
र्लंडवर चाल करून गेले. याच सुमारास पापी मॅकमरोचा अंतर्हि झाला होता; परंतु रोमच्या गादीवर बसलेल्या चौथ्या हॅड्रियन नांवाच्या इंग्रज पोपनें विशेष आग्रह केल्यामुळे स्वतः हेनरीहि अखेर मोठी फौज घेऊन आयर्लंडांत उतरला व त्यानें तेथें आपलें स्वामित्व स्थापिलें. हेनरीचा हा दिग्वि-
जय नांवाचा होता. तो परत स्वदेशास निघून जातांच खुद्द डब्लिन शहर व त्याच्या आसपासचा थोडासा मुलूख याखेरीज कशावरहि इंग्रजांचें खरें स्वामित्व राहिलें नाहीं. बाहेरील सर्व देशांत स्वदेशी राजांचा अंमल पुढें पुष्कळ वर्षे-
पर्यंत चालत होता. अल्स्टरच्या राजानें तर बरेच दिवस-
पर्यंत आपलें स्वामित्व इतर राजांवर पूर्वीप्रमाणेंच चालविलें.

आयरिश लोक व्यक्तिशः इमानी आहेत; परंतु ज्याचें निमक खाल्लें त्या व्यक्तीला अगर फार तर त्या घराण्याला त्यांचें इमान व त्यांची तरवार वाहिलेली असते. ते पिढ्या-
नुपिढ्या एकाच घराण्याचे बंदे गुलाम होऊन राहिलेले आढ-
ळतात. यामुळे ज्यांनां एखाद्या घराण्याचें बंधन नाहीं, असे शेंकडों लढाऊ आयरिश लोक हिंदुस्थानांतल्याप्रमाणेंच फक्त पैसे दिले असतां स्वकीयांशीं लढावयास मिळत असत व आजपर्यंत इंग्रजांचा आयर्लंडावरील अम्मल पुष्कळ अंशीं अशा प्रकारच्या आयरिश शिपायांच्याच तर-
बारीवर राखला गेला आहे.

दुसऱ्या हेनरीनें मीथ ही सुमारें आठ लक्ष एकर जहा-
गीर ह्यू डी लेसी यास दिली व ती त्यानें सरंजामी पद्धतीनें आपल्या हाताखालील लोकांस वांटून दिली. तेव्हापासून न्यूगॅट, टीरेल, ांगल, क्लेमिंग वगैरे जमीनदारांचीं घराणां इतिहासांत प्रसिद्ध झालीं. तिसऱ्या हेनरीच्या कारकीर्दी-
पासून आयरिश लोकांविरुद्ध जुलमी कायदे होण्यास सुरुवात झाली व ते पुढें पहिला, दुसरा व तिसरा एडवर्ड यांच्या कारकीर्दीत वाढतच गेले. १३३६ मध्ये किल्केनी येथें भर-
लेल्या पार्लमेंटांत कोणत्याहि आयरिश गोष्टीचा इंग्रजांनीं अंगिकार केल्यास त्यांनां फांशीची शिक्षा द्यावी असा प्रति-
बंध घालणारा कायदा करण्यांत आला; यामुळे जातिद्वेष भयंकर माजला व चवथ्या, पांचव्या व सहाव्या हेनरीच्या कारकीर्दीत आयरिश लोकांनीं इंग्रज वसाहतवाल्यांनां अत्यंत त्रास दिला व त्यांनां आयर्लंडांत राहणें अशक्य करून टाकलें. या वेळच्या सर जॉन टॉलबॉट ह्या व्हाइसरॉयाची कारकीर्द विशेष महत्त्वाची झाली. हा अत्यंत दुष्ट होता, असें अल्स्टरच्या बखरकारांनीं नमूद करून ठेविलें आहे.

इं ग्लंड च्या नि यंत्र णा खा लीं आ य रि श पा र्ले
में ट ची स्था प ना.—आयर्लंडांतील इंग्रज वसाहतवाल्यांनीं

तेराव्या शतकांतच आपलें स्वतंत्र पार्लमेंट स्थापिलें होतें. रोझेसच्या युद्धाच्या वेळीं इंग्लंडांत माजलेल्या बखेच्याच्या वेळेपासून आयरिश लोकांनीं इंग्लंडमध्ये पराभूत झालेल्या पक्षास आश्रय देण्याचें व्रत सुरू करून इंग्लंडचा सूड उग-विण्यास सुरुवात केली. असल्या कृत्यास आळा पडावा म्हणून इंग्रज सुभेदार सर एडवर्ड पॉइनिंग यानें “ पॉइनिंगज ॲक्ट ” नांवाचा कायदा करून पार्लमेंटचा अधिकार संपु-ष्टांत आणिला; तथापि त्यामुळें वसाहतवाल्यांच्या व्यावहा-रिक स्वातंत्र्यास फारसा धोका आला नाहीं.

आ य र् ल ङ चा अ र् वा ची न इ ति हा स.—आठवा हेनरी याच्या कारकीर्दींत (१५०९-१५४७) मात्र फिहून पारडें फिरलें. आयर्लंडांतलि पोपच्या अधिकाराचा व रोमन कॅथोलिक पंथाचा उच्छेद व त्याच्या ठिकाणीं प्रॉटे-स्टंट पंथाची स्थापना करण्याचा संकल्प करून त्यानें आय-रिश जमीनी प्रॉटेस्टंट वसाहतवाल्यांना दिल्या, राजेरजवा-ड्यांना आपल्याकडे वळवून घेतलें व अमीर उमरावांना इंग्रजी चालीरीतीचा स्वीकार करावयास लागलें.

यावेळीं रोमन कॅथोलिक लोकांचा अनन्वित छळ झाला; पण प्रॉटेस्टंट मताचा फारसा प्रसार झाला नाहीं. मेरी राणीच्या कारकीर्दींत रोमन कॅथोलिक मतास पुन्हां तेजी आली पण इल्लिस्वैथच्या वेळीं ती पुनः मावळली.

ए लि झा वे थ रा णीः—हिच्या कारकीर्दींत (इ. स. १५५८) इंग्लंड व युरोपांतील इतर कित्येक राष्ट्रे यांची युद्धे जुंपलीं. तीं बहुतेक धर्ममूलक असल्यामुळें इंग्लं-डच्या रोमनकॅथोलिक शत्रूंना आयारिश लोक ऋणानुबधी असे वादें लागले. फ्रान्स, स्पेन व हालंड यांचें लक्ष आय-र्लंडकडे लागल्यामुळें अर्थात् इंग्लंडच्या प्रधानमंडळास आयर्लंडची काळजी पडली. हा इ.स. १५६९ चा काळ म्हणजे आयर्लंडच्या स्वातंत्र्य युद्धाचा प्रारंभ काळ होय आयर्लंडास स्वदेश मानूं लागलेल्या जिराल्डिन नांवाच्या एका इंग्रज सर-दारानेंच १५७९ च्या सुमारास मन्स्टर प्रांतांत या बंडाचा झेंडा उभारला पण उत्तरेकडील आयारिश रजवाड्यांनीं त्यास मदत केली नाहीं. इल्लिस्वैथ या चांगल्या म्हणून नांवाजलेल्या राणीच्या कारकीर्दींत या स्वातंत्र्ययुद्धांत जितकी निरपराधी आयारिश प्रजा प्राणास मुकली तितकी दुष्ट व क्रूर मानल्या गेलेल्या मेरी राणीच्या कारकीर्दींतहि मुकली नव्हती. शिवाय राजद्रोहाच्या आरोपावरून मन्-स्टर प्रांतांतलि कॅथोलिक लोकांची कमीत कमी पांच लक्ष एकर जमीन जप्त करून प्रॉटेस्टंट सरदारांस व शिपायांस वाटून देण्यांत येऊन या दिव्य कृत्यावर कळस चढविण्यांत आला. यानंतर १५९८ त दुसरें बंड झालें. पण त्याचा मोड शांततेनेच होऊन जमीनी जाण्याच्या ऐवजी या खेपेस बंडवाल्यांना इंग्रजी पदव्या मिळाल्या.

प हि ला जे म्स व प हि ला चा र्सः—जेम्सच्या कारकी-र्दींत आयारिश लोकांचा छळ झाला नाहीं. तथापि जित राष्ट्रचें

राष्ट्रीयत्व व स्वातंत्र्यप्रेम नष्ट करण्याच्या कामीं तरवारीपेक्षां राजदरबारच्या लेखणीचा उपयोग किती अधिक होऊं शकतो, हें आयरिश लोकांस कळून आलें. जे कित्येक पाणी-दार आयारिश मांडलीक त्रासदायक व राजद्रोही असे वाटत होते त्यांचा दगलवाजीनें वध करण्यांत आला. ओनील व ओडोनील यांस पदव्या देऊन त्यांच्या जमीनी प्रथम राख-ण्यांत आल्या होत्या परंतु त्यांजवर फिहून गुप्त कटाचा आरोप लादून राजद्रोही गुन्हेगार म्हणून त्यांच्या नांवाची द्वाही फिरविल्यामुळें त्यांना देशत्याग करावा लागला. आयर्लं-डांत इंग्रजांची कायमची वसाहत झाल्याखेरीज बंडखोर लोकांवर दाब राहणें शक्य नाहीं अशी सल्ला लार्ड वेकननें दिल्यामुळें त्या गोष्टीचा जोरानें उपक्रम झाला. जेम्सच्या कारकीर्दींत अल्स्टर प्रांतांत वसाहत करविण्यांत आली होती तशी त्याचा मुलगा चार्लस याच्या कारकीर्दींत (१६२५-१६४९) कॉर्नॉट प्रांतांत एक वसाहत झाली. राजद्रो-हाचीं सवव या वेळीं न मिळाल्यामुळें (इ. स. १६३५) न्यायमनसुब्याचा फार्स करून या वसाहतीसाठीं लागणाऱ्या जमीनी लुबाडण्यांत आल्या. पण १६४९ मध्यें आयारिश लोकांनीं हत्यार उपसलें. ओनीलच्या वीरवंशापैकीं सर फेनीम ओनील यानें त्यांचा पुढाकार घेतला व आपल्या जमीनी परत मिळविल्या. याला पोपिश बंड असें इंग्रजांनीं नांव दिलें, परंतु हें धर्माकरितां बंड नसून नाहक जमीनी खालसा करणारावर आयारिश लोकांनीं घेतलेला हा सूड होता. आयारिश रद्दिवाश्यांच्या जमीनी त्यांस परत मिळाल्या ही न्यायाचीच गोष्ट झाली; पण पहिलें बंड, जशी, दुसरें बंड व तें मोडतांनां अमलांत आणलेले कडक उपाय या सर्व व्यवहारांत उभयपक्षांकडून वरींच अनन्वित कृत्ये घडलीं.

आ य रि श पार्लमेंटची वाढ.—आयर्लंडांत इंग्रज वसाहतवाल्यांनीं जें पार्लमेंट स्थापिलें त्याची वाढ इंग्लं-डच्या पार्लमेंट प्रमाणेच बहुतेक होत गेली. प्रथम उच्च वर्गातील शिष्टच ह्या बैठकी भरवीत. पुढें १२९५ मध्यें भरलेल्या पार्लमेंटमध्ये कौमन्स (मध्यमवर्ग) लोकांचे प्रतिनिधी म्हणून सरदार (नाइट) लोकच बोलावले गेले होते. या सालच्या पार्लमेंटनें केलेले कांहीं कायदे अद्याप आहेत. १३१० पासून बर्जेस म्हणजे ग्रामप्रतिनिधींना सामील करण्यांत आलें. १३६६ मध्यें किल्केनी येथें भर-लेल्या पार्लमेंटला पुष्कळ प्रतिनिधी जमले होते. परंतु त्यांची निवड कशी केली गेली होती त्याबद्दल माहिती उप-लब्ध नाहीं. जिची सविस्तर माहिती नमूद केलेली आज मिळते अशी सर्वांत पूर्वीची बैठक १३७४ मधील होय. या पार्ल-मेंटच्या कामन्स सभेंत निरनिराळ्या काऊंटी व शहरें मिळून एकंदर तीस सभासद होते. पुढें उरलेल्या शह-रांनां व काऊंटोनां प्रतिनिधी वाढविण्याचा अधिकार देण्यांत आला, व मध्ययुगाच्या अखेरीस (इ. स. १५००) ही

संख्या साठाच्या वर फारशी गेली नव्हती. याच काळांतील आयरिश लार्डच्या सभेत गृहस्थ (टेंपोरल) लार्डपेक्षां मिथुन (विशप व अँवट) लार्डची संख्या अधिक असे. पण आठव्या हेनरीच्या वेळी, या मिथुन लार्डांना माण करण्याचा किंवा मत देण्याचाहि अधिकार असू नये, असे कायमचे ठरविण्यांत आले. इलिझाबेथच्या कारकीर्दीत १५५९ मध्ये भरलेल्या पार्लमेंटच्या बैठकीला कनिष्ठ (कामन्स) सभेत ७६ सभासद हजर होते; ही संख्या १५८५ मध्ये १२२ इतकी वाढली. १६१३ मध्ये पहिल्या जेम्सने सर्व खेड्यांना प्रतिनिधी पाठविण्याचा अधिकार दिल्यामुळे कामन्स सभेच्या प्रतिनिधींची संख्या २३२ झाली, व त्यामुळे त्या सभेत अँग्लिकन पक्षाचे बहुमत होऊन जेम्सला स्वतःचे धोरण पार पाडण्यास सुलभ झाले. १६३९ मध्ये कामन्स सभेचे सभासद २७४ होते, व ही संख्या १६८८ च्या राज्यक्रांतीच्या वेळी वाढून ३०० झाली. ती संयुक्त पार्लमेंट (इ. स. १८००) होईपर्यंत कायम होती.

आयरिश लोकांचा छळ—इंग्लंडमधील राज्यक्रांति यशस्वी करून कामबेल इ. स. १६४८ त आयर्लंड कडे वळला. त्याने ड्रावेडा, त्रेक्सफार्ड बंगरे ठिकाणी आयरिश लोकांची खुशाल कत्तल करविली. हजारों लोकांस गुलाम करून अमेरिकेस पाठविले; व हजारों लोक आपण होऊन देशत्याग करून फ्रान्स, स्पेन व अमेरिका या देशांत जाऊन परकी राजांच्या पदरी नोकरी धरून राहिले. दुसऱ्या चार्लस राजाच्या कारकीर्दीत (१६६०—८५) आयर्लंडचे दिवस थोडे बहुत शांततेचे गेले. तिसरा बुइल्यम हा शहाणा होता म्हणतात; पण इंग्लिश प्रॉटेस्टंट लोकांच्या मदतीने तो राजा झाला असल्यामुळे त्याला आपली सदसद्विवेकबुद्धि गुंडाळून ठेवितां येत असे. लिमरिक शहराचे नांव उच्चारतांच अजूनहि आयरिश लोकांस इंग्रजांनी केलेल्या विश्वासघाताची आठवण होते, व ते जळफळू लागतात. बुइल्यमच्या हातून सुमारे दहा लक्ष एकर जमिनीचा वेवारा झाला. बुड नांवाच्या एका मानसपुत्राला लाने आयर्लंडांत नवी नाणी पाडण्याची सनद दिली. या सनदप्रमाणे सुमारे दहा लक्ष रुपयांचे हाफ पेन्स व फार्दिंग पाडाव्याचे होते, व या सर्व व्यवहारांत उरणारा चार लक्ष रुपये नफा, बुड आणि डचेस ऑफ केंडाल नांवाची बुइल्यम राजाची एक रखेली या उभयतांनी मिळून वांटून घ्यावयाचा होता ! या सर्व दुर्वर्तनावर डीन स्विफ्ट यांनी आपल्या “ ड्रेपियरची पत्रे ” नामक उत्कृष्ट लेखांत कडक टीका केली व यामुळे तो कपटाचा गोंधळ उघडकीस येऊन वेळीच थांबला.

इंग्रजांनी हिंदुस्थानांत धर्मछळ सुळीच केला नाही यामुळे आयर्लंडांतील धर्मछळाची कल्पना हिंदुस्थानांतील लोकांना येणे कठिण आहे. या सर्व छळांतील मुख्य हेतु हा होता

की, हरएक उपायांनी आयरिश रोमनकॅथोलिक लोकांचा पाडाव होऊन त्यांना आधार असा कोणताच उरू नये; व सर्व बाजूंनी गांजून जाऊन त्यांनी प्रॉटेस्टंट धर्म स्वीकारावा. या दृष्टीने त्यांच्या विरुद्ध वेळोवेळी “ पनिल लॉज ” सारखे हास्यास्पद, अन्यायाचे व पक्षपाताचे कायदे करण्यांत आले. या कायद्यांच्या योगाने रोमनकॅथोलिक लोकांना संपात मिळविणे अगर तिचा संप्रहू करणे अशक्य झाले, रोमन कॅथोलिक बापाच्या प्रॉटेस्टंट मुलास स्थावर जंगम मालमतेवर बापाविरुद्ध वाटेल तसा ताबा चालविण्यास सहाय मिळू लागले, व धर्मांतर करण्याच्या सबबीवर बायकोस भरपूर पोटगी मागतां येऊ लागली व मिळू लागली. रोमनकॅथोलिक पक्षकारांचा न्याय प्रॉटेस्टंट लोकांकडूनच केला जाई !

रोमनकॅथोलिक लोकांस या कायद्यामुळे दुसऱ्याकडून मिळकत मिळविण्याची आशाच नव्हती. परंतु स्वतः कामधंदा अगर रोजगार करून द्रव्य मिळविणे हेंहि मुश्किलीचे झाले होते. सर्व सरकारी खात्यांतून त्यांस ‘ मज्जाव ’ होता. खासगी रीतीने कुटुंबांत रोमनकॅथोलिक शिक्षक ठेवणे गुन्हा मानला जाई. परदेशांत जाऊनहि रोमन कॅथोलिक लोकांना शिक्षण घेतां येत नसे. अगर त्यासाठी पैसे पाठवितां येत नसत. शस्त्रे वाळगण्याची परवानगी धर्ममतावर अवलंबून असून त्यासाठी रोमनकॅथोलिकांच्या घराची वाटेल तेव्हां अधिकाऱ्यांना झडती घेतां येत असे.

आयरिश शेतकरी व व्यापारी यांचा छळ.—या छळांत व्यापारविषयक आप्पलपोटेपणाची भर पडली; व या दुहेरी छळामुळे अठराव्या शतकांत आयरिश लोकांच्या दुस्थितीचा कडेलोट झाला. देशांतील दोन विरोधी वर्गांत कॅथोलिक, शेंकडा नव्वद आणि प्रॉटेस्टंट शेंकडा दहा होते. परंतु या नव्वदांच्या हातांत लागवडीच्या एकंदर जमीनीपैकी फक्त एकदशांश जमीन असून इतर दहांच्या हाती बाकीची नऊदशांश होती. अर्थात् पहिल्या वर्गास ती पुरत नसे व दुसऱ्यास तिचे काय करावे हें सुचत नसे. पिकाच्या जमीनीत बटाटे व ताग यांचे तेवढे पीक चांगले पिके. पण बटाट्यावर रोग पडल्यास दुष्काळ पडत असे. तागाचे कापड परदेशांत पाठविण्यास प्रतिबंध करण्यांत आला. आयरिश लोकांनी गुरे पाळली तेव्हां गुरांच्या व्यापारास प्रतिबंध करण्यांत आला; व मेंढ्या पाळल्या तर लोंकरीच्या व्यापारास १६९९ साली पार्लमेंटने आळा घातला. आयरिश जहाजांवर बहिष्कार घातलेला असून निर्गत व आयात दोन्ही व्यापारास इंग्लंडकडून अडथळा करण्यांत येत असल्यामुळे केवळ कायदा मोडून दंडेली केल्याशिवाय आयरिश लोकांस परदेशाशी परस्पर असा कोणताच व्यवहार करतां येईनासा झाला. आयरिश राष्ट्रांने इंग्लंडच्या मर्जीप्रमाणे वागून त्यांचे

कवडोवेंहि जुकसान न होईल अशा रीतीने आपला व्यवहार ठेविला पाहिजे अशी कायद्याने सक्ती करण्यांत आली होती. अशा रीतीने तात्पुरत्या व्यापारी फायद्याकडे नजर देऊन इंग्रज मुत्सद्यांनी आयर्लंडच्या व्यापारांत हात घातला. ब्रिटिश पार्लमेंटने केलेले व्यापार विषयक कायदे आयरिश पार्लमेंटमध्ये मंजूर होणे भाग होते यासाठी तसे करण्यास आयरिश पार्लमेंटला हुकूम सुटले. लॉफरीच्या कापडावरील जकात मंजूर केल्यास आपण तागाच्या व कापसाच्या व्यापारास मदत करूं व उत्तेजन देऊं असे याप्रसंगी मघाचे बोटहि नेहमीप्रमाणे लावण्यांत आले होते व या सर्व कारवाईस आयरिश पार्लमेंट बळी पडले व त्याने लोकरिवरील जकातीचा कायदा पास केला, पण दिलेल्या वचनांप्रमाणे वागणे बाजूस राहून उलट इंग्लंड व स्कॉटलंड येथील ताग व कापूस यांच्या कापडाच्या व्यापार करणाऱ्या लोकांस पैशाची मदत देऊन व खुद्द आयर्लंडास बाधक होईल अशा रीतीने परदेशी कापडावर जकात बसवून इंग्लंडने आयर्लंडचा उपकार फेडला.

आयर्लंडच्या जमीनींत भौतिक संपत्ति व मूल्यवान द्रव्ये जेवढी होती तेथल्यांचा फायदा जर आयरिश लोकांस अबाधितपणे घेतां आला असता तर त्यांची स्थिति साधारणतः वन्यपैकी राहिली असती. व्यापाराच्या सोयीचा समुद्रकिनारा असून इंग्लंड, फ्रान्स, अमेरिका वगैरे देश फारसे दूर नसल्यामुळे या लहानशा देशांतील व्यापार पुरून उरण्याइतका वाव सहज मिळाला असता. परंतु सुमारे १६६३ पासून इंग्लिश मारवाड्यांची करडी नजर आयर्लंडवर फिरली व तीस पस्तीस वर्षांत कायद्यावर कायदे करून व अन्यायाच्या आवृत्त्यावर आवृत्त्या काढून ब्रिटिश पार्लमेंटने आयर्लंडच्या व्यापाराचा दिवसाढवळ्या सांगून सवरून खून केला ! एकट्या लॉफरीच्या धंद्यावर उदरनिर्वाह करणाऱ्या पन्नासहजार कुटुंबांची वातावाता झाली. आयरिश पार्लमेंट सभेने १७०३—५—७ साली सर्वांनुमत ठराव मंजूर करून लोकांस असे जाहीर केले की लोकांनी फक्त स्वदेशांत तयार झालेली वस्त्रे व इतर देशी माल वापरावा. परकी मालावर बहिष्कार घालण्यासंबंधाने आयरिश पार्लमेंट सभासदांनी १७०७ मध्ये उघडपणे शपथहि घेतल्या. याच सुमारास डीन स्विफ्ट याने देशाच्या त्यावेळच्या स्थितीस अनुसरून तीव्र व सणसणीत असे लेख प्रसिद्ध केले. आयर्लंडांत बहिष्काराचा उपदेश त्यानेच प्रथम आरंभिला. १७२८ त शेरीडीन नांवाच्या लेखकाने असे लिहून ठेविले आहे की, 'आयरिश लोकांच्या दारिद्र्याचा खरोखर कळस झाला. त्यांच्या घरांत व उकीरड्यांत फरक दिसून येत नाही, व आपल्या गुराचे रक्त व शेतांतील झाडपला यांजवर त्यांचा उदरनिर्वाह चालतो ! अठराव्या शतकाच्या मध्याच्या सुमारास दारिद्र्य,

दुष्काळ व तापाच्या भयंकर साथी या आपत्तींनी आयर्लंडची सुमारे चार लक्ष प्रजा मृत्युमुखी पडली. आप्पलपोटेपणामुळे कॅथोलिक लोकांवरोबर प्रॉटेस्टंट लोकांहि इंग्रजांना शत्रूसारखे वाटूं लागले. एकंदरीत या सुधारलेल्या म्हणविणाऱ्या राजकार्याच्या अमलाखाली अठराव्या शतकाच्या मध्यभागी आयरिश लोकांस जी हीन दशा प्राप्त झाली तशी दुसऱ्या कोणत्याहि राष्ट्रास केव्हाहि आलेली इतिहासांत आढळून येत नाही.

आ य रि श पार्लमेंटला स्वातंत्र्य प्राप्त झाले.—या छळामुळे देशत्याग करून बाहेर पडलेल्या लोकांनी परदेशांत शिपाईगिरी व मुत्सद्देगिरी यांत नांवलौकिक मिळवून त्यांनी स्वदेशाचे मुख उज्वल केले व देशांतील चळवळीस द्रव्यसहाय करून धीर दिला. तिसऱ्या जार्ज राजाच्या कारकीर्दीत फ्रान्स व अमेरिका या देशांत असंतुष्ट आयरिश कॅथोलिक लोकांनी पेरलेल्या विषवृक्षाची फळे इंग्लंडास चाखावी लागली. अमेरिकेमध्ये इंग्रजी अमलाच्या विरुद्ध बंड होऊन अमेरिकन लोकांनी पूर्ण स्वतंत्र असे स्वराज्य स्थापले (इ. स १७७६). त्या प्रसंगी आयरिश लोकांनी त्यांना यथाशक्ति हातभार लाविला होता. तसेच फ्रान्समध्ये राज्यक्रांति झाली त्या वेळी नेपोलियनच्या सैन्यांत पुष्कळ आयरिश लोकांनी नोकऱ्या धरल्या. या दोन्ही चळवळींचा परिणाम आयर्लंडवर झाला.

यावेळी परचक्र येऊन आयर्लंड हातचे जाण्याची इंग्लंडास फार भीति वाटूं लागली व आयर्लंडांतील प्रॉटेस्टंट लोकांत सैन्याची पथकें उभारल्याखेरीज गत्यंतर नाही असे पाहून तसे करण्यास अधिकाऱ्यांस हुकूम सोडण्यांत आले. या संधीचा फायदा घेऊन आयरिश प्रॉटेस्टंटाना पन्नास हजार लढाऊ लष्कर जमाविले. याचा परिणाम उलट असा झाला की आयरिश प्रॉटेस्टंट लोकांस आत्मविश्वास वाटूं लागला व स्वतंत्र होण्याची इच्छा त्यांस उत्पन्न झाली. या सुमारास आयरिश पार्लमेंटचे नेते चार्लमॉट, ग्रॅटन, फ्लड वगैरे होते. त्यांनी स्वयंसैनिकांचा फायदा घेऊन आयरिश स्वातंत्र्याचा हक्क नेटाने पुढे मांडला व अमेरिकेचे उदाहरण डोळ्यापुढे ताजे असल्यामुळे इंग्लंडास तो मान्य करणे भाग पडले. अशा प्रकारे १७८२ साली आयरिश पार्लमेंट स्वतंत्र झाले.

स्वतंत्र पार्लमेंटचा यशस्वी कारभार.—सन १७८२ साली आयरिश पार्लमेंट सभेस स्वातंत्र्य मिळण्याच्या पूर्वीचा संधिकाल व ते मिळल्यानंतरची पाहिली पांच दहा वर्षे आयर्लंडचा यशोदुंदुभि चोहोंकडे वाजत होता. केवळ क्षणभर टिकणारी अशी ही चकम होती परंतु तिने पाहणाराचे डोळे दिपवून टाकले होते यांत शंका नाही. देशामध्ये विद्या, कला, उदारमत, बंधुप्रेम, धैर्य, धाडस, व वक्तृत्व या सर्वांचे प्रहृष्ट एकसमयावच्छेद करून व उच्चैः आल्यासारखे भासत होते. ग्रॅटन, फ्लड,

हाचिन्सन्, पॅनसन्वी वगैरे नांव घेण्यासारखे मुत्सद्दी या वेळीं आयरिश पार्लमेंटमध्ये होते. त्यांनीं पार्लमेंटचे स्वातंत्र्य मिळतांच व्यापारास प्रतिबंध करणाऱ्या कायद्यावर गदा आणली. तसेंच आयरिश मतांचें प्राबल्य व आयर्लंडच्या पैशावर चरणाऱ्या इंग्रजांच्या खुराकावर हल्ला या गोष्टी इंग्रजांना आवडणें शक्य नव्हतें. यामुळे आयर्लंडांत रक्तपाताची वेळ लवकरच आली. इंग्रजी पार्लमेंटचा ताबा आयर्लंडवर विनाकारण राहणें हेंच या सर्व कटकटीचें मूळ होतें. तें उच्छेदन टाकण्यासाठीं बृफटोन या नांवाच्या तरुण, तरतरीत, व धाडशी देशभक्तानें 'युनायटेड आयरिशमेन' या नांवाची संस्था काढून तिच्या शाखा अमेरिका व फ्रान्स यांमध्ये स्थापून अखेर १७९८ सालीं फ्रेंच लोकांची मदत घेऊन बंड केलें. त्या बंडाचा वेळींच मोड झाला परंतु या संधीचा फायदा घेऊन बुइल्यम पिट या इंग्लंडच्या मुख्य प्रधानानें आयरिश पार्लमेंटांतील लोकांस पदव्या व पैसा यांची यथास्थित खैरात करून आयरिश पार्लमेंट मोडून तें इंग्रजी पार्लमेंटास जोडून घेण्याचा ठराव पास करून घेतला, व इ. स. १८०० सालीं आयरिश स्वातंत्र्य पुन्हां नष्ट झालें.

पार्लमेंटांच्या एकीकरणाचे परिणाम.— एकोणिसाव्या शतकाच्या पहिल्या तीस वर्षांत रोमनकॅथोलिक लोकांना प्रॉटेस्टंट लोकांशी समान हक्क मिळवून देण्याची एक मोठी चळवळ डॅनियल ओकानेल या आयरिश देशभक्ताच्या परिश्रमांमुळे यशस्वी झाली. तसेंच जमीन वाटणीच्या बाबतींतील अन्यायहि थोड्याफार स्वरूपांत दूर झाला. पण याद्वारे अधिक महत्त्वाची चळवळ म्हणजे होमरूल संबंधाची होय.

होमरूलची चळवळ:—आयरिश पार्लमेंट इंग्रजी पार्लमेंटास मिळाल्यामुळे राजकीय, आर्थिक, व्यापार-विषयक वगैरे सर्व प्रकारचा फायदा इंग्लंडाचाच झाला; आयर्लंडचा झाला नाहीं असें समजून अल्यामुळे ओकानेलनें सुरू केलेल्या 'रिपील' च्या चळवळीस बरीच लोकप्रियता आली. परंतु १८४४ मध्ये ओकानेल यास व राष्ट्रीय पक्षाच्या इतर लोकांस तुरुंगांत जावें लागलें; इतकेंच नव्हे तर धोरणांत थोडासा फरक करतांच त्यांची लोकप्रियताहि नाहिशी झाली. परंतु हीच चळवळ पुढें १८७४ सालीं होमरूल या नांवानें प्रसिद्धीस आली. प्रथम लॅंड लीग व नंतर 'नॅशनल लीग' या संस्था अस्तित्वांत आल्या व आयर्लंडभर बहिष्कारचें बंड माजून सर्व सत्ता लॅंडलीगच्या चालकांच्या हातीं कित्येक वर्षे राहिली. ब्रिटिश पार्लमेंटांतील आयरिश सभासदांना अडवणुकीची गुरकिली मिळाल्यामुळे त्यांनीं तिचा उत्तम उपयोग करून ब्रिटिश पार्लमेंटला इतकें सतावून सोडलें कीं आयर्लंडला स्वतंत्र पार्लमेंट दिलेलें पुरविलें पण हा त्रास नको, असें इंग्रज लोकांस वादें लागलें. या होमरूल चळवळीचें

सर्व श्रेय प्रसिद्ध आयरिश पुढारी पार्लमेंट यास आहे.

आयरिश पार्लमेंट सभा ब्रिटिश पार्लमेंटास जोडल्या पासून ५० वर्षांत कर्मभ्रमसंयोगानें आयर्लंडची लोकसंख्या ५० लक्षांपासून ८५ लक्षांपर्यंत वाढली. परंतु १८४४-४५ पासून पुन्हां दुष्काळामुळे त्या लोकसंख्येचा बेसुमार संहार होऊं लागला, व शेवटीं आयर्लंडांत लोकवस्ती शिथळ तरी राहते कीं नाहीं अशी शंका येऊं लागली. अर्थातच अशा आपत्तीमुळे लोकांचीं मनं असंतुष्ट होऊन या आपत्तीस मूळ कारण ब्रिटिश सरकार असें त्यांस वादें लागलें. दुसरे असें कीं कॅथोलिक लोकांना धर्मस्वातंत्र्य देण्याबद्दलचें वचन दिल्याप्रमाणें कृति घडवून आणण्यास तीस वर्षे लागलीं. यामुळे ब्रिटिश मुत्सद्यांच्या वचनावरचा आयरिश लोकांचा भरंवसा उडाला. यामुळे पुन्हां १८४८ पासून १८५८ पर्यंत आयर्लंडमध्ये किरकोळ बंडे झालीं. १८५८ पासून पुढील तीस पसतीस वर्षांत सिनफिन पक्षाच्या लोकांनीं बरीच गडबड उडविली होती. फिनियन लोकांच्या चळवळीचा मोड झाल्यानंतर आयरिश लोक बहिष्कारादि स्वावलंबनाच्या मार्गास लागले. व पार्लमेंटाचा शिष्य रेडमंड यानें ब्रिटिश पार्लमेंटांत शंभर आयरिश सभासदांच्या मदतीनें भांडून होमरूल मिळविण्याची खटपट सुरू ठेविली.

१८३३ मध्ये राष्ट्रीय शिक्षणपद्धति सुरू झाली, पण आयर्लंडची आर्थिक स्थिति चिंताजनक होती. दुष्काळ, परदेशगमन, आणि नवीन झालेला अनाथपोषण विषयक कायदा (पुअर लॉ) यांच्यायोगानें उपासमारीचा प्रश्न बराचसा सुटला. परंतु राष्ट्र राजनिष्ठ वनूं शकलें नाहीं. १८४८ मधील युरोपभर उठलेल्या राज्यक्रांतीच्या लाटेबरोबर आयर्लंडांतहि बंड झालें, पण तें मोडण्यांत आलें. अमेरिकेंतील आपसांतलें युद्ध (अमेरिकन सिव्हिल-वार) संपल्यानंतर मोकळे झालेले वरेचसे आयरिश लढव्ये लोक आयर्लंडांत परत आले. जॉन ओमहोनीनें अमेरिकेंत एक गुप्त मंडळ स्थापलें. त्याला 'फिनियन ब्रदरहुड', असें नांव होतें. या फिनियन लोकांनीं स्वांत्र आयरिश पार्लमेंट स्थापण्याचीच चळवळ चालविली. ब्रिटिश पार्लमेंटांत आयरिश पक्षाचा पुढारी आर्थर कॅवट हा १८७९ मध्ये मरण पावल्यावर पार्लमेंट हा त्या पक्षाचा पुढारी बनला.

लॅंड लीग:—१८६० सालीं 'डीसीज' ॲक्ट नांवाचा जमिनीबाबद एक कायदा पार्लमेंटनें पास केला. त्यांतील मुख्य तत्व असें होतें कीं, शेतकरी हा नुसता खंडकरी मानण्यांत येऊन त्याजकडून जमीनदारानें खंड किती घ्यावा, त्यास कसें वागवावें, अगर खंडचित्री रद्द कशी करावी, याविषयी उभयतांमध्ये जो करार असेल त्याचाच अंमल करण्यांत यावा.

परंतु या कायद्यानें आयरिश शेतकऱ्यांस मदत न होतां हा विरोध अधिकाधिकच वाढू लागला. कुळास वाटेले तेव्हां काढण्याचा हक्क जमीनदारास असल्यामुळे कुळानें जमीन दुरुस्त करण्याकरितां केलेली मेहेनत व खर्चलेले पैसे फुकट जातात व आयत्या बिळांत नागोवानें शिरावें याप्रमाणें जमीनदार एका कुळाचें ठिकाण हस्तगत करून आपल्यास अधिक नफा मिळेल अशा रीतीनें दुसऱ्यास तें लावी. या स्थितीचा कडेलोट होऊन १८७० सालीं पार्लमेंटला नवीन कायदा करावा लागला. या कायद्यानें असें ठरलें कीं, कूळ जेव्हां ठरलेली खंडाची रक्कम देणार नाही, व केवळ या कारणाकरितां जमीनदार त्याला ठिकाणांतून काढून लावील, तेव्हांच मात्र त्यास जमीनदारानें नुकसानीची भरपाई करून द्यावयाचें कारण नाही. परंतु खंड न देण्याखेरीज इतर कोणतीहि एखादी शर्त कुळानें मोडली अगर करार पाळला नाही, व या कारणाकरितां जर त्यास जमीनींतून काढिलें तर मग त्यास जमीनदारानें नुकसानीची भरपाई करून दिली पाहिजे असेंहि ठरले. परंतु एवढ्यानेंहि भागेना कारण आयर्लंडांत हिंदुस्थानाप्रमाणें दुष्काळ गिऱ्य पडतो. व दुष्काळ पडला म्हणजे अर्थातच कुळास खंडाची रक्कम देतां येत नाही. अतिवृष्टि किंवा अनवृष्टि होऊन पीक बुडालें तर त्यांत कुळास काय दोष ? व दुष्काळ पडला असतां कुळानें खावें काय व जमीनदाराला द्यावें काय ? अर्थात खंड वेळीं न दिल्यामुळे कुळास नुकसान भरून न देतां काढतां यावें असेंहि १८७० च्या कायद्यांत जें कलम होतें तें शेतकरीवर्गास फार जाचू लागलें. १८७९ च्या सुमारास घान्याच्या भावास अतिशय मंदी आली आणि दुष्काळची पांडाहि फार झाली. तेव्हां पूर्वी १८६० सालीं जशी अस्वस्थता माजली होती, तशीच फिरून एकवार माजली. यामुळे शेतकीबाबद राजकीय चळवळ सुरू झाली. या सालीं आगस्ट महिन्यामध्ये मायकेल डीव्हिट यानें 'लॅंड लीग' नांवाच्या संस्थेची स्थापना केली व लवकरच पारनेल हा या संस्थेचा अध्यक्ष झाला. देशांतोळ जमीनदारांचें बंड मोडलें पाहिजे हें लॅंड लीगचें मुख्य तत्व होतें. व पूर्वी फीनियन चळवळीत सामील असलेले लोक हार्ता घेऊन डीव्हिट व पारनेल यांनीं सर्व आयर्लंडभर या संस्थेच्या शाखा पसरल्या. अमेरिकेंतूनहि या कामास चार लक्ष रुपयांची कुमक मिळाली. व हळूहळू लॅंड लीगचें काम इतकें फैलावले कीं, शेतकऱ्यांच्या दुःखाखेरीज दुसरें कोणी कांहीं बोलेनासे झाले.

बा य कॉ ट उ र्फ व हि ष्कार.—१८८० सालीं पारनेलनें एनिस येथील आपल्या व्याख्यानांत असें सांगितलें कीं, जमीनदारानें एका कुळास काढून टाकल्यास ती जमीन दुसऱ्या कोणाहि कुळानें लागवडीस घेऊं नये; घेतल्यास त्याला इतरांनीं महारोग्याप्रमाणें बाजूला टाकावा. मेयो येथील लॉर्ड अर्ने याच्या कॅप्टन बायकॉट नांवाच्या बहिवाटदारांन

कुळांनीं ठरवून दिल्याप्रमाणें खंड घेण्याचें नांकारलें; तेव्हां या अपराधाकरितां त्याला बाजूला टाकण्याचें म्हणजे बहिष्कृत करण्याचें ठरलें, व त्याच्या नांवावरूनच या कुळाला 'बायकॉट' असा शब्द रूढ झाला, नोकरांना त्याची नोकरी सोडण्यास भाग पाडण्यांत आलें, त्यामुळे पिकांचें रक्षण झालें नाहीं, शिवाय त्याला पत्रें तारा वगैरे मिळूं नयेत असा अडथळाहि करण्यांत आला. तेव्हां अल्स्टर परगण्यांतोळ ओरेंजमेन पक्षापैकीं पन्नास इसमांनीं ५०० सैनिकांच्या मदतीनें त्याच्या पिकाची नीट व्यवस्था लावली. तथापि बहिष्काराचें अन्न अनेकांविरुद्ध वापरण्यांत येऊं लागलें तेव्हां या चळवळीचें पुढारी म्हणून पारनेल व पार्लमेंटचे आणखी चार सभासद व लॅंड लीगचे प्रमुख अधिकारी यांच्यावर क्रीन्स वेंच कोर्टांपुढें खटला भरण्यांत आला; पण ज्यूरर लोकांत एकमत न झाल्यामुळे आरोपी निर्दोषी ठरून सुटले. यामुळे बहिष्काराच्या चळवळीस फार उत्तेजन मिळून आयर्लंडांत दोन वर्षे झोटिंगशाही माजली. १८८५ मध्ये दि टाइम्स या पत्रांत या चळवळीचें असें वर्णन केलें आहे कीं, "बहिष्कार घालणें म्हणजे राजनिष्ठ प्रजाजनास अन्नपाणी मिळूं देऊं नये, त्याचा उद्योगधंदा बुडवावा, त्याच्या विकाळ गुरांना बाजारांत गिऱ्हाईक मिळू नये, लोहारानें घोड्यांना नाजूबदी करूं नये, सुतारानें गाडी दुरुस्त करूं नये, मित्रांनीं भेट घेऊं नये, त्याच्या मुलांचीं हुयों करावी," इत्यादि, या बेकायदेशीर प्रकारांना आळा घालण्याकरितां पार्लमेंटांत "कोअर्शनबिल" (दडपशाहीचा कायदा) पुढें आलें, तेव्हां पार्लमेंटची सभा एकदां सारखी २२ तास व आणखी एकदां सारखी ४१ तास चालल्यावर तो कायदा पास करण्यांत आला. पण त्यावेळीं आयरिश सभासदांनीं इतकी बेशिस्त वर्तणूक केली कीं, पारनेल व त्याचे ३५ साथीदार यांना कांहीं काळ पार्लमेंटमधून बडतर्फ करण्यांत आलें. पुढें लवकरच पार्लमेंटनें आयर्लंडविरुद्ध आर्म्स अँक्ट (हत्यारांचा कायदा) हि पास केला. तथापि त्यास न जुमानतां आयर्लंडांत दंगेधोपे अमेरिकेंतील लोकांच्या मदतीनें पुष्कळ झाले; व त्यांत अंग असल्याच्या संशयावरून पुष्कळांना तुरुंगांत टाकण्यांत आलें. पण त्यानेंहि अत्याचार बंद न पडतां वाढत गेले. पुढें ग्लॅडस्टननें धोरण बदलून आयरिश पक्षाशीं सलोखा केला आणि पारनेल, डिलन व औ'केली या पार्लमेंटच्या सभासदांना कैदेतून मुक्त केलें. या तडजोडीला किलमेनहॅमचा तह म्हणतात. येवढ्यानेंहि अत्याचार थांबले नाहींत. फोनिक्स पार्क येथें शर दिवसां दोन वरिष्ठ अधिकाऱ्यांचे खून झाले, व त्यासंबंधाच्या चौकशींत सर्व सरकारी अधिकाऱ्यांचे खून करण्यासंबंधाचा एक गुप्त कट उघडकीस आला. १८८१ च्या पहिल्या सहामाहींत २५९७ अत्याचार झाले. जुलैमध्ये फ्राइम्स प्रिव्हॅन्शन अँक्ट (गुन्हेप्रतिबंधक कायदा) पास झाला; आणि

दुसऱ्या सहामाहीत अत्याचारांची संख्या ८३६; १८८३ साली ८३४ व १८८४ साली ७४४ झाली. वंद पडलेल्या लंड लीगच्या ऐवजी नॅशनल लीग (राष्ट्रीयसंघ) स्थापन झाला, व अत्याचारांची परंपरा चालू राहिली व त्यांत डायना-गार्डच्या स्फोटानी वराच विध्वंस केला. इ. स. १८८३ च्या डिसेंबर ११ तारखेस पार्लेलला त्याच्या अनुयायांनी ३७००० पौड रक्कम नजर केली आणि अत्याचारांचे व बहिष्काराचे सत्र चालूच राहिले.

आ य रि श हो म ल विल.—ग्लॅडस्टन आयर्लंडला होमरूल देण्याच्या मताचा वनला होता. इ. स. १८८५ मध्ये पार्लमेंटच्या निवडणुकींत ३३१ लिबरल, २४९ कांश्वरव्हे-टिव्ह व ८६ होमरूलर निवडून आल्यामुळे १८८६ मध्ये लिबरल पक्ष अधिकारारूढ होऊन ग्लॅडस्टन मुख्य प्रधान झाला, व एप्रिल महिन्यांत गव्हर्नमेंट आफ आयर्लंड (होमरूल) विल पार्लमेंटपुढे मांडण्यांत आले. पण दुसऱ्या वाचनाच्या वेळी लिबरल पक्षापैकी व जॉन ब्राइट वगैरे ९३ सभासदांनी विरुद्ध मत दिल्यामुळे विल ३० मतांनी नापास झाले. त्यामुळे पुन्हां निवडणूक होऊन लिबरल यूनियनिस्ट पक्षाचे ७४ सभासद निवडून आले, व त्यांच्या सहकारित्यामुळे कांश्वरव्हेटिव्ह पक्षाच्या हाती अधिकारसूत्रे गेली. पुन्हां अत्याचार व सरकारी धरपकड चालू झाली. १८८८ च्या जुलैमध्ये कमिशनमार्फत, दि टाइम्स पत्राने पार्लेल व त्याचा पक्ष यांच्याविरुद्ध केलेल्या कांहीं आरोपांची चौकशी करण्यांत येऊन त्यांत तो निर्दोषी ठरला. शिवाय पार्लेलने लावलेल्या फिर्यादींत टाइम्स पत्राला मोठी रक्कम भरून तडजोड करावी लागली. तथापि एका बटस्फोटच्या खटल्यामुळे पार्लेलच्या लोकप्रियतेस धोका आला, आणि ग्लॅडस्टनने लिबरल पक्षाचे पुढारीपण स्वीकारण्यास पार्लेलने आयरिश पक्षाच्या पुढारीपणाचा राजीनामा द्यावा अशी अट घातली. त्यामुळे पार्लेलच्या अनुयायांत मतभेद माजले, व स्वतःचे स्थान कायम ठेवण्याची पार्लेलची खटपट चालू असतांना श्रमातिशयाने त्यांतच त्याचा १८९१ ऑक्टोबर ता. ६ रोजी अंत झाला. सन १८९२ च्या निवडणुकींत ग्लॅडस्टन पक्षाने नॅशनलिस्ट पक्षाच्या मदतीने आपले मताधिक्य केले, व अधिकारसूत्रे हाती घेतली. १८९३ मध्ये दुसरे होमरूल विल पार्लमेंट-पुढे आले. यावेळी तीन वाचने मिळून कामन्स सभेला व्यायशी रात्री वादविवादांत खर्चाव्या लागल्या व अखेर ते अवध्या ३४ मतांनी पास झाले; पण लार्डीच्या सभेने २४९ विरुद्ध ३० इतक्या प्रचंड बहुमताने नापास केले.

सन १८९५ अखेर नव्या निवडणुकी होऊन यूनियनिस्ट पक्ष अधिकारावर आला. १८९६ मध्ये नवा लॅंड ॲक्ट पास झाला. १८९४ मध्ये नेमलेल्या कमिशनने १८९६ मध्ये रिपोर्ट प्रसिद्ध केला व आयर्लंडवर कराचा वजो अधिक आहे असे मत दिले. १८९८ मध्ये लोकल गव्हर्नमेंट ॲक्ट

पास झाला. रोमन कॅथोलिक युनिव्हर्सिटी स्थापण्याचे सर आर्थर वाल्फोरचे प्रयत्न मात्र निष्फळ झाले. १८९९ गव्हर्न ॲक्टिलचरल ॲंड टेक्निकल इन्स्ट्रक्शन ॲक्ट (शेतकी व कला यांचे शिक्षण देण्याबाबत कायदा) पास झाला. १९०० च्या एप्रिलमध्ये विक्टोरिया महा-राणीने आयर्लंडला भेट दिली. पूर्वी १८६१ मध्ये महारा-णीने पतीसह आयर्लंडला भेट दिली होती. तसेच १८८५ त युवराजाने, १८८७ मध्ये प्रिंस आल्बर्ट व्हिक्टर व प्रिंस जॉर्ज यांनी, १८९७ मध्ये यॉर्कचा ड्यूक व डचेस यांनी याप्रमाणे राजकुटुंबियांनी आयर्लंडला भेटी दिल्या होत्या.

१९०० मध्ये डिलन, रेडमंड, वगैरे आयरिश पुढाऱ्यांनी आपसातील मतभेद वाजूस ठेऊन एकी करून होमरूलच्या चळवळीकरिता अमेरिकेंत जाऊन पैसे आणले. पण १९०२ मध्ये लॉर्ड रोजवरीने स्वतः होमरूल चळवळीच्या विरुद्ध असल्याचे जाहीर केले. १९०२ मध्ये वॉडहॅमचा लॅंड परचेस ॲक्ट (जमीनदारांपासून कुळांनी जमीनी विकत घेण्यासंबंधाचा कायदा) पास झाला. किंमतीपैकी शेकडा १२ रक्कम पार्लमेंटने मंजूर केलेल्या फंडातून जमीन विकणारास द्यावी असे ठरले. याच सुमारास आयर्लंडच्या अंतर्गत खर्चाची व्यवस्था पाहण्याकरिता निम्मे सरकार-नियुक्त व निम्मे लोकनियुक्त अशा सभासदांचे कौन्सिल नेमावे अशी एक योजना पुढे आली ती 'डेव्होल्यूशन पॅलिसी' या नावाने प्रसिद्ध आहे. तथापि तिला पाठवळ न मिळाल्यामुळे ती मागे पडली.

१९०५ मध्ये वाल्फोरने राजीनामा दिल्यामुळे सर हेनरी कॅम्बेल-वॅनरमन मुख्य प्रधान आणि लॉर्ड आबर्डीन लॉर्ड लेफ्टनंट व जेम्स ब्राइस चीफ सेक्रेटरी झाला. पण १९०६ च्या निवडणुकींत यूनियनिस्ट पक्ष पराभूत होऊन लिबरल पक्ष प्रचंड बहुमताने अधिकारावर आला. १९०६ ते १९१० पर्यंत होमरूलची चळवळ साधारण चालू होती. मध्यंतरी एक आयरिश कौन्सिल स्थापण्याची योजना पुढे आली ती आयरिश राष्ट्रीय पक्षाने नापसंत ठरविली. १९१० च्या निवडणुकींत लिबरल व यूनियनिस्ट पक्ष समबल झाले. त्यामुळे रेडमंडच्या आयरिश नॅशनलिस्ट पक्षाला स्वतःचा कार्यभाग साधण्याची पुन्हा संधि आली.

नंतरची चळवळ.—या सालापासून आयर्लंडच्या इतिहासाला पुन्हां निराळी दिशा लागली. मार्गल वर्षांत असा अनुभव आला होता की, लोकांच्या आर्थिक अडचणी दूर करण्यांत येऊ लागतांच राजकीय चळवळ मंदावू लागते. उदाहरणार्थ, १९०३ साली पास झालेल्या वॉडहॅम परचेस ॲक्टचा फायदा घेऊन १९०३ १९०९ या सालांत २१७००० शेतकऱ्यांनी जमीनदारांपासून जमिनी विकत घेतल्या, व त्यामुळे इतक्या शेतकरी लोकांची आर्थिक स्थिति सुधारून ते सुखाने राहू लागले.

परंतु १९०९ नंतर स्टॉकचा भाव उत्तरल्यामुळे जमीनदार लोक पूर्वीच्या अटीप्रमाणे जमिनी विकण्यास कबूल होईनात, त्यामुळे पुन्हा उरलेल्या शेतकरी वर्गात असंतोष उत्पन्न झाला. दुसरा एक असंतुष्ट वर्ग उत्पन्न झाला, तो शेतावरील मजुरांचा. अशा मजुरांची, पूर्वीच्या खुशालचंद जमीनदारांच्या अमदानीत शेतकामांत चांगली मजुरी मिळत असल्यामुळे, चांगली स्थिति होता. पण आतां प्रत्यक्ष शेतकरीवर्गाने जमिनी विकत घेऊन घरगुती शेती करण्यास आरंभ केल्यामुळे मजुरीचे दर उतरले व मजुरांना भरपूर काम मिळनासे झाले. शिवाय अशा वेळार मजूर वर्गाला जागतिक युद्ध सुरू होताच परदेशगनाचा मार्गहि बंद झाला. अशा रीतीने उपर्युक्त हे दोन वर्ग असंतुष्ट होऊन राजकीय चळवळीला गेल्या दहा वर्षांत अधिक जोर आला. या राजकीय चळवळीला म्हणजे आयरिश होमरूलच्या चळवळीला जोर १९१० च्या सुमारास येण्यास आणखी एक कारण असे झाले की, ब्रिटिश पार्लमेंटच्या निवडणुकींत यूनियनिस्ट व लिबरल हे दोन पक्ष समबल झाल्यामुळे जॉन रेडमंडच्या नेतृत्वाखाली आयरिश नॅशनलिस्ट पक्षाचा पाठिंबा मिळविण्याकरितां होमरूलचा थंडावलेला प्रश्न लिबरल पक्षाने पुन्हा हातां घेतला. होमरूलच्या प्रश्नाच्या या पुनरुज्जीवनावरोबर आयलंडातील पक्षभेदांनी पुन्हा जोराने होके वर काढले. अल्स्टरमधील प्रॉटेस्टंटपक्षी ऑरेंजमेन नांवाच्या लोकांचा पक्ष हा इतर आयलंडांतील सर्व कॅथॉलिकपंथी लोकांच्या विरुद्ध होता. अल्स्टरखेरीजच्या आयलंडांत आयरिश नॅशनलिस्टपक्ष, आयरिश मजूरपक्ष व सिनफिन (आम्ही स्वतः) हा निर्भेळ स्वातंत्र्यवादी पक्ष, असे तीन उपपक्ष होते.

सिनफिन.—गेल्या दहावारा वर्षांत सिनफिन पक्षाने फार जोराची चळवळ केली. ह्या पक्षाच्या कार्यक्रमांत आयलंडची सामाजिक व औद्योगिक उन्नति करणे हेहि उद्देश होते; व स्वतंत्र आयरिश रिपब्लिक स्थापणे हे ध्येय त्यांनी जाहीरपणे स्वीकारले होते. शांततेच्या मार्गांनी स्वातंत्र्य मिळवावयाचे असेच १९१० पर्यंत हा पक्ष प्रतिपादित होता. पण त्यांचा पुढारी आर्थर ग्रिफिथ याने पुरस्कृत केलेला मार्ग म्हणजे मग्यार लोकांनी आठ्व्याच्या हंगेरीवरील सत्तेविरुद्ध यशस्वी रीतीने स्वीकारलेला मार्ग आक्रमणसंबंधी या पक्षाचे बेट सुरू झाले होते. आयरिश नॅशनलिस्ट पक्षाच्या सहकारितेच्या घोरणाची विटंबना करून सिनफिनपक्षाने लवकरच देशातील बहुमत स्वपक्षाकडे ओढून घेतले. हा पक्ष आयरिशभाषा, आयरिशवाङ्मय वगैरे सर्व राष्ट्रीय गोष्टींना उत्तेजन देण्याची भाषा बोलत असे.

आयरिश नॅशनलिस्ट पक्षः—यांत ओब्रायन व रेडमंड पक्ष अशी दुफळी होती, तथापि साम्राज्यांतर्गत स्वराज्य मिळविणे हे या पक्षाचे ध्येय होते. हा प्रयत्न पुन्हा जोरांत आण-

ण्याकरितां रेडमंडने अमेरिकेंत व्याख्यान देऊन २००००० डॅलर फंड गोळा करून आणला. पण या होमरूलच्या चळवळीला यूनियनिस्ट पक्ष उर्फ अल्स्टर प्रॉटेस्टंट पक्ष सर एडवर्ड कार्सेनच्या नेतृत्वाखाली विरोध करीत होता. १९१२ मध्ये ब्रिटिश मुख्य प्रधान आरिक्थ याने होमरूल बिल पार्लमेंटमध्ये आणले व त्याबरोबर यूनियनिस्ट पक्षाने त्याला विरोध करण्याची अधिक जोराची तयारी सुरू केली. जरूर तर सशस्त्र प्रतिकार करतां यावा म्हणून या पक्षाने स्वयं-सेवकांची पथके—सुमारे १००००० सैन्य—उभाढन त्यावर जनरल सर जॉर्ज रिचर्डसन यास मुख्य कमांडरहि नेमिले. इंग्लंडच्या राजाशी आम्ही पूर्ण राजनिष्ठ आहो व वेळ पडल्यास या सर्व सैन्यानिशी इंग्लंडच्या शत्रूशी लढण्यास तयार आहो, असेंहि या पक्षाने जाहीर केले.

या अल्स्टरवाल्यांच्या चळवळीचा सिनफिन पक्षाने निराळ्याच तऱ्हेने फायदा घेतला. निर्भेळ स्वातंत्र्याकरितां स्वयंसेवक सैन्य उभारावे, व स्पष्ट चिन्ह दिसत असलेल्या इंग्लंड व जर्मनी यांच्यामधील भावी युद्धाची संधि साधून स्वतंत्र व्हावे, अशा प्रकारचा उपदेश या पक्षाने 'आयरिश फ्रीडम' या स्वपक्षीय पत्रातून सुरू केला, व राष्ट्रीय सेवक सैन्य जमाविण्यास सुरवात केली. आयलंडांतील तीन पक्षांच्या या त्रिविध वागणुकीमुळे होमरूल बिलाची बिल्हेवाट कशी लावावी, याबद्दल ब्रिटिश मुत्सद्यांसहि मोठा प्रश्न पडला. तडजोड म्हणून अल्स्टरला स्वतंत्र पार्लमेंट द्यावे असे सुचविण्यांत आले. परंतु आयलंडचे असे दोन तुकडे पाडणे आयरिश राष्ट्रीय पक्षाला कबूल नव्हते आणि या तडजोडीच्या मुचनेविरुद्ध आणि अल्स्टरच्या लष्करी तयारी विरुद्ध रेडमंडने टीकेचा भडिमार केला. तथापि अल्स्टरपक्ष व आयरिश राष्ट्रीयपक्ष या दोघांनी स्वयंसेवक सैन्याची तयारी सुरू ठेवली; चोरून हत्यारे मिळविण्याचा उद्योग चालविला, व त्यामुळे सरकारी पोलिसांच्या स्वयं-सेवक सैन्याशी क्वचित झटापटी होऊ लागल्या. इतक्यांत १९१४ आगष्ट ४ रोजी जर्मनीबरोबर युद्ध पुकारण्यांत आले. त्याचा अत्यंत आश्चर्यकारक परिणाम असा झाला की, सर्व आयलंड प्रेट्रिडनला मदत करण्यास एकदम तयार झाले, आणि जर्मनीविरुद्ध लढण्याचे नॅशनलिस्ट पक्षातर्फे रेडमंडने आश्वासन दिले. पार्लमेंट अॅक्टाअन्वये आपोआप होमरूल बिलाला कायद्याचे स्वरूप प्राप्त झाले; पण त्या कायद्याची अंमलबजावणी युद्ध संपेपर्यंत तहकूब ठेवण्याचे व त्या वेळी अल्स्टरबद्दल निराळी योजना करण्याचे आश्वासन सरकारतर्फे मुख्य प्रधान आरिक्थकडून देण्यांत आले. युद्धारंभाचा फायदा घेऊन आरिक्थने होमरूल बिलाला कायद्याचे स्वरूप दिले, ह्या गोष्टीचा बोनर लॉ व अल्स्टरचा पुढारी सर एडवर्ड कार्सेन यांनी निषेध केला; तथापि ब्रिटिश साम्राज्याकरितां जर्मनविरुद्ध लढण्याचा उपदेश कार्सेननेहि आपल्या अनुयायांस केला. सिनफिन

पुढाऱ्यांनी मात्र रेडमंडचे धोरण बाजूस ठेवून सैन्यभरतीच्या (रिक्रूटिंग) कार्यास विरोध करण्याचा बेत केला, आणि 'आयरिश व्हालंटियर्स' नांवाचे स्वतःचे स्वतंत्र पथक उभारले; पण त्यांना लोकांचा पाठिंबा फारसा मिळाला नाही. उलट १९१४ ते १९१५ अखेरपर्यंत प्रत्येक कौंटीतील पोलीसचे रिपोर्ट असे होते की, युद्धारंभाने आयर्लंडातील पक्षांत क्रांति घडली असून ते आपसांतील मतभेद पार विसरून गेले आहेत" अल्स्टरस्वयंसेवकांच्या ८५००० संख्येपैकी २०७०० सैन्यांत दाखल झाले, आणि नॅशनल व्हालंटियरांच्या १७८६४९ पैकी १० फक्त दाखल झाले. तात्पर्य, पुढाऱ्यांच्या उपदेशानेहि सैन्यभरतीत यश समाधानकारक आले नाही. त्याची कारणे अनेक होती. इंग्रज लष्करी अधिकाऱ्यांचा रेडमंडच्या नॅशनल व्हालंटियरवर पूर्ण विश्वास नसल्यामुळे त्या सर्वांना चांगले लष्करी शिक्षण देणे थोक्याच वाटत होते. शिवाय सिनाफिन पक्ष आयरिश व्हालंटियरांची संख्या वाढवून सैन्यभरतीला व सत्तीच्या लष्करी नोकरीला विरोध करावा होता; 'इंग्लंडचे संकट ती आयर्लंडची संधि' असा उपदेश या पक्षाने चालविला होता. याला मिळूनच ब्रिटिश पार्लमेंटने मिलिटरी सर्व्हिस ॲक्ट मधून आयर्लंडला वगळले. शिवाय युद्धकालीन धान्याचे आव फार वाढून मोठा नफा होऊ लागल्यामुळे आयर्लंडातील सुखवस्तु जमीनदार घराण्यांतील तरुण लढाईतील दुःखकष्ट सोसण्यास पुढे येईनात अशी अनेक प्रकारे प्रतिकूल परिस्थिती असल्यामुळे, झाली सैन्यभरती झाली तीच अधिक झाली असे म्हणणे प्राप्त झाले.

सिनाफिन पक्षाचे ईस्टर मधील बंड.—१९१५—१६ साली सिनाफिन पक्षाने आपल्या वृत्तपत्रांमार्फत इंग्लंडविरुद्ध राजद्रोह पसरविण्याची, आणि आयरिश व्हालंटियर वाढविण्याची व त्यांना गुप्तपणे हत्यारे पुरवून लढाईचे शिक्षण देण्याची चळवळ चालविली होती. या पक्षाच्या वाढत्या बळाबद्दल आयर्लंडातील पोलीस खाते ब्रिटिश सरकारला मधूनमधून सूचना देत होते. "डिफेन्स ऑफ दि रेल्स" ॲक्टाने हत्यारे व स्फोटकद्रव्ये जप्त करण्याचा अधिकार पोलीसला देण्यांत आला. तेव्हा हत्यारे काढून घेण्याच्या सरकारच्या प्रयत्नास सशस्त्र विरोध करण्यांत येईल, असे सिनाफिन पुढाऱ्यांनी जाहीरनामे काढले. १९१६ ईस्टरमध्ये जर्मन सरकारच्या मदतीने बंड उभारण्याचा बेत सिनाफिनपक्षाने केला होता, त्याला हत्यारे काढून घेण्यासंबंधीच्या सरकारी हुकूमामुळे चांगले कारण मिळाले, आणि ईस्टरच्या सोमवारी डब्लिनमध्ये आयरिश व्हालंटियर व सिटिझन आर्मी (नागरीक सैन्य) यांनी बंड करून किल्ला, कोर्टे, पोस्टऑफिस, वगैरे ठिकाणे हस्तगत केली व 'आयरिश रिपब्लिकचे तात्पुरते सरकार (प्रोग्लिजनल गव्हर्नमेंट)' स्थापन्याचा जाहीरनामाहि काढला.

ही बातमी कळताच शहरांतील गुंड लोकांनाहि बाहेर पडून अनेक ठिकाणी जाळपोळ व लुटालुट केली. परंतु एकदोन दिवसांत जनरल सर जॉन मॅक्सवेल याने सरकारी सैन्याकडून शहरांतील रस्त्यांतून बंडखोरांवर मारा करवून सर्वांना शरण घेण्यास भाग पाडले. याच वेळी डब्लिन, वेक्सफर्ड, गॅलवे व लौथ या चार कौंटीमध्येहि बंड उभारले गेले होते, पण तेहि थोडक्या प्रयासाने मोडून टाकण्यांत आले. नंतर प्रमुख सिनाफिनर व बंडांत सामील झालेले इतर लोक मिळून ३४३० पुरुष व ७९ स्त्रिया पकडण्यांत आल्या; व लष्करी कोर्टांमार्फत चौकशी करून यापैकी १५ इसमांना फांसी, ७५ इसमांना जन्मठेप ते तीन वर्षेपर्यंत निरनिराळ्या सुद्धीची पीनल सर्व्हिट्यूड शिक्षा, आणि २३ जणांस दोन वर्षे ते सहा महिनेपर्यंतची सक्तमजुरांची शिक्षा याप्रमाणे शिक्षा देण्यांत आल्या.

काही बंडखोरांस फांसी दिल्यामुळे आयरिश जनतेची सहाजुभाती बंडखोर पक्षास आघक मिळाली. पुन्हा आग भडकू नये म्हणून मुख्य प्रधान आस्क्रिथ याने स्वतः आयर्लंडला १९१६ च्या मेमध्ये भेट देऊन सर्व पक्षाच्या पुढाऱ्यांच्या भेटी घेतल्या व आयर्लंडला कोणते स्वराज्याचे हक्क द्यावयाचे त्याची वाटाघाट केली. तुरुंगांतील इसमांनाहि समक्ष भेट दिली. शिवाय परत आल्यावर लाईड जागेला आयरिश पुढाऱ्यांशी तडजोडीचे वोलणे करण्याच्या कामावर नेमल्याचे आस्क्रिथने पार्लमेंटांत जाहीर केले. यामुळे ब्रिटिश सरकार पूर्ण नमले अशी सर्व सिनाफिन पक्षाची व इतरांची समजूत होऊन एका आठवड्याच्या सशस्त्र बंडाला मोठाच विजय मिळाला असे सर्व जगभर जाहीर झाले. तथापि होमरूलमधून अल्स्टरला वगळण्याची सूचना कायम असल्यामुळे व ती दक्षिण आयर्लंडला नापसंत असल्यामुळे या तडजोडीचे प्रयत्न निष्फळ ठरले. रेडमंडने आयर्लंडच्या विभागणीस संमति दिल्याचे कळल्यावर लोकांवरचे त्याचे वजन मात्र कमी झाले. आयर्लंडांत लष्करी कायदा चालू होता, तो काढून टाकावा अशी सूचना रेडमंडने पार्लमेंटमध्ये आणली; तेव्हा जनरल मॅक्सवेलला आयर्लंडांतून परत बोलावण्यांत आले. पण त्यानंतर सिनाफिन पक्षाची चळवळ अधिक बळावली.

१९१७ हे साल ब्रिटिश सरकारला आयर्लंडांत फार काळजीचे गेले. एका हाताने सवलती व दुसऱ्या हाताने दडपशाही असे धोरण सरकारने चालू ठेवल्यामुळे पुढे १९२०-२१ सालांत अत्यंत अनिष्ट परिस्थिती उत्पन्न झाली. युनैटेड स्टेट्स सरकार दोस्तांच्या वतीने जागतिक युद्धांत पडल्यामुळे सिनाफिन पक्षाच्या चळवळीस धक्का बसला. तथापि तहपरिषदेत आयर्लंडचा स्वतंत्र प्रतिनिधि ध्यावा अशी खटपट, आणि निःशस्त्र प्रतिकार व अधिकाऱ्यांवर बहिष्कार या दोन साधनांनी ब्रिटिश सरकारचा आयर्लंडातील राज्यकारभार अशक्य करण्याची चळवळ त्या पक्षाने चालू

ठेविली. सक्तीची लष्करी नोकरी, युद्धस्वाकारितां करवाढ, धान्यावरील कंट्रोल (नियंत्रण) वगैरे गोष्टांचे मेसूर चित्र रंगवून आयरिश जनतेचे मन ब्रिटिश सरकारविरुद्ध कळवित करण्याचा कार्यक्रम त्या पक्षाने चालू ठेविला. शिवाय सिनफिन पक्षाला हत्यारें, दाखगोळा व इतर मदत करण्याचा जर्मनांचा दुसरा एक कट चालू होता. पार्लमेंटद्वारे होमरूल मिळविण्याची खटपट करणाऱ्या नॅशनलिस्ट पक्षाचे दोषाविवरण व नालस्ती करण्याचा सिनफिनपक्षीय वृत्तपत्रांचा उद्योग सारखा चालूच होता. नॅशनलिस्ट पक्षाच्या आग्रहामुळे सरकारने ६०० बंडखोर विनशर्त बंधमुक्त केले, पण लवकरच जर्मनांचा उपर्युक्त कट उघडकीस आला तेव्हां सिनफिन पक्षाचे २८ चळवळे इसम सरकारने हद्दपार केले. तेव्हां आयर्लंडला स्वराज्य द्यावे असा ठराव पुन्हां पार्लमेंटपुढे आला व आस्त्रियच्या जागी आलेले मुख्य प्रधान लॉर्ड जॉर्ज यांना असे उत्तर दिले की कोणावरहि जबरदस्ती न करतां जो भाग होमरूल पार्लमेंट स्थापण्यास तयार असेल त्यास तो हक्क देण्यास सरकार तयार आहे. पण या विभागाणीच्या सूचनेला रेडमंडपुरस्कृत नॅशनलिस्ट पक्षाने पुन्हां निषेधपूर्वक नाकबूली दर्शविली. सिनफिनरांनी स्वतःचा पक्ष सर्व राष्ट्रभर फैलावण्याचे प्रयत्न केले.

१६ मे १९१७ रोजी मुख्य प्रधानाने रेडमंडच्या संमतीने सर्व पक्षाच्या मिळून आयरिश प्रतिनिधींची कन्व्हेंशन भरविण्याचे ठरविले, आणि सर्वांची दिलसफाई होऊन एकी व्हावी म्हणून १९१६ सालच्या बंडांतील सर्व कैदी विनशर्त सोडून दिले. सिनफिन पक्षाच्या झेकेट नामक पुढाऱ्याने सिनफिनपक्ष कन्व्हेंशनपासून अलिप्त राहिल असे जाहीर केले आणि बंधमुक्त पुढाऱ्यांनी स्वपक्षसंघटना अधिक चांगली करण्याचे काम जोराने सुरू केले. उलटपक्षी ट्रिनिटी कालेजच्या हॉलमध्ये कन्व्हेंशनच्या बैठकी १७ जुलै १९१७ पासून सुरू होऊन ५ एप्रिल १९१८ रोजी एक योजना बहुमताने पास झाली. आयर्लंडमध्ये स्वतंत्र पार्लमेंट स्थापन युद्ध व तह, सैन्य व आरमार, परराष्ट्रीय संबंध वगैरे बाबी वगळून बाकी सर्व राज्यकारभार त्या पार्लमेंटच्या हाती द्यावा, वगैरे सूचना तीत होत्या.

डी व्हेलेराचे पुढारी पण.—पण याच काळांत कन्व्हेंशनपासून अलिप्त राहिलेले सिनफिन पक्षाचे पुढारी आयर्लंडभर व्याख्यानांचे दौरे काढून स्वावलंबनाच्या मार्गाने आयर्लंड स्वतंत्र बनविण्याचा उपदेश सामान्य जनसमाजाला करीत होते. १९१६ च्या बंडांतील एक पुढारी एडवर्ड डी व्हेलेरा याने लोकांवरील आपले वजन झपाट्याने वाढविले, व स्वयंसेवक सैन्याच्या मदतीने ठिकठिकाणच्या पोलीसांवर हल्ला करून ' ईप्रजांचा कायदा अशक्य करण्याची ' आपली सशस्त्र प्रतिकाराची मोहिम सुरू केली; आणि त्या वरोवरच पार्लमेंटमधील आयरिश प्रतिनिधींच्या जागा व आयर्लंडांतील स्थानिक स्वराज्याच्या संस्थांतील जागा स्वपक्षीय प्रतिनिधी-

कडून निवडणुकांमध्ये काबीज करण्याचे धोरणहि सुरू केले. तेव्हां सरकारने निरुपायास्तव पुन्हा १४ प्रमुख सिनफिनर पकडले. त्यांनी तुरुंगांत अन्नत्यागाचा मार्ग अवलंबिला आणि त्यामुळे थोमस अँश नांवाचा एक पुढारी मरण पावला. त्याच्या प्रेतयात्रेला डब्लिनमध्ये प्रचंड गर्दी जमली, व सिनफिन पक्षाने या प्रकरणाचा फायदा सरकारविरुद्ध लोकमत खचविण्यास चांगला करून घेतला. त्यामुळे सरकारने पेचांत येऊन अन्नत्यागी कैद्यांना मुक्त करावे व ते बरे झाले म्हणजे त्यांना पुन्हां कैद करावे, असे मांजर-उंदीर-न्यायांचे धोरण सुरू केले. या पोरखेळामुळे सरकारची आयर्लंडवरील सत्ता अगदीच संपुष्टांत आल्यासारखी भासू लागली. इ.स. १९१७ आक्टोबरमध्ये सिनफिनपक्षाने स्वतःची कन्व्हेंशन भरवून स्वतंत्र आयरिश रिपब्लिकची राज्यघटना ठरविली; डी व्हेलेराला प्रेसिडेंट, आर्थर ग्रिफिथ व फादर मायकेल ओ, फ्लेनेगन यांना व्हाइस प्रेसिडेंट नेमून प्रधानमंडळहि ठरविले. आयरिश व्हालंटियरांची परिषदहि भरविण्यांत आली त्यांत डी व्हेलेराने, पाच लक्ष स्वयंसेवक सैन्य जमवून स्वातंत्र्य मिळेपर्यंत कधीहि स्वस्थ बसणार नाही, असे भाषण केले; आणि सरकारने या दोन्ही परिषदां मनाई न करतां भरू दिल्या.

सिनफिन चळवळ बंद पाडण्याचे सरकारी प्रयत्न.—आयर्लंडचा कारभार सरकारच्या आटोक्याबाहेर जात आहे अशी स्पष्ट चिन्हे दिसू लागली. अशा सुमारास आयर्लंडचा पार्लमेंटांतील प्रसिद्ध पुढारी रेडमंड ६ मार्च १९१८ रोजी मरण पावला व त्याबरोबर आयर्लंडचा प्रश्न योग्य तडजोडीने मिटविण्याची शेवटची आशा नष्ट झाली. लवकरच लॉर्ड जॉर्जने सक्तीच्या लष्करी नोकरीची नर्थादा पन्नास वर्षांच्या वयापर्यंत वाढविण्याचा व ते सर्व नियम आयर्लंडलाहि लागू करण्याचा ठराव ब्रिटिश पार्लमेंटांत पास करून घेतला. जॉन डिलन याच्या नेतृत्वाखाली आयरिश नॅशनलिस्टपक्षाने या ठरावाला विरोध करून सिनफिनपक्षाशी सहकार्य करण्याचे ठरविले आणि उभय पक्षाच्या पुढाऱ्यांनी सक्तीच्या लष्करी नोकरीविरुद्ध लोकमत तयार करण्याकरितां व्याख्याने व जाहीरपत्रके यांची मोहीम आरंभिली. ब्रिटिश सरकारला स्वसत्तेच्या रक्षणार्थ कडक उपाय योजण्याशिवाय गत्यंतर नव्हते म्हणून पूर्वीचे अधिकारी बदलून त्यांच्या जागी नवे अधिकारी सरकारने नेमले; त्यांत विशेष महत्त्वाची नेमणूक व्हायकौंट फ्रेचला लॉर्ड लेफ्टनंट उर्फ आयर्लंडचा व्हाईसरॉय करणे (मार्च १९१८) ही होय. या लष्करीवाण्याच्या व्हाईसरॉयने प्रथम माजी व्हाईसरॉयांची राहण्याची दरवारी व भपकेबाज पद्धति एकदम बंद करून खाजगी राहण्यावागण्यांत सुद्धा लष्करी शिस्त सुरू केली. या नव्या प्रकारच्या अधिकारी वर्गाने आपले धोरण अमलांत आणण्यास उशीर लावला नाही. त्याच महिन्यांत प्रथम डी व्हेलेरा व नंतर ग्रिफिथ, झेकेट, जॉन

मिलरॉय, हर्वट मेलोज वगैरे सिनफिन पुढाऱ्यांना पकडून इंग्लंडमध्ये हद्दपार करण्यांत आले. या कृत्याचा नॅशनलिस्ट पक्षाचे पुढारी डिलन, हेली, ओब्रायन, डॅव्हलिन वगैरेंनी निषेध केला व सक्तीच्या कायद्याचाहि निषेध चालू ठेवला. लॉर्ड लेफ्टनंट फ्रेचने सक्तीचा कायदा एकदम अमलांत न आणतां लोकांनां स्वखुषीनें लष्करांत दाखल व्हावे, नाही तर सक्ती करण्यांत येईल असा जाहीरनामा काढिला. लढाईवर जाणारांना जमीनी वक्षीस मिळतील, असेंहि आश्वासन दिलें; तरी पण नोव्हेंबरपर्यंत लष्करां नोकरीस योग्य अशा १५०००० इसमांपैकीं फक्त ११३०१ इसमच सैन्यांत दाखल झाले.

सिनफिन व ब्रिटिश पार्लमेंट.—याच सुमारास जागतिक युद्ध बंद होऊन ब्रिटिश पार्लमेंटची नवी निवडणूक होण्याचें ठरलें. या वेळीं आयर्लंडांत नॅशनलिस्ट पक्षाविरुद्ध सिनफिनपक्षानें आपलें उमेदवार सर्वत्र उभे केले आणि पार्लमेंटांतील एकंदर १०५ जागांपैकीं ७३ जागा काबीज केल्या. नंतर आपल्या पक्षास आयरिश रिपब्लिकन पक्ष असें नांव देऊन डब्लिन मॅन्शन हाऊसमध्ये डेल एरीन (असेंब्ली ऑफ आयर्लंड) या कायदेमंडळाची बैठक हुंकेटच्या अध्यक्षतेखालीं सुरू केली. आयर्लंडच्या स्वातंत्र्याचा जाहीरनामा वाचून हुंकेट, ग्रिफिथ व डी व्हॅलेरा या तिघांनां स्वतंत्र आयर्लंडतर्फे तहपरिषदेंत प्रतिनिधी नेमले आणि आयरिश रिपब्लिकचा प्रेसिडेंट डी व्हॅलेरा यास निवडून त्याचें प्रधानमंडळ नेमलें. या सर्व गोष्टी ब्रिटिश सरकारनें मनाई न करतां कां चालू दिल्या, असा प्रश्न येथे उद्भवतो. त्याचें उत्तर असें आहे कीं, जेथे प्रत्यक्ष अत्याचार घडत नाहींत, त्या वावतांत अडथळा करावयाचा नाही असें धोरण सरकारनें स्वीकारलें होतें. सिनफिन पक्षाकडून जेथे जेथे दंगे, मारामार्या खून झाले तेथे तेथे 'डिफेन्स ऑफ दि रेल्म अॅक्ट' (राज्यसंरक्षणकानून) व "क्रिमिनल लॉ अँड प्रोसीजर अॅक्ट" या दोन कायद्यांच्या आधारें बंदोबस्त व शिक्षा करण्यांत येत असत. शिवाय योग्य कारण व समय साधून सिनफिन पुढाऱ्यांनां सरकारनें हद्दपार केलें होतेंच. हिंदुस्थानांत गांधींच्या असहकारितेच्या चळवळीच्या वेळीं सरकारनें हेच धोरण स्वीकारलें होतें. अमो. ब्रिटिश पार्लमेंटमधल्या जागा अडवल्यानंतर सिनफिनपक्षानें पार्लमेंटवर बहिष्कार घालून तेथे हजर न राहण्याचें ठरविलें. इतर पक्षांच्या पुढाऱ्यांनीं आपली होमरूलची उर्फ वसाहतीच्या स्वराज्याची मागणी चालू ठेविली.

सिनफिन व तहपरिषद.—डेल एरीनचें महत्त्व अमेरिकेच्या मदतीमुळें अधिकच वाढलें. स्वयंनिर्णयाचें तत्त्व प्रेसिडेंट विल्सननें जाहीर केलें, आणि इतर राष्ट्रांनीं तें मान्य केलें, तेव्हां सिनफिनपक्षानें तहपरिषदेंत स्वतःच्या प्रतिनिधींनां प्रवेश मिळावा, अशी खटपट अमेरिकेमार्फत जोरानें सुरू केली; पण अखेर अमेरिकन प्रतिनिधींनीं आय-

र्लंडचे प्रतिनिधी घेण्याची तहपरिषदेला विनंति करण्याचें नाकारलें. यूरोपांत पाऊल ठेवल्यावर प्रेसिडेंट विल्सनला स्वतःचें स्वयंनिर्णयाचें तत्त्व मर्यादितपणेंच लागू केलें पाहिजे, ही गोष्ट लवकरच कळून आली. तहपरिषदेनें निराशा केली तेव्हां सिनफिनपक्षानें अमेरिकेची सहासुभूति मिळावण्याची जोरानें खटपट चालावली. डी व्हॅलेरा आपल्या दोन मित्रांसह लिंकन तुंगंतून पळून आयर्लंडांत आला होता व नंतर लवकरच इतर कैदीहि सोडण्यांत आले. डी व्हॅलेरानें अमेरिकेंत जाऊन तेथील सेनेटच्या परराष्ट्रीय कमीटीची आयर्लंडचें स्वातंत्र्य मान्य करून आयरिश रिपब्लिकला अमेरिकेनें कर्ज द्यावे, या गोष्टीला मान्यता मिळविली.

सिनफिन पक्षाची अत्याचारांची मोहीम.—तहपरिषदेनें निराशा करतांच सिनफिनपक्ष आपल्या अत्याचारांच्या मोहिमेकडे जोरानें वळला. सरकारी पोलीस व लष्कर आणि सरकारपक्षीय इतर इसम ठार करून आयर्लंडमध्ये सरकारी अम्मलच चालू द्यावयाचा नाही, असा या मोहिमेचा उद्देश होता. १९१९ सालीं विशेषतः १९२० सालीं या पक्षानें ही मोहीम इतकी यशस्वी केली कीं, त्या वेळची परिस्थिति म्हणजे सुप्रसिद्ध फ्रेंच राज्यक्रांतीच्या वेळच्या "रेन ऑफ टेरर" ची पुनरावृत्ति होय. १९१९ सालीं अत्याचाराबरोबरच बहिष्काराची मोहीमहि या पक्षानें हातीं घेतली. सिनफिनपक्षीय एका खीसघानें असा ठराव केला कीं, संघाच्या सभासदांनीं पोलीस जवळ बोलूं नये व कोणताहि संबंध ठेवूं नये, फार काय पण चर्चमध्ये पोलीसमधील इमम असेल त्या बाकांवरसुद्धां बसूं नये. याशिवाय सिनफिनपक्षानें असेंहि जाहीर केलें कीं, पोलीसास किंवा त्यांच्या कुटुंबीयांस कोणाहि व्यापाऱ्यानें किंवा शेतकऱ्यानें रोजच्या गरजेचे पदार्थ विकू नयेत. या एकंदर धोरणानुसार पोलीसांवर व सैनिकांवर सिनफिनवाल्यांनीं हल्ले सुरू केले. त्यांच्या प्रतिकारार्थ लॉर्ड फ्रेचनें डेल एरीन सभा वेकायदेशीर जसल्याचें ठरविलें आणि सिनफिनपक्षाचीं मुख्य ठिकाणें लष्कर पाठवून हस्तगत करविली आणि इत्यारें व राजद्रोही वाङ्मय जप्त केलें. सिनफिनपक्षाची कित्येक वृत्तपत्रे बंद पाडिली, तरी अत्याचार चालूच राहिले. अत्याचार झाले कीं, सरकारची धरपकड व कैद, कैद झाली कीं अन्नत्याग आणि अन्नत्यागापुढें नाइलाज म्हणून पुनः बंधमुक्ता, असा कार्यक्रम एकसारखा चालू झाला. पुढें सरकारनें अन्नत्याग केला तरीहि बंधमुक्ता होणार नाही असें जाहीर केलें. उलटपक्षी तडजोडीचा प्रयत्न म्हणून लाईड जॉर्जेनें १९२० मध्ये होमरूल बिल पुन्हा पार्लमेंटपुढें मांडून अल्स्टर करितां एक पार्लमेंट व बाकीच्या आयर्लंडकरितां एक, अशी दोन पार्लमेंटें स्थापण्याची सूचना आणली पण पूर्वीप्रमाणेंच सिनफिन व नॅशनलिस्ट या दोन्ही पक्षांनीं आयरिश राष्ट्राची अशी विभागणी अमान्य केली.

हा तडजोडीचा प्रयत्न अमान्य झाल्यावर सिनफिन पक्षाचे अत्याचार वाढत जाऊन परमावधीला पोहोचले. अत्याचारांचा निषेध करणारे, अत्याचार करणांची बातमी सरकारला देणारे, आणि प्रत्यक्ष सरकारी नोकरी करणारे अशा तिन्ही प्रकारच्या लोकांस देशद्रोही ठरवून भर-दिवसा ठार मारण्याचा क्रम सिनफिनवाल्यांनी झपाट्याने चालविला. अशा देशद्रोही इसमांस रिपब्लिकन सरकारचा शिक्षेचा हुकूम कळवून त्यांना ठार मारण्याचे काम अगदी व्यवस्थित चालू होते; पण ते काम कसे चालते हे मात्र गुप्त होते. खूनी इसम पकडले गेल्यास त्यांच्याविरुद्ध पोलीस खेरीज साक्षीदारहि कोणी मिळत नसे. अशा प्रकारे मे पासून दिसंबर १९१९ पर्यंत १८ पोलीस इसम ठार मारण्यांत आले होते, ती संख्या १९२० साली वाढून १७६ ठार व २५१ जखमी इतकी झाली. याच अत्याचारांच्या मोहिमेला कॉर्क शहराचा मेयर, लिमरिक शहराचा मेयर, वगैरे कित्येक मोठे इसमहि वळी पडले. या १९२० सालीच सिनफिन पक्षाने स्थानिक स्वराज्य-संस्था म्हणजे म्युनिसिपालिट्या व लोकलबॉर्डे स्वपक्षाचे प्रतिनिधी निवडून आणून हस्तगत केल्या, व त्यामुळे या संस्था डेल एरीनने सोडलेले हुकूम पाळू लागल्या. शिवाय सरकारी खाजने, पोस्ट ऑफीसे व रेलगाच्या लट्टून सरकारी पैसा सिनफिनवाल्यांनी हस्तगत केला. तसेच या पक्षाने स्वतःची सिनफिन न्याय कोर्टे जागजागी स्थापली. अशा रीतीने या पक्षाने बहुतेक आयर्लंडवर स्वसत्ता प्रस्थापित केली. या वेळी या पक्षाचे—म्हणजे आयरिश रिपब्लिकन—सैन्य दोन लाख होते.

सरकारी प्रत्यपकार (रेप्रिझल्स).—इतकी स्थिति झाल्यावर सरकारला एकजात शस्त्राचा अवलंब करण्याशिवाय गत्यंतर उरले नाही. १९२० जुलैमध्ये ६०००० सरकारी सैन्य जमवून त्यावर सर नेव्हिल मॅकी-डीला मुख्य अधिकारी नेमण्यांत आले. शिवाय १५०० जादा पोलीस बंदोबस्तास दिले. या सरकारी सैन्याने सिनफिन पक्षाच्या ठाण्यांवर हल्ले सुरू केले. त्यावेळी सरकारी शिपायांना खुनास खून पाडावे लागले. अर्थात् या पोलीसच्या व लष्कराच्या कृत्यांचा सिनफिनवाल्यांनी मोठा गवगवा केला. पण सिनफिनवाल्यांचे अत्याचार बंद पाडण्यास दुसरा उपाय न उरल्यामुळे हाच मार्ग चालू ठेवणे सरकारला प्राप्त होते.

१९२० चा गव्हर मेंट ऑफ आयर्लंड अक्ट.—आयर्लंडमध्ये अशा प्रकारे 'युद्ध चालू असतां २३ डिसेंबर १९२० रोजी ब्रिटिश पार्लमेंटने लॉइड जॉर्जेचे उपर्युक्त होमरूल बिल पास केले, व त्या योगे आयर्लंडांत दोन पृथक् पार्लमेंट स्थापण्याचे ठरले. एप्रिल १९२१ मध्ये या नव्या पार्लमेंटाच्या निवडणुकीसंबंधी सरकारने हुकूम सोडले. सिनफिन पक्षाने या निवडणुकीत भाग घेण्याचे

ठरवून दक्षिण आयर्लंडच्या पार्लमेंटातील १२८ जागा पैकी १२४ जागा काबीज केल्या, कारण या पक्षाच्या अत्याचारांचा जनतेला इतका धाक बसला होता की, प्रति-पक्षाचे कोणी उमेदवारच निवडणुकीत उभे राहिले नाहीत. उत्तर आयर्लंडच्या म्हणजे अल्स्टरच्या पार्लमेंटची निवडणूक होऊन त्यांत ५२ जागापैकी यूनियनिस्ट पक्षाचे ४० उमेदवार निवडून आले आणि सिनफिन पक्षाचे डी व्हॅलेरा, आर्थर ग्रिफिथ, मायकेल कालिन्स वगैरे ६ उमेदवार यशस्वी झाले. तेव्हां अर्थात् अल्स्टर पार्लमेंटांत बहुमतवाल्या यूनियनिस्ट पक्षाने आपले प्रधान मंडळ नेमून सर जेम्स केग यास मुख्य प्रधान नेमिले; आणि पार्लमेंटचा प्रारंभ समारंभ २२ जून रोजी बेलफास्ट येथे खुद्द पाचवे जॉर्ज राजेसोहव यांनी स्वतः हजर राहून साजरा केला. २८ जून रोजी दक्षिण आयर्लंडचे पार्लमेंटहि भरविण्यांत आले. पण सिनफिनपक्षाय प्रतिनिधींनी गैर हजर राहून या पार्लमेंटवर बहिष्कार घातल्यामुळे कनिष्ठ सभेमध्ये (लोअर हाऊस) फक्त चारच सभासद हजर होते. या पूर्वीच म्हणजे २४ जून रोजी लॉइड जॉर्जेने पत्रे लिहून डी व्हॅलेरा व जेम्स केग या दावांना तडजोडीचा आणखी प्रयत्न करण्याकरिता लंडन येथे बोलाविले व ग्रिफिथ, मॅकनील वगैरे चार प्रमुख सिनफिन पुढाऱ्यांना बंधमुक्त केले. डी व्हॅलेराने हे निमंत्रण मान्य केले. तडजोडीचे बोलणे शांत वातावरणांत व्हावे म्हणून सरकार-पक्ष व सिनफिनपक्ष या उभयतांनी आपसांत चालू असलेले युद्ध तहकूब केल्याचेहि जाहीर केले.

डी व्हॅलेराने प्रेसिडेंट या नात्याने सैनिकांस व नागरिकांस उद्देशून शांतता राखण्यावद्दल जो जाहीरनामा काढला त्याने तो दुहेरी पेचांत सांपडला; तो असा की, त्याच्या जाहीरनाम्यांस न जुमानतां अत्याचार चालूच राहिले तर सिनफिन सरकारला राष्ट्रमानांत नाही असे सिद्ध झाले असतें; उलट पक्षा जाहीरनाम्याप्रमाणे शांतता खरोखरच प्रस्थापित झाली तर पूर्वीच्या अत्याचारांना सिनफिन सरकारच जबाबदार आहे असे ठरले असतें, आणि जाहीरनामा निघाल्यावर अत्याचार खरोखरच बंद झाले. शिवाय डी व्हॅलेराने या संधीचा असा फायदा घेतला की, युनायटेडस्टेट्स, फ्रान्स, नावे, डेन्मार्क या देशांत बरेच संदेश पाठवून आयर्लंडच्या स्वातंत्र्याच्या मागणीला त्यांचा पाठिंबा मिळविण्याची खटपट केली. शिवाय मागील वर्षे दीडवर्षांत ब्रिटिश सरकारच्या सैन्याकडून जे प्रत्यपकार करण्यांत आले त्यांचे भडक चित्र जगापुढे मांडण्यांत आले.

अखेरची तडजोड व आयरिश फ्री स्टेटची स्थापना.—१२ जुलै १९२१ रोजी डी व्हॅलेरा आपले सहकारी ग्रिफिथ, स्टॅक, बार्टन, व चाइल्डर्स यांच्यासह इंडनला गेला व ता. १४ रोजी त्याची लॉइडजॉर्जबरोबर पहिली मुलाखत झाली. अल्स्टर पार्लमेंटचे केग व इतर

चौथे यांचीहि लॉर्ड ऑर्जवरोवर स्वतंत्र मुलाखत झाली. पुढे डी व्हॅलेराबरोवर अनेकदां बोलणे होऊन २० जुलै रोजी लॉर्ड ऑर्जेने सरकारच्या सूचनांचा लेखी मसुदा त्याच्या हाती दिला. त्यांत वसाहतीच्या दर्जाचे पूर्ण स्वराज्य (डोमिनियम स्टेटस) देण्याचे कबूल केले होते. मात्र आयर्लंडने ब्रिटिश साम्राज्यांतच राहिले पाहिजे ही मुख्य अट त्यांत होती. २२ जुलै रोजी डी व्हॅलेराने डब्लिनला परत येऊन ब्रिटिश सरकारच्या सूचनांचा विचार करण्याकरितां १६ आगस्टला डेल एरीनची सभा बोलावली, पण त्यापूर्वीच वसाहतीचे स्वराज्य अमान्य असून पूर्ण स्वतंत्र होण्याचा हक्क पाहिजे असे त्याने लॉर्ड ऑर्जला कळविले व दोघांमध्ये पुन्हां उत्तरेप्रत्युत्तरे झाली. त्याने (लॉर्ड ऑर्जेने) पूर्ण स्वातंत्र्य हक्क कधीहि कबूल केला जाणार नाही असे डी व्हॅलेराला पुन्हां पुन्हां वजावले. जनरल स्मटसनहि डोमिनियम स्टेटस मान्य करण्याचा सल्ला रिपब्लिकने पुढाऱ्यांस दिला. ठरल्याप्रमाणे डेल एरीनची सभा भरली. तिच्या कांहीं गुप्त बैठकीहि झाल्या. त्या सभेपुढे डी व्हॅलेराने स्वयं-निर्णयाचे तत्त्व व पूर्ण स्वातंत्र्य यांचे महत्त्व पुनः पुनः प्रतिपादिले. ता. १४ सप्टेंबर रोजी डेल एरीनच्या संमतीने डी व्हॅलेराने ब्रिटिश प्रधानाला पत्र धाडून कळविले की, स्वतंत्र राष्ट्र या नात्याने आपले प्रतिनिधी ब्रिटिश प्रधानमंडळाशी बोलणे करण्यास तयार आहेत. उलट लॉर्ड ऑर्जेने, अशा अटीवर तडजोडीची बैठक होणे शक्य नाही असे कळविले. पण इतर प्रधानांच्या सल्ल्यावरून लॉर्ड ऑर्जेने डी व्हॅलेराला तडजोडीला येण्याविषयी पुनः निमंत्रण धाडले, व ते डी व्हॅलेराने मान्यहि केले. या बैठकीला सिनफिन पक्षाचे प्रिफिथ, कोलिन्स, वार्टन व डफी हे प्रतिनिधी आणि चाइल्डस हा मुख्य सेक्रेटरी म्हणून हजर राहिले. खुद्द डी व्हॅलेरा गेला नाही. ही बैठक आक्टोबर ता. ११ पासून सुरू झाली, त्यांत ब्रिटिश सरकारतर्फे लॉर्ड ऑर्ज, चेंबरलेन, बर्कनहेड, चर्चिल, इव्हन्स, हेवर्ट व ग्रीनवुड हे सभासद होते. अनेक दिवस बोलणे चालून शेवटी ६ डिसेंबर १९२१ रोजी उभयपक्षांच्या सद्धानिशी पुढील कलमांचा तह ठरून आयरिश फ्रीस्टेट स्थापण्याचे ठरले.

आयरिश फ्री स्टेट च्या तहाची कलमे.—या तहाची एकंदर कलमे अठरा असून त्यांना एक पुस्तोहि जोडली आहे. त्यांतील मुख्य कलमे येणप्रमाणे:—

कलम १ले—आयर्लंडचा सनदशीर दर्जा ब्रिटिश साम्राज्य या नांवाने ज्ञात असलेल्या राष्ट्रांच्या समुदायातील डोमिनियन ऑफ कानडा, कॉमनवेल्थ ऑफ ऑस्ट्रेलिया, डोमिनियन ऑफ न्यू झीलंड व युनियन ऑफ साऊक आफ्रिका यांच्यासारखा राहिल, आणि आयरिश पार्लमेंटला शांतता, सुव्यवस्था व सुराज्य चालविण्याकरितां कायदे करण्याचा हक्क असून तेथील प्रधान तेथील पार्लमेंटला जबाबदार

राहील; आणि आयर्लंड आयरिश फ्रीस्टेट या नांवाने संबोधिले जाईल.

कलम २रे.—पुढील कलमांत नमूद केलेल्या व्यवस्थेखेरीब इतर सर्व बाबतीत आयरिश फ्रीस्टेट आणि साम्राज्य सरकार व पार्लमेंट यांच्यामधील संबंध डोमिनियन ऑफ कानडा-प्रमाणे राहतील; तसेच इंग्लंडचा राजा किंवा राजाचा आयर्लंडातील प्रतिनिधि यांचा आयरिश फ्रीस्टेटशी कानडाबरोबरच्या संबंधाप्रमाणे राहील.

कलम ३ रे.—ब्रिटिश राजाचा आयर्लंडमधील प्रतिनिधि कानडाचा गव्हर्नर-जनरल नेमला जातो त्याचप्रमाणे नेमला जाईल.

कलम ४थे.—आयरिश पार्लमेंटच्या सभासदांनी शपथ घ्यावयाची ती पुढील प्रकारची असेल:—“मी...कायद्याने प्रस्थापित झालेल्या आयरिश फ्री स्टेटच्या राजघटनेशी प्रजाधर्माने व एकनिष्ठतेने राहण्याची ईश्वरस्मरून शपथ देतो; तसेच हिज मॅजस्ट्री पंचम जॉर्ज राजेसाहेब व त्यांचे कायदेशीर वारस व सवसेसर यांच्याशी, आयर्लंडचे ग्रेट-ब्रिटनशी संमान नागरिकत्वाचे असलेले नाते व ब्रिटिश कॉमन वेल्थ ऑफ नेशन्स या नांवाच्या अनेक राष्ट्रांच्या समुदायापैकी एक घटक असलेले नाते याजमुळे, राजनिष्ठ राहीन.”

यानंतर ५ वे कलम युनायटेड किंग्डमच्या राष्ट्रीय कर्जाची फेड व युद्धविषयक पेन्शन येासंबंधी व सैन्याचा हिस्सा आयरिश फ्री स्टेटने पत्करण्यासंबंधी; ६ वे कलम आयर्लंडच्या किनाऱ्याच्या संरक्षणासंबंधी; ७ वे कलम ब्रिटिश साम्राज्याच्या सैन्याला आयर्लंडने बंदरे व इतर बाबतीत द्यावयाच्या सवलतीविषयी; ८ वे कलम आयर्लंडच्या युद्धसाहित्यासंबंधीच्या मर्यादेविषयी; ९ वे कलम ग्रेट ब्रिटन व आयर्लंड यांच्या बोटींना एकमेकांच्या बंदरांत अकाती वगैरे कर भरून जाण्या येण्यास मोकळीक ठेवण्याविषयी; १० वे कलम आयर्लंडांत पूर्वी सरकारी नोकरी करीत असलेल्यांना नोकरीतून कमी करतांना योग्य तो मोबदला देण्याविषयी; नंतर ११ ते १६ ही कलमे अल्स्टर पार्लमेंट व ब्रिटिश पार्लमेंट यांमधील परस्पर संबंधाविषयी आहेत.

कलम १७ वे.—सदरहू तहाच्या कलमांमध्ये आयरिश फ्री स्टेटचे पार्लमेंट व सरकार प्रस्थापित होईपर्यंत मध्य-तरीच्या काळांत १९२० च्या गव्हर्नमेंट ऑफ आयर्लंड अॅक्टप्रमाणे पार्लमेंटच्या निवडणुकी तावडतोव करण्यांत येतील व त्या पार्लमेंटच्या हाती राज्यकारभार देण्यांत येईल. ही तात्पुरती व्यवस्था एक वर्षानंतर अमलांत राहणार नाही.

कलम १८ वे.—हा करार ब्रिटिश पार्लमेंट व दक्षिण आयर्लंडची कामन्स सभा यांच्यापुढे संमतीकरितां ताबडतोब मांडण्यांत येईल, आणि त्यांनी मान्य केल्यास त्याला कायद्याने मान्यता देण्यांत येईल.

आयरिश फ्री स्टेट च्या राज्याकारभारास सु-
त्रात.—तहनाम्यावर उभय पक्षांच्या सहा झाल्याचें
जाहीर होताच सर्वत्रांना जीव खाली पडल्याप्रमाणें वाटूं
लागलें. जगांतील सर्व भागांतून लॉर्ड जॉर्जला अभिनंदन
संदेश आले. ब्रिटिश पार्लमेंटची सभा तावडतोच भरवून
१६ डिसेंबर रोजी तहाला संमति घेण्यांत आली. पण
यापूर्वी ८ दिसेंबरलाच डी व्हॅलेरानें तहनाम्याला स्वतःचा
विरोध असल्याचें जाहीर करून आयरिश राष्ट्रांनं किंवा डेल
ऐरीननं मान्यता देऊं नये असें विनंतिपत्रक काढलें.
१४ डिसेंबर रोजी डेल ऐरीनची बैठक सुरू झाली, व
एकंदर वादविवाद ७ जानेवारी १९२२ पर्यंत चालला.
त्यांत दोनच पक्ष होते एक ग्रिफिथचा व दुसरा डी व्हॅले-
राचा; आणि अखेर मते घेतां ६४ विरुद्ध ५७ मते पडून
थोड्याशा बहुमतानें तहनामा पास करण्यांत आला.
आयरिश राष्ट्रीयपक्षाच्या लोकांनीहि तहनाम्याला संमति
दर्शिली. डी व्हॅलेराचा पक्ष पराभूत झाल्यामुळे त्यानें
प्रेसिडेंटच्या जागेचा राजीनामा दिला. १० जानेवारी रोजी
डेल ऐरीनची सभा भरून ग्रिफिथला त्याच्या पक्षानें
प्रेसिडेंट नेमिलें. नंतर १९२० च्या कायद्याप्रमाणें आयरिश
सदन पार्लमेंट भरविण्यांत येऊन प्रधानमंडळ वनविण्यांत
आलें, व त्याच्या हातीं आयरिश फ्री स्टेटच्या राज्यकार-
भाराचीं सर्व सूत्रें लॉर्ड फिट्झेलननें १६ जानेवारी रोजी
दिली. याप्रमाणें १८०० मध्ये वनलेलें संयुक्त पार्लमेंट
नष्ट होऊन आयर्लंडचें स्वतंत्र पार्लमेंट स्वदेशाचा राज्य-
कारभार १९२२ पासून पाहूं लागलें.

डी व्हॅलेरा च्या रिपब्लिकन पक्षाचा विरोध—
मार्च १९२२ पासून रिपब्लिकन पक्षाच्या सैन्यानें फ्री
स्टेटबरोवर युद्ध सुरू केलें. डी व्हॅलेराच्या अनुयायांनीं
एप्रिलमध्ये बरेच खून केले. अल्स्टरनें फ्रीस्टेटच्या सर-
कारास मदत करून बरेच सिनफिनवाले कैद केले. तरी युद्ध
चालू राहून आगष्टमध्ये फ्रीस्टेट सरकारचा कमांडर माय-
केल कोलिनस ठार मारला गेला. आक्टोबरमध्ये रिपब्लि-
कन सैन्यानें आपण आयर्लंडचे सत्ताधीश असल्याचें जाहीर
करून डी व्हॅलेरास प्रेसिडेंट नेमलें व डेल ऐरीनच्या स्वतंत्र
बैठकी होऊं लागल्या. ७ डिसेंबर १९२२ रोजी जॉर्ज
वादाहार्नां आयरिश फ्रीस्टेट स्थापन केल्याचा स्वतःच्या
सहीचा जाहीरनामा काढला आणि टिमोथी हेले यास
फ्रीस्टेटचा पहिला गव्हर्नर जनरल नेमिलें. अल्स्टर फ्रीस्टेट
पासून निराळें असल्यामुळें तेथें निराळा गव्हर्नर नेमण्यांत
आला. जानेवारी १९२३ मध्ये ब्रिटिश सैन्य आयर्लंड-
मधून काढून नेण्यांत आलें. यावेळीं फ्रीस्टेटजवळ सुमारे
तीस हजार सैन्य होतें. फ्रीस्टेट सरकारनें रिपब्लिकन पक्षा-
विरुद्ध कडक धोरण स्वीकारलें व ६३ बंडखोरांना फांशी
दिलें. एप्रिलपर्यंत आणखी बरेच रिपब्लिकन पुढें कैद
करण्यांत आले. मे मध्ये डी व्हॅलेरानें स्वपक्षास लढाई बंद

ठेवण्यास सांगितलें. आगस्टमध्ये डी व्हॅलेराला फ्रीस्टेट-
च्या सैनिकांनीं कैद केलें. सप्टेंबरमध्ये फ्रीस्टेटपार्लमें-
टच्या नव्या निवडणुकी झाल्या त्यांत सरकार पक्षाचे ६३,
रिपब्लिकन ४४, इंडिपेंडंट १६, मजूरपक्षाचे १५ व शेतकरी
पक्षाचे १५ याप्रमाणें प्रतिनिधी निवडून आले.

इ. स. १९२४ च्या प्रारंभी आयर्लंड हें शांततासंमुख
दिसत होतें; पण मार्चमध्ये आयर्लंडचें राष्ट्रीय सैन्य मोठ्या
प्रमाणावर कमी करण्यांत येऊं लागल्यामुळें सुमारे ९००
अधिकाऱ्यांच्या नोकऱ्या गेल्या आणि त्यामुळें बंडाळी उप-
स्थित झाली. फ्रीस्टेटच्या लष्करांत बंडाळी उपस्थित होऊन
त्यांनीं दारुगोळा द्रुतगते केला व नंतर उद्यम व संरक्षण
यांच्या मंत्र्यानें राजीनामा दिला. २१-३-२४ रोजी फ्रीस्टेट
सैन्यानें इंग्रजी सैन्यावर हल्ला केला. या बंडाळ्याची जबाब-
दारी आयरिश सरकारनें कबूल केली नाहीं. एवंच नवीन
सरकार सर्व लोकांच्या आदरास अजून पात्र झालें नाहीं.

[संदर्भ ग्रंथ—प्राचीन आयर्लंडसंबंधी माहिती “ दि
आनल्स ऑफ दि फोर मास्टर्स डोनोव्हनकृत (१८५१) या
ग्रंथांत सांपडेल. त्यांत कथासूत्र सेल्टिक कालापासून १६१६
पर्यंत ओढीत आणलें आहे. सोळाव्या शतकासंबंधी मुख्य
इतिहास साहित्य “ प्रिंटिड स्टेट पेपर्स ” हें होय. या
कालापासून क्यार्लंडर्स ऑफ आयरिश स्टेट पेपर्स आणि
पुढें पार्लमेंटरी रिपोर्ट हें साहित्य बहुमोल आहे. आय-
लंडचे इतिहास म्हणविणारे अनेक ग्रंथप्रसिद्ध आहेत, त्यांतच
फ्राऊडचा इतिहास आहे. हा ग्रंथ कार्यास पूर्णपणे नालायख
अगा मनुष्यानें लिहिला आहे. इतिहाससंशोधनशास्त्रांत
नालायख इतिहासकार कशी घाण व चुका करतो, हें स्पष्ट
करण्यास फ्राऊडचा इतिहास फारच उपयोगी आहे. इंग्लं-
डमध्ये “ आन्युअल रेजिस्टर ” ही माला उपयोगी आहे.
आयर्लंडवर साहित्य फार असल्यानें त्यावरचे ग्रंथ कोणत्याहि
लायब्ररीचा क्यार्लेग पाहिल्यास पहावयास मिळतील.]

आयर्लंडचा वाणिज्य (१७८३-१८५९)—हा अमे-
रिकन लेखक न्यूयॉर्क येथें ता. ३ एप्रिल सन १७८३ इ.
रोजी जन्मला सामान्य शिक्षण आटोपल्यावर त्यानें काय-
द्याच्या अभ्यासास सुरुवात केली, पण प्रकृतीच्या अस्वा-
स्थ्यामुळें त्याला आपलें शिक्षण मध्येच सोडून युरोपमध्ये
जावें लागलें. युरोपमधून परत आल्यावर त्यानें कायद्याचा
अभ्यास पूर्ण केला पण या धंद्याची त्यास गोडी नसल्यामुळें
त्यानें वाङ्मयव्यवसाय सुरू केला. वाणिज्यनचा बाप वार-
ल्यावर त्यानें केवळ भांडवली भागीदार या नात्यानें बापाच्या
दुकानाशी संबंध ठेवला व सर्व बहिवाट भावाच्या स्वाधीन
केली. पण लवकरच दुकान डबचाईस आलें व शेवटीं दिवाळें
निघालें. त्यामुळें या वाणिज्यनवर आपल्या लेखणीच्या मद-
तीनें उदरनिर्वाह करण्याची पाळी आली.

त्यानें इंग्लंडमध्ये जावयाचें ठरविलें. इंग्लंडमध्ये गेल्यावर
त्याचा अनेक प्रसिद्ध लेखकांशी परिचय झाला; तेथें अस-
तांना त्यानें पुष्कळ पुस्तकें प्रसिद्ध केलीं. इ. स. १८३२

साली तो अमेरिकेस परत आला तेव्हा त्याची सर्वत्र प्रसिद्धि झाली होती. इतर राष्ट्रांतील वाङ्मय सेवकांच्या बरोवरीचा मान मिळवून राष्ट्रांचे नांव राखल्याबद्दल त्याचा सर्वत्र सन्मान होऊ लागला. अमेरिकेत आल्यावरहि त्याचा वाङ्मय व्यवसाय चालूच होता. ता. २८ नोव्हेंबर १८५९ रोजी एकाएकी हृदयक्रिया बंद होऊन तो मरण पावला. तो आमरण अविवाहित होता.

अमेरिकन वाङ्मयास तो जरी ललामभूत झाला असला तरी त्याची लेखनशैली अमेरिकन नाही. परंतु त्याचा विनोद विशिष्ट प्रकारचा आहे. त्याच्या भाषेत प्रसाद प्रमुखपणे दिसून येतो. सालमगुंडी, निकर बॉक्स हिस्टरी, टेल्स ऑफ ए ट्रॅव्हलर, दि अल्हात्रा, रिप व्हॅन विकल, लाइफ ऑफ जॉर्ज वाशिंगटन, वगैरे त्याची मुख्य पुस्तके आहेत. (एप्रि.)

आयर्व्हिंग सर हेनरी (१८३८-१९०५)-हा इंग्रज नट सॅमरसेट शायर (इंग्लंड) मधील कॅनटन-मान्डे-व्हिले येथे ६ फेब्रुवारी १८३८ मध्ये जन्मला. ह्याचे मूळचे नांव जॉन व्हीट्ट हे होते. काही वर्षे शाळेत शिक्षण घेतल्यावर त्याने काही दिवस व्यापारी कारकुनी केली पण ती सोडून देऊन त्याने नटाचा धंदा पत्करला. १५८६ मध्ये रंगभूमीवर त्याने प्रथम जे काम केले ते ' रिचेल्स ' या नांवाच्या नाटकांत गेस्टोन ड्यूक ऑलिव्हियन्स या पात्राचे होय. पुढील दहा वर्षांत त्याने अनेक नाटककंपन्यांत मिळून सुमारे पाचशे निरनिळ्या पात्रांची कामे केली व नाट्य-कलेचा श्रमपूर्वक अभ्यास केला; व त्यामुळे त्याची प्रसिद्धि बरीच झाली. त्याने हॅमलेट, अथेलो, मॅकबेथ, मर्चंट ऑफ व्हेनिस या खेळांत महत्त्वाची कामे केली. त्या खेळांत बेटमन, एलनटेरी या नटी काम करीत. लीसेयम थिएटरांत ठेविलेली पोशाख, सीनसीनरी वगैरे संवधाची व्यवस्था अगदी नमुनेदार असे. शेक्सपियरची बहुतेक नाटके, गटेचे फॉस्ट, वगैरे पुष्कळ नाटके तो करीत असे. तो १३ आक्टोबर १९०५ मध्ये मरण पावला. तेव्हा त्याला वेस्टमिन्स्टर अबेमध्ये पुरले जाण्याचा मान मिळाला. त्याला सरदार (नाइटहुड) हा किताबहि मिळाला होता; शिवाय डब्लिन, केंब्रिज व ग्लासगो या विश्वविद्यालयांनी त्याला बहुमानाच्या पदव्या दिल्या होत्या. त्याला दोन मुलगे होते. त्यापैकी एकाला वकीलीच्या धंद्याचे व दुसऱ्याला परराष्ट्रीय वकीलीच्या कामाचे शिक्षण देण्यांत आले होते. पण ते दोघांहि पुढे नटाचाच धंदा करू लागले. (ए. त्रि.)

आयर्व्हिन चिल्थम-हे बंगाल प्रांतांत नोकरीवर असून त्यांना फारशीची आवड व हिंदी लोकांविषयी सद्भाव-भूति विशेष होती. त्यांना फारशी कागद जमविण्याचा नाद असून, उत्तर मोंगलशाहीचे अनेक कागद व बखरी त्यांनी जमविल्या. औरंगजेबाच्या पुढचा म्हणजे स. १७०७ पासून १८०३ त मोंगल बादशाही बुडाली तोपर्यंतचा संगतवार

इतिहास असलेला कागदांच्या आधारें लिहिण्याचा आयर्व्हिन यांचा संकल्प होता. संशोधनाचे काम करण्यांत ते निष्णात असून वृद्धवैतन वेऊन स्वदेशी गेल्यावर त्यांनी हा उद्योग जोरानें सुरू केला. प्रो. जदुनाथ सरकारास औरंगजेबाचे कागद इंडिया ऑफिस लायब्ररीतून तेच पुरवीत असत. १७१२ ते २१ पर्यंतच्या दहा वर्षांच्या कारकीर्दीचा इतिहास लिहिल्यावर ते मरण पावले, आणि त्यांचे संकल्पित काम अर्धेच राहिले. १७१२-२१च्या या मोंगल कारभारास सध्यदांची कारकीर्द असे नांव असून आयर्व्हिनचे लेख 'अरेबियन नाईट' सारखे चटकदार झाले आहेत. आयर्व्हिनचे हे लेख आशियाटिक सोसायटीच्या जर्नेलांत (१८९६-१९०८) वेळोवेळी प्रसिद्ध झाले आहेत. (मराठी रि मध्यवि.)

आयला मास्कर-हा तेलगणांतल कवि चौदाव्या शतकांत प्रसिद्ध होता. ह्याने लहानपणी तेलगू भाषेचा साधारण अभ्यास करून नंतर तो व्याकरणशास्त्र शिकला. मोठेपणी तो तेलगू भाषेत काव्यरचना करू लागला. ह्याने केतुमतन नामक ग्रंथाचे तेलगांत श्लोकबद्ध भाषांतर केले. ह्या ग्रंथाची दोन प्रकरणे आहेत. त्यांत युगकल्पादिकाल, परिवर्तन, ऋतुपर्याय, पर्जन्य, मेघगर्जना, विद्युलता आणि सृष्टीतील पर्वत, नद्या, देश इत्यादि नानाविध पदार्थ तसेच जलप्रलयादि इतर अनेक विषय ह्यांचे विवेचन केले आहे. दंतकथेवरून असे कळते की, हा कवि पुष्कळ वर्षे वांचून अतिशय वृद्धावस्थेत मरण पावला. [अर्वाचीन कोश. कविचरित्र. परशा-तेलगू वाङ्मय]

आयव्हरी कोस्ट-पश्चिम आफ्रिकेतील एक फ्रेंच वसा-हत. हिच्या दक्षिणेस गिनीचे आखात, पश्चिमेस लायबेरिया व फ्रेंच गिनी, उत्तरेस अपर सेनिगालची वसाहत व नायगर व पूर्वेस गोल्ड कोस्ट आहे. या वसाहतीचे क्षेत्रफळ १९१७ साली सुमारे १,२५,००० चौरस मैल असून लोकसंख्या सुमारे १५,२९,२५१ होती; पैकी आफ्रिकन जातीचे नसलेले अमे, ७१६ लोक काय ते होते व ते सर्व युरोपियनच होते, या साली कोस्टमधील आयात ५,१२,६२५ पौंड व निर्यात ४,२८,६४६ पौंड होती. व्यापार व लोकवस्ती याच्या दृष्टीने प्रमुख गणली जाणारी ठिकाणे म्हणजे ग्रँड बसाम, अँसिनी, ग्रँडलहौ, सास्सन्डू, टबौ आणि अंतर्देशांत अविजीन. बौआर्क अबोइसो, डिबोक्रो, टिआसाली, बोंडुकु व होगो होत मुख्य राजधानीचे शहर विंगरव्हिले हे आहे. किनाऱ्यावरील भागांत निग्रो जातीचे लोक राहतात; आंतील भागांतहि निग्रो लोक राहतात; पण त्यांच्यांत हॅमिटिक अथवा बर्बर रक्ताची भेसळ फार आहे. बंबारा नांवाची शेत-करी जात संबंध वसाहतभर पसरली आहे. ही जात मूळच्या मांडिंगो वंशाचीच एक शाखा असावी असा तर्क आहे. येथील अरण्यांत मनुष्यभक्षक जाती राहतात.

एतद्देशीय लोक मका, केळी, लिंबे, कपाशी वगैरे जिन. सांची लागवड करतात. कापड विणणे, चिनीमातीची मांडी

करणे व लोखंड गाळणे वगैरे धंद्यांतहि ते वाकवगार आहेत-
रवर, महोगनी व ताडार्ची झाडे येथील जंगलांत फार
होतात व याच वस्तू बाहेर देशी व्यापारार्थ जातात. आग-
गाळ्या, काळेवे, आगबोटी व तारायंत्रे इत्यादि साधनांनीं
दळणवळण चालते. जेव्हा ते ब्रौआकेपर्यंत १९७ मैलांचा
रेल्वेस्ता बांधला आहे. १९१६ सालच्या अखेरीस २,०४२
मैल तारायंत्र व १४२ मैल टेलिफोन व पांच मैल सवमरीन
तारा घातल्या होत्या.

फ्रेंच वेस्ट आफ्रिकेचा जो गव्हर्नर जनरल तोच मुख्यतः
वसाहतीच्या राज्यकारभाराची देखरेख ठेवतो. स्थानिक
राज्यव्यवस्था लेफ्टनेंट गव्हर्नर पाहतो. त्याच्या मदती-
करितां म्हणून बिनसरकारी पण सरकारनियुक्त सभासदांचें
एक मंडळ आहे.

आयव्हरी कोस्ट पंधराव्या शतकाचे अखेरीस पोर्तुगीजांनीं
शोधून काढलें. १७००-१७०४ या सुमारास असायनी
येथें फ्रेंचांनीं एक ठाणें बांधलें व १७००-१७०७ पर्यंत ग्रँड-
वसाम येथें त्यांची एक वखार होती. १८४२ त बोआ-
बीयोमा या फ्रेंच दर्शाधिकार्याने एतद्देशीय सरदारांपासून
असायनी व ग्रँडवसाम हीं शहरे व त्यांच्याजवळील मुख्य
फ्रान्सकरितां मिळविला. तेव्हापासून फ्रान्सचा त्या क्रिनाच्या-
वर चांगलाच जम बसला. १८८७ व १८८९ यांच्या दर-
म्यान कॅप्टन बिगर या फ्रेंच गृहस्थानें बॉटुडु व कॉंग
देशच्या सरदारांशीं तह करून त्यांचा देश फ्रेंच संरक्षणा-
खाली घेतला. १८८९ च्या इंग्लंड व फ्रान्समधील करा-
रानें बॉटुकूसहित जामानजवळील मुख्य फ्रेंचांचा होय, अशी
इंम्रजांनीं कबुली दिली. १८९३ त आयव्हरी कोस्टची
स्वतंत्र वसाहत बनविण्यांत आली व कॅप्टन बिगरला तिच्या-
वर गव्हर्नर नेमण्यांत आलें. वसाहतीची पश्चिम मर्यादा,
१८९२ च्या फ्रॅको-लायबेरिअन करारानें ठरविण्यांत आली.
पूर्वमर्यादा १८९३ व ९८ च्या आंग्लो-फ्रेंच करारांनीं ठरवून
दिली व उत्तरमर्यादा १८९९ मध्ये ठरविण्यांत आली.
(ए. त्रि. व्हा. १५, पा. ९८-१००)

आयसिंग्लास—हा शब्द हुझेनब्लास ह्या मूळ डच
शब्दापासून निघालेला असावा असा कित्येकांचा समज
आहे. स्टर्जन माशांच्या पोटांतील वायूच्या पिशव्यापासून
केलेला हा एक चिकट पदार्थ आहे. दुसऱ्याहि कित्येक
इतर जातींच्या माशांपासून हा पदार्थ तयार होऊं शकतो.
परंतु त्या सर्व माशांत स्टर्जन माशांचे आयसिंग्लासच
उत्तम दर्जाचे असें मानलें जातें. बाजारांत ३।४ जातींचा
माल मुख्यत्वेकरून दृष्टीस पडतो.

रशियन, ब्राझिलियन, आणि पानांगमधील माशांच्या
पोटांतून आंतडां काढून तीं चांगलीं स्वच्छ धुवून
काढतात. व नंतर तीं वाळवितात. हा पदार्थ वाळवि-
ण्याचेहि पुष्कळ प्रकार आहेत. मद्ये, बीर नांवाचीं दारू
व इतर प्रवाही पदार्थ त्यांची मळी काढून त्यांस पारदर्शक

व शुद्ध करण्याकडे या पदार्थाचा उपयोग करितात. साध्यां
जिलेटिनमध्ये हा गुण नसून तो फक्त आयसिंग्लास मध्येच
आढळतो. दारू गाळणारे लोक बहुतेक हलकाच पदार्थ
वापरतात. कोणी पीनांगचा सरस वापरतो, कोणी रशि-
यांतील वापरतो. हा पदार्थ खाण्याच्या पदार्थांत व विशेषे-
करून मिठाईत व मुरंबे वगैरे मध्ये घालतात. गोंदावरोवर
मिश्रण करून रेशमी कपड्यास लावल्याने कपड्यास जास्त
चकाकी येते. ज्येष्ठमदाच्या शिऱ्याच्या कांड्या, काजळांत
घोटल्यास उत्तम काळ रंग तयार होतो. वितळलेल्या
सरसांत थोडे असेटिक ॲसिड व गुलाबी अत्तर मिसळल्यास
उत्तम सिमेंट होतें. मद्यार्क २ भाग घेऊन त्यांत आय-
सिंग्लास मिश्रण केल्यास एक पक्कें सिमेंट तयार होतें. तें
फुटलेल्या काचेच्या किंवा चिनीमातीच्या भाड्याची दुरुस्ती
करण्यास फार उपयोगी पडतें. (ए. त्रि.)

आयसौरिया—आशिया मायनरच्या अंतः प्रदेशांतील
एक जिल्हा. आयसौरानिया व आयसौरा पेलिआ हीं दोन
शहरे प्रसिद्ध होती. रोमन लोक सिलिशिया द्राफिया
हा आयसौरिआचा भाग होता असे समजत असत. कॅलि-
कॅडनस खोऱ्याच्या दक्षिण भागांतील शहरे आयसौरियन
डेकापोलिस नांवांनीं प्रसिद्ध होती. तिसऱ्या शतकांत
राज्यकारभाराच्या सोईसाठीं सिलिशिया वेगळा करण्यांत
आला. त्याला प्रथम आयसौरिया लायकोनिया व नंतर
आयसौरिया नांव मिळालें. पुढें पिरिडिया व आयको-
नियम एकत्र करण्यांत आले व आयसौरियांत पॅम्फिलियाचा
समावेश झाला. आयसौरिया पेलियाला पर्दिकासने वेढा
दिला होता. आयसौरियन लोक रोमविरुद्ध गेल्या-
मुळें सन्धिहलियसनें सर्व आयसौरिया जिंकिला. तिसऱ्या
शतकांत ट्रेबेलियानस नांवाच्या बंडखोर बादशहास
येथें आश्रय मिळाला. ४ व्या शतकांत येथील लोकांनीं
आसपासच्या प्रदेशांत बरीच धामधूम केली. जस्टी-
नियननें या लोकांना बरेच ताळ्यावर आणलें. सेल्जुकांनीं
तो देश जिंकल्यामुळें आयसौरिया देश तुर्कमन व युरुक
यांच्या हातीं आला. आद्यापि देखील येथें बेबन्दशाही
आहे.

या अप्रसिद्ध लोकांमधून क्षेनो व तिसरा लिओ हे दोन
वायझन्टाईन बादशहा उत्पन्न झाले. आयसौरिया पोलिआ
येथील अवशेष, तेथील सुंदर जागा, तटबंदी व कबरी
यामुळें प्रेक्षणीय आहेत. [ए. त्रि.]

आयस्लंड.—हें उत्तर अटलांटिक महासागरांतील एक
मोठें बेट असून तें डेन्मार्कच्या मालकीचें आहे. तें उ. अ.
६३° १२' व ६६° ३३' आणि पूर्व रे. १३° २२' व
२४° ३५' यांच्यामध्ये आहे. या बेटाची लांबी २९८
मैल व रुंदी १९४ मैल आहे. आयस्लंडचा प्रदेश उंच
सपाटीचा उर्फ पठाराचा असून तेथील डोंगर ज्वाल-
मुखी (व्होल्कॅनिक) च्या जातीचे आहेत. पठार प्रदेशाच्या

मानानें सखल प्रदेश फार कमी म्हणजे फक्त एक-चवदांश आहे. या सखल प्रदेशांतच कायती वस्ती आहे. पठाराचा प्रदेश ओसाड असून ज्वालामुखी रसा (लाव्हा) च्या प्रवाहांनी व हिमनद्यांनी (ग्लेशियर्स) आच्छादित आहे. बेटाचा वायव्येकडील भाग पृथक् असून मध्यंतरी सवाचार मैल रुंदीची संयोगीभूमि आहे. किनाऱ्यालगतच्या प्रदेशांत गवत उगवतें त्यामुळे तेथें मॅव्हा पाळून लोक राहतात. तथापि बहुतेक लोक उदरनिर्वाह मासे मारून त्यांवर करतात. येथील ५१७० चौरस मैल प्रदेश बर्फानें व हिमनद्यांनी आच्छादिलेला आहे. त्याचें कारण हवा सर्द, पाऊस पुष्कळ आणि उन्हाळ्यांतहि उष्णता फार कमी हें आहे. आयस्लंड बेट ज्वालामुखींनी सर्वांत अधिक व्याप्त अशा प्रदेशांपैकी एक आहे. तेथें १०७ ज्वालामुखी आढळले असून त्यांना लहान मोठी हजारों मुखें आहेत. ज्या प्रदेशांत ज्वालामुखीपर्वत विशेष आहेत, तेथेंच भूकंपहि वरचेवर होतात. हें बेट वरेंच उत्तरेकडे आहे तरी तेथील हवा सौम्य आहे, फार थंड नाहीं. येथें उष्णतेचें वार्षिक सरासरी मान ३७° २' फा. आहे. वार्षिक पर्जन्यवृष्टि दक्षिण व पूर्वे किनाऱ्यालगत ४९.४ इंच असते.

लो क व स्ति—येथील लोकसंख्या १८९० साली ७०९२७ व १९०१ साली ७८४८९ होती. एकंदर १९ व्या शतकांत लोकसंख्या २७००० वाढली. शिवांय १८७२ पासून १९०० पर्यंतच्या कालांत १५६०० लोक अमेरिकेंत राहावयास गेले; व त्यांतील बहुतेक मॅनिटोवा प्रांतांत राहिले आहेत. आयस्लंडांतील सर्वांत मोठें शहर रेकजाविक. ह्याची लोकसंख्या ६७०० आहे. हेंच राजधानीचें शहर असून येथें गव्हर्नर जनरल व विशेष राहतो. आलथिंग (कायदे मंडळ) ची सभा येथें भरते, आणि या बेटांतील प्रमुख सार्वजनिक संस्था म्हणजे शाळा, लायब्ररी वगैरे येथें आहेत. याशिवाय वायव्येस इसाफ जोरोर (वस्ती १०००), उत्तरेस आकुरेयरी (१०००) व पूर्वेस सेय्दिसफ जोरोर (८००) हीं मोठालीं गांवे आहेत. येथील लोकांचा गुरें व विशेषतः मॅव्हा पाळणें हा मुख्य धंदा आहे. पण मासे मारण्याच्या धंद्यास अलीकडे झपाट्याने महत्त्व येत चाललें आहे. १८५५ च्या सुमारास १४८० टन मासे बाहेर जात असत, ते १८९९ च्या सुमारास ११३३९ टन मासे व ६८०७९ बॅरल तेल बाहेर जाऊं लागलें तसेंच अलीकडे गुरांची संख्या कमी होऊन मॅव्हांची वाढत आहे. येथें धान्य पिकत नाहीं, तें सर्व बाहेरून आणावें लागतें. बागाईत करण्याची सुरुवात झाली असून बटाटे व टर्निप यांचें उत्पन्न काढतात. शिवाय शेतकीला उत्तेजन मिळावें म्हणून येथें चार शेतकी शाळा, एक शेतकीची सोसायटी, व प्रत्येक जिल्ह्यांत एकेक शेतकांसंबंधी असोसिएशन स्थापण्यांत आली आहे. तसेंच रेकजाविक येथें

नाविकविद्येची शाळा, वंकांहीं मरीन इन्शुरन्स (जहाजांचा विमा उतरणाऱ्या) सोसायट्या आहेत. १४ व्या शतकापर्यंत येथील व्यापार देश्य लोक व नॉर्समेन यांच्या ताब्यांत होता. नंतर १५ व्या शतकांत इंग्लिशांच्या, १६ व्यांत जर्मनांच्या, व पुढें डॅनिश सरकारच्या व लोकांच्या हाती होता. १८५४ पासून सर्व राष्ट्रांस व्यापाराची मोकळीक मिळाली; पण १८७४ पासून पुन्हां येथील देश्य सरकारच्या हाती व्यापाराची सर्व सत्ता गेली आहे. १८९१ च्या सुमारास आयात पौड ३५६००० आणि निरगत ३४०००० पौड होती, १९०२ साली आयात ५९६१९३ पौड व निरगत ५११०८३ पौड किंमतीची झाली. येथून मॅव्हा, घोडे, खारलेलें मांस, लोंकर, कातडी, माशांचें तेल, व लोकरांचे कपडे बाहेर जातात. बाहेरून येणारा माल धान्य, काफी, साखर, दारू, तंबाखू, धातूचे निर्यात, लांकूड, दगडीकोळसा इत्यादि आहेत येथे दळणवळणाची आधुनिक साधने आगगाड्या वगैरे अद्यापि नाहींत, सडकाहि फारशा नाहींत. बहुतेक प्रवास घोड्यांवरून करावा लागतो.

धर्मानें येथील लोक लूथरचे अनुयायी प्रोटेस्टंट आहेत. सुधारलेली घरे, स्वच्छता, व डॉक्टर लोकांच्या संख्येची वाढ यामुळे लोकांचें आरोग्य वरेंच सुधारलें असून मृत्यूंचें विशेषतः लहान मुलांच्या मृत्यूंचें प्रमाण बरेंच कमी झालें आहे. येथें शिक्षणप्रसार बराच आहे; पण प्राथमिक शिक्षणाच्या सरकारी शाळा फारशा नसून लहान मुलांना घरीच शिक्षण दिलें जातें, व त्यावर देखरेख ठेवणें धर्मोपदेशकांचें काम असतें. लोकांना वाचनाचा नाद फार आहे. येथें अठरांहून अधिक वर्तमानपत्रे व बरीच मासिके आहेत. रेकजाविक येथील ग्रंथसंग्रहांत ४०००० हून अधिक ग्रंथ आहेत, शिवाय तेथें वाङ्मयविषयक व पुराणवस्तुसंशोधनविषयक विद्वानांच्या संस्था आहेत.

रा ज्य का र भा र.—१८७४ साली येथें स्वतंत्र राज्यघटना प्रस्थापित झाली. आलथिंग नावाचें कायदेमंडळ स्थापन करून त्यांतील ३६ सभासदांपैकी ३० गृहवारी मतानें (हाऊसहोल्ड सफ्रेज) निवडलेले, व ६ डेन्मार्कच्या राजानें निवडलेले असावे असें ठरलें आलथिंगच्या वरिष्ठ व कनिष्ठ अशा दोन सभा असून वरिष्ठ सभेंत उपर्युक्त सरकारनियुक्त ६ व ३० लोकप्रतिनिधींनी आपल्यापैकींच निवडलेले ६ मिळून १२ सभासद असतात व कनिष्ठ सभेंत उरलेले २४ असतात. डेन्मार्कचा राजा गव्हर्नर जनरलची नेमणूक करतो. आलथिंगचा बजेटवर पूर्ण ताबा असतो, व तें दोन वर्षांचें एकदम पास करण्यांत येतें. त्यांतील जमा व खर्चाकडील रक्कम अजमासे ७०००० पौड असते.

इ ति हा स.—स्कॅंडिनेव्हियन लोकांनी आयस्लंड (इ. स. ८५०) सोडून काढल्यावर तेथे आयर्लंड, नावे वगैरे देशांतील लोकांनी वसाहत सुरू केली व पन्नास वर्षांत ४००० घरे तेथे

नांदू लागली. सन १००० च्या सुमारास ख्रिस्ती संप्रदायाचा प्रसार मुरु झाला. प्रथम ४०० वर्षे येथील राज्यकारभार कॉमनवेल्थ पद्धतीचा होता; पण आपसांतील भांडणे वाढत गेल्यामुळे तेथील लोकांवर डेन्मार्कच्या राजाने १२८० पासून आपली सत्ता स्थापली. त्यानंतर २५० वर्षांत महत्त्वाची गोष्ट कांहीं झाली नाही. पुढे लूथरच्या प्राटेस्टंटपंथी चळवळीने येथील लोकांत थोडीशी जागृति केली. अठराव्या शतकांत देवी, दुष्काळ, मेल्यांचा रोग व ज्वालामुखांचे स्फोट या भयंकर आपाति त्यांच्यावर आल्या, व याच शतकांत युरोपांतील सुधारणाविषयक व क्रांतिकारक कल्पना या बेटांतील लोकांत पसरू लागल्या. या वेळी मॅग्नस स्टीफेन्सन नांवाच्या देशभक्त वकीलाने लोकांत ज्ञानप्रसार करण्याचे वरेंच कार्य केले. तेथे वृत्तपत्रे व मासिके निघू लागली. खुल्या व्यापाराचे तत्त्व स्वीकारले जाऊन सर्व देशांशी संबंध येऊ लागला. तेव्हां लोकांनी राजकीय हक्कांकरिता चळवळ केली व १८७४मध्ये आयस्लंडला होमरूल देण्यांत आले.

वाङ्मय.—येथील देश वाङ्मयांत काव्य, गाथा, इतिहास, बखरी, चरित्रे वगैरे प्रकार आहेत. राजकीय व धार्मिक परिस्थितींतील फेरबदलांचा काव्यग्रंथांवर परिणाम होत गेला. सागा हा आयस्लंडच्या वाङ्मयांतला विशेष प्रकार आहे. सागा ग्रंथांत शूर पुरुषांची चरित्रे असून ती तोंडांनी म्हणता येतील अशा विशिष्ट भाषापद्धतीने लिहिलेली आहेत. या सागा ख्रिस्तधर्मप्रवेशानंतरच्या (१००२) शांततेच्या काळांत लिहिल्या: गेल्या, व त्यांत नावे व डेन्मार्क येथील प्रसिद्ध राजांच्या व आयस्लंडांत प्रथम आलेल्या घराण्यांतील पुरुषांच्या शौर्याच्या गोष्टी वर्णिल्या आहेत [एत्रि]. फोर्व्स—आयस्लंड; वेरिंग गोल्ड—आयस्लंड इटस सीन्स अँड सागाज इ० असणे शक्य आहे.

आयान (अँडिपोसेर)—हा एक मेणासारखा पदार्थ, मृत प्राण्यांची शरीरे ओलसर हवेंत पुष्कळ दिवस राहिली म्हणजे अस्थीखेरीज मांस, स्नायु वगैरे पदार्थांचे रूपांतर होऊन तयार होतो. त्यास ए. एफ. फौरक्रॉय यांनी ' अँडिपोसेर ' असे नांव दिले. या आयानाचे धर्म चरबी व मेण या दोहोंसारखे असतात. इ. स. १७८६-८७ साली पॅरीस येथील अनाथ लोकांची स्मशानभूमी दुसरीकडे नेण्यांत आली, त्या वेळी आयानच्या राशीच्या राशी शवांच्या पेठ्यांतून आढळल्या. या पेठ्या अगदी जवळ जवळ ठेवलेल्या होत्या. सर्व शरीरांचे—अस्थीखेरीज—पृथक्करण होऊन आयानांत रूपांतर झाले होते. ही हांडे अति ठिसूळ झालेली होती. रासायनिक दृष्टीने आयान हा पदार्थ वसाम्नांचे (फॅटी अँसिड्सचे) मिश्रण आहे. यांत जिग्घ शर्करा (ग्लिसरीन) अजीवात नसते हे लक्षांत ठेवण्यासारखे आहे. आयानचे फेनीकरण (सॅपानिफिकेशन) दाहक पालाशाने केले असता थोडासा अम्ल (अमोनिया) (शेंकडा १) निघतो आणि तालाम्ल (पामिटिक अँसिड),

मंजराम्ल (मारगारिक अँसिड) आणि प्राणमंजराम्ल (ऑक्सि-मारगारिक अँसिड) यांचे पालाशक्षार तयार होतात. यांत जो अविद्राव्य पदार्थ राहतो. त्यांत मांस, स्नायु इत्यादि पदार्थांतील चुना वगैरे असतो. आयान हा पदार्थ वलक-युक्त (आल्बुमिनस) पदार्थांपासून न वनता शरीरांतील अनेक प्रकारच्या वसा (चरब्या) एकत्र होऊन व त्यांचे पृथक्करण होऊन झालेला असतो. आयानाचे घटक मुख्यत्वे करून खट आणि पालाश तालिते (पामिटेट्स) हे असतात.

आयावेज—(काटेवाड) काटेवाडमधील उंडसर व या भागांतील एक स्वतंत्र खंडणी देणारे लहान संस्थान हे पालिठाणच्या नैर्ऋत्येस दहा मैलांवर आहे. आयावेज तालुकाहि असून त्यांत आयावेज व विरपुर ही दोन खेडी आहेत. आयावेज फार जुने खेडे असून तेथे खोदियार मातेच्या देवळाचा अवशेष दाखवितात. (सुं. गं. पु. ८ १८८४)

आयु—(१) (सोमवंशी) पुरुरवा राजास उर्वशीपासून झालेल्या साहा पुत्रांतील ज्येष्ठ पुत्र. यास नहुष, क्षत्र-वृद्ध, रजी, रंभ आणि अनेना असे पांच पुत्र होते (महाभारत १. ७५; ३. १७९; वगैरे).

(२) (सो. वं.) यदुपुत्र कोष्टा, त्याच्या वंशांतील पुरुहोत्र राजाचा पुत्र, याचा पुत्र सात्वत राजा.

(३) वैवस्वत मन्वंतरांतील ब्रह्मपुत्र ऋषि, याचे हे नामांतर आहे.

(४) दहा आंगिरस देवांतील एक.

(५) एक प्रसिद्ध मंडूकांचा राजा. (महाभा. ३. १९२.)

(६) कृष्णास रोहिणीपासून झालेला पुत्र. हा महारथी होता (भागवत स्कंध १० अ. ६१) प्रा. क्रो.

आयुर्वेद—आर्यवैद्यक पहा.

आयेषा—अयेषा ही अबूवकरची कन्या आणि महंमद पैगंबराचा अत्यंत लाडकी बायको होती. ही त्याची तिसरी बायको असून तीच एक कायती पैगंबराच्या बायकांत लमाच्या वेळी कुमारिका होती. लमांत तिचे वय केवळ ७ वर्षांचे होते. तिच्या कौमार्यामुळे तिचा बाप अबदुल्ला याला अबूवकर म्हणजे कुमारीचा पिता असे नांव पडले असे कोणी म्हणतात. मरस्सीने उल्लेखिलेला एक अरबी ग्रंथकार म्हणतो की, अबूवकर आपली लहान मुलगी महंमदाला देण्याविरुद्ध होता; पण आपल्याला ईश्वराने तशी आज्ञा केली आहे असा महंमदाने वहाणा केला, तेव्हां अबूवकरने खजुराची टोपली देऊन तिला महंमदाकडे पाठविले. ती कुमारी महंमदाला एकटी दिसतांच त्याने उद्धटपणाने तिच्या वज्राला हात घातला; तेव्हां ती रागाने पहात म्हणाली, " लोक तुला विश्वासू म्हणून नांवाजतात पण तुझे माझ्याशी चाललेले हे वर्तन पाहतां तू वेद्मान आहेस असे दिसते. " पण ही गोष्ट कोणी तरी महंमदाविरुद्ध उठविलेली दिसते. महंमद पैगंबर

जिवंत असतोपर्यंत त्याच्यावर तिचे फार वजन होतें. महंमदानें अप्रत्यक्ष रीतीनें तिला सुधारण्याकरितांच कुराणांत वायकांच्यावर खरमरीत टीका व पैगंबराच्या स्त्रियांनीं कसें वागावें याविषयी प्रकटीकरणें दिलीं आहेत. ईश्वरानें तिला जारकर्माच्या आरोपापासून दोषमुक्त करण्याकरितां जें एक प्रकटीकरण (सूरतुन्नर अ. २४) पाठविलें त्या योगानें तिच्या चरित्राला लागलेला डाग धुवून निघाला इतकेंच नव्हे तर तिची कीर्ति सर्वत्र पसरली. मरनेवेळीं महंमद आयेबेच्या घरीं येऊन तिच्या बाहुयांशांत त्यानें प्राण सोडला इतकी महंमदाची तिच्यावर प्रीति होती.

महंमदाच्या मृत्यूनंतर आयेबेनें अल्लाला गादीवर येऊन देण्याविषयी कसून विरोध केला व त्याबरोबर अनेक लढाया केल्या. ती महत्वाकांक्षी व उद्धट होती तरी तिच्या विषयी लोकांत आदर असे ती हातीं लागली असतांही अल्लानें तिला न दुखवितां सोडून दिलें. तिला सुसुलमान लोक पैगंबरी व धर्मेनिष्ठाची माता (उम्म-हातुल—मोमिनीन) असें संबोधतात. ती इ. स. ६७८ मध्ये ६७ वर्षांची होऊन वारली.

हिच्या मृत्युविषयी अशी एक अख्यायिका सांगतात की, पहिल्या मुआवियानें तिला खालील रीतीनें जगांतून नाहीशी केली. येझिदशीं एकनिष्ठपणें वागण्याचें तिनें मोठ्या उद्दामपणानें नाकारल्यावर मुआवियानें एक दिवशीं तिला मेजवानीला घरीं बोलविलें; व तिच्या वसण्याच्या जागे-खाली एक खोल खड्डा खणून त्यावर खालचें कांहीं न दिसेल अशी पांजे फुलें पसरून देऊन त्या जागेवर खुर्ची ठेवून ती आल्यावर त्या ठिकाणीं तिला वसण्याविषयी विनंति करण्यांत आली. या युक्तीनें ती खड्ड्यांत पडली तेव्हां त्या खड्ड्याचें तोंड चुना, दगड वगैरेनीं बंद करून टाकण्यांत आलें. ही गोष्ट खरी मानण्याला विश्वसनीय पुरावा सांपडत नाही. [त्रिटानिका; वॉल ओरिएंटल बायग्राफिकल डिक्शनरी].

आयोडीन (अद)—हर (क्लोरीन), स्तम्भ (ब्रोमाईन) यांच्या जातांपैकीं हें द्रव्य आहे. याचा रंग जांभळा असतो. याचा अणुभारांक १२६.९ आहे. पाण्यांत सांपडणाऱ्या कांहीं झाडांची राख करून त्या राखेपासून हें द्रव्य काढतात. हें निर्भेळ स्थितीत सांपडत नाही. याची सिंधु (सोडियम) व पालाश (पोटॅशियम) या धातूंची झालेली अदिदें (आयोडाईड्स) फार सांपडतात. समुद्रांत जितकें झाड खोल असेल तितकें त्या झाडांत जास्त अद सांपडतें.

प्रथम हीं झाडे जाळून त्यांची राख करितात. त्यांत सिंधुकर्बामित मिसळून तीं उकळतात, नंतर तें पाणी गाळून त्यांत उज्ज हर निकाम्ल घालतात. ते पुनः गाळून त्यांत सिंधुदाहक घालतात. नंतर तें पाणी तापवितात म्हणजे सिंधुकर्बामितें, हरिदं व गंधकितें खालीं बसतात व वर जें

पाणी राहतें त्यांत गंधकिताम्ल घालतात ह्याजे उज्जादाम्ल (हायड्रिऑडिक ॲसिड) तयार होतें. नंतर त्यांतून ऊर्ध्वपातन क्रियेनें अद निघतें.

चिली देशांत निघणाऱ्या सिंधुनात्रितामध्ये, थोडा भाग सिंधुअदित (सोडियम आयोडेट) चा असतो. म्हणून सिंधुनात्रित काढून घेतल्यानंतर जें पाणी राहतें त्यांत सिंधु अर्ध गंधकाइत (सोडियम वायसल्फाईट) घालून ठेवतात म्हणजे अद बाहेर पडतें.

$२सदअ + ५सउगअ = ३सउगअ + २सउअ + ३अ + द.$

अद हा किंचित काळसर करड्या रंगाचा असतो. व दिसण्यांत कांहींसा ग्रफाईटसारखा दिसतो. याचे वि. गु. ४.९ आहे. हा ११४ अंशावर वितळतो व १८४ वर उकळतो. याला वाईट वास येतो. परंतु तो स्तम्भा (ब्रोमाईन) इतका तीव्र नसतो. हें पाण्यांत विरघळत नाही परंतु सिंधु व पालाश यांच्या अदिदांमध्ये मद्यसार, ईथर, कर्बअर्धगंधकिदांत व क्लोरोफॉर्ममध्ये विरघळतें. हें इतर पदार्थांशीं लवकर संयोग पावत नाही, पिष्ट पाण्यांत कालवून त्यांत अदाचा एकसहस्रांश घेन घातला असतां त्या पाण्यास निळा रंग येतो.

हा उज्जवायूशीं लवकर संयोग पावत नाही. परंतु काळी प्लाटिनम तापवून उज्ज वायू व अद यांचा संयोग धडवून आणतां येतो. त्यापासून उज्ज अदाम्ल तयार होतें.

अदाचा हरवायूशीं संयोग होतो व अदहरिद बनतें. अदाने प्राणिलहि बनतात.

उ प यो ग—क्लोरीन, सॅटोनीन इत्यादि जीं पाश्चात्य औषधें त्यांच्या अंगच्या विशेष गुणांमुळे अतिशय प्रचारांत आली आहेत त्यांपैकींच आयोडीन हें एक महत्त्वाचें औषध होय. ह्याचा बहुधां विव्याप्रमाणें बाह्योपचाराच्या कामींच उपयोग करितात. ह्याच्या अंगी विव्याप्रमाणें स्फोटकर धर्म आहे, परंतु विव्याइतका तो तीव्र नाही. आयोडीनला ' विव्याचें तेल ' असें अडाणी लोक म्हणतात. परंतु विव्याचा व त्याचा कांहीं संबंध नाही. आयोडीनची मुख्य निरनिराळीं तीन औषधें इंग्रजी दुकानांतून आयतीं तयार मिळतात. तीं आयोडीनचा अर्क (टिक्चर ऑफ आयोडीन), आयोडीनचा लेप (लिनिमेंट ऑफ आयोडीन) व आयोडीनचें मलम (ओईन्टमेंट ऑफ आयोडीन). हीं होत.

आयोडीनच्या अंगी जंतुनाशक [डिसइन्फेक्टंट], पून होऊं देण्याचे (ॲन्टीसेप्टिक) व दुर्गंधनाशक (डीओडरायझर) धर्म आहेत. रोग्याच्या जवळ नुसतें एक बिनझाकण्याच्या पात्रांत थोडें आयोडीन ठेविल्यानें त्याच्या दुर्गंध व जंतुनाशक गुणाचा उपयोग होतो, कारण तें उडून जाणारें असल्यामुळे चोईकडे तेव्हांच पसरतें.

अनेक कारणास्तव त्वचेवर त्याचा उपयोग करितात. मुख्यत्वेकरून लिनिमेंट आयोडीनचा आंतील दरद कमी होण्यासाठी, वर फोड यावे म्हणून किंवा त्या जागची त्वचा अंमळ लाल व्हावी एवढ्यासाठी करितात. लिनिमेंटचा लेप त्वचेवर लाविल्याने प्रथम ती जागा गरम होऊन नंतर तेथे चुणचुण किंवा आगहि होऊन लागते. केव्हां केव्हां आग अगदी असह्य होते. लिनिमेंटच्या लेपापासून त्वचेच्या भागाचाच फक्त सौम्य दाह होऊन तिचा कोंडा जातो. परंतु लिनिमेंट फार कडक असल्यास दाह त्वचेच्या खालच्या पदरास पोचून पलिस्तरासारखा फोड येतो. त्यामुळे कायमचा डाग रहाण्याचा संभव असतो, सबब फोड येईल, असा लेप न लावणे बरे. त्वचेला लिनिमेंटच्या लेपाचे दोन हात सोसतात, परंतु पूर्वी तोच लेप लावून किंवा दुसऱ्या काही कारणांनी त्वचा हुळहुळी झाली असल्यास फक्त एकच हलका हात सोसतो. लिनिमेंटच्या लेपापासून फार आग होऊन लागल्यास ती जागा स्पिरिट ऑफ वाईन, जिन, विस्की किंवा कोलनवॉटर यांनी धुवावी. किंवा ह्याहीपेक्षा आयोडाईड ऑफ पोटॅशियम हा इंग्रजी क्षार थोडा थंडपाण्यांत विद्रुत करून त्याने ती जागा हलकेच धुवावी व वर पोटीस लावावे म्हणजे आग नाहीशी होते. तिसऱ्या किंवा चवथ्या दिवशी लेप लाविलेल्या जागी किंवा सभोवती खाज सुटून पुरळ येतो, तो पुढे आपोआप कमीहि होतो.

फुफ्फुसावरणाच्या जीर्ण दाहांत (कानिक झ्यूरसी) फुफ्फुसावरणांत सांचलेले पाणी शोषून नाहीसे होण्यासाठी लिनिमेंटचा लेप छातीवर लावितात. बहुत दिवसाच्या क्षयरोगांत जत्रूच्या खाली छातीवर लिनिमेंटचा लेप लावल्यास दुःसह असलेला खोकला कमी होऊन फुफ्फुसाच्या नळ्यांतील किंवा त्यांत पडलेल्या खोलग्यांतील कफाचा सावहि कमी होतो. छातींत सर्दी जाऊन बरेच दिवस खोकला येत असल्यास छातीच्या मागच्या व पुढच्या अंगास लिनिमेंटचा लेप लाविल्यास खोकला सौम्य होऊन कफ कमी पडतो. छातीच्या स्नायूंमध्ये कोठेहि दुखू लागल्यास लिनिमेंटचा लेप लाविल्याने उपयोग होतो. पण अशा विकारांत राईचे पोटीस लावणे बरे, कारण जरूर पडल्यास पुन्हां त्याचा उपयोग करिता येतो. परंतु राईच्या पोटीसाने जो ठणका नाहीसा होतो तो लिनिमेंटच्या लेपाने रहातो. जीर्ण आमवातांत सुजलेल्या सांध्या भोंवती लिनिमेंट आयोडीन लावावे. सांध्यांमधील स्नेह-नपेचीचा दाह झाला असतांनाहि ह्या उपायानेच चांगला गुण येतो. पलिस्तराप्रमाणे लिनिमेंट आयोडीनने ठणका राहून सांध्यांत संचय पावलेले पाणी कमी होतें, पलिस्तराप्रमाणे पुष्कळदां त्यापासून प्रथम काही दिवस सांधा मोठा झाल्यासारखा होतो, पण त्यास मिण्याचे प्रयोजन

नाही. कारण, ह्यानंतरच आयोडीनचा खरा गुण यऊ लागतो. सारांश, सांध्याची सूज अधिक होणे हे लक्षण आयोडीनच्या लेपापासून खास उपयोग झाला ह्याचे सूचक होय. कंठमण्याच्या खालील ग्रंथीचा दाह (ब्रांको-सील) झाला असतां त्वचेवर लिनिमेंटचा लेप लावितात, गांठ कमी होईपर्यंत सोसेल त्याप्रमाणे लेप लावीत जावा. पण बहुधा आठवड्यांतून एकापेक्षा अधिक वेळ लेप त्वचेस सोसत नाही. तोंडावर होणाऱ्या एक प्रकारच्या दुष्ट व्रणांत [ल्यूपरा] टिक्चर किंवा लिनिमेंट व्रणाच्या कांठावर व सभोवती लावावे. ह्या उपायाने तो व्रण पसरण्याचे बंद होतें. आयोडीनच्या मलमाचा उपयोग पुष्कळ विकारांत होतो. फार थंडीने पायास होणाऱ्या चिखल्यांत (चिलब्लेन्स) हे मलम त्वचा चिरण्याच्या अगोदर लाविल्यास पुष्कळ उपयोग होतो. छातींत कोठे दाह नसून स्नायू ठणकू लागल्यास मलमाचा उपयोग करावा.

लिनिमेंट, टिक्चर व ओईटमेंट या तिघांचा सारख्या विकारांत उपयोग करण्यास हरकत नाही, परंतु जेथे तीव्र अंमलाची आवश्यकता असेल म्हणजे विस्फोटक परिणामाची आवश्यकता असेल तेथे लिनिमेंटचाच उपयोग करावा. दाह होऊन पुष्कळ दिवस गांठी राहिल्या असल्यास त्या विरधळण्यासाठी त्यावर आयोडीनचा उपयोग करितात. परंतु ह्या उद्देशाने गंडमाळेच्या गांठीवर आयोडीनचा उपयोग केल्यास दाह वाढून त्यांत पू होण्याचा संभव असतो सबब गंडमाळेच्या गांठीवर आयोडीनचा उपयोग सावधपणे करावा.

आयोडीनचे अंगी कृमिघ्न धर्म असल्यामुळे खवळ्यावर त्याच्या मलमाचा उपयोग करावा.

धांवरे [इरिसिपेलस] या विकारांत टिक्चर आयोडीन दाह जाहलेल्या व सभोवतालच्या त्वचेवर लाविल्याने तो पसरत नाही.

ज्या ठिकाणी दाह झाला असेल त्याच्या सभोवतांली पुरळ येण्यापुरते लिनिमेंट लावले असतां दाह कमी होतो. वद, विद्रधि, चाळपुळी इत्यादिकांच्या सभोवतालच्या त्वचेवर लिनिमेंट लाविले असतां दाह कमी होऊन त्यांचे पुढे पाऊल पडत नाही.

अंडकोशांत पाणी झाले असतां ते प्रथम काढून आयोडीनचा अर्क पिचकाराने घातला असतां त्यांपासून थोडा दाह उत्पन्न होऊन पाणी सांचणाऱ्या पिशवीची दोन्ही अंगे एकमेकास चिकटून तींत पुन्हां पाण्याचा संचय होऊन शकत नाही. मोठमोठ्या विद्रधांत झालेला पृ काढल्यावर आंत आयोडीनचा अर्क घातल्यास पुष्कळ उपयोग होतो.

पुष्कळ दिवसांच्या क्षयरोगांत फार त्रासदायक खोकला असून कफहि पुष्कळ पडतो. तेव्हा रोज सकाळी

व सायंकाळी आयोडीनची वाफ घेतल्याने कफ पडण्याचे बंद होऊन खोकलाहि कमी होतो; सहापासून दहा वर्षांच्या वयाच्या मुलांना गोवर येऊन गेल्यावर किंवा तो आला नसतानाहि जरा सर्दी लागल्याबरोबर घसा वसून मोठा त्रासदायक खोकला येतो, त्यामुळे छातीत सुई सुई आवाज होतो व हा विकार लवकरच बरा न होऊन पुनः पुन्हा उलटतो ह्यांतहि आयोडीनच्या वाफेपासून उपयोग होतो; तसेच घटसर्पामध्येहि आयोडीनची वाफ दिवसांतून पुष्कळ वेळां ओढल्याने बराच फायदा होतो; नाक किंवा डोळ्यांचे आंतील कोपरे खाजणें. व डोळ्यांतून किंवा नाकांतून पाणी गळणें आणि अतिशय कपाळ दुखणें ह्या विकारांने पाहिजे त्या मनुष्यास नवेच्यावर्षे मधून मधून त्रास होतो, तो विकारहि आयोडीनची वाफ घेतल्याने जातो.

आयोडीनची वाफ घेण्याची अगदी सोपी व साधी रीत म्हणजे निमुळत्या तोंडाचे सुमारे शेरांचे भाडे घेऊन आधणाच्या पाण्याने तें भाडे आंतून धुवावे व तें चांगलें तापवावे; नंतर त्यामध्ये सुमारे निम्यापर्यंत आधणाचे पाणी घालून त्यात २०-३० थेंब आयोडीनच्या अर्काचे टाकावे; मग रोग्यास आपलें तोंड भाड्याच्या तोंडावर धरण्यास सांगून आयोडीन मिश्रित वाफ ओढण्यास सांगावे; वाफ वाया जाऊं नये म्हणून भाडे व रोग्याचे डोळे समालांने झाकावे. ह्याप्रमाणे वाफ सुमारे पांच मिनिटेपर्यंत रोज सकाळी व सायंकाळी घ्यावी. केव्हां केव्हां आयोडीनच्या पुष्कळ प्रमाणांमुळे घशांत व छातींत कांहीं वेळ दुखल्यासारखें वाटतें. केव्हां डोळे येतात, नाकांतून पाणी गळतें व डोळेहि दुखतें.

पुष्कळ दिवसांच्या पिनसामध्ये मिठाच्या पाण्यांत थोडा आयोडीनचा अर्क घालून त्या मिश्रणानें नाक धुतलें असतां चांगला उपयोग होतो.

आयोडीनचा अर्क लाविल्याने दातांवरचे कीट निघतें; हिरव्या सुरकुतून दांत अधिक उघडें पडूं लागल्यामुळे त्यांस कीड लागण्याचा जेव्हां संभव असतो तेव्हां हिरव्यास आयोडीनचा अर्क लाविल्याने त्या सुरकुतण्याचे बंद होतें व ह्यासाठी दांताजवळच्या हिरव्यांच्या भागावर, आयोडीनचा अर्क घेऊन पावशेर पाण्यांत टाकावा व त्या मिश्रणानें गुळ्या कराव्या म्हणजे पाण्यापासून लाळ गळून लागल्यास ती कमी होतें; तोंडांतील गर्मीच्या अथवा साध्या घरास सुद्धा आयोडीनचा अर्क लावावा.

फाजील प्रमाणांत आयोडीनचा पोटांत उपयोग केल्यास कोठ्याच्या नाजूक त्वचेचा दाह होऊन पोटांत दुखूं लागतें व वांति, जुलाब होऊन पुष्कळदां अत्यंत शक्तिपात होतो व मरणहि येतें. म्हणून, आयोडीन पोटांत घावयाचें असल्यास जेवल्यानंतर लागलीच घावें म्हणजे ह्या स्थितीत कोठ्याच्या नाजूक त्वेवरून अन्नामुळे आपोआपच रक्षण होतें.

हिवज्वरांत कोयनेलच्या ऐवजी आयोडीन पोटांत दिल्याने ज्वर येण्याचे बंद होतें, इतकेंच नव्हे, पण ज्या रोग्यांना कोयनेलपासून गुण येत नाहीं त्यांचा ज्वर आयोडीनपासून राहतो असा अनुभव आहे. पोटांत आयोडीनचा अर्क बारा थेंबापासून पंधरा थेंबापर्यंत घावा. (मिषत्रिलास पु. ९]

आयोनिन तत्त्वज्ञान—इंद्रियज्ञान जडविश्वाच्या जडप्रकृति, गति व शक्ति यांनीं खुलासा करणाऱ्या अयोनि-यांतील तत्त्ववेत्त्यांच्या मताला हें (अयोनिन स्कूल ऑफ फिलासाफी) नांव आहे. इ. स. पू. ५ व्या व ६ व्या शतकांतील पुष्कळसे तत्त्ववेत्ते या पंथाचे होते. हे बहुतेक अयोनियांत जन्मलेले असून त्यांवर स्थानिक परिस्थितीचा पगडा पूर्णपणे बसलेला असल्यामुळे त्यांच्या मतांवरून आपणांस अयोनिन बुद्धिमतेचें व तिच्या विकासाचें चांगलें ज्ञान होतें. यासंबंधी ही गोष्ट विशेष लक्षांत येण्याजोगी आहे की, या मताचा ख्रि. पू. सहाव्या शतकांत उदय प्रत्यक्ष ग्रीसमध्ये न होता इजिप्टन समुद्राच्या पूर्वे तीरावरील वसाहतींत झाला. या तत्त्ववेत्त्यांत प्रादेशिक ऐक्याप्रमाणे ध्येय व पद्धति या बाबतींतहि ऐक्य दिसून येतें. या सर्वांना इंद्रियज्ञात जडविश्वाचा खुलासा करण्याचा प्रयत्न केला. त्यांनीं जडप्रकृति, चलनक्रिया, व शक्ति यांच्या योगानें जगातील सर्व चमत्कार घडतात असें प्रतिपादन केलें. त्यात व इलियाटिक व पायथेगोरीयन या पंथांमध्ये या बाबतींत मतभेद होता. पायथेगोरीयन तत्त्ववेत्ते पृथक् निरपेक्षपणे विचार करीत आणि ज्ञान व अस्तित्व यांचें आध्यात्मिक दृष्ट्या स्पष्टीकरण करीत.

हिरोक्लिटसपर्यंतचे प्राचीन तत्त्ववेत्ते सर्व गोष्टींच्या आदि-कारणाचा—जडप्रकृतीचा—शोध करण्यांत गढून गेले होते. हिरोक्लिटसने “सार्वात्रिक गतीचें” तत्त्व हें आदिकारण म्हणून पुढें आणिलें, व सर्व गोष्टींचा खुलासा “शक्तिचलन व गतिमानशक्ती” यांनीं केला. त्यानें प्रेरक शक्ती कशी होती. इंद्रियज्ञात जग सध्या दिसतें तें कसें झालें? हे प्रश्न विचारिलें. थेलीसचें या पंथात फार महत्त्व आहे. यानेंच प्रथम विविध चमत्कारांच्या मागील अमर्याद एक तत्त्व शोधण्यास सुरवात केली. “जल” हें तें एक तत्त्व आहे असें तो म्हणे. यानंतर अर्नॉक्सिमॅडरनें हवा व अग्नि यांमधील आणि पृथ्वी व जल यांमधील एक जड तत्त्व, व त्याचें अनंतत्व प्रतिपादन केलें. हें अनंततत्त्व भूत-काळी, आज व पुढेहि एकरूपच असणार. तें निर्विकल्प आहे असें त्याचें मत होतें. त्याचा शिष्य अनाक्झिमॅनोझ यानें या आत्यंतिक जडवादाविरुद्ध वंड केलें. त्यानें ‘हवा’ हेंच एक तत्त्व आहे असें प्रतिपादन केलें. वाढीची क्रिया कोणत्या दोन मार्गांनीं होतें हें त्यानें दाखविलें उष्णता व थंडी यांनीं विरलीकरण व हृदीभवन होतें; यानंतर “हवा” ही ज्ञानवाने देवता आहे असें म्हणण्यांत आले. अस्तित्वा-

संबंधी विशेष मते व जड जीव वाद यांतील हा दुव्वा आहे. “ फरक ” ही अनुभवांतील मुख्य गोष्ट असून ‘बहुत्वाचा’ केवळ भौतिक खुलासा करणे शक्य नाही. “ बहुत ” हे इंद्रियांचे व “ एक ” हे विचारांचे असते. अस्तित्वाचा खुलासा परिवर्तनानेच होतो. हिरोक्लिटसने अस्तित्व व नास्तित्व यांच्या परस्पर अवश्यक संबंधावरच विशेष भर दिला त्याने आयोनियन तत्त्वज्ञान अत्युच्चपदास पोहचविले. पण विषय व विषयी यांचा संबंध यास समजला होता असे म्हणता येत नाही. इंद्रियज्ञानांत असलेल्या सर्वगामी सुसंगततेचे आकलन म्हणजेच मानवी ज्ञान होय. इंद्रिये विश्वसनीय नसतात कारण विविधता एका ईश्वराचे संबंवात निश्चित असते. असे म्हणण्याऐवजी ती स्वतःच निश्चित असते असे ते म्हणतात. या मुळे सार्वत्रिक ईश्वरी बुद्धीस मानवी वैयक्तिक बुद्धि अंकित असते हे मत प्रमुख असलेले ‘नीति’ मत सुरु झाले. नित्य ईश्वरासमोर वैयक्तिक क्षणभंगुरत्व कबूल करण्यास नाकारणे म्हणजे नैतिक कमीपणा होय. येथे अमरत्वाचे तत्त्व आढळते. प्राचीन युरोपीय विचार व बुद्ध संप्रदायांतील मूल तत्त्वे याचे साम्य आत्म्याच्या या अस्तित्व व नास्तित्व प्रश्नांत तसेच व्यक्ति व ईश्वर यांच्या संबंधांत दिसते. येथपर्यंत या तत्त्ववेत्त्याच्या विचारक्षेत्रांत प्रामुख्य होते. सर्व विचारी पुरुष थेलीसच्या मार्गाने जात व अस्तित्व प्रश्न अनुभवाच्या वाजूने सोडविण्याचा प्रयत्न करीत. पण हिरोक्लिटसने अगदी नरीन विचार सुरु केला. परमेनिडस व झेनो यांनी “ शून्यातून शून्यच येते ” असे म्हणून या प्रश्नास न्यायशास्त्रीय अनुभवपूर्वविचारात टाकिले. यानंतरच्या आयोनियनानी सारसंग्रह पद्धति स्वीकारली. अस्तित्व व नास्तित्व आणि सार्वत्रिक स्थिति स्थापकता व केवळ सातत्य यांचा संबंध आणिला या विरोधी कलांच्या परीक्षणांत भिन्न भिन्न मते पुढे आली. आन-क्सिगोरसने सर्व गोष्टी आरंभापासून अव्यस्थित स्वरूपात अस्तित्वांत असून त्या अनंतकणांत सर्व गोष्टींची विजे असतात व एकीकरण व भिन्न तत्त्वसमाहार याच्या योगाने एकजातीय तत्त्वे एका ठिकाणी येतात. “नोआस” —मन—हा या सर्व क्रिया करितो; पण तो अशरीरी नाही. फक्त विरल आहे एवढेच. त्याने एका क्षणांत गती उत्पन्न केली व ती सर्वत्र पसरली. ही सार्वत्रिक गति चालू आहे व अनंतकालपर्यंत चालू राहणार या गतीनेच सर्व वस्तू तयार केल्या. हा द्वैतवाद जडजीववादाच्या बराच पुढे गेला होता प्लेटो व आरिस्टाटलच्या टीकावरून लोकांस या मताचे महत्त्व बरेच होते असे दिसते पण या मतास व्यर्थ फार मोठेपणा देणेहि योग्य नाही “ नोआस ” ही आत्मिक शक्ति अथवा सर्व शक्तीमानदेवता नाही. तो जगदात्माहि नव्हे. इतर सर्व वाढपासून बुद्धि निराळी काढून तीस सर्व विश्वाची चलनशक्ति समजून ज्या शब्दाने पुरुषत्व व कार्यकर्तव्य यांचा बाध होतो तो शब्द लोकमान्य

करवून आनाक्सिगोरसने युरोपीय तत्त्वज्ञानांत नूतन चैतन्य आणिले. आयोजिनसने सर्व गोष्टींत एक तत्त्व असेल असे प्रतिपादन केले. व हिरोक्लिटसच्या बहुतत्त्ववादाविरुद्ध मत दिले. हे एक तत्त्व म्हणजे सार्वत्रिक एकजातीयता हवा होय. हवा अनंत व बुद्धिवंत आहे. व या बुद्धीनेच निसर्गातील व्यवस्थित घटना झाली. असे तो म्हणे मिलेटस आरलेसने आयोनियन तत्त्वज्ञानांत नीतिशास्त्राची भर घातली व पूर्वीची मते संघटित केली. न्याय व अन्याय हे नैसर्गिक नसून कायदेशीर आहेत असे त्याचे मत असे. हिपो “ जल ” हे सर्वांचे मूल आहे असे म्हणतो.

[संदर्भ ग्रंथ—हेल्लेकृत ग्रीक तत्त्वज्ञानाचा इतिहास. वनेट—अर्ली ग्रीक फिलॉसॉफी (१८९२) फेअरबँक्स—दि फर्स्ट फिलॉसॉफर्स ऑफ ग्रीस (१८९४). ग्रीट—हिस्टरी ऑफ ग्रीस, प्रकरण ८ वे. विंडेलबँड—हिस्टरी ऑफ एन्ग्लंड फिलॉसॉफी (१८९९). वेग—दि ग्रीक फिलॉसॉफी (१८८३) आणि दि फिलॉसॉफी ऑफ ग्रीस (१८९८). गोपझ—ग्रीक थिक्स (इंग्रजी भाषांतर पृ. १, १९०१), ए. जि. ए. रि. ए.]

आयोनियन वेदें.—कॉपथु सेफालोनिया, झान्टे सान्टा झेरा, इथाका, सीथेरा व पॅक्सो या ग्रीक बेटांच्या समुदायाला हे नाव आहे. या बेटांची राजकीय दृष्ट्या एकी आधुनिक काळात झाली, व ते स्वतंत्र राज्य म्हणून फक्त सातच वर्षे (१८००—१८०७) होते. इ. स. ८९० च्या सुमारास लीओ नामक तत्त्ववेत्त्याने या बेटाचा एक प्रांत बनविला; व त्या वेळी तो पूर्व रोमन साम्राज्याच्या सत्तेखाली होता. तथापि ही सर्व बेटे एका सत्तेखाली टिकून राहू शकली नाहीत, कारण कॉपथु, सेफालोनिया, झान्टे, वगैरे बेटे पृथक्पणे कधी ग्रीकांनी, कधी व्हेनेशियन रिपब्लिकने, कधी तुर्कींनी जिंकून आपल्या ताब्यात घेतली होती. अठराव्या शतकांत या बहुतेक बेटावर व्हेनेशियन लोकांची सत्ता होती. त्यांनी प्रमुख देश घराण्यांना पदव्या, नोकऱ्या वगैरे देऊन आपल्याला पूर्ण अनुकूल करून घेतले आणि त्यांच्याशी विवाहसंबंधहि केले. १७९७ मध्ये व्हेनेशियन रिपब्लिक नेपोलियनने नष्ट करून ही बेटे फ्रान्सला जोडली. परंतु पुन्हा लवकरच घडामोड होऊन १८०० मध्ये पॉल बादशहाने याचे स्वतंत्र रिपब्लिक बनविले. ते सात वर्षे टिकले व १८०७ मधील टिलिच्टच्या तहाने पुन्हा ही बेटे फ्रेंच साम्राज्याचा भाग बनली. नेपोलियनचा पाडाव झाल्यावर १८१५ मधील पॅरिसच्या तहाने ही बेटे ब्रिटनच्या संरक्षणसत्तेखाली पूर्णपणे गेली.

ब्रिटिश प्रोटेक्टरेट.—पॅरिसच्या तहांतील कलमे वरील अनिश्चितार्थक असल्यामुळे त्यांचा शक्य तितका आपल्या फायद्याच्या दृष्टीने अर्थ लावून ग्रेट ब्रिटनने आपली सत्ता या बेटांवर शक्य तितकी अधिक बसविली, आणि तहांत या बेटांना ‘ पूर्ण पृथक् व स्वतंत्र राज्य ’ असे ठरविले असूनहि इंग्रजांनी त्यांवर आपली पूर्ण सत्ता बसविली,

व सर थॉमस मेटलंड यास तेथें हाय कमिशनर नेमिलें. राज्यकारभार पाहण्याकरितां देश सरकार स्थापन करावें, असें तहांत कलम होतें, त्याची अंमलबजावणी म्हणून इंप्र-जान्ती तेथें सहा सभासदांचें सेनेट व चाळीस सभासदांचें कायदेमंडळ (असेंब्ली) स्थापन केलें. परंतु राज्यकारभाराची खरी सत्ता हाय कमिशनरच्या हातीं ठेविली कारण तो वाटेल त्या गोष्टीस (व्हेटो सारख्या अधिकारानें) अडथळा करूं शकत असे, आणि वाटेल ती गोष्ट (सिटिफिकेशनसारख्या अधिकारानें) अमलांत आणूं शकत असे. सडका बांधणें, प्रत्यक्ष कर नाहींसे करणें, चर्चच्या जमीनीं लागवडीस लावणें, न्यायनिवाड्याचें काम निःपक्ष पातळणानें करणें, व शाळा स्थापणें, वगैरे लोकोपयोगी कामें सर थॉमसनं केलीं. तथापि त्यानें जीं अनियंत्रित सत्ता चालविली तींमुळें लोक चिड्ढन गेले. १८९३ मध्ये त्याच्या जागीं जनरल सर फ्रेडरिक जेडाम हाय कमिशनर नेमला गेला. त्याच्या वेळीं कॉर्फ्यू वेटाची नवी तटबंदी व इतर महत्वाचीं सार्वजनीक कामें करण्यांत आलीं. पुढें सर हावर्ड डगलस १८३५-१९४१ यानेंहि बरीच अनियंत्रित सत्ता गाजवल्यामुळें लोकपक्षाचा अधिक क्षोभ झाला त्या वेळीं ओडीस सुस्टोझिडी (मृत्यु १८६१) या लोकांचा पुढारी होता. १८४८ मध्ये युरोपात राज्याक्रांतीची लाट उसळली त्या वेळीं तत्कालीन हाय कमिशनर (लॉर्ड सेटन १८४३-४९) यानें कित्येक महत्वाच्या सुधारणा केल्या. तथापि हीं वेटे ग्रीसला जोडलीं जावीं असें म्हणणारा जो पक्ष होता तो उत्तरोत्तर अधिक बळावत गेला. मधून मधून दंगेधोपे बरेच होऊं लागले पण ते लष्कराच्या मदतीनें मोडण्यांत आले. पार्लमेंटनें वेटे ग्रीसला जोडावीं असा ठराव पास केला. १८५९ मध्ये सुप्रसिद्ध इंग्रज सुत्सही ग्लॅडस्टन हान हा या वेटाचा हाय कमिशनर झाला. तेव्हां लोकांची स्वतःची इच्छा सफळ होण्याची विशेष संधि आली. पण थोडक्याच दिवसांत ग्लॅडस्टनच्या जागीं सर हेनरी स्टोक्सची नेमणूक झाली, तेव्हा ब्रिटिश सरकार व देश कायदेमंडळ (असेंब्ली) यांच्यामध्ये झगडा चालू झाला. हाय कमिशनर राज्यघटनेच्या नियमांचें आणि पॅरिस तहांतील कलमांचें उल्लंघन करीत आहे असा निषेधपर ठराव असेंब्लीनें केला. पुढें १८६२ मध्ये ग्रीसमध्ये राज्याक्रांति होऊन इंग्लंडच्या सल्ल्यानें ग्लक्सबर्गाचा फ्रिन्स विल्यम जॉर्ज हा ग्रीसचा राजा झाला, तेव्हां हीं वेटे कांहीं अटीवर ग्रीसला जोडण्याचें इंग्लंडनें ठरविलें; पण त्यापैकी एक अट असेंब्लीला मान्य नव्हती, त्यामुळें तो प्रश्न पुन्हा मिजत पडला. पण लवकरच इतर राष्ट्रांनीं ब्रिटिशांची या वेटावरील संरक्षणसत्ता रद्द झाल्याचें ठरविलें. त्यामुळें १८६४ मे ३१ रोजी ब्रिटिश सरकारनें आपला हाय कमिशनर व सैन्य तेथून काढून परत नेलें. या असेंब्ली

व सरकार यांच्यामधील झगड्यांत असेंब्ली दोनवेळां तहकूब (मोरोगेशन) ठेवण्यांत आली होती.

याप्रमाणें हीं वेटे ग्रीसच्या ताब्यांत गेल्यावर तेथें विशेष महत्वाची कांहीं गोष्ट झाली नाहीं, उलट त्यांची भरभराट अनेक कारणांमुळें कांहींशी कमीच झाली आहे.

[संदर्भ ग्रंथ—कर्फवाल—फोरइयर्स इन दि आयो. आय-लंड्स, हाच एक प्रसिद्ध इंग्रजी ग्रंथ या वेटांविषयी माहिती देतो. इतर जें कांहीं वाक्य उपलब्ध आहे तें जर्मन-ग्रीक वगैरे भाषांतून आहे. ब्रिटानिकामध्ये यावर लेख आहे.]

आयोनियन लोक—हेलेनी जातीच्या लोकांपैकी ही एक प्रमुख पोटजात आहे. ऐतिहासिक काळांत अंटिका यूबीआचा कांहीं भाग, आशियामायनरच्या पश्चिम किनाऱ्याचा कांहीं भाग, पेलोपोनीजचा ईशान्यभाग वगैरे प्रदेशांत राहणाऱ्या लोकांना आयोनियन असें म्हणत. सातव्या व आठव्या शतकांतील हिब्रू वाङ्मयांत हें नांव आढळतें. प्राचीन ग्रीक इतिहासकार हिरोडोटस यानें या लोकांबद्दलचा स्पष्ट उल्लेख केलेला आहे. ' आयोन ' नांवाच्या पुरुषाचे हे वंशज असून मूळ पेलोपोनीजच्या ईशान्य भागांत हे रहात होते. एजियन लोकांनी त्यांना तेथून हांकून लावल्यावर ते आटिकांत राहूं लागले. ख्रिस्तपूर्व पांचव्या शतकांत आयोनियन लोकांचा पूर्वीचा लौकिक कमी होत चालला होता; याचें कारण त्याचा शांतताप्रिय, चैनी व नमता स्वभाव, आणि आयोनियन राज्यापैकी प्रमुख गणलें जाणारे जें अथेन्सचें राज्य त्याचा व्हास व नाश होय. हे आयोनियन लोक मूळचे युरोपीय कीं एशियाटिक याबद्दल अलीकडील इतिहाससंशोधकांत अद्यापि मतभेद आहे. आयोनियन संस्कृति व कला यांना एका बाजूनें जुन्या एजियन (मिनीन) संस्कृतीपासून व दुसऱ्या बाजूनें हिटाइट संस्कृतीच्या मार्फत प्राच्य (विशेषतः असुरियन) संस्कृतीपासून उत्तेजन मिळालें. आयोनियन ग्रीकांचा इतिहास ग्रीसच्या इतिहासांत अंतर्भूत झालेला आहे.

प्राचीन भारतीय वाङ्मयांत उल्लेखिलेले यवन आयोनि-यनच होते कीं काय याचा निश्चय झालेला नाहीं. कारण मराठेशाहींतील फिरंगी या शब्दाप्रमाणें परकीयांना यवन हा शब्द योजीत. सर विल्यम हॅटरनें यवन म्हणजेच आयोनियन असें धरून त्यांचा फार प्राचीन काळापासून हिंदुस्थानशीं कसा संबंध आला हें दाखविलें आहे ('ओरिसा'). पाणिनी सूत्रांमध्ये यवनलिपीचा निर्देश सांपडतो. या ग्रीकांचा भारतीयार्शी निकट संबंध अलेक्झांडरच्या स्वारीपासून आलेला दिसतो. आयोनिक कलेचा अवशेष जला-लाबाद (प्रोसीडिंग्स. ए. एस्. बी. १८७९. पा. २०९, प्लेट ११) व मथुरा (मथुरा तिसरी आवृत्ति, पा. १७१) येथें सांपडतो. [ए. ब्रि. स्मिथ—अर्ली हिस्टरी ऑफ इंडिया. वैद्य—मध्ययुगीन भारत. महाभारत—उपसंहार. इ.]

आयोनिआ—आशियामायनरच्या पश्चिम किनाऱ्याच्या एजियन समुद्राजवळ असलेल्या एका भागाचें हें प्राचीन नांव आहे. त्याच्या पूर्वेस लीडिया देश आहे. या भूभागांत व लगतच्या वेदांत आयोनिक वंशांतले ग्रीक लोक राहिले होते. ट्रोजन युद्धानंतर १४० वर्षांनी या भागांत वसाहत झाली, अशी दंतकथा आहे. या लहानशा भागांतील निरनिराळ्या शहरांत निरनिराळ्या लोकांनी वसाहत केली होतीसं दिसते. कारण हिरोडोटस या प्राचीन इतिहासकाराच्या कार्याहि निरनिराळ्या शहरांतले लोक निरनिराळी भाषा बोलत असत असे त्याच्या इतिहासांत म्हटलें आहे. आयोनियांत बारा प्रसिद्ध शहरे असून त्यांचा एक संघ बनविला होता, व एकीची खूण म्हणून एका पॅन-आयोनिक (सर्व आयोनियाच्या) समारंभात संघाचे सर्व घटक भाग घेत असत. तथापि या संघाला धार्मिक स्वरूप होतें, राजकीय नव्हतें; कारण प्रत्येक शहराचा राज्यकारभार स्वतंत्रपणें चालत असे. आयोनिया हा भूप्रदेश फार लहान असून त्याची लांबी अर्बुची ९० मैल व रुंदी २० ते ३० मैल आहे. शिवाय यापैकी बराच भाग डोंगरांनी व्यापला आहे. मात्र येथील हवा विशेष चांगली असून जमीन सुपीक आहे त्यामुळें येथें सर्व प्रकारची फळे विपुल होतात. येथील अंजीर व मनुका (बाळलेली द्राक्षें) यूरोपातील बहुतेक बाजारांत असतात. येथील शहरांपैकी मिलेटस हें शहर प्राचीन काळी फार प्रसिद्ध होतें व हल्लीं स्मर्ना हें शहर फार प्रसिद्ध आहे.

इतिहास.—आयोनियासंबंधाचीं ज्ञात अललेली पाहिली ऐतिहासिक गोष्ट म्हणजे ख्रिस्तपूर्व सातव्या शतकाच्या मध्यास सिमेटो लोकांनी (सीथिया पहा) केलेली स्वारी होय. लीडियाचे राजेहि बरेचवेर स्वाऱ्या करीत असत आणि क्रोसस या लीडियन राजाच्या वेळीं (ख्रि. पू. ५६०-५४५) आयोनियांतील बरीच शहरे लीडियाच्या अमलाखालीं गेलीं. पण इराणच्या सायरस राजानें तीं जिंकून इराणच्या अमलाखालीं घेतलीं. ख्रि. पू. ५००च्या सुमारास या शहरांनीं इराणविरुद्ध वंड केलें व तें मोडण्यांत आलें. पण ख्रि. पू. ४७९मधील मीकेलच्या लढाईत ग्रीकांनीं आयोनियन लोकांच्या मदतीनें इराणी लोकांचा पराभव केल्यावर आयोनिया पुनः स्वतंत्र झाला, पण तो अथेन्सनें स्थापलेल्या डेलियन संघाचा अंकित होता. ख्रि. पू. ३८७ पासून पुनः इराणची सत्ता येथें स्थापित झाली. ख्रि. पू. ३३४ मध्ये अलेक्झांडर दि ग्रेटनें आयोनिया जिंकून घेतल्यापासून मॅसिडोनियन राजांचा अंमल तेथें सुरू झाला; व नंतर रोमन अमलाखालीं हा देश गेला.

आयोनियानें जगावर मोठे उपकार केले आहेत; ते असे कीं, आयोनियानें अनेक विद्वान व शास्त्रज्ञ लोक जन्मास घातले; तसेच चित्रकला उत्तम प्रकारें वृद्धिंगत केली. येथूनच पुढें पांचव्या शतकांत अथेन्स येथें या कलेच्या वाढीला

उत्तेजन मिळून ती उत्कृष्ट दशेस पोहोचली. आयोनियन चित्रकला ख्रिस्तपूर्व ८ व्या, ७ व्या व ६ व्या शतकांत भरभराटीत होती (ग्रीक कला पहा). आयोनियन प्रसिद्ध पुरुषांत सॅमॉस येथील थिओडोरस व चिऑसचा ग्लॉकस, मेलास, मिसिआडीस, आर्चेमॅस, युपायुस व अथेनिस; आणि मॅनेशियाचा बॅथीक्लीज, हे प्रमुख होत.

[संदर्भग्रंथ—आशियामायनरवरील ग्रंथांतून या भागाची माहिती सांपडेल. शिवाय व्यू फोर्ट—आयोनियन अँटिक्विटीज (१८११) चॅडलर—आयोनियन अँटिक्विटीज (१७६९ पासून पुढें), मुरे वगैरेंनीं प्रसिद्ध केलेला ग्रीक पाषाण शिल्पाचा इतिहास. होगार्थ—आयोनिया अँड दि ईस्ट (१९०५). ए. ब्रि.]

आरंग—हें गांव रायपूर जिल्ह्यांत असून महानदीपासून ४ मैल दूर आहे. हें बंगाल नागपूर रेल्वेवरच्या रायपूर स्टेशनापासून २२ मैलांवर आहे. रायपूरपासून येथें जाण्याला टांगे, मोटारी मिळतात. येथील लोकसंख्या (१९११ मध्ये) ५८२०. पाऊस सरासरी ५० इंच. येथील तहशीलदाराचें कोर्ट इ. स. १८६३ च्या सुमारास उठून रायपुरला गेलें. त्या दिवसापासून या गांवाला उतरती कळा आली. येथें व्यापारी लोक पुष्कळ असून धातूच्या भांड्यांचा व्यापार मोठ्या प्रमाणावर चालतो. ह्यहय वंशी राजांचें हें स्थान असल्यामुळें या ठिकाणी मोडकळीस आलेलीं देवालये व तळीं बरीच आहेत. येथें एक जैनमंदिर असून तें फार प्राचीन काळचें आहे. या गांवाच्या उत्तर दिशेला खणलें असतां पुरातन घरांचे पाये सांपडतात. यावरून पूर्वे काळीं हें गांव हल्लीपेक्षां फार मोठें असलें पाहिजे. या गांवाच्या सभोवतीं फार मोठ्या आमराया आहेत. यांच्यांत बाघसुद्धां राहतात. या ठिकाणीं इ. स. १८७० च्या सुमारास नायब-जकातदार राहत असे. यात्रेकरुं लोक जगन्नाथास जातांना बागेश्वरच्या मंदिरास येऊन भेट देतात. (म. प्रां. ग्या. १८७० व १९०८).

आरणी, पो ट वि भा ग—(मद्रास इलाखा) अर्काट. हा उत्तर अर्काट जिल्ह्याचा पोटविभाग असून त्यांत आरणीचा जमिनदारी तहशील, व पालूर आणि वांदिवाश हे तालुके आहेत.

तहशील.—उत्तर अर्काट जिल्ह्याच्या दक्षिणभागी जमीनदारी तहशील नांवानें प्रसिद्ध असलेला सर्वांत लहान तालुका. क्षेत्रफळ १८४ चौ. मैल व लोकसंख्या १९११ मध्ये १०८९४४ व १९०१ मध्ये ९६५४२ इतकी होती. ठाण्याचें गांव आरणी. सरकारास धावयाच्या पेषकश फंडासह २१००० रुपये असतो.

शहरः—उत्तर अर्काट जिल्ह्यांत हें शहर असून तेथें डेप्युटि कलेक्टर व इतर अंमलदारांच्या कचेऱ्या आहेत. मुख्य महत्त्वाची इमारत किल्ल्याची असून तिचा बहुतेक भाग अगदीं मोडकळीस आला आहे. तीस वर्षांपूर्वी

आरणी हें एक मोठें लष्करी ठाणें होतें. पश्चिम वाजूच्या तटाजवळ दोन जुनीं युरोपियनांचीं स्मशानें आहेत. कवाड-तीच्या मैदानाच्या एका वाजूस एक द्वंद्वयुद्धाचा स्मारक स्तंभ आहे. वायव्येच्या कोंपऱ्यांत एक जुनें सुंदर देवालय असून तें वेलोर किल्ल्याचें स्मरण करून देत असतें. रेशीम व कापूस यांच्या विणकामाचा मोठा धंदा या शहरांत चालतो.

इ ति हा स.—प्रसिद्ध कवि आनंदतनय आरणीचाच होता (आनंदतनय पहा). कर्नाटक जिकल्यावेळीं शहाजीनें आरणी प्रांत वेदोभास्कर या ब्राह्मण सरदारास जहागीर म्हणून दिला होता. कांहीं ठिकाणीं शहाजीस पकडून दिल्या-वद्दल विजापूरच्या बादशहानें वेदोभास्करास हा दिला असा उल्लेख आढळतो (उदा. महाराष्ट्र सारस्वत-आनंदतनय, पहा). शिवाजीनें कर्नाटकावर स्वारी केली तेव्हां व्यंकोजीस आरणीसह इतर कांहीं प्रांत आपल्या वाढ्यांचे देण्यास लिहीले. व्यंकोजीशीं त्यानें जे करार केले त्यांत ' आरणी प्रांत वेदोभास्कर व त्याचे आठ मुलगे यांजकडे चालवावा, त्यांस कोणतेहि प्रकारचीं तोशीस लावूं नये ' असें एक कलम घातलें होतें (मराठी रियासत, पूर्वांश). हा वेदोभास्कर शिवाजीस मिळाल्यावद्दल व्यंकोजी त्याचा पुढें सूड घेईल अशा धोरणानें हें कलम मुद्दाम घातलेलें दिसतें. इ. स. १७८० मध्ये हैदराबादीनें आरणीचा किल्ला घेतला (रा. खं. २०. २५९). अर्काट इंग्रजांच्या ताब्यांत आल्यावेळीं आरणीहि साहजिकच त्यांच्या कडे गेली. [इ. गं. ६. भावे-महाराष्ट्र सारस्वत-अजगांवकर-महाराष्ट्र कविचरित्र (आनंदतनय) मराठी रियासत. प्रॉटडफ इत्यादि]

आरण्यकें—या वाङ्मयास ज्ञानकोश दुसऱ्या विभागांतील आरण्यकें व उपनिषदे हें सातवें प्रकरण सविस्तर विवेचनास दिलें आहे. आरण्यकीय विचारांची मांडणी तेथें सोदाहरण दिलीच आहे. निरनिराळ्या वेदावरील निरनिराळीं आरण्यकें तेथें पुढीलप्रमाणें मांडली आहेत.

ऋग्वेद	ऐतरेय व कौषीतकी.
यजुर्वेद शुक्ल	शतपथ ब्राह्मणाच्या चौदाव्या कांडांचा पहिला ३ भाग व बृहदारण्यकोपनिषद्
यजुर्वेद कृष्ण	तैत्तिरीय आरण्यक
सामवेद	छांदोग्य उपनिषद् व तलवकार आरण्यक
अथर्ववेद	मुंडकोपनिषद्

वर दिलेल्या कोष्टकांत सामवेद व अथर्ववेद यांचीं आरण्यकें म्हणजे उपनिषदेच दिलीं आहेत. कारण त्यांना स्वतंत्र आरण्यकें नाहींत. या उपनिषदांनाच त्या वेदांचीं आरण्यकें समजले जातें.

आरण्यकीय वाङ्मय वेदां आणि ब्राह्मणें याचें संयोजक आहे. नीं कमें गृह्यसूत्रांत उपदेशिली आहेत, तीं किंवा

तत्सदृश म्हणजे जीं आज नित्यकर्मांत मोडतील, अशीं कमें आरण्यकांत (तै. आ. २. ११) मांडली आहेत. यांत उच्चारविषयक नियम आहेतच (ऐ. आ. ५. २) त्याअर्थी शिक्षाविषयाचें पूर्वस्वरूप या वाङ्मयांत दृग्गोचर होतें. व्युत्पत्त्यासंबंधानें तर ब्राह्मणांतच मजकूर पुष्कळ असल्यामुळे यांत आला असल्यास नवल नाहीं. वेदांगांत अंतर्भूत न होणारें परंतु उत्तरकालीन वाङ्मयाशीं संबंध असलेलेहि कांहीं विषय यांत आहेतच. उदाहरणार्थ शक्नुनविषयक विचारहि यांत (ऐ. आ. ३. २, ४) प्रदर्शित केले आहेत

आरण्यक हे ग्रंथ प्राचीन वैदिक वाङ्मयापैकीं असून कालदृष्ट्या ते वेदांतर्गत ब्राह्मणग्रंथ रचनेनंतर व उपनिषद्ग्रंथपूर्वी तयार झाले असावेत. श्रौतविधींचा जो भाग ब्राह्मण ग्रंथांत स्पष्ट करण्यांत आला नसेल तो या ग्रंथांत स्पष्ट केला असल्यामुळे आरण्यकांना ब्राह्मण ग्रंथांचाच भाग समजतात, पण वास्तविक त्यांतील विषयांवरून पाहतां त्याचें उपनिषद् ग्रंथांशीं अधिक साम्य आहे. व उपनिषदे हीं आरण्यक ग्रंथांचा भाग म्हणून मानली जातात. अर्थातच आरण्यकें हे श्रुतिग्रंथ आहेत, स्मृतिग्रंथ नव्हेत. आरण्यक या शब्दाची व्युत्पत्ति दोन प्रकारें करतात. एक अर्थ असा कीं, अरण्यामध्ये रहाणाऱ्या ऋषींनीं लिहिलेले ग्रंथ; किंवा दुसरा अर्थ अरण्यामध्ये राहून लागल्यावर म्हणजे वानप्रस्थाश्रमी लोकांनीं वाचावयाचे ग्रंथ. सायणाचार्यांनीं तैत्तिरीय आरण्यकावरील भाष्यांत ही दुसरी व्युत्पत्ति दिली आहे. तथापि तिसरेंहि एक स्पष्टीकरण शक्य आहे तें असें—यज्ञसंस्थेमध्ये दृष्ट होणारी प्रवर्ग्य संस्था यज्ञाशिवायहि होत असे पण पण ती घरीं न करितां गांवाबाहेर, विशेषकरून अरण्यांत व्हावी असा परिपाठ असे. त्या प्रवर्ग्यसंस्थेचें विवेचन ब्राह्मणांऐवजीं आरण्यक वाङ्मयांत सतें. अरण्यांत म्हणजे गांवाबाहेर होणाऱ्या विधींचा ग्रंथ आरण्यक होय. प्रत्येक शाखेचें एक आरण्यक मानिलें जात असे, आणि आरण्यकांतील विषयाची पूर्तता करणारें व पुरवणी म्हणून अधिक माहिती देणारें एकेक उपनिषद् असे.

ब्राह्मणें व आरण्यकें यांचा वैदिक धर्मांतील आश्रम व्यवस्थेशीं संबंध जोडतां येण्यासाठीं आहे; तो असा कीं, वैदिकधर्मी गृहस्थाश्रमी आपलीं धार्मिक कर्तव्ये व विधी ज्या ग्रंथाधारे करतात ते ब्राह्मण ग्रंथ; आणि नंतर तिसऱ्या म्हणजे वानप्रस्थ आश्रमांतील म्हणजे आरण्यांत राहणारे ज्या ग्रंथांचें अध्ययन करतात ते आरण्यक ग्रंथ होत अशीहि मांडणी करतां येईल. आरुण्य उपनिषदांत असें सांगितलें आहे कीं " संन्याशानें (कुटिचर) वेदमंत्रांचें (संहिता व ब्राह्मण) पठण करूं नये, तर यावद्दलचा विचार करीत राहवें व वेद ग्रंथांपैकीं आरण्यकें व उपनिषदे यांचें पठण करावें. " याज्ञवल्क्यानें आपल्या स्मृतींत असें सांगितलें

आहे की, ज्याला योग साधावयाचा असेल त्यानें आरण्यक ग्रंथांचें ज्ञान करून घ्यावें. ”

ऋग्वेदीय आरण्यकें.—ऋग्वेदाचें ऐतरेय नामक आरण्यक आहे. त्यांत पांच आरण्यकें असून त्यापैकी शेवटच्या दोन आरण्यकांचे कर्ते आश्वलायन व शौनक आहेत असें मानतात. त्यांची रचना ब्राह्मण ग्रंथाशी बरेच साम्य दर्शविते. यांतील दुसऱ्या आरण्यकाचे ४-६ अध्याय हेच ऐतरेय उपनिषद होय. ऐतरेयाच्या पहिल्या आरण्यकांत ‘गवामयना’ तील शेवटच्या दिवशीं महाव्रत नांवाच्या विधींत राकाळी, दुपारी व संध्याकाळीं करावयाच्या कृत्यांचें विवेचन केलें आहे. दुसऱ्या आरण्यकाच्या पहिल्या तीन अध्यायांत ‘उक्थ’ (बोललेले) शब्द यांचा लाक्षणिक अर्थ प्रतिपादिला आहे. तिसऱ्या आरण्यकांत उपनिषदांतील पद्धतीनें, मूलाक्षरांचे व त्यांच्या संयोगांचे विवेचन केलें आहे.

ऐतरेय आरण्यक जेव्हां लिहिलें गेलें तेव्हां ऋग्वेद संहितेंतील सूक्तें निश्चित होती इतकेंच नव्हे तर ज्या स्वरूपांत ती आज आपणांस उपलब्ध आहेत त्याच स्वरूपांत ती त्या काळी होती, हें ऐतरेय आरण्यकावरून दिसून येईल. कारण त्या ग्रंथांत (२.२.२) अनुक्रमणिकाग्रंथांमध्ये ऋग्वेदाच्या मंडळांचीं जीं नांवां दिलेलीं आहेत तींच आहेत व त्यांचा अनुक्रमहि तसाच दिला आहे. एवढेंच नव्हे तर तत्पूर्वी कांहीं काळ तीं नांवां चांगलीं प्रचारांत असलीं पाहिजेत. कारण आरण्यकाच्या कर्त्यानें त्यांची व्युत्पत्ति फारच चमत्कारिक सांगितलेली आहे; व आपल्या कित्येक अवास्तविक कल्पनांच्या भराऱ्यांना त्याचा आधार दिलेला आहे. प्रथम तो शतर्चिनांची अथवा पहिल्या मंडळाच्या सूक्तकारांचीं नांवां सांगतो. नंतर २ व्या पासून ९ व्या पर्यंत मंडळांच्या सूक्तकारांचें माध्यम असें एकच समान नांव असावें असें तो म्हणतो; आणि शेवटच्या दहाव्या मंडळाच्या सूक्तकारांची क्षुद्रसूक्त व महासूक्त अशीं नांवां तो देतो. मधल्या मंडळांचीं रुढ असलेलीं नांवां पुढीलप्रमाणें सविस्तर दिलेलीं आहेत:—(२ रें) गृत्समद, (३ रें) विश्वामित्र, (४ रें) वामदेव, (५ रें) अत्रि, (६ रें) भारद्वाज, (७ रें) वसिष्ठ, (८ रें) प्रगाथ आणि (९ रें) पावमानीय. शिवाय आरण्यकांत ऋग्वेद, यजुर्वेद आणि सामवेद या वेदांचीं नांवां दिलेलीं आहेत.

वरील नांवांच्या ज्या व्युत्पत्ती आरण्यकांत दिल्या आहेत त्या ब्राह्मण ग्रंथांत दिलेल्या त्यांच्या व्युत्पत्तीपेक्षा अधिक दूरान्वयी दिसत नाहीत. परंतु आरण्यक ग्रंथांमध्ये व्युत्पत्ति विषयक दुसरे कांहीं विवरण आहे तसें कोणत्याहि ब्राह्मण ग्रंथांमध्ये क्वचितच आढळतें. या आरण्यक ग्रंथांत इतस्ततः दिलेल्या लहान लहान स्पष्टीकरणांत निरुक्त ग्रंथांचें आद्य बीजस्वरूप आढळतें.

जेव्हां या आरण्यक ग्रंथाची रचना झाली त्या काळी वेदांतील सूक्तांचा व्याकरणदृष्ट्या अभ्यास चांगला करीत असत. व त्यांत केवळ शाब्दिक पांडित्य नसून मोठी विद्वत्ताहि असे, असे स्पष्ट दिसतें. यांत ऋग्वेदांतील दहा मंडळांचीं नांवां दिलेलीं आहेत इतकेंच नव्हे तर मंडळांचे विभाग जीं सूक्ते, ऋचा, अर्धर्चा, पाद, अक्षर हेहि दिलेले आहेत. कित्येकदां सूक्तांची अक्षरे व त्यांचे प्रकारहि मोजून दिलेले आहेत; त्यांच्या संख्येच्या आंकड्यांचा कांहीं विशिष्ट गूढ अर्थ आहे असें मानिलें आहे. एका भागांत (२.२, २) वर्णांतील प्रकार व्यंजनें, घोष (स्वर) व ऊष्मन् (ऊष्म वर्ण हा, प, स,) याविषयी विवेचन केले आहे.

ऋग्वेदाची कौपीतकी नांवाची दुसरी शाखा आहे व त्या शाखेचें कौषतकी आरण्यक स्वतंत्र आहे. या आरण्यकांत एकंदर पंधरा अध्याय असून त्यांतील कांहीं अध्याय व ऐतरेय आरण्यकांतले अध्याय सारखेच आहेत. कौपीतकी आरण्यकाचे ३-६ अध्याय म्हणजेच कौपीतकी उपनिषद होय.

यजुर्वेदीय आरण्यकें.—यजुर्वेदाच्या कृष्णयजुर्वेद व शुक्लयजुर्वेद या शाखा आहेत. त्यापैकी कृष्णयजुर्वेदाचें तैत्तिरीय आरण्यक या नांवाचें आरण्यक आहे. या तैत्तिरीय आरण्यकांत दहा प्रपाठक आहेत, त्यापैकी ७-९ प्रपाठक म्हणजेच तैत्तिरीय उपनिषद होय. दहावा प्रपाठक हें महानारायणीय उपनिषद् होय, व त्यांतील भाषा व विषय ह्या दोन्हीवरून तें उत्तर काळांत रचलें असावें असें स्पष्ट दिसतें. बृहदारण्यक ही शुक्लशाखेच्या शतपथब्राह्मण या ग्रंथातील शेवटच्या भागाला संज्ञा आहे.

आरण्यकें हे ब्राह्मण काळांतलि अगदीं शेवटीं निर्माण झालेले ग्रंथ आहेत, आणि त्यांच्यापैकी कांहींचें कर्ते शौनकाच्या काळांतील असून कित्येक त्याच्याहि अलीकडच्या काळांतील आहेत, असें मॅक्समुल्लरने प्रतिपादन केलें आहे.

आरमार. १ इतिहासः—हा शब्द पोर्तुगीज लोकांच्या आरमडा शब्दापासून आला असावा. याचा अर्थ लढाऊ जहाजांचा समुदाय आणि राष्ट्रांतील लढाऊ माणसें तो वापरीत. ही गोष्ट मोठ्या राष्ट्रांचीच आहे असें नाहीं तर नगरराष्ट्रे व जातीस्वरूपी राष्ट्रे हीं देखील आरमारें बाळगीत आणि त्यांच्या आरमाराचा विकासहि याच प्रकारचा होता. लढाऊ जहाज म्हणून स्वतंत्र नमुन्याचीं जहाजे बनविणें व त्यांवर लढण्याकरितां म्हणून स्वतंत्र लढाऊ इसम शिकवून तयार करून ठेवणें ही व्यवस्था नंतर अमलांत येऊ लागली. बाराव्या शतकापूर्वी नॉर्समेन, व्हेनेशियन, फ्रेंच, इंग्लिश, वगैरे लोकांची आरमारें मूळारंभापासून कशी सुधारत गेली याचा इतिहास आपणांस माहीत आहे. पण या कालाच्या पूर्वी शेंकडों किंवा हजारों वर्षे भूमध्यसमुद्राच्या किनाऱ्यावरील प्राचीन राष्ट्रांनी

स्वतःचीं आरमारें बनविलीं होतीं व तीं नष्टहि होऊन गेलीं, आरगोनॉट्स आणि युलिसिस यांच्या धाडसी कृत्यासंबंधानें ज्या दंतकथात्मक व काव्यमय गोष्टी आहेत त्यांत नाँस लोकांनीं पश्चिम युरोपांत धुमाकूळ घालण्यापूर्वींच्या दोन हजार वर्षांपूर्वीं होऊन गेलेल्या व्हायकिंगच्या युगाची माहिती पहावयाचें सांपडते. उत्तर युरोपांत राहून चोहोंकडे हे धडाडीनें लुटालुट करीत. ऐतिहासिक काळाच्या पूर्वकाळांतहि लोकांनीं जरूरी भासल्यामुळे लढाईच्या कामास योग्य अशीं स्वतंत्र प्रकारचीं जहाजे बनविलीं होतीं. पुष्कळ गति देतां यावी म्हणून बांधलेलीं जहाजे आणि पुष्कळ माल नेतां यावा म्हणून बांधलेलीं वाटोळीं जहाजे, अशीं दोन प्रकारचीं जहाजे अत्यंत प्राचीन काळापासून होतीं. अशा नमुन्याच्या जहाजांचें श्रेय ग्रीक लोक कॉरिंथियन लोकांनां देतात परंतु प्राचीन हेलेनिक लोकांनां फिनिशियन लोकांकडून हे नमुने ज्ञात झाले होते. तथापि या प्राचीन काळाच्या हेलेनिक किंवा ग्रीकेतर आरमाराबद्दल माहिती इतकी अल्प आहे कीं, आरमारासंबंधीचा इतिहास देण्यास अर्थानियन लोकांपासूनच आरंभ केला पाहिजे.

अ थी नि अ न आ र मा र.—अथीनिअन आरमार चांगले सुधारलेले होते. खाजगी लोकांकडून जहाजांचा भरपूर पुरवठा होत असल्यामुळे अथीनिअन सरकारानें स्वतःचीं लढाऊ जहाजे ठेवण्यास सुरुवात केली. ख्रि. पू. ४८३ मध्ये पर्शियन लोकांच्या स्वारीचें संकट उद्भवतांच अथेन्सनें लांबट लढाऊ जहाजांची संख्या पन्नासावरून शंभरावर नेली व त्यांचा खर्च मोरोनिया येथील खाणीच्या फायद्यांतून भागविला. पर्शियन स्वारीच्या भयामुळेच सर्व ग्रीक संस्थानांनीं एक संघ बनवून आपले एक संयुक्त आरमार तयार केले. या संघाचें मुख्य ठिकाण डेलॉस येथे होते. अथेन्सचें आरमार सर्वांहून अधिक चांगले असल्यामुळे सदरहू संघांत वर्चस्व अथेन्सकडे होतें. या संयुक्त आरमाराच्या खर्चाकरितां प्रत्येक ग्रीक संस्थानांकडून ठराविक रक्कम मिळत असे. पर्शियन युद्धाच्यावेळीं जहाजांची संख्या १०० होती ती ख्रि. पू. ५ व्या शतकाच्या अखेरीस ३०० पर्यंत वाढली, व पुढील काळांत ती ३६० झाली. प्राचीन काळांत कायमचा पगारी नोकर वर्ग रोमन साम्राज्याच्या वेळेपर्यंत अस्तित्वांत नव्हता. त्यामुळे अथेन्समध्ये अँडमिडॉरॅट्टी म्हणजे स्वतंत्र आरमार खाते नव्हतें. शांततेच्या काळांत हीं लढाऊ जहाजे निवान्याच्या जागीं नीट ठेवांत असत. युद्धाच्यावेळीं स्ट्रॅटेगांस नांवाचा अधिकारी आरमारावर मुख्य नेमीत असत, व त्यांच्यावर देखरेख करण्याकरितां सरकारी तपासनीस असत. वल्हीं दोरखंडें, खलाशांचा, पगार वगैरेचा खर्च सरकार करीत असे. शिवाय देशाभिमाना किंवा महत्वाकांक्षी श्रॉमंत अधिनिअन इसम स्वतःच्या खर्चानें लढाऊ जहाजे तयार करून देत असत, परंतु अशा देणग्यांनीं पुरेसें मोठे आरमार

तयार होणे शक्य नसल्यामुळे अथेन्सच्या सरकारला स्वतःचें आरमार ठेवणे भाग पडे. स्पेननें इंग्लंडवर पाठविलेल्या आरमेडाच्या वेळीं असाच अनुभव आल्यामुळे इंग्लंडनें स्वतंत्र सरकारी आरमार करण्याचें ठरविलें. सोळाव्या व सतराव्या शतकांत इंग्लिश आरमारांमध्ये खलाशासंबंधीची जशी व्यवस्था होती तशीच बहुतेक अथेन्सच्या आरमारांतहि होती. जहाजावर एक कप्तान, सुकाणूवाला, इतर दुय्यम अधिकारी, वल्हीं मारणारे खलाशी व लढणारे शिपाई अशीं माणसे असत. प्राचीन लढाऊ जहाज गॅलीच्या (वल्ह्यांच्या तीन तीन रांगा असलेले जहाज) नमुन्याचें असल्यामुळे वल्हेवाल्यांची संख्या फार लागत असे. अशा शंभर जहाजांमध्ये एकंदर वीस हजार लोक असत. म्हणजे ही संख्या ट्राफल्गर येथे लढलेल्या ब्रिटिश आरमारावरील संख्येपेक्षा अधिक होती, तरीहि असले ग्रीक आरमार मोठे म्हणून गणले जात नसे, कारण रोमन व कार्थेजियन लोकांची आरमारें त्यांहूनहि मोठीं म्हणजे शेंकडों जहाजे व १५०००० लोक इतक्या मिळून बनलेलीं असत.

सोळाव्या शतकाच्या शेवटीं जहाजाच्या रुंद बाजूवरून तोफा डागण्याची पद्धत आणि जहाजांनां शिडें लावण्याची पद्धत उपयोगांत येईपर्यंतच्या पूर्वींच्या काळांतील आरमारें अथीनिअन पद्धतीचींच असत. अलेक्झांडर नंतरच्या कार्थेज, रोम, बायझंटियन बादशाहा इटालीतील लोकसत्ताक राज्य, अरब लोक आणि अँग्लोन्चे लढाऊ आरमार हीं गॅली जातीच्या जहाजांचींच असत. त्यामुळे त्यांतील व्यवस्था सर्वत्र सारखीच असे. तथापि रोमच्या आरमारासंबंधी एक विशेष गोष्ट लक्षांत ठेवण्यासारखी होती ती ही कीं, प्रजेच्या निष्पक्षरक्षणासाठीं आरमाराचा उपयोग होत असे. ही विशेष गोष्ट प्राचीन रोमच्या आरमारांतून कॉस्टंटिनोपल उर्फ बायझंटायन आरमारांत व तेथून पुढे अर्वाचीन इटलीच्या आरमारांत परंपरेनें चालू राहिली होती.

रोम—प्राचीन रोमची व्यापारी शहर या नात्यानें चढाओढ झुडूकन लोक, ग्रीक वसाहती, व कार्थेजिअन लोक यांच्याबरोबर चालू होती. रोम आपल्या आरमाराची काळजी किती घेत असे ही गोष्ट ख्रि. पू. ३११ मध्ये रोमनें आरमारी कामीनर नेमले होते यावरून दिसते. पहिल्या प्यूनिक युद्धामध्ये रोमला मोठे आरमार तयार करावें लागलें. कार्थेजची सत्ता नष्ट झाल्यानंतर रोमला बलाढ्य प्रतिस्पर्धी कोणी उरला नव्हता, पण ख्रि. पू. पहिल्या शतकांत चांचे लोकांचा उपद्रव फार झाल्यामुळे रोमला पुन्हां आपल्या आरमाराकडे लक्ष द्यावें लागलें. रोमन साम्राज्याकडील समुद्रावर व जमिनीवर शांतता राखण्याकरितां बादशहांनां आरमार ठेवावे लागे. त्यावेळीं मुख्य दोन आरमारें असत. शिवाय व्हाइन, डॅन्यूब व युफ्रेटीस या नद्यांमध्ये

रोमच्या लढाऊ जहाजांचे काफिले असत, व प्रत्येक ठिकाणी लढण्याकरिता सैनिक ठेवलेले असत.

वा य झं टा इ न.—कॉन्स्टंटायनने बायझंटिअमच्या जागी नवे रोम शहर वसाविले तेव्हापासून पूर्व साम्राज्याचे स्वतंत्र आरमार अस्तित्वांत आले, त्याचा इतिहास फारसा उपलब्ध नाही. परंतु व्हेंडॉल लोकांचे राज्य (४२८-५३४) होते तोंपर्यंत पूर्वरोमन साम्राज्याच्या बादशहांना आरमार ठेवणे भाग असे, पण त्यानंतर आरमाराकडे त्यांचे दुर्लक्ष झाले पण पुढे सातव्या शतकाच्या अखेरीस मुसुलमानी सत्ता उदयास आल्यानंतर स्वतःच्या किनाऱ्याचे रक्षण करण्याकरिता बादशहांना आरमार ठेवावे लागले. पूर्वेकडील खलिफांचे देश जिंकण्याकरिता आरमार ठेवले होते त्याच-प्रमाणे काडोव्हाच्या अमीरांनी व खलिफांनी ठेवले होते. बायझंटायन आरमार मॅसिडोनियन घराण्यातील प्रबल राजांच्या वेळी (८६७-१०५६) सर्वांत उत्तम स्थितीत होते. या आरमाराचे बादशाही आरमार आणि प्रांतिक काफिले असे दोन भाग होते. या बायझंटायन आरमाराची विशेष गोष्ट ही की, अलीकडल्या पद्धतीप्रमाणे त्यांत तोफा डागणारे खलाशी आणि तोफखान्यावरील स्वतंत्र अधिकारी असत. पुढे बाराव्या शतकांत जेव्हा तुर्कांच्या स्वाऱ्यामुळे पूर्व साम्राज्य मोडकळीस आले त्यावेळी बायझंटायन आरमार कमकुवत झाले आणि बादशहांना विनिशियन लोकांच्या आरमारी मदतीवर अवलंबून रहावे लागले.

म ध्य यु गां ती ल आ र मा र :—इटालीतील मध्ययुगीन लोकसत्ताक संस्थाने आणि भूमध्यसमुद्राच्या किनाऱ्यावरील राजसत्ताक संस्थाने यांची आरमारें अथेन्सच्या पद्धतीवरच असत. या आरमारांतील दर्यावर्दी लोक (विशेषतः जिनोआ येथील दर्यावर्दी लोक) पश्चिम युरोपांतील राजांच्या नोकरीत राहत असत गॅलीशियांतील शॅन्सिअंगोचा पहिला आर्चबिशप डीगो गेल मिरिज याने बाराव्या शतकांत विहंगो येथे एक गोदी व जहाजांचा काफिला बांधण्याकरिता जिनोवी लोक कामावर ठेविले होते. इंग्लंडचा राजा तिसरा एडवर्ड यानेहि जिनोवी लोकच ठेविले होते. आणि फ्रेंच राजांकरिता रुआं येथे गोदी बांधण्याच्या कामावर जिनोवी लोकच होते. या लोकांनी भूमध्य समुद्राकडील आरमारी कलेच्या ज्ञानाचा आटलांटिक किनाऱ्यावरील राष्ट्रांत प्रसार केला. भूमध्यसमुद्रांतील आरमारांचा शेवटला मोठा प्रभाव इतिहासांतील लॅपेटोच्या लढाईत (१५७१) दिसला. तेव्हापासून आरमारांचे मुख्य कार्यक्षेत्र महासागर हें बनले.

अर्वाचीन काळांतील मोठमोठ्या आरमारांची माहिती देशवार देणे अधिक सोईचे आहे.

ब्रिटिश आरमार.—अर्वाचीन जगांतील आरमारांत ग्रेटब्रिटनचे आरमार सर्वश्रेष्ठ आहे. कारण त्याचा इतिहास सर्वांत अधिक मोठ्या काळाचा व सतत सुधारणेचा आहे.

नवव्या शतकांत नॉर्स लोकांनी केलेल्या स्वाऱ्यांमुळे इंग्लिश लोकांचे स्वसंरक्षणार्थ आरमार तयार करण्याकडे प्रथम लक्ष गेले. यावेळी त्यांच्या प्रयत्नाला थोडेसेच यश आले आणि नॉर्स लोकांनी इंग्लंडच्या पूर्व किनाऱ्यावर वसाहती केल्याच. तरीपण राष्ट्रीय आरमाराची व्यवस्था तेव्हापासून अमलांत आली. प्रत्येक परगण्याने आरमाराकरिता जहाजे पुरवावीं असे ठरले. आल्फ्रेड व तदुत्तर राजे यांचीहि स्वतःची लढाऊ जहाजे होती, व त्यांचा खर्च सरकारी खजिन्यातून चालत असे. पुढे ही निरनिराळ्या परगण्यांनी जहाजे पुरविण्याची पद्धत नॉर्मन लोकांच्या स्वारीपूर्वीच बहुतेक नष्ट झाली होती. पुढे ११ व्या शतकांत आरमार उभारण्याचा नवीनच मार्ग आस्तित्वांत आला. किनाऱ्यावरील शहरांना दिलेल्या विशिष्ट सवलतीचा मोवदला म्हणून त्यांनी आरमार उभारण्यास मदत करावी असे ठरले. नॉर्मन लोकांनी इंग्लंड जिंकल्यानंतर या पद्धतीत फारसा फरक झाला नाही. १३ व्या शतकांतील अँजेविहिन घराण्यांतील राजांनी आपले लष्करी सामर्थ्य तीन साधनांनी वाढविले. एक सरंजामी आरमार, दुसरे राष्ट्रीय स्वयंसेवक आरमार, व तिसरे पगारी आरमार. सरंजामी आरमारांत डोव्हर, सँडविच, रॉमने, व किनाऱ्यावरील इतर शहरे यांनी जमविलेल्या लढाऊ जहाजांचा अंतर्भाव होत असे. तिसऱ्या हेनरीच्या कारकीर्दीत (१२१६-१२७२) त्यांनी ५७ जहाजे व ११९७ लोक दरसाल पंधरा दिवस लढाईच्या कामांकरिता थावे असे ठरले होते. या पंधरा दिवसांचा खर्च उपर्युक्त शहरांना करावा लागे. त्याहून अधिक दिवसांचा खर्च राजाला सोसावा लागे. सदरहू क्रिस्पोर्टस स्कॉडन (पांच बंदरांचा काफिला) हाच पुढील रॉयल नेव्ही (सरकारी आरमार) चा पाया होय; परंतु हे सरंजामी पद्धतीचे आरमार पुढील राष्ट्रीय आरमाराहून निराळे असे. सदरहू बंदरी आरमार १३ व्या शतकांत बरीच प्रसिद्धी पावून पुढे लवकरच हतबल झाले. या आरमाराचा कल आपल्याच इतर इंग्लिश बंदरांत चांचेगिरी करण्याचा असे. त्यांनी १२९७ मध्ये यार्मथ येथील वीस जहाजे पहिल्या एडवर्ड राजाच्या (१२७२-१३०७) डोळ्यादेखत जाळली होती. राष्ट्रीय स्वयंसेवक आरमार, वरील आरमारापेक्षा अधिक काळ टिकले. किनाऱ्यावरील शहरे आणि परगणे यांच्यावरील राज्याच्या संरक्षणार्थ जहाजे व सैनिक पुरविण्याची जबाबदारी १७ व्या शतकापर्यंत अमलांत होती आणि अम्मलबजावणीची पद्धत बहुतेक सारखीच होती. जॉन राजाच्या कारकीर्दीत (११९९-१२१६) ऍयूरीच्या मार्फत प्रत्येक बंदरांतील जहाजांची संख्या, आकार व प्रकार या गोष्टींची नोंद करण्यांत येत असे. जेव्हा राजाला या जहाजांची जरूर लागे, तेव्हा त्यावर लढाऊ माणसे व सासुग्री भरण्यांत येत असे, आणि राजा हुकूम करील त्या ठिकाणी एकत्र जमण्याची जबाबदारी त्यांवर

असे; परंतु जहाजांची अशी जमवाजमव करण्यांत सरकारी नोकरांना लांचलुचपत व जुलूम जबरदस्ती करण्यास फार वाव मिळत असल्यामुळे त्यासंबंधीच्या मोठाल्या तक्रारी तिसऱ्या एडवर्डच्या (१३२७-१३७७) कारकीर्दीपासून पार्लमेंटपुढे येऊ लागल्या. अर्वाचीन काळांतील सरकारी आरमाराचें खरें मूळ मध्ययुगांतील राजांनी ठेविलेल्या जहाजांत आणि पगारी खलाशांत आहे. जॉन राजाच्या कारकीर्दीतच सरकारी आरमाराची माहिती मिळते. १२०५ मध्ये त्या राजाजवळ ५० गॅली जहाजे निरनिगळ्या वंदरांत ठेविलेली होती. या जहाजावर खुद्द राजाची मालकी व हुकमत असल्यामुळे राजा ती दुसऱ्यांना भाड्याने देत असे आणि पुढे पांचव्या हेनरीची (१४१३-२२) जहाजे राजाच्या कर्जेफडीकरिता विकण्यांत आली होती. या जहाजावर राजानें नेमलेले लोक अधिकारी असत. अशा रीतीनें अलीकडील सरकारी आरमाराचा मूळ उगम हाच आहे. कॅप्टन व अॅडमिरल हे आरमारावरील अधिकाऱ्यांचे वाचक शब्दादि तितकेच जुने आहेत. १३६० मध्ये नेमला गेलेला सर जॉन व्यूचांप हा इंग्लंडचा १ ला अॅडमिरल होय. कायमचा लॉर्ड अॅडमिरल नेमण्याची पद्धत सन १४०६ पासून सुरू झाली. मात्र गॅलीपद्धतीच्या जहाजांऐवजी शिडांची जहाजे इंग्लिश लोक विशेषतः उपयोगांत आणू लागले. दिव्यांच्या व निष्ठाणांच्या साहाय्यानें संदेश पाठविण्या (सिग्नल देण्या)संबंधीचे नियमहि त्या वेळी उपयोगांत होते. सरजामी राष्ट्रीय आणि सरकारी जहाजे मिळून वनलेले हे मध्ययुगांतील इंग्रजी आरमार शत्रूपासून इंग्लंडचे रक्षण करण्यास चांगले समर्थ असे. १२१३ मध्ये इंग्लंडवर स्वारी करणाऱ्या फिलिफ ऑगस्ट ३ या फ्रेंच राजाच्या आरमाराचा केलेला नाश, १२१७ मध्ये यूस्टेड ड मॅकचा केलेला पराभव, १३४० स्लुइश येथे फ्रेंच आरमारावर मिळविलेला जय आणि १३५० मध्ये विंचेल्सी नजीक स्पॅनिश लोकांचा पराभव हे इंग्लंडचे त्या काळांतील मोठाले आरमारी विजय होत. जॉन राजाचे समुद्रावर वर्चस्व होतें, असे म्हणण्यास भरपूर पुरावा नाही; पण तिसऱ्या एडवर्ड राजाचे होतें यांत शंका नाही.

ट्यूडर घराण्यांतील राजांच्या कारकीर्दीत (१४८५-१६०३) इंग्रजी आरमाराची वाढ सतत चालू होती. सातव्या हेनरीला आरमारी युद्धाचा प्रसंग आला नाही, तरी त्यानें कांहीं लढाऊ जहाजे बांधली. आठव्या हेनरीनें (१५०९-१५४७) आरमाराकडे पुष्कळ लक्ष पुरविलें. इटालियन कारागिरांच्या मदतीनें जहाजे बांधण्याच्या पद्धतींत सुधारणा करून चर्चला लुबाडून मिळविलेला बराचसा पैसा या कामी खर्च केला. १५१६ च्या सुमारास त्यानें स्वतंत्र आरमारी ऑफिस स्थापन केले. त्यानें अस्तित्वांत आणलेले नेव्ही बोर्ड १८३२ पर्यंत आरमाराची मुख्य व्यवस्था पहात असे. या १६ व्या शतकांत इतर देशांतल्याप्रमाणे नौकानयनाच्या व नौकाबंध-

नाच्या बाबतींत पुष्कळ सुधारणा झाल्या. एलिझाबेथच्या कारकीर्दीत (१५५८-१६०३) इंग्लंडच्या आरमारांत ५५३४ खलाशी, ८०४ गोलंदाज आणि २००८ लढाऊ शिपाई होते. ८ व्या हेनरीच्या वेळी ५३ जहाजे असून त्यांचें वजन ११,२६८ टन होतें व त्यावर २३७ पितळी तोफा आणि १८४८ लोखंडी तोफा होत्या. एलिझाबेथच्या आरमारांत ४२ जहाजेच होती; पण त्यांची भारवहनशक्ति १७०५५ टन होती म्हणजे जहाजे बरीच मोठी होती. याच कारकीर्दीत १५८२ मध्ये अधिकाऱ्यांचे पगार दर्जानुरूप चढत्या प्रमाणांत ठरविण्यांत आले आणि आजारी व जखमी झालेल्या खलाशांच्या मदतीकरितां फंड जुळविण्यांत आला.

स्ट्यूअर्ड घराण्याच्या वेळी (१६०३-१६८८) इंग्लंडच्या आरमाराला खरें राष्ट्रीय स्वरूप आलें व त्याचा खर्च पार्लमेंटनें मंजूर केलेल्या पैशांतून होऊं लागला. पहिल्या जेम्स राजानें (१६०३-१६२५) जहाजे बांधण्यामध्ये पुष्कळ लक्ष घातले; पण वकिंगहॅमची लॉर्ड अॅडमिरलच्या जागी नेमणूक झाल्यापासून आरमारी व्यवस्थेंत पैशाची अफरातफर सुरू होऊन आरमारी व्यवस्थेंत फार गोंधळ माजला. त्यावेळी ओरड झाल्यावर आरमाराचा कारभार कांहीं कमिशनरांच्या हाती देण्यांत आला व त्यांनी १६२४ पर्यंत त्यांत बरीच सुधारणा केली. त्या वेळी फक्त ३० जहाजेच होती. पुढे १ ल्या चार्ल्सच्या कारकीर्दीत (१६२५-१६४९) खलाशाला पगार १५ शिलिंग, कॅप्टनला पगार जहाजाच्या आकाराच्या मानानें ४ पौ. ६ शि. ८ पेन्स ते १४ पौंड., लेफ्टनंटला पगार २ पौंड १६ शिलिंग ते ३ पौंड १० शिलिंग; सुक्राणू मास्तरला पगार २ पौंड ६ शिलिंग ८ पेन्स ते ४ पौंड १३ शिलिंग ९ पेन्स. याप्रमाणें दरमहा मिळत असे. १७ व्या शतकाच्या मध्याच्या सुमारास जहाजांचा आकार आणि मजबूत बांधणी या बाबतींत सुधारणा होऊन खर्च बराच वाढला आणि ब्रिटिश व्यापार वाढल्यामुळे त्याच्या संरक्षणार्थ ४०-५० लढाऊ जहाजे अपुरी पडू लागली. १६४१ मध्ये २२४११ टन वहनशक्तीची ४२ जहाजेच होती. ती संख्या सन १६६० मध्ये ५७४६३ वहनशक्तीची १५४ जहाजे इतकी वाढली आणि एवढ्या मोठ्या आरमाराचा खर्च राजाच्या केवळ खाजगी उत्पन्नांतून चालणें शक्य नसल्यामुळे आरमारावरील सर्व सत्ता पार्लमेंटच्या हाती गेली. कारण पार्लमेंटनें मंजूर केलेल्या रकमेतून सर्व खर्च होऊं लागला. १६५२-५३ मधील डचयुद्ध हे स्वयंसेवक आरमारानें केलेले शेवटले युद्ध होय. त्यानंतर लवकरच आरमारी व्यवस्थेच्या नियमांचा स्वतंत्र संग्रहित कायदा (कोड) करण्यांत आला. दुसरा चार्ल्स (१६६०-१६८५) गादीवर आला, तेव्हांपासून ब्रिटिश आरमाराच्या इतिहासांतील आधुनिक काळाला सुरवात होते.

चांगले अधिकारी तयार करण्याच्या उद्देशाने चांगल्या घराण्यांतील मुलांना प्रत्यक्ष जहाजावर ठेवून आरमारी शिक्षण देण्याचा उपक्रम करण्यांत आला. तेव्हांपासून कप्तान व लेफ्टनंट या जागांवर निवडक लोक नेमण्यांत येऊ लागले. अनेक राणीच्या कारकीर्दीत (७०२-७१४) आरमारी तज्ज्ञ होण्याचे शिक्षण आणि कायमची पगारी नोकरी या दोन्ही महत्त्वाच्या गोष्टी सुरळीत सुरू झाल्या. पण त्या पूर्वीच व्यापारी जहाजांच्या संरक्षणाकरिता ब्रिटिश लढाऊ जहाजे दूरदूरच्या ठिकाणी पाठवण्यांत येऊ लागली होती. लढाऊ जहाजांचा असा एक ताफा मुंबईकडे, एक टॅजियरकडे, व एक वेस्ट इंडीजमध्ये पाठवण्यांत आला. १६७३ पर्यंत जेम्स ड्यूक ऑफ यार्क, (भावी दुसरा जेम्स) हा लॉर्ड हाय अँडमिरलच्या जागी होता, व त्याने चांगले काम केले. पुढे तो स्वतः राजा झाल्यावर (१६८५-८८) त्याने आरमाराची व्यवस्था चांगली ठेविली. त्यावेळी ब्रिटिश आरमारांत एकंदर १०१८९२ टन वजन शक्तीची १७३ जहाजे, ४२००३ जहाजावरील नोकर, आणि ६९३० तोफा होत्या. १६८८ च्या राज्यक्रांतीने आरमारच्या विकासास पूर्ण वाव दिला. तेव्हांपासून सर्व सत्ता पार्लमेंटच्या हाती आली. लॉर्ड हाय अँडमिरलच्या ऐवजी पार्लमेंटची कमिटी आरमाराची सर्व व्यवस्था पाहू लागली. या वेळी सुरू झालेली व्यवस्था १८३२ पर्यंत बहुतेक जशीच्या तशीच कायम होती. तिचे थोडक्यांत स्वरूप पुढील प्रमाणे होते.

आरमारांतील शिस्तसंबंधाने १६६० चा आरमारी शिस्तीचा कायदा (नेव्ही डिसिप्लिन अँक्ट - २ च्या चार्ल्सचा १३ वा कायदा) झालेला होता. त्यानंतर काही दुरुस्ती करणारे कायदे झाले व अखेर सर्वांचे एकिकरण करून १७४९ मध्ये २ च्या जॉर्जचा २२ वा कायदा करण्यांत आला. या कायद्यान्वये, शत्रू समोर असतां जो योग्य प्रकारे लढाई देणार नाही त्याला सृत्युची शिक्षा ही एकच शिक्षा ठेवण्यांत आली. याच कडक कायद्यान्वये अँडमिरल बिंगला फांशी देण्यांत आले. पुढे १७८० मध्ये या नियमांत दुरुस्ती होऊन सदर गुन्हाबद्दल हलकी शिक्षा देण्याचाहि लष्करी कोर्टाला अधिकार देण्यांत आला.

आरमारासंबंधी सर्व व्यवस्था आरमार खात्याच्या हातांत देण्यांत आली. त्याकरिता नेव्ही बोर्ड (आरमार मंडळ) न्हायटलिंग बोर्ड (अन्न पुरविणारे), बोर्ड ऑफ ट्रेंस्पॉर्ट, (वाहतुक मंडळ), पेऑफीस (पगार मंडळ) सीक अँड हर्ट ऑफीस (आबारी व जखम्यांची व्यवस्था पाहणारे) व इतर कित्येक ऑफीसे असत. या सर्वांच्या वर निशाणदार (फ्लॅग ऑफिसर) असत, त्यांचे वर्ग येणेप्रमाणे:—मुख्य नाविक दळाचा दर्याधिकारी (अँडमिरल), दुय्यम व पिछाडीचा असे तीन वर्ग असून त्यांचे पुन्हा तांबड्या निशाणाचे,

पांढऱ्या निशाणाचे व निळ्या निशाणाचे असे एकाखाली एक हुद्दे होते.

व्हाइट, रेड आणि ब्ल्यूस्क्रॉइन असे १७ व्या शतकांतल्या आरमाराचे तीन भाग होते. पण वर सांगितलेले नऊ निशाणदार (फ्लॅग ऑफिसर) पुढे आरमार वाढल्यावर पुरेसे होईनात. कॅप्टन, कमांडर व लेफ्टनंट या ऑफिसरातून कालाधिक्यानुसार (सिनियोरिटी) निशाणदार नेमण्यांत येत असत. ऑस्ट्रेयन वारसा युद्धाच्या वेळी १७४७ पासून या नोकरी संस्थांची बदली ठराविक व्यवस्थेप्रमाणे होऊ लागली. ५ वर्षे समुद्रावर नोकरी केली आहे अशा कोणाहि माणसास लेफ्टनंटची जागा मिळू लागली. कॅप्टनाना आपल्या हाताखाली नोकर ठेवण्याचा अधिकार असल्यामुळे खोटाच मस्टर (हजिरी वृक) ठेवून पैसे खाण्याचे कित्येक गुन्हे होऊ लागले. अशा गुन्हाला बडतफांची शिक्षा होती, पण त्याचा अंमल नीटसा होत नसे. वरोवर वायका नेण्याची मनाई असे पण त्याचाहि अंमल नीट होत नसे. युद्ध बंद होताच आरमार कमी करण्याचा क्रम त्यावेळी असल्यामुळे युद्धाच्या सुरवातीस पुरेसे ऑफिसर नसत. त्यामुळे आयत्यावेळी प्रत्यक्ष माहिती असलेल्या पण अशिक्षित अशा लोकांस अधिकाराच्या जागी नेमणे भाग पडत असे. १८ व्या शतकात आरमारामध्ये औषधपाणी देण्याची सोयहि चांगली नसे. खलाशांमध्ये भरती काही खपिने व काही मने वगैरे वळवून होत असे. पण एवढ्याने पुरेशी भरती न झाल्यास राजकीय व इतर गुन्हेगार कैद्यातून भरती करण्यात येत असे. सत्सवार्धिक युद्धाच्या आरंभी अस्तित्वात आलेली 'पेट्रिऑटिक सोसायटी' आरमारी नोकरांकरिता मुलांना शिक्षण देण्याचे काम करीत असे. फ्रेंच राज्यक्रांतीच्या वेळच्या आणि नेपोलियन वरोवरच्या युद्धात परगण्यास खलाशांची भरती करण्याबद्दल सांगण्यात आले, त्यावेळी तुरुंगातील रिणकोमधून किंवा बर्क हाऊसमधील लोकातून माणसे नोकरांत दाखल करण्यांत आली. आरमारी नोकरांतील शिस्त कडक असल्यामुळे आणि पगार अपुरा असल्यामुळे आपखुषीने लोक आरमारी नोकरांत शिरत नसत. आणि प्रत्यक्ष शिरलेले पुष्कळसे लोक नोकरी सोडून जात असत. जहाजावर शिस्त राखण्याकरिता फटक्यांची शिक्षा देण्यांत येत असे. आणि या बाबतीत कॅप्टनकडून पुष्कळ वेळां जुलुमी वर्तन होत असे, यासुळे जहाजांवर वरचेवर बंडे होत असत. अशा प्रकारचे मोठे बंड १७९७ मध्ये झाले. स्पिथेड, दी नोर, ग्रीमथ, आयर्लेडचा दक्षिणभाग व केप ऑफ गुडहोप इतक्या ठिकाणच्या आरमारांतील लोकांनी एकापाठोपाठ बंड केले. ते मोडण्याकरिता लोकांच्या योग्य मागण्या कबूल करण्यांत आल्या व तेव्हांपासून आरमारांतील सुधारणांचा जो उपक्रम झाला त्यायोगाने एकेकाळी अगदी अग्रिय

वाटत असलेली आरमारी नोकरी चांगली लोकप्रिय झाली. १८०२ साली एक आणि १८०६ साली दुसरे कमिशन पार्लमेंटने नेमलें व त्यांच्या सूचनांनुसार बऱ्याच सुधारणा करण्यांत आल्या. १८३२ मध्ये अर्ले प्रेच्या प्रधानकीच्या काळांत सर जेम्स ग्रॅहॅम यानें आरमारी व्यवस्थेंत मोठी सुधारणा घडवून आणली. ती ही की, आडमिरल्टी आणि नेव्ही ऑफिस ही दोन्ही एकत्र करून त्यांची पांच वेगवेगळी खाती करून सर्व एकसूत्री कारभार बनविण्यांत आला. या महत्त्वाच्या सुधारणेपासून ब्रिटिश आरमाराच्या इतिहासांतील आधुनिक काळास सुरुवात होते. अर्न राणीच्या वेळेपासून नेपोलियनच्या पाडावापर्यंतच्या काळांत म्हणजे सन १७९४ पासून सन १८१६ पर्यंत शंभर वर्षांत जहाजांची संख्या २४७ वरून ७७६ वर गेली व बहूनशक्तीची वाढ एक लक्ष सदुसष्ट हजारोंपासून सात लक्ष चोवीस हजारोंपर्यंत झाली. आरमार खात्यांतल नोकरांची संख्या लढाई चालू नसतांना बारापासून आठरा हजारोंपर्यंत असे व लढाईच्या सालांत पाऊण लाखापासून लाखावर जात असे. ती १८१२ साली एक लक्ष चवेचाळीस हजार होती.

फ्रेंच आरमार.—फ्रेंच राजांचें स्वतःचें आरमार तयार होण्यापूर्वी त्यांना मोठमोठ्या मांडलिकांच्या ताब्यांत असलेला समुद्रकिनारा स्वतःच्या ताब्यांत घेण्याकरितां लढाया कराव्या लागल्या. फिलीप ऑगस्टस (११८०—१२२३) नें इंग्लंडचा राजा किंग जॉन याची नॉरमंडी आणि पोंयट्र या प्रांतांतील सत्ता नष्ट करून तो प्रांत आपल्या ताब्यांत घेतला. समुद्रकिनारा ताब्यांत घेण्याचें हें कार्य १२ व्या लुईच्या कारकीर्दीपर्यंत (१४९८—१५१५) पुरें झालें नव्हतं. पण त्यापूर्वीच फ्रेंच राजांनी स्वतःचें आरमार तयार केलें होतें. फ्रान्सच्या विशिष्ट भौगोलिक रचनेमुळे फ्रेंच राजांना एक इंग्लिश खाडीमध्ये आणि दुसरें दक्षिणेस भूमध्यसमुद्रामध्ये अशी दोन आरमारें नेहमी ठेवावी लागत असत. जरूरीप्रमाणे दोन्ही आरमारें एकत्र करावी लागत पण तसें करणें त्रासाचें व धोक्याचें असे. इंग्लिश राजाप्रमाणें मध्ययुगीन फ्रेंच राजांचें आरमारहि जमीनदारांची जहाजे, राष्ट्रीय—म्हणजे सामान्य—लोकांची जहाजे आणि खुद्द राजांची जहाजे मिळून बनलेलें असे. पण फ्रेंच राजांना जमीनदारांकडून व व्यापाऱ्यांकडून जहाजांची मदत नीटशी होत नसे, त्यामुळे फ्रेंच राजांना स्वतःच्या जहाजावरच मुख्यतः भिस्त ठेवावी लागत असे. व आरमारी नोकरहि स्वराज्यांत भरपूर न मिळाल्यामुळे जिनोआ व अँरगॉन येथून लोक आणावे लागत. १२४९ मध्ये म्हणजे पहिल्या क्रूसेडच्यावेळी प्रथम फ्रेंच सरकारी आरमार तयार करण्यांत आलें. त्यावेळचे अँडमिरल व जहाजे धांधणारे लोक जिनोई होते. हें आरमार गेली जातीच्या जहाजांचें होतें, मात्र त्यांत बल्ह्यांच्या मदतीला शिडोहि असत. ४ था फिलिप (१२८५—१३१४) यानें इंग्लिश खाडीमध्ये आर-

मार ठेविलें. परंतु फ्रेंच राजांचें आपल्या आरमाराकडे सतत लक्ष नसे. जमिनीवर मोठाली युद्धे चालू असत, त्यावेळी आरमाराची अव्यवस्था होत असे. १ ला फ्रान्सिस (१५१५—१५४७) यानें आरमार चांगल्या स्थितीत ठेविलें होतें पण तेव्हांपासून १७ व्या शतकापर्यंत फ्रेंच आरमार बहुतेक खालावले होते.

१३ व्या लुईचा सुप्रसिद्ध प्रधान रिचेल्यू यानें पुन्हां फ्रेंच आरमार तयार केलें. पण त्याच्या मरणानंतर तेंहि मृतावस्थेत गेलें. पुढें १४ व्या लुईने (१६४३—१७७५) पुन्हां चांगलें व मोठें आरमार तयार केलें. कोल्वर्ट व लिओम यांनी लायक अधिकाऱ्यांच्या सल्ल्याने आरमारी कायदेसंग्रह तयार केला. त्यांतील कायदे मध्यंतरी झालेल्या दुरुस्थ्यासह १६८९ पासून फ्रेंच राज्यक्रांतीच्या काळापर्यंत अमलांत होते. या कोडाअन्वये किनाऱ्यावरील आणि नदीकाठच्या रहिवाशांना आरमारी नोकरांत सक्तीने घेण्यांत येत असे. आरमारी खात्यांतील अधिकाऱ्यांचे मुलकी आणि लष्करी असे दोन वर्ग केले होते. लष्करी अधिकाऱ्यांत दर्याधिकारी (अँडमिरल) हा मुख्य असे परंतु या जाग्यावर बहुधा राजपुत्रांची नेमणूक होत असे आणि ते नुसता पगार घेत, पण समुद्रावर नोकरीला कधीच जात नसत. त्यांच्या हाताखाली दुय्यम (व्हाइस) अँडमिरल, पिच्छाडी (रीयर) चा अँडमिरल, पोस्ट, कॅप्टन, कमांडर, व मेजर असे एकाखालोखाल अधिकारी असत.

फ्रेंच आमाराची कागदोपत्री व्यवस्था नीट होती, पण वास्तविक स्थिति वाईट होती. सक्तीच्या नोकरीसंबंधाचा नियम लोकांना अगदी नापसंत होता. शिवाय खलाशांना पगार व खाणेंपिणें नीट मिळत नसे व नियमाप्रमाणे पेनशनहि मिळत नसे. यामुळे पुष्कळ लोक नोकरीतून पळून जात. शिवाय मुलकी आणि लष्करी अधिकाऱ्यांत वैमनस्य असे. १५ वा लुई (१७१५—१७७४) व १६ वा लुई (१७७४—१७९२) यांच्या कारकीर्दीत वरील स्थितीच चालू होती. पण फ्रेंच राज्यक्रांतीच्या वेळी पूर्वीची सर्व व्यवस्था बदलून नवीन व्यवस्था करण्यांत आली. परंतु इंग्लंडच्या बलाढ्य आरमारामुळे फ्रेंच आरमार बलिष्ठ बनविण्याचे प्रयत्न व्यर्थ गेले. फ्रेंच आरमारांतील जहाजांची संख्या १४ व्या लुईच्या कारकीर्दीत सवाशें होती ती सप्तवार्षिक युद्धांत पन्नासावर आली व फ्रेंच राज्यक्रांतीच्या वेळी म्हणजे १७९३ मध्ये अडीचशें होती.

स्पॅनिश आरमार—स्पॅनिश आरमाराचा सुसंगत इतिहास उपलब्ध नाही. सामान्यतः असे म्हणतां येईल की, स्पेनचें सरकारी आरमार असें नव्हतेंच. तें प्रथम बोर्बॉन घराण्यातील राजांनी १७०० नंतर फ्रेंच नमुन्यावर तयार केलें. तथापि त्यापूर्वीहि स्पॅनिश द्वीपकल्पाचे राजे इतर मध्ययुगीन राष्ट्रांप्रमाणे काहीं खाजगी, व काहीं सरकारी जहाजे जमा करून जरूर पडेल तेव्हां आरमार उभारीत

असत. स्पॅनिश आरमार गॅली जातीच्या जहाजांचे असे. १४ व्या व १५ व्या शतकांतील इंग्लंड व फ्रान्स यांमधील झालेल्या युद्धांत फ्रान्सच्या वाजूने स्पॅनिश आरमार लढत असे. अमेरिकेचा शोध लागल्यानंतर स्पेनच्या राजांनी आपले आरमार बलाढ्य करण्याकडे चांगले लक्ष पुरवले तथापि त्यावेळची स्पॅनिश जहाजे लढाईपेक्षा व्यापाराच्या दृष्टीनेच तयार केलेली असत. स्पॅनिश राजे स्वतःच्या खर्चांनी जहाजे बांधवीत नसत, तर इतरांची जहाजे कराराने आपल्या नौकरीत घेत असत व त्यांचा उपयोग प्रत्यक्ष लढाई करण्याकरिता नसून वाहतुकीपुरता करीत असत. जहाजावर जहाज चालवणारा एक कॅप्टन आणि शिपायावरील एक कॅप्टन असे दोन अधिकारी असत. शिपाई बंदुका झाडण्याचे किंवा शत्रूच्या जहाजावर चढून भाले, तरवारींनी लढाईचे काम करीत. जहाज चालवण्यास किंवा तोफा डागण्यास ते मदत करीत नसत. या दुहेरी पद्धतीमुळे स्पॅनिश आरमारांत सुव्यवस्था व सामर्थ्य फारसे नसे. इंग्लंडने स्पॅनिश आरमेडाचा पराभव केल्यावर सुधारणा करण्याचे काही प्रयत्न करण्यांत आले. पण त्याचा फारसा उपयोग न होता १७ व्या शतकात स्पॅनिश आरमार बहुतेक नामशेष झाले. १७०० मध्ये बोचोन घराण्याची कारकीर्द सुरू झाल्यानंतर स्पॅनिश आरमार फ्रेंच नमुन्यावर पुनः तयार करण्यांत आले. १७१७ मध्ये डॉन जोस पेटिनो याने आरमारी कायदेसंग्रह (कोड) फ्रेंच कोडाच्या नमुन्यावर तयार केला. त्याच्याच आधारावर पुढे १७४८ मध्ये सुधारून मोठे कोड तयार करण्यांत आले. ही नवी व्यवस्था झाल्यावर काही स्पॅनिश अधिकाऱ्यांनी आरमारी लढायांत जय मिळवून चांगली कीर्ती संपादन केली. पण पुढे पैशाच्या तुटवळ्यामुळे आणि स्पॅनिश राजांनी आरमाराकडे दुर्लक्ष केल्यामुळे स्पॅनिश आरमार बलाढ्य बनले नाही. इतकेच नव्हे तर पेनिनशुलर युद्धाच्या वेळी (१८०८-१८१३) ते आरमारहि नष्ट झाले. व नंतर पैशाच्या अडचणीमुळे स्पेनला आपले मोठे आरमार बनवितां आले नाही. स्पॅनिश आरमारांतील जहाजांची संख्या १७३७ साली लहानमोठी मिळून ५६ होती ती १७७८ साली केवळ मोठ्या जहाजांची संख्या ६२ आढळते.

ड च आ र मा र.—डच आरमाराचा उदय १६ व्या शतकात स्पेनबरोबर झालेल्या मोठ्या सामन्याच्या वेळी झाला. नेदर्लंडमधील लोक प्राचीन काळापासून दर्यावर्दीपणांत तरबेज असत. मध्ययुगीन राजांना समुद्रावरील लढायांत या लोकांनी चांगली मदत केली होती. १३९७ मध्ये अँडमिरल्टी ऑफीस स्थापन झाले. स्पेनबरोबर झालेल्या युद्धांत खाजगी लोकांनाच समुद्रावरील लढायांत भाग घेतला. १५९७ मध्ये नेदर्लंडमधील राजांचा संघ (कॉन्फीडरेशन) बनल्यानंतर संयुक्त सरकारचे आरमार असण्याची गरज भासू लागली, तेव्हा स्टेट्स जनरल

नावाच्या मुख्य सभेने रिपब्लिकच्या आरमाराच्या व्यवस्थेकरिता नियम तयार केले. ते इसवी सन १७९५ पर्यंत अमलांत होते, त्याप्रमाणे पांच अँडमिरल्टी बोर्डे स्थापन करण्यांत आली. ती बंदरांत करवसुली करून आपापल्या काफिल्याचा खर्च चालवीत. युद्धाच्या वेळचा जादा खर्च प्रत्येक बोर्डे आपल्या प्रांताकडून घेत असे. डच आरमारांत खलाशांच्या खाण्यापिण्याची व्यवस्था अतिशय उत्तम असे. अन्न पुरविण्याचे काम कंत्राटांने देत असत व त्यावर कप्तानांची चांगली देखरेख असे; त्यामुळे डच खलाशी संतुष्ट व निरोगी अतत. तसेच जहाजावरील अँडमिरल हे अधिकारी आपल्या कामांत चांगले हुषार असत त्यामुळे डच आरमार नेहमी मोठे बलाढ्य असे. वर सांगितलेली व्यवस्था १७९५ पर्यंत चालू होती, पण फ्रेंच राज्यक्रांतिकारकांच्या सैन्याला विजय मिळून बटेव्हियाचे लोकसत्ताक राज्य (रिपब्लिक) स्थापन झाले व त्यानंतर लवकरच तो सर्व देश नेपोलियनच्या ताब्यांत गेला आणि डच आरमार फ्रेंच आरमारांत सामील करण्यांत आले. नेपोलियनच्या पराभवानंतर पुनः स्वतंत्र डच आरमार तयार करण्यांत आले.

यु ना य टे ड स्टे ट्स चें आ र मा र.—अमेरिकेने स्वातंत्र्य जाहीर केल्यानंतर लवकरच अमेरिकेचे आरमार अस्तित्वांत आले. १७७५ च्या आवटोवरमध्ये काँग्रेसने दोन राष्ट्रीय चिलखती जहाजे (क्रुझर) बांधण्याचे ठरविले आणि आरमाराच्या व्यवस्थेकरिता एक मरीन कमिटी नेमिली. प्रथम काँग्रेसने आयर्लांड जहाजे विकत घेतली व जे आरमार बनवले त्यांत २४ तोफा असणारी दोन जहाजे; १०-१२ तोफा असणारी जहाजे ६; ८ तोफा असणारी २, दहा तोफा असणारी तीन, आणि ४ तोफांचे एक इतकी संख्या होती. सन १७७६ पासून अँडमिरल, व्हाइस अँडमिरल, रीयर अँडमिरल व कोमोडोर असे चार अधिकारी नेमण्यांत आले. स्वातंत्र्ययुद्धाचे वेळी या आरमाराने काही चांगल्या लढाया केल्या व शत्रुपक्षाकडील लहानमोठी ८०० जहाजे कैद केली. पुढे १७९४ मध्ये ६ प्रीमेट जहाजे बांधविली. १७९८ मध्ये स्वतंत्र आरमार खाते स्थापण्यांत आले. १८४५ मध्ये अँनापोलीस येथे एक उत्तम नेव्हलअँकेडमी (आरमारी शिक्षण संस्था) स्थापण्यांत आली आणि १८८४ पासून कोस्टर्स हार्बर येथे आरमारी अधिकाऱ्यांच्या शिक्षणाकरिता वॉर कॉलेज चालू करण्यांत आले आहे.

इ ति हा सां ती ल आ र मा रां चा स म तो ल प णा.—वर सांगितलेल्या पांच देशांच्या आरमाराकडे विशेष लक्ष देण्याचे कारण असे की, ब्रिटिश, डच व फ्रेंच ही आरमारें प्रमुख असून इतरांना नमुना म्हणून उपयोगी पडली आहेत; स्पॅनिश आरमाराचा वरील तीन आरमाराशी निकट संबंध आलेला आहे आणि अमेरिकन आरमार हे युरोपवाद्या जगांतील पहिलेच आरमार होय. वरील पांच

देशाच्या आरमाराखरीज इतर देशांची आरमारें आहेत त्यांनी पूर्वी महत्त्वाची कामगिरी केली आहे, व हल्ली करीत आहेत. फार काय पण ज्या ज्या देशाला समुद्र किनारा आहे त्या प्रत्येक देशाची स्वतःचें आरमार असावें अशी इच्छा आहे. पोपसारख्या धार्मिक सत्ता-भिषानें सुद्धा स्वतःची लढाऊ जहाजे ठेविली होती व तीं कित्येक शतके भूमध्यसमुद्रांतील आरमारी उलाढालीत भाग घेत असत. तुर्कस्तानच्या सुलतानांनी आपलें आरमार ठेविलें होतें व त्याचा दक्षिण युरोपला एकेकाळीं धाक वाटत असे. उलटपक्षी स्कॅडिनोव्हियाच्या आरमाराप्रमाणें कांहीं देशांची आरमारें स्वदेशाच्या किनाऱ्याच्या बाहेर कधींच पराक्रम करू शकलीं नाहींत. टस्कनीच्या व नेपल्सच्या राजांचेहि लहानसें आरमार असल्याची उदाहरणें आहेत.

रशिया:—रशियाचें आरमार बरेंच मोठें व महत्त्वाचें आहे. पीटर दीग्रेट (१६८९-१७२५) यानें हें आरमार प्रथम तयार केलें पण त्याची व्यवस्था बहुधा परकी तज्ज्ञांच्या हातांत असे. दुसऱ्या कैथरान्च्या कारकीर्दीत (१७६२-१७९६) वन १७७० मध्ये रशियाच्या आरमारावर मुख्य अधिकारी ऑलार्फ हा केवळ नांवाला होता. पण खरी सत्ता परके जॉन एलफिन्स्टन व सॅम्युअल ग्रेग यांच्या हाती होती व त्यांनीं तुर्कीविरुद्ध जय मिळविले पण पुढें बलिष्ठ शत्रूचीं गांठ पडली त्यावेळीं म्हणजे उदाहरणार्थ क्रिमियन युद्धाच्या वेळीं हें आरमार स्वतःच्या बंदरांतच राहिलें किंवा पुढें जपानाबरोबरच्या युद्धांत (१९०५) त्याच्या मोठेपणाच्या मानानें त्यांत खरें सामर्थ्य नाहीं असे सिद्ध झालें.

दक्षिण अमेरिकेंतील रिपब्लिक राज्यांची अनेक लहान लहान आरमारें आहेत.

इटली, जर्मनी, जपान व आस्ट्रिया:—१९ व्या शतकांत इटली, जर्मनी व जपान यांचीं तीन नवीं आरमारें उदयास आलीं. पण तीं ब्रिटिश व फ्रेंच यांच्याच नमुन्याप्रमाणें आहेत. आस्ट्रियानेंहि आपलें आरमार तयार केलें तें चांगलें पण फारच लहान होतें.

आरमारी सामर्थ्याचें महत्त्व:—अर्वाचीन जगां-तील आरमारांच्या परस्पराशीं असलेल्या संबंधाकडे पाहिलें तर असें दिसून येतें कीं, १५ व्या शतकांतील भौगोलिक शोधामुळे आरमारी सामर्थ्य दाखविण्याचें ठिकाण महासागर हें बनलें. वास्को-द-गामा व कोलंबस यांनी महासागरावर सफरी करण्याचा मार्ग युरोपीय धाडशांनां मोकळा करून दिल्यावर अशा सफरी करणारांनां पुष्कळ खलाशांनां मोठ्या सफरीला पुरेल इतका अन्न-पाण्याचा भरपूर साठा करतां येईल अशीं जहाजे वापरणें भाग पडलें भूमध्यसमुद्रांत सफरी करणाऱ्या लोकांची तशी तयारी नव्हती. अटलांटिक महासागराच्या किनारावर असलेल्या देशांनां या बाबतींत अधिक सोय होती.

त्यामुळे दूरदूरच्या सफरी करण्यांत पोर्तुगाल व स्पेन हे देश प्रमुख बनले. नौकानयनविद्या व भांडवल इटालीपासून मिळवून त्याचा फायदा मात्र या दोन देशांतील लोकांनी घेतला. पण या दोन्ही देशांनां विशिष्ट राजकीय परिस्थितीमुळे पुढारीपणा स्वतःकडे कायम राखतां आला नाहीं. इंग्लंड, फ्रान्स व हॉलंड हीं राष्ट्रे स्पेन व पोर्तुगालला मागे टाकून पुढें सरसावलीं. १७ व्या शतकांत फ्रेंच राजाच्या हल्ल्यामुळे कमकुवत बनलेल्या हॉलंड देशाच्या आरमारावर इंग्लंडनें सरशी केली, त्यामुळे अखेर १८ व्या शतकांत ग्रेटब्रिटन व फ्रान्स या दोन देशांमध्येच समुद्रावरील वर्चस्वाबद्दल मोठा सामना होऊन १८१५ मध्ये नेपोलियनच्या पराभवाबरोबर इंग्लंडचें वर्चस्व समुद्रावर स्थापन झालें. या चुरशीच्या काळांत ग्रेटब्रिटनला महत्त्वाचा फायदा असा झाला कीं, इंग्लंडचा प्रमुख शत्रु जो फ्रान्स त्याचें लष्करी सामर्थ्य युरोपखंडा-तील देशावर वर्चस्व स्थापन करण्यांत गुंतले होतें. त्या-मुळे आरमाराकडे दुर्लक्ष करून जमिनीवर लढणाऱ्या सैन्याकडेच मोठा खर्च फ्रान्सला करावा लागला.

युरोपांतील सर्व सामनेवालीं राष्ट्रे पराभूत होऊन ग्रेटब्रिटनचें समुद्रावर जें वर्चस्व प्रस्थापित झालें तें बरीच वर्षे विनहरकत टिकलें. तथापि १९ व्या शतकांत फ्रान्सचा राजा लुई फिलीप यानें आणि रशियाचा बादशहा पहिल निकोलस यानें (१८२५-१८५५) स्वतःचें मोठें आरमार बनविण्याचा प्रयत्न केला. फ्रान्स आणि रशिया एकत्र होऊन इंग्लंडच्या आरमाराला मोठा धोका आणणार अशी भीति १८३८ मध्ये उत्पन्न झाली. या सालच्या आरमारी सामर्थ्याचें कोष्टक खाली दिलें आहे

देश	मोठीं जहाजां	फ्रिगेट	लढाऊ आगबोटी
ग्रेटब्रिटन	९०	९३	१२
फ्रान्स	४९	६०	३७
रशिया	५०	३५	८
युनायटेडस्टेट्स	१५	३५	१६

१८३८ च्या सुमाराचें संकट टळलें आणि पुढें क्रिमियन युद्धाच्या वेळीं रशियाच्या आरमाराचा बराच नाश होऊन त्या आरमाराचा कमकुवतपणा सिद्ध झाला. तथापि फ्रान्स, रशिया व ग्रेटब्रिटन यांच्यामधील आरमारी चुरस चालू राहिली. १८५९ मध्ये लागलोइर हें पहिलें लोखंडी जहाज समुद्रावर अवतरल्यापासून समुद्रावरील वर्चस्वाकरितां नव्याच प्रकारची शर्यत सुरू झाली. याच सुमारास अमेरिका व आशिया यामधील कांहीं राष्ट्रांनी मोठालीं आरमारें तयार केलीं.

अलीकडील चुरस:—१८७१ पासून मोठालीं आरमारें बांधण्यास सुरुवात झाली. या सुमारास राजकीय दृष्ट्या संयुक्त बनलेला इटाली देश व जर्मनसाम्राज्य या दोघांनीं

स्वतःचें मोठें आरमार उभारण्याचा उपक्रम सुरू केला. १८९० पासून युनायटेडस्टेट्सने आरमाराची वाढ क्षपा-
ठ्यानें सुरू केली व जपाननेंहि त्याच सुमारास मोठें आर-
मार बनविण्यास सुरुवात केली. त्यावर तोड म्हणून
फ्रान्स, रशिया व ग्रेटब्रिटन यांनी आरमाराची वाढ
क्षपाठ्यानें चालविली.

इंग्लंड विरुद्ध द्विराष्ट्र संघः—फ्रान्स व रशिया
यांच्या हिताहिताचे धागे असे एकत्र गुंतावे होते की, त्या
दोघांचा संघ बनणार हें उघड दिसत होतें. १८७०-७१
च्या युद्धानंतर फ्रान्सने स्वतःचें लडाऊ सामर्थ्य वाढ
वितांना आरमाराची वाढहि सुरू केली. व त्याबरोबरच रशियानें
बळकट जहाजे बांधण्यास आरंभ केला. १८८५ मध्ये ब्रिटिश
आरमार वाढविण्यासंबंधानें जोराची मागणी सुरू झाली.
१८८८ मध्ये सर डब्ल्यू डेव्हिल, सर व्हेसे हॅमिल्टन आणि
सर आर. रिचर्डस ह्या तीन अॅडमिरलांची कमिटी ब्रिटिश
आरमारासंबंधानें रिपोर्ट करण्याकरितां नेमण्यांत आली.
त्यांनी असें मत दिलें की, कोणत्याहि दोन राष्ट्रांच्या संयुक्त
आरमारापेक्षां बलिष्ठ असें ब्रिटिश आरमार शक्य तितक्या
लवकर करण्यांत यावें. हें मत राष्ट्रास मान्य होऊन लॉर्ड
बॉर्ज हॅमिल्टन आरमार खात्याचा मुख्य अधिकारी (फर्स्ट
लॉर्ड ऑफ अॅडमिरल्टी) याचा आरमारी संरक्षण कायदा
(नेव्हल डिफेन्स अॅक्ट) पास होऊन ३१८००० टन
वहनशक्तीची ७० जहाजे, २१५००००० पौंड खर्च करून
४॥ वर्षांत बांधण्याचें ठरविलें. इंग्लंडविरुद्ध फ्रान्स व
रशिया यांमधील चुरस १९०४ पर्यंत चालू होती. पण
त्या सालीं रशियाचा जपाननें पराभव केल्यामुळें या
चुरसीमधून तें गळलें. या दोन पक्षांच्या आरमारी
आंकड्यांचें कोष्टक पुढें दिलें आहे व त्यांतील टनांचे आंकडे
अजमासाचे असून हजारोंचे आहेत.

स. १८८९ स. १८९४ स. १९०४

इंग्लंड ३२(२६२ टन) ४९ (४४२ टन) ६७ (८९५ टन)
फ्रान्स व २२(१५१ टन) ३५ (२७१ टन) ५७ (६३५ टन)
रशिया

याप्रमाणें वरील दोन पक्षांत चुरस चालू असतां दुसरीं
राष्ट्रे स्पर्धाक्षेत्रांत शिरत होती. त्यांत इटली हा पहिला
नवा सामनेवाला होय. संयुक्त बनल्यानंतर इटलीनें
आरमाराकडे बराच खर्च करण्याचें ठरविलें. तथापि
फ्रान्ससारख्या दुय्यम राष्ट्राची बरोबरी करणें शक्य नाहीं हें
जाणून इटलीनें संख्येनें थोडीं पण फार मोठालीं व मोठाल्या
तोफा नेणारीं लढाऊ जहाजे बांधण्याचें ठरविलें. १९०३
सालीं इटलीजवळ २२६६३० टन वहनशक्तीची १८ लढाऊ
जहाजे होती.

जर्मनी.—जर्मन आरमाराचा इतिहास दूरदर्शीपणा,
दिशेचीपणा व सुसंगतपणा या गुणांचा दर्शक आहे. प्रशियाचें

जें लहानसें आरमार असे त्याला १८७१ मध्ये प्रथम
साम्राज्याच्या आरमाराचें स्वरूप आलें. १८५३ पर्यंत युद्ध-
खात्यावर तें सर्वस्वी अवलंबून होतें. सर्व गोष्टी प्रथम नीट
योजना करून ठरवावयाच्या व त्या योजनेतहि परिस्थित्य-
नुरूप फेरबदल करावयाचे अशी जर्मन सरकारची पद्धत
असे. १८६७ मध्ये जर्मन सरकारनें १६ लोखंडी व ५०
लहान जहाजे बांधण्याची योजना केली. १८८२ मध्ये
एकंदर शंभर जहाजे तयार करण्याची योजना ठरली.
१९०० मध्ये एका मोठ्या योजनेस दुसऱ्या खुद्दयम
बादशहानें राइचस्टाग या लोकसभेची संमति मिळविली.
या योजनेप्रमाणें १९१७ सालीं ३८ लढाऊ व त्याच
प्रमाणांत कूक्षरें आणि लहान जहाजे मिळून मोठें आरमार
तयार करण्याचें ठरलें. व ती योजना अमलांत येऊं लागून
१९०९ मध्ये नवें जर्मन आरमार समुद्रावरील ब्रिटिशांच्या
वर्चस्वाला मोठा धका आणणार अशी चिन्हें दिवूं लागली.

युनायटेड स्टेट्स.—अमेरिकन अंतस्थ युद्धानंतरहि
(१८६२-६६) युनायटेडस्टेट्सचें आरमाराकडे फारसें
लक्ष नव्हतें. १८८१ मध्ये आरमाराच्या गरजासंबंधींना
सल्ला देण्याकरितां एक बोर्ड नेमण्यांत आलें. त्या बोर्डानें
१८९० मध्ये असा सल्ला दिला की, १०० जहाजांचें आरमार
तयार करावें व त्यांमधीं २० लढाऊ जहाजे पहिल्या प्रतीचीं
असावीत. १८९८ मध्ये स्पेनबरोबरच्या युद्धामुळें अमेरिकेचें
आरमाराकडे चांगलें लक्ष वेधलें. १८८९ मध्ये युनायटेड
स्टेट्सजवळ आधुनिक पद्धतीचें लढाऊ जहाज एकाह नव्हतें.
१८९९ मध्ये अशीं चार पांच जहाजे बांधलेलीं व बांधाव-
याचीं मिळून जहाजे २७ होती व त्यांची वहनशक्ती ३५३२६०
टन होती. १८९० सालीं आरमाराकडे खर्च ५११९८५०
पौंड झाला व तो १९०३ मध्ये १६३५५३८० पौंड इतका
वाढला.

जपान.—आरमारी स्पर्धा क्षेत्रांत जपान सर्वांच्या
शेवटीं शिरलें. जपानच्या मोठ्या आरमाराला आरंभ
१८९५ मध्ये झाला, पण जपान हें बेट असल्यामुळें
दर्यावर्दीपणाचा गुण जपानी लोकांच्या अंगांत
बराच मुरलेला होता तो या नव्या स्पर्धेच्या काळांत
चांगला निदर्शनास आला. १८९६ मध्ये जपानच्या
आरमाराकडे जगाचें लक्ष वेधलें. कारण त्यासालीं जपाननें
चार अत्यंत वक्राव्य अशा लढाऊ जहाजांनी युक्त असें मोठें
आरमार तयार करण्याचें ठरविलें. इंग्लंडबरोबर दोस्ती
ठेवून तिचा आपलें आरमार बलिष्ठ बनविण्याच्या कामीं
जपाननें चांगला उपयोग करून घेतला, आणि १९०४ मध्ये
रशियाबरोबरच्या युद्धांत आपलें आरमारी सामर्थ्य समुद्रावर
जय मिळवून सिद्ध केलें.

१९१० च्या सुमाराची आरमारी परिस्थितिः—नेपोलि-
यनबरोबरच्या युद्धाच्या शेवटीं समुद्रावर ग्रेटब्रिटनचें जें
वर्चस्व स्थापन झालें होतें तें १९ व्या शतकाच्या उत्तरार्-

भागांत जगांतील अनेक देशांच्या आरमाराच्या वाढीमुळे वळमळ लागले. हा फरक कसा प्रकारचा होता हे लक्षांत घेण्याकरिता १८३८ व १९१० या दोन सालांतील आरमारी आंकडे खाली दिले आहेत:—

	सन १८३८	इ. फ्रा. र. ज. इटा. युना. जपान
मोठाली जहाजे	१०	४९ ५० ० ० १५
	सन १९०३	
लडाऊ जहाजे	६७	३९ १८ २७ १८ २७ ५

सन १९१० मध्ये बांधलेली जहाजे							
वॅटल शिप्स	५६	१७	७	३३	१०	३०	१४
आर्म्ड सांडिव्हेलस	८	२	७	०	१०	०	०
आर्म्ड क्रुझर्स	३८	२०	४	९	८	१५	१२
प्रोटेक्टर्ड क्रुझर्स	१८	५	७	०	०	३	२
" " २३५	९	२	२३	३	१६	११	
" " ३१६	८	२	१२	११	२	६	
अनप्रोटे. क्रुझर्स	२	०	०	१०	०	५	६
स्काउट्स	८	०	०	०	०	३	०
टारपेडो व्हेसल्स	२३	१०	६	१	५	२	२
टी.बी.डिस्ट्रॉयर्स	१५०	६०	९७	८५	२१	२५	५७
टारपेडो बोट्स	११६	२४३	६३	८२	९६	३७	६९
सबमरीन्स	६३	५६	३०	८	७	१८	९

बांधावयाची जहाजे							
वॅटल शिप्स	९	६	८	८	२	४	३
आर्म्ड क्रुझर्स	३	२	२	३	२	०	१
प्रोटेक्टर्ड क्रुझर्स	२	९	०	५	०	०	३
अनप्रोटे क्रुझर्स	२	०	०	०	०	०	०
टी.बी.डिस्ट्रॉयर्स	३७	१७	०	१२	२	१५	२
सबमरीन्स	११	२३	अनिश्चित	३	०	१०	३

आरमाराची घटना—आरमार सर्व राष्ट्रांची आहेत. सर्वांत ब्रिटिशांचे आरमार मोठे आहे. तेव्हां अत्यंत विपुल अशा आरमाराची मांडणी यावयाची म्हणजे ब्रिटिश आरमाराची घटना यावयाची. ब्रिटिश आरमारामध्ये अधिकाऱ्यांचे वर्गीकरण पुढीलप्रमाणे आहे: फ्लॅग—आफिसर, कमोडोर, कॅप्टन, स्टाफ—कॅप्टन, कमांडर, स्टाफ—कमांडर, लेफ्टनंट, नॅव्हिगेशन लेफ्टनंट, सब—लेफ्टनंट, चीफ गनर्स, चीफ बोटस्वेन, चीफ कार्पेंटर, गनर, बोटस्वेन, कार्पेंटर (सुतार), मिडशिपमेन, नेव्हलकॅडेट, फ्लॅग आफिसरांचे तीन पोटवर्ग असतात. रिअर—अॅडमिरल, व्हाइस—अॅडमिरल, व अॅडमिरल.

हुकमत हाती असलेल्या सर्व फ्लॅग आफिसरांवर स्वतःच्या ताब्यांतील जहाजे उत्तम स्थितीत ठेऊन त्यावरील लोकांना लढाईची वरचेवर तालीम देऊन व्यवस्था,

शिस्त व स्वच्छता राखणे याची जबाबदारी असते. आरमारांत नोकरीवर असूनहि प्रत्यक्ष हाती हुकमत नसलेल्या फ्लॅग आफिसरांचे कर्तव्य हे की, जहाजावरील नाविक शिस्त व हुकूम वेळच्यावेळी पाळता किंवा नाही, अन्नसामुग्री व पाणी यांचा साठा बरोबर आहे काय व नाविकांच्या आरोग्याची योग्य काळजी घेण्यांत येते की नाही; तसेच जहाजे समुद्रांत कामगिरीवर असतां आझापित स्थळी राहतात की नाही, लढाई चालू असतां स्वतःवरील कामगिरी बरोबर बजावतात की नाही वगैरे गोष्टींवर देखरेख ठेवणे, आणि लढाई संपल्याबरोबर तिचा कमांडर—इन—चीफकडे रिपोर्ट करणे, व लढाई चालू असतां कोणी कॅप्टन अयोग्य वर्तन करीत असल्यास किंवा लढाईची टाळाटाळी करीत असल्यास त्याच्या जागी दुसरा इसम नेमणे, वगैरे कामे करणे. सदरहु रिपोर्टावरून लढाईतील माणसांविषयी शिफारस किंवा निषेध करण्याचे काम कमांडर—इन—चीफ करतो. एखाद्या फ्लॅग—आफिसर लढाईत मारला गेल्यावर त्याची सर्व कामे लढाई संपेपर्यंत तो जिवंतच आहे अशा प्रमाणे चालू ठेवण्याची असतात, मात्र त्याच्या मृत्यूची किंवा काम करण्यास असमर्थ झाल्याची बातमी शक्य तितक्या लवकर कमांडर—इन—चीफला देणे जरूर असते.

कप्तानाचे काम हे की, कमांडर—इन—चीफचे सर्व हुकूम त्याच्या मार्फत सुटतात व जहाजाच्या कामासंबंधी सर्व कागदपत्र त्याच्या मार्फत कमांडर—इन—चीफकडे जातात. तसेच काफिल्यासंबंधाचा दैनिक अहवाल ठेवणे व तो आरमार खात्याकडे पाठविणे हे त्याचे काम असते. एखाद्या लडाऊ जहाजाचा कप्तान नेमला गेला की, तो लगेच अन्नसामुग्री तोफा दारुगोळा वगैरे लडाऊ सामान त्या त्या खात्याकडून घेतो व दुय्यम अधिकारी खलाशी, कारागीर, कोळसेवाले, आगवाले, व इतर नोकर जहाजावर भरतो. शिवाय हिशेबजुके हजेरी-जुके, पगारजुके वगैरे कागदपत्रे त्याच्याच ताब्यांत असतात. जहाजावरील शिस्त, हुकूम, वक्तशीरपणा, स्वच्छता, आरोग्य वगैरे बाबतींतील त्याच्या कर्तव्यांसंबंधीच्या नियमांचे लापल पुस्तक त्याच्या जवळ दिलेले असते. आणि इतरांच्या माहिती करितां जरूर ते नियम जहाजावर जाहीर ठिकाणां लाविलेले असतात, व ते सर्व आफिसर व नोकर यांच्या देखत महिन्यांतून एकदा तरी वाचले जावे अशी व्यवस्था तो करतो. शिवाय जहाजावरील चॅलेन्चा योग्य मान राखून दर रविवारी सर्व लोक प्रार्थनेला हजर राहतात. हे पहाण्याचे कामहि त्याचेच असते. कमिशन किंवा वॉरंट आफिसर खेरीज इतरांना अपराधाबद्दल योग्य शिक्षा योग्य खुलासा करून चौबीस तासांनंतर करण्याचा त्याला अधिकार असतो.

लहान जहाजावर कमांडर हाच मुख्य अधिकारी असतो, व मोठ्या जहाजावर कॅप्टनच्या मदतीस तोच असतो. आणि लेफ्टनंट अनेक असून ते पाळीपाळीने जहाजावरील सर्व कामकाजावर देखरेख करण्याचें काम करतात व कम-जास्त कांहीं झाल्यास त्याची वर्दी कॅप्टनला देतात.

जहाजावरील सुकाणू आफीसर कॅप्टनच्या हुकुमाप्रमाणें जहाज चालू करणें, वळविणें, थांबविणें वगैरे कामें करतो, तसेच मार्गांत लागणारी बंदरें व इतर खाणाखुणा वगैरे गोष्टींची नोंद ठेवितो. आफिसरासंबंधाची वर दिलेली व्यवस्था निरनिराळ्या देशांच्या आरमारांत बहुतेक सर्वत्र सारखीच असते.

ब्रि टि श आ र मा री खा तें:— ब्रिटिश वेटांचें संरक्षण करण्याचें आरमार हें एकच खरें साधन आहे, ही गोष्ट ७९६ मध्ये मरण पावलेल्या ओफा राजाच्या वेळेपासून इंग्लिश लोक जाणून आहेत. तेव्हांपासूनच्या इंग्लंडच्या इतिहासांत पुनः पुन्हा हाच अनुभव आला आहे आणि पार्लमेंटनेहि ही गोष्ट जाणून अंमलबजावणी केली आहे. आरमारानें ब्रिटिश वेटांचें रक्षण होत असल्यामुळें जमिनीवर लढणारी ब्रिटिश फौज दूरदूरच्या देशांत जाऊन लढाया करण्यास मोकळी मिळू शकते. ब्रिटिश साम्राज्यांतील दूरदूरच्या देशांचें रक्षणहि याच आरमाराकडून होत असल्यामुळें ग्रेट-ब्रिटनचें आरमारी खातें हें एक अत्यंत महत्त्वाचें खातें होऊन बसलें आहे. ब्रिटिश आरमाराची व्यवस्था पाहणारें जें अॅडमिरल्टी बोर्ड आहे त्याचें काम असें असतें कीं, सरकारी धोरणास अनुसरून आरमाराची व्यवस्था ठेवणें व तें वाढविणें; आरमारावर योग्य शिक्षण मिळालेल्या नोकरांची व अधिकाऱ्यांची भरती करणें; जगांतील निरनिराळ्या भागांत तें विभागून ठेवणें आणि त्यावरील माणसें व सामुग्री लढाईच्या कामाला नेहमी तयार व लायक ठेवणें. हें एकंदर काम अवाढव्य व गुंतागुंतीचें असल्यामुळें ब्रिटिश अॅडमिरल्टी बोर्डाची रचनाहि अगदी विशेष प्रकारची आहे. या खात्याचा मुख्य लॉर्ड हाय अॅडमिरल हा असतो. बोर्डांतील सभासदांचा या लॉर्ड अॅडमिरलशी व परस्पर एकमेकांशी प्रत्यक्ष व सतत संबंध येत असतो. शिवाय आरमारांतील मुख्य मुख्य अधिकाऱ्यांचा या बोर्डाशी सतत संबंध आला पाहिजे, म्हणून त्या सर्वांनी शक्य तितक्या जवळजवळ राहिलें पाहिजे, आणि सर्वांनी आठवड्यांतून निदान दोनदां तरी आरमारी ऑफिसांत जमलें पाहिजे असा नियम पाहिल्या जेम्सच्या काळापासून सुरू झाला, तो अद्याप चालू आहे. शिवाय अडचणीच्या प्रसंगां एखाद्या जहाजावरच आरमारांतील दोन लॉर्ड अधिकारी व एक सेक्रेटरी यांचें बोर्ड वरून त्यांत निकडीच्या प्रश्नांचा तेथल्या तेथेंच ताबडतोब निलाल लावावा अशीहि सवलत या पद्धतींत आहे.

इ ति हा स:—आरमारी खात्याच्या इतिहासाला ८ व्या हेनरीच्या कारकीर्दीपासून सुखात होते. त्या कारकीर्दीपासून आरमारांतील मुलकी कामासंबंधाची व्यवस्था नेव्ही बोर्डोकडे आणि आरमारी युद्धाच्या प्रत्यक्ष कामकाजासंबंधानें व्यवस्था अॅडमिरल्टी ऑफिसकडे असे. पण ही विभागलेली व्यवस्था गैरसोईची आहे असें ठरवून सर जेम्स प्रॅट्टमन १८३२ मध्ये त्यांत सुधारणा घडवून आणली व तेव्हांपासून अॅडमिरल्टी बोर्ड व नेव्ही बोर्ड ही दोन्ही एकत्र करण्यांत आली. त्या बोर्डांत हल्ली एक वरिष्ठ अधिकारी, चार आरमारी अधिकारी व एक मुलकी अधिकारी इतके सभासद असून त्यांच्यावर संयुक्त जबाबदारी असते. बोर्डाची ही रचना उत्कृष्ट व पसंत असल्याचें आजपर्यंत पुष्कळ मुत्सद्यांनी कबूल केलें आहे. मध्यंतरी १८६८-१८७१ मध्ये ग्लॅडस्टनच्या प्रधानकीच्या वेळी मिस्टर चाइल्डर्स हे वरिष्ठ अधिकारी असतांना वरील व्यवस्थेंत फरक करून वरिष्ठ अधिकारी एकट्याच्या जबाबदारीवर पुष्कळशा गोष्टी करूं लागला. त्यावेळी एक कॅप्टन नांवाचें जहाज आरमारखात्याकडून लायकीचा दाखला मिळून समुद्रावर गेल्यावर नालायक ठरलें. व त्याबद्दलची जबाबदारी एकट्या चाइल्डर्सवर पडली. त्यावेळी असें ठरलें कीं, वरिष्ठ अधिकारी आरमारांतील तज्ज्ञ नसल्यामुळें इतर तज्ज्ञ अधिकाऱ्यांचा सल्ला त्यानें घेणें जरूर आहे व सर्व गोष्टींची जबाबदारी सर्व अधिकाऱ्यांस संयुक्त असावी असा निकाल झाल्यावर १८७१ पासून सर्व व्यवस्था पूर्ववत् चालू झाली.

हल्ली अॅडमिरल्टी बोर्ड, फर्स्टलॉर्ड (वरिष्ठ अधिकारी), दोन आरमारी लॉर्ड (अधिकारी), एक अॅडमिरल नेव्हल लॉर्ड (जादा अधिकारी), एक जुनिअर नेव्हल लॉर्ड (दुय्यम अधिकारी) व एक सिव्हिल लॉर्ड (मुलकी अधिकारी) इत्यांवांचें बनलेलें असतें व त्यांच्या मदतीला एक फायनॅन्शियल सेक्रेटरी (मुजसुदार) व एक परमनंट सेक्रेटरी (कायमचिटणीस) असे दोन सेक्रेटरी असतात. या सगळ्यांचीं कामें अगदी स्पष्टपणें ठरवून दिलेली आहेत. वरिष्ठ अधिकाऱ्यामार्फत प्रधानमंडळाचें धोरण आरमारी अधिकाऱ्यांना कळविलें जातें. वरिष्ठ अधिकारी हाच आरमार खात्याचा पार्लमेंटांतील प्रतिनिधि होय. बोर्डाचे बाकीचे सभासद केवळ सल्ला देण्याचें काम करितात. पण त्यांचा सल्ला अमान्य झाल्यास विरोध नमूद करून ठेवणें किंवा राजीनामा देणें याशिवाय दुसरा उपाय त्यांच्या हातीं नसतो. वरिष्ठ आरमारी अधिकारी याच्यावर आरमारांतील जागांकरितां योग्य माणसें निवडण्यांची जबाबदारी असते शिवाय जहाजें बांधण्याकरितां योग्य प्रकारचें सामान मिळविण्याच्या कामांशीहि त्याचा संबंध येतो. दुसरा आरमारी लॉर्ड हा पाहिल्या आरमारां लॉर्डला मदतनीस असतो. जादा आरमारी अधिकाऱ्याकडे आरमारासंबंधाच्या मुलकी खात्याची व्यवस्था

असते आणि आरमाराकरितां गोद्या व इमारती यांची पाहणी व देखरेख करण्याचें काम त्याच्याकडे असते. नवी जहाजे बांधण्याचें कामहि त्याच्याच देखरेखीखाली होतें.

नव्या आरमारी अधिकाऱ्यास अन्नपाण्याचा पुरवठा, औषधें देण्याची व्यवस्था व दवाखाने, कोळशांचा पुरवठा वगैरे कामें करावी लागतात. मुलकी अधिकाऱ्याकडे आरमारी खात्याकरितां जमीनी विकत घेणें, इमारती बांधणें, मुलकी खात्यांतील लोकांच्या नेमणुका करणें, वगैरे कामें असतात. फायनॅन्शियल सेक्रेटरीकडे जमाखर्चाचें काम, अंदाजपत्रक करण्याचें काम, वगैरे पैशासंबंधाचीं सर्व कामें असतात. कायम चिटणीसाच्या मार्फत बोर्डाचे सभासद आणि आरमारी खात्यांतील कामासंबंधाची पूर्वपरंपरा व शिस्त कायम ठेवण्याचें अत्यंत मत्त्वाचें काम या सेक्रेटरीकडे असते.

ब्रिटिश आरमाराचें सामर्थ्य दोन गोष्टीवर अवलंबून आहे. पहिली गोष्ट ब्रिटिश प्रधानमंडळाचें परराष्ट्रीय धोरण आणि दुसरी गोष्ट आरमारी खर्चाकरितां मिळणारा पैसा. आरमाराकडे किती खर्च करणें आवश्यक आहे तें वरिष्ठ अधिकाऱ्यापुढें मांडणें हें बोर्डांतील इतर अधिकाऱ्यांचें कर्तव्य असतें. खर्चाचा विचार करिताना हातीं घेतलेलीं कामें पुरीं करणें व नवीं कामें चालू करणें या दोन्ही मोष्टी विचारांत घ्याव्या लागतात. जहाजे कोणत्या प्रकारचीं व कशा नमुन्याचीं बांधावीं हें ठरविण्याचें कामहि बोर्डाकडे असतें. आरमारी खात्याच्या एकंदर कामांपैकी हें एक अत्यंत महत्त्वाचें अंग आहे. आरमारी खात्याच्या जमाखर्चाचा हिशोब ठेवण्यागरिता अकाउंटंट जनरलस डिपार्टमेंट (हिशोबी खातें) नावाचें स्वतंत्र खातें असतें.

आ र मा रा ची जु ल वा जु ल वः—जहाजावरील माणसें व सामानसुमान लढाईकरिता नेहमी तयार ठेवणें हें एक महत्त्वाचें काम असतें. याकरितां जहाजांनां मधून मधून लढाईची तालीम द्यावी लागते. जहाजाचे दोन प्रकार असतात. एक लढाईकरितां कायम राखून ठेविलेलीं जहाजे व दुसरा फक्त युद्धाच्या वेळीं लढाईकरितां घेऊन इतरवेळीं इतर कामाला द्यावयाचीं जहाजे. या दुसऱ्या प्रकारच्या जहाजांवर लढाईच्या वेळीं एकदम आरमारी खात्यांतील माणसें नेमल्यास त्यांना जहाजांतील यांत्रिक भागाची नीट माहिती नसल्यामुळें बरेच अपघात घडतात असा अनुभव आला. म्हणून १९०४ पासून अशी सुधारणा करण्यांत आली कीं, अशा प्रत्येक जहाजावर ३ खलाशी आरमार खात्यापैकीं ठेवावयाचे, व तीं जहाजे लढाईची तालीम देण्याकरितां मधून मधून न्यावयाची.

प्रेटब्रिटनखेरीज रशिया, जर्मनी, फ्रान्स, इटली वगैरे देशांतील आरमार खात्याच्या व्यवस्थेसंबंधानें विशेष सांगण्यासारखें कांहीं नाहीं.

१९१० नंतरच्या ब्रिटिश आरमार खात्याच्या इतिहासांत जागतिक युद्धाची १९१४-१८ ही वर्षे फार मह-

त्वाची आहेत; कारण त्या वेळीं या खात्यांतील नोकरांची संख्या आणि कामकाज फार वाढलें व कामाच्या पद्धतीचीं तत्त्वे ठरून गेलीं. प्रत्यक्ष लढाईचें काम व साधन-सामुग्री पुरविण्याचें काम हीं दोन कामें अगदीं पृथक्करणें वाढून दिलीं पाहिजेत, या तत्त्वाची अम्मल बजावणी लॉर्ड हाल्डेननें ब्रिटिश सैन्यांत बरोबर केली होती, व त्याप्रमाणें आरमारांत अम्मल होणें जरूर होतें. आणखी एक महत्त्वाचा दोष असा होता कीं, लढाऊ लोकांवरचा (वॉर स्टाफ) मुख्य अधिकारी आरमारी बोर्डाचा सभासद नसे. आरमारी बोर्डाची रचना पुढील प्रमाणें होती.

बोर्ड ऑफ अडमिरल्टी	{	पहिला दर्याधिकारी
		(युद्धाची तयारी)
		दुसरा दर्याधिकारी
		(आरमारांत मनुष्य भरती)
		तिसरा दर्याधिकारी
कायम चिटणीस. मुजुमदार.	{	(अन्नसामुग्री)
		चौथा दर्याधिकारी
		(वाहतूक व कोठी)
		मुलकी अधिकारी
		(दिवाणी कामें)

या पद्धतींतले दोष डाडानेल्सच्या स्वाराच्या वेळीं चांगले नजरेस आले. एखाद्या महत्त्वाच्या आरमारी स्वारीच्या वेळीं युद्धरचना (स्ट्रॅटेजी) कशी करावी तें अगाऊ निश्चित ठरविण्यास स्वतंत्र साधन नव्हतें. अडमिरल्टी बोर्डापुढें येणाऱ्या सूचनांवर योग्य तज्ज्ञाकडून अभिप्राय किंवा टीका येण्यासहि साधन नसे. जागतिक युद्धाच्या वेळीं ह्या अडचणी भासू लागल्यावर एकेक सुधारणा होऊं लागली. १९१६ च्या डिसेंबरमध्ये अडमिरल सर जॉनच्या जेलिको अडमिरल्टी बोर्डांत शिरल्यावर त्यानें प्रथम अँटि-सबमरीन डिव्हिजन (पाणबुडी प्रतिकारक विभाग) स्थापन केला. १९१७ च्या मे मध्ये वॉर स्टाफचें आरमारी नोकरवर्ग असें नांव बदलण्यांत आलें; आणि आरमारी नोकरवर्गाचा मुख्य व वरिष्ठ दर्याधिकारी हे दोन हुद्दे एकत्र करण्यांत आले, आणि आरमारी नोकरवर्गाचा नायब मुख्य व असिस्टंट (मदतनीस) चीफ असे दोन नवे हुद्दे निर्माण करून या अधिकाऱ्यांनां अडमिरल्टी बोर्डाचे सभासद बनविण्यांत आले. या योगानें आरमारी नोकरवर्गावरील अधिकाऱ्यांनां बोर्डांत प्रत्यक्ष प्रतिनिधित्व प्राप्त झालें. शिवाय एक कंट्रोलर व एक नायब (पहिला दर्याधिकारी) या दोन नव्या जागांवर इसम नेमण्यांत आले. १९१७ ऑक्टोबरमध्ये आणखी एक महत्त्वाची सुधारणा करण्यांत आली, ती अशी कीं, ऑपरेशन्स कमिटी व मेन्टेनेन्स कमिटी अशा दोन कमिट्या नेमण्यांत आल्या, व त्या दोन्ही कमिट्यांचा चेअरमन वरिष्ठ अधिकारीच

असे सुधारून वाढलेले अँडमिरल्टी बोर्ड व या दोन कमिटी यांची रचना पुढील कोष्टावरून समजेल:—

बोर्ड ऑफ अँडमिरल्टी

वरिष्ठ अधिकारी.	कायम चिटणीस.	हालचाल कमिटी.	जेपासना कमिटी.	पहिला दर्याधिकारी. आरमारी नोकरवर्गाचा. नायब मुख्य. आरमारी नोकरवर्गाचा मदतनीस मुख्य पांचवा दर्याधिकारी नायब १ ला दर्याधि.
				नायब पहिला दर्याधिकारी पार्लमेंटरी व जमाखचा चिटणीस दुसरा दर्याधिकारी तिसरा दर्याधिकारी चौथा दर्याधिकारी मुलकी अधिकारी कंट्रोलर.

जागतिक युद्धाच्या वेळी प्रत्यक्ष अनुभवामुळे वाढ होत जाऊन १९२१ साली आरमारी नोकरवर्गाच्या खात्याची रचना कायम ठरली ती येणेप्रमाणे:—

पहिला दर्या- धिकारी व आर मारी नोकर वर्गाचा मुख्य.	आरमारी नोकर रांचा मदत- नीस. मुख्य	यांत्रिक खातें आकाशयान खातें तोफखाना टारपेडो विभाग.
नोकर नोंदांचे व चिटणीस ऑफीस.	आरमारी नोकर रांचा नायब मुख्य	बातमी खातें हालचाल योजना खातें स्थानिक संरक्षण व्यापार युद्ध शिक्षक व नोकर वर्गाची कामें

जागतिक युद्धांतल्या अनुभवानें आरमारांत किती वाढ झाली त्याची कल्पना पुढील कोष्टावरून येईल:—

१९१४-१९१८ ब्रिटिश आरमारांतील नोकरी वर्ग			
आरमारी नोकरवर्ग	१९१४	१९१८	
हालचाली	७	२४	
बातमी	१६	१४० ४५	(बिनपगारी)
सैन्याचें एकत्रीकरण	४	मॅटेनन्स खात्यांत	
व्यापार	...	३७	
पाणबुडी- प्रतिकारक	स्थानिक संरक्षण	...	४०
पाणसुईंग			
निवारक	अनाभावं	...	७

आरमारी नोकरवर्ग	१९१४	१९१८
निशाणें (आतां सिमल डिपार्टमेंट)	...	२८
योजना	...	११
व्यापार विषयक सुधारणा (छस)	...	३९
युद्ध शिक्षण व नोकरवर्गाचीकामें	...	६
स्थानिक संरक्षणविभाग (युद्धोत्तर)	...	नाही
तोफखाना	...	४
पाणतीर विभाग (युद्धोत्तर)	...	नाही
एकूण	२७	३३६
चिटणीसी		
चिटणीस	४५	८० (२ बिनपगारी)
मुख्य लेखन नियंता	...	१९
प्रसिद्धी खातें	...	२५
आंकडे खातें	...	१२
एकूण	४५	१३६

फामदार मंडळ

एकत्रीकरण	...	१७
सैन्यभरती	...	१०
रॉयल मरीन ऑफीस	१०	१५
पगार खात्याचा मुख्य	...	४
युद्ध शिक्षणाचा अधिकारी	...	"
शारारिक शिक्षण खेळ	...	"
आरमारी शिक्षण	५	५
आरमाराचा धर्मोपदेशक	५	५
औषधोपचाराचा मुख्य अधिकारी.	१०	१६
एकूण	२७	६२

यांत्रिक विभाग

समुद्राचे नकाशे करणारे	३५	५८
नौकानयन	३	६
आरमारी बांधकाम	६८	९४
आरमाराचा मुख्य इंजिनियर	२७	४८
इलेक्ट्रिकल एंजिनियरिंग	...	३२
आरमारी धर्माधिकारी खातें	५३ (व टारपेडो)	२४५
पाणतीर पाणसुईंग	...	११७
आरमारी साहित्य	१०	६०
होकायंत्र खातें	३	३७
गोद्या व नौकाबंधन	...	५०
लाढाऊ जहाजे निर्मिती	...	९९

यांत्रिक विभाग	१९१४	१९१८
कुमककारी जहाजे	...	४६
आरमार निर्मिति		
आरमारी पुरवठा (हल्ली		
आर्माभेद साहाय्य)	...	४९
आकाशयान निर्मिति	...	५७
जमाखर्च विभाग	...	२१
किनारी वाहतुक विभाग	...	८६
सामान्य व्यापारी जहा-		
जाचे बांधकाम	...	१६५
आरमारांतील मजूरवर्ग		
खाते	...	१४६
मटीरियल्स व प्रायोरिटो	...	१०६
संशोधन व प्रयोग	...	६७
कामे	१०३	२२९
एकूण	३०२	१८१८
पुरवठा		
स्टोअर्स	३६	९७
अन्नपुरवठा	१९	३०
वाहतुक साधने	३१ ११६ (४विनपगारी)	
एकूण	८६	२४३
जमाखर्च		
अकालंट जनरल	११० २९७ (१विनपगारी)	
कंत्राटे व खरेदी	४६	११२
ग्रीनविच हॉस्पिटल	७	७
एकूण	१६३	४१६
आढावा		
आरमारी नोकर	२७	३३६
चिटणिसी	४५	१३६
कामदारमंडळ	२७	६९
यांत्रिक } जोपासना	३०२	१८१८
पुरवठा }	८६	१४३
जमाखर्च खाते	१६३	४१६
सर्वांची एकूण	६५०	३०१८

तीन प्रमुख राष्ट्रांच्या आरमारांची १९२१ साली असलेली व १९२४ साली असणारी स्थिति पुढीलप्रमाणे:—

या दोन सालांत ग्रेटब्रिटनची लढाऊ जहाजे ३२; तयार व कामचलाऊ सवमरीन्स अनुक्रमे ९२ व ८ आणि लढाऊ तोफा २८४; तसेंच युनायटेड स्टेट्सची लढाऊ जहाजे अनुक्रमे १७ व १३; तयार व कामचलाऊ सवमरीन्स अनुक्रमे

१०७ व ४१; लढाऊ तोफा १८८ व ३४०; व जपानची लढाऊ जहाजे अनुक्रमे ११ व १७; तयार व कामचलाऊ सवमरीन्स अनुक्रमे २४ व १५ आणि लढाऊ तोफा अनुक्रमे १०८ व १६४ होत्या;

वरील आंकड्यावरून युनायटेड स्टेट्स आपले आरमार जपाच्याने वाढवीत असून आरमारी सामर्थ्यात पहिला नंबर मिळविण्याचा प्रयत्न करीत आहे असे दिसते.

आ र मा री न्या य प द्ध ति —आरमारासंबंधीच्या सुलकी बाबतीतील न्यायनिवाडा देण्याकरिता पूर्वी इंग्लंडांत ठिकठिकाणी अॅडमिरलांची कोर्टे असत व त्या सर्वांवर अॅडमिरॅल्टी हायकोर्ट असे. स्कॉटलंडमध्ये व आयर्लंडमध्ये एक हायकोर्ट असे. पण स्कॉटलंडमध्ये पुढे १८३० च्या अॅक्टाने ही कामे सेशनकोर्टाकडे व शेरिफांच्या कोर्टाकडे देण्यांत आली, व इंग्लंडमध्ये १८३५ पासून स्थानिक व्हाइस अॅडमिरॅल्टी कोर्टे बंद करण्यांत आली. आणि १८७३ व १८७५ च्या जुडिक्चर अॅक्टाने पूर्वीचे अॅडमिरॅल्टी हायकोर्टे हे इंग्लंडच्या हायकोर्ट ऑफ जस्टिसचा एक भाग बनविण्यांत आले. इंग्लंडांतील या सुधारणेनुसार इंग्लंडच्या बहामा, बर्मुडा ब्रिटिश कोलंबिया, केपऑफ गुडहोप, सीलोन, जिब्राल्टर, हाँगकाँग, जमेका, मॉरिशस, न्यूझीलंड, दक्षिण आफ्रिकेच्या, एडन वगैरे वसाहतीतील व्हाइस-अॅडमिरॅल्टी कोर्टेही बंद करण्यांत आली, हिंदुस्थानांत कलकत्ता, मुंबई व मद्रास येथे व्हाइस-अॅडमिरॅल्टी कोर्टे होती ती १८६१ च्या इंडिया हायकोर्ट्स अॅक्टाने बंद करून ते काम हायकोर्टाकडे देण्यांत आले. तुर्कस्तान, चीन व जपान येथे असलेल्या कान्सल कोर्टाकडे आरमारासंबंधीच्या बाबतीतील न्याय करण्याचे काम दिलेले आहे. इंग्लंडातील फौदी कोर्टाकडे हे काम असते, व त्यावरील अपाळे हायकोर्टाच्या अॅडमिरॅल्टी डिबिड्जनपुढे चालतात.

फौ ज दा री ख ट ले.—पृथ्वीच्या पाठीवरील कोणत्याही समुद्रांत असलेल्या ब्रिटिश जहाजावर घडलेल्या गुन्ह्याची चौकशी ब्रिटिश आरमारी कोर्टाकडून होते. तसेंच परकी राज्याच्या हद्दीत म्हणजे परकी किनाऱ्यापासून तीन मैलांच्या आंत असलेल्याही ब्रिटिश जहाजावर घडलेल्या गुन्ह्याची चौकशी ब्रिटिश कोर्टे करतात. परंतु परकी जहाजावर मोठ्या समुद्रांत घडलेल्या गुन्ह्याची चौकशी या कोर्टांना करता येत नाही. पण युनायटेड किंगडमच्या हद्दीतील म्हणजे ब्रिटिश किनाऱ्यापासून तीन मैलांच्या आंत असलेल्या परकी जहाजावरील गुन्हे ब्रिटिश कोर्टांत चौकशीस घेता येतात की नाही याबद्दल बराच काल संशय होता; आणि तसे करता येत नाही असे बऱ्याच इंग्रज न्यायाधीशांचे मन होते. पण १८७८ मधील टॅरटोरियल वॉटर्स ज्युरिस्टिक्शन अॅक्टाने असे ठरले की, ब्रिटिश जलमर्यादेच्या आंत म्हणजे ब्रिटिश किनाऱ्यावरील ओहोटीच्या

मर्यादेपासून एक लीग (तीन मैल) च्या आंत असलेल्या परकी जहाजावर घडलेल्या गुन्ह्यांची चौकशी, गुन्हेगार ब्रिटिश प्रजाजन असला किंवा परकी इसम असला तरी ब्रिटिश आरमारी कोर्टांना करण्याचा अधिकार आहे.

चांचे लोकांच्या गुन्ह्यांची चौकशी करण्याचा अधिकार अॅडमिरल्टी कोर्टांना असे; मग त्या चांचे लोकांचे निशाण कोणत्याहि राष्ट्राचे असो व त्यांनी गुन्हा कोठेहि केलेला असो. पण अलीकडे सेंट्रल क्रिमिनल कोर्ट व सामान्य असाईझ कोर्टे यांना हे काम दिले आहे.

समुद्रावर लुटीत सांपडलेल्या मालासंबंधी खटले अॅडमिरल्टी कोर्टे चालवीत असत. त्यासंबंधीच्या खटल्यांत न्याय कसा द्यावा त्यासंबंधीचे नियमहि प्रिव्ही कौंसिल घालून देत असे. अलीकडे हायकोर्ट ऑफ जस्टिसच्या अॅडमिरल्टी डिविजनकडे हे काम असते. १८९४ पासून असे ठरविण्यांत आले आहे की, ब्रिटिश साम्राज्यातील ज्या कोर्टांना असलेले खटले चालविण्याचा अधिकार पूर्वी देऊन ठेवला असेल त्यांची प्रेटब्रिटन व दुसरा कोणताहि देश यांच्यामध्ये युद्ध सुरू झाल्याचे जाहीर झाल्यापासून प्रत्यक्ष अंमल बजावणी करावी. नेव्हल प्राईझ अॅक्ट नावाच्या १८६४ मधील कायद्याने व त्यानंतर १८९८ मध्ये हायकोर्टाकीरतां व व्हाईस अॅडमिरल्टी-प्राईझ कोर्टाकीरतां केलेल्या नियमांनी याबाबतीत खटले कसे चालवावे व न्याय कसा द्यावा यासंबंधीचे नियम घालून दिले आहेत.

युनायटेड स्टेट्स, फ्रान्स, जर्मनी, रशिया, ग्रीस, तुर्कस्तान, जपान, वगैरे देशांनी आरमारी न्याय निवाडण्यासंबंधी स्वतंत्र व्यवस्था केली आहे.

सैन्य रचना व डावपेच:— या शास्त्रातील प्रगति समुद्रावरील युद्ध करण्याची पद्धति जहाजांचे सामर्थ्य व त्यावरील युद्धोपयोगी साधने यांच्यावर अवलंबून असते. प्राचीन काळ व मध्ययुग म्हणजे इ. स. च्या १६ व्या शतकापर्यंत आरमारी युद्धांत हत्यारे वापरीत असत, ती येणेप्रमाणे:— जहाजाची नाळेकडची निमूळती मजबूत चोंच (रॅम); खलाशांच्या तलवारी; धनुष्यबाण, शत्रूच्या जहाजांत जड वजनाच्या वस्तू टांकण्याची साधने, ग्रीकांची शत्रूवर अभिवर्षाव करण्याची साधने, इत्यादि. प्राचीन काळांतील साधनांकडे पाहतां असे दिसते की, १४ व्या शतकांत तोफांचा उपक्रम होईपर्यंतच्या पूर्वीच्या काळांत लांबून शत्रूवर मारा करण्याची साधने फारच अल्प व कमकुवत होती. त्यामुळे आरमारी लढाई, जहाजे व सैन्य जवळ जवळ मिळूनच होत असे. अशा युद्धांत वर सांगितलेल्या जहाजांच्या नाळीवर आणि शत्रूच्या जहाजांवर चढून जाण्याच्या कौशल्यावर मोठी भिस्त असे. नाळीचा उपयोग वल्ह्यांनी चालणाऱ्या जहाजांनाच करता येत असे. शिडांच्या जहाजांना वारा अनुकूल नसल्यास त्यांचा उपयोग करणे शक्य नसे. या प्रमाणे प्राचीन काळच्या आर-

मारी युद्धाला दंडादंडीचे स्वरूप असल्यामुळे लढाऊ जहाजांमध्ये दोन सोई असणे अवश्य असे. पहिली सोय ही की जहाज हलकें व लहान म्हणजे खलाशांना झपाट्याने वल्हवितां व वळवितां येईल असे पाहिजे. आणि दुसरी सोय ही की, जहाजामध्ये पुष्कळ खलाशी मावण्याची सोय पाहिजे; म्हणजे वाल्हा मारण्यास व शत्रूच्या जहाजावर चढून लढाई करण्यास सांपडावे. प्राचीन काळांतील व मध्ययुगांतील जहाजांना गिडे असत पण त्यांचा उपयोग मोठाले अंतर तोडण्याच्या आणि वल्हेवाल्यांना विसावा देण्याच्या कामी करीत असत. प्रत्यक्ष लढाई चालू असतां गिडे गुंडाळून ठेवात. अशी स्थिति ख्रि. पू. ५ व्या शतकांत अथेनियन अॅडमिरल फॉर्मिओ याच्या वेळी होती, व तशीच इ. स. च्या १० व्या शतकांत नॉर्स राजा ओलेफ ट्रिग्वेसन याच्यावेळी आणि पुढे इ. स. ५७१ मध्ये ख्रिस्ती व तुर्की आरमार लेपंटो येथे लढले तेव्हांहि कायम होती. भूमध्य समुद्रापलीकडे महासागरावर सफरी करण्यास लांब, अर्सेद आणि हलकी अशी १२० फूट लांब आणि २० फूट रुंद असलेली गॅली जहाजे नालायक होती.

प्राचीन काळांतील व मध्ययुगांतील या प्रकारच्या मध्यम आकाराच्या आणि माणसांनी भरलेल्या जहाजांना समुद्रांत लांब लांब सफरी करणे किंवा शत्रूच्या बंदराला पुष्कळ दिवस वेढा घालणे शक्य नसे. कारण पुष्कळ माणसांना पुष्कळ दिवस पुरेल इतकी अन्नपाण्याची सामुग्री अशा जहाजावर रहात नसे. त्यामुळे त्या काळांतील आरमाराला अन्नपाण्याचा पुरवठा व्हावा म्हणून किनाऱ्याजवळ राहणे भाग पडत असे. शत्रूच्या बंदरावर हल्ला करणे झाल्यास बंदरा-शेजारी किनाऱ्यावर प्रथम ठाणे बसविणे भाग पडत असे. तसेच टक्कर देणे व शत्रूच्या जहाजावर चढणे या गोष्टी खलाशांच्या वल्हविण्याच्या कामांतील चातुर्यावर विशेष अवलंबून असत. अथीनियन खलाशी या बाबतीत फार कुशल असल्यामुळे ते टक्करीवर विशेष भर देत असत. तथापि टक्करीने उभय जहाजांना सारखीच इजा होण्याचा संभव असतो. त्यामुळे प्राचीन काळांतील टक्कर हे आरमारी लढाईतले प्रमुख अंग मानले जात नसे. या प्रकारची ही प्राचीनांची आरमारी लढाईची पद्धत बायझॅन्शियम म्हणजे पूर्व रोमन साम्राज्याच्या मार्फत मध्ययुगांतील इटलीमधील लोकसत्ताक राज्यास व पश्चिम युरोपांतील देशांस अवगत झाली.

१४व्या शतकांत जहाजांवर तोफखाना ठेवण्यास सुरुवात झाली परंतु तोफांमध्ये दारु भरून त्या उडविण्यास प्रत्येक वेळी फार वेळ लागत असे त्यामुळे जहाजे एकमेकांशी भिडल्यावरच तोफांचा मारा करीत; व त्यांच्या ग्राह्याने शत्रूच्या जहाजांवर चढून जाण्यास सैनिकांस मदत होत असे.

मध्ययुगांत शिडांचा उपयोग गति देण्याच्या कामी विशेष होऊ लागल्यापासून टक्कर मागे पडली, पण हाताहातीच्या

लढाईची पद्धति चालू राहिली. स्पॅनिश आरमार याच पद्धतीने लढत असे. पण तोफांचा उपयोग अधिकाधिक होऊ लागला तेव्हा प्रत्येक जहाजावरून तोफांचा मारा नीट करता यावा म्हणून जहाजे एकाच्या पाठीमागे एक अशी ठेवण्याची पद्धति स्वीकारावी लागली. १६५२-५३ मध्ये इंग्लंड व डच लोकशाही यांच्या दरम्यानचे युद्ध झाल्यावर आरमारी लढाईच्या सूचनांचे एक कोड तयार करण्यांत आले; ते १७ व्या व १८ व्या शतकांतील आरमारी लढायांतील डावपेचांना, व त्यासंबंधाने नंतर अनेकांनी लिहिलेल्या पुस्तकांना आधारभूत झाले.

या कोडांत असा एक नियम होता की, जहाजांचा अनुक्रम लढाईच्या प्रारंभी जसा असेल तसाच अखेरपर्यंत कायम रहावा. हा नियम योग्य नव्हता; कारण त्यामुळे, शत्रूच्या जहाजांत घोंटाळा माजला असला तरी त्याचा फायदा घेता येत नसे. म्हणून १८ व्या शतकांतील इंग्लिश व फ्रेंच आरमारीमधील लढाया अनिर्णित स्वरूपाच्या झाल्या, एखादे इंग्रजांचे जहाज जरा नादुरुस्त व मंदगति झाले की त्याच्या बरोबरीने गति ठेवणे इतर जहाजांना भाग पडे; व त्यामुळे शत्रूच्या जहाजांस दूर पळून जाण्यास अवसर सांपडे.

इंग्रजी आरमारांतील जहाजे अधिक चांगली असून सुद्धा त्यांना फ्रेंचांविरुद्ध निश्चित विजय मिळवितां कां आला नाही, या प्रश्नाकडे मिस्टर क्लार्क (१७२८-१८१२) नांवाच्या एका स्कॉटिश गृहस्थाचे लक्ष वेधले, व त्याने यासंबंधी अनेक निबंध लिहून आरमारी अधिकाऱ्यांना दिले व नंतर ते पुस्तकरूपाने प्रसिद्ध केले गेले त्या वेळची आरमारी लढाईची एकंदर पद्धति असमाधानकारक व सदोष आहे असे अनेक इंग्रज व फ्रेंच आरमारी अधिकाऱ्यांना वाटू लागले. व प्रत्यक्ष लढाईत सुचतील तसे फेरफार एकमेक करू लागले. १७८२ मध्ये डॉमिनिकाच्या लढाईत इंग्रज अधिकारी रॉडने याने फ्रेंच आरमारांत उडालेल्या घोंटाळ्याचा फायदा घेण्याकरिता आपल्या जहाजांना रांग मोडून शत्रूच्या आरमारांत शिरण्याचा हुकूम केला, व त्यामुळे त्याला शत्रूची जहाजे हस्तगत करतां आली. या एकाच अनुकूल अनुभवाने पूर्वीचा कडक नियम रद्द ठरविण्यांत आला. पुढे नेपोलियनच्या वेळी सेंट व्हिन्सेंट, कॅपरडाऊन व ट्रॅफलगर या तिन्ही लढायांत या नव्या पद्धतीचा इंग्रजांनी पूर्ण उपयोग केला.

आधुनिक काळः—१८१५ ते १९०४ (रुसोजपानीयुद्ध) पर्यंतच्या काळांत मोठे आरमारी युद्ध मुळीच झाले नाही. पण या काळांत जहाजे चालविण्याची साधने, लढाईची साधने आणि जहाजे बांधण्याचे सामान या तीर्हीमध्ये मोठी क्रांति घडून आली. १९ व्या शतकाच्या दुसऱ्या चतुर्थकांत लढाऊ जहाजे वाफेने चालू लागली. क्रिमियन युद्धाच्या वेळेपासून बोटीवर मोठाल्या तोफा ठेवण्यास

सुरुवात झाली. आणि जहाजे लोखंडाची करण्यांत येऊ लागली. तोफेतून पडलेल्या गोळ्यांनी आगी लागण्याची फार भीति असल्यामुळे, लढाऊ जहाजे लांकडाची बांधणे अशक्य झाले. सर्वस्वी लोखंडाची जहाजे बांधण्याचा उपक्रम प्रथम इंग्लंडने केला. १९ व्या शतकांत टार्वे-डॉची म्हणजे धावत्या सुंगांची युक्ति निघाल्यापासून आणि सबमरीन बोटी अस्तित्वांत आल्यापासून आरमारी युद्धाला अगदीच निराळे स्वरूप प्राप्त झाले. वाफेची जहाजे झाल्यापासून गति फार वाढली पण दूरदूरच्या सफरीत पुरे इतका कोळसा सांठविण्याकरिता जहाजाची फार जागा अडू लागली. त्यामुळे ज्या राष्ट्राला दूर-दूरच्या देशांत कोळसा मिळण्याची ठाणी नसतील त्याला जगाच्या लांबच्या भागांत आपले आरमार नेणे अशक्य होते. परंतु ही अडचण बरोबर कोळशाच्या बोटी घेऊन व तटस्थ राष्ट्रापासून कोळसा घेऊन दूर करता येते असे १९०५ मध्ये रुसोजपानी युद्धाच्या वेळी सिद्ध झाले. याच युद्धांत असे दिसून आले की, अलाकडील अनेक नव्या शोधांनी सुद्धा आरमारी लढाईच्या पद्धतीत फारसा फरक झाला नाही. टार्वेडो बोटींनी मात्र दोन महत्त्वाचे फरक घडवून आणले ते हे की, पूर्वाप्रमाणे जहाजाची जहाजाला टक्कर (रॅमिंग) देणे किंवा दोन्ही आरमारांतील जहाजांनी जवळजवळ येऊन हातघाईची लढाई करणे या गोष्टी बहुतेक अशक्य झाल्या आहेत. इतकेच नव्हे तर टार्वेडो हेच आरमारी युद्धांतील मुख्य साधन होय, असे फ्रान्समधील शास्त्रज्ञ काही काळ म्हणू लागले होते. प्रत्यक्ष अनुभवाने टार्वेडोचा उपयोग करण्यांत दोन चार अडचणी दिसून आल्या. टार्वेडोचा उपयोग दोन हजार यार्डपलीकडे होऊ शकत नाही, इतकेच नव्हे तर तिला पाण्याचा अडथळा विशेष होत असल्यामुळे तिची गति मंद व मार्ग अनिश्चित बनतो व त्यामुळे शत्रूच्या जहाजांना टार्वेडोचा मारा चुकविता येतो. रात्रीच्या वेळीहि टार्वेडोच्या हल्ल्यावर सन्चेलईटच्या साहाय्याने चांगली नजर ठेवता येते. या अनेक कारणांमुळे रुसो-जपानी युद्धांत सुद्धा टार्वेडोचा उपयोग दुय्यम प्रतीचा ठरला, शिवाय मार्गांत जहाजे बुडवून ठेवून शत्रूच्या जहाजांचा मार्ग कुंठित करण्याचा प्रयोग अमेरिकनांनी सॅशियेगो डोक्युबा येथे, व जपानी लोकांनी पोर्ट आर्थर येथे केला. पण तोहि यशस्वी ठरला नाही. एकंदरीने पाहतां जहाजावरील तोफखाना हाच पूर्वाप्रमाणे आतांहि आरमारी लढायांतील सर्वश्रेष्ठ साधन असल्याचे ठरले आहे. प्रत्येक बोटीवरील तोफांना नीट मारा करतां यावा म्हणून लढाऊ बोटी एका मार्गे एक ठेवणेच जरूर असते. मात्र पाठलाग करतांना किंवा स्वतः पळून जातांना, किंवा शत्रूच्या आरमाराचा शोध काढत असतां जहाजांचा बांधणीस हर-जाना सिंभासन जहाजांचा बांधणीस वटेल तसे

वळतां यावें म्हणून प्रत्येक दोन जहाजांमध्ये अंतर निदान ८०० यार्ड असावें लागतें. असा हिशोब केल्यास बारा बोटींची एक ओळ सहा मैल पसरून राहाील. आरमारांतील बोटींची गती ही एक महत्त्वाची बाब असते, कारण त्या योगानें शत्रूच्या एका विशिष्ट भागावर एक-दम अनेक जहाजांवरून तोफांचा मारा करणें शक्य होतें. परंतु सर्वांत महत्त्वाची गोष्ट तोफांच्या गोळ-दार्जांतील कसब ही होय. या सर्व बाबतीत श्रेष्ठ अस-लेल्या आरमारालाहि आयत्या वेळीं कमकुवतपणा त्यांतील दोनतीन प्रमुख जहाजे नादुरुस्त केल्यानें येतो. कारण इतर जहाजांना लढाईत सिमल दाखविणाऱ्या अँडमिर-लला आपलें जहाज सर्वांच्या पुढें ठेवणें प्राप्त असतें; पण त्यायोगानें शत्रूच्या माऱ्यांत तें सांपडण्याचा फार संभव असतो. यासुद्धें प्रत्यक्ष लढाईच्या वेळीं अभ्यागां राहून हुकूम देण्याचें काम बहुतेक अशक्य असल्यानें, नेल्स-नप्रमाणें, हल्ल्याच्या अँडमिरलांनाहि आरंभीच एकदा लढा-ईसंबंधानें मुख्य हुकूम देऊन मंतरची बहुतेक जबाब-दारी व्यक्तिशः कॅप्टनांच्या अंगावर टाकणें भाग असतें.

१९१० च्या सुमारास प्रथम फ्रेंचांनीं सवमरीन म्हणजे पाण्याखालून जाणाऱ्या बोटी उपयोगांत आणल्या त्यांचा उपयोग कितपत होतो ही गोष्ट पुढें जागतिक युद्धांत निदर्शनास आली.

हिंदुस्थानां ती ल ब्रि टि श आ र मा र.—या रॉयल इंडियन मरीनचा इतिहास १६१२ सालाइतका मागे जातो. त्या वेळीं सुरतेस वखार घालून वसलेल्या ईस्ट इंडिया कंप-नीस आपला व्यापार डच किंवा पोर्तुगीज प्रतिस्पर्ध्या-पासून व तसेंच चांच्यापासून सुरक्षित रहावा म्हणून सशस्त्र जहाजे वाळगण्याची अवश्यकता वाटली. त्यावेळे-पासून हिंदुस्थानांतील इंग्रजसरकारनें निरनिराळ्या नांवा-खाली आरमार वाळगलेले आहे या आरमाराला कोणत्या काळी कोणती नांवें होतील हें पुढें दिले आहे:—

ऑन. ई. इ. कंपनीज मरीन	१६१२—१६८६
बाँबे मरीन	१६८६—१८३०
इंडियन नेव्हो मरीन	१८३०—१८६३
बाँबे मरीन	१८६३—१८७७
एच्. एम्. इंडियन मरीन	१८७७—१८९२
रॉयल इंडियन मरीन	१८९२—१९२४

हें आरमार सुरवातीपासून बहुतेक नेहमीं मुंबईलाच जोडून असे. १६६८ त मुंबई कंपनीच्या हातीं आल्या-पासून १८७० सालापर्यंत इंग्रजी आरमार मुंबई सरकारच्या देखरेखीखाली असे. त्या वेळेपासून हिंदुस्थान सरकारच्या आधिपत्याखाली साम्राज्य आरमारांत याचा अंतर्भाव करण्यांत आला. तथापि अद्यापि मुंबई हेंच मुख्य आर-मारी ठावें म्हणून कायम राहिलें आहे. या आरमाराची

गेल्या महायुद्धापर्यंतची कामगिरी अशी:—१६१२ते१७१७—हिंदुस्थानचा पश्चिमकिनारा ताब्यांत घेण्याकरितां डच, पोर्तुगीज व इतर चांचे यांच्याशी सतत चाललेली युद्धे. १७४४—फ्रान्सशी युद्ध, चंद्रनगर व इंडिएन नांवांचे फ्रेंच जहाज काबीज केलें. १७५६—चेरियाचा किल्ला सर केला. १७७४—मराठ्यांशी युद्ध. अठराव्या शत-काच्या उत्तरार्धांत फ्रेंच आणि डच यांशी युद्ध, पांडि-चरी, त्रिकोमाली, जाफनापट्टण, कोलंबो इत्यादि ठिकाणें घेतलीं. १८०१—सर राल्फ अँवरक्रॉबी याच्या नेतृत्वा-खालीं इजिप्तवर मोहीम. १८०३—फ्रान्सशी युद्ध. १८१०—मारिशसचा पाडाव करून पोर्टलुई वंदरांतील फ्रेंच जहाज ताब्यांत घेतलें. १९ व्या शतकाच्या आरंभी इराणी आखातांतील जोवास्त्री चांच्याचें बंड मोडलें. १८११—तारा घेतला १८१३—सांबरच्या सुलतानावर मोहीम. १८१७—१८ मराठ्यांशी युद्ध. सुवर्णदुर्गातील किल्ले घेतले. १८१९—इराणीआखातांतील चांच्यांचे निर्मूलन करण्याकरितां मोहीम. १८२०—मोचा घेतला. १८२१—वेनी—कु—अली अरबांवर मोहीम १८२४ तें २६—पहिलें ब्रह्मयुद्ध. १८२७—बर्बेरा व सोमाली किनारा यांचा कोंडमारा. १८३५—चांचा वेनी यसचा पराभव. १८३८—अफगाणिस्तानावर मोहीम. कराची व एडन घेतलें. १८४०—४२—चीनमध्ये युद्ध. १८४३ सिंधमधील युद्ध; मियानीची लढाई, हैद्राबाद घेतलें. १८४५ते४६—न्यूझीलंडमधील माओरी युद्ध. १८४८—४९—पंजाबमधील लढाई, सुलताना वेढा. १८५२—दुसरे ब्रह्म युद्ध, रंगून, मार्तावान, वेसीन, प्रोम आणि पेगु जिंकू घेतलें. १८५५—इराणशी युद्ध, बुशायर, मुहामेरा आणि अहवाझ घेतलें. १८५६—५७ चीनमध्ये युद्ध. १७५७—५९—शिपायांचें बंड. १८५९—बेयट बेट घेतलें. १८६०—चीनशी युद्ध. १८७१—अबिसिनियन युद्ध. १८८२—इजिप्तवर मोहीम. १८८५—तुनः इजिप्तवर मोहीम. १८८५—तिसरे ब्रह्म युद्ध. १८८९—चीन—लशाई मोहीम. १८९६—स्वाकिन मोहीम. १८९७—पूर्व आफ्रिकेवर मोहीम. १८९९—१९०२ दक्षिण आफ्रिकेची युद्ध. १९००—०१—चीनमधील बाँक्सर बंड. १९०२—०४—सोमालीलंडवर मोहीम.

गेल्या महायुद्धांत रॉयल इंडियन मरीननें बरीच मह-त्वाची कामगिरी केली आहे. हिंदुस्थानच्या किनाऱ्याचें संरक्षण, युद्धसामुग्रीची वाहतूक, इराणचें आखात आणि मुवेझ कॅनाल यांतून झालेल्या लढाईत भाग घेणें, लढाऊ जहाजे दुरुस्त करून पाठविणें वगैरे कामें या आरमारी-खात्यानें केलेली आहेत व त्याबद्दल पार्लमेंटकडून त्याचा गौरवहि झालेला आहे.

मरीनचें काम पाहण्यासाठीं एक डायरेक्टर, एक डेप्युटी डायरेक्टर, एक कॅप्टन सुपरिटेण्डंट व इतर कमांडर, लेफ्ट-नंट, इंजिनियर, गोलंदाज हे अधिकारी असतात. डायरेक्टर

हा हिंदुस्थान सरकाराला सर्व आरमारी कामासंबंधी सल्ला देतो. तो मुंबई गव्हर्नमेंट डोक्यार्डमध्ये राहतो.

दि ई स्ट ई डी ज स्कॉड्रन.—हा रॉयल नेव्हीचा लढाऊ जहाजांचा काफिला १९०३ पासून हिंदी समुद्रांत ठेविलेला असतो. या काफिल्याच्या खर्चाबद्दल बादशाही सरकारला खंडगी द्यावी लागते. १८९६-९७ सालापासून ईस्ट इंडिया स्कॉड्रनमधील कांहीं जहाजांच्या तरतुदीसाठी दरसाल १,००,००० पौंड द्यावे लागतात. या जहाजांनी हिंदुस्थान सरकारच्या संमतीशिवाय एक विशिष्ट मर्यादा ओलांडावयाची नसते. [इंडियन ईयर बुक].

आ र ती य आ र मा र—युक्तिकल्पतरु ग्रंथांत नौकांच्या निरनिराळ्या जाती व नांवे दिलेली आढळतात. त्यांत युद्धनौका अथवा त्या प्रकारच्या उपयोगास येणाऱ्या नौका म्हणजे “सर्व मंदिरा” व “अग्रमंदिरा” याच दिसतात. “सर्व मंदिरा” नौका राजाचा खाजिना, घोडे वगैरे नेण्याच्या सोयीच्या असतात, व “अग्रमंदिरा” जलयुद्धास उपयोगी पडण्यासारख्या असतात. याच प्रकारच्या नौकेतून तुघलक आपला पुत्र भुज्यु यास एका दूरच्या द्वीपांत राहणाऱ्या शत्रूवर पाठाविलेला असतो; या मोहिमेचा काय शेवट झाला हे कळोदांत (२. ११६, ३, -५) आलेच आहे. युद्धपासु-ग्रीवह विदुराने तयार करून ठेविलेल्या अशाच नौकेतून पांडव, आपल्या नाशार्थ रचलेल्या व्यूहांतून पळून गेले अशी महाभारतांत कथा आहे. रामायणांत अयोध्या-काळांत, ज्यांत शंभर शंभर कैवर्तयुवक शत्रूचा मार्ग अडविण्यासाठी वसविले होते असे वर्णन असलेल्या पांचशें नावा अग्रमंदिराच होत्या. तसेच अशाच नावांच्या साहाय्याने वंगवासीयांनी रघुस विरोध केल्याचे कालिदास वर्णन करतो.

कान्हेरी अजिंठा वगैरे प्राचीन लेण्यांतून जी नौकांची चित्रे काढण्यांत आलेली आहेत त्यांवरून प्राचीन भारतीय आरमारबद्दल कल्पना करता येते. या नौकांत अग्रमंदिरा व मध्य-मंदिरा या जाती आढळतात. विनयाने सिंहालद्वीपांत पाय ठेविल्यावेळी या ठिकाणी काढलेला देखावा फारच प्रेक्षणीय आहे. जावामध्ये बोरबुदुरच्या देवळांत जी नौकांची चित्र मालिका आहे ती पाहिल्यास त्या काळच्या नौका कशा प्रकारच्या होत्या ते आढळून येते. ख्रिस्तीशकाच्या पूर्वशतकांत भारतीयांनी जावामध्ये वसाहती केल्यावेळेचे ते देखावे आहेत (ज्ञानकोश प्रस्तावना खंड, विभाग १, यांतील २१२ पानासमोरील चित्र पाहा). या चित्रांतून कांहीं नौकांना शिडे उभारलेली आहेत, कांहीं बुडत आहेत, कांहीं नांगरल्या जात आहेत, कांहींतील लोक मासे धरण्याची करमणूक करीत आहे, वगैरे निरनिराळी दृश्ये पाहण्यास मिळतात. यांतील नौका एकाच जातीच्या नसून, त्यांत कमी अधिक सोयी, लहान मोठेपणा, एक किंवा अधिक शिडे अशासारखे भिन्न प्रकार आहेत. जावांत जलधिंमत्रि या नांवाचा एक अधिकारी असे.

याखेरीज नाण्यांवरील नौकाचित्रे, उदाहरणार्थ इसवी सनाच्या दुसऱ्या अगार तिसऱ्या शतकांतील आंध्र नाण्यांवरील मोठ्या आकारांची दुशिडांची जहाजे, किंवा कुंद्यार व पल्लव नाण्यांच्या मागील बाजूवरील डोणांच्या आकाराची दुशिडां मोठी जहाजे यांवरून त्या त्या काळच्या आरमारांची कल्पना करिता येते.

अग्नेदकःलागसून इसवी सनाच्या पहिल्या शतकापर्यंत हिंदुस्थानच्या, फिनिशियन, ज्यु, असुरी लोक, ग्रीक, इजिप्त-मधील लोक व रोमन लोक यांच्याशी असलेल्या व्यापारी संबंधांचे अनेक उल्लेख ठिकठिकाणी आढळतात. अर्थात् येवढ्या मोठ्या व्यापाराच्या संरक्षणार्थ लढाऊ आरमारहि सज्ज ठेवावे लागत असले पाहिजे. मौर्यांच्या अमदानांत (इ. स. पू. ३२१-१८४) तर याबद्दल स्पष्टच पुरावा आहे. या काळी झालेल्या अलेक्झांडरच्या हिंदुस्थानावरील मोहिमांचा इतिहास कॅरियन, प्लेटिसिअससारख्या ग्रीक ग्रंथकारांनी लिहून ठेविलेला आहे. त्यांत सैन्य वाहून नेण्यास अलेक्झांडरच्या दिमतीस २००० देश्य जहाजे असत असे म्हटले आहे. जहाजे बांधणारांचा एक वर्ग असून तो सरकारी नौकरांत असे असे मेगॅस्थिनीझने लिहिले आहे. सिंहालद्वीपाच्या वर्णनांत झिनीने म्हटले आहे की, हिंदुस्थान व लंका यांमधील समुद्रांत चालणारी विशिष्ट जहाजे बांधलेली असत; व या जुन्या जहाजांची वहनशक्ति साधारणपणे ७५ टन असे. सम्राट चंद्रगुप्ताच्या युद्धखात्यांतील सहा मंडळांपैकी एक आरमारी मंडळ असून त्याचे अस्तित्व व सुव्यवस्था विशेष प्रकारची असल्याबद्दल उत्तम खात्रीलायक माहिती त्याच काळच्या कौटिलीय अर्थशास्त्र नामक ग्रंथांत साविस्तर मिळते. आरमारखात्याच्या वरिष्ठाला नावाध्यक्ष असे नांव असे. सर्व प्रकारच्या नावांवर देखरेख, बंदरावरील करवसुली, ही कामे त्याच्याकडे असत. तसेच बंदरासंबंधी नियमांची अंमल बजावणी त्याजकडेच असे.

यानंतरच्या दोन तीन शतकांत हिंदुस्थानाचे रोमशी व्यापारी व राजकीय दळणवळण होत असे उल्लेख आहेत.

या वेळच्या तामीळ वाङ्मयांत दक्षिण हिंदुस्थानांतील कांहीं बंदरांविषयी विश्वसनीय अशी माहिती मिळते. यांत विशेष लक्षांत ठेवण्यासारखी गोष्ट म्हणजे या चोल राज्यांतील बंदरांतून चुना व विटा यांनी बांधलेली दीपगृहे असत, चोल आरमारांनी बंगालचा उपसागर व हिंदी महासागर पालथा घालून गंगा, व इरावतीच्या मुखाजवळील प्रदेश, मलायी द्वीपसमूह वगैरे आपल्या कक्षेंत आणिले होते.

पूर्वेकडील दर्यावर्दी चळवळीतील विशेष महत्त्वाची व अभिमानाची गोष्ट म्हणजे भारतीयांनी जावा बेटांत केलेल्या वसाहती होत. या वसाहत चळवळीला चेतना प्रथम कलिंग देशांत निळाळी. तेथून इ. स. ७५ त हिंदूंची एक मोठी

टोळी निघून जावांत उतरली व तेथील रहिवाशांची सुधारणा करून तेथे त्यांनी आपला शक सुरू केला. दर्यावरील चळवळीत भाग घेणारा दुसरा मोठा वर्ग बंगाली लोकांचा. त्यांनी ख्रिस्ती शकाच्या पहिल्या शतकांत धर्म, युद्धकला व दर्याव्यापार यांत मोठी कीर्ति मिळविली होती. हे लोक बौद्धधर्मप्रसाराकरिता व व्यापाराकरिता चीन, जपान व कोरियापर्यंत गेले होते. इमवी सनाच्या सहाव्या शतकांत हे हिंदुस्थान-चीनमधील दळणवळण फार वाढले होते. या सुमारास सिंध, कच्छ व गुजराथ या बाजूकडील जाट लोक समुद्रावर विशेष कर्तबगार होते. त्यांची चांचेगिरी नाहींशी करण्याचा प्रयत्न चावडा कुळांतील गुर्जरांनी सातव्या व आठव्या शतकांत केला; पण पुढे हे गुर्जर लोकच जास्त तापदायक चांचे बनले.

सातव्या ते अकराव्या शतकांपर्यंतच्या काळांत हिंदुस्थानचा चीन व जपानशी संबंध अधिकच वाढून ब्रह्मदेशापासून चीनपर्यंतचा किनारा भारतीय वसाहतींनी व वंदरांनी गजबजून गेला होता. विशेषतः चोल राजांची सत्ता समुद्रावर फार वाढली होती. त्यांनी बलिष्ठ आरमार बांधून बंगाल, बहार, ओरिसा व गुजराथ हे प्रांत आणि सीलोन व इतर बेटे हस्तगत केली व चीनला यकीलाती पाठविल्या. बाराव्या शतकापासून प्रथम मुसलमानांचा व नंतर लवकरच युरोपीय ख्रिस्ती लोकांचा भारतीय दर्यावर्दी लोकांशी संबंध येऊनहि दूरदूर देशाचा व्यापार लवकरच युरोपीयांनी हस्तगत केला. अकराव्या शतकांत सुलतान महमदने जाट लोकांवर स्वारी केली व त्यांचा मोठा नाश केला. या लढाईत सुलतानाकडे १४०० व जाटांकडे ४००० बलिष्ठ जहाजे होती. असे तबकत इ-अकबरीत वर्णन आहे. १३व्या शतकांतील महत्त्वाची आरमारी मोहीम म्हणजे धिया-सुद्दीन बल्बन (१२६९-८६) ने बंगालचा सुभेदार तुघ्रिलखान यावर केलेली होय. १४ व्या शतकांत सुलतान फिरोझशहा व तैमूर यांना करावी लागलेली जलयुद्धे व जलप्रवास यांचे उल्लेख आढळतात. पोर्तुगीजांच्या आगमनापर्यंत अहमदाबादचे सुलतान समुद्रावर सर्वांना भारी होते. गुजराथच्या आरमाराने अनेकदा पोर्तुगीजांचा चांगला पराभव केलेला आहे.

मों ग ल का ल.—चावरने दोन जलयुद्धे केलेली आढळतात, एक गंगानदीवर व दुसरे घोग्रा नदीवर. अकबराच्या कारकीर्दीत आरमाराची कशी व्यवस्था होती हे ऐनी अकबरीवरून चांगले समजते, आरमारीखाते अगदी स्वतंत्र असून त्याकडे नौकाबंधन व त्याची व्यवस्था, नद्या राखणे व त्यांवरील वहतुकीकडे लक्ष पुरविणे, करवसुली वगैरे कामे असत. या खात्याच्या मुख्याला 'मीरबेहरी' अशी संज्ञा असे. बंगालचे आरमार सुप्रसिद्ध आहे. त्याची माहिती तोडरमल्ल्याच्या 'ओसिल तूमर जुम्मा' या जमाबंदीच्या ग्रंथावरून मिळेल. बंगालप्रमाणे सिंध हेहि या वेळी नौका-

नयनाचे एक प्रमुख केंद्र असे. वादशाही आरमाराप्रमाणे कांही हिंदु जमीनदारांचाहि लढान आरमार असत. श्रीपुरचा अधिपति केदारराय याने राजा मानसिंह व आराकानचा राजा यांना नौकायुद्धांत जबर केल्याविषयी उल्लेख आढळतो. श्रीपूरप्रमाणे वल्ल (चंद्रद्वीप) आणि चांडकान (सौगोरद्वीप) ही हिंदी चळवळीची केंद्रे असत.

अकबरानंतर वादशाही आरमार फारसे खालावले नाही. कारण मग-चांच्याशी त्याला टक्कर द्यावी लागे. या वेळी कुचविहारचे आरमार फार बलिष्ठ असे व ते पुष्कळदा वादशाही आरमालाहि भारी होई. औरंगजेबाच्या वेळी मीर जुमला हा नावाध्यक्ष असे. त्याच्या मृत्यूनंतर बंगाली आरमार खालावले. तथापि शाहिस्तेखान सुभेदार झाल्यानंतर पुन्हा जहाजे बांधून वादशाही आरमार सुसज्ज करण्यांत आले. त्याने व्यापार्यावर जहाजपट्टी बसविली होती. गोवळकोंड्याच्या वादशाहाजबळहि व्यापारी आरमार असे. सुरतेस असणाऱ्या वादशाही आरमाराचे आधिपत्य जंजिऱ्याच्या सिद्दीकडे होतें. या काळांतील मराठ्यांचे व ब्रिटिशांचे आरमार यांवर स्वतंत्र माहिती दिलीच आहे.

मोंगल सत्ता खालावल्यावर भारतीय नौकानयनाला ब्रिटिशांनी चांगले प्रोत्साहन दिले. ब्रिटिश आमदानीत सुंबई आरमाराला विशेष महत्त्व होतें. व ते उदयास आणण्याचे श्रेय लौजी नांवाच्या नौकाशिल्पज्ञ घराण्याकडे आहे. या घराण्याची मराठींत सविस्तर माहिती इतिहाससंग्रहांत आली आहे (पु. ४, ७-९; ५. अ. १-३); ती व इतर "नौकानयन" या सदराखाली येईल. १८६३ त आरमार बांधण्याचे काम हिंदुस्थानाबाहेर होऊ लागून भारतीय आरमार कायमचे बुडविण्यांत आले.

[आधार ग्रंथ—राधाकुमुद मुकर्जी—ए हिस्टरी ऑफ इंडियन शिपिंग. जॉन फिप्स—पेपर्स रिलेटिंग टु शिपबिल्डिंग इन् इंडिया. लो—दि हिस्टरी ऑफ इंडियन नेव्ही. लाकू पेरी—वेस्टर्न ऑरिजिन ऑफ चायनीज सिव्हालिझेशन. युक्तिरूपतर. कौटिलीय अर्थशास्त्र. वेद संहिता व पुराणे. रघुवंश; शाकुंतल; रत्नावली; दशकुमारचरित्र वगैरे काव्ये].

म रा ठ्या चे आ र मा र.—मराठेशाहीत आरमाराची चांगली जोपासना होत असून ते अत्यंत वरिष्ठ होते हे आतां बहुतेकांना विदितच आहे. मराठ्यांच्या आरमाराचा इतिहास आग्ने, बुळप, सांवतवाडीकर वगैरे घराण्याखाली येणारे असल्याने या ठिकाणी फार त्रोटक असा इतिहास घेतला आहे. तथापि त्यावरून या युद्धांगाची नोंदशी करून घेण्यास व जिज्ञासा वाढण्यास अडचण येणार नाही.

इ. स. १६६१ मध्ये छत्रपति शिवाजी महाराज यांनी मराठ्यांच्या आरमाराची प्रथम स्थापना केली. हवशी लोकांचा पाण्यातील किल्ला जो अंजिरा तो जिंकून घेण्याकरिता या आरमाराची आवश्यकता मराठ्यांस उत्पन्न झाली, व त्यांनी त्यावेळी ते उभारले असे दिसून येते. त्यांनी

प्रथम गुरावा, तरांडी, गलवतें, शिवाडें, पगार, मचवे अशीं निरनिराळ्या प्रकारचीं जलवाहनें तयार केलीं. नंतर शिवाजी महाराजांनीं कोंकणावर चाल करून वाडीकर सांव-तापैकीं तानाजी सांवत व रामदळवी यांस आपल्या आर-मारावर अधिकारी नेमलें. इ. स. १६६४ मध्ये सिंधुदुर्ग जंजिरा वांधला व कुलावा, सुवर्णदुर्ग व विजयदुर्ग हे किल्ले सुधारून तेथे जहाजे वांधण्यास सुरुवात केली. इ. स. १६६५ मध्ये शिवाजीने कारवारपर्यंत कोंकण किनारा आपल्या आरमाराच्या ' जोरावर ' जिंकून घेतला. या वेळीं शिवाजीच्या आरमारांत फ्रिगेट्स " म्हणजे ३० पासून १५० टन वजनाचीं व एक डोलकाठीचीं जहाजे ८५ होती. तीन डोलकाठ्यांचीं मोठालीं जहाजे तीन होती. ह्यानंतर १६७३ मध्ये मोठी लढाऊ गलवतें ५७ झाली व इ. स. १६७९ मध्ये ती ८६ पर्यंत वाढली. ह्याप्रमाणे शिवाजीचे आरमार वाढत गेले. त्या आरमारावर शिवाजीचे मुख्य अधिकारी इब्राहिमखान, दौलतखान, दर्यासारंग, मायनाक मेढारी वगैरे होते. त्यांनीं आरमाराचे काम उत्तम प्रकारे करून मराठ्यांचे नांव दर्यायुद्धामध्ये गाजवून सोडिलें. या सालीं खादेरी बेटावर शिवाजीचे आरमार चालून गेले. ह्याच्या आरमाराचा मुख्य हेतु कोंकण किनारा परशुरूपासून रक्षण करण्याचा असे. आरमाराच्या सोयीसाठीं त्यानें १३ जंजिरे बांधिले. कोणत्याहि राजकीय आरमारास मराठ्यांचे या वेळेचे आरमार भारी होते, असें इंग्रज इतिहासकारांनींहि कबूल केले आहे. शिवाजी महाराजांच्या मागून संभाजीने आपल्या आरमारानिशीं जंजिन्यावर स्वारी केली पण त्यांत त्यास यश आले नाहीं. राजारामाच्या कारकीर्दीत सिधोजी गुजर हा मराठ्यांच्या आरमाराचा अधिपति झाला. त्याच्या हाताखालीं कान्होजी आंगरे हा दर्यावर्दी युद्धामध्ये पुरा कुशल सरदार पुढें प्रसिद्धीस आला. राजारामानें त्यास 'सरखेल' हें पद देऊन मराठ्यांच्या आरमाराचे मुख्य आधिपत्य सांगितलें. कान्होजी आंगन्यानें मराठ्यांच्या आरमाराची अतिशय सुधारणा केली व इंग्रज, फिरंगी, फरासीस्ट आदि करून सर्व परराष्ट्रीय लोकांस आरमाराच्या जोरानें नतिजा देऊन मराठ्यांची सत्ता समुद्रांत फार वाढविली. आंग्र्यांच्या आरमारांत ह्यावेळीं ३०० टन वजन वाहण्याइतकीं मोठीं जहाजे असून त्यावर १६ पासून ३० पर्यंत लढाऊ तोफा होत्या. मोठ्या गुरावा १०, व लहान गलवतें ५० इतके कान्होजीचे आरमार होते. या आरमाराच्या जोरावर त्यानें परराष्ट्रीय जहाजांस हिंदुस्थानच्या पश्चिम किनाऱ्यावर मुंबई-पासून कालिकतपर्यंत अगदीं फिरकूं दिलें नाहीं. भूमध्य समुद्रातील ' अल्जेरईन्स ' नामक चांच्यांचे नांव ऐकतांच ज्याप्रमाणें तिकडील जहाजांचा थरकाप होतो, त्याप्रमाणें आंग्र्यांचे नांव ऐकतांच इकडील जहाजांचा थरकाप होत असे असे लो नांवाच्या इतिहासकारानें म्हटलें आहे. कान्होजी आंग्र्याच्या आरमाराची माहिती फार मनोरंजक

आहे. त्याचा व इंग्रज गव्हर्नरांचा जो पत्रव्यवहार झाला होता, त्यावरून कान्होजी आंग्रे किती धूर्त व चतुर होता हें चांगलें दिसून येतें [कान्होजी आंग्रे पहा]. कान्होजीच्या मागून त्याचे पुत्र संभाजी, मानाजी व तुळाजी यांच्या कारकीर्दीत आंगन्यांच्या आरमाराला उतरती कळा लागली. या बंधूंमध्ये आपापसांत भांडणे झालीं त्यामुळे परकीयांस या भांड-णाचा फायदा घेऊन पश्चिम किनाऱ्यावर चंचुप्रवेश करण्यास संधि मिळाली. कान्होजीचा मुलगा संभाजी ह्यानें ४०० टन वहनशक्तीचीं जहाजे केलीं. आपल्या खंवीर आरमाराच्या जोरावर त्यानें सर्व युरोपियन राष्ट्रांस अगदीं जेरीस आणिलें; परंतु त्यांच्या गृहकलहामुळे मराठ्यांच्या आरमाराचा नाश झाला. संभाजीच्या मागून तुळाजी हा विजयदुर्गाच्या आर-माराचा अधिपति झाला. त्यानें इंग्रजांचीं जहाजे पाडव केलीं व त्यांस मनस्वी त्रास दिला. ह्याप्रमाणें तो पेशव्यां-सहि जुमाननीस झाला. तेव्हां पेशवे व इंग्रज एक होऊन त्यांनीं विजयदुर्गावर चाल करून तुळाजीच्या आरमाराचा फडशा पाडिला. इ. स. १७५६ मध्ये ' घेरियाची लढाई ' म्हणून इतिहासांत जी लढाई प्रसिद्ध आहे तीच ही होय. ह्या वेळीं तुळाजी आंग्र्यांजवळ ७४ तोफांचे एक मोठे पाल, २० पासून ३० तोफांच्या ८ गुरावा आणि लहानमोठीं साठ गलवतें एवढे मोठे आरमार होते. हिंदीमहासागरांतील तीन्ही युरोपियन राष्ट्रास पराक्रमाच्या कामांत आंगरे यांनीं खालीं पहावयांस लाविले असें खुद्द इंग्रज इतिहासकार डग्लस लिहितो. परंतु खुद्द पेशवेच विरुद्ध झाल्यामुळे त्याच्या आर-माराचा फार नाश झाला [' आंगरे ' पहा].

इ. स. १७५६ मध्ये आंगन्यांची आरमारी सत्ता नाहींशी केल्यावर पेशव्यांनीं विजयदुर्ग येथे स्वतःचे आरमार उभा-रले. ह्या आरमारावर आनंदराव धुळप नामक एक रणशूर दर्यावर्दी सरदार मुख्य नेमिला होता. इ. स. १७६५ त आनं-दराव धुळप यास जी पुढील प्रमाणें सनद दिली आहे तीत (थोरले माधवराव पेशवे यांची रोजनिशी) " सुभा आरमार येथील बंदोबस्त एक हातीं जरूर जहाला पाहिजे. सरदारीचा बंदोबस्त तुम्हांकडे आहे. परंतु कारमाराचा बंदोबस्त एक हातीं नाहीं. दर्यामध्ये टोपिकरांची बदनजर; तेव्हां गहाळ माणूस दूर होऊन चांगल्या माणसांची जगजोड होऊन शिलशिला शिलेपोस असावा. आरमार जर्जर नहाले आहे, त्याची मरामत झाडून जहाली पाहिजे, " इत्यादि मजकूर आहे. यावरून पेशव्यांचे आरमाराकडे किती लक्ष होतें हें दिसून येईल. आनंदराव धुळपानें इ. स. १७६४ पासून इ. स. १७९४ पर्यंत म्हणजे सुमारे तिसवर्षे मरा-ठ्यांच्या आरमाराच्या सेनापतीचे काम केले. ह्याच्या ताब्यांत लढाऊ सुमारे ५० मोठीं जहाजे असून त्यावर दोनतीन हजार सैन्य व तीनशे पर्यंत तोफा होत्या. ह्या लढाऊ-जहाजांमध्ये जी जी प्रमुख जहाजे होती त्यांची नावे अशीं:— नारायणपाल, महादेवपाल, दत्तप्रसाद, आनंदीप्रसाद, शिव-

प्रसाद, गणेशप्रसाद, गंगाप्रसाद, दर्यादौलत, समशेरजंग, फतेजंग इत्यादि होती. ह्या प्रत्येक जहाजावर ३००-४०० पर्यंत हशम म्हणजे लढाऊ लोक होते. नारायणपालावर २८ तोफा व चार जुंबरे असत. ह्या आरमाराचा सालीना खर्च दंड दोन लाख रुपये पर्यंत होता. आरमार सुभ्याकडे एक स्वतंत्र महाल तोडून दिलेला असे. ह्या आरमाराचे सेनापति आनंदराव धुळप व त्याचे बंधु हरबाजी धुळप, जानोजी धुळप वगैरे शूर धुळप मंडळी ह्यांनी दर्यायुद्धामध्ये फार वाहवा मिळविली व आपला दरारा समुद्रावर उत्कृष्ट प्रकारचा ठेविला. ह्या धुळपाप्रमाणेच विचारे, सुर्वे, कुबेसकर, जावकर इत्यादि आरमारी सरदारानी फार शौर्य गाजविले. आनंदराव धुळपाच्या शौर्याची हकीकत प्रॉटडफच्या इतिहासांत विशेष नाही. इ. स. १६८३ आनंदराव धुळपाचे आरमार व इंग्रज आरमार यांमध्ये लढाई होऊन इंग्रज आरमाराला हार खावी लागली [आनंदराव धुळप पहा].

मराठ्यांच्या आरमाराची व्यवस्था व समुद्रातील परकीय जहाजांवरील व व्यापारी जहाजांवरील कौलावण, मोहोरणावळ, वलवा, नजर, मिठारु, शिवाड व पैदास्त वगैरे अनेक बाबी लक्षांत घेण्या जोग्या आहेत. त्यांचा अभ्यास स्वतंत्रच झाला पाहिजे.

मराठ्यांचे आरमार असतांना कोकण पट्टीवर आपला अंमल बसविण्याची इंग्रजांना छाती झाली नाही. मराठ्यांचे आरमार त्या वेळच्या स्थितिप्रमाणे उत्तमस्थितिप्राप्त पोहोचले असून मराठ्यांचे राष्ट्र दर्यावर्दी युद्धांत निष्णात होते व त्या दृष्टीने त्यांच्यामध्ये काही उणीव नव्हती

[लाक्षणिक—मराठे व इंग्रज. पेशव्यांच्या रोजनिशी. भा. इ. स. मं. वार्षिक अहवाल. (शके १८३३) च्या अहवालात धुळप यांच्या आरमाराची माहिती आहे.) आंगरे यांची हकीकत इतिहाससंग्रह पु. १ व मराठी रिसायत, मध्यविभाग २ यांत सांपडेल. पारसतीस—मराठ्यांचे आरमार. केसरी ता. ९ फेब्रुवारी १९०४ प्रॉटडफ, मुं. गं—कुलाबा व बर्जिरा.

आरमोरी—हे गांव चांदा जिल्ह्यांत असून वनगंगेच्या उत्तर तीरावर चांदापासून ८० मैल दूर ईशान्य दिशेस आहे. हे वैरागड परगण्यांतील गांव असून व्यापाराच्या दृष्टीने चांदा जिल्ह्यांत याचा तिसरा नंबर लागतो. या गांवा जाडे व बारीक कापड, देशी गाड्या व तसर रेशीम हे पदार्थ बनतात. येथील बाजारांत विशेष प्रमाणाने पूर्वेकडील जंगली भागांतून जंगलचे पदार्थ, गुरे व लोखंड येऊन ते पश्चिमेकडील देशांच्या जिनसाच्या मोबदला दिले जाते. याचा बाहेर गांवाचा व्यापार म्हटला म्हणजे वऱ्हाड, वर्धा नागपूर, भंडारा, छत्तिसगड, बस्तर व पूर्व किनारा यांच्याशी आहे. पावसाळ्यांत येथील व्यापार नौकेच्या योगाने व वैनगंगेतून चालतो. इ. स. १८७० च्या सुमारास येथे मालावर महसूल (ऑक्ट्राय) घेतला जात असे. इ. स. १८६६-६७

साली याचे उत्पन्न २००० रुपये झाले. या ठिकाणी पोलीसचे ठाणे, मुलामुलीची शाळा व सुंदर बाजारगृहे ही आहेत. (म. प्रां. गं. १८७०).

आरल—हे पश्चिम आशियातील एक सरोवर असून उत्तर अक्षांश ४३°३०' ते ४६° ५१' व पूर्व रेखांश ५८°१३' ते ६१° ५६' . याचे दरम्यान आहे. या सरोवराचे क्षेत्रफळ २६२३३ चौरस मैल असून जगातील मोठ्या सरोवरांत हे चौथे आहे. पाण्याची खोली सरासरी ५० फूट असते. समुद्रसपाटीपासून हे सरोवर सरासरी ११० फूट उंचीवर आहे.

चतुः सी मा.—उत्तरेकडे रशियामधील विस्तीर्ण माळरांने दक्षिणेकडे खिवामधील मळीचा प्रदेश; पूर्वेकडे कायझिल-कम अथवा ताबडे वाळवंट; पश्चिमेकडे कास्पियन समुद्रापासून सरोवरास वेगळे करणारे उस्ट-उर्टचे खडकाळ पठार. ऑक्सस अथवा अमुदर्या व जक्सार्टिस् अथवा सरदारिया अशा दोन मोठ्या नद्या या सरोवरास भिळतात. या नद्यांमुळे सरोवरात बराचसा गाळ वाहून येतो. सरोवराचा दक्षिण किनारा बहुतेक अमच्या सुखाने (डेल्टा) व्यापला गेला असून त्यामुळे ८० मैल लांब व २० म. रुंद असा एक मोठा दलदलीचा प्रदेश निर्माण झाला आहे. पूर्वेकिनार्यावर बरेच लहान लहान बेटांचे समूह आहेत. कंग—आरल हे सर्वांत मोठे बेट आहे. सदोदित सोसाव्याचा वारा वहात असल्यामुळे व सरोवरात कोठेहि आसऱ्याचे ठिकाण नसल्यामुळे नौकानयाच्या दृष्टीने हे फार थोड्याच आहे. प्राचीन काळी या सरोवराचे क्षेत्र बरेच विस्तृत असावे. दिवसानुदिवस ते अकुंचित होऊ लागले आहे. त्याचप्रमाणे प्राचीनकाळी सरोवराच्या पाण्याची पातळी सध्यापेक्षा बरीच उंच होती व उस्ट-उर्ट पठाराच्याद्वारे सरोवर कास्पियन समुद्राशी जोडले गेले असा काहींचा समज आहे. व हा समज बराचसा खरा असावा. कारण, सरोवराच्या दक्षिणेस असलेल्या कारा-कम वाळवंटात प्राचीन कालीन पाण्याचे अस्तित्व सूचविणाऱ्या विशिष्ट प्रकारच्या शिपा सध्या सांपडतात. कारा-कम वाळवंट सध्याच्या सरोवराच्या सपाटीपासून ७० मैल उंचीवर आहे. यावरून सरोवराची सपाटी, पूर्वी बरीच उंच असावी हे निर्विवाद आहे. सरोवराच्या किनार्यावर गावे वसलेली नाहीत. लगतची गावे म्हणजे सर नदीवरील पूर्वेकडे ५० मैलांवर कझाला हे गांव व अमूच्या मुखप्रांतातील च्मशई व कंग्रड ही दोन गावे ही होत. पाण्याला समुद्राच्या पाण्याइतका खारटपणा नाही; क्षारांशाचे प्रमाण फक्त शे. १.०५ आहे. मासे विपुल सांपडतात व त्यांची निर्गत तुर्कस्तान, मर्ह व रशिया या देशांपर्यंत आहे. [एन्रि.]

आरसा—आदर्श व काच हे दोन्हीहि शब्द संस्कृत भाषेत फार प्राचीन काळापासून रूढ असल्यामुळे आरसा तयार करण्याची कृति भारतीय लोकांस

पुरातन काळी माहिती असावी असे वाटते. परंतु कांचेचे आरसे केव्हापासून प्रचारांत आले या संदर्भां विश्वसनीय ऐतिहासिक माहिती सांपडत नाही.

एडव्हसन, ग्रीस व रोमन लोकहि प्राचीन काळी धातूचेच आरसे वापरीत, ग्लिनने सिडॉन येथे कांचेचे आरसे तयार करीत असल्याचा उल्लेख केला आहे. (नॅच. हिस्टरी ३६. ६६. १९३). पण या आरशांचा फारसा प्रचार नसावा. होमरला आरश्याविषयी कांही माहिती नव्हती असे दिसते.

ग्रीक वगैरेंनी इजिप्शियनांपासूनच आरश्यांची कला उचलली. युरोपमध्ये सोळाव्या शतकाच्या प्रारंभापासून काचेचे आरसे प्रचारांत येऊ लागले. या पूर्वी म्हणजे बारा ते पंधराव्या शतकाच्या दरम्यान धातूचे केलेले खिशांत ठेवण्यासारखे लहान आरसे वापरण्यांत येत असत. चांदी, पोलाद किंवा ब्राझ (तांबे व कथील ह्यांची मिश्र धातु) या धातूचा तुकडा झांकण असलेल्या तवकडांत किंवा दांडा असलेल्या लांकडाच्या चौकटीत घट्ट बसवून त्याचा आरशाप्रमाणें उपयोग करीत असत. त्यावेळच्या स्त्रियांच्या पोशाखांत अशा तऱ्हेचा दांडा लावलेला आरसा ही एक शोभेची वस्तु म्हणून गणली जात असे. तो आरसा कंवरपट्यांत लटकावून देत असत. प्राचीनकाळी आरसा ही इतकी असोलिक चीज समजत की, ६२५ सालामध्ये चवथा पोप बानिफेस यानें नार्द्विआची राणी एथेलबर्गा हिला चांदीचा आरसा नजराणा म्हणून पाठविला होता असा उल्लेख आढळतो.

सोळाव्या शतकाच्या आरंभी जर्मनीमध्ये काचेचे लहान धातू गोल आरसे तयार करीत असत व त्यांना 'बुक्स आय' असे ह्मणत. व्यापारी धोरणावर काचेचे आरसे तयार करण्याची कला प्रथम व्हेनिस शहरांत निघाली. म्यूरानो गांवच्या दोनच रहिवाश्यांना आरसे करण्याची कला माहीत होती म्हणून वीस वर्षेपर्यंत त्यांच्याखेरीज इतर कोणीहि आरसे बनवू नयेत असा १५०७ मध्ये निर्वध घातला होता. व्हेनिसमध्येहि आरसे तयार करणारांना १५६४ साली विशेष सवलती मिळाल्या होत्या. व त्या योगाने कांचेचे आरसे मागे पडले. फ्रेंच मिनिस्टर कोलबेर ह्याच्या संग्रहीं चांदीच्या चौकटीत बसविलेला ४६ इंच लांब व २६ इंच रुंद आरसा होता. त्याची किंमत कोलबेरच्या निधनानंतर रुपये ४००० वर झाली.

आपल्या देशांतोळ आरशाची कला परदेशी जाऊ नये म्हणून व्हेनिस येथील अधिकारी फार दक्ष असत. एखादा कारागीर दुसऱ्या देशांत जाऊन आरसे करू लागला तर त्याच्या घरच्या मंडळीस कैदेत टाकीत व इतके करूनहि तो कारागीर परत नच आला तर त्याच्यावर मारेकरी घालावयासहि कमी करीत नसत.

हिंदुस्थानांत प्रथम आरशांचा प्रचार कर्त्रीपासून सुरू झाला तें नक्की सांगतां येत नाही. कौपीतकी उपनिषदांत, ('एष आदर्श पुरुषस्तमेवाहमुपासे'—आरशांतल्या पुरुषाची मी उपासना करितो ४, ११) आदर्श असा उल्लेख आलेला आढळतो. ख्रिस्ती शकाच्या प्रारंभी उत्तर हिंदुस्थानांत धातूचे आरसे असत असा मिलिंदपन्हावरून (४. १, ६०) तर्क होतो. त्यापुढील वाङ्मयांत तर आरशांचा उल्लेख जागजागी सांपडतो.

जपानांत जादूचे आरसे म्हणून असतात. त्यांच्या पाठीवर चित्रे, नक्षी वगैरे काढिली असते. त्यांच्यावर सूर्यकिरण पडले की, त्यांच्या मागील बाजूचे प्रतिबिंब समोर बसते. याचें कारण त्यांच्या घडणांत दिसून येतें. आयर्टन आणि पेरी यांनी या प्रकारच्या आरशांचा इतिहास कारागिरी वगैरे सविस्तर विवेचिला आहेत. (प्रोसि. रॉयल, सो. १८७८, पु. २८.)

काचेच्या मागे एखाद्या चकचकीत धातूचे पट दिले म्हणजे त्या कांचेंत प्रकाशाचें परावर्तन करण्याचा धर्म उत्पन्न होतो. असा आरसा करण्याच्या पुष्कळ कृती आहेत त्यापैकी कांही महत्त्वाच्या येथें दिल्या आहेत. तसेच त्याकरितां इतर सामान कोणतें लागतें त्याचेंहि वर्णन केले आहे.

प्रकार पहिला.—आरसा ज्या आकाराचा करणें असेल त्या आकाराची एक चिनी मातीची तवकडी ध्यावी व तांत ती कांच पुसून स्वच्छ करून ठेवावी (हें काम एका खोलीत तांबडा दिवा लावून करावें) व तीवर पुढील मिश्रणापैकी नं. १ चें मिश्रण एकदम टाकावें व नंतर नं. २, ३ चें मिश्रण मिसळून टाकावें म्हणजे ५ मिनिटांत त्यावर रुध्याचा मुलामा चढेल व अति उत्तम आरसा तयार होईल. नंतर त्यावर शेदराचा रंग पातळ करून सावकाश चोहोंकडे सारखा लावावा व वाळवावा म्हणजे आरसा तयार झाला.

नं. १ चें मिश्रण:—सिल्व्हर नैट्रेट १ औंस व पाणी १३ पाँड ह्याचा द्रव करून निळ्या रंगाच्या वाटलीत भरून ही वाटली नेहमी अंधारांत ठेवावी.

नं. २ चें मिश्रण:—कॉम ऑफ टार्टर २० औंस, पाणी १० औंस.

नं. ३ चें मिश्रण:—लिट्मिड अमोनिया १० औंस, पाणी ५ पाँड.

या तिन्ही मिश्रणांचें—प्रमाण नं. १ चें मिश्रण २० भाग नं. २ चें ५ भाग व नं. ३ चें ५ भाग.

सूचना:—नं. १ चें मिश्रण ओतणें तें त्यांत चांबळी कांच बुडेल इतलें असावें व तें मोजून घालावें व त्या मानानें बाकीची दोन्ही मिश्रणे एकमेकांत मिसळून त्या कांचेवर ओतावी.

प्रकार २ रा.—कांच तयार झाल्यावर एक सपाट शिळा किंवा तक्ता घेऊन त्यावर बिनखळीचा कागद पसरवा आणि खडूची बुकणी फडक्यांत बांधून ती पोदली त्या

कागदाच्या चौकेर पसरले अशी झटकावी, नंतर त्यावर दुसरा पातळ कागद अथरून त्यावर कल्हईचा पांढरा वर्ख कांचेस पुरेल इतका ठेवून त्यावर चौकेर पारा ओतावा. मग ज्या कांचेवर पारा चढवावयाचा असेल ती कांच धुवून पुसून स्वच्छ करावी, आणि त्यावर ठेवावी मग डाव्या हाताचे वजन सारखे बसेल असा भार ठेवून दाबावे म्हणजे त्या वर्खावर पारा अधिक असल्यास तो चोहोंकडून बाहेर पडेल. नंतर त्यास धक्का न लागता उजव्या हाताचा दाव देऊन कांहीसा भार टाकावा. म्हणजे कांचेस पारा लागून एकजीव होईल. नंतर जरूर वाटल्यास हलकेसे वजन त्या कांचेवर ठेवून कांही उशीराने कांचेच्या पाठीस धक्का न लावता ती काढून घ्यावी म्हणजे चवकटीत बसविण्याची कांच तयार झाली.

प्र कार ३ रा.—कथील ६ औंस, विस्मिथ २१ औंस, शिसें १० औंस. ही सर्व एकत्र वितळवून त्यांत थोडा पारा घालावा म्हणजे कांही वेळाने ते मिश्रण धातूसारखे घट्ट बनते. नंतर ज्या कांचेला कल्हई करणे असेल ती कांच स्वच्छ करून त्या कांचेच्या एका बाजूस धातूची आपण कल्हई करतो त्याप्रमाणे कल्हई केली असता आरसा बनतो.

प्र कार ४ था.—शुद्ध शिसें १ औंस व कथील १३ औंस, या दोहींचा एका पात्रांत अर्गीवर रस करून त्यांत १ औंस विस्मिथ मिश्र करावे. नंतर खाली उतरून त्यांत १० औंस पारा मिसळावा. हे मिश्रण कांचेवर लाविले असता चांदी प्रमाणे चकाकी कांचेवर दिसेल.

प्र. ५—झाटिनम क्लोराइड वापरून फ्रान्समध्ये आरसे करतात आरशा करिता कांच शुद्ध करण्याची रीत.—शंख जिऱ्याची मुकटी १० भाग, कोळसा ५ भाग, खडू १० भाग, ग्लास्टर आफ पारिस २० भाग व अभ्रक ५ भाग ह्या सर्वांची पूड करून पाण्यांत कालवून फडक्याने कांचेवर चोळावी व शेवटी कापसाने सर्व कांच पुसावी म्हणजे अगदी स्वच्छ होते चांदी चढविण्यासाठी जे मिश्रण तयार करावयाचे त्यांत वाफेच्या पाण्याची आवश्यकता असते. विहिरीचे किंवा तलावाचे पाणी कितीहि गोड व स्वच्छ असले, तरी ते चालत नाही. पावसाचे धरलेले पाणी उपयोगांत येते ते न मिळाल्यास कापरस्टिलच्या सहाय्याने शुद्ध पाणी तयार करावे.

[संदर्भ ग्रंथ.—विविधकलाशतक; उद्यम मासिक (जून-जुलै १९१९) स्मिथ-डिक्शनरी ऑफ ग्रीक अँड रोमन अँटिकिटीज. ए. रि.ए. ब्रि. विल्किन्स-मॅनर्स अँड कस्टम्स ऑफ दि एन्चंट इजिप्शियन्स. गार्ड टु मेडिइन्हेल रुम, ब्रिटिश म्युझियम १९०७]

आरासिविडी—(सुद्ध इलाखा.) विजापूर जिल्ह्याच्या हुनगुंद तालुक्यांतील एक खेडे. १५° ५३' उत्तर अक्षांश व ७६° ०' पूर्व रेखांश.

सहाय्या विक्रमादित्याने (इ. स. १०७६-११२६) बसविलेली विक्रमपूर नांवाची चालुक्यांची राजधानी याच

ठिकाणी होती. या राजांच्या कारकीर्दीत चालुक्यांची सत्ता कळसास पोचली होती. या राजाने गोवा, व उत्तरेकडे नर्मदा व कोंकणपर्यंत आपले राज्य पसरविले होते. किती काळ विक्रमपूर राजधानीचे गांव होते हे सांगणे जरी कठीण आहे तरी कलचुरांनी हे राज्य बळकावल्यावरहि (इ. स. ११५१) या गांवाचे महत्त्व कमी झाले नव्हते. येथे दोन पडकी जैनांची देवळे असून जुन्या कानडी लिपीत दोन शिलालेख आहेत. हल्ली येथे वस्ती नाही; ज्वारी, गहू, हरभरा, कापूस ही पिके होतात. (इ. ग. ५.; वा. ग. २३) (अक्कादेवी पहा)

आराकान, विभाग—या विभागास आराकान हे नांव या देशाचे मूळचे नांव जे “ राकाइंग ” त्यावरून पडले आहे, ‘मग’ ग्रंथकार या नांवाची निरनिराळ्या प्रकारे व्युत्पत्ति सांगतात; त्या सर्वांत ‘ रक्क ’ नांवाच्या एका नरमांसभक्षक राक्षसाच्या नांवावरून बहुतकरून हे नांव पडले असावे हे जास्त संभावनीय वाटते. विपुलवृत्ताच्या उत्तरेस उत्तर अक्षांश १७°१५' ते २२°३०' व १२°११' ते १४°५२' पूर्व रेखांश एवढ्या भागावर या प्रांताची व्याप्ति आहे.

सीमा:—उत्तरेस ‘नाफ’ नदी व चितागांग आणि हा प्रांत यांच्यामध्ये असलेली एक पर्वतांची रांग आहे. पूर्वेस ‘योम’ पर्वत असून त्या योगाने ब्रह्मदेशापासून हा प्रांत तोडला जातो. दक्षिणेस याच प्रांताचे एक निसृळते टोंक आले आहे त्यास ‘पंगोडा’ भूशिर म्हणातात, आणि पश्चिमेस बंगालचा उपसागर; येणेप्रमाणे या प्रांताच्या सीमा आहेत. या प्रांताची जास्तीत जास्त रुंदी म्हणजे उत्तरभागाची होय व ती सुमारे ९० मैल आहे. पण एकंदर प्रदेशाची सरासरी रुंदी सुमारे ५० पासून ६० मैल येईल. एकंदर क्षेत्रफळ अजमासे १६५०० चौरस मैल आहे. साधारणपणे, प्रदेश डोंगराळ आहे तथापि समुद्रकिनारा व डोंगर यांमध्ये पुष्कळ सपाट भाग आहे, पण तो बहुतकरून दलदलीचा आहे. नद्या व ओढे या प्रांतांत चोहोंकडे आहेत. ‘रामरी’ व ‘चेडुया’ ही दोन वेढे मुख्य प्रदेशापेक्षा अधिक उंचीवर वसलेली आहेत, त्यामुळे पावसाळ्यांतहि सपाटभाग पुरामुळे बुडले तरी या वेढांस क्वचितच उपसर्ग पोहोचतो.

‘योम’ पर्वताच्या रांगेस जिकडे तिकडे फाटे फुटले आहेत व त्यांमुळे या प्रांताचा पश्चिमभाग म्हणजे उंच पर्वत व खोल दऱ्या यांचे बनलेले एक जाळे होय असे वाटते. आराकानच्या अगदी उत्तरेस ‘योम’ पर्वताचे सर्वांत उंच शिखर समुद्रसपाटीपासून सुमारे ५००० फूट (अगर अधिकच) येईल. येथपासून ‘पंगोडा’ भूशिरापर्यंत या पर्वताची उंची एकसारखी कमी होत गेली आहे. ती इतकी की, पंगोडा टोंकाजवळ तर तो सुमारे १०००२०० फूट असेल. मुख्य मुख्य पर्वतरांगा उत्तर-दक्षिण अशा गेलेल्या आहेत व पर्वतावर झाडी बरीच आहे. तरी सुद्धा ते ‘कॉन्स’ व इतर रानटी लोकांच्या टोळ्या यांचे

जमीन नांगरण्यास व लहान लहान खेडी वसविण्यास हे उपयोगी पडतात.

अक्यावपासून ते सडोवेपर्यंत समुद्रकिनारा बेटांनी भरून गेला आहे; यापैकी कांही मोठी असून तेथे वस्ती आहे व कांही लहान आहेत तथापि एकंदर प्रदेशाला शोभा आणतः. अक्याव जिल्ह्यातील 'मयु' 'कोलाडन' व 'लेमरु' या नद्यांतून ३०-४० मैलपर्यंत २००-३०० टनांची जहाजे जाऊ शकतात. या मोठ्या नद्या सोडून दिल्या तर 'टलक' 'इंग' व 'सडोवे' या नद्यांतूनहि होव्या जाऊ शकतात. लहान लहान ओढे तर विपुल आहेत व त्यामुळे दळणवळणाचा मार्ग सुलभ झाला आहे.

जमीनः—समुद्रालगतची जमीन रेंताड आहे; किनारा व डोंगराळ प्रदेश यांमधील सपाट भूभाग यांतील माती काळी आहे. जंगळांत सुपीक असलेल्या जमीनीत सपाटून पीक येतं तर बरीच जमीन अशी आहे की नांगरलेली असूनहि त्याच्या निम्न्यानेहि पीक हाती लागत नाही.

खनिजः—भूगर्भशास्त्रदृष्ट्या ह्याची पहाणी अजूनपर्यंत केली आहेसे दिसत नाही. भूगर्भात जो खडक असतो त्या-खडकापैकी (शास्त्रातील क्रमाप्रमाणे ज्याला पहिला थर म्हणता येईल) पहिल्या थरालगतचा खडक स्लेट असावा असे दिसते. लहान टेंकड्यावर पुष्कळ ठिकाणी सडस्टोन सांपडतो व किनाऱ्यावर पुष्कळ जागी पोंवळां आढळून येतात. 'रामरा' बेटाच्या उत्तर टोंकाजवळ लोखंड सांपडते व दक्षिण टोंकाजवळ चुनखडी आढळते. कोळसाहि जागोजाग शोधून काढण्यांत आला आहे. आणि आराकान पर्वताच्या पोटी आणखीहि खनिज संपत्ति सांपडेल, असे वाटते, मात्र ती शोधून काढण्यास तेथील रहिवाशांपेक्षा अधिक हुशार लोक पाहिजेत.

वनस्पतीः—या प्रांतातील वनस्पतींचे निरीक्षण करून वर्गीकरण अजून केले नाही. पर्वतावर सागाची झाडे व इमारतीस उपयोगी पडणारे इतर लांकूडहि सांपडते, ऐवढेच की जेथे त्याचा उपयोग आहे तेथे वाहून नेण्याचे मात्र साधन पाहिजे. जारुळ टून, प्रंग इत्यादि झाडे आराकानांत सुबलक आहेत. त्याप्रमाणे वावू, रतनवेत, आंबा, पेरू, संत्रे वगैरे फळझाडे तशींच इतर फुलझाडेहि आढळण्यांत येतात.

प्राणीः—हत्ती, वाघ, चित्ता निरनिराळे हरिण, रानडुकर इत्यादि वन्यपशु मुख्यत्वेकरून जंगलांतून व पर्वतावर पाहण्यांत येतात; तसेच रानरेडा, रानमांजर, जंगली कुत्रा, व निरनिराळ्या जातीचे वानरहि आढळून येतात. शेजारच्या देशांत दिसून येणारे अनेक पक्षीहि आराकानांत दिसण्यांत येतात. नाग वगैरे जातीचे साप व इतर जातीचे किडे हेहि येथे आहेतच. उष्णकटिबंधातील समुद्रांत व नद्यांत सांपडणारे सर्व तऱ्हेचे मासे येथे सुबलक आहेत. जवळ जवळ २०० तऱ्हेच्या माशांची 'मग'

लोकांनी मोजदाद केली आहे; तथापि श्वेतवर्णीयांना रुच तील अशा फारच थोड्या जाती आहेत.

लोकः—'मग' हे येथील जुने रहिवाशी होत. या लोकांची लोकसंख्या (१९२१) ९०२२४६ होती. या लोकांस 'मग' हे नांव कसे पडले या विषयी एकाहि आराकानी मनुष्यास माहिती नाही; ते बहुतरुण परदेशी लोकांनी ठेवलेले नांव असावे. येथील लोक आपणास 'रकाइंग्थ' म्हणजे 'आराकान पुत्र' म्हणवून घेतात. म्योनमा वंशाची ती एक शाखा असावी; सध्याचे ब्रह्मी लोक याच शाखेचे आहेत. या वंशातील सर्व शाखाविषयीच्या दंतकथांची उत्पत्ति 'अगर्दा उत्तरेकडील' प्रदेशांतून झाली असावी. भाषासरणी, चेहेरीपट्टीत दिसून येणारी मंगोलियन झाक वगैरे गोष्टीवरून या दंतकथांस अधिक धडकटी येते; व त्यावरून मंगोलियन वंशापासून या लोकांची उत्पत्ति आहे हे उघड होते. सध्याच्या रहिवाशांनी येथे प्रथम वसाहत केव्हा केली याविषयी माहिती मिळण्यास कांही साधन नाही. पूर्वीच्या दरबारी दसरांत ह्या देशाचा इतिहास फार जुन्या काळापर्यंत नेऊन भिडविला आहे. पण त्यांत सत्याचा अंश फारच थोडा असल्यामुळे त्यावर विसंबूत राहतां येत नाही. अशी एक दंतकथा सांगतात की, इ. स. पूर्वी ६ व्या शतकांत बुद्धाचा शेवटला अवतार गौतम या देशांत आला होता; व त्याच्या सन्मानार्थ म्हणून त्यावेळच्या राजाने, महामुनींचे सुप्रसिद्ध देवालय (आराकान शहराच्या उत्तरेस २० मैलांवर अजूनहि या देवालयाचा अवशिष्ट भाग दिसतो) बांधिले व त्याची एक पितळेची मूर्तीहि ओतविली. (कोणी म्हणतात की ह्या राजाच्या कारकीर्दीत 'नाट' लोकांनी ती बनविली). 'महामुनी'चे देवालय फार पुरातन आहे याबद्दल मुळीच वाद नाही; व मूर्तीहि त्याच काळची आहे हेहि खरे दिसते. परंतु २४०० वर्षांपूर्वी आराकानमध्ये बुद्धधर्म फैलावला होता, अगर त्याकाळी घडलेल्या गोष्टींची विश्वसनीय माहिती अजून उपलब्ध आहे असे मानण्यास फारच थोडी जागा आहे.

खाली दिलेल्या 'मग' लोकांच्या त्रोटक इतिहासाचा बराचसा भाग आसामचे सब-कमिशनर चार्लस पेटन, यांच्या लेखावरून घेतला आहे (हा लेख एशियाटिक रिसर्चस या ग्रंथाच्या १६ व्या पुस्तकांत आला आहे).

इतिहासपटावर नमूद केलेला पाहिला मग राजा पुष्कळ वर्षे राज्य करून इ. स. ७०१ मध्ये वारला. तेव्हापासून इ. स. १७८४ मध्ये हा देश ब्रह्मी लोकांनी जिंकून घेईपर्यंत १२० राजे तऱ्हावर बसले. इ. स. ११५८ ते ११६८ च्या दरम्यान आवा, सयाम व बंगाल व चीनचा कांही भाग येवढे देश आराकानच्या अंमलाखाली ओढले गेले असे 'बादशाही दसरा'वरून दिसते पण यांत सयाम व बंगालविषयी अतिशयोक्ती असावी. बंगालपैकी खात्रीने चितगांव व टिपरा हेच फक्त आराकानच्या ताब्यांत होते.

बाराव्या शतकाच्या अखेरीस चीन, आवा व सयाम यांतील 'मग' लोकांच्या ताब्यांतील प्रदेश त्यांच्या हातांतून गेले असावेत असें दिसते. इ. स. १४०७ (हि. १०) यावर्षी आराकानचा राजा मंगत्सउत्खुन हा बंगालमध्ये पळून गेला व तेथील राजाच्या मदतीने पुन्हा गादीवर बसला व बंगालचा मांडलिक झाला असा उल्लेख माबेल डफने केला आहे. इ. स. १४३० सध्यांच्या आराकान शहरी राजधानी बसविली गेली. राजधानीभोवती ९ मैल लांबीचा मजबूत तट बांधला होता. इ. स. १७३० च्या सुमारास त्रितगांव व टिपरा हे परगणे स्वतंत्र झाले. यानंतर राज्यांत अंतःकलह सुरू होऊन काही 'मग' सरदारांनी 'आवा' देशच्या राजाशी बोलणे सुरू करून स्वतःचा देश त्या राजाच्या ताब्यांत देण्याचा घाट घातला त्यांत यश मिळून त्याप्रमाणे 'आवा' च्या राजाने स्वारी करून १९८४ साली हा देश पादाक्रांत केला एवढेच नव्हे तर आराकानच्या राजास मुलामाणसांसह पकडून, रत्नभांडार, खजिना व गौतमाची प्रख्यात पितळी मूर्ति ही सर्व आवा येथे नेली. यानंतर हा देश ब्रह्मदेशाच्या अंमलाखाली होता; मधून मधून 'मग' लोक परकीयांस हाकून लावण्याचे प्रयत्न करीतच असत. सरते शेवटी १८२५ साली ईस्ट इंडिया कंपनीने हा देश आपल्या ताब्यांत घेतला व येथे 'मग' लोकांचा इतिहास संपला.

आवा देशाच्या अंमलाखाली हा देश असतांना बरेचसे ब्रह्मी लोक या देशांत आले असावेत. येथील मुसुलमान हे बंगाली गुलामांचे वंशज असावेत. भाषा व चालीरीति या पूर्व जांच्याप्रमाणेच आहेत तथापि 'देश तसा वैष' या या म्हणीप्रमाणे त्यांनी पोषाखांत बदल केला आहे. जास्त मोलमजुरी मिळविण्याच्या उद्देशाने बरेच लोक आराकानांत गेल्या काही वर्षांत गेले आहेत, व वर लिहिलेल्या ५००० बंगाली लोकांत या लोकांचाच भरणा आहे. दिल्लीच्या तख्तावर बसण्याचे प्रयत्न फसल्यामुळे ज्याला आराकानच्या दरबारचा आश्रय करावा लागला अशा एका मुसुलमान राजपुत्राबरोबर आलेल्या लोकांचे वंशज सुमारे १००० वर आहेत व या सर्वांचा भरणा मुख्यतः रामरी वेटांत आहे. हे आलेले लोक राजपुत्राचे रक्षक म्हणून आले होते व त्यांचे मुख्य आयुध म्हटले म्हणजे तीरकमठा होय; व त्यावरूनच त्यास 'कमंटास' म्हणजे धनुर्धारी म्हणत; व अजूनहि हेच नांव त्यांच्या वंशजास चालू आहे. भाषा व पोषाक ही 'मग' लोकांपासून यांनी उचलली आहेत व काही जणांनी बौद्धधर्माहि स्वीकारला आहे.

जंगलांत किंवा दरी खोऱ्यांतून गडप झालेल्या सैन्याच्या अवशिष्ट भागाचे 'कीन्स' लोक वंशज आहेत असे सांगतात. योम पर्वताच्या आसमंतात यांचे वास्तव्य आहे. यांच्यापैकी फारच थोडे ब्रिटिशांच्या अंमलाखाली येतात. म्योनमा वंशापासून यांची उत्पत्ति आहे हे उघड आहे.

व 'मग' लोकांच्याहि आधीच यांच्या पूर्वजांनी आपले मूलस्थान सोडले असावे.

'तुंगम' हेहि डोंगरी लोक आहेत; व उत्तर भागांतच त्यांचे वास्तव्य आहे. सभोवतालच्या संस्कृतीचा त्यांच्यावर काहीच परिणाम झालेला नाही व अजूनहि ते अतिशय रानटी आहेत. टिपरा प्रांतांतून आणलेल्या लोकांचे हे वंशज असून आपणांस 'त्रिपुर' म्हणवितात. ब्रह्मी भाषेवरून यांची भाषा अगदी भिन्न आहे. 'केमी' हेहि डोंगरांवर राहणारे लोक आहेत. हे बरेचसे 'मग' लोकांसारखे दिसतात. यांच्या उत्पत्तीविषयी काहीच माहिती नाही तथापि मग, ब्रह्मी वगैरे लोकांच्या वंशापासूनच हे निघाले असावेत.

करेन लोकः—ब्रह्मदेशांत चोहोंकडे पसरलेल्या करेन जातीपैकीच हे आहेत. शेंकड्यांनी मोजतां येण्याजोगे हिंदु व मणीपुरी लोक आराकानमध्ये आहेत; चिनी, शान वगैरेहि थोड्या प्रमाणांत आढळून येतात.

राज्याच्या भरभराटीच्या दिवसांत एकंदर लो व संख्या किती होती हे समजण्यास मार्ग नाही. पण सध्यांपेक्षा तेव्हां लोकसंख्या जास्त होती हे दाखविणाऱ्या खाणाखुणा जागोजाग, विशेषतः 'अक्याव' परगण्यांत दिसतात. नुसत्या दगडांनीच बांधलेल्या प्रख्यात 'महामुनी देवालय'चा मोडका तोडका भाग, पूर्वीच्या मोठ्या शहराचे अवशेष उदाहरणार्थ तलाव, मोडकी तोडकी (पॅगोडा) देवळे, जुन्या राजधानीचा विस्तीर्ण चिरेबंदी तट ही सर्व त्या काळच्या भरभराटीची साक्ष देतात. निदान ज्यावेळी, ब्रिटिशांच्या ताब्यांत हा देश आला त्यावेळेपेक्षा पूर्वी अधिक भरभराट होती हे खास. ब्रिटिशांच्या ताब्यांत हा देश आला त्यावेळची लोकसंख्या फक्त एक लाख होती असे म्हणतात.

सर्व 'मग' लोक, ब्रह्मी व मुसुलमान यांपैकी आहेत. या सर्वांचा मुख्य धंदा शेती होय; हवामानावरून वर्षाचे ३ ऋतु कल्पितां येतीलः—पावसाळा, हिवाळा व उन्हाळा. मेच्या सुमारास पाऊस सुरू होतो व एक महिनाभर मधून मधून व वेताचा पडतो. जून जुलै (विशेषतः जुलै) मध्ये पावसाची सतत धार लागते. आगष्ट सप्टेंबरमध्ये पाऊस असतो, आक्टोबरमध्ये पाऊस फारच थोडा व तोहि बारीक क्षिमक्षिम. दरसाल पर्जन्याचे मान सुमारे २०० इंच आहे. पावसाळ्यांत उष्णतामान सुमारे ८० अंश असते. नोव्हेंबरचा दुसरा पंधरवडा डिसेंबर, जानेवारी, फेब्रुवारीचे पाहिले काही दिवस—या दिवसांत विशेषतः सकाळसंध्याकाळ हवा थंड असते; तेव्हां काही वेळां तर पारा ५० च्याही खाली जातो. फेब्रुवारीच्या प्रारंभापासून उन्हाळ्यास सुरुवात होते. मे महिन्यापर्यंत उष्णतामान सारखे वाढत जाते. पारा ९५ किंवा कधी कधी त्याहूनहि अधिक अंशावर चढतो. याच वेळी झाडे व वनस्पती मरावयास

टेकतात (यांची पालवी गळल्यामुळे) व त्यामुळे सर्व प्रदेश आसाड व रूक्ष भासतो.

उष्णतामानाचे वरील आंकडे रामरी वेटांतील घेतले आहेत; पण देशाच्या आतील भागांत हे मान अर्थात अधिकच येईल.

आरोग्य.—उष्णतामानांत बदल एकदम व वारंवार होतात, शिवाय अंगावर वस्त्र प्रावरणहि पातळ व वेतावाताचे, ऊन वारा, पाऊस यांमध्ये काम करावे लागणे, राहण्याची जागा जेमतेमच, कुपथ्यकारक व जडान्न खाण्याची संवय. या सर्व गोष्टीमुळे लोकांच्या आरोग्यावर अनिष्ट परिणाम होतो. मुदतीचे व विन मुदतीचे ताप, ग्रीहेची वाढ, देवी, व अगदी अलीकडे पांखा या रोगांचा फैलाव बराच झाला आहे.

आराकानांतील सर्व जमीन ईस्ट इंडिया कंपनीच्या मालकीची होती त्यावेळी ठराविक खंड भरून शेतकऱ्यास वाटेले तेवढी जमीन दर हुनामागे आठ ते बारा रुपये याप्रमाणे खंडाने मिळत असे. भाताच्या जमीनीचे तीन वर्ग कल्पिले होते. सध्या जमीन सरकारच्या मालकीची समजली जाते. एक माणूस दोन रेड्यांच्या साहाय्याने एक ' हुन ' जमीन सहज नांगरतो. नांगरण्यास रेड्यांचाच उपयोग होतो. वेलहि आहेत पण त्यांचा गाडी ओढण्याकडे उपयोग होतो. मग लोकांची शेताची आउते अतिशय ओबडधोबड, रानटी व कमालीची स्वस्त आहेत. एखादी चेंडगाडी, नांगर, कोयता, सुरा, कुदळ, खोरे एवढीच कायती शेताची आउते होते.

शेती.—मुख्य पीक म्हणजे भाताचे होय; व त्याचे एक पीक दरसाल काढण्यांत येते. पाऊस पडून जमीन भुसभुशीत होताच जमीनीचे तुकडे पाडून शेतकरी दोन तीन वेळा ती नांगरतो व नंतर जूनच्या दुसऱ्या पंधरवड्यांत पेरणी होते. भात जोराने वाहून लवकरच कापण्यास योग्य होतें. कापणी व मळणी संपल्यानंतर भात परदेशी रवाना होतें. सर्वत्र आराकानांत तांदूळ किती पिकतो ह्याचा नक्की आंकडा माहीत नाही. तथापि एकट्या अक्याव परगण्यांतूनच दरवर्षी सुमारे अकरा, लक्ष पन्नास हजार रुपयांचा तांदूळ परदेशी रवाना होतो, यावरून बरीच कल्पना येईल.

भाताच्या हंगामानंतर, तेवाख्चा हंगाम सुरू होतो, व त्याकरिता नदीनाले यांगतची जागा पसंत केली जाते. नोव्हेंबरमध्ये बी पेरून एप्रिल मेच्या सुमारास शेवटची कापणी करितात. तेवाख्चे दरसाल उत्पन्न किती आहे हे माहित नसले तथापि प्रत्येकजण विडी ओढणारा असल्यामुळे देशांतल्या देशांतच बराच खप होत असावा. शिवाय परप्रांतीहि विशेषतः कलकत्यास बरीच तेवाख्चा रवाना होते.

अंबाडीचीहि लागवड होते. पण तिचा खप फक्त देशांतल्या देशांतच जाळी विणणे, दोरखंड (गलबतास लागणारे) वगैरेकडे होतो. लागवड नोव्हेंबरमध्ये होऊन मार्चमध्ये काढणी होते.

शिवाय लहान लहान जमीनीतून ऊंस, नीळ, कापूस, मिरा, आले, इच्छ, वगैरेचे उत्पन्न काढतात. चेडुवा येथे आरारुट बराच पिकतो. गहू फारच थोडा पिकतो. बागाडीकडे लोकांचे फारसे लक्ष नाही. लोक कष्टाळ व उद्योगी नसल्यामुळे फारशी फळफळावळ उत्पन्न होत नाही. पावसामुळे काय होईल तेवढीच. भोंपळे, कांकड्या, संत्री, बटाटे, कांदे, वगैरे मुख्य भाजीपाला होय. तसेच आंबा, पेरू, केळी, पपई, नारळ इत्यादि फळांकडेहि ' मग ' लोक लक्ष देतात.

शेतीसंबंधी बरीच अनास्था दिसून येते. कौशल्य, उद्योग यांचा तर अभावच आहे. खताचा बराच अभाव असून त्याचा जमीनीकडे क्वचितच उपयोग करण्यांत येतो; व जमीनीचा मगदूर वाढविण्यास येथील लोक कांही श्रम करीत नाहीत. त्यामुळे वरीच जमीन पडून आहे. आराकानचा सुमारे ३/४ भागहि पिकाची जमीन या सदराखाली येत नाही. बराच प्रदेश डोंगराळ आहे; तथापि पडून असलेली जमीन पुष्कळ आहे.

व्यापार:—येथील व्यापार अक्याव वंदरांतून होतो. मद्रासच्या किनाऱ्याहून बरीच जहाजे येतात. आराकानांतील व्यापाराची विशेषतः तांदुळाच्या व्यापाराची मुख्य पेट व बंदर केव्हाहि अक्यावच हे आहे.

तांदुळानंतर मिठाचा नंबर लागेल, रामरी व क्यौक फियू येथे मोठाली मिठागरे आहेत. ८२००००० पौंड इतका मिठाचा वार्षिक खप आहे व याच्या दुप्पट तिप्पट मीठ चितगांवला रवाना होतें, क्यौक फियू याच बंदरांत मीठ भरतात.

तांदूळ व मीठ यांच्याशिवाय इतर जहाजांची वहातूक आराकान देशांत नाही. होड्या व मचवे यांमधून या देशाचा बंगालशी बराच मोठा व्यापार चालतो व ब्रह्मदेशाशी मुख्य-त्वेकरून खुष्कीच्या मार्गाने चालतो. होडीवाले दरसाल बहुधा एक फेरी करतात. ब्रह्मदेशाशी होणारा व्यापार विलांच्या पाठीवर गोण्या टाकून योम पर्वताच्या खिंडीच्या मार्गाने चालतो; यांपैकी मुख्य खिंड ' एडंग ' ही होय.

हा व्यापार मुख्यतः ब्रह्मी व शान लोक यांच्या हाती आहे. देशाच्या इतर भागाचाहि परदेशाशी थोडा बहुत व्यापार चालतो.

या देशांतील रहिवाशांच्या मालकीची अशी मुळीच जहाजे नाहीत व ती व्यापारोपयोगी जवळ जवळ नाहीतच. देशांतल्या देशांत अक्याव, एडंग, क्यौक फियू व रामरी वेटे यांमध्ये व्यापारी दळणवळण बरेच आहे. सडोवे वेटांचा सुद्धा यांतच समावेश केला असता, पण त्यांच्याशी होणारा व्यापार फारच थोडा. लहान लहान दुकानदार १० रु. अगर त्याहूनहि कमी भांडवलावर धंदा सुरू करतात. दोन दोन तीन तीन हजार रुपयांची रक्कम व्यापारांत गुंतविणारे व्यापारी फारच थोडे. व साधारणपणे एखाद्या

व्यापार्याजवळ ५० रु. किमतीच्यावर माल सांठविलेला नसतो. मोठमोठ्या शहरांतून मच्छीबाजार व भाजीपाला बाजार आहेत. या देशाचा असावा त्यापेक्षा किती तरी व्यापार कमी आहे. घाडस व कौशल्य हे गुण येथील लोकांच्या अंगी आल्यास व्यापार बराच फैलावेल.

‘मग’ व ब्रम्ही लोक बुद्धधर्मी आहेत, व ते गौतमाच्या मूर्तीची व स्तूपाची पूजा करतात. अस्त्येय, अहिंसा, परस्त्रीगमन न करणे, असत्यभाषण, मादक पदार्थांचे सेवन न करणे या आज्ञा सर्व गौतमोपासकांनी पाळल्या पाहिजेत; पण त्या पाळल्या जातील तेव्हा खऱ्या. धर्मोपदेशक व मोक्षप्राप्तीची (निर्वाण) इच्छा करणारे यांस आणखी धार्मिक बंधने पाळावी लागतात. बुद्धधर्माविषयी माहिती इतरत्र पुष्कळ आलीच आहे. प्रत्येक महिन्यांत पूजेचे म्हणून चार दिवस पाळावयाचे असतात. पण ते पाळणारे फारच थोडे; इतर धार्मिक विधींचीही तीच वाट. गौतमाप्रतिपत्त्य पैसा खर्चण्यांत ‘मग’ लोक बरेच चिकू आहेत. जुनीं देवळे, स्तूप मूर्ती मोडकळीस येत चालल्या आहेत, तथापि दुरुस्ती कोणी करीत नाही. यास दोन कारणे सांगण्यांत येतात. पहिले, मूर्तिपूजेस राजाश्रय नाही, व दुसरे हे की पूर्वाच्या काळी पैसा सुरक्षित ठेवावयास साधने नसल्यामुळे लोक देवळे वगैरे गोष्टीकडे पैसा खर्च करीत. या देशांत बुद्धधर्माचा न्हास होण्याची ही दोन कारणे आहेत. पण बुद्धधर्मावरील लोकांचा विश्वास उडत चालला हेहि तिसरे कारण असावे. निरनिराळे पंथ व संप्रदाय वाढतच आहेत; व थोड्याच काळांत बुद्धधर्माचे वर्चस्व नष्ट होईल अशी चिन्ह दगोचर होळ लागली आहेत, असे विचारी लोक म्हणतात. ब्रम्ही लोकांपेक्षा ‘मग’ लोक जास्त अढाणी व धर्मभोळे आहेत. आजारी, रोगराई यांतून सोडण्यास औषधांपेक्षा मंत्रतंत्र, जादुटोणा यांवर लोकांचा अधिक विश्वास आहे. या सर्व लक्षणांवरून आराकानांत बुद्धधर्माचा न्हास होत आहे हे उघड आहे सुमारे ६०० पुंगी किंवा उपाध्याय या देशांत आहेत. त्यांना राहाण्यास जागा व खावयास शिधासामग्री वगैरे सर्व खर्च लोकांकडून होतो. प्रेतसंस्कार व इतर धार्मिक विधी चालविणे व आपापल्या मठांतील मुलांस लिहावाचावयास शिकविणे पुंगी लोकच करतात स्वार्थ, कनक व कांता यांचा या पुंगींनी त्याग केला आहे, असे समजतात, व लोक यांना इतके पूज्य समजतात की, दीक्षा घेऊन भगवी कफनी घातल्यावर प्रत्यक्ष स्वतःच्या मुलासहि आईबाप वंदन करतात. भगवी कफनी टाकून देऊन गृहस्थाश्रमांत यांना पुनः केव्हांहि येतां येतें व अशा माणसास इतर माणसाप्रमाणेच वागवितात.

इतरत्र असलेल्या मुसुलमानांप्रमाणेच आराकानांतील मुसुलमानहि महंमदी धर्माचे अनुयायी आहेत; पण त्यांच्या वर्तनांत तितका कडवेपणा दिसून येत नाही. त्यांचा धर्म ग्रंथ कुराण. हा फक्त आरबी भाषेतच आहे. तो कोणालाहि

समजत नाही व फारच थोड्यांना वाचतां येतो. ‘अल्ला’ या नांवाच्या पलीकडे धर्मतत्त्वांची ओळखच त्यांना नाही. व भोंवतालच्या मूर्तिपूजकांच्या बऱ्याच समजुती व चालरीति त्यांच्यापैकी पुष्कळांनी उचलल्या आहेत. कित्येकांनी तर स्वधर्म सोडून बुद्धधर्माचाच अंगिकार केला आहे. मशिदी कोठे कोठे दिसून येतात, मुसुलमानी सण पाळण्यांत येतात. सर्व देशांत सुमारे १०० धर्माधिकारी (काजी) असावेत. असे असले तरी मुसुलमानी धर्माचे आपले ठाणे येथे दिले आहे असे म्हणतां येत नाही. पुष्कळ काजी ऐहिक गोष्टीतच गुरफटून गेलेले दिसतात.

धर्मविषयक समजुती व आचार या बाबतीत कीन व करेण यांमध्ये भेद नाहीच म्हटले तरी चालेल. जरा, सरण, आधि, व्याधि या सर्वांपासून अलिप्त व ज्यापासून सर्वांची उत्पत्ति आहे, असे एक स्वयंभू ब्रह्म जगांत आहे, अशी त्यांची समजूत आहे; पण त्याविषयी त्यांच्या कल्पना अर्ध. वट व अनिश्चित आहेत. ह्या ब्रह्माची पूजा ते करतात असे दिसत नाही. नाटांना वळी देण्याची त्यांच्यांत चाल आहे व सर्व मित्रमंडळींसमवेत वळी देणारा वळी दिलेल्या पत्नीचा प्रसाद भक्षण करतो. कीन लोक कुत्र्यांचा वळी देनात व तो खातात. यांत त्यांची अशी समजूत आहे की, या योगाने आपल्या पूर्वजांच्या देवी जीणे त्वचेवर लिहिलेले पवित्र ग्रंथ कुत्र्यांनी खाल्ले होते. ते कुत्र्यातील धर्मज्ञान आपल्या अंगी येतें. भविष्यकाळच्या स्थितीच्या-ज्या काळी सज्जन व दुर्जन स्थितीत भेद राहील-अशा काळाच्या त्यांच्या कल्पना फारच अंधुक आहेत.

तुंगभु लोकांच्या धर्माविषयी माहिती उपलब्ध नाही, तथापि त्यांचा धर्म अगदी रानटी स्थितीचा असावा.

केमी व कीन लोक यांच्या धर्मकल्पना व समजुती यांमध्ये बरेच साम्य आहे. फरक इतकाच की, परमब्रह्माच्या केमी लोकांच्या कल्पना अधिक अस्पष्ट आहेत. हेहि नाटांचीच पूजा करतात व पर्वतावर नाटांचे वास्तव्य असून व शरीर-प्रकृति, जीवित आणि शेतांतील पीक यांवर या नाटांची दृष्टि असते असे हे लोक समजतात व या देवतांस संतुष्ट करण्याकरितां ते रेडे, डुकर, अगर कोंबडो यांचा-विशेषतः पेरणी व पीक काढण्याच्या वेळी वळी देतात. एखादा केमी आजारी पडला तर ज्या नाटाच्या वक्र दृष्टीने तो आजारी पडला त्या नाटाच्या नांवाने जंगलांत एक कोंबडे सोडून देतात. पाप-पुण्याचा झाला देऊन पुढे काय मिळेल याविषयी त्यांच्या कल्पना अनिश्चित आहेत. तथापि पुनर्जन्मावर त्यांचा विश्वास आहे. मृतांचे शव जाळल्यावर मृताच्या वासना तृप्त करण्याची त्यांची तऱ्हा विशेष आहे. मृताकारितां दहनभूमी-जवळ एक चांगलेसे घरकुले बांधतात व त्यांत मृताच्या सामानाचा कांहीं भाग ठेवतात. उदाहरणार्थ, भांडीकुडी मासे धरण्याची जाळी, चिलीम वगैरे वगैरे. थोडे तांदूळ व बदकें, कोंबड्या (मृतांना खावयास करितां म्हणून) हांदि

देवितात. ब्रह्मदेशांतील करेन जातीचा व आराकानांतील करेन जातीचा धर्म एकच आहे.

शि क्ष ण.—ब्रह्मी लोकांनी आराकान घेतल्यावर त्यांनी 'मग' लोकांस इतकें हतबल करून टाकलें कीं, ब्रह्मी लोकांपेक्षां तरतरीतपणा व चौकसबुद्धि या बाबतीत 'मग' लोक फारच मागे आहेत. साक्षरतेचें प्रमाण ब्रह्मदेशापेक्षां या देशांत फारच कमी आहे. ब्रह्मदेशांत प्रत्येक १० मागसांत ९ माणसांना वाचतां येतें तर या देशांत निम्यापेक्षाहि कमी लोकांना वाचतां येतें. दोन्ही देशांतील स्त्रियांना वाचावयास येत नाही. 'मग' लोकांच्या स्त्रियांत-तर हजारांत एक वाचणारी असें सुद्धां प्रमाण पडत नाही. ईस्ट इंडिया कंपनीच्या अमदानीत शिक्षणप्रसार अधिक होत गेला तथापि बडील माणसें मुलांच्या शिक्षणाकडे दुर्लक्ष करतात. अक्याव परगण्यांतील १८४१ सालच्या १३६००० लोकसंख्येपैकी फक्त ३७८ शिक्षक व १८०७ विद्यार्थी होते. हीच स्थिति इतर परगण्यांची. डोंगरी लोकांना स्वतःची लिपी नाही व ब्रह्मी लिपीहि त्यांस वाचतां येत नाही, यामुळे ते गाढ अज्ञानाधिकारांत आहेत. ज्यांना ब्रह्मी वाचतां येतें त्यांची स्थिति अधिक चांगली आहे असें नाही. कारण खरें ज्ञान ज्यांत सांठविलें आहे अशीं पुस्तकें त्यांस मिळतच नाही; गीतम, नाट वगैरेंच्या काल्पनिक व अदभूत गोष्टी याच काय त्या त्यास वाचावयास मिळतात. ब्रह्मी लोकांच्या कल्पनेप्रमाणें विद्वान म्हणजे ज्याला तास तास पाली पाठ म्हणतां येतें तो. त्याचा अर्थ तर ५००० त एकाला तरी समजत असेल कीं नाही कोणास ठाऊक !

आपल्या ज्योतिःशास्त्रांत व भूगोलांत बऱ्याच चुका व असंभाव्य गोष्टी आहेत असें आतां कुठें कांहीं कांहीं विद्वानांच्या ध्यानांत येऊं लागलें आहे. पण चार मोठ्या वेदां-ओंवतीं सूर्य फिरतो व फिरतां फिरतां तो म्येनमो पर्वताच्या मागे जातो त्यामुळे रात्र होते; तारका या नभःपटलावर वसविलेल्या टिकल्या आहेत व चार लाख मैल लांबीचा घेर असलेल्या दाक्षिणेकडील मोठ्या वेटावर आपण राहतो; वगैरे गोष्टी त्यांच्या ज्या ग्रंथांत सांगितलेल्या आहे. त्यांवर सामान्य जनसमूहाचा पूर्ण विश्वास आहे. मनुष्याच्या निरनिराळ्या मनोवृत्ती व त्यांचे व्यापार या विषयीं सूक्ष्म देखील ज्ञान असणारे कित्येक अध्यात्मवादी आहेत. कित्येक अतिसूक्ष्म धर्माधर्म विचारक(मीमांसक) आहेत व अमकें कृत्य केलें असतां अमकें पाप लागेल असें ते अचुक रीतीनें सांगतात. पुष्कळ मग लोकांना वादविवाद करण्याची आवड आहे पण गृहीत धरलेल्या गोष्टी बरोबर आहेत कीं नाहींत हे न समजतां ते एकदम अनुमान काढतात, व स्वतःच्या कोटिक्रमांतील दोष दाखवून दिल्या तरी पुनः तेंच तेंच चर्वितचर्वण करीत बसतात. तथापि कांहीं खरोखरच हुशार आहेत व पुष्कळ वेळां त्यांचा कोटिक्रम विनतोड असतो व दुसऱ्याच्या

विचारसरणीतील दोषहि ते चटकन दाखवितात. देशांत पुस्तकें साधारणपणें बरीच आहेत व कांहीं माणसें आपणांस अतिशय विद्वान म्हणवितात व लोकहि त्यांस तसें समजतात. असें जरी आहे तथापि एकंदर देशांत चोहोकडे अज्ञानाचें साम्राज्य पसरलें आहे.

गृ ह चि त्र—'मग' लोकांना गृहसौख्याची कल्पना नाहीच म्हटलें तरी चालेल. बहुतकरून आईबाप अगदीं अल्पवयांत मुलांचीं लग्नें ठरवितात. तथापि विधुर अगर वयांत आलेले तरुण स्वतः मुलगी पसंत करतात. व मग आईबापांचा सल्ला विचारतात, 'मग' अगर ब्रह्मी लोकांत नवऱ्या मुलास नवरीच्या आईबापास हुंडा द्यावा लागतो व आपापल्या ऐपतीप्रमाणें वधूस कपडेलते व दागिने यांची देणगी द्यावी लागते. लग्नाच्या आधीच्या सर्व गोष्टी ठरल्यावर लग्नाचा एक दिवस नेमतात. व त्या दिवशीं नवरीच्या बापाच्या घरी सर्व आसष्ट व मित्र यांस मेजवानी देतात. त्यावेळीं नवरानवरी. एका ताटात जेवतात व या गोष्टीच्या योगानें तीं नवरावायकोः झालीं असें समजतात. लग्नानंतर थोड्याच दिवसांत कडाक्याचे भांडणतें सुरू होतात; अशी पुष्कळ उदाहरणे आराकानांत घडतात. संतापाच्या भरांत नवऱ्यानें बायकोचे केस धरून फरफरां ओढणें, व लाथा चुक्या मारणें; व बायकोनें हि उलट टाकून बोलणें वगैरे प्रकार सर्वांच्या परिचयाचे आहेत. यामुळे काडीमोडून देण्याचे प्रसंग वारंवार घडतात; व त्यास फारशी अडचण पडत नाही. काडी मोडून देणें दोन्ही पक्षांस संमत असल्यास गांव सभेपुढें आपापले हेतू दोघांनीं कळवावे लागतात. नंतर माल मिळकतीची निम्मेनिम वांटणी करतात व मग विभक्त होतात. पुष्कळ वेळां राग ओसरल्यावर तांचे वधूवरें पुनः एकत्र होतात. नवऱ्याच्या मनांत बायकोस सोडचिठ्ठी द्यावयाची असल्यास नवऱ्यानें सर्व मालमत्ता बायकोस दिली पाहिजे व त्यास तिच्या कर्जाचा बोजा अंगावर घेऊन फक्त अंगावरील कपड्यानिशीं घर सोडावे लागतें. बायकोच्या मनांतून नवऱ्यास सोडचिठ्ठी द्यावयाची असल्यास तिला ग्रामाधिकाऱ्यासमक्ष नवऱ्यास २५ रुपये द्यावे लागतात; नवरा बहुतेक ते घेतो. फारच झालें तर त्यानें दिलेले दागिने व आईबापास दिलेला हुंडा ती परत करते. इतकें झाल्यावर विध्याच्या एका पानाचे ती दोन मुकडे करते व त्यांपैकी एक आपण खाते व दुसरा नवऱ्यास खावयास देते म्हणजे घटस्फोचा विधि संपला. या सर्व उदाहरणांत मुलांच्या वांटण्या लिंगावरून करतात मुलगे बापाला देतात व मुली आईस देतात. मुलें आईबापाप्रमाणेंच दुर्गुणी निघतात. हातीं सांपडेल त्यानें बाप त्यांना मुलास बेदम मारतो, व त्यांतून सुटका घरांतील कोणीतरी किंवा शेजारीपाजारी करतात. नाही तर बापाचा राग आईपर्यंत मुलगा कोठें तरी पळून जातो.

एका माणसानें पुष्कळ बायका करणें हें कायदेशीर व मानमान्यतेचें लक्षण समजलें जात असलें तरी पुष्कळ लमें करण्याची चाल आराकानांत फारशी प्रचलित नाहीं. एका पेक्षा अधिक बायकांचीं पोटे भरण्याची ताकद नवऱ्यांत असेल तर असे प्रकार आहेत त्यापेक्षां पुष्कळ घडतील.

आईबाप, मुलेंबाळें तसेंच लग्न झालेलीं अगर न झालेलीं सर्व माणसें एकत्र राहतात. तीन तीन पिढ्यांतील माणसें एक कुटुंब करून राहतात. पण पुष्कळ वेळां मांडण तेंटे होत असल्यामुळें सुखासमाधानां राहणारीं अशीं मोठीं कुटुंबे निदान आराकानांत तरी फारच थोडीं आहेत.

या प्रांतांतील सर्व धरें बावूचीं आहेत व त्यांवर पानांची छपरें आहेत. जेवणखाण करण्यास एक मोठी खोली, लहानसें स्वयंपाकघर, निजावयाकरितां १।२ खोल्या व धान्य वगैरे सामान ठेवण्यास एक कोठी इतक्या खोल्या बहुधां प्रत्येक घरास असतात. प्रत्येक घराची सरासरी किंमत सुमारे ३०-४० रु. असते. पुष्कळ घरे गलिच्छ आहेत; तथापि लोकांच्या अंगवळणीं पडल्यामुळें तशांतूनच लोक समाधानां राहतात. लग्नकार्ये वगैरे समारंभाच्या वेळीं घालण्याच्या पोशाखास सुमारे ३ ते ४ रु. खर्च येतो व नेहमींच्या साध्या पोशाखास १।२ रु. पडतात. बायकांच्या कपड्यासहि तितक्याच खर्च लागतो. मुलें ६ ते ७ वर्षांची होईपर्यंत कपडेच घालित नाहींत. कपडे घाणेरडे असतात. आईबाप व तील चार मुलें येवढ्या कुटुंबाचा जेवणखाणाचा खर्च सुमारे ३।४ रुपयांत भागतो. बऱ्या स्थितींतील माणसाच्या घरांतील इतर सामानसुमान, चीजवस्त यांची किंमत सु. ५ ते ६ रु. होईल. अर्थातच कांहीं जणांनां वर सांगितल्यापेक्षां जास्त खर्च येतो तर कांहींनां कमीहि येतो.

नदी अगर समुद्र यांजवळ राहणाऱ्या लोकांजवळ एखादी १२ ते १५ रुपये किंमतीचीं होडी असते. १५० ते २०० रु. किंमतीच्या मोठमोठ्या होड्या मालकीच्या असणारेहि थोडे लोक आहेत. त्यांतून ते कलकत्ता, रंगून वगैरे ठिकाणी व्यापारास जातात. बहुधां २ ते ४ रेडे अगर बैल प्रत्येक शेतकऱ्याच्या मालकीचे आहेत. पुष्कळजण भाड्यानें घेऊनहि कामें करतात. ज्या ठिकाणी परदेशच्या लोकांची वस्ती आहे अशा ठिकाणी फक्त गाई बाळगतात व त्यांचें दूध परकीय देशाच्या लोकांस विकतात. कांहींजण बकरां बाळगतात. पण पुष्कळ घरांमोवतीं कोंबड्यां बदकेंहि आढळून येतात. तीं परकीय लोकांच्याच उपयोगी पडतात. कारण बुद्धधर्मीय लोक हिंसा करीत नाहींत.

वर सांगितलेल्या जिनसांशिवाय आराकानांतील लोकांजवळ इतर मालमत्ता बहुधां नसतेच. सर्व लोक दारिद्र्याच्या नांवांनं ओरडतात; व त्यांच्या ओरडण्यांत पुष्कळ तथ्य आहे. तथापि पुष्कळ माणसें गळ्यांत रुपयांची माळ, हातांत रुप्याचीं कडी, पायांत सांखळ्या वगैरे दागिने मुलांच्या अंगावर घालतात, व मुलें १०।१२ वर्षांचीं होताच त्यांचे काच

टोंचण्याच्या सभारंभाचे वेळीं एक मली मोठी मेजवानी देतात व त्या वेळीं नाच, गाणें वगैरेहि करतात. याशिवाय लग्नकार्याच्या वेळीं अगर भगवी कफनी धारण करण्याचे वेळीं मुलाकरितां घराच खर्च येतो. इतर प्रसंगांहि मेजवान्या देतास व ऐपत असल ते नाटकें, तमाशे वगैरे करितांहि पैसा खर्च करतात. यांच रंगभूमीवर फक्त चित्रें दाखवितात; संभाषण म्हणजे पडद्याआडून माणसें बोलतात. असल्या प्रकारांनीं लोक मनोरंजन करतात व कधीं कधीं ते पाहण्यांत रात्रीच्या रात्री घालवितात. प्रेत पुरण्यासाठीं (साधारणपणें जाळण्याचीच चाल प्रचारांत आहे.) कांहीं पैसे काढून ठेवतात. त्यांचा उपयोग कवरस्थान सुशोभित करणें, प्रेतयात्रेच्या वेळीं वाद्यें वाजविणें, उपाध्यायास द्यावें लागणारें सामान, व मरणानंतर थोड्या दिवसांनीं होणारी मेजवानी वगैरे गोष्टी कडे करतात. वारसांनां थोडीशी इस्टेट कांहीं जण ठेवतात पण पुष्कळांनां तशी ऐपतच नसते. सर्वसाधारणपणें आराकानांतील लोक जरी गरीब आहेत तरी साधारणपणें त्यांच्या पद्धतीप्रमाणें राहण्याला त्यांनां जड जात नाहीं; पुष्कळांची स्थिती दरवर्षी सुधारतहि आहे.

आराकान शक-हर्षाच्या ब्रह्म शकाचा आरंभ काल; त्या शकाची स्थापना थेंग'राट्टानें केली असें म्हणतात; हा आनाम, चंपा, लावो वगैरे भागांत चालणारा हाच चुल्हक शकराव शक दिसतो (ज्ञानकोश प्रस्तावनाखंड—विज्ञानेतिहास पा. १००).

आराकान योमा—ब्रह्मदेशाच्या पश्चिम वाज्जला जे डोंगर आहेत त्यांत हे डोंगर अगदीं दक्षिणेकडे असून पूर्व बंगाल आणि आसाम व ब्रह्मदेश यांच्या दरम्यान आहेत. योमा डोंगर फार उंच नाहीत. सर्वांत उंच शिखर ५००० फुटांच्या आतच आहे. यांत जंगल पुष्कळ आहे पण सागवान मुळीच नाही. योमा डोंगरांत शिन लोकांची वस्ती आहे. या डोंगरांत दोन खिडी प्रमुख आहेत. पैकीं एकींतून कयाक्यू जिल्ह्यांतलि आनपासून मिन्वू जिल्ह्यांतलि न्गोपला रस्ता जातो व दुसरींतून सांदोवे जिल्ह्यांतलि टांगपट्टून प्रोम जिल्ह्यांतलि पडॉंगला रस्ता जातो.

आराकान जिल्हा—(उत्तर लोअर बर्मा.) हा आराकान भागापैकीं अगदीं उत्तरेकडील जिल्हा असून पूर्व बंगालच्या चितागांग मधील डोंगराल प्रदेश व शिन पर्वत यामध्यें बसलेला आहे. उ. अ. २०° ४०' आणि २२° ३०' व पू. रे. ९२° ३५' आणि ९३° ४५'. क्षेत्रफळ १५०० चौरस मैल (प्रत्यक्ष अमलाखालीं नसलेला प्रदेश वगळून) आहे.

सीमा:—उत्तरेस लुराई पर्वत; पूर्वेस शिन डोंगर; पश्चिमेस चितागांगमधील डोंगराल प्रदेश व अक्रियाव जिल्हा. दक्षिणेतील अक्याव जिल्हा. यांतील प्रदेश डोंगर असून कांहीं ठिकाणी डोंगर ३००० पासून ३५०० फूट उंच व कांहीं ठिकाणी तर ४५०० फूट उंच (समुद्रसपाटीपासून) आहेत. वनश्री सुंदर परंतु कंटाळवाणी आहे. कलदन

व लेट्रो या मुख्य नद्या असून त्यांस पुष्कळ नद्या मिळतात. या जिल्ह्यांतील भूभागाचा अद्यापि योग्य अभ्यास झालेला नाही; वनस्पतीच्या अभ्यासासंबंधानेहि तीच स्थिति आहे.

वन्य प्राणी—हत्ती, गेंडे, गवा, बाघ, अस्वल, डुकर इत्यादि.

हवा अति रोगट आहे. जंगल खोऱ्यांत हिवातापाची साथ बहुतेक नेहमी असते मार्च, एप्रिल, मे व जून हे महिने फार वाईट जातात. हिवाळ्यांत येथील हवा साधारण वरी असते. पावसाची वार्षिक सरासरी सुमारे १२० ते १३० इंचपर्यंत आहे. कधी कधी वादळापासून उपद्रव होतो. व धरणीकपाचे धकें देखील क्वचित् वसतात. या भागांत पूर आलेला ऐकित नाही.

इतिहास—यांतील डोंगराळ प्रदेश पूर्वी अक्याव जिल्ह्यांत मोडत असे. येथील वन्य जाती आपसांत नेहमी भांडत असत व खालच्या जास्त सुधारलेल्या भागास यांच्या पासून त्रास होऊ लागला. इ. स. १८६५ साली अक्यावपासून या भागास वेगळे करून त्यावर एक स्वतंत्र अधिकारी नेमला. इ. स. १८६८ साली या वन्य जातींना व्यापार करण्यास उत्तेजन यावे म्हणून अक्यावच्या उत्तरेस सुमारे ६८ मैलांवर म्याकटाग येथे बाजार भरण्याची व्यवस्था केली. त्यामुळे वन्य जाती अक्यावमधील व्यापाऱ्याशी देवघेव करू लागल्यामुळे त्यांच्यापासून त्रास पुष्कळच कमी होऊ लागला आहे.

इ.स. १९११च्या खानेसुमारीत या जिल्ह्यांत फक्त ३८ खेडी; होती. पलेट्टा हे जिल्ह्याचे मुख्य ठिकाण असून तेथील लोकसंख्या (१९०१) फक्त ४८१ आहे. येथील लोक वन्य धर्म आचरितात.

इ. स. १९०३-४ साली फक्त १७ चौरस मैल जमिनीत लागवड होती. गुरे, मेंढरे यांच्या अवलादी येथे आहेत. येथे गुरचरण पुष्कळ आहे. संरक्षित असं जंगल या प्रदेशांत नाही. येथे कापड व टोपल्या विणणे व मढकी करणे हेच धंदे आहेत. येथील बहुतेक व्यापार अक्यावशी आहे. येथून कापूस, तंबाखू व तीळ बाहेर जातात. या प्रांतांत खडीचे रस्ते नाहीत. अक्याव व पलेट्टा यांचे दरम्यान दर आठवड्यास दोनदा एक छोटी बोट फेरी घालते.

या जिल्ह्याचे विभाग किंवा टाऊन शिप्स नाहीत. या प्रांतांत गुन्हे फारसे होत नाहीत. इ. स. १९०३-४ साली या जिल्ह्याचे एकंदर उत्पन्न १२००० रुपये होते.

[संदर्भ ग्रंथ—इं. गॅ. ह्यूजेस—हिल ट्रॅक्ट्स ऑफ आराकान (१८८१), हे—आराकान, पास्ट-प्रॅक्ट-फ्यूचर; ए. त्रि; अ. ओ. सो. जर्नल पु. १]

आराध्य ब्राह्मण—तैलंग जातीतील एका शाखेचे ब्राह्मण. निजाम हैदराबादेकडे व मद्रास इलाख्यांत यांचा

मोठा भरणा आहे. यांच्या वेदाचा प्रकार अगा आहे की, यांच्या गळ्यांत यज्ञोपवीत तर असतंच व त्याशिवाय लिंगाईत लोकांप्रमाणे लिंगाकृति प्रतिमाहि असते. हे आपणांस स्मार्त म्हणवितात. व भस्म, रुद्राक्ष धारण करितात. लिंगाईत धर्माचा स्थापक जो वसव तो याच जातीचा ब्राह्मण होता. या जातीत कित्येक वैष्णवहि असतात. ते गळ्यांत लिंग बांधीत नाहीत. आराध्य ब्राह्मणांत पूर्वी त्रिजालादिकांच्या तसमुद्रा वेण्याची चाल होती. परंतु ती इल्ली बंद आहे. वीरशैवांचे पंचाचार्य मूलतः याच ब्राह्मणांतील असावेत असे मत भांडारकरांनी आपल्या शैव आणि वैष्णव संप्रदायांच्या इतिहासांत (ग्रंथिस) लिहिले आहे.

आराध्य आपआपसांतच लग्न करितात; कधी कधी उत्तर सरकारांतील एका विशिष्ट नियोगी पोटजातीतील मुलीशी लग्न लावितात. यावरून असे दिसते की, ते आराध्यपंथांत येण्यापूर्वी नियोगी असावेत. ' आरुवेळु नियोगी ' शी वेदी व्यवहार करीत नाहीत. वीरशैवांप्रमाणे ते मृतांना वसलेल्या स्थितीत पुरतात. इतर ब्राह्मणांतल्या प्रमाणे जाळीत नाहीत. दहा दिवस सुतक पाळितात, आणि एकोद्दिष्ट वगैरे पितृश्राद्धे करितात. ते सांवत्सरिक श्राद्धे करीत नाहीत; आराधना करितात. आराधनेमध्ये अपसव्य, दर्भ वगैरे लागत नाही; तसेच होम, पिंड, तिलाजलीहि लागत नाही. विधवांचे मुंडन करीत नाहीत. पाळपूरी सोमनाथ (१४ वे शतक) हा तेलगु कवि आराध्य ब्राह्मण होता. याने " वसव पुराण " आणि " पंडिताराध्यचरित्र रचिले आहे. " तसेच, पिडुपयी सोमनाथ आणि वसवकवि (१६ वे शतक) हे दोघे भाळ मोठे ग्रंथकार होऊन गेले. (अ. को. कास्ट अंड ट्राईव्ज ऑफ सदर्न इंडिया).

आरामवाग (१) (बंगाल इलाखा) जिल्ह्याचा पश्चिमेकडील विभाग २२°३६' ते २३°२' उ. अ. व ८०°३०' ते ८७°५९' पू. रे. क्षेत्रफळ ४०६ चौरस मैल. अगदी सखल प्रदेशांत हा विभाग वसला असल्याकारणाने या जिल्ह्यांत अति रोगट म्हणून हा विभाग समजला जातो. पुराने पिकाचे नुकसानहि वारंवार होतें. लोकसंख्या (१९११) ३,१६,७५९ या विभागांत एक गांव व ६१५ खेडी आहेत. श्यामबाजार, खावाकुल आणि बाली ही बाजाराची गावे आहेत. आरामवागच्या पश्चिमेस आठ मैलांवर भीतरगड नांवाचे गड मांदारनपैकी पडीत भाग आहेत. पंधराव्या व सोळाव्या शतकांत या भागांत फार लढाया झालेल्या आहेत.

(२) (बंगाल इलाखा) हुगळी जिल्ह्यांतील या विभागाचे मुख्य ठिकाण. हे द्वारकेश्वर नदीकाठी आहे. २२°५३' उ. अ. व ८७°४७' पू. रे. लोकसंख्या ८२८१ (इ. स. १९०१). आरामबागेला जाण्याकरिता पुष्कळ मार्ग आहेत एक तर हौरा—आमता रेलवेवरच्या चंपादंगा स्टेशनावर उतरून तेथून १४ मैल पालखीतून किंवा बैलगाडीतून जातात; पण

पावसाळ्यांत बी. एन. रेलवेने हौन्याहून कोल्याला जाऊन तेथून आगबोटीने राणीचक्रास व त्या ठिकाणाहून बोटीने आरामबागेस पोचतात. बरदानहूनहि आरामबागेस जातात. पाऊस सरासरी ५८ इंच पडतो. इ. स. १८८६ साली येथे म्युनिसिपलिटी स्थापन झाली. इ. स. १९०३-४ साली तिचे उत्पन्न ७००० रुपये व खर्च ६४०० रुपये होता. (इ. गे. ५ मर्मोल्ड गाईड.)

आराराट (पर्वत)—समुद्रसपाटीपासून १७००० फूट उंचीवर असलेल्या आर्मेनिया पठाराच्या सर्वांत उंच शिखराला हे नांव दिले आहे. आराराट पर्वताचा मासिक्स हा मुख्य भाग “आरास”च्या मळईच्या मुलुखाच्या उत्तरेस व पूर्वेस २५०० ते ३००० फूट उंचीवर पसरलेला असून त्याच्या आग्नेय दिशेस “बायझीड”चे पठार आहे. पर्वत ओळीच्या मुख्य भागावर ८८०० उंचीवर दोन मोठी शिखरे आहेत. या दोन दोन शिखरामध्ये अंतर सात मैलाचे आहे. त्यापैकी उंच शिखराला “मोठा आराराट” व दुसऱ्याला “लहान आराराट” असे म्हणतात. “मोठा आराराट” “जुमटाकार” व “लहान आराराट” “शेकाकार” आहे. पर्वताच्या मधल्या पट्टीतील जमीन सुपीक आहे. खालची व वरची पट्टी मात्र नापीक आहे. दोन्हीहि पर्वत ज्वालामुखोद्भव खडकांनी व्याप्त असून विशेषतः ‘अन्डेसाइट’ व ‘पायरोक्झीन अन्डेसाइट’ या जाती आढळतात. पर्वतावर कोठेहि ज्वालामुखीचे तोंड आढळून येत नाही. स्फोटासंबंधी ऐतिहासिक दाखला नाही. इ. स. १८४० साली “आरवरी” नावाचे खेडे धरणीकंपामुळे नाश पावले असे म्हणतात. परंतु त्या बाबतीत निश्चित सांगता येणार नाही. [एप्रि.]

आरारूट—आरारूट हे दोन जातीचे आहे. एक जात हिंदुस्थानात पैदा होते. तीस करकुमा, अंगुत्ति, फोल्डिआ ही नावे आहेत. दुसरी वेस्ट इंडीझ व अमेरिकेतील उष्ण प्रदेशांत होत असलेली. पहिल्या जातीसंबंधाने माहिती प्रथम दिली आहे.

या झाडाला तिखुर, तिकार, तंकिर, तवकिर, अरारूट-के-गडे, अरारूट-किशंगु, कुवा इत्यादि नावे आहेत. संस्कृतांत तवक्षीर हे नांव आहे.

बंगालचा डोंगराळ प्रदेश, मुंबई व मद्रास यांचे दरम्यान असणाऱ्या प्रदेशांत व हिमालयाच्या वायव्येकडील प्रदेशांत ही झाडे होतात. ही झाडे विशेषकरून मध्यप्रांतांत व त्यांतल्या त्यांत गोदावरी जिल्ह्यातील उत्तरेकडील प्रदेशांत विपुल होतात रायपूर व मलबार येथे यांच्या मुळ्यांचा मोठा व्यापार आहे. कोचीन व त्रावणकोर येथे याच्या रानटी जातीच्या मुळापासून आरारूट काढतात.

मद्रास प्रांतांत यांची पिले काढून ती वर्षाभूतूच्या शेवटी लावितात. जानेवारीत यांची कापणी करितात. या पिकाला उन्हाळ्यांत मधून मधून पाणी द्यावे लागते. याचे कंद खणून काढावे लागतात. मद्रासमधीक सैदापेट येथील सरकारी

शेतांतील प्रयोगावरून एका एकरामागे ३९४४ पौंड कंद किंवा ४९३ पौंड सत्त्व निघते असे समजते. पीठ कगिताना कंद स्वच्छ धुवून वरील माती काढून टाकतात, आणि त्या नंतर ते कांदे कुटून त्याचा बलक करितात व तो बलक थंड पाण्यांत कुसकरून घुतात. येणेकरून पाणी दुधासारखे होतं. ते पाढरें पाणी चाळणीतून मोटाल्या माळ्यांत गाळून ठेवतात. व तसेच कांही वेळ ठेवल्याने तळाशी पांढरा सांका बसतो. वरील निवळ पाणी ओतून टाकतात व त्यांत पुन्हां पाणी घालून कुसकरतात व संथ राहू देतात. वरील पाणी ओतून टाकल्यावर खाली राहिलेला सांका पण्यावर पसरून वाळवितात. वाळून तयार झाला म्हणजे तेंच तवकीर होय. तवकीर फारच पाढरें व तक्रतकीत असते. व ते बोटांत धरून दाबले असतां कुरकुर असा आवाज निघतो. ५० शेर ताजा कांदा किंवा गडे घेतले असतां त्यापासून फारतर ८१० शेर तवकीर निघते. वम्यूडा वेटांतले तवकीर श्रेष्ठ समजले जाते. तवकीर हलके व सहज पचणारे असल्यामुळे मुलास व आजारी माणसास देतात.

अमेरिकेतील मूळराहिवासी लोकांस वाणापासून किंवा दुसऱ्या शस्त्रापासून जखम झाली असतां या झाडाचा चीक लावीत. म्हणून या मुळास आरारूट अशी संज्ञा प्राप्त झाली आहे.

उष्णतेपासून तोंडास चट्टे पडल्यास तवकीर लावून लाळ गाळीत जावी. पित्तावर तवकीर तुपात घालून खावे. मुलाची शक्ती वाढण्यास—दुधात घालून शिजवून पातळ लापशी तयार करावी व तीत थोडी खडीसाखर घालून पाजावी. रक्तप्रदारावर, तवकीर, राळ, व गेरू यांचे चूर्ण तुपाशी द्यावे असे म्हणतात.

आरारूटचे झाड साधारणपणे हळदीसारखे दिसते. पण पानांचा रंग मात्र थोडा जास्त हिरवा गार, काळ्या झांकीवर असतो. याला हळदीसारखा जमीनीत पाढरी मुळे येतात. त्यांतून सत्त्व काढितात. हे पीक मध्यम काळ्या जमीनीत चांगले पोसते. जमीन चांगली तयार करून दर एकरी सुमारे १०१५ गाळ्या शेणखत द्यावे व शेतांत दीड फूट अंतराने सऱ्या पाडाव्या व नंतर १०×१० असे वाफे करावे. जमीन सपाट असल्यास अर्द व लांब वाफोळ्या पाडाव्या. सर्रात नऊ इंच अंतराने मुळाचे तुकडे करून लागण मे महिन्यांत करावी. या पिकाला दोन चार खुरपण्या द्याव्या लागतात. पाणी आठ दहा दिवसांनी देत जावे. पीक नऊ दहा महिन्यांनी म्हणजे डिसेंबर जानेवारीत काढण्यास तयार होतं. पिकाची निगा राखल्यास उत्पन्न वरें येतें. भडगांव (खानदेश जिल्हा) येथे सरकारी शेतांत १८८८-८९ साली दर एकरी ६७५० पौंड मुळ्यांचे उत्पन्न येऊन त्याचे ९०० पौंड सत्त्व निघाले असे प्रसिद्ध झाले आहे.

आरासची अरोहट यम्युडा ही एक अगदी निराळी जात असून तिचे मूलस्थान अमेरिकेतील उष्ण प्रदेश व वेस्ट इंडिज वेट् ही आहेत. ह्याच जातीची लागवड हिंदुस्थानांतहि होते. हिंदी आरासटापेक्षा हे अगदी उत्तम दर्जाचे व अस्सल समजले जाते.

ला ग व ड—२ फूट अंतरावर ३ किंवा ४ इंच खोलाचे खडे घेतात. व या खड्यांत मे महिन्यांत आरासची मुळे लावून वर माती टाकून ती झाकून टाकतात. झाडाची रोपे तयार झाल्यावर वटाच्याच्या पिकाप्रमाणेच या झाडास गड्डे किंवा कांदे येतात. स्थापासून आरास तयार करता येते. या पिकास चांगली खताळ जमीन लागत असून पाण्याचा पुरवठा लागतो. परंतु पीक खणून काढण्याच्या पूर्वी एक महिना दोन महिने पाणी देण्याचे बंद ठेवावे. कटक, नडीवाद या जिह्यांत पुष्कळ पीक होते. वरील झाडाची पाने गळून पडावयास लागली म्हणजे जमिनीचे खाली गड्डे तयार झाले असे समजावे दर एकरा सहापासून सात टन गड्डे निघतात. कधी बारा टनपर्यंत पीक निघते.

व्यापार:—आरासचा व्यापार हिंदुस्थानांत बराच मोठा आहे. कधी कधी उत्तर हिंदुस्थानांत आरासांत मक्याच्या किंवा इतर सत्ताची भेसळ करतात. त्यामुळे निर्भळ आरास मिळणे जरा मुश्किलीचे झाले आहे. [मोडक कृत पदार्थवर्णन]

आरास (१)—हे उत्तर फ्रान्सांतील पास डोकॅले विभागाचे मुख्य शहर आहे. आमीन्सच्या उत्तर-ईशान्येस आमीन्स जिले नॉर्दन रेल्वेवर ३८ मैलांवर हे शहर आहे. येथील लोकसंख्या (१९०६) २०७३८ होती. स्केप व क्रिशन या नद्यांच्या संगमावर हे शहर वसले आहे. येथे विशपचा एक वाडा व चित्रकलेचे व खोदीव कामाचे प्राचीन अवशेषांचे वस्तुसंग्रहालय तसेच उत्तम ग्रंथसंग्रहालयही आहेत.

आरास हे विशप व प्रिफेक्ट यांचे राहण्याचे ठिकाण असून येथे कनिष्ठ प्रतीची न्यायकचेरी, व्यापारी न्यायकचेरी, वणिक्सभा (चेंबर ऑफ कामर्स), फ्रान्सच्या पेढीची शाखा, काम्यूनचे विद्यालय, शिक्षकशाळा, लष्करी इंजिनियरिंग शाळा, वगैरे संस्था आहेत. शिवाय येथे तेल काढण्याचे व कापड रंगविण्याचे कारखाने, दारूच्या भट्ट्या व लोखंडी सामान तयार करण्याचे कारखाने आहेत. येथे गळिताच्या व खाण्याच्या धान्याचा मोठा बाजार भरतो. स्केप नदीपासून शहरापावेतो एक कालवा खोदल्यामुळे येथील व्यापारास फार मदत झाली आहे.

इतिहास.—ख्रिस्ती शकारंभापूर्वी आरास हे ऑद्रेवेटिस प्रदेशाचे मुख्य शहर होते. ह्यामुळेच आरास हे नांव पडले. रोमन अमलांत या शहरास थोडे महत्त्व आले होते. या वेळच्या रोमन अमलांची काही चिन्हे अजून दिसतात. ४०७ मध्ये व्हॅन्डाल लोकांनी हे शहर उध्वस्त केले, व

थोडे बहुत पुनः बांधले गेल्यावर ते फ्रेंचांकडे आले. सेंट व्हेडास्ट (व्हाॅस्ट) याने येथे ख्रिस्तीधर्माचा प्रचार केला व इ. स. च्या ५०० सुमारास येथे विशपची गादी स्थापन केली. मध्यतरी कॅम्ब्राय येथे विशपची गादी नेली होती. परंतु ११०० च्या सुमारास पुनः येथे आली. ८६३ मध्ये वाल्डवीन (१ ला) फ्लॅंडर्सचा काउंट यास हे मिळाले तेव्हा ते आर्टास प्रांताचे मुख्य शहर होते. पुढे ८८० मध्ये नार्मन लोकांनी या शहरावर सूड उगविला. ११८० च्या सुमारास या शहरास काम्यूनचा हक्क मिळाला. पुढे हे शहर फ्रेंचांनी बळकावले. परंतु १४९३ च्या सेनलिसच्या तहांत हे जर्मन राजा १ ला मॅक्समिलिअन यास मिळाले. १६४० मध्ये फ्रेंचांनी हे शहर पुनः घेतल्यानंतर १६५९ च्या पिरिनिजच्या तहान्वये त्यांच्याकडे राहिले. येथे बरेच तह झाले. १४१४ मध्ये आर्मेनकझ व बर्गेडीतील लोकांत येथे तह झाला. १४३५ मध्ये इंग्लंड व बर्गेडीची दोस्त राष्ट्रे व फ्रेंच यांमध्ये तह करण्याकरिता एक काँग्रेस भरली होती. आंग्ल प्रतिनिधींनी माघार घेतल्यानंतर २० सप्टेंबर मध्ये फ्रेंच व बर्गेडी मध्ये तह झाला. १४८२ मध्ये लुई (११ वा) याने फ्लॅंडर्समधील शहराशी व संस्थानांशी तह केला.

(२) उत्तर अक्षांश २२° २९' व पूर्व रेखांश ७२° ३' यांमध्ये मुंबई इलाख्यांत खेडा जिल्ह्यांत हे एक मैदान आहे. हे आनंद व माहे नद्यांच्या दुबेळक्यांत असून, अर्वाचीन काळी या समरांगणावर तीन युद्धे झाली. इ. स. १७२३ मधील पहिल्या युद्धांत मोंगल बादशहाचा सुरतेचा सुभेदार रुस्तुमअल्ली याचा निझाम उल्मुल्क याच्या सरदारांने पिलाजी गायकवाडाच्या मदतीने पराभव करून त्यास ठार मारिले. इ. स. १७७५ च्या फेब्रुवारी महिन्यांत येथील दुसऱ्या युद्धांत रघुनाथराव पेशवे यांचा बारमाईच्या बाजूने फर्ग्युसन गायकवाडांने युद्धांत पराभव केला तिसरे युद्ध लवकरच दोनचार महिन्यांनी झाले. त्यांत इंग्लिश-शांच्या सैन्याने कर्नेल क्निटिंगच्या नेतृत्वाखाली मराठ्यांशी निकराची लढाई करून त्यांचा पराभव केला. (इ. स. १९०८).

आरिओस्टो:—हा इटालीयन कवि इ. स. १४७४ मध्ये लांबडीतील रेगो गावी जन्मला. लहानपणाची काही वर्षे बापाच्या आज्ञेवरून कायद्याचा अभ्यास करण्यांत गेल्यानंतर स्वतःच्या आवडीप्रमाणे त्यास प्रेगोरिओ डिस्पोलेटो या गुरूजवळ लॅटिन ग्रंथांचा अभ्यास करता आला. पण पुढे त्याचा गुरूच फ्रान्सला गेल्यामुळे ग्रीक भाषेचा त्याचा अभ्यास तसाच राहिला. नऊ भावंडांचा कौटुंबिक भार शिरावर पडला असता याच सुमारास त्याने काही नाटके व कविता लिहिली. त्यापैकी काही वाचल्यामुळे कार्डिनल इपोलिटो डि एस्ट या गृहस्थाचे लक्ष त्याकडे जाऊन, त्याने त्यास आश्रय

दिला. परंतु तेथे त्यास सौख्य मिळाले नाही, व पुढे १५१८ त तो कार्डिनल इंगेरीस जावयास निघाला तेव्हा आरिओस्टोने त्याचा आश्रय सोडून दिला. त्यानंतर त्याच कार्डिनलचा भाऊ ड्यूक ऑफ फेरास नांवाचा होता. त्याचा आश्रय त्यास मिळाला. परंतु यावेळी रोम येथील वकिलातीचे काम केल्यामुळे त्यास मुत्सद्दी म्हणून थोडी प्रसिद्धि मिळाली होती. आपल्या हाताखालील एका प्रांतावर गव्हर्नर म्हणून ड्यूकने त्याची नेमणूक केली. येथील काम तीन वर्षे उत्तमप्रकारे करून त्याने आपले राहिलेले आयुष्य फेरास येथे नाटक लिहिण्यांत व त्यांचे प्रयोग, थिएटर यांची सुधारणा करण्यांत घालविले. तो इ. स. १५३३ मध्ये क्षयाच्या विकाराने मृत्यु पावला. आरिओस्टोचा सुप्रसिद्ध ग्रंथ 'आर्लंडो फ्युरोसो', हा असून त्यातील असामान्य सौंदर्यामुळे इतर कित्येक अद्भूत रसयुक्त कवितांचे इटलीला तीन शतकेपर्यंत विस्मरण पडले होते. असे सांगतात की गव्हर्नरच्या नोकरीवर असताना काही दरोडेखोरांनी त्यांवर छपा घातला होता परंतु हा आपला कैदी वरील आर्लंडो फ्युरोसो ग्रंथाचा कर्ता होय असे समजतांच त्यांनी त्यास मुक्त करून उलट त्याची क्षमा मागितली.

[संदर्भ ग्रंथ:-इ. गार्डिनर.-आरिओस्टो, दि प्रिन्स ऑफ कोर्ट पोएट्स]

अरिस्टाटल (ख्रि. पू. ३८४-३२२)-हा महान ग्रीक तत्त्ववेत्ता स्टायगिरा येथे जन्मला. डायोनिशसने त्याचे अल्प चरित्र दिले आहे. अरिस्टाटलच्या बापाचे नांव निकोमाकस आणि आईचे फाएस्टिस होते. अरिस्टाटलच्या आयुष्याचे चार भाग पडतात. अठराव्या वर्षापर्यंत आईबापांचे सान्निध्यातील लहानपणा, अडतिसाव्या वर्षापर्यंत अथेन्स येथील प्लेटोजवळ शिक्षण, पन्नासाव्या वर्षापर्यंत ग्राक जगांतील प्रवास, आणि त्रेसष्टाव्या मृत्यूच्या वर्षापर्यंत लायसिअस येथील स्वतःचे तत्त्वज्ञानाचे शिकवण. तथापि त्याच्या चरित्राची सविस्तर व खात्रीलायक माहिती नाही. त्याचा बाप मासिडोनिया येथील राजवैद्य असल्यामुळे तेथील दरबारांत अरिस्टाटलचे वजन वाढण्यास मदत झाली, आणि औषधि शास्त्र व प्राणिशास्त्र यांबद्दे त्याचा ओढा वळला, सृष्टिशास्त्रावर त्याचा विश्वास बसला, व अथेन्समध्ये त्याने वैद्यकीचा प्रथम धंदाही केला. तसेच आपल्या आयुष्यातील दुसऱ्या भागांत प्लेटोजवळ शिक्षण घेत असतां सृष्टिशास्त्र व अध्यात्मशास्त्र व नीतिशास्त्र यांचा तुलनात्मक अभ्यास त्याला करता आला. तो स्वतः कळकळ वाळगणारा, गुणग्राही व स्वतंत्रपणे विचार करणारा विद्यार्थी होता. प्लेटोचेहि ह्या शिष्याविषयी विक्षेप चांगले मत होते, शिवाय त्याचे समकालीन युडोक्सस व कालिप्पस हे ज्योतिषशास्त्रज्ञ आणि इसोकोटीस व डेमार्थिनोझ हे वक्ते यांच्यामुळे त्याच्या ज्ञानांत भर पडला अशा लोकांवरिबर त्याचा विरोधहि उत्पन्न होई. त्यामुळे

त्याला आपले स्वतंत्र व्यवसाय करावे लागत. अशा रीतीने प्लेटोचा शिष्य म्हणून असतानांच त्याचे स्वतःचे विद्यार्थी असत, स्वतःची स्वतंत्र पुस्तके, विशेषतः संवाद असत, व त्याचे स्वतःचे विशिष्ट तत्त्वज्ञान म्हणूनहि असे.

अशा तऱ्हेने बालपणांत उत्तम वळण लागलेल्या, व तरुण पणांत उत्तम शिक्षण मिळालेल्या अरिस्टाटलला प्लेटोच्या मृत्यूनंतर त्याने केलेल्या प्रवासांमुळे अधिकच फायदा झाला. प्लेटोच्या मरणानंतर त्याच्या विद्यालयाचे (अकॅडमी) चालकत्व त्याने आपल्या पुतण्याकडे दिल्यामुळे अरिस्टाटल हा आपला मित्र हर्मिआस याच्या दरबारी गेला व तेथे त्याने त्याच्या पिथिआस नांवाच्या बहिणीशी विवाह केला. हर्मिआसच्या मृत्यूनंतर ३४३-३४२ मध्ये मॅसेडोनच्या फिलिपने आपला तेरा वर्षांचा मुलगा अलेक्झांडर याला शिक्षक म्हणून अरिस्टाटलला जवळ ठेविले. अरिस्टाटलने आपल्या शिष्याकरता राजसत्ता व बसाहती या विषयांवर लेख लिहिले. अलेक्झांडरला अरिस्टाटलविषयी इतका आदर असे की, त्याने काढलेली होमरची आवृत्ति तो उशाखाली घेऊन निजत असे.

तथापि पुढे कॅलिस्थेनिस नांवाच्या अरिस्टाटलच्या एका अप्रसन्न अलेक्झांडरचा राग त्याच्या मरणानंतर अरिस्टाटलकडे वळला. तरी त्याच सुमारास उपस्थित झालेल्या हिंदुस्थानावरील मोहिमेच्या गडबडीत अरिस्टाटलकडे लक्ष देण्यास त्यास फावलेच नाही. अरिस्टाटल उत्तम शिक्षक होता, व अलेक्झांडर लायक विद्यार्थी होता, ह्या गोष्टी खऱ्या; या बाबतीत वऱ्याच लेखकांनी अतिशयोक्तीने वर्णन केले आहे. कारण ३४० मध्येच फिलिप वायव्येकडे स्वारीवर गेल्यामुळे अलेक्झांडरला राज्यकारभार चालवावा लागला आणि अरिस्टाटलला आपल्या स्टायगिरा या जन्मगावी राहावयास गेला, यामुळे गुरुशिष्यांची ताटातूट झाली असावी. यावरून अरिस्टाटलने आठ वर्षे प्रत्यक्ष शिक्षकाचे काम केले, हे डायोनिशसचे म्हणणे चुकीचे दिसते. शिवाय याच वेळी अरिस्टाटलचे इतर दुसरे शिष्य होते आणि त्याचा लेखनव्यवसायहि चालू होता. असो इतके मात्र खरे की, स्टायगिरा हे ३४८ मध्ये उध्वस्त केले. अरिस्टाटलच्या शब्दास मान देऊन शहर पुन्हा बसविण्याचे, आणि त्या शहराच्या ह्या तत्त्ववेत्त्याला प्राण्यांचा इतिहास या विषयावरील संशोधनाच्या कामी मदत केल्याचे श्रेय मात्र मॅसेडॉनच्या राजाकडे आहे.

शेवटी अरिस्टाटल आपल्या आयुष्याच्या चवथ्या भागांत, अलेक्झांडर राज्यावर आल्यानंतर अथेन्सला येऊन तेथे एक विद्यालय काढून राहिला, व त्यांत स्वतः व्याख्याने देत असे. शिवाय त्याचे ग्रंथ-लेखनाचे कामहि चालू होते. प्लेटोप्रमाणे अरिस्टाटलचे ग्रंथ केवळ संवादरूप व मागाहून शिष्यांनी लिहिलेले असे नाहीत. अथेन्समध्ये असतां अरिस्टाटल एका वेळीच विद्यार्थी, वाचक

व्याख्याता, लेखक व ग्रंथसंग्राहक होता. स्ट्राबो म्हणतो त्याप्रमाणे, अरिस्टोटलनेच प्रथम पुस्तकसंग्रह करण्याचा उद्योग केला व इजिप्तच्या राजांना लायब्ररी वनविण्याचा सल्ला दिला.

इ. पू. ३६२ मधील मॅटिनिआच्या लढाईनंतर ग्रीसमध्ये माजेलला घोटाला त्याने पाहिला होता, व पुढे विद्यालय काढण्यांत, अथेन्सवर अलेक्झांडरचीच सत्ता स्थापित झाली असल्यामुळे, त्याची मदत त्याला झाली होती. शिवाय अथेन्समधील लोकशाहीचा अन्याय्य करवसुली, स्पार्टा येथील लोकसंख्येचा म्हास, व एकंदर ग्रीक जगांतील जुलमी व स्वार्थी सत्ता ह्या गोष्टी पाहून सर्व ग्रीक संस्थानांतील राज्यपद्धति सरकारहितदक्ष अतएव त्याज्य होत असा त्यांचा त्याने निषेध सुरू केला, आणि प्रत्येक सरकार, मग ते लोकसत्ताक राज्यपद्धतीचे असो किंवा शिष्टसत्ताक पद्धतीचे असो, किंवा एकसत्ताक पद्धतीचे असो-प्रत्येक सरकार सार्वजनिक हितदक्ष असले पाहिजे; व एकंदरीत एकसत्ताक पद्धतीच बरी आणि अलेक्झांडर सारख्या राजाची साम्राज्यसत्ता सर्वत्र स्थापन व्हावी, अशी मते तो प्रतिपादन करू लागला. अर्थात् त्यामुळे त्याचे विद्यालय निर्विघ्नपणे चालले होते. परंतु इ. पू. ३२३ मध्ये अलेक्झांडर एकाएकी मरण पावला; आणि अथेन्सने आपले स्वातंत्र्य प्रस्थापन करण्याचा प्रयत्न सुरू केला, तेव्हा मात्र आरिस्टोटलचा जीव धोक्यांत आला आणि जुलमी हर्मिअसचा उपमर्द केल्याच्या गुन्ह्याचा आरोप अरिस्टोटलवर ठेवण्यांत आला, तेव्हा साक्रेटीसवरील प्रसंग लक्षांत घेऊन तो युबोईआंत चालिसला जाऊन राहिला व तेथेच ख्रि. पू. ३२२ मध्ये मरण पावला. त्याने आपल्या मालमतेचे मृत्युपत्र करून ठेविले होते. अशी ही आरिस्टोटलच्या चरित्राची अल्प माहिती आहे. यावरून त्याचे आयुष्य वडिलार्जित रांपत्ति व दर्जा मिळाल्यामुळे श्रीमंतीत गेले आणि उद्याग व तत्त्वज्ञान यामुळे सुखांत गेले असे दिसते.

आरिस्टोटलच्या तत्त्वज्ञानाचे विस्तृत विवेचन विज्ञान-तिहास पू. २५१ ते ५३ मध्ये आलेलेच आहे. त्याच्या ग्रंथांचे निरीक्षण केल्यास त्याच्या व्यापक अवलोकन शक्तीविषयी मोठा चमत्कार वाटतो. 'साक्रेटीसचे संवाद' या ग्रंथाची भाषाशैली तर अत्यंत मनोरम आहे. प्लेटो व आरिस्टोटल या दोघांनाहि स्वतंत्र ग्रंथ लिहिले व विद्यार्थ्यांना व्याख्यान दिली. पण प्लेटोचे ग्रंथ उपलब्ध असून व्याख्यानं लुप्त झाली आहेत, तर आरिस्टोटलची व्याख्यानं उपलब्ध आहेत पण ग्रंथ नष्ट झालेले आहेत. अगदी अलीकडे इजिप्तमध्ये सांपडलेला त्याचा ग्रंथ म्हणजे अथेन्सच्या राज्यपद्धतिवरील निबंध होय. या निबंधाची भाषा सोपी व सरळ असून, मनांत आल्यास तो किती सुंदर लिही हे त्यावरून निदर्शनास येते. [नीति, समाजशास्त्र, शासनशास्त्र साहित्यशास्त्र पहा.]

सृष्टिविज्ञान व प्राणिशास्त्र यांवरील आरिस्टोटलच्या ग्रंथाचा उल्लेख पूर्वी विज्ञानेतिहासांत (ज्ञा. को. भा. ५ पू. २५१) आलाच आहे.

[संदर्भ-ग्रंथ.—ग्रोट-आरिस्टोटल; वॅलकेसले-लाइफ आफ आरिस्टोटल; कोप-हेटोटिक; डॉ. हेनरी जेम्सन—निकोमॅशियन एथिक्स; बुचर—पोएटिक्स, हिक्स—डिऑनिया; सन्डे—अथेनियन कान्स्टिट्यूशन; जेव-हेटारिक; इ. कार्डवेल-निकोमॅशियन एथिक्स; इ. पोस्ट-पोस्टेरिअर ऑनॅलिटिक्स, व सॉफिस्टिक एलेंची यांचे भाषांतर; आर. कांम्रेव्ह-पॉलिटिक्स; ए. ग्रॅट-निकोमॅशियन एथिक्स; इ. बालेस-डिऑनिमा; बी. जेवेट-पॉलिटिक्स; न्युमन-पॉलिटिक्स; डॉ. ओगले-डि पॅटर्स ऑन दि निकोमॅशियन एथिक्स; आर. शुट-हिस्टरी ऑफ आरिस्टोटलियन रायटिंग्ज, प्रो. जे. ग्रॅट-निकोमॅशियन एथिक्स; डब्ल्यु. डी. रॉस—मेट्याफिजिक्स चे भाषांतर; आय. बी. वाटर—निकोमॅशियन एथिक्स व पोएटिक्स.]

आरिस्टोफेनिज (१)—(ख्रि. पू. ४४८-३८०) हा अथेन्स येथील प्रसिद्ध नाटककार व कवि असून त्याचा जन्म इ. स. पू. ४४८ च्या सुमारास झाला असावा कारण ख्रि. पू. ४२७ मध्ये त्याचे 'भोजलभाऊ' नावाचे नाटक प्रसिद्ध झाले त्यावेळी तो लहान मुलगाच होता असे म्हटले आहे. त्याचा बाप फिलियस हा एजिना येथील जमीनदार होता. आरिस्टोफेनिज यास तीन मुलगे असून तेहि त्याच्या सारखेच कवी होते. पहिला फिलिप हा ३७६ पासून प्रसिद्धीस आला. आरारोज याने आपल्या बापाची 'कोकेलस' व 'एओलोसिकन' ही दोन नाटके प्रसिद्ध केली व त्या नंतर ३७५ पासून स्वतःचे ग्रंथ प्रकाशित करू लागला. व तिसरा निकोस्टेटस हा न्यू कामेडीचा कर्ता म्हणून प्रसिद्धीस आला.

आरिस्टोफेनिजने एकंदर ५४ नाटके लिहिली. त्यापैकी अ बघी अकरा शिल्लक आहेत. या अकरांत अथेन्सचे ३६ वर्षांचे अंतर्बाह्य चित्र कुशलतेने रेखाटण्यांत आलेले आहे. ही अकरा नाटके अनुक्रमे पांच, चार व दोन अशी तीन कालविभागांत विभागण्यांत येतात. पहिल्या भागांतील नाटकांत त्याने राजकीय विषयांवर औपरोधिक लिहून खूप हात उगवून नेतला आहे. औपरोधिक लिहिणे हाच या कवीचा विशेष होय असे म्हटल्यास गैर होणार नाही. दुसऱ्या विभागांतील नाटकांत थोडी मुग्वता व सावधपणा यांची छटा दिसून येते. 'दि नाइट्स', 'दि क्लाउड्स', 'दि पॅस' ही पहिल्याची उदाहरणे असून 'दि वर्ड्स', 'दि लिसिस्ट्राटा', 'दि फ्रॉगज' ही दुसऱ्याची उदाहरणे आहेत तिसऱ्या विभागांतील नाटके ही विशेषतः 'मिडल कॉमेडी' या वर्गांत येतात.

आरिस्टोफेनिज याची कवित्वशक्ति कितीहि मोठी असली तरी त्याच्या नाटकावरून तो निसर्गप्रिय होता असे दिसून येते. पर्शियन लढायांच्या वेळचे अथेन्स हे

त्याचें घ्येय होतें. अथेनियन साम्राज्य ज्यामुळें मित्रराष्ट्रांना तापदायक व ग्रीसला भयोत्पाक झालें तें धोरण त्यास आवडलें नाहीं; लोकसंख्येतील जुलमीपणाचा व गांवढळपणाचा तो तिरस्कार करतो. शिक्षणाच्या नव्या कल्पनेस तो ढोंग व भ्रष्टपणा समजतो. त्यानें केलेली टीका विधायक स्वरूपाची नसल्यामुळें अथेन्सला तो नवें कांहीं शिकवू शकला नाहीं. तो कवी या नात्यानें अमरआहे. सृष्टिर्षादर्य-वर्णनपर कोणतीहि ग्रीक कविता याच्या कवितांची बरोबरी करू शकत नाहीं. तसेंच अलॅक्झांडर कवीत फक्त शेक्सपीअरच कायतो कल्पनेच्या विविधतेत त्याची बरोबरी करतो.

[संदर्भ ग्रंथ—एच मूलर स्टुबिंग—आरिस्टोफेनिज उड डाय हिस्टॉरिची क्रिटिक; ए. कोर्ट—आरिस्टोफेनी एट लानसिन कॉमेडी ऑटिक; ए. ब्रि.]

(२)—हा एक ग्रीक टीकाकार व व्याकरणकार बायझंटायन येथील राहणारा होता. याचा जन्म ख्रिस्ती शकापूर्वी सुमारे २५७ या वर्षी झाला. बालवयांतच तो अलेक्झांड्रिया येथें गेला, व तेथें हीरोडोटस व कॅलिमॅकस यांच्या जवळ विद्या शिकला. वयाच्या साठव्या वर्षी तेथील अजबखान्याच्या ग्रंथसंग्रहालयाच्या मुख्य अधिकारावर त्याची नेमणूक झाली. कवींच्या काव्याच्या अभ्यासाकडे त्याचा विशेष कल होता. विशेषतः होमरचा त्यानें चांगला अभ्यास केला होता. शोकपर्यवसायी, आनंदपर्यवसायी व भावनात्मक कवितांचा संग्रह करून त्यानें हेसिअड नांवाचा ग्रंथ संपादीत केला होता. तसेंच डेटोच्या संवादांची त्रयीमध्ये विभागणी केली, व आरिस्टॉटलच्या 'प्राण्यांचे स्वभाव' या ग्रंथाची सांक्षिप्त आवृत्ति काढली. आरिस्टोफेनिज व इतर नाटककार यांच्या नाटकांवरील त्याची टीका अद्याप राखून ठेवण्यांत आली आहे. अथेन्सच्या वारयोपिता, म्हणी वगैरे-वर त्यानें ग्रंथ लिहिला आहे. ग्रीक वाङ्मयाच्या इतिहासावरहि त्याची टीका आहे. बाह्यदेशीय व अपरिचित शब्द व वाक्प्रचारांचा संग्रह करून त्यानें कोशकाराचें कार्य केलें. वैद्याकरण या नात्यानें त्यानें एक शास्त्रीय विद्यापीठ स्थापन केलें व आपल्या 'अॅनॅलाजी' त शब्दांच्या कित्येक रूपांचें पद्धतशीर विवरण केलें. लेखनांतील स्पष्टीकरणात्मक चिन्हें त्यानें तयार केलीं. अलेक्झांड्रियन 'कॅनन' त्याच्याच कल्पनेवरून निघाला. [संदर्भ ग्रंथ—नॉक—आरिस्टोफेनिज बायझंटाय प्रॅनॅटिकी फ्रॅगमेंटा (१८४८).]

आरू द्वीपसमूह—हा डच ईस्ट इंडीजपैकी आम्बो-यना रेसिडेन्सीतील एक द्वीपसमूह आहे. गिनीच्या नैर्ऋत्य किनाऱ्यापासून याचा अगदी जवळचा भाग ७० मैल आहे. येथील बेटें कांहीं मोठीं (वोकन, काबरर, मैकोर व ट्रांगन) यास टाना बेसर (मोठा प्रदेश) म्हणतात. व कांहीं लहान आहेत. या भागांत नदी सागऱ्या भेगा पडून जवळजवळ ८० लहान लहान बेटें मुख्य भागापासून अलग झाली आहेत. या भागाचें एकंदर क्षेत्र-

फळ ३२४४ चौरस मैल असून लोकसंख्या सुमारे २२००० आहे. पूर्व किनाऱ्यावर प्रवाळाचे खडक आहेत. येथें वरेंच जंगल असून यांत देवदार, तालवृक्ष, नेचे, वगैरे झाडे आहेत. येथील रहिवाशी पापुअन वंशाचे परंतु मिश्र रक्ताचे आहेत. यांचे उली-लुना व उली-सावा असे दोन संघ असून ह्यांत वैमनस्य असतें. येथील घरे फार विचित्र तऱ्हेचीं आहेत; प्रत्येक घरास एका खोलीसमोवती दुसरी अशा दोन खोल्या असतात. या लोकांच्या चाली रानटी आहेत. येथील राजावर डच लोकांची देख-देख असते. येथें कांहीं लोक ख्रिस्ती आहेत व कांहीं मुसलमान आहेत. परंतु बहुतेक लोक कोणत्याच धर्माचे नाहींत. पश्चिमेकडील एका बेटावरचें डोवो हें शहर त्यांचें मुख्य स्थान आहे. पश्चिमेकडील पावसाच्या वाऱ्याच्या दिवसांत प्रत्येक वर्षी कांहीं व्यापारी लोक येथें येऊन राहतात. हे लोक मोत्याच्या शिंपा, कांसवांच्या पाठी, वगैरे या बेटांवर सांपडणाऱ्या वस्तूंचा व्यापार करतात. [ए. ब्रि]

आरे.—आर्य शब्दापासून हें नांव वनलें आहे. दक्षिण कॉनडामध्ये या 'आरे' लोकांना 'आर्यक्षत्री' म्हणतात व तेलगु प्रदेशांत मराठी शेतकऱ्यांना 'आरे कापू' असें नांव आहे. दक्षिण कॉनडा, बेळारी व अनंतपुर येथें या जातीचे वरेंच लोक आहेत, व हेच खरे आरे लोक होत. खरे आरे लोक मराठी जातीचे शेतकरी असून ते गळ्यांत जानवें घालतात, ब्राह्मणांकडून धार्मिक संस्कार करावितात, व शृंगेरी मठाच्या अधिपतीला मानतात. मुलींची लग्ने ऋतु प्राप्त होण्यापूर्वी किंवा नंतर करितात, विधवाविवाह यांच्यांत अशास्त्र मानितात. जारकर्माबद्दल नवऱ्याला बायकोशी घटस्फोट करितां येतो, पण बायकोला तसें करितां येत नाहीं. मांसाशन करण्याची मुभा आहे, पण मद्यप्राशन अर्जावात वर्ज्य आहे. दक्षिण कानडा मधील आरे मराठी किंवा कोंकणी भाषा बोलतात पण कासारगौडा तालुक्यांत ते कानडी बोलतात.

दक्षिण कानडा जिल्ह्यातील मराठी बोलणारे आरे यवर किंवा आर्यवर म्हणजे बापाकडून मुलांकडे वारसाचा कायदा पाळतात. संस्कार चालविण्यासाठी ते शिवछी ब्राह्मण आणितात. लग्नविधीतील एक मजेदार प्रकार म्हणजे, नवरा युद्धार्थ रणक्षेत्राकडे जाण्याचा आव घालून आपलें क्षत्रियत्व व्यक्त करितो. आरे व वर पक्षी व मासे खातात. या जातीची देवता अम्मनोर (दुर्गा) होय. हिच्या पूजेकरितां इतर मराठा जातीप्रमाणें गोंडल पुजारी नेमतात. (थर्स्टन-कास्टस अँड ट्राईव्स ऑफ सदर्न इंडिया).

ऑरेंज, शहर.—फ्रान्सच्या आग्नेय भागांतील व्हाझॉस विभागाच्या एका अरोंडाइजमेंटचें मुख्य शहर. अँविहमॉनच्या उत्तरेस १८ मैलांवर लिऑपासून मार्सेलिसला जाणाऱ्या रेल्वेवर हें आहे. येथील लोकसंख्या १९०६ साली शहराची ६४१२ व कॉम्यूनची १०३०३ होती. हें शोनच्या वामतीरापासून

थोड्या अंतरावर वसले आहे. हा भाग फार सुपीक असून येथे फळफळावळ, लोकर, रेशीम, मध, वगैरे मालाचा व्यापार फार होतो. रोमन काळांतील प्राचीन अवशेषाबद्दल या शहराची ख्याति आहे. येथील विजयाप्रीत्यर्थ उभारलेली कमान सान्था फ्रान्स देशांत अद्वितीय व युरोपखंडांत विस्ताराच्या व महत्त्वाच्या दृष्टीने तिसरी आहे. ही कमान इसवीसनानंतर २१ व्या वर्षी गॉलचा अधिपति सेक्रोव्हिएर यावर टायबेरिअसने मिळविलेल्या विजयाच्या स्मरणार्थ बांधण्यांत आली असावी असे तेथील लेखावरून समजते. दुसरी भव्य इमारत सम्राट हॉड्रिअन याच्या वेळचे नाटकगृह ही होय.

हे शहर सब प्रिफेक्ट याचे राहण्याचे ठिकाण असून येथे पहिल्या प्रतीची न्यायकचेरी, व कॉम्यूनची शाळा वगैरे संस्था आहेत. येथे कवले व नकशी कामाचे कारखाने व वूट वगैरे तयार करण्याचे कारखाने असून फळफळावळ, दारू वगैरेचा व्यापार चालतो.

ऑरेंज हे (आरासिओ) कॅव्हरीचे राजधानीचे शहर होते. इसवीसनापूर्वी १७५ व्या वर्षी सि.पी. व ट्यूटन लोकांनी एका रोमन सैन्याचा पराभव केला होता. सीझरनंतर हे शहर वसाहतीचे एक महत्त्वाचे स्थान झाले. ऑरेंज शहर आस्ट्रेलियाच्या राज्यांत मिळविण्यांत आले होते, पुढे सरासरी लोकांच्या हातांत आले, नंतर शार्लमेन याने ते पुनः घेतले. ११ व्या शतकात येथे स्वतंत्र काउंटपद निर्माण झाले. १४ व्या शतकापासून क्रांतिकालापावेतो येथे एक विश्वविद्यालय होते. राज्यक्रांतीच्या काळांत या शहराचे वरेच नुकसान झाले. [ए.ब्रि.]

ऑरेंज घराणे—हे शार्लमन बादशहाच्या वेळेपासून अस्तित्वांत आहे. या घराण्याचा मूळपुरुष ८ व्या शतकांतील विल्यम लीकॉनेट हा होय. या घराण्याचे राज्य सध्या फ्रेंचांच्या ताब्यांत असलेल्या ऑरेंज जिल्ह्यावर होते. ११७४ त हा बर्ट्रंड डी वॉक्स याच्या ताब्यांत गेला. पुढे येथे १३९३ मध्ये क्लॉन्स (शॉन्स) घराणे राज्य करू लागले. या घराण्यांतील राजे येणेप्रमाणे:—पहिला जॉन (१३९३-१४१८); पहिला लुई (१४१८-१४६३); आठवा विल्यम (१४६३-१४७५); दुसरा जॉन (१४७५-१५०२); फिलवर्ट (१५०२-१५३०).

फिलवर्ट हा पांचव्या चार्ल्सच्या फार मर्जीतला होता. हा मेल्यावर याला पुत्र नसल्यामुळे या घराण्याचे राज्य त्याच्या बहिणीच्या रेने नांवाच्या मुलाकडे गेले. १५४४ त रेने मरण पावल्यावर या घराण्याचे राज्य त्याचा चुलतभाऊ नासोविलेनबर्गचा कौंट विल्यम याचा मुलगा विल्यम याचे ताब्यांत गेले. याची जर्मनीमध्ये हि जहागीर होती. हाच पुढे प्रसिद्धीस आलेला विल्यम सायलेंट होय. १५७४ त याचा खून झाल्यावर याचा ज्येष्ठ मुलगा फिलीप विल्यम हा गादीवर आला. याला दुसरा फिलीप म्हणत असत. १६२८ त

याच्या मरणात्तर याचा भाऊ मॉरीस हा गादीवर बसला. याची उत्तम सेनापतीत गणना होती. हा १६२५ त मरण पावला व याच्यानंतर विल्यम सायलेंटच्या चवथ्या बायकोपासून झालेला फ्रेडरिक हेनरी सिंहासनाखंड झाला. हा मोठा शूर असून राजकार्य धुरंदर होता. पुढे हा मेल्यावर १६४७ त याचा मुलगा विल्यम हा राज्यपदारूढ झाला. याचा विवाह १६४१ त इंग्लंडची राजकन्या मेरी इच्याशी झाला होता. यानंतर १६५० त याचा मुलगा तिसरा विल्यम हा गादीवर आला, याच्या कारकीर्दीत नेदर्लंडांतील संयुक्त प्रांतांत मोठी राज्यक्रांति झाली व १६७२ त या राज्यक्रांतीचा प्रतिकार करणाऱ्या याने पुढाकार घेतला. पुढे फ्रान्सचा राजा चवदावा लुई याने ऑरेंज घराण्याचा ऑरेंज प्रांत काबीज केला त्यानंतर विल्यम याने १६७७ इंग्लंडच्या दुसऱ्या जेम्सची कन्या मेरी इच्याशी विवाह केला व सन १८८८ त इंग्लंडमध्ये राज्यक्रांति झाली असता लोकांच्या मदतीने दुसऱ्या जेम्सला हांकून देऊन आपण इंग्लंडचा राजा झाला. हा तिसरा विल्यम या नांवाने प्रसिद्ध आहे. हा १७०२ या वर्षी मेलाला. पुढे याला संतान नसल्यामुळे याची पदवी जॉन फ्रीसो यास मिळून हा चवथा विल्यम झाला. याच्यानंतर पांचवा व सहावा विल्यम अशी याची दोन मुले गादीवर आली. सहावा विल्यम हा १८१५ त नेदर्लंडचा राजा झाला. व आपणास पहिला विल्यम म्हणवू लागला. [ए.ब्रि.]

ऑरेंज नदी—ही दक्षिण आफ्रिकेतील सर्वांत मोठी नदी आहे, व ही त्या खंडाच्या एका टोंकापासून दुसऱ्या टोंकापर्यंत वाहते. इचा उगम बासुटोलंडमध्ये आहे. ही अटलांटिक महासागरास मिळते. इच्या उपनद्या कॅलंडॉन्, के, स्ट्रॉमबर्ग व झीको इत्यादि अनेक आहेत. ह्या नदीच्या उगमाचा शोध टी. आर. वॉसेट व इमा या दोन फ्रेंच मिशनऱ्यांनी लावला. (१८३५) हिच्या काठी ऑरेंज रिह्वरकालनी आहे. [ए.ब्रि.]

ऑरेंजफ्रीस्टेट—हा ब्रिटिश दक्षिण आफ्रिकेचा प्रांत आहे. इ. स. १८५४ पासून १९०० पर्यंत हे स्वतंत्र प्रजासत्ताक संस्थान होते. १९०० पासून १९१० पर्यंत या प्रांताला ऑरेंजरेव्हर कॉलनी म्हणत असत. ऑरेंज-नदीच्या उत्तरेस व व्हालनदीच्या दक्षिणेस, २६°३' ते ३०°५' उत्तर अक्षांश, व २४°२०' ते २९°४०' पूर्वेरेखांश याच्या दरम्यान हा प्रांत आहे. याचे क्षेत्रफळ ५०,३९२ चौरस मैल असून याच्या उत्तरेस ट्रान्सव्हाल, पूर्वेस नाताल, आणि दक्षिणेस व पश्चिमेस केप प्रांत आहे.

ड्रेकन्सबर्ग, ऑक्स, मेलानीज, कॉप, प्लूटवर्ग हे येथील मुख्य पर्वत आहेत. व्हॅनरीन घाटांतून रेल्वे गेली आहे. प्रांताच्या पश्चिमभागास नैसर्गिक सरहद्द मुळीच नाही. व्हाल आणि कॅलिडॉन नद्यांच्या दरम्यान रुडबर्जन व कोरानावर्जन टेकड्यांशिवाय रुक्मिणीले नांवाचा सुपीक भाग आहे. सॅड नदीच्या तीरावर ट्रान्सव्हालच्या स्वराज्याचा

करारनामा लिहिला गेला. रिज, विहनास्टर, व्हेटमॉडर व रेट ह्या नद्या व्हालनदीस मिळतात.

कार, एका, विडुका, व्यूफर्ट व स्टॉवर्ग जातीचे खडक येथे सांपडतात.

येथील हवा समशीतोष्ण असून आरोग्यकारक आहे. साधारण उष्णतामान हिवाळ्यांत ४९°. व वाक्रीच्या दिवसांत ६६° असते. पाऊस १८ इंचापासून ३० इंचापर्यंत पडतो. येथे काटेरी गुलाबार्ची, बाभुळ, शेर, कोरफड, व इमारतीच्या लांकडाची झाडे होतात. चित्रोष्ट व वृनमाकड व ग्नू ही येथील विशिष्ट जनावरे आहेत.

बुशमेन, हॅटिनटॉटस, वारोलॉंग, वासुटो, डच, झुलु वगैरे जातीचे लोक निरनिराळ्या काळी येऊन वसाहत करून राहिले आहेत. १९११ साली येथील लोकसंख्या ५२८१७४ होती.

या प्रांतांत २ रेल्वे आहेत. एकीने हा प्रांत केप व ट्रान्सव्हालशी जोडला आहे व दुसरीने नाताळशी, जोडला आहे. शेतकी हा मुख्य धंदा असून मीलीज (पिष्ट) या प्रधानधान्या शिवाय गहू, भोट वटाटे, भोंपळे, तंबाखू व अन्न ह्या जिनसा येथे होतात.

जनावरे पाळणे हा एक येथील धंदा आहे. सर्वसाधारण जनावरांशिवाय येथील लोक डुकरे व शहामृग पाळतात. १९०७ साली येथे जमीनधाऱ्यांचे नियामक मंडळ नेमले होते.

जागर्सफॉटेन व कॉफाफॉन्टेन येथे मुख्य हिऱ्याच्या खाणी आहेत. व्हेरफॉटेन व फ्लाड्डस डेल येथे कोळशाच्या खाणी आहेत. सोने, अशुद्ध लोखंड व पेट्रोलिअम या प्रांतांत सांपडते. शिवाय पिठाच्या चक्या आणि सावणाचे व मिठाचे कारखाने येथे आहेत. हिरे, गहू, कोळसा, लोकर, गुरे व अंडी हा येथील निर्यात माल आहे. सुती कापड, कमावलेले कातडे, साखर, कॉफी, चहा व लांकडी सामान हा येथील आयात माल होय. १९०७ पासून १० पर्यंत ही स्वयंशासित वसाहत होती. आता दक्षिण आफ्रिकेच्या युनियनचा हा भाग आहे. इर्ली थूनिअन पार्लमेंटांत येथून १६ वरिष्ठ सभासद (सीनेटर) व १७ असेंब्लीचे सभासद जातात सहा महिने वस्ती असणाऱ्या प्रत्येक रहिवाशाला मत देण्याचा अधिकार आहे. प्रांताचा एक मुख्य अधिकारी असतो. त्याला साहाय्य करण्याकरिता प्रांतिक कौन्सिलने निवडून दिलेल्या ४ सभासदांची कमिटी असते. प्रांतिक कौन्सिलांत २५ सभासद लोकनियुक्त असतात. ह्या कौन्सिलची मुदत तीन वर्षे असते.

रोमन डच कायदा येथे प्रचारांत आहे. न्यायाच्या सांघी करिता या प्रांताचे २४ भाग पाडले आहेत. प्रत्येक भागाला एक मॅजिस्ट्रेट असतो. १९०९ साली या प्रांताचा वसूल ८२०००० पाँड असून खर्च ८१९००० पाँड होता.

येथील लोक ख्रिस्ती धर्माचे असून त्यांत प्रॉटेस्टंट, कॅथोलिक, बेरिलियन व अँग्लिकन हे भेद आहेत. कांहीं यहूदी आहेत. नास्तिक किंवा संशयवादीहि कांहीं आहेत.

शेकडा ३३ लोकांना लिहिता वाचता येते. शाळा सरकारच्या ताब्यांत असून शिक्षण इंग्रजीतून दिले जात असे. १९०५ पासून ऐतिहासिक व धार्मिक शिक्षण डच भाषेत दिले जाते. प्रत्येक जिल्ह्यांत शाळा तपासणीकरिता ९ सभामदांचे मंडळ असते.

१९०८ च्या स्कूल अँक्ट प्रमाणे या प्रांताचे अनेक शाळा-वार जिल्हे पाडले आहेत. प्रत्येक सरकारो शाळा पालकांनी निवडलेल्या शाळा कमिटीच्या देखरेखेखाली असतात. प्रत्येक जिल्ह्याचे सरकार व स्कूल कमिटी यांनी निवडलेले एक शाळा बोर्ड असते. १९१७ साली या प्रांतांत ७३१ सार्वजनिक व १३७ खासगी शाळा असून त्यांतून एकंदर ३६९३८ वर विद्यार्थी शिकत होते. ६ व्या उत्तरेपर्यंत झालेले जाणे क्लीबे असते. सर्व विद्यार्थ्यांना इंग्लिश व डच भाषा शिकविण्यांत येते. ट्रेनिंग कॉलेजांतून दरवर्षी ८०-९० शिक्षक तयार होतात. १९१२ साली स्थापन झालेली विविधकला शाळा निरनिराळ्या कला व धंदे जाणणारे शिक्षक तयार करिते. विणकामाच्या शाळांवर उद्योगधंदे खात्याची देखरेख असते. १९०७ मध्ये मुलांकरिता सरकारी धंदेशिक्षणाची शाळा ब्लोएमफॉन्टी येथे उघडण्यांत आली. सर्व मोठाल्या शहरांतून दुय्यम शिक्षणाच्या शाळा आहेत.

इ ति हा स.—१८ व्या शतकाच्या अखेरीस युरोपियन लोक या प्रदेशांत आले. त्यावेळी त्यांस येथे बंटु जातीपैकी वेचुआना व हॅटिनटॉट लोक वस्ती करून रहिलेले आढळले. यानंतर १८२४ साली डच व १८३१ साली झुलु व १८३६ साली ट्रेंक लोकांनी या प्रदेशांत वस्ती केली. वोअर लोकांनी मोसालिकेटझ या झुलु राजाचा पराभव करून वोअर प्रजासत्ताक राज्य स्थापिले व पायेट रेटिफ ग्रास गव्हर्नर व सेनापति निवडले परंतु कांहीं दिवसांनी आपापसांत वितुष्ट वाढल्यामुळे रेटिफ वगैरे मंडळी ड्रेकन्सवर्ग नदी ओलांडून नेटलमध्ये गेली. उरलेल्या लोकांत आपसांत वैमनस्य चालू होतेंच. या सुमारास मोशेश या वेचुआना राजाने निरनिराळ्या टोळ्या एकत्र करून वेंसुटो राज्य स्थापन केले. मोशेश वेचुआनाने आणि अँडामकॉक (तिसरा) यांनी इ. स. १८४३ मध्ये ब्रिटिशांशी संरक्षणाचा तह केला. याचा परिणाम असा झाला की ज्या प्रदेशांत वोअर शेतकरी होते अशा प्रदेशावर देश्य लोकांचे अधिराज्य मान्य करण्यांत आले हे वोअर लोकांस आवडले नाही. वोअर फिलीपोस जिल्ह्यांतील ग्रीक्वा लोकांत लढा जुंपला तेव्हा ग्रीक्वा लोकांनी ब्रिटिशांच्या मदतीने शार्ट कॉपडोस येथे वोअर लोकांचा पराभव करून ते स्वतः ब्रिटिशांचे आश्रित झाले. यावेळी ब्लोएम फॉन्टन हे राजधानीचे शहर बनून तेथे

ब्रिटिश रेसिडेंट एच. डी. वॉडन राहू लागला. मेजर वार्डनने बुइनवर्ग घेतल्यामुळे येथील बरेच बोअर ट्रान्सव्हाल या प्रदेशात गेले सर हेनरी स्मिथने १८४८ मध्ये ऑरेंज आणि व्हाल नद्यांमधील मुख्य ब्रिटिश राज्यास जोडला. ही व्यवस्था हाणून पाडण्याकरिता प्रजासत्ताक पक्षांने पुष्कळ प्रयत्न केले. परंतु शेवटी त्यांचा वुमझाट्स येथे पराभव झाला. येथे सरकारनियुक्त कायदेमंडळ नेमण्यांत आले, हायकोर्टाची स्थापना झाली व सर्व व्यवस्था लागली. येथील सरकारास 'ऑरेंज रिव्हर सॉव्हरिनटी' (ऑरेंज आधिपत्या) असे नांव मिळाले. १८४९ साली मोशेशची राज्यसम्यादा संकुचित झाल्यामुळे तो १८५२ साली प्रजासत्ताक पक्षाला मिळाला. यामुळे कांहीं बरेडा होऊन अखेरीस १८५२ साली सॅड नदीवर झालेल्या करार नाम्याने ट्रान्सव्हाल स्वतंत्र झाले. तरी ऑरेंज आधिपत्या अबाधित राहिली. सर जॉर्ज रसेल क्लार्क व लॉर्ड ग्रे (वसाहतीचे स्टेट सेक्रेटरी) यांच्या मते साम्राज्यसत्ता येथे नसावी असे होते. १८५४ साली सर जॉर्ज रसेल क्लार्क प्रान्ताला स्वतंत्र केल्यामुळे बोअर लोकांनी प्रजासत्ताक राज्य सुरू केले. अडॅमकॅमकॉक (ग्रीक्ना) ने आपले साम्राज्याचे हक्क फ्रीस्टेटला विकून स्वतः पूर्वे ग्रीक्नालंडला गेला. या वेळेपासून याला ऑरेंजफ्रीस्टेट हें नांव पडले. कायदे करण्याची सत्ता व्हॉल्फ्रिड नांवाच्या मंडळाकडे असे. कार्यकारी सत्ता प्रेसिडेंटच्या हातांत असून त्याच्या मदतीला कार्यकारी मंडळ असे. प्रेसिडेंटची मुदत ५ वर्षांची असे. हॉफमन व बोशोफ हे येथील पहिले प्रेसिडेंट होते. पॉल, कूगर व मारथीनस प्रिटोरीअस यांनी ह्या प्रान्तावर स्वान्या केल्यामुळे बोशोफने त्याचा पाडाव केला. ह्या प्रान्ताचा समावेश केपकॉलनीमध्ये व्हावा ही व्हॉल्फ्रिडची सूचना जरी ग्रे साहेबास पसंत होती तरी ब्रिटिश सरकारास संमत नसल्यामुळे ती अमलांत आली नाही. वार्डन लाइन पलीकडचा देश आमचा आहे असे वसुटो व अर लोकांचे म्हणणे असल्यामुळे त्यांच्यांत जुंपलेला लन. ३० वर्षेपर्यंत चालू होता. इतक्या अवधीत बोशोफ, प्रिटोरीअस व सर हेनरी ब्रॅड हे तीन प्रेसिडेंट होऊन गेले यांत वसुटो लोकांचा पराभव होऊन १८६९ सालच्या अलीवाल नॉर्थच्या तहान्वये वासुटोचा प्रांत (वॅसुटोलॅंड) ब्रिटिश राज्यास जोडला गेला व ऑरेंज नदीच्या उत्तरेकडील व कॅलीडॉनच्या पश्चिमेकडील मुख्य बोअर लोकांना मिळाला.

व्हॉल्फ्रिड आणि ऑरेंज नद्यांमधील किंवा येथील हिऱ्याच्या खाणीच्या प्रदेशावद्दल निकोलर वाटरबोअर व फ्रीस्टेटमध्ये तंटा उपस्थित झाला. वास्तविक पाहता वाटर बोअरचा प्रत्यक्ष भ्रमल येथे मुळाव नव्हता. परंतु त्याने पूर्वी ब्रिटिश शांती केलेल्या तहामुळे तो हक्क सांगू लागला व अडॅम कॅमकॉकजवळून तो प्रदेश विकत घेतल्यामुळे फ्रीस्टेटचा

हक्क तेथे उत्पन्न झाला. वाटरबोअरने ह्या सर्व प्रदेश व्हिक्टोरिया राणीस द्यावा असे सुचविले. शेवटी ब्रिटिश सरकारने फ्रीस्टेटला ९०००० पौंड देऊन या प्रदेशावरील हक्क विकत घेतला व त्याला ग्रीक्नालॅंड वेस्ट हें नांव दिले. आतांपर्यंत झालेल्या युद्धामुळे खाजिन्यांत तूट पडली म्हणून चलनी नोटा येथे सुरू झाल्या पण त्यांची किंमत कमी झाली होती ती यामुळे मूलपदावर आली. १८९९ च्या बोअर युद्धापर्यंत बोअर व ब्रिटिश सरकारांत सख्य होते. १८८० साली फ्रीस्टेटमधील कांही बोअर लोक ब्रिटिश-विरुद्ध उठलेल्या ट्रान्सव्हॉलच्या लोकांस जाऊन मिळाले. या वेळेपावेतो प्रांतांची आर्थिक स्थिति सुधारली. प्रेसिडेंट रेटझने फ्रीस्टेट व ट्रान्सव्हॉलचे एकीकरण केले. प्रेसिडेंट स्टीयनच्या कारकीर्दीत महत्वाचे असे कांहीच झाले नाही. रेटझ, स्टीन व बोअरकन हेगन हे तीन आफ्रिकनर बॉड या संस्थेचे उत्पादक असून दक्षिण आफ्रिकेला स्वतंत्र करणे हे त्यांचे ध्येय होते.

ब्रिटिश लोक १९०० साली फॉन्टोएम ब्लोनला आल्यावर त्यांना सांपडलेल्या संस्थानच्या कागपत्रावरून असे दिसते की, १८८७ साली येथे दोन गुप्त सभा झाल्या असल्यात. या सभेंताल ठराव कूगरला मुळाव पसंत नसण्याचे कारण इतकेच की, एकादा ब्रिटिश व्यापार सुरू झाला म्हणजे तो नाश केल्याशिवाय रहाणार नाही अशी त्यांची पक्की समजूत होती. याकरिता ट्रान्सव्हॉल व फ्रीस्टेट यांस एकत्र जोडावयाचे पण केपपासून व ब्रिटिशसंघापासून वेगळे ठेवावयाचे असे त्याचे धोरण होते. ब्रॅड, डॉक्टर लीडस आणि कूगर यांचा या वावर्तीत कडाक्याचा वादविवाद होऊन शेवटी ब्रॅडने फ्रीस्टेटचा विघातक धोरणापासून बचाव केला. ब्रॅडच्या मरणानंतर फ्रीस्टेट या धोरणाला बळी पडले. १८९७ पासून झालेले कायद्यातील फेरफार जरी कूगरच्या कडक धोरणाच्या विरुद्ध होते तरी ट्रान्सव्हॉल व फ्रीस्टेट वरील धोरणाच्या जबाब्यात सांपडल्यामुळे त्यांना सोडवणे अशक्य होते. प्रेसिडेंट स्टीयनने आल्फ्रेड मिलनर व कूगर यांच्यामध्ये समेत करण्याचा प्रयत्न केला पण त्याचा फायदा झाला नाही.

यानंतर लवकरच बोअर युद्ध सुरू झाले (ट्रान्सव्हॉल पहा). अर्थात फ्रीस्टेटला ट्रान्सव्हॉलबरोबर युद्धांत पडावे लागले. या युद्धांत १९०० साली ब्रिटिशांनी ब्लोएम फॉर्टेन घेऊन फ्रीस्टेट आपल्या राज्यास जोडले व त्यास ऑरेंज रिव्हर कॉलनी असे नांव दिले. सर अल्फ्रेड मिलनर हा येथील गव्हर्नर व सर एच. जे. गूल्ड अडॅमस हा लेफ्टनंट गव्हर्नर नेमला गेला. एक सरकारनियुक्त कायदेमंडळ स्थापन केले. ब्रिटिशांनी येथे रेल्वे सुरू केल्या व शिक्षण खात्यांतहि पुष्कळ सुधारणा केल्या. युद्धामुळे लोकांची खालावलेली स्थिति सुधारण्याकरिता त्यांनी ४०००००० पौंड खर्च केले. परंतु स्वातंत्र्य मिळविण्याकरिता पुन्हा चळवळ

सुरु झाली १९०४ मध्ये ब्रॅडफर्ट येथील सभेत स्वराज्याचा ठराव पास करण्यांत आला, संस्थानांत व संसाजांत बोअर हितसंबंध दृढ करणे व बोअर कल्पनांचा प्रसार करणे हा येथील ऑरेंजी युनी व हेटव्हॉल्क चळवळींचा उद्देश होता. अग्रॅहाम फिशर, डीबेट आणि स्टीअन हे ह्या चळवळींत प्रमुख होते. लढाई चालू असतां बोअर लोकांच्या वतीने भांडण्याकरितां फिशर युरोपांत गेला होता.

ज बा व दा र रा ज्य प द्ध ति.—डिसेंबर १९०५ मध्ये सर हेन्री कॅबेल बॅनरमन हा प्राइम मिनिस्टर झाल्यामुळे इंग्लंडचे धोरण जास्त उदार झालें व या कॉलनीला स्वराज्य देण्याचा विचार सुरु झाला. कॉलनीमध्ये कांहीं लोकांचें मत असें होतें, कीं पार्लमेंटप्रमाणें बहुमतवाल्यापक्षाकडे सत्ता न ठेवतां एक प्रतिनिधि मंडळ असावे व या प्रतिनिधी मंडळांनं निवडलेले तीन व सरकारनियुक्त तीन असे सहा कार्यकारी मंडळांचे सभासद असावेत. परंतु अखेरीस पार्लमेंटरी पद्धतीचें स्वराज्य १ जुलै १९०७ रोजी कागद तयार होऊन जाहीर करण्यांत आलें. व त्याप्रमाणें निवडणूक होऊन कारभार सुरु झाला. यावेळीं सांपत्तिक स्थिति चांगली होती. फिशर मुख्य प्रधान झाला. डच भाषेत शिक्षण देण्याचा ठराव पास झाला. रेल्वे, जकाती वगैरे संस्थानांशी येणाऱ्या इतर संबंधाच्या प्रश्नासंबंधी ठराव झाले. १९१० मध्ये फ्रीस्टेट दक्षिण आफ्रिका संघांत (युनियन ऑफ साउथ आफ्रिका) सामील झालें. फिशर व हर्टझोग हे संघाच्या मंत्रिमंडळाचे सभासद झाले व राम्स बॉटम हा संघाचा एक प्रांत म्हणून फ्रीस्टेटचा पहिला व्यवस्थाधिकारी झाला.

[संदर्भ ग्रंथ एब्रि. स्टेट्समन्स ईअर बुक. कॉन-आफ्रिका दि बोअर स्टेट्स. दि स्टॅटिस्टिकल ईयरबुक व इतर सरकारी पत्रके. जॉन्सन—ऑरेंजिया (१९०६, यांत भौगोलिक माहिती चांगली आहे). ब्रिटिश, केप आणि ऑरेंज फ्री स्टेटच्या पार्लमेंटरी दस्तानून या प्रांताचा इतिहास सांपडेल. दक्षिण आफ्रिकेवरील संदर्भग्रंथहि पहावे.]

आरोग्यविज्ञान शास्त्र—रोगाचा अभाव म्हणजे आरोग्य हें सर्वास विश्रुत आहेच. सर्व दुःखाचें आदिकारण रोग होत व ते कसे उत्पन्न होतात व ते कसे टाळावे हें ज्यांत सांगितलें आहे त्या शास्त्रास हें नांव आहे. अलीकडील रद्दाणीस अनुसरून याची व्यवस्थित मांडणी पाश्चात्य लोकांनी आपापल्या ग्रंथांत केली आहे. प्राचीनकाळीं आपणांमध्ये आरोग्यविज्ञानाची जाणीव फारच उत्तम प्रकारची होती, तीमुळे तीस धर्मज्ञानाइतकें महत्त्व देऊन आरोग्ययुक्त आचारविचारांना धर्मग्रंथांत स्थान मिळाल्याचें दिसतें. तथापि ते आरोग्य नियम आपल्या अलीकडील रद्दाणीस थोडेबहुत विपरीत असे वाटतील या शास्त्राचा अनेक इतर शास्त्रांशी कसा संबंध येतो व हें शास्त्र

किती महत्वाचें व विस्तृत आहे हें पुढील स्थूलवर्णनावरून ध्यानांत येईल; तें असें—जेणेकरून मानवी शरीराची वाढ पूर्णपणें होईल व त्याची जीज कोणकोणत्या उपायांनी थांबवितां येईल, तसेंच शरीर, मन व जीवित हीं उत्साहपूर्ण व जोमदार कशी होतील व अकालमृत्यु लोकांमध्ये टाळतां येऊन मानवी जीविताची आयुर्मर्यादा कशी लांबवितां येईल या मुख्य उद्देशांस अनुलक्षून जीं जीं साधनें व शास्त्रें मानवी शरीराचें शारीरिक व मानसिक आरोग्यवर्धन करितात त्या त्या सर्व साधनोपायांचा व शास्त्रांचा संबंध या आरोग्यशास्त्राशी येतो हें सहाजिकच आहे. या शास्त्राचें महत्त्व कळून त्यांतील गुणग्रहणपात्रता अंगी असण्यासाठीं जिज्ञासूचा पदार्थविज्ञानशास्त्र, रसायनशास्त्र भूगर्भशास्त्र शिल्पशास्त्र, वास्तुविद्याशास्त्र, स्थापत्यशास्त्र, वातमेघगतिशास्त्र, सांसारिक रोगनियमनशास्त्र, जंतुशास्त्र, आंकडेशास्त्र या व असल्या इतर शास्त्रांशी अल्प परिचय असावा लागतो; अगर असेंहि म्हणण्यास हरकत नाहीं कीं या शास्त्राचें परिशीलन केल्यानें आपोआप बहुश्रुतता वाचकांच्या अंगी येऊन वरील नानाविध शास्त्रांची व्यावहारिक उपयुक्तता त्यांना कळून येते. व्यक्तिमात्राच्या आरोग्याचा विचार फक्त कर्तव्य असल्यास आपण जें अन्न खातो व पाणी पितों अगर इतर खाद्यपेयांचें सेवन करितो त्यांचे मुख्य प्रकार व गुणधर्मदोष यासंबंधी ज्ञान व माहिती या शास्त्रांत आढळतें. तसेंच सूत, लोकर, रेशीम यापासून केलेल्या वस्त्रांचे गुणदोष, फायदे तोटे निरनिराळ्या वयांच्या मनुष्यांनी शारीरिक श्रम किती करावे व तेव्हां आहारविहार कसा असावा, व्यायाम झोंप, विश्रांति करमणूक मैथुन यांसंबंधी कोणते नियम लक्षांत ठेवण्यासारखे आहेत हें सर्व आपणांस या शास्त्राच्या साहाय्यानें अवगत होतें. हितकारक व आरोग्यवर्धक संवयी कोणत्या व घातुक संवयी कोणत्या व कां तसेंच मद्य, तंबाखू, अफू, गांजा इत्यादि व्यसनापासून होणारे बरे वाईट परिणाम कोणते, शारीरिक स्वच्छता कशी राखावी, शीतोदकस्नान, उष्णोदकस्नान, बाष्पादि स्नान यांचे प्रकार व फायदे यांचाहि समावेश या शास्त्रांत होतो. या व्यक्तिशः आरोग्यविचाराखेरीज संबंध खेडें, गांव अगर यांच्या आरोग्याचा विचार कर्तव्य आहे. त्यांत वातमेघगतिशास्त्र (यांतच हवामानाच्या परीक्षणाचा समावेश होतो) व जेथे एखादें घर अगर अनेक घरे बांधावयाचीं असतील तेथील भूमीचें आरोग्यशास्त्राच्या दृष्टीनें परीक्षण, घरे एकमेकांपासून किती अंतरापर्यंत अलग असावीत, त्यांतोळ ओल, गारठा कसा टाळावा व घालवावा; उजेड, हवा व पाणी मुबलकपणें कशां घरांत आणावी, मोन्या, गटारें व पायखाने यांची आपले देशानुरूप बांधणी व निकाल कोणत्या रीतीनें करावा व त्यासंबंधी सर्वांना एकच प्रकार शक्य नसल्यास अल्प व अधिक खर्चाचे प्रकार कोणते याचें ज्ञान या शास्त्रांत आहे. निरनिराळ्या जातीतील शवांचें दहन अगर पुरणें यासंबंधी

स्मशानभूमीमध्ये कोणते नियम घालून देणे आवश्यक आहे; तसेच निरनिराळे साधे व साधीचे रोग क्रतुपरत्वे व कालपरत्वे गांवांत आले असता त्यांची माहिती करून देण्या-सारखी व रोगप्रतिबंधक उपचारांची माहिती व साधने लोकांना सहजी उपलब्ध माहितीपत्रकाच्या योगाने करून देणे हाहि या शास्त्राचा उद्देश असतो. पथ्यकारक पदार्थ व कुपथ्यकारक पदार्थ एरवी व रुग्णावस्थेत कोणते आहेत, अन्नाचे मुख्य प्रकार कोणते, त्यांत व तूप लोणी दूध यांत भेसळ होण्याचे हलगर्जीपणाचे आणि लवाडीचे प्रकार कोणते व ते कसे ओळखावेत हे या शास्त्राने कळते. गांवाचा पाण्याचा पुरवठा कसा असावा, वर्षभर पाणी शुद्ध कसे राखावे, पाणी फिल्टरच्या साध्याने शहरासाठी व व्यक्तिशः कसे गाळून घ्यावे याचे व पाणी तापविण्याचे श्रम व जळण वांचविणाऱ्या उपायांचे चिंतन व कथन या शास्त्रांत केलेले असते. सर्व शहरांतील मैला व गटारांतील गाळ यांची वासलात कशी लावावयाची, त्यांतील दुर्गंधी कशी नाहीशी करावी व ती पासून साधल्यास थोडेसे उत्पन्नहि काढणे शक्य केव्हां व कसे असते याची माहिती यांत सांगितलेली असते. हे उत्पन्न खते वगैरे रूपाने मिळते हे सांगण्यास नकोच. निरनिराळ्या साधींचे व इतर रोगांचे जंतू सूक्ष्मदर्शक यंत्राखाली तपासून अमुक साथ अगर रोग आला आहे किंवा नाही याबद्दल जंतुशास्त्राच्या आधारें अभिप्राय देणे हाहि याच शास्त्राच्या कक्षेंतील विषय होय. असे हे परभ उपयुक्त शास्त्र आपणां-सर्वांच्या प्राणधारणेस आवश्यक असूनहि त्याचा गणित, भूगोल, इतिहास, भाषा व शास्त्रे यांचे प्रमाण आवश्यक-अभ्यास केला जात नाही ही एक मोठी आपात्तीच होय.

आर्कलगूड—(म्हैसूर), हसन जिल्ह्यांतील एक तालुका. हा उ. अ. १२° ३१' आणि १२° ५०' यांमध्ये व पू. रे. ७५° ५६' आणि ७६° १२' यांमध्ये वसलेला आहे. क्षेत्र-फळ २६१ चौ. मै. लो. सं. (१९११) ८१६६३. पाऊस सुमारे ३२ इंच पडतो. मद्रास आणि सदनेमराठा रेल्वेच्या म्हैसोर-आसिकरे फाट्यावर हॉलेनरसीपुर म्हणून जे स्टेशन आहे त्यापासून आर्कलगूड १४ मैल दूर आहे. या तालुक्यांत आर्कलगूड (तालुक्याचे मुख्य ठिकाण, वस्ती सुमारे पांच हजार), कोननूर आणि वसवापट्टण अशीं तीन शहरे व ३०० खेडी आहेत. जमीन महसूल १९०३-४ साली १२५० ४० रुपये होता. हेमावतीनदी याच्या उत्तर सरहद्दीवर वहाते तर कावेरी दक्षिण भागांतून जाते. पाटबंधाऱ्यावर होणारे तांदुळाचे उत्पन्न वरेंच असून निश्चित राहाते. कांद्याचेहि पिक चांगले फायदेशीर असते. तसेच दक्षिणभागी नारळ व सुपारी, व मध्यभागांत तंबाखू पिकते. तालुक्याचा कुर्ग सरहद्दीपर्यंतचा पश्चिमभाग डोंगराळ व जंगली आहे. [इ. गं. अनॉल्ड गार्ड]

आर्कजल—हे रशियांतील आर्कजल प्रांतांतील मुख्य शहर आहे. हे द्विना नदीच्या मुखाजवळ वसलेले

आहे. सन १९१३ मध्ये येथील लोकसंख्या ४३६०० होती. १७ व्या शतकाच्या सुमारास नॉर्स लोक येथे व्यापारा-करितां आले होते; परंतु नवे शहर १५५३ पासूनच आहे. या नंतर द्विनाच्या खालच्या भागाच्या काठावर इंग्लिशांनी वखार बांधली व १५८४ मध्ये किल्ला बांधण्यांत आला, व त्याच्या-भोंवती शहर वसले. पुष्कळ दिवसपर्यंत आर्कजल हे रशियाचे (१५९८-१६०५) एकटे बंदर होते. बोरिस गोडु-नोव्ह नांवाच्या द्वारने येथील व्यापार खुला केला. पिटर् दि ग्रेटने सेंटपीटर्सबर्ग राजधानी केल्यावर (१७०६) हे शहर व्यापारास अयोग्य ठरविले गेले. १७६२ मध्ये या शहराला सेंटपीटर्सबर्गप्रमाणेच सवलती देण्यांत आल्या. तेव्हांपासून हे भरभराटीस आले. येथे तागाचे कापड, कातड्याचा माल, चट्या, नरवी व दारू तयार होते. येथून इमारतांचे लांकूड, गळिताची धान्ये, ओट, कणिक, डांबर व कातडे या मालाची निर्गत होते. मध्य रशियांशी आर्कजल कालवे, नद्या व आगगाडीचा रस्ता यांनी जोडलेले आहे. येथे सर्वांत लहान दिवस म्हणजे ३ तास १२ मिनिटांचा असतो व सर्वांत मोठा दिवस २१ तास ४८ मिनिटांचा असतो. [ए. ब्रि.]

आर्कोनम्—(मद्रास) उत्तर अर्कोट जिल्हा. वालाजापेट तालुक्यांतील एक शहर. उ. अ. १३° ५' व पू. रे. ७९° ४०' साकथ इंडियन व मद्रास सदने मराठा या रेल्वेचे हे जंक्शन स्टेशन असल्यामुळे फार महत्त्वास चढले आहे. साकथ इंडियन रेल्वेच्या चिंगलपट-आर्कोनम् फांट्यावरचे हे शेवटचे (किंवा आरंभीचे) स्टेशन आहे. प्राचीन देवळांविषयी प्रसिद्ध असलेले कांजीवरम् शहर येथून १७ मैल लांब आहे. लोकसंख्या (१९११) ६८९६ होती. यापैकी बहुतेक रेल्वेनोकर आहेत पाऊसमान सरासरी ३८ इंच असते. दरवर्षी मे महिन्यांन श्री देवराज स्वामीच्या देवळांत मोठा उत्सव होतो. गांवांत वरींच छत्रे व खाणावळी आहेत. [इ. गं. स. म. गार्ड. अनॉल्ड गार्ड.]

आर्जे—(फ्रान्स.) 'पास-डी-कॅले' च्या विभागांत असलेले उत्तर फ्रान्सांतील एक शहर आहे. कॅलेपासून हे शहर आगगाडीने १०॥ मैल असून पाट बांधून कॅलेशी जोडण्यांत आले आहे. येथील लोकसंख्या १९०६ साली १२६९ होती. १५२० साली 'इंग्लंड' चा आठवा हेनरी व फ्रान्स देशां-तील पहिला फ्रान्सिस, हे दोघे येथून अगदीं जवळच बेलिग-हॅम् या ठिकाणी एकमेकांस अगदीं मित्रत्वाच्या नात्याने भेटले होते. तेथील त्या वेळच्या समारंभांत जो थाट केला होता त्यावरून या स्थानाचे नांव 'सोन्याच्या कापडाचे शेत' हे अजून इतिहासांत प्रख्यात आहे. या शहरांत गुरांचा व्यापार फार चालतो.

आर्तील—(मुंबई इलाखा.) धारवाड जिल्हा. वंकापूरच्या वायव्येस नऊ मैलांवर आहे. येथे कांहीं देवळे व शिलालेख आहेत. [मुं. गं. धारवाड]

आर्निंका—(आर्निंसीन) हें अमेरिकेंत सांपडणारें झाड याचे अनेक भेद आहेत. यांपैकीं दोन प्रकारचीं झाडें औषधोपयोगी आहेत. यांच्या फुलांचा आकार झेंड्यासारखा असतो. व फूल गेदे असून २-२॥ इंच रुंद असतें. रंग पिवळसर नारिंगी असतो. याचीं बारीक फळें पिंगट असून झेंड्यावर केंसाप्रमाणें तंतू असतात. यांपैकीं आर्निंका मॅन्टाना या झाडाचें मूळ चिवट, बारीक व काळसर पिंगट रंगाचें सुमारे २ इंच लांब असतें. त्यालाच खालून आणखी मुळें फुटतात. यापासूनच एक औषधी तेल निघतें, व आर्निंसीन नांवाचा एक रासायनिक पदार्थ निघतो. याचा ' औषधी अर्क ' तयार करितात. व याचा लचक भरणें अगर शरीराचा कोणताहि भाग ठेंबणें यास फार दिवसापासून उपयोग करीत आले आहेत. व याचा गुणहि चांगला येतो. आर्निंसीन हा पदार्थ पिवळा व चकाचकित असून त्याची चव तुरट असते. या झाडाची लागवड उत्तर आशियांत व इंग्लंडांतहि केली जाते. व हें दरवर्षी उगवणारें झाड आहे. याचीं फुलें शोभिवंत असल्यामुळें बागेंतूनहि हौसेखातर याचा लागवड करितात.

आर्मेगांव—(आर्मेघान, आर्मुगम्). (मद्रास,) नेलोर जिल्हा; गुड्डर तालुक्यांतील एक गांव. बंगालच्या उपसागराच्या किनाऱ्यावर हें उ. अ. १३° ५९' व पू. ८०° १० यांत वसलें आहे. मोनपालेम; दुगराञ्जुट्टण अशीं शेजारच्या गांवावरून याला नांवें पडलीं आहेत. सदरें मराठा रेल्वेच्या गुड्डर स्टेशनापासून हें २६ मैल दूर आहे. १६२५ त कारोमंडल किनाऱ्यावर ज्याच्या मदतीनें इंग्रजांनीं प्रथम वसाहत केली त्या आरुमुग मुदलियार गृहस्थचें नांव या गांवाला दिलें गेलें असेंहि कोणो म्हणतात. मोनपालेम गांवां जें दीपगृह बांधलें आहे त्याचा १४ मैलावरून दिसणारा उजेड आर्मेगांवाजवळील उथळ भागाची जहाजांना आठवण देतो. आर्मेगांव दीपगृहाच्या उत्तरेस सात मैलांवर दुगराञ्जुट्टण नांवाचें गांव आहे. पूर्वी हेंच आर्मेगांवचें बंदर असे, तेव्हां एकाचें नांव दुसऱ्याला साहाजिक वापरलें जाई. येथून जवळच ईस्टइंडिया कंपनीनें बांधलेल्या किल्ल्याचे अवशेष दिसतात. [इ. गं.]

आर्मुर्, तालुका—(हैदराबाद) संस्थान निझामाबाद जिल्हा. क्षेत्र. फळ ९८९; चौरस मैल लो. सं. (१९११) १५४५. या तालुक्यांत आर्मुर् व बालकोंडा हीं दोन शहरे, व १८४ खेडी आहेत. १९०१ सालीं जमीन महसूल सुमारे साडेतीन लाख होता. तळ्याच्या पाण्यावर तांदूळ बराच पिकतो. मध्यभाग डोंगराळ असून उत्तरभागांतून गोदावरी वहाते.

शहर—आर्मुर् तालुक्याचें मुख्य ठिकाण. उत्तर अ. १८° ४८' व पू. रे. ७८° १६'. हें निझामाबादच्या ईशान्येस १६ मैलांवर वसलें आहे. लोकसंख्या ७५३० म्युनिसिपॅलिटी, शाळा, दवाखाना, पोष्ट व चावडी येथें आहेत. रेशमी कापड

व साड्या येथें मोठ्या प्रमाणावर तयार होतात [इ. गं.]

आर्मेनिरिस—(फ्रान्स) नॉर्डच्या विभागांतील एक शहर. येथून डनकर्क जवळ आहे. लोकसंख्या १९०६ सालीं २५४०८ होती. येथील मुख्य इमारत म्हणजे जुन्या काळची ' हॉटेल डी व्हिले ' ही होय. येथें मुलांमुलींकरितां सामाजिक विद्यालय बांधलें आहे. चेम्बर ऑफ कामर्स वगैरे मध्यवर्ती व्यापारी संस्था आहेत. या शहरांत कापसाचें सूत काढण्याचें व कपडे करण्याचें काम होतें व तसेंच कापडास निरनिराळे रंग चढविण्याचें काम होतें. याशिवाय येथें इतर लहानसहान धंदेहि आहेत. मध्ययुगांत लोंकरी कापडाच्या व्यापारावर येथील लोकांची भिस्त असे.

आर्मेनिया—हा प्रांत कॉकेशस पर्वत आणि काळा समुद्र ह्यांच्या दक्षिणेस आहे. हा प्रांत इराण, रशिया, आणि तुर्कस्तान ह्यांच्यामध्ये असून तिन्ही राष्ट्रे याची हिस्सेदार आहेत. हा डोंगरसपाटांचा प्रदेश असून ह्याची उंची सुमारे ६००० फूट आहे. सर्वांत उंच शिखर १७००० फूट.

पर्वत—आराराट, अलगुजदग आरासच्या उत्तरेस, दिंगुलदग अझरूमच्या दक्षिणेस, नद्या.—युफ्रेतीस, ताग्रगीस, आरास चरकसु, केलकित, इर्मख. सरोवरे—व्हॅन, उर्मिया, सेव्हॅन आणि चालिडर. वातावरणः—उंच भागावर थंडी अतिशय असून उष्णता कमी असते. इतर ठिकाणी साधारण. उत्पन्न.—तांदूळ आणि किंचित प्रमाणावर कापूस, द्राक्षे. प्राणीः—घोडा, खेंचर, वकरी इत्यादि.

लोकसंख्या—२९०००००. आर्मेनियन लोक आणि इतर जातीचे पुष्कळ लोक यांत आहेत. आर्मेनियाच्या डोंगराळ प्रदेशांमुळे तेथील लोकांत बराच फरक झाला आहे आणि त्याबरोबर इतिहासांतहि फरक दृष्टोत्पत्तीस येतो. मध्यवर्ती सत्ता जर नार्मद असेल तर तेथील लोक अशा संधीच्या फायदा घेण्यास कधीहि कुचराई करीत नाहींत. ताबडतोब ते लहान लहान स्वतंत्र राज्ये स्थापन करितात. काळ्यासमुद्रावरील बंदरांनां इराणच्या वाजून ह्याच प्रांतांतून मार्ग गेलेले आहेत.

आर्मेनियामध्ये मूळ रहिवासी कोण होते हें सांगता येत नाहीं. आशियामधून आर्य लोक ज्या वेळीं पूर्व आणि पश्चिम ह्या दोन्ही दिशाकडे वळले त्यावेळीं पश्चिमेकडे जो संघ वळला त्याचा मुक्काम ह्या ठिकाणीं झाला असावा असें वाटतें. परंतु हे आर्य लोक अरब आणि सेल्युक स्वाऱ्यांमुळे कान्स्टांटिनोपल आणि सीलेशिया ह्या बाजूला आले. नंतर तार्तर आणि मोंगल लोकांनां स्वारी केली. म्हणून आर्मेनियन लोकांमध्ये निरनिराळ्या जाती एकवटल्या आहेत असें वाटतें. ह्यांच्या चाळीरीती, बांधा, आंगकाठी चेहऱ्याची ठेवण इत्यादि विषयां विचार केला असतां निरनिराळ्या जातीचें वळण लागलें असावें असें दिसतें. टॉरस पर्वताच्या खिंडींत राहणारे शेतकरी, उंच, देखणे, झुर

आणि चपल आहेत. आर्मेनिया आणि आशियामायनर येथील शेतकरी सशक्त, ओबडधोबड, कुरूप, गरूडनाकाचे आहेत. शहरांत राहणारे लोक इराणी लोकांच्या वळणावर गेले आहेत. हे मोठे कुशल कारागीर असून यांचे व्यापारी धोरणहि उत्तम आहे. उच्च प्रतीचे लोक सभ्य असून सुशिक्षित आहेत.

साधारणतः आर्मेनियन लोक हुशार, उद्योगी, सडळ हाताचे व जुन्या चालीरीतचे भोक्ते आहेत, परंतु भांडखोर, स्वार्थी इत्यादि अवगुणहि ह्यांच्यांत पूर्ण आहेत.

इ ति हा स.-यांत प्रथम बिऐनियन राजे होऊन गेले. नंतर हें घराणें सिक्झरस ह्यांनीं उलथून पाडलें. ख्रिस्तापूर्वी ४०० वर्षांच्या सुमारास आर्यन (मेडो पर्सियन) जाती आर्मेनियांत आल्या. ३३१ च्या सुमारास अलेक्झांडर तर्फे आर्मेनियावर इराणचे गव्हर्नर येत असत. परंतु रोमच्या मदतीनें मोठा आणि लहान आर्मेनियाचा गव्हर्नर हे स्वतंत्र झाले. नंतर कांहीं कारणामुळे ख्रिस्तपूर्व ६६ वर्षे अर्मेनिया रोमच्या कक्षेत आला. ह्याचा परिणाम असा झाला की, रोम आणि पार्थिया ह्या राष्ट्रांचा संबंध येऊ लागला. कारण राजकीय दृष्ट्या आर्मेनिया जरी रोमचा वांधला होता तरी तेथील सामाजिक संघटना पार्थियासारखीच होती. ह्यामुळे पूर्व आणि पश्चिम भागाचा अर्मेनिया हा रणक्षेत्र बनला. परंतु इ. स. ३८७ मध्ये इराण आणि रोम ह्यामध्ये आर्मेनियाची विभागणी होऊन तात्पुरतें युद्ध थांबलें. इराणकडे जो भाग आला होता तेथें आर्मेनियन आणि इराणी लोक राज्यव्यवस्थेकरितां इ. स. ४२८ मध्ये पाठविण्यांत आले, आणि त्यांनां मर्झबन ही पदवी देण्यांत आली. विभागणी होण्यापूर्वी आर्मेनियांत ख्रिस्ती धर्माचा प्रसार झाला होता. इ. स. ४१७ मध्ये म्हणजे आर्मेनियाच्या विभागणीनंतर, वायव्यलें आर्मेनियन भाषेमध्ये भाषांतर झाल्यामुळे रोम आणि इराणमधील आर्मेनियन लोक एक होऊ लागले. म्हणून मर्झबन हे ख्रिस्तायुष्याचा छळ करूं लागले व इराणी धर्माची दीक्षा देण्याला सुरुवात झाली. ह्या वेबंदशाहींत कांहीं नवीन स्वतंत्र राष्ट्रे उदयास आली. परंतु ६३६ मध्ये आर्मेनिया खलिफाकडे येऊन त्यावर अरब आणि आर्मेनियन गव्हर्नर मुकर केले. पैकीं एका गव्हर्नरला मोतमिड खलिफानें ८८५ त राजा केलें. नंतर दुसऱ्या एका खलिफानें ९०८ मध्ये व्हॅन येथील गव्हर्नरला राज्याभिषेक केला. अशा घडामोडी झाल्या तरी ११५७ पर्यंत सेल्युक राज्याचा आर्मेनिया हा भाग होता. नंतर अरब, कुर्द आणि सेल्युक असे तीन तुकडे झाले. शेवटीं १२३५ मध्ये मोंगल स्वारीत हे तुकडे नामशेष झाले. तैमूरलंगच्या स्वारीच्या वेळीं आर्मेनियन लोकांनीं संरक्षणाकरितां पळून जाऊन धर्मान्तर केलें. त्याच्या निधनानंतर तुर्कोमन घराण्यांतल राजांनीं ४४१ मध्ये पूर्वचेत शांतता आणली.

पहिला सलीम (१५१४) ह्यानें इराणवर स्वारी केली, त्या वेळीं ओसमानअली तुर्कीच्या हातीं सर्व आर्मेनिया आला. त्याची व्यवस्था पाहण्याकरितां इद्रिस नांवाचा एक कुर्द अधिकाारी नेमण्यांत आला. त्यानें देशांत शांततेचा प्रसार केला परंतु कुर्द लोकांचें मंडत्व फार वाढलें. नंतर इराणी लोकांनीं १५७५ आणि १६०४ ह्या वर्षी आर्मेनियावर स्वारी केली. दुसऱ्या स्वारीत बरेचसे आर्मेनियन लोक इसाहान येथें नेण्यांत आले. १६३९ च्या तहान्वये एरिव्हान हा प्रांत इराणला मिळाला. हा प्रांत १८२८ त रशियाकडे गेला. १८२८-२९ च्या तुर्की-रशियन युद्धामुळे रशियाची सरहद्द अर्पाचेपर्यंत आली, आणि पुष्कळसे तुर्कस्तानकडील आर्मेनियन लोक रशियांत गेले. नंतर १८७७-७८ च्या युद्धांत वाटूम, अर्दहन आणि कार्स हे प्रांत रशियाला मिळाले. १८३४ मध्ये कुर्द लोकांच्या स्वतंत्र सत्तेला बराच आळा घालण्यांत आला. त्याचप्रमाणें १८४३ आणि १८८० ह्या सालांतील बंडे मोडून टाकण्यांत आली.

तुर्कस्तानमध्ये जे आर्मेनियन लोक होते त्यांत बहुतेक रोमन कॅथोलिक पंथाचे होते. त्यांचा कारभार त्यांच्यापैकीं एका धर्माधिकार्याकडे सोंपविलेला असे. १८४६ मध्ये तेथें प्रॉटेस्टंट धर्माचा प्रसार झाला.

इ.स. १८७६ मध्ये अब्दुल हमीद हा जेव्हां तुर्कस्तानच्या गादीवर आला तेव्हापासून तेथील आर्मेनियन लोकांची स्थिति बरीच सुधारली. आणि निरनिराळे जे यूरोपीय राष्ट्रांमध्ये तह झाले त्यांत आर्मेनियन लोकांचा प्रश्न पुढें येऊन त्यांनां बरेचसे हक्क मिळत गेले. ह्यांत इंग्लंडनें बरीच कळकळ दाखविली आहे.

१८०१ मध्ये ज्यावेळीं रशियाला जॉर्जिया प्रांत मिळाला. त्यावेळपासून रशियानें आर्मेनियन लोकांनां बरीच स्वतंत्रता दिली. सर्व आर्मेनियन लोकांचें मिळून एक स्वतंत्र राज्यच करावयाचें असा बेत होता, परंतु १८८१ त दुसरा अलेक्झांडर मारला गेल्यामुळे मनु पालटला, आणि आर्मेनियन लोकांवर करडा अंमल सुरू झाला. ह्यामुळे रशियन हद्दीतील आर्मेनियन लोक तुर्कस्तान व इतर आर्मेनियन लोकांबरोबर कट करूं लागले. परंतु रशियानें ह्यांचे बेत लपटवीत करून १९०० मध्ये पृथ्वीच्या कोणत्याहि भागांतील आर्मेनियन लोक आपल्या संरक्षणाखाली असावे अशी योजना केली.

ग्रीगोरियन आर्मेनियन लोकांचा आर्मेनिया व सिलिशिया हे जोडून यांची व्यवस्था ख्रिश्चन लोकांनीं पहावी असा उद्देश होता. परंतु बर्लिनच्या तहामुळे हा उद्देश सिद्धीस गेला नाहीं. त्याचप्रमाणें यूरोपीय उच्च दर्जाच्या राष्ट्रांच्या निष्काळजीपणामुळे त्यांनां ज्या सुधारणा पाहिजे होत्या त्याहि झाल्या नाहींत, म्हणून आर्मेनियन लोकांपैकीं शिष्ट मंडळींनीं एक बंडखोर संस्था स्थापन केली आणि सर्वत्र होत असलेल्या त्यांच्या अपेक्षांचें मुद्दामेंचं तुर्कस्ताना-

तील हालअपेष्टांचे प्रदर्शन सर्व जगापुढे मांडले. परंतु ह्यांना कोणकित्ही साहाय्य मिळविण्याचा संभव नाही असे दिसून आल्यावर स्वतःच जिकडे तिकडे धामधूम करण्याचा सपाटा चालविला. आणि क्रमाक्रमाने सर्वत्र कत्तल सुरू झाली. वरील सुधारणा व्हावी अशी इच्छा इंग्लंडची देखील होती. परंतु ही सर्वच चळवळ तुर्कस्तानच्या सुलतानाने बंद पाडून १९०८ मध्ये पूर्ववत शांतता झाली.

अर्मेनिया ती लोकांची लमरीत.—या लोकांत लम्हाच्या दिवशी रात्री वधू आपल्या इष्टमित्र परिवारासह मोठ्या समारंभाने वरगृही येते. तेथे आल्यावर तिला स्त्रियांनी गजबजलेल्या एका खोलीत नेऊन घालितात. दुसऱ्या खोलीत वर आणि पुरुष मंडळी बसलेली असते. वधू आल्यानंतर वरगृही मेजवानीचा थाट उडतो. त्यानंतर वराशिवाय इतर सर्व मंडळी वधूस भेटून तिचे अभिनंदन करितात. पण ती कांहीं उलट उत्तराने ह्यांचे आभार मानीत नाही. कारण तिने तसे केले तर ती असभ्य अथवा उद्धट आहे असे समजले जाते. अभिनंदन करून मंडळी निघून गेली, म्हणजे वरपक्षाच्या स्त्रिया वधूला शय्यागृहांत दाखल करितात. तेथे ती आपला तुरखा काढून घेते; वर तेथे येतो आणि वधूवरांचे प्रथम दर्शन होते. लागलीच वधू आपली कर्तव्यदक्षता दर्शविण्यासाठी मद्याचा एक पेला भरून तो वरास देते; व नंतर आपणहि ग्रहण करिते. पुढे ती नवविवाहित स्त्रीपुरुषे ऐषभारांमात निमग्न होतात. त्यांच्या शय्यागृहानजीकच्या दालनांत गाणारे गुणिजन बसलेले असतात. ते वराची सूचना होताच संगीत सुरू करितात. अर्थात हे गायन शृंगारपरिप्लुत असून ते कामदेवाच्या सन्मानार्थ, व त्या नवदंपत्याच्या उत्तेजनार्थ गायिले जाते। (" लमविधि व सोहाळे ").

आर्मेनिया लोकांचे स्वतःचे पारमार्थिक वाङ्मय होते, परंतु ते ख्रिस्ती उपदेशकांनी इ. स. च्या ४ व्या व ५ व्या शतकांत पार जाळून टाकले. ते इतके की, त्यांपैकी कोठे १०-१२ ओळी खोरेन येथील मोझेस याने लिहिलेल्या आर्मेनियाच्या इतिहासांत आढळतात.

या लोकांमध्ये ख्रिस्ती वाङ्मयाचा प्रवेश प्रथम इ. स. च्या ४ व्या शतकांत झाला. याचवेळी प्रथम मेस्रोप याने आर्मेनिया व वर्णमाला शोधून काढली. ही वर्णमाला बहुधा प्राचीन असून मेस्रोपने फक्त त्या वर्णांत स्वर घातले असावे. परंतु ग्रीक धर्मोपदेशक व राजा धाकटा थिओडो-शिअस यांची समजूत काढण्याकरिता ही वर्णमाला ईश्वर-दत्त होय असा पुकार करण्यांत आला.

ही वर्णमाला तयार झाल्याबरोबर एकदम सिरिक्क व ग्रीक या भाषांतील ग्रंथांच्या भाषांतरांचा सपाटा सुरू झाला. या भाषांतरकारांनी, एडेसा, अथेन्स, कॉन्स्टेन्टिनोपल. अँलेक्झांड्रिया. ऑटिऑक, सीस्रिया, वगैरे ठिकाणां

त्यांनी तेथील सर्व ग्रीक व सीरिअक लिखाणे आर्मेनियन भाषेत आणण्याचे काम सुरू केले.

या वाङ्मयामध्ये, वैद्यकीय, फलज्योतिषविषयक, पंचांग-विषयक, भाषाशास्त्रविषयक, कोश वगैरे ग्रंथ आहेत. हे बहुतेक धर्मयुद्धांच्या काळांत लिहिलेले आहेत. यांच्या प्रार्थनांतील मंत्र इ. स. पांचव्या शतकाच्या पूर्वीचे नाहीत. हे प्रथम फार थोडे होते परंतु १२ व्या शतकांत त्यांमध्ये नेरसस व त्याच्या समकालीन लेखकांनी भर घातली. बहुतेक आर्मेनिया कवितेमध्ये शब्दालंकार फार दिसून येतात. यांत यमकचा प्रचार इ. स. ८ व्या शतकाच्या सुमारास पडला. इ. स. १५ व्या शतकाच्या सुमारास कांहीं लौकिक ग्रंथकार निघाले. यांच्या ग्रंथांमध्ये पारमार्थिक ग्रंथांपेक्षा व मंत्रापेक्षा जास्त माहिती आढळून येते. इ. स. १३ व्या शतकाच्या सुमारास बहुतेक सर्व पारमार्थिक ग्रंथ कवितावद्ध करण्याकडे प्रवृत्ति होती. बहुतेक आर्मेनियन वाङ्मय पारमार्थिकच होते. त्यांत महाकाव्य व अद्भुत काव्ये दिसून येत नाहीत. परंतु शेजारील जॉर्जिया देशांमध्ये ती दिसतात. हीं काव्ये वगैरे उपदेशकांस योग्य नसून ती इराणी वाङ्मयाचा संपर्क दर्शवितात, यांत कांहीं प्रचलित धर्माविरुद्ध पाखंड ग्रंथहि आहेत. त्यांत नेस्टर व मनी यांचे ग्रंथ आढळतात. परंतु या ग्रंथावर धर्मोपदेशकांचा फार कटाक्ष असे. त्यामुळे हे ग्रंथ बहुतेक दुर्मिळ आहेत. छापण्याची कला प्रथम १६ व्या शतकांत या वाङ्मयाच्या दृष्टीने उपयोगांत आली. हल्ली सर्व जगभर आर्मेनियन ग्रंथ छापून निघतात.

या वाङ्मयांतील हस्तलिखितांचाहि फार मोठा संग्रह ठिकठिकाणी आहे.

१९०४ ते १९११ ही वर्षे आर्मेनियाच्या इतिहासांत अखंत महत्त्वाची आहेत. १९०८ मध्ये तुर्कस्तानांत विन रक्तपाती राज्यक्रांति झाली. त्यावेळी आटोमन साम्राज्यांतील जातिवैमनस्ये नष्ट झाल्यासारखी झाली, पार्लमेंटचा राज्य-का.भार सुरू झाला. त्याला आर्मेनियन लोक व त्यांचे पुढारी दोघांनीहि पूर्ण समति दर्शविली. तरुण तुर्क पक्षा-कडून आर्मेनियन लोकांचे हेतु सफल होतील अशी आशा वाटू लागली, परंतु हा भ्रम लवकरच दूर झाला. १९०९ मध्ये आडाना येथे कांहीं मारामारी व कत्तल झाली, पण तो दंगा नव्या तुर्की सरकारच्या सैन्याने ताबडतोब बंद पाडला. पण शिपायावर कोणी आर्मेनियन लोकांनी गोळ्या झाडल्या व त्यामुळे सैन्य व लोक यांच्या झटापटी सुरू झाल्या. या दंग्याचा वणवा गांवोगांव पसरून २०००० पर्यंत लोक ठार झाले. या दंग्याचे कारण बाहेर आले नाही. पण त्याला आंतून तुर्क अधिकाऱ्यांची फूस होती असे म्हणतात. पुढे कमिशन मार्फत चौकशी झाली, कांहीं आर्मेनियनांना नुकसानभरपाई देण्यांत आली. तरी पण तरुण तुर्क पक्षाच्या अधिकाऱ्यांसंबंधी संशय वाढतच गेला.

उठराती सोलिसियाच्या आर्मेनियन लोकांनीही चुकीचे वर्तन बरेच केले आहे. राज्यक्रांति झाल्यापासून मुसुलमानांविरुद्ध चीड आणणारे मूर्खपणाचे वर्तन त्यांनी चालविले, तसेच आर्मेनिया स्वतंत्र राष्ट्र आहे असा पुकारा करून आडानता येथे भर रस्त्यांत मुसुलमानांचा उपमर्द करून त्यांना मारहाणही केली. शिवाय आर्मेनियातील ख्रिस्त्यांची लोकसंख्या वाढत होती व मुसुलमानांची कमी होत होती, या गोष्टीचाही मुसुलमानांच्या मनावर परिणाम झाला, पुढे तरुण तुर्कांची सत्ता दृढ होऊन युनियन व प्रोग्रेस कमिटीच्या हाती सत्ता जातांच आर्मेनियन लोकांना समानतेने वागाविण्याचे धोरण बदलून त्यांचे पार्लमेंटातील प्रतिनिधी कमी करण्यांत आले. आणि आर्मेनियन लोक तुर्क साम्राज्यांतले एक दुष्ट प्रजाजन होत अशी भावना फैलावण्यांत आली.

तुर्क युद्ध. (१८९१ ते १३).—१९११ ते १२ तले इटालीबरोबरचे युद्ध व १९१२-१३ मधील बाल्कन युद्ध या वेळी आर्मेनियन लोकांच्या स्थितीत कांही फेरबदल झाला नाही. बाल्कन युद्धाचे वेळी आर्मेनियन लोकांवर सैन्यात नोकरी करण्याचा वोजा मात्र विशेष पडला, व त्यांना विशेष त्रासाची व अवघड कामे सांगण्यांत आली. तथापि तुर्का कमांडर-इन-चीफ नाझिमपाशा याने आर्मेनियन शिपायांनी राजनिष्ठपणे व धैर्याने आपली कर्तव्ये केली अशीच शिफारस केली. बाल्कन युद्ध संपल्यावर आर्मेनियनाना आटोमन पार्लमेंटात अधिक प्रतिनिधी पाठविण्याचा हक्क मिळाला, आणि आर्मेनियन लोकांबरोबरच्या आटोमन अधिकाऱ्यांचे वर्तनावर देखरेख ठेवण्याकरितां दोन युरोपीय इन्स्पेक्टर नेमण्याचे ठरले.

जागतिक युद्ध.—१९१४ नवंबर मध्ये तरुण तुर्का सरकारने जर्मनीला मिळून ग्रेटब्रिटन, रशिया, फ्रान्स व सर्व्हिया यांच्याविरुद्ध युद्ध पुकारले. या युद्धाचा फायदा घेऊन तुर्का साम्राज्यांतून ख्रिस्ती लोकांचा काटा साफ काढून टाकावा असा तरुण तुर्कपक्षाचा विचार होता. आशिया-मायनरमधील ख्रिस्ती लोक, आटोमन, ग्रीक आणि आर्मेनियन इतके लोक तुर्कांच्या डोळ्यांत सलत होते. त्यांचा नायनाट करण्याचे दोन उपाय ठरविले. एक कत्तल व दुसरा हद्दपारी. हे धोरण अवदुल हमीद याचे जुनेच असून ते तळतपाशा व एनव्हरपाशा यांनी अधिक मोठ्या प्रमाणांत अमलांत आणण्याचे ठरविले. मेसापोटेमिया व पूर्वसिरिया यांत सक्तीने वसाहती स्थापण्याची कल्पना जर्मन डॉक्यांतली होती असे म्हणतात. नजीकच्या प्रांतांतले लोक वसाहती करण्यास पाठवावयाचे ठरले व दूरच्या प्रांतांतले आर्मेनियन लोक कत्तली करून नष्ट करण्याचे किंवा हद्दपार करण्याचे ठरले. जागतिक युद्धांत तुर्कस्तान सामील झाल्यावर लवकरच हे दुष्कीर्तिकर धोरण सुरू झाले. दोस्तांना साहाय्य करण्याचे गुप्त कट चालू आहेत असे खोटेच

आरोप पुष्कळावर ठेवून सरसकट सर्व आटोमन आर्मेनियन लोकांची हत्यारे काढून घेण्यांत आली आणि कत्तलीस सुरुवात झाली. विटलिस, मुश, सिव्हास, खारपुट; ट्रेबिझॉन्ड या ठिकाणी कत्तली फार मोठ्या प्रमाणांत झाल्या. लोकांचे मोठाले जमाव कत्तल करण्यांत आले. कांहींना काळा समुद्र व नद्या यांत बुडवून मारण्यांत आले, कांहीं घरांना आगी लावून जाळण्यांत आली. तात्पर्य जो उपाय सोयीचा वाटेला तो योजून आर्मेनियनांचा नाश करण्याचे कसाईकाम सुरू झाले. आर्मेनियन मुलींना तुर्कांच्या जनानखान्यांत कोंबण्यांत आले. हे सर्व आर्मेनियन लोकांनी निमूटपणे सोसले असे नाही. त्यांनीही सांपडेल ते शस्त्र घेऊन तुर्कां मारेकऱ्यांचे शक्य तितके मुडदे पाडले.

मेसापोटेमिया व सिरियांत हाकून दिलेल्या लोकांनीही धडगत लागली नाही, कारण त्यांच्यापैकी पुष्कळसे वाटेत उपासमारीने, रोगांनी, श्रमांनी वगैरे मरण पावले व त्यामुळे ही वसाहतीची योजना म्हणजे आर्मेनियनांना परलोकी पाठविण्याचे साधन ठरले. याप्रमाणे लाखो लोक मृतसुखी पडले. या एकंदर धोरणाला १९१४ पासून सातआठ लाख बळी पडले असा अंदाज आहे. या कत्तलीच्या भीतीने पुष्कळ लोक रशियांत शिरले व तेथे रशियन सरकारने त्यांना आश्रय दिला पण त्यांना सैन्यांत दाखल करून लढाईवर पाठविले, त्यामुळे युद्धांत पुष्कळसे मेले. त्यांचा हिशोब पाहता आर्मेनियन जातीच्या एकंदर पुरुषसंख्येपैकी एकवृथांश लोक युद्धात मेले असावे.

रशियाचे धोरण.—झारशाहीतील रशियाच्या तुर्कस्तानाबरोबरच्या धोरणाचा आर्मेनियन लोकांशी बराच संबंध आहे. कॉन्स्टांटिनोपल ताब्यांत घेऊन काळ्या समुद्रांतून भूदध्यसमुद्रांत शिरण्याचा मार्ग हस्तगत करावा असा रशियाचा प्रयत्न गेल्या दोनशे वर्षांचा आहे. पण या कामी अलीकडे चाळीस वर्षे पूर्ण निराशा झाल्यापासून ट्रान्सकाकेशियाच्या बाजूने समुद्र गाठण्याचे धोरण धरावे लागले आहे. व तुर्का साम्राज्यांतला त्या बाजूचा मुलुख हस्तगत होईपर्यंत तुर्कांबरोबर आर्मेनियनांचे अंतर्गत भांडण चालू राहावे अशीच रशियाची इच्छा होती. युद्ध सुरू झाल्यावर दोस्तांनी डाढानेल्स घेण्याचे ठरवितांच रशियाने कॉन्स्टांटिनोपल व ती सामुद्रधुनी युद्धोत्तरकाळी स्वतःस मिळावी अशी मागणी केली आणि पाश्चिम युरोपस्थ दोस्तराष्ट्रांनी ती कबूलही केली. अशा रीतीने युद्ध विषयक हालचालींच्या दृष्टीने जगांतल एक अत्यंत महत्त्वाचे ठिकाण व त्याबरोबर आर्मेनिया देश काययचा रशियन सत्तेखाली जाणार असे भवितव्य दिसू लागले. १९१४ नवंबरमध्ये रशियाने तुर्कस्तानावर चाल केली, त्यांत तुर्कांचा पराभव होऊन बहुतेक सैन्य नाश पावले. हे यश आर्मेनियन लोकांच्या फितुरीमुळे व गुप्त मदतीमुळे रशियाला मिळाले, असे तुर्कांनी ठरवून आर्मेनियन लोकांच्या कत्तली त्यांनी दुप्पट जोराने

सुरू केल्या; त्याचा इतका गवगवा झाला की, त्याबद्दल तुर्की मंत्र्यांना व्याक्तिशः जबाबदार धरले जाईल असे ब्रिटिश व फ्रेंच सरकारने १९१५ मध्ये जाहीर केले एवढे खरे. रशिया युद्धांतसामील झाला त्या वेळी एकलक्ष वीस हजार आर्मेनियन लोक रशियन सैन्यात होते; शिवाय जादा सैन्य रशियाने उभारले लात आशिया मायनरमधून पळून गेलेले आर्मेनियन बरेच होते. आणि त्यांना ट्रान्सकाकेशियाकडील सर्व रस्त्यांची व डोंगरी वाटांची माहिती असल्यामुळे तसेच ते लोक तुर्कीबरोबर सड बुद्धीने लढल्यामुळे तुर्कविरुद्ध रशियास जय मिळण्यास पुष्कळच मदत झाली. १९१६ फेब्रुवारीमध्ये आटोमन साम्राज्यामधील अक्षरूम हे महत्वाचे ठाणे रशियाने घेतले व लवकरच आशियामायनरपैकी आर्मेनियन लोकवस्तीचा बराचसा मुख्य हस्तगत केला. पण लवकरच रशियाची अंतस्थ स्थिति फार बिलडली. १९१७ मार्च मध्ये राज्यक्रांति होऊन झार पदभ्रष्ट झाला व रिपब्लिक स्थापन होऊन लेनिन व ट्रान्स्की यांच्या हातांत नव सत्ता गेली. या अंतस्थ घडामोडीमुळे दुबळा बनलेल्या रशियाबरोबर जर्मनीने १९१८ मार्चमध्ये ब्रेस्ट लिटोव्हस्क येथे तह केला. तो तरुणतुर्क पक्षाला बराच फायद्याचा झाला. कारण त्याने १८७७-७८ मधील रूटोहर्फिश युद्धापूर्वीची तुर्कस्तान व रशियामधील सरहद्द कायम केली. आर्देहन, कार्स व बाद्रम प्रांत तुर्कांना परत मिळाले. म्हणजे, रशियन आर्मेनियापैकी भाग तुर्कांना मिळाला. या तहामुळे रशियाच्या मदतीने स्वतंत्र होण्याची आर्मेनियनांची आशा नष्ट झाली, इतकेच नव्हे तर तुर्कीच्या दाढेखाली ते अधिकच सांपडले, आणि स्वतःची अक्कल, एकी व स्वार्थत्याग या शिवाय त्यांना दुसरा कोणी त्राता उरला नाही. १९१७ सप्टेंबरमध्ये ट्रान्स्काकेशियातील लोकांना आर्मेनिया, अझेबेजान व जॉर्जिया यांचे मिळून एक संयुक्त लोकसत्ताक राज्य (फेडरल रिपब्लिक) स्थापन केले होते, पण आपसांतील दुहीमुळे ते लवकरच मोडले, आणि १९१८ एप्रिलमध्ये प्रत्येकाने आपले स्वतंत्र रिपब्लिक स्थापले

ए रि व्हा न चे आ र्मे नि य न रि प ब्लि क.—या प्रमाणे आर्मेनियाचे स्वतंत्र राज्य स्थापन झाले खरे, पण ते सर्व बाजूनी शत्रूंनी घेरलेले होते व त्याला मदत करणाऱ्या मित्रांचा तेथपर्यंत शिरकाव होणे कठिण होते. या रिपब्लिकचा बहुतेक प्रदेश डोंगराळ असून सुपाक जमीन फार थोडी असल्यामुळे लोकांच्या निर्वाहाची सोय नव्हती. अशा स्थितीत या स्वतंत्र झालेल्या मुळखांत तुर्की आर्मेनियांतले चार लक्ष लोक पळून येऊन राहिले. त्यामुळे लोकांना अन्नाचाच नव्हे तर जळण व युद्ध सामुग्री यांचा तुटवडा पडू लागला. व त्याशिवाय अंतर्बाह्य इतर अडचणी अनेक होत्या. एरिव्हान म्हणजे आशियांतला शिवछल्लेच होय. तेथून बाहेर जाण्यास रेल्वे रस्ता

जॉर्जियामधून बाद्रमपर्यंत एकच अपून सडकहि एकच (जॉर्जिया मधून) आहे. आणि बाद्रम तर या वेळी तुर्कीच्या हाती होते. शेजारी एका अंगाला तुर्कस्तान व दुसऱ्या अंगाला रशिया हे बलाढ्य शत्रू असून राज्यकारभार पहाण्यास आर्मेनियाजवळ अनुभवलेले पुढारी नव्हते. अशा परिस्थितीत १९१८ जुलैमध्ये ब्रिटिशांनी आर्मेनियनांना मदत करण्याच्या हेतूने वाकू शहर घेतले, पण लवकरच तुर्कांनी ब्रिटिश फौजेला तेथून हुसकून लाविले. आक्टोबरमध्ये मुझीस येथे दोस्तांचा तुर्कीबरोबर तह झाला, व त्याने आर्मेनियनांस मदत करण्याचा ब्रिटिशांना मार्ग मोकळा झाला. तथापि जॉर्जिया व एरिव्हान यांचा सरहद्दीबद्दल तंटा व लढाया चालूच होत्या.

पॅ रिस त ह प रि ष द.—ही परिषद आर्मेनियाचा प्रश्न सोडवील अशी आशा उत्पन्न झाली. एरिव्हानच्या व तुर्कस्थानांतल्या आर्मेनियनांनी एकत्र होऊन एक स्वतंत्र राज्य स्थापण्याचे ठरविले. त्यांचे बकील पॅरिसच्या तह परिषदेत हजर राहून त्यांनी आपला प्रश्न परिषदेपुढे मांडला. वंश, भाषा, धर्म व पूर्वोत्तिहास या सर्व दृष्टींनी आर्मेनियन लोकांचे स्वतंत्र राष्ट्र वनाविणे जरूर होते. पण आशियामायनरमधील कोणत्याहि भागांत कत्तलीपूर्वीहि ख्रिस्त्यांपेक्षा मुसलमानांचीच वस्ती अधिक असल्यामुळे स्वयंनिर्णयाचे तत्त्व लावल्यास बहुसंख्याक लोक तुर्की साम्राज्यांत राहण्यासच तयार होते. शिवाय आर्मेनिया स्वतंत्र केल्यास तो तात्काळ लष्करी व सांपत्तिक दृष्ट्या स्वतःच्या पायावर उभा राहण्यास समर्थ नव्हता. म्हणून आर्मेनियाचे मॅडेट एकाद्या राष्ट्राला द्यावे अशी सूचना पुढे आली. अमेरिका अगदी त्रयस्थ असल्यामुळे त्या राष्ट्राला मॅडेट मिळावे हे आर्मेनियनांना पसंत होते; पण जुन्या जगाच्या अंतस्थ भागगडीत पडण्याचे टाळावे म्हणून अमेरिकन सेनेटने ते मॅडेट घेण्याचे नाकारले, आणि ग्रेट ब्रिटन फ्रान्स किंवा इटाली ही जबाबदारी व तुर्कीबरोबरचे भांडण पत्करण्यास तयार होईनात. त्यामुळे सेव्हेरसच्या तहाने आर्मेनिया स्वतंत्र राष्ट्र होण्याचे ठरले, तरी तुर्कीच्या ताब्यांतून प्रांत सोडविण्याचे काम कोणी करावे हा प्रश्न पडला. प्रेसिडेंट विल्सनने आर्बिट्रेटर या नात्यान तुर्कस्तान व आर्मेनिया यांच्यामधील सरहद्दी उत्तम रीतीने ठरविल्या. पण त्याप्रमाणे अम्मलबजावणीचे काम करण्यास लागणारे लष्करी सामर्थ्य तहपरिषद किंवा राष्ट्रसंघ यांपैकी कोणाजवळच नव्हते. उलट तुर्कस्थानांत तरुण तुर्क पक्षाने आटोमन साम्राज्यांतून फुटून कोणताहि भाग जाऊ न देण्याची तयारी केली. तलतपाशा, एनव्हरपाशा, केमलपाशा वगैरे तरुण तुर्क पक्षाच्या पुढान्यांनी अंगोरा येथे राज्यसत्ता स्थापन करून लवकरच सर्व तुर्कस्थानावर त्यांनी आपला अम्मल बसविला. ही नूनन सत्ता नष्ट करण्याचे सामर्थ्य कांस्टांटीनोपल येथील सरकारांत नव्हते.

दोस्त राष्ट्रांचा नवें युद्ध तुर्कीबरोबर सुरू करण्याची तयारी नव्हती. उलट पक्षी तुर्कींनी बोल्शेव्हिक रशियाच्या मदतीने तहपरिपदेचे निणय धुडकावून लावण्याची तयारी केली. ग्रीसने मात्र स्वतःचाच प्रदेश जाऊ नये याकरिता तुर्क नॅशनलिस्ट पक्षाबरोबर १९२० मे मध्ये युद्ध सुरू केलें. या युद्धांत स्वतःचा फायदा होईल या आशेने एरिव्हाने रिपब्लिकने ग्रीकांच्या मदतीला आपलें सैन्य तयार केलें. पण स्वतःची सरहद्द सांभाळण्यापलीकडे दुसरा मदत एरिव्हानकडून ग्रीसला होऊ शकली नाही. १९२१ फेब्रुवारी मध्ये दोस्तांची मदत किंवा इच्छा नसतानाहि ग्रीकांनी तुर्कीवर अधिक जोराची चाल करून अंगोराहि इस्तगत केलें. पण तुर्क नॅशनलिस्टांच्या सैन्याने लवकरच ग्रीकांना मागे हटविलें. पण ग्रीकांनी १९२१ च्या उन्हाळ्यांत पुन्हां जोराने चाल करण्याची तयारी केली.

बोल्शेव्हि कां ची कां के शि या व र स्वा री.—दुसऱ्या वाजुला बोल्शेव्हिकांनी १९२० एप्रिलमध्ये बाकु शहर काबीज केलें. व अझर्बेजानचे रिपब्लिक मोडून तेथें सोव्हिएट सरकार स्थापिलें. या कार्यांत तुर्क नॅशनलिस्टांची मदत बोल्शेव्हिकांना मिळाली, आणि एरिव्हान व जॉर्जिया स्वसत्तेखाला आणून रशिया व तुर्कस्तान यांच्यामध्ये दळणावळणाचे मार्ग प्रस्थापित करण्याचा उभयतांचा विचार ठरला. पण एरिव्हानमधील आर्मेनियनांनी या गोष्टीला विरोध केला, तेव्हां मास्को सरकारने दोस्तीचा तह करण्याचे बोलणें सुरू केलें; पण तहाच्या अटी आर्मेनियनांना मान्य होण्यासारख्या नव्हत्या. कारण एरिव्हान मधून रेल्वेने सैन्याची वाहतूक करण्याचा एरिव्हानच्या परराष्ट्रीय धोरणावर नियंत्रण ठेवण्याचा वगैरे हक्क मास्को सोव्हिएटने मागितले. ते एरिव्हानने नाकारले व त्याबरोबर एका वाजून रशियानें व दुसऱ्या वाजून तुर्कींनी एरिव्हानवर हल्ला चढविला. जॉर्जियावरहि तेंच संकट ओढवणार असल्यामुळे त्याने युद्धाची तयारी केली, पण एरिव्हानच्या वतीने प्रत्यक्ष युद्धांत उडी टाकली नाही. एरिव्हानच्या फौजेने कांहीं काळ बचाव केला. पण अखेर एरिव्हान शहर तुर्कीच्या हाती गेले. तेथे सोव्हिएट रिपब्लिक स्थापन झालें. कास व आर्दझान प्रांत रशियाच्या संमतीने तुर्कींनी घेतले. फक्त कराबाघ येथे आर्मेनियनांची स्वतंत्र सत्ता अल्प प्रमाणांत अस्तित्वांत होती. एरिव्हानच्या मुलखांत तुर्कींनी पुन्हां कत्तली सुरू केल्या, ओल्टी कास, अलेक्झांड्रोपोल व नंतर खुद्द एरिव्हान शहरांत १९१५-१६ सालाप्रमाणे मोठाल्या कत्तली झाल्या. १९२१ मध्ये जेव्हां बर्फ वितळले तेव्हां प्रेतांच्या राशीच्या राशी जिकडे तिकडे दिसू लागल्या..

१९२० मध्ये फ्रेंचांच्या ताब्यांत असलेल्या सिलिसिया तुर्क नॅशनलिस्टांच्या सैन्याने फ्रेंचांचा पराभव करून घेतला. तेथे फ्रेंचांच्या संरक्षणाच्या आशेने पुष्कळ आर्मेनियन

आश्रय गेले होते, त्यांना आतां पुन्हां कत्तलीची भीति उत्पन्न झाली. परंतु दोस्त राष्ट्रांनी मुसलमानेतरांचे संरक्षण करण्याबद्दल तुर्कींना बनावल्यामुळे कत्तलींना कांहींसा आळा बसला. फ्रेंचांनीहि तुर्क नॅशनलिस्टांबरोबर १९२१ मध्ये तह ठरवून सिलिसियांतून सैन्य काढून नेण्याचे कबूल केलें व त्याबद्दल मोबदला म्हणून आशियामायनरमध्ये महत्त्वाच्या आर्थिक सवलती मिळविल्या. पण त्या तहाला अंगोराच्या नॅशनल असंब्लीने अखेरची संमति देण्याचे नाकारलें.

[संदर्भ ग्रंथ — विशप—जर्नाज इन् पर्शिया अँड कुर्दिस्तान (लंडन १८९१); व्हिस—टर्की अँड दि आर्मेनियन अँट्रासिटीज; लेप्सिअस—आर्मेनिया अँड युरोप. टोक्षर—टर्किश आर्मेनिया अँड ईस्टर्न एशिया मायनर. लिंच आर्मेनिया; ए. ब्रि; ए. रि.ए; कर्झन—आर्मेनिया. विंटल—आर्मेनिया अँड इट्स सॉरो. कामिच—हिस्टरी ऑफ आर्मेनिया; सेथ—आर्मेनियन्स इन् इंडिया. इ.]

आर्य—या शब्दासंबंधाने सत्य सांगण्यापेक्षां गैरसमज दूर करणें हेंच एक महत्त्वाचें काम आहे. आर्य हा शब्द विशिष्ट मानववंशाचा वाचक नाही. वेदांतील “ अर्थ ” किंवा “ आर्य ” शब्द विशिष्ट वंशाचे बोधक नाहीत. तथापि जेव्हां युरोपीयांत संस्कृत भाषेचा आणि तुलनात्मक भाषाशास्त्राचा अभ्यास होऊ लागला आणि प्राचीन भारतीय आणि प्राचीन युरोपीय यांचे एकवृत्तसंभवत्वाचे नाते पाश्चात्यांस दिसू लागले तेव्हां या सर्व मोठ्या मानववंशास लागू पडेल असा कोणता तरी शब्द योजला पाहिजे असे वाटून संस्कृत वाङ्मयांत दिसून येणारा “ आर्य ” शब्द निवडला गेला आणि त्याचें “ आर्यन् ” असे रूपांतर होऊन तो शब्द विशिष्टमानववंशवाचक किंवा भाषासंघवाचक अर्थाने योजला गेला. त्या वेळेस पाश्चात्यांना असे वाटले की, संस्कृत षडश भाषा बोलणारे लोक आपणांस आर्य म्हणवीत असावेत. व आर्य शब्द जिकडे तिकडे त्यांस दृष्टीस पडू लागला. पुढे विशिष्ट मानववंश आपल्या वंशास आर्य म्हणवीत असे ही कलना सिद्ध करण्यास अडचणी दिसू लागल्या तरी आर्यन् शब्द त्यांगला गेला नाही. ‘ आर्यन् ’ शब्दाचें भाषांतर जेव्हां हिंदुस्थानांतील देशी भाषांत लोक करू लागले तेव्हा ‘ आर्य ’ शब्द वापरण्यांत येऊ लागला. आणि संस्कृतमध्ये जेव्हां जेव्हां आर्य शब्द सांपडे तेव्हां त्याचा महावंशवाचक अर्थ होऊ लागला. आणि त्यामुळे अर्वाचीन सुशिक्षित वाङ्मयात घोटाळा होऊ लागला आहे. आणि यामुळे “आर्य” आणि “आर्यन्” या शब्दांचे रूपभिन्नत्व कायम ठेवण्याचा प्रयत्न ज्ञानकोशात होत आहे. डॉ. केतकर यांनी आपल्या जातिभेदाच्या इंग्रजी इतिहासा (१९०९ इथका) मध्ये यासंबंधाने भेद ठेवण्याचा प्रयत्न करण्याकडे लक्ष ओढलें आहे. (आर्यन् पहा)

आर्य (जात).—आर्य ही एक जात आहे असे १९११ च्या खानेसुमारीच्या वेळेस प्रथमच आढळून आलें. आर्य

समाजाचे कांहीं कडे अनुयायी जे-अमुक जन्मावरून जाती बनतात असें मानीत नाहीत-त्यांनीं खानेसुमारीच्या वेळेस आपण कोणत्या जातीत जन्मलो तें न देतां आपली जात व पंथ आर्य आहे असें सांगितले. [पंजाब सेन्सस रिपोर्ट १९११]

आर्यक—(१)कद्रुपुत्र, एक नाग. याची कन्या मारीषा, अथवा भोजा यदुकुलोत्पन्न शूर राजाची स्त्री, तिच्या ठायीं शूरास, पृथा नामक कन्या झाली होती. तिला पुढे कुंति नांव पडलें. (कुंतिभोज श. पहा.) पृथा ही, आर्यकाची पौत्री असल्यामुळे, तिच्या भीमसेन नामक पुत्रास, दुर्योधनादिक शतबंधूनीं, विषयुक्त अन्न चारून, प्रमाण कोटीतीर्थांत बुडविलें असतां, त्यास नदीतील नागांनीं दंश केल्यामुळे त्याचें विष उतरलें, परंतु त्यांनीं त्यास मारावें अशा बुद्धीनें दंश केला होता. नंतर हा सावध झाला असतां, पुनः ते दंश करावयास येतात, असें त्यानें पाहून तो त्यांस मारूं लागला. हें वर्तमान आर्यकास कित्येक नागांनीं कळविल्यावरून, तो स्वतः तेथें आला आणि पाहतो तो, तो भीम आहे असें त्यानें ओळखिलें. नंतर त्यास पाताळांत नेऊन यथेच्छ अमृतपान करविलें, आणि 'दहा सहस्र नागांचें तुला बळ असो,' असा अशीर्वाद देऊन, त्यास हस्तिनापुरासमीप पोहोचतें केलें. (भार. आदि. अ. १२८).

(२) धर्मसावर्णि मन्वंतरांत होणाऱ्या विष्णु अवताराचा पिता.

आर्यक (घनश्याम)—हा महादेव व काशी यांच्या पासून झालेला मुलगा असून तुकोजी नांवाच्या मराठी राजाचा प्रधान होता. यानें राजशेखर कवीचा उल्लेख आपल्या ग्रंथांत केलेला आहे. यानें कुमारविजय नांवाचें पंचांकी नाटक लिहिलें. त्यांत तारकासुरावर कुमारानें भिळविलेल्या जयाचें वर्णन केलेलें आहे. तसेंच यानें डमरूक, मदन-संजीवन, नवग्रह चरित नांवाचें तीन अंकी नाटक, प्रचंड राहूदय नांवाचें अन्योक्तिपर नाटक अशीं नाटके लिहिलीं.

आर्यदीक्षित—हा कवि जातीचा द्रविड स्मार्त ब्राह्मण होता. हा शके १६०० मध्ये अग्रहार गांवी होता. याची मान्यता लोकांत चांगली होती. यानें अलंकारशास्त्र व अध्यात्मविद्या या दोहोंवर मिळून एकंदर ८४ ग्रंथ लिहिले. आपल्या वयाच्या ९० व्या वर्षी द्रविड देतांतील चिलब्रम गांवी हा मरण पावला. ग्यारेटसाहेबांनी याचें नांव आपल्या कोशांत आर्यदिक्षित असें चुकून लिहिलेलें आहे. ऑफ्रेक्ट-सुर्वात याचें नांव आढळत नाही. [गॅरेट—कोश. अ. को.]

आर्यन्.—याविषयावर प्रस्तावनाखंडांत जो मजकूर आला आहे त्याचें थोडक्यांत सिंहावलोकन करणें अवश्य आहे. विषयप्रतिपादनसौकर्यार्थ या विषयाचे अनेक पोटविभाग केले पाहिजेत. आर्य न मान व वंश शास्त्र.—यांत आर्यन् हा भाषादृष्ट्या समुच्चय आहे त्याप्रमाणें रक्तदृष्ट्या एक समुच्चय होता किंवा नव्हता याविषयी चर्चा करणें, शरीरमापनशास्त्र-

दृष्ट्या कांहीं वंशलक्षणे निश्चित करतां येतात किंवा नाहीत हे पाहणें इत्यादि गोष्टी यामध्ये येतात. आर्य न लोकांचा इतिहास.—(१) यांत आर्यन् भाषासंघ व राष्ट्रसमुच्चय (२) मूलगृहकालीन आणि पशुभारतीय कालीन इतिहास, (३) पशुभारतीय कालीन इतिहास, (४) भारतीय इतिहास आर्यन्संस्कृति, इत्यादि विषय येतात.

अनेक भाषाशास्त्रज्ञांनीं आर्यन् हा शब्द अनेक अर्थानीं वापरल्यामुळे बराच घोंटाळा उत्पन्न झाला आहे. मॅक्समुल्लरनें हा शब्द 'इंडो-जर्मन याचा समानार्थक म्हणून वापरला आहे. व इंडो-जर्मन, भाषा बोलणारे जे लोक आहेत ते आर्यन् लोक होत. या शब्दाला भाषाशास्त्राच्या दृष्टीनेंच महत्त्व आहे मानववंशशास्त्राच्या दृष्टीनें नाही असें त्यानें स्पष्ट जाहीर केलें होतें. सर्व आर्यन् भाषा बोलणारांचा रंग व त्यांचें रक्त हें एकच आहे असें त्यानें केव्हांहि ध्वनित केलें नाही. पण हें स्पष्टीकरणहि समाधानकारक नाही कांकीं एखाद्या लोकांमध्ये ज्या लोकांचें संख्येनें प्राबल्य असेल त्यांचीच भाषा बहुधा संरक्षित रहाते. त्याचप्रमाणें क्वटीची लांबी व केशतंतुघटना इत्यादि मानववंशशास्त्रांतील खुणांच्या दृष्टीनें या शब्दाला कांहीं अर्थ नाही असें त्यानें वजाविलें होतें मॅक्समुल्लरच्या ग्रंथांच्या लोकप्रियतेमुळे हा शब्द विशिष्ट मनुष्यसमूह या अर्था बराच रुढ झालेला आहे.

आर्य शब्दाच्या आतिप्राचीन उपयोगावरून हा शब्द वैकिट्या व इराण येथें व भारतवर्षांत राष्ट्रीय अर्थानें वापरीत असत असें विधान कांहीं ग्रंथकार करतात तें आम्हांस मान्य नाही. इरा म्हणजे पृथ्वी या शब्दापासून आर्य याची व्युत्पत्ति मॅक्समुल्लरनें लाविली आहे ती मात्र निश्चित मानतां येत नाही. 'अर' धातूपासून आर्य शब्द निघाला असेल परंतु अशा रूपाचे अनेक धातू आहेत, व त्यांचे अनेक अर्थ आहेत. त्यांपैकी कोणत्या अर्थाच्या धातूपासून आर्य शब्द निघाला हें निश्चित सांगतां येत नाही. पिकूटे यानें आर्य शब्दाच्या एरिन् (आयर्लंड) शी संबंध लाविला तोही चुकीचा आहे. अरियोव्हिस्टस इत्यादि शब्दामध्ये जो 'अरियो' हा भाग आहे त्याचें व आर्यशब्दाचें मूळ एकच असण्याचा बराच संभव आहे. हा 'अरियो' शब्दभाग केल्टिक व जर्मोनिक दोन्ही भाषांत सांपडतो. आर्मिनिया, आर्मीनी या शब्दांचा व आर्य शब्दाचा संबंध आहे किंवा नाही हे सांगतां येत नाही. संस्कृतमध्येहि आर्य व अर्य असे दोन शब्द आहेत. पुष्कळ ऋग्वेदांतील ऋचांत अर्यः हें अरि शब्दाचें षष्ठीचें रूप आहे. अर्य आणि आर्य या शब्दांचें सर्व उतारें घेऊन त्यांचें पृथक्करण तिसऱ्या विभागांत केलेच आचे. व 'अरि'चा " धार्मिक, कार्य करणारा " असा अर्थ कांहीं लेखकांनीं केला आहे. परंतु याच शब्दाचे 'लोभी' 'शत्रु' 'देवांवर विश्वास न ठेवणारा असे अनेक अर्थ होतात; त्यावरून ग्रीक 'एरिस' कलह या शब्दाशीं अर्थः याचा 'संबध जोडणें' सयुक्तिक दिसते. ऋग्वेदांत आर्य शब्द

राष्ट्रीय अर्थानि युक्त नाहीं तर त्रैवर्णिकापैकी 'वैश्य' शेतकरी या अर्थी त्याचा प्रयोग केलेला आहे. अथर्ववेदांत शुद्धाशा विरोध दाखविण्याकरितां वैश्य या अर्थाने आर्य शब्दाचा प्रयोग सांपडतो. [४-२०-३; १९-६२-१] अवेस्तामध्ये ऐर्य शब्द नाम व विशेषण अशा दोनहि रूपांत सांपडतो; परंतु त्याच्या मूळाविषयी कांहीं पत्ता नाहीं. ऐर्यान असे एक रूपहि अवेस्तांत सांपडतें. संस्कृत अर्यमन् व ऐद ऐर्यमन या दोहोंचा मूल शब्द व 'आर्य' शब्दाचा मूल धातु एकच असवेत. याचा संस्कृत व ऐदमध्येहि 'मित्र' 'मित्रा' स्नेही 'असा अर्थ आहे; परंतु ऐदमध्ये फक्त उपाध्यायवर्गास हा शब्द लावतात. संस्कृतमध्ये दास किंवा दस्यू यांच्या विरोधानें आर्य हा शब्द वापरला जातो; परंतु एखादे वेळीं " विवाहामधील पतीचा प्रतिनिधि या अर्थी व कधी कधी 'देव' याअर्थी प्रयोग केलेला आहे. ऋग्वेदांत अर्यमन् ही देवता मित्र व वरुण या देवतांशी युक्त अशी असते; परंतु ऐदमध्ये ऐर्यमनविषयी गाथांमध्ये कांहीं विशेष माहिती सांपडत नाहीं. एकंदर आर्य शब्दाच्या उत्पत्ती-विषयी स्पष्ट असे कांहींच विधान करतां येत नाहीं; परंतु हा शब्द कांहीं तरी उच्च अशा अर्थानें इंडो-जर्मन लोकांच्या पूर्वशाखेचे लोक आपणां स्वतःला लावीत असत. हल्लीं आर्य शब्द दोन्ही शाखांना लावितात व त्यांत इराणी आर्यांपासून विशिष्टत्व दाखविण्याकरितां हिंदुस्थानी आर्यन वंशाच्या लोकांस इंडो-आर्यन असे म्हणण्याचा विद्वान् लोकांचा प्रघात आहे त्याचप्रमाणें द्रविड लोकांपासून मेद दाखविण्याकरितां आर्योइंडियन असे म्हणतात. अर्यन लोकांनी इराणांत वसाहत केली तिचे क्रमवार वर्णन उपलब्ध नाहीं. कारण इराणी लोकांत आपण दुसरीकडून आलों अशी केव्हाही दंतकथा अस्तित्वांत नव्हती. हिंदुलोकांनाहि अशा तऱ्हेची दंतकथा नाहीं. तथापि ते हिंदुस्थानांत दुसरीकडून आले हें स्पष्टच आहे, व ते हिंदुकुश पर्वताच्या मार्गानें आले असले पाहिजेत अशी समजूत आहे. इसवी शका पूर्वी १००० च्या सुकरास ते सिंधुनदीच्या तीरावर वसाहत करून राहत होते. व या कालाच्या पूर्वी नुकतेच इंडो-आर्यन् लोकांचे इंडो-इराणी लोकांपासून पृथक् भुवन झालेले होते अशीं मते व्यक्त केली गेली पण त्यांस कांहींच महत्त्व देतां येत नाहीं. प्रो. हॉपकिन्स यांच्या मतानें ऋग्वेदाची रचना अंबाल्याच्या जवळच्या प्रदेशांत झाली. पांच नद्यांच्या पश्चिमेकडे या वेळीं आर्यन् लोक असले पाहिजेत. कारण जलावरून " उषा चांगले मार्ग पाडीत व प्रकाशीत येते " असे उषेचे वर्णन आहे.

आर्यन् भाषा.— दुसऱ्या इंडो-यूरोपियन भाषांत व इंडो-आर्यन भाषांत चार मोठे फरक दिसून येतात, व त्यामुळे इंडो-आर्यन् भाषा ओळखण्यास मदत होते (१) -ह्रस्व व दीर्घ अ व -ह्रस्व व दीर्घ ए व ओ यांचा घोंटाळा (२) -ह्रस्व

ए च्या जागी इंडो-आर्यन भाषांत इ चा उपयोग होतो. जसे सं. पिता, ग्रीक पेटेर (३) इ, व उ नें व कांहीं व्यंज-यानंतरच्या स च्या जागी व होतो. ४ च्या स्वरांत. नामांचे षष्ठीच्या बहुवचनाच्या अंती 'नाम' असा प्रत्यय लागतो. हा नाम् 'न' अंती आहे अशा नामांच्या षष्ठीच्या सादृश्यानें बनविलेला असतो. संस्कृत व इराणी ऐद अवेस्ता यां-मध्येही ४ स्पष्ट मेद दिसून येतात. (१) घ, घ, म यांच्या ऐवजीं अवेस्तांत ग, द, व हे वापरतात व या दोहों-मधील फरक स्पष्ट दाखविला जात नाहीं. (२) मूल आर्य ख थ, फ यांच्या जागीं ऐदावेस्तांत हकाररहित क, त, प असे येतात (३) संस्कृत स हा स्वरापूर्वी ऐदावेस्तांत शब्दांच्या आरंभी 'ह' होतो; कधी कधी शब्दांचे मध्येहि फरक दिसून येतो.

वैदिक भाषेत नुसते उच्चारणाचे फरक करून अवे-स्तांतील वाक्येच्यावाक्ये बनवितां येतात यावरून इराणी शाखा व वेदभाषा बोलणाऱ्यांची शाखा ह्या नुकत्याच विभक्त झाल्या होत्या हें निश्चित आहे.

प्राचीन इराणी भाषेत नाहींत असे पुष्कळ स्वरांचे मेद ऐदमध्ये दिसून येतात. व ते संस्कृतांतील स्वरांपेक्षां भिन्न असतात. संस्कृत आच्याऐवजीं ऐदमध्ये ऐ सांपडतो. हे फरक सोडून दिले तर संस्कृत व ऐदावेस्ता यामध्ये विलक्षण साम्य आहे. 'एक' शब्द मात्र अवेस्तांत 'एव' असा होतो व हा फरक भाषाशास्त्राच्या दृष्टीनें विचित्र आहे. संस्कृत व इराणी या दोहोद्वनही भिन्न परंतु प्राचीन आर्यन भाषेपासून निघालेल्या अशा अनेक भाषा काफरिस्तान, चित्रळ व त्यांजवळचा प्रदेश येथें प्रचलित आहेत असे डॉ० ग्रिअरसन या विद्वानाचें मत आहे. त्यांस तो पैशाच भाषा म्हणतो. आणि अशा भाषांत तो कादिमरी घालतो.

पूर्वकडील आर्यन् भाषा इतर इंडोयूरोपियन भाषेद्वन कशा भिन्न झाल्या. तो इतिहास थापणास अवगत नाहीं. इंडो-यूरोपियन भाषांचा व प्राचीन चित्रलिपींत लिहिलेल्या कांहीं अज्ञात भाषांचा संबध जोडण्याचा कांहीं विद्वानांनीं प्रयत्न केला आहे परंतु त्यांत फारसे यश आलें नाहीं. जर्मन पंडितांनीं बोगझ क्युई या ठिकाणीं खोदून जे नवीन शोध लावले आहेत त्यांवरून असें दिसतें कीं हिटाइटांचा राजा व मिटनीचा राजा या दोहोंमध्ये जे तह झाले त्यांत मित्र वरुण व इंद्र हीं नावे सांपडल्या कारणानें आर्य भाषा व या तद्वाच्या भाषा यांत कांहीं तरी संबंध आहे. संस्कृतशीं संबद्ध अशीं विशेष नामें त्यांत आहेत. हे तह इसवी सनापूर्वी १४ व्या शतकांत नोंदलेले आहेत. तुर्कस्थानांत जर्मन पंडितांनीं आणखी कांहीं शोध चाल-विले आहेत. ते पुरे झाल्यानंतर या प्रश्नाचा कांहीं तरी उलगडा होण्याची पुष्कळ आशा आहे. १९०० सालपर्यंत फक्त तोकरीश या भाषेची कांहीं माहिती मिळालेली आहे

व ह्या भाषेचें इंडोयूरोपियन भाषांशीं घरेव साम्य आहे एवढें सिद्ध झालें आहे.

या तोकरीस भाषेचा आर्यभाषांशीं कांहीं संबंध नाही. असें आतांपर्यंतच्या शोधांवरून दिसतें; परंतु आणखी पुष्कळ शोध केल्याशिवाय निश्चित असें कांहींच प्रतिपादन करूं येणार नाही. (सीडझंगवरिक डर वॉलिन आकाडेमी जुलै १९०८ पहा).

आर्यन मानववंशशास्त्र यावर परिश्रम पुष्कळ झाला आहे तथापि त्या परिश्रमाचें निश्चयात्मक फल आमच्या दृष्टीनें फारच थोडें झालें आहे. आर्यन भाषा कोणत्या हें निश्चित करूं येणाऱ्यानें आहे आणि त्या भाषांच्या मुख्य शाखा भारतीय, इराणी, यवनी. इटालिक, केल्टिक, स्लाव्होनिक, लेटिक यांचा नामनिर्देश मार्ग (विभाग पृष्ठ २४) केलाच आहे आणि त्यांतल्या त्यांत भारतीय भाषासंघांत मोडणाऱ्या भाषांचें विवेचन पहिल्या विभागाच्या तिसऱ्या प्रकरणांत केलें असून त्यांत वेदभाषा, संस्कृत, प्राकृत उर्फ अपसृष्ट भाषा, पाली, नाथाभाषा, अर्धमागधी, जैनमहाराष्ट्री, महाराष्ट्री, शौरसेनी, मागधी पैशाची अपभ्रंश, सिंधी, गुजराथी, पंजाबी, पश्चिम हिंदी, गढवाली, कुमाऊनी, काश्मिरी, नेपाळी, मराठी, बिहारी, बंगाली, आसामी, उडिया, सिंधली, मालदिवी, एवू वगैरेंची माहिती दिलीच आहे. यांपैकी अर्धमागधी, सिंधली, एवू व मालदिवी यांचें सविस्तर विवेचन केलें आहे. अर्धमागधीवर, सातव्या विभागांत स्वतंत्र लेख आहे व सिंधली, एवू व मालदिवी यांवर पहिल्या विभागाच्या चवथ्या प्रकरणांत सविस्तर विवेचन आलें आहे. यूरोपांतील जिप्सिच्या भाषा याहि आर्यन भाषांच्या भारतीय शाखेंतीलच पोटभाषा होत ही गोष्ट सविस्तर व्याकरण व शब्दसंग्रह देऊन [पहिल्या विभागाच्या आठव्या प्रकरणांत] स्पष्ट केली आहे. याशिवाय अनेक भाषांवर व भाषासंघांवर स्वतंत्र लेख पुढें येतीलच. विशिष्ट आर्यन भाषा बोलणाऱ्या लोकांपैकीं अमुक लोक खरे आर्यन रक्ताचे आहेत आणि अमुक नाहींत अशा प्रकारचें विवेचन पुष्कळ लेखांतून आढळतें आणि तें विवेचन अत्यंत असमाधानकारक असल्यामुळें आणि अनेक प्रसंगां तें पूर्वग्रहदूषित असल्यामुळें त्याचा गोपवारा कोठेंच दिला नाही. निश्चितपणें आर्यन शारीरिक स्वरूप कोणतें याविषयी समाधानकारक कांहीं सांगतां येत नाही. मूलग्रहकालीन, पर्शुभारतीय आणि प्राचीन यूरोपीय या संस्कृतींचें विवेचन तिसऱ्या विभागाच्या उत्तर भागांत तीन स्वतंत्र प्रकरणें देऊन केलें आहे. यांत मुख्य आधारभूत साहित्य शब्दसंग्रह असल्यामुळें शब्दसंग्रहांतील सादृश्यें जितक्या व्यापक तऱ्हेनें मांडतां येतील, तितक्या व्यापकपणानें मांडली आहेत. प्राचीन आर्यन लोकांच्या इतिहासांतील अत्यंत गूढ भाग म्हणजे आर्यअसुरसंबंध हा होय. या संशोधनाची आजची स्थिति अत्यंत असमाधानकारक

असल्यामुळें निरनिराळ्या पंडितांचीं मतें आंतील परस्परसंगति न पहातां दिली आहेत.

आर्यन लोकांचा भारतीय इतिहास दावयाचा म्हणजे हिंदुस्थानचा बराचसा इतिहास देणें होय. त्यास येथें अवकाश नाही, तथापि वेदकालीन आर्यन इतिहासासंबंधानें कांहीं माहिती येथें देणें जरूर आहे. वेदकालीन आर्यन लोकांसंबंधानें अनेक प्रचलित मतें ज्ञानकोशाच्या दुसऱ्या विभागांत खोडून काढली आहेत. ज्ञानकोशांत स्थापन केलेली आर्य आणि आर्यन यांसंबंधानें मतें येणेंप्रमाणें:—

(१) ऋग्वेद हा आर्यन लोकांचें देशांत प्रथम आगमन दर्शवीत नाही. ऋग्वेद फक्त भरतांच्या हिंदुस्थानावर स्वारीचें वाङ्मय आहे आणि या स्वारीपूर्वीं आर्यन लोकांची वसाहत हिंदुस्थानांत निदान एक हजार वर्षे तरी असावी. (२) आर्य आणि दास हा यजनविषयक विरुद्धता न्यास आहे, जातिविषयक आणि नाही. (३) आर्य आणि दास याचें सामुच्चयिक युद्ध वेदांत नाही. (४) “ दास ” ही कल्पना हिंदुस्थानीय नाही तर ती पर्शुभारतीय आहे आणि त्यामुळें आर्यन वंशानें हिंदुस्थान जिंकून देश्य लोकास “ दास ” बनविलें, हें वैदिक पुराव्यानें सिद्ध होत नाही. (५) वर्ण या शब्दाचा अर्थ चातुर्वर्ण्यांतील एक अवयव अशा अर्थानें वेदांत नाही तर यजनमूलक वर्ग असा अर्थ वेदांत असावा आणि वर्ण हा शब्द पर्शुभारतीय असावा आणि वर्ण याचा अर्थ प्राचीन अर्थ संप्रदाय असा असला पाहिजे.

आर्यन—मलबारप्रांताकडील एक दर्यावर्दी जात हे लोक वलन लोकांसारखे मासे धरणारे आणि नावाडी आहेत; परंतु वलन हे फक्त खाडीमध्ये मासे धरतात आणि आर्यन हे समुद्रांत सुद्धां मासे धरतात म्हणून त्यांना कदल आर्यन म्हणतात. यांची कोचीनमधील लोकसंख्या (१९११) ४७६६ आहे. हिंदूतील श्रेष्ठ वर्णांच्या लोकांपासून ३२ फुटांच्या आंत हे जर आले, तर ते श्रेष्ठ वर्णांतील लोक ह्यांचा विटाळ मानतात. जरी आर्यन आणि वलन हे इतर लोकांच्या दृष्टीनें एकसारखे आहेत, तरी त्यांचा आपसांत रोटीव्यवहार किंवा वेटीव्यवहार होत नाही. ते वृद्धीचे किंवा सुतकाचे ११ दिवस पाळतात. आर्यन व वलन या जातीचे लोक उपाध्यायाचें काम करतात.

आर्यपत्तर—हे पूर्व किनाऱ्यावरून मलबारमध्ये प्रथम आलेल्या ब्राह्मणांचे वंशज आहेत असें मानण्यांत येतें. १९११ सालीं त्रावणकोरमध्ये यांची थोडीशी घरेच कायती करुगपल्ली नांवाच्या तालुक्यांत होती; परंतु यांची कांहीं वस्ती मदुरा व तिरुचेल्ली जिल्ह्यांत आहे. या जातीतील पुरुषांचा विवाह पोत्ती जातीतील स्त्रियांशीं होतो; परंतु मुली आर्यपत्तर घराण्यांतच देण्यांत येतात. हे घरीं मल्याळी भाषाच बोलतात. आचारविचारांत मल्याळ ब्राह्मणांहून ते मुळीच भिन्न नाहींत. लम्बाच्या वेळीं मुलीला तामिळ तऱ्हेचीं वस्त्रे

नेसविण्यांत येतात. जातीसंबंधी वावर्तात आर्यपत्तर हे ननुद्री वैदिकांसच प्रमाण मानतात. [सेन्सस १९११].

आर्यभट (पहिला)—भारतीय ज्योतिःशास्त्रांमध्ये पहिला आर्यभट होय. याचा आर्यभटीय नामक प्रसिद्ध ग्रंथ आहे. उपलब्ध असलेल्या पौरुष ज्योतिष ग्रंथांत याच्याहून प्राचीन दुसरा नाही. त्याच्या ग्रंथास आर्यसिद्धांत म्हणतात, व ते नांव यथार्थ आहे. आर्यभट या नांवाचा दुसरा एक ज्योतिषी होऊन गेला. आर्यसिद्धांताचे दोन भाग आहेत. पहिला दशांगतिक व दुसरा आर्याष्टाशत. आर्यसिद्धांत ग्रंथावर टीका सूर्ययज्वन् या नांवाच्या एका ज्योतिषाने केलेली आहे. सन १८७५ साली डॅ. केर्न याने आर्यसिद्धांत टीकेसहित हॉलंड देशांत लेडेन येथे छापून काढला. तोंपर्यंत युरोपांत आर्यसिद्धांताची फारसा माहिती नव्हती. सांप्रत आर्यसिद्धांत ग्रंथ फारसा कोणास माहीत नाही. महाराष्ट्र देशांत कोठे कोण जुन्या जोशाकडे आर्यसिद्धांताची प्रत संग्रहीत असेल असे दिसत नाही. आर्यपक्ष सांप्रत प्रचारांत आहे व त्याचे अभिमानांनी पुष्कळ आहेत, परंतु आर्यसिद्धांत मूलावरून जाणणारे थोडे. आर्यभटाने थोडक्यांत संख्या दाखविण्याकरिता जी परिभाषा योजली ती पूर्वी दुसऱ्या कोणत्याहि ग्रंथांत आढळत नाही यावरून ही मूळ कल्पना आर्यभटाची असली पाहिजे. या पद्धतीने काम फार थोडक्यांत होतें.

आर्यभटाची युगपद्धति इतर सिद्धांतांहून थोडीशी भिन्न आहे. मनुची युगे आर्यभट ७२ म्हणतात. इतर ७१ म्हणतात महायुग त्यांचे आणि इतरांचे सारखेच आहे. आर्यभटाचा जन्म शके ३९८ या वर्षी झालेला असून वसतिस्थान कुसुमपूर होतें. हे वंगाल्यांतील पाटणा होय असे समजतात. परंतु वंगाल्यांत आर्यसिद्धांत मुळीच चालत नाही यावरून आर्यभटाचे कुसुमपूर हे कदाचित् दक्षिणेंत असेल. पृथ्वी प्रत्यक्षां आपल्याभोंवती फिरते म्हणजे तिला दैनंदिन गति आहे असे मानणारा ज्योतिषी हिंदुस्थानांत एक आर्यभटच झाला, पण पृथ्वी सूर्याभोंवती फिरते असे त्याचे मत होतें असे दिसत नाही. आर्यभटानां आपला ग्रंथ जरी फार संक्षिप्त लिहिला आहे. तरी त्यांत जें विषय गोवले आहेत, ते असे आहेत की, त्यांचे वर्णन स्पष्ट व विशद केले आहे. आर्यभटाचा एकादा करणग्रंथ असावा पण तो सांप्रत उपलब्ध नाही. याची ज्योतिःशास्त्रांतील कामगिरी विज्ञानेतिहासांत विस्तृत (पृ. ३०३ व पुढे) दिली आहे.

ज्योतिष सिद्धांतकारांचा योग्यता पाहण्याचें मुख्य साधन त्यांचे ग्रंथावरून येणारा दृक्प्रत्यय होय. आणि यासंबंधाने पाहतां आर्यभटाची योग्यता मोठी आहे. श्रीषेण व विष्णुचंद्र यांनी आर्यभटाच्याच ग्रंथांतून स्पष्टीकरण, मंदोच्चें वगैरे घेतली आहेत. बृहत्संहिताटीकेत उत्पलाने आर्यभटीयांतील पुष्कळ आर्यांचे अवतरण केले आहे, व त्यानंतरच्या बऱ्याच ग्रंथांत त्याची वचने आढळतात. लल्ल या नांवाचा जो एक ज्योतिषी होऊन गेला तो आर्यभटाचा अनुयायी होता. आर्यभटाचे

सिद्धांत दक्षिण हिंदुस्थान व मलबार प्रांतांत विशेष मान्य आहेत. वंगाल व महाराष्ट्रांत जे ज्योतिष ग्रंथ आहेत त्यांत आर्यसिद्धांताची वचने आढळत नाहीत.

अवूअल हसन याच्या ग्रंथांतल्या ग्रहभगणसंख्या बेरुणीने दिल्या आहेत त्यांतल्या बहुतेक पहिल्या आर्यभटाच्या ग्रंथाशी मिळतात, काहीं मिळत नाहीत. त्या लेखकप्रमादाला दिकांमुळे मिळत नसाव्या. बेरुणी यात्रपार्शी आर्यभटीय ग्रंथाचा काहीं तरी भाग व त्याचे अरबी भाषांतर होतें. हे भाषांतर खलीफ मनसूर याच्या कारकीर्दीत झाले असावे. [दीक्षितकृत. भा. ज्योतिःशास्त्र.]

आर्यभट (दुसरा)—याचा काल शके ८७५ च्या सुमारास असावा. आर्य सिद्धांत या नांवाचा याचाहि एक ग्रंथ आहे. त्या ग्रंथाचे १८ अध्याय असून त्यांत सुमारे ६२५ आर्या आहेत. पहिल्या १३ अध्यायांत करणग्रंथातील निरनिराळ्या अधिकारांत असणाऱ्या सर्व गोष्टी आहेत. चवदाव्या अध्यायांत गोल संबंधी विचार व प्रश्न आहेत. पंधराव्यांत पाटीगणित आहे. यांत भास्कराचार्याच्या लीलावतीतील बहुतेक विषय आहेत. १६ व्यांत भुवनकोश आहे. १७ व्यांत ग्रहमध्यगतीची उपपत्ति व १८ व्यांत वाजगणित मुख्यत्वेन कुट्टक गणिते आहे. [दीक्षितकृत भारतीय ज्योतिःशास्त्र.]

आर्यरक्षिन.—वि. सं. ११३६ (इ. स. १०८०) या वर्षी आर्यरक्षिताचा जन्म झाला. याने वि. सं. ११६९ साली जैनांच्या अंचलगच्छ पंथाची स्थापना केली.

आर्यवैद्यक—वेद ज्याप्रमाणे अनादि मानतात त्याचप्रमाणे आर्यवैद्यकहि अनादि समजण्यांत येतें. ऋग्वेद-यजुर्वेद संहितांतून ईश्वरालाच आद्य व उत्कृष्ट वैद्य म्हटले आहे. अश्विनीकुमारांनी च्यवनभार्गवाला तारुण्य दिलें, दक्षाचें तोडलेलें डोकें पुनः चिकटवून दिलें, इंद्राला बोकडाचें शिख लाविलें, पूषाला नवीन दांत व भगदेवाला नवीन डोळे दिले, इत्यादि अनेक वैद्यकांत गणल्या जाणाऱ्या गोष्टी घडून आल्याची त्या वेदांतून वर्णनें आढळतात. अथर्ववेदांत तर पुष्कळच वैद्यकीय विषय आले आहेत. मंत्र, ताईत व जादूटोणा, तसेंच अरुंधती, अपामार्ग, पृश्निपर्णी वगैरे औषधी वनस्पति रोगनिवारणार्थ उपयोग्याविषयी त्या वेदांत सांगितले आहे. अथर्ववेद हाच आद्य आयुर्वेद म्हटल्यास हरकत नाही. आयुर्वेदाला या वेदाचे उपांग समजण्यांत येतें, तर त्याला ऋग्वेदाचा उपवेदहि म्हटले आहे.

आयुर्वेदाचे शल्य, शालाक्य, कायचिकित्सा, भूतविद्या, कौमारभृत्य, अगदतंत्र व वाजीकरण असे छाट भाग पाडले आहेत. आयुर्वेदावर चरक, सुश्रुत, वाग्भट, धन्वंतरी, माधव, भावमिश्र वगैरे पंडितांनी लिहिलेले ग्रंथ सुप्रसिद्ध असून अतिशय प्रमाणभूत मानिले जातात. आर्यवैद्यकाचा सविस्तर इतिहास विज्ञानेतिहास (ज्ञानकोश-प्रस्तावनाखंड

विभाग ५) यामधील ९ व्या प्रकरणांत सांपडेल. या ठिकाणी थोडे तात्त्विक विवेचन दिले आहे.

प्राचीन भारतीय प्रथम रोग हे राक्षसांनी आणलेले म्हणून समजून त्यावर मंत्रतंत्रांचा इलाज करीत हे अथर्ववेदांतील औषधीमंत्रांवरून दिसून येईल. चरकसुश्रुतादि शास्त्रीय ग्रंथांतून सुद्धा भूताने पछाडल्यामुळे मनोदौर्बल्य येते अशा तऱ्हेचे उल्लेख आहेत. पुनर्जन्माची कल्पना भारतीयांत जेव्हा शिरली तेव्हा रोग का होतात, याची नवीन उपपत्ति देण्यांत येऊ लागली. ती म्हणजे पूर्वजन्मीचा पापे, या जन्मी रोग, व्यंगे घडवून आणितात ही होय. या कर्मविपाकाच्या सिद्धांताप्रमाणे या जन्मी ब्रह्महत्या करणारास पुढील जन्मी क्षय होईल. दारुच्याचे दांत काळे पडतील, अन्नचोराला अभिमांघ येईल वगैरे. या पूर्वजन्मीच्या पापांवरून प्रायश्चित्तेहि देण्यांत येतात.

यापुढील जास्त सयुक्त व प्रौढ सिद्धांत म्हणजे जंतूंचा. डोके, कान, डोळे, आंतर्दी इत्यादिकांचीं दुखणीं जंतुजन्य असतात. आधुनिक सूक्ष्मजंतुशास्त्राचे बीज या सिद्धांतांत सांपडेल.

प्राचीन काळा रोगांवर उपाय म्हणून जादूटोणे करीत. पुष्कळां रोगांवरील उपाय होमिओपाथी किंवा ऍलोपाथी तत्त्वांप्रमाणे असत. उदाहरणार्थ, कावीळ झालेल्या रोग्याचा पिवळा रंग ज्या ठिकाणी तो असेल तेथे—म्हणजे पीत सूर्य किंवा पीत पक्षी—पाठवून देण्याचा प्रयत्न करीत. वरुणाने पाठविलेला जलोदर रोग घालविण्याकरितां रोग्याच्या डोक्यावर दर्भीनी पाणी शिंपवीत. पांढरे कुष्ठ जाण्याकरितां काळी वनस्पति लावीत. पुष्कळशा रोगांवर आप व अग्नि हे रामबाण समजत. [वैद्यक (वैदिक) पहा.]

आर्यवैद्यकाचा दुसरा काळ म्हणजे जीवक कोमारभचा (कुमारभृत्या) पासूनचा. जीवक हा बुद्धाचा समकालीन असून नांवाप्रमाणे बालरोगवैद्य होता. बौद्धकालीन वैद्यक चांगले नांवाजलेले असून बाबर हस्तलिखितांत त्यावर एक बुद्धकालीन ग्रंथ आहे. बौद्ध राजांनी रुग्णालये, दवाखाने वगैरे रोगनिवारणसंस्था काढलेल्या परिचित आहेतच. या पुढील काळ चरक, सुश्रुतादिकांचा होय. या काळांतील ग्रंथांचा बौद्धग्रंथांशी विरोध नसे. सुश्रुत, वाग्भटांतील भारतीय शस्त्रक्रिया आधुनिक युरोपीय शस्त्रक्रियापद्धतीची जननी होय हे युरोपीय पंडितांनाहि कबूल आहे. भारतीय वैद्य व वैद्यकग्रंथ यांना परदेशी मागणी असे. तथापि शास्त्रविकास झाला तरी पूर्वीच्या कोणत्याहि कल्पना सुटल्या नव्हत्या. विंचूमापांवर मंत्र, देवीगोवरांकरितां शीतलादेवीची पूजा, भूतबाघेवर उपाय, सटवीची पूजा या गोष्टी असतच व अद्यापिहि आहेतच. चरककालानंतर टीकोपटीका नाडीपरीक्षा व रसायन वगैरे शाखांखेरीज शास्त्रीय उपपत्तींत मुळीच भर पडली नाही म्हटले तरी चालेल व त्यामुळे हे वैद्यक सध्या मागसलेले असून सुशिक्षितांकडून आज त्याचा गौरव होत नाही. आर्य

वैद्यकांतील प्रत्येक रोगावरील निदान—चिकित्सा—त्या त्या रोगावरील लेखांत येईल. तेव्हा येथे जास्त विवेचन केले नाही.

[वा अ य—कलमफील्ड—अथर्ववेद. जौली—मेडिसिन. वार्डज—कॉमेंटरी ऑन दि हिंदु सिस्टिम ऑफ मेडिसिन. कलांड—अल्टिन्डिखेस झौबेररिचुअल, अॅमस्टर्डम १९००. विंटरनिझफोक—मेडिसिन इन एन्शंट इंडिया (' नेचर ' ७ जुलै १८९८). सर भगवतसिंहजी—ए शॉर्ट हिस्टरी ऑफ आर्यन मेडिकल सायन्स, लंडन १८९६. पी. सी. रॉय—हिस्टरी ऑफ हिंदु केमिस्ट्री. जौली—डिसीज अँड मेडिसिन (ए. रि. ए. पु. ४). दत्त—आर्यन सिव्हिलिझेशन. विज्ञानेतिहास इत्यादि.]

आर्यशूरः—शूर किंवा आर्यशूर हा वराच प्रसिद्ध कवि असून हा जरी वराच उत्तरकालीन दिसतो तरी बहुधा अश्वघोषाच्या संप्रदायांतील असावा याच्या जातकमालेची भाषा व रचनापद्धति अगदी सूत्रालंकाराच्या पद्धतीसारखीच आहे. परंतु " जातकमाला " हे वास्तविक एका समूहाचे नांव आहे. कित्येक कवींनी जातकमाला लिहिल्या आहेत; म्हणजे त्यांनी निवडक जातके खुबीदार गद्यपद्यात्मक भाषेत पुन्हा लिहून काढिली आहेत. आर्यशूरानेहि नवीन गोष्टी लिहिण्याची तत्तदी घेतली नाही; पण जुन्याच गोष्टी सुंदर खुबीदार भाषेत पुन्हा: कथन केलेल्या आहेत. यांत ल गद्य व पद्य काव्यदृष्ट्या उत्कृष्ट व शुद्ध असून त्यांत कृत्रिमतेपेक्षा खुबीदारपणा अधिक दिसून येतो. ज्याप्रमाणे धर्मोपदेश करितेवेलीं भिक्षूंना प्रवचनाच्या उपयोगासाठी जातकांची योजना झालेली आहे. त्याचप्रमाणे धर्मप्रचारकांसाठी जातकमालेची योजना झालेली असावी. तथापि हा कवि बहुधा राजदरबारां धर्मोपदेशाचे काम करीत असल्यामुळे संस्कृत काव्य ज्यांना पूर्णपणे समजत असे अशा दरबाराच्या मंडळीत धर्मोपदेश करित असलेल्या भिक्षुकडेच फक्त या कवींचे लक्ष होतें. जातकमाला या ग्रंथांत चौतीस जातके असून तीं चरियापिटकांतील पस्तीस जातकांप्रमाणेच, बोधिसत्त्वाच्या पारमितांचे ज्ञान करून देण्यासाठी लिहिलेली आहेत. बहुतेक सर्व कथानके जातकग्रंथामध्ये आलेली असून, बारा कथानके चरियापिटकांत आलेली आहेत. पालिजातकसमुच्चयांत ज्या थोड्या गोष्टी सोडून दिलेल्या आहेत. त्यांपैकी, एक ' क्षुधापीडित व्याघ्री आपल्या पिछांना खाऊन टाकण्याच्या वेतांत आहे. असे पहातांच तिला अन्न पुरविण्यासाठी बोधिसत्त्वाने स्वतः आपला प्राण दिला ' ही पहिली गोष्ट आहे. ही लाक्षणिक गोष्ट येथे थोडक्यांत देतो.

" पूर्व जन्मीं गुरूनें सर्व प्राण्यांवर अत्युत्कट व निःस्वार्थी प्रेम दाखवून सर्व प्राण्यांच्या जीवितांमध्ये तो स्वतः गहून गेला होता. म्हणून बुद्धगुरूवर आपण अतिशय प्रेम केले पाहिजे. नंतर, उदाहरणार्थ, गुरूच्या पूर्व जन्मांतील एक खालील अद्भुत कृत्य सांगितलेले आहे. ज्याने आपल्या

कुशाग्रबुद्धिने व सद्गुणाने आपल्या गुरूंचे समाधान केले, जो सद्गुणनिरक्षिणामध्ये पारंगत होता व जो तीन रत्नांची पूजा करित असे त्या माझ्या पूज्य गुरूने त्या अद्भुत कृत्यांची तारीफ केलेली आहे. आपल्या विलक्षण वचन-प्रमाणे, देणग्या देऊन, प्रेमयुक्त भाषणकरून, मदत करून व सहजस्फूर्तीच्या योगाने व प्रेमाच्या योगाने उत्पन्न झालेली अशी इतर दयायुक्त निर्दोष कृत्ये करून त्या वेळी बोधिसत्त्वाने (जो हल्ली गुरू आहे) सर्व जगतावर उपकार केले; अतिशय विद्वान, कर्तव्यनिष्ठ, सदाचाराबद्दल प्रसिद्ध असलेल्या ब्राह्मण कुटुंबांत त्याने जन्म घेतला. ” तो मोठा झाल्यावर त्याने सर्व कलांमध्ये व शास्त्रांमध्ये मोठे प्राविण्य मिळविले. त्याला मोठी संपत्ति मिळून मानमरातवहि मिळाले. परंतु संसारामध्ये आनंद न मानतां लवकरच त्याने एकांतवास पत्करिला. अरण्यामध्ये तो धर्मपरायण यति होऊन राहिला. एके दिवशी एका शिष्याला वरोदर घेऊन तो टेकड्यावर हिंडत असतां निःशंकपणे दूध पिण्यासाठी जवळ आलेल्या आपल्या पिळांस क्षुधापीडित अशी एक तरुण व्याघ्री एका गुहेमध्ये खाऊन टाकण्याच्या वेतांत आहे असे त्याच्या दृष्टीस पडले.

“ ज्याप्रमाणे धरणीकंपाच्या वेळी नगराजहि कंपायमान होतो, त्याप्रमाणे स्वतः शूर असूनहि आपल्या शेजारच्या प्राण्यांच्या दुःखाबद्दल कळवळा येऊन बोधिसत्त्वालाहि तो प्रकार पाहून भीति वाटली.

स्वतःवर मोठे संकट आले असतां दयाळु लोक धिम्मेपणाने वागतात, परंतु दुसऱ्यावर लहानसे संकट आले असतां हि ते कंपित होऊन जातात हे आश्चर्यकारक आहे. ”

नंतर केवळ एकांत पाहिजे या निमित्ताने त्याने आपल्या शिष्यांस मांस आणण्यासाठी पाठविले; कारण, त्या वाघांच्या पिळांचा जीव वांचविण्यासाठी व व्याघ्राच्या भक्ष्यस्थानां पडण्यासाठी त्या कळ्यावरून उडी टाकण्याचा त्याने अगोदरच निश्चय केला होता. आपला देह दुसऱ्याला अर्पण करण्याशिवाय या निरर्थक नश्वर देहाचा दुसरा कांही एक उपयोग नाही, हे जाणून त्याने हा निश्चय केला होता. शिवाय असे केल्याने जगांत सत्कृत्य करू इच्छिणाऱ्यांस प्रोत्साहन मिळेल, स्वार्थसाधु लोकांची मानखंडना होईल, सत्कर्म करणाऱ्यास स्वर्गाचा मार्ग दाखविल्यासारखे होईल, व आपल्या स्वतःला तात्काळ उत्कृष्ट आत्मप्रबोधन होईल; असे त्यास वाटत होते; त्याला याशिवाय कांही एक नको होते.

“ महत्वाकांक्षेसाठी, कीर्तिसाठी स्वर्गातील सुखासाठी, सार्वभौमत्व मिळविण्यासाठी किंवा मला निरंतर मुक्ति मिळावी यासाठीहि मी हें कृत्य करित नसून फक्त माझ्या शेजाऱ्याच्या कल्याणासाठी मी हें करित आहे अशी वस्तुस्थिति असल्यामुळे, जगांतल सर्व दुःखांचा परिहार करण्याचे व ज्याप्रमाणे सूर्य नेहमी प्रकाश देऊन अंधकार

नाहीसा करितो त्याप्रमाणे उद्धार करण्याचे माझ्या नशीबी असो ”

असे म्हणून त्याने गुहेत उडी टाकिली. त्या आवाजाच्या योगाने व्याघ्रीचे लक्ष्य तिकडे जाऊन तिने आपल्या पिळांस सोडून दिले, व बोधिसत्त्वाला खाऊन टाकण्यासाठी तिने त्याच्यावर झडप घातली; तो शिष्य परत आल्यावर त्याच्या दृष्टीस जेव्हा हा देखावा पडला तेव्हा त्याला अत्यंत कळवळा येऊन त्याने त्या महात्म्याची ज्यांत स्तुती आहे असे कांही श्लोक म्हटले. शिळक राहिलेल्या अस्थींवर, पुष्पमाला, रत्ने वस्त्रे व चन्दन टाकून, मनुष्ये, गंधर्व व देव यांनी त्याची वाहवा केली. दुसऱ्या कित्येक कथानकामध्येहि बोधिसत्त्वाच्या अमर्याद दयाळूपणाचे वर्णन केले आहे.

त्यावेळी हिंदुस्थानांत विशेष लोकप्रिय व बऱ्याच प्रचलित असलेल्या ग्रंथांपैकी एक अशी इतिसगाने जातकमालेची स्तुती केली आहे. अजिंक्याच्या लेण्यांतील चित्रांमध्ये, जातक मालेंतील कथासंबंधी चित्रे असून समर्पण लेखामध्ये आर्य शूराने केलेले श्लोक आहेत. प्राचीन लिपिविद्येप्रमाणे, हे खोदीव लेख इसवी सनाच्या सहाव्या शतकातील असावेत. ज्याअर्थी आर्यशूराच्या दुसऱ्या एका ग्रंथाचे इ. स. ४३४ त चिनी भाषेत भाषांतर झाले होते त्याअर्थी हा कवि बहुधा इसवी सनाच्या चौथ्या शतकांत होऊन गेला असावा.

[संदर्भ वाङ्मय—विंटरनिझ-हिस्टरी ऑफ इंडियन लिटरेचर (बौद्धकाळ). जातकमाला—हा खर्डाओ. सीरी-जमध्ये प्रो. कर्नने प्रसिद्ध केली आहे. हिचे स्वैरने भाषांतर केले आहे. (लंडन, १८९५).]

आर्यसमाज, संस्था ५ क—आर्यसमाजाचे संस्थापक स्वामी दयानंद सरस्वती हे काठेवाडातील मोरवी संस्थानातल्या एका खेड्यांत १८२४ साली जन्मले. त्यांनी आपल्या हयातीत आपले मूळ नांव किंवा जन्मस्थान कधीहि कोणास सांगितले नाही; व याचे कारण, अंगीकारलेल्या धर्मकार्यात नातेवाईक येऊन अडथळा करतील किंवा मरणोत्तर समाजाचा अधिपति म्हणून कोणी आपला नातेवाईक वारसा हक्क सांगू लागेल, असे स्वामी सांगत असत. तथापि १८८३ मध्ये स्वामी परलोकवासी झाल्यावर त्यांचे खरे नांव मूलशंकर अंबाशंकर असल्याचे माहीत झाले. स्वामींचे वडील अंबाशंकर हे ब्राह्मण जातीचे शैवपंथी सुखवस्तु गृहस्थ असून त्यांचा धंदा पेढीवाल्याचा होता. मूलशंकर उर्फ स्वामी दयानंदसरस्वती यांच्या आयुष्याचे तीन विभाग पडतात. पहिला. पूर्व वय (१८२४—१८४५), दुसरा प्रवास व अध्ययन (१८४५—१८६३), तिसरा सार्वजनिक कार्य (१८६३—१८८३). आयुष्यातील पहिल्या दोन विभागांची माहिती स्वामींनी स्वतः लिहून ठेवलेल्या आत्मचरित्रावरून चांगली मिळते.

आर्यसमाजाच्या या संस्थापकाच्या धर्मबुद्धीसंबंधाने त्याच्या पूर्व वयांत तीन महत्त्वाच्या गोष्टी दिसून येतात. पहिली चवदाव्या वर्षीच मूर्तिपूजेविरुद्ध केलेले बंड. त्याचे कारण शैव संप्रदायानुसार एका शिवरात्रीच्या दिवशी उपोषण करून रात्री शिवालयांत भजन पूजन व जाग्रण करीत असतां त्यांनी शिवाच्या मूर्तीवर एक उंदीर इकडे तिकडे बागडतांना व नैवेद्य खातांना पाहिला. दुसरी गोष्ट संसारत्याग करून मोक्ष मिळवण्याचा त्याने केलेला निश्चय; याचे कारण बहिणीच्या मृत्यूमुळे त्यांना झालेले अपरंपार दुःख. तिसरी गोष्ट एकविसाव्या वर्षी त्यांनी केलेला गृहत्याग. याचे कारण त्यांच्या आईबापांनी जुळवून आणलेला विवाह टाळण्याची त्यांची इच्छा. याप्रमाणे मूर्तिपूजेविरुद्ध बंड, मोक्ष मिळवण्याचा निश्चय, आणि संसारत्याग या तीन गोष्टींनी स्वामीच्या भावी आयुष्याचा पाया घातला गेला या पूर्व इतिहासाबद्दल कोणास शंका येण्याचे कारण नाही. कारण स्वामीचे मूर्तिपूजेविरुद्ध मत अखेरपर्यंत कायम होतें, आणि मूर्तिपूजेविरुद्ध चळवळ स्वामींनी हरिद्वार काशी, इत्यादि प्रमुख क्षेत्रां केली. संसाराबद्दलच्या त्यांच्या विरक्तीबद्दलहि कोणास संशय येण्याचे कारण नाही. कारण स्वामींनी एकदां जे घर सोडलें ते आप्तेष्टांचे दर्शन घेण्यास सर्व हयातीत एकदांहि ते गृहाकडे गेले नव्हते.

घर सोडल्यानंतर अठरा वर्षे स्वामींनी संन्याशी होऊन प्रवास करण्यांत व निरनिराळ्या गुरूपासून ज्ञान संपादण्यांत घालविली, त्यांत प्रथमपासूनच त्यांच्या मनावर वेदग्रंथांचा फार परिणाम झाला व व्याक्तिगत आत्मा आणि परमात्मा एकच असल्याबद्दल त्यांची खात्री पटली. ब्रम्हचर्याश्रमाची दीक्षा देऊन त्यांचे नांव ब्रह्मचैतन्य असे ठेवण्यांत आलें. पुढे चवथ्या संन्यासाश्रमाची दीक्षा देऊन त्यांना दयानंद सरस्वती हें नांव देण्यांत आलें. तथापि पुढे लवकरच स्वामी वेदांतमार्ग सोडून योगमार्गाकडे वळले; आणि त्यानंतर स्वामींच्या चरित्रावर अखेरचा धार्मिक परिणाम मथुरा येथे रहाणाऱ्या स्वामी विरजानंद सरस्वती नांवाच्या एका अंध वैदिक विद्वानाचा झाला. हा वैदिक अलीकडील संस्कृत वाङ्मयाचा पक्का द्वेष्टा होता. त्याने वेद शिकविण्यास आरंभ करण्यापूर्वी सर्व अलीकडील संस्कृत ग्रंथ फेंकून देण्यास सांगितले व दयानंदांनी तसे केल्यावर त्यांना वेद शिकवले. वेदाध्ययन पुरे झाल्यावर त्या अंध गुरूने "आतां जगांत हिंदून मनुष्य जातीला आपल्या ज्ञानाचा उपदेश वर" अशी आशीर्वादात्मक आज्ञा केली. येथे दयानंदांच्या आयुष्याचा दुसरा भाग संपतो.

स्वामींच्या धार्मिक मतांचा इतिहास थोडक्यांत पुढील प्रमाणे आहे. प्रथम पौराणिक ग्रंथांतील मतांचा, नंतर तत्त्वज्ञानात्मक ग्रंथांतील मतांचा, आणि अखेर वैदिक ग्रंथांतील मतांचा पगडा त्यांच्या मनावर पडला.

स्वामी शैवपंथ सोडून वेदांतमार्गी बनले, व शैवटी सांख्य योगाला शेटपर्थीत चिकटून राहिले. सर्व वेदग्रंथांचा अर्थ सांख्ययोगपर लावला पाहिजे असे त्यांचे मत होतें. आयुष्याची शेवटली वीस वर्षे स्वामींनी सार्वजनिक कार्यांत घालविली. या काळांत धर्मोपदेश करीत सर्व हिंदुस्थानभर ते फिरले. पुण्यामुंबईपासून कलकत्त्यापर्यंत व उत्तरेस लाहोरपर्यंत मोठमोठे पंडित, मौलवी व मिशनरी यांच्या घरोघर त्यांनी वादविवाद केले. प्रथम चार वर्षे स्वमतप्रतिपादन केल्यावर अधिक ध्यानमग्न करण्याकरितां व चारित्र्य उत्तम बनविण्याकरितां ते गंगेच्या कांठीं जाऊन राहिले. या अल्पकालीन एकांतवासांत असतांना स्वामींस प्रत्यक्ष भेटून आलेल्या एका युरोपीय मिशनर्याने त्यांचे वर्णन पुढीलप्रमाणे लिहून ठेविले आहे:—

'सायकली नदीच्या वाळवंटांत पाण्याच्या कांठाजवळ बसलेल्या एका फकीराची भेट मी घेतली. त्याच्या विद्वत्तेबद्दल व पवित्राचरणाबद्दल मी अगोदर बाजार पेटेंत पुष्कळांच्या तोंडून ऐकलें होतें. त्या ठिकाणी तो फकीर एका गवताच्या आसनावर बसलेला होता. त्याचे शरीर भीमासारखे भक्कम व जाडजूड असून चेहरा पाणीदार होता. तो बहुतेक नम्रप्राय स्थितीत होता. मी जवळ गेल्याबरोबर त्याने आनंदाने संभाषणास सुरुवात केली. संसाराचा पूर्ण त्याग करून परमेश्वरचित्तानांत तो काल घालवात असे. झालेल्या संभाषणावरून सदरहू फकीराचे मन सुसंस्कृत आणि बुद्धि प्राचीन वैदिक ग्रंथांत तरवेज असल्याचे दिसून आलें. तो संस्कृतमध्ये बोलत होता त्यामुळे आमचे संभाषण एका दुभाष्या मार्फत झालें'

सुमारे अडीच वर्षांनी स्वामी दयानंद एकांतवास सोडून पुन्हां सार्वजनिक वादविवाद करीत फिरूं लागले. हिंदूंचे प्रसिद्ध क्षेत्र काशी वगैरे ठिकाणी ते मुद्दाम वेदामध्ये मूर्तिपूजा आहे काय ? या विषयावर व्याख्याने देत असत. मूर्तिपूजेविरुद्ध त्यांनी फार जोराची मोहीम सुरू केली. व त्या कामी आपला दृढनिश्चय तसेच स्वतःचे मोठे वजन आणि असामान्य वक्तृत्व त्यांनी खर्च केले.

मुंबई येथे १८७५ एप्रिल १० रोजी स्वामी दयानंदांनी आपला आर्यसमाज स्थापन केला. १८७७ मध्ये दिछी येथे भरलेल्या बळ्या दरबाराच्या वेळी हजार राहून स्वामींनी पंजाबांतील कांहीं सुप्रसिद्ध गृहस्थांच्या गांठीं घेतल्या. तेव्हां पंजाबांत येण्याबद्दल त्यांना आमंत्रण झालें. ते मान्य करून स्वामी त्या प्रांतांत गेले. ती त्यांची पंजाबला पहिलीच भेट होती. त्यांच्या संस्थेने पुढे जेथे विजय मिळविले ते क्षेत्र हेंच होय. १८८८ ते १८८९ या काळांत आर्यसमाज आणि थिऑसॉफिकल सोसायटी यांच्या दरम्यान मोठा चमत्कारिक संबंध आला; पण पुढे दोघे परस्पराबद्दल नाखूष झाले; कारण देवाच्या प्रत्यक्ष स्वरूपाबद्दल त्यांच्यामध्ये मोठा मतभेद उत्पन्न झाला. याशिवाय स्वामी दयानंदांचा

ब्रह्मसमाजाचे देवेंद्रनाथ ठाकूर आणि केशवचंद्रसेन, थिऑसॉफिकल सोसायटीचे मॅडम ब्लॅन्हाटस्की आणि कर्नल आल्कोट, प्रार्थनासमाजाचे भोलानाथ साराभाई, सुधारक मुसलमानी पंथाचे सर सय्यद अहमद, आणि ख्रिस्ती पंथाचे डॉ. टी. जे. स्कॉट आणि रेव्ह. जे. प्रे. इत्यादि निरनिराळ्या संप्रदायांच्या पुढाऱ्यांशी संबंध आला. स्वामी दयानंदांनी प्रार्थनासमाज, ब्रह्मसमाज व आर्यसमाज सर्व एक करावे अशी सूचना त्या त्या समाजाच्या पुढाऱ्यांना केली होती; पण ती कोणासच मान्य झाली नाही.

१८८२-१८८३ मध्ये स्वामींनी राजपुतान्याला भेट दिली आणि तेथे ते अनेक संस्थानिकांचे स्नेही व सल्लागार बनले. जोधपूरच्या महाराजांची बदफैली वर्तनावद्दल स्वामींनी चांगली कानउघाडणी केली असे सांगतात. या नंतर लवकरच स्वामी आजारी पडले. त्यांना अन्नामधून विषप्रयोग केला गेला असे कोणी म्हणतात. ते कांहीं असले तरी हे मात्र खरे की, त्याच दुखण्यांत स्वामींचा शवट झाला. १८८३ ऑक्टोबर ३० रोजी अजमीर येथे स्वामी वयाच्या एकोणसाठव्या वर्षी परलोकवासी झाले.

स्वामी दयानंदांची प्रकृति फारच चांगली, चेहरा भव्य आणि मन दृढनिश्चयी होते. मूर्तिपूजकांबरोबरच्या वादविवादांत महामूर्ख हे विशेषण त्यांच्या तोंडून फार येत असे. त्यांचे संस्कृत ग्रंथांतील पांडित्य, समयसूचकता आणि आत्म विश्वास मोठ्या पुढाऱ्याला योग्य अशीच होती.

मु. ल्य. त. त्वे.—प्रत्येक आर्यधर्मीयाने पाळावयाची मुख्य दहा तत्वे पुढील प्रमाणे आहेत:—

(१) सर्व यथार्थ ज्ञानाचा उगम व सर्व वस्तूंचे आदिकारण परमेश्वर आहे.

(२) ईश्वर सत् चित् व आनंदस्वरूपी आहे. तो अनादि, अनंत, निराकार, निष्कलंक, सर्वशक्तिमान्, सर्वसाक्षी, परमन्यायी, व परमदयाळु, सर्व जगाचा निर्माता, शास्ता, व पालक आहे. पूजा अथवा उपासना ही त्याचीच करावी.

(३) वेद हे त्याचे निश्वास आहेत; व सर्व यथार्थ ज्ञानाचा उगम वेदांतच असल्यामुळे वेदांचे अध्ययन करणे व करविणे हे प्रत्येक आर्याचे आवश्यक व पवित्र कर्तव्य आहे.

(४) प्रत्येक आर्यानं सत्याचे ग्रहण करण्यास व असत्याचा त्याग करण्यास तयार असले पाहिजे.

(५) व्यवहारांतील प्रत्येक कृत्य धर्माळा—सदाचां—राला—धरून असले पाहिजे. म्हणजे ते करणे हे नीतिमार्गाळा धरून आहे की नाही, याचा पूर्ण विचार करून ते केले पाहिजे.

(६) अधिभौतिक, सामाजिक, आध्यात्मिक वगैरे प्रत्येक बाबतीत सुधारणा करून मनुष्यजातीचे सर्वांगीण कल्याण साधणे हाच आर्यसमाजाचा मुख्य उद्देश आहे.

(७) सर्वांशी प्रेमाने व न्यायाने वागणे हे प्रत्येक आर्याचे कर्तव्य आहे.

(८) अज्ञानाचा नाश करून ज्ञानाचा सार्वत्रिक प्रसार झालाच पाहिजे.

(९) केवळ स्वतःच्या कल्याणाने कोणीहि संतुष्ट राहू नये; तर दुसऱ्याच्या कल्याणांतच आपले कल्याण आहे अशी सदोदित भावना ठेवावी.

(१०) सार्वजनिक हिताहिताचा प्रश्न जेथे उद्भवेल तेथे कोणाहि व्यक्तीने आपल्या विशिष्ट मताचा अगर विचारांचा आग्रह धरू नये. पण ज्या गोष्टी केवळ खाजगी व वैयक्तिक हिताहिताच्या असतील त्यांत प्रत्येक व्यक्तीस वाटेल तसे वागण्याची पूर्ण मोकळीक असावी. [वि. ज्ञान. वि. पु. ४८ पृष्ठ ३९५].

आर्यसमाजाच्या तत्त्वांपैकी परमेश्वराचे अस्तित्व व स्वरूप आणि वैदिक ग्रंथातील सिद्धांत यासंबंधाची पहिली तीन तत्वे धार्मिक व अंत्यत महत्त्वाची आहेत. व कांहीं तत्वे केवळ नीतिविषयक नियम आहेत. यावरून असे दिसून येईल की आर्यसमाजाची धर्मसूत्रे अगदी थोडक्यांत आहेत. वरील दहा तत्वे शब्दांच्या कमजास्त फरकाने अनेक ठिकाणी प्रसिद्ध झालेली आहेत. विशिष्ट शब्दाबद्दल या धर्म पंथाचा मुळीच आग्रह नसतो.

आर्यसमाजाच्या मुख्य तत्त्वांचा विचार करण्यापूर्वी त्याच्या संस्थापकाच्या मनांत मुख्य उद्देश काय होता हे लक्षांत घेतले पाहिजे. तो उद्देश म्हणजे हिंदुस्थानची धार्मिक, राजकीय आणि शास्त्रीय बाबतीत उन्नति करणे हा होय. देशांत पसरलेली अनेक धर्ममते पाहून या संस्थापकाचे मन प्रथम गोंधळून गेले. या धर्मपंथांपैकी मुसलमानी आणि ख्रिस्ती हे धर्मपंथ पश्चिमेकडून आलेले आहेत. एतद्देशीय जो हिंदु धर्म तो अनेक मतांचे कडबोळे असून त्यांत शंकराचार्यांच्या अद्वैतसिद्धांतापासून तंत्रग्रंथांतील ग्राम्य व अश्लील धार्मिक विधींचा अंतर्भाव होत असतो. आणि हिंदू धर्मातील ह्या सर्व पंथांना सामान्य असलेला जातिभेदहि आहे. अशा धार्मिक परिस्थितीचा व त्यावेळच्या राजकीय परिस्थितीचा संप्रदायस्वरूपावर परिणाम झाला आहे.

त्यावेळी सर्व हिंदुस्थानावर ब्रिटिशांचा सुव्यवस्थित राज्यकारभार चालू झालेला होता; आणि रेल्वे, तारायंत्र, कालवे, आगबोटी, इत्यादि अनेक प्रकारची साधने पाश्चात्यांच्या शास्त्रीय ज्ञानाच्या प्रगतीची साक्ष देत होती. अशा स्थितीत स्वामी दयानंदांनी जेव्हा सर्व हिंदुस्थानभर प्रवास केला, तेव्हा हिंदुस्थानची भूतकालीन स्थितीच नव्हे तर वर्तमानकालीन स्थितीहि उत्तम अवलोकन करावयास सांपडली, आणि वेद, उपनिषदे, सूत्रे आणि रामायणमहाभारतादि काव्ये यांच्या अभ्यासाबरोबर इंग्रजी भाषेतील नव्या नव्या शास्त्रीय शोधांचे ग्रंथ व इतर अनेक पाश्चात्य विचारार्थी

मरलेले ग्रंथ वाचावयास मिळाले. अशा ज्ञानार्जनानंतर हिंदू धर्माच्या सुधारणेचा प्रश्न स्वामींच्या पुढे उभा राहिला. ही सुधारणा जुन्या आणि नव्याचा पौरस्त्य आणि पाश्चात्य विचारांचा मिलाफ करून त्यांत हिंदू लोकांची बौद्धिक आणि आध्यात्मिक परंपरा कायम राहिल व त्या बरोबरच इतर राष्ट्रांनी ज्ञानाच्या क्षेत्रांत मिळवलेल्या विजयाबद्दल योग्य आदरबुद्धि राहिल अशा तऱ्हेची धर्मांत सुधारणा स्वामींना पाहिजे होती. नव्या सुधारलेल्या धर्मपंथांना तत्वे सर्व जगाला मान्य होतील अशी करण्याचा स्वामींचा हेतु होता. हा उद्देश साधण्यास अपौरुषेय उर्फ ईश्वरप्रणीत असे जे वेद, त्या ग्रंथांतील तत्वांवर आपला धर्मपंथ उभारावा असे स्वामींनी ठरविले.

दयानंदसरस्वती आणि मार्टिन लूथर यांच्यामध्ये अनेक बाबतींत साम्य आहे. ज्याप्रमाणे मार्टिन लूथर युरोपमध्ये ग्रीक, लॅटीन विद्यांचे पुनरुज्जीवन ज्ञानावर जन्मास आला, त्याप्रमाणे दयानंदहि हिंदुस्थानात विद्यांच्या अलीकडे झालेल्या पुनरुज्जीवनानंतर जन्मास आले. दोघानाहि जुन्या नव्यामधला झगडा स्पष्ट भासू लागला. दोघेहि आपापल्या परीने नवमतोचा पुरस्कार वरून लागले. लूथरने पापविमोचन पत्रांवर (इंडल्जन्सेस्) हल्ला केला; दयानंदांनी मूर्तिपूजेवर हल्ला केला. लूथरने रोम येथील पोपच्या संप्रदायाविरुद्ध बंड करून प्रत्यक्ष बाइबल ग्रंथाला सर्वस्वी प्रमाण मानण्यास सुरुवात केली, त्याप्रमाणे स्वामी दयानंदांनीहि स्मृतिप्रणीत ब्राह्मणी धर्माला विरोध करून जुन्या अत्यंत प्राचीन अशा वैदिक ग्रंथाच्या आधारावर नवा पंथ काढला. लूथरचा मंत्र “जुन्या मूळ बायबल ग्रंथाप्रमाणे चाला” असा होता आणि स्वामी दयानंदांचा मंत्र जुन्या मूळ वेदग्रंथाप्रमाणे चाला’ असा होता. ही तुलना चरित्रविषयक मात्र करता येत नाही स्वामी सन्यासी असल्यामुळे राजा श्रय मिळविण्यासाठी लूथर जशी लटपटपंची करी तशी स्वामीस करावी लागली नाही. शिवाय दुर्बल समुच्चयास दलवान करणे हा स्वामींचा हेतु होता, लूथरचा नव्हता, हा फरकहि लक्षांत ठेवला पाहिजे.

स्वामी दयानंद वेदग्रंथांसंबंधी एकंदर सिद्धांत पुढील प्रमाणे मांडीत असत. वेद ह्या शब्दाचा अर्थ ‘ज्ञान’ असा आहे. वेदग्रंथांतील ज्ञान ईश्वरप्रणीत असल्यामुळे अत्यंत शुद्ध आणि परिपूर्ण आहे. अशा ह्या ईश्वरी ज्ञानाने भरलेल्या ग्रंथांत सर्व शास्त्रांची मूलतत्वे प्रथित केलेली आहेत. जगांतील एकंदर तत्वे ईश्वराने दोन मार्गांनी व्यक्त केली आहेत. (१) चार वेदांच्या द्वारे. हे वेद प्रथम अग्नि, वायू, सूर्य आणि आंगिरा या चार ऋषीस कोट्यावाधि वर्षापूर्वी, जगदुत्पत्तीच्या आरंभी, शिकविले; आणि (२) प्रत्यक्ष सृष्टी उत्पन्न करून तिच्या द्वारे या सृष्टीच्या उत्पत्ति स्थित्याची तत्वे वेदांत प्रथित केली आहेत. वेदांतील तत्वे आणि सृष्टीतील तत्वे यांच्यांत आत्यंतिक साम्य आहे.

एकांतील तत्वे दुसऱ्यांतील तत्वांशी तंतोतंत जुळतात. स्वामी दयानंद म्हणतः—“वेदांतील तत्वे स्वयंसिद्ध आहेत. याबद्दल शंका घेण्यास विलकूल जागा नाही. कारण या ईश्वरप्रणीत ग्रंथांतील तत्वेच सभोवारच्या सृष्टीत सर्वत्र व्यक्त झालेली आहेत.”

या ठिकाणी वेद हा शब्द द्वयर्था वापरला आहे हे नीट लक्षांत घेतले पाहिजे. एक अर्थ असा की, ईश्वरप्रणीत ज्ञान, म्हणजे सर्वज्ञ अशा ईश्वराचे ज्ञान आणि वेद म्हणजे जुन्या संस्कृत भाषेतील चार वेदग्रंथ. हे दोन अर्थ अगदी निरनिराळे आहेत. पहिल्या अर्थाबद्दल कोणी शंका घेणार नाही; परंतु संस्कृत भाषेतले चार वेद ग्रंथ हेच सर्व ईश्वरप्रणीत ज्ञान असा जो स्वामी अर्थ करितात तो मात्र मान्य होण्यासारखा नाही; परंतु स्वामी मात्र वेदांत सर्व ईश्वरप्रणीत ज्ञान आहे म्हणजेच अर्थात वेदग्रंथांत सर्व शास्त्रीय तत्वे सांगितलेली आहेत असे मानीत असत. अशी श्रद्धा वनल्यावर प्राचीन, अर्वाचीन, अगदी अलीकडील प्रत्येक शास्त्रीय शोध निदान बीजरूपाने तरी वेदग्रंथांत सांगितलेला असला पाहिजे असा निर्णय स्वामींनी ठरविला. अर्थात अलीकडे पाश्चात्य देशांत जे नवे शास्त्रीय शोध लागले आहेत ते सर्व पौरस्त्य देशांतील आमच्या पूर्वज ऋषींच्या ज्ञानचक्षूस अवगत झालेले होते. तात्पर्य, ज्ञानचक्षूंनी सर्व गोष्टी आकलन करण्याची दिव्य देणगी ईश्वराने पौरस्त्य देशांतील आमच्या पूर्वजांना दिली होती, तर सर्व गोष्टी प्रत्यक्ष करून दाखविण्याची देणगी त्याच परमेश्वराने आधुनिक पाश्चात्य लोकांना दिली आहे. सर्व शास्त्रीय शोधांचा कार्यक्रम पौरस्त्यांनी घालून दिला आहे; आणि तो अमलांत आणण्याचे काम पाश्चात्यांनी केले आहे. याप्रमाणे स्वामी दयानंदांनी पौरस्त्यांना योग्य ते श्रेय दिले असून पाश्चात्यांनाहि योग्य ते श्रेय त्यांच्या पदरांत टाकले आहे. आणि स्वामी दयानंद म्हणत असत की, वेदांमध्ये सांगितलेली तत्वे प्रत्यक्ष आमलांत आणून दाखविण्यांत पाश्चात्य लोक एक प्रकारे नकळत वैदिक धर्माचा अवलंब करीत आहे.

सर्व शास्त्रीय ज्ञान वेदग्रंथांत साठवलेले आहे हेच तत्त्व उपवृद्धित करून स्वामींनी असे प्रतिपादन केले की अलीकडील सर्व धर्मांचा मूळ उगम व प्रेरणा या वैदिक ग्रंथांतूनच झाली आहे. वेद हे मूळ मनुष्य जातीला दिलेले ईश्वरी ज्ञान होय. आणि म्हणून पारमार्थिक ज्ञानाचा मूळ उगम तेथे आहे. हे तत्त्व कित्येक ख्रिस्तलोक मानतात त्या ‘आद्यप्रकटीकरणाच्या’ तत्वासारखेच आहे.

वैदिक ग्रंथासंबंधाचा आर्य समाजाने पुढे मांडलेला सिद्धांत येणे प्रमाणे आहेः—(१) वेद ईश्वरप्रणीत आहेत कारण, त्यांतील ज्ञानाचा सृष्टीतील गोष्टींशी पूर्ण मेळ असतो. (२) वेद हा एकटाच ग्रंथ कायतो ईश्वरप्रणीत

आहे. कारण, दुसऱ्या कोणत्याहि ग्रंथांतील ज्ञानाचा इतका मेळ सृष्टीतील गोष्टांशी पडत नाही. (३) म्हणून वेद ग्रंथ हे अखिल मानव जातीच्या शास्त्रीय ज्ञानाचा आणि पारमार्थिक विचारांचा उगम होत. या मूलाधारभूत. तत्वा-नुसार ठराविलेली आर्यसमाजाची दोन महान् कर्तव्ये आहेत ती अशाः—हिंदुस्थानला परत वैदिक मार्गावर नेणे; आणि सर्व जगाला वैदिक धर्म शिकवणे.

यांवरून हे स्पष्ट होते की, स्वामी दयानंदांचा मते फार व्यापक होती. ते मोठाली उदात्त स्वप्ने पहात होते. सर्व भोळ्या भविक समजुती सोडून दिलेल्या, शास्त्रीय ज्ञानाची सर्व फळे चाखून असलेल्या, एकेश्वरी असलेल्या, एकेश्वरी मताचा पुरस्कार करणाऱ्या, स्वयंशासित असलेल्या ज्ञानाचा आणि जगांतील सर्व शास्त्रीय ज्ञानाचे आणि धर्माचे आद्य उगमस्थान म्हणून मान पावलेल्या अशा हिंदुस्थानाचा रम्य देखावा त्यांच्या दृष्टीला दिसत होता.

आर्यसमाजाच्या संस्थापकाच्या मनश्चक्षुःपुढील हे मावी हिंदुस्थानचे उज्वल चित्र खरोखरच फार रमणीय आणि उद्दीपक आहे. परंतु ही उज्वल स्थिति प्राप्त करून घेण्याचे साधन कोणते ? तर वर सांगितल्याप्रमाणे मागे वेदाकडे धांव घेणे, आणि त्या प्राचीन वेदांचा अर्थ पिढीपाढा संस्कृतज्ञ सांगतील तो नव्हे किंवा चिकित्सक बुद्धीचे पाश्चात्य पंडित सांगतील तोहि नव्हे, तर आर्यसमाजी पंडित सांगतील तो मान्य करून त्याप्रमाणे वागणे, हे होय. तात्पर्य, आर्यसमाजाचे धार्मिक आधार ग्रंथ दिसावयाला वेद असले तरी वास्तविक या ग्रंथांत आर्यसमाजी विद्वानांच्या चक्षुःपुढून ज्या गोष्टी दिसतील त्या आधार होत, आणि हे विद्वान अर्थ करून ज्या गोष्टी सांगतात त्या आर्यसमाजाबाहेर कोणहि पौरस्त्य किंवा पाश्चात्य संस्कृतज्ञाला मान्य होत नाहीत, कारण हे पंडित एकाच वैदिक शब्दाचे व वाक्याचे आपल्या लहरी प्रमाणे वाटेल तसे चमत्कारिक व निरनिराळे अर्थ लावतात. अगदी अलीकडील काळांत लागलेले सर्व शास्त्रीय शोध वेदांत सांगितलेले आहेत असे हे विद्वान म्हणतात, या गोष्टीवरून त्यांच्या अर्थ लावण्याच्या करामतीची कोणासहि सहज कल्पना येईल. स्वामी दयानंदांनी वेदांचा जो अर्थ लावलेला आहे त्यांत दोन विशेष आहेत: वैदिक कालांतलि ळ्ढार्थ न घेतां केवळ व्युत्पत्तिदृष्ट्या निघणारा अर्थ घेणे, आणि काळ, पुरुष, विभक्ति व अर्थ या सर्व बाबतींत वैदिक रूपे अगदी अनियमित होती असे मानणे. या विधानाच्या प्रतीतीकरितां स्वामी दयानंदांची ऋग्वेदावरील टीका वाचावी. या संबंधाने मॅक्स-मुल्लर साहेब म्हणतात:—दयानंदांनी अगदी अशक्य असा वैदिक ऋचांचा अर्थ लावून त्याग्रंथांत अलीकडील शास्त्रीय शोधामुद्धा सर्व ज्ञान भरलेले आहे अशा स्वतःची व आपल्या

अनुयायांची समजूत करून घेतली आहे. वाफेची यंत्रे, आग-गाळ्या, आगबोटी सर्व कांहीं गोष्टी निदान बीजरूपाने तरी वेदकालीन ऋषींना माहीत होत्या. वेद म्हणजेच जर ज्ञान, तर वेदांत नाही अशी गोष्ट असू शकेल तरी कशी ? असे स्वामींचे म्हणणे आहे ! ! ” थोडक्यांत सांगायचाच म्हणजे स्वामींनी लावलेला अर्थ हा सर्व केवळ स्वतःच्या एका सिद्धांताला धरून होता, आणि तो सिद्धांत वेदांत एकेश्वरी मत प्रतिपादिले असून ‘सर्व शास्त्रांची मूलभूत तत्वे त्यांत आहेत’ हा होय. ही गोष्ट होमरच्या इलियड किंवा व्हर्जिलच्या एनियड काव्यांत शुद्ध एकेश्वरीमत व सर्व शास्त्रीय शोध दिलेले आढळतात असे म्हणण्यासारखीच हास्यास्पद आहे. वेद ईश्वरप्रणीत असून त्यांत फक्त सृष्टिव्यापारासंबंधाची तत्वे व नियम असल्यामुळे त्यांत ऐतिहासिक स्थले किंवा व्यक्ती यांचा विलकुल उल्लेख नाही असाहि आर्यसमाजी पंडितांचा आग्रह आहे (आर्यपत्रिका-लाहोर १९ ऑक्टोबर १९०१). एवंच आर्यसमाजाची सर्व तत्वे वेदांच्या अशा-स्त्रीय व पूर्वग्रहदूषित अर्थावर उभारलेली आहेत असे डॉ. प्रिस्लेडने आपले मत व्यक्त केले आहे.

दुसऱ्या पक्षा, अनेक स्मृतिग्रंथ मिळून व्यावहारिक हिंदु धर्माचे जे बहुविध स्वरूप दिसते ते सोडून देऊन मूळ वैदिक ग्रंथ आधारभूत मानण्यांत स्वामी दयानंदांनी विशेष हुपारी दाखविली यांत शंका नाही. प्राचीन ग्रंथांचे अर्थ लावतांना उपयोगांत येत असलेली अलीकडील ऐतिहासिक व चिकित्सक पद्धति माहीत असूनहि स्वामींनी वेदांतील ऋचांचे हास्यास्पद अर्थ लावले ही त्यांची बुद्धिपुरःसर केलेली चूक नव्हे. तो विशिष्ट मनःप्रवृत्तीचा परिणाम आहे. अशीच श्रीकृष्णाच्या गोपीसंबंधीच्या लीलांचा अर्थ लावण्यांतहि दिसून येते.

यासंबंधाने एक भारतीय लेखक विविधज्ञानविस्तारांत लिहिता.—

वेद हे प्रत्यक्ष ईश्वराचे शब्द.—ते मंत्रग्रंथा ऋषींनी आपल्याला दिले आहेत. धर्माचे व आचारांचे, सर्व रहस्य वेदांत आहे वेदांत नाही असे कांहींच नाही. अशी त्यांची निष्ठा होती. पण ही धर्माची गंगाजळी एकाच वर्गाच्या हातांत असावी ही गोष्ट मात्र त्यांना गैर वाटते. ईश्वर व माणूस यांमध्ये तिसऱ्या कोणाहि मध्यस्थाची गरज नाही. प्रत्येक व्यक्तीला-मग तो जन्मतः कोणत्याहि जातीचा असो—वेदाध्ययन करून तद्वद्वारा ईश्वराची आराधना करण्याचा हक्क आहे. वेदांचा अर्थ करण्याची वाटेल त्याला मुभा आहे. वेदांचा शास्त्रोक्त पद्धतीने अर्थयुक्त अभ्यास करण्याचा प्रघात मोडल्यापासूनच आर्यधर्माच्या अवनतीस सुरुवात झाली. आजकाल आपले आचार वेदोक्त व शुद्ध अशा विधींनी नियमित नसून अनेक मतांची व वेडगळ समजुतींची त्यांत भर पडली आहे. या वेडगळ समजुतींचे उच्चाटन करण्याचा खरा मार्ग म्हटला म्हणजे वेदांचे सार्वत्रिक व सार्थ अध्ययन हाच एक होय, असे स्वामीजी प्रतिपादीत.

वेदांची आतांपर्यंतची सर्व भाष्ये व टीका या अगदी कुचकामाच्या व टाकाळ होत असें स्वामींचे मत होतें. महीधरानें तर जाणूनबुजून खोडसाळपणानें वेदांचा भलभलता अर्थ केला आहे, व सायनाचार्यांनीं असा प्रकार जरी केला नसला तरी तत्कालीन धर्ममतांची व रूढीची त्यांच्या मनावर पुरी छाप वसल्यामुळें त्यांचें भाष्यहि दोषपूर्ण व भ्रामक असेंच वठलें आहे, असें ते म्हणत वेदांचा अर्थ लावण्याचे कांहीं ठळक नियम आहेत. त्या नियमान्वये अर्थ केला तरच तो बरोबर उतरेल, नाहीं तर कदापि नाहीं; व हे नियम माहीत नसल्यामुळें पूर्वीचे टीकाकार वदकले असा स्वामींचा कोटिक्रम होता. या नियमांपैकी एक प्रमुख नियम प्रख्यात निरुक्तकार यास्काचार्यांनीं असा दिला आहे कीं वेदांतील सर्व शब्द यौगिक म्हणजे व्युत्पत्तिसिद्ध अर्थानीं योजलेले असतात. अर्थात् मूळ धातु, व त्यांना उपसर्ग वगैरे लागून जे फेरफार झाले असावे, त्यांच्या अर्थाला धरूनच वेदांचा अर्थ केला पाहिजे असें झाले. प्रख्यात व्याकरणकार पंतजलि यांचेहि मत असें असल्याचें सांगतात. पाश्चात्य पंडित मोक्षमुल्लर यांनींहि वेदांच्या कांहीं भागापुरतें हे तत्त्व मान्य केलें आहे. ते म्हणतात की, “ वेदांतील बहुतेक शब्द आपल्या धात्वर्थाला थोडेबहुत तरी चिकटून असतात. एखाद्या पूर्णावस्थेस पोचलेल्या भाषेप्रमाणें वेदांतील भाषा टणक बनलेली नसून ती फार लवचीक आहे. त्यांतील विशेषनामें सुद्धां साथे असतात. ”

वरील तत्त्वाचा शब्दशः उपयोग करून स्वामी दयानंदांनीं आपलें भाषांतर केलें आहे. त्यामुळें कित्येक सामान्य शब्दांचें दयानंदांनीं दिलेले अर्थ फारच नवीन-कांहीं तरी विक्षिप्तपणाचें-वाटण्यासारखे आहेत, उदाहरणार्थ, “देवता” या शब्दाचा अर्थ “ वेदमंत्रामध्ये ज्या ज्या पदार्थांच्या गुणधर्मांचें विवेचन केलेलें असेल ते पदार्थ ” असा त्यांनीं केलेला आहे, व हे पदार्थ म्हणजे काल, दिक्, शक्ति, आत्मा, कर्म वगैरे होत, असेंहि त्यांच्या एका शिष्यानें [पंडित गुरुदत्त] ठरविलें आहे.

अशा तऱ्हेच्या कित्येक प्रकाराबद्दल पाश्चात्य एतद्देशीय पंडितांनीं स्वामी दयानंदांवर खूब कडक टीका केली आहे; व ती बऱ्याच ठिकाणीं यथार्थ आहे. (वि. पु. ४८ पृ. ३९८)

वेदग्रंथासंबंधानें आर्यसमाजाचीं मतें येथवर सांगितलीं. आतां तत्त्वज्ञानासंबंधानें पाहतां सांख्यमत त्यांनीं मान्य केलें आहे. या पंथांत प्रकृति आणि पुरुष म्हणजे ‘ जडद्रव्य आणि ‘ आत्मा ’ अशा दोन पृथक् तत्त्वे मानतात. देव, आत्मा आणि जडद्रव्य ह्या तिघांनां स्वतंत्र अस्तित्व असतें. हीं तिन्ही सनातन आहेत. मोक्ष मिळविणें हेंच प्रत्येक व्यक्तीचें ध्येय असून तें प्रत्येकानें स्वप्रयत्नानें मिळविलें पाहिजे असें आर्यसमाजाचें मत आहे. मोक्षाची पूर्ण तयारी करतां यावी म्हणून पुनर्जन्माची योजना केलेली आहे. कर्म कोणालाहि सुटत नाहीं, कर्म आणि पुनर्जन्म यांची व्यवस्था

करणारा तोच ईश्वर होय, ईश्वर हा पृथ्वीवरील नियंत्रित राज्यकारभार करणाऱ्या राजासारखा आहे. म्हणजे ईश्वराच्या हातींहि अनियंत्रित सत्ता नसते, तर त्याची सत्ता आत्मा आणि जडद्रव्य यांच्या सनातन अस्तित्वामुळें मर्यादित झालेली असते.

धार्मिक समजुती आणि शास्त्रीय सिद्धांत यांच्यामध्ये युगानुयुग असलेला विरोध नाहींसा करण्याचा आर्यसमाजानें प्रयत्न केला आहे. वेदप्रणीत ज्ञान आणि सृष्टीचे नियम या मध्ये पूर्ण एकवाक्यता असून अद्भुत चमत्कार असा विश्वांत कोणताच नाहीं असें आर्यसमाज सांगतो.

नैतिक दृष्ट्या पाहतां आर्यसमाजाचें एक तत्त्व फारच आक्षेपाई आहे. हें तत्त्व नियोगासंबंधाचें होय. नियोग म्हणजे प्राचीनकाळचें “ देवरात् सुतोत्तती ” चें तत्त्व नसून अधिक स्त्रैर स्त्रीपुरुषसंबंधाचेंच तत्त्व होय. सत्यार्थप्रकाशांत पुढील वाक्य आहे; ‘ एका पुरुषानें (एका मागून एक) अकरा स्त्रियांशीं संबंध केला आणि त्याचप्रमाणें एका स्त्रीनें नियोगपद्धतीनें अकरा पुरुषांशीं संबंध केला तरी त्यास हरकत नाहीं. ’ नियोगासंबंधानें स्वामी दयानंदांनीं सांगितलेले नियम पुढील प्रमाणें आहेतः—

“ आर्यसमाज पतिपत्नी जिवंत असलेल्यांना त्याचप्रमाणें विधुर व विधवा यांना, खालील नियमानुसार नियोग संबंध करण्यास परवानगी देत आहेः—

१ जेव्हां पति किंवा पत्नी रोग किंवा इतर कांहीं कारणांमुळें प्रजोत्पादनास असमर्थ असेल.

२ जेव्हां पति कांहीं धार्मिक कारणांकरितां किंवा अध्ययनाकरितां किंवा द्रव्यार्जनाकरितां कांहीं ठराविक काळ घर सोडून गेलेला असेल,

३ जेव्हां पति किंवा पत्नी त्रासदायक किंवा कटुभाषण करणारी असतील,

४ जेव्हां पत्नी वंघ्या असेल किंवा विवाह झाल्यानंतर आठ वर्षांत मूल झालें नसेल,

५ जेव्हां झालेली सर्व मुलें अल्पायुषी असतील,

६ जेव्हां पत्नीला सर्व मुलीच झाल्या असतील,

७ जर पत्नी गर्भवती किंवा सतत आजारी असेल किंवा नवरा आजारी असेल, आणि दोघांपैकीं दुसऱ्यास मर ज्वानी असून आपला काम आंवरणें शक्य नसेल, तर अशा प्रसंगां नियोगसंबंध करावा. अशा प्रकारचीं नियोगाचीं मोकळीक देण्याचीं दोन कारणें सांगण्यांत येतात;

(१) वंश चालण्याकरितां पुरुष संतति निर्माण करणें, आणि (२) कामविकार अनावर झाल्यास त्याच्या उपशमाचा नीतिप्रणीत मार्ग मोकळा करून व्यभिचार, जारकर्म इत्यादि अनाचार बंद करणें. सत्यार्थप्रकाश म्हणतोः—“ विवाहाप्रमाणें नियोगहि सार्वजनिक विधिपूर्वक आचरावा. ” या सर्व वर्णनावरून असें दिसून येईल की, स्वामी दयानंदांची स्त्रीपुरुष संबंधविषयक मतें प्लेटोप्रमाणेंच चमत्कारिक होती-

निदान या बाबतीत तरी दोघेहि प्रत्यक्ष अनुभवशून्य असे केवळ तत्त्वज्ञानाबरोबर वाहवणारे होते. असे डॉ. प्रिस्वल्ड म्हणतो. आता येथे हेहि नमूद करून ठेवणें जरूर आहे की, आर्य समाजाच्या अनुयायांना ही वरील नियोगपद्धति अमलांत आणण्याचें घाडस झालें नाहीं आर्य-पत्रिकेचे (२० सप्टेंबर १९०२) संपादक म्हणतात “ या उच्च तन्हेच्या नियोगपद्धतीचा अवलंब करणारे एकहि उदाहरण अद्यापि झालेलें नाहीं, हें कबूल करण्यास आम्हांस फार दुःख वाटतें. ”

याखेरीज आर्यसमाजाचीं मते म्हटलीं म्हणजे आर्यसमाज कष्टा एकेश्वरवादी आहे; पण कांहीं पक्षांत अगर स्त्रियांत ईश्वराचा अंश इतरांहून अधिक असतो, अशीहि त्यांची समजूत आहे. स्तुति, प्रार्थना, उपासना, आचार व विचार हाच सर्वेश्वराच्या आराधनेचा खरा मार्ग होय असें दयानंदांचें मत आहे.

कर्म व पुनर्जन्म या दोहोंवर आर्यसमाजाची पक्की निष्ठा आहे. प्रत्येक कर्माचें—मग तें वरें असो अगर वाईट असो—फळ कर्त्यास भोगावें लागतें मग तें तत्काळ लागो अगर लक्षावधी वर्षांनीं भोगावें लागो हें तत्त्व मान्य केले म्हणजे आत्म्याचें अमरत्व व पुनर्जन्महि ओघानेंच येतात. श्राद्ध-पक्षाच्या स्वरूपाची पितृपूजा मात्र स्वामी दयानंदास मान्य नव्हती.

प्रत्येक आर्य समाजानें पुढें दिलेले पंचमहायज्ञ दररोज केले पाहिजेत अशी समाजाची आज्ञा आहे.

(१) ब्रह्मयज्ञः—यांत संध्या व स्वाध्याय यांचा समावेश होतो. स्वाध्याय म्हणजे नित्य नियमानें वेदांपैकीं कांहीं भाग वाचणें अथवा म्हणणें.

(२) देवयज्ञः—होम करून अग्नीत आहुती देणें. कोणत्याहि विधीस या प्रकारच्या होमाची जरूरी असतेंच. आर्यसमाजीयांत या होमाचें महत्त्व फार आहे.

(३) पितृयज्ञः—याचा अर्थ दयानंदांनीं वडिलांची आज्ञा पाळणें व त्यांची सेवा करणें असा केला आहे.

(४) अतिथि (मनुष्य) यज्ञः—एखाद्या विद्वान व निराश्रित अतिथीला अथवा संन्याशाला भोजन देणें; ब्रह्मचारी व संन्याशी यांचें पोषण करणें हें गृहस्थाचें कर्तव्यच आहे अशी आर्यावर्तीत प्राचीन कालापासून समजूत आहे तीस अनुसरूनच वरील नियम आहे.

(५) बलि (वैश्वदेव) यज्ञः—भोजनापूर्वीं अंध, पंगु, वगैरे अनाथास अगर पशुपक्षास थोडेबहुत अन्न देणें.

हिंदूंचे सोळा संस्कारहि आर्यसमाजीयांना मान्य आहेत. मात्र त्यांचें वेदकालीन साधें स्वरूप कायम ठेवून मागाहून त्यांत जीं अनेक अंगें शिरलीं तीं अर्जाबात वगळलीं आहेत. मूर्तिपूजेविषयी आर्यांचा कटाक्ष असल्यामुळे संस्कारांतील

जो भाग मूर्तिपूजेसारखा वाटला तो त्यांनीं कमी केला आहे. या सर्व संस्काराविषयींची माहिती दयानंदांनीं तयार केलेल्या संस्काराविधि नामक ग्रंथांत दिलेली आहे.

आर्यसमाजाचें ध्येय पुढील सर्वमान्य तत्वांवर बसविलें आहे. (१) परमेश्वर हा सर्व जगाचा प्रेमळ पिता आहे व सर्व माणसें हीं त्याचीं मुलें असल्यामुळे त्यांनीं बंधु-भावानें वागणें हें त्यांचें कर्तव्य आहे. (२) स्त्री व पुरुष या उभयतांचा सामाजिक दर्जा सारखाच आहे. (३) व्यक्तीव्यक्तींचें व राष्ट्रांराष्ट्रांचें परस्परांशीं वर्तन अत्यंत शुद्ध व न्याय्य असलें पाहिजे. कोणाहि एका व्यक्तीला त्याच्या गुणांनीं व कर्मांनीं जे हक्क मिळाले असतील तेवढे खेरीज करून निष्कारण इतरांहून श्रेष्ठता मानूं नये (४) भूतदया व औदार्य हीं प्रत्येकानें बाळगिली पाहिजेत. स्वामी दयानंदांनीं आपलीं धार्मिक मते लोकांत पसरवून हिंदुस्थानची आणि जगाची सुधारणा करण्याकरितां एक स्वतंत्र संस्था स्थापन तिला ‘ आर्यसमाज ’ असें नांव दिलें. आर्य हा शब्द हिंदुस्थानांत अति प्राचीन काळापासून फार चांगल्या अर्थानें वापरण्यांत आला आहे. यामुळे हें नांव धारण करण्यानेंच एक प्रकारचा धर्माभिमान, देशाभिमान, व समाजाभिमान जागृत करण्याचा स्वामींचा उद्देश होता.

इ ति हा स.—स्वामी दयानंद मृत्यु (१८८३) पावल्यानंतर या समाजासंबंधाची एक महत्त्वाची गोष्ट म्हटली म्हणजे त्याच्या दोन शाखा झाल्या. त्याचीं कारणे दोन आहेत. एक अन्नामध्ये मांसाचा समावेश करण्यासंबंधानें मतभेद व दुसरें उच्च शिक्षणासंबंधानें पाळावयाचें धोरण. पहिल्या फरकामुळे एका शाखेला मांसाहारी व दुसऱ्या शाखेला शाकाहारी अशीं नांवें पडलीं. व दुसऱ्या मतभेदावरून एका शाखेला कॉलेज पक्ष, व दुसऱ्या शाखेला महात्मा पक्ष किंवा पुराणमतवादी पक्ष अशीं नांवें पडलीं. या वादा-संबंधीं खालील तडजोड निघाली असावी असें एके ठिकाणीं (विविध ज्ञान विस्तार पु ४८ पृ. ३९९) म्हटलें आहे. ‘ धर्मप्रसाराच्या दृष्टीनें दयानंदांचीं मते सर्वांस मान्य आहेत असें समजावयाचें पण नियमदशकाच्या पालनापलीकडे व्यक्तिस्वातंत्र्याला हरकत घ्यावयाची नाहीं, अशा अर्थाची ही तडजोड आहे. उदारमतवादी पक्षाचें लाहोर येथें ‘ दयानंद अँगोवेदिक ’ नांवाचें कॉलेज आहे. त्यांत आधुनिक पद्धतीचें व्याख्येचा चांगल्या प्रकारचें शिक्षण देण्यांत येतें. उलटपक्षीं महात्मा पक्षाची हरिद्वार ‘ गुरुकुल ’ नांवाची शिक्षणसंस्था असून तेथें प्राचीन शिक्षण-विषयक ध्येयानुसार शिक्षण देण्यांत येतें.

घ ट ना आ णि व्य व स्था.—आर्यसमाजाच्या स्थानिक, प्रांतिक आणि अखिल भारतीय अशा तीन सभा आहेत. स्थानिक समाजाचे सभासद पुढील अटीवर होतां येतें.

स भा स द हो ण्या च्या अ टो —(१) वर सांगित-
लेल्या दहा तत्वांवर पूर्ण श्रद्धा ठेवणे व
स्वामी दयानंदानीं वेदांचा अर्थ लावण्याकरितां ठरव-
लेल्या नियमावर विश्वास ठेवणे. (२) समाजाच्या खर्चाकरितां
आपल्या उत्पन्नाचा एक शतांश वर्गणी म्हणून—दरमहा किंवा
दरसाल—देणे. (३) सभेला नियमितपणे हजर राहणे.
(४) चांगली वर्तणूक ठेवणे. सभासद होण्यास वय
निदान १८ असावे लागते. हिंदू द्विज जातींपैकीं इसमास
समाजांत प्रविष्ट करतांना कोणताहि विशेष विधि नसतो.
परंतु ख्रिस्ती किंवा मुसलमानी इसमास एक प्रकारचा शुद्धि
करणाचा विधि करावा लागतो. स्थानिक समाजाचे सभासद
दोन प्रकारचे असतात. (१) उमेदवार सभासद, यांना
मताधिकार नसतो. (२) कायम सभासद, यांना मताधिकार
असतो. उमेदवारीचा काळ १ वर्षाचा असतो. शिवाय सहा-
नुभूति बाळगणाऱ्या इसमांचा म्हणून एक स्वतंत्र वर्ग असतो.
स्थानिक समाजाचे अध्यक्ष, उपाध्यक्ष, चिटणीस, खजिनदार,
नाचनालयाचा व्यवस्थापक इतके अधिकारी असतात, व ते
कायमच्या सभासदांनीं निवडलेले असतात. हीं सर्व अधिका-
ऱ्यांचीं नांवे धार्मिक स्वरूपाचीं नाहींत ही गोष्ट ध्यानांत घेण्या-
सारखी आहे. प्रांतिक सभा ही स्थानिक समाजानें निवडून
दिलेल्या सभासदांची बनलेली असते. प्रत्येक स्थानिक समा-
जाला २० सभासदांस एक याप्रमाणें प्रतिनिधी पाठविण्याचा
हक्क असतो; आर्यसमाजाचा कारभार याप्रमाणें चालतो.

वडतर्फी.—उत्पन्नाचा शतांश फौच्या रूपानें न देणा-
ऱ्यास अगर दुर्बर्तन करणाऱ्या सभासदास तात्पुरतें किंवा
कायमचें वडतर्फ करण्याचा अधिकार समाजास आहे.

ई श्व रो पा स ना.—आर्यसमाजाची धार्मिक उपा-
सना आठवड्यांतून एकदा दर रविवारी सकाळीं करण्यात
येते. या उपासनेला बराच म्हणजे ३-४ तास वेळ लागतो.
उपासनेच्या जागी व्यासपीठाजवळ वैदिक अभीची वेदि
असते. उपासनेला आरंभ अभीला हवि अर्पण करण्यापासून
होतो. त्यावेळीं मंत्र म्हणतात. नंतर स्वामी दयानंदानीं
केलेली प्राथनापर पद्यें म्हणण्यात येतात. मध्यंतरी प्रवचन
होतें. आणि अखेर आर्यसमाजांतील तत्वांचा उच्चार करून
उपासना संपवितात. उपासनेला लागणारें साहित्य अर्जांत
अर्पण करावयाच्या हविर्द्रव्याव्यतिरिक्त इतर अगदीं साधें
असतें. धर्मोपाध्याय किंवा पुरोहित म्हणून कोणी स्वतंत्र
धर्माधिकारी नसतो. उपासनेंतील प्रवचनादि मुख्य काम
लायक सभासद आळीपाळीनें करतात.

का र्य प द्ध ति.—आर्यसमाजाची काम करण्याची
पद्धति हिंदुस्थानांतील मिशनरी सोसायट्यांच्या नमुन्याची
आहे. आपल्या मतांचा उपदेश करण्याकरितां व सभासद
मिळविण्याकरितां सार्वजनिक उपदेशपर व्याख्यानें, शिक्षण,
जाहीर पत्रके, वर्तमानपत्रे यांचा उपयोग करतात. उपदेशक
दोन प्रकारचे असतात; ऑनररी आणि पगारी. पहिल्या

प्रकारांत वकील, शिक्षक, डॉक्टर, असे उच्च धंद्यातले
विद्वान इसम असतात. या आर्यसमाजाची उदारमतवादी
उर्फ सुसंस्कृत शाखा शिक्षण प्रसाराकडे विशेष लक्ष देते
आणि महात्माशाखा केवळ उपदेशात्मक कार्यावर विशेष
भर देते. या प्रत्येक शाखेची अनेक हायस्कूलें, अनाथ-
गृहे, वृत्तपत्रे, आणि मासिके आहेत.

आं क डे वि ष य क मा हि तीः—आर्यसमाजाचे १९०१
सालीं ९२००० सभासद होते. हल्लीं ते लाखापेक्षां अधिक
आहेत. सभासदांची शेंकडा ९८ संख्या पंजाब व संयुक्त
प्रांतांत आहे. शिवाय ब्रह्मदेश, ब्रिटिश ईस्ट आफ्रिका
इत्यादि दूर ठिकाणीं ह्याच्या शाखा आहेत. लाहोर हें
या समाजाचें मुख्य ठिकाण आहे. तथापि अजमीर येथें
स्वामींचें देहावसान झाल्यामुळे व तेथें वैदिक छापखाना
असल्यामुळे त्याठिकाणालाहि वरेंच महत्त्व आहे. अस्पृश्य-
वर्गाची उन्नति करण्याचे काम या समाजानें वरेंच केलें
आहे. ख्रिस्ती व मुसलमान इसम आपल्या समाजांत
ओढून घेण्याचें काम आर्यसमाजानें केलें आहे. प्राचीन
काळाची चातुर्वर्ण्यव्यवस्था पुन्हां अमलांत आणण्याचा समा-
जाचा प्रयत्न चालू असून पुनर्निवाहास उत्तेजन आणि
वालविवाहास बंदी करण्याचें काम समाज करीत असातो.
तात्पर्य आर्यसमाजाचें मुख्य काम सामाजिक सुधारणा
होय. सध्या स्वामी श्रद्धानंद हे शुद्धिचळवळीचे पुरस्कर्ते
असून हें कार्य ते मोठ्या जोमानें चालवीत आहेत.

का म गि री—आर्यसमाजाची सर्वांत महत्त्वाची सामाजिक
कामगिरी म्हणजे त्यानें चालविलेली शुद्धीची चळवळ होय.
शुद्धि या शब्दाचा धात्वर्थ शुद्ध करणे, पवित्र करणे, प्राय-
श्चित्त देणे असा आहे. आर्यसमाजी तो शब्द याहून
व्यापक अर्थानें वापरतात तो असाः—(१) हिंदुधर्मवाद्या
अशा लोकांना हिंदुधर्माची दीक्षा देऊन आर्यसमाजांत
सामील करून घेणे; (२) मूळ हिंदु असून परधर्माचा
स्वीकार केलेल्या पण फिरून स्वधर्मांत प्रवेश करून घेऊं
इच्छिणाऱ्यास पावन करून घेणे आणि (३) मागसलेल्या
आणि अस्पृश्य मानल्या जाणाऱ्या जातींना शिक्षण देऊन
त्यांचा उद्धार करणे व त्यांना आपल्या बरोबरीनें वागविणे.
या तिन्ही गोष्टींचा शुद्धीकरणांत अंतर्भाव होतो. पण या
कार्यापेक्षां हि आर्यसमाजानें आपल्या मागसलेल्या बंधूंचा
उद्धार करण्याकरितां जी खटपट केली व त्यांत जें यश
मिळविलें आहे तें अपूर्व होय. त्या उद्धारकृत्याची दोन
अंगे आहेत. (१) ज्या जातींना यज्ञोपवीत धारण कर-
ण्याचा अधिकार नसून त्या नीच मानल्या जात असतील
अशांना तो अधिकार देऊन त्यांचें द्विजत्व मान्य करा-
वयाचें व (२) ज्या जाती आज कित्येक शतके अस्पृश्य
मानल्या जात असतील त्यांना शिक्षण वगैरे देऊन त्यांची
नैतिक व धार्मिक उन्नति करावयाची व शेवटीं त्यांना
आपल्या बरोबरीस आणून पोचवावयाचें. हें काम आर्य-

समाजाच्या वेगवेगळ्या शाखांनी व एवढ्याच कामापुरता आर्यसमाजाशी संबंध ठेवणाऱ्या इतर संस्थांनी मिळून चालविलेले आहे पण यांत मुख्य भाग आर्यसमाजाचाच आहे.

या कामगिरीशिवाय आणखी महत्त्वाची कामगिरी हणजे दुष्काळपीडानिवारणाची होय.

मुलांच्या शिक्षणासाठी आर्यसमाजाने दोन आदर्शभूत पाठशाळा स्थापिल्या आहेत त्यापैकी एक लाहोर येथील दयानंद आंग्लो वेदिक कॉलेज हे सरकारी युनिव्हर्सिटीस जोडलेले आहे व दुसरे हरिद्वारचे गुरुकुल अगदी स्वतंत्र आहे.

आर्यसमाजाच्या भवितव्याबद्दल भविष्य करणे कठीण आहे. इतके मात्र खरे की तो प्रार्थनारुमाज, ब्रह्मसमाज यांपेक्षा अधिक लोकप्रिय आहे. या तीन समाजांचा धर्माभिमान व देशाभिमान फार उज्वळ असतो. शिक्षणप्रसार आणि सामाजिक सुधारणा या दोन साधनांनी आधुनिक हिंदु-स्थानची उन्नति घडवून आणण्याचे वरंच श्रेय याला आहे. वर्णव्यवस्था आणि वेदग्रंथ यांचा अभिमान बाळगल्यामुळे या समाजाचा पुराणमतवादो हिंदु लोकांशी फारसा विरोध येत नाही. तथापि पूर्वी उत्पन्न झालेल्या अनेक धार्मिकशाखा व पंथ याप्रमाणे हाहि हिंदुधर्मरूपी पुरुषाच्या उदरांत गडप होऊन जाईल किंवा स्वतंत्रपणे कायम राहील हे आज निश्चित सांगता येत नाही.

आर्यसमाजाची स्थापना जरी प्रथम मुंबई येथे (१८७५) झाली, तरी त्याचा फारसा प्रसार मुंबई इलाख्यांत झाला नाही. त्याचे कार्यक्षेत्र अखेरीस मुख्यतः पंजाब (संयुक्त प्रांत) हेच ठरले. सध्या (१९११) या संप्रदायात २४३००० लोक असून यांची वाढ १९०१ पेक्षा अडीचपट झाली आहे. यापैकी जवळ जवळ निम्मे मीरत, आग्रा व रोहिलखंड या विभागांत असून जवळ जवळ दोनपंचमांश पंजाबात आहेत. दयानंदसरस्वती वारले त्या वेळी पंजाब व संयुक्त प्रांतात आर्यसमाजाच्या ३०० वर शाखा होत्या.

याशिवाय व्याख्याते वगैरे काम करीत असत. उपदेशकांचे काम सर्व प्रांतभर प्रचार करणे व शाखा तपासणे हे असते. आर्यसमाजांत मुख्यतः मूळच्या सनातनधर्मा-यांचाच भरणा असतो; पण वाटलेल्या व जन्मतः असलेल्या ख्रिस्ती व महंमदी लोकांचाहि अन्तर्भाव करून घेण्याची खटपट चालू आहे. स्वामी श्रद्धानंद यांनी चालविलेली मलकाना रजपुतांस शुद्ध करून घेण्याची चळवळ तर प्रसिद्धच आहे. मोपलांनी वाटविलेल्या हिंदु लोकांस शुद्ध करून घेण्याचीहि खटपट यांनी केली. त्याचप्रमाणे मेघ वगैरे अस्पृश्य लोकांस स्पृश्य करून घेण्याची खटपट चालली आहे. बहार आणि ओरिसा प्रांतांतहि यांची सुमारे चार हजार संख्या आहे. राजपुतान्यांत सुमारे दोन हजार,

अजमीर मेरवाडा, काश्मीर, मध्यप्रांत व बन्दाब यांत सुमारे प्रत्येकी एक हजार आहे.

यांत फक्त चार वर्ण मानतात व ते जन्मतः ठरत नसून थंदा व वेदज्ञान यावरून ठरवितात. उच्च जातीचे लोक आर्यसमाजांत शिरले असता आपली जात सोडीत नाहीत; पण हलक्या जातीचे लोक सोडतात. यांच्यांतील जाति-बंधने शिथिल होत चालली आहेत. परस्पर रोटीव्यवहार व बेटीव्यवहार यांचे प्रमाणहि वाढत आहे. हे बाल-विवाह निषिद्ध मानतात, विधवाविवाहास मान्यता देतात. अजून कांही ठिकाणी आर्यसमाजी लोकांस सनातनधर्मी हिंदू समजत नाहीत; पण लवकरच ते हिंदू अन्तर्भूत होतील.

[संदर्भ ग्रंथ—चरित्रात्मकः—दि आटोबायोंग्राफी ऑफ दयानंदसरस्वती स्वामी (थिऑसॉफिस्ट, आक्टो. व डिसें. १८७९ आणि नोव्हें. १८८०. मॅक्समुलर—दयानंदसरस्वती (बायाग्राफिकल एसेज) १८८४. जे. सी. ओमान—कल्टस, कल्टस अँड सुपरस्टिशन ऑफ इंडिया, १९०८; दि आर्यसमाज अँड इट्स फाऊंडर. पंडित लेखराम व लाला आत्माराम—महर्षि स्वामी दयानंदसरस्वतीजी महाराजका जीवनचरित्र १८९७. बाबा अर्जुनसिंग—दयानंदसरस्वती फाऊंडर ऑफ दि आर्यसमाज १९०१. बाबा छज्जुसिंग—दि लाईफ अँड टीचिंग्स ऑफ स्वामी दयानंदसरस्वती १९०३.

तात्त्विकः—ऋग्वेदभाष्य (हिंदी), ऋग्वेदादि भाष्यभूमिका (वरील ग्रंथाला प्रस्तावना) व सत्यार्थप्रकाश. हे तिन्ही ग्रंथ दयानंदजींच्या हातचे असून आर्यसमाजावरचे प्रमाण-भूत वाङ्मय समजण्यास हरकत नाही.

विवेचकः—पंडित खाकसिंग व एच. मार्टिन क्लार्क—दि प्रिन्सिपल्स अँड टीचिंग ऑफ दि आर्यसमाज १८८७. हेनरी फोर्मेन—दि आर्यसमाज, इट्स टीचिंग्स अँड ऑन एस्टिमेट ऑफ इट १८९०. लाला रुचिराम शहाणी—दि नियोग डाक्ट्रीन ऑफ दि आर्यसमाज, लाहोर १८९७. देव-समाजाचे पांडित एम. एन. अभिहोत्री—पंडित दयानंद अन्वेल्ड, एच. डी. प्रिस्वल्ड—दि आर्यसमाज (ट्रन्सॅक्शन्स ऑफ दि विहक्टोरिया इन्स्टिट्यूट ३५. १९०३). इश्वर-सरण—दि आर्यसमाज, इट्स प्रिन्सिपल्स पोझिशन (हिंदुस्थान रिव्यू डिसें. १९०७). ए हँडबुक ऑफ दि आर्यसमाज बनारस १९०६. वेदिक मॅगझिन अँड गुरुकुलसमाचार, पु. १, १९०७-८.

याशिवाय ए. वि. ए. रि. ए. एनसायक्लो. सोशल रिफॉर्मर्स. वि. विस्तार पु. ४८. सेन्सस १९११]

आर्यावर्तः—उत्तर हिंदुस्थानचे प्रचारांतील नांव जे आर्या वर्त त्याचे रहिवाशी यांचा उल्लेख बृहत्संहितेत आला आहे. (५. ६७.) आर्यावर्ताचा अर्थ आर्य अथवा उत्कृष्ट अथवा उदार लोकांचे घर असा आहे. समुद्र गुप्ताच्या अलाहाबाद येथील शिलालेखांत याचा उपयोग उत्तर हिंदुस्थान दर्शवि-

ण्याकडे केला आहे. मानवधर्मशास्त्रांत (२. २२.) पूर्व व पश्चिम समुद्रापर्यंत पसरलेला हिमालय व विंध्य पर्वत यांच्या मधील देश अशी आर्यावर्ताची मर्यादा दिली आहे. रामायणांत (बालकांड सर्ग ३९) अशाच तऱ्हेचा मजकूर आहे. परंतु उत्तर व दक्षिण हिंदुस्थान यांच्या मधील स्पष्ट विभागणी राजशेखर कवीने दिली आहे. हा कवि बालरामायणाच्या सहाव्या अंकांत (वा. शि. आपटे यांचे राजशेखर. त्याचे चरित्र व लेख पा. २१ पहा). “ विंध्य पर्वतांत उगम पावून त्याच्या दक्षिणे लगत वाहणाऱ्या नर्मदा (नर्बदा) नदीला आर्यावर्त व दक्षिणापथ यांच्या मधील मर्यादा (विभागणी रेघ) म्हणतो. ”

आर्लेकट्टी—(मुंबई इलाखा.) धारवाड जिल्हा. कोडच्या उत्तरेस पांच मैलावरील एक लहानसे खेडे. येथे जुन्या कानडी लिपीतील तीन शिलालेख आहेत. (मुं. गं. २२)

आर्लेश्वर—(मुंबई) धारवाड जिल्हा. हानगलच्या ईशान्येस पांच मैलांवर हे लहानसे खेडेगांव आहे. येथील कदंबेश्वराच्या देवळांत तीन शिलालेख आहेत. एक मूर्तीच्या दक्षिणेकडील खांबावर (इ. स. १०७६); दुसरा (१०८८), देवळाच्या मगरकमानीवर, आणि तिसरा शिलालेख मुख्य देवळाच्या दरवाजासमोर असलेल्या खांबावर आहे, याचा काळ संशयित आहे. [मुं. गं. २२.]

आर्वी, त ह शी ल.—या नांवाची वर्धा जिल्ह्यांत एक तहशील आहे. इ. स. १९११ च्या शिरगणतीप्रमाणे या तहशीलीची लोकसंख्या ११०५९५ होती. हल्ली या तहशीलीचे क्षेत्रफळ ८९० मैल व काळीचे उत्पन्न १९८००० रुपये आहे. या तहशीलांत कापूस फार होतो व गुरेहि चांगली पैदा होतात. पूर्वेकडील भाग पाहाडी असून पश्चिमेकडील नदीच्या किनाऱ्यावरील भाग फार सुपीक आहे. येथे १९० चौरस मैल जंगल असून बाकीची ३ जमीन लागवडीस आणलेली आहे. [म. प्रां. ग्या. १८७० व १९०८ पृष्ठ ७ व ३३२]

शहर—वर्धा जिल्ह्यांतील हे एक शहर पुलगांव आर्वी स्टेशनपासून रेल्वेने २२ मैल आहे मराठी अमदानीत परगण्याचा कमावीसदार या ठिकाणी कचेरी करीत असे. परंतु हल्ली येथे तहशील असून पोलीस ठाणे आहे. हे गांव सुमारे तीनशे वर्षांपूर्वी तेलंगराव बलीने बसविले असे म्हणतात. याला हल्ली सुद्धा तेलंगरावाची आर्वी म्हणतात. हिंदु लोक तेलंगराव हा हिंदु होता असे समजतात, व मुसलमान लोक तो मुसलमान होता असे म्हणतात. दोन्ही धर्मांचे लोक त्याच्या समाधीची पुजा करीत असतात. समाधीची जागा लोकांना पैसे खर्चून सुंदर बांधली आहे. लोकसंख्या (१९११) ११,९,०२ या ठिकाणी व्यापारी लोक पुष्कळ असून व्यापारहि चांगला आहे. या ठिकाणी म्युनिसिपाल कमिटी इ. स. १८६७ मध्ये स्थापन झाली. या कमिटीचे उत्पन्न

इ. स. १९०३-०४ मध्ये २७००० रुपये होते. हे शहर भरभराटीत असून या ठिकाणी कापसाचा मोठा व्यापार आहे. या ठिकाणी सरकी काढण्याचे कारखाने ७ असून कापसाचे गट्टे बांधण्याचे कारखाने आहेत. येथे आठवड्यास गुरांचा बाजार भरतो. या शहरांत इंग्रजी शाळा, दवाखाना, पुस्तकालय व उत्तम धर्मशाळा ही आहेत. [म. प्रां. ग्या. १८७० व १९०८ पृ. ६-७ ३३२-३३३.]

आर्ष्टिषेण—(१) याचा युधिष्ठिराशी संवाद झाल होता. (भार० वन० अ० १५९). तो असाः—पूर्वी कृतयुगांत अर्ष्टिषेण नामक द्विजोत्तम गुरुगृही राहून नित्य अध्ययनांत तत्पर असे. वेद अवगत झाले नाहीं तरी असे पाहून तो अगदी वैतागून गेला व त्याने मोठी तपश्चर्या केली. तिच्या योगाने त्यास वेदांचे उत्कृष्ट ज्ञान झाले. मग त्या ऋषिसत्तमाने सिंधुद्वीप तीर्थाला तीन वर दिले. “ महा-नदीच्या ह्या तीर्थांत आजपासून पुढे जो मनुष्य स्नान करील त्यास अश्वमेधाचे महाफल प्राप्त होईल. ” “ या पुढे येथे सर्पादिकांची वाधा होणार नाही ” आणि “ या ठिकाणी अल्पकाळांत पुष्कळ मोठे फल मिळेल ” (महाभारत शल्यपर्व अ. ४०)

आर्ष्टिषेण—(२) याचा आश्रम हिमालयावर नर-नारायणाश्रमासमीप होता. (भार० वन० अ० १५६. याचा पिता ऋष्टिषेण होता.

आर्सीकरे, ता लु का—(म्हैसूर,) हसन जिल्ह्यांतील उत्तरेकडचा तालुका. उ. अ. १३°५' ते १३°३३' व पू. रे. ७६°२' ते ७६°२६' यांमध्ये हा पसरला आहे. क्षेत्रफळ ४८६ चौ. मै. लो. सं. ८६२५१. आर्सीकरे, वाणावर व हारनहल्ली ही तीन शहरे व ३५४ खेडी या तालुक्यांत आहेत. १९०३-०४ सालचा जमीन महसूल १६२००० होता. याचा पृष्ठभाग फार चढउतारीचा आहे. पश्चिमेस डोंगरांची रांग आहे, उत्तरेस हिरेकलगुड्डाचे डोंगर आहेत; त्यांवर माले कल तिरुपतीचे देवालय आहे. दक्षिणेकडे बऱ्याच अमृत-महाल चराई जमीनी आहेत व त्याठिकाणी गुरांची चांगली निपज होते. नाचणी सर्वत्र पिकते तर पश्चिम आणि दक्षिण भागी विशेषतः भिरच्यांची चांगली लागवड दृष्टीस पडते. येथून बाहेर बंगलोर व बह्मारी बाजारांत उत्तम खोबरे रवाना होते.

शहर—म्हैसोर रेल्वे व मद्रास सदर्न मराठा रेल्वे यांचे हे जंक्शन आहे. लो. सं. (१९११) ३६८५०. शहराबाहेर उत्तरेकडे कांही जुनाट देवळे आहेत. येथून जवळच डोंगरावर विष्णूचे देवालय आहे; त्याला शेंकडो दगडी पायऱ्या चढून जावे लागते. म्हैसूर हारनहल्ली ही सोन्याची खाण येथून ७ मैलांवर आहे. [इ. गं. आर्नोल्ड गाईड बगैरे]

आर्सेनिक—(ताल. प. भा. ७५). हे रासायनिक मूलद्रव्य प्राचीन लोकांना गंधकिदाच्या रूपांत माहीत होते.

ज्यांत आर्सेनिक सांपडतें अशा खनिज पदार्थांचा उपयोग किमयागार लोक तांब्यांवर पांढरा रंग चढविण्याकरितां करीत असत. आर्सेनिकमध्ये धातूसारखा एखादा पदार्थ आहे ही गोष्ट प्रथम आलबर्टस मेन्स यानें पुढें मांडली.

आर्सेनिक शुद्ध स्वरूपांत कित्येक ठिकाणीं सांपडतें; परंतु विशेषतः तें इतर धातूशीं व गंधकाशीं संयोगीस्थितींत- (मिश्र गंधकिदाच्या स्वरूपांत) आढळतें. खनिज आर्सेनिकाचा रंग पृष्ठभागावर जमलेल्या गंजामुळें, अंधुक करडा असतो पण तें कापल्यास आंत कथलासारखा पांढरा चकचकीत रंग दिसू लागतो.

आर्सेनिकयुक्त लोखंड किंवा आर्सेनिकल पायराइट या पदार्थांमध्ये आर्सेनिक असतें. बाजारांत विकलें जाणारें आर्सेनिक, नैसर्गिक किंवा आर्सेनिकल पायराइटपासून तयार केलेलें असतें. नैसर्गिक आर्सेनिकबरोबर कमजास्त मानानें दुसऱ्या धातू असतात. आर्सेनिकल पायराइटपासून तयार करण्याकरितां तें मातीच्या ऊर्ध्वपातन यंत्रात घालून हवेचा संसर्ग न लागू देता तापवितात; व ह्यामुळें बाष्पीभूत आर्सेनिक ग्राहकांत जातें व यंत्रांत लोह गंधकिद उरतें. पुढें आणखी शुद्धीकरण करण्याकरितां, त्यांत कोळसा मिळवून त्याचें बाष्पीकरण करितात किंवा त्यात थोडेंसे अद (आयोजिन) मिसळून तापवितात.

तालस प्राणिदाचें (आर्सेनियस ऑक्साइड) कर्बानें संस्करण केलें असताहि तें मिळतें. गंधकिदापासून विद्युच्छक्तीनेहि आर्सेनिक तयार होऊं लागलें आहे.

आर्सेनिकचा रंग पोलादासारखा करडा असून त्याला धातुविशिष्ट चकाकी असते. बाष्पीकरणानंतर सावकाश पर्ण घनीभूत होतांना त्याचे अंज (अँटिमनी) व भौम (टेल्युरिम) सारखे समभुज विषमघनाकृति (चंबोहेड्रा) स्फटिक बनतात; तें फार ठिसूळ असतें. त्याचें विशिष्ट गुरुत्व ५.३९५ ते ५.९५९ असतें. १००° श. उष्णतामानावर तें उडून जातें व मंद रक्तोष्णतेपर्यंत तापविल्यास त्याची लवकर वाफ होते. त्याचा रसांक ४४६° श. व ४५७° श. यांच्यामध्ये आहे. आर्सेनिकच्या वाफेचा रंग सोन्यासारखा पिवळट असून त्याला लसणीसारखा वास येतो.

आर्सेनिकची वाफ कांचेच्या नळींत उज्जसारख्या एखाद्या उदासीन वायूत घनीभूत केल्यास पिठूळ आर्सेनिक मिळतें. प्राणाच्या प्रवाहांत तापविल्यास आर्सेनिक जळू लागून त्याचें त्रिप्राणिद बनतें. त्याच्या ज्योतीचा रंग लव्हेंडरच्या पानासारखा फिकट निळसर किंवा जांभळा असतो. तीव्र नत्राम्लाबरोबर तें तापविलें असतां त्याचें लवकर प्राणिदीकरण होऊन तालाम्ल (आर्सेनिक अँसिड) बनतें, व तीव्र गंधकाम्लाबरोबर तापविल्यास आर्सेनिक त्रिप्राणिद तयार होतें. पातळ

नत्राम्लाच्या योगानें फक्त तालसाम्ल (आर्सेनियस अँसिड) मिळतें. ह्याच्या वातावरणांत आर्सेनिक जळल्यानंतर त्रिहरिद तापविल्यानंतर तें ब्रोमीन व गंधक यांशीहि संयोग पावतें; व अल्काबरोबर वितळविलें असतां तालितें (अर्सेनाइट्स) तयार होतात.

आर्सेनिक व त्याचे द्राव्य संयुक्त पदार्थ अत्यंत विषारी असल्यामुळें, आर्सेनिक शोधून काढण्याच्या कृती फार महत्त्वाच्या आहेत.

(१) आर्सेनिक व त्याचे संयुक्त पदार्थ राइन्हाच्या परीक्षेन सामान्यतः शोधून काढितां येतात. उदहराम्लानें अम्लीकृत अशा तालस (आर्सेनियस) च्या संयुक्त पदार्थांच्या द्रावणांत तांब्याचा स्वच्छ पत्रा टाकिल्यास त्यावर करड्या रंगाचा थर बसतो. तो पत्रा कोरडा कांचेच्या नळीत तापविला असतां नळीच्या थंड भागावर आर्सेनिकचा पांढऱ्या रंगाचा रवेदार थर जमतो. हाच प्रयोग केला असतां अंजचा (अँटिमनी) रवेदार थर बसत नाहीं.

(२) झाइडमनची परीक्षा:—तालस (आर्सेनियस) संयुक्त पदार्थांच्या द्रावणांत शुद्ध पालाशउत्प्राणिदाचें (पोट्याशियम हायड्रेट) द्रावण मिसळून त्यांत शुद्ध जस्ताचा किंवा अल्युमिनमचा पत्रा टाकून तें तापवितात. रजत नत्रितानें (सिल्व्हर नायट्रेड) मिजविलेला कागद नळीच्या तोंडावर धरल्यानंतर, द्रावणात आर्सेनिक असेल तर तो कागद काळा होतो. हाच प्रयोग अंज (अँटिमनी) वर केला असतां कांहीं एक प्रतिक्रिया होत नाहीं.

(३) मार्शची परीक्षा:—ह्या परीक्षेत तालस (आर्सेनियस) संयुक्त पदार्थांच्या द्रावणांत शुद्ध उदहराम्ल मिळवून तें मिश्रण शुद्ध व गंधकाम्ल यांच्या मिश्रणापासून उज्ज तयार करण्याच्या उपकरणांत ठेवतात. नंतर शिशाच्या सिरकितांत बुडविलेला कागद व सोडालाईम ठेवलेल्या नळीतून व नंतर एका अरुंद नळीतून हा तयार झालेला तालिकृत (आर्सेन्युरेटेड हायड्रोजन उज्ज) नेऊन शेवटीं पेटवितात; व ज्योतीत झालेला (झालिम) चा किंवा चिनी मातीचा थंड तुकडा धरतात. आर्सेनिकमुळें ह्या तुकड्यावर काळा डाग पडतो. अंज (अँटिमनी) च्या योगानें मिळणारा थर सिंधुउपहरिताच्या (सोडियम हायड्रोक्लोराइडच्या) द्रावणांत लवकर द्रवतो. प्रथम आर्सेनिकचा पदार्थ न ठेवतां नुसता उज्ज जाळून पहावा. कारण उज्ज तयार करण्याकरितां घेतलेल्या पदार्थांत आर्सेनिक असण्याचा संभव असतो. त्याच प्रमाणें नत्राच्या आस्तित्वांमुळें हा प्रयोग नीट होत नाहीं ही गोष्ट लक्षांत ठेवणें जरूर आहे.

औषधि विज्ञान. (फार्मॅकोलॉजी).—ताल (आर्सेनिक) व त्याच्या संयुक्त पदार्थांपैकीं तालस अम्ल (आर्सेनियस अँसिड) (डासे १६ - १६ ग्रॅम.) व त्यापासून केलेलें ताललिस (आर्सेनिकलिस-फाउलरचें द्रावण) हे पदार्थ फार उपयोगांत येतात. कोंवळ्या कातडीवर लाविलें असतां

तालसाम्ल (आर्सेनियस ॲसिड) फार दाह करितें. पोटांत घेण्याचें प्रमाण अत्यंत सूक्ष्म नसल्यास, आर्सेनिकचे सर्व पदार्थ पोटांतील आंतव्यावर फारच क्षोभकारक परिणाम करितात. तें थोड्या प्रमाणांत दिल्यास उत्तेजक असून जठरांतील रस वाहण्याला मदत करितें. त्याचें रक्तांत शोषण ताबडतोब होतें. कांहीं प्रकारच्या रक्तक्षयांत याच्या योगानें रक्तगोलकांची संख्या (रेडकॉर्प्युस्कुल्स) व रंजक द्रव्याचें (हीमोग्लोवीन) प्रमाण वाढतें. हे औषध कांहीं काळपर्यंत घेतल्यास रोग्यामध्ये दिसून येणारा फरक कसा होतो हें नीट कळत नाहीं. तें मुख्यतः मूत्रा-मधून व कांहीं प्रमाणांत, पोषणनलिकेंतून घाम, लाळ, दूध अश्रू, केस वगैरेंतून निघून जातें पण थोडेंसे यकृत आणि मूत्रपिंड यामध्येहि साठविलें जातें.

मे ष ज प्र क र ण.—(थॅरॅप्युटिक्स) शरीरावरील रोगांत वाढीचा नाश करण्याकरिता अडाणी वैद्य तालस अम्लाचें मलम किंवा द्रावण लावीत असत. त्या योगानें तेथील कातडी जळून जाऊन वाढ लवकर कमी होई. परंतु पुष्कळ वेळा आर्सेनिक आंत शोषलें जाऊन रोग्याच्या अंगांत भिनल्याने अपाय घडलेले आहेत. अभिमाद्यावर याचा उपयोग होतो. परंतु कांहीं रोग्यांना हें औषध सहन होत नसल्यामुळे, प्रथम अत्यंत सूक्ष्म प्रमाणांत घेऊन नंतर हळू हळू तें प्रमाण वाढवावें लागतें. सामान्यपणें मोठ्या माणसापेक्षा मुलास तें अधिक मानवतें. अनशेपोटी हें केव्हाच देता कामा नये; नेहमी पोटावर जेवणानंतर द्यावें. कांहीं प्रकारच्या रक्तक्षयां-वर लोहापेक्षा याचाच जास्त उपयोग होतो. हीव (मॅलेरिया) तापानंतर होणारी मज्जातंतुव्यथा किंवा रक्तक्षय, संधिवातामुळे होणारा दाह, पटकी (कॉलरा), दमा व पडसे या रोगावर याचा चांगला उपयोग होतो. जलपेटिका, खरून वगैरे स्वप्नोगांनाहि यापासून फायदा होतो. पण फार दिवसपर्यंत उपयोग केल्यास पुन्हां व्रण होण्याची भीति असते. कधी कधी कांहीं लोक आर्सेनिक खाण्याची संवय करितात. त्यानें वजन, शक्ती व तोंडाची रुची वाढते असें म्हणतात. याचें कारण त्यांच्या अंगांत अँटीटॉक्सिन नांवाचें द्रव्य तयार होत असावें.

वि ष वि ज्ञा न.—आर्सेनिक विषाचा सामान्य उपयोग तालस अम्ल किंवा पांढरें आर्सेनिक या स्वरूपांत केला जातो. तें पिठासारखें पांढरें असल्यामुळे पुष्कळ वेळां चुकीनें घातक परिणाम घडून येतात. शिवाय त्याला रंग किंवा चव नसल्यामुळे (विषप्रयोग करण्याकरितां) तें अज्ञाबरोबर मिसळून सहज देतां येतें. पालाश (पोटेस) किंवा सिंधु (सोडा) यांशी मिसळून त्याचें माशा मारण्याच्या काग-दाला लावण्याकरितां लुकण तयार करितात. हे कागद पाण्यांत बुडविले असतां तीव्र द्रावण मिळतें. या गोष्टीचाहि कधी कधी दुष्कृत्यें करण्याकडे उपयोग केला जातो. ताम्रतालिता (कॉपर आर्सेनाइड-शीलचा हिरवा रंग) चा उपयोग भितीच्या

कागदांना किंवा कापडाला रंग देण्याकडे केला जात असे, व त्यापासून विषप्रयोग झालेले आहेत. धातुरूप आर्सेनिक बहुधा विषारी नाहीं, परंतु पोषणनलिकेंतून जातांना त्याचें प्राणिदीकरण होतें. व नंतर विषप्रयोगाचे परिणाम दृग्गोचर होऊं लागतात.

रिकाम्या पोटी तीव्र द्रावण पोटांत गेल्यास त्याचे परि-णाम जलद म्हणजे १० मिनिटें किंवा त्यापेक्षांहि कमी वेळांत दृग्गोचर होऊं लागतात; पण तेंच औषध घनरूपांत व पोटांत भरल्यानंतर घेतल्यास ते १२ तासानंतर किंवा त्यापेक्षां जास्त वेळानें दिसतात. परंतु सामान्यपणें ही मुदत अर्ध्यातासापासून एक तासपर्यंत असते. प्रथम घसा वसल्यासारखें वाटून नंतर मडका होऊं लागतो. लवकरच अनावर वांट्या होतात, व कांहीं वेळानें जुलाब होतात. त्याचा रंग प्रथम मळासारखा असतो. परंतु पुढें तो भाताच्या पेजेसारखा होऊन रक्तहि पडूं लागतें. रोग्याला अतिशय तहान लागते पण ती तहान भागवितां येत नाहीं. कारण प्यालेलें पाणी पोटात न रहाता पडून जातें. रोगी गळून जातो, त्याचा चेहरा सुकतो व कातडें ओलसर व निळें होतें. नाडी मंद व अनियमित चालते आणि श्वासोच्छ्वास करण्याला कष्ट पडतात. पोटातील दुःख कायमच असतें व त्याच्या जोडीला हातापायांत गोळे येऊं लागतात. केव्हा केव्हा मरणाच्या अगोदर वेष्टाद्धि येते परंतु सामान्यपणें शेवटपर्यंत शुद्धि कायम रहाते. हीं चिन्हे पटकी (कॉलर्या) च्या चिन्हासारखीच आहेत, परंतु संशय असल्यास मलादि उत्सर्गांची म्हणजे सप्तमला (सेक्रीशन) ची परीक्षा करून तो फेडून घेण्यास हरकत नाहीं. क्वचित प्रसंगां सर्व विष मज्जा तंतूंत एकवटल्यामुळे पोटांतील आंतव्यावर त्याचे परिणाम फारच सूक्ष्म किंवा मुळीच दिसत नाहींत. यावरील उप-चार म्हणजे, रवराच्या नळीनें पोटा धूवून साफ करावें, व वांतिकारक औषधहि द्यावें, शक्य असल्यास लोह उज्जिताचा सांका पाण्यांतून बावा तो मिळेपर्यंत मम (मॅग्नेशिया), एरंडेल, किंवा ऑलिव्ह तेल द्यावें. किंवा यापैकी कांहींहि व मिळाल्यास लागेल तितकें थंड पाणी देत जावें. रोग्याची गळानी दूर करण्याकरितां अंगावर गरम कपडे घालून ऊन पाण्याच्या बाटल्यांनीं शेकावें, व दारू, इथर (ईथर) किंवा क्लोरिन (कुचल्याच्या बियांचा अर्क = स्ट्रिक्नाइन) हे पदार्थ टोचून अंगांत घालावें. अफूचा सत्वांश (मॉर्फिआ) अंगांत टोचून घातल्यानें दुःख हलकें होतें.

कधी कधी थोड्या प्रमाणांत पुष्कळ काळापर्यंत आर्सेनिक शरीरांत शोषलें जातें. त्याची पहिलीं चिन्हे म्हणजे जठरांत थोडा बिघाड होणें, तोंडाची रुची जाणें, चैन नसणें, व नंतर पोटाकड, पाण्याचा दाह व अंगावर फोड येणें हीं होत. परंतु पुढें मागे ज्ञानेद्रियांत बिघाड होऊन, चक्कर येणें, मुंग्या येणें, व स्पर्शज्ञानहानि हे विकार होऊन परिघस्थ मज्जातंतुदाह होतो. पुढें विकृत मज्जा फार नाजूक बनून

अमोघपक्षय होतो. शेवटीं कातल्यावर रंग येण्याचा संभव असतो वरं होण्याची क्रिया फार सावकाश चालते, व-मृत्यु आल्यास तो हृदयाची क्रिया थांबल्यामुळे येतो.

शीघ्रपरिणामी (अक्यूट) विषानें मृत्यु आल्यानंतर, पोट अतिशय फुगलेलें असतें, व ग्लेमलसवचेचा रंग, काळसर तांबड्या रंगापासून चक्रवर्तीत हिंगुळी रंगापर्यंत निरनिराळा असतो; व ती सुरकुतलेली असते. बहुधा आंतल्या वाजूस रक्तसाव होतो पण रक्त बाहेर काचितच येतें. पोषणनळीच्या वाक्रीच्या भागांतील सूज कमी असते. शरीराच्या बहुतेक सर्व भागांत आर्सेनिक सांपडतें पण यकृत आणि मूत्रपिंड यांत तें सर्वांत जास्त प्रमाणांत सांठविलें जातें. आर्सेनिकानें विषप्रयोग झालेला असल्यास आर्सेनिक शोधून काढण्याकरितां शक्य असल्यास रोग्याच्या लघवीचें पृथकरण करून "राइन्शेची" किंवा "मार्शेची" परीक्षा करितात.

हिंदुस्थानच्या बाजारांत तीन तऱ्हेचे आर्सेनिक विकतें. (१) सफेत सोमल, (२) हरताळ व (३) मनशीळ. सफेत सोमल म्हणजेच तालसाम्ल (आर्सेनियस ॲसिड) होय. हरताळा (ऑरपीमेंट)चे दोन प्रकार आहेत. त्यांपैकी एक दुसऱ्यापेक्षां जास्त विषारी असतो. विषारी हरताळावर चकाकणारे खवले असतात. हरताळ हा रंग, लाखेच्या कांड्या, व खेळणी इत्यादि वस्तू तयार करण्याकडे उपयोगांत आणतात. मनशीळ, (तालसंगंधकिद-रिअलगर) कुमाऊनमधील मुनसिआटी, चित्रळ, उत्तर ब्रम्हदेश व युनान यांतून येतें.

हरताळ स्वात व काशगारमधून पेशावर येथे येतो. हिरात मधून कंदाहार येथे हरताळ जातो. ब्रह्मदेश व चीन देशांमधूनहि तिन्ही तऱ्हेचे आर्सेनिक येतें. १८९७-१९०३ च्या दरम्यान आर्सेनिकची वार्षिक सरासरी निर्गत ३३४ हंड्रेडवेट व आयात २३४६ हंड्रेडवेट होती १९०६-७ साली याची निर्गत १०६ हंड्रे. असून त्याची किंमत २२३३ रु. व आयात १९२५ हंड्रे. असून तिची किंमत ४४१९६ रु. होती. पंजाब मध्ये माणसांना विष घालून मारण्याकडे सफेत सोमलाचा उपयोग फार करतात. १९०४ च्या पूर्वी विषप्रयोगांतील शेंकडा ५० मृत्यु आर्सेनिकचे असत. १९०४ साली यावद्दल कायदा झाल्यापासून या गोष्टीला कांहींसा आळा बसला आहे.

[स द भं ग्रं थ—अनालिस्ट, १९००, २६; १९०२, २७. (थोप) जर्नल ऑफ दि केमिकल सोसायटी, १९०३, ८३. जर्नल ऑफ सोसायटी ऑफ केमिकल इंडस्ट्री, १९०२ २१. बेटेन्डोर्फ—अनालीन. वॅट. विट्रानिका. जिऑ. सर्व्हे ऑफ इंडिया ३२. पंजाब ॲन्युएल रिपोर्ट १९०२. तलीफ शेरीफ (फ्लेअरचें भाषांतर). मिषाबिलास पु. १२, यांत आर्सेनिकविषयी पुष्कळ मराठीत माहिती आहे.]

आलकरी, व स्तीः—खानदेश, अहमदनगर व नाशिक यांतील आलकरीना श्रावगी व गोलालारे असेंहि म्हणतात.

यांची संख्या १९०१ साली ३१३ (१४२ पुरुष व १७१ वायका) भरली. हे मुख्यतः खानदेशांत आढळतात शिवाय अहमदनगर, नाशिक, व सातारा जिल्ह्यांतूनहि कांहीं थोडे लोक वस्ती करून राहिले आहेत. या जातीसंबंधी खानेसुमारीचे आंकडे बरोबर नसतील, कारण यांतील पुष्कळसे रजपुतांत गणिले जाण्याचा संभव आहे, कां की आलकरी म्हणवून घेण्यापेक्षां या जातीला रजपूत म्हणवून घेणें जास्त आवडतें. आपण रजपूत असून, मुसलमानांनी चितोड घेतल्यावर छळ चुकविण्याकरितां दक्षिणेत आलों, असें हे आपणासंबंधी सांगतात. यांच्यांतील रजपूत चालीचे अवशेष म्हणजे फक्त लग्नमंडपांत उभारावयाचा माणकस्तंभ (माणकाचा खांब) होय. तथापि गुजराथेतील कंढवा व आजणा कुणव्यात लग्नमंडपांत "माणकस्तंभ" उभारण्याची चाल आहे. चितोडची भवानी अद्याप यांची कुलदेवता आहे. दक्षिणेस वस्तीस आल्यावर पोटासाठी या लोकांनी आळेत्याच्या झाडापासून तांबडा रंग तयार करण्याचें काम हातीं घेतलें; व त्यांच्या धंद्यावरून त्यांना आलकरी हें नांव मिळालें असें ते मानतात. या जातींत एक जैन वर्ग आहे, तो मांसाशन, विधवाविवाह व घटस्फोट त्याज्य मानतो. या जैन पोटजातीवरून श्रावगी या संज्ञेची उपपत्ति लागते; कारण एखाद्या जातीतील जैन-वर्गाला श्रावक असें म्हणतात. गोलालारे हें नांव गलियार (गुजराथेतील नीळ—रंगाच्याची जात) या जातिनामावरून पडलें असावें.

या जातींत खारोबाव आणि मिथोब नांवाच्या पोटजाती आहेत. अशी एक माहिती मिळते. दुसऱ्या एका माहितीवरून पाहतां कच्छवासी, माला-बंजारी आणि ज्याफळोड अशा तीन पोटजाती आलकऱ्यांत आहेत; पण तिसरी आणखी एक माहिती म्हणजे, आलकरी व लोधी आलकरी हे दोन वर्ग असून त्यांच्यांत रोटिवेटीव्यवहार होत नाही. गोत्रांसारखी बहिर्बिवाही कुलें पुढील होत. भंडारी, गरोडे, हाटोडिया, कुरटिये, निगोटे, पचलोर, पाचरतन, परिधे, पवथ्ये रायटोर, शियाडिया, तिरोलें आणि तेलव. एकाच कुलांत व चारपांच पिढ्यांतील नातलगात लग्न होत नाहीत. या जातींतल्या मनुष्याला आतेबहिणीस मावसबहिणीशी किंवा मामेबहिणीशी लग्न करता येत नाही. वायकोच्या बहिणीशी तिच्या हयातींत किंवा ती मेल्यावर लग्न करितां येतें. दोघा भावांनी दोघी बहिणीशी लग्न करण्यास सुभा आहे. अनेक बायका करण्याची मोकळीक आहे.

वालविवाह व त्याचप्रमाणें प्रौढविवाह होतात. कांहीं जणाकडून अशी माहिती मिळते की, लग्नापूर्वी एखाद्या मुलीकडून जर व्यभिचार घडला तर त्याकडे दुर्लक्ष करण्यांत येतें; पण ती गरोदर राहिली तर मात्र तिला बहिष्कृत करण्यांत येतें. तिचा जार जर त्याच जातीतील असला तर त्याला दंड करितात, किंवा ज्ञातिला जेवण

घालण्यास लावितात. या संबंधांतली दुसरीकडून मिळणारी एक माहिती अशी की, सजातीय किंवा उच्चजातीत मनुष्याशी जारकर्म करणारी मुलगी आपल्या कैसाची एक बट कापून, एखादे व्रत आचरूच आणि दंड देऊन किंवा ज्ञाति-भोजन घालून जातीत राहू शकते. नीच जातीतील मनुष्याशी जारकर्म करणाऱ्या मुली बहिष्कृत केल्या जातात.

मुलाचा बाप लग्नाची मागणी घालतो. त्याला दोनशें रुपयांपर्यंत हुंडा देऊन मुलीच्या बापाचा हात ओला करावा लागतो. ब्राह्मण ज्योतिषी लग्नमुहूर्त ठरवितो. काहींचे म्हणणे याच्यांत जातीतील वडील माणसे लग्न संस्कार घालवितात, तर दुसऱ्या काहींचे असे म्हणणे पडते की, पंडितजी (ब्राह्मण भिक्षुक) लग्न घालवितो. लग्नातील मुख्य संस्कार येणेप्रमाणे:—

(१) सगाई, सायखडा किंवा साखरपुडा—लग्नापूर्वी थोडे दिवस हा वाङ्मन्य होतो. मुलाचा बाप इष्टमित्रांसह मुलीच्या बापाच्या घरी जाऊन, मुलीला एक साखरपुडा व रुपया देतो. त्याचप्रमाणे मुलीचा बाप मुलाला रुपया व साखरपुडा नजर करितो. दोन्ही घरी गोड जेवण होते, व हा समारंभ उरकतो.

(२) मा ग णी, कि वा कुं कु ला व णे.—यांत मुलाचा बाप मुलीला दागीने व वस्त्रे देतो. तसेच मुलीच्या बापाकडून मुलाला आहेर होतो; व दोन्ही घरी मेजवान्या होतात.

(३) ते ल ह ल दी चा स मा रं भ—पहिल्यानें मुलाला तेलहळद लावून मग मुलीला लावितात. सुवासिनी पानाने डोक्यावर तेल शिंपून, नंतर वर अक्षता टाकतात. मग अंगाला हळद लाविण्यांत येते.

(४) ल म मं ड प घा ल णे—लग्नापूर्वी चार पांच दिवस अगोदर नवरीच्या दाराशी एक मांडव उभारतात, आणि त्यांत एक आंब्याचा वासा पुरून तो हळदीनें माखतात. या खांबाला माणकस्तंभ म्हणतात. लग्नातील सर्व विधी या खांबाशी होतात.

(५) सी मां त पू ज न—गांवाच्या समेवर मुलीच्या बापाने, नवरदेवाचे स्वागत करावयाचे असते.

(६) रु ख व त—मुलीकडून मुलाच्या घरी फराळाचे निन्नस नेण्यांत येऊन ते त्याच्या आईला वाढतात.

(७) भा त भ र णे—मुलगा मुलीच्या गांवी आल्यानंतर दुसऱ्या दिवशी, त्याचा मामा त्याला व त्याच्या नातेवाईकांना आहेर करतो; नंतर मेजवानी होऊन मुलकडील मंडळी बागेत राहावयास जातात. तेथे एक दोन दिवस राहिल्यावर, मुलीचा बाप आहेर घेऊन येतो व वरपक्षाला मिरवीत गांवांत घेऊन जातो.

(८) ल ग्ने—नवरामुलगा लग्नमंडपाजवळ आल्यावर डोक्यावर पाण्याच्या घागरी घेतलेल्या पांच सुवासिनी त्याला सामोऱ्या येतात. तो प्रत्येक घागरीत एकेक चांदीचे नाणे

टाकितो, व मांडवाच्या दाराशी बांधलेल्या आंब्याच्या तोरणावर काठीनें प्रहार करितो. नंतर माणकस्तंभाची पूजा होते; नवरानवरी एकमेकांचे गळ्यांत हार घालितात व पांचवेळां माणकस्तंभाभोवती प्रदक्षिणा घालितात; या प्रदक्षिणेच्या कृत्याला 'चवरीभवरी' म्हणतात.

काहींजण असे सांगतात की, गाळ्यांचे चार जू चौकोनाकृती मांडून त्यांत वाळू भरतात. या वाळूवर होम होतो व नवरानवरी होमाच्या अग्नीला पांच प्रदक्षिणा घालितात.

लग्न बंधनकारक केव्हां होते याबद्दल निरनिराळी मते आढळून येतात. नवरानवरीनें एकमेकांच्या गळ्यांत हार घालणे, मांडवाच्या दाराशी बांधलेल्या तोरणावर प्रहार करणे, चवरीभवरी, व होमाभोवती प्रदक्षिणा घालणे, या चार गोष्टींपैकीं अमुक एक गोष्ट झाली असतां लग्न कायदेशीर झाले असे मानणारे चार पक्ष आहेत.

विधवांना पुनर्विवाह करण्याची मोकळीक आहे. कुमारी म्हणून ज्याच्याशी तिला लग्न करितां आले असते अशा कोणाहि माणसाशी विधवेनें लग्न करावे. वर्षाच्या कोणत्याहि महिन्यांत अमावास्या सोडून एखाद्या काळोख्या रात्री विधवाविवाहाचा समारंभ करितां येतो. विवाहेच्छु विधवा व तिचा भावी पति पाटावर शेजारी शेजारी बसतात; विधवेला मळवट भरण्यांत येऊन त्या दोघांच्या वस्त्रांना गांठ देतात, म्हणजे त्या दोघांचे लग्न झाले. जर प्रथमवाराला विधवेशीं लग्न लावावयाचे झाले तर प्रथम त्याचे आंगठीशीं लग्न लावितात.

वायकोशी पटत नसले तर, किंवा तिची वर्तणूक वाईट असली तर नवऱ्यानें तिला सोडचिष्टी द्यावी. विधवाविवाहाच्या पद्धतीनें सोडचिष्टी मिळालेल्या वायकोला पुन्हां लग्न करितां येते. असें म्हणतात की, ज्याला अशा वाईशीं लग्न करावयाचे असेल त्याला तिच्या पहिल्या नवऱ्याकडे काही रक्कम पोंचवावी लागते. एखाद्या बाईनें स्वजातीयाशी किंवा उच्च जातीयाशी व्यभिचार केला तर दंड देऊन किंवा ज्ञातीला एक जेवण घालून तिला आपल्या जातीत राहतां येते जर नीच जातीतील मनुष्याशी हें कर्म केले तर मात्र ती जातिभ्रष्ट होते. ही जात हिंदुवारसाचा कायदा पाळिते.

आलकरी शैव आहेत. कांहां वारकरी व रामदासी पंथाचे आहेत असें म्हणतात. चितोडची भवानी त्यांची कुलदेवता आहे. मंगळवारी भवानीला बकरी व पक्षी अर्पण करून उपासक खातात. शिवाय, चैत्र व श्रावण महिन्यांतल सोमवार खेरीज करून सर्व वारी भवानी व खंडोबा यांना बळी अर्पण करितात. हे लोक सर्व हिंदूसण पाळितात, व हिंदूंच्या सर्व यात्रेच्या ठिकाणी जातात. माघ महिन्याच्या अष्टमी किंवा नवमीला 'चक्रपूजा' नांवाचा सण असतो. त्या दिवशी सोळा प्रकारच्या धान्याचे एक वर्तुळ करून त्यांत एक पिठाचा दिवा ठेवितात, याजवळ मद्यमांसाचा नैवेद्य ठेवितात. या पूजेच्या वेळी अन्य जातीतील माणसांनां

हजर राहण्याची परवानगी नसते. ज्यांना लढाईत किंवा आकस्मिक रीतीने मृत्यु आला असेल अशा माणसांच्या नांवांना "वरि" स्थापून, त्यांची देवाप्रमाणे पूजा करितात. आणि लग्नाच्या व इतर समारंभाच्या वेळी त्यांना मिरवीत नेतात. जेव्हा एखादी रोगाची साथ उद्भवते तेव्हा तिच्या अधिष्ठात्री म्हणून मानलेल्या देवतेची बकरी अथवा पाखरें बळी देऊन आराधना करण्यांत येते; व कांहीं ठिकाणीं सांथीने पळाडलेल्या गांवाभोंवतीं तूप किंवा दारू ओतण्यांत येते. मुसलमान साधूनाहि हे लोक भजतात. या जातीचे आचार्य म्हणजे गोवासी होत. शंकराचार्यानाहि धर्मगुरु मानण्यांत येत.

विवाहित मृतांना अग्नि देण्यांत येतो. अविवाहित मृत, देवी, कोड, कोलरा व सर्पदंश यामुळे मृत पावलेलीं माणसें आणि ज्यांचे जावळ केले नाही अशीं मृत मु० उत्तरेकडे डोकें करून पुरण्यांत येतात. मेल्याच्या तिसऱ्या दिवशीं हाडे व राख भळून तीं पाण्यांत टाकतात. ज्यांना अनुकूलता असेल ते तीर्थाच्या ठिकाणीं अस्थी नेऊन तेथे पवित्रोदकांत सोडून देतात. अकराव्या किंवा तेराव्या दिवशीं ज्ञातीला भोजन घालतात श्राद्धसंस्कार करितात. आकस्मिक मृत्यु आला असतां मृताच्या स्मरणार्थ वीरांची स्थापना करितात.

या जातीचा मूळ उद्योग आल (मोरिंडा सिट्रिकोलिया) झाडाच्या मुळापासून तांबडा रंग तयार करण्याचा असे. पण कृत्रिम रंग अस्तित्वांत आल्यापासून हा धंदा बुडाला व बरेचसे आलकरी शेतकरी व मजूर बनले. कांहीं रयतवारी पद्धतीने जमीनी करितात. कांहीं थोडे सरकारी नोदरींत आहेत. हे लोक बकरी, शेळ्या, पाखरें, हरिणें व मासे खातात व दारू पितात. [खा. गं. एन्थोप्र. स० ८६]

आलंड वेटें—ग्रोथियाच्या आखाताच्या मुखाशीं स्वीडन पासून २५ मैल व फिनलंडपासून १५ मैल अंतरावर. जो एक द्वीपसमूह आहे त्यास आलंड वेटें असें नांव आहे. हा द्वीपसमूह फिनलंडच्या एका प्रांताचा भाग असून त्यांतील ३०० बेटांपैकी फक्त ८० बेटांवर वस्ती आहे व बाकीची खडकाळ आहेत. हीं बेटें पूर्वी स्वीडनच्या मालकीचीं होती. व १७१४ मध्ये रशियाच्या पीटर दि ग्रेटच्या आरमारास स्वीडनच्या आरम्भारावर येथेंच जय मिळाला. १८०९ मध्ये तीं रशियास जोडलीं गेलीं. त्यांचें एकंदर क्षेत्रफळ १४२६ चौ. किलोमीटर असून लोकसंख्या १९००० आहे. त्यांतील बहुतेक वस्ती आलंड बेटावर असून तेथील मेरिहेम नांवाच्या शहराची लोकसंख्या ११७१ आहे. लोक स्वीडिश जातीचे असून उत्तम खेलाशी आहेत. बेटांवरील प्रदेश वाळुकामय असून जमीनी उथळ व हवा कडक आहे. तरीहि स्कॉच, फर, स्पर्स व बर्च यांची तेथे उत्पत्ति होते. राय व बाली जातीचे धान्य, जवस व भाजीपाला विपुल तयार होतो. गुरांची जोपासना मोठ्या प्रमाणावर असून दही, लोणी, कातडी व खारें मांस

यांचा व्यापार चालतो. येथें अनेक चांगलीं बंदरे असून तेथील समुद्र थोडा काळ गोठत असल्यामुळे त्यांचें रशियास एके काळीं बरेच महत्त्व होतें.

ही स्टॉकहोम बंदर व बोथनियाचे आखात यांच्या बाटेवर असल्यामुळे, जेव्हा रशियाला हीं बेटें जोडलीं गेलीं त्या वेळीं रुसतें स्वीडनचेच नव्हे तर ग्रेट ब्रिटनचेहि नुकसान होऊ लागलें, म्हणून १८५४ मध्ये किमीअन युद्धांत आंग्लो फ्रेंच सैन्यानें बोमरसंडची तटवंदी उघ्वस्त करून टाकली, व १८५६ तील इंग्लंड, फ्रान्स व रशिया यांच्या ' ऑलंड कन्व्हेन्शन ' नांवाच्या तहान्त, आलंड बेटांत तटवंदी करूं नये व तेथे लष्करी अगर आरमारी ठाणें ठेवूं नये असें ठरविण्यांत आलें, व १८५६ च्या पॅरिसच्या तहान्त तेंच कायम झालें. यानंतर १९०६-७-८ मध्ये या प्रश्नावर थोडा वाद उपस्थित झाला होता व रशियाचा जरी १८५६चा ठराव लांछनास्पद वाटत होता तरी त्याच्यानें स्पष्ट व कायदेबोरीपणानें हा प्रश्न त्यावेळीं पुढें आणण्याचें धाडस झालें नाहीं.

१९१५ सालीं रशियानें जेव्हां तटवंदी करण्याचें काम सुरू केलें तेव्हां स्वीडनला कांहीं वर्षांपासून वाटत असलेली धास्ती खरी ठरली. १९१७ च्या रशियन राज्यक्रांतीमुळे तर आलंडनें कोणाचें स्वामित्व पत्करावयाचें हा प्रश्न उपस्थित झाला. पुढील वर्षी आलंडर्सनीं स्वीडनच्या राजाकडे आपला स्वीडनमध्ये समावेश करण्याविषयी अर्ज केला तेव्हा स्वीडनच्या राजानें स्वतंत्र झालेल्या फिनलंडशीं वाटाघाट करून ठरवूं अशी आशा दाखविली व बोल्शेविकांविरुद्ध कांहीं लष्करी मदतहि पाठविली. त्याच सालीं फिनलंड व जर्मनी यांमध्ये झालेल्या तहान्त आलंडला तटवंदी करूं नये असें ठरलें. तथापि स्वीडनशीं निगडित होण्याच्या आलंडर्सच्या इच्छेविरुद्ध फिनलंड सरकार असून, आलंड हा फिनलंडचा एक स्वतंत्र प्रांत करण्याचें त्यांनां आमिष दाखून, आलंडला स्वराज्य देण्याचाहि १९२० सालीं ठराव केला. पण यापूर्वीच आलंडर्स रशियाच्या सत्तीच्या लष्करी नोकरीला कंटाळले होते; त्यांनीं स्वयंनिर्णयाच्या तत्त्वावर भर देऊन युनायटेड स्टेट्स, ग्रेट ब्रिटन वगैरे राष्ट्रांकडे तक्रारीअर्ज पाठविला. १९१९ सालीं आपलें म्हणणें पॅरिसमधील वरिष्ठ कौन्सिल-पुढें मांडलें. तद्परिपदेनें त्यांचा अर्ज फेटाळला तेव्हां राष्ट्रसंघाकडे त्यांनीं धांव घेतली. आलंडचा प्रश्न खाजगी असल्यानें राष्ट्रसंघाच्या कक्षेंत येत नाहीं असें फिनलंड जोराजोरानें प्रतिपादित राहिलें. उलट आलंडर्सनीं आपण स्वीडनशीं कसें एक रूप आहो, फिनलंड आपणाशीं कसें विसदृश आहे या तऱ्हेची कैफीयत राष्ट्रसंघाला सादर केली; त्यांत स्वयंनिर्णयावर विशेष जोर दिला होता. १९२१ च्या जून महिन्यांत राष्ट्रसंघानें असा निकाल दिला कीं, आलंड वेटें फिनलंडकडे राहावीं पण लष्करीदृष्ट्या त्यांनां स्वतंत्र ठेवावें व राज्यकारभाराच्या बाबतींत त्यांना पूर्ण स्वायत्तता द्यावी.

[आधार ग्रंथ—डॉ. व्हर्नर सोडरबर्गचा नॅशनल रिव्यू एप्रिल १९०८ मधील लेख. हॅन्डबुक—हिस्टारिकल सेक्शन फॉरिन ऑफिस नं. ४८ (आलंड आयलंड्स). 'दि आलंड क्वाथन अँड दि राईट्स ऑफ ' फिनलंड (१९२०) ' यांत फिनिश बाजूचे म्हणणे कळेल. ए.त्रि.]

आलवाका—याच नांवाच्या जमीनदारीचे हे गांव व मुख्य स्थान होय. ही जमीनदारी उत्तर गोदावरी जिल्ह्यांत आहे. हे गांव गोदावरीच्या कांठी असून डुम्मागुडमपासून ४० मैल उत्तरेस आहे. जमीनदारीचा नायब या ठिकाणचा मुख्य अधिकारी असून तो याच ठिकाणी राहतो. या ठिकाणी जवळच्याच पहाडावर मोडकळीस आलेली लेणी आहेत. [म. प्रां. ग्या. पृ. २]

आलमपूर—एक संस्थान (काठेवाड). लोकसंख्या ५९८ (१८८१). याच्या दक्षिणेस धोल्का रेल्वे जंक्शन व उत्तरेस चार मैलावर निंगाला स्टेशन आहे. (सुं. गं.)

आलवखाव—(पूर्वबंगाल आणि आसाम). ठाकूरगांव विभागांतील बालिया नामक खेडेगांवां दरवर्षी रसपौर्णिमेचे दिवशी भरत असलेल्या मोठ्या जत्रेस हे नांव आहे. उ. अ. २६° १८' व पू. रे. ८८° २१'. जत्रेत देवास (कृष्णास) कोरच्या माताचा नैवेद्य दाखवितात म्हणून हे नांव पडले आहे. जत्रा सुमारे १५ दिवस असून सुमारे ८५००० लोक त्याप्रीत्यर्थ येथे जमतात. त्यावेळी मुख्यतः गुरांचा बाजार भरतो. (इ. गं. ५-१९०८)

आलवार तिरुनगरी—(मद्रास इलाखा.) तिनवेल्ली जिल्हा श्रीवैकुण्ठ तालुक्यांतील एक गांव. तिनवेल्ली गांवाच्या आग्नेयीस २१ मैलांवर ताम्रपर्णी नदीच्या दक्षिण तीरावर आहे. उ. अ. ८° ३७' पू. रे. ७७° ५७'. लोकसंख्या (१९११) ६८२०. वैष्णवपंथांतील तम्मालवार नामक साधूंची ही जन्मभूमि आहे. त्याचे एक मोठे देऊळ बांधले असून तो ज्या झाडाखाली ध्यानास बसत असे ते झाड देवळांत अद्यापि दाखवितात. वार्षिक जत्रा फेब्रुवारी व मे महिन्यांत भरते. स्थानिक तंटे वखडे पंचायतीने मोडले जातात. (इ. गं.)

आलसेस-लारेन—जागतिक युद्धानंतर या नांवाचा प्रांत आतां आस्तिवांत नाही. फ्रॉको-जर्मन युद्धानंतर १८७१ मध्ये बीस्मार्कने हा प्रांत फ्रान्सचे तीन डिपार्टमेंट (जिल्हे) वास-व्हिने, हौद-व्हिन, व मासेले हे एकत्र करून बनविला व जर्मन साम्राज्यास जोडला. पण येथील लोक जाताने फ्रेंच असल्यामुळे जागतिक युद्धानंतर फ्रान्सने हे जिल्हे आपल्या राज्यांत सामील केले. त्यावेळी तेथील लोकांना अवर्णनीय आनंद झाला. पण ४०-५० वर्षांच्या जर्मन अमलामुळे येथील लोकांच्या चालीरीती फार बदलल्या असल्यामुळे फ्रेंच कायद्याचा अम्मल येथे पुन्हा सुरू करतांना फ्रेंच सरकार फार सावधगिरीने एका जनरल कमिशनरच्या मार्फत कारभार चालवीत आहे. त्याला मदत करण्याकरितां

पसतिस सभासदांचे एक सल्लागार मंडळ स्थापण्यांत आले आहे.

हा प्रांत फार सुपीक आहे. येथे गहू, राय, वाली, ओट, वटाटे व शुगर-बीट ही पिके होतात. खनिज संपत्तीहि येथे विपुल आहे. विशेषतः लोखंड व कोळसा येथे फार सांपडतो. जर्मनीने १९१३ साली लोखंड २११३३६७२ टन आणि कोळसा ३७९५२६२ टन काढला. तेव्हापासून मात्र ही दोन्ही खनिज द्रव्ये कमी कमी प्रमाणांत सांपडत असून १९११ साली लोखंड ७१३७२०६ टन आणि कोळसा २३१०५८९ टन सांपडला. या शिवाय तेल, पोटॅश वगैरे पदार्थहि सांपडतात.

१९१९ मध्ये येथे स्ट्रॉसबर्ग युनिव्हर्सिटी स्थापण्यांत आली व हल्ली सर्व शिक्षण फ्रेंच भाषेमधून दिले जाते.

आलाजुएला—हा मध्य अमेरिकेंतील कोस्टारिकांतील एक प्रांत व त्या प्रांताची राजधानी. हे ट्रॅन्सकॉन्टिनेंटल रेल्वेवर आहे. लोकसंख्या (१९०४) ४८६०. हे शहर पोआस ज्वालामुखीच्या दक्षिण पायथ्याशी वसलेले आहे. शहराच्या मध्यभागी पंचरस धातूच्या कारंजाने सुशोभित केलेला चौकोन आहे. आलाजुएला कोस्टारिकाच्या साखरेच्या व्यापाराचे केंद्र असून कॉफीच्या व्यापाराचेहि मुख्य ठिकाण आहे. या प्रांतांत गौतुसॉस इंडियनांच्या प्रदेशाचा समावेश होतो. अँटनास. प्रेथिआ, नारांजो व सॅनरमान ही शहरे, व अँटेनासचे उत्तरेस असलेल्या वॅग्वेक्रे येथील सोन्याच्या खाणी ह्याच प्रांतांत आहेत.

आलिथस—हे एक ग्रीस मधील प्राचीन शहर असून टोरोन आखाताचे माथ्यावरील सुपीक मैदानांत वसले आहे. ग्रेसीअन लोकांची बोंटीईअनस म्हणून एक पोटजात होती तिचे ताब्यांत ऑलिथस हे इ. स. पूर्वी ४७९ पर्यंत होतें, त्या वर्षी इराणचा सेनापति आर्टाबाझस याने येथील लोकांचा संहार करून हे शहर चालसिस प्रांताच्या ग्रीक लोकांच्या स्वाधीन केले. इ. स. पूर्वी ४३२ या वर्षापासून या शहराचे महत्त्व फार वाढले. हे पूर्वी डेलीअन संघांत केवळ सभासद या नात्याने सामील होते परंतु पुढे ते चालसीडिक संघाचे नायक या नात्याने वावरू लागले. इ. स. पूर्वी ३८२ या वर्षी स्पार्टाने ऑलिथसवर स्वारी केली तेव्हा त्याला हा संघ मोडणे भाग पडले. मॅसिडोनचा फिलिप व अथेन्स यां मध्ये ज्या वेळी युद्ध उपस्थित झाले त्या वेळी ऑलिथस हे प्रथम फिलिपच्या वतीने लढले पण पुढे लगेच त्याने अथेन्सशी तह केल्यामुळे इ. स. पूर्वी ३४८ त फिलिपने ते धुळीस मिळविले. याप्रमाणे ऑलिथसचा मोड होण्याचे कारण ऑलिथस संघांतील सभासदांचा तीव्र मतभेद हे होय. कांदीच्या मते संयुक्तसत्ता ही उत्तम होती तर कित्येक स्वतंत्रसत्तेचे अभिमानी होते. अशा प्रकारे मतभेद माजून शेवटी फिलिपच्या सैन्यापुढे ऑलिथसला हार खावी लागली. [संदर्भग्रंथः—इ. ए. फ्रोमन—हिस्टरी ऑफ फेडरल

गव्हर्नमेंट प्र. ४; ए. एच् जे. प्रानिज—इंडियन ऑफ ग्रीक कॉन्स्टिट्यूशनल हिस्टरी.]

ऑलिंपसः—ग्रीस मधील अनेक पर्वतांचे हे नांव आहे. या नांवाचा अतिशय विख्यात पर्वत म्हणजे थेसली व मॅसिडोनिया यांचे सीमेवरील होय. या पर्वताच्या सर्वात उंच शिखराचा उंची १०,००० फूट आहे, व ते वर्षातून बहुतेक नेहमी हिमाच्छादित असते. आरकेडिआचे नैर्ऋत्येस असलेल्या लायकेअस पर्वताच्या शिखराला देखील ऑलिंपस असे म्हणतात. या पर्वताच्या शिखरावर देव रहात असत असे ईलीअडमध्ये वर्णन आले आहे.

ऑलिंपिया—हे ग्रीसमधील एक शहर असून अफाली-असच्या उत्तर तीरास व अर्वाचीन पिरगॉसच्या पूर्वेस ११ मैलांवर आहे. याच्या पश्चिमेस क्लाडिअस, दक्षिणेस आलफीअस, उत्तरेस लहान टॅकज्यांची रांग व पूर्वेस प्राचीन प्रसिद्ध क्वांगण आहे. येथील नैसर्गिक सौंदर्य फारच व्हारीचे आहे.

ऑलिंपिया शहराचा इतिहास धार्मिक व राजकीय या दोन्ही दृष्टींनी महत्त्वाचा आहे. या ठिकाणी जो क्रीडोत्सव साजरा करण्यांत येत असे त्याविषयी निरनिराळ्या प्रकारच्या दंतकथा अस्तित्वांत आहेत, त्यांतील काहींवरून पाहतां हा उत्सव हेरॉक्लीज याने सुरू केला. या ठिकाणी हिरा या देवतेचे एक देवालय होते. या उत्सव प्रसंगी या देवतेच्या अंगांत घालण्याकरितां सोळा वायका मिळून एक आंगरखा तयार करीत असत. धांवणे, उड्या मारणे, दांडपट्टा कुस्ती, घोडादौडी, इत्यादि प्रकारचे खेळ खेळले जात व जो कोणी जय मिळविला त्याला बक्षिस दिले जाईल.

या क्रीडोत्सवाचा उद्देश मन आणि शरीर हीं सारखीं कमावलीं पाहिजेत, ही ग्रीक कल्पना जगजाहीर करणे हा होय. इ. स. नंतर ३९३ या वर्षापासून हा क्रीडोत्सव बंद पडला. इ. स. नंतर पांचव्या शतकांत या शहराच्या न्हासाला सुरुवात झाली. इ. स. नंतर ४७६ या वर्षी झूसचा पुतळा कॉन्स्टान्टिनोपलला नेण्यांत येऊन अग्नीचे भक्ष्यस्थानी देण्यांत आला. झूसचे देऊळ या पूर्वीच गांथ लोकांनी किंवा ख्रिश्चन धर्मवेद्यांनी जमीनदोस्त करून टाकिले होते; परंतु इ. स. नंतर ६ वे शतकांतील धरणीकंपांनी तर ते पुरेच लोळविले.

जर्मन शोधकांनी येथील जागा शोधून काढून प्राचीन इतिहास उपलब्ध करून ठेविला आहे. झूसची मूर्ति ज्या ठिकाणी असे त्या जागेच्या भोंवताळील प्रदेशास आलटीस असे म्हणत या आलटिसचे वायव्य कोपऱ्याला एक मल्ल भूमि सांपडली आहे व वाहेरोल बाजूस सभागृह आहे. आंतील भागांत झूस, व हीरा, यांची देवालये असून पुष्कळ प्रकारची यज्ञस्थाने आहेत. खेळांचे सार्वराष्ट्रीय सामने युरोपांत आतां होतात त्यांस “ ऑलिंपिक ” असेच नांव दिले आहे. या खेळांत हिंदुस्थान भाग घेते.

ऑलिम्प—या झाडाचा उल्लेख वायवलांत पुष्कळ वेळां आला असून त्यांचे मूलस्थान सीरिया देश असावे असे वाटते. पश्चिम आशियांतील उष्ण प्रदेशांत ऑलिम्पचे तेल फार उपयुक्त वाटल्यामुळे रानटी लोकांतहि ते प्रसिद्धि पावले, इतकेंच नव्हे तर ऑलिम्प हे झाड शांतता व सदिच्छा यांचे द्योतक बनले. प्राचीन जलप्रलयांतून परमेश्वराने तारलेल्या नोव्हालाहि प्रथम ऑलिम्प झाडाचीच फांदी दिसली असे वायवलांत सांगितले आहे. त्यामुळे जलप्रलयोत्तर शांततेचे चिन्ह टरलेले हे झाड पुढेहि ख्रिस्ती जगाने शांततेचे निदर्शक मानण्याचा परिपाठ पाडला. इलियड काव्यावरून पाहतां होनरच्या काळामध्येहि ऑलिम्प तेल श्रीमंतांच्या चैनीचा पदार्थ गणले जात असे. प्राचीन ग्रीसमध्ये या झाडाची लागवड इतकी वाढली होती की, तिजवर कायद्याने नियंत्रण घालणे सोलनला भाग पडले. ग्रीकांपासून रोमन साम्राज्यांत व त्यामुळे आधुनिक युरोपांत या झाडाचा फैलाव झाला.

या झाडास लॅटिनमध्ये ऑलिभा युरोपिया किंवा युरोपांतील तैलोत्पादक वृक्ष असे नांव आहे. या झाडाच्या फळांच्या तेलाचा युरोपमध्ये फार मोठा व्यापार होतो. कारण पश्चिमात्य देशांत याचा खाण्याकडे व औषधांत उपयोग होतो. ह्या झाडाच्या सुमारे ३० जाती आहेत. व बहुतेक भूमध्य समुद्राचे कांठापासून तो दक्षिणआफ्रिका व न्यूझीलंडपर्यंत या झाडाची व्याप्ति आहे. ही झाडे जगलांत आढळतात. जंगली झाडे फार उंच वाढत नाहीत त्यांच्या फांद्यांस कांटे असतात. पाने लांबट असून वरच्या बाजूने करव्या रंगाची व अणकुचीदार असतात. व कोंबळेपणी पानाचे खालचा रंग पांढुरका असतो. फुले लहान पांढरे रंगाची असून जंगली झाडाचे फळहि लहानच असते. फ्रान्स, इटाली, स्पेन, इत्यादि देशांत याची लागवड करण्याकडे लोकांचे बरेच लक्ष लागले आहे. ह्या झाडाची वाढ फार मंदगतीने होते. परंतु वाढीस फारसा प्रतिबंध न झाल्यास व हवापाण्याची अनुकूल परिस्थिती असल्यास कधी कधी ही झाडे फार उंच होऊन यांचा घेरहि फार मोठा होतो. डी कां डोल याने एक झाड पाहिले. त्याचा घेर २३ फूट होता व ते झाड सुमारे ७०० वर्षांचे असावे असा त्याचा अजमास आहे. इटलीमध्येहि कांही झाडे फार पुरातन काळची आढळतात. अफगाणिस्तानामध्ये सुद्धा ही झाडे सांपडतात. ग्रीसमधून आशियामध्ये या झाडाचा फैलाव झाला.

प्राचीन काळापासून युरोपखंडांतील लोकांस ते माहीत होते असे दिसते.

आपल्या हिंदुस्थान देशांत आलिम्प झाडाची एक जात पैदा होते तिचे नांव ओलिया कॉस्पिडार. हे झाड सरळ वाढते व फांद्याहि वाकव्या तिकव्या जात नाहीत व या झाडाचा विस्तारहि बराच होतो. ह्याच्या पानाचा रंग हिरवट

असून पानाचे पाठीचा रंग पांढुरका असतो. ही झाडे ज्या ठिकाणी ६०° पासून ९०° पर्यंत उष्णता असते अशाच प्रदेशांत येतात. फळें पिकल्यावर गोळा करून त्यांचें तेल काढतात. तेल काढण्यास फार आयास पडत नाही. पिकलेलीं फळें आणून तीं एकावर एक रचून ठेविलीं म्हणजे त्यांच्या एकमेकांच्या भारानें तेल तळाशीं जमते. या रीतीनें निघालेल्या तेलास फार स्वाद असतो. याप्रमाणें एकदां तेल निघालें तरी फळांत पुष्कळ तेल शिल्लक असतेंच. तें काढण्याकरितां एका मोठ्या परातीत पहिलीं फळें ठेवून त्यावर मोठा थोरला दगड दडपण ठेवितात. त्याच्या योगानें फळांतील बहुतेक तेल निघून येतें. हें तेलहि पहिल्या तेलासारखेंच स्वादिष्ट असतें. नंतर तीं फळें एका पोत्यांत भरून त्यावर आधणाचें पाणी ओततात, आणि त्यावर पुनः दगडाचें दडपण ठेवून तेल काढितात. हें तेल पहिल्या व दुसऱ्या खेपेच्या तेलासारखें स्वच्छ नसतें. त्याचा रंग पिचळट असून त्यांत थोडी हिरवटपणाची झांक मारते. फळाच्या चोथ्यांत अद्यापिहि तेलाचा अंश शिल्लक असतोच. तो काढण्याकरितां हा चोथा पुनः कुटून एका भाज्यांत चांगला उकडतात, व तेल दाबून काढतात.

हें तेल फार गुणकारी असून त्याचा लोण्यासारखा किंवा मलईसारखा खाण्याकडे व रव्यंपाकांत उपयोग करितात. त्याचा दिव्यांतून जाळण्याकडेहि उपयोग होऊं शकतो. घर-गुती कामाकरितां हें तेल चिनीच्या किंवा कांचेच्या बरणांत भरून ठेवितात व बाहेर पाठवावयाचें असल्यास लांकडी पिंपांत भरून पाठवितात. १०० शेर फळापासून १० शेर तेल निघतें असा अजमास आहे.

ऑलिव्हज-टेकडी—अलिव्हज टेंकडी अथवा आलिव्हेट ही एक लहान टेंकडी असून जेरुसलेमच्या पूर्वेस टेंपलमाऊंटच्या समोर आहे. सध्याचें नांव जैवलएत-तुर आहे. या टेंकडीचें निरनिराळें असे चार भाग आहेत अगदीं दक्षिण टोंकाकडच्या भागाला दंतकथेवरून 'पापगिरी' असें नांव आहे. ह्याच ठिकाणीं सालोमनची प्रतिमापूजा होत असे. उत्तर शिखराला (चुकीनें, खेरा आलिव्हेट म्हणतात. त्याच्या अलीकडच्या टेंकडीला 'स्कोपस' नांव देखील चुकीचें आहे. नव्या करारांत ह्या नांवाच्या उल्लेख आला आहे. या टेंकडीवर ख्रिस्तानें मृत्यु वगैरे विषयांवर उपदेश केला. कान्सन्टाईननें येथें एक 'सदेहस्वर्गोरोहणमंदिर' बांधिलें होतें. सध्याची इमारत नवी असून मुसलमानांच्या ताब्यांत आहे. टेंकडीच्या थोड्या खालच्या वाजूस प्रवक्त्यांच्या कबरी आहेत. खलिफ उमरचें नांव असलेलें एक प्रार्थनामंदिर "स्वर्गोरोहणमंदिरा" जवळ पूर्वी होतें. १९०७ मध्ये जर्मन सम्राज्ञीचे आश्रयाखाली यात्रेकरूंसाठी एक मठ स्थापन करण्यांत आला.

ऑलिस.—बिओशिया प्रांतांतील युरोपस वरील एक जुनें शहर. व्हाथी या गांवाच्या जवळ असून चाल्सिसच्या

दक्षिणेला तीन मैलांवर आहे. दोजून युद्धापूर्वी ग्रीक आरमार येथूनच निघालें असें म्हणतात. याच ठिकाणीं आरटेमिसचें देवालय होतें.

आलुप—आलुप, आलुव किंवा आळुक वनवासीच्या ईशान्येस असलेल्या इ. स. च्या सहाव्या सातव्या शतकांतील एक जुनें राज्य (जी जोब्हो डुव्रेल. एन्शेट हिस्टरी ऑफ दि डेक्कन). वदामी जवळील महाकूट येथील अंकित लेखांत डॉ. भांडारकर यांनी आपल्या अली हिस्टरी ऑफ दि डेक्कन पुस्तकांत (इ. स. १८८४) मलबार किनाऱ्यावरील अलुप नांवाच्या गांवाचा वरील नांवाशीं संबंध दिसतो असें सुचविलें होतें, व डॉ. वुह्लरनेहि आलुप हें समुद्र किनाऱ्यावरीलच गांव आहे असें म्हटलें होतें (इ. अ. पु. ५, पृ. ३२० टीप.). परंतु या विधानांस मला कांहीं आधार दिसत नाही असा यावर फ्लिटनें शेरा मारला आहे. (वॉ. गॅ. व्हॉ. १, भाग २, पृ. ३०९)

वदामी जवळील महाकूट येथील स्तंभलेखावरून (इ. अ. पु. १९ पृ. ७) हा देश कीर्तिवर्मा चालुक्यानें इ. स. ५६५-५९७ जिकला होता असें कळतें. पुढें ऐहोळच्या अंकित लेखांत दुसऱ्या पुलिकेशीनें आलुपांनां पादाक्रांत केल्याचा उल्लेख आहे. (ए. इ. पु. ६ पृ. ४). ही गोष्ट ६०८-९ सुमारास घडली. विनयादित्याच्या इ. स. ५९२ सालच्या सोरब दानपत्रांत त्यानें आलुप राजा गुणसागर याच्या महाराजा चित्रवाह नामक पुत्राच्या विनंतीवरून एडेवोळ विषयांतील सालीव्होगे ग्राम वक्षीस दिल्याचें म्हटलें आहे (इ. अ. पु. १९, पृ. १५२). त्याच राजाच्या इ. स. ६९४ सालच्या हरिहर येथील दानपत्रांत आलुव हे पश्चिम-चालुक्यांचे वंशपरंपरागत चाकर म्हटलें असून एका आलुव सरदाराच्या विनंतीवरून विनयादित्यानें एडेवोळ विषयांतील किडु-कागामासा गांव वक्षीस दिला असें सांगितलें (इ. अ. पु. ७, पृ. ३०३). पण पुढें गोव्याच्या कादंबांच्या लेखांत जयकेशीनें इ. स. १०५२-५३च्या सुमारास आलुपांनां जिंकून घेतलें असें म्हटलें आहे; त्यावरून ते पश्चिम चालुक्यांच्या शत्रुपक्षांत सामील झाले असें दिसतें (रॉ. ए. सो. वॉ. प्र. चे जनरल पु. ९ पृ. २८२). या आलुपांचा विल्हणाच्या विक्रमांकदेवचरितांताहि उल्लेख आला आहे. फ्लिटनें आलुप हे नक्षी कोण आहेत कळत नाही असें म्हटलें आहे (वॉ. गॅ.) परंतु आळूप व महाकूटाच्या स्तंभलेखांतील आळुक हें एकच असल्यास आळुक हें शेषाचें एक नांव असल्यामुळे ती नाग लोकांची एक पोट जात असूं शकेल असें तो सुचवितो. ते वनवासीच्या ईशान्येस असलेल्या एडेवोळ विषयाचे (कदाचित् इतर लेखांतील एडेनाडसपति) सामन्ताधिपति होते असें विनयादित्याच्या दानपत्रांतील भाषेवरून दिसतें.

आलूर—मद्रास. बळारी जिल्ह्याचा पूर्वेकडील तालुका. उ. अ. १५-८' ते १५-४४' व पू. रे. ७६° ५७' ते ७७° २६'

क्षेत्रफळ ५८२ चौरस मैल. लोकसंख्या (१९११) १७०१८१. एकंदर खेडी ८४, मोठा गांव एकहि नाही. जमीनमहसूल ४१४००० (इ. स. १९०३-४.) मुख्य पिके ज्वारी, कापूस हों होत.

आले (सुंठ)—या झाडास संस्कृतमध्ये आर्द्रक, इंग्रजीत जिजर, गुजरातीत आंदु, हिंदीत आर्द्रक, आदा इत्यादि नावे आहेत. वाळविल्यावर सुंठी, सुंठ वगैरे नावे त्यास प्राप्त होतात. हे झाड अगदी रानटी स्थितीत आढळत नाही; यामुळे याचे मूलग्रह निश्चित करणे कठिण आहे. परंतु ते आग्नेय आशियाच्या उष्ण प्रदेशांतील असावे. येथूनच हे वेस्ट इंडीजमध्ये व आफ्रिकेत गेले. सध्या बहुतेक उष्ण देशांत याची लागवड करतात. हिंदुस्थान व चीन या देशांत कित्येक शतके आल्याची लागवड होत आहे. कम्प्युशियस हा केव्हाहि आल्याशिवाय जेवात नसे. ग्रीक व रोमन ग्रंथकार या झाडाच्या औषधी गुणाची माहिती देतात. त्यांच्याचप्रमाणे अरबी लेखकांच्या पुस्तकांतहि ती माहिती सांपडते. मार्कोपोलो (१३ शतक) याला आल्याची व सुंठीची माहिती असून मलबारमध्ये कोईलम (आधुनिक किल्लोन) येथे चांगली सुंठ होते, असे तो म्हणतो. ही जात मध्ययुगातील व्यापाऱ्यांना ' कोलबिनो अथवा कोईलमीन ' या नावाने माहीत होती. नंतर हिला ' कॉलवाईन ' सुंठ म्हणत. त्या वेळी बेलेडी, कॉलंबिनो व मेदिनो ह्या तीन जाती प्रसिद्ध होत्या. पहिली हिंदुस्थानांतील निरनिराळ्या जिल्ह्यांत होत असे. दुसरी किल्लोन येथे, व तिसरी ' मक्का ' येथे उत्पन्न होत असे. ' वळडी ' हा ' देशी ' शब्दाचा प्रतिशब्द असून कर्मा दर्जाच्या सुंठीला लावीत असावेत असे वाटते. रशियन लिहितो की, गुजराथहून ' वेळडी ' सुंठ येत असे. पंधराव्या शतकांत हिंदुस्थानांत आलेला प्रवासी निकोलो कॉटी म्हणतो की, पश्चिम किनाऱ्यावर असलेल्या पेंकाग्युरिआ शहराच्या आसपास ' बेलेडी, जेवेली व नेली या नांवाची सुंठ होत असे. सोळाव्या शतकाच्या आरंभी कालिकतहून सुंठीची निर्गत होई, असे बाबोसा म्हणतो. याच गोष्टीला गार्शिया डी ओर्टो व लिथोटेन यांची पुष्टी मिळते. टेरी म्हणतो की, मोंगलांच्या राज्यांत ' सुंठ ' सर्वत्र होत असे (१६५५) मॅडेल्सो लिहितो की, सुंठ गुजराथमध्ये विपुल होत असे. मोंगलांच्या राज्यांत सुंठ होती असे टॅव्हर्नियरच्या पुस्तकावरून कळते. वरील आधारावरून मध्ययुगांत सुंठीची हिंदुस्थानांत चांगलीच माहिती असून तिचा व्यापार चांगला चालत असे असे सिद्ध होते.

लागवड.—या झाडांची लागवड हिंदुस्थानांतील सर्व उष्ण व सर्द अशा प्रदेशांत होते. त्याचप्रमाणे हिमालयाच्या ४ ते ५ हजार फूट उंचीच्या प्रदेशांत सुद्धा ह्याची लागवड होते. या पिकाला जास्त परिश्रम व काळजी घ्यावी लागते. जमीन चांगली असून ती विशेष भुसभुशीत अथवा कठिण

नसावी. पाणी नियमित लागते. खत चांगले घ्यावे लागते व तण नेहमी परंतु काळजीपूर्वक काढावे लागते.

या पिकाची प्रांतांत वा रथोड्यांत माहिती, बंगाल.—या प्रांतांत पुष्कळ ठिकाणी हे पिक होते; परंतु त्याची माहिती मिळत नाही. रंगपूरमध्ये पहिले पिक तागाटचे असून दुसरा नंवर सुंठ व तंबाखूचा लागतो. रॉय म्हणतो की, रेंताड लापण जमोन या पिकाला चांगली असते. काचू नांवाच्या कडवणाच्या नंतर आले पेरतात. १५ फेब्रुवारी पासून १५ एप्रिलपर्यंत जमीन वारंवार नांगरतात. त्यानंतर ती सारखी करून शेतांत पाण्याचा दांड काढतात. पहिल्या नांगरण्याच्या वेळी एकराला १०० मणांप्रमाणे कुबलेले शेणखत देतात. आदल्या वर्षाच्या पिकांतून राखून ठेविलेले आल्याचे कोंब वाफ्यांत लावितात. शेतांतील गवत वारंवार काढावे लागते. आक्टोबर ते मार्चच्या दरम्यान तुकडे खणून काढतात. दर एकरी ४० ते ६० मण सरासरी उत्पन्न होते.

संयुक्त प्रांत—कुमाऊनच्या उष्ण खोऱ्यांत आल्याची लागवड जास्त होते. एप्रिल महिन्यांत आल्याचे तुकडे लावितात. संबंध शेतांत रोपाच्या फांद्या पसरतात व त्यावर बांबू अथवा लांकडाच्या काठ्या ठेवितात. फेब्रुवारी महिन्यांत आले खणून गोळा करतात.

पंजाब—हिमालयाच्या उष्ण खोऱ्यांत आल्याची लागवड करतात. पेरण्याच्या फण्यांना गाईचे शेण लावून त्याच्या राशी करतात. येथेहि शेतांत पाने पसरतात. त्यावर खताचा थर मात्र देतात. जानेवारीत आले खणून बाहेर काढतात. एक महिना ते दुसऱ्या ठिकाणी ठेविल्यानंतर एक दिवस त्यांस ऊन देतात. एक विधा जमिनीत ८ मण आले पेरतात व ३२ मण आले उत्पन्न होते.

मद्रास—प्रसिद्ध मलबारी सुंठ कालिकतच्या दक्षिणेस असलेल्या शेरनाड जिल्ह्यांत होते. अर्ध्या मेमध्ये सुंठीची लागवड करितात. पिक नोव्हेंबरमध्ये तयार होते. येथे खट्टे खणून त्यांत खत घालतात. नंतर त्यांत आल्याचे तुकडे लावतात. त्यावर पानांचा थर ठेवितात.

मुंबई इलाखाः—येथे हे पिक बागाईतीपैकी आहे. त्यास कसदार व निचऱ्याची जमीन लागते. आले हे मूळ असून त्याला कोंब फुटून त्याचे दांडे एक दोन हात उंच होऊन त्याला पात्या येतात. जमीन चांगली कमावकेली असल्यास केळवे माहिम (ठाणे जिल्ह्या) कडे आले कमरेऱ्याकडे उंच वाढते. मुंबई इलाख्यांत गुजराथेत, अहमदाबाद, खेडा, सुरत, नवसरी प्रांतांत, कोकणांत ठाणे जिल्ह्यांत व मध्यभागापैकी सातारा जिल्ह्यांत आल्याची लागवड बरीच आहे. मुंबई इलाख्यांत या पिकाखाली सरासरीने दरवर्षी २००० एकर क्षेत्र असते. हिंदुस्थानांतून सुंठीची निर्गत सरासरीने किती होते त्याचा तपशील येणेप्रमाणेः—

इ. स.	टन.	किंमत रुपये
१९१३-१४	९२१४,०००	१८४०,०००
१९१४-१५	७५२९,०००	१३१०,०००

आले रेटाड, लापण, गोराडू व ठाणे जिल्ह्यांतील क्षिरप्या जमीनांत चांगले होतें. सातारा जिल्ह्यांत तारले खोऱ्यांत याची बरीच लागवड होते. मद्रास इलाख्यांत एरनाड भागांत याची विशेष लागवड होते. तेथे हें पीक पावसावरच घेतात. या पिकाचा फेर पालट इतर वागाईत पिकांशी करितात. उत्तर गुजराथेंत वाफ्यांत गोवारी टाकतात व वाफ्याच्या कडेला गोराडू लावितात. दर एकरी सुमारे ३०-४० गाड्यापावेतो कुजलेलें शेणखत घालतात. जमीन नांगरून कुळवून अगदीं भुसभुशीत करितात. बारा फूट लांब व सहा फूट रुंद असे वाफे करितात. ठाणे जिल्ह्यांत फार करून शेणखत न देता सुमारे तीन वेळां (जुलई, आगस्ट, सप्टेंबर) वरखत देतात; तें एरंडीचें असतें. पंड एकरी ३००० पौडपर्यंत लागते. आल्याची लागवड मे महिन्यांत करितात. त्याचे फणे चार अगर पांच इंच अंतरानें ओळीनें लावून दोन ओळींत नऊ इंच अंतर ठेवितात. दर एकरी १५०० ते २००० पौड धियाणें लागतें. लागण झाल्यावर दर चार दिवसांनीं किंवा ६-१० दिवसांनीं जमीनीच्या मगदुराप्रमाणें पीक तयार होईपर्यंत पाणी द्यावें लागतें. सरतेशेवटीं एक महिना पाणी तोडून आले खणून काढितात. हें पीक वरचेवर खुरपून स्वच्छ ठेवावें लागतें. सुमारे तीन ते पांच खुरपण्या व्याख्या लागतात.

गुजराथेंत कांहीं ठिकाणीं आले व हळद मिसळून लावितात. हळद वाफ्याच्या वरच्यावर व आंत आले लावितात. त्याचप्रमाणें गुजराथेंत आल्याच्या वाफ्यांत ताग अगर गोवारी फेंकतात. पुढें एक महिन्यानंतर दरमहा याच्या फांद्या मोडून थोडथोड्या वाफ्यांत टाकतात. त्यांचें कुजून खत होतें. पीक आठ महिन्यांनीं तयार होतें. तथापि पक्कें होण्यास बारा महिने लागतात. वियासाठीं गड्डे सावलीत हवा खेळेल अशा ठिकाणीं चांगले वंदोवस्तानें ठेवावे. आले जानेवारीत खणतात. व तें व्यापाऱ्याला विकतात, किंवा त्याची सुंठ तयार करितात. दर एकरी सरासरी उत्पन्न १२००० ते १५००० पौड येतें.

व्यापार.—सुंठीचा हिंदुस्थानांत अंतर्गत व्यापार बराच चालतो. १९०६-०७ सालीं नदीतून व रेल्वेच्या मार्गानें ८६,२११ हंड्रेडवेट सुंठीचा व्यापार झाला. त्यावर्षीं सर्वांत जास्त निर्गत पूर्व बंगाल व आसाम प्रांतांतून झाली. मुंबई बंदर, पंजाब, मद्रास व संयुक्तप्रांत येथील निर्गत त्याच्या खालोखाल होती. इ.स. १९०५-०६ सालीं किनाऱ्यानें ३,२१,१६० रु. किमतीची २६,३४,०२० पौड सुंठ हिंदुस्थानांतील इतर ठिकाणीं गेली. यांपैकीं बरीच सुंठ मुंबईस झाली परदेशांत होत असलेल्या निर्गताचे आंकडे १९०५-०६ सालीं निर्गत पौड ८९,६९,१७४, व किंमत व १२,५२,७४० आयात

पौड १,०८९,५१५ व किंमत रु. १, ३५,८७६ इतकी होती सुंठीचे गिन्हाईक म्हणजे संयुक्त राज्य (१,५६५,०२० पौड) एडन (१,५१७,६९६ पौ.) संयुक्त संस्थानें, अरबस्तान, सिलोन, व जर्मनी हे देश होत. हिंदुस्थानांत सुंठीची आयात मुख्यतः जपान व चीन देशांतून होते.

सुंठ तयार करण्याची कृति.—शेतांतून आले काढून आणल्यावर कोंवळी व जून कुडी वेगवेगळी करावी. कोंवळी कुडी विकून टाकावी, व जून कुड्यांपैकीं पुढील सालापुरतें बीं राखून ठेवून वाकीच्या आल्याची सुंठ करावी.

(१) आले खणल्यावर एक दिवस शेतांत पडूं द्यावे व दुसऱ्या दिवशीं कुड्यांना चिकटलेली माती हळूच हातानें काढावी व कुडी पाण्यांत भिजत घालावी. भिजत घातल्यानें साल लवकर सुटते. कुडी हातानें धुवावी. त्यांच्यावरील साल शिंपीनें, खापरीनें अथवा चाकूच्या बोथट पातीनें खरडून काढावी. पुनः कुडी पाण्यात धुवावी व चार दिवसपर्यंत उन्हांत वाळल्यानें सुंठीस पांढरा रंग चढतो. सुकलेली सुंठ गोळा करून हातानें चोळावी. चोळण्याच्या वेळीं फणे न मोडतील अशाबद्दल खबरदारी घ्यावी. पुनः तींच सुंठ तीन दिवस उन्हांत वाळवावी व गोळा करून हातानें चोळावी. आणखी एक वेळ दोनपासून तीन तासपर्यंत सुंठ पाण्यांत भिजत घालून बाहेर काढावी, व साफ वाळेपर्यंत उन्हांत पसरावी. वाळल्यानंतर सुंठ घरी नेऊन खरबरीत पोल्यावर घासावी. ह्या घासण्यानें पूर्वी काही साल राहिली असल्यास तीं निघून जाऊन सुंठ तयार होईल. सदरहू सुंठ करण्याच्या कृतीस पळयामागे सुमारे एक रुपया खर्च येतो.

(२) एक मोठे लांडकी तेलाचें बगैरे रिकामें झालेले पीप घ्यावे. त्यात निम्में आले व निम्में पाणी घालावे, व त्यांत एक बल्ह्यासारखा लांडकाचा दांडा घालून तें सारखें तास दीड तास ढवळावे. इतक्या अवकाशांत पिपांत शक्यतर पाणी दोन तीन वेळां घालावे. पाणी घालून ताजें आले ढवळल्यामुळे बरील माती व सालहि निघते. नंतर हे आले बाहेर काढून जमीनीवर पसरावे. (निम्में पीप भरलें म्हणजे त्यांत मुंबईचे दहा मण म्हणजे २८० पौड आले राहतें; व तितक्या आल्याची सुंठ वनवाव्याची आहे असे समजून पुढील प्रमाणें दिली आहेत). नंतर दुसरें पीप घ्यावे व त्यांत निम्में पाणी घालावे व त्यांत भाजलेल्या चुन्याच्या कळ्या ७ पौड घालाव्या व तें मिश्रण ढवळावे. सुमारे अर्ध्या तासानें त्यांत जमीनीवर पसरलेले आले टाकावे व दांड्यानें १५-२० मिनिटें ढवळावे. मग हें आले बाहेर काढून सावलीत ३-४ तास पसरून ठेवावे. नंतर एक कढई (गुळासाठीं उपयोग करतात तीहि चालेल) घ्यावी व त्यांत अर्धा पीप पाणी घालावे व त्यांत १५ पौड चुन्याची बळी टाकावी व खाली जळ लावावा. पाण्यास आघण

येतांच पसरलेले आले त्यांत टाकावे व ते २-२॥ तास शिजवावे. पाणी आटत येतांच खालील जाळ कमी करावा; व आंतील आले बाहेर काढून जमिनीवर सावलीत पसरावे. नंतर दुसरे दिवशी पुनः पिपांत निम्मे पाणी घालून त्यांत ७५ पौंड कळीचा चुना घालावा (कळीच्या चुन्याऐवजी २ पौंड मिरचीची पुडहि घालतात) व त्यांत आले घालून १५-२० मिनिटे ढवळावे, मग बाहेर काढून सावलीत वाळवावे. वाळवितांना दिवसांतून निदान दोन वेळ आल्याची खालची वाजू वर व वरची वाजू खाली झाली पाहिजे. उन्हाळ्याच्या दिवसांत सावलीत सुंठ वाळण्यास ५१७ दिवस लागतात. पण सावलीत वाळविण्याचे काम ज्ञासाचे असल्यामुळे प्रथम २ दिवस (उन्हाळ्यांत) व ३ दिवस (हिवाळ्यांत) सावलीत सुंठ ठेवून मग चांगले ऊन्ह द्यावे. ते उत्तम वाळले की, सुंठ तयार झाली. दहा मण आल्याची सुंठ ५-५॥ मण होईल. जास्त करणे असल्यास वरील जिनसांची प्रमाणे योग्य प्रमाणांनी वाढवावीत.

सुं ठी चे उ प यो गः—निरनिराळ्या व्याधीच्या निवार. पार्थ अर्थ व युनानी वैद्यकांत आल्याचा व सुंठीचा उपयोग फार प्राचीन काळापासून होत आहे. इंग्रजी पद्धतीतहि सुंठीची योजना केली जाते. कांहीं पेय पदार्थ व मद्ये तयार करण्यांतहि सुंठीचा उपयोग करतात. सुंठीचे तेल निघते हेहि औषधी कामाकडे लावतात. आले हे पावक, सारक, अग्निदीपक, तोंडास रुचि देणारे व कंठास हितकर आहे. आले पाक—आल्याचा रस काढून त्यांत तितकेंच पाणी घालावे. नंतर साखर घालून पाक करावा; व त्यांत केशर, वेलची, जायफळ, जायपत्री, व लवंग ही घालून तो भरून ठेवावा. हा श्वास, कास, अग्निमांद्य व अरुचि यांवर हितकर आहे. अजीर्णादिकांवर फार हितकर आहे. अजीर्णावर आल्याच्या रसांत निवूरस व सैंधव ही घालून ते मिश्रण प्राशन करावे म्हणजे अजीर्ण दूर होऊन अग्नि प्रदीप्त होतो. अग्नि मां द्या वर—आल्याचा व निवाचा रस सम-भाग घेऊन त्यांत तितकेंच सैंधव मिश्र करून भोजनाच्या पूर्वी प्राशन करावे म्हणजे अग्निमांद्य दूर होतें. भोजनारंभी हे तिन्ही पदार्थ भक्षण केले असतां अग्नि प्रदीप्त होऊन जिव्हा, कंठ व हृदय यांची शुद्धि होते. आमपित्तावर सुंठ, आवळकटी व खडीसाखर बारीक कूटून चांगला खल करून सकाळी एक गोळी घ्यावी. आमसंग्रहणीवर सुंठ थंड पाण्यांत गंधाप्रमाणे उगाळून तितकेंच तूप, आणि गूळ किंवा खडी-साखर घालून शिजवून चाटण तयार करावे व थोडे थोडे चाटवावे. तसेंच श्वेत प्रदर, अर्धशिशी पक्षघात, दंतशूल इत्यादि अनेक विकारांवर सुंठीचा उपयोग होतो. अशा-प्रकारचे आल्याचे उपयोग देशी वैद्य करतात.

[वाट. पदे. फार्मोकोग्राफिआ इंडिका. दत्त—मटीरीया मेडिका. रा. व. ग. के. केळकर—प्रस्तुत कोशाकरितां लेख]

आलेवाही—हे चांदा जिल्ह्यांतील एक लहानसे खेडें गांव आहे. या ठिकाणी एक सुंदर तलाव असून त्याजपासून शेतीला पाणी घेतलें जातें. हे गांव ब्रह्मपुरापासून ४० मैल नैर्ऋत्य दिशेस आहे. (मध्य. ग्या.)

आल्फ्रेड दि ग्रेट—(८४८—९००) इंग्लंडचा आल्फ्रेड दि ग्रेट हा एथल्वुल्फ राजाचा चौथा पुत्र. हा वॅटेज येथें इ. स. ८४८ त जन्मला. पांच वर्षांचा असतांना त्याला रोम येथें पाठविण्यांत आले; त्या वेळी चौथ्या लिओने त्याला राजा असें कबूल केले असे म्हणतात. परंतु यास राज्यप्राप्ती होईल असे त्यावेळी कोणासहि वाटले नाहीं, कारण त्याला तीन वडील भाऊ होते. त्याचा पिता ८५८ त मरण पावला. एथल्वड व एथल्वर्ट या त्याच्या भावांच्या छोट्या कारकीर्दीत आल्फ्रेडने कांहीं एक चळवळ केली नाहीं, परंतु त्याचा तिसरा भाऊ एथिलरेड हा जेव्हां गादीवर बसला (८६६) तेव्हांपासून हा सार्वजनिक कामांत पडूं लागला व डेन्स लोकांपासून इंग्लंडची मुक्तता करण्याचे काम त्यानें हातीं घेतले. ८६८ त दोघा भावांनी डेन्स लोकांपासून मर्सिआ प्रांताचा बचाव करण्याचा प्रयत्न केला परंतु तो निष्फळ झाला. इ. स. ८७१ सालास आल्फ्रेडच्या लढायांचे वर्ष असें म्हणतात; कारण त्यानें त्या वर्षी नऊ लढाया केल्या. लवकरच एथिलरेड मरण पावल्यामुळे सर्व सत्ता व जबाबदारी आल्फ्रेडकडे आली. डेन्स लोकांनी इंग्लिशांचा पुनः एक दोन ठिकाणी पराभव केला. इ. स. ८७७ मध्ये एक्सिटर येथें आल्फ्रेडने डेन्स लोकांचा पराभव केला. परंतु पुढें लवकरच त्याला अथिलने येथें पळून जावे लागले. पुढें त्यानें लढाईची मोठी तयारी करून एडिंग्टन येथें त्याचा पूर्ण पराभव केला. डॅनिश राजा त्याला शरण गेला व त्यानें व इतर २९ सरदारांनी वासिस्मा घेतला. वेडमोरच्या तहाच्या योगानें वेसेक्स, मर्सिया वगैरे प्रांतांतून डॅनिशांची हकालपट्टी झाली. व अशा प्रकारें मूर्तिपूजक स्कॉडिनेव्हियन लोकांपासून पश्चिम युरोपचे संरक्षण झाले. ८८४-८८५ त डेन्स लोकांनी पुनः बंड केले ते आल्फ्रेडने मोडून टाकिले. परंतु ८९२-८९३ त डॅनिश लोकांनी पुनः एकदां इंग्लंडावर मोठी स्वारी केली परंतु आल्फ्रेडचा पुत्र एडवर्ड यानें त्यांचा पराभव केला. आपला निभाव लागत नाहीं असे पाहून डॅनिश लोकांनी इंग्लंडचा नाद सोडून दिला. आल्फ्रेड हा मोठा मुत्सद्दी होता; त्यानें आपल्या लष्करांत चांगल्या सुधारणा केल्या म्हणूनच डॅनिश लोकांवर त्याला जय मिळाला. त्यानें आपले अरमार वाढविले. त्यानें न्यायखात्याची उत्तम व्यवस्था केली. गरीबांचा पालनकर्ता असें त्याला नांव मिळाले आहे. त्यानें हिंदुस्थानांत व रोम येथें आपले वकील पाठविले होते असें म्हणतात. हिंदुस्थानांत म्हणजे कोठें तरी दूर देशी एवढ्याच अर्थानें प्राचीन इंग्रज या शब्दाचा उपयोग करित असावेत.

आयर्लंड व इतर देशांतील मठांकडे त्यानें देणग्या पाठविल्या असे म्हणतात. आयर्लंड देशावर त्याचे प्रेम होतें. त्यानें कांहीं मठ स्थापिले व परदेशांतून कांहीं धर्माधिकारी आपल्या देशांत आणविले परंतु या कामां त्यास यावे तसें यश आलें नाहीं; दरबारांत त्यानें एक शाळा काढिली. व युरोपखंडांतून विद्वान शिक्षक आणवून त्यांचीं तथें नेमणूक केली. क्लर्जी व इतर लोक यांच्या उपयोगासाठीं त्यानें कित्येक ग्रंथांची भाषांतरे करविली; त्यानें स्वतः बरीच भाषांतरे केली आहेत त्यानें कित्येक स्वतंत्र ग्रंथहि लिहिले. “ आपलें ज्ञान वाढविण्याचा जो मगुष्य प्रयत्न करीत नाहीं तो मूर्ख व हूनभागी असला पाहिजे ” असें त्यानें एका ग्रंथांत म्हटलें आहे. तो इ. स. १०० त मरण पावला. त्याच्या तोंडाचा दुसरा इंग्लिश राजा झाला नाहीं व ग्रेट ही पदवी त्याच्या शिवाय दुसऱ्या कोणालाहि शोभत नाहीं असें इंग्रज लोक म्हणतात.

[संदर्भ ग्रंथ.—हमर—लाइफ अँड टाइम्स ऑफ आल्फ्रेड दि ग्रेट (क्लॅरेन्डन प्रेस १९०२); आल्फ्रेड बौकर संपादित—आल्फ्रेड दि ग्रेट चॅप्टर्स ऑन हिज लाइफ अँड टाइम्स बाय व्हेरिअस ऑथर्स (१८९९); अर्ल—दि आल्फ्रेड ज्वेल (क्लॅरेन्डन प्रेस १९०१); दि लीगल कोड ऑफ आल्फ्रेड दि ग्रेट (एम्. एच्. टर्क. हाले १८९३).]

आल्बर्ट—(१८१९—१८६१) फ्रान्सिस चार्लस ऑगस्टस आल्बर्ट इमॅन्युअल, व्हिक्टोरिया राणीचा पति. हा सॅक्सनीच्या राजघराण्याच्या ज्येष्ठ शाखेपैकी असून, सॅक्सकोबर्ग गोथाच्या अधिपतीचा दुसरा मुलगा होय. याचे शिक्षण प्रथमतः फ्लूरेंश्टन याच्या देखरेखीखाली झालें व नंतर तो बोन येथील विश्वविद्यालयांत प्रविष्ट झाला. बोन येथील विद्यापीठांत अभ्यास करीत असतांना, अर्थशास्त्र, तत्त्वज्ञान, व सृष्टिज्ञान या विषयांचा त्यानें चांगला अभ्यास केला. संगीत व चित्रकला यांचाहि त्याला नाद असल्यामुळे, त्याहि विषयांचें ज्ञान त्यानें संपादन केलें. मर्दानी खेळांत व विशेषतः ‘ फीन्सगच्या ’ कलेंत तो प्रवीण होता. इंग्लंडची राणी व्हिक्टोरिया ही याच्या आतेची मुलगी. आल्बर्टचा या व्हिक्टोरियाशी विवाह व्हावा अशी आल्बर्टचा चुलता जो बेलजमचा राजा पद्विला लिओपाल्ड याची इच्छा होती. यामुळे त्यानें, आल्बर्ट व त्याचा बाप व आल्बर्टचा थोरला भाऊ अर्नस्ट या तिघांना, इंग्लंडमध्ये पाठवून दिलें. व्हिक्टोरिया ही त्यावेळीं राजकन्या होती, व ती कॅन्सिंग्टन येथील राजवाड्यांत रहात असे, आल्बर्ट वगैरे मंडळी हीं अर्थातच, व्हिक्टोरियाच्या राजवाड्यांतच रहाण्यास आली. या ठिकाणी असतांना, व्हिक्टोरिया व आल्बर्ट यांचें परस्परांवर प्रेम जडलें. आल्बर्ट हा फार देखणा व सुखभावी असल्यानें व्हिक्टोरियाची त्याच्यावर फार भाक्ती जडली. इंग्लंडचा राजा चवथा वुडल्यम यास

ही गोष्ट पसंत नव्हती, पण व्हिक्टोरियाच्या इच्छेपुढे त्याचे कांहीं चालेना. पुढे कांहीं दिवसानंतर, आल्बर्ट हा पुन्हां आपल्या गांवां परत आला. लवकरच वुडल्यम राजा वारल्यामुळे, व्हिक्टोरिया ही इंग्लंडच्या राज्यावर बसली; व कांहीं दिवसांनीं आल्बर्ट व व्हिक्टोरिया यांचा विवाह बडून आला,

आपला पति या नात्यानें, इंग्लंडच्या राजकारणांतील महत्त्वाच्या प्रश्नांसंबंधी, व्हिक्टोरिया ही आल्बर्टचा सल्ला घेत असे व तोहि आपल्या मताप्रमाणें योग्य तो सल्ला देत असे, पण ही गोष्ट, इंग्लंडमधील वजनदार लोकांना आवडत नसे. त्यामुळे ते याचा मनांतून द्वेष करीत असत. पण तिकडे लक्ष्य न देतां, आल्बर्ट हा इंग्लंडची सार्वत्रिक सुधारणा जेणेकरून घडून येईल, त्या गोष्टी, करण्यास मागे पुढे पहात नसे. इ. १८५१ सालीं त्यानें, निरनिराळ्या कलांचें प्रदर्शन भरविलें. व अतिशय खटपट करून त्यानें ते यशस्वी रीतीनें पार पाडलें. हे प्रदर्शन, भरविल्यानें इंग्लंडचें नुकसान होईल असें पुष्कळांनीं उद्गार काढले तर, हे प्रदर्शन होऊन ऑफ कॉमन्स आणि होऊन ऑफ लॉर्डस यांच्या संमतीशिवाय हाईड-पॉर्कमध्ये भरवितांच येत नाहीं असाहि एका लॉर्डाने आक्षेप घेतला, पण या आक्षेपांची पर्वा न करतां, व्हिक्टोरिया राणीच्या हस्ते हे प्रदर्शन उघडण्यांत आलें. या प्रदर्शनाचें निवळ उत्पन्न खर्च वजा जाता, दीड लाख पौंड झालें व ते दक्षिण कॅन्सिंग्टनच्या म्यूझियमकरतां देण्यांत आलें. तो विद्यासंपन्न असून उदारमतवादी होता. शास्त्रीय शोध लावण्याकरितां स्थापन झालेल्या संस्थांना तो नेहमीं सढळ हातानें मदत करीत असे. १८५९ सालीं आबर्डीन येथे शास्त्रीय शोध लावण्याकरितां स्थापन झालेल्या ब्रिटिश असोसिएशनची वार्षिक सभा भरली. त्या सभेचे अध्यक्षस्थान, आल्बर्ट यास देण्यांत आलें होतें. त्यासमर्थी त्यानें जें भाषण केलें तें विचार परिपूर्ण व मार्मिक असें होतें. आपल्या खासगी जमीनीची व्यवस्था पहाणें, तीत शक्य ती सुधारणा करणें, आपल्या मुलांच्या शिक्षणाची उत्तम व्यवस्था करणें या सर्व बाबतींत तो स्वतः मन घालीत असे. इंग्लंडच्या युवराजाच्या खर्चासाठीं, तोडून दिलेल्या कॉर्नवाल परगण्याची त्यानें नमुनेदार व्यवस्था लावून दिली, व त्यामुळे त्या परगण्यांतलें भाडेपट्टीचें उत्पन्न ११००० पौंडापासून तें ५०००० पौंडापर्यंत वाढलें. वुड्सर येथे असलेले त्याचें शेत, अगदीं नमुनेदार म्हणून प्रसिद्ध असे.

त्यानें ज्या निरनिराळ्या सुधारणा घडवून आणल्या त्यामुळे, त्याच्या संबंधीचे लोकांचे जे पूर्वग्रह झाले होते ते नाहींसे होत चालले. लोकांचा त्याच्यावर विश्वास जडू लागला. १८४० मध्ये, केंब्रिज येथील विश्वविद्यालयाचा त्याला कुलपति (चॅन्सेलर) निवडण्यांत आलें

सन १८५० मध्ये, 'प्रिन्स कान्सॉर्ट' ही पदवी त्याला देण्यांत आली; त्यामुळे, परराष्ट्रीय राजकारणांतहि त्याला भाग घेतां येऊ लागला.

१८६१ मध्ये सार्वराष्ट्रीय औद्योगिक प्रदर्शन भरावयाचें ठरलें होतें. त्या वावरीत, यानें पुढाकार घेतला होता, याविमिक्त तो फार श्रम करीत असे. त्यामुळे, तो आजारी पडला व शेवटीं त्यांतच त्याचा अंत झाला. त्याच्या आकस्मिक मृत्युमुळे, व्हिक्टोरिया राणीला, तसेंच इंग्लंडमधील लोकांना अत्यंत दुःख झालें. फ्रागमोर येथें त्याच्या अस्थी पुरण्यांत येऊन, त्या ठिकाणी एक सुंदर कबरस्थान बांधण्यांत आलें. तसेंच आल्बर्ट हॉल, आल्बर्ट मेमोरियल इत्यादि त्याच्या प्रीत्यर्थ लंडनमध्ये व इतरत्रहि स्मारकें करण्यांत आली.

[संदर्भ ग्रंथः—जनरल ग्रे—अल्बर्ट ऑफ प्रिन्स कान्सॉर्ट १८६७; थिओडोर मार्टिन—लार्ड ऑफ लेटर्स ऑफ प्रिन्स कान्सॉर्ट, (पहिला भाग १८७४, दुसरा भाग १८८०) लेटर्स ऑफ व्हिक्टोरिया १९०७]

आल्हा^१ फरनॅन्डो आर्व्हॅरेंझ डी टोलेरा-ड्युक (१५०८-१५८३)—हा एक स्पॅनिश शिपाई असून याचा स्पेनमधील एका नामांकित घराण्यांत जन्म झाला. याच्या आज्यानें याला लष्करी शास्त्र व राजनीति शिकविली. यानें लहानपणाच पॅव्हीयाच्या लढाईत पराक्रम गाजविला. पांचव्या चार्लसनें याला सैन्यातील एक अधिकारी नेमलें. यानंतर यानें दोन तीन लढाया जिंकल्या. पुढे याला इटालीतील बादशाही फौजेचा सेनापति नेमलें. यानंतर दुसरा फिलिप गादीवर आल्यावर त्याने १५६७ त पाखंडी लोकांचें निर्मूलन करण्याकरितां याची १०००० फौजेनिशीं नेदर्लंड देशांत रवानगी केली. तेथें गेल्यावर यानें पाखंडी व अराजक लोकांस शिक्षा देण्याकरितां न्यायमंदीर स्थापिलें हें न्यायमंदीर रुधिरपीठ (कोर्ट आफ ब्लड) या नांवानें प्रसिद्ध आहे, यानंतर यानें खजिना भरून काढण्याकरितां तेथील सर्व विक्रीवर शेंकडा पांच ५ टक्के कर बसविला. अशाप्रकारें लोकछळ करून यानें आपली स्वामिनिष्ठा व्यक्त केली. पण इतकेंहि करून जेव्हां लोकांनीं आल्हाच्या लष्करी सामर्थ्यास न जुमानतां आपला विरोध कायम ठेवून बादशाही फौजेस जेरांस आणलें, तेव्हां कंटाळून जाऊन हा स्वदेशी परत जाण्यास तयार झाला. "मी येथें (नेदर्लंडांत) १८००० लोक फांशी दिले" असे तो मोठ्या गर्वानें म्हणत असे. पुढें कांहीं दिवसांनीं बादशाहानें याला त्याच्या मुलाच्या अपराधावरून कैदेत ठेविलें यानंतर याला पोर्च्युगाल देशावर स्वारी करण्यास पाठविलें. हा १५८३ च्या जानेवारी महिन्यांत आपल्या वयाच्या ७४ व्या वर्षी मरण पावला.

आवण-शक्तीच्या योगानें काम करून घेण्याची सर्वांत सोपी रीत म्हणजे शक्तीचें गोल-गतींत रूपांतर करणें ही

होय गोलगति उत्पन्न करून तिच्या योगानें काम करून घेण्यास जी साधनें लागतात त्यांत अगदी पहिल्यानें दोन येतात. या दोहोंची नेहमीं जोडी असते. यंत्रामध्ये अशा जोड्या कांहीं ठरलेल्या आहेत. त्या योग्य ठिकाणी सांगण्यांत येतीलच, परंतु आवण व लाट ही एक ठरलेली जोडी आहे. जेथें आवण तेथें लाट असलीच पाहिजे व जेथें लाट आहे तेथें आवण असलेंच पाहिजे (लाट पहा). शक्ती संवाहनामध्ये या जोडीपैकी एक भाग स्थिर असतो व दुसरा फिरत असतो. रद्दाटामध्ये असलेली लोखंडी लाट (मधील दांडा) फिरतो तर वाजूच्या खांबांतील लोखंडी आवणें स्थिर असतात. याच्या उलट बैलगाडीचा आंख स्थिर असतो तर चाकाच्या आंतील लोखंडी आवण चाका सुद्धा फिरत असते. गिरणीत किंवा आगबोटीवर मोटमोठ्या लाटा फिरत राहून शक्ती वाहून नेतात व आवणें स्थिर असतात. मोटारगाड्यांच्या मागच्या चाकांची आवणें स्थिर असतात व लाटा फिरत असतात तर पुढच्या चाकांच्या लाटा (आंख) स्थिर असतात व आवणें फिरत असतात. आगगाडीचीं चाकें लाटांनां घट बसविलेली असतात. तीं फिरतात व आवणें स्थिर असतात.

यंत्रामध्ये आवणें फार लागतात. आवणांचा उपयोग पर्षणानें झालेली झीज काढून टाकणें हा होय. एखाद्या यंत्राच्या सांगाड्यांत ४।५ लाटा फिरत असल्या तर (प्रत्येक लाटेला निदान दोन आवणें जरूर असतात.) एकंदर १० आवणें झालीं. हीं आवणें झिजल्यावर काढून नवीन बसविलीं म्हणजे पुन्हां सांगाडा नव्यासारख्या झाला. सांगाड्याच्या किमतीच्या मानानें आवणें बदलण्यास किंमत पुष्कळ कमी पडते.

आवणांमध्ये पुष्कळ प्रकार आहेत. यंत्रशास्त्रांत व धातु शास्त्रांत जसजस शोध लागत गेले तसतशा आवणामध्ये सुधारणा होत गेल्या.

अगदी पहिल्या प्रथम जी आवणें तयार झाली त्याच जातीची आवणें आजकालच्या यांत्रिक प्रगतीच्या काळांतहि वापरण्यांत येत आहेत. कोंकणांत पाणी काढण्यासाठीं रद्दाटगाडगे वापरतात. यांत लाट (शॉफ्टिंग) व आवणें (बेअरिंग) लाकडांचीच असतात. रद्दाट्याच्या मधील आडवें लाकूड (कनेकड) तें लाट व हे लाकूड ज्या ठोकळ्यावर टॅकलेलें असते ती " आवणें ". या प्रकारचीं लांकडी आवणें व लाट वापरण्यानें रद्दाट फिरता होतो. पण फिरतांना " पर्षण " फार होत असते. व या पर्षणाच्या योगानें कर्करें असा आवाज एकसारखा निघत असतो. चालू, रेवदंडा, व नागांव इ. गावीं बागेला " शिपणें " चालू असतांना सर्व गांवभर हा आवाज धुमत असतो.

आवणांत पुढे सुधारणा होत गेल्या. लांकडाच्या जागी लोखंड, बीड, पितळ, गनमेटल, व्हाईटमेटल इ. धातु

वापरण्यांत येऊं लागले (लाटा मात्र एकाच घातुच्या म्हणजे निम-पोलादी राहिल्या) आज प्रत्येक कामाला योग्य अशी आवणें तयार मिळतात.

आ व णां च्या जा ती—स्थितिविरून—आडवी उभी; घातुवरून—लोखंडी, पितळी, मिश्रधातूची; रचनेवरून—साधी फिरत्या तेलाची बेधूळ, दाबधरणारी (थस्ट बेअरिंग), फिरक्याची (रोलर बेअरिंग), गोळ्यांची (बाल बेअरिंग); वंगणावरून—तेलाची, चर्बी-प्रीसची, कोरडी इत्यादि जाती आहेत.

आ व णा ची र च ना—अगदी साधे आवण (आडवें) दोन तुकड्यांचे असते खालच्या तुकड्यास बैठक म्हणतात. वरच्यास टोपी म्हणतात. खालची बैठक पक्की बसण्यासाठी बोलट घालता येतील अशी २ किंवा ४ भोके असतात. तशीच टोपी पक्की बसावी म्हणून बैठकीला आणखी २ किंवा ४ बोलट बसविलेले असतात. अशा साध्या आवणांत आंतील बाजूस पितळेची अस्तरें बसविलेली असतात. ही अस्तरें झिजली म्हणजे काढून नवीन बसविता येतात.

साध्या आवणांत वरचेवर तेल घालावें लागतें, किंवा वंगणपात्रांत तेल भरून तें थेंब थेंब गळेल अशा बेतानें ठेवावें लागतें यांत पडलेलें तेल फुट्ट जातें म्हणून तेलाची काट-कसर करण्यासाठी फिरत्या तेलाची आवणें तयार केली आहेत.

फिर त्या ते ला ची आ व णे—ही सारख्या मापाच्या साध्या आवणापेक्षां आकारानें मोठी असतात, यांची बैठक पोळें असून तिच्यांत तेल ठेवण्यास जागा असते.

लाटेभोवतीं एक सांखळी किंवा बांगडी ठेवलेली असते ती फिरते, व आपल्या वरोबर तेल उचलून घेऊन लाटेच्या वरच्या बाजूस आणून सोडते. वर आलेलें तेल गुरुत्वाकर्षणा मुळे पुन्हा आपोआप खालच्या पोळें जागेंत जातें. या जातीच्या आवणाला एकदां तेल भरून ठेवले म्हणजे पुन्हा वरचेवर त्याचेकडे पाहावें लागत नाहीं, व तेल कमी लागतें.

च र्बी किं वा प्री स ची आ व णे—ज्या ठिकाणी तेलाले डाग पडणें अनिष्ट असतें किंवा तेल टिकण्यासारखें नसतें तेथें ही वापरतात.

को र डी आ व णे—आजपर्यंत अशी समजूत होती की आवणें तेलाने किंवा चर्बीने माखलेली ओली असलीच पाहिजेत, परंतु आता कोरडी आवणें निघाली आहेत. यांत तेल किंवा चर्बी नसतें फ्रॅक्स्ट किंवा त्या सारखा दुसरा पदार्थ असतो. या पदार्थानें वंगणाचें काम होतें.

गो ळ्या ची व ग ड ग ळ्या ची आ व णे—मोटरगाड्या व अशाच इतर यंत्रांत जी आवणें वापरतात, ती गिरणीतील आवणांपेक्षां निराळी असतात. यांच्या रचना पुष्कळ प्रकारच्या आहेत. यांचा उपयोग केल्याने घर्षण कमी होतें बाय-सिकलमध्ये गोळ्यांची आवणें असतात.

उ भी आ व णे—कांहीं ठिकाणी लाट उभी असते. दळण्याच्या यंत्रांत कांहीं यंत्रे अशा प्रकारची असतात. यांतील लाट उभी असते व तिच्या बुडाशी एक उखळी सारखें आवण बसविलेले असतें. हें उभें आवण उभ्या लाटेचा जोर व वजन बुडावर पडत असल्यामुळे वूड झिजते म्हणून त्यांत एक वाटीसारखा भाग बसवितात. झिजल्यावर हा काढून टाकून दुसरा बसवितात. कांहीं आवणांत एक गोळी बसविलेली असते. या गोळीवर लाटेचें टोंक येऊन बसतें. फिरतांना गोळी फिरल्यामुळे या आवणांत घर्षण कमी होतें. [लेखक—दि. य. फाटक]

आवंतीभाषा—साहित्यदर्पणकार वगैरे ग्रंथकारांना आवंती ही धूर्तीची भाषा होती असें म्हटलें आहे. व्याकरणकारांनी आवंति वगैरे ज्या कांहीं प्राकृत भाषांचा उल्लेख केलेला आहे त्यांच्याबद्दल माहिती मिळण्याची आशा बेताचीच आहे. पृथ्वीधरानें म्हटल्याप्रमाणे मृच्छकटिकांतील वीरक आणि चंदनक हें दोघे रक्षकाधिकारी अश्वतिनगरीतील भाषा बोलतात, आणि त्यासंबंधानें तो एवढेंच सांगतो की, त्या भाषेत स, र हे वर्ण येतात, आणि तिच्यांत म्हणीवजा वाक्यें पुष्कळ चांगली आहेत “ तथा शौरसेन्यवंतिजा-प्राच्या । एतासु दंलसकारतां । तत्रावंतिजा रेफवतो लोको-क्तिबहुला ” पृथ्वीधरानें उतारा दिला आहे भरत. असा १७, ४८, भरत १७, ५१ अथवा साहित्यदर्पण ह्यावरून अश्वतिजा ही भाषा धूर्ताच्या तोंडां आहे, आणि धूर्त म्हणजे सोंगट्या खेळणारे अथवा द्यूतकार असा लासेनने (इन्स्टिट्यूशनस लिंग्वाए प्राकृतिके पा. ३६) अर्थ दिला आहे. लासेन (पा० ४१७-४१९) वरील कारणास्तव असें म्हणतो की, माथुराच्या तोंडां असलेली भाषा आवंती होय. पण हें म्हणणें चुकीचें आहे. क्रमादीश्वर ५. ९९ याच्याप्रमाणे मार्कंडेयानें आवंतीचा भाषा: यांत समावेश केला आहे, आणि पुढें तो म्हणतो की, आवंतीभाषा म्हणजे महाराष्ट्री आणि शौरसेनी यांचे मिश्रण आहे. पुढील एकाच वाक्यांत हें मिश्रण पाहा-वयास सांपडतें आवन्ती स्यात् माहाराष्ट्री शौरसेन्यास्तु संकरात् ॥ अनयोः संकराद् आवन्तीभाषा सिद्धा स्यात् । संकरश्चेक्रीमेन्नत्र वाक्ये बोद्धव्यः । उदा० त्यामध्ये असें म्हटलें आहे: होइ = भवति, पेच्छदि = प्रेक्षते, दरिसेदि = दर्शयति. हें वर्णन रक्षकाधिकारी याच्या तोंडच्या भाषेशी जुळणारें आहे. एका पद्यांत (९९. १६. १७) एकत्र शेजारी शेजारी पुढील शब्दप्रयोग आलेले आहेत. शौरसेनी, अच्छ-ध. माहाराष्ट्री भेतून, वच्चई; (९९, २४. २५). शौ. आअच्छध व माहा. तुरिअम, जत्तेह, करेज्जाह, पद्वई, (१००, ४). दरिसेसि; (१००, १२) माहाराष्ट्री जह्) याच्या शेजारी शौरसेनी खुडिदो; (१००, १९; १०१, ७; १०५. ९) वच्चदि, माहाराष्ट्रीचें मिश्रण वच्चई (९९, १७, व शौरसेनी वच्चदि; तसेंच यच्चई (१००, १५); कहिच्चदि

(१०३, १५) व (१०३, १६ सासिजाई;) दुसरे शुद्ध माहाराष्ट्री रूप आहे, व पहिले माहाराष्ट्री कहिजई व शौरसेनी कधीअदि यांचे मिश्ररूप आहे; आणि याप्रमाणे गद्यांत व पद्यांत पुष्कळ उदाहरणे आहेत. या पुराव्यावरून पृथ्वीधराने केलेले विधान बरोबर आहे असे दिसेल. अवंति म्हणजे माळवा महाराष्ट्रशेजारी आहे. त्यामुळे मालवीत आज मराठी सपाटूनच शिरली आहे. परंतु चंदनकासंबंधाने बोलावयाचे म्हणजे असे की, त्याचे स्वतःचे वाक्य त्याच्या विरुद्ध जात आहे (१०३, ५) व अमु दक्षिणत्ता अवन्त मासिणां. म्लेच्छजातीनाम अनेकदेशभाषाभिज्ञा यथेष्टम् मंत्र-यामः म्हणजे आह्मी दाक्षिणात्य अस्पष्ट बोलतो, पुष्कळ म्लेच्छ जातींच्या देशांतील भाषा आम्हास माहीत असल्याकारणामुळे आमच्या इच्छेस येईल त्याप्रमाणे आह्मी बोलतो—याप्रमाणे चंदनकाने स्वतःच स्वतःस दक्षिणदेशीय (दाक्षिणात्य) असे झटले आहे; व हीच गोष्ट त्याच्या तोंडच्या उद्गारावरून (१०३, १५) दर्शविली जाते. ते उद्गार असे. कन्नडकलह प्पओअमु करोमि “कर्णाटातील (कर्नाटकातील) पद्धतीप्रमाणे मी भांडणास सुरवात करीन”. या वाक्यावरून तो आवन्ती भाषा बोलणारा असावा हे म्हणणे अगदी असंभवनीय आहे; उलट असे गृहीत धरले पाहिजे; की, त्याची भाषा दाक्षिणात्य असली पाहिजे. व ती भाषा सात भाषांपैकी एक आहे असे भरताने म्हटले (१७ ४८) आहे; आणि ती (१७, ५२ साहित्य. पा० १७३, ५ यांत म्हटल्या प्रमाणे) त्या नाटकांतील व्याध व रक्षकाधिकारी यांच्या तोंडी आहे. मार्केडवने ती भाषा चमत्कारिक आहे, तिची विशिष्ट लक्षणे अशी कांहीच नाहीत असे झणून ती विचारांत घेतलीच नाही (लक्षणाकरणात्). लॅसिन (पा. ४१४-४१६) झणतो की, मृच्छकटिकांतील एक नांव न दिलेल्या द्यूतकाराच्या तोंडी दाक्षिणात्य ही भाषा आहे; आणि या भाषेचा शाकुंतलातील रक्षकाधिकारी याच्या तोंडी असलेल्या भाषेशी संबंध असल्याचे दाखविण्याचा त्याने प्रयत्न केला आहे तथापि दोन्हीहि गोष्टी चुक आहेत. द्यूतकाराच्या तोंडची भाषा ढकी आहे. आणि रक्षकाधिकाराच्या तोंडी असलेली भाषा ही सामान्य शौरसेनी भाषेहून मुळीच निराळी नाही आणि असेच बौध्दिक याच्या पूर्वाचे निदर्शनास आलेले आहे, बंगालमधील कांही हस्तप्रतीवरून ज्या अर्थी ‘ ह ’ वर्णयुक्त सर्व अक्षरांचे द्वित्व होते असे दिसले त्यावरून त्या भाषेत दाक्षिणात्य भाषेतील विशेष धर्म दिसून येतात असे मला पूर्वी वाटत होते असे पिशेल म्हणतो परंतु आतां असे आढळून आले आहे की, हा द्वित्वाचा प्रकार मागधी भाषेतील हस्तलेखांतहि आढळतो; तेव्हां ही गोष्ट एखाद्या विशिष्ट भाषेचे विशिष्ट लक्षण आहे असे मुळीच म्हणता येत नाही, तर हा केवळ एक लेखनपद्धतीतील विशिष्ट प्रकार आहे एवढेच ठरविता येण्यासारखे आहे की, दाक्षिणात्या या भाषेचे

विरकाच्या तोंडी असलेल्या आवंती भाषेशी फार निकट साम्य असले पाहिजे; परंतु त्या दोन्ही भाषांचे शौरसेनी भाषेशी साम्य असावे. आणि शौरसेनी भाषांतील पद्धतीच्या विरुद्ध असे भाषांचे मिश्रणहि आवंती भाषेत झालेले आढळते; त्याची उदा० अम्हेवद्दल वअम, दो = दौ, आणि विशेष चमत्कारिक प्रकार म्हणजे ‘ त्य ’ वद्दल ‘ त ’ असा फरक दाक्षिणात्य भाषेतल्याप्रमाणे होत असतो. दरिसअंति असे रूप शौरसेनी भाषेत झालेले मृच्छकटिकांत आढळते. या भाषेची फारशी माहिती आढळत नाही.

आवळी, नां वें.—संस्कृतमध्ये आमलकी. इंग्रजीत एम्ब्लीक मायरोबॅलन. मराठीत आवळा, आवळकटी. हिंदीत आमल, अमरी इत्यादि नांवे आहेत. याची पाने शमीच्या पाना सारखी असतात. व फळ साधारण सुपारीच्या आकाराचे असते. आवळ्याच्या दोन जाती आहेत एक रान-आवळा व दुसरा पांढरा आवळा. यांसच कृष्णआवळा व रायआवळा असे म्हणतात. हे झाड साधारण उंचीचे असून हिंदुस्थान व ब्रह्मदेश येथे सर्वत्र आढळते. ४००० फूट उंचीवर सुद्धा मुख्यत्वेकरून रक्ष जंगलांत ही झाडे होतात.

या झाडापासून डिक निघतो. याची फळे, साल, व पाने यांचा उपयोग रंगविणे व कांतडी कमावणे यांच्याकडे करतात. कच्च्या अथवा हिरव्या आवळ्यांच्या वाळविलेल्या गिरांत शे. ३५ व्यानिक अम्ल असते. परंतु पिकलेल्या आवळ्यांत त्याचा फारच थोडा अंश असतो. कांतडी कमावण्यास या झाडाची पाने सर्वांत चांगली आहेत असे बंगाल-प्रांतातील चांभार समजतात. पानांत शे. १८ टॅनिकाम्ल असते. त्रावणकोरमध्ये साल कातडी कमावण्याकडे लावितात. फक्त फळापासून काळवट करडा रंग निघतो. काळा रंग होण्यासाठी आवळ्याच्या फळांत लोहाचे क्षार किंवा दुसऱ्या झाडांच्या साली मिसळतात. आवळ्याची साल व पाने मिळून फळासाखाच रंग निघतो. आवळा, हिरडा, जामुळ व पेरु या झाडांच्या सालीपासून सिबसागर जिल्ह्याच्या जोर्हाट विभागामध्ये काळा रंग तयार करतात.

ह्या व इतर जातींच्या आवळ्याच्या ताज्या रसाचा उपयोग थंड व दाहोपशामक सरबत म्हणून करतात. चव येण्यासाठी ह्याचा रस शिरक्यांत घालतात. पिकलेली फळे स्तम्भक व रेचक म्हणून वापरतात. आवळे खातात व त्यांची लोणची तयार करतात. कांही ठिकाणी उकडून व त्यांच्या गिराचा रोधा करून त्याची भांडी तयार करतात.

आंवळीच्या लांकडाचे चांगले वासे होतात. त्याचप्रमाणे याचा शेतकीची आकते, व इमारती सामान करण्याकडे उपयोग होतो. पाण्यांत हे लांकूड टिकाळ असल्यामुळे विहिरीच्या कामी याचा उपयोग करतात.

आंवळा स्वभावतः हृद्य, रुचिकारक, मृत्रल, पित्त शामक आणि किंचित सारक आहे. आमपचन कर-

ण्याचाहि याच्या अंगी मोठा धर्म आहे. त्याच्या अंगी असलेल्या काषायरसानें तो कफदोष कमी करतो, मधुर रसानें पित्त कमी होतें. आणि आम्ल रसाच्या योगानें वातदोषाचें संयमन होतें.

आंवळ्याची विशेष प्रसिद्धि पित्तशामक म्हणून आहे. आम्लपित्ताच्या विकारांत आवळ्याचा उपयोग फार करतात नेत्राभिर्ध्द, अनंतवास, अन्यतोवात ह्या विकारांत आवळ्याचें चूर्ण अगर काढा यांत सुवर्णमाक्षिक मिश्रकरून दिलें असतां उत्तम उपयोग होतो. उपदंशांमुळे स्वरभेद झाल्यास आवळ्याचा उपयोग करावा. क्षयाच्या अगदीं प्रथमावस्थेंत व बाळन्तपणानंतर होणाऱ्या क्षयांत याचा उपयोग होतो. आवळा, दालचिनी, जिरे, व खडीसाखर यांचा काढा कसल्याहि पित्तविकारांवर उत्तम उपयोगी पडतो. पित्तजन्य अतिसार, मूत्रकृच्छ्र व सर्व प्रकारचे मेह यांवर आवळ्याचा चांगला उपयोग होतो. संधिवाताच्या विकारांत आवळा हें उत्तमापैकी एक औषध आहे. रसायन म्हणजे शक्तिवर्धक म्हणूनहि आवळ्याचा उपयोग करण्याचा प्रघात आहे. जरा न येण्यास आयळकठी पाण्यांत वाटून अंगास लावून नंतर काहीं वेळानें स्नान करावें याप्रमाणें निष्कम ठेवल्यास वार्धक्य येणार नाही व केशहि पांढरे होणार नाहीत असें आयुर्वेदकांत सांगितलें आहे. याप्रमाणें आवळकाठीचे निरनिराळे उपयोग आहेत.

भुई आ वळी.—हिची पानें लाजाळूच्या पानासारखी बारिक असतात. व उंची वीत दोन वीत असते. पावसाळ्यांत ही झाडें उगवतात. या झाडाच्या डाहळीस नाचण्याएवढी बारीक फळें येतात. त्यांचा रंग हिरवा असतो. याला संस्कृतांत भूम्याळकी म्हणतात. जरामला, सदाहृष्टरमनी, तिरूरी, किन्न, कायनेली इत्यादि याचीं दुसरीं नांवें आहेत. ही लहान वनस्पती पंजाबपासून पूर्वेस आसामपर्यंत व दक्षिणेस त्रावणकोर, मलाक्का व सिलोनपर्यंत हिंदुस्थानांतील सर्व उष्ण भागांत आढळते. ३००० फूट उंचीवर सुद्धां ही वनस्पति सांपडते. मूत्रवर्धक म्हणून या वनस्पतीचा फार उपयोग होतो. व देशी वैद्यकांतहि ही वनस्पती फार वापरतात. उदाहरणार्थ प्रदरावरः—भुईआवळीचें मूळ तांदुळाच्या धुवणांत वाटून रस काढावा व त्यांत तूप घालून तीन दिवस घ्यावें म्हणजे दुःसाध्य प्रदरही बरा होतो.

आ वळे लः—आवळ्याचा साधारण मोसम कार्तिक, मार्गशीर्ष मासाच्या मुमारास असतो. त्यावेळीं आवळे आणून त्यांचा रस काढावा.

र स का ढ ण्या चा प्र का रः—आवळे आणून त्यांतील आंठोळी बाहेर काढावी व फक्त आवळ्याचा मगज घेऊन लांकडी अगर दगडी उखळींत अगर दगडी खलबत्यांत कुटून रस काढावा. लोखंडी बत्ता अगर खल यांचा उपयोग करूं नये कारण लोखंडाचे स्पर्शानें रस काळ्या रंगाचा उत्तरेल. आवळे तयार करणें असल्यास त्यासाठी

पुढील प्रत्येक जिन्नस १ छटाकप्रमाणेः—गवला, कचोरा, कपुर-काचरी, मेंदी, वाळा, पाचपाला, दवणा, मरवा, ब्रह्मी, नागरमोथा, वावची, गुलाबकळी, जटामांशी. अर्धा छटाक नखला; पुढील प्रत्येक जिन्नस १ छटाक कवड्याऊद दालचिनी, नागकेशर. एक १ तोळा लवंगफूल. पुढील प्रत्येक जिन्नस १ छटाकः—वादिआणा, जायफळ, वेलजोडे (इलायची) इत्यादि घ्यावें.

वरील मसाल्याच्या वजनाच्या चौपट ताज्या आवळ्याचा रस किंवा तो न मिळाल्यास आवळकठीचा काढा घेऊन त्यांत ५ शेर पाणी घालून पाणी आटेपर्यंत १-२ दिवस भांज्यांत तसेंच झांकून ठेवावें. सर्व मिश्रणाच्या दुप्पट आकाराचें तरी भांडें असावें. कारण पुढील कृति सर्व विस्तवावरती करण्याची असून तेलान्त मिश्रित झालेलें पाणी जाळण्याची असल्यामुळे भांडें मोठें घेणें जरूर आहे. याप्रमाणें भांडें घेतल्यावर त्याच्यावर बसेल असें दुसरें एखादें भांडें ठेवून त्याभोवतीं फडकें गुंडाळवें व त्यावर मातीचें लिपण द्यावें. नंतर मैदानांत उघड्या जागेवर चूल मांडून त्या चुलीवर हें भांडें ठेवावें व मंद जाळ लावावा. तसेंच वरच्या भांज्यांत थोडेंसें म्हणजे अजमासें दहा तोळे थंड पाणी ओतावें म्हणजे ह्या वरील भांज्यांतील पाण्यास आधण येईल. अशी अजमासें ४१५ आधणें काढावी. म्हणजे खालच्या भांज्यांतील आवळ्याचा रस जळून आंत पिवळट हिरवट रंगाचें उत्तम तेल शिळक राहील. नंतर तें भांडें उतरून ठेवावें व सुमारें चोवीस तासांनीं थंड झाल्यावर असें आढळून येईल की, अजमासे २०-२५ तोळे तेल पूर्वीपेक्षां कमी निघालें आहे. सुगंध जास्त येण्याकरतां सुगंधी अर्क एक तोळ्यापर्यंत टाकावा. वाटल्या बंद करतेवेळीं १ तोळा कापराची भुकटी टाकावी म्हणजे तेल लौकर खवट होणार नाही. वाटल्या भरल्यानंतर घट्ट बूच बसवून वर मेण अगर लाख लावावी.

याच कृतीनें आवळ्याच्या रसाचे ऐवजीं ब्राह्मीरस, नागरमोथा, या जिनसा तेलान्त घातल्या असतां ब्राह्मी तेल, नागर तेल वगैरे तेलें तयार करतां येतील.

[सं द र्भ ग्रं थ.—पदे. वाट. फार्माको. इंडिको, ३ वावर-मेमाइर्स (लेडन-एस्किनचें भाषांतर) डंकन-मोनोग्रॅफ्स, डाईज अँड डाईग इन् आसाम. हूपर-अग्नि. लेज. १९०२, नं १. मिषाग्विलास पु. ३० अं. २-३. दूत मे १९२१]

आचावू (अर्बुक) नि दा न-शरीराच्या कोणत्याहि भागी दोष मांस व रक्त दुष्ट करून दुखावा फार नसलेला, मोठा अतिशय खोल, लौकर वाढणारा व न पिक्णारा, वाटोळा व स्थिर असा जो मांसाचा उंचवटा उत्पन्न करितात त्यास अर्बुद किंवा आचावू असें म्हणतात. वातानें, पित्तानें, कफानें, रक्तानें, मांसानें व मेदानें होणारा हा विकार ६ प्रकारचा आहे. याचीं व शरीरावर होणाऱ्या गांठीचीं लक्षणें सारखींच आहेत. दोष दुष्ट होऊन रक्त व शिरा यांस संकुचित करून व मांस गोळा करून मांसांकर वाढलेला मांसाचा गोळा

उत्पन्न करितात व त्यांतून रक्ताचा साव होऊ लागतो व त्यामुळे फार रक्त जाते. हा रक्तदोषामुळे झालेला आवाळूचा विकार असाध्य होतो, कारण रक्त फार गेलें म्हणजे रक्तक्षयाचे जे पांडु इत्यादि रोग ते रोग होऊन प्राणहानि होते. मांसल मनुष्याच्या अंगावर मुष्टिप्रहार किंवा इतर मोठे आघात झाले असतां मांस दुष्ट होतें त्यांत ठणका नसतो. त्याचा रंग बदलत नाहीं तें दगडासारखें पड असतें हें मांसांर्बुद होय. हें बरें होत नाहीं.

रक्तजन्य व मांसजन्य जीं असाध्य अर्बुदे सांगितलीं त्यां शिवाय बाकीचीं अर्बुदे साध्य आहेत तथापि त्यांतहि कांहीं असाध्य आहेत तीं येणेंप्रमाणेः—ज्या अर्बुदांतून साव फार झाला आहे किंवा जें हृदय, वस्ती, इत्यादि मर्मावर झाले आहे अथवा एखाद्या स्रोतसांत झाले आहे, तें अर्बुद बरें होत नाहीं. केव्हां केव्हां पूर्वी झालेल्या आवाळावर दुसरें आवाळू येतें त्यास अर्बुद व जें जोडीनें म्हणजे एकास एक चिटकून दोन उंचवटे येतात त्यास द्विरर्बुद म्हणतात, हें असाध्य आहे. व्याधिस्वभावांमुळे व कफ आणि मेद यांचें आधिक्य असल्यामुळे हीं आवाळू पिकत नाहींत.

चि कि त्सा.—आवाळूची चिकित्सा ग्रंथिचिकित्सेप्रमाणेंच करावी, कारण ग्रंथी व आवाळू ह्यांची दोष व दुष्य हीं सारखींच आहेत.

वातार्बुदावर दूध, तुप. व तेल यांत तयार केलेलीं पोटिसे बांधून शेकावें. शिंगानें रक्त काढावें, रक्त बरचेवर काढून पोटिसे बांधून शेकावें. वातघ्न औषधें पोटांत घ्यावीं.

पित्तार्बुदावर विरेचन घ्यावें, व पोटिसे फार उष्ण नाहींत अशीं बांधावीं व ती घृतयुक्त असावीं. उंबर, साग, यांचीं पानें मधांत वाटून अर्बुदावर लेप करावा.

कफार्बुदावर प्रथम ओकारीचें औषध देऊन विरेचन घ्यावें नंतर तें कापून काढावें व कापल्यावर व्रणाप्रमाणें चिकित्सा करावी. याप्रमाणेंच रक्तार्बुद व मेदोर्बुद यावर चिकित्सा करावी.

जवखार, वावडिंग, व गंधक यांचें वारीक चूर्ण करून सरळ्याचे रक्तांत खलून आवाळूवर लेप द्यावा, त्यानें तें नाश पावतें असें राजमातडींत लिहिलें आहे.

थोर मथाळाचा पाला कांजोत वाटावा, त्यांत मीठ घालून आवाळूवर लेप दिला असतां कांहीं दिवसांनीं त्याचा नाश होतो.

निवडुंगाच्या गीरांन आवाळू शेकलें असतां नाश पावतें. हळद, लोभ्र, पतंगाचें लाकूड, गुळ, घेरोसा, मनशीळ, यांचा मधांत लेप करावा म्हणजे मेदोर्बुद बरें होतें. शर्करार्बुदावरही हेच उपाय करावेत. कोणतेंहि अर्बुद फार मोठें झालें आणि तें मर्मावर नसलें तर शस्त्रानें कापून काढणें हाच मुख्य उपाय आहे.

दुधाचे पदार्थ, अनुपमांस, पिष्टान्न, जळ पदार्थ गोड पदार्थ, व अभिष्यंदी पदार्थ आवाळू झालेल्या मनुष्यानें वर्ज करावें.

आविहितः—मरुताचें नामांतर (ऐ. ब्रा. ८.२१ श. ब्रा. १३ ५, ४, ९,) हा दिष्टकुलोत्पन्न सार्वभौम राजा होता. हा शौर्यानें इंद्राच्या तोडीचा, यज्ञशील, धर्मावर श्रद्धा ठेवणारा, धैर्यशाली व जितेंद्रिय असा तेजानें सूर्यासारखा, क्षमेनें पृथ्वीसारखा, बुद्धीनें वृद्धस्वतीसमान आणि धैर्यानें हिमालयासारखा होता असें वर्णन आहे. कर्म, वाणी, दम व प्रथम यांच्या योगानें त्या राजानें प्रजा संतुष्ट ठेविली होती. त्यानें शंभर अश्वमेध यज्ञः यथासांग केले, व स्वतः विद्वान् वृद्धस्वतीनें त्याचें याजन केलें. (महाभारत आश्वमेधिक पर्व अ-४).

आव्हा—ब्रह्मदेशची जुनी राजधानी. जुन्या शहराचा अवशेष भाग मितंगी (दोकावदी) व इरावती या नद्यांच्या संगमावर आहे. मितंगी व इरावती यांच्यामध्ये तयार केलेल्या कालव्याच्या योगानें बनलेल्या एका त्रिकोणाकृति बेटावर ईशान्य टोंकाला, हें गांव वसलेलें होतें. गांवाच्या बाहेरच्या व आंतल्या भिंतीसभोवती खंदक आहेत. राजवाड्याच्या भागापैकी फक्त एक विटांचा ढळमळीत बुरुज शिल्लक उरला आहे. दोन्ही भिंती मात्र अद्याप चांगल्या मजबूत आहेत, त्यावरून हें शहर भरभराटीच्या वेळीं कसें असावें, याची थोडी-बहुत कल्पना होते. या दोन भिंतीमधील प्रदेशांत दोतें, घरे, व पूर्वाच्या देवाळयांच्या विटांचे वृक्षाच्छादित ढांग दिसतात. हा बुरुज व भिंतीच्या आतील प्रदेश फारच पाहण्यासारखा आहे. चिंचेचीं फार जुनी व मोठीं अशी-असंख्य झाडे, हिरव्यागार गवतानें आच्छादिलेली जमीन, पुष्कळशी लहान लहान झाडे, अर्धवट दिसणारी गवती छपराचीं घरे, भक्कम भिंती व मोडलेलीं देवालये, वगैरेच्या योगानें आपण जुन्या राजधानीची जागा पहात नसून एखादें उपवन पहात आहों कीं काय असा भ्रम होतो. प्राचीन पेगू येथील घराणें मोडकळीस आल्यानंतर, थाडोमिनपया ह्या राजानें १३६४ मध्ये ह्या शहराची स्थापना केली. चवदाव्या व पंधराव्या शतकांत आव्हाचे राजे तलंगांच्या प्रदेशावर स्वारी करण्यांत किंवा पेगूच्या लोकांच्या हल्ल्यांचा प्रतिकार करण्यांत गुंतलेले असत. त्या अवधीत पुष्कळ वेळां शाल राजांनीं आव्हा येथें राज्य केलें. चीनचें सैन्यहि या गांवाजवळ एकदां उतरलें होतें. १६ व्या शतकांत टोंगू घराणें बलिष्ठ होऊन १५५४ त वेथिन राजानें ब्रह्मी राजधानीला वेढा दिला. इ. स. १६३६ पर्यंत आव्हाच्या राजांची सत्ता खालावत गेली; परंतु त्या वर्षी, पेगू व हल्लींच्या ब्रह्मदेशचा बहुतेक भाग त्यांच्या ताब्यांत

आला. अठराव्या शतकाच्या मध्यांत पेंगुच्या लोकांनी बंड करून ब्रह्मी सत्ता झुगारून दिली. इ. स. १७५२ त तलेंग सैन्यानें आम्हा काबीज करून जाळून टाकिलें. थोड्याच दिवसांत अलांगपया यानें तलेंग लोकांचा पराभव केला; व शेबो येथें राजधानी नेली. परंतु १७६६ मध्ये त्याचा मुलगा सिनच्यांशने यानें आम्हा येथें नवा राजवाडा बांधून राजधानी पुन्हां येथें आणिली. मध्यंतरी राजधानीची जागा शेबो येथें होती. नंतर थोड्या वर्षांनी बोटवापया यानें अमरपूर हें नवीन शहर वसवून १७८३ त राजधानी तिकडे नेली; परंतु त्याच्या नातवानें (बग्यदेव) ती फिरून आम्हा येथें १८२२ त आणली. ब्रह्मदेशाशी इंग्रजांचें पाहिलें युद्ध झालें त्या वेळी इंग्रजांचा रोख आम्हावर होता. सरतेशेवटी बग्यदेवाचा मुलगा थरबदी यानें आम्हा येथील राजधानी कायमची सोडून अमरपूर येथें नेली. ब्रिटिश राज्यांत सामील केल्यावर कांहीं काळ जिल्ह्याचें हें मुख्य ठिकाण होतें. परंतु लवकरच त्याचा अंतर्भाव सोंग जिल्ह्यांत केला. आम्हा आणि अमरपूर हीं आतां एकत्र जोडली आहेत (अमरपूर पहा).

आशाधर—व्याघ्रेश्वराला कुळांतील, सल्लक्षणाचा मुलगा. आशाधर हा वि. सं. १२९२-१३०० या सुमारास उदयास आला. तो सपादलक्षाचा रहिवाशी होता, पण त्याचें राज्य मुसलमानांनी जिंकून घेतल्यानंतर तो मालव प्रांतांत जाऊन राहिला व तेथें त्यानें जैन धर्मतत्त्वांचा अभ्यास केला, आणि त्यानें (वि. सं. १२९२ साली) 'त्रिषष्टिस्मृति' व (वि. सं. १३०० साली) 'भव्यकुमुदचंद्रिका' असें दोन ग्रंथ लिहिले. यापैकी 'भव्यकुमुदचंद्रिका' हा ग्रंथ म्हणजे, त्यानें परमार देवपालाचा मुलगा जैतुगिदेव याच्या कारकीर्दीत स्वतः लिहिलेल्या 'धर्माश्रुत' नांवाच्या काव्यावरील टीका होय. त्यानें 'जिनयज्ञकल्प' आणि पुष्कळ इतर ग्रंथ लिहिले आहेत.

[संदर्भ ग्रंथः—मेबल डफ—इंडियन क्रॉनॉलॉजी. आफ्रेट कोशांत बरेच आशाधर नांवाचे ग्रंथकार सांपडतात. कोणता ग्रंथ नक्की कोणत्या आशाधराचा हें कोशकाराला देखील अजमावतां आलें नाहीं.]

आशिया—हें पृथ्वीच्या पृष्ठभागावरील चार मुख्य खंडांपैकीं एका खंडाचें नांव असून त्यांत, ज्याला जुनें जग म्हणतात, त्यांपैकीं ईशान्येकडील प्रदेशाचा समावेश होतो; व यांच जुन्या जगाच्या वायव्येकडील प्रदेशाला युरोप व नैर्ऋत्येकडील प्रदेशाला आफ्रिका खंड म्हणतात.

आशिया या शब्दाची व्युत्पत्ति फार संशयित आहे. प्राचीन ग्रीक भूगोलवेत्ते एकंदर जगाचे आशिया व युरोप असे दोनच भाग (अमेरिका खंड ऊर्फ नवे जग त्या वेळी अज्ञात होतें) मानीत असत. लिबिया (आफ्रिकेचें ग्रीक नांव) याचा आशियांतच समावेश करीत असत. हिरोडोटसने मात्र

लीबिया हें युरोप व आशिया यांहून वेगळें असें स्वतंत्र खंड मानलें आहे. पण युरोप व आशिया हीं नांवे कोटून आलीं याबद्दलचें कोडें त्यालाहि उकललें नाहीं. तथापि त्याचा उलगडा असा दिसतो की, युरोप हें नांव असुरियन किंवा हिब्रू भाषेंतील मूल शब्दापासून निघालेलें असून त्या मूल शब्दाचा अर्थ पश्चिम किंवा मावळणारा सूर्य असा आहे; आणि आशिया हें नांव त्याच भाषेंतील पूर्वे किंवा उगवणारा सूर्य असा अर्थाच्या शब्दापासून निघालेलें आहे. आशिया या शब्दानें सूचित होणारा भूभाग प्रथम बराच अल्प व अनिश्चित स्वरूपाचा होता; व इहोहि आशिया खंडाची मर्यादा नैसर्गिक किंवा भौगोलिक परिस्थितीच्या भेदभावाच्या आधारावर ठरविलेली नाहीं.

स्वरूपवर्णन—आशियाच्या उत्तरेस आर्टिक महासागर असून आशियाचा उत्तर किनारा ७०° ते ७५° उत्तर अक्षांशाचे दरम्यान म्हणजे शीतकटिबंधांत आहे. त्या किनाऱ्याचें सर्वांत अधिक उत्तरेकडे गेलेलें टोंक चेल्युस्किन भूशिर हें आहे व तें ७८° उत्तर अक्षांशांत आहे. आशियाचा दक्षिण किनारा फारच अनियमित असून अरबस्तान, हिंदुस्थान व कांबोडिया या द्वीपकल्पांची टोंकें १०° उत्तर अक्षांशापर्यंत खाली उतरली आहेत, आणि मलाया द्वीपकल्पाचें दक्षिण टोंक तर भूमध्यरेषेपासून फक्त दीड अंशाच्या अंतरावर आहे. पश्चिमेकडे आशियाचें सर्वांत पुढें गेलेलें टोंक म्हणजे भूमध्यसमुद्रातील केप बाबा या नांवाचें भूशिर होय. तें २६° पूर्व रेखांशावर आहे. येथून आशियाची पश्चिम सरहद्द तांबड्या समुद्राच्या कांठांनं खाली अरबस्तानाच्या दक्षिणेस बाबेल-मांडेवच्या आखातापर्यंत जाते, आणि हीच पश्चिम सरहद्द वरती काळा समुद्र, काकेशस पर्वत व उरल पर्वत या मार्गानें आर्टिक महासागरापर्यंत पोहोचते. आशियाचें सर्वांत पूर्वेकडील टोंक 'ईस्ट केप' १९०° पूर्वेरेखांशावर बेहेरिंग समुद्र-धुनीच्या तोंडाशी आहे. तेथून आशियाची पूर्व सरहद्द उत्तर पॅसिफिक महासागर, चीनचा समुद्र, पीत समुद्र, टोंगकिंगचे व सयामचें आखात यांना लागलेली आहे.

बेटें—आशियाच्या पूर्वेला व आग्नेयीला बरीच महत्त्वाची बेटें आहेत. त्यांपैकीं क्युराइल बेटें, जपानी बेटें, लुचु, फोर्मोसा व फिलिपाईन बेटें ही आशिया खंडापासून अगदी दूर व पृथक् आहेत. बॉर्निओ व सेलिबिस बेटांच्या पश्चिमेकडील भूभागांत प्राणी व वनस्पती आशिया खंडांतल्यासारखेच आहेत; पण त्या बेटांच्या पूर्वेकडील व दक्षिणेकडील भागांत आस्ट्रेलियांतील जातींचे प्राणी व वनस्पती आढळतात. हा नैसर्गिक परिस्थितीतील फरक विख्यात सृष्टिशास्त्रज्ञ ए. आर. वॉलेस यानें प्रथम निदर्शनास आणून दिला, म्हणून या सरहद्दीला 'वॉलेसची रेषा' असें म्हणण्याचा प्रघात आहे.

भूपृष्ठवर्णन—आशिया खंडाचा विस्तार फार मोठा असल्यामुळे त्याचा आकार कशासारखा आहे हें सांगणें

कठिण आहे. आशिया खंडाच्या एकंदर भूपृष्ठभागाचे तीन विभाग पडतात, पैकी उत्तरेकडील भूभाग हा साधारणपणे समुद्रसपाटीपासून ५००० फूटांहून कमी उंचीचा असून यांतील बहुतेक नद्या उत्तरवाहिनी आहेत व त्या भूमध्यसमुद्र आर्क्टिक समुद्र, किंवा कास्पियन समुद्र यांना मिळतात. दुसरा मध्यवर्ती भूभाग खोलगट असून त्यांची उंची २००० फूटांहून अधिक कोठेहि नाही. तिसरा म्हणजे दक्षिणेकडील विभाग. यांत काही डोंगरसपाटीचे प्रदेश फार उंच म्हणजे समुद्र-सपाटीपेक्षा १५००० ते १६००० हजार फूट उंच आहेत, तर उलट अरबस्तात, हिंदुस्थान, सयाम व चीन यांतील काही प्रदेश फार सखल आहेत.

सरो व रें.—आशिया खंडांत सरोवरे असंख्यात आहेत. व आकाराचे वास्तवीक त्यांच्यांत विविधता फार आहे. बॅकल व बाल्कश ही समुद्रप्राय मोठी सरोवरे आहेत, कित्येक सरोवरे समुद्रसपाटीपासून फार उंचीवर आहेत; उदाहरणार्थ व्हिक्टोरिया सरोवर १३४०० फूट उंचीवर असून बहुधा सर्वांत अधिक उंचीवरचे सरोवर तेच असावे. ही सरोवरे म्हणजे प्राचीन हिमयुगाचे अवशेषच होत.

राजकीय विभाग—पृथ्वीच्या पृष्ठभागाचे समुद्रामुळे ज्याप्रमाणे निरनिराळे विभाग पडतात त्याप्रमाणे मोठाले डोंगर व पर्वत यामुळेहि विभाग पडतात, व अशा निरनिराळ्या विभागांतील लोकांची सामाजिक व राजकीय परिस्थिती पुष्कळच भिन्नभिन्न स्वरूपाची असते असे आढळून येते. तसेच समुद्रसपाटीवरोंवर सखल प्रदेशांत व डोंगरसपाटीवरच्या उंच प्रदेशांत हवापाण्याच्या दृष्टीने जे फरक असतात त्यामुळेहि त्या त्या ठिकाणच्या लोकांच्या शारीरिक व सामाजिक आणि राजकीय परिस्थितीत फरक आढळतो. आशियाखंडांत अशा तऱ्हेची भिन्नता फार आढळते. आशियाखंडाचे राजकीय विभाग पडण्याचे सर्वांत प्रमुख कारण हिमालय पर्वत हें होय. हा पर्वत सुमारे दोन हजार मैल लांब आणि शंभर ते पांचशे मैल रुंद असून त्याची बहुतेक शिखरे वीस हजार फूट उंच, व कित्येक त्याहूनहि अधिक उंच आहेत. पृथ्वीवर सर्वांत उंच शिखरे या पर्वताचीच आहेत. या अर्थाने उंच भितीप्रमाणे पसरलेल्या हिमालय पर्वतामुळे वारे व पाण्याची वाफ अलीकडून पलीकडे वाहून जाण्यास मोठा अडथळा होतो. अशा या मध्यवर्ती पर्वतामुळे आशियाखंडाचे जे विभाग पडतात ते येणे प्रमाणे—

तिबेट—तिबेट देश म्हणजे हिमालय पर्वतावरचा अत्यंत उंच डोंगरसपाटीचा प्रदेश होय. हा सर्व देश बराच उंचसखल असून त्यांत मोठमोठाले डोंगरहि आहेत. तसेच या देशांत अनेक सरोवरे आहेत, व अनेक नद्या या देशांत उगम पावतात. यांतील डोंगर व पर्वत निरंतर हिमाने आच्छादित असतात. येथील हवा अत्यंत थंड असते, पण येथे पाऊसहि फार कमी पडतो, त्यामुळे हा

देश बहुतेक ओसाड मुख्य असून फार गरीबीच्या स्थितीत आहे. येथे झाडझुडपे फार विरळ आढळतात. मोठाली उंच झाडे तर बहुतेक कोठेहि नाहीत. सखल दऱ्यांच्या प्रदेशांतील लोक घरे करून राहतात. व शतकींवर निर्वाह करतात, व उंच डोंगरसपाटीवरील लोक मेंढपाळांचा धंदा करतात.

चीन देश—चीन बेट तिबेट व उत्तर पॅसिफिक महासागर यांच्यामध्ये वसलेला आहे. तो उत्तर अक्षांश ४०° ते २०° यांच्यामध्ये यांत मधून मधून साधारण उंचीचे पर्वत आहेत, आणि पश्चिम सरहद्दीवर मात्र मोठाले पर्वत आहेत. या सर्व देशांत पाण्याची विपुलता व चांगली सुपीक जमीन असल्यामुळे सर्वत्र लोकवस्ती चांगली दाट आहे. झाडे व जंगलेहि आहेत आणि हवा दक्षिण युरोपांतल्यासारखी उन्हाळ्यांत बरीच उष्ण व हिवाळ्यांत बरीच थंड असते.

इंडोचीन—या देशांतहि उंच पर्वत असून त्यांच्या रांगा कोचीन चीन व मलाया द्विपकल्पापर्यंत पसरल्या आहेत, आणि त्या रांगामधून मेकांग, मेनाम, साल्वीन, व इरावती या मोठाल्या नद्या वाहतात. यांतलि पोटविभाग पाणी विपुल असलेले, सुपीक व दाट वस्तीचे आहेत. येथील हवा बहुतेक पूर्व बंगालच्या हवेसारखी आहे.

हिंदुस्थान—तिबेटच्या डोंगरसपाटीपासून खाली हिंदी महासागरापर्यंत हा देश पसरलेला आहे. हिंदुस्थानचा २५° उत्तर अक्षांशापासून खाली दक्षिणेकडील भागहि डोंगरसपाटीचाच आहे व त्याची उंची कित्येक ठिकाणी समुद्रसपाटीपासून आठ हजार फूटांहून अधिक आहे. पूर्वकडे गंगा व ब्रह्मपुत्रा या नद्यांमधील प्रदेशापासून पश्चिमेकडे सिंधू नदीपर्यंत व हिमालय पर्वताच्या पायथ्याला लागून उत्तर हिंदुस्थानचा मोठा सपाट मुख्य पसरलेला आहे. त्याचे क्षेत्रफळ सुमारे पांच लक्ष चौरस मैल असून हा सर्व प्रदेश फारच सुपीक, दाट वस्तीचा व सुधारणेमध्ये प्राचीन हिंदुस्थानच्या इतर भागांपेक्षा अधिक प्रगत असे. येथील जमीन इतकी उत्तम आहे की, या सुमारे दोन हजार मैल अंतराच्या प्रदेशांत एक बारीक खडाहि सापडणे कठिण आहे. उत्तर हिंदुस्थानांतील तिन्ही मोठाल्या नद्या—सिंधू, गंगा व ब्रह्मपुत्र—तिबेटांतील उंच प्रदेशांतून निघतात. हिंदुस्थानची लोकसंख्या पुष्कळ आहे, आणि कित्येक जिल्हे जगांतील अत्यंत दाट वस्तीच्या भागांपैकी आहेत. सर्व प्रदेश जंगले तुटून मोकळे झालेला आहे, व मोठाली अरण्ये फक्त पर्वतांच्या बाजूंवर आहेत, पर्वत अत्यंत विपुल पडतो. हिंदुस्थानांतील हवापाणी असे आहे की, लोकांना फारसे श्रम करावे न लागता निर्वाहाला लागणारे सर्व पदार्थ मिळू शकतात. पण पुष्कळ ठिकाणी हवा फार उष्ण व कोरडी असल्यामुळे गवताळ करणे वाढत नाहीत. बहुतेक लोक शेती व व्यापारधंदा करून पोट भरतात.

सीलोन—येथील राज्यकारभार स्वतंत्र असून तेथे बौद्धधर्मी लोकांची वस्ती विशेष आहे. सीलोनंतील सर्वांत उंच पर्व-

तांचे शिखर नऊ हजार फूट उंच आहे, व तेथील पर्वताच्या बाजूंवर दाट जंगल आहे. तेथील हवापाणी व जमीनीची सुपीकता मलाया द्वीपकल्पाप्रमाणे आहे.

बंगालच्या उपसागरातील बेटापैकी अंदामान व निकोबार ही बेटे विशेष महत्त्वाची होत. हिंदुस्थानच्या किनाऱ्या-लगतची लखदीव व मालदीव ही प्रवाल कीटक निर्मित बेटे असून हिंदुस्थान सरकारच्या ताब्यांत आहेत.

पश्चिम आशियाचा प्रदेश.—अरबस्तान व सैबेरिया वगळून बाकी सिंधूनदीपासून भूमध्यसमुद्रापर्यंत जो आशिया खंडाचा प्रदेश पसरलेला आहे तोहि डोंगर-सपाटीचाच आहे पण तो तिबेटपेक्षा बराच ठेंगणा आहे. त्याची पूर्वपश्चिम लांबी अडीच हजार मैल व रुंदी अडीचशें ते सहाशें मैलाच्या दरम्यान आहे; आणि समुद्रसपाटीवर दोन ते आठ हजार फूटपर्यंत आहे. यामध्ये अफगाणिस्तान, बलुचिस्तान, इराण उर्फ पर्शिया, आर्मेनिया व आशिया-मायनर इतके देश असून त्यापैकी पूर्णभाग म्हणजे इराण अफगाणिस्तान व बलुचिस्तान हे देश गरीब व नापिक आहेत. येथील हवा हिवाळ्यांत कडक थंड व उन्हाळ्यांत प्रखर उष्ण असते. पर्जन्य फार कमी पडतो; लोकवस्ती विरळ, बहुतेक भटकणारी व लुटालुट करणारी आहे. कला-कौशल्य व सुधारणा यांत त्यांची प्रगति फार अल्प आहे. पश्चिमेकडील प्रदेश म्हणजे आशिया मायनर वगैरे प्रांत तुर्की साम्राज्यांत आहेत. तेथील हवा कमी उष्ण असून जमीन बरीच सुपीक आहे. लोकवस्ती अधिक स्थायिक व अधिक सुधारलेली आहे.

अ र ब स्ता न.—याचा उत्तर भाग खेरीज करून बाकी सर्व प्रदेश ३००० ते ४००० फूट उंचीच्या पर्व-तांनी व्यापलेला आहे. समुद्रकिनाऱ्यालगत पाऊस बराच पडतो त्यामुळे तो भाग सुपीक आहे. पण बहुतेक ओसाड भाग वाळवंटमय आहे. या देशांत बरीच स्वतंत्र लहान लहान संस्थाने असून त्यांतील लोक भटकणारे, मेंढ्या पाळणारे व लुटालुट करणारे आहेत.

मध्य आशिया:—इराणअफगाणिस्तानच्या उत्तरेला मध्यआशियाचा प्रदेश असून त्यांत बुखारा, खिवा, व तुर्कस्तान यांचा समावेश होतो. या प्रदेशांत उष्णवेग तुर्कीचे वर्चस्व आहे व येथील लोक भटकणारे व चोऱ्या मान्या करणारे आहेत. शेतकीला पुरेल इतका पाऊस कोठेहि पडत नसल्यामुळे कालवे काढल्याशिवाय शेती होणे शक्य नाही. याच भागांत पामीरच्या पठाराचा अंतर्भाव होतो. त्या देशाची सर्व स्थिति तिबेट सारखी आहे. आक्झस व जकसाटिस या नद्या येथूनच निघतात.

मांजुरिया.—याच्या उत्तरेस अमूर नदी व पली-कडे यान्झोनाई व स्टॅनोव्हाई हे पर्वत आहेत. पश्चिमेस खिगन पर्वताची ओळ आहे.

इराण.—या देशाची भौगोलिक पहाणी शास्त्रीय रीत्या बहुतेक झाली आहे व या देशाला प्राच्य देशांच्या राजका-रणांत महत्त्व येत चालले आहे.

अफगाणिस्तान.—या देशाच्या सीमा ठरविण्याकरितां १८८४ पासून अनकेदां कमिशन नेमिली गेली व १८९७ मध्ये सीमा कायम करण्यांत आल्या.

क्षेत्र फळ व राजकीय विभाग.—आशियातील परतंत्र व स्वतंत्र भागांचें क्षेत्रफळ पुढील प्रमाणे आहे.

प्रदेश	क्षेत्रफळ	प्रदेश	क्षेत्रफळ
रशिया	६४९५९७०	जर्मन	१९३
ब्रिटिश	१९९८२२०	तुर्की	६८१९८०
डच	५८६९८०	चीनी	४२९९६००
फ्रेंच	२४७५८०	जपानी	१६१११०
युनैटेडस्टेट्स	११४३७०	इतर स्वतंत्र मुल्लूख	२२३२२७०

एकूण क्षेत्रफळ १६८१९०००० चौरस मैल, आणि लोक-संख्या ८२३००००००० आहे.

ह वा मा न.—पृथ्वीच्या पाठीवर ज्या ठिकाणी हवेतील उष्णतामान अत्यंत कमी अंशापर्यंत उतरतें, अशा ठिका-णांपैकी कांहीं ठिकाणे उत्तर आशियांत आहेत. आणि ज्या ठिकाणी उष्णतामान सर्वांत अधिक चढतें अशापैकी कांहीं ठिकाणे दक्षिण आशियांत आहेत. पूर्व सैबेरियाच्या उत्तर किनाऱ्याचे सरासरी उष्णतामान फॉरेनहाइट शून्यांशाहून थोडेसे अधिक असतें. आणि जास्तीत जास्त उष्णतामा-नाची दक्षिण आशियांतील सरासरी ८२° हून फारशी अधिक नाही.

ऋतुमानानुसार उष्णतामानांत पडणारे अंतर सैबेरियांत फार मोठे आढळते. किनाऱ्यावरील मुल्लूखांत उन्हाळ्यांतील आणि हिवाळ्यांतील सरासरी उष्णतामानांतलें अंतर १०० हूनहि अधिक असतें. दक्षिण आशियांत मात्र हें अंतर कमी व असतें भूमध्यरेषेजवळ तें सुमारे ५° असतें. सैबेरिया मध्ये उन्हाळ्यांतील आणि हिवाळ्यांतील सरासरी उष्णता-मानांतलें अंतर कोठेहि ६०° हून कमी नसतें. आरल समुद्राजवळ हें अंतर ८०° असतें. कास्पीयन समुद्रावरील आस्ट्राखान येथे ५०° हून अधिक असतें आणि टिफ्लिस येथे ४५° असतें. उत्तर चीनांत पेकिंग येथे ५५° फॅटन येथे ३०° आणि मनिला येथे २०°. उत्तर हिंदुस्थानांत सर्वांत अधिक अंतर ४०° हून अधिक नसतें. कलकत्त्यास तें १५° व मुंबई येथे १०° किंवा १२° असतें. इरा-णच्या आखाताच्या नजीकच्या प्रदेशांत उष्णतामान बहुतेक उत्तर हिंदुस्थानांतल्यासारखें असतें आणि एडन येथे मद्रास शहरासारखें असतें. सिंगापुर येथे ५०° हून कमी अंतर असतें व सुमारे तितकेंच जावा बेटांतील टेबिहया येथे, आणि सिलोन मधाल गॅले येथे असतें. सैबि-रियांत जास्तीत जास्त उष्णता ८०° व ९०० यांच्या दर-म्यान असतें आणि कमीत कमी उष्णतामान ४०° फ आणि

७० यांच्या दरम्यान असते. कास्पियन आणि आरल समुद्राजवळ सर्वोच्च उष्णतामान १००° पर्यंत असते आणि नीचतम उष्णता मान २०° किंवा त्याहूनही कमी असते. दक्षिण आशियांत सर्वांत अधिक उष्णतामान ११०° किंवा ११२° याहून अधिक क्वचित असते. उत्तर हिंदुस्थानांत ३०° अक्षांशावर उष्णतामान ३२ पेक्षा खाली क्वचित जाते. कलकत्त्यास ४०° पर्यंत मद्रासेस ६५° पर्यंत आणि मुंबईस ६०° पर्यंत उष्णतामान उतरते. सिगापूर व बेटेव्हिया येथील उष्णतामान ७०° खाली क्वचित जाते. एडंबर्ग उष्णतामान कमीत कमी ७०° पर्यंत आणि जास्तीत जास्त १००° पर्यंत असते.

वरील आंकड्यावरून आशियाखंडातील उष्णतामानाची साधारण कल्पना येते. आशियाखंडाच्या उत्तर भागांत हिवाळा बराच काळ टिकणारा व फार कडक असतो. ३५° उत्तर अक्षांशाच्या उत्तरेकडील प्रदेशांत कमीत कमी उष्णतामान पुष्कळदां शून्यांश असते. आशियाखंडांत उन्हाळा बहुतेक सर्वत्र कडक असतो, पण उत्तर आशियांत तो थोडा काळ टिकतो, व तेथील उष्णता दक्षिण आशियांतील उष्णतेपेक्षा थोडी कमी असते. आशियाच्या दक्षिण व पूर्व भागांत समुद्राच्या सान्निध्यामुळे उन्हाळा कमी भासतो. आशियाच्या मध्यभागांतील अफगाणिस्तान व इराण या देशांतील डोंगरसपाटीच्या प्रदेशांत हिवाळा फार कडक असतो. आणि पाऊस कमी आणि प्रदेश नापीक असल्यामुळे उन्हाळ्यांत उष्णता अधिक वाढते. आशियाखंडापैकी उष्णकटिबंधांत असलेल्या प्रदेशांत उन्हाळ्यांतील वाढत जाणाऱ्या उष्णतामानावर उन्हाळ्यांत मधून मधून होणाऱ्या पर्जन्यवृष्टीचा सुचुरिणाम होत असल्यामुळे उन्हाळ्यांतले उष्णतामान अत्युच्च कोटीला जात नाही.

वा ता व र णा चा दा ब आ णि वा रे.—उन्हाळ्यांत उष्णता पुष्कळ वाढून हवा विरळ होऊन दूरवर पसरल्यामुळे वातावरणाचा दाब कमी होतो. उलटपक्षी हिवाळयामध्ये हवा थंड होऊन एकत्र जमते व त्यामुळे वातावरणाचा दाब वाढतो. आशियाखंडातील बहुतेक भागांत उन्हाळयामध्ये हवामापक यंत्रावरचा दाब कमी झालेला आढळतो आणि हिवाळ्यांत वाढतो हा ऋतुमानाप्रमाणे उष्ण व थंड होणाऱ्या हवेचा परिणाम आहे.

ऋतुमानाप्रमाणे वातावरणाच्या दाबांत होणाऱ्या फेरबदलांमुळे नियतकालिक वारे उत्पन्न होत असतात. हे नियतकालिक वारे वाहण्याची दिशा एकच नसून अनेक स्थानिक कारणांमुळे ती दिशा निरनिराळी असते. उदाहरणार्थ आरबी समुद्र, बंगालचा उपसागर, चिनी समुद्र वगैरे ठिकाणच्या वाऱ्यांच्या दिशा निरनिराळ्या असतात.

आशियाखंडातील उष्ण कटिबंधांतल्या समुद्रांत दुसरा एक महत्त्वाचा सृष्टिचमत्कार पहावयास सांपडतो. तो चमत्कार म्हणजे वाऱ्याचे भोवरे उर्फ चक्रवात होय. असे

चक्रवात हिंदीमहासागर आणि चिनी समुद्र यांवर उन्हाळ्याच्या महिन्यांत फार वेळां उद्भवतात.

पर्जन्यवृष्टि.—हिंदीमहासागरावरून जी तापलेली हवा हिंदुस्थान, ब्रह्मदेश व म्याम या देशांकडे वाहात येते तिच्याबरोबर पाण्याची झालेली वाफही बरीच वाढून येते. आणि त्यामुळे या प्रदेशांत पर्जन्यवृष्टि बरीच होते. हिंदुस्थानांतील सह्याद्री पर्वत आणि मलाया द्वीपकल्पांतील पश्चिम किनारा या ठिकाणी पुष्कळ पाऊस पडण्याचे कारण वर सांगितल्याप्रमाणे आहे. कलकत्त्याच्या ईशान्येस खासी नांवाच्या पर्वतांवर जगांतील कोणत्याही ठिकाणापेक्षा अधिक (दरवर्षी ६०० इंचाहून अधिक) पाऊस पडतो. उत्तर आशियांत व्होल्गा नदी आणि मांचुरियांतील लेना नदी यांच्या दरम्यानच्या प्रदेशांत आणि उत्तर चीनांत $१९-२९$ इंच पाऊस पडतो. टिफ्लिस येथे २२ इंच पडतो. कास्पियन समुद्रावर ७ किंवा ८ इंच; आरल समुद्रावर ५ किंवा ६ इंच पडतो. पूर्व सैबेरिया १४ ते २० इंच; चीनांतील पेकिंग येथे २३ इंच; पण कॅटन येथे ७८ इंच पाऊस पडतो. जाव्हा बेटांतील बटेव्हिया येथे ७८ इंच, आणि सिगापूर येथे १०० इंच पाऊस पडतो. ब्रह्मदेशाच्या किनाऱ्यावर कोठे कोठे २०० इंच पर्यंत पाऊस पडतो. खासी डोंगरांत ४५०० फूट उंचीवर १० वर्षांची पावसाची सरासरी ५५० हून अधिक आहे. येथे एका महिन्यांत १५० पाऊस पडल्याची नोंद आहे. हिंदुस्थानच्या पश्चिम किनाऱ्यावर ७५ ते १०० इंचपर्यंत पाऊस पडतो. पण पूर्व किनाऱ्यावर कोठेही ५० इंचाहून अधिक पडत नाही. सिलोनमध्ये ६० ते ८० इंच पाऊस पडतो.

अफगाणिस्तान, इराण, आशियामायनर व सीरिया यांमध्ये मुख्य पर्जन्यवृष्टि हिवाळा आणि वसंतऋतु या काळांत होते. आशियांतील इतर सर्व भागांत पाऊस मे व सप्टेंबर या महिन्यांच्या दरम्यान पडतो.

मान व वंश.—आशियाखंड व आसपासची बेटे मिळून मानवजातीच्या मंगोलियन, कॉकेशियन, ऑस्ट्रॅलॉइड (द्रविडी वगैरे) व निग्रो या चराहि प्रमुख वंशांची वस्ती येथे आढळते. अधिक क्षेत्रफळ मंगोलियन वंशाच्या लोकांनी व्यापिले आहे. या वंशाच्या लोकांचा वर्ण पिंगट, डोळे व केंस काळे, नाकें चपटी आणि डोळे तिरकस असतात. त्यांच्या शरीराचा बांधा ठेंगणा असून शरीरावर व चेहऱ्यावर केंस थोडे असतात या वंशाच्या लोकांची वस्ती उत्तर आशिया, तिबेट, चीन, इंडो-मलाया द्वीपकल्प व बेटे इतक्या ठिकाणी आहे, पण पाप्युआ व इतर पूर्वेकडील बेटांत नाही. हा मानववंश फार पुरातन काळापासून या भागांत राहात आहे. आणि उत्तर आशियाच्या ज्या ज्या भागांत हा वंश आहे त्या सर्व ठिकाणाची हवा बहुतेक सारखी आहे. याच वंशाच्या पोटशाखा

सर्व अमेरिका खंडांत पसरलेल्या सांपडतात, ही या मानव वंशाबद्दल एक विशेष महत्वाची गोष्ट आहे.

उत्तर आशियातील मोंगोलियन लोक बहुतेक भटकें शिकारी, व मेल्या गुरेढोरे पाळणारे आहेत. यांच्यापैकी सर्वांत मागासलेले पण सर्वांत अधिक शांतताप्रिय लोक सैबेरियातील होत. यांच्या दक्षिणेकडे राहणारे याच वंशांतले लोक मांचू व मोंगल या नांवाचे असून मोंगल व तुर्क यांना तार्तार म्हणतात, व त्यांनाच प्राचीन काळी सिथियन (शक) हे नांव असे अशी कित्येकांची समजूत आहे. हे लोक ४० ते ५० अक्षांश दरम्यानच्या प्रदेशांत राहतात. तुर्क लोक मुसलमान असून ते अफगाणिस्तान, इराण, कास्पियन समुद्राकडील भाग यांत राहतात व ते पर्शियन लिपी वापरतात. मांचू व मोंगोल हे लोक बौद्धधर्मी असून ते प्राचीन सीरियक लिपीपासून निघालेली लिपी वापरतात. मांचू लोकांवर चिनी संस्कृतीचा पगडा बसत आहे. तुर्क व मोंगोल या लोकांच्या स्वाऱ्यांनी जगाच्या इतिहासांत मोठाले परिणाम घडवून आणले आहेत.

मोंगोलिया व हिंदुस्थान यांच्या दरम्यानच्या प्रदेशांत मोंगोल व चिनी जातीचे लोक राहतात. त्यांची भाषा बहुतेक एकावयवी असून लिपी हिंदुस्थानातील लिपीपासून निघालेल्या आहेत, आणि धर्म बौद्ध आहे. हे लोक म्हणजे तिबेटी, ब्रह्मी व सयामी हे होत. तिबेटातील मोंगोल जातीचा हिंदुस्थानातील भिल्ल, कोळ या डोंगरी जातीशी संबंध आहे असे कित्येकांचे मत आहे. आर्यन् लोकप्रमाणे मोंगोलियन लोकहि हिंदुस्थानांत शिरले होते, त्यांनी तत्पूर्वीच्या नीग्रॉइड लोकांना हुसकावून लाविले, व मोंगोलियन लोकांना तदनंतर आलेल्या आर्यन् लोकांनी डोंगररांनांत पळवून लाविले. अंदमान, निकोबार येथील देश्य लोक त्या निग्रॉइड लोकांचेच वंशज असावेत.

मलाया द्वीपकल्प व बेटे यांत राहणारे हल्लीचे मलायी लोकहि मूल मोंगोलियन वंशांतले असून त्यांच्यावर हवापाणी व समुद्रसान्निध्य यांचा फार परिणाम झाला आहे. त्यांच्यावर प्रथम भारतीय संस्कृतीचा परिणाम होऊन ते बरेच सुधारले व पुढे इस्लामी धर्म व संस्कृति पुष्कळांनी स्वीकारली.

आर्यन्ः—प्राचीन संस्कृत भाषेपासून निघालेल्या किंवा तिच्याशी संबंध असलेल्या भाषा बोलणाऱ्या अनेक जातीच्या लोकांना आर्यन् हे नांव असून अर्थात् हे लोक आशियातील समशीतोष्ण प्रदेशांत भूमध्यसमुद्रापासून आशिया मायनर, इराण, अफगाणिस्तान, व हिंदुस्थान या प्रदेशांत पसरलेले आहेत. प्राचीन असुरियन भाषेशी सहस्र असलेल्या हल्लीच्या अरबी वगैरे भाषा बोलणारे लोक सेमेटिक वंशांतले आहेत, व ते इराण, सीरिया, अरबस्तान, व उत्तर आफ्रिका या प्रदेशांत आहेत. या लोकांपैकी काहींकांहीच्या

भाषा परस्पर फार भिन्न आहेत तरी हे सर्व लोक एकाच सेमेटिक वंशांतले आहेत.

हिंदुस्थानातील आर्यन् लोक हे आशियातील इतर सर्व ठिकाणच्या आर्यन् वंशी लोकांपेक्षा अधिक सुधारलेले आहेत असे म्हणण्यास हरकत नाही. आर्यन् वंशांतले निमळ लोक उत्तर व वायव्य हिंदुस्थानांत आहेत, आणि मध्य व दक्षिण भागांत आर्यन् आस्ट्रॉलॉइड वंशाच्या मिश्रणाने बनलेले लोक आहेत असे पांडित्य कित्येक संशोधक करतात.. मद्रास व दक्षिण हिंदुस्थानातील लोक द्राविडोत्पन्न भाषा बोलतात, आणि इतर सर्व हिंदुस्थानांतले लोक संस्कृतोत्पन्न भाषा बोलतात. हिंदुस्थानांत बहुतेक लोक हिंदुधर्मी आहेत, पण सात कोटी मुसलमान असून ते बहुतेक सर्व भागांत आहेत. हिंदुस्थानाबाहेर पश्चिम आशियांत सर्वत्र मुसलमान लोक आहेत. फक्त आशियामायनर व सीरिया यांतील कांहीं भागांत ख्रिस्ती लोकांचे संख्याधिक्य आहे. हिंदुस्थानातील सिंधी व उर्दू यांखेरीज सर्व लिपी डावीकडून उजवीकडे लिहितात. आणि इराण, अरबस्तान, व तुर्कस्तान यांतील लिपी उजवीकडून डावीकडे लिहितात.

ऑस्ट्रॉलॉइडः—या वंशातील लोकांचे केस काळे व सामान्यतः मऊ, डोके व शरीर काळे, नाक रुंद व चपटे, ओंठ जाडे, ओबडधोबड आणि जवडे जड असतात. हिंदुस्थानातील द्राविड लोक मूळ या वंशांतले आहेत असे एक मत आहे. अरबस्तान व इजिप्तमध्येहि या जातीचे लोक आहेत असे वाटते.

निग्रॉइडः—या वंशातील कांहीं लोकांच्या लहान बांध्यावरून याला नेग्रिटो असेहि नांव पडले आहे. या लोकांचे दक्षिण आफ्रिकेतील नीग्रो लोकांशी फार साम्य आहे. त्यांचा वर्ण विशेष प्रकारचा काळा, कंस लोंकरीसारखे भरड, नाक रुंद व चपटी, व ओंठ पुढे आलेले असतात. या वंशांतले लोक अंदमान बेटे, पायुआ व त्यांच्या आसपासची कांहीं बेटे या प्रदेशांत आहेत. हे नेग्रिटो लोक खरे नीग्रो लोक व ऑस्ट्रॉलॉइड वंशी लोक यांच्या मिश्रणापासूनचे असावेत.

उपशाखा.—सिथ या नांवाने प्राचीन काळी ज्ञात असलेले व हल्ली ताजिक नांवाने संबोधिले जाणारे लोक आर्यन् वंशांतले आहेत, कारण त्यांच्या भाषेत संस्कृत भाषेपासून निघालेले शब्द आढळतात. हे लोक मध्य-आशियातील डोंगराळ भागांत आणि इराण, अफगाणिस्तान, वख्चिस्तान वगैरे देशांत आहेत. या लोकांना तुर्कींनी पादाक्रांत केले, तथापि त्यांचे बौद्धिक गुणाधिक्य कायम आहे. उझबेग व खिरजी या जाती मोंगोलियन वंशातील आहेत. खिरजी व किपचाक हे एकच असून त्यांची भाषा तुर्की व धर्म इस्लामी आहे. कालमुख नांवाचे लोक धर्माने बौद्ध पण वंशाने मोंगोलियन आहेत. हे प्रथम झुंगारियातून

निघून सायबेरियांत व्होलगा नदीच्या काठी वसले व नंतर १८ व्या शतकांत चिनी सत्तेखालील कुलजा प्रांतांत येऊन राहिले. तुर्कोमन ही तुर्की लोकांपैकी सर्वांत शुद्ध जात आहे. मध्यआशियांतील तुर्कोमन व युरोपांतील ट्यूटो-निक वंश यांच्यांत आचारपरंपरासादृश्य असल्यामुळे त्यांचा परस्पर वांशिक संबंध अमला पाहिजे असे मानववंशशास्त्रज्ञांचे मत आहे. तुर्कोमन व रजपूत यांच्यांत शरीराचा आरक्तवर्ण या बाबतीत साम्य आढळून आल्यापासून तुर्कोमन ही जात मोंगोलियन नसून कॉकेशियन (आर्यन) आहे असे मानववंशशास्त्रज्ञदृष्ट्या ठरत चालले आहे. तुर्क व मोंगोल या दोघांनाहि प्राचीन काळी 'सिथ' हें नांव होतें, व दिल्लीस बाबरने स्थापलेल्या तुर्की राजघराण्याला मोंगल असे नांव पडलें. आणि मोंगोल व मोंगल यांच्यांतील फरक दाखवितां येत नाहीं. दुराणी अफगाण हे वेने इलायल आहेत हे म्हणणे अलीकडील संशोधनांत कमजोर झालेले नाहीं.

इतिहास.—आशिया खंडाची हल्ली जी पश्चिम सरहद्द मानतात ती तितकीशी सयुक्तिक नाहीं. कारण उरल पर्वताच्या पूर्वेस व पश्चिमेस राहणारे लोक निरनिराळ्या मानव वंशांतले नाहींत. प्राचीन ग्रीक व नंतरच्या तुर्की सत्तेच्या काळांत आशियामायनरचा संबंध आशियापेक्षां युरोपवरोबरच अधिक असलेला आढळतो. या सरहद्दीवरील देशांसंबंधी यथातथ्य ऐतिहासिक ज्ञान होण्यास पॅलेस्टाईन व आशियामायनर आणि भूमध्यसमुद्रकाठचे इतर देश यांचा साकल्यानेच विचार करावयास पाहिजे. 'आशियाटिक' व 'पौरस्त्य' हे शब्द सांस्कृतिक स्थितीच्या सूचक अर्थाने वापरण्याची चूक कित्येक लोक करतात. वास्तविक रशियांतील व आशियांतील लोक यांत बरेच साम्य आहे; आणि आशियांतल्याच पण तुर्कस्तान, चीन, व हिंदुस्थान येथील लोकांत फारच महत्त्वाचे फरक आहेत. एकंदरीने पाहतां आशियांतील लोक आफ्रिकेंतील व अमेरिकेंतील मूळच्या देश्य रहिवाशांपेक्षां पुष्कळच अधिक सुधारलेले आहेत. पण पश्चिम युरोपमध्ये आधिभौतिक सुधारणेंत जी विशेष प्रगति झाली आहे तितकी आशियांतील कोणत्याहि देशांत झालेली नाहीं. मानसिक गुणांच्या दृष्टीने पाहतांहि आशिया व युरोप यांत साम्य नाहीं, कारण युरोपमध्ये स्वायत्तता व स्वातंत्र्य या भावना जितक्या प्रगत झालेल्या आढळतात तितक्या आशियांत नाहींत. आशियांतील प्रत्येक इसम कुटुंबाचा, राज्याचा, किंवा धर्मसंप्रदायाचा घटक अतएव बद्ध व परावलंबी मानला जातो. व्यक्तीला स्वतःचे निराळे हक्क व निराळे भवितव्य आहे असे समजत नसत. त्यामुळे राजकारणांत अनिर्णयित सुलतानां अमलाखाली नमणारे, धर्माचे बाबतींत सदा दैववादी बनलेले, व या दोन्ही बाबतींत पुराणपरंपरेला सदा चिकटून राहणारे असेच लोक फार आहेत. आशिया-

तील देशांची कालदृष्ट्या ऐतिहासिक परंपरा युरोपांतल्यापेक्षां फार दीर्घकालीन असली तरी आशियाटिक देशांच्या इतिहासांत नव्या नव्या गोष्टी व उलाढाली, किंवा नव्या नव्या कर्तबगारीचे इतिहासप्रसिद्ध पुरुष फारसे आढळत नाहींत सर्व कालांतील राजकीय घडामोडी व ऐतिहासिक व्यक्तींचे पराक्रम बहुतेक एका सांच्याचेच असतात.

धर्म व संस्कृती:—आशियांतील धर्म या बाबीकडे विशेष लक्ष वेधलें जातें. जगांतील सर्व प्रमुख धर्म व संप्रदाय वैदिक अथवा हिंदु धर्म, बौद्ध, ख्रिस्ती व महंमदी संप्रदाय आणि दुष्यम प्रतीचे धर्म म्हणजे यहुदी, पारशी, आणि ताओ संप्रदाय (चिनी तत्त्ववेत्ता लाउत्से यानें प्रसृत केलेला) हे सर्व मूळ आशियांत उत्पन्न झाले आहेत. युरोपमधील कोणत्याहि मानववंशी लोकांमध्ये मूर्तिपूजेच्या-पलीकडे धर्म या विषयाची वाढ झाली नव्हती. प्राचीन ग्रीक तत्त्वज्ञान बरेच प्रगट झालेलें दृष्टीस पडतें, परंतु त्याला विशिष्ट धर्माचे स्वरूप नव्हतें. उलटपक्षी ख्रिस्तीसंप्रदाय बरी मूळ आशियांत उत्पन्न झाला तरी त्याची पुढील सर्व वाढ युरोपखंडांत झाली. पूर्वेच्या बाजूला आशियामायनरच्या पलीकडे ख्रिस्ती संप्रदायाचा फारसा प्रसार झाला नाहीं. आधुनिक काळांत ख्रिस्ती मिशनर्यांनीं मध्य आशिया, चीन, आणि हिंदुस्थान यांमध्ये ख्रिस्ती सांप्रदायाचा प्रसार करण्याचा पुष्कळ प्रयत्न केला आणि लोक त्यांचे म्हणणे शांत रीतीने ऐकून घेतात, परंतु प्रत्यक्ष संप्रदायाचा स्वीकार फारसे कोणी करीत नाहींत. तात्पर्य आशियाखंडांत ख्रिस्ती सांप्रदायाचा प्रसार बौद्ध धर्म आणि मुसलमानी संप्रदाय यांच्या प्रसाराच्या मानानें फार अल्प झाला आहे. बौद्ध धर्माचा प्रसार आशियांतील पूर्वेकडील देशांत म्हणजे चीन, जपान, तिबेट इत्यादि देशांत फार झाला, तसा तो हिंदुस्थानच्या पश्चिमेकडील देशांत झाला नाहीं. महंमदी संप्रदाय युरोपियन लोकांनां मुळीच मानवत नाहीं असे युरोपियन लेखक म्हणतात व त्याचें कारण असे देतात कीं युरोपांतील तुर्कस्तानावर मुसलमानी अंमल चालू असतांहि तेथील युरोपियन लोकांनीं महंमदी संप्रदायाचा स्वीकार हिंदुस्थानांत हिंदु लोकांनीं जितका केला त्या मानानें फारच कमी प्रमाणांत केला. पण याचें कारण महंमदी संप्रदायानें ख्रिस्ती लोकांस दाखविलेले औदार्य व हिंदुस्तानांत हिंदूंचा केलेला छळ हे होय. निरनिराळ्या धर्माच्या प्रसाराच्या या हकीकतीवरूनहि आशियाखंड आणि युरोपखंड यांतील लोकांच्या मनःस्थितींत असलेले मोठे अंतर स्पष्ट दिसून येतें. या फरकाचें स्पष्टीकरण करतांनां मात्र बहूकणें शक्य आहे. पूर्वे व पश्चिम संस्कृतींतील फरक या देशांतील लोकांच्या विशिष्ट मानसिक वैशिष्ट्यामुळे झाला असे म्हणणें चुकीचें होईल. जें प्रथम एशियांत होतें तें नंतर तें युरोपांत गेलें आणि जें युरोपांत आज आहे तें हिंदुस्थानांत होणार हें लक्षांत ठेऊनच इतिहासाकडे पाहिलें पाहिजे.

युरोपापेक्षा आशियांत फार जुन्या काळापासूनच लेख सांपडतात. अर्थात मानवजातीच्या सुधारणेचे व संस्कृतीचे जन्मठिकाण आशियाखंड आहे असे मानले जाणे स्वाभाविक आहे. तथापि ही संस्कृति मूळ हिंदुस्थानांतच उत्पन्न झाली असे म्हणतां येत नाही. हिंदुस्थानांतील आर्यन लोक पश्चिमेकडूनच आले. राज्यकारभारपद्धति आणि राजकीय संस्था या प्राचीन युरोप आणि प्राचीन आशिया यांत एकाच प्रकारच्या आढळतात. प्रथम लहान लहान जमीनदार व त्यांच्या ताब्यांतील कुळें अशी शासनपद्धति सुरू होऊन पुढे त्याची वाढ राजसत्ताक पद्धतीत (मॉनर्की) झाली पण नंतर युरोपमध्ये प्राचीन ग्रीक व रोमन लोकांत लोकसत्ताक राज्यपद्धति (पॉप्युलर गव्हर्नमेंट) आस्तित्वांत येऊन तिने अनियंत्रित राज्यसत्तेला हुसकून लाविले. ग्रीस व रोम याच्या संस्कृति जेव्हां अतिराष्ट्रीय होऊं लागल्या तेव्हां साम्राज्यसंस्थेचा अवश्य झाली. पण आशियांत या प्रकारचा विकास न होतां अनियंत्रित राजसत्ताक पद्धतीच चालू राहिली, आणि ती साम्राज्यसंस्थेत विकास पावली. त्यामुळे आशियांत राज्यक्रांति याचा अर्थ राजघराण्यांची अदलाबदल येवढाच होतो. प्राचीन भारतांत लोकराज्ये होती तर अरबस्तानांत वगैरे तर कांहीं लोक अध्यापहि लहान टोळ्या करून प्राथमिक रानटी अवस्थेत रहात असलेले आढळतात.

आशियाखंडापुरता विचार करतां असें दिसून येतें की, स्थानांतर करून दुसऱ्या देशांत गेल्यावर लोकांची किंवा धार्मिक मतांची आणि संस्थांची प्रगति फार जोरानें होते. उदाहरणार्थ, मूळ पौरस्त्य अशा कित्येक सुधारणाविषयक कल्पना ग्रीस देशांत गेल्यावर तेथें त्यांची फार प्रगति झाली. तसेंच बौद्धधर्मा मूळ हिंदुस्थानांत उत्पन्न झाला, परंतु त्याची वाढ हिंदुस्थानापेक्षा बाहेर इतर देशांतच अधिक झाली.

आशियां ती ल देशांच्या इतिहासाची सामान्य रूपरेखा:—आशियाच्या दक्षिणेकडील देशांत म्हणजे सीलोन, मलाया द्वीपकल्प व चीन येथें कांहीं लोक अर्धवट रानटी स्थितीतच आढळतात. त्यांचे आस्ट्रेलियांतील लोकांशी कांहीं वाढतीत साम्य आहे. हा परस्परसंबंध ऐतिहासिक दृष्ट्या सत्य ठरल्यास तो फार प्राचीन काळाचा म्हणजे आशियाचा दक्षिण भाग आणि आस्ट्रेलियाखंड यांना जोडणारे भूभाग प्राचीनकाळीं जेव्हां अस्तित्वांत होते त्या वेळचा असल्या पाहिजे. आशियाच्या उत्तर भागांतहि कित्येक ठिकाणी मूळचे देश्य लोक आहेत. उदाहरणार्थ चुकची जातीचे लोक व जपानांतील ऐनु जातीचे लोक. या लोकांचा प्राचीन इतिहास उपलब्ध नाही. या खेरीज बाकीच्या देशांतील लोक मूळ बाहेरून आलेले आहेत. चीनमधील लोक पश्चिमेकडून आले. हिंदु व इराणी लोक वायव्येकडून आले. व ब्रह्मी आणि सयामी लोक उत्तरेकडून आले. मोंगोली लोक व तुर्क लोक हे मूळ मध्यआशियांतले किंवा इतर कोणत्या

देशांतले हें नक्की समजत नाही. परंतु ते लोक आपला मध्य-आशिया देश सोडून इतर दूरदूरच्या देशांत गेले ही गोष्ट इतिहासप्रसिद्ध आहे.

वारंवार मत व्यक्त केले जातें की, आशियांतील वाविलोनिया व आसुरिया हे दोनच देश फार प्राचीन आहेत. बाकीच्या देशांचे ऐतिहासिक महत्त्व ख्रिस्तपूर्व १५०० नंतरचे आहे. कारण या सुमारास चिनी लोक मूळ होआंगहो नदीचा प्रदेश व्यापून राहिले व आर्य लोक वायव्येकडून हिंदुस्थानांत शिरले. या दोघांचेहि देश्य लोकांशी मोठे सामने झाले. वाविलोनी संस्कृतीचा परिणाम आशियांत दूरवर पसरला असावा असें दिसतें. कारण वाविलोनिया व चीन यांच्यामध्ये संबंध होता ही गोष्ट आतां साधारणपणें मान्य झाली आहे. तसेंच हिंदुस्थानांतील लिपि मूळ सेमिटिक लिपिवंशांतील असून तिचा हिंदुस्थानांत प्रवेश इराणच्या आखातांतून हिंदुस्थानांशी चालू असलेल्या व्यापारविषयक संबंधामार्फत झाला. सरदहू मते कितपत चुकीची आहेत हें आशियांतील प्राचीन राष्ट्रांचा व संस्कृतीचा इतिहास ज्ञानकोशाच्या तिसऱ्या व चवथ्या भागांत व लीपिचा विकास पांचव्या विभागांत दिला आहे त्यावरून दिसून येईल.

अलीकडे युरोपियन लोकांनी आशियांतील कांहीं देश जिंकले. तत्संबंधीचा इतिहास वगळतां तापूर्वच्या दोन हजार वर्षांत चीन, हिंदुस्थान, मुसलमानी देश आणि मध्य आशिया यांतील लोकांचे एकमेकांवर आघात प्रत्याघात चालू होते. यांपैकी पहिल्या तिघांची एक एक पृथक् संस्कृति होती. मध्य आशियांतील लोकांची मात्र कोणतीहि विशिष्ट संस्कृति नव्हती. परंतु आशियांतील राजकीय परिस्थिति आणि निरनिराळे मानवसमाज यांमध्ये मध्य आशियांतील लोकांच्या परिश्रमामुळे बऱ्याच उलथापालथी झाल्या.

(अ) चीनने पूर्वआशियाचा सर्व भाग व जपान देश येथील संस्कृतींना वळण लाविलें आहे. मलाया द्वीपकल्पांत मात्र चिनी संस्कृतीचा फारसा परिणाम झाला नाही. चिनी संस्कृतीचा प्रत्यक्ष परिणाम कोरिया, जपान आणि आनाम या देशावर झाला असून मंगोलिया, तिबेट, सयाम, कांबोडिया, व ब्रम्हदेश येथें भारतीय हिंदु संस्कृति आणि चिनी संस्कृति यांचे संयुक्त परिणाम झाले आहेत. व त्यांतहि भारतीय संस्कृतीचे परिणाम अधिक बलवत्तर आहेत. जपानखेरीज उपर्युक्त सर्व देश चीनचे कांहीं काळ तरी मांडळीक होते. जेथें चिनी संस्कृतीचे परिणाम पूर्णपणें झाले तेथें कनफ्यूशिअसचा संप्रदाय, चिनी कला व चिनी लेखनपद्धति या तिन्ही गोष्टी आढळतात. ख्रिस्ती शकानंतर चीनांतील बौद्धधर्महि उपर्युक्त देशांत पसरला.

(आ) भारतीय संस्कृति, म्हणजे श्रौत व पौराणधर्म आणि बौद्धधर्म यांच्यामुळे उत्पन्न झालेली मिश्र संस्कृति असा अर्थ घेतला पाहिजे. ही हिंदु संस्कृति इंडोचीन, मलाया द्वीपकल्पाचा बराचसा भाग, तिबेट आणि मंगोलिया या देशांत पसरली.

शिवाय चीन आणि जपान या देशांवरहि तिचे परिणाम बौद्धधर्मापासून झाले. बौद्धधर्माच्या प्रसाराचा परिणाम केवळ आध्यारिमिक स्वरूपाचा नाही; तो सांस्कृतिक स्वरूपाचा आहे. कारण बौद्धधर्मावरून त्या देशांत हिंदु कला आणि हिंदु वाङ्मय व किल्लेक वेळां हिंदु लिपी यांचाहि प्रसार झाला आहे. अलेक्झांडरच्या स्वारीनंतर हिंदु कलेवर ग्रीक कलेचा परिणाम होऊन त्या मिश्र स्वरूपांत ती उपर्युक्त देशांत पसरली. हिंदुस्थानांतील लिपी तिबेट, कांबोज उर्फ कांबोडिया, जाव्हा व कोरिया या देशांत पसरली. हिंदु संस्कृतीचा फैलाव उपर्युक्त देशांत केव्हां कसा व किती प्रमाणांत झाला त्याचा इतिहास ज्ञानकोशाच्या पहिल्या विभागांत सविस्तरपणे दिला आहे.

(इ) मुसुलमानी किंवा इस्लामी संप्रदाय हा (परिणामकारकतेच्या दृष्टीने पाहतां) जगांतील धर्मपेक्षां सर्वांत बलवत्तर होय. या संप्रदायाचा परिणाम पश्चिम आशियांतील सर्व देशांवर, उत्तर आफ्रिकेवर, स्पेन देशावर आणि पूर्व युरोपांतील देशांवर आणि हिंदुस्थानावर झाला आहे. तरवारीच्या जोरावर धर्मप्रसार करणे हे तत्त्व मुसुलमानी संप्रदायास मान्य असल्यामुळे युद्धप्रिय जातींना हा धर्म आवडला आहे आणि या धर्मांत राजकीय आणि धार्मिक सत्ता एकाच व्यक्तीच्या हातांत असल्यामुळे मुसुलमानी संस्कृतीच्या प्रसाराला फार मदत झाली आहे. शिवाय राजकीयदृष्ट्या मुसुलमानी प्रजेचा राजकीय दर्जा इतर धर्मांच्या प्रजाजनांपेक्षा अधिक मानला जात असल्यामुळे मुसुलमानी राजांचा अम्मल असलेल्या देशांत मुसुलमानांना मुसुलमानेतरांवर राज्य करणारी विशिष्ट जात असे स्वरूप प्राप्त झालेले आढळते. हिंदुस्थानांत मोंगल बादशहांच्या वेळी अशी स्थिति होती आणि तुर्कस्तानांत अशीच स्थिति आज आहे. सांप्रत मुसुलमानी संप्रदायाचे वर्चस्व तुर्कस्तान, इराण, अफगाणिस्तान आणि अरबस्तान इत्याद्या देशांत आहे. हिंदुस्थानांत उत्तर व मध्य भागांत मुसुलमानी संप्रदायाचे बरेच प्राबल्य आहे; पण दक्षिणेकडील भागांत ते बरेच कमी आहे. हिंदुस्थानच्या पूर्वेकडील देशांत या मुसुलमानी संस्कृतीने तत्पूर्वी प्रसार पावलेल्या हिंदु संस्कृतीस बरेच ग्रहण लाविले व अशा रीतीने ही मुसुलमानी संस्कृति फिलिफाइन बेटांपर्यंत पसरली. जपान आणि इंडो-चीन या देशांत मात्र मुसुलमानी संस्कृतीचा प्रसार झाला नाही. खुद्द चीनमध्ये मुसुलमान लोकांची संख्या वरीच आहे; परंतु मुसुलमानी संस्कृतीचा चिनी संस्कृतीवर मुळीच परिणाम झाला नाही, उलटपक्षी चिनींतील मुसुलमान लोक धर्मेतर बाबतींत चिनी संस्कृतीचेच अनुयायी आहेत. तात्पर्य मुसुलमानी संस्कृतीच्या प्रसाराला यशस्वी रीतीने प्रतिकार करणारा चीन हा आशिया खंडातील एकटाच देश होय.

बौद्धधर्मापेक्षां हि मुसुलमानी संप्रदायाने मुसुलमानी संस्कृति आणि मुसुलमानी कलाकौशल्य यांचा प्रसार उत्तर

देशांत अधिक केला आहे. ज्या ज्या देशांत मुसुलमानी संप्रदायाचा प्रसार झाला, तेथे तेथे अरबी लिपी आणि शब्दसंग्रह ही लोकव्यवहारांत रुढ झालेली आढळतात. हिंदुस्थानांतील हिंदी आणि हिंदुस्थानी भाषा हे द्वैत मुसुलमानी संस्कृतीच्या परिणामाचे एक ठळक उदाहरण आहे.

(ई) मध्य आशियांतील लोकांनी आशिया खंडाच्या इतिहासांत जी महत्त्वाची कामगिरी केली आहे, तिचे यथातथ्य स्वरूप सदहू लोकांच्या संस्कृतीला विशिष्ट नांव नसल्यामुळे बरोबर लक्षांत येत नाही. भाषांच्या दृष्टीने पाहतां या मध्य आशियांतील लोकांचे तुर्क, मंगोल, वृण इत्यादि अनेक विभाग पडतात; परंतु हे निरनिराळ्या भाषा बोलणारे लोक एकाच राजसत्तेखाली असलेले अनेक ठिकाणी आढळतात व दूर दूर स्वाभ्या करून जाणाऱ्या सैन्यामध्येहि निरनिराळ्या भाषा बोलणारे लोक खाद्यास खांदा लावून लढतांना दिसतात. ख्रिस्ती शकारंभानंतर लवकरच मध्य आशियांतील ह्या लोकांनी दूर दूर स्वाभ्या करण्यास आरंभ केला. या लोकांच्या अशा स्वाभ्या मुख्य सात असून त्यांशिवाय बारीकसारीक स्वाभ्या अनेक आहेत. त्यांच्या मुख्य सात स्वाभ्या येणेंप्रमाणे:—(१) अव्हार, वृण व वल्गर या लोकांनी युरोपवर केलेल्या आरंभीच्या स्वाभ्या. (२) मंगोल लोकांनी रशियावर केलेली स्वारी व तेथे बसविलेला तात्पुरता अम्मल. (३) तैमूरलंगाने केलेल्या स्वाभ्या. (४) तुर्क लोकांनी आशियामायनर आणि पूर्व युरोप यांवर स्वारी करून बसविलेला अम्मल. (५) मोंगल लोकांनी हिंदुस्थानवर केलेली स्वारी आणि बसविलेला राजकीय अम्मल. (६) कुबलाइखानाच्या नेतृत्वाखाली मंगोल लोकांनी चीनवर स्थापिलेली राजकीय सत्ता. (७) नंतर मांचू लोकांनी चीनवर स्थापन केलेला राजकीय अम्मल. यांशिवाय मध्य आशियांतील लोकांनी हिंदुस्थान, चीन आणि इराण या देशांवर अनेक लहान लहान स्वाभ्या केल्या.

या मध्य आशियांतील लोकांच्या अंगी युद्धप्रियता व युद्धकौशल्य विशेष आढळते यांत शंका नाही. तथापि त्या मानाने राज्यकारभार, कलाकौशल्य किंवा वाङ्मय या बौद्धिक क्षेत्रांत ते फार मागसलेले असल्याचे दिसते. या विधानाला एकच अपवाद आहे, तो हिंदुस्थानांतील अकबरादि मोंगल बादशहांचा. उपर्युक्त स्वाभ्यांखेरीज मध्य आशियांतील लोकांची महत्त्वाची कामगिरी म्हटली म्हणजे निरनिराळ्या देशांतील धर्मांचा व संस्कृतींचा दूरदूरच्या देशांत फैलाव करणे ही होय. अशा रीतीने मुसुलमानी संप्रदायाचा व संस्कृतीचा हिंदुस्थानमध्ये आणि युरोपमध्ये प्रसार करण्यास हेच लोक कारणीभूत झाले. तसेच चीन देश आणि पाश्चात्य देश यांच्यामध्ये परस्पर संबंध मध्य आशियांतील लोकांमुळेच चालू राहिला.

या वि लो नि या आ णि अ सु रि था.—वर सांगितलेल्या मध्य आशियांतील लोकांच्या स्वाभ्या ह्या आशिया खंडाच्या

इतिहासांतील अलीकडल्या काळांतल्या मुख्य गोष्टी होत; पण फार प्राचीन काळांत राजकीय घडामोडी आणि वैज्ञानिक प्रगति यांचे केंद्रस्थान बाबिलोनिया व असुरिया हे देश होते. हीं दोन प्राचीन राज्ये ख्रिस्तपूर्व ७ व्या शतकांत नष्ट होऊन त्यांच्या जागी इराणचे साम्राज्य उदयास आले. या साम्राज्याची राजकीय सत्ता अनेकवार संकोच विकास पावत पावत इ. स. च्या सातव्या शतकापर्यंत चालू होती. त्यानंतर पश्चिम आशियांतील इतर देशांबरोबर इराणवरहि मुसुलमानी अम्मल सुरू झाला आणि पूर्वीच्या इराणी साम्राज्याची स्मृति पूर्णपणे नष्ट झाली.

बाबिलोनिया आणि असुरिया यांच्या प्राचीन इतिहासासंबंधाचे साहित्य अलीकडे पुष्कळ उपलब्ध झाले आहे. तथापि अद्याप या देशांच्या इतिहासाचे स्वरूप बरेच वादमस्त आहे. नैर्ऋत्य आशियाच्या प्राचीन इतिहासांत सेमाइट लोक हा अत्यंत महत्त्वाचा मानववंश होता. प्राचीन इतिहासांत त्यांच्या भाषेला व इतर अनेक गोष्टींना मोठे महत्त्व आहे. जगांतील मुख्य संप्रदायांपैकी ख्रिस्ती आणि मुसुलमानी धर्म हे दोन व त्याच प्रमाणे यहुदी हे या सेमिटिक जातीच्या लोकांतच उत्पन्न झाले. आधुनिक काळात या सेमिटिक मानववंशांतील लोकांनी राज्य स्थापून मोठाले विजय मिळविले नाहीत. परंतु प्राचीन काळीं एकदां बाबिलोनिया व असुरिया येथील सेमिटिक लोकांची राज्ये होती आणि तीं संस्कृति, सुधारणा आणि प्रगति यांची केंद्रस्थाने होती. ही प्राचीन संस्कृति सुमेरो-अॅकेडियन लोकांनी वृद्धिंगत केली असें दिसते. हे सुमेरो अॅकेडियन लोक तुर्क व हूण यांच्या पूर्वजांचेच नातेवाईक असल्यास, एखाद्या संस्कृतीच्या वाहकांचे स्थानांतर झाल्यावर त्या संस्कृतीची वाढ किती जोरात होते, याचे हे एक उदाहरण आहे. आशियामायनरमध्ये राहणाऱ्या हिटाईट व अॅलेरोडियन या प्राचीन अनार्य जातीसंबंधाने माहिती फारच कमी मिळते. एक उपपत्ति अशी आहे की, भूमध्यसमुद्राच्या किनाऱ्यावर आर्यन् नव्हे व सेमिटिक नव्हे अशा एका निराळ्याच जातीचे लोक मूळारभी रहात होते.

अत्यंत प्राचीन सुमेरियन लेख ख्रि. पू. ४००० वर्षांपूर्वीचे असावेत असें दिसते. या काळानंतर लवकरच बाबिलोनियावर सेमाइट लोकांनी स्वारी केली व ते लोक राज्यकर्ते बनले. बाबिलोन हे शहर ख्रि. पू. २२८५ च्या सुमारास खमुरब्बी राजाची राजधानी म्हणून प्रसिद्धीस आले. असुरियाचे राष्ट्र हे बाबिलोनीयाचीच एक शाखा असून त्या देशांत दुसऱ्या सहस्रकापूर्वी वसाहत झाली होती. असुरियन लोक बाबिलोनी लोकांची भाषा वापरीत. परंतु असुरियन लोकांचे कलाकौशल्य व धर्म यांत स्वतःचे निराळे वैशिष्ट्य होते. ख्रि. पू. ९ व्या व आठव्या शतकांत असुरियाची सत्ता फार बलिष्ठ बनली व तिने बाबिलोनियावरहि सार्वभौमत्व स्थापिले. परंतु या असुरियन सत्तेचा मीडोपोर्शियन सत्तेने ख्रि. पू. ६०६

मध्ये नाश केला. आणि नंतर ख्रि. पू. ५५५ मध्ये इराणचा राजा सायरस (कुर्स) याने बाबिलोन शहरहि घेतले. असुरियाचे राष्ट्र मुख्यतः लष्करीसामर्थ्यप्रधान असल्यामुळे त्या राष्ट्राची राजधानी निनेव्हे हे शहर पडल्याबरोबर सर्व राष्ट्र नष्ट झाले. परंतु बाबिलोनियाचे राष्ट्र इराणने जिकून घेतल्यानंतरहि अनेक शतके बाबिलोनी धर्म आणि संस्कृति यांचा परिणाम शेजारच्या राष्ट्रांवर होत होता.

चीन — सांप्रत अस्तित्वांत असलेल्या राज्यांपैकी चीनचे राज्य हे सर्वांत जुने आहे. तथापि या राज्याविषयी विश्वसनीय ऐतिहासिक माहिती ख्रि. पू. १००० वर्षांच्या फारशी पूर्वीची मिळत नाही. प्राचीन चिनी संस्कृति व बाबिलोनी संस्कृति यांचा एकमेकांशी कांहीसा संबंध होता. हा गोष्ट हल्ली मान्य झालेली आहे. परंतु हा संबंध कशा प्रकारचा होता हे निश्चित ठरले नाही. इतके मात्र स्पष्ट आहे की, चिनी लोक मूल पश्चिमेकडून येऊन होआंगहो नदीच्या प्रदेशांत ख्रि. पू. ३००० वर्षांच्या सुमारास वस्ती करून राहिले. चीनच्या आद्य ऐतिहासिक काळांत चीन देश हा सरंजामी पद्धतीच्या संस्थानांचा एक संघ होता. ख्रि. पू. २२० च्या सुमारास त्सेन अथवा चिन (यापासूनच चीन हे नांव पडले आहे) हे संस्थान बलिष्ठ होऊन त्याने सर्व चीनवर आपले साम्राज्य स्थापिले. चीनचा यानंतरचा इतिहास तातेंर जातीच्या अनेक टोळ्यांतील आपसांतील युद्धाच्या हकीकतींनी भरला आहे. या काळांत चीनच्या साम्राज्याला बरेवाईट दिवस अनेकदां आले, त्यांत दोन वेळा चीनचे साम्राज्य आशिया खंडांत फार चलाढ्य बनल्याचे आढळते, ते एकदां हान घराण्याच्या वेळी (ख्रि. पू. २०० ते इ. स. २२० च्या दरम्यान) आणि दुसऱ्यांदा तअंग घराण्याच्या वेळी (इ. स. ६१८-९०६) तअंग घराण्याच्या साम्राज्याचा विस्तार मध्य आशियाच्या पलीकडे उत्तर हिंदुस्थानापर्यंत पसरला होता. परंतु हेच साम्राज्य नंतर फिटन लोकांच्या हल्ल्यांनी विखलित केले गेले. पुढे सुंग घराण्याने (९६०-११२७) पुन्हा फक्त चीन देशाचे सुसंघटित राज्य बनविले. १३ व्या शतकांत मंगोल लोक बलिष्ठ बनले आणि त्यांचा पुढारी कुबलाईखान याने चीन देश जिंकिला. यानंतर सुमारे एक शतक चीनवर मंगोल घराण्याचे राज्य होते, त्यानंतर पुन्हा मिंग नांवाच्या देश्य चिनी घराण्याने चीनवर आपली सत्ता स्थापिली. हे घराणे सुमारे ३०० वर्षे राज्य करीत होते. याच्या कारकीर्दीत हिंदुस्थान, सिलोन आणि पूर्व आफ्रिका या देशांवर स्वाऱ्या करण्यांत आल्या. १७४४ मध्ये उत्तरेकडील मांचू लोकांनी चीनवर हल्ले करून मिंग घराण्याची सत्ता नष्ट केली व तेव्हापासून मांचू घराण्याने आपली साम्राज्यसत्ता चीनवर स्थापन केली. ते मांचू घराणे २० व्या शतकांत राज्यक्रांति होऊन म्हणजे वैराज्य स्थापन होऊन नष्ट झाले.

अलीकडे युरोपियन लोकांशी संबंध येईपर्यंत चिनी लोकांचा संबंध नेहमी कनिष्ठ संस्कृतीच्या लोकांशी असे. या

मागसलेल्या परंतु दणकट युद्धप्रिय लोकांनी कित्येक वेळां चीन देश जिंकून घेतला. परंतु चिनी संस्कृतीचा परिणाम मागसलेल्या जित जातीवर व त्याचप्रमाणे मागसलेल्या पण जेव्हा जातीवरहि झालेला आहे. चिनी राष्ट्रांमध्ये पुराणप्रियता आणि परक्याबद्दल द्वेष फार भरलेला आहे. चीनचे राष्ट्र बिनमुरवतखोर, बिन लष्करी वाण्याचे आणि धर्मोपाध्यायांचे वर्चस्व नसलेले असे आहे. सरकारी नोकरीतल्या मोठमोठ्या जागा उमेदवारांची परीक्षा घेऊन लायकीप्रमाणे देण्यांत येतात. वादशहा हा सर्व राज्याचा व त्याचप्रमाणे धर्माचा मुख्य मानण्यांत येत असे.

चिनी वाङ्मयांत सर्वांत प्रसिद्ध नांव कॉन्फ्यूशियस (ख्रि. पू. ५५१-४७५) याचे आहे. त्याने परंपरागत चालत आलेल्या कल्पना व मते आपल्या ग्रंथांतून सुव्यवस्थितपणे पुढे मांडिली; स्वतःचे नवीन असे कांहींच लिहिले नाही. तथापि पूर्व आशियांतील देशांत कॉन्फ्यूशियसच्या ग्रंथांचा फार परिणाम झालेला आहे. तो शांतता आणि भूतदया यांचा अत्यंत जोरदार पुरस्कर्ता होता. कॉन्फ्यूशियसची मते म्हणजे धर्मपंथ नसून विचारांचा तो एक विशिष्ट पंथ आहे. व म्हणूनच बौद्ध धर्माशी विरोध न येता तो टिकू शकला. चीनमध्ये बौद्ध धर्माचा प्रवेश ख्रिस्ती शकाच्या पहिल्या शतकांत झाला. व तेव्हापासून चिनी लोकांच्या धार्मिक समजुतींना मुख्यतः बौद्धधर्मा वळण लागले आहे. चिनी लोक स्वभावतः धार्मिक वृत्तीचे नाहीत. धर्मसंस्था ही राज्यशासन संस्थेची एक शाखा आहे असे युरोपीय लोकांप्रमाणे चिनी लोकांचे मत आहे.

ज पान —येथे पूर्वी ऐनु जातीचे लोक रहात होते. नंतर प्रागैतिहास काळांतच कोरियन लोकांच्या जातीच्या लोकांनी जपानवर स्वारी केली. जपानसंबंधाचा विश्वसनीय ऐतिहासिक माहिती इ. स. च्या ६ व्या शतकापासून मिळते. या शतकांत जपानमध्ये चिनी संस्कृति आणि बौद्ध धर्म यांचा प्रवेश झाला. प्रथम जपानमध्ये अनियंत्रित राज्यसत्ता सुरू होती. परंतु सातव्या शतकापासूनच जपानच्या राजकारणांत विशिष्ट परिस्थिति निर्माण झाली. ही विशिष्ट गोष्ट म्हणजे राजसत्तेलाहि ग्रहण लावणारी अशी कित्येक घराणी उदयास आली. अशा घराण्यांपैकी फूजिवर घराण्याबद्दल, तसेच तइर आणि मिनमोटो घराण्यांतील स्पर्धेबद्दल इतिहासांत उल्लेख आहे. मिनमोटो हे घराणे सदहू स्पर्धेत विजयी होऊन इ. स. ११९२ पासून जपानमध्ये द्विराजकपद्धति सुरू झाली. आणि जपानी वादशहा अथवा मिक्कडो हा केवळ नामधारी राजा व नून राज्यकारभाराची सर्व सत्ता शोगून नांवाच्या वंशपरंपरागत चालणाऱ्या लष्करी अधिकाऱ्याच्या हाती गेली. ऐतिहासिक काळांत जपानवर कोण्याहि परक्या लोकांनी स्वारी केली नाही. फक्त एकदां कुबलाई खानाने जपान देश जिंकण्याचा प्रयत्न केला परंतु तो हल्ला यशस्वी रीतीने परत फिरविण्यांत

आला. यानंतर मुख्य राजकीय सत्ता शोगुनांच्या आशिकग नांवाच्या घराण्याच्या हाती गेली. व ती दोनशे वर्षे त्याच्या हाती राहिली. या काळांत आशिकग शोगुनांनी कलाकौशल्याला मोठा आश्रय दिला. १६ व्या शतकाच्या उत्तरार्धांत जपानमध्ये कांही काळ अस्वस्थता व बेबंदशाही माजली. याच सुमारास पोर्तुगांज लोकांनी जपानांत प्रवेश केला. या धामधुर्मातून अनेक साहसी पुरुष उदयास आले. त्यांपैकी हिदेयोशी हा एक होय. त्याने कोरिया देश जिंकला आणि चीनवरहि स्वारी करण्याचा बेत केला. परंतु इतक्यांत तो मरण पावल्यामुळे सदरहू बेत रद्द झाला. हिदेयोशीनंतर आयेयसू हा पुरुष सत्ताधीश बनला. त्याने जपानच्या सामाजिक व राजकीय परिस्थितीला जे वळण लाविले ते पुढे सुमारे तीनशे वर्षे (१६०३-१८६८) पर्यंत कायम होते. हे वळण म्हणजे जपानला इतर देशांच्या संपर्कापासून अल्लिप्त व अलग ठेवण्याचे धोरण होय. जपानने कोणत्याहि परदेशावर स्वारी करावयाची नाही, ख्रिस्ती धर्माचा जपानमध्ये प्रसार होऊं द्यावयाचा नाही, तसेच कोणाहि परकी लोकांना जपानांत येऊ द्यावयाचे नाही असे तीन नियम अत्यंत कडक रीतीने अमलांत आणले गेले. फक्त डच लोकांना अगदी मर्यादित प्रमाणावर जपानबरोबर व्यापार करण्याची परवानगी देण्यांत आली होती. अशी स्थिति सुमारे तीनशे वर्षे चालू राहिल्यानंतर १८५४-१८५९ यांच्या दरम्यान प्रथम युनायटेडस्टेट्सने व नंतर इतर ख्रिस्ती राष्ट्रांनी जपानबरोबर व्यापार करण्याचा आपला हक्क जपान सरकारला मान्य करावयास लावला. ही व्यापाराची मोकळीक झाल्यामुळे नव्या नव्या कल्पनांचा व मतांचा जो मोठा लोंढा जपानमध्ये शिरला त्यामुळे जपानमध्ये आपसांत यादवी युद्ध होऊन त्यामध्ये शोगुनांची सत्ता अस्तंगत झाली आणि मिक्कडोच्या हातांत पूर्ववत सर्व अधिकार आले. युरोपियन लोकांशी यशस्वी रीतीने सामना देण्याकरितां सुधारलेल्या सर्व पाश्चात्य साधनांचा उपयोग करण्याशिवाय गत्यंतर नाही हा गोष्ट जपानी लोकांनी ओळखली आणि पाश्चात्यांच्या आधिभौतिक सुधारणा अंगीकारण्यास नीट विचारपूर्वक सुरुवात केली. त्याच प्रमाणे राजकीय बाबतींत लोकनियंत्रित राज्यकारभार पद्धतीचाहि त्यांनी आरंभ केला. अशा रीतीने जपानी लोकांनी राष्ट्रसुधारणेच्या बाबतींत अल्पकाळांत जे यश मिळविले त्यास जगाच्या इतिहासांत दुसरे उदाहरण नाही. जपानी राष्ट्राने १८९५ मध्ये चिनी लोकांचा युद्धांत पराभव केला आणि नंतर दहा वर्षांनी रशियन लोकांचा पराभव केला. या अद्भुत पराक्रमांमुळे पाश्चात्य राष्ट्रांनी जपानबरोबर तह करून जपानी राष्ट्राचा समान दर्जा मान्य केला. आणि जपानमध्ये असलेल्या परकी लोकांना जपानी कायदाच लागू करण्यासंबंधाचा, कोणत्याहि खिस्तेतर राष्ट्राला न मिळालेला हक्क दिला.

जपानची अकस्मात झालेली प्रगति ही १९ व्या शतकाच्या उत्तरार्धातील अत्यंत महत्त्वाची गोष्ट होय. कारण जपानच्या या उदाहरणाने आशियातील राष्ट्रे स्वतःची पाश्चात्यांच्या धर्तीवर सुधारणा करून घेऊन त्यांच्याशी टक्कर देऊ शकतात ही गोष्ट सिद्ध झाली. तथापि जपानचा इतिहास आशियातील इतर देशांच्या इतिहासाहून फारच निराळा असल्यामुळे जपानला अशा तऱ्हेने आश्चर्यकारक प्रगति घडवून आणता आली. जपानचे राष्ट्र चीन व हिंदुस्थान या राष्ट्रांची एन उभेद उलटून जाईपर्यंत जन्मालाहि आले नव्हते. तसेच जपान देश आशिया खंडापासून अलग असल्यामुळे आशियातील इतर देशांना रानटी लोकांच्या स्वाभ्यामुळे जो त्रास सोसावा लागला व देशाचे जे सामर्थ्य खर्ची घालावे लागले, तशा प्रकारचा त्रास व व्यय जपानला मुळीच करावा लागला नाही. जपानला मुसलमानी लोकांच्या स्वाभ्यांचा उपद्रव पोंचला नाही. तसेच अगदी अलीकडील काळांत युरोपीय लोकांनी आशियाखंडातील कित्येक देशांत व्यापाराच्या निमित्ताने शिरून जो धुमाकूळ घातला, तशा प्रकारची सवड जपानने परकी लोकांना आपल्या देशांत दिली नाही. सोळाव्या शतकापासून एकोणिसाव्या शतकापर्यंत कोणाहि परकीयाबरोबर युद्धप्रसंग न उद्भवल्यामुळे जपानचे शारीरिक व आर्थिक बळ कायम राहिले इतकेच नव्हे तर पुढील ५० वर्षांत ते जपानच्या वृद्धिंगत झाले. जपानची राजकीय प्रगति याप्रमाणे अभिनंदनपर असली तरी धर्म, वाङ्मय किंवा तत्त्वज्ञान या कोणत्याहि क्षेत्रांत जपानने स्वतः नांवाजण्यासारखी कांहीहि कामगिरी केलेली नाही. आशियाच्या बौद्धिक प्रगतीवर जपानचा याकिंचितहि परिणाम झालेला नाही. उलटपक्षी चीन आणि हिंदुस्थान यांची गोष्ट अगदी निराळी आहे. जपानला स्वतःचा धर्म, तत्त्वज्ञान, वाङ्मय, संस्कृति वगैरे कांही नसल्यामुळे जपानने दुसऱ्या देशांतील लोकांच्या कल्पना भराभर ग्रहण करून आत्मसात् केल्या ही गोष्ट सरळच झाली. यांत आश्चर्य करण्यासारखे कांही नाही. परंतु या परिस्थितीमुळे जपानला कोणत्यातरी तऱ्हेचा कमीपणा येतो असे समजण्याचे कारण नाही.

कोरिया.—कोरियाने धर्मसंप्रदाय व संस्कृति चीनपासून घेतली व जपानला दिली. तथापि कोरियाची भाषा व कांही अंशी चालीरीती भिन्न आहेत. कोरियांत हिंदुस्थानांतून आलेली एक लिपि व त्याचप्रमाणे चिनी लिपीहि चालू आहे. १६ व्या शतकांत जपानी लोकांनी कोरिया थोडा काळ आपल्या ताब्यांत घेतला होता. नंतर १८९४ मध्ये कोरियाने चीनबरोबर सान्नाज्यसत्ता छुगारून देण्याकरिता युद्ध केले व १८९५ मध्ये आपले स्वातंत्र्य जाहीर केले, अलीकडे १९०८ पासून कोरिया जपानच्या नियंत्रणाखाली गेला आहे.

हिंदुस्थान.—हिंदुस्थानांतील लोकांचे स्थूलमानाने तीन वर्ग पडतात. पहिला वर्ग कोळी, संताळ इत्यादि अत्यंत असेस्कृत देश्य जातींचा. दुसरा वर्ग तामिळ कानडी इत्यादि द्राविड लोकांचा. हे हिंदुस्थानावर उत्तरेकडून स्वारी करून येणारे सर्वांत अगोदरचे लोक असावे या लोकांची कांही थोड्या मर्यादेपर्यंत विकास पावलेली अशी स्वतःची संस्कृति आहे. “कोलेरियन” लोक व द्राविड लोक हे दोघेहि एकाच शारीरिक वळणाचे आहेत असे अगदी अलीकडील तज्ज्ञांचे मत पडले आहे. ऐतिहासिकरीत्या या मताच्या खरेखोटेपणाबद्दलच निर्णय कसाहि झाला तरी इतके मात्र निश्चित आहे की या दोन जातींच्या लोकांच्या भाषा निरनिराळ्या आहेत. तसेच संस्कृति दृष्ट्या दोघांचा दर्जाहि भिन्न आहे. प्रागैतिहासिक काळांत हे लोक सर्व हिंदुस्थानभर पसरले होते. परंतु पुढे जेव्हा अधिक सुसंस्कृत अशा आर्य लोकांनी हिंदुस्थानावर स्वारी केली आणि नंतर मोंगोलियन लोकांनी उत्तर हिंदुस्थानावर हल्ले केले तेव्हा हे द्राविड लोक मध्य हिंदुस्थान व दक्षिण हिंदुस्थान या भागांत खाली खाली घुसले. ही गोष्ट केव्हा घडली याबद्दलचा पुरावा अद्याप उपलब्ध नाही. तथापि या गोष्टीचा बंगाल्यांतील लोकवस्तीवर मोठा परिणाम झालेला आहे कारण आजचे बंगाली लोक मंगोली व द्राविड मिश्रणापासूनचे आहेत असा समज आहे. आर्य लोक हिंदुकुश पर्वताच्या उत्तरेस बसावत करून राहिलेले होते. तेथून ते हिंदुस्थानांत शिरले. अशी अटकळ आहे. या आर्य लोकांचे मूळवसतिस्थान कोणते याबद्दल विद्वानांत मतभेद आहे. एक मत असे की, हे आर्य लोक प्रथम दक्षिण राशियांत किंवा आशियामायनरमध्ये रहात होते. तेथून त्यांच्यापैकी एक भाग पूर्वेच्या वाजूला पसरला. व पुढे त्यांच्या दोन शाखा होऊन एक शाखा इराणांत राहिली व दुसरी हिंदुस्थानांत शिरली. या आर्य लोकांनी हिंदुस्थानांत दोन निरनिराळ्या वेळी प्रवेश केला असावा असे दिसते. या दोन वेळच्या आर्य लोकांमध्ये हिंदुस्थानमध्ये मोठे युद्ध झाले, व तेच महाभारतांत वर्णिलेले युद्ध होय, असे सर चार्लस एन्. इ. एलियट (त्रिटानिका)चे म्हणणे आहे. हे आमच्या मते वाष्कळ आहे कारण दांत आर्य लोकांच्या चरित्रकथांचे व रीतींभातीचे जे वर्णन आहे, त्यावरून हे लोक त्यावेळी परित्रमणवृत्तीचे असावे असे दिसते, व या आर्य लोकांतील शासनसंस्था लोकनिर्धंत्रित पद्धतीच्या कांही अंशी होत्या, असेहि दिसते. राजसत्ता होतीच पण पुढे राजसत्तेवर वरिष्ठ ब्राह्मण वर्गाचे महत्त्व व समाजावरील वजन फार प्राचीन काळापासून आतापर्यंत होते तसेच चालू आहे. हिंदू समाजांत जातिभेद दृढमूल झाल्यामुळे हे महत्त्व कायम टिकण्यास बरीच मदत झाली आहे. ब्राह्मणी वर्चस्वाला मध्यतरी बौद्ध धर्माच्या उदयामुळे मोठा धक्का बसला. पुरातन ब्राह्मणी धर्म आणि नवीन उत्पन्न झालेला बौद्ध धर्म

यांमधील झगडा अनेक शतके चालून त्यामधून आधुनिक काळातील हिंदु धर्म व संस्कृति तयार झाली आहे. बौद्ध धर्माची महत्वाची तत्वे अखेर हिंदु धर्मात अंतर्भूत झाली. आणि बौद्ध धर्म हिंदुस्थानातून अजीवात नाहीसा होऊन पूर्व आशियातील देशांत पसरला.

ख्रि. पू. ३२६ मध्ये अलेक्झांडरने पंजाबवर स्वारी केली. या स्वारीचा तारकालिक परिणाम फार अल्प होता, पण या स्वारीमुळे नंतर मध्य आशियांत अनेक पर्शुग्रीक राज्ये स्थापन झाली, त्यांच्या साम्रिध्यामुळे हिंदुस्थानातील कला-कौशल्य आणि विद्या व शास्त्रे यांच्यावर फार परिणाम झाला. साम्राज्यसत्तेची कल्पनाहि हिंदूंच्या मनावर उपर्युक्त पर्शुग्रीकांच्या साम्रिध्यामुळेच ठसली, कारण आशियातील इतर देशांपेक्षा हिंदुस्थानांत साम्राज्याची कल्पना मागाहून उद्भूत झालेली दिसते, असेहि सदहू लेखकाचे म्हणणे आहे. हिंदुस्थानातील पहिले साम्राज्य मौर्यांचे होय. हे साम्राज्य अशोकाच्या वेळी (ख्रि. पू. २६४-२२४) अत्यंत विस्तार पावलेले होते, कारण अशोकाचा अंमल अफगाणिस्थानापासून मद्रासपर्यंत चालू होता. अशोक स्वतः कदा बौद्धधर्मी होता. व त्याने प्रचारकामार्फत धर्मप्रसार करण्याचे पहिले उदाहरण घालून दिले. बौद्धधर्माचा प्रसार करण्याकरिता त्याने सर्व हिंदुस्थानभर व सिलोनांत प्रचारक पाठविले. असो. हिंदुसाम्राज्ये कधीच चिरकाल टिकली नाहीत. त्याप्रमाणे मौर्यांचे साम्राज्यहि अशोकाच्या मृत्यूनंतर ५० वर्षांनी नष्ट झाले.

या नंतरच्या काळांत (ख्रि. पू. १५०-इ. स. ३००) हिंदुस्थानावर उत्तरेच्या वाजूने कांहीं अंशी पार्थियन जातीच्या व कांहीं अंशी तुर्कीजातीच्या लोकांच्या टोळ्यांनी स्वाभ्या केल्या. या स्वाभ्या करणाऱ्या लोकांमध्ये कुशान जातीचे लोक मोठी प्रसिद्धि पावले व त्यांच्यापैकी कनिष्क नांवाच्या राजाने उत्तरहिंदुस्थान व काश्मीर यांवर आपले राज्य स्थापिले. हे कुशान लोक बौद्धधर्मी बनले होते आणि बौद्धधर्मापैकी महायान पंथ खुद्द गौतमबुद्धाची तत्वे आणि कुशान लोकांतील ग्रीक व पार्थियन कल्पना यांच्या संमिश्रणाने तयार झाला असावा. हिंदुधर्मातील शैवपंथहि पुष्कळ अंशी या कुशान लोकांपासून घेतलेल्या गोष्टींनी भरलेला आहे. कुशानांचे राष्ट्र नष्ट होऊन तेथे गुप्त नांवाच्या देश्य सम्राटांनी आपला अंमल दसविला. गुप्त साम्राज्य सत्तेनेहि कांहीं काळ आपला अंमल बहुतेक सर्व हिंदुस्थानभर बसविला. परंतु पांचव्या शतकांत नव्या हूण लोकांनी उत्तरेकडून हिंदुस्थानावर स्वाभ्या केल्यामुळे हे साम्राज्य लयास गेले. ६ व्या शतकांत मालव नांवाच्या राजघराण्याने हिंदु-संस्कृतीला आश्रय दिला. पुढे इक्ष्वाकी सन ६०६-६४६ पर्यंत हर्ष नांवाच्या सम्राटाने उज्ज्वल प्रकाराने साम्राज्य केले. त्याची राजधानी कनोज येथे होती. या काळांत बौद्ध धर्माचा ऱ्हास होऊन हिंदुधर्म आणि

संस्कृत वाङ्मय यांचे पुनरुज्जीवन झाले. हर्षानंतर हिंदुस्थानांत कोणीहि बलाढ्य सम्राट उत्पन्न झाला नाही आणि सर्व देशभर लहान लहान राज्ये परस्परांबरोबर स्पर्धा करणारी आणि ऐक्यविघातक अशी चालू राहिल्यामुळे पुढे मुसलमानी स्वाभ्यांचा हिंदुस्थानवर जो मोठा लोंढा आला त्याला यशस्वी रोतीने कोणीच तोंड देऊ शकले नाही. इ. स. ७१२ मध्ये मुसलमानी अरबांनी सिंध देश जिंकून घेतला आणि पुढे ११ व्या शतकाच्या अखेरीच्या सुमारास सर्व उत्तर हिंदुस्थान मुसलमानांच्या हाती गेला. यापुढील मुसलमानधर्मी लोकांच्या अंमलाचे दोन कालविभाग पडतात. एक विभाग (१२००-१५२६) तुर्की लोकांच्या अंमलाचा व दुसरा मोंगल बादशहांच्या अंमलाचा. पहिल्या कालविभागांत तुर्की व इराणी अशा मिश्र जातींची अनेक राजघराणी झाली. परंतु त्यांपैकी कोणीहि सुसंघटित साम्राज्य हिंदुस्थानभर स्थापू शकले नाही. मुसलमान राजांच्या राजधानीच्या आसपास मुसलमानी धर्म झपाट्याने पसरला पण राजपुताना आणि विजयनगर (म्हैसूर) येथील राज्यांत हिंदुधर्म आणि हिंदुसंस्कृति कायम टिकून राहिली.

१५२६ मध्ये हिंदुस्थानवर मोंगल लोकांचा अंमल सुरू झाला. त्यांनी आपली राजधानी दिल्ली येथे स्थापिली. या मोंगल बादशहांना दक्षिणहिंदुस्थान पूर्णपणे कधीहि जिकता आला नाही तथापि हिंदुस्थानच्या बऱ्याचश्या भागावर सुमारे २ शतके यांचे साम्राज्य चालू होते. या मोंगल बादशहांपैकी अकबर आणि शहाजहान यांची कारकीर्द फार उज्वल झाली. १७०७ नंतर मोंगल साम्राज्यास उतरती कळा लागली. प्रांतोप्रांतीच्या मोंगल सुभेदारांनी स्वतंत्र राज्ये स्थापिली आणि मध्यहिंदुस्थान व दक्षिणहिंदुस्थानमध्ये मराठ्यांची सत्ता फार वळावली. तिने मोंगल बादशाहीला पूर्ण ग्रहण लावून आपली सत्ता बहुतेक हिंदुस्थानावर बसविली. मध्यंतरी नादिरशहाने दिल्लीवर स्वारी केली व अहमदशहा अबदालीने हिंदुस्थानावर स्वाभ्या केल्या. याच सुमारास मुंबई, मद्रास व बंगाल-कडे फ्रेंच व इंग्लिश यांची सत्ता वाढत चालली होती. त्या एकंदर बखेड्यांत कसेबसे जीव धरून राहिलेले मोंगल साम्राज्य अखेर १८५७ च्या बंडानंतर नष्ट झाले.

हिंदुस्थानात मुसलमानी लोकांचा अंमल सुरू होईपर्यंत हिंदुस्थानचा इतिहास राजकीय घडामोडीपेक्षा बौद्धिक क्षेत्रातील प्रगतीने व धर्मविषयक निरनिराळ्या मतमतांतरीनांच विशेष भरलेला आहे. हिंदुस्थानातील निरनिराळे प्रांत व्यापून राहिलेल्या अखिल हिंदु समाजामध्ये जी कांही एकराष्ट्रीयत्वाची भावना जागृत होती, तिचे कारण वरिष्ठ ब्राह्मण जातीचे अखिल हिंदू समाजावर अगदी खालच्या थरापर्यंत सतत चालू असलेले वजन हे होय. खुद्द राजांनाहि मान दुय्यम दर्जाचा असे. राजांचा अधिकार राजकीय क्षेत्रापुरता चाले. सर्व हिंदु राष्ट्राचे नेते व प्रतिनिधी अशा

प्रकारचा मान व दर्जा त्यांना केव्हाहि नव्हता. तात्पर्य हिंदुस्थानावर राज्य करणारे राजे व सम्राट यांच्यापेक्षा ब्राह्मण जाती, हिंदु धर्म, वाङ्मय, आणि कलाकौशल्य यांचा परिणाम हिंदुस्थानावर फार अधिक झाला आहे. इतकेंच काय पण इराणपासून जपानपर्यंत आशियाखंडाच्या सर्व भागावर हिंदु संस्कृतीचा परिणाम कमजास्त प्रमाणांत झाला असल्याचें दिसून येतें.

इ. रा. ण.—इराणी लोक, आणि त्यांच्याच जोडीने पुष्कळ वेळां उल्लेखिले जाणारे मीड लोक, हे मूळ शुद्ध आर्यकुलांतले असावेत असें दिसतें. कारण इराणी लोकांची मूळ भाषा आणि धर्म यांचें हिंदु लोकांच्या वेदांतील भाषेशी आणि धर्माशी बरेच साम्य आहे. त्यामुळे इराणी लोकांचे पूर्वज आणि हिंदु लोकांचे पूर्वज हे पूर्वी एकेकाळीं मध्यआशिया-मध्ये एकत्र राहात असावे असें वाटतें. इराणी लोकांच्या प्राचीन धर्माला पुढें झरथुष्ट्रानें सुधारून नवें स्वरूप दिलें. झरथुष्ट्र हा ऐतिहासिक पुरुष होता व तो ख्रि. पू. ७ व्या शतकाच्या सुमारास होऊन गेला असें मानण्यास हरकत नाहीं. ख्रि. पू. ६ व्या शतकापासून इराणी लोकांचें साम्राज्य, जें त्यावेळीं मीडियन साम्राज्य म्हणून प्रसिद्ध होतें तें आस-पासचीं राज्यें नष्ट करून बरेच वाढलें. या इराणच्या साम्राज्यानें बाबीलोनियाचें दोस्त असलेलें निनेव्हे येथील असुरियन लोकांचें राज्य नष्ट केलें आणि नंतर अर्ध्या शतकांनं सायरस नांवाच्या इराणी बादशहानें बाबिलोन शहराहि हस्तगत केलें, सायरसनें स्थापन केलेलें सुप्रसिद्ध ऑकिमेनिडी राजघराणें मेडियन जातीचें होतें. तथापि मीडियन लोक म्हणजे इराणी लोकांचीच एक शाखा होती, स्वतंत्र मानव जात नव्हती. ऑकिमेनिडी राजघराण्याची सत्ता अगदीं शिखरास पोहोचली त्यावेळीं ऑक्सस नदी-पासून पूर्वेस सिंधुनदीपर्यंत, पश्चिमेस थ्रेस प्रांतापर्यंत व दक्षिणेस ईजिप्तपर्यंत इतक्या विस्तृत प्रदेशावर पसरली होती. तथापि हें अफाट साम्राज्यहि ग्रीक लोकांच्या हल्ल्यापुढें टिकाव धरूं शकलें नाहीं. प्रथम डरायस व क्तक्षर्जिज या इराणच्या बादशहांनी ग्रीक देश जिंकून वेण्याचा प्रयत्न केला परंतु त्यांचे हल्ले ग्रीक लोकांनीं परत फिरविले, इतकेंच नव्हे तर अलेक्झांडर दि ग्रेटनें इराणचा बादशहा तिसरा डरायस याला ख्रि. पू. ३२९ मध्ये युद्धा-मध्ये जिंकलें. तथापि सेल्युसिड नांवाच्या राज्याच्या सत्तेखाली इराणी साम्राज्याचा बराच भाग कायम राहिला. सेल्युसिड राजे हेलेनी उर्फ ग्रीक संस्कृ-तीचे होते. त्यांनीं ग्रीक विद्यांचा पूर्वेकडील देशांत प्रसार करण्याचें महत्वाचें कार्य केलें. लवकरच वेंकिय्या देश एका इंडोग्रीक राजसत्तेखाली स्वतंत्र झाला. या राज्यांत ग्रीक, इराणी, मध्य आशियाटिक व हिंदु इतक्या संस्कृतीचें एकत्र मिश्रण होऊन त्याचा परिणाम हिंदुधर्म कला-कौशल्य, आणि हिंदुस्थानच्यामार्फत पूर्व आशियांतील

देश यांच्यावर झाला. याच काळाच्या सुमारास (ख्रि. पू. २५० इ. स. २२७) खोरासन व आसपासचे प्रांत यांमध्ये आर्सेसिडी लोकांचें पार्थियन साम्राज्य उदयास आलें. हे पार्थियन लोक मूळ तुराणियन जातीचे दिसतात, पण पुढें त्यांनीं इराणी लोकांच्या पुष्कळ चालीरीती उचलल्या. या पार्थियन सत्तेनें रोमन लोकांच्या हल्ल्यांनां यशस्वी रीतीनें तोंड दिलें. आणि एके काळीं या पार्थियन साम्राज्याची सत्ता हिंदुस्थानपासून सीरिया देशापर्यंत पसरली होती. पुढें हें साम्राज्य सस्सानिड नांवाच्या इराणी राजघराण्यानें धुळीस मिळविलें. या सस्सानिड इराणी राजघराण्यानें चार शतकें राज्य केलें. झरथुष्ट्र संप्रदाय राजधर्म म्हणून मान्य केला व पूर्व रोमन साम्राज्यावरोंवर यशस्वी रीतीनें सामना देऊन आपली सत्ता कायम राखिली. परंतु ७ व्या शतकांत त्यांचा हेरोळियसनें पराभव केला आणि पुढें लवकरच मुसुलमानी लोकांच्या हल्ल्यामुळे हें इराणी साम्राज्य धुळीस मिळालें आणि प्राचीन इराणी संस्कृतीहि नामशेष झाली. मुसुलमानी रिमायतीच्या बहुतेक काळांत इराणमध्ये अल्प-कालीन अशीं अनेक राजघराणां होऊन गेलीं, व देशांत बहुतेक अस्वस्थताच होती. अब्बासशहा (१५८५-१६२८) या मुसुलमान राजाच्या वेळीं इराणला एकी व राज्यवैभव कांहीं अंशीं लाभलें.

पुढें अफगाण लोकांनीं स्वान्या केल्यामुळे अस्वस्थता व अव्यवस्था उत्पन्न झाली. इल्लीचें इराणचें राजघराणें तुर्कोभन वंशातलें असून तें १७८९ पासून चालू आहे. नुक-तीच जवळ जवळ पूर्ण लोकसत्ता स्थापन झाली आहे. इराणी लोकांची कलाकौशल्य, वाङ्मय आणि धर्म या संबंधाची काम-गिरी अगदींच टाकाऊ नाहीं. परंतु ती संमिश्र स्वरूपाची आहे. इराण देश भौगोलिक दृष्ट्या ज्या ठिकाणीं वसलेला आहे त्यामुळे इराणचें साम्राज्य आसपासच्या देशांवर पसरलें व आशियामायनर बाबिलोन व हिंदुस्थान या देशांतील कला-कौशल्य आणि कल्पना यांचा परस्पर विनिमय करण्याचें कार्य इराणनें केलें. उदाहरणार्थ ग्रीक शिल्पकला इरा-णच्या द्वारे हिंदुस्थानांत शिरली आणि मिश्र देवतेची उपा-सना इराणच्या द्वारेच पश्चिम युरोपांत गेली. इराणचें वाङ्मयहि संमिश्र स्वरूपाचें असल्यामुळे त्याबद्दलचो आवड इल्ली पौरस्त्य देशापेक्षाहि युरोपांत अधिक आहे. उलटपक्षीं इराण व ग्रीस यांच्यामधील युद्धास एक प्रकारें आशिया व युरोप यांच्यामधील झगड्याचें स्वरूप प्राप्त झालें होतें. वास्तविक दोन्हीहि राष्ट्रे मूळ आर्यवंशी असतांहि मुख्यमान पक्षांना त्यावेळीं त्यांची जाणीव नव्हती.

य. हु. दी. लो. क.—इझाइल उर्फ यहूदी लोक हे मूळचे अरब लोकांप्रमाणेंच भटक्या जातीपैकीं होते. सुव्यवस्थित शासनपद्धतीची आवड व धर्मविषयक विचारांत विशेष प्रकारची बुद्धिमत्ता या दोन्ही गोष्टींचा अरबांप्रमाणें यहूदी लोकांतहि अभाव होता. तथापि यांच्या अंगीं अनेक

नांवाजण्यासारखे गुण आहेत. त्या गुणांपैकी परक्या राष्ट्रांत, परक्या समाजांत पूर्णपणे एकजीव होऊन न जाता किंवा राजकीयदृष्ट्या विशेष पक्षभाव न माजवितां वास्तव्य करून राहण्याचा एक विशेष गुण त्यांच्या अंगी आहे. या लोकांच्या प्राचीन दंतकथात्मक इतिहासांवरून असे दिसते की, ते प्राचीन काळी आपला मूळ देश सोडून इजिप्तच्या सरहद्दीवरील प्रांतांत वसाहत करून कांहीं शतके तेथे राहिले. ही गोष्ट ख्रि. पू. १३०० च्या सुमारास घडली. त्यानंतर आणखी थोडे उत्तरेकडे सरून त्यांनी तेथे आपले एक लहानसे राज्य स्थापिले. हे राज्य सालोमन नामक राजाच्या वेळी थोडा काळ चांगले सुसंघटित बनले. परंतु पुढे अंतस्थ कलहामुळे व असुरीया आणि बाबिलोन यांच्या हल्ल्यांमुळे मृत्युपंथी लागले. ख्रि.पू.७२० मध्ये शाल्मनेसर याने इस्रायल अथवा उत्तरेकडेचे राज्य नष्ट केले, आणि त्यावेळेच्या पद्धतीस अनुसरून तेथील बहुतेक लोकांस हद्दपार केले. तथापि त्यांचे वंशज हल्ली तेथे असलेल्या निरनिराळ्या जातींच्या लोकांमध्ये मिसळलेले असण्याचा संभव आहे. तथापि हल्ली ज्या लोकांना ज्यू म्हणून म्हणतात त्यांचे शारीरिक वळण इस्रायल लोकांपेक्षा भिन्न आहे. ख्रि. पू. ५८८ मध्ये नेबुचाड नेशर याने ज्यू लोकांना कैद करून नेले परंतु इराणी लोकांनी बाबिलोनिया जिंकल्यावर ज्यू लोकांची मुक्तता होऊन ते पॅलेस्टाइनला ५३८ मध्ये परत आले. या बंदिवासाच्या काळांत ज्यू लोकांची मते आणि सामाजिक संस्था यांमध्ये बराच फेरबदल झाला. बाबिलोन हे बराच काळ ज्यू लोकांचे केंद्रस्थान होते, आणि तेथून ज्यू लोक अनेक देशांत गेले. यरूशलेम येथे ज्यू लोकांचे पुन्हा स्थापन झालेले राज्य सुमारे ६ शतके टिकले. या काळांत त्यांचे राज्य अंशतः स्वतंत्र व अंशतः इराणी, इजिप्शियन, सीरियन व रोमन अमलाखाली होते. या काळांत स्वतःचे राष्ट्रीय आचारविचार कायम राखण्याकरितां ज्यू लोकांना त्यांच्या वरील साम्राज्यसरकारशी अनेक झगडे करावे लागले. या झगड्यांत अखेर इ. स. ७० मध्ये टायटसने ज्यू लोकांचे देवालय नष्ट केले आणि पुढे लवकरच ज्यू लोकांचा देश उध्वस्त करून टाकिला. या आपत्तीच्या काळांत पुष्कळसे ज्यू लोक ईजिप्तमध्ये टॉलेमी राजांच्या अमलाखाली जाऊन राहिले आणि त्यांनी अलेक्झांड्रियन शास्त्रकलांमध्ये नांव घेण्यासारखी भर घातली. ईजिप्तखेरीज सीरिया, आशियामायनर, ग्रीस व इटाली या देशांतहि ज्यू लोक जाऊन राहिले व त्यांनी तेथे ख्रिस्ती धर्मप्रसाराच्या कार्यास मदत केली. ज्यू लोक जेथे जेथे जात तेथे तेथे अप्रिय होत. तथापि परकीयांचा छळ सोसूनहि ज्यू लोक हळू हळू युरोपांतील बहुतेक देशांत पसरले. पंधराव्या शतकांत स्पेनमधून त्यांची हकालपट्टी करण्यांत आली तेव्हा ते पूर्वेकडील प्रदेशांत गेले. हल्ली युरोपमधील पूर्वेकडील देशांतच ज्यू लोकांची वस्ती अधिक आढळते. ज्यू लोक आशियाटिक लोकांशी गुण्यानोविदाने राहून शकतात, त्या

मानाने युरोपांत त्यांना त्रासच भोगावा लागतो. तथापि नवलाची गोष्ट ही की, ज्यू लोक आशियांत राहण्यापेक्षा युरोपांत राहणेच अधिक पसंत करतात.

अ र ब लो कः—अरब लोकांमध्ये इस्लामी धर्माचा उदय होण्यापूर्वीचा या लोकांचा इतिहास बहुतेक उपलब्ध नाही. तथापि अरब या नांवाचा उल्लेख ख्रि. पू. ९ व्या शतकापासून अलीकडच्या काळांत भोंवतालच्या राष्ट्रांच्या इतिहासांत आढळतो. या लोकांत कांहीं लहान लहान राज्ये होती, तथापि बहुतेक हे लोक टोळ्या टोळ्या करून आपापल्या पुढाऱ्याच्या नेतृत्वाखालीच रहात असत. अरब लोकांचा बाबिलोनियन व ज्यू लोकांशी संबंध असल्याचे भाषाविषयक व मानववंशशास्त्रविषयक पुराव्यावरून दिसते. पूर्वी एका काळी आधीसीनिया देशांत जाऊन राहिलेल्या सेमाइट लोकांची भाषा व लिपि यांचे दक्षिण अरबस्तानांतील भाषा व लिपि यांच्याशी साम्य असल्याचे आढळते. यावरून हे सेमाइट लोक मूळ अरबस्तानांतून आफ्रिकेत गेले असावे असे दिसते. आरंभीच्या मुसलमानी वाङ्मयावरून अरबस्तानांत इराणी, ख्रिस्ती आणि ज्यू लोकांतील कल्पना शिरल्या होत्या असे दिसते.

मुसलमानी धर्माचा उदय होताच या अरब लोकांना एकदम मोठी स्फूर्ति झाल्याचे दिसते. कारण महंमद पैगंबरानंतरच्या चार दोन शतकांत हे लोक तत्कालीन ज्ञात असलेल्या सर्व जगावर आपले राजकीय वर्चस्वच नव्हे तर आपला नवा धर्म व आपली संस्कृति यांचा अंमल बसवतात की काय असा धाक उत्पन्न झाला. त्यांनी पूर्वेकडे हिंदुस्थान व मध्यआशिया यांवर स्वाभ्या करून विजय मिळविले. त्याचप्रमाणे पश्चिमेकडे स्पेन व मोरोक्को हे देश पादाक्रांत केले. दमास्कस येथील उमईद खलिफांच्या वेळी आणि बगदादच्या अब्बासी खलिफांच्या वेळी आणि हिंदुस्थानपर्यंतच्या पश्चिमआशियांत ही मुसलमानी सत्ताच सर्वश्रेष्ठ होती. तथापि चिरकालीन टिकाऊपणा येण्याकरितां लागणारा सुव्यस्थितपणा व सुसंघटितपणा या मुसलमानी सत्तेमध्ये नव्हता. त्यामुळे मुसलमानी साम्राज्याचे तुकडे पडून त्यापैकी कांहीं स्वतंत्र झाले, व बाकीचे तुर्क लोकांनी आपल्यांत सांभाळ केले. स्पेनमध्ये अरब लोकांची सत्ता होती त्यावेळी त्यांच्यामध्ये परधर्म सहिष्णुता आणि सुसंस्कृतपणा बराच दिसून आला. ही अरबांची सत्ता १५ व्या शतकामध्ये चालस मार्टेल याने नष्ट केली.

अरबांच्या राजकीय सत्तेचा पात झाला तोहि अगदी पुरा झाला. खलिफ हे जरी अरबी होते तरी त्यांचे वसतिस्थान अरबस्तानाबाहेर असे. आणि खलिफांची सत्ता नष्ट झाल्यावर तर अरबस्तान पुन्हा मुसलमानी धर्माच्या उदयाच्या पूर्वाच्या स्थितीत जाऊन पडला. अशापहि पश्चीच्या पाठीवरील अत्यंत कमी ज्ञात अशा देशांपैकीच

अरबस्तान एक आहे. त्याचा इतर जगाशी राजकीय संबंध फार थोडा आहे. याप्रमाणे राजकीय दृष्ट्या अरबस्तान अगदी मृत स्थितीत असला तरी अरबी धर्म आणि अरबी वाङ्मय यांचा प्रभाव पश्चिमेकडील अर्ध्या आशियांत तसेच उत्तरआफ्रिकेत आणि काही अंशी पूर्व युरोपांत पूर्ववत् कायम आहे.

सिलोनः—भौगोलिक दृष्ट्या सिलोनचा हिंदुस्थानाशी निकट संबंध असला तरी सिलोनचा इतिहास भिन्न स्वरूपाचा आहे. दंतकथात्मक परंपरागत माहितीवरून असे दिसते की ख्रिस्तपूर्व ६ व्या शतकांत गंगेच्या काठी रहात असलेल्या आर्यन भाषा बोलणाऱ्या लोकांनी सिलोनवर स्वारी केली. पुढे अशोकाच्या कारकीर्दीत बौद्ध धर्माचा प्रवेश सिलोनमध्ये झाला. व येथूनच त्या धर्माचा परिणाम ब्रह्मदेश व सयाम या देशांवर झाला असल्यामुळे बौद्ध धर्मी संस्कृतीचे एक केंद्रस्थान या नात्याने सिलोनला वरेंच महत्त्व आहे. मध्ययुगीन काळांत सिलोनचा इतिहास देश राजे आणि वरचेवर स्वाभ्या करणारे तामिळ लोक यांच्यामधील सामन्यांनी भरलेला आहे. १२ व्या शतकांत एक बलाढ्य देश राजघराणे सिलोनवर राज्य करीत होते. परंतु पुढे १४०८ मध्ये या बेटावर चिनी लोकांनी हल्ला केला आणि पुढे १५०५ पासून अनेक युरोपीयन लोकांच्या हल्ल्यामुळे व मांडण तंत्र्यामुळे सिलोनांत सर्व अस्वस्थता माजली. ही अस्वस्थता काही अंशी प्रथम पोर्तुगीज लोकांनी व नंतर डच लोकांनी नाहीशी केली. १७९६ मध्ये उच्च लोकांना इंग्रज लोकांना हाकून दिले व तेव्हापासून हे बेट इंग्रजांच्या अंमलाखाली आहे.

इंडो चीनः—ब्रह्मदेश, सयाम, कांबोडिया, आनाम वगैरे भागांना मिळून हे नांव आहे. व ते सार्थक आहे. कारण भौगोलिक दृष्ट्या, त्याचप्रमाणे संस्कृतिदृष्ट्याही हा देश हिंदुस्थान आणि चीन यांच्यामध्ये आहे. हिंदु संस्कृतीचा परिणाम कांबोडियापर्यंतच्या भागांत अधिक आहे. कारण येथे हिंदुस्थानांतील लिपि प्रचारांत आहे आणि सिंहलीस्वरूपाचा बौद्ध धर्म चालू आहे. आनाम आणि टोंगकिंग, या भागांत चिनी लिपि आणि पुष्कळ चिनी स्वरूपाच्या संस्था लोकांत रूढ आहेत. या देशांतील लोक अनेक निरनिराळ्या मानव वंशांतले आहेत. तसेच तेथे अगदी मागासलेल्या रानटी जातीही आहेत. या देशांतील निरनिराळ्या देशांची सविस्तर माहिती ज्ञानकोशाच्या पहिल्या विभागांत दिली आहे.

मलायी लोकः—या जातीचे लोक बऱ्याच भागांत पसरले आहेत परंतु ते एका शासनसंस्थेखाली नाहीत. आणि या लोकांच्या विभागणीसंबंधाने मानववंश-वर्णन शाखालाही अद्याप कोडेंच आहे. या जातीचे लोक मलाया द्वीपकल्प, जावा, सुमात्रा, बोर्नियो, फिलिपाइन बेटे व आसपासची इतर बेटे तसेच मादागास्कर बेट या सर्व

ठिकाणी आढळतात. शिवाय दक्षिण समुद्रांतील न्युझीलंड, हवाई वगैरे बहुतेक बेटांतील लोक प्रत्यक्ष मलायी भाषा नाही तरी मलायी भाषेचा ज्यांच्यावर मोठा परिणाम झाला आहे अशा भाषा बोलतात यावरून मलायी लोक भूखंडवासी नसून समुद्रावरच नेहमी भटकणारे असवे असे वाटते. अगदी अलीकडील उपपत्ति अशी आहे की, या भागांतील सर्व भाषांचा मिळून एक समुच्चय असून त्यांत सुंडा, मोनरमेर, मलायी, पॉलिनेशियन व प्रायक्रोनेशियन इत्यादी भाषांचा समावेश होतो. व हा भाषासमुच्चय मूळ पश्चिम आशियामधून या भागांत पसरला. मलाया द्वीपकल्पाच्या इतिहासांत तीन कालविभाग पडतात. पहिल्या कालविभागांत हा सर्व प्रदेश अर्धवट रानटी लोकांनी व्यापलेला होता. दुसऱ्या कालविभागांत मलाया द्वीपकल्प, जावा, सुमात्रा व इतर बेटे यांत हिंदुसंस्कृतीचा प्रसार झाला. हल्ली या भागांत जे हिंदुपद्धतीचे अवशेष सांपडतात. तसेच तिकडील भाषेत हिंदुस्थानांतील भाषेतले पुष्कळसे शब्द आढळतात आणि हिंदु चालीरिती आढळतात त्यावरून एका काळी या भागांत हिंदुसंस्कृतीचा फार मोठा परिणाम झाला असे स्पष्ट दिसते. यानंतरच्या तिसऱ्या विभागांत मलाया द्वीपकल्प व मलायी बेटे यामध्ये हिंदुसंस्कृति दडपून जाऊन मुसलमानी धर्म स्थापन झाला. हल्ली मलाया द्वीपकल्पांत अरबी लिपी प्रचारांत आहे. परंतु जावा, सुमात्रा वगैरे बेटांत हिंदुस्थानांतील लिपी चालू आहे.

तिबेटः—या वाजूला असलेल्या डोंगराळ देशांतील संस्कृति काही विशेष प्रकारची आहे. मुसलमानी धर्माच्या तडाक्यांतून ही संस्कृति पूर्णपणे अलिप्त राहिली आहे आणि तिबेट जरी चीनच्या साम्राज्यसत्तेखाली आहे तरी चिनी संस्कृतीचा प्रत्यक्ष परिणाम तिबेटवर फार झालेला नाही. या देशांतली सर्वांत अधिक लक्षांत भरणारी गोष्ट म्हणजे तेथला धर्म ही होय. याला लामा धर्म असे म्हणतात. ते उत्तर कालीन हिंदी बौद्ध धर्माचे एक अपकृष्ट स्वरूप आहे. ज्योतिषज्ञान व तदुत्तर सत्ताधीश यांच्या कृपेमुळे येथील लामांना राजकीय सत्ताही प्राप्त झाली असून हल्ली येथील राजास युरोपांतील पोप सारखे स्वरूप आहे.

मंगोल लोकः—मंगोल लोकांची जी संस्कृति आहे ती चिनी आणि हिंदुसंस्कृति यांचे मिश्रण आहे. हिंदुसंस्कृतीचा परिणाम मंगोल लोकांवर तिबेट मार्फत झाला. तेथे प्रथमारंभाच्या नेरटेरियन मिशनऱ्यांनी आणलेली सीरिअक लिपी हल्ली प्रचारांत आहे.

वाङ्मय, कला व शास्त्रे.—आशियाखंडांतील देशांपैकी प्रत्येक देशाला स्वतःचे वाङ्मय आहे. काही देशांचे वाङ्मय देश नसून परकी ग्रंथांचे विशेषतः धार्मिक ग्रंथांचे भाषांतर केलेले ग्रंथ किंवा मूळच कायम ठेवलेले

ग्रंथ यांचे घनलेलें आहे. उदाहरणार्थ इंडोचीन लिबेट मंगोलिया, कोरिया, व मांचूरिया इतक्या देशांचें वाङ्मय मुख्यतः चिनी किंवा हिंदू आहे. आशियांतील मुख्य स्वतंत्र वाङ्मये चिनी, संस्कृत, पाली, अरबी व इराणी हीं आहेत. जपानी लोकांनी महत्त्वाचे असे थोडे ग्रंथ लिहिले आहेत. आणि हे ग्रंथ लौकिक विषयांवरील आहेत. प्राचीन चिनी ग्रंथ फार मोठ्या योग्यतेचे आहेत व त्यांचा परिणामहि पुष्कळ झालेला आहे. हिंदुस्थानांतील संस्कृत वाङ्मय फार अफाट आहे आणि या संस्कृत ग्रंथांची भाषांतरें होऊन चीन, जपान व जावा या देशांत गेली आहेत. संस्कृत वाङ्मयाचे मुख्य विषय धर्म व काव्य हे असून इतर अनेक विषयांवर ग्रंथ आहेत. पण इतिहास ग्रंथ फारसे नाहीत. आधुनिक काळांत हिंदुस्थानांतील निरनिराळ्या भाषांत मोठालें वाङ्मय तयार झालें आहे. पालीवाङ्मय हा वाङ्मयाचाच एक भाग आहे, परंतु त्याचा इतिहास स्वतंत्र आहे. कारण पाली वाङ्मय हिंदुस्थानांतून नष्ट होऊन तें सिलोनमध्ये सुरक्षित ठेवलें गेलें आहे. आणि तेथून त्याचा प्रसार ब्रह्मेश व सयाम यांमध्ये झाला आहे. बुद्धाच्या संवादाचें पालीत झालेलें आपांतर हे ग्रंथ आशियांत उत्तमोत्तम ग्रंथांपैकी आहेत. सर्व मुसलमानी ग्रंथांचें वाङ्मय पुष्कळ अंशी अरबी वाङ्मयांतील ग्रंथांच्या स्फूर्तीने तयार झाले आहे, या वाङ्मयांत गद्यात्मक व पद्यात्मक असे पुष्कळ मोठमोठे ग्रंथ आहेत. इराणी वाङ्मय मूळ अरबी वाङ्मयाचें स्वरूपांतर असून त्याचा परिणाम आशियांतील हिंदुस्थानी व तुर्कीपर्यंत सर्व मुसलमानी वाङ्मयावर पुष्कळ झाला आहे.

ओ ल्ड टे स्टॅ मॅ ट.- (बायबलांतील जुना करार) हा ग्रंथ पश्चिम आशियांत निर्माण झालेला आहे. पण त्या-खेरीज आशियांतील वाङ्मयाचा युरोपवर झालेला परिणाम फारच अल्प आहे. तुर्कीचा अंमल सुरू झाल्यावर ग्रीक आणि स्लॅव्हॉनिक भाषांवर मोठीच आपत्ति कोसळली. तरीहि युरोपीय लोकांनी तुर्की किंवा अरबी वाङ्मय स्वीकारण्याकडे मुळीच ऋल दाखविला नाही असें त्रिदानीकाकार म्हणतात. पण बऱ्याचशा अरबी शास्त्रीय ग्रंथांची भाषांतरें लॅटिन वगैरे भाषांतून झाली आहेत व त्यामार्फतच ग्रीक संस्कृतीचें पुनरुज्जीवन झालें.

आशियांतील कलाकौशल्ये, मुख्य तीन प्रकार आहेत चिनी हिंदू व मुसलमानी. चिनी कलाकौशल्यांत स्वतंत्र स्वतःच्या अशा बऱ्याच गोष्टी आहेत. शिल्पकला चिनांत फारच कमदर्जाची आहे. परंतु चित्रकला, चिनी मातीची भांडी करण्याची कला आणि काचमिना (एनॅ-मेल) या विशेष कौशल्याच्या कलांत चिनी लोकांनी प्रावीण्य संपादिलें आहे. जपानी कलाकौशल्याला चिनी कला कौशल्यापासूनच फार स्फूर्ति मिळालेली असून पुढें जपानी लोकांनी स्वतःच्या स्वतंत्र गोष्टीची त्यात पुष्कळ भर

घातली आहे. चिनी व जपानी वा दोन्ही कलाकौशल्या-वर हिंदुकलकौशल्याचा वाङ्मयमार्फत बराच परिणाम झाला आहे. हिंदुकौशल्य दक्षिण हिंदुस्थानाशिवाय करून निमैळ हिंदूचें नमुन तें देश व ग्रीको इराणी यांचें मिश्रण आहे. चिनी आणि हिंदू कौशल्य यांमध्ये मुख्य भेद असा आहे की, हिंदू लोकांची बुद्धिमत्ता चित्रकलेपेक्षा शिल्पकला आणि खोदकला यांत अधिक प्रगत झालेली दिसते. मुसलमानी कलाकौशल्य पुष्कळ अंशी शिल्प-कलेत दिसून येतें, आणि त्याचा परिणाम बहुतेक सर्व मुसलमानी देशांवर झाला आहे. मुसलमानी कलाकौश-ल्यांत अरबी अंग अल्प आहे, पण बायझेंटियमची भर फार आहे.

आशियासंबंधानें दुसरी महत्त्वाची गोष्ट अशी आहे की, कलाकौशल्य आणि वाङ्मय या दोन्ही बाबतींत अर्वाचीन आशियाची कामगिरी प्राचीन काळांतील कामगिरीच्या मानानें फार कमी दर्जाची आहे. पण युरोपांत याच्या अगदी उलट स्थिति आहे, म्हणजे प्राचीन कामगिरी अधिक श्रेष्ठ प्रतीची आहे.

शास्त्रासंबंधानें पाहतां बाविलोनियन लोकांनी फार प्राचीन काळांत ज्योतिषशास्त्रांत बरीच प्रगति केली होती. आणि ज्योतिष शास्त्राचें ज्ञान तेथून सर्व आशियावर पसरलें असावे असे वाटतें. व्याकरणशास्त्र आणि छंदःशास्त्र या शास्त्रांत हिंदुस्थाननें ख्रिस्ती शतकापूर्वीच कित्येक शतके फार वाखाणण्यासारखी प्रगति केली असल्याचें दिसतें. गणित-शास्त्रांत चिनी, हिंदू आणि अरब या तिघांनीहि प्रगति केलेली आहे. पण वैद्यकशास्त्रासारखी सूष्ट पदार्थांचें प्रत्यक्ष अवलोकन करून वाढ करायची शास्त्रे आशियाखंडांत युरोपच्या मानानें आज सधेपर्यंत मागासलेल्या स्थितीत आहेत. दोन तीन शतकापूर्वी युरोपखंडाची स्थिति जवळ जवळ याच्या उलट होती. इतिहास व प्रवासवृत्ते या जातीचे ग्रंथ अरबी व चिनी भाषेत पुष्कळ आहेत.

आ शि या चा इ त र ख डा व र प रि णा म.-पश्चिम आशियाखंडाचा परिणाम मुख्यतः युरोप खंडावर झाला आहे, व तें सहाजीक आहे. कांही ग्रंथविषयक शोधांच्या बाबतींत युरोपियन लोक चिनी लोकांचे ऋणी असले तरी चीन देश फार दूर असल्यामुळे चीनचा प्रत्यक्ष परिणाम युरोपवर घडणें अशक्य आहे. हिंदुस्थानचा परिणाम पश्चिमेकडील देशांपेक्षा पूर्वेकडील देशांवर मुख्यतः झाला आहे. आद्य आवस्थेंतील ख्रिस्ती धर्म आणि बौद्धधर्म यांत कित्येक साम्य स्थले आहेत. पण तें साम्य केवळ काक-तालीयन न्यायाचें असावे असा पाश्चात्य पांडितांचा आग्रह आहे. तसेंच आद्यकालीन ग्रीस तत्त्वज्ञान व नंतरच्या अलेक्झांड्रियन कल्पना यामधेहि कांही सारखेपणा दिसतो. तथापि हिंदुस्थानचा संतुलन जसा प्रत्यक्ष परिणाम झाला

आहे तसा स्पष्ट परिणाम युरोपीय देशावर झाला अन्-
ल्याचें दिसत नाही.

पश्चिम आशियांतील संस्कृतीचा युरोपखंड किती ऋणि
आहे हें आज नक्की सांगता येत नाही. क्रीट बेट आणि
बाबिलोनिया येथे प्राचीन गोष्टीसंबंधाचें बरेंच संशोधन झालें
आहे तरी ईजिप्त व बाबिलोनिया यांचा क्रीट बेटांतील संस्कृ-
तीशी कशा प्रकारचा संबंध होता, त्याबद्दल तज्ज्ञांनी अद्याप
स्पष्ट निकाल दिलेला नाही. इजिप्शियन संस्कृतीचा इजियन
बेटांतील लोकांवर परिणाम झाला होता हें निश्चित आहे.
आणि ग्रीक लेखनपद्धति आणि कालगणनापद्धति मूळ बाबि-
लोनियांतून घेतली होती असें जे विद्वेकांचें म्हणणें आहे तें
योग्य पुराव्यानें अद्याप खोटे ठरलेलें नाही.

ऐतिहासिक काळांत आशिया खंडानें युरोपवर अनेक
स्वाऱ्या करून वर्चस्व स्थापण्याचा पुष्कळ प्रयत्न केला. परंतु
त्यांपैकी बहुतेक स्वाऱ्या युरोपनें मार्गे परतविल्या. अशा
प्रयत्नांमध्ये इराणी लोकांनी ग्रीसबरोबर केलेली युद्धे, इराणी
व पार्थियन लोकांनी रोमन साम्राज्यावर केलेले हल्ले
यांचा समावेश होतो. त्यानंतरच्या काळांत आवार
लोक हूण, युल्गर, व त्यांच्यानंतर मोंगोल व
तुर्क यांनी रोमन साम्राज्यावर हल्ले केले आणि
ते रोमन साम्राज्याला परतवितां आले नाहींत.
मुसलमानांनी युरोपांत दोनदां पाय रोवला; एकदां अर-
बांनी स्पेनमध्ये आणि दुसऱ्यांदा तुर्कांनी कान्स्टांटिनोपल
येथे. आरंभीच्या काळांत आशियाटिक लोकांनी युरोपवर
ज्या स्वाऱ्या केल्या त्यांमधील सैनिक दूरदूर देशचे असल्या-
मुळे ते लवकरच स्वदेशी परत जात असत. युरोपांत कायम
वस्ती करून क्वचित कोणी राहिल्यास त्यांचा मूळ आशियां-
तील देशांशी संबंध कायम रहात नसे. अरबांनी स्पेनमध्ये
मात्र कांहीं काळ कायमचें ठाणें दिलें होतें. तुर्कांनी पूर्वे
युरोप कायमचा व्यापला आहे तथापि आशियाटिक विद्या-
कलांचें युरोपांत कायमचें बीजारोपण त्यांना करतां आलें
नाहीं.

सामान्यपणें पाहतां युरोपनें ऐतिहासिक काळांत आशि-
याटिक संस्था आणि आचारविचार यांचा पूर्ण तिडकारा दाख-
विला आहे, अगदीं अलीकडे शौपेनहार् सारखे कित्येक पौरस्त्य
वाङ्मयाचे अभ्यासी यांच्या ग्रंथांनी आशियाटिक तत्त्वज्ञानाबद्दल
युरोपीय लोकांत कांहीं आवड उत्पन्न केली आहे.

आशियाचा आफ्रिकेवर बराच परिणाम झाला आहे
कित्येक तज्ज्ञांचें असें मत आहे की, इजिप्शियन संस्कृति
बाबिलोनियांतून आलेली आहे. कार्थेज आणि फिनिशिया
यांमधील संबंध अधिक निश्चित स्वरूपाचा आहे आणि
प्राचीन अबिसोनियाचें राज्य दक्षिण अरबस्थानांतील सेमा-
इट लोकांनी स्थापिलें होहि निश्चित आहे. मुसलमानां धर्म
उदयास येण्यापूर्वी अरब लोकांचा प्रवाह पूर्व आफ्रिकमध्ये
सारखा चालू होता व त्यांनी स्थितिमात्रावर अनेक शहरे वस-

विलीं आहेत. उत्तर आफ्रिकेचा इजिप्तपासून मोरोक्कोपर्यंतचा
सर्व भाग मुसलमानी बनला आहे. तच्चेंच टिबेत्पासून चाड
सरोवर व वदर्दे येथपर्यंत मुसलमानी संस्कृतीचा सामान्यपणे
बराच परिणाम झाला आहे. ११ व्या शतकाच्या दुसऱ्या व
तिसऱ्या चतुर्थकांत अरब लोकांनी झांझिबार ते मध्य आफ्रि-
केंतील सरोवरापर्यंतच्या मुलखांतील लोक पकडून गुलाम
करण्याचा व्यापार बराच चालविला होता. हल्लीं हा व्यापार
पूर्ण बंद पडला आहे. युरोपीय संस्कृति अमेरिकेंत शिर-
ण्यापूर्वीच्या काळांत अमेरिकेंतील देश्य संस्कृतीशी आक्षे-
याचा कितपत संबंध होता हें अद्याप नक्की ठरलें नाही.
तथापि मेक्सिको आणि मध्य अमेरिका येथील अर्ध सुसंस्कृत
लोक मूळ आशियामधून वेहेरिंग सामुद्रधुनीच्या मार्गानें
तिकडे जाऊन राहिले. या उपपत्तीला पुष्टि देणारा बराच
पुरावा आढळतो. पेरूमधील संस्कृति ही पूर्णपणें देश्य आहे
असें कांहीं तज्ज्ञांचें म्हणणें आहे. परंतु केचुआ भाषा मध्य
व उत्तर आशियांतील चिक्च्या भाषांहुन भिन्न नाही.

यूरोपचा आशिया वर झालेला परिणाम.—
आशियावर युरोपचा परिणाम विशेषतः दोन कालविभागांत
मोठा झाला आहे. प्रथम, अलेक्झांडरच्या स्वारीनंतरच्या
काळांत आणि नंतर अलीकडे सोळाव्या शतकानंतरच्या
काळांत, अलेक्झांडरच्या स्वारीमुळे आशियांत अनेक पशु
ग्रीक राज्ये स्थापन झालीं. या राज्यांनी आपापल्या मुलखांत
हेलेनी संस्कृतीचा पगडा बसविला, इतकेंच नव्हे तर हिंदु-
स्थान आणि कांहीं अंशी चीन येथील धर्म आणि कलाशौ-
शल्य यांवरहि परिणाम घडवून आणिला. यानंतरहि बराच
दीर्घ काळपर्यंत आशियाटिक लोकांनी वेलेल्या स्वाऱ्यांस
तोड देण्यांत पूर्व युरोप गुंतला होता. त्यामुळे पौरस्त्य
देशावर युरोपीय संस्कृतीचा प्रसार करण्याची सवड युरोपला
मिळाली नाही. तथापि क्रुसेडस नामक धर्मयुद्धांमुळे आशि-
याचा आणि युरोपचा बराच संबंध आला. पूर्व युरोप आणि
पश्चिम आशिया एवढ्या भागांपुरताच विचार करतां अद्याप-
पर्यंत आशियाटिक कल्पनांचाच पश्चिम युरोपवर पगडा
बसलेला आहे. कारण त्या भागांत मुसलमानी धर्माचें वर्चस्व
आहे, आणि युरोपीय संस्कृतीला तेथें अगदीं कमी मान
आहे. परंतु गेल्या महायुद्धापासून ही स्थिति पालटूं लागली
आहे. आणि आशिया खंड आणि युरोपखंड यांचा सामा-
न्यपणे विचार करतां अलीकडे दळणवळणाची साधनें वाढ-
ल्यापासून मध्य आशिया आणि पूर्व आशिया यावर युरोपीय
संस्कृतीचा परिणाम सारखा वाढत्या प्रमाणे वर चालू आहे.

१६ व्या शतकांत पोर्तुगाज लोकांनी केप ऑफ गुडहो-
पच्या मार्गानें हिंदुस्थानला जाण्याचा जलमार्ग शोधून काढ-
ल्यापासून सर्व मनु एकदम बदलला आहे. तेव्हापासून
आरमारी दृष्ट्या प्रबळ असलेल्या राष्ट्रांनी पौरस्त्य देश
जिंकून घेण्याचा प्रयत्न सुरू केला. हे प्रयत्न मुख्यतः हिंदु-
स्थान आणि आशियांतील अगदीं पूर्वेकडील भाग यांत

सफल झाले आहेत. आशियातील हिंदुस्थानच्या पश्चिमेकडाला देश आरमारी हल्ले करण्यास कमी सोईचे असल्यामुळे ते बरेच सुरक्षित राहिले आहेत. गेल्या महायुद्धानंतर या सर्व मुसलमानी देशांतहि हात शिरकविण्याचा दोस्त राष्ट्रांनी उपक्रम केला आहे. तथापि एकंदरीने पाहता युरोपने आशियावर जी सत्ता स्थापली आहे ती समुद्रावरील दळ-वळणाचे मार्ग सुधारण्यानंतरची आहे. तरी पण युरोपने आशियातील देश मोठमोठाली सैन्ये नेऊन जिकले नाहीत. तर प्रथम व्यापाराकरिता शिरकाव करून हळूहळू प्रदेश आपल्या अंमलाखाली आणला आहे. आशियातील देश जिकण्याकरिता ज्या युरोपीय राष्ट्रांची स्पर्धा चालू होती त्यांचे यशापयश त्या त्या राष्ट्रांचा युरोपातील युद्धांत मिळालेल्या यशापयशावर अवलंबून असे. प्रथम पोर्तुगीज लोक आशियांत आले, व त्यांनी १६ व्या शतकांत पूर्वे आफ्रिका, हिंदुस्थान व चीन यांच्या किनाऱ्यावरील मुख्य कावीज करून बरेचसे साम्राज्य वाढविले. पुढे डच लोक आशियाकडे वळले, व त्यांनी पोर्तुगीज लोकांवर सरशी केली. तथापि दक्षिण आशियाचा मुख्य जिकण्याकरिता मुख्य कामगार फ्रान्स व इंग्लंड या देशांमध्ये १७४०-१७८३ च्या दरम्यान झाला. या दोन्ही देशांनी हिंदुस्थानांत प्रथम व्यापारी कंपन्यांच्या रूपाने प्रवेश केला. आणि नंतर मोगल साम्राज्याला पडता काळ येऊन हिंदुस्थानांत अस्वस्थता उत्पन्न झाल्यावर तिचा फायदा घेऊन या कंपन्यांनी स्वसंरक्षणाकरिता लष्कर ठेवण्यास सुरुवात केली. पुढे देश राजांच्या आपापसांतील भांडणांत लष्करी मदत करण्याची या कंपन्यांनी सुरुवात केली. या खटाटापांत अखेर इंग्लंड यशास्वी झाले, आणि त्याचे कारण फ्रान्सपेक्षा इंग्लंडचे आरमारी सामर्थ्य अधिक ठरत जाऊन इंग्लंडची समुद्रावर सत्ता प्रस्थापित झाली हे होय. नेपोलियनबरोबरच्या युद्धानंतर पोर्तुगालच्या ताब्यांत फक्त मकाऊ, दीव, दमण आणि गोवा; हॉलंडच्या ताब्यांत जावा, सुमात्रा व इतर कांहीं बेटे; फ्रान्सच्या ताब्यांत हिंदुस्थानातील पोंदिचेरी, चंद्रनगर वगैरे किरकोळ दोन चार ठिकाणे राहिली; आणि इंग्लंड पूर्णपणे विजयी होऊन त्याला हॉकँग, सिंगापूर, सिलोन आणि हिंदुस्थान इतका मुख्य मिळाला. ईस्ट इंडिया कंपनीने वॉनर हेस्टिंग्ज वगैरे अधिकाऱ्यांच्या मार्फत हिंदुस्थान देश जिकण्याच्या कामांत चांगले यश मिळविले. १८०९ मध्ये व्यापार करण्याचा हक्क ईस्ट इंडिया कंपनीखेरीज इतरांनाहि देण्यांत आला. आणि ईस्ट इंडिया कंपनीने आपली राजकीय सत्ता वाढविण्याचे काम विशेष जोराने केले. पुढे १८५७ मध्ये बंड झाल्यानंतर हिंदुस्थानावरील कंपनीचा अंमल नष्ट करून राज्यकारभाराचा सर्व अधिकार ब्रिटिश पार्लमेंट व बादशहा यांनी आपल्या हाती घेतला. आतां जबाबदार राज्यपद्धति अलीकडे सुरू होत आहे. १९ व्या शतकांत युरोपीय लोकांनी आशिया-

तील कित्येक स्थळे हस्तगत केली आहेत, उदाहरणार्थ, इंडोचीन (फ्रान्स), ब्रह्मदेश व वे-हे-वे (ब्रिटन) आणि फिओ-ची (जर्मनी, सध्या जपान). पण ही स्थळे निराळ्या तऱ्हेने हस्तगत करण्यांत आली. १७ व्या व १८ व्या शतकांतील देश जिकण्याचे काम व्यापारी कंपन्यांमार्फत पुढील कार्याची पूर्ण जाणीव नसलेल्या स्थितीत केले; याच्या उलट वर उल्लेखिलेली स्थळे १९ व्या शतकांत त्या त्या राष्ट्राच्या प्रधान मंडळांने बुद्धिपुरःसर प्रयत्न करून मिळविली आहेत. जणू काय १९ व्या शतकांत युरोपांत अशी समजूत होती की, सर्व आशिया खंड युरोपीय राष्ट्रांनी जिकून घेण्याकरिता असून त्यांत ज्याला जितका साधेल तितका त्याने हात मारून घ्यावा.

रशियाने मात्र आशियाचा भाग निराळ्या रीतीने म्हणजे जमीनीवरील मार्गाने जिकला आहे. आणि हे काम रशियाला फारसे अवघडहि गेले नाही. कारण रशियाने जिकलेल्या प्रदेशांत अर्धवट रानटी स्थितीतले लोकच राहत असल्यामुळे सैबिरिया व मध्य आशिया जिकण्यास रशियाला फार अडचणी आल्या नाहीत. तुर्कस्तान जिकण्याचा एकदां रशियाने प्रयत्न केला पण युरोपीय राष्ट्रांतील मस्तरा-मुळे तेव्हां तुर्कीचा बचाव झाला. त्यांतर कान्स्टांटीनोपल व इराण जिकण्याचा रशियाने प्रयत्न केलाच नाही, आणि अगदी पूर्वेकडे जपानशी संबंध येतांच रशियाचा तेथे पराभव झाला.

एकंदरीने अलेक्झांडरच्या स्वारीचा आशियावर परिणाम किती झाला हे सांगणे अवघड आहे, तसेच आधुनिक पाश्चात्य सुधारणेचा पौरस्त्य देशांवर किती परिणाम झाला आहे, हेहि आज नक्की ठरविणे कठिण आहे. आजकाल आशियाच्या बहुतेक भागांत रेल्वे झाल्या आहेत. तसेच हिंदुस्थानासारख्या कांहीं देशांत पूर्वाच्या काळांतील राजकीय अस्वस्थता व बंडाळी नाहोशी होऊन बरीच शांतता प्रस्थापित झाली आहे. तथापि अशा बाह्यसुधारणा होणे सोपे आहे, पण आशियाटिक लोकांना युरोपबरोबर स्पर्धा करणे तितके सोपे काम नाही. जपानने अनेक व्यावहारिक गोष्टीत युरोपीय पद्धति स्वीकारली असली तरी जपानने युरोपीय सामाजिक कल्पना तितक्या आत्मसात् केल्या नाहीत.

भूस्तर.-आशिया खंडाचे भूस्तरशःखट्टया तीन भाग करतात. दक्षिणेकडील भागांत सीरिया, अरबस्तान व हिंदुस्थान या देशांतील खडक येतात. यांत खालचा थर फार जुन्या खडकांचा असून तो थर जागजागी दुमडलेला आहे, व त्यावर मेसोझोईक व टराशियरी काळांतील खडक आहेत. ते क्षितिजाशी समांतर आहेत, व कोठेहि दुमडले गेलेले नाहीत. परंतु कांहीं ठिकाणी त्यांच्यांत स्तरच्युति झालेली आढळते. या भागाच्या उत्तरेस जो पट्टा आहे त्यातील खडक मेसोझोईक व टराशियरी पैकी असले तरी ते दुमडलेले आहेत व त्याच्यामुळेच मध्य आशियातील पर्वतांच्या रांगा तयार झालेल्या आहेत. हिमालयासारखे पर्वत याच पट्ट्यांत

आहेत. हा सर्व पट्टाच दुमडलेल्या खडकांचा झाला असला तरी दोन दुमडीमध्ये बिन दुमडलेला असा बराच भाग आढळतो. अगदी उत्तरेकडील पट्ट्यांत सायबेरिया, मोंगोलिया, उत्तरचीन वगैरे देश येतात. या देशांतून कॅस्पियन काळांतील खडक फारसे दुमडले गेलेले नाहीत. या पट्ट्यातील कांही पर्वत खडक दुमडल्यामुळे झाले आहेत; परंतु बहुतेक जे पर्वत झाले आहेत त्यांचे मुख्य कारण असें आहे कीं बरेच ठिकाणी स्तरच्युति झाल्यामुळे कांही भाग खोल दडपला गेला व बाकी वर शिळक राहिलेला भाग पर्वतासारखा उंच राहिला. वर सांगितलेल्या तीन भागांखेरीज आशिया-खंडाचा जो चवथा भाग आहे त्यांत पूर्व किनाऱ्यावरील बेटे येतात. पर्वत उत्पन्न होण्याचीं जीं कारणे सांगितली आहेत त्याच कारणांमुळे समुद्रांत हीं बेटे झालेलीं आहेत.

आशियाखंडांतलें पर्वतांत हिमालय पर्वतच सर्वांत अत्यंत महत्त्वाचा आहे. त्याच्यासंबंधानें जीं कांही माहिती आतांपर्यंत उपलब्ध झाली आहे त्यावरून असें दिसतें कीं, मध्य आशियांतील खडक उत्तरेकडून फार जोरानें दक्षिणेच्या बाजूस ढकलले गेले. परंतु दक्षिणेकडे हिंदुस्थानांतील भक्कम खडकांचा भाग असल्यानें हे मधले खडक वर उंच उचलले गेले व त्यांच्या ज्या दुमडी झाल्या त्या योगानें हिमालय पर्वताच्या रांगा झाल्या. आशिया खंडांतील उत्तर भागांत व दक्षिण भागांत भक्कम व न दुमडले जाणारे खडक आहेत. परंतु मध्य भागांतील खडक इतरांच्या मानानें लवचिक असल्यानें दुमडले गेले. ज्या ठिकाणीं दुमडलेल्या खडकापासून पर्वत झालेले आहेत त्या ठिकाणीं पूर्वी समुद्र होता. या समुद्रांत झालेले खडक उत्तर व दक्षिणेकडील खडकांच्या मानानें लवचिक होते म्हणून पृथ्वीच्या आकुंचनाच्या योगानें ते दुमडले गेले. कॅस्पियन व त्यापूर्वीच्या काळाची आशिया खंडाची फारशी खात्रीलायक माहिती मिळत नाही. परंतु असें दिसतें कीं त्या काळीं बऱ्याच भागावर समुद्र असावा. पॅलिओझोइक काळापासून नंतर उत्तर व पूर्व भाग समुद्राखालीं नव्हता असें खात्रीनें सांगतां येईल. त्याचप्रमाणें हिंदुस्थान द्वीपकल्प कारबोनेशियस काळानंतर समुद्राखालीं गेले नाही अशाबद्दलहि भक्कम पुरावा आहे; सुएसनें उत्तरेकडील भागास आंगारा लॅंड व हिंदुस्थानाच्या भागाला गोंडवानालॅण्ड अशीं नांवें दिली आहेत व या दोहोंमध्ये जो समुद्र होता त्याला टेथिस असें नांव दिलेलें आहे. आशियाखंडाचा पश्चिमेकडील बराचसा भाग अरबस्तान, इराण, बलुचिस्तान व अफगाणिस्तान हे सर्व भाग क्रिटेशियस काळांत समुद्रानें व्यापले होते. आर्कटिक महासागरापासून दक्षिण किनाऱ्यांत कारबोनिफेरस काळानंतर समुद्रांतील अस्मीभूत पदार्थ सांपडत नाही. तेथें गोड्या पाण्यांतील अस्मीभूत पदार्थ मात्र सांपडतात. या वरूनच येथें कारबोनिफेरस काळानंतर समुद्र नव्हता. असें म्हणतां येतें. त्याचप्रमाणें गोंडवानानंतर हिंदुस्थान

द्वीपकल्पांत सुद्धां समुद्रांतील अस्मीभूत पदार्थ सांपडत नसल्यानेंच गोंडवान काळानंतर हा भाग समुद्राखालीं नव्हता असें सजमण्यास कांहीच हरकत नाही.

वर सांगितलेल्या आंगारा व गोंडवन यांमधील समुद्रांतून क्रिटेशियस काळापासून जमीन वर येऊं लागून हल्लीचा बीस हजार फूट उंचीचा हिमालय पर्वत तयार झालेला आहे. क्रिटेशियस काळांत दक्षिण हिंदुस्थानांतील ट्रॅप नांवाचा अग्निजन्य खडक झाला. पूर्वीच्या ज्वालामुखींच्या खुणा आशियांत व सायबेरियांत आहेत. परंतु सर्व ज्वालामुखी थंड झाल्याला फार काळ झाला आहे. हल्लीं पूर्वेकडील व दक्षिणेकडील बेटांत ज्वालामुखींचा प्रभाव अजून दृष्टीस पडतो.

व न स्प ति आ णि प्रा णी —उत्तर आशियांत सांपडणाऱ्या वनस्पती व प्राणी हे युरोपांतल्या तशाच प्रकारची हवा असलेल्या प्रदेशांतील वनस्पती व प्राणी यांच्यासारखे असतात. तसेंच दक्षिण युरोप आणि आशियाखंडांतील आशियामायनर, उत्तर इराण, अफगाणिस्तान वगैरे प्रदेशांतलें प्राणी व वनस्पती या सारख्या प्रकारच्या आहेत. अरबस्तान, दक्षिण इराण, बलुचिस्तान आणि सिंध या उष्ण आणि कोरड्या हवेच्या प्रदेशांतील वनस्पती व प्राणी आफ्रिकेतील तशाच प्रकारच्या हवेच्या प्रदेशांतील वनस्पती व प्राणी यांच्यासारखे आहेत. हिंदुस्थान, इंडोचीनचे द्वीपकल्प, दक्षिण चीन आणि मलाया द्वीपकल्पाचा पश्चिमभाग यांतील वनस्पती व प्राणी सारख्या प्रकारचे आहेत. मध्य आशिया, तुर्कस्तान, मोंगोलिया आणि पश्चिम मांजुरिया हा प्रदेश बहुतेक पर्जन्यहीन असून तेथें हिवाळा अत्यंत कडक आणि उन्हाळा फार तीव्र असतो, त्यामुळे येथील प्राणी व वनस्पती अगदीं निराळ्या प्रकारच्या असतात. उत्तर चीन आणि जपान यांत पुष्कळ सारख्या जातींच्या वनस्पति व प्राणी आहेत. उत्तर आशिया व उत्तर युरोप यांतील वनस्पतींच्या मुख्य जाती सारख्या आहेत; पोटजातींत मात्र कांही कांही फेर आहेत. उरलच्या पूर्वेकडील प्रदेशांत ओक व कोणत्याहि प्रकारचे हीथ झाड होत नाही हें लक्षांत घेण्यासारखें आहे. देवदार, साग, भूर्ज हीं डोंगराळ प्रदेशांतील मुख्य झाडे होत. आणि वाळुंज अल्डर व हिवर हीं झाडे सखल प्रदेशांत होतात. आशियांतील वनस्पती व प्राणी यांचे अधिक विवेचन प्राणी व वनस्पतिशास्त्रांत पहा.

[संदर्भ ग्रंथः—कॉन-आशिया; आशिया (दि ऑक्सफोर्ड सर्व्हे ऑफ दि ब्रिटिश एम्पायर भाग २) हर्बर्टसन आणि होवार्थ प्रत १९१४; हर्बर्ट-सम ईयर्स ट्रेंड्स इन आफ्रिका अँड आशिया; बेर्ली-एनशन्ट हिस्ट्री ऑफ आशिया (दोन भाग); अल्स्टन-व्हाइट मॅन्स वर्क इन आशिया अँड आफ्रिका; कॉक्से-अकाउंट ऑफ दि रशियन डिस्कव्हरी इन आशिया आणि अमेरिका; टाऊनसेंड-आशिया आणि युरोप; डॉ. वेल्स-अफगाणिस्तान अँड दि आफगान्स (लंडन १८८०); कॅप्टन जिल—दि रिव्हर ऑफ गोल्डन

सॅन्ड (लंडन १८८०); सर आर टॅपल—सेंट्रल ग्रेट् इन् आशिया; सॅम्युअल वॉल—बुद्धिस्टिक रेकॉर्ड्स ऑफ दि वेस्टर्न वर्ल्ड (बोस्टन १८८५); चार्ल्स डौरी—ट्रॅव्हल्स इन नार्दर्न अरेबिया (केंब्रीज १८८६); हेन्री लॅन्सडेल थ्रू सेंट्रल आशिया (लंडन १८८७); आर्चबाल्ड कलकौहन-रिपोर्ट ऑन रेल्वे कनेक्शन, बिटवीन वर्मा अँड चायना (लंडन १८८७); मेजॉर सीयट—नॉर्दर्न अफगाणिस्तान (एडिंबरो १८८८); कॅप्टन थंग हजबंड—दी हार्ट ऑफ ए कॉन्टिनेंट (लंडन १८९३), आणि ए जर्नी थ्रू मॅन्चूरिया (लाहोर १८८८); पीर बॉन व्हेलाट—थ्रू दी हार्ट ऑफ आशिया—भाषांतर पिटमन कृत (लंडन १८९१); कर्नल मार्कवेल—ट्रॅड रुट्स् इन आशिया (१८९०); रॉकविल दि लॅन्ड ऑफ दि लामाज (लंडन १९८१); मॅक्समुलर—दि सेक्रेड बुक्स ऑफ दि ईस्ट (ऑक्सफोर्ड १८९०-१८९४); एच. एफ. व्लानफोर्ड—जीओग्रफी ऑफ इंडिया वर्मा अँड सीलोन (लंडन १८९०); तसेच गाइड टू दि क्लायमेट अँड वेदर ऑफ इंडिया; लॉर्ड डन्मोर—दि पामीरस् (लंडन १८९२); लॉर्ड कर्झन—पर्शिया अँड दि पर्शियन कन्व्हन (लंडन १८९२); रशिया अँड दि अँग्लो रशियन कन्व्हन (लंडन १८८९); प्रॉल्वेम्स ऑफ दि फार ईस्ट (लंडन १८९४); हेडन—सेंट्रल आशिया अँड तिबेट (१९०३); वारिंग्टन स्मिथ—सियाम (व्हॉल्यूम ६ प्रोसीडिंग—आर्. जी. सोसायटी १८९५); हॉलडिच्—दि एन्शंट अँड मिडल्ल मॅकान (व्हॉ. ७ जर्नल आर जी एस १८९६); इंडियन वॉर्डरलंड (लंडन १९०१); ऑक्सफोर्ड हिस्ट्री ऑफ इंडिया (१९०४); सर जी रॉबर्टसन—दि कॉफीरस् ऑफ दि हिंदूकुश (लंडन १८९६); सर डब्ल्यू हॅटर—हिस्ट्री ऑफ ब्रिटिश इंडिया (लंडन १८९८); कॅप्टन डी सी—वेस्टर्न तिबेट (व्हॉ. ९ जर्नल रा. ज. सोसायटी) तसेच, इन तिबेट अँड चायनीज तुर्कस्तान (लंडन १९०१) ए लिटल—दि फार ईस्ट (ऑक्सफोर्ड १९०५); आर् कवोल्ड—इन रमोस्ट आशिया (लंडन १९००); महन—दि प्रॉव्लेम ऑफ आशिया. हंटिंग्टन—दि पल्स ऑफ आशिया. ऑफीशियल गाइड टू ईस्टर्न आशिया भाग ४ अर्नोल्ड—लाइट ऑफ आशिया (१८८५); गोल्ड-वर्ड्स ऑफ आशिया.]

आशिया मायनर—आशिया खंडाच्या अगदी पश्चिम टोंकाला तुर्की साम्राज्यान्तर्गत जो एक द्वीपकल्प आहे त्याचें हें नांव आहे. मर्यादा, उत्तरेस काळा समुद्र. पश्चिमेस इजिप्तन समुद्र. दक्षिणेस भूमध्यसमुद्र. पूर्वेस युफ्रेटीस नदी. लांबी ७२० मैल; रुंदी ४२० मैल. पर्वत—दक्षिणेस टॉरस व दुसरा भेंटी टारस; नद्याः—बोआस, इरिस, हलिस, संगरियस, विलाईस, या काळ्या समुद्रास मिळतात. रिडाकस, व मॅकेस्टस, या मार्मोराच्या समुद्रास मिळतात. हर्मस, व मिअँन्डर, या इजिप्तन समुद्रास मिळतात. सिहुन, आणि

गेरेनीझ, या भूमध्यसमुद्रास मिळतात. सरोवरेः—दुझगेउल, वल्दरगेउल, अजितदुगेउल, हीं खाऱ्या पाण्याचीं व वांशरगेउल व एगिर्दिरगेउल हीं गोड्या पाण्याचीं सरोवरे आहेत.

भू स्तर.—आशिया मायनरचें मध्य पठार निरनिराळ्या खनिज द्रव्यांच्या थरांनीं युक्त असून, त्या ठिकाणी तृतीय युगांतोळ, चिकणमातीचे व चुन्याचे अवशेष सांपडतात. या मध्य पठाराखोवती डोंगराच्या रांगाच रांगा पसरल्या आहेत. समुद्रकिनाऱ्याच्या सभोवतीहि तृतीय युगांतोळ अवशेष सांपडतात. टॉरस पर्वताच्या आग्नेयास ज्वालामुखी पर्वतांची ओळ असून, त्यांतून इल्ली ज्वालाने लोट निघत नाहींत. पण तृतीय युगाच्या वेळेस ते ज्वालामुखी असावे असें दिसतें. मध्य पठाराच्या दक्षिणेस टॉरस व अँन्टी टॉरस पर्वतांची रांग पसरली आहे. अँन्टीटॉरस पर्वतांत पुष्कळ ठिकाणीं शुद्ध कोळसा करतां येणऱ्या द्रव्यांचें प्रस्तराभूत अवशेष सांपडतात. टॉरसमध्ये चुन्याच्या दगडाच्या खाणी आहेत.

हवा पाणी.—डोंगर सपाटीवरील हवा हिवाळ्यांत अतिशय थंड आणि उन्हाळ्यांत अति उष्ण असते. उत्तर किनाऱ्याकडे थंडी अतिशय असते. पूर्व भागांतोळ हवा समशीतोष्ण असते. दक्षिणेकडे उन्हाळा कडक असून हिवाळा साधारण असतो. पश्चिम किनाऱ्यावरील हवा शीतोष्ण असते.

उत्पन्न.—आशिया मायनरमध्ये खनिज पदार्थ अतिशय आहेत. तुरटी, अजजन, तालस, असबस्ट, कुम, कोळसा तांबें, टाकणखार, कुंदद, खळ करण्याची माती, सुवर्ण, लोखंड, शिसें, जुंवकीय लोह, मंगल, पारा, निकल, मैधव, चांदी, गंधक, जस्त वगैरे.

झाडे, व नस्पति.—पाईन वृक्ष, देवदारः सीडर नांवाचे वृक्ष वालुंजीचीं झाडे, हिंवर, अंजीर, आलिव्ह, चेस्टनट नांवांचीं झाडे, नारिंगें. निवहुंग, द्राक्षें सफरचंद चेरी नांवाचीं झाडे, ईडलिवू, ऊस, समरमस्तकी, गहुं, खाद्यधान्ये, कापूस, ज्येष्ठमध, अफू, तांदूळ, केशर, सालमिथ्री, तंबाखू, रेवाम, पिवळ्या बेरी, वगैरे.

प्राणी.—कूर पशुः—अस्वल, डुकर, हरीण, गेंडेल, कोल्हा, चित्ता, लांडगा, रानटी मेंढ्या वगैरे. पाळीव जनावरे—म्हशी, उंट, खेंबर, मेंढ्या, घोडा, बैल.

पक्षी.—विलायती बगळे, माळटोक, गरुड हंस, तित्तिर प्राऊज, पाणकोळी, कूकणपक्षी, करकोंचा, राजहंस.

उद्योगधंदे.—सतरंज्या, रंग, कापूस, तंबाकू आणि रेशमी कापड, साबण दाखू आणि कमावलेले कातडे.

निर्गत माल.—धान्ये, कापूस, सरकी, फळफळावळ (वाळलेली) औषधां, फळे, मायफळ, मका, सुपारी, आलिव्ह तेल, अफू, तांदूळ, तीळ, शिलापुष्प, हमारती लांकूड, तंबाखू, वालनटवृक्षाचें लांकूड, पिवळ्या बेरी, मद्ये, सतरंज्या, सूत, रेशमाचेवोसले, कातडे, कमावलेले कातडे, रेशमी,

व्हॅलेंट, मेणबत्ती. लोंकर, जळवा, पाळीव अनावरें, सनिज द्रव्य इत्यादि.

आ या त मा ल.—बुंद, कापड, सुती माल, चिनी मार्तीचो भांडी. कांचिचें सामान, फांत, दोरा, सुया, सुताच्या गुंध्या, लोखंडी सामान, तागाचा कपडा, काळ्याच्या पेट्या, पेट्रोल, भीठ, साखर लोकांचा माल.

द ल ण व ळ सा थ नें.—पक्कें रस्ते थोडे आहेत. लोहमार्ग—(१) हैदराबादपासून अंगोरापर्यंत (२) मूदानिया ते ब्रूसा. (३) एस्केशेर ते बलुगलीपर्यंत (४). स्मर्ना ते आफियम करहिसारपर्यंत (५) स्मर्ना ते दिनशेरपर्यंत (६) मर्सिना ते अदनापर्यंत ह्याशिवाय इतर रेल्वे आहेत.

मा न व जा ती.—ह्या देशातील मूळ लोक कोण होते ह्याचा पत्ता मुळीच लागत नाही. कारण ह्या देशावर पूर्वे आणि पश्चिमे ह्या बाजूंनी स्वान्या होत होत्या. यावेळीं जित लोक पळून जात असत किंवा जेथामध्ये मिसळून जात. या खेरीज यांच्या मूळ वंशाचें ज्ञान न होण्याचें कारण म्हणजे निरनिराळ्या जातींचे आणि धर्माचे लोक तेथे येऊन रहात असत. प्रथम ग्रीक, नंतर ख्रिस्ती मुसलमान, नंतर मेढपाल वगैरे येऊन गेले. साधारणतः येथील लोक वस्तीचे तीन भाग करितां येतील ते मुसलमान, ख्रिस्ती, आणि यहूदी हे होत. त्यांपैकी मुसलमानांसंबंधी कोष्टक खालीलप्रमाणें आहे.

मुसलमानः—कॅपडोशिया—अनार्थ; गॅलेशियाः—गॅलिक; पश्चिम आणि वायव्य भाग कोरियन व लीशियन; काळ्या समुद्राच्या किनाऱ्यावरील—विथिया पॅफेगोनिया व पांटस यांतील आलेल्या जाती अंगोरा, सिवस—कुर्दःबोधास केनीच्या पूर्वेस—फिशिलवझ उर्फ शिया पंधाने तुर्कःसयलेशियाचा सपाट प्रदेश—नोसैरिस, अंगोरा व अदना तुर्कोमन; अँन्टीऑरस—अवशर; अंगोरा आणि ब्रूसा; तार्तर, कोनिया युरुक, ऐदिन—खेपी व तख्तजा.

बरील सर्व जाती मुसलमानी असून वर दिलेल्या जिल्ह्यांत किंवा ठिकाणीं रहात असतात. शिवाय इतर भटकणाऱ्या जाती पुष्कळ आहेत.

ख्रिस्तीः—स्मर्ना आणि पॅम्फिलिया यांत बरेचसे ग्रीक लोक आहेत. या देशातील कांहीं ग्रीक लोक पूर्वी तेथे आले आणि कांहीं बायझन्टाइन राज्याचे रहिवासी म्हणून ग्रीक बनले. पश्चिम किनाऱ्याच्या बाजूला रोमन भाषा आणि दक्षिण किनाऱ्यावर तुर्की भाषा प्रचारांत आहेत. स्मर्नाजवळ बऱ्याच ग्रीक वसाहती आहेत. तसेंच मोटमोठ्या शहरांत आर्मेनियन वस्ती आहे.

यहूदी लोकः—स्मर्ना, चोडस, ब्रूसा, बॅस्परस आणि इतर पश्चिमेकडील शहरें ह्यांत आढळतात. जिंसी लोकहि बरेच आहेत.

इ ति हा स.—पूर्वी हिटाइट अथवा श्वेत सिरियन लोक आणि इतर अनार्य जाती बोधास केइ आणि आसपासचा

प्रदेश येथें रहात असत. यांचे वंशज हल्ली देखील कॅपाडोशियाच्या खेळ्यापाळ्यांत दिसतात. ख्रिस्त पूर्व ११ किंवा १२ व्या शतकापूर्वी आर्यन लोक यावयास लागले त्यावेळीं त्यांनी प्रथम फ्रिजिया येथें राज्य स्थापन केलें अशी माहिती दगडी गनोरे, किल्ले आणि ग्रीक दंतकथा यांवरून कळते. नंतर ९ व्या किंवा ८ व्या शतकांत सिमेरी लोकांनी अर्मेनिया-मथून स्वारी करून आर्यन लोकांचा मोड केला. त्यानंतर लिडीयाचें राज्य उदयास आलें. परंतु हें राज्य सिमेरी लोकांच्या दुसऱ्या स्वारीनें लयास गेलें. या लुटाक लोकांनां अल्याटीस यानें हाकून लाविलें ख्रिस्त—(पूर्व. ६१७). या राजानें बराच राज्यविस्तार केला परंतु हा सर्व प्रांत पुढें इराणच्या हातीं लागला (ख्रि. पू. ५४६). इराणच्या सत्तेखाली लिडीयाचे राज्याच्या बंदोबस्ताकरितां चार भाग झाले, आणि ग्रीक वस्तीचा भाग ग्रीक लोकांकडे, आणि इतर वस्तीचा भाग त्या त्या वस्तीच्या लोकांकडे सौवविण्यांत आला होता. परंतु सायरस यानें इराणवर स्वारी गेली त्यावेळीं तेथील ग्रीक रहिवासी सायरसला गिळाले (ख्रि. पू. ४०२). नंतर त्याच्या पुढील शतकांत (ख्रि. पू. ३३४) अलेक्झान्डरनें आशियामायनरवर स्वारी केली (अलेक्झान्डर पद्दा). अलेक्झान्डरच्या निघनानंतर सेल्युकस ह्याच्याकडे सर्व आशियामायनर आला, परंतु हा राजा दुर्बल असल्यामुळे देशाचे निरनिराळे भाग स्वतंत्र झाले. ख्रि. पू. २७८—२७७ च्या सुमारास गॅलिक जातींनीं मध्य आशियामायनर येथें राज्य स्थापिलें. आणि सर्व स्वतंत्र भाग आपल्या साम्राज्याखाली आणलें. परंतु ख्रि. पू. १८९ मध्ये मॉनलिअस यानें या जातींचा पराभव केल्यामुळे सर्व देश पर्गामम याच्या स्वाभि-त्वाखाली आला.

आशियामायनर मधील बेवंदशाहीचा फायदा घेऊन रोमन लोकांनी पॉम्पे याच्या नेतृत्वाखाली हा देश जिंकून बरीच वर्षे राज्य केलें आणि साम्राज्य काळांत सर्व आशियामायनरभर ख्रिस्ती धर्माचा प्रसार केला.

बरीच वर्षे शांततेचा उपभोग घेतल्यामुळे तेथील लोकांमध्ये पूर्वीचें शौर्य राहिलें नाहीं. त्यामुळे इ. स. ६१६ ते ६२६ मध्ये इराणी सैन्याला कोठेहि अडथळा झाला नाहीं. त्यांच्या मागून अरबलोक आले. परंतु १० व्या शतकांत अरब लोकांनां सेल्युक तुर्क लोकांनीं हाकून लाविलें. १२४३ पर्यंत सर्व प्रांत मोंगोल लोकांच्या हातीं आला, आणि तेथील मुलतान परतंत्र बनले. ही परतंत्रता फक्त औपचारिकच होती. कारण १३०७ मध्ये रूमचा मुलतान वारल्यानंतर त्याच्या प्रांतांतील तुर्कोमन सुभेदारांनीं मोंगल लोकांना घालवून दिले. परंतु त्या सुभेदारांमध्येच कलह उपास्थित होऊन शेवटीं ब्रूसाच्या ओस्मान्ली तुर्कांनीं सर्व सत्ता बळकाविली. इ. स. १४०० मध्ये सर्व आशियामायनर मुलतान बयासिद पहिला याच्या सत्तेखाली होतें, परंतु १४०२ मध्ये

तैमूरलंगाने त्यास कैद केल. तैमूर वारल्यानंतर ओस्मानी तुर्कांचे वर्चस्व पूर्ववत् स्थापलें जाऊन दुसरा महमद (१४५१-१४८१) याने करमानिया आणि त्रेबिझांड हे प्रांत आपल्या राज्यास जोडले. यानंतर आशियामयनरचा इतिहास म्हणजे तुर्की साम्राज्याचा इतिहास होय. पण यांतहि एक मुख्य महत्त्वाची गोष्ट म्हणजे (१८३२-३३) इजिप्तच्या इब्राहिम पाशाची स्वारी होय. वरील मोंगलांच्या स्वारीमुळे आशियामयनरमध्ये ख्रिस्ती धर्म व इतर ज्या कांहीं पाश्चात्य सुधारणा झाल्या होत्या त्यांचा समूह उच्छेद झाला. इल्ली रेल्वे वगैरे बांधणे चाललें आहे. पाश्चात्य सुधारणेचा जोरानें प्रवेश होत आहे. आशिया संकुचित अर्थानें एजिप्तच्या पूर्वेस १९०८ साली झालेल्या तुर्की राज्यक्रांतीमुळे व पुढील साली झालेल्या आर्मेनियाच्या कत्तलीमुळे, आशिया मयनरच्या राजकीय परिस्थितीत मोठमोठ्या घडामोडी सुरू झाल्या. १९११-१३ च्या इटालीतुर्की व बाल्कन युद्धांत आशिया मयनरच्या किनाऱ्यावरील वेढे आटोमन साम्राज्याच्या हातांतून निसटली. १९१४-२१ च्या महायुद्धांत खुद्द साम्राज्यच संपुष्टांत येऊन त्याचें बहुतेक आशिया मयनरमध्ये राज्य करणारे " आनाटोलिया " असें तुर्की संस्थान बनलें. आनाटोलियाच्या तुर्की राष्ट्रीय सरकारने सेव्हरसच्या तहाच्या अंमलबजावणीला सशस्त्र विरोध केला. अलकिडे सत्ताकेंद्र " अंगोरा " झालें. [' अंगोरा ' मेसापोटोमिया, आर्मेनिया वगैरे वरील स्वतंत्र लेख पहा]

[संदर्भ ग्रंथ.—वाल्डे-राइड थु आशियामयनर षेड अर्मेनिया; चॅडलर-ट्रॅव्हल्स इन आशियामयनर व मीस; मसेरा एक्सप्लेनरेशन इन आशिया मयनर; चाह्लुस-ऑन फूट वेंक्रेस आशिया मयनर; आइन्सवर्थ—ट्रॅव्हल्स व्हॅन्ड रीचसेस इन आशियामयनर; एडिन्ग्यू ईरा इन आशिया मरे-हेल्बुर्ग आशिया मयनर; रसे—सिटीज अँड विश-प्रिक्स ऑफ फ्रीजिया (१८९५); इंप्रेशन ऑफ टर्की (१८९८); च्यूपर्ट—क्रमेनिया (१८९७); स्प्रेट अँड फ्रीस—ट्रॅव्हल्स इन फ्रीजिया (१८४७) डेव्हीस—लाइफ इन आशियाटिक टर्की (१८७९)]

आशौच—कोणीहि मनुष्य मृत झाला असता त्याच्या आसष्टांनी कांहीं दिवस इतर जनांशीं अस्पृश्य रहावयाचें त्यास आशौच असें म्हणतात. यालाच दुसरा सूतक असाहि शब्द आहे आणि वरील अर्थानें सूतक हाच शब्द वैदिक वाङ्मयांत आढळतो, आशौच आढळत नाही. ऐतरेय ब्राह्मणांत (७.७) सूतकाचा उल्लेख आहे. शिवाय सूत्रग्रंथांत सूतक शब्द आढळतो. सत्यापाठ गृह्यसूत्रांत औपसन होम प्रसंगी सूतकाचा उल्लेख आहे. आश्वलायन गृह्यसूत्रांत (४.४) मृताच्या आसष्टांनी तीन, दहा अथवा बारा दिवस व्रतस्थ रहावें असें सांगितले आहे. सूत्रकारांचे आशौच मानण्यास

आरंभ झाला असल्याचें वरील उल्लेखावरून दिसतें. पुढे स्मृतिग्रंथांत मृताच्या आसष्टांपैकी कोणी किती दिवस आशौच पाळावें यासंबंधी जास्त नियमन केलेले आढळतें.

आशौच्यामध्ये जननाशौच व मृताशौच असे दोन भेद आहेत. त्यांचें विवेचन स्मृतिग्रंथांत जास्त व्यापकपणे विवेचितेले आहे. आज समाजांत धर्मसिंधु, निर्णयसिंधु वगैरे ग्रंथाधारे कार्य भागवितात.

जननाशौच—या आशौचांत अशुचि यानें दुसऱ्यास स्पर्श केला असतां विटाळ नाही. मात्र आशौच असेल त्यास कर्माचा अधिकार नाही. जननाशौच गर्भस्त्रापासून असतें व तें गर्भधारणा झाल्यापासून मासपर्यंत मातेला (तिसऱ्या महिन्यापासून पुढे) अधिकधिक दिवस जास्त असते. उदा० पहिल्या तीन महिन्यास तीन दिवस, चवथ्यांत चार याप्रमाणें सात महिन्यापर्यंत अधिक. सातव्या महिन्यांत प्रसूति होईल तर पूर्ण दहा दिवस जननाशौच असतें. यांत स्पर्शाचा विटाळ नाही. मातेस मात्र गर्भस्त्राव-जन्य व प्रसूति आशौचांत अस्पृश्यत्व. असतें गर्भस्त्रावजन्य आशौचांत पित्यास व सपिंडास (मूलपुरुषांपासून सात पिढ्यांतील लोकांस) नुसतें स्नान. पूर्ण जननांत दहा दिवस अशुचित्व असतें. मातेला जननाशौचाचें अशुचित्व दहा दिवस असून पुढे मासपर्यंत कर्माचा अधिकार नसतो. हें पुढील अशुचित्व वालक मुलगा असेल तर कमी अगोतें.

मृताशौच.—प्रसूतीच्या पूर्वी गर्भांत बालक मृत झाल्यास जननाशौच व नालच्छेदनापूर्वी बालक मृत झाल्यास पिता व सपिंडास तीन दिवस जननाशौच; नालच्छेदनानंतर दहा दिवसांच्या आंत बालक मृत झाल्यास दहा दिवस जननाशौच, मृताशौच नाही. मृताशौचांत पुत्रापेक्षा कन्या मृत झाल्यास आशौच कमी असतें. पुत्राचें नाकमरणापासून दोतोड्मापर्यंत व त्यानंतर चूडाकम व उपनयन होईपर्यंत कालपरतें अधिकाधिक (१ ते ३ दिवसपर्यंत) आशौच असतें. अशौचामध्ये ज्याचा जितका संबंध असेल त्याप्रमाणें आशौच कमीजास्त असतें. कन्या परगोत्री झाल्यानंतर तिला आशौच कमी असते. लग्न झालेली वहीण भावाच्या घरी मृत झाल्यास भावास तीन दिवस आशौच व ती आपल्या श्वशुरगृही मृत झाल्यास एक दिवस आशौच. आशौच आससंबंधाशिवाय उपक्रांतिसंबंधांचेहि मानेतात. उदा० उपकार धरणारा सासरा अथवा सासू मृत झाल्यास जावयास तीन दिवस व ती उपकारी नसतील तर एक दिवस. दत्तक झालेल्यास पूर्वगृहाच्याचें दत्तकसंबंधांतील लोकांपेक्षा आशौच कमी.

गृहशिष्यांचेहि परस्परांत जितका कमजास्त अध्ययन संबंध असेल त्या मानानें कमजास्त आशौच असतें. सद्वृत्ते भाऊ असून त्यांचें परस्पर सख्य नसेल तर आशौच कमी असतें. उपनयन होऊन समावर्तन न झालेल्यास माता व पिता यांशिवाय इतरांचें आशौच नाही; कारण तो व्रती

असतो. मातापितरांच्या आशीर्वात मात्र त्याने व्रतस्थ (सोबळ्या प्रमाणे) रहावे लागते.

आसेष्टाशिवाय शववाहक यांनाहि रात्री शव वाहिले असल्यास सुयादेयापर्यंत व दिवसा 'वाहिले' असल्यास नक्षत्र दर्शनापर्यंत अशुचित्व असते.

धर्मसिंधु वगैरे ग्रंथांत क्षत्रियादि इतर तीन वर्णानाहि आशौच सांगितले आहे. मात्र त्याचे प्रमाण ब्राह्मणापेक्षा जास्त आहे.

आशौचासंबंधी सविस्तर विवेचन धर्मसिंधु, निर्णय सिंधु इत्यादि ग्रंथांतून आढळेल.

आश्रम—'आश्रम' हा शब्द श्रम—देह क्षिप्रविणे या संस्कृत धातूपासून झालेला असून त्याचे (१) तप करणाऱ्याची जागा किंवा (२) तप वगैरे करण्याची क्रिया, असे अर्थ आहेत. परंतु यापैकी मूळचा अर्थ कोणता हे ठराविणे कठिण आहे. यापैकी दुसऱ्या अर्थाची झालेली परिणति लक्षांत घेतां प्राचीन भारतीयांच्या आयुष्यक्रमावर पुष्कळ प्रकाश पडतो.

ऋग्वेदकाली आर्यांची वस्ती पंजाबमध्ये झाली असतांना वर्णाश्रमांचा कांही प्रश्नच नव्हता, व अगदी प्रागाहूनच्या ऋग्वेदसूक्तांत (ऋ. १०-१०) म्हणजे पुरुष-सूक्तांत चार समाज विभागांचा उल्लेख आहे, परंतु त्या चार समाजविभागांस वर्ण ही संज्ञा प्राप्त झाली नव्हती व आश्रम-संस्थाहि दिसत नाही. चातुर्वर्ण्य संस्थेची जसजशी परिणति होत गेली तसतशी प्रत्येक वर्णाची कर्तव्ये ठरत जाऊन ब्राह्मणवर्णाने अध्ययन, अध्यापन इत्यादि कार्ये स्वतःकडे घेतली, व हलके हलके प्रत्येक त्रैवर्णिक मुलाने कांही वर्षे गुरुगृही अध्ययन केलेंच पाहिजे असा नियम बनून गेला. अगदी प्रथम प्रत्यक्ष बापच स्वतः गुरुचे कार्य भागवीत असे, परंतु पुढे प्रत्येक पित्याला आपल्या मुलांस सर्व प्रकारचे शिक्षण स्वतः देतां येणे शक्य नव्हते. या विद्यार्थी धर्माचा विकास होण्यास श्रौतस्मार्त सप्तसंस्थांचे अध्ययन काठिण्य, आणि अध्ययनोत्तर ऋत्विजाच्या धंद्यांत बऱ्याच प्रकारची प्राप्ति ही कारणे झाली असावी. व ह्यामुळेच पुष्कळ विद्यार्थी विद्यार्जनाकरितां दूरवर प्रवास करीत (गृहदारण्यक उप ३. ३, १) त्याच प्रमाणे मोठे प्रसिद्ध आचार्य जागजागी शिष्यांस अध्यापन करीत फिरत असत (कौषीतकी ब्रा. ४. १)

अर्थात सर्व त्रैवर्णिकांना सारख्या तऱ्हेचे शिक्षण मिळत नसे. ह्या मिळणाऱ्या शिक्षणाबद्दल शिष्यास यज्ञशालेंतील किंवा बाहेर शेतांतील कामें करावी लागत. व अध्यायनाचे शेवटी कांहीतरी दक्षिणा गुरूस द्यावी लागे. गुरुगृही काम करून फावल्या वेळांत वेदाध्ययन करण्याची चाल असे. अशा रीतीने अध्ययनसमाप्तीनंतर सर्वच लोक गृहस्थ होत नसत तर कांही नैष्ठिक ब्रह्मचर्य धारण करून गुरुगृही कायम वास करीत. किंवा कांही

अध्ययन समाप्त झाल्यावर वनांत जाऊन खडतर कुच्छू. चांद्रायणादि व्रतें करण्यांत आपला काळ घालवीत, व कांहीना अशा प्रकारचा आयुष्यक्रम देखील त्याज्य वाढून, ते सर्वसंग त्याग करून परित्राजक होत व भिक्षावृत्तीवर जीवितयात्रा संपवीत असत. चतुर्थाश्रमसंस्थेची व्यवस्था ह्यानंतर उपनिषत्कालांत घटनास्थितांत असून धर्मसूत्र कालांत व मागाहूनच्या स्मृतिकालांत पूर्णपणे अंमलांत आलेली दिसते. अंमलांत आली याचा अर्थ तशी धर्मशास्त्रांत मांडणी करण्यांत आली एवढाच समजावयाचा, सर्व लोक चारहि आश्रम पाळीत असे नव्हे तर सुशिक्षित वर्गापैकी कांही वर्ग पाळीत असावा. कारण धर्मसूत्रें व स्मृति या ग्रंथांत प्रत्येक मुलाने (१) ब्रह्मचर्य, (२) गार्हस्थ्य, (३) वानप्रस्थ व (४) संन्यास, ह्या चार आश्रमांतून क्रमाक्रमाने गेले पाहिजे असे नियम घालून दिलेले दिसतात. अखिल मानव जातीच्या इतिहासांत ह्या चतुर्थाश्रम संस्थेची इतकी उदात्त कल्पना कोणतीच नाही असे पाल डारसन म्हणतो (एरिए-आश्रम) उपनिषत्काली आश्रम-संस्थांची कसकशी वाढ होत गेली ह्याचा इतिहास पाहण्यासारखा आहे. छांदोग्य उप. ८-१५ यामध्ये ब्रह्मचारी व गृहस्थ यांचाच उल्लेख आला असून ह्यांच्या भिन्न भिन्न कर्तव्यांचे फल एकच मोक्ष प्राप्ति सांगितले आहे. छां. उ. २-२३-१ 'त्रयो धर्मस्कंधा यज्ञोऽध्ययनं दानमिति प्रथमस्तप एव द्वितीयो ब्रह्मचर्याचार्यकुलवासी तृतीयोऽत्यंतमात्मानमाचार्यकुलोऽवसादयन्सर्व एते पुण्यलोका भवन्ति ब्रह्म संस्थोऽमृतत्वमेति' ह्या सुप्रसिद्ध उल्लेखांत एका वाजूस तीन प्रकारची कर्तव्यकर्मे व दुसऱ्या वाजूस ब्रह्म मनुष्य ह्यांना कशा प्रकारची भिन्न भिन्न फले मिळतात ह्याबद्दल वर्णन आहे. त्याचप्रमाणे बृह० उप. ४-४-२१ ह्या ठिकाणी (१) वेदाध्ययन, (२) यज्ञ दान वगैरे व (३) तप अशी तीन प्रकारची कर्तव्ये करणारे लोक यांना मिळणाऱ्या फळाहून आत्मज्ञानी मनुष्याला निराळेच फल मिळते असे वर्णन आले आहे.

वरील उल्लेखावरून असे दिसून येते की, उपनिषत्काली चतुराश्रम व्यवस्थेचा विकास होत होता. प्रथम ब्रह्मचर्य व गार्हस्थ्य असे दोनच आश्रम मानले जात, परंतु पुढे ह्यांतूनच तीन आश्रम म्हणजे ब्रह्मचर्य, गार्हस्थ्य व वानप्रस्थ असे निघाले, व ह्या सर्वां पलीकडे आत्मज्ञानी लोकांची योग्यता मानली जात असून त्यांस "अत्याश्रमी" अशी संज्ञा श्वे. उ. ६-२१ व कैवल्य उ. २४ यांत दिली आहे.

पुढे कालांतराने आत्मज्ञानाची थोरवी वरील तिन्ही आश्रमापेक्षा जास्त मानल्याचा परिणाम असा झाला की, एक नवीन संन्यासाश्रमच बनविण्यांत आला, व अशा रीतीने क्रमवार अशी चतुराश्रम संस्था पूर्ण झाली. तरी देखील कांही कालपर्यंत वानप्रस्थ व संन्यासाश्रम ह्यामध्ये स्पष्ट भेद केलेला नव्हता. परंतु यानंतर झालेल्या मागाहूनच्या

‘ जावाल ’ वगैरे उपनिषदांत चारहिः आश्रमांचे उल्लेख व वर्णने आढळतात.

(१) ब्रह्मचरिन्—उपनिषदांतील कांहीं उल्लेखांवरून असे दिसून येते कीं, ब्रह्मचर्याश्रम स्वीकारण्याची रूढि हलके हलके वनत चालली होती, परंतु तो कांहीं अद्याप धर्मशास्त्रीय नियम झाला नव्हता. छांदोग्य उपनिषदांतील श्वेतकेतूप्रमाणे पित्यापाशी विद्यार्जन करणेंहि शक्य होतें. परंतु कधीं कधीं त्याच मनुष्यास दुसऱ्या गुरुचाहि स्वीकार करावा लागे, प्रथम हातांत समिधा घेऊन “ उपैमि अहं भवंतं ” (वृ. ६.२,७) असे शब्द उच्चारून शिष्य गुरुकडे येई, व नंतर गुरु त्याला त्याच्या जन्मावद्दल व कुलगोत्र वगैरेबद्दल माहिती विचारी हा ब्रह्मचर्याश्रमाचा काल १२ वर्षे व प्रसंगविशेषी कमीजास्त वर्षे असे. छां. उ. ६.१,२ मध्ये श्वेतकेतुने आपल्या वयाच्या १२ व्या वर्षी गुरुगृही जाऊन १२ वर्षे अध्ययन केल्याचा उल्लेख आहे. गुरुगृहीच्या शिष्यास “ अंतवासी ” ही संज्ञा असे. कांहींनां अशा प्रकारची आयुष्यक्रमणा करणे इतकें मानवे कीं, ते पुढें सर्व जन्मभर गुरुगृहीच वास करीत असत. शिष्याचें अध्ययन समाप्त झाल्यावर गृहस्थाश्रम स्वीकारण्यापूर्वी गुरु त्यास पुढीलप्रमाणें उपदेश करीः—सत्यं वद । धर्मं चर । स्वाध्यायान्माः प्रमदः । आचार्याथ प्रियं धनमाहृत्य प्रजातुं मा व्यवच्छेत्सीः । इत्यादि (तै. उ. २.११) त्याचप्रमाणें माता, पिता, आचार्य, अतिथि यांचा सन्मान राखणें, आपलें आरोग्य-धन वगैरे संभाळणें, आपल्यापेक्षां श्रेष्ठ दर्जाच्या लोकांचा आदर राखणें वगैरे गोष्टीबद्दल उपदेश करण्यांत येत असे.

(२) गार्हस्थ्यः—छां. उ. ८.१५ यांतील उल्लेखावरून कांहीं शिष्य गुरुगृही अध्ययन संपल्यावर गृहस्थाश्रमी होऊन दुसऱ्या शिष्यांनां विद्या शिक्षविषयाचें काम आयुष्यभर करीत असलेले दिसतात, व अशा लोकांनां ब्रह्मप्राप्तीचें फल सांगितलें आहे; परंतु ह्याच्या उलट छां. उ. ५.१० सारख्या उल्लेखांत केवळ यज्ञ, दान करणाऱ्या लोकांस चंद्रलोकाचें फळ व पुनश्च त्या जगांत प्रवेश सांगितला आहे. गृहस्थाचा मुख्य आवश्यक धर्म म्हणजे कुलसंस्थापना करून प्रजोत्पत्ति करणें हा सांगितला आहे. कांहीं उल्लेखांत प्रजोत्पत्तीमुळे पितरांचें ऋण फिटतें, असें वर्णन आहे; व वृ. उपनिषदाच्या शेवटीं मनुष्यानें कांहीं विशिष्ट गुणांनीं युक्त पुत्र किंवा कन्या उत्पन्न करतांना कशा प्रकारचा आहार करावा वगैरे नियम सांगितले आहेत. ह्या वेळीं बहुपत्नीकत्वाची चाल प्रचारांत असावी व याज्ञवल्क्याच्या दोन बायकांचा तर स्पष्ट उल्लेख वृ. उ. २.४,४;५ मध्ये आहे.

(३) वानप्रस्थ.—हा व संन्यासाश्रम यांमधील भेद मागाहून पडला. प्रथम वानप्रस्थ स्थिति ही गार्हस्थ्याप्रमाणेंच एक ‘ धर्मसंक्षेप ’ म्हणजे कर्तव्यकर्मांचा संग्रह होय, असें

मानण्यांत येत असे; परंतु कांहीं कालानें गृहस्थाची कर्तव्य-कमें यथासांग समाप्त झाल्यावर वृद्धापकाळी वानप्रस्थ व्हावयाचें अशी चाल पडली. वृद्धारण्यकोपनिषदांत याज्ञवल्क्यानें आपल्या गांभी व मैत्रेयी या दोन बायकांत द्रव्याची वांटणी करून गृहस्थाश्रमाचा त्याग केल्याचा उल्लेख आहे. तो आत्मस्वरूपाचें ज्ञान प्राप्त करून सर्वसंगीविवर्जित अशी परिव्राजक वृत्ति धारण करण्याकरितां होय. ह्या ठिकाणीं वानप्रस्थ व परिव्राजक असे निराळे भेद असल्याचें दिसत नाहीं.

(४) संन्यासिन् (परिव्राजक-भिक्षुः) संन्यास, ह्याचा मूळ अर्थ सर्व प्रकारच्या आयुष्याचा त्याग करणें असा होता, परंतु कालांतरानें हा संन्यासाश्रम शेवटचा आश्रम झाला. ह्या शेवटच्या संन्यासाश्रमाचा विकास फारच आश्चर्यकारक आहे. कारण आत्मज्ञानानें प्राप्त होणारी स्थिति म्हणजेच संन्यास अशी जी मूलभूत कल्पना ती जाऊन पुढें आत्मज्ञानाचें तें एक आवश्यक साधनच होऊन वसलें. विशेषतः मागाहून तयार झालेल्या ब्रह्म, संन्यास, आरुण्य, कंठश्रुति, परमहंस, जावाल, आश्रम इत्यादि उपनिषदांत आपणास ह्या संन्यासाश्रमाचे नियम, त्याचें आचरण वगैरेचें यथास्थित विवेचन आढळतें. शंकराचार्यांनी प्रस्थापित केलेल्या अद्वैततांतील आचारमार्गांचा ह्या संन्यास मार्गावर बराच परिणाम झाला आहे.

ह्या मागाहूनच्या उपनिषदांत संन्यासाचे अनेक प्रकार वर्णन केले आहेत. उदाहरणार्थ संन्यासोपनिषदांत कुटी-चक, बहूदक, हंस, परमहंस, तुरीयातीत व अवधूत असे संन्यासाचे सहा प्रकार सांगितले आहेत, व ह्या प्रत्येकाचे आचारभेदहि सांगितले आहेत.

[संदर्भ ग्रंथ—उपनिषदे, धर्मसूत्रे, मनुस्मृति, महाभारत, जे. सी. ओमन—मिस्टिक्स, असेटिक्स, अँड सेंट्स ऑफ इंडिया, लंडन १९०३; तसेंच याच ग्रंथकाराचें कल्ट्स, कस्टम्स अँड सुपरस्टिशन ऑफ इंडिया लंडन. १९०८, डायसेन—फिलासफी ऑफ दि उपनिषदस् (इंग्लिश-भाषांतर) १९०६ एडिंबरो.]

आश्वलायन—एक ऋषि व त्याच्या नांवावरून पडलेली ऋग्वेदाची शाखा. शुक्लयजुर्वेदाच्या आरण्यकांत उल्लेखिलेला जनकराजाचा होता जो अश्वल त्याच्याशी आश्वलायन नांवाचा संबंध कदाचित अगुं शकेल. शिवाय आश्वलायनातील ‘ अयन ’ हा प्रत्यय अभिवेदायन, आलंबायन, ऐतशायन, औदुंबरायन, कदंबायन, कात्यायन, लाट्यायन वगैरेतील अयनांप्रमाणें शाखावाचक असून तो आपल्याला उत्तरकालाकडे नेतो असें मानण्यास हरकत नाहीं. कसेंहि असलें तरी एवढें खरें कीं अशा तऱ्हेचीं बनलेलीं नांवे ब्राह्मणवाङ्मयांत क्वचित येत असून, तीं पुढील काळाचीं द्योतक आहेत. याला दुसरा पुरावा आश्वलायन याच्या आश्वलायन

कल्पकार म्हणून पाणिनिभाष्यकार धरितात. तेव्हां जर आश्वलायनाने आधाराला घेतलेले ऋषीच अर्वाचीन मानण्यांत येत होते तर आश्वलायन स्वतः त्यापेक्षा अर्वाचीन असला पाहिजे असे ठरते. आश्वलायनाने उल्लेखिलेला दुसरा एक आचार्य जो तौल्वजि त्याला पाणिनीने प्राच्य म्हणजे पूर्वेकडला राहाणारा असे म्हटले आहे (२. ४, ६१)

कात्यायनाच्या सर्वानुक्रमणीवरील भाष्यामध्ये षड्गुरुशिष्य म्हणतो की, शौनकाचा शिष्य आश्वलायन याने गुरूपासून सर्व विद्या शिकून एक सूत्र राविले ते शौनकाला पसंत पडून त्याने आपले सूत्र फाडून टाकिले. तेव्हापासून आश्वलायनसूत्र हे ऋग्वेदसूत्र म्हणून प्रसिद्धीस आले. आश्वलायनाने तीन ग्रंथ लिहिले. एक बारा अध्यायांचे श्रौतसूत्र, चार अध्यायांचे गृह्यसूत्र व (ऐतरेयारण्यकांतील) चवथे आरण्यक. आश्वलायनाचे कल्पसूत्र शाकल व बाष्कल या दोन हिंशाखांकरिता असून इतर संहितांतील ऋचांचाहि त्यांत कोठे कोठे उल्लेख आढळतो (उदा० श्रौतसूत्र ६.१२) ऋग्वेदसंहितेच्या प्रस्तावनेत सायण म्हणतो की, शाकलसंहितेने येणाऱ्या ऋचाचा विनियोग आश्वलायन आपल्या सूत्रांत देतो. आणि ते खरे आहे.

श्रौत सूत्र.—या ग्रंथांत यज्ञांतील होता नामक ऋत्विजांनी करावयाच्या हौत्रकर्मांचे विवेचन आहे व यांत ऋग्वेदांतील बहुतेक ऋचांचा हौत्रकर्मकडे कसकसा उपयोग करावयाचा हेहि सांगितले आहे. ऋग्वेदावरील हौत्रविषय प्रतिपादन करणारे सूत्रापूर्वीचे ग्रंथ म्हणजे शांखायन व ऐतरेय हीं ब्राह्मणे होत. परंतु त्यापुढील शांखायन व आश्वलायन हीं दोनहि त्या त्या शाखेचीं सूत्रे त्या त्या ब्राह्मण ग्रंथांशीं कोठे कोठे विरोधी आहेत. याबद्दल ज्ञानकोश विभाग दोनमध्ये परिशिष्टांत उल्लेख आहे. आश्वलायनशाखी लोक आपल्या शाखेचे ब्राह्मण ऐतरेय समजतात. परंतु ते ब्राह्मण व आश्वलायन सूत्र यांतीही कांहीं ठिकाणीं विरोध आढळू.

आश्वलायनापुढे संहिता कोणत्या स्वरूपांत होत्या यावर त्याच्या ग्रंथावलोकनाने प्रकाश पडतो. त्यास साहित्य प्रतीकें होत. जी ऋचा संहितेंत परिचित आहे तिचें आश्वलायन प्रतीक देतो आणि जी अपरिचित ती संबंध ऋचा मांडतो, तर प्रतीकांच्या परीक्षणावरून पहातां आजची शाकलसंहिता जशीच्या तशीच त्याच्या पुढे होती. ऐतरेयब्राह्मणकारापुढे मात्र आज जशी आहे तशी नव्हती.

आश्वलायन श्रौतसूत्राचे बारा अध्याय असून त्यांचे सहा सहा अध्यायांचे दोन भाग (पदक) मानतात. पहिल्या भागांत दर्शपूर्णमास, अग्न्याधान, पुनराधान, आप्रयण, निरनिराळ्या काम्येष्टी, चातुर्मास्ये, पशु, सौत्रामणी, अग्निष्टोमादि सप्त सोमसंस्था यांचे हौत्र दिले आहे. व दुसऱ्या भागांत सत्रांचे हौत्र देऊन शेवटीं गोत्रप्रवरांचा संग्रह केला आहे. होत्याच्या कर्माशिवाय हौत्रक गणांतील मैत्रावरुण, वीरे सप्तहोत्यांचे हौत्र व ब्रह्मा नामक ऋग्वेदाचे प्रायश्चित्तादि

कर्म यांत दिले आहे. या सूत्रांत मुख्य विषय हौत्र हा आहे तरी कोठे कोठे अश्वयुज कर्मांचाहि संग्रह आहे. उदाहरण—अग्निहोत्र होम. याशिवाय यजमानाने प्रवासास जातेवेळीं करावयाचे कर्म, कर्मवैशुण्याबद्दल निरनिराळीं प्रायश्चित्ते, आहिताग्नीने आचरावयाचे धर्म यांचाहि संग्रह ऋचित्ठिकाणी आहे. आश्वलायन गृह्यसूत्रांतील विषयारांभवी विवेचन ज्ञानकोश विभाग दोन (वेदविद्या) यांतील परिशिष्टांत आले आहे.

आसंड (११९२)—मिळमाल (मारवाड प्रांतातील, भीनमाल) कुळांतील राजकुटुंब याचा मुलगा. याने “ विवेक मंजरी ” या नांवाचा (जैन) ग्रंथ व कालिदासाच्या मेघदूतावर एक टीका लिहिली. [आप्रकट यादी. माबेल डफ-कॉन्सॉलंजी ऑफ इंडिया.]

आसंदी—(संस्थान म्हैसूर), बिल्हा कडूर, तालुका कडूर उ. अ. १३° ४२' व पू. रे. ७६° ६' हें अजमपूर स्टेशनपासून ५ मैलांवर आहे. प्राचीनकाळी, गंग व होयसळ राजांच्या अमदानीत हें राजधानीचें ठिकाण होतें, आठव्या शतकांत येथें श्रीपुरुषाचा मुलगा विजयादत्त व बाराव्या आणि तेराव्या शतकांत गंग घराणें राज्य करीत होतें. कडूरच्या शिलालेखांत (काल अदमासे ११८०) आसंदिनाडच्या सुभेदाराचा अंतकाळ वर्णिला आहे. [इ. ग. कृष्णस्वामी अध्येगार एन्सोट इंडिया]

आसन—वसण्याची वस्तू किंवा प्रकार. उदाहरणार्थः—खुर्ची, कंबल, तफ, हत्ती, घोडा इत्यादि. स्त्रीपुरुष संयोगाच्या प्रकारांसहि आसनें असें म्हणतात. [“ कामशास्त्र ” पहा] त्याच प्रकारचीं योगासनेंहि आहेत. [“ योग ” पहा] युद्धकाळीं जो तळ देतात, त्याला आसनच म्हणतात. जमाखर्चांत सुलभ रीतीनें प्रकरणांचे ज्ञान व्हावे म्हणून जी सदर घडणी लिहितात, तिच्यांतील प्रत्येक सदरास आसन म्हणतात. कंबलासन, कुशासन, मृगासन आणि व्याघ्रासन हीं नित्य उपयोगाचीं आसनें पूर्वीपासून परिचित आहेत. कंबलासन म्हणजे पांढरें ऊर्णा वस्त्र ज्ञानसंध्येच्या वेळीं वसावयास घेतात तें. कुशासन अथवा दर्भासन म्हणजे दर्भ विणून जें आसन करतात तें. हें सध्यां अनुष्ठानाचे वेळेस वसण्यास घेतात. मृगासन म्हणजे (कृष्णाजिन) ज्ञानसंध्येच्या वेळेस किंवा मोक्षसाधनार्थ जें अनुष्ठान करतात त्या वेळेस मृगचर्मावर वसतात. हें आसन तयार करणें ज्ञानास प्रथमतः मृगाचे चार पायांच्या खुऱ्या व दोन शिंगे चर्मास कायम रहातील, अशा रीतीनें चर्म काढून त्यास स्वच्छ पायानें धुवून जमिनीवर खुंट्या मारून ताणवें आणि हळद व तूप लावून सुकवावें. नंतर हें चर्म अडन, तरबड, बाभूळ, आंबळी इत्यादि वृक्षांचे सालीच्या काळ्यांत धुवून कांहीं वेळ राहूं यावें नंतर बाहेर काढून सुकल्यावर त्यास तुपाची किंवा तेलाची मवारी देऊन कांहीं दिवस ठेवावे म्हणजे तयार होत, या रीतीच्या योगाने आसनास दुर्गंध न येतां म्हणून

राहतें. व्याघ्रासन हें जारण, मारण, उच्चाटन इत्यादि कर्मांचें अनुष्ठान करण्याचे वेळीं उपयोगांत आणलें जात असें. व्याघ्राच्या चारही पायांचीं नखें चर्मास कायम ठेवून चर्म काढावें आणि मृगासनाप्रमाणें रंगवून तयार करावें. या व्याघ्रासनास कडासनहि म्हणतात.

बसण्याची पद्धत या दृष्टीनें आसन याचा अर्थ घेतां नित्य परिचित आसनें म्हणजे वीरासन, कुक्कुटासन, पद्मासन सिंहासन हीं होत. वीरासन म्हणजे वीराचें आसन. उजवें पाऊल जमिनीवर ठेवून डाव्या पायाचीं बोटे व गुडघा जमिनीवर टेंकून त्यावर सर्व शरीर तोलावें आणि छाती पुढें काढून केवळ शौर्याचा आविर्भाव दाखविणें. कुक्कुटासन याचा अर्थ कुक्कुटासारखें आसन. दोनहि पावलें जमिनीवर ठेवून गुडघे उभे करावे आणि सर्व शरीराचा तोल पायांवर ठेवून उकिडवें बसावें यास कुक्कुटासन म्हणतात. असें आसन भोजन करतेसमयीं असावें अशी शास्त्राज्ञा आहे. भोजनसमयीं असें बसलें असतां मित भोजन होतें म्हणून किंवा पाठ नसतील झणून हा नियम घातला असावा.

पद्मासन म्हणजे कमलाकार बसणें. प्रथम डावें पाऊल उजव्या मांडीवर ठेवून उजवें पाऊल डाव्या मांडीवर ठेवावें. तें असें कीं, डावे पायाच्या पोटीवर उजवे पायाची पोटी येईल, अशा रीतीनें मांडी घालून बसणें, त्याला पद्मासन असें म्हणतात. सिंहासन. (सिंहासारखें बसणें). खुरमांच्या करून दोनहि बाजूस दोनहि तळहात टेंकून बसणें. हें आसन योगासनांतील आहे (विद्याकल्पतरु). पां. गो. वाळ रामाधिपज्ञ

आसस—(आधुनिक बेहराम), हें त्रोआडचें प्राचीन ग्रीक शहर अड्रापिटायन आखातावर आहे. ह्याच्या समोरच लेसबोस आहे. या लेसबोसमधील एका शहरांतून—मेथिम्नातून—इ.स. पूर्वी १००० ९०० या सुमारास आससचे संस्थापक आले असावे. जवळपास ५० मैलांत आसस हेंच व्यापारी बंदर आहे. निर्गत व्यापाराचें केंद्र असे. हें शहर क्रमाक्रमानें लीडियन, इराणी, परगाममचे राजे, व ओटोमन तुर्क यांच्या हातीं गेलें. इराणी युद्धापासून इ. स. ३५० पर्यंत आसस हें थोडें बहुत स्वतंत्र होतें. इ. स. पूर्वी ३४८ ते ३४५ च्या सुमारास अरिस्टाटल हा तीन वर्षेपर्यंत हरमियस बरोबर आसस येथें राहिला. बेहराम या तुर्की नांवा खाली आसस अद्यापि दक्षिण त्रोआडचें व्यापारी बंदर आहे. (ग्रीकनिका)

आसाम, (हिंदुस्थानांतील एक प्रांत) मर्यादा.—हा प्रांत बंगालच्या ईशान्य सरहद्दीला लागलेला असून हिंदुस्थानच्या सरहद्दीवरील प्रांतांपैकी एक आहे. उ. अ. २२° १९' ते २८° १६', व पू. रे. ८९° ४२' ते ९७° १२' यांमध्ये हा प्रांत वसलेला आहे. ह्याच्या उत्तरेस हिमालय पर्वताचा पूर्वभाग; ईशान्येस मिझमी नांवाच्या टेकड्या; पूर्वेस ब्रह्मदेशची सरहद्द; दक्षिणेस चीन टेकड्या, चितागांगचा डोंगराळ प्रदेश व टिपरा नांवाचें संस्थान आणि पश्चिमेस

टिपरा, मैमनसिंग व रंगपूर हे बंगाल मधील जिल्हे, कुचबिहारचें संस्थान व जलपैगुरी जिल्हा हे आहेत. मणिपूर संस्थानासुद्धा या प्रांताचें क्षेत्रफळ ६१६८२ चौ. मैल आहे.

आसाम हें नांव 'असम' ह्या संस्कृत शब्दापासून निघालें असावें असें म्हणतात. ज्यांनां हल्लीं आहोम लोक असें म्हणतात व ज्यांचें एके काळीं नांव शान असें होतें त्या लोकांनीं आशान किंवा आशाम हें स्वतःचें नांव या प्रांतास दिलें असावें असें कांहीं लोकांचें मत आहे. आसामी भाषेंत 'स' बदल 'ह' येतो, व त्याप्रमाणें 'आहोम' या शब्दांत तो आलेला आहे; परंतु 'आसाम' या शब्दांत तो विशेष कारण नसतां तसाच कायम राहिला आहे. वरील व्युत्पत्ति स्वीकारणें जरा धोकेयाचें आहे.

स्वाभाविक वर्णन.—ह्या प्रांताचे स्वाभाविक तीन भाग आहेत. सुरमा अथवा बराक नदीचें खोरे, ब्रह्मपुत्रा नदीचें खोरे किंवा आसाम खुद्द आणि मधला डोंगराळ प्रदेश. मणिपूरचें संस्थान काचारच्या पूर्वेस आहे. व दक्षिणेस लुशाई नांवाचे लोक रहात असलेल्या टेकड्या आहेत. ब्रह्मपुत्रा नदीच्या खोऱ्यांत पाटाच्या पाण्यावर भाताची लागवड केलेली आहे. युरोपियन लोकांनीं चहाचीहि लागवड पुष्कळ ठिकाणीं केली आहे.

या प्रांतांत पूर्वपश्चिम एक डोंगराची रांग गेली असून नाक्रेक हें तिचें पश्चिम टोंक ४६०० फूट उंच आहे. पूर्वेकडील बहुतेक भाग ह्यापेक्षां उंच असून शिलांग हें सर्वांत उंच शिखर ६४५० फूट उंच आहे.

सुरमा व ब्रह्मपुत्रा या दोनहि नद्यांच्या खोऱ्यांत दलदलीची जागा फार असून, सिलहटचा पश्चिम भाग पावसाळ्यांत बहुतेक पाण्यानें आच्छादित असतो. मणिपूर संस्थानांत लोकटांक नांवाचे एक सरोवर आहे. ब्रह्मपुत्रा व सुबनसिरी ह्या नद्यांच्या योगानें झालेलें माजुली हे वेट ४८५ चौरस मैल आहे.

आसामच्या डोंगरांत गारगोटी, चुनखडी व जंबूर वगैरे खनिज पदार्थ सांपडतात. येथील खोऱ्यांत जंगल पुष्कळ असून, खजूर, बांबू, केळी, वगैरेचीं झाडे आहेत. येथील मुख्य रानटी पशु म्हणजे हत्ती, गेंडे, वाघ, चित्ते, अस्वळें, रानटी कुत्रे, हरणें, रेडे आणि गवे हे होत. मुबलक पाणी, मोठमोठी जंगलें आणि डोंगरांच्या रांगा या सर्वांमुळे येथील हवा थंड असून सर्द आहे. मार्च व मे यांच्या दरम्यान येथें पुष्कळ पाऊस पडतो. हिवाळा व पावसाळा असे दोनच ऋतू येथें आहेत. नोव्हेंबर ते फेब्रुवारीपर्यंत हवा थंड असते. शिलांगच्या पठारावर उष्णतामान ८० ° पेक्षां कधीहि जास्त नसतें व हिवाळ्यांत तर रात्री लहान तळ्यांचें पाणी गोठतें.

आसामांत पाऊस पुष्कळ पडतो पण तो सर्व ठिकाणीं सारखा पडत नाही. चेरापुंजी येथें पाऊस ४५८ इंच

पडतो. पण १८६१ मध्ये ९०५ इंच पाऊस पडला; त्यापैकी ५०३ इंच जून आणि जुलई या दोन महिन्यांत पडला होता. कामरूप, नौगांग व दरंग ह्या जिल्ह्यांत वार्षिक पाऊस ७१ ते ७७ इंच पडतो व कापिलीच्या दर्यात लंका येथे ४३ इंचा-पेक्षांहि कमी पडतो. पाण्याच्या दमतरतेपेक्षा पाणी जास्त जाहल्यामुळेच येथील लोकांचे फार नुकसान होतें. १८८१ साली नद्यांना एवढे प्रचंड पूर आले व त्यामुळे इतकी नासाडी झाली की सरकारने प्रयत्न केले असतांहि दुष्काळांत सुमारे एक तृतीयांश लोक परण पावले. ह्या पुरा-मुळेच मुसुलमान लोकांना ह्या प्रांतावर स्वाऱ्या करितांना फार अडथळे येत असत. ज्या थोड्या ठिकाणी ब्रह्मपुत्रा नदीचे पात्र खोल असल्यामुळे पाणी कांठावर जाऊ शकत नाही. अशी ठिकाणे सोडून बाकीच्या भागांत कांठावरचा बराच मोठा प्रदेश पावसाळ्यामध्ये शेतकीला निरुपयोगी असतो.

आसाममध्ये धरणीकंप वारंवार होतात. इ. स. १६०७ मध्ये एक टेकडी फुटून गडप झाली. १८३७ मध्ये म्या कॉश याने असे लिहून ठेविले आहे, की सुमारे २० वर्षांपूर्वी गोलपाड्याजवळील एक संबंध गांव नाहोसा होऊन त्या ठिकाणी पाण्याचे एक लहानसे तळें तयार झाले. धरणीकंपाचा सर्वांत मोठा धक्का १८९७ साली जूनच्या १२व्या तारखेस बसला. शिलांगचे स्टेशन जमीनदोस्त झाले; व बायकांमुलांस पावसाळ्याचे कित्येक दिवस तेवू राहुच्या किंवा झोपड्या यामध्ये काढावे लागले. गोहत्ती आणि सिल-हट येथील बहुतेक सर्व दगडी इमारती मोडून गेल्या; १५४२ लोक मरण पावले. रस्ते व पूल यांची नासाडी झाली; व ३७ लक्ष रुपये खर्चूनहि सरकारला सर्व कामे पूर्ववत करता आली नाहीत.

इ ति हा स.—सुरमा नदीच्या खोऱ्यांत कांहीं द्राविड वंशाचे लोक आहेत; पण आसामचे बरेच रहिवासी पार्श्वम चीन मधून आलेल्या मंगोलियन वंशाचे आहेत. आसामचा उ. ख पुराणांत आढळतो, व महाभारत आलेली कांहीं ठिकाणे आसामांत आहेत. गोहत्तीजवळ कामाख्य या गांवा असलेले शक्तीचे देवालय पुष्कळ दिवसांपासून प्रसिद्ध आहे. कालिकापुराण व योगिनीतंत्र या पुस्तकांत दानव व असुर ही पदवी धारण करणाऱ्या राजांची नावे दिली आहेत. यांपैकी नरक हा प्रख्यात होता. त्याने 'प्राग् ज्योतिष पुर' म्हणजे हल्लीचे गोहत्ती हें गांव स्थापन केलें. तो श्रीकृष्णाकडून मारला गेला. त्याचा मुलगा भगदत्त हा दुर्योधनाचा अनुयायी होता. त्याने चीन व किरातांचे सैन्य आणिले होते. अर्जुनाने त्याचा पराभव करून क्रुक्षेत्रावर त्यास मारिले. रघुवंशांत कामरूपाचा उल्लेख आलेला आहे (४, ८३-८४; ७. १७) रघुराजास कामरूपाच्या राजाने हत्ती दिले त्यावरून प्राचीन काळी हा प्रांत हत्तीविषयी प्रसिद्ध होता असे दिसते.

चिनी प्रवाशी ह्युएनत्संग हा इ. स. ६४० मध्ये हिंदु-स्थानांत आल्यापासून विश्वसनीय इतिहास मिळण्यास प्रारंभ होतो. त्यावेळी भगदत्ताचा वंशज कुमार भास्करवर्मा हा राजा राज्य करीत होता. पुढे दोन शतकेपर्यंत हें ब्राह्मणी राज्य चालू होतें (मध्ययुगीन भारत १). ह्युएनत्संग गेल्यानंतर हा देश मूळच्या रहिवाशांच्या हातांत गेला. त्यांनी हिंदुधर्म स्वीकारला होता. प्रलंब नांवाच्या पुरुषाने त्या सर्वांचा नाश करून आपले राज्य स्थापन केलें. त्याचे वंशज शिवोपासक होते. हारुपेश्वर ही त्यांची राजधानी होती, पण ते स्वतःस प्राग्ज्योतिषपुरचे राजे म्हणवून घेत. अकराव्या शतकाच्या आरंभी त्यांच्या मागून दुसरे घराणे गादीवर आले. त्यांपैकी तिमरा राजा रत्नपाल याने 'पृथ्वी देवालयानी व आकाश यज्ञांतील धुराने आच्छादन टाकिले' असा उल्लेख आहे. तांच्याच्या खाणीपासून त्याला पुष्कळ संपत्ति मिळाली; त्याने जयस्तंभ बांधिले व नवी राजधानी स्थापन केली. ह्याच्या मागून सेन व पाल ह्या घराणी होऊन गेली.

पंधराव्या शतकांत खेन नांवाचे घराणे आसामचा खालचा भाग व बंगाल जवळचा भाग यांवर राज्य करीत होते. त्यांच्यापैकी तिसरा जो नीलांवर याचा हुसेन शहा नामक बंगालच्या मुसुलमान राजाने १४९८ पराभव करून त्यांची राजधानी कामतपूर ही घेतली.

पुढे बिसवासिंगाने कोचचे राज्य स्थापिले. त्याचा मुलगा नरनारायण याने आपले राज्य वरेंच वाढविले. मोनार गांवचा सरदार इसाखान याने त्याचा पराभव केला. पुढे त्याचा मुलगा लक्ष्मीनारायण हा गादीवर आला. पूर्वेकडील रघु राजाचा मुलगा परिक्षित याशी त्याचे वैर उद्भवल्यामुळे त्याने मुसुलमान राजांची मदत मागितली. परिक्षित राजाने कांहीं वेळ ठिकाव धरला, पण मुसुलमानांनी त्याला कैद करून दिल्लीस नेले. त्याचा भाऊ बळिनारायण हा आहोम राजा प्रतापसिंग याजकडे पळून गेला. प्रतापसिंगाने मुसुलमानांचा पराभव करून त्यास गादीवर बसविले पण इ. स. १६३७ त मुसुलमानांनी पुन्हा स्वारी करून त्याला ठार मारिले व आहोम लोकांना कामरूपाच्या बाहेर घालविले. पुढे त्यांच्यामध्ये तह होऊन वरनाडी ही दोघांमधील हद्द ठरली.

इ. स. १६५८ त शहाजहान आजारी पडला, व गादी संबंधाने बखेडे सुरू झाले त्या वेळी कोचराजा प्राणनारायण याने मुसुलमानी सत्ता झुगारून दिली. आहोमराजा जय-ध्वजसिंग याने प्राणनाथाला संकाशच्या पलीकडे घालवून संबंध ब्रह्मपुत्रा खोरे आपल्या ताऱ्यांत घेतले.

बंगालमधील बखेडे शांत झाल्यावर, डाक्याचा सुभेदार, मीर जुमला, याने मोठ्या सैन्यासह आहोम लोकांवर चाल करून त्यांचे राजधानीचे शहर गरगांव गांठले, पण पाव-साळा जोराचा सुरू झाल्यामुळे त्याचे व त्याच्या सैन्याचे फार हाल झाले; व कसतरी तह करून त्याला डाक्यास

परत जावें लागलें. आहोम लोकांनीं गेल्ल्या मुख्य लवकरच परत मिळविला. आहोम लोकांत पुढें अंतःकलह उद्भवले. त्याचा फायदा घेऊन मुसलमानांनीं गोहत्ती काबीज केलें. पण इ. स. १६८१ त गदाधरसिंगानें त्यांचा पराभव करून त्यांना कायमचें घालवून दिलें.

गदाधरसिंगानंतर रुद्रसिंग गादीवर बसला. मुसलमानांच्या स्वारीची भीति न उरल्यामुळें त्यानें आपलें राज्य वाढविण्यास सुरुवात केली. काचरी लोकांपासून त्यानें नौगांगचा दक्षिण भाग घेतला. काचरच्या मैदानांतील प्रदेशावर वृत्ती करण्याचा त्याचा विचार होता, परंतु पावसाळ्यांत रोगराईमुळें त्याच्या सैन्याचें फार नुकसान झाल्यामुळें त्याला तो विचार रहित करावा लागला. मध्यंतरी काचरच्या राजानें जंटियापूरच्या रामसिंगाची मदत मागितली होती. पण आहोम लोक परतल्यामुळें त्याची मदत घेण्याची ताम्रध्वजास आवश्यकता लागली नाहीं; म्हणून रामसिंगानें विश्वासघातानें त्याचा देश काबीज केला व त्यालाहि पकडलें. ताम्रध्वजानें आहोम राजाला मदत करण्याबद्दल विनीत केली. त्यावर रुद्रसिंगानें, सैन्याची एक तुकडी काचरकडून व दुसरी जंटिया टेंकज्यामधून, अशा दोन तुकड्या जंटियापूरवर पाठविल्या व रामसिंगाचा पराभव केला.

रामसिंगाच्या राज्यांत आहोम लोकांचा धर्म बंद होऊन हिंदु धर्म प्रचारांत आला. त्याचा मुलगा सिवसिंग हा शाक्त होता. त्याच्या बायकोनें एका वैष्णवपंथी शूद्र महंताच्या कपाळाला दुर्गादेवीस बळी दिलेल्या एका पत्राचें रक्त फांसून त्याचा अपमान केला. प्रजेनें हि राजाचें अनुकरण करून हिंदुधर्म स्वीकारला. पण यामुळें त्यांच्यांतील स्वाभिमानादि गुण कमी होऊन अंतःकलह सुरू झाले, व त्यांची सत्ता कमी होऊं लागली. ते वैष्णवांचा छळ करूं लागले. त्यामुळें शेवटीं १७८६ त मोआरिया जातीनें बंड उभारून आहोम राजा गौरीनाथ याचा पराभव केला व त्यास पळवून लाविलें.

गौरीनाथानें इंग्रजांची मदत मागितल्यावरून, लॉर्ड कॉर्नवालीस यानें इ. स. १७९२ त कॅप्टन वेल्स यास त्याच्या मदतीकरितां पाठविलें. कॅप्टन वेल्स यानें गौरीनाथाच्या सर्व शत्रूंचा पराभव करून राज्यामध्ये सुव्यवस्था आणली, व तो तेथेंच १७९४ पर्यंत राहिला; पण सर जॉन शोअर यानें त्याला परत बोलाविल्यामुळें राज्यांत पुन्हां वखेडे सुरू झाले.

इ. स. १८१० त चंद्रकांत राजा गादीवर होता. गोहत्तीच्या सुभेदारावर त्याची इतरांनीं झाल्यामुळें तो सुभेदार बंगाल्यांत इंग्रजांची मदत मागण्याकरितां पळून गेला. पण इंग्रजांची मदत न मिळाल्यामुळें त्यानें ब्रह्मी राजाची मदत मागितली ब्रह्मी राजानें त्याला मदत करून पुन्हां गादीवर बसविलें. पण त्याचें सैन्य परत जातांच त्या सुभेदाराचा खून झाला, व चंद्रकांताला पदच्युत करण्यांत आलें. ब्रह्मी

लोकांनीं पुन्हां येऊन चंद्रकांताला गादीवर बसविलें, पण या वेळीं परत न जातां त्यांनीं आसामांत कायमचें ठाणें दिलें.

आहोम सत्ता याप्रमाणें कमी होत गेल्यामुळें त्यांचा काचरी राजांवरील दाव कमी झाला; पण त्यांनां मणिपुरी लोक नवे शत्रू उत्पन्न झाले. इ. स. १८२४ त ब्रह्मी लोकांनीं काचर व जंटिया यांवर स्वारी केल्यामुळें, इंग्रजांनीं ३००० सैन्य काचर लोकांच्या मदतीस पाठविलें. पावसाळ्यांत ब्रिटिशांनां गोहत्तीपर्यंत हटावें लागलें, पण पावसाळा संपल्यावर त्यांनीं चढाई करून ब्रह्मी लोकांस प्रांताबाहेर हुसकून लाविलें.

सन १८२६ सालच्या यांडाबो येथील तहान्वये ब्रह्मी लोकांनीं आसाम प्रांत ईस्टइंडिया कंपनीस दिला. त्या प्रांताचा राज्यकारभार पहाण्याकरितां, रंगपूरचा कमिशनर स्कॉट यास नेमण्यांत आलें. मोआमारी लोकांना त्यांचा मुख्य बोर सेनापति याच्या हाताखाली स्वतंत्र ठेवण्यांत आलें. सादिया-खोवा गोहैन यानें आहोम राजाचें राज्य घेतलें होतें; तें त्याच्याकडेच ठेवून त्याला कंपनी सरकारचा मांडलिक करण्यांत आलें व बाकीचा लखिमपूरचा प्रदेश पुरंदरसिंगाकडे देण्यांत आला. पण ही व्यवस्था फार दिवस टिकली नाहीं. पुरंदरला राज्यकारभार नीट पहातां येईना म्हणून त्याचें राज्य १८३८ त खालसा करण्यांत आलें. सादिया खोवा गोहैन यास त्याच्या जागेवरून दूर करून, खामती सरदारांकडे सर्व अंतव्यवस्था सोंपविण्यांत आली; पण त्यांनीं शिवदीवर हल्ला करून कर्नल व्हाइट यास मारिलें म्हणून त्यांना नदीच्या पलीकडे हद्दपार करून त्यांची सत्ता मोडली गेली. सन १८४२ त, बोर सेनापति मरण पावला; व त्याच्या मुलाला इंग्रजांच्या अटी मान्य न झाल्यामुळें त्याचें राज्यहि खालसा झालें.

काचरमध्ये मूळच्या राजाला कंपनीनें पुन्हां गादीवर बसविलें; पण त्याला राज्याचा बराच भाग तुळाराम नांवाच्या बंडखोरास द्यावा लागला. त्या राजाचा १८३० मध्ये खून झाला; व त्याला कोणी वारस नसल्यामुळें त्याचें राज्य कंपनीच्या मुलुखास जोडलें गेलें. इ. स. १८५० त तुळारामच्या मरणानंतर त्याचें राज्य त्याच्या मुलास चालवितां येईना, म्हणून तेहि कंपनीनें आपल्या ताब्यांत घेतलें. जंटियाच्या राज्यांत ब्रिटिश प्रजाजनांचे काली देवीला बळी दिल्यामुळें तेथील राजास काढून टाकण्यांत आलें. ब्रिटिश प्रजाजनांचें संरक्षण करण्याकरितां नागा डोंगर दख्खू घेण्यांत आले. गारो डोंगर १८६९ त, व लुशाई डोंगर १८९० त, इंग्रजांनीं आपल्या राज्यास जोडले.

यांडाबोच्या तहान्वये, ब्रह्मी राजानें गंभीरसिंगाला मणिपूरच्या गादीवर पुन्हां बसविलें. ब्रिटिशसरकार त्याच्या राज्यांत विशेष कारणाशिवाय हवळाढवळ करीत नसे. परंतु सन १८९० त तेथील लोकांनीं राजाविरुद्ध बंड केल्यामुळें

ब्रिटिशांनी त्या राजवशांतला दुसरा राजा गादीवर बसवून तेथे आपला पोलिटिकल एजंट ठेविला.

आसामांत पुराणवस्तूंचे अवशेष फारसे नाहीत. सिलहट येथील शहाजलालच्या थडग्यावर बांधलेली मशीद अद्याप चांगल्या स्थितीत आहे.

गोहत्ती जवळचे कामाख्या देवीचे देवालय व हाजो येथील ह्यग्रीव महादेवाचे देवालय ही प्रख्यात आहेत. शिवसागर-मध्ये पुष्कळ देवालये असून बहुतेक तळ्यांच्या काठांवर आहेत. सर्वांत मोठे तळे ११४ एकराचे आहे. गरगांव जवळ, नाझीर या आहोम राजधानीचे अवशेष आहेत. बरे-लीच्या खिंडीत भाळकपांग येथे जुन्या किल्ल्याचे अवशेष आहेत, त्यावरून देशी राजांनी आपले राज्य हिमालयापर्यंत वाढविले होते जसे दिसते. तेराव्या शतकांत अरिमात राजाने कामरूपमध्ये बांधलेला वैदरगड किल्ला, त्याच्या मुलाने नौगांगमध्ये बांधलेला किल्ला, त्याचप्रमाणे प्रतापगड येथील मातीची गढीवजा कामे ही महत्त्वाची आहेत.

औ रं ग जे व का ली न आ सा मी लो क.—अलम-गारनाम्यांत याचे वर्णन पुढीलप्रमाणे आढळते. आसामी लोकांच्या चालीरीती सामान्येकरून गांवढळ आहेत. त्यांच्यांत धार्मिक बंधने नाहीत. ते पूर्ण चैनी आहेत. ते सर्व प्रकारचे मांस खातात, परंतु ते नरमांस भक्षक नाहीत. त्यांना तुपाचा वास देखील आवडत नाही. त्यांच्यांत पडदा-पद्धति नाही. बहुपत्नीत्व कायदेशीर आहे असे मानिले जाते. व्यापार व विनियम यांच्या योगाने स्त्रियांचे सौंदर्य सर्व साधारण आहेत. पुरुष मिशा, डोके व दाढी यांचे केंस साफ काढून टाकतात.

आसामची प्रांत भाषा बंगालच्या भाषेहून भिन्न आहे. स्नायूंची शक्ति, उद्धटपणा, शौर्य, धीटपणा हे गुण आसामी लोकांना पाहिल्याबरोबर आढळून येतात. त्यांच्या कांहीं संवयी जंगली प्राण्यांच्या संवयींशी सदृश आहेत. ते लढाऊ, कसून काम करणारे, धूर्त, व तेंदेखोर आहेत. सहासुभूति, खरेपणा, मायाळूपणा, लज्जा व सभ्यता (दाक्षिण्य) हे गुण त्यांच्या स्वभावांत नाहीत. तरटाचे मुंडासे, कमरेभोंवती एक कपडा, व खांद्यावरील एक कपडा एवढाच त्यांचा पोषाख असतो. ते जोडे घालीत नाहीत. करगांवचे दरवाजे व देवळे याखेरीज सुतार काम कोठेहि आढळून येत नाही. घरे लांकूड, बांबू व गवत यांची नेहमी करितात. अधिपति व उमराव वर्ग पालखीत जातात व वरच्या दर्जाचे डोळीत जातात. घोडे, उंट व गाढव मुळीच आढळून येत नाहीत. घोड्याची त्यांना फार भीति वाटते.

आसामच्या दोन प्राचीन राष्ट्रजाती (१) आसामी व (२) कुल्लानी ह्या आहेत. दुसऱ्या जातीला सन्मान देतात. परंतु क्षात्रतेज, काटकपणा व शारीरिक सहनशीलता ह्या गोष्टीत पहिल्या जातीचे लोक अधिपतीच्या वाढ्याचे रक्षण करितात. त्यांची शस्त्रे:—तरवार, ढाल, बंदक, धडप, बाण

माला, व बांबूच्या काठ्या ही आहेत. बंदुका व रामचंगी (मोठ्या बंदुका) किल्ल्यांवर व नावांवर चढवितात.

अधिपती व मोठे अधिकारी यांना जमीनीखा-लच्या कमानांत पुरतात व त्यांच्याबरोबर सर्व जरूरीच्या वस्तू—सचेतन व अचेतन देखील—पुरल्या जातात. नंतर त्या कमानांचे तोंड तुळ्या व लांकडाच्या फळ्यांनी पक्के (छिद्र राहू न देनां) बंद करून टाकतात. तेथे पुरलेल्या वस्तूंचा उपयोग मृताचा आत्मा घेतो असा या लोकांत समज आहे.

ब्रह्मपुत्रेमुळे पडलेल्या दोन भागांपैकी दक्षिणगोल जास्त दुर्गम असल्यामुळे अधिपतीची राजधानी तेथे असते. उत्तर गोलंतले लोक सुद्ध, बांध्याचे निरोगी व गौरवर्णाचे आहेत.

करगाव येथे राजवाडा आहे. प्रत्येक घराजवळ एक बगीचा व लगतच एक शेत आहे. म्हणून हे शहर बरेच विस्तृत झाले आहे. विद्याची पाने फक्त बाजारांत येतात. राजवाड्याभोंवती उंच केलेला वर्तुळाकार पायरस्ता आहे. अधिपतीच्या मिरवणुकीच्या प्रसंगां पडघम व झांज ह्यांवर गायन करितात. इल्लींच्या अधिपतीचे नांव जयध्वजसिंग आहे. ” [ई. ई. पु. ६ मध्ये बाबू रामप्रसाद यांनी उदय-पूर दरबारचे कवि कविराज रय्यामलदास यांच्या प्रबंधाचा अनुवाद केलेला आहे].

लो क सं ख्या.—मणिपूर संस्थानासुद्धा आसामची लोकसंख्या १९२१ मध्ये पाळण कोटीवर म्हणजे ७६०६२३० होती. बहुतेक लोक खेड्यांत रहातात. सिलहट, गोहत्ती, डिब्रूगड, सिलचर, बारपेटा आणि शिलोंग ही मोठी गावे होत. शिलोंग हे राज-धानीचे ठिकाण आहे. मणिपूरची राजधानी इंफल आहे.

या प्रांताची पहिली खानेसुमारी १८७२ त झाली. तेव्हां लोकसंख्या ४१,५०,७६९ होती. यामध्ये मणिपूरची व लुशाई डोंगरवस्तीची लोकसंख्या धरली नव्हती. १८९७ त रोगराई फार झाली. कांहीं ठिकाणी काळा आजार सुरू होता त्यामुळे ह्या प्रांताची लोकसंख्या शें. २५ ते ३० कमी झाली होती; पण चहाच्या मळ्यावर काम करण्याकरिता दुसऱ्या प्रांतांतून मजूर लोक आणिल्यामुळे लोकसंख्या पुनः वाढली.

पुरुषापेक्षा स्त्रियांची संख्या कमी असल्याचे प्रत्येक खाने-सुमारीत दिसून आले आहे. बाहेरून आणलेल्या मजूर लोकांत पुरुषच जास्त असतात हे कांहीं अंशी याचे कारण आहे.

आ सा मां ती ल कां हीं लो कां च्या ल म्नी तीं.—आसाम प्रांतातील कांहीं लोकांत बंधूवरपक्षांनी एकमेकांस पानसुपारी दिली म्हणजे लग्नविधि आटोपतो. कित्येक जातीत उभयपक्षांची एक लटकी लढाई होऊन तीत वर-पक्षांची दरीव सराई होते. नंतर वरपक्षाकडून बंधूच्या

बापाची संभावना होऊन लग्नसमारंभ संपतो. संताळ परगण्यांतील लोकांत सोळा वर्षांच्या आंतील मुलांची आणि पंधरा वर्षांच्या आंतील मुलांची लग्ने करीत नाहीत वयांत आलेली मुले व मुली एकमेकांत निःशंकपणे मिसळतात व त्यांस आपल्या इच्छेनुसार आपापल्या जन्माचे सोबती व सोबतिणी पसंत करून घेण्याचे पूर्ण स्वातंत्र्य असते. तथापि आईबाप अथवा पालक यांनी मुलाला नवरी पाहून देणे, हे अधिक चांगले, असे समजतात. वरपक्षाकडून वधूच्या पित्यास अथवा पालकास मुलीवद्दल पांच रुपये देण्यांत येतात. वराने वधूच्या कपाळी शेंदूर लावून वधूवर एका पात्रांत जेवली म्हणजे लग्नविधि संपला. (अलोनी “ लग्नविधि व सोहाळे ”)

सुरमा नदीचे खोरे व गोलपाडा येथील हिंदू व मुसलमान लोकांत बालविवाह प्रचलित आहे; पण खुद्द आसामांत ब्राह्मण व गणक या जातींशिवाय इतर जातींत मुलीचा विवाह ती वयांत येईपर्यंत करीत नाहीत. लग्न होण्यापूर्वी जावई आपल्या सासऱ्याच्या घरी काम करण्याकरितां रहातो. या अवधीत त्याला आपल्या भावी पत्नीशी संबंध ठेवण्यासहि मुभा असते. लग्नापूर्वी गरोदर रहाणे हे इकडे लज्जास्पद मानीत नाहीत; परंतु बापाच्या घरी प्रसूत होऊन तिला जिवंत मूल होतां कामा नये, म्हणून सातव्या महिन्यांत गर्भपात करवितात. पुरुषांच्या विवाहाची वयोमर्यादा त्यांना द्याव्या लागणाऱ्या मुलीच्या किंमतीवर अवलंबून असते. खासी जातींत झुल्लक कारणांवरून काडी मोडून देतां येते. एकापेक्षा जास्त बायका एकाचवेळीं करण्याचा प्रघात येथे नाही.

आसामांतील शें. ४८ लोक बंगाली भाषा बोलतात व शें. २२ लोक आसामी बोलतात. दुसऱ्या महत्त्वाच्या भाषा म्हणजे बोडो, खासी, नागा, गारो, मणिपुरी वगैरे होत. हिंदुस्थानी, मुंडारी, उरिया ह्या भाषाहि चालतात.

आ सा मी वा ड्म य.—व्याकरणदृष्ट्या आसामी भाषेचा बिहारी भाषेशी फार निकट संबंध आहे. तितका तिचा बंगाली भाषेशी संबंध नाही. आसामी भाषा ही अगदी स्वतंत्र भाषा आहे. इ. स. १८००त आसामचे वाङ्मय बंगालच्या वाङ्मयापेक्षा जास्त विस्तृत व विविध प्रकारचे होते. (आसाम-इंग्रजी पुस्तक अमेरिकन वाणिज्य मिशन प्रेस, १८५५) रामसरस्वती व श्री. होकर (शंकर) यांनी आसामी भाषेत महाभारत व रामायण यांचे भाषांतर केलेले आहे. श्रीभागवत व भगवद्गीता ह्यांचेहि भाषांतर झालेले आहे. धर्म, वैद्यक, इतिहास, नाटक व दुसऱ्या विषयांवरील संस्कृत ग्रंथांची केवळ आसामी भाषेत भाषांतरे झाली आहेत असेच नव्हे तर प्रमाणभूत स्वतंत्र ऐतिहासिक ग्रंथरचना देखील त्या भाषेत झालेली आहे. त्या ग्रंथसमूहाला बुरंजी असे म्हणतात व ख्रिस्ती शकाच्या तेराव्या शकापासून ही ग्रंथसमूह अस्तित्वात आहे.

इतिहास.—इतिहासाशिवाय वाङ्मयाच्या दुसऱ्या कोणत्याहि शाखेत आसामी लोकांचे यत्न जास्त फलदायक झाले नाहीत. इतिहास हा शिक्षणाचा एक आवश्यक भाग आहे असे ह्या लोकांचे मत आहे. इतिहास विषयाची माहिती आसामी लोकांस आराकानी व ब्रह्मी लोकांप्रमाणेच होती.

वैद्यकशास्त्र.—वैद्यशास्त्राचे ज्ञान प्रत्येक व्यक्तीला आवश्यक आहे, असे मत असल्यामुळे वैद्यकशास्त्रावरील ग्रंथाचा भरणा फार मोठा आहे.

नाटकः—होकर, माधव वगैरेंनी महाभारत, रामायण व भागवत यांतील कथांवर लिहिलेली नाटके फार लोकप्रिय आहेत.

गणित.—बकुलकैष्ठ यांनी पद्यात्मक ग्रंथ लिहिला व लीलावतीचे भाषांतर केले.

कोशः—जदुरामचा कोश प्रसिद्ध आहे. याशिवाय शिक्षण विषयक व ख्रिस्तीधर्मशास्त्रविषयक पुष्कळ पुस्तके झाली आहेत. ब्रह्मी युद्धामध्ये व मट्टकवंदांत पुष्कळ ऐतिहासिक ग्रंथ नाश पावले. तथापि शिक्षक असलेल्या ग्रंथांवरून ठरते की, आसामी ही एक केवळ प्रांतभाषा नसून स्वतंत्र भाषा आहे व त्या भाषेतले वाङ्मय अगदी स्वतंत्र आहे (इ. अ. २५).

येथील मूळचे रहिवासी इंडोचिनी जातीच्या वंशाचे होते. त्यावेळीं आसामच्या खोऱ्यांत पश्चिमेकडील हिंदुलोक येऊन राहिले होते. नंतर बोडोवंशातले चुटिया, देशाचे मालक झाले व मागून आहोम आले. हे मूळचे शान जातीचे असून तेराव्या शतकांत पांग राज्यांतून निघाले आणि त्यांनी सर्व आसाम काबीज केला व देशभर पसरले. हल्लीं चहाच्या मळ्यांवर काम करण्याकरितां बाहेरून पुष्कळ मजुर लोक आल्यामुळे लोकसंख्येत त्यांचे प्रमाण बरेच आहे. निरनिराळ्या वंशांच्या मुख्य जाती व त्यांचे १९०१ मधील संख्यावळः—काचरी (२४००००), गारो (१२८०००), रभा (५७०००), मेच (७५०००), मिकिरी (८७०००), मणिपुरी (२५६०००), नाग (१६२०००), खासी (१७८०००), लाखंग (३६०००), लुशाई (६३०००), कुकी (५६०००), मिरी (४७०००). येथे प्रमाणे आहे. मिकिरी जातीचे लोक गरीब व शांत स्वभावाचे आहेत. काचारी, राभा, व मेच ह्या जातीचे लोक कणखर असतात. गारो, नाग, आणि लुशाई यांना लढण्याची फार आवड आहे. नाग जातीचे लोक विशेष क्रूर आहेत. निरनिराळे लोक येथे आल्यामुळे येथील हिंदु लोकांत जातीचा तीव्रपणा बंगालपेक्षा कमी आहे. येथील मुख्य जात कलिता होय. ही हळू हळू कायस्थांत मोडून लागली आहे. बार व सरू या तिच्या पोटजाती होत. केवाट लोकांचा दर्जा बंगालपेक्षा येथे अधिक उच्च मानिला जातो. ते स्वतःस माहिश्य वैश्य असे म्हणवितात. राजवंशी, (पूर्वाची कोच जात) सालोई, पटिया याहि दुसऱ्या जाती आहेत. आहोम लोकांनाहि हिंदु आचार स्वीकारला आहे. एकंदर लो. सं. पैकीं शें. ५६ हिंदु आहेत; पैकीं ब्रह्मचर्याचे अनुयायी आहेत. त्यांचे मुख्य गुरू ज्यांना गोसावी

म्हणतात, ते आपल्या शिष्यवर्गासह मठामध्ये रहातात. धार्मिक व सामाजिक बाबतीत यांचा अधिकार मोठा असतो. ते बहुतकरून ब्राह्मणांपैकी असतात; पण लहान मठांमध्ये कलित किंवा कायस्थ गोसावीहि असू शकतो. गोसावी व त्यांचे शिष्य यांचा योगक्षेम चालण्याकरिता सरकारांतून त्यांना मोफत धान्याची जमीन दिलेली असते. व कित्येक वेळीं अशी जमीन हजारों एकरहि असू शकते. शंकरदेव या कायस्थाने काढलेला महापुरुष हा वैष्णवांचा एक पंथ आसामाच्या खोऱ्यांत आहे. त्याचे अनुयायी कृष्णभक्त असून ते जातिभेद फारसा पाळत नाहीत. हिंदूपैकी एक-पंचमांश शाक्त आहेत. कामरूपमध्ये कामाख्या देवीचे देवालय हे फार प्रसिद्ध आहे. शैवांची संख्या या मानाने कमी आहे. आसामांत शाक्तसंप्रदाय इतर ठिकाणापेक्षा अधिक जोरात आहे.

लोकसंख्येत मुसलमानांचे प्रमाण शेंकडा. २५ आहे. शेंकडा १७ लोक अद्याप भुतांखेतांवर विश्वास ठेवून त्यांचीच आराधना करितात. पण ह्यांपैकी बरेच लोक आतां हिंदु किंवा ख्रिस्तीधर्म स्विकारून लागले आहेत. आसामांतील बहुतेक लोकांचा धंदा शेतकी हा असून ते घरे बांधणें, शेतकीची अवजारें करणें, कपडे शिवणें वगैरे कामें स्वतःच करितात. शेतकीचे काम करण्यांत वायकाहि पुष्कळ मदत करितात. येथील लोकांचे मुख्य अन्न तांदूळ हे होय. मांसाहारीहि पुष्कळ लोक आहे. प्रतिष्ठित ब्राह्मणसुद्धा मांसाहार करितात. साधारण गांवांतील घरे लहान असून हवाशीर नसतात. विटांची घरे क्वचित् दिसतात.

हिंदूलोक आपली प्रेतें जाळतात व मुसलमान पुरतात; कांहीं जातीमध्ये श्रीमंत लोकांची प्रेतें कित्येक महिनेपर्यंत राखून ठेवण्याची चाल आहे. अशावेळीं तीं कुजून नयेत म्हणून कांहीं लोक प्रेतांच्या अंगाला चरबीचा केलेला एक पदार्थ लावतात. त्यामुळे कातडे कठिण होतें. नंतर प्रेताला सजवून मात वगैरे पदार्थां हि त्याच्या घशांत घालितात.

हिंदूंच्या इतर उत्सवाशिवाय सर्पांची देवी विशोरी हिचा उत्सव होतो. सिलहटमध्ये कार्तिक उत्सव व आसाम मध्ये माघव्यूह व वैशाखव्यूह हे उत्सव होतात. माघव्यूह हा उत्सव डिसेंबरच्या शेवटीं पिकें निघाल्यानंतर असतो वैशाखव्यूह हा वर्षारंभी असून एक आठवडाभर चालतो.

ब्राह्मणांच्या नांवापुढें शर्मा, वैद्यांच्या पुढें गुप्त व इतर जातींच्या नांवापुढें दास हे शब्द लावतात. राय, चौधरी, मुजुमदार, गोसाईन, फुकन, वारुआ ही नांवे आसामखोऱ्यांत प्रचारांत आहेत.

शेतकी—तीन बाजूनी डोंगर असलेली नद्यांतील वाहून आलेल्या गाळामुळे झालेली दोन मैदाने आसामामध्ये आहेत. एक आसाम खोऱ्यांत आहे, व दुसरे सुरमा नदीच्या खोऱ्यांत आहे.

यापैकी पहिल्यांत पाऊस जास्त पडतो व दुसऱ्यांत कमी पडतो. पहिल्यांतील जमिनीपेक्षा दुसऱ्यांत वाळूचे प्रमाण कमी असल्यामुळे तेथील जमीन जास्त सुपीक आहे. दोन्ही ठिकाणी निरनिराळ्या प्रकारचे भाताचे पिक होतें. डोंगराळ प्रदेशांत, भात, मिरच्या, कापूस, बाजरी, नाचणी इत्यादि धान्ये, व भोंपळे व दुसरा भाजीपाला होतो; पण एकाच जमिनींत एकसारखें तीन किंवा चार वर्षांपेक्षा जास्त पीक घेतां येत नाही. नंतर कमीत कमी चार वर्षे जमीन ओस ठेवावी लागते.

ब्रह्मपुत्रा नदीच्या खोऱ्यांत भात, कडधान्य, चहा, ऊंस, रससू, मोहरी वगैरे पिकें होतात. गोलपाडा जिल्ह्यांत गहू व ताग पिकतो. सिलहटमध्ये ताग व जवस होतो. तंबाखू केळी, विझ्याचीं पाने, मिऱ्ये, वगैरे बागाइती जिन्नसहि होतात.

मजूर लोक पुरेसे नसल्यामुळे शेती वाढण्यास फार अडथळा होतो. पावसाळ्यांत हवा काम करण्यास उत्साहकारक नसल्यामुळे, शेतकरी लोक स्वतःच्या निर्वाहास लागेल इतक्याच जमिनीची लागवड करतात. कर्जवाजरीपणा लोकांत फारसा नाही; व मारवाज्यांशिवाय दुसरा श्रीमंत लोकांचा वर्गहि येथे नाही.

चारा मुबलक असूनहि गुरेढोरे चांगली मजवूत नाहीत. याचे कारण पैदाशीचे नियम पाळण्यांत येत नाहीत, त्यांचे कडून काम फार घेतलें चातें व त्यांची काळजी मुळीच घेतली जात नाही.

सरकारने बांधलेले कालवे आसामांत मुळीच नाहीत. पण हिमालयाच्या पायथ्याशी आसामखोऱ्यांत रहाणाऱ्या काचरी व मेच लोकांनी पुष्कळ कालवे तयार केले आहेत. दुसऱ्याहि भागांत कालवे आहेत, पण बहुतकरून सर्व भागांत पाऊस चांगला पडत असल्यामुळे, पाण्याची कमताई पडून पिकांचे नुकसान होत नाही. नद्यांच्या पुरांमुळे मात्र त्यांचे नुकसान होण्याचा संभव असतो. यासाठीं आहोम राजांच्या वेळी लोक विगारीस घरण्याची चाल असतां, ब्रह्मपुत्रा व तिला मिळणाऱ्या नद्यांना धंधारे घातले होते. सिवसागर जिल्ह्यांत आहोम राजांच्या राजधानीच्या आसपास हे धंधारे पुष्कळच आहेत. त्यामुळे ह्या प्रदेशाचे पुरांपासून संरक्षण होतें. ब्रिटिश सरकारानेहि हे धंधारे दुरुस्त ठेवण्याकरितां पुष्कळ पैसा खर्च केला आहे.

शेतकी खा त्याच्या १९२२-२३ सालच्या का-
मा रा चा अ ह वा ल—जोरहाट, करिमगंज व अपर शिलांग या तीन ठिकाणी सरकारची प्रयोगक्षेत्रे आहेत. जोरहाट येथे चुना व लांकडाची राख यांविषयी प्रयोग करून अनुमानें काढण्यांत आली आहेत. तसेंच तेथील प्रयोगांत उंसाच्या निरनिराळ्या जातींची परीक्षा, निवड, व रासायनिक खतें व त्यांच्या सोयीसुविधांचा प्रयोग इत्यादि गोष्टींचा समावेश होतो. १९१९ साली आसामांत ३८७ पतपेढ्या होत्या.

म जु री, धा रा, व धा र ण.—बहुतेक ठिकाणीं रयत-वारी पद्धत चालू आहे. गोळपाळ्याचा बराच भाग व सिलहटचे दाट वस्तीचे प्रदेश यांमध्ये बंगालप्रमाणे कायमधान्याची पद्धत सुरू आहे. काचरमधील बढिवाटी पद्धत, व कामरूपमधील सबलतीच्या कराने दिलेल्या मोठाल्या इस्टेटी, यामुळे तेथे कास्तकार लोकांचा नवीन वर्ग उत्पन्न होत आहे. पण ओसाड जमीन अद्याप पुष्कळ असल्यामुळे, जमीनदारांना शेतकऱ्यांपासून फार फायदा मिळत नाही. सिलहटमध्ये भाताच्या शेताला एकरी १२ रुपये ते १२ आणे लागतात; पण साधारण दर एकरी तीन रुपये असतो. भाताच्या शेतावर एकरी कर सिलहटमध्ये १२ रुपये ते १२ आणे. गोळपाडा ६ रु. ते १२ आ., आसाम खुद्द ६ रु., काचर ७ रुपये ४ आ. ते ४ रु. ८ आणे असे आहेत. जमीनदार कधी कधी रोख पैशाबद्दल उत्पन्नाचा कांही भाग माझ्या-दाखल घेतात. खुद्द आसामात उत्पन्न अर्धे अर्धे वाटतात. जमीनदार अर्धे बी व अर्धा कर देतो, व शेतकरी जमिनीची मशागत करून पीक तयार करतो.

आसाम प्रांतांत मजूर वर्गाचा फार तुटवडा आहे. कामकरी लोकांना रोजची मजुरी सहा आणे मिळते. हा व पुढील दर युद्धापूर्वीच आहेत. शेतावर काम करण्याकरिता बहुतकरून मजूर लावत नाही. पण लाविल्यास त्यांना रोजची ४ किंवा ५ आणे मजुरी किंवा धान्य देतात. रेल्वे, रस्ते, व चहाचे मळे यावर काम करण्याकरिता बाहेरून मजूर आणावे लागतात. चहाच्या मळ्यात पुरुष मजुराला दरमहा रु. ४ ते ५ व बायकांना रु. ३ ते ४ देतात.

आसामात धारण एकसारखी बदलत आहे. सन १९०० साली तांदुळाचा भाव १ रु. स १५ शेर होता. त्याच्या पूर्वीच्या सहा वर्षांत हा भाव सरासरी १ रु. स. ३॥ शेर होता. उत्पन्न व दळणवळणाची साधने वाढली असता धान्याचा भाव स्वस्त होत नाही. याचे कारण बाहेरून येणाऱ्या लोकांची संख्या वाढत आहे हें होय. साधारण शेतकरी लोक घरी तयार केलेले कपडेच वापरतात. पुरुषांना कपड्याचा वार्षिक खर्च ५ रु. व बायकांना १० रु. येतो. २ किंवा ३ मनुष्ये असलेल्या, कारकुनाच्या कुटुंबाचा दरमहा अन्नखर्च १० रु. येतो. घराकरिता लागणारे बहुतेक सामान फुकट मिळते; पण विकतच घ्यावयाचे असल्यास एका घराला सुमारे २५ रु. लागतात.

आ सा म ले व र इ क्या य री क मिटीः—या कमिटीने आक्टोबर १९२२ मध्ये एक रिपोर्ट प्रसिद्ध केला असून त्यांत १९२१ मध्ये मजूर निघून गेल्यानंतरच्या चहाच्या मळ्यांच्या अवस्थेचे वर्णन केलेले आहे. मजुरीचा प्रश्न व मजूर मिळविण्याची पद्धति याबद्दल कमिटीने विचार केला आहे.

म जु री.—कांही बाबी वगळून त्यांनी जसा निकाल दिला आहे की, मजुरी व इतर अनेक सबलती मिळून साधारणपणे

पुरेसा पैसा होतो. आसामसरकारची अशी समजूत आहे की, मळेवाल्यांनी महागाईच्या पूर्वीच्या सुबत्तेच्या वर्षांचा उपयोग करून घेऊन त्याच वेळी मजुरांचे पगार वाढविले असते तर हा प्रसंग टाळता आला असता (१) जिल्हापोट कमिटींनी पगाराचे किमान मान ठरवावे व एखाद्या कार-खान्याने ते अमान्य केल्यास ती गोष्ट असोशिएशनला कळविण्यांत यावी अशी कमिटीची सूचना आहे व ती आसामसरकारने मान्य केली आहे.

म जु र मि ळ वि ण्या ची प द्ध ति.—आसामसरकारला सध्याचा रिक्रूटमेंटाचा कायदा (अक्ट १३ सन १८५९) उपयुक्त झाला असे वाटते. पण कमिटीच्या रिपोर्टांत त्याचा दुरुपयोग करण्यांत आल्याची उदाहरणे आहेत. म्हणून कायदा मागे घ्यावा अशी वरील कमिटीकडून चर्चा झाली.

जं ग लें.—जंगलें पुष्कळ आहेत. राखलेली व खुली असे त्यांचे दोन प्रकार आहेत; १९१९ मध्ये पहिल्या प्रकारची ५४९५ एकर, व दुसऱ्या प्रकारची १६३०९ एकर होती. गोळपाळ्यातील जंगलें महत्त्वाची आहेत. इतर जंगलात हिं सालाशिवाय, तितासपा, जारूळ किंवा अजहार, नाहोर, साम, गोमारी, खैर, शिसू, आणि गुनसराई ही झाडे होतात. झाडे तोडण्याकरिता सरकारचा परवाना घ्यावा लागतो. निवडलेली झाडे वर्षारंभी तोडून त्यांच्या खोडाचे ६ ते ७ फूट लांबीचे तुकडे करितात; व ते लोटीत नदीकाठी नेऊन ठेवितात व पावसाळा संपण्याच्या सुमारास नदीतून वहात नेतात. लांकूड पुष्कळ असल्यास या कामाकरिता हत्तींचा उपयोग करतात. विक्रीकरिता नेलेल्या लांकडावर सरकारी कर वसूल केला जातो. सरकारसारा भरणान्या लोकांना, हलक्याप्रतीचे लाकूड खुल्या जंगलांतून फुकट नेण्याची मुभा असते. सरकारी जंगल इतके विपुल आहे की लोकांना मांडणाचे प्रसंग सहसा येत नाहीत. अशा जंगलातून ज्या गुराचे दूध विकले जात नाही, जी गुरे विकण्याकरिता नसतात अशांना ह्या जंगलांत फुकट चारता येते. प्रत्येक जिल्ह्याकरिता एक जंगल अधिकारी असतो. तो डेप्युटी कमिशनरच्या हाताखाली काम करतो. जंगलांत वणवा पेढे नये म्हणून फार काळजी घेण्यांत येते. कळक, वेत, गवत, लाख व रवर ही जंगलात होतात. जंगलात जमा केलेल्या रवरावर कर घेतला जातो. या करापासून १९०१ साली ९३००० रु. उत्पन्न झाले. लाखेचा व्यापार मुख्यत्वेकरून कामरूप, खासी, जंठिया, व गारोचे डोंगर यामध्ये चालतो. लाखेच्या किड्यांची वाढ कितीक प्रकारच्या झाडांवर होते. त्या किड्यांभोवती पारदर्शक व तांबूस किंवा नारिंगी रंगाचा चिकट पदार्थ तयार होतो. हा पदार्थ खरडून काढतात व विकतात.

ख नि ज सं प ति, व खा णी.—दगडी कोळसा, चुन-खडी व पेट्रोलियम येवढेच आसामातील महत्त्वाचे खनिज पदार्थ होते. कोळशाच्या मुख्य खाणी लखिमपूर व शिव-

सागर या जिल्ह्यांच्या दक्षिणेस ११० मैलपर्यंत पसरलेल्या आहेत. येथील कोळसा कठिण असून वजनदार असतो. ह्या खाणीकरिता १९०३ त ३५७००० पाँड मांडवल खर्च झाले व २३९००० टन कोळसा निघाला.

याशिवाय शिवसागरच्या दक्षिणेस व गारो, खासी, आणि जेटिया ह्या डोंगराळ मुळुखांत थोडाबहुत कोळसा सांपडतो. खासी व जेटियाचा डोंगराळ मुख्य येथे चुनखडी पुष्कळ सांपडते. इतर ठिकाणीहि कांही खाणी आहेत. बहुतेक खाणी देशी लोकांनी चालविलेल्या आहेत.

पेट्रोलियमचा कारखाना फक्त लखिमपूरमध्ये माकूम येथे चालू आहे. १८९३ त, तेथे, पेट्रोलियम शुद्ध करण्याकरिता एक प्रयोगशाळा तयार करण्यांत आली. इ. स. १८९९ त आसाम ऑइल कंपनी निघून तिने डिगबोर्डे येथे एक मोठी शुद्धीकरणशाला (रिफायनरी) सुरू केली. एकंदर ४२ विहिरी खोदल्या होत्या. त्यांची खोली ६०९ पासून १८३३ फूट पर्यंत असते. उत्तम विहिरीतून दरमहा ५९०० गॅलन तेल निघते. तेल अशुद्ध असून त्यांत मेण, नफथा व राकेल हे पदार्थ सांपडतात. तेल देशांतच विकले जाते, पण मेण मात्र इंग्लंडास रवाना होते. लोखंड फारच थोड्या प्रमाणांत सांपडते, आसाम खोऱ्यांत आहोम राजांच्या वेळी सोने काढांत असत. प्लॅटिनम ही धातू हिडिंग नदीच्या वाळूंत सांपडली होती. कोरंडम व कोबोलिन हे पदार्थहि सांपडतात. लखिमपूर येथील कोळशाच्या खाणी व तेलाच्या विहिरी दहाडून अधिक वर्षे सुद्धा आहेत. नागा टेकड्यांमध्ये बोरजन येथे एक नवीन कोळशाची खाण सुरू करण्यांत आली आहे. यांत्रिक शक्तीने चालणारे (चहाच्या वागा धरून) तेथे एकंदर ६११ कारखाने आहेत. कारखाने ऑइल एंजिनवर चालतात. आसामामध्ये अद्याप कारखान्याकरिता विजेचा सार्वजनिक पुरवठा नाही. पण शिलांग येथे निघालेली हायड्रोइलेक्ट्रिक कंपनी लवकरच विजेची शक्ति व प्रकाश पुरवू लागेल.

कला कौशल्य व कारखाने.—चहाच्या मळ्यांशिवाय दुसरे महत्वाचे कारखाने आसामांत फारसे नाहीत. विशिष्ट धंदा करणारे कारागीरहि आसामांत नाहीत. जे कांही कारखाने आहेत, त्यापैकी चुन्याच्या भट्ट्या, रेशमी व सुती कापड मोहरीचे तेल, होडर्गी, गलबते, चहाच्या पेठ्या, मातीची भांडी वगैरेचे महत्वाचे आहेत. खुद्द आसामांत, धरोवरी कापड काढण्याचे हातमाग आहेत. घरी लागणारे कापड घरच्या बायका काढतात. विणता येणे हा मुलींच्या शिक्षणाचा एक भाग समजला जातो. आसाम खोऱ्यांत, रेशीम काढून त्याचे कापड तयार करतात. पाट, सुगा; व एरी अशा किड्याच्या तीन जाती आहेत. पहिल्याचे खाद्य तुतीच्या झाडांची पाने आहे, दुसऱ्याचे सम किंवा चाप झाडांची पाने व तिसऱ्याचे एरंडीच्या झाडांची पाने, आहे. पाट किड्याचे रेशीम पांढरे असून

उंची असते. व एरी किड्याचे टिकाळ असते. बारपेटा येथे जरतारी काम व जोरहाट येथे गिल्टाचे काम होतें. सिलहट येथे सिसलचा कारखाना आहे, आणि गोलपारा येथे ज्यूट दावण्याचे प्रेस आहेत.

व्यापार व धंदे.—आहोम राजांच्या कारकीर्दीत व्यापार फारसा चालत नसे. कारण लोकांना स्वतःचा देश सोडण्याची व दुसऱ्या देशांत जाण्याची बंदी होती. वर्षांतून एक वेळ उंटाना तांडा सोने, कस्तुरी, आगर, मिथ्ये व रेशीम वगैरे जिनस बरोबर घेऊन गोहत्तीस जात असे, व तेथून मीठ, सोरा, गंधक वगैरे जिनस घेऊन येई.

हल्ली आसामचा व्यापार बंगाल प्रांताशी, आणि पूर्वे व उत्तर सरहद्दिवरील टोळ्याबरोबर चालतो. कच्चा माल देशांतून वाहेर पाठविला जातो व पक्का माल देशांत आणिला जातो. कापसाचे कापड व सूत, तांदुळ, मीठ, साखर, केरोसीन तेल, द्विदळ धान्ये, तंबाखू व धातूचे सामान हे मुख्य आयात जिनस होत. चहा, भात, गळिताची धान्ये, दगडी कोळसा, चुना, इमारती लाकूड ताग, लाख कातडी व रबर हे मुख्य निर्यात जिनस होत.

गोळपाडा, बारपेटा, तेझपूर, नौगाम, गोळाघाट, जोरदार, डिब्रूगड, आणि सादिया ही आसाम खोऱ्यांत, व हवीगंज, अजमीरगंज, सुनामगंज, छोटक, बालागंज, सिलहट व सिलचर ही सुरमा खोऱ्यांत, व्यापाराची ठिकाणे आहेत. १९१९ साली आयात ९८६६१६७८ रुपयांची व निर्यात १६०२३०२३० रुपयांची होती.

आसामच्या उत्तरेस हुलांग खोऱ्यांत एक तलाव बांधण्याची योजना तयार करण्यांत आली आहे. दोन हजार फुटांचा धबधबा या योजनामुळे तयार होऊन ९० हजार अश्वशक्ती उत्पन्न होईल. हा प्रदेश दूर आढरानांत असला तरी आसाम-ब्रह्मदेशच्या नव्या आंखलेल्या रस्त्यास नजीक आहे.

व्यापारी दृष्टीने आसामचे मुख्य पीक चहा हें होय. ह्या झाडाचा प्रथम शोध रॉबर्ट ब्रूस याने इ. स. १८२१ मध्ये लाविला. इ. स. १८३४ मध्ये लॉर्ड विल्यम बेंटिक या गव्हर्नर जनरलने या झाडासंबंधी विशेष माहिती मिळवून त्याची लागवड जास्त करण्याकरिता एक कमिटी नेमिली; व चीनमधून चहाचे बी व चहाच्या लागवडीची माहिती असलेले हुषार लोक आणविले. इ. स. १८३५ मध्ये सरकारने प्रयोगादाखल एक चहाचा मळा लखिमपूर येथे तयार केला; व १८३८ मध्ये चहाच्या १२ पेठ्या इंग्लंडांत पाठविल्या. हा प्रयोग यशस्वी झाल्यावर सरकारने आपला कारखाना "आसाम टी कंपनी"च्या स्वाधीन केला. पुढे इ. स. १८५४ त दरंग व कामरूप येथे चहाचे मळे सुरू झाले. काचरमध्येहि चहाची झाडे आढळून आली. इंग्लंडमधील लोकांनी आपले भांडवल या धंद्यात घालून त्याचे वाढत चालला.

इ. स. १९१८ त आसाममध्ये चहाचे ८१४ मळे होते. व ४०५९५१ एकर जमीनीत चहाची लागवड केली होती. व तीवर १०८४९५७ माणसे कामावर होती. चहाचे उत्पन्न दर एकरां सुमारे ५॥ मण होते व खर्च अदमासे ४५० रु. येतो.

आसामांतील लोकांना मजुरी करण्याची आवश्यकता नसल्यामुळे तेथे मजुरांचा फार तुटवडा आहे. प्रवासाच्या दगदगीमुळे, व तेथील हवा सर्द असल्यामुळे वाहेरून मजूर पुरेसे येऊ शकत नाहीत. मजुरांचे व मळे वाल्यांचे संबंध ठरविण्याकरितां कायदे केलेले आहेत. त्यांच्या योगाने ठरलेली मुदत संपेपर्यंत मजुरांना काम सोडतां येत नाही. यामुळे मजुरांवर जुलूमहि होतो.

चहाचे मळे विशेषतः शिवसागर, सिलहट, लखिमपूर व काचर या जिल्ह्यांत आहेत. लागवडीची पद्धत थोडक्यांत अशी आहे;—नीट तयार केलेल्या जागेत वीं पेरून रोपे सुमारे १ फूटभर झाल्यावर, तीं तेथून काढून चार किंवा पांच फूट अंतराने लावितात. झाडे थोडी मोठी झाल्यावर त्यांचे शेडे खुडतात; त्या योगाने नवीन फूट येऊन फांशा वाढतात. रानटी झाड ५० फुटांपर्यंत वाढू शकते; पण अशा रीतीने वरचेवर शेडे छाटीत गेले असतां ४ किंवा ५ फुटांपेक्षां झाड उंच वाढत नाही. झाड तीन वर्षांचे झाल्यानंतर प्रत्येक कोंवळ्या कोंवाची (शेड्याची) तीन चार पाने व कळी ही तोडून घेतात; अशा रीतीने प्रत्येक मोसमांत अशी तोड दहा बारा वेळां होते. नंतर तीं पाने चहागृहांत नेऊन सुकण्याकरितां पसरून ठेवतात, मग चांगली वाळण्याकरितां, त्यांतील इतर द्रव पदार्थ काढून टाकण्याकरितां, व त्यांना एक प्रकारचे वळण देण्याकरितां फिरत्या यंत्रामध्ये घालितात. त्यांतून काढिल्यावर तीं थंड जागेत ठेवितात. मग पुन्हां एकदां यांत्रिक सहाय्याने त्यांना चांगली आंच देऊन, गरम असतांच पेटयांतून भरतात.

दळण वळणाची साधने.—शेतकी व चहाची लागवड यांखेरीज इतर धंद्यांची येथे आबाळ होण्याचे कारण म्हणजे भांडवल व दळणवळणाची साधने यांचा अभाव हे होय. गारो टेंकड्यावरील उत्तम कोळसा आगगाडीपर्यंत पाठविणे कठिण असते. उत्तर आसामांतील कोळशांचे प्रदेश फारच उतरणीचे आहेत. सावनाह गवत व बांबू कागदाच्या उपयोगी पडण्यासारखे आहेत, परंतु दळणवळण व धाडस यांची वाण आहे, तथापि एक कागदाची कंपनी अलीकडे निघाली आहे.

रेल्वे:—आसाम बंगाल रेल्वे ही आसामांतील मुख्य रेल्वे होय. तिचा एक फांटा चितागांगपासून सिलचरपर्यंत जातो व दुसरा आसाम खोऱ्याच्या दक्षिणेस गोहतीपासून तिनसुकिया ह्या द्विभू सादिया रेल्वेच्या स्टेशनपर्यंत जातो. हे दोन्ही फांटे उत्तर काचर टेंकड्यामधून जाणाऱ्या फाट्याने

जोडले गेले आहेत. ह्या रेल्वेचे काम १८९१ त सुरू होऊन इ. स. १९०३ त संपले. ह्या रेल्वेच्या रुळांमधील अंतर ३ फूट ३ इंच आहे व एकंदर ह्या प्रांतांतील रेल्वेची लांबी ५७१ मैल आहे.

द्विभूगड बंदरापासून मार्घेरिटापर्यंत जाणारा, केवळ ७८ मैल लांबीचा लहानसा आगगाडीचा फांटा, व्यापाराच्या दृष्टीने बराच महत्त्वाचा आहे. चहाच्या मळ्याच्या सोईसाठी शिवसागर जिल्ह्यांत काकिळा मुखापासून मरियारी व तितावारपर्यंत एक फांटा गेलेला आहे. इस्टने बंगाल स्टेट रेल्वेचा १५ मैल फांटा आसाममध्ये आहे. हा दुब्रीपर्यंत गेला आहे. या गांवाजवळ गलाकलंजपासून गोहतीपर्यंत फांटा करण्याचे काम चालू आहे. यामुळे ब्रह्मपुत्राखोऱ्याचे पूर्वे टोंक व ज्या ठिकाणाहून मजूर लोक आणतात असा हिंदुस्थानचा दाट वस्तीचा भाग यामध्ये दळणवळण सोपे होईल.

इ. स. १९०३ पर्यंत या प्रांतांत रेल्वेची एकंदर लांबी ७१५ होती पैकीं ६१७ मैल सरकारच्या मालकीची आहे.

रस्ते व सडका:—दळणवळणाकरितां नद्या पुष्कळ असल्यामुळे हिंदुस्थानांतील इतर भागांप्रमाणे येथे सडकांची जरूरी तितकी भासत नाही. त्यामुळे ब्रह्मपुत्रा खोऱ्यांत १८६५ पर्यंत मोठी सडक नव्हती. ब्रह्मपुत्रा खोऱ्यांत ही सडक, नदीच्या दक्षिण तीराला असून ती पूर्वेस सादियापासून दुब्रीपर्यंत जाते. तेथून गोळपाडा व उत्तर बंगालच्या रस्यांकडे जाण्याकरितां लहान आगबोट आहे. गोहतीपासून शिलोंगपर्यंत पक्की सडक आहे. तेथून चेरापुंजी, तेहराघाट, कपाणिगंज या गांवावरून काचरला रस्ता जातो. काचरपासून मणिपूरपर्यंत घोडे पायवाट आहे; तेथून कोहिमा दिमापूर, आणि गोलाघाटावरून ब्रह्मपुत्रा नदीपर्यंत जाणारा गाडीरस्ता आहे. दुसरी मोठी सडक ब्रह्मपुत्रानदीच्या उत्तर तीरावरून जाते. पण तिकडे दळणवळण फारसे नाही. सुरमा खोऱ्यांत दोन सडका आहेत. सिलहटहून फ्रेंचगंज व कुलौरा स्टेशनपर्यंत जाणारी एक, व दुसरी सिसरहून हैलाकंडी खोऱ्याकडे जाणारी.

नद्या:—आसाम खोऱ्यांतील बहुतेक व्यापार ब्रह्मपुत्रा नदीतून होतो. सुरमा खोऱ्यांत प्रवाहांचे एक जाळेंच पसरले आहे. दोन्ही खोऱ्यांत व्यापारी कंपन्यांनी पुष्कळ आगबोटें चालू केल्या आहेत. या बोटेंतून माणसांची व मालाची ने आण होते. थंडीच्या दिवसांत धुक्यामुळे कधी कधी बोटेंनां अडथळा होतो. कांहीं ठिकाणी लांकडाची लहान होडगांही चालतात.

इ. स. १९०६ पूर्वी येथे सरकारी व लोकलबोर्डींनी चालविलेली अशा दोन प्रकारच्या पोस्ट कचेऱ्या चालू होत्या.

पण आतां सर्व पोस्ट कचेऱ्या सरकारने आपल्या ताब्यांत घेतल्या आहेत.

रा ज्य कार भार.—हा प्रांत गव्हर्नरच्या ताब्यांत आहे. पूर्वी यावर चीफ कमिशनर असे. यांत एकंदर १२ जिल्हे आहेत. प्रत्येक जिल्ह्यावर एक डेप्युटी कमिशनर असतो. त्याच्याकडे सारा वसूल करणे, न्याय देणे, शांतता राखणे वगैरे सर्व कामे असतात. आसाम खोऱ्यांतील सहा जिल्ह्यांचा एक भाग करून त्यांवर कमिशनर नेमिला असतो. व बाकीचा भाग खुद्द गव्हर्नरच्या हाताखाली आहे. एकंदर जिल्ह्यांचे २७ लहान भाग केले आहेत. या लहान भागावर बहुतकरून युरोपियन मॅजिस्ट्रेट नेमिलेले असतात व ते डे. कमिशनरच्या हाताखाली कामे करितात. मौजा हा आसामांतील सर्वांत लहान विभाग होय. मौजेदार हा सारा वसूल करणारा अधिकारी होय. मध्यंतरी या मौजाबद्दल तद्दशिली करून त्यांवर तसशिलदार नेमिले होते. पण लोकांना मौजदारी पद्धत आवडत असल्याकारणाने पुन्हां तीच पद्धत सुरू करण्याचे सरकारने ठरविले. लहान गांवांत पूर्वी पंचायती पद्धत चालू होती. डोंगराळ गांवांत पाटील हा मुख्य असतो. त्याला लहान लहान मौजदारी व दिवाणी दाव्यांचा निकाल लावण्याचा अधिकार असतो.

गव्हर्नरच्या हाताखाली पोलीस, तुलंग, रेजिस्ट्रेशन, अवकारी, 'पब्लिक वर्क्स', (सडका, इमारती वगैरे लोकोपयोगी काम करणारे खाते) शिक्षण, जंगल व वैद्यक वगैरे खाती आहेत. पोस्ट खाते व तार खाते ही मात्र गव्हर्नरच्या हाताखाली नव्हित.

कायदे का नू व न्याय खाते.—हिंदुस्थान सरकारच्या कायदे करणाऱ्या मंडळीने पास केलेले कायदे आसामांत चालतात. हिंदुस्थानांतील इतर प्रांतांत पास झालेला कायदाहि हिंदुस्थान सरकारच्या परवानगाने येथे सुरू करिता येतो. १९१९ च्या इंडियन ऍक्टान्वये आसामाला कायदेमंडळ मिळाले आहे. त्यांत ५३ सभासद वसतात.

न्याय व अंमलबजावणी खाते यांची फारकत केलेली नाही. मॅजिस्ट्रेट, डिस्ट्रिक्ट मॅजिस्ट्रेट किंवा डेप्युटी कमिशनर यांच्याकडेच न्याय देण्याचे काम आहे. प्रत्येक खोऱ्यांत एक सेशन्स जज आहे. त्याच्या निकालावर कलकत्ता हायकोर्टाकडे अपील करिता येते. शे. ८४ दिवाणी सुकदेमे, रु. १०० पेक्षां कमी रकमेचे असतात, व बहुतेक लोक आपले देणे कबूल करून फियादी आपसांत मिटवितात.

करांचे उत्पन्न.—आहोम राजाच्या वेळी सोळा वर्षांतील प्रत्येक पुरुषाकडून सर्कांने मजुरी घेण्यांत येत असे. अशा मजुरांस "पाइक" म्हणत. तीन किंवा चार पाइकांच्या टोळीला "गोट" म्हणत. प्रत्येक गोटांतील एक मनुष्य सरकारी कामावर असतो. त्याचे

त्याच्या उदरनिर्वाहाची तरतूद करित. शंभर गोटांवर "शैक्य" नांवाचा अधिकारी असे व दहा शैक्यांवरील मुख्यास "हजारी" असे म्हणत. अशा रीतीने मजूर लोकांचा पुरवठा झाल्यामुळे, त्या राजांना मोठमोठीं सार्वजनिक कामे करितां आली; तीं कामे अद्यापहि दिसून येतात. राजाला लागणारे जिनस शेतकरी, कोष्टी, तेली, कोळी व दुसरे कारागीर यांजकडून मिळत असत. त्याचप्रमाणे राजांच्या कामगारांनाहि लागणाऱ्या वस्तू लोकांकडून मोफत मिळत असत. वयांत आलेल्या सर्व पुरुषांस जरूर पडेल त्यावेळी लष्करांत सामील व्हावे लागत असे. या सर्व कारणांमुळे त्यावेळीं रयतेवर निराळे कर लादण्याची जरूर नव्हती. इ. स. १८७१ त ज्यावेळी आसाम हा बंगालचा एक भाग होता, त्यावेळीं कर घेण्याची पद्धत प्रथम सुरू झाली. वाढता खर्च भागविण्याकरितां १८७८ मध्ये, ह्या पद्धतींत सुधारणा केल्या. उत्पन्नाच्या मुख्य बाबी म्हणजे, अवकारी खाते, जमीन महसूल, रजिष्टर खाते, न्यायखाते, शिक्षण खाते व तिकिट विक्री ह्या होत. इ. स. १८८२ च्या करारांत अवकारी खाते, रजिस्टर खाते, व तिकिट विक्री यांतील उत्पन्न व खर्च हिंदुस्थान सरकार व प्रांतिक सरकार यांच्यामध्ये वाटले गेले. त्यावेळीं प्रांताचे एकंदर वार्षिक उत्पन्न ४४७७००० रु. व खर्च ४३६८००० रु. होता. पण तो करार बदलून इ. स. १८८७, १८९२, व १८९७ या सालीं निरनिराळे करार होत गेले. त्यांत या प्रांतांच्या वाढ्यांस पुरेसा पैसा येईनासा झाला. शिवाय इ. स. १८९७ च्या धरणीकंपामुळे, ४० किंवा ५० लक्षांचे नुकसान झाले. म्हणून १९०४ सालीं पुन्हां नवा करार झाला व त्या अन्वये जमिनीचा सारा, तिकिट विक्री, अवकारी खाते, जंगलखाते, व रजिस्टर खाते यांचे अर्धे उत्पन्न आसाम प्रांतांस मिळते; व अर्धा खर्च आसामला करावा लागतो. इतर खात्यांचाहि खर्च त्यालाच करावा लागतो. हिंदुस्थान सरकारकडून दरसाल १२ लाख रुपयांची देणगी आसामास मिळते.

जमीन महसूल वगैरे.—प्रांताच्या निरनिराळ्या भागांत जमीन वहिवाटीच्या भिन्न पद्धती चालू आहेत. खुद्द आसामांत पुष्कळ जमीन पडीत आहे. शेतकरी सरकारकडून एक किंवा दहा वर्षांच्या कराराने जमीन घेतात. योग्य वेळी सरकारी कामगारास सूचना देऊन जमीन केव्हांहि सोडिता येते. शेताची पाहणी करण्याकरितां कानुंगो नांवाचे अधिकारी नेमिलेले आहेत; व त्यांच्यावर सब-डेप्युटी कॅलेक्टर असतात.

आहोम राजांच्या वेळी पाइक लोकांना २ १/२ एकर जमीन मोफत असे. त्यापेक्षां जास्त जमीन असल्यास, दर एकरास १३ आणे प्रमाणे कर द्यावा लागत असे; त्याचप्रमाणे १ रु. डोईपट्टी द्यावी लागे. चौधरी लोक कर देण्याचे अधिकार होते. त्यांचे नांगरापाठीमागे दोन रु. वसूल

करीत. पण त्यांच्यावर कोणाचा दाव नसल्यामुळे ते रु. ७ पर्यंतहि वसूल करण्यास कमी करीत नसत.

ब्रिटिश राज्य सुरू जाहत्यावर विगारीची पद्धत बंद झाली. पण डोईपट्टी ३ रु. झाली; जमिनीच्या चांगले वाईटपणाप्रमाणे तिचे तीन प्रकार ठरवून त्याप्रमाणे कर आकारण्यांत आले. आहोम राजांच्या वेळी लोकांना मिळालेल्या पुष्कळ जमिनीस अर्धे किंवा पूर्ण कर माफ आहेत.

चहाच्या मळ्यांच्या योगाने आसामची पुष्कळ वाढ झाली आहे. जमिनीची लागवड वाढण्याकरिता $\frac{1}{4}$ जमिनीचे कर कायमचे माफ करण्यांत आले होते. उरलेल्या जमिनीवर जमिनीच्या मानाने पांच ते बीस वर्षेपर्यंत कर माफ असत; ते पुढे हळूहळू वाढविण्यांत आले, हल्ली जमीन देण्याचे नियम येणेप्रमाणे आहेत. प्रथम दर एकरां एक रुपयाप्रमाणे जमीन ३० वर्षांच्या कराराने देतात. पहिलीं दोन वर्षे कर माफ असतो. मग कर हळूहळू वाढत अकराव्या वर्षी एकरी आठ आणे व एकविसाव्या वर्षी १ रुपया होतो. डोंगराळ भागांत, कर जमिनीवर वसूल न करितां प्रत्येक घरापाठीमागे, २ किंवा ३ रुपयेप्रमाणे आकारितात.

गांवांतील एखाद्या वजनदार गृहस्थाला कर वसूल करण्याचा मक्का देण्याची पूर्वी बहिषाट असे. हल्ली सरकारने या कामाकरिता पगारी कामगार नेमिले आहेत. परंतु ही पद्धत समाधानकारक नसल्यामुळे, पुन्हां मूळची पद्धत सुरू करण्याचे सरकारने ठराविले आहे.

किरकोळ उत्पन्न:—इ. स. १९१८-१९ मध्ये, अफूवरील रुपये ३३९१५२२, दाखवरील रुपये १६८०७९७, व गांजापासून ७॥ लक्ष रुपये, उत्पन्न झाले. सरकारी नोकर व चहाच्या मळ्याचे व्यवस्थापक यांच्याशिवाय प्राप्तीवरील कर देणारे लोक फारसे नाहींत.

लोकलबोर्ड व म्युनिसिपालिट्या:—इसवी सन १९१९ त एकंदर १९ लोकलबोर्डे होती; व त्यांत ७७ सरकारी नोकर, ४५ सरकारने नेमलेले, व २०८ लोकांनी निवडलेले होते. एका बोर्डाचा अध्यक्ष लोकांनी निवडलेला विनसरकारी इसम होता. रस्ते, डाकबंगले, दवाखाने, खेळांतील आरोग्य वगैरेची व्यवस्था पाहण्याचे काम लोकलबोर्डाकडे असतें. प्राथमिक शिक्षणहि त्यांच्याच हातांत आहे; शिक्षणखात्याची त्यावर देखरेख मात्र अचते.

कर, बोटीचे उत्पन्न, वगैरे पासून एकंदर उत्पन्न २२२३७९४ होतें, व खर्च २१३२३९९ झाला होता. पांचशे रुपयापेक्षां ज्यास्त खर्चाच्या सर्व कामांना पब्लिक वर्क्स खात्याची संमति घ्यावी लागतें. त्यांनी केलेली मोठी कामें, दिसाई नदीवरील मूळ गौरीपूर शहरची सडक, सिलहट—मुक्तापूर घाट हा रस्ता, व सुनामगंजपाला रस्ता, हीं होत.

आसामांत १९१९ साली १५ म्युनिसिपालिट्या व आठ पंचायती होत्या, त्यांपैकी तिघांनी स्वतःच अध्यक्ष निवडण्याचा हक्क मिळाला होता. प्रत्येकीची लोकसंख्या सरासरी सहा सात हजार आहे. मुख्य ठिकाणी डेपुटी कमिशनर किंवा सब डिव्हिजनल ऑफिसर हा तिचा अध्यक्ष असतो. उपाध्यक्ष हा बहुतरुन विनसरकारी सभासद असतो. करापासून दर माणशीं सरासरी २-१२-११ रु. उत्पन्न येतें मोठ्या गावांना सरकारी मदत मिळते. त्यामुळे, तेथे माणशीं उत्पन्न दुप्पट पडते.

पब्लिक वर्क्स खातें:—यावर एक मुख्य इंजिनीअर असून त्याच्या हाताखाली दुयरे वारा कामगार आहेत. सरकारी इमारती व दुसरी मोठी सार्वजनिक कामें या खात्याकडून केली जातात. या खात्याने कृष्णाई, सिंग्रा व डिग्रु या नद्यांवर पूल बांधले आहेत व निरनिराळे रस्ते तयार केले आहेत.

लष्कर:—डिग्रू गंज, कोहीमा, मणिपूर, सादिया व शिलोंग हीं लष्करी ठाणीं आहेत. १९०३ मध्ये आसामांत एकंदर सैन्य २२२७ होते; पैकी ५८ ब्रिटिश होते. सिल. चर, डिग्रूगाड, लुमडिंग व शिलोंग येथे स्वयंसेवकांची पथके आहेत.

पोलीस व तुरुंग:—लष्करीपोलीस, गांवपोलीस व चौकीदार असे पोलीस शिपायांचे प्रकार आहेत. सन १९१९ मध्ये लष्करी पोलीसांची संख्या ३६३३ होती. मोठे ७ व लहान १७ असे एकंदर २४ तुरुंग आहेत. सिलहट, तेजपूर, गोहत्ती व डिग्रुगड येथील तुरुंग मोठे आहेत. आमांश, अतिसार, ताप व कधी कधी पटकी यांच्या योगाने तुरुंगांतील मृत्युसंख्या बरीच वाढते. वेताचे काम, कापड विणणे तांदुळ सडणे, मोहरीचे तेल काढणे व बागेचे काम करणे, हीं कामें कैद्यांकडून करून घेतात.

शिक्षण:—देशी राजांच्या अमदानांत शिक्षण फार मागासलेले होते. इ. स. १८३८ त नौगांग जिह्यांत फक्त ३० च शिकलेले इसम होते असे म्हणतात इ. १८५६ पर्यंत सिलहट व गोहत्ती येथे इंग्रजी शाळा, व जिह्याच्या ठिकाणी प्राथमिक शिक्षणाच्या सरकारी शाळा सुरू झाल्या होत्या. सर जार्ज कॅवेल साहेबांच्या योजनेप्रमाणे स्थानिक संस्थानां मदत मिळू लागल्यापासून शाळांची संख्या वाढू लागली. इ. स. १९१९ मध्ये ४९५० शिक्षणसंस्था होत्या व त्यांत २२४७१५ विद्यार्थी शिकत होते. दोन दुय्यम प्रतीची कॉलेजे आहेत; एक राजा गिरीशचंद्र राय यांनी सिलहट येथे स्थापिलेले, व गोहत्ती येथील सरकारी कॉटन कॉलेज; हीं कॉलेजे, कलकत्ता विश्व-विद्यालयास जोडलेली आहेत. एक कायदा शिकविणारे कॉलेज आहे. दुय्यम शिक्षण देण्याकरितां २७८ शाळा होत्या. शिक्षण इंग्रजीतून दिले जातें. शाळेत जाण्यायोग्य मुलांपैकी शेंकडा तीन दुय्यम शिक्षण घेत होता. प्राथमिक

शाळा ३९२४ होत्या. प्राथमिक शिक्षणाचे दोन प्रकार आहेत. वरिष्ठ व कनिष्ठ. वरच्या वर्गात शेंकडा पांच पेक्षाहि कमी विद्यार्थी आहेत. या प्रकारच्या शाळा हळू हळू कमी होत आहेत. खालच्या वर्गात, लिहिणे, वाचणे, शुद्ध-लेखन, अंकगणित व आसामचे भूवर्णन शिकवितात. या शाळा लोकलबोर्डे किंवा म्युनिसिपॅलिटीच्या यांच्या ताब्यांत असतात. शिक्षक तयार करण्याच्या ११ संस्था होत्या. डाक्या येथे एक इंजिनियरिंग शाळा आहे.

त्रीशिक्षण वाढत असून मुलींच्या शाळा दीडशें आहेत. शाळेत जाण्यायोग्य मुलींच्या संख्येशी शिकणाऱ्या मुलींच्या संख्येचे प्रमाण एक हजारालास पंधरा असें आहे. मुसलमान लोक शिक्षणाच्या बाबतीत फार मागसलेले आहेत. दर हजाराला सरासरी ३० मनुष्यांस लिहितां वाचतां येतें. असें इ. स. १९११ च्या खानेसुमारीत दिसून आलें. अरबी व फारसी भाषा शिकविणाऱ्या ४ खाजगी शाळा आहेत. कुराण-शिक्षणाच्या शाळा १०५ आहेत. इ. स. १९१९ त आसामांत एक इंग्रजी, एक आंग्ल-देशी व ९ देशी वर्तमानपत्रे व ६ नियतकालिके होती. फक्त ३२ पुस्तके प्रसिद्ध झालीं; त्यांतील बारा शैक्षणिक होती.

जेरी-व्हाईट-मेट्रिकल स्कूल या वैद्यशालेशिवाय विशेष मोठी अशी वैद्यकीय संस्था आसामांत नाहीं. दवाखान्यांची संख्या १३५ आहे. डिब्रुगढ, डुब्री, तेजपूर आणि नौगांग येथील दवाखाने सर्वांत मोठे आहेत. इ. स. १८९६ पासून पोस्टांत कोयनेल विकण्यास ठेविलें जातें.

आसामच्या सपाट प्रदेशाच्या दोन विभागांत लोकसंख्या ७० लक्ष असून त्यांत ३६ हायस्कुले व ३३८६ प्राथमिक शाळा आहेत, व जवळच्या बंगाल प्रांताच्या स्थितीपेक्षा ही स्थिति बरीच मागसलेली आहे.

आगस्ट १९२१ मध्ये नुराइव्द कॉलेज स्थापण्यांत आलें. व आसामसाठी स्वतंत्र युनिव्हर्सिटी असावी अशा सूचना आल्या. जून १९२३ मध्ये गव्हर्नर व शिक्षणमंत्री यांनी प्राथमिक शिक्षणाविषयी ठराव करून घेतला. साक्षरतेचे प्रमाण शेंकडा ६. २ इतके आहे. सक्तीच्या शिक्षणासाठी कायदे कसे असावेत याबद्दल चर्चा झाली. आसाममध्ये प्राथमिक शिक्षणाचा खर्च भुवईच्या निम्मा म्हणजे दर विद्यार्थ्यास नऊ रुपये इतका येतो. याप्रमाणे दरसाल एकूण तेरा लाख रुपये येवढा खर्चाचा अंदाज आहे.

गुन्हे.—पोलिसखात्याच्या रिपोर्टाप्रमाणें १९२१ हें वर्ष धामधुमीचें गेलें. त्याची मुख्य कारणें, (१) नवाच्या मळ्यांतील खळबळ, (२) आसाम बंगाल रेल्वेवरील लांबलेला संप, व (३) असहकारितेच्या चळवळीचा परिणाम हीं होत.

बंगालशी जोडणी.—आसाममध्ये सुधारणा कायद्यान्वये तयार करण्यांत आलेला वरिष्ठ अधिकारी वर्ग कमी करून काटकसर होण्यासाठी आसाम बंगालशी जोडण्यांत

यावा असा खलिता आसामच्या पुढाऱ्यांनी १९२२ च्या डिसेंबरांत इंचकेप कमिटीकडे पाठविला. यामुळे एकंदर २३॥ लक्षांची बचत होण्यासारखी असून ढोंगराळ मुख्य वेगळाच ठेवून नुसता आसामचा सपाट प्रदेश बंगालशी जोडल्यास बंगालसरकारच्या उत्पन्नांत ४५॥ लक्षांची भर पडते व ढोंगराळ मुख्य वेगळा करण्यामुळे २२ लक्षांची बचत होते, व या रीतीने आसाम युनिव्हर्सिटी स्थापन करण्यास लागणाऱ्या भांडवलाचा प्रश्नहि आपोआप सुटेल, असें दाखविण्यांत आलें आहे.

आसाममधील निरनिराळ्या वैष्णव धर्मापथांचे संस्थापक—ज्याच्या भक्तिमार्गानें आसामांतील प्राचीन तांत्रिक-शाक्तपंथ बहुतेक नाहींसा केला व वन्य लोकांना सोप्या व आवडत्या धर्माची माहिती करून दिली, त्या यशस्वी धर्मपथाचा थोडा इतिहास घ्यानांत घेतला पाहिजे.

शंकरदेव.—बाराव्या शतकाच्या आरंभी किंवा त्या सुमारास आसामच्या एका भागावर गौरेश्वर राज्य करीत होता. त्याची कारकीर्द प्रजेला फार सुखावह गेली, याचें कारण त्याचा मंत्री महेंद्र याची मोठी धोरणी दृष्टि व बुद्धि-प्रभाव हें होय. पण त्यामुळे महेंद्राला राजदरबारीं शत्रु उत्पन्न होऊन त्याचा नाश करण्याचें त्यांनीं मनांत आणिलें. महेंद्राच्या मुलाचें राजाच्या अंतःपुरांत जाणें येणें असे. या गोष्टीचा अर्थ वाईट करून त्यांनीं ही गोष्ट राजाच्या कानावर घातली, व राजानें महेंद्राच्या मुलाला मारून व त्याचें मांस शिजवून महेंद्राला नकळत जेऊं घातलें. महेंद्राला आपल्या विरुद्ध राजासुद्धां सर्व लोक आहेत असें आढळून आल्यावर तो तें राज्य सोडून कवैजपूरच्या धर्मेंश्वर राजाकडे गेला. बंगालच्या पाल घराण्याच्या न्हासानंतर धर्मेंश्वरानें राज्य स्थापिलें होतें. महेंद्राच्या बाबतींत धर्मेंश्वर व गौरेश्वर यांच्यांत लढाया सुरू झाल्या. शेवटीं तह होऊन गौरेश्वर महेंद्राला मागत असतां हि धर्मेंश्वरानें त्याला पाठीशी घालून त्याऐवजीं सात ब्राह्मण व सात कायस्थ आसामच्या राजाकडे पाठवून दिले. हिंदूमधील श्रेष्ठ वर्णांचे लोक जे आसामांत शिरले ते हेच होत. शंकराचा पूर्वज चंडिवर व माधवाचा पूर्वज ब्रह्मगिरी हे दोघे कायस्थ गौरेश्वराकडे पाठविलेल्या लोकांमध्ये होते. गौरेश्वरानें या लोकांना जमिनी बगैरे देऊन त्यांची चांगली बडदास्त ठेविली होती, तरी चंडिवर व ब्रह्मगिरी यांना आसामांत राहणें न आवडून ते आपल्या मायदेशाला चोरून परत आले. धर्मेंश्वरानें चंडिवराला बंदिवान करून पुन्हां परत गौरेश्वराकडे पाठविलें. व तथें तो आपल्या पांडित्याच्या जोरावर सुटका करून घेईपर्यंत कैदेत राहिला. राजानें त्याला बारा घरावरचा भूयन केलें. शिवाय त्याला नौगांगमधील बोरद्वार जवळील आलिपुखरी हें प्राचीन स्थान जहागीर दिलें. चंडिवराला राज्यभर व सूर्यवरासे दोन पुत्र होते. सूर्यवराचा

पुत्र कुसुमगिरि व त्याचा महापुरुषीय पंथाचा संस्थापक शंकरदेव होय.

शंकरदेव हल्लींच्या बोरद्वारच्या लगत असलेल्या आलि-पुखरी गांवी इ. स. १४४९ त जन्मला. तो भूयन वंशांतला कायस्थ होता. महेंद्रकुंडलि त्याचा गुरु. बालपणीच त्याची धर्मावर प्रीति दिसून आली. तो रहात होता तेथील लोक शैव व शाक्त अशा दोन पंथाचे होते. पूर्वापासूनच शंकराला मूर्तिपूजेचा तिटकारा असून वेद व वेदांत शिकण्याकडे व धर्माचे शुद्ध स्वरूप शोधून काढण्याकडे त्याचे लक्ष वेधले. कांहीं दिवस तो अस्वस्थ मनस्थितीत असतां जगन्नाथमिश्र याच्याकडून त्याला भागवताची पोथी मिळाली. तेव्हां त्यानें लगेच देशी भाषेत भाषांतर करण्याला सुरुवात केली. हें भाषांतर म्हणजेच त्याचीं शास्त्रे असून त्याच्या आधारावर एकेश्वरी पंथाचा उद्देश करण्याला त्यानें सुरुवात केली.

बंगालमधून यात्रा करून आल्यावर त्यानें अलिकतिआई इच्याशीं लग्न केलें. एक मुलगी झाल्यावर ही वारली, तेव्हां त्यानें पुन्हां लग्न करून बोरद्वार येथे आपलें विन्हाड नेलें. त्याच्या दुसऱ्या बायकोचें नांव कालिंदी असें होतें. बोरद्वार येथें तो बारा वर्षे राहिला. या तेळीं चैतन्य हा बंगालमध्ये वैष्णव संप्रदायाचा प्रसार करीत होता. त्याला भेटण्यासाठीं पुढें दोन निरनिराळ्या पंथांचे संस्थापक झालेले हरिदेव व दामोदरदेव यांच्या बरोबर तो चैतन्याला जाऊन भेटला. त्यानंतर ते तिथेहि उत्तरआसामला परत आले. येथून पुढें शंकराने उघड उघड भागवतांतील वैष्णव पंथाचा प्रचार करण्याला आरंभ केला.

त्यावेळीं आहोम घराण्याचा चुहमंग राजा राज्य करीत होता. मूर्तिपूजेविरुद्ध शंकराने चालविलेली मोहीम पाहून ब्राह्मणांमध्ये त्याच्याशीं शत्रुत्व उत्पन्न झालें. प्रजेत खडबड उडवून सोडण्याच्या आरोपावरून त्याला पकडण्यांत आलें, पण त्याच्यावर आरोप शाबीत होईना. या सुमारास काचरी मन्ना यांच्या आसामावर एकसारख्या स्वाऱ्या चालल्या होत्या. तेव्हां शंकर आणखी उत्तरेकडे रहावयास गेला पण तेथे आहोम राजाकडून त्याचा छळ होऊ लागला, तेव्हां बारपेटला तो जाऊन राहिला. तेथून तो पटबौसीच्या आसमंतात असलेल्या कुमारकाची गांवी गेला. पण तेथे चाराल जातीच्या लोकांपासून धार्मिक बाबतीत उपसर्ग होऊ लागल्यामुळे तो पटबौसी येथे गेला.

बापेट येथे भागवत धर्माचा तो उपदेश करूं लागला. त्याचा अनुयायी माधव यानें त्याला धर्मप्रचारांत फार मदत केली व त्या ठिकाणीं कसल्याहि प्रकारचा अडथळा न आल्यामुळे बरेच लोक त्याच्याकडे वळले. लवकरच त्याची कीर्ति पसरून कुचबिहारच्या राजानें त्याला पाचारण केलें. तो वारंवार कुचबिहारला जात येत असे. इ. स. १५६८ मध्ये ककटक नांवाच्या कुचबिहारमधील एका गांवी त्याला

मरण आलें. त्यानें आपल्या मागे आपल्या धर्मपीठावर माधवाला नेमिलें होतें. शंकराला रामानंद, हरिचरण व कमललोचन असे तीन पुत्र होते. त्याच्या मृत्यूनंतर त्याचे भक्त शंकराला विष्णूचा अवतार मानू लागले. शंकर नवधर्मसंस्थापक नसून त्याला भागवत धर्माचा एक आसामांतील प्रसारक म्हणतां येईल.

महापुरुषीय लोक.—हे शंकर आणि माधव यांनां कृष्णाचे अवतार मानितात. यांच्या मते केवळ सत्कृत्यांनांच मुक्ति मिळते. सत्कृत्यांच्या अभावी ईश्वरनाम संकीर्तनानें ती मिळू शकते. उपासनेंतील मुख्य गोष्टी म्हणजे संकीर्तन आणि गुरूकडून घेतलेला मंत्र जपणे या होत. जातिद्वेष हा शंकर व माधव यांच्या उपदेशाविरुद्ध असल्यामुळे तो कोणी मनांत बाळवगायाचा नाहीं. पण उलट हल्लीं तो महापुरुषीयांत फार बोकळलेला दिसतो. एक भगतवर्ग जाती मुळीच पाळीत नाहीं. त्यांनां कौलियभगत म्हणतात. हे ब्रह्मचारी, जोगी हातांत पताका घेऊन हिंडतात. महापुरुषीय लोक तेहतीस कोटी देव मानीत नाहींत व त्यांची पूजाहि करीत नाहींत. ते अरण्यपक्षें मांस खातात प्राण्यांनां सुरीनें किंवा तलवारीनें कंठस्नान घालून न मारता, काठीनें कुदलून मारतात. ते देवी टोचून वेण्याच्या विरुद्ध असतात. थोडा विटाळ झाला किंवा विटाळाचा भास झाला तरी ते शुद्ध होण्याकरितां स्नान करितात. कांहीं ओरिया लोकांप्रमाणे हजामत करितात तर कांहीं शेडी ठोबितात. कपाळाला तिलक व आंगातोंडावर वैष्णवाप्रमाणे गंध फांसतात. प्रत्येक माहिषपुरुषीय शास्त्रागारांत कृष्णमूर्ति असते. ती अज्ञानी लोकांनां ईश्वराची कल्पना आणून देण्याकरितां असते असें सुशिक्षित लोक सांगतात. या एका गोष्टीखेरीज मूर्तिपूजेचे दुसरे चिन्ह यांच्यांत आढळत नाहीं कौलिय साधू तर मूर्तीकडे आदराने पाहताहि नाहींत. मुख्य शास्त्रे म्हणजे शंकराचे कीर्तन आणि दशम व माधवाचे नामघोष आणि रत्नावली हे ग्रंथ होत. कीर्तन आणि नामघोष हे ग्रंथ निरनिराळ्या हिंदु शास्त्रग्रंथावरून रचलेले असून दशम किंवा दशमस्कंध आणि रत्नावली हे भागवतावरून तयार केलेले आहेत. महापुरुषीय दामोदरी यांच्या बरोबर रोटीव्यवहार करीत नाहींत.

माधवदेवः—माधवाचा पूर्वज आसामच्या राजाला ओलीस दिलेल्या सात कायस्थापिका एक होता. हा ब्रह्मगिरी (वर उल्लेखिलेला माधवाचा पूर्वज) आसामांतून पळून येऊन बंगालमधील बांडुका गांवी राहिला. माधवाचा बाप गोविंदगिरि याला पाहिल्या बायकोपासून दामोदर गोमस्त नांवाचा पुत्र झाला, तो कनैजपूरच्या राजाचा मुजुमदार होता. त्याच्यावर राजाची अवकृपा होऊन पितापुत्रांनां आसामची वाट घरावी लागली. गोविंदगिरी बोरद्वारला येऊन शंकरदेवाला भेटला. तेथे शंकरदेवाने त्याचे सत्यादिआई इच्याशीं लग्न करून दिलें. माधव हा या

लभसंबंधापासून झालेला मुलगा होय. ही गोष्ट शंकरदेव वारपेटला जाऊन धर्मप्रचारक म्हणून पुढें येण्याचा पूर्वीची होय. गोविंदगिरीला चुहमंग राजापासून वराच त्रास पोंहोचला. तो अशाच कष्टमय स्थितीत असतां माधवाचा जन्म झाला.

बालपणाच माधवाच्या आंगां भावी मोठेपणाचीं चिन्हे दिसू लागलीं. बोंविसाव्या वर्षाचा होईपर्यंत तो नांगांग येथें होता. नंतर गोविंदगिरी त्याला घागरा येथें घेऊन गेला व तेथें तो जाऊन राहिला. पुढें तो माधवाचें लग्न करण्यासाठीं आपला वडील मुलगा दामोदर राहत होता त्या बांडुक गांवीं माधवासह गेला. तेथे माधव शास्त्राध्ययन करूं लागला. लवकरच गोविंदगिरी बांडुक येथें वारला, व माधव उत्तर आसामांत आपल्या आईकडे परत गेला. वाटेंत त्याला शंकरदेवाचा एका चमत्कारिक प्रसंगी उपदेश मिळून तो त्याचा कष्ट भक्त बनला. पुढें माधव आणि शंकर वारपेटला निघाले. शंकर पटवौशी येथें राहिला व माधव त्या गांवच्या वाटेवर असलेल्या गनककुची येथे स्थायिक झाला. या गांवीं राहत असतां शंकरदेवानें शेवटल्या वेळीं कुचबिहारला जाण्यापूर्वी आपला धार्मिक अधिकार माधवाच्या हवाली केला. शंकराच्या मृत्यूनंतर माधव वारपेटच्या उत्तरेस दोन मैल असणाऱ्या सुंदरीय गांवीं जाऊन १४ वर्षे राहिला. मरण्यापूर्वी शास्त्रगुद्दी (गादी) वर मथुरादास आटा याची स्थापना केली. तो वंगाल्यांतील भेल गांवीं वारला.

माधव आमरण ब्रह्मचारी होता. तो शंकरापेक्षां जाल्या हुशार व वादविवादपटु होता. त्यानें सामान्य जनाना पटण्याकरितां आपल्या संप्रदायांतील आचार जरा शिथिल केले. शंकरदेव स्वतः मांसाशन करीत नसल्यानें आपल्या अनुयायांनीं तें करूं नथे, म्हणून त्याची इच्छा असे. पण वारपेटांतील लोकांत चारल, डोम व इतर हलक्या जातींचे लोक असल्यानें त्यांना हा प्रतिबंध आवडत नसे. व त्याच्यावर सक्ती केल्यास ते आपल्यातून फुटून जातील असे पाहून माधवानें आपल्या गुरूला मांसाशनाची बंदी काढून घेण्याचा सल्ला दिला तेव्हां शंकरानें तें मान्य केलें. अशा कारणांमुळे माधव हा शंकरापेक्षां जास्त लोकप्रिय झाला. त्याला महापुरुष असें संबोधण्यांत येऊं लागलें. शंकराचें कीर्तन लोक सात दिवस करतात तर माधवाचें दहा दिवस व मथुरादास आटाचें कीर्तन पांच दिवस चालतें. शंकरानें अपुरें टाकलेलें धर्मप्रसाराचें काम माधवानें पुरें केलें. त्यानें बरीच शास्त्रें (शास्त्रगुद्दे किंवा पीठें) स्थापिली.

दामोदर.—हा घोरद्वारच्या पूर्वेस असलेल्या नऊ-गळामधोळ नलज गांवीं जन्मला. याच्या पित्याचें नांव सदानंद असें होतें. त्याचे संप्रदायी दामोदरीय जरी कबूल करीत नाहीत तरी दामोदर हा शंकराचा अनुयायी होता.

हें खास. दामोदर ब्राह्मण असून त्याला कलापी भट्टाचार्यानं शिक्षण दिलें होतें.

उत्तर आसामांत असतानांच दामोदर शंकराचा शिष्य बनला. नंतर शंकर पटवौशीला गेला. तेव्हां हाहि त्याच्या मागोमाग तेंथें गेला. पटवौशी येथें दामोदराचें एक “ शास्त्र ” (मठ) आहे. शिवाय तेथें एका पडक्या पिटांच्या देवळांत दामोदराचें पाऊल बटलेला दगड दाखवितात. वारपेटकडे जात असता वाटेंत दामोदर ह्यग्रीव मूर्तीचें दर्शन घेण्याकरितां थांबला असें सांगतात.

शंकराच्या मृत्यूनंतर त्याच्या अनुयायांत फूट पडली. त्याला कारण असें झाले कीं, माधवानें वारपेटहून दामोदराला शंकराच्या श्राद्धाकरिता येण्याविषयी पटवौशी येथें बोलावणें पाठविलें. शंकर हा शूद्र असल्यामुळे दामोदराची आई सुशिला हिनें, वारपेटला न जातां श्राद्धाला लागणारी शिधासामुग्री मात्र धाडून द्यावी असें आपल्या मुलाला सांगितलें व दामोदरनेंही त्याप्रमाणें केलें. तेव्हां माधवाला राग येऊन त्यानें ती शिधासामुग्री परत पाठविली व दामोदराला महापुरुषीय संप्रदायातून काढून टाकिलें. त्यावेळेपासून माधवाचा एक पंथ व दामोदराचा एक पंथ असे दोन पंथ निघाले.

वास्तविक दामोदर शंकराचा कष्ट अनुयायी नव्हताच. वाहेरून महापुरुषीय पंथाचीं तत्त्वे तो आचरीत असलेल दिसला तरी, मनात पुराणधर्मश्रद्धा दिसून येई. उदाहरणार्थः—कर्मठ हिंदुप्रमाणें तो जपमाळ ओढीत बसे. ब्राह्मण आणि शूद्र यांच्यांत भेद मानी. त्याच्या संप्रदायनियमावर पौराणिक मताची छाया पडलेली दिसून येई. महापुरुषीयानां मूर्तीकडे दृष्टी शुद्धा फिरवावयाची नसे तरी दामोदरीय दुर्गापुजेत भाग घेत.

दामोदर ९२ वर्षांचा होऊन वारला. पटवौशी हें त्याचें आवडतें वास्तस्थान होतें. तो त्याला निजधाम म्हणे. त्याच्या मागून भट्टदेव हा पटवौशीच्या पिठावर आरूढ झाला. सध्या त्याचे वंशज दामोदरीय पटवौशीशास्त्रा (मठा)चे अधिकारी आहेत.

दामोदराला एक पुतण्या होता पण त्यानें आपल्या चुलत्याच्या अधिकारात वाटणी न मिळविता पद्मपुरा (दक्षिण कामरूप) येथे स्वतंत्र शास्त्र स्थापन केलें.

निद्रिता व धार्मिक चळवळ या बाबतीत दामोदर शंकर आणि माधव यांच्याहून कमी दर्जा होता यांत शंका नाही. त्याचा पंथ म्हणजे शंकरसंप्रदायावरून कमीअधिक तयार केलेला आहे.

दामोदरीय लोक कृष्णमूर्तीला भजतात, व दामोदराला कृष्णावतार मानतात. शूद्राचें धार्मिक वर्चस्व त्यांना कबूल नसल्यानें ते शंकर व माधव यांना धर्मगुरु म्हणून अभिवादन करीत नाहीत. हेहि ईश्वरनामस्मरणसंकीर्तन करितात. दामोदरीय प्रमाणे पौराणिक श्रद्धेखोरीज यांच्यांत

व महापुरुषीयादि पंथांत फारसा भेद नाही. मुख्य भेद म्हणजे हे कांहीसे मूर्तिपूजक असून देवळांत जाण्याची यांत पद्धती आहे. दामोदरीय जातिभेद मानतात. त्यांना गुरु व पीठाधिकारी ब्राह्मणच पाहिजे असतात. खाद्यपेयाच्या बाबतीत ते फारसे सोबळे नाहीत. बकरी, कबुतरें, वदकें इत्यादिकांचें मांसहि ते खातात. देवी काढून घेण्यास यांची हरकत नसते. महापुरुषीयांइतके स्नान किंवा शुद्धिसंस्कार यांकडे हे लक्ष देत नाहीत. महापुरुषीयांकडे हे जेवतात. सारांश यांच्यातील भेद सामाजिक स्वल्पाचा आहे.

हरिदेवः—अनुयायांच्या संख्याबळाच्या मानानें याचा दर्जा दामोदराच्या खाली लागतो. याच्या पित्याचें नांव अजानाथ व मातेचें नांव पारिजाती असें होतें. हा शशेसर (लखिमपुर) मधील नारायणपुर गांवीं जन्मला. शंकर व दामोदर यांचे समकालीन असून त्यांच्याबरोबर हा बंगाल मध्ये चैतन्याला भेटण्यास गेला होता.

हरिदेव फारसा प्रख्यात नव्हता. तथापि त्यानें बरीच पीठें स्थापिली आहेत. असें सांगतात कीं प्रारंभी शंकर, हरिदेव व दामोदर या तिघांनीं मिळून मनरीचें शास्त्र (पीठ) स्थापिलें; व पुढें शंकरानें हरिदेवाला तेथील गादीवर वसविलें. मनरी शब्दाचा अर्थ “ मान ” असा असून या शास्त्राला हें नांव पडण्याचे कारण शंकरनें हरिदेवाला मान देऊन या पीठावर स्थापिलें हें होय.

ज्या कारणाकरिता शंकरानें उत्तर आसाम सोडलें. त्याच कारणांमुळे हरिदेवहि तो प्रदेश सोडून निघाला. कामरुपांत त्याचें मुख्य पीठ बारपेटमधील बहरी गावचें होय. या पीठावरील सध्याचे अधिकारी, हरिदेवाचा पट्टशिष्य व जावई जो जगन्नाथ त्याचे वंशज आहेत.

हरिदेवाचे अनुयायीः—दामोदरीयांप्रमाणेंच यांचीं मते असतात. शंकराचा धर्मग्रंथ हा या पंथाचा प्रमाण-भूत धर्मग्रंथ होय. हे हरिदेवाला कृष्णावतार मानितात तरी शंकराचा अवमान करीत नाहीत. शुद्धिकरणाचे विधी पाळतात, व भक्तसेवा स्वीकारतात. यजमानाकडून कसल्याहि वस्तूचा आचार्यांनीं स्वीकार करावयाचा नाही हें महापुरुषीयांचें तत्त्व हरिदेवाचे अनुयायी घाब्यावर वसवितात. हरिदेव जरी माधव व शंकर यांना विशेष ज्ञान देत असे तरी त्याच्या पंथातील लोक हल्लीं दामोदरीयांच्या वळणावर गेले आहेत.

गोपालदेवः—हा पुरुष फारसा प्रसिद्ध नाही. प्रथम हा माधव देवानें नेमलेल्या नऊ आठही (धर्म प्रचारकां) पैकी एक होता. पण पुढें माधवाला हा मूर्तिपूजक आहे असा संशय आल्यावरून त्यानें याला आपल्या पंथांतून बाहेर काढलें. तेव्हापासून गोपालानें आपला पंथ स्थापून, परभर व कलजर या बारपेट जिल्ह्याच्या भवानीपुर मौझ्यांतील गांवीं शाखें (मठ) निर्माण केली. त्याच्या बारा शिष्यांनीं

बाग ‘सरु वरजानिये’ स्थापिली. गोपाल जातानें शूद्र होता. दामोदरीय पंथानें या पंथातील अनुयायांच्या मनांत ब्राह्मणी धर्माच्या कल्पना भरविण्यामुळे गोपालाच्या मृत्यूनंतर त्याच्या मठातील ब्राह्मणी भक्त दामोदरीय पंथाला मिळाले.

गोपालदेवाचे अनुयायी—यांच्यांत व महापुरुषीयांत निकट साम्य आहे. शंकर व माधव यांनीं घालून दिलेले सर्व नियम हे पाळतात. त्यांपेक्षा जास्त असा गोपालाचा वार्षिक उत्सव मात्र करितात. हरिदेव पंथातील लोकांप्रमाणें हेहि भक्तसेवा स्वीकारतात. यांच्यामधील साधू जटा वाढवितात. [घोष-ए ग्रीफ स्केच ऑफ दि रिलिजिअस विलीफ्स ऑफ दि असामीज पीपल.]

आसाम खो रें.—ब्रह्मपुत्रा खोऱ्यातील, पूर्वे बंगाल व आसामचा भाग. याच्या उत्तरेस हिमालय व दक्षिणेस आसामरांग आहे. लोकसंख्या १९२१ सालीं ३९९१६८२. क्षेत्र फळ २४६०५ चौरस मैल होतें. आसाम खोऱ्यातील बहुतेक प्रदेश सपाटीचा आहे. मोठीं गांवेः—गोहत्ती व डिब्रुगड. व्यापाराची ठिकाणेः—गोलपाडा, बारपेटा, गोहत्ती, तेझपूर व डिब्रुगड. आसाम खोऱ्यांत मुख्य व्यापार चहाचा चालतो. कामरूपमध्ये कामाख्या व हाजो आणि खोऱ्याच्या पूर्व टोकांस ब्रह्मकुंड हीं यात्रेचीं ठिकाणे आहेत. शिवसागर व नाक्षिरा हीं आहोम राजांच्या राजधानीचीं गांवे होती.

आसामरांग.—आसाम डोंगरांची रांग ब्रह्मपुत्रा व सुरमा खोऱ्यांच्या मध्ये आहे. या डोंगराची उंची साधारण पणें ३००० ते ६००० फुटांपर्यंत आहे, परंतु नागा टेकडांत जापव्हो येथें मात्र ती १०००० फूट आहे. खासी टेकड्यांत शिलांग शिखर सर्वांत उंच (६४५० फूट) आहे. गारो, खासी व लखिमपूरच्या दक्षिणेकडील टेकड्यांत दगडी कोळसा सांपडतो.

[संदर्भ ग्रंथ—रिपोर्ट ऑन दि प्रोग्रेस ऑफ हिस्टोरिकल रिसर्च इन आसाम (शिलॉंग १८९७), या ग्रंथांत आसामवरील वाङ्मय सांपडेल. पी. एन्. बोस यांच्या जिओ. सर्व्हे ऑफ इंडियामधील टीपा. सर चार्ल्स लायल—आसाम. आसाम अंडमिनिस्ट्रेशन रिपोर्ट, १८८२-८३ व पुढील सालचे. मोनोग्राफ ऑन दि कॉटन फ्रेक्टिक्स ऑफ आसाम. (कलकत्ता १८९७). प्रिन्सिपल हेड्स ऑफ दि हिस्टरी अँड स्टॅटिस्टिक्स ऑफ दि डाक्का डिव्हिजन (कलकत्ता १८६८) मोफाट मिल्सः—रिपोर्ट ऑन दि प्राव्हिन्स ऑफ आसाम (कलकत्ता १८५४). रॉबिन्सन-ए डिस्क्रिप्टिव्ह अकॉउंट ऑफ आसाम (कलकत्ता १८४१). मॅककॉश-टोपोग्रेफी ऑफ आसाम (कलकत्ता १८३७). कर्नल डाल्टन-दि एथ्नॉलॉजी ऑफ बंगाल. सेन्सन रिपोर्ट्स ऑफ आसाम १८८१-१९११. जे. ए. एस्. बंगाल पु. ४१ व ६२. गेट-ए हिस्टरी ऑफ आसाम (कलकत्ता १९०६). आसाम डिस्ट्रिक्ट गॅझेटियर्स पु. ३.८. मन्मथनाथ घोस-ए ग्रीफ स्केच ऑफ दि रिलिजिअस विलीफ्स ऑफ

दि आसामीज पीपल, (कलकत्ता १८९६) इ. गं. ए. त्रि. ए. रि. ए वगैरे].

आसुंदी—(मुंबई इलाखा) धारवाड जिल्हा. राणी-बेन्नूरच्या पश्चिमेस पांच मैलांवर असलेले एक खेडे. या खेड्याच्या वेशीबाहेर कालेश्वराचे देऊळ आहे. त्यांत इ. स. १११२ व ११४३ या सालचे शिलालेख असून तिसरा शिलालेख अतिशय पुसट आहे (मुं. गं. धारवाड जिल्हा).

आसेगांव—हे गांव उमरावती-इलिचपूरच्या रस्त्यावर असून उमरावतीपासून आठरा मैलांवर आहे. या ठिकाणी पूर्वी नदीवर एक चांगला पूल आहे. हा गांव साधारणपणे उमरावती आणि इलिचपूरच्या दरम्यान असल्यामुळे व रायमान पाटील यांच्या खटपटीने येथे एक डाकवंगला व इन्स्पेक्टरवंगला या दोन सार्वजनिक इमारती झाल्या आहेत. पोलिस ठाणे, सराई, सवरजिस्ट्रेशनचे ऑफिस, शाळा, चावडी, कोंडवाडा वगैरे येथे आहेत. (उमरावती जिल्हा गं. १९११).

आस्का—(मद्रास). गंजम जिल्हा. आस्का हे तालुक्याचे मुख्य ठिकाण आहे. १९२१ मध्ये लोकसंख्या ४४९१ होती. येथे साखरेचा व दारूचा असे दोन कारखाने आहेत. पैकीं साखरेच्या कारखान्यांत गुळापासून साखर न करतां एकदम उंसापासूनच तयार करितात यामुळे साखरेचे उत्पन्न सव्वापट होते. १९०३ साली या कारखान्यांत १,७१००० रुपये किमतीची साखर तयार झाली होती. जिल्ह्याचा मुनसफ येथे असतो. या गांवांत एक टाऊनहॉल व एक छत्र आहे (इ. गं.)

आस्कावाड—(मध्यआशिया). ट्रान्सकॅस्पियन या प्रांताच्या राजधानीचे हे शहर आहे. हे कॅस्पोव्हॉडस्कच्या आग्नेय दिशेस आगगाडीने ३४५ मैल व समरकंदपासून ५९४ मैल दूर आहे. हे कोपेटडाघ पर्वताच्या उत्तरपाय-ध्याशी वसले आहे व या ठिकाणी एक सार्वजनिक ग्रंथ-संग्रहालयहि आहे. लोकसंख्या १८८१ साली २५०० होती ती १८९७ साली १९,४२८ झाली. बहुतेक लोक बावी पंथाचे आहेत (एत्रि.)

ऑस्टरलीझ—(आशिया) हे शहर आस्ट्रियातील मोरे-व्हिया प्रांतांत आहे. ह्याची लोकसंख्या ३१४५ असून येथील बहुतेक लोक झेक आहेत. येथे कॉनिट्स राईटबर्ग राजपु-त्राचा एक भव्य राजवाडा व एक सुंदर ख्रिस्ती देवालय आहे. ह्या शहरां पहिल्या नेपोलियनने ऑस्ट्रियनांचा वरशिय-नांचा ता. २ डिसेंबर १८०५ रोजी पराभव केला. ही लढाई नेपोलियनच्या युद्धनैपुण्याचे उत्कृष्ट उदाहरण होय. ह्या लढाईत फ्रेंच सेनेपैकीं सुमारे १ लोक गमावले व दोस्त राष्ट्रांच्या ८२५७० लोकांपैकीं १२२०० सैनिक मेले व जाया झाले. [ए. त्रि.]

ऑस्टिन जेन—(१७९०—१८५९)—हा कायदे-शास्त्रावरील लेखक इंग्लंडमध्ये

मिल येथे १७९० मध्ये जन्मला. याने सोळाव्या वर्षी सैन्यांत नोकरी धरली; पण पांच वर्षांनी ती सोडून लंडन येथे कायद्याचा अभ्यास केला. १८१८ मध्ये याला वकी-लीची सनद मिळाली. याचा जेरेमी बेन्थम, जेम्स मिल व जॉन स्टुअर्ट मिल यांच्याशी निकट संबंध होता. वकी-लीच्या धंद्याकडे त्याचे विशेषसे लक्ष नव्हते. इ. स. १८२६ मध्ये लंडन युनिव्हर्सिटीने याला कायदेशास्त्राचा (ज्युरिस प्रुडन्स) प्रोफेसर नेमले, पण चार वर्षांनंतर पुरेसे विद्यार्थी मिळत नाहीसे झाल्यामुळे त्याला राजीनामा द्यावा लागला. हा क्रिमिनल लॉ कमिशनचा सभासद होता. याचे विशेष लक्ष लेखनाकडे होते. त्याने 'राज्यसत्ता' (सोव्हरिन्टी) याबद्दलचे प्रतिपादिलेले तत्त्व विशेष प्रसिद्ध आहे. 'प्रॉव्हिन्स ऑफ ज्युरिस प्रुडन्स डिटरमिंड' : (कायदेशास्त्रक्षेत्र-मर्यादानिश्चय) हा त्याचा ग्रंथ १८३२ मध्ये प्रसिद्ध झाला. कायदेशास्त्रावरील त्याच्या व्याख्यानाचे पुस्तक त्याच्या पश्चात त्याच्या पत्नीने प्रसिद्ध केले. ऑस्टिनचे पुस्तक मुंबई युनिव्हर्सिटीच्या फर्स्ट एलएल. बीच्या परीक्षेला बरीच वर्षे नेमले होते. ऑस्टिन हा उपयुक्ततावादाचा (युटिलिटेरियेनिझमचा) वहाता होता. पुष्कळांचे पुष्कळ सुख (ग्रेटेस्ट गुड ऑफ ग्रेटेस्ट नंबर) ही कसोटी त्याने कायदेशास्त्रांत ग्राह्य केली होती. धर्मशास्त्र, नीतिनियम व कायदे उर्फ राज्यसत्तेचे नियम यांचे क्षेत्र शास्त्रीय पृथक्करण पद्धतीने निश्चित करण्याचा प्रयत्न त्याने केला आहे.

[सं द र्भे ग्रंथ.—जे. एस. मिल—डिसेंटशन्स अँड डिस्कशन्स पुस्तक ३. 'लेक्चर्स ऑन ज्युरिसप्रुडन्स' च्या प्रस्तावनेतील चरित्र. ब्रिटानिका]

आस्टिन जेन—(१७७५—१८१७)—ही एक सुप्र-सिद्ध इंग्रजी कादंबरीकर्त्री असून तिचा जन्म बॅसेनस्टोक जवळील स्टिव्हॅटन उपाध्यायगृहांत झाला. तिचा बाप एक पाद्री होता. त्याने तिला सामान्य मुलांच्यापेक्षा अधिक चांगले शिक्षण दिले होते. लेखन व्यवसायास तिने लवकरच सुरुवात केली. तिच्या आयुष्यक्रमांत विशेष गोष्टी कांहींच घडल्या नसून फक्त एक प्रेमभंगाच्या आपत्तीखेरीज तिचे सर्व आयुष्य सुखांत व शांततेत गेले. हांटस् परगण्यांतील चॉटन गांवी तिच्या बहुतेक कादंबऱ्या लिहिल्या गेल्या. १८१७ मध्ये क्षयरोगाच्या भावनेची शंका आल्यामुळे में महिण्यांत योग्य वैद्यकीय मदतीसाठी ती विंचेस्टर येथे गेली परंतु रोगाची वाढ फार झपाट्याने होऊन अवघ्या दोन महिन्यांत ती तेथे मृत्यु पावली.

तिने एकंदर सहा कादंबऱ्या लिहिल्या त्यापैकी 'सेन्स अँड सेन्सिबिलिटी', 'प्राईड अँड प्रेज्युडिस', 'मॅन्-स्फोल्डपार्क' व 'एमा' या चार कादंबऱ्या तिच्या हया-तीत प्रसिद्ध झाल्या होत्या. 'नार्थजर अँडे' व 'पर्वेशन' या तिच्या मृत्यूनंतर लवकरच प्रसिद्ध करण्यांत आल्या. या तिच्या कादंबऱ्यांपैकी 'प्राईड अँड प्रेज्युडिस' ही कादंबरी

सर्वश्रुत आहे, तथापि ती सर्वोत्कृष्ट आहे असे नाही. हिची लिहिण्याची धाटणी अस्खलित व स्पष्ट असून व्याजोक्ति व वस्तुस्थितीचे यथातथ्य दर्शन या गुणांनी ती सर्वमान्य झाली आहे. प्रथमपासूनच तिच्या कादंबऱ्या लोकीप्रिय होत्या; तरी तिच्या गुणांची योग्य पारख नंतरच्या काळांत झाली. पात्रांची स्वभावचित्रे विशेषतः रोजच्या व्यवहारांत व नाजूक प्रसंगी होणारे स्त्रियांच्या मनोभूमिकेचे सूक्ष्म फरक दाखविण्यांत तिचे कौशल्य वाखाणण्यासारखे आहे. मध्यम व उच्च वर्गातील अगदी सामान्य प्रतीच्या पात्रांच्या वैशिष्ट्याचा व स्वभावाचा परिपोष तिने सुंदर रीतीने केला आहे. तरी स्वतःच्या स्वभावाची छटा त्यांत कोठेहि दिसू दिली नाही. क्वचित जातां जातां वाचकांच्या खोल भावनांना ती स्पर्श करते, व जे थडे तिला शिकवावयाचे असतात त्यांचे एक शब्दहि न बोलतां ते काम ती कादंबरीतील त्या त्या प्रसंगावर सोंपविते. सर वा. स्कॉटने तिची फारच स्तुती केली आहे. तसेच मेकाले, कोलेरिज, साउदे, सिडने स्मिथ यांनीहि तिची बरीच वाहवा केली आहे.

[संदर्भ ग्रंथ.—जेनच्या पुतण्याने १८७० त तिचे प्रमाणभूत मानण्यांत येणारे चरित्र प्रसिद्ध केले. लॉर्ड ब्रेवोर्नने तिचीं पत्रे प्रसिद्ध केली (१८८४). याशिवाय एस्. एफ. माल्डन (१८८९); गोल्डविन स्मिथ (१८९०); पोलॉक; कान्स्टन्स हिल (१९०२); मिटन (१९०५); इत्यादि मंडळींनी जेन व तिचा परिवार यासंबंधी ग्रंथरचना केली आहे.]

ऑस्ट्रिया—इटलीमधील लॅटियम प्रांतांतील बंदर व जुने शहर. हे शहर डायवर नदीच्या डाव्या किनाऱ्यावर वसलेले होते. हे ऑस्ट्रिएन्सिस रस्त्याने रोमच्या नैर्ऋत्य दिशेस १४ मैलाच्या अंतरावर आहे. रोमन लोकांची अगदी पहिली वसाहत या शहरां झाली होती असे म्हणतात. प्राचीन काळी या शहराला बंदर म्हणून चांगले महत्त्व आले होते. साम्राज्याच्या काळांत या शहराची राज्यव्यवस्था फार सुरळीत चालत असावी असे काही शिलालेखांवरून समजते. येथील प्राचीन लोकांची मुख्य देवता व्हल्कन “ अग्निदेवता ” होती. त्यानंतर येथील लोक इसिस, सिबेली इत्यादि देवतांचे उपासक झाले.

येथील धर्ममंडळाविषयी चवथ्या शतकाच्या पूर्वीची काही माहिती उपलब्ध नाही. चवथ्या शतकापासून आजमितीपर्यंत येथील बिशपची गादी चालू आहे.

प्राचीन काळी, ट्रोबन लोकांनी “ सेंटसेले ” हे बंदर उघडितोपर्यंत, ऑस्ट्रियाचे बंदर सर्वांत उत्तम ठरले होते. ख्रि. पू. २६७ त दुष्काळ पडल्यामुळे परदेशचा माल याच बंदरांतून येत होता; व त्यामुळे याला चांगले महत्त्व आले होते. परंतु ऑस्ट्रिया बंदरांत नैर्ऋत्य दिशेचे वारे थडकू लागल्यामुळे, त्याचप्रमाणे डायवर नदीचा माल साठू लाग-

ल्यामुळे, ऑस्ट्रिया खेरीज इतर बंदरांची गरज भासू लागली व इ. स. ४६ साली “ नेरो पोर्टस ऑग्युस्टी ” व १०३ साली हल्लीचे “ फोसा ट्रानाना ” ही बंदरे उघडली गेली.

पुढे मध्य काळांत “ ऑस्ट्रिया ” या बंदरास पुन्हा उर्जितावस्था प्राप्त झाली; व गिडली आनो डेला रोव्हेरे याने ऑस्ट्रिया येथे “ वासिओ पोटेली ” नांवाचा तटबंदी केलेला दुर्ग बांधिला. १५५७ पर्यंत येथील हवा चांगली होती, परंतु या साली डायवर नदीला पूर येऊन तिचे पात्र पश्चिमेकडेस हटले व तेव्हा पासून पूर्वीच्या पात्राची जागा दमट व हवा रोगट झाली. जेव्हा १८ व्या शतकांत ऑस्ट्रिया शहर वसलेल्या ठिकाणी खणण्यांत आले तेव्हा काही थडगी व छावणी करितां बांधलेली घरे सांपडली. तसेच एक भव्य न्यायमंदिर, त्याच्या नैर्ऋत्य दिशेस एक देऊळ, व काही वखारी इत्यादि इमारतींचा शोध लागला. या सर्व इमारतींत चित्रविचित्र दगडांची कामे केलेली आढळतात. याच्या आग्नेय दिशेस काही देवळे व अरण्ये आहेत.

सन १८७५ साली आस्ट्रिया येथे एक नवी वसाहत केली गेली असून तेथील दलदलीची जागा ओलावा काढून राहण्यायोग्य कारण्यांत आली. रोमपासून आस्ट्रिया पर्यंत एक विद्युत् ट्रामगाडीहि नेली आहे. [ब्रिटानिका]

ऑस्ट्रेड—(बेल्जम). पश्चिम फ्लॅन्डर्स प्रांतांतील एक शहर. लोकसंख्या १९१२ साली ४३,००२ होती. बेल्जममधील हे समुद्रावरील हवा खाण्याचे उत्तम ठिकाण असून महत्त्वाच्या दृष्टीने दुसरे बंदर आहे. मध्ययुगांत याच्याभोवती वळकट तट बांधलेला असून त्याला अनेकदां वेढे पडले होते. सन १८६५ मध्ये तटबंदी अजीवात नाहीशी झाली व तेव्हापासून हे एक नवीन शहर म्हणून प्रसिद्ध झाले. समुद्राकडे तोंड करून बांधलेले एक उत्तम नृत्यगृह व राजाचा बंगला ही प्रमुख ठिकाणे या शहरांत असून त्याच्या मागील बाजूस एक उत्तम बाग व शर्यतीचे मैदान आहे. १९०० साली बंदर दोन मैल मागे हटविण्याचा मोठा यत्न झाला. हल्ली गोष्टांतून मोठमोठाली जहाजे राहू शकतात. ब्रूसेल्स, कोलोन व बर्लिन या शहरांना येथून थेट आगगाडीने जातां येते. शिवाय या ठिकाणाहून बरेचसे आगगाडीचे फांटे किनाऱ्यावरून व फ्लॅन्डर्समधील शहरांकडे गेले आहेत.

ऑस्ट्रेड कंपनी—डच, इंग्लिश आणि फ्रेंच ईस्ट इंडिया कंपनी यांचा उत्कर्ष पाहून ऑस्ट्रेडमधील व्यापाऱ्यांना व जहाजांच्या मालकांना इंडीजशी आपला प्रत्यक्ष व्यापारी संबंध घडवून आणण्याची इच्छा झाली. त्याप्रमाणे इ. स. १७१७ मध्ये एक खाजगी कंपनी निघून काही जहाजे पूर्वेकडे पाठविण्यांत आली. आस्ट्रियाचा बादशहा सहावा चार्ल्स याने आपल्या प्रजेला या नवीन कार्यात

कंपनीला मदत करण्याविषयी उत्तेजन दिले, पण स्वतः मात्र एखादा परवाना किंवा पेटंटची पत्र दिले नाही. कांहीं दिवस वरील कंपनीला थोडेफार यश आले. पण शेजारील राष्ट्रांच्या मत्सरामुळे ती खालावू लागली. इंग्लिशानीं मादागास्कर जवळ एक ऑस्टेड जहाज व डचांनी आफ्रिकेच्या किनाऱ्याजवळ दुसरें एक मौल्यवान मालानें भरलेलें जहाज काबीज केलें. तथापि या नुकसानीमुळे ऑस्टेडरांचा धीर खचला नाही. त्यांनीं १७२२ मध्ये वादशहाकडून मोठ्या मिनतवारीनें पेटंटची पत्रे मिळविलीं या पत्रांच्या द्वारे ऑस्टेड कंपनीला तीस वर्षेपर्यंत ईस्ट आणि वेस्ट इंडीज व आफ्रिकेचा किनारा याशी व्यापार करण्याचा हक्क प्राप्त झाला. तेव्हापासून कंपनीची इतकी चलती झाली की, १७२३ च्या ऑगस्टमध्ये कंपनीच्या शेअरचा भाग १२ ते १५ टक्के चढला. कॉरोमांडल किनाऱ्यावर कोव्लोम येथे एक व गंगा नदीवर बंकीबाजार येथे दुसरी, अशा दोन वखारी कंपन्यांनी स्थापितल्या. आरंभी कंपनीला भावी उत्कर्षाची मोठीच आशा वाटत होती, व तसें वाऱणें त्यावेळेच्या स्थितिवरून सहाजिकहि होतें. पण डच आणि इंग्लिश यांचे वैर व मत्सरबुद्धि ही आडवी आली. १६४८ साली वेस्ट कॉलियाचा जो तह झाला त्यायोगानें स्पेनच्या राजानें दक्षिण नेदर्लंड मधील लोकांना स्पेनच्या वसाहतींशी व्यापार करण्याचा प्रतिबंध केला होता. तेव्हां युट्रेचच्या तहानें (१७१३) दक्षिण नेदर्लंड आस्ट्रियाकडे गेला तरी हा प्रतिबंध नाहीसा होत नाही असें डच व्यापारी प्रतिपादू लागले. तथापि स्पेनिश सरकारनें थोडेसे आढेवेढे घेतल्या. नंतर आस्ट्रियाशी एक व्यापारी तह केला, आणि ऑस्टेड कंपनीला मान्यता दिली. पण याला उत्तर म्हणून इंग्लंड ' युनायटेड प्रोव्हिन्सेस ' आणि रशिया यांनी १७२५ त हेरेनेहीसेन येथे आपला एक संरक्षकसंघ स्थापन केला. हा जोराचा विरोध पाहून व्हिएन्ना दरबारनें पडतें घेण्याचें ठरविलें. १७२७ त झालेल्या पॅरिस येथील तहान्वये वादशहानें कंपनीचा परवाना सात वर्षे तहकूब केला व यावद्दल वादशहाला बक्षीस म्हणून इतर राष्ट्रांनी त्याच्या ' प्रेगमेंटिक संक्शन ' (वारसपत्रका) ला उचलून घरण्याचें कबूल केलें. अशा रीतीनें परवाना तहकूब झाल्यानंतर कंपनी कांहीं दिवस जीव धरून राहिली होती. पण शेवटी लयाला गेली. १८१५ मध्ये हॉलंडशी त्याचा संयोग होईपर्यंत आस्ट्रियन नेदर्लंडसना इंडीजशी दर्याव्यापार करण्याची अजाबात मनाई होती.

आस्ट्राखान—एक रशियन प्रांत. हा आग्नेय रशियांत आहे. याच्या उत्तरेस समरा प्रांत व साराटोव्ह प्रांत, पश्चिमेस साराटोव्ह प्रांत, दक्षिणेस स्टव्होपाल व टेरेक, पूर्वेस कास्पियन समुद्र व उरलप्रांत आहेत. याचें क्षेत्रफळ ९१०४२ चौरस मैल आहे व लोकसंख्या १९१५ मध्ये १४२७५०० होती. येथील हवा फार उष्ण आहे.

शहर—आस्ट्राखान प्रांतातील मुख्य शहर. हें व्होल्गा नदीच्या डाव्या तीरावर असून कास्पियन समुद्रापासून ५० मैल आहे. वाकूच्या पेट्रोलियमच्या धंद्याचे वाढीपासून व ट्रॅन्स कास्पियन रेल्वे सुरू झाल्यापासून आस्ट्राखान हें व्यापाराचें महत्त्वाचें ठिकाण झालें. येथून मासे, साखर, धातूची भांडी, कापसाचे व लोकराचे कापड वगैरे माल परदेशी जातो. धान्य, कापूस, फळे व इमारतीचे लांकूड, हा माल या देशांत येतो आस्ट्राखान हें कास्पियन समुद्रावरील मुख्य बंदर असून कास्पियन समुद्रावरील रशियाच्या आरमाराचें मुख्य ठिकाण आहे या शहराभोंवतीं द्राक्षांचे मळे आहेत. पूर्वी आस्ट्राखान हें एका तार्तर संस्थानाची राजधानी होती. व तें हल्लींच्या शहराचे उत्तरेस सात मैलांवर होतें. १३९५ मध्ये मंगोल राजा तैमुर दि ग्रेट यानें या शहराचा नाश केल्यावर हल्लीचें शहर वसलें. १५५४ मध्ये रशियाच्या चवथ्या इव्हाननें तार्तर लोकांना हांकून दिलें. १५६९ त या शहराला तुर्क लोकांनी वेढा दिला, परंतु त्यांची रशियानें मोठी कत्तल करून, पराभव केला. १६७० मध्ये स्टॅका रॅझीन नांवाच्या बंडखोरानें हें घेतलें. पुढील शतकाच्या आरंभी पिटर दि ग्रेट यानें जगाजें बांधण्याची गोदी येथे बांधली व हें शहर इराणच्या लढाईकरितां मुख्य ठिकाण करण्यांत आलें. नंतर त्याच शतकांत दुसऱ्या कॅथेरारिननें याला व्यापार विषयक सवलती दिल्या. १७०२, १७१८ व १७६७ या साली याचें आगीने वरेंच नुकसान झालें. व १७१९ मध्ये इराणी लोकांनी हें शहर लुटलें. १८३० मध्ये पटकळीच्या रोगानें येथील लोकसंख्या कमी झाली. सन १९१३ मध्ये येथील लोकसंख्या १६३८०० होती. [ए. वि.]

ऑस्ट्रिया—हा एक मध्ययूरोपांतील देश आहे. याच्या मर्यादा—पूर्वेस रशिया आणि रुमानिया, दक्षिणेस हंगेरी, अँड्रियाटिक समुद्र, आणि इटली; पश्चिमेस स्वित्झरलंड, लिचटेनस्टिन आणि जर्मन साम्राज्य,—(बव्हेरियाचा भाग) उत्तरेस जर्मन साम्राज्य (सॅक्सनी आणि प्रशियाचा भाग). रशियाचे क्षेत्रफळ ११५५३३ चौरस मैल आहे. भूगोलदृष्ट्या हा देश एक नाही.

समुद्र किनारा.—बहुतेक सरहद्दीवर जमीन आहे. फक्त सरासरी एकदशांश सरहद्दीला समुद्रकिनारा आहे. पश्चिमेस ट्रिस्टचे आखात आणि पूर्वेस प्यूम किंवा कारनेरोचे आखात आहे व या दोन्ही आखातांच्या मध्ये इस्ट्रिया हें द्वीपकल्प आहे. कारनेरो आखातांत कारनेरो बेटे आहेत. ट्रिस्ट, कपोव्हिस्ट्रिया, पिरानो, पॅरेन्झो, रोव्हिमो ही मुख्य बंदरे आहेत. डालमेशियाच्या किनाऱ्यावर झारा, कटारो, आणि रगुसा हे उपसागर आहेत व बेटांची एक रांग आहे.

पर्वत.—हा देश स्वित्झरलंडप्रमाणेच अतिशय डोंगराळ आहे आणि याचा सरासरी चारपंचमांश भाग समुद्रसपाटीपासून सहाशे फुटावर आहे. येथील पर्वतांच्या तीन रांगा

आहेत. आल्प्स पर्वत, कारपेथियन पर्वत, आणि वोहेमियन-मोरेव्हियन पर्वत.

नद्या.—येथील मुख्य नद्या डान्युब, नीस्टर, व्हिस्चुला, ओडर, एल्ब, व्हाइन, आणि एडॉज किंवा एस्च ह्या आहेत. या सर्व नद्यांचीं मुखें आणि डान्युब नदीचा उगमहि वाहेरील प्रदेशांत आहेत. पसाऊच्या दर्यातून डान्युब नदी आस्ट्रियांत शिरते. येथे तिला इझ नदी मिळते. ही पुढे हूनबर्गपर्यंत आल्प्स पर्वतामधून वहात जाते. लिन्झ आणि व्हिएन्ना या दोहों-मधील भागांत या नदीच्या तीरावरील देखावा फारच रमणीय आहे. ही नदी आस्ट्रियांत शिरतांना ८९८ फूट आणि येथून वाहेर पडतांना ४०० फूट समुद्रसपाटीचे वर आहे. या नदीचा आस्ट्रियांतील प्रवाह २३४ मैल लांब आहे व हिचेपासून ५०३७७ चौरस मैल जमिनीला पाण्याचा पुरवठा होतो. ही काळ्या समुद्राला जाऊन मिळते. नीस्टर या नदीचा उगम पूर्व गॅलेशियामध्ये कार्पेथियन पर्वतांत होतो व ही देखील काळ्या समुद्राला जाऊन मिळते. हिचा आस्ट्रियांतील प्रवाह ३७० मैल आहे, त्यापैकी ३०० मैल नौकानयनास योग्य असा आहे. १२००० चौ. मैल क्षेत्रफळास हिचेपासून पाण्याचा पुरवठा होतो. व्हिस्चुला आणि ओडर या दोन्ही नद्या वार्ल्टाक समुद्रांत जाऊन मिळतात. व्हिस्चुला नदीचा उगम मोरेव्हियामध्ये होतो. हिचा प्रवाह २४० मैल आहे. व ही १५५०० चौ. मैल जमिनीस पाण्याचा पुरवठा करिते. ओडर नदीचा उगम देखील मोरेव्हियामध्ये होतो. हिचा येथील प्रवाह ५५ मैल लांब आहे. एल्ब नदी उत्तर समुद्रास मिळते. हिचा उगम रिसेन्जेबर्ज येथे होतो. हिचा येथील प्रवाह १८९ मैल आहे, त्यापैकी सरासरी ६५ मैल नौका-नयनास योग्य असा आहे. २१००० चौ. मैल जमिनीला ही नदी पाणी पुरवते. व्हाइन नदीचा आस्ट्रियामध्ये सारा २५ मैलांचाच प्रवाह आहे. एडिज नदी अँड्रिआटिक समुद्राला मिळते. टिरोल पर्वतांत हिचा उगम होतो. हिचा येथील प्रवाह १३८ मैल आहे व ही ४२६६ चौ. मैल जमिनीस पाण्याचा पुरवठा करिते. येथे मोठाली सरोवरे मुळीच नाहीत.

पा त ल ख नि ज प दार्थी चे झरे.—सर्व यूरोपांत आस्ट्रियामध्ये सर्वांत जास्त आणि महत्त्वाचे असे खनिज पदार्थांचे झरे आहेत व हे सर्व बहुतेक वोहेमियामध्ये आहेत. यापैकी मुख्य म्हणजे अल्कजल, (अल्कलाइन), अल्काम्लजल (अल्कलाइन अँसिड्युलेटेड वॉटर्स), लोहजल, कट्टजल (बिटर वॉटर्स), क्षारजल (सल्फाइन वॉटर्स), अद-जल (आयओडाइन वॉटर्स) आणि उष्णजल (थर्मल वॉटर्स) ही होत.

भू स्तर वर्णन.—आस्ट्रियाची खनिज संपत्ति विपुल आहे. आस्ट्रियांतील फार प्राचीन काळचे खडक हे अनेक धातूंनी युक्त असे आहेत. असेवर्ज व प्रायव्रम येथील रौप्यमिश्रित शिशांच्या खाणींचे अवशेष सांपडतात. तसेंच स्टीरीया व

बुकोव्हिना येथे कच्च्या लोखंडाच्या खाणी आहेत. कार्नि-ओला येथे पाण्याच्या खाणी असून, तृतीय युगांतील ज्वालामुखी पर्वतांच्या खडकांत, सोने व चांदीच्या कच्च्या खाणी आढळून येतात. सायलेशिया व वोहेमियामध्ये पुष्कळ कोळशाच्या खाणी आहेत. गॅलीशिया वगैरे प्रांतांत मिठाच्या खाणी असाव्यात असे तेथे सांपडणाऱ्या क्षारांच्या अवशेषांवरून अनुमान काढता येते.

ह वा मा न.—हवामान निरनिराळ्या प्रकारचे आहे, कारण हा देश फार अफाट असून लहान मोठ्या उंचीच्या डोंगरांनी व्यापलेला आहे. हवामानाप्रमाणे याचे तीन भाग करता येतील. (१) उत्तरअक्षांश ४६° पर्यंत सर्वांत दक्षिण भाग पसरलेला आहे. येथे सर्व ऋतूतील हवा सौम्य आणि उन्हाळा पांच महिनेपर्यंत असतो. (२) उत्तरअक्षांश ४६° आणि ४९° यांमध्ये मध्यभाग पसरलेला आहे. येथे हिवाळा मोठा आणि जास्त कडक असतो आणि उन्हाळाहि जास्त कडक असतो. (३) उत्तरभाग उत्तर अक्षांश ४९° अंशांच्या उत्तरेकडील भागांत पसरलेला आहे. या भागांत हिवाळा जास्त असतो. साधारणपणे दरवर्षी आस्ट्रियामधील उष्ण-तेचे मान दक्षिण भागांत सरासरी ५९° आणि उत्तर भागांत ४८° पर्यंत असते. व्हिएन्नामध्ये सर्वांत जास्त उष्णतेचे मान ९४° आणि सर्वांत कमी २° असते. पश्चिमेकडील प्रदेशांपेक्षा उत्तरेकडील प्रदेशांत पाऊस जास्त पडतो. दक्षिण प्रदेशांत वसंतऋतूत, आणि शरदृतूत आणि उत्तर आणि मध्य प्रदेशांत उन्हाळ्यांत पाऊस पडतो. दक्षिण आल्प्स टापूत आणि समुद्रकिनार्यावर वादळे नेहमी होतात.

वि भा ग.—याचे १७ विभाग आहेत. या विभागांना 'लँड' किंवा 'क्रौन लँड' असे म्हणतात. यापैकी तीन म्हणजे वोहेमिया, गॅलेशिया आणि लोबेप्रेरिया आणि ढाल-मेशिया राज्ये होती. लोअर आणि अप्पर आस्ट्रिया यांवर आर्चडुके असत आणि साल्झबर्ग, स्टिरिया, कारिन्थिया, कारिन्थोले, सिलेनिया आणि बुकोव्हिना यांवर ड्यूक असत. गोर्झप्रोडोस्का आणि टिरोल कौंट्या ताब्यांत होते. दोन मोरेव्हिया आणि इस्ट्रिया ही मारब्रेव्हच्या ताब्यांत असत. व्होरोलबर्ग याला फक्त लँड असेच म्हणत. आणि ट्रीस्ट हे शहर क्रौन लँड समजले जाई.

लोक संख्या.—१९१० साली ३१ डिसेंबरच्या खाने-सुमारीप्रमाणे आस्ट्रियाची लोकसंख्या २,८५,७१,९३४ होती. म्हणजे प्रत्येक चौरस मैलाला २४७ माणसे पडतात. या देशांत कायद्याने विवाहवद्ध न झालेल्या स्त्रीपुरुषांपासून झालेल्या मुलांची संख्या फार आहे. तसेंच मुलांची मृत्युसंख्याहि फार आहे.

वंश.—मानववंशशास्त्रदृष्ट्या येथे निरनिराळ्या वंशांचे लोक आहेत. यूरोपांतील निरनिराळ्या वंशांपैकी लॅटिन, ट्यूटोनिक आणि स्लाव्होनिक या तीन मुख्य वंशांचे लोक येथे आढळतात. स्लव्होनिक लोकांची संख्या बरीच मोठी

आहे व हे संख्येने इतर वंशांच्या लोकांपेक्षा जास्त आहेत. जर्मन लोकांची संख्याहि बरीच असल्यामुळे त्यांचा येथे फार मोठा राष्ट्रसंघ आहे. सरकारी कामकाजांत व पुस्तके छापण्यासाठी जर्मन भाषेचा उपयोग करतात येथील राज्यकारभारांत यांचे वर्चस्व होते व येथील राज्याची स्थापना व भरभराट करण्याच्या कामी यांचेच विशेष अंग होते. लॅटिन वंशांत इटालियन, लाडिनि आणि रुमानियन लोक येतात.

शे ती.—यूरोपासून शेती ही येथील लोकांची मोठी उत्पन्नाची बाब आहे. १९०० साली एकंदर लोकसंख्येपैकी अर्धेअधिक लोक शेतीच्या धंद्यावर आपली उपजीविका करीत असत. एकंदर जमिनीचे क्षेत्रफळ ७४१०२००१ एकर होते. त्यापैकी शेंकडा ९४.२ एकर जमिनीतून उत्पन्न होते. ९४.२ एकर जमिनीपैकी ०.४ एकर जमिनीत तळी आहेत व त्यांतून माशांचे उत्पन्न होते. उत्पन्नाच्या बाबींच्या जमिनीपैकी शेंकडा ३७.६ एकर लागवडीत आणण्याच्या उपयोगी पडेल अशी आहे. ३४.६ एकर जंगल, २५.२ एकर झुणगे, १.३ एकर बगीचे, ०.९ एकर द्राक्षाचे मळे आणि ०.४ एकर तळी वगैरे. मुख्य पीक म्हणजे गहू, राय, जव, ओट, मका, बटाटे, साखरेचे बीट, गाजर यांचे आहे. गहू आणि मका यांचे पीक पुरेसे होत नाही म्हणून यांची बाहेरून आयात व्हावी लागते. जव आणि ओट यांचे पीक बाहेर पाठविण्याइतके होते.

जंगल.—उत्पन्नाचे जमिनीपैकी $\frac{1}{3}$ वर जमीन जंगलाने व्यापली आहे. जंगलांत शेंकडा ८५ झाडे उंच आणि इमारती लांकडाची आहेत. विशेषकरून ओक, पाईन, बीच, अँस, एल्म आणि अज्ञात प्रकारची झाडे आहेत व यांचे वरचे उत्पन्न होते. येथे उत्तम प्रकारचे आणि पुष्कळ घोडे होतात.

खनिजद्रव्ये.—या बाबतीत युरोपांतील पहिल्या प्रतीच्या देशांत या देशाची गणना केली जाते. प्लॅटिनम सोडून सर्व प्रकारच्या उपयुक्त धातू येथे सांपडतात. सोने, चांदी तसेच लोखंड, तांबे, शिसे आणि कथील ही अतिशय आहेत. (पिट ब्ले आणि ब्रौनकोल) कोळशाच्या खाणींतून थरचे थर आहेत. जस्त, ऑटिमनि, सोमल, (आर्सेनिक) कोबाल्ट, निकल, मँगनीज, विसमथ क्रोमिअम, युरेनिअम, टेल्युरिअम, गंधक, ग्रॅफाइट आणि असफाल्ट ही थोड्या प्रमाणांत सांपडतात. याशिवाय संगमरवरी दगड, घरे शाकारण्याच्या पाट्या, जिप्सम, चिनी माती, मडक्यांची माती आणि ज्वाहीर यांच्याहि खाणी आहेत. १८२५ साली कोळशाचे उत्पन्न अजमासे १५०००० टन होते आणि १९०० साली ३२५००००० टन झाले.

धंदे.—१९ साव्या शतकाच्या शेवटल्या सरासरी २५ वर्षांत येथे धंद्यांची आणि कारखान्यांची बरीच वाढ झाली; परंतु या वाढीचा प्रसार सर्व देशभर झाला नव्हता. निरनिराळ्या धंद्यांना उपयोगी पडणाऱ्या जिनसा उदाहरणार्थ,

काळसा, कच्चा माल वगैरे येथे विपुल असल्यामुळे त्यांची लवकर व जोराने वाढ होण्याला येथील परिस्थिति अगदी अनुकूल आहे. कापड विणणे, शुद्ध धातु तयार करणे मयार्क काढणे, चामडी, कागद आणि साखर तयार करणे कांचकाम, चिनीमातीचे काम आणि कुंभारकाम, रासायनिक द्रव्ये करणे आणि गायनवादनाला लागणारी वाद्ये शास्त्रीय रीत्या तयार करणे हे सर्व येथील मुख्य धंदे आहेत.

कापूस, लॉकर, रेशीम आणि निरनिराळ्या प्रकारच्या तागाच्या सुताचे कापड करण्याचे कारखाने बहुतेक सर्व बोहेमिया, मोरेव्हिया, सिलेसिया आणि खालील आस्ट्रिया या ठिकाणी आहेत. १९०२ साली २१८३७ कारखाने होते व त्यांत एकंदर काम करणारे लोक ३३७५१४ होते.

शुद्ध लोखंड तयार करून त्याचे निरनिराळे सामान तयार करण्याचे कारखाने बोहेमिया, मोरेव्हिया, सिलेसिया, अप्पर आणि लोअर आस्ट्रिया, स्टिरिया, कारिन्थिया या ठिकाणी आहेत. याशिवाय निरनिराळ्या धातूंचे सामान तयार करण्याचे कारखाने निरनिराळ्या ठिकाणी आहेत. येथे कांचचे कारखाने फार जुने असून ते सर्व बोहेमियामध्ये आहेत.

बहुतेक व्यापार आगगाडीने व देशांतील नद्यांवर चालतो. १९०० साली परदेशाशी चालणाऱ्या व्यापारांत गुंतलेल्या व आस्ट्रो-हंगेरीच्या निशाणाखाली चालणाऱ्या जहाजांची एकंदर वहनशक्ति १४४८७६४ टन होती आणि परदेशी निशाणाखाली चालणाऱ्या नौकांची २६६५९१ टन होती.

राज्यकारभार.—येथील राजाची सत्ता नियंत्रित किंवा पार्लमेंटच्या साहाय्याने चालणारी असे व येथील राजा सम्राट होता. हॅन्सबर्ग-लोथ्रिजेन घराण्यातील जेष्ठ पुत्राकडे गादी वंशपरंपरेने जात असे पण पुत्र नसल्यास वारसा-मुलीकडे जात असे. राजा रोमन कॅथोलिक चर्चचा असला पाहिजे असा नियम होता. आस्ट्रियाचा सम्राट हा हंगेरी-आचा देखील राजा होता. राजा आणि कांही सामान्य राज्यकारभार सोडून आस्ट्रिया हंगेरीपासून अगदी स्वतंत्र होता. राजा सर्व सेनेचा वरिष्ठ सेनानायक असे. त्याला उमरावी वगैरे देण्याचा आणि गुन्हेगरांना क्षमा करण्याचा अधिकार असे. कार्यकारी सत्ता सर्वस्वी त्याचेचकडे असे. परंतु कायदेकानून करण्याची सत्ता लोकसभा (रीचसाट) आणि राजा यांचे मध्ये वाटलेली असे. सर्व न्याय त्याचेच नांवाखाली दिला जाई. कार्यकारी सत्ता चालविण्याचे काम राजाने मंत्रिमंडळावर सोपवून दिलेले असे. या मंडळापैकी एक मंडळाचा अध्यक्ष असे. दिवाणी काम करण्यासाठी निरनिराळ्या प्रांतांत सुभेदार (स्टथोल्टर) नेमलेले असत. स्थानिक कारभार चालविण्यासाठी प्रतिनिधिक संस्था असत. कायदे करण्याची सत्ता रीचसाट कडे सोपविलेली असे. रीचसाटचे वरिष्ठसभा (हेरेनहॉस) आणि कनिष्ठसभा (अबजिओर्नेटेन हॉस) असे दोन

भाग होते. सभासदांना वेतन आणि जाण्यायेण्याचा खर्च मिळे. प्रत्येक विल कायदा होण्यापूर्वी दोन्ही सभेतून पसार होऊन त्याला राजाची संमति मिळावी लागे. रीचसाट सभा दरवर्षी राजाने बोलाविलीच पाहिजे असा नियम होता.

धर्म.—कायद्याने मान्य केलेल्या सर्व धर्मपंथांना प्रार्थनास्वातंत्र्य, कारभाराची देखरेख, व मालमत्तेची देखरेख, हे सर्व हक्क मिळाले होते. राजा हा रोमन कॅथोलिक पंथाचा असलाच पाहिजे अशी वहिवाट असल्यामुळे या पंथाचा धर्म राजधर्म झाला होता. राजघराणे या पंथाचे अनुयायी असे तरी जेव्हा जेव्हा पोपने आपलेकडे फाजील हक्क घेण्याचा घाट घातला तेव्हा तेव्हा त्याला या घराण्याने मोठा घातलेला आहे. चर्चच्या मालमत्तेवर कर वसविणे, विश्वपची नेमणूक करणे, आणि पोपने स्वतःचा हुकूम जाहीर करण्यासाठी राजाची परवानगी घेणे हे हक्क राजाने आपल्याकडे ठेविले होते.

शिक्षण.—प्राथमिक शिक्षणाच्या शाळांची पद्धत येथे मराया येरेसाचे वेळेपासून चालत आलेली आहे. हल्लीची शिक्षणपद्धति मे १४, सन १८६९ सालच्या शिक्षणाच्या कायद्यान्वये सुरू करण्यांत आली होती. या कायद्याने सरकारने चर्चच्या अधिकारामधील शाळांचा कारभार काढून आपले स्वाधीन करून घेतला व प्रत्येक जाती करिता प्राथमिक शाळा बांधून ती चालविण्याची जबाबदारी घेतली. ६ व्या वर्षापासून चवदाव्या वर्षापर्यंत (काही ठिकाणी बाराव्या वर्षापर्यंत) सर्वानी शाळेत गेलेच पाहिजे. अशी सक्ती होती. धार्मिक शिक्षण देण्याचे काम गांवांतील उपाध्याकडे असे. व मोठाल्या शाळांमधून मुद्दाम एखाद्या माणसाचीच नेमणूक केलेली असे. खासगी शाळा काढण्याचीहि लोकांना परवानगी होती. शिक्षण (१) प्राथमिक (२) माध्यमिक (जिन्नाशिया) (३) उच्च (युनिव्हर्सिटी व कॉलेज), (४) औद्योगिक (टेक्निकल), (५) खनिशास्त्र (माइनिंग), (६) पशुवैद्यक व (७) विशिष्ट अशा निरनिराळ्या संस्थांत दिले जाते. माध्यमिक शिक्षणाच्या शाळा १९१५-१६ मध्ये ५२४ होत्या व प्राथमिक शाळा १९१२ मध्ये २३२४७ होत्या. १९१६-१७ साली आठ युनिव्हर्सिटी असून सार्वजनिक येथे एक नवीन निघणार होती. औद्योगिक शाळा १९१५-१६ मध्ये ६ ठिकाणी होत्या.

न्याय—न्याय देण्यासाठी ९६३ कौंटी कोर्टे; ७४ प्रांतिक आणि जिल्हा कोर्टे; ९ वरिष्ठदर्जाची प्रांतिक कोर्टे; व्हिएन्नामधील सर्वात वरिष्ठ कोर्ट आणि कसेशन कोर्ट, इतकी कोर्टे होती. कार्यकारी खाती आणि न्यायखाती अगदी एकमेकापासून स्वतंत्र होती. याशिवाय इतर विशिष्ट प्रकारच्या विषयावर न्याय देणारी कोर्टे होती (उ. व्यापार लष्कर वगैरे). व्हिएन्नामध्ये आणखी एक राजाचे कोर्ट

होते (साम्राज्य कोर्ट). येथे न्यायाधिशामधील मतभेद असलेले खटले येत.

जमा खर्च—१९१३ साली जमा ३१३७४८१ हजार कौन व खर्च ३१३७२०२ हजार कौन (२४ कौन म्हणजे १ पौंड) होता व १९१८—१९ साली उत्पन्न ४८५४७८९ हजार कौन व खर्च २४३२११४० हजार कौन होता. प्रत्यक्ष कर, अप्रत्यक्ष कर, जकात, पोस्ट आणि टेलिग्राफ, रेल्वे, जंगलावरील आणि खाणीवरील कर व फायदा ह्या उत्पन्नाच्या मुख्य बाबी होत्या. १९१८ मध्ये ऑस्ट्रियाचे जादा कर्ज ५ खर्च ४ अब्ज कौन होते. व त्याचे वार्षिक व्याज २ अब्ज कौन होते.

आगगाड्या—देशातील दळणवळणासाठी आगगाड्या आहेत. १८५४ साली सेम्मरिंग आगगाडीचा बांधलेला रस्ता हा युरोपांत डोंगरावरील आगगाडीचा पहिलाच रस्ता होय. १८२४ साली येथे पहिला रस्ता बांधण्यांत आला व त्यावरून पहिल्याने घोड्यांची ट्रॅमगाडी चालविण्यांत आली. बाफेची आगगाडी १८३७ पासून सुरू करण्यांत आली. १९०५ साली येथे आगगाडीच्या रस्त्यांची एकंदर लांबी १३९९० मैल होती.

[संदर्भ ग्रंथ—टर्नबुल—ऑस्ट्रिया; व्हिटमन—ऑस्ट्रिया (दि स्टोरी ऑफ नेशन्स); वाइल्ड—ऑस्ट्रिया इट्स लिटररी सांथेटिफिक अँड मेडिकल इन्स्टिट्यूशन्स; बेकर—ऑस्ट्रिया, हर पीपल अँड देअर होम लेन्स; गयद—मॉडर्न ऑस्ट्रिया, हर रेशल अँड सोशल प्रॉब्लेम्स; स्टेट्समन्स इयर बुक]

ऑस्ट्रिया हंगेरी—या नांवाचा देश महायुद्धापूर्वी मध्ययुरोपांत होता. महायुद्धानंतर हा एक देश न राहता आता त्यांत निरनिराळी राष्ट्रे निर्माण झाली आहेत, याच्या मर्यादा—पूर्वेस रशिया आणि रुमानिया; दक्षिणेस रुमानिया, सर्बिया, तुर्कस्तान, आणि मॉन्टेनिग्रो; पश्चिमेस, ऑट्टोमन साम्राज्य, इटली, स्विट्झरलंड, लिचटेनस्टीन आणि जर्मन साम्राज्य; उत्तरेस, जर्मन साम्राज्य आणि रशिया अशा होत्या. युरोपच्या एकंदर क्षेत्रफळापैकी ऑस्ट्रिया हंगेरीने सुमारे १६वा हिस्सा व्यापलेला होता. १९०५ साली २३९९७७ चौ. मैल क्षेत्रफळ होते. ऑस्ट्रिया आणि हंगेरी ही दोन्ही स्वतंत्र राज्ये एकाच राजाच्या छत्राखाली होती. १९०१ साली येथील लोकसंख्या ४५४०५२६७ होती. बोस्निया आणि हर्झेगोविना येथील राज्यकारभार बर्लिनच्या १८७८ सालच्या तहाप्रमाणे ऑस्ट्रिया हंगेरीच्या हाती ठेवला होता. व हे दोन्ही १९०९ साली ऑस्ट्रिया हंगेरीला जोडण्यांत आले होते.

राज्यकारभार—ऑस्ट्रिया आणि हंगेरी हे दोन्ही देश अगदी स्वतंत्र आहेत, फक्त त्यांचा राजा आणि काही बाबतीत राज्यकारभार एक होता. परराष्ट्रीय राज्यकारभार, सैन्य

आणि जमाखर्च या तिन्ही गोष्टीत दोन्ही देशांचा कारभार एक होता.

एकसत्ताक राज्यपद्धतीच्या सामान्य कारभाराला लागणारा खर्च आस्ट्रिया आणि हंगेरी या दोहोंमध्ये वाटला जात असे. या खर्चापैकी कोणी किती करावयाचा हें अगोदरच कांही वर्षांकरिता ठरविण्यांत येत असे. त्याप्रमाणें १८९७ पासून १९०७ जुलैपर्यंत संभारापैकी आस्ट्रियानें ६६ १/२ वा हिस्सा आणि हंगेरियानें ३३ १/२ वा हिस्सा द्यावयाचा असे ठरविण्यांत आलें होतें. १९०७ पासून पुढें हंगेरीने ३६.४ वा हिस्सा द्यावा असे ठरविण्यांत आलें. या खर्चाला समति देण्याचा अधिकार दोन्ही राष्ट्रांनी निवडलेल्या कांही लोकांच्या सभेकडे असे.

लष्कर.-या दोन्ही ठिकाणची लष्करीपद्धत एकसारखीच होती. या दोघांचें एक सामायिक सैन्य असून प्रत्येकाचें या शिवाय निरनिराळें सैन्य असे. सामान्य फौज समाधिक असे. तिच्यावर एक संयुक्त प्रधान नेमलेला असे व प्रत्येकाच्या निरनिराळ्या सैन्यावर निरनिराळा प्रधान असे. लष्करी खात्याच्या देखरेखीसाठी या एकछत्रीराज्यपद्धतीचे १६ लष्करी भाग केले होते आणि १०८ आणखी निराळे भाग केले होते (१०५ फौजे करितां आणि तीन आरमारा करितां).

तटबंदीची ठिकाणे:—मुख्य तटबंदीची ठिकाणे क्रॅको आणि झेमिसल गॅलिशियामध्ये, कोमारोन पेट्रव्हारड, ओअरड, टेमेश्वार; सेराजेवो, मोस्टर आणि विलेक बोस्निया हर्सेगोविना प्रांतांत; अड्रिआटिक समुद्र किनाऱ्यावरील पोला हें आरमारी बंदर; त्याचप्रमाणें ट्रीस्ट, झर आणि कटारो हीं होत.

व्यापार—ज्याप्रमाणें आस्ट्रिया आणि हंगेरी यांचा कांहीं बाबतींत राज्यकारभार एक असे तसा त्यांच्या व्यापारांतहि कांहीं कारभार एकत्र असे. उदाहरणार्थ व्यापार विषयक जकाती वगैरे बाबी, उत्पन्नावरील कर, चलन, आस्ट्रोहंगेरियन पेढी व जगांत दोहोचे हितसंबंध निगडित आहेत अशा रेल्वे वगैरे.

आयातीचा मुख्य माल.—हा म्हणजे कापूस आणि कापसाचा माल; लोकर आणि लोकराचा माल; रेशमी आणि रेशमी माल; कॉफी, तंबाखू आणि धातु हा होता.

निर्यातीचा माल.—लांकूड, साखर, गुरे, कांच आणि कांचसामान, लोखंड आणि लोखंडासामान, अडो, कडधान्य, वस्त्रसामग्री, भपकेदार माल, मातीचे कुंभारकाम आणि चामड्याचें सामान.

या दोन्ही राष्ट्रांची एक ' आस्ट्रोहंगेरियन बँक ' आहे हिची १८१६ मध्ये स्थापना झाली व तिलाच फक्त बँक नोटा काढण्याचा अधिकार असे.

इतिहास.—हॅब्सबर्ग या घराण्यांतलil राजे इसवी सन १८०४ पासून आस्ट्रियाचे (बादशहा) होते.

साली होली रोमन बादशहांपैकी शेवटचा बादशहा फ्रान्सिस यानें आपल्याला आस्ट्रियाचा बादशहा असें म्हणवून घेतलें. परंतु 'आस्ट्रियाने बादशहा' ही पदवी फक्त नांवाचीच होती. कारण, हॅब्सबर्ग घराण्याचा इतर लहान लहान राज्यांशी फारसा संबंध आलाच नाही. व त्यांनी 'बादशहा' हा किताबहि कबूल केला नाही; व त्या बादशहाची सत्ताहि फार नव्हती; ते फक्त नामधारी बादशहा होते.

डॅन्यूब नदीच्या तीराजवळ एक लहानसा प्रदेश आहे, तेंच आस्ट्रियाचें उगमस्थान होय. या प्रदेशानेंच फ्रँक लोकांच्या राज्याचें स्लाव्ह लोकांपासून रक्षण केलें. याच प्रदेशाला ऑस्ट्रीरिच (आस्ट्रिया) म्हणजे पूर्वेकडचे राज्य असें म्हणत. याच प्रदेशाची हळू हळू वाढ होऊन आस्ट्रिया हंगेरीचें साम्राज्य बनलें. बेबनबर्ग घराण्यानें या प्रदेशाची बरीच वाढ करून त्याला वळकटी आणिली. व नंतर हॅब्सबर्ग घराण्यानें आसपासच्या प्रदेशावरहि आपला ताबा बसविला. परंतु आस्ट्रियाच्या या प्रगतीनें युरोपमध्ये आस्ट्रियास विशेष महत्त्व मिळालें नाही. स्लाव्ह लोकांना जर्मनीत न येऊं देण्याच्या कार्मी आस्ट्रियाचा उपयोग झाला. ऑस्ट्रियामध्ये ट्यूटन व स्लाव या लोकांच्या नेहमीं स्वाऱ्या होत. याचमुळे आस्ट्रियाच्या इतिहासाचें युरोपमध्ये महत्त्व आहे.

हल्लीं ज्याला 'आस्ट्रिया' असें म्हणतात, तेथें ख्रिस्ती शकापूर्वी तौरिस्की किंवा नॉरिसी या जातीचे लोक रहात असत; इ. स. पूर्वी रोमन लोकांना यांना जिंकलें. डॅन्यूब नदीच्या उत्तरेकडे, मारकोमनी वयादि जातीचे लोक रहात असत; व हेहि रोमन लोकांशीं नेहमीं भांडत असत. ख्रिस्ती धर्माचा थोडाबहुत प्रसार येथें झाला, परंतु रोमन बादशहांच्या दौर्बल्यामुळे, रानटी लोकांनीं आस्ट्रियास बराच त्रास दिला; व ह्मण लोकांनीं तर बरेच हल्ले केले. इ. स. ५९० च्या सुमारास येथें स्लेव्हॉनिक लोक रहात होते. या लोकांचा अव्हार लोकांच्या राज्यामध्ये समावेश होत असे. या अव्हार लोकांचा इ. स. ८०५ त पराभव होऊन यांचा देश फ्रँक लोकांच्या साम्राज्याखाली आला.

ओटो दि ग्रेट हा आस्ट्रियाचा खरा संस्थापक होय. इ. स. ९७६ त दुसऱ्या ओटोनें बेबनबर्ग घराण्यांतील, लिओपोल्ड यास आस्ट्रियाचें राज्य दिलें. लिओपोल्ड व त्याचे वंशज यांनीं १२४६ पर्यंत राज्य करून आस्ट्रियाची स्थिति बरीच सुधारली. यावेळीं गिहएन्ना हें राजधानीचें ठिकाण होतें. याच सालीं, जर्मनीत शांतता रहावी या हेतूनें पहिल्या फ्रीड्रिकनें, आस्ट्रिया देश हा एक स्वतंत्र ड्युक नेमून त्याच्या स्वाधीन केला व त्याला महत्त्वाचे हक्कहि दिले. बादशहानें बोलाविलें असतां त्याच्या भेटीस जाणें व सैन्य पाठविणें या गोष्टी त्या ड्युकला कराव्या लागत. ड्युक लिओपोल्डने (दुसरा) ऑफ ऑफ कार्निओला हें नांव

धारण केलें. १२४६ त वेबनवर्ग घराण्याचा शेवट झाला. त्यावेळीं आस्ट्रियाची मर्यादा वाढलेली असून, एकंदर स्थितीहि समाधानकारक होती. ड्युक लिओपोल्ड (दुसरा) यानें ११९४ पासून १२३० पर्यंत राज्य केलें; याच्यावेळीं आस्ट्रियाची फार भरभराट झाली; तो व त्याचे वंशज यांनीं बहुतेक स्वतंत्रपणें राज्य केलें; बादशहानें तिकडे विशेष लक्ष दिलें नाहीं.

वेबनवर्ग घराणें बहुधा बादशहाशीं एकनिष्ठपणानें वागत असे. दुसऱ्या लिओपोल्डचें बादशहाशीं वैमनस्य होतें; परंतु लवकरच त्यांचा समेट झाला; परंतु ड्युक फ्रेड्रिक (दुसरा) याचें व बादशहाचें वितुष्ट येऊन बादशहानें ड्युकला बहिष्कृत केलें व १२३६ त आस्ट्रियावर स्वारी करून पूर्णपणें तो देश आपल्या ताब्यांत आणिला. पण थोड्याच काळांनंतर ड्युकनें आपला देश पुन्हां मिळविला; पुढें १२४६ त त्याचा खून होऊन वेबनवर्ग घराण्याचा शेवट झाला !

आ स्ट्रि या व ड ल तं टा.—आस्ट्रिया व स्टीरिया याबद्दलच्या वारसाहक्काच्या बाबतींत बादशहा व पोप यांमध्ये तंटा झाला; शेवटीं बोहेमियाचा राजपुत्र, ओताकर यास ड्युक नेमण्यांत आलें; यानें आपल्या राज्याची व्यवस्था उत्तम प्रकारें ठेविली; व राज्यविस्तारहि बराच केला; जर्मनीची गादी मिळविण्याची त्याला महत्त्वाकांक्षा होती. परंतु इ. स. १२७३ त रुडॉल्फ हा जर्मनीचा राजा झाला; त्याचें ओताकरशीं वैर पडून, लढाई झाली; त्यांत ओताकरचा पराभव झाल्यामुळें, त्याला आस्ट्रियांतून घालवून देण्यांत आलें; व आस्ट्रियाचा कारभार रुडॉल्फच्या मुलाकडे आला; आस्ट्रियाच्या ड्युकांपैकी चौथा ड्युक रुडॉल्फ हा अतिशय प्रसिद्ध आहे. त्यानें व्हिएन्ना येथें १३६५ त एक विश्वविद्यालय काढिलें; आस्ट्रिया स्वतंत्र व्हावा अशी त्याची इच्छा होती; त्यानें आपली राज्यमर्यादा बरीच वाढविली; तो मेल्यानंतर त्याच्या लिओपोल्ड व आल्बर्ट या भावांनीं तो देश वांटून घेतला. पुढें रुडॉल्फच्या वंशजांपैकीं, पांचावा आल्बर्ट हा १४३८ त जर्मनीचा राजा झाला, व त्यास पुढें हंगेरी व बोहेमिया हीं राज्येहि मिळालीं; परंतु त्याच्या मरणानंतर त्याच्या सर्व राज्यांत अव्यवस्था झाली व हब्सबर्ग घराणें अगदीं मोडकळीस आलें. परंतु पहिल्या मॅक्सिमिलियन बादशहानें आस्ट्रियाचा सर्व मुळख आपल्या ताब्यांत आणिला. त्यानें आस्ट्रियांत उत्तम प्रकारची व्यवस्था केली.

यूरोपीय मध्ययुगाच्या शेवटीं ऑस्ट्रियाचा बराच विस्तार झाला; परंतु त्या मानानें त्याची अंतःस्थिति चांगली नव्हती. मॅक्सिमिलियननें एकीकरणाचें काम केलें होतें, त्यांत आणखी दोन गोष्टींची भर पडली. (१) यूरोपच्या आग्नेय दिशेकडे तुर्कीची होत असलेली प्रगति व (२) व्हाइन नदीवरील हब्सबर्ग घराण्याच्या देशाचा नाश. पहिल्या

गोष्टीमुळें निरनिराळे देश स्वसंरक्षणासाठीं एकत्र झाले व दुसरींमुळें हब्सबर्ग पूर्वेकडे आपला विस्तार करण्याचा विचार करूं लागले. मॅक्सिमिलियननंतर स्पेनच्या चार्लस बादशहाकडे आस्ट्रियाचा कारभार आला; त्यानें आपला भाऊ फर्डिनेंड यास आस्ट्रिया, बोहेमिया व हंगेरी हे देश दिले; परंतु १५२६ ते १६९९ पर्यंत हंगेरीचा बहुतेक भाग तुर्कांकडे होता. पांचव्या चार्लस बादशहाला तुर्कीपासून हंगेरीची सुटका करितां आधीं नाहीं; त्याचा भाऊ फर्डिनेंड (१५५६-१५६४) यानें अर्बीचीन हब्सबर्ग आस्ट्रियन साम्राज्याची स्थापना केली. दुसऱ्या मॅक्सिमिलियनचे वेळीं राज्यांत शांतता होती. तुर्क लोकांचें वर्चस्व कायम होतें. दुसऱ्या रुडॉल्फच्या वेळीं जिकडे तिकडे अव्यवस्था व दंगेधोपे चालू होते. इ. स. १६०६ त मॅथिअस याच्या हातीं मुख्य कारभार देण्यांत आला; परंतु त्याच्या हातून नीट व्यवस्था झाली नाहीं व बोहेमिया स्वतंत्र झाला.

दुसऱ्या फर्डिनेंडनें प्रॉटेस्टंट पंथ मोडून टाकण्याचा प्रयत्न केला; हा १६१८ त बोहेमियाचा राजा झाल्यावर बोहेमियांत जेसुइट लोकांचा अंमल बसविण्याचा यानें निश्चय केला; व यामुळेच “ तीस वर्षांच्या युद्धास ” सुरुवात झाली (१६१८). फर्डिनेंडच्या अंमलाखालीं इ. स. १६३० पर्यंत ऑस्ट्रियाची भरभराट झाली; परंतु त्या सालीं ऑस्ट्रियास उतरती कळा लागली. इ. स. १६३५ त त्या युद्धांत फ्रान्स सामील झाल्यामुळें त्या युद्धाचें धार्मिक स्वरूप जाऊन त्यास राजकीय स्वरूप प्राप्त झालें. या युद्धानें ऑस्ट्रियाचें फार नुकसान झालें. “ होली रोमन ” साम्राज्याचे अनेक विभाग झाले; हब्सबर्ग घराण्यांतोळ राजे साम्राज्याचे हिताहित न पाहतां फक्त ऑस्ट्रियाकडेच लक्ष्य पुरवूं लागले. लिओपोल्डनें (१६५७-१७०५) एकंदर राज्यकारभाराचें धोरण निश्चित केलें. याच्या कारकीर्दीत तुर्कांचा पुरा मोड होऊन पूर्वेकडे ऑस्ट्रियाचा अंमल कायम झाला. लिओपोल्डनें शिक्षणास वरेंच उत्तेजन दिलें; व विश्वविद्यालये स्थापन केलीं. लिओपोल्ड १७०५ मध्ये वारला. नंतर जोसेफ आला (१७०५-१९) जोसेफनंतरचा राजा सहावा चार्लस होय. जोसेफच्या कारकीर्दीत “ स्पानिशवारशा ” ची लढाई (पहा) सुरू झाली ती युट्रेक्टच्या तहानें संपली.

युट्रेक्टतहानें (१७१४) बुर्बोन घराण्याकडे स्पेन राहिला. व स्पॅनिश नेदरलँड, सार्डिनिआ व नेपल्स हे देश ऑस्ट्रियास मिळाले. अठराव्या शतकाच्या आरंभी आस्ट्रियाची सत्ता बरीच वाढली. व एकंदर परिस्थिती समाधानकारक दिसत होती; तरी पण सुरळीतपणें राज्य चालविण्याच्या बाबतींत पुष्कळ अडचणी होत्या. या सर्व अडचणींना तोंड देऊन राज्यशकट चालविणें म्हणजे सोपें काम नव्हें व त्याला, चांगल्या अनुभवी व बुद्धिमान मुत्सद्याची आवश्यकता असते. परंतु चार्लस (सहावा) (१७११-१७४०) याच्या अंगी मुत्सद्दीपणा नसल्यामुळें तो वारल्याबरोबर, सर्व राष्ट्रांस आस्ट्रियाबद्दल लोभ सुटला.

तुर्क लोकांबरोबर चार्लसला युद्ध करावें लागलें (१७३८-३९) व त्यांत त्याचा पराभव झाल्यामुळे आस्ट्रियाची स्थिति फारच शोचनीय झाली.

अशा स्थितीतहि चार्लसच्या मरणानंतर त्याची मुलगी मराया थेरिसा हिने मोठ्या धैर्याने व दृढ निश्चयाने शत्रूशी टक्कर देऊन आस्ट्रियाचा बचाव केला; परंतु प्रशियानें आस्ट्रियापासून सायबेरिया प्रांत घेतला. मराया थेरिसानें आस्ट्रियाचें प्रथमतः एकीकरण केलें. हिच्या वेळीं जर्मन भाषा सर्व सरकारी खात्यांत वापरण्यांत येऊं लागली. हिच्या कारकीर्दीत अनेक सामाजिक व धार्मिक सुधारणा घडून आल्या. शिक्षणपद्धतीत अनेक फेरबदल करण्यांत आले व विश्वविद्यालयांत नवीन विषय ठेवण्यांत आले.

यानंतर आलेला दुसरा जोसेफ हा रूसोचा अनुयायी होता; तो क्रांतिवादी होता; उपाध्याय वर्गाला त्यानें पूर्णपणें आपल्या अंमलाखालीं आणून, रोमशीं असलेला सर्व संबंध तोडून टाकिला. लोकांस सक्तीनें लष्करांत दाखल करण्याची पद्धत त्यानें सुरू केली. यामुळे लोकांचीं मनं क्षुब्ध झालीं. व जिकडे तिकडे वंदें होऊं लागलीं. व्हॅनेरिया प्रांत मिळविण्यासाठीं त्यानें खटपट चालू केली, परंतु त्यांतहि त्यास यश आलें नाहीं. तो १७९० त मरण पावला.

लिओपोल्ड (दुसरा) हा योग्य मनुष्य होता. त्यानें राज्यांत सुव्यवस्था केली. १७९१ तुर्क लोकांबरोबर तह होऊन जिकडे तिकडे शांतता झाली.

नेपोलियननें जर्मनींत ढवळाढवळ केल्यामुळे आस्ट्रिया व जर्मन संस्थानें यांमध्ये बरीच क्रांति घडून आली. इ. स. १८०४ त फ्रान्सिस (दुसरा) यानें 'आस्ट्रियाचा बादशहा' ही पदवी धारण केली. परंतु दोन वर्षांनीं त्याचा पराभव झाल्यामुळे, व्हेनेस व टिरोल हे प्रांत आस्ट्रियाच्या ताब्यांतून गेले. जर्मनीचे अनेक विभाग होऊन फ्रान्सिसनें बादशहा ही पदवी सोडून दिली व होली रोमेन साम्राज्याचा शेवट झाला (१८०६). व्हिएन्नाच्या तहानें आस्ट्रियाचा बराच पाणउतारा झाला (१८०९) परंतु रशियन स्वारांत नेपोलियन यास अपयश आल्यामुळे आस्ट्रियानें आपली हानि भरून काढिली व नेपोलियनचा सूड उगाविला.

नेपोलियनचा पाडाव करण्यांत आस्ट्रियानें बराच भाग घेतल्यामुळे, नेपोलियननें नाहींशी केलेली युरोपची शक्ति-समता कायम ठेवण्यासाठीं, व्हिएन्ना येथेंच महापरिषद भरविण्यांत आली (१८१४).

दुसऱ्या फ्रान्सिस नंतर आस्ट्रियाचा राज्यकारभार मेटरनिक याच्या हातांत आला. तो मोठा महत्त्वाकांक्षी होता. सद्यस्थितीत एकदम फेरबदल करून लोकांचीं मनं क्षुब्ध न करितां फक्त आवश्यक अशा सुधारणा हळू हळू केल्या जाव्या हें त्याचें मुख्य तत्त्व होतें. मेटरनिकचा कारभार एकंदरीत यशस्वी झाला. व्हिएन्ना परिषदेनंतर १५ वर्षेपर्यंत युरोपांत शांतताभंग झाला नाहीं.

सालांतील पॅरिसच्या राज्यक्रान्तीचाहि आस्ट्रियावर कांहीं एक परिणाम झाला नाहीं. त्या नंतर गादीवर आलेला फर्डिनंड (पहिला) हा लोकप्रिय होता; परंतु तो राज्यकारभार करण्यास नालायक असल्यामुळे, एक प्रतिनिधिमंडळ नेमण्यांत आलें; परंतु त्या मंडळांतील आपापसांतील कलहामुळे राज्यकारभारांत बराच गोंधळ माजून राहिला; व लोकांमध्ये असंतोष पसरला. गॅलिसियामध्ये शेतकरी लोकांनीं बंड केलें; कारण त्यांनां सरंजामी पद्धत नको होती. ही त्यांची मागणी कबूल केली गेली; परंतु तेवढ्यानें त्यांचें समाधान न होतां राज्यपद्धतींत पूर्ण बदल झाल्याशिवाय आपली दुःखें कमी होणार नाहींत, असें त्यांस वाटून, राज्यक्रान्ति करण्यासाठीं त्यांनीं बंड केलें. राष्ट्रीय पक्षाचे लोक व हे शेतकरी एकत्र झाल्यामुळे आस्ट्रियामध्ये क्रान्ति घडून आली. मंत्रिमंडळाच्या सभागृहासभोवती बंडखोर लोक जमून तेथें त्यांनीं दंगा केला. मध्यम वर्गाचे लोकहि बंडवाल्यांस सामील झाले. अशा प्रकारे बंडास राज्यक्रान्तीचें स्वरूप आलें. या बंडखोरांच्या कृत्यानें भिकून मेटरनिक इंग्लंड-मध्ये पळून गेला. मेटरनिकच्या पाडावाबरोबर, मध्ययुरोपांत सर्वत्र खळबळ उडून गेली. हंगेरी स्वतंत्र झाला. बोहेमियामध्येहि नवीन राज्यपद्धति सुरू झाली. मोठा वादविवाद होऊन ता. ३१ आगष्ट १८४८ रोजी सरंजामी पद्धतीचा व नोकरीचा कायदा रद्द करण्यांत आला. राज्यक्रान्तीचा हाच काय तो टिकाऊ परिणाम झाला. व अशा प्रकारे शेतकरी लोकांची इच्छा परिपूर्ण झाली.

स्लाव्ह लोक व साम्राज्यांतील पुराणमतवादी (कॉन्झर्व्हेटिव्ह) लोक यांचा जेलाकिच हा पुढारी झाला. इलीरियन पक्षाचे आपण आहोंत असें त्यानें दर्शविलें व हंगेरियाशी असलेलें दळणवळण बंद करून टाकिलें; परंतु व्हिएन्ना येथील बंडखोरांविरुद्ध मंजीरची मदत येईल असें सरकारास वाटत असल्यामुळे सेनापति जेलाकिच याच्या कृत्याचा त्यानें निषेध करून राजद्रोहाच्या आरोपावरून त्यास सेनापतीच्या पदावरून काढून टाकण्यांत आलें. त्याचा अंतस्थ हेतू वाईट नव्हता; तो राजनिष्ठ होता. यामुळे पुनः लवकरच त्यास त्याची पूर्वीची जागा देण्यांत आली. लवकरच आस्ट्रिया व हंगेरी हे देश निरनिराळे झाले, जेलाकिच हा हंगेरीवर स्वारी करण्यासाठीं निघाला.

इकडे व्हिएन्ना येथें पुनः अस्वस्थता झाली. आमूलाग्र सुधारणापक्षाचें (रॅडिकल) सरकारशीं व स्लाव्ह लोकांशीं विरोध पडलें. ज्याचें आस्ट्रियावर प्रेम असेल व ज्याला स्वातंत्र्य पाहिजे असेल त्यानें बादशहाला येऊन मिळावें असें फर्डिनंड बादशहानें जाहिर केलें. विन्डिस्मेट्स यास सेनापति नेमण्यांत आलें; व लवकरच त्यानें व्हिएन्ना आपल्या हस्तगत करून घेतलें.

डिसेंबर १८४८ त फर्डिनंडनें राजीनामा दिल्यामुळे, फ्रान्सिस जोसेफ हा बादशहा झाला. साम्राज्यांतील सर्व

देश व सर्व लोक पुनः एका छत्राखाली आणण्याचें जोसेफनें ठरविलें, बंडवाल्यांचा पुढारी व्हिलेगाज स्वाधीन झाल्याबरोबर, हंगेरियांतील बंड मोडलें व जर्मनींत आस्ट्रियाचें वर्चस्व स्थापण्यास संधि सांपडली.

इसवी सन १८५१ त ऑस्ट्रियामध्ये पुनः शांतता झाली. इसवी सन १८६३ त फ्रान्सिस जोसेफनें फ्रॅंकफोर्ट येथें सर्व राजांना बोलाविलें होतें; तेव्हां लहान लहान संस्थानांत आस्ट्रियाचें वर्चस्व दिसून आलें, परंतु प्रशिया सामील झाल्या-शिवाय सर्व लहान लहान संस्थानांत एकी होणे शक्य नाहीं हेंहि त्यावेळीं दृष्टोत्पत्तीस आलें. श्लेस्विग होल्स्टेन प्रश्नाच्या योगानें आस्ट्रिया व प्रशिया यांमध्ये उघडपणें वैमनस्य उत्पन्न होऊन १८६६ त आस्ट्रियाचा पाडाव झाला.

प्रागच्या तहानें आस्ट्रियाचा जर्मनीशीं असलेला संबंध नाहींसा झाला. आपण स्वतंत्र असावें असें हंगेरियन लोकांसहि वाटूं लागलें; व त्यांनीं बंड केलें. आस्ट्रियाचा व आपला कांहीं एक संबंध नाहीं असें हंगेरियन लोकांस वाटलें. हंगेरीमध्ये निराळें पार्लमेंट व मांत्रिकमंडळ असावें, बादशहानें हंगेरीमध्ये फक्त राजा या नात्यानें राज्य करावें; प्रत्येक देशाचें जमावेंदाखीतें निराळें असावें, वगैरे गोष्टी निश्चित झाल्या. दोन्ही पार्लमेंटमधून निवडलेल्या साठ प्रतिनिधींनां दोन्ही देशांतील सामान्य प्रधान जबाबदार असावेत; व दोन्ही देशांतील सामान्य कामें या प्रतिनिधींवर सोंपविण्यांत यावीं असाहि ठराव झाला.

आस्ट्रिया व फ्रान्स यांचें सख्य होतें. इ. स. १८७२ त रशिया व आस्ट्रिया यांचेंहि सख्य झाल्यामुळे, सर्वत्र शांतता झाली. पण लवकरच बाल्कनमध्ये चळवळ सुरू झाली; बोस्निया व हर्झिगोविना या ठिकाणीं झालेल्या बंडाचा आस्ट्रियावर परिणाम झाला. त्या ठिकाणचे अनेक लोक आस्ट्रियामध्ये येऊन राहूं लागले. तुर्कस्तानांतील ख्रिस्ती लोकांच्या हालअपेष्टांकडे दुर्लक्ष करणें आस्ट्रियाला शक्य नव्हतें; परंतु हंगेरियन लोक तुर्कांच्या बाजूचे असल्यामुळे ख्रिस्ती लोकांनां प्रत्यक्ष मदत करणें त्याला शक्य नव्हतें. रशियाचीहि तुर्कांनां मदत होती; रशियाचें वर्चस्व वाढूं देणें हेंहि आस्ट्रियाला धोक्याचें होतें. जर्मनीच्या मध्यस्थीमुळे तुर्कस्तान व आस्ट्रिया यांमध्ये कांहीं कालपर्यंत सलोखा राहिला; परंतु हें सख्य फार वेळ टिकलें नाहीं. ग्रेटब्रिटन या मांडणांत पडल्यामुळे, आस्ट्रियाचा बराच त्रास कमी झाला. बर्लिन परिषदेत असें ठरलें कीं, बोस्निया व हर्झिगोविना हे प्रांत तुर्कांकडे न ठेवितां, किंवा रशियाकडे जाऊं न देतां, आस्ट्रियानें आपल्या ताब्यांत घ्यावे.

इटालीमध्ये ' इरेडेंटिस्ट ' या नांवाचा एक पक्ष होता. त्याचें असें म्हणणें होतें कीं आस्ट्रियाच्या ताब्यांत असलेल्या प्रांतांपैकी ज्या प्रांतांत इतालियन भाषा चालते ते प्रांत

इटलीला जोडण्यांत यावें; या कारणांमुळे तेथें वरीच चळवळ झाली; परंतु लवकरच ही चळवळ बंद पडली.

इ. स. १८७९ त आस्ट्रिया व जर्मनी यांमध्ये सलोख्याचा तह होऊन त्यांत असें ठरलें कीं एकमेकांनीं एकमेकांनां मदत करावी. या वेळेसून विशेष महत्वाकांक्षा न बाळगतां शांतता राखणें हें आस्ट्रिया हंगेरीचें धोरण होतें. बाल्कन स्टेटमध्ये व्यापार करून आपलें वर्चस्व राखणें, व रुमानिया, सर्बिया, बल्गेरिया वगैरे देशांशीं व्यापारासंबंधी तह करणें हे आस्ट्रिया हंगेरीचे त्या वेळेचे उद्देश होते.

एकंदर युरोपमध्ये शांतता नसल्यामुळे व इतर देशांनीं आपलें लष्करी सामर्थ्य वाढविल्यामुळे, आस्ट्रियालाहि आपलें सैन्य वाढविणें आवश्यक झालें. इ. स. १८६८ त आस्ट्रिया व हंगेरी या दोन्ही देशांत सक्तीचें लष्करी शिक्षण सुरू करण्यांत आलें; व प्रत्येक मनुष्यानें लष्करांत नोकरी केली पाहिजे असें ठरविण्यांत आलें. इ. स. १९०३ त आस्ट्रिया हंगेरीनें जर्मनी, इटाली, बेल्जम व स्वित्झर्लंड या देशांशीं व्यापारासंबंधाचे तह केले. अशा प्रकारें १९०३ पर्यंत व्यापार सुरक्षितपणें चालला. या व्यवस्थेमुळे आस्ट्रियाची सांपत्तिक स्थिति सुधारली.

१९०३ ते १९०७ हा काल आस्ट्रिया हंगेरीच्या इतिहासांत महत्त्वाचा आहे. संदेवा येथें प्रशियानें इ. स. १८६६ त केलेला आस्ट्रियाचा पराभव, १८६७ त स्थापन झालेलीं दोन निराळीं राज्यें व १८७१ त नवीन जर्मन साम्राज्याची स्थापना या सर्व गोष्टींमुळे, आस्ट्रिया हंगेरीच्या खऱ्या इतिहासाला प्रारंभ झाला; परंतु १९०३ ते १९०६ पर्यंतच्या अडचणी व सर्वांनां मत देण्याचा अधिकार असला पाहिजे या तत्त्वाचा प्रसार, या दोन गोष्टींमुळे, आस्ट्रिया व हंगेरी यांमध्ये द्विदल राज्यपद्धतीवरील विश्वास उडाला व आस्ट्रिया हंगेरीच्या राज्यव्यवस्थेचें स्वरूप टिकाऊ आहे किंवा नाहीं हा प्रश्न उपस्थित झाला. एकोणिसाव्या शतकाच्या शेवटीं आस्ट्रिया व हंगेरी या दोन्ही देशांत मोठे आणीबाणीचे प्रसंग आले. आस्ट्रियाचा द्वारभार प्रधानमंडळाकडे असून, ते प्रधान नांवाला पार्लमेंटला जबाबदार होते; परंतु वस्तुतः ते फक्त बादशहालाच जबाबदार होते. अशा प्रकारें एकोणिसाव्या शतकाच्या आरंभी आस्ट्रियाची राज्यव्यवस्था फारशी समाधानकारक नव्हती, परंतु हंगेरीची व्यवस्था इतकी वाईट नव्हती. इ. स. १८९९ त प्रधानमंडळाची स्थापना झाली; परंतु उदारमतवादी पक्षाचें पुढारीपण कायम राहिलें. इ. स. १९०२ त हंगेरीचा मुख्य प्रधान झेल यानें आस्ट्रियन प्रधान कोरबर याच्याशीं व्यापारासंबंधाचा तह केला; व या तहाच्या तत्त्वावरून, आस्ट्रिया हंगेरानें जर्मनी, इटली वगैरे राष्ट्रांशीं व्यापारासंबंधी तह केले. आस्ट्रिया व हंगेरी यांमधील हा तह फार महत्त्वाचा आहे; या तहाच्या योगानें

आस्ट्रिया. हंगेरीचे वैमनस्य नाहींसे होऊन, त्याठिकाणी शांतता होईल असें लोकांस वाटलें; परंतु ही आशा पुढें निष्फळ झाली.

इ. स. १९०५ त आस्ट्रिया हंगेरीनें जर्मनी व इटली या देशांशी व्यापारासंबंधाचे तह केले. या तहांमुळे सांपत्तिक अडचणीपासून हंगेरीचा वचाव झाला व आस्ट्रियाशी असलेल्या सहकारित्वापासून हंगेरीला आपला फायदा करून घेतां आला.

आस्ट्रिया व हंगेरी यांमध्ये एकमेकांविषयीं पुष्कळ दिवसपर्यंत असंतोष माजून राहिला होता. अखेरीस इ. स. १९०७ मध्ये त्यांचा सलोख्याचा तह झाला. आस्ट्रियाचा व हंगेरीचा संबंध तुटल्यास, व्यापाराच्या दृष्टीनें हंगेरीचें फार नुकसान होईल व आस्ट्रियामध्येहि महागाई होऊन, तेथील कारखान्यांचें नुकसान होईल असें आढळून आल्यामुळे त्या दोन राष्ट्रांमध्ये १९०७ साली व्यापारासंबंधाचा व राज्यव्यवस्थेसंबंधाचा एक नवीन करार होऊन दोन्ही देशांत शांतता झाली.

इ. स. १८६७ पासून आस्ट्रियांतील शासन संस्थेचा इतिहास.—हूब्सबर्ग घराण्याच्या ताब्यांतील प्रदेशांपैकी १८६७ च्या करारप्रमाणें ज्या प्रदेशाचा समावेश हंगेरीच्या राज्याच्या ताब्यांतील प्रदेशांत झाला नाहीं, त्या प्रदेशाला आस्ट्रिया हें नांव आहे. हंगेरी वेगळा झाल्यामुळे आस्ट्रियाची राज्यपद्धति ठराविणें भाग पडलें. यासाठीं अनेक प्रयोग करून पाहण्यांत आले. इ. स. १८६९ च्या फेब्रुवारींत राज्यकारभाराचे नवीन नियम करण्यांत आले. त्या नियमांप्रमाणें पार्लमेंटची योजना झाली, वज्या लोकांची सभा (हाऊस ऑफ लॉर्ड्स), राजघराण्यांतील पुरुष, कांहीं पगारी लोक, कांहीं पिढीजाद लोक व कांहीं प्रतिनिधी इत्यादी लोकांचा समावेश पार्लमेंटमध्ये होत असे. मंत्रिमंडळाकडून प्रतिनिधींची निवड होत असे; हे मंत्रिमंडळ सहा वर्षांनीं निवडलें जात असे; परंतु ही पद्धति फार वेळ टिकली नाहीं, कारण भिन्न भिन्न देशांतील लोकांना भिन्न भिन्न नियमांची आवड असते. जी पद्धति लोभर आस्ट्रियाला संमत होती, ती गॅलिशिया व बोहेमिया यांना पसंत पडली नाहीं. इ. स. १८६५ त फेब्रुवारी १८६९ ची राज्यपद्धति नाहींशी झाली; फक्त मंत्रिमंडळ कायम राहिले. हंगेरीशी करारनामा करण्यासाठीं इ. स. १८६७ सालीं समाईक पार्लमेंट बोलाविणें आवश्यक झालें.

स्लाव्ह व संयुक्तशासनपद्धतिपक्षीय लोकांनां द्विदलराज्यपद्धति पसंत नसल्यामुळे जर्मन लोकांचें आधिक्य असलेल्या पार्लमेंटनें राज्यकारभाराचे नियम ठरवावे, असें हंगेरियन लोकांचें मत होतें. वेल्केडी या संयुक्तराज्यपद्धतीच्या पुरस्कर्त्यानें १८६७ त, १८६९ ची राज्यपद्धति मोडून मंत्रिमंडळाची निवडणूक करण्याचें ठरविलें. या मंत्रिमंडळानें पार्लमेंटचे सभाजद निवडावयाचे असून त्या सभासदांकड

हंगेरीच्या प्रश्नांचा विचार करण्याचें काम होतें; परंतु जर्मन व उदारमतवाद्यांनीं असें सांगितलें कीं, १८६९ सालांतील राज्यपद्धति अद्यापि अस्तित्वांत असल्यामुळे पार्लमेंटनें फक्त आवश्यक फेरबदल करावे; हंगेरीशीं तह करूं नये, असें संयुक्तशासनपद्धतिवाद्यांनां वाटत असल्यामुळे अशा परिस्थितींत निवडलेलें पार्लमेंट हंगेरीशीं तह करण्याचें नाकारील असें वेल्केडीला वाटलें; परंतु साम्राज्याला धोका येईल, असें व्यूस्टला वाटल्यामुळे त्याला या भातगडींत पडावें लागलें. १८६९ सालांतील नियमाप्रमाणें पार्लमेंटच्या सभासदांची निवडणूक करण्याचें व्यूस्टनें ठरविलें; परंतु संयुक्तशासनवाद्यांनां ही निवडणूक पसंत नव्हती, यामुळे निवडणुकींत त्यांनीं कांहीं एक भाग घेतला नाहीं व ते पार्लमेंटमध्ये गेले नाहींत; परंतु व्यूस्टला इतर अनेक लोकांचा पाठिवा असल्यामुळे त्याचें कार्य सिद्ध झाले. गॅलिशियाच्या पोल लोकांशीं तह करून व्यूस्टनें त्यांनां आपल्या वाजूला वळविलें.

गॅलिशियाला स्वतंत्र प्रधान देण्याचें त्यानें ठरविलें, गॅलिशियासाठीं एक निराळें मंडळ स्थापण्याचें ठरवून जर्मनच्या-एवजी पोलिश भाषेचा प्रसार करण्याचें ठरलें. या अटीवर गॅलिशियाच्या पोल लोकांनीं विहणा येथे जाऊन हंगेरीशीं तह करण्याबद्दल मत देण्याचें कबूल केलें.

पार्लमेंटची बैठक भरल्यावर हंगेरीशीं केलेला तह मंजूर करण्यांत आला. नंतर कित्येक महत्त्वाचे कायदे करण्यांत आले, त्या कायद्यांच्या योगानें पार्लमेंटची सत्ता प्रस्थापित करण्यांत आली; इतर देशांप्रमाणेंच लोकांनां देण्यांत येणाऱ्या हक्कांचा व सवलतींचा विचार करण्यांत आला. पोल लोकांच्या वजनामुळे संयुक्तशासनपद्धतीच्या पुरस्कर्त्यांच्या इच्छेप्रमाणें त्यांस सवलती मिळाल्या. आस्ट्रियामध्ये राज्यनियमन करणाऱ्या सभेकडून प्रतिनिधींची निवडणूक होत नसून प्रत्येक देशांतील प्रतिनिधींकडून ती निवडणूक होत असे; परंतु हंगेरीमध्ये राज्यनियमन करणाऱ्या सभेकडूनच ही निवडणूक होत असे. या भेदामुळे हंगेरीपेक्षां आस्ट्रिया दुर्बल होता. इतकें झाल्यानंतर व्यूस्टनें मुख्य प्रधानपदाचा राजीनामा दिला. नंतर वरगर व त्याच्या प्रधानमंडळाची नेमणूक झाली.

या प्रधानमंडळानें चर्चच्या अंमलापासून आस्ट्रियाची सुटका केली. १८५५ सालीं पोपशीं झालेल्या ठरावाच्या योगानें धर्मविषयक सर्वसत्ता चर्चकडे सोंपविलेली होती, परंतु नवीन प्रधानमंडळानें इ. स. १८६८ त चर्चचे वर्चस्व नाहींसे केलें.

या सुमारास बोहेमियन लोकांमध्ये आपापसांत कलह चालू होते. त्यांच्यामधील एका तरुणपक्षाला उमराववर्गाचें प्रमुख पसंत नव्हतें, प्रत्येकाला मताधिकार असावा, अशी त्याची इच्छा होती, मंत्रिमंडळांत आपला समावेश व्हावा व राजकीय सुधारणा करण्याचें कामीं जर्मन लोकांनां जाऊन आपण मिळावे अशी त्याची इच्छा होती. बोहेमियन लोकांचे

आणखी दोन पक्ष आपापसांत भांडत होते. या परिस्थिती-मुळे उदारमतवाद्यांचे वर्चस्व झाले असते; परंतु सरकारने फेडरॅलिस्ट व क्लेरिकल या पक्षाच्या लोकांची मदत मागितल्यामुळे जर्मन उदारमतवाद्यांची सत्ता नष्ट झाली. १८७३ सालांतील व्यापारी क्रांतीचाहि त्यांच्यावर बराच परिणाम झाला.

काउंट टाफी या नांवाच्या प्रधानाने इ. स. १८७८ त बोहेमियन लोकांशी सलोखा केला व त्यांनी व्हिएन्ना येथे पार्लेमेंटांत हजर रहाण्याचे कबूल केले. सर्व पक्षांतील मवाळांच्या मदतीने राज्यकारभार करण्याचे टाफी याने ठरविले. त्याने सर्व पक्षांतील लोकांच्या प्रतिनिधींचा मंत्रिमंडळांत समावेश केला. तो कोणत्याहि विशिष्ट पक्षाचा नव्हता. ठराव नियमाप्रमाणे त्याने राज्यकारभार केला. वादविवादात्पादक असे कायदे त्याने विशेषतः केले नाहीत.

मोरॅव्हियाच्या कारखान्यांतील व गॅलिशिया येथील तेलाच्या खाणींतील मजुरांची स्थिति फार वाईट होती. त्यांना फार वेळ काम करावे लागे; तेथील एकंदर परिस्थिति आरोग्याला हानिकारक असून अपघातांविरुद्ध कांहीं एक तरतूद केलेली नव्हती. इ. स. १८८३ मध्ये, कारखाने, खाणी वगैरे ठिकाणांची पहाणी करण्यांत यावी असा कायदा करण्यांत आला; नंतर इ. स. १८८४ व १८८५ त पास झालेल्या कायद्याच्या योगाने, कामाच्या वेळां कमी करण्यांत आल्या; रविवारी सुटी देण्याबद्दल ठराव करण्यांत आला व छिया व मुलें यांना किती तास काम करावयाचे तेहि ठरविण्यांत आले. प्रत्येकाने आपल्या आयुष्याचा विमा उतरलाच पाहिजे असा कायदा इ. स. १८८७-१८८८ त करण्यांत आला. सरकारने रेल्वे आपल्या ताब्यांत घ्याव्या असे ठरविण्यांत आले. या सुधारणांमुळे व आयात मालावरील बसविलेल्या नवीन करामुळे, इ. स. १८८९ त आस्ट्रियाची सांपत्तिक स्थिति बरीच सुधारली.

दुसऱ्या जोसेफच्या वेळेपासून जर्मन ही सरकारी भाषा झालेली होती. सैन्यांत, कचेऱ्यांत वगैरे तीच भाषा चालत असून, कायदेहि त्याच भाषेत लिहिलेले होते, यामुळे जर्मन भाषा फार महत्त्वाची झाली होती; फक्त इटालीमध्ये इटालियन भाषा चालत असे; परंतु इ. स. १८६९ त सर्व गॅलिशियांत पोलिश भाषेचा प्रसार करण्यांत आला; व त्या वेळेपासून जर्मन भाषा नाहींशी होऊ लागली. इ. स. १८८० त असा ठराव झाला की, ज्या भाषेत एखादे प्रकरण निकालासाठी सरकारांत आले असेल त्याच भाषेत त्याचा निकाल सांगण्यांत यावा; चेक (बोहेमियन) भाषेचे महत्त्व वाढविणे हा या ठरावाचा उद्देश होता. चेक भाषा शिकविण्यासाठी कित्येक शाळा स्थापन करण्यांत आल्या; १८८२ त प्रागच्या विश्वविद्यालयांतहि त्या भाषेचा शिरकाव झाल्यामुळे, जर्मन लोकांचे जुने विश्वविद्यालय ब्रष्ट झाले असे जर्मन लोकांना वाटले. आपल्या भाषेचे वर्चस्व

राखण्याचा त्यांनी पुष्कळ प्रयत्न केला; पण त्यांत त्यांना यश आले नाही. प्रागला जर्मन युनिव्हर्सिटी स्वतंत्र आहे.

संयुक्त प्रधानमंडळ १८९५ त मोडल्यावर गॅलिशियाचा प्रसिद्ध गव्हर्नर वेदनी यास मुख्य प्रधान नेमण्यांत आले; हे मंडळ कोणत्याहि विशिष्ट पक्षाचे नव्हते. हंगेरीशी तडजोड करणे हा त्याचा मुख्य उद्देश होता.

मत देण्याचा अधिकार अर्गदी थोड्या लोकांना असल्यामुळे, आस्ट्रियांतील समाजसत्तावाद्यांचा राजकीय बाबतीत फारसा प्रवेश झाला नाही. परंतु इ. स. १८८७ पासून ह्यांना चांगले दिवस येऊ लागले; सर्व लोकांना मताधिकार असावा अशा ते मागणी करू लागले; मे महिन्याच्या पहिल्या तारखेस आस्ट्रियामध्ये मजूरपक्षाचा मोठा उत्सव करण्यांत येत असतो.

इ. स. १८९७ त वेदनीने असे प्रसिद्ध केले की, एखादे प्रकरण ज्या भाषेत सरकारांत आले असेल त्याच भाषेत त्याचा निकाल सांगितला जावा. सरकारी कचेऱ्यांतून चेक (बोहेमियन) भाषा सुरू करणे हा या कायद्याचा उद्देश होता; चेक भाषेतून परिक्षा दिल्याशिवाय कोणालाहि सरकारी नोकरीत १९०३ च्या नंतर घेऊ नये असेहि प्रसिद्ध करण्यांत आले; परंतु जर्मन लोकांनी या कायद्याचा जोराने निषेध करून, तो कायदा रद्द होईपर्यंत स्वस्थ बसावयाचे नाही असे ठरविले; यामुळे जिकडे तिकडे बंडाळी चालू झाली. वेदनीने आपल्या जागेचा राजीनामा दिला. नंतर नवीन प्रधानाने जर्मनांची समजूत करण्याचा प्रयत्न केला, परंतु त्यांत त्याला यश आले नाही; यामुळे त्यानेहि राजीनामा दिला. नंतर थन हा प्रधान झाल्यावर त्याने बोहेमियांत लष्करी कायदा अंमलांत आणिला. काउंट क्लेरी याने भाषेसंबंधाचा कायदा रद्द करून तंटा मिटविण्याचा प्रयत्न केला; जर्मनांची इच्छा सफल झाली; परंतु चेक लोक त्यामुळे असंतुष्ट झाले. अखेरीस चेक व जर्मन या दोन्ही लोकांचा ज्यांत हितसंबंध आहे अशी सार्वजनिक कामे करून त्या लोकांचा डॉ. व्हान कोर्बेर या प्रधानाने समेट करण्याचे ठरविले. परंतु या योगानेहि हे भांडण मिटले नाही.

इ. स. १९०५ त समाजसत्तावादी व मजूरपक्षाच्या लोकांनी सर्वांना आस्ट्रियांत मताधिकार असावा अशाबद्दल चळवळ चालू केली; चोवीस वर्षांपेक्षा अधिक वयाच्या व एक वर्षपर्यंत तेथे राहिलेल्या मनुष्यास मताधिकार असावा अशा अर्थाचे सुधारणापत्रक त्यांनी प्रसिद्ध केले. परंतु कांहीं लोक या ठरावाविरुद्ध होते; परंतु प्रसिद्ध प्रधान, बॅरन बेक याने कित्येक पुढाऱ्यांच्या गांठी घेऊन मोठ्या चार्तुयाने हे सुधारणापत्रक १९०६ त पास करून घेतले.

वरिष्ठ सभेने एका मनुष्याला अनेक मते असावी अशी खटपट केली; परंतु ती व्यर्थ झाल्यावर १९०७ त त्या सुधारणापत्रकाचे कायद्यामध्ये रूपांतर झाले. याच साली झालेल्या निवडणुकींत लोकसत्तावाद्यांची सरशी झाली.

सर्वांकडून निवडल्या गेलेल्या कायदेमंडळाचें काम एक वर्षपर्यंत सुरळीत चाललें. परंतु एक वर्षानंतर बोस्निया, व हर्झेगोविना हे प्रांत खालसा करण्याबद्दल जो प्रश्न निघाला त्या योगानें इतर अंतर्गत कारभारांत मोठा व्यत्यय आला.

आ स्ट्रियन साम्राज्य (१९०८-१९१८).—आस्ट्रियाचें सरकारी कागदपत्रांत नांव 'राईशराठमध्ये प्रतिनिधी पाठविणारीं राज्यें व प्रदेश' असें होतें, परंतु लोकांमध्ये देशाभिमान जागृत होण्यास हें नांव फारसें इष्ट नव्हतें. महायुद्धाच्या वेळीं या देशाचें स्वतंत्र नांव जाहीर करणें बादशहास भाग पडलें व त्यावेळीं त्याचें ' आस्ट्रियन साम्राज्य ' असें नामाभिधान निश्चित झालें. आसन्नमरण असतां एखादा मनुष्य बाप्तिस्मा घेतो त्याप्रमाणें हें झालें. अनेक स्वतंत्र लोकांच्या आपखुषीनें हें राज्य अस्तित्वांत आल्यामुळें त्या सर्व लोकांचे पूर्वेकडील रानटी जातीपासून संरक्षण करणें हें या साम्राज्याचें मुख्य कर्तव्य होतें. हें काम साम्राज्यानें उत्तम रीतीनें केलें, परंतु या सर्व राष्ट्रांचा एकजीव करून त्यांचें एक मोठें राष्ट्र बनविण्याचें त्यास साधलें नाहीं. त्यामुळें हें साम्राज्य शेवटपर्यंत विस्कळित राहिलें. मराया तेरीसा व दुसरा जोसेफ यांनीं एकराष्ट्र करण्याचा प्रयत्न केला परंतु तो विफल होऊन घटक राष्ट्रे हीं अधिकच तुटक झालीं. नंतर जर्मन लोकांनीं सर्व राष्ट्रांस आपलें स्वामित्व कबूल करावयास लावण्याचा प्रयत्न केला पण तोहि फसला. त्यानंतर सर्वास सारखेंच महत्त्व देऊन प्रत्येक राष्ट्रास स्थानिक स्वातंत्र्य देऊन हा प्रश्न सोडविला. परंतु यामुळें राष्ट्रीय भावनांस इतका ऊत आला कीं, देशांत एक आवश्यक असें जें शासनैक्य असतें तेंहि शिथिल झालें. हीं राष्ट्रे म्हणजे जर्मन, मीक, पोल, रुथेनियन, दक्षिणस्लाव्ह हीं होत. १९०७ मध्ये मताचा अधिकार प्रत्येक मनुष्यास दिल्यानें सार्वत्रिक हिताचा विचार जास्त होऊन संकुचित राष्ट्रीय भावना मागे पडतील अशी सर्वास आशा वाटली. या पार्लमेंटांत एकंदर सभासद ५१६ असून त्यांची वांटणी अशी होती; २२ स्लाव्ह, ११७ जर्मन, ८७ सोशल डेमोक्रॅट; परंतु कांहीं वेळानें हे डेमोक्रॅट भावनांनीं प्रेरित होऊन त्यांचे अनेक समूह झाले. हें पार्लमेंट फारच थोडें काम करीत असे. बजेट तीन किंवा सहा महिन्यापुरतेंच प्रतिनिधी पास करीत. त्यामुळें विशेष हक्कांचा उपयोग करून राज्यकारभार चालवावा लागे. सरकार व ' हाऊस ऑफ डेप्युटीज ' मध्ये नेहमीं विरोध असे. विशेष हक्कांचा उपयोग केल्यानंतर त्याबद्दल पुन्हां पार्लमेंट अथवा राईशराथची संमति घ्यावी लागे, परंतु १९१७ पर्यंत पार्लमेंटनें ही संमति कधींहि नाकारली नाहीं. पार्लमेंटांतील एका समूहानें एकसारखें अडवणुकीचें कार्य करण्याची पद्धति आस्ट्रियांत अगदीं पूर्णतेला गेली व याबद्दल त्या देशाची त्या वेळीं प्रसिद्धि झाली होती. पूर्वीचे काम करण्याचे नियम नवीन पार्लमेंटांत उपयोगी पडतात. म्हणून १९०९ मध्ये

नवीन नियम केले पण त्यानेंहि काम भागेना, म्हणून १९१७ मध्ये आणखी कडक असे नियम केले. या नियमानुसार सरकारी काम अगोदर घेण्याची व्यवस्था झाली. पार्लमेंटांत प्रथम जर्मन भाषा बोलण्याचा प्रघात असे. परंतु पुढें स्लाव्ह भाषेतहि पुष्कळ डेप्युटी बोलूं लागले व १९१७ मध्ये कोणत्याहि भाषेंत भाषण असले तरी तें अंशतः उतरून घ्यावें असा ठराव पार्लमेंटांत पास झाला. बोहेमियांत स्थानिक पार्लमेंटांत जर्मन लोकांच्या अडवणुकीमुळें कामच बंद पडलें. त्यामुळें १९१३ सालीं एक कमिशन नेमलें. त्यांत जर्मन व चेक या दोन्ही राष्ट्रांतील प्रतिनिधी नेमले. चेक लोकांच्या मतें हें कमिशन वेळायदेशीर होतें. परंतु कोर्टांनीं हें कमिशन कायदेशीर ठरविलें व तें प्रजासत्ताक राज्य होईपर्यंत तसेंच चाललें. स्थानिक पार्लमेंट असल्यामुळें सर्व साम्राज्यास सामान्य अशा हक्कांचा व हितसंबंधांचाच मुख्य पार्लमेंटास विचार करावा लागे. शिवाय प्रत्येक स्थानिक पार्लमेंट आपापल्या प्रश्नांचा विचार करी. याशिवाय प्रत्येक शहरांत व तालुक्यांत पूर्ण स्थानिक स्वराज्य असे. मुख्य साम्राज्यसरकारचे ७ मंत्री असत. या मंत्र्यांचा व स्थानिक पार्लमेंटांतील मंत्र्यांचा प्रांत कोणता व कार्यक्षेत्र कोणतें याचा घोंटाळा होऊन पुष्कळ वेळां कलह उत्पन्न होत. इंग्लंडांतील अनेक अधिकाऱ्यांच्या क्षेत्राचें जसें गौडबंगाल आहे तसेंच आस्ट्रियांत होतें. १९११ मध्ये वीनार्थ या प्रधानमंत्र्यानें राज्यकारभारांत सुधारणा करण्यासाठीं एक कमिशन नेमलें, पण त्याचा फारसा फायदा झाला नाहीं. शिक्षणांत सक्तीचें प्राथमिक शिक्षण हा मूळाधार असून मुलाची जी मातृभाषा असेल ती शिक्षण देण्याचा नियम असे. सरकारी शाळांशिवाय खाजगी शाळा असत व खाजगी शाळांत $\frac{3}{4}$ मुलें शिकत असत. शाळा बांधण्याचें काम प्रत्येक तालुक्याचें किंवा शहराचें असे व साम्राज्यसरकार फक्त इन्स्पेक्टर नेमीत असे. १९१३ सालीं २४७१३ शाळा होत्या. आस्ट्रियापेक्षां हंगेरींत शिक्षणाकडे ७ पट खर्च करीत असत. या शिक्षणामुळें अशिक्षित वर्ग अगदीं कमी झाला. १८९० त शेकड्या २८ अशिक्षित होते ते १९१० त शेकड्या १६ अशिक्षित राहिले. प्रथम फक्त जर्मन, चेक व पोल राष्ट्रीयीकरितांच विश्वविद्यालये होती परंतु पुढें इतर राष्ट्रांच्या लोकांची मागणी सुरू झाली. परंतु महायुद्धामुळें या मागणी प्रमाणें करण्याचें राहून गेलें.

इतिहास.—१९०७ पासून प्रजासत्ताक राज्य होईपर्यंत एकंदर ९ मंत्रिमंडळें झालीं. या सर्वांत सरकारी अधिकारी होते. इंग्लंडांतील कॅबिनेट पद्धतीप्रमाणें बहुमताच्या पक्षाचें यांत प्राधान्य नव्हतें. त्यामुळें बहुमत मिळावयास सरकारी मंत्रिमंडळास खटपट करावी लागे. आपल्या मंत्रिमंडळांत चेक, पोल व जर्मन या राष्ट्रांचा कोणीतरी प्रतिनिधी घेण्याची मुख्य मंत्री व्यवस्था करी. परंतु बहुतेक मंत्री निःपक्षपाती राहण्याचा प्रयत्न करीत.

बेकन मंडळ (१९०६-१९०८) :—१९०७ च्या पार्लमेंटांत सर्व राष्ट्रांचे हक्क संभाळण्याचें व यांच्या सरहद्दी कायम ठेवण्याचें वादशहानें आश्वासन दिलें, व इतर सर्व महत्वाच्या आधुनिक सुधारणा अमलांत आणण्याविषयी वचन दिलें. त्याचप्रमाणें पार्लमेंटांत वापरणाऱ्या भाषेसंबंधानें बेकन एकमत घडवून आणलें. परंतु यानंतर कांहीं अनिष्ट प्रकार घडल्यामुळें बेकन राजीनामा द्यावा लागला.

बीनार्थ मंडळ (१९०८-१९११) :—या मंडळांत सर्व सरकारी अधिकारी होते. बीनार्थचा उद्देश सर्व राष्ट्रांचा स्नेह संपादन करण्याचा होता. जर्मन लोकांची अशी तक्रार होती कीं बोहेमियांत जर्मन लोकांची संख्या $\frac{1}{2}$ असून त्यांना सरकारी नोकरीत शेंकडा दहासुद्धा जागा मिळत नाहींत म्हणून मंत्रिमंडळाशी जर्मन लोकांनी सहकारिता करण्यापूर्वी हा प्रश्न जर्मन लोकांच्या इच्छेप्रमाणें सुटला पाहिजे अशी त्यांनी भर घातली. शिवाय प्राग येथे जे पार्लमेंट होतें त्यांत जर्मन व चेक हे निराळे असावे अशी त्यांची इच्छा होती. या मागण्यामुळें चेक लोकांस अतिशय राग आला व त्यांनी जर्मन लोकावर अत्याचार सुरू केले. यानंतर ताळक्याची व जिल्ह्यांची राष्ट्राप्रमाणें रचना करून जर्मन जिल्हे व चेक जिल्हे अलग करण्याकरितां मुख्य पार्लमेंटांत विल आणलें, परंतु त्यास चेक लोकांनी विरोध केल्यानंतर पार्लमेंट बरखास्त झालें. इटालियन विद्यार्थ्यांनी आपलें स्वतंत्र विश्वविद्यालय स्थापण्याकरिता व्हिएन्ना येथें दंगे केले परंतु त्याचा उपयोग झाला नाहीं. व्हिएन्नात जर्मन भाषेशिवाय इतर भाषा असाव्या व जर्मन जिल्ह्यांत सुद्धा आपल्या भाषेचा प्रवेश व्हावा अशी चेक लोकांची इच्छा होती. परंतु लोकांनी याविरुद्ध कायदे पास केले व बोहेमियाच्या बाहेर चेक लोकांची प्रतिष्ठा चालूं न देण्याचा निश्चय जाहीर केला. इतर कांहीं कारणांनीं पोल लोकांचीहि मदत बीनार्थ यास न मिळाल्यामुळें त्यानें राजीनामा दिला. एकंदर या मंडळाच्या कारकीर्दीत कोणताहि प्रश्न उत्तम रीतीनें न सुटतां सारखी धुमश्चक्री चालू राहिली.

गौश मंडळ (जून १९११ ते ऑक्टो. १९११) :—चेक व जर्मन लोकांमध्ये समेट करण्याचा या मंत्रिमंडळानें प्रयत्न केला, परंतु चेक लोकांनी व्हिएन्नांत एक शाळा नियमांविरुद्ध उघडली व ती म्युनिसिपल अधिकाऱ्यांनीं बंद करायामागून एक चेक बायकांचें निषेधप्रदर्शक मंडळ त्यांनीं पार्लमेंटांत नेलें. यामुळें व्हिएन्नांतील लोकमत क्षुब्ध होऊन चेक लोकांस मार देण्यापर्यंत प्रसंग आला. यावर कडक अंमल बजावून मंत्रिमंडळानें हे दंगे मोडून गुन्हेगारांस शासन केले. चेक लोकांनी आपल्या राष्ट्राचे दोन मंत्री नेमण्याविषयी व इतर अनेक अधिकारी व कौन्सिलर चेक असावे अशाविषयी आग्रह भरल्यामुळें गौशनें राजीनामा दिला.

स्टूर्ग मंडळ (१९११—१९१६) :—यानें सर्व राष्ट्रांचे मंत्री आपल्या मंडळांत सामील केले. चेक व जर्मन लोकां-

तील कलह काढून टाकावे व कालव्यावर पुष्कळ खर्च करून पोल लोकांना राजी ठेवावें असा त्याचा उद्देश होता. कॅथॉलिक विवाह मरणाशिवाय रद्द होऊं शकत नाहीं, असा कायदा असल्यानें लक्षाबाधे घटस्फोट केलेल्या बायकांस पुन्हां विवाह करितां येईना. ही आपत्ति दूर करण्याकरितां कायदा बदलण्याविषयी लोकांनी जोराची चळवळ केली, परंतु कायदा न बदलतां मंत्रिमंडळानें फक्त कांहीं व्यक्तींनां सवलती दिल्या. याच मंडळाच्या अमदानींत महायुद्ध सुरू झालें. त्यावेळेस सर्व राष्ट्रांची सरकारविषयी चांगली भावना होती, कारण आपलें साम्राज्य फोडण्याचा वाटेरून प्रयत्न चालला आहे हें पाहून सर्व ऑस्ट्रियांतील लोकांस तें रक्षण करण्याविषयी अभिमान उत्पन्न झाला. सैन्य जमा करण्यांत व नावें नोंदविण्यांत कोणीहि अडथळा केला नाहीं. विशेषतः प्रागमध्ये चेक लोकांनी जर्मन लोकांविषयी विलक्षण सद्गुणभूति दाखविली व जर्मन कैसरचा जयजयकार केला. त्याचप्रमाणें पोल लोकांनीहि साम्राज्याविषयी राजनिष्ठा व्यक्त केली व सरकारास मदत करण्याचें वचन दिलें. तसेंच रुथेनियन व रुमॅनियन लोकांनीहि साम्राज्याविषयी अभिमान व्यक्त केला. मधून मधून कांहीं इटालियन व स्लाव्ह व्यक्तिः शत्रूकडील आपल्या बांधवांशीं खलबतें करीत. परंतु ही उदाहरणें अपवादक होती. या वेळेस पार्लमेंटची संमति घेण्याचा स्टूर्गने प्रयत्न केला नाहीं. त्यामुळें सर्व अधिकार सैन्यांतील लोकांच्या हातीं गेले, त्यांनां जे जे लोक संशय घेण्यासारखे वाटले त्यांनां त्यांनीं कैद केलें व अशा रीतीनें अंदाधुंदी सुरू झाली. या सगळ्या अवधीत मुख्य मंत्र्यांचें दुर्बलत्व स्पष्टपणें सर्वांस कळून आलें. १९१६ त पुन्हां राईशराठ भरविण्याविषयी स्टूर्गने खटपट चालविली होती; इतक्यांत डॉ. अँडलर या सोशिएलिस्टानें स्टूर्ग यास गोळी घालून ठार मारिलें.

कोर्बे मंत्रिमंडळ :—(१९१६ ऑक्टोबर पासून डिसेंबर) स्टूर्गच्या मरणानेंहि पार्लमेंट भरविण्याचा उद्देश सफल झाला नाहीं व कोर्बे यानें दोन महिने पार्लमेंट शिवायच कारभार चालविला. याच सुमारास फ्रान्सिस जोसेफ बादशहा मरण पावला. त्याच्या मुलास म्हणजे पहिला चार्ल्स या बादशहास कोर्बेनें राज्यघटना पाळण्याची शपथ घेण्यास लाविलें. त्यामुळें त्याचा कोर्बे यावर रोष झाला. १९१६ च्या डिसेंबर महिन्यांत चार्ल्स बादशहानें कोर्बे यास काढून टाकिलें.

क्लॅम—मार्टिनीझ मंडळ—(१९१६—१९१७) . या मुख्य मंत्र्यानें मिश्रमंडळ बनविलें. प्रेसिडेंट जुर्गत्सन याच्याकडून स्वयंनिर्णयसंबंधानें जो खालिता आला त्याला क्रोशियन प्रतिनिधींनीं असें उत्तर दिलें कीं, हॅप्सबर्गच्या घराण्याखालीच फ्रोट लोकांची उन्नति होत असल्यामुळें त्यांनां स्वतंत्र होण्याची इच्छा नाहीं. चेक व रुमॅनियन लोकांनीहि आपणास स्वयंनिर्णय नको असें जाहीर केलें. जर्मन लोकांनी राज्यघटना पुन्हां बदलण्याविषयी मागणी केली व स्लाव्ह

लोकांनी कोणतीहि अट न घालतां पार्लमेंट बोलाविण्या-विषयी आग्रह धरला. नंतर मे ३१ ला पार्लमेंट भरलें, परंतु स्लाव्ह-चेक व जर्मन यांच्यांत कलह होऊन कांहींच करतां येईना. असें झाल्यानें निराश होऊन क्लॅम-मार्टिनीसन राजीनामा दिला.

सीडलर मंडळः—(१९१७-१९१८) सीडलरनें राज्यघटनेचा प्रश्न बाजूस ठेवून राज्यकारभार चालू ठेवण्यापुरतें मंडळ नेमलें; परंतु १९१७ च्या आगष्टमध्ये हा प्रश्न हातीं घेणें त्यास भाग पडलें. परंतु कांहींच निश्चित न होतां पार्लमेंट मे महिन्यांत (१९१८) तहकूब करावें लागलें. मध्यंतरी निरनिराळीं राष्ट्रे आपापले हक इतरांचा विचार न करतां पुढें करूं लागलीं. चेक लोकांनीं जून ५ ला आपलें स्वतंत्र राज्य करण्याकरितां एक कमेटी नेमली. म्हणून सीडलरला राजीनामा देणें भाग पडलें.

हुसारेक मंडळः—(जुलै १९१८ पासून आक्टोबर १९१८). इंग्लंडनें जेव्हां चेको-स्लोव्हेकिया स्वतंत्र आहे असें सरकारी रीतीनें कबूल केलें तेव्हां हुसारेकनें असें जाहीर केले कीं, आस्ट्रियन साम्राज्य अद्यापि संयुक्त आहे व त्याचा नाश करणें हें अनिष्ट आहे असें त्यानें यूरोपांतील राष्ट्रांस बजाविलें. आक्टोबर महिन्यांत हुसारेकनें चेक, पोल व स्लोव्हाक या लोकांस पूर्ण स्थानिक स्वातंत्र्य देण्याचें कबूल केलें, परंतु हीं राष्ट्रे आतां अगदीं अलग होण्याविषयी प्रयत्न करूं लागलीं. यानंतर बाद-शाहानें लॅमास्क यास मंत्रिमंडळ बनविण्यास सांगितलें.

लॅमास्क मंडळ (आक्टोबर २७ ते आक्टोबर ३१)ः—हा अखेरचा प्रयत्न होता. बादशाहास असें वाटलें कीं सर्व इतर राष्ट्रांशीं लेह होणें शक्य असल्यास पहावें; नाही तर फक्त जर्मन आस्ट्रियाचें राज्य निराळें करून आपण त्यावर राज्य करावें. ही गोष्ट शेवटीं साध्य झाली नाही. कारण लोकांनीं प्रजासत्ताक राज्य स्थापण्याचें ठरविलें. परंतु लॅमास्क याच्या प्रयत्नांमुळें रक्तपात न होतां हें कार्य घडून आलें, याबद्दल त्याची स्तुति केली पाहिजे.

आर्थिक परिस्थिति. — युद्धाच्या पूर्वी एकंदर राजकीय स्थिति समाधानकारक नसल्यामुळें आस्ट्रियानें सैन्यावर जास्त खर्च करण्यास सुरवात केली. त्यामुळें कर्ज काढावें लागलें, व इतर देशांत पैशाची टंचाई असल्यामुळें लोकांच्या बँकेतील रकमांवर फार ताण पडला. १९०७ पासून १९१३ पर्यंत व्यापाराची अशी स्थिति होती कीं, निर्यात मालापेक्षा आयात माल जास्त होता. निम्म्या लोकांचा शेतकीवर निर्वाह असे. गहू, सातू, मका, साखर यांचें उत्पादन फार मोठ्या प्रमाणावर असे. कोळसा व लोखंड हीं अति विपुल होती. १९१० पासून १९१४ पर्यंत महागाई वाढत गेली. १९१४ त युद्ध सुरू झाल्यावर थोडक्याच दिवसांत व्यापार अगदींच शिथिल झाला. पूर्वी उत्पन्न झालेला माल खपेनासा झाला, व निर्यात व्यापार फार कमी झाल्यामुळें पुष्कळ

लोक बेकार झाले. सरकारनें लोकांस काम देण्याची विशेष फिक्कीर केली नाही. कांहीं वेळाने लडाईची सामुग्री उत्पन्न करण्याकरितां मजुरांची जरूर लागली. त्यावेळेस पुष्कळ मजुरांस पुन्हां काम मिळालें, परंतु याच सुमारास इंग्लंड व फ्रान्स यांनीं आस्ट्रियांत कोणताहि माल येऊं न देण्याची व्यवस्था केल्यामुळें लडाईच्या सामुग्रीस लागणारा कच्चा मालहि मिळेनासा झाला. आस्ट्रियाची स्थिति जर्मनीपेक्षाहि वाईट झाली, कारण पूर्वीपासून आस्ट्रियांत जर्मनीपेक्षा कच्चा माल कमी होता. त्याचप्रमाणें आस्ट्रिया व हंगेरी यांमधील कलहामुळें जकात ठेवण्याच्या बाबतींत दोघांचें एकमत होत नसे. हंगेरींत अन्नाचा पुरवठा जास्त असल्यामुळें हंगेरीवर आस्ट्रिया अवलंबून असे. आस्ट्रियांत येणारा बहुतेक माल जर्मन बंदरांतून येत असे, त्यामुळें तो व्यवस्थित येण्याकरितां जर्मनसरकारशीं आस्ट्रियास तह करावा लागला. माल विकत घेण्याकरितां जर्मनीनें व आस्ट्रियानें बोर्ड नेमला व त्यांच्या द्वारे तटस्थ देशांत माल विकत घेऊन आणण्याची व्यवस्था केली, परंतु १९१५ त ही व्यवस्था बंद करावी लागली. पुढें याच बोर्डांना कोणास किती माल द्यावा याचें नियंत्रण करण्याचें काम दिलें. या कामाची देखरेख सरकारनें आपल्याकडे ठेवली. अन्नाच्या नियंत्रणाकरितां इंग्लंडांतील 'फूड कंट्रोलर'च्या धर्तीवर आणखी एक निराळें कमिशन नेमलें. हें कमिशन किंमती ठरवीत असें व अमुक पद्धतीची रोटी असावी व अमुक कुटुंबास अमुक रोठ्या द्याव्या, इत्यादि गोष्टीवर त्याचा पूर्ण ताबा असे. जमीनीची लागवड करण्यासंबंधानेही सक्ती करण्यांत आली व ठराविक किंमतीपेक्षा धान्याची जास्त किंमत घ्यावयाची नाही असा निबंध करण्यांत आला. इतकें करूनहि कांहीं वस्तूंचा पुरवठा कमी पडला तो पडलाच. महायुद्धाचे शेवटीं आस्ट्रियांत कांहीं महत्त्वाच्या वस्तूंचा पूर्ण अभाव होता. या सर्व कारणांमुळें सामान्य जनतें व मजुरांमध्ये युद्धाच्या विरुद्ध भावना उत्पन्न झाल्या व त्यांच्या चळवळी थांबवितां थांबवितां सरकारास पुरेसे झाले. महायुद्धांत आस्ट्रो-हंगेरियन बँकेनें नोटांचे पैसे देण्याचें बंद केलें व सोन्याचा सर्व सांठा महत्त्वाच्या कामाकरितां राखून ठेविला. महायुद्धाचे पूर्वी नुकताच आस्ट्रियामध्ये पैशाचा तोटा पडून बँकांची स्थिति अगदीं संकटाची होती. नोटांची संख्या अमर्याद वाढली. १९१४ मध्ये ५१३ कोटी क्रोननच्या नोटा होत्या त्या १९१८ मध्ये ३५५८ कोटी क्रोनन झाल्या. त्यामुळें किंमती वाढून क्रोननची हुंडणावळीत किंमतहि कमी झाली. एक अमेरिकन डॉलर १९१४ मध्ये ५ क्रोनन बरोबर होता तो १९१८ त १६ क्रोननबरोबर झाला. सरकारी जमा व खर्च दोन्हीहि फुगत चालला. युद्धाकरितां सरकारनें आस्ट्रो-हंगेरियन बँकेकडून १९१९ पर्यंत २५०८ कोटी क्रोनन कर्ज काढलें. याशिवाय इतर मार्गांनी बँकेनें सरकारला उसन्या रकमा दिल्याच

होत्या. याशिवाय ट्रेझरी विलांच्या रूपाने सरकारने लोकांपासून २६० कोटि क्रोनन इतके कर्ज काढले, व वॉरलो-नच्या रूपाने सरकारने ३५०६ कोटि क्रोनन कर्ज काढले. १९१६ मध्ये नवीन कर वसविण्यांत आले.

कला व वाङ्मयः—फ्रॉन्सिस जोसेफ वादशहाच्या वेळचे सर्व उत्तम कलाभिज्ञ १८९० च्या पूर्वीच मरण पावले. आस्ट्रियन साम्राज्याविषयी अभिमान हे त्यांच्या कलेचे हृदय होते. ही परंपरा १८९० मध्ये परमावधीस जाऊन त्यानंतर अवनत होऊ लागली. या कलाभिज्ञांपैकी काहीं आस्ट्रियन साम्राज्यांत राहिले व काहीं इतर देशांत गेले. विद्वानांतील या लोकांचा अग्रणी गस्टव्ह क्लिट हा असून, तो चित्रकार होता. जोसेफ हॉफमन हा उत्तम शिल्पकार होता. महायुद्धानंतरच्या कारागिरांतील प्रमुख ओस्कर कोकोस्का हा होता.

१९१६ मध्ये मारी ईशनवाश ही प्रसिद्ध ग्रंथकर्त्री मरण पावली. १९१८ मध्ये पीटर रोसीजर हा मरण पावला. हे जुन्या परंपरे भोक्ते होते. यांच्या मरणानंतर अगदी आधुनिक प्रवृत्तीच्या वाङ्मयाचे लेखक पुढे आले. या पिढीवर इवसन झोला, मॅटरलिक, डॉस्टोव्स्की, टॉलस्टॉय, शॉ व स्ट्राइंडबर्ग यांचे फार वजन पडले होते. यांपैकी प्रमुख ग्रंथकार व नाटककार कार्ल शॉनहर हा होता. याच्याच तोंडीचा नाटककार इनीटझर हा होता, परंतु याची विचाराची दिशा भिन्न होती. वीणाकाव्ये लिहिण्यात डेहमेल व रिल्क हे अग्रणी होते. फ्रान्झ वर्फेल हा आधुनिक कवी-मध्ये अतिशय बुद्धिवान होता. कादंबरीकारात गूटनब्रून, गूथर; मॅझेटी, वॅरनेस हॅडेल, बॉसरमन, कोल्बनहॉयर हे प्रमुख होते. महायुद्धाच्या समाप्तीपर्यंत विद्वानांतील मुख्य नाटकगृहाची पॅरिसमधील कॉमेडी या नाटकगृहाची बरोबरी करण्याची महत्वाकांक्षा होती व ती बऱ्याच अर्थाने सफल झाली होती. बोमिस्टर, कॅझ व जिरार्डो हे आस्ट्रियांतील प्रमुख नट होते.

इतिहास वाङ्मयः—१९१० पासून १९२० पर्यंत थिओडर व्हॉन सिकल याच्या नेतृत्वाखाली अनेक इतिहासकारांनी आपले शोध जगापुढे आणले. यापैकी फिकर, मूलवाशर, ऑल्टनथॉल, हाटेमन रेडालिश हे प्रमुख होते. फूर्नियर याने लिहिलेले नेपोलियनचे चरित्र सर्व देशांत प्रसिद्ध झाले. नवीन परंपरेपैकी प्रसिद्ध इतिहासकार युबर, बर्गर, बौअर हे होते. ईबन्ग-यूथ व अँडलर यांनी शासन-संस्थेच्या इतिहासांत अतिशय परिश्रम केले. मूनबर्ग याने 'अर्थशास्त्राचा इतिहास' या क्षेत्रात प्रावीण्य मिळविले. जोसेफ रीडलीश याने आस्ट्रियन साम्राज्याच्या राजकीय धोरणाचा १८४८-१८६१ पर्यंतचा इतिहास लिहिला आहे तो फारच अप्रतिम आहे.

परराष्ट्रीय राजकीय धोरणः—(१९०८-१९१८) जर्मन साम्राज्य व संयुक्त इटलीचे राज्य स्थापन झाल्यापासून

आस्ट्रियन साम्राज्यास पश्चिमकडे जर्मन प्रदेश जिंकणे अशक्य झाले व पूर्वेकडे साम्राज्य वाढविल्यास रशियाचा विरोध अगदी हटकून होणार या कारणाने जर्मनी व इंग्लंड यांच्याशी लेह ठेवणे आस्ट्रियास भाग पडले. रूसोजपानी युद्धानंतर रशियाने पूर्वेकडील आपली महत्वाकांक्षा सोडून देऊन पुन्हा कॉन्स्टांटिनोपल व दादोनैल्सकडे आपला मोर्चा वळवला. मध्यंतरी-इंग्लंड, फ्रान्स यांचा व जर्मनीचा अनेक वावर्तीत मतभेद झाल्यामुळे इंग्लंड फ्रान्स, व रशिया यांनी १९०८ मध्ये आपसांत स्नेह केला. तुर्कस्तानांत क्रांति झाल्यानंतर बॉसनिया व हर्जेगोव्हिना, ही दोन आपल्या राज्यांत सामील करण्याचा आस्ट्रियाने निश्चय केला. परंतु दादोनैल्स रशियाने आपल्या ताब्यांत घेतल्यास त्यास आस्ट्रियाने प्रतिबंध करू नये असे रशियाचे धोरण दिसले. हे धोरण आस्ट्रियाने कबूल केले परंतु दादोनैल्स घेतल्यास कॉन्स्टांटिनोपल रशियाने घेऊ नये असे आस्ट्रियाचे म्हणणे होते.

सेप्टेंबरमध्ये हे म्हणणे रशियाने कबूल केले. त्यानंतर लगेच आस्ट्रियाने बॉसनिया व हर्जेगोव्हिना ही गिळंकृत केली. हे वर्तमान कळांचे इंग्लंड व फ्रान्समध्ये खळबळ उडाली व सर्व राष्ट्रांच्या संमतीशिवाय असे करता येणार नाही असे इंग्लंडने जाहीर केले. सर्बियानेहि याविरुद्ध तक्रार करून लढाईची तयारी केली. तुर्कस्तान, इटली व बल्गेरिया हे सर्व आस्ट्रियाच्या विरुद्ध उठले. परंतु आस्ट्रियाने हे देश न सोडण्याचा निश्चय जाहीर केला. रशियाने आपली युद्ध करण्याची तयारी नाही असे पाहून माघार घेतली व तुर्कस्तानने काही रक्कम घेऊन आस्ट्रियाच्या कृत्यास संमति दिली व हे करण्यास इंग्लंडने सल्ला दिला. सरते शेवटी मार्च महिन्यांत इंग्लंड व रशिया या दोहोंनी सरकारी रीतीने आस्ट्रियास संमतीदर्शक खलिटे पाठविले. परंतु सर्बिया संमति देण्यास कबूल होईना. अखेरीस रशियाच्या मध्यस्थाने सर्बियाने आपली संमति दिली व आस्ट्रियाशी भिन्नत्वाने रहाण्याचे कबूल केले. परंतु यामुळे रशिया व आस्ट्रिया यांमध्ये नेहमीचा विरोध स्थापित झाला. याच सुमारास बल्गेरिया व इटली हे रशियास अनुकूल झाले. आस्ट्रियाने इटलीशी विरोध न करिता त्यास ट्रिपोलीमध्ये वाटेल ते करण्यास परवानगी दिली. परंतु याचा मोबदला म्हणून इटलीने आस्ट्रियाच्या बाल्कन-मधील धोरणाच्या आड येऊ नये असा करार झाला. १९१२ मार्चमध्ये सर्बिया व बल्गेरिया यांनी 'बाल्कन लीग' स्थापित करून आस्ट्रियाच्या बाल्कनमधील धोरणास विरोध करण्याचा निश्चय केला व या लीगमध्ये ग्रीस सामील झाला. या लीगशी सामना करण्याकरिता तुर्कस्तानने इटलीशी लॉसेनचा तह करून आपले हात मोकळे केले. ऑक्टोबर महिन्यांत बाल्कन युद्ध सुरू झाले. या युद्धांत सर्बिया, ग्रीस, व बल्गेरिया यांचा जय झाल्यामुळे आस्ट्रि-

याचें महत्त्व कमी झालें. परंतु रशियाशी शत्रुत्व होऊं नये म्हणून आस्ट्रियानें तटस्थपणा स्वीकारला. अल्बेनिया व सर्बिया यांची प्रगति होण्यापासून इटलीचें नुकसान होतें. यास्तव इटली बाल्कन लीगच्या विरुद्ध होता. याचा फायदा घेऊन आस्ट्रियानें इटलीस वश करून पुन्हां बारा वर्षेपर्यंत जर्मनी, आस्ट्रिया व इटली यांचा स्नेहसंबंधाचा करारनामा पुनरुज्जीवित केला. याचा परिणाम असा झाला की, सर्बिया व रशिया हे आस्ट्रियाच्या विरुद्ध अधिकच कारवाई करूं लागले. एका वेळीं तर युद्धाचाच प्रसंग आला होता. परंतु इंग्लंड व जर्मनी यांच्या सल्ल्याने आस्ट्रियानें सामाचा मार्ग स्वीकारला. आस्ट्रियानें लंडन येथें एक परिपद भरवून तेथें बाल्कन प्रश्नाचा खल करण्याचें कबूल केलें. या परिषदेचा कांहीं उपयोग न होता दुसरें बाल्कन युद्ध १९१३ फेब्रुवारी ३ ला सुरू झालें. या युद्धांत मॉन्टेनिग्रोनें स्कुटारी घेतल्यामुळे इंग्लंड व आस्ट्रिया यांनी लढाई करून तें परत घेण्याचा निश्चय जाहीर केला. त्या बरोबर मॉन्टेनिग्रोनें स्कुटारीतून सैन्य काढून घेतलें. रुमानियांत आस्ट्रियाचा जो आब होता तो या बाल्कन युद्धानें कमी झाला. आस्ट्रियाच्या आमहास्तव रुमानिया बाल्कन युद्धांत सामील झाला नव्हता. परंतु त्याला पाहिजे असलेला प्रदेश देणें हें आस्ट्रियास आता प्राप्त झालें. परंतु आस्ट्रियाचें म्हणणें बल्गेरिया कबूल करीना. त्यामुळे रुमानियानें रशियाकडे धांव घेतली. यानंतर तिसरें बाल्कन युद्ध होऊन बल्गेरियाचा पुष्कळ प्रदेश रुमानिया व सर्बिया यांनी घेतला. या युद्धांत आस्ट्रियानें मदत न केल्याबद्दल बल्गेरियाचें मन पूर्ण कळुषित झालें. शिवाय सर्बिया व मॉन्टेनिग्रो यांची सत्ता वाढल्यामुळे ते आस्ट्रियाविषयी बेफिकीर राहूं लागले. १९१३ जुलैमध्ये लंडनच्या परिषदेने बल्गेरियाची दक्षिण सरहद्द ठरविली व त्याप्रमाणें सर्बियास तो प्रदेश सोडून देण्यास भाग पाडलें. तरीहि सर्बियानें आस्ट्रियातील स्लाव लोकांशी खलबेत करून त्यांना आपणांत सामील करून घेण्याचा प्रयत्न सोडला नाही. रुमानियानेंहि हंगेरीतील आपल्या लोकांस आस्ट्रियन साम्राज्यविरुद्ध बंड करण्यास प्रोत्साहन दिलें. व रशियाशी स्नेहभाव वाढविला. असें झाल्याने आस्ट्रियास रुमानियाविषयी संशय वाटूं लागला. आस्ट्रियानें आतां बाल्कन संस्थानांत फूट पाडण्यास सुरुवात केली. या सुमारास आस्ट्रिया व जर्मनी यांमध्ये बाल्कन देशांपैकी आपणांस कोण अनुकूल आहेत या सुधासंबंधानें तीव्र मतभेद झाला. यामध्ये अखेरीस बल्गेरियास वश करून बाकी इतर देशांस त्यांच्या इच्छेप्रमाणें करूं याचें असें ठरलें. या सुमारास इटली व आस्ट्रिया यांमध्ये बेबनाव झाला. इंग्लंड, फ्रान्स, रशिया व इटली यांचा बेत बाल्कन देशांचें जाळें आस्ट्रियाभोवतीं करण्याचा आहे असें आस्ट्रियास दिसून आलें. यानंतर कडक उपाय घ्यावा लागला.

याचा आस्ट्रियानें निश्चय केला व त्याप्रमाणें जर्मन चॅन्सेलर यास त्यांनीं कळविलें. इतक्यांत आस्ट्रियातील राजपुत्रास सर्बियांत मारल्याची बातमी आली. यावर आस्ट्रियानें सर्बियास निर्वाणाचा खलिता पाठवून असें कळविलें की, सर्बियन सरकारानें सर्बियातील आस्ट्रियाविरुद्ध चळवळीस मदत केल्यामुळे असा अनर्थ घडला. याकरितां सर्बियानें सरकारीरीतीनें ही चळवळ मोडून टाकावी व त्यांत सामील असलेल्या लोकांस शिक्षा द्यावी. जुलै २४ ला हा खलिता पाठविल्यानंतर दोन दिवसांचे आंत त्याचें उत्तर मागितलें. परंतु गुन्हेगारांची चौकशी केल्यास त्यांत आस्ट्रियाचा कांहीं संबंध असूं नये व हा प्रश्न हेग येथील कोर्टानें सोडविला असतां आमची हरकत नाही असें सर्बियानें कळविलें. वस्तुतः या उत्तरानें आस्ट्रियाचा मुख्य मुद्दा सर्बियानें कबूल केल्यामुळे युद्धाची आवश्यकता नव्हती असें असतां आस्ट्रियानें युद्ध पुकारलें. या युद्धांत आस्ट्रियानें कांहीं प्रदेश मिळविल्यास इटलीसहि तितका प्रदेश दिला पाहिजे या अटीवर इटलीनें युद्धांत सामील व्हावें असें आस्ट्रियाचें व जर्मनीचें म्हणणें होतें. परंतु इटलीनें तटस्थ राहण्याचें ठरविलें. रुमानियानें युद्धांत सामील होण्याचें नाकारलें. तुर्कस्ताननें आस्ट्रियाला मदत करण्याचें कबूल केलें परंतु बल्गेरियाचा पुष्कळ प्रदेश मिळून शिवाय तुर्कस्तानचें पूर्ण स्वातंत्र्य कायम राहिलें पाहिजे अशी त्यांत अट होती. बल्गेरियास वश करण्याचा प्रयत्न निष्फळ झाला. बल्गेरियानें अर्धवट उत्तरे देऊन हा प्रश्न लोंबत ठेविला. कारण जर्मनी व आस्ट्रिया यांस सामील झाल्यास आपला फायदा होईल अशी त्यांची खात्री होईना. शिवाय इंग्लंड व फ्रान्स यांनी बल्गेरियाकडे बोलणें सुरू केलें होतें व त्यांत बल्गेरियास अधिक प्रदेश मिळवून देण्याचें त्यांनीं आमिष दाखविलें.

डिसेंबरमध्ये आस्ट्रियानें पुन्हां इटलीशी बोलणें सुरू केलें व १९१५ च्या मार्चमध्ये आस्ट्रियाचा कांहीं प्रदेश देण्याचेहि कबूल केलें. इटलीनें अधिकाधिक प्रदेश मागण्यास सुरुवात केली. दक्षिण टायरोल ट्रीस्ट आड्रियटिक मधील बहुतेक बेटें व व्हॅलोनो हीं सर्व ताबडतोब इटलीस द्यावी असें इटलीचें म्हणणें होतें. हें आस्ट्रियानें कबूल केलें नाही व मध्यंतरी इंग्लंड व फ्रान्स यांनी इटलीस याहीपेक्षां जास्त कबूल केल्यानें मेच्या २० तारखेस इटलीनें आस्ट्रियाच्या विरुद्ध युद्ध पुकारलें. रुमानिया हा अद्यापि तटस्थ होता, जुलैनंतर आस्ट्रिया व जर्मनी यांची सरशी होते असें पाहून बल्गेरियानें आस्ट्रियाशी तह केला. या तहाअन्वये सर्बियातील 'मॅसिडोनिया' हा प्रदेश बल्गेरियास मिळावा असें ठरलें व तुर्कस्ताननें मारित्सा नदीवर बल्गेरियानें मागितलेला प्रदेश त्याला देण्याचें कबूल केलें. या तहापासून जर्मनीचा तुर्कस्तानपर्यंत मार्ग खुला झाला. जर्मनीनें आस्ट्रियास मदत देण्याची संधी व सर्बिया मॉन्टेनिग्रो हे आस्ट्रिया

याच्या ताब्यांत आले. पोलंड देशहि जर्मनी व ऑस्ट्रिया यांच्या ताब्यांत आला. परंतु त्याची व्यवस्था काय करावयाची याविषयी जर्मनी व ऑस्ट्रिया यांचे एकमत होईना. परंतु युद्धानंतर पोलंड स्वतंत्र करून त्यावर कोणी तरी राजाने पोलंडच्या मदतीने राज्य करावे असे ठरले. मध्यंतरी रुमानिया हा इंग्लंड व फ्रान्स यांच्या बाजूस गेला होता. असे करण्यांत ऑस्ट्रियाचा पुष्कळ प्रदेश आपणांस मिळेल अशी त्याला उमेद होती. १९१५ डिसेंबरमध्ये दोन तृतीयांश रुमानिया ऑस्ट्रियाच्या ताब्यांत आला. रुमानिया युद्धांत शिरल्यामुळे तुर्कस्तानच्या मनांत पूर्वीच्या तहाच्या अटीविषयी संशय उत्पन्न झाला. त्यामुळे जर्मनी व ऑस्ट्रियाने स्वतंत्र तह न करण्याविषयी पुन्हा करार केल, व परकीय राष्ट्रांचे हक्क संभाळण्याकरितां परकीय कोर्टे, तुर्कस्तानांत होती ती काहून टाकण्याचे कबूल केले. समुद्रावर इंग्लंड व फ्रान्सचे वर्चस्व असल्याकारणाने जर्मनी व ऑस्ट्रियांत माल येण्याचे बंद होऊन उपासमार होण्याचा प्रसंग आला. त्यामुळे इतके जय मिळूनहि ऑस्ट्रियास युद्धाचा कंटाळा आला व त्याने तहाचे बोलणे शत्रुपक्षाशी सुरू करावे असे जर्मनीस सुचविले. त्याप्रमाणे वादविवाद होऊन जर्मनीने असे करण्यास संमति दिली. १९१६ च्या डिसेंबर १२ तारखेस जर्मनीच्या पक्षाने आपल्या अटी जगासमोर मांडल्या. त्यांत ऑस्ट्रियाचे साम्राज्य पूर्ववत रहावे, रुमानियाची सरहद्द ऑस्ट्रियास अनुकूल अशी ठरवावी, सर्बियाचा कांही भाग ऑस्ट्रियांत याचा व इटलीचा काही भाग इटलीने सोडावा व अल्बेनियावर ऑस्ट्रियाचे स्वामित्व असावे अशा ऑस्ट्रियाच्या तफे मागण्या होत्या. परंतु तहाचे बोलणे इंग्लंड व फ्रान्स यांस कबूल नव्हते; व त्यांनी युद्धांतील नुकसानीची भरपाई मागितल्यानंतर जर्मनीने युद्ध चालू ठेवण्याचा संकल्प केला.

शिवाय सवमराईन बोटीच्या सहाय्याने शत्रूंची जहाजे बुडीवण्याची कल्पना जर्मनीच्या मनांत आली व अशा रीतीने शत्रूस जेर करून अखेरीस आपला पूर्ण जय होईल असे जर्मनीस निश्चित वाटले. याप्रमाणे १९१७ मध्ये खरोखरीच घडून येऊन विजयश्री खरोखरीच जर्मन पक्षास माळ घालणार असे दिसू लागले. परंतु या पाण-बुड्या बोटीचे प्रयोग अमेरिकेंतील संस्थानावर झाल्यामुळे त्यांनी जर्मनीविरुद्ध एप्रिलमध्ये व ऑस्ट्रियाविरुद्ध डिसेंबर-मध्ये युद्ध पुकारले. या वेळेस ऑस्ट्रियाचा बादशहा चार्लस याने अखेरच्या तहाविषयी प्रयत्न केला व फ्रान्सचा प्रेसिडेंट पांकारे याशी बोलणे सुरू केले. परंतु ऑस्ट्रियाचा प्रदेश इटलीस देण्यास ऑस्ट्रिया तयार नसल्यामुळे विशेष प्रगति होईना. १९१७ मार्चमध्ये जर्मनी व ऑस्ट्रिया यांनी आपल्या मागण्यासंबंधाने एक कार्यक्रम (प्रोग्रॅम) तयार केला. यांत जर्मनीने पोलंड व गॅलेशिया घ्यावी व अॅल्-सेस लॉरेन फ्रान्सला द्यावा असे ठरविले. परंतु इटलीने

लंडनच्या तहाप्रमाणे आपल्यास प्रदेश मिळाल्यानिना आपण तह करणार नाही असे जाहीर केल्यामुळे इंग्लंड व फ्रान्स यांना स्वतंत्र रीतीने कांही करता येईना. यानंतर १९१७ मे मध्ये जर्मनी व ऑस्ट्रिया यांनी एक निराळा कार्यक्रम तयार केला. यांत र्मेनियावर ऑस्ट्रियाचे वर्चस्व असावे, जर्मनीने पोलंडवर सत्ता चालवावी व अॅल्सेस लॉरेन फ्रान्सला देऊ नये असे ठरविले. तथापि इंग्लंड व फ्रान्स तहास कबूल झाले नाहीत. त्यांनी उलट नेटाने युद्धसामग्री जमविण्याची तयारी चालविली. शिवाय जर्मनी व ऑस्ट्रिया हीं अगदी हतबल झाली आहेत व कदाचित त्या देशांत राज्यक्रांति होईल अशी माहिती संयुक्त राष्ट्रांस लागलेली होती व अमेरिकन लोकांची मदत आपणांस सारखी मिळेल अशी त्यांना खात्री होती. मध्यंतरी रशियांत राज्यक्रांति होऊन रशियाने डिसेंबरच्या १५ तारखेस युद्धाची तहकुबी करून तहासंबंधीचे बोलणे सुरू केले. रशियाचे मागणे इतकेच होते की, कोणाचा प्रदेश कोणी घेऊ नये, लढाईचा खर्च कोणी कोणास देऊ नये, हे इंग्लंड व फ्रान्स यांनी नाकारले. मध्यंतरी युक्रेन प्रांताने स्वतंत्र लोकसत्ताक राज्य स्थापन करून जर्मनपक्षाशी स्वतंत्र तह केला. या तहान्वये चोमचा लहान प्रांत ऑस्ट्रियास युकेनच्या राज्यास द्यावा लागला व पूर्व गॅलिशियास स्वातंत्र्य द्यावे लागले. नंतर जर्मनी व ऑस्ट्रिया यांनी रशियांत शिरून अनेक लढायांत रशियन सैन्याचा पराभव केला. नंतर १९१८ मार्च ३ तारखेस ब्रेस्ट लिटॉक्सचा तह जर्मनी, ऑस्ट्रिया व दुसऱ्या बाजूस रशिया यांमध्ये, होऊन रशिया कायमचा युद्धांतून हटला. या तहाप्रमाणे पोलंड देश स्वतंत्र झाला. परंतु जर्मनी व ऑस्ट्रिया यांमध्ये पूर्वीचा विरोध कायम होता. पोलंडचा बराचसा भाग जर्मनीत सामील व्हावा असे जर्मनीचे म्हणणे होते. ऑस्ट्रियाचे असे म्हणणे होते की स्थानिक स्वराज्य देऊन पोलंड हा ऑस्ट्रियन साम्राज्याचा एक भाग राहिला पाहिजे. रशियाने तह केल्यानंतर रुमानियासहि तह करणे भाग पडले. या तहाप्रमाणे कारपेथियन सरहद्द ऑस्ट्रियास अनुकूल अशी मिळाली व कांही आर्थिक सवलती मिळाल्या. यापेक्षा अधिक फायदा झाला नाही. हे पूर्वेकडील जय मिळाले तरीहि सैन्यांतील लोक अगदी थकून गेले असल्यामुळे शांतता प्रस्थापित होणे ऑस्ट्रियाच्या दृष्टीने फार आवश्यक होते. जर्मन व मॅग्यार लोकांशिवाय इतर लोक राजद्रोहाचे विचार व्यक्त करू लागले. यामुळे प्रेसिडेंट वुड्सन यांच्या चौदा तत्वांचा स्वीकार करण्यास ऑस्ट्रिया तयार झाला. तथापि तहाचे लक्षण कांही दिसना. जर्मनीची इच्छा युद्ध सुरू ठेवण्याची होती. या कारणाकरितां ऑस्ट्रियाच्या बादशहाने जर्मनबादशहा व त्याचे सेनापती यांस संतुष्ट ठेवण्याकरितां पुन्हा एक तह केला. ऑस्ट्रियाने इटलीवर आणखी एक स्वारी केली पण तीत त्याला यश

आले नाही. आस्ट्रियांत जर्मन व मग्यार या लोकांशिवाय इतर लोक उघड उघड राज्य उलथून पाडण्याच्या गोष्टी बोलू लागले. या सुमारास जर्मनतिहि लोकांची इच्छा तहाविषयी अतिशय अनुकूल झाली होती. आस्ट्रियाने पुन्हा प्रेसिडेंट बुइलसनच्या मार्फत आप्रहाचे बोलणे लाविले परंतु त्याने चौदा तत्वांचाच पाढा वाचला. मध्यंतरी बल्गेरियन सैन्याने तहकुबी मागून शस्त्रे खाली ठेवली व तेथील राजा फर्डिनंड याने राज्य सोडून दिले. १९१८ ऑक्टोबरांत तुर्कस्ताननेहि तहकुबीचा तह मागितला व जर्मनी व आस्ट्रिया यांचा संबंध सोडून दिला.

प्रे. बुइलसनच्या तत्वांच्या आधारे स्लाव्ह श्रेक व इतर सर्व लोक आस्ट्रियन सरकारजवळ स्वातंत्र्य मागू लागले. तेव्हां निराश होऊन जर्मनी व आस्ट्रिया या दोघांनी प्रे. बुइलसन यास तहकुबीविषयी विनंति केली. तिचे उत्तर येण्यापूर्वीच आस्ट्रियन बादशहाने आपल्या राज्यांतील सर्व राष्ट्रांस स्वतंत्र राज्ये स्थापण्याची संमति दिली. परंतु यांत स्लाव्ह लोकांचा समावेश केला नाही. परंतु प्रे. बुइलसन याचे उत्तर आल्यानंतर असे स्पष्ट दिसले की झेको-स्लोव्हेकिया हे स्वतंत्र राष्ट्र मानल्याशिवाय तह होणे शक्य नाही. निरनिराळ्या ठिकाणी स्वतंत्र पार्लमेंटें मरून आस्ट्रियन साम्राज्याचे तुकडे झाले. व या पार्लमेंटांनी आपापले राष्ट्रीय सैन्य परत बोलाविले. निदान स्वतःस राजा नेमून हे सर्व देश संयुक्तसंघपद्धतीने एकत्र राहतील अशी चार्लस बादशहाला उमेद होती. ऑक्टोबरच्या शेवटी हंगेरियांत राज्यक्रांति झाली. यामुळे इटलीशी युद्धतहकुबीचा तह करावा लागला. या तहान्वये आस्ट्रियाचा वराच प्रदेश इटलीस द्यावा लागला. या तहाने आस्ट्रियाचा पूर्ण नाश झाला. १९१८ नोव्हेंबर ११ तारखेस चार्लस बादशहाने आपले राज्य सोडून दिले. त्याच्या दुसऱ्या राष्ट्रीय असेंब्लीने लोक सत्ताक राज्य जाहीर केले.

आस्ट्रियन लोकसत्ताक राज्य—आस्ट्रियन लोकसत्ताक राज्याचे क्षेत्रफळ ३२४९१ चौरस मैल आहे. म्हणजे जवळ जवळ आयर्लंडच्या आकाराचे आहे. लोकवस्ती इंग्लंडच्या एक पंचमांश आहे. १९११ त ४१०२ प्राथमिक शिक्षणाच्या सरकारी शाळा होत्या. व त्यांत ८ लक्ष विद्यार्थी होते. ३ विश्वविद्यालये आहेत. शेंकडा ४० मनुष्ये शेतकीवर निर्वाह करतात. मुख्य पिके राय, ओट, सातू, वटाटे, मका, कडधान्य व ताग ही आहेत. कापसाचे व लोकराचे कापड, तागाचे कापड, रेशमी कापड, रासायनिक द्रव्ये वूट, हातमोजे, कांच यांचे कारखाने महत्त्वाचे आहेत.

साम्राज्यांतील रीश्वराथचे २१ ऑक्टोबर १९१८ ला जे सभासद होते त्यांपैकी जर्मन सभासदांनी आपले नवीन पार्लमेंट स्थापले, त्यांत बहुमताने लोकसत्ताक पद्धतीची घटना पास झाली. या तात्पुरत्या नॅशनल असेंब्लीने प्रथम सर्व हक्क आपल्या ताब्यांत घेतले व इंग्लंडातील कॅबिनेट

टच्यासारखे एक असेंब्लीच्या सभासदांमधून निवडणूक करून कौन्सिल ऑफ स्टेट नेमले. या कौन्सिलला सर्व अंमल-बजावणीचे हक्क दिले. या पार्लमेंटाशिवाय स्थानिक प्रांतांना निराळी पार्लमेंटें दिली व एकरंजर राज्यघटना युनायटेडस्टेट्स (अमेरिका)च्या धर्तीवर (फेडरल) बनविली. कौन्सिल ऑफ स्टेटला कोणत्याहि कायद्याला इनकार करण्याचा हक्क दिला. असेंब्लीचे अध्यक्ष तीन असत व हे तीन मुख्य पक्षांनी निवडलेले असत. हे आळीपाळीने अध्यक्षते काम करीत. कौन्सिल ऑफ स्टेट प्रत्यक्ष काम करण्याकरितां एक कॅबिनेट नेमीत असे. या कॅबिनेटमध्ये मंत्र्यांची व्यक्तिशः जबाबदारी असे. प्रांतिक पार्लमेंटें अगदी स्वतंत्र असत. परंतु त्या सर्वांच्यावर एक प्रांतिक सरकार असे व ह्यांत सर्व स्थानिक पार्लमेंटांतून निवडलेले सभासद असत. हे प्रांतिक सरकार मुख्य पार्लमेंटला कनिष्ठ असून मुख्य पार्लमेंट त्याला हुकूम करू शके. या नॅशनल असेंब्लीचे काम एक नवीन राज्यघटना करण्याकरितां दुसरी मुख्य असेंब्ली नेमण्याचे होते. ही असेंब्ली एकरंजर देशांत निवडणुकी होऊन अस्तित्वांत आणण्याकरितां नॅशनल असेंब्लीने एक कायदा पास केला. त्या अन्वये १७० सभासद निवडले गेले व नवीन कान्स्टिट्यूट असेंब्ली तयार झाली. १९१९ मार्चला तिचे काम सुरू झाले, तिने पूर्वाच्या तात्पुरत्या घटनेत पुष्कळ फरक केले. प्रथम प्रांतिक सरकारावरचा व प्रांतिक पार्लमेंटावरचा ताबा मध्यवर्ती सरकारने जास्त विस्तृत व कडक केला. कौन्सिल ऑफ स्टेट हे नांव काढून टाकून कॅबिनेटच्या हातांत अंमल-बजावणीचे काम दिले. परराष्ट्रीय राजकारण व तह करणे, परराष्ट्रांत वकील नेमणे इत्यादि अधिकार असेंब्लीच्या अध्यक्षस दिले. सेंट जर्मेनच्या तहामुळे जे आवश्यक फेरबदल करावे लागले ते असेंब्लीने केले. सगळ्यांत महत्त्वाचे असेंब्लीचे काम राज्यघटनेस फेडरल तत्वावर स्थिर व चिरस्थायी करण्याचे होते. प्रथम मध्यवर्ती सरकार व स्थानिक सरकार यांच्या कक्षा निराळ्या केल्या. कांही महत्त्वाच्या गोष्टी फक्त मध्यवर्ती सरकारकडेच ठेवल्या व अगदी स्थानिक गोष्टी व त्यांविषयी कायदे करण्याचा हक्क स्थानिक पार्लमेंटांना दिला. मध्यवर्ती सत्तेचे कायदे करण्याचे काम नॅशनल कौन्सिल व फेडरल कौन्सिल ही दोन्ही करीत. फेडरल कौन्सिलमध्ये प्रांति प्रतिनिधी प्रांतांतील लोकसंख्येच्या प्रमाणाने नव्हते. नॅशनल कौन्सिलची रचना पूर्वाच्या नॅशनल असेंब्लीप्रमाणेच होती. फेडरल कौन्सिलला कायदा नापास करता येतो परंतु पुन्हा तोच कायदा पास झाल्यास तो तहकूब करता येत नसे. सरकारचे अंमलबजावणी करण्याचे काम फेडरल गव्हर्नरमेंट 'कडे मध्यवर्ती असे. हे अगदी इंग्लंडातील कॅबिनेटप्रमाणे होते. पूर्वाच्या तात्पुरत्या राज्यघटनेत अध्यक्षस जे हक्क होते ते आतां फेडरल अध्यक्षस दिले. हा अध्यक्ष नॅशनल कौन्सिल व फेडरल कौन्सिल यांच्या एकत्र बैठकीमध्ये

सर्वांनी मिळून निवडावयाचा असे. प्रांतिक सरकारमध्येहि मध्यवर्ती सरकारची अंमलबजावणीची अधिकार्यांची मंडळ होती. ती प्रांतांत अंमलबजावणी करीत व कांहीं बाबतींत प्रांतिक अंमलबजावणीचे अधिकारी मध्यवर्ती सरकारच्या तर्फे अंमलबजावणी करीत. प्रांतिक सरकारचे व त्यांचे अधिकारी यांनी वेकायदेशीर वर्तन केल्यास एका विशिष्ट कोर्टापुढे त्यांस जबाब द्यावा लागे. या कोर्टाचे नांव ' कॅन्स्टिट्यूशल कोर्ट ' असे होते.

नवीन राज्यापुढे चलनाचा प्रश्नहि महत्त्वाचा होता. पूर्वाच्या आस्ट्रिया-हंगेरियन बैकांच्या ज्या नोटा नवीन राज्यांत प्रचलित होत्या त्यावर पुन्हां एक सरकारी छाप मारून त्या नोटा कायदेशीर केल्या. या शिवाय इतर राज्यांत गेलेल्या व दुसऱ्या कोणत्याहि पूर्वाच्या नोटा वेकायदेशीर आहेत असे ठरविले. सोने कमो असल्याने सर्व खर्च नोटा काढून करण्याचे नवीन सरकारने ठरविले. १९२० मध्ये एकरंदर नोटा १९१९ च्या तीनपट होत्या. त्यामुळे हुंडणावळीचा भाव खाली जाऊन कोननची किंमत इतर देशांतील नाण्याच्या प्रमाणाने कमी झाली. परराष्ट्रीय हुंडणावळीचा धंदा कांहीं दिवस सरकारने आपल्या ताब्यांत ठेवला. लढाईच्या नुकसानभरपाईचा ऑस्ट्रियन प्रजासत्ताक राज्यावर मोठा बोजा पडला व तो सर्व परराष्ट्रांस त्यांच्या चलनांत द्यावा लागे. त्यामुळे वचेतमध्ये फार-तूट येऊ लागली. ही तूट भरून काढण्याकरितां सरकारने इतर देशांत पुष्कळ कर्ज काढले व इतकेंहि करून जी तूट राही ती नोटा काढून भरून काढवी लागली.

इतिहास:—१९१८ ऑक्टोबर मध्ये ऑस्ट्रियन साम्राज्य नामशेष झाले असे कळल्याबरोबर ऑस्ट्रियांतील जर्मन लोकांनी स्वतंत्र होण्याचा निश्चय केला. त्याचे वरेचसे श्रेय ' स्पेशल डेमोक्रेट ' पक्षाच्या सभासदांस दिले पाहिजे. नवीन राज्यांत ख्रिश्चन सोशियालिस्ट, जर्मन नॅशनल पक्ष, व स्पेशल डेमोक्रेट या तीन पक्षांनी राज्यकारभाराची जबाबदारी शिरावर घेतली. पैकीं शेवटचा पक्ष मजुरांशी संलग्न असल्यामुळे त्याच्या हातांत सर्व सत्ता गेली. स्वयंनिर्णयाच्या तत्त्वाच्या आधारे युगो-स्लॅव्हिया, ईटली, बोहेमिया या राज्यांनी मूळच्या आस्ट्रियाचा पुष्कळ प्रदेश आपल्या राज्यांत सामील केला. पहिल्या कॉन्स्टिट्यूशंड असेंब्लीत १७० पैकीं ७२ जागा स्पेशल डेमोक्रेट पक्षाने काबीज केल्या. त्यामुळे सर्व खात्यांचे सेक्रेटरी या पक्षांतील नेमले गेले. या पक्षाच्या आग्रहामुळे पूर्वाचे राजघराणे असेंब्लीने काढून उमरावांची संस्था नष्ट करून टाकली. दुष्काळ व अराजकात यामुळे प्रांतांत बळी तो कान पिळी अशी स्थिति होऊ लागली व ती राज्यव्यवस्था सुस्थितीवर आणण्यास बाधक होऊ लागली. ज्यूडापेस्ट व म्युनिक येथे सोव्हिएट पद्धतीची राज्ये लोकांनी स्थापली. १९१९

जूनमध्ये व्हिएन्नात थंडाळी माजली. इतें बहुतेक भाग कम्युनिस्ट लोकांचा होता. सेंट जर्मनीच्या तहामुळे ३० लक्ष जर्मन लोक आस्ट्रियाच्या नवीन राज्यांतून गळले. जर्मनी व आस्ट्रिया या दोघांचे एक राज्य होऊ नये अशी एक तहाची अट होती. यामुळे आपल्या राजकारणाचा अपजय झाला असे पाहून आस्ट्रियाचा वकील वौमेर याने राजीनामा दिला. १७ ऑक्टोबरला असेंब्लीने तह पास केला. डिसेंबर महिन्यांत डॉ. रेनरने पॅरिस येथे तहाच्या कडक अटीसंबंधाने व आस्ट्रियांतील हालअपेष्टांसंबंधाने लिहून तहाच्या कांहीं अटी सौम्य करवून घेतल्या. परंतु सर्व राष्ट्रांची कमिशनने आस्ट्रियन सैन्य मोडून टाकण्याकरितां व्हिएन्नात बसल्यामुळे आस्ट्रियाचे स्वातंत्र्य अद्याप नांवाचेच होते. रेनरने नंतर जवळच्या राज्यांशी स्नेह करण्याचा प्रयत्न केला. हंगेरीशी स्नेह होणे जास्त कठिण झाले. तेथे सोव्हिएट पद्धति चालेनाशी होऊन घोटाळा झाला होता. युद्धाच्या वेळेपासून हंगेरियाचे शत्रुत्व झाले कारण तहांत आस्ट्रियाला हंगेरियाचा पश्चिम भाग मिळाला होता या व इतर कारणांनी हंगेरीसारखा नवीन आस्ट्रियन राज्याविरुद्ध कारवाई करू लागला.

याच सुमारास ख्रिश्चन सोशियालिस्ट व सोशल डेमोक्रेट यांजमध्ये कलह होऊ लागले त्यामुळे रेनर याने राजीनामा दिला व दुसरी निवडणूक होऊन डॉ. व्हेनिस्क अध्यक्ष झाला. नवीन असेंब्लीत ख्रिश्चन सोशियालिस्टचे बहुमत होते व सोशल डेमोक्रेट पक्ष खाली गेला. यानंतर आस्ट्रियाची स्थिति जास्त वाईट होत गेली. अमेरिकेत व इंग्लंड आणि फ्रान्स यांमध्ये एकमत न झाल्यामुळे आस्ट्रियास मदत करण्याची त्यांची इच्छा सफल झाली नाही. १९२१ मार्चमध्ये असे ठरले की, आस्ट्रियाच्या पुनरुज्जीवनाचे कार्य ' राष्ट्रसंघा ' कडे द्यावे. एप्रिलमध्ये टायरोल व इतर प्रांतांनी जर्मन लोकसत्ताक राज्यांत सामील होण्याचे ठरविले. ही घातक चळवळ थांबविणे कठिण झाले परंतु मे महिन्यांत सर्व पक्षांनी सरकारास मदत करण्याचे ठरविले व राष्ट्रसंघाने आर्थिक उन्नतीचा प्रश्न सोडविण्याचे आपल्या ताब्यांत घेतले.

आस्ट्रियन साम्राज्य नष्ट झाल्यावर सगळ्यांत महत्त्वाचा प्रश्न अन्नाचा होता. नवीन राज्यांत उत्पन्न होणारे धान्य खाण्यास पुरेसे नव्हते. त्याचप्रमाणे कोळसाहि पुरेसा नसल्यामुळे कारखान्यांची स्थिति फार वाईट झाली. प्रथम दोन वर्षे कच्चा मालहि पुरेसा नव्हता.

या सर्व आपत्तीचा प्रतिकार करण्याकरितां आवश्यक असे कायदे नवीन प्रजासत्ताक राज्याने पास केले. विशेषतः बेकार लोकांना काम न मिळाल्यास निर्वाहाकरितां आवश्यक अशी आर्थिक मदत देण्याची सरकारने व्यवस्था केली. शिवाय प्रत्येक कारखानदारास पूर्वाच्या मजुराच्या एक पंचमांश मजूर ठेवण्यास कायद्याने भाग पडले. १९२० मे

नंतर आर्थिक स्थिति सुधारत चालली व १९२० च्या शेवटी बेकार लोकांची संख्या १६००० पर्यंत खाली गेली. सोशल डेमोक्रेटचे प्राबल्य जोपर्यंत होते तोपर्यंत त्यांनी समाज-सत्तावादाचा पुरस्कार करून खाजगी कारखाने व धंदे सरकारच्या ताब्यांत देण्याविषयी अनेक कायदे पास केले. या सर्व कायद्यांचा हलके हलके परिणाम होऊन १९२१ च्या सुरुवातीस एकंदर आर्थिक स्थिति लवकरच पूर्ववत होईल अशी उमेद वाढ लागली. व्हिएन्ना शहर हे थोडक्याच वर्षांत युरोपांतील व्यापाराचे एक मुख्य केंद्र होईल यांत संशय नाही.

१९२१ ते १९२३ मधील हंगेरीची स्थिति.— जागतिक युद्धानंतरच्या तहाने युरोनलंड (पश्चिम हंगेरीचा एक जिल्हा) आस्ट्रियाला देण्यांत आला. ह्या जिल्ह्यावर आस्ट्रिया व हंगेरी दोघेहि हक्क सांगत होते, व तो आस्ट्रियाला मिळाल्यानंतर परत मिळण्याकरितां हंगेरीत प्रयत्न सुरू झाले. १९२१ आगष्टमध्ये कर्नल हेझास नांवाच्या धाडसी इसमाच्या नेतृत्वाखाली हा मुख्य आस्ट्रियाच्या ताब्यांत न जाऊ देण्याकरितां प्रयत्न करण्यांत आला. दोस्त राष्ट्रांचे निकाल अमान्य करण्याचे हे धाडस पाहून दोस्तांच्या मिशनला मोठे आश्चर्य वाटले. १९२१ सप्टेंबरमध्ये हंगेरीच्या २५०० सैन्याने आस्ट्रियांत शिरून आस्ट्रियन नॅशनल गार्डचा पराभव केला. या वंडाळीमुळे पदच्युत हॅन्स-वर्ग घराण्याला पुन्हा राज्यप्राप्तीचा प्रयत्न करण्यास सवड मिळाली, आणि १९२१ ऑक्टोबरमध्ये माजी बादशहा कार्ल याने त्रिवर्त्तलंडमधील वसतिस्थानाहून निघून विसा-नामधून बुर्गेनलंडचे मुख्य शहर ओल्डनबर्ग येथे प्रवेश केला. तेथे बादशहाच्या मदतीला एक चांगली फौज सज्ज होती. पण १९२० मध्ये असा कायदा पास झाला होता की, हॅन्सवर्ग घराण्यांतील कोणाहि इसमाला आस्ट्रिया किंवा हंगेरीच्या राज्यावर हक्क सांगू वाययाचा नाही. कार्ल बादशहा तेथून व्युडापेस्टला गेला व तेथे कार्लपक्षीयांची हंगेरियन सरकारच्या सैन्याशी लढाई होऊन त्यांत कार्लला पकडण्यांत आले. १९२१ नवंबरमध्ये कार्ल व माजी बादशहीण क्षिटा यांना हद्दपार करून मदीरा बेटांत ठेवण्यांत आले. तेथे कार्ल १९२२ एप्रिलमध्ये मरण पावला. या वंडाळीमुळे द्रव्यहानि होऊन अमेरिकेकडून मोठ्या सुदतांच्या कर्जाक रकमा मिळण्यास अडथळा मात्र उत्पन्न झाला. यानंतरही राजपक्षीयांचे कट चालूच होते, व त्यांनी कार्लच्या मरणानंतर त्याचा पुत्र ओटो याला राजा मान्य केले. परंतु शेतकरी वर्गाचा कल लोकसत्ताक राज्यपद्धतीकडे अधिकाधिक वळत होता; आणि १९२२ मे च्या निवडणुकीमध्ये राजपक्षीयांचा पूर्ण पराभव झाला. व्हिएन्ना येथील सरकारी नोकरींची फाजील असलेली संख्या कमी करावी असा राष्ट्रसंघाने हुकूम केला. हंगेरीला २५०० लक्ष सोन्याचे क्राऊन कर्ज देऊन ते आयात निर्गतीवरील जकात,

तंबाखू व मीठ यांच्या परवान्याचे उत्पन्न व साखरेवरील कर, या उत्पन्नांतून फेडून घ्यावी अशी योजना राष्ट्रसंघाने १९२३ नवंबरमध्ये तयार केली. या काळांत द्वंद्वयुद्धाची प्रवृत्ति हंगेरीत इतकी वाढली की, त्याविरुद्ध सरकारला जादा उपाय योजावे लागले तसेच सार्वत्रिक द्वारिद्यामुळे पुरलेल्या प्रेतांवरील जिनस चोरणे, अशा प्रकारचे किक्स-वाणे गुन्हेहि होऊ लागले.

आस्ट्रियाची सांपत्तिक व सामाजिक स्थिति (१९२१-२३) :— १९२१ सप्टेंबरमध्ये आस्ट्रियांतील राष्ट्रांचा खर्च १९१४ मधील राहणीपेक्षां ९८ पटीने वाढला होता. किंमती फार वाढल्यामुळे १९२१ डिसेंबरमध्ये व्हिएन्ना येथे मोठे धड झाले, याच साली आस्ट्रियाने असा कायदा केला की, आस्ट्रियांतील सर्व रहिवाशांनी परकी बँकनोटा, विले, व परकीयांना दिलेले कर्ज यांत गुंतवि. लेला सर्व पैसा आस्ट्रियन सरकारच्या बाँडमध्येच घालावा. १९२२ फेब्रुवारीमध्ये ५००० लक्ष क्राऊन शेको—स्लोव्हाकिया ने आस्ट्रियाला वीस वर्षांत परत फेड्या कराराने दिले. शिवाय ६५०० लक्ष सोन्याचे क्राऊन इतके कर्ज आस्ट्रियाला मिळावे ही राष्ट्रसंघाची सूचना आस्ट्रियन पार्लमेंटने मान्य केली. आस्ट्रियांतील या सांपत्तिक दुःस्थितीचा एक परिणाम असा झाला की, एका वाजूला शेको—स्लोव्हाकिया, युगोस्लाव्हिया, रुमानिया व पोलंड आणि दुसऱ्या वाजूला इटाली यांच्यामध्ये परस्परांवद्दल मत्सर उत्पन्न झाला. आस्ट्रियाच्या हलाखीचा फायदा घेऊन तेथे आर्थिक किंवा राजकीय सत्ता प्रतिपक्ष प्रस्थापित करील अशी भीति परस्परांना वाटू लागली. १९२३ मध्ये आस्ट्रियाची सांपत्तिक स्थिति कांहीशी सुधारली. ब्रिटनमध्ये मिळालेल्या कर्जामुळे सरकारला येणारी तूट निम्म्यावर आली. त्याच साली आस्ट्रियांत फासिस्ट चळवळीच्या धर्तीवर उपक्रमिलेली समाजसत्ता वादाला विरोधी व राजसत्ताक पद्धतीला अनुकूल अशी चळवळ बरीच वळावली.

[संदर्भ ग्रंथ.—बुइल्यम कोक्से—हिस्टरी ऑफ दि हॉऊस ऑफ ऑस्ट्रिया १२१८—१७९२ (लंडन १८७३); वॅक्स—हिस्टरी ऑफ दि हॉऊस ऑफ ऑस्ट्रिया; वेहसे—मेमॉयर्स ऑफ दि कोर्ट, ऑरिस्टॉकसी अँड डिप्लोमसी ऑफ ऑस्ट्रिया; मिट्टन—ऑस्ट्रिया हंगेरी; मीनिग्ल्स—सीक्रेट हिस्टरी ऑफ दि ऑस्ट्रियन गव्हर्नमेंट; वमर्स—ऑस्ट्रो हंगेरियन एम्पायर, पोलिटिकल स्केच सिन्स (१८६६); अँन इंग्लिशमॅन—ऑस्ट्रो हंगेरियन एम्पायर अँड दि पॉलिसी ऑफ कौंट व्यूस्ट पोलिटिकल स्केच १८६६—१८७० (लंडन १८७०); लेगर—हिस्टरी ऑफ हंगेरी; स्कॉट्स व्हियेटर—दि फ्यूचर ऑफ ऑस्ट्रिया हंगेरी (लंडन १९०७) डब्ल्यू एच स्टायल्स—ऑस्ट्रिया इन १८४८—४९ (न्यूयॉर्क १८५२)]

ऑस्ट्रेलिया—दक्षिण गोलार्धात ऑस्ट्रेलिया हे एकच खंड आहे. याची सर्वात जास्त लांबी पूर्वपश्चिम २४०० मैल व सर्वात जास्त रुंदी दक्षिणोत्तर १९७१ मैल आहे. टास्मानिया बेट धरून कॉमनवेल्थचे क्षेत्र १९२१ त २९७४५८ चौरस मैल भरलें. जागतिक युद्धानंतर जर्मन न्यू गिनी व इतर जर्मन ठाणीं जां ऑस्ट्रेलियाच्या नियंत्रणाखाली आली त्याचे क्षेत्रफळ यात येत नाही. या खंडाचा विशेष हा आहे की यात एकहि जिवंत ज्वालामुखी पर्वत नाही, अंतःप्रदेशाशी दळणवळणास उपयोगी होईल अशी एकहि नाव्य नदी नाही व यात एकहि हिमाच्छादित पर्वत नाही. ऑस्ट्रेलिया हे जगातील सर्वात मोठे बेट व सर्वात लहान खंड आहे.

मर्यादा.—याच्या पूर्वेस पासिफिक महासागर, दक्षिणेस दक्षिण महासागर व वांसची सामुद्रधुनी, पश्चिमेस हिंदी महासागर व उत्तरेस टायमर समुद्र आराफुरा समुद्र व टॉरस सामुद्रधुनि आहे.

पर्वत.—पूर्व किनाऱ्यावर एक पर्वतांची रांग आहे व या रांगेतील सर्वात उंच शिखर बोगोर्ग हे ६५०८ फूट उंच असून ते व्हिक्टोरियामध्ये आहे. या रांगेतील दुसरी उंच शिखरे माऊंट फेदर टॉप, माऊंट कॉबेरास ही आहेत. ऑस्ट्रेलियातील सर्वात उंच शिखर माऊंट कॉस्कुस्को ७३२८ फूट व माऊंट टाऊनसेड ७२६० फूट ही होत.

नद्या.—क्विन्सलँडमध्ये पासिफिक महासागराला मिळणारी बर्डकिन नदी आहे. फ्लॉराय व त्रिसवेन ह्या क्विन्सलँड मधल्या दुसऱ्या नद्या आहेत. न्यू साऊथ वेल्समध्ये सर्वात मोठी नदी “हंटर” ही आहे. ऑस्ट्रेलियातील सर्वात मोठी नदी “मरे” या नावाची आहे. ऑस्ट्रेलियाच्या नैर्ऋत्य कोपऱ्यात स्वान नावाची नदी आहे. याशिवाय डॅलि, अँडीलेड, रोपर वगैरे नद्या आहेत. जगातील सर्वात लांब नद्यात ऑस्ट्रेलियातील डार्लिंग नदीची गणना होते. ऑस्ट्रेलियातील बहुतेक नद्यांचे प्रवाह पावसाच्या पाण्यावर अवलंबून असतात.

सरोवरे.—ऑस्ट्रेलियांत टॉरेन्स सरोवर सर्वात मोठे आहे. उत्तरेकडे आर व पश्चिमेस गेर्डनर ही सरोवरे आहेत.

पाऊस व हवा मान.—ऑस्ट्रेलियाच्या एकपंचमांशा भागांत संबंध वर्षात सरासरी १० इंच पाऊस पडतो. बाकीच्या भागांत चांगला पाऊस पडतो असे म्हणण्यास कांही हरकत नाही. कोठे कोठे तर वार्षिक पावसाचे मान सुमारे ७० इंच आहे.

उत्तर गोलार्धात ऑस्ट्रेलिया इतक्याच अंतरावर असेल त्या भागापेक्षा ऑस्ट्रेलियाची हवा कमी उष्ण आहे दक्षिण गोलार्धात जुलई महिन्यांत थंडी असते व ऑस्ट्रेलियांत तेव्हा अर्ध्या भागांत उष्णता ४५° पासून ६१° पर्यंत असते, व दुसऱ्या अर्ध्या भागांत ६०° पासून ८०° पर्यंत

असते. डिसेंबर महिन्यांत अर्ध्या भागांत उष्णतामान ६०° पासून ९५° पर्यंत व दुसऱ्या अर्ध्या ६४° च्या खाली असते.

लोकसंख्या.—ऑस्ट्रेलियातील लोक मुख्यतः ब्रिटिशांचे वंशज आहेत. इ. स. १९०१ च्या खानेसुमारीच्या वेळी येथे ४८२४८ मूळचे रहिवासी होते. इ. स. १९०६ त एकंदर लोकसंख्या सुमारे ४१,२०,००० होती यांत उत्तरेकडील प्रदेश (नार्दन टेरिटरी) व संयुक्त प्रदेश (फेडरल टेरिटरी) यांची लोकसंख्या मिळविली असता एकंदर ४४,८०,५६५ होती. यांतून मूळ रहिवाशांची संख्या सोडलेली आहे. १९१८ साली लोकसंख्या अंदाजी ४९८०५६५ असावी. हल्ली या देशात परदेशांतून फार थोडे लोक येतात व येथे जननसंख्येचे प्रमाण मृत्युसंख्येपेक्षा जास्त आहे.

ऑस्ट्रेलियाच्या गोऱ्या समाजांत बरीच वर्षे लोकसंख्येची वाढ होत नव्हती. त्याची कारणे ठरविण्याकरिता १९०३ मध्ये ‘वर्थ रेट रॉयल कमिशन’ नेमण्यांत आले. कमिशनला दुसरे कोणतेहि कारण आढळले नाही, फक्त कुटुंबाच्या सुखस्वास्थ्यात कमीपणा न यावा म्हणून कुटुंबाची वाढ कृत्रिम उपायांनी खुंटवितात असे कमिशनचे मत पडले. या कमिशनच्या अध्यक्षानी एके ठिकाणी सांगितले की, गर्भनाशक हत्यारे सिंगारप्रमाणे घरोघर आहेत. कमिशन नेमल्यासुळे लोकांचे या प्रश्नाकडे लक्ष वेधले व लोकसंख्या वाढली पाहिजे असे सार्वत्रिक मत बनले. त्याचा परिणाम होऊन १९०६—१० या सालांत दरसाल हजारो १५.९३ वाढ झाल्याचे आढळून आले. पुढे युद्धकाळांत थोडक्या कमी प्रमाणांत पण वाढ चालूच राहिली. १९११ साली ऑस्ट्रेलियाची लोकसंख्या ४४५५००५ होती, ती १९२१ साली ५४१९७०२ भरली. येथील बहुतेक लोक म्हणजे दरशेकडा ९७.५४ ब्रिटिश आहेत.

देशविभाग.—ऑस्ट्रेलियाचे पांच राजकीय विभाग आहेत. व याशिवाय टास्मानिया बेट मिळून ऑस्ट्रेलियाचे लोकसत्ताक राज्य होते. न्यू साऊथ वेल्स व्हिक्टोरिया, क्विन्सलँड, दक्षिण ऑस्ट्रेलिया व पश्चिम ऑस्ट्रेलिया हे पांच राजकीय विभाग आहेत. याखेराज नॉर्दन टेरिटरी व फेडरल टेरिटरी हे दोन विभाग आहेत.

संरक्षण.—एकोणिसाव्या शतकापर्यंत संरक्षणाच्या बाबतीत ऑस्ट्रेलिया इंग्लंडवर अवलंबून होते. ऑस्ट्रेलियाच्या संरक्षणाची सर्व जबाबदारी ब्रिटनने संभाळली व त्याबद्दल फक्त पैशाची मदत ऑस्ट्रेलियन सरकारने द्यावी, असे धोरण स्वराज्य स्थापनेनंतराहि १९०७ पर्यंत चालू होते; पण ह्युजेसने प्रथमपासून सक्तीचे लष्करी शिक्षण व स्वराज्याचे सैन्य असावे असा पुरस्कार चालविला होता. १९०९ पासून १९१८ पर्यंत देश लष्कर उभारण्याबद्दलचे अनेक कायदे झाले. बाराव्या

वर्षापासून सव्विसाव्यापर्यंत हळूहळू सर्व लष्करी शिक्षण प्रत्येकाचें पुरें व्हावें, अशी योजना हल्लीं अमलांत आहे. आस्ट्रेलियानें स्वतःच्या स्वतंत्र आरमाराचाहि उपक्रम केला आहेच.

ट्रान्सवालच्या युद्धाकरितां ऑस्ट्रेलियानें कांहीं सैन्य पाठाविलें व तेन्हां त्या लोकांत लष्करी वारें शिरलें त्यामुळें आस्ट्रेलियाचे रक्षण आस्ट्रेलियानेंच केलें पाहिजे ही भावना लोकांत जागृत झाली. इ. स. १९१७ मध्ये येथें एकंदर खंडें सैन्य ३९२३, नागरिकसैन्य ८३,७९३, रायफल क्लब १०१७३४ व उमेदवार (सीनियरकॅडेट) ८९,७४२ व कांहीं किरकोळ आफिसरांची संख्या मिळून एकंदर सैन्य २८१९४२ होतें. १९०९ मध्ये सक्तीच्या लष्करी शिक्षणाचा प्रश्न उपस्थित झाला व १९१५ पर्यंत निरनिराळें कायदे पास करण्यांत आले. सध्या १२ ते १८ वयापर्यंत उमेदवारी (कॅडेट जुनियर व सिनियर), पुढें दोन वर्षे नागरिक सैन्यांत उमेदवारी (रिक्रूट), नंतर सहा वर्षे नोकरी याप्रमाणें वयाची २६ वर्षे पुरी होईपर्यंत लष्करी शिक्षण घ्यावें लागतें, व पुढें एखाद्या रायफल क्लबचें सभासद असावें लागतें. पण यात प्रत्यक्ष शिक्षण सुमारे दरवर्षांत सोळा दिवस पडतें.

आ र मा रः—१९०३ च्या तहाप्रमाणें कांहीं वार्षिक खंडणी घेऊन आस्ट्रेलियाला आरमार देण्याचें ब्रिटननें कबूल केलें व त्याप्रमाणें १९०८ पर्यंत ब्रिटिश आरमार आस्ट्रेलियन समुद्रांत होतें. इ. स. १९०८-०९ मध्ये आस्ट्रेलियाचें स्वतःचें मालकीचें आरमार असावें असा प्रश्न उपस्थित झाला. त्याप्रमाणें १९११ मध्ये रॉयल ऑस्ट्रेलियन नेव्हीची स्थापना झाली. यांत एक लढाऊ चिलखती जहाज, तीन साथी लढाऊ जहाजे, सहा विनाशिका व २ पाणबुड्या असाव्या असें ठरलें. या आरमारावर शांततेच्या वेळीं लोकसत्तेचा ताबा रहावयाचा व युद्धकाळात तें ब्रिटनचे सत्तेखालीं रहावयाचें व पूर्व आरमाराचा तिसरा भाग म्हणून चिनी व ईस्ट इंडिया तुकडीबरोबर त्यानें एका च्याच हुकूमतीखालीं काम करावें असें ठरलें मात्र हे आरमार लोकसत्तेच्या परवानगीशिवाय आस्ट्रेलियन किनाऱ्यापासून हलवावयाचें नाहीं. गेल्या महायुद्धांत या आरमारांतील ऑस्ट्रेलिया या लढाऊ जहाजांनें जर्मन आरमाराविरुद्ध व सिडने या हलक्या जहाजांनें एमडन बुडवून चांगली कामगिरी केली. १९१५ मध्ये आस्ट्रेलियन आरमारावर एकंदर ९२४३ लोक होते.

सिंगापूरच्या आरमारी ठाण्याच्या योजनेला इ. स. १९२३ जुलैमध्ये आस्ट्रेलियाची सम्मति जाहीर झाली. ही गोष्ट आस्ट्रेलियाला अर्थातच पसंत होती. कारण संरक्षणाकरितां जपानपेक्षां ब्रिटिश आरमारावर अवलंबून राहणें त्यांच्या भावनांना परिपोषक होतें. मजूर मंत्री मेडलानें सिंगापूरची योजना लहकूच केली व जपाननें

याबद्दल आनंद प्रदर्शित केला या गोष्टीनें मात्र आस्ट्रेलियाला फारसा आनंद झाला नसेल.

प र रा ष्ट्री य धो र ण.—ब्रिटिशांचें धोरण हेच सर्व ब्रिटिश साम्राज्याचें धोरण म्हणून जाहीर होण्यापूर्वी त्याला वसाहतीकडून संमति मिळविली पाहिजे असा आग्रह आस्ट्रेलियानें धरला होता. तसेंच साम्राज्याचें व्यापारी धोरण 'जशास तसें' या तत्वाचें असावें असें आस्ट्रेलियाचें म्हणणें आहे. आस्ट्रेलियानें वसविलेल्या जबर बंदरी जकार्ताविरुद्ध ब्रिटननें तक्रार केली, कारण या जकाती युद्धपूर्व जकार्तापेक्षां १४८ टक्क्यांनीं वाढल्या होत्या. जर्मनीमधून येणाऱ्या मालावर या जकार्तामुळें बरेंच नियंत्रण पडलें. १९२३ च्या आगष्ट, सप्टेंबर महिन्यांत पॅन-पॅसिफिक (पॅसिफिक महासागरांतील सर्व देशांची) काँग्रेस सीडने येथें भरली होती तिच्या मोठाले सुप्रसिद्ध शास्त्रज्ञ व राजकारणी पुरुष हजर होते. त्यांत चीन व जपान येथील प्रतिनिधीहि होते. जपानच्या प्रतिनिधींमंडळांत पुष्कळ उमराव व शास्त्रज्ञ होते त्यांचा हेतु जपान व आस्ट्रेलिया यांच्यामध्ये मैत्री व व्यापार वाढवावा हा होता. १९२३ सप्टेंबरमधील भूकंपाच्या अनर्थाच्या हा होता. १९२३ सप्टेंबरमधील भूकंपाच्या अनर्थाच्या वेळीं जपानला न्यू साऊथ वेल्स सरकारनें १००००० पाँड रोख व ५०००० पाँड किमतीची अन्नसामुग्रा पाठवून मदत केली. आस्ट्रेलियाची कच्ची लोकर विकत घेणारे गिन्हाईक या नात्याने जपानचें महत्त्व अधिकाधिक वाढत आहे.

शि क्ष ण.—आस्ट्रेलियांत एकंदर १२००० शाळा आहेत. प्रत्येक संस्थानांत शाळेंत जाण्याला योग्य अशा मुलांना शिक्षण मोफत व सक्तीचें आहे. शाळेंत जाण्याचें वय निरनिराळ्या संस्थानांतील कायद्यानें निरनिराळें ठरविलेलें आहे. याविषयी माहिती प्रत्येक प्रांताच्या वर्णनांत दिली आहे.

या देशांतील मुख्य धंदा गुरेढोरे पाळण्याचा आहे. जगांतील एकंदर मेंढरांच्या सुमारे ३ मेंढरें आस्ट्रेलियांत आहेत, व सन १९१६-१७ सालीं ५४ कोटी ७७ लक्ष पाँड म्हणजे साडेतीन कोटी पाँड किमतीची लोकरीची पैदास झाली. १९१९ मध्ये मेळ्या ८४० लक्ष होए. मेळ्यांप्रमाणें गुरे व घोडेहि मोठ्या प्रमाणांत पाळतात. कारण याच सालीं १३० लक्ष गुरे व २५ लक्ष घोडे आस्ट्रेलियांत होते. वरील धंद्याच्या खालोखाल येथें शेतीचा धंदा चालतो व १६ लक्ष एकर जमीन लागवडीखाली आहे. येथें गहू, मका, ओट, बटाटे, ऊंस, द्राक्षें वगैरे होतात. कापसाचें उत्पन्नहि दांडगें आहे. याशिवाय इमारतीचें लांकूड व मासे परदेशांत जातात.

पापुआ बेटाची जमीन लागवडीस चांगली आहे; पण तेथें पापुअन लोक फार आहेत. फिजी बेटाप्रमाणें येथें हिंदुस्थानांतील मजूर आणून लागवड करावी, अशी सूचना पुढे आली होती, पण आस्ट्रेलियन सरकारनें पापुअन

करितांच ते क्षेत्र राखून ठेवण्याचें ठरविलें. १९१८ मध्ये पापुअन लोकांवर माणशी एक पौंड कर बसविला, त्याचा उद्देश लोकांनी उद्योग करून पैसा मिळवावा व कराचें उत्पन्न त्या लोकांच्या हिताच्या गोष्टी करण्यांत खर्च करावें हाच होता, त्यामुळें या लोकांची प्रवृत्ति शेतकी व इतर उद्योगधंदे करण्याकडे वाढत चालली आहे.

शेतकीला पाणी पुरवठा.—आस्ट्रेलियन हायड्रॉ-लॉजिक सर्व्हिस (पाणीखातें) मधील मुख्य अधिकाऱ्याने आस्ट्रेलियाच्या वाळवंट म्हणून गणलेल्या प्रदेशांत जमिनी-खाली मोठाले जलसंचय शोधून काढले आहेत. त्यापैकी उत्तर भागांतील एक सर्व फ्रान्स देशाच्या आकारा-हूनहि मोठा आहे. अशा रीतीने जलसंचयाच्या मोठाल्या विहिरी तयार करून व त्यांचे पाट काढून हल्ली ओसाड अस-लेली वरीचशी जमीन चांगली सुपीक बनवितां येईल.

जंगल व मच्छीमार यांपासून ७०००००० पौंड उत्पन्न होतें. आस्ट्रेलियांत जगांतील सर्व देशांपेक्षां जास्त सोने निघतें इ. स. १९०५ मध्ये जगांत निघालेल्या सोन्याचा पाव हिस्सा आस्ट्रेलियांत निघाला. अलीकडे सोने अगदींच कमी सांपडतें. याशिवाय आस्ट्रेलियांत चांदी तांबें, कथील व लोखंड हीं खनिज द्रव्यें सांपडतात. १९१७ सालीं सोने ६१ लक्ष पौंड, रुपें ५५ लक्ष, तांबें ४८ लक्ष, व कथील १० लक्ष पौंड किंम-तीचें निघालें. १९१७ पर्यंत एकंदर सोन्याची पैदास ५८ कोटी ४१ लक्ष पौंड किंमतीची झाली. तेथून निर्गत होणाऱ्या मालांत लोकर, गहू, पीठ, लोणी, मांस, तांबें हे मुख्य जिनस असून आयात मालांत कापड, औषधे, यंत्रे, हत्यारे, तेल, चहा, मद्य हे जिनस आहेत. बहुतेक व्यापार इंग्लंड व ब्रिटिश साम्राज्यांतील भागाशी चालतो. कॉमन वेल्थच्या आयात व निर्गत मालाचे आंकडे येणेंप्रमाणे:—

सन	आयात पौंड	निर्गत पौंड
१९११	६६,९६८,०००	७९,४८२,०००
१९१३	७९,७४९,०००	७८,५७२,०००
१९१९-२०	९८,६०७,०००	१४८,५६५,०००

दळणावळणाच्या साधनांत पुष्कळ वाढ झाली आहे. सन १९०१ सालीं १०१२३ मैल रेल्वेस्ता होता, तो १९१९ मध्ये २५६५७ मैल झाला. येथील बहुतेक रेल्वे सरकारच्या मालकीच्या आहेत. व्यापारी जहाजेहि सरकारी मालकीची ठेवण्याची पद्धति कॉमनवेल्थ सरकारने स्वीकारली आहे; पण १९१६ सालीं बंदरी व्यापारच फक्त देशी बोटी करीत असत. शिवाय खाजगी नाविक कंपन्याहि होत्या व त्यांवर सरकारचें नियंत्रण बरेंच असे. परदेशी व्यापार परकी बोटींच्या ताब्यांत असल्यामुळें जागतिक युद्ध सुरू होतांच परदेशाबरो-बरच्या व्यापारास अडथळा होऊं लागला, म्हणून त्या वेळचा मुख्य प्रधान ह्यूजेस यानें १५ बोटी विकत घेतल्या, शिवाय आस्ट्रेलियांत स्वतः सरकारने बोटी बांधण्यास सुरुवात केली.

त्यापैकी १९२१ मध्ये सहा नव्या बोटी तयार होऊन चालू झाल्या. १९१७त क्षिपिगबोर्ड स्थापन करण्यांत आलें. तथापि सरकारी मालकी व सरकारी कडक नियंत्रण हीं धोरणें फायदेशीर होत नाहींत, असा अनुभव येत आहे व त्यामुळें त्यांत बदल करण्यांत येईल असें वाटतें.

संरक्षक व्यापार पद्धतीचा आस्ट्रेलियांतील उद्योगधंद्यांवर परिणाम—सुमारे पंचवीस वर्षांपूर्वी संयुक्त सरकारची स्थापना होऊन संरक्षकपद्धति सुरू झाली, त्याचा परिणाम कच्चा माल उत्पन्न करणारांवर वाईट झाला आहे. लोकरांचा व्यापार पूर्ववत् चालला आहे; पण गहू पिकविणारे व मांसीत्पादनाचा धंदा करणारे यांचा तोटा झाला आहे. शेतकीच्या धंद्याला समाजसत्ताकपद्धतीचें (जर्मनीची मालकी व शेतकीसंबंधाचे श्रम यांची न्याय्य विभागणी) स्वरूप देण्याचा पहिला निश्चित उपक्रम क्वीन्स-लँडमध्ये करण्यांत आला. गव्हाचा व्यापार सरकारमार्फत करतां यावा म्हणून सर्व गहू सक्तीने गोळा करावा, अशी सूचना क्वीन्सलँडच्या शेतकीमंडळानें (अॅग्रिकल्चर बोर्डने) केली. कापूस पिकविण्यासंबंधानें असाच उपाय क्वीन्सलँडमध्ये योजला आहे आणि दर पौंड कापसास साडे पांच पेन्स या भावानें सर्व कापूस तीन वर्षेपर्यंत खरेदी करण्याची हमी सर-कार वेणार आहे. तंबाखूचें पीक चांगल्या स्थितीत आहे; पण फलसंवर्धन व फलसंरक्षण (कॅनिंग) हीं भरभराटीत नाहींत. वर सांगितलेल्या उत्पन्नाच्या बाबी कमी होऊन त्याऐवजीं कारखाने वाढत आहेत व त्यामुळें लोकवस्ती खेड्यांतून कमी होऊन शहरांत गर्दी होत आहे.

‘ इंपीरियल प्रेफरन्स ’ म्हणजे वस्तुतः संरक्षकपद्धतीच होय. ट्रेड युनियन्स व मजूरपक्ष यांनी संरक्षकपद्धति मान्य केली आहे; पण या बाबतीत आस्ट्रेलियांतील मजूरपक्ष व इंग्लंडांतील मजूरपक्ष यांच्यामध्ये पूर्ण मतभेद आहे. मजु-रांना आपापल्या मूळ गांवां परत पाठविण्याच्या योजनेमुळें आस्ट्रेलियाच्या सरकारचें कर्ज बरेंच वाढलें. कारण वसा-हतवाल्यांना अगाऊ पैसे द्यावे लागले व सार्वजनिक इमारती वगैरेवर पैसे खर्चावे लागले. रेल्वे करण्यांतहि बराच तोटा आला. कारण जमिनीचे मालक स्वतः जमिनीचा उपयोग करीत नसत किंवा ज्यांना उपयोग कर्तव्य आहे, त्यांनाहि योग्य मोबदला घेऊन देत नसत. सरकारने जमिनी विकत घेणें हितावह होईल कीं नाहीं याबद्दल मतभेद आहे. ५००० पौंड किंमतीपर्यंतच्या सर्व जमिनीच्या किंमतीवर संयुक्त सरकारला कर बसविण्याचा अधिकार नसल्यामुळें एक पौंडा-वर २ पेन्स इतका जमिनीबाबत कर बसविण्याचा विचार चालू आहे.

राज्यघटना व हायकोर्टे.—संस्थानी सरकार (स्टेट गव्हर्नमेंट) व वरिष्ठ सरकार (फेडरल गव्ह-र्नमेंट) यांनी एकमेकांच्या सत्तेचें मर्यादातिक्रमण करूं नये म्हणून राज्यघटनेच्या नियमानुसार कारभार

चालला आहे की नाही, हे ठरविण्याचा अधिकार ऑस्ट्रेलियाच्या हायकोर्टाला देण्यांत आलेला आहे. संस्थानी सरकार व वरिष्ठ सरकार यांनी केलेले कायदे राज्यघटनेच्या नियमानुसार नसल्यास ते रद्द ठरविण्याचा अधिकार या कोर्टास आहे, व तदनुसार कित्येक कायदे या कोर्टाने रद्द (अल्ट्रा व्हायरिस) ठरविले, त्यामुळे मजूरमंत्रिमंडळाने राज्यघटना दुरुस्त करण्याचा प्रयत्नही केला; पण तो फसला. १९०६ साली ऑस्ट्रेलियन पार्लमेंटने पास केलेला जकातीचा कायदा 'एक्झाईज अॅक्ट' गैरकायदा (इनव्हॅलिड) असल्याचे ठरविले. संयुक्त व्यापारी पंच कायदा (फेडरल इंडस्ट्रिअल आर्बिट्रेशन अॅक्ट), व्यापारी चिन्ह (ट्रेड मार्क्स अॅक्ट) वगैरे कायद्यांतलाहि कांहीं कांहीं भाग हायकोर्टाने रद्द ठरविला. राज्यघटनेच्या नियमाबाबतचे ऑस्ट्रेलियन हायकोर्ट हेच शेवटचे अपीलकोर्ट समजले जाते. इतर खटल्यांच्या बाबतींत मात्र हे हायकोर्ट व इंग्लंडातील प्रिव्ही कौन्सिल यांपैकी कोठेही शेवटचे अपील करता येते. मजूरपक्षाला समाजसत्तावाद्यांच्या तत्त्वानुसार कायदे करू न देण्यास ऑस्ट्रेलियाच्या मूलभूत राज्यघटनेच्या कायद्याची फार मदत होते. ब्रिटिश साम्राज्यातील इतर सर्व ठिकाणच्या राज्यघटनेपेक्षा ऑस्ट्रेलियाची राज्यघटना अत्यंत पुराणमतानुयायी (कांश्व्हॅटिव्ह) असल्याचे प्रत्ययास आले आहे.

लोकसत्तेच्या उत्पन्नाच्या बाबी संस्थानांच्या बाबतीतून भिन्न आहेत. करापासून प्रत्येक रहिवाशापाठीमागे आठ पौंड सतरा शिलिंग नऊ पेन्स इतके उत्पन्न आहे.

ऑस्ट्रेलिया ताल मूळचे लोक.—१९११ मध्ये मूळ रहिवाशांची संख्या अंदाजी पाऊण लाख पासून लाखापर्यंत असावी. ऑस्ट्रेलियामध्ये तीन प्रकारचे भाषासमूह अस्तित्वांत आहेत:—(१) उत्तरेकडील भाषासमूह, (२) पुराणभाषासमूह, व (३) नवभाषासमूह. उत्तरेकडील भाषासमूह हा उत्तर ऑस्ट्रेलियात प्रचलित आहे. पुराणभाषासमूहाचा प्रसार व्हिक्टोरिया प्रांतात आढळून येतो व बाकांच्या सर्व ऑस्ट्रेलियाच्या भागांत नवभाषासमूहाचा प्रचार असल्याचे दिसून येते. या तीन भाषासमूहांच्या आधारे, ऑस्ट्रेलियातील जनसमूहाचे वर्गीकरण विद्वानांनी केले आहे व ते ठोक्क मानाने बरोबरहि आहे. हे केल्यानंतर; त्या त्या जातिसमूहाचे आचारविचार कोणत्या प्रकारचे आहेत ते पहाणे जरूर आहे.

धर्म—ऑस्ट्रेलियातील निरनिराळ्या जाती, निरनिराळ्या देवांची उपासना करितात. ऑस्ट्रेलियाच्या आग्नेय भागांतील जातींचा देव बैडम हा होय. हा सकल जगाचा स्वामी असून तो त्रिकालाबाधित, सर्वज्ञ व सर्वशक्तिमान आहे अशी या जातींची समजूत आहे. प्रत्येक धर्म कृत्याच्या प्रसंगां या देवाची प्रार्थना करण्याची रीत आहे.

आहे. मध्य ऑस्ट्रेलियांतील जातींचा प्रमुख देव आल्टजीरा हा आहे. व डरी जातींचा मुरा नामक देव आहे. देवाप्रमाणेच मुळदेगांग नांवाच्या एका सैतानाचीहि त्यांच्यामध्ये कल्पना आहे. हा मुळदेगांग, लोकांना पापकर्माकडे वळविणारा आहे अशी त्याच्यासंबंधाची आख्यायिका आहे. ऑस्ट्रेलियांत स्त्रीदैवताचा पूर्ण अभाव दिसून येतो.

ल म री ति, विनिमय विवाह आणि राक्षसविवाह पद्धति:—एखाद्या तरुण व स्त्रियां पुरुषास स्त्री मिळविण्याची इच्छा झाली, म्हणजे तो बहुतकरून कोणा अन्य तरुण पुरुषास आपली बहीण अथवा एखादी नातेवाईक तरुणी देतो, व तिच्या मोबदल्यांत त्यापासून स्वतःला बायको मिळवितो. परंतु, अशा रीतीने विनिमय करण्याला आपल्या नातेवाईकांत अगर जातीमध्ये कोणी अविवाहित तरुणी नसेल, तर तो अन्य जातीच्या वसतीमध्ये फिरून त्याच्यातील एखादी कुमारीला पाहून ठेवितो, व तिला धरून नेण्याकरिता तिच्या पाळतीवर असतो. तिला लग्नाचे मार्गणे घालण्याचा त्याचा प्रकार अगदी साधा—धोपट मार्गाचा—परंतु काम फत्ते करणारा असतो. तो असा की, तो मनुष्य संधि साधून आपल्या प्रिय तरुणीला बळग्याचा असा एक तडाखा देतो की, त्यासरशी ती एकदम वेसावधच होते ! नंतर चपळाई करून तो तिला तसल्या स्थितीत एखाद्या एकांत स्थळी ओढून नेतो आणि तेथे ती कांही वेळांने शुद्धीवर आली म्हणजे तो तिला मोठ्या शेखीने घरी घेऊन येतो. अबला—कुमारिकांवर चाल करून त्यांना आपल्या बायका करून आणण्याच्या कामी, कधी कधी दोघे मर्द बहादुर एकमत करून असतात ! ते मोठ्या खुबीने आपल्या येण्याचा सुगावा कोणासहि लागू देत नाहीत; आणि लपून छपून आपल्या इष्ट तरुणीच्या हालचालीवर सारखी नजर ठेवितात. ज्या कुमारिकांस धरून न्यावयाचे त्यांच्यासंबंधी जरूर असलेली सर्व माहिती मिळाली, म्हणजे ते आपला डाव साधण्यासाठी एखाद्या काळोखाच्या तुफानाच्या रात्रीची वाट पहात असतात. तिचा योग आला म्हणजे ते उघडे बांडके होऊन हातांत फक्त लांब लांब माले घेतात, आणि झाडांझुडपांतून दबकत दबकत वसाहतीमध्ये जाऊन आपल्या आवडत्या तरुणीच्या घरापुढे येऊन थडकतात. तेथे आंगणामध्ये आगट्या जळत ठेऊन त्यांच्या आसपास ह्यांना पाहिजे असलेल्या कुमारीका निजलेल्या असतात. मग हे चकार शब्दहि न काढता हळूहळू इतके पुढे सरकतात की, तेथून प्रत्येकास आपापली इष्ट तरुणी स्पष्ट ओळखिता येते. नंतर त्या दोघांतून एकजण आपला माला पुढे करून त्याचे बांकदार टोक त्या तरुणीच्या दाट आणि वाऱ्याने हलणाऱ्या केशांमध्ये घालतो, व हातांतील माला वाटोळा फिरवितो. त्यामुळे अर्थातच तिचे कांही केश माल्याच्या टोकास लपेटले जातात. नंतर तो एका हिसक्या सरशी तिला पुढे घेऊन जातो. ती आपले डोळे उघडून

पहाते, इतक्यांत हा चलाखी करून दुसरें एक तीक्ष्ण शस्त्र तिच्या कंठास लावितो ? अर्थात् दोन्ही कडून अशा रीतीने पेचांत आल्यावर तिला आपले डोकेंहि लावितां येत नाहीं आणि ओरडताहि येत नाहीं. कारण, आरोगी मारली, किंवा सुटून पडून जाण्याचा यत्किचित्हि प्रयत्न केला, तर आपणाला तत्काळ यमसदनीं जावें लागेल, हें ती पूर्णपणें जाणून असते. मग ती शहाणपणा करून मुकाळ्यानें उठते व आपलें हरण करूं इच्छिणाराच्या स्वाधीन होते. नंतर ते तिला दूर अंतरावर नेऊन एका झाडाशीं बांधून टाकितात. आणि पुन्हां वस्तींत जाऊन त्या प्रमाणें दुसऱ्या कुमारीलाहि पकडून आणितात. अशा रीतीनें उभयतांचें इष्ट हेतू सिद्ध होऊन, म्हणजे ते मोठ्या तांतडीनें आपल्या स्त्रिया घेऊन घरीं जातात, तेथें सर्वांकडून त्यांची वाहवा होते, व ह्या मर्दुमकीच्या कृत्याबद्दल त्यांचे मोठे मानपान होतात. कधी कधी अशा प्रकारें स्त्री-हरण करणारे वरील प्रकारचे चातुर्य लढवित असतां, आपसासचे लोक जागे होऊन, एक-दम गलबला करितात, व यांचें कार्य फिसकटतें. मग ते त्या धांदलांत सहज निसडून जातात. पण पुढें केव्हांना केव्हांतरी आपला मनोरथ पूर्ण केल्यावांचून रहात नाहींत. प्रसंगवशात एखादा प्रसिद्ध हिंमतवादाहर आपली वधू अशा रीतीनें मिळवून पलायन करित असतां त्याचा आणि वधू पक्षांतील लोकांचा सामनाहि होतो. पण तो न डगमगतां, आणि आपल्यासाठीं आपल्या इष्टमित्रांस लढण्याची तसदी न देतां प्रतिपक्षाच्या भार्याचे आघात सहन करण्याची छाती दाखवितो. असें दिव्य केलें म्हणजे त्या जवान मर्दानें आपली कुत्रा-वायको नीतीनें मिळविली, व अपराधाचा प्रतिकार केला असें समजून उभयपक्षांत सलोखा होतो, व नंतर सर्व मिळून एक मेजवानी झोडतात, म्हणजे झालें. या विवाहास 'राक्षस विवाह' म्हणतां येईल [अलोन लग्नविधी व सोहाळे]

मृतांचे संस्कार.—दक्षिण आस्ट्रेलिया, न्यू साउथ वेल्स, विक्टोरिया इत्यादि प्रदेशांत मृतांना पुरण्याची चाल आहे. पण उत्तर आस्ट्रेलियांत, व क्विन्सलंड प्रदेशांत मृतांना पुरण्याची अथवा गिधाडासमोर टाकून देण्याची अगर जाळण्याचीहि वाहिवाट आहे. मृताचा आत्मा हा मनुष्याच्या थडग्यांत रहातो अशी दक्षिण आस्ट्रेलियनांची समजूत आहे तर उत्तरेकडील जाती, आत्मा हा मृताच्या शरीराबरोबर व अस्थीबरोबरच असतो व अस्थीची व्यवस्था झाल्यानंतर, मग तो आपल्या स्वतःच्या निवासस्थानाकडे जातो असें मानितात. विक्टोरिया व न्यू साउथ वेल्सच्या दक्षिणेंतील जातींमध्ये, मृत माणसाच्या दफन स्थानावर मृतांच्या आत्मांनीं झोपडी बांधून सुतक संपेतां रहाण्याची पद्धत आहे.

पुनर्जन्म.—पोर्ट लिकनजवळील प्रदेशांत मृताचा आत्मा हा एका बेटांत जाऊन रहातो असें मानतात. अडी-

लेडच्या टापूंत मृताचा आत्मा हा दिवसां, झाडाझुडपांत रहातो व रात्री वेडूक, पाकोळ्या वगैरे खाण्याकरितां बाहेर पडतो अशी समजूत आहे. यूहर्लई जातीची अशी कल्पना आहे कीं मृतांचा आत्मा हा मृत मनुष्याच्या मृत आत्मांच्या जवळ रहाण्यासाठीं ऊबीऊबी पर्वतावर जातो. पुनर्जन्माची कल्पना सर्व आस्ट्रेलियन जातींत सारखी रूढ होती असें स्पेन्सर व जिलेन यांचें मत आहे. पण यासंबंधी विद्वानांत अद्यापि मतभेद आहे.

मृतांचे संस्कार कल्पना.—कांहीं जातींत पूर्वजांच्या दैवकांची पुजा करण्याची पद्धत आहे. मृतांच्या अंगी, तुफान उत्पन्न करण्याची व पाऊस पाडण्याची शक्ति असते अशी आस्ट्रेलियनांची समजूत आहे. मनुष्याच्या दफनस्थानावर निजणें हें मांत्रिक होण्याचें एक साधन आहे, अशी विचित्र कल्पना या लोकांत आढळून येते. मृत मनुष्य श्वेतवर्णीयांच्या वंशांत पुन्हां उत्पन्न होतात अशा एक कल्पना बरीच रूढ असल्याचें दिसते.

आत्मा.—आत्म्यासंबंधीच्या आस्ट्रेलियांतील लोकांच्या काय कल्पना होत्या हें निश्चित सांगता येत नाहीं. युहर्लई लोकांत तीन आत्मतत्त्वे मानलेली दिसतात ती (१) योवी-मरणाच्यावेळीं नाहींसा होणारा प्राण, (२) डोवी-स्वप्न सृष्टीवर ताबा चालविणारें तत्त्व व (३) मुल्विल-आभासाचें तत्त्व हीं होत. कांहीं जाती दोनच आत्मतत्त्वे मानतात तर कांहीं जाती आत्मा म्हणजे प्राणवायु आहे असें समजतात.

चेटूक.—मध्यआशियांत पुरुष व स्त्रिया या दोघांनाही चेटकाचा धंदा करितां येतो. अनुला जातींत चेटकाचा धंदा करण्यापूर्वी, दीक्षा घ्यावी लागते. आग्नेयीकडील जातींत वैद्य हा चेटकज्ञ असतो. ही विद्या परंपरागत आहे असें कित्येक जाती मानतात. दारु अगर मादक पेयें चेटक्यानें पितां कामा नये. कारण त्यामुळे चेटकी विद्येचा प्रभाव नाहींसा होतो अशी आस्ट्रेलियन चेटक्यांची कल्पना आहे. चेटक्यांचें एक विशिष्ट प्राणदैवक आहे. त्या प्राण्याचें मांस या चेटक्यांनीं खातां कामा नये, अशी युहर्लई जातीची समजूत आहे. एखाद्यावर चेटूक करावयाचें असल्यास त्या व्यक्तीकडे बोट दाखविणें अगर केस फेकणें इत्यादि गोष्टी रूढ आहेत. डेरी जातींत पाऊस पाडण्याचें कामहि चेटक्याकडे असतें.

दैवक पूजा.—नागयुअल प्राण्याची पूजा फक्त चेटक्यांतच आढळून येते. आग्नेय आस्ट्रेलियांत, पुष्कळ प्रकारची प्राणदैवके मानलेली दिसतात. आग्नेय दिशेकडील लोकांत केवळ प्राणदैवकें आहेत, तर दक्षिण व मध्यआस्ट्रेलियांत, प्राणदैवकाप्रमाणेंच वनस्पतिदैवकें आहेत पण तीं थोडीं आहेत. असंटा जातींत या दोहोंतील प्रमाण सारखें आहे तर उत्तर आस्ट्रेलिया व न्यू ग्वायनामध्ये

वनस्पतिदैवकांचाच भरणा अधिक आहे. लिंगदैवकांचा प्रसार दक्षिण आस्ट्रेलिया, व्हिक्टोरिया, न्यू साउथ वेल्स या भागांत आढळून येतो.

प्रथम दीक्षा विधि.—कांहीं आस्ट्रेलियन जातींत सुंता करण्याची व्हिवाट आहे; तर कांहीं जातींत दंत-च्छेदनाची पद्धत आढळते. कांहीं जातींत प्रथमदीक्षा विधीच्या वेळी, मुलांनी खरें द्रव्युद्ध करून दाखविण्याची चाल आहे. या विधीबरोबरच, आस्ट्रेलियन जातींत अन्नामंत्रधीचे कडक निर्वध घातलेले आढळतात. बेलडुरकी नांवाचा, एक खेळ असून त्याचा या प्रथम दीक्षाविधीच्या वेळी संबंध येतो. सुंता झाल्यानंतर मुलें एका झाडांत जाऊन बेलडुरकी वाजविण्याची चाल कांहीं जातींत आढळते. ईश्वराचा आवाज म्हणजे मेघगर्जना असून त्या आवाजाचा निदर्शक हा बेलडुरकी आवाज आहे असें उत्तर व मध्य आस्ट्रेलियांतील लोक मानतात. या खेळाला आस्ट्रेलियांत एक विशिष्ट प्रकारचे धार्मिक स्वरूप प्राप्त झालेले आहे.

इतिहास.—आस्ट्रेलियाचा इतिहास म्हणजे तेथील यूरोपीयांचाच इतिहास होय. कारण तेथील देश लोकांचा इतिहास समजून घेण्यास आपणांस आज कांहीं साधन नाही.

यूरोपीयांचा इतिहास म्हणजे तेथील निरनिराळ्या वसाहतींची स्थापना व वाढ हाच होय. जगांतील राजकीय घडामोडींवर अद्यापपर्यंत आस्ट्रेलियांतील वसाहतींनी कांहींच परिणाम घडवून आणला नाही व आजहि त्यांचें सामर्थ्य इतकें वाढले नाही. त्यांची संस्कृतीहि मातृदेशाप्रमाणेच असल्यामुळे तीतिहि कांहीं वैशिष्ट्य नाही. आस्ट्रेलियांतील सर्व संस्थानांत न्यू साउथ वेल्स सर्वांत जुने आहे. येथे इ. स. १७७८ त पहिल्याने “ कुक ” नांवाचा कप्तान आला. इ. स. १८०३ मध्ये टॅस्मेनिया येथे वसाहत झाली व १८२५ मध्ये येथे निराळें सरकार स्थापन झालें. तोपर्यंत न्यू साउथ वेल्समध्ये गुन्हेगारांची वसाहत होती. १८५१ मध्ये व्हिक्टोरिया संस्थान आस्तित्वात आलें. इ. स. १८२७ व १८२९ याच्या दरम्यान पश्चिम आस्ट्रेलियाचें संस्थान आस्तित्वांत आलें इ. स. १८३५ पासून १८३७ पर्यंत दक्षिण आस्ट्रेलिया संस्थान आस्तित्वांत आलें. आस्ट्रेलियांत इ. स. १८५१ मध्ये सोन्याच्या खाणी सांपडल्या.

१७८८ पासून सिडने येथे ब्रिटिश गव्हर्नर अनियंत्रित राज्यकारभार करीत होता. हळू हळू वसाहतीचे हल्लीचे न्यू साउथ वेल्स हे संस्थान झालें. १८५९ त पूर्वीच्या न्यू साउथ वेल्सचे दोन भाग झाले व त्यापैकी एकाला किन्सलॅंड म्हणतात.

१८६० मध्ये पांच संस्थानांना जबाबदार राज्यपद्धति मिळाली व त्यांना आपला राज्यकारभार दुसऱ्याच्या मध्य-

स्थींशिवाय पहाण्याची परवानगी मिळाली. तथापि पश्चिम आस्ट्रेलिया १८९० पर्यंत या स्थितीस पोहोचला नाही. जबाबदार राज्यपद्धति सुरू झाल्यावर २० वर्षांच्या अवधीत सर्व महत्त्वाच्या प्रश्नांचा निकाल लागला.

आस्ट्रेलियांतील संस्थानांच्या प्राचीन इतिहासांत शेतकी-संबंधाचें कायदे महत्त्वाचे आहेत. या कायद्यांचा उद्देश लोकांची वसाहत कायमची करावी हा होता.

आस्ट्रेलियाच्या इतिहासांतील दुसरा महत्त्वाचा प्रश्न म्हणजे यूरोपांतील लोकांशिवाय इतर लोकांना आस्ट्रेलियांत येण्यास बंदी हा होय. चीन देश आस्ट्रेलियाच्या जवळ असल्यामुळे चिनी मजूर सोन्याच्या खाणांवर जाऊ लागले. चिनी लोक काम करण्यास मजबूत असून त्यांना खाण्या-पिण्यास खर्च थोडा लागत असे; म्हणून साहजिकच ते लोक पुष्कळ पैसा कमवीत असत. त्यामुळे यूरोपांतील लोकांच्या डोळ्यांत ते सलत असत. या प्रश्नासंबंधानें प्रत्येक संस्थानांत बराच वाद झाला. इ. स. १८८८ मध्ये सर्व संस्थानांतील प्रतिनिधींची सिडने येथे सभा झाली व तीत असे ठरलें की या लोकांना येऊ देण्यास पूर्ण प्रतिबंध करणें रास्त नाही, तरी येणाऱ्यांची संख्या अशा तऱ्हेने नियंत्रित करावी की त्यांना समाजांत महत्त्व येऊ नये. या ठरावाप्रमाणें सर्व संस्थानांनी कायदे केले व ते लोकसत्तेच्या कायद्यांपर्यंत तसेच चालू होते. प्रतिबंध केलेले लोक फक्त चीनचेच नसून त्यांत ब्रिटिश प्रजा व जपानी लोकहि येत होते. साम्राज्य सरकार प्रत्यक्ष प्रतिबंध करणाऱ्या कोणत्याहि कायद्याला संमति देईना म्हणून अप्रत्यक्ष उपायांची योजना करावी लागली व असा कायदा करण्यांत आला की विशिष्ट भागांपैकी कोणत्याहि एका भाषेत ज्याला लोकसत्तेच्या अधिकार्याने सांगितलेले ५० शब्द लिहिता येणार नाहीत, त्याला आस्ट्रेलियांत येण्यास प्रतिबंध असावा, व या भाषा अर्थात सर्व यूरोपियन होत्या.

आस्ट्रेलियाच्या प्राचीन इतिहासांतील महत्त्वाची गोष्ट म्हणजे १८९३ तील पेढ्यांचें दिवाळें होय. व याचा परिणाम विशेषतः क्वीन्सलॅंड, न्यू साउथ वेल्स, व्हिक्टोरिया या संस्थानांस भासला. इ. स. १९०२ मध्ये आस्ट्रेलियांत आवर्षण पडलें, त्यामुळे मेंढ्या व ढोरें अन्नावांचून मेळी.

१८५२ मध्ये न्यू साउथ वेल्सच्या शासनसंस्थेच्या घटने-करितां नेमिलेल्या सभेने असे विधान केलें होतें की “ आस्ट्रेलियांतील वसाहतींची आपसांतील प्रश्नांचा निकाल करण्याकरितां एक सर्व वसाहतींच्या प्रतिनिधींची सभा असणें जरूर आहे.” असल्या सभेची जरूरी ज्या प्रश्नामुळे भासली ते प्रश्न म्हणजे:—(१) वसाहतींतील परस्परांतील व्यापार, (२) दोन अथवा जास्त वसाहतींतून जाणाऱ्या सडका, कालवे व आगगाडीचे रस्ते, (३) किनाऱ्या-वरील दीपगृहे, (४) वसाहतींतील परस्परांतील डाकेची

ने आण व (५) वसाहतींती परस्परांतील सोन्यासंबंधाचे कायदे, हे होत.

या विधानानंतर जरी एकीकरणाचा प्रश्न अजीवात धाड्यावर बसविला गेला नाही, तरी प्रत्यक्ष सुरवात बऱ्याच काळाने झाली. मध्यंतरी साम्राज्य प्रतिनिधिसभेने संयुक्तसभेला परवानगी देण्याचा कायदा पास केला. या संयुक्तसभेत ज्या वसाहतीस वाटेल तिला सभासद पाठविता येत असत. ही सभा फक्त वादविवाद करणारी होती. हिला कायदे करण्याचा अधिकार नव्हता. परंतु लवकरच सात वसाहतींपैकी न्यू साउथ वेल्स व न्यूझीलंड या वसाहतींनी या सभेतून आपले अंग काढून घेतले. या सभेच्या आठ बैठकी झाल्या, त्यांतील शेवटची १८९९ त झाली.

इसवी सन १८८९ मध्ये मेलबोर्न येथे सात वसाहतींच्या प्रतिनिधींची सभा झाली. या सभेने राजनिष्ठा दर्शवून कांहीं ठराव पास केले, त्यांत असे प्रतिपादण्यांत आले कीं आस्ट्रेलेशियातील वसाहतींच्या एकीकरणाची जरूर आहे. या एकीकरणाची तत्वे सर्वांना न्याय्य असावी. इ. स. १८९१ मध्ये सिडने येथे एक राष्ट्रीय सभा भरली व तिला प्रत्येक वसाहतीने आपले प्रतिनिधी पाठविले. या सभेचा अध्यक्ष सर हेनरी पार्कस् हा होता. या सभेने पुढील प्रमाणे ठराव पास केले.—(१) संयुक्त सरकारास दिलेले अधिकार व हक्क या व्यतिरिक्त अस्तित्वात असलेले वसाहतींचे हक्क व अधिकार अव्याहत राहतील. (२) कोणत्याहि संस्थानांत त्या संस्थानच्या कायदे करणाऱ्या सभेच्या व संयुक्त प्रतिनिधिसभेच्या संमतीशिवाय फरक करता येऊ नये. (३) संयुक्त वसाहतींतील परस्परांतील व्यापार पूर्णपणे अनियंत्रित असावा. (४) संयुक्त सरकार व प्रतिनिधिसभा यांजकडे आयात व निर्यात मालावर कर बसविण्याचा हक्क असावा. (५) संरक्षणाकरिता असलेल्या आरमारी व लष्करी पलटणीवर एकमुखी सत्ता असावी. (६) संयुक्तांच्या हिताकरिता आपल्या रचनेत प्रत्येक संस्थानाला फरक करता येण्याकरिता संयुक्तसभेने सोय करावी.

मार्चच्या ३१ तारखेस सर साम्युअल ग्रिफिथ याने “कन्स्टिट्यूशन बिल”चा मसुदा पुढे आणला. व त्याला एप्रिलमध्ये प्रतिनिधिसभेने अनुमति दिली व सभा बरखास्त झाली. हे बिल लोकांच्या उत्साहाच्या अभामामुळे मार्गे पडले. पुन्हा इ. स. १८९५ मध्ये या नळवळीला सुरवात झाली व न्यूझीलंडशिवाय सर्व संस्थानांच्या प्रधानांची सभा भरून असे ठरविण्यांत आले की, प्रत्येक संस्थानाच्या प्रतिनिधिसभेने एकीकरणाच्या प्रश्नाचा खल करणाऱ्या सभेत १० प्रतिनिधी पाठविण्याचा ठराव करावा. लोकांच्या अनुमतीकरिता संयुक्त रचनेचा मसुदा तयार करणे हा या सभेचा उद्देश होता. पश्चिम आस्ट्रेलियांत या सभेला पाठविलेले प्रतिनिधी पार्लमेंटने निवडले व इतर संस्थानांचे प्रतिनिधी

लोकांनी निवडले. ही सभा जेडोलेड येथे १८९७ त भरली. निरनिराळ्या प्रतिनिधिसभांच्या विचाराकरिता एक विलाचा मसुदा तयार करून ही सभा तात्पुरती बरखास्त झाली. पुन्हा सप्टेंबरमध्ये ही सभा भरली व तीत संयुक्त होणाऱ्या अशा वसाहतींच्या प्रतिनिधिसभांनी केलेल्या सूचनांवर वादविवाद झाला व १८९८ च्या मार्च महिन्यांत लोकांना सादर करण्यांत येणारा मसुदा तयार झाला.

हा मसुदा व्हिक्टोरिया, टास्मानिया व दक्षिण आस्ट्रेलिया या ठिकाणी मान्य करण्यांत आला. परंतु न्यू साउथ वेल्स मधील लोक बहुमताने याला संमति देईनात व पश्चिम आस्ट्रेलियांत तर या मसुद्यावर मतेच घेण्यांत आली नाहीत कारण न्यू साउथ वेल्स ज्या संयुक्त घटनेत नाही तीत न जाण्याचा त्यांचा निश्चय होता.

इ. स. १८९९ च्या अखेरस मेलबोर्न येथे सर्व प्रधानांची सभा भरली व तीत क्विन्सलँडचाहि प्रधान आला होता. या सभेत समेट झाला व तीत न्यू साउथ वेल्सच्या कांहीं मागण्या कबूल केल्या, व एक मसुदा तयार करण्यांत आला. तो लोकांपुढे अनुमतीकरिता मांडला असता व्हिक्टोरिया, साउथ आस्ट्रेलिया व टास्मानिया येथे मान्य झाला. परंतु क्विन्सलँड व न्यू साउथ वेल्स येथे त्याला विरोध झाला तथापि तेथेहि तो बहुमताने मान्य झाला. न्यू साउथ वेल्सची अनुमति मिळताच पश्चिम आस्ट्रेलियानेहि आपली अनुमति दिली.

नंतर हा सर्वानुमते पास झालेला मसुदा साम्राज्यप्रतिनिधि सभेकडे साम्राज्याच्या कायद्याचे रूप या विलाचा देण्याकरिता पाठविण्यांत आला.

आस्ट्रेलियांतील प्रतिनिधींनी मान्य केलेले फेरफार करून ह्या मसुद्याला जुलैच्या ९ तारखेला कायद्याचे रूप प्राप्त झाले. या कायद्यान्वये असे जाहीर करण्यांत आले की, १९०१ च्या जानेवारीपासून पुढे न्यू साउथ वेल्स, व्हिक्टोरिया, दक्षिण आस्ट्रेलिया हे एका संयुक्त लोकसत्तेत मोडले जातील. या लोकसत्तेला “आस्ट्रेलियाची लोकसत्ता” असे नांव देण्यांत आले.

या कायद्यान्वये संयुक्त प्रतिनिधिसभेला कायदे करण्याचा हक्क दिला. या सभेत राजा, महा(मुख्य)सभा (सेनेट) व प्रतिनिधिसभा (हाऊस ऑफ रिप्रेझेंटेटिव्ह) असे भाग आहेत. गव्हर्नर जनरल हा या सभेत राजाचे काम करतो. प्रत्येक संस्थानचे महासभेमध्ये सारखे सभासद असून त्यांची संख्या प्रत्येकी ६ पेक्षा कमी नसे. महासभेच्या सभासदांची मुदत ६ वर्षे असे; प्रतिनिधिसभेत प्रत्येक संस्थानाने लोकसंख्येच्या मानाने निवडलेले प्रतिनिधी असत. परंतु कोणत्याहि संस्थानचे प्रतिनिधी ५ पेक्षा कमी नसत. पहिल्या प्रतिनिधिसभेत ७५ प्रतिनिधी निवडावयाचे होते. महासभेच्या निवडणुकीकरिता गव्हर्नर जनरलने हुकूम काढावयाचा असतो. महासभेने आपला अध्यक्ष निवडावा,

व प्रतिनिधिसभेने आपला वक्ता (स्पीकर) निवडावा. प्रत्येकांत ३ संख्येचा गण (कोरम) असतो. प्रत्येक सभेच्या सभासदास राजनिष्ठेची शपथ घ्यावी लागते. प्रत्येकाला वार्षिक ४०० पौंड मिळतात. या सभेचे कायदे करण्याचे क्षेत्र फार विस्तृत आहे. यांत व्यापार, जहाजे चालविणे आगगाड्या, डाक, तारा, कर बसविणे, कर्ज काढणे, संरक्षण, विवाह, घटस्फोट, परदेशगमन या सर्व बाबी येतात. कार्यकारी सत्ता गव्हर्नर व त्याने नेमिलेले कार्यकारी सभासद यांचे हाती आहे. गव्हर्नर जनरलचा अधिकार आरमार व लष्कर यांवर चालतो. व हाच संयुक्त प्रधान व न्यायाधीश नेमतो. प्रधान पार्लमेंटचा सभासद असतो.

पहिली पार्लमेंट १९०१ मध्ये प्रिन्स ऑफ वेल्सच्या हस्ते उघडण्यांत आली. लार्ड लिन्लिथगो हा पहिला गव्हर्नर जनरल झाला व मि. (नंतर सर) एडमंड बार्टन हा पहिला प्रधान झाला.

आस्ट्रेलियांतील मजुरांची मजुरी हळू हळू वाढतां वाढतां साधारण मजुरांची एक दिवसाची मजुरी ८ शि. झाली. इ. स. १८९० मध्ये मजुरी कमी झाली त्यामुळे आस्ट्रेलियांतील मजुरांनी ५५ केला. मजूर लोकांच्या संघामुळे त्या संघांत मजुरांस जय मिळाला.

या संघामुळे आस्ट्रेलियांतील लोकांनी अमेरिकेंत पाराग्वे नांवाची वसाहत स्थापिली. या संघामुळेच प्रत्येक व्यक्तीला एक मत देण्याचा हक्क असावा हे तत्त्व अस्तित्वांत आले.

इ. स. १९०८ पर्यंत असे गृहीत धरले जात होते की लोकसत्तेच्या खजिनदाराने दरवर्षी राहिलेली शिल्लक संस्थानांच्या स्वाधीन करावी. पण स. १९०८ मध्ये असा कायदा पास करण्यांत आला की शिल्लक राहिलेली रक्कम लोकसत्तेच्या रकमेंत भर घालण्यास उपयोगांत आणल्यास हरकत नाही.

१९१० नंतरचा इतिहास.—१९१० च्या निवडणुकींत मजूरपक्ष अधिकारारूढ होऊन फिशर हा मुख्य प्रधान झाला. पण मजूरपक्षाला आपले धोरण तडीस नेण्याकरितां लोकसत्तेच्या (कामनवेल्थच्या) राज्यघटनेच्या नियमांत पुढील दुरुस्ती करणे जरूर होतें. (१) कामनवेल्थ पार्लमेंटला व्यापाराबाबत कायदे करण्याचा पूर्ण अधिकार, (२) व्यापारी कंपन्यांवर पूर्ण सत्ता, (३) मजुरीचे दर आणि मालक व मजूर यांच्यामधील तेंढे यासंबंधी अधिकार, (४) सर्व प्रकारचे संघ व व्यापारी मज्जे (मोनोपोली) यांवर सत्ता. या दुरुस्तीच्या प्रश्नांवर प्रत्यक्ष लोकांकडून मतें (रेफरेंडमते) घेण्यांत आली, तेव्हां २५०००० इतक्या बहुमताने दुरुस्तीची सूचना नापास झाली. तथापि मजूर मंत्रिमंडळाने फारभार तसाच चालविला. साम्राज्यसंरक्षणाच्या दृष्टीने हे मंत्रिमंडळ मदत करणार नाही, अशी शंका होती, पण फिशरने सक्तीच्या लष्करी शिक्षणास संमति देऊन ते अमलांत आणले व संरक्षक आरमार तयार

करण्याचे ठरवून १९१३ मध्ये 'आस्ट्रेलिया', 'मेलबोर्न' व 'सिडने' अशा तीन कूबरांनी आरमारांचा उपक्रम केला. १९१३ च्या निवडणुकींत मजूरपक्षाला बहुमत मिळाले नाही, पण १९१४ साली जागतिक युद्ध सुरू झाल्यावर पुन्हा झालेल्या निवडणुकींत मजूरपक्ष अधिकारावर आला. त्यावेळी सर्व पक्षांचे मिळून 'राष्ट्रीय' प्रधानमंडळ बनविण्याविषयी सूचना होती, पण ती नापसंत होऊन फिशरने चवथ्यांदा मजूरपक्षाचेच मंत्रिमंडळ बनविले. पण लवकरच फिशर लंडन येथे आस्ट्रेलियन हाय कमिशनरच्या जागी गेला व ह्यूजेस मुख्य प्रधान झाला.

जागतिक युद्धाच्या वेळी आस्ट्रेलियांतील आयरिश लोकांनी आयर्लंडांतल्या प्रमाणेच सक्तीच्या लष्करी नोकरीस विरोध करून बिल पास होऊ दिले नाही. तथापि आपखुषीनेच ३२९६८२ लोक लष्करांत शिरले, व ईजिप्त, गॅलिपोली, फ्रान्स वगैरे ठिकाणी लढले; आणि २८८०००००० पौंड आस्ट्रेलियाने युद्धाकरिता खर्च केले. सर्व युद्धकाळांत ह्यूजेस हाच प्रधानपदावर कायम होता, व पुढेहि १९२१ पर्यंत कायम राहिला. त्याला युद्धकाळां बराच काळ लंडनमध्ये व नंतर तहपरिषदेकरितां पॅरिसमध्ये रहावे लागले. जर्मनीकडून सर्व युद्धखर्च घ्यावा या मताचा तो असल्यामुळे विल्सन व लॉइड जॉर्ज यांना त्याने जोराचा विरोध वेळोवेळी केला.

१९२१ ते १९२३ मधील महत्वाच्या गोष्टी.— नॅशनॅलिस्ट पक्ष (राष्ट्रीय), कोआलिशनिस्ट (संमिश्र) पक्ष, मजूरपक्ष, व (शेतीपक्ष) कंट्रीपार्टी असे चार राजकीय पक्ष आस्ट्रेलियांत आहेत, पैकी राष्ट्रीय पक्ष संख्येच्या दृष्टीने सर्वांत बलवान असून मजूरपक्षहि बराच बलवान आहे. ह्यूजेस हा राष्ट्रीय पक्षाचा पुढारी आहे. राष्ट्रीय पक्ष व कंट्रीपार्टी यांचे संमिश्र प्रधानमंडळ १९२३ फेब्रुवारीमध्ये बनविण्यांत आले. परदेशगमनासंबंधीच्या आस्ट्रेलियाच्या धोरणावर तेथील मजूरपक्षाच्या मताचा परिणाम होत असतो व या धोरणावर आस्ट्रेलियाची ब्रिटिश साम्राज्याच्या परराष्ट्रीय धोरणाबाबत वृत्ति अवलंबून असते. मजूरपक्षाने मजुरीचे दर फार वाढविण्याचा प्रयत्न चालविला आहे व त्याकरितां आयात निर्गत जकाती पुष्कळ वाढवून घेतल्या आहेत. वस्तूंच्या किंमतीहि त्यामुळे फार वाढल्या आहेत. तरीहि उद्योगधंदे कितीकडे घेऊं चांगले चालत नाहींत, कारण मजुरीचे दर मजूर लोक फार मागतात. परकी मजूर आणल्यास हे दर बरेच हलके होतील पण आस्ट्रेलियन मजूरपक्ष परकी मजुरांच्या आगमनाला विरोध करणारा आहे. आशियांतील लोकांच्या आगमनावर नियंत्रण घालण्यांत आले आहे; इतकेंच नव्हे तर युरोपीयांच्या आगमनालाहि फारसे उत्तेजन देण्यांत येते असे नाही. मालाच्या भारी किंमती, आणि जबर आयातनिर्गत जकाती यांच्यामुळे परकी भांडवल आस्ट्रेलियांत बरेच आले आहे. पण युरोपीय लोकांनी आस्ट्रेलिया व्यापून टाकावा. या बाबतीत

मात्र आस्ट्रेलियन लोकांना चांगले यश आले आहे असे म्हणता येत नाही.

परकीयांच्या म्हणजे आशिषांतील लोकांच्या आगमनास बरोधी वृत्ति असल्यामुळे आस्ट्रेलियनांना आंग्लो-जपानी मंत्रीचा तह नको आहे. कारण अशा तऱ्हेने आस्ट्रेलियाला जपानी आरमारावर संरक्षणार्थ अंशतः अवलंबून रहावे लागणार, व त्या स्थितीमुळे जपानी मजुरांच्या आगमनाला सवलती द्याव्या लागणार ! ही सर्व आपत्ति टळावी म्हणून इंग्लंड व अमेरिका यांच्या संयुक्त आरमाराने पासिफिक महासागर व आस्ट्रेलिया यांचे संरक्षण करावे अशी योजना आस्ट्रेलियाला फार पसंत आहे.

ब्रिटिश साम्राज्यसरकारबरोबरचा संबंध कमी करावा असा प्रयत्नही चालू आहे, व त्याकरिता इंग्लंडमधून येणारे गव्हर्नरच नसावे अशा चळवळ करण्यांत आली. एका गव्हर्नराने राजीनामा दिल्यावर ही चळवळ करण्यांत आली, पण त्याला विचारी लोकांचे फारसे उत्तेजन नव्हते. तथापि चळवळी-वरून हे सिद्ध होते की, लोकपक्ष झपाट्याने प्रबल होत असून आस्ट्रेलियाचा एवढा मोठा किनारा असंरक्षित आहे तरी ब्रिटिश साम्राज्याचा संबंध तोडण्यास काही लोक तयार आहेत.

आस्ट्रेलियांत कम्युनिस्ट (सोव्हिएत) पक्षहि असून पासिफिक महासागरातील सर्व कम्युनिस्टांची परिपद सिडने येथील कम्युनिस्टपक्षांनी बोलावली व त्या परिषदेला मास्को-हून प्रतिनिधी हजार राहणार होते.

मे ल बो र्न ये थी ल द गे.—१९२३ नोव्हेंबरमध्ये मेल-बोर्न येथील ६५० पोलिसांनी संघ केला. त्याचे कारण हे होते की, कमिशनरने सुपरव्हायजर जे गुप्तहेरांचे काम करतात असा आरोप होता, त्यांना कमी करण्याचे नाकारिले. हे दंगे लवकरच मोडण्यांत आले; तथापि त्यांचे स्वरूप भीतिदाक होते, कारण मेलबोर्न मील एकंदर लोकच आड-दांड समावाचे असून संपवाल्या पोलिसांना मजूरपक्षांचे सहाय्य होते. व्हिक्टोरियाच्या कादंबरीगळांत लोकसंरक्षण (पब्लिक सेफ्टी) बिल पास होण्यालाहि त्यांचा विरोध होता.

आस्ट्रेलियन वाङ्मय.—आस्ट्रेलिया ही गुन्हेगारांची वसाहत म्हणजे ' काळे पाणी ' असतांना फक्त एकच ग्रंथ ' फॉर दि टर्म ऑफ हिज नेचरल लाईफ ' (१८७४) बाहेर पडला. त्यानंतर ' झुडूपी ' काळांत म्हणजे जेव्हां शहरांची वाढ झाली नव्हती व लोक नागरिक या संज्ञेस पात्र झाले नसून खेड्यांत व झुडूपांचा आश्रय करून रहात होते अशा काळांत ' रॉबरी अंडर आर्म ' (१८८८) हे पुस्तक जगापुढे आले. हेच काय ते प्राचीन आस्ट्रेलियन वाङ्मयाचे अवशेष. या पुस्तका काळांत म्हणजे जेव्हां बरेचसे लोक इंग्लिश, स्कॉटिश व आयरिश रक्ताचे जमले व त्यांना संतत वातावरण मिळाले तेव्हां वाङ्मयाला काही अंकर फुटू लागले. आयुष्यातील

इंद्रियोपभोगजन्य आनंद, अधिकाऱ्यांविषयी अनादर, क्रूरतेची झांक मारणारे माषण, ज्यांत अतिशयोक्तीचा कडेलोट असतो असा विनोद या गोष्टी आस्ट्रेलियन वाङ्मयाचे आलोकन करणारास आढळून येतील. याशिवाय गूढ उदासीनता व दुःखाची-प्रेमळ दुःखाची-जाणीव, या सारखे छड्डपांत आयुष्य कंठण्यापासून उत्पन्न झालेले दोष वाङ्मयांत दिसतात.

जे. एफ् आर्चिबाल्ड (१८५८—१९१९) हा या आधुनिक आस्ट्रेलियन वाङ्मयाचा जनक म्हणता येईल. आर्चिबाल्ड पावशतकपर्यंत प्रसिद्ध वर्तमानपत्राचा संपादक असून, तरुण आस्ट्रेलियन लेखकांना आस्ट्रेलियाच्या विशिष्ट आयुष्यकमावर लिहिण्याची त्याने सवय लाविली. १९१० ते २० या दशकांत म्हणण्यासारखे असे आस्ट्रेलियांत विशिष्ट वाङ्मयाचे पीक आलेले दिसत नाही. यापुढे कदाचित ' अरण्ये, डोंगर व मैदाने वगैरे पाहून, किंवा वसाहतवाल्यांचे राक्षसी प्रयत्न ऐकून, किंवा जुन्या संस्कृतीशी आत्मविश्वासाने झगडणाऱ्या नवीन भूप्रदेशाची अस्थिर सामाजिक परिस्थिति न्याहाळून चांगल्या प्रतीचे वाङ्मय निर्माण होईल अशी मोठी आशा आहे.

न्यू साउथवेल्सचे सरकार आणि ब्रिटिश सरकार यांच्या मध्ये एक ठराव १९२३ च्या शेवटी झाला. त्या ठरावांत १५० पासून १९० लाख पौंड न्यू साउथवेल्सच्या सरकारने साम्राज्य सरकारापासून कर्जाकड्याचे आणि त्या रकमेचा उपयोग ब्रिटिश माणसे आपल्या वसाहतींत येण्यास न्यू साउथवेल्सने उत्तेजन द्यावे, असे आहे. या शिवाय पांचशे पौंड वेळून वस्ती करण्यास येणारी माणसे मिळविण्याचाहि त्या संस्थानाने प्रयत्न केला, पण त्यास यश वेता-चेच आले. वस्ती वाढविण्यासाठी आणखी एक प्रयत्न म्हणजे लडाईतून परत आलेल्या शिपायांस जमीनी द्याव-याच्या हा होय.

या योजनेप्रमाणे ८००० वसाहती करणारे शिपाई न्यू साउथ वेल्सने आणले पण त्यापैकी १३०० लोकांनी जमीनी सोडून दिल्या. या प्रयत्नांत १७० लक्ष पौंड खर्च करण्यांत आले होतेच व १९२३ मध्ये ८० हजार पौंड आणखी खर्च झाले.

१९२३ मध्ये बादशाही लॉकरखरेदीची योजना म्हणून एक प्रसृत करण्यांत आली. या योजनेप्रमाणे आस्ट्रेलियांतील शेतकऱ्यांस त्यांनी उत्पन्न केलेल्या लॉकरीवर ताबडतोब पैसा मिळावा ही होती. या योजनेने बीस कोट पौंड किमतीची लॉकर खरेदी केली. या योजनेमुळे शेतकऱ्यांचे बरेच हित झाले. आस्ट्रेलियाचा जपानशी लॉकरीचा व्यापार बराच वाढला. लडाईपूर्वी जपानकडे फक्त १६००० पौंड किमतीची लॉकर जात असे तर १९२३ मध्ये सत्तर लाख पौंड किमतीची लॉकर गेली.

जपानचा आस्ट्रेलियाशी स्नेहभाव वाढावा म्हणून जपानांतील ३०० आरमारी उमेदवार असलेला जपानी आरमारी काफला आस्ट्रेलियास १९२३ च्या डिसेंबरमध्ये भेट देऊन गेला.

[संदर्भ ग्रंथ.—बार्टन—आस्ट्रेलियन फिजिऑग्रफी (त्रिवेन १८९५). बॉल—फिजिकलजिऑग्रफी ऑफ आस्ट्रेलिया (मेलबोर्न, १८८३); अर्ल—फिजिकल जिऑग्रफी ऑफ आस्ट्रेलिया; जे डब्ल्यू प्रेगरी-दि-डेव्हार्ट ऑफ आस्ट्रेलिया मेडन—यूसुफुल नेटिव्ह इंड्स ऑफ आस्ट्रेलिया (सिडने १८८९); फिट्जरोल्ड—आस्ट्रेलियन ऑर्चर्ड्स (सिडने १८७०—१८९०); अँफेलो—नॅचरल हिस्ट्री ऑफ आस्ट्रेलिया (लंडन १८९६); टेनेस वुड्स—दि फिश अँड फिशरीज ऑफ दी न्यू साउथवेल्स (सिडने १८८३); ऑजिलिह—कॅटलॉग ऑफ आस्ट्रेलियन भॅमल्स (सिडने १८९२); जी कॉलिप्रिज—दि डिस्कव्हरी ऑफ आस्ट्रेलिया (सिडने १८९५); डब्ल्यू एम्स—दी लॅंड सिस्टिम्स ऑफ आस्ट्रेलिया (लंडन १८९४); स्पेन्सर अँड गिलेन—अँकॉस आस्ट्रेलिया; हारग्रॅव्हस—आस्ट्रेलिया अँड इट्स गोल्ड फील्ड्स; निस्वेट—टॅम्ब्लस अँड अँडव्हॅचर्स इन आस्ट्रेलिया अँड न्यू ग्वायना; ट्रोलोप—आस्ट्रेलिया अँड न्यूझीलंड; वॅलेस—रूरल एकाॅनमी अँड अँग्रिकल्चर ऑफ आस्ट्रेलिया अँड न्यूझीलंड, अंगस—सॅव्हेज लाइफ अँड सीन्स इन आस्ट्रेलिया अँड न्यूझीलंड, फिचेट आस्ट्रेलिया इन दि मेकिंग; थॉमस—किनशिप ऑर्गनायझेशन, अँड ग्रुप मॅरेजेस इन आस्ट्रेलिया; व्हिल्यम रस्केन—हिस्ट्री ऑफ आस्ट्रेलिया; व्हिल्यम वेस्टगार्थ—हॉफ ए सॅचरी ऑफ आस्ट्रेलियन प्रोप्रिअस (लंडन १८९९); प्रिन्टन—आस्ट्रेलिया इट्स हिस्ट्री अँड प्रेझेंट कंडिशन; फ्रेझर—आस्ट्रेलिया, दि मेकिंग ऑफ ए नेशन, कुबलन अँड एव्हिंग—प्रोप्रिअस ऑफ आस्ट्रेलिया इन दि नाईटिंग सॅचरी; ट्रेगोथन—कॉमन वेल्थ ऑफ आस्ट्रेलिया; इडली—अर्ली डेज, ऑफ आस्ट्रेलिया]

आस्ट्रेलेशिया.—हिंदीमहासागर व पॅसिफिक महासागर यामध्ये असलेल्या जलवेष्टित अशा सर्व लहानमोठ्या भूभागांना मिळून हे खंडवाचक नांव आहे. यालाच ओशियानिया असे नांव आहे; पण भौगोलिकदृष्ट्या आशिया-खंडाचा हा दक्षिणेकडील विस्तार असल्यामुळे, आणि आस्ट्रेलिया हा या खंडातील प्रमुख घटक असल्यामुळे या खंडाला आस्ट्रेलेशिया हे नांव भूगोलशास्त्रज्ञांनी अधिक पसंत केले आहे. या खंडांत भूभाग अन्तर्भूत होतात ते:— (१) आस्ट्रेलिया, टास्मानियासह; (२) मलायाशिया; मलायाद्वीपकल्प, मोठी सुंडा बेटे (सुमात्रा व जाव्हा.) थाईलँड-सुंडा बेटे (बली, लाँवाक, सुंदावा, फ्लोरेस, सुम्बा, अल्लोर, तिमोर, वेत्त. सेरुपुटी,) बोर्नियो, सेलेबीस, मोलक्का-बेटे, सुळ, फिलिपाइन बेटे, कोमोरोस, अंदमान व निकोबार

बेटे; (३) पापुआशिया: न्यूगिनी, व मेलानेशिया (विस्मार्क बेटे, सालोमन, सांटाक्रुझ, फिजी, न्यू हेब्रिडीज, न्यू कॅलेडोनिया, व लाँयल्टी बेटे); (४) पालीनेशिया न्यूझीलंड टोंगा, (फ्रेंडली), कुक उर्फ हार्वे, आस्ट्रेल, सोसायटी (ताहिती), लो, मार्किसास, नॅव्हिगेटर (सामोआ), यूनियन, एलिस, सॅव्हेज सॅन्डविच (हवाई) व ईस्टर बेटे; (५) मायक्रोनेशिया, पेल्यू, लाइनेस, करो-लाईन, मार्शल, गिलबर्ट, फोनिक्स व पेनन्डिन बेटे, मादागास्कर बेटे हि वास्तविक याच खंडाचा भाग होय.

या सर्व भूभागांत अत्यंत प्राचीन काळापासून मानववस्ती आहे; इतकेच नव्हे तर आद्य मानवोत्पत्ति याच भागांत बहुधा मलायाशिया (जावा)त झाली व येथूनच मानवजात नंतर उत्तरेस आशियांत आणि पश्चिमेस आफ्रिकेत पसरली असे एक मत आहे. (ज्ञानकोश—प्रस्तावनाखंड. विभाग १. पृ. ४३; विभाग ३ पृ. १९ पहा.) पण वस्तुस्थिति अशी आहे की, या खंडांत सर्व लोक एकाच जातीचे नसून काकेशियन व मॅगोलियन या दोन भिन्न मानववंशांचे लोकहि येथे आढळतात व ते प्राचीन काळाच आशियांतून येऊन येथे राहिले असावेत, असे दुसरे मत आहे. पण ते अप्राप्य ठरून हिंदुस्थानातून द्राविड लोक इकडे शिरले (ज्ञानकोश वि. ४. पृ. ४६८ पहा), हा सिद्धांत प्रस्थापित होऊ पहात आहे.

आस्तीक—मृगकुलोत्पन्न जरत्कार ऋषीस कश्यप कन्यामनसा, अथवा जरद्वैरी हिच्या उर्थी झालेला पुत्र. (जरत्कार शब्द पहा.) जरत्कार अरण्यांत निघून गेला तेव्हा त्याची स्त्री गर्भिणी होती. हा अरण्यांत गेल्यावर ती हिमालयाच्या कैलास नामक शिखरावर जाऊन, तेथे शिवपार्वतीची सेवा करीत राहिली. सेवेने संतुष्ट होऊन शंकरांनी तिला ज्ञानोपदेश केला. तिचे दिवस पूर्ण होतांच ती पुत्रास प्रसवली. तिला केलेला उपदेश गर्भस्थ बालकाने ऐकलेला असल्यामुळे त्याचे आस्तीक नांव ठेविले व शंकरांनीच त्यास वेदाध्ययन शिकविले व मृत्युंजय मंत्र दिला. मंत्रसामर्थ्याने तो तेजस्वी झाला (देवीभा. नववा अ. ४७-४८)

जनमेजयाने पित्याच्या वधाचा सूड उगविण्याकरिता संपसत्र आरंभिले, त्यांत सर्पांचा संहार होऊ लागला. आस्तीकाची आई ही सर्पांची बहीण होती. म्हणून महाज्ञानी अशा तिच्या मुलाकडे (आस्तीकाकडे) सर्प गेले. व जनमेजयाचे संपसत्र थांबविण्याविषयी त्यांनी त्याची विनंति केली. त्याप्रमाणे आस्तीकाने सत्रामध्ये जाऊन जनमेजयाची फार स्तुति केली.

इकडे सर्पांतील श्रेष्ठ असा जो तक्षक त्यावर प्रसंग आल्यावर तो इंद्राच्या आज लपला, परंतु इंद्राचीच आहुति पडण्याची वेळ आल्यावर इंद्राने त्याला सोडून दिले. नंतर निरुपाय होऊन तक्षकाला अग्निकुंडासमीप येणे भाग पडले. आतां तक्षकाची आहुति पडणार तोंच स्तुतीने संतुष्ट झालेल्या जनमेजयाजवळ सत्र थांबविण्याबद्दल आस्तीकाने

वर मागून घेतला व तक्षकाचा गुरु वांचविला [भारत आदि. अ. ५१-५३.]

ऋग्वेदाच्या पहिल्या मंडळाच्या षेवटी कांहीं इस्तलिखित प्रतीत एक परिशिष्ट आहे त्यांत “ जनमेजयस्य यज्ञाते अस्तीक वचनं स्मर । आस्तीकवचनं स्मृत्वा यःसर्पो न निवर्तते । शतधा भिद्यते मूर्ध्नि शिशुवृक्ष फलं यथा ” अशी वाक्ये आहेत. रात्री निजावयाच्या वेळी सर्पाच्या भीतीच्या निवारणार्थ आस्तीकाचे स्मरण करण्याची वृद्ध लोकांत चाल आहे.

आस्त्रोन—इंग्लंड देशातील वाईट (आइल ऑफ वाईट) बेटावरील जहागीर व महाल. हें ईस्टइंडीज शहराच्या अग्नेयीस आहे. पूर्वी याला ऑस्टरबोर्न अथवा ओईस्वोर्न म्हणत ही इस्टेट ब्रिटिशरािया राणीने १८४५ मध्ये लेडी इझाबेला क्ल्येफोर्ड पासून विकत घेतली. नंतर येथे एक महाल बांधण्यांत आला. १९०१ मध्ये राणी ह्या ठिकाणी मरण पावली. १९०२ साली राज्याभिषेकाच्या दिवशी ७ व्या एडवर्डने ही जहागीर राष्ट्राच्या उपयोगास अर्पण केली. त्याच्याच इच्छेवरून येथे दुष्ण्यांतून उटलेल्या लष्करी व आरमारी अधिकाऱ्यांसाठी महालाचा कांहीं भाग दिला. १९०३ मध्ये ह्या जहागिरीवर एक आरमारी विद्यालय (रॉयल नेव्हल कॉलेज) सुरू करण्यांत आले. येथील सेंट मिल्ड्रेच्या प्रार्थनालयांत राजघराण्यांतील मंडळींची स्मारके आहेत.

आस्त्रोनि—आस्त्रोनि अथवा आस्त्रोनि हा वायव्य मेसापोटेमियातील एक जिल्हा होता. याची राजधानी एडेसा ही पहिल्या सत्सुकसने वसविली. इ. स. पूर्वी १३० त आहोई नांवाच्या एका भटकणाऱ्या अरबी टोळीने एडेसा येथे लहानसे राज्य स्थापिले. यामुळे या जिल्ह्याला प्रथम आहोईनि व नंतर पार्थियन आस्त्रोनि अथवा कोस्त्रोनि (खुश्रू) नांवावरून आस्त्रोनि नांव पडले.

थोडक्याच दिवसांत येथील राजे पार्थियनाचे मांडलिक झाले. पुढे आर्मिनियाचा तैब्रेनीस याचे नंतर रोमचे मांडलिकत्व यास प्राप्त झाले. पार्थियन लोकांचा पक्ष घेतल्याबद्दल रोमन व पार्थियन युद्धांत यांचे नांव आहे. ग्रीक संस्कृतीचा ऱ्हास होऊन येथील आरबांनी अरेमियन लोकांची भाषा व संस्कृति उचलली. ख्रिस्ती धर्मप्रसाराने वरील सुधारणा फार लवकर झाली. राजा अबगारने (९ वा अथवा ८ वा १७९-२१४) स्वतः ख्रिस्ती धर्म स्वीकारला. यामुळे एडेसा शहर अरेमाईक ख्रिश्चन भाषा व वाङ्मय यांचे पीठ बनले. २१६ त कॅराकॅलने आस्त्रोइनि राज्य खालसा करून तेथे रोमन वसाहत केली. ६०८ त दुसऱ्या कोसरोने ६२५ त हेरॅक्लियसने, व ६३८ त अरबांनी एडेसा जिंकून घेतले.

आहवनीय—अग्निहोत्री याच्या यज्ञशालेत पूर्व दिशे-कडील कुंडांत असणारा अग्नि. याचा ऋग्वेदांत उल्लेख

आढळत नाहीत. परंतु कृष्णयजुर्वेदांत मात्र अनेक ठिकाणी आढळतो. त्या वेदांत एके ठिकाणी (१. ६, ७) त्यास देवांचे वसतिस्थान असे म्हटले आहे. या अग्नीवर हवि तयार करण्याबद्दल उल्लेखहि (२. २, ५) आहे. सूत्र-ग्रंथांत हवि तयार करण्यासंबंधी विकल्प आहे. परंतु प्रत्यक्ष क्रिया गार्हपत्याग्नीवरच हवि शिजविण्याची आढळते. ब्राह्मण ग्रंथांतून तर याचा उल्लेख अनेक ठिकाणी येतो. ते. ब्राह्मणांत (१. १, ४) आहवनीयाचे आधान अर्घ्या सूर्याचा उदय झाला असता करावे असा उल्लेख आहे. देव-तांना जो मुख्य हवि अर्पण करावयाचा तो सर्व या आहवनीयांतच केला जातो आणि त्यामुळे त्याला वरेंच श्रेष्ठत्व आहे. परंतु ऐतरेय ब्राह्मणांत (८. २५,) मात्र दक्षिणाग्नि हा पिता, गार्हपत्य त्याचा पुत्र व आहवनीय गार्हपत्याचा पुत्र म्हणजे दक्षिणाग्नीचा पौत्र असे म्हटले आहे. चातुर्मास्ये, अग्नि-ष्टोम इत्यादिकांत ज्यावेळी आहवनीयांतील अग्नि उत्तर वेदीवर नेला जातो त्यावेळी तो आहवनीय होतो व पूर्व्याच्या आहवनीयात गार्हपत्यत्व येते.

आहवमल्लः—हें एका कल्याणी येथील कळचुर्य राजाचे विरुद होते. याचे खरे नांव काय होते, हें अद्यापि कोठे आढळले नाही. याला वीर नारायण असेहि दुसरे एक विरुद होते. हा बिजलाचा तिसरा मुलगा असून त्याचे वडाल माऊ सोमेश्वर अथवा सोविदेव आणि संकम यांच्या नंतर इ. स. ११८१ मध्ये गादीवर आला. हा आपणाला कळचुर्य चक्रवर्ती आणि कळचुर्य भुजबलचक्रवर्ती, परमभट्टारक इत्यादि विशेषणें लावीत असे. याजबद्दलचा सर्वांत प्राचीन उल्लेख इ. स. ११८० (शक ११०३ मधील शार्वरी संवत्सराचा कार्तिक महिना) मध्ये आढळतो. यावरून व आहवमल्लाच्या कारकीर्दीचे पहिले वर्ष इ. स. ११७९-८० (शक ११०२ विकारी संवत्सर) हें इतर लेखांवरून येत असल्यामुळे हा संकगाबरोबर राज्यकारभार पहात असावा व कदाचित या दोघा भावांत राज्याची विभागणी होऊन उत्तर व पूर्वेकडील भाग संकमाकडे असून दक्षिणेकडील भाग आहवमल्लाकडे असावा. आहवमल्लाची राजधानी कोणती होती याबद्दल उल्लेख आढळत नाही. तथापि संकमा-नंतर कल्याणी शहर त्याच्या ताब्यांत असणे शक्य आहे. शिलालेखांतून त्याच्या अधिकाऱ्यांची नांवे महाप्रधान, अंतःपुर वेर्गडे, महापसाइत, दंडनायक इत्यादि आढळतात. केशिमध्य दंडनायक हा इ. स. ११८१ मध्ये बेळगावे येथे वनवासी द्वादशसहस्रीवर व आणखी कांहीं दक्षिणेकडील मुलखावर याच्या आज्ञेने राज्य करित होता. चंडुगिदेव याने इ. स. ११८१ मध्ये गोवा येथील कदंब राजा विजयादित्य दुसरा यावर स्वारी करून त्याचा प्रदेश उध्वस्त केला, व चोळ आणि होयसळ यांची राज्ये घेतली असा उल्लेख त्याच शिलालेखांत आढळतो. याच लेखांत लक्ष्मण, रेचण आणि काणव या दंडनायकांचा; हिरिय, सोवणैय या महाप्रधान बाह-

सरनियोगाधिपति दंडनायकाचा, वीर गोंकरस आणि मल्लि-
देवरस या महामंडलेश्वरांचा आणि गुप्तवंशातील जोयिदेव
पहिला या महामंडलेश्वराचा त्याच शकांतील, व जोविदे-
वाचा पुत्र वीरविक्रमादित्य दुसरा या महामंडलेश्वराचा
इ. स. ११८२ मधील उल्लेख आढळतो. आहवमल्लाचा
सर्वात उत्तरकालीन उल्लेख भाद्रपद व ॥ त्रयोदशी शोभकृत
संवत्सर शक ११०६ या मितिचा आढळतो. याची इंग्रजी
तारीख १७ सप्टेंबर ११८३ येते. यानंतर त्याच्या कार-
कीर्तीचा अंत लवकरच झाला असावा असे त्याच्या मागून
गादीवर बसलेल्या त्याचा धाकटा भाऊ सिंघण याच्या इतर
शिलालेखांवरून दिसते. [वेळगावे येथील शिलालेख,
म्हैसोर इन्स्ट्रिप्शन्स, हिस्टरी ऑफ कोंकण वगैरे, मुंबई
गॅझेटिअर पु. १ भा. २]

आहाव.—यज्ञामध्ये होता नामक ऋत्विज ज्या वेळी
शस्त्र पठन करतो (शंसन करतो) त्या वेळी आरंभी शो ३
सावो ३ असा मंत्र पठन करतो याला आहाव अशी संज्ञा
आहे. यांतील पदे ' शोसावः ओ ३ ' अशी असून शो ३
यांतील ओकार आप व प्लुति आह्वानार्थ आहे. याचा
अर्थ ' हे अध्वर्यू आम्ही शंसन करतो, आम्हास अनुज्ञा दे '
असा सायणांनी ऐतरेय ब्राह्मणावरील (२. ३३) भाष्यांत
केला आहे. तेथे अलंकारिक भाषेत या आहावास ' ब्रह्म '
(ब्राह्मणजाति) म्हटले आहे. ऋग्वेदांत आहाव शब्द
बऱ्याच ठिकाणी आला आहे. परंतु तेथे त्याचा अर्थ एक
पाणी काढण्याचे मांडे असा आहे.

आहिताग्नि—एकदां स्वीकार केल्यापासून आमर-
णांत अग्निचे संरक्षण करणाऱ्या अग्निहोत्रास आहिताग्नी
म्हटल्याचा उल्लेख तैत्तिरीय संहितेत (१. ५, ९; ७, १;
३. ४, १०) आला आहे. या आहिताग्नीने धारण केलेल्या
अग्नीच्या संरक्षणाची मुख्य जबाबदारी त्याच्या पत्नीवर
असते. आहिताग्नीस नित्य प्रातःकाली व सायंकाली
अग्नीनां होम द्यावयाचा असतो. त्या होमाच्या वेळी
पत्नी त्याच्या जवळ असावी लागते. आहिताग्नि कोठे
प्रवासास गेल्यास होम देण्याचे काम अध्वर्यू करतो (नित्य
होमासहि अध्वर्यू असावा लागतो) आहिताग्नीने स्वतः रोज
होमाच्या वेळी पठण करावयाचे जे मंत्र असतात ते त्याने
प्रवासांतहि नित्य पठण करावे लागतात. आहिताग्नि
परगांवी असला तरी पत्नी घरी असल्यामुळे दर्शपूर्ण-
मास याग त्या त्या वेळी केला जातो. मात्र आहिताग्नीने
यागाच्या वेळी पठण करावयाचे मंत्र त्याने प्रवासा-
तहि त्या दिवशी पठण करावयाचे असतात. आहिता-
ग्नीच्या पत्नीला कोठे परगांवी जावयाचे असल्यास मात्र
अग्नी बरोबर घेतल्यावाचून जाता येत नाही. अशा वेळी
धातूची कुंडे करून त्यांत (अस्पृश्यांचा स्पर्श होऊ न
देतां) घालून अग्नी नेतात. अथवा अरणीमध्ये अग्नीचा
समारोप (अग्नावर अरणी तापवून) करून अरणी नेतात.

व इच्छित स्थळी गेल्यावर मंथन करून अग्नी तयार कर-
तात. अशावेळी नित्याचा होम काही दिवसांचा एक-
दमच देऊन ठेवतात. त्यास पक्षहोम म्हणतात. हा पक्षहोम
पंधरा दिवसांपेक्षा ज्यास्त दिवसांचा देता येत नाही.
आहिताग्नीने प्रवासास जातांना अग्निचे उपस्थान करून
जावयाचे असते. घराच्या बाहेर पडल्यावर त्याने बरेच दूर
जाईपर्यंत कोणाशी बोलू नये व पाठीमागे पाहू नये
असे सांगितले आहे. गांवाहून परत आल्यावरहि प्रथम
अग्निचे उपस्थान करून नंतर गृहांत प्रवेश करावयाचा
असतो. आहिताग्नि ग्रामांतराहून परत येईल त्या दिवशी
त्याला दुःखद अशा प्रकारची बातमी सांगू नये असे सांगि-
तले आहे.

आहिताग्नि अथवा त्याची पत्नी यांपैकी कोणी मृत
झाल्यास अग्निहोत्र तेथेच थांबते. विधुर अग्निहोत्र ठेवण्यावद्द-
लहि काही ग्रंथांत सांगितले आहे (ऐ. ब्रा. ७. ९) परंतु
तशी रुढी विशेषपरी प्रचारांत नाही. आहिताग्नि अथवा त्याची
पत्नी यांपैकी कोणी मृत झाल्यास त्यांचे शव नेण्याच्या
प्रसंगां इष्टि केली जाते व अग्निहोत्रसंबंधी सर्व पात्रे त्या प्रेता-
बरोबर दहन केली जातात. आहिताग्नी शुक्लपक्षांत मृत होईल
तर ते शुभकारक समजले जाते. कदाचित जर तो कृष्ण-
पक्षांत मरण पावेल तर तो शुक्लपक्षांत मृत झाला
असे ठरण्याकरितां शुक्ल पक्ष सुरू होण्यास जितक्या दिव-
सांचा अवधि असेल तितक्या दिवसांचा नित्याचा अग्नि-
होत्र द्यावा असे सांगितले आहे. [संहिता व सूत्रे ही आधा-
राला घेतली आहेत.]

आहोम—आसामदर्यातील ही एक शान जात असून,
१९ व्या शतकाच्या आरंभी त्या देशांत ब्रह्मीलोक येई-
पावेतो हिचेच वर्चस्व तेथे होतें. हे आहोम लोक व
त्याचप्रमाणे ब्रह्मदेश व पूर्व चीन येथील शान
लोक आणि सयामी लोक याई वंशांतलि होत.
आहोम हे नांव " आसाम " या शब्दापासून बनले
आहे असे मानतात, व " शान " (शाम) आणि " सियाम "
हे शब्द आसामधील ' साम ' याशी जुळतात. इ. स. १२२८
मध्ये सु-का-फा राजाच्या नेतृत्वाखाली पूर्वेकडून येऊन त्यांनी
आसामवर चाल केली व त्या देशाला आपले नांव दिले.
यानंतर दीड शतकापर्यंत सु-का-फाच्या वंशजांनी लक्षि-
मपुर व सिवसागर या लहान जिल्ह्यांवर निबंधपणे राज्य
केलेले दिसते. पश्चिमेकडे ब्रह्मपुत्रेच्या खोऱ्यांत त्यांची
सत्ता थोडथोडी वाढत होती तरी त्यांना नेहमीच विजय
प्राप्त होत असे, असे नाही. अरिंगजेबाच्या काळी
सदियापासून गोलपारापर्यंत, आणि दक्षिणेकडील डोंगरांच्या
पायथ्यापासून उत्तरेकडील भुतिया सरहद्दीपर्यंत. म्हणजे
सर्वथे ब्रह्मपुत्रेच्या खोऱ्यांत आहोमराजांची सत्ता असे. या
घराण्याच्या सत्तेचा कळस रुद्रसिंहाच्या कारकीर्दीत झाला (तो
१६९५ स. मोदीवर बसला असे म्हणतात). या नंतरच्या

शतकांत, अंतःकलहामुळे व बाहेरून होणाऱ्या शत्रूंच्या स्वा-यामुळे आहोमांच्या सत्तेला उतरती कळा लागली. त्यांच्यातीलच एका भांडखोर पक्षाने इ. स. १८१० मध्ये ब्रह्मी लोकांना सहाय्यार्थ बोलाविले. एकदां आंत पाऊल पडल्यावर त्यांनी संबंध खोरे आपल्या द्रुतगत केलें व १८२४—२५ त ब्रिटिश त्यांना बाहेर पिटाकून लावीपर्यंत ब्रह्मी लोकांनी तेथे फार अमानुषपणे राज्य केलें. १९०१ च्या खानेपुमारीत आसामांतील आहोमांची संख्या १७८०४९ होती व १९११ मध्ये ती १९७,४४४ भरली.

आहोमांनी आसाममध्येहि शान जातीतील राज्यकार-माराची पद्धत कायम ठेविली. ही शान पद्धत म्हणजे कर घेण्याऐवजी वैयक्तिक चाकरी घेणे होय. त्यांचा बौद्ध धर्म नसून, एक निराळाच मूर्तिपूजाविशिष्ट धर्म होता; पण आसाममध्ये आल्यावर त्यांनी हळू हळू हिंदुधर्म स्वीकारला, व त्यांच्या राजांनीहि आपणाला हिंदू नांवें व पदव्या घेतल्या. त्यांच्यांतली जगदुत्पत्तिविषयक कथा अशीः—मूळारंभी आकाशस्थ ग्रहतारे, हवा किंवा पृथिवी यापैकी कांहीहि नसून, सर्वत्र जलमय झालें होतें. फा नांवाने ओळखिला जाणारा निर्गुण परमात्मा वर घिरव्या घालीत होता. नंतर तो मोठ्या खेळक्याचें रूप घेऊन वर तोंड करून पाण्यावर तरंगून राहिला. पुढे त्यानें एकामागून एक प्राण्यांचां रूपें घेतलीं. सरतेशेवटीं दोन सेनेरी कोळी झाले व त्यांच्या विष्टेपासून पृथ्वी तयार होऊन ती भोंव-ताली असलेल्या महासागराच्या वर आली. नंतर फानें आपल्या शरीराचाच एक भाग छीरूप केला. तिनें चार अंडी घातलीं व त्यांपासून चार पुत्र निघाले. एकाला पृथ्वीवर राज्य करण्याकरिता नेमिले पण तो वारला व भूत झाला. त्याचा पुत्रहि वारला. आहोमलोक त्याची घरोघर पूजा करितात. एका जलप्रलयाच्या कथेशीहि मनुष्यात्मत्ताचा संबंध जोडण्यांत आला आहे.

आहोम धर्म व भाषा नष्ट झालेली आहे; कोठे तरी थोड्याशा जुन्या भिक्षूकांच्या घरीं ही फक्त आढळून येतील. तथापि त्यांच्यांत सुद्धा उच्चाराची परंपरा अजिबात नष्ट झाली आहे. आहोम भाषा सयामी—चिनी भाषाकुळाच्या 'थई' शाखेतील एक अतिशय जुनी भाषा आहे. लॅटिनचा इटालियनशी जितका संबंध आहे, तितकाच आहोम भाषेचा सयामी आणि शान भाषांशी संबंध आहे. अर्वाचीन सयामी भाषेशी अर्वाचीन शान भाषेपेक्षा हिचा निकट संबंध आहे. हे प्रकृतिभाषा असून, त्यांतलें प्रत्येक शब्द एकाक्षरी आहे व तो वाक्यांतील संदर्भानुसार नाम किंवा क्रियापद म्हणून योजतां येतो. शब्दांचा अनुक्रम पाहातां पणो तद्वि-षयक नामाच्या पाठीमागून येते, व स्थान आणि काल यांचे संबंध उपसर्गाने दर्शविले जातात. एकाक्षरी शब्दांचे भिन्न अर्थ, इतर थई भाषा व चिनी भाषा यांतल्याप्रमाणें विशिष्ट आवाजांच्या पद्धतीनें ओळखितां येतात. ते लिहून

दाखवितां येत नसल्यानें, त्यांची परंपरा नष्ट झाली. या भाषेला स्वतःची वर्णमाला होती.

ई. ए. गेट याच्या दि हिस्टरी ऑफ आसाम (१९०६) या पुस्तकामध्ये आहोमी वाङ्मयासंबंधानें थोडेंसे लिहिलें आहे. आहोमीमध्ये इतिहासलेखन होतें असा त्या वाङ्म-याचा विशेष गुण गेट सांगतो. तथापि त्याचा इतिहास चाकून पाहिला असतां गेटनें त्या वाङ्मयाचा कितपत उपयोग केला हें स्पष्ट होत नाहीं. ते वाङ्मय आज अर्धे-मुधे मुईत पुरल्यासारखें आहे. या वाङ्मयाचा फारसा शोध झाला नाहीं आणि जे ग्रंथ उपलब्ध झालेले अस-तील ते संशोधकाकडून फारसे वाचले गेले नाहींत.

आळंद—(हैद्राबाद संस्थान.) गुलबर्गा जिल्ह्यांतील याच नांवाच्या तालुक्याचें मुख्य ठिकाण. उ. अ. १७°३४' व पू. रे. ७६°३५'. हा गांव गुलबर्गाच्या वायव्येस वीस मैलांवर आहे. लोकवस्ती (१९२१) ११४३१. येथे व्यापार बराच असतो. (इ. गं.)

आळंदी—(मुंबई) जिल्हा पुणे. खेडच्या दक्षिणेस वारा मैलांवर पुणे—नाशिक रस्त्यावर इंद्रायणी नदीच्या वामती-रावर हा एक लहानसा गांव आहे. उ. अ. १८°४०' व पू रे. ७३°५४'. लोकसंख्या (१९२१) १७५०. येथे ज्ञानेश्वर महाराजांचा (सन. १२७१—१३००) समाधि व देऊळ असल्यामुळे हें गांव प्रसिद्धीस आलें आहे.

आळंदीचें प्राचीन नांव अलकावती होतें असें अर्वाचीन कोशकार लिहितात. ज्ञानेश्वरांच्या वडलांच्या वेळीं व पेश-वाईतहि आळंदीस अलकापुर असें म्हणत (रा. खं. ६ १, ११७). आळंदी येथे इंद्रायणीवर इ. स. १८२० मध्ये पुण्याचे श्रीमंत पेडीनाले ठाकुरदास मोहनलाल आगरवाला यांनी ऐंशी हजार रुपये खर्चून एक दगडी पूल बांधलेला आहे पुलावरून गांव, देवळें, भिती, यागा वगैरेचा देखावा चांगला दिसतो. गांवात सुमारे तीनशें घरे आहेत. ज्ञानेश्वर महारा-जांच्या देवळास तीन दरवाजे आहेत त्यांची नांवें—चंदुलाल, गायकवाड, आणि शिंदे; पैकीं शिंदे दरवाजाचें तोंड बाज-राकडे असून तेंच महाद्वार आहे. देवळाभोंवतीं कमां-नदार ओऱ्या असून त्यांचे हल्लीं लहान लहान भाग केले असून त्यांचा उपयोग राहण्याकडे करतात. मंडप कमानीचा असून मोठा आहे. सर्व काम दगडी आहे. मंडपाच्या भितीवर पुराणांतलें चित्रें काढलेलें आहेत. बाहेरच्या बाजूवरहि तशींच चित्रें काढलेलीं आहेत. ज्ञानो-वांच्या समाधीवर त्यांची एक तीन फूट उंचीची व चांदीच्या मुखवट्याची मूर्ति स्थापिलेली असून मागे विठोबा रख-माईच्या मूर्ती आहेत, हें देऊळ सुमारे तीनशें वर्षांपूर्वी कोणी आंबेकर देशपांड्यांनीं बांधलें असून मंडप सन १७६० च्या सुमारास शिंद्याचा दिवाण रामचंद्र मल्हार याने बांध-लेला आहे. पार्श्वमेकडील भित्त व ओऱ्या ही इ. स. १७५० च्या सुमारास तिसरा पेशवा बालाजी बाजीराव (१७४०—

१७६१) यानें बांधली आहेत. बाळाजी बाजीराव पेशवे नेहेमी आळंदीस दर्शनास जात असे असे दिसतें (रा. खं. ६. १, ५८; ६, ९, ९८). गायकवाड दरवाजा अथवा नगरखाना सुमारें १८४० साली गणपतराव गायकवाडांनीं दोन हजार रुपये खर्च करून बांधला. इ. स. १८२५ च्या सुमारास आंबेकर देशपांड्यांच्या एका वंशजांनं पुर्वेकडील आणि दक्षिणेकडील भित बांधली आहे. चंदुलाल दरवाजा हा निगामचा प्रसिद्ध दिवाण चंदुलाल यानें बांधला असून उत्तरेकडील ओरी शिंदे आणि कोणी काशीराव यांनीं बांधली आहे. उत्तरेकडील दरवाज्यावरिल नगरखाना हा इ. स. १८०० च्या सुमारास शिवांच्या पक्षांतील बाळाजी गोविंद यानें बांधला आहे.

आळंदी येथे आणखी सहा देवळे आहेत. त्यांची नांवे— बहिरोबा, मलप्पा, मारुती, पुंडलीक, राम, आणि विष्णु. पुंडलीकाचें देऊळ नदीच्या पात्रांत आहे. आळंदी येथे ज्ञानेश्वर महाराजांच्या समाधीखेरीज आणखी आंची लोक भक्तीने पूजा करतात अशी वस्तु म्हटली म्हणजे तेथे असलेली एक दगडी भित होय, ज्या वेळी चांगदेव आळंदीस आले होते त्यावेळी त्यांना भेटण्याकरता ज्ञानेश्वर हिच्यावर वसून गेले अशी दंतकथा आहे. देवळाची सर्व व्यवस्था पंचकमिटीकडे आहे. त्यांनीं गुरव नोकर ठेवले होते त्यांनीं दांडगाई केल्यावरून पंचकमिटीनें तावा त्याखेरीज सरकाराकडून नक्त १०८० रुपयांची नेमणूक देवळास आहे, दर महिन्याच्या वद्य एकादशीस यात्रेकरु येथे दर्शनास येतात, परंतु कार्तिक वद्य एकादशीस (नवंबर-डिसेंबर) येथे मोठी यात्रा भरते; जमाव सुमारें पन्नास हजार माणसांचा असतो. यात्रेकरु गांवाबाहेरिल ज्या सपाट मैदानांत उतरतात, त्या जागेला निचर चांगला आहे.

आळंदीजवळ वेटांत पांडुरंगाश्रम नांवाचे एक परमहंस राहात असत. त्यांस थोरले बाजीराव फार मानीत. आळंदीस वेटांत अद्याप त्यांची समाधि दृष्टीस पडते. चासकर दत्तर राजवाऱ्यांनीं कांहींसे ११ व्या खंडांत प्रसिद्ध केले आहे, त्यांत पांडुरंगाश्रमाची माहिती मिळते. (रा. खं. ११. पत्रे २७, २८, २९, ३३, ४४ पहा)

इ. स. १८६७ मध्ये येथे म्युनिसिपालिटीची स्थापना झाली, हिचे मुख्य उत्पन्न म्हटले म्हणजे येथे यात्रेकरुवर दर माणशी दोन आणि कर घेतात तेंच होय. [मु. ग्या. इ. गं.]

आळवार.—वैष्णव संत कवी. दक्षिण हिंदुस्थानांतील वैष्णवसंप्रदायाचे दोन कालविभाग पडतात; एक आळवारांचा व दुसरा आचार्यांचा. 'दैवी प्रेमसागरांत बुडून गेलेले' हे आळवार योगी बारा असून ते निरनिराळ्या काळीं जन्मलेले व निरनिराळ्या ठिकाणीं रहाणारे असे होते. वैष्णव पंथांत गीतेप्रमाणें ज्याला महत्त्व आले आहे त्या 'प्रबंधम्' नांवाच्या ग्रंथांत आळवारांचीं गीतें गोविली आहेत. परंपरेनें चालत आलेल्या माहितीवरून आळवारांचे तीन गट पडतात.

पुर्व काळी न.—(ख्रि. पू. ४२०३) पोयगयी आळवार, भुततार पेय आळवार, तिरुमळि शायी आळवार.

मध्य काळी न.—(ख्रि. पू. ३१०२) नम्माळवार, मधुराकवि. (३०७५) कुलशेखर, पेरिय (३०५६) (आळवार,) आंदाळ, ३००५.

अंतिम काळी न.—(ख्रि. पू. २८१४) तोंडरडिपोडी, (२७६०) तिरुप्पाण (२७०६) तिरुमंगयी आळवार.

प्रत्येक आळवाराचे वर दिलेले नवीं जन्मकाळ धार्मिक तामिळ ग्रंथांतून घेतलेले आहेत. ते विश्वसनीय नसणार हे ठरलेलेच पण आळवारांचा अनुक्रम कांहीं अशक्य दिसत नाही. पहिल्या गटांतील आळवारांची कोणालाच फारशी माहिती नाही. दुसऱ्यांतील कांहींशी सांपडते व तिसऱ्यांतील तर जिला ऐतिहासिक म्हणतां येईल अशीहि थोडी फार माहिती उपलब्ध आहे. महत्त्वाच्या दृष्टीनें या सर्व आळवारांत नम्माळवार पहिला येईल (' नम्माळवार ' पहा).

इ. स. ४ व्या किंवा ५ व्या शतकापासून ८ व्या शतकापर्यंत हे सर्व आळवार होऊन गेले असावेत. नंतर दोन शतकांनीं नाथमुनीपासून आचार्यांचा काळ सुरू झाला. आळवार हे खरेखुरे प्रवक्ते असून गूढ अंतर्ज्ञानांत निभन होऊन शांततेनें काळ कंठीत असत असें त्यांचें वर्णन आहे. त्यांच्यानंतर झालेले आचार्य हे स्वभावतःच अध्यापक व आचार्य असल्यानें त्यांनीं वैष्णवसंप्रदायाचें रहस्य विद्वानांनां हि पटेल अशा तऱ्हेनें प्रतिपादन केलें; शिवाय ते स्वतः मोठे पंडित व तत्त्ववेत्ते होते. रामानुजासारख्या आचार्यांनीं हि आळवारांनां गुरुस्थानीं मानून त्यांचें कार्य नवीन जोमानें पुढें चालविलें; श्रीरंगम् व इतर प्रमुख ठिकाणच्या देवळांतून आळवारांच्या मूर्ती दिसतात. त्या रामानुजाच्या सांगण्यावरूनच बसविलेल्या आहेत. असा समज आहे. या आळवारांत ख्रि. पू. ३३३३ होते. या द्वादश आळवारांपैकीं आंदाळ ही पेरिय आळवाराला लहानपणीं सांपडलेली छी, तिरुप्पाण पंचमजातीचा, तिरुमंगयी शूद्र, नम्माळवार वेळळ व बाकीचे ब्राह्मण होते. या कवींचीं गीतें म्हणजे निर्भळ हिंदुवातावरणांतील एका प्रांताच्या लोकांचे पहिले अमोत्य बोल म्हणतां येईल. तोंडरडिपोडीच्या शोकपूर्ण गीतांपासून ते नम्माळवाराच्या विचारपरिप्लुत स्तोत्रापर्यंत, तसेंच कुळशेखराच्या सुसंस्कृत पद्यांपासून ते आंदाळच्या गूढ प्रेम-गीतांपर्यंत या आळवारकाव्याची मोठी व्याप्ति आहे. हे वैष्णव गायक व यांच्याच काळचे आणि यांच्याच तोंडाचे ६३ शैव गायक ' अडियार ' घेतल्यास इतक्या प्राचीनकाळीं कोणत्याहि हिंदुस्थानीय देशी भाषेत सांपडणार नाहीत अशी परमधार्मिक गीतें आपणांस अभ्यासण्यास मिळतील.

[संदर्भ ग्रंथ—कृष्णस्वामी अयंगर-एन्शंट इंडिया. नेटसन मालेंतील नम्माळवार, अप्पर व वैष्णवाईट रिफॉर्मर्स ऑफ इंडिया हे ग्रंथ. गोविंदचार्यस्वामी—दि होली विस्डम ऑफ दि इंडियन सेंट्स.]

इ.—देवनागरी वर्णमालेतील तिसरें अक्षर. याला हल्लेंचें स्वरूप येण्याला कोणकोणत्या स्थितांतून जावें लागलें तें खालील आकृतीवरून स्पष्ट होईल

इ = ०.०० इ इ. पहिली अवस्था इ. स. पू. ३ व्या

शतकांतील अशोकाच्या गिरनार येथील शिलालेखांत दिसते, तर दुसरी इ. स. ४९३ मधील जयनाथच्या दानपत्रावरून कळते. तिसरें रूप हैहयवंशी राजा जाजलदेव याच्या वेळच्या लेखांतून घेतलें आहे. या पुढील रूप चौरवा गांवीं सांपडलेल्या मेवाडचा गुहिलवंशी रावळ अमरसिंह याच्या काळच्या (इ. स. १२७३) लेखांत आढळते. सध्यां असलेलें इचें रूप त्यानंतरच्या काळांत सौंदर्याच्या दृष्टीनें थोडा फेरफार होऊन बनलें. [भारतीय प्राचीन लिपीमाला.]

इकबालखान—तत्काल घराण्यांतील एक बादशहा फिरोजशहाच्या मृत्यूनंतर राज्यांत अंधांधुदी झाली व चार सुलतान दहा वर्षांच्या आंतच होऊन गेले. फिरोजशहाचा नातू जेव्हां सुलतान झाला तेव्हां त्याचा चुलतभाऊ म्हणजे फिरोज जाफर नांवाच्या मुलाचा मुलगा इकबालखान बादशहाच्या तर्फेनं त्याच्या प्रतिस्पर्ध्यांशीं लढला व राज्यांत थोडायहुत त्यानें वंदोवस्त केला. पण इतक्यांत हिंदुस्थानावर तथमूरलंगाची धाड आली. तिला तोंड देण्याकरितां बादशहा व इकबालखान यांनीं तयारी केली. लढण्याची शिकस्त केली पण शेवटीं पराभव झालाच. इकबाल पळून गेला. तथमूर गेल्यानंतर इकबालखान दिल्लीस आला. महंमद बादशहा त्यावेळीं तथमूरच्या भीतीनें गुजराथेंत पळून गेला. इकबालनें दिल्ली व त्या भोंवतालचा प्रदेश काबीज करून घेतला; व बादशाहीपद वळकावण्याचा यत्न केला. बादशहाला इकबालच्या ताबेदारींत राहणें न आवडून तो कनोबला जाऊन राहिला होता.

तथमूरनें हिंदुस्थानावर स्वारी केली असतांना नरसिंह अथवा नरसिंह यानें महंमदापासून हिसकावून घेतलेलें ग्वाल्हेर शहर परत मिळविण्यासाठी, इकबालखान त्यावर चाल करून गेला (१४०२). परंतु नरसिंहाच्या मागून गादीवर बसलेल्या त्याच्या मुलानें ग्वाल्हेरचें मोठ्या शौर्यानें रक्षण करतानें इकबाल तो प्रदेश छद्मन दिल्लीला परत गेला.

पुढे इकबालखानानें, दुसऱ्या महंमदशहाला कनोज येथे वेढलें परंतु त्याला इटावा घेतां न आल्यामुळे तो दिल्लीला परत गेला. १४०५ मध्ये इकबालखान सामानच्या बहरामखानावर चाल करून गेला; तेव्हां बहराम ढांगराळ प्रदेशांत

पळून गेला, व इकबाल त्याचा पाठलाग करीत त्याच्या मागोमाग गेला. परंतु शेख अलमुद्दीन यानें त्या दोघांत तडजोड केल्यामुळे इकबाल मुलतानकडे गेला. वाटेत त्यानें बहरामला ठार मारिलें, असें " तारिख-इ-मुबारकशाही " नांवाच्या ग्रंथांत लिहिलें आहे. अजोधन येथे त्याची मुलतानचा सुभेदार खिझ्रखान याच्याशीं गांठ पडली. तेव्हां त्यांच्यामध्ये लढाई होऊन तिच्यांत इकबाल पराभव पावून ठार मारला गेला. महंमुदाची पुन्हां दिल्लीच्या तख्तावर स्थापना झाली. [मुसलमानी रियासत. माबेल डफ—इंडियन कॉन्सॉलिंगी. बी.ल.]

इक्केरी—हें खेडेंगांव म्हैसूर संस्थानांत शिमोगां जिल्ह्यांत सागर तालुक्यांत आहे. हें ठिकाण सन १५६० पासून १६४० पर्यंत केलदी राजांचे राजधानीचें ठिकाण होतें. पुढें हें गांव नांवाला राजधानीचें गांव होतें व तेथल्या राजांनां इक्केरी नांवानें संबोधूं लागले. ह्या गांवांत मोठा किल्ला होता व त्या किल्ल्यांत एक सुंदर राजवाडा होता. पण आतां त्याचा मागमूसहि सांपडत नाही. इल्ली एकच इमारत उपलब्ध आहे व तिचें नांव अघोरेश्वर हें आहे. हें एक देऊळ आहे व देवाच्या मूर्तीसमोर नमस्कार घालणाऱ्या तीन राजांचे पुतळे आहेत.

इक्केडोर.—हें दक्षिण अमेरिकेंतील एक प्रजासत्ताक राज्य आहे. याच्या उत्तरेस व ईशान्येस कोलंबिया, आग्नेय व दक्षिणेस पेरू, आणि पश्चिमेस पॅसिफिक महासागर आहे. या देशाची पेरूकडील सरहद्द बराच काल अनिश्चित होती.

नै स गि क व र्ण न.—या देशाच्या पृष्ठ भागाचे तीन निरनिराळे विभाग करतां येतील. पहिला पश्चिम कॉर्डिलेरा व समुद्रकिनारा यांच्यामधील सिस-अँडियन, दुसरा इंडर अँडियन हा पर्वतमय आहे व तिसरा ट्रॅन्स अँडियन म्हणजे अँडीज पर्वताच्यापलीकडील.

प र्व त.—अँडीज पर्वताची पूर्वेकडील व पश्चिमेकडील रांग या दोन पर्वतांच्या ओळी या देशांत आहेत. यांनां पूर्वे व पश्चिम कॉर्डिलेरा म्हणतात. यांतील सर्वोत्तम उंच शिखरें कायांबे (१९१८६) अँटिसावा (१९३३५)—यांत काही ज्वालामुखीहि आहेत, कोटोपॅक्सी (१९६१३) व चिवेरॅझो (२०४९८) ही आहेत.

न द्या.—मॅरॅनोन अथवा अँमॅरॅनला मिळणाऱ्या नद्या व पॅसिफिक महासागराला मिळणाऱ्या नद्या अशा, या देशांतील नद्यांच्या दोन प्रणाली आहेत. पूर्ववाहिनी नद्यांत मुख्य नॅपो ही आहे. हिला कोका, अँम्यारिको व क्रुरारे या नद्या

मिळतात. टायमे, पॅस्टाझा, मोरोना व सॅटिआगो या नद्या मॅरॅनोनला मिळतात.

अँडिजच्या पश्चिम भागातील नद्या. मिरा, इस्मेरेल्डास व ग्वायास या आहेत. सॅनपेड्रो, पॅरॅम्बा, कॅचियाकु, चॅचाविड, कॅनुम्बि, सॅनज्जान, कैक्केर व नुल्चे या नद्या मिराला मिळतात. ग्वेलाबंबा, रिओ पेड्रेगाल, टोची व किमिन्डे, याग्वाची, बाबाहोयो या इतर नद्या आहेत.

स रो व रॅ.—याग्वाकोचा, कुइकोचा, सॅनपेव्हो, किरो-टोआ, कोल्टा, कोले ही मुख्य आहेत. बेजेमोस, सॅनपेड्रो-डेल टिगो, कॅचिलॅक्वा, टिगुरापोयो, वॅनोस, टुंगुराग्वा येथे व रुमिनाग्नी व बिबोरॅन्सो यांच्या उतरणीवर उष्ण झरे आहेत.

स मुद्र कि ना रा.—इक्वेडोरचा समुद्रकिनारा उत्तरेस १°२' अक्षांशापासून बोका, जॅम्बेलीपर्यंत पसरलेला आहे. यांतील मुख्य भूशिरें पुंटा गॅलेरा, कॅचो पॅसाडो, कॅचो डि सॅन लोरेन्सो व ला पुंटेला ही आहेत. उत्तरेकडे अँकोन डि सार्डिनास नांवाचा उपसागर आहे. याच्याच काठावर सॅटिआगो नदीचे मुख, पोझा बंदर, सॅन लोरेन्सो बे, पैलोन वेंसिन, ला टोला व पैलोन ही लहान बंदरे आहेत. एस्मेरेल्डीज नदी-मुखावर एस्मेरेल्डीज बंदर आहे. याखेरीज मॅटा वे व त्याच नांवाचे बंदर, वॅहिया डि कॅरॅक्नेचे बंदर, सॅटा एलेना वे व याच नांवाचे बंदर, ग्वायाकिल्चे आखात, जॅबेली चॅनल ही आहेत.

वे टॅ.—या देशाच्या किनाऱ्याजवळ फार थोडी बेटे आहेत. मोठे बेट पुना हे आहे. ग्वायाकिलच्या आखातांत अँमोर्टा जेडाचे बेट आहे. ग्वायाकिल आखाताच्या उत्तरेस सॅलॅगो व लाझाटा ही बेटे आहेत. गॅलॅपॅगोस बेटे इक्वेडोरच्या सत्तेखाली आहेत.

भू स्तर व र्णन —पूर्वे कॉडिलेरा नीस, मायका व 'कोराइटशिस्ट' खडकांचा बनलेला आहे. पश्चिम थॉर्डि. लेरा मध्ययुगीन (मेसोझोइक) काळातील खडकांचा बनलेला आहे.

ह वा.—या देशातील हवामान बहुतेक उंचीवर अवलंबून आहे. क्वायोच्या उत्तरेस पंधरा मैलांवरून जरी भूमध्य रेखा गेलेली आहे, तरी बहुतेक भागाची हवा उष्ण कटिबंधांतील हवेसारखी आहे. स्थानिक रक्षपणा, ज्वालामुखी पर्वतांचे परिणाम व पर्वत यांचा परिणाम काही जिल्ह्यांची हवा व पर्जन्य यांच्यावर होतो.

वनस्पति.—येथे कोको, कापूस, साखर, तंबाकू, तांदूळ, मका, युका, वाटाणा, राताळें, याम, अँराकाचा, नीळ, रबर, हस्तीदंती नट, सिकोना, केळी, भाकरीची फळे या वनस्पति होतात. कोको, छुंद, नारळ, अननस, नारिंगें, लिंबें, ग्वायाव्हा, पेरु, शॅडॉक, डालिबें, जरदाळू, चिरीया, प्रॅला, पॅटा, आंबे, वगैरे फळे होतात. रबर, व्हॅनिला रंगाची झाडे होतात. रेडवूड, ब्राझिलवूड, देवदार, अक्रोड वगैरे इमारती लांकडाची झाडे येथे होतात.

प्राणी.—पक्षी व किडे येथे असंख्य आहेत. प्युमा, जॅग्वार, ओसेलॉट, आस्वल, खोकड, बॉब्ल व ओटर, लहान हरीण, लामा, अल्पाका, ग्वागो व व्हकूना येथे असतात. गुरे, घोडे, शेळ्या, डुकरे व खेचरे यूरोपांतून आणून येथे स्पॅनिश लोकांनी वाढविले. गरुड, गिधाड, ससाणे, घुबड व गुण-गुणणारे पक्षी येथे सांपडतात. सार्डिनास वगैरे मासे येथील नद्यांत सांपडतात.

लोक व स्ती.—या देशाचे मूळचे लोक क्विच व कारा या दोन जातीचे आहेत. यांतील क्विच हे प्रथम असून कारा हे नेतर समुद्रकिनार्यावरून आले. नेतर लवकरच इकांचा राजा तुपान युपानकी व त्याचा मुलगा व्हानांकपाक यांनी या देशावर स्वारी केली. यांची भाषा व रातीभाती कारा लोकांच्या सारखीच असल्यामुळे त्यांस हा देश जिकणें सोपें गेलें. सध्याचे इक्वेडोरमधील रहिवासी याच दोन जातीचे वंशज आहेत. स्पॅनिश लोकांनी या देशांत आपल्या वसाहती स्थापन केल्यानंतर त्यांनी या लोकांस फारच त्रास दिला व त्यांचा अतोनात छळ केला. हल्लीहि त्यांना गुलामांपेक्षा चांगल्या तऱ्हेने वागविलें जात नाहीं. तथापि त्यांची संख्या एकंदर लोकसंख्येच्या जवळ जवळ पाऊणपट आहे. अँडिस पर्वताच्या पूर्वेस यापेक्षाहि असंक्रुत लोकांची वस्ती आहे. मूळच्या लोकांतील मुख्य जाति किनोस अथवा कॅनेल्लोस, जिव्हॅरोस, झापेरोस, पिओजेस, इक्विटोस व मॅझॅनेस या होत.

या देशाची अद्यापि पद्धतशीर खानेसुमारी झालेली नाहीं. लोकसंख्या सुमारे बीस लक्ष आहे. शुद्ध यूरोपीय रक्ताचे लोक फारच थोडे आहेत. मिश्र लोकांची संख्या सुमारे चार लक्ष आहे. परकी लोकांची संख्या सुमारे सहा हजार आहे. यूरोपीयांच्या हातीं सर्व सत्ता आहे. यापैकीच कांहीं थोड्यांच्या हातांत सर्व जमीन आहे. मिश्र लोकांपैकी कांहीं कारागीर वगैरे आहेत व इंडियन शेतकी करतात. या राज्याचे पंधरा प्रांत व एक विभाग (टेरिटरी) पाडलेले आहेत.

शहरें.—टुस्कन, इबारा, क्विटो, (७०,०००) लॅटाकुंगा, अँम्बाटो, रिओवम्बा (१८,०००) ग्वारांडा, अँझोगवेस, कॅक्वा, (५०,०००) लोजा, माचाला, ग्वायाकिल, (१०५,०००) बाबाहोयो, पोर्टेव्हिजो, एस्मेरेल्डस, ही या प्रांतांच्या राजधानीची शहरें आहेत. जिपिजंपा हे लहानसे शहर आहे. येथे पानामाटोप्यांचा धंदा चालतो. वस्ती सहा हजार आहे.

दलण वळणाचे मागें.—१९०८ मध्ये ग्वायाकिल क्विटो रेल्वे सुरू करण्यांत आली. प्युटो बोलिव्हारपासून मॅचाला पर्यंत व वॅहिया कॅरोकेझपासून चीनपर्यंत या दोन रेल्वे १९०८ मध्ये बांधल्या जात होत्या. आणखी कित्येक रेल्वे बांधण्याचे ठरले होते. क्विटो, इबारा, टलकन, या शहरांवरून जाणारी रेल्वे बांधण्याचे ठरून १९१७ पासून

कामास सुरुवात झाली आहे. १९१३ मध्ये अँवेटों करारे यामधील रेल्वे वांधावयास सुरुवात झाली. १९१४ मध्ये हुइग्रा ते क्यूडांकाव, ग्वायाकिल ते सॅल्लिनेस या रेल्वे वांधण्याचें काम सुरू झालें. तसेंच १९२० मध्ये बबवा-होयो ते ग्वारंड यामधील रेल्वेचें कामहि सुरू झालें आहे. गाळ्या जाऊं शकतील अशी एकच सडक आहे. साधारण रस्त्यावरून खेचरें जाऊं शकतात. ग्वायास, डोले, विन्सेस यागवाची व इतर नद्या पावसाळ्यांत नाव्य असतात. देशांतील बऱ्याच भागांत खेचरें, लहान नद्यांतील उतार व पूल हीं दळणवळणाचीं साधनें आहेत. १९१५ मध्ये ४३६० मैल तारारयंत्र सुरू होतें. किटो मुख्य शहराशी व कोलोविया व पेस यांशी जाडलेले होतें. राजधानीचा संबंध सॅटा एलेना व कोलोवियांतील टुमाको येथें पाण्याखालील तारेशी जोडलेला आहे. टेलिफोन, विनतारीसंदेशयंत्रे वगैरे सुरू झाली आहेत. किनाऱ्यावर दळणवळण समुद्रांतून होतें.

व्या पा र.—किनाऱ्यावर व्यापार करणाऱ्या १८ किंवा २० बोटी व इतर नदींतील लहान होडकी याशिवाय येथें व्यापारी जहाजे नाहींत. परदेशांशी व्यापार परकी जहाजांनी चालतो. हीं जहाजे नेमाने ग्वायाकिल बंदरांत येत असतात. लोकांच्या अतिशय दारिद्र्यामुळे व्यापाराची भरभराट होत नाहीं. तेथून कोको, किंवा तगवा हस्तीदंती फळें, टोप्या, काँफी, कांतडी, रबर वगैरे जिनस बाहेर जातात, आणि कापड, खाद्य पदार्थ, भांडी, वपडे, वगैरे जिनस देशांत येतात. एकंदर निर्गत (१९१७) ३२६७५७६ पाँड व आयात २०३८९५८ पाँड किंमतीची झाली.

शे त की.—येथें कोको, धुंद, कापूस, साखर, तेंचाकू, तांदूळ युक्ता, व राताळी उत्पन्न होतात. उंचवट्याच्या प्रदेशांत गहू, इंडियन कॉर्न, ओट, जव, वटाटे व पुष्कळ प्रकारच्या भाज्या पिकावतात. उष्ण खोऱ्यांत द्राक्षे होतात. घोडे, खेचरें व मेंढ्या वाढवितात.

जंगलांतील पदार्थ.—रबर, सिकोना, हस्तीदंती नट, मोकारा, टोकिळा व काबाया फायबर, कोचीनील, (प्राणि-जन्म रासबेरीचा रंग) कॅबिनेट लाकूड, फळें व मनुका हे पदार्थ येथील जंगलांत उत्पन्न होतात.

खनिज पदार्थ.—सोनें, पारा, अशुद्ध लोखंड व शिसें. पाच, उत्तम प्रतीचा कोळसा, पेट्रोलियम व मीठ हीं द्रव्ये येथील खाणींत सांपडतात.

कारखाने.—कांही कापसांच्या व साखरेच्या गिरण्या आहेत. देशांतील उपयोगाकरितां जाडें भरडें कापसाचें व लोंकरीचें कापड जुन्या पद्धतीनें तयार करतात. टोप्या व दोरीचे झोपाळे व जोडे तयार करतात. उत्कृष्ट हातानें बनवलेली किनार किटोजवळ बनते. पिठाच्या चवक्या, साखरेचे कारखाने, दारू गाळण्याच्या व कलाली मट्ट्या, ऑकोलेट, मेणबत्या बनविण्याचे, लाकूड कापण्याचे व

कातडें कमावण्याचे कारखाने येथें स्थानिक उपयोगापुरते आहेत.

राज्य व्यवस्था.—येथील राज्यव्यवस्था अतिकेंद्रित प्रजासत्ताकासारखी आहे. यांची लेखनिविष्ट शासनघटना आहे. कार्यकारी सत्ता अध्यक्ष उप.ध्यक्ष, व [वरिष्ठ सभा (सीनेट) व प्रतिनिधिसभा (डेप्युटी चेंबर) यांचीं बनलेली] काँग्रेस या तिघांच्या ताब्यांत आहे. येथें बऱ्याच राजक्रांती होऊन १८३० पासून १९०९ पर्यंत अकरा वेळां शासनपद्धति बदलली. अध्यक्षाने मदतीस पांच मंत्र्यांचें एक मंडळ असतें व पंधरा सभासदांचें एक सल्लागार मंडळ असतें, याची सल्ला अध्यक्ष प्रत्येक महत्त्वाच्या बाबतींत घ्यावी लागते. राष्ट्रीय कार्यकारी मंडळानें नेमिलेले गव्हर्नर प्रांताचा कारभार पाडतात. म्युनिसिपालिट्यावर सरकारी लेफ्टेनंट असतात.

काँग्रेसची रचना व व्यवस्था दक्षिण अमेरिकेंतील बहुतेक संस्थानांतील काँग्रेसप्रमाणें आहे. किटो येथें एक मुख्य कोर्ट, सहा वरीष्ठ कोर्टे, व मुख्य शहरी कित्येक स्थानिक कोर्टे आहेत. अव्वल व दुय्यम प्रतीची दिवाणी कोर्टे मोठ्या शहरी व किटो, ग्वायाकिल व केंका येथें कॉन्सुलर कोर्टे आहेत. पोलिस कमिशनर व जस्टिस ऑफ धि पीस प्रांतांच्या मुख्य ठिकाणी आहेत. येथील कायदे जुन्या स्पॅनिश पद्धतीचे असून त्याचे दिवाणी फौजदारी व व्यापारी असे तीन विभाग आहेत. इ. स. १९१४ सालीं प्रेसिडेंट झाझा याने १९०६ सालीं टरलेल्या शासनपद्धतींत इष्ट त्या सुधारणा घडवून आणण्यासाठीं प्रयत्न केला. पार्लमेंटरी शासनपद्धतीच्या धर्तीवर इंक्वेडोर येथील शासनपद्धति असावी असें यानें प्रतिपादन करण्याचें काम चालविलें पण काँग्रेसमधील सभासदांनीं तें अमान्य केलें १९१९ च्या जाहीरनाम्यानें, ओरिएंट व गलॅपॅगॉस बेटें हीं परराष्ट्रीय मंत्र्यांच्या ताब्यांत सोंपविली गेली आहेत.

सैन्य.—३६९० माणसांची चार पायदळ पलटणे, १३६२ इसमांच्या तीन तोफखान्याच्या ब्रिगेड, ४६८ शिपायांची दोन घोडदळ पलटणे, एकूण ५५२० शिपाई व हफीसर अशी संख्या १९०० मध्ये होती. १९०८ मध्ये ही संख्या ४३५० झाली. १९१७ मध्ये खडें सैन्य व अधिकारी मिळून ५२०० सैनिकांची संख्या होती. राष्ट्रीय संरक्षक (गार्ड) अँक्विटव्ह म्हणजे २० ते ३८ वर्षे वयाचे नोंदलेले नागरिक ऑक्झिलियरिज म्हणजे ३८ ते ४४ वयाचे नोंदलेले नागरिक; व पॅसिव्ह्स म्हणजे ४४ ते ५० वयाचे नोंदलेले नागरिक यांचे बनलेले असतात. यांची संख्या ९५३२९ होती. सध्यां (१९१७) खडें सैन्य ४८५५ सैनिक व ५९७ अधिकारी असें आहे. किटो येथें एक लष्करी व ग्वायाकिल येथें एक आरमारी अशा शाळा आहेत. इ. स. १९१७ मध्ये इंक्वेडोरच्या आरमारांत १ विनशिक्षा

१ कृत्तर, १ जहाज, १ पाण्डुडो, एक लॉच आणि एक टेंडर इतक्यांचा भरणा होता.

शिक्षण—सहा ते बारा वर्षे वयाच्या मुलांकरिता प्राथमिक शिक्षण सक्तीचे, व मोफत असूनहि बऱ्याच लोकांना शाळेची सोय नाही व त्यांना आरथा नाही. ५ ते १४ वर्षांच्या मुलांपैकी शेंकडा ७० मुले अशिक्षित होती असे इक्वेडोरमधील एका लेखकाने १९१४ साली म्हटले आहे. सन १९१५ साली, इक्वेडोरमध्ये १०५४ प्राथमिक शाळा असून त्यांत ९५०१९ विद्यार्थी शिकत होते. दुय्यम शिक्षणाच्या तेरा शाळा असून त्यांत शिकणाऱ्या विद्यार्थ्यांची संख्या १७७८ होती. केंद्रा किटो, ग्वायाकिल या ठिकाणी विश्वविद्यालय असून किटो येथील विश्वविलयांत शास्त्रे वैद्यकी व कायदा या विषयांचा अभ्यास करून घेतला जातो. १९१७ साली, किटो येथे प्राच्यवस्तुसंदिर, चित्रकला व कला यांचे पीठ स्थापण्यांत आले आहे. किटो व ग्वायाकिल येथे धंदेशाळा व व्यापारी शाळा आहेत. किटो येथे शेतकी शाळा, वेधशाळा, वनस्पती बाग, पदार्थसंग्रहालय व राष्ट्रीय छापखाना आहेत.

धर्म—रोमन कॅथोलिक पंथ हा सरकारी धर्म मानला होता, इतर धर्मास बहिष्कार होता. धर्मसंबंधी व्यवस्था सरकारचे ताब्यांत होती. १९०४ नंतर फ्लाझाने जी या बाबतींत कांति घडवून आणली ती पुढे वर्णिली आहे.

जमाबंदी—आयात व निर्यात मालावरील कर, दारू तंबाखू, व स्टॉप यांवरील कर, वारसाचा कर, मीठ, धंदुकीची दारू व खेळण्याचे पत्ते यांच्या मक्क्यांचे उत्पन्न, कोन्सुलर खर्च, पोष्ट, तार व रेल्वे यांचे उत्पन्न या वस्तुलाच्या बाबी आहेत.

नाणे व वजन—१८९८ च्या कायद्यान्वये सोन्याचे नाणे व रुप्याचे दहा सुक्रेपर्यंत कायदेशीर चलन ठरविण्यांत आले. सोन्याचे नाणे कोंडोर नावाचे व रुप्याचे सुक्रे नावाचे चालू आहे. नोटा काढणाऱ्या पेढ्यांना निम्मी ठेव सोन्यांत ठेवावी लागे. सोन्याचे कोंडोर इंग्लिश पाँडच्या किंमतीच्या १० सुक्रेबरोबर असतो. रुप्याचा सुक्रे = १०० सेंटव्हो = २४ पेंस, स्पेनिकल व तांबे यांची हलकी नाणी आहेत. १८५६ मध्ये मेट्रिक पद्धति योजण्यांत आली, तरी जुनी स्पॅनिश वजन व मापे—किंटल, लिब्रा, व्हारा, व फॅनेगा प्रचारांत आहेत. किंटल म्हणजे सुमारे १०१ पाँड होतात.

पु रा ण व स्तु—इक्वेडोरमध्ये सर्वत्र युरोपियन कालाच्या पूर्वाच्या शिल्पकामाचे अवशेष अद्याप वरेचे सांपडतात. केंद्राचे ईशान्येस चॅनार येथे इनकोपिका नांवाची उत्तम तऱ्हेने कापलेल्या दगडांची वर्तुळाकार भित आहे. हिचे मध्यमार्गी छप्पर नसलेली इमारत आहे; येथून जवळच “ इंका सुग्वाना ” लहानसे वर्तुळ आहे; जवळच एका खडकावर सूर्याची मूर्ति व एक लहानशी खोली कोरलेली आहेत. पिचिचापासून एस्मेरेल्डाजवळ जाणाऱ्या एका टेकडीवर पॅस्टादॅम्बा येथे एक देऊळ, कोन्सुलरी मन्दीर, प्ल, व मनी

रस्ता, व असंख्य थडगी यांचे अवशेष भाग आहेत. हँटन टॅका येथे असलीच थडगी आहेत. कोटोपॅक्सी जवळ कॅलोच्या मैदानांत इंकांच्या राजवाड्याचा पडका भाग व कृत्रिम कोणाकृति टेकडी आहेत, पोमॅलॅक्टा येथे राजवाडा व किल्ला यांचे अवशेष भाग, व सूर्याचे जुने देऊळ आहे.

इतिहास—अमेरिकेच्या इतिहासांत या देशाची माहिती झाल्यापासून या देशांत पन्नासाचेवर स्वतंत्र जातींची वस्ती होती, यामध्ये किट लोक फार महत्वाचे होते. इ. स. २८० चे सुमारास एका परकी लोकांची जात एस्मेरेल्डासच्या खोऱ्यांत आली, व यांनी रथापलेले राज्य १२०० वर्षे टिकले. १४६० मध्ये चौदाव्या चॅनार शिरीच्या कारकीर्दीत पेरुचा इंका तुपान युपान्कि याने किटो कार्याच करण्याचे काम हाती घेतले; व किंटोनियन लोकांचा व्हेना-कॅपॅरुने हँडुन्टाकी येथे पराभव करून हे वेत तडीस नेले व याने शिरी राजाची मुलगी पेंचा हिच्याशी लग्न करून आपले पद बळकट केले, आपल्या मृत्युपत्राने या राजाने किटोचे राज्य पेंचापासून झालेला मुलगा अँटाहुअल्पापा याला, व पेरुचे राज्य पेरुच्या राणीपासून झालेल्या हुआस्कारला दिले. परंतु हुआस्कारने आपल्या आवावर वर्चस्व जाहीर केल्यामुळे लवकरच लढाई जुपली परंतु अँटाहुअल्पाचा विजय होऊन तो दोन्ही राज्यांचा मालक झाला. परंतु १५३३ मध्ये पिझारो व त्याचे स्पॅनिश लोक आले व या देशाला पेरुच्या स्पॅनिश व्हाइसरयाचे हाताखालचा प्रांत बनविण्यांत आले, व १७१० पर्यंत काहीच घडामोड झाली नाही. याच वर्षी या देशाला सॅटाफेचा प्रांत करण्यांत आले. परंतु १७२२ मध्ये तो पेरुला परत करण्यांत आला. या शतकाच्या अखेरीस सर्व स्पॅनिश वसाहतीत स्वतंत्रतेची लाट उसळली तेव्हा किटोहि विलक्कल स्वस्थ राहिले नाही. किंटोनियन डॉ. युजेनिओ एस्पेजो व त्याचे नागरीक सोवती यांनी सॅटाफे येथील राजकांतीकार नॅरिनो व झी यांशी संघ केला. तथापि १८०९ पर्यंत स्पॅनिश लोकांचे जू झुगारून देण्याचा किंटोनियन लोकांनी मनापासून प्रयत्न केला नाही. याचा आरंभ १८२० मध्ये ग्वायाकिलच्या लोकांनी केला. त्यांचा प्रथम पराभव झाला; अखेरीस बोलेव्हारने सॅटा कुझ याच्या हाताखाली पेरुव्हियन सैन्यासह सुक्रेला त्यांच्या मदतीस पाठविले. यांनी १८२२ मध्ये माउंट पिचिचा वर एका लढाईत जय मिळविला. दोन दिवसांनी किटोचा स्पॅनिश प्रेसिडेंट शरण आला व देशाचे स्वातंत्र्य प्रस्थापित झाले. न्यू ग्रॅनाडा व व्हेनेझुएलाशी १८२१ मध्ये संधि करण्यांत आला.

१८२८ मध्ये पेरुशी भांडण झाले, परंतु टार्कि येथे जय मिळविल्यावर तह करण्यांत आला. १८३० मध्ये कोलंबियन संघातून अलग होऊन या देशाचे स्वतंत्र प्रजासत्ताक राज्य जाहीर करण्यांत आले. जनरल फ्लॉरेस पहिला प्रेसिडेंट झाला. याची सत्ता पंधरा वर्षे टिकली. याचे कारकीर्दीत स्पेनशी

दोस्तीचा व शांततेचा तह झाला. याच्या मागून रोका प्रेसिडेंट झाला. याने कोलंबियाशी तात्पुरता संधि केला, इंग्लंडशी गुलामगिरीविरुद्ध तह केला व बेल्जियमशी व्यापारी तह केला. १८५० मध्ये डायगो नोबोआ प्रेसिडेंट निवडला गेला. याने जेसुइट लोकांना परत बोलाविले व न्यू ग्रॅनाडातील कॉन्ग्रॅग्व्हेंटिह लोकांस आश्रय देऊन त्या देशाशी मांडण उपस्थित केले. यामुळे त्याला आपला अधिकार सोडून जावे लागले. नंतर उर्बिना डिकटेटर झाला. याच्या मागून १८५६ मध्ये जनरल रोब्लस प्रेसिडेंट झाला. याने फ्रेंच पद्धतीची नाणी, वजन व मापे सुरू केली. १८५९ त हा आपले पद सोडून गेला. १८६१ मध्ये डॉ. गॅब्रिएल मोरेनो निवडून आला. परंतु याच्या काही पत्रांवरून याबद्दल आविश्वास उत्पन्न झाला, व त्याच्या जुलमी कृत्यांमुळे १८६५ मध्ये त्यास जावे लागले. याच्यामागून कॅरियन प्रेसिडेंट झाला. याने स्पेनविरुद्ध चिली व पेरुशी तह करून सर्व सॅनिश प्रजेला हद्दपार केले. याने १८६७ त राजीनामा दिला. काँग्रेसने सार्वजनिक शांततेला घातुक अशी सर्व माणसे कैद करण्याचा प्रेसिडेंटचा अधिकार रद्द केला. बोलिव्हियन, चिली, व पेरुव्हियन व कोलंबियन लोकांना नागरिकत्वाचे हक्क ताबडतोब देण्यांत आले. १८६८ मध्ये एस्पिनोझा प्रेसिडेंट झाला. याच वर्षी धरणीकंप झाला. दुसऱ्या वर्षी क्रिटो येथे मोरेनोचे धंड झाले व १८७० मध्ये मोरेनो प्रेसिडेंट झाला. याने धार्मिक जुद्धम प्रस्थापित करण्याचा फिह्रन प्रयत्न केला, व १८७५ मध्ये मोरेनोचा क्रिटो येथे खून झाला. नंतर डॉ. बोरेरो प्रेसिडेंट झाला. परंतु लवकरच १८७६ मध्ये जनरल व्हिन्टेमिलाचे वंड झाले. व्हिन्टेमिला १८७८ प्रेसिडेंट निवडून आला. याने उदारमतवादी शासनपद्धति सुरू केली व धर्माधिकाऱ्यांची सत्ता कमी केली. हा डिकटेटर झाला. यामुळे सर्व देशांत वंड झाले. व्हिन्टेमिलाचा पराभव झाला व १८८३ मध्ये पेरुला तो पळून गेला.

डॉ. कामानो १८८४ ते १८८८ पर्यंत प्रेसिडेंट होता. कित्येक राज्यक्रांतिकारक वंडे झाली परंतु ती मोडण्यांत आली. याच्या मागून डॉ. फ्लोरेस प्रेसिडेंट झाला. याच्या कारकिर्दीत शांतता राहिली. १८९२ मध्ये डॉ. कॉर्डेरो प्रेसिडेंट निवडला गेला. याच्या वेळी अंतस्थ कलह लागले.

जपानी-चिनी लढाईच्या वेळी १८९४ मध्ये जपान सरकारला एस्पेरॅन्डा कृश्वर विकण्याच्या कामी इक्वेडोरने चिलीला मदत केली, हे कलहाचे कारण होते. जनरल अल्फॅरो याच्या आधिपत्याखाली वंड झाले, व एक वर्षभर चकमकी होऊन सरकारी सैन्याचा पराभव झाला, व प्रेसिडेंट कॉर्डेरोला आपले पद सोडून देशत्याग करावा लागला.

जनरल अल्फॅरोने राष्ट्राच्या डिकटेटरचे अधिकार धारण करून ते १८९७ पर्यंत चालविले; यानंतर त्याला प्रेसिडेंट निवडण्यांत आले. धर्माधिकाऱ्यांच्या कारस्थानांमुळे

काही वंडे झाली. अल्फॅरोने धर्माधिकाऱ्यांचे वजन कमी केले. १९०१ मध्ये त्याने जनरल झाझाला प्रेसिडेंटच्या जागेचा ताबा दिला.

झाझाने धर्माधिकाऱ्यांच्या विरुद्ध धोरण स्वीकारले. लष्काची व घटस्फोटांची नोंदणीपद्धति सुरू केली, व १९०४ मध्ये सर्व धर्म समतेच्या पायावर ठेवण्यांत आले, नवीन मठ वगैरे स्थापन करण्याची बंदी करण्यांत आली. धार्मिक मालमत्ता राष्ट्रीय ठरविण्यांत येऊन जास्त पैसे देणारांस पट्ट्याने दिली जात असे. १९०५ मध्ये लिबॅरो गार्सियाला प्रतिपक्षाने प्रेसिडेंट बनविले परंतु अल्फॅरोने गार्सियाला हांकून देऊन आपण स्वतः डिकटेटर झाला.

या देशाचा अर्वाचीन इतिहास मि० आर्चर हार्मन अमेरिकन रेल्वे बांधणार याच्या कामाचा उल्लेख केल्याशिवाय पूर्ण होणार नाही. याच्या कर्तवगारीमुळे रवाय्याकिल क्विटो-रेल्वेचे काम सुरू झाले. याने इक्वेडोरची जमाबंदी पूर्णपणे सुधारली व देशाच्या अंतर्गत समृद्धीवर याचा बराच इष्ट परिणाम झाला.

अल्फॅरो याची मुदत १९११ साली संपली. त्याच्या मागून एमिलियो इस्ट्राडा याची निवडणूक झाली. पण थोडक्याच दिवसांत तो मरण पावला. पुन्हा निवडणूक होईपावेतो, कार्यकारी मंडळाचा अध्यक्ष डॉ. कॅलास फ्रील याने अध्यक्षपद स्वीकारिले. या अवधीत, पुन्हा अल्फॅरो हा निवडून यावा यासाठी लोकांनी वंड केले पण त्याचा मोड झाला. पण या वंडांत फ्रील हा मारला गेला. त्याच्या मृत्यूनंतर, डॉ. फ्रॅन्सिस्को अँड्रेड मॅरिन हा अध्यक्ष झाला. पण तोहि फार दिवस टिकला नाही. पुढे पुन्हा खास निवडणूक होऊन, जनरल लिओनिडस झाझ हा दुसऱ्यांदा अध्यक्ष म्हणून निवडला गेला. याच्या कारकिर्दीतील पाहिले वर्ष फार धामधुमीचे गेले. पुढे तीन वर्षीनंतर पुन्हा निवडणूक होऊन, १९१६ मध्ये आलफ्रेडो वॅक्वे-रिझो हा अध्यक्षपदावर विराजमान झाला. महायुद्धामुळे आर्थिक दृष्ट्या ज्या अडचणी उद्भवल्या होत्या त्या कमी करण्याचा वॅक्वेरिझो याने प्रयत्न केला. ऑगस्ट १९२० मध्ये वॅक्वेरिझा याची मुदत संपल्यामुळे त्याने राजीनामा दिला, व त्याच्या जागी डॉ. जोसे टॅमायो याची निवडणूक झाली.

महायुद्ध सुरू झाल्याबरोबर, इक्वेडोरियन सरकारने, आपण या युद्धांत अगदी तटस्थ रहावयाचे ठरविले आहे, अशा अर्थाचा जाहीरनामा प्रसिद्ध केला. पण जर्मनीची जहाजे इक्वेडोरने आपल्या बंदरांत येऊ दिली व तटस्थपणाचा भंग केला अशी इंग्रज व फ्रेंच यांनी कुरकुर केली. तेव्हा एलिझाल्डे या प्रधानाने, आपल्या कृत्याचे समर्थनपर असे पत्र अमेरिकेकडे रवाना केले. त्यानंतर झाझ याने इक्वेडोर येथे येणाऱ्या, जहाजांतील लोकांना कशा प्रकारे वागळे पाहिजे याबद्दल नियम प्रसिद्ध केले. पेरु येथे

असलेला जर्मन परराष्ट्रमंत्री व्हॉन् पॅर्ल यानें लिमाहून क्रिटो येथें जाण्याचें ठरविलें. अर्थात आपलें स्वागत इक्वेडोर सरकारला करावें लागेल अशी त्याची कल्पना होती, पण या महायुद्धाच्या वेळीं, तटस्थ वृत्तीला अनुसरून आपलें स्वागत करितां येणार नाहीं, असें इक्वेडोर सरकारनें त्याला कळविलें, यामुळें जर्मनीला राग येऊन, तिनें इक्वेडोरशीं असलेला स्नेहसंबंध तोडून टाकला.

[संदर्भ ग्रंथः—एन्सायक्लोपिडिया ब्रिटानिका; ॲन्युअल रिपोर्ट ऑफ दि कौन्सिल ऑफ कॉर्पोरेशन, ऑफ फॉरिन बॉन्ड होल्डर्स (लंडन १९१०). मॅथली युलेटिन ऑफ दि इंटरनॅशनल ब्यूरो ऑफ दि अमेरिकन रिपब्लिक्स (वॉशिंग्टन १९१०). पॅन अमेरिकन यूनियन, इक्वेडोर जनरल डिस्ट्रिक्टिव्ह डेटा (वॉशिंग्टन १९०९); प्रोसीडिंग्स ऑफ दि फर्स्ट पॅन अमेरिकन फायनॅन्शियल कॉन्फरन्स (वॉशिंग्टन १९१५). दि रॉकफेलर फॉऊंडेशन अन्वुअल रिपोर्ट (न्यूयॉर्क १९१६)]

इगतपुरी, तालुका.—(मुंबई इलाखा) हा इगतपुरी तालुका नाशिक जिल्ह्यांत आहे व त्याचें क्षेत्रफळ ३९३ चौ. मैल आहे. ह्या तालुक्यांत इगतपुरी मुख्य शहर व इतर १२८ खेडी आहेत. सन १९११ सालीं ह्या तालुक्याची लोकसंख्या ७८८१४ होती. दक्षिणेकडील व वायव्येकडील भाग डोंगराळ मुख्य आहे. इशान्य व दक्षिण ह्या भागांत झाडी बरीच कमी आहे. व एकंदरीत जमीन नापीक व पोकळ आहे. ह्या जिल्ह्यांतील हवा थंड व निरोगी आहे. व सगळ्या वर्षांत पाऊस १३३ इंच पडतो.

शहर.—हें शहर इगतपुरी तालुक्याचें मुख्य ठिकाण आहे. व तें नाशिक पासून ३५ मैलांवर व मुंबईपासून ८५ मैलांवर आहे. हें शहर थळ घाटाच्या टोकांवर असून समुद्राच्या सपाटीपासून १९९२ फूट उंच आहे. व हें शहर लष्करी फौजेचें ठिकाण आहे. लोकसंख्या (१९११) ८३८०. ह्या शहराजवळ पिंप्री येथें साठुद्दिन बोवाचें थडगें आहे. व ह्या थडग्याचें दर्शन घेण्यास पुष्कळ लोक जातात. तीन मैलांवर असलेल्या त्रिगलवाडी येथें एक किष्ठा, लेणी व श्रीब्रह्मदेवाचें मोडकें देऊळ आहे. ह्या शहराला म्युनिसिपालिटी असून तिचें उत्पन्न सन १९०३ सालीं ९००० रुपये होते. ह्या शहरांत ५ इंग्रजी शाळा आहेत व दोन दवाखानें आहेत.

इंगर—(मध्यप्रांत) जिल्हा चांदा. रांगी जमीनदारांत रांगीच्या उत्तरेस सुमारे चार मैलांवर आहे. येथें एक प्राचीन देऊळ असून त्यांत महादेव, राधा, कृष्ण, गणपती आणि अन्नपूर्णा यांच्या मूर्ति आहेत. सुमारे ३० वर्षांपूर्वी हें देऊळ पडलें तथापि देवळाचे खांब बहुतेक उभे आहेत. [चांदा डि. गं.]

इंगरसॉल, रॉबर्टग्रीन—(१८३३-१८९९) हा अमेरिकन कायदेपंडित व वकील होता.

ऑगस्ट १८३३ इ. रोजी जन्मला. याचें शिक्षण झाल्यावर इंगरसॉलनें कायद्याचा अभ्यास केला व तो यशस्वीपणें आपला धंदा करूं लागला. या नंतर कांहीं काल त्यानें लष्करी नोकरींत घालविला. पुढें तो इलिनॉइस येथील अर्टर्न—जनरल झाला. १८७६ सालीं जेम्स जी. ब्लेन याचें नांव अध्यक्षपदाकरितां सुचवितांना त्यानें लोकसत्ताक राष्ट्रीय परिषदेपुढें जे भाषण केलें त्या भाषणानें उत्कृष्ट वक्ता म्हणून त्याची सर्वत्र ख्याती झाली. कायदेपंडित म्हणूनहि इंगरसॉलची प्रसिद्धी होती. त्याचीं मतें ख्रिस्ती धर्माच्या विरुद्ध असल्यामुळें तो राजकारणांत यावा तितका पुढें आला नाहीं. त्याच्या भाषणांत तर्कशुद्ध विचारसरणी नसून वक्तृत्वपूर्ण भाषासौंदर्य मात्र भरपूर आढळतें. इंगरसॉल ता. २१ जुलै १८९९ इ. रोजी डोंव्स येथें मरण पावला. दि गॉड्स अँड अदर लेक्चर्स, ग्रेट स्पिचेस, वगैरे पुस्तकांत त्याची भाषणें संकलित केली आहेत.

इंगलगुंडी—(मुंबईइलाखा) धारवाड जिल्हा. कोडच्या दक्षिणेस सुमारे ८ मैलांवर ५४९ लोकवस्तीचें (इ.स. १८८१) खेडें असून येथील कालेश्वराच्या देवळाजवळील तळ्याच्या कांठावर इ. स. १०४९ सालचा एक शिलालेख असून एक मस्तिकल अथवा सतीचा दगड आहे. त्यावरील साल कोणतें आहे हें वाचतां येत नाहीं.

इंगलास—इंगलास ही एक संयुक्त प्रांतांत अलिंगड जिल्ह्यांत पश्चिमेस तहशील आहे. लोकसंख्या (१९०१ साली) १,१८,८०३ होती. ह्या तहशिलींत लापण व रेंताड जमीन ह्या दोहोंचें मिश्रण आहे. ह्या तहशिलींत पाटबंधारे बिल्कुल नाहींत व विहिरीच्या पाण्यानें जमीन फार थोडी भिजू शकते त्यामुळें शेतीचें फार नुकसान होतें.

इंगलेश्वरः—(मुंबई) विजापूर जिल्हा. बागेवाडीच्या ईशान्येस ६ मैलांवर हें एक मोठें खेडें आहे. येथील लोकसंख्या (१८८१ साली) २४६१ होती.

या खेड्यांत तीन जैन देवळे आहेत. सर्वांत मोठें देऊळ सोमेश्वर देवाचें असून बाकीचीं दोन नारायण व कमलेश्वर यांची आहेत. पूर्वी या देवळांतील मूर्ती निराळ्या होत्या असें म्हणतात. सर्व देवळांतून अत्युत्कृष्ट पाषाणशिल्प दृष्टीस पडतें. यांतील शिलालेखांवरून पाहतां ही शके १०५० त नीळकंठ नाईक यानें बांधली असें दिसतें. येथून अर्ध्या मैलावर असणाऱ्या डोंगरांत दोन लेणी आहेत, त्यांपैकी एक अक्का नागमनेचें व दुसरें सिद्धेश्वराचें. येथील नारायणाच्या देवळांत दोन व सोमेश्वराच्या देवळांत एक, असे तीन शिलालेख आहेत व ते जुन्या कानडी भाषेंतले असून स्वच्छ वाचतां येण्यासारखे आहेत. यांत देऊळ बांधणाऱ्याचें नांव, तारीख व इनाम लिहून ठेवली आहेत. (मु. गं. विजापूर जिल्हा).

इंग्रजी वाङ्मय—एकंदर इंग्रजी वाङ्मयाचा विचार करण्यास त्याचें खंडशः परीक्षण करणें अधिक सोयीचें असल्यामुळे त्याचे पुढीलप्रमाणें विभाग केले आहेतः—

(१) वाङ्मयाच्या उपक्रमापासून चोंसरपर्यंत, (२) चोंसरपासून मध्ययुगाच्या शेवटपर्यंत, (३) इल्लिझाबेदन युग, (४) राजपुनरागमन युग, (५) अठरावें शतक. (इंग्रजी वाङ्मय, आणि) अमेरिकन वाङ्मय (६) एकोणिसावें शतक, इंग्लंडी, अमेरिकन, अँग्लोइंडियन.

वाङ्मयाच्या उपक्रमापासून चोंसरपर्यंत.—ख्रिस्ती काळापूर्वी इंग्रजी वाङ्मय अस्तित्वांत नव्हतें. ख्रिस्ती धर्माचा स्वीकार करण्यापूर्वी इंग्रज लोकांत रोमन वर्णमाला प्रचलित होती की, ते आपल्या मूळ भाषेतील एखादी लिपी वापरीत होते, याचा निर्णय करण्याइतका पुरावा उपलब्ध नाही.

वाङ्मयाचा उपक्रम होण्यापूर्वी एका प्रकारच्या काव्य-कलेचा वराच विकास झाला होता आणि पुष्कळशी कविता पिढ्यानुपिढ्या चालत आली होती, ही गोष्ट निर्विवाद आहे. ही अलिखित कविता निर्माण करण्याचें श्रेय राजे व सरदार यांस गाऊन दाखविणाऱ्या शाहीरांकडे आहे. जर्मन राजघराण्यांतील धीखीर पुरुषांचे पराक्रम त्यांत वर्णिले असत. त्या कविता कशा प्रकारच्या होत्या हें आपणांस ' बीवूल्फ ' यांतील उपलब्ध असलेल्या उतान्यावरून समजण्यासारखें आहे.

लोकांनी ख्रिस्ती धर्माचा स्वीकार केल्यानंतर तत्पूर्वीचें संभव वर्णन करणाऱ्या शाहीरकृतीचा न्हास होत गेला, तथापि पूर्णपणें ख्रिस्तभक्त झाल्यावरहि बोडनच्या वंशजांचा आपल्या पूर्वजांच्या पराक्रमाविषयीचा सर्व अभिमान नष्ट व्हावा, ही गोष्ट शक्य नव्हती. चोंसर यास ' वेडचें गाणें ' माहीत होतें, यावरून जर्मन वीर पुरुषांच्या पराक्रमाची वर्णनपर गाणी गाण्याचा प्रघात चवदाव्या शतकापर्यंत नाहींसा झाला नव्हता हें उघड होतें. तीं गाणी आज उपलब्ध नाहींत याचें आश्चर्य वाटण्याचें कारण नाहीं. कारण परंपरागत गाणी किंवा स्वतः रचलेलीं गाणी कोणी उतरून घेऊं नयेत याविषयी तत्कालीन शाहीर अगदीं मत्सरपूर्वक काळजी घेत होते, ही गोष्ट लक्षांत घेण्यासारखी आहे. शिवाय प्राचीन हस्तलिखित लिखाण उतरून ठेवण्याचें व जतन करण्याचें काम ज्या ख्रिस्ती पुरोहितांकडे होतें, त्यांच्याकडून ऐहिक विषयपर कवितांचें नीट जतन होणें जवळजवळ अशक्य होतें. वीरश्रीच्या आख्यायिका ज्यांत आहेत अशा चार वर्णनपर काव्यांचे विभाग हल्लीं उपलब्ध आहेतः (१) बिवूल्फ, (२) विडसिथ, (३) फिनेसबर्ग आणि (४) वाल्डेर. विडसिथ यांत विशेष काव्यगुण नाहींत परंतु प्राचीन ज्ञानाच्या दृष्टीनें याचें महत्त्व फार आहे. जर्मन आख्यायिकांत असलेल्या सुप्रसिद्ध राजांचा त्यांत नामनिर्देश असून तें सर्व काव्य ' विडसिथ ' नांवाच्या शाहीराकडून

वदाविलें आहे. सदर ' विडसिथ ' हा त्या सुप्रसिद्ध राजांच्या दरबारां गेलेला असून त्यानें आपल्या गायनकलेतील नैपुण्याबद्दल त्यांकडून बरीच वक्षिसें मिळविलीं, असाहि त्यांत मजकूर आहे. त्या सुप्रसिद्ध राजांच्या यादींत अर्मेन-रिक व अल्बॉइन यासारख्या ऐतिहासिक पुरुषांचीं नांवां आहेत. सदर ऐतिहासिक पुरुष अनेक शतकांच्या अंतरानें होऊन गेलेले असून प्रस्तुत काव्यांत ते समकालीन असल्याबद्दल उल्लेख आहे. ' फिनेसबर्ग ' या काव्याच्या हल्लीं उपलब्ध असलेल्या भागांत युद्धाचें सुंदर वर्णन आहे. ' वाल्डेर ' काव्य पांचव्या शतकांत प्रचलित असलेल्या फ्रोंकिश व वरगन्डियन आख्यायिकांवर रचलेलें आहे.

जे शाहीर प्राचीन वीरश्रीच्या आख्यायिकांचें वर्णन करीत म्हणून वर सांगितलें आहे, ते आपल्या आश्रयदात्यांच्या व त्यांच्या पूर्वजांच्या पराक्रमांचेहि वर्णन करीत असत. यावरून ब्रिटनच्या स्वारीतील व डेन्स लोकांच्या झगड्यांतील अनेक प्रसंगांवर त्या काळीं पुष्कळसा काव्यसंग्रह निर्माण झाला असावा. यांपैकीं सांप्रत दोनच नमुने उपलब्ध आहेत आणि ते दोन्ही दहाव्या शतकांतले आहेत. एक ' वुनन-वूरची लढाई ' व दुसरी ' माल्डनची लढाई '.

इंग्लिश लोकांनीं किती जलद व पूर्णत्वानें ख्रिस्ती संस्कृतीचें ग्रहण केलें, ही एक आश्चर्य करण्यासारखी ऐतिहासिक गोष्ट आहे. आंगस्टाईन इ. स. ५९७ त इंग्लंडच्या किनाऱ्यावर उतरला व नंतर चाळीस वर्षांतच अल्डेलम नांवाचा अत्यंत विद्वान आणि त्या काळांतील उत्कृष्ट लॅटिन लिहिणारा एक इंग्लिशमन निर्माण झाला. पुढच्या पिढींत आंग्ल भूमीनें बीड यास जन्म दिला. ज्ञानाच्या भरीवपणांत व विविधतेत आणि वाङ्मयप्रभुत्वाच्या दृष्टीनें बीडला अनेक शतकेपर्यंत यूरोपमध्ये कोणी प्रतिस्पर्धी नव्हता. अल्डेलम व बीड हे त्यांच्या लॅटिन ग्रंथाबद्दल प्रसिद्ध आहेत. परंतु अल्डेलम यानें देशी भाषेंतहि उत्तम कविता लिहिल्या होत्या असें म्हणतात. सांप्रत उपलब्ध असलेलें प्राचीन इंग्रजी वाङ्मय हें बहुतेक ख्रिस्ती धर्मविषयक आहे. यावरून इंग्लंडांत ख्रिस्ती धर्मावाचून इतर कोणता धर्म कधींच नव्हता असा समज होण्याचा संभव आहे. इतिहासकार या नात्यानें बीड यास मात्र ख्रिस्ती धर्म स्वीकारल्याबद्दलची हकीकत देणें भाग पडलें आहे. ख्रिस्ती धर्मापूर्वीच्या वेडगळ चालीरीति बऱ्याच दीर्घकाळपर्यंत प्रचारांत होत्या, असें तत्कालीन धर्मखात्याच्या कृत्यांवरून आणि अद्याप उपलब्ध असलेल्या त्या वेडच्या कांहीं जादू मंत्रांवरून दिसून येतें. परंतु प्राचीन देवतांची पूजा करण्याचा प्रघात मात्र लवकर नाहींसा झाला. याप्रमाणें ख्रिस्ती धर्मापूर्वीचा इंग्लंडांतील मूळचा धर्म कांहीं एक हकीकत मागें न ठेवतां नष्ट झाला.

प्राचीन इंग्रजी धार्मिक कविता बहुतेक मठामध्ये आणि ख्रिस्ती धर्माशी व लॅटिन भक्तिविषयक वाङ्मयाशीं परिचित असलेल्या लेखकांनीं लिहिलेली आहे. ' डीम ऑफ दि रूड '

हे काव्य वाङ्मय ठेवले तर तत्कालीन काव्यांत कविप्रतिभा दिसून येत नाही; तथापि तो काळ लक्षांत घेतला तर आपल्या अपेक्षेपेक्षांहि त्यांत अधिक संस्कृति व सदभिरुचि दिसून येते. त्या काव्यांतील साहित्य व विचार मुख्यतः लॅटिन मूळांतून घेतलेले असून शब्दयोजनेच्या बाबतीत मूळच्या वीरश्रीच्या काव्यांचे अनुकरण केले आहे.

विद्वानांनी लिहिलेली या दृष्टीने 'एक्झिटर युक्तांतील' कोव्यांचे धार्मिक कवितेशी बरेच साम्य आहे, परंतु सदहू कोव्यांवर मूळ इंग्रजी चारित्र्याचा छाप अधिक स्पष्टपणे दिसून येतो. त्यांतील कांही कोडी तर पुराण इंग्रजी काव्यांचे उत्कृष्ट नमुने आहेत. कांही कोडी सूत्रस्वरूपाची असून नैतिक व व्यवहारोपयोगी ज्ञान देणारी आहेत. त्यांतील नीति ख्रिस्ती धर्मातील आहे परंतु कांही शहाणपणाच्या म्हणी ख्रिस्ती धर्माच्या पूर्वकाळापासून परंपरेने चालत आल्या असाव्यात, असे म्हणण्यास हरकत नाही. 'सॅलो-मन व सॅटर्न यांच्यांतील संवाद' हे एक त्याचें उदाहरण आहे. 'इस्पार व्हीची कहाणा' पतिसंदेश, प्रवासी हा नाट्यांतील एकपात्री भाषणांचा समुच्चय, हा पुराणइंग्रजी काव्याचा एक विशिष्ट व मनोवेधक भाग आहे. सदरहु समुच्चय कधी रचण्यांत आला असावा, हे निश्चयाने सांगता येत नाही, तरी ज्याअर्थी तो एक्झिटर युक्तां दिलेला सांपडतो, त्याअर्थी त्याची रचना दहाव्या शतकाच्या पूर्वी झालेली असावी.

जरी इंग्रजी काव्याचा उगम इंग्लंडांत ख्रिस्तीधर्माचा प्रवेश होण्यापूर्वी बराच दूर काळपर्यंत नेता येतो, तरी इंग्रजी गद्याचा खरोखरीचा उपक्रम ऑल्फ्रेडच्या कारकीर्दीत झाला असे म्हटले पाहिजे. यावरून यापूर्वी कोणत्याच प्रकारचे गद्य नव्हते असे नाही; परंतु बाराव्या शतकात उत्तरेतून ठेवलेले लिखाण पाहिले तरी, त्याच्या अप्रगल्भ व त्रुटित लेखन पद्धतीवरून त्याच्या अतिप्राचीनत्वाची साक्ष पडते. अशा रीतीने सातव्या शतकाच्या प्रारंभापासून नवव्या शतकाच्या मध्यापर्यंत जरी बरेच इंग्रजी गद्य प्रसिद्ध झाले असले तरी वाङ्मय या सदरांत पडण्यासारखे ग्रंथ लिहिण्यास लॅटिन हीच एक योग्य भाषा आहे, अशी त्या वेळी लोकांची समजूत होती आणि अल्फ्रेड व बॉड यांच्या वेळी जसे लेखक विद्वान होते, तसेच ते पुढे होत जाते तर, इंग्रजी गद्य ग्रंथ निर्माण होण्याचा काळ आणखी लांबला असता.

ज्या ग्रंथांची आल्फ्रेडने व त्याने नेमलेल्या लेखकांनी भाषांतर केले त्यांपैकी "सॅट जॉर्जेस पॅस्टोरल केअर" व 'हॉयलॅंग्ज' हे ग्रंथ उघड उघड उपाध्येमंडळीस उद्देशून लिहिले आहेत. इतर भाषांतर जरी सर्वसामान्य वाचकांकरितां केली असली तरी ती सर्व धार्मिक स्वरूपाची आहेत. आल्फ्रेडने भाषांतराखेरीज अगदी स्वतंत्र ग्रंथरचनाही केलेली आहे.

आल्फ्रेडची वाङ्मयविषयक अन्य कामगिरी म्हटली म्हणजे त्याचे कायदे आणि त्याने सुरू केलेली अँग्लोसॅक्सन बखर ही होय. आल्फ्रेडनंतरची पुराण इंग्रजी गद्य ग्रंथरचना सर्वस्वी पुरोहितवर्गाने केलेली आहे. वर सांगितलेल्या बखरीव्यतिरिक्त त्या वेळचे इतर सर्व वाङ्मय लॅटिनची भाषांतर, धार्मिक प्रवचने आणि संतचरित्रे यांनी भरलेले आहे. शांतिहास दृष्टीनेच काय ते त्याचे महत्त्व आहे. हेच म्हणणे ऑल्फ्रेडच्या ग्रंथरचनेसहि लागू आहे.

फ्युरीचा अंबो याचा शिष्य विटफर्थ मठाधिपति याने अकराव्या शतकाच्या प्रारंभी एक विश्वज्ञानात्मक लहानसे पुस्तक लिहिले. त्यांत कालगणनाशास्त्र, ज्योतिषशास्त्र, गणितशास्त्र, छंदःशास्त्र, साहित्यशास्त्र व नीतिशास्त्र या सर्वांचा सारांशच दिलेला आहे; परंतु पुस्तकाच्या एकंदर रचनेवरून ग्रंथकर्त्याची बुद्धिमत्ता दिसून येते. औषधी वनस्पतींचे गुणधर्म इत्यादि विषयांवरचे त्या वेळेचे ग्रंथ लॅटिन ग्रंथांतील उताऱ्यावरून तयार केलेले आहेत. या ग्रंथांतून जे स्वतंत्र विचार प्रदर्शित केले आहेत, त्यावरून शास्त्रीय माहितीपेक्षा त्या वेळेच्या समजुती किती वेडगळ होत्या याची माहिती मिळते.

ज्यांचा युरोपच्या वाङ्मयावर बराच परिणाम घडला होता, त्या अपोलियस ऑफ टायर (टायरचा आपोलिस) आणि लेटर ऑफ अलेक्झांडर (अलेक्झांडरचे पत्र) या नांवाच्या दोन लॅटिन कादंबऱ्यांचे अकराव्या शतकांत इंग्रजीत भाषांतर झाले. त्याच वेळेस "दि वंडर्स ऑफ दि ईस्ट" (पूर्वेकडील चमत्कार) या नांवाचे एक चोपडेंहि प्रसिद्ध झाले. या सर्व ग्रंथरचनेवरून इंग्रज लोकांची मने आतां धार्मिक विषय सोडून इतर विषयाकडे वळली होती, असे दिसून येते.

नॉर्मन लोकांच्या स्वारीनंतर इंग्रजी मठांत परदेशीय लोकांची गर्दी झाल्यामुळे मूळच्या इंग्रजी वाङ्मयाच्या विकासास बराच मोठा अडथळा उपस्थित झाला. थोड्याच वेळांत मठांच्या शाळेत शिकणाऱ्या मुलांनी मूळ भाषेतून लेखनवाचन शिकण्याचे सोडून दिले, व ती फ्रेंच भाषेतून लेखनवाचन शिकू लागली. बारावें शतक हा अँग्लो लॅटिन वाङ्मयाच्या इतिहासांतला मोठा उज्ज्वल काळ असून त्यांत फ्रेंच भाषेत लिहिलेली बरीच महत्त्वाची ग्रंथरचना झाली; परंतु मूळ देशी भाषेतील ग्रंथरचना फारच अल्प होती आणि स्वतंत्र विचाराची तर मुळीच नव्हती, असे म्हटले तरी चालेल. ह्या वेळेपासून चौसरच्या वेळेपर्यंत लोकांस धार्मिक शिक्षण देण्यापलीकडे देशी भाषेचा दुसरा कांही उपयोग झाला नव्हता. या काळांत राष्ट्राचा बौद्धिक विकास कसा झाला, हे समजून घ्यावयाचे असेल, तर लॅटिन भाषेत झालेल्या ग्रंथरचनेकडे पाहिले पाहिजे. तेराव्या शतकाच्या प्रारंभी प्रसिद्ध झालेल्या अँकेनरिवले नांवाच्या पुस्तकांत भिक्षुणीस उपदेश केलेला आहे. सदरहु पुस्तकांत ग्रंथकर्त्याच्या ठिकाणची प्रतिभा चांगल्याच रीतीने दृष्टीस पडते व ते त्यांतील मजकुराच्या धोरणाच्या दृष्टीनेहि फार मनो-

बोधक आहे. ग्रंथकर्त्यांचे भाषाप्रभुत्व जरी इतक्या उच्च दर्जाचे होतें, तरी त्याची संस्कृति इंग्लिश पद्धतीची नसून फ्रेंच पद्धतीची होती. चवदाव्या शतकाच्या प्रारंभी रिचर्ड रॉलेचे आणि त्याच्या सांप्रदायिकांचे ग्रंथ बरेच लोकप्रिय झाले. पुढील काळांतील धर्मविचार व गद्यलेखनपद्धति यांच्यावर त्या ग्रंथांचा जितका परिणाम झाला तितका दुसऱ्या कशांनाहि झाला नाही.

नार्मेन लोकांच्या स्वारीमुळे मूळ भाषेतील गद्यलेखनाच्या विकासांत जसा खंड पडला तसा तो पद्यरचनेच्या विकासांतहि पडला. जुन्या कवींची जुनी भाषा समजेनाशी झाल्यामुळे बाराव्या शतकाच्या उत्तरार्धातील व तेराव्या शतकातील कवींवर त्यांच्या काव्यांचा कांहीं एक परिणाम झाला नाही. तेराव्या शतकातील कवितेवर फ्रेंच काव्यांचा परिणाम झाल्याशिवाय राहिला नाही. इ. स. १३०० च्या सुमारास इंग्लंडच्या निरनिराळ्या विभागांत बरीच संतचरित्रात्मक व धर्मप्रवचनपर कविता निर्माण झाली. बाराव्या शतकाच्या प्रारंभापासून ज्या फ्रेंच अद्भुत रसात्मक काव्य पद्धतीचा अंमल सर्व युरोपखंडभर चालू होता त्याचा इ. स. १२५० पर्यंत इंग्लंडच्या काव्यरचनेवर कांहीं परिणाम झाला नाही. त्या पुढील शंभर वर्षांत मात्र इंग्लंडमध्ये त्या काव्यपद्धतीचा प्रसार विलक्षण जोरात झाला.

चवदाव्या शतकाच्या पूर्वार्धांत इंग्लंडमध्ये जो वाङ्मयाचा विस्तार झाला व त्याचे अं त्वरूप दृष्टीस पडलें, त्यावरून देशी भाषेची अनास्था कमी होऊन तिच्यांत पुष्कळसे धाडमय उत्पन्न हेण्याची चिन्हे स्पष्टपणे दिसू लागली. मध्यम व उच्च वर्गांतील लोकांच्या व्यवहारांत फ्रेंच भाषेचा अनुपयोग सुरू झाल्यापासून आणि शाळांतून फ्रेंचच्या जागी इंग्रजी भाषेची प्रस्थापना झाल्यापासून इंग्रजी ग्रंथसमूहाची उणीव आसू लागली. ही उणीव भरून काढण्याकरितां जरी केवळ परभाषेतील ग्रंथांची भाषांतरे व रूपांतरे निर्माण झाली तरी त्या योगाने देशांत रसिकता व या पुढील काव्यनिर्मिति यांची भुमिका तयार झाली.

(२) चों सर पासून यू रो पां ती ल विद्या व, कला यांच्या पुनरुज्जीवनापर्यंत—चोंसरच्या वेळेस जो उत्तम व विस्तृत ग्रंथरचना झाली तिच्यामुळे निकट काळावरच केवळ नव्हे तर भविष्यकाळच्या वाङ्मयावर जो परिणाम झाला त्यामुळे चोंसरचे युग अत्यंत महत्त्वाचे आहे. चोंसर (इ. स. १३४०—१४००) हा प्रथम कांहीं काळपर्यंत फ्रेंच काव्यांचे अनुकरण करणारा, व केवळ कुशल पद्यरचना करणारा कवि होता. त्याच्या पद्यरचनेची तीच तीच ठराविक साधने असून तिची तऱ्हाहि तितक्याच ठराविक स्वरूपाची होती. शेकडों वर्षे राजदरबारी कवींनी सुर्यास्त, गाणारे पक्षी, सुंदर ललना व त्यांचे प्रियकर यांची मधुरमीलने याविषयी ज्या पद्धतीने व ज्या भाषेत वर्णने केली आहेत, त्याच पद्धतीने व त्याच

भाषेत चोंसर कवींनीहि केली. यावेळीहि त्याच्या कवितेत सत्यसृष्टीतील जिवंत प्राण्यांच्या सूक्ष्म व सप्रेम निरीक्षणाची, लंडनच्या सभोवार असलेल्या उद्यानांतील व शेतांतील रंगीबेरंगी व सुगंधित पुष्पांच्या वर्णनांची आणि रानावनांत सुस्वर आलाप काढणाऱ्या पक्ष्यांची कल्पना देणाऱ्या पद्यरचनेची उणीव नव्हती. तथापि त्याची काव्यरचना व त्या काळची फ्रेंच काव्यरचना यांत फारसा फरक दिसून येत नाही. परंतु ज्यावेळी तो तसल्या प्रकारच्या काव्यरचनेत निष्ठात होण्याची खटपट करीत होता, त्यावेळी इटलीतील नवीन पद्धतीच्या गद्यात्मक व पद्यात्मक वाङ्मयाशी त्याचा परिचय झाला. या नवीन पद्धतीच्या काव्यरचनेत फ्रेंच काव्यांत दृष्टीस पडणारी अद्भुतरसाची व असत्य सृष्टीची ठराविक रीतच जरी प्रचलित होती तरी ती नवीन पद्धत अधिक व्यापक स्वरूपाची, अधिक जोमदार व अधिक भावनाप्रचुर होती. काव्याप्रमाणेच नवीन पद्धतीचे गद्यहि पूर्वीच्या गद्याहून अगदी भिन्न स्वरूपाचे होतें. या नवीन पद्धतीच्या गद्याशी बोकॅशिओच्या लेखांवरून चोंसरचा परिचय झाला. त्याच्या लेखनपद्धतीवर या सर्वांचा परिणाम झाला आणि त्यामुळे त्याची वर्णन करण्याची शैली सर्वस्वी नवीन वळणावर गेली. चोंसरच्या लेखनपद्धतीवर जो हा परिणाम झाला तो फ्रेंच पद्धतीपेक्षा इटॅलियन पद्धत अधिक चांगली होती म्हणून नव्हे तर त्या दोन पद्धतींत जो फरक होता त्यायोगाने चोंसरच्या विचारास जो चालना मिळाली त्यामुळे घडून आला. चोंसर हा कसातरी यदृच्छेने झालेला निष्काळजी कवि नसून सुंदर शब्दयोजना, उदात्त कल्पना, निरनिराळ्या प्रसंगांची व्यवस्थित जुळणी इत्यादि गोष्टीकडे विचारपूर्वक लक्ष देणारा होता. यामुळे त्याचा सर्वोत्कृष्ट ग्रंथ जो 'कॅटरबरी टेल्स' (कॅटरबरी कथा) त्यांत इतके उत्तमोत्तम गुण दिसून येतात की, त्याची लेखनपद्धति अगदी निर्दोष वाटू लागते. सुबकपणा, साधेपणा, भारदस्तपणा इत्यादि गुणांनी युक्त व विषयाला साजणारी त्याची भाषापद्धति केवळ नमुनेदार आहे. त्याची पद्यरचना विनचुक आहे. इतकेच नव्हे तर ती सुग्राह्य व विविध आहे.

आपल्या कलेत निष्ठात असलेला असा त्या काळचा चोंसर हा एकटाच लेखक नव्हता. गोंधर हा बराच विद्वान व बुद्धिवान होता तरी, त्याच्या ठिकाणी पहिल्या प्रतीची काव्यप्रतिभा व कौशल्य या दोहोंचाहि अभाव होता. सुबकपणा व सुबोधपणा हे अत्युत्तम गुण जरी त्याच्या ग्रंथांत प्रामुख्याने दृष्टीस पडतात तरी वाच्यार्थापलीकडचा व्यंगार्थ सुचविणारी व त्यामुळे वाचकांच्या मनांतील भावना प्रदीप्त करणारी शब्दयोजना जी महाकवींच्या कृतीत दिसून येते, तिचा त्याच्या ग्रंथांत अभाव आहे.

याशिवाय त्यावेळी अनेक कुशल कवि होऊन गेले. परंतु आपणांस विशेष विचार करण्यासारखा मुद्दा म्हणजे

म्हणजे कोणत्या कवीत किती काव्यप्रतिभा होती हा नसून कोणत्या ग्रंथकारांनी आपल्या कलेंत क्रांति घडवून आणण्यासारखे शोध लावले हा आहे. कारण काव्यप्रतिभा ही ज्याच्या त्याच्या बरोबर निघून जाते, परंतु लेखन कलेंतील क्रांतिकारक नवीन शोध मागून होणाऱ्या सर्व ग्रंथकारांस उपयोगी पडण्यासारखे असतात. जसे मालोर्न शोधून काढलेली निर्यमक काव्यपद्धति, पोपनं उपयोगांत आणलेली यमकप्रचुर काव्यपद्धति, प्रेची संबोधनात्मक लघुकाव्यपद्धति आणि पोर्नो जिचा प्रघात पाडला ती संक्षिप्तकथापद्धति या सर्वांचा उपयोग मागून झालेल्या कवींस करतां आला अशा तऱ्हेचे शोध चोंसरनं किंवा त्याच्या समकालीन कवींनी लावले नाहीत.

तथापि चोंसरच्या लेखनाचा परिणाम बराच व्यापक व दीर्घकाळ टिकणारा झाला. दरबारी किंवा उच्च प्रतीच्या कवींच्याच केवळ नव्हे तर अगदीं हलक्यासलक्या कवींच्या कृतींतहि त्याच्या लेखनाचें अनुकरण केलेलें आढळून येतें. लिडगेट, हाक्लीव्ह व हावीस हे चोंसरचे मुख्य अनुयायी होते. हाक्लीव्हची लेखनशैली लिडगेट इतकी आवेशाची नव्हती. तो स्वभावानें शांत परंतु अधिक विनोदी व अधिक कल्पक होता.

लिडगेटचें ग्रंथकर्तृत्व बरेंच विस्तृत आहे. कवी या नात्यानें त्याची ख्याति मोठी असल्यानें अनेक निनांवी कविता त्याच्या नांवावर विकल्या जात होत्या. त्या सर्व वजा केल्या तरी त्याची काव्यसंख्या आश्चर्य करण्याइतकी मोठी आहे. त्याच्या काव्यासंबंधानें साधारणपणें असें म्हणतां येईल कीं त्याची भाषांतर स्वरूपाची कविता वीररस प्रधान असून स्वतंत्र कविता प्रेमविषयक व उपदेशपर आहे. त्याच्या ग्रंथांतील किंवा त्या काळच्या एकंदर वाङ्मयांतील मोठा दोष म्हणजे ग्रंथकारानें जें जें कांहीं पाहिलें, ऐकलें किंवा वाचलें असेल, त्याचा त्याच्या मनावर काय परिणाम झाला; व त्यापासून त्याच्या मनांत काय विचारलहरी उत्पन्न झाल्या, त्या आपल्या काव्यांत न आणतां केवळ पाहिलेल्या, ऐकलेल्या किंवा वाचलेल्या गोष्टी उगीच थोड्या फरकानें आपल्या काव्यांत मांडणें हा होय.

या दोन लेखकांनंतर स्टीफेन हावीस उदयास आला, पण त्याचें लेखन त्यांच्या इतक्याहि दर्जाचें नाही. तो चोंसरचा अनुयायी होता असें म्हणण्यापेक्षा लिडगेटचा होता असें म्हटलें तर अधिक शोभेल. परंतु लिडगेटच्या लिहिण्यांतून जो कुठें आवेश व कुठें करुणरस दृष्टीस पडतो तोहि त्याच्या लेखनांत नसून लिडगेटचे दोष मात्र अधिक प्रमाणांत दिसून येतात.

आतांपर्यंतच्या कवींत कल्पनाशक्ति व काव्यप्रतिभा यांचा अभाव दिसून येतो. यामुळे त्यांच्याकडून चांगली कविता निर्माण होऊं नये हें साहजिक आहे. परंतु या

काळांत चांगली व बुद्धिवान माणसें वाङ्मयाकडे कां लक्ष देत नव्हतीं हा विचार करण्यासारखा प्रश्न आहे. कदाचित त्यावेळीं चालू असलेल्या युद्धामुळे किंवा लोकांचे लक्ष औद्योगिक प्रगतीकडे लागल्यामुळे देशांतील तरुणांचें लक्ष वाङ्मयाकडे जात नसावें हें संभवनीय दिसतें. परंतु बरील प्रश्नाचा खात्रीपूर्वक निर्णय करतां येण्यासारखा नाही.

चोंसरचे अनुयायी प्रतिभावान नव्हते हें बरी मान्य केले तरी त्यांनां चोंसरचें अनुकरणहि नीटपणें करितां येऊं नये ही आश्चर्याची गोष्ट आहे. लेखक या नात्यानें चोंसरच्या अंगी काय काय गुण होते व त्या गुणांचा त्याच्या पुढच्या पुढच्या ग्रंथांत कसकसा विकास होत गेला, हें त्याच्या लक्षांत आलें नाही, इतकेंच नव्हे तर त्यांनी त्याचे पाहिले पाहिलेच ग्रंथ परत केले व त्यांचेंच अनुकरण केलें.

मध्ययुगामध्ये इंग्लंडांत कांहीं छिलेखिका होऊन गेल्या. इ. स. १४०० च्या पूर्वी नॉर्विचच्या ज्युलिआनानें “रिव्हे लेशन्स ऑफ डिव्हाईन लव्ह” या नांवाचें पुस्तक लिहिलें. त्याचप्रमाणें डेम ज्युलिआना वर्नरस ह्वे “युक ऑफ सेन्ट आल्बान्स” नांवाच्या ग्रंथांत मृगयेवर निबंध लिहिला. शेवटीं सातव्या हेन्रीची आई मारगरेट ही विद्वान लोकांस व लेखकांस मदत करीत असे. इतकेंच नव्हे तर, तिनें स्वतः “इमिटेक्षिओ ख्रिस्ती” या ग्रंथाच्या चवथ्या पुस्तकाचें भाषांतर केलें. मारगरेट नांवाच्या दुसऱ्या एका वाईनें कॅव्स्टन यास त्याच्या भाषांतराच्या व छापण्याच्या कामां उत्तेजन दिलें. यावरून त्याकाळच्या स्त्रिया पुस्तकांच्या चहात्या व लेखकांच्या आश्रयदात्या होत्या असें दिसतें आणि स्केल्टन याच्या ‘गार्लंड ऑफ लॉरेल’ या ग्रंथावरून त्याच्या भोवती स्त्रियांचा बोलका जमत असे, असें दिसून येते. मध्ययुगांतील स्त्रिया या शिवायहि अनेक गोष्टींत निष्णात होत्या. वैद्यक, न्याय व धर्म या बाबतींतहि त्या भाग घेत होत्या.

पंधराव्या शतकांतील अगदीं स्वतंत्र व जोरदार कविताहि सामान्य स्वरूपाची व सामान्य लोकांकरितां लिहिलेली असून तिच्यांत विशेष कौशल्याचा भाग नाही. ही कविता तीन प्रकारची आहे. (१) गीतें (२) पोवाडे आणि (३) नाटकें. कांहीं गीतें व्यावहारिक विषयावर आहेत. तर कांहीं धार्मिक विषयावर आहेत. पंधराव्या शतकांत रचल्या गेलेल्या गीतांपैकीं शेंकडों गीतें नष्ट झालीं असतील. कांहीं गीतें कांहीं काळ प्रचलित राहून तीं लिहून ठेवण्याइतकीहि कोणी काळजी घेतली नाही. परंतु सुदैवानें थोडीं गीतें अजून उपलब्ध आहेत आणि तीं पाहिलीं म्हणजे त्याकाळीं इतकी सुंदर गीतरचना झाली याचें कौतुक वाटतें.

गीतांप्रमाणें पोवाडेंहि फार प्राचीन काळापासून प्रचलित आहेत. परंतु समाजाच्या एखाद्या अवस्थेंतील त्याच्या व्यक्तींचें सर्व साधारण ज्ञान, त्यांच्यांतील आख्यायिका व त्यांच्या भावना ही सर्व व्यक्त करणारे पोवाडे मागाहून

शिल्पक रहातात असे समजणे चुकीचे आहे. तसेच पोवाडे म्हणजे अवनत स्थितीतील अद्भुतरसात्मक गीतं असा अर्थ करणेहि चुकीचे होईल. कारण पंधराव्या शतकातील कांही पोवाड्यांत अतिप्राचीन आख्यायिका व सामाजिक गीतनृत्यांचे ठराविक भाग आणि विशिष्ट पद्धति दिलेल्या आढळतात. पंधराव्या शतकानंतर पोवाड्यांचे सामाजिक स्वरूप जाऊन त्याच्या जागी आख्यायिका आणि ठराविक व विशिष्ट पद्धति यांच्या अनुरोधाने पोवाड्यांची रचना होऊ लागल्याने त्याला वैयक्तिक स्वरूप प्राप्त झाले. याप्रमाणे फार प्राचीन काळच्या युद्धांचे, विश्वासघातांचे व आकस्मिक दुःखांचे वर्णन त्यांत येत गेल्याने श्रोत्यांच्या भावना उद्दीपित करण्यास पोवाडा हे एक उत्तम साधन झाले. ज्याच्या योगाने पोवाडा रचणाऱ्या शाहीराच्या कल्पना व भावना प्रदीप्त होतील, अशा तऱ्हेचे कथानक शोधून काढले म्हणजे ते कथानक पध्दरचनेत गोवण्या पलिकडे त्या शाहीराचे कार्य शिल्पक रहात नसे. तथापि एकंदर इंग्रजी वाङ्मयाच्या इतिहासाचा विचार करितां पंधराव्या शतकांत उत्तम पोवाडे रचले गेले असे म्हटले पाहिजे.

पंधराव्या शतकांत साधे, वीरश्रीचे व वर्णनात्मक पोवाडे निर्माण झाले इतकेंच नव्हे तर कांही वीरश्रीच्या पोवाड्यांचे नाटकांत रूपांतर करण्यांत आले. अशा रीतीने किती पोवाड्यांचे नाटकांत रूपांतर झाले, हे नक्की सांगता येण्यासारखे नाही. परंतु उपलब्ध असलेल्या माहितीवरून त्यावेळी असा सर्व साधारण प्रघात होता, असा तर्क करण्यास जागा आहे. अशा प्रकारची तीनच नाटके हल्ली उपलब्ध आहेत व ती तिन्ही रॉबिन हूडसंबंधाने आहेत. या नाटकांखेरीज नाताळच्या सणांत ज्यांचे प्रयोग करण्यांत येत असत, अशी नाटके पंधराव्या शतकांत उदयास आली. त्यानंतर धार्मिक नाटके किंवा पौराणिक खेळ करण्याची पद्धत सुरू झाली. त्याचप्रमाणे नैतिक नाटके करण्याचा उगमहि पंधराव्या शतकांत झाला.

धार्मिक व नैतिक नाटकांखेरीज पंधराव्या शतकांत कांही अद्भुत नाटकेहि रचण्यांत आली. अद्भुत नाटकांत साधुसंतांची चरित्रे धर्माच्या बाबतीत त्यांनी सोसलेले छळ आणि त्यांनी केलेले चमत्कार यांचे वर्णन असे.

पंधराव्या शतकांत जर चांगले पद्यहि निर्माण झाले नाही, तर चांगले गद्य झाले नाही यांत आश्चर्य करण्यासारखे काय आहे? चौसरने गद्याकडे विशेष लक्ष दिले नाही. विधिलफची लेखनपद्धति अवजड होती आणि मंडळिलेचे भाषांतरकार-लेखक यांनी उत्तम भाषांतर करण्यापलीकडे कांही केले नाही. पंधराव्या शतकांत बरेच गद्य लिहून झाले, परंतु ते मुख्यत्वेकरून धार्मिक व शैक्षणिक विषयासंबंधी होते. जॉन कॅम्प्रेव्ह, रेजिनॉल्ड पीकॉक, सर जॉन फॉर्टेस्क्यू, कॅम्प्रेव्ह व मलोरी हे त्यावेळेचे प्रमुख गद्य-लेखक होते. कॅम्प्रेव्ह हा पहिला इंग्रजी गद्यलेखक होता,

परंतु त्याचा सर्व कल लॅटिनमध्ये लिहिण्याकडे होता. लॅटिन न समजणाऱ्याकरितां तो कधी इंग्रजीत लिहित असे. तथापि त्याचे लिहिणे अगदीच साधारण प्रतीचे होते. पीकॉक व फॉर्टेस्क्यू हे त्याच्याहून अधिक उच्च दर्जाचे लेखक होते. पीकॉक (इ. स. १३९५-१४६०) याची तर्कबुद्धि फार तीव्र होती. इतकेंच नव्हे तर वाद करण्यांत आपला हात धरणारा कोणी नाही आणि वादविवाद करतांना जे मुद्दे इतरांस सुचत नाहीत, ते आपणांस सुचतात अशा प्रकारचा त्याला मोठा अभिमान वाटत असे. रचनेच्या व व्यवस्थितपणाच्या दृष्टीने त्याचे ग्रंथ फार उत्तम आहेत. त्याच्या कल्पना अगदी सोप्या व विशद, रीतीने मांडलेल्या असतात आणि त्याची वाक्ये जरी कुठे कुठे लांबलचक असली तरी ती त्या वेळेच्या दुसऱ्या कोणत्याहि लेखकापेक्षा अधिक आधुनिक पद्धतीची आहेत. त्याची भाषापद्धति अलंकारिक असून त्याच्या लेखनांत समजुतदारपणाचा भाग बराच असल्यामुळे त्याच्या ग्रंथाच्या वाचनाने वाचकांचे मनोरंजन झाल्याशिवाय रहात नाही. फॉर्टेस्क्यू हा कॅम्प्रेव्हप्रमाणे बहुधा लॅटिनमध्ये लिहित असे आणि पीकॉकप्रमाणे त्याचे लेख तत्त्वज्ञानाच्या व वादविवादाच्या स्वरूपाचे होते.

भाषांतरकार व ग्रंथप्रकाशक या नात्याने कॅम्प्रेव्ह यांनी जे लेखनकार्य केले त्यामुळे वाङ्मयांत नवीन युग उत्पन्न झाले नाही. परंतु त्यांनी स्थापन केलेल्या छापखान्यामुळे एकंदर देशातील संस्कृतीच्या संरक्षणास व प्रसारास उत्तेजन मिळून वाङ्मयाची बरीच वाढ झाली. कॅम्प्रेव्हनने व ज्यांचे ग्रंथ त्याने छापले त्या लेखकांपैकी कोणीहि वाङ्मयाची नवी तऱ्हा किंवा नवा प्रकार उत्पन्न केला नाही. तथापि ग्रंथ प्रकाशनाचे काम करीत असता लोकांच्या अभिरुचीस चांगले वळण लावण्याची तो खटपट करीत असे. त्याने प्रकाशित केलेल्या ग्रंथांमध्ये सर थॉमस मॅलोरी-ना, मॉर्टे डि आर्थर या नांवाचा ग्रंथ हा एकच अत्यंत महत्त्वाचा ग्रंथ आहे. इतकेंच काय पण पंधराव्या शतकातील सर्व वाङ्मयांतहि तो एकटाच महत्त्वाचा ग्रंथ आहे.

त्या वेळेच्या इंग्लंडातील युद्धजन्य परिस्थितीमुळे आणि उद्योगधंद्यांच्या वाढीमुळे जरी उच्च बुद्धिमत्तेची माणसे वाङ्मयापासून परावृत्त झाली असली तरी साधारण प्रतीच्या लेखकांच्या कार्यांत त्यामुळे कांही अडथळा उत्पन्न झाला नाही. त्या काळची ग्रंथसंख्या मोठी असून त्यांतील विषय विविध आहेत. त्या वेळेचे तीनशे निरनिराळे स्वतंत्र ग्रंथ प्रसिद्ध झाले असून तितकेच अद्याप अप्रसिद्ध स्थितीत आहेत. त्यांत प्रणयविषयक, रूमकात्मक, रूपकविहान, वर्णनात्मक व बोधपर कविता, वीणाकाव्ये व अर्धवट वीणाकाव्ये, आत्मचरित्रपर व पापप्रक्षालक कविता, स्तुतिपर व भिक्षां देहीच्या कविता, गद्यात्मक व पद्यात्मक करमणु-

च्या व उपदेशाच्या गोष्टी, प्राचीन व अर्वाचीन इतिहास

इत्यादि इत्यादि अनेक विषयावर त्या वेळी ग्रंथरचना झाली. या ग्रंथरचनेशिवाय त्या वेळी लॅटिन भाषेतहि बरीच ग्रंथ-रचना झाली आणि त्या काळाचे व मागील काळचे लॅटिन व फ्रेंच भाषेंतील ग्रंथ त्या काळाचे सुशिक्षित लोक वाचीत असत.

चवदाव्या व पंधराव्या शतकांत जरी इटॅलियन पुनरुज्जी-वनाची चळवळ इंग्लंडांतील लोकांस माहीत होती तरी चोंसर खेरीज करून कोणावर त्या चळवळीचा काही परिणाम झाला नाही. कारण सोळाव्या शतकापूर्वी इटॅलियन वाङ्मय जाणणारा चोंसर हा एकटाच लेखक होता. त्या वेळी इटालियन इंग्लंडला जात व जे इंग्रज इटालीला जात ते वाङ्मयाकरितां जात नसून विद्वत्ता संपादन करण्याकरितां जात असत. फ्री, ग्रे, फ्लेमिंग, टिली गन्थोर्प इत्यादि गृह-स्थानी इटालीत जाऊन जे अध्ययन केलें त्यामुळे ते व्याक-रण व साहित्य या शास्त्रांत निष्णात झाले परंतु ते इंग्लंडांत परत आल्यावर त्यांनी आपलें लक्ष राज्यकारभारांत घात-ल्यामुळे त्यांच्याकडून वाङ्मयविषयक कांही कार्य झालें नाही. परंतु त्यांच्यामुळे इंग्लंडांत लिनकेर, कॉलेट, मोर इत्यादि गृहस्थानी जी बौद्धिक जागृति केली तिचा रस्ता मोकळा झाला आणि त्यांतूनच अखेर स्पेन्सर, बेकन, शेक्स-पिअर, जॉन्सन, गिल्बर्ट, हार्ने, व हॅरिअट यांचें युग निर्माण झालें.

इंग्लंडांतील मध्ययुग केव्हां संपलें हें नक्की सांगता येण्यासा-रखें नाही. पुनरुज्जीवन युगांतील संस्कृति व नवीन ज्ञान यांचा इंग्लंडांत प्रवेश झाल्यानंतर आणि अभियुक्त व इटालियन नमुनेदार वाङ्मयाचें अनुकरण करण्याचा इंग्लंडांत प्रघात सुरू झाल्यानंतरहि बराच काळ मध्ययुगांतील वीररसप्रधान काव्ये व बीणाकाव्ये (लिरीक्स) यांची चहा व अनुकरण चालू होतें. त्याचप्रमाणें शेक्सपिअरचा उदय होईपर्यंत नाट्यक-लेचीं जुनें नवें अशीं दोन्हीहि स्वरूपे एकाच वेळीं आस्तित्वांत होती.

एकंदरीत पंधराव्या शतकाच्या वाङ्मयांत कांही जोरदार परंतु प्राम्य भाषेंत लिहिलेल्या ग्रंथांखेरीज वाङ्मय प्रेमी-जनांचे लक्ष वेधील असें कांही नाही. परंतु गुणांच्या दृष्टीनें जरी चवदाव्या शतकांतील वाङ्मयापेक्षां पंधराव्या शतकांतील वाङ्मय फार कमी दर्जाचें आहे तरी त्याचा एकंदर विस्तीर्ण-पणा व त्यांतील विषयांचीं विविधता पाहिली म्हणजे त्याव-रून त्या वेळीं वाचकांची संख्या किती झपाट्यानें वाढली होती हें कळून येतें. वाचकांच्या संख्येची वाढ वाङ्मयाची वाढ होण्यास कारणीभूत झाली आणि नाटकांचे अनेक प्रयोग होत गेल्यानें मॉर्लो व शेक्सपिअर आणि बोमंट व फ्लेचर यांच्या सारख्या नाटककारांची कृति पहाण्यास योग्य असा श्रोतृवर्ग तयार झाला.

इ लि झा वे थ न यु ग.—मोरच्या "युटोपिया" (१५१६) पासून तो मिट्टेच्या

(१६७१) पर्यंत इंग्रजी वाङ्मयाचा इतिहास एकसारखा व अखंडित आहे. त्या काळाच्या वाङ्मयास त्याचें स्वरूप प्राप्त होण्यास तीन गोष्टी कारणीभूत झाल्या. त्यापैकी दोन वाङ्मयकक्षेच्या वाहेरच्या आहेत एक इल्लिझाबेथ राणीच्या कारकीर्दीच्या उत्तरार्धांत राजकीय बाबतींतला लढा मिद्दून शांतता प्रस्थापित झाली. ही व दुसरी धर्मसुधारणेच्या चळ-वळीनें धार्मिक बाबतीला प्रश्न निकालांत निघाला हो. तिसरी गोष्ट म्हटली म्हणजे पुनरुज्जीवनाच्या चळवळीनें संस्कृति व शिक्षण यांचा इंग्लंडांत जरीनें प्रसार झाला. या राजकीय व धार्मिक शैक्षणिक स्वरूपाच्या तीन गोष्टी जरी इल्लिझाबेथन युगांतील वाङ्मयास कारणीभूत झाल्या तरी त्यांची कालमर्यादा व किंमत निरनिराळी होती. येथे या तीन गोष्टी वाङ्मयप्रसारास कशा कारणीभूत झाल्या याचा थोडक्यांत विचार करणें जरूर आहे.

रा ज की य का र ण.—इ. स. १५७९ पर्यंत ट्युडर घराण्याची कारकीर्द ग्रंथकारांस उत्तेजन देण्यासारखा नव्हती सातव्या हेन्रीच्या कारकीर्दीची हकीकत प्रथम बेकननें लिहिली व आठव्या हेन्रीच्या कारकीर्दीचें नाटक पाहिल्या जेम्सच्या कारकीर्दीत शेक्सपिअर व फ्लेचर यांनी लिहिलें. आठव्या हेन्रीच्या कारकीर्दीतील उत्तरार्ध इतक्या कांही कूर कृत्यांनीं भरलेला होता की, त्याच्या वंशजांच्या हयातीत त्या कृत्यांचें चित्र रेखाटणें सुरक्षित नव्हतें. त्याच्यानंतर गादी वर येणाऱ्या दोन राजांच्या कारकीर्दीत देशांत चडूंकडे धार्मिक युद्ध चालू होतें व इल्लिझाबेथ राणीच्या कारकीर्दीच्या पहिल्या वीस वर्षांत काव्यफूर्ति उत्पन्न होण्यासारख्या गोष्टी घडून आल्या नाहीत. परंतु इ. स. १५८० पासून इल्लिझाबेथ राणीच्या मोठेपणाची, यशस्वी कारकीर्दीची व वाढत्या उत्कर्षाची देशांत चडूंकडे जाणीव उत्पन्न झाली व त्या योगानें काव्ये व नाटके उत्पन्न झाली. इंग्लंडविषयी आमिमान, इंग्लंडचा आत्म-विश्वास इत्यादि भावनांनी इ. स. १६२२ त पूर्ण झालेला ड्रेटनचा 'पोलिओल्बिअन' हा ग्रंथ ओतप्रोत भरलेला आहे.

ध र्म क्रां ति:—धर्मसुधारणेच्या चळवळीमुळे बरेच वाङ्मय निर्माण झालें सर थॉमस मूर, टिडाल व त्यांचे मित्र यांनी त्या वादविषयक वाङ्मयांत भाग घेतला. धार्मिक विचार व्यक्त करणें, भाषांतर व वक्तृत्व इत्यादि कामाकडे गद्याचा उपयोग होत गेल्यानें त्याची बरीच वाढ झाली. प्रथम हे धार्मिक लेखक निर्माण होण्यास फार विलंब लागला व हुकरपर्यंत कोणी नाणावलेला धार्मिक लेखक झाला नाही. परंतु त्याच्यामागून शंभर वर्षेपर्यंत अनेक धार्मिक वक्ते उत्पन्न झाले.

अ भि यु क्त सं स् कृ ति.—ही संस्कृति इंग्लंडांत उत्पन्न होण्यापूर्वी प्रथम ग्रीक व लॅटिन भाषांचें ज्ञान, त्या भाषांतील वाङ्मयाचें अध्ययन, व प्राचीनकाळच्या चालीरीतींची व मनोरथितांची यथार्थ कल्पना यांचा प्रसार सुरू झाला.

तथापि बराच काळपर्यंत इंग्लंडांत कोणी विद्वान लेखक निर्माण झाला नाही. स्वतंत्र विचारांचा उगम या दृष्टीने ग्रीक संस्कृतीचे अनुकरण करण्याची प्रवृत्ति प्रथम 'यूरोपीय ग्रंथांत' दिसून येते. परंतु पुढे लॅटिन व ग्रीक ग्रंथांची गद्यात्मक व पद्यात्मक भाषांतरें अधिकाधिक होऊ लागली.

इटली व फ्रान्स.—रोम व अथेन्स येथील विचार व कला यांचे ज्ञान इंग्लंडच्या लोकांस नेहमी इटली व फ्रान्स या देशांकडून प्राप्त होत असल्यामुळे ते ज्ञान पुष्कळ वेळां त्या देशाच्या विशिष्ट गुणधर्मांनी युक्त असे. त्या वेळेचे नाटककार सेनेकाची नाटके लॅटिन व इंग्लिश या भाषेतून तर वाचीत असतच, परंतु ते इतर देशांतील लेखकांनी त्याच्या नाटकांची केलेली भाषांतरेंहि वाचीत असत. हीच पद्धत इतर सर्व विषयांवरील लेखकांची होती. यामुळे इटलीची बुद्धिमत्ता इंग्लंडच्या बुद्धिमत्तेस तीन शतकांनी उपयोगी पडली. (१) नष्टप्राय झालेल्या संगीतशास्त्राचे व छंदःशास्त्राचे पुनरुज्जीवन झाले; (२) काव्याचे निरनिराळे प्रकार निर्माण झाले; व (३) शासनशास्त्र व आचारशास्त्र यांतील उत्तमोत्तम विचार निर्माण झाले. इटालियन लेखक मॅकिथॉव्हिली याच्या ग्रंथाच्या वाचनाने वेकनची मते निश्चित झाली. त्याचप्रमाणे इतर विषयांवरील अन्य-देशीय ग्रंथकारांच्या लेखनाचाहि इंग्रजी लेखकांवर परिणाम झाला.

आता आपण इ. स. १५८० पर्यंत इंग्रजी गद्य, पद्य व नाट्य यांचा कसकसा विकास होत गेला याचे अवलोकन करू.

इ. स. १५८० पर्यंत त च ग द्य.—इंग्रजी गद्याचा विकास फार सावकाशपणे झाला. बराच काळपर्यंत लॅटिनभाषा व इंग्रजी भाषेच्या मूळ भाषा यांचा मधून मधून लढा व संयोग होत होत अखेर पूर्ण मिलाफ झाला. या पुढे विकास कसा होत गेला हे आपणांस सरकारी कागदपत्रे, इलिझाबेथ राणी, स्कॉटलंडची मेरी व त्यावेळेचे पुढारी यांची लिहून ठेवलेली भाषणे, प्रवासवर्णने व चरित्रे, सिसरो व वेथिअस यांच्या ग्रंथांची त्यावेळी झालेली भाषांतरे इत्यादि साधनावरून कळण्यासारखे आहे. शेक्सपियर याच्या वेळेपर्यंत इंग्रजी भाषेचा विकास बहुतेक ख्रिस्ती उपाध्याय, भाषांतरकार व बखरकार यांनीच केलेला आहे.

इ. स. १५८० पर्यंत त च प द्य.—आठव्या हेनरीच्या कारकीर्दीत वाणाकाव्याच्या धर्तीची काव्यरचना करण्याची प्रवृत्ति उदयास आली. सर थॉमस वॅटच्या गीतांमधून चेंसरच्या वेळेपासून दृष्टीस न पडणारी अशी जंगारिक कविता आणि नियमबद्ध पद्यरचना दृष्टीस पडते. त्याच्या मागून हेनरी हावर्ड, अर्ल ऑफ सरे यांनी त्याचे कार्य पुढे चालाविले आणि चेंसर व इटालियन पद्धतीची काव्य-

रचना निर्माण करण्याचे श्रेय संपादन केले. त्यानंतर काव्यरचनेत बराच खंड पडला. जवळ जवळ वीसवर्षेपर्यंत सॅकव्हिलीच्या 'इन्डक्शन' नांवाच्या काव्याखेरीब नांव घेण्यासारखे दुसरे काव्य निर्माण झाले नाही आणि त्यापुढेहि स्पेन्सरचा उदय होईपर्यंत जॉन गॅस्कोईने याशिवाय दुसरा काव्यलेखक झाला नाही.

इ. स. १५८० पर्यंत त च ना ट्य.—प्राचीनकाळच्या नाट्याचा अंमल किती होता हे प्रस्तुत काळच्या नाट्यावरून कळून येते. हा अंमल दोन प्रकारचा होता. एक हुबेहूब त्या सारखी नाट्यरचना उत्पन्न करणारा आणि दुसरा, त्यापासून अत्यंत भिन्न अशी नाट्यरचना उत्पन्न करणारा. पूर्वीच्या "नैतिक नाटकांतून" सातव्या हेनरीच्या कारकीर्दीत 'इन्टरल्यूड' नाटकांत निरनिराळ्या नमुनेदार व्यवसायांचे किंवा धंद्यांचे संभाषण असत, जॉन ह्वूड हा प्रमुख इन्टरल्यूड लेखक होता. इ. स. १५८० पर्यंत झालेल्या नाटकांत लेखकांची बुद्धिमत्ता फारच थोडी दिसून येते. परंतु त्यांतील मजकूर ऐतिहासिकदृष्ट्या महत्त्वाचा आहे. प्रथम शिक्षक मंडळींनी इन्टरल्यूडपासून आनंदपर्यवसायी नाट्यरचना निर्माण केली. सातव्या आधारेने निरनिराळी संविधाने रचून आणि मधून-मधून विनोदपूर्ण अंश व प्रवेश असे त्यांचे विभाग पाडून ते आपल्या विद्यार्थ्यांस नाटके रचून देत असत व त्यांच्या-व-हून त्यांचे प्रयोग करवीत असत. परंतु या नाटकांतून लेखनशैली, संवाद व छंदोबद्ध रचना यांचा अभाव असे. आनंदपर्यवसायी नाटकांतील पद्यरचनेस ग्रीन याने व त्यांतील गद्यास लिली याने व्यवस्थित स्वरूप दिले. इंग्लंडांतील प्रारंभीची शोकपर्यवसायी नाटके सेनेकाच्या नाटकांच्या नमुन्यावर रचलेली आहेत. सेनेकाचे अनुकरण करून केलेली नाट्यरचना चांगली होत नसे असे नाही. निदान फ्रान्समध्ये तरी सेनेकाच्या अनुकरणाने उत्तमोत्तम नाटके निर्माण झाली. परंतु इंग्लंडमध्ये मात्र त्याच्या अनुकरणाचा फारसा उपयोग झाला नाही. तथापि सेनेकाच्या नाटकांतील अल्पसा भाग इंग्रजी नाट्यांत कायमचा प्रविष्ट होऊन राहिला. उदाहरणार्थ नमुनेदार शोकपर्यवसायी नाटक कसे असावे, त्यांत सुडाची मूळ कल्पना असावी, दैवगति व परमेश्वरी न्याय यासारख्या भव्य कल्पना त्यांत असाव्यात, त्यांतील कविता वृत्तबद्ध नसावी, त्यांत एखाद्या भुताचा प्रवेश असावा, अनेक नटांनी मिळून म्हणावयाचे गीत (कोरस) असावे, नाटकांतले नाटक असावे व बरीचशी बोधपर वचने असावीत इत्यादि कल्पना इंग्रजी नाट्याला कायमच्या विकटून बसल्या. अशा रीतीने इ. स. १५८० पर्यंत इंग्रजी नाट्याचा सांगाडा तयार झाला होता. तथापि त्यांत अद्याप व्यवस्थितपणा व निर्दोष पद्यरचना उत्पन्न झाली नव्हती. अभियुक्त वाढ्याच्या तावडीतून सुटल्यानंतर हे गुण त्यांत उत्पन्न व्हावयाचे होते. ऐतिहासिक नाटकांसहि नुकताच प्रारंभ

होऊन जॉन व पांचवा हेनरी यांच्यावरची नाटकें रंगभूमीवर दिसू लागली होती.

स्पेन्सर पासून डनपर्यंतची पद्यरचना.— नवीन तऱ्हेची पद्यरचना करण्याचें श्रेय सर फिलिप सिडने व एडमंड स्पेन्सर यांकडे आहे. 'दि शेफर्ड्स कॅलेंडर' या काव्याच्या कांहीं भागांतच जरी स्पेन्सरचें कौशल्य दिसून येतें तरी गोपगीत, औपरोधिक आणि गौरवपर इत्यादि लेखनपद्धतीचे व निरतिराख्या वृत्तांचे नवीन प्रयोग सुरू केल्याबद्दल त्या काव्याचा जिकडे तिकडे बोलवाला झाला. सदर काव्यांतील खेडवळ आणि जुन्या पद्धतीच्या शब्द-प्रयोगाबद्दल जरी त्यांवर टीका झाली तरी इंग्लंडांतील मूळ भाषापेक्षाहि त्या शब्दप्रयोगांचा काव्यावर अधिक परिणाम झाला. स्पेन्सरने आपल्या 'अक्वटोर' नामक काव्यांत प्रदर्शित केलेला शोकपर्यवसायी नाटक लिहिण्याचा धेत तडीस गेला नाही. त्यानें लिहिलेल्या आनंदपर्यवसायी नाटकांचा पत्ता नाही. या कारणास्तव त्याचें नांव नाटक-कारांच्या सदरात न पडतां कवींच्या सामान्य सदरांत पडतें. त्याचें सर्वोत्कृष्ट काव्य 'दि फेअरी क्रीन' हें होय. तें एक अन्योक्तिरूप महाकाव्य असून त्यांत नैतिक चांगुलपणाचा जयजयकार केलेला आहे. या काव्याचें पहिले तीन भाग इ. स. १५९० मध्ये व त्यापुढचे तीन भाग इ. स. १५९६त प्रसिद्ध झाले. त्यांच्या पुढचा 'ऑफ कॉन्स्टन्सी' नांवाचा भाग स्पेन्सरच्या मृत्यूनंतर इ. स. १६०९ मध्ये जी त्याच्या काव्याची आवृत्ति निघाली तीत प्रथम आढळतो. या काव्यांत त्या काळची समाजस्थिति व आकांक्षा पूर्णपणें प्रतिबिंबित झाल्या आहेत. या काव्यांतील सृष्टिशोभावर्णनपर भाग व संविधानक ही ऑरिओस्टोच्या 'ऑरलॅंडो फ्यूरिओसो' या मूळ ग्रंथावरून घेतली. दोन्ही काव्यांत शूर शिलेदारांच्या धाडसांच्या कथा एकमेकांत गुंफल्या आहेत. दोन्ही काव्यांत दैत्यांचा वध, मजबूत जागा हस्तगत करणें, निरपराधी लोकांची सुटका, त्यांत चेटक, जादूटोणा करणऱ्या लोकांनीं अडथळे उपस्थित करणें किंवा जादूच्या तरवारीनें शिगांन व आरशानें त्या सुटकेस मदत करणें इत्यादि गोष्टी सर्वसाधारण आहेत. या सर्व गोष्टींच्या गोंधळास नैतिक व मधून मधून राजकीय स्वरूप देण्याचा स्पेन्सरने प्रयत्न केलेला आहे. त्यानें ख्रिस्ताच्या कवस्थानाकरितां केलेलें युद्ध हा टॅसोच्या ग्रंथांतील विषय घेऊन त्यावरून विश्वांत नेहमी दृष्टीस पडणारा सत् व असत् यांतील झगडा विस्तृत रीतीनें वर्णन केला आहे. या झगड्यांतच पातिव्रत्य व व्यभिचार, राजनिष्ठा व राजद्रोह, इंग्लंड व स्पेन, इंग्लंड व रोम, इल्लिनावेथ व तिचे विरोधी राज्यापहारक, आयरिश सुभेदार व आयरिश बंडखोर, न्याय व अन्याय यांतील सर्व झगड्यांचा समावेश केला आहे. त्याच्या काव्याच्या हल्लीं उपलब्ध असलेल्या सहा विभागांस ज्या सदगुणांची नांवे दिलेली आहेत ते सदगुण आपण ऑरिस्टॉटलने दिलेल्या सदगुणांच्या यादी-

तून घेतले असें तो म्हणतो; परंतु पवित्रपणा, नेमस्तपणा, पातिव्रत्य, न्याय, मैत्री व शिष्टपणा हे सदगुण म्हणजे मध्य-युगीन, प्युरिटन लोकांच्या व ग्रीक लोकांच्या कल्पनांचें मिश्रण आहे.

पुनःप्रस्थापनेच्या काळापर्यंत स्पेन्सरचें व्रत पुढें अनेक पंथांच्या कवींनीं चालविलें. स्पेन्सरच्या काव्यरचनेची हातोटी व त्यांतील माधुर्य हे गुण एडवर्ड फेअरफक्स यास प्राप्त झाले. त्याची अन्योक्तिरूप लिहिण्याची तऱ्हा जाइस फ्लेचर यानें उचलली. त्याची सांकेतिक लेखनकला कांहीं अंशानें फिनिअस फ्लेचरकडे आली. त्याचें इतर कांहीं गुण हेनरी मोर व जोसेफ बोमेट यांच्या वाक्यास आले. याच प्रमाणें त्याचे इतर अनेक गुण अनेक कवींमध्ये विभागले गेले.

ड्रेटन व डॅनिअल.—इल्लिनावेथन युगांतील नमुनेदार कवि म्हणजे मायकेल ड्रेटन हा होय. त्यानें गोपगीत लिहिण्यांत स्पेन्सरचें; सॉनेट लिहिण्यांत डॅनिअल, सिडने, स्पेन्सर व शेक्सपियर यांचें; ऐतिहासिक व संतकथात्मक काव्ये रचण्यांत डॅनिअलचें आणि पौराणिक कविता करण्यांत माल्लोचें अनुकरण केलें; तथापि कांहीं गोष्टीत त्यानें वैशिष्ट्य दिसून येतें. सॅम्युअल डॅनिअल हा त्याच्याहून अधिक एकान्तवासाप्रिय व चिन्ताप्रस्त मनाचा असल्यामुळे त्याच्या त्या मनःस्थितीचा परिणाम त्याच्या ऐतिहासिक काव्यावर झाल्याशिवाय राहिला नाही. त्याच्या सर्व देशाभिमानपर व ऐतिहासिक कविता इल्लिनावेथ राणीच्या कारकीर्दीत शेवटल्या वीस वर्षांत लिहिल्या होत्या.

: सॉनेट्स—झुगारिक चतुर्दशक ही काव्यरचना वॉटन प्रथम इंग्रजी वाङ्मयांत आणली आणि इ. स. १५९० पासून इ. स. १६०० पर्यंत तिचा बराच प्रसार झाला. त्यानंतर वॉटसन यानें तिला फिरून चालना दिली. परंतु जेव्हां सिडने यानें चतुर्दशक रचण्यास प्रारंभ केला तेव्हां त्यानें त्यास बरेंच भावनाप्रधान केलें. त्यामुळे त्यांत नाटकांतील कल्पना व जगाचा खराखरा अनुभव प्रथित केलेला दृष्टीस पडूं लागला. सिडनेची अॅस्ट्रोफेल अँड स्टेल्ला, ड्रेटनची आयडिया, स्पेन्सरची अमोरेटी आणि शेक्सपियरची चतुर्दशक यांत खरोखरीची काव्यप्रतिभा दृष्टीस पडते.

पौराणिक कथाविषयकाव्ये—झुगारिक पौराणिक कथाकाव्ये करण्याची पद्धत इंग्लंडच्या कवींनीं तत्कालीन इटालियन कवींपासून घेतली हें खरें. तथापि प्रारंभी ती त्यांनीं ओव्हिडपासून घेतली. इ. स. १५८८ पासून इ. स. १५९८ पर्यंतच्या दहा वर्षांच्या काळांत लॉज याचें "सिलिस मेटायोर-फोसिस", शेक्सपियरचें "व्हीनस अँड अॅडोनीस" व "रेप ऑफ ल्युक्रिस", माल्लोचें "हीरो अँड लिअंडर" व ड्रेटनचें "एडि मिथन अँड फाबि" इतकी पौराणिक काव्ये उत्पन्न झाली.

वीणा का व्यं.—इलिशावेथच्या वेळच्या चतुर्दशकांमध्ये पौराणिक काव्यांत किंवा वीणाकाव्यांत जर आपण मोलि-अर, बर्नस, किंवा शेले यांच्या ग्रंथांतून आढळणाऱ्या भावना शोधू लागलों तर आपली निराशा होऊन आपण त्या कवितेस निरस झणू. त्या काळी वीणाकाव्याचा फारच जोराने प्रसार झाला. वॅट याने प्रथम या काव्यरचनेचा शोध लावला. परंतु त्याच्या वेळेपासून स्पेन्सरच्या वेळेपर्यंत विशेष नांवाजण्यासारखे वीणाकाव्य निर्माण झाले नाही. इतर प्रकारच्या वाङ्मयाप्रमाणे वीणाकाव्यरचनेतहि शेषसपिअर अग्रगण्य होता. परंतु वीणाकाव्यासारख्या किरकोळ काव्यरचनेत ग्रीन व डेकर यांच्यासारख्या साधारण कवींस जितकें यश आलें, तितकें चॅपमन व जॉन्सन या सारख्या थोर कवींस आलें नाही. लॉज व ब्रेटन, ड्रेटन व डॅनिअल, ऑक्सफर्ड, रॅले आणि साउथवेल या सर्वांच्या वीणाकाव्यांवरूनहि काव्यरचना निरनिराळ्या प्रकारच्या व वर्गांच्या लोकांत प्रचलित होती असें दिसून येतें.

डन पासून मिल्टन पर्यंत चेपय.—इलिशावेथन युग पालटल्यानंतर पद्यविषयांत बदल झाला. इंग्लंडच्या प्रमुख कवीपैकी जॉन्सन व जॉन डन (१५७३-१६३१) आणि डनच्या मागून झालेले अनेक कवी यांच्या पद्यांत, नैसर्गिक मनुष्य व त्याचा ऐहिक सुख भोगण्याचा हक्क यांच्या विरुद्ध प्रतिपादन केलेले आढळते. त्यामुळे त्या काळची कविता विशेष वैराग्यपर व गूढवादविषयक झालेली आहे. जॉर्ज हर्बर्ट, कॅशो, हेन्री व्हॉघान आणि थॉमस ट्रॅव्हर्न हे त्यावेळचे धर्मविचारप्रधान कवी होते. कल्पनाप्रचुर कवींच्या पंथातील या कवींमध्ये धर्मश्रद्धा विशेष होती. डन, कॅप्यु, कार्टराइट व क्लॉव्हलंड आणि अब्राहम कावले हे त्याच पंथातील इतर कवि होते. डॉ. जॉनसन याने आपल्या कावलेच्या चरित्रांत या कल्पनाप्रचुर पंथावर व त्यांतील कवींच्या दोषांवर वरीच खरमरीत टीका केली आहे, आणि त्याच्या त्या टीकेतील बराचसा भाग बरोबरहि आहे. जॉनसनची जर कोठे चूक झाली असेल तर ती येवढीच की, त्याने त्या कवींचे गुण मुळीच लक्षांत घेतले नाहीत, आणि इतिहासाच्या दृष्टीने त्यांचे किती महत्त्व होतें त्याचाहि त्याने विचार केला नाही.

डनच्या कवितेत बराच बौद्धिक भाग असून ती विवेचनात्मक व आत्मपरीक्षणपर होती. त्याच्या कवितेवरून त्याच्या भावना त्याच्या अंतःकरणांत खळबळ उडवून देत असाव्यात, असें दिसून येतें. स्पेन्सर व मिल्टन यांच्या दरम्यानच्या काळांत वीणाकाव्य व काव्याचे इतर प्रकार यांच्यांत बरेच फरक घडून आले.

डनच्या मागून प्रसिद्धीस आलेल्या कवींमध्ये रॉबर्ट हेरिक हा प्रमुख होता. त्याची एकंदर वीणाकाव्यधर्तीची व सूत्रस्वरूपाची मिळून दोन हजार कविता असून ती "हेस्पेराइडस अँड नोबल नॅबर्स" या नांवाने संगृहीत केली

आहे. फुलें व कुमारिका यांच्यांतील साम्य, त्यांच्या सौंदर्याचा त्वरित होणारा नाश, त्याच्या नाशाकडे पाहून कवींस होणारा खेद, त्याची स्वतःची नश्वरता, विषय सुखाचा क्षणभंगुरता, त्याच्या मित्रांचे सद्गुण, ग्रामस्थांचे खेळ व विद्या इत्यादि विषयावर त्याची कविता आहे.

मिल्टनः—जॉन मिल्टन (इ. स. १६०८-इ. स. १६७४) प्रमाणे अगदीं अल्पवयांत कोणत्याहि कवीने काव्य रचनेची निर्दोष पद्धति शोधून काढली नाही. त्याच्या तारुण्यांतील कविता कांहींशी स्पेन्सरच्या वळणावर गेली होती, परंतु त्याच्या विस्तृत वाचनामुळे त्याच्या काव्यरचनेत लवकरच सुधारणा घडून आली. त्याने आपल्या विसावे वर्षी लिहिलेल्या " नेटिव्हिटी ओड " या काव्यांत त्याची कल्पकता व शब्दयोजना अगदीं स्वतंत्र होती; शिवाय त्यांतील काव्यरचनाहि एखाद्या निष्णात लेखकाच्या कवितेप्रमाणे रेखीव व ठराविक पद्धतीची होती. ल अलेग्रो, इल पेन्सेरोसो, कोमस, लिसिडस या काव्यांतून एक प्रकारची ठराविक, अलंकारिक व पुनरुज्जीवनाकाळास अनुरूप अशी रचनापद्धति दिसून येते असें इतिहासज्ञांचे म्हणणे आहे. त्याच्या कवितेत वीणाकाव्यात्मक व स्वाभाविकपणाचा भाग फार कमी आहे, असें जरी टीकाकरांचे म्हणणे पडतें तरी त्याच्या काव्यरचनेंतील चातुर्य व सौंदर्य पाहून त्याची मति थक्क होते. त्याच्या चतुर्दशकांमध्येहि त्याची तीच लेखनकरामत दिसून येते.

तरुणपणापासून ज्या वीरश्रुत्युक्त विषयावर काव्य रचण्याचा त्याने संकल्प केला होता तो शेवटी " मानवाचे अधःपतन " हा त्याने ठरविला. हा विषय त्याच्या समजुतीप्रमाणे सर्वांत मोठा आहे. या काव्यविषयाचे स्थळ म्हणजे स्वर्गपातालादि मिळून सारे विश्व होतें आणि त्याचा काळ ख्रिस्तजन्मापासून अखेरच्या न्यायाच्या दिवसापर्यंत इतका अनंत होता. या काव्यविषयावर नाटक लिहिण्याचा प्रथम मिल्टनचा बेत होता व त्याप्रमाणे त्याने " स्वर्गच्युति " (पॅरेडाइस लॉस्ट) नांवाच्या नाटकाची योजनाहि केली होती. परंतु पुढे त्यास त्या विषयावर नाट्यापेक्षा महाकाव्यच लिहिणे अधिक श्रेयस्कर असें वाटून त्याने त्यास महाकाव्याचे स्वरूप दिलें. त्याच्या काव्यांत सैतान व त्याचे अनुयायी यांचे अलौकिक धैर्य दिसून येतें. पराभव झाला असताहि ते खचत नाही आणि जेत्याविषयीचा त्यांचा अनादर कमी होत नाही. या त्यांच्या अभिप्रेत निश्चयासुळे त्यांच्या पुढे देव, देवदूत आणि आद्य मानवी जोडपे हे सर्व फिके दिसतात. याच्या पुढच्या म्हणजे " पुनः स्वर्गप्राप्ति " (पॅरेडाइस रीगेन्ड) काव्यांत संविधानक फार थोडे आहे. देवाशी विरोध करणाऱ्या सैतानाचा आवेश, बराच कमी झाला आहे. आणि ख्रिस्ताचे वर्तन एखाद्या पंडितमन्य पंतोजीप्रमाणे दिसून येतें. सॅम्सन अॅगोनिस्ट यांतील नैतिक विवेचन

व त्याची एकंदर रचना ही सोफोक्लीसच्या धर्तीवर आहे, व त्यांतील धार्मिक भाग सर्वस्वी ख्रिस्ती नाही. सॅम्स-नच्या ठिकाणी असलेले दोष त्याच्या हालअपेष्टे-मुळे विसरले जातात व या नवीन उत्पन्न होणाऱ्या सहानुभूतीमुळे त्या नाट्यकाव्यावरचे वाचकांचे प्रेम कमी होत नाही.

मिल्टनच्या उत्तरवयांतील त्याची लेखनशैली व काव्य-रचनारीति यांमध्ये त्याच्या मनोव्यापाराची एकाग्रता दिसून येते. इ. स. १६५८ च्या सुमारास ज्यावेळी मिल्टनने काव्यरचनेस सुरवात केली, त्यावेळी वीरश्रीची भाषा लिहिण्याच्या कलेंत त्याला कसलीहि मदत नव्हती. नुकत्याच अस्तित्वांत आलेल्या नाट्यकलेंतील अनुभव अगदीच निरूपयोगी होते. कावले व डॅव्हनेट यांनी लिहिलेल्या काव्याचे नमुने अनुकरणाच्या दृष्टीने कुचकामाचे होते. यामुळे ग्रीक आणि लॉटिन यांची स्मृति ताजी असल्यामुळे मिल्टनने मॉल्ले शेक्सपिअर इत्यादिकांचे अनुकरण करण्यास सुरवात केली आणि त्यांची भाषाशैली व काव्य-रचना पद्धति यांच्याच पायावर त्याने आपली काव्यरचना केलेली आहे. संवाधनात्मक भाषणें वक्तृत्वपूर्ण भाषणें, वर्णनात्मक भाग इत्यादि बाबतीत तो किता वाक्यगार होता हे त्याच्या "स्वर्गच्युति" काव्यावरून प्रामुख्याने दिसून येते. आत्मगत व सामुदायिक भाषणें रचण्याच्या कामी तर डान्टेच्या वेळेपासून त्याच्या इतका पटाईत कवि-कोणीच झाला नाही.

इ. स. १५८० पासून इ. स. १६४२ पर्यंत तो नाट्य रच ना—इ. स. १५८० पासून इ. स. १५९५ पर्यंत होऊन गेलेल्या विश्व विद्यालयीन विद्वानांनी नाट्यकलेची स्थापना केली. त्यांपैकी मुख्यनाट्यलेखक म्हटले म्हणजे लिली, किड, पील, ग्रीन व मार्लो हे होत. जॉन लिली याने दर-बारी सोंगाड्यांची विनोदी व खोचदार भाषणें गद्यांत प्रथम आणली. लिली याने इ. स. १५८० पासून इ. स. १५९१ पर्यंत कॅपसपे, सॅफो अँड फॅओ, मिडस व इतर आनंदपर्यवसायी नाटके लिहिली. त्यांत अभिनंदनपर भाग, पौराणिक कथाविषयक रूपकें, कोणत्या तरी विषयास धरून लिहिलेली औपरोधिक प्रकरणें, गोपनीतात्मक विष्कंभक व गीतें इत्यादि भाग आहेत. थॉमस किडने लिहिलेल्या नाटकांत व विशेषकरून "दि स्पॅनिश ट्रॅजेडी" या नाटकांत त्याने पूर्वीच्या नाट्यरचनेस नवीन स्वरूप दिले. शेक्सपिअरच्या पूर्वी लिहिलेल्या परंतु इतकी उपलब्ध नसलेल्या हॅमलेट नाटकाचा तो कर्ता असावा. त्याने आपल्या मागून झालेल्या नाटकाकरितां सधेतुमूलक परंतु घातकी सुडाचा विषय तयार करून ठेवला, व त्याचा चॅपमन, मार्टिन वेक्टर इत्यादि नाटककारांनी उपयोग करून घेतला. त्याच्या मुख्य नाटकांचे भाषांतर करून त्याचे प्रयोगहि जर्मनीत बरेच दिवस होत होते. किडच्या लिहिण्यांत सुम-

गतपणाचा अभाव आहे परंतु त्याचे ठिकाणी नाट्यरचना-चातुर्य वन्याच मोठ्या प्रमाणांत होतें.

टॅम्बरलेनचे दोन भाग, "दि लाइफ अँड डेथ ऑफ डॉक्टर फॉस्टस," "दि ज्यू ऑफ मार्ल्टा," "एडवर्ड दुसरा" आणि "हीरो अँड लिअंडर" हे अपूर्ण काव्य इतके ख्रिस्टोफर मार्लोवेचे ग्रंथ आहेत. मार्लोवेने (१५६४-१५९३) शोकपर्यवसायी नाटकें लिहिण्यास प्रारंभ करून त्यास अनुरूप अशी भाषा-सरणी व पद्यरचना उत्पन्न केली. वीरश्रीयुक्त भाषणें लिहिण्यांत जरी त्याचा हात खंडा असे तरी "हेलनचे अवतरण" "मॅटिअरचे प्रयाण" "हीरो व लिअंडर यांचे मिलन" इत्यादि लांब लांब उताऱ्यांतहि त्याच्या लिहिण्यांत कोठे क्लिष्टता किंवा दुर्बोधता उत्पन्न झाली नाही. आत्यंतिक सौन्दर्य, अनंत साम्राज्य व गूढ ज्ञान या विषयांची तुष्णा त्याच्या इतक्या चांगल्या रीतीने कोणीच व्यक्त केली नाही. त्याच्या इतर गुणांच्या धानाने त्याच्यांत रचना-चातुर्य कमी प्रतीचे होतें. तथापि मॉएटेने फॉस्टसच्या संविधानकावहल त्याचा स्तुति केलेली आहे. असुरांचे दुःख व निराशा व्यक्त करण्यांत मिल्टनने मार्लोवेचेच अनुकरण केले. ज्या बाबतींत मार्लोवेच्या ठिकाणी अत्युत्कृष्ट गुण होते, त्याबाबतींत शेक्सपिअरला त्याच्यावर सरशी करता आली नाही.

शेक्सपिअरः—मध्ययुग पालटल्यावर भूतलावरील, मानवी चरित्र सर्वांस माहीत होऊन त्याने सर्वांचे चित्त वेधले होतें आणि हा चित्तवेधकपणा पूर्णपणे व खुबीदार रीतीने व्यक्त करणे हाच नाटक लिहिण्याचा उद्देश असतो. शेक्सपिअर हा सर्वांत श्रेष्ठ इंग्रजी नाटककार होता, इतकेच नव्हे तर त्याने सर्वांच्या आधी मानवी स्वभाववर्णनपर नाटकें लिहिण्याचा उपक्रम केला; परंतु त्याने हा उपक्रम सुरवातीपासूनच केला नाही. प्रथम त्याच्यावर दुसऱ्या लेखकांचा अम्मल चालत होता. त्याचे "टायटस अँडो-निकस" हे नाटक किडच्या धर्तीवर लिहिले आहे. "हेनरी सहावा" या एकच नांवाखाली मोडणारी तीन ऐतिहासिक नाटकें लिहिण्यांत त्याने मार्लोवेचे अनुकरण केले होते. "रिचर्ड तिसरा" हे नाटक जरी मार्लोवेचे संविधानक व भाषासरणी यांचे अनुकरण करून लिहिले तरी त्यांत शेक्सपिअरने आपल्या अंगां किती लेखननैपुण्य आहे, हे प्रत्ययास आणून दिले आहे. काही काळाने शेक्सपिअरवरील अन्य लेखकांचा अम्मल नाहीसा झाला, व त्याचे लेखनकार्य स्वतंत्र रीतीने चालू लागले. "किंग जॉन" या नाटकांत आत्मनिवेदनकाव्यपर, वीररसपर, उपरोधपर व भावनापर इतके गुण एकत्रित झाले आहेत. यानंतर शेक्सपिअरने निर्यमक कविता करण्यांत प्रावीण्य संपादन केले. "रिचर्ड दुसरा", "ए मिडसमर नाइट्स ड्रीम", "दि मर्चेंट ऑफ व्हेनीस", व "रोमिओ अँड जुलियट" या नाटकांतून ते प्राविण्य दिसून येते. सदर नाटके व "दि कॅपेटो ऑफ एंग्लो-नॉरम", "लव्हज लेबर लॉस्ट", व "दि

दू जंटलमेन ऑफ व्हेरोना" हीं नाटके लिहितांनां शेक्स-पिअरच्या लिहिण्यांत निर्यमक व समयक कविता यांची एक सारखी चढाओढ लागली होती. अखेर विशेष कारणावांचून समयक कविता लिहावयाची नाही असें त्याने ठरविले असावे.

गापुढे लिहिलेल्या ऐतिहासिक, अद्भुतरसात्मक व विनोदपर नाटकांत शोकपर्यवसानाचा अभाव दिसून येतो. शेक्सपिअरच्या पूर्व विनोदी पात्रांत फॉलस्टाफचा विनोद फार बहारीचा आहे. त्याचे वर्णन लोकमान्याच्या (१९२४) हिंदुस्थान अंकांत प्रो. राजवाडे यांनीं केले आहे. हे पात्र ज्या नाटकांत आहे त्या "हेनरी पांचवा" या दुसऱ्या काव्यास नाटक म्हणण्यापेक्षा प्रहसन म्हणणे अधिक शोभेल. सदर नाटकांत जोरदार भाषणे, आल्हादजनक विनोद व इंग्लंडविषयक शेक्सपिअरचे प्रेम यावांचून दुसरे काही आढळत नाही. ऐतिहासिक नाटकांतील पात्रे शूरवीर आहेत, तर "अँज्यूलाइक हट", "मच अँडो अवाउट नर्थिंग", व "ट्वेल्थ नाइट" या सारख्या आनंदपर्यवसायी नाटकांत स्त्रियांचे प्राबल्य आहे. या स्त्री पात्रांच्या तोंडीं गद्यात्मक भाषणे घालावी लागल्यामुळे या नाटकांतील गद्य सुंदर व विनोदपर असें दिसून येते.

शेक्सपिअरच्या दुःखपर्यवसायी नाटकांमध्ये ज्याप्रमाणे मनुष्यस्वभावाचे आविष्करण झालेले आहे, तसे ल्युक्सीश-असच्या वेळेपासून झालेले नव्हते. ज्या गुप्त कटांच्या व धामधुमीच्या काळांत सदर नाटके लिहिलीं गेलीं त्या काळाचा व त्या नाटकांतील संविधानकांचा वराच मेळ दिसून येतो. त्याच दहा वर्षांच्या काळांत जॉनसन, चॅपमन, डेकर, मार्टन यांनी आपली दुःखपर्यवसायी नाटके लिहिलीं. शेक्सपिअरचे व या नाटककारांचे जरी पुष्कळ वावर्तात सादृश्य असले तरी शेक्सपिअरच्या "हॅम्लेट", "मॅकबेथ" "किंगलिअर" "ऑथेल्लो" तीन रोमान नाटके आणि "ट्रॉइलस आणि क्रैसीडा" व "टायमन ऑफ अथेन्स" या नाटकांशी इतर कोणत्याहि नाटकांची तुलना करता येणार नाही. या नाटकांतून नवीन दुःखपर्यवसानात्मक तत्त्वज्ञान, नवीन काव्यविवेचनरीति, नवीन नाट्यरचनापद्धति व मानवीस्वभावाचे आविष्करण करण्याची नवीन तन्हा दिसून येतात. शेक्सपिअरच्या चतुर्दशकांमध्ये सत्य व सौंदर्य, सत् व असत् यावर प्रदर्शित केलेले विचार पहावयास सांपडतात.

सुखदुःखात्मक नाटके लिहिणे हा शेक्सपिअरच्या नाट्य लेखनाचा शेवटचा भाग होय. हा भाग तो "पेरिक्लिस प्रिन्स ऑफ टायर" हे नाटक लिहू लागल्यापासून म्हणजे इ. स. १६०८ पासून सुरू झाला. कधी कधी जगामध्ये दुःखांती सुख प्राप्त होते हे पाहून त्याने आपल्या आयुष्याच्या शेवटल्या भागांत सुखदुःखात्मक नाटके लिहिण्याचा विचार केला असावा. पेरिक्लिस, दि वुइंटर्स टेल, सिबेलाईन व दि टॅपेस्ट या नाटकांतून अनेक गुन्हांचे, लोकापवादाचे व वियोगाचे प्रसंग दाखविल्यानंतर त्या

सर्वांचे मधुर पर्यवसान झालेले दाखविले आहे. या पर्यवसान भागांत वियोग झालेल्यांचा संयोग झालेला दाखवून विनम्र-लेल्या प्रेमाची पुनः प्रस्थापना केलेली आहे.

शेक्सपिअरचा मोठेपणा त्याच्या ठिकाणी असलेल्या तीन अस्युक्त गुणांवर अभिष्टित झालेला आहे. एक काव्यरचनाचातुर्य, दुसरा, मनुष्यस्वभावाचे संपूर्ण ज्ञान व त्याचे यथार्थ चित्र रेखाटणे, आणि तिसरा, नाट्यकला नैपुण्य. शेक्सपिअर व डांटे यांची तुलना केली तर डांटेच्या लेखनांत आपणांस अधिक प्रगल्भता व संपूर्णता दिसून येते. त्याचे कारण उघड आहे. शेक्सपिअरला ज्याप्रमाणे शेकडों जणांच्या तोंडीं शोभणारी भाषा घालावी लागली तशी घालण्याचे डांटेला कारण नव्हते. शेक्सपियर हा श्रेष्ठ प्रकारचा कवि असून त्याला विविध प्रकारचे कार्य करावे लागले. "सानेय्स" लिहितांना त्याला आपले मनोगतविचार व्यक्त करण्यापलिकडे काही करावयाचे नव्हते; परंतु नाट्यलेखनांत मात्र त्याला आपल्या हजारां श्रोत्यांचा विचार करावा लागे. शेक्सपिअरचे नाट्यनैपुण्य आतां प्रत्येक राष्ट्राला संमत झाले आहे. त्याप्रमाणे त्याची नाटके सर्व ठिकाणी करण्यासारखी आहेत, हे तर उघड आहे; परंतु याहूनहि त्यांच्यांत अधिक गुण आहे, तो असा की, श्रोत्यांमध्ये उत्कंठा उत्पन्न करणे, ती काही काळ तशीच तरंगत ठेवणे व शेवटी तिला दूर करणे व ती श्रोत्यांना पटेल अशा रीतीने दूर करणे, या त्याच्या गुणामुळे त्याचे लेखन श्रोत्यांच्या मनावर फारच परिणामकारक होते. त्याचे लिहिणे इतके उघड असे की, त्यामुळे त्याने आपल्यावर इत्थाल लोकांचा, पोपचा आणि फ्रान्सचा द्वेष ओढवून घेतला. त्याने इलिझाबेथ राणीवर स्तुतीचा वर्षाव केला, इंग्लंड व स्कॉटलंड यांच्या राजकीय संयोगाचा जयजयकार केला, पांचव्या हेनरीच्या पराक्रमाचे गोडवे गाइले आणि इंग्लंडच्या वैभवाचे चटकदार वर्णन केले. परंतु सर्व नाटककारांत त्यास अग्रपूजेचा मान देण्याची दुसरी अनेक महत्त्वाची कारणे आहेत. त्याच्या नाटकांतील कोणती पात्रे केव्हा आपल्या प्रेमास व कोणती केव्हा आपल्या तिरस्कारास पात्र व्हावीत हे तो आपणांस स्पष्टपणे न सांगता त्या त्या पात्रांच्या तोंडच्या उद्गारांवरून व त्यांच्या वर्तनावरून सम-जावून देतो आणि याकामी नॉर्वेचा सुप्रसिद्ध नाटककार इवसेन याहूनहि त्याची श्रेष्ठता अधिक आहे. असे जरी आहे तरी ज्याप्रमाणे, ऐहिक व्यवहारांत कसल्याहि न्याय-पात्र माणसास अगदी निर्भळ न्याय मिळत नाही त्या प्रमाणे तो आपल्या कोणत्याहि पात्रास तसल्या प्रकारचा न्याय मिळाल्याचे दाखवीत नाही. त्याच्या चटकदार व सुपीक लेखनशैलीस त्याच्या नाट्यनियमांस धरून केलेल्या मानवीचरित्रनिरूपणाची जोड मिळाल्यामुळे नाटककारांत त्याला इतके श्रेष्ठतम स्थान प्राप्त झाले आहे.

जॉनसन.—शेक्सपियरची नाट्यलेखनपद्धति अनुकरणात प्राप्त होण्यासारखी नसल्याकारणाने जरी बॉमंट, फ्लेचर, वेबस्टर व इतर नाटककारांच्या नाटकांत त्याची नकल पहावयास सापडते तरी त्याच्या मागे त्याचा स्वतंत्र संप्रदाय असा कांही शिल्लक राहिला नाही. शेक्सपियरचा मित्र बेन जॉनसन याच्या ठिकाणी जरी त्याची काव्यप्रतिभा नव्हती तरी बुद्धिमत्तेच्या कामांत जॉनसन हा जवळ जवळ शेक्सपियरच्या बरोबरीचा होता. इ. स. १६४२ त नाटक-गृह बंद होईपर्यंत जॉनसनची नाटके बरीच लोकादरास पात्र झाली होती, आणि इ. स. १६६० नंतर देखील त्याच्या आनंदपर्यवसायी नाटकांचे अनुकरण करणारे नाटककार झाले. रोमच्या इतिहासांतील एखाद्या गुंतागुंतीच्या व लांबलचक प्रसंगावर नाटक रचणे किंवा लंडनच्या रस्त्यांत त्याच्या डोक्यादेखत घडलेल्या एखाद्या प्रकारचे चित्र रेखाटणे असो, त्याला दोन्हीही गोष्टी सारख्याच यशस्वी रीतीने करिता येत होत्या. त्याजपाशी तात्त्विक सिद्धांतांचा बराच मोठा भरणा होता. त्याचप्रमाणे वर्णनचालुये व रचनाकौशल्य हे गुण जरी त्याच्या ठिकाणी प्रासुख्याने वास करीत होते, तरी त्याच्या लिहिण्यांत सरळपणा व मोकळेपणा नाही. मानवजातीचे हिडिस चित्र दाखवून आपण तिला सुधारू असा विचार करणाऱ्या एखाद्या औपरोधिक लेखकाप्रमाणे त्याचे लिहिणे होते. त्याची पद्यरचना मोठी नेटनेटकी व ठाकठिकीची होती. तो गद्यलेखनांतहि निष्णात होता. बेन जॉनसनची प्रसिद्ध नाटके येणेप्रमाणे:—“एव्हीमन इन् हिज ह्यूमर,” “व्हलपोन ऑर दि फाक्स,” दि अल केमिस्ट सेर्जेन्स कॉर्टलाइन वगैरे.

चॅपमन.—जॉर्ज चॅपमन हा तीव्र भावना व्यक्त करणे व जृंगारिक नाटकांतहि गांभीर्य कायम ठेवणे, या विशिष्ट गुणांमध्ये सर्व नाटककारांत श्रेष्ठ होता. परंतु त्याच्या क्षोभप्रधान नाटकांत प्रयोगाच्या दृष्टीने बरेच वैगुण्य दिसून येते. त्याची महत्त्वाची नाटके, “दिब्लाईंड बेगर ऑफ अलेक्झांड्रिया,” “ऑल फूलस्” दि जेटलमन अशर वगैरे होत. त्याच्या होमरच्या भाषांतराबद्दल जॉनसन व क्रिटस यांनीहि त्याची प्रशंसा केली आहे. आणि हे भाषांतराचे कार्य म्हणजे त्याच्या आयुष्यातील मोठेच कार्य होय.

डेकर आणि हेवुड.—थॉमस डेकर व थॉमस हेवुड यांनी निरनिराळ्या प्रकारचे ग्रंथ लिहिले आहेत. डेकर याच्यांत काव्यकल्पना उत्तम प्रकारची होती तर हेवुड हा त्याच्या वेळचे समाजचित्र उत्तम रीतीने रेखाटण्यांत कुशल होता. ‘ओल्ड फॉर्च्युनेटस’ व ‘दि ऑनेस्ट व्होथर’ हे डेकरचे व ‘इंग्लिश ट्रॅव्हलर’ व ‘वुमन किल्ड बुद्ध काईडनेस’ हे हेवुडचे प्रसिद्ध ग्रंथ होते.

मिडल्टन व वेबस्टर.—मिडल्टन हा जोरदार व वर्णनात्मक नाटके व दृष्ट व प्रबळ मनोविकारांची प्रहसन लिहिण्यांत निष्णात होता. त्याचप्रमाणे वेबस्टरच्या लेखनपद्धतीने

दया व दहशत, राग व तिरस्कार इत्यादि मनोविकार चांगल्या रीतीने व्यक्त झाले असून ती पुष्कळां काव्यमय आहे. ‘दि ओल्ड लॉ,’ ‘दि चेंजलिंग,’ ‘बुडमेन बिबेअर बुडमेन’ ही मिडल्टनची आणि “डचेस ऑफ मॉल्फि” व्हिक्टोरिया कोरोबोना ऑर दि व्हाइट डेव्हिल इत्यादि वेबस्टरची नाटके होत.

बॉमंट व फ्लेचर.—बॉमंट फ्लेचर व मॅसिन्जर यांनी सुखमय, दुःखमय व सुखदुःखमय अशीं तिन्ही प्रकारची बरीचशी नाटके लिहिली आहेत. त्या तिघांमध्ये बॉमंटच्या लिहिण्यांतलि विनोद व शुद्ध आणि मनोहर पद्यरचना लक्षांत घेऊन त्यासच अग्रस्थान द्यावे लागेल. फ्लेचरच्या नाटकांत पहिल्या जेम्सच्या वेळच्या ऐपआरामाचे व छानछुकीचे समाजचित्र आपणांस पहावयास मिळते. त्याला विनोद उत्तम साधला असून नाटकांतील संभाषणे अगदी स्वाभाविकपणे घालण्याचीहि कला साध्य झाली होतीसे दिसते. त्याच्या नाटकांतील पात्रे अगदी ऐनवेळी आपले स्वभाव पालटतात. यांची नाटके—‘फिलेस्टर’ ‘दि मेडस ट्रॅजेडी’ ‘वॉड्का’ वगैरे.

मॅसिन्जर.—मॅसिन्जरच्या नाटकांत रचनाकौशल्य विशेष दिसून येते व त्यांतील वक्तृत्वाचा प्रवाहहि संथ व एकसारखा आहे. त्याचप्रमाणे त्याच्या नाटकांत तात्त्विक व राजकीय विचार फारच कौशल्याने गोवलेले आहेत. ‘एन्यु वे टु पे ओल्ड डेट्स,’ ‘दि बॉडमेन,’ ‘दि रोमन अँक्टर’ वगैरे नाटके याने लिहिली आहेत.

फोर्ड व शॅलें.—यापुढे प्युरिटन लोकांनी इ. स. १६४२ त नाटकगृह बंद करीपर्यंत जॉन फोर्ड, व जेम्स शॅलें या दोन नाटककारांनी नाट्यलेखनांतील उच्च संप्रदाय कायम ठेवला. ‘दि ब्रोक्न हॉर्ट’ हे फोर्डचे नाटक प्रसिद्ध आहे ‘मेड्स रिहेंज’ ‘ट्रेटर’ इत्यादि पुष्कळ नाटके शॅलें याने लिहिली आहेत.

गद्य रचना.—इ. स. १५७९ ते इ. स. १६६० पर्यंतची कादंबऱ्या.—इलिझाबेथच्या वेळच्या कादंबऱ्यांची लेखनपद्धति चांगली नसल्याकारणाने त्या बहुतेक लुप्त झाल्या आहेत. परंतु त्यांचा उपयोग नाट्यलेखनाचे पोषण हाण्याकडे झाला. लिलीच्या “यूफस” व “यूफस अँड हिज इंग्लंड” या प्रथम प्रसिद्धीस आलेल्या कादंबऱ्या होत. त्यांत सूक्ष्म अवलोकन व विनोदी भाषणपद्धति दृष्टीस पडते परंतु त्यात खरे सौन्दर्य व तीव्र भावना दृष्टीस पडत नाहीत. लिलीच्या ग्रंथांतील नारिकेलपाक लेखनपद्धति त्याच्या ग्रीन व लॉज या सारख्या अनुयायास बरीच वर्षे अनुकरणीय झाली होती. या नंतर प्रख्यातसि आलेल्या नॅशची कादंबरी “जॅक हिटन” किंवा “दि अनफॉर्च्युनेट ट्रॅव्हलर” ही अगदी स्वतंत्र पद्धतीची होती. याप्रमाणे या काळचे कादंबरीवाङ्मय अगदी अल्पस्वरूपाचे होते. पुढील शतकांत फ्रेंच कादंबरीकारांच्या उदाहरणाने व

अनुकरणाने इंग्लंडांत अद्भुत व शृंगारिक कादंबऱ्या निर्माण झाल्या.

टी का त्म क वा ङ् म य.-सिडने याने आपल्या "डिफेन्स ऑफ पोएसी" या पुस्तकांत व जॉन्सन याने आपल्या "डिस्कव्हरीज" या पुस्तकांत प्रचलित प्रश्नांची प्रचलित उत्तरे नमूद करून ठेवलेली आहेत परंतु त्यावरून त्या काळच्या उत्पादित वाङ्मयाची कल्पना होत नाही. काव्यांत सत्य असते हे ठरविण्याकरिता कवींवर ज्ञान संग्रहित करण्याचे व लोकशिक्षणाचे काम अशी दोन प्रकारची कामे सोंपविण्यांत आली होती. काव्याची उपयुक्ता प्रस्थापित करण्याकरिता काव्य हे आनंदाने व सद्बुतने सन्मागोस लावतें, असे त्याचे समर्थन करण्यांत येत होते. परंतु हे विधान फार झाले तर अन्योक्तिरूप व उपदेशपर काव्यासच लागू पडण्यासारखे आहे. शेक्सपिअरच्या नाटकांत दुःखपर्यवसानाचा अध्यात्मिक तत्वांशी कसा मेल घालण्यांत आला आहे हे टीकाकारांच्या बराच काळपर्यंत लक्षांत आले नाही.

भा पा न्त रा त्म क वा ङ् म य.-या काळांतल टीकाकारांपेक्षा भाषांतरकारांची कामगिरी अधिक किंमतीची आहे. बर्नरच्या प्रॉडसर्ट (इ. स. १५२३-१५२५) या ग्रंथापासून ते उर्कुहार्टच्या रॅबेले (इ. स. १६५३) या ग्रंथापर्यंत या भाषांतरकारांच्या कार्यपरंपरेस दीर्घकालीन असा खंड कधीच पडला नाही. या भाषांतरकारांपैकी जरी बरेच जण अप्रसिद्ध होते, तरी त्यांच्या एकंदर संख्येवरून किती लोकांचे गवलेखनाकडे लक्ष लागले होते, हे दिसून येते. फायलेमन हालंड नांवाच्या भाषांतरकाराने लिव्ही, ड्रिनी, सुटोनिअस यांच्या ग्रंथांचे व प्लूटार्कच्या नीतिशास्त्रविषयक ग्रंथांचे आणि कॅम्डनच्या "ब्रिटानिया" या ग्रंथाचे भाषांतर केले आणि त्याची इंग्रजी भाषाहि अत्यंत प्रशस्त व शुद्ध आहे. नार्थ याने प्लूटार्कच्या चरित्रांचे, फ्लोरिओ याने मान्टेनच्या निबंधांचे आणि शेल्टन याने डॉन क्विझोट या पुस्तकाचे अशा रीतीने भाषांतर केले आहे. ही भाषांतरे जरी अगदी शब्दशः बरोबर नसली तरी त्यांतील मतलबाच्या व शैलीच्या दृष्टीने मूळावरहुकूम आहेत.

हूकर:-रिचर्ड हूकरचा "लॉज ऑफ इक्वेलिआस्टिक पॉलिटि" हा इंग्रजी भाषेतील विशेष नांव घेण्यासारखा, निदान विक्लिफ नंतर, इंग्रजाने लिहिलेला असा पहिलाच धर्मशास्त्रविषयक ग्रंथ आहे. त्याची भाषा बरीच क्लिष्ट असून त्यांतील वाक्ये लांबलचक व गुंतागुंतीची आहेत. हूकरच्या मागून झालेल्या जेरेमी टेलरसारख्या धार्मिक लेखकांस ही गुंतागुंतीची भाषासरणी न साधल्यामुळे त्यांनी तुटक तुटक व सार्थ वाक्ये लिहिण्याची पद्धति उपयोगांत आणली.

बेकन:-फ्रॅन्सिस बेकन (इ. स. १५६१-१६२६) पासून इंग्रजी तत्त्वज्ञानास प्रारंभ झाला. तो कायदेपंडित व वक्ता होता. त्याचा निरनिराळ्या व्यवहारांत हात होता, त्याची बुद्धि फार तरतरीत होती, आणि त्याचा लॅटिन वाङ्मयाशी चांगला परिचय होता. या सर्व गोष्टींची झांक त्याच्या भाषासरणीवर उमटल्याशिवाय राहिली नाही. आपल्या ग्रंथांतील नैपुण्याची जाणीव, आपल्या बौद्धिक बलाविषयी आत्मविश्वास, शास्त्राच्या भावी उन्नतीवरील निष्ठा, निसर्ग व अनुभव यांच्या अनुरोधाने वागण्याचा दृढनिश्चय, जगाचा यच्चयावत् अनुभव साठवून ठेवण्याची संवय, जगाचे सूक्ष्म अवलोकन आणि ते सर्व सूत्ररूपाने नमूद करून ठेवण्याची लकव, या सर्व गुणांमुळे जरी त्याच्यांत कवित्व नव्हते तरी तो सुप्रसिद्ध गॉप्टेच्या बरोबरीचा होता, असे म्हणण्यास हरकत नाही. नकाशांत पाहिल्याप्रमाणे त्याला सर्व जगाचे यथार्थज्ञान होते. आणि मानवी बुद्धीतील नैसर्गिक दोष काढून टाकून जगाचे सर्व व्यवहार आपल्या पूर्णपणे ताच्यांत ठेवण्याची त्याची आकांक्षा होती. त्या आकांक्षेला धरून त्याने अनेक पुस्तके लिहिण्याचे योजिले होते, परंतु तीं सर्व त्याचे हातून पुरी झाली नाहीत. "अॅडव्हान्सेमेंट ऑफ लॉर्निंग" या पुस्तकांत त्याने आपल्या योजनेचा नकाशा काढला, "दि नोव्हम ऑर्गनम" या ग्रंथांत त्याने "स्कूलमेन" च्या तत्त्वज्ञानपद्धतीतील दोष दाखवून तर्कशास्त्रांतील प्रत्यक्ष संकलन पद्धतीची मांडणी केली; आणि "दि न्यू अॅटलॅटिस" या ग्रंथांत त्याने ज्याचे आचारविचार पूर्ण शास्त्रीय पद्धतीने रचलेले आहेत आणि ज्याची उभारणी नैतिक पायावर केलेली आहे अशा समाजाचे काल्पनिक वर्णन केले आहे. कोणत्याहि देशी भाषेपेक्षा लॅटिन ही अधिक चिरायु होईल अशी त्यावेळच्या बऱ्या भंडळीची समजूत होती. आणि बेकनचीहि तशीच समजूत असल्यामुळे त्याने आपले मुख्य शास्त्रीय ग्रंथ लॅटिन भाषेतच लिहिले आहेत. त्याच्या "निबंधांत" त्याने मानवी आयुष्य व व्यवहार यावर जन्मभर संकलित केलेली मते नमूद केलेली आहेत. या नमूद केलेल्या मतांवरून तो फार व्यवहारदक्ष व मुत्सद्दी, कोणास न भाळणारा, न्याय-अन्याय यापेक्षा कार्यकारणावर जास्त नजर देणारा, खांपुरुषांवर फारसा भरंवसा न ठेवणारा, उदास परंतु सत्यासचिकदून राहणारा, आणि मधून मधून रक्षक व संकुचित तर मधून मधून उदात्त व सहाय्यपणाची तत्वे प्रतिपादन करणारा, दिसून येतो. त्याची लेखनशैली विशेष परिणामकारक आहे. ती कारण-परस्वे संकुचित किंवा विस्तृत होते. अधिकारभ्रष्ट झाल्यानंतर त्याने लिहिलेला सातव्या हेन्रीच्या कारकीर्दीचा इतिहास (इ. स. १६२२) हा क्लेरेन्डनच्या पूर्वीचा पहिलाच इंग्रजी ऐतिहासिक ग्रंथ होय. परंतु त्या काळाचा मुख्य गद्यलेखक म्हणजे शेक्सपिअर हा होय. शिवाय बेकन व

आश्रय सुटला होता; तो नवीन राजाची गादीवर प्रस्थापना झाल्यानंतर त्यांस फिरून प्राप्त झाला. दुसरा चार्लस ग्रंथकारांस मदत करी, त्यांच्याशी आनंदाने संभाषण करी, शाखाला उत्तेजन देई व नाटकमंडळ्यांसहि आश्रय देत असे. त्यामुळे ग्रंथलेखनास चांगलेच उत्तेजन मिळाले.

गद्यमय व टीकात्मक वाङ्मय—गद्यलेखनपद्धतीत जो फरक पडत गेला त्याचे श्रेय कोणत्याहि एका वैयक्तिक लेखकाकडे देतां येणार नाही. आपण जर प्रथम ऑटवेची किंवा लेडी रेचेल रसेल हिची पत्रे किंवा पेपीची रोजनिशी किंवा पूर्वीच्या राजकीय खटल्यांतील जवान्या किंवा नाटकांतील संभाषणे वाचली; नंतर एल' एट्रेजची पत्रके किंवा वनेटचा 'हिस्टरी ऑफ माय ओन टाइम' हा ग्रंथ वाचला आणि अशा रीतीने वाचीत वाचीत अखेर डायडनचा 'प्रिफेस टु हिज फेवर्स' हा ग्रंथ वाचला तर गद्याचा ओघ कसकसा वहात जाऊन शेवटी आपण जिला आधुनिक भाषासरणी किंवा लेखनपद्धति म्हणतां ती कशी निर्माण झाली हे कळून येईल. डायडनच्या सफाईदार लेखनपद्धतीचा विचार केला म्हणजे त्यानें नाट्यग्रंथ लिहिण्यापेक्षां सर्व गद्यात्मक ग्रंथच कां लिहिले नाहीत, याबद्दल खेद वाटतो. डायडनचे गद्यग्रंथ म्हणजे त्यानें आपल्या नाटकांस जोडलेल्या प्रस्तावना होत; तथापि त्याच्या या टीकात्मक ग्रंथाच्या दजांचे गद्यग्रंथ पुढील शंभर वर्षांतहि पहावयास मिळत नाहीत. या काळच्या गद्यास वळण देण्याच्या कामी डायडनच्या बरोबर आणखी चार गद्य लेखकांच्या नांवांचा उल्लेख करण्यांत येतो. ते गद्यलेखक म्हणजे स्ट्रॅट, टिलटसन, सर युइल्यम टेपल व हॅलिफॅक्स हे होत. या सर्वांत हॅलिफॅक्सचे राजकीय विषयावरील निबंध व म्हणी आधुनिक गद्याच्या तोंडीच्या असून डायडन व स्विफ्ट यांच्या दरम्यानच्या काळांत अत्यंत लोकादरास पात्र झाल्या होत्या.

प्युरिटन पंथाचे गद्यग्रंथकार—बॅक्स्टर व होवे, फॉक्स व बनिअन हे प्युरिटन पंथाचे गद्यग्रंथकार होते व त्यांच्या लेखनास ख्रिस्ती धर्मग्रंथापासून स्फूर्ति मिळाली होती. यापैकी पहिल्या दोन ग्रंथकारांत विद्वत्तेचाहि भाग बराच होता. बॅक्स्टर याचा ग्रंथलेखनाचा व्याप बराच मोठा होता. आणि त्याचे 'सेंट्स एव्हरलास्टिंग रेस्ट' व 'आत्मचरित्र' हे ग्रंथ त्यावेळीं बरेच लोकप्रिय झाले होते होवेच्या 'दि लिंक्ड टेपल ऑफ गॉड' या ग्रंथाची आणि फॉक्सच्या 'जर्नलची'ची त्या वेळेस बरीच ख्याति होती. बनिअनचे शिक्षण जरी या सर्वांत कमी प्रतीचे होते तरी त्याला स्वभावतःच लेखनकला चांगली साधली होती. त्याच्या धार्मिक मतांप्रमाणेच त्या काळच्या जवळजवळ अर्धाधिक राष्ट्राचीं मते होती. त्यानें नुसता ख्रिस्ती धर्मग्रंथच वाचला नसून त्या वेळच्या इतर लोकांप्रमाणे राक्षसांच्या, यात्रेकरूंच्या व धाडसांच्या अन्योक्तिरूप गोष्टीहि वाचल्या होत्या. त्यानें लिहिलेले 'दि पिलग्रिम्स प्रोग्रेस' हे पुस्तक तज्जातीय ग्रंथांच्या रक्ष भरण्यातील

एक रमणीय फुलझाड होतें असें म्हणण्यास हरकत नाही. 'दि प्रोग्रेस' हे बनिअनला पडलेले स्वप्न आहे तथापि त्यानें सांगितलेले ते स्वप्न वाचीत असतां ते जितकें त्याला स्पष्टपणे दिसत असावेसे वाटतें, तितकें पुष्कळ जणांस त्यांच्या जागृतीतले विचारहि कळत नसतील. त्यांतील प्रस्तुत व अप्रस्तुत हे एकमेकांत इतके मिसळले आहेत कीं ते पुस्तक वाचतांना आपण एखादा अन्योक्तिरूप ग्रंथ वाचीत आहोत असें देखील वाटत नाही. "ग्रेस आबाउंडिंग दि होली वॉर", "दि लाइफ अँड डेथ ऑफ मि. बँड मन" हे बनिअनचे इतर ग्रंथ होत. पारमार्थिक विचारसरणी, विनोदी लेखनशैली, खुबीदार परंतु साधी व जोरदार भाषा हे गुण तत्कालीन इतर ग्रंथकारांपेक्षां बनिअनमध्ये विशेष प्रमाणांत वास करीत होते.

जुन्या व नव्या पद्यरचनेत फरक घडून आला, तो अगदीं अनपेक्षित रीतीने घडला असें नाही. जुने विषय मार्गे पडून मार्गे पडलेले उद्यास आले, आणि कांहीं कांहीं पद्यांत तर अगदींच नवीन विषय दृष्टीस पडू लागले. जॉन ओल्डहॅम व अँड्रयु मार्व्हॅल यांच्या लेखनांत दोन्ही प्रकारची पद्यरचना पहावयास सांपडते. दोघांनाहि प्रथम कल्पनात्मक पद्ये व विलापगाते रचून शेवटी औपरोधिक काव्यरचना केली. याच सुमारास सॅम्युअल बटलरनें प्रसिद्ध केलेल्या "ह्युडिब्रास" (१६६३-१६७८) काव्यांत आपणास निराळ्याच प्रकारचे औपरोधिक काव्य पहावयास सांपडते.

डायडन.—गद्यांत, पद्यांत व कांहीं अंशीं नाट्यांतहि जॉन डायडन हा त्या काळीं अग्रगण्य होता. त्यानें प्रथम कॉमवेलवर आणि नंतर चार्लेसवर प्रशंसापर काव्ये लिहिली. त्यांतील कविता उत्तम आहेत परंतु प्रशंसा मिथ्या आहे. त्याच्या अँनस मिरॅबिलिस या काव्यांत ग्रंथिक सान्निपात, आग व दर्यावरील युद्धांतील विजय यांचे सविस्तर वर्णन आहे. निर्यमक व सयमक कविता यांच्यांतील व इल्लुझाबेथन युगांतील नाट्य व फ्रेंच नाट्य यांच्यांतील संवादस्वरूपाचा त्यानें लिहिलेला ड्रॅमॅटिक पोएसी या विषयावरील निबंध जवळ जवळ आधुनिक भाषापद्धतीचा आहे. ही गद्यलेखनपद्धति डायडनला अचानक रीतीने साध्य झाली. पद्यलेखनकला साध्य करून घेण्यास मात्र त्याला कांहीं विलंब लागला. इ. स. १६८० पर्यंत नाटके लिहून तो आपला निर्वाह करीत असे. परंतु त्याची ती नाटके त्यांच्या गद्यप्रस्तावनाइतकीहि टिकली नाहीत. त्याच्या विरोधपर ग्रंथांत वादविवादात्मक पद्यांत, अर्पणपत्रिकांत आणि भाषांतर स्वरूपी लेखांत मात्र, त्याची भाषासरणी व पद्यरचनापद्धति पूर्णत्वास पोहोचली होती, असें म्हणण्यास हरकत नाही.

शोकमय नाटके.—पुनः प्रस्थापना काळांतील व राज्यक्रांतीच्या वेळचीं शोकमय नाटके बहुतेक रक्ष आहेत. मौजेनें वाचण्यास तर ती सर्वथैव निरुपयोगी आहेत. परंतु त्यांत कल्पनेच्या भरान्या बऱ्याच उंच असून ती ऐतिहासिक

माहितीच्या दृष्टीने महत्वाची आहेत. थॉमस ऑटवे व नॅथ-
नील ली हेहि त्या वेळचे शोकमय नाटक लिहिणारे होते.
दोघांनीहि नियमक कवितेचा उपयोग केला आहे. ऑटवेचें
'व्हेनिस प्रिन्सहर्ड' हें नाटक वीररसप्राधान्याच्या दृष्टीने
शेक्सपियरच्या तोडीचें आहे. परंतु त्याची हलक्या प्रतीची
लेखनशैली आणि पद्यरचना इतर वेळी प्राह्य होणें शक्य
नाहीं. ली हा कवि या दृष्टीने अधिक सरस होता परंतु
त्याला नाटकाला चांगलीशी साधली नाही.

आनंदमय नाटकें.—जॉनसनचें अनुकरण करणें सोपें
असल्यामुळे "पुनःप्रस्थापना" युगातील नाटककारांनी प्रथम
त्याचेंच अनुकरण केलें. शाडवेल व वुड्सन यांच्या नाट-
कांत तत्कालीन समाजस्थिति उत्तम रीतीने प्रतिबिंबित
झालेली पहावयास सांपडते. ड्रायडनच्या आनंदमय नाट-
कांत त्याचे उत्तम गुण दृष्टीस पडत नाहीत. इतर नाटक-
कारांप्रमाणे त्याने फ्रेंच नाटकांतील वन्याचशा कल्पना
वेतल्या असून मोलिअरचें अनुकरण करतांना त्याच्या
कृतीला अगदी हिंडिस स्वरूप दिलें आहे. सर जॉर्ज एथरेज
यानें आपल्या नाटकांत त्या काळच्या समाजांत दिसून
येणारा चैनीपणा व उद्धटपणा उत्तम रीतीने रेखाटला आहे.
मॅर्सिनर व कॉम्रीव्ह यांच्या मधल्या काळांत वायचरले हा
एकटाच आनंदमय नाटक लिहिणारा सुप्रसिद्ध नाटककार
झाला. त्याने आपली नाटकें गद्यांत लिहिली आहेत आणि
तें गद्य अतिशय उत्तम असून अगदी आधुनिक स्वरूपाचें
आहे.

अठरावें शतक.—इ. स. १६६० च्या 'पुनःप्रस्थापना'
काळांत ज्या सामाजिक स्थित्यंतरास प्रारंभ झाला. त्यांचा अंमल
अॅन राणीच्या कारकीर्दीत (१७०२-१७१४) चांगलाच बसलेला
दिसून आला. समाजातील सर्व दर्जांच्या लोकांत पुस्तकी
ज्ञानाचा प्रवेश झाला. त्यामुळे हा काळ वर्गीकरणाचा व विस्ता-
राचा होता. देशांत ग्रंथवाचनाचा प्रसार जसजसा अधिक होत
गेल्या, तसतसा इंग्रजी ग्रंथकारांचा एककलीपणा व त्यांच्या
लिहिण्यांतील दुर्बोधपणा नाहीसा होत गेला. अठरावें शतक
हें विशेषकरून गद्यलेखनाचें युग होतें, आणि जरी या
काळांत अतिशय उत्कृष्ट गद्य दाखवितां येणार नाही, तरी
गद्याचे निरनिराळे प्रकार पहावयास सांपडतात. बोलिंग-
ब्रोक, अॅडिसन व बर्कले यांची सरदारी वाण्याची लेखन-
पद्धति फ्रीडिंगची सभ्यपणाची, बटलर, मिडलटन, स्मिथ
व बेन्थॅम यांची तार्किक व वादविवादाची, जॉनसन व
त्याच्या चहात्यांची समगतिक व समतोलाची; ह्यूम व मॅकिन-
टॉश यांची शुद्ध व प्रवाही; वॉलपोलची हलकी, सोपी,
व विनोदी, कौपरची दैवी संभाषणाची, ग्रे व बर्कले यांची
रंगेलपणाची, बर्कची गंभीरपणाची, स्विफ्ट व डिफो यांची
निबंधलेखकांस शोभण्यासारखी, स्टर्नची लढाईच्या सल-
गीची, शेरिडानची नाटकी व नटवेपणाची, गिबनची डाम-
डौलाची आणि गोल्डस्मिथची शूलशूल नाटकांची इतक्या

तऱ्हेची मापापद्धति जी आपणास अठराव्या शतकाच्या
इंग्रजी वाङ्मयांत दृष्टीस पडते तितक्या तऱ्हेची
दुसऱ्या कोठेहि दृष्टीस पडत नाही. परंतु वाङ्मयाचें
ऐतिहासिक पर्यालोचन करणारास त्याच्या गुणांची कशी
वाढ झाली हें पाहण्यापेक्षा त्यांतील निरनिराळ्या प्रकारांचा
विकास झाला हें पाहणें अधिक श्रेयस्कर आहे. अठराव्या
शतकांत गद्य वाङ्मयाच्या निरनिराळ्या प्रकारांचा विकास
अतिशय उत्तम रीतीने झाला. वाङ्मयाच्या बहि-
रंगाचाच तेवढा विचार केला तर असें दिसून येतें की
अठराव्या शतकांतील गद्य व पद्य ही दोन्ही ड्रायडनच्या
नमुन्यावर विकास पावत गेली. वाङ्मयाच्या अंतरंगाचा
म्हणजे त्यांत येणाऱ्या विषयांचा विकास शहरवासीयांच्या
रहणीवर अवलंबून असल्यामुळे आणि ती रहाणी व्यापा-
राच्या वाढीबरोबर बदलत जात असल्यामुळे अठराव्या
शतकांतील इंग्रजी व्यापार जसा झपाट्याने वाढत गेला तसा
वाङ्मयाच्या अंतरंगालाहि नानाविधपणा प्राप्त होत गेला.
लोकांची अभिरुचीहि झपाट्याने बदलत गेली. वाचकांची
संख्या दरदिवशी वाढत गेली. वृत्तपत्रांबरोबर पुस्तकांच्या
जाहिराती देण्याचा प्रघात सुरू झाला आणि आतां विद्वान
ग्रंथकारांनी काय लिहावें हा मुख्य प्रश्न नसून अनेकविध
वाचकांस वाचावयास काय पाहिजे हा मुख्य प्रश्न होता. या
शतकांत भरभराटीस आलेले वाङ्मयाचे प्रकार म्हटले म्हणजे
निबंधलेखन व औपरोधिक वाङ्मय, आणि त्याचे प्रमुख
लेखक अॅडिसन व स्टील, स्विफ्ट व गोल्डस्मिथ आणि पोप
व चर्चिल हे होत. पोप व त्याच्यामागून लेडी मेरी वार्टले
मॉन्टेग्यू या दोघा लेखकांनी प्रथम पत्रलेखनाचें कला
या दृष्टीने सविस्तर विवेचन केलें. व्यक्तिविषयक टीका व
चरित्रे यांपासून वाचकांस पुष्कळशी ऐतिहासिक माहिती
मिळते परंतु या वाङ्मयाच्या प्रकाराचा हा वेळ पर्यंत इंग्र-
जीत अभाव दिसून येतो. अॅडिसनचे कल्पनामय निबंध
आणि डीफोची सार्थी चरित्रे यांच्या योगानें इंग्रजी कादंबरी-
वाङ्मयाचा मार्ग खुला करून दिला. त्याचप्रमाणे स्थलवर्ण-
नपर, नियतकालिक व टीकात्मक ग्रंथांचीहि या शतकां-
तील वाङ्मयांत बरीच भर पडली.

अठराव्या शतकाच्या सुरवातीस जॉन लॉक व जोसेफ
अॅडिसन हेच बहुजनसमाजास वळण देणारे ग्रंथकार होते.
इ. स. १७०४ च्या आक्टोबर महिन्यांत जेव्हां लॉकनें
आपल्या वयाच्या बहात्तराव्या वर्षी इहलोक सोडला, तेव्हां
त्यानें गेल्या शतकांत कोणीहि केलें नाही, इतकें जनमत
तयार केलें होतें. सामाजिक कर्तव्य व सामाजिक जबाबदारी
ही त्याची दोन मुख्य तत्वे होती. या दोन तत्वांची आवश्यक-
ता प्रतिपादन करतांना तो आपल्या "ह्यूमन अंडरस्टॅंडिंग"
या ग्रंथांत म्हणतो:—ज्ञानाच्या कोणत्याहि भागांत सारासार
विचारावांचून चालावयाचें नाही. परंतु जोसेफ अॅडिसन
(१६७२-१७४९) हा त्या काळी नव्याचा विशेष अभि-

मानी होता. त्यानें प्रथम सतराव्या शतकाच्या भाषेतील कठिण शब्दांचे प्रयोग, तिच्यांतील खुशामतीचे प्रकार, तिचा डाम-डौल व अवडंबर आणि तिच्यांतील शब्दार्थविरोध वगैरे सर्व दूर झुगारून दिले. इंग्रजी कादंबरी वाङ्मयाचा उदय होण्यापूर्वीच्या शतकाचा "स्पेक्टेटरचे" शतकाचे म्हटलें तर अतिशयोक्ति होणार नाही.

स्विफ्टच्या अधिक कल्पकबुद्धीच्या आणि स्टीलच्या अधिक शोधक व आनंदी स्वभावाच्या संसर्गानें ॲडिसनचें मन विकसित झालें होतें. लांबलचक प्रवचने व अधळपळ भाषणे यांच्याऐवजीं जर सद्बुद्धि सदभिरुचि व सद्भावयुक्त नीति यांचे धडे वाचकांस दिले व तेहि अगदीं सोप्या व सफाईदार भाषेत दिले तर ते त्या नागरिक युगांत जास्त प्राद्य होतील हें रिचर्ड स्टीलनें (१६७२-१७२९) प्रथम ओळखलें आणि त्याप्रमाणें करण्याचा त्यानें "टॅटलर" नांवाच्या मासिक पुस्तकांत (१७०९-१७१०) प्रारंभहि केला. सद्गुणाच्या स्तुतिपर व मूर्खपणाच्या निंदापर असा एखादा निबंध आपल्या मित्राच्या नियत कालिकांत मधून मधून प्रसिद्ध करणें हें काम ॲडिसनच्या लायकीचें असून तसें करण्यास त्याला आयत्तीच संधि मिळाली. इ. स. १७११त जेव्हां टॅटलर बंद पडून त्याची जागा स्पेक्टेटरनें घेतली तेव्हां ॲडिसन तें चालविण्याच्या कामीं विशेष उत्साहानें भाग घेऊ लागला. ॲडिसनच्या लेखन शैलीवर विचार केला म्हणजे असें म्हणावें लागतें कीं, कंटाळवाण्या तत्कालीन इंग्रजी लेखनपद्धतीच्या जागीं कॉफीपानगृहांत वाङ्मयाचा प्रसार करण्याकरितां, सुबक, चटकदार व थाटामाटाची फ्रेंचपद्धतीची भाषा वापरणारा असा योग्य लेखक पाहिजे होता तसा तो योग्य वेळीं पुढें आला. स्टील हा लोकांच्या मर्जीतून उतरला. स्विफ्टच्या लेखांकडेहि कोणी पाहिलासें झालें व तो पुढें वेढा झाला परंतु ॲडिसनचें महत्त्व इतकें वाढलें कीं, त्या काळच्या प्रत्येक सद्गृहस्थास त्याचे निबंध वाचणें अत्यावश्यक होऊन बसलें. इ. स. १७१७ पासून इ. स. १७७५ पर्यंत लोकमतास वळण देण्याच्या कामीं तर ॲडिसन लोकांच्या तोडीचा लेखक होता.

स्विफ्टः—समानाचा घटकावयव अशा रीतीनें मनुष्यमात्राचा विचार न करितां, मनुष्याच्या खाजगी व राजकीय चारित्र्याची दुसरी बाजू जोडून स्विफ्ट यानें लोकांपुढें मांडली. विनोद, तर्कशास्त्र, जोरकसपणा, आटोपशीरपणा व सोपेपणा इत्यादि गुणांत त्याच्या लेखनशैलीची बरोबरी कोणत्याहि लेखकास येणार नाही.

बोलिंगब्रोकः—बोलिंगब्रोकच्या ग्रंथांतील मजकुराच्या किंवा त्याच्या लेखनपद्धतीच्या अशा कोणत्याहि दृष्टीनें विचार केला तरी त्याच्या लेखनाचें आतां विशेष महत्त्व वाटत नाही. त्याच्या कल्पना जरी परोक्षिष्ट होत्या तरी ऐतिहासिक दृष्ट्या त्याच्या ग्रंथांचें महत्त्व आहे. त्याची

भारदस्त, समतोल आणि अलंकारिक भाषासरणी राजकाश-रणी पुरुषांस आदर्शभूत होती.

डीफोः—डीफोने आपला रॉबिन्सन क्रूसो नांवाचा ग्रंथ आपल्या वयाच्या साठव्या वर्षी लिहिला. हुबेहुबपणा हा त्याच्या वर्णनांतील विशिष्ट गुण होता. डीफोचें कथानक, ॲडिसनचें मानवी स्वभाववर्णन, फील्डिंगचें समाजस्थितिचित्र आणि रिचर्डसन व स्टर्न यांचें भावना वर्णन हे सर्व गुणधर्म एकवटले म्हणजे आपणांस अठराव्या शतकांत कादंबरी वाङ्मयाचे सर्व गुणधर्म पहावयास मिळतात. पोपपंथी कवींनीं फक्त सयमक पद्यरचनेचा एक प्रकार शोधून काढला. परंतु ॲडिसन स्टील, स्विफ्ट व डीफो यांनीं गद्यांतील कादंबरीचा एक स्वतंत्र भाग शोधून काढला. यामुळे १७ व्या शतकांतील पद्यलेखकांपेक्षां गद्यलेखकांची कामगिरी अधिक महत्त्वाची आहे.

पोप—तीव्र मनोविकार, कल्पना व गायनाभिरुचि इत्यादि प्रतिभासंपन्न कवींत लागणाऱ्या गुणांचा अलंकार पोपमध्ये (१६८८-१७४४) अभाव होता. त्याचें अत्युत्कृष्ट काव्य म्हटलें म्हणजे "सटायर्स अँड एपिसल्स", परंतु तें पद्यात्मक गद्य या स्वरूपाचें आहे. खुबीदार, जोरदार व खोचदार शब्दप्रयोगांमध्ये मात्र त्याचा हात घरणारा कोणी नाही. त्याच्या ठराविक कल्पना, त्याच्या लिहिण्यांतील विषारी खोंचा आणि त्याचा खुबीदार वाग्विस्तार या गुणांमुळे त्या नागर युगांतील लोकांनीं त्याचे देव्हारे माजविले होते. सुप्रसिद्ध ग्रंथकार व्हाल्टेर यानें तर सर्वोत्कृष्ट कवि म्हणून पोपची शिफारस केली होती आणि पोपच्या अंतर्कालीं त्याच्या लेखनपद्धतीचें वर्चस्व सर्व सुधारलेल्या राष्ट्रांत प्रस्थापित झालें होतें. काव्यलेखनानें द्रव्यार्जन करणारा पोप हा पहिलाच इंग्रज-कवि होता. त्याच्या काव्यपद्धतीचें जिकडे तिकडे इतकें अनुकरण झालें व त्यामुळे त्याचें इतकें स्तोम माजलें कीं, त्याचा काव्यसंप्रदाय कायमचा होतो कीं काय, अशी एकवेळ भीति वाटूं लागली होती. प्रायर, ने, पॉर्नेल, अकेन्साइड, पाम्फेट, गार्थ, यंग, जॉन्सन, गोल्डस्मिथ, फॉकनेर, ग्लोव्हर, ग्रेन्जर, डार्विन, रॉजर्स, हेले आणि इतर शेंकडो कवी काव्यलेखनाच्या बाबतींत पोपला आपला गुरु मानीत असत. याप्रमाणें इ. स. १७१४ पासून इ. स. १७९८ पर्यंत जरी पोपच्या काव्यपद्धतीचा बहुतेक सार्वत्रिक प्रसार झाला होता तरी त्यावेळीं त्याच्याहून निराळ्या व स्वतंत्र पद्धतीनें काव्य लिहिणारे कवी होतेच.

टॉम्सनः—जेम्स टॉम्सन यानें आपलें 'दि वुइटर' हें काव्य लिहून इंग्रजी काव्यवाङ्मयांत नवीनच प्रघात सुरू केला. लेडी विचिल्ली, "सायडर" काव्याचा लेखक जॉन फिलिप्स, आणि "प्राँगर हिल" काव्याचा कर्ता

जॉन डायर यांनी काव्यांत सृष्टीचें सत्यपूर्ण व अकृत्रिम आणि त्याबरोबर अद्भुत रसात्मकहि वर्णन असावें असें प्रतिपादन केलें होतें. परंतु बॉलर व कौले यांच्या वेळेपासून काव्यामध्ये जो कृत्रिमपणा व भाषेचा रक्षपणा शिरला होता त्याच्या विरुद्ध टॉम्सन यांनं प्रथम विरोध करण्यास सुरुवात केली. ज्यावेळीं पोपची पद्यरचना सर्वमान्य झाली होती, त्यावेळीं टॉम्सननें उत्कृष्ट काव्यास निर्यमक पद्यरचना सोयीची आहे असें म्हणून पोपच्या पद्यरचनेचें अनुकरण केलें नाहीं. त्यानें आपली निसर्ग-सौन्दर्याची कल्पना त्याचे अनुयायी सॅव्हेज, आर्मस्ट्रांग, सामरिहिली, लॅंगहॉर्न, मिक्ल व शेन्स्टोन यांच्यापर्यंतच नव्हे तर शोकगीत रचणारे कोलिन्स, ग्रे व कौपर यांच्या पर्यंत आणि अप्रत्यक्षपणें इ. स. १७९८ च्या बीणा-काव्य लेखकांपर्यंत पोहोचविलें.

यावरून अठराव्या शतकांत सर्व काव्यरचना पोपच्या धर्तीची होती असें म्हणणें वाजवी होणार नाहीं. ज्या वेळीं लोकांची अभिरुचि पोपच्या काव्यरचनेची चढाती होती त्यावेळीं जर कोणी तद्भिन्न काव्यरचना करूं लागला तर त्याची नाउमेद होणार हें उघड होतें. तथापि तशा स्थितीतहि तसलें काम करण्यास जे कवी पुढें आले त्यांत कोलिन्स, स्मार्ट, कौपर, ब्लॅक हे चार कवी मनानें दुर्बल होते. ग्रे हा एकान्तवास प्रिय होता आणि शेन्स्टोन व टॉम्सन हे एकान्तवासप्रिय असून शिवाय आळशी होते.

कादंबरी.—अठराव्या शतकांत जे गद्य लेखक झाले त्यांत रिचर्डसन, फील्डिंग, स्मॉलेट व स्टर्न हे आद्य कादंबरीकार बरेच सुप्रसिद्ध व स्वतंत्रबुद्धीचे होते. या सुमारास इंग्लंडमध्ये मध्यमवर्ग उदयास आला होता. त्यांतील लोकांस बरीच फुरसत असल्यामुळे त्यांस त्यांच्या फावल्या वेळीं करमणुकीची पुस्तके वाचण्याची आवश्यकता भासूं लागली होती. शिवाय जेरेमी कोलिअर यांनं नाट्यावर कोरडे ओढल्यापासून नाट्यावरून लोकांचें मन उतरलें होतें. आणि तीहि गोष्ट लोकांस कादंबरीची आवश्यकता भासविण्यास कारणीभूत झाली. टेंडलर व स्पेक्टेटर या साप्ताहिकांनीं कादंबरीची भूमिका तयार केली होती. फ्रान्समध्ये या सुमारास कादंबरीवाङ्मयाचा बराच प्रसार झाला होता, आणि त्यामुळे जेव्हां सॅम्युएल रिचर्डसन (इ. स. १६८९-१७६२) यांनं आपल्या पामेला व क्लॅरिसा या सुप्रसिद्ध कादंबऱ्या लिहिल्या, तेव्हां त्यानें कादंबरीलेखनाची कला नवीन शोधून काढली असें झणण्यापेक्षा त्यानें ती इंग्लंडमध्ये नवीन आणली असें झणणें अधिक सयुक्तिक होईल.

फील्डिंग:—रिचर्डसन हेरी फील्डिंग (इ. स. १७०७-१७५४) यांच्या परस्परविरोधी झुंजेमुळे इंग्लंडांतील कादंबरीवाङ्मयाची व्यापक जोरानें भरभराट झाली. पातिव्रत्य व सदगुण यांच्यावर विशेष कटाक्ष असल्यामुळे रिचर्डसनच्या कादंबऱ्यांतून मोती नि

विशेष स्तोम माजविण्यांत आलें होतें. त्यानंतर जेव्हा फील्डिंगच्या लिहिण्यांत नैतिक बाबीसंबंधीं वेपवाईं दिसूं लागली, तेव्हां तत्कालीन वाचकांस ती एक प्रकारचा सुधारणाच झाली असें वाटूं लागलें. थोडक्यांत सांगावयाचें म्हणजे रिचर्डसन व फील्डिंग यांच्या लिहिण्याच्या दिशा अगदीं विरुद्ध असल्यामुळे त्यांच्या कादंबऱ्यांतून इंग्रज लोकांच्या चारित्र्यांतील अगदीं परस्परविरुद्ध बाजू वाचकांच्या नजरेस पडतात. फील्डिंग हा राजपक्षीय तर रिचर्डसन प्रजापक्षीय होता. फील्डिंग हा साधा सदगृहस्थ, तर रिचर्डसन व्यापारी होता. फील्डिंग हा नागरिकांचा, तर रिचर्डसन हा खेडवळ लोकांचा प्रतिनिधि होता. रिचर्डसनच्या ठिकाणीं अवलोकनाची उत्कृष्ट कला व बुद्धिमत्तेची तीव्रता होती परंतु फील्डिंगच्या ग्रंथांतून जी विनोदाची रेलचेल व जें लेखनचातुर्य दिसून येतें ते रिचर्डसनमध्ये नव्हतें. साधारणपणें इंग्रज लेखकांत दिसून न येणारा दृष्टीचा व्यापकपणा व सूक्ष्मपणा, प्राचीन पद्धतीची संस्कृति आणि फ्रेंच तऱ्हेची औपरोधिक लेखनपद्धति हे सर्व गुण फील्डिंगमध्ये एकवटलेले दृष्टीस पडतात. खीचरित्राचें यथार्थ वर्णन करण्याची हातोटी ज्याप्रमाणें रिचर्डसनला किंवा विदूषकी विनोद करण्याची कला ज्याप्रमाणें स्मॉलेटला साधली होती, त्याप्रमाणें ती फील्डिंगला साधली नव्हती. फील्डिंगच्या ठिकाणीं काव्यस्फूर्तीचा अभाव होता. परंतु सद्भिक्चि, सुसंस्कृति, व्यवस्थितपणा, उत्तुंगसितपणा, विनोद, मर्मभेदक उपरोध आणि सार्वत्रिक तारतम्यभाव इत्यादि जे गुण नाणावलेल्या गद्यलेखकांत अवश्य दृष्टीस पडतात ते सर्व फील्डिंगमध्ये होते. त्याची “टॉम जोन्स” नांवाची उत्कृष्ट कादंबरी सुरुवातीच्या इंग्रजी कादंबरी वाङ्मयांत अग्रगण्य होती.

स्मॉलेट:—फील्डिंगपेक्षाहि स्मॉलेटनें प्रपंचांतील पुष्कळ वादळें पाहिलीं होती. त्यानें आपल्या “ रॉडरिक रॅडम ” नांवाच्या कादंबरींत खालच्या वर्गांची स्थिति वर्णिली आहे.

स्टर्न:—लॉरेन्स स्टर्न हा, चवथा आद्य कादंबरीकार होऊन गेला. तो जुन्या पद्धतीचा व विनोदी होता. फील्डिंग व स्मॉलेट यांनीं जरी डॉन क्विझोट व फ्रेंच कादंबरीकार यांची बरीच मदत घेतली होती तरी त्याबरोबर त्यांनीं प्रत्यक्ष व्यवहाराचेंहि बरेंच अवलोकन केलें होतें. परंतु स्टर्नची गोष्ट निराळी होती. त्याची लेखनपद्धति क्रांतिमय होती. त्याचें पुष्कळसें ज्ञान पुस्तकी होतें आणि त्याच्या लिहिण्यांत तऱ्हेवाईकपणाचा बराच भाग होता.

येणेंप्रमाणें रिचर्डसन, फील्डिंग, स्मॉलेट व स्टर्न या चार लेखकांनीं प्रथम कादंबरीवाङ्मयाची जमीन उत्तम रीतीनें सुपीक करून ठेवली. रिचर्डसनच्या हयर्तांतच उत्तम कादंबरीकार म्हणून त्याची सर्व युरोपभर ख्याती झाली होती. स्टर्न यांनं पुढें झालेल्या कादंबरीकारांस एका नवीन लेखनपद्धतीचा धडा दिला.

जॉनसन.—अठराव्या शतकाच्या मध्यकालांत कादंबरी-कारोव्यतिरिक्त इतरहि अनेक गद्य ग्रंथकार होऊन गेले. या इतर लेखकांत डॉ. जॉनसन, ऑलिव्हर गोल्डस्मिथ, लॉर्ड चेस्टरफील्ड, व हॉरेस वॉलपोल हे प्रमुख होते. या लेखकांपैकी एक डॉ. जॉनसन वजा करून बाकीच्या लेखकांच्या ग्रंथांत तत्कालीन फ्रेंच लेखनशैलीचा सुबोधपणा उतरला होता. चेस्टरफील्ड व वॉलपोल हे दोघे तर यूरोपखंडाचे त्यावेळचे ज्ञान व भावना यांच्याशी परिचित असलेले व अमीरउमरावांच्या राहाणीचा अनुभव असलेले लेखक होते. जॉनसन हा एकटाच केवळ इंग्रजी पद्धतीने विचार करणारा व लिहिणारा होता. त्याचे इंग्लंडाबाहेरील जगाचे ज्ञान पुस्तकांतून मिळविलेले होते. तो जाडा विद्वान असून नीतीचे व धर्माचे उत्तम विवेचन करणाराहि होता. त्याची लेखन-शैली टेलर, बॅरो व साउदे यांच्या पद्धतीची होती. तीतील वाक्यरचना क्लिष्ट असून, जागोजाग भाषेचे चढउतार आहेत. शिवाय इंग्लिश व लॅटिन भाषेतील समतोल मिश्रणहि तिच्यांत आहे. अँडिसन व बोलिंगब्रोक यांच्याहि लेखनाचा परिणाम कोठे कोठे दृष्टीस पडतो. जॉनसनला निबंध, औपरोधिक कविता व नीतिपर गोष्टी (उ. रासेलस) यांची फार आवड होती परंतु त्या कामाला जी कल्पकता लागते ती त्याच्यांत नसल्याकारणाने तो उत्कृष्ट चरित्रकार व टीकाकार म्हणूनच प्रसिद्ध आहे. टीकाकार या दृष्टीनेहि त्याचे ठिकाणी स्वतंत्र कल्पनेचा अभाव दृष्टीस पडतो. तो अधिकारी लेखकांचाच बहुधा अनुवाद करतो. उदाहरणार्थ टीका कशी असावी या विषयी डायडन, रंपिन, बाँइल, ली बॉसू, रायमर, डेनिस, पोप इत्यादि टीकाकारांनी प्राचीन ग्रंथकारांपासून जे नियम काढले ते प्रमाण मानून ते सर्वथैव योग्य होत असे तो मानीत असे. त्याची टीका नेहमी व्यवस्थित होती परंतु टीका करतांना वाचकांची खात्री पटवून देण्याऐवजी तो आपली मते फक्त ठांसून प्रतिपादन करीत असे. त्याचे टीकात्मक ग्रंथ वाचतांना त्याने त्यांत काढलेल्या अनुमानांचा आपल्यावर परिणाम होत नसून आपले सारे लक्ष मानवी जीवनचरित्रावरील त्याच्या मधु-क्तिक कोटिक्रमाने व वाङ्मयप्रदेशातील त्याच्या मार्मिक विचारसरणीने वेधले जाते. जॉनसनचे लेख उत्कृष्ट असत व त्याच्या कल्पनाहि मननीय होत्या. परंतु चारित्र्य व संभाषणपद्धति, अगाध ज्ञान व अचाट स्मरणशक्ति हे त्याचे गुण लोकोत्तर होते. या लोकोत्तर गुणामुळे त्या काळी लोक त्याला अद्वितीय मानीत असतच, परंतु त्यामुळेच त्याला जेम्स बॉसवेल सारखा चतुर, चाणाक्ष व दीर्घांशुगी चरित्रकार मिळाला. बॉसवेलने जॉनसनचे स्वभावचित्र इतके साद्यंत व हुवेहुवे रेखाटले आहे की, तसे आजपर्यंत कोणत्याहि इतर देशांत व काळांत पाहावयास सांपडत नाही. जॉनसनने कादंबरी किंवा गोष्ट लिहिण्याचा एकवेळच प्रयत्न करून रासेलस हा ग्रंथ प्रसिद्ध

केला. रासेलसमध्ये विनोदाचा, पात्रांच्या विविधतेचा किंवा मनोरंजकपणाचा भाग नसल्याकारणाने त्यांतील संविधानक म्हणजे मानवी आशा व आकांक्षा यांच्या फोलपणावर रचलेले एक लांबलचक पुराणच झाले आहे. तथापि त्या पुस्तकांत कांही निराळेपणा असल्यामुळे त्यास वाङ्मयांत कायमचे स्थान आहे असे म्हणण्यास हरकत नाही. याचे मराठीत चिपळोणकरांनी केलेले भाषांतर फारच सुंदर आहे.

गोल्डस्मिथ.—डॉ. जॉनसनमध्ये ज्या गुणांचा पूर्ण अभाव होता ते ऑलिव्हर गोल्डस्मिथच्या ठिकाणी पूर्णत्वाने वास करीत होते. त्याच्या लेखनपद्धतीत अठराव्या शतकाच्या वाङ्मयांतील विशदपणा, साधेपणा व सुबक आणि अस्खलित प्रवाह इत्यादि गुणांचा संपूर्ण विकास झालेला होता. नाटककार, कादंबरीकार व निबंधकार यांपैकी कोणत्याहि दृष्टीने जरी गोल्डस्मिथच्या ग्रंथाकडे पाहिले तरी त्यांतील मजकूर अगदीच किरकोळ व नेहमीच्या व्यवहारांतला आहे. तो मजकूर घेऊन जर दुसऱ्या कोणी ग्रंथरचना केली असती तर ती कवडीमोल व कुचकामाची झाली असती यांत तिळप्राय शंका नाही. जेव्हा जेव्हा गोल्डस्मिथ मानवी जीवनक्रमविषयी लिहितो तेव्हा तेव्हा त्याच्या अल्पस्वरूप वर्णनांतहि विनोद व संगतवार नैतिक विचारसरणी दृष्टीस पडते. गोल्डस्मिथची संविधानकें आयरिश आहेत. टीका करण्याची पद्धत जरी त्याने फ्रेंचांपासून घेतली होती तरी तिच्यांत जॉनसन, रेनॉल्ड्स व बर्क यांच्या घाटणीचीहि छटा दिसून येते. त्याची गद्यलेखनपद्धति म्हणजे पूर्णावस्थेस गेलेली अँडिसनची लेखनपद्धतीच होय. त्याची ग्रंथरचना विविधप्रकारची आहे. त्याच्या व जॉनसनच्या विविध ग्रंथरचनेचा व इतर गुणांचा विचार केला म्हणजे ते प्रतिकूल परिस्थितीत आपल्या उदरनिर्वाहाकरिता लेखनव्यवसाय करणारे लेखक होते या गोष्टीची आठवण झाल्यावाचून रहात नाही.

इ. स. १७४० पासून इ. स. १७६० पर्यंत पूर्वीच्या पेक्षा निराळ्या परिस्थितीत गद्यग्रंथरचनेचे काम झाले. इ. स. १७१८ मध्ये लेडी मेरी वार्टले मॉटेग्यू हिची पत्रे प्रसिद्ध झाली. त्यानंतर दहा वर्षांनी लॉर्ड हावेने लिहिलेली दुसऱ्या जॉर्जच्या कारकीर्दीची हकीकत बाहेर पडली. इ. स. १७४० मध्ये लॉर्ड चेस्टरफील्ड व हॉरेस वॉलपोल या दोघांनी आपली अप्रतिम पत्रमाला रचण्याचे काम सुरू केले. हे सर्व लेख जरी मूळ प्रसिद्ध करण्याच्या हेतूने लिहिले नव्हते तरी त्यावरून चटकदार वर्णन करण्याच्या बाबतीत इंग्रजी गद्यलेखनपद्धतीची वाढ किती झपाट्याने होत चालली होती हे दिसून येते. सदर पत्रांच्या वाचनाने वाचकांचे मनोरंजन होऊन त्यांस व्यापकज्ञान व जगाच्या व्यवहारांची सार्वत्रिक माहिती होण्यासारखी आहे. त्यांत काव्यात्मक किंवा कल्पनात्मक भाग कमी असला तरी लौकिक व्यवहारांची संपूर्ण वाजू दिलेली आहे. लॉर्ड चेस्टरफील्डने आपल्या मुलाकड

व नातवाला लिहिलेल्या पत्रांतील सफाईदार लेखनशैली, उपरोध व विनोद हे इंग्रजी गद्यवाङ्मयांत प्रथमच पहावयास सांपडतात. चालीरीती व सामाजिक सौजन्य हे चेस्टरफील्डच्या लेखनाचे विषय असल्यामुळे त्याच्या भाषेत ठाक-ठाकपणा, व्यवस्थितपणा, नीटनेटकेपणा, खुबीदारपणा वगैरे प्रामुख्याने दिसून येतात. हॅरिस बॉलपोलची लेखनपद्धति अतिशय व्यावहारिक, तन्हेवाईक व झोंबणारी अशी आहे.

ग्रंथ कर्तृत्वाचा वाढ.—जॉनसनच्या वेळी ग्रंथरचनेचे अनेक प्रकार अस्तित्वांत आले. चरित्रकार या दृष्टीने बॉस-वेलने आपले नांव अजरामर करून ठेवले. अँड्रॅमस्मिथने “दि वेल्थ ऑफ नॅशनस” हा ग्रंथ लिहून अर्थशास्त्राचा पाया घातला. सर जोशिया रेनॉल्डस याने आपल्या “फिफ्टीन डिस्कोर्सेस” या ग्रंथांत कलेसंबंधी तात्त्विक विचार प्रथमच प्रसिद्ध केले. रॉबर्टसन व गिवन यांनी ऐतिहासिक तत्त्वज्ञानाच्या ग्रंथरचनेचा नवीन प्रकार शोधून काढला यावरून हल्ली प्रचारांत असलेली वाङ्मयाची सर्व अंगे जॉनसनच्या वेळी उगम पावली असे म्हणावयास हरकत नाही.

इतिहासकार—कॅरेन्डन व बर्नेट यांनी आपल्या वेळचे इतिहास लिहून ठेवले आहेत. हे दोघे लोकप्रिय आहेत; तथापि कॅरेन्डनचा इतिहास गद्यभाषापद्धतीच्या दृष्टीने हि वाखाणण्यासारखा आहे. इ. स. १७३५ त बोलिंगब्रोका याने इतिहास या विषयाचे नैतिक, राजकीय व तात्त्विक दृष्टीने जे विवेचन केले ते संस्मरणीय आहे. तथापि अठरावें शतक अर्धे अधिक उलटून जाईपर्यंत ऐतिहासिक पुनर्रचनेच्या दृष्टीने इंग्लंडचे वाङ्मय फ्रान्स, इटली व जर्मनी या देशांतील वाङ्मयाच्या मागे होतें. ह्यूमने आपल्या “हिस्टरी ऑफ इंग्लंड” या ग्रंथाचा पहिला खंड इ. स. १७५४ मध्ये प्रसिद्ध केला. रॉबर्टसनचा “हिस्टरी ऑफ इंग्लंड” हा ग्रंथ इ. स. १७५९ त व “चार्ल्स पांचवा” हा इ. स. १७६९ त बाहेर पडला. गिवनचा “डिक्लान अँड फॉल ऑफ दि रोमन एंपायर” हा इ. स. १७७६ त प्रसिद्ध झाला. एडवर्ड गिवन हा इतिहासकार या दृष्टीने जरी ह्यूम व रॉबर्टसन यांप्रमाणेच आशावादी होता तरी त्याची भार-दस्त भाषासरणी आपल्या विषयावरील एकाग्र भक्ति, दीर्घ परिश्रम व चिकित्सक बुद्धि या सदगुणांनी त्याची कृति संस्मरणीय झाली आहे.

धर्म विचारांत हि क्रांति होऊन स्वतंत्र विचाराचे लेखक मूळ धर्मशास्त्र ग्रंथांवर हल्ले चढवू लागले होते. परंतु या सुमारास धार्मिक व राजकीय विषयांत पुराणमताचा अभिमानी, पूर्वापासून चालत आलेल्या अलिखित शासन घटनेचा चहाता व भावनाप्रधान गद्यलेखनांत निष्णात अस-लेला एडमंड बर्क हा उदयास आला.

कौपर, बुइल्यम ब्लेक व रॉबर्ट बर्न्स.—या सुमारास लोकांचा दृष्टिकोन बदलला होता. त्यांस कृत्रिमपणाचा बीट येऊन नैसर्गिक व साहजिकपणा विशेष आवडू लागला. पोपच्या निधनानंतर थोड्याच दिवसांत ग्रे, वार्टन हर्ड इत्यादि कवि त्याचा श्रेष्ठपणा नाकबुल करून अठराव्या शतकाच्या वाङ्मयांत दृष्टीस पडणारी सदभिरुचि व प्रबुद्ध विचारसरणी यांच्यापेक्षा कल्पना व प्रतिभा यांची किंमत अधिक मानू लागले. बुइल्यम कौपर, बुइल्यम ब्लेक व रॉबर्ट बर्न्स हे या वेळचे इंग्लंडांतले प्रमुख पण परस्पर भिन्न कवि होते. कौपरच्या काव्यांत स्पष्ट व आनंदी कल्पनांचे मान फार कमी आहे. काव्यस्फूर्ति व कल्पनेच्या भराच्या यांचा तर त्याच्या काव्यांत मागमूसहि नाही. त्याची उत्कृष्ट कविता बहुतेक प्रासंगिक आहे व प्रासंगिक कवितेस लागणारे सारे गुण त्याच्या काव्यांत दृष्टीस पडतात. त्याच्या ग्रंथांत तात्कालीन संस्कृतीची त्वरित गति, सर्व भूतविषयक अनुकंपा, निसर्गसौंदर्याची आवड, गृहसौख्य, पशूंचे हक्क व ललितवाङ्मयांत सांपडणारे मोहक गुण इत्यादि गोष्टी दृष्टीस पडतात. अद्भुतरसात्मक काव्य पद्धतीचे पुनरुज्जीवन करणाऱ्या कवीमध्ये बुइल्यम ब्लेक यास आद्यस्थान दिले पाहिजे. इल्लिझाबेथन युगांत प्रचलित असलेली वीणाकाव्यपद्धति कोलरिजच्या पूर्वी प्रथम त्यानेच उचलली. त्याची “सॉन्ग ऑफ इनोसन्स” व “सॉन्ग ऑफ एक्स्पारिअन्स” हीं गाण्याला फारच सोयीची आहेत. परंतु या काळचा पहिल्या प्रतीचा प्रतिभासंपन्न कवि म्हटला म्हणजे रॉबर्ट बर्न्स हा होय. फिरत्या किन-रीवाल्यास गाणी रचून देणाऱ्या व राष्ट्रगीतें व देशभक्तिपर कवने रचणाऱ्या त्याच्या देशांतोळ इतर सर्व कवींमध्ये बर्न्स हा श्रेष्ठ होता. तथापि बर्न्सची एकंदर अवस्था अनुकंपनीय होती. त्याची काव्यप्रतिभा त्याच्या ग्रंथांतून मधून मधून डोकावते परंतु तिचे पूर्ण आविष्करण होण्यास अवसर मिळाला नाही. संपूर्ण शिक्षण, योग्य फुरसत, दीर्घ परिश्रम व दीर्घायुष्य यांपैकी एकहि त्याच्या वांट्यास आले नाही. त्याच्या कविता जरी प्रासंगिक, खंडमय व शांति कवितेच्या जातीच्या आहेत तरी त्यात काव्यप्रतिभेचे खरे नाणे आहे. त्याचे अवलोकन विन-चूक आहे, त्याचा विनोद प्रगल्भ आहे व त्याची बुद्धि कुशाग्र व विपुल आहे. स्वातंत्र्य व राज्यक्रांति याविषयीच्या तात्त्विक विचारांची तो फारशी पर्वा करीत नाही. तथापि तो देशभक्त होता व सामाजिक प्रतिष्ठेचा व श्रीमंतीचा मनापासून तिटकारा करणारा होता.

ए को णि सा वें श त क.—वरील विवेचनावरून वाचकांच्या लक्षांत आले असेल की अठराव्या शतकांत निर-निराल्या प्रकारच्या काव्यरचनेचे प्रयोग करण्यांत आले असून त्याच विषयाच्या अध्ययनाचा व वर्णनाचाहि भाग

आला होता. तथापि त्या काळच्या कवितेचे मुख्य स्वरूप म्हणजे औपरोधिक व वर्णनपर होतें.

एकोणिसाव्या शतकातील काव्यरचनेला मुख्य वळण वर्डस्वर्थादि कविमंडळानें लावलें. प्रचारांतील साधी व सरळ भाषा वापरणें हें वर्डस्वर्थचें ध्येय होतें. शिवाय निसर्गानें मनुष्याचा विकास होतो अशी त्यांची कल्पना असल्यामुळे पर्वताची विविक्तता, धवधव्याची मुखरता व मेघ आणि वायु यांचे उच्च स्थान अपणांस प्राप्त व्हावें असें त्यास वाटूं लागलें आणि अशा रीतीनें तो अखेर ईश्वरमयत्व वाद प्रतिपादन करूं लागला. मोठाल्या शहरांच्या कोंढट वातावरणांत राहणाऱ्या सुशिक्षित लोकांस हे वर्डस्वर्थचे निसर्गविषयक विचार पूर्वीच्या कृत्रिम गोपगतांपेक्षा अधिक पसंत पडूं लागले. अनेक प्रसंगांनी नटवलेल्या व अतिशयोक्तीनें भरलेल्या ठराविक पद्धतीच्या काव्यरचनेपेक्षा मानवी विकारांच्या साध्या कहाणांचें यथावद्वस्तुवर्णन करणारी कविता अधिक श्रेष्ठ होय असें वर्डस्वर्थचें म्हणणें होतें. परंतु त्याचें म्हणणें उचलून धरण्याला व त्याचा पुरस्कार करण्याला जर कोलरिज सारखा प्रतिभा संपन्न जोडीदार पुढें आला नसता तर तें जागच्या जागीच राहिलें असतें.

कोलरिज.—भावनाप्राधान्य, कल्पकता, साधेपणा व गूढार्थप्रतिपादन इत्यादि जे गुण उत्तम कवीमध्ये असावयास पाहिजेत ते सर्व कोलरिजमध्ये होते. “दि राइम ऑफ दि एन्शन्ट मरीनर,” “किस्टाबेल,” “कुल्लाखान” ही त्याची तीन स्फुट काव्ये उत्तम काव्यांत गणण्यासारखी आहेत असें तज्ज्ञांचें मत आहे. डायडन व पोप यांच्या पूर्वकालीन कवींचा जो कोलरिजवर इतका पगडा वसला तो त्याचा मित्र जो चार्ल्स लॅंब याच्या संगतीचा परिणाम होय. त्या पूर्वकालीन कवींच्या कल्पनासौंदर्याविषयी लॅंबनें जी गुणग्राहकता दाखविली आहे त्यावरूनच त्याच्या ठिकाणी काव्यप्रतिभा किती उच्च दर्जाची होती हें कळून येतें, आणि काव्यांत कल्पना व संगीत यांचें किती महत्त्व आहे हें संभाषणांनी, पत्रांनी, ग्रंथांतील निवडक वेंच्यांनी आणि निबंधांनी त्यानें इ. स. १८०० या वर्षी कल्पक बुद्धीच्या लेखकांवर इतकें उत्कृष्ट विवर्धिलें आहे की, त्या योगानें त्यानें त्यावेळच्या काव्याच्या सौन्दर्यकल्पनेत जवळ जवळ क्रान्ति घडवून आणली. लॅंबच्या वाङ्मयविषयक कल्पना काय होत्या हें त्याच्या “एसेज ऑफ एलिआ” या ग्रंथावरून कळून येण्यासारखें आहे. लॅंब व त्याचा मोठा प्रतिस्पर्धी वुइल्यम हॅझलिट या दोघां लेखकांच्या मतानें टीका करणें हें विद्वत्तेचें किंवा तुलनात्मक विचारसरणीचें किंवा न्यायबुद्धीचें काम नसून कल्पनेचें आहे.

हॅझलिट.—हॅझलिट हा उत्तम निबंधकार व टीकाकार होता. त्याला कृत्रिमपणाचा तिटकारा होता. त्याची

लेखन पद्धति जवळ जवळ बर्केच्या वक्तृत्वपूर्ण भाषणपद्धतीप्रमाणे आहे.

लीहट व डिकिन्से.—ली हट हा स्वतः कांहीं मोठा लेखक नव्हता. परंतु दुसऱ्यांस मोठे ग्रंथकार करण्याला तो कारणीभूत झाला. भिल्टनची उदात्त व गंभीर भाषासरणी डिकिन्सेच्या ग्रंथांतून सांपडते.

कीट्स —जॉन कीट्स (इ. स. १७९५—१८२१) हा शेलेपेक्षा तीन वर्षांनी लहान होता. तो तत्कालीन कवींमध्ये अत्यंत काव्यरचनाकुशल होता आणि पंचवीसाव्या वर्षी जर त्याच्या आयुष्याची दोरी एकाएकी तुटली नसती तर तो सर्व कवींमध्ये अग्रगण्य झाला असता. वायरनचे काव्य नेहमी आत्मपर असे, वर्डस्वर्थ हा आत्ममहत्वाच्या दृष्टीनें विश्वाकडे पहाणारा होता, कोलरिज तत्त्वज्ञानी होता व शेले हा बौद्धिक सौंदर्याची महती गाणारा होता; परंतु ज्याचें काव्य वाचीत असतां वाचकांचें लक्ष कवीकडे न जातां काव्यविषयांत गुंतून रहातें असा कीट्स हा एकच कवि होऊन गेला. त्याच्या अकाली मरणांनें इंग्रजी वाङ्मयाचें फार नुकसान झालें.

शेले.—पी. बी. शेले हा वायरनचा सहचारी होता, परंतु त्या दोघांच्या अध्यात्म विचारांत महदंतर होतें. बुद्धिप्रामाण्यवादी त्याचा तिरस्कार करीत आणि तत्कालीन कवी त्याचा मत्सर करण्याऐवजी कीव करीत असत. आतां ज्या प्रमाणें त्याचे ग्रंथ वाचणारा व ते वाचून उत्कृष्ट कृति म्हणून त्यास मान देणारा सामान्य वाचक वर्ग आहे तसा त्याच्या वेळेस तयार झालेला नसल्यामुळे तो आपली काव्ये फक्त कवीकरतांच लिहीत असे. त्याच्या काव्यांतील कल्पनांचें सौंदर्य अप्रतिम आहे. त्याच्या काव्यांत मानवी स्वभाव वर्णनपर भाग नसतो ही मोठी उणीव आहे. तो नेहमी कल्पनासूत्रीत संचार करणारा कवि होता.

लॉर्ड बायरन.—लॉर्ड बायरन हा जितका प्रथम लोकप्रिय तितकाच पुढें अप्रिय झाला. बायरनची काव्ये मुख्यत्वेकरून ऐतिहासिक व टीकात्मक आहेत. त्याच्या काव्यांत कीट्सच्या सन्दर भावना, शेलेचे पारमार्थिक विचार किंवा वर्डस्वर्थच्या निसर्गविषयक कल्पना दृष्टीस पडत नाहींत. त्याच्या काव्यांतील शीघ्रकवित्वाचे दोष पाहून कांहीं वेळां वाचकांच्या मनाचा विरस होतो. एकदां लिहिलेल्या कविता सफाईदार करण्याचा तो प्रयत्न करीत नसे मी “वाघासारखा आहे, माझी पहिली झोप चुकली तर मी गुरगुरत जंगलांत निघून जाईन” अशा प्रकारची त्याच्या मनाची ठेवण होती. त्याची काव्यरचना जोरदार व तेजस्वी आहे. परंतु त्याला गूढ विचारांची जोड नाहीं. इंग्लंडपेक्षा युरोपांतील इतर देशांत बायरनला मोठा मान देत असत.

स्कॉट.—सर वाल्टर स्कॉटची कविता अगदी पहिल्या प्रतीची नाहीं. मनन व निदिध्यास करण्यासारखी ती नसून

पाठ करण्यास सोयीची आहे. त्याचे गद्यग्रंथहि मोठेसे नांवाजण्यासारखे नाहीत. त्याच्या अवाढव्य ग्रंथविस्ताराच व त्याच्या बुद्धिमत्तेच्या विविधतेचा विचार केला म्हणजे मात्र वाङ्मयक्षेत्रांत त्याला अगदी शेक्सपिअरच्या शेजारीच न वसविलें तरी तो आपल्या काळांत सर्वांत श्रेष्ठ होता असे म्हणणें प्राप्त होतें. पूर्ण वीस वर्षे अहोरात्र परिश्रम करून त्यानें आपल्या मस्तकांत सर्व साधनसामुग्रीचा संचय करून ठेवला असल्यामुळे त्याला इतकें जलद लिहितां येत असे. स्कॉटच्या ग्रंथांत पुराणमतांचें व अद्भुत विचारांचें मिश्रण झालेलें दृष्टीस पडतें. त्याला इतिहासाची फार आवड असल्यामुळे त्याच्या मनाचा ओढा पुराणमताकडे होता.

जेन ऑस्टीन वगैरेः—कादंबरीकार या दृष्टीनें जेन ऑस्टीनची योग्यता फार मोठी आहे. औपरोधिक १४ वापरण्याच्या बाबतींत तर तिचा हातखंडा होता आणि तिचीं संविधानकें हों ठाकठिकांचीं व मनोरंजक आहेत. तिच्या नंतर थॉमस लव्ह पॉर्कोक (१७८५—१८६६) हा प्रख्यात कादंबरीकार होऊन गेला. तो जाडा विद्वान होता व त्याच्या लेखनपद्धतीचा त्याचा जांवई जॉर्ज मेरिडिथ (१८२८—१९०९) याच्यावर बराच परिणाम झाला.

व्हिक्टोरिअन वाङ्मय युग.—सर्व इंग्रजी वाङ्मयांत हें व्हिक्टोरिया राणीचें युग बौद्धिक संपत्तीच्या बाबतींत अधिक विविध स्वरूपाचें आहे. वाङ्मयाच्या अभिवृद्धीला सर्वस्वी अनुकूल अशी सदर राणीच्याकारकीर्दीतील परिस्थिति कोणत्याहि काळांत कोणत्याहि देशाच्या वाङ्मयाला आली नसेल. या युगांत मानवी ज्ञानाचें व सामर्थ्याचें क्षेत्र जसजसे वाढत गेलें तसतसे तें वाङ्मयाला परिपोषक होत गेलें. या युगांतील लेखकांचें प्रचंड ग्रंथलेखन पाहूस मन गोघकून जातें. दोन तीन पुस्तकें लिहून त्याच्या मनाची शांति होत नसल्यामुळे प्रत्येकानें आपला एक भला मोठा ग्रंथसमूहच लिहून ठेवलेला आहे. “ ख्रिस्ती धर्म ग्रंथ ” किंवा “ शेक्सपिअरचे समग्र ग्रंथ ” यांच्या वीसपट तरी कालौडल, रस्किन, फ्रॉडे, डिकन्स, थॅकरे, न्युमन, स्पेन्सर, ट्रोलोप यांपैकी प्रत्येकाचा ग्रंथविस्तार आहे. इतके ग्रंथ वाचण्याला वाचक वर्गाहि तितक्याच प्रमाणांत वाढत गेला. कारण मध्यम वर्गातील लोकांमध्ये या काळीं वाचनाची इच्छा बऱ्याच झपाट्याने वाढली.

डिकन्सः—चार्ल्स डिकन्स (इ. स. १८१२—१८७०) हा एका गरीब कारकुनाचा मुलगा होता. तो स्वयंशिक्षित असूनहि त्यानें आपल्या स्वतःस तत्कालीन वाङ्मयेतिहासांत अग्रस्थान मिळविलें. डिकन्सनें ग्रंथरचनेचे नियम मोडले, त्याच्या ग्रंथांत काही ठिकाणी असंबद्धता दृष्टीस पडते व काही बाबतींत योग्य मर्यादेचें अतिक्रमणहि केलेलें आहे, तथापि, त्याचे विनोदी ग्रंथ वाचून वाचकांचें मनोरंजन झाल्यावाचून रहात नाही.

थॅकरेः—नुइल्यम मेकपीस थॅकरे (१८११—१८६३) याच्या कादंबऱ्या डिकन्सपेक्षांहि अधिक ऐतिहासिक आहेत आणि त्यांतील बहुतेक प्रमुख पात्रांच्या वंशावळीहि त्यानें दिलेल्या आहेत. इ. स. १८४८ त जेव्हां थॅकरेनें “ व्हॅनिटी फेअर ” ही आपली कादंबरी लिहिली आणि त्या योगानें त्याची चव्चूकडे कीर्ति झाली, तेव्हां “ डेव्हिड कॉपरफील्ड ” व “ ग्रेट एक्स्पेक्टेशन्स ” या दोन कादंबऱ्यांखेरीज करून डिकन्सच्या बहुतेक मोठाल्या कादंबऱ्या प्रसिद्ध झाल्या होत्या. थॅकरेनें बहुतेक डिकन्सचेच धार्मिक, नैतिक व राजकीय विचार उचलले होते. परंतु त्यानें डिकन्सचा नाटकीपणाचा दुर्गुण मात्र आपल्या कृतीत येऊं दिला नाही. त्याची लेखनपद्धतीहि प्रशंसनीय आहे. थॅकरे हा वसुधैव कुटुंबवृत्तीचा होता, परंतु डिकन्सची दृष्टि लंडनच्या चतुःसीमपलीकडे गेली नाही. एखाद्या विषयावर टीका, त्याचें स्पष्टीकरण किंवा त्याचें निवेदन करण्यास लागणारा संथपणा व गंभीरपणा थॅकरेच्या ठिकाणी होता परंतु डिकन्सचा स्वभाव अत्यंत विनोदी असल्यामुळे त्याजकडून असली कामे होणें शक्य नव्हतें. शिवाय डिकन्सपेक्षा थॅकरेमध्ये विविधगुणसंपन्नता अधिक होती. कारण तो केवळ कादंबरीकार नसून प्रबंधकार, निबंधकार, इतिहासकार व टीकाकारहि होता.

शार्लट ब्रॉंटी.—(इ. स. १८१६ ते १८५५) शार्लट ब्रॉंटीची मुख्य कल्पना अशी होती की, स्त्रीपुरुषांचें परस्परांसंबंधी उत्कट प्रेम हें फार पवित्र असून जगांतील अतिशय श्रेष्ठ दर्जाचा आयुष्यक्रम, जोम व आनंद यांस तें कारणीभूत होतें. जॉर्ज इलिअट हिचें (इ. स. १८१९ ते १८८०) मत याच्या अगदी उलट होतें. तिच्या मतानें तसल्या उत्कट प्रेमांत अंध व कठोर स्वार्थीपणाशिवाय दुसरें कांहीं नसतें. या दोन स्त्री-कादंबरीकारांनंतर मिसेस गॅसकिल, किंग्सले, ट्रोलोप, रीड, मेरिडिथ, हार्डी इत्यादि अनेक कादंबरीकार झाले.

टेनिसनः—ज्याप्रमाणें व्हिक्टोरिअन युगामध्ये डिकन्स सारखा उत्कृष्ट कादंबरीकार झाला, त्याचप्रमाणें टेनिसन सारखा उत्कृष्ट कवीहि निर्माण झाला. डौलदार व हुबेहुब वर्णनाच्या गुणाळा काव्यरचनाचातुर्याच्या इतर गुणांची जोड देऊन टेनिसननें वाणाकाव्य व लघुकाव्य या जातीची उत्कृष्ट काव्ये लिहिण्यास सुरवात केली. आणि आरंभीच्या काव्यांवर झालेल्या टीकेच्या सहाय्यानें आपल्या पुढल्या कृतींत सुधारणा करतां करतां “ दि लोटस ईटर्स ”, “ दि ड्रीम ऑफ फेअर जुमेन ” व “ मॉर्ट ड आर्थर ” या सारखीं सर्वोत्कृष्ट काव्ये त्यानें निर्माण केली. शिवाय तत्कालीन लोकांचीं मनें अस्वस्थ करण्यासारखे जे प्रश्न होते ते हातीं घेऊन त्यानें ते आपल्या “ इन मेमोरिअम ”, “ दि प्रिन्सेस ” व “ मॉड ” या काव्यांतून उत्तम रीतीनें सोडविले आहेत.

ब्राउनिंगः—परमार्थाच्या बाबतीत पंगू असलेल्या वाचकांना त्यांचा पंगूपणा घालविण्याच्या कामी उपयोगी पडण्यासारखे ब्राउनिंगचे विचार होते. ब्राउनिंगचा मुख्य दोष इतकाच आहे की, त्याच्या अत्युत्कृष्ट कल्पनाहि पूर्णपणे विशद केलेल्या नाहीत. त्याचा जडवादी मतावर मोठा कटाक्ष आहे आणि विविध अडचणींतूनहि आपण आपला जीवनक्रम यशस्वी कसा करावा हे सांगण्याचा त्याने प्रयत्न केला आहे. त्याने मानवी चारित्र्य व हेतू यांचे जे विवेचन केले आहे त्याचे बुद्धिवान लोकहि विचार व मनन करितात. ब्राउनिंगच्या कल्पना पुढे रास्किन, मॅरिस, सिमॉन्डस व पेटर या लेखकांच्या ग्रंथांतून प्रसार पावल्या.

अर्नोल्डः—टेनिसन व ब्राउनिंगनंतर तितक्याच योग्यतेचा असा कवि म्हणजे आर्नोल्ड हा होय. तो वर्डस्वर्थ संप्रदायाचा होता. मनुष्यांच्या इच्छा इहलोकी तृप्त होत नसल्यामुळे जी त्यांच्या मनाला एकप्रकारची रखरख वाटते तीस निसर्गासारखे दुसरे उपशामक औषध नाही असे त्याने प्रतिपादन केले आहे. त्याच्या काव्यांत एकप्रकारची उदासीनतेची आंक दृष्टीस पडते. आर्नोल्डच्या पश्चात् रॉसेटी, त्याची बहीण ख्रिस्तिना, युइल्यम मॅरिस व स्विन्बर्न हे कवी होऊन गेले.

मेकॉलेः—अचाट स्मरणशक्ति, विलक्षण आत्मविश्वास आणि अप्रतीम भाषाप्रभुत्व इतक्या गोष्टींची अनुकूलता मेकॉलेस असल्यामुळे त्याचा इतिहासग्रंथ इतका अमूल्य असा झाला आहे. मेकॉलेमध्यें दोष इतकाच होता की तो आपली राजकीय मते प्रस्थापित करण्याकडे इतिहासाचा उपयोग करून घेत असे आणि त्यामुळे त्याची इतिहासकार या दृष्टीने किंमत वेताचीच आहे.

कार्लाइल व मेकॉलेः—आधिभौतिक ज्ञान व आधिभौतिक सामर्थ्य यांची त्या काळी झालेली वाढ पाहून मेकॉलेस आनंदाच्या उकळ्या फुटत असत. आपल्या देशाचे वैभव, यांत्रिक कलेचे ज्ञान, विद्युत् व स्थलांतर करण्याची साधने यांचे ज्ञान इत्यादिकांची प्रगति झालेली पाहून त्याचा आनंद गगनांत मावेनासा होई. पण कार्लाइल याम असल्या आधिभौतिक सामर्थ्याच्या वाढीचा तिटकारा होता. त्याने सुधारलेल्या काळाची स्तुति करण्याऐवजी कडक टीका केली आहे. कायदेकानू, सुधारणाकायदे व राजकीय प्रतिनिधिसभा वगैरेवर मेकॉले याची फार फार भिस्त होती. परंतु कार्लाइल त्या सर्वांस सैतानी डाव म्हणत असे. बेन्थॅम व कॉल्टेन, मिळ व मेकॉले यांनी त्यावेळी आपल्या देशाचे वैभव व सुखसंपत्ति वाढविण्याचे जे प्रयत्न केले ते सर्व चुकीचे होते असे कार्लाइलचे मत होते. त्याच्या मताने त्यावेळी सुधारणेचा अतिरेक झालेला होता, व त्याविरुद्ध प्रतिक्रिया सुरू करणे त्यास अत्यंत अवश्य झाले होते. इतिहासकार म्हणून कार्लाइलची आणि गिवन व मेकॉले यांची बरोबरीच्या नात्याने तुलना करिता येणार

नाही, परंतु त्याच्या भेदक दृष्टीमुळे चरित्रकार व आत्मचरित्रकार या नात्याने त्याची कृति सरस वठली आहे.

वा आ या ची न ची न दि शा.—इ. स. १८८१ मध्ये कार्लाइल व जॉर्ज इलिअट निवर्तल्यावर नवीन पद्धतीचे इतिहासकार, कादंबरीकार, टीकाकार व चरित्रकार निर्माण झाले.

इ ति हा स.—हा वेळपर्यंत मेकॉले, बकल व कार्लाइल यांनी बदललेल्या परिस्थितीला अनुसरून आपले इतिहास लिहिले; परंतु यापुढील इतिहासकार देशाच्या इतिहासांत कोणकोणत्या क्रमांनी बदल होत गेले हे पाहून त्या क्रमांचा इतिहास ते लिहीत गेले. लेके, लॉर्ड अँकटन, क्रेटन, मोले, ब्राइस यांनी फक्त ऐतिहासिक निबंध लिहिले. परंतु थोरोल्ड, रॉजर्स, स्ट्रुस, गार्डिनर व मेटलंड यांनी देशाच्या इतिहासांत ज्या क्रमांनी बदल होत गेले तसे त्यांचे इतिहास लिहिले. इ. स. १९०३ मध्ये प्रो. बेरी यांनी आपल्या केंब्रिज येथील प्रास्ताविक भाषणांत इतिहास शास्त्रीय पद्धतीनेच लिहिला गेला पाहिजे असे प्रतिपादन केले आणि तेव्हापासून इतिहाससंशोधनाच्या कामास बराच जोर मिळाला.

का दं व री.—इ. स. १८८१ पासून कादंबरीच्या लेखन पद्धतीतहि क्रांति घडून आली. या क्रांतीच्या पूर्वी मेरिडिथ व हार्डी, विलकी कोलिन्स, अँटनी ट्रोलोप, बेक्सेट व राइस वॅलकमोर, युइल्यम वॅलक आणि मिसेस लिन लिटन, न्होडा ब्रौटन, मिसेस हेनरीयुड, मिस ब्रॅडन, मिसेस हॅफ्रे वार्ड इत्यादि स्त्रीकादंबरीकार यांनी कादंबरीलेखन पद्धतीचा एक कायमचा ठसा वसवून टाकला होता. हा ठसा हार्डीच्या कादंबऱ्यांतून तर दृष्टीस पडतोच परंतु तो जॉर्ज गिसिंग, जॉर्ज मूर, मार्क रदरफोर्ड, एच. जी. वेल्स, आर्नोल्ड बेनेट व जॉन गोल्डस्वर्दी यांच्या कादंबऱ्यांतून विशेष स्पष्ट रीतीने आढळून येतो. यानंतर स्टिव्हेंसन प्रभृति कादंबरीकार उदयास येऊन त्यांनी त्या पद्धतीत बदल घडवून आणला. स्टिव्हेंसनने अलीकडील फ्रेंच पद्धतीच्या लहान लहान गोष्टी इंग्रजीत लिहिण्यास सुरवात केली. या कामी रुडियार्ड किप्लिंग याने स्टिव्हेंसनवर सरशी केली. याप्रमाणे कादंबरीलेखनपद्धतीत दुसऱ्याहि अनेक प्रकारचे बदल घडून आले.

टी का.—वाङ्मयाच्या इतर अंगांबरोबर टीका करण्याच्या पद्धतीतहि या काळी बराच बदल घडून आला. लेस्ली स्टीफेन, सेन्टस्वरी, स्टॉफोर्ड ब्रुक, ऑस्टिन डॉन्सन, कोर्ट होप, सिडने कॉलिंघन, वॅट्स डन्टन हे अलीकडचे परंतु जुन्या पद्धतीचे टीकाकार सर्व वाङ्मयावर आपले टीकास्वरसकट चालवीत. त्यांच्याहून नवीन पद्धतीच्या टीकाकारांची टीका करण्याची रीत निराळी आहे. पूर्वीच्या टीकाकारांप्रमाणे हे टीकाकार वाङ्मयाच्या निरुपयोगी भागावर आपले सामर्थ्य खर्ची न घालता त्यांतील जेवढा भाग उपयुक्त व ज्ञानाला पोषक असेल तेवढ्याकडे वाचकांचे लक्ष लावून देण्याची खटपट करतात. या नवीन पद्धतीच्या

टीकाकारांच्या श्रेणीत पॅटिसन व जेब, माथर्स, हटन, डौडन ए. सी. ब्रॅड्ले, बुइल्यम आर्चर, रिचर्ड गार्नेट, इ. गॉस व अँड्र्यू लॅंग यांचा प्रमुखत्वाने निर्देश केला पाहिजे.

कविता.—टॅनिसन व ब्राउनिंग नंतर इंग्लंडांत कवितेचा जवळ जवळ अस्तंत झाला असे म्हणण्यास हरकत नाही. तथापि विसाव्या शतकाच्या प्रारंभी सी. एम्. डौंटी, ऑल्फ्रेड नॉईन, हरबर्ट ट्रेच व लॉरेन्स विनिअन हे कवी उदयास आले. परंतु ए. ई. ह्यूमन व डब्ल्यू. ई. हेन्ले यांनी आपल्या उत्तम काव्यरचनाचातुर्याने कविमालिकेत त्यांच्यापेक्षा अधिक श्रेष्ठ स्थान प्राप्त करून घेतले. हेनरी न्यूवोल्ड, मिसेस मेनेल व स्टिफेन फिलिप्स यांच्या काव्यांत कवितांचे खरे नाणे दृष्टीस पडते. परंतु या सर्व कवींत जॉर्ज मॅरिडिथ व थॉमस हार्डी यांच्या कविता सर्वोत्कृष्ट होत असे पुष्कळांचे मत आहे. हल्ली यीट्सची कविता बरेच प्रामुख्य पावली आहे.

नाटक.—हल्ली प्रचलित असलेल्या नव्या पद्धतीच्या नाटकांस गेल्या शतकाच्या शेवटच्या वीस वर्षांतच सुरवात झाली. त्या काळांत झालेल्या टॉम रॉबर्टसन या नाटककाराची नाटके यथार्थ व सत्यस्वरूपाच्या दृष्टीने अंधुक व अप्रष्ट छायाचित्रे आहेत. यापुढे ऑगार, ड्युमास व साबॉ या फ्रेंच नाटककारांच्या अतिशय श्रेष्ठ प्रतीच्या नाटकांचा इंग्रजी नाटककारांच्या मनःवर हळूहळू परिणाम होऊ लागला. त्यामुळे इन्सेन, ऑल्फर वाइल्ड, व ए. डब्ल्यू. पिनरो हे इंग्रजी नाटककार त्या पद्धतीचा इंग्रजी नाटकांत कला उपक्रम कला याचा विचार करू लागले. गिलवर्ट मरे याने या प्रचारांत येऊ पहाणाऱ्या नव्या नाटकपद्धतीस अधिक चालना दिली. बर्नार्ड शॉ व त्याचे प्रेन्डिहल, वार्कर प्रभृति अनुयायी यांनी तीत विनोदाची भर घातली.

विसाव्या शतकांत झालेले फेरबदल.—विसाव्या शतकाच्या वाङ्मयांत काही काही बाबतींत पूर्वीचीच व्यवस्था कायम राहिली आहे. इ. स. १८९५ पासून इंग्लंड अमेरिका येथील विश्वविद्यालय यांच्या परिक्षेत इंग्रजी वाङ्मय हा एक स्वतंत्र अभ्यासाचा विषय म्हणून नेमण्यांत येऊ लागला. त्यामुळे वाङ्मयाचे तुलनात्मक व ऐतिहासिक दृष्टीने विवेचन सुरू झाले व पुस्तके व वाचनाची साधने अपाठ्याने वाढू लागली आहेत.

अर्वाची नवाङ्मय.—१९२१ च्या मागील काही वर्षांचे सिंहावलोकन करितां असे आढळून येईल की, वाङ्मयाच्या गुणधर्मांत फारसा फरक झालेला नाही; पण जागतिक वाङ्मयाच्या दृष्टीने पाहतां या काळांतील इंग्रज लेखक फारसे वर आलेले आढळणार नाहीत. १९२१ साली हयात असलेल्या कादंबरीकारांत थॉमस हार्डीला उच्च स्थान द्यावे लागेल. 'वि डिन्यास्टस' हे शोकपर्यवसायी महाकाव्य त्याच्या एकंदर शोकरसप्रधान कादंबऱ्यांमध्ये अति सरस ठरेल. हार्डीच्या तोडीचा ग्रंथकार सर जे. एम्. बॅरी होय. त्याने

'केरी' हे नाटक इंग्लिश रंगभूमीवर अति लोकप्रिय म्हणून ठरले आहे. हार्डी आणि बॅरी या दोघांनी रंगभूमीवर असे एक वातावरण निर्माण केले आहे की, इंग्रजी वाङ्मयाला साजेसा कोणताहि कवि त्यांत स्वर संचार करू शकेल. १९२१ चा वाङ्मयान आढावा घेतल्यास एच. जी. वेल्स आणि बर्नार्ड शॉ यांची रचना प्रथम नजरेत भरेल. एच. जी. वेल्स हा आपल्या काळचा समाजशास्त्रीय आत्मचरित्रकार व शॉ स्वीफ्टसारखा औपरोधिक लेखक म्हणून प्रसिद्ध आहे. वेल्सचे 'जोआन' आणि 'पिटर', 'दि टाईम मशीन', 'डॉक्टर मरेडोक् आयलंड', 'दि व्हाल्स ऑफ चान्स', 'वॉर ऑफ दि वर्ल्ड', 'किप्स' इत्यादि ग्रंथ व शॉचे 'कान्फरेन्सीयर', 'कॉमन सेन्स अँड दि वॉर', 'बुइ-डोअर्स हाउसेस', 'आर्म अँड दि मॅन' 'कॅडिडा', 'ग्रेज, ग्लेसट अँड अन ग्लेसट', 'सीझर अँड क्लिओपेट्रा', 'जॉन वुन्स अँड अदर आयलंड' इत्यादि ग्रंथ प्रसिद्ध आहेत. हार्डी, बॅरी, वेल्स आणि शॉ या चौघांखेरीज मॉर्ले, फ्रेडरिक, हॅरिसन, ब्राईस, ट्रेव्हेलिअनसारखे सन्मान्य पंडित, सेंट्सबरी, गॉसे, शिडने, कॉलव्हिन, डब्ल्यू. पी. कर यांच्यासारखे प्रसिद्ध टीकाकार, पिनेरो आणि हेनरी अर्थर जोन्स हे नाटककार, रुडिगर्ड कि.लिंग, बुइल्यम वाटसन, डब्ल्यू. बी. यीट्स, ऑलिस मे. येल आणि रॉबर्ट ब्रिजेस यांच्यासारखे १९०० च्या पूर्वीच लोकांपुढे आलेले ग्रंथकार, हे सर्व मिळून सुमारे पन्नासांची भरती होईल. इतरहि पुष्कळ लेखक निघतील.

१९१० ते २१ या काळांतील अगदी विराळ्या वळणाचे कादंबरीकार म्हणजे वेल्स, आर्नोल्ड, बेनेट, गाल्सवर्दी, कॉम्टन, मॅक्नेझी, स्टिफन, मॅकेना, इ. ल्युकस, डब्ल्यू. जे. लॉक, डब्ल्यू. एल. जॉर्ज, ह्यूजेस वालपोल, गिलवर्ट कॅनॉन आणि मे. सिन्क्लेअर, इत्यादि होत. व्हिक्टोरिअन काळातल्यापेक्षा हल्ली कादंबऱ्यांच्या अंतरंगांत बराच फरक पडलेला आहे. 'मानसिक पृथक्करण' हे त्याचे वैशिष्ट्य होय. गाल्सवर्दीच्या 'डार्क फ्लावर' आणि 'बिगॉड' या काव्यांतून स्त्रीपुरुषामधील परस्पर आकर्षणाची उपपत्ति दिली आहे. वेल्स आणि शॉ यांचा जीवशक्तीवर मोठा जोर आहे.

कादंबरी क्षेत्राबाहेरचे पण त्याच्यासारखेच रम्य वाङ्मय म्हणजे ऐतिहासिक चरित्रे होय. इंग्लंडमध्ये 'डिक्शनरी ऑफ नॅशनल बायोग्राफी' नांवाचा एक राष्ट्रीय पुरुषांच्या चरित्रांचा कोश तयार झाला आहे. 'लाईफ ऑफ डिम रायली' हा जी. इ. बकलेचा ग्रंथ व लिटन स्ट्रॅचेकृत 'एमिनेंट व्हिक्टोरिअन्स' आणि 'क्लिन व्हिक्टोरिया' ही चरित्रे नवीन आहेत.

या काळच्या इंग्रजी वाङ्मयाकडे पाहतां असे दिसून येईल की, टॅनिसन, ब्राउनिंग, रॉसेटी आणि मॉरिस यांच्या गैर-दृष्टीने पडलेल्या सौंदर्याच्या चरित्रांने थोडा

फार भरून निघाला आहे. नवीन कवीत रॉसेलस अबर-
क्रॉम्बी, सी एम. टाउटी, स्टर्ज मूर, वेल्क, चेस्टरटन, डब्ल्यू.
एच. डेव्हीज, ए. नॉथेस, एल. विनियन, जेम्स इ. फ्लेकर, एड-
वर्ड थॉमस, रुपर्ट ब्रुक, डब्ल्यू. डब्ल्यू. गिवसन, रॉल्फ हॉडसन,
जॉन मॅसेफील्ड, जॉन मीमन, सीज मीड ससून इत्यादि
प्रसिद्ध आहेत. गेल्या युद्धकाळांत इहलोक सोडून गेलेले
प्रसिद्ध कवी म्हणजे रुपर्ट ब्रुक (१८८७-१९१५) व एडवर्ड
थॉमस (१८७८-१९१७) हे होत.

१९ व्या शतकाच्या प्रारंभी ऑग्लो-आयरिश वाङ्मयाचा
जन्म झाला असला तरी इंग्रजी भाषेत आयरिश संस्कृतीचे
ग्रंथ निर्माण करण्याचा प्रयत्न १८४० पर्यंत झाला नाही. हा
प्रयत्न थॉमस डेव्हीसनने आपल्या 'नेशन' नांवाच्या वर्त-
मानपत्रद्वारे केला. तेव्हापासून पुष्कळ आयरिश गद्यपद्य-
लेखक निर्माण झाले, त्या शतकाच्या अखेरीस आयर्लंडमध्ये
जी सामाजिक व राजकीय चळवळीची लाट उसळली तीतून
गालिकसंघ बाहेर पडून नवीन तऱ्हेचे आयरिश वाङ्मय
निर्माण होऊ लागले. हा गालिकसंप्रदाय राष्ट्रीय नसून
प्रांतविशिष्ट आहे असे इंग्रज पंडित म्हणतात. सिनफेनांचे
वाङ्मय तारुण्ये सुंदर दिसले तरी फारसे टिकाऊ नाही, ते
स्वतंत्र म्हणून कदाचित् पुढे येईल; पण इंग्रजी वाङ्मयाला
मागे सारणार नाही असे हेच पंडित सांगतात; तथापि या
नूतनवाङ्मयीन चळवळीमुळे प्राचीन आयर्लंडची माहिती
जगापुढे येऊन इतक्या दिवस तुटलेली आयरिश परंपरा
पुन्हा जोडली गेली आहे. डब्ल्यू. बी. यॉट्स, जॉर्ज डब्ल्यू
रसेल, डगलस ह्येड, स्टॅडिश ओ ग्राडी, जे एम. सिंज
आणि जॉर्ज मूर हे प्रख्यात आयरिश लेखक होत.

इंग्रजी वाङ्मयाचे जगावर परिणाम.—
इंग्रज राष्ट्र हे ज्याप्रमाणे जगातील अत्यंत यशस्वी राष्ट्र
आहे, त्याप्रमाणे इंग्रजी वाङ्मय हे जगातील अत्यंत यशस्वी
वाङ्मय आहे. इंग्लंडचा ख्रिस्ती संप्रदाय स्वतंत्र झाला,
त्याचा परिणाम असा झाला की, धार्मिक वाङ्मयाची
भाषा इंग्लंडची लॅटिन न राहता इंग्रजीच बनली. इंग्लंडचे
कायद्याचे वाङ्मय रोमन कायद्याचे वृत्तिरूप न राहतां
स्वतंत्र आहे. यामुळे राष्ट्राच्या सर्व अंगास व सर्व क्रियास
उपयोगी पडणाऱ्या वाङ्मयाची वाहक भाषा इंग्रजीच बनली.
सर्व जगावर इंग्रजांचा प्रवेश झाला, त्यामुळे जगातील
प्रत्येक भागावर इंग्रजी वाङ्मय आहेच. ऑस्ट्रेलेशिया, उत्तर-
अमेरिका, आफ्रिकेचा बहुभाग यांचे वाङ्मय इंग्रजीच
आहे. त्याचे स्वरूप प्रत्येक देशाचे वर्णन करताना दिलेले
सापडेल. आतांपर्यंत वर दिलेले जे वाङ्मय आहे ते इंग्लं-
डचे राष्ट्रीय वाङ्मय होय. परंतु इंग्रजी भाषेतील सर्व वाङ्मय
इंग्लंडचे राष्ट्रीय वाङ्मय नव्हे. इंग्रजी वाङ्मय आतां सांक्र-
तिक झाले आहे. इंग्रजी वाङ्मयाचा परिणाम शेजारच्या
देशांवर झालाच; इंग्रजी राजकीय कल्पनांचा प्रसार सर्व
जगभर झाला आहे. हिंदुस्थानसारख्या देशाशी जेव्हा इंग्लं-

डचा संबंध आला, तेव्हा इंग्रजी सत्तेने देशी भाषांच्या
विकासास गळफांस लावला. आणि देशी भाषांची राज्य-
व्यवहार व शिक्षण यांमधून हकालपट्टी केली. तथापि इंग्रजी
वाङ्मयाचा इष्ट परिणाम देशी भाषांवर झाला नाही, असे
मात्र नाही.

हिंदुस्थानांत इंग्रजी राज्य सुरू होऊन इंग्रजी भाषेचा
अभ्यास जेव्हा होऊ लागला तेव्हा साहजिकच इंग्रजी
वाङ्मयाचे अनुकरण करण्याची आपल्या लोकांस बुद्धि
झाली. एकोणिसावें शतक हे हिंदुस्थानच्या निर-
निराळ्या भागांतील देश्य वाङ्मयाचे नूतन युग
म्हणतां येईल. या काळांत इंग्रजी ग्रंथांची भाषांतरे व
रूपांतरे होऊ लागली व भाषेला नवचेतना मिळाली. प्रत्येक
भारतीय भाषेतले हल्लीचे वाङ्मय इंग्रजी धर्तीवर आहे हे
नाकवूल करतां यावयाचे नाही. कोणतेहि नवीन पुस्तक
लिहावयाचे झाले की त्याची सामुग्री व साहित्य इंग्रजी
ग्रंथांतच पहावयाचे. शास्त्रीय वाङ्मय तर सर्वस्वी युरोपीय
भाषांतून आणि विशेषेकरून इंग्रजीतून घ्यावे लागते. तेव्हा
कोणतेहि भारतीय वाङ्मय इंग्रजी वाङ्मयाशी फटकून राहू
शकत नाही हे निर्दय सत्य आहे; त्यास इलाज नाही.

महाराष्ट्रीय आणि इतर भारतीय वाङ्मयावर जो परि-
णाम झाला तो सविस्तर देण्याचे हे स्थळ नव्हे. तो
मराठी, बंगाली वगैरे वाङ्मयावरील लेखांत दृष्टीस पडेल.
येथे एवढेच सांगतां येईल की पूर्वीची अध्यात्मपर व
विवृत्तिपर दृष्टि लेपून तिच्या जागी नवीन प्रवृत्तिपर व
व्यावहारिक दृष्टि आली. पूर्वीची संकुचित कल्पना जाऊन मन-
व्यक्षुते अफाट सृष्टिक्षेत्र खेळू लागले. नवीन मराठी रचाला
सुरुवात झाली व जुने वळण बदलले. मागचे महाराष्ट्रीय
वाङ्मय बहुतेक पद्यमय होते. आतां इंग्रजी अनुकरणाने
रचतां जास्त भर पडू लागली. मराठी वाङ्मयाला जी
लोकांची अविवेचक धार्मिकबुद्धि कारणीभूत होती, ती इंग्रजी
शिक्षणाने लोपत जाऊन नूतन वाङ्मयाचे विषय पूर्ण धर्म-
विक बनले. मराठी गद्यग्रंथांची मोठ्या प्रमाणावर जी पैदास
झाली, ती इंग्रजी वाङ्मय समुच्चयाचा आश्रय घेतल्यामुळेच
होय. चिपळूणकर, आगरकर, विनायक कोडदेव ओक,
महाजनी, यांसारख्या सुशिक्षित लेखकांनाहि इंग्रजी ग्रंथांची
भाषांतरे करून मराठी वाङ्मयांत भर घातली.

ख्रिस्ती मिशनऱ्यांनी स्वमतप्रसारार्थ वायव्य व इतर
ख्रिस्ती संप्रदायांतील ग्रंथ मराठी भाषेचा अभ्यास करून
तांत भाषांतरिले आहेत. हे मराठीतील ख्रिस्ती वाङ्मय
किती व्यापक व विविध आहे हे 'महाराष्ट्रीय वाङ्मयसूचि'
चाळत्यास दिसून येईल.

शास्त्रे व इतिहास या ज्ञानांगांवरच्या इंग्रजी वाङ्मयाधारे
रचिलेल्या ग्रंथापेक्षां नाटके कादंबऱ्यांची अशीं पुस्तके
फार दिसतात. जेन आस्टीन, गोल्डस्मिथ, चार्ल्स
गारबिडस, सॅम्युअल जानसन, रेनॉल्ड्स, स्कॉट,

स्विफ्ट, मिसस हेनरी बुड, शालोटी ब्रॉटी, कॉनन डॉईल, मेरी कॉरली इत्यादि अनेक इंग्रजी, ग्रंथकारांच्या कादंबऱ्या मराठीत शपाळ्याने आल्या. हल्लींच्या मनोरंजक नियतकालिकांतून व सरस-सुरस सारख्या ग्रंथमालांतूनहि इंग्रजी गोष्टींची भाषांतरे-रूपांतरे या पलीकडे काही सांपडणार नाही. आपले लेखक इंग्रजी वाङ्मयाचे इतके एकनिष्ठ सेवक बनले आहेत.

इंग्रजी वाङ्मयाचा अभ्यास सुरू सारख्यावर साहाजिकच शेक्सपियरची गांठ पडली व त्याची नाटके मराठीत आणावीत असे वाटे लागून त्या दिशेने प्रयत्न झाला. शेक्सपियरच्या बहुतेक नाटकांची भाषांतरे झालेली आहेत; हॅमलेट-सारख्या काही नाटकांची तीन निरनिराळी रूपांतरे झाली. पुढे पुढे इंग्रजी नाटकांच्या धर्तीवर स्वतंत्र नाट्यरचना होऊ लागली; त्याप्रमाणे काही आधुनिक मराठी नाटके तर संस्कृत नाटकांहून सरस वठली आहेत.

आतां मराठी काव्याकडे वळू. इंग्रजी राज्यास सुरुवात झाल्यानंतर प्रथम आपल्याकडील विद्वानांचा कल संस्कृत-काव्ये मराठीत आणण्याकडे होता. नंतर लवकरच इंग्रजी तऱ्हेवर कविता सुरू झाली. पूर्वीचे कवितेचे विषय पुराणे व वेदांत यांपैकी असत. ते आतां पार बदलले; विषयमर्यादाहि वाढली. स्काट वगैरे सारख्या मोठ्या कवींचे अनुकरण फारसे झाले नाही तथापि मिल्टन, बायरन, कॉट्स, शेले, बर्डस्वर्थ, यांसारख्या दुर्बल आणि कच्च्या दमाच्या कवींचे अनुकरण मात्र सपाटून झाले. जुनी काल्पनिक एकछापी सृष्टिवर्णने वाजूला सारून पाश्चात्य पद्धतीवर प्रत्यक्ष ज्ञानाची वर्णने ते करू लागले. कविताभाषा व रचना या बाबतीतहि त्यांनी रूढि सोडली. तेव्हां प्रथम प्रथम ते अभ्रिय झाले असल्यास नवल नाही.

[संदर्भ वाङ्मय—दि कॅम्ब्रिज हिस्टरी ऑफ इंग्लिश लिटरेचर. एच. मोले—इंग्लिश रायटर्स. सेंट्स-बरी—एलिझाबेथ लिटरेचर. हॅने—दि लेटर रिनाय सन्स. ओ. एल्टन—दि आगस्टन एज. टैने—हिस्टरी ऑफ इंग्लिश लिटरेचर. थॉम्पसन-स्ट्रंडर्स हिस्टरी ऑफ इंग्लिश लिटरेचर. बेन—हिस्टरी ऑफ इंग्लिश थॉट इन दि नाईन्टीन्थ सेंचरी. ए. मि. ए. रि.; ए. इत्यादि]

इंग्लंड—ग्रेटब्रिटन नांवाच्या वेदाच्या दक्षिण भागाला हे नांव असून ग्रेटब्रिटनच्या संयुक्त राज्याचा इंग्लंड हा प्रमुख घटक आहे. कारण या संयुक्त राज्याची नव्हे तर जगांतील साम्राज्याची राजधानी या विभागात असून क्षेत्रफळ, लोकसंख्या व संपत्ति या तिन्ही बाबतीत इंग्लंड हे जगांतील बहुतेक देशांपेक्षा श्रेष्ठ आहे. इंग्लंड हे उत्तर अक्षांश ४९°५७' ते ५५°४६' आणि पूर्वे रेखांश १°४६' ते पश्चिम रे. ५°४३' यांच्यामध्ये आहे. इंग्लंडांत एकंदर ४० परगणे (काँटी) आहेत. इंग्लंड व वेल्स मिळून क्षेत्रफळ ५८३२४ चौरस मैल

व लोकसंख्या येणेप्रमाणे आहे—इंग्लंड (१९२१) ३,५६,७८' ५३० व वेल्स (१९२१) २२,०६,७१२.

इंग्लंडच्या किनाऱ्यावर जागजागी खाड्या व आखाते आहेत, अणि कोणतेहि शहर समुद्रापासून ७५ मैलांहून अधिक दूर नाही. इंग्लंडांत एकंदर लहानमोठ्या मिळून २७ नद्या असून त्यांपैकी सर्वांत लांब सेव्हर्न २१० मैल व थेम्स २०९ मैल आहे. इंग्लंडांत मोठ्या उंच पर्वतांच्या रांगा मुळीच नाहीत; साधारण उंचीचे डोंगर आहेत त्यांत चेव्हियट (फूट २६७६), पेनाइन (फूट २९३०), स्नोडन (३५६०), एकसमूर (१७०७), डार्टमूर (२०३९) हे डोंगर प्रमुख आहेत. इंग्लंडचे प्रादेशिक विभाग चार पद्धतात ते—उत्तरेकडील लेक डिस्ट्रिक्ट (सरोवरांचा प्रदेश), मध्यवर्ती पेनाइन प्रदेश, पश्चिमेकडील वेल्स व दक्षिणेकडील कार्नवाल व डेव्हन द्वीपकल्प. इंग्लंडांतील वऱ्याच नद्या जहाजे जाण्यासारख्या आहेत व जहाजे जाण्यासारखे कालवेहि पुष्कळ ठिकाणी आहेत. मोठाली बंदरे, लंडन व त्याच्या आसपासचा प्रदेश, कोळशाच्या खाणी व कारखाने असलेली ठिकाणे, या भागांत अत्यंत दाट वस्ती आहे. शेतकीच्या प्रदेशांत बरीच पातळ वरती असून १००० फुटांहून अधिक उंचीच्या प्रदेशांत तर वस्ती फार क्वचित आढळते. इंग्लंडांत उष्णतेचे वार्षिक सरासरी मान ५०°, हिवाळ्यांत उष्णतेचे सरासरी मान ४०° आणि उन्हाळ्यांत ६१°.५' असते. पर्जन्यवृष्टि पश्चिम भागांत ३५ इंच, उत्तरेकडे ६० इंच, आणि पूर्व व दक्षिणेकडील प्रदेशांत ३० इंचांहूनहि कमी असते. पाऊस थोडा पडतो तरी आकाश मात्र बहुतेक मेघाच्छादित असते. सूर्याचे स्वच्छ ऊन वर्षांतून सरासरी १३७५ तास असते. हे प्रमाण इटालीत २६०० तास आणि नार्वेमध्ये १२०० तास इतके असते.

इंग्लंडांतील ग्रामवाचक, नदीवाचक व पर्वतवाचक नांवांच्या उत्पत्तीसंबंधाने पहातां केल्टिक लोकांच्या आपेचा परिणाम सर्वत्र आढळतो. रोमन आपेचा परिणाम सर्वत्र पण वऱ्याच कमी प्रमाणांत झालेला आहे. त्याशिवाय इंग्लिश, स्कॉडिनेव्हियन व नार्मन या भाषांतील नावेहि काही काही आढळतात. ब्रौधम, कॅटरिक, यॉर्क, लिंकन वगैरे नावे केल्टिक; एवचेस्टर, सिलचेस्टर, ग्रॅटचेस्टर वगैरे रोमन; ऑश, बॉर्न, शेर्बोर्न, सॉकबर्न वगैरे सॅक्सन; आणि ब्यूचीफ, ब्यूडे-सर्ट, ब्यूफोर्ट, ब्यूमॉट वगैरे नावे नॉर्मन उत्पत्तीची आहेत.

धर्म—इंग्लंडांतील मुख्य धर्म प्रॉटेस्टंट. हा ख्रिस्ती पंथ आहे. १६८९ मधील ' अँक्ट ऑफ सेटलमेंट ' या कायद्याने असे ठरविले आहे की, इंग्लंडचा राजा प्रॉटेस्टंट असला पाहिजे, त्याने पोपची सत्ता मान्य केल्यास किंवा ' रोमिश धर्म ' स्वीकारल्यास किंवा रोमन कॅथालिकपंथी माणसाबरोबर लग्न केल्यास तो पदच्युत झाला असे समजावे. रोमन कॅथालिकपंथी सामान्य जनतेलाहि कित्येक राजकीय व सामा-

जिक हक्क नव्हते; पण १८२९ पासून मतदानाचे व इतर हक्क त्यांना देण्यांत आले. याशिवाय बाप्टिस्ट, कांथ्रिगेशनिस्ट, प्रेस्बिटेरियन, सोसायटी ऑफ फ्रेंड्स, मोरेबिड्यन्स, वेस्लेयन, मेथोडिस्ट, प्रिमीटिव्ह मेथोडिस्ट, युनैटेड मेथोडिस्ट. वेस्लेयन रिफॉर्म यूनियन, इंडिपेंडेंट मेथोडिस्ट. वेल्स कॉल्व्हिनिस्टिक मेथोडिस्ट, कौंटेस ऑफ हंटिंगडन्स कनेक्शन, रिफॉर्मड एपिस्कोपल चर्च, फ्री चर्च ऑफ इंग्लंड, असे चौदा निरनिराळ्या ख्रिस्ती पंथांचे अनुयायी इंग्लंडांत आहेत, पण हल्ली या सर्वांना समान राजकीय हक्क असून हे धार्मिक पंथ-भेद इंग्रजांच्या एकराष्ट्रीयत्वाच्या मुळांच आड येत नाहीत. इंग्लंडांत ज्यू लोकांची वस्ती लंडन व इतर काही मोठ्या शहरांतच फक्त असून त्यांची एकंदर संख्या (१९०७) १९६००० होती. आणखी एक महत्त्वाची गोष्ट म्हणजे लिंक्नरपूल व लंडन येथील किरिंथेक लोकांनी अलीकडे इस्लामी धर्म स्वीकारला आहे व लिंक्नरपूलला त्यांची एक मशीद आहे.

द क ण व क णा चीं सा ध नें.—मोठाल्या व सामान्य अशा दोन प्रकारच्या सडका सुमारे अनुक्रमे २२००० व ९६००० मैल आहेत. अशा सडका बांधून त्यांवरील जकातीचे उत्पन्न घेण्याचा अधिकार खाजगी इसमांस १६६३ मधील कायद्याने देण्यांत आला. ही पद्धति दीडदोन शतके चालू होती; पण त्या काळांत सडकांची स्थिति अत्यंत वाईट असे. १८२७ पासून हायवे बोर्ड (सडकांची व्यवस्था ठेवणारे मंडळ) व कौन्टी कौन्सिलें अशा स्थानिक स्वराज्याच्या संस्थांकडे सडकांची व्यवस्था देण्यांत आली.

आगगाड्यांची जन्मभूमीच इंग्लंड आहे. पहिली आगगाडी स्टॉकटन ते डार्लिंगटन यांच्यामध्ये १४ मैल १८२५ सप्टेंबर २७ रोजी सुरू झाली; तथापि मोठ्या प्रमाणांत रेल्वे बांधण्याची पार्लमेंटकडून परवानगी मिळण्यास प्रथम मोठा त्रास पडला. पहिली परवानगी १८३३ मध्ये देण्यांत आली व आगगाड्यांची पुढील वाढ फार झपाट्याने झाली. (आगगाडी पट्टा.) १९१५ साली एकंदर २३७०९ मैल लांबीची रेल्वे तयार होती. मुख्य रेल्वे कंपन्या ग्रेट नॉर्थन, मिडलंड, ग्रेट सेंट्रल, ग्रेट ईस्टर्न, ग्रेट वेस्टर्न वगैरे असून त्याशिवाय लहान लहान कंपन्या अनेक आहेत. लंडनमध्ये जमीनीखालून जाणारीहि रेल्वे आहे.

इंग्लंडच्या अंतःप्रदेशांत नौकानयनाची सोय मुख्यतः यॉर्कशायर, लँकाशायर, वॉर्मिंगहॅम वगैरे परगण्यामध्ये कालवे बांधून केलेली आहे. लिंक्नशायरमधील फॉसडाइक हा कालवा फार पुरातन म्हणजे रोमन अमलाच्या वेळी (इ. स. ४१० च्यापूर्वी) बांधलेला आहे; तथापि जहाजांच्या सोयीचे मोठाले कालवे बांधण्यास सुरुवात १७६० पासून झाली व आगगाड्यांची युक्ति निघण्यापूर्वी पन्नासपाऊन वर्षे इंग्रजांनी कालवे बांधण्यावर विशेष भर दिला होता. आगगाड्या वाढल्यापासून कालव्यांचे महत्त्व कमी झाले आहे व काल

व्यांच्या एकंदर लांबीपैकी शेंकडा तीस मैल, रेल्वे कंपन्यांनी आपल्या सोयीकरिता आपल्या ताब्यांत घेतले आहेत

उ द ा ग ध दे.—शेतकीच्या दृष्टीने पाहतां इंग्लंडातील पश्चिम व उत्तर भागांतले मिळून १८ परगणे निवळ गवताचे, व पूर्वे व दक्षिण भागांतले २२ परगणे पिकांचे आहेत. गहू, वार्ली व ओट ही मुख्य धान्ये असून बटाटे, वाटाणे, राय वगैरे पिके आणि फळफळावळ व भाजीपाला पुष्कळ ठिकाणी करतात. गवताच्या परगण्यांतील लोक मेंढ्या, गुरे, डुकरे यांचे कळप पाळतात. हॅम्पशायर, सरे, ससेक्स, केंट, बर्कशायर, बर्किंगहॅमशायर या परगण्यांत जंगल फार आहे.

इंग्लंडांत वतालच्या समुद्रांत सर्वत्र मासे पुष्कळ असल्यामुळे या देशांत मासे मारण्याचा धंदा फार मोठ्या प्रमाणांत चालतो. ग्रिम्सबी (लिंक्नशायर), हल, यारमथ, झोमथ, कार्डिफ, स्वानसी, लिंक्नरपूल इत्यादि बंदरे या धंद्यांत प्रमुख असून पूर्वे किनाऱ्यावरील बंदरांत मासे सर्वांत अधिक सांपडतात. १८९४-१९०३ या दहा वर्षांच्या सरासरीवरून पाहतां पूर्वे किनाऱ्यावर ६९८५५८८ हॅड्रेडवेट (किंमत अकसासे ४०००००० पौंड), दक्षिण किनाऱ्यावर ६६९७५९ हॅड्रेडवेट आणि पश्चिम किनाऱ्यावर ८८४९३२ हॅड्रेडवेट मासे दरसाल पकडले गेले आणि १९०३ साली या धंद्यांत ९७२१ जहाजे व ४१५३९ मनुष्ये गुंतलेली होती. १९२१ साली इंग्लंड आणि वेल्स मिळून ९६५५६९७ पौंड किंमतीचे मासे धरण्यांत आले. याशिवाय नद्यांमध्ये गोड्या पाण्यातील मासे पकडण्याचा धंदा पुष्कळ ठिकाणी चालतो. त्यांत सालमन व ट्राऊट ह्या महत्त्वाच्या जातीचे मासे सांपडतात.

खनिज.—खाणीतून खनिज पदार्थ काढण्याचा धंदा इंग्लंडांत अगदी अलीकडे वाढला हे खरे; तथापि जस्त ही धातु प्राचीन काळापासून सांपडत असल्याचा पुरावा मिळतो. १३ व्या शतकांत ही धातु युरोपमध्ये पाठवीत असत. त्यानंतर जस्त व शिसे या दोन धातूंचा व्यापार सर्वांत अधिक चालत असे, पण हल्ली शिसे फार कमी सांपडते. अठराव्या शतकाच्या अखेरीपासून लोखंड पुष्कळ सांपडू लागले, पण दगडी कोळसा, सर्वांत अधिक सांपडतो. हल्ली दगडी कोळसा लोखंड वाळुकामय दगड (सॅंडस्टोन), चुनखडीचा दगड, (लाईमस्टोन), मीठ, जस्त हे खनिज पदार्थ इंग्लंडांत सांपडतात.

कारखाने.—हे कारखाने विणकाम व धातुकाम असे दोन प्रकारचे आहेत. विणकाम व इतर धंदे फ्रान्स, नेदर्लंड वगैरे देशांत पुष्कळ वाढल्यानंतरहि बराच काळ इंग्लंड हा शेतकीप्रधान देश होता. तो स्वदेशांत उत्पन्न होणारी उत्तम लोकर युरोपांत पाठवीत असे व तिकडून लोकराचे कापड आणीत असे. नॉर्मन राजांच्या वेळेपासून लोकराच्या विणकामाचा धंदा इंग्लंडांत सुरू झाला, व पुढे धर्मच्छळाच्या काळांत युरोपातील पुष्कळ विणकरी इंग्लंडांत येऊन राहिले.

अशा रीतीने धर्मसहिष्णुतेमुळे विणकामाच्या धंद्यास उत्तेजन मिळाले व पुढे वाफेच्या यंत्राच्या शोधांमुळे व विणकामाचीं यंत्रें प्रथम इंग्लंडांतच शोधून काढल्यामुळे, इंग्लंड विणका-मांच्या धंद्यांत पहिल्या प्रतीचे राष्ट्र बनले. इंग्लंडांत कापूस पिकत नाही, तरी कापसाचे कापड करण्याचीं यंत्रें इंग्रज शोधकांनी तयार केल्यामुळे हा धंदाहि इंग्लंडांत फार वाढला. कापसाची आयात १८१५ मध्ये ९९० लक्ष पौंडांची, १८२० मध्ये १५२० लक्ष आणि १८२५ मध्ये ३२९० लक्ष पौंडांची म्हणजे दहा वर्षांत दुप्पट झाली, हा धंदा मॅचेस्टर व त्याच्या आसपासचीं शहरे येथे मुख्यतः चालतो. दगडी कोळसा जेथे सांपडतो त्या भागांतच हे कारखाने आहेत. धातुकामाचे कारखानेहि याच भागांत विशेष आहेत. मातीच्या भांड्यांचे कारखाने विशेषतः स्ट्रॅफोर्डशायरमध्ये, कांचेचे कारखाने डर्बीशायर-मध्ये, वुटांचे कारखाने नार्दम्पटनशायरमध्ये आहेत. इंग्लंडांतील लोकांची धंदेवारी (खानेसुमारी १९०१) येणेप्रमाणे आहे:—

विणकाम ९९४६६८, शेतकी ११,९२,१६७, धातुकाम ११,१६,२०२, खानीतील काम ८,०५१८५, वूट वगैरे २२९२५७, व्यापार ६०२८८१, मार्तोची भांडी व कांच काम ९०१९३, अध्यापन १७२८७३, सरकारी नोकरी १७१६८७.

शिक्षण.—कायद्याने आईवाप मुलांना चांगले प्राथमिक शिक्षण देण्याला किंवा ५ ते १४ वयापर्यंत शाळेत पाठविण्याला बांधले गेले असतात. याकरिता स्थानिक सरकारने मोफत शाळांची तजवीज करितात, व राष्ट्राकडून अशा शाळांना खर्चाच्या ३ पर्यंत ग्रेट मिळते. स्थानिक सरकारने काढलेल्या शाळांखेरीज खासगी शाळाहि पुष्कळ असतात, त्यांची संख्या जवळ जवळ ३३००० आहे. दोन लाख शिक्षकांमध्ये बायका बऱ्याचशा आहेत. 'ट्रेन्ड' शिक्षक प्राथमिक शाळांतून कमी आहेत. १९१८ च्या शिक्षण-विषयक कायद्यान्वये दुय्यम शिक्षणहि मोफत व सक्तीचे करण्याची सत्ता सरकारला प्राप्त झाली आहे. शिक्षण खात्याने मान्यता दिलेल्या दुय्यम शाळा १०७३ आहेत; त्यांतून २४३००० विद्यार्थी शिकतात. या शाळांतूनहि अध्यापनशाळांत प्रवीण असे शिक्षक कमीच आहेत. शिक्षकांना पेन्शन देण्याचा नुकताच ठराव पास झाल्यामुळे या धंद्यांत चांगले लोक पडतील अशी सरकारला आशा वाटते.

इंग्लंड व वेल्स मिळून धंदेशिक्षणाच्या ३१४३ शाळा आहेत. त्यांत ४१७१४८ विद्यार्थी शिकतात; विद्यार्थ्यांपैकी अजमासे निम्मे १७वर्षाच्या आंतील वयाचे आहेत. हे शिक्षण बहुधा संध्याकाळच्या शाळांतून दिले जाते. प्राथमिक शिक्षकांना शिकविण्याची सोय सरकारने केलेली आहे. इंग्लंडांत

एकंदर १० विश्वविद्यालये आहेत; त्यांत ३२०८० विद्यार्थी पदवीकरिता अभ्यास करीत आहेत.

भौ गो लि क वि भा ग.—इंग्लंडचे निरनिराळ्या कारणांकरिता विभाग पाडले आहेत ते येणेप्रमाणे:—(१) पार्लमेंटच्या निवडणुकीं संबंधी विभाग:—यांत डिव्हिजन, बरो यांचा समावेश होतो. (२) राज्याकारभारासंबंधी विभाग:—यांत अॅडमिनिस्ट्रिटिव्ह कौंटी, कौंटी बरो, म्युनिसिपल बरो, अर्बन डिस्ट्रिक्ट, रुरल डिस्ट्रिक्ट, सिव्हिल पॅरिश यांचा समावेश होतो. (३) न्यायाधिकारासंबंधी विभाग:—यांत पुअर लॉ यूनियन, कौंटी कोर्ट सर्किट, कौंटी कोर्ट डिस्ट्रिक्ट पेटी सेशनल डिव्हिजन यांचा समावेश होतो. (४) "चर्च" च्या शासनपद्धतीसाठी विभाग:—यांत प्रॉविडन्स, डायोसीस, पॅरिश यांचा समावेश होतो (५) रजिस्ट्रेशनसंबंधी विभाग:—यांत डिव्हिजन, कौंटी, डिस्ट्रिक्ट, सबडिस्ट्रिक्ट यांचा समावेश होतो.

पार्लमेंटच्या निवडणुकीकरितां रटलंडखेरीज सर्व कौंटीचे प्रत्येकी दोन किंवा अधिक विभाग (डिव्हिजन) पाडलेले असून प्रत्येक विभागातफे एकेक प्रतिनिध पाठविण्याचा हक्क असतो.

स्था नि क स्व रा ज्या चा का र भा र.—१८३२ च्या रिफॉर्म अॅक्ट (सुधारणांचा कायदा) पासून इंग्लंडांतील स्थानिक स्वराज्याच्या कारभारास नवे वळण देण्याचा खरा प्रयत्न सुरू झाला. तत्पूर्वी तिसऱ्या एडवर्डच्या कारकीर्दीनंतरची कित्येक शतके कौंटींची स्थानिक व्यवस्था, खेडेगावांनाल सद्गृहस्थ (कॅरी जंटलमेन) व पाद्री (क्लर्ग) यांच्या हाती असे. शुद्धक प्रतीच्या फौजदारी खटल्यांत तेच न्यायाधीश असत. 'पुअर लॉ (गरीबांचा कायदा) च्या अमलाखालील खेडेगावांचा कारभार रॅक्टर व चर्च-वार्डन यांच्यामार्फत चालत असे. १७८२ च्या गिलबर्ट अॅक्टने 'पुअर लॉ' खाली येणारी अनेक गावे एकत्र करून त्यांची व्यवस्था पालकमंडळे (बोर्ड्स ऑफ गार्डी-यन्स) स्थापून त्यांच्याकडे देण्यांत आली. १८३४ पासून या मंडळांना निवडणुकांचे तत्त्व लागू करण्यांत आले, आणि लंडन येथे मध्यवर्ती मंडळ (सेंट्रल बोर्ड) स्थापण्यांत आले. १८३५ मध्ये म्युनिसिपॅलिट्यांचा कायदा पास होऊन सर्व स्थानिक कर भरणाऱ्यांना (रेटपेयर्स) मनदारीचा हक्क देण्यांत आला. १८८८ मध्ये लोकल गव्हर्नमेंट अॅक्ट (स्थानिक स्वराज्य कायदा) पास होऊन परगण्यामधील शहरांखेरीज इतर सर्व गावांचा कारभार पाहण्याकरितां परगणामंडळे उर्फ कौंटी कौन्सिलें स्थापण्यांत आली. ५०००० हून अधिक लोकसंख्येची शहरे (बरो) स्वतंत्र असून त्यांचा सर्व कारभार नगरमंडळे (बरो कौन्सिलें) पाहतात. याशिवाय शहरांचे दहा हजारांहून अधिक लोकसंख्येचा, व त्याहून कमी लोकसंख्येचा असे आणखी दोन वर्ग असून दुसऱ्या वर्गातील शहरांचा

कारभार अंशतः नगरमंडळें (वरो कौन्सिलें,) व अंशतः परगणामंडळें (कौंटी कौन्सिलें) पाहतात; व तिसऱ्या वर्गातील शहरांचा बहुतेक कारभार परगणामंडळें (कौंटी कौन्सिलें) च पाहतात. शिक्षण, पाणी पुरवठा, आरोग्य, मिडवाइफचा (सुईर्णीचा) धंदा, वेड्यांची व्यवस्था, पडित जमिनीची लागवड, माणसांचे व जनावरांचे दवाखाने, लहान रेल्वे रस्ते, वगैरे अनेक कामे परगणामंडळें (कौंटी कौन्सिलें) पाहतात. नगरमंडळा (वरो कौन्सिल) कडे वरच्याप्रमाणेच कामे असतात. शिवाय स्मशानस्थाने, सार्वजनिक बागा, बाजाराच्या जागा, कप्तलखाने, भाडेकरी गाड्या, स्नानगृहे व धुण्याच्या जागा, ट्रामवे, विजेचे दिवे, सार्वजनिक वाचनालये, वगैरे अनेक कामे या स्थानिक संस्था पाहतात.

आं गल भा पे चें मूळ, घ ट ना, व उ र्प ति या वि प-यां.-जगाच्या पाठीवरील बऱ्याच मोठ्या प्रदेशांत कोठ्यावधि लोकांच्या बोलण्यांत येणारी इंग्रजी भाषा मूलतः जर्मनीच्या उत्तरेकडील प्रदेशांत रहाणाऱ्या लहान टोळ्यांनी इंग्लंडांत आणलेल्या भाषेपासून उत्पन्न झाली आहे. या टोळ्या इ. स. च्या ५ व ६ व्या शतकांत तेथे जाऊन राहिल्या. त्यांच्या-पैकी ज्युट, सॅक्सन, व अँगल ह्या मुख्य होत. यांनी इंग्लंड देशावर स्वारी करून आस्ते आस्ते तेथील केल्टिक जातीच्या मूळच्या बहुतेक रहिवाशांना पश्चिमेकडे व वेल्समधील डोंगराळ प्रदेशांत घालवून दिले. त्यांचे वंशज आगतागा-यत तेथे रडात असून त्यांची मूळची भाषा अद्याप तेथे चालू आहे. हे वसाहतवाले तेथे जाऊन राहिल्यानंतर लवकरच त्यांच्यातील मुख्य जे अँगल त्यांच्या नांवावरून ब्रिटन-देशाच्या दक्षिण भागास “ अँगल लॅन्ड ” (अँगल लोकांचा देश) अथवा इंग्लंड म्हणू लागले व त्यांच्या अनेक भाषांच्या सरमिसळीने झालेली जी भाषा ते बोलत असत, तिला अँग्लो-सॅक्सन असे म्हणू लागले ही भाषा ट्यूटॉनिक भाषेची एक शाखा आहे; व ट्यूटॉनिक ही इण्डो युरोपीयन भाषाकुळ-लेतील एक असल्यामुळे त्या भाषांशी या भाषेचा नात्याचा संबंध लागतो.

सध्यां युरोपांत बोलल्या जाणाऱ्या भाषांचे केल्टिक, लॅटिन, स्लॅव्होनिक व ट्यूटॉनिक असे चार समुच्चय आप णांस आढळून येतात. वेल्समधील लोकांची वेल्श भाषा-स्कॉटलंडच्या उंचवट्याच्या प्रदेशांत चालणारी गॅलिक भाषा, आयर्लंडमधील आयरिश भाषा, आइल आफ मॅन् मधील मनेक्स् व ब्रिटनी मधील ब्रेटन भाषा, या केल्टिक भाषा होत. लॅटिन भाषेत अनेक प्रकारचे फेरफार होऊन बन-लेल्या इटालियन, स्पॅनिश, फ्रेंच व पोर्तुगीज या लोकांच्या बोलण्यांत येणाऱ्या ज्या भाषा त्या लॅटिन या वर्गात मोडतात; राशिया, पोलंड, क्रोशिया व आस्ट्रियाचा काही भाग यांत बोलली जाणारी ती स्लॅव्होनिक भाषा होय. याकी राहि-लेल्या युरोपच्या भागांतील रहिवाशी गॅथिक भाषा बोल-

तात. त्यांना इहो सामान्यतः ट्यूटॉनिक हे नांव देण्यांत येते. या ट्यूटॉनिक वर्गात जर्मन, डच, फ्लेमिश, डॅनिश, स्वीडिश आणि नार्वेजियन या भाषांचा समावेश होतो; व ओघार्नेच इंग्रजी ही त्यांच्याशी पूर्ण सादृश्य दाखविते.

आज प्रचलित असलेल्या इंग्रजी शब्दांची बहुसंख्या व निवळ इंग्रजी असे सर्व शब्द आंग्लो सॅक्सन भाषेतले असून त्यांतच क्रम, गो, कॅन, सुइल, गूड, सी, हिअर, आबोव्ह, होम, बॅंड, अशा विशेष प्रचारांत असलेल्या, अगदी सोप्या व पूर्ण परिचित अशा सर्व शब्दांचा समावेश होतो. दुसरे काही बहुधा, प्राचीन रोमन लोकांच्या लॅटिन भाषेतून प्रत्यक्ष अथवा अप्रत्यक्षरीतीने आलेले आहेत. वाक्कांचे केल्टिक, फ्रेंच, जर्मन व स्कॉडिनेव्हियन मधून आलेले आहेत. तसेंच ग्रीक भाषेतूनहि जवळ जवळ सर्व शास्त्रीय पारिभाषिक शब्दांचा पुरवठा या भाषेस झाला आहे. लॅटिन शब्दांपैकी काही रोमन लोकांनी स्वतः आणले, परंतु मुख्यतः ख्रिस्ती धर्माची स्थापना झाल्यानंतर रोमनचर्चच्या पाद्रींनी व १५ व्या व १६ व्या शतकांत प्राचीन भाषांच्या अभ्यासाचे पुनरुज्जीवन झाल्यानंतरच्या विद्वानांनी त्यांची जोड करून दिली फ्रेंच शब्द नार्मन लोकांनी नार्मन विजयानंतर भिस्-ळले, व ते विशेषतः सरंजामी पद्धति, कायदा, चर्च, खेळ व पाकशास्त्र या गोष्टींशी निगडित झाले आहेत. ग्रीक शब्दांच्या उपयोगाचा संबंध शास्त्रीय शोधांच्या वाढीशी व भरभराटीशी आहे. सतराव्या शतकाच्या प्रारंभाच्या सुमा-रास पहिल्या जेम्सच्या कारकीर्दीत इंग्रजी भाषेने प्रस्तुतचे आपले स्वरूप धारण करण्यास सुरवात केली व त्या वेळेपासून इंग्रजी भाषा या नामाभिधानास ती पात्र झाली.

बायबलचे इंग्रजीत भाषांतर होऊन ते आपले गेल्यामुळे त्याचा लोकांत प्रसार झाला. सार्वजनिक प्रार्थनेचे पुस्तक तयार होऊन बायबलच्या बरोबर चर्चमधून लोकांपुढे वाचले जाऊ लागले, व स्पेन्सर, शेक्सपियर, जॉन्सन, बेकन, निल्टन यांच्यासारखे दांडगे लेखक आपले चिरस्थायी ग्रंथ व्यावहारिक भाषेत प्रसिद्ध करू लागले. अशा वेळी भाषेला निश्चित स्वरूप आले असे म्हणावयास हरकत नाही. यावेळेस इंग्रजी पुस्तकांत सुमारे दहा हजार शब्द उपयोगिले जात. यापुढे जरी शास्त्रांच्या व कलाकौशल्याच्या झपाट्याने होणाऱ्या वाढीबरोबर त्यांना लागणाऱ्या नवीन पारिभाषिक शब्दांचा पुरवठा करण्याकरिता ग्रीक व लॅटिन शब्दांची तीत वेसुमार भर पडत गेली तरी, तिची स्वाभा-विक मोडणी अगर तिचे मूळचे स्वरूप यांत वस्तुतः काही फरक झाला नाही. तर इल्लिझाबेथ राणीच्या व तिच्या पाठीमागून गादीवर आलेल्या जेम्सच्या वेळी पहिल्यानेच जो आकार तिला मिळाला तोच बहुतेक सर्व प्रमुख बाव-तीत आज कायम आहे.

इंग्रजी भाषेच्या ऐतिहासिक अवलोकनांत चार अवस्था दिसून येतात.

(१) आंग्लोसॅक्सन अथवा जुने इंग्लिश (इ. स. ४५० पासून इ. स. ११०० पर्यंत) यावेळीं शब्दसंभार सॅक्सन असून बहुतेक शब्द अपभ्रंश पावले होते.

(२) ११०० पासून १२५० पर्यंतचे 'बाल इंग्रजी'. या वेळीं फ्रेंच शब्द दिशू लागले व शब्दोच्चारानांत अस्पष्टता व गोंधळ उडू लागला.

(३) मध्यकाळचे इंग्रजी (१२५० पासून १४८५ पर्यंत) या काळांत अपभ्रंशता अजीवात नाहींशी झाली. व फ्रेंच शब्दांना देखील संसर्गामुळे या क्रियेस बळी पडणें भाग पडलें.

(४) अर्वाचीन इंग्रजी (१४८५ पासून आजपर्यंत) कायम आहे.

इंग्लंडचा इतिहास.—इ. स. ४०० पर्यंतचा इंग्लंडचा इतिहास 'ब्रिटन' या सदराखाली दिला आहे.

इंग्लंड देश व इंग्रज जात.—इंग्लंड हे एक लहानसें बेट आहे व तें पूर्वी अनेकांकडून जिंकलें गेलें होतें, ही गोष्ट आजचा ब्रिटिश साम्राज्याचा अफाट विस्तार व त्याचें अजिंक्य सामर्थ्य पहाणाराला खरेंहि वाटणार नाहीं. पण लहान बाजापासून विस्तीर्ण वृक्ष वाढावा तशी इंग्लंडची स्पृहणीय स्थिति झाली आहे. इंग्लंडचें सामर्थ्य व वैभव यांच्या वाढीचा इतिहास पत्त गेल्या एक हजार वर्षांताला आहे. हिंदुस्थान, व चीन हे देश इंग्लंड बेटाहून अनेक पटीनें मोठे आहेत व त्यांची ऐतिहासिक परंपरा चार हजारांहून अधिक वर्षांची आहे; पण राजकीय सामर्थ्य व सत्ता या बाबतींत ते आज हतबल आहेत. लोकसंख्येच्या बाबतींत पृथ्वीवरील सर्व देशापेक्षां हेच दोन देश अधिक मोठे आहेत, पण इंग्लंड देश लहान असून त्याचें वैभव जगातील इतर देशापेक्षां फारच मोठें आहे.

इंग्लंडच्या इतिहासावरून त्याच्या वैभवाचीं कारणें दिसतात तीं (१) एकधर्मीपणा (ख्रिस्तीधर्म), (२) एकजातपणा (रोटीबेटीव्यहार), (३) पार्लमेंट, कौन्सिल वगैरेसारख्या प्रातिनिधिक संस्थांचा उदय व वाढ, (४) धर्मच्छलास प्रतिबंध व धर्ममतसहिष्णुता, (५) लष्करी आरमारी व वैमानिक युद्धसामर्थ्याची वाढ, (६) फ्युडल सिस्टिमचा इतरांच्या अगोदर नाश व पुढें कालांतरानें एकतंत्री राज्यपद्धतीचा नाश व लोकनियंत्रित राज्यपद्धतीचा इतरांच्या अगोदर प्रसार, (७) शास्त्रीय शोध व उद्योगधंद्याची वाढ, (८) सक्तीचें प्राथमिक शिक्षण व उच्च शिक्षणाचा प्रसार, (९) शास्त्रीय प्रयोगशाला, युनिव्हर्सिटी वगैरे चिरस्थायी शिक्षणसंस्था, (१०) युद्धाचा व साम्राज्यकारभाराचा सतत अनुभव, (११) स्थानिक व प्रांतिक स्वायत्ततेची आणि साम्राज्यान्तर्गत स्वराज्याची योजना. या सर्व गोष्टी इतर देशांत नव्हत्या असें नाहीं, काहीं बाबतींत

इंग्लंडला फायदा झाला तो विशिष्ट विकासक्रम इतर देशापेक्षा त्या देशांत अगोदर सुरू झाला यामुळे होय. या कारणांला जर पारिभाषिक नांव द्यावयाचें झाल्यास 'वैकासिक आचर' असें देतां येईल.

ख्रिस्ती धर्म प्रसार;—ख्रिस्तीधर्मप्रवेशापासून नॉर्मन स्वारीपर्यंत (६००-१०६६) रोमन लोक इंग्लंड सोडून गेले तेव्हांपासून आगस्टाईनचें कॅटमध्यें आगमन होईपर्यंतचीं दोन शतकें इतिहासदृष्ट्या अज्ञानांधकारव्याप्त आहेत. या दोन शतकांत इंग्लंडची स्थिति काय होती याची माहिती मुळीच मिळत नाहीं. इ. स. ५९७ मध्ये पोप पहिला ग्रेगरी यानें रोमहून आगस्टाईनला इंग्लंडांत ख्रिस्ती धर्माचा प्रसार करण्याकरितां पाठविलें. सर्व इंग्लंड ख्रिस्तानुयायी बनण्यास सुमारे नव्वद वर्षे (इ. स. ५९७ ते ६८६) लागली. ख्रिस्तीधर्मप्रसाराचें काम रोमच्या मिशनऱ्यांपेक्षां आयर्लंडांतील मिशनऱ्यांनी अधिक केलें. नार्दब्रिया, इसेक्स, मारसिया वगैरे राज्यांत स्थापन झालेल्या चर्चांची (प्रार्थना मंदिरांची) एकसूत्री व्यवस्था करण्याचें काम मात्र रोमहून आलेल्या आर्चबिशप थिओडोर यानें केलें. सर्व ठिकाणच्या बिशप वगैरे धर्माधिकाऱ्यांवर सत्ता चालविणारा एक आर्चबिशप कॅटरबरी येथें स्थायिक केला, व त्यामुळे हें शहर धार्मिक राजधानी बनलें. अनेक मठ स्थापन झाले, व मठवासी भिक्षु हे लोकांना धर्मतत्त्वांचा उपदेश, गरीब व दुःखप्रस्तांस मदत, ग्रंथरचना व शिक्षणप्रसार हीं सत्कार्ये करीत असत. त्यामुळे राजकीय एकी होण्याच्या पूर्वी पुष्कळ वर्षे इंग्लंड देश धार्मिकदृष्ट्या एक बनला, व या दीडशें वर्षांत इंग्लंडची स्थिति फार सुधारून युरोपांतील प्रमुख सुधारलेल्या देशांत त्याची गणना होऊं लागली.

इंग्लंडची राजकीय एकी होण्याचें काम फार मंदगतीनें चाललें होतें. सर्व लोक ख्रिस्ती झाल्याचा एक सुपरिणाम असा झाला की, आपापसांतील युद्धांत पराभवानंतर एकमेकांच्या भयंकर कत्तली करण्याची प्रवृत्ति कमी झाली. शिवाय राजवंश नष्ट होऊन सर्व लोक समानधर्मी बनल्यामुळे संयुक्त राज्यें बनविण्याची प्रवृत्ति अधिकाधिक वाढली. सातव्या शतकांत नार्दब्रियाचें राज्य सर्वांत बरिष्ठ होतें. पण ही श्रेष्ठता प्रत्येक राजाला तरवारीच्या जोरावर प्रस्थापित करावी लागत असे. अशा झगड्यांत ८ व्या शतकभर (इ. स. ७९६-७९६) नार्दब्रियन राजाएवजी मारसियाचे राजे यशस्वी होत जाऊन सर्वश्रेष्ठ बनले; आणि पुढें ८२९ मध्ये वेसेक्सचा राजा एगबर्ट यानें विजयी होऊन स्वतःची सत्ता सर्वश्रेष्ठ बनविली.

डेन लोकांच्या स्वाभ्या.—वरीलप्रमाणें अंतर्गत लढायांनीं एकसूत्री राज्यस्थापनेपर्यंत परिणति होत असतां डेन्स या परकीयांनीं इंग्लंडवर स्वाभ्या सुरू केल्या. तेव्हां इंग्लंडांतील निरनिराळ्या

राजांना वचावार्थ एक होण्याची अवश्यकता भासून इंग्लंडची राजकीय एकी होण्यास या स्वाभ्यांची चांगली मदत झाली. डेन्स लोकांनी इ. स. ७९३ च्या सुमारास स्वाभ्यास सुरुवात करून ८३६ पर्यंत बहुतेक इंग्लिश किनारा पादाक्रांत केला. इंग्लिश लोकांचे पूर्वज समुद्रावर छुटालूट करण्यांत मोठे धाडसी होते, पण ८०० च्या सुमारास दर्यावर्दीपणाचा गुण त्यांच्यामधून बहुतेक नष्ट झाला होता; त्यामुळे परकीयांच्या या आरमारी हल्ल्यांना तोंड देणे अशक्य झाले. प्रथम डेन्स लोक दहापांच जहाजांनिशी हल्ला करून छुटालूट करीत व परत जात. पण पुढे शेंपन्नास जहाजांचे मोठाले तांडे येऊन त्यावरील लढाऊ लोक देशांत दूरवर शिकून मोठाल्या लढाया करू लागले व किनाऱ्यावर कायमच्या वसाहती स्थापून राहू लागले. प्रथम टेम्स नदीच्या उत्तरेकडील सर्व प्रदेश जिंकून नंतर इ. स. ८६४ च्या सुमारास वेसेक्स जिकण्याचा उपक्रम त्यांनी केला. येथेच आल्फ्रेड दि ग्रेट (इ. स. ८७१-९००) या इंग्लिश राजाने स्वदेशरक्षणार्थ डेन्स लोकांशी दीर्घकाल संस्मरणीय सामना दिला. त्याने डेन्स लोकांचे आरमारी बल लक्षांत घेऊन स्वतःचे आरमार तयार केले. इंग्लंडच्या राष्ट्रीय आरमाराचा हाच आधारभूत होय. अनेक सामन्यांत यशस्वी झाल्यावर आल्फ्रेडने डॅनिश लोकांशी ८७८ मध्ये तह करून उभयतांच्या राज्याच्या हद्दी ठरविल्या, त्यांत लंडन, मिडल-सेक्स, हर्टफर्डशायर, वेडफर्डशायर व मर्शियाचा अर्धा भाग आल्फ्रेडकडे राहिला व त्यामुळे वेसेक्सच्या राज्याची मर्यादा बरीच वाढली. या तहानंतरच्या शांतताकालांत (८७८ ते ८९२) आल्फ्रेडने पुष्कळ सुधारणा केल्या. त्याने ६० व त्याहूनहि अधिक वल्ह्यांची मोठाली जहाजे बांधली. लष्करी सामर्थ्याचा एक आधार जी तटबंदीची ठिकाणे त्यांच्याकडेहि त्याने लक्ष पुरविले. शिवाय शिक्षणप्रसारण व राष्ट्रीय वाङ्मयसंवर्धन या कामी त्याने अनेक प्रयत्न केले. ('आल्फ्रेड दि ग्रेट' पहा) डॅनिश लोकांवरोबरच्या झगड्याच्या वेळी आंग्लो-सेक्सनांच्या सामाजिक व्यवस्थेत असा एक फरक झाला की, गरीब शेतकऱ्यांना स्वतंत्रतेने राहणे धोक्याचे वाटून ते कोणत्या तरी सरदाराच्या आश्रयाने राहू लागले आणि राजा युद्धांत पराक्रम करणारांना मोठाल्या जमीनी देऊ लागला. त्यामुळे एक बलिष्ठ सरदारांचा वर्ग निर्माण झाला.

आल्फ्रेडनंतर त्याचा मुलगा एडवर्ड दि एल्डर (९०० ते ९२५ आणि तिचे नातू एथेस्टन (९२५-९४०) व एडमंड व एड्रेड (९४०-९९५) यांनी डेन्स लोकांपासून आरंभ राज्य सुरक्षित राखले. त्यानंतरचा वारस एडगर (९५९-९७५) याची कारकीर्द चांगली शांततेत गेली. याचा मुख्य सल्लागार सुप्रसिद्ध आर्चबिशप डन्स्टन हा होता. त्यानंतरचा राजा एथेल्रेड दि अनरेडी (९७८-१०१३) हा नालायक राजा असल्यामुळे डेन्स लोकांनी

प्रथम लहान लहान व ९९१ पासून मोठाले हल्ले केले. एथल-रेडने सहा वेळां तरां १०००० ते ४८००० चांदीचे पांड लांच देऊन त्यांना परत फिरविले. अखेर १०१३ मध्ये हा भिन्ना व वेवकूब राजा नॉर्मंडीला पळून गेला. तेव्हा इंग्रजांनी युद्ध बंद करून डेन्स राजा स्वेन याची सत्ता कबूल केली. स्वेननंतर सुप्रसिद्ध डॅनिश राजा कॅन्यूट याने १०१४-१०३५ पर्यंत राज्य केले, व इंग्रज व डेन्स यांना समानतेने व न्यायाने वागविले. सर्व इंग्लंड देश त्याच्या अमलाखाली होता इतकेच नव्हे तर डेन्मार्क व नॉर्वे या देशांवरहि त्याने सत्ता चालविली. कॅन्यूटनंतर त्याचे हें साम्राज्य नष्ट झाले, कारण त्याचे दोघेहि मुलगे नालायक निघाले व लवकरच वारले. तेव्हा जुन्या वेसेक्स राजघराण्यातील एक वारस एडवर्ड दि कन्फेसर इंग्लंडचा राजा झाला. पण तोहि नालायकच होता. हॅरोल्ड नांवाचा एक कर्तृत्ववान व महत्वाकांक्षी इसम एडवर्डचा नातेवाईक होता, त्याने सर्व सत्ते हाती घेतली होती. व १०६६ मध्ये एडवर्ड मरण पावल्यावर हॅरोल्ड राजा झाला. याच सुमारास नॉर्मंडीचा ड्यूक विल्यम याने वरेंच सैन्य व आरमार जमवून इंग्लंडवर स्वारी केली आणि हॅरोल्डचा हेस्टिंगच्या लढाईत पराभव केला. लढाईत हॅरोल्ड मारला गेला आणि विल्यम दि कॉंकरर (ड्यूक ऑफ नॉर्मंडी) इंग्लंडचा राजा झाला.

१०६६ पर्यंतहि सर्व इंग्रजांची राजकीयदृष्ट्या एकी झाली नव्हती. आल्फ्रेड दि ग्रेटने काही काळ डेन्स लोकांची सत्ता कुठित केली, पण लवकरच कॅन्यूट या डॅनिश राजाने सर्व इंग्लंड स्वसत्तेखाली आणले. नॉर्मंडीचा ड्यूक विल्यम याच्या स्वारीलाहि सर्व इंग्रजांनी एक होऊन विरोध केला नाहीं. तात्पर्य, इंग्लंडमध्ये ख्रिस्तोत्तर ११ व्या शतकांत एकराष्ट्रीयत्वाची भावना उत्पन्न झाली नव्हती; सर्व इंग्रजांना लागू होणारे कायदे तयार झाले नव्हते, ज्यूंची न्यायपद्धति अस्तित्वांत आली नव्हती, पार्लमेंट नव्हते, राज्यघटना नव्हती, स्वदेशरक्षणक्षम असे लष्कर किंवा आरमार नव्हते, युनिव्हर्सिटी नव्हत्या; काही थोड्या शाळा होत्या. इंग्रजी वाङ्मय म्हणण्यासारखे नव्हते व कलाकौशल्यहि नांव घेण्यासारखे नव्हते. अशा विस्खलित लोकांत एकराष्ट्रीयत्वाची भावना उत्पन्न होण्यास त्यांना यापुढे अनेक राजांच्या कडक शिस्तखालून जावे लागले. मात्र सर्व इंग्रज लोक एक धर्माचे व एक जातीचे आणि सर्व इंग्लंड देशावर अनेक राजांपेवजी एक राजा इतकी अनुकूल स्थिति १०६६ च्या सुमारास इंग्लंडांत उत्पन्न झाली.

इंग्रजांचे पूर्ण पारतंत्र्य (इसवी सन १०६६ ते ११९९)—नॉर्मन लोकांनी इंग्लंड जिंकल्यापासून पुढे दीड शतक इंग्रजांचा असा विलकुल इतिहास नाहीं. ते परकी अमलाखाली पूर्णपणे विलीन झाले होते. "विल्यम दि कॉंकरची", "फ्यूडल सिस्टिम" (संरजामी पद्धति) व डूम्ब डे बुक (सार्वत्रिक नोंदणीचे पुस्तक) दुसऱ्या हेनरीचे साम्राज्य,

पहिल्या रिचर्डचे क्रूसेडमधील (धर्मयुद्ध) विजय, वगैरे गोष्टी इंग्रज आपलेपणाच्या कौतुकाने वर्णन करोत, पण त्या सर्व परकी राज्यकर्त्यांच्या होत्या. हिंदुस्थानच्या राज्यकारभारांत १९ व्या शतकांत हिंदूंचे जितपत अंग होतें तितपतच इंग्रजांचे अंग या दीड शतकांत इंग्लंडच्या राज्यकारभारांत होतें. इंग्रजी भाषा व वाङ्मय पादाहत होऊन लॅटिन व फ्रेंच भाषांचे महत्त्व वाढलें. परंतु या परकी अमलामुळेच सर्व इंग्रजांत एकीची व एकराष्ट्रीयत्वाची भावना उत्पन्न झाली. परकी राज्यकारभार जितका कडक व सार्वत्रिक असेल तितक्याच प्रमाणांत झपाट्याने तो स्वतःचे मरण जवळ ओढून आणतो. इंग्रजांच्या सर्वेस्वी विदेशी व कडक अमलामुळे हिंदी लोकांत एकराष्ट्रीयत्वाची भावना जितकी जलद फैलावली तितकी पूर्वी कधीहि पसरली नव्हती तद्वतच इंग्रजांची नॉर्मन अमलाखाली स्थिति झाली.

नॉर्मन घराणे.—परिणामांच्या दृष्टीने पाहतां डॅनिश राजा कॅन्यूट व नॉर्मन राजा विल्यम (१०६६-१०८७) यांच्यामध्ये फार फरक होता. कॅन्यूट इंग्लंडांतच वाढलेला व इंग्रजांच्या चालीरीतीचा होता. त्याच्या मंत्रिवर्गांत इंग्रज इसम होते व लहानपणीच राज्यावर आल्यामुळे तो बऱ्याचशा इंग्रज मंत्र्यांच्या तंत्राने चालत असे. विल्यमची स्थिति सर्वेच बाबतींत निराळी होती. अर्धेअधिक आयुष्य नॉर्मंडांत गेल्यावर तो इंग्लंडचा राजा झाला, त्यामुळे सर्व फ्रेंच चालीरीती त्याच्या अंगां मुल्या होत्या. इंग्रजी आपाहि त्याला येत नव्हती. शिवाय नॉर्मन लोक स्वतःस अधिक सुधारलेले व जित इंग्रजांस रानटी व गांवढळ समजत असत. विल्यमच्या बरोबर पुष्कळसे नॉर्मन लोक इंग्लंडांत येऊन राहिले. दरबारांत व राज्यकारभारांत त्यांचे व फ्रेंच भाषेचे वर्चस्व झालें. अनेक इंग्रजांच्या जमीनी वडवंडाळीचे निमित्त सांगून जप्त करण्यांत आल्या, व त्या नॉर्मन लोकांत सरजामी पद्धतीने (फ्यूडल सिस्टिमप्रमाणे) वांटण्यांत आल्या. इ. स. १०७४ पर्यंत चारपंचमांश जमीन राजाच्या हाती गेली. कांहीं अंशी सरजामी पद्धति (फ्यूडल सिस्टिम) पूर्वीहि इंग्लंडांत होती. पण विल्यमने मुख्य तत्वाचा फरक हा केला की, जमीनदारांऐवजी राजाची मालकी सर्व जमीनीवर तो सांगू लागला. ज्येष्ठवारसापद्धति (प्रायमोजेनचर) याच वेळी इंग्लंडमध्ये शिरली. त्यामुळे लवकरच पूर्वीचा स्वतंत्र इंग्रज जमीनदारांचा वर्ग नष्ट होऊन सर्वांना हंगामी कुळांचे स्वरूप प्राप्त झालें. जमीनीचा कबजा लष्करी नोकरीच्या अर्जावर दिलेला असल्यामुळे सर्व प्रजाजन नृपाश्रयावलंबी बनले. आपल्या लष्करी अजुयायांची संपूर्ण यादी व माहिती जवळ पाहिजे म्हणून विल्यमने ' डक्सड्युक ' नावाचे नोंदणीपुस्तक तयार करवून त्यांत प्रत्येक कुळाचे नांवगांव, मालमत्ता, गुरेढोरे, वगैरे सर्व गोष्टी लिहून ठेविल्या. तत्कालीन इंग्लंडच्या इतिहासाचे हें एक अप्रतिम साधन आहे. राजकीय बाबींतल्याप्रमाणे धार्मिक बाबतीतहि बराचसा अधिकार त्याने आपल्या हाती

ठेविला. व त्याकरितां पुढील नियम त्याने केले—(१) रोमच्या नियोजित पोपला राजाने मान्यता दर्शविल्याशिवाय कोणाहि प्रजाजनाने मान्यता देऊ नये, (२) धार्मिक बाबीतले धर्माधिकार्यांचे निकाल राजाने मान्यता दिल्याशिवाय कोणीहि मानू नयेत, (३) धार्मिक वट्टाकाराची शिक्षा राजाच्या संमतीशिवाय अमलांत येऊ नये, (४) राजाच्या परवानगीशिवाय पोपची पत्रे राज्यांत कोणीहि आणू नयेत. याप्रमाणे विल्यमने इंग्लंडच्या सर्व कारभाराची व्यवस्था नीट लावली. पण त्याच्या सरजामी पद्धती (फ्यूडल सिस्टिम)मधील महत्त्वाचा दोष त्याच्याच कारकीर्दीत प्रादुर्भूत झाला. हा दोष म्हणजे सरजामी सरदारांची राजाविरुद्ध बंडे. त्यापासून अनेक नॉर्मन राजांना त्रास भोगावा लागला; व असलेच एक लहानसे बंड १०७५ मध्ये उद्भवले, पण ते विल्यमने ताबडतोब मोडले.

विल्यमनंतरचे नॉर्मन राजे विशेष महत्त्वाचे नाहींत. दुसरा नॉर्मन राजा विल्यम रुफस (१०८७-११००) याची कारकीर्द सरजामदारांची बंडे मोडण्यांत व फॅटरबरीचा आर्चबिशप अँसेलेम याच्या बरोबर भांडण्यांत गेली. हा राजा शिकार करीत असतां स्वतःच्याच इसमाकडून चुकीने ठार मारला गेला, व त्याचा भाऊ पहिला हेनरी राज्यावर आला. त्याने परंपरागत कायद्याप्रमाणे राज्य करण्याचे अभिवचन देणारी सनद लोकांना दिली, आणि मागील कारकीर्दीतील भांडणे मिटवून बऱ्याच धूर्तपणाने व न्यायीपणाने राज्य केले (११०० ते ११३५). स्वदेशांत शांतता राखून भाऊवंदांचा देश म्हणजे नॉर्मंडी जिंकून आपल्या अमलाखाली आणला. नॉर्मन घराण्यांतला चवथा व शेवटला राजा स्टीफन (११३५ ते ११५४) हा अगदीच नालायक होता; पण खरा वारस नसूनहि त्याने धर्माधिकारी व सरदार यांना अधिकार व जहागिऱ्या देऊन सिंहासन बळकाविले. पहिल्या हेनरीची मुलगी मॅटिल्डा व तिचा मुलगा दुसरा हेनरी या नजीकच्या वारसांनी स्टीफनबरोबर अनेक वर्षे युद्ध केले; व त्यांत विजयी होऊन दुसरा हेनरी ११५४ मध्ये राज्यावर आला.

अँजे व्हि न घ रा णे.—दुसरा हेनरी हा अँन्जु घराण्याचा पहिला राजा होय. त्याचा बाप व बायको यांच्याकडून फ्रान्समधील अनेक प्रांत त्याला मिळाले होते; आणि तो हुपार व कर्तृत्ववान असल्यामुळे त्याने इंग्लंड व फ्रान्समधील प्रदेश याचा राज्यकारभार चांगल्या प्रकारे केला. त्याने इंग्लंडातील बंडखोर सरदारांचे किल्ले जमीनदोस्त करून त्यांना आपल्या कक्षांत आणले व जमीनदारांना लष्करी नोकरीऐवजी जमीनीवर कर (स्कुटेज) देण्यास उत्तेजन दिले व त्या पैशाने पगारी लष्कर ठेवण्याचा उपक्रम केला. यामुळे सरजामदारांचे प्राबल्य बरेच कमी झाले. हेनरीने स्कॉटलंडचा राजा चवथा मालकम याचा पराभव केला व स्कॉटिश राजाने बळकावलेले इंग्लंडचे प्रांत परत मिळविले. स्टीफनने धर्माधिकार्यांना बरेच स्वतंत्र अधिकार दिले

होते, ते परत घेण्याकरिता हेनरीला कॅटरबरीचा आर्चबिशप थॉमस बेकेट याच्याबरोबर झगडावे लागले; व ते भांडण विकोपास जाऊन त्यांत बेकेट हेनरीच्या सरदारांकडून मारला गेला. या खुनामुळे संतापलेल्या धर्माधिकाऱ्यांशी अखेर हेनरीला तडजोड करावी लागली. हेनरीला स्वतःचे साम्राज्य वाढविण्याची महत्वाकांक्षा असल्यामुळे त्याचा बराच काळ इंग्लंडाबाहेर गेला. त्याने प्रथम (११५७) उत्तर वेल्स व नंतर (११६३) दक्षिण वेल्स जिंकला; ११७१ मध्ये आयर्लंडहि त्याने जिंकला; पण कोठेहि इंग्रज राजाचा कायम अंमल बसला नाही. हेनरीच्या उतार वयांत त्याच्या मुलांनी राज्यप्राप्तीकरिता दोन वेळां बंडे केली. पहिल्या वेळां (११७३) बंड मोडल्यानंतर हेनरीने मुलांना शिक्षा न करतां राज्यकारभाराचे स्वतंत्र अधिकार दिले. पण तेवढ्याने संतुष्ट न होतां त्यांनी पुन्हां १८८२ मध्ये बंड केले व ते हेनरीला मोडतां आले नाही; आणि शहाजहान या मोंगल बादशहाप्रमाणे कृतघ्न पुत्राबद्दल दुःखी अंतःकरणाने तो अखेर ११८९ मध्ये मरण पावला.

हेनरीनंतर त्याचा मुलगा पहिला रिचर्ड राज्यावर आला. तो मोठा झुर लढवण्या होता. त्या काळांत ख्रिस्ती लोकांची यशस्वलेम परत घेण्याकरितां मुमुलमानांबरोबर धर्मयुद्ध (क्रुसेड) चालू होती, त्यापैकी एका युद्धांत रिचर्डने प्रमुख भाग घेतल्यामुळे त्याची बहुतेक कारकीर्द दूरदर्शी गेली. इंग्लंडच्या लोकांकडून क्रुसेडच्या खर्चाकरितां त्याने अनेक प्रकारे पैसे मात्र उकळिले. त्याने राजवैभावाच्या कित्येक वस्तू विकल्या; नोकऱ्या, पदव्या व प्रांतहि विकून पैसे गोळा केले. क्रुसेडवरून परत येतांना तो आस्ट्रियाच्या राजाच्या कैदेत पडला, व मोठो खंडणी देण्याचे कवूल करून इंग्लंडला परत आला. रिचर्डच्या गैरहजेरीत जॉनने राज्य बळकावण्याचा प्रयत्न केला होता, पण त्याबद्दल रिचर्डने जॉनला क्षमा केली. नंतर रिचर्डने पुन्हां हरएक उपायांनी पैसे जमा केला, व अखेरची पांच वर्षे फ्रेंच राजाबरोबर लढण्यांत घालविली. पण त्यापासून कांही फायदा झाला नाही व ११९९ मध्ये तो मरण पावला.

राजकीय हक्क प्राप्तीस सुरवात.—इंग्लंडचा राज्यकारभार स्थानिक नोकरवर्गावर सोंपविणारा दुसरा हेनरी, व पहिला रिचर्ड यांच्या सारखे राजे इंग्लंडचे एका अर्थाने उपकारकर्तेच होते. राजाने आपल्या गैरहजेरीत कारभार करण्याकरितां नेमलेले प्रधान, व अधिकारी ठराविक नियमाप्रमाणे वागत असत. याच काळांत करांची आकारणी करण्याचे काम स्थानिक कभिठ्यांकडे देण्याची पद्धत पडली; गुन्त्यांची पूर्व चौकशी शरीफ एवजी कॉरोनर ' कडून होऊ लागली; व लंडन, वगैरे शहरांना स्वतःचा मेयर निवडण्याचा हक्क मिळाला. याप्रमाणे इंग्लंडच्या लोकांना राजाच्या वैयक्तिक मर्जीऐवजी स्वतःचा कारभार

स्वतः पाहण्याची संधि मिळून, परंपरागत नियमांनी कारभार चालविण्याचा पाया घातला गेला.

जॉन राजा, व मॅग्ना चार्टा.—रिचर्ड नंतर त्याचा भाऊ जॉन हा खरा वारस नसतानाहि राजा होऊन सर्व कारभार स्वमतानुसार चालवू लागला. जॉन कावेबाज होता, पण दूरदर्शीपणा व आत्मसंयमन हे गुण त्याच्या अंगां मुळीच नव्हते, व सदसद्विचारांची सामान्य कल्पनाहि त्याला नव्हती. त्याने प्रथमपासून चुका करण्यास आरंभ केला. पहिली वायको टाकून योग्य कारण नसतां दुसरी केली. नंतर थोरल्या भावाचा मुलगा आर्थर या कायदेशीर वारसास पकडून त्याचा खून केला. आर्थरचा पक्ष घेऊन फ्रेंच राजाने जॉन राजाचे फ्रान्समधील सर्व प्रांत जिंकून घेतले, कॅटरबरीचा आर्चबिशप नेमण्याच्या बाबतीत पोपबरोबर भांडण करून पोपच्या रोपास व बहिष्कारास जॉन कारण झाला. आणि पोपबरोबरच्या भांडणांत प्रजेने पोपची वाजू घेतली म्हणून भाडोत्री फौज जमवून त्याने स्वतःच्या इंग्रज प्रजाजनांबरोबर युद्ध करण्याची तयारी केली. इंग्रजांना जॉनच्या प्रत्येक क्रत्याची चीड वाटल्यामुळे राजाविरुद्ध लोकपक्षहि प्रबल वनत चालला होता. त्यांत धर्माधिकारी, सरदार, व सामान्य जनता एकत्र होऊन त्यांनी पहिल्या हेनरीच्या चार्टर (प्रजेच्या हक्काची सनद) प्रमाणे वागण्याचे अभिवचन जॉनकडून घेण्याचा निश्चय करून त्याप्रमाणे राजाकडे मागणी केली. जॉनने प्रथम टाळाटाळ चालविली, पण अखेर लोकांच्या सशस्त्र पुढऱ्यांनी त्याला विंडसरनजीक रबीमीडच्या मैदानावर गांठून १५ जून १२१५ रोजी प्रजाजनांच्या हक्कांसंबंधाच्या नवीन तयार केलेल्या मोठ्या सनदे (मॅग्ना चार्टा) वर त्याची सही घेतली. या सनदेत एकंदर ६३ कलमे असून व्यक्तिविषयक सवलतीपासून राज्यघटनाविषयक महत्त्वाच्या बाबीपर्यंत पुष्कळशा बाबी नमूद केलेल्या आहेत. त्यापैकी विशेष महत्त्वाची कलमे येणेप्रमाणे; (१) राज्यांतील महा मंत्रिसभेच्या (ग्रेट कौन्सिल) संमतीशिवाय राजाने कोणताहि कर बसवू नये. (२) एका अपराधाबद्दल एकाहून अधिक वेळां चौकशी किंवा शिक्षा होऊ नये. (३) न्याय-कोर्टांत खटला चालविल्याशिवाय कोणालाहि कैद करून तुरुंगांत टाकू नये. (४) गुन्ह्याच्या संशयावरून पकडलेल्या इसमांस योग्य मुदतीत कोर्टापुढे आणून ज्यूरीमार्फत त्याची योग्य चौकशी व्हावी. (५) इंग्रजी कायदे माहीत नसलेल्या कोणाहि परकी इसमाला न्यायाच्या किंवा इतर राजकारभाराच्या कामावर नेमू नये; याशिवाय धर्माधिकाऱ्यांना, सरदारांना, व्यापाऱ्यांना, लंडन शहराला वगैरे अनेकांना सवलती व हक्क देणारी कलमे त्यांत होता. सर्वांत आश्चर्यकारक एक कलम असें होतें की, राजा सदरहू सनदेप्रमाणे वागेल अशी खात्री नसल्यामुळे पंचवीस इसमांची कमेटी नेमावी व त्या कमेटीने, जरूर तर लष्करी

मदतीने, सनदेप्रमाणें अंमलबजानणी राजाकडून करून घ्यावी. पुढें पुढाऱ्यांचाच संशय खरा ठरून सनदेप्रमाणें न वागतां जेणें प्रजेसी युद्ध सुरू केलें, पण त्याच्या पक्षाला फारसें कोणी न मिळाल्यामुळे लोकपक्ष फ्रेंचांच्या मदतीनें विजयी झाला; आणि हें आपसांतील युद्ध चालू असतांनाच जेन १२१६ मध्ये मरण पावला.

ति स रा हे न री व पार्ल मॅटची स्थापना:—
जॉनचा अल्पवयी मुलगा हेनरी गादीवर येतांच लोकपक्षीय पुढारी पेम्ब्रोक्चा अर्ले विल्यम मार्शल यानें फ्रेंच सैन्याला परत लावून देऊन देशांत शांतता प्रस्थापित केली. इ. स. १२३२ पासून हेनरी स्वतः राज्यकारभार पाहूं लागला. तो उधळ्या व स्वैरवृत्तीचा होता, तथापि जुळुमी किंवा क्रूर नव्हता. लवकरच सायमन डी मॉंटफर्ड या परकी फ्रेंच इसमानें राजाची मर्जी संपादन सर्व कारभाराची सूत्रें आपल्या हातांत घेतली; पण पुढे त्याची राजाबरोबर तेढ येऊन तो लोकपक्षाचा पुढारी बनला. न्यायी व सनदशीर राज्यकारभाराचा तो पुरस्कर्ता असल्यामुळे इंग्रजांच्या विश्वासास तो पात्र झाला. हेनरीनें वरचेवर बसविलेले कर लोकांना त्रासदायक झाल्यामुळे ग्रेट कौन्सिलच्या सभा वरचेवर भरूं लागल्या. या कौन्सिललाच मॉंटफर्डनें पार्लमेंटचें विस्तृत स्वरूप दिलें. प्रत्येक कौन्सिलमधून चारचार प्रतिनिधी त्यानें १२५३ मध्ये बोलाविले व तेव्हापासून राज्यकारभाराला खरें पार्लमेंटरी उर्फ प्रातिनिधिक स्वरूप प्राप्त झालें. तथापि हे प्रतिनिधी उच्च वर्गांतले सरदारच होते, आणि लवकरच ते आपसांत भांडूं लागले. विशेषतः त्यांपैकी वरेचजण मॉंटफर्डचा हेवा करूं लागले. या दुफळीचा फायदा घेऊन हेनरीनें मॉंटफर्डबरोबर लढण्याची तयारी केली, पण लेवेस येथील लढाईत (१२६४) मॉंटफर्डलाच जय मिळाला व त्यानें राजा युवराज एडवर्ड व तत्पक्षीय वरेच सरदार यांना कैदेत टाकलें; आणि राज्यकारभार आपल्या हातीं घेतला. त्यानें १२६४ मध्ये प्रत्येक शायरनें निवडलेले चार चार सरदार (नाईट) बोलावून पार्लमेंट भरविलें. पुढील साली (१२६५) प्रत्येक शहरातर्फे दोन दोन व नगरातर्फे (बरो) दोनदोन प्रतिनिधी अधिक बोलावून त्यानें पूर्ण प्रातिनिधिक असें पहिलें पार्लमेंट बोलावले. तथापि मॉंटफर्डविरुद्ध असलेले वरेचसे सरदार या पार्लमेंटपासून अलिप्त राहिले. त्याच साली युवराज एडवर्ड कैदेतून पळून गेला, व त्यानें सैन्य जमवून मॉंटफर्डचा इच्छेस येथें पराभव केला. कैदेतून मुक्त झाल्यावर हेनरी सात वर्षांनीं (१२७२ मध्ये) मरण पावला.

पहिला व दुसरा एडवर्ड.—मध्ययुगांतील सर्वांत महत्त्वाचा राजा पहिला एडवर्ड होय. यानें श्रीमंत व चैनी बनलेले धर्मोपदेशक पुन्हां सदाचरणी व्हावे म्हणून ख्रिस्ती मठांना राजाच्या परवानगीशिवाय जमीनी देऊं नयेत असा कायदा केला, व सैन्याची सुधारणा केली. व्याजवट्याच्या व्यापारामुळे लोकांत अप्रिय बनलेल्या ज्यू लोकांना राज्यां-

तून हाकून दिले. नंतर वेल्स देश जिंकून राजपुत्राला ' प्रिंस ऑफ वेल्स ' अशी पदवी सुरू केली. स्कॉटिश राज्याच्या वारसा प्रकरणांत हात घालून तेथें स्वतःचें वर्चस्व युद्धविजयानें स्थापलें; आणि इंग्लंडचें सामर्थ्य व वैभव वाढविलें. त्याच्यानंतरचा दुसरा एडवर्ड (१३०७-१३२७) हा सर्वस्वी नालायक राजा होता. स्कॉटलंडचा देशभक्त रॉबर्ट ब्रुस यानें बॅनॉकबर्न येथें इंग्रजांचा पराभव केला. पुढे खूद त्याची बायको इसावेला हिनें लॉर्ड मॉर्टिमर या सरदाराच्या मदतीनें (या दोघांचा अनीतिसंबंधहि होता.) राजाविरुद्ध लढाई करून त्याला तुरुंगांत टाकलें व अखेर ठार मारलें, आणि स्वतःच्या अल्पवयी मुलाच्या नांवानें स्वतःच्या हातां राज्यकारभार घेतला; व अशा रीतीनें पेशवाईतील आनंदीबाईवर ताण केली.

शतवार्षिक युद्ध (इसवी सन १३३७—१४५३), तिसरा एडवर्ड.—तिसऱ्या एडवर्डनें वयांत येतांच मॉर्टिमरला खुनाच्या आरोपावरून फांसी दिलें आणि स्वतःच्या हातां राजसत्ता घेतली, तो धाडसी व युद्धकृशाल होता. त्यानें स्कॉटलंडमधील तंत्यांत पुन्हां पडून १३३३ ते १३४१ पर्यंत युद्ध चालू ठेवले व वराच मुख्य हस्तगत केला. मध्यंतरी १३३७ मध्ये त्यानें फ्रान्सच्या गादीवर वारसाहक सांगून युद्ध सुरू केलें; तें हप्त्याहप्त्यानें एकंदर शंभर वर्षे चाललें. एडवर्डनें स्लुइस येथें समुद्रावरील लढाईत (१३४०) आणि क्रेसी व पॉइंटोअर्स या जमीनीवरील दोन लढायांत फ्रेंचांचा पराभव केला. यांत त्याच्या " ब्लॅक प्रिन्स " हें टोपण नांव असलेल्या मुलानें प्रामुख्यानें भाग घेतला. ब्रिटिनीच्या तहानें (१३६०) एडवर्डला फ्रान्सचा बराच भाग व तास लक्ष सोन्याचे काऊन मिळून तात्पुरतें युद्ध थांबलें. मध्यंतरी १३४८ मध्ये ' ब्लॅक डेथ ' नांवाच्या सांघीचा रोग होऊन बरीच प्राणहानि झाली व त्यामुळे मजुरीचे दर वाढूं लागले, तेव्हां मुद्दाम कायदा करून एडवर्डनें ते दर पूर्वीइतके कायम ठेविले. याच कारकीर्दीत फ्लान्डर्समधील वरेच विणकरी इंग्लंडमध्ये येऊन राहिले व लोकरीचें कापड विणण्याचा धंदा इंग्लंडांत मोठ्या प्रमाणावर सुरू झाला. याच कारकीर्दीत विक्लीफनें धर्मसुधारणेची म्हणजे विशेषतः धर्मोपदेशकांचे जैनीचें व अनीतीचें वर्तन सुधारण्याची चळवळ सुरू केली, व भावी लूथरकृत धर्मसुधारणेपैकी बरीच तत्वे प्रतिपादन केली. जान विक्लीफ याला " धर्म सुधारणेचा सकाळचा तारा " असें यामुळेच म्हणतात. राजा युद्धांत गुंतलेला असतांना राज्यकारभार पाहणारे त्याचे वरेच प्रियमित्र (फेव्हरेटस) लांच खाऊन गवर बनले होते, त्यांची चौकशी पार्लमेंटनें करून त्यांना कैदेच्या शिक्षा दिल्या. १३६९ मध्ये शतवार्षिक युद्ध पुन्हां चालू झालें पण एडवर्डच्या वार्धक्यामुळे त्याला फ्रेंचाविरुद्ध

विजय मिळवितां आले नाहीत, व निराश स्थितीतच तो १३७७ मध्ये मरण पावला.

तिसऱ्या एडवर्डचा नातु दुसरा रिचर्ड (१३७७-१३९९) याच्या कारकीर्दीत शतवार्षिक युद्धांत इंग्रजांना विजय मिळाले नाहीत; व त्यामुळे प्रजा नाखूष होऊन १३८१ मध्ये वॅट टायलर या पुढाऱ्याने वंड केले. विझोफच्या 'लोलर्ड्स' नांवाच्या अनुयायांनी आपली धर्मसुधारणेची चळवळ जोराने चालविली. त्यामुळे सर्व कारकीर्द असंतोष व अस्वस्थता यांत गेली. अखेर चवथा हेनरी या दूरच्या वारसाने वंड करून राज्य वळकावले व रिचर्डला तुरुंगांत उपासमार करून ठार मारले.

लॅक स्टार घराणे.—चवथा हेनरी (१३९६-१४१३) हा धोरणी व मेहनती राजा होता. त्याने वेल्स देशांत झालेले वंड मोडले व स्कॉटलंड व फ्रान्स या देशांवरोबरचे युद्ध बंद पाडले. पुढे हा राजा रक्तपितीचा रोग होऊन तो मरण पावला. त्याचा मुलगा पांचवा हेनरी (१४१३-१४२२) हा लहानपणी मोठा त्रास होता, पण राज्यावर आल्यावर त्याने स्वतःबरोल जबाबदारी नीट ओळखून राज्य केले. विशेषतः फ्रान्सवरोबरचे युद्ध पुन्हा चालू करून एडिंकूरच्या लढाईत (१४१५) मोठा जय मिळविला, व वऱ्याच अनुकूल अटीवर ट्रायचा तह केला, त्यांत हेनरीला फ्रेंच राजकन्या कैथरईन ही बायको मिळून त्याला तर्वाह्यात फ्रेंच राजाचा वारस म्हणून मान्य करण्यांत आले. पण फ्रेंच राजाच्या पूर्वीच तो मरण पावला. त्याचा मुलगा सहावा हेनरी याच्या वारसहक्काकरिता फ्रान्सवरोबर युद्ध चालू ठेवण्यांत आले. पण या वेळी जॉन ऑफ आर्क नांवाच्या स्त्रीने फ्रेंच सैन्याचे अधिपत्य स्वीकारून इंग्रज सैन्याचा पराभव केला. पण ती लवकरच शत्रूकडून पकडली जाऊन चेटफी असल्याच्या आरोपावरून जाळली गेली. पण सहावा हेनरी हा नालायक राजा असल्यामुळे फ्रान्सवरोबरचे शतवार्षिक युद्ध कायमचे बंद पडले; इतकेच नव्हे तर खुद्द इंग्लंडमध्ये आगपसांतील युद्ध (वॉर्स आफ रोझेस) सुरू झाले.

रोझेसचे युद्ध (१४५३-१४८५).—लॅकस्टार घराण्याचा दुर्बल राजा सहावा हेनरी याच्याबरोबर यॉर्क घराण्यातील रिचर्ड नांवाच्या इसमाने युद्ध सुरू केले. ह्या दोन घराण्यांतील युद्ध त्यांच्या निशाणावरील तांबड्या व पांढऱ्या गुलावांच्या चिन्हांवरून 'वॉर्स ऑफ दि रोझेस' या नावाने प्रसिद्ध आहे. यांत यॉर्कघराणे यशस्वी होऊन त्याचे चवथा एडवर्ड (१२६१-१४८३), पांचवा एडवर्ड (१४८३) व तिसरा रिचर्ड असे तीन राजे झाले. तिसऱ्या रिचर्डने अल्पवयी पांचवा एडवर्ड याचा खून करून राज्य वळकावल्यामुळे इंग्रज प्रभूने रिचर्डविरुद्ध वंड केले. त्यांत रिचर्ड मारला जाऊन ट्यूडर घराण्याचा सातवा हेनरी हा इंग्लंडचा राजा झाला. नॉर्मन ते ट्यूडर घराण्यापर्यंतच्या

काळालाच मध्ययुग म्हणतात. इंग्रजांच्या राष्ट्रपात वराच फरक झाला. धर्मयुद्धांच्या प्रसंगाने प्राच्य देशांची माहिती होऊन सुरेख लाकडी सामान, सतरंज्या व मसाल्याचे पदार्थ लोक वापरू लागले; नाणी अधिक प्रचारांत आली.

ट्यूडर राजांचा अनियंत्रित राज्यकारभार—(१४८५-१६०३) सातवा हेनरी (१४८५-१५०९):—सातव्या हेनरीचा गादीवर कायदेशीर वारसा हक्क फारच अल्प होता. पण मध्ययुगांतील ब्रिटिश पार्लमेंटने कायदेशीर हक्काकडे न वधतां “वळी तो कानपिळी” या न्यायाने बलवानांचा राजपद देऊन आनुवंशिक राजशाहीऐवजी लोकनियुक्त राजशाहीच्या तत्त्वाचा पुरस्कार केला होता; किंवा बलिष्ठ राज्यापहारी इसमांपुढे पार्लमेंट मुकाट्याने मान वांकवीत असे, असेंहि म्हणता येईल. हेनरीच्या राज्यारोहणाने “रोझेसचे युद्ध” पूर्ण बंद पडले नाही, तर पुढील दहा बारा वर्ष देशांत राजाविरुद्ध अनेक वंडे झाली ती मोडण्यांत हेनरीला पूर्ण यश आल्यामुळे १४९७ पासून देशाला शांतता लाभली. फ्रान्स, स्पेन व स्कॉटलंड या परदेशांबरोबरहि युद्धप्रसंग न येऊ देतां त्याने स्वतःच्या कारस्थानकुशलतेने इंग्लंडला फायदेशीर अशा गोष्टी घडवून आणल्या. इंग्रज व्यापाऱ्यांच्या जहाजांना डेन्मार्क व नावे या देशांतील बंदरांशी व भूमध्यसमुद्रातील व्हेनिस, फ्लोरेंस वगैरे बंदरांशी व्यापार करण्याची परवानगी त्याने मिळविली. शिवाय कोलंबसच्या उदाहरणाने उत्तेजित होऊन अमेरिकेकडे जाण्यास व उत्तर समुद्रांतून जपान वगैरे प्राच्य देशांकडे जाण्याचा मार्ग शोधून काढण्यास धाडसी इंग्रज खलाशांना मदन केला. स्पेनच्या राजाची मुलगी स्वतःच्या मुलाला करून व स्कॉटलंडच्या राजाला मुलगी देऊन त्यांच्याशी हेनरीने स्नेह जोडला. पण सर्वांत महत्त्वाची गोष्ट म्हणजे हेनरीने आपल्या कारकीर्दीच्या उत्तरार्धात युद्धप्रसंग टाळून, विनवारसी जमीन सरकारजमा करून, “स्टार चेंबर” नांवाच्या नूतन-निर्मित वरिष्ठ कोटीमार्फत वेकायदा वर्णन करणारांना गुन्ह्याच्या स्वरूपाऐवजी धर्मोपेक्षाच्या प्रमाणानुसार जबर द्रव्य दंड करून, व इतर युक्त्यांनी त्याने सरकारी खजिना भरलेला राखला. व पैशाच्या मागणीकरितां पार्लमेंट भरविण्याचे आणि विरोध करण्यास पार्लमेंटला संधि देण्याचे प्रसंग शक्य तितके टाळून सर्व राज्यकारभार एकतंत्री सुलतानाप्रमाणे चालवला, व तोच मार्ग त्याच्या वारसांनी अवलंबिला. हा ट्यूडर घराण्याचा एक विशेष होय. सातव्या हेनरीचा आणखी एक विशेष म्हणजे त्याने प्रिय मित्रांना वरिष्ठ नोकऱ्या देण्याचे साफ बंद करून श्रेष्ठ अधिकाराच्या सर्व जागांवर चांगला लायक माणसे नेमली. कारकीर्दीच्या अखेर अखेरीस त्याचा द्रव्यसंचयलोभ इतका वाढला की, मरणसमयी १८ लाख पौंड त्याच्या खजिन्यांत शिल्लक होते.

हेनरी हा द्रव्यलोभी व कसलीहि दिकत न वाळगणारा पण सावध, हुशार व काटकसरी राजा होता.

आ ठ वा हे न री (१५०९-१५४७).—आठवा हेनरी हा इंग्लंडच्या इतिहासातील सुलतानी अमलाचा आदर्श होय. राज्यावर आला तेव्हां हेनरी केवळ अठरा वर्षांचा असून, देखणा, हुशार, विद्यासंपन्न, संगीतादिकला-प्रिय, महत्वाकांक्षी होता. पण तो पुढें स्वार्थी, क्रूर, कृतघ्न अतिद्वेषी व विपरी बनला; तथापि कावेवाजपणा, बहुविषय-प्रहिणुता; शांत विचार करण्याची पात्रता व संकट-प्रसंग व लोकमत ओळखण्याची कुशलता हे गुणहि त्याच्या अंगी असल्यामुळे त्यानें धाडसीपणानें अनेक जुलुमी कृत्ये केलीं, तरीहि चाळीस वर्षांच्या दीर्घकालीन लोकक्षो-भात्राला बळी न पडतां तो मरेपर्यंत गादीवर राहिला; व हेंच त्याच्या विलक्षण बुद्धिमत्तेचें मोठें द्योतक आहे. बापाचें शाततेचें धोरण सोडून देऊन त्यानें फ्रान्स व स्कॉटलंड या देशांबरोबर युद्ध केलें, पण त्यांत फायदा झाला नाहीं. थॉमस वूल्फे या राजनिष्ठ, निर्भय, युक्तिवाज पण उद्धट, डौली व अधोर्णी आर्चिविशपला हेनरीनें प्रधान नेमलें, पण त्याच्या तंत्रांनं न वागतां स्वदेश व परदेश दोहोंकडील कारभाराचें धोरण तो स्वतः ठरवीत असे व तें वूल्फेच्या हातून पार पाडीत असे; व त्यामुळे लोक चुकांबद्दल व दोषाबद्दल वूल्फेला जबाबदार धरीत, परराष्ट्रीय राज-कारणांत तर या दोघांच्याहि अकलहुपारीला चकवून फ्रान्सचा राजा पहिला फ्रान्सस व स्पेनचा पांचवा चार्लस यांनां सुमारे बारा वर्षे परस्परांतील चुरशीत हेनरीकडून द्रव्य व सैन्य यांचे साहाय्य थापा देऊन मिळविलें, आणि अखेर हेनरीला मोबदला मुख्य कांहींच दिला नाहीं. या ठकांच्या नादीं काढल्यामुळे हेनरीचा खजीना मात्र रिता झाला. पण यापेक्षाहि भयंकर दोषास्पद गोष्टी हेनरीनें इंग्लंडांत केल्या. पुत्रसंततीच्या व सुंदर स्त्रियांच्या लोभास बळी पडून त्यानें एका मागून एक सहा बायको केल्या, व नवी बायको करण्याकरिता जुनीचा अनित्याचरणाच्या आरोपावरून वध करण्याच्या अत्यंत क्रूर व उलट्या काळजाचा मार्ग स्वीकारला. तसेंच पहिल्याच बायकोच्या घटस्फोटाला पोपची परवानगी मिळना म्हणून नूतनात्पन्न प्रॉटेस्टंट पंथ स्वीकारून त्यानें पोपची सत्ता अमान्य केली, व स्वतःच्या हार्तां धर्मसत्ता घेतली. याच विवाहप्रकरणांत वूल्फे या प्रधानाला त्यानें बडतर्फ केलें; व चवथ्या विवाहप्रकरणांत थॉमस क्रॉमवेल या प्रधानाला राज-द्रोहाच्या आरोपावरून फांशी दिलें. कारकीर्दीच्या अखेरीस (१५४२) आयर्लंड व स्कॉटलंड याजवरोबर युद्ध सुरू झालें, व त्यांचा नीट निकाल लागण्यापूर्वीच तो मरण पावला. बापाच्या युक्त्यांनीं व शिवाय ख्रिस्ती मठांची संपत्ति जप्त करून त्यानें खर्चाला पैसा मिळविला व पार्लमेंट भरविण्याचें शक्य तितकें टाळलें आणि आनिष्ठित कायदा केले.

धर्म चळवळ.—आठव्या हेनरीचा मुलगा सहावा एडवर्ड (१५४७-१५५३) व थोरली मुलगी मेरी (१५५३-१५५८) या दोन कारकीर्दी प्रॉटेस्टंट व कॅथोलिक या दोन ख्रिस्ती-धर्मपंथांतील झगड्यांकरितां प्रसिद्ध आहेत. धर्मचळवळ हाहि ट्यूडर घराण्याचा एक विशेष आहे. सहावा एडवर्ड अल्पवयी असल्यामुळे राज्यकारभार पहाण्याकरितां सोळा इसमांच्या कौन्सिलनें प्रॉटेस्टंट पंथ इंग्लंडांत रुढ-मूल करण्याकरितां रोमन कॅथोलिकांचा छळ केला. पण ही कारकीर्द लवकरच संपून कॅथोलिकपंथी मेरी ही इंग्लंडची राणी झाल्यावर तिनें प्रॉटेस्टंटपंथीयांचें निर्मूलन करण्याकरितां त्यांनां जिथें जाळण्याचा सपाटा चालविला. या कार्यांत मदत मिळावी म्हणून तिनें स्पेनचा कॅथोलिक राजा दुसरा फिलिप याच्याशीं विवाह केला. त्यामुळे इंग्रज प्रजा फार असंतुष्ट झाली आणि मेरीहि पुत्रप्राप्ति न झाल्या-मुळे निराश होऊन मरण पावली.

ए लि झा वे थ (१५५८-१६०३).—मागील तीन कारकीर्दीतील उच्छेखलपणामुळे स्वदेशांतील व परदेशां-तील विस्कटलेली राजकारणाची घडी नीट वसविण्याचें अत्यंत अवघड काम एलिझाबेथनें आपल्या दीर्घकालीन कारकीर्दीत धिम्मपणानें व दूरदर्शपणानें केल्यामुळे इंग्लंडच्या इतिहासांतील हा एक अत्यंत बोधप्रद काळ आहे. ती स्वतः प्रॉटेस्टंट असल्यामुळे तिनें हाच पंथ इंग्लंडांत कायम केला आणि रोमन क्यथोलिक लोकांच्या हत्या पुष्कळ केल्या. पण प्राटेस्टंट इतिहासकार ही गोष्ट लपविण्याचा प्रयत्न करितात. तिनें पोपची धर्म-सत्ता कायमची नष्ट केली. त्याचप्रमाणें स्पेनची किंवा इतर कोणत्याहि परराष्ट्राची सत्ता इंग्लंडवर चालू नये म्हणून विवाहार्थ आलेल्या अनेक मागण्या तिनें नाकारल्या. नीति-बंधनें पाळावयाचीं नाहींत, वाटेला ते वार मिळवावयाचे, कंटाळा आला म्हणजे टाकून द्यावयाचे आणि पुन्हां नीति-मत्तेचा टेभा मिरवावयाचा व लोकांस धाकानें गप्प करावयाचे असलें कौशल्य इलिझाबेथप्रमाणें दुसऱ्या कोणत्याहि राणीस साधलें नसेल. हाकिन्स ड्रेक, फ्रोबिशर, रॅले वगैरे धाडशी खलाशांनां नवे जग (अमेरिका, आस्ट्रेलिया वगैरे भूभाग) स्पेन व पोर्तुगालच्या मालकीचे ठरविणारी पोपची आज्ञा मोडण्यास उत्तेजन दिलें. प्रत्यक्ष युद्ध न पुकारतां ह्या खलाशी वीरांनीं स्पेनिश जहाजांची लुटालूट करून सोन्यानें इलिझाबेथचा खजिना भरला. एलिझाबेथ अविवाहित राहिल्यामुळे इंग्लंडच्या गादीची पुढील वारस स्कॉटलंडची राणी मेरी हिनें कॅथो-लिकांच्या मदतीनें केलेले गुप्त कट तिनें युक्तीयुक्तीनें मोडले. पण सर्वांत मोठें संकट म्हणजे स्पेनच्या राजानें इंग्रजांमधील धार्मिक दुफळीची संधि साधून इंग्लंड जिंक-ण्याकरितां पाठविलेलें 'आर्जिक्य आरमार' हें होय. या-वेळीं धार्मिक मतभेद विसरून एकजुटीनें या स्पेनिश

स्वारीला तोंड देण्यांत इंग्रजांनी दाखविलेली राष्ट्रस्वातंत्र्य-भक्ति अत्यंत वाखाणण्यासारखी आहे. स्पेनिश आरमार जय न मिळतां बरेंच नष्ट होऊन थोडकीं जहाजे स्पेनला परत आली (१५८८). पण पुढेहि १६०३ पर्यंत उभय पक्षांत समुद्रावर अनेक चकमकी झाल्या व १५९९ मध्ये आणखी एक “ अजिंक्य आरमार ” चालून येण्याची भीति इंग्लंडला उत्पन्न झाली होती पण त्यांतून कांही निष्पन्न झालें नाहीं. याप्रमाणे इंग्लंडला प्राटेस्टंट देशस्वातंत्र्य राखण्यांत उत्तम मदत करून इलिझाबेथ १६०३ मध्ये मरण पावली. प्युरिटन लोकांना केलेला विरोध, व्यापारी परवानां (मोनोपोली), आयर्लंडांतल वंडाळी, वगैरे कारणांमुळे तिची अखेरची वर्षे अप्रिय वाटें लागलीं होती.

ट्यूडर घराण्याच्या काळांत इंग्लंडांत बरेंच फेरफार झाले. इंग्लंडांत लोकरीचें कापड करण्याचा धंदा वाढला. राहत्या घरांत सुधारणा होऊन तावदांन प्रचारांत आली. लोकांमध्ये चित्रांची, पुस्तकांची व नाट्यांची आवड वाढली. आफ्रिका, अमेरिका, आशिया वगैरे खंडांतील दूरच्या देशांशी लोक व्यापार करूं लागले.

स्टुअर्ट राजे व पार्लमेंट यांच्या मधील झगडा, पोहोला जेम्स. (१६०३-१६२५).—जेम्सचे राज्यारोहण हा इंग्लंडच्या मुत्सेद्देगिरीचा एक मोठाच डाव आहे. इंग्रजांनी स्कॉटलंडचा राजा मान्य केला पण राजधानी लंडन कायम राखिली; त्यामुळे विनयुद्धानें स्कॉटलंड बद्दवशीं जिकलें गेलें. शिवाय परकी म्हणजे इंग्रजी कायद्यांचा व राज्य-पद्धतीचा विनमाहितगार राजा आल्यानें पार्लमेंटचे वर्चस्व होण्यास अनुकूल संधि आली. जेम्स राज्यावर येताच कॅथोलिक व प्युरिटन दोन्ही धर्मपंथांना सवलती मागितल्या. प्युरिटन लोकांच्या सौम्य मागण्यांना सुप्रसिद्ध विद्वान फ्रॅंसिस बेकन व पार्लमेंट अनुकूल होते; पण जेम्सने निश्चित धोरण कोणतेहि न स्वीकारल्यामुळे पार्लमेंटच्या व लोकांच्या नाखुपीस सुरवात झाली. आयात व निर्गत मालावर जेम्स पार्लमेंटच्या संमतीशिवाय जकाती बसवूं लागला. त्याला पार्लमेंटने विरोध करून राजाची पैशाची मागणी (सफ्लाईज) पार्लमेंटने फेटाळली, तेव्हा १६११ मध्ये पार्लमेंट मोडून जेम्स स्विकारभार चालवूं लागला. १६१४ मध्ये त्यानें पार्लमेंट बोलावले, पण विरोध कायम असल्यामुळे पुन्हां मोडलें. बरोबरच्या झगड्यांत आधार म्हणून जेम्सने स्पेनशी स्नेह जोडण्याकरितां स्वतःचा मुलगा चार्लस याच्याकरितां स्पेनच्या राजकन्येला मागणी घातली. पण त्यामुळे इंग्रज राष्ट्र अधिक चिडलें. स्पेनिश राजाला खूप करण्याकरितां रेल्लेला त्यानें फांशी दिलें, व रोमन कॅथोलिक लोकांना सवलती देण्याचे धोरण स्वीकारलें, १६२१ मध्ये जेम्सने तिसरे पार्लमेंट बोलाविलें पण स्पेनबरोबरचा दोस्तीचा व्यापारी हक्कां (मोनोपोली) चा निषेध आणि बकिंगहॅम,

बेकन वगैरे राजाच्या मर्जीतल्या अधिकाऱ्यांवर टीका व बेकनची लांच खाण्याच्या आरोपावरून चौकशी व शिक्षा या गोष्टीमुळे हे पार्लमेंट हि पुन्हा मोडलें. पुढे स्पेनच्या राजकन्येवद्दलची मागणी नाकारली गेल्यामुळे फ्रेंच राजाच्या बहिणीशी चार्लसचा विवाह झाला पण तोहि पार्लमेंटला पसंत पडला नाहीं.

प हि ला चार्लस (१६२५-१६४९).—१६२५ मध्ये जेम्स मरण पावला व त्याचा मुलगा पहिला चार्लस राज्यावर आला त्याच वेळीं लोकांना तो अप्रिय वाटत होता. पार्लमेंटने प्रथमच अशी मागणी केली की, पार्लमेंटच्या विश्वासांत ने इसम प्रधान नेमले जावे. पण प्रधानमंडळ पार्लमेंटला नबाबदार करण्यावद्दलची मागणी राजानें अर्थातच अमान्य केली, व बकिंगहॅमलाच प्रधानपदावर कायम केलें. चार्लस व बकिंगहॅम यांनीं राष्ट्राला संतुष्ट करण्याकरितां प्रॉटेस्टंट देशांशी दोस्ती आणि स्पेन व फ्रान्स या कॅथोलिक देशाबरोबर युद्ध करण्याचा प्रयत्न केला पण तो फसला. १६२६ मध्ये भरलेल्या पार्लमेंटने बकिंगहॅमवर देशद्रोहाचा आरोप सावीत केला, पण राजानें बकिंगहॅमला बडतर्फ न करितां पार्लमेंटच मोडलें. खर्च भागविण्याकरितां जुलमानें पैसा गोळा करण्यास सुरवात केली; तेव्हां पैसे देण्याचे नाकारल्यावरून अनेकजण कैदेत पडले. पैसे मिळनात म्हणून चार्लसने १६२८ मध्ये तिसरे पार्लमेंट बोलावले, तेव्हा पार्लमेंटने प्रजेच्या “ हक्कांचा अर्ज ” (पिटिशन ऑफ राइट्स) तयार करून राजाला सादर केला व चार्लसने त्याला मान्यता देऊन पैसे मिळविले. सर्वे ख्रिस्ती पंथांना सारखे हक्क देण्याचे चार्लसचे धोरण पार्लमेंटला पसंत न पडल्यामुळे जकातीचे उत्पन्न (टनेज व पौंडेज) नामंजूर केलें. चार्लसने पार्लमेंट सोडलें (१६२९) व पुढे अकरा वर्षे पार्लमेंट शिवाय राज्यकारभार चालविला. या काळांत नौकाकर (शिपमनी) नांवाचा कर पार्लमेंटच्या संमतीशिवाय राजानें बसविला, तो हॅम्पडनने देण्याचे नाकारून तुरुंग पत्करला, व त्यामुळे राजा अधिक अप्रिय झाला. त्या वेळीं जज नेमणे व बडतर्फ करणे राजाच्या हातीं असल्यामुळे राजाच्या मर्जीनुरूप निकाल होत असत. धार्मिक बाबतींत चार्लसचा सल्लागार विल्यम ब्लेड हा होता, व त्या दोघांनी रोमनकॅथोलिक पंथ इंग्लंड देशांत स्थापण्याचा प्रयत्न सुरू केला व स्कॉटलंडमध्ये प्युरिटन पंथाला विरोध सुरू केला. त्यामुळे स्कॉटलंडांत वंडाळी माजली, ती मोडण्याकरितां १६४० मध्ये चार्लसने पार्लमेंट बोलावून पैसे मागितले. पण पार्लमेंटने प्रथम गाऱ्हाणी पुढे मांडली; त्यामुळे ते पार्लमेंट राजानें मोडलें. पण पुन्हां त्याच सालीं बोलावले व ते दीर्घकाल टिकलें. कारण पार्लमेंटच्या संमतीवाचून ते मोडलें जाऊं नये असा कायदा या पार्लमेंटने केला. या पार्लमेंटने राजाचा सल्लागार स्ट्रॅफर्ड याला गुन्हेगार ठरवून फांशी दिले; कांही जज्जांना वाईट निकाल दिल्याबद्दल दोषी ठरवून जज्जा

हे अधिकारी राजाप्रमाणे पार्लमेंटलाहि जबाबदार आहेत असे प्रस्थापित केले स्टारचेंबर व हाय कमिशन ही दोन्ही कोर्टे रद्द केली व प्रजेच्या गा-हाण्यांची याद (ग्रेट रेमान्स्ट्रन्स) तयार केली. तेव्हां चार्लसने पार्लमेंटच्या पांच प्रमुख इसमांना कैद करण्याचा प्रयत्न केला पण तो फसला. व त्यामुळे तडजोड होणे अशक्य ठरून राजपक्ष व पार्लमेंटपक्ष यांच्यांत युद्ध सुरू झाले, आणि १६४२ ते १६४६ पर्यंत अनेक लढाया होऊन अखेर राजाचा पराभव होऊन तो पार्लमेंटच्या हाती सांपडला व देशद्रोहाच्या आरोपावरून फांशी गेला (१६४९).

कॉमन वेल्थ व क्रॉमवेल (१६४९ — १६६०).— पार्लमेंट पक्षाचा युद्धांतील पुढारी क्रॉमवेल लॉर्ड पोटॅक्टर ही पदवी घेऊन नवीन स्थापित झालेल्या क्रॉमनवेल्थ (लॉकसत्ताक राज्या)चा अधिकारी बनला. पण राजाला फांशी देणे वगैरे बाबतीत क्रॉमवेलशी मतभेद झाल्यामुळे पार्लमेंटांत वरंच सभासद हजर रहात नसत. उरलेल्या थोड्या सभासदांच्या संमतीने क्रॉमवेल राज्यकारभार चालवू लागला. त्याच्या सत्तेविरुद्ध स्काटलंडने व आयर्लंडने बंड केले पण ते त्याने मोडले. नंतर त्याने पार्लमेंटच्या मदतीने नीटपणे राज्यकारभार करण्याचा प्रयत्न केला. पण त्याला राष्ट्राचा पाठिंबा फारसा न मिळतां क्रॉमवेलच्या कारभाराचे लष्करी सत्तेचे स्वरूप कायम राहिले. त्याने नौकानयनाचा कायदा (नेव्हिगेशन ॲक्ट) करून स्वदेशी नौकावंधनाला उत्तेजन दिले, व त्यामुळे उद्भवलेल्या युद्धांत डच लोकांचा पराभव केला. लायक लोकांना त्याने राज्यकारभारांत वरिष्ठ जागा दिल्या, पण परंपरागत वड्या लोकांचा वर्ग वगळला गेल्यामुळे देशाचे बहुमत त्याच्या विरुद्ध होते. अशा स्थितीत तो १६५८ मध्ये मरण पावल्यावर त्याचा मुलगा नालायक असल्यामुळे देशांत अराजकता अठरा महिने चालून अखेर पहिल्या चार्लसचा मुलगा दुसरा चार्लस राजा झाला.

राजशाहीचे आगमन व दुसरा चार्लस (१६६० — १६८५)—क्रॉमवेलच्या लष्करशाहीस कंटाळून इंग्लंडने पुन्हां राजसत्ताक पद्धतीचा अंगीकार केला, व १६६१ मध्ये पूर्ववत पार्लमेंट भरून राज्यकारभार पाहू लागले. धार्मिक बाबतीत एक पद्धतीचा कायदा (युनिफॉर्मिटी ॲक्ट) पास करून सर्वत्र सामान्य प्रार्थनापुस्तक (कॉमन प्रेअर बुक) चालवें असे ठरविले; आणि तिद्दिरोधी ख्रिस्ती संप्रदायांचा बंदोबस्त करण्याकरितां कानव्होटिकल फाईव्ह फाईव्ह माईल ॲक्ट वगैरे कायदे केले. चार्लसने कॉमन्स सभेला विरोध केला नाही; किंवा शिप-मनी कर पुन्हा वसूल केला नाही. डच लोकांबरोबर पुन्हा युद्ध उपस्थित झाले त्यावेळीं पार्लमेंटने पैशाला मंजुरी दिली. पण चार्लस हा चैनी व व्यसनी असल्यामुळे युद्धखर्चाचा पैसा खाजगी खर्चास लावू लागला. तेव्हां पार्लमेंटने खर्चावरहि देखरेख ठेवण्याचा उपक्रम केला, व निरनिराळ्या धार्मिक विभागांच्या

रकमा नमूद करून देण्यास सुरवात केली. या प्रमाणे कर वसुलीवरील नियंत्रणाच्या जोडीला खर्चाच्या बाबींवर नियंत्रण घालण्याचा अधिकार पार्लमेंटने साध्य करून सर्व प्रजेवर आपला ताबा बसविला. पण राजाच्या खर्चाकरितां मोठी रक्कम ठरलेली असल्यामुळे या गोष्टीला चार्लसने विरोध केला नाही. शिवाय चार्लसचा प्रधान क्लेरेन्डन याला चौकशी करून शिक्षा (इंपीचमेंट) पार्लमेंटने दिली, तरी चार्लसला तो अप्रिय वाटू लागल्यामुळे राजाने पार्लमेंटला विरोध केला नाही.

तथापि व्यापारी स्पर्धेमुळे डच लोकांशी युद्धाचा प्रसंग पुन्हा उद्भवला; आणि चार्लसचा खाजगी खर्च फाजोल असल्यामुळे त्याने फ्रान्सचा राजा चवदावा लुई याच्या बरो-दोस्ती करून इंग्लंडांतील रोमन कॅथोलिक पंथाचा पुरस्कार करण्याच्या आणि लुईला इतर यूरोपीय राष्ट्रांबरोबर लढण्यास सैन्याची मदत करण्याच्या अटीवर सालीना दोन लक्ष पौंड फ्रेंच राजाकडून मिळावे, असा गुप्त तह केला. त्याप्रमाणे त्याने रोमन कॅथोलिक व सर्व इतर पंथीय लोकांना स्वधर्ममत आचरण्याचा परवाना (डिक्लरेशन ऑफ इंडलजन्स) देऊन त्यांच्याविरुद्ध असलेले प्रतिबंधक कायदे (पीनल लॉज) रद्द ठरविले. यामुळे लोकमत राजाविरुद्ध पुष्कळ खचले. शिवाय पुढील वारस जेम्स हा तर स्वतःच रोमन कॅथोलिक होता, त्यामुळे विद्वांस पक्षांने मन्मैथ नांवाच्या अनैरस पुत्राला राज्य देण्याची तयारी केली. पण अधर्मसंततीला वारसा आपसांत युद्ध करून देण्यास देश तयार नसल्यामुळे टोरीपक्षाचे बहुमत होऊन दुसरा चार्लस वारला तेव्हां त्याचा भाऊ दुसरा जेम्स हा रोमन कॅथोलिक असूनहि त्याला राजपद मिळाले.

दुसरा जेम्स व विनरक्तपाती राज्यक्रांति (१६८५ — १६८८).—जेम्स गादीवर येतांच मन्मैथने बंड केले पण ते लवकरच मोडले गेले. नंतर जेम्सने कामन्स सभेत व न्यायकोर्टांत स्वपक्षीय इसम भरण्यास व रोमन कॅथोलिक लोकांना सरकारी नोकरीत, सैन्यांत, व शिक्षण संस्थानांत अधिकाराच्या जागा देण्यास सुरवात केली. पुढे सर्व ख्रिस्तीधर्मपंथायांनी धर्मस्वातंत्र्य देणारा जाहीरनामा (डिक्लरेशन ऑफ इंडलजन्स) सर्व ख्रिस्तालयांत वाचून दाखविण्याबद्दल धर्माधिकाऱ्यांस हुकूम केला, तो अमान्य केल्याबद्दल सात बिशांपांवर खटला केला पण न्यायाधिकाऱ्यांनी त्यांस दोषमुक्त ठरवून सोडून दिले. या निकालाने राजाच्या सत्तेस मोठा धक्का बसला. पुढे लवकरच राणीला मुलगा झाला. तेव्हां पुढील वारसहि रोमनकॅथोलिक पंथी होणार, यामुळे निराश होऊन अखेर कॉमन्स सभेतील विद्वांस व टोरी या दोन्ही पक्षांच्या लोकांनी जेम्सचा जावई विल्यम (ऑरेंज प्रांताचा राजा) या प्रॉटेस्टंट वारसास इंग्लंडचे राजपद स्वीकारण्यास बोलाविले. सर्व राष्ट्रांनी

तेव्हां जेम्स फ्रेंच राजाच्या आश्रयास गेला. हें पलायन म्हणजे राज्यत्याग असें ठरवून पार्लमेंटने विल्यम व मेरी यांना राजमुकुट अर्पण केला, आणि रक्ताचा एक विंदूही न सांडतां ही राज्यक्रांति घडून आली. त्यावेळीं प्रजेच्या हक्कांच्या सनदेला नव्या राजाची मान्यता पार्लमेंटनें घेतली.

प्र ग ति.—स्टुअर्ट घराण्याच्या काळीं इंग्लंडांत अस्वस्थता व लढाया वऱ्याच झाल्या तरी इंग्लंडची औद्योगिक प्रगतीहि झाली. लॉकरीच्या कापडाप्रमाणें रेशमी कापड तयार होऊं लागलें, तसेंच कागद, कांच, सुऱ्या व इतर जिन्नस तयार होऊं लागले. प्युरिटन लोकांच्या उपदेशामुळें लोक साध्या पोषाखाचे चहाते बनले. स्त्रिया मात्र वस्त्रालंकार अधिक सुंदर वापरूं लागल्या. वऱ्याच सार्वजनिक शाळा स्थापन होऊन मुलांनां लॅटिन, ग्रीक, व इतर अनेक विषयांचें शिक्षण मिळूं लागलें. हार्वे, न्यूटन वगैरे आधुनिक शास्त्रज्ञ उदयास येऊन विद्वानांनां उत्तेजन देणारी रॉयल सोसायटी स्थापन झाली.

ति स रा वि ल्य म व मे री.—(१६८९-१७०२). १६८८ च्या इंग्लंडांतील राज्यक्रांतीनें केवळ एक राजा जाऊन दुसरा आला, इतकेंच नव्हे तर, राज्यकारभारपद्धतीत महत्त्वाचा फेरफार झाला. कॉमन्ससभेचें वर्चस्व राजा व लार्डांची सभा यांच्यावर प्रस्थापित झालें. मतदारीचा हक्क फारसा विस्तृत नसल्यामुळें कॉमन्ससभेमध्ये मोठाले जमीनदार व श्रीमंत इसमच प्रतिनिधी निवडून येत असत. तथापि लार्डांच्या सभेपेक्षां ही कामन्ससभा पुष्कळ अधिक प्रातिनिधिक स्वरूपाची होती. या कामन्ससभेनें राजाच्या अधिकारावर अनेक वावर्तीत नियंत्रण घातलें तें येणेंप्रमाणें. (१) शांततेच्या काळांत पार्लमेंटच्या संमतीशिवाय राजानें खडे सैन्य ठेवूं नये; (२) राजा प्रॉटेस्टंट पंथाचाच असावा; (३) राजानें कोणतेंहि धर्ममत लोकांवर लादूं नये; (४) सर्व धर्मसंप्रदायांना स्वातंत्र्य असावें. (५) छापखान्यावरील नियंत्रणाचा कायदा रद्द समजावा. सर्वांत अत्यंत महत्त्वाचें नियंत्रण विल्यमनें 'संडरलंडच्या अर्लच्या' सल्ल्यावरून धाळून घेतलें, तें असें की, पार्लमेंटांत ज्यांनां बहुसंख्याक सभासदांचें पाठबळ असेल अशा लॉर्ड्स व कॉमन्स सभांमधील पुढारी इसमांनां प्रधान नेमणें, या पद्धतीला 'कॅबिनेट नव्हर्नमेंट' म्हणजे बहुसंख्याकपक्षीय प्रधानमंडळपद्धति असें म्हणतात. विल्यमनें ही पद्धति स्वतःच्या सोयीकरितां म्हणजे स्वतःच्या परराष्ट्रीय धोरणास व युद्धास पार्लमेंटचा अडथळा येऊं नये या दृष्टीनें स्वीकारली. परंतु तीच पद्धति पुढें कायम होऊन राजावर मोठें नियंत्रण पडलें; आणि राष्ट्र ज्या पक्षाचे सभासद अधिक निवडून देईल त्यापक्षाचे प्रधान नेमून त्यांच्या हातीं राज्यकारभार राजानें दिलाच पाहिजे, अशा प्रकारचा अत्यंत महत्त्वाचा राजकीय हक्क लोकांनां प्राप्त

झाला. याशिवाय 'बँक ऑफ इंग्लंड' ची स्थापना व राष्ट्रीय कर्जपद्धतीची सुरवात याच कारकीर्दीत झाली ('बँका' व 'राष्ट्रीय कर्ज' लेख पहा.). परराष्ट्रीय राजकारणांत महत्त्वाचा प्रश्न स्पेनच्या गादीच्या वारसाबद्दल होता. स्पेनचें साम्राज्य मोठें असून स्पेनच्या राजाला मुलगा नसल्यामुळें जवळचे नातलग या नात्यानें सर्व स्पेनिश साम्राज्य फ्रान्सच्या राजघराण्याला मिळण्याचा संभव होता. म्हणून आस्ट्रिया व फ्रान्स या दोन देशांच्या राबधराण्यांनां स्पेनचें साम्राज्य वांटून मिळालें. असे वांटणीचे करार विल्यमनें घडवून आणले होते. पण फ्रान्सचा राजा चवदावा लुई यानें ते करार न पाळतां सर्व स्पेनिश साम्राज्य वळकावण्याचा हेतु धरल्यामुळें इंग्लंडनें आस्ट्रियाला मिळून युद्ध जाहीर केलें. पण इतक्यांत १७०२ मध्ये विल्यम मरण पावला.

अॅन राणी (१७०२-१७१४)—हें 'स्पेनिश सक्सेशन' युद्ध अॅनराणीच्या कारकीर्दीत चालू होऊन सुप्रसिद्ध ईंग्रज सेनापति मार्लबरो यानें फ्रेंचाविरुद्ध चार लढायांत मोठे जय मिळविले ('मार्लबरो' पहा). हें युद्ध चालू ठेवण्यासंबंधानें विहग व टोरी पक्षांत मतभेद होता. त्यामुळें प्रधानमंडळांत आलटापालटी झाल्या. हें युद्ध चालू असतानाच १७०८ मध्ये राज्यघटनेच्या दृष्टीनें फार महत्त्वाची गोष्ट झाली ती स्कॉटलंडतर्फे स्वतंत्र पार्लमेंट नष्ट होऊन इंग्लंडच्या पार्लमेंटांत स्कॉटलंडचे सभासद घेऊन 'संयुक्त पार्लमेंट' संबंधाचा कायदा (अॅक्ट ऑफ यूनियन) पास करण्यांत आला. १७१० मध्ये टोरी पक्षाचें प्रधानमंडळ बनून त्यानें १७१३ मध्ये 'युट्रेकट' चा तह घडवून आणून स्पेनिश-वारसा-युद्ध बंद केलें. टोरी पक्षाचा पुढारी सेंट जॉन व्हायकॉट बोलिंगब्रोक होता. त्यानें जेम्स प्रिंटेंडर (दुसऱ्या जेम्सचा वंशज) अॅनच्या नंतर गादीवर आणण्याची गुप्त खटपट चालविली. पण ती राष्ट्रास पसंत नसल्यामुळें कांहीं टोरी इसम विहग पक्षास मिळाले आणि अॅन राणी १७१४ मध्ये मरण पावतांच, पहिला जॉर्ज, राजा होऊन विहग पक्षाचें प्रधानमंडळ बनलें.

हॅनोव्हेरियन घराणें, पहिला जॉर्ज राजा व वॉलपोल मुख्य प्रधानः—पहिला जॉर्ज (१७१४-१७२७) राज्यावर आल्यावर लवकरच (१७१५) स्टुअर्ट घराण्यांतील प्रिंटेंडर (व्हाणेबाज) ने बंद केलें, पण तें लवकरच मोडलें. विहग पक्षानें सत्ता अधिक काळ हातीं राहावी म्हणून त्रैवार्षिक निवडणुकी (ट्रायेनियल अॅक्ट) च्या ऐवजी सप्तवार्षिक पार्लमेंटरी निवडणुकीचा कायदा (सेप्टेनियल अॅक्ट) पास करून १७१६ साली व्हावयाची निवडणुक १७१९ सालावर ढकलली. दुसरे महत्त्वाचे 'पियरेज बिल' (नवे लॉर्ड बनविण्याच्या राजांच्या अधिकारावर नियंत्रण घालणारें बिल) नापास करण्यांत आलें. त्या काळांतील लार्डांची सभा कामन्स सभेपेक्षां अधिक श्रीमंत

व शाह्या सभासदांनी भरलेली असे. नवे लॉर्ड वनविण्याचा राजाचा अधिकार मर्यादित केल्याने ही लॉर्डोंची सभा शिरजोर बनून कामन्स सभेशी तिचा विरोध तीव्र होत गेला असता. या सुमारास वालपोल प्रमुख झाला होता. जुने प्रमुख प्रधान मेल्यामुळे किंवा हतप्रभ झाल्यामुळे आणि "साउथ सी कंपनी"च्या दिवाळ्याच्या प्रकरणांत गरीबांची योग्य दाद लावल्यामुळे वॉलपोल नांवाचा व्यवहारकुशल इसम प्रधानमंडळांत प्रमुख बनला. सामान्य मतदारवर्ग राज्यकारभारांत बारकाईने लक्ष घालण्यास असमर्थ असल्यामुळे वरिष्ठ वर्गाच्या हाती राज्यकारभाराची सत्ता राहणार, हे मर्म तो ओळखून होता. आणि मतदारसंघाला पार्लमेंटचे सभासद तितके जबाबदार नसल्यामुळे सभासदांची मते नोकऱ्या, पदव्या व पैसा देऊन, वळवून घेण्याचा मार्ग वॉलपोलने अवलंबून अनेक वर्षे पार्लमेंटचे बहुमत त्याने स्वतःस अनुकूल असे ठेविले. पार्लमेंटातील बिलांवर सभासदांनी अनुकूल कर्षी मते दिली. भाषणे काय केली, हे त्यावेळी प्रसिद्ध होत नसे, त्यामुळे प्रनिनिधीनां मतदारांचा धाक वाटत नसे. यामुळे धार्मिक व करविषयक किंवा युद्धविषयक सामान्य जनतेला महत्त्वाचे वाटणारे प्रश्न उपस्थित करण्याचे टाळून वॉलपोलने मतखेदी (पार्लमेंटच्या सभासदांस लांचलुचपत) चा मार्ग अवलंबून १७२१ ते १७४२ पर्यंत मुख्य प्रधानपद आपल्या हाती ठेविले. मुख्य प्रधान (प्राईम मिनिस्टर) ही पदवी वॉलपोलपासून सुरू झाली. तिसरा विल्यम सर्व राजकारण स्वतः चालवीत असे व प्रधानमंडळ फक्त सल्ला देत असे; पण पहिला व दुसरा हे दोन्ही जॉर्ज राजे ब्रिटिश राज्यपद्धतीशी अपरिचित व विनमहत्वाकांक्षी असल्यामुळे ते राज्यकारभाराची सर्व जबाबदारी प्रधानमंडळांतील मुख्यावर सोंपवू लागले, व त्यामुळे प्रधानमंडळावरील जबाबदारीचे 'कॅबिनेट रिस्पॉन्सिबिलिटी' चे तत्त्व पूर्णपणे अमलांत आले.

दुसरा जॉर्ज राजा (१७२७-१७६०).—या कारकीर्दीतहि वॉलपोलच मुख्य प्रधान कायम राहिला; तथापि त्याच्या लांचलुचपतीचा द्वेष करणारा नवा तरुण सभासदांचा पक्ष पार्लमेंटांत उदय पावला. १७३९ मध्ये स्पेनशी युद्ध करण्यास कारण उद्भवून स्वमताविरुद्ध युद्ध सुरू करावे लागले, व त्यांत यश न आल्यामुळे प्रधानपदाचा राजीनामा १७४२ मध्ये द्यावा लागला. त्यानंतर हेनरी पेलहॅमच्या प्रधानमंडळाने वॉलपोलचे लांचलुचपतीचे गर्ह्य प्रकार चालू ठेवलेच, व शिवाय स्वतः महत्त्वाच्या कांहींहि गोष्टी न करतां जोरदार प्रतिपक्षाच्या सर्व गोष्टी निमूटपणे मान्य करण्याचे नामदर्पणाचे धोरण चालू केले. असला नालायक मुख्य प्रधान राज्यकारभारांत असल्यामुळे राज्यकारणांत व लष्करांत सर्व अव्यवस्था होती. इतक्यांत १७४५ मध्ये आणखी एका प्रिंटेडरने (स्टुअर्ट घराण्यातील व्हाणोज वारसाचे) इंग्लंडात राज्य

घेण्याकरितां स्कॉटिश लोकांच्या मदतीने बंड केले व प्रथम कांहीं जयहि मिळविले; पण इंग्लंडचे लोक विरुद्ध असल्यामुळे प्रिंटेडरचा लवकरच पराभव झाला, आणि पेलहॅमचे कमकुवत प्रधानमंडळहि १७५४ पर्यंत अधिकारावर कायम राहिले. याच सुमारास वेस्ले व व्हाईटफील्ड यांनी ' मेथोडिझम ' नांवाची लोकांना व्यवस्थित धार्मिक आयुष्यक्रम शिकविणारी ख्रिस्तीधर्मसुधारणेची चळवळ सुरू केली.

सप्तवार्षिक युद्ध.—पेलहॅमनंतर न्यूकॅसल मुख्य प्रधान झाला; पण १७५६ मध्ये ' सेव्हन इयर्स वॉर ' (सप्तवार्षिक युद्ध १७५६-१७६३) फ्रान्सवरोवर सुरू झाले, त्याची जबाबदारी सभाळण्याकरितां न्यूकॅसलने विल्यम पिट नांवाच्या इसमास प्रधानमंडळांत घेतले. या पिटला स्वतःच्या व राष्ट्राच्या कर्तृत्वाबद्दल दांडगा विश्वास वाटत असे. हे युद्ध इंग्लंडच्या इतिहासांत एक अत्यंत महत्त्वाचे आहे. हे एकाच वेळी युरोप अमेरिका, व हिंदुस्थान अशा तीन ठिकाणी चालू होते व त्यांतच इंग्लंडच्या महासागरापलीकडील साम्राज्याचा पाया घातला गेला. या युद्धांत केवळ सुलूख जिकण्याचा उद्देश इंग्लंडपुढे होता. हिंदुस्थानांत क्लाइव्हने प्लासीची लढाई (१७५७) व कानडांत वुल्फने क्लेव्हची लढाई जिंकून पिटचा आत्मविश्वास व युद्धनीति यशस्वी करून दाखविली.

तिसरा जॉर्ज (१७६०-१८२०).—हे युद्ध चालू असतांनाच दुसरा जॉर्ज मरण पावून तिसरा जॉर्ज गादीवर आला. ' काव्येषु नाटकं रम्यं तत्रापि च सकुंतला ' या सुभाषिताप्रमाणे जगांतील अनेक देशांच्या इतिहासांत इंग्लंडचा इतिहास सर्वोच्च अधिक बोधप्रद आहे व त्यांतहि चार कारकीर्दी—एलिझाबेथ, कॅमबेल, तिसरा जॉर्ज व व्हिक्टोरिया—विशेष बोधप्रद आहेत, आणि त्यांतल्या त्यांत तिसऱ्या जॉर्जची कारकीर्द अत्यंत मनोरंजक आहे. खुद्द तिसऱ्या जॉर्जचा स्वभाव, त्याच्या प्रेनव्हिल, रॉकिंगहॅम, लॉर्ड नॉर्थ, धाकटा पिट वगैरे अनेक मुख्य प्रधानांचे वर्तन, व्यूटप्रकरण, विल्क्सप्रकरण, बोस्टन-टीप्रकरण, अमेरिकेचे स्वातंत्र्ययुद्ध, जॉनसन, बर्क वगैरेचे विद्वन्मंडळ, फ्रेंच राज्यक्रांति नेपोलियन, फ्रान्सवरोवरची युद्धे, आयरिश यूनियन, गुलांमांच्या व्यापारास बंदी, वगैरे अनेक बाबीपासून राजकारणविषयक व युद्धकारणविषयक अत्यंत बोधप्रद सडे वाचकांस या एकाच कारकीर्दीच्या मार्मिक निरीक्षणाने मिळण्यासारखे आहेत. तिसऱ्या जॉर्जला लहानपणापासून वजनदार व्हिण घराण्याचे वर्चस्व कमी करून राजाची सत्ता वाढविण्याचा उपदेश मिळाला होता. थोरल्या पिटचा उद्देश तोच होता, आणि जॉर्ज व पिट यांचे एकमेकांशी जमले असते तर बऱ्याच अनिष्ट गोष्टी टळल्या असत्या. पण पिटचे धाडस, राष्ट्रविश्वास, लांचलुचपत व गुप्त कट यांचा तिरस्कार इत्यादि उच्च गुणांची किंमत राजाला कळली नव्हती. जॉर्जचे हेतू चांगले होते, पण बुद्धि कोती असल्यामुळे वागणूक क्षुद्रपणाची होती असे. औरंगजेब त्याचा पिटशी मतभेद झाला व त्यांत

जॉर्जचे मत बरोबर होतें. फ्रान्सबरोबर युद्ध चालू असतां त्यांतच स्पेनबरोबर युद्ध पुकारलें नये असें जॉर्जचे मत होतें. आणि पिट केवळ युद्धाचा शोकी होता, फ्रान्सचा पूर्ण नाश करणें हा त्याचा उद्देश होता. पण त्या नाहीं न लागतां पिटला राजीनामा देण्यास लावून जॉर्जनें १७६३ मध्ये युद्ध बंद केलें, हेंच कृत्य योग्य झालें. नाहींतर पिटच्या युद्धकुशलतेमुळें इंग्लंड विजयी होऊन शिरजोर वनलें असतें, आणि फ्रान्सच्या १४ व्या लुईचा किंवा नेपोलियनचा द्वेष सर्व युरोप करूं लागलें, तशीच आपत्ति इंग्लंडवर ओढवली असती. असो; जॉर्जच्या नोकऱ्या, पेन्शन, वगैरे लाळुनीं पार्लमेंटचें बहुमत कदांत ठेवण्याच्या व स्वतःच्या मजीतला इतम मुख्य प्रधान नेमण्याच्या धोरणाबद्दल गवगवा फार झाला. लॉर्ड ब्यूट (जॉर्जचा शिक्षक) याला मिळालें प्रधानपद प्रतिकूल लोकमतामुळें लवकरच सोडावें लागलें.

अ मे रि के चे स्वा तं न्य यु द्ध.—पुढला मुख्यप्रधान ग्रेनविल्ल यानें सप्तवार्षिक युद्धाचा खर्च अमेरिकन वसाहतींनीं सोसला पाहिजे, या कारणास्तव स्टॅप अँक्ट वसाहतींस लागू केला. पण ब्रिटिश पार्लमेंटांत वसाहतींतर्फे प्रतिनिधी घेतल्याशिवाय कर वसविण्याचा अधिकार नाहीं (नो रिप्रेझेंटेशन, नो टॅक्सेशन) या सबबीवर वसाहतींनीं इंग्लंडला विरोध केला. मायदेश व वसाहती यांच्या परस्पर राजकीय हक्कांमध्याचा मोठा वाद त्यावेळीं माजला, त्यांत बर्फ व पिट हे प्रमुख होते. बर्फनें राजकारणांत पुष्कळ नवीं मते पुढें मांडलीं, पण वसाहती व इंग्लंड यांच्यामध्ये अधिकाराची विभागणी करण्याचें आधुनिक तत्त्व त्याला मुळींच मान्य नव्हतें. पिटनें व्यापारी मालावर कर वसविण्याचा इंग्लंडचा हक्क असल्याचें प्रतिपादन अधिकार विभागणीची योग्य दिशा सुचविली. परंतु १९ व्या शतकांत संमत झालेली वसाहतींच्या स्वायत्त्याची तत्वे स्पष्टपणें पुढें मांडण्याची राजकीय दूरदृष्टि कोणीच दाखविली नाहीं. त्यामुळें ग्रेनविल्ल नंतरच्याहि रॉकिंगहॅम, चॅथॅम (थोरला पिट), नॉर्थ, वगैरे सर्व प्रधानमंडळांनीं विशेषतः जॉर्जच्या आग्रहामुळें अमेरिकेचें प्रकरण विकोपास नेलें, आणि १७७५ मध्ये अमेरिकेनें पूर्ण स्वातंत्र्याप्रीत्यर्थ इंग्लंडबरोबर युद्ध सुरू केलें, तें १७८३ पर्यंत चालून त्यांत अखेर फ्रान्सच्या मदतीमुळें वसाहतींना यश मिळालें व इंग्लंडला अमेरिकन वसाहतींचें (युनायटेड स्टेट्स) स्वातंत्र्य मान्य करावें लागलें.

याच सुमारास इंग्रज मतदारांनीं विल्क्स या पार्लमेंतील सभासदाच्या प्रकरणांत प्रतिनिधि निवडून देण्याचा स्वतःचा अधिकार राजाच्या बेसनदशीर विरोधास न जुमानतां प्रस्थापित केला. हिंदुस्थानचे राज्य चालविण्याचा प्रश्नहि याच वेळीं निघाला आणि गव्हर्नर-जनरल वॉरन हेस्टिंग याच्या अपक्रुत्यांची चौकशी करून व ' रेग्युलेंटिंग अँक्ट ' व पिटचा ' इंडिया अँक्ट ' पास होऊन त्या कारभाराची

योग्य व्यवस्था करण्यांत आली. १७८४ पासून धाकटा पिट मुख्य प्रधान झाला. तेव्हांपासून सेहेचाळीस वर्षे सतत टोरीपक्ष अधिकारारूढ होता पण तो जुन्या टोरी पक्षापेक्षां पुष्कळ सुधारलेला होता. व तो राजाच्या मजीत चालणारा नसून राष्ट्राच्या पाठबळावर राज्यकारभार हांकीत होता. राष्ट्रांतहि धनवानांपेक्षां बुद्धिवानांना अधिक मान देण्याची प्रवृत्ति वाढत चालली होती. अँडॅम स्मिथचें " वेल्थ ऑफ नेशन्स " हा ग्रंथ (१७७६), ब्रिडलेचा ब्रिजवॉटर कॅनॉल (१७६२), हारग्रीव्हजचें स्पिनिंग-जेनी (१७६७), आर्कराईटचें विणण्याचें यंत्र (१७६८), क्रॉफ्टनचें म्यूल (१७७९), कार्टराईटचा पावरलूम (वाफेच्या शक्तीने चालणारा माग, १७८४), वॅटचे स्टीम एंजिन (१७६८), वगैरे अनेक गोष्टींमुळें कल्पक व संशोधक बुद्धीच्या लोकांची छाप राष्ट्रावर अधिक पडत चालली होती. पिट स्वतः अशा सर्व सुधारणांचा पूर्ण चहाता व पुरस्कर्ता होता. त्यानें पार्लमेंटांत आर्थिक व औद्योगिक सुधारणांना पोषक असे अनेक कायदे केले व खुल्या व्यापारास उत्तेजन दिलें.

फ्रेंच राज्यक्रांति व नेपोलियन बरोबरची युद्धे.—पिटच्या मार्फत चाललेला तिसऱ्या जॉर्जचा कारभार लोकांना पूर्ण पसंत असताना १७८९ मध्ये एकाएकी फ्रान्समधील राज्यक्रांतीमुळें इंग्लंडचें चित्त तिकडे वेधलें. फ्रान्स राज्यक्रांति म्हणजे वास्तविक अनियंत्रित एकतंत्री राज्य सत्तेविरुद्ध बंड नसून देशांतील धार्मिक व राजकारणी बरिष्ठ वर्ग जुलुमी बनला होता त्याला सुधारण्याकरितां सर्व समाजरचना बदलण्याचा प्रयत्न होता. परंतु इंग्रजांना फ्रेंच क्रांतिकारकांची परिस्थिति नीट न समजल्यामुळें त्यांच्या अधोर कृत्यांबद्दल इंग्लंडला विलक्षण तिटकारा वाटूं लागला. फ्रेंच राज्यक्रांतीबद्दल बोलणारे प्रमुख इंग्रज फॉक्स, बर्फ, व पिट हे होते. फॉक्सनें फ्रेंचांचें स्वातंत्र्य व समता प्रस्थापित करण्याच्या प्रयत्नावद्दल अभिनंदन केलें; बर्फनें क्रांतिकारकांच्या परंपरागत संस्थांचें समूळ उच्चाटन करण्याच्या प्रयत्नावद्दल निषेध केला; आणि पिटनें केवळ तटस्थ राहण्याचा उपदेश इंग्लंडला केला. पण फ्रेंच राजाला व राणीला फांशी दिल्यामुळें व इतर देशांतहि रिपब्लिके स्थापन करण्याचा उद्देश फ्रेंच लोकांनीं जाहीर केल्यामुळें इंग्लंडनें फ्रान्सबरोबर १७९३ मध्ये युद्ध पुकारलें. शिवाय इंग्लंडांत क्रांतिकारक मतांचा फैलाव बंद करण्याकरितां आपणलेखनसंघस्वातंत्र्याला सरकारनें नवे कायदे करून आळा घातला आणि " हेवियस कॉर्पस अँक्ट " (आरोपीच्या चौकशीच्या हक्काचा कायदा) कांहीं काळ रद्द केला.

त्यामुळें पिटचें प्रधानमंडळ अप्रिय झालें. शिवाय फ्रान्सबरोबरच्या युद्धांतहि जमीनीवर इंग्लंडच्या बाजूला सर्व पराजयच येत गेले. फ्रांसनें हॉलंड, आस्ट्रिया व प्रशिया यांविरुद्ध जय मिळविल्यावर इंग्लंडविरुद्ध आयर्लंडला मदत केली; पण समुद्रावरच्या सेंट व्हिन्सेंट, कॅपरडाऊन, कोपन

हेगन, वगैरे लढायांत इंग्लंडला जय मिळाल्यामुळे तें संकट टळलें. शिवाय नेपोलियनच्या सर्वदेशभक्षक धोरणामुळे व खुद्द इंग्लंडवर स्वारी करण्याच्या वेतामुळे इंग्लंडचें लोकमत फ्रान्सविरुद्ध विशेष खवळलें व युद्ध चालू ठेण्यास पूर्ण अनुकूल बनलें. आयर्लंडची भीति दूर करण्याकरितां पिटनें मोठी कारवाई करून आयरिश पार्लमेंट मोडून व ब्रिटिश पार्लमेंटांतच आयरिश प्रतिनिधी घेऊन संयुक्त पार्लमेंट बनविलें (१८००). १८०२ मध्ये आमीन्सचा तह झाला, पण पुन्हां लवकरच नेपोलियनने युद्ध सुरू केलें. नेपोलियनचा इंग्लंडवर स्वारी करण्याचा वेत ट्राफल्गर येथे नेल्सनने मिळविलेल्या जयामुळे फसला; पण रशिया, आस्ट्रिया वगैरे राष्ट्रांस पराभवानें अंकित करून घेऊन नेपोलियनने इंग्लंडबरोबरचा व्यापार बंद करण्याचें धोरण युरोपीय राजांवर लादलें तथापि हें धोरणहि ब्रिटिशांचा सत्ता समुद्रावर पूर्ण असल्यामुळे फसलें व उलट युरोपीय लोक मात्र नेपोलियनवर नाखूष झाले. लोकशाहीच्या तत्वांचा पुरस्कार केल्यामुळे नेपोलियनची सत्ता सामान्य लोकांनां प्रिय होत गेली होती; पण १८०७ पासून व्यापारास बंदी केल्यामुळे सर्व लोक नेपोलियनच्या व्यापारविषयक जुलमी धोरणाला विरोध करण्यास सिद्ध झाले. स्पेन व पोर्तुगालला (पेनेनशुलर वॉर) युद्धांत मदत करून इंग्लंडने नेपोलियनच्या सैन्यास मागे हटविलें; आणि तिकडे रशियावरील स्वारी यशस्वी झाल्यामुळे नेपोलियनचा सत्ता डळमळली आणि १८१५ मध्ये वॉटरलूच्या लढाईत इंग्रज सेनापति वेलिंगटन यानें नेपोलियनचा पराभव केल्यावर ती पूर्ण नष्ट झाली, आणि फ्रान्सबरोबरच्या युद्धांतून इंग्लंड मुक्त झालें. तथापि महागाई, राजकीय हक्कांकरितां गुप्त कट, व त्याविरुद्ध स्वातंत्र्यापहारक कायदे वगैरे युद्धोत्तर परिणाम इंग्लंडला चारपांच वर्षे भोगावे लागले. १८२० मध्ये तिसरा जॉर्ज मरण पावला.

औद्योगिक क्रांति व राजकीय हक्कांची चळवळ.— १७७० ते १८३० पर्यंतच्या काळांत इंग्लंड शेतकी ऐवजी कारखानेप्रधान देश बनला. वाफेच्या यंत्रांची युक्ति, विणकामाची यंत्रे, लोखंड व दगडी कोळसा यांच्या खाणी, रेल्वे व आगबोटी या जलद वाहनांची सोय, या अनेक कारणांमुळे इंग्लंडची परिस्थिति पार बदलून गेली. या गोष्टीलाच औद्योगिक क्रांति असें नांव आहे. या काळांत धनिक कारखानदारांचा एक मोठा वर्ग तयार झाला. पण पूर्वीच्या पद्धतीप्रमाणे या कारखान्यांमुळे मोठ्या वनलेल्या शहरांना पार्लमेंटांत प्रतिनिधी पाठविण्याचा हक्क नव्हता. शिवाय रोमन कॅथोलिक पंथी लोकांनां पार्लमेंटच्या मतदारांचा हक्क नव्हता, तो मिळविण्याची युद्धकालीं मंदावलेली चळवळ जोरानें सुरू झाली. तिला प्रथम यश येऊन १८२९ मध्ये 'कॅथोलिक इमॅन्सीपेशन' चा (कॅथोलिक धर्मपंथी लोकांनां राजकीय हक्क देण्याचा) कायदा पास झाला. नंतर १८३२ मध्ये पार्लमेंटची सुधारणा करण्याचा 'रिफॉर्म

अॅक्ट' पास झाला व नवीन वस्ती वाडलेल्या अशा अनेक शहरांना पार्लमेंटांत प्रतिनिधी निवडून पाठविण्याचा हक्क मिळाला. शिवाय जॉन हॉवर्ड या इसमानें युरोपमधील अनेक ठिकाणच्या तुरुंगांची व्यवस्था पाहून इंग्लंडांतील तुरुंगांची सुधारणा करण्यास सरकारला प्रवृत्त केलें. तसेंच सरकारनें कित्येक गुन्हेगाराकडून आस्ट्रेलियांत वसाहत करविली. विल्यम विल्बर-फोर्स या इसमाच्या खटपटीनें इंग्लंडांत गुलामांच्या व्यापाराच्या बंदीचा कायदा झाला. तिसऱ्या जॉर्ज नंतरचे चवथा जॉर्ज (१८२०-१८३०) व चवथा विल्यम (१८३०-१८३७) हे दोन्ही राजे वैयक्तिक दृष्ट्या महत्त्वाचे नव्हते.

ब्रिटिश साम्राज्याची भरभराट व वसाहतींच्या स्वराज्याची योजना, व्हिक्टोरिया महाराणी (१८३७-१९०१).—व्हिक्टोरिया राणी राज्यावर आली तेव्हां ती केवळ अठरा वर्षांची होती; पण तिची वागणूक मोठेपणाची व भलेपणाची असे. त्या वेळां मुख्य प्रधान मेलबोर्न असून व्हिग (लिबरल) पक्ष अधिकाळू होता; पण त्यांनीं मागील सातआठ वर्षे चालविलेला कारभार आतां अप्रिय होत चालला होता. या पक्षाचें आयर्लंड, कानडा व जमेका यांनां वागविण्याचें धोरण व खुल्या व्यापारपद्धतीचा पुरस्कार या गोष्टी राष्ट्राला पसंत नव्हत्या. १८४१ च्या निवडणुकींत टोरी (कॉन्सर्व्हेटिव्ह) पक्षाचें मताधिक्य झाल्यामुळे सर रॉबर्ट पीलचें प्रधानमंडळ बनलें. सरकारी जमाखर्चांत २०-२२ लाख पौंडपर्यंत तूट येत असे ती पीलनें उत्पन्नावरील कर (इनकमटॅक्स) बसवून व खर्चांत काटकसर करून भरून काढली. शिवाय हिंदुस्थान सरकारला अफगाणयुद्धांत जय मिळाल्यामुळे आणि युनैटेड स्टेट्स व फ्रान्स यांच्या बरोबरची भांडणे मिटवून मैत्री जोडल्यामुळे पीलचें परराष्ट्रीय धोरण यशस्वी ठरलें होतें; तथापि कॉन्सर्व्हेटिव्ह पक्षाची संरक्षक व्यापारपद्धति त्यानें सोडल्यामुळे त्याचे अनुयायी फुटूं लागले म्हणून पीलनें १८४६ मध्ये राजीनामा दिला व लॉर्ड जॉन रसेल मुख्य प्रधान व पामरस्टन परराष्ट्रमंत्री झाला. पामरस्टननें स्पॅनिश राजघराण्यांतील विवाहांचे वावर्तात आणि आस्ट्रिया रशिया, तुर्कस्तान, ग्रीस वगैरे देशांच्या वावर्तात शिरजोर पणाचें वर्तन केलें व तें आरमारांच्या बळामुळे यशस्वी झालें; पण याच सुमारास आयर्लंडांत दुष्काळ व नंतर बंड झालें. इंग्लंडांत ' चार्टिस्ट ' लोकांनीं राजकीय हक्कांच्या मागण्या जोरानें केल्या. १८४८ मध्ये युरोपांत राज्यक्रांतीची लाट उसळल्यामुळे व तसल्या धोरणानें युरोपांत शांतताभंगास अधिक उत्तेजन मिळण्याचा संभव असल्यामुळे व विशेषतः पामरस्टन हा पुष्कळशा गोष्टी प्रधानमंडळ, मुख्य प्रधान व प्रत्यक्ष व्हिक्टोरिया राणी यांनां न कळवितांच कळू लागल्यामुळे त्याला १८५१ मध्ये कामावरून वढतर्फे करण्यांत आलें. रसेलच्या प्रधानमंडळानें १८४७ मध्ये मजुरांच्या

कामासंबंधी दहा तासांचा कायदा व १७४९ मध्ये नॅव्हिगेशन अक्ट रद्द करून खुल्या व्यापारास उत्तेजन या दोन महत्वाच्या सुधारणा केल्या. पामरस्टन गेल्यावर रसेलने लवकरच राजीनामा दिला व लॉर्ड डवर्चि कांसर्व्हेंटिव प्रधानमंडळ कारभार पाहू लागले; पण डिझरायली या प्रधानाला बजेट नीट तयार करतां न आल्यामुळे १८५३ मध्ये डवर्चि राजीनामा दिला. व लॉर्ड आबर्डीन, ग्लॅडस्टन, पामरस्टन, रसेल वगैरेंच मिश्र प्रधानमंडळ व्हिक्टोरिया राणीने बनविले. ग्लॅडस्टनने १८५३ मध्ये तयार केलेले बजेट विशेष महत्त्वाचे होते. त्यांत सावण व इतर १२३ जिनसांवरच्या जकाती पूर्णपणे उठवून १३३ जिनसांवरून कमी केल्या होत्या, शिवाय इन्कमटॅक्स हक्क हक्क कमी करून अखेर अगदी बंद करण्याची योजना ठरविली होती. मागील सर्व बजेटांपेक्षां ग्लॅडस्टनचे हें बजेट फारच नांवाजण्यासारखें होतें यांत शंका नाही.

पण १८६३ मध्ये रशिया व तुर्कस्तान यांच्यामध्ये क्रिमियन युद्ध सुरू झाले. सुसुलमानांच्या मुलखांतील ख्रिस्ती पवित्र ठिकाणांचा ताबा मागण्याच्या निमित्तानें भूमध्यसमुद्राकडे सत्ता वाढविण्याचा रशियाचा हेतु दिसल्यामुळे इंग्लंड व फ्रान्स यांनीं तुर्कीची वाजू घेतली व त्या युद्धांत रशियाचा अखेर पराभव केला; पण आबर्डीन मुख्य प्रधानाच्या हातून युद्धव्यवस्था नीट न झाल्यामुळे १८५५ मध्ये पामरस्टन मुख्य प्रधान झाला आणि ब्रिटिशांची वाजू यशस्वी होऊन १८५६ मध्ये पॅरिसच्या तहानें युद्ध संपले. १८५७ मध्ये हिंदुस्थानांत झालेले बंडहि लवकरच मोडून हिंदुस्थानचा राज्यकारभार कंपनीपासून ब्रिटिश पार्लमेंट व व्हिक्टोरिया राणी यांनीं हातीं घेतला.

१८५८ मध्ये ज्यू लोकांना पार्लमेंटांत प्रतिनिधी होण्याचा हक्क देण्यांत आला. १८५९ च्या रिफार्म अॅक्टानें पार्लमेंटच्या मतदारीचा हक्क अधिक विस्तृत करण्यांत आला. याच सुमारास इटलीनें आस्ट्रियन साम्राज्यांतून स्वतंत्र होऊन १८६१ मध्ये अखिल इटलीचें स्वतंत्र संयुक्त राज्य स्थापलें. त्यास इंग्लंडनें मदत केली व ह्याचें श्रेय पामरस्टनला आहे. १८६२ मध्ये गुलामांचा व्यापार बंद करण्याकरितां युनायटेड स्टेट्समधील उत्तरेकडील संस्थानांनीं दक्षिणेकडील संस्थानांबरोबर युद्ध करून यश मिळविलें. त्यावेळीं इंग्लंड व युरोपीय राष्ट्रे तटस्थ राहिली. इंग्लंडची अमेरिकेविषयी मत्सरबुद्धि असल्यामुळे दक्षिणेकडील संस्थानांस इंग्लंड चोरून मारून मदत करी असा अमेरिकेचा इंग्लंडवर आरोप आहे व त्यास जागाहि आहे. १८६७ मधील तिसऱ्या रिफॉर्म अॅक्टानें मतदारीचा हक्क विस्तृत करून मजूर पक्षातर्फे प्रतिनिधी अधिक येतील अशी व्यवस्था केली. १८६८ पासून कांसर्व्हेंटिव्ह पक्षातर्फे डिझरायली व लिबरल पक्षातर्फे ग्लॅडस्टन हे प्रतिस्पर्धी जोडीदार पुढील तेरा वर्षे पार्लमेंटचे नेते बनले. त्यांत आख्यांची गोष्ट ही की, ग्लॅडस्टन कांसर्व्हेंटिव्हचा पुढें

लिबरल आणि डिझरायली लिबरलचा कांसर्व्हेंटिव बनला. या काळांत आयरिश होमरूल, प्राथमिक शिक्षण, तुर्कस्तानच्या अमलाखालील ख्रिस्ती बालकन राष्ट्रांचा प्रश्न आणि आशिया व आफ्रिका या खंडांत ब्रिटिश साम्राज्य वाढविणें हे प्रश्न प्रमुख विषय होते. डिझरायली साम्राज्यवृद्धीच्या, आणि ग्लॅडस्टन आयर्लंडला होमरूल देण्याच्या मताचा होता. आल्टूनपालटून डिझरायली तीनवेळां व ग्लॅडस्टन चारवेळां मुख्य प्रधान झाला.

१८८६ मध्ये ग्लॅडस्टननें आयरिश होमरूल विल पार्लमेंट-पुढें मांडलें. त्याला मोठा विरोध होऊन लॉर्ड सॅलिसबरीचें यूनियनिस्ट (संयुक्त पार्लमेंटचा पुरस्कार करणारे) प्रधानमंडळ १८८६ ते १८९२ पर्यंत अधिकारावर राहिले. १८९३ मध्ये ग्लॅडस्टन चवथ्यांदा मुख्य प्रधान होऊन त्यानें पुन्हां होमरूल विल हातीं घेतलें; पण अतिवृद्धपणामुळे त्यानें पुढारीपण १८९४ मध्ये सोडलें. त्यामुळे लिबरल पक्ष कमकुवत होऊन यूनियनिस्ट पक्ष १८९५ ते १९०५ पर्यंत अधिकारारूढ राहिला. १८९९ मध्ये दक्षिण आफ्रिकेंत बोअर युद्ध (डच वसाहतवाल्यांबरोबर) सुरू होऊन १९०२ मध्ये अखेर त्यांत ब्रिटनला जय मिळाला (ट्रान्सव्हाल पहा). मध्यंतरी १९०१ जानेवारी २२ रोजी व्हिक्टोरिया राणी मरण पावली. एकंदरीनें ही कारकीर्द ग्रेट ब्रिटनला फार भरभराटीची जाऊन तीत लोकसंख्या दुप्पट, संपत्ति तिप्पट आणि व्यापार सहापट वाढला. आगगाळ्या, आगबोटी, तारायंत्रें, समुद्रांतल तारायंत्रें (मरीन केबल) वगैरे दळणवळणाची साधनें ग्रेटब्रिटन व ब्रिटिश साम्राज्य यांत पुष्कळ वाढली.

सा त वा एड व र्ड (१९०१-१९१०)—ही कारकीर्द शांततेत गेली, इतकेंच नव्हे तर एडवर्डनें युरोपांत ' शांतता प्रस्थापक ' (पीसमेकर) अशी पदवी मिळविली. १९०५ मध्ये लिबरल पक्ष अधिकारावर येऊन १९०८ पर्यंत कॅबेल-बॅनरमन व पुढें आस्किथ मुख्य प्रधान झाला. १९०९ मध्ये जमीनीवरील कर वाढविणाऱ्या लॉर्ड जॉर्जच्या बजेटनें विशेष खळबळ उडविली व लॉर्डच्या सभेचे हक्क मर्यादित करण्याची चळवळ लॉर्ड जॉर्जच्या सल्ल्यामुळे लिबरल पक्षानें सुरू केली. इतक्यांत एडवर्ड मरण पावला.

व सा ह ती चें स्व राज्य.—१८१५ ते १९१० पर्यंतच्या काळांत इंग्लंड युरोपच्या राजकारणांत फारसे लक्ष न घालतां युरोपेतर खंडांतील ब्रिटिश साम्राज्याची वाढ व स्थैर्य या प्रश्नांत विशेष गुंतलें होतें. प्राचीन बलाढ्य रोमन साम्राज्याचा नाश, व युनायटेड स्टेट्सनें नुकतेंच मिळविलेले पूर्ण स्वातंत्र्य, या गोष्टीमुळे साम्राज्य संरक्षणाचा प्रश्न सोडवण्याचा ब्रिटिश मुत्सद्दी विशेष धूर्तपणानें प्रयत्न करीत राहिले; व आतांपर्यंत वसाहतीनां साम्राज्यांतर्गत स्वराज्याचे संपूर्ण हक्क देण्याचें धोरण मनःपूर्वक स्वीकारून त्यांनीं साम्राज्यसंरक्षणाच्या कार्यांत चांगलें यश मिळविलें आहे. या धोरणानुसार प्रथम निरनिराळ्या वसाहतीनां प्रांतिक

स्वायत्ततेचे अधिकार देऊन नंतर कानडांतील संयुक्त सरकारला (डोमिनियन गव्हर्नमेंट) १८६७ मध्ये; आस्ट्रेलियांतील कॉमनवेल्थ सरकारला १९०० मध्ये आणि दक्षिण आफ्रिकेतील युनियन सरकारला १९०९ मध्ये संपूर्ण स्वराज्याचे हक्क देण्यांत आले.

इ. स. १९१०—१९२१ पर्यंत चा इंग्लंडचा इतिहास.—सातव्या एडवर्ड बादशहाच्या मरणानंतर पंचम जॉर्ज हा इंग्लंडच्या सिंहासनावर बसला. राज्यसूत्रें हातीं घेतल्यानंतर जॉर्ज बादशहानें हिंदुस्थानाला भेट दिली. कलकत्ता हें राजधानीचें शहर बदलून दिल्ली हें राजधानीचें शहर ठरविण्यांत आलें. तसेंच बंगालफाळणीहि रद्द करण्यांत आल्याचें दिल्लीदरबारांत जाहीर करण्यांत आलें. इंग्लंडमध्ये नवीन निवडणुकींत, उदारमतवादी-लिबरल-पक्ष विजयी होऊन त्याच्या हातांत राज्यकारभाराची सूत्रें आलीं होती. या पक्षाचा मुख्य अस्किथ असून तो इंग्लंडचा प्रधान झाला होता. १९११ मध्ये जी पार्लमेंटची बैठक भरली तीमध्ये अस्किथ यानें पार्लमेंटविल पुढें मांडलें. या विलाचीं तिन्ही वाचनें होऊन तें विल हौउस ऑफ कॉमन्समध्ये पसार झालें. हौउस ऑफ लॉर्ड्समध्ये मात्र या विलाला आडकाठी करण्यांत आली; पण त्याचा कांहींच उपयोग झाला नाही. हौउस ऑफ लॉर्ड्समध्ये जर पार्लमेंट विल मंजूर होणार नसेल तर राजाकडून जरूर तितके पीअर्स निर्माण करण्यांत येऊन हें विल मंजूर करून घेण्यांत येईल अशी अस्किथनें धमकी घातली, त्या वेळीं हें विल पास झालें. या विलाच्या योगानें हौउस ऑफ कॉमन्सचें जमावंधी व कायदे करणें, या बाबतीत वर्चस्व प्रस्थापित झालें असें म्हणावयास हरकत नाही.

पण हें विल मंजूर होतें न होतें तोंच दुसरें एक विल लॉर्ड्स जॉर्ज यानें पुढें आणलें. तें विल म्हणजे हौउस ऑफ कॉमन्समधील सभासदांनां दरवर्षी ४०० पौंड पगार देण्यासंबंधीचें होय. या विलावरहि खूप झगडा होऊन शेवटीं तें पसार झालें; पण याच सुमारास कामकरी वर्गामध्ये पगार व कामाचे तास या बाबतींत असंतोष माजून रेल्वेच्या मजुरांनीं अश्रुतपूर्व संप केला. या मजुराबद्दल आपली सहानुभूति प्रदर्शित करण्याकरितां गोदीच्या मजुरांनींहि संप पुकारला. रेल्वे कंपन्यांच्या मालकांनीं तडजोड करण्याचा प्रयत्न केला. प्रत्यक्ष प्रधानांहींही कामकरी वर्गाच्या पुढाऱ्यांच्या मुलाखती घेऊन तंटयाच्या कारणांची चौकशी करण्याकरितां रॉयल कमिशन नेमितीं असें सांगितलें; पण त्याचा कांहीं उपयोग झाला नाही. शेवटीं एक स्वतंत्र कमिटी नेमून तिनें ताबडतोब या संबंधीची चौकशी करावी असें ठरून हा संप बंद करण्यांत आला. मध्यंतरी आणखी एक महत्त्वाचें विल पार्लमेंटमध्ये लॉर्ड्स जॉर्ज यानें आणलें. तें विल म्हणजे ' नॅशनल इन्शुरन्स विल ' होय. राष्ट्रीय आरोग्यासंबंधी व बेकारीसंबंधीची तरतुद करण्यासंबंधी हें विल

होतें. या विलाचीं पहिलीं दोन वाचनें निर्विघ्न पार पडलीं; पण तिसऱ्या वाचनाच्या वेळीं या विलाला युनिअनिस्ट पक्षानें विरोध केला; पण त्या विरोधाला न जुमानतां तें विल पास झालें.

पण याच सुमारास ब्रिषांच्या मतदानाच्या हक्कासंबंधी इंग्लंडमध्ये मोठी चळवळ सुरू होती. अस्किथ हा स्वतः ब्रिषांनां मतदानाचा हक्क देण्याविरुद्ध होता, तर लॉर्ड्स जॉर्ज हा कांहीं अटीवर अनुकूल होता. ब्रिषांनां कांहीं अटीवर मत देण्याचा हक्क असावा, यासंबंधी एका पार्लमेंटमधील सभासदानें एक ठराव आणला होता व याला लॉर्ड्स जॉर्जनें पाठिंबा दिला होता; पण हा ठराव मंजूर झाला नाही.

१९१२ सालांत पार्लमेंटपुढें जो महत्त्वाचा प्रश्न चर्चेला निघावयाचा होता, तो आयर्लंडला होमरूल देण्यासंबंधीचा होय. आयर्लंडला होमरूल देण्याला लिबरल पक्ष तयार होता. त्याप्रमाणें हौउस ऑफ कॉमन्समध्ये ' गव्हर्नमेंट ऑफ आयर्लंड विल ' अस्किथनें पुढें मांडलें. या विलान्वये आयर्लंडला स्वतंत्र पार्लमेंट देण्यांत आलेलें असून कांहीं साम्राज्याच्या हिताबद्दलच्या बाबी बगळून बाकीच्या सर्व गोष्टींवर या पार्लमेंटला ताबा दिला होता; पण या विलाच्या विरुद्ध अल्स्टरमधील लोक होते. त्यांचा पुढारी एडवर्ड कार्सन हा होता. या पक्षाचीच तळी युनिअनिस्ट पक्षानें उचलून धरली. त्यामुळे होमरूल विलाला विरुद्ध असा चांगला प्रबल पक्ष पार्लमेंटमध्ये तयार झाला; पण अशा रीतीनें होमरूल विलाची चमत्कारिक स्थिति असतांना खुद्द इंग्लंडमध्ये खाणींतील मजुरांच्या पगारनियमनावद्दलचा प्रश्न प्रासुद्ध्यानें पुढें आला होता. मजुरांनीं आपल्या मागण्या खाणीवाल्यांपुढें मांडल्या; पण खाणीच्या मालकांनीं दाद घेण्याचें नाकारलें, त्यामुळे मजुरांनां संप करणें भाग पडलें. शेवटीं ही विकट परिस्थिति पाहून अस्किथनें पार्लमेंटमध्ये ' किमानपगाराचें विल ' आणलें, या विलामध्ये निरनिराळ्या व्यापारी संघांनां आपापल्या हद्दींतल्या खाणीवाल्या मजुरांचा किमान पगार ठरविण्याची परवानगी देण्यांत आली होती. या विलाला युनिअनिस्ट पक्षानें विरोध केला; पण शेवटीं हें विल मंजूर झालें; पण ही मानगड जो संपते तोंच वंदरावरील हमालांचा मोठा संप झाला. हा संप मिटविण्यासाठीं पुष्कळ प्रयत्न झाले पण कांहीं यश आलें नाही. पार्लमेंटहि या बाबतींत तटस्थच राहिलें. शेवटीं आपोआपच कांहीं दिवसांनीं तो संप मोडला.

पार्लमेंटची बैठक पुनः हेमंतऋतूंत भरली. आयर्लंडला देण्यांत येणाऱ्या पार्लमेंटच्या घटनेवर चर्चा सुरू झाली. त्यावर वादविवाद झाल्यावर उत्पन्नाच्या कलमावर वादविवाद झाला. व शेवटीं तें विल हौउस ऑफ कॉमन्समध्ये पास झालें. बाल्कन प्रदेशासंबंधी व्यवस्था लावण्यांत थोडीशी मानगड उपस्थित झाली होती. त्या बाबतींत अस्किथ व परसिप्रीत्री प्रे-यंभी पडून ब्रिटिश धोरणाचें समर्थन

करण्याच्या बाबतीत त्यांनी यश मिळविले. सर्वराष्ट्रीय राज-
कारणांत इंग्लंडला प्रमुख स्थान मिळाले होते, त्यामुळे
लिबरल पक्षावर इंग्लिश जनतेचा विश्वास वर्सू लागला होता.

१९१३ साल सुरू झाले तरी ब्रिथ्यानां मतदानाचा हक्क
देण्यासंबंधी अगर होमरूल आयर्लंडला देण्यासंबंधी अद्यापि
कांहीच निकाल लागला नव्हता. उद्योगधंद्यांच्या संबंधीहि
अनेक कठिण प्रश्न उद्भवले होते. लिबरलपक्षाने मतदाना-
संबंधी एक विल पुढे आणले होते व त्याचा, एकापेक्षां
आधिक मत देण्याची पद्धत मोडून टाकण्याचा व ब्रिथ्यांच्या
मतदानाच्या हक्कासंबंधी पार्लमेंटमधील सभासदांचे मत
अजमावण्याचा असा दुहेरी उद्देश होता. पण ब्रिथ्यांच्या
मतदानाच्या हक्काच्या कैवाऱ्यांना कोणतीहि उपसूचना
न आणून देण्यांत आल्याने, पार्लमेंटला आपले विल मागे
घ्यावे लागले. पण असा प्रकार घडल्यामुळे खोबरीत मात्र
विलक्षण असंतोष पसरला; ब्रिथ्यांनी दंगेधोपे करण्यास सुर-
वात केली. घरे प्रार्थनामंदिरें, रेल्वेलाइनी या सर्वांचा
विध्वंस करण्यास त्यांनी सुरवात केली. पुष्कळ ब्रिथ्यांना
तुरुंगांत टाकण्यांत आले. तेथे त्यांनी उपवास करण्यास सुर-
वात केली. पण त्यांच्या घशांत अन्न कोवण्यांत
आले. शेवटी जामीनावर ब्रिथ्यांना सोडण्यांत आले. पण
नवीन दंगेधोपे करून त्या पुन्हां तुरुंगांत गेल्या. वंडखोर
ब्रिथ्यांनी, सार्वजनिक इमारती वगैरे सारख्या ठिकाणी, वां-
गोळे, वगैरेचा स्फोट करण्यास कमी केले नाही. पण या सर्व
दंगधोऱ्यांचा विशेष परिणाम न होता, महायुद्ध सुरू झाल्या-
मुळे, ती चळवळ आपोआपच थंडावली. आयर्लंडच्या बाब-
तीत, जे होमरूल विल पुढे आणले गेले होते, त्या विलांतून
अल्स्टरचे नांव गाळण्याची उपसूचना कार्डिनने पुढे आणली,
पण ती उपसूचना नापास होऊन हे विल पास झाले, पण
हाउस ऑफ लॉर्ड्समध्ये, त्याला गचांडी मिळाली. पण हे
विल कांहीहि करून पास करून घ्यावयाचे असा अधिकारा-
रूढ पक्षाचा निश्चय होता. तर या विलाला एकजात विरोध
करण्याचा युनियन पक्षाने म्हणजे (अल्स्टरपक्षाने) चंग बांधला
होता. लिबरल पक्षाने, व अल्स्टर पक्षाने व युनियनिस्ट
पक्षाने आपापली मते समाजाच्या गळी उतराविण्याचा प्रयत्न
चालविला होता. युनियनिस्ट पक्षाला इंग्लंडमधील जनता
आधिक अनुकूल होत चालली होती. अधिकारारूढ पक्षाने
एक दोन उपसूचना आणल्या पण त्याला अल्स्टर पक्षाने
संमति दिली नाही. अर्थात वादळ होण्याची चिन्हें दिसू
लागली. आयर्लंड येथील दारुगोळ्याचे संरक्षण करणा-
साठी व अशांतता मोडण्यासाठी, आयर्लंडमध्ये सैन्य पाठ-
विण्यांत आले. त्यामुळे इंग्लिश जनता अधिकच चिडून गेली
व त्यामुळे, अल्स्टरला लोकमत अधिक अनुकूल झाले.
पण पार्लमेंटमध्ये अधिकारारूढ पक्षाने आपले विल शेवटी
मंजूर करून घेतलेच. पुन्हां 'आपसांतील युद्ध' माज-
ण्याची चिन्हें दिसू लागली. इंग्लंडच्या राजाने, दोन्ही

पक्षाचे प्रमुख पुढारी बोलावून सलोखा करण्याचा शक्य तो
प्रयत्न केला पण त्यांत यश आले नाही. दोन्हीहि पक्ष
हद्दाला पेटले होते व आपापले म्हणणे, मागे घेण्यास बिल-
कुल तयार नव्हते. त्यामुळे गोष्टी कोणत्या थराला जातील
याचा नेमच नव्हता. पण इतक्यांत यूरोपमध्ये, महायुद्धाचा
प्रचंड वणवा पेटण्याची चिन्हें दिसू लागल्याने, सर्वांचे लक्ष
तिकडेच वेधले गेले.

इ. स. १९१४ च्या जूनच्या २८ व्या तारखेस आस्ट्रियन
राजपुत्र फ्रॉन्सिस फर्डिनंड याचा एका सर्बिहियन तरुणाने
खून केला. पण या खुनाचा परिणाम, जगातील अत्यंत
मोठे असे युद्ध सुरू होण्यांत होईल असे फारच थोड्या
मुत्सद्यांना वाटले असेल. आस्ट्रियाने सर्बिहियनवळ खुलासा
मागितला व सर्बिहियाच्या खुलास्याने आस्ट्रियाचे समाधान
न होता, आस्ट्रियाने सर्बिहियाविरुद्ध लढाई पुकारली. तरी
पण याचाहि इंग्लिश लोकांवर विशेष परिणाम झाला नाही.
पण आस्ट्रियाने सर्बिहियाविरुद्ध युद्ध पुकारताच रशिया
सर्बिहियाच्या मदतीला धावला; व जर्मनी आस्ट्रियाच्या
वाजूला गेला. रशियाला मदत करण्यासाठी फ्रान्सने तयारी
चालविली व त्या बाबतीत इंग्लंडची मदत मागितली. आतां
मात्र परिस्थितीची खरी जाणीव इंग्लिश मुत्सद्यांना झाली.
फ्रान्सला इंग्लंडने मदत केलीच पाहिजे, व या युद्धांत भाग
घेतलाच पाहिजे असे लंडन टोईम्स व इंग्लंडच्या इतर
नांवाजलेल्या मुत्सद्यांचे मत होते, तर या युद्धांत इंग्लंडने
तटस्थवृत्ति धारण करावी असे, मॅचेस्टर, गार्डियन वगैरे
पत्रांचे म्हणणे होते; पण इंग्लंडचे लोकमत, युद्धाला अनु-
कूल असेच होते. फार काय, लिबरल प्रधानमंडळाला
सतावून टाकणारा युनियनिस्ट पक्ष हा देखील इंग्लंडने युद्धांत
पडवे अशा मतांचा होता व गृहकलहानां मनांत थारा
न देतां त्या पक्षाच्या वोनरलो वगैरे पुढाऱ्यांनी युद्धाच्या
बाबतीत लिबरल पक्षाला आम्ही लागेल तें साहाय्य करूं
असे अभिवचन दिले. अशा रीतीने इंग्लंडांतिल जनतेची
व प्रमुख पुढाऱ्यांची युद्धाला अनुकूल अशी प्रवृत्ति दिसताच
सर एडवर्ड ग्रे याने पार्लमेंटमध्ये अत्यंत महत्त्वाचे भाषण
करून, इंग्लंडने या युद्धांत फ्रान्सची वाजू कां घेतली पाहिजे
याचे स्पष्टीकरण केले. इंग्लंडशी ज्याचे हाडवेर त्या आयर्लंड-
नेहि या युद्धांत इंग्लंडच्या वाजूने भाग घेण्याचे ठरविले.
लगेच इंग्लंडने जर्मनीकडे बेल्जमच्या तटस्थवृत्तीचा भंग
न करण्यावद्दल निर्वाणीचा खलिता पाठविला. पण जर्मनीने,
त्या खलित्याकडे दुर्लक्ष्य केले. इंग्लंडने जर्मनीविरुद्ध युद्ध
पुकारले.

लगेच इंग्लंडने आपले आरमार व सैन्य यांची तयारी
करण्यास सुरवात केली. सर जॉन गेलिको याच्या नेतृत्वा-
खाली, उत्तर समुद्राकडे आरमार पाठविण्यांत आले. आखिल
इंग्लिश सैन्याचे स्वामित्व लॉर्ड किचनेर याला देण्यांत
आले. लॉर्ड किचनेर याने ताबडतोब नवीन सैन्य उभारण्यास

सुरवात केली. युद्धाच्या वेळी जे जे उपाय योजावे लागतात त्या त्या उपायांचा अवलंब करावयाचें ठरून, सरकारनें सर्व रेल्वे आपल्या ताब्यांत घेतल्या, राष्ट्ररक्षणासाठीं नवीन कायदा मंजूर करून घेण्यांत आला. सरकारनें ही जी तयारी चालविली होती तिला इंग्लंडांतील जनतेनेहि मनापासून मदत केली. जखमी लोकांच्या शुश्रूषेसाठीं कित्येकांनीं आपलीं घरे दिलीं. युद्धांतील शिपायांच्या मदतीखातर मोठमोठे फंड उभारण्यांत आले. जर्मन हेरांच्या वर टेहेळणी करण्यासाठीं, बालचर मंडळ तयार झालें. युद्धाची व्यवस्था व देखरेख करण्याकरतां, एक युद्धमंडळ नेमण्यांत आलें.

युद्धाच्या सुरवातीस, कधी जर्मनीला जय तर कधी दोस्तराष्ट्रांनां जय अशी स्थिति चालली होती. रशियाच्या सैन्याचा हिडेनबुर्गनें केलेला पराभव, पॅरिसवर चाल करून येण्याची जर्मनांनीं घातलेली धमकी, बेलजिअन लोकांनीं दाखविलेले अचाट शौर्य, या सर्व गोष्टींनीं इंग्लंडचा निश्चय अधिकच बळावत चालला. सर्व मोटमोठ्या पुढ्यांनीं, इंग्लंडभर दौरा काढून युद्धासंबंधीची परिस्थिति इंग्लिश लोकांना समाजावून सांगितली. इतक्यांत अँटवर्पचा किल्ला जर्मनीच्या ताब्यांत गेला व बेल्जमची राखरागोळी झाली. त्यामुळें पुष्कळ बेल्जम कुटुंबे इंग्लंडमध्ये आश्रयार्थ आली. त्यांच्यासाठीं धर्मार्थ फंड उभारण्यांत आले. पण पार्लमेंटमध्ये सर्वांत महत्त्वाचा प्रश्न म्हणजे युद्धाला लागणारा खर्च मंजूर करणे ही होय. त्यानिमित्त, दारू, साखर वगैरेवर दुप्पट कर वाढवावयाचे व इन्कमटॅक्सहि दुप्पट रण्याचें ठरविण्यांत आलें. शिवाय युद्धकर्ज काढावयाचेंहि या बैठकींत मंजूर झाले.

ता. ४ फेब्रुवारी सन १९१५ रोजी जर्मनीनें जाहीरनामा काढून, इंग्लंडचा कोंडमारा करावयाचा व युद्धक्षेत्रांत जे जहाजे येतील त्या सर्वांचा नाश करावयाचा नक्की बेत केला. त्याला अनुसरून छशियाना बोट बुडविण्यांत आली. याचा प्रतिकार म्हणून, दोस्तराष्ट्रांतील जर्मन लोकांनां कैदेत टाकावयाचें ठरलें, व अशा तऱ्हेनें 'जशास तसें' या तत्त्वाचा अवलंब करण्यांत आला. या सालीं मजुरांचे संप झाल्यामुळें युद्धाला लागणारा दारूगोळा भरपूर मिळनासा झाला. यास्तव इंग्लंडमधील निरनिराळ्या व्यापारी संघांची लाईड जार्जेनें मुलाखत घेऊन, दारूगोळ्यांत तूट पडूं न देण्याबद्दल व संप न करण्याबद्दल त्यांच्याकडून करार करून घेतला. दारूगोळ्याचें खातें त्यानें आपल्या स्वतःच्या ताब्यांत घेतलें व हरतऱ्हेनें त्याची निपज करण्याचा त्यानें उपक्रम केला. याच सुमारास इटलीहि जर्मनीशीं विश्वासघात करून दोस्तराष्ट्राला येऊन मिळाला लढाईला जरूर तेवढें सैन्य इंग्लंडमधून न मिळाल्यामुळें, सक्तीचा लष्करभरतीचा प्रश्न पुढें येऊन त्याच्यावर रणे माजून सक्तीनें लष्करभरती करण्याचा

ठराव पास झाला. त्याचप्रमाणें, पूर्वीचे युद्धमंडळ मोडून अगदीं प्रमुख अशा ४।५ गृहस्थांचें युद्धमंडळ बनविण्यांत आलें. प्रधानमंडळाची मुदत संपली होती ती वाढविण्यांत आली. युद्धासाठीं अधिक खर्चाची मंजुरी देण्यांत आली. वैमानिक दळांची पुनर्घटना करून ती अधिक उपयुक्त करण्यासाठीं एक स्वतंत्र कमीटी नेमण्यांत आली. त्याच प्रमाण जर्मनीचा व्यापार बुडवून त्याला जेरांस आणण्याचे उपायहि अंमलांत आणण्याचें ठरलें व त्यानिमित्त पॅरिसमध्ये दोस्तराष्ट्रांची मजलस भरून त्याची योजना सुकर करण्यांत आली.

सन १९१६ मध्ये लॉर्ड किचनेर हा रशियांत जाण्यास निघाला असतांना वाटेंत बोट खडकावर आदळून मरण पावला, त्यामुळें इंग्लंडला धक्का वसल्यासारखें झालें. त्याच्या जागीं लॉर्डिडजार्जची नेमणूक झाली. डॉर्नहेल्स आणि मेसापोटेमिया या ठिकाणीं ब्रिटिशांचा पराजय झाल्यामुळें तेथील परिस्थिती पाहून येण्यासाठीं, दोन कमिशनें पाठवण्यांत आलीं. जटलंड येथे आरमारी लढाई होऊन आतिशय प्राणहानि व नुकसान होऊन शेवटीं कसावसा ब्रिटिशांनां जय मिळाला, जर्मनांचा धड्डूनवरील हल्ला फ्रेंचांनीं मोठ्या शिकस्तीनें परतविला.

महायुद्धाचें तिसरें वर्ष सुरू झालें. वाटेल ते हाल सोसून युद्ध शेवटपर्यंत चालवावयाचेच असा इंग्लंडनें निर्धार केला. पुन्हां या वर्षी आणखी कर्ज काढावयाचें ठरलें, भरती जोरांत करण्यांत आली. याच सुमारास जर्मनांनीं रुमानिया जिंकला, बुखारेस्ट काबीज केलें. या बातमीनें इंग्लंडमध्ये खळबळ उडून गेली, 'प्रधान मंडळानें अधिक धडाडीचें धोरण पत्करावें त्याशिवाय गत्यंतर नाही' असें 'लंडन टाइम्स' वगैरे वजनदार पत्रांनीं प्रतिपादन करण्यास सुरवात केली. यासंधीचा फायदा घेऊन लॉर्डिडजार्जनें अस्किथ यास पत्र लिहून, युद्धमंडळाच्या सभासदांची संख्या अगदीं आठोपशीर करून त्या मंडळाची बैठक दररोज भरविण्याची शिफारस केली. या छोट्या युद्धमंडळांत त्यानें अस्किथचें नांव घातलें नाही. यामुळें अस्किथनें राजीनामा दिला. अर्थातच लाईड जार्ज हा मुख्य प्रधानाच्या पदावर आरूढ झाला. यावेळीं, लाईड जार्जे सारख्या धडाडीच्या माणसाचीच आवश्यकता होती.

लॉर्डिडजार्जे यानें लगेच, लॉर्ड कर्झन, लॉर्ड मिलनर हेडरसन व स्वतः आपण अशा चौघांचें युद्धमंडळ बनविलें व दररोज त्याच्या बैठकी भरवावयाचें ठरविलें. अस्किथच्या राजीनाम्यामुळें व्हायकाउंट ग्रे या परराष्ट्रमंत्र्यानें राजीनामा दिला. त्याच्या जागीं बालफोरची नेमणूक झाली. लॉर्डिडजार्जनें सर्व जहाजे व खाणींतील उद्योगधंदे सरकारच्या ताब्यांत घावयाचें ठरविलें व अत्यंत आवश्यक असे. उद्योगधंदेच चालू ठेवावयाचें ठरविलें. तसेंच वसाहतीच्या प्रधानांना, त्यानें आपल्या युद्धमंडळाच्या सभासद करून घेतले. अशा रीतीनें





Poona Litho Works 689 Sadashiv, Peth.

वसाहतीनां आपल्या विश्वासांत घेतले. याच सुमारास, जर्मनीने युद्ध थांबविण्याची सूचना पुढे आणली. पण जर्मनीची ही शकल होती. या सूचनेच्या नांवाखाली, दोस्तराष्ट्राला झुलवात ठेवून, एकदम पाणबुड्यांच्या सहाय्याने, आरमारी वर्चस्व मिळविण्याचा त्यांचा प्रयत्न होता पण इंग्लिश प्रधानमंडळानेहि त्यांचा वेत ओळखून त्यांची डाळ शिजू दिली नाही. युद्ध ऐन रंगांत आले होते व या पायां जितका स्वार्थत्याग शक्य होईल तितका हवाच होता. अन्नाचे दरमाणशी प्रमाण ठरविण्यांत आले, पडीक जमीनी शेतकीला उपयुक्त करण्यांत आल्या.

१९१७ साली, जर्मन सैन्याला फ्रान्समधून हटावे लागले. ब्रिटिश सैन्याने, आरास, मेसाइनीस, थर्ड यिप्रेस या ठिकाणी जर्मन सैन्याचा पराजय केला, मोड सेनापतीने बगदाद शहर ताब्यांत घेतले पण सर्वांत महत्त्वाची गोष्ट म्हणजे, दोस्तांच्या वतीने अमेरिका युद्धांत पडली ही होय अमेरिका पडल्यामुळे दोस्तांच्या बाजूचे पारडे पुष्कळच जड झाले. पुन्हा युद्धाला रंग चढला. दादनेल्स व मेसापोटेमियांतील पराभवासंबंधी चौकशी करण्याकरितां जे कमिशन बसले होते त्याचा रिपोर्ट बाहेर पडला. त्यामध्ये, कित्येक अधिकाऱ्यांची गैरव्यवस्था दिसून आली. त्यामुळे ऑस्टिन चेंबलॅन साहेबांना हिंदुस्थानच्या सेक्रेटरी ऑफ स्टेटच्या जागेचा राजिनामा द्यावा लागला. इतर अधिकाऱ्यांमध्येहि बरीच बदलावदल झाली. माटेग्यू हे हिंदुस्थानचे स्टेट सेक्रेटरी झाले व त्यांनी हिंदुस्थानांत येऊन तेथील परिस्थितीची चौकशी करून सुधारणेचा हसा हिंदुस्थानला देऊ केला. राष्ट्रासेवेचे खाते, आरमारी खाते, जहाज बांधकामाचे खाते इत्यादि खात्यांवरील अधिकारी बदलून त्यांत निरनिराळ्या सुधारणा करण्यांत आल्या. त्याचप्रमाणे, मतदारासंबंधीचा कायदा विस्तृत करण्यांत आला. महायुद्धांत बायकांनी महत्त्वाची कामगिरी बजावल्यामुळे स्त्रियांनाहि मताधिकार १९१८ मध्ये देण्यांत आला. फिशरसाहेबांनी जे शिक्षणाचे नवीन विल तयार केले होते तेहि मंजूर करण्यांत आले. या कायद्याने, १४ वर्षाखालील मुलांना सक्तीने शिक्षण देण्यांत यावयाचे ठरले. शिक्षण मोफत व्हावयाचे ठरले. शारीरिक शिक्षणाची योग्य तरतूद करण्यांत आली. आयर्लंडला होमरूल देण्यासंबंधीचा विचार करण्याकरतां आयरिश प्रमुख पुढाऱ्यांशी लॉर्ड जॉर्जेने खलवत केले. पण त्याचा पाहिजे तसा इष्ट परिणाम घडून आला नाही. सिनफिनची चळवळ आयर्लंडमध्ये जोरांत चालू होती. याच सुमारास जर्मनी व आयर्लंडमधील सिनफिनर यांच्यामधील गुप्त कट उघडकीस आला. त्यामुळे होमरूल संबंधीची घटना करण्याचे इंग्लिश पार्लमेंटने लांबणीवर टाकले.

१९१७ सालाचे अखेरचे महिने दोस्त राष्ट्रांना मोठ्या काळजीत गेले. इटालीच्या सैन्याचा जर्मन सैन्याने पराभव

केला. जर्मनी व रशिया यांच्यामध्ये तह होऊन रशियाने युद्धांतून अंग काढून घेतले. अर्थातच इंग्लंड, फ्रान्स व अमेरिका या तिघांवरच युद्धाचा बोजा येऊन पडला. त्यामुळे इंग्लंडला पुन्हा सैन्याची वाढ करणे जरूर पडले. पुन्हा १९१८ साली पार्लमेंटने मोठे कर्ज काढावयाचे ठरविले. दरमाणशी, मांसाचे प्रमाण ठरविण्यांत आले. युद्धाचा धडाडीने पुरस्कार करण्यासाठी, दोस्तराष्ट्रांचे एक संयुक्त युद्धमंडळ निर्माण करण्यांत आले. तसेच दोस्तराष्ट्रांचे सैन्य कोणातरी एकाच सेनापतीच्या हाताखाली देण्याचे ठरून, जनरल फॉक याला प्रमुख सेनापति निवडण्यांत आले. या व्यवस्थेचा इष्ट तो परिणाम झाला. दोस्तराष्ट्रांना जिकडे तिकडे जय मिळू लागले. बल्गेरिया व तुर्कस्तान ही राष्ट्रे दोस्तराष्ट्रांच्या पुढे दांती तूण धरून शरण आली. पण अशा रीतीने रणांगणावर दोस्तराष्ट्रांना जय मिळत असतां खुद्द इंग्लंडमध्ये संपाची मोहीम जोरांत सुरू होती. स्त्रीकामकऱ्यांनी, व पोलिसांनी पगार वाढीबद्दल संप केला. त्यामुळे जिकडे तिकडे अंदाधुंदी माजली. शेवटी लॉर्ड जॉर्जेने पगारवाढ देण्याचे कबूल करून कसा बसा संप मिटविला. इकडे रणांगणावर तर दोस्तराष्ट्रांना विजयावर विजय मिळू लागले. सरतेशेवटी, युद्धतहकुबीची सूचना जर्मनीकडून येऊन, सोमवार ता. ११ नोव्हेंबर १९१८ रोजी युद्ध तहकूब झाल्याचे जाहीर करण्यांत आले व जिकडे तिकडे आनंदाआनंद झाला. सर्व पार्लमेंटांतील सभासदांनी सेंटमार्गारेटच्या चर्चमध्ये जाऊन, सार्वजनिक प्रार्थना केल्या. युद्धतहकुबीनंतर एक महिन्याच्या आंत सर्व जर्मन आरमार ब्रिटिश आरमाराला शरण आले.

युद्धतहकुबी झाल्यानंतर, प्रधानमंडळाची नवी निवडणूक व्हावयाची असल्याने जुने पार्लमेंट बरखास्त झाले. वास्तवीक हे जुने पार्लमेंट १९१५ सालीच बरखास्त व्हावयाचे पण लढाई चालू असतांना निवडणुकीची धांदल श्रेयस्कर नसल्याने, हे जुने पार्लमेंटच, कायम रहावे असे राष्ट्रांने ठरविले होते. पण आतां नवीन निवडणुकी होण्याला काहीच हरकत उरली नाही. शिवाय मतदारांचा हक्क विस्तृत करण्यांत आला असल्यामुळे या नवीन मतदारांची संमति घेणे जरूर होते. अर्थातच नवीन निवडणूक करणे, हाच एक मार्ग होता व त्याप्रमाणे निवडणुकीची धामधूम सुरू झाली. लॉर्ड जॉर्ज व बोनर लॉ या दोघांनी मिळून मतदारांना उद्देशून एक जाहीरनामा काढला व त्यांत पूर्वीच संयुक्त प्रधानमंडळ कायम ठेवण्याची आवश्यकता प्रतिपादन केली. याशिवाय, शस्त्रसंन्यास व राष्ट्रासंघ या दोन गोष्टी घडवून आणण्याचे त्यांनी कबूल केले. त्याचप्रमाणे, उद्योगधंद्यांची पुनर्घटना, हिंदुस्थानांत बजावदारीची राज्यपद्धति सुरू करणे वगैरे गोष्टीहि करण्याचे त्यांनी अश्वासन दिले. पण सर्वांत महत्त्वाच्या गोष्टी म्हणजे, कैसरची चौकशी व जर्मनीकडून नुकसानभरपाई करून घेणे या होत्या. त्यांचाहि अंतर्भाव

त्यांनी आपल्या जाहीरनाम्यांत केला. या सर्व गोष्टींचा इष्ट तो परिणाम होऊन पुन्हा जुने संयुक्त प्रधानमंडळ, व जुना संयुक्तपक्ष यांचीच निवडणुकींत सरशी झाली. लॉर्डजॉर्ज हा पुन्हा प्रधानपदावर आरुढ झाला. बोनर लॉ याजकडे हॉऊस ऑफ कॉमन्समधील पुढारीपण राहिले.

१९१८ साल अखेर ब्रिटिशांचे विजयी सैन्य, विजयी सेनापति फ्रीड मार्शल हेग, हाम, क्लेमको, प्रेसिडेंट युइल्सन, इत्यादींचे अपूर्व स्वागत लंडनमध्ये करण्यांत आले. नंतर युद्धोत्तर स्थितीची चर्चा करण्याकरितां लॉर्ड जॉर्ज व युइल्सन हे पॅरिस येथे गेले. लॉर्ड जॉर्ज हा कित्येक महिने पॅरिस येथे होता. पण तेवढ्या काळांत इंग्लंडमध्ये पुष्कळ महत्त्वाच्या गोष्टी घडून येत होत्या. सर्व इंग्लंडभर, कामकरी लोकांमध्ये असंतोष पसरला असल्याने संपांची वावटळ उठली. या मजूर लोकांच्या पगारवाढ व दररोज सहा तास काम अशा प्रमुख मागण्या होत्या. निरनिराळ्या धंद्यांतील मजुरांनी संप केले व कांहींनी संपाची धमकी घातली. खाणींतील मजुरांनी तर याहि पुढे जाऊन, खाणी या राष्ट्रीय मालकीच्या करण्याचा हट्ट धरला. अशी आणीबाणीची वेळ येऊन ठेपल्यामुळे, प्रधानमंडळाने सांकी याच्या अध्यक्षतेखाली एक कमीशन बसवून, कामकरी लोकांच्या मागण्यांची पूर्ण चौकशी करण्यास सांगितले. दररोजच्या पगारांत दोन शिलिंग वाढ, व कामाचे ७ तास, या प्रकारच्या सूचना कमीशनने केल्या व तसेंच, कोणत्या ना कोणत्या तरी स्वरूपांत, उद्योगधंदे राष्ट्रीय मालकीचे करावेत असा आपला अभिप्राय प्रसिद्ध केला. पण लॉर्ड जॉर्जने राष्ट्रीय मालकीचा प्रश्न सर्व राष्ट्राच्या संमतीनेच सोडविला पाहिजे असे सांगून त्याची वासलात लावली. या नंतर रेल्वेच्याहि लोकांनी संप केला, पण तो आठ दहा दिवसांतच मोडण्यांत आला.

पण इंग्लंडमध्ये जरी ही धामधूम सुरू होती तरी दुसऱ्या कांहीं महत्त्वाच्या गोष्टी युरोपीय राजकारणांत घडून येत होत्या. जून २८ सन १९१९ या दिवशी, दोस्तराष्ट्रे व जर्मनी यामध्ये व्हर्सेलिस येथे तह घडून आला. त्या तहाला पार्लेमेंटफे लॉर्ड जॉर्ज याने संमति दिली. साम्राज्यांतील सैन्याची व दोस्तराष्ट्रांतील सैन्याची लंडन येथे जुलै महिन्यांत प्रचंड मिरवणूक निघाली. व्हर्सेलिसच्या तहानुसार जो राष्ट्रसंघ निर्माण करण्यांत आला होता, त्याच्या संबंधीची माहिती लोकांना व्हावी या निमित्त इंग्लंडभर मोठमोठ्या सभा भरल्या. युद्धमंडळ मोडून पुन्हा कॅबिनेट पद्धत अस्तित्वांत आली. आरोग्य व वाहतुक अशी दोन स्वतंत्र खाती उत्पन्न करण्यांत आली; ख्रियांना कोणताहि धंदा करण्याची परवानगी देण्यांत आली; व त्याप्रमाणे लेडी अँस्टर नांवाची बाई पार्लेमेंटात निवडून आली. या वर्षांतील विशेष महत्त्वाची गोष्ट म्हणजे चेंबरलेन साहेबांनी पार्लेमेंटपुढे आणलेले वार्षिक अंदाजपत्रक होय.

संपली तरी त्यानें कर वाढवण्याची सूचना या पत्रकांत मांडली होती. यामुळे पुष्कळ सभासदांनी त्याविरुद्ध तक्रार केली पण त्याचा कांहीं उपयोग झाला नाहीं.

पॅरिस येथे युइल्सन साहेबांनी जे स्वयंनिर्णयाचे तत्त्व जगापुढे मांडले त्यामुळे हिंदुस्थान, ईजिप्त, आयर्लंड, साऊथ आफ्रिका या देशांत मोठी खळबळ उडाली. हिंदुस्थानांतील चळवळ शांत करण्यासाठीं मॉटेग्यूचेम्सफर्ड सुधारणावर भिस्त ठेवण्यांत आली. इजिप्तमधील स्वातंत्र्य चळवळीचे निदान ठरविण्यासाठीं लॉर्ड मिलनरची कमिटी नेमावी लागली. आयर्लंडमध्ये तर स्वातंत्र्यचळवळीला उग्र स्वरूप प्राप्त झाले. सिनफिनवाल्यांच्या चळवळीला लोकांचे पाठबळ उत्तरोत्तर अधिक मिळू लागले. ब्रिटिशांचे खून, बंडाळी वगैरे प्रकार सुरू झाले.

१९२० साल उजाडले. या वर्षांतील महत्त्वाच्या गोष्टी म्हणजे, कामकरी लोकांतील असंतोष, आयर्लंडचा प्रश्न व सरकारची उधळपट्टी या होत. या सालच्या अंदाजपत्रकांत चेंबरलेनने मागील सालापेक्षां जरी कमी खर्च दाखविला होता तरी देखील कित्येक खात्यांत सरकारची उधळपट्टी नजरेस येत होती. त्याविरुद्ध चळवळ सुरू करण्यांत आली. त्याचप्रमाणे दिवसेंदिवस धान्याची महागाई झाल्यामुळे, अधिक वेतन मिळावे याबद्दल खाणींतील मजुरांनी चळवळ सुरू केली. खाणींच्या मालकांनी, कोळशाची निपज पगार वाढीच्या प्रमाणांत अधिक होत नाहीं या सबबीवर, वेतन वाढवावयाचे नाकारले. त्यामुळे खाणींतील मजुरांनी संप केला. शेवटीं तात्पुरती पगारवाढ व्हावयाचे ठरून तो संप मोडण्यांत आला. आयर्लंडमध्ये तर असंतोषाचा वणवाच पेटलेला होता. दंगेधोपे, खून हे प्रकार राजरोज सुरू झाले. ह्यांना आळा घालण्यासाठीं पार्लेमेंटकडून रुडक उपाय योजनांत आले पण त्याचा कांहीं उपयोग झाला नाहीं. उलट ठिकठिकाणी बंडे होऊ लागून इंग्लिशांच्यावर सूड घेण्याची बुद्धि दंगोचर होऊ लागली. सरतेशेवटीं, पार्लेमेंटने, या प्रश्नावर खूप चर्चा करून आयर्लंडला होमरूल देण्यासंबंधीचे बिल पुढे आणले. या बिलान्वये, दक्षिण आयर्लंड व उत्तर आयर्लंड यांना दोन निरनिराळी पार्लेमेंटे दिली असून त्या दोन्ही पार्लेमेंटवर इंग्लंडच्या पार्लेमेंटची सत्ता ठेवलेली होती. हे बिल उत्तर आयर्लंडला जरी पसंत पडले, तरी दक्षिण आयर्लंडला ते मुळाव पसंत पडले नाहीं. आयर्लंडमध्ये फूट पाडून त्याच्यावर चरण्यासाठीं हे बिल तयार केले आहे, असे फ्रीमेन्स जर्नल नांवाच्या एका वर्तमानपत्रकाराने उद्गार काढले. याच मुद्यावर मजूरपक्षाने व अँरिक्यूसारख्या इंग्लिश उदारमतवादी मुत्सद्यांनी व आयरिश सभासदांनी या बिलाला विरोध केला; पण ते बिल मजूर होऊन त्याचे कायद्यांत रूपांतर झाले. बिलाप्रमाणे आयर्लंडच्या कारभाराची घटना करण्यांत आली. दक्षिण पार्लेमेंटच्या निवडणुकींत सिनफीनर्स लोक बहुमताने

निवडून आले, तर उत्तरेच्या पार्लमेंटमध्ये यूनियनिस्ट लोकांचा भरणा अधिक झाला. उत्तरपार्लमेंटचा मुख्य प्रधान सर जेम्स फ्रेग हा झाला. हे उत्तरेकडील पार्लमेंट जॉर्ज वादशाहाच्या हस्तें उघडण्यांत आलें. पुढें लॉर्ड जॉर्ज यानें फ्रेग व डी व्हॅलेरा यांस आयर्लंडच्या प्रश्नावर खल करण्यास बोलाविलें व अशा रीतीनें तात्पुरती शांतता झाली.

सन १९२१ मध्ये प्रधानमंडळांत वन्याच अदलावदली झाल्या. लॉर्ड मिलनरच्या वसाहतमंत्र्याच्या जागेवर चर्चिलची नेमणूक झाली. बोनर लॉ यांच्या प्रकृतीच्या अस्वास्थ्यामुळे चेंबरलेन यांना यूनियनिस्ट पक्षाचे पुढारी निवडण्यांत आले. या वर्षीच्या पार्लमेंटमध्ये काटकसरीचा प्रश्न प्रामुख्याने पुढें आला. महायुद्धानंतर थोड्याच दिवसांनी व्यापाराची मंदी झाली, त्यामुळे मजुरांचा पगार कमी करणें भाग पडलें. पुष्कळ मजुरांच्या नोकऱ्या सुटल्या, वेकारी वाढली. अर्थातच पार्लमेंटलाहि आपल्या खर्चाची काटकसर करणें भाग पडलें. वेकारी वाढल्यामुळे व मजुरांचा रोज कमी झाल्यामुळे पुनः १९२१ साली फार मोठा कोळशांच्या खाणींतील मजुरांचा संप झाला, तो तीन महिने टिकला. त्यामुळे पुष्कळसे कोळशावर चालणारे धंदे बसले. व्यापाराला फारच मंदी आली. याच सालांत ब्रिटिश साम्राज्यांतील सर्व राष्ट्रांच्या प्रधानांची लंडन येथे परिषद भरली. परिषदेचे मुख्य हेतु दोन होते. पहिला हेतु, परराष्ट्रविषयक धोरण कोणतें ठेवावें यासंबंधीचा व दुसरा हेतु आंग्लो जपानीज तहाला पुनर्मान्यता देण्याचा होता.

१९२१ सालांत पार्लमेंटमध्ये यूनियनिस्ट, संयुक्तपक्ष, लिबरल व मजूरपक्ष असे चार पक्ष अस्तित्वांत होते व या चारी पक्षांची आपापसांत चढाओढ चालू होती. लॉर्ड जॉर्ज हा या वेळच्या पार्लमेंटमध्ये प्रामुख्याने झळकत होता. डी व्हॅलेरा व फ्रेग यांच्याशी खल होऊन लॉर्ड जॉर्जनें आयर्लंड फ्रीस्टेटच्या दर्जाचे करावयाचे ठरविलें. आयर्लंडच्या बाबतींत उपस्थित झालेल्या प्रश्नामुळे त्याला शस्त्रसैन्यासाच्या परिपदेला वांशिंग्टन येथे जातां आलें नाहीं. त्यानें बॉलफोरला तिकडे पाठविलें. या परिषदेपासून इंग्लंडला पुष्कळ फायदा झाला. अशा रीतीनें लॉर्ड जॉर्जची कारकीर्द पुष्कळच यशस्वी झाली असें म्हणावयास हरकत नाहीं. या वेळीं तो कीर्तीच्या शिखरावर गेला होता; पण याच वेळेपासून त्याच्या यशाला ओहोटी लागण्यास सुरुवात झाली. ऑस्टिन चेंबर्लेन, बोनर लॉ वगैरे मंडळी त्याच्यापासून फुटण्याचा बेत करूं लागली, मजूर पक्षाचेहि प्राबल्य वाढण्याचा रंग दिसूं लागला. लॉर्ड जॉर्ज पक्षांतहि फूट पडण्यास सुरुवात झाली व नवीन निवडणूक होण्याची चिन्हें दृग्गोचर होऊं लागलीं.

१९२१ च्या मेच्या सुमारास जरी लाइड जॉर्ज यास मुख्यमंत्रिपद सोडावें लागेल असें भविष्य करण्यांत आलें तरी लाइड जॉर्जनें अधिकारी या नात्यानें आपलें आयुष्य

१९२२ च्या आक्टोबर अखेरपर्यंत वाढविलें. आपले दुय्यम मंत्री बदलावे, ज्या पक्षांतील कांहीं माणसें येतलीं असतां आपले अधिकार चालू राहतील असें वाटेल त्या पक्षांतील कांहीं माणसें घ्यावीं असें करून त्यानें आपलें पद कायम राखण्याची तडफड केली. हिंदुस्थानचे स्टेट सेक्रेटरी मि. मॉटेग्यू यास त्यानें याच हेतूनें बळी दिले असा त्यावर आक्षेप आहे. लॉर्ड जॉर्जनंतर बोनर लॉ हा कांहीं काळपर्यंत (२४ आक्टो. १९२२-२० मे १९२३) मुख्य प्रधान झाला आणि त्यानंतर स्टानले बाल्ड्विन हा मुख्य प्रधान झाला. (२० मे १९२३-२२ जानेवारी १९२४) पण पुढें यूनियनिस्ट पक्ष दुर्बल होऊन मजूर पक्ष पुढें सरसावला आणि पाहिलें मजूर पक्षाचें प्रधानमंडळ अधिकारारूढ झालें. या पक्षाचा पुढारी मि. रामसे माक्डोनाल्ड हा मुख्यप्रधान झाला.

लॉर्ड जॉर्जनें अधिकारसंन्यास करीपर्यंत कांहीं महत्त्वाच्या गोष्टी केल्या. मात्र कांहीं बाबतींत पिछेहाटीचें धोरण त्यास पत्करावें लागलें. लाखों लोकांस घरे बांधून द्यावयाची ही डॉ. आडिसन यांची योजना पैशाच्या अभावीं संपुष्टांत आणवी लागली (जुलै १९२१); आक्टोबर १९२१ मध्ये सर रॉबर्ट हार्न यांनी उधारीनें निर्गत वाढविण्याची योजना पुढें आणली. त्या योजनेचा सारांश असा कीं जे देश (किंवा वसाहती) मोठमोठ्या इंजिनिअरिंगच्या योजना करूं इच्छीत असतील पण ज्यांच्यापाशीं पैसा नसेल त्यास अशा अटीवर पैसा पुरवावयाचा कीं, त्या पैशाचा उपयोग इंग्लंडमध्ये माल खरेदी करण्यांत व्हावा. ही योजना अंशतः अमलांत येऊं लागली आहे पण हिचा फायदा हिंदुस्थानास मिळाला नाहीं. १९२१ च्या अंतास जे लोक युद्धांत कामावर होते आणि ज्यांस युद्ध बंद झाल्यामुळे कमी करण्यांत आलें त्यांस परदेशी जाऊन वसाहत करण्यास उत्तेजन देण्याची योजना करण्यांत आली. या योजनेनें कानडांत २५,०००, आस्ट्रेलियांत २०,०००, न्यू झीलंडमध्ये १०,००० व दक्षिण आफ्रिकेमध्ये ५,००० लोक पाठविण्यांत आले. ३५,००० लोकांस सरकारी खर्चानें पाठविण्यांत आलें. प्रत्येकास पाठविण्याचा खर्च सरकारास २६ पौंड आला. १९२२ च्या फेब्रुवारीमध्ये सर एरिक गेड्रेसची खर्चाच्या काटाकाटीची योजना पुढें आली त्या योजनेंत आरमार, सैन्य, वैमानिक दळ घरे बांधणे आणि शिक्षण या सर्व बाबतींत काटाकाट करण्यांत आली. फौज आणि आरमार यांची काटकसर करण्यांत आली व दीड कोट पौंडांची बचत करण्यांत आली. तथापि इतर देशांत वैमानिक चळवळ जोरानें सुरू असल्यामुळे वैमानिक मंत्रिपद बंद करूं नये असें ठरलें. लॉर्डच्या सभेंत सुधारणा करण्याचें या सालांत घाटत होतें पण कांहीं झालें नाहीं. राजाच्या खानगामध्ये ४५००० पौंड तूट आली व राजानें आपला इतमाम कमी करण्याची तयारी दर्शविली पण पार्लमेंटनें तो इतमाम कमी करूं नये असा आग्रह

धरला. याच वर्षी, वर्तमानपत्राच्या धंद्याशी संबद्ध अशा दोन गोष्टी झाल्या. त्यापैकी एक म्हणजे लंडनच्या टाईम्सच्या मालकीत बदल होय. नार्थक्लिफच्या एस्टेटमधून टाईम्स विकले गेले आणि जान वाल्टर नावाच्या मनुष्याने खरेदी केले. त्यामुळे स्वतंत्रपणे पण सरकारी वाजून लिहिण्याची पत्रनीति बंद पडेल अशी अपेक्षा व्यक्त केली गेली. दुसरी गोष्ट म्हणजे “ जान बुल ” पत्राचा संपादक ह्योरेशियो बाटमले यास लफंगेपणा करून दीड लक्ष पौंड लांबविन्यावद्दल सात वर्षे शिक्षा झाली.

ज्या देशांचे म्यांडेट ग्रेटब्रिटनला मिळाले त्यांचा दर्जा याच वर्षी निश्चित झाला. त्यांस प्रजाजन न म्हणता ‘ संरक्षित व्यक्ति ’ असे म्हणावे असे राष्ट्रसंघाच्या सूचनेवरून ब्रिटनने ठरविले १९२१ आक्टोबरमध्ये एडन हिंदुस्थानसरकारच्या ताब्यातून काढून वसाहत मंत्र्याच्या ताब्यांत दिले.

चर्चिल यांनी ब्रिटिश सैन्यास सोमालिलंड येथे पांच हजार फूट उंचीचे हवा खाण्याचे ठिकाण मिळवून देऊन तीन लक्ष पौंडांची खर्च करायची अशी एक योजना पुढे आणिली. परंतु असे करण्यांत तेथे रेल्वेची सोय करणे भाग पडत असल्यामुळे आर्थिक काटकसरीच्या दृष्टीने ही आटोक्याच्या बाहेरची म्हणून रहित करण्यांत आली.

सन १९२२ च्या जानेवारीत केनेस येथे अँग्लो फ्रेंच कराराबद्दल वाटाघाट चालू होती पण त्यास खरे महत्त्व नाही यदाकदाचित जर्मनीने फ्रान्सवर चढई करू नये ब्रिटिश सैन्याच्या बुजगावण्याचा जर्मनीस वचक वसावा हाच त्यांतील उद्देश होता.

याच वर्षी एप्रिलपासून मेपर्यंत जिनीवा येथे राष्ट्रांसाठी कॉन्फरन्स भरली होती. तीत बऱ्याच महत्त्वाच्या गोष्टी झाल्या. रशियन व जर्मन प्रतिनिधींना समान दर्जाचे वागविणे सहन करण्याविषयी इंग्लंडने फ्रान्सला बळविले. लाइड जार्जेने कोणाच्याहि वाटेस न जाण्याचा शांतता-करार (नान अग्रेसन पीस अँक्ट) तयार करून तो दहा वर्षे अमलांत असावा व कोणी तो मोडल्यास त्यावर बाकीच्या राष्ट्रांनी आर्थिक बहिष्कार घालावा अशी योजना केली. खंडणीच्या बाकीबद्दल व्यवस्था ठरविण्याच्या विचारांस जर्मनीने संतुष्ट न केल्यामुळे फ्रान्स व बेल्जम येथील सरकारे चिडली व त्यांनी मेमध्ये स्वारी करण्याचा धाक घातला. रशियांतील बोल्शेविकांनीहि या कॉन्फरन्समध्ये मुत्सद्दीपणा दाखविला. एप्रिलमध्ये आकस्मिकपणे त्यांनी स्वतंत्र रूसो-जर्मन तह घडवून आणला. यामुळे इंग्लंडला विषाद वाटला, व सर्व दोस्तरांसाठी रशियासंबंधीच्या कोणत्याहि प्रश्नाच्या वादविवादांत जर्मनीला ध्यावयाचे नाही असे ठरविले. फ्रान्सने तर तो तहच मोडून टाकण्याचा इद्द धरला होता. इकडे बेल्जमने रशियन करारांतील ‘ रेस्टोरेशन ऑफ प्रायव्हेट प्रॉपर्टी ’ च्या कलमाला जुमानले नाही व तसे करण्यांत फ्रान्सने बेल्जमला पाठिंबा दिला याबद्दल

इंग्लंड फ्रान्सवर रागावले. परकीय सत्तांनी ‘ सोव्हिएट लोन ’ देईपर्यंत आपणहि युद्धापूर्वीची कर्जे नाकारावयाची असा रशियाने निश्चय केला. बाह्यसत्तेखालील खाजगी मालमत्ता परत मिळण्याचे तत्त्व अशक्य म्हणून रद्द करण्यांत आले. पब्लिक डेट्स (लायाविलिटी) ची जबाबदारी स्वीकारण्याबद्दलच्या अटीतून युद्धकर्ज वगळण्यांत आले. या सर्व गोष्टींमुळे फ्रान्सने सोव्हिएट सरकारशी आणखी व्यवहार करण्याचे नाकारले. परंतु लाइड जार्जेने चतुराईने हेग कॉन्फरन्समध्ये तज्ज्ञांच्या एका ‘ संयुक्त मंडळा ’कडे तो प्रश्न सोंपवावा असे ठरवून प्रत्यक्ष खटका उडण्याचे तात्पुरते टाळले. रशियाला समान दर्जा देण्याचे वचन देऊन ‘ संयुक्तमंडळा ’त भाग घेण्याविषयी कबूल करून घेतले.

हेग कॉन्फरन्स जून जुलैमध्ये भरली. परंतु सोव्हिएट सरकारच्या मागण्या फार वरचढ असल्यामुळे ती परिषद मोडली.

जर्मन खंडणी व अमेरिकेचे लोन.—लाइड जार्जे याने युद्धकर्जाची फेड करण्याच्या वेळेची सवलत जर्मनीला देण्यांत यावी म्हणून खटपट केली. १९२२ च्या आगस्टमध्ये अर्ल आफ बाल्फोर यांनी पत्र पाठवून दोस्तराष्ट्रे व अमेरिका यांना कळविले की अमेरिकेने ब्रिटनचे कर्ज रद्द केल्याखेरीज ब्रिटनला युरोपांतील युद्धकर्जाचा भार सोसणे शक्य नाही. परंतु अमेरिका कर्ज रद्द करण्याच्या अगदी साफ विरुद्ध होती. म्हणून या पत्रांमुळे इंग्लंड व अमेरिका यांच्या मित्रत्वाला थोडी ओढ वसली. पण लवकरच ती दूर करण्यांत आली (संयुक्त संस्थाने पहा). १९२२ च्या आगस्टमध्ये इंग्लंडने जर्मनखंडणीविषयी फ्रान्सच्या जुलमी योजनेबद्दल आपली नापसंती व्यक्त केली.

जुलै सन १९२२ मध्ये सर चॉर्लस टाउनशेंड खासगी नात्याने अंगोरा येथे गेला होता. तेथे त्याने मुस्ताफा केमाल याची तुमच्या कृत्यास आमचा पाठिंबा आहे अशी खातरजमा केली. नंतर लवकरच फ्रान्स व इटली यांच्यासह इंग्लंडने ग्रीस व तुर्कस्तान यांच्या युद्धांत मध्यस्थ म्हणून खटपट करण्याचे ठरविले. लिबरल पार्टीने तुर्कस्तान विषयक या प्रतिकूल धोरणास सबकून विरोध केला व तुर्कस्तानशी सलोख्याचा तह करण्याच्या विरुद्ध असलेल्या सरकारी धोरणाचा पुरस्कार केल्यामुळे लाइड जार्जे यास आक्टोबरमध्ये आपल्या प्रधानपदाचा राजीनामा द्यावा लागला.

१९२१ साली शिरोगणती झाली त्यावेळेस असे दिसून आले की, ग्रेटब्रिटनची लोकसंख्या चार कोटी पंचवीस लक्षांवर होती. यापैकी स्कॉटलंडची लोकसंख्या सुमारे पन्नास लाख होती. लंडन शहराची लोकसंख्या ४५ लाख होती व ग्रेटर लंडन (लंडन व आसमंतांतील उपनगर भाग) ची वस्ती ७५ लाख होती. लंडन व ब्राडफोर्ड खेरीज इतर शहरांची लोकसंख्या एक कोटी दिसून आली. इंग्लंड व स्कॉटलंड

यामध्ये स्त्रियांचे पुरुषापेक्षा वीस लाखांनी आधिक्य आढळून आले. जरी महायुद्ध झाले तरी इंग्लंडची लोकसंख्या वाढलेली दिसून आली, आणि मृत्यूचे प्रमाण पूर्वीच्या सर्व वर्षापेक्षा १९२१ मध्ये कमी आढळून आले.

सामाजिक गोष्टींपैकी काही गोष्टी विशेष लक्षांत ठेवण्याजोग्या झाल्या. विधवेला दिरापासो लभ लावण्यास परवानगी देण्यांत आली. अधर्मसंततीस धर्मसंततीचे स्वरूप देण्याचा कायदा झाला. जर संतति झाल्यानंतर आईबापांनी लभ केलें तर तें मूल धर्मसंतति म्हणून इतःपर धरलें जाईल. घटस्फोटाच्या कायद्यांत सुधारणा होऊन स्त्रियांस व पुरुषांस, समता देण्यांत आली. स्त्रिनें व्यभिचार केला तर नवरा तिला तेवढ्याच कारणावर काडी मोडून देऊ शकत असे. पण स्त्रीला नवऱ्यास काडी मोडून द्यावयाची असेल तर स्त्रीनें नवऱ्याच्या व्यभिचाराशिवाय, नवऱ्याचा त्याग किंवा नवऱ्याचा दुष्टपणा सिद्ध करावा लागे. इतःपर तसें नको. केवळ नवऱ्याच्या व्यभिचाराबद्दल स्त्रीनें काडी मोडून देण्याला हरकत नाही. याशिवाय आणखी एक सामाजिक महत्त्वाची गोष्ट म्हणजे मद्यपानविषयक कायदा होय. हा पास करून घेण्याचें श्रेय पार्लमेंटमधील पहिली स्त्रीसदस्य लेडी आस्टर इजला आहे. हा कायदा जुलै १९२३ मध्ये पास करण्यांत आला. या कायद्याप्रमाणें जर कोणा १८ वर्षांच्या आंतील मुलास दारू विकली तर तें कृत्य बेकायदा होय. या कायद्यास दोन सोडवणुकींनीं दुर्बलत्व आलें आहे. एक सोडवणूक म्हणजे गुन्हेवाल्यानें “जाणूनबुजून” हें केलें असें सिद्ध झालें पाहिजे आणि दुसरी सोडवणूक म्हणजे १६ वर्षांच्या वरच्या मुलांस जेवणावरोबर दारू देण्यास हरकत नाही.

युनि य नि स्ट प्र धा न मंडळें:—लार्ड जार्ज नंतर दोन युनिअनिस्ट प्रधान मंडळें झालीं एक बोनर लॉ याच्या नेतृत्वाखालीं झालें व दुसरें, स्टॅनले वाल्ड्वीन हा मुख्य प्रधान असतां वेळचें होय.

बोनर लॉ स्वराष्ट्रीय कामकाज:—हे मुख्य प्रधान व स्टॅनले वाल्ड्वीन हे फडनबीस असतांना कान्झरव्हेटिव्ह ३४६, मजूर पक्ष १४२ उदारमतवादी ५८ आणि “राष्ट्रीय उदारमतवादी” ५७ येणेंप्रमाणे अनुक्रमे निरनिराळ्या राजकीय पक्षांतील लोकांची संख्या होती.

ज मा बं दी.—नोवेंबर १९२२ मध्ये राष्ट्रीय कर्ज अजमास ७७४२० लाख पौंडांचें होतें. १९२३ सालच्या एप्रिल महिन्यांत जें अंदाजपत्रक देण्यांत आलें त्यांत रोकड ३६० लक्ष पौंड अधिक कर्ज झाल्याचें आढळून आलें. याच वेळीं देशांत असंतोष असण्याचें एक कारण म्हणजे चहा व साखर यांजवरिल करांत काहीच फेरफार केलेला नव्हता हें होय. प्राप्तीवरील कर दर पौंडास सहा पेन्स प्रमाणें कमी करण्यांत आलेला होता. आणि बीर दारू

वरील कर व कार्पोरेशनचा कर कमी झालेला होता. या सालचें अंदाज पत्रक सर्वानुमतें पास झालें.

इ. स. १९२३ सालची परदेशी वसाहत—१९२२ सालच्या अखेरीस देशांत बेकारी वाढली त्या योगानें मजूर पक्ष वराच प्रबल झाला. बेकार मजुरांना रोजगार मिळावा म्हणून उगीच काही तरी निरुपयोगी दुष्काळी कामें सुरू करण्याच्या योजनेविरुद्ध बोनर लॉ हे होते. कारण अशा प्रकारची कामें सुरू करणें म्हणजे सरकारास उगीच खर्चाच्या गोत्यांत पाडणें आहे असें त्यांचें मत होतें. परदेशी जाऊन वसाहत करण्याची व ब्रिटिश बाजार वाढविण्याची सरकारी योजना पुढें आली; पण त्या योगानें कुटुंबाची पांगापांग होते अशा सवयीवर मजूर पक्षानें तिला अडथळा आणिला.

मा द क प दा र्थी च्या व्यापारास आळा.—प्राणघातक औषधी संबंधी १९२० च्या कायद्यांत काही फेरफार करण्यांत आले. त्या योगानें असला औषधीचा व्यापार करणाऱ्या गुन्हेगारांना जास्तीत जास्ती ३००० पौंड दंड व जास्तीत जास्ती १० वर्षांची शिक्षा अथवा दोन्ही करण्याचें ठरलें.

वैमानिक धोरण.—इ. स. १९२२ सालीं फ्रान्सच्या तोडीचें, आणि प्रसंगविशेषी रूसो जर्मनांचा वैमानिक हल्ला आल्यास त्यास तोंड देण्यास तयार असण्याचें इंग्लंडचें वैमानिक धोरण होतें. हिंदुस्थानांत आठवड्यांतून दोन वेळां व ऑस्ट्रेलियांत आठवड्यांतून एक वेळ डांकेची व उताऱूची नेषाण करण्याची बर्ने याची आकाशयान योजना इ. स. १९२२ सालीं पसंत पडली होती. व सरकारनें तत्संबंधी मदतीस रक्कम देण्याचें अश्वसनाहि दिलेलें होतेंच. ती योजना जुलै १९२३ सालीं प्राबल झाली. युरोपांतल्या युरोपांत वैमानिक दळणवळणासाठीं प्राग हें अत्यंत सोडस्कर ठाणें व्हावयाचें होतें.

“इ पिरियल” विनतारी संदेश मार्ग.—ही योजना होऊन एक तप लोटलें होतें. ती सरकारनें ताबडतोब हातांत घेतली एक संदेशप्रसारकस्थान ब्रिटन मध्येच करावयाचें, त्याजवर सर्वस्वी सरकारी ताबा रहावयाचा, संदेश पाठविण्याचें कामहि सरकारनें करावयाचें, मात्र खासगी धंद्यास सवड ठेवावयाची असें ठरलें.

लंडनच्या आसमंतांत पांच मोठी शक्तिस्थानें वसाहतींशीं दळणवळण करण्याकरितां उभारावयाचीं, व संदेश पाठविण्याचीं मुख्य स्थानें दक्षिण आफ्रिकेंत, हिंदुस्थानांत, ऑस्ट्रेलियांत व कानड्यांत तीन करावयाचीं व कित्येक लहान लहान संदेश घेण्याचीं स्थानें त्यांस जोडावयाचीं; वेस्ट इंडीज सारख्या लहान वसाहतींचा संबंध त्या त्या वसाहतींनवीक असणाऱ्या मुख्य स्थानांशीं जोडावयाचा या मार्कोनीच्या योजनेस २० लक्ष पौंड ऐन खर्च येत होता.

बा ल्ड वि न.—बोनर लॉ यांनी प्रधानपद सोडल्यामुळे (सन १९२३) नवीन प्रधान नेमणें अवश्य झालें. मजूर पक्षाचें सामर्थ्य लक्षांत आणून या वेळीं एकाद्या उमरावानें प्रधानपदावर असण्यांत शहाणपणा नाहीं असें जाणून लॉर्ड कर्झन यांनी मोठ्या नाइलाजांनं का होईना प्रधानपद नाकारिलें. अर्थातच स्टॅन्ले बाल्डविन या व्यापारपट्ट मनुष्याकडे मुख्य प्रधानपद आलें.

स्टॅन्ले बाल्डविन यांच्या कारकीर्दीतच आयर्लंडांत ज्यांनीं आयरिश लोकांना हद्दपारीच्या शिक्षा दिल्या होत्या त्यांचा बचाव करण्यासाठी स्पेशल इंडेमिनिटी बिल पास झालें. या बिलानें मंत्र्याच्या अधिकारास निश्चित नियंत्रणें वसलीं आणि त्याबरोबरच आयरिश लोकांची जी नुकसानी झाली ती भरून देण्यासंबंधी विचार करण्यास एक ट्रायब्युनल वसविण्यांत आलें.

मु ल की धो र ण.—स्टॅन्ले बाल्डविन यांचें धोरण देश मजुरीकरितां सर्व अंतर्गत व्यापार राखून ठेवण्याचें व साम्राज्यांत उत्पन्नाच्या बाबी वाढविण्याचें होतें. त्यांनीं चहा व साखर यांजवरील कर कमी करावयाचा व कच्च्या कापसावरील कर अजिबात माफ करावयाचा असें आश्वासन दिलें होतें. ५००० पोंडावरील खाजगी मालमत्तेवर कर वसविण्याची मजूर वर्गाची इच्छा होती. १९२३ सालीं आस्किथसाहेबांच्या नेतृत्वाखालीं जो “स्वतंत्र उदारमतवादी पक्ष” (इंडिपेंडंट लिबरल्स) निर्माण झाला होता तो व बी. एल. जॉर्ज यांच्या नेतृत्वाखालील राष्ट्रीय उदारमतवादी पक्ष या उभय पक्षांचें ऐक्य १९२३ च्या नोव्हेंबरांत झालें. त्या वेळीं या व्यापारी धोरणास आस्किथसाहेबांनीं प्रतिकार केला. सरकारास बेकारीचा प्रश्न सोडविण्यांत जें अपयश आलें त्याबद्दल मजूरपक्षानें सरकारची निंदा केली होती तथापि निंदाव्यंजक ठरावास मात्र त्यानें अनुमति दिली नाहीं.

प र रा ष्ठी य धो र ण.—या वेळची एक महत्त्वाची गोष्ट म्हणजे लॅसेन येथील सभा होय. समेपुढें डार्डनेल्समध्ये लढाईच्या वेळीं व शांततेच्या वेळींहि व्यापारी जहाजे स्वतंत्र रहावीत, त्यांना कोणत्याहि प्रकारचा अडथळा पोहोचू नये, अशासंबंधी एक योजना लॉर्ड कर्झन यांनी समेपुढें मांडली होती. या वेळीं तुर्कस्तान तटस्थ होतें व रशिया काळ्या समुद्रावरील सत्तासूत्रें सर्वस्वी आपल्या हातांत असावी अशी मागणी करीत होता.

याच वेळीं सोव्हिएट सरकारशी व्यापारी दळणवळण सुरू करावें झणून एण ब्रिटिश व्यापारी मंडळ रशियांत गेले होते; तथापि त्यांत त्यांची निराशा झाली.

इ.स. १९२३ च्या आक्टोबरमध्ये एक “इंपीरियल कान्फरन्स” झाली होती. त्यावेळीं न्यूअरप्रांतविषयी इंग्लंडने निश्चित धोरण स्पष्टपणें प्रगट केलें नव्हतें त्यामुळे फ्रान्स इंग्लंडवर चिडला होता. तुर्कस्थानच्या तहाच्या अटीस लॉर्ड कर्झन यांचा कल अनुकूल होता. या सभेंत सर्वांजमनें अमेरिकेची

स्नेह संपादन करून तिच्या मध्यस्थीनें युरोपांतील अव्यवस्था मोडणें माग आहे असें ठरलें.

म जूर प क्षी य प्र धा न मंड लः—(राम्से मॅकडोनेल्ड) इ.स. १९२४ मध्ये जान्युआरींत राम्से मॅकडोनेल्ड यांना प्रधान पदाची वधें मिळाली. लॉर्ड हार्डेन फडणधीस झाले. व सर सिडने ऑलिव्हर यास हिंदुस्थानचे स्टेट सेक्रेटरी नेमण्यांत आलें.

सर्व राष्ट्रांचा पूर्ण पाठिंबा मिळवून एक सर्व राष्ट्रांची महा सभा भरवावी व तद्वरें सर्व शांतता राखावी, गुप्त तह करूं नयेत, तुर्कस्थानशी शांततेचा तह मंजूर करावा, सिंगापुरास आरमारी ठाणें करूं नये अशा प्रकारचे राजकीय सर्वसाधारण धोरण १९२४ च्या मार्च महिन्यांत ठरविण्यांत आलें आहे.

मु ल की व्य व हार.—घर भाड्यासंबंधी कायद्याची सुदत माजी प्रधानमंडळानें १९२५ पर्यंत वाढविली होती ती नवीन प्रधानमंडळानें १९२८ पर्यंत वाढविली आहे. लहान लहान घरे बांधावयास उत्तेजन मिळावें म्हणून वास वर्षेपर्यंत पांच खोल्या असलेला नव्या लहान घरास सरकारी रांतून मदत म्हणून सालीना ६ पौंड देण्याचें पूर्वीच ठरलेलें आहे.

केवळ बेकारीमुळे घरभाडें देतां आलें नाहीं तर भाडेकन्यांनां घरांतून घालवून देण्याचा निकाल न्यायकोर्टांनीं देऊं नये असें एक बिल सरकारनें पुढें आणिलें होतें, परंतु घराच्या मालकावर हें एक भयंकर ओझे होणार आहे असें जाहीर करून कान्झर्वीटव्ह व उदारमतवादी या उभयतांनीं एकमतानें सदर बिल फेटाळून लाविलें. या कामी सरकारचा पूर्ण पराभव झाला, तथापि तत्संबंधी कायद्याची अत्यंत जरूरी आहे असें वाटल्यावरून जवळ जवळ पूर्वीच्या बिलाच्या स्वरूपाच्याच एका खासगी बिलाचा सरकारनें उपक्रम केला.

इ. स. १९२४ च्या व्यापारीविषयक सवलतीः—इतर बोमीनियन व वसाहती यांनीं इंग्लंडमध्ये कर्ज उभारण्यासाठीं सवलत देण्याचें धोरण निश्चित झालें.

सिं गा पू र ये थी ल आ र मा री त ळा चें उ च्चा ट ण.—आरमारी सैन्याची वाढ करण्याविषय मजूर वर्गानें तीव्र निषेध व्यक्त केला. त्यांचें म्हणणें असें की, अरमारी सैन्य वाढवणें म्हणजे एक नवीन लष्करी जात उत्पन्न होण्यास उत्तेजन देणेंच आहे. कित्येक विरुद्ध बाजूच्या लोकांनीं असें सुद्धां व्यक्त केलें की, ‘जपान आस्ट्रेलियास केव्हां उपद्रव देईल याचा नियम नाहीं, तेव्हां सिंगापुरास आरमारी तळ असणें आवश्यक आहे. पण भवतिनभवति होऊन त्या तळाचें उच्चाटण झालें. ऑस्ट्रेलियांत यासंबंधी वराच असतोय उत्पन्न झाला पण जपानांत संतोष व्यक्त करण्यांत आला.

सा मा ज्या चें जं गी प्र दर्शन.—लंडन सैनिक“वेवले” येथें एक जंगी सामाज्यप्रदर्शन १९२४ च्या एप्रिलमध्ये उघडण्यांत आलें. यावेळीं लॉर्ड पारमूर यांच्या पत्रानें बरीच खळबळ उडविली होती त्यांचें म्हणणें असें कीं, हें प्रदर्शन म्हणजे ‘आपणांस जगाची जरूरी नाहीं ब्रिटन सर्व जगांत श्रेष्ठ आहे असा टेंभा मिरविण्यासारखें आहे. या योगानें ब्रिटनच्या इतर राष्ट्रांशीं असलेल्या स्नेहसंबंधास मोठा येणार आहे. त्यांच्या या म्हणण्याचा उपयोग मात्र झाला नाहीं. पार्लमेंटानें या प्रदर्शनास १९८००० पौंड खर्च करावयाची मंजूरी दिली. व ती पुढें वाढविली.

सैन्यां ती ल मृ त्यु ची शिक्षा.—एप्रिल १९२४ मध्ये सैनिकांना मरणाची शिक्षा देऊं नये हा एक प्रश्न उद्घोषासाठीं मजूर सरकारनें इतर सुधारणाबरोबर आणिला होता.

पर रा ष्ट्री य का म का ज.—इंग्लंड रशियावरील जर आपला हक्क गमावूं पाहील तर इतर युरोपांतील कर्ज गोळा करण्यास फार कठिण जाणार आहे अशी स्टॅनले बाल्डवीन यांनीं मजूर सरकारास सूचना दिली होती.

इं ग लंड च्या इ ति हा सा चें प र्या लो च न—इंग्लंडच्या इतिहासाचें महत्त्व केवळ त्या देशांतील होणाऱ्या घडामोडीं वरून ठरवावयाचें नाहीं. तर त्या देशाचा जगाच्या प्रत्येक भूभागावर जो परिणाम झाला आहे आणि जागतिक संस्कृतीच्या घटनेमध्ये इंग्लंडनें जी कामगिरी केली त्यावरून ठरविलें पाहिजे. इंग्लंडचा इतिहास म्हणजे केवळ राजकीय कारभाराची जंत्री नव्हे. राष्ट्रांत ज्या नैतिक, व्यापारविषयक, आणि अभ्युदयविषयक महत्त्वाकांक्षा उत्पन्न झाल्या त्यांचें राष्ट्रीय इतिहासांत प्रतिबिंब पडलें आहे. आणि त्यामुळें आपण जर सामाजिक कायद्यांचा इतिहास पाहूं लागलों किंवा आर्थिक संस्था विषयांचे कायदे पाहूं लागलों म्हणजे इंग्लंडची आत्म सुधारणेची जोराची खटपट दिसून येते. शास्त्रीय पद्धतीनें सर्व आयुष्याचें अवलोकन करून तांत पद्धतशीर सुधारणा करण्याकडे प्रवृत्ति जर्मनीनें युद्धपूर्व पंचवीस तीस वर्षे जशी दाखविली तशी इंग्लंडनें दाखविली नसेल तथापि स्वकीय उन्नतीसाठीं शासन संस्थांचा अत्यंत मोठ्या प्रमाणावर उपयोग करावयाचा, देश्य कारभारांत अत्यंत श्रेष्ठ नैतिक तत्त्वे पाळावयाचीं इत्यादि गोष्टींत जितकी दक्षता इंग्लंडनें दाखविली तितकी दुसऱ्या कोणीहि दाखविली नसेल. फ्रान्समध्ये लोकसत्ताक राज्यपद्धति आहे इंग्लंडांतील राज्यपद्धति जरी बरबर पहातां नृपाधिष्ठित आहे तरी वैयक्तिक स्वातंत्र्य आणि लोकहितानुवर्ती सरकार, नोकरशाहीचे मर्यादित अधिकार या दृष्टीनें पहातां इंग्लंड हें फ्रान्स पेक्षाहि अधिक अंशानें लोकराज्य आहे असें म्हणावें लागेल.

वसाहती स्थापन करून वसाहतींची उन्नति करण्याच्या मार्गांत इंग्लंड आधीं पडलें त्यांतुका इंग्लंडनें आधीं केल्या

आणि त्या इंग्लंडनें अगोदर सुधारण्या, व शिस्तवार राज्यघटनेची तत्त्वे अगोदर उदयास आणिलीं यामुळें इंग्लंडचें वैभव वाढलेंच. याशिवाय इंग्लंडच्या इतिहासावर अत्यंत परिणामकारक झालेली गोष्ट म्हटली म्हणजे इंग्लंडनें युद्धे जरी अनेक वेळां केलीं तरी युद्धाचें रणक्षेत्र इंग्लंड होळें दिलें नाहीं ही होय. या अंतःस्वास्थ्यामुळें इंग्लंडची संपत्ति एक सारखी वाढतच गेली. गेल्या महायुद्धांत बेलजम जर्मनीनें पादाक्रांत केलें व लंडनशीं स्पर्धा करणारे अँटवर्प जर्मनीनें जाळून टाकलें व फ्रान्सचा मुख्यहि जर्मनीनें बराच उध्वस्त केला तरी इंग्लंडचा मात्र कोणताहि भाग उध्वस्त झाला नाहीं. यामुळें इतर देशांतील भांडवल जरी वारंवार कमी झालें तरी इंग्लंडांतील भांडवल कमी झालें नाहीं. तेथील आगगाड्या, कारखाने, इमारती हीं सर्व अबाधित राहिलीं आणि याचा परिणाम असा दिसून येत आहे कीं, इतर युरोपखंड जरी धुळीस मिळालें तरी इंग्लंडचा आर्थिक व्यवहार अव्याहत चालू राहिला आणि जागतिक स्पर्धेमध्ये यश मिळविण्यास इंग्लंड अधिक योग्य राहिलें. या यशस्वी तेच श्रेय पुष्कळअंशीं इंग्लंडच्या आरमार खात्यास दिलें पाहिजे हे उघड आहे. युद्धोत्तर कालामध्ये फ्रान्सनें वैमानिक बलाकडे अधिक लक्ष दिलें आहे तथापि वैमानिक दळें वाढविण्यास जो खर्च लागावयाचा तो खर्च करण्यास युरोपांतील इतर राष्ट्रे इंग्लंडची बरोबरी केव्हां करतील हा प्रश्नच आहे, तथापि हेहि येथें कवूल केलें पाहिजे कीं, वैमानिक विषयाचा असजसा विकास होईल तसतसें इंग्लंडचें स्वतः अस्पृष्ट राहून दुसऱ्याच्या मुलखांत लढाईचालविण्याचें कौशल्य आजच्या इतकेंच राहील किंवा नाहीं याची शंका आहे

साम्राज्यांतील निरनिराळ्या घटकास योग्य प्रमाणांत स्वातंत्र्य देऊन एकंदर साम्राज्य घटनेस निराळें स्वरूप देण्याचा उपक्रम इंग्लंडनें केला आहे आणि साम्राज्याच्या इतर भागांची इंग्लंडावर आसक्ति वांशिक संबंधामुळें आणि अभ्युदयेच्छु वसाहतींचे सावकार बनून इंग्लंड वाढवीत आहे आणि यामुळें राष्ट्रसंघात्मक साम्राज्याच्या कल्पनेचा अधिकाधिक विकास जगाच्या इतिहासांत प्रथमच इंग्लंड पडवून आणिल असें दिसतें. हिंदुस्थानसारख्या देशाचा इंग्लंडशीं वांशिक संबंध नाहीं असें असतां हिंदुस्थानास अंतर्गत स्वातंत्र्य देऊन व अभ्युदयेच्छु करून पुन्हां साम्राज्याचा अवयव म्हणून रहावें, अशी इच्छा हिंदुस्थानांत प्रादुर्भूत करण्यांत इंग्लंडला कसें काय यश येईल हें इंग्रजी मुस्सद्यांच्या शासनकौशल्यावर बरेंच अवलंबून आहे.

इंग्लंडच्या यशस्वितेची दुसरी बाजू म्हटली म्हणजे इंग्रजी भाषेचें महत्त्व होय. अमेरिकेंतील संयुक्त संस्थानें जरी इंग्लंडच्या शासनतंत्राच्याबाहेर पडलीं तरी त्यांनीं इंग्रजी भाषेचें महत्त्व वाढविलेंच. एवढेंच नव्हे तर आज इंग्रजी वर्तमानपत्रें, इंग्रजी पुस्तके यांचें उत्पादन अमेरिकेंत जेवढें

होत आहे तितकें प्रत्यक्ष इंग्लंडमध्येहि होत नाही. गेल्या शतका दीड शतकांपूर्वी जेव्हां यूरोप हेंच राजकारणाचें क्षेत्र होतें, तेव्हां फ्रेंच भाषेस राजकीयदृष्ट्या महत्त्व होतें. आज शोभेकरितां तेंच महत्त्व फ्रेंच भाषेस चालू ठेवले आहे, तरी जागतिक व्यवहारामध्ये आज फ्रेंच भाषा तर अगदींच मागे पडली आहे व इंग्रजी भाषेइतकी महत्त्वाची भाषा दुसरी कोणतीच नाही, हा सर्व इंग्लंडचा फारच मोठ्या प्रकारचा विजय होय. इंग्रज लोकांवरील परक्या भाषेचें दडपण काढून टाकण्यामध्ये महत्त्वाचें यश इंग्लंडच्या चर्चने संपादन केलें. त्यामुळे इंग्रजी जगाची धार्मिक भाषा लॅटिन नसून इंग्रजी आहे. आज जगांतील कोणत्याहि राष्ट्रास स्वतःच्या भाषेशिवाय दुसरी भाषा शिकावयाची झाल्यास इंग्रजी भाषेइतकी शिकली असतां फायदेशीर होणारी भाषा दुसरी कोणतीहि सांपडावयाची नाही. आज इंग्लंड राष्ट्रीय भाषा व संस्कृति व राष्ट्रीय आयुष्य यास फारसा विरोध करीत नाही. परंतु दुसऱ्यांची भाषा मारून टाकण्याचे प्रयत्न इंग्लंडने केले नाहीत असें मात्र नाही. यास आयर्लंड, वेल्स व हिंदुस्थान हे साक्ष देतील. या प्रकारच्या प्रयत्नांत इंग्लंडसारख्या बलाढ्य राष्ट्रासहि यशस्विता आली नाही, पण येथे हेहि कबूल केलें पाहिजे कीं दुसऱ्यांच्या भाषांस गळफास लावण्याचे प्रयत्न रशिया व जर्मनी यांनीं जसे केले तसे इंग्लंडने केले नाहीत. कांहीं अंशीं तसें करण्याची जरूरीहि नव्हती. कारण जो परिणाम घडवून आणावयाचा तो घडविण्यास इंग्रजी भाषेच्या ज्ञानाची उपयुक्तता अधिक सहाय्यक झाली. आतां राष्ट्रांचें वैशिष्ट्य कायम ठेवूनहि संयुक्त प्रयत्नांनीं राज्यशासन चालविण्याचें धोरण अधिक वाढलें असल्यामुळे व तें वैशिष्ट्य घालविण्याच्या प्रयत्नास आलेली अयशस्विता स्पष्ट झाल्यामुळे तसल्या प्रकारच्या बेवकूब फंदांत इंग्लंड पुन्हां पडेल असें वाटत नाही.

इंग्लंडच्या एकंदर राष्ट्रीय आयुष्यक्रमावर परिणाम कोणी केला आणि इंग्लंडच्या आयुष्यक्रमानें इतर कोणत्या राष्ट्रांवर काय परिणाम केला याचा हिशोब देणें म्हणजे स्वतंत्र ग्रंथ लिहिणें होय. तथापि थोडक्यांत असें सांगतां येईल कीं, संगीत, नृत्य, चित्रकला इत्यादि कलांमध्ये फ्रान्स, जर्मनी, इटली यांच्याइतकें महत्त्वाचें स्थान इंग्लंडला नाही; शास्त्रीय वावर्तीत इंग्लंड जर्मनीच्या निःसंशय महायुद्धपूर्वकालापर्यंत मागेच होतें. इंग्लंडला प्राधान्यानें कलेचें किंवा शास्त्राचें राष्ट्र म्हणतां येणार नाही. त्यास रोमन लोकांप्रमाणें व्यावहारिक राष्ट्र म्हणतां येईल. मात्र फरक एवढाच कीं, प्राचीन जगांत रोमन राष्ट्रांनें आपली व्यवहारशुद्धि, कायदेपद्धति निर्माण करण्यांत आणि व्यापक शासनपद्धति निर्माण करण्यांत दाखविली, व्यापार आणि उद्यम यांत दाखविली नाही. इंग्लंडनें मात्र शासन, व्यापार व उद्यम या तिहींमध्ये दाखविली; इंग्लंडच्या सहकार्याचें आणखी एक वैशिष्ट्य म्हणजे सुखकर आयुष्य

क्रमविषयक होय. इंग्लंडनें मनुष्याचा आयुष्यक्रम अधिक सुखकर करण्याकडे जी दक्षता दाखविली ती यूरोपांतील दुसऱ्या कोणत्याहि राष्ट्रांनें दाखविली नाही. कायद्याच्या बाबतींत इंग्रजी कायदा हा रोमन कायद्याचें विस्तारण आहे असे म्हणतां येणार नाही. फ्रान्स, इटली, जर्मनी, स्पेन यांच्या कायदेपद्धती मात्र रोमन कायद्याचें विस्तारण आहेत. या गोष्टीमुळे स्वातंत्र्यवानें योग्या योग्य नियम निर्माण करावयाचे व परंपरागत नियमांचे दास वनावयाचे नाही. असें करणें इंग्लंडला अधिक सोपें झालें आणि त्याचा इंग्रजी आयुष्यावर इष्ट परिणाम घडून आला. आणि या बाबतींमध्ये अमेरिकेशिवाय दुसऱ्या कोणत्याहि राष्ट्रांची इंग्लंडशी तुलना करितां यावयाची नाही.

[इंग्लंडचा हिंदुस्थानशीं किंवा जगाच्या सर्व भूभागाशीं संबंध येत असल्यामुळे आणि प्रत्येक खंडांत इंग्लंडचें राज्य असल्यामुळे इंग्लंडच्या कार्यपरंपरेची सविस्तर हकीकत देणें अशक्य आहे दिलेल्या माहितीच्या पुरणार्थ माहिती ग्रेटब्रिटन, आफ्रिका, इजिप्त, हिंदुस्थान, कानडा ट्रॉन्सव्हाल इत्यादि सदराखाली सांपडेल.]

[संदर्भ ग्रंथः—प्राचीनतम इंग्लंडची माहिती ब्रिटिश थर्डी आणि लेणी, रोमन रस्ते, भिंती आणि इमारती, नाणीं, स्थाननामां आणि अंकितलेख यांवरून मिळते. सीझर, टॅसिटस वगैरेचे ग्रंथहि याकाठी उपयुक्त आहेत. सहाव्या शतकांत ख्रिस्ती मिशनरी या देशांत लेखनकला आणी पावेतो आंग्लो-संक्सनांनीं लिहिलेला इतिहास नाही. पहिला इतिहासकार बेदे होय. नार्मेन विजयापसून वरेंच इतिहासकार पुढें आले त्यांनीं इतिहासाला वाङ्मयाचें स्वरूप दिलें. या पुढें मंडवासी इतिहासकारांची परंपरा मध्ययुगाच्या अंतापर्यंत चालली. पुढें पुढें हें मठांतील लिखाण कमी महत्त्वाचें होऊन गृहस्थाश्रमी लोकांनीं लिहिलेली पत्रें, सरकारी दप्तरे, वकीलांची कागदपत्रें, वगैरे साधनें इतिहासलेखनाला आधारभूत झालीं. इंग्लंडचे व ब्रिटिश साम्राज्याचे अनेक इतिहास उपलब्ध आहेत यासाठीं येथें विशेष ग्रंथ देण्याचें प्रयोजन नाही. तथापि कांहीं महत्त्वाचे ग्रंथ पुढें निर्दिष्ट केलें आहेत. ए. बि. स्टेडमन्स ईयर बुक यामध्ये इंग्लंडवरचे वाङ्मय सविस्तर दिलेलें आढळेल. महत्त्वाचे ग्रंथ म्हणजे, ग्रीन—शॉर्ट हिस्टरी ऑफ दि इंग्लिश पीपल (मॅकमिलन). फ्लेचर—इंग्लंडकटरी हिस्टरी ऑफ दि इंग्लंड (सुरे), ४ पुस्तकें. लॉगमन—पोलिटिकल हिस्टरी ऑफ इंग्लंड १२ पुस्तकें. मेथ्युएन—हिस्टरी ऑफ इंग्लंड, ७ पुस्तकें. मेड्ले—कॉन्स्टिट्यूशनल हिस्टरी ऑफ इंग्लंड. फ्रूड, गार्डिनर, मेकाले, लेके वगैरे इतिहासकारांचे निरनिराळ्या कालखंडांवरचें ग्रंथ प्रसिद्ध आहेत. सीली—एक्सपॅन्शन ऑफ इंग्लंड. कनिंगहॅम—ग्रोथ ऑफ इंडस्ट्री अँड कॉमर्स. अँड्रे—एकॉनॉमिक हिस्टरी, २ पु. पोलर्ड—

इंग्लिश कायदेपद्धति—इंग्रजी न्याय तत्त्वशास्त्राच्या दृष्टीने पहिल्या रिचर्डच्या कारकीर्दीच्या पूर्वीची म्ह. ११८९ पूर्वीची कायद्यासंबंधी माहिती मिळणे शक्य नाही. चालू शतकाच्या पूर्वी सात शतके इंग्लंडांत जो कायदा प्रचलित होता व हल्ली ज्याची छाप जगांतील वन्याचशा भागांवर वसत चालली आहे, त्या संबंधीची ऐतिहासिक माहिती तुटक नसून फारच सप्रमाण आहे. ११९४ त न्यायसभांची जी रोज कामे होत त्यांची एक विनचूक यादी तयार करण्यांत आली व त्या वेळेपासून कायद्यासंबंधी साहित्यसमूह ज्यास्तच वाढत गेला. त्यामुळे प्राचीन सिद्धांतांचे मूळचे स्वरूप बदलत जाऊन त्यापासून नवीन सिद्धांत कसकसे बाहेर पडले हे सांगणे फार कठिण झाले. तरी पण वॅलकस्टोन (डॉ. १७८०) ने लिहिलेले कायद्याचे ग्रंथ व वॅलनव्हिल (११९०) ने लिहिलेली कायद्याची पुस्तके वाचल्यास असे दिसून येईल की ह्यांत कायद्याचे सामान्य तत्त्व एकच असून केवळ कायद्याचे प्रमाण कायते पूर्वापेक्षा पुष्कळ विस्तृत होत चालले आहे.

ह्या सात शतकांच्या पूर्वीचा काळ अज्ञानमय आहे. नॉर्मन लोकांच्या स्वारीचा काळ म्हणजे दोन कायदेपद्धतींच्या संयोगाचा काळ असे आपण समजू. त्या दोन कायदेपद्धती म्हणजे एक फ्रेंच व दुसरी अँग्लोसॅक्सन. फ्रेंच कायदेपद्धतीचे मूळ पाहू गेल्यास आपणास कार्लोव्हिन्जिअन राजाचा नियमसंग्रह शोधावा लागेल.

दुयुटॉनिक कायदेपद्धतीचा अभ्यास केल्यास अँग्लोसॅक्सन कायदेपद्धतीचे विशेष स्पष्टीकरण होऊ शकते. सातव्या शतकांत केंट व वेसेक्समधून जे कायदे पसार झाले त्यांचा युरोपखंडांत प्रचलित असलेल्या परंपरागत लौकिक नियम संग्रहाशी निकट संबंध होता. आठव्या व नवव्या शतकांत कायद्यामध्ये महत्त्वाची अशी काहीच वाढ झाली नाही. ९०० सालापासून आल्फ्रेड व त्या पुढील राजे गादीवर आले. त्यांच्या शासनप्रणालीत व फ्रान्समधील नियमसंग्रहांत बरेच साम्य दिसून येते. ह्या शासनप्रणालीमुळेच आल्फ्रेडच्या कालापासून तो सध्याच्या कालपर्यंत कायद्याची ऐतिहासिक परंपरा कायम राखली गेली आहे.

जर्मन कायदेपद्धतीत देखील अँग्लोसॅक्सन शासनांना योग्य महत्त्व दिलेले दृष्टीस पडते. केल्टमधील कायद्यांची तत्वे अँग्लोसॅक्सन कायदेपद्धतीत मुळीच दिसून येत नाहीत. जर्मनी, स्कॉन्डिनेव्हिया व डेनमार्क यांमधून इंग्लंडमध्ये आलेल्या जनसमूहांत परस्पर जरी वैमनस्य होतें तथापि भाषा व कायदेपद्धति ह्यांतील भेद नष्ट होऊन त्यांची एकरूपता होत चालली होती. स्थानिक चाली रीती जरी भिन्न होत्या तथापि त्यांत सादृश्य बरेचसे होतें. इंग्लंडांत सर्वत्र एकच कायदा प्रचलित रहाणार असे दिसत होतें.

इंग्लंडमध्ये व इतर ठिकाणी जर्मन कायदेपद्धतीची वाढ प्राचीन काळांतच झाली. पण हल्लीच्या कायदेशास्त्रातील प्रगतीचे कारण रोमनसंस्कृति होय. रोमनसंस्कृति जर नसती तर जुन्या चालीरीती मोडल्या जाऊन त्याऐवजी एक ठराविक कायदेपद्धति कधीहि बनली नसती. कायदे बनविण्यांत जरी रोमन संस्कृतीचा वराच परिणाम झाला तथापि चौकसयुद्धाने शोध केल्यावर असे थाडळून येते की, अँग्लोसॅक्सन कायदेपद्धतीत धर्मग्रंथ खेरीज करून एकहि रोमन नियम सापडत नाही. इंग्लंडांतील कायदे इंग्लिश भाषेत होते. इंग्लंडांत रोमन लोकानां आपल्या कायदेपद्धतीप्रमाणे वागतां आले नाही, कारण दुयुटॉनिक लोकांनी त्यास तसे कळ दिले नाही. युरोप-खंडात प्रचलित असलेल्या रोमन व इतर असंस्कृत लोकांच्या कायदेपद्धतीचा एकमेकांवर परिणाम झाल्याशिवाय राहिला नाही. काही ठिकाणी रोमन कायदा नंतरच्या जेवू वर्गांत रुढ होता तर काही ठिकाणी तो नष्ट होत होता. काही काळ असे वाटू लागले की रोमनपद्धतीस अनुसरून वागणारे फ्रेंच राजे आपल्याच कायदेकानूनप्रमाणे युरोप-खंडांतील ख्रिस्ती बनलेल्या पश्चिमकडील भागावर अंमल चालविताले. परंतु तसे घडून आले नाही. वैयक्तिक कायद्याचे रुपांतर स्थानिक रुढीमूलक कायद्यात झाले व जेथे रोमन लोकांचा जास्त भरणा होता त्या जागांचे रोमन चालीरीती विशेषकरून दिसू लागल्या. इतक्यांत नार्मन लोक चाल करून आले व त्यांनी फ्रान्समधील काही भाग काबीज केला. त्यांची उत्साहशक्ति वराच काल टिकली, त्यांचा विशेष गुण असा असे की त्यांचा कोणत्याहि परकीय संस्कृतीशी संबंध आला की त्या संस्कृतीस ते आपलीशी करीत. इंग्लंड पादाकांत करण्यापूर्वी बरेच दिवस ते आपल्या भाषेत, धर्मात व कायदेपद्धतीत निव्वळ फ्रेंच बनले होते.

हल्ली देखील जर्मन इतिहासकार असे म्हणतात की इंग्रजी कायदेपद्धतीची उत्पत्ति फ्रेंच कायदेपद्धतीपासून आहे. ह्या मताला एच्. मुरचा आधार आहे. त्याचे मत असे आहे की ज्युरीने खटला चालविण्याची पद्धति फ्रेंच राजांच्या कायद्यांत सापडते, पण ती अँग्लोसॅक्सन कायद्यांत दिलेली नाही. शिष्याय कायद्यांतील वन्याचशा पारिभाषिक शब्दांची विशेषतः खासगी कायद्यांतील शब्दांची व्युत्पत्ति फ्रेंच शब्दांपासून आहे. १०६६ व ११८९ मधील शैथिल्याच्या काळांत वरील काही गोष्टी घडून आल्या. रुफसचा करडा अंमल नाहीसा झाल्यानंतर पहिल्या हेनरीने एडवर्ड राजाची कायदेपद्धति सुरू करण्याचे आभिवचन दिले. अर्थातच ही एडवर्डची कायदेपद्धति थोडक्यांत एका जागी आणण्यासाठी फ्रेंच विद्वानांनी प्रयत्न केले असावेत असे दिसून येते. डॉ. लायवरमनने जो शोध लावला आहे त्यावरून त्यावेळची

एडवर्डची कायदेपद्धति म्हणजे काही कायद्यातील गोष्टी एकत्र केलेले टांचण होय असे आढळून येते. या कायदेपद्धतीवरील त्या वेळचा उत्तम ग्रंथ म्हणजे लेगेस हेनरिकी ग्रिमी हा होय. या ग्रंथातील बराचसा भाग. कॅन्यूटच्या कोडमधून व इंग्रजी फेसल्ल्यांतून घेतला आहे. नार्मन लोकांचा कायदा लेखनिविष्ट नव्हता व त्यांनी फारसे कायदेही अंमलांत आणले नाहीत. पहिल्या विल्यमने इंग्लिश कायदेपद्धतीतील जमीन व शेतकरी ह्यांवर लादण्यासंबंधीचा बराचसा भाग कायम ठेविला व त्याचा विचार इंग्रज लोकांवर इंग्रजी कायदेपद्धतीप्रमाणे अंमल चालविण्याचा होता. नार्मन सत्तेचे अत्यंत महत्त्वाचे कृत्य म्हणजे “डूमस्डे” बुक तयार करणे हे होय. ह्या पुस्तकाचा उद्देश प्रत्येक शेतकऱ्यापासून ठराविक नियमांप्रमाणे खंडणी घेण्याचा होता.

दुसऱ्या हेनरीच्या वेळच्या राज्यपद्धतीसंबंधी माहिती रॅनफ ग्लॅनव्हिलने केलेल्या पुस्तकांत दिली आहे. ग्लॅनव्हिल हा दुसऱ्या हेनरीच्या वेळचा मुख्य न्यायाधीश होता. ह्याने दरबारांतील न्यायपद्धतीचे स्पष्टीकरण केले आहे ते असे:-नामांकित न्यायाधिकांची निवडणूक होऊन त्यांची बैठक काही ठराविक काल चालावी असे ठरले. प्रजेस दरबारांत जाण्याची बंदी नव्हती. फिरत्या न्यायाधिकांचोहि नेमणूक झाली. पुष्कळशा खटल्यांत काम चालविण्याची रीत पक्षकारांच्या मनावर अवलंबून असे. ह्या खटल्यांतील निकालांचा एकमेकांशी काही एक संबंध नसे. कारण प्रत्येक निकाल प्रयोगात्मक असे. खटल्याचा निकाल देण्याची साधारणपणे प्रचलित असलेली पद्धत दिव्य, द्वंद्व, शपथ असल्या प्रकारचीच होती, पण विशिष्ट बाबतीत पक्षकारास सरकारची मदत मिळे. मात्र अशा पक्षकाराने आपला खटला मोजक्या विनचूक शब्दांत मांडावा म्हणजे झाले. इंग्रजी कायदेपद्धतीत ह्या विशिष्ट नियमपद्धतीचा (फॉर्म्युलेटरी सिस्टिम) चा पगडा अजून कायम आहे. प्रत्येक खटल्याचा विधिक्रम वेगळा व त्याचा कार्यक्रमहि वेगळा. पक्षकाराने विधिक्रमाची निवडणूक करावी. त्यांत आपला खटला तंतोतंत मांडावा व ज्याप्रमाणे त्याने निवड केली असेल त्याप्रमाणे तो खटला जिंकेल अगर हरेल. ह्यावरून वरील पुस्तक म्हणजे मूळ दाखल्यावरील टीकासंग्रह असे म्हणण्यास हरकत नाही.

ग्लॅनव्हिलच्या पुस्तकांत इंग्रजी कायदेपद्धतीस एक प्रकारचे सुसंबद्ध स्वरूप प्राप्त झाले आहे. ह्याचे कारण रोममधील न्यायतत्त्वशास्त्राचे पुनरुज्जीवन होय. रोममधून बऱ्याच विद्वानांनी इंग्लंडांत येऊन रोमन कायद्यांतील तत्त्वांचा उपदेश केला. त्याचा परिणाम असा झाला की, धर्मसभेने केलेले कायदे धर्मविषयक खटल्यांत लागू पडावे असे ठरले. दुसरा हेनरी व थॉमस आफ् कन्टरबरी ह्या

दोघांमधील भांडणामुळे लौकिक कायद्याच्या आढ धर्मसभेने केलेले कायदे बरेचसे येत. राजसचिवांना धार्मिक अधिकार्याकडून बराचसा उपदेश घेता आला. रिचर्ड फिट्स गिगेल ह्यांनी बसुलाच्या पद्धतीचे विस्तृत विवेचन करणारा असा “डॉयलाग ऑफ दि एक्सचेसर” नावाचा ग्रंथ लिहिला. हा लंडनमधील बिशप होता.

पुढील शकातचा उदय फार महत्त्वाचा होता. ह्या शतकांत एक विस्तृत व माननीय ग्रंथ पुढे आला. ह्या ग्रंथाचा कर्ता हेनरी आफ् ब्रॅटन हा होय. ब्रॅटन शब्दाचा अपभ्रंश पुढे ब्रॅकटन असा झाला. हा तिसऱ्या हेनरीच्या कारकीर्दीत एक न्यायाधीश होता. “आझो आफ् वोलोन्ना” अथवा ज्याला एका इंग्रजी ग्रंथकाराने कायदेपद्धतीतील रत्न असे नांव दिले आहे ह्याचा ग्रंथ हा ब्रॅकटनने आदर्श म्हणून ठेविलेला होता. ह्यामधून न्यायतत्त्वशास्त्रातील बरीच सामान्य तत्वे व सर्वसामान्य सिद्धांत घेतले होते. पण ग्रंथातील मुख्य भागांत त्याने इंग्लंडमधील न्यायासनाच्या पद्धतीविषयी माहिती दिली आहे. पन्नास वर्षांपूर्वी इंग्लिश न्यायासनासमोर झालेल्या कार्यक्रमाची यादी चर्मपत्रावर काळजीपूर्वक लिहून ठेविली होती. त्यांतून मागील दाखले म्हणून बरेच निकाल ब्रॅकटनने आपल्या ग्रंथांत दिले आहेत. मार्टिन पाटेनल व डुलीअम रॅले ह्यांच्या फेसल्ल्यास त्याने विशेष महत्त्व दिले आहे. ह्यावरून इंग्लंडांतील “कॉमनलॉ” नामक कायद्यास “केस लॉ”चे म्हणजे निवाड्यांच्या समुच्चयावरून निर्माण होणाऱ्या कायद्याचे स्वरूप प्राप्त होणार असे अनुमान निघू शकते. इंग्लंडांतील वकील “कॉमन लॉ” म्हणजे सर्वत्र लागू पडणारा कायदा असे मानात. स्थानिक कायदा, राजांनी दिलेल्या सवलती, व खासगी हक्क ह्यांत व “कॉमन लॉ” मध्ये तो भेद मानात. लिहून ठेविलेल्या कायद्यास इंग्लंडांतील वकील कॉमनलॉ समजत नसत. कायदे व ठराव काचितच दृष्टीस पडत. १२१५ मधील “ग्रेट चार्टर” मध्ये “सवलती व हक्क” लिहून ठेविले होते. ह्यापुढे १३३६ मध्ये मर्टन ची “क्लर्मे” प्रसिद्ध झाली. एकंदर तिसऱ्या हेनरीच्या अंमलांत कायद्याची वाढ झपाट्याने झाली व असे होण्याचे कारण त्याने काढलेले ‘नवीन हुकूम’ व चान्सरीनीं प्रसिद्ध केलेले “खटल्याचे नवीन प्रकार” हे होत. ब्रॅकटनने ग्लॅनव्हिलला माहीत नसलेल्या बऱ्याच कायद्याविषयी बरेच लिहिले. ते त्यांनी पुस्तकरूपाने प्रसिद्ध केले. त्यावेळी चान्सरीचे नवीन कायदे करण्याचे अधिकार मर्यादित केले जावेत असे लोकांना वाटू लागले; कारण याने “कॉमनलॉची” वाढ खुंटत चालली.

पहिल्या एडवर्डच्या अमदानीत (१२७२-१३०७) इंग्रजी संस्थांना एकप्रकारचे निश्चित स्वरूप प्राप्त झाले व ह्या पुढेहि टिकले. याच्या कारकीर्दीतच पार्लमेंटची स्थापना

झाली. पार्लमेंटमध्ये धर्मोपदेशकांचें मंडळ, राजाचें मंत्रि-मंडळ, व चान्सरी खातें होतें. एडवर्डच्या पहिल्या १८ वर्षांच्या कारकीर्दीत जे कायदे पसार झाले ते संख्येत जरी कमी होते तथापि ते फार महत्वाचे होते. तेव्हांपासून “कायद्यासंबंधीचे अहवाल” प्रसिद्ध होऊं लागले. वकील लोक विवादात्मक मुद्दे टिपून घेऊं लागले. पोपच्या आज्ञा-पत्रांमुळे धर्मोपदेशकांना हुद्याच्या जागा मिळण्याविषयी प्रतिबंध झाला. त्याच्या जागी कायद्याचा अभ्यास करणाऱ्या मंडळांच्या नेमणुका झाल्या. वकीलीच्या धंद्यासंबंधाची माहिती फारशी मिळू शकत नाहीं तथापि वकीलीच्या धंद्यास एकप्रकारचें वैशिष्ट्य प्राप्त झालें असावें व वकीलांच्या मताला कायद्याच्या दृष्टीनें बरेंच महत्त्व प्राप्त झालें असावें.

होटा, त्रिटन व हेंघमर्ची पुस्तकें.—कायद्याचीं पुस्तकें निराळीं बनल्यामुळे कायद्याचा अभ्यासहि वेगळा करणें भाग पडलें.

पहिल्या एडवर्डच्या अमलांत “ग्रेटा” व “त्रिटन” नांवाचीं दोन कायद्याचीं पुस्तकें बाहेर पडलीं. ह्या दोन्हीहि पुस्तकांत ग्रेटनच्या पुस्तकांतील भाग आला आहे. त्याच-प्रमाणें न्यायकोटींतील कामकाजपद्धतीसंबंधानें विशिष्ट न्यायाधीश हेंघम यानें केलेलीं दोन पुस्तकें आहेत. पहिल्या एडवर्डपासून तो चवथ्या एडवर्डपर्यंत नांव घेण्यासारखें एकहि कायद्यावरील पुस्तक प्रसिद्ध झालें नाहीं. त्या काळांत कायद्याचीहि वाढ फार झपाट्यानें होत नव्हती. पार्लमेंट महत्वाच्या मुद्यांत हात घालीत असे व तिचा उद्देश राजाचा व पार्लमेंटचा कायदेकानू करण्याचा अधिकार अमयाद आहे असें दाखविण्याचा होता. राजानें अगर पार्लमेंटनें केलेल्या कायद्याच्या खरेपणाविषयी चर्चा न्यायाधीश क्वचितच करीत. अशा रीतीनें पार्लमेंट जें कांहीं करील तें सर्वच योग्य असा समज होण्यास सुरवात झाली.

च व दा वें व पं ध रा वें श त क.—मध्ययुगीन काळांतील इंग्रजी संस्थांपैकी “इयर बुक्स” व “इन्स ऑफ कोर्ट” ह्या दोन प्रसिद्ध संस्था होत. खटल्याचे निवाडे कसे केले गेले हें आपल्या साथीदारास समजावें म्हणून वकील लोक खटल्यांचे अहवाल ससिद्ध करीत इंग्लंडमधील कायद्याची माहिती करून घेण्यास हे अहवाल म्हणजे एक साधन होतें. पार्लमेंटच्या परवानगावांचून कामकाजपद्धतींत कोणचाहि नवीन फेरफार करितां येत नसे. तो काळ उदारमतवाद्यांचा होता. त्याचप्रमाणें पुरातन मतांनां चिटकून राहणारांचाहि होता. कोक हा तिसऱ्या एडवर्डच्या कारकीर्दीला उत्तम कायदे-पंडिताचें युग असें मानीत असे. पण “वार्स ऑफ रोझेस” च्या काळांहि थोडेफार नामांकित वकील झाले व कांहीं नवीन कायद्याचीं तत्वेहि उदयास आलीं. ह्याच वेळेस जमीनधारण करण्याच्या पद्धतीसंबंधीचा ग्रंथ सर थॉमस लिटलटननें तयार केला. हा ग्रंथ फारच सुबोध असून यांत कायद्याचें विवेचन उत्तम रीतीनें केलेलें आहे.

कायद्याचें शिक्षण.—ह्याच सुमारास इंग्रजी कायदा शाळेंतून शिकविला जाऊं लागला. कायद्याचे विद्यार्थी आपले संघ स्थापन करून रहात असत. भव्य दिवाणखान्यांत ते सर्व एकेच ठिकाणीं भोजन करीत. पुस्तकसंग्रहालय हें एक प्रकारचें केंद्रस्थान होतें. त्यांनां राहण्याकरितां निरनिराळ्या खोल्या असत अभ्यासक्रम संपेपर्यंत त्यांनीं ब्रह्मचारी वृत्ति धारण केलेली असे. अशा रीतीनें धंद्यांत अयोग्य माणसाचा शिरकाव होत नसे. कांहीं काळानें अभ्यासक्रम बराचसा लांबलचक व त्रासदायक करण्यांत आला. जो कोणी तो संपवील त्यास ब्यारिस्टरची पदवी मिळत असे. हा पदवी-धर इतर विद्यार्थ्यांनां शिक्षण देण्याला योग्य असे. पुढें वकीलीचा धंदा चालविण्याकरितां पदवीची अवश्यकता लागू लागली. १७४० मध्ये सर जान फाटॅस्क्यूनें इंग्रजी कायदेपद्धतीवर एक प्रशंसात्मक पुस्तक लिहिलें.

हें पुस्तक प्रसिद्ध होण्यापूर्वी एक शतक जॉन वायकिंगच्या योग्यतेच्या एका गृहस्थानें एक पुस्तक लिहिलें आहे. रोमन कायद्यापेक्षाहि इंग्रजी कायद्यांत आतिशय सूक्ष्म रीतीनें विचार केलेला असतो असें या पुस्तकांत म्हटलें आहे. ऑक्सफोर्ड व केंब्रिजमधील कायदेपंडितांनीं जी कामगिरी बजाविली तिच्यापेक्षाहि ह्या कायद्याच्या शाळांनीं केली कामगिरी फार महत्वाची होती.

पण याच सुमारास ‘कॉमन लॉ’ वर नवीन प्रकारचें संकट येण्याची चिन्हें दिसू लागली. कमकुवत असलेली “कॉमन लॉ”ची कायदेपद्धति मोडली जाऊन तिच्या जागी राजाची स्वतंत्रबुद्धीची चान्सरी कायदेपद्धति येत की काय असा भास होऊं लागला. सर्व प्रकारच्या खटल्याकरितां न्यायासनें स्थापन करण्यांत आलीं होती. तरी पण ह्या कोर्टांत अनेक कारणांनीं योग्य न्याय न दिला गेल्यास त्याला राजानें योग्य तो न्याय देणें हें इष्ट होतें. हीच गोष्ट फौजदारीच्या बाबतींत होती. अर्थात्च अशा तऱ्हेच्या खटल्यांचा निकाल राजा व त्यानें नेमलेला एक न्यायमंत्री हे देत असत. आरंभी चान्सेलरचें काम, अमलांत असलेला कायदा रद्द करण्याचे अथवा त्यांत भर घालण्याचे नव्हतें; तर त्याचें काम अडचणीच्या ठिकाणीं सुरळीत कायदेशीर मार्ग आंखून देण्याचें होतें. चान्सेलरकडे बहुतेक खटले हल्ले, कायद्याविरुद्ध दुसऱ्यास स्पर्श करणें व जबरदस्तीनें माल हिसकावून घेणें ह्या संबंधीचे असत. पण पार्लमेंटनें वरील गुन्ह्याच्या बाबतींत चॅन्सेलरला फैसला देण्याचा अधिकार नाहीं असें ठरविलें. त्यामुळे चॅन्सेलरच्या कामाचीहि दिशा बदलली इतक्यांत १४ व्या शतकापासून ‘ट्रस्ट’ची पद्धत सुरू झाली व ट्रस्टीची योग्य कर्तव्ये ओळखून ती ट्रस्टीवर लादण्याचे चॅन्सेलरकडे सोंपविण्यांत आले.

पुढील शतकांत चान्सरी कोर्टाची स्थापना झाली. चॅन्सेलरचे अधिकार मर्यादित केले गेले व ज्या गुन्ह्यावर

‘ कामन लॉ ’ नें उपाय सुचविला असेल त्या बाबतींत चेंन्सेलरला पडतां येत नसे. कपटाच्या, आरिष्टांच्या व विश्वासघाताच्या बाबतींत स्वतःच्या सदसद्विवेकबुद्धीला जें पटेल त्याप्रमाणें निकाल देण्याचें काम चेंन्सेलरकडे आलें. पुष्कळ गोष्टीवरून आपणांस असें अनुमान काढतां येतें कीं टस्टसंबंधीच्या बाबतींत साधारणतः तो “कामन लॉ” चें धोरण स्वीकारी. पुष्कळ दिवसानंतर त्याचें निकाल वकील लोक प्रसिद्ध करूं लागले. पूर्वी दिलेल्या निकालाप्रमाणेंच ह्यानें निकाल द्यावा असें नव्हतें. चेंन्सेलरच्या न्यायपद्धतीचें मुख्य तत्त्व परिस्थितीस लागू पडेल अशा धोरणावर न्याय देण्याचें होतें.

ट्युडर राजांचा अंमल जेव्हां सुरू झाला तेव्हांचा काल फार चढाओढीचा होता. स्टार चेम्बर, चान्सरी या प्रकारचीं पुष्कळशीं नवीन कोर्टे स्थापन झालीं. हीं कोर्टे संक्षिप्त रीतीनें चौकशी करून निकाल देत. आठव्या हेनरीच्या कारकीर्दीत कायद्यासंबंधीचे अहवाल तुटक तुटक वाहेर पडूं लागले. ह्याच्या कारकीर्दीत नावाजलेले असे कोणतेच न्यायाधीश झाले नाहीत. ह्याच वेळेस जर्मनीवर रोमन कायद्याची लाट जाऊन आदळली. जर्मनीत ह्या नवीन कायदेपद्धतीचें मोठे स्वागत करण्यांत आलें. इंग्लंडनें हि रोमन कायदेपद्धतीचा स्वीकार करावा असें रेजिनाल्ड पोलला वादूं लागलें. हा पुढें धर्माध्यक्ष झाला. याचें असें मत होतें कीं इंग्रजी कायदेपद्धतीहि अगदीं रानटी आहे. व रोमनी कायदेपद्धति सौजन्यानें अगदीं भरलेली आहे. पोपचें मत आठव्या हेनरीला कदाचित् मान्य झालें असतें. पण त्यावेळची वस्तुस्थिती अशी पाहिजे होती तशी नव्हती. धर्मसभेनें केलेले कायदे पाठशाळांतून शिकविण्याचें बंद झालें. धर्माच्या कोर्टांत दिवाणी कायद्यांत प्रवीण असलेल्या न्यायाधिकांची नेमणूक झाली. कांहीं दिवसांनीं प्रोटेक्टर सोमरसेटनें सिव्हिलियन लोकांनां तरवेज करण्याकरितां कीब्रजमध्ये कायद्याच्या शाळा स्थापन केल्या. इंग्रजी कायद्याची फारशी उलथापालथ न करतानांच हेनरीला जें पाहिजे होतें तें साध्य करितां आलें. पार्लमेंट ‘ कामन लॉ ’ ची न्यायासनें मार्गे पडली. राज्यासंबंधी गोष्टीत स्टार चेम्बर निकाल देत असे. कायद्याची विद्यालये मात्र कायम ठेविलीं गेली; त्यांपसून फायदा अगर नुकसान असें कांहींच झालें नाही.

अशा रीतीनें आठव्या हेनरीच्या कारकीर्दीत जरी रोमन कायद्याची छाप पडली नाही. तरी पण इंग्लंडांतील कायद्याचें पुनरुज्जीवन मात्र झालें यांत शंका नाही. एडवर्ड व्हाडेन (१५८५) नें कायद्यावरील टीकात्मक ग्रंथ प्रसिद्ध केले. त्यांत निरनिराळ्या खटल्यांचें विवेचन विस्तृत रीतीनें केले होतें. ब्रेकटनचे ग्रंथ छापून प्रसिद्ध करण्यांत आले. लवकरच अँग्लो सॅक्सन ठरावहि नजरेस पडूं लागले. त्यांत इंग्लंडांतील चर्चविषयी माहिती होती. पुढील काळात चेंन्सेलरला

इंग्लंडांतील लोकांच्या अंगांत राष्ट्रीय वारें भरलें असल्यामुळे जिकडे तिकडे पुरातन शोध, कायद्याचें पुनरुज्जीवन, व उदार मतांचा प्रसार होतांना दिसूं लागला. सर थामस स्मिथनें “ कामनवेल्थ ऑफ इंग्लंड ” संबंधी एक पुस्तक लिहिलें ह्यांत कायद्याचें व राज्यव्यवस्थेचें उत्तम विवेचन असल्यामुळे ह्यानें परदेशस्थ लोकांचें बरेचसे चित्त वेधलें. पुढें एडवर्ड कोक (१५५२-१६३४) च्या वेळीं “कामन लॉ” ला कायद्याचें मूर्त स्वरूप दिलें गे. ह्याचें इंग्लंडांतील परंपरागत गोष्टीविषयी अत्यंत प्रेम होतें. ह्यानें कायद्यावरील बहुतेक सर्व ग्रंथ धुंडाळून त्यावर पुष्कळसा उद्दापोह केला. ह्याच्या नवीन तत्त्वानें प्रेरित होऊन वकील लोक जेम्स व चार्लस यांच्याशीं राज्यघटनेसंबंधी भांडले. एडवर्ड कोक, जान सेल्डन व विल्यम प्रीन सारख्या नामांकित लोकांशीं स्टुअर्ट राजांनीं वैमनस्य आरंभिलें. व म्हणूनच त्यांनां द्वार खावी लागली. मध्ययुगीन कालांतील कायद्याचा अभ्यास करणाऱ्या विद्यार्थ्यांस स्टुअर्ट राजांच्या वेळीं प्रसिद्ध झालेले अहवाल हे अतिशय महत्त्वाचे आहेत. कारण त्यावेळच्या वकीलांनीं जुने दाखले शोधून काढण्याविषयी फारच खटपट केली. प्रीन (१६६९) हा एक प्युरिटन होता. त्याच्या अंगांत धर्मवेड शिरलें होतें. त्यानें कळकळीनें जुने दाखले शोधून प्रसिद्ध केले. आपणांस आज पार्लमेंटचा पूर्वीचा इतिहास लाभण्याचें श्रेय ह्याच गृहस्थाकडे आहे. युरोपांत पहिल्या प्रथम जर कोणी संगतवार व यथायोग्य कायद्याचा इतिहास लिहिला असेल, तर तो सेल्डननें (१६५४) लिहिला. त्यानें ‘टाइथ’ (दहावा हिस्सा घेणें) वर लिहिलेलें पुस्तक तर अप्रतिम साधलें आहे. राजाच्या मुठीत असलेले न्यायाधीशसुद्धां निकाल देतांनां पूर्वीच्या फैसल्याचा आधार घेऊं लागले.

त्या वेळीं कायदेसिद्धांतांचा प्रवाह एवढा प्रबळ व दांडगा होता कीं, यादवी, राज्याची पुनःस्थापना, किंवा राज्यकांति ह्यामुळे त्याची गति मुळीच कुंडित झाली नाही. कामवेल्थच्या कायद्यांतील कांहीं उतारे घेऊन चार्लसच्या वेळचे कायदेकानू बरेच वाढविले.

हेलः—मॅथ्यूहेल (१६७६) हा जुने दाखले शोधणारांमध्ये शेवटला न्यायधीश होता. ह्यानें इंग्रजी कायद्याचें एक उत्तम चित्र रेखाटलें व त्यांत रंग भरण्याचें काम मात्र व्ळेकस्टोनेनें केलें. ह्यावेळीं इंग्रजी कायद्यास अल्पसंतुष्टतेची स्थिति प्राप्त झाली. अठराव्या शतकांत हुकमी कायद्याला म्हणजे “ स्ट्याचूट लॉ ” ला फार विस्तृत स्वरूप प्राप्त झालें. पार्लमेंट प्रत्यक्ष रीतीनें राज्यसूत्रें आपल्या हातांत घेऊं पहात होती. सार्वजनिक कायद्याच्या कांहीं ठळक ठळक भागांकडे युरोपांतील विद्वानांचें लक्ष लागत चाललें होतें.

“ कामन लॉ ” चीहि वाढ खुंटली नव्हती. इल्लिझाबेथचा अंमल सुरू होईपर्यंत इंग्लंडांतील व्यापार वेळ परदेशाथ आकर्षित होता. मध्यकालीन काळांत देखील व्यापारी

लोकांनी सभा भरवून "व्यापाऱ्याचा कायदा" ठरवून टाकला होता. कायद्यांत ज्या कांहीं उणीवा असू लागल्या होत्या त्या भरून काढण्याकरितां निरनिराळे उपाय सुचविले जात होते कामकाजपद्धति फारच घोंटाळ्याची बनली होती, व तिचा उलगडा फारच थोड्या विद्वानांना होत असे. "कमिशन ऑफ पीस" नांवाच्या संस्थेने न्यायदानाच्या बाबतींत बरेचसे महत्वाचे काम केले. ज्यूरस आतां साक्षीदार समजले जात नसून ते न्यायाधीश बनले. प्रत्येकाला असे वाटू लागले की जर इंग्लिश लोकांच्या सवलती कायम ठेवावयाच्या असतील तर ज्युरीनेच खटल्याचा निकाल लावणे जरूर आहे.

इ. क्रि. टी.—आ. काळी इंग्रजी न्यायतत्त्वशास्त्राला एक महत्त्वाची जोड म्हणजे "इक्विटी" ची होय. १७ व्या शतकांत स्टारचेम्बरवर जो आघात कोसळला, त्या आघाताला चान्सरी कोर्टाह वळी पडत होते, पण थोडक्याने निभावले. निरनिराळ्या प्रसंगांतून घचावल्यावर चान्सरीने इक्विटीच्या नांवाखाली न्याय देणे सुरू केले. इक्विटी म्हणजे कायद्याची पुरवणी. धर्मशास्त्राच्या चाळू नियमापासून न्यायबुद्धीचा स्वतंत्र कायदा म्हणजे इक्विटी. हात निरनिराळे नियम एकत्र केले होते. हिची सारखी वाढ होत होती. नाटिंगहॅम (१६७३-७५) व हार्डविक (१७३७-५६) हे चॅन्सेलर असतांना इक्विटीची प्रगति होत होती. हळू हळू इक्विटीचे अहवाल प्रसिद्ध होऊ लागले, व "इक्विटी" मंडळाचीहि स्थापना होऊ लागली. "कामन लॉ" मध्ये निष्णात असलेल्या लोकांनी इक्विटीच्या तटाची दिशा आखून दिली. रोमन कायद्याचा परिणाम इंग्रजी इक्विटीवर ज्या प्रमाणांत झाला असा समज होता तितका तो खरोखर झाला नव्हता. पार्लमेंटची व जुन्या न्यायासनांची रचना जशीच्यातशीच होती. नवीन झालेल्या कायद्यांची चर्चा नवीन कोर्टांतच होत असे; म्हणून जसा पाहिजे होता तसा परिणाम घडून आला नाही. चान्सलर जूररच्या कचाट्यांतून सुटल्यामुळे जितका कायदा सुलभ तितका चांगला ह्या गोष्टींचे त्याला स्मरण राहिले नाही. त्यामुळे चॅन्सेलरचे कोर्ट हे गरीब लोकांचे न्याय मिळविण्याचे कोर्ट होण्याऐवजी केवळ श्रीमंत लोकांच्याच कामाचे कोर्ट बनले.

१८ वे शतक जवळ जवळ अर्धे संपत आले. त्या-सुमारास विल्यम ब्लॅकस्टोन गांवाच्या व्हरिस्टरने ऑक्स-फोर्डमध्ये (१७५८) इंग्रजी कायद्यावर व्याख्यान देण्यास सुरवात केली, व लवकरच टीकात्मक ग्रंथ छापून प्रसिद्ध केले (१७६५). ह्या ग्रंथांतील कायद्याचा इतिहास व सिद्धांत अगदीं विनचूक होते म्हणून ते विद्यार्थ्यांना व धंदे चालविणाऱ्यांना फार महत्त्वाचे होते. ह्यांत इंग्लंडातील कायद्याचे चित्र अत्यंत उत्तम रीतीने रेखाटले होते. ब्लॅकस्टोनच्या पुस्तकासारखे कायद्यावरील चित्तबेधक

पुस्तक इतर कोणत्याच राष्ट्रांत तयार झाले नाही असे म्हटल्यास वावगे होणार नाही. सरासरी एक शतकभर इंग्लंडातील कायदेपद्धतीच्या मनावर यांतील विचारांची छाप बसली होती. अमेरिकेंत देखील ह्याच्या ग्रंथांचा मोठा आदर झाला व ते महत्त्वाचे गणले जाऊ लागले. मध्ययुगीन काळातील कायद्यांची अमेरिकेंत बरीच चर्चा होऊ लागली. कायद्यांच्या शाळेंत इयरबुकचा कोनाकोपरा धुंडाळला जाऊ लागला. अमेरिकेंतील नामांकित न्यायाधि-शांची नावे इंग्लंडांत ऐकू येऊ लागली. अशा रीतीने ब्लॅकस्टोनने केलेल्या उपकाराची फेड होऊ लागली.

अर्थशास्त्रातील फेरफार, निरनिराळ्या लढाया व "फ्रेंच रिव्होल्यूशन" मुळे जुन्या मतांस चिकटून रहाण्याचा लोकांचा कल यामुळे इंग्रजी कायद्याचे काम सांचून राहिले. याच वेळेस वेथमन ब्लॅकस्टोनची मते हाणून पाड-ण्याचा प्रयत्न चालविला, पण त्याचा कांहीच परिणाम झाला नाही. लोकमत सहज वळविता येतं हे वेथमला पक्के ठाऊक होते म्हणून इंग्लंड, स्पेन अगर रशियाकरितां कोड बन-विण्यास तो अगदीं तयार होता; पण जुन्या ऐतिहासिक साहित्याचा हा द्वेष असल्यामुळे त्याचे जरी कोड तयार असतं तरी ते अगदीं नापसंत ठरले असतं. ब्लॅकस्टोनचा टीकाकार ह्या नात्याने त्याने बरेच काम बजाविले. कायद्यांत सुधारणा तर अवश्य पाहिजे होती व तीहि मूळापासून पाहिजे होती. कायद्यांत निरुपयोगी पुष्कळ सांठा झाला होता म्हणून त्यांत सुधारणा होणे जरूर होते. वेथमने लोकांच्या मनांत कायद्यांत सुधारणा होण्याविषयी एक प्रकारची जागृति उत्पन्न केली. रोमिली व ब्रोघामला वेथमने उत्तेजन दिले. १८३२ च्या रिफॉर्म बिलमुळे राज्यघटनेत बरीच अद-लाबदल घडून आली व त्याच वेळेस खाजगी व फौज-दारी कार्यक्रमांत सुधारणा करण्याकरितां बरेच उपाय योजले गेले. अशा रीतीने मध्ययुगीन काळातील ज्या गैर महत्त्वाच्या गोष्टी कायद्यांत भिसळल्या होत्या त्या काढून टाकतां आल्या. कायद्यांतील कांही शब्दांच्या व्याख्या कर-ण्यासंबंधीची लोकांच्या मनांत आवड उत्पन्न करण्याचे श्रेय जॉन ऑस्टिन (पृ. १८५९) याजकडे आहे. हा गृहस्थ जरी अत्यंत चिकित्सक होता तथापि त्यास इंग्रजी, रोमन अथवा इतर कायदेपद्धतींची अगदीं माहिती नव्हती. ब्लॅकस्टोनने लिहून ठेविलेल्या कायदे-पद्धतीचा हळू हळू लोप होत चालला. त्यामुळे इंग्रजी कायदेपद्धतीची सुद्धा दिशाभूल होऊ लागली.

१९ वे शतक अर्धे संपल्यानंतर कायदेकानून महत्त्वाचे योग्य ते फेरफार करण्यांत आले. १८७५ साली नवीन स्थापन झालेल्या वरिष्ठ न्यायकोर्टांत जुन्या कोर्टाचा अंतर्भाव केला गेला. जुन्या "स्ट्याचूट लॉ" चे प्रमाण कमी करण्याची खटपट सुरू झाली. त्याचप्रमाणे पार्लमेंटच्या अॅक्टोचे स्वरूप बदलण्याविषयी प्रयत्न सुरू झाले. पण

“समाज सत्ता” की “राजसत्ता” असे प्रश्न जेव्हां उपस्थित झाले तेव्हां पार्लमेंटचें कायद्याच्या बाबतींत दुर्लक्ष होऊं लागलें. ‘कामन लॉ’ चे कांहीं भाग कोडच्या रूपानें बद्ध झाले. फौजदारी कोडचाहि एक मसुदा तयार करण्यांत आला, पण त्यांत बरीच व्यंगे असल्यामुळें तो लवकरच नामशेष झाला. ब्रिटिश लोकांच्या अंमलाखाली असलेल्या हिंदुस्थानांतील भागांत व त्याचप्रमाणें अमेरिकेंत कायदेकानूंसंबंधी बराच खटाटोप सुरू झाला. इंग्लंडांतहि कायद्यांतील बराच भाग तसाच पडून होता. तो स्टथाचूट रूपानें बद्ध करण्याचें कोणीहि मनांत आणीत नसे. दिवसें दिवस कायदा पार्लमेंटच्या इच्छेवर अवलंबून राहूं लागला. कायद्याच्या ग्रंथांत पुष्कळ सुधारणा झाली. त्यांपैकी कांहींची रचना तर फारच सुसंबद्ध होती. पण कोणाहि ग्रंथकारास आधुनिक ब्लॅकस्टोन मात्र वनतां आलें नाहीं.

१८६३ साली कायद्याचे अहवाल प्रसिद्ध करणारें एक मंडळ (दि कौन्सिल ऑफ रिपोर्टिंग) स्थापन झालें. ह्यांत तीन एक्स ऑफिसिओमेम्बर्स होते व दुसरे दहा मेम्बर्स होते. वकिलांचा धंदा करणाऱ्याला व कायद्याच्या विद्यार्थ्याला वर्षाची चार गिनी वर्गणी दिली असतां हाउस ऑफ बार्ड्समधील व इतर वरिष्ठ न्यायकोटींतील अहवाल मिळत असत. ग्रिन्ही कौन्सिलमधील न्यायकमिटीहि दर महिन्यास एक प्रत प्रसिद्ध करी. हांत सामाहिक सूचना, नवीन तऱ्हेचे फैसले व नवीनच जाहीर झालेले नियम दिले असत. त्याखेरीज वर्गणीदारांना स्टथाचूटचें एक सूचीपत्र व फैसल्यांचा संग्रह केलेलें एक पुस्तक मिळत असे. १८९२ मध्ये २५ वर्षांत (१८६५—१८९०) झालेल्या खटल्यांचे व स्टथाचूटचें एक डायग्रेस्ट (वर्गीकृत—संग्रह) तयार झालें. १८९१—१९०० पर्यंतचे दुसरोहि डायग्रेस्ट तयार झालें व ही पद्धति पुढें अशाच चालू ठेविली गेली.

सोळाव्या व सतराव्या शतकांत लंडनमधील कायद्याच्या विद्यालयांचे उद्योग शिथिल होत चालले. राष्ट्राच्या उत्कर्षामुळें नामांकित व्यारिस्टरहि सुसंपन्न बनलें व त्यामुळें त्यांचें धंद्याकडे कमी लक्ष लागू लागलें. विद्यालयांतील जुन्या वकिलांना पद्धतवार शिक्षण देण्याचें सोडून दिलें. कायद्याचें शिक्षण देण्याची अर्लीकडील पद्धत १८५२ सालापासून सुरू होते. त्या साली २० न्यायाधिकांचें व कांहीं व्यारिस्टरांचें एक मंडळ स्थापन झालें. ह्या मंडळाचें काम कायद्याचें शिक्षण देण्याची कोणची पद्धत असावी हें पाहण्याचें होतें. परीक्षेत पसार झाल्याशिवाय कोणासहि व्यारिस्टर होतां येत नसे. परीक्षेचा उपयोग दोन प्रकारचा होता; एक तर तीमुळें अभ्यासाचें सामान्य प्रमाण ठरलें गेलें, व दुसरे ज्यांची इच्छा ठरलेल्या अभ्यासापेक्षां जास्त अभ्यास करण्याची होती त्यांनाहि शिक्षण मिळू लागलें. परीक्षेचे विषय येणेंप्रमाणें—(१) रोमन लॉ. (२) कान्स्टिट्यूशनल लॉ, व कायद्याचा इतिहास. (३) पुरावा, काम

चालविण्याची पद्धति, एव्हिडेन्स, प्रोसिजर, व फौजदारी कायदा. (४) स्थावर व खाजगी मालमत्ता. (५) इक्विटी व (६) कामन लॉ. कायद्याचें शिक्षण देण्याकरितां व्यारिस्टर अभ्यापकांचीहि नेमणूक करण्यांत आली.

तरी पण एखाद्या धंदा चालविणाऱ्या व्यारिस्टरचें शिष्यत्व पत्करून त्याच्यापाशीं अभ्यास करण्याची पद्धत कायम होतीच. हल्लींची परीक्षेची पद्धत अंमलांत येण्यापूर्वी विद्यार्थ्यांस ज्या व्यारिस्टरापाशीं अभ्यास केला असेल त्या व्यारिस्टरचें सर्टिफिकेट घ्यावें लागे. जुन्या पद्धतीपैकीं हल्लीं जर कांहीं अवशिष्ट राहिले असेल तर तें “मेजवानी झोडणें” हें होय. तीन वर्षांचे चार भाग केले आहेत. त्या प्रत्येक भागांत सहा मेजवान्या असतात. त्यांपैकीं तीन विश्वविद्यालयांतील माणसाकरितां आहेत.

१८२५ त कायद्याचें शिक्षण देणारें मंडळ स्थापन झालें. तोपर्यंत शिक्षण देणाऱ्या संस्थांना व्यवस्थित स्वरूप नसल्यामुळें सॉलिसिटर लोकांच्या शिक्षणास बराच धक्का पोहोचला. ह्या मंडळाच्या प्रयत्नांमुळें सॉलिसिटरच्या शिक्षणास बरीच मदत मिळाली. १७२९ सालापासून अस ठरलें होतें की सॉलिसिटर होऊं इच्छिणाऱ्यांनी एखाद्या न्यायाधिकाऱ्यापाशी परीक्षा दिली पाहिजे. त्या न्यायाधिकाऱ्याला विद्यार्थ्याची योग्यता ठरविण्याकरितां एक शिलिंग मिळे. त्याचप्रमाणें पांच वर्षेपर्यंत पहिल्या प्रथम नोकरी करावी लागे. पण लवकरच परीक्षा म्हणजे निव्वळ थोतांड बनलें. शेवटी ह्या मंडळाच्या अंतःकरणांत सॉलिसिटरच्या शिक्षणाविषयी विशेष कळकळ असल्यामुळें लवकरच (१८३३ मध्ये) व्याख्यान देणाऱ्या संस्थांची स्थापना झाली. १८३६ मध्ये पद्धतशीर परीक्षा होण्यास सुरुवात झाली, व १८६० मध्ये हल्लीची परीक्षेची पद्धत—म्हणजे प्राथमिक परीक्षा, मध्यम परीक्षा व शेवटची परीक्षा—सुरू झाली. ह्यांपैकी शेवटच्या दोन परीक्षा निव्वळ कायद्यासंबंधीच आहेत. शेवटच्या परीक्षेत साधारणपणें इंग्रजी कायद्याच्या सर्व शाखांचें ज्ञान असावें लागतें.

१८५० पासून आक्सफोर्ड व केंब्रिजमधील विद्यापीठांत कायद्याच्या शिक्षणास उत्तेजन देण्याचा प्रयत्न सुरू आहे. कायद्याच्या विषयांवर व्याख्यान देण्याचा ठरलेला क्रम कायद्याच्या सामान्य तत्वांचें उत्तम ज्ञान करून देण्याकरितां व त्याचप्रमाणें अर्वाचीन इंग्रजी कायद्याची माहिती करून देण्याकरितां फार उपयुक्त आहे असें मानितात. ह्या व्याख्यानांत ज्युरिस प्रूडेन्स, रोमनलॉ, कान्स्टिट्यूशनल लॉ, त्याचप्रमाणें स्थावर व खासगी मालमत्तेसंबंधीचा कायदा, कराराचा कायदा, अपकृत्यांचा कायदा, पुराव्याचा व काम चालविण्याच्या पद्धतीचा फौजदारी कायदा, हे शिकविले जातात; पण कायद्याच्या शाळांत निव्वळ पाठशालापयोगी शिक्षण मिळाल्यामुळें व व्यवहारास अनुलक्षून असलेल्या गोष्टी न शिकविल्या गेल्यामुळें व त्याचप्रमाणें विद्यालयें

न्यायकोटीपासून बरीच लांब असल्यामुळे विद्यालयास बरेच नुकसान पोहोचले आहे. मॅचेस्टर व लिन्हरपूलमध्येहि थोडक्या प्रमाणावर कायद्याचे शिक्षण दिले जाते. लंडनमधील विश्वविद्यालयांनी कायद्याच्या शिक्षणाम बरेच उत्तेजन दिले आहे. त्या युनिव्हर्सिटीतून पदवी मिळविण्यास कायद्याचे ज्ञान अधिक मोठ्या प्रमाणांत लागते.

[संदर्भ ग्रंथ—डिग्वी—हिस्ट्री ऑफ दि लॉ ऑफ रीयल प्रॉपर्टी; होल्स—दि कॉमन लॉ (बोस्टन १८८१); हॅलम—कॉन्स्टिट्यूशनल हिस्ट्री ऑफ दि इंग्लिश लॉ, (१९०६-९); हाल्डस्वर्थ—हिस्ट्री ऑफ दि इंग्लिश लॉ. १९०३-१९०९; रीव्हज—हिस्ट्री ऑफ इंग्लिश लॉ (१८६९); मॅडक्स—हिस्ट्री ऑफ अँटिक्विरीज ऑफ दि एक्सचेकर (१७६९) मेटलंड हिस्ट्री ऑफ इंग्लिश लॉ, २ भाग (१८९८); झूनर दि सोर्सेस ऑफ लॉ ऑफ इंग्लंड (१८८८) भाषांतरकार, डब्ल्यू हेस्ट्री; सर विल्सन—हिस्ट्री ऑफ मॉडर्न इंग्लिश लॉ (१८६५); डायसी लॉ अँड पब्लिक ओपीनियन इन इंग्लंड (१९०५); स्टीफन हिस्ट्री ऑफ दि क्रिमिनल लॉ ऑफ इंग्लंड (तीन भाग १८८३), स्टव्स सिलेक्ट-चार्टर्स, कॉन्स्टिट्यूशनल हिस्ट्री;]

इंग्लिश बाजार—बंगाल मधील माल्दा जिल्ह्याचे मुख्य ठिकाण. ह्यांत वन्याच व्यापारी खेड्यांचा समावेश होतो. हे ईस्टर्न बेंगोल रेल्वेवरच्या माल्दा स्टेशनापासून दीड मैलावर आहे. लो. सं. १९०१ मध्ये. १३६६७ होती. १६७६ मध्ये येथे ईस्ट इंडिया कंपनीने रेशमाची बखार उघडली होती. तसेच येथे डच व फ्रेंच लोकांच्याहि वसाहती होत्या. ह्या गांवास अद्याप अंग्रेजावाद म्हणतात. येथे धान्याचा मोठा व्यापार चालतो. म्युनिसिपालिटी १८६९ त स्थापना झाली. [इ. गं.]

इचलकरंजी, संस्थान न.—हे संस्थान उ. अ. १६°४१, आणि १६°५०' व पू. रे. ७४° ३१' आणि ७४° ५०' यांमध्ये वसलेले आहे. हे कोल्हापूरच्या राजाच्या ताब्यांतील एक मांडलिक संस्थान आहे. या संस्थानची राजधानी इचलकरंजी हे गांव असून या राजधानीच्या नांवापासूनच 'इचलकरंजी' हे नांव संस्थानाला प्राप्त झाले आहे. संस्थानचे क्षेत्रफळ २४० चौ. मैल. लोकसंख्या सुमारे ६०००० व उत्पन्न सवातीन लाखांचे आहे.

इतिहास—इचलकरंजी संस्थानचा मूळ संस्थापक नारो महादेव हा होय. सतराव्या शतकाच्या उत्तरार्धात जो त्र्येक कोंकणस्थांची घराणी, आपले नशीब काढण्याकरितां घाटावर आली, त्यांतच रत्नागिरी जिल्ह्यांतील वरवडेकर जोशांच्या घराण्याचा समावेश होतो. नारो महादेवांचे वडील महादेवपंत हे सावंतवाडी संस्थानांतील म्हापण गांवच्या कुलकर्णीपणाचे काम करीत होते. नारोपंत हे अवघे चार पांच वर्षांचे असतांना, महादजीपंत निवृत्तले. त्यामुळे महादजीपंतांची बायको गंगाबाई ही आपल्या मुलाला घेऊन उदरनिर्वाह करण्याकरितां घाटावर बहिरेवाडी येथे आली. प्रसिद्ध

मराठा सेनापति संताजी घोरपडे यांचे हे रहाण्याचे ठिकाण होते. या ठिकाणी असतांना नारोपंतांच्या अंगचे विलक्षण गुण संताजींच्या नजरेस पडल्यामुळे संताजींनी त्यास आपल्या दिमतीस ठेवले व लिहिणे वाचणे, घोड्यावर बसणे, निशाण मारणे इत्यादि त्या काळची सर्व विद्या शिकविण्याची व्यवस्था लावून दिली.

राजारामाच्या कारकीर्दीत संताजीराव हे सेनापति असल्याने त्यांना नेहमी स्वारीवर असणे भाग पडे. संताजीरावांनी राजाराम महाराजांच्या कारकीर्दीत महाराष्ट्राचे स्वातंत्र्य राखण्यासाठी जे असाधारण पराक्रम केले, ज्या अचाट मसलती केल्या त्यांत नारोपंतांनी बहुमोल मदत केली. नारोपंतावर संताजींची बहाल मर्जी होती व नारोपंतांचीहि संताजीवर अतिशय भक्ति असे; ती इतकी की, नारोपंतांनी आपले मूळचे जोशी हे आडनांव बदलले व आपल्या धन्याचे—संताजीचे—घोरपडे हे आडनांव धारण केले. अद्यापिहि, नारोपंतांचे वंशज 'घोरपडे' हेच आडनांव अभिमानपूर्वक आपल्या पुढे लावतात.

संताजीराव घोरपडे यांनी नारोपंत यास मिरजप्रांताच्या देशमुखीसरदेशमुखीची वहिवाट दिली होती; व इचलकरंजी व अर्जूर हे गांव इनाम दिले होते. पुढे संताजीराव घोरपडे १६९८ साली वारले. त्यानंतर दहा पंधरा वर्षे निरनिराळ्या मसलतींत नारोपंत यांनी आपले लक्ष घालून चांगलेच नांव मसलतींत नारोपंत यांनी आपले लक्ष घालून चांगलेच नांव कमावले. नारोपंतांचा मुलगा व्यंकटराव याला बाळाजी विश्वनाथ यांनी आपली मुलगी अनुबाई दिली; त्यामुळे खुद्द पेशव्यांच्या घराण्याशी नारोपंतांच्या घराण्याचा शरीरसंबंध जडला, व त्यामुळे नारोपंतांनी स्थापलेल्या इचलकरंजी संस्थानाला चांगले भाग्याचे दिवस प्राप्त झाले ('अनुबाई घोरपडे' पहा).

नारोपंतांच्या मागाहून त्यांचे चिरंजीव व्यंकटराव घोरपडे यांनाहि संताजीराव घोरपडे यांच्या वंशजांनी, मिरजेची देशमुखी सरदेशमुखी वगैरे सर्व हक्क देऊन केले. पण व्यंकटराव एवढ्यावर संतुष्ट राहिले नाहीत. पोर्तुगीज लोकांनी मराठ्यांच्या ज्या लढाया झाल्या त्यांत व्यंकटरावांनी चांगले नांव मिळविले व पुष्कळ मुलूख काबीज केला, त्यामुळे शाहू-महाराज खूष होऊन त्यांनी व्यंकटरावांना 'स्वतंत्र' सरदारी दिली. व्यंकटरावांनीच इचलकरंजीचा किष्ना आपल्या कारकीर्दीत बांधला व ते आपल्या राजधानीचे गांव ठरविले.

व्यंकटरावानंतर त्यांचे चिरंजीव नारायणराव यांची कारकीर्द झाली. या कारकीर्दीत इचलकरंजी संस्थानची अतिशयच भरभराट झाली. नानासाहेब पेशव्यांनी व भाऊसाहेबांनी दक्षिणेत ज्या मुलूखगिऱ्या केल्या त्या सर्व प्रसंगी, नारायणराव हे जातिने हजर होते, त्यांत त्यांनी चांगला पराक्रम गाजविल्यामुळे धारवाडची सुभेदारी त्यांना मिळाली. हे १७७० साली वारले.

नारायणरावांच्या मागून त्यांचे ज्येष्ठ पुत्र व्यंकटराव यांनी संस्थानचा राज्यकारभार हांकण्याला सुरवात केली. हे शहर असल्याकारणाने, हरिपंत फडके यांच्या गुजराथ-वरील स्वारीत व इतर अनेक स्वाभ्यांत त्यांनी प्रागुद्याने भाग घेतला. पण हे परमुलखांत स्वारीवर असतांना इचलकरंजी संस्थानला कोल्हापूरकरांकडून उपद्रव होऊ लागला. करवीरकरांनी इचलकरंजी संस्थानावर स्वारी केली पण शेवटी पेशवे व करवीरकर यांच्या दरम्यान पुरंदर येथे तह होऊन, इचलकरंजीकरांचे सर्व गांव त्यांना परत मिळाले. व्यंकटराव हे फार दुर्बसनी होते. त्यांनी आपल्या कारकीर्दीत संस्थान अगदी कर्जबाजारी करून टाकिले. हे १७९५ साली वारले. यांना पुत्रसंतान नसल्यामुळे त्यांच्या मृत्यूनंतर त्यांची वायको रमाबाई हिने, पेशव्यांच्या संमतीने नारायणराव बाबासाहेब यास दत्तक घेतले.

नारायणराव बाबासाहेब ज्या वेळी गादीवर बसले त्या वेळी इचलकरंजी संस्थानची स्थिति समाधानकारक नव्हती. करवीरकरांचे व इचलकरंजीकरांचे वैमनस्य असल्यामुळे करवीरकर, इचलकरंजीकरांना नेहमी त्रास देत असत. पण पुढे १८२७ मध्ये ब्रिटिश सरकारच्या मध्यस्थीने या दोन्ही संस्थानांत तह घडून आला व इचलकरंजीकरांना पूर्वीचा सर्व मुलुख मिळाला. नारायणराव हे चांगले लढवय्ये होते. त्यांनी खज्याच्या लढाईत पेशवे सरकारला चांगली मदत केली होती. ते हडानिश्चयी व धोरणी होते. विपत्तीच्या स्थितीतहि त्यांनी आपल्या कर्तबगारीची पराकाष्ठा करून इचलकरंजी संस्थानाचे रक्षण केले, ही गोष्ट सर्वसंमत आहे. हे सन १८२७ साली वारले. त्यांना दोन मुलगे व पांच मुली अशी एकंदर सात अपत्ये होती.

नारायणरावांच्या मागून त्यांचे ज्येष्ठ पुत्र व्यंकटराव गादीवर बसले. त्यांना पुत्रसंतान नव्हते. हे इ. स. १८३८ त निवर्तले. त्यांच्या मागून त्यांचे धाकटे बंधु केशवराव तात्या हे संस्थानचे मालक झाले. यांच्या अमदानीत, इचलकरंजी संस्थानचा दर्जा खरोखर काय आहे याचा निकाल लागला. इचलकरंजी संस्थान हे करवीरकर छत्रपतींच्या ताब्यांतले आहे असे इंग्रजसरकारने ठरविले. अशा रीतीने करवीररांचे ताबेदार होऊन राहण्यापेक्षा, संस्थानच्या उत्पत्तास रामराम ठोकून काशीस जाण्याचे तात्यासाहेबांनी ठरविले. पण सरकारचे त्यावेळचे पोलिटिकल खात्याचे अधिकारी यांनी 'कोल्हापूरकर महाराजांची ताबेदारी नुसती नावाची आहे त्यामुळे महाराजांचा व तुमचा प्रत्यक्ष संबंध येत नाही व तुमचा दर्जाहि कमी होत नाही' असे सांगितल्यावरून शेवटी तात्यासाहेब पुन्हा संस्थानचा कारभार पाहू लागले. याचेवेळी सरकारकडून असेहि आश्वासन देण्यांत आले होते की 'इचलकरंजीकर यांस कारणपरत्वे दत्तकाविषयी तजवीज करणे झाल्यास, सरकार त्याचा विचार करील आणि हुकूम देणे तो कोल्हापूर प्रांताची तजवीज करील' असे.

राष्ट्रेशाची अशा प्रकारणी जी बहिवाट असेल तीस अनुसरून सरकारास वाजवी वाटेल तेंच करील. केशवराव तात्या हे इ. स १८५२ मध्ये वारले. त्यांना पुत्रसंतान नसल्यामुळे, तात्यासाहेबांच्या मातोश्री गंगाबाई व पत्नी यशोदाबाई यांनी दत्तक घेण्याबद्दलची परवानगी सरकारकडे मागितली व सरकारच्या परवानगीने १८५३ साली यशोदाबाईंनी, विसाजीपंत हुपरीकर यांचा मुलगा दत्तक घेतला व त्याचे नाव व्यंकटराव ठेवले. पण व्यंकटराव हे एकदोन वर्षांतच वारले. आणि पुन्हा दुसरा दत्तक देण्याची पाळी आली. यावेळी सरकारने पुष्कळ अडचणी आणल्या. पण सरतेशेवटी दत्तक घेण्याची परवानगी देण्यात आली. नंतर विश्वनाथराव हुपरीकर (तास. गांवकर) याचा मुलगा दत्तक घेण्यात आला. पण १६१७ मध्ये या दत्तक मुलाने (गोविंदराव बाबासाहेबांनी) राज्यकारभार पाहिला नाही तोच त्याचे आकार्मक देहावसान झाले. पुढे थोड्या दिवसांनी बाबासाहेबांची वायको पद्मावतीबाई यांनी हल्लीचे संस्थानाधिपति नारायणराव बाबासाहेब यास दत्तक घेतले. याचे प्रवेशपरीक्षेपर्यंतचे शिक्षण राजाराम हायस्कूलत होऊन नारायणराव हे १८८८ त प्रवेशपरीक्षा पसार झाले. पुढे त्यांनी राजाराम कॉलेजमध्ये व विलसन कॉलेजमध्ये, एल्एल बी पर्यंतचा अभ्यास केला. १८९२ साली यांना संस्थानची अखत्यारी देण्यात आली. याचा विवाह १८८६ साली झाला. हे विद्यासंपन्न व जिज्ञासू असल्यामुळे, संस्थानांत चांगल्या सुधारणा घडवून आणण्याकडे यांचे नेहमी लक्ष असते. यांना सार्वजनिक कामांची फार हौस आहे. दक्षिणेंतील इनामदार व सरदार यांच्या तर्फेने हे १४१५ वर्षे कायदेकौन्सिलमध्ये. निवडून आले होते. यांना प्रवासाचा नाद असून त्यांनी जगाच्या निरनिराळ्या भागांत प्रवास केला आहे. हे स्वभावाने उत्साही असून यांची राहणी अगदी साधी आहे. महायुद्धामध्ये यांनी सरकारास शक्य तितकी मदत केली. यांना पुत्रसंतान नसल्यामुळे यांनी आपल्या पुतण्यास दत्तक घेतले आहे.

इचलकरंजीकरांचा सविस्तर इतिहास 'घोरपडे-इचलकरंजीकर' या लेखांत पहा.

शहर.— इचलकरंजी संस्थानचे हे राजधानीचे शहर आहे. सदर्नमराठा रेल्वेच्या मिरज-कोल्हापूर या फांट्यावर असलेल्या हातकलंगडे स्टेशनवर उतरून इचलकरंजीला जावे लागते. ह्या शहराची लोकसंख्या सन १९०१ साली १२९२० होती. ह्या शहराचा राज्यकारभार एखाद्या म्युनिसिपालिटीच्या कारभाराप्रमाणे चालतो व त्याचे उत्पन्न ४५९० रुपये सन १९०३-०४ साली होते. ह्या शहराची हवा निरोगी आहे पण येथील पाणी मचूळ आहे. पिण्याचे पाणी पंचगंगा नदीपासून कोखली नदी बांधून आणले आहे. दरवर्षी नवरात्रांत

संस्थानची कुलदेवता श्री व्यंकटेश ह्याच्या नांवानें मोठी जत्रा भरते व त्या जत्रेला सुमारे २००० लोक येतात. गांवांत शाळा, लायब्ररी, क्लब, इस्पितळ, नाटकगृह व गिरण्या आहेत. मुसुलमानी पद्धतीचे मनोरे असलेला राजवाडा प्रेक्षणीय आहे. याच्या सभोवार रुंद मातीचा तट आहे.

[संदर्भ ग्रंथ:—वासुदेवशास्त्री खरे यांनी इचलकरंजी संस्थानचा इतिहास जो निवडक पत्रांसहित प्रसिद्ध केला आहे (पुणे आर्यभूषण प्रेस, १९१३) तो सविस्तर व विश्वसनीय आहे. याखेरीज ए. के. सं., रा. खं., काव्येतिहाससंग्रह, इतिहाससंग्रह, भारतवर्ष, हे ग्रंथ मराठ्यांच्या वास्तविक इतिहासावर प्रकाश पाडतात. डफ, फॉरेस्ट ग्रॅहाम, वेस्ट यांसारख्या इंग्रजी इतिहासकारांची प्रकाशितेहि उपयुक्त आहेत.]

इच्छापुरम्, त ह शी ल.—मद्रास इलाख्यांत गंजम जिल्ह्यांत ही जमीनदारी (तहशील) आहे. हिचे क्षेत्रफळ ३०० चौरस मैल आहे व लोकसंख्या १९११ साली ९०८४९ होती. ह्या तहशीलचे मुख्य ठिकाण इच्छापुरम् शहर आहे. त्या शहराची लो. सं. (१९११) ९२५२ शहरांत काही मोडक्या मशिदी आहेत व ह्यांपैकी एका मशिदीत प्रार्थना करण्याकरितां महंमद पैगंबराचे अनुयायी दूर देशांहून येतात [इ. गं.].

इच्छामती:—(१) बंगालमध्ये असलेल्या पावना जिल्ह्यामध्ये ही नदी आहे. ह्या नदीस गंगेपासून पाणी मिळते. ही पवना शहरांतून वाहत जाते व हुंरासागर नदीला मिळते. ही नदी ८ महिने कोरडी असते पण वर्षा ऋतूमध्ये हिचा प्रवाह रुंद व प्रेक्षणीय असतो [इ. गं.].

(२) ह्याच नावाची दुसरी नदी बंगालमध्ये नडियाद जिल्ह्यामध्ये आहे. ह्या जिल्ह्यात ही नदी माताभांग ह्या नदीची शाखा आहे. ही दक्षिण बाजूला वहात जाऊन चोवीस परगण्यांत शिरते व तेथें तिला यमुना हें नांव मिळते. ह्या नदीचे पाणी फार खोल असून सर्व वर्षभर तिच्यांतून मोठमोठ्या जहाजांना मोकळेपणें जातां येतें. [इ. गं.].

(३) ह्याच नांवाची तिसरी नदी डाक्का मधून जाते व मुनशीगंजाजवळ मेघना नदीला जाऊन मिळते. ऐतिहासिक कालापासून ह्या नदीला महत्त्व आहे व तिच्या तीरांवर पांच पवित्र घाट आहेत. कार्तिकी पौर्णिमेला ह्या नदीवर स्नान करण्यास पुष्कळ लोक येतात [इ. गं.].

इच्छाचर.—हें शहर भोपाळ संस्थानांत आहे. याच ठिकाणी पूर्वी लक्ष्मीपूर होतें. या ठिकाणी मराठे लोकांनी एक मोठा किल्ला बांधिला होता. १८१८ साली हें शहर भोपाल संस्थानांत सामील केलें गेलें. इच्छावर नांवाची पूर्वी एक तहशील होती व त्या ठिकाणी फ्रान्समधील चवथ्या हेनरीचा चुलत भाऊ जान फिलिपी राज्य करीत होता. हा प्रथम हिंदुस्थानांत आल्यावर अकरा बादशहांच्या

नोकरीस राहिला व त्याच्या खिस्ती बायकोच्या जुलुमाना नांवाच्या बहोणीशी त्यानें लग्न लावलें व इच्छापुर तहशीलीचा नवाब झाला. याच्या वंशजांवर पुढें अनेक वाईट प्रसंग आले. नादिरशहाच्या स्वारीमुळें त्याच्या वंशजांना हें शहर सोडावें लागलें व शेरगडला जावें लागलें. तेथेंहि नरवारच्या राजानें फार त्रास दिव्यामुळें शेवटीं ग्वाल्हेरला त्या मंडळीला जावें लागलें. पण मेजर पोफमनने जेव्हां ग्वाल्हेर घेतलें तेव्हां इंग्रज सरकारनें थोडा मुलख या घराण्यास दिला. या घराण्याचे वंशज ७ जून ह्यात आहेत [इ. गं.].

इंजाराभ—(मद्रास) गोदावरी जिल्ह्या. कोकोनाडा तालुक्यांतल एक खेडगांव. सन १७०८ साली ईस्ट इंडिया कंपनीनें येथें एक बखार उघडलेली होती. पुढें हें शहर तलम कापडाबद्दल प्रसिद्धीला आलें. हें १७५७ मध्ये फ्रेंच लोकांनी काबीज केलें पण दोन वर्षांनीं इंग्रज लोकांनी पुन्हां तें परत मिळविलें. १८२९ सालापर्यंत तें व्यापारी शहर म्हणून प्रसिद्ध होतें [इ. गं.].

इंझवार—भंडारा व वालाघाट जिल्ह्यातील एक जात. वैन गंगेच्या खोऱ्यांत राहून शेतकी कामावर व मासे मारून उपजीविका करणारी ही जात आहे. यांची संख्या १९००० आहे.

विंशवार याचें नामांतर इंझवार असें होऊन ही निराळी जात बनली. यांनीं आतां मराठी चालीरिती उचलल्या आहेत. तथापि हे इंझा म्हणजे विंध्याबासिनी देवी हिची पुजा करतात. हे गोवाऱ्यास आपले दूधभाई म्हणतात. कारण इंझवारीण एकदां गोवाऱ्यास दूध पाजणारी दाई होती. पण या कथेचा अर्थ बहुतेक यांच्यांत गोवारी रक्ताचें मिश्रण झालें असावें असाच करतां येईल. इंझवार लोक गोवाऱ्यांस श्रेष्ठ समजतात. त्यांच्या हातचें जेवतात, व पाणी पितात. पण गोवारी यांच्याकडे जेवीत नाहींत. यांची जात गोंड, गोवारी व वैगा लोकांच्या मिश्रणानें तयार झाली आहे.

यांच्यांत लांजीवार, कोर्दे, व चंदवार अशा उपजाती आहेत. झोनझार लोकांपैकी काहींनीं कुलजावें गोंड लोकांतून घेतली आहेत जसे:—मेसराम, टेकाम, मरड डक्या. पीठवल्या नांवाची जी कुलें आहेत त्यांनीं दुसऱ्याच्या शेतांतून थोडे तरी तांदूळ चोरून आणून शिजवून देवास नैवेद्य दाखवून स्वतः खाईपर्यंत कोणाशीं बोलतां कामा नये. पौनपत लोक कमळ उगवतात त्या तळ्याचें पाणी पीत नाहींत. दोवकरिया लोक देवास बकरी बळी देतात. सोनवाणी कुळाचे मूंगफाटिया व गुडी-वाल असे दोन वर्ग आहेत. यांच्यांत परस्पर विवाह सध्यां बंद आहेत. यांच्या विवाहपद्धती मराठी चालीच्या आहेत. दोघा भावांचीं लग्नें दोन बहिणीबरोबर होत नाहींत. लग्नें बहुधां प्रौढपर्णी करतात. मागणी करण्याकरितां आलेल्या माणसाचे पाय धुवून मुलीचा

उत्तर इटली.—या भागांतील प्रसिद्ध पो नदी ४५० मैल लांब व ४०० ते ६०० यार्ड रुंद असून तिला पुष्कळ उपनद्या मिळतात. याखेरीज या भागांत नऊ नद्या आहेत. नदीचा गाळ व रेती समुद्रसपाटीवर आल्याने मधून मधून पाण्याचे लहान लहान तलाव झाले आहेत व अशाच

एका तलांत व्हेनिस शहर वसलें आहे. मॅरेटाइम, आल्प्स, ऑपेनाइन आणि समुद्र यांच्यामधील रिव्हीएरा नांवाचा प्रदेश सुपीक आहे व येथे हिवाळ्यांत श्रीमंत लोक येऊन रहातात. जिनोआ व स्पेटझच्या आखातामधील प्रदेशांत असणाऱ्या सर्व नद्यांत शिआव्हेरा नदी मोठी आहे. ऑपेनाइन पर्वताचे या भागांतील सर्वांत उंच शिखर ७१०३ फूट असून यावर वेस्टनट व ओक या झाडांची जंगले आहेत.

मध्य इटली.—ऑपेनाइन पर्वताचा सर्वांत उंच भाग ९५६० फूट आहे. आल्टरनी आणि गिझीओ या नद्यांच्या काठावर व मुख्य पर्वतापासून निराळ्या असणाऱ्या दोन पर्वतांवर नोव्हेवरपासून मेपर्थेत बर्फ असतो. या पर्वताचा पश्चिमेकडील भाग जरी सुंदर आहे तरी उत्तरइटलीइतका सुपीक नाही. करारा पर्वताजवळ संगमरवरी दगडाच्या खाणी आहेत. या भागांतील बहुतेक प्रदेश डोंगराळ असून त्यांत ज्वालामुखी पर्वत, तलाव आणि अर्झिन्टेरो व सरसेली नांवाचे दोन मोठे पर्वत आहेत. या प्रांतांतील प्रसिद्ध नद्या म्हणजे टायबर व आर्नोशा होत. यांना पुष्कळ उपनद्या मिळतात. यांशिवाय अकरा नद्या या भागांत आहेत. ट्रिमो नदी मध्यइटलीच्या सरहद्दीवर आहे. या भागांत द्राक्षे, आलीव व इतर फळझाडे होतात. या प्रांताची मुख्य गैरसोय म्हटली म्हणजे बंदराचा अभाव ही होय.

दक्षिण इटली.—या प्रांतांत ६० फूट रुंदीचे एक डोंगराळ मैदान, व्हेसुव्हिअस ज्वालामुखी, गारग्यानो नांवाची चुनखडीची टेंकडी, आणि लीरी, व्हटलरनी, व सीली, नांवाच्या तीन प्रमुख नद्या असून शिवाय पांच लहान नद्या आहेत.

सरोवरे.—लॅगो-मॅजीआरी, लॅगो-डीओर्टा, लॅगो-डीकोमो, लॅगो-डीएसीओ, लॅगो-डीइझा, आणि लॅगो डीगार्डो ही प्रसिद्ध सात सरोवरे येथे आहेत. गार्डोचे क्षेत्रफळ १४३ चौरस मैल आहे. कोमो १३६५ फूट खोल आहे. मध्यइटलीत लॅगो-डी तारसीमेनो आणि दक्षिण इटलीत लॅगो-डी मॅटेसी नांवाची सरोवरे आहेत.

वेटें.—कॉर्सिका, सार्डिनिया आणि सिसीली या तीन मुख्य बेटांशिवाय एल्बा, कप्रिआ, जिग्लीओ आणि ज्वाला-मुखीच्या स्फोटामुळे उत्पन्न झालेली इतर बेटे येथे आहेत. येथे ज्वालामुखीचे ४ प्रदेश आहेत त्यांपैकी तीन प्रदेशांतील ज्वालामुखी चालू नार्हात.

हवामान.—इटाली देश ४६° आणि ३८° उत्तर अक्षांशामध्ये असल्यामुळे जरी येथे उष्णता फार आहे तरी दोन्ही बाजूच्या समुद्रामुळे आणि आल्प्सवरील बर्फामुळे ती इतकी भासत नाही. येथील हवा अनियमित आहे. उत्तर आणि दक्षिण इटलीतील हवंत पुष्कळ फरक आहे.

वृक्ष.—नारिंगे, लिंबू, आणि आलिव्ह झाडे येथे होतात. काटोनिवडुंगाची आणि ताडवृक्षांची येथे होतात. मध्य

इटलीची हवा फार थंड असते. बर्फ इतका विपुल पडतो की कित्येक खेडी त्याखाली बुजली जातात आणि वादळे इतक्या जोराची असतात की कित्येक महिने ज्ञान्यांना एकमेकाची भेट घेणे शक्य नसते. ऊंस, नारिंगे, अंजीर, डालिव आणि खजूर वगैरे येथे होतात.

प्राणी.—शमाय, बॉकेटीन आणि मारमॉट नांवाच्या एक उंदराच्या जातीचे जनावर ही हिंदुस्थानांत न आढळणारी जनावरे येथे दिसतात.

क्षेत्रफळ व लोकसंख्या.—इटली देशाचे क्षेत्रफळ ११०६२३ चौरस मैल असून येथील लोकसंख्या १९२१ साली ३ कोटी ८५ लक्ष होती. मिलान, नेपल्स, रोम, पालेर्मो, ट्यूरिन, जिनोआ, फ्लोरन्स, व्हेनिस व कॅटेनिया ही मुख्य शहरे आहेत. इटालीतील निरनिराळ्या प्रांतांच्या चालीरीती, राहणी वगैरे भिन्न भिन्न आहेत. येथे सक्तीचे लष्करी शिक्षण आहे. येथील लोक खुजे असून त्यांचे केस व डोळे काळे असतात. ते दिसण्यांत फार सुरेख आहेत. येथील स्त्रिया आणि पुरुष लवकर वयांत येण्याचे कारण त्यांना करावे लागणारे शेतकीचे कामे हें होय असे कित्येक समजतात. पण उष्ण हवा हेंच असणे अधिक शक्य आहे. लोकस्थितिदर्शक आंकड्यांवरून असे स्पष्ट दिसते की, जनन आणि विवाहाची संख्या मध्य व दक्षिण इटलीत जास्त असून उत्तर इटलीत फार कमी आहे. मृत्यूचे प्रमाणहि तसेच आहे. शेतकी, व्यापार कारखाने, खासगी आणि सार्वजनिक नोकऱ्या हे येथील मुख्य धंदे आहेत. यांपैकी शेतकीचा धंदा करणारे लोक सर्वांत जास्त आहेत. तांदूळ, राई, ज्वार, कडधान्य, बटाटे आणि सरगम ही येथे होतात.

तंबाखू, ताग, अंबाडी, कापूस, द्राक्षे, द्राक्षाची दाळ, आलिव्ह, आलिव्हतेल, नारिंगे, लिंबू आणि सफरचंद ही येथे होतात. द्राक्षाची दाळ विशेष चांगली नसते. सन १९१९ मध्ये ६३८००० हेक्टल द्राक्षाची दाळ, ८७०००००० बाटल्यांतून परदेशांत पाठवण्यांत आली. आलिव्ह तेलाचा खप देशांतच फार होतो. सन १९१९ मध्ये जवळ जवळ ८६०० हेक्टल आलिव्ह तेल परदेशांत रवाना करण्यांत आले. इटलीमध्ये फळांची लागवड फार होण्यासारखी आहे. पण तिकडे अद्यापि लोकांचे लक्ष गेलेलें दिसत नाही. सन १९१९ मध्ये नारिंग व लिंब यांची पीक ६६२५००० किंटाल झाले. सफरचंद डालिवे वगैरेचे पीक तयार ४९००००० किंटाल झाले. रेशमी कोशांची निपज सन १९२० मध्ये ५००००००० किलोग्रॅमस झाली. तागाची निपज, ९६०००० किंटाल व लोंकरीची निपज ३००००० किंटाल झाली. वेस्टनट, ओक, बीच, पाइन, आणि फर झाडांची लांकडे इमारतीकरिता उपयोगांत आणली जातात. घोडा, गाढव, खेचर, डोरे, मेंढ्या आणि बकरी हे पाळीव प्राणी आहेत. पॉडोलिना व्हॉलडिशिना

आणि टायबरीना जातीचीं ढोरे येथे आहेत. येथून गुरे, मेंढ्या, डुकरे परदेशी रवाना होतात.

उत्तरइटलीत पुष्कळ गोरसशाळा (डेरी) असून तेथे चक्कादही फार उत्तम तयार होतें. शेतकी संस्थांनी शेतकी-संबंधी सुधारणा करण्याकरितां शाळा काढल्या. धान्याच्या आयातीवर कर बसविल्यामुळे धान्याचे उत्पन्न वाढलें.

रयतवारी अथवा खुद्दास्तपद्धति (पेक्षेद प्रोप्रायटरशिप) येथे बरीच अमलांत आली असून अर्धेळ, तिर्धेळ वगैरे इतरहि जमीनीचे मालक आणि कुळे यांमध्ये निरनिराळ्या प्रकारचे करार होतात.

धान्याने व बटाईने शेती करण्याची पद्धत या देशांत आहे. सिसीलीतील गंधकाच्या; सार्डीनियातील जस्ताच्या आणि शिशाच्या; एल्वांतील लोखंडाच्या; टस्कनीतील कथिलाच्या, तांब्याच्या, सुरमाधातूच्या आणि पान्याच्या मिळून १८८१ सालीं येथे १५८० खाणी होत्या. १९१७ साली ८५८ खाणी चालू असून तीस कोटी लीरी किंमतीचे खनिज पदार्थ काढण्यांत आले. इटलीमध्ये क्रोळशाच्या खाणी अजीबात नसल्याने सर्व कोळसा वाहेरून आणावा लागतो. सर्वांत अधिक कोळसा इंग्लंडमधून येतो. १९२० सालामध्ये अठ्ठावीस लक्ष टन कोळसा इटलींत आला. लोखंडाची निपज देखील इटलीत फारच कमी होते; तरी पण लोखंडाची व पोलादाची निपज वाढवण्याचे इटलीने पुष्कळ प्रयत्न केले. सन १९१९ मध्ये लोखंड व पोलादाची निपज ७३२००० टन झाली.

१९१५ साली येथील मासे पकडण्याच्या कामी २६७२५ नावा होत्या व त्या साली २२ लाख लायर किंमतीचे मासे पकडले गेले. सिसीली आणि सार्डीनिया येथे पोंबडी सांपडतात. म्युनिशिआ आणि सिसीली स्पंजाकरितां प्रसिद्ध आहेत, सार्डीनिया, सिसीली आणि एल्बा मासे पकडण्याच्या ठिकाणाकरितां प्रसिद्ध आहेत.

कारखाने.—येथील कारखाने जलशक्तीने चालतात. वर निर्दिष्ट केलेल्या खाणींशिवाय येथे मिठाचे कारखाने आहेत. सर्व प्रकारचीं यंत्रे येथे तयार होतात. लॉबडी, पिडमॉंट आणि व्हेनेशिया यंत्रांने विणलेल्या रेशमी कापडाकरितां प्रसिद्ध आहेत. लॉबडी, पिडमॉन्ट आणि लिगुरिया कापसाच्या कारखान्याकरितां प्रसिद्ध आहेत. १९०६ साली विणकाम शिकविण्याकरितां येथे एक शाळा उघडण्यांत आली. रसायनद्रव्यांच्या कारखान्याशिवाय मेणवत्या आणि सावूचे कारखाने येथे आहेत. येथे आगपेठ्यांचेहि कारखाने आहेत. १९०५ साली येथील साखरेच्या वखारीत ९३९१६ टन साखर तयार झाली. अलक्रोहोल आणि सर्व प्रकारचे लांकडी सामान येथे होतें. येथील कागदांच्या कारखान्यांपैकी एन्त्रिआनो येथील हाताने कागद तयार करण्याचा कारखाना फार चांगला आहे. येथील तंबाखूचा मक्का सरकारकडेच आहे. टस्कनी आणि व्हेनिया येथे उत्तम प्रकारचे कांचेचे सामान तयार होते. हा देश कुलालकलेच्या सामानाकरितां प्रसिद्ध

असून हिऱ्यामोऱ्यांची आणि इतर कारागिरीचीं कामे करणारे लोक येथे आहेत. सन १९१९ मध्ये इटलीत १३६७७१६२४५ लीरी इतकी आयात झाली व ६२१९५८५०८८ लीरी निरगत झाली.

मजुरांची स्थिति.—हिंवतापाच्या रोगामुळे आणि गरीबीमुळे येथील शेतकरी मजुरांची स्थिति फार शोचनीय आहे. शहरांतील केलेल्या आरोग्यकारक सुधारणामुळे आणि संघामुळे येथील मजुरांची स्थिति सुधारून १८९३ साली समाजसत्तावादी मजूरपक्ष अस्तित्वांत आला. १८९९ मध्ये मजूरमंडळ (लॉबर्स ऑफ चेंबर) स्थापन करण्याची चळवळ सुरू झाली. यांचा उद्देश कामगारास शिक्षण देणे, संपाच्या वेळीं मध्यस्थी करणे, मजुरांस काम मिळवून देणे वगैरे असे. अशी मजूरमंडळे सध्या इटलीत अनेक शहरांत आढळतात. १८९८ साली वृद्ध आणि आजारी मजुरांचा विमा उतरण्याबद्दल कायदा करण्यांत आला व एक फंड गोळा करण्यांत आला. व्यापारधंद्यांतील भानगडी मिटविण्याकरितां लवादसंस्था नेमलेल्या असतात. लॉबडी, व्हेनेशिया आणि पिडमॉंट हे प्रांत पेढ्यांकरितां प्रसिद्ध आहेत. मध्य इटलीत सहकारी पतपेढ्या पुष्कळ आहेत. महायुद्ध संपल्यानंतर मजूर लोकांना कामाचा कंटाळा फार वाढ लागला, व धान्याची महागाई झाल्यामुळे मजूर लोक पगार मागू लागले. पगार मिळाला नाही म्हणून मजुरांनी संप करण्यास सुरुवात केली. १९२० मध्ये १७८१२३० लोकांनी संप केला; पण व्यापाराची मंदी झाल्यामुळे मजुरांना सरसहा संपाचा फोलपणा कळून येऊ लागला.

दळणवळण.—१८४० साली येथे रेल्वे सुरू होऊन १९२१ साली तिचा ११८९५ मैल फैलाव झाला. मिलान हे सर्वांत मुख्य रेल्वेस्टेशन असून ट्युरीन, जिनोवा, व्हेरोना, रोम आणि नेपल्स हीं दुसरीं महत्त्वाचीं स्टेशने आहेत. वाफेच्या आणि विजेच्या ट्रामगाड्या या देशांत आहेत. मध्य आणि उत्तर इटलीत सडका पुष्कळ असून चांगल्या आहेत. लॉबडी, पिडमॉंट आणि व्हेनेशिया प्रांतांत नाव्य कालवे आहेत. १९१७ साली येथे ११२२८ पोस्ट ऑफिस आणि ८९८० तारआफिस होतों. या देशांत टेलिफोन पुष्कळ आहेत. १९०७ पासून ते सरकारी नियंत्रणाखाली आहेत. १९१७ मध्ये वाफेने चालणारी ८४४ व शिडाने चालणारी ४४६४ जहाजे होतों.

व्यापार.—जिनोआ, नेपल्स, पालेर्मो, लेगहोर्न, मेसिना, व्हेनेस आणि कॅटेनिया हीं येथील मुख्य बंदरे असून येथील दर्यावरील व्यापार परकीय जहाजांतून होतो. १९१८ साली येथील आयात व्यापार ५६४०६५७५७ व निर्यात व्यापार, ९९३४५०२१ पौंड किंमतीचा होता. रेशीम, कापूस व रेशमाची वस्त्रे, मद्य, मोटारी, ताग, फळे, टोमॅटोचे पदार्थ, टोण्या गंधक, रबर हे जिनस येथून बाहेर जातात व गहू, कापूस, लोखंड, कातडी, वेरोनाच्या मद्य, वगैरे जिनस बाहेरून येतात.

शिक्षण.—दोन दर्जांच्या प्राथमिक शिक्षणाच्या शाळा काम्यूनचे ताब्यांत असून शिक्षण मोफत असते. दुय्यम शिक्षणाकरितां, उच्च शिक्षणाकरितां व धंदेशिक्षणाकरितां शाळा आणि विद्यापीठे आहेत. शिशुशाळा आणि अर्भकालये येथे आहेत. या देशांत शेंकडा ४८ लोक अशिक्षित आहेत. १८७७ सालीं ६ वर्षांपासून ९ वर्षांपर्यंतच्या मुलांकरितां सक्तीचे शिक्षण करण्यांत आले. संध्याकाळच्या आणि सुट्टीत भरणाऱ्या शाळा येथे : सून अशिक्षित शिपाई लोकांकरितां येथे शाळा आहेत. व्हेनिस, जिनोआ आणि वारी येथे व्यापारी लोकांकरितां शाळा आहेत. फ्लोरेंस आणि लॉन येथे स्त्रियांकरितां धंदेशिक्षणाच्या शाळा आहेत. शेतकांच्या, शिल्पकलेच्या आणि पशुवैद्यकाच्या शाळा आहेत.

येथे १८३१ वाचनालये असून वॉरवेरिना वाचनालयांत ३४००० हस्तलेख आहेत. व्हॅटिकन वाचनालयांत सरकारी जुने लेख आहेत. अनाथ, गरीब आणि आजारी लोकांना मदत करण्याकरितां येथे मोठमोठ्या धर्मादायसंस्था आहेत. याशिवाय प्रांताचे आणि काम्यूनचे अधिकारी धर्मार्थ वराच खर्च करतात.

या देशांतील बहुतेक लोक रोमन कॅथॉलिक पंथाचे आहेत. ग्रीक आणि लॅटिन पंथ येथे प्रचारांत आहेत. रोम हे ख्रिस्ती धर्माचे केंद्रस्थान आहे. १९११ साली या देशांत १२३२५३ प्रॉटेस्टंट पंथाचे लोक व रोमन कॅथॉलिक ३२९८३६६४ होते. १८५५ सालच्या कायद्याने इटालीचे धार्मिक दृष्ट्या १३ प्रांत पाडले आहेत. त्याच कायद्यामुळे येथील बरेच मठ उध्वस्त होऊन पुष्कळ महत्तांनां खो मिळाला.

राज्य पद्धति.—येथे कायद्याने नियंत्रित अशी राजसत्ता आहे. अंमलबजावणीचा अधिकार केवळ राजाकडे असून तो तो मंत्रिमंडळामार्फत बजावतो. कायदेकानू करण्याचा अधिकार राजा व लोकप्रतिनिधिसभा सहकारितेने बजावतात. लोकप्रतिनिधिसभा बरखास्त करण्याचा व फिरून बोलावण्याचा अधिकार राजाला आहे. परराष्ट्रांशी तह करण्याकरितां मात्र लोकप्रतिनिधिसभेची मंजुरी लागते लोकप्रतिनिधिसभेची दोन गृहे (चेंबरस) आहेत.; एक वरिष्ठ सभा, (सीनेट) व दुसरे प्रतिनिधिगृह (चेंबर ऑफ डेप्युटीज) वरिष्ठ सभेचे सभासद तहहयात असून त्यांची नेमणूक राजा स्वतः करतो. २१ वर्षांवरील सर्व साधारण शिकलेल्या व कांहीं विशिष्ट मर्यादेपर्यंत भांडे भरणाऱ्या नागरिकांना मताधिकार असतो. कांहीं विशिष्ट दर्जाचे सरकारी नोकर खेरीज करून सरकारी नोकरांना निवडणुकीला उभे राहतां येत नाही. पैशासंबंधी सारीं विलें प्रतिनिधिगृहा (चेंबर ऑफ डेप्युटीज) च्या सभासदांनी पुढे मांडली पाहिजेत. पण दोन्ही सभागृहे व राजा यांच्या अनुमतीशिवाय तीं पास होऊ शकत नाहींत. प्रत्येक देशांत नोकरशाहीने धोरण नेहमीच

प्रतिगामी स्वरूपाचे असते, येथील नोकरशाहीवरहि तोच आरोप येत असला तर कांहीं नवल नाही. सन १९१९ मध्ये मतदारासंबंधीच्या कायद्यांत दुरुस्ती झाली. इटलीतील लोकांचे ५४ नियोजित समूह पाहून त्यांतर्फे एकंदर ५३५ प्रतिनिधी निवडून येण्याचे ठरविण्यांत आले.

न्याय खाते.—येथील न्यायपद्धति फ्रेंच न्यायपद्धतीच्या धर्तीवर आहे. रोम, नेपल्स, पालेर्मो, ट्युरिन आणि फ्लोरेंस या ठिकाणीं सेशन कोर्टे आहेत. याशिवाय २० अपीलकोर्टे, १६२ ट्रायब्युनल कोर्टे आणि १५३५ मन्डामेन्ट नांवाचीं मॅजिस्ट्रेटांचीं कोर्टे आहेत. १३ मुख्य नदरांतून प्रिदोरी कोर्टे आहेत व त्यांना फौजदारी न्यायाचा पूर्ण अधिकार आहे.

सैन्य—येथील लष्करी शिक्षणाची पद्धत १८७५ साली केलेल्या नियमाप्रमाणेच चालू आहे, परंतु त्यांत १९०७-१९०८साली थोडा महत्वाचा फेरबदल करण्यांत आला. लष्करी शिक्षण व नोकरी सक्तीची असून त्याचा एकंदर काल १९वर्षांचा आहे व आरंभ २०वर्षांपासून होतो. लष्करी नोकरीस नवीन लोकांचे तीन भाग करून कांहींस कायम सैन्यांत, कांहींस कायम पण अमर्याद रजेच्या सैन्यांत, व कांहींस, प्रत्यक्ष नोकरीपासून माफी मिळालेल्यास प्रादेशिक संरक्षक सैन्यांत दाखल करतात. ही १९वर्षांची मुदत, २ वर्षे कायम सैन्यांत, पुढे ६ वर्षे अमर्याद रजेच्या सैन्यांत, नंतर ४ वर्षे फिरत्या संरक्षक सैन्यांत (मोबाइल मिलिशिया) व अखेरीस ७ वर्षे प्रादेशिक संरक्षक सैन्यांत (टेरिटोरियल मिलिशिया) याप्रमाणे वांटलेली आहे. यांतील दुसऱ्या वर्गास २ ते ६ महिने प्रत्यक्ष शिक्षण मिळते. तिसऱ्या वर्गाच्या लोकांस ३० दिवस मिळते.

आरमार—आरमार ठेवण्यासाठीं समुद्रकिनाऱ्याचे चार भाग केले आहेत. या चार भागांची स्पेक्षिआ नेपल्स, आणि व्हेनिस, व टारेंटो ही मुख्य ठाणी आहेत. याखेरीज अनेक ठिकाणीं टारपेंडोठाणी आहेत. त्यांत जिनोआ, स्पेक्षिआ, मंडालेन, गेइटा, मेसिना, टारेंटो. ब्रिंडिसी, अंकोना व व्हेनिस ही मुख्य आहेत. १९१९ साली आरमारांत ५ ड्रेडनॉट, ६ प्रिडेनॉट, ५ चिखलती जहाजे (आर्मड कूझर्स), २३ संरक्षित जहाजे वगैरे, ४ टारपेंडो गनबोट, ४८ विनाशिका बोट, टारपेंडोबोटी ७३ पाणबुड्या याप्रमाणे जहाजे होती.

जमाखर्च.—मुख्य उत्पन्नाच्या बाबी म्हणजे जमिनी घरे, व उत्पन्न यांवरील प्रत्यक्ष कर व समुद्रावरील व खुष्कीवरील जकाती, कारखान्यावरील कर, मीठ व तेंवाखू यांचे मक्ते हे अप्रत्यक्ष कर आहेत.

१८९८ पासून १९०६ पर्यंत जमपेक्षा खर्च कमी होऊन दरवर्षी शिल्लक राहात असे. शिल्लक राहाण्याचे कारण असे होते की, बाहेरून आत येणाऱ्या मालावर जबर कर बसविला जात असे, आणि तेंवाखू व मीठ यांच्या मक्क्यामुळे बरेच उत्पन्न होत असे, या शिल्लकेचा विनियोग सरकारी

नोकरांच्या विश्वविद्यालयांतील प्रोफेसरांचे पगार वाढविण्याकडे करण्यांत येत असे.

खर्चापैकी बराच मोठा आंकडा सरकारी कंत्रावरील व्याजाचा होता. १८९९-१९०० साली व्याजाचा आंकडा २७५६०००० पौंड होता, तो १९०६ साली २३१००४०९ पौंड पर्यंत आला. १९१८-१९ सालचे एकंदर उत्पन्नाचे व खर्चाचे अंदाजी आंकडे अनुक्रमे पांच अब्ज व चार अब्ज ऐशी कोटी लीरी (२५ लीरी = १ पौंड) असे होते.

देशांतील राज्यकारभार.—सर्व देशाचे ६९ प्रांत आणि ८३४५ कॉम्युन केलेले आहेत. स्थानिक कारभार कॉम्युनल कौंसिल व प्रांतिक कौंसिल यांच्या नाव्यांत असतो. १९१५ च्या कायद्याप्रमाणे प्रत्येक कॉम्युनला एक कॉम्युनल कौंसिल, एक म्युनिसिपल कौंसिल व एक सिडिक असतो. म्युनिसिपल कौंसिलमधले सभासद काम्युनल कौंसिलांतील सभासदांतून निवडून घेतलेले असतात व सिडिक हा सरकारी अधिकारी असतो. याची नेमणूक पूर्वी राजा करीत असे परंतु आतां काम्युनच्या कौंसिलच्या गुप्त निवडणुकांनी (सीक्रेट बॅलट) त्याची निवडणूक होते. प्रत्येक प्रांताचा कारभार पहाण्यासाठी प्रिफेक्ट असतो व त्याची नेमणूक अन्तर्गत राज्यकारभार पहाणाऱ्या मंत्र्यांकडून झालेली असते. व तो आपल्या कामाबद्दल या मंत्र्याला जबाबदार असतो. प्रत्येक भागाला एक सबप्रिफेक्ट असतो. हा पूर्वी प्रांतिकसभेच्या कार्यकारी सभेचा अध्यक्ष असे, परंतु आतां प्रांतिक कारभारांत फक्त त्याचें अंग असतें व कार्यकारी सभेच्या अध्यक्षाच्या जागेसाठी त्या सभेच्या सभासदांपैकी कोणाचीहि त्या सभेच्या सभासदांकडून निवडणूक होते. कॉम्युनचा कारभार पाहण्यासाठी एक सभा (जेटा) असते व या सभेची जमाखर्चाच्या कामांत समति घ्यावी लागते. प्रांतिक राज्यकारभाराच्या सभेच्या निकालाविरुद्ध कॉम्युनची सभा आणि प्रिफेक्ट यांना वाटल्यास राजाकडे अपील करण्याचा अधिकार असतो. व या वेळी राजाला कौंसिल ऑफ स्टेटचें मत घ्यावें लागतें. कॉम्युनच्या आणि प्रांतिक राज्यकारभार यांच्या विरुद्ध खासगी लोकांचें अपील ऐकण्याचा आणि राज्यकारभाराच्या वावरीत न्यायाधिकाऱ्यांचें काम करण्याचा प्रांतिक राज्यकारभाराच्या सभेस अधिकार आहे.

इटली देशांतील पृथक् भागांचें एकीकरण.—इटाली हें नांव पूर्वी फक्त द्वीपकल्पाच्या एका विविक्षित भागांस दिलें होतें, पण जसजसे संबंध द्वीपकल्प रोमनलोकांच्या अमलाखाली येत चाललें तसे त्याला एकच नांव असण्याची आवश्यकता भासू लागली. आगस्टस यानें पहिल्यानें इटली देशाच्या राज्यकारभारास शिस्त लावून दिली व सर्वत्र प्रचलित असलेल्या इटली नांवाचाच सरकारी रीत्या उल्लेख करण्याचें

ठराविलें. यानें राज्यकारभार चालविण्याकरितां इटली देशाचे एकंदर अकरा विभाग केले होते; व हेच विभाग कान्टस्टाइनच्या कारकीर्दीपर्यंत कायम होते. रोमन अमदानांत लष्कर एका भागांतून दुसऱ्या भागांत सुलभ रीतीनें नेतां यावें म्हणून इटली देशांत पुष्कळ रस्ते बांधले होते.

इतिहास.—इटलीमधील प्राचीन लोक, भाषा व आगस्टसनें सर्व इटालीचें एकीकरण करून त्याचे पाडलेले ११ विभाग यासंबंधी विवेचन ज्ञानकोश विभाग चवथ्या बुद्धोत्तर जग (पृ. ३८३) यांत केलेच आहे. इटालीचा प्राचीन इतिहास रोम या लेखांत येईल. येथे रोमन सत्तेच्या विनाशापासून पुढील अर्वाचीन कालापर्यंतचा इतिहास दिला आहे.

इ. स. ४७६—१७९६ पर्यंतचा इतिहास:—४७६ त हेरुलियन लोकांचा नायक ओडोआकर यानें रोम्यूलस बादशहास पदच्युत केलें व इटलीस वायव्येन्वियमचें मांडलिक राज्य बनविलें. पुढें या इटली देश जिंकणाऱ्या रानटी लोकांनी त्याला केव्हिहा येथे आपला राजा केलें व ग्रीक बादशहा झेनो यानें याला रोमन उमरावा (पॅट्रिशियन) च्या पदवीस चढविलें. याप्रमाणें हा देश परकीय राजांच्या अंमलाखाली गेला व यापुढें झालेल्या अनेक परकीय राजांनी या देशाच्या कारभार अव्यवस्थित रीतीनें चालविला.

इटलीवरील गोंथ व लॅंबर्ड लोकांची सत्ता.—४८८त थिओडोरिक या पूर्वकडील गोंथलोकांच्या राजानें ग्रीक बादशहा झेनो याच्यापासून इटाली देशाचा राज्यकारभार चालविण्याची परवानगी घेतली व ४९३ त इटाली देश काबीज केला. गोंथ लोकांनी इटालियन लोकांत न मिसळतां इटली देशावर आपली लष्करी सत्ता गाजविली. पुढें ५५३ त शेवटचा गोंथ राजा टियस याचा जस्टीनियन यानें आपल्या वेलिसारियस व नर्सस या दोघांसेनानायकांस पाठवून व्हेसूव्हियस येथे पराभव केला. व इटाली देशावरील गोंथिक सत्ता नष्ट केली, व ग्रीक सुभेदारमार्फत इटलीचा कारभार चालविला, यानंतर ५६५ त नार्सिस याला परत बोलाविल्यावर ५६८ त लॅंबार्ड लोकांचा राजा अलबोईन यानें इटाली देशावर आपलें राज्य स्थापिलें. यानें ५७३ पर्यंत राज्य केल्यावर याचा खून झाला. याच्यानंतर लॅंबार्ड सरदारांनी आपआपल्या प्रांतांत स्वतंत्र राज्ये स्थापन केलीं. लॅंबार्ड लोकांनी इटली देशावर आपलें राज्य स्थापनांना, राम, व्हेनिस, जिनोवा, राव्हेना हीं शहरे, दोन्हीहि समुद्रकिनारे व कार्सिका, सोडॅनिया वगैरे बेटे वगळलीं होती. यामुळे त्यांनीं उभारलेल्या राज्यरूपी इमारतींचा पाया अगदी कच्चा होता. रोम शहरां पोपचा अंमल चालत होता. व व्हेनिस व जिनोवा या शहरांतील रोमन लोक अजून अगदी

निर्घास्त होते. राव्हेना येथे अवशेष राहिलेला ग्रीक सत्ता अजून कायम होती व परशत्रूस हल्ला करण्याकरितां दोन्हीहि किनारे मोकळे होते.

७२६त दुसरा प्रेगरी या पोपने लॉबार्ड राजा लिउइप्रॅंड याच्याशी सलोखा करून रोमवरील ग्रीक सत्ता झुगारून दिली व तेथे स्वराज्य स्थापिले. लिउइप्रॅंड व त्याच्यानंतर झालेले राजे राशिस व एस्टॅल्फ यांचा ग्रीक राज्याबरोबर रोमचेंहि राज्य बळकाविण्याचा विचार होता परंतु तिसरा प्रेगरी, झकारी, व दुसरा स्टीफन या पोपांनी आपल्या मदतीस फ्रँक लोकांना बोलाविले. पिप्पीन या फ्रँक राजाने इटालीत प्रवेश करून लॉबार्ड राजाचा पराभव केला व व त्यापासून जिंकलेले प्रांत पोपला अर्पण केले, व तेव्हापासून पोप या प्रांताचा राज्यकारभार पाहू लागला. पिप्पीन-नंतर शार्लेमान याने शेवटच्या लॉबार्ड राजास पदच्युत केल्यावर ८०० त ३ व्या लिओने त्याला रोम शहरी राज्याभिषेक केला. याने ८४३ पर्यंत राज्य केल्यावर याच्या मागून याचा नातू लोथेर हा ली देशाच्या गादीवर बसला. याचें राज्य आल्प्स पर्वतापासून टेरासिनापर्यंत पसरलें होतें. शार्लेमानच्या वंशातील एकंदर ८ राजांनी इटलीवर राज्य केलें. यापैकी शेवटचा राजा चार्लस (लघु) या नांवाचा होता. हा ८८८ त पदच्युत झाल्यावर इटलीच्या गादीवर १० राजे बसले. यांच्या कारकीर्दी इटलीस फार वाईट गेल्या. याच काळांत सारासेन लोकांनी सिसिली कॅलॅब्रिया, अप्युलिया वगैरे घेऊन रोमलाहि दहशत बसविली. याच काळांत इटली देशांत ग्रीक सत्ता पुन्हां स्थापन झाली. रोम येथील राज्यकारभारांत अव्यवस्था उत्पन्न झाली. या काळांत पोपची गादी टस्क्यूलमच्या काउंट घराण्याच्या हातांत जाऊन दोन झियांनाहि अंमल चालविला. मग्यार लोक उत्तरेकडून इटली देशावर स्वाभ्या करूं लागले. वरील राजांपैकी दुसरा धेरेंगर याने ९५१-९६१ पर्यंत राज्य केलें. पुढें ओटो या जर्मन बादशहाने याला पदच्युत करून इटलीचें राज्य आपण बाळगविलें व १२ व्या जॉनकडून रोम येथे आपणांस बादशहा म्हणून जाहीर करविलें. याच्या वेळेपासून इटली देश जर्मन बादशहांच्या ताब्यांत गेला व त्याची राष्ट्रीय ऐक्य होण्याची कायमची निराशा झाली. याच्या नंतर दुसरा व तिसरा ओटो असे दोन राजे झाले. यांच्या कारकिर्दीत रोम शहरांत स्वसत्ताक राज्य होतें. तिसरा ओटो हा १००२ मध्ये मरण पावल्यावर अल्बार्डिन गादीवर आला. त्याची व त्यानंतरचा अर्डाइन याची बव्हेरियाचा हेनरी यांबरोबर रोमचें राज्य संपादन करण्याकरितां चढाओढ सुरू झाली. यांत हेनरीला यश येऊन त्यांस रोम शहरी राज्याभिषेक झाला. हा १०२४ त मेल्यावर मिलानचा आर्चबिशप हेरीबर्ट याने जर्मन राजा कोन्नाड याला बोलावून त्याला मिलान येथे लोहमुकुटाने राज्याभि-

षेक केला. या कालापासून इटलीच्या अंतर्गत व्यवस्थेंत या शहराचें महत्त्व वाढलें व त्यामुळे आपसांतल फूटहि वाढली.

कोन्नाड नंतर दुसरा कोन्नाड तिसरा हेनरी, व चवथा हेनरी या राजांच्या कारकीर्दी झाल्या. तिसरा हेनरी हा १०४६ मध्ये इटालीत आला त्यावेळी रोम शहरी तीन पोप होते. यानें या तिघांसहि काढून टाकून इतःपर जर्मन पोप नेमण्याचें ठरविलें.

द क्षि ण इ ट ली चा वृ त्तां तः—१०१७ त नार्मन लोक ग्रीक लोकांविरुद्ध लॉबार्ड लोकांस मदत करण्याकरितां आपुलियांत आले होते. पुढें बारा वर्षांनी त्यांनी अब्हरसा येथे बसाहत केली; व यानंतर कांहीं दिवसांनी त्यांनी दक्षिण इटलीत आपली सत्ता स्थापन केली. १०५३ त्यांनी पोपच्या फौजेचा पराभव केला, व त्यापासून आपुलिया, कॅलाब्रिया, व सिसिली या प्रांतांत नवीन प्रदेश काबीज करण्याची परवानगी मिळविली. इ.स. १०६० मध्ये त्यांच्यातील रॉबर्ट गिस्कार्ड याने सिसिली वेट काबीज केलें. याचा माऊ काउंट रॉजर हा ११०१ मध्ये मरण पावल्यावर त्याचा मुलगा रॉजर हा कॅलाब्रिया व सिसिली यांचा राजा झाला. पुढें ११२७ त आपुलियाचा ड्यूक मरण पावल्यावर रॉजर याने आपुलिया प्रांत आपल्या राज्यास जोडला. ११३० त याने सिसिलीचा राजा ही पदवी धारण केली.

१०७३ त हिल्डेब्रॅंड हा पोप झाला. याने एक सभा भरवून धर्मोपदेशकांनी ब्रह्मचर्य पाळवें, राजानें धर्मोपदेशकांच्या नेमणुका करूं नयेत व पोपची निवडणूक धर्मोपदेशक (कॅडिनल)यांनी करावी. या तत्वाचा उरस्कार केला. यामुळे याचा चवथ्या हेनरीशी बेवनाव झाला; व पोप व हेनरी या दोघांमध्ये युद्ध सुरू झालें. हें युद्ध त्यांच्या मरणानंतर ११२२ पर्यंत चाललें होतें. या युद्धांत पोपला काउंटेस मॉटिल्डा हने बरीच मदत केली व शेवटी आपली सर्व जहागीर पोपच्या स्वाधीन केली. यायोगाने पोपची ऐहिक सत्ता बरीच वाढली. हिल्डेब्रॅंड उर्फ ७ वा प्रेगरी हा १०८५ त मरण पावला.

प्रेगरीच्या नंतर त्याच्या मागून आलेला तिसरा व्हिक्टर, दुसरा अरबन व दुसरा पास्कल या पोपांनी ११०६ त चवथा हेनरी मेल्यावरहि त्याचा मुलगा पांचवा हेनरी या जर्मन बादशहाशी युद्ध चालू ठेऊन ११२२ त त्यास तह करावयास लाविलें. या तहान्वये, हेनरीने ज्या हक्कासाठी युद्ध सुरू झालें होतें ते सर्व हक्क सोडून देऊन पोपचें म्हणणें कबूल केलें. या युद्धाचा वास्तविक परिणाम असा झाला की, पोपच्या स्वतंत्रतेस धक्का न पोंहोचतां जर्मन बादशहास मात्र राज्याभिषेकाचे संस्कार करवून घेण्याकरितां पोपच्या तोंडाकडे पाहण्याची पाळी आली.

का म्यु न चा का ~~स्वतंत्र~~ शहरांचा उदय-वरील बादशहा व पोप यांच्यामधील युद्धांत दोघांचा तडा व

तिसऱ्याचा लाभ या न्यायाने झाला. स्वतंत्र शहरास आपला बराच फायदा करून घेतां आला. दोन्हीहि पक्ष त्यांची कुमक मिळविण्याकरितां त्यांनां सबळता देत. या योगाने त्यांचे सामर्थ्य वाढून त्यांची स्वातंत्र्याची इच्छा अधिक बळावली व ती स्वावलंबी बनली. या शहरांची घटना पुढे दिल्याप्रमाणे होती. एकंदर राज्यकारभार चालविण्याकरितां कान्सल नांवाच्या अधिकाऱ्यांची योजना केलेली असून त्यांच्या मदतीकरितां एक सल्लागारमंडळ (डेलिवरेटिव्ह असेंब्ली) असे, कान्सल अधिकारी न्याय देणे व जवळच्या राज्यांशी व्यवहार ठेवणे हीं कामे करीत असत. याशिवाय थोर लोकांची व सर्वसाधारण लोकांची अशा आणखी दोन सभा होत्या. पीसा, मिलान हीं यावेळीं प्रासिद्धीस आलेल्या स्वतंत्र शहरांपैकीं होत. याच सुमारास रोम येथेहि स्वसत्ताक राज्याची स्थापना झाली होती.

इटली देशांत जिकडे तिकडे स्वसत्ताक शहरे अस्तित्वांत आल्यामुळे सर्व देशभर दुही माजली होती (११२५-११३७) व कोन्नाड (११३८-५२) यांच्या कारकीर्दीत फारच अंदाधुंदी माजून अंतस्थ यादवीस विशेष जोर आला होता. पुढे फ्रेडरिक बारबरोसा गादीवर आल्यावर त्याने १५५४ मध्ये इटली देशावर स्वारी करून या आपसांत भांडणाऱ्या स्वतंत्र शहरांचा चांगला समाचार घेतला. यानंतर पोप व बादशहा यांच्या मध्ये माटिल्डाने दिलेल्या जहागिरीविषयी वाद उपस्थित होऊन त्यांच्यांत युद्ध सुरू झाले. स्वतंत्र शहरांनी पोपचा पक्ष उचलून घेऊन बादशहास मोठ्या शौर्याने हांकून लावण्याचा प्रयत्न केला, पण शेवटी त्यांनाच हार खावी लागली. ११५९ त तिसरा अलेक्झांडर पोप झाल्यावर फ्रेडरिक बारबरोसा याने ११६३ त इटली देशावर पुन्हा स्वारी केली. यावेळेस स्वतंत्र शहरांनी एक संघ स्थापन करून मोठ्या धैर्याने बादशहाही फौजेस तोंड दिले. या दुसऱ्या स्वारीत फ्रेडरिक बारबरोसा याचा पराभव होऊन ११७६ त त्याला पोपशी सहा वर्षांचा तह करावा लागला. या तहांत विशेष लक्षांत ठेवण्यासारखी गोष्ट म्हणजे ३२ स्वतंत्र शहरांनी परशत्रू जर्मन बादशहा याचा पूर्ण पराभव केला, तरी इटली देशाचे एक स्वतंत्र राष्ट्र न होता तो देश तसाच पारतंत्र्यांत राहिला. ११८३ त कॉन्स्टन्स येथे दुसरा तह होऊन त्यांत स्वतंत्र शहरांच्या स्वसत्ताक राज्यांत बादशहाने ढवळाढवळ करू नये, व त्यांना लढाई वगैरे करण्याचा हक्क असावा. बादशहाच्या ताब्यांत बरिष्ठ न्यायकचेऱ्या राहून तो इटलीत आला असता त्याचा खर्च स्वतंत्र शहरांनी चालवावा, असे ठरले.

यानंतर स्वतंत्र शहरांनी सरंजाम सरदारां (प्युडल लॉर्ड्स) चा पराभव करून त्यांस आपल्या बरोबर शहरांत रहावयास लाविले. सरदारां लोकांचा

पाडाव झाल्यामुळे इटली देशांतील शेतकऱ्यांचे दास्य नष्ट होऊन त्यांना स्वतंत्रता प्राप्त झाली व त्या देशांतील लोक फ्रेंक जर्मन वगैरे लोकांत मिसळून गेले. याप्रमाणे इटली देशांतून सरंजामी अंमल नाहींसा झाला. स्वतंत्र शहरांनी जरी सरंजामी सरदारांचा पाडाव करून त्यांस शहरांत राहावयास लाविले होते, तरी त्यांचा भांडखोर स्वभाव अजून गेला नव्हता. हे लोक शहरांत राहून शहराचा शांतताभंग करू लागले. तेव्हां यांना ताळ्यावर आणण्याकरितां स्वतंत्र शहरांनी पुढील युक्ति योजिली. एक वर्षपर्यंत कोणी तरी परकीय जबाबदार मनुष्य निवडून त्याच्या हातांत मुलकी व लष्करी सत्ता देऊन त्याच्या आज्ञेत वागण्याचे कबूल केले.

इ. स. ११९० त फ्रेडरिक बारबरोसा मरण पावला. त्याच्या नंतर त्याचा मुलगा दुसरा फ्रेडरिक हा गादीवर बसला. याने आपला मुलगा सहावा हेनरी याचे सिसलीचा रॉजर याची मुलगी कॉन्स्टन्स इच्याशी लग्न लाविले. पुढे हॉटेन्ड्राईल घराण्यांतील शेवटचा बादशहा दुसरा विल्यम हा मरण पावल्यावर त्याला वारस नसल्यामुळे ११९४त सिसिलीचे राज्य सहाव्या हेनरीस मिळाले. ११९८ त हेनरी मेल्यावर त्याचा मुलगा फ्रेडरिक हा गादीवर बसला. हा लहान असल्यामुळे याला तिसरा इनोसेंट या पोपच्या देखरेखीखाली ठेविले होते. याच सुमारास फ्रॉन्सिस्कन व डोमिनिकन हे पंथ निर्माण झाले.

इ. स. १२२० त होनोरियस या पोपने दुसरा फ्रेडरिक यास रोम येथे राज्यभिषेक करून साम्राज्यपदावर बसविले. १२२५ त याने यॉल्ड डी ब्राईन इच्याशी लग्न करून जेरुशेलम आपल्या ताब्यांत घेतले. हा तत्कालीन पृथ्वीवरील सर्व सम्राटांत श्रेष्ठ होता. १२२७ त नववा प्रेगरी या पोपने कबूल केल्याप्रमाणे फ्रेडरिक धार्मिक युद्धास न गेल्यावरून त्याला धार्मिक बहिष्कार घातला, व याच्याबद्दल पोपचा चांगला समाचार घेण्याकरितां फ्रेडरिकने त्यांच्याशी युद्ध सुरू केले. या युद्धांत पहिल्याने फ्रेडरिक बादशहास जय मिळेल असा रंग दिसत होता, पण शेवटी त्यालाच हार खावी लागली. हा इ. स. १२५० त मरण पावला. याच्या नंतरहि पोपने १८ वर्षे युद्ध चालू ठेवले व जर्मन बादशहाचा पूर्ण पराभव केला. या युद्धांत पोपला फ्रान्समधील ऑंज्यूच्या चार्ल्सने मदत केली होती; पुढे इटलीत हाच बरिष्ठ होऊन बसला. १८७८ त रुडॉल्फ या जर्मन बादशहाने विशिष्ट प्रदेशावरील सत्ता मान्य केली.

अकराव्या वेनेडिक्टने थोडे दिवस पोपचे काम केल्यावर पांचवा क्लेमेंट हा फ्रेंच गृहस्थ पोप झाला, व यामुळे पोपवर फ्रान्सच्या राजांचे वर्चस्व प्रस्थापित झाले.

पोप व जर्मन बादशहा यांच्या युद्धांत त्यांपैकी कोणाचा विजय होतो हेच केवळ महत्त्वाचे नसून यशस्वी पक्षाबरोबर इटली देशांत पोपसामाजिक तत्त्वांचा प्रवेश होऊन ती

सर्वमान्य होतात ही गोष्ट महत्त्वाची होती. त्या देशांतील नागरिक (सिव्हिल) संस्था तशाच कायम राहतात की, त्यांच्या जागी सरंजामी जहागिरी संस्था अधिष्ठान पावतात, सर्व लोकांस व्यापार महत्त्वाचा वाटतो की, शिपाईगिरी त्यांच्या मनावर आपला पगडा बसविते, प्रगतीची वाढ तशीच कायम राहते की, ती खंडून पुराणप्रियतेचा निकडे तिकडे प्रसार होतो, वगैरे गोष्टी विशेष महत्त्वाच्या होत्या.

अनि यंत्रित सत्ताधिकाऱ्यांचा काळ.—या युद्धामुळे स्वतंत्र शहरांतील सरदार वगैरे लोकांना 'कप्तान' करून युद्ध करण्याकरिता पाठवीत, व या योगाने त्यांचे प्रावस्थ जास्त वाढत जाऊन ते मोठे सत्ताधारी झाले; यावेळीं म्हणजे फ्रेडरिक मेल्यानंतर व्हेरोना, राव्हेन्ना वगैरे ठिकाणी वर सांगितलेल्या लष्करी कप्तानांनी मोठमोठ्या घराणां स्थापन केली होती. १३०९ मध्ये रॉबर्ट हा नेपल्सच्या गादीवर बसला. १३१० मध्ये लक्झेम्बर्गचा सातवा हेनरी हा आल्प्सपर्वत ओलाडून इटाली देशात आला. त्याने अगोदरच सत्ताधारी झालेल्या घराण्यांचे त्याच्या विशिष्ट प्रदेशावरील वर्चस्व कबूल केलें. पुढे हा १३१३ त मरण पावल्यावर हां घराणां अधिकच जोरावली. १३१३-१३३३ पर्यंत इटली देशात गुल्लेप्स व धिवेलाईन या दोन पक्षांमध्ये यादवी माजली होती. धिवेलाईन पक्षात वर सांगितलेल्या सत्ता बळकावणाऱ्या सरदार घराण्याचा समावेश होत होता, व गुल्लेप्स पक्षाचे अनुयायी स्वातंत्र्यप्रिय लोक होते. शेवटी हे दोन्हीहि पक्ष अगदी कंटाळून जाऊन त्यांनी आपसात तडजोड करण्यास प्रारंभ केला, स्वतंत्र शहरें तर देशांत शांतता राखण्याकरिता काही दिवस पारतंत्र्य स्वीकारण्यास कबूल झाली. इ. स. १३०५ ते १४४७ च्या दरम्यान इटालियन लोक जवळ जवळ स्वराज्य भोगित होते. १४४७ साल अखेर इटली देशात नेपल्स, मिलान, फ्लोरेन्सचे प्रजासत्ताक राज्य, व्हेनिसचे प्रजासत्ताक राज्य, व पोपचे राज्य, अशी पांच राज्ये नादत होती. १४४७-९२ च्या दरम्यान इटली देशात जिकडे तिकडे शांतता नादत असून त्याची चांगली भरभराट झाली.

दोन सिसिलीची हकीकत:—नेपल्स इ. स. १३४३ त आजूचा रॉबर्ट मेल्यावर त्याची मुलगी जोन ही गादीवर बसली. १३८२ त ड्युराझोच्या चार्ल्सने जोनचा खून केला व आपण गादी बळकाविली. १३८७ त हा मेल्यावर याचा मुलगा लॅडिस्लस हा गादीवर बसला. तो १४१४ त मरण पावल्यावर याची बहीण दुसरी जोन ही गादीवर बसली. इने प्रोव्हेन्सचा ३ रा लुई, याचा भाऊ रेने, व अरेगॉनचा पांचवा आलफाझो, या तिघांस दत्तक घेतले. पुढे १४३५ त ही मेल्यावर रेने व आलफाझो यांमध्ये लढाई होऊन शेवटी आलफाझोचा जय झाला. १४५८ त हा मरण पावल्यावर नेपल्सचे राज्य याचा दासीपुत्र फर्डिनंड याच्या हाती लागले व

अरेगॉन व सिसिली यांचे राज्य याचा भाऊ जॉन व त्याच्या नंतर कॅथोलिक फर्डिनंड यांस मिळाले.

मिलानची हकीकत.—व्हिस्कोंटी घराण्यातील शेवटचा पुरुष अझो याने व्हेरियाच्या लुईपासून १३२८ त मिलान विकत घेतले. याच्यानंतर याचा चुलता लुशीनो हा मिलानच्या गादीवर बसला. इ. स. १३४९ त याचा त्याच्या बायकोने खून केल्यावर याचा भाऊ जॉन हा राजा झाला. याने मिलानच्या राज्याचा विस्तार बराच वाढवून बहुतेक उत्तर इटलीवर आपले स्वामित्व स्थापन केले होते. हा १३५४ त मरण पावल्यावर याचे राज्य याच्या माटेओ, वनोवो व गॅलेओझो या तीन मुलांनी वाटून घेतले. पुढे माटेओ मारला गेल्यावर वनोवो व गॅलेओझो या दोघांनी ते वांटून घेतले. १३७८ त गॅलेओझो मेल्यावर त्याचा मुलगा गायन गॅलेओझो हा याच्या गादीवर बसला. याने आपल्या चुलत्यास मारवून मिलानचे राज्य पुन्हा एकछत्राखाली आणले. याने आपल्या राज्याची सरहद्द व्हेनिसच्या राज्यास नेऊन भिडवली, व लॉवर्डो काबीज करून टस्कनी बरहि चाल केली. याने आपणांस ड्यूक ही पदवी मिळविली होती. हा १४०२ मध्ये प्लेगने मरण पावला. याला गाय-ओव्हानी मराया, व फिलिप्पो-मराया असे दोन मुलगे होते. १४१२ त गायओव्हानी याचा खून झाल्यावर फिलिप्पो हा गादीवर बसला. फिलिपोचा विचार सर्व इटली देश काबीज करण्याचा होता व त्याप्रमाणे त्याने व्हेनिस व फ्लोरेन्स यांवर स्वारी केली होती पण त्यांत त्याला यश आले नाही. याच्या कारकीर्दीत फ्रान्सिस्को, स्फोर्झा वगैरे नामांकित सेनापती उदयास आले. इ. स. १४४७ त फिलिप्पो मरण पावल्यावर १४५० त फ्रान्सिस्कोने मिलानचा अधिकार बळकाविला.

फ्लोरेन्सचा इतिहास.—इ. स. १३४३ त अथेन्सच्या ड्यूकला काढून दिल्यावर फ्लोरेन्समधील कनिष्ठ दर्जाच्या लोकांनी मोठमोठ्या व्यापाऱ्यांविरुद्ध बंड करून १३७८ त काही काळपर्यंत फ्लोरेन्सची सत्ता आपल्या हातांत घेतली, पण त्यांना युद्ध व परदेशीय व्यवहार चालवितां न आल्यामुळे त्यांच्या हातांतील सत्ता जाऊन फ्लोरेन्स प्रदेशांत अलबीझी घराण्याने आपले वर्चस्व स्थापिले. यांच्या कारकीर्दीत व्हिस्कोन्टी घराण्याचा पराजय होऊन फ्लोरेन्सने टस्कनीच्या काही शहरांवर आपला अम्मल बसविला, व पिसा शहर काबीज करून समुद्रकिनारा गाठला. पुढे मेडिसी घराण्यांतल कोसिमोने कनिष्ठ लोकांचा पक्ष उचलून धरून १४३३ त तर अलबीझी घराण्याशी उघड उघड प्रतिस्पर्धा सुरू केली. काही दिवस हद्दपार होऊन परत आल्यावर याने बरीच सवंग लोकप्रियता संपादन करून जनसमुहाचे धुरीणत्व स्वीकारले व राज्यसूत्रे आपल्या हातांत घेतली.

व्हेनिस.—या प्रजासत्ताक राज्याचा राज्यकारभार चालविण्याकरिता लोकांतर्फे लोकप्रक्षीय मंडळास जबाबदार

असा एक 'डोज' निवडण्यांत येत असे. १०३२ मध्ये या डोजने प्रत्येक कारभारांत 'प्रेगाडी' नांवाच्या सेनेट सभेची अनुमति घ्यावी असे ठरले. ११७२ त ग्रँड कौन्सिलची (मोठ्या मंडळाची) स्थापना झाली. पुढे याच मंडळाच्या ताब्यांत सर्व राज्यकारभार आला. १२९७ मध्ये हें मंडळ बंद करण्यांत आले. नंतर व्हेनिसची राज्यसूत्रे कांहीं विवक्षित घराण्यांच्या हाती लागून ती त्यांच्याकडे वंशपरंपरा राहत गेली. १३११ त शासनार्थ एक दहाजणांचे मंडळ स्थापन करण्यांत आले. पुढे १७९७ पर्यंत व्हेनिसच्या राज्यव्यवस्थेत कांहीं फरक झाला नाही. मध्ययुगांत व्हेनिसने आपला पौरस्त्य व्यापार वाढविण्याचे धोरण स्वीकारले होते. इ. स. १३३६ त इटली देशाच्या राजकारणांत व्हेनिसने ढवळाढवळ करण्याचा पहिल्यानेच प्रयत्न केला. १३५२-१३८१ पर्यंत व्हेनिस व जिनोवा यांच्यामध्ये युद्ध होऊन त्यांत शेवटी जिनोवाचा पराभव झाला. १४०६ मध्ये व्हेनिसने आपल्या राज्यांत व्हेरोना, व्हिसेन्झा व पादुआ वगैरे शहरे सामील केली. १४२३ त व्हेनिसचा राज्यकारभार फ्रान्सिस्को फोस्कारी या डोजच्या हाती येऊन त्याने तो १४५७ पर्यंत चालविला.

पोपचे राज्य.—व्हेनिसनोला आल्यापासून पोपने इटलीच्या स्वातंत्र्यसंरक्षकांचे काम सोडून दिले होते. रेंझीच्या क्रांतीनंतर रोम शहरां एका लोकसत्ताक राज्याची स्थापना झाली होती. याच सुमारास निरनिराळी घराणी अस्तित्वांत येऊन ती आपणास पोपचे व्हिकार उर्फ प्रतिनिधी म्हणवून घेऊन स्वार्थ साधीत होती. पुढे अकरावा रेगरी हा पोप झाल्यावर याने रोम शहर पुन्हा परत घेतले. याच्यानंतर सहावा अरवन हा पोप झाला. पांचवा मार्टिन (१४१७-१४३१) व चवथा एजिनियन (१४३१-१४४७) यांच्या कारकीर्दीत यांना ऐहिक सत्तेकडे लक्ष देण्यास फुरसत व सामर्थ्य नसल्यामुळे पोपपदाचे महत्त्व विशेष वाढले नाही. १४४७ त पांचवा निकोलस पोप झाल्यावर याने पोपची ऐहिक सत्ता स्थापन केली. हा १४५५ त मरण पावला.

इटली देशांत वर दिल्याप्रमाणे पांच मोठी व कांहीं लहान राज्ये स्थापन झाल्यावर त्या देशांतील राजकारणाचा कल एकतंत्री सत्ता स्थापन होण्याकडे झुकत होता. ही एकतंत्री राज्यपद्धति जाचक नव्हती, कारण ज्यांच्या हातांत सत्ता असे ते बहुधा इटालियन असून ते कला, वाङ्मय, शास्त्र वगैरे विषयांतील लोकांच्या प्रचलित अभिरुचीबद्दल आपली सहानुभूति दाखवीत असत. इ. स. १४५३-१४९२ च्या दरम्यान इटाली देशांत सर्वत्र शांतता नांदत होती.

परकीय स्वाभ्यांचा काळ—१४९२ त मिलनच्या गायन गॅलिलेओने आपला जुलता लुडोव्हिचो याच्या हातून राज्यकारभार हिसकावून घेऊन त्याला राज्यांतून हांकून देण्याकरितां फ्रान्स देशाच्या आठव्या चार्लसला इटली देशावर स्वारी करण्याची विनंती केली. व

त्याला नेपल्सची लालूच दाखविली. याप्रमाणे १४९५ त चार्लसनं आल्प्स पर्वत ओलांडून नेपल्स येथे प्रवेश केला. या ठिकाणी त्याला राज्याभिषेक करण्यांत आला होता. इकडे हा प्रकार होत असतांना लुडोव्हिचोने आपल्या पुतण्यास मारवून चार्लसविरुद्ध एक संघ स्थापन केला होता. पुढे या दोघांचे युद्ध होऊन लुडोव्हिचोने चार्लसला इटली देशांतून पिटाळून लाविले. या स्वारीने इटली देशाचा समतोलपणा नष्ट झाला व त्या देशांत राष्ट्रीय ऐक्य नाही व तो सधन असूनहि लष्करी दृष्ट्या फार दुर्बल आहे असे युरोपांतील इतर द्रव्योलुप व बलवान राष्ट्रांच्या नजरेस आले.

चार्लस परत गेल्यावर पहिल्या फर्डिनंडचा मुलगा फ्रेडरिक हा नेपल्सवर राज्य करूं लागला, व फ्लोरेन्सने लोकसत्ताक राज्य स्थापिले. या वेळेस फ्लोरेन्समध्ये गायरोलामो साव्होनारोला याचे विशेष वर्चस्व होते. याने लोकांत स्वातंत्र्याची आकांक्षा उत्पन्न करून त्यांना पंधराव्या शतकांत युरोपमध्ये झालेल्या विद्येच्या पुनरुज्जीवनाची जाणीव करून दिली. यालाच १४९८ त सहाव्या अलेक्झांडरने फाशी दिले. १४९९ त चार्लस नंतर फ्रान्स देशाच्या गादीवर बसणाऱ्या बाराव्या लुईने मिलानवर हक सांगून स्वारी केली. याने मिलान काबीज करून फर्डिनंडने कॅथोलिकांच्या मदतीने नेपल्सवरहि ताबा मिळविला. पुढे फर्डिनंड व लुई यांच्यांत तंटा उपास्थित होऊन नेपल्स व सिचीली यांचे राज्य स्पेनच्या ताब्यांत गेले. १५०४ मध्ये लुईने व्हेनिस घेण्याकरितां मॅक्सिमिलियन बार्बाडाची मदत मागितली.

याप्रमाणे इटली देशांत फ्रान्स, स्पेन, जर्मनी वगैरे राष्ट्रांच्या फौजा घुमाकूळ घालीत असतां सहावा अलेक्झांडर या पोपने रोमनगा व मार्च काबीज करून मध्यइटलीत स्वतःच्या वंशजाकरितां एक नवीन राज्य स्थापन करण्याचा घाट घातला; पण पुढे १५०३ मध्ये हा मरण पावल्यामुळे याचे वेत निष्फळ ठरले. याच्या नंतर दुसरा जूलियस पोप झाला. पोपपदाचे महत्त्व वाढवून आपण इटली देशाचे संरक्षक व्हावे अशी याची उत्कट इच्छा होती. १५०८ मध्ये व्हेनिस शहर धुळीस मिळविल्यावर १५१० त याने परकीयांस इटली देशांतून हांकून लावण्याचा निश्चय केला, व हेंच धोरण अनुसरून स्पेन व फ्रान्स यांच्यांत लढाई जुंपवून दिली. या लढाईत फ्रेंच लोकांस लांबडीतून हाकून लावण्यांत आले इ. स. १५१२ त फ्लोरेन्सवर मेडिसी घराण्याने पुन्हा आपला पगडा बसविला.

१५१३त दहावा लिओपोपोप झाला व १५१५ मध्ये पहिला फ्रान्सिस हा फ्रान्सच्या गादीवर बसला. याने मिलानवर चाल करून तेथील स्विस सत्तेचा नाश केला. पांचवा चार्लस हा दक्षिण इटली व स्पेन या दोन देशांचा राजा होऊन १५१९ त बादशाही सिंहासनावर आरूढ झाल्यावर याचे सामर्थ्य द्विगुणित झाले, व याचा सर्व युरोपखंडाला धाक लागला. १५२७ मध्ये पहिला लिओ हा फ्रेंच राजास अनुकूल

झाला होता, पण १५२१ त हा आपलें धोरण बदलून चार्ल्सच्या पक्षास जाऊन मिळाला. पुढें बादशाही फौजेने फ्रेंचांस मिलानमधून हांकून लाविलें, व १५२५ त पेव्ही-याच्या लढाईत फ्रॅन्सिस याला कैद केल्यावर इटली देशांत स्पॅनिश फौजेस कोणतीहि आडकाठी राहिली नाहीं. लिओनंतर सहावा एड्रियस व सातवा क्लेमेंट या दोन पोपांच्या कारकीर्दी झाल्या. १५२६ त म्हणजे क्लेमेंटच्या कारकीर्दीत फ्रॅन्सिस राजास बंधमुक्त करण्यांत आलें इ. स. १५२७त एका जर्मन-स्पॅनिश लोकांच्या मिश्र फौजेने बादशाहाच्या वतीने रोम शहर लुटलें. यानंतर क्लेमेंटने बादशाहाशी तह करून १५३० त रोम शहर लुटणाऱ्या फौजेच्याच मदतीने आपलें फ्लोरन्सवरील नष्ट झालेलें वर्चस्व पुन्हां स्थापित केलें.

इटली देशा व रोल स्पेन व आस्ट्रिया यांचा अंमल.—१५२९ त चार्ल्स व पोप यांच्यांत तह होऊन त्यांनी इटली देशाची पुढें दिल्याप्रमाणें व्यवस्था लाविली. मिलान फ्रॅन्सिस्को स्फोर्झा याच्या ताब्यांत आलें. व्हेनीस हें पूर्वीप्रमाणेंच लोकसत्ताक कायम राहून त्याची लॉबर्डो प्रांतावरील सत्ता कबूल करण्यांत आली. एस्ट घराण्याने मोडेनवर आपलें वर्चस्व स्थापिलें, व पोपने एका मोठ्या भागावर आपला हक्क कायम केला.

१५३४ ते तिसरा पाल हा पोप झाला यानें आपल्या मुलास पार्मा व पाइसेझा यांचा ड्यूक बनविलें. याचेंच वंशज १७३१ पर्यंत तेथें राज्य करीत होते. १५४० त पालने लायोला यास 'जेसुइट' पंथ स्थापन करण्याची परवानगी दिली. याच सुमारास इटाली देशांत 'इंक्विझीशन' नांवाच्या धार्मिक न्यायकचेऱ्यांची स्थापना करण्यांत आली. १५४५ त ट्रेंट येथें एक सभा भरवून कॅथोलिक पंथाच्या धार्मिक तत्वांचें स्पष्टीकरण करण्यांत आलें. १५५५त चवथा पोल हा पोप झाला. यानें फ्रान्स-मधील गाइजच्या ड्यूकला नेपल्सवर स्वारी करण्यास उत्तेजन दिलें, परंतु स्पेनचा राजा दुसरा फिलिप यानें फ्रेंच सैन्याचा पाडाव केला व १५५९ त त्यांना कॅटोकॅब्रिसस येथें तह करावयास लाविलें. १५७३ त व्हेनिस व स्पेन या दोघांनी लेपांटो येथें तुर्कांचा पराभव केला.

१५५३ त सॅव्हॉयचा ड्यूक तिसरा चार्ल्स हा मरण पावल्यावर त्याच्या मागून त्याचा मुलगा एमॅन्युअल फिलवर्ट हा गादीवर बसला. आपल्या बापानें गमावलेलें राज्य यानें पुन्हां कमाविलें; व ट्युरीन येथें आपली राजधानी बदलून आपल्या राज्याचा इटालींत अंतर्भाव करून घेतला.

एमॅन्युअल फिलवर्ट नंतर पहिला चार्ल्स एमॅन्युअल हा गादीवर बसला. यानें साल्झो काबीज करून तें आपल्या राज्यास जोडलें. फ्रॅन्सिस्को गोंझागा मरण पावल्यावर त्याच्या ताब्यांत असलेलें मॉन्फेराट संस्थान हस्तगत करण्याचा याचा विचार होता, पण तो पूर्णपणें सिद्धीस गेला

नाहीं. या वेळेस इटली देशातील कांहीं सत्ताधारी राजघराणां नष्ट झालीं, व पोपने ही संधि साधून एका संघटित भागावर आपली सत्ता स्थापन केली. पांचवा पाल पोप झाल्यावर त्याने व्हेनिस येथील लोकसत्ताक राज्यास पोपचा धार्मिक सत्ता कबूल करावयास लाविली. पुढें सतराव्या शतकांत व्हेनिसच्या भरभराटीस उत्तरी कळा लागून तें नामशेष होत चाललें.

१७०० मध्ये स्पेनचा राजा दुसरा चार्ल्स मरण पावला, व स्पेनच्या गादीवर कोणी बसावें याबद्दल तेंटा उपस्थित झाला. फ्रान्सचा राजा चवदावा लुई हा आजूचा ड्यूक फिलिप याचा हक्क दाखवूं लागला व आस्ट्रियाचा आर्च-ड्यूक चार्ल्स हा यास विरोध करूं लागला. सॅव्हॉयच्या एजनने फ्रेंच सैन्याचा अनेक ठिकाणी पाडाव करून इ. स. १७०७ मध्ये फ्रेंच सैन्य इटलीतून घालवून दिलें. एचनच्या या कामगिरीबद्दल दुसरा व्हिक्टर अमेडस याच्या राज्यास १७१३ च्या युट्रेक्टच्या तहांत सिसीली बेट, मॉन्फेराट व अलसाझिया हे प्रांत जोडण्यांत येऊन त्याला राजा ही पदवी देण्यांत आली. या वेळेपासून त्याची स्वतंत्र राजांत गणना होऊं लागली. आस्ट्रियाच्या चार्ल्सने मिलान मांचुआ, नेपल्स व सार्डीनिया हे प्रांत वळकाविले. यानंतर पांचव्या फिलीपने पुन्हा इटलीपैकी कांहीं प्रांत हस्तगत करण्याचा प्रयत्न केला, पण त्यांत खाला यश आलें नाहीं. याच सुमारास सॅव्हॉयच्या राजानें सिसीली बेटाबद्दल सार्डीनिया बेट घेतलें इ. स. १७७० मध्ये अमेडसने सॅव्हॉयचें राज्य आपला मुलगा तिसरा चार्ल्स एमॅन्युअल याच्या स्वाधीन केलें.

१७३७ त डॅन कार्लस याच्याकडे नेपल्सचा राज्यकारभार येऊन मराया थेरेसचा नवरा लोरेनचा ड्यूक फ्रान्सिस याच्या ताब्यांत टस्कनी व पार्मा ही दोन संस्थाने आली. याच सुमारास चार्ल्स एमॅन्युअलने टारांटो व नोव्हारा हे प्रांत हस्तगत केले. ऑस्ट्रियाच्या गादीवर वारसासंबंधी युद्ध झाल्यावर १७४८ त आर्केन उर्फ एलाचपेल येथें तह झाला. या तहान्वये पामा, पासॅझा व गुस्तल्ला यांचें राज्य फिलीपचा मुलगा डॅन फिलीप याला देण्यांत आलें. तिसऱ्या चार्ल्सकडे नेपल्सचे राज्य तसेंच कायम राहिलें. मिलान व टस्कनी हीं दोन संस्थाने आस्ट्रियाच्याच सत्तेखाली राहिलीं. मोडेना व जिनोवा हे दोन प्रांत फ्रान्सच्या छत्राखाली गेले. पुढें १७४८-९२ पर्यंत इटली देशांत सर्वत्र शांतता नांदत होती.

१७९६-१८१४ पर्यंत—इ. स. १७९७ त नेपोलियनने इटली देशांत येऊन सिसलपाईन व लिगुराईन अशा दोन लोकसत्ताक राज्याची स्थापन केली. सिसलपाईन प्रजासत्ताक राज्याची मर्यादा उत्तरेस कोमो व व्हॅरोना पर्यंत असून दक्षिणेस रीमीनीपर्यंत होती. लिगुराईन प्रजासत्ताक राज्य जिनोवाच्या जागेवर वसलें होतें. १७९८ त कॅपो फोर्मी-

योच्या तहान्वये आस्ट्रियाने व्हेनिस घेतले. याच सुमारास रोम येथील लोकसत्तावाद्यांनी फ्रेंच सैन्याच्या मदतीने सहावा पायस या पोपला हाकून देऊन तेथे एक नवीन प्रजासत्ताक राज्याची स्थापना केली. १७९९त नेपल्समधील लोकसत्तावाद्यांनी चवथ्या फर्डिनंडची सत्ता छुगारून देऊन पार्थेनोपियन नांवाचे लोकसत्ताक राज्य स्थापिले, परंतु हे फार दिवस टिकले नाही. याच सुमारास फ्रान्स देशातील नियामक मंडळाने (डिरिक्टरी) सार्डीनियाच्या चवथ्या चार्लस एमॅन्युअलस आपले राज्य सोडावयास लाविले.

नेपोलियनचा काळ—(इ. स. १७९६-१८१४): फ्रेंच राज्यक्रांतीतील (१७८९)तत्त्वे व नेपोलियनचा प्रत्यक्ष अम्मल यांमुळे इटलीमध्ये राष्ट्रीय ऐक्य व समर्थ यांची नवी जागृति झाली. (नेपोलियन हा लेख पहा) आतां प्रथम १७९६ च्या सुमारास इटालीत काय स्थिति होती ती पाहू. गेल्या कित्येक पिढ्या इटालीत कधी हॅन्सबर्ग घराण्याची तर कधी बोर्बोनघराण्याची सत्ता चालू होती. सत्तेची विभागणी (१) हॅन्सबर्ग (आस्ट्रियन) घराण्याची मिलान, टस्कनी, पीडमॉंट या प्रदेशावर (२) वावोन (स्पॅनिश घराण्याचा) नेपल्स सिसली. पार्माची डची यांवर व (३) स्वतंत्र सार्डीनिया, पोपचा मुल्लख, याप्रमाणे होती. परकीय अम्मल नाहीसा करून इटालीला स्वतंत्र करण्याचा प्रयत्न प्रथम १७९४ मध्ये करण्यांत आला, तो निष्फळ झाला. पुढे नेपोलियनने आपल्या स्वारीत ह्या प्रवृत्तीचा फायदा घेऊन इटालीत सिस-आल्पाईन लोकसत्ताक, जिनीईज लोकसत्ताक, रोमचे लोकसत्ताक (रिपब्लिक) निर्माण करून फ्रान्सचे वर्चस्व दृढदृढ इटालीभर स्थापित केले. सहाव्या पायसला हाकून देऊन पोपची सत्ता नष्ट केली. १८०२ मध्ये नेपोलियन फ्रेंच लोकसत्तेचा पहिला कॉन्सल असतां त्याने प्राचीन रोमनपद्धतीवर लष्करी वसाहती इटली भर स्थापून निरनिराळे प्रांत सडका बांधून जोडून टाकले; उद्योगधंद्यांना उत्तेजन दिले; पेव्हिया व बोलोना येथील युनिव्हर्सिट्या चालू करून देशाला शांतता व भरभराट यांचा लाभ करून दिला. राज्यव्यवस्थेकरितां एक मंत्रिमंडळ (कनसल्टा) व जमीनदार, विद्वान व व्यापारी यांनी मताधिकार देऊन त्यांनी निवडलेल्या १५० प्रतिनिधींचे एक कायदेमंडळ बनविले. पुढे नेपोलियनने आपल्या महत्वाकांक्षेनुरूप फ्रान्सचा बादशहा झाल्यावर (मे, १८१०) इटालीचे राज्य फ्रेंच साम्राज्यास जोडून तेथे आपला भाऊ जोसेफ याला राजा नेमिले. जुने लष्करी जमीनदारांतील कायदेकानू नाहीसे करून आपल्या 'कोड नेपोलियन'च्या पद्धतीवर कायदे सुरू केले. त्याने सातव्या पायस या पोपचा अधिकार पुन्हा सुरू केला, परंतु हे दोघांचे सख्य फार दिवस टिकले नाही.

एकंदरीने नेपोलियनच्या सत्तेमुळे राज्यकारभार, कायदे, न्यायपद्धति, शिक्षण, सडका व लोकसत्ताक

बाबतीत इटालीला फार फायदा झाला, ही गोष्ट खरी असली तरी त्याच्या साम्राज्यतृष्णेमुळे व स्वार्थी राज्यकारभारांमुळे इटालियन लोकांना नेपोलियनचा अम्मल नकोसा होऊन त्यांना स्वातंत्र्य व लोकशाही यांची उत्कंठा अधिक लागली. १८१५ मध्ये इंग्लंड, प्रशिया, रशिया, आस्ट्रिया या दोस्तराष्ट्रांच्या सैन्याने नेपोलियनची सत्ता कायमची नष्ट केली. तथापि व्हिएन्नाच्या तहाने (१८१५ जून ९) इटालीतील प्रांतांच्या सरहद्दी पूर्ववत कायम होऊन सर्व इटाली पूर्ववत आस्ट्रियाच्या साम्राज्यसत्तेखाली गेला. लॉबार्डी, व्हेनेशिया, मोडेना, पार्मा, टस्कनी वगैरे प्रांतांत आस्ट्रियन अम्मल सुरू होऊन जर्मन किंवा स्लाव्ह अधिकारी नेमले जाऊ लागले. पोलीसखात्याचा जाच सुरू झाला, व सर्व सुत्रे व्हिएन्ना येथून हालू लागली. तात्पर्य इटालीचे पारतंत्र्य पूर्ववत कायम राहिले.

नवीन विचारक्रांति.—(१८१५-१८७०) सार्डीनियाचा राजा पहिला व्हिक्टोर एमॅन्युल हा एकटाच कायतो तद्देशीय सत्ताधारी इटालीत होता, परंतु त्याने हि फ्रेंच राज्यक्रांतीतील नव्या तत्त्वांचा स्वीकार न करतां जुनी राज्यपद्धतीच पुन्हा स्थापन केली. यामुळे इटालीत सुशिक्षित जनतेस समाधान न वाटतां इटालीचे एकराष्ट्र बनवून स्वातंत्र्य मिळविण्याची इच्छा जोराने वाढू लागली. आणि वरील कार्याकरतां अनेक गुप्तमंडळे स्थापन होऊ लागली. त्यांत कार्बोनरीच्या संस्था प्रमुख होत्या (कार्बोनरी पक्षा) सार्डीनियाच्या राजाला औरस वारस नव्हता. तेव्हा आस्ट्रियाचा प्रधान मेटर्निक याने तो प्रदेश आस्ट्रियन सत्तेखाली आणण्याचा घाट घातला. तेव्हा प्रिन्स आलवर्ट या स्वातंत्र्यवादी राजघराण्यातील पुरुषाने कार्बोनरिस्ट पक्षाच्या मदतीने बंड उभारले. परंतु आस्ट्रियन सैन्याने ते पूर्ण मोडून टाकले. तथापि पुढे कार्बोनरिस्ट चळवळ लॉबार्डीत पसरून मिलान येथे कांऊट कांफलोनेरी, कवि पेलिको वगैरे पुढाऱ्यांनी बंडाचा दुसरा एक प्रयत्न केला, पण तोहि मोडला गेला. पोपच्या मुलखांतहि सातवा पायस व बारावा लियो यांच्या जुलमी अम्मलामुळे स्वातंत्र्यवादी पक्षाची वाढ होत होती.

१८३० मध्ये युरोपभर राज्यक्रांती झाल्या. फ्रान्सच्या लुई. फिलिप राजाने इतर देशांच्या अंतःकारभारांत न पडण्याचे व इतर देशांना न पडू देण्याचे धोरण जाहीर केले. त्यामुळे इटालीत स्वातंत्र्यवादी पक्षाला जोर आला, आणि रोमात्रा, पार्मा, मोडेना येथे बंडे झाली; परंतु त्यांत फारसा जोर नव्हता; लवकरच फ्रेंच राजाने आपले धोरण बदलले, आणि आस्ट्रियाने सर्व बंडे मोडून टाकली; व त्यावरून इटालीतील सामान्य जनता स्वातंत्र्य व एकराष्ट्रियत्व मिळविण्यास खरी लायक झालेली नव्हती हे सिद्ध झाले.

मॅक्सिमीलीन व तुरुंग इटली.—१८३१ एप्रिल २७ सार्डीनियाच्या राज्यातील पीडमॉंट येथे प्रिन्स आल-

वर्ट राजा झाला. लवकरच त्याला एक पत्र मिळाले; त्यांत स्वातंत्र्यवादी पक्षाचा पुढाकार घेण्यास त्याला अत्यंत ज्वाल भाषेत आप्रहू केला होता. हा लेखक म्हणजे प्रसिद्ध मॅक्झिनी होय; तो त्यावेळी केवळ सव्वीस वर्षांचा होता. त्याला कार्बोनारिझममधील गुस्ता व इतर काहीं वेडगळ गोष्टी पसंत नसल्यामुळे त्याने स्वातंत्र्य, एकी, व सुधारणावादी असा एक नवीन "तरुण इटली" नांवाचा पक्ष तयार करण्यास सुरवात केली त्याने प्रथम फ्रान्समधून व नंतर लंडनमधून लेखनद्वारा आपली चळवळ चालविली होती. तेव्हाहि कित्येक लहानसहान थंडे झाली, पण ती सर्व मोडून आस्ट्रियानें कडक अहमक ठेवला होता. मॅक्झिनीचा भर गुप्त कट, गुप्त मंडळ्या यांवर विशेष होता; त्यामुळे त्याच वेळी दुसरा एक सुधारणावादी पक्ष निघाला होता; त्या पक्षानें राज्यक्रांतीपूर्वी लोकांना शाळा, पुस्तकें, मासिकें यांच्याद्वारे सुशिक्षित करणें, रेल्वे, शेतकी, उद्योगधंदे यांची वाढ करणें ह्या गोष्टी हाती घेतल्या. गिओवर्दी, काऊंट बाल्बो यांनी या मार्गासंबंधानें पुस्तकें लिहून पीडमॉंटच्या आलबर्टलाच या वावर्तीत पुढाकार घेण्यास आप्रहू केला. शिवाय या समारास स्पेन, ग्रीस, पोलंड, दक्षिणअमेरिका येथे राहून कित्येक इटालियन तरुण कलेचे शिक्षण घेत होते, तर कित्येक लंडन व पॅरिसमध्ये राहून विद्रोहाच्या जोरावर तेथील राजकारणी पुरुषांची इटालीच्या स्वातंत्र्यप्राप्तीच्या कामांत मदत मिळविण्याच्या प्रयत्नांत होते. या चारी प्रकारच्या चळवळी जरूरच होत्या. क्रांतिकारक बंडखोरांमुळे आस्ट्रियाची केवळ तरवारीच्या जोरावर राज्य करण्याची घमेंड जिरत असे; सौम्य सुधारणावादी पक्षांमुळे वरच्यासारख्या क्रांतिकारकांवरहि सात्विक तेजाचा दाब असे; परदेशांतील स्वयंसैनिक इटालियनांना युद्धकलेचा अनुभव मिळत होता. व शांतताप्रिय विद्वान इटालियनांमुळे परराष्ट्रियांमध्ये इटालीबद्दल आदर उत्पन्न होत होता.

१८४८ मधील राजकारण.—१८४६ मध्ये पोप १६ वा ग्रेगरी मरण पावून ९ वा पायस पोप झाला. हा उदार धोरणी असून त्याने राजकीय कैद्यांना माफी दिली, सामान्य लोकांना उच्च जागा दिल्या, व राजकीय वर्तमानपत्रें चालविण्यासहि परवानगी दिली. एवढ्याने लोक संतुष्ट व्हावे, ही त्याची अपेक्षा होती, पण ती खोटी ठरून उलट लोक नियंत्रित राज्यकारभार पद्धतीबद्दल मागणी करू लागले, व सर्व इटालीभर तीच लाट उसळली. मेटर्निकला या पोपच्या धोरणाचा राग आला व त्याने दडपशाही सुरू केली; तेव्हां पोपच्या पक्षाला चार्लस आलबर्ट व सर्व सुधारणावादी इटालियन लोक मिळाले; व निरनिराळ्या संस्थानांत लोकांना थोडथोडे हक्क मिळत चालले. परंतु त्यावेळचा सिसिलीचा राजा दुसरा फर्डिनांड याच्या हद्दी व मूर्खपणाच्या धोरणामुळे १८४८ मध्ये राज्यक्रांतीस प्रथम तेथें सुरुवात झाली, व त्या सालांत सर्व युरोपभर राज्यक्रांती

घडून आल्या. पीडमॉंट येथें काऊंट काब्रूर याच्या अत्यंत जोरदार चळवळीमुळे तेथील राजानें नियंत्रित राज्यपद्धतीची सनद लोकांस दिली. व भावी इटालियन राज्यांत तीच राज्यपद्धती कायम झाली. त्याअन्वये एक सरकारनियुक्त सेनेट व लोकप्रतिनिधिसभा यांना कायदे करण्याचा अधिकार मिळून राजाकडे मनाईचा (व्हेटो) अधिकार मात्र राहिला शिवाय मुद्रणस्वातंत्र्य, सभास्वातंत्र्य व भाषणस्वातंत्र्यहि मिळाले. लवकरच टस्कनीमध्ये अशीच पद्धति सुरू झाली. पुढे खूद व्हिएन्ना येथें राज्यक्रांति होऊन मेटर्निकला पळून जावें लागले. तेव्हां लॉबडी, व्हेनेशिया या आस्ट्रियन मुलखांतहि प्रजेला थोडेसे हक्क मिळाले. तथापि तेवढ्याने समाधान न होऊन तेथें आस्ट्रियन फौजेविरुद्ध मॅनराच्या नेतृत्वाखाली मोठे बंड उभारलें गेले; त्याबरोबर व्हेनिस, मिलान, मोडेना, पार्मा वगैरे ठिकाणी बंडे झाली व पोपने प्रसंगावधानें या प्रयत्नांस शुद्ध आशिर्वाद देऊन आस्ट्रियाविरुद्ध उघड लढाईची तयारी करण्यास आपली संमति दिली.

इटालीचे पहिले स्वातंत्र्य युद्ध.—आतां मात्र सर्व इटालियनांमध्ये आस्ट्रियाविरुद्ध युद्धाचे वारे संचारले; आणि पीडमॉंटचा राजाच पुढाकार होण्यास लायक असल्यामुळे काब्रूरने आपल्या 'रिझोर्जिमेंटो'मधील लेखांनी तसेंच करण्यास त्याचे मन वळविलें; आणि १८४८ मार्च २३ रोजी त्याने युद्ध पुकारलें. पोपच्या व टस्कनी, नेपल्स वगैरे ठिकाणच्या राजांच्या फौजा आगेंमार्गे त्याच्या सैन्यास मिळाल्या, व त्यांनी आस्ट्रियाचे लॉबडी व व्हेनेशिया हे प्रांत घेतले; पण आस्ट्रियाचा सेनापति रॅड्झकी यानें इटालियनांचा मोड करून ते प्रांत परत घेतले. पोपची सत्ता कमी कमी होत जाऊन खूद रोममध्ये बंडाळी माजली, तेव्हां पोप रोम सोडून पळून गेला; व त्याने फ्रान्स, आस्ट्रिया, स्पेन यांची मदत मागितली. तथापि तूर्त रोम मॅक्झिनीच्या फारा दिवसांच्या इच्छेनुसार लोकपक्षाच्या हातीं आले, व पोप आणि इतर पदच्युत अरेरावी राजे गाएटा येथें पळून जाऊन राहिले. पीडमॉंट येथें नियंत्रित राजशाही शाबूत होती. तेथील आलबर्ट राजावर आतां युद्धाची सर्व जबाबदारी पडून तो मोठ्या पेंचांत सांपडला. व्हिएन्ना येथें क्रांतिकारक पक्षाचा पूर्ण मोड होऊन पूर्ववत् बादशाही सुरू झाली; व नवा बादशाह फ्रांसिस जोसेफ याच्या सैन्याने पोपच्या इच्छेनुसार व आपल्या साम्राज्यसत्तेच्या संरक्षणार्थ पीडमॉंटच्या राजावर चाल करून त्याचा नोव्हारा येथें पूर्ण मोड केला. तेव्हां आलबर्टने राज्यत्याग करून आपला मुलगा व्हिक्टर इमॅन्यूअल याचे हातीं राज्य दिलें. तथापि त्यालाहिना ईलाजानें आस्ट्रियन सेनापति रॅड्झकी याच्या अपमानास्पद अटी मान्य करून तह करावा लागला. शिवाय या तहानें नेपल्स टस्कनी वगैरे ठिकाणी अरेरावी राजांना पूर्ववत् राज्य सुरू करण्याचा मार्ग मोकळा झाला. रोम येथें मॅक्झिनी

गॅरिबॉल्डी यांच्या नेतृत्वाखाली लोकपक्षाने शेवटपर्यंत नेट धरला; पण आस्ट्रियाच्या मदतीला फ्रान्स येऊन दोघांनी जेव्हां रोमवर हल्ले चढविले तेव्हां पराभूत होऊन मॅक्शिनी व गॅरिबॉल्डी दोघांना पळून जावे लागले. याप्रमाणे रोम-शहर पडल्यावर व्हेनीसला सर्व इटालियन वीरांनी जमून शेवटला झगडा केला पण अखेर तेहि शहर आस्ट्रियनांनी घेतले. याप्रमाणे या पहिल्या युद्धांत इटलीचा पूर्ण पराभव होऊन पुन्हां आस्ट्रियाचा व पूर्वीच्या अनियंत्रित मांडलिक राजांचा अम्मल इटलीभर सुरू झाला. तथापि या युद्धाने एकराष्ट्रीयत्वाची भावना अधिक दृढ झाली, व आस्ट्रिया व अरेरावी मांडलिक यांच्याबद्दल अधिकच लोकमत प्रभुत्व झाले; व पीडमांटची पुढारां होण्याची लायकी अधिकाधिक सिद्ध झाली.

काव्हूर.—पीडमांटने प्रथम तहाच्या अटी कडक म्हणून अमान्य केल्या. परंतु इम्यान्युअलने ल्यांना वेतलेल्या प्रसंगाची जाणीव करून दिल्यावर व आस्ट्रियानेहि थोड्या अधिक सवलती दिल्यावर तह कायम झाला. तेव्हां लगेच पार्लमेंटने दुसऱ्या स्वातंत्र्ययुद्धाच्या तयारीच्या दृष्टीने कायदेकानून करून सुधारणा सुरू केल्या. प्रसिद्ध मुत्सद्दी काव्हूर हा १८५० मध्ये शेतकीखात्याचा दिवाण झाला; १८५१ त जमाखर्चाचे खाते त्याचेकडे आले; व १८५९ मध्ये राजाने त्याला मुख्य प्रधान नेमिले; व त्यापदावर तो मरेपर्यंत कायम होता. १८४९-१८५९ या काळांत आस्ट्रियाने आपली इटालियन प्रजा निशस्त्र करून राजद्रोहाच्या व्यापक कायद्याखाली भयंकर दडपशाही चालविली असल्यामुळे पीडमांटच्या राज्याची व तद्वारा इटलीतील राष्ट्रीय चळवळीची सुत्रे हालविण्याचे अत्यंत विकट झालेले काम काव्हूरला करावयाचे होते. मॅक्शिनीने लोकमताचा व परिस्थितीचा बरोबर ठाव न घेतां गुप्तकटांच्या द्वारे चालविलेल्या बंडखोरीमुळे काव्हूरच्या अडचणीत अधिकच भर पडली. अशा परिस्थितीतहि आस्ट्रियाला हाकलून देणे व इटालीचे एकराज्य वनविणे हे दोन्ही उद्देश सतत डोळ्यापुढे ठेवून त्या दृष्टीने सुधारणा करण्याकरितां जादा कर वसविणे वगैरे कित्येक अप्रिय गोष्टी कराव्या लागून लोकांची अप्रियता व विरोध सहन करावा लागला. इतरथांत क्रिमियन-युद्धाचा प्रश्न निघून इमॅन्युअल राजाने व काव्हूरने दूरदृष्टीने विरोधपक्षाची समजूत घालून पीडमांटचे १५००० सैन्य लढाईस पाठविले. त्या सैन्याने चांगला पराक्रम गाजवून युद्धाचा अनुभव मिळविला, इतकेच नव्हे तर या साहाय्याचा मोबदला म्हणून काव्हूरच्या अपेक्षेप्रमाणे पॅरिसला भरलेल्या (१८५६) तहपरिषदेत खुद्द काव्हूरने प्रतिनिधि या नात्याने पुढे मांडलेल्या इटालीच्या स्वातंत्र्याच्या व निर्यात्रित राज्य-पद्धतीच्या प्रश्नांचा मोठ्या सहानुभूतीपूर्वक विचार करण्यांत आला. या वनावामुळे धास्ती वाटून आस्ट्रियाने पूर्वीची दडपशाही कमी करून इटालियनमध्ये काव्हूरने

करून थोडे फार सुद्रणस्वातंत्र्य देऊन व राजकीय कैदी मुक्त करून साम्राज्यनिष्ठा वाढविण्याचा प्रयत्न चालविला; रंडोझ्कीच्या मागून चांगला दयाळू व्हाईसराय नेमला; तथापिहि इटालीयनांनी स्वातंत्र्याच्या ध्येयावरील आपली दृष्टी ढळू दिली नाहीं.

इटालियन संस्थानिकांनी मात्र वरील गोष्टींपासून कोणताहि भडा न घेतां, मोडेना येथे ५ व्या फ्रांसिसने, पार्माच्या ३ व्या चार्लसने टस्कनच्या लिओपोल्डने जरा वेताने रोमच्या पोपने, व नेपल्सच्या राजाने पूर्ववत अरेरावी व दडपशाही जोरांत चालविली होती. इकडे मॅक्शिनीचे वजन कमी झाले, व नवा एकराष्ट्रीयत्वावादीपक्ष बळावत होता. काव्हूर व इम्यान्युअल राजा दोघे गुप्तपणे त्या पक्षाशी संबंध ठेवून वाह्यतः क्रान्तिकारक उपायाबद्दल पूर्ण नापसंती दाखवून परराष्ट्रांची सहानुभूती संपादन करीत होते; कारण परराष्ट्रांच्या मदतीवांचून आस्ट्रियाचे जू झुगारून देण्याचे सामर्थ्य इटालीच्या अंगांत नव्हते, हे ते पूर्ण जाणून होते. व काव्हूरने या धोरणाने मोठे प्रयत्न चालविले. प्रेट्रिटनचा मदत मिळणे अधिक इष्ट होते, पण इंग्लंडचे धोरण अनुकूल दिसेना; तेव्हां फ्रान्सच्या तिसऱ्या नेपोलियन बादशहाची मदत मिळविण्याचा काव्हूरने दृढ प्रयत्न चालविला; नेपोलियननेहि अन्तःकरण इटालीकडे फार ओढत असे, पण १८५८ जानेवारी १४ रोजी नेपोलियनाला ठार मारण्याचा एका मॅक्शिनीयन पक्षाच्या फेलिस ऑर्सिनी नांवाच्या तरुणाने गैरसमजूतीने प्रयत्न केला; सुदैवाने प्रयत्न फसून ऑर्सिनी फांशीहि गेला; परंतु फांशी जाण्यापूर्वी त्या तरुणाने पत्रद्वारा आपली चूक कबूल करून बादशहाला इटालीच्या स्वातंत्र्याचा कैवारी होण्याची मोठ्या कळवळ्याने विनंति केली. बादशहाने आपले मन न डळमळ देतां इटालीयानांचे दृढ स्वातंत्र्यप्रेम ओळखून अखेर काव्हूरला पुढील अटीवर आस्ट्रियाविरुद्ध मदत करण्याचे कबूल केले. पीडमांटच्या १ लक्ष सैन्यास फ्रान्सने २ लक्ष सैन्य मदत द्यावे; इटालीत उत्तरेस पीडमांटचे, मध्यवर्ती रोमचे व दक्षिणेंत नेपल्सचे अशी तीन राज्ये स्थापार्वी; पोपला इटालियन राज्यसंघाचा प्रेसिडेंट करावा. फ्रान्सला मदतीबद्दल सव्हाय प्रांत द्यावा; व इमॅन्युअलची कन्या फ्रान्सच्या जेरोम नेपोलियनला द्यावी. या अटी कायम होऊन १८५९ च्या जानेवारीत काव्हूर व नेपोलियन यांनी त्या जाहीरहि केल्या, तेव्हां सर्व युरोप आश्चर्याचकित होऊन आस्ट्रिया इटालीच्या प्रश्नांत पडले; व तो प्रश्न युरोपियन राष्ट्रांनी आपली काँग्रेस भरवून त्यांत सोडवावा अशी सूचना आली; व आस्ट्रियाने पीडमांटला त्यांतून वगळण्याच्या अटीवर आपली संमतीहि दिली; पण काव्हूरने मात्र त्या अपमानास्पद गोष्टीचा पूर्ण निषेध केला. आणखीहि कांहीं रदयदलीचे प्रयत्न झाले, पण आस्ट्रियांत युद्ध पक्ष प्रबल होऊन एकदम १८५९ एप्रिल २९ रोजी आस्ट्रियाने युद्ध सुरू केले.

इटालीचे दुसरे स्वातंत्र्य युद्ध—फ्रान्सने ठरल्याप्रमाणे इटलीस मदत केली. गॅरिवाल्डी आपल्या स्वयंभू-निकांसह येऊन मिळाला; व आरंभी मॅगेटा, सोल्फेरिनो वगैरे लढायांत हार खावी लागली. याप्रमाणे शुभारंभ झाला. इतक्यांत नेपोलियनने युद्धांतून आंग काढून ऑस्ट्रियाशी तहाचे बोलणे लावले. तेव्हां सर्व आश्चर्यचकित झाले; कोणालाच हे कोडे उकलेना; पण फ्रान्सची अंतस्थ कारणे होती ती अशी की, फ्रेंच सैन्याची युद्धाची तयारी चांगली नव्हती, ऑस्ट्रियाला प्रशिया मिळण्याचा संभव होता, इटली स्वतंत्र झाल्यास त्याचे बलिष्ठ राष्ट्र वनण्याची भीति होती व खुद्द वरेच फ्रेंच लोकमत या युद्धविरुद्ध होते. या कारणामुळे लॉवाडी प्रांत पीडमॉंटला जोडून फक्त व्हेनेशिया ऑस्ट्रियाकडे रहाण्याचे व इटालीचा राज्यसंघ पोपच्या अध्यक्षत्वाखाली करण्याचे ठरले ऑस्ट्रियाचे पूर्ण उच्चाटण झाले नाही म्हणून काव्हूर नाखूप झाला, पण इमॅन्युअलने अधिक मुत्तमदीपणा दाखवून तह केला, व काव्हूरचा प्रधानपदाचा राजीनामा मंजूर केला.

एकराष्ट्रीकरण.—वास्तविक पाहतां वरील युद्धाचा व तहाचाहि मुख्य फायदा असा झाला की, व्हेनेशिया खेरीज करून इटालीवरील ऑस्ट्रियाने सार्वभौमत्व नष्ट झाले व युरोपने इटालीचे स्वातंत्र्य कवळ केले. आतां प्रथम एवढाच राहिला की इटालीला राज्यसंघाचे दिलेले स्वरूप मोडून त्याचे एकराष्ट्र वनवावयाचे. कारण पोपला फ्रान्सची मदत असल्यामुळे इटालीत अन्तः कलह व अरेरावी राज्यकारभार पोपचे राज्यात व इतर संस्थानांत चालूच होते. इटालीचे बलिष्ठ राष्ट्र वनण्यास प्रथम वरील अव्यवस्था मोडून त्याचे एकराष्ट्र करणे अत्यंत जरूर होते; हे जाणून इमॅन्युअलने आतां तिकडे लक्ष वळविले. टस्कनीच्या ग्रॅंडड्यूक लिओपोल्डने गेल्या स्वातंत्र्य-युद्धात भाग न घेतल्यामुळे त्याच्या प्रजेने बंड उभारले, व त्याला पदच्युत केले, तेव्हां इमॅन्युअलने मध्ये पडून हळूहळू तो सर्व प्रांत पीडमॉंटच्या राज्यास जोडून टाकला. नंतर मध्यइटालीतील पोपच्या राज्यांत बंडाळी माजली, व गॅरिवाल्डीने रोम व्यतिरिक्त प्रांतांत पोपची सत्ता नाहीशी करून तेथे एक स्वतंत्र राज्य उभारले. इमॅन्युअल राजा फ्रान्सला भिकून मध्ये पडण्यास कचरत होता. पण सव्हेहाथ व निसे हे प्रांत अद्याप फ्रान्सला मिळाले नव्हते; निसे ही गॅरिवाल्डीची जन्मभूमी असल्याने काव्हूर अद्यापहि त्या विरुद्धच होता; तेव्हां ते वरील प्रांत घेऊन मध्यवर्ती राज्य, पोपची रोमपुरती सत्ता कायम ठेवून, पीडमॉंटच्या राज्यास जोडण्यास फ्रान्सने संमती दिली त्याबरोबर काव्हूरने प्रधानपद स्वीकारून वरील तह फ्रान्सबरोबर कायम केला.

गॅरिवाल्डी.—१८५९ पासून सुरू झालेले इटालियन पार्लमेंट जेव्हा १८६० मध्ये भरले तेव्हां गॅरिवाल्डीच्या पक्षाने

वरील तहास जोराचा विरोध केला, तरीहि अखेर पार्लमेंटने त्यास संमती दिली, त्या शुभारास खाली नेपल्सच्या राज्यांतहि दुसऱ्या फ्रॅंसिस राजाविरुद्ध सुधारणावादी पक्षाने बंड उभारले होते. गॅरिवाल्डीने तर जेथे तेथे क्रांतिकारक पक्षास सैन्यासह जाऊन मदत करण्याचा धंदाच चालविला होता. इकडे इमॅन्युअल राजा व काव्हूर यांनी एकमताने सर्व इटालियन प्रांत आपल्या पीडमॉंटचे राज्यास जोडून शेवटी इटालीचे एक बलिष्ठ राष्ट्र वनविण्याचे धोरण कायम चालविले होते. त्यामुळे गॅरिवाल्डीशी त्याचे खटके उडत असत, परंतु तिथेहि पूर्ण निःस्वार्थी व निस्सीम देशभक्तीने प्रेरित झाले असल्यामुळे त्यांच्यातील तात्पुरते मतविरोध त्वरित लयाला जात असत, ही पण जाणीव असल्यामुळे इमॅन्युअल राजा व काव्हूर यांनी नेपल्सच्या भानगडीत पडण्याचे व दिसण्यांत गॅरिवाल्डीच्या विरुद्ध असे वारस्थान सुरू केले; शिवाय त्यांचेजवळ सैन्याची बळकटी चांगली असेच. तिकडे गॅरिवाल्डीने सिसिली वेटांत मॉझिनीच्या पक्षाने चालविलेल्या राज्यक्रांतीस प्रथम मदत केली, व कॅलटॉफिमी येथे निआपोलिटन सैन्याचा तो पराभव करून आपण स्वतः सिसिलीचा डिटेक्टर झाला; व लवकरच त्याने सर्व वेट काबीज केले. पुढे ताबडतोब सैन्यासह तो नेपल्सवर चालून आला. तेथील राबा अगोदरच पळून गेला होता, त्यामुळे लढाईवांचूनच नेपल्सचे राज्य ताब्यांत घेऊन तो त्याचाहि डिटेक्टर झाला. नंतर रोम येथील पोपच्या राज्यावर गॅरिवाल्डी स्वारी करील अशी भीति वाटे लागली. पोपवर स्वारीमुळे फ्रान्स मध्ये पडून सर्वच विघाड झाला असता; तेव्हां रोमच्या वाटेस न जाण्याबद्दल इमान्युअल राजा व काव्हूर यांनी त्याला लिहून कळविले; पण ते तो जुमानीना-तेव्हां गॅरिवाल्डीशी सामना देण्याकरतां स्वतः इमान्युअल राजा ३५००० सैन्यासह निघाला, दोघांची नेपल्स येथे गांठ पडली, पण चमत्कार असा झाला की, लढाई करण्याच्या ऐवजी गॅरिवाल्डीने आपले सर्व सैन्य इमॅन्युअलच्या स्वाधीन केले. राज्याचा आजन्म व्हाइसरॉय स्वतःला नेमण्याबद्दल त्याने राजा जवळ राजाला विनंती केली; पण राजाने अत्यंत दूरदृष्टीने ती अमान्य केली; तेव्हां तो कॅमेरी येथील आपल्या घरी जाऊन स्वस्थ राहिला. इमॅन्युअलने नेपल्सचे राज्य ताब्यांत घेतले. १८६१ फेब्रुवारी १८ रोजी टयूरीन राजधानीत इटालियन पार्लमेंट भरले, व त्यांत इमॅन्युअल इटाली राष्ट्राचा राजा असे जाहीर करण्यांत आले. या नव्या इटालियन राष्ट्राला ग्रेटब्रिटनने आपली मान्यता एका पंधरवड्याचे आंत दिली; आणि रोम व व्हेनेशिया हे दोन खेरीज करून सर्व इटली एक छत्राखाली आला.

व्हेनेशिया.—या नव्या इटालियन सरकारला माजी राजांनी दक्षिणेंत उभारलेली बंडाळी साफ मोडण्यास पहिली पांचचार वर्षे कडक उपाय योजावे लागले. शिवाय गॅरिवा-

हवीच्या स्वयंसेविकांना वक्षीस काय थावयाचे व यांची पुढे व्यवस्था काय लावण्याची हा प्रश्न निघून काव्हर खुद्द गॅरिबाल्डी, नेपल्सचा प्रतिनिधी, यांच्यामध्ये पार्लमेंटांत अत्यंत कडाक्याचा वाद झाला; पण राजाच्या मध्यस्तीने तोहि तेंटा मिटला. नंतर रोमचा प्रश्न निघाला. रोम शहर इटलीची राजधानी करण्याबद्दल काव्हरचे ठाम मत असल्यामुळे त्याने पोपबरोबर तत्संबंधी सर्व योजना ठरविली. पण त्याने चालविलेल्या एकंदर उलाढालीचा शरीरावर व गॅरिबाल्डीच्या शाब्दिक भडिमाराचा मनावर परिणाम होऊन, १८६१ जून ६ रोजी तो अकाली व एकाएकी मरण पावला. त्याचे मागून राजाने रिकासोली यांस मुख्यप्रधान नेमले. नंतर १८६२ मध्ये रॅट्झी यांस नेमले, दोन वर्षांत तीनचारदां मुख्य प्रधान पालटले, पण रोमचा प्रश्न कोणालाच नीटपणे सुटेना. मध्यंतरी १८६२ मध्ये गॅरिबाल्डीने उतावीळपणाने ससैन्य रोमवर चाल केली, पण सरकारी सैन्याने तो प्रयत्न हाणून पाडला. गॅरिबाल्डी जखमी होऊन कैदेत पडला, तथापि लवकरच माफी मिळून सुटला. इटालियन सरकारने फ्रान्सशी तडजोड करून रोमच्या ऐवजी फ्लॉरेन्सला राजधानी नेली. तेव्हा रोममधून फ्रेंच सैन्य काढून नेण्याचे नेपोलियनने कबूल केले, इतकेच नव्हे तर व्हेनेशिया प्रांत इटलीला मिळवून देण्यांत मदत केली. १८६५ च्या सुमारास प्रशियात विस्मार्क आस्ट्रियाविरुद्ध जर्मन राष्ट्र वनविण्याच्या तयारीत होता. ह्या संधीचा फायदा घेऊन नेपोलियनने प्रशिया व इटली यांच्यामध्ये युद्धात एकमेकास मदत करण्याचा दोस्तीचा करार जमवून दिला. १८६६ मध्ये आस्ट्रियाबरोबर युद्ध सुरू झाले; त्यात प्रशियाने मोठाले जय मिळविले, पण इटलीचे मात्र पराजय होत होते. नेपोलियनच्या मध्यस्तीने शेवटी तह होऊन व्हेनेशिया फ्रान्सने मिळविला, पण लवकरच बहुमताने केलेल्या स्वयंनिर्णयासुसार तो प्रांत इटलीच्या राज्यांत सामील केला. आता फक्त रोमचा प्रश्न राहिला. रोम शहर घेऊन तेथे राजधानी स्थापण्याची इमॅन्युअल राजाला अगदी अंतःकरणापासून इच्छा असूनहि काही अंशी फ्रान्सच्या भीतीने व काही अंशी नेपोलियन बद्दल कृतज्ञतायुद्ध असल्याने तो दिरंगाई करित होता. पण हातीं घेतलेले राष्ट्रीय काम संपूर्ण तडीस नेण्याच्या इच्छेने मॅक्सिमिलियन रोममध्ये अंतस्थ बंदे उभारण्याचा व गॅरिबाल्डीने बाहेरून ससैन्य हल्ला करण्याचे काम सुरू केले. फ्रान्समध्ये पडतें, पण त्याचवेळीं विस्मार्कने फ्रान्सविरुद्ध युद्धांत इटालीची मदत मिळविण्याकरतां बोलणे सुरू केले; तेव्हा रोमच्या मानगडीत न पडण्याचे फ्रान्सने कबूल केल्यास फ्रान्सला मदत करण्याची इच्छा इटलीने नेपोलियनला कळविली. पण कोणताच निर्णय न होता १८७० मध्ये फ्रान्सचे जर्मनांबरोबर युद्ध सुरू झाले, व इटलीने

तटस्थवृत्ति जाहीर केली. वरील युद्धानंतर नेपोलियनची सत्ताच नष्ट झाली; तेव्हा इमॅन्युअलचा मार्ग मोकळा होऊन त्याने पोप नववा पायस याला रोमसह इटली राष्ट्रांत सामील होण्यास विनंति केली. व ती अमान्य होताच ससैन्य हल्ला करून रोम शहर हस्तगत केले; व तेथे इटलीची राजधानी स्थापली. याप्रमाणे मॅक्सिमिलियन, गॅरिबाल्डी काव्हर व इमॅन्युअल राजा यांनी आजन्म ज्या उच्च ध्येयाकरितां भगीरथ प्रयत्न चालविले होते त्या ध्येयाच्या प्राप्तीचा सोन्याचा दिवस उगवून इटालीला पूर्ण स्वातंत्र्याचा व एकराष्ट्रीयत्वाचा लाभ १८७२ जुलैमध्ये झाला.

राष्ट्रीय सामर्थ्याची वाढ १८७०—१९०२.— इटालीच्या या विजयाबद्दल फ्रान्समध्ये नुकतेंच स्थापन झालेल्या रिपब्लिकचा प्रेसिडेंट या नात्याने फ्रेमिक्सने इटलीचे अभिनंदन करून आपली संमती दर्शविली. इटलीने दोघांसहि न दुखवितां जर्मनी व फ्रान्स यांचे बरोबर समवृत्तीने वागणूक ठेविली. पोपबरोबरचे प्रश्ने तडजोडीने व उदार बुद्धीने सोडविले; पोपची कॅथोलिक लोकांवरील धार्मिक सत्ता मान्य करण्यांत आली. १७ कलमांचा एक 'लॉ ऑफ गॅरंटीज' नांवाचा कायदा करून पोपचे हक्क व अधिकार सर्व ठरवून टाकले; परंतु त्यांतील काही कलमांना पोपची संमती मिळाली नाही. पोप बद्दलचा अवघड प्रश्न साधारण मिटल्यावर दुसरा अवघड प्रश्न जमाखर्चाच्या खात्यांतिल होता. उत्पन्नापेक्षा खर्चाची बाजू नेहमी जास्त होऊन दरसाल तूट येत असे. १८६४ साली १४६ लक्ष पौंड तूट होती. त्यावेळीं सर्व व्यापारी मालावर व मीठ कणीक व इतर आवश्यक पदार्थांवरहि कर होते त्यामुळे कर वाढविण्याला बिलकुल जागा नव्हती. तेव्हा चर्चेच्या जमीनी व सरकारी रेल्वे विकून राजाचा तनखा (सिव्हिल लिस्ट एकपंचमांश कमी) करून दिवाणाचे व बऱ्या अधिकाऱ्यांचे पगारहि कमी केले, तरी तोंडमिळवणी होईना; तेव्हा सर्व दळणाचे जिन्नसावर कर बसविला. शिवाय मक्के (मोनापली), निर्गतमाल, तार व रेल्वे खाते यांचे उत्पन्न वाढत होते; आणि स्टॅंप व रोजितेशन यां वरील कर वगैरे अनेक उपायांनी शेवटी १८७२ मध्ये सेला नांवाच्या मंत्र्याने जमाखर्चाची तोंडमिळवणी घालून दिली. विरुद्ध पक्षाचा कसून विरोध चालू असतां हि वरील कामगिरी पार पाडण्यांत सेलाने दाखविलेल्या सुत्सद्दीपणाबद्दल त्याची वाखाणणी करणे जरूर आहे. १८७३ जुलैमध्ये मोठे कर्तृत्ववान लाझा—सेला प्रधानमंडळ (१८६९—१८७३) मोडून मिंघेटी—विह्स्कॉटी—व्हेनोस्टा प्रधानमंडळ आले. पोपमार्फत चाललेल्या शाळांत सरकारी तपासणी व परीक्षा मान्य करीनात म्हणून त्या बंद पाडण्यांत आल्या. नंतर मिंघेटीने लष्करी आरमारी सुधारणा करण्याची योजना ठरवून टाकली. विह्स्कॉटी—व्हेनोस्टा—वरील प्रश्नांचे काम उत्तम केले. आपल्या नव्या

स्वतंत्र राष्ट्राचा मोठेपणा कायम राखून फ्रान्स, आस्ट्रिया व जर्मनी यांचेबरोबर दोस्ती राखण्याचे अत्यंत विकट काम त्याने पार पाडले. इमॅन्युअल राजाने व्हिएन्ना व बर्लिन येथील दरबारांना त्यांच्या बोलावण्यावरून स्वतः भेट दिली. विस्मार्कने पोप व इटालियन सरकारचा झगडा चालू ठेवण्याचा इमॅन्युअल राजाला आग्रह केला, पण इटालियन मुत्सद्यांनी तें साफ नाकारले. तथापि एकंदरीत वरील भेटीमुळे परस्पर सलोखा अधिक वाढला.

परराष्ट्रीय धोरण.— १८७६ मध्ये नवे डेप्रेटिसचे प्रधानमंडळ आले. त्यावेळीं राजशाही मोडून लोकशाही स्थापण्याकडे कित्येकांची प्रवृत्ति दिसत होती; परंतु इमॅन्युअलने अत्यंत धोरणाने या नव्या व अनुभवी डाव्या पक्षाच्या प्रधानमंडळाशी वर्तन ठेविले होते. शिवाय मंडळांत आपसांत मतभेद बरेच असल्यामुळे राजाचे वजन कायम राहिले. राजाचा तनखा कायद्याने वाढविला. डेप्रेटिस प्रधानमंडळावर विस्मार्कचे वजनहि बरेच असून पोपबरोबर तंटा वाढणार व फ्रान्सचा हात मध्ये शिरकणार असा रंग दिवू लागला, पण त्यावेळीं अंतःकारभाराचे खाते किस्पी नांवाच्या अत्यंत धोरणी व जोरदार मुत्सद्याच्या हातीं होतें. तेवढ्यांत १८७८ जानेवारी ९ रोजी इमॅन्युअल राजाहि वारला. गेली ३० वर्षे राष्ट्रीय अभ्युदयाच्या सर्व चळवळींचे तो केंद्रस्थान होता, हा उदार अन्तःकरणाचा, मोठा धैर्यावान् व अनुभवी राजा गेल्यामुळे किस्पीचा मार्ग फारच विकट झाला. पुढे फेब्रुवारीत पोप नववा पायसहि परलोकवासी झाला. हाहि इटलीच्या इतिहासातील एक बडे प्रस्थ असून राष्ट्रीय स्वातंत्र्यप्राप्तीच्या ऐन आणीबाणीच्या काळांत त्याने शक्य तितका विरोध, व राष्ट्रघातकी उपध्याप चालवून इमॅन्युअल वगैरे राष्ट्रपुरुषांच्या कामांत अडथळे आणण्याचे काम केले होते. तथापि किस्पीने समतोल बुद्धीने रोम येथे १३ वा लिओ या पोपची गादी व सत्ता कायम राखण्यास मदत केली; व सार्डिनियाच्या राजाला पहिला हंबर्ट इटालीचा राजा म्हणून गादीवर बसविण्याचे काम मोठ्या चतुराईने पीडमॉन्टच्या लोकांचा विरोध दूर करून पार पाडले. पण लवकरच नवे कैरोलीचे प्रधानमंडळ आले, व त्यातर्फे १८७८ च्या बर्लिन-कॉन्फे्रसमध्ये कोटी हा हजर राहिला. आंग्लो—ऑटोमन दोस्तीचा तह होऊन सैप्रस बेट इंग्लिशांना मिळाले; ट्रेंट व ट्रिस्ट बंदर घेऊन ऑस्ट्रियाटिक समुद्रावर इटलीचे वर्चस्व स्थापण्याकरतां ' इरेडेंटिझम ' नांवाची चळवळ सुरू होऊन उत्तर इटालीत गुप्त कट होऊं लागले. डेप्रेटिस कैरोलीच्या प्रधानमंडळांत शिरला. रेल्वे व म्युनिसिपालटया यांच्यावरील खर्च वाढून बजेटांत पुन्हां तूट पडूं लागली. परराष्ट्रांबरोबर मोठ्या धूर्तपणाने आपण वागत आहों, अशी इटालियन राजकारणी पुरुषांस मोठी घमंड वाटत असे; उलट मध्यवर्ती राष्ट्रे (आस्ट्रिया जर्मनी) व ग्रेट ब्रिटन

यांचा इटालीवरील विश्वास उडत चालला होता. फ्रान्सने ट्युनिशिया वेण्याची तयारी केली, तेव्हां स्थावरितां फ्रान्सबरोबर व आझियाटिक समुद्रावरील वर्चस्वाचे बाबतीत आस्ट्रियाबरोबर युद्धाचा प्रसंग ठेपला; पण इटलीची युद्धाची तयारी विलकुल नव्हती. अशा निकराच्या प्रसंगी पार्लमॅंटमधील पक्षांनी मतभेद बाजूस ठेऊन परराष्ट्रास एकमताने तोंड देण्याचे काम केले नाही ही मोठी खेदाची गोष्ट आहे. फ्रान्सने ट्युनिशिया घेतला, व रोममध्ये कांही देगे झाले पण कशाचाच प्रतिकार न करतां सेला, डेप्रेटिस कैरोली सारख्यांनी आपसांत भांडत बसून राष्ट्राची बेअरु मात्र केली.

त्रिराष्ट्र कूट.— अशा प्रसंगी आस्ट्रिया व जर्मनी यांच्याशी अधिक दृढ मैत्री करून त्रिराष्ट्रकूट स्थापन करावे असे मत इटालीत बळावले. तथापि आस्ट्रिया जर्मनीचा तसा कल दिसेना. शिवाय अशा दोस्ताने फ्रान्सचे शत्रुत्व व पोपकडून त्रास होण्याचा संभव होता. इतक्यांत वाल्कन प्रांतावरून रशिया व ऑस्ट्रिया यांत वितुष्ट उद्भवले. तेव्हां विस्मार्कने ऑस्ट्रियाच्या बादशहास इटाली बरोबर दोस्ती करण्याची सल्ला दिला. लवकरच १८८१ आक्टोबरमध्ये हंबर्ट राजाने व्हिएन्नास जाऊन फ्रांसिस जोसेफ बादशहाला भेट दिली; तथापि इरेडेंटिझमच्या चळवळीमुळे आस्ट्रिया व इटली यांचीं मनें साफ नव्हतीं, व इटालियन मंत्री दोस्तीच्या तहास तितके तयार नव्हते. ते पाहून विस्मार्कने निमसरकारी वृत्तपत्रद्वारे पोपचा पक्ष घेऊन इटलीबरोबर भांडण उकरून काढण्याचा धाक घातला, व ट्युनिशियासंबंधाच्या फ्रान्सच्या धोरणास मान्यता दिली. तेव्हां कोठें तहाचे बोलणे सुरू झाले; पण ट्रेंट्रीस्टसंबंधाने व भूमध्य समुद्रासंबंधाने आस्ट्रियन प्रधान कार्लोकी व इटालियन प्रधान मॅकिनी यांचे एकमत होईना. मध्यंतरी इटालियन पार्लमॅन्टांत लष्करसुधारणा विल पास झाले, व ट्युनिशियांत फ्रान्सला विरोध करण्याकरितां गॅरिबोल्डीने स्वतः सैन्याची जमवाजमव चालविली होती; परंतु १८८२ जून २ रोजी गॅरिबोल्डी मरण पावला. त्याला इटालींत केवळ राष्ट्रदेव व पौराणिक योद्धा मानीत असत, व त्याच्या मरणाने राजापासून शेतकऱ्यापर्यंत सर्वांना अत्यंत दुःख झाले. तत्पूर्वीच १८८२ मेमध्ये फ्रॅंको-इटालियन व्यापारी तह होऊन लवकरच तीन राष्ट्रांचा दोस्तीचा तहहि ठरला, व फ्रान्स, रशिया यांनी हल्लाकेंल्यास तिघांनी एकदम लढाईत पडावयाचे असे ठरले. पुढे १८८४ मार्चमध्ये आस्ट्रिया, जर्मनी व रशिया या तीन बादशाहांचा दोस्तीचा करार ठरून इटलीचे महत्त्व कमी झाले. ते जाणून इटलीने ग्रेटब्रिटनबरोबर ईजिप्तचे बाबतीत तह केला. १८८७ पर्यंत वरील त्रिराष्ट्रकूटाच्या दोस्तीत फारसा राम नव्हता. १८८५मध्ये रोबिंलंट मुख्य प्रधान झाला. त्याने स्वतंत्र बाण्याने वागून व मध्यंतरीच्या परिस्थितीचा व आपल्या वाढत्या लष्करी सामर्थ्याचा फायदा घेऊन १८८७ मध्ये अधिक

फायदेशीर अटॉवर वरील त्रिराष्ट्रकूटाचे तहास पुनः संमति दिली.

अंतःसुधारणा.—१८८१ ते १८८७ च्या काळांत त्रिराष्ट्रीय तह, बल्गेरियांतील धामधूम व इटालीच्या वसा-हती धोरणास सुरवात या महत्त्वाच्या गोष्टी चालू असतां इटालींत अन्तःसुधारणांचेहि काम सुरू होतेंच. १९.८० लीरी इतका कर देणाऱ्या व लिहितां वाचतां येतें इतकें शिक्षण झालेल्या प्रत्येक व्यक्तीस (स्त्री-पुरुष) मताधिकाराचा हक्क देण्यांत आला. या सुधारणेचा ताबडतोब असा परिणाम झाला की, खेळांपेक्षां शहरांमध्ये साक्षरतेचें प्रमाण जास्त असल्याकारणानें शहरांतील उद्योगधंदेवाल्या लोकांस राजकीय हक्क जास्त प्रमाणांत मिळून या लोकांपेक्षां सांपत्तिक दृष्ट्या अधिक सुस्थितीत असलेल्या शेतकरी व लहानसहान जमीनदार लोकांस निरक्षरतेच्या अडचणीमुळें मतदारीच्या हक्कास मुकावें लागलें. सरकारला स्वतः रेल्वे चालविण्यांत तूट आल्याकारणानें पुनः तीन खाजगी कंपन्यांकडे त्यांची व्यवस्था सोंपविण्यांत आली; पण कंपन्यांचे डायरेक्टर इटालियन लोकच असले पाहिजेत, अशी अट घालून राष्ट्रीय सत्ता रेल्वेवर राहिल अशी व्यवस्था केली. तथापि देशांत उद्योगधंदे व व्यापारी दळणवळण फारसें नसल्यामुळें रेल्वे कंपन्यांचा धंदा १९०५ पर्यंतहि फारसा किफायतशीर न चालल्यामुळें पुनः सरकारला रेल्वे आपल्या ताब्यांत घ्याव्य लागल्या. शिवाय नव्या रेल्वे व इतर लोकोपयोगी कामें यांवर खर्च अधिकाधिक वाढत गेल्यामुळें नवें नवें कर्ज काढावें लागलें. स्वतःच्या हातची सत्ता जाऊं नये या हेतूनें डेप्रेटिसचें प्रधानमंडळ अम्मलबजावणीचें काम यथायोग्य बजावीत नसे; तथापि दळणवळणावरील कर बंद करणें, रेल्वे लाईन्स वाढविणें, मताधिकार विस्तृत करणें वगैरे कित्येक उपयुक्त गोष्टी या प्रधानमंडळानें केल्या यांत शंका नाहीं. मजुरांनां अपघातांबद्दल नुकसानभरपाई देवविण्याचा कायदा १८८५ मध्ये पास झाला. १८८४ मधील कौल्याच्या सांथीमुळें सरकारी आरोग्यखात्यानें हि शहरसुधाराईच्या अनेक गोष्टी केल्या

वसाहती धोरण.—मध्यंतरी राजकीय पक्षांत घडामोडी चालू होत्याच. १८८४ मार्च १४ रोजी प्रसिद्ध मुत्सद्दी सेला मरण पावला. डेप्रेटिसनें स्वतःचें प्रधानमंडळ बलिष्ठ राखण्याकरितां कांझरव्हेटिन्ड व इतर पक्षांतील लोक प्रधानमंडळांत ओढण्याचा क्रम सुरू ठेवला होता; पण त्यामुळें पार्लमेंटमध्ये राजकीय पक्षांत घोंटाळा माजून पक्षभेदाला घाणेरडें स्वरूप येत चाललें होतें. याच वेळीं वसाहतीविषयक धोरणाचा विकट प्रश्न इटलीपुढें होताच. १८९९ पासून इटालियन व्यापाऱ्यांनीं तांबड्या संमुद्रावर एक व्यापारीठाणें स्थापल्याबद्दल सरकारकडे तगादा लावला होता. तेव्हां राहीटाच्या बेहेरान नांवाच्या सुलतानापासून असाव वे इटालीनें विकत घेतलें; पण इजिप्शियन सरकारनें त्या गोष्टीस

अडथळा केल्यामुळें लष्करी सामर्थ्याच्या जोरावर तेथें १८८२ मार्च १० ला इटालीनें आपली फाऊन कॉलनी स्थापन केली व एका अँग्लो-इटालियन करारनाम्यानें त्याला इंग्लंडची मान्यताहि मिळविली. इतक्यांत ईजिप्तमध्ये अरबी पाशांनें बंड उभारलें व तें मोडण्याकरितां ग्रेटब्रिटननें आपलें आरमार रवाना करून इटलीलाहि मदतीस बोलाविलें; परंतु सांपत्तिक अडचणी, आरमाराची उणीव, फ्रान्सचें भय वगैरे अनेक कारणास्तव डेप्रेटिसनें वसाहती वाढविण्याच्या या धाडसी मार्गांत उडी घालण्याचें नाकारिलें. तथापि १८८४ मध्ये पुनः इंग्लंडनें सूदनप्रकरणांत इटलीस साहाय्यार्थ बोलाविलें; तेव्हां मात्र इटालीनें आपलें सैन्य मदतीस दिलें व मॅसावा व वेल्ड ह्यां ठाणीं घेऊन आपलें सत्ताक्षेत्र वाढविण्यास सुरवात केली. तेव्हां शेजारच्या अँबिसीनियन सरकारशीं शत्रुत्व उद्भवलें. या युद्धांत १८८७ मध्ये इटालियन सैन्याची ५२४ लोकांची एक तुकडी योग्य मदतीच्या अभावीं अत्यंत क्रूरपणें कापली गेली. त्याबद्दल पदरीं दोष घेऊन डेप्रेटिस-रॉबिलंट प्रधानमंडळाला राजीनामा द्यावा लागला. नंतरच्या क्रिस्पी प्रधानमंडळानें मागील प्रकरणाचा सूड उगविण्यासाठीं बीस हजार सैन्य रवाना केलें. त्याचवेळीं महादीच्या पक्षांनें अँबिसीनियावर हल्ला केला त्यांत अँबिसीनियन राजा मारला जाऊन त्याच्या मुलांत गादीबद्दल तंटा लागला. या दुहीचा फायदा घेऊन इटालीनें यूकीली येथें १८८९ मे २ रोजी राजपौत्र मेनेलेक याच्या बरोबर तह करून अँबिसीनियावर आपली प्रोटेक्टरेट सत्ता स्थापन करून मेनेलेकला इथिओपियाचा बादशाहा म्हणून मान्य केलें. तथापि युरोपांतील राष्ट्रांनीं याला संमती दिली नाहीं. उलट ब्रुसेल्सला भरलेल्या गुलामगिरीप्रतिबंधक परिषदेमध्ये जर्मनीनें मेनेलेकला बादशाहा न म्हणतां नुसतें “ हायनेस ” असें उपपद लावून त्याचा अपमान केला. त्याचा सूड म्हणून मेनेलेकनें इटालीच्या सत्तेसच विरोध आरंभिला. इतक्यांत १८९१ त क्रिस्पीच्या ऐवजीं रुडिनी-प्रधानमंडळ आलें व त्यानें या प्रकरणाकडे तात्पुरता कानाडोळा करण्याचें ठरविलें

अंतःस्थितिः—१८८७-१८९० पर्यंतच्या क्रिस्पीच्या कारकीर्दीत मोठ्या महत्त्वाच्या गोष्टी झाल्या. क्रिस्पी स्वतः मोठा शीघ्रनिर्णयी व तडफदार मनुष्य होता. प्रथमच त्याच्यापुढें पोपचा प्रश्न आला. पोपच्यातर्फे कार्डिनल टोस्टीनें पोप व इटाली यांच्या सख्यानें होणाऱ्या फायद्यांच्या वर्णनपर एक निबंध प्रसिद्ध केला. पुढें इटालियन सरकारबरोबर पत्रव्यवहारहि सुरू झाला. पोपसारख्या सर्वश्रेष्ठ धर्माधिकाऱ्याच्या अधिकाराची जोड इटालियन सरकारला हवी होतीच; पण उलट पोपनें आपल्या पूर्वीच्या प्रांतिक सत्तेची मागणी केली, ती मात्र कबूल करण्यास इटालियन लोक तयार नव्हते. उलटपर्क्षा पोपला हा आपला सांपत्तिक आधार सोडवेना. तेव्हां हा सत्तेच्याचा

प्रयत्न निष्फळ ठरून पुन्हां दोन्ही पक्षांनी परस्परान्त्रास देण्यास सुरवात केली. मध्यंतरी पॉल कोडचे सुधारणा, स्थानिक हक्कांचा वाढ या चांगल्या गोष्टी झाल्या खऱ्या, परंतु उलट रेल्वे व सार्वजनिक कामे यांवरील बंधु-मार खर्च व लष्करी व आरमारा वाढीचा मागणी यांमुळे राज्यकारभाराची स्थिती विकट झाली होती. अशा स्थितीत हि क्रिस्पीने राज्यकारभार यशस्वी रीतीने चालवून देशांत शांतता राखून उतावळ्या चळवळ्यांना नोट दावात ठेविले होते. पण १८९० मध्ये एका क्षुल्लक प्रसंगी उजव्या पक्ष संबंधाने रागाने कडक भाषा वापरल्यामुळे तो तत्काळ अग्रिय होऊन रुडिनी मुख्य प्रधान झाला.

रुडिनीने आस्ट्रिया, जर्मनी व इंग्लंड यांचेवरोबर निकट स्नेह ठेवून फ्रान्सवरोबर बाह्यतः शत्रुत्व चालविले. हा फ्रान्स-वरोबरचा वचनाव डेप्रेटिस व क्रिस्पी यांचे कारकादीपासून चालत आलेला होता. बिस्मार्कने इटलीला त्रिराष्ट्रकूटात कायम ठेवण्याचे धोरण स्वीकारले होते, व इटलीच्या वचावा-करता फ्रान्सविरुद्ध शस्त्र उचलण्यास जर्मनीची नेहमी तयारी होती. फ्रान्सने या शत्रुत्वामुळे पूर्वाचे व्यापारी तहहि मोडले व दोन्ही देशांनी भेदभावाच्या जकाती आया-तनिर्गतमालावर बसविल्या. १८९१ मध्ये रुडिनीने त्रिराष्ट्र-कूटाला आणखी बारा वर्षांची संमती दिली. तथापि रुडिनी स्वतः दृढनिश्चयी नसल्यामुळे त्याचा पक्ष कमबोर होऊन 'गिओलिटी' प्रधान झाला. याच्या वेळी सरकारी बँकांमध्ये 'हिशेबांत घोटाळे माजून पैशाची अफरातफर झाली. तेव्हां सरकारी कमिशन नेमले जाऊन त्याने माजी व चालू प्रधान मंडळाला दोष देऊन बऱ्याच जणांवर फौजदाऱ्या करण्यास सुचविले. गिओलिटीला देशांत व फ्रान्सवरोबर वजन व शांतता राखता येईना. फ्रान्समध्ये इटालियन मजूर मारले गेले; सिसिलीमध्ये सोशालिस्टांच्या चळवळीमुळे दंगेधोपे सुरू झाले. त्यांचा बंदोबस्त गिओलिटीकडून होईना तेव्हां क्रिस्पीचे प्रधानमंडळ पुन्हां अधिकारारूढ झाले; व त्याने लष्करीसामर्थ्याने लवकरच सर्वत्र शांतता स्थापिली; मिलटरी कोर्टांकडून बंडखोरांना कडक शिक्षा देवविल्या; पण नंतर राजाच्या हुकुमाने त्या कमी करविल्या.

क्रिस्पी ची दुसरी प्रधानकी:—१८८९-१८९३ या सालांत इटलीची सांपत्तिक स्थिति अत्यंत कठीण झाली होती. ती सुधारण्यास्तव एक सर्वश्रेष्ठ इटलीची बँक काढण्यांत येऊन बँकांचा कायदा दुरुस्त करून जमीन, गहाणावरील देवघेव, कागदी नोटा वगैरे गोष्टींवर अधिक बंधने घालण्यांत आली. अनेक बाबतींत काटकसर करून व जमीनमिळकत, मीठ व धान्य यांवर कर बसवून उत्पन्न वाढविण्यांत आले. याप्रमाणे योग्य धोरणाने पण कडक-पणाने कारभार चालविल्यामुळे क्रिस्पीला अनेक शत्रू उत्पन्न होऊन त्याला डार मारण्याचे कांहीं प्रयत्न

झाले. त्याचे दुष्ट प्रतिस्पर्धी गिओलिटी व कॅव्हेलिटी यांनी कांहीं खाजगी पत्रांच्या वगैरे आधारावरून लांचलुच-पतीचे वगैरे आरोप क्रिस्पीवर करून त्याचा बदलाधिक करण्याचे प्रयत्न केले, पण ते सर्व फसले. परंतु या प्रकरणांमुळे लोकांचा राजकारणा पुरुषावरचा विश्वास उडाला व गुप्त कटांना अधिकच ऊत आला. परराष्ट्रीय धोरण पूर्वांचे, म्हणजे आस्ट्रिया जर्मनी व ग्रेटब्रिटन यांच्याबरोबर सल्याचे होते. ऑबिसिनियाशी रुडिनीने १८९१ मध्ये तह केल्यानंतर कांहीं दिवस शांतता होती. परंतु १८९३ च्या सुमारास गिओलिटीच्या बेशिस्त कारभाराचा फायदा घेऊन मेनेलेकने पुन्हां फ्रान्स व रशियाच्या मदतीने इथिओपिया स्वतंत्र करण्याचा उद्योग आरंभिला. त्यांत मंगशा या टायप्रे प्रांताच्या राजाचे अंग असल्यामुळे इटालियन जनरल बॅरेटोरी याने प्रथम मंगशाचा पराभव केला, व टायप्रे प्रांत हस्तगत केला. परंतु लवकरच एक लक्ष ऑबिसिनियन सैन्य इटालीच्या २५ हजार सैन्यावर चालून आले. बरेच दिवस लढाईला दिरंगाई लावल्यामुळे इटालियन सरकारने बॅरेटोरीला दोष दिला. तेव्हां १८९६ मार्चमध्ये आडोवा येथील शत्रुसैन्यावर बॅरेटोराने निकराचा हल्ला केला. परंतु त्याचाच पूर्ण पराभव होऊन माघार घेण्यासहि अवसर न मिळाल्यामुळे सहा हजार सैन्य मारले जाऊन चार हजार कैद झाले. बॅरेटोरी सैन्य सोडून पळाला व त्याने इटालियन सरकार-कडे झालेला पराभव सैन्याच्या माथी मारणाऱ्या मजकूराची तार केली. पण या निष्ठ प्रकाराबद्दल कोर्ट-मार्शलच्या चौकशीतून बॅरेटोरीवर बराच दोष आला. क्रिस्पीचे प्रधानमंडळ अधिकारस्थित होऊन नवीन प्रधान झालेल्या रुडिनीने जनरल बाल्डिसरा यास तह घडवून आणण्यास लिहिले. १८९७ मध्ये तह होऊन इथिओपिया स्वतंत्र झाला. एरिस्ट्रिया इटालीकडे राहिला, व ४ लक्ष पौंड युद्धखंडणी मेनेलेकला मिळाल्यावर कैदी सुटले. लवकरच अँग्लो-इटालियन करार होऊन त्यास मान्यता मिळाली. १८९६ मध्येच मारिक्स व्हिस्कोटी व्हेनेस्टा हा अत्यंत अनुभवी पुरुष परराष्ट्रीय प्रधान होऊन त्याने फ्रान्सवरोबर ट्युनिसियासंबंधाने तह केला. १८९७ साली त्याने ग्रीको-टर्किश युद्धामध्ये ग्रीसला मदत करून संकटांतून सांडविले; व फ्रान्सचा स्नेह न गमावता दोस्तांचा विश्वास कायम राखला. अन्तःकारभार मात्र नोट चालला नव्हता क्रिस्पीची कमिशनमार्फत चौकशी होऊन त्याच्या विरुद्ध निंदाव्यजक ठराव चेंबरमध्ये पास झाला. धान्यावरील करामुळे दक्षिण इटलीत नेपल्स, फोगिया, मोल्फेडा, क्रेमोना, पेव्हिया, मिलान वगैरे ठिकाणी दंगेधोपे व बंडे झाली. ती कडक लष्करी अम्मलाने मोडून कडक शिक्षा ठोठावण्यांत आल्या. १८९८-१९०० पेलॉक्स प्रधानमंडळ अधिकारावर होते, व त्यावेळी सार्वजनिक संरक्षण बिल पास करून वेण्याचा प्रयत्न झाला, पण तो फसला, व पेलॉक्सला राजी

नामा थावा लागला. २९ जुलै १९०० रोजी हंबर्ट राजा मारला गेला. हा मोठा दयाळु, धैर्यवान व लोकप्रिय राजा होता. कॉलरा, धरणीकंप वगैरे संकटांतून अनेक जीवांना त्याने मदत करून वाचविले होते.

व्हिक्टर इमॅन्युअल तिसरा—हंबर्ट राजाचा एकुलता एक मुलगा तिसरा व्हिक्टर इमॅन्युअल राज्यावर आला. त्याचा मॅटिनिप्रोच्या एलेनारबरोबर १८९० मध्ये विवाह झाला होता. पेलॉक्सच्या कारकीर्दीतील परराष्ट्रमंत्री अँडामिरल केनेव्हेरो याने फ्रान्सबरोबर व्यापारी तह घडवून आणला. १८९८ मध्ये आस्ट्रियन महाराणीचा अराजक लोकांकडून खून झाला तेव्हा त्याच्या बंदोबस्ताचे उपाय ठरविण्याकरता कारस्थानी पुरुषांची एक परिषद रोमला भरविली; पण त्याचा फारसा उपयोग झाला नाही. स. १९०० मध्ये झारने हेगला तहपरिषद बोलाविली तीत पोपचा प्रतिनिधि न घेण्याचा ठराव त्याने करविला. त्याच्या मागून १८९९-१९०१ या सालांत व्हेनेस्टा परराष्ट्रमंत्री होता. त्याने फ्रान्सबरोबर ट्रिपोली प्रकरण व आस्ट्रियाबरोबरचे ऑट्रियाटिक किनाऱ्याचे प्रकरण योग्य तऱ्हेने मिटविले. १८९९-१९०० मध्ये सॅरेक्को प्रधानमंडळ होते; पण जिनोवा येथील गोदीमधील संपासंबंधाने कोणतेच ठाम धोरण न दाखविल्यामुळे ते अधिकारभ्रष्ट होऊन झनाडेली मुख्य प्रधान झाला.

सं पां ची ला ट.—यावेळी मजूरसंघ व संप यांच्या जोरावर मजूरवर्ग बराच बळावला होता. मजुरांची वाढ, कामाचे कमी तास, व मजुरांच्या स्थितीची सुधारणा करण्याकरिता १९०१-१९०२ साली बरेच संप झाले. सोशालिस्ट पक्षाने त्यांचा फायदा घेऊन सरकारच्या कामांत अनेक अडचणी आणल्या, व स्वपक्षाचे बळ वाढविले. शेतकऱ्यांनी जमीनदारांविरुद्ध संप केला. सर्वांत रेल्वेच्या नोकरांचा संप फार विकोपास जाऊन इटालीभर पसरला. सरकारने लष्करामार्फत आगगाड्या चालवून, लवकरच नोकरांची समजूत धाडून संप मोडला. शेतकी कामांत मात्र यांत्रिक साधनांच्या वाढत्या उपयोगामुळे अधिकाधिक शेतमजूर बेकार होऊन त्या मजूरवर्गाची स्थिति उत्तरोत्तर अधिक निकृष्ट झाली. यामुळे सोशालिस्ट पक्ष वाढत चालला खरा, पण लवकरच त्यांत दुफळी झाली. १९०३ व १९०४ या सालीहि संपांची गडबड चालू होती. समाजसत्तावादी पक्षाने संप मिटवून शांतता करण्यास मदत न करता उलट भांडवलवाले व मजूर यांच्यामधील तंट्यांत पोलीस व लष्कर यांनी शस्त्रे वापरून नयेत असे बिल पार्लमेंटांत आणण्याचे ठरविले. तथापि हे बिल वादविवाद न होताच नापास होऊन लोकांमध्ये समाजसत्तावादाबद्दल अप्रियता मात्र अधिक वाढली. इ. स. १९०५ मध्ये रेल्वेवर मोठा संप झाला; आणि लष्करमध्ये सरकारी हुकूम पाळले न जातील अशा तऱ्हेच्याहि शिकवणुकीचा प्रयत्न झाला; पण तो फसला, व लष्करच्या मदतीने संपांचा बंदोबस्त

करण्यांत आला. १९०७ मध्ये फेरार, रोव्हिगो येथे शेत-मजुरांनी संप केले. मिलनकडे रेल्वे नोकरांत संप झाला. १९०८ मध्ये पार्मातील शेतमजुरांनी संप केला. जमिनदारांना आपला संघ बनविला व शेवटी संपवाल्यांना हार खावी लागली. तथापि त्या साली पिकांची फार नुकसानी झाली. पुढे शिक्षण, पोष्ट व तारखात्यांतील लोकांनी संप केले; पण सरकारने त्यांच्या योग्य तक्रारी दूर करून ते मिटविले.

१९०२ मध्ये घटस्फोटाचे बिल पार्लमेंटपुढे आले होते. देशातील लोकमताची याबद्दल फारशी मागणी नव्हती; पण पार्लमेंटांत त्याला मताधिक्य होते. लोकांकडून एक ३५ लाख सद्यांचा विलाविरुद्ध अर्ज आला. तेव्हा प्रधानमंडळाने ते बिल काढून टाकले. १९०२ च्या आक्टोबरमध्ये मुख्य प्रधान झेनाडेलीने प्रकृतीच्या अस्वास्थ्यामुळे राजीनामा दिला. तेव्हा गिओलिटीचे प्रधानमंडळ पुनः आले. टिओनीने परराष्ट्रमंत्रीपद पत्करले. लवकरच टिओनीसह इटलीच्या राजा-राणींनी फ्रान्स व इंग्लंडला भेट दिली. त्यांत अनेक आंतर-राष्ट्रीय प्रश्नांचा ऊहापोह होऊन परस्परांची स्नेहवृद्धि झाली. गिओलिटीने १९०५ मार्चमध्ये राजीनामा दिला. कारण त्याचे स्वतःचे देशांत फारसे वजन नव्हते. झोटिसचे प्रधानमंडळ अधिकारारूढ झाले; पण विशेष महत्त्वाच्या गोष्टी न होता ते १९०६ च्या जानेवारीत मोडले व सोनिनोने आपले प्रधानमंडळ बनविले. सोनिनो स्वतः मोठा प्रामाणिक व करडा मुत्सद्दी होता, त्यामुळे त्याच्या हातून चांगली कामगिरी होईल अशी फार आशा होती. शुकिर्डीनी परराष्ट्रमंत्री, लुझाटी खजिनदार, सॅची न्यायमंत्री, पॅटो कृषिव्यापारमंत्री अशा नेमणुका झाल्या. सोनिनोने प्रथम वृत्तपत्रकारांना देणग्या देण्याची रीत मोडून टाकली. १९०६ एप्रिलमध्ये एटना येथील ज्वालामुखीचा स्फोट झाला, तेव्हा विपद्ग्रस्तांना सरकारी मदत योग्य प्रकारे करण्यांत आली; पण लवकरच १९०६ मेमध्ये एक बिल नापास झाल्यामुळे सोनिनोने राजीनामा दिला. गिओलिटी प्रधानमंडळ आले. त्याने प्रथम राष्ट्रीय कर्जावरील व्याजाचा दर चार टक्केचा साडेतीन टक्के कमी करून बजेटांत ६५० लक्ष लीरांची शिल्लक दाखविली. त्या वेळी टिओनी परराष्ट्रमंत्री, मैआरेनो खजिनामंत्री, ओर्दे कृषिमंत्री, गैट्टो न्यायमंत्री, मॅसिमिनी बजेटमंत्री, स्वेन्झर पोष्ट-टेलेग्राफमंत्री, फुसिनेटो शिक्षणमंत्री, स्पिंगार्डी युद्धमंत्री याप्रमाणे नेमणुका झाल्या होत्या.

१९०१ मार्चमध्ये रोमनचर्चचे प्रकरण पुनः उपस्थित झाले. पोपच्या प्रांतिकसत्तेच्या मागणीला फ्रान्स व ऑस्ट्रिया दोघांची अनुकूलता होती; परंतु फ्रान्सकडून इटलीविरुद्ध पोपला मदत मिळण्याची आतां आशा नसल्यामुळे इटालियन सरकारबरोबर तहजोडीने सख्य करण्याची आवश्यकता पोपला विशेष भासू लागली. इटालींत कॅथोलिकांना राजकीय हक्क असत तथापि संपांची धार्मिक शिक्षणासंबंधाने

व प्रांतिकसत्ता व चर्चमधील कित्येक सुधारणा या बाबतीत कॅथोलिक सभासद व पोप यांच्यांतच तंटे माजले होते.

१९०८ मध्ये मोठा धरणीकंप व अफाट समुद्रभरती या आपत्तीत दीड लाख लोक मृत्युमुखी पडले व जखमी लोकांची तर गणनाच करतां आली नाही.

परराष्ट्र संबंध.—या सुमारास त्रैराष्ट्रकूटांतील ऑस्ट्रियाजर्मनीबरोबरची मैत्री कमी होऊन फ्रान्स व इंग्लंड-बरोबरचा जेद दृढावला. १९०४ मध्ये फ्रान्सच्या प्रेसिडेंटने रोमला परत भेट दिली. यामुळे इटलीची पत वाढली. त्रिपोली व बेंगाझीवर इटलीचे वर्चस्व कायम झाले. ऑस्ट्रियांत इटालियन प्रजाजनांचा क्वचित् छळहि होऊं लागला, त्याच्याकरितां स्वतंत्र इटालियन युनिव्हर्सिटी काढण्याचे आकाश्यांत आले; पण तडजोडीने इटालियन कायद्याची परीक्षा मात्र जोडण्यांत आली; पण ह्याबद्दल तेथील जर्मनप्रजा व विद्यार्थी यांनी इटालियनांबरोबर मारामान्या केल्या. आल्बिनियाबद्दलहि तंटा होण्याचा रंग आला; परंतु लवकरच मोनास्टिर प्रांत ग्रेटब्रिटन, फ्रान्स व रशियाच्या संमतीने इटालीस मिळाला. १९०८ आक्टोबरमध्ये ऑस्ट्रियानें बोल्लिया स्वराज्यास जोडल्याचे जाहीर झाले. तेव्हां इटालीत मोठीच खळबळ उडाली; तथापि लवकरच नोव्हिबझार येथील लष्करी ठाणीं ऑस्ट्रियानें उठविली, तेव्हां मॅसेडोनियांत शिरण्याची भीति कमी झाली. मॉटेनिग्रोच्या किनाऱ्यावर पोलीस ठेवण्याची गोष्टहि ऑस्ट्रियानें सोडून दिली. यामुळे इटालीची भिती वरीच दूर झाली; तथापि या ऑस्ट्रियाच्या एकंदर वर्तनानें इटालीला स्वतःचे लष्करी व आरमारी सामर्थ्य वाढविण्याची अत्यंत आवश्यकता वाटूं लागली, जादा रक्कम मंजूर झाली. नवी लढाऊ जहाजे बांधण्यास सुरवात झाली, लष्करांत वाढ झाली व पूर्वे सरहद्दीवर बचावाची साधनें अधिक मजबूत करण्यांत आली. कारण जॉपर्यंत बाल्कन प्रदेशांतील इटालीचे हितसंबंधांस विरोध ऑस्ट्रियाकडून होत होता, तोंपर्यंत त्रिराष्ट्रकूटाची तहमैत्री म्हणजे केवळ दिखाऊ फास होता हें इटालियन राष्ट्र जाणून होते.

१९०९ मध्ये जी निवडणूक झाली त्या निवडणुकीमध्ये सत्ताधारी गिओलिटीपक्षाचा जय झाला. त्यानें गलबतांस सरकारी मदत द्यावयाची योजना केली होती; पण तिला सभेतील मत फार विरुद्ध असल्यामुळे ती तहकूब करावी लागली, आणि पार्लमेंट पुन्हां जेव्हां डिसेंबरमध्ये भरली तेव्हां सरकारचा पराजय होऊन बॅरन सोनिनो याचें मंत्रिमंडळ अधिकारारूढ झाले. या नवीन मंत्रिमंडळांत गिओलिटीच्या मताचेच लोक होते; पण त्यास सभेत किंवा देशांत बहुमताचा पाठिंबा नव्हता. १९१० च्या मार्चमध्ये या नवीन मंत्रिमंडळाचा देखील पराजय झाला.

१९११ साली इटलीस स्वतंत्रदेशत्व प्राप्त झाल्यास ५० वर्षे झाली म्हणून एक प्रदर्शन रोम, ट्यूरिन व फ्लोरेंस या ठिकाणी भरविण्यांत आले. या सालांत सरकारचें लक्ष

मताधिकार अधिक व्यापक करण्याकडे आणि सरकारला विमा उतरण्याचा मक्ता देण्याकडे होते. सरकारला विमा उतरण्याचा मक्ता देण्यांत आला, सरकारचें उत्पन्न वाढलें.

इ. स. १९११ सालच्या अंत्य भागांत इटली व तुर्कस्तान यांमध्ये जी लढाई सुरू झाली, त्या लढाईमुळे सर्व राष्ट्रांचें तुर्कस्थानाकडे लक्ष वेधलें. जवळ जवळ कांही कारण नसतां केवळ इटालीनें स्वार्थासाठीं ही लढाई सुरू केली, असें म्हटल्यास वावगे होणार नाही. त्रिपोली हा प्रदेश केवळ इटाली सरकारनें हुकूम काढून जोडला. इटालीनें आपली बाजू इंग्रज व फ्रेंच यांच्याशीं तहनामे करून बळकट करून घेतली होती. युद्ध अन्यायाचें होतेंच; पण युरोपांतील इतर राष्ट्रांची मत्सरबुद्धि आग्रत होती त्यामुळे फ्रान्स व इटाली यांमध्ये थोडीशी तेढ उत्पन्न झाली होती. (तुर्की-इटालियन युद्ध पहा). हें युद्ध थोडा वेळ टिकलें आणि १९१२ च्या आक्टोबर महिन्यांत औची येथें तह झाला. या तहानें तुर्कस्थानानें “लिविया” (त्रिपोली) इटलीस दिला व तेथून आपली फौज नेण्याचें कबूल केलें आणि खलीफाचा लिवियांतील मुसलमानावरचा आध्यात्मिक अधिकार इटालीनें मान्य केला आणि इजिप्तन समुद्रांतील इटालीनें युद्धांत घेतलेली व्होडस व इतर दहा बेटे तुर्कीनीं आपल्या अटी पुऱ्या केल्या म्हणजे इटालीनें तुर्कीनां परत करण्याचें मान्य केलें. १९१२ च्या नोव्हेंबरमध्ये इटालीनें वसाहतीचा प्रधान हें नवीन पद स्थापन केलें आणि त्याच्या हातीं त्रिपोलीचा कारभार सोंपविला. औचीचा तह झाला तरी त्रिपोलीमधील चकमकी संपल्या नव्हत्या. सुलेमान एल बारुणी याच्या नेतृत्वाखाली वंडाळी चालूच होती; पण शेवटीं ती मोडून देशांत स्वस्थता उत्पन्न झाली.

राष्ट्रत्रिकूटाचा संधि १९१२ च्या अखेरीस पुन्हां दृढ करण्यांत आला. परंतु ऑस्ट्रियाची मात्र फारसा सलोखा नव्हता. क्वचित मधून मधून कांही कुरापती निघत असत. पण अखेरीस सर्व स्थिरस्थावर झाले. १९१३ च्या आक्टोबरमध्ये इटालीत पुनः निवडणुकी होऊन सोशलिस्ट पक्षाचे अधिक लोक निवडून आले व गिओलिटीच्याः जार्गी सॅलेंझा मुख्य प्रधान झाला. या प्रधानमंडळाला रेल्वेनोकरांच्या संपास व क्रांतिकारक अंतस्थ चळवळीना तोंड द्यावें लागलें. अंतस्थ उलाढालींतून मोकळे होतात न होतात तोंच जागतिक युद्धास सुरवात होऊन आंतरराष्ट्रीय प्रश्न उपस्थित झाले. परंतु आगस्टच्या तिसऱ्या तारखेस इटालीनें आपलें तटस्थपणाचें धोरण जाहीर केलें.

पण इटालीनें जरी प्रत्यक्ष युद्धांत भाग घेतला नाही, तरी युद्धामुळे उत्पन्न झालेल्या परिस्थितीच्या भोंवऱ्यांतून इटाली सुटला नाही. धान्याची निर्गत अतिशय होऊन महर्षता वाढली. पैशाच्या अभावां कारखाने बंद पडल्यामुळे बेकारी वाढली.

याच सुमारास तुर्कस्तान हें जर्मनीच्या वतीनें युद्धांत पडल्यामुळे युद्धविषयक योग्य अशा मर्यादा पाळल्या

जातील किंवा नाही याबद्दल इटलीला धास्ती वाटू लागली. इटलीची ही सारंग वृत्ति पाहून, जर्मनीने इटलीची समजूत घालण्याचा प्रयत्न करून इटली तटस्थ राहिल अशा तऱ्हेची खटपट केली. पण खुद्द इटलीमधील लोकच आता लढाईमध्ये पडण्याच्या मताचे झाले होते. प्रधानमंडळाने मात्र संधि साधून युद्धांत भाग घेण्याचा निश्चय केला होता. आस्ट्रियाने सविंहयावर स्वारी केल्यामुळे बाल्कन प्रदेशातील तुल्यबलत्वाच्या तत्वाला बाध येतो आहे अशा प्रकारची तक्रार इटालियन सरकारने पूर्वीच केली होती. आता सॉनीनो याने पुन्हा आस्ट्रियाच्या पाठीमागे आस्ट्रियाच्या ताब्यांत असलेला इटलीचा मुलूख देण्याचा तगादा सुरू केला. आस्ट्रियाने याकडे प्रथम दुर्लक्ष करण्याचे निमित्त केले पण नंतर थोडासा भाग देण्याचे कबूल केले. पण एवढ्याने इटलीचे कसे समाधान होणार? शेवटी आस्ट्रियाशी समेट होणे अशक्य दिसून आल्यामुळे इटलीला युद्धांत पडणे जवळ जवळ आवश्यक वाटू लागले. अर्थातच इटलीने दोस्त राष्ट्रांशी यासंबंधी कारस्थान सुरू केले व लंडन येथे दोस्तराष्ट्रांच्या व इटलीच्यामध्ये करारनामा होऊन इटलीने दोस्तराष्ट्रांच्या वतीने युद्धांत पाडण्याचे कबूल केले. या करारनाम्यान्वये इटलीला बऱ्याच प्रदेशाची मिळकत व्हावयाची होती. मे १९१५ मध्ये इटलीच्या चेंबरची बैठक होऊन, तांत इटलीने युद्धांत पडण्यासंबंधाचा ठराव बहुमताने मंजूर झाला.

१९१६ सालांत प्रथम प्रथम, ऑस्ट्रियन लोकांची सरशी होत चालल्यामुळे इटलीच्या सैन्याचा चार पाच ठिकाणी पराजय होत गेला. पण पुढे, इटलीने गमावलेला मुलूख लवकरच परत मिळविला.

ऑक्टोबर १९१७ मध्ये ऑस्ट्रिया व जर्मनी यांनी मिळून, इटालियन सैन्याला ऑस्ट्रियन मुलखांतून हांकलून लावण्याचा निश्चय केला व कॅपरेटो येथे चढाईचे धोरण सुरू केले. इटालीला सारखे पराजय मिळू लागले. त्यामुळे इटलीमध्ये इटलीने काहीहि करून जर्मनी व आस्ट्रियाविरुद्ध चंग बांधण्याचा निश्चय केला. राजाने देखील जाहीरनामा काढून लोकांना धैर्याने परिस्थितीशी टक्कर देण्याचा उपदेश केला. याचा इष्ट तोच परिणाम झाला. इटालियन सैन्याने आसियागो ग्रॅपो येथे शत्रूंना चांगलेच तोंड दिले. दोस्त राष्ट्रांनीहि इटलीला या कामांत मदत केली.

सन १९१८ च्या एप्रिलमध्ये, ऑस्ट्रिया हंगेरीच्या जुलूमाला त्रासलेल्या छोट्या राष्ट्रांची मजल ५ रोम येथे भरून, त्या राष्ट्रांनी, आपले स्वातंत्र्य जाहीर केले. जून १९१८ मध्ये ऑस्ट्रियाने पिएव्ह येथे चढाईचे धोरण स्वीकारल्याची बातमी लागली. त्यामुळे पुन्हा इटालियन सैन्याला कंबर बांधावी लागली. शेवटी आठ दिवसांच्या घनघोर लढाईनंतर, आस्ट्रियनांचा पुरा मोड झाला. याचाच फायदा घेऊन काही महिन्यांनंतर

ऑस्ट्रियनांची हकालपट्टी करण्याचा इटालीने निश्चय केला. विहटोरिया व्हेनेटो येथे दोन्ही पक्षांची मोठी लढाई होऊन आस्ट्रियावर इटालीयन सैन्याने फार मोठा जय मिळविला. या पराजयामुळे ऑस्ट्रियाला इटलीशी तह करणे भाग पडले. या तहान्वये, लंडनच्या मजलशीत ठरलेला सर्व प्रदेश इटलीला मिळावयाचा व आस्ट्रियाच्या सत्तेचे इटलीतून पूर्णपणे उच्चाटण व्हावयाचे ठरले. पण एवढ्यावरच इटलीतील लोकांचे समाधान होईना. इटलीतील राष्ट्रीय पक्षाने फ्यूम व डालमेशिया हे मुख्य आपल्याला अधिक मिळावेत याबद्दल चळवळ सुरू केली. पण युगोस्लाव लोकांनी याला विरोध करावयाचे ठरविले. कारण त्यांत त्यांचे रुकसान होऊ लागले. त्यामुळे त्यांनी महायुद्ध थांबले असतांनामुद्दां आपापली सैन्ये वाढविण्यास सुरवात केली. व सरहद्दीवर त्यांचा तळ ठेवला. अर्थातच इटलीलाहि आपले सैन्य वाढविणे भाग पडले. पुढे शांततापरिषदेच्या पूर्व बैठकीला हजर राहण्यासाठी इटालियन प्रधान व परराष्ट्रमंत्री लंडन येथे गेले. १९१९ च्या जानेवारी महिन्यांत प्रेसिडेंट विल्सन यांनी इटलीस भेट दिली. लोकांनी त्यांचे अपूर्व थाटांगे स्वागत केले. पण प्रधानमंडळाशी विल्सन साहेबांचे जे खलबत झाले त्यावरून इटलीच्या हकाला विल्सनसाहेब विशेष अनुकूल आदित असे दिसले नाही व तेच पुढे खरे ठरले.

युगोस्लाव लोकांनी इटलीमधील व आपल्यामधील लढा पंचामार्फत मिटविण्याची विल्सनपार्शी विनंति केली. पण सेनिनो याने त्या वादाचा निकाल परिषदेच्या मार्फतच लागावा असे आपले मत जाहीर केले. पुढे हा सरहद्दीचा तंट मिटविण्याकरिता, एक दोस्तराष्ट्रातर्फे मिश्रकमीटि नेमण्यांत आली. याच परिषदेत फ्यूमसंबंधी प्रश्न उपस्थित झाला. विल्सनने फ्यूम हे युगोस्लाव राष्ट्राकडे असणे जरूर आहे असा स्पष्ट अभिप्राय दिला. यामुळे, इटलीतील लोकमत प्रक्षुब्ध झाले.

अशा रीतीने परराष्ट्रीय राजकारणांत अशी विकट परिस्थिती उत्पन्न झाली असतां खुद्द इटलीतील अंतःस्थ परिस्थितीहि फारच अवघड झाली होती. मजूरवर्ग अधिक पगाराबद्दल चळवळ करीत होता व समाजसत्तावादी पक्षाने त्यांच्या मागण्याला उचलून धरले होते. याचवेळी इटलीमध्ये आणखी एक नवीन पक्ष अस्तित्वांत आला होता व त्याने बरीच चळवळ चालविली होती. या पक्षाचे नांव 'पोप्यूलर कॅथोलिक पक्ष' असे असून, त्याने मजूरपक्ष व भांडवलवाले यांच्यामध्ये समेट उत्पन्न होईल अशा प्रकारची मते प्रतिपादन करण्यास सुरवात केली.

अशा रीतीने इटलीमध्ये असंतोष माजून राहिला होता व त्याचा परिणाम सर्व धंद्यांच्या मजुरांनी संप पुकारण्यांत झाला. या संपाच्या योगाने रशियातील क्रांतीप्रमाणे या ठिकाणी क्रांति घडून येईल अशी कट्टर समाजसत्ता

वाद्यांना आशा वाटत होती. याच सुमारास फ्यूम बंदरा-संबंधी पुन्हां वादविवाद उपस्थित होऊन, दंगे धोपेहि क्वचित् ठिकाणी झाले. त्यासंबंधी चौकशी करण्याकरितां एक मिश्र कमिटी नेमण्यांत येऊन तिने फ्यूमचा कारभार, मिश्र कमिटीने निवडून दिलेल्या लोकांनी करावा असा अभिप्राय दिला. पण या कमिटीने निकाल देण्यापूर्वी एका इटालियन शूर नागरीकाने आपल्या भोवती सैन्य गोळा करून त्या बंदरांतून इतर राष्ट्रांच्या लोकांना हांकून लावले व ते जबरदस्तीने आपल्या ताब्यांत घेतले. इकडे खुद्द इटलीमध्ये, संपाची वावटळ समासत्तावाद्यांनी उठविली होती; व तिला थोडे फार प्रथम यश आले. पण या समाज-सत्तावादी पक्षाला विरोध करणारा एक 'वोगोई' पक्ष उपस्थित झाला. त्यांत पुष्कळ नागरिक लोकांनी भाग घेतला; व या समाजसत्तावाद्यांच्या प्रयत्नाला चांगलाच खो घातला. १९१९ च्या सप्टेंबरमध्ये, आस्ट्रियाशी इटलीचा तह झाला. या तहामुळे इटलीला लंडनच्या करारांत ठरल्याप्रमाणे सर्व सुलूख मिळाला. यामुळे इटलीचा बराच फायदा झाला. पण अद्यापि फ्यूम प्रश्नाचा निकाल लागला नव्हता. यामुळे लोकांचे लक्ष त्याकडे वेधून राहिले होते.

सन १९१९ च्या ऑक्टोबर मध्ये नवीन निवडणुकीची धांदल सुरू झाली. यावेळी इटलीत दोनच प्रबळ पक्ष होते, ते म्हणजे समाजसत्तावादी व कॅथोलिक हे होत. या निवडणुकीचा निकाल होऊन, समाजसत्तावाद्यांतर्फे १५६ व कॅथोलिक पक्षाचे १०१ सभासद निवडून आले. पार्लमेंट उघडण्याच्या दिवशी राजाचे स्वागत या समाजसत्तावाद्यांनी केले नाही. त्यामुळे त्यांच्या निषेधार्थ चहूकडे सभा भरल्या. अशा रीतीने इटलीमध्ये सावळागोंधळ माजून राहिला होता.

फ्यूमसंबंधाचे भांडण अद्यापि मिटले नव्हतेच व ते लवकर मिटण्याचा रंगहि दिसना. लाईडजार्ज, क्लेमको, व सायनोर निष्ठी यांची लंडन येथे बैठक भरून, त्यांत फ्यूम शहर इटलीच्या देखरेखीखाली असावे, सुसाक हे युगोस्लावियाकडे व फ्यूमचे बंदर व रेल्वे ही राष्ट्रसंघाच्या ताब्यांत असावी असे ठरले. पण युगोस्लाव्हिया व युइल्सन या दोघांनीहि या वेतांस विरोध केला. इकडे बरगुती राजकारणांत समाजसत्तावाद्यांनी धुडगूस घालण्यास सुरुवात केली होती; संपावर संप होत होते. एप्रिल १७ सन १९२० मध्ये राष्ट्रसंघाच्या सुप्रीम कौन्सिलची बैठक सनरेमो येथे भरली. त्या बैठकीला लाईडजार्ज, क्लेमन, मिलरॅंड, निष्ठी इत्यादि प्रमुख लोक हजर होते. त्यां सभेत तुर्कीबरोबर करावयाच्या तहाचा मसुदा तयार झाला. याच सुमारास फ्यूमसंबंधाचे भांडण आपापसांत मिटवण्यासाठी, युगोस्लावियाने इटलीकडे बोलणे सुरू केले, व हे भांडण मिटण्याचा रंग दिसू लागला.

अंतस्थ कारभाराचे धोरण प्रधानमंत्री निष्ठी याला चांगले राखतां न आल्यामुळे त्याचा पराजय होऊन

त्याच्या जागी पुन्हां गियोलिही हा प्रधान झाला. याच सुमारास इटलीचे संरक्षित संस्थान जे अल्बेनिया, तेथील लोकांमध्ये इटालीयन अधिकाऱ्यांमध्ये वांकडे येऊन त्या लोकांनी इटलीचे वर्चस्व झुगारून घ्यावयाचे ठरविले. पुढे इटालीयन सैन्यामध्ये व आल्बेनियन सैन्यामध्ये झटापटी होऊन शेवटी आल्बेनियातून इटालियन सैन्य काढून घेण्याचे गियोलिहीने जाहीर केले. प्रेसिडेंट विल्सन याची अध्यक्षत्वाची सुदत संपल्यामुळे त्याच्या जागी दुसऱ्याची निवड झाली. विल्सन अधिकारभ्रष्ट झाल्यामुळे आतां युगोस्लाव व इटलीमध्ये फ्यूमसंबंधा सलोखा होण्याची चिन्ह दिसू लागली. शेवटी युगोस्लावियाच्या प्रतिनिधींमध्ये बरीच भवति न भवति होऊन दोघांमध्ये १९२१ च्या फेब्रुवारीत तह झाला. या तहान्वये इटलीने डाल्मेशियावरील, व युगोस्लाव्हियाने ट्रिस्ट, गोरिया वगैरे देशांवरील आपला हक्क सोडला; फ्यूम हे स्वतंत्र ठरले. अशा रीतीने तटा मिटल्यामुळे इटालियन लोकांचा जीव एकदाचा खाली पडला.

पण अंतस्थ राजकारणांत समाजसत्तावाद्यांनी चांगलीच बंडखोरी माजविली होती. निरनिराळ्या मजूर संघांनी मोठमोठे संप पुकारले. पण इटालियन लोकांना या समाजसत्तावाद्यांचा पुरा वीट आला होता. त्यांना विरोध करण्यासाठी आतां मध्यम वर्गाचे कंबर बांधली. या पक्षाचे नांव फॅसिस्टीपक्ष असे होते व या पक्षाला भराभर लोक येऊन मिळू लागले. या पक्षामध्ये अनुभवलेले मुत्सद्दी, अधिकारी, व विश्वविद्यालयांतील विद्यार्थी, सुशिक्षित कामकरी वगैरेचा भरणा होता. या पक्षाने समाजसत्तावादीपक्षाला चांगलेच तोंड द्यावयाचे ठरविले. लवकरच पुन्हां निवडणुकीचा प्रसंग प्राप्त झाला व या निवडणुकीत फॅसिस्टी पक्षाचे लोक सर्वांत अधिक निवडून आले. १९२१ च्या जूनमध्ये राजाने नवीन पार्लमेंट उघडले. त्या बैठकीतच अंतस्थ राजकारणाच्या धोरणावर वादविवाद होऊन, गियोलिहीला राजीनामा द्यावा लागला; व बोनोमी याने राजसूत्र आपल्या ताब्यांत घेतली.

मे १९२१ ते मे १९२४ पर्यंतचा इतिहास.— समाजसत्तावादी पक्ष व त्याच्या चळवळींना व तत्त्वांना विरोध करणारा फॅसिस्टपक्ष यांच्यामध्ये नेहमी चुरस व भांडणे होत होती. त्यामुळे आज हा पक्ष तर उघां तो पक्ष अधिकारारूढ होत असे. १९२२ मध्ये सायनोर मुसोलिनी या फॅसिस्ट पक्षाच्या पुढान्याने राजाच्या विनंतीवरून प्रधानमंडळ बनवले. याच्या राज्यकारभाराचे धोरण आर्थिक बाबतीत, उदार व धाडस उपायांचा अवलंब करणे, सरकारी अधिकाऱ्यांपासून चोपून काम घेणे; कच्चा माल ज्या राष्ट्रांत अधिक मिळू शकेल अशा राष्ट्राशी दोस्ती करणे, आस्ट्रेलिया, दक्षिण अमेरिका, एशियामायनर वगैरेसारख्या ठिकाणी इटालियन लोकांना, वसाहत करण्यास पाठविणे, व राजपद अढळ राखणे असे पंचरंगी होते. तुर्क

स्तानाशी ल्याने कडक धोरण ठेवले होते. इ. स. १९२२ साली मुसोलिनी हाच इटालीचा राजा होता म्हटले तरी चालेल. त्याने नवीन नाणे पाडले व स्वयंसेवकांची पथके तयार केली. त्याच्या पक्षाचे त्यावेळी जवळ जवळ दहा लक्ष लोक होते. कम्युनिस्ट पक्षातील पोटपक्षांत भांडणे झाल्यामुळे हा पक्ष थोडासा निर्बल झाला होता, व त्यामुळे फॅसिस्टी पक्षाला जोर चढला होता. मे १९२२ मध्ये इटली व तुर्कस्तान यांच्यामध्ये त्या तहान्वये आशियामायनरमध्ये रेल्वे बांधण्याला, बंदरे बांधण्याला, व खाणी शोधण्याला इटलीला परवानगी मिळाली.

१९२३ एप्रिलमध्ये, फॅसिस्ट प्रधानमंडळामध्ये संस्थानचे साम्राज्यवादी धोरण व वैचारिक प्रमाणशीर प्रतिनिधित्व इत्यादि बाबतीत मतभेद झाला व त्यामुळे प्रधान मंडळापैकी काहींनी राजीनामा दिला. फॅसिस्ट चळवळ हाणून पाडण्याकरिता, एक नवीन पक्ष उभारण्यांत आला. दक्षिण इटलीमध्ये व सिसिलीमध्ये, मूळपासूनच फॅसिस्ट चळवळ जोरांत नव्हतीच, तेव्हा त्याच ठिकाणी हा विरुद्ध पक्ष काढण्यांत आला. पण इटालियन चेंबरने, मुसोलिनीने मांडलेल्या 'मतदान सुधारणेच्या' ठरावाला संमति देऊन मुसोलिनीवरचा आपला विश्वास व्यक्त केला. आगष्ट १९२३ मध्ये, कामाचे तास दर दिवशी ८ असावेत या संबंधीचा ठराव मंजूर झाला. कम्युनिस्ट लोकांची कारस्थाने फसविण्यांत आली. मजूरपक्षाने आपण कोणत्याही पक्षाचे नव्हे अशा प्रकारचे धोरण जाहीर केले. त्यामुळे कम्युनिस्टांवर आकाश कोसळल्यासारखेच झाले. खर्चाच्या सबबीवर मुसोलिनीने, मारुड भरतीची विश्वविद्यालये बंद करण्याचे ठरविले. युरोपियन राजकारणांत देखील मुसोलिनीने आपले चांगलेच वजन ठेवले होते. याच्या चळवळींचे इटलीमध्ये, साम्राज्यवादाचा उगम झाला.

आगस्ट १९२३ मध्ये, ग्रीक लोकांनी इटालियन वकील-मंडळपैकी पांच मंडळींचा अल्बेनियाच्या सरहद्दीवर खून केल्यामुळे इटालियन लोक पळून गेले. या कृत्याबद्दल २० लाख लीरीची ग्रीकांनी भरपाई करावी, तसेच झालेल्या गोष्टीची क्षमा मागावी व ग्रीक आरमारावर इटालियन निशाण फडकवावे, अशा तऱ्हेचा निर्वाणीचा खलिता ग्रीकांकडे पाठविण्यांत आला यातील इटलीचा अंतःस्थ हेतु भूमध्य समुद्राचे स्वामित्व मिळविण्याचा होता. ग्रीसला सगळ्या अटींना संमति देणे शक्य नव्हते. काहींनी अटीच त्याने मान्य केल्या व बाकीच्या अटींचा निकाल लावण्याकरतां राष्ट्रसंघाकडे त्याने याचना केली. पण तिकडे लक्ष न देतां इटलीने ग्रीकांवर स्वारी करून कोर्फू, पॅक्सांस, आणि अंटी पॅक्सांस ही बेटे जिंकली. इटलीच्या या अरेरावी वर्तनावद्दल सर्व युरोपभर तिरस्कार उत्पन्न झाला. ग्रीसने नुकसानभरपाईची अट कबूल केली. पुढे पॅरिस येथे ब्रिटिश, फ्रेंच, व इटालियन वकीलांची सभा भरून,

त्यामध्ये इटलीने कोर्फू ग्रीकांस परत द्यावा असे ठरले. त्याप्रमाणे नुकसानभरपाई केल्यावर इटलीने कोर्फू बेटांतून आपले आरमार काढून घेतले.

सप्टेंबर १९२३ मध्ये युगोस्लाविया व इटालीमध्ये तंटा उपस्थित झाला. रॅपॅलोच्या तहाप्रमाणे फ्यूम हे बेट स्वतंत्र संस्थान ठरले होते. या फ्यूममध्ये बरेच घोटाळे माजले होते. त्यामुळे या तंट्याचा निकाल लावण्याकरतां म्हणून इटलीने आपला एक लष्करी अधिकारी त्याच्यावर नेमला पण या तंट्याचा निकाल लागून फ्यूम हे बेट काही अटीवर, इटलीच्या ताब्यांत देण्यांत आले. याच सालांत वैमानिक दळ मुसोलिनीने वाढविण्याचा जाराने प्रयत्न केला. १९२३ च्या अखेरीस एक हजार विमाने इटालीजवळ होती.

१९२३ च्या नोव्हेंबरमध्ये स्पेनच्या राजाने इटालीला भेट दिली, आणि स्पेन व इटली दक्षिण अमेरिकन संस्थाने यांचा एक संघ बनवून राष्ट्रसंघापासून अलग राहण्याच्या बाबतीत चर्चा झाली यामुळे स्पेनमध्ये व इटालीमध्ये आरमारी दळण बळणासंबंधी काहींनी गुप्त कट झाला असावा अशी फ्रान्सला शंका आली. पण इटलीने राष्ट्रसंघांतून न फुटण्याचा आपला निश्चय जाहीर केल्यामुळे व रुहरसंबंधीचे फ्रेंचांचे धोरण उचलून धरल्यामुळे फ्रान्सला इटलीबद्दल उपस्थित झालेली शंका दूर झाली.

सन १९२४ च्या जानेवारीत व्यापारीसंबंधाचा व राजकीय स्वरूपाचा तह झाला. या तहाने, रशियाने इटालीला बरेचसे धान्य, जकातीची सवलत वगैरे सवलती देऊ केल्या. त्याचप्रमाणे इटालीला सवलतीने पेट्रोलियम व कोळसा रशियाने देण्याचे कबूल केले. तरी पण, ब्रिटिश सरकारने रशियातील सोव्हिएट सरकारला मान्यता दिल्याचे इटालीला समजतांच, इटलीने रशियाशी केलेल्या तहनाम्यावर सही करण्याचे लांबणीवर टाकिले. फ्यूमसंबंधीच्या प्रश्नावर इटली व युगोस्लाविया यामध्ये सलोखा घडून आला. फ्यूम हे इटालीला जोडण्यांत आले, व इटलीने युगोस्लावियाला, भाडेपट्टीने, फ्यूम दिले.

१९२४ च्या एप्रिलमध्ये, नवीन चेंबरची निवडणूक होऊन सरकार पक्षाचे ३७५ सभासद निवडून आले. या संबंधांत फॅसिस्ट लोकांनी भलते सल्ले उपाय योजले, असे पुष्कळांचे मत आहे. चर्चमध्ये व सरकारमध्ये थोडेसे विनसले होते पण त्यांच्यामधील गैरसमज दूर होऊन आतां उभयतांत सलोखा नांदू लागला आहे.

[संदर्भ ग्रंथ.—हॉड्किन—इटली अँड हर इनव्हेडर्स (आक्सफर्ड १८९२-१८९९); जॉन्स्टन—दि नेपोलियॉनिक एम्पायर इन सदने इटली—(२ भाग लंडन १९०४); बोल्टन किंग—हिस्टरी ऑफ इटालियन यूनिटी (१८९९); बोल्टन किंग अँड थॉमस ओके—इटली टुडे (१९०१); रँके—हिस्टरी ऑफ दि पोपस (इंग्लिश आवृत्ती लंडन १८७०); सिमॉन्डसे—रेनाइसन्स इन इटली (पांच भाग लंडन १८७५.)]

इटालियन वाङ्मय—पांचव्या शतकाच्या अखेरीस उत्तरयुरोपीय लोकांनी इटलीवर स्वारी केली व रोमचे अति प्रख्यात साम्राज्य एकदम धुळीस मिळविले. इटलीमध्ये नवे राज्य स्थापन झाले, तथापि प्राचीन सर्वविद्या व कला रोमन साम्राज्याबरोबर लयास गेल्या नाहीत. विशेषतः ललितकला तर नंतरहि भरभराटीतच होत्या. गॅथिक राजांच्या दरबारांत मोठमोठे वक्ते व वैय्याकरण पंडित असत. इटली मध्ये पूर्वपरंपरेतील सामान्य लोकांची वरीच विद्यालयेंहि होती, व त्यांत विद्या संपादन करून अनेक पंडित बाहेर पडत असत. याप्रमाणे रानटी गॅथ लोकांच्या अमलाखालीहि इटालीमध्ये जुन्या वाङ्मयाची आवड व अभिमान असलेले विद्वान लोक तयार होत असत. तथापि इटालियन लोकांचा धार्मिक ग्रंथांच्यापेक्षा रोमन कायदेग्रंथांचा अभ्यास करण्याकडेच साहजिक जास्त ओढा असे, व या प्रवृत्तीस अनुसरून मध्ययुगामध्ये वोलोना पादुआ, नेपल्स, मॉडेना, पार्मा वगैरे ठिकाणी युनिव्हर्सिटी स्थापन झाल्या, व त्यांच्यामुळे पुढे मातृभाषेतील वाङ्मयवृद्धीस मदत झाली; तथापि लॅटीन व जर्मन जातीच्या लोकांमध्ये दिसून येणारी मनाची व हृदयाची वाल्यावस्था, जिच्या योगाने मनुष्यामध्ये काव्यस्फूर्ति प्रादुर्भूत होते ती अवस्था, या काळच्या इटालियन लोकांमध्ये नव्हती. त्यामुळे इतर लोकांत दंतकथा, महाकाव्ये उपरोधिक काव्ये निर्माण होत असतां इटालियन लोक त्यांपासून बहुतेक अलिप्त होते. उदाहरणार्थ, आर्थर राजांची कथा सर्व युरोपभर पसरली असतां इटालियन लोकांना त्यांत कांहीच स्वारस्य वाटना. मध्ययुगातील मटवासीयांच्या व झूरवीरांच्या अद्भुत-कथामध्येहि त्यांना गोडी लागेना. त्यांचा शास्त्रीय विषयांकडे सर्व ओढा असे. रोमन कायदेग्रंथ, इतिहास, अरिस्टोटलचे तत्त्वज्ञान इत्यादि विषयांत ते लोक गढलेले असून त्यांच्यापुढे एक वाजूस रोमचे प्राचीन वाङ्मय, तर दुसरे वाजूस प्राचीनविद्यापुनरुज्जीवन हे मोठाले प्रश्न होते.

अर्थात इटालीमध्ये लॅटीन भाषाच फार दृढमूल होती. खरी इटालियन भाषा बनण्याची क्रिया फार सावकाश चालली होती, व १३ व्या शतकापर्यंत खुद्द इटालियन भाषेमध्ये एकहि ग्रंथ लिहिला गेलेला नव्हता ही गोष्ट इतिहाससिद्ध आहे, आणि पांचव्या शतकातील रोमनसाम्राज्याचा नाश व तेराव्या शतकातील इटालियन भाषेचा उदय यांच्या दरम्यानच्या कालांत इटालियन लोकच स्वतःच्या भाषेच्या अभावी इटलीमधील इतर भाषांमध्ये म्हणजे इटालो-लाटिन किंवा फ्रांको-इटालियन असल्या भाषांमध्ये ग्रंथरचना करीत असत.

इ. स. १२५० पासून इटालियन वाङ्मयाला खरी सुरवात झाली, व ती सुरवात व वाढ सर्व इटली द्वीपकल्पभर एकदम झाली. लेखनविषयामध्ये स्थानानुरूप भिन्नता होती. उत्तर इटलीमध्ये कवींचा भर धार्मिक काव्यावर होता, तर दक्षिण इटलीमध्ये प्रणय-काव्यावर भर अधिक होता.

तेराव्या शतकांत इटालीमध्ये फार मोठी धार्मिक चळवळ सुरू होऊन तीतूनच सेंट फ्रान्सिस व सेंट डॉमिनिक या दोन संस्था नांवारूपास आल्या. अग्रियांत राहणाऱ्या त्या वेळच्या जॅकोपोन नांवाच्या प्रसिद्ध कवीने प्रियपत्नीच्या निधनदुःखाने प्रेरित होऊन जे काव्य लिहिले ते फारच रसभरित व धार्मिकविचारपरिप्लुत असल्यामुळे या कवीची प्रमुख इटालियन लेखकांमध्ये गणना करतात. त्याच वेळी धार्मिक काव्याबरोबर धार्मिक नाटकहि तयार होऊन लागली.

इ.स. १२७५ च्या सुमारास टस्कनीमध्ये वन्याच राजकीय उलाढाली होऊन शेवट तेथे पूर्ण लोकसत्ताक राज्यपद्धति सुरू झाली. अर्थात् त्या चळवळीमुळे लेखकांना व कवींना चांगले उत्तेजन व स्फुरण मिळाले, व मध्ययुगातील गूढात्मक व वीरसात्मक पद्धति मागे पडून नवीन राष्ट्रीय व राजकीय वळणावर ग्रंथ व काव्ये निर्माण होऊन लागली. त्या वेळचा गिरोन डी अरेशो हा फार प्रसिद्ध कवी आहे; व त्याच्या वळणावर पुढे डांटे या श्रेष्ठ कवीने आपले महाकाव्य लिहिले. तथापि डांटेच्यापूर्वी १३ व्या शतकांत रूपकात्मक काव्ये लिहिण्याचा प्रकार सुरू झालेला होता.

तेराव्या शतकांत म्हणजे सुमारे १२३१ पासून इटालियन भाषेत गद्यग्रंथ लिहिण्यास आरंभ झाला. पण काव्यग्रंथाच्या मानाने तो प्रयत्न फारच अल्प प्रमाणावर होता. गद्यलेखनासहि पद्यलेखनाप्रमाणे प्रथम उपरिनिर्दिष्ट केलेल्या तद्देशीय अवान्तर भाषांमध्ये सुरवात झाली. प्रथम आर्थर राजावद्दल्या अद्भुत कथा, नंतर नीतिविषयक व धार्मिक गोष्टी, नंतर लॅटीनमधून नीतिशास्त्र, इतिहास, वक्तृत्व वगैरे विषयावरील ग्रंथ यांची भाषांतरे झाली. एकंदरीत गोष्टींची पुस्तकेच सर्वांत अधिक झाली. पौरस्त्य, ग्रीक, व ट्रोजन पौराणिक कथांवर, फ्रांसच्या वाङ्मयातील कादंबऱ्यांची भाषांतरे, व इतर जुन्या लॅटीन भाषेच्या पद्धतीवर ग्रंथ होऊन लागले.

इ.स. १२८२ पासून वर उल्लेखित्याप्रमाणे भाषान्तरें, रूपांतरें अनुकरणात्मक ग्रंथ वगैरे प्रकार गौण ठरून स्वतःच्या अन्तःस्फूर्तीने व निर्भयपणे मोठमोठे कवी आपले मनोविकार काव्यरूपाने प्रगट करू लागले. अशा कवीपैकी गीडो कॅव्हल्कॅटी हा मोठा विद्वान असून काव्यकलेबद्दल त्याच्या कल्पना उच्च होत्या. त्यामुळे काव्यग्रंथांना त्याने अगदी नवीन वळण लावले. त्याच्या काव्यांत उच्च विचार व सुलभमनोहर रचना यांचा सुंदर मिलाफ दृष्टीस पडतो.

सर्व इटालियन कवींमधील श्रेष्ठ म्हणजे डांटे (१२६५-१३४१) हा होय. त्याने आपल्या “ व्हिटा नुव्हा ” काव्यामध्ये प्रेमरसाचे अत्युच्च स्वरूप वर्णन केले आहे. त्याची बिबॅट्रिस नांवाची कोणी प्रणयिनी होती तिच्या प्रथमदर्शनाबरोबर कवीच्या जीवनक्रमास चांही नवीनच व अत्युच्च वळण लागले असे त्याने वर्णन केले आहे. ते वर्णन कर-

तोना कवी इतका रंगून गेला आहे की त्याने त्या वर्णनांत आपल्या प्रणयिनीला मानवी कोटीतून उचलून उच्च स्वर्गीय दैवी कोटीत बसविले आहे.

तथापि इटालियनमधील सर्व बुद्धिमान लोकांत डांटेला भ्रेष्ठ ठरवून त्याचे नांव जगांत अजरामर करण्याचे श्रेय त्याच्या 'डिव्हिना कॉमेडी' या काव्याला आहे. या सर्व काव्यामध्ये शब्दांशाखी स्वतंत्र व्यंग्यार्थ भरलेला आहे. यमलोक, नरक व स्वर्ग यांमधून प्रवास करणारा डांटे म्हणजेच ऐहिक व शाश्वत सुखांच्या पाठीमागे लागलेली मानवजाती होय. कवि वाट चुकला ते अरण्य म्हणजे समाजातील सामाजिक व धार्मिक मतांचा गोंधळ होय, व त्याचे वाटाळे म्हणजे सम्राट व पोप. सूर्यकिरणांनी प्रकाशित झालेला पर्वत म्हणजे सार्वभौम साम्राज्यसत्ता. डांटेच्या मार्गातील तीन हिंस पशू म्हणजे मत्सर, गर्व व लोभ हे दुर्गुण. व्हर्जिल कवि म्हणजे बुद्धि व साम्राज्य; बिऑंटिस म्हणजे दैविक सहाय्य, आणि परमसाध्य म्हणजेच ईश्वर होय.

डांटेचा मुख्य गुण म्हणजे त्याचे काव्यकौशल्य, त्याची वर्णनशैली कांही अजब आहे. त्याने धर्मशास्त्र, तत्त्वज्ञान, इतिहास, पुराणे प्रेमद्वेषादि मानवी मनोविकार इत्यादि सामु-प्रावर आपले काव्य रचले आहे. त्या आपल्या काव्यांत डांटेने त्यावेळची सामाजिक स्थिति, व स्वतःची मनस्थिति वर्णन केली आहे. या काव्याने डांटेने विद्यापुनरुज्जीवनाला आरंभच केला ["डांटे पहा".]

पुढला कवि पेद्रार्क (१३०४-१३७४) याने बहुतेक युरोपभर प्रवास केला होता, व मोठमोठ्या राजांशी व पोपशी त्याचा पत्रव्यवहार असे. त्याच्या काव्यांत मुख्य प्रेमरस असून मनुष्यदयांतील शंका, शोक, भय, सुखदुःख सर्व विकार वर्णन केले आहेत.

बोकेचिओ हा मोठा कवि, टीकाकार व कादंबरीकार होता. त्याचा मुख्य ग्रंथ "कथादशक" (डेक्मेरोन) हा होय. तो डांटेचा चहाता असून त्याने त्याचे चरित्रहि लिहिले आहे. याच्याशिवाय डांटेच्या कॉमेडीचे अनुकरण करून काव्ये लिहिणारेहि कितीक निघाले. डेकॉमेरान हा चावट गोष्टीचा संप्रह असल्यामुळे फार लोकप्रिय आहे, व यांची भाषांतरे सर्व भाषांत झाली आहेत.

याच सुमारास बखरी लिहिणारे कॉपेनी व व्हिलनी हे होत. कॉपेनीच्या बखरींत १२८०-१३१२ पर्यंतची हकीगत असून त्याने इतिहासकारांप्रमाणे कार्यकारणभावना व खोल विचारहि नमूद केले आहेत. व्हिलनीने इ. स. १३४७ पर्यंतची हकीगत दिली आहे. हास्य-विनोदात्मक काव्ये लिहिणारे पुष्कळ निघाले त्यांतील मुख्य ए. पुसी याने व्हिलनीच्या बखरीचे एक ऐतिहासिक काव्य बनविले आहे. असा काव्यमय इतिहास लिहिण्याचा प्रकार बराच रुढ होता. शिवाय पेद्रार्कप्रमाणे राष्ट्रीय विचारपरिप्लुत काव्ये लिहिणारे पुष्कळ निघाले. तौदात्मक

कांतील 'एक्सेरिमस' हे फक्त एकच नाटक उपलब्ध आहे. सीनाची सेंट कॅथरार्डन ही ख्रिस्ती संन्यासमार्गावरील मुख्य टीकापर लेखक होय.

विद्यापु न रुजी व न.—बरेच दिवस धुमसत असलेली बौद्धिक चळवळ शेवटी १५ व्या शतकांत इटालीमध्ये प्रादु-र्भूत झाली. या चळवळीच्या विद्वान, उद्योगी पुढाऱ्यांपैकी मॅनेट्टी हा रात्रंदिवस खपून ग्रीकग्रंथांचे भाषान्तर, हिब्रूचा अभ्यास व आरिस्टाटलवर टीका करीत होता. स्ट्रोशिने प्लटार्क व प्लेटो यांच्या ग्रंथांचे संशोधन केले. ब्रॅकिओलिनीने सिसरोची भाषणे शोधून काढली. आरिस्पाने शेकडें हस्तलेख मिळवले. आता याची ही धडपड कशाकरता चालली होती म्हणाल तर रोमच्या प्राचीन वैभवाचे याच्या विचारात खळबळ उडवून दिली होती. गेल्या शेंदोडशे वर्षे डांटे, पेद्रार्क, बोकाचिओ यांच्या मनात जी कल्पना अस्पष्टपणे वावरत होती तीच कल्पना पूर्ण. जोरात येऊन रोमचे व ग्रीसचे प्राचीन वाङ्मय व संस्था यांचे पुनरुज्जीवन करण्याचे काम या विद्वानांनी हाती घेतले. या प्राचीन उच्च विचाराच्या नवजीवनाने सृष्टीबद्दलची यथार्थ कल्पना आली. जग दुःखमय अतएव त्याज्य असे वाटेनासे झाले. सत्य व सौंदर्य याचा भिलाफ झाला, व व्यक्तिविषयक व सामाजिक अशा प्रत्येक गोष्टीला पालटलेले नवे स्वरूप प्राप्त झाले. येणेप्रमाणे नव्या युगालाच प्रारंभ झाला.

या युगांत व्यक्तीला महत्त्व अधिक येऊ लागले. ते महत्त्व जन्मकुलावरून नव्हे तर आंगच्या गुणांवरून ठरू लागले. ऐहिक जीवनक्रम अधिकाधिक सुखमय करण्याची प्रवृत्ति वाढली. मध्ययुगातील स्वर्गविषयक व दैवी हक्काच्या कल्पना मागे पडून ऐहिक सुखोपभोग व मानवी समान हक्क या कल्पनांचे प्राबल्य वाढले. ही एकंदर मोठी प्रगति झाली खरी; पण त्याबरोबर दुष्परिणाम असे दिसू लागले की नीतिबंधने शिथिल होऊ लागली, धार्मिक विचार व आचार बदलत चालले, व कामक्रोधादिक बळावून भ्रष्टाचार माजत चालला असे कित्येक म्हणतात.

असो; या नव्या चळवळीमुळे इटालीमध्ये फ्लॉरेन्स, नेपल्स व रोम येथे तीन विद्यापीठे स्थापन झाली. यांपैकी फ्लॉरेन्स विद्यापीठांत प्लेटो-पद्धतीचा शिक्षणक्रम असून त्यांत विद्यार्थी वक्तृत्वादि कलांचे, मोठे लोक कुटुंब-पद्धति व लोकसत्ताक राज्यपद्धति यांचे, व बृहत् लोक मरणोत्तरच्या स्वर्गादि लोकांविषयीचे ज्ञान संपादन करीत असत.

प्रावेर्डी अद्भुतरम्य काव्ये होऊ लागून त्यांत प्रेम, आदर, शौर्य, औदार्य या गुणांचे वर्णन असे. नाट्यकलेची वाढ बरीच झाली. काव्यांत गोप व शेतकरी यांच्या जीवनक्रमाचे देखावे येऊ लागले. शृंगारिक व वीभत्स पदे व तमाशे होऊ लागले. त्यांत लॉरेन्झोचा पुढाकार असे. उलट असल्या धर्मभ्रष्ट व शृंगारिक गोष्टींना विरोध करणारा व लॉरेन्झोच्याच पद्धतीने लिहिलेला लोक यांच्या जुलमी व चैनी राज्य-

पद्धतीवर टीका करणारा साव्होनरोला हा ग्रंथकार फ्लोरेंस-मध्ये १४८९ मध्ये उत्पन्न झाला. धर्माचार सुधाराचे म्हणूनहि त्याने फार ओरड केली, व पुढे येणाऱ्या धर्मक्रांतीची पूर्वेतयारी केली. तथापि त्याचा ओढा नवीन सुधारणांकडे नसून जुन्या ख्रिस्तप्रणीत धर्माकडे होता; त्यामुळे त्याला धर्मवेडा समजत.

इतिहासलेखनाकडे पंधराव्या शतकांत फारसे लक्ष नव्हते पण त्या वेळचे विद्वांसोडोव्हो व्हिन्सी व आल्बर्टी यांनी शिल्प, काव्य, चित्रकला, यंत्रकला, गणित, संगीत, कायदा इ. विविध विषयांचे अध्ययन करून अनेकांगी विद्वत्ता संपादन केली, व याच वळणाने पुढे १६ व्या शतकांत अनेक विद्वान तयार होऊन त्या शतकाला इटालियन वाङ्मयाचे सुवर्णयुग असे नांव पडले.

पुन ६ ज्यो व क चळवळीची वाढ:—हे सुवर्णयुग म्हणजे १४९४ ते १५६० हा काल होय. पण त्याचवेळी ८व्या चार्ल्सच्या स्वारीमुळे इटालीत परकीय अम्मल सुरू झाला या सुवर्णयुगांतील इतिहासशास्त्री मॅकीआव्हेली व गिसिआर्डिनी हे होत. मॅकीआव्हेलीचा मुख्य गुण म्हणजे तो भ्रयोगसिद्ध राजनीतिशास्त्राचा कर्ता होता. तो राजनीती-शास्त्रांतील चालूगोष्टीपेक्षा शाश्वत गोष्टीकडे लक्ष देऊन लिहिणारा होता. त्याचा प्रिन्स हा ग्रंथ प्रत्येक अभ्यासकाला अवश्य आहे. दुसऱ्या नंबरचा लेखक गिसिआर्डिनी याने लॅटिन्च्या मरणापासून १५३४ पर्यंतचा इतिहास लिहिला. स्वानुभवाने लिहिलेल्या त्याच्या हकीगतिला महत्त्व फार आहे. त्याचे राजकीय विचारहि खोल आहेत.

अॅरिओस्टोच ओर्लोडो हे अद्भुतरम्य काव्य, ट्रिसिनोचे ऐतिहासिक काव्य अनेक स्त्रीपुरुषलेखकांची धोणाकाव्ये, टॅसोचे टॅरिस्मांडो व इतरांची दुःखपर्यवसायी नाटके मॅकेआव्हेली, अॅरिओस्टो इत्यादिकांची आनंदपर्यवसायी नाटके, वर्नी वगैरेची हास्यविनोदी काव्ये, अॅरिओस्टो इत्यादिकांची औपरोधिक काव्ये कॅस्टिग्लोनचे कॉर्टिजीआनो हे उपदेशात्मक काव्य, व वॅडेलो वगैरेच्या कादंबऱ्या हे सोळाव्या शतकांतील इटालियन वाङ्मयांतले प्रसिद्ध ग्रंथ होत. या शतकांत भाषा-पद्धतीला उत्तम वळण लावण्याकडे लेखकांचे लक्ष फार होते, व त्यामुळे जुन्या भाषांतील उत्कृष्ट नमुने म्हणून प्राचीन अनेक ग्रीक व लॅटिन ग्रंथांची भाषांतरे करण्यांत आली.

टॅसो (१५४४-१५९५) हा १६ व्या शतकांतील सर्वोत्तम श्रेष्ठ व डांटेच्या तोडीचा कवि होय. त्याने अठराव्या वर्षीच रिनाल्डो नामक महाकाव्य, नंतर अॅमिटा नामक रम्य नाटक लिहिले तथापि प्रथमपासून त्याचा हेतु एक मोठे वीरकाव्य लिहिण्याचा होता. म्हणून त्याने विषय जेरुसलेम येथील ख्रिस्ताच्या देवळाची गोंडफोने ११ व्या शतकांत केलेली मुक्तता हा त्याने घेतला; आणि “जेरुसलेम लिबर्टी” हे इटलीतील सर्वोत्कृष्ट महाकाव्य त्याने निर्माण केले. त्यांत

ऐतिहासिक प्रसंगांची निवड फार चांगली झाली आहे. रसपरिपोष पूर्ण आहे, व भाषापद्धति शक्य तितकी प्राचीन वळणावर आहे.

अ व न ती चा काळ:—१५५९ पासून १७ व्या शतकाच्या अखेरपर्यंतचा दीडशे वर्षांचा काल इटालियन वाङ्मयाच्या अवनतीचा होय. याचे कारण राजकीय पारतंत्र्य हे होय. या काळांत स्पॅनिश अम्मलाखाली इटली द्वीपकल्प चिरडले, व भ्रष्ट केले गेले. संशयी अधिकारीवर्गाने विचार-स्वातंत्र्य व भाषणस्वातंत्र्य यांवर पूर्ण नियंत्रण घातले; अधिकाऱ्यांनी कॅपेनेलाचे हालहाल केले, वुनोला तर जाळून टाकले. सर्व उच्च विचार व सर्व सदिच्छा ग्राहून टाकल्या त्यामुळे माणसांची मने दिवसानुदिवस दुबळी होत चालली. सर्व उच्च आकांक्षा जळून खाक झाल्या. बाव्होनने त्या स्थितीचे पुढीलप्रमाणे वर्णन केले आहे. जर सामान्य लोकांचे सुख समाधान त्यांना उद्योगविरहित, स्वस्थ व शांत वसण्यांत असेल, जर श्रीमंत, सरदारांना अधिकार काढी-चाहि नसतां पोकळ पदव्यांतच सुख वाटत असेल, जर राजे रजवाड्यांना खरे स्वातंत्र्य खरी राजसत्ता नसतां केवळ-नामधारी राज्यकारभार पाहण्यांत समाधान वाटत असेल, जर सरस्वतीच्या भक्तांना व कलानिपुणांना आपल्या लेखां वद्दल चित्रांवद्दल, शिल्पकामावद्दल समकालीनांकडून वाहवा पण भावी पिढ्यांकडून शिष्याशाप मिळविण्यांत आनंद वाटत असेल, आणि जर सर्वच राष्ट्र अभिमानयोग्य व राष्ट्रीय सर्व कल्पना विसरून जाऊन केवळ ह्यालाखुशालीत राहण्यास खुष असेल तर—तर मात्र इटालीच्या इतिहासांत या १५० वर्षांइतका सुखाचा काल दुसरा कोणताहि खास नव्हता. इटलीच्या वाङ्मयीतहासांतील या काळाला “सेंटिस्मो” असे म्हणतात. या काळांतील नारस विचार-विकारशून्य लेखकांनी कृत्रिमपणा, शब्दावडंबर, विलक्षण-रूपकादि अलंकार इत्यादि युक्त्याप्रयुक्त्यांनी आपले पोकळ तत्त्वसमूह्य लेख लिहिण्यास सुरवात केली. या पद्धतीने लिहिणारा मुख्य मारिनि म्हणून कवि होता, व त्याच्याच पद्धतीवर लिहिणाऱ्या त्याच्या अनुयायांच्या पद्धतीला शेवटी ‘ मारिनिझम ’ असे नांव पडले.

याप्रमाणे पोकळ डामडौली भाषेत लिहिणारे बरेच लेख निघाल्यानंतर पुन्हा उलट खाऊन सोपी सरळ साधी भाषा लिहिण्याचे सुरू झाले, व सामान्य गोपचरित्रात्मक झुळक खेडेगांवी विषयांना महत्त्व मिळू लागले. पण हिलाहि योग्य सुधारणा किंवा वळण म्हणतां येत नाही, कारण पूर्वीचा डोमडौल गेला तर त्या जागी दुबळेपणा व नेमळेपणा आला, त्यामुळे वाङ्मयाबद्दल खरी गोडी व कळकळ कमी होत जाऊन ते मृत्युपंथाला लागले. या प्रमाणे इटालीच्या राजकीय व सामाजिक गुलामगिरीमुळे सर्व बुद्धितेज व स्वातंत्र्य प्रेम लयास गेले होते. पण अशा स्थितीतूनहि एका निराळ्या दिशेनेच लोकजागृतीला सुरवात झाली. इटालीच्या बुद्धीचा

ओघ तत्त्वज्ञानाच्या मार्गांत अडथळा आल्यामुळे तिकडून वळून शास्त्रीय शोधांच्या दिशेने वाहून लागला. त्यावेळच्या शास्त्रज्ञांपैकी श्रेष्ठ ग्यालिलीओ हा वेकन, डेकार्टे, यांचा सम-कालीन होय. तो दांडगा लेखकहि असून आपले विचार निर्भयपणे सुलभ व सुंदर भाषेमध्ये मांडण्यांत त्याचा हात खंडा होता.

शास्त्रीय लेखकांच्या प्रादुर्भावाबरोबर औपरोधिक, लेखक-वर्गाहि पुढे सरसावला. त्यांपैकी रोझा नामक कवीने आपल्या राष्ट्राच्या दैन्यावस्थेचे व इटालियन बांधवांच्या नेमळट-पणाचे मोठे कथनाजनक व लज्जास्पद चित्र रेखाटून राष्ट्रीय भावना जागृत करणारे वाङ्मय लिहिण्याबद्दल आपल्या कवि बंधूनां विनविले आहे. डॅसोनी हा रोझापेक्षाहि उच्च दर्जाचा कवि झाला. त्याने "सॅकिभा रापिटा" नांवाचे वीर-रसात्मक विनोदात्मक महाकाव्य लिहून त्यांत त्याने सव्हायच्या ड्यूकला स्पानिअर्ड लोकांविरुद्ध युद्ध चालू ठेव-ण्यास उत्तेजन दिले आहे.

१८ व्या शतकांत ती उ पुनर्जागृति:-१८ व्या शतकांत स्पॅनिश सत्ता झुगारून देऊन स्वातंत्र्य मिळाल्यामुळे इटालीची राजकीय स्थिति पुन्हा सुधारत चालली. या सुधारणेचे पुर-स्कर्ते २ रा जोसेफ, १ ला लिओपोल्ड व १ ला चार्लस हे होते.

या पुनर्जागृतीच्या काळांत व्हिचो, सुरेटोरी, मॅकी झेनो वगैरे इतिहासकार, गॅलिनी वगैरे अर्थशास्त्री व कायदेपंडीत, ओडी व डेल गिओनी ही औपरोधिक व समाजनीतीवरील अत्यंत परिणामकारक काव्ये लिहिण्यास पॅरिनी व गोझी, बॅवेटी वगैरे कविकांदबरीकार, व गोल्डोनी हा प्रसिद्ध नाटक-कार असे प्रसिद्ध होऊन गेले.

अठराव्या शतकांत फ्रेंच लोकांच्या हृदयांत खळवळ उडवून देऊन १७८९ मध्ये अयंकर राज्यक्रांति ज्या विचारांनी घडवून आणली तेच स्वातंत्र्यप्रीति, समताबुद्धि व जुलुमा बद्दलची चोड इत्यादि विचार इटालियन वाङ्मयांत चमकू लागले आंणि राजकीय व धार्मिक जुलुमांतून राष्ट्राची मुक्तता कर-ण्याची भावना इटालियन लोकांत उत्पन्न करू लागले. तेव्हां राष्ट्रीय विमोचनाबरोबर बौद्धिक जागृतीहि व्हावी म्हणून प्राचीन ग्रीक व लॅटिन वाङ्मयाचा अभ्यास पुन्हा जारिनें सुरू झाला. ही पंधराव्या शतकांतील चळवळीचीच पुनरा-वृत्ति होय. मधले. सतरावे शतक इटालीला मध्ययुगाप्र-माणेच गेले; त्यांत मागील सुधारणा झाली. तेव्हां पुन्हा सुधा-रणेची चळवळ करणे भाग पडले व त्याच चळवळीचा उप-काळांतील पॅरिनी हा मुख्य लेखक होय.

या पुनर्जागृतीच्या काळांतील राष्ट्रभाक्ती व प्राचीन अभि-युक्तवाङ्मयप्रीति हा महामंत्र होय. त्या वेळाचा प्रमुख शोकपर्यवसायी नाटक लिहिणारा आल्फेरी याने सर्व कथानके प्राचीन ग्रीक व रोमन इतिहासांतून घेतली, व आपल्या पात्रांच्या द्वारा तत्कालीन इटालियन राष्ट्रभक्तांच्या अन्तकर-णांतील राज्यक्रांतिविषयक विचार वृद्धविले, व राष्ट्रीय भाव-

तीची उत्तम कामगिरी बजावली. दुसरा एक फॉस्कोलो नामक कवि व कादंबरीकार होऊन गेला. त्याच्या लेखनांत प्रेमरस व राष्ट्रभाक्ती या दोहोंचे मिश्रण असे, व विशेषतः तत्कालीन फ्रेंच महावीर नेपोलियन याच्या पराक्रमाचे प्रति-बिंब उमटत असे. त्यांची ओर्टिस, सेपोलकी वगैरे अनेक पुस्तके प्रसिद्ध आहेत. त्याच्याच लेखांनी १८४८ मधील राज्यक्रान्तिकारक लोकांना उत्तेजन मिळाले असे म्हणता येईल.

यांशिवाय मॉंटे निकोलीनी वगैरे कवि नाटककार फ्रेंच राज्यक्रान्ति व नेपोलियन यांचे विरुद्ध लिहिणारे, व राष्ट्रीय विचार जागृत करणारे त्यावेळीं होऊन गेले. बोझा व कोलेझा या इतिहासकारांनी १७३४—१८२५ पर्यंतचा इतिहास लिहून नेपोलियनच्या इटलीवरील स्वाभ्या व सत्ता यांचा पूर्ण निषेध व राष्ट्रीय स्वातंत्र्याचा पुरस्कार केला आहे. या राष्ट्रीय स्वातंत्र्याच्या चळवळीबरोबर भाषेमध्ये फ्रेंच शब्द फार होते ते काढून टाकून भाषा शुद्ध बनविणारे कांहीं लेखक, निघाले हे लक्षांत घेण्यासारखे आहे.

१९ वे शतक व त्या नंतर: या काळांत जर्मनी वगैरे देशांत अद्भुतरसाचे प्राबल्य फार होते, तथापि इट-लीमध्ये "वास्तविकते" कडे लेखकांचे लक्ष होते. या पद्धतीने लिहिणारांमध्ये मॅझोनी हा कवि व कादंबरीकार फार प्रसिद्ध आहे. मानवी अन्तःकरणांतील अत्यंत गूढ विकार मानस-शास्त्रसंगत रीतीने वर्णन करण्यांत तो फार चतुर असे. त्याच काळांतील लिओपार्शि हा गद्य व पद्य या दोहोंचा उत्तम लेखक होता. त्याच्या काव्यांत सर्वत्र अयंकर व भव्य गोष्टींचे वर्णन आहे. डॉटेच्या बरोबरीने याची कीर्ति आहे.

या वेळी संशोधनपूर्वक व पूर्ण विश्वसनीय असे इतिहास-ग्रंथ लिहिणारेहि पुष्कळ निघाले. १८४४ मध्ये झालेल्या राज्यक्रांतीच्या सुमारास व त्या काळी प्रसिद्ध असलेले मुख्य लेखक गुस्टी, गुरेझी, टिओबॉर्ट व बाल्बो हे चौघेजण होत. गुस्टीचे इटालीच्या शत्रूसंबंधाने औपरोधिक लेख अत्यंत परिणामकारक झाले. गुरेझीच्या ऐतिहासिक कादंबऱ्या अत्यंत लोकप्रिय झाल्या होत्या. जिओवर्टी हा तत्त्ववेत्ता व बाल्बो हा इतिहासकार होता. १८५० पासून राजकीय वाङ्मयाचे महत्त्व कमी झाले. अलीकडील अनझो कवि, नाटककार व कादंबरीकार म्हणून बराच प्रसिद्ध आहे.

[संदर्भ ग्रंथ.—इटालियन वाङ्मयाचे अनेक इतिहास उपलब्ध आहेत. गिउडिचि (१८५५ फ्लारेन्स) आणि सांक्टिस् (नेपल्स १८७०) हे दोन इतिहासग्रंथ वाङ्म-याच्या अभिरुचीच्या मनुष्यांनी लिहिलेले आहेत. तथापि शास्त्रीय तऱ्हेने वाङ्मयेतिहास पाहिले असल्यास बारटोली (फ्लारेन्स) आणि ग्यास्पारी (बर्लिन) यांचे ग्रंथ पहावेत. प्रस्तुत लेख बारटोलीच्या लेखांवरून तयार केला आहे. ग्यास्पारीच्या ग्रंथाचे इंग्रजीत अर्धवट भाषांतर प्रसिद्ध झाले आहे.]

इटा जिल्हा-संयुक्त प्रान्ताच्या आग्रा विभागातील एक जिल्हा. क्षेत्रफळ १७३७ चौ. मै. चतुःसीमा.-उत्तरेस गंगानदी, पश्चिमेस अलीगड, मथुरा व आग्रा. दक्षिणेस आग्रा व मैन-पुरी पूर्वेस फरकाबाद.

गंगाथडीवर तराईचा प्रदेश आहे. ह्या खालील प्रवाहास बुर्हिह गंगा म्हणतात. इतर जिल्हा दोआबचे उंच प्रदेशांत आहे.

नद्याः—कालीनदी ही एक मोठी नदी आहे. लहान नद्याहि येथे आहेत त्या इसन, अरिंद, सेनगर, ह्या होत.

श्या प देंः—रानडुकरें, काळवाट, लांडगे, कोल्हे, वगैरे. येथील हवा कोरडी व आरोग्यदायक आहे. उन्हाळ्यांत वायटळें सुटतात. हिवाळ्यांत अत्यंत थंड असतें. वार्षिक पाऊस सुमारे २९ इंच असतो.

इ ति हा सः—ह्या जिल्ह्याचा पूर्वतिहास अनिश्चित आहे. काली नदीच्या वाजूनी असलेल्या उंचवट्यावरून ख्रिस्ती शकाचे सुरवातीस येथे महत्त्वाची गांवें अस्तित्वांत आसावी असें दिसून येतें. अहीर व भार व त्यानंतर रजपूत आले. हा जिल्हा कनौजचे राज्यांत खात्रीने मोडत आसावा. सातव्या शतकांत हुएन सँग हा या जिल्ह्यांत आला होता, असा तर्क आहे. बिलसर येथे कुमारगुप्ताचे लेख असलेले दोन स्तंभ सांपडले आहेत. (गुप्त इन्स्क्रिप्शन्स, फ्लॅट प्रकाशित, पा. ४२).

बौद्धकालीन अवशेष असेलेले नुहखेर खेड्याजवळ वरेच उंचवटे आहेत. पतिआली, सरईआधाट, व सोरोन हीं गांवें फार जुन्या कालापासून अस्तित्वांत आहेत.—मुख्य मुसलमानी इमारती म्हणजे मारहर व सकीत या होत. जेव्हां हे राज्य मुसलमानांनी काबीज केलें तेव्हां इटा अर्थात मुसलमानांचे ताब्यांत गेला, तरी पण ह्याची व्यवस्था कोईल बियांना अथवा कनोजहूनच पहात असत. त्यावेळीं ह्या जिल्ह्याच्या उत्तरभागां असलेले पतिआली शहर मुख्य होतें. ह्या गांवा १२७० मध्ये धियासउद्दीन बलबनची स्वारी आली होती. दिल्ली व जानपुरचे अगड्यांत ह्या जिल्ह्यास बराच त्रास पोहोचला. १४८९ मध्ये बहलोल लोधी हा सकीत येथें मरण पावला. १८ चे शतकांत हा जिल्हा फरकाबादचे बंगशदा नवाबांचे हातीं गेला. नंतर फरकाबादचा नवाब व अयोध्येचा नवाब ह्यांची जोड मालकी ह्यावर होती. १८०१-२ सालीं हा ब्रिटिशांकडे आला तेव्हां त्यांनीं ह्या जिल्ह्याचे वेगळे भाग पाडून त्यांची व्यवस्था भोंवतालच्या जिल्ह्यांकडे सोंपवून दिली. १८४५ मध्ये ह्यांचा एक वेगळा पेट विभाग पाडण्यांत येऊन १८५६ मध्ये एक वेगळा जिल्हा तयार करण्यांत आला. १८५७ सालचे बंडाचे वेळीं येथील अधिकारी लोक हा जिल्हा सोडून सुरक्षितपणें आग्र्यास जाऊन पोहोचले. कासगंज हातीं ठेवण्याचा त्यांचा प्रयत्न सिद्धीस गेला नाहीं. इटाचा राजा दमारसिंग ह्यानें ह्या जिल्ह्याचे दक्षिण भागांत स्वातंत्र्य पुकारलें. जुलै अखेरीस तर फरकाबादचे बंडखोर नबा-

वानें हा बहुतेक जिल्हा आपले ताब्यांत घेतला. पण जनरल ब्रेथेट हा दिल्लीहून सैन्य घेऊन आला असतां बंडखोर लोक पळून गेले. तेव्हां काक्स याला इटा व अलिगड यांवर 'स्पेशल कमिशनर, नेमण्यांत आले. कासगंज कांहीं काळपर्यंत बंडखोरांचेच ताब्यांत राहिलें. अलिगड जिल्ह्यांत गंगिरी येथें बंडखोरांचा पुरा विमोड करण्यांत आला व कासगंज घेण्यांत आले. १८५८ चे जुलैमध्ये सर्वत्र शांतता झाली.

लोक व स्ती—इटा जिल्ह्यांत वस्ती असलेली गांवें १५३८ आहेत. लो. सं. ८२९७६० आहे (१९२१) तह-सिली चार—इटा, कासगंज, अलिगंज व जलेशर; म्युनिसी-पालिख्या असलेली गांवें—कासगंज, जलेश्वर सोरोन व इटा (मुख्य ठिकाण) व मारहर (नोटिफाईड एरिआ). शेंकडा ८८ लोक हिंदु असून, शेंकडा ११ लोक मुसलमान आहेत. भाषा—पश्चिम हिंदीची ब्रज पोटभाषा, ह्या जिल्ह्यांत असणाऱ्या हिंदुंच्या पोटजातीः—चांभार, अहीर, लोध, रजपूत ब्राह्मण, कच्छी, हावुरा, नत. ह्या आहेत. मुसलमानांच्या पोट जातीः—शेख, पठाण, फकीर, रजपूत. या आहेत.

शेत की.—तराईचे दक्षिण भागाची म्हणजे बुर्हिह गंगेच्या दक्षिणेकडील भागाची जमीन सुपीक आहे. बुर्हिह गंगा व काली नदीमधील जमीन साधारण सुपीक आहे. कालीनदीच्या दक्षिणेकडील भाग रेंताड असून त्यापलीकडील जमीन चांगल्यापैकी सुपीक आहे. धारावदी पद्धति संयुक्त प्रान्तांतील इतर भागांप्रमाणेच आहे. महाल, जमीनदारी व पट्टीदारी असे तीन प्रकार आहेत. मुख्य पिकेः—गहू, जव, वाजरी, ज्वारी, मका, व चणे, हीं होत. इतर पिकेः—कापूस, ऊंस, नीळ, व अफू. गेल्या पन्नास वर्षांत शेतकींत बरीच सुधारणा झाली आहे. गव्हाचे व मक्याचे पीक सर्वांत अधिक होते. 'लोअर गॅंजीस' कालव्याच्या फत्तेगड व बेवर शाखा व 'अपर गॅंजीस' कालव्याच्या कानपूर आणि इटावा शाखा ह्या जिल्ह्यांत आहेत. उच्च भागांत चुनखडी सांपडते.

व्यापार उद्दी म.—मुख्य उद्योगधंदेः—सुती विणकाम, साखर शुद्ध करणें, कांच तयार करणें वगैरे आहेत. निर्गत—कापूस, गहू, जव, कडधान्यें बाजरी, अफू व साखर, आयात—विलायती कापडचोपड, खनिजधातू, व मीठ. यांत व्यापाराचीं गांवेंः—कासगंज व जलेशर हीं असून सोरोन हें यात्रेचें ठिकाण आहे. ह्या जिल्ह्यांतून कानपूर—अच्छनेरारेल्वे जाते. १७८३-८४ चा व १८०३ चा हे दोन दुष्काळ लोकांचे बरेच दिवस आठवणींत राहिले. तसेंच १७३७-३८ चा दुष्काळहि बराच उग्र स्वरूपाचा होता. तदनंतरचा मोठा दुष्काळ म्हणजे १८६०-६१ चा होय.

राज्य कारभार.—जिल्ह्याचा मुख्याधिकारी कलेक्टर असून त्याच्या मदतीस चार डेप्युटीकलेक्टर आहेत. प्रत्येक

तहशीलीवर एका तहशीलदाराची नेमणूक असते. पहिली जमाबंदी जमीनीची मोजणी वगैरे काही न करितां सुसती अंदाजानें ठरविण्यांत आली. खरी जमाबंदी १८६३ व १८७३ च्या दरम्यान करण्यांत आली. १८७९ मध्ये २९ लाख उत्पन्नाची जलेसर तहशील आग्रा जिल्ह्यांतून ह्या जिल्ह्यांत घेण्यांत आली. अगदीं नवीन जमाबंदी म्हणजे १९०२ व १९०५ च्या दरम्यान करण्यांत आली. सारावसुली (१९०३—४) १०९३ हजार; एकंदर उत्पन्न (१९०३—०४) १६६७ हजार; सुमारे शेंकडा ३ लोकांस लिहितां वाचतां येतें.

त ह शी ल.—(संयुक्त प्रांत) इटा जिल्ह्याच्या मध्यभागी असलेली एक तहशील. ह्यांत इटा—सकीत, सोनहार, व मारहर तालुक्यांचा समावेश होतो. क्षेत्रफळ ४८० चौ. मैल लोकसंख्या (१९११) २४६८३०. बहुतेक जमीन सुपीक आहे. शिवाय लोअर गॅंजीज कालवा व त्याची वेवर शाखा, तसेंच अपर गॅंजीज कालवा व त्याच्या कानपुर व एटावा शाखा, यांमुळे बरेच पाणी मिळते.

गां व.—(संयुक्त प्रांत) इटा जिल्ह्याचें व तहसिलीचें मुख्य ठिकाण. कानपूर अच्छेरा रेल्वेच्या कासगांव स्टेशनापासून १९ मैल. लो. सं. (१९११) ७२९५. जिल्ह्याच्या पृथ्वीराजाचा वंशज चव्हाण रजपूत संप्रदायास ह्याने हा गांव १४व्या शतकांत स्थापिला म्हणतात. ह्याच्या वंशजाकडे भोंवतालचा प्रदेश बंडाच्या सालापावेतो होता. पण त्यासाली घमारासिंगानें बंड पुकारलें. म्युनिसिपालिटीची स्थापना १८६५ साली झाली. येथें एक सरकारी जिल्हा शाळा व मिशन-शाळा आहे. येथें अमेरिकन प्रेसविटेरियन मिशनची शाखा आहे. काही कापसाची सरकी काढण्याच्या व कापूस दावण्याच्या गिरण्या गांवांत आहेत.

[इं. गॅ. १२. सेटलमेंट रिपोर्ट (१८७४). जिल्हा गॅझेटियर (१८७६). सेन्सस रिपोर्ट]

इटारसी.—(मध्यप्रांत) हुशंगाबाद जिल्हा, हुशंगाबाद तहसिलीत हें शहर असून मुंबईपासून ४६४ मैल आहे. येथूनच जबलपुरास जाणाऱ्या जी. आय पी. रेल्वेवरचें स्टेशन असून कानपूर व आग्राकडे जाणाऱ्या फाट्याचें जंक्शन आहे. ह्या शहराची लोकसंख्या सन १९०१ साली ५७६९ होती व हल्लीं येथील लोकसंख्या सारखी वाढत आहे. वैतुल जिल्हा व हुशंगाबाद जिल्हा या ठिकाणच्या मालाचें हें आगर म्हणतां येईल. ह्या ठिकाणीं गुरांचा मोठा बाजार दर आठवड्यास भरतो. (इं. गॅ.)

इटारसी जिल्हा.—संयुक्त प्रांत. अलाहाबाद विभागातील एक जिल्हा. क्षेत्रफळ ४६९१ चौ. मै. लो. सं. (१९२१) ७३३५३२. उत्तरेस—मैनपुरी व फर्रुखाबाद. पूर्वेस—कारपूर. दक्षिणेस—जालौन. पश्चिमेस—ग्वाल्हेर संस्थान व आग्रा जिल्हा.

नद्याः—यमुना, (ही जिल्ह्याच्या पश्चिम व दक्षिण सरहद्दीवरून वहात जाते), पांडू, अरिंद, शम्भू, व

पुरह, सेनगर, सिसा. पश्चिम सरहद्दीवरून काही कालपर्यंत चम्बला नदीहि वहाते. यमुना व चम्बला यांच्या संगमापाशीं भरेहचा किल्ला आहे. यांत काळवाट, निळगाई वगैरे आढळतात. हवा बहुतेक दुआबसारखाच असते. पाऊस सुमारे ३२ इंच पडतो. ह्या जिल्ह्यांत बऱ्याच प्राचीन काळच्या अवशेषांसारखें दिसणारें वरेच असलेले उंचवटे आहेत त्यावरून येथें प्राचीनकाली किल्ले असावेत असें वाटतें. महमद गझनवी व कुतबुद्दीन ह्या दोघांनीहि इटावावर. स्वाभ्या केल्या असाव्यात. इटावाच्या हिंदु राजाचें स्वातंत्र्य नष्ट झालें नाहीं एवढें मात्र खरें. ह्या जिल्ह्यांत शेख किंवा सय्यद लोक फार थोडे आहेत. रजपुतांनी १२ व्या शतकांत हा जिल्हा घेतला होता.

त ह शी ल.—(संयुक्त प्रांत) इटावा जिल्ह्याची एक वा.व्ये-कडील तहशील. हिचें क्षेत्रफळ ४२६ चौ. मै. व लोकसंख्या (१९११) २२०१६३ आहे. या तहसिलींत ३५ खेडी व २ शहरें आहेत. जमीन सुपीक आहे. लोअर गॅंजीज कालव्याच्या इटावा व भोमिपूर शाखांमुळे ह्या तहसिलीची अर्ध्याहून अधिक जमीन भिजते.

पेशवाईच्या काळीं हा एक परगणा असे, व परगण्यांत पेशव्यांचा कमाविसदार असे. या परगण्यांतील पादशाही कारकीर्दीतील नेमणुका पुढें चालू ठेवण्याबद्दल राधोवा-दादाच्या पत्रांत (रा. खं. १ पत्र १२३) उल्लेख आहे. तसेंच प्रांत इटावें, फर्रुख व सिकुरावाद येथील ४ लक्ष ५० हजार रसदेची मागणी बाळाजी बाजीराव यांच्या बाळाजी गोविंद यास लिहिलेल्या पत्रांत (२ जुलै १७५८) करण्यांत आली आहे (रा. खं. १ प. १३२). इ. स. १७५९-६० मधील गोविंद बल्लाळच्या पांच सहा पत्रांत लष्करी हालचालीसंबंधी इटाव्याचा उल्लेख आला आहे. (२७ जून १७६१) बाळाजी गोविंद व गंगाधर गोविंद यांच्या पत्रांत इटावा वगैरे ठाणीं सोडून राहिले, निघून गेल्याबद्दल व १७६१ तारीख २५ आगस्टच्या लक्ष्मण आवाजी व अंताजी कृष्ण यांच्या पत्रांत इटावा येथें राहिल्यांचें ठाणें पुनः बसल्याचा उल्लेख आहे. वजीर गाडगीळान इटावें, फर्रुख वगैरे ठिकाणीं बाल-मेल करतात, असा उल्लेख (रा. खं. ६ प. ४८१ मध्ये) आहे. इटावें येथील चौधरीस रुपयाविषयी विचारतांच तो पळून जाऊन गर्डांत दडून राहिला असा उल्लेख दामोदरपंत दादा यांना गोविंद बल्लाळनें पाठविलेल्या पत्रांत आहे. इटावें येथील सावकारांच्या घरावर वजिराकडील सज्जावल बसले आहेत, त्यांजला उठवून नेऊन सावकारास मुक्त करण्याबद्दल उल्लेख आहे. (खं. ६ प. ५४४).

शहर—संयुक्त प्रांत इटावा जिल्ह्याचें व तहसिलीचें मुख्य ठिकाण. लो. सं. ४५ ३५० (१९११) पैकीं २८५४४ लोक हिंदु आहेत. मुसलमान कालाच्या अगोदरपासून हा गांव अस्तित्वांत आहे पण ह्याचा पूर्वतिहास उपलब्ध नाहीं. फिरोजशाहाच्या मृत्यूनंतर धामधुमीच्या काळांत हा गांव बरेच वेळां छुट्या वेळां आला व वेळीं येथील हिंदुसंस्थानिकांनी

बंडाना केला. अकबराच्या कारकीर्दीत हे एका परगण्याचे मुख्य ठिकाण होते, व येथे एक किल्ला होता असे आयनी-अकबरीत लिहिलेले आहे. पुढे एक शतकपर्यंत हा मोठा सव्याचा व व्यापाराचा गांव म्हणून प्रसिद्धीस आला. पण १८ व्या शतकात रोहिल्यांच्या स्वाऱ्यापासून व तदनंतर मराठ्यांच्या स्वाऱ्यापासून ह्या गांवास मोठा त्रास पोहोचला. जुमामशीद ही फार सुंदर व भव्य इमारत आहे. तसेच येथे कांहीं हिंदू देवालये, ज्ञानाकरितां घाट, व किल्ल्याचा अवशेष आहे. ल्यूमगंज नांवाच्या चौकात सार्वजनिक इमारती असून तो गांवाच्या मध्यभागी आहे. येथे हायस्कूल व कांहीं म्यु. शाळा आहेत. म्यु. स्थापना १८६४ साली झाली. येथे उत्तमपैकी मिठाई होते. निर्गत मालः— तूप, चणे, कापूस, गळीताची धान्ये. सात आठ सरकी काढण्याच्या व कापूस दाबण्याच्या गिरण्या आहेत. [इ. गं.]

इंटाचा—मध्यप्रांत सागर जिल्ह्याच्या खुरई तहशिलमधील एक गांव. लोकसंख्या (१९११) ८९६८. विनारो या रेल्वे जंक्शनपासून २ मैलांवर आहे. जवळ आगगाडी शाखासुळे हे भरभराटीस लागले आहे.

इटैयापुरम, इस्टेट —(मद्रास इलाखा) तिन्नेवेल्ली जिल्ह्यांतील एक जमीनदारी. जिल्ह्याच्या ईशान्य भागांत असलेल्या ओट्टप्पीदारम् तालुक्यांत ही आहे. क्षेत्रफळ ५७० चौ. मैल. खेडी ३७४ व लोकसंख्या (१९०१) १५४०००. येथील लोक-तेलगू आहेत. जमीनदाराचे पूर्वज उत्तर अर्काट जिल्ह्यांतील चंद्रगिरी घराण्यांतील होत. अलाउद्दीन खिलजीच्या स्वारीमुळे झालेल्या गडबडीत कुमार मुत्तुनाईक मद्रासास गेला. तेथे पांड्य राजाने त्याचा आदरसत्कार करून बरीच जमीन त्यास दिली. पुढे तिन्नेवेल्लीमध्ये शांतता करण्याकरितां कुमार मुत्तु गेला. त्याने जातां जातां सात्तूर येथे एक सात्तूर नदीच्या दक्षिण तीरावर किल्ला बांधला. इस्टेटचे मुख्य ठिकाण म्हणजे इटैयापुरम् गांव १५६७ मध्ये स्थापिला गेला. ३१ वा जमीनदार मुत्तुजग वीर रामनाईक ह्याने पाळीगार युद्धांत (१७९९-१८०१) ब्रिटिशांस चांगलीच मदत केली. तेव्हां त्यास पाळीगाराच्या हस्तगत झालेल्या जमीनीपैकी सहा हिस्स्यांतले चार हिस्से देण्यांत आले. जमीन काळी कापसाची आहे. पाऊसपाणी ३३ इंच. १००० एकर जंगल जमीन शिकारीकरितां राखून ठेवलेली आहे. ताडाच्या झाडापासून साखर तयार करितात. कापूस बराच पिकतो. उत्पन्न ३१ लाख व कायमची जमीनदारी-पद्धती आहे. वार्षिक पेशकाश (सरकारास देऊं केलेली रक्कम) १६००० रु. आहे.

शहर.—इटैयापुरम् जमीनदारीचे मुख्य ठिकाण. साऊथ इंडियन रेल्वेच्या कोइलपट्टी स्टेशनपासून हे दहा मैल आहे. लोकसंख्या (१९११) ८६३६. स्थानिक व्यवस्था पंचायती-कडे आहे.

इटो, हिरोबुमी प्रिन्स, (१८४१-१९०९)—हा जपानी मुत्सद्दी १८४१ मध्ये जन्मला. याचा बाप इटो जुशो हा चोशूच्या जमीनदाराचा अधिष्ठित होता, आणि बापा-नंतर मुलालाहि प्रथम तोच पेशा पत्करावा लागला. चोशूच्या जमीनदाराचे घराणे हे जपानमधील सरदारवर्गीपैकी एक वढे घराणे होते. या डैम्यो ऊर्फ सरदारमंडळीपैकी बरेचसे तत्कालीन सत्ताधीश असलेल्या शोगुनांच्या सत्तेला अत्यंत तीव्र विरोध करणारे होते, आणि विशेषतः १८५४ मध्ये कामोडोर एम. सी. पेरी याच्याबरोबर शोगुनांनी तह केला तेव्हापासून या दोन पक्षांमध्ये उघड झगड सुरू झाले. या कलहांत इटो पूर्णपणे आपल्या मालकाच्या पक्षाचा होत आणि त्यामुळे येदोमध्ये जाऊन तेथील सरकारच्या हाल-चालींसंबंधी गुप्त रीतीने बातमी काढण्याकरितां पाठविलेल्या मंडळांत त्याचा समावेश करण्यांत आला. या कामगिरीवर असतां इटोचे लक्ष ब्रिटिश व इतर सुधारलेल्या राष्ट्रांच्या लष्करी पद्धतीचा अभ्यास करण्याकडे गेले. हे ज्ञान भिळ-विल्यावर स्वतःच्या सैन्यांत सुधारणा करून जुन्या धनुष्य-बाणांऐवजी नव्या तोफा, बंदुकांचा उपयोग करण्याबद्दल त्याने चोशूचे मन वळविले. शिवाय, पाश्चात्य लोकांचा व त्यांच्या विद्याकलांचा पूर्ण परिचय करून घेण्याकरितां इटो दुसऱ्या दोनतीन तरुण जपान्याबरोबर जपान सोडून लंडनला गेला. त्यावेळीं जपान सोडून परदेशी जाणाराला जपानी कायद्याने फांशीची शिक्षा ठेवलेली होती. तथापि हा कायदा सोडून परदेशी जाण्याचे इटोने धाडस केले. लंडन येथे तो एकच वर्ष होता. इतक्यांत चोशू संस्थानचा अधि-पति व शोगून सरकार यांच्यामध्ये उघड सामना होण्याचा प्रसंग उद्भवला. शोगून सरकारने परराष्ट्रांशी तह करून त्यांना शिमोनो सेकी आखातांत जहाजांची नेआण करण्याची परवानगी दिली. या आखाताचा कांहीं भाग चोशू संस्थानच्या अमलाखाली असल्यामुळे या संस्थानिकाने परकीयांना मज्जाव करण्याचे ठरविले. त्यामुळे परराष्ट्रांबरोबर लढाईचा प्रसंग उद्भवला. ही बातमी इटोला कळतांच जपान व युरोपिअन राष्ट्रे यांच्या लष्करी सामर्थ्यातले अंतर पूर्ण माहीत असल्यामुळे हा प्रसंग टाळण्याकरितां इटोने आपल्या मालकाजवळ मध्यस्थी करण्याकरितां जपान सरकारजवळ मुदत मागून घेतली. व त्याकरितां तो ताबडतोब जपानला परत आला. परंतु मध्यस्थीचे त्याचे सर्व प्रयत्न व्यर्थ गेले. कारण चोशूने इटोचे म्हणणे नाकारले, आणि लढाईस सुरुवात केली त्यांत चोशूच्याच पक्षाचा अखेर पराभव होऊन बराच युद्धदंड भरावा लागला. या एकंदर प्रकरणामुळे इटोविषयी त्याच्याच पक्षाच्या कांहीं लोकांच्या मनांत फार द्वेष वाढला व त्यांनी इटोचा खून करण्याचा बरेच वेळां प्रयत्न केला, अशाच एका प्रसंगां इटोचे शत्रू त्याचा पाठलाग करीत असतां इटो एका चहाच्या दुकानांत शिरला आणि तेथे एका तरुण जपानी स्त्रीने आपल्या खोलीत त्याला लपवून

त्याचा बचाव केला. या आकस्मिक प्रसंगाने सदहू झियेसी झालेल्या परिचयाचे रूपांतर अखेर प्रतीत होऊन तिचे पाणिग्रहण इटोने पुढे केलें. १९६८ मध्ये इटोला हीओ-गोचा गव्हर्नर नेमण्यांत आले, आणि त्याच्या पुढल्या वर्षी सरकारी जमाखर्चखात्याचा दुय्यम फडणीस झाला. १८७१ मध्ये इवाकुरा याच्याबरोबर एका महत्वाच्या कामाकरिता तो युरोपांत गेला. या सफरीतील राजकारणी हेतु जरी सिद्धीस गेला नाही, तरी तिचा एक महत्वाचा परिणाम असा झाला की, जपान सरकारने लष्करी आरमार आणि शिक्षणखात्यांत युरोपीय तज्ज्ञांची नेमणूक करण्यास सुरुवात केली.

युरोपमधून परत आल्यावर इटोने अनेक वेळां इंजिनियरिंग व खाणी या सरकारी खात्यांचा मुख्य अधिकारी म्हणून काम केलें. इ. स. १८८६ मध्ये त्यानें मुख्य प्रधानाची जागा पत्करिली. ही जागा त्याला पुन्हां चार वेळां मिळाली. १८८२ मध्ये त्याला युरोपमध्ये निरनिराळ्या प्रकारच्या राज्यघटनांचा अभ्यास करण्यास पाठविण्यांत आले. युरोपमध्ये असतांना रशियाचा झार तिसरा अलेक्झांडर याच्या राज्यारोहण समारंभाला हजर राहण्याची संधि इटोला मिळाली. पुन्हां जपानमध्ये परत आल्यावर जपानच्या नवीन राज्यघटनेचा मसुदा करण्याचे काम त्याच्यावर संपविण्यांत आलें. १८९० मध्ये त्यानें या कामीं केल्या परिश्रमांचे चीज झालें, आणि तेव्हापासून ९ वर्षांनीं जपानचे इतर राष्ट्रांबरोबर जुने तह व करारमदार बदलून टाकून युरोपीय राष्ट्रांच्या बरोबरीनें जपानचा दर्जा मान्य करणारे नवे तह अस्तित्वांत आले. शिवाय जपानमध्ये ज्या अनेक प्रकारच्या सुधारणा करण्यांत आल्या त्यांत इटोनें प्रमुखपणानें भाग घेतला. लष्करी व आरमारी व्यवस्थेमध्ये इटोनें पूर्ण लक्ष घालून जी सुधारणा केली, त्याचेंच मुख्यतः फळ म्हणून चिनी जपानी युद्धाच्या शेवटीं (१८९५) विजयी जपानी राष्ट्राचा प्रतिनिधी म्हणून ली हुंग-चंग याच्याबरोबर वाटाघाट करण्याचा मान त्याला मिळाला. तसेंच जपान हें सुधारलेल्या राष्ट्रांमध्ये पहिल्या प्रतीचें राष्ट्र आहे. ही गोष्ट मान्य करणारा १९०२ मधला इंग्लंड व जपान यांच्यामधला मैत्रीचा तह हाहि इटोच्या यशस्वी धोरणाचेंच फळ होय. चीनबरोबरच्या युद्धांत जी अत्यंत महत्वाची कामगिरी बजावली त्याबद्दल त्याला जपान सरकारकडून 'मार्किस्' ही पदवी देण्यांत आली, आणि १८९७ मध्ये व्हिक्टोरिया राणीच्या डायमंड ज्युबिली समारंभाला मिळालेल्या राजाचा प्रतिनिधि म्हणून प्रिन्स अरी सुगावा यांच्याबरोबर हजर राहण्याचा मान इटोला मिळाला. १९०१ मध्ये त्यानें सरकारी नोकरीचा राजीनामा दिला. त्याच वर्षी विन सरकारी नात्यानें युरोप आणि युनायटेड स्टेट्स यांना त्याला भेट द्यावी लागली, व यावेळीं इंग्लंडमध्ये 'जी. सी. बी.' ही पदवी त्याला अर्पण करण्यांत आली. १९०५ मध्ये रूसो-जपानी युद्ध संपल्यानंतर इटोला कोरियाचा रेसिडेंट-जनरल नेमण्यांत आले, आणि या अधिकारी

रावर असतां कोरियामध्ये जपानचें महत्त्व वाढविण्याकरतां ज्या बऱ्या वाईट गोष्टी करण्यांत आल्या त्यांची जबाबदारी त्याच्यावर आहे. १९०७ मध्ये त्याला प्रिन्स या पदवीचा दर्जा देण्यांत आला, कोरियामधली नोकरी १९०९ जुलैमध्ये सोडून तो परत आला. व जपानांत प्रीव्ही कौन्सिलचा अध्यक्ष बनला, परंतु आक्टोबर २६ रोजी हारबिन येथें गेला असतां त्याचा एका कोरियन मारकऱ्यानें गोळी झाडून प्राण घेतला.

इडमिडे—(इडमिडे) मुंबई इलाखा सातारा-जिल्हा, प्रांत वाई, संस्थान निवपैकी गांव. हा सदानंद गोसावी यांचे समाधीकडे व अन्नछत्राकडे इनाम दिलेला असून त्यास सरदार, किल्लेदार व प्रांताचे अधिकारी उपद्रव देत होते. त्यास प्रतिबंध करणारी निरनिराळी १०-१२ आज्ञापत्रे असून गोसावी यास उपद्रव बंद करण्यांत येत आहे अशी आश्वासनपत्रेहि (शिवकालीन पत्र रा. खं; १५) आहेत. छत्रपति राजाराम महाराजांनीं बंदी येथें असतांना भगवानगीर गोसावी यास दिलेली इडमिडे गांवाची सनद शाहू महाराजांनीं पाहून नवीन इनाम करार करून दिल्याचा उल्लेख (रा. खं. ११ प. २०८ शके १६२९ पौष वद्य १२) आहे. पत्रावरून मूळचे अधिकारी व नवीन अधिकारी यांवर प्रकाश पडतो. इडमिडे गांवाचा साहोत्री याचा ऐवज पंताजी गोसावी यांस देवविला आहे तो त्यांची सनद असली तरी पुनः देऊ नये असें आज्ञापत्र (खं. १५ प. २१२ शके १६३०) आहे. इडमिडे गांवाकडे पांच वर्षांची १८ खंडी बाकी टाकली होती. तिची मागणी भवानगीर गोसावी यांनीं केल्यावरून व्यवस्था लावलेले एक अर्धवट पत्र (खंड १५ प. २४१) आहे. आनंदगीर गोसावी महंत यांनीं व भवानगीर गोसावी यांनीं इडमिडे गांवाकडे काढलेली बाकी चूक आहे असें कळविल्यावरून चौकशी करण्यासाठी लिहिलेले एक पत्र (खंड १५ प. २५२) आहे. हा गांव पूर्वी श्रीकडे होता तसा चालवावा अशी व्यवस्था करण्याबद्दलचें आश्वासनपत्र श्रीमंत महाराज मातुश्री आई-साहेब यांचें आहे (खं. १५ प. २५४)

इडा किंवा इला—ऋग्वेदामध्ये 'इडा' चा अन्न, धर्मपरिहारक द्रव्य किंवा दुग्ध निषेध असा मूळचा अर्थ असून नंतर स्तवन-स्रोत असा अर्थ झाला. तिलाच वाग्देवी असें म्हटलें आहे. मनुची अध्यापिका व यज्ञ-विधीचे नियम आंखून देणारी, असा तिचा कांहीं ठिकाणी उल्लेख आला आहे. ही पृथ्वीची अधिष्ठात्री देवता आहे, असें सायण म्हणतो (ऋ. १. ४१-१९) मनु संततीकरितां यज्ञ करीत असतां ही कुंडातून वर आली अशी एक कथा शतपथ ब्राह्मणांत आहे. मित्रावरुणांचा तिजवर इक्ष असतां हि आपल्या पित्याला तिनें सोडलें नाही. मनु तिच्या समवेत राहिला, व तिनें मनुची वंशवृद्धि केली (भा. उ. १. ११. ११). पुराणांत ती वैवस्वत मनुची

मुलगी, बुद्धाची वायको व पुरुरव्याची आई असल्याचें लिहिलें आहे. वैवस्वत मनूनें पुत्र होण्यापूर्वी मित्रावरुण देवतांना उद्देशून पुत्र व्हावा ह्या इच्छेनें एक इष्टि केली. पण चुकून भलताच हवि पडल्यानें त्या इष्टीतून इला नांवाची स्त्री उत्पन्न झाली व मित्रावरुणाच्या कृपेनें तिला पुरुषत्व प्राप्त होऊन सुधुम्न नांवानें ती मनूचा मुलगा बनली. स्त्री असतांना तिला बुधापासून पुरुरवा नांवाचा पुत्र झाला व सुधुम्न नांवानें पुरुषत्वांत असतांना तिला तीन पुत्र झाले (महाभारत हरिवंशपर्व अध्याय १० व भागवत नवमस्कंध अध्याय १ ला). सुधुम्नाची पुरुष असतांना इल व स्त्री असतांना इला अशीं नांवें आहेत इल राजा एकदां दण्डकारण्यांत (शरवण वनात) गेला असतां, पार्वतीच्या शापानें पुनः स्त्री झाला. पण पुढे शिवाच्या कृपेनें एक महिना स्त्री व एक महिना पुरुष अशा स्थितींत राहिला. इडेसंबंधी निरनिराळ्या कथा आढळून येतात. एके ठिकाणी (महाभा. आदि पर्व अध्याय ७५). इला ही मनूची आठवी संतति असून तिनें रेत व शोणित यांचे आधान करून पुरुषसंयोगाशिवाय पुरुरव्याची उत्पत्ति केली अशी चमत्कारिक कथा सांगितली आहे.

२. शरीराच्या उजव्या भागांत असणाऱ्या एका नाडीला इडा म्हणतात.

३. पंचसंवत्सरामध्ये इडासंवत्सर हें एक गणिलें जातें.

[महाभारत. शत ब्रा. संहिता. वाजसेनीय सं. डौसेन हिंदु क्लासिकल डिक्शनरी, वेदिक इंडेक्स.]

इडास—ग्रीक पौराणिक व्यक्ति, मेसेनेच्या राजघराण्यातील अफेरिअसचा मुलगा व लिन्सेअसचा भाऊ. होमरनें फक्त एके ठिकाणी (इलियड ५, ५५६) याचा पृथ्वीवरील माणसांत बलिष्ठ, असा उल्लेख केला आहे. इडोलियाच्या इव्हनरुची मुलगी मापेसा हिला आपली वायको म्हणून यानें हरण केली व आपला प्रतिरुपर्धी अपोलो याशी घनुध्यवाणांनी युद्ध केलें. इडास व त्याचा भाऊ लिन्सेअस यांना पोलक्स व कॅस्टर यांशी संगनमत करून एका गुरांच्या कळपाची चोरी केली; पण वाटणीच्या वेळीं भांडणें उपस्थित झालां. इडासनें सर्व मालावर आपला हक्क दाखवून तीं गुरे मेसेनेला हांकून नेलीं. तेव्हां लढाई सुरू होऊन कॅस्टरच्या हातून लिन्सेअस, इडासच्या हातून कॅस्टर, व पोलक्सच्या हातून इडास हे मृत्युमुखी पडले असा अपोलोडोरसमध्ये वृत्तांत आढळतो. इडास व लिन्सेअस हे सूर्य, चंद्र व गुरे म्हणजे आकाशस्थ तारका यांसंबंधीचे हें रूपक आहे असें हल्लीं मानतात. ग्रीक चित्रकलेत या प्रसंगावरचीं चित्रे पहावयास सांपडतात.

इडाहो—अमेरिकेच्या संयुक्त संस्थानांतील एक संस्थान. हें १८९० सालीं संयुक्त संस्थानांत सदस्य करण्यांत आलें. सेनेटमध्ये ३७ सभासद, व प्रतिनिधिगृहांत ६५ सभासद असतात. दोन वर्षांनीं निवडणूक होते. नागरिकास मत

देण्यास अधिकार प्राप्त होण्यासाठीं त्यानें सहा महिने संस्थानांत राहिलें असलें पाहिजे. स्त्रियांस मतदानाचा अधिकार आहे. क्षेत्रफळ सुमारे ८४००० हजार चौरस मैल आहे आणि इंडियन लोकांकरितां राखून ठेवलेली जागा फक्त ८६ चौरस मैल आहे. लोकसंख्या सुमारे ५ लक्ष आहे. यामध्ये मॉर्मनांची संख्या बरीच आहे. येथें इडाहोचें कॉलेज व युनिव्हर्सिटी ऑफ इडाहो या दोन उच्च शिक्षणाच्या संस्था आहेत. या संस्थानांतील उत्पादनाविषयीं येणेंप्रमाणें थोडक्यांत सांगतां येईल. संस्थानचा बराचसा भाग निर्जल आहे; तथापि पाटबंधाऱ्यांकडे फार जोराचें लक्ष पुरविल्यामुळे सुमारे तेहेतीस लक्ष एकर जमिनींत पाणीपुरवठा करण्यांत आला आहे. आणखी पांच लक्ष एकर जमिनीस पाणीपुरवठा करण्याची योजना चालू असून दोन कोट डालर खर्च करण्यांत येत आहेत. १९१० सालीं ३१ हजार शेते होती. त्या शेतांमध्ये ५३ लक्ष एकर जमिनीचा अंतर्भाव होई.

संस्थानांत सोने, रुपें व इतर धातू यांचे भूगत संचय आहेत. इ.स. १९१५ सालीं ५७ हजार औंस सोने, ११७ लक्ष औंस रुपें, व सत्तर लाख पौंड तांबें निघालें. व १७३ हजार टन शिसें हातीं लागलें. थोडासा कोळसाहि सांपडतो. शेतकी व खाणी यांशिवाय संस्थानांतील दुसरें महत्त्वाचें उत्पादन म्हणजे कारखानी माल होत. १९१० मध्ये ७२५ मोठे कारखाने होते. या संस्थानाच्या उद्योगांतील महत्त्वाचा उद्योग म्हणजे लांकूड कटाईचे कारखाने होत. यांत १ कोटी ८० लक्ष डॉलर मांडवल गुंतलें आहे व ५२०० कामकऱ्यांस काम मिळतें. पिठाच्या गिरण्या त्यांच्या खालोखाल येतील. यांत २० लाख डॉलर मांडवल अडकलें आहे. संस्थानांत २६० लांकूड कटाईचे कारखाने आहेत, त्यांपैकीं पोटलाच येथील कारखाना जगांत मोठा आहे आणि येथें सडेंसात लाख फूट लांकूड दररोज कापलें जातें. संस्थानांतील रेल्वेची लांबी २८७२ मैल आहे.

इति हा स.—इडाहो येथें गोऱ्या प्रवाशांचा प्रथम प्रवेश म्हणजे लुइ व क्लार्क यांचा स्नेक नदीच्या मार्गानें झालेला होय. १८०५ मध्ये फोर्ट लेम्ही हें उभयतांचें संकेतस्थान होतें. १८१० मध्ये मिसूरी फर कंपनीनें स्नेक नदीवर फोर्ट हेनरी किल्ला बांधला व १८३४ मध्ये पूर्व इडाहोमध्ये फोर्ट हॉल वसविला गेला. परंतु १८६० मध्ये कॅप्टन पर्से यास तेथें सोने असल्याचें समजल्यापासून कायम वसाहती होण्यास सुरुवात झाली. १८४८ ते १८५९ पर्यंत या प्रदेशाचा दक्षिण भाग आरेगॉन प्रांतांत व उत्तर भाग वाशिंग्टन प्रांतांत मोडत होता; व १८५९ ते १८६३ पर्यंत सर्व प्रदेश वाशिंग्टन प्रांतांत समाविष्ट होत होता. १८६३ मध्ये इडाहो प्रांताची स्वतंत्र घटना झाली. १८९० मध्ये स्टेट या नात्यानें इडाहोचा युनियनमध्ये प्रवेश झाला.

मधून मधून तेथील इंडियन लोकांनी स्वातंत्र्यप्राप्तीचे कांहीं प्रयत्न केले तसेंच क्रूर डि अलेन प्रांतांत मजुरांच्या

बाबर्तीत विकट प्रसंग उपस्थित झाले होते पण ते सर्व शम-
विण्यांत आले. १८९७ पूर्वी हे संस्थान रिपब्लिकन पक्षाच्या
ताब्यांत होते. १९०२ पर्यंत डेमोक्रेट, पापुलिस व चांदीचे
निष्प्रतिबद्ध चलन मान्य करणारे रिपब्लिकन यांचा संयुक्त
पक्ष अधिकारारूढ होता व तेथून पुढे १९०८ पर्यंत रिप-
ब्लिकन पक्षाची निवडणूक होत गेली.

इंडियन—अमेरिकन—उत्तर अमेरिकेंतील मूळ रहिवाशी.
यांच्याबद्दलची सविस्तर माहिती 'युद्धोत्तर जग' (ज्ञानकोश
प्रस्तावनाखंड विभाग ४ था प्र. २३, पा. ४५८—६२)
यांत दिलीच आहे. "संयुक्त संस्थानें" या सदराखाली कांहीं
येईलच या ठिकाणी या लोकांची सध्यांची स्थिति देतो

इंडियन स्वावलंबी नागरिक वनण्याकरितां आरोग्य,
शिक्षण व उद्योग यांची सोय त्यांनां धरून देणें आव-
श्यक आहे असें संयुक्त सरकार धरून चालतें. तेव्हां या
दिशेनें सरकारनें धोरण आखून, त्याच्या सिद्धार्थ "व्यूरो
ऑफ इंडियन अफेअर्स" स्थापण्यांत आला. या व्यूरोतर्फे
आरोग्याचे तपासनांस, शाळा व पेठे यांवरील वैद्य, देखरेख
करण्या स्त्रिया, परिचारिका, फिरते दंतवैद्य व रुग्णालये ही
निर्माण करण्याची व्यवस्था करण्यांत आली. मुलें व गर्भार
बायका यांची विशेष काळजी घेण्यांत येते. इंडियनांच्या स्वभा-
वालाधरून वाङ्मयीन व औद्योगिक शाळा स्थापण्यांत
आल्या असून, प्रथम घरकामाला व लहान मुलांनां योग्य
शिक्षण देण्याला लायक अशा बायका तयार करण्याची
खटपट जोरानें चालू आहे.

या अमेरिकन सरकारने आंखलेल्या धोरणामुळे संयुक्त-
संस्थानें आणि कानडा यांमधील इंडियन लोकांची १९१०
ते १९२० या दशकांत मोठीच प्रगति झालेली आहे. मागील
अर्धशतकांतय कोणत्याहि सालापेक्षां १९२० मधील लांची
संख्या जास्त आहे. डॉक्टरावर ते आतां फारसे विसंबून
राहत नाहींत, तर वैद्यक आणि आरोग्यशास्त्र यांची त्यांनां
बरीच माहिती झालेली आहे. पाठीमागेल काळापेक्षां आतां
ते कायमच्या घरांदारांकडे ज्यास्त लक्ष पुरवूं लागले आहेत.
तसेच ते स्थायिक व सुधारक होऊं लागले आहेत. इंडियन
बायका घरांतली व्यवस्था चांगली ठेवूं लागल्या आहेत; व
मुलांच्या श्रुत्युसंख्येचे प्रमाणहि ओसरत आहे. पंखांचे व
रंगांचे दिवस जात चालले आहेत. एकंदर संख्येपैकीं
दोन तृतीयांश लोक अमेरिकन नागरिकांचा पेहराव
करीत असतात. शिक्षण संस्थांतून शिकून तयार झालेले
तरुण जुन्या चालीरीती बदलण्यांत व औद्योगिक आणि
सामाजिक चळवळींत पडण्यास पुढें सरसावत आहेत.
जातिरुढीप्रमाणें पूर्वी होणारे विवाह जाऊन ते आतां अर्वाचीन
दृष्टीनें कायदेशीर विधीप्रमाणें होत आहेत; व गुन्हेगारी
कमी प्रमाणांत आहे. संयुक्त संस्थानांतील इंडियन मुलांपैकीं
तीन चतुर्थांश मुलें कोठल्याना कोठल्या तरी शाळांतून शिकत
आहेत. इंग्रजी लिहितां वाचतां व बोलतां येणार लोक सख्येन

हळू हळू फुगत आहेत. शेतकी कामांत अर्वाचीन यंत्रसहित
उपयोजण्यांत व वैयक्तिक संपत्तीत भर घालण्यांत चांगली
प्रगति दिसून येत आहे. औद्योगिक प्रदर्शनांत आपला माल
ठेवून गोऱ्या लोकांशी स्पर्धा करण्यास ते पुढें येत आहेत.

गेल्या जागतिक युद्धांत त्यांचें जें वर्तन दिसून आलें
त्यावरून संस्कृति व राज्यघटना यांचीं तत्वे त्यांनां मान्य
आहेत, असें कळून आलें. संयुक्त संस्थानांत १० हजारांवर
इंडियन त्यावेळीं लष्करी नोकरीत होते. कानडांत ४ हजारां-
वर होते. त्यांनी शिस्त पाळून जे मोठ्या शौर्यानें काम वजा-
वले त्याबद्दल गोरे लोकहि त्यांची वाखाणणी करितात.
युद्धाच्या कामी त्यांनी पैशाचीहि मदत केली होती. १९२०
साली अलास्का सोडून बाकीच्या संयुक्त संस्थानांतून
एकंदर ३३६३३७ व कानडांत १०९००० इंडियन होते.

इंडियन टेरिटरी—संयुक्त संस्थानें पहा.

इंडियन रिझर्व्हेशन.—इंडियन लोकांसाठीं राखलेली
जागा. हिचा निर्देश प्रत्येक संस्थानाचें वर्णन करतांना केला
आहे.

इंडियाना.—या संस्थानाचा प्रवेश संयुक्त संस्थाना-
मध्ये १८१६ साली झाला. सेनेटमध्ये ५० सभासद व
प्रतिनिधिगृहांत १०० सभासद असतात. या संस्थानचें
क्षेत्रफळ ३६३५४ चौ. मै. आहे व १९२१ सालची लो. सं.
जवळजवळ ३० लक्ष आहे. यांतील सर्वांत मोठें शहर
इंडियानापोलिस हें आहे. याची लोकसंख्या सुमारे पावणे-
तीन लाख आहे. हें शहर या संस्थानची राजधानी आहे.
दुसरी महत्त्वाची शहरें व त्यांची लोकसंख्या येणेंप्रमाणें:—फोर्ट
वायने आणि व्हन्सव्हिल प्रत्येकी पाऊण लाख, साऊथवेंड
६५०००, टेरहोटे ७१०००, ईस्टशिकानो २८०००,
मुनसी २५०००, हॅमंड २६०००, रिचमंड २४०००,
अँडरसन २३०००, एल्कहार्ट २१०००, लाफाएट २१०००
मिशगनसिटी २१०००, न्यू आल्बनी २००००, लूगन्सपोर्ट
२००००, कोकोमो २००००, मेरियन २००००.

इंडियाना संस्थान शिक्षणांत वरेंच प्रगत झालें आहे. येथें
चार महत्त्वाच्या युनिव्हर्सिटीया आहेत. त्या इंडियाना युनि-
व्हर्सिटी (ब्लूमिंगटन), डी पॅं युनिव्हर्सिटी (ग्रीन कासल),
युनिव्हर्सिटी आफ नाट्टदाम, व परड्यु युनिव्हर्सिटी
(लाफाएट) आहेत. या सर्व युनिव्हर्सिटीया मिळून येथें सुमारे
साडेसात हजार विद्यार्थी उच्च शिक्षणाचा लाभ घेतात.
सार्वजनिक दानगृहांत ३११४ लोक होते.

उत्पादन.—हें संस्थान मुख्यत्वेकरून कृषिकर्मप्रधान
आहे. व या संस्थानाच्या एकंदर क्षेत्रापैकी शेंकडा ९४
जागा शेतकीकडे उपयोगांत आली आहे. सर्व शेतांची
किंमत १८१ कोट डालर होईल. शेतकी सर्व प्रकारची
आहे, पण मका व गहू हीं मुख्य पिकें होत. ६५००
चौरस मैल जागा कोळशांच्या खाणींनी व्यापली आहे.
कोळसा निघाला.

तेल सुमारें आठ लक्ष डालर किंमतीचें निघालें. व सात लक्ष डालर किंमतीचा 'स्वाभाविक ग्यास' निघाला. ४२ लक्ष डालर किंमतीचा सांडस्टोन व चुनखडी निघाली.

पोर्टलंड सिमेंट येथें फार मोठ्या प्रमाणावर तयार होतें मातीचीं भांडीं करण्याचें कामहि पुष्कळच आहे. या संस्थानांतील खनिज पदार्थांचें उत्पादन १९१५ मध्ये ४ कोट डालर किंमतीचें झालें. या संस्थानांतील कारखाने महत्त्वाचे आहेत. आणि त्यांपासून अडीच लक्ष माणसांस काम मिळतें. इंडोचीनपोलीस हें आगगाळ्यांमार्फत एकमेकांशीं दळणवळणाचें संयुक्तसंस्थानांत अत्यंत महत्त्वाचें ठिकाण आहे.

इडुमिया—हे पालेस्टाइनमधील हिब्रू वाङ्मयांत "एडोम" नांवानें प्रसिद्ध असलेल्या प्रदेशास ग्रीक नांव आहे. हा प्रदेश मृतसमुद्राचे आग्नेयीस मोआब देश व आक्रावाचें आखात यांमध्ये आहे. एडोमच्या प्राचीन इतिहासाची कांहींच माहिती नाही. पेन्टाट्यूकच्या प्राचीन लेखांत या देशाला सेइर नांव आहे. हेंच नांव मृतसमुद्राचे दक्षिणेस असलेल्या पर्वताच्या ओळीस लावितात. याच पर्वतांत 'होराईट' नांवाची गुहांतून राहणारी जात असे. या लोकांना ईसावंशीय सेमाईट लोकांनी हांकून दिलें.

वायबलांत दिलेल्या ऐतिहासिक कार्ळी येथें बेडुइन लोक रहात असत. हे लोक इसाकडून आपण आब्राहमचे वंशज आहों असें म्हणवीत असत. शेख नांवाचा अधिकारी वर्ग यांच्यांत सर्वसत्ताधिकारी गणला जाई. एडोमच्या एका राजानें इझायली लोकांस आपल्या राज्यामधून जाण्याला प्रतिबंध केला होता.

इझाळार्ईट व एडोमार्ईट यांचा परस्परसंबंध पुढील इतिहासावरून कळून येईल. सौलनें एडोमार्ईट लोकांस जिंकिलें होतें. डेविडनें एडोमला फौज ठेवून तें कायमचें आपल्या स्वाधीन ठेविलें होतें. हदादेनं सालोमनच्या वेळीं इस्रायलांच्या राज्यास बराच त्रास दिला. जेहोरमचे वेळेस येथील लोकांनीं बंड केलें. त्यावेळीं हा देश जुडाचा अंकित होऊन येथें एक सुभेदार नेमिला. अमेझियानें येथील बंड मोडलें. परंतु अहाझच्या वेळेस येथें स्वतंत्र राज्य स्थापन झालें. हें राज्य फार दिवस टिकलें नाहीं. लवकरच असुरियांत याचा समावेश झाला.

यानंतर अरबांचा लोंढा पश्चिमेकडे येऊं लागल्यामुळें एडोमार्ईट लोकांना आर्डेन-अरावा ओलांडून पश्चिम पॅलेस्टाईनच्या दक्षिणेकडे जाणें भाग पडलें. हे लोक हेब्रानला होतें, असें मक्काबीज (१, ५, ६५) वरून दिसतें.

जोसेफसहा इडुमिया हा बराच व्यापक भाग समजतो.

ज्युलियस सीझरनें इडुमियन अँटिपेटरला आपल्याला त्यानें पॉपेविरुद्ध मदत केल्याचें बक्षीस म्हणून जुडीया, समेरिया, व गॅलिली या प्रांताचा प्रतिनिधी नेमिलें होतें. अँटिपेपर हा हेरॉड दि ग्रेटचा बाप होता.

इंडोचीन (फ्रेंच)—आनाम टांगकिंग, व कांबोज, हीं संरक्षित संस्थानें (प्रोटेक्टोरेट्स) कोचीन चीनची वसाहत व लेआसचा कांहीं भाग हे प्रदेश फ्रेंच इंडो-चीनमध्ये येतात. इ. स. १९०० सालीं चीन देशच्या कांठावरील कँग-चो-वे इंडो-चीनच्या गव्हर्नराच्या अधिपत्याखाली ठेवण्यांत आलें. फ्रेंच इंडो चीन हा इंडो-चीनी द्वीपकल्पाचा पूर्व भाग आहे. याच्या उत्तरेस चीन; पूर्वेस टोंकिंगचे आखात व चीनचा समुद्र; पश्चिमेस सयामचें आखात व सयाम; व वायव्येस ब्रह्मदेश आहे. फ्रेंच इंडो-चीनचें क्षेत्रफळ सुमारें २९०००० चौरस मैल असून लोकसंख्या १९१४ सालीं १६९९०२२९ होती. तिच्यापैकी शेंकडा ७५ तें ८० आनामी लोक आहेत.

फ्रेंच इंडो-चीनमध्ये मेकांग ही सर्वांत लांब नदी असून तिची लांबी १९०० मैल आहे; तिला सहा मुखे आहेत. एका मोठ्या कालव्यानें ही नदी सैगान नदीला जोडली आहे. सैगान नदींत अतिशय मोठें लडाऊ जहाजहि येऊं शकतें त्यामुळें सैगान हें इंडोचायनाचें महत्त्वाचें नैसर्गिक बंदर झालें आहे.

ह वा मा न—फ्रेंच इंडो-चीनची हवा सर्द व उष्ण आहे. १५ ऑक्टोबर ते १५ एप्रिलपर्यंत पाऊस पडत नाहीं, व त्या अवधींत उष्णतामान दिवसां सुमारें ७९° व रात्री ६८° असतें. १५ एप्रिल ते १५ ऑक्टोबर पावसाळ्याचे दिवस असून तेव्हां दिवसां व रात्री उष्णतामान ८०.६° व ८३.१ यांच्या दरम्यान असतें. इंडो चायनांत जपान व चीनमध्ये सांपडणाऱ्या सर्व जातींचीं झाडे आहेत.

ल. क संख्या—आनाम टांगकिंग व कोचीन-चीन या ठिकाणीं आनामी लोक असून त्यांची संख्या एकंदर लोकसंख्येच्या एकपंचमांश आहे. या शिवाय येथील लोकांचे कांबोजी, चामघटक थेस, व मोइ (रानटी) हे मुख्य आहेत.

हल्लीं इंडोचीन देशांत वसाहत करणारी तीन निरनिराळीं राष्ट्रे आहेत. तीं म्हटलीं म्हणजे पहिलें ब्रह्मी, दुसरें सयामी, व तिसरें आनामी हीं होत. तीं हिंदुस्थानच्या पूर्वेस आणि चीनच्या दक्षिणेस आहेत. ब्रह्मी राष्ट्राला लागूनच हिमालयांत तिबेटी लोकांचें राष्ट्र आहे. त्यांचाहि इंडोचीन राष्ट्रांत समावेश करण्यास हरकत नाहीं. इंडोचीनमध्ये मान नांवाची आणखी एक जात आढळून येतें. आतांपर्यंत पेंगूचें तलेंग, कांबोजाचे खमेर व चम्पाचे चाम ह्या निरनिराळ्या नांवाखालीं स्वतंत्र इतिहासप्रसिद्ध राज्यकर्ती राष्ट्रे या देशांत झालीं.

या सर्व लोकांचे मुख्य तीन सारखे गुणधर्म आहेत. ते चिनी लोकांचे वंशज असून त्यांच्या चालीरिती देखील एक आहेत. त्यांना भारतीय (हिंदु व बौद्ध धर्मांचे) शिक्षण असून ते सर्व प्राचीन संस्कृतीचे आहेत. हें आशियाच्या आग्नेयेकडील एका कोपऱ्यांत असल्यामुळें आजपर्यंत युरोपला माहित नव्हते. परंतु मानवजातीच्या शास्त्राच्या व इतिहासाच्या दृष्टीनें हें फार महत्त्वाचें आहे. मंगोलियापासून जपान

पर्यंत सर्व लोकांवर तिबेटो लोकांनीं कांहीं शतकापर्यंत आपल्या धर्माची मोठी छाप बसविली होती.

हिंदुस्थानच्या पूर्वेकडील खरे मूळचे रहिवासी म्हणजे निग्रिटो हे होत. ह्यांचे मागून पश्चिमेकडील अथवा बहुतांश दक्षिणेकडील लोक आले, व हे पश्चिम चीनमधून आलेल्या पिवळ्या मंगोलियन लोकांशी एकरूप झाले. वस्तुतः मूळच्या रहिवाशांच्या व बाहेरून आलेल्या लोकांच्या झालेल्या मिश्रणाचे मुख्य चार वर्ग करितां येतील. पहिला वर्ग.—तिबेट व ब्रह्मदेश यांमधील तिबेटो-ब्रह्म जातीचा, दुसरा वर्ग.—टायानी-शान जातीचा. तिसरा वर्ग.—दक्षिण ब्रह्मदेश, काम्बोज, आणि कोचिन चिन यांमधील मुन जातीचा. चवथा वर्ग—आनाम आणि टांगकिंगमधील आनामी जातीचा.

ब्रह्म राज्यकारभारांत इंग्रजांनीं व आनामी राज्य कारभारांत फ्रेंचांनीं हात घालण्या पूर्वी हीं राष्ट्रे मुन लोकां-वर व एकमेकांवर सत्ता गाजविण्यासाठीं लढत असत, व हें भांडण राजकीय दृष्ट्या चीन देशां करितांच असे.

रा न टी जा ती— टांगकिंग, आनाम, कोचीनचीन, कांबोज आणि लाओस यां मधील मुओंग, मुई, पेनोंग किंवा खा, या जातींनां रानटी असें नांव देण्यांत येतें. वरील जातिनामांचा अर्थहि तोच आहे. उत्तर अक्षांश २२ ते १२ पर्यंतच्या प्रदेशांत १३०००० चौरस मैलभर या जाती पसरलेल्या आहेत. त्यांचे आचरण शुद्ध असून ते विनयशील असतात असें तिकडून जाऊन आलेले सर्व लोक सांगतात. एकाच गांवांत एकाच कुटुंबांतहि लग्नव्यवहार होतो. मुलीचें लग्न १४। १५ व्या वर्षी होते. कांहीं जातींत लग्न कर लगे होतात पण नहाण येईपावेतो मुली आईवापाजवळ राहतात. स्त्रियांना विशेष आदरानें वागविलें जातें. बहुधा स्त्रियाच आपले नवरे पसंत करितात. वरपक्षाला वधूकरितां हुंडा द्यावा लागतो किंवा त्याबद्दल जांवयाला सासऱ्याची कांहीं दिवस नोकरी करावी लागते. एकपत्नीत्व रूढ आहे. घटस्फोट व जारकर्त अतिशय कमी प्रमाणांत आढळून येतें. कोणी मृत झाल्यास त्याचें कुटुंब मोठमोठ्यानें रडून आकांठ तांडव करितें. व बहूनार जातीसारख्या कांहीं जातींत खिले किंवा शस्त्रे यांनीं अंगातोंडावर शोकप्रदर्शनार्थ जखमा करून घेण्याची चाल आहे. श्राद्धाची कल्पना फारशी रूढ नाही. मृत्युनंतर व्यक्ति कायम राहून तें पृथ्वीवर इतर रूपांत पुन्हां अवतरतें अशी या लोकांत कल्पना आहे. मुताखेतांची भीति यांना असतें.

इंडोचीनी देशांतील जंगली लोकांचा वन्यधर्म असून दुष्ट देवतांचे सांत्वन करण्याकरितां व आपल्या मनः कामजांच्या पूर्तीसाठीं ते अनेक गोष्टी करीत असतात. यज्ञयाग व बलिदान हे मुख्य उपासनेचे प्रकार होत. पुढाऱ्यांच्या अत्यविधीत नरबली देण्याची पूर्वी चाल असे. सेदांग लोकांत एखादी सार्वजनिक इमारत बांधतांना पहिल्या खांब्याला

एखादा लढाईत धरलेल्या कैदी जिवंत गाडीत असत. जग दुस्पत्तीच्या वेळीं मोठा जलप्रलय होऊन 'आजा आजी' आणि 'मोठी पेटी' मात्र शाबूत राहिली व त्यापासून हल्लींच्या जगाची उत्पत्ति झाली अशी समजूत आहे. यांत चमत्कारिक आकाराच्या किंवा रंगाच्या गारगोठ्या व कांहीं प्राचीन वस्तू यांच्या ठिकाणी औषधी गुण असतो असें समजतात. यांच्यांत दैवकें फारशी दिसत नाहीत. दरवर्षी भात पिकलें म्हणजे मोठा सण करण्यांत येतो.

धर्म—आनामी लोकांचा धर्म अनिश्चित स्वरूपाचा असून तो कांहींसा बौद्धधर्मासारखा आहे. त्यांतील कांहीं विधी कांहींसे वैदिकधर्मासारखे आहेत. मिशनरी लोकांनी रोमन कॅथोलिक धर्माचाहि येथें प्रसार केला आहे.

राज्य व्यवस्था.—१८८७ पर्यंत आनाम, टांगकिंग, व कांबोज यांचा कारभार निरनिराळा होता. परंतु १८८७च्या ठरावान्वये या तीनही संस्थानांचा राज्यकारभार एक करून आनामला एक लेफ्टनंट गव्हर्नर व दुसऱ्या दोन संस्थानांस प्रत्येकीं एक रेसिडेंट जनरल ठेवला व त्यांच्यावर गव्हर्नर-जनरल नेमण्यांत आला. या गव्हर्नर जनरलच्या अधिकारांत वेळोवेळीं फेरफार झाले. हल्लीं गव्हर्नरजनरल हा " इंडोचाय नीज युनिअन " व फ्रेंच सरकार यांमधील मध्यस्थ असून त्याला फ्रेंच सरकारनें तसें अधिकार दिलेले आहेत. तो राज्यकारभार व लष्कर यावर मुख्य असतो. त्याला सैन्यावर अधिकार चालवितां येत नाही तरी समुद्रावर व जमीनीवर सैन्याची वांटणी करण्याचा अधिकार आहे. त्यानें परराष्ट्रीय कारभार फ्रेंच सरकारच्या अनुमतीनें केला पाहिजे. गव्हर्नर-जनरलला मदत करणारे वरिष्ठ मंत्रिमंडळ असतें. त्याचा गव्हर्नर हा अध्यक्ष असून निरनिराळ्या खात्यांचे मुख्य अधिकारी या मंडळाचे सभासद असतात. याशिवाय ४ वजनदार रहिवासी व आणखी कांहीं लोकहि असतात. ही सभा फक्त हानोई येथेच भरते असें नाही तर सैगान, ह्यु व नामपेन याहि ठिकाणी ती भरते. ही सभा आपले अधिकार एका " कायम सभेस " (पर्मानंट कमिशन) देते. या कायम सभेत १३ सभासद असतात. गव्हर्नर जनरलला मदत करणारे दुसरे " संरक्षक मंत्रिमंडळ " असून त्यांत लष्करी व आरमारी अधिकारी असतात. पोष्ट व तारखातें यांच्या सोईकरितां फ्रेंच इंडोचीनचे दोन भाग केले आहेत.

शिक्षण.—आनामी लोक बुद्धिमान आहेत. १९०६ सालीं कोचीन चीनमध्ये ४५००० पौंड इतका शिक्षणकरितां खर्च झाला, व त्यामुळे २२५००० मुलांनीं फ्रेंच शिक्षण मिळालें.

उत्पन्न व खर्च.—१९०४ सालीं २८०९८५१ पौंड जमा झाले, व २७९७०३१ पौंड खर्च झाले. १९१८ सालीं उत्पन्न व खर्च ७१६६०५० पिआस्ट्रो इतका होता. संबंध इंडोचीनला मिळून एक बजेट, व प्रत्येक प्रांताला निरनिराळे बजेट असतें.

व्या पा र.—कोचीन-चीन, कांबोज, दक्षिण लाओस व केप व्हॅरेलाच्या दक्षिणेकडील आनाम या प्रदेशांत मच्छी-मारी खेरीज, शेतकीचा मोठा धंदा चालतो व तांदुळ फार पिकतो. टॉकिन व आनामचे उत्तरेकडील तीन जिल्हे यांत शेतकी, खनिखोदन व इतर कारखानदारी चालते. मध्यआनाम शेतकीप्रधान आहे. येथून बाहेर दालचिनी, चहा, व साखर जाते. इंडोचीनमधील खनीज म्हणजे कोळसा, अँटिमनी, जस्त वगैरे होत. इंडोचीनच्या निर्गत मालापैकी शेंकडा ७० तांदुळ व बाकीचे मासे, मिरी, कातडी, कोळसा कापूस, रबर व साखर हे जिनसा होत. फ्रेंच इंडोचीनांत आयात मालावर जबर जकात वसविली असून फ्रेंच माल मात्र या करांतून वगळला जातो. निर्गत मालावरहि कर वसविला आहे पण फ्रान्सला जाणारा माल मात्र यां करांतून वगळला जातो. येथे येणाऱ्या मालापैकी शेंकडा ५३ फ्रान्स-हून येतो. चीन, जपान व सिंगापुर येथूनहि कांहीं माल येतो. १९१८ साली इंडोचीनी वंदरांत ४६००००० टन जहाजांची जा ये होती. १९१९ मध्ये ७९१०७३००० फ्रँक किमतीची आयात व १०५०८९३००० फ्रँक किमतीची निर्गत झाली. इंडोचीन बँकेचे भांडवल चार कोटी ऐंशी लक्ष फ्रँक असून तिला नोटा काढण्याचा व तारणावर रक्कम देण्याचा अधिकार आहे.

द ल ण व ल ण.—टॉकिन व कोचीनचीन यांच्यांत समुद्रमार्गीं दळणवळण आहे. खुद्द फ्रेंच इंडो चीनांत वरेंच लोहमार्ग आहेत. १९१४ साली १२७३ मैल इतकी यांची लांबी होती.

इ ति हा स.—इ. स. १७८७ मध्ये आनामाच्या राजानें फ्रेंचांना तुरेन व पुलो काँडोर बेट दिले. परंतु त्यानंतर झालेल्या राजांनी ख्रिश्चन लोकांचा छळ केला. तेव्हां इ. स. १८५९ मध्ये फ्रेंच व स्पॅनिश आरमार आले. त्या साली फ्रेंचांनी सैगान घेतले. नंतर १८६२ साली कोचीनचीनचे तीन जिल्हे व कांहीं सवलती त्यांना मिळाल्या. १८६३ साली कांबोडिया संस्थान फ्रेंचांच्या संरक्षणाखाली आले. १८६७ साली कोचीनचीनचे राहिलेले जिल्हे त्यांना मिळाले. इ. स. १८७३ साली फ्रेंचांनी टॉङ्किंगच्या कारभारांत हात घातला, व १८८४ साली टॉङ्किंग व आनाम फ्रेंचांच्या संरक्षणाखाली आले. इ. स. १८९१ पर्यंत फ्रेंचांनी आनाम व टॉङ्किंग हे जिंकले. १८९३ साली तेथील चांचे लोकांचें बंड मोडण्यांत आले. त्याच साली फ्रेंच व सयामी लोक यांच्यांत मेकांगच्या डाव्या तीराच्या ताब्याबद्दल वेवनाव होऊन फ्रेंचांनी सयामच्या राजाला निर्वाणीचा खलिता पाठविला. सयामी लोक मेकांगचा डावा तीर सोडून जाईपर्यंत “ चंतायुन ” चा ताबा फ्रेंचांना थावा; मेकांगच्या उजव्या तीराच्या १५३ मैल टापूंत तटबंदीची ठाणी करण्याचा सयामी लोकांना मज्जाव असावा, व टोन्ले—सॅप सरोवरांत लष्करी बोटी ठेवण्याची सयामला बंदी असावी.

ह्या तीन अटी त्या खलित्यांत होत्या. लवकरच फ्रेंच व सयामी लोक यांच्यांत वरील प्रकारचा ठराव झाला.

१९०४ साली फ्रान्सको—सयामी तह झाला. त्या तहान्वये फ्रेंचांनी चंतायुन खाली करून दिले, व मेकांगच्या उजव्या तीरासंबंधी असलेले बंधन काढून, घेऊन त्याबद्दल फ्रेंचांना वसक व मेलुप्रे प्रांत व दनसै जिल्हा व समुद्र कांठचा काट जिल्हा कायमचा देण्यांत आला. १९०७ सालच्या ठरावान्वये सयामने वत्तमवंग साथे—पीक सिसो-फोग हे प्रांत फ्रेंचांना देऊन त्याबद्दल काट प्रांत व दनसै जिल्हा परत घेतला. व सयामच्या मुलुखांत फ्रेंचांनी आगगाडीची केलेली योजना रद्द केली. ‘ हिंदुस्थान आणि जग ’ ज्ञानकोश विभाग १ ला प्र. ५ वें यांत आनाम, टॉकिन कांबोज व कोचीनचीन या देशांचा इतिहास, लोकांची राहणी भाषा वगैरे माहिती दिली आहे.) शिवाय त्या देशनामाखाली स्वतंत्र माहिती सांपडेल.

[सं द र्भ ग्रं थ.—निरनिराळ्या वसाहतीचे वार्षिक रिपोर्टे. सौडिसॉन—इंडोचायना अँड इट्स प्रिमिटिव्ह पीपल्स, लंडन १९१९. वर्नाड—इंडोचायना. कोविक—बिब्लिओथिका इंडोसिनिका. आयर्लंड—दि फार ईस्टर्न ट्रॉपिक्स]

इ त खे ड.—(व्ह्हाड) जिल्हा बुलढाणा तालुका जळगांव. पूर्णा नदीतीर जळगांवच्या आग्नेयीस १२ मैलांवर हॅलहानसॅ खेडें आहे. या ठिकाणी दत्तात्रेयाचें एक देवालय असून तेथे दर गुरुवारी पुष्कळ लोक दर्शनास येतात. ज्यांना भुताखेतांची बाधा झालेली असते त्यांना येथे वरें वाटतें म्हणतात. असे लोक येथे कापूर जाळतात, देवाभोवती ओरडत, नाचत फिरतात, आणि जवळच असलेल्या खोल डबक्यांत तीनदां बुडी मारतात. वर आल्यानंतर त्यांची ती व्याधी नाहीशा झालेली असते, असे सांगतात. येथे येणाऱ्या लोकांच्या सोयीकरता तीन धर्मशाळा बांधलेल्या आहेत. चैत्र महिन्याच्या शुद्धपक्षांत येथे जत्रा भरत असते. त्यावेळी तेथे कापूर सुमारें ५०० रुपयांचा जळतो. (बुलढाणा जिल्हा गं. १९१०)

इ त वा द.—(मुंबई इलाखा.) रेवाकांठा एजन्सीमधील एक छोटें संस्थान आहे. पश्चिमेस महीनदी, पूर्वेस व उत्तरेस गायकवाडी खेडी आणि दक्षिणेस नानामोटी वणोली संस्थाने आहेत. ही राठोड इस्टेट चार भागीदारांत विभागली असून हिचें एकंदर क्षेत्रफळ अदमासे ६ चौरस मैल आहे, व वार्षिक उत्पन्न दीड हजार आहे. या संस्थानाकडून गायकवाडाला ६०१ रुपये खंडणी जाते. येथील जमीन चांगली असून भांडवलाच्या अभावाने बरीचशी पडून राहिलेली आहे. (मुं. गं. ६)

इ ति मा द पू र त ह शी ल.—संयुक्त प्रांत, आग्रा जिल्हा उ. अ. २७° ५' आणि २७° २४' व पू. रे. ७७° ५८' आणि ७८° २२' यांमध्ये ही वसलेली आहे. क्षेत्र. २७७ चौ. मै. लोकसंख्या सन १९११ साली १४९३१७

होती. ह्या तहशिलीत १७५ खेडी व दोन शहरें एक इति-
मादपूर व दुसरें तुंदला ही आहेत. ही तहशिली संबंध यमु-
नेच्या उत्तरेस असून हीनून शिरणा नदी वहाते. तहशिलीचा
बहुतेक भाग सपाट उंचवट्याचा असून जमीन उत्तम चिकण
मातीची आहे.

श.ह.र.—इतिमादपूर तहशिलीच्या मुख्य ठिकाणी उं. अ.
२७° १४' व पू. रे. ७८° १२'. आग्रा ते मैनपुरी या मोठ्या
रस्त्यावर हें लागतें. ई. आय. रेल्वेच्या तुंदला जंक्शन
पासून २३ मैलांवर आहे. १९०१ साली येथील लोक-
संख्या ५३३२ होती. पण १९११ त ती ३७५८ भरली.
इतिमादखान नांवाचा एक खोना अकबर बादशहाचें पदरी
होता. त्याच्यावरून या गांवाला हें नांव पडलें. त्यानें या
ठिकाणी एक मोठा तलाव बांधला. (इ. गं.)

इतिहासशास्त्र.—या विषयावर अनेक प्रकारचें विवे-
चन करणें प्राप्त होतें. प्राचीन भारतांत “इतिहास” या
शब्दाचा अर्थ व प्राचीन इतिहासवाङ्मय हा एक महत्त्वाचा
विषय आहे. याशिवाय आज आपण ज्यास इतिहासशास्त्र
म्हणतो त्याची प्राचीनांस कितपत कल्पना होती, आणि ती
कल्पना पुढें मुसलमान व इंग्रज यांच्या संपर्कांनं विकसित
होत होत आजचें इतिहास स्वरूप कसे तयार होत गेलें हें
सांगितलें पाहिजे. आणि इतिहास शास्त्राचें आजचें स्वरूप
काय हेंहि सांगितलें पाहिजे. प्राचीनांच्या इतिहासशास्त्राची
कल्पना “बुद्धपूर्वजग” याच्या पहिल्या प्रकरणांत स्पष्टपणें
मांडलीच आहे.

श.ब्दाचा प्राचीन अर्थ—इतिहास शब्दाची व्युत्पत्ति
‘इति ह आस’ ‘असें हें होते’ अशी आहे. त्याचा अर्थ
पुरावृत्त (अमरकोश १. ४. ६.) म्हणजे मागें चढलेली गोष्ट
असा आहे. उत्तरकालीन संस्कृत वाङ्मयांत इतिहास
याचा “ दंतकथा ” “ गोष्ट ” असा साधा अर्थ
होऊं लागला. आणि आख्यान, आख्यायिका, कथा
इत्यादि प्रतिशब्द त्याबद्दल वापरण्यांत येऊं लागले. परंतु
इतिहास म्हणजे ज्यामध्ये धर्म, अर्थ, काम, व मोक्ष हे
चतुर्विध पुरुषार्थ कसे साधावे याबद्दलचा उपदेश केलेला
असून तत्संबद्ध गोष्ट सांगितली आहे असा प्राचीन काळचा
वृत्तांत होय; ही सविस्तर व्याख्या मान्य केली तर इति-
हास हा कथेच्या रूपानें केलेला उपदेशच होय असें म्हटलें
पाहिजे. आणि हाच अर्थ खरा असल्याचें मानण्यास संस्कृत
वाङ्मयांत भरपूर पुरावा मिळतो. आश्वलायन गृह्यसुत्रांत
(४. ६. ६) असें सांगितलें आहे कीं, जेव्हां एखादा इसम
मरण पावतो, तेव्हां त्याचे इष्टमित्र एकत्र बसून प्रसिद्ध
पुरुषांच्या गोष्टी सांगतात, व त्याच वेळीं मनावर चांगला
परिणाम करणारे इतिहास आणि पुराणें त्यांना सांगण्यांत
येतात. कौटिल्याच्या अर्थशास्त्रांत (अर्थशास्त्र १. ५, १०.
१४. पासून पुढें) असें सांगितलें आहे कीं, राजानें आपला
नित्याचा कार्यक्रम म्हणून रोज इतिहास ऐकत आला म्हणजे

त्या योगानें त्याचें शिक्षण पुरें होतें. तसेंच इतिवृत्त आणि
पुराण यांचा उपयोग करून प्रधानांनं राजाला चुकीच्या
मार्गापासून परावृत्त करून चांगल्या मार्गाला लावावें.
(अर्थशास्त्र ५. ६. २५५).

महाभारत ह्या ग्रंथाला इतिहास महापुण्य (मोठ्या मह-
त्त्वाचा इतिहास) असें म्हटलें आहे. आणि त्यामधील पुण्य
कथांचा वारंवार उल्लेख करण्यांत येतो. महाभारतांत पुष्कळ
इतिहास सांगितलेले आहेत त्यांमध्ये ऐतिहासिक माहिती-
पेक्षां उपदेशात्मक भागालाच विशेष महत्त्व असतें. महा-
भारतांत “ हे ऋषीहो, हा संशय माझ्या हृदयांत शल्या
प्रमाणें स्तून बसला आहे तो इतिहासकथनानें काढून
टाका; एवढीच माझी सर्वांत मोठी इच्छा आहे. ” अशा
प्रकारचे उल्लेख वारंवार येतात. कौटिल्यानें इतिहास हा एक
समुदायवायक अर्थानें वापरला आहे व त्यांत पुराण,
इतिवृत्त, आख्यायिका, उदाहरण, धर्मशास्त्र व अर्थ.
शास्त्र इत्यांकांचा समावेश केला आहे. परंतु या सहा प्रका-
रच्या निरनिराळ्या ग्रंथांपैकीं प्रत्येकाचा अर्थ काय हें नक्की
समजणें कठीण आहे. पुराण म्हणजे दंतकथांचा संग्रह व
इतिहास म्हणजे ऐतिहासिक गोष्टींचा संग्रह असें याकौबी
सारख्या पंडितांचें मत आहे. तसेंच आख्यायिका म्हणजे
गद्य कथानक आणि उदाहरण म्हणजे नैतिक उपदेशपर भाग
होय.

वरील उदाहरणांवरून असें दिसून येईल कीं, इतिहास
हा संस्कृत वाङ्मयांमध्ये एक ग्रंथप्रकार होता. खुद्द महा
भारताला सर्व इतिहासांतील अत्यंत श्रेष्ठ इतिहास असें
म्हटलें आहे. तात्पर्य इतिहास अथवा इतिहासवेद या
नांवाचा ग्रंथसमुदाय प्राचीन हिंदुस्थानांत अस्तित्वांत होता
असें मानण्यास सबळ पुरावा आहे. अश्वमेध यज्ञाच्या
वर्णनांत असें सांगितलेलें आहे कीं, हा यज्ञ चालू असतां
होत्याच्या समोर रोज एकएक विशिष्ट जीवकोटी आणून
उभी केली आहे असें धरीत व तो तिला उद्देशून निरनि-
राळ्या ग्रंथांतले उपदेशपर भाग म्हणून दाखवी. या क्रमा-
नुसार पहिल्या दिवशीं वैवस्वत मनु हा राजा आणि मानव
प्राणी हीं त्याची प्रजा यांना होत्यापुढें आणण्यांत आले व
होत्यानें त्यांना उद्देशून ऋग्वेदांत कांहीं ऋचा म्हटल्या.
दुसऱ्या दिवशीं वैवस्वत यम आणि पितर हे होत्यापुढें आले
आणि यजुर्वेदांतला कांहीं भाग त्यांच्यापुढें म्हणण्यांत आला
तिसऱ्या दिवशीं वरुण आदित्य व गंधर्व आणि अथर्वण
वेदांचा कांहीं भाग; चौथ्या दिवशीं सोम, वैष्णव आणि
अप्सरा आणि अंगिरसाचा कांहीं भाग; पांचव्या दिवशीं
अर्बुद काद्रवेय व सर्प, आणि सर्पविद्येचा कांहीं भाग;
सहाव्या दिवशीं कुवेर, वैश्रवण व रक्षस, आणि
देवजनविद्येचा (रक्षोविद्या किंवा पिशाचविद्या ह्या)
कांहीं भाग; सातव्या दिवशीं असित, धान्व व असुर आणि
आठव्या दिवशीं मरुत्य समद व

जलचर प्राणी, आणि इतिहासवेदापैकी एक इतिहास, नवव्या दिवशीं तार्क्ष्य, वैपश्यत व पक्षी, आणि पुराणवेदांपैकी एक पुराण; आणि दहाव्या दिवशीं धर्म, इंद्र व देव आणि सामवेदांतला कांहीं भाग; या प्रमाणे अनुक्रम सांगितलेली आहे. सदहू वर्णनांत ऋक्, यजुष, अथर्वण' अंगिरस, सर्पविद्या, देवजनविद्या, माया (असुरविद्या), इतिहास पुराण आणि सामवेद इत्येक्या निरनिराळ्या प्रकारच्या ग्रंथाचा उल्लेख आढळतो. अशाच प्रकारच्या याद्या वैदिक वाङ्मयांत निरनिराळ्या ठिकाणी आढळतात. (उदा. अथर्ववेद १५. ६. ३ वृहदारण्यक उपनिषद्. २४. १० = ४. १.) २; तैत्तिरीय आरण्यक २. ९ आश्वलायन गृह्यसूत्र २. ३. १ या सर्व प्राचीन याद्यांमध्ये ' इतिहास ' हा शब्द ' पुराण ' या शब्दाच्या बरोबर आलेला आढळतो. इतकेंच नव्हे तर कांहीं ठिकाणी त्यांचा द्वंद्व समास केलेला असतो. अशा याद्यांमध्ये इतिहासपुराण हे शब्द चार वेदांच्या नावांनंतर लगेच दिलेले असतात. हें त्याचें स्थानहि लक्षांत घेण्यासारखें आहे; शिवाय छांदोग्य उपनिषदांत (५. १. २ व ४; ५; ७. १ " इतिहासपुराणः पंचमो वेदानां वेदः " म्हणजे इतिहास-पुराण हा पांचवा वेद आहे असें म्हटलें आहे.

या वैदिक वाङ्मयांतल्या उल्लेखावरून इतिहास व पुराण या नांवाचे स्वतंत्र ग्रंथ अस्तित्वांत होते हे निर्विवाद सिद्ध होते. शिवाय कौटिल्याच्या अर्थशास्त्रातील उल्लेखावरून ख्रि. पू. तिसऱ्या शतकांत हा इतिहासवेद अस्तित्वांत होता. असें ठरतें (अर्थशास्त्र १. ३. ७९)

महाभारतांत इतिहासवेद किंवा पुराणवेद असे शब्द पुष्कळ ठिकाणी आलेले आहेत. यावरून महाभारत ग्रंथ रचनेच्या काली इतिहासपुराण नामक ग्रंथांनी महत्त्व होतें हें स्पष्ट दिसतें.

या प्राचीन इतिहासपुराण नामक ग्रंथाचे अवशेष संस्कृत वाङ्मयांतल्या दुसऱ्या एका भागांत ब्राह्मण ग्रंथांतल्या दंतकथा आणि कल्पित गोष्टी या रूपानें उरलेले आहेत. आणि विशेषतः अर्थवाद म्हणजे टीपात्मक भाग या सदराखाली ते येतात असें इ. सींग या पाश्चात्य विद्वानांचे मत आहे. यास्कार्याच्या निरुक्तावरून असें दिसून येतें की, ऐतिहासिक या नांवाच्या वैदिक ग्रंथाचा अर्थ सांगणारा एक पंडित वर्ग होता. हा वर्ग वेदमंत्रांचा अर्थ लावण्याच्या कामी इतिहासग्रंथाचा उपयोग करीत असे. शिवाय यास्कार्यानेंहि कित्येक मंत्रांनां लहान लहान कथात्मक भाग जोडून दिले आहेत; त्यांनां तो इतिहास किंवा आख्यान असें नांव देतो. या यास्कार्याच्या कथात्मक भागांचें ब्राह्मण ग्रंथांशी बरेंच सादृश्य आहे. शिवाय अशा प्रकारचे इतिहास गृहदेवता; ऋग्वेदाच्या अनुक्रमणी आणि मध्ययुगांतली देवराज दुर्ग, सद्गुरुशिष्य आणि विशेषतः सायण यांच्या भाष्यग्रंथांत आढ-

ळतात; कारण या अलीकडल्या काळांत सुद्धां वेदमंत्रांचा अर्थ देतांना निदान असेल तर प्रथम यांचे व नंतर नेहमीचें शाब्दिक विवरण यांचें, असा प्रचार पडलेला होता. (उदा. निरुक्त १. ५. यावरील दुर्गाची टीका)

इतिहास वाङ्मय आणि वेदार्थ.—ब्राह्मणग्रंथांमध्ये आणि वेदांवर भाष्य लिहितांना इतिहासाचा उपयोग करणें योग्य आहे काय असा प्रश्न उद्भवतो. या प्रश्नाचे उत्तर जेथे जेथे इतिहासग्रंथाचा उपयोग करण्यांत आलेला आहे तें प्रत्येक स्थळ तपासून दिलें पाहिजे. वैदिक मंत्रांचे कर्तें आणि इतिहासग्रंथाचे कर्तें यांची दंतकथाविषयक व कल्पितकथाविषयक मते प कल्पना जरी वद्वतांशीं सारख्याच होत्या तरी इतिहासपुराण ग्रंथाच्या गाथा आणि वैदिक मंत्राच्या गाथा यांच्यामध्ये बराच महत्त्वाचा फरक असला पाहिजे. आणि असा महत्त्वाचा फरक जेथे असेल त्या ठिकाणी वैदिक मंत्रांचा अर्थ सांगतांना इतिहासग्रंथांतला उतारा देणें बोधकाचें होय असें इ. सींग यांचें मत आहे. उदाहरणार्थ, राजसूयांत होता राजाला जी शुनःशेषाची कथा सांगत असे ती ऋग्वेदाच्या ब्राह्मणांत योग्य रीतीनेच योजिली आहे. कारण ती राजसूयांत सामान्यतः येणाऱ्या अंजस्त्वाचा अर्थवाद म्हणून असे. पण ब्राह्मणकारांनी ही गोष्ट ऋग्वेदाच्या सर्व शुनःशेषीय सूक्तांतून जी ओविलेली आहे, ती निःसंशय चुकीची म्हणतां येईल, कारण शुनःशेषाला यूपाला बांधून पुढें सोडून दिल्याची कथा ऋग्वेदांत (१२४. १२-१३; ५. २. ७) फारच त्रोटक आलेली आहे. तसेंच पुरुरवस आणि उर्वशी यांची ब्राह्मणांतून (शतपथ ११. ५. १; काठक १. ८. १० मैत्रेयी १. ६. १२) आलेली कथा अति योग्य आहे असें म्हणतां येईल. कारण अभिमंथनकालीं विशिष्ट समिधांचा उपयोग करण्यावेळचा तो अर्थवाद आहे. पण ही कथा आनंदपर्यवसायी असेल तरच ठीक. कारण ऋग्वेदांत (१. १. ५) ती शोकपर्यवसायी दिसते. तेव्हां ब्राह्मण कारांनी आपल्या इतिहासाला पाहिजे तेवढाच कथेचा भाग घेऊन बाकीचा टाकून दिला आहे.

शेवटीं या ठिकाणीं असें सांगितलें पाहिजे कीं, वैदिक सूक्त आणि इतिहास यांच्यामधील संबंध हा अद्यापि वैदिक भाषाशास्त्रामध्ये वादाचा विषय म्हणून शिल्लक आहे. ई. विंढिशेन असें अनुमान केलें आहे कीं, पुरुरवा आणि उर्वशी-हें काव्य(ऋग्वेद १०. ९५) मूळ कथानकापासून तुटकलेला पद्यखंड आहे. ओल्डनबर्गनें ही कल्पना उचलून आणली अशी जोड दिली कीं, अनेक ऋग्वेदसूक्तांतून पद्यभागामध्ये संदर्भाकरितां व मजकूर एकजीव करण्याकरितां गद्यकथानकें निःसंशय घातलीं असलीं पाहिजेत. गद्यामध्ये उत्तम उत्तम भागांतून विशेषतः भाषणें आणि संवाद असलेल्या ठिकाणीं पदे घालण्याची चाल प्राचीन हिंदुस्थानांत रूढ होती. अशा सुंदर मांडणीच्या कथानकाला आख्यान असें नांव ओल्डनबर्ग

देतो. उदाहरणार्थ, शुनःशेष-आख्यान, ओल्डनबर्गचे असेंहि म्हणणे आहे की, केवळ पद्यभाग शिकण्याकडे व शिकविण्याकडे लोकांचा ओढा असल्याकारणाने कथानकांचा गर्भ जो गद्यभाग त्यांत कथेकन्यांच्या एकामागून एक झालेल्या पिढ्यांतून पुष्कळशी ढवळाढवळ झाली असावी किंवा तो अजिबात नष्ट झाला. असावा सारांश ओल्डनबर्गच्या मतें ऋग्वेदाच्या आख्यानसूक्तांनीं पुढील काळीं जोडलेला गद्यसंदर्भ जुन्या परंपरेचा नसून थोडासाच खरा अतएव टाकाऊ असा आहे. हा ओल्डनबर्गचा सिद्धांत पिशेल, गेल्डनर, सींग इत्यादि बहुतेक सर्व पंडितांना पटला; वरील तीन पंडितांचे इतकेच म्हणणे होतें कीं, ऋग्वेदाला भारतीय इतिहास-परंपरेचे असणारे बरेचसे महत्त्व विसरून चालावयाचे नाही.

याच्या उलट सिल्हॉलेन्ही असें प्रतिपादितो कीं, ऋग्वेदांतील बहुतेक संवादसूक्ते काव्याच्या दृष्टीनें इतकीं सुंदर व सुबोध आहेत कीं, त्यांना जोडण्याकरितां एखादे कथानक आवश्यक आहे असें नाही. नुसतें वाचूनहि एक प्रकारचा नाट्यालोक दृष्टीपुढें उभा राहतो. म्याक्समुल्लरलाहि ऋग्वेदांतील १.१६५ वें सूक्त हें नाट्यमय आहे असें वाटलें.

जेव्हाटेल यानेंहि स्वतंत्रपणें ओल्डनबर्गचे वरील आख्यानमत खोडून काढलें आहे. त्याच्या मतें ऋग्वेदांतील सर्व संवादसूक्ते नाट्यगीते आहेत; त्यांचे प्रयोग कधीं कधीं यज्ञोत्सवांतून केले जात. भारतीय नाट्याचे आयस्वरूप त्यांत आपल्याला पहावयास मिळतें. व्हॉनश्रोडर याच्याहि पुढें जाऊन असें विवरण करतो कीं, हीं सर्व सूक्ते विधिविषयक नाट्ये होत.

विटरनीज या दोन्हीमधला मार्ग आक्रमून असा सिद्धांत मांडतो कीं, ऋग्वेदांतील संवादसूक्ते सर्वच एकसारखीं नाहीत. त्यांतील कांहीं लावण्यासारखीं असून त्यांतील गोष्टी पद्यात्मक संभाषणांत सांगितलेल्या आहेत व कांहीं ठिकाणींच फक्त गद्यसंदर्भाची जरूरी लागते. कांहीं गद्यपद्य-कथानकांचा गद्य भाग नाहीसा होऊन अवशिष्ट राहिलेली पद्यखंडे आहेत, तर कांहीं विधिविषयक नाट्यांतील कोरस-सदृश भाग म्हणतां येईल.

ए. बी. क्रीथ असा निर्णय देतो कीं, वरील दोन्ही सिद्धांत खरे मानण्याला लायक पुरावे नाहीत. प्राचीन वैदिक वाङ्मयांत ओल्डनबर्ग म्हणतो त्याप्रमाणें गद्यपद्यात्मक आख्यानाचा कोठेंहि मागमूस नाही. त्याचप्रमाणें यज्ञोत्सवाच्या वेळचीं उत्तरात्मक नाट्यगीते किंवा विधिविषयक नाट्ये यांचाहि पत्ता लागत नाही व हट्टेल आणि व्हॉन श्रोडर यांची अनुमाने बरोबर आहेत, असें धरून चाललें तरी वेदांच्या विधिवाङ्मयांत त्यांचा ठाव ठिकाण नाही याची वाट काय ? तेव्हां क्रीथचें म्हणणे असें कीं, अद्याप वादाचा निकाल लागण्यासाठीं समाधानकारक तोड पुढें आलेली नाही. या विषयावर आतांपर्यंत वर सांगितलेल्या अनुमानांचे समीक्षण

पुढें व शेवटचें गेल्डनरच अनुमान असें आहे कीं, "व्यालड" या शब्दाचा गोष्टी ज्याप्रमाणें व्यापक अर्थ करतो तसा केल्यास प्रस्तुत सूक्ते त्याखालीं येतील. अशा लावण्यांना संयोजक गद्यभागाची जरूरी नसून त्या स्वतःच सुबोध असतात. कारण कवीनें उपयोजिलेला विषय स्वतंत्र त्याच्या डोळ्यांतला नसून एखाद्या सुप्रसिद्ध कथानकांतील असतो. गेल्डनरची ही कल्पना फार सुंदर आहे. कारण अस्तित्वांत नसलेल्या संयोजक गद्याची मदत न घेतां सूक्तांचें विवरण तिजें होत. तथापि वरील कल्पनेनें मुख्य प्रश्नाला फारच थोडी मदत झालेली आहे व तो प्रश्न म्हणजे अशा सूक्तांचा अर्थ समजण्याचा होय. कारण ज्यांना प्राचीन कथानके म्हणजे प्राचीन इतिहास माहीत आहेत, त्यांनाच काय तो अशा ऋग्वेदमंत्राचा अर्थ लागेल.

येथपर्यंत इतिहासाच्या प्राचीन कल्पनेसंबंधानें विवरण झालें. प्राचीनांचा इतिहासापासून कांहीं बोध व्हावा असा जरी आग्रह असला तरी त्यांची इतिहासाची खरी शास्त्रीय कल्पना पुसट झाली नव्हती हें "बुद्धपूर्व जगा"च्या पहिल्या प्रकरणावरून स्पष्ट होईल. व त्यांत असेंहि दिसून येईल कीं स्मृती कोणत्याप्रकारची जतन करावी, जगाद्विवर्तापासून कोणते नियम निघतात, घडामोडींचा कार्यकारण संबंध काय हें प्राचीन इतिहासकारांचे महत्त्वाचे विचारविषय होते.

प्राचीनांच्या इतिहासशास्त्रापासून हल्लींच्या इतिहासशास्त्रापर्यंत वैचारिक प्रगति दाखविण्यासाठीं आधुनिक इतिहास शास्त्र प्रथम दिलें पाहिजे.

अ र्वा ची न इ ति हा स शा स्त्र इ ति हा स सा ध नां चा शो ध सं ग्र ह व सू चि, स्मारक शोधः—गतकालीन माणसांच्या कृत्यांचें व विचारांचे जे अवशेष त्यांस स्मारक म्हणावें. हीं स्मारकेच इतिहासाचीं साधनें आहेत. यांची जागा दुसऱ्या कशानेंहि भरून काढणें शक्य नाही. जेथे स्मारकांचा अभाव तेथे इतिहासाचाहि अभावच असावयाचा म्हणूनच स्मारकांचा शोध व त्यांचा संग्रह हा इतिहासशास्त्राचा ओनामा आहे. गतकालचीं स्मारके, मग ते ग्रंथ अगर चिरजीवि उर्फ अंकित लेख असोत, अगर चित्रे असोत, तीं हुडकून काढणें ही एक कला आहे. तीस आपण स्मारकशोधन म्हणूं.

स्मारक संग्रह.—शक्य तितका प्रयत्न करून सर्व स्मारकांचा संग्रह प्रथम केला पाहिजे. एखादे जरी स्मारक सुटलें तरी इतिहासकाराचें तितकेच काम लंगडें झालें असें समजावें. जें आपणांस सांपडलें असेल तें महत्त्वाचें आणि सांपडलें नसेल तें कमी महत्त्वाचें असलें पाहिजे अशी मनाची फसवणूक करून घेऊं नये. स्मारकांस अलीकडे 'साधनें' हा शब्द महाराष्ट्रात प्रचारांत आला आहे.

प्र त्य क्ष स्मृ ति सं ग्र ह व स्मा र क सं ग्र हः—ऐतिहासिक दृष्ट्या महत्त्वाचे व अलीकडे जरी कोणी डोळ्यांनी पाहिले

असला तर त्यांस प्रत्यक्ष भेटून तो लिहून ठेवणे अवश्य आहे. एक दोन पिढ्यांतील वृत्तांतार्था साधनें मिळविण्यास ही पद्धति लावतां येईल. इतिहासलेखनास घेतलेला काल जर फार प्राचीन असला, आणि त्यासंबंधी दंतकथाहि उपलब्ध नसल्या, तर उपलब्ध होतील तितकीं सर्व स्मारकें जमा केलीं पाहिजेत. होतां होईतों असा संप्रह सार्वजनिक असला पाहिजे. हें काम सार्वजनिक संस्थांनीं केलें असलें म्हणजे सर्व स्मारकें एके ठिकाणीं सांपडतील व कोणासहि त्यांचा उपयोग करून घेतां येईल, व अप्रसिद्ध अशा लेखांचा निर्भयपणें आधार देतां येईल.

सूचीकरण.—ही साधनें एकत्र केल्यानंतर शास्त्रांय पद्धतीनें त्यांची तपशीलवार सूची करावी. सूची तयार करणे हें काम सोपें नव्हे. साधनांची यादी करावी, तीत प्रत्येक लेखाचें अगर इतिहाससाधनाचें सूचक वर्णन असावें व तें सहज सांपडण्यासारख्या अनुक्रमानें व्यवस्थित रीतीनें मांडून ठेवावें हें सूचीकाराचें काम होय. हें काम कसलेल्या सूचीकारांपासूनच व्हावें. सूचीकार वनण्यास योग्य पूर्व तयारी म्हणजे वन्याचशा साधनांच्या अंतरंगाची माहिती आगाळ मिळविणे व लक्षांत ठेवणे. साधनांचा देशभर जर व्यवस्थित शोध मोठ्या प्रमाणावर केला तर थोडक्या अवकाशांत पुष्कळ लेखांचा पत्ता लागेल. 'इतिहास व ऐतिहासिक' (धुळे) याच्या पहिल्याच अंकांत रा. राजवाडे यांनीं भारतीय इतिहास संशोधनाचें क्षेत्र किती मोठे आहे, आणि प्रत्येक जिल्ह्यांत काय करतां येण्यासारखे आहे व किती काम अजून व्हावयाचें आहे याची मोजदाद दिली आहे. हिंदुस्थानसरकारनें प्राचीन वस्तुनिषयक पहाणी (आर्कॉलॉजिकल सर्व्हे) केली तिच्या योगानें साधनसंशोधनाचें पुष्कळ चांगलें कार्य झालें. पण झालेलें कार्य, आपलें पुढें काम राहिलें आहे किती, याचीच साक्ष देईल. साधनसंप्रह होऊन सूचीकारानें निरनिराळ्या दृष्टीनें साधनांची निरनिराळी वर्गीकरणें करावयास हवीत. साहित्य जमा झाले आणि तें उपयोग करण्याची पूर्वतयारी झाली म्हणजे इतिहाससंशोधनशास्त्रांतील अभ्यासकास आपलें कार्यक्षेत्र ठरवून टाकणें सोपें पडेल.

सहकारी शास्त्रे.—एकदां विषय हातीं घेतला म्हणजे मग एखाद्या संशोधकानें पूर्व साहित्याची जुळवाजुळव केली असली तर ती तपासून पाहणें हें पहिलें काम आहे. जर चिकित्सक पद्धतीनें जुळवाजुळव झाली नसली तर ती अभ्यासकांनें स्वतः केली पाहिजे. जुळवाजुळव करण्याचें काम इतकें कठीण आहे कीं तें चोख रीतीनें करण्यास इतिहासोपयोगी विचारपद्धति व इतिहासविषयाच्या क्षेत्राची कल्पना या सद्बोध असतां कामा नयेत. इतिहास लेखनाला उपयोगी पडणारीं ज्ञानें कोणतीं याचा विचार करूं.

(१) प्रथमतः इतिहासकारास प्राचीन लिपिविद्या चांगली झाली पाहिजे, व चिरजीवि लिखाणें (शिला-

लेख व ताम्रपट) वाचण्याची संवय लागली पाहिजे. प्राचीन लिपींतील लेख व शिलालेख ताम्रपट इ. चिरजीवि लिखाणें प्राचीन लिपिशालाच्या साहाय्यानें वाचतां येऊं लागल्यावर जुन्या भाषांचा उत्तम परिचय अवश्य आहे. नाहींतर लिखाणांचा अर्थ समजणार नाहीं किंवा त्यांत ढोबळ चुका तरी होतील, उदाहरणार्थ "कर्तया कुंतलः शातकर्णिः शातवाहनो महादेवी मलयवर्ती जघान" हें वात्स्यायनाच्या कामसूत्रांतील विधान घ्या. डॉ. सर रामकृष्ण गोपाळ भांडारकर यांनीं यांतील "कर्तरी" शब्दाचा कातरी असा अर्थ केला आहे. त्यांतील चूक रा. राजवाडे यांनीं दाखविली आहे. पुष्कळ लिखाणें धड संस्कृतहि नाहींत, व प्राकृतहि नाहींत. भाषांच्या अपभ्रष्ट स्वरूपांत लिहिली आहेत, व त्यांतहि अनेक प्रकारच्या लिपी आढळतात. तीं वाचण्यास लिपीच्या निरनिराळ्या काळीं झालेल्या फेरबदलाची माहिती म्हणजे भाषाविषयक, लिपिविषयक, ऐतिहासिक ज्ञान उर्फ भाषाशास्त्राचे नियम हे अवगत पाहिजेत. कारण जुन्या लेखांतल्या शब्दांचा सरळ अर्थ लावण्याची पूर्व तयारी या दोन शास्त्रांच्या अभ्यासानें होते. लिखाणें वाचतां जरी आली तरी त्यांत लिहिलेल्या मजकुराची सत्यता तोलून पहाणें अवश्य आहे, म्हणून लिखाणांची उत्पत्ति कशी झाली व ती अस्तित्वांत आणणारावर कितीसा विश्वास ठेवणे योग्य आहे, हें ठरवावयास हवें. हें न ठरविल्यामुळें घोंटाळे होतात उदाहरणार्थ रावबहादुर वाड यांनीं जी रोजनिशी प्रसिद्ध केली तीत तिच्या उत्पत्तिसंबंधानें चौकशी करावयास दुर्लक्ष करून तिच्या विश्वसनीयतेसंबंधानें स्वतःस व वाचकांस फसविलें आणि त्यामुळें ते रा. राजवाडे यांच्या प्रखरटांकेंस [रा. खं.८ उ. प. प्रस्तावना] पात्र झाले.

लिखाणांची सत्यता ठरविण्यास विचारशक्तीस पुराव्याची तपासणी करण्याची तात्मीम मिळाली असली पाहिजे व पुष्कळशी माहितीहि पाहिजे. कांकीं माहिती सूचक होते. पुष्कळशी माहिती नसली तर आजच्या पुराव्यावरून प्राचीन काळासंबंधानें अनेक संभवनीय गोष्टींची कल्पना करून, त्या नंतर त्यांपैकीं प्रत्येकीच्या शक्याशक्यतेविषयी विचार करतां येतो, तसें करण्यास मुद्दे मनांतच येणार नाहींत. मागे झालेल्या संशोधनसंबंधीं सर्व शोध पुराव्यासकट ठाऊक हवेत. निरनिराळ्या काळीं समाजाच्या शासनसंस्थेत व चाली-रीतींत कसकसे फरक होत गेले, याची खडानखडा माहिती हवी, व पूर्वीच्या संशोधनांनीं ज्या लिखाणांवरून आपली पुस्तकें लिहिलीं, त्या लिखाणांचे परीक्षण करण्यांतच प्रथम कौशल्य प्राप्त करावयास हवें.

या मानसिक प्रक्रियेतून इतिहाससंशोधक गेला तरच त्याला खरी अगर बनावट लिखाणें तात्काळ शोधून काढण्याचें काम करतां येईल.

(२) अभ्यासकानें संशोधनविषयक उपयुक्त अनुभवाचा संचय झाला आहे त्यांची परिचय करून घेतला पाहिजे. पूर्वी या विषयांत परिश्रम होऊन परीक्षणाचे जे सूक्ष्म नियम ठरवून ठाकले गेले आहेत व त्यांपासून अवश्य-मेव निघणारे निष्कर्षही नमूद करून ठेवले गेले आहेत, त्यांची परिचय असल्याशिवाय कसे चालणार. या नियमसंग्रहास “गतलेखबोधशास्त्र” (डिप्लोमॅटिक्स) म्हणतात. लिखाणें किंवा शिलालेख यांचें वाचन भाषाशास्त्र, म्हणजे प्राचीन भाषेला आधुनिक भाषेचें स्वरूप येईपर्यंत तिचीं होत गेलेलीं स्थित्यंतरे, बक्षिसपत्रे, परवाने, सनदा इत्यादिकांचा अर्थ लावण्याकरितां तयार झालेले लेखबाधेशास्त्र, या सर्वांचा इतिहासकारास प्रथम परिचय पाहिजे.

(३) कालमापन विद्या—इतिहासकारास निरनिराळ्या शकांचा इतिहास आणि त्या त्या शकाप्रमाणें तिथिवार काढतां येईल इतकें तरी ज्योतिषाचें ज्ञान असणें अवश्य आहे. यानंतर (४) वाङ्मयाच्या इतिहासाची माहिती देखील अवश्य आहे. तसेच (५) पुराणवस्तु-संशोधन व त्यालाच आनुषंगिक असें (६) वास्तुसौंदर्यशास्त्र (७) शिल्पकला, (८) चित्रकला, (९) शस्त्रे, (१०) पोषाक, (११) भांडी, (१२) नाणी, (१३) पदके (१४) कुलचिन्हें, यांची कालानुक्रमानें माहिती अवश्य आहे.

परंतु वर सांगितलेल्या सर्व ज्ञानास “सहकारी शास्त्रे” हें नांव बरोबर लागू पडत नाहीं. कारण त्यांत असें एकहि शास्त्र नाहीं कीं जें प्रत्येक इतिहाससंशोधकास सारखेंच उपयोगी पडेल. इतिहाससंशोधकानें आपलें कार्यक्षेत्र रेखलें म्हणजे त्यास वरच्यापैकीं कोणतें ज्ञान आपणास पूर्णपणें अवगत हवें, कोणतें साधारणपणें ठाऊक हवें व कोणतें पुस्तकांच्या द्वारानें वेळेवर मिळतां येईल हें ठरविण्यास सोपें जाईल. कोणत्या ज्ञानाची कोठें किती जरूर लागेल याविषयी ठराविक नियम घालून देतां येणार नाहींत.

तथापि एवढें मात्र निर्विवाद आहे कीं नवशिक्या इतिहाससंशोधकाची बुद्धि सुसंस्कृत असली पाहिजे, व लिखाणांचा अर्थ समजण्यास व त्यांचें सूक्ष्म परीक्षण करण्यास लागणारें ज्ञानहि त्यानें संपादन केलें असलें पाहिजे. इतिहाससंबद्ध विषयांचें अज्ञान त्यास अगदीं अक्षम्य आहे. कारण ज्यांनीं आपलें बरेंच आयुष्य लिखाणें वाचून त्यांचा अर्थ लावण्यांत घालविलें असल्यामुळे, स्वानुभवानें दुसऱ्यास न देतां येण्यासारखें ज्ञान परिश्रमपूर्वक प्राप्त करून घेतलें असतें, त्यांस कोणत्याहि नव्या लिखाणांचा अर्थ इतरांपेक्षा फारच जलद लावतां येत असला तरी देखील त्यांच्या हातून चुका होतातच. कित्येक लोकांच्या दृष्टीतून महत्त्वाचीं लिखाणें वगळलीं जातात. तर कित्येक भाषाशास्त्रज्ञांच्या लाढक्या कल्पना त्यांच्या संशोधनांत शिरतात. म्हणून प्राचीन इति-

हाससंशोधकास आपली पूर्व तयारी जितकी कसून करावी लागेल तितकी अर्वाचीन इतिहासाच्या अभ्यासकास करावी लागणार नाहीं. अर्लाकडे संशोधनविषयक त्याच प्रभाचा अभ्यास निरनिराळ्या देशांतील तज्ज्ञ पंडित करूं लागल्यामुळे इंग्लिश, जर्मन, इटालियन, व फ्रेंच या प्रमुख भाषांचें ज्ञान मात्र प्रत्येक इतिहाससंशोधकास अवश्यक होत चाललें आहे.

ऐ ति हां सि क ज्ञा ना चें सा मा न्य स्व रू प.— लिखाणें हीं पूर्वी घडलेल्या हकीकतीचे अवशेष आहेत. जुन्या हकीकती दोन प्रकारें जाणतां येतात. त्या घडत असतांना ज्यांनीं त्यांना प्रत्यक्ष पाहिलें असेल त्यांच्या कथनां, किंवा त्या हकीकतीच्या अवशेषांच्या अभ्यासानें. ऐतिहासिक वृत्तांताचें ज्ञान नेहमीं अप्रत्यक्ष पुराव्यानेंच होत असल्यामुळे, “ऐतिहासिक भूशास्त्र” खेरीज करून इतर भौतिक शास्त्रांत स्वीकारलेली प्रत्यक्ष निरीक्षणात्मक पद्धति इतिहासांत उपयोगी पडत नाहीं.

प्राचीन वृत्तान्तांचीं स्मारके दोन प्रकारचीं असतात. लेण्याप्रमाणें जुन्या हकीकतीचे वास्तुविषयक अवशेष, व वर्णनांच्या किंवा बखरीच्या रूपांत असलेले लेखात्मक अवशेष, या दोन प्रकारांपैकी पहिल्या प्रकारच्या अवशेषावरून ऐतिहासिक सत्य शोधून काढणें कांहीं अंशां सोपें असतें. कारण जगांतील घडामोडी व कार्यक्रम या विषयांचे नियम ठाऊक असले म्हणजे इमारती वगैरेचें अस्तित्व प्रयोजन स्पष्ट करतां येतें. परंतु लिखाणामध्ये दिलेल्या माहितीच्या सत्यासत्यतेविषयी प्रश्न उद्भूत होतो, याशिवाय लिखाणाच्या उत्पादकाच्या मनावर झालेल्या तात्कालिक परिणामांची नोंद तें नसून तें त्या परिणामाचें फक्त व्यंजक चिन्ह असल्यामुळे त्याचा अर्थ लावतांना लेखकाच्या मनाची परिस्थिती व धोरण हीं सर्व उपलब्ध असलेल्या फारच थोडक्या साहित्यापासून काढावी लागतात, व म्हणून हे सांकेतिक अवशेष ऐतिहासिक सत्य चाळून काढण्यास मूर्त अवशेषापेक्षा बरेच कठीण असतात. या अवशेषांचा व त्यांत उद्बोशिलेल्या ऐतिहासिक वृत्तांचा विनचुक संबंध ताडण्याकरितां त्यांचा मूळ कर्ता कोणकोणत्या मानसिक परिस्थितीतून गेला होता हें आपल्या कल्पना शक्तीनें काढून त्यावरून अनुमानाच्या सहाय्यानें मूळ वृत्तान्तापर्यंत उडी घ्यावयास हवी. या प्रकारच्या अडचणीमुळे लिखाणांचा अर्थ लावणें हा इतिहाससंशोधन शास्त्रांतील महत्त्वाचा भाग झाला आहे.

वा ह्य चि कि त्सा व अं त रं ग प री क्ष ण.—एखाद्या जुना ग्रंथ हातीं घेतला म्हणजे (१) तो निर्माण झाल्यापासून आतांपर्यंत त्याच्या स्वरूपांत काय फरक झाला, व त्यांत बदल झाला असल्यास त्याचें मूळ स्वरूप काय होतें, हें ठरवून त्या पत्रास मूळ स्वरूपांत आणावयास हवें व (२) तो निर्माण कसा झाला हेंहि शोधावयास हवें. या प्रक्रियेस “बाह्य चिकित्सा” म्हणतात. “अंतरंगपरीक्षण” ही बाह्यचिकित्सेच्या पुढची पायरी आहे. लेखाचा कर्ता कोण-

कोणत्या मानसिक परिस्थितीतून खात्रीने गेला असला पाहिजे हे मानसशास्त्राच्या व्यावहारिक अनुभवाने ठरवावे. शिवाय त्या लेखावरून (१) लिहिणाराचा उद्देश काय होता ? (२) लिहिलेल्या हकीकतीवर त्याचा विश्वास होता काय ? आणि (३) त्याने ज्या गोष्टींवर विश्वास ठेवला त्यांवर विश्वास ठेवणे त्यास योग्य होते काय ? या तीन प्रश्नांची उत्तरे मिळवावयाची, व त्या लिखाणाच्या मूळ लेखकाच्या प्रत्यक्ष ज्ञानाची मीमांसा करावयाची, हे अंतरंग परीक्षणाचे प्रयोजन आहे. लेखकांचे अवलोकन जितके सूक्ष्म व तंतोतंत असेल त्यावरच त्याचे ऐतिहासिक दृष्ट्या महत्त्व अवलंबून राहतें. अंतरंगपरीक्षण करणे म्हणजे एक तऱ्हेने अन्यावलोकन-मूलक दोष काढून टाकणे होय.

प र ा व लं वी भ व लो क ना मु लें उ त्प न्न हो णा न्या अ ड च णी.—रसायनशास्त्रांतील संशोधकास ज्या प्रमाणे आपल्या विषयांतील चमत्कार प्रत्यक्ष पाहतां येतात त्या प्रमाणे इतिहाससंशोधकास येत नाहीत. ज्या लिखाणांचा उपयोग करावयाचा त्यांचे कते बहुधा सूक्ष्म परीक्षक किंवा निरीक्षक नसल्यामुळे, लेखकाच्या (१) योग्यतेबद्दल (२) परिस्थितीबद्दल व (३) सत्यप्रेमाबद्दल म्हणजे लेखक अडाणी होता काय, सत्य ज्ञात होण्यास अशक्य अशा काळी अगर स्थळी होता काय, आणि सत्य लिहिण्याचा त्याचा उद्देश होता काय याविषयी यथायोग्य कल्पना बसवून लिखाणांतील ग्राह्य भाग कोणता व त्याज्य कोणता हे इतिहास संशोधकास ठरवावे लागतें. भौतिक शास्त्रांमध्ये पद्धतशीर अवलोकन करून तें काळजीपूर्वक लिहून ठेवले जात असल्या कारणाने त्यांतील संशोधकांस ज्याप्रमाणे इतर मंडळींच्या सामुग्रीचा प्रत्यक्ष निरीक्षणाऐवजी उपयोग करितां येतो, त्याप्रमाणे इतिहासकारास करितां येत नाही, प्रयोगशाळा झाडणाऱ्या माणसाकडून रसायनसंशोधकास जी माहिती मिळणे शक्य आहे तितक्याच व त्याच किंमतीची माहिती इतिहासकारास उपलब्ध लिखाणांपासून मिळते. व याच उकिरझ्यांतून त्याला आपली रत्ने निवडून काढावी लागतात म्हणून इतिहाससंशोधकाने लिखाणांतून सत्याची निवड फारच काळजीपूर्वक केली पाहिजे.

चिकित्सकपणा, शंकेखोरपणा व परीक्षणाची सूक्ष्मता या गोष्टी मनुष्यास स्वाभावतःच नको असतात. दुसरा जे सांगेल तें ऐकून स्वतःच्या चिकित्सकपणाने त्यास ताडून न पाहतां प्रसंगविशेषी जाणून किंवा न जाणून त्यास तिखटमीठ लावून, आपणच ती गोष्ट स्वतः प्रत्यक्ष पाहिली आहे असे स्वरूप देऊन तें पसरावयाचें असे अनेक लोक करितात. आपणच स्वतः रोज कर्णीपकर्णी ऐकलेल्या कितीतरी गोष्टींच्या सत्यासत्यतेचा विचार न करितां त्या खऱ्या मानीत नाही काय ? म्हणून इतिहाससंशोधकाने प्रथम आपल्या मनाची ही विश्वास ठेवण्याची प्रवृत्ति निर्दयपणाने मोडून चिकित्सक झाले पाहिजे. एखादा लेख ज्या व्यक्तीचा म्हणून समजला

जातो त्या व्यक्तीचा तो असला तरी जशाचा तसाच तो आपल्या हातीं आला असेल काय, ज्याचा तो लेख म्हुटविला जातो त्यानेच तो लिहिला असेल काय, की त्याच्या नांवाने दुसऱ्याने कोणी दडपून दिला, त्या लेखांत केलेली विधाने बरोबर आहेत काय, त्या लेखकास त्या विधानासंबंधी सत्य माहीत असणे शक्य होते काय, त्यास सत्य ठाऊक असले तरी तें सांगण्याची त्याची इच्छा होती काय, पक्षवृत्तीमुळे किंवा आत्महितार्थ तो सांगत आहे काय ? या सर्व गोष्टींचा विचार करून विश्वास ठेवण्याच्या प्रवृत्तीस आळा घातला पाहिजे.

मू ल पा ठ सं शो ध न—लिखाणास आद्यलेखकाच्या प्रत्यक्षावलोकनास नोंदीचे स्वरूप देण्याकरितां प्रथम त्या लिखाणाचे मूलस्वरूप काय होते हे शोधून काढले पाहिजे. कालिदास, भवभूति इत्यादि प्राचीन कवींचे ग्रंथ किंवा दुसरे कोणतेहि जुने लिखाण घेतले तर आपणांस असे आढळून येईल की ते लेख मूल हस्तलिखित प्रतीच्या नकला करून व या नकलांच्याहि पुढे वारंवार नकला करीत जाऊन आजपावेतो जतन करून ठेवतां आले. जी लिखाणे शतकेच्या शतके निरनिराळ्या नकला करणारांकडून हातोहात लिहिलीं गेलीं त्यांत व लिखाणकर्त्याच्या मूळ हस्तलिखितांत फरक पडल्यास नवल तें काय ? कारण आज खुद्द लेखकाची हस्तलिखित प्रत उपलब्ध असली तरी देखील तिजवरून छापलेला ग्रंथ तिच्या बरहुकूम कधीच होत नाही. म्हणून कोणत्याहि लिखाणाचा उपयोग करून घेण्यापूर्वी, त्याच्या निरनिराळ्या प्रतींचा अभ्यास करून त्याला त्याचे मूलस्वरूप आणून देण्याचा प्रयत्न केला पाहिजे. असे केले नाही तर नकला करणाऱ्यांच्या चुकांमुळे किंवा लबाडीमुळे लिखाणाचा अर्थ-विपर्यास होऊन मूळ लेखकाचा उद्देश आपल्या ध्यानांत येणार नाही.

पाठशुद्धीकरितां हातीं घेतलेले लिखाण आद्यलेखकाची हस्तलिखित प्रतच असली तर मग कांहीच मानगड नसते. अशा वेळीं मूळ लिखाण जसेच्या तसेच लिहून काढणे एवढेंच काय तें आपले काम असतें. परंतु कसलेल्या संशोधकांच्या हातून देखील बिनचूक नकल होत नाही हे लक्षांत ठेऊन नकल करण्याचें काम मोठ्या दक्षतेने केले पाहिजे.

मूळ हरवले असून त्याच्या प्रती उपलब्ध असल्या तर त्यांचे पाठसंशोधन कसे करावे हे पाहण्यापूर्वी पाठांत फरक होण्याची कारणे काय असतात याचा विचार करू. [अ] कित्येक नकला करणारे कांहीं स्वार्थमूलक उद्देश साधण्याकरितां लबाडीने मूळ पाठ बदलतात. [आ] पुष्कळ वेळां हे पाठभेद नकल करणाऱ्याच्या बुद्धिदोषांमुळे होत असतात. ऐतिहासिक दृष्ट्या शुद्ध पाठ म्हणजे व्याकरणदृष्ट्या शुद्ध पाठ नव्हे. कोणाचीहि पत्रे प्रसिद्ध करतांना संपादकाकडून व्याकरणदृष्ट्या शुद्धिकरण म्हणजे ऐतिहासिक दृष्ट्या अशुद्धिकरण होते. अर्धवट शिकलेल्या लोकांकडे नकल करण्याची पाळी

आली म्हणजे ते अपरिचित दिसणारा पाठ चुकीचा समजून त्याची दुरुस्ती करतात, किंवा एकनाथानें ज्ञानेश्वरसंबंधांत केलें त्याप्रमाणें कांहीं लेखक जुन्या लेखांस प्रचलित भाषेचें स्वरूप देण्याकरितां त्यांचे मूळ पाठ बिघडवितात. [इ]कधी कधी मूळ विनचुक न वाचल्यामुळें किंवा न ऐकल्यामुळें आकस्मिक चुका घडून येतात. यांपैकी लबाडीनें व बुद्धिदोषानें झालेले पाठभेद दुरुस्त करणें व कित्येक वेळां तर शोधून काढणें देखील फार कठीण असतें. ओळीच्या ओळीच गळाल्या असल्या तर ती आकस्मिक चूक सुधारणें देखील आठोव्या-बाहेरचें असतें. परंतु आकस्मिक चुकांची साधारण उदाहरणें म्हटलीं म्हणजे अर्थाचा, शब्दाचा किंवा अक्षराचा घोंटाळा होणें, मागचे शब्द पुढें किंवा मागचीं अक्षरें पुढें लिहिलीं जाणें, अक्षरांची किंवा शब्दांची द्विशक्ति होणें, जो शब्द दोनदां लिहिल्याचा तो एकदांच लिहिणें, विरामाच्या चुका करणें, हीं किंवा असल्याच प्रकारचीं दुसरीं असतात. या चुका दुरुस्त करण्याकरितां त्या त्या भाषांचें व लिपिचें ज्ञान, आणि अर्थांत, अक्षरांत, व शब्दांत कसकसे घोंटाळे होतात व त्याचप्रमाणें विशिष्ट काळांतील विशिष्ट वर्गाचे लेखक प्रती तयार करतांना कोणकोणत्या चुका करीत असत या गोष्टी अवगत असल्या पाहिजेत. आज “आपण मेल्या-शिवाय स्वर्ग दिसत नाही” अशी स्थिति आहे. कांकी, भार-तीय पाठसंशोधकांनी आपले अनुभव लिहून ठेवले नाहीत व तद्विषयक ज्ञानसंचय झाला नाही. लिखाणांची पाठशुद्धि करीत असतांना दुसरी एक गोष्ट लक्षांत ठेवावी कीं, कधी कधी ज्यांचा सहज अर्थ लागू शकतो अशा पाठांविषयी देखील आपणांस शंका येते किंवा लिखाणांतील दुर्बोध पाठांच्या ऐवजी एखादा धाडसाचा पाठ घालण्याचा मोह होतो; म्हणून प्रत्येक वेळीं मूळांतील पाठ नमूद करण्यास कधींहि विसरूं नये.

मूळ हस्तलिखित हरवले असून त्याच्या अनेक परस्पर-भिन्न प्रती उपलब्ध असल्यास त्यांवरून लिखाण कसे तयार करावयाचें तें पाहूं. अशा स्थितींत जी प्रत प्रथम हातीं लागेल तिच्या अनुरोधानें चालणें तर वाईटच, परंतु सर्वांत जुन्या प्रतीला विश्वसनीय मानणें देखील तितकेंच अविचाराचें आहे हें विसरतां कामा नये. कारण जुनी प्रत मूळ हस्तलिखित हरवल्यामुळें त्याच्या नकलेवरून केली असून नवी प्रत मात्र तें सांपडल्यामुळें खास त्यावरूनच केली नसेल कशावरून ? त्याचप्रमाणें सर्व उपलब्ध प्रतींची योग्यता सारखीच नसल्याकारणानें, अधिक प्रतीत सांपडणारा पाठ खरा मानणें देखील सर्वथैव चुकीचें आहे. उपलब्ध असलेल्या वीस प्रतींपैकीं एकोणवीस जर बाकी राहिलेल्या विसाव्या प्रती-वरूनच उतरविलेल्या असल्या तर त्या एकोणवीसहि प्रतींस ऐतिहासिक दृष्ट्या कांहींच महत्त्व नाही. म्हणून स्वतंत्र प्रती शोधून काढण्याकरितां सारख्या चुका कोणत्या प्रतींत झाल्या आहेत हें पहावें. या सर्व प्रती तशेंच चुका अस-

णाऱ्या दुसऱ्या एका प्रतीवरून केलेल्या असल्या पाहिजेत; यास्तव संशोधकांनं ती अनेक प्रतींम मूळ झालेली नकलेची प्रत ठेऊन तिजवरून केलेल्या सर्व प्रती टाकून घ्याव्यात. अशा प्रकारें छाननी केल्यावर आपल्याजवळ मूळ हस्तलिखिताच्या प्रती किंवा हरवलेल्या प्रतीवरून तयार केलेल्या दुय्यम प्रकारच्या प्रतीच शिल्लक राहतील. या दुय्यम प्रकारच्या प्रतींपैकीं कोणत्या एकाच वर्गातील आहेत हें ठरविण्याकरितां पुन्हां आपणांस चुकांची तुलना करण्याच्या पद्धतीचाच अवलंब केला पाहिजे. या रीतीनें सर्व प्रतींचा वंशवृक्ष तयार केला असतां आपणांस त्यांचें सापेक्ष महत्त्व कळून येईल, व निरनिराळ्या वर्गांतील प्रतींच्या पाठांची तुलना करून मूळ पाठ काढतां येईल. त्यांच्या पाठांमध्ये फरक असल्यास त्यांपैकीं कोणता चांगला हें विचार करून ठरवावें, व त्या सर्वांवरून एखादा विचित्रच पाठ निघत असला तर तेथें कोणता पाठ जमतो हें अंदाजानें काढून तो घालावा. मूळ हस्तलिखितावरून केलेल्या जितक्या स्वतंत्र प्रती उपलब्ध असतील तितकें हें काम बरेंच कठीण असल्यामुळें त्यांत चुका होण्याचा पुष्कळ संभव असतो. म्हणून पाठसंशोधकांनं निरनिराळ्या प्रकारचे सर्व पाठ आपल्या टिपणांत देत जावे, म्हणजे एखाद्या वेळीं वाचकांकडून चुकीची दुरुस्ती होऊं शकते.

अशा प्रकारच्या पाठशोधनानें प्रत्येक ठिकाणीं उत्कृष्ट पाठ मिळाला नाही तरी अपभ्रष्ट पाठ निराळे काढून लिखाणांतील कोणता भाग संशयास्पद आहे हें ठरवितां येतें. या योगानें नवीन अशी कांहींच माहिती मिळवितां येणार नाही हें उघड आहे. मूळ हस्तलिखित सुरक्षित असल्यास या खटाटोपाची गरजच पडणार नाही. परंतु तें उपलब्ध नसल्यास मात्र याशिवाय दुसरा तरणोपाय नसतो.

पाठविषयक संशोधनाकडे आपल्या देशांत पद्धतशीर लक्ष लागण्यास सुरुवात अलीकडेच झाली आहे. हस्तलिखितांचा शोध करून मूळ पाठ शोधण्याकडे होणारा आपल्याकडील मोठा प्रयत्न म्हणजे महाभारतासंबंधानें होय. पाठसंशोधनासंबंधानें कार्य काय झालें आहे हें महत्त्वाच्या ग्रंथावर जेव्हां लेख येतील तेव्हां त्यांत स्पष्ट केलेलें असेल.

कर्तृत्व संशोधन.—लिखाणाचें आद्य स्वरूप समजल्यानंतर त्याचें अंतरंगपरीक्षण ही पुढची पायरी होय. लिखाणांतील हकीकत कितपत विश्वसनीय आहे हें ठरविण्याकरितां, त्यांतील वृत्तांत (१) लेखकाच्या आयुष्यांतच घडला होता किंवा नाही, (२) त्याचें वसतिस्थान जेंथें ती गोष्ट घडली त्या स्थळांपासून फार लांब तर नव्हतें, व (३) लेखकास त्या गोष्टीचें निरीक्षण करण्यास कांहीं अडचणी तर नव्हत्या ना; या तीन गोष्टीसंबंधी माहिती असणे अवश्य आहे. यावरून हें स्पष्ट होतें कीं लिखाणाचा कर्ता ठाऊक नसल्यास तें अगदीं निरुपयोगी होईल. म्हणून

पाठशोधनानंतर लिखाणाच्या कर्त्याचा, स्थळाचा व काळाचा शोध केला पाहिजे. जुन्या लिखाणावर पुष्कळ वेळां कर्त्याचे नांव दिलेले नसते, किंवा असले तरी ते खरे असण्याचा संभव नसतो. कारण टाकाऊ पुस्तकास महत्त्व आणण्याकरिता त्यावर प्रसिद्ध ग्रंथकाराचे नांव घालतात. आपल्या अनेक स्मृतींची कथा याच प्रकारची आहे. एखाद्या व्यक्तीची कीर्ति वाढविण्यासाठी उत्तम ग्रंथ तिच्या नांवाने प्रसिद्ध करणे, या व यासारख्याच दुसऱ्या कित्येक उद्देशाने प्रेरित होऊन खऱ्या लेखकाशिवाय दुसऱ्या कोणाचे तरी नांव लिखाणावर घातलेले असते. म्हणून लिखाणावर कर्त्याचे नांव असो किंवा नसो तत्संबंधी शंका येण्यास जागा असल्यास त्याचा वास्तविक लेखक कोण होता हे अगोदर निश्चित केले पाहिजे.

परंतु ज्या लिखाणांचे कर्ते खात्रीपूर्वक ठाऊक असतील त्यांविषयीहि शंका काढून कर्तृत्वशोधनपद्धतीचा दुरुपयोग कसा करावा हे कर्तृत्वशोधनाने कळत नसून त्या योगाने खोटी माहिती देऊन फसविणारे अविश्वसनीय लेखक काय ते निवडून काढता येतात. पाठशोधनाप्रमाणेच कर्तृत्वशोधन हे इतिहासकारांचे मुख्य कार्य नसून ती त्याची ध्येयसंपादनाची प्रथम पायरी व अवश्य साधन मात्र आहे.

कर्तृत्व संशोधनाचे एक उदाहरण.—‘ज्योतिर्विदाभरण’ नामक पुस्तकाचा कर्ता कालिदास नामक ज्योतिषी आपल्या पुस्तकाच्या २२ व्या अध्यायांत आपण विक्रमाचे समकालीन आहो व विक्रमाच्या नऊ रत्नांतील कविकुलशिरोमणि कालिदास ते आपणच असे दाखविण्याचा प्रयत्न करितो. (अध्याय २२ श्लोक, ८, ९, १२, १३, १७, १९, २०, हा ग्रंथ कलियुग संवत् ३०६८ (वि. सं २४) मध्ये रचिला. (अध्याय २२, श्लोक २१) असे या ग्रंथांत म्हटले आहे. परंतु शालिवाहन शकांतून ४४५ वजा करून बाकीस ६० ने भागिले की अयनांश निघतात. असे यांत म्हटले असल्यामुळे त्याने दिलेला काल चूक ठरतो. (१९।१८) ऐंद्रयोगाचा तिसरा अंश गत असतां रविचंद्र कांतिसाम्य होत असे यांत आहे. यावरून त्याचा काल सुमारे इ. स. १२४२ ठरतो, (शं. वा. दीक्षितकृत भारतीय ज्योतिः शास्त्र पा. ४७६) [प्राचीन लिपिमाला पान १६९ (द्वितीयावृत्ति)] असे काढले आहे.

कालशोधन.—ग्रंथकर्त्याचा निश्चय करण्याकरिता लिखाणांतील मजकुराचे पृथक्करण करून (१) त्यांतील अक्षर, (२) शब्दांची रूपे, व सरकारी कागद असल्यास (३) मायन्याची पद्धति, कोणत्या काळातील आहे हे पहावे. ह्यांत वर्णन केलेल्या कांहीं गोष्टींचा काळ कर्त्याच्या हाती न पडलेल्या लिखाणांवरून आपणांस समजला असल्यास (४) कर्त्याने आपल्या लिखाणांत उल्लेखिलेल्या गोष्टींपैकी सर्वांत अलीकडची गोष्ट कोणती आहे व (५) तिच्यानंतर लागलीच घडलेल्या कोणत्या गोष्टीचा त्याने

उल्लेख करावयास हवा असून तो केला नाही, हे पाहून आपणांस ते लिखाण केव्हां लिहिले गेले हे स्थूलमानाने काढता येईल.

लिखाणांतील मतांचे काळजीपूर्वक परिक्षण केलें असतां कर्त्याचा स्वभाव, परिस्थिति, समाजातील दर्जा इत्यादि गोष्टींसंबंधी अनुमान बांधता येईल. कित्येक वेळां ज्याचे लेखक आपणांस माहीत आहेत अशा लिखाणांतील वाक्यांची परीक्षणास घेतलेल्या लिखाणांतील वाक्यांची तुलना केली असतां वनावट लिखाण तात्काळ ओळखून काढता येते. व या परीक्षित लिखाणामध्ये आलेल्या आपल्या लिखाणांतील अवतरणांवरून, तत्संबंधी व त्याच्या कर्त्यासंबंधी उल्लेखांवरून व कधी कधी तर अशा उल्लेखाच्या अभावावरून आपली अनुमाने बरोबर आहेत किंवा नाही हे ठरविता येते.

कर्तृत्वशोधनांत उत्तरकालीन क्षेत्रांचे अवगमन.—कित्येक वेळां असे घडून येते की, लिखाणांतील वाक्यांच्या अर्थपूर्णतेकरिता, किंवा त्याच्या भाषेस सौंदर्य आणण्यासाठी किंवा विशिष्ट भागावर जोर देण्यास्तव, इतरांकडून सुळामध्ये कांहीं नवीन भाग घालण्यांत येतो, तर कधी कधी पुराणांसारख्या कांहीं लिखाणांतील इकीकत निरनिराळ्या कर्त्यांकडून पुढे चालविण्यांत येते. अशा ठिकाणी या प्रक्षिप्त भागांचे व जोड पुरवण्यांचे कर्तृत्व मूळ लिखाणाच्या कर्त्यावरच न लादण्याची खबरदारी घेतली पाहिजे. लिखाणांतील मूळपाठ शोधून काढीत असतांनाच यांपैकी बरेचसे प्रक्षिप्त भाग व जोड पुरवण्या उघडकीस येतात. पण उपलब्ध असलेल्या सर्व प्रती एखाद्या प्रक्षेपित प्रतीवरूनच केल्या असल्या तर मात्र, लिखाणामध्ये अथपासून इतिपावेतो भाषासादृश्य, विचारसादृश्य, आणि परस्परविरोधी विधानांचा व असंबद्ध कल्पनांचा अभाव, या गोष्टी आहेत किंवा नाहीत याचा शोध करून प्रक्षिप्त भाग निवडून काढले पाहिजेत.

कर्तृत्व आणि चौर्य यांचे पृथक्करण.—एखाद्या लिखाणाचा कर्ता, स्थळ व काळ यांसंबंधी माहिती मिळविली म्हणजे कर्तृत्वविषयक सर्व शोध पूर्ण होत नाही. प्राचीनकाळाच्या ग्रंथकर्त्यांना मूळ पुस्तकाचा नामनिर्देशहि न करितां दुसऱ्याच्या ग्रंथांतील माहिती चोरून घेऊन आपल्या लेखांत देण्याची संवय होती म्हणून लिखाणाच्या कर्त्याने कोणकोणत्या पुस्तकाचा उपयोग केला होता हे याच ठिकाणी निश्चित करणे अवश्य आहे. कारण ‘अ’ व ‘ब’ या दोन लिखाणांत ‘क’ तून कांहीं माहिती घेतली असल्यास या तीनही लिखाणांतील विधानांचा कर्ता एकच असल्यामुळे तदंतर्गत विधाने तीन ठिकाणी सांपडली एवढ्याच कारणावरून विश्वसनीय मानली तर ते साफ चुकीचे होईल. याकरितां एकाच गोष्टीची दोन लिखाणांतील वर्णने जशींच्या तशीच व सारख्याच भाषेत असली तर, त्यांपैकी एकांतील

वर्णन दुसऱ्यांतून घेतलेले, किंवा त्या दोहोंतीलहि वर्णने तिसऱ्याच एखाद्या लिखाणांतून घेतलेली असली पाहिजेत असे समजावे. एका लेखकाच्या नेहमी होणाऱ्या चुका दुसऱ्याच्या लेखनांत आढळून आल्यास त्या दोघांपैकी कोणी कोणाची चोरी केली हें देखील सहज काढतां येतें.

तथापि हें काम नेहमीच दिसतें तितकें सोपें मात्र नसतें. समजा 'अ' लिखाणांत 'व' मधून माहिती घेतली असून 'क' मध्ये पहिल्या दोन्हीहि लिखाणांचा उपयोग केलेला आहे. तीन किंवा अधिक लिखाणांची याप्रमाणे गुंतागुंत झाली असते तेव्हां मूळ माहिती कोणत्या लिखाणांतील होती हें ठराविणें वरेंच कठिण जातें. परंतु बहुतेक सर्व लिखाणें उपलब्ध असल्यास, काळजीपूर्वक परीक्षणानें उपलब्ध नसलेल्या लिखाणांतील मजकुराचे अनुमान ज्यांतील माहिती अनुपलब्ध लिखाणांवरून घेतली असेल, त्या उपलब्ध लिखाणांवरून काढून आपणांस त्या सर्वांची एक वंशावळ तयार करितां येते. उदाहरणार्थ 'ल्यूक व म्याथ्यू' यांची शुभवर्तमानांत एका अज्ञात प्रथावरून मजकूर घेतला आहे हें त्या प्रथांची आज चिकित्सा करतां त्याचें स्वरूप सहज समजण्याजोगें आहे.

अशा रीतीने कर्तृत्वसंशोधन करीत असतां, जीं लिखाणें उपलब्ध असलेल्या दुसऱ्या एखाद्या लिखाणावरून लिहिलेली असतात, त्यांची योग्यता मूळ लिखाणाइतकीच किंवा हुना थोडी कमीच असल्यामुळे त्यांना वाजूस सारतां येतें, व ज्यांनीं मूळामध्ये काल्पनिक तपशीलाची भर घातली असेल तीं अगदींच अविश्वनीय म्हणून टाकून देतां येतात. लिखाणांचें वर सांगितल्याप्रमाणें संशोधन करून व त्यांत घेतलेलीं दुसऱ्या लेखांतील अवतरणें मोठ्या अक्षरांत देऊन जर कोणी तीं लिखाणें छापवून काढील तर त्यांचा इतिहासकारास बराच उपयोग होईल.

उपलब्ध साधनांचें वर्गीकरण करण्याची पद्धति.—उपलब्ध असलेलीं सर्व लिखाणें गोळा करून त्यांचें मूलपाठसंशोधन व कर्तृत्वसंशोधन संपविल्यावर त्यावरून इतिहास रचण्यापूर्वी त्याचें पद्धतशीर वर्गीकरण केल्याशिवाय आपणांस थोड्या श्रमांत उत्तम काम करितां येणार नाही. ऐतिहासिक साधनांचें वर्गीकरण करण्याच्या आज पावेतो उपयोगांत आणलेल्या निरनिराळ्या पद्धती म्हटल्या म्हणजेः—(१) लिखाणें वाचून काढीत असतांना केवळ स्मरणशक्तीवर भरंवसा ठेवून टिपणें वगैरे कांहीं न घेतां मागाहून इतिहास लिहून काढावयाचा. चांगली स्मरणशक्ति असलेल्या विद्वानांच्या हातून देखील या पद्धतीनें केलेल्या कामांत अनेक चुका रहातात असा अनुभव असल्यामुळे तिचा संशोधकांनें अवलंब करूं नये, (२) लिखाणें वाचात असतांना स्मरणवर्धात एका मागून एक टिपणें घेत जावयाची ही दुसरी पद्धति आहे. परंतु या स्मरणवर्धातून कोणत्याहि एका विषयासंबंधी माहिती गोळा करायची झाल्यास

प्रत्येक वेळीं सर्व वही वाचून काढावी लागत असल्याकारणानें या पद्धतीनें वेळेचा बराच अपव्यय होतो. (३) प्रत्येक विषयाकरितां आपल्या स्मरणवर्धात वेगवेगळे खातें उघडून, वाचतांना ज्या त्या विषयासंबंधी ज्याच्या त्याच्या खात्यांत लिहावयाची ही तिसरी पद्धति कांहीं अंशी बरी आहे. पण याप्रमाणें होत गेलेल्या प्रत्येक लिखाणांतील नोंदीचा क्रम आपणांस द्यावा तसा असणार नाही, व एकदां केलेलें वर्गीकरण निराळ्याच रीतीनें करावयाचें झाल्यास फार त्रास पडेल. (४) या सर्वांपेक्षा उत्तम पद्धति म्हणजे " चित्रीपद्धति " होय. चित्रीपद्धति म्हणजे प्रत्येक लिखाणाचीं टिपणें वेगवेगळ्या कागदाच्या तुकड्यावर लिहून त्यावर त्याच्या मूळासंबंधी संपूर्ण माहिती द्यावयाची ही होय. या योगानें एका विषयासंबंधी सर्व माहिती एके ठिकाणीं आणतां येते. व मागाहून मिळालेली माहिती योग्य ठिकाणीं अंतर्भूत करितां येते इतकेंच नव्हे, तर उपलब्ध लिखाणांचें निरनिराळ्या रीतीनें वर्गीकरण करणें सुलभ होतें किंवा एकदां केलेलें वर्गीकरण बदलावयाचें असल्यास फारसा त्रास पडत नाही. जेव्हां एकच लिखाण अनेक दृष्टीनें महत्त्वाचें असल्यामुळे निरनिराळ्या वर्गांत जाऊं शकतें तेव्हां त्यांतील माहिती अलग चिथ्द्यांवर लिहून प्रत्येक वर्गांत घालतां येते. अशा प्रकारच्या प्रत्येक चिथ्द्यावर मूळासंबंधी तोच तोच तपशील लिहावा लागत असल्यामुळे आरंभी काम थोडेंसे वाढेल खरें; परंतु त्या योगें पुढें बरीच सोय व्हावयाची असल्याकारणानें हा त्रास सोसला पाहिजे. या पद्धतीतील दुसरा दोष म्हणजे लिहिलेल्या चिथ्द्यांपैकी एखादी चिथ्दी हरवल्यास बराच घोंटाळा होण्याचा संभव असतो. परंतु तो टाळण्याकरितां सर्व चिथ्द्या जाड कागदाच्या व सारख्या करून वर्गीकरण झाल्याबरोबर त्या मुद्दाम तयार केलेल्या लिफाफ्यांत किंवा खणांत आवरून ठेवल्या म्हणजे झाले. वर्गीकरणाचें हें काम अगदीं शुद्ध करितें तरी तें व्यवस्थेशीर रीतीनें करण्याची संवय ठेवल्यास तिचा इतिहासरचनेच्या कामावर बराच चांगला परिणाम होऊं शकतो.

वर्गीकरण तत्वा न्वेष्टण, प्राचीन लेखसंग्रह.—आतां पावेतो सांगितल्याप्रमाणें उपलब्ध लिखाणांचें संशोधन करून त्यांचा एके ठिकाणी संग्रह केला तर तो इतिहासरचनेच्या कामास फार उपयोगी पडेल. अशा प्रकारच्या प्राचीन लेखसंग्रहामध्ये कालानुक्रमानें सर्व लिखाणें लाऊन ठेवणें हा उत्तम पक्ष आहे. परंतु कित्येक वेळां लिखाणांवर त्यांचा काळ दिलेला नसतो, किंवा तत्संबंधी नीट शोधहि लागत नाही. अशा वेळीं, ताम्रपत्र, शिलालेख इ. एके ठिकाणाचीं लिखाणें परस्परावर प्रकाश पाडण्यास फार उपयोगी पडत असल्यामुळे तीं स्थलानुक्रमानें लाऊन ठेवावी. उपरोक्त दोन्हीपैकी एकाहि रीतीनें लिखाणें लाऊन ठेवतां येत नसल्यास तीं त्यांच्या आद्याक्षरांच्या वर्णानुक्रमानें लाऊन

ठेविली पाहिजेत. पोवाडे, आख्याने व यांसारख्याच दुसऱ्या लिखाणांकरिता ही योजना उपयोगी पडते. लिखाणांची विषयवार वर्गवारी प्राचीनलेखसंग्रहासारख्या पुस्तकांमध्ये कधीहि सोयीची होत नाही. कारण तिच्याविषयी कांही ठराविक नियम घालून देणे शक्य नसल्यामुळे असुक एक लिखाण कोणत्या वर्गात घालावे हे निश्चित ठरविता येत नाही, व त्यामुळे वर्गवारीची ही पद्धति ज्या ग्रंथामध्ये स्वीकारलेली असते, त्यामध्ये विशिष्ट लिखाण शोधून काढण्यास फार त्रास पडेल. याशिवाय एकच लिखाण निरनिराळ्या वर्गात जाऊ शकत असल्याकारणाने त्याची अनेकवेळां पुनरावृत्ति होण्याचाहि संभव असतो. म्हणून आरंभी दिलेल्या तिहीपैकी कोणत्या तरी एका रीतीने लिखाणे लाऊन शेवटी निरनिराळ्या प्रकारची सूचिपत्रे जोडावी म्हणजे झाले. अशा रीतीने ग्रंथ तयार झाला म्हणजे त्यावरून (होळकरासंबंधी लिखाणे, मुसलमानांच्या कारकीर्दीतील माळव्याची लिखाणे, मराठ्यांची जमाबंदी पद्धति, इत्यादि) वाटेला त्या प्रकाराने लिखाणांचे वर्गीकरण करून इष्ट विषयासंबंधी माहिती प्रसिद्ध करिता येईल.

लिखाणांची विषयवार रचना प्राचीनलेखसंग्रहास जरी अगदी नि पयोगी असली, तरी विशिष्ट विषयावर लेख लिहू इच्छिणाऱ्या माणसास तिच्याद्वून अधिक सोयीची व उपयुक्त अशी कोणतीहि वर्गीकरणपद्धति नाही. हिचे स्वरूप लेखकांनै निवडलेल्या विषयावर व तत्संबंधी त्यानै तयार केलेल्या योजनेवरच सर्वेस्वी अवलंबून असल्यामुलै तिचे संबंधी कांही ठराविक असे सामान्य नियम घादून देतां येत नाहीत. तथापि प्रत्येक इतिहाससंशोधकांनै वर्गीकरण करीत असतांना आपल्या चिंटीवर शक्य असेल तेथै लिखाणाच्या काळाचा उल्लेख करणै व प्रत्येक चिंटीस कांही तरी ठराविक मथळा योजणै अवश्य आहे, आणि त्याचप्रमाणै सर्व मूळ लिखाणांची यादी करून निरनिराळ्या प्रकारच्या सूची तयार करण्याचीहि त्यानै संवय ठेविली पाहिजे, हें नियम मात्र सर्वास सारखेच लागू पडतील.

वा ह्यां ग चि कि त्सा व इ ति हा स सं शो ध न.—
मूल पाठ संशोधन, कर्तृत्वशोधन, लेखसंग्रहण व वर्गीकरण
या निरनिराळ्या क्रियांचा वाह्यांगचिकित्सेत समावेश होतो.
वाह्यांगचिकित्सा केल्याशिवाय लिखाणांवरून 'इतिहास'
लिहिणेच शक्य नाही, परंतु वाह्यांगचिकित्सा हें कांहीं
इतिहासकारांचें ध्येय नसून त्यांचें खरें काय यापुढेंच आहे
उपरिनिर्दिष्ट संशोधन करून वाह्यांगचिकित्सकांनी प्राचीन
लेखसंग्रह अगोदरच करून ठेवला असला तर या गोष्टी
पुन्हां करण्याची कांहींच आवश्यकता नाही. लिखाणाचा
अर्थ लाऊन कर्त्याने दिलेली हकीकत कितपत विश्वसनीय
व यथार्थ आहे हें काढण्याकरितां करावें लागणारें मानसिक
परीक्षणच इतिहासकाराचें मुख्य काम आहे. मूळ लेख
तपासल्याशिवाय खरा इतिहास लिहितां येत नाही. या

म्हणण्यांत जरी कांही तथ्य असलें तरी बाह्यांग चिकित्सेंत सर्व बाह्यांगचिकित्सेंतील सर्व क्रिया आमूलांत स्वतःकरून जर कोणी इतिहास लिहूं म्हणेल तर त्याजकडून तें काम नव्याण्वच हिश्यानीं शेवटास जाणार नाहीं म्हणून समजावें. म्हणून इतिहासशास्त्रांत श्रमविभागणी होऊन बाह्यपरीक्षणाचें काम बाह्यांगचिकित्सांनीं, व अंतःपरीक्षण करून इतिहासरचनेचें काम इतिहासकारांनीं आपल्याकडे घेतलें पाहिजे.

परंतु येथें एक गोष्ट ध्यानांत ठेविळी पाहिजे कीं, बाह्य-चिकित्सेचें काम केवळ इतिहासरचनेकरितांच करावयाचें असल्यामुळे, बाह्यांगचिकित्सक व इतिहासकार यांना आप-सांत सहकारित्व ठेऊन, पाहिल्यानें आपल्या मेहनतीचा दुसऱ्यास चांगल्या रीतीनें उपयोग करून घेतां येईल अशा रीतीनें काम केलें पाहिजे, व दुसऱ्यानें पाहिल्याच्या परिश्र-माचा पूर्ण उपयोग करून घेण्यांत हयगय न केली पाहिजे; दोन्हीहि कामें एकानेंच करण्यांत तत्त्वतः जरी कांहीं हरकत नसली तरी, बाह्यांगचिकित्सकांनें इतिहासरचनेचें काम केलें तर तें चांगलें साधतें असें कांहीं नसल्यामुळे अशा रीतीनें श्रमविभागणी केल्यापासून कांहीं तंटा होत नाहीं. उलट-पक्षां तसें करणें व्यवहारात फार सोयीचें पडतें; कारण बाह्यांगचिकित्सेस लागणारी मेहनत हातीं घेतलेल्या विष-याच्या प्रमाणांत केव्हांच नसते, व त्यामुळे इष्ट विषयावर लिहावयास लागणारी ऐतिहासीक साधनें अगदीं वाईट स्थितींत असलीं तर मनुष्यास आपल्या अल्प वयोमर्यादेत तें काम शेवटास नेतां येत नाहीं. शिवाय बाह्यचिकित्सेचें काम एकदां करूं लागलें म्हणजे कांहीं मंडळींस त्यांतच गोडी लागते, व मग ते पुढच्या मानगडींत पडत नाहींत. इतिहासरचनेच्या मानगडींत न पडतां बाह्यांगचिकित्सकांनीं आपलें सर्वस्व बाह्यचिकित्सेसच वाडून घेतलें तर त्यापासूनच फार फायदा होईल. एकाच प्रकारचें काम पुष्कळ दिवस करीत राहिल्यानें मनुष्यास त्या कामांत बरेच कौशल्य प्राप्त होतें. मूलपाठसंशोधनाचें काम ज्यानें कित्येक दिवसपर्यंत केलें आहे त्यास शुद्ध पाठ आपोआप सुचूं लागतात, व प्राचीन लेखसंग्रहाच्या कामास वाहिलेल्या लोकांस त्यांचें काम जितकें अल्पावकाशांत व चांगल्या रीतीनें करितां येईल तितकें एखाद्या त्रयस्थ माणसास करितां येणार नाहीं. फार तर काय बाह्यचिकित्सेच्या कामांतच आणखी श्रम विभा-गणी होऊन त्यांतील निरनिराळ्या भागांत निरनिराळ्या विद्वानांनीं नैपुण्य संपादन करणें अवश्य आहे. कारण इति-हासाची रूपरेखा एकदां आंखली गेल्यावर त्यामध्ये जी प्रगति व्हावयाची ती तपशीलाची अधिकाधीक सूक्ष्म माहिती मिळवूनच होणें शक्य आहे, व हें काम विशेष व्यासंगी माणसांशिवाय इतरांकडून होणें शक्य नाहीं. परंतु विद्वानांनीं विशेष व्यासंगच ठेवण्याचें महत्त्वाचें कारण म्हटलें म्हणजे माणसांतील रुचिवैचित्र्य होय. मनुष्याच्या प्रवृत्ती एखाद्या विषयाच्या अध्ययनाच्या प्रतिकूल असल्यास त्याला आपल्या

अभ्यासांत अपयश हें ठरलेलेंच. याकरितांच मनुष्याने आपल्या आवडीनावडीप्रमाणें विषयाची निवड करावी म्हणजे त्याच्या हातून काम चांगलें होईल.

आतां आपण बाह्यांगचिकित्सकाच्या अंगां कोणते गुण असले पाहिजेत याचा विचार करूं. बाह्यांगचिकित्सक होऊं इच्छिणारास प्रथमतः त्या कामाची आवड असली पाहिजे हें उघड आहे. कुशाग्र बुद्धीच्या माणसास बाह्यांगचिकित्सेचें हमाली काम आवडत नसलें तरी, मनुष्यास निसर्गतःच असलेल्या संग्रह करण्याच्या व कोंडी सोडविण्याच्या आवडीचा विकास होण्यास या कामांत पूर्ण अवकाश असल्यामुळे, अलौकिक बुद्धीचे थोडे लोक खेरीज करून बहुधा प्रत्येकास अभ्यासानें हें काम आवडूं लागतें. चंचल बुद्धीच्या माणसापासून दीर्घोद्योगी माणसापर्यंत प्रत्येकास बाह्यांगचिकित्सेंत आपल्या योग्यतेप्रमाणें कोंडी सांपडून, आत्मपरिश्रमानें लावलेल्या शोधांमुळे होणारा आनंद कोणालाहि अनुभवितां येत असल्या कारणानें एकदां मनुष्य या कामांत पडला कीं त्यास त्याची गोडी लागूं लागते. साधारणतः असें होतें कीं अंतःपरीक्षण, इतिहासरचना इत्यादि कठीण कामें करण्यास लागणारी अलौकिक बुद्धि नसली, परंतु इतिहासविषयक अभ्यास करण्याची तर इच्छा असली, म्हणजे मनुष्य बाह्यांगचिकित्सेचें यांत्रिक काम हातां घेतो. पण उत्तम बाह्यांगचिकित्सक होण्याकरितां केवळ आवड असूनच काम भागत नाहीं. कारण काहीं माणसांस आपलें मन एकाम करितां येत नसल्यामुळे ज्या गोष्टीचें त्यांना स्मरण नसतें त्या ते कल्पनाशक्तीनें भरून काढण्याचा प्रयत्न करीत असतां अनेक चुका करितात. व त्यामुळे आवश्यक बुद्धिमत्ता, शिक्षण व आवड असूनहि ते या कामास नालायक ठरतात. बुद्धीच्या समतोलपणाबरोबरच धिमेपणा हाहि गुण बाह्यांगचिकित्सकांत असला पाहिजे. नाहींतर घाईमुळे त्याच्या शोधांत अनेक चुका राहून दुसऱ्या कोणास ते फिरून तपासून पाहण्याचे परिश्रम करावे लागतील. वर सांगितलेल्या गुणाशिवाय, निश्चय, दीर्घोद्योग, पूर्वग्रहाभाव, दूरदर्शपणा, व्यवस्थितपणा व यथार्थ अनुमानें काढतां येण्याजोगी कल्पनाशक्ति हे गुण ज्या प्रमाणांत त्याच्या अंगां असतील त्याच प्रमाणांत त्याला आपल्या उद्योगांत यश येईल.

बाह्यांगचिकित्सकाच्या अंगां येणाऱे दुर्गुण.— बाह्यांगचिकित्सेच्या कामांत पडलेल्या माणसामध्ये मुख्यतः तीन दुर्गुण शिरण्याचा संभव असतो. (१) बाह्यांगचिकित्सकास चुकान होऊं देण्याबद्दल जी खबरदारी घ्यावी लागते तिचा परिणाम पुढें असा होतो की, एवढी काळजी घेऊन देखील आपल्या कामांत चुका राहिल्याचें त्याला मागाहून आढळून आलें म्हणजे त्याच्या मनास धक्का बसतो व तो आपल्या कामांत इतकी फाजील दक्षता घेऊं लागतो की, पुढें पुढें त्याच्या हातून जवळ जवळ कांहींच काम होत नाहीं. (२)

संवयीनें बाह्यांगचिकित्सकाचा स्वभाव इतका संशयी होऊं लागतो की, मग त्याला जेथें शंका घ्यावयास नको तेथें देखील शंका येऊं लागते. पाठसंशोधनकार्याच्या प्रगतीबरोबरच या दुर्गुणाचाहि विकास होण्याचा पुष्कळ संभव असतो. कारण लवकरच असा काळ येईल की, जेव्हां जुनीं सर्व लिखाणें तपासून झाल्यामुळे पाठसंशोधनाचें काम संपुष्टांत येईल; पण हे पाठसंशोधक त्या वेळीं देखील आपली लेखणी खाली न ठेवतां शुद्ध पाठावरच आपली कुन्हाड चालवून पाहूं लागतील. (३) या कामामुळे मनुष्याच्या अंगां येणारा तिसरा दोष म्हणजे कामाच्या गोडीमुळे लिखाणाच्या उपयुक्ततेचा विचार देखील न करतां तो त्याच्या संशोधनांत त्याच्या उपयुक्ततेच्या प्रमाणाबाहेर काळाचा व वेळेचा अपव्यय करूं लागतो. कोणत्या लिखाणाचा केव्हां कसा उपयोग होईल, हें अगोदर निश्चित करतां येत नाहीं, ही गोष्ट जरी खरी असली तरी बाह्यांगपरीक्षकाचें काम केवळ इतिहासाकरितांच असल्यामुळे त्यानें आज इतिहासकारांना कोणत्या लिखाणांची आवश्यकता आहे, याचा नीट विचार करूनच आपलें काम केलें पाहिजे. आपल्या अंतिम ध्येयावर लक्ष ठेवून जर संशोधक आपलें काम करतील तर आज प्रत्येक शास्त्रांत हळापेक्षां किती तरी अधिक काम होत जाईल. हा दोष घालविण्याकरितां अवश्य असलेली इतिहासकोविदांची अद्यापपर्यंत चांगलीशी संघटना पाश्चात्य देशांतहि झालेली नाहीं.

एकमेकांचें दोषाविष्करण करीत असतांना तीव्र भाषा वापरून बाह्यांगचिकित्सक आपला मत्सरीपणा प्रगट करतात, असा त्यावर आणखी एक आरोप आहे; परंतु येथें हें लक्षांत ठेविलें पाहिजे की, सौम्य किंवा कडक भाषा वापरणें हें केवळ मनुष्यस्वभावानुसारच अवलंबून असून तो बाह्यांगचिकित्सेचें काम केल्यामुळे उत्पन्न होणारा दोष आहे, असें विलकूल म्हणतां येत नाहीं. शिवाय बहुतेक बाह्यांगचिकित्सकांच्या वादविवादांत कडक भाषा वापरली जात असते. याचें कारण ते एकमेकांचा मत्सर करतात हें नसून, केवळ सत्याच्या चाढीमुळेच ते तसें करण्यास प्रवृत्त होतात. याचा परिणाम हि इष्ट तोच झाला आहे व आतां काळजीपूर्वक अभ्यास न करतां चुकीचें विधान प्रसिद्ध करण्यास कोणीहि सहसा धजत नाहीं.

लिखाणांचा अर्थ लावण्याचें प्रयोजन व पृथक्करण पद्धति.—लेखकांनीं आपली माहिती कसकशी मिळविली व लिखाणांतील शब्द त्यांनीं कोणत्या अर्थी वापरले हें आपणांस ठाऊक नसल्यामुळे संशोधित लिखाणांतील कांहींहि माहिती स्वीकारण्यापूर्वी अंतःपरीक्षण नांवाच्या दुसऱ्याच एका क्रियेंतून आपणांस जावें लागतें. एखाद्या गोष्टीचें निरीक्षण झाल्यापासून ती लिखाणांत नमूद केली जाईपर्यंत कर्त्याच्या ज्या ज्या कांहीं मानसिक क्रिया झाल्या असतील त्यांचा अभ्यास करून लिखाणांतील विधानांची

यथार्थता निश्चित करणे हे अंतःपरीक्षणाचें काम आहे. याकरितां (१) प्रथमतः लिखाणांतील मजकुरांचें पृथक्करण करून लेखकाच्या मनांत लिखाणांत कोणत्या गोष्टी व्यक्त करावयाच्या होत्या हे ठरविलें पाहिजे व नंतर (२) लिखाणाच्या परिस्थितीचें पृथक्करण करून त्यांतील विधानें कितपत यथार्थ आहेत हे शोधून काढलें पाहिजे. लेखकाच्या मताप्रमाणें होणारा लिखाणाचा अर्थ काढण्यापूर्वीच त्यांतील विधानांच्या सत्यासत्यतेचा विचार करणे केव्हांहि इष्ट होणार नाही आणि तो अर्थ काढणें सोपें नाही. कारण लेख जुन्या काळाचा असला म्हणजे त्या वेळच्या व हल्लींच्या भाषेत, विचारांत फरक पडला असल्याकारणानें लेखकाच्या मनांतील अर्थ आपल्या अर्थापेक्षां पुष्कळ अंशी भिन्न असण्याचा संभव असतो जेव्हां एखाद्या शब्दापासून किंवा वाक्यापासून अनेक अर्थ निघूं शकतात, तेव्हां तर अर्वाचीन लेखांच्या बाबतीत देखील कित्येक वेळां कर्त्याच्या मनांतील अर्थ ठरावेणें तितकेंच कठीण होतें. शिवाय मनुष्य थोडा जरी वेसावध राहिला कीं, त्याला आपले स्वतःचेच विचार त्या लेखांत दिसूं लागतात व मग तो पुढचा मागचा संदर्भ न पाहतां इष्ट तेवढेच शब्द किंवा वाक्ये घेऊन लेखाचा भलताच अर्थ करितो.

यासाठीं इतिहासरचनेकरितां लिखाणांतील कोणती माहिती व्यावयाची हे ठरविण्यापूर्वी त्या लिखाणाचा अर्थच नीट समजून घेतला पाहिजे म्हणून प्रत्येक लिखाणांत व्यक्त केलेल्या लेखकाच्या सर्व कल्पना कागदावर अशा रीतीने लिहून काढाव्या कीं, त्यावरून सर्व लिखाणाचा मतलब ध्यानांत येऊन लेखकाचा उद्देश व मतेहि समजूं शकतील. एखाद्या वेळीं लिखाणांतील पृथक्कृत सर्व कल्पना चिड्डीवर न लिहतां त्यांपैकीं अवश्य तेवढेच मुद्दे फक्त घेतले तरी चालतें; परंतु आपल्याच विचारांचें प्रतिबिंब आपणांस लिखाणांत दिसूं नये म्हणून अगोदर सर्व लिखाणाचें निदान मनांत तरी पृथक्करण करून मग त्यांतील निवडक मुद्दे चिड्डीवर लिहावे;

शब्दार्थ निश्चय करून लिखाणांचा शब्दशः अर्थ लावणे.—प्रत्यासत्तिन्याय, लिखाणांतील कल्पनांचें पृथक्करण करतांना आधीं त्यांतील वाक्यांचा शब्दशः अर्थ काय होतो तें पाहून नंतर त्यांच्या खऱ्या अर्थाकडे वळावें. (१) भाषेत नेहमीं एकसारखा बदल होत असल्यामुळे त्याच शब्दाचा निरनिराळ्या काळीं निरनिराळा अर्थ होतो, म्हणून लिखाणांतील प्रत्येक शब्दास व्यवहारांतील ठराविक अर्थ देणें कधीहि युक्त होणार नाही. उदाहरणार्थ, “कल्पना” या शब्दाचा संस्कृतमध्ये अर्थ योजना व कृति असा आहे; पण मराठीत समजून आणि प्रसंगीं असत्य समजून असाहि आहे. विशिष्ट काळामध्ये एखाद्या शब्दाचा किंवा वाक्यप्रचाराचा काय अर्थ होत होता, हे काढण्याकरितां ज्या वाक्यांत तो शब्द किंवा वाक्यप्रचार वापरला असेल तीं सर्व गोळा

करावीं म्हणजे त्यांत निदान एक तरी वाक्य असें आढळून येईल कीं, ज्यांत मागच्या पुढच्या संदर्भावरून त्या शब्दाचा किंवा वाक्यप्रचाराचा अर्थ अगदीं उघड होईल. लिखाण मृत भाषेत लिहिलेले असल्यास त्यांतील भाषासौंदर्याकरितां किंवा विशिष्ट अर्थी योजलेले शब्द ओळखून काढण्याविषयी खबरदारी घेतली पाहिजे. (२) याशिवाय स्थलभेदाप्रमाणेहि भाषेत बदल होत असल्यामुळे त्या त्या देशाच्या भाषेचें ज्ञान करून घेणें अवश्य आहे. निरनिराळ्या ग्रंथकारांनीं (३) एकच शब्द निरनिराळ्या अर्थी वापरला असतो, इतकेंच नव्हे तर (४) एकाच ग्रंथकाराच्या पुस्तकांत देखील त्याच शब्दाचा भिन्न भिन्न अर्थी उपयोग केलेला असतो, म्हणून प्रत्येक ग्रंथकाराच्या भाषेची परिचय करून घेतला पाहिजे व मागचापुढचा संदर्भ पाहूनच प्रत्येक शब्दाचा अर्थ ठरविला पाहिजे. व्यवहारांत जुन्या लिखाणांतील सर्वच शब्दांचा वर सांगितलेल्या रीतीने अर्थ ठरवावा लागत नाही. कारण ज्यांच्या अर्थांत बदल होऊं शकत नाही असे भाषेत कित्येक शब्द असतात आणि वाक्यप्रचारांतील घटक शब्दांचा अर्थ काळांतरानें बदलला तरी त्यांच्या स्वतःच्या अर्थांत फेरफार होत नाही. म्हणून ज्यांचे अर्थांतर होऊं शकतें असे जे सामाजिक वर्ग, संस्था, चालीरीति आणि रोजच्या व्यवहारांतील वस्तु यांचे वाचक शब्द तेच फक्त विशिष्ट देशांत, विशिष्ट काळीं, विशिष्ट ग्रंथकारांच्या लेखनांत, कोणत्या अर्थी वापरले जात होते, हे काढलें म्हणजे झालें.

स त्या र्था न्वे ष ण (ले ख का भि प्री य म ह ण).—वर सांगितल्याप्रमाणें लिखाणांचा शब्दशः अर्थ लावला तरी लेखकाच्या मनांतील विचारांचा आपणांस बोध होत नाही. भाषेमध्ये व्याजोक्ति, अन्योक्ति, ध्वनि, लक्षणा, इत्यादि अनेक अलंकारांचा उपयोग केला जात असल्याकारणानें मूलार्थ दुर्बोध करणाऱ्या या सर्व कवची फोडून खरा अर्थ काढावा लागतो. सरकारी कागदपत्र, सनदा, ऐतिहासिक गोष्टी व दुसरी जी जी कांहीं लिखाणें मुख्यतः लोकांना समजणाकरितांच लिहिलेलीं असतात त्यांमध्ये असेल अलंकार घालून लेखक स्वतःस दुर्बोध करून घेणार नाही. परंतु इतिहाससंशोधकास ज्या सामुग्रीचा उपयोग करून व्यावयाचा असतो तीत, खासगी पत्रे, धार्मिक ग्रंथ इत्यादि मर्म जाणणाऱ्या विशिष्ट व्यक्तींकरितांच लिहिलेल्या लिखाणांचा पुष्कळसा भ्रण असल्यामुळे असल्या कागदपत्रांत ज्या ज्या ठिकाणी शब्दशः अर्थ बरोबर जुळत नाही त्या त्या ठिकाणी कांहीं तरी अलंकारिक उपयोग आहे असे समजावें. लिखाणांतील शब्दांचे अर्थ काढण्याकरितां स्वीकारलेल्या पद्धतीचेंच येथेहि अवलंबन करावें, व त्याच प्रकारची निरनिराळी वाक्ये गोळा करून त्यांपैकीं एखाद्या वाक्यांत केवळ संदर्भावरून त्या अलंकाराचा अर्थ स्पष्ट होत असल्यास पाहवें. परंतु अशा रीतीने झालेली अर्थ

निष्पत्ति निश्चित स्वरूपाची नसल्यामुळे या अनुमित अर्थावरून कोणतेहि सिद्धांत काढू नयेत.

लिखाणांतील प्रत्येक विधानाचे यथार्थत्व तपासण्याचे प्रयोजन.—लेखकार्यबोध झाला म्हणजे ऐतिहासिक गोष्टीचे वास्तविक ज्ञान होत नसून, त्या योगे फक्त लेखकाच्या मनांत त्या गोष्टी वाचकांस कोणत्या स्वरूपांत दाखवावयाच्या होत्या एवढेच काय तें कळतें. कारण स्वार्थ साधण्याच्या उद्देशानें किंवा कांहीं अन्य परिस्थितीमुळे निरीक्षणानें एखाद्या लेखकास जें ज्ञान प्राप्त झालें असेल तेंच लिखाणांत व्यक्त न करितां त्यानें लबाडी करून त्यास कांहीं निराळेच स्वरूप दिलें असेल; किंवा त्याची निरीक्षणपद्धतीच सदोष असल्यामुळे त्याच्या निरीक्षणांत चुका राहून त्यास वास्तविक गोष्टीचा यथार्थ बोधच झाला नसेल शिवाय उपरोक्त परिस्थितीचा एका लिखाणांतील सर्वच विधानावर सारखाच परिणाम होणे संभवनीय नसल्यामुळे व तसेंच सर्वच निरीक्षणांत त्याच चुका होणेहि तितकेंच असंभवनीय असल्याकारणानें, लेखकांचे किंवा लिखाणांचे विश्वसनीय व अश्वसनीय असें दोन वर्ग न करितां किंवा बाह्यांग परीक्षांत अस्सल म्हणून ठरलेल्या लिखाणांतील सर्वच विधानें खरीं न मानतां, लिखाणांतील प्रत्येक विधानाची यथार्थता तपासून पाहिली पाहिजे.

परस्परविरोधी विधानें जुन्या कागदपत्रांत पदोपदीं आढळून येत असल्यामुळे उपरिनिर्दिष्ट परीक्षणाची आवश्यकता कोणासहि सहज दिसून येईल. पण मनुष्य स्वभावतःच इतका श्रद्धाळू असतो कीं केवळ भाषेच्या शैलीमुळे एखाद्या लिखाणावर त्याचा पूर्ण विश्वास बसतो, किंवा एखाद्या गोष्टीचा बारिक सारिक तपशील दिला असला म्हणजे तसलीं विधानें काल्पनिक असणें असंभवनीय आहे असे त्यास वाटू लागतें. परंतु उत्तम वक्ते, सुप्रसिद्ध नट, किंवा ज्यांचा जन्मच खोटे बोलण्यांत गेला; अशा माणसांच्या खोव्या गोष्टी खऱ्या प्रमाणें वर्णन करण्यांत हातखंडा असतो, व बारिक सारिक तपशील कल्पनेनें लिहितां येणें शक्य नसले तरी एका गोष्टीचा तपशील दुसरीला लावणें अगदीं सोपें असतें; म्हणून अशा स्थितीत देखील लिखाणांच्या प्रत्येक वाक्यांतील विधानांचें पृथक्करण करून त्यांतील प्रत्येकास आपल्या तत्त्वीनकप्रावाच्या कसोटीस लाऊन पाहण्याचें काम संशोधकांनं टाळणें त्यास अगदीं अक्षम्य होईल. त्यासाठीं प्रत्येक विधानाच्या यथार्थतेविषयी कांहीं पुरावा मिळाल्याशिवाय तें विश्वसनीय मानावयाचेंच नाही अशी त्यानें आपल्या मनाची प्रवृत्ति ठेवावी. नवशिक्या संशोधकास या सर्व क्रिया पृथक् पृथक् कराव्या लागणार असल्यामुळे आरंभी आरंभी त्याचें काम फार सावकाश होईल; पण एकदां संवय झाली म्हणजे पृथक्करणाच्या व परीक्षणाच्या क्रिया एकसमयावच्छेदें करून होऊं लागतील इतकेंच तें होतार लिखाणाची

भाषा दुर्बोध नसल्यास या दोन्हीहि क्रिया लेखकार्थ ग्रहणावरोबरच करितां येतील.

लेखकाच्या निरीक्षण निवेदनांतील सत्याला पाचें संशोधन.—वर सांगितलेंच आहे कीं वास्तविक गोष्टीचा बोध होण्याकरितां (१) लेखकांनं स्वतःस निरीक्षणानें जें ज्ञान प्राप्त झालें होतें, तें जसेंच्या तसेंच लिखाणांत व्यक्त केलें किंवा नाही, आणि (२) लेखकांस वास्तविक गोष्टीचे यथार्थ ज्ञानच झालें होतें किंवा नाही, या दोन गोष्टी आपणांस निश्चित केल्या पाहिजेत. कर्तृत्व शोधन करीत असतां, लेखकाच्या परिस्थितीविषयी व त्याच्या स्वभावाविषयी जी कांहीं माहिती आपणांस मिळाली असेल तीत अभ्यासानें तत्संबंधी आणखी माहितीची व मनुष्य स्वभावाच्या सामान्य ज्ञानाची भर घालून, तिच्या मदतीनें (१) प्रस्तुत लेखांत लबाडी करण्यास लेखकांस कांहीं प्रयोजन होतें काय हें अगोदर पहावें, व मग (२) प्रत्येक विधान घेऊन त्यामध्ये लेखकाकडून वस्तुविपर्यास करून दाखविण्यास लेखक ज्या कारणांमुळे प्रवृत्त होतो तो पुढें दिली आहेत.

(१) ज्या गोष्टीमध्ये लेखकाचे हितसंबंध गुंतलेले असतात, तत्संबंधी विधानांत वस्तुविपर्यास केला जाण्याचा संभव असतो. अशीं विधानें निवडून काढतांना खुद्द लेखकाच्या आवडी व घ्येयें शोधून त्याला स्वतःला कोणत्या गोष्टीत आपलें हितसंबंध असल्याचें वाटत होतें हें ठरविलें पाहिजे. एखाद्या गोष्टीत लेखकाचें व्यक्तिविषयक हित नसलें तरी, तो आपल्या इष्टमित्राकरितां देखील खोटें लिहिण्यास प्रवृत्त होईल हेंहि येथें विसरतां कामा नये. (२) जेव्हां लेखकांस आपला लेख चालत आलेल्या रूढीप्रमाणें किंवा ठराविक नियमांस धरून लिहावा लागतो, तेव्हां आनुषंगिक गोष्टीसंबंधानें खोटीं विधानें केलीं जाण्याचा संभव असतो. असल्या प्रकारचा वस्तुविपर्यास सरकारी अहवालांत नेहमीं दृष्टोपत्तीस येतो. (३) राष्ट्र, पक्ष, संस्था, कुटुंब व माणसें इत्यादिकांविषयी प्रत्येक लेखकाचे कांहींना कांहीं तरी अनुकूल किंवा प्रतिकूल ग्रह झालेले असतात व त्यामुळे त्याचीं तत्संबंधीं विधानें कधीं कधीं तर त्याला न कळत देखील पूर्वग्रहानें दूषित होतात. (४) केवळ प्रौढी मिरविण्याकरितां देखील लेखकाच्या हातून खोटीं विधानें होतात, व म्हणून लेखकांस कोणत्या गोष्टीत प्रौढी वाटत होती हें शोधून काढावें. आपण आहोंत त्यापेक्षां मोठें दिसावें ही इच्छा मात्र मनुष्यमात्रांत असल्यामुळे, लेखकांनं ज्यांत स्वतःची किंवा इष्टमित्रांची फाजिल बढाई केली असेल त्या विधानांवर विश्वास ठेऊं नये. (५) शिष्टाचारादि कित्येक गोष्टी मनुष्य समाजास संतुष्ट ठेवण्याकरितां किंवा त्याचें मन न दुखविण्याकरितांच करीत असल्याकारणानें, लेखकांनं कोणत्या समाजाकरितां

लेखकाचे शिष्टाचार व नीति-

विषयक मते काय होतीं हें ठरविलें म्हणजे लिखाणांतील शिष्टाचारमूलक व त्यासारख्या अन्य विधानांनी आपली फसवणूक होणार नाही. (६) बहुतेक लेखक लोकरंजनाच्या हेतूने प्रेरित होऊन, भाषेस सौष्टव आणण्याकरितां वस्तुविपर्यास करित असल्याकारणानें, नांवाजलेल्या लेखकाच्या किंवा उत्तम भाषेत लिहिलेल्या लेखावर विश्वास ठेवण्याची प्रवृत्ति सोडून नाटकी किंवा हृदयंगम वर्णने अविश्वसनीय समजली पाहिजेत. हा दोष दफ्तरी लेखांत बहुधा आढळून येत नाही; परंतु इतिहासकारांचे लेख बहुशः वाङ्मयस्वरूपीच असल्याकारणानें इतर वाङ्मयात्मक ग्रंथांप्रमाणें ते देखील या दोषापासून सुटलेले नसतात. या दोषावें स्वरूप लेखकाच्या व तत्कालीन समाजाच्या रुचीवर अवलंबून असल्यामुळे त्यांचा अभ्यास करणें अवश्य असतें.

लेखकाच्या निरीक्षणजन्य ज्ञानाच्या यथार्थतेविषयी किंवा त्सा.—यापुढें दुसरें काम म्हटलें म्हणजे प्रत्येक विधानाच्या बाबतीत लेखकाचें निरीक्षण बरोबर होऊन त्यास स्वतःसच वर्णित गोष्टीचें यथार्थ ज्ञान झालें होतें किंवा नाही हें लेखकासंबंधी व लिखाणासंबंधी आपणांस असलेल्या माहितीवरून निश्चित करावयाचें हें आहे. या ठिकाणांहि पूर्वीप्रमाणेंच अगोदर लिखाणासंबंधी समुच्चयात्मक विचार करून, नंतर प्रत्येक विधानाचें यथार्थत्व तपासलें पाहिजे, या परिस्थितीमध्ये लेखकाकडून निरीक्षणाच्या कामांत कशा चुका होऊ शकतात हें पाहूं.

(१) प्रत्यक्ष निरीक्षणावाचून लिहिलेली कोणतीहि माहिती विश्वसनीय समजावयाची नाही हा एक सर्वसामान्य नियम प्रत्येक संशोधकानें लक्षात ठेवला पाहिजे. परंतु कित्येक वेळां बाह्य परिस्थिति निरीक्षणास अनुकूल असूनहि दृष्टिभ्रम, चुका व पूर्वग्रह यासारख्या अंतःस्थकारणांमुळे लेखकाचें निरीक्षण सदोष राहतें, म्हणून पाहिले दोन दोष लेखकाच्या प्रत्येक निरीक्षणांत आढळून येतात काय याचा शोध करावा, व त्याचप्रमाणें त्याचे कोणकोणत्या गोष्टीसंबंधी कसे कसे पूर्वग्रह झाले होते हें निश्चित करावें. याशिवाय उत्तराचें स्वरूप बहुशः प्रभाववरूनच ठरत असल्याकारणानें लिखाणांतील माहिती एखाद्या प्रश्नाच्या जबाबादाखल लिहिलेली असल्यास, लेखकानें कोणत्या प्रश्नाचें उत्तर म्हणून ती माहिती लिहिली होती, व त्या प्रश्नानें त्याच्या मनांत कोणत्या भावना उत्पन्न झाल्या होत्या याचा देखील विचार करावा. (२) लेखकाची परिस्थितीच यथार्थ निरीक्षणास अनुकूल नसली तर तशा स्थितीत झालेल्या निरीक्षणामध्ये अनेक चुका राहण्याचा संभव असल्यामुळे, जेथून नीट दिसू शकेल अशा ठिकाणी तो होता किंवा नाही, अन्य कार्यांत गुंतल्याकारणानें त्याच्या निरीक्षणांत व्यत्यय तर येत नव्हता, निरीक्षण करावयाच्या गोष्टीविषयी लेखकास गोडी नसल्याने त्याचें दुर्लक्ष झालें होतें काय, निरीक्षणीय गोष्टी समजण्याइतका अनुभव किंवा बुद्धि त्यांत होती किंवा नाही, निरीक्षण

गोष्टीत त्यानें घोटाला तर केला नाही, व सर्वांत महत्त्वाची गोष्ट म्हटली म्हणजे निरीक्षण झाल्याबरोबर त्यानें त्याचें टांचण केलें किंवा नाही, या सर्व बाबींचा नीट विचार केला पाहिजे. (३) प्रत्यक्ष निरीक्षण करतां येणें शक्य असूनहि आळसानें किंवा निष्काळजीपणानें, केवळ पूर्वज्ञात कार्यक्रमावरूनच कित्येक वेळां लेखकाकडून सभावगैरेचा अहवाल कल्पनेनें लिहिला जात असल्याकारणानें, अगदींच ठराविक पद्धतीप्रमाणें व ठराविक भाषेत लिहिलेले लेख अविश्वसनीय समजावें. (४) खासगी गोष्टीसंबंधी माहिती, निरीक्षणजन्य असुं शकत नसल्यामुळे ती विश्वसनीय नसते. त्याचप्रमाणें चालीरीतीचें, मनुष्यस्वभावाचें, महायुद्धाचें किंवा यासारखें दुसरें कोणतेंहि समुच्चयात्मक वर्णन घेतलें तरी तें फार झालें तर निरनिराळ्या निरीक्षणजन्य माहितीवरून सिद्धांत काढूनच केलेले असावयाचें; याकरितां अशावेळीं लेखकाजवळ सिद्धांत काढण्यास पुरेशी सामुग्री होती किंवा नाही, व त्याला उपलब्ध सामुग्रीवरून यथार्थ सिद्धांत काढतां येत होते किंवा नाही या दोन गोष्टींचा शोध केला पाहिजे.

उस न्या विधानांची ग्राह्या ग्राह्याचि किंवा त्सा.—एखाद्या विधानांतील माहिती लेखकानें स्वतःच्या निरीक्षणावरून लिहिली नसल्यास, ज्यानें आत्मनिरीक्षणानें ती प्रथम प्रसिद्ध केली असेल त्याचें निरीक्षण दोषरहित होतें किंवा नव्हतें, व त्यापासून प्रस्तुत लेखकापर्यंत ती ज्या ज्या मध्यस्थांच्या द्वारांनीं आली त्यांनीं तिच्या स्वरूपांत बदल करणाऱ्याचा संभव होता काय, हें ठरविलें पाहिजे. परंतु लिखाणांच्या अभावांमुळे व्यवहारांत इतिहाससंशोधकांस मूळ निरीक्षकापर्यंत क्वचितच पोहोचतां येत असल्या कारणानें, अनेक विधानें निनांवींच राहतात, व म्हणून अशा वेळीं असलें निनांवीं विधान ज्या काळांत केलें गेलें असेल त्या काळांत तद्विधानांतर्गत गोष्टीच्या निरीक्षणांत चुका होत असत काय, व तत्कालीन तसलीं विधानें पूर्वग्रहानें दूषित होण्याचा संभव होता काय हें पाहण्याशिवाय अधिक असें कांहींच करतां येत नाही. या निनांवीं विधानांचा बराच मोठा भाग परंपरागत गोष्टींनीं भरलेला असतो. या गोष्टी लेखनाच्या द्वारेनें पिढ्यानुपिढ्या चालत येतात, किंवा केवळ आख्यायिकादि दंतकथांच्या रूपानेंच अस्तित्वांत असतात.

यांपैकी दंतकथास्वरूपी परंपरागत विधानें तत्कालीन लोकांत तसलीं विधानें लिहून ठेवण्याची रीत होती किंवा नाही याच्या परीक्षणानें ओळखून काढून, तीं अविश्वसनीय म्हणून टाकून दिलीं पाहिजेत. कारण कोणत्याहि माहितीची विश्वसनीयता ती मूळ निरीक्षकाचें निरीक्षण जितकें तेंतोतें व्यक्त करित असेल त्यावरच अवलंबून असते. परंतु दंतकथांतील माहिती कित्येक मध्यस्थांच्या द्वारांनीं चालत आली असल्यामुळे तीत पुष्कळ बदल झाला असण्याचा

संभव असतो, व मध्यस्थविषयक आपल्या अज्ञानामुळे त्या फेरफाराचे स्वरूप निश्चित करण्यास आपणांजवळ साधन नसतें. या दंतकथांपासून ऐतिहासिक गोष्टींचा बोध होत नसला तरी तत्कालीन लोकांच्या कल्पनांचें ज्ञान त्यांवरून आपणांस होऊं शकतें.

जी परंपरागत विधानें लेखनद्वारा आलेलीं असतात तीं मूळास कितपत धरून आहेत हें पाहिलें म्हणजे त्यांची विश्वसनीयता ठरवितां येते. मूळ उपलब्ध असल्यास याचा शोध कर्तृत्वसंशोधनांतच लागतो. परंतु तें गहाळ झालें असेल तेव्हां लेखकांस विशिष्ट विधानांतील माहिती असणें शक्य होतें काय, आणि त्याला मूळांत बदल करण्याची खोड होती काय, व असल्यास तो कोणत्या प्रकारचा फेरफार करीत असे याचा शोध केला पाहिजे. एखादें विधान भाषा-दृष्टीनें एकंदर लिखाणांशीं विसंगत असल्यामुळे जितकें मूळावरून जमनेच्या तसेंच घेतलेलें दिसेल तितकी त्याची विश्वसनीयता अधिक समजावी.

परंतु विश्वसनीयता तपासतांनां प्रत्येक पुराव्यांतील दोष पाहून सर्व व पुरावा वाज्रूला वगळणें हेंच इतिहासचिकित्सकांचें प्रधान कर्तव्य नाहीं. तर अमन्यांतूनही सत्य काढून माहितीच्या अनावरनें अंकित असलेले क्षेत्र माहितीनें युक्त करणें ह त्याचें प्रधान कर्तव्य आहे, नाहीतर प्रत्येक पुराव्यांतील सदाशता दाखवून तो पुरावा वगळण्यास उपदेशिणें अगदीं सोपें आहे, हें होतकरू चिकित्सकानें लक्षांत ठेवलें पाहिजे. पुष्कळ वेळां लिखाणांतील अनेक विधानांच्या मूळ निरीक्षकांच्या स्थलकालपरिस्थितींचा कांहींच पत्ता लागत नाही. असलीं विधानें भौतिकशास्त्रज्ञ कवडीमोल समजून टाकून देत असले तरी इतिहासकारास त्यांचा उपयोग करून घेतां येतो. कारण इतिहासाच्या वाचकांची जिज्ञासा ढोबळ ढोबळ गोष्टींनींच तृप्त होऊं शकत असल्यामुळे सूक्ष्म गोष्टींच्या ज्ञानास आवश्यक असणारे निरीक्षणविषयक कडक नियम निरीक्षकानें पाळले नसले तरी त्याच्या निरीक्षणनिवेदनावरून उपरोक्त ठळक ठळक गोष्टींचा बोध सहज होऊं शकतो. म्हणून निनांवी विधानांपैकीं देखील जीं चुकीचीं किंवा असत्य असण्याचा संभव नसतो तीं इतिहासकारास आपल्या उपयोगासाठीं निवडून घेतां येतात. या सदरांत कोणतीं विधानें येऊं शकतात याचें दिग्दर्शन खालीं केलें आहे. (१) पुढें दिलेल्या तीन प्रकारच्या विधानांच्या बाबतींत वस्तुविपर्यास करून लेखकाचा कांहीं फायदा होत नसल्यामुळे, किंवा तसें केलें असतां लबाडी उघडकीस येऊं शकत असल्यामुळे तीं खोटीं असण्याचा संभव नसतो. [अ] एखादें विधान, लेखकाचीं मते, हितसंबंध, वृथाभिमान व वाङ्मयविषयक अभिरुचि यांनां प्रतिकूल असल्यास त्यांत लबाडी असणें संभवनीय नसतें. परंतु या ठिकाणीं लेखकाच्या हितसंबंधादि गोष्टींविषयीं आपल्या स्वतःवरून अनुमान काढल्यास आपले सिद्धांत सदेव राहण्याची भीति असते. विद्या

सत्यासत्यतेची चौकशी तत्कालीन लोकांकडून केली जाण्याचा संभव असून जिची शहानिशा त्यांना सहज करून घेतां आली असती अशा माहितीसंबंधी असत्य विधान करण्यास लबाडी उघडकीस येण्याच्या भीतीनें लेखक सहसा प्रवृत्त होणार नाही. परंतु या भीतीचा आपल्या वाचकवर्गास ओळखणाऱ्या सुसंस्कृत आत्मसंयमी माणसावर जितका परिणाम होतो, तितका असंस्कृत मनाच्या विकारवश माणसावर होत नाही हें लक्षांत ठेवलें पाहिजे. [इ] वर्णित गोष्ट लेखकाच्या दृष्टीनें विनम्रत्वाची असते तेव्हां तत्संबंधी असत्य विधान करण्याचा त्याला मोह होण्यास कांहींच कारण नसतें. अगदीं काल्पनिक कथा लिहिणाऱ्या लेखकास सुद्धां आपलें कथानक कांहीं वास्तविक गोष्टींच्या चौकटींत बसवूनच तयार करावें लागतें. त्या गोष्टी लेखकास व त्याच्या वाचकवर्गास परिचित असल्यामुळे महत्त्वाच्या नसल्या तरी, आपणांस त्यांपासून उपयुक्त माहिती गोळा करितां येते. (२) जी गोष्ट बराच काळ अस्तित्वांत असते, जी अनेक माणसांच्या निदर्शनास येऊं शकतें, व जिचें वरवर पाहणाऱ्याच्यां हि सहज ध्यानांत येण्याइतकें स्थूलवर्णन दिलें असतें अशा ढळढळीत दिसणऱ्या गोष्टींसंबंधी माहितींत चुका होणें शक्य नसतें. (३) ज्या गोष्टींत लेखकाचा विश्वास नसतो, ज्या त्याला दुर्बोध असतात किंवा ज्या त्याच्या मताविरुद्ध असतात त्या लिहिणें भाग झाल्याशिवाय तो लिहिणार नाही.

सूक्ष्म परीक्षणाच्या पूर्वोक्त विविध क्रियांचा व्यवहार हा रात संक्षेपतः उपयोग करण्याची रीति. — आतां आपण येथपर्यंत वर्णन केलेल्या विविध क्रियांचा व्यवहारांत उपयोग करण्याची संक्षिप्त पद्धति काय आहे तें पाहूं. प्रथमतः बाह्यपरीक्षण करीत असतानाच लेखक व लिखाण यांसंबंधी शक्य तितकी माहिती गोळा करावी, व आतांच सांगितलेल्या रीतीनें तिच्या सत्यासत्यतेच्या कसोट्या मनांत आणून ती मनांत नीट बिंबवून ठेवावी. यानंतर लिखाण परीक्षणार्थ हातीं घ्यावें. त्याची भाषा दुर्बोध असल्यास प्रथम तें लेखकायांबोध करून घेण्यासाठीं वाचून नंतर मग तद्दंतर्गत विधानांचें सत्यान्वेषण करण्याकरितां त्याचें परीक्षण करावें. परंतु लिखाणाचा अर्थ सुगम असला तर पहिल्याच वाचनांत त्यांतील विधानांचें परीक्षण करून, त्यांतील फक्त वादग्रस्त वाक्येच मागून अभ्यास करण्यास्तव वेगळी काढून ठेवावी. या परीक्षणांत लिखाणांतील प्रत्येक विधान घेऊन, लेखक व लिखाण याविषयीं मिळविलेल्या आपल्या पूर्वे माहितीवरून चुका व लबाडी होण्याच्या पूर्वोक्त कारणांच्या अनुरोधानें त्याची यथार्थता निश्चित करावी.

अशा रीतीनें आपणांस उपलब्ध लिखाणांपासून पूर्वकालीन कित्येक वास्तविक गोष्टी व कल्पना हातीं लागतील, व त्यांपैकी प्रत्येक कितपत संभवनीय आहे याचेहि ज्ञान होईल.

इतिहास संघटने करितां संशोधित कल्पनांची निवड.—सूक्ष्म परीक्षणापासून काढलेल्या कल्पनांचा इतिहास संघटनेकडे उपयोग करून घेण्याकरितां त्यांतील उपयुक्त कल्पनांची निवड कशी करावी हे आपण पाहू. या कल्पनांचा उद्भव कोणच्याना कोणच्या तरी मनांतून झालेला असतो. परंतु मनुष्याच्या मनांतील सर्व कल्पना नेहमी वस्तुस्थितीवरूनच घेतल्या जात असल्यामुळे, त्यांच्या मूळाशी असलेल्या गोष्टींना अस्तित्व असले पाहिजे हे उघड आहे, म्हणून नाटक, कादंबऱ्या, काव्य, इत्यादि वाङ्मयात्मक ग्रंथांतील कल्पनांचा अभ्यास करून देखील त्यांचा पुढे दिलेल्या विशिष्ट मर्यादेच्या आंत प्राचीन काला-संबंधी माहिती गोळा करण्याच्या कामी उपयोग करून घेतला असता ते वावगे होणार नाही. (१) नीति, ललित-कला इत्यादि गोष्टीसंबंधी कल्पना कर्त्याच्या समकालीन सर्व समाजास लागू करणे केव्हांहि रास्त होणार नाही. असल्या प्रकारच्या सामाजिक बाबतींतील कल्पनाविषयी लिखाणां-तील कल्पना फार झाले तर कर्त्याचे तत्संबंधी विचार प्रगट करित असतील. (२) भौतिक पदार्थांची वर्णने देखील कल्पनेनेच केली असण्याचा संभव असल्यामुळे, त्या कल्पनांची मूलभूत तत्वे हुडकून काढून केवळ त्यांचे अस्तित्व गृहीत धरले पाहिजे. एखाद्या कवीने सुवर्णकपाटांचे वर्णन केले असले तर त्यावरून सुवर्ण व कपाटे यांचेच अस्तित्व फक्त सिद्ध होते. (३) याप्रमाणे एखाद्या कल्पनेचे किंवा पदार्थाचे अस्तित्व सिद्ध झाले तरी त्याची व्याप्ति सर्वसामान्य होती असे म्हणता येणार नाही. (४) पुन्हा या पदार्थाचे किंवा कल्पनेचे अस्तित्व कोणत्या काळी व कोणत्या देशांत होते हेहि नक्की ठराविता येत नाही. कारण प्राचीन काळांतील किंवा परदेशांतील लोकांपासून कल्पना घेऊन कर्त्याने तिचा स्वतः उपयोग करणे ही काही संभवनीय गोष्ट नाही.

तुटपुंजी माहिती उपलब्ध असलेल्या काळासंबंधी विचार करित असतांना ज्या उघड शिक्षणाच्या साध्या गोष्टींचे कर्त्याने विचार न करतां वर्णन केले असेल तीहि व्यवहारांत खरी मानून चालावयास कांही हरकत नाही. अगदी उघड उघड दिसणाऱ्या साध्या गोष्टींची वर्णने कर्त्याला न कळत त्याच्या लेखणांतून यथातथ्य उतरत असतात.

संशोधित विधानांची यथार्थता.—सूक्ष्म परीक्षणाने लिखाणांतून काढलेल्या विधानांची यथार्थता नेहमी डळमळीतच असते. यापैकी प्रत्येक विधानांची सत्यता कमीअधिक प्रमाणांत संभवनीय आहे, एवढेच काय ते आपणांस बिनधोक सांगतां येईल. लिखाणांतील विधाने प्रत्यक्ष निरीक्षण करून ताबडतोब असंदिग्ध भाषेत लिहून ठेवली जात नसल्यामुळे त्यांचे यथार्थत्व सिद्ध करण्याकरितां दुसऱ्या समर्थनपर विधानांची फार जरूरी असते. म्हणून लहान लहान चित्र्यांचा उपयोग करून एकच प्रकारची सर्व विधाने एके

ठिकाणी येतील असे त्यांचे वर्गीकरण करावे ते झाल्यानंतर (१) एखाद्या गोष्टीविषयी एकच विधान उपलब्ध असल्यास त्याचा कोणत्याहि प्रकारे उपयोग करून घेऊं नये; फार झाले तर निरीक्षकाच्या नांवासह त्याचा उल्लेख मात्र करावा. (२) दोन किंवा अधिक विधाने परस्परविरोधी आहेत असे आढळून येऊन ती एकाच गोष्टीसंबंधी आहेत अशी आपली पूर्ण खात्री झाली तर, [अ] त्यापैकी सर्वच संशयात्मक असल्यास किंवा [आ] अनेक संशयात्मक विधाने एकमेकांशी जुळत असून, ती ज्याविषयी संशय घ्यावयास जागा नाही अशा एकाच विधानाविरुद्ध असल्यास, ती सर्व त्याज्य समजावी; परंतु [इ] परस्पर-विरोधी दोन विधानांपैकी एक संशयात्मक, व दुसरे यथार्थ असणे पुष्कळ अंशी संभवनीय असल्यास दुसरे ग्रहण करावे.

इतिहाससंशोधकाने विधानांच्या साम्याचे परीक्षण करित असतांना फक्त स्वतंत्र निरीक्षणाने केलेली विधानेच जमेल धरावी. सामाजिक हकीकतींतील तपशीलांच्या विविधत्वांमुळे, व त्यांचे निरीक्षण करण्याचा दृष्टिकोन माणसागणिक भिन्न असल्यामुळे, दोन विधानांचा तपशील अनुक्रमाने जुळला तर ती स्वतंत्र निरीक्षणाने केलेली नाहीत असे साफ समजावे. भिन्न भिन्न प्रकारच्या, भिन्न भिन्न लेखकांनी, भिन्न भिन्न परिस्थितीत, भिन्न भिन्न लिखाणांत, नमूद केलेली निरीक्षणेच स्वतंत्रपणे केली गेली होती असे खात्रीपूर्वक म्हणता येते. म्हणून इतिहाससंशोधकाने हे लक्षांत ठेविले पाहिजे की, प्राचीन काळासंबंधी एकमेकांशी तपशीलवार जुळणाऱ्या हकीकती खऱ्या विश्वसनीय नसून, थोडक्याच बाबीत मधून मधून दिसून येणारे साम्य विधानांची विश्वसनीयता प्रगट करते.

सुसंगति आणि सत्यता.—या अनुमानांपासून सुसंगत हकीकत तयार करितां आली तर त्यांच्यासंबंधी वाटत असलेला व्याक्तिविषयक संशय पार मावळून जाऊन; सुसंबद्धतेमुळे येणारा निश्चितपणा त्या हकीकतीला प्राप्त होतो. एखाद्या राजाच्या प्रवासवर्णनांतील तारखा व स्थळे परस्पराशी विसंगत नसली व त्यापासून प्रवास वर्णनाची सुसंगत हकीकत आपणांस तयार करितां आली तर, प्रत्येक स्थळाच्या तारखेच्या सत्यतेबद्दल आपणांस खात्री वाढू लागते. किंवा एखाद्या संस्थेच्या अथवा रुढीच्या वर्णनांतील सर्व विधाने सुसंगत असली तर त्यावरून तयार केलेल्या हकीकतीच्या सत्यतेबद्दल आपणांस संशय येणार नाही.

ऐतिहासिक विधानांचा इतर शास्त्रांतील सिद्धांतांशी विरोध दिसून आल्यास काय करावे.—भौतिक शास्त्रांच्या सिद्धांतांविरुद्ध असलेल्या लिखाणांतील गोष्टींवर कोणीहि इतिहाससंशोधकाने विश्वास ठेऊ नये. चमत्कारांवर विश्वास ठेवण्याकडे माणसाची इतकी प्रवृत्ति असते की, जुन्या कागदपत्रांत भुताखेतांच्या अस्तित्वाबद्दल

जितका पुरावा सांपडतो तितका समुद्रगुप्तासारख्या एखाद्या ऐतिहासिक पुरुषाच्या अस्तित्वाबद्दलहि सांपडणार नाही. असे असले तरी इतिहाससंशोधकाने मुताखेतासंबंधी गोष्टी टाकून देऊन समुद्रगुप्ताचेच अस्तित्त्व कबूल केले पाहिजे. त्याने आपल्या शोधामुळे भौतिकशास्त्रांत क्रांति घडवून आणण्याच्या मरीस पडून गेले. कारण भौतिक शास्त्रांतील ज्ञान प्रत्यक्ष अनुभवांने मिळविलेले असते; परंतु इतिहासांतील माहिती अप्रत्यक्ष ज्ञानाने मिळविली जात असल्यामुळे त्याचा दर्जा नेहमी कमीच रहाणार. भौतिक शास्त्रांमध्ये क्रांति घडून येणे असंभवनीय आहे असे नाही; परंतु तज्ज्ञांनीच अडवून आणली पाहिजे. इतिहाससंशोधकास या बाबतीत हात घालता येत नाही. उलटपक्षी त्यानेच पूर्वी झालेल्या शास्त्रीय शोधांचा, आपल्या लिखाणांचा अर्थ लावण्याकडे व आपल्या शोधांची यथार्थतातापासून पाहण्याकडे उपयोग करून घेतला पाहिजे. इतिहास, मानसशास्त्र, समाजशास्त्र, इत्यादि अपूर्णावस्थेत असलेल्या शास्त्रांच्या सिद्धांतांविरुद्ध जर ऐतिहासिक परीक्षाणांत कांहीं आढळून आले, तर या शास्त्रांतील संस्थापित झालेली जुनी तत्वे चुक ठरविण्यास आपल्याजवळ सबळ पुरावा असल्याखेरीज इतिहाससंशोधकाने ते मान्य करू नये.

इतिहासरचनेच्या सामुग्रीचे स्वरूप.—इतिहाससंशोधकाने इतिहासरचनेकरिता निवडून काढलेल्या वस्तुस्थितिदर्शक पृथक्कृत विधानांपासून सुसंगत इतिहास तयार करणे हे इतिहासकाराचे काम आहे. परंतु इतिहासरचनेचे काम सर्वस्वी उपलब्ध सामुग्रीवरच अवलंबून असल्यामुळे ते ठराविक नमुन्यावरहुकूम करणे शक्य नसते ही गोष्ट इतिहासमीमांसकांनी ध्यानांत ठेवावी. ऐतिहासिक प्राचीन वस्तु क्रिया व हेतु व अर्वाचिन वस्तुक्रिया हे परस्पर भिन्न नाहीत असे गृहीत धरून आपण त्याची कल्पना करीत असतो. या गृहीत सादृश्याच्या अभावी प्राचीन लिखाणांचा बोध होणे केवळ अशक्य आहे. परंतु आपणांस ज्या प्राचीन गोष्टींची कल्पना करावयाची असते त्याचे आधुनिक गोष्टीशी पूर्ण सादृश्य नसल्यामुळे इतिहासांत अनेक चुका होण्यास जागा राहते. भौतिक शास्त्रांच्या परिभाषेतील प्रत्येक शब्दाची पूर्ण व्याख्या केली असल्याकारणाने त्यांत चुका होण्याचा संभव नसतो; परंतु हा नियम व्यावहारिक भाषेच्या शब्दासंबंधी पाळला जात नसल्यामुळे व विशेषतः एखादा शब्द जितका अदृश्य अशा मानसिक कल्पनांचे ज्ञान करून देण्यास योजिला असेल तितका त्याचा अर्थ अनिश्चित राहात असल्यामुळे कल्पनामूलक ऐतिहासिक ज्ञानांत चुका होण्याची भीति विशेष असते.

परंतु इतिहासकारास तर अशी कल्पना केल्याशिवाय दुसरा तरणोपायच नसतो. व म्हणून कोणत्याहि गोष्टीची

सामुग्री लिखाणांतील वाक्यांचे पृथक्करण करून मिळविली असल्याकारणाने इतिहासकाराच्या हाती शेंकडो तुटक तुटक, लहान लहान विधानेच काय ती येत असतात, व तीहि अगदी अस्ताव्यस्त स्थितीत असतात. या ऐतिहासिक विधानांतील विशेषत्व म्हटले म्हणजे:—(१) एकाच लिखाणांतून हस्ताक्षर, भाषा, लिपी, व्यक्तिविषयक मते, ऐतिहासिक प्रसंग, इत्यादि परस्परभिन्न गोष्टीविषयी माहिती मिळत असल्यामुळे या विधानास विविधत्व आले असते; (२) सामाजिक चालीसारख्या सामान्य विधानापासून तो एखाद्या व्यक्तीच्या तोंडून निघालेल्या शब्दासारख्या तुटक विधानापर्यंत निरनिराळ्या दर्जाची सामान्य विधाने या सामुग्रीत आढळून येतात; (३) प्रत्येक विधान विशिष्ट स्थल व काल यांनी मर्यादित असल्यामुळे इतिहासकारास भिन्न भिन्न ठिकाणच्या व भिन्न भिन्न काळांतील विधानांचा पृथक् पृथक् अभ्यास करावा लागतो; आणि यांपैकी प्रत्येक विधानाची सत्यता कमी अधिक प्रमाणांत निश्चित झालेली असते. याप्रमाणे भिन्न भिन्न ठिकाणच्या भिन्न भिन्न काळांतील कमीअधिक प्रमाणांत व सामान्य असलेल्या विजातीय विधानांच्या असंबद्ध अणुरेणुंचा इतिहासकारास उपयोग करून घ्यावयाचा असल्याकारणाने नमुन्यावर हुकूम काम होणे शक्य नाही पण या कामास पद्धत नाही असेहि नाही. सजातीय विधाने वेगळी काढून त्यांचे सोडस्कर वर्गीकरण कसे करावयाचे हे निश्चित करणे अवश्य आहे. संशोधित विधानांपासून (१) प्राणी, भौतिक पदार्थ, (२) मानवी कृत्ये, आणि (३) त्यांचे हेतु व पूर्व कल्पना या तीन प्रकारच्या वास्तविक गोष्टींचे ज्ञान होऊ शकते. यांपैकी भौतिक वस्तु व प्राणी यांचे ज्ञान मूळ लेखकास जरी निरीक्षणाने झाले असले तरी, आपणांस तर त्याच्या अनुभवाची कल्पना स्वानुभवांतील वस्तूवरून करावी लागते. त्याचप्रमाणे प्राक्कालीन मानवी कृत्यांचेहि लेखकांचे ज्ञान निरीक्षणजन्य असते तरी आपणांस ऐतिहासिक कृत्यांची व्यवहारांतील तत्सम माणसांच्या कृत्यावरून कल्पना करण्याशिवाय गत्यंतर नसते. मानवी कृत्यांचे हेतु व कृत्ये करणाऱ्यांच्या त्याविषयी पूर्वकल्पना या दोन्हीहि गोष्टींचे ज्ञान प्रत्यक्ष तत्कालीन निरीक्षणावरून करता येत नसून त्याची कल्पना मनुष्यस्वभावाच्या ज्ञानावरूनच करावी लागते. लिखाणांपासून यासंबंधी मिळविण्याची माहिती तीन प्रकारची असते. (१) लेखकाने दिलेले स्वतःचेच हेतु अथवा पूर्व कल्पना, (२) लेखकाने दिलेले स्वतःच्या समकालीन माणसाचे हेतु अथवा पूर्वकल्पना, आणि (३) लिखाणांतील कृत्यांचे आपणच आपल्या स्वतःवरून काढलेले हेतु अथवा पूर्व कल्पना.

यावरून एक गोष्ट उघड होते की, बहुतेक प्राचीन गोष्टी विषयी आपले ज्ञान भौतिक शास्त्रांतील गोष्टींप्रमाणे निरीक्षणापासूनच नसून कल्पनामूलक असते.

चित्र काढीत असतां त्यांत पुष्कळशा काल्पनिक भागाचा समावेश होतोच. याकरितां इतिहासकारानें इतिहासाची जुळवणी करीत असतां या चित्रांतील लिखाणांतून घेतलेल्या सत्यांशाचेंच फक्त ग्रहण केलें पाहिजे. उदाहरणार्थ, श्रीहर्षाच्या कारकीर्दीच्या उत्तरार्धातील बुद्धाच्या मूर्तीच्या मिरवणुकीचें चित्र डोळ्यापुढें आणतांना चिनी प्रवाशाच्या वर्णनांतून यथार्थ म्हणून घेतलेल्या भागाशिवाय दुसऱ्या कित्येक गोष्टी त्यांत घालाव्या लागतील. परंतु इतिहासांत हा भाग घालतांना केवळ सत्यांशाचाच उपयोग केला पाहिजे. चित्राच्या पूर्णतेसाठीं उसन्या घेतलेल्या दुसऱ्या कोणत्याहि गोष्टीस इतिहासांत थारा देतां कामा नये.

इ ति हा स र च ने च्या का मां ती ल मु ख्य अ ङ्-
च णी व त्यां व र उ पा य—यावरून असें दिसून येईल कीं, भौतिक वस्तूंचे थोडेसे अवशेष खेरीज करून वाकीच्या कोणत्याहि प्राकालीन गोष्टींचें जें कल्पनाचित्र लिखाण वाचीत असतांनाच त्यांतील तुटपुंज्या माहितीवरून आपल्या अंतश्चक्षुंपुढें नकळत उभें राहतें तें बहुतांशीं अर्वाचीन कल्पनांनीं रेखाटलेलें असतें. पण प्रत्येक प्राचीन गोष्ट अर्वाचीन गोष्टीप्रमाणें नव्हती. इतकेंच नव्हे तर या दोहोंतील वैषम्याच्या अभ्यासानेच इतिहासास मनोरंजकता येत असल्यामुळे, लिखाणांत दृश्य होणाऱ्या एखाद्या गोष्टीच्या वर्णन-पर माहितीतील निरनिराळ्या मुद्यांच्या स्वानुभावावरून केलेल्या कल्पनांचें एकिकरण करून, आपण मूळ गोष्टीचें शक्य तितकें हुबेहूब चित्र आपल्या डोळ्यासमोर आणण्याचा प्रयत्न करावा.

व्यवहारांतील आपलें निरीक्षण नेहमीं व्यक्तिविषयकच असल्या कारणानें लिखाणांतील निरीक्षणात्मक माहितीहि व्यक्तिविषयकच असते; व म्हणून परस्परसंबंध कळण्याकरितां जी परिस्थितीत्मक व समुच्चयात्मक कल्पना मनुष्यास असावी लागते ती आपणांस झालेली नसते. यामुळे आपल्या अनुभवावरून समाजाचें किंवा त्याच्या विकासाचें किंवा अंशात्मक अवस्थेचें एक कल्पनाचित्र तयार करून त्याच्या चौकटीत लिखाणांतील संशोधित माहिती अंतर्भूत करण्याशिवाय गत्यंतर नसतें. प्राचीन काळची वस्तुस्थिति आपणांस प्रत्यक्ष पाहतां येणें शक्य नसल्यामुळे त्या काळांतील विवक्षित गोष्टी कोणत्या परिस्थितीत घडल्या होत्या याविषयी बरोबर कल्पना येण्याकरितां आपणांस हल्लींच्या समाजाचें किंवा विकासाचें किंवा कार्यक्रमाचें निरीक्षण करून त्यासारख्या गोष्टी आज कोणत्या परिस्थितीत घडत आहेत हें पाहिलें पाहिजे. प्राचीन व अर्वाचीन गोष्टी यांमध्ये वैषम्य असण्याचा पुष्कळ संभव असला तरी मनुष्याची शरीरघटनां व मनोरचना निश्चित असल्याने हे सर्व फरक कांहीं विशिष्ट मर्यादेच्या आंतच घडून येत असतात म्हणून मनुष्याच्या जीवनक्रमांत ज्या सर्वसामान्य गोष्टींची आपण अपेक्षा करतो

त्यांची एक यादी तयार केली असतां ती संशोधित विधानांची स्वाभाविक वर्गवारी करण्यास उपयोगी पडेल.

प्रत्येक समाजाच्या किंवा व्यक्तीच्या आयुष्यांत अनपेक्षित असे जे शेंकडों प्रसंग येतात त्यांचा पूर्वीक सर्वसामान्य गोष्टींमध्ये समावेश होऊं शकत नाही तरी त्यांचा अभ्यास केल्याशिवाय इतिहासकारास प्राचीन काळचें चित्र रंगवितां येणें शक्य नसल्यामुळे लिखाणाचें वाचन चाललें असतांनाच त्या गोष्टीचें पूर्ण ज्ञान होण्यास जे मुद्दे आवश्यक म्हणून पुढील ते टिपून ठेऊन व आपल्या अनुभवांतील तत्सदृश गोष्टींच्या विवेचनांत जे मुद्दे देण्यांत येतात. त्यांचाहि अभ्यास करून आपणांस आणखी कोणते मुद्दे देण्याची आवश्यकता आहे तें ठरवून त्यांची यादी केली म्हणजे त्या वास्तविक गोष्टींचें वर्गीकरण कसें करावयाचें याची योजना तयार होईल.

याप्रमाणें इतिहासरचनेकरितां आपणांस कोणकोणत्या गोष्टींसंबंधी माहिती अवश्य आहे हें प्रस्तुत समाजाच्या अवलोकनानें ठरवून व त्यांची यादी करून प्रत्येक गोष्टी-विषयी लिखाणांतील संशोधित विधानांतून काय माहिती मिळू शकते असा प्रश्न विचारीत गेले म्हणजे सजातीय विधानें एके ठिकाणीं येऊन सर्व संशोधित विधानांचें संगत-वार वर्गीकरण होईल.

इ ति हा स र च ने च्या का र्या ची रू प रे खा—
पूर्वीक विवेचनावरून इतिहासरचनेच्या कार्याची रूपरेखा साधारणतः पुढें दिल्याप्रमाणें आपणांस आखतां येईलः—

१ प्रथमतः प्रत्येक संशोधित गोष्टीचें तिच्या निरनिराळ्या भागाशीं साम्य असणाऱ्या ज्या ज्या कांहीं गोष्टी आपणांस आपल्या समावेताली दिसतील त्या सर्वांचें एकीकरण करून हुबेहूब कल्पनाचित्र तयार करावें. हें काम लिखाण वाचीत असतांनाच नकळत माणसाकडून होत असल्यामुळे त्यांत चुका होऊं न देण्याकरितां कोणती काळजी घेतली पाहिजे याचें पूर्वीच दिग्दर्शन केलें आहे.

२ यानंतर प्रस्तुत समाजाच्या अवलोकनावरून ज्या सामान्य गोष्टींची आपण प्राचीन समाजांतहि अपेक्षा करितो त्यांपैकी प्रत्येकींसंबंधी आपणांस जी काय माहिती मिळू शकते ती वेगळी काढली असतां सजातीय गोष्टींचें निरनिराळे विभाग होऊन सर्व संशोधित विधानें पद्धतशीर रचलीं जातील.

३ याप्रमाणें रचलेल्या संशोधित विधानांत ऐतिहासिक माहितीच्या अभावामुळे बरीच लहानमोठी खिडारें राहिलेली आढळून येतील; त्यांपैकी कांहीं ज्ञात गोष्टींवरून अनुमानानें भरून काढून तर्कशास्त्राच्या मदतीनें ऐतिहासिक माहितीत भर टाकण्याचा प्रयत्न करावा.

४ यानंतरचें कार्य म्हटलें म्हणजे आपण जुळविलेली सर्व माहिती बीजगणितांतील सूत्रवत् सिद्धांताप्रमाणें संकलित करून निरनिराळ्या गाष्टींचे परस्पर संबंध व सामान्य गुण-

धर्म दाखवावयाचे हें आहे. एवढें झालें म्हणजे इतिहास-रचनेचें काम पूर्ण होतें.

५ परंतु ऐतिहासिक ज्ञान स्वभावतःच क्लिष्ट व अफाट असल्यामुळे आपला ग्रंथ वाचकवर्गास सुबोध करण्याकरितां चांगलोचो विवरणपद्धति शोधून काढली पाहिजे.

मागे सांगितलेल्या सर्व क्रियांची मीमांसा जरी इतक्या स्पष्टपणे करितां येते तरी व्यवहारांत ऐतिहासिक ग्रंथ बहुषः सदीप राहिलेले आढळून येतात.. याचें कारण असें आहे कीं, ऐतिहासिक साधनांच्या शोधापासून इतिहासरचना संपूर्ण होईपर्यंत इतकें काम असतें कीं एका माणसाच्या हातून तें चांगल्या रीतीनें पार पडणें अशक्यच असतें. परंतु इतिहासशास्त्रांत बाह्यचिकित्सेच्या कामाशिवाय इतरत्र कोठेहि भ्रमविभागणी होऊन प्रत्येकाचें कार्यक्षेत्र आंखलें गेले नसल्यानें ऐतिहासिक विषयावर पुस्तक लिहिणाऱ्यास दुसऱ्याच्या ग्रंथांतील कोणती माहिती विश्वसनीय समजून गृहीत धरावयाची हें कळत नाहीं, व त्यामुळे त्याच्या ग्रंथांत अनेक दोष राहतात. या करितां असें करावें कीं दुसऱ्या ग्रंथांतील कोणतेहि सिद्धांत गृहीत धरून न चालतां एखाद्या लिखाणाप्रमाणेंच त्याचेंहि संशोधन करून, मूळ माहिती वरून ग्रंथकर्त्यानें प्रत्येक वेळीं बरोबर सिद्धांत काढले आहेत किंवा नाहीं हें पहात जावें. असें केल्यानें आमूलांत संशोधन करून ग्रंथ लिहिण्यास लागणाऱ्या व्यक्ती वेळाची काटकसर होऊन आपल्या ग्रंथांत दोष राहण्याचा संभवहि पुष्कळ कमी असतो.

सं शो धि त वि धा नां च्या व र्गां क र णा ची यो ज ना.— लिखाणांतून काढलेलीं सर्व विधानें मनुष्यासंबंधीच असल्यानें त्याच्या सर्वसामान्य व्यापारांची पुढें दिल्याप्रमाणें एक यादी तयार करून प्रत्येक व्यापारासंबंधी सामुग्रीतील माहिती वेगळी काढली असतां सर्व सजातीय विधानें एके-ठिकाणीं येतील.

(अ) भौतिक परिस्थितिः—(१) शरीर विषयक माहिती-शरीर वर्णन, तत्संबंधी आंकडे; (२) भूगोलविषयक परिस्थिति-नैसर्गिक, कृत्रिम. (आ) बौद्धिक चालीः—(१) भाषा, (२) कला, (३) शास्त्रें, (४) तत्त्वज्ञान व नीति, (५) परमार्थ विषयक समजुती; (इ) व्यावहारिक चालीः—(१) भौतिक जीवनक्रम-अन्न, पोषाख व भूषणें, वसतिगृह; (२) खासगी आयुष्यक्रम-कालक्रमण, सामाजिक समारंभ, करमणुकीचीं साधनें; (ई) आर्थिक चालीः—(१) अर्थोत्पादन-शेतकी, खनीजद्रव्यें, (२) उद्योगधंदे, (३) व्यापार, (४) अर्थ विभागणी; समाज संस्था (१) कुटुंब- (रचना व आर्थिक संघटना) (२) शिक्षण, (३) सामाजिक वर्ग; (उ) सार्वजनिकसंस्थाः—(१) राजकीय संस्था-सत्ताधीश, राज्यकारभार, लोकांनीं निवडलेल्या अधिकाऱ्यांच्या संस्था; (३) सामाजिक संस्था

(३) आंतर्राष्ट्रीय संस्था-राजकारण, युद्ध, व्यापार, खासगी कायदे.

वरील यादीप्रमाणें वर्गीकरण झाल्यावर प्रत्येक सदरांतील गोष्टींचें स्थलविषयक व कालविषयक वर्गीकरणें केली असतां त्या त्या मानवी व्यापारांचा इतिहास लिहिण्यास साधनें मिळून, निरनिराळ्या प्रकारचीं माहिती प्रसिद्ध करितां येईल.

याप्रमाणें वर्गीकरण झालेल्या गोष्टी कोणत्या क्रमानें कथन करावयाच्या हें आपल्या विवरणपद्धतीवर अवलंबून राहील. एका काळांतील सर्व गोष्टी एकेठिकाणीं दाखवावया किंवा एका देशाविषयी सर्व माहिती एकत्र दाखवावया किंवा गोष्टींच्या स्वरूपावरून त्यांचा ऐतिहासिक क्रम ठरवावयाचा, यांपैकी कोणत्या तरी एकाच पद्धतीचा स्वीकार करून इतिहासांत चालत नाहीं. म्हणून, यांतील एकीस प्रमुखत्व देऊन दुसऱ्या दोन्हींचा सोयीप्रमाणें उपयोग करावा.

सा मा न्य वै य क्ति क कृ त्ये.—कांहीं वैयक्तिक कृत्यांचें परस्परान्शीं इतकें सादृश्य दिसून येतें कीं, त्यांच्या समुच्चयास आपण “ संस्था ” असें नांव देतां. राजकीय इतिहासाखेरीज-करून इतिहासाच्या घडुतेक सर्व विशेष अंगांतील कृत्यांत असें सामान्य स्वरूप दृष्टोत्पत्तीस येतें; परंतु राजकीय इतिहासांतील राजकर्त्यांच्या परस्पर गिन कृत्यांत मात्र असें सामान्य तत्त्व शोधून काढणें फार कठिण असतें. मानवी संस्कृतीचा अभ्यास करणें, हे जरी इतिहासाचें मुख्य ध्येय असलें तरी सर्व वैयक्तिक कृत्यें एकत्र करून त्यांतील सामान्यत्व पथक् केल्यावरहि पूर्वोक्त रायकीय इतिहासांतील जीं कांहीं कृत्यें शिल्लक राहतील त्यांनां वगळलें असतां बाकीचा इतिहास नीट समजूं शकत नसल्यानें इतिहासकारांस तीं टाकतां येत नाहींत व म्हणूनच मानवी संस्कृतीच्या इतिहासाबरोबरच लढाया वगैरे राजे लोकांच्या वैयक्तिक कृत्यांचीहि आपणास गरज असते.

मा न वी सं व यी, चा ली व सं स्था.—मागे दिलेल्या कोष्टकावरून आपणांस कोणत्या मानवी संस्थांचा सवर्थाचा चालीचा व रीतीमार्ताचा इतिहास लिहितां येतो हें उघड दिसून येईल. अशा प्रकारचा एखादा इतिहास लिहिण्याकरितां ती संस्था कोणत्या व्यक्तींमध्ये रूढ होती हें अगोदर नीट घ्यानांत आणावें. कारण एखाद्या भाषेचा अभ्यास करण्याकरितां जर आपण कांहीं विशिष्ट व्यक्तींचा समूह घेतला, तर कलेच्या अभ्यासार्थ आपणांस तोच समूह घेतां येणार नाहीं. मराठी भाषा बोलणारांचा समाज घेतला कीं त्यांतील कांहीं व्यक्तींवरून सर्वांची राजकीय मते पार-नार्थिक कल्पना इत्यादि निरनिराळ्या गोष्टींसंबंधीं सिद्धांत काढण्याकडे जी मा.साची नैसर्गिक प्रवृत्ति असते तिळा आपण बळी न पडले पाहिजे. दुसरी महत्त्वाची गोष्ट म्हणजेः—समजा आपण मराठी भाषेचा इतिहास लिहिण्या-करितां ती भाषा बोलणाऱ्यांचा समाज घेतला, तरी देखील

त्यांतील सर्व व्यक्तींच्या भाषेत आपणांस पूर्ण सादृश्य आढळून येणार नाही. नागपूर, खानदेश व कोंकण या ठिकाणी बोलल्या जाणाऱ्या मराठी भाषांमध्ये आपसांत थोडाबहुत फरक आढळून येईलच. उलटपक्षी हिंदी, बंगाली वगैरे काही भाषांचे परस्परांशी कमी अधिक प्रमाणांत सादृश्यहि आढळून आल्यावांचून राहणार नाही.

याकरितां कोणताहि समूह घेतला की त्याचे पोटविभाग कोणते आहेत, व तो स्वतः कोणत्या मोठ्या समूहाचा पोटभाग आहे याचाहि विचार करणे प्राप्त आहे.

अशा रीतीने भाषा, कला इत्यादि संस्थांचा म्हणजे आचरणपरंपरेचा व कर्तृत्वपरंपरेचा अभ्यास करण्यास फारसा त्रास पडत नाही. विविष्ट चाल काय होती, तिला प्रचारांत कोणी आणले व तिचा पुढे स्वीकार करणारे कोण होते किंवा पूर्वगत सदृश चालीची ही विकृति होय इतक्या गोष्टी निश्चित केल्या म्हणजे काम भागते. परंतु सामाजिक किंवा राजकीय संस्थांची गोष्ट अगदी निराळी असते. या जरी संवर्धाने मनुष्यास परिपाठांतल्या वाढे लागतात तरी त्या केवळ स्वेच्छेने होत नसतात. यांतील सामाजिक किंवा आर्थिक संस्थांचा अभ्यास करतांना त्यांच्या भ्रमविभागणीचे व वर्गविभागाने तत्त्व काय होते, ते विभाग कोणते होते, त्यांत कोणत्या व्यक्तींना घेण्यांत येत असे व त्यांचे परस्पर संबंध काय होते, हे शोधून काढावे लागते. राजकीय संस्थांच्या बाबतीत पुढे दिल्याप्रमाणे आणखी दोन प्रकारची माहिती पाहिजे. (१) प्रथमतः सत्ता कोणाच्या हाती होती, व ती विभागली गेली असल्यास, या अधिकार विभागणीचा अभ्यास करून, स्थानिक, मध्यवर्ती व वरिष्ठ सरकाराविषयी आपणांस काय माहिती मिळू शकते हे पाहून नंतर प्रत्येक अधिकारीवर्गातील जागा कोणाला दिल्या असत, त्याचे नेमून दिलेले अधिकार काय होते व त्यांच्या हातांत वास्तविक रूपा किती होती याचा शोध करावा. (२) त्याचप्रमाणे त्यांच्या कामकाजाचे नियम कोणत्या स्वरूपांत होते, व काय होते; नियमांचा व्यवहारांत उपयोग करण्याची वाढिवाट काय होती, आणि त्यांचा दुरुपयोग कितपत केला जात असे हे देखील शोधून काढावे.

एका समाजासंबंधी सर्व माहिती मिळविली म्हणजे त्याचा इतर समकालीन समाजांत दर्जा काय होता हे ठरविण्यासाठी सार्वराष्ट्रीय संस्थांचा अभ्यास करून या सर्व समाजांत कोणकोणत्या रीती अगर संस्था सामान्य होत्या व त्यांचे आपसांतील दळणवळणासंबंधी खासगी नियम काय होते हेहि पहावे.

मा न वी संस्थांच्या उत्क्रांतीचा अभ्यास व त्यांत वैयक्तिक कृत्यांचे स्थान.—वर दर्शविल्याप्रमाणे अभ्यास केला असतां अमुक एक वेळी एखाद्या समाजाची स्थिति काय होती हे ध्यानांत येईल; परंतु मनुष्याच्या संस्था

दळदळ बदलत जाऊन शेवटी त्यांचे इतके रूपांतर होते की, त्या मूळ संस्थांमधून अगदी भिन्न वादें लागतात. प्रत्येक मानवी संस्थांची याप्रमाणे विकास अगर उत्क्रांति होते व याचाच इतिहासांत अभ्यास करावयाचा असतो. याकरितां मागे दिलेल्या कोष्टकांतील प्रत्येक बाबतीत उत्क्रांति काय झाली हे पहात गेले पाहिजे. असे करतांना अगोदर कोणत्या गोष्टीच्या उत्क्रांतीचा आपणांस अभ्यास करावयाचा आहे हे नीट ठरवून मग ती किती काळांत झाली, तिच्यातील निरनिराळ्या अवस्था काय होत्या व ती कोणत्या साधनांनी घडून आली या सर्वांविषयी विचार केला पाहिजे.

शास्त्रीयदृष्ट्या पाहिले तर समाजांमध्ये प्रत्येक रीतीची, पद्धतीची किंवा संस्थेची नेहमी एकाच दिशेने उत्क्रांति व्हावयास पाहिजे व असे झाले असते, तर निरनिराळ्या समाजांचा पृथक् इतिहास लिहिण्याची गरजच पडली नसती; परंतु समाजाच्या आयुष्यांत यद्दच्छेने जे काही विविध प्रसंग येत असतात त्यावरून या उत्क्रांत्यांना भिन्न भिन्न वळण लागत असल्यामुळे आपणांस समाजाच्या आयुष्यांत वैचित्र्य आढळून येते व म्हणूनच या प्रसंगांचा अभ्यास केला नाही, तर समाजाचा इतिहास दुर्बोध होईल. हिंदुस्थानच्या इतिहासांत मुसलमानांच्या स्वारीचा नामनिर्देशहि केला नाही, तर भाषा, रूढी इत्यादि गोष्टींना आज जे निराळे वळण लागले आहे त्याचा खुलासा कसा होईल ?

एखाद्या अनुकरणीय किंवा सत्ताधारी व्यक्तीच्या क्षुद्र कृत्यांचाहि सामाजिक उत्क्रांतीवर परिणाम होऊ शकत असल्याकारणाने कोणत्याहि ऐतिहासिक कृत्यांचे महत्त्व त्यायोगे सामाजिक उत्क्रांतीवर जितक्या कमीअधिक प्रमाणांत परिणाम झाला असेल त्यावरूनच ठरवावे. अशी महत्त्वाची सर्व कृत्ये निवडून घेतली म्हणजे ती कालानुक्रमाने लावून ज्या ज्या ठिकाणी त्यांचा परिणाम घडून आला असेल त्या त्या ठिकाणी घालावी.

याप्रमाणे इतिहासाच्या निरनिराळ्या अंगांची रचना झाल्यावर त्यावरून आपणांस सामान्य इतिहास लिहिता येईल. मागे आपणांस मनुष्याच्या भिन्न भिन्न रीतींमध्ये जी उत्क्रांति झालेली आढळून आली याचे कारण खास मनुष्यांतच उत्क्रांति होत होती हे होय. ज्या प्रसंगांमुळे मनुष्याच्या उत्क्रांतीस चालन मिळत असते, त्याचा परिणाम कमीअधिक प्रमाणांत त्याच्या प्रत्येक संस्थेवर झाल्याशिवाय रहात नाही. याकरितां ज्या प्रसंगाचा सर्व संस्थांच्या उत्क्रांतीवर प्रामुख्याने परिणाम झाला असेल, ते शोधून काढून त्यांचा सामान्य इतिहासांत समावेश करण्यांत यावा व त्यायोगे मनुष्याची सर्वांगीर उत्क्रांति कसकशी होत गेली हे दाखविण्यांत यावे.

उपरोक्त विवेचनावरून मानवी संस्कृतीच्या इतिहासांत वैयक्तिक कृत्यांचा परिणाम किती व कसा होतो व म्हणून

या वैयक्तिक कृत्यांची देखील इतिहासांत कशी आवश्यकता असते हे दिसून येईल.

ऐ ति हा सि क प्रं था चे भा ग पा ढ ण्या ची प द्ध ति.— ऐतिहासिक गोष्टींचा अभ्यास करीत असतांना त्यांचे निरनिराळे भाग पाडण्याची चाल बरीच पुरातन असून ती उपयुक्तहि आहे. जेव्हां इतिहासाच्या एखाद्या विशिष्ट अंगावर ग्रंथ लिहावयाचा असेल तेव्हां ज्या प्रसंगांमुळे ती संवय अस्तित्वांत आली असेल किंवा तीत दृश्य रूपांतर झाले असेल त्यावरून प्रत्येक काळाचा आदि किंवा अंत ठरवावा. सामान्य इतिहास लिहीत असतांना ज्या प्रसंगांमुळे इतिहासाच्या निरनिराळ्या शाखांतील उत्क्रांतीवर दृश्य परिणाम घडून आला असेल त्यावरून ही कालमर्यादा निश्चित करावी. याच पद्धतीने आपणांस या भागांचेहि पुनः पोटभाग पाडतां येतील.

अ नु प ल ष्ठ मा हि ती वि प र्थी अ नु मा न.—संशोधित विधानांवरून मागे दर्शविलेली सर्व माहिती मिळू शकत नसल्यामुळे कित्येक प्रकारची माहिती आपणांस विदित विधानांवरून अनुमानाने काढावी लागते. ही क्रिया करीत असतांना पुढे सांगितल्याप्रमाणे सावधगिरी ठेवून अनुमाने काढलीं तर अशा रीतीने आपणांस ठळक असलेल्या माहितीत आणखी भर टाकतां येईल. (१) लिखाणांचे पृथक्करण करीत असतांना ही अनुमाने काढू नयेत. (२) अनुमित माहिती कोणती व लिखाणांतून काढलेली माहिती कोणती याचा आपल्या लेखकांत स्पष्ट उल्लेख असावा. (३) नकळत निघणाऱ्या अनुमानांत चुका होत असतात म्हणून आपण कोणत्या गोष्टींवरून अनुमान काढतो व ते काय काढतो, हे प्रत्येक वेळी स्पष्ट ध्यानांत आणीत जावे. (४) एखादे अनुमान खात्रीलायक नसल्यास त्याचा इतर निश्चित अनुमानांत समावेश करू नये. (५) चुकीच्या अनुमानांमुळे, लेखक आपण पुन्हां पुन्हां विचार करू लागलों म्हणजे परिचयाने आपणांस ती अधिकाधिक बरोबर वादें लागते ही गोष्ट ध्यानांत ठेवावी.

अनुमान काढण्याच्या दोन तऱ्हे आहेत. (१) उपलब्ध लिखाणांत एखाद्या गोष्टीचा उल्लेख सांपडला नाही म्हणजे त्यावरून ती गोष्ट घडली नव्हती, असे अनुमान काढावयाचे ही पहिली तऱ्हा आहे; परंतु लेखकाने कदाचित ती गोष्ट पाहिली नसेल किंवा पाहूनहि त्याला ती लिहून ठेवण्याइतकी महत्त्वाची वाटली नसेल किंवा त्याने ती लिहून ठेवली असूनहि तें लिखाणाच गहाळ झालें असेल. एवढ्या गोष्टी संभवनीय असल्याने ज्या लिखाणांत त्या गोष्टीचा उल्लेख साहजिकपणे व्हावयास हवा त्यांत ती सांपडली नाही तरच तेथे या अनुमानपद्धतीचा उपयोग करतां येतो. (२) दुसऱ्या पद्धतीने अनुमान काढतांना आधुनिक मानवसमाज व प्राचीन मानवसमाज यांतील सामान्य सादृश्य गृहीत धरून इष्टाप्रमाणेच प्राचीन काळाहि प्रत्येक गोष्ट कार्यकारणभावाने

शिवाय घडत नव्हती असे आपण समजतो व आज एखाद्या कार्यास जें कारण लागतें तेंच प्राचीन काळाहि लागत होतें, असे लिखाणांतील कित्येक उदाहरणांतून आढळून येत असल्याने ठळक नसलेल्या गोष्टीविषयी सादृश्यमूलक अनुमानाने तर्क करण्यांत आपणांस गैरवाजवी असे काही दिसत नाही; परंतु अशा रीतीने अनुमान काढतेवेळी आपणांस हें लक्षांत ठेविलें पाहिजे की, एखादे कार्य घडवून आणण्यास अवश्य असणारीं सर्व कारणे आपणांस अनेकदा ठळक नसल्यामुळे किंवा माहीत असूनहि तीं सर्व नेहमी दृष्टीसमोर ठेवतां येत असल्यामुळे अपुऱ्या पूर्वपक्ष वरून सिद्धांत काढले जाऊन ते सदोष राहण्याची फार भीति असते. याकरिता एखादा सिद्धांत काढण्याकरितां पूर्वपक्षांत कोणकोणत्या गोष्टी लागतात, याचा नीट विचार करून व तत्संबंधी सर्व माहिती आपणांस लिखाणांवरून मिळू शकते किंवा नाही, हें पाहून मग जो काय सिद्धांत काढावयाचा तो काढावा.

समाजशास्त्रांतील नियमांच्या आपल्या अज्ञानामुळे इतकी काळजी घेऊन काढलेली अनुमानेहि पुष्कळदा चुकीचीच असण्याचा संभव असतो हें ध्यानात ठेवावे; परंतु अशीं बरीच अनुमाने सांचल्यावर अनेक गोष्टींवरून तेच सिद्धांत निघू लागले म्हणजे मात्र त्यांना निश्चित स्वरूप येतें.

उ प ल ष्ठ मा हि ती च्या सं क ल ना ची आ व र्थ य-क ता व ति चे सा मा न्य स्वरूप.— एखादे शास्त्रांतर्गत ज्ञान उपयुक्त असूनहि अवजडपणामुळे तें मनुष्यास आपलेसे करून घेतां येत नसलें तर त्या शास्त्रापासून आपणास कांहीच फायदा नाही; ही गोष्ट लक्षांत ठेवून, रसायन शास्त्रांत ज्याप्रमाणे पुष्कळशा गोष्टी संकलित करून सूत्रवत सिद्धांत काढलेले असतात त्याचप्रमाणे आपणांसहि ऐतिहासिक माहिती सूत्ररूपाने लिहिली पाहिजे.

ही सूत्रात्मक माहिती थोड्याच शब्दांत द्यावयाची असली तरी ती दुर्बोध किंवा रूपभ्रष्ट होऊ नये म्हणून काळजी घ्यावयाची झाल्यास एखाद्या गोष्टीच्या स्वरूपाचे निदर्शक असे जे तपशील गाळले असतां आपणांस तिचा यथार्थ बोध होणार नाही तेवढे ठेवून बाकीचे सर्व वगळण्यांत यावे, व संबंधित विधानांची वर्गवारी करीत असतांना ज्या ज्या बाबींविषयी विधाने आपण आपल्या सामुग्रीत बोधीत होतो त्याच बाबींविषयी आपणांस जी कांही माहिती मिळाली असेल ती भाववाचक अथवा अलंकारिक शब्द न वापरतां अगदी थोड्या पण सोप्या शब्दांत देण्याचा प्रयत्न करावा.

आतां आपण संस्था व उत्क्रांति या सारख्या सामान्य गोष्टींसंबंधी व विशिष्ट ऐतिहासिक प्रसंगासारख्या गोष्टींसंबंधी माहिती संकलित कशी करावी याचा पृथक् पृथक् विचार करूं.

सा मा न्य गो ष्ठी चे र व रूप स्थ ल व काल मर्यादा या विषयी माहिती मिळविणे. — प्रत्येक सामान्य

गोष्टींचे स्वरूप, क्षेत्र, व कालमर्यादा इतक्या गोष्टींचा निश्चय करणे अवश्य असते म्हणून प्रथमतः (१) एखाद्या गोष्टीचे निर्णायक स्वरूपास ठरवून मग तेवढ्या बाबीत ज्या गोष्टींमध्ये सादृश्य दिसेल त्या सर्व, किरकोळ भेद वाजूस सारून, एकत्र कराव्या व त्यांना कांही व्यापक नांव द्यावे भाषा किंवा कायदेकानूसाख्या संवर्गाच्या इतिहासामध्ये अशा सूत्रांचे स्वरूप बहुधा अगोदरच निश्चित झालेले असते व म्हणून तेथे हे काम सुकर होते. परंतु या संस्थांच्या, म्हणजे सातत्यपूर्ण क्रियाच्या म्हणजे विधी, रीती, यांच्या, तशाच मनुष्य घटनांरूपी संस्थांच्या इतिहासांत मनुष्याच्या वास्तविक कृत्यांकडे किंवा विचारांकडे लक्ष दिले जात नाही. ही गोष्ट ध्यानांत ठेवण्यासारखी आहे. उदाहरणार्थ भाषेच्या इतिहासांत मनुष्याकडून एखाद्या शब्दाचा उच्चार कसा केला जात असे, इकडे लक्ष न देता त्या शब्दाच्या रूपाचाच फक्त विचार करण्यांत येत असतो. परंतु आर्थिक किंवा व्यावहारिक चालींच्या इतिहासांत केवळ कृत्यांचाच विचार करावा लागत असल्याने तेथे अशी व्यापक वाक्ये काढणे बरेच कठिण जाते; ती लिखाणांत अगोदरच काढून ठेवली असली तरी तत्संबंधी चिकित्सा करून त्यांची यथार्थता ठरवावी लागते. समूहवाचक संज्ञास्वरूपी नांव शोधून काढतांना देखील हीच अडचण येते; व म्हणून कोणते सामान्य गुण असलेल्या व्यक्तींच्या समूहाकरिता आपणांस संज्ञा करावयाची आहे हे विचारपूर्वक ठरवून त्यांना लागू पडणारे यथार्थ नांव शोधून काढले पाहिजे. (२) संस्थेचे क्षेत्र ठरविण्यासाठी कोणकोणत्या समूहांत ती रुढ होती व कोणत्या समूहांत तिचा विशेष प्रसार होता हे द्यावे. कधी कधी हे नकाशाच्या रूपाने दाखविले असता अधिक बोधप्रद होते. (३) कालमर्यादा निश्चित करण्यासाठी ती संस्था (मत, संस्था, चाल किंवा समूह) केव्हा प्रथम उदयास आली व केव्हा नष्ट झाली हे शोधून कोणत्या काळांत तिचा विशेष प्रसार होता हे पाहिले पाहिजे.

संस्थेच्या उत्क्रांतीची सामान्यतः पुढे दिल्याप्रमाणे अवस्थांतरें आढळून येतातः—एखादी गोष्ट एक किंवा अधिक व्यक्ति प्रथम स्वयंप्रेरणेनें करूं लागतात व मागाहून इतर लोकांकडून त्यांचे अनुकरण केलें गेल्यामुळे तिला सामान्यत्व येतें. कालांतरानें ही सर्वय त्या समूहांत बंधनात्मक होते व पुष्कळां शेवटपावेतो ती याच स्थितीत राहून समाजाबरोबर विलयास जाते. कधी कधी तिची बंधनें शिथिल होऊं लागून तिचा न्हास होतो, किंवा समाजांतील कांही व्यक्तींकडून तीत सुधारणा घडवून आणली जाते. उत्क्रांतिविषयक माहिती संकलित करीत असतांना उपरिनिर्दिष्ट प्रत्येक अवस्थेचें क्षेत्र व कालमर्यादा देऊन तिची निरनिराळी स्थित्यंतरे दाखविली पाहिजे व त्यावरून त्या उत्क्रांतीस सुरवात कोठें व केव्हां झाली,

तिचा शेवट कोठें व केव्हां झाला व ती कसकशी होत गेली याचे विवेचन केलें पाहिजे.

अ न न्य सा धा र ण गो ष्ठी ची नि ब ड व त त्सं बं धी मा हि ती चे सं क ल न.—ज्या गोष्टी आपणांस विशेष वाटतील त्या गोष्टींपैकी सर्वच इतिहासांत समाविष्ट करणे शक्य नसल्याने मानवी व्यापारांच्या उत्क्रांतीमध्ये ज्यांनी प्रमुखत्वेकरून भाग घेतला असेल अशाच गोष्टी फक्त घेतल्या पाहिजेत, व म्हणून समाजाच्या स्थितीत ज्या व्यक्तींच्या कृत्यामुळे बदल घडून आला त्या व्यक्ती व त्यांची ती कृत्येच फक्त ऐतिहासिक दृष्ट्या महत्त्वाची समजून त्यांची निबड करावी. इतिहाससंक्षेपाची कांही तत्वे “बुद्धोत्तर जग” या भागांत प्रारंभी दिलीच आहेत. ऐतिहासिक पुरुषांचा संक्षिप्त इतिहास देतांना देखील हेच तत्त्व ध्यानांत ठेवावे. या पुरुषांचे स्वभाववर्णन देतांना एक गोष्ट लक्षांत ठेवावी की जिवंतपणीं देखील मनुष्याच्या स्वभावाची पूर्ण परीक्षा करणे दुरापास्त असल्याकारणानें लिखाणांतील त्रोटक माहितीवरून स्वभावाचे वर्णन करणे हे फार धोक्याचे काम आहे. परंतु ते द्यावयाचे असल्यास, कोणत्याहि मनुष्याच्या स्वतःविषयीच्या विधानांवरून त्याचा स्वभाव न ठरविण्याची आणि काव्यांतील किंवा नाटकांतील पात्रांच्या स्वभावाप्रमाणें या खऱ्या माणसाच्या स्वभावांत सुसंगति न दाखविण्याची खबरदारी घ्यावी. ऐतिहासिक प्रसंगांची निबडहि त्यांच्या परिणामावरूनच करावयाची असते. ज्या गोष्टींचा कांही दृश्य परिणाम झाला नसेल त्या गाळून टाकाव्या व तोच परिणाम घडवून आणणाऱ्या सर्व गोष्टी एके ठिकाणी कराव्या. ऐतिहासिक प्रसंगाचे वर्णन देतांना तो कोठें व केव्हां घडला, व त्याचा परिणाम कोठें व केव्हां दिसून आला एवढे सांगून कोणकोणत्या माणसांनी कोणत्या भौतिक परिस्थितीत कोणत्या उद्देशांनी व पूर्व कल्पनांनी कोणकोणत्या गोष्टी केल्या व त्याचा परिणाम काय झाला इतक्या माहितीचा त्यांत समावेश केला पाहिजे.

ऐतिहासिक गोष्टींची परिमाण समक माहिती.—ऐतिहासिक गोष्टींचे स्वरूप दिले तरी तिचे परिमाण दिल्यावाचून तिच्या महत्त्वाची कल्पना होणार नाहीत. लांबी, क्षेत्र, वजन इत्यादि भौतिक चमत्कार व काल यांच्या मापनासाठी सर्वसाधारण मूलमान म्हणजे युनिट असल्याने त्यांचे मापन शास्त्रोक्त होऊं शकते. परंतु याप्रमाणें मानसिक गोष्टींचे परिमाण देतां येत नाही. विशिष्ट गुण असलेल्या एकूण एक गोष्टी किंवा व्यक्ति जर लिखाणांवरून अवगत झाल्या असल्या तर आपणांस गणनेचा उपयोग करितां येतो. परंतु तिच्या योगें महत्त्वमापन होत नाही हे विसरतां कामा नये. एखाद्या सैन्यांतील किंवा देशांतील लोकांचा आंकडा कळल्याने आपणांस त्या सैन्याच्या किंवा देशाच्या महत्त्वाची कल्पना होऊं शकत नाही. माहितीच्या अभावामुळे इतिहासामध्ये एकांगाच्या गणनेवरून सर्वांगाची कल्पना कर-

प्याचा पुष्कळदां प्रसंग येतो. परंतु गणनेसाठी निवडलेल्या भागाचें सर्वांगाशी सादृश्य असलें तरच या पद्धतीचा उपयोग करितां येतो. गणनेचा आणखी एक प्रकार म्हणजे ज्या क्षेत्राचें संशोधन करावयाचें असेल त्यातील एखाद्या ठिकाणाच्या कांहीं व्यक्ति किंवा गोष्टी घेऊन त्यांत विशिष्ट गुणाचें प्रमाण किंवा शेंकडेवारी काढावयाची. नमुन्यादाखल घेतलेला अंश अपवादात्मक नसून जर सर्व भागांचा निदर्शक असेल, किंवा भिन्न भिन्न परिस्थितीतील निरनिराळे अंश निवडून जर त्यांच्या शेंकडेवारीदर्शक आंकड्यांची सरासरी काढिली तर या रीतीपासून कांहीं फायदा होऊं शकतो.

आपल्या नजरेस आलेल्या थोडक्या गोष्टीवरून व्यापक सिद्धांत काढण्याकडे मनुष्याची नैसर्गिक प्रवृत्ति असते. परंतु याप्रमाणें घेतलेल्या गोष्टीचें सर्व भागाशी सादृश्य असल्याशिवाय आपणांस असें करितां येत नाहीं. लेखकाचा कल आश्चर्यकारक गोष्टी नमूद करण्याकडे साधारणतः असल्या कारणानें लिखाणातील बहुतेक गोष्टी अपवादात्मक असतात, व त्यामुळे त्यावरून व्यापक सिद्धांत काढणें धोक्याचें असतें. याकरितां सर्व भागांच्या निदर्शक अशा पुरेशा गोष्टी सांपडल्यावांचून व्यापक सिद्धांत काढूं नयेत.

ऐ ति हा सि क मा हि ती च्या यो ग्य ते वि ष र्थी क रा व या चा उ ल्ले ख, सं क लित मा हि ती व रू न व्या प क सि द्धां त व व्या प क व र्गी क र ण.—अशा रीतीनें वर्णनात्मक सूत्रें तयार झाल्यावर त्यांतील निरनिराळ्या गोष्टींचा परस्पर संबंध दाखवून त्यावरून समुच्चयात्मक अर्थ काढण्यापूर्वी, निरनिराळ्या वर्गांतील गोष्टींविषयी आवश्यक असलेल्या माहितीपैकी आपणास किती मिळवितां आली आहे, व मिळालेली माहिती कोणत्या योग्यतेची आहे, याचें थोडक्यांत सिद्धावलीकन केलें पाहिजे. याकरितां मानवी व्यापारा-विषयी जी जी माहिती आपण संशोधित विधानांत शोधीत होतो त्यांतील किती माहिती आपण मिळऊं शकलों आहोंत हें प्रथम पहावें, व नंतर प्रत्येक वर्गांतील निरनिराळ्या विधानांच्या यथार्थतेविषयी केलेल्या निश्चयावरून एकंदर माहिती निरीक्षणात्मक आहे किंवा ऐकीव आहे, ती लिखाणद्वारे चालत आली आहे, किंवा तिचें ज्ञान दंतकथामूलक आहे, ती एकाच वर्गाच्या लेखकाकडून प्राप्त झाली असल्यानें पूर्वप्रवृत्ति आहे किंवा काय, इत्यादि गोष्टींचें थोडक्यांत विवेचन केलें पाहिजे.

वर्णनात्मक सूत्रांवरून वास्तविक गोष्टींच्या लहान लहान समूहांपैकी प्रत्येकाचा विशेष गुण कळतो. सर्वसामान्य सिद्धांत काढण्याकरितां यांचें पुन्हां एकीकरण करून अधिक व्यापक सूत्रें आपणांस काढलीं पाहिजेत. म्हणून ज्या लहान लहान समूहांचें सर्वांशी एकमेकांशी सादृश्य असेल त्यांना एकत्र करून संस्था, समाज इत्यादिकांचे व्यापक समूह करावे, व पूर्वी सांगितल्याप्रमाणेंच त्यांचे निर्णायक गुणधर्म,

क्षेत्र, कालमर्यादा व महत्त्व ठरवावें. जसजसे आपण अधिक-काधिक सामान्यीकरण करीत जाऊं तसतसे आपल्या व्यापक समूहाच्या सर्व घटकांमध्ये आढळून न येणारे गुणधर्म वगळत जाऊन प्रत्येक घटकांत असलेले सामान्य गुणच तेवढे राखले पाहिजेत. असें करीत गेलें असतां आपणांस सर्व मनुष्यजातीच्या भाषा, शासनपद्धति इत्यादि व्यापारांतील सामान्य गुण सांपडून मग त्यांची उत्क्रांति कशी होत गेली हे काढतां येईल.

परंतु इतकें सामान्यीकरण करणें व्यवहारांत जवळ जवळ अशक्यच असल्यानें निरनिराळ्या समूहांची एकमेकांशी तुलना करून त्यांचें व्यापक वर्गीकरण करावें लागतें. हें आपणांस दोन रीतीनें करितां येईल. भाषादि निरनिराळ्या मानवी व्यापारांपैकी प्रत्येकांतील समूहांचे सादृश्यावरून सजातीय असे वर्ग पाढावयाचे ही पहिली पद्धत आहे. दुसरी रीत म्हणजे इतिहासांत नेहमीं एकत्र आढळून येणाऱ्या निरनिराळ्या मानवी समाजांचे सादृश्यानुसारानें वर्ग पाढून त्यांचा अभ्यास करावयाचा. हें व्यापक वर्गीकरण कसें करावयाचें याविषयी इतिहासज्ञ अजूनपर्यंत कांहीं ठरवूं शकले नाहींत.

का र्थ का र ण भा व सं शो ध न—मागें एकदां म्हटलेंच होतें कीं एकाच समाजाच्या (कला, राजकीय संस्था, पारमार्थिक कल्पना इ.) निरनिराळ्या संवर्धीमध्ये कांहीं तरी परस्परसंबंध असतो, व त्यामुळे ज्या कारणांच्या योगानें त्यांपैकी एकीवर परिणाम घडून येतो त्यांचाच परिणाम थोड्या अधिक प्रमाणानें इतर संवर्धींवर देखील झाल्याशिवाय रहात नाहीं. या परस्परसंबंधाचा उलगडा करण्यासाठी ज्यामुळे हा परस्परसंबंध उत्पन्न होतो त्या निरनिराळ्या संवर्धीना कारणीभूत होणाऱ्या सामान्य गोष्टींचा आपणांस विचार केला पाहिजे.

यावरून दिसून येईल कीं इतर शास्त्रांप्रमाणेंच इतिहासांत देखील कार्यकारणभाव काढल्याशिवाय चालत नाहीं. हा कार्यकारणभाव शोधण्याचा प्रयत्न आजपावेतो निरनिराळ्या दिशेनें करण्यांत आला आहे. ईश्वरीच्छा हें प्रत्येक गोष्टीचे कारण देण्याकडे मनुष्याची प्रवृत्ति असते; परंतु शास्त्रविदष्टीनें प्रत्येक गोष्टीकडे पाहण्याची संवय झाल्यामुळे आतां कोणीहि ग्रंथकार इतिहासांत वेदांताची चर्चा करीत नाहीं. तथापि या अध्यात्मिक कल्पनांचे अवशेष आपणांस थोड्या निराळ्या स्वरूपांत मात्र अजूनहि दृष्टोत्पत्तीस येतात. उदाहरणार्थ प्रत्येक सामाजिक गोष्ट समाजाच्या हितासच कारणीभूत होते, असें गृहीत धरून कार्यकारणभाव शोधणारे इतिहासकार, व ईश्वर प्रत्येक गोष्ट मनुष्याच्या कल्याणार्थच करीत असतो असें म्हणणारा वेदांती यांत फरक काय ? याच्याच जोडीची दुसरी रीत म्हणजे अमुक एक समाज किंवा मनुष्य विशिष्ट कल्पनांच्या प्रसारार्थ उदयास येतात असें धरून तालून त्यावरून कारणें शोधून काढावयाची ही आहे. मानव

जातीची दिवसेंदिवस प्रगति होत चालली आहे ही कल्पना देखील तितकीच चुकीची आहे. कारण एक तर प्रगति शब्दास निश्चित असा काहीच अर्थ नाही, व दुसरे सर्व मानवजातीची एकाच दिशेने सुधारणा होत आहे असे म्हणण्यास कांही आधार नाही.

शास्त्रशुद्ध पद्धतीने कार्यकारणभाव शोधण्याचे आजपर्यंत पर्यंत ज्ञाने नाहीत असे नाही. संशोधकांनी एकाच जातीच्या ऐतिहासिक गोष्टींच्या क्रमाचा अभ्यास करून त्यावरून त्यांच्या क्रमावहल कांही नियम काढले आहेत व त्यामुळे अमुक एक गोष्ट घडल्यानंतर दुसरी कोणती घडेल याविषयी अनुमान करिता येते. परंतु या नियमांचा उपयोग करतांना उदय, वाढ, नाश इत्यादि अलंकारिक शब्द वापरले जाऊ लागल्यामुळे या चालीची वाढ जणू काय सेंद्रिय वनस्पतीच्या किंवा प्राण्यांच्या उत्क्रांतीप्रमाणेच आहे, अशी भावना होऊन एकाचे नियम आपण दुसऱ्यास लाऊ लागतो. यासाठी कोणत्याहि ऐतिहासिक गोष्टींचे कारण शोधतांना या अलंकारिक प्रयोगाबद्दल फार सावधगिरी ठेवावी लागते; व पार्लेमंटचे मत समाजाचे अधिकार, इत्यादि प्रयोग व्यवहारांत बरोबर असले तरी ऐतिहासिक विवेचनांत त्यामुळे फार चुका होतात. एकाच समाजातील निरनिराळ्या संवयीच्या उत्क्रांतीच्या तुलनेने त्यांमध्ये कांही तरी परस्परसंबंध असतो ही गोष्ट प्रथम ध्यानांत आली. परंतु कार्यकारणभावाविषयी कांही नियम काढण्याकरिता, तुलनात्मक पद्धतीने कोणत्या दोन गोष्टी एकत्र आढळून येतात हे शोधणे, किंवा निरनिराळ्या समाजांतील एखाद्या संवयीची कोणत्या गोष्टीमुळे एका ठराविक दिशेने उत्क्रांति झाली हे पाहणे, या दोन्हीहि पद्धती, प्रत्येक वेळी त्या ऐतिहासिक गोष्टीची पूर्ण परिस्थिति आपण ध्यानांत घेत नसल्याकारणाने सद्दोष आहेत. बरे एका संबंध समाजाची दुसऱ्या संबंध समाजाशी तुलना करावी तर त्यायोगाने, कोणत्या दोन गोष्टी एकत्र आढळून येत नसल्याने एक दुसरीचे कारण असू शकत नाही. एवढेच काय ते कळते; व प्रत्येक गोष्टीच्या पूर्ण परिस्थितीचा विचार करावयास तर पाहिजे तितकी साविस्तर माहिती उपलब्ध नसते.

परंतु संकलन व इतिहासाचे विभाग करण्यासाठी कार्यकारण भावाचे ज्ञान अत्यावश्यक असल्याने इतिहासकारास ते काम केल्याशिवाय गर्थतर नसते. लिखाणकर्त्यांनी दिलेली आपल्या समकालीन वैयक्तिक गोष्टींची कारणे पुष्कळ वेळां लिखाणांत आपणांस आयतीच सांपडत असल्या कारणाने तत्संबंधी आपणांस खात्रीयुक्त माहिती मिळू शकते. परंतु उत्क्रांतीसारख्या सर्वसाधारण गोष्टीसंबंधी कार्यकारणभाव शोधतांना मात्र आपणांस आधुनिक समाजाच्या अभ्यासाने प्राचीन समाजाच्या उत्क्रांतीचा उलगडा करणारी कारणे शोधून काढावी लागतात. या कार्याची दिशा अद्यापपावती निश्चित झाली नसल्याने येथे त्याच्या

दिरदर्शनार्थ कांही सूचना देण्यापलीकडे अधिक कांही करिता येत नाही.

भावपृथक्करणाने मनुष्यापासून वेगळ्या काढल्यामुळे भाषेमध्ये जरी निरनिराळ्या संवयी भिन्न भिन्न शब्दांनी संबोधल्या जातात तरी त्या सर्वांचा आद्यप्रवर्तक मनुष्यच असतो; व म्हणून मनुष्याच्या परिस्थितीतील ज्या विशेष भागाचा त्याच्या सर्व व्यापारांवर थोडाबहुत परिणाम घडून येतो त्यांतच या परस्परसंबंधांचे कारण दृष्टोत्पत्तीस येते. मनुष्याच्या सर्वप्रकारच्या व्यापारांमध्ये सारख्याच दृढसंबंधाची अपेक्षा करणे उचित नाही. आर्थिक व्यापारांपेक्षा बौद्धिक व्यापारांत त्याची बंधने साहजिकच शिथील असतील. व म्हणून लिखाणांत विशिष्ट संवयीचा एखाद्या समाजाच्या ठिकाणी आरोप केला असला तरी या व्यक्तिवैचित्र्याचा विचार करण्यास विसरू नये.

उत्क्रांतीविषयी विचार करितांना एवढे लक्षांत ठेवावे की, उत्क्रांति फक्त सजीव माणसाचीच होऊ शकते, व म्हणून तत्संबंधी कारणे शोधतांना त्या त्या संवयीच्या मुळाशी असलेल्या माणसांचाच विचार केला पाहिजे. प्रत्येक उत्क्रांतीच्या मुळाशी मनुष्यांच्या भौतिक परिस्थितीतील किंवा संवयीतील बदल हेच कारण असते. संवयीत बदल होण्याची दोन कारणे आढळून येतात. कधी कधी माणसे तीच राहून स्वेच्छेने, अनुकरणाने किंवा वळजबरीने त्याच्या व्यापारांत फरक पडतो; तर कधी कधी नवीन पिढीच्या किंवा परक्या लोकांच्या आगमनाने त्यांचे रूपांतर होते. सर्व मानवी जात सारखी असून ती भिन्न भिन्न परिस्थितीत विभागली गेल्याने निरनिराळ्या प्रकारच्या उत्क्रांत्या घडून येतात; किंवा निरनिराळ्या लोकांत भिन्न भिन्न आनुवंशिक गुण असल्याकारणाने समाजांच्या मिश्रणाने उत्क्रांतीस निरनिराळी रूपे येतात, या प्रश्नाचा उलगडा अद्याप झालेला नाही.

ऐतिहासिक ग्रंथांतील प्राचीन विवरण पद्धति.—आतां ऐतिहासिक ग्रंथ कोणत्या स्वरूपांत लिहिले जावेत त्यांतील विवरणपद्धति काय असावी एवढाच प्रश्न काय तो शिल्लक राहिला आहे. युरोपमध्ये देखील १९ व्या शतकाच्या मध्यापर्यंत ऐतिहासिक ग्रंथ वाङ्मयस्वरूपाचे होते, हे या ग्रंथांच्या नव्या आवृत्त्या जुन्यांमध्ये कांहीच फेरबदल न करिता छापल्या जात होत्या यावरून उघड दिसते. कारण कोणताहि शास्त्रीय विषयावरील ग्रंथ घेतला तरी त्याची नवी आवृत्ति काढतांना मध्यंतरीच्या काळात जे कांही नूतन शोध लागले असतील त्यांचा त्यांत समावेश करावा लागत असल्यामुळे, नवी आवृत्ति जुन्या आवृत्तीप्रमाणेच सहसा निघत नाही. वाचकांचे मनोरंजन करणे किंवा हितोपदेशाकरितां कांही सिद्धांत काढून देणे हे इतिहासाचे ध्येय नसून ते काम केवळ प्राचीन गोष्टींचे ज्ञान प्राप्त करून घेण्यासाठीच करावयाचे असते ही जाणीव

यूरोपांत १९ व्या शतकाच्या उत्तरार्धात प्रथम झाली; व त्यानंतर इतिहासास शास्त्रीय स्वरूप देण्याचा प्रयत्न सुरू झाला. ऐतिहासिक वाङ्मयाचे मुख्यत्वेकरून स्फुट निबंध व ऐतिहासिक ग्रंथ असे दोन भाग करिता येतील. यांपैकी प्रत्येक प्रकारच्या पुस्तकांतील विवरणपद्धति कशी असावी याचा आपण विचार करूं.

इतिहासांतोळ एखाद्या प्रश्नाची किंवा कांहीं परिमित प्रश्नांची चर्चा करावयाची असली म्हणजे मनुष्य स्फुटनिबंध लिहावयास उद्युक्त होतो. अशा प्रकारच्या अगणित विषयांवर स्फुटनिबंध लिहिण्यास इतिहासांत वांव असला तरी, विनमहत्वाच्या विषयावर स्फुटनिबंध लिहिण्यांत केवळ कालापव्ययच होत असल्याने या निबंधाकरितां जो विषय निवडावयाचा तो मोठ्या दूरदर्शीपणानें निवडला पाहिजे. निबंध उपयुक्त करण्याकरितां पुढें दिलेल्या तीन नियमांकडे विशेषतः लक्ष देण्यांत यावें:—(१) निबंधांतील प्रत्येक ऐतिहासिक गोष्टीच्या बाबतींत ती कोणत्या लिखाणांतून घेतली आहे, व ती कितपत विश्वसनीय आहे, या दोन मुद्यांचा उल्लेख केलेला असावा. (२) निरनिराळ्या गोष्टींचा कार्यकारणभाव कळण्यास सुलभ जावें म्हणून आपल्या निबंधांतील हकीकत कालानुक्रमानें दिलेली असावी. (३) प्रत्येक निबंधास असा मथळा देण्यांत यावा कीं, त्यावरून त्यांतील विषयाची बरोबर कल्पना करितां येईल. याशिवाय लक्षांत ठेवण्यासारखी एक गोष्ट म्हणजे निबंधांतील विषयाचा सर्व बाजूंनी विचार केला जावा ही गोष्ट निर्विवाद असली तरी देखील, ज्या गोष्टी आपणांस त्यांतून सहज वगळतां आल्या असत्या त्यांचा केवळ आमच्या विद्वत्तेच्या प्रदर्शनार्थ त्यांत समावेश करणें केव्हांहि इष्ट नसतें.

सामान्यस्वरूपाचे ऐतिहासिक ग्रंथ विशेषतः विद्यार्थी व तज्ज्ञ वर्गाकरितां लिहिलेले असतात. यूरोपियन भाषांमध्ये अशा प्रकारचीं नीं पुस्तकें प्रसिद्ध झालीं आहेत त्यांमध्ये सर्व संशोधित वास्तविक गोष्टी कालानुक्रमानें थोड्या शब्दांत दिलेल्या असतात इतकेंच नव्हे तर मूळांतील वाक्ये खाली देऊन पुढें मूळ लिखाणांची व त्याच्या संशोधकांची संपूर्ण माहितीहि दिलेली असते. जेव्हां ऐतिहासिक गोष्टींचा काळ उपलब्ध नसतो किंवा जेव्हां त्या समकालीन असतात तेव्हां वर्णानुक्रमरचना स्वीकारण्यांत येते. या ग्रंथाचा उद्देश आपल्या पदरचे कांहीं न घालतां संशोधित माहितीचें यथार्थ ज्ञान करून द्यावयाचें एवढाच अप्रतो. यांपैकी कांहीं ग्रंथांतील वर्णनें संक्षिप्त असूनहि इतकी उत्तम आहेत कीं, तीं वाचून एखाद्या ऐतिहासिक गोष्टीविषयी माहिती मिळविली कीं मग तत्संबंधी दुसरे सविस्तर ग्रंथ वाचण्याची गरज रहात नाही. असले ग्रंथ अनेक तज्ज्ञांच्या सदकारित्वा-शिवाय तयार होऊं शकत नाहीत. तथापि ही श्रमविभागणी करण्यापूर्वी हातीं घेतलेल्या ग्रंथाचे स्वतंत्र पण सुसंगत असे भाग पाडून, स्वतःच्या जबाबदारीची जाणीव करून

देण्याइतके मोठे भाग प्रत्येकाकडे सोंपवितां येतात किंवा नाहीं हें पाहिले पाहिजे. अशा प्रकारचे ग्रंथ प्रसिद्ध झाले तरी मनुष्याच्या सर्वांगीण उत्क्रांतीची माहिती देणाऱ्या ग्रंथाची आवश्यकता असतेच. या पुस्तकांमध्ये मनुष्याच्या सामान्य उत्क्रांतीचें ज्ञान करून देण्यास अवश्य असणारी त्याच्या निरनिराळ्या व्यापारांतील उत्क्रांतीची त्रोटक माहिती, व ती सुबोध होण्यासाठीं लागणाऱ्या प्रसंगांची वर्णनें दिली पाहिजेत. सर्व मनुष्यजातीची उत्क्रांति एकसम-यावच्छेदेकरून होत आहे असें मानण्यास आधार नसल्याने व विशेषतः एवढ्या माहितीचा अभ्यास करणें व्यवहार्य नसल्याकारणानें जगाच्या इतिहासातारखे व्यापक ग्रंथ न लिहितां राष्ट्रांचे किंवा विशिष्ट काळांचेच इतिहास या धर्तीवर लिहिण्यास ध्यावें; परंतु ग्रंथाचें शास्त्रीय स्वरूप नष्ट होऊं नये म्हणून पूर्वोक्त शास्त्रीय ग्रंथाप्रमाणें त्यांतहि अलंकारिक भाषा किंवा पुराव्यांवाचून विधानें विलकुल राहूं देऊं नयेत.

सामान्य लोकांकरितां जे ऐतिहासिक ग्रंथ लिहिले जातात त्यांमध्ये वर सांगितलेले कडक नियम पाळण्यांत येत नाहीत. याचें कारण असें आहे कीं तज्ज्ञ पंडित सामान्य जनतेकरितां ग्रंथ लिहिण्याची पर्वा करीत नाहीत; परंतु अशीं पुस्तकें लिहून पुष्कळ पैसे मिळवितां येत असल्यामुळे, अर्थेकच्चे लोक, सामान्यजनता आपल्या ग्रंथांतील दोष ओळखण्या-इतकी सुशिक्षित नसते हें पूर्णपणें जाणून, ग्रंथलेखनाचें काम हातीं घेतात. याचा परिणाम असा हातो कीं, या ग्रंथांच्या लेखकांस स्वतःलाच ज्या गोष्टी नीट समजल्या नसतात. त्या इतरांना समजावून सांगण्याची पाळी आल्या कारणानें, विषय सुबोध करून लोकरंजन करण्याची आपली असमर्थता झांकण्यासाठीं त्यांना अलंकारिक भाषा वगैरे शास्त्रनिषिद्ध साधनांचा उपयोग करावा लागतो. हा दोष सुधारण्याकरितां या लोकांनीं हातीं घेतलेल्या विषयावरील इतिहासपंडितांचे सर्व लेख वाचून आपण स्वतःच अगोदर परिश्रमपूर्वक त्या विषयाचें ज्ञान चांगलें संपादन केलें पाहिजे. असें केलें असतां त्यांना आपल्या प्रत्येक विधानास पुरावा देतां येईल, व अलंकारिक भाषा न वापरतांहि इतिहास-विषयक शास्त्रीय ग्रंथांतील अनवश्यक भाग गाळून व कठिण भागाचें शास्त्रोक्त पण थोडक्यांत विवरण करून आपलें पुस्तक चित्ताकर्षक करितां येईल. याचा अर्थ असा द्याव-याचा नाही कीं, विषय सुबोध करण्याची हमी घेतली कीं इतिहासकारास अशुद्ध, असंस्कृत, बोजड किंवा फाटकी-तुटकी भाषा लिहिण्याची पूर्ण मुभा असते. उलटपक्षीं इतिहासविषय हा अगोदरच बराच घोंटाळ्याचा असल्यामुळे त्यानें वाईट भाषेत ग्रंथ लिहिला असतां तें अगदीं अक्षम्य होईल.

उ प सं हा र.—प्राचीन लिखाणें विनाशस्वरूपी असल्या-मुळे इतिहासाची सुसंगत रचना केवळ यदृच्छेवरच अवलंबून

असते. आधीच प्राचीन लिखाणांची संख्या परिमित व त्यांतहि त्यांचा झपाट्याने नाश होत असल्याने इतिहाससंशोधनाने समाजाच्या उत्पत्तीविषयी व मानवी उत्क्रांतीच्या मूळाविषयी ज्ञान प्राप्त करून घेण्याच्या कांहीं लोकांच्या कल्पनेस कधीकाळीहि मूर्तस्वरूप येणे शक्य नाही. इतिहास हे निरीक्षणात्मक शास्त्र नसून त्यांतील ज्ञान सर्वस्वी अनुमानमूलक असतें. कारण प्राचीन व आधुनिक समाजांच्या सादृश्यात्मक अनुमानांनी लिखाणांतील विधानांची चिकित्सा करून त्याच सादृश्याच्या जोरावर आपणांस त्यांची संघटना करावी लागते. लिखाणे शोधून काढण्यापासून तो त्यावरून प्राचीन गोष्टींचे ज्ञान करून घेईपर्यंत शेंकडों गोष्टी कराव्या लागत असल्याने इतिहासशास्त्रांत सहकारित्वाची फार आवश्यकता आहे. प्रथमतः लेखसंग्रहण, मूलपाठसंशोधन व प्राथमिक वर्गीकरण, करणाऱ्या संशोधकांनी एकजुटीने काम करून थोडक्या काळांत व थोडक्या भ्रमांत पूर्वतयारीचे काम उत्तम रीतीने पार पाडले पाहिजे. त्यानंतर ऐतिहासिक विषयावर स्फुटनिबंध लिहिणाऱ्या पंडितांनी व्यापक संघटनेकरितां आपले लेख उपयोगी पडावे म्हणून कांहींतरी सर्वसंमत धर्तीवर काम केले पाहिजे व पुढे अनुभविक इतिहासपंडितांनी आपले वैयक्तिक शोध वाजूस ठेवून व्यापक संघटनेचे काम हातीं घेतले पाहिजे. अशा रीतीने काम झाले तरच सामाजिक उत्क्रांतीच्या स्वरूपाविषयी व कारणाविषयी यथार्थ सिद्धांत निघून आदर्शभूत इतिहासमीमांसा तयार होईल. अस्तित्वांत असलेल्या सर्व लिखाणांचे संशोधन होऊन इतिहासरचनेचे काम एके दिवशी संपूर्ण झाले तरी इतिहासास निश्चित स्वरूप येणार नाही. समाजशास्त्राच्या आपल्या ज्ञानांत जसजशी अधिकाधिक भर पडत जाईल, तसतसा त्यांतील नियमांवरून तयार केलेल्या इतिहासांतहि फरक होत जातील.

इतिहासाच्या अभ्यासाने व्यवहारांत उपयोगी पडेल असे ज्ञान प्राप्त होतें अशी जी कांहीं लोकांची समजूत आहे, ती केवळ भ्रममूलक आहे. आजची परिस्थिति प्राचीन परिस्थितीहून भिन्न असल्यामुळे जुन्या गोष्टीवरून सद्यःकालांत आपण कसे वागावयास पाहिजे याचा कांहीं बोध होत नाही. तथापि इतिहासाच्या ज्ञानाने आपणांस दिसतात त्या गोष्टी तशा कां आहेत, हे कळू शकत असल्याने सद्यःपरिस्थिति चांगली समजू शकते. यावरून इतिहास व समाजशास्त्र यांचा परस्परावलंबीपणा सहज व्यक्त होईल. इतिहासाचा चांगला बोध होण्यासाठी समाजशास्त्राची जितकी आवश्यकता असते, तितकीच त्या शास्त्राच्या पूर्ततेसाठी इतिहासाचीहि असते; परंतु इतिहासापासून मुख्य फायदा म्हटला म्हणजे त्यायोगे बौद्धिकसंस्कृतीस उत्तेजन मिळू शकतें हा होय. इतिहासाच्या अध्ययनाने मनुष्याचा श्रद्धाळू स्वभाव नाहीसा होऊन तो चौकस होतो. त्याचप्रमाणे इतिहासवाचनाने मनुष्यास दुसऱ्याच्या चालीरीति चांगल्या समजू लागून

त्याविषयी सहिष्णुता प्राप्त होते व मानवी जातीचीं रूपांतरे संवयी बदलत जाऊन कशी घडून येतात, हे नीट समजले म्हणजे प्राणिशास्त्राच्या उत्क्रांतीच्या नियमांचा सामाजिक उत्क्रांतीचे स्पष्टीकरण करण्याकडे उपयोग करण्याचा त्यास मोह होत नाही. [लांबवा आणि सिनेबो यांच्या पुस्तकांच्या आधाराने हा लेखभाग लिहिला आहे.]

मा र ती या चे इ ति हा स शा स्त्र.—वैदिक इतिहासशास्त्रापासून अर्वाचीन इतिहासशास्त्रापर्यंत प्रगति हिंदुस्थानात कोणत्या अनुक्रमाने झाली याविषयी थोडेसे विवेचन अप्रस्तुत होणार नाही. पुराणामध्ये इतिहासविषय कसा मांडला जात असे याची कल्पना “ बुद्धपूर्वजग ” या पुस्तकात दिलीच आहे, तर त्या काळापासून खरे राजवाड्याच्या काळापर्यंत इतिहासलेखनशास्त्रातील भारतीय विकास आपण पाहिला पाहिजे. इतिहासलेखन आपल्याकडे काय झाले याची जंत्री येथे अप्रस्तुत होय. आपणास वाङ्मयस्वरूप-विकास अथवा इतिहासलेखनपद्धतिविकास तेवढा पहावयाचा आहे.

संस्कृतमधील मुख्य इतिहासग्रंथ म्हणजे काश्मीरची राजतरंगिणी होय. तिचा कर्ता कल्हण याने ऐतिहासिक सत्याची आवड बरीच दाखविली आहे यात शंका नाही. राजतरंगिणीच्या उत्पादनाचे श्रेय काश्मीरमध्ये बौद्धांचे वैचारिक आणि वैज्ञानिक वर्चस्व होतें त्यास देण्यांत येतें आणि बौद्धधर्म, क्षत्रियमहत्त्व आणि इतिहासविषयी आस्था याची संगति जोडण्यांत येते आणि त्या प्रकारच्या विधानास सहाय्यक म्हणून असा वाद मांडला जातो की, जेथे ब्राह्मणांचे महत्त्व कमी होतें, अशा हिंदुस्थानाच्या सरहद्दीवर म्हणजे आसाम, आराकान, ब्रह्मदेश, काश्मीर व सिहलद्वीप यांसारख्या ठिकाणी बौद्धधर्म आणि ऐतिहासिक लेखनाचे अस्तित्व आहे. या प्रकारच्या विधानांत तथ्य नाही असे नाही; तथापि सिलोनच्या महावंसो दीपवंसो इत्यादि बखरी आपण सूक्ष्मपणे पाहिल्यास त्या पुस्तकास इतिहास म्हणण्याऐवजी भिक्षुवाङ्मय म्हणणे अधिक योग्य होईल. ब्राह्मणामध्ये संप्रदायसातत्य अथवा पीठसातत्य नसल्यामुळे आणि बौद्धांमध्ये तें असल्यामुळे ब्राह्मणांचे वाङ्मय निराळ्या प्रकारचे झाले आणि बौद्धांचे निराळ्या प्रकारचे झाले. सिहली बखरीमध्ये धर्मप्रसाराचा इतिहास आणि राजांनी मठांना दिलेली दाने यांचाच प्रामुख्याने निर्देश आहे आणि पुष्कळशा प्रचलित पौराणिक कथांचे आश्रयस्थान ब्राह्मणी वाङ्मयांतोलव्यक्तींच्या ऐवजी बौद्ध व्यक्ती केल्या आहेत. इतिहासकारास ज्या राज्याच्या जमाबंदीच्या, करांच्या, राजनीतीच्या किंवा दुसऱ्या कोणत्याहि सामुच्चयिक संसाराच्या गोष्टीस महत्त्व वाटतें तशा प्रकारच्या गोष्टींविषयी आस्था जितकी कल्हण दाखवितो तितकी वंसोकार दाखवित नाहीत असे दिसून येईल.

हिंदुस्थानांत खरी इतिहासलेखनाची आस्था मुसलमानांनी उत्पन्न केली. फेरिस्ता, काफीखान, अबुलफजल यांसारखे ग्रंथकार भारतीय इतिहासशास्त्राचे महत्त्वाचे नमुने म्हणण्यास हरकत नाही. त्यांच्या अनुषंगाने इतिहासलेखनाची कला हिंदूमध्येहि आली. पुष्कळ ठिकाणी दैनंदिन कृत्यांचे गोष-वारे किंवा रोजनिशा लिहिणारे अधिकारी होते. ते प्रसंगी मुसलमान तसेच प्रसंगी हिंदूहि असण्याचा संभव आहे आणि त्यामुळे मुसलमानी इतिहासशास्त्र, हिंदू शिरल्यास नवल नाही. मराठी राज्यात वखरी (पहा) निर्माण झाल्या. याशिवाय रोजनिशा वगैरे लिखाण चालू होतेंच.

इंग्रजी राज्य स्थापन झाल्यानंतर मराठ्यांचा इतिहास ग्रांटरने लिहिला तो असमाधानकारक वाटल्यामुळे मराठ्यांचा सशास्त्र आणि साम्र इतिहास लिहिला जावा म्हणून प्रयत्न झाला. रा. कीर्तने याचा ग्रँट डफवर एक टीकात्मक निबंध प्रसिद्ध झाला. विष्णुशास्त्री चिपळूणकर यांनी इतिहासविषयाची व्यापक कल्पना आपल्या निबंधमालेतील " इतिहास " या निबंधाने करून दिली; पण इतिहासाचे अत्यंत व्यापक स्वरूप आणि इतिहाससंशोधनाची सक्रिय ओळख करून देण्याचे श्रेय रा. राजवाडे यांस आहे. रा. राजवाडे, खरे, पारसनीस आणि त्याचप्रमाणे रा. विनायकराव भावे यांनी इतिहासविषयक साहित्य पुष्कळच प्रसिद्ध केले आणि रा. राजवाडे यांच्या प्रोत्साहनाने भारत इतिहास-संशोधकमंडळाची स्थापना झाली. रा. रा. राजवाडे यांनी पत्रांचे महत्त्व पुढे मांडले आणि इतिहासाला वखरी कशा कमी महत्त्वाच्या आहेत हे दाखविले. उपलब्ध साहित्य पाहून त्याची व्यवस्थेरी मांडणी करून कथासूत्र पहाण्याचे काम रा. खरे व रा. सरदेसाई यांनी चालल्या तऱ्हेने केले आहे. महाराष्ट्राबाहेरहि काम झाले नाही असे नाही. प्रो. यदुनाथ सरकार यांनी मोगल आणि मराठी इतिहासाकडे लक्ष पुरविले आहे आणि त्यांनी शिवाजी आणि औरंगजेब यांची चरित्रे प्रसिद्ध केली. सध्या इतिहासाकडे लक्ष चालले लागले आहे आणि अधिकारी लेखक बरी थोडे आहेत, तरी पाश्चात्य संशोधकांच्या कसास उतरेल इतके इतिहास-पाठ्य आपल्या देशात स्थापित झाले आहे हे खास.

महाराष्ट्राच्या दक्षिणेस हिंदुसंस्कृतीचे एक तऱ्हेचे सातत्य होते त्यामुळे प्राच्यवस्तुसंशोधनशास्त्र आणि अर्वाचीन इतिहास यांचे धागे एकमेकांत अडकतात आणि यांमुळे मद्रास-कडे इतिहास आणि प्राच्यवस्तुसंशोधनशास्त्र यावर एकच मनुष्य परिश्रम करीत आहे असे दिसून येईल. दक्षिणेकडे महत्त्वाचे संशोधक म्हणजे आंध्रचरिताचे कर्ते कोमुरि वीरभद्र राव, प्रो. रंगास्वामी आय्यंगार, टी. गोपीनाथराव, मि. कनक-सभे इत्यादि होत.

हिंदुस्थानच्या इतिहासावर परिश्रम करणारे जे यूरोपीय संशोधक झाले व आहेत, त्यांची माहिती विशिष्ट विषयांवर लेख येतील तेव्हा दिली जाईल.

इत्रिया-गधाला-काठेवाड. बाव्रा ठाण्यांतील स्वतंत्र खंडणी देणारा तालुका. येथील प्रासिया काचरकाठी आहेत. यांत इत्रिया व गधाल. अशी दोन खेडी आहेत. भाडलीच्या नेत्रुलेस तीन मैलांवर वेलो नदीच्या दक्षिण तीरावर इत्रिया वसला आहे व धासा स्टेशनपासून १४ मैल आंत आहे.

इर्लिसग-चिनी प्रवासी. या बौद्ध श्रमणांने हिंदुस्थानला जाण्याकरितां इ. स. ६७१ त चीन देश सोडला व जावा मलाक्का या मार्गाने हुगळीच्या मुखाशी असलेल्या ताम्रलिप्ती-मध्ये तो ६७३ त जाऊन पोचला. काही कालपर्यंत त्याने नालंद येथे अभ्यास केला व बुद्धगया, वाराणशी, श्रावस्ती, कुच्च, राजगृह, वैशाली, कुशिनगर या ठिकाणी तो फिरला ६९२ मध्ये त्यावेळी चीनला जात असलेल्या तत्सइन् नामक चिनी उपाध्यायबरोबर त्याने आपला ग्रंथसंग्रह चीनला पाठविला. ६९५ मध्ये इर्लिसग स्वतः चीनला परत गेला त्यावेळी तेथे राज्य करीत असलेल्या चु-हाऊ राणीने त्याचे चांगले स्वागत केले. ७०० व ७१२ या मधील कालांत त्याने ५६ ग्रंथांचे भाषांतर केले आणि ७१३ मध्ये ७९ व्या वर्षी वारला.

इथ लोक.—हे लोक ब्रह्मदेशात दक्षिणेकडल्या शान संस्थानच्या पश्चिम व नैऋत्य या दिशांकडील मुलखांत पसरले आहेत. पोषाक व चेहरा ह्यात हे शान लोकांसारखे दिसतात व त्यांचा जन्म ह्या शान लोकांतच जातो पण त्यांची भाषा वेगळी असल्यामुळे त्यांना चटकन ओळखता येतें. त्यांच्या भाषेचे आराकानी किंवा तेव्होथन भाषेशी बरेच साम्य आहे. ह्या साम्यावरून हे लोक आराकान मुलखांतून आले असावे असा काही लोकांचा तर्क आहे. पण खरी गोष्ट अशी दिसते की, हे लोक व आराकानी लोक दोघेहि मूल ब्रह्मी लोकांपासून आले असावे. ह्या लोकांचा धर्म बौद्ध आहे. सन १९०१ साली ह्या लोकांची संख्या ५०४७८ होती. ह्या लोकांची एक लक्षांत ठेवण्या-सारखी चाल अशी आहे की, हे उभे राहून वल्ह वल्हवितात व वल्ह टेंकण्याच्या खुंटीऐवजी गुडच्याच्या वाटीचा उपयोग करतात. (इ. गं)

इथिओपिया—हे आफ्रिकेच्या ईशान्य भागातील एका प्रांताचे प्राचीन नाव. याच्या उत्तरेस इजिप्त व पूर्वेस ताबडा समुद्र आहे या नांवाखाली निरनिराळ्या काळी वेगवेगळाले भाग येत असत. होमरने इथिओप लोक पूर्वेस व पश्चिमेस मनुष्य वस्तीच्या पलीकडे रहात असे म्हटले आहे. शास्त्रीय ज्ञान वाढल्यानंतर या लोकांसंबंधी साधारण बरी माहिती मिळू लागली.

होमरने उल्लेख केल्यामुळे बऱ्याच ग्रीक शोधकांनी यांच्या संबंधी हकीकत लिहिली आहे. हिरोडोटसच्या मते यांचे एक सरळ केस असलेले आणि दुसरा लोंकरीसारखे केस असलेले असे दोन वंश असून ते अनुक्रमे पूर्वेस व पश्चिमेस रहात. मत्तर बऱ्याच जातीची नावे प्रचारांत आली. इजिप्शियन

शिलालेखांत बरीच माहिती दिली आहे. तीव्ररून असे दिसते की, येथे स्वतंत्र जाती इकू इकू इजिप्शियन अंमलाखाली आल्या. १८ व्या शतकाच्या वेळी इथिओपिया हा इजिप्तचा प्रांत होता. यावरील सुभेदाराला केशचा राजा ही पदवी असे व तो निग्रो, बैल, सोने, हस्तिदंत, दुर्भिन्न मणी, कातडी व घरगुती कामासाठी लागणारे सामान खंडणी म्हणून देत असे. येथील लोकांत नेहमी बंडे होत असून ती मोडल्याबद्दल मंदिरें व स्तंभ उभारीत असत. ख्रि. पू. ११ व्या शतकांत इथिओपिया स्वतंत्र झाला. याची राजधानी नेपाटा (आधुनिक मेरवी) असून ते शहर जेवेलबईल 'पवित्र डोंगर' (सेक्रेड मॉण्टेन)च्या पायथ्याशी होते. ८ व्या शतकाच्या अर्धात इथिओपियाने इजिप्त जिंकून घेतले. ख्रि. पू. ६६० च्या सुमारास इजिप्तने इथिओपियाचे स्वामित्व छुगारून दिले. इथिओपिया हे पुढे स्वतंत्र राहिले. येथील काही राजांची नावे येणेप्रमाणे:— तिरहाकपुत्र तांडमाने (६६७-६५०), अँस्पेट्री ६३०-६०० पॅखारे (६००-५६०), हसिओतफ (५६०-५२५), नस्तसेन (५२५-५००), वरील राजांपैकी दुसऱ्या व पांचव्या राजाच्या स्तंभावरून पदातां या काळी सुद्धा राजा निवडण्याची पद्धति होती असे दिसते. गादी रिकामी झाली म्हणजे येथील देव अमोन हा राजघराण्यातील एखाद्या पुरुषास निवडीत असे. हाच राजा झाला म्हणजे त्याला 'देवपुत्र' म्हणत. यापूर्वी व नंतर येथील उपाध्याय वर्गाचे बरेच प्राबल्य असे. हर्मिओतफच्या स्तंभावर राजाने नऊ स्वऱ्या करून मेरोईच्या दक्षिणेकडील जातींना वठणीवर आणले व काही मंदिरें बांधली असा मजकूर आहे. शेवटच्या राजाच्या स्तंभावर इथिओपियन राज्यासंबंधी बरीच हकीकत दिली आहे. हा राज्यावर बसल्यानंतर कॅम्बायसीसने आपल्या इराणी लष्करासह इजिप्त जिंकून इथिओपीयावर सैन्य पाठविले; परंतु नील नदीमार्गाने पाठविलेल्या आरमाराचा नाश झाला व हिरोडोटसच्या हकीकतीवरून जमीनीवरील सैन्यांत अन्नाचा दुष्काळ पडून त्याचाहि नाश झाला. त्याचप्रमाणे त्याच्या व त्याच्यापूर्वीच्या राजाच्या वेळेपासून राजधानी मेरोई येथे नेण्यांत आली; परंतु नेपात येथील धार्मिक महत्त्व कायम राहिले. तेथेच राज्याभिषेक होत असून प्रमुख देव भविष्य सांगत असे. या इथिओपियन राजांनी इजिप्त जिंकण्याचा बिलकूल प्रयत्न केला नाही; परंतु सुदानमधील जंगली जाती ताब्यांत आणण्याचा त्यांनी बराच यत्न केला. ख्रि. पू. ४ व ५ शतकांतील इतिहासाची काहीच माहिती नाही. टॉलेमी फिलाडेल्फस याचा समकालीन एर्गमेनीझ याने नेपाटा येथील उपाध्यायांची कत्तल करून त्यांची सत्ता नाहोशी केला. त्यापूर्वी त्यांची सत्ता इतकी होती की, त्यांच्या हुकुमावरून राजास स्वतःचा नाश देखील करून घ्यावा लागत असे. एर्गमेनीझ राजाने ग्रीक संस्कृतीचा प्रचार इथिओपियांत केला असे डिओडोरस म्हणतो. यानंतर या

देशासंबंधी थोडीबहुत माहिती ग्रीक व लॅटीन लेखकांच्या ग्रंथांत येऊ लागली. काहींच्या मते येथे कॅन्डेस नावाच्या राण्यांची सत्ता होती. त्यांच्यापैकी एका राणीला ख्रि. पू. २२ व २३ त रोमन लोकांशी युद्ध करावे लागले. रोमन सेनापतीने राजधानी व प्रांत सर केला; परंतु ऑगस्टस बादशहाने खंडणी सुद्धा न घेतां सर्व प्रदेश मोकळा केला. स्मृतिस्तंभावरूनसुद्धा येथे फक्त राण्यांचे राज्य असे असे दिसते. राजा व राणी यांच्याकरितां पिरॅमिड उभारीत असत. नेते-कमेनेन व बऱ्याच इमारती बांधल्या असून तो व त्याची राणी या दोघांचे चित्र बऱ्याच ठिकाणी आहे. इमारतांवरील चित्रे व विशेषतः छियांची चित्रे दिसण्यांत बोजड असून त्यांचे चेहरे निग्रोप्रमाणे आहेत व राजपुरुषांच्या अंगावर मोन्याचे पुष्कळ दागिने दाखविले आहेत. इ. स. ४ व्या शतकांत नुबास व अँबिसिनियन लोकांनी मेरोई राष्ट्र धुळीस मिळविले व ६ व्या शतकांत नुबियाचे ख्रिस्ती राज्य या ठिकाणी स्थापन झाले.

इथिओपियनांनी परमार्थसाधनाची कल्पना व संस्कृति ही इजिप्शियन लोकांपासून घेतली. राजांचे लेख चित्रलिपीत लिहिले आहेत. एर्गमेनीसच्या वेळी शिलालेखांत देशी भाषेचा उपयोग करण्यास सुरवात झाली. ही लिपी अद्याप कोणासहि वाचतां आली नाही.

आक्झु मा ई ट रा ज्य.—पहिल्या शतकांत (ख्रिस्ती) आक्झुम येथे नवीन राज्य उदयास आले. या राज्याची माहिती सहा शिलालेखांवरून लागते. एड्येनेस व त्यानंतरचे राजे स्वतःस आक्झुमाइट, होमेराईट, रेडान, इथिओपियन, सेबीयन, सायली, टिआमो, व्युगेटी व कासू यांचे अधिपति म्हणवीत. यावरून त्यांनी दक्षिण अरबस्तानाचा बराच भाग जिंकला असून तो सर्व प्रांत इ. स. ३७८ त त्यांच्या हातांतून गेला असावा. १८३३ त रुपेला सांपडलेल्या शिलालेखांत नुबा व कासू या लोकांवर स्वारी केल्याचा उल्लेख आहे. यानंतरचा इतिहास ज्ञात नाही. ६ व्या शतकांत मात्र येथील राजाने दक्षिण अरबस्तानातील ज्यू राज्य मोडून तो प्रांत आपल्या ताब्यांत आणला, अशी माहिती लागते. या राजाला इथिओपीअन लेखांत कॅलेब, ग्रीक व अरबी कागदपत्रांत एलसबद्दा ह्या पदव्या लावल्या आहेत. याचा मुलगा अब्राहा अथवा अब्राहाम याने ७ व्या शतकांत पळून आलेल्या गहमदाच्या अनुयायांस आश्रय दिला. इ. स. ७०० पर्यंत ग्रीक भाषा होती; परंतु त्यानंतर इथिओपिक अथवा गीझ भाषा पुढे आली. इस्लाम धर्माच्या उदयापासून अँबिसिनोयाच्या आधुनिक इतिहासापर्यंतच्या काळांत अरबी लेखकांनी काही थोड्या गोष्टी दिल्या आहेत. इथिओपिया व नुबिया या प्रांतांमध्ये ६८७ साली युद्ध झाल्याचा उल्लेख सांपडतो.

अबिसिनियन इतिहासकारांच्या मते हे राज्य मेनलक (इबन एल-हकीम) म्हणजे सालोमन व शेवटची राणी

यांचा पुत्र, यानें स्थापिलें. अब्रहामाइट अथवा मेनलक घराण्याला उत्तर अबिसिनीयांतून जुडीथ या यहुदी राणीनें हांकून दिलें; परंतु लवकरच तेथें एक ख्रिस्ती घराणें स्थापन झालें. १२६८ त या घराण्यांतील राजानें येकूनो अमलाक नांवाच्या (हा जुडीथनें हांकून दिलेल्या राजाचा एक वंशज) राजपुत्राला आपलें राज्य दिलें.

इ थि ओ पि क वा ड्म य.—अबिसिनीयांत ख्रिस्ती धर्माचा प्रारंभ ह्योण्याच्या सुमारास गीझ अथवा इथिओपिक भाषेचा वाङ्मयांत उपयोग होळें लागला. या भाषेतील हस्तलिखित ग्रंथांची यादी (सुमारें १२०० ग्रंथ) रॉझिनी यांनी १८९९ साली प्रसिद्ध केली. यापैकी सर्वांत जास्त संप्रद्व ब्रिटिश म्युझियममध्ये असून बाकीचा युरोपांतील मोठाल्या ग्रंथसंग्रहालयांत आहे. कांहीं हस्तलिखित प्रती अबिसिनीयांत आहे व पुष्कळसे खाजगी दसरांतून आहेत. बायबलांतील कांहीं भागखेरीज बरीच पुस्तकें (१८९३ त ४० पुस्तकें) युरोपांत प्रसिद्ध झाली आहेत.

कालमानानें गीझ वाङ्मयाचे दोन भाग करता येतात. पहिला काल ख्रिस्ती मताच्या प्रसारापासून म्हणजे ५ व्या शतकापासून सुरू होतो व ७ व्या शतकांत संपतो. दुसरा काळ मॅलोनीक घराण्याच्या कारकीर्दीपासून (१२६८) तो आजतागाईतपर्यंतचा होय. पहिल्या काळांत ग्रीक ग्रंथांची व दुसऱ्यांत अरबी ग्रंथांची भाषांतरें झाली. यांत पहिल्या अथवा दुसऱ्या प्रतीचे सुद्धां ग्रंथकार निर्माण झाले नाहीत. बायबलाच्या भाषांतरामुळे या भाषेचें पावित्र्य व महत्त्व आहे. पहिल्या काळांत जुना करार, नवा करार व इतर ख्रिस्ती पारमार्थिक ग्रंथांचीं रूपांतरें झाली. याशिवाय शेर अतामखवार, केरोलोस व फीजिअलोगस (सृष्टीशास्त्रासंबंधी कालनिक ग्रंथ) वगैरे पुस्तकें झाली. दुसऱ्या काळांत सहत्वाचे ग्रंथ म्हटजे म्हणजे अबिसिनीयाच्या इतिहासासंबंधी होत. सहफेटे एझेझीनीत (सेक्रेटरी) नांवाच्या एका दरबारी अधिकाऱ्याच्या हाताखाली बरेच लेखक असून तो दर वर्षाची सर्व हकीकत लिहून ठेवी. या माहितीवरूनच सर्व इतिहास लिहिले आहेत. सर्वांत जुना इतिहास म्हणजे अमदा सिरॉन (१३१४-४४) मुसलमानाविरुद्ध युद्धाचा. फक्त याच इतिहासकाराची भाषा व पद्धति वाङ्मयास साजेशी होती.

इतर वाङ्मयाला बरील इतिहासापेक्षां लवकर सुरवात झाली. राजा येकूनो अमलाक (१२६८-८३) याच्या वेळेस केन्ना नागासेट नांवाची ऐतिहासिक कादंबरी झाली असावी. यागबीसिआनच्या काळी (१२९४) एथिओपियन वाङ्मय-जागृतीचा आद्य प्रवर्तक अन्ना रुलाम याचे ग्रंथ झाले आहेत. शर्सीडिंगेल (१५९५) याच्या कारकीर्दीत बरीच ग्रंथरचना झाली. या भाषेतील काव्यरचना म्हणजे प्रार्थनागीतें होत.

कायद्याच्या ग्रंथांत 'फादा नागा सेंट' हें फार महत्त्वाचे पुस्तक असून हें इन् आसलच्या अर्बाची कायद्याच्या ग्रंथांत

१६ व्या शतकांतलें रूपांतर असावें. हा ग्रंथ मूळ मुसलमानी अंमलांतील ख्रिस्ती लोकांसाठी होता. हा ग्रंथ स्वतंत्र ख्रिस्ती राष्ट्राला निरूपयोगी होता, तरी अबिसिनीयाला असला ग्रंथ आवश्यक असल्यामुळे हा लोकप्रिय झाला.

या भाषेंत शास्त्रिय वाङ्मय मुळीच नाही म्हटलें तरी चालेल. ब्रिटिश म्युझियममध्ये फक्त वैद्यकीवर एक ग्रंथ आहे. तत्त्वज्ञानाचें वाङ्मय म्हणजे बायबलावरील टीका व इतर कांहीं पुस्तकें होत. याशिवाय पत्रव्यवहार सवासेव नांवाचा राष्ट्रकोश वगैरे कांहीं लिखाण आहे. छपला गेलेला पहिला एथिओपिक ग्रंथ म्हणजे साल्टर (रोम १५१३) होय.

[सं दर्भ ग्रंथ—पयुमागली—बिचिलओग्राफिआ एटिओपिका (१८९३) ब्रिटिश म्युझियम, पॅरिस, आक्सफोर्ड, वॉर्लिन, फ्रँकफोर्ट वगैरे ग्रंथसंग्रहालयाचे कॅटलॉग रॉसिनी—'नोट परला स्टोरिआ लेटेरारिया अँट्रिसिनी' रेडि-कॉटी डेला आर. अकॅड. डी लिन्सी. (१८९९ मध्ये) ए. ब्रि.]

इथिल (एथिल).—सामान्य अल्कहल (एथिल अल्कहल), सामान्य इथर (इथर) आणि दार्वग्ल (असेटिक एसिड) यांतील मूलकास इथिल असं रासायनिक नांव आहे इंग्रजी नांव एथिल असं आहे. एथिल हे इथर + इल यांचें संक्षिप्त रूप आहे व इथर याची व्युत्पत्ति ग्रीक शब्द एइथो म्हणजे पेटणें, जळणें, प्रकाशणें यापासून आहे व एइथो यांतील वातु संस्कृत इथ्-इन्ध् याशीं सगोत्र आहे म्हणून इथिल असं नांव दिलें आहे.

ज्या संयुक्त पदार्थांत इथिल हा मूलक आहे त्या संयुक्त पदार्थांचें विवरण अन्य स्थळां दिलें आहे. या इथिल मूलकाचा उज्जिद (हायड्राइड) इथुन (इथेन) क_२ उ_४, अल्कहल (इथिल अल्कहल) क_२ उ_६ प्रुड आणि प्राणिद (ऑक्साइड) क_२ उ_६ प्र हा सामान्य इथ होय.

इथिल अल्कहल.—(एथिल अल्कोहोल) इथिल अल्कहल क_२ उ_६ प्रुड यास व्यवहारांत मद्यार्क (स्पिरिट्स ऑफ वाइन) असं म्हणतात हा पदार्थ फार प्राचीन काळापासून पाश्चात्यांस व भारतीयांस माहित आहे. लाव्हाझिए यानें याची जातिपरीक्षा (क्वलिटीटिव्ह) निश्चित केली व सोंसुरे यानें प्रथम याची परिमाण (क्वान्टिटेटिव्ह) परीक्षा ठरविली.

सृष्टीमध्ये हा अल्कहल जरी अल्पप्रमाणांत आढळतो तरी त्याची व्याप्ति पुष्कळ आहे हा अल्कहल कित्येक फळांत आढळतो. तसेंच दगडी कोळशाच्या डांबरांत हाडाच्या तेलान्त, लांकडाच्या पातन विधीनें (डिस्टिलेशन) काढलेल्या अर्कांत बिसकुट, पाव (ब्रेड) वगैरेमध्ये व मधुमेह झालेल्या माणसाच्या मूत्रांत देखील असतो.

संयोगीकरण:—इथिल अल्कहल हा संयोगीकरणानें (सिंथेसिस) पुढील संयुगां तयार करता येतो:—

(१) कर्व आणि उज्ज (हायड्रोजन) यांचा संयोग करून दारिलीन (अॅसिटायलीन) क_२उ_२ तयार होतो. दारिलीन क_२उ_२ वर नवजात (नॅसट) उज्जची क्रिया केली म्हणजे त्याचें रूपांतर इथिलिन क_२उ_४ (एथायलीन) मध्ये होते. इथिलिन क_२उ_४ वर तांत्र गंधकाम्लाची उ_२ गप्र_४ क्रिया केली म्हणजे त्यापासून इथिल उज्ज गंधकित क_२गप्र_४ (एथिल हायड्रोजन सल्फेट) तयार होतो. याचें पातन (डिस्टिलेशन) केलें म्हणजे क_२उ_४प्रउ इथिल अल्कहल तयार होतो. ही रीत फॅरॅडे यानें शोधून काढिली व इ. स. १८५५ मध्ये वर्थेलॉट यानें तीस पुष्टि दिली.

(२) इथिलीन वायु क_२उ_४ उद् अदाम्ल (हायड्र आयोडिक अॅसिड) वरोवर उष्ण केला म्हणजे इथिल अदिद क_२उ_४द हा संयुक्त पदार्थ तयार होतो. त्याचें पृथक्करण पालाश उत्प्राणिद (पा प्रउ) नें केलें म्हणजे इथिल अल्कहल क_२उ_४प्रउ तयार होतो. या रासायनिक क्रिया खालील समीकरणांत दाखविल्या आहेत.

(१) इथिलीन उद्-अदाम्ल = इथिल अदिद

$$क_२उ_४ + उद् = क_२उ_४द$$
 इथिल अदिद पालाश उत्प्राणिद इथिल अल्कहल पा. अ.

$$क_२उ_४द + पा प्रउ = क_२उ_४प्रउ + पाद$$
 या क्रियेंत इथिल अदिदापासून इथिल अल्कहल तयार होतो यावरून इथिल अल्कहलाची सारणी क_२उ_४क_२उ_४प्रउ अशी साधार सारणी आहे हें ठरतें.

(२) पाण्याच्या सान्निध्यांत सिंधुमेला (अम्लगॅम) च्या प्रायोज्जिदाचा (आल्डिहाइड) योग केला म्हणजे नवजात (नॅसट) उज्ज उद्भूत होतो. तो प्रायोज्जिदाशी क_२उ_४प्र संयुक्त होऊन त्याचें रूपांतर इथिल अल्कहलांत क_२उ_४प्रउ होतें जसें:—

प्रायोज्जिद उज्ज इथिल अल्कहल

$$क_२उ_४प्र + उ२ = क_२उ_४प्र = क_२उ_४प्रउ$$
 परंतु या केवळ शास्त्रीय रीती आहेत. व्यवहारांत शर्करा युक्त पदार्थावर विपाकक्रिया (फरमेन्टेशन) करून हा अल्कहल तयार करितात. ज्यांत साखरेचा अंश आहे असा फळाचा किंवा व वनस्पतीचा रस हवेमध्ये तसाच कांहीं दिवस राहू दिला तर हलके हलके त्यांत विकृति होत जाते व त्याचा मूळचा गोडपणा नाहीसा होतो. ही विकृति म्हटली म्हणजे साखरेचें पृथक्करण होऊन तिचें कर्बाम्ल (कर्वट्रि-प्राणिद) व अल्कहल यांत रूपांतर होतें. ही क्रिया दाखविणारें समीकरण असें:—

शर्करा अल्कहल (इथिल) कर्वट्रिप्राणिद

$$क_२उ_४प्र = २ क_२उ_४प्र + २ क प्र$$
 या क्रियेला विपाकक्रिया (फरमेन्टेशन) म्हणतात या विषयी जास्त विवरण अन्यत्र केलेलें आहे.

द्राक्षशर्करा, इक्षुशर्करा वगैरे केल्यावर मागें राहिलेली काकवी “बीटपासून साखर केल्यावर राहिलेला गाळ, इत्यादि

शर्करायुक्त पदार्थापासून विपाकक्रियेने अल्कहल (इथिल) हल्ली तयार करितात. फलशर्करा क_२उ_४प्र_६ आणि इक्षु शर्करा-यापासून परंपरेने अल्कहल तयार होतो. तसेंच पिष्टसत्त्व (स्टार्च), कोम आलेल्या यवाचा (जवाचा) द्रव यांपासूनहि अल्कहल तयार होतो. विपाकक्रिया चांगली चालण्यास द्रवांत त्याच्या एकअष्टमांश वजनाची तरी साखर असावी लागते आणि इतकी साखर असल्यावर त्या द्रवाचा चार-पंचमांश भाग अल्कहलांत रूपांतर पावतो. अल्कहला-वरोवर विपाकक्रियेंत दुसरेहि पदार्थ तयार होतात. विपाकक्रिया चांगली चालण्याकरितां फलशर्करेशिवाय नत्रयुक्त पदार्थ द्रवांत असले पाहिजेत. हे पदार्थ फळाच्या दावून काढलेल्या रसांत जात्याच असतात. यामुळे त्या रसाची विपाकक्रिया चांगली व तावडतोव होते.

अल्कहल काढण्याच्या कामी जे पदार्थ वापरण्यांत येतात ते व त्यांपासून अल्कहलकोरितां द्रव तयार करण्याची कृति:—अल्कहलाकरितां द्राक्षे सफर्बद, अनासपाती, केळी, वगैरे बहुतेक गोड फळे चालतात. वरील रसभरित व गोड फळांचा रस काढून कांहीं वेळ ठेवला म्हणजे त्या रसांतल्या द्रव्यांत विपाकक्रिया सुरू होते. फळांच्या सालीवर विपाकक्रिया घडवून आणणारे अति सूक्ष्म जंतू असतात. यांस इंग्रजींत यीस्ट म्हणतात. मराठींत किण्व किंवा विपाकजंतु म्हणतात. फळांचा रस काढतांना हे जंतू रसांत जातात व तेथे त्यांची वाढ झपाट्याने होतें. हे जंतू गोलकांप्रमाणे असून त्यांस कोणतेहि अवयव नसतात. या विपाक जंतूच्या गोलकांत आपोआप कांहीं वेळानें एक रेध दिसू लागते व या रेधेच्या ठिकाणी कांहीं वेळानें तो गोलक दुभंगून त्याचा प्रत्येक हिस्सा पुन्हां गोल होतो, व वाढत जातो. कांहीं वेळानें पुन्हां या नवीन गोलकांत रेध दिसू लागते. अशा तऱ्हेने प्रत्येक गोलकाचे दोन दोन हिस्से होऊन त्यांपासून नवीन गोलक तयार होतात व या किण्वांची किंवा विपाकजंतूची वाढ झपाट्याने होतें. कांहीं विवक्षित बाबतीत या गोलकाला एका बाजूला प्रतिगोलक येतो व तो वाढत जाऊन त्याचा नवीन गोलक तयार होऊन तो मूळ गोलकापासून सुटा होतो. या विपाक-जंतूच्या द्वारे फळाच्या रसांतलें साखरेचें वर सांगितल्याप्रमाणें रूपांतर होऊन अल्कहल व कर्बाम्ल तयार होतात. विपाक-क्रिया सुरू झाली म्हणजे रसाला अल्कहलाची घाण येऊ लागते व कर्बाम्ल वायूचे बुडबुडे रसांतून वर येऊन रसाच्या पृष्ठभागावर फेंस येतो. ही विपाकक्रिया पूर्ण झाली म्हणजे तो द्रव अल्कहल काढण्यास तयार झाला.

(२) अल्कहल गहू, जव, बाजरी, ज्वारी वगैरे एकदल व पिष्टसत्त्वमय धान्यांपासूनहि तयार करितात. ही धान्ये पाण्यांत भिजवून जमीनीवर पसरली म्हणजे त्या धान्यांतून

मोड येतात. धान्य प्रथम पाण्यांत भिजत घालतात येणेंकरून कुजकेनासके व हलके दाणे असतील ते वर येतात. त्यांस धान्यानें काढून टाकावे, म्हणजे चांगले व जड दाणे तळीं जातात. सर्व दाणे फुगून मळ होईपर्यंत ४०—६० तास-पर्यंत भिजत ठेवितात. पाहिलें पाणी काढून दुसरें नवें पाणी दोन तीन वेळ घालावे. दाणे फुगून दिढीनें वजनांत वाढले म्हणजे ते धुऊन ढांग करून ठेवावेत. पाणी निचरून गेलें म्हणजे दिगांतील दाणे एक दोन दिवसांत पुनः गरम होतात व एक दोन दिवसांत पुनः फुगून जाड कोम येऊ लागतात. कोम फुटतांच अंधार असलेल्या खोल्यांत दाणे सारखे पसरून वाळत घालावे. याप्रमाणें १२।१४ दिवस वाळत ठेवावेत. दररोज एक दोन वेळ खालविर करीत असावे. यामुळे दाण्यांस सारखें उष्णमान मिळून सर्व दाण्यांस सारखे कोम येतात खोल्यांचें उष्णमान ६०° किंवा ७०° ठेवावे हवा गरम असेल त्या मानानें कोम येण्याची क्रिया १०।१५ दिवसांत पूर्ण होते. अंकुरास पानें येण्यापूर्वीच ही क्रिया बंद करावी. सरासरी इंचभर लांब कोम फुटून त्यांस डेढकी फुटल्यावर पानें येण्यापूर्वीच दाण्यामध्ये बराच मंड (डायस्टेस) उत्पन्न होतो. नंतर पत्र्यास चाळणी-प्रमाणें भोके पाडून त्या पत्र्यावर २ इंच जाड दाण्यांचा थर पसरून हवेच्या गरम प्रवाहांत त्यांस वाळवावे. ही गरम हवा प्रथम ३०°-३१° उष्णमानाची असावी. कांहीं तास या उष्णमानावर वाळवून नंतर हलके हलके उष्णमान वाढवीत वाढवीत ५८°—५९° उष्णमान करावे व दाणे मधून मधून ढवळावे. नंतर दाणे चाळून त्यांपासून कोंबांचे तुकडे वगैरे निराळे करावे. जवापासून शेंकडा ८० भाग हे भाजलेले दाणे (यवमांड) तयार होतात. गहू, रागी वगैरे पासूनहि हे “ यवमांड ” तयार करतां येते. (यवमांड = माल्ट) जवापासून जे “ मांड ” (माल्ट) याप्रमाणें तयार होतें त्यांत त्याच्या वजनाच्या $\frac{1}{100}$ मात्र मंड (डायस्टेस) असतें व हें पिष्टसत्त्वाचें शर्करेंत रूपांतर करण्यास पुरेसं होते. ही मांड (माल्ट) करण्याची रीत जवास लागू आहे. इतर धान्यांपासून मांड करण्यास या रीतींत थोडाफार धान्याच्या स्वरूपाप्रमाणें फरक करावा लागेल.

हे मांड तयार झाले म्हणजे त्यांचे पीठ १८०° उष्णमानाच्या गरम पाण्यांत घालून पातळ द्रव करावा, व कांहीं तास तसाच ठेवावा. म्हणजे त्यांत असलेल्या “ मंड ” (डायस्टेस) ने बहुतेक पिष्टसत्त्वाचें रूपांतर होऊन त्याची द्राक्षशर्करा होते. नंतर त्यांत थोडें किण्व (यीस्ट) घालून विपाकक्रिया करावी म्हणजे अल्कहल काढण्यास द्रव तयार होतो.

उसाचा रस, साखर, गूळ काकवी, ताडीचा गूळ वगैरे सारखे पदार्थ असतात त्यांत साखरेचा अंश पुष्कळ असतो. यांपासून साखर तयार करतांना प्रथमतः रसांतल्या साखर

फुकट जातो. या गाळांत साखर असून ती निराळी करितां येत नाही, त्याचप्रमाणें उसाच्या रसावरली मळी किंवा राब वगैरे पदार्थांत पाणी घालून पातळ मिश्रण तयार करितात त्यांत किण्व घालून त्याची विपाकक्रिया करितात. उसाच्या साखरेवर विपाकक्रिया लवकर घडत नाही याकरितां तिचे गंधकाम्लाच्या योगानें द्राक्षशर्करा व फळ शर्करा यांत रूपांतर करवून नंतर तिची विपाकक्रिया करितात.

बटाटे, राताळी किंवा यांसारखे पिष्टसत्त्वयुक्त कंद किसून ते पाण्यांत घातले म्हणजे त्यांतील पिष्टसत्त्व पाण्यांत उतरतें हें निराळें काढून त्यांत “ मांड ” चें पीठ मिसळतात व पाण्यांत घालून त्यांत किण्व घालतात. मांडांतील मंड (डायस्टेस) च्या योगानें पिष्टसत्त्वाचें रूपांतर होऊन मांड शर्करा (माल्ट शुगर) होते व नंतर या शर्करेवर विपाकक्रिया घडली म्हणजे त्यापासून अल्कहल तयार होतो.

आपल्याकडे मुख्यत्वे मोहाच्या फुलांपासून अल्कहल तयार करतात. या फुलांत साखरेचा अंश बराच असतो व यांत नैसर्गिक “ किण्व ” असल्यानें हीं फुलें पाण्यांत टाकल्याबरोबर विपाकक्रिया सुरू होते. ही क्रिया हवेच्या मानाप्रमाणे पांच दहा दिवसांत पूर्ण होते.

प्रमाण—फळापासून जो विपाकक्रियेनंतर द्रव तयार होतो. त्यांत शेंकडा १०—२० पर्यंत अल्कहलाचें प्रमाण असतें, धान्याच्या विपक (फर्मेंटेड लिक्वर) द्रवांत शेंकडा ५—८ असतें. शर्करायुक्त द्रवांत व पिष्टसत्त्वयुक्त पदार्थांपासून तयार केलेल्या विपक द्रवांत अल्कहलाचें प्रमाण शर्करेच्या प्रमाणावर अवलंबून असतें.

अल्कहल तयार करणें—या विपक झालेल्या द्रवाचें नंतर पातन यंत्रानें पातन करून सजळ असा अल्कहल तयार होतो. या कांहीं तांब्याची मोठमोठी पातनपात्रें असून तीं निरनिराळ्या प्रकारचीं असतात. या पातन पात्रास ईंग्रजीत पॉटस्टिल असं म्हणतात.

एका पातनयंत्रांत एक मोठें पात्र तापक म्हणून असून त्याच्या खाली उष्णता लावतात. तापकावर एक दुसरें मांडें शीर्षासारखें जोडलेलें असतें या शीर्षांतून एक नळी काढून ती दुसऱ्या एका शोधक नांवाच्या मांड्यास जोडलेली असते. या शोधकावर पुन्हा एक दुसरा शोधक जोडलेला असतो व त्यांतून एक नळी अनेक वेढे घेऊन शीतकांतून नेऊन ग्राहकांत सोडलेली असते.

तापकांत विपक द्रव भरून त्याला विस्तवानें किंवा बाफेंन तापविण्याची व्यवस्था केलेली असते. तापकांतल्या द्रवाची बाफ शीर्षांतून जाऊन नळीनें शोधकामध्ये येते. शीर्ष उंच असल्या

कारणानें त्यांतून वाफ वर चढत असतांना थोडी थंड होते व त्यामुळे त्यांत असलेल्या पाण्याच्या वाफेच्या वन्याचशा भागाचें प्रवाही रूप होतें. शोधकामध्यें वाफ आल्यावर जास्त थंड होते व येथें त्या वाफेंत असणाऱ्या बहुतेक पाण्याचा अंश द्रवरूप होऊन तळाशीं जातो व तेथून तो एका नळीनें परत तापकांत नेऊन सोडलेला असतो. शोधकामध्यें जी वाफ शिल्लक रहाते ती त्याच्या डोक्यावरील दुसऱ्या शोधकाभोंवती थंड पाणी खेळविलेलें असतें तेथें जाते. येथें वाफेंतले अल्कहलव्यतिरिक्त सर्व पदार्थ द्रवरूप होतात. व त्याबरोबर कांहीं मयार्कांचीहि वाफ द्रवरूप होते. हा द्रव या वरील शोधकांतून पुन्हा खालील शोधकामध्यें येतो व तेथून तापकांत जातो. वरील शोधकांत जी वाफ राहते ती बहुतेक शुद्ध अल्कहलाची असते. या दोन शोधकांमध्ये अल्कहलव्यतिरिक्त बहुतेक सर्व पदार्थ द्रवरूप होऊन निराळे होतात म्हणजे अल्कहलाच्या वाफेचें शोधन होतें म्हणून यांस शोधक असें म्हणतात. ईप्रजीत खालच्या ला ' डबलर ' म्हणजे द्वित्तशोधक व वरच्याला रेक्टीफायर म्हणजे शोधक असें म्हणतात. वरील शोधकांत राहिलेली अल्कहलाची वाफ एका नळीत जाऊन तेथून एका सर्पिल (वेडे असलेल्या) नळीत (वर्म) येते. ही सर्पिल नलिका एका हौदांत असून या हौदाचें पाणी सारखें थंड राहिले अशी व्यवस्था केलेली असते. पाण्याच्या शीततेनें अल्कहलाच्या वाफेचा द्रव होऊन तो तोटीनें ग्राहकांत जमा होतो.

याप्रमाणें विपक्व द्रवाचें या पातनयंत्रांत पातन केलें असतां अल्कहल वराच शुद्ध असतो. परंतु या प्रकारचें पातन पात्र सर्वत्र ठिकाणीं वापरण्यांत येत नाहीं. सर्वत्र बहुधा सरफोस यंत्राचा अल्कहल तयार करण्यांत उपयोग करितात. यामुळे पाण्याशिवाय दुसऱ्याहि पदार्थाचा अंश अल्कहलांत येतो. याकरितां तो शुद्ध करण्याकरितां त्याचें आंशिक पातन (फ्रॅक्शनल डिस्टिलेशन) करावें लागतें. प्रथम जो भाग ग्राहकांत येतो त्यांत प्रायोज्जिद, दारन वगैरे बाष्पभावी पदार्थ असतात, यानंतर शुद्ध अल्कहल जमतो. यांत शेंकडा ९० पर्यंत अल्कहल असतो. यानंतर अखेरीस असुरक तैल (फ्युजेल ऑइल) या नांवाचा एक अल्कहल निघतो. हा पूर्णपणे काढून टाकण्यासाठीं पातनविधि करण्यापूर्वी ताज्या लांकडी कोळशाच्या पुडीतून गाळल्यानें हें तेल त्यांत शोषलें जातें. याप्रमाणें गाळून पुनः द्रव्याचें पातन १-२ वेळ केल्यानें वराच शुद्ध अल्कहल तयार होतो. यास शुद्ध अल्कहल (रेक्टिफाइड स्पिरिट) म्हणतात. विशेष प्रकारची सुधारलेली पातनपात्रे या कार्मां घेतल्यास एकाच वेळीं वराच शुद्ध अल्कहल निघतो. तथापि त्यांत पाण्याचा थोडाबहुत अंश राहतो. हा पाण्याचा अंश समूळ काढून टाकून अगदीं निर्जल अल्कहल (अबसोल्यूट अल्कोहोल) तयार करण्यासाठीं आर्द्रताशोषक पदार्थाचा

उपयोग करावा लागतो. पालाशकर्विता (पोव्याशिअम कार्बोनेट) च्या अंगी आर्द्रता शोषून घेण्याचा धर्म असल्यानें तो प्रथम या कार्मां वापरतात. पालाशकर्वित अल्कहलांतील पाण्यांत विद्रुत होऊन जो द्रव होतो तो अल्कहलाहून जड असल्यानें तळीं वसतो व तो अल्कहलांत मिसळत नाहीं. यामुळे अल्कहल शुद्ध करण्यास याचा उपयोग फार होतो. तथापि अल्कहलांत शेंकडा ४ किंवा ५ भाग पाणी राहतेंच. हा पाण्याचा अंश काढण्याकरितां भाजलेल्या चुनकळ्यांचा उपयोग करावा लागतो. भाजलेल्या चुनकळ्या पातनपात्रांत घालून त्यावर हा अल्कहल ओतावा आणि वराच वेळ त्यास मिश्र होऊं द्यावें म्हणजे चुनकळ्या पाणी शोषून घेतील नंतर त्या मिश्रणाचें जल तापा (वाटरबाथ) वर पातन करावें ही क्रिया १-२ वेळां केल्यावर अल्कहल पुष्कळ निर्जल होतो. हा पाण्याचा अंश काढण्यासाठीं सिंधु धातु (सोडिअम) किंवा भारप्राणीद त्यांत घालून जलतापावर त्याचें पुनः पातन करावें म्हणजे रसायनशास्त्र-दृष्ट्या पूर्ण निर्जल अल्कहल तयार होतो.

अल्कहलांत पाण्याचा अंश आहे किंवा नाहीं हें पहाण्याकरितां त्यांत भाजलेल्या मोरचूदाची पूड घालावी. पूर्ण निर्जल असला तर त्या पुडीच्या पांढरेपणांत कांहीं फरक होणार नाहीं परंतु पाण्याचा अंश असल्यास त्या पुडीस निळसर झांक येईल. भारप्राणिद (बेरियम आक्साइड) घातल्यास तो विद्रुत होईल व द्रवास पिवळा रंग येईल. उदीन (बेझीन) घातल्यास गढूळपणा येईल.


धर्मः—अल्कहल रंगहीन, बाष्पभावी, ज्वालाग्राही व द्रवरूपी असतो. यास मधुरसा दाख्वा वास येतो. परंतु अगदीं शुद्ध व निर्जल अल्कहल असल्यास त्यास कोणत्याहि प्रकारचा वास येत नाहीं—तो निर्गंध असतो. अल्कहलास तिखट व दाहक अशी रुचि असते. याचा उत्कथनांक (बायलिंग पॉइंट) 78.3° आहे. हा 0° खाली— 130.5° ची शीतता होईपर्यंत द्रवरूप राहतो, व या शीतमानावर थिजतो. शुद्ध स्थितीत 14.5 उष्णमानावर याचें वि. गु. 0.794 असतें. 0° वर 0.80625 असतें.

त्याच्या पृष्ठभागाच्या सान्निध्यांत बत्ती आली असतां तो पेटतो. त्याची ज्वाला निर्धूम, फिकट व निस्तेज, निळसर असते. हवेवर उघडा राहिल्यास हा उडून जातो व त्यावर प्राणवायूचा कांहीं परिणाम होत नाहीं.

विपाकक्रियेनें तयार केलेल्या सर्व प्रकारच्या दाहक अल्कहल हा मुख्य घटक असतो. हा मादक आहे. पुष्कळ प्रमाणांत याचें सेवन केल्यास निशा येते व गुंगी येऊन घातक परिणामहि घडतात.

प्रयोगशाळेत रसायनकार्ये करण्यास याचा दिवा फार उपयोगी पडतो. याच्या ज्वलनापासून फार तीव्र उष्णमान उत्पन्न होतें व याच्या ज्योतीत थंड पदार्थ धरल्यास त्यावर

काजळी धरत नाही यास हवेंत जाळिलें म्हणजे फार थोडा प्रकाश पडतो. कारण सर्व अल्कहलाचें रूपांतर होऊन कर्बाम्ल व पाणी हे पदार्थ तयार होतात. अल्कहलाच्या एका अणूचें पूर्ण ज्वलन होण्यास प्राणवायूचे तीन अणु लागतात जसे:—



अल्कहलाची वाफ आरक्कोण केलेल्या नळीतून नेली तर तिचें पृथग्भवन होतें. उष्णतामानाप्रमाणें उत्पन्न होणारे पदार्थ भिन्न असतात. कमी उष्णमानावर पाणी उ३ प्र, तैल-वायु (इथिलीन क३उ५), अनूप वायु (मार्सग्यास) क३उ५, कर्व एक प्राणिद कप्र, व दारिलीन क३उ५ (असिडायलीन) हे तयार होतात. आणि लाल भडक रक्कोणमानावर कर्व असंयुक्त होऊन उज्ज निघतो.

तीव्र गंधकाम्नाप्रमाणें अल्कहलाच्या अंगी आर्द्रता शोषण्याचा धर्म आहे. पाण्यांत मिसळला असतां उष्णता उत्पन्न होते व मिश्रण थोडें मूळच्याहून आकुंचन पावतें.

तोडाशी दोन फुगे असलेली व वरच्या फुग्यास कांचेचें बूच असलेली लांब नळी घेऊन दोन फुग्याचा जेथे संधि होतो तेथपर्यंत खालच्या फुग्यांत पाणी भरावें; आणि वरचा फुगा अल्कहलानें गच्च भरून बूच बसवावें व नळी उलटी करावी म्हणजे मिश्रण होऊन द्रव आकुंचित होतील व नळीत रिकामी जागा राहिल तीत पाण्यांत विद्रुत असलेल्या हवेचे बुडबुडे चड लागतील. पाणी व अल्कहल यांचें जवळ जवळ समान आकारमान असल्यास फार आकुंचन होतें. उदाहरणार्थ ० उष्णमानावर ५३.९ मापें अल्कहल आणि ४९.८ मापें पाणी मिसळल्यास त्यांचें आकारमान $(४९.८ + ५३.९) = १०३.७$ न होतां मिश्रणाचें आकारमान फक्त १०० मापें होईल. अल्कहलाच्या अंगी हा पाण्याचे ठायी स्नेह आहे म्हणूनच अल्कहलांत उद्भिज व प्राणिज पदार्थ न कुजतां राहूं शकतात, कारण कुजण्याची क्रिया चालण्यास पाणी आवश्यक असतें व ते अल्कहलानें शोषलें जातें.

अल्कहलांत पाणी मिश्रण करून त्यास नियमित प्रमाणांत पातळ करण्याची रीत:—ही खालील रीत या कामी चांगली व विनचूक आहे:—आ = तीव्र अल्कहलाचें शेंकडा आकारमान. अ = सौम्य अल्कहलाचें शेंकडा आकारमान तीव्र अल्कहलाचें अ आकारमान घेऊन त्यांत पाणी मिलावून आ इतकें आकारमान करावें. मिश्रण चांगलें मिश्र होऊन मिश्रणाचे आकारमान स्थिर होऊन त्याचें उष्णमान मूळ अल्कहल व पाणी यांच्या उष्णमाना-इतकें झाल्यावर त्यांत आलेली घट पाणी घालून बरोबर आ आकारमान करावें. उदाहरणार्थ—पातन करून आलेल्या अल्कहलांत शेंकडा ५० शुद्ध अल्कहलाचें प्रमाण असून

तें शेंकडा ३० प्रमाणांत करण्याचें आहे तर शेंकडा ५० अल्कहलाचें ३० आकारमान घेऊन त्यांत पाणी घालून ५० आकारमान करावें, चांगलें मिश्रण करून थंड झाल्यावर आलेली घट पाण्यानें भरून काढावी.

द्रावक धर्म.—अल्कहलांत पुष्कळ पदार्थ विद्रुत होतात. अल्कहलांत दाहक सिंधु व दाहक पालाश शीघ्रविद्राव्य आहेत. त्याचप्रमाणें बहुतेक खनिज अम्लेंहि अल्कहलांत विद्रुत होतात. मूलद्रव्यांपैकी अद (आयोडिन) अल्कहलांत विद्राव्य आहे.

अल्कहलांत पुष्कळ हरिद विद्रुत होतात जसे:—खट-हरिद, लांतहरिद, जशदहरिद, काळ हरिद, लोंहहरिद, (फेरिक क्लोराइड), ताम्रहरिद (क्युप्रिक क्लोराइड), पारद-हरिद (मरक्युरिक क्लोराइड), स्वर्णहरिद (ओरिक क्लोराइड) इत्यादि.

अल्कहलांत पुष्कळ वायू तत्काल विद्रुत होतात. उदा-हरणार्थ:—नत्रसप्राणिद न३प्र किंवा हास्यकारक वायु; कर्बाम्ल, स्फुरित उज्ज (फास्फुरेटेड हॅड्रोजन), क्वेनत्र किंवा कनवायु आणि बहुतेक उत्कर्ष (हायड्रो कार्बन) पाण्यापेक्षां अल्कहलांत जास्त लवकर विद्रुत होतात. १०० मापें अल्कहलांत ७ मापें उज्ज, २५ मापें प्राण, व १३ मापें नत्र विद्रुत होतात. अगदी शुद्ध अल्कहलांत स्फुर आणि गंधक हे अल्पांशानें विद्रुत होतात. अम्लवायूहि अल्कहलांत शोषण होतो. दाहक-सिंधु किंवा पालाश याप्रमाणें त्यांचे गंधकिंद अल्कहलांत विद्राव्य असतात. परंतु यांचे क्वचित व गंधकित अविद्राव्य असतात तसेंच अल्कचें क्वचित व गंधकित हेहि अविद्राव्य असतात.

राळ, वाष्पभावी अस्थिर तेलें, उद्भिज अल्कोदें (अल्क लॉइडस) आणि पुष्कळ उद्भिज अम्लें वगैरे सेंद्रिय पदार्थ जे पाण्यांत अविद्राव्य असतात ते अल्कहलांत विद्रुत होतात. सिंधु व पालाश यांचे सावण व अमोनिचा सावण हेहि अल्कहलांत विद्रुत होतात. चरबी व एरंडेल तेल अल्क-हलांत विद्राव्य आहेत. परंतु इतर स्थिर तेलें फारच थोडी विद्रुत होतात. औषधी वनस्पति व इतर औषधें यांचें निष्कासन (एक्स्ट्राक्शन) अल्कहलानें करून तें औषधि ५०मांत पुष्कळ वापरतात. या अल्कहल निष्कासित औषधि द्रवास इंघर्जात टिकचर्ष असें म्हणतात व मराठीत रंजित अल्कहल किंवा नुसतें “ रंजित ” असें म्हणतात.

इथिल अल्कहलावर ज्या पदार्थांची रासायनिक क्रिया होते ते खाली दिले आहेत व त्यापासून उत्पन्न होणारे पदार्थ यांचीहि नांवें दिली आहेत.

क्रियाकारक (रीएजंट) उत्पन्न होणारे पदार्थ
१ हर आणि स्तंभ = हरल (क्लोरोल) कडु कप्रउ
स्तंभ (ब्रोमल) कस्तु कप्रउ

२ विरंजन चूर्ण (क्लोर्चिंग पावडर) आणि पाणी } = हरपुत्तिक (क्लोरोफॉर्म) कडू

३ अद आणि अल्कहल | अदपुत्तिक = कडू द्रव्ये

क्रियाकारक (री एंजंट) उद्भूत द्रव्ये

४ हर संघाम्लें उह, उस्त. उद = इथिल हरिद कडूह

इथिल स्तंभिद = कडूस्त,

इथिल अदिद कडूद

५ स्तंभ किंवा अद आणि रक्त स्फुर (रेड फॉस्फोरस) } = इथिल स्तंभिद कडूस्त

६ तीव्र गंधकाम्ल = इथिल उज्ज गंधकित

कडू उ उ ग प्र. इथिल लीन कडू

किंवा इथ (ईथर) कडू प्र

७ तीव्र नत्राम्ल = इथिल नत्रित कडूनप्र

८ पालाश द्विकुमित आणि गंधकाम्ल } = दारिल प्रायोजिद कडूकउप्र

९ कुम त्रिप्राणिद = इथिल अल्कहल पेट घेऊन जळू-

लागतो, व कर्वद्विप्राणिद

आणि पाणी उद्भूत होतात.

१० अल्कहलच्या वाफेंत, रक्तोष्ण असलेल्या लोटांन तार धरला असता } दारिल प्रायोजिद कडूकउप्र

११ कृष्ण लोटांन आणि अल्कहल हे हवेंत ठेवले तर } दारिल प्रायोजिद कडूकउप्र

इथिलिंत अथवा इथ प्राणिदः—धातूच्या योगे अल्कह

लांतील उज्ज निःसार्य करून जे संयुक्त पदार्थ तयार होतात.

त्यांस इथिलिंत अथवा इथप्राणिद म्हणतात. ते उत्प्राणि-

दांशी समघटक असतात. परंतु फरक इतकाच की उज्जच्या

जागी कडू हा इथिल संयुक्त मूलक निविष्ट झालेला

असतो. जसें—सिंधु उत्प्राणिद धुप्रउ यांतील उच्याऐवजी

कडू इथिल हा संयुक्त मूलक निविष्ट झाला म्हणजे

धुप्रकडू सिंधु इथ प्राणिद हा संयुक्त पदार्थ तयार होतो.

शुद्ध इथिल अल्कहलावर सिंधु धातूची क्रिया केली म्हणजे

कडूप्रउ यांतील उत्प्राणिद संघांतील उज्जच्या परमा-

णूच्या ऐवजी सिंधूचा धु परिमाण जाऊन कडू प्र धु हा

सिंधु इथिलिंत किंवा सिंधु इथ प्राणिद हा क्षार तयार होतो.

सिंधु इथिलिंत हा रंगहीन स्फटिक रूप असून आर्द्रतादर्शक

(शोषक) आहे. सिंधु इथिलिताचा उपयोग शस्त्रक्रियेत

दाहक या दृष्टीने करतात. हा क्षार शुद्ध अल्कहलाशी युक्त

असला तर त्यास २००° पर्यंत उष्ण केल्याशिवाय त्यांतील

अल्कहल उडून जात नाही. अल्कहल उडून गेल्यावर मागे

कडू प्र धु हा सिंधु इथिलिंत पांढऱ्या शुभ्र पुडीच्या रूपाने

मागे राहतो. त्यावर पाण्याची क्रिया केली असता ताबडतोब

त्याचे पृथक्करण होऊन अल्कहल निराळा होतो जसें—

सिंधु इथिलिंत पाणी अल्कहल सिंधु उत्प्राणिद

कडू प्र धु + उप्रउ = कडू प्र धु + धु प्र उ

पालाश धातूचीहि याचप्रमाणे क्रिया होऊन पालाश इथ-

लित कडू प्र धा क्षार तयार होतो.

सिंधु उत्प्राणिद किंवा पालाश उत्प्राणिद व इथिल अल्कहल हे अनार्द्र स्थितीत संयुक्त केले म्हणजे सिंधु इथिलित तयार होतो जसें.

सिंधु उत्प्राणिद इथिल अल्कहल = सिंधु इथिलित पाणी + कडू प्र उ + कडू प्र उ

सिंधु व पालाश इथिलितांचा उपयोग धातूंच्या द्रवांतून धातूस वेगळे काढण्याकडे होतो.

अनार्द्र भार उत्प्राणिदाची (वॅरिटा) क्रिया शुद्ध अल्कहलावर केली म्हणजे कडू प्र. प्रभा-भार इथ प्राणिद हा क्षार तयार होतो. पाण्याचा-नुसता अंश असला तरी याच्या द्रवाचे पृथक्करण होऊन भार इथ उत्प्राणिद वेगळा होतो. भार प्राणिदाचा अल्कहलांत द्रव करून तो उष्ण केला असता भार इथ प्राणिद द्रवांतून निपात पावतो. कारण उष्ण अल्कहलांत हा क्षार कमी विद्राव्य असतो.

स्फट इथ प्राणिद (कडू प्र) स्फ. हा क्षार तयार करण्याकरितां अल्कहलांत स्फट धातु घालून थोडासा अद घालावा व तें मिश्रण उष्ण करावें. या क्रियेमध्ये बहुतकरून प्रथम स्फ. द. हा स्फट अदिद. तयार होत असावा; हा तयार होताच यावर अल्कहलाची क्रिया होऊन त्याचे पृथक्करण होऊन स्फट इथ प्राणिद व उज्ज अदिद हे तयार होतात. यावर (उज्ज अदिदावर) असंयुक्त स्फटची क्रिया होऊन त्यांतील उज्ज निःसृत होतो व पुनः स्फट अदिद स्फ. द. तयार होतो. यावर पुनः (असंयुक्त) अल्कहलाची क्रिया घडून स्फट इथ प्राणिद तयार होतो. याप्रमाणे अदचा अल्पांश असला तरी ही क्रिया सारखी चालू राहते.

थाल इथ प्राणिद कडू प्र. हा रसरूप असून याचे विविष्ट गुणत्व, अतिशय गुरु ३.६८ आहे यासुळे हा लक्षांत ठेवण्यासारखा क्षार आहे. या क्षाराचा प्रकाशावर वक्रभित्तनाचा व प्रसरणशीलत्वाचा फार परिणाम होतो.

इथिल संयुक्त क्षार—इथिल अल्कहल कांही क्षारांशी नियमित प्रमाणाने संयोग पावतो. जसें खटहरिद (खडू) व अल्कहल मिळून खडू + ४ कडू प्र धु ह्या घटनेचा पदार्थ खटहरिदापासून तयार होतो. जशदहरिद जडू आणि अल्कहल कडू प्र धु हेहि याचप्रमाणे संयुक्त होऊन जडू + २ कडू प्र धु या घटनेचा पदार्थ तयार होतो.

परीक्षा—(१) एखादा पदार्थ अल्कहल (इथिल) आहे किंवा नाही हे पहाण्याकरितां परीक्ष्य द्रवांत उद-हराम्ल घालावे आणि नारिंगी (ऑरेंज) रंग येईपर्यंत पालाश द्विकुमित पुरेसे घालावे. तुलना करण्याकरितां या मिश्रणाचे दोन भाग करून परीक्षानळांत घालावेत. यापैकी एक भाग उकळी येईपर्यंत कढवावा. परीक्ष्य द्रवांत जर अल्कहलाचे वास्तव्य असेल तर त्या उकळलेल्या द्रवाचा रंग हिरवा होऊन त्यास प्रायोजिदा (आल्बिडाइड) चा लाक्ष-

शिक गंध येईल. यांत जी रासायनिक क्रिया होते ती खाली दाखविली आहे:—

पालाश द्विकुमित उद्-हराम्ल इथिल अल्कहल
पा. कु. प्र. + ८ उद् + ३ क. उ. प्र. =
पालाशहरिद, कृमहरिद, प्रायोजिद पाणी
२ पाह + कु ह. + ३ क. उ. प्र. + उ. प्र.

(२) परंतु बहुधा अल्कहलाचें वास्तव्य पाहण्यासाठी अद पुत्तिकाची परीक्षा पाहतात. ही परीक्षा वरील परीक्षेपेक्षा फारच सूक्ष्म म्हणजे १०००० भाग पाण्यांत एक भाग अल्कहलाचें प्रमाण असल्यास तें सहज ओळखतां येतें. याकरितां परीक्ष्य द्रवांत थोडासा घनअद (आयोडीन) घालून तो उष्ण करावा. आणि नंतर सौम्य दाहक पाला-शचा द्रव फार काळजीनें निर्वर्ण होईपर्यंतच घालावा. नंतर कांचकांडीनें तें मिश्रण ढवळल्यावर फिकट निवळ्या रंगाचा स्फटिकरूप अदपुत्तिकाचा निपात खाली बसेल. याला केशरासारखा वास येतो. त्यावरून तो ओळखितां येईल. यांत होणारी रासायनिक क्रिया अशी:—

अल्कहल दाहकपालाश अद
क. उ. प्र. + ६ पा प्रउ + द. ८ =
अदपुत्तिक पालाशपुत्तिकित पालाशादिद पाणी
कउद् + पाक प्र उ + ५ पाद + ५ उ. प्र

(३) अल्कहलाच्या वाफेंत हवा मिश्र करून त्या मिश्र-णाचें कार्य रजोरूप कृष्ण प्लातिन (प्लातिनम ब्लॅक) वर घडूं दिलें म्हणजे दार्वम्ल उद्धृत होतें त्यावरून अल्कहलाचें अस्तित्व ओळखतां येतें या क्रियेत प्लातिन प्राणिनीकरणाला सहायक असतो असे:—

अल्कहल प्राण दार्वम्ल पाणी
क. उ. प्रउ + प्र प्र. = क. उ. प्र. + उ. प्र

उपयोग:—जाळण्याच्या कार्मी अल्कहलाचा उपयोग करण्यापेक्षां कलाकौशल्याच्या कार्मी इथ्र (ईथर) व हरपुत्तिक (क्लोरोफॉर्म) यांचें उत्पादन करण्यासाठी, तसेच सौम्यधिक कारखान्यांत (परफ्युमरीज) व रंजिते (टिक्वर्स), निष्का-सनें (एक्स्ट्राक्ट्स) व दुसरे पुष्कळ पदार्थ तयार करण्या-कडे याचा उपयोग होतो. द्रावक या दृष्टीनें अल्कहलाच, उपयोग प्रयोगशाळेत व औषधालयांत (फार्मसी) फार होतो.

जर्मनी, इंग्लंड, आणि फ्रान्स या देशांत औद्योगिक कार्मी वापरण्यांत येणारा अल्कहल यावर जकातीची सूट मिळ-ण्याकरितां त्यांत अशुद्ध दार्वल्कहल (शुद्धस्फिरिट) शेंकडा १० प्रमाणांत मिळवून शिवाय त्यांत उत्पलतैल— खानेजतेल (मिनरल ऑइल) राळ वगैरे मिसळतात. याशुद्ध अल्कहल पिण्यास अयोग्य होतो यामुळे तो ज्या कामाकरितां वापरण्याचा त्याकार्मी निरुपयोगी होत नसून पिण्याच्या दाखवर जी जकात एका ग्यालनला २० शिलिंगप्रमाणें असते तिची सूट मिळते. या अल्कहल

जकातीशिवाय नेतां येती. यांस इंग्रजी नांव “ मेथिलेटेड स्फिरिट ,’ असें आहे. याचा उपयोग वारनिश देण्याच्या कार्मी, तैल निष्कासन करण्याच्या कार्मी (एक्स्ट्राक्शन) अल्कोई (अल्कलाईड्स) शुद्धीकरणाच्या कार्मी वगैरे पुष्कळ धंद्याच्या कार्मी उपयोगी येतो. बाजारी “मेथिलेटेड स्फिरिट” फार अशुद्ध असतें.

अल्कहल मापन:—अवकारी खात्याची शुद्ध अल्कहलावर जकात असल्यामुळे वरील प्रमाणें त्रिषारी अल्कहलांत व पातन केलेल्या अल्कहलांत शुद्ध अल्कहलाचें प्रमाण काय आहे हें तत्काळ समजण्यासाठी फार सूक्ष्म साधनें शोधून काढण्यांत आली आहेत. या करितां अल्कहलाचें विशिष्ट गुरुत्व काढण्याच्या दोन रीती आहेत त्या अशा:—

(१) एक कांचेच्या चुचाची हलकी कुपी घेऊन प्रथम तिचे वजन करावें नंतर तांत अल्कहल अंशांकित मापानें मोजून एक ठराविक प्रमाण घालावें व पुन्हां वजन करावें. यावरून एक शतांश घनमात्रा (क्युबिक सेंटिमिटर) अल्कहलाचें विशिष्ट गुरुत्व काढतां येतें, व यावरून शुद्ध अल्कहलाचें प्रमाण ठरवितात.

(२) या रीतींत अल्कहलाचें विशिष्ट गुरुत्व एका सूक्ष्म द्रवगुरुत्वमापकानें (हायड्रोमिटर) काढतात. आणि निर-निराळ्या विशिष्ट गुरुत्वाच्या मिश्रणांत शेंकडा अल्कहलाचें प्रमाण काय असतें हें काढण्याची कोष्टकें असतात त्यांवरून हिशोबानें प्रमाण काढितात. यावेळीं उष्णमान अवश्य पाहिलें पाहिजे, नाहीतर जास्त कमी उष्णमानानें घनतेंत तात्काळ फरक पडतो. शुद्ध अल्कहलाचें वि. गु. ०° स उष्णमानावर ०-८०६ असतें आणि १५° उष्णमानावर वि. गु. ०-७९३ असतें. यावरून हिशोब करून कोष्टकें तयार केलेलीं असतात. ट्रान्स साहेबानें काळजीपूर्वक याची कोष्टकें तयार केली आहेत. त्यांत निरनिराळ्या घनतेंत असणाऱ्या शुद्ध अल्कहलाचें प्रमाण दिलेले असतें. साइक्स साहेबाचें जें द्रवगुरुत्वमापक असतें तें या कार्मी फार चांगले असल्यानें तेंच वि. गु. काढण्याच्या कार्मी वापरतात. “प्रूफ स्फिरिट”वर जकात असते. “प्रूफ स्फिरिट” कशाला म्हणावें हें पार्लमेंटच्या कायद्यानें ठरलेलें आहे. “ ज्या अल्कहल द्रवाचें उष्णमान ५१° असून त्याचें वजन तितक्याच बाष्पजलाच्या - वजनाच्या $\frac{1}{12}$ इतकें असतें त्या अल्कहलास प्रूफ-स्फिरिट म्हणतात.” या वि. गु. च्या अल्कहलांत वजनानें शेंकडा ४९. ३ भाग अल्कहल असतो, म्हणजे सरासरी अल्कहल आणि पाणी यांच्या वजनांचें सारखे प्रमाण असतें किंवा मापानें ५७.०९ मापें अल्कहल १०० मापांत असतो.

“ प्रफ स्फिरिट ” हें नांव पडण्याचें कारण असें आहे कीं वरील पद्धत आस्तित्वांत येण्यापूर्वी परीक्ष्य अल्कहल द्रवाची

पिण्याची दाख अल्कहल द्रवानें ओली करून पेटवीतात. दाखच्या पुडीनें पेट घेतला तर त्या अल्कहल द्रवास "ओव्हर प्रुफ" म्हणजे फाजील तीव्र असें समजतात. आणि जर अल्कहल मात्र जळून जाऊन दाख ओली राहिली तर त्यास अंडर प्रुफ असें समजतात. ०.९२ वि. गु.त्वाचा अल्कहल असला म्हणजे तो दाखस पेटवितो. याहून विशिष्ट गुरुत्व ०.५ प्रमाणें वाढत गेलें म्हणजे ०.०५ वाढीस प्रुफपेक्षां एकेक अंश फाजील तीव्र असें समजतात.

परंतु ज्या अल्कहलांत इतर पदार्थ मिसळलेले असतात त्यांतील शुद्ध अल्कहलाचें प्रमाण द्रवगुरुत्वमापकानें बरोबर समजत नाहीं. याकरितां अशा अल्कहलाचें पातन करावें लागतें. याकरितां अल्कहल (अशुद्ध) काळजीपूर्वक मापानें मोजून घेऊन त्याचें कांच बकपात्रांत किंवा तापक वाटलांत जलतापावर पातन करितात. हें पात्र व ग्राहक शांतकानें जोडलेलें असतें. घेतलेल्या मापाच्या अर्धा हिस्सा सरासरीनें पातन होऊन आला म्हणजे या पातनांत पाणी घालून मूळच्या मापाइतकें करावें आणि नंतर वर सांगितल्या प्रमाणें वि. गु. काढून हिशोब करावा.

इथिल क्षार-इथिल गंधकाम्ल-(१) गंधकाम्ल उ_३ गप्र_४ यांतील दोन उज्जचे निःसार्य परमाणू आहेत. त्यांपैकी एकच परमाणू इथिल क_२ उ_५ या संयुक्त मूलकानें निःसार्य केला असतां उ. क_२ उ_५ गप्र_४ या घटनेचा क्षार तयार होतो. यास इथिल गंधकाम्ल किंवा उज्ज इथिल गंध कित म्हणतात. वजनानें समभार इथिल अल्कहल व निर्जल गंधकाम्ल घेऊन हें मिश्रण जलतापावर उष्ण करावें, म्हणजे इथिल उज्ज गंधकित खालील समीकरणानें तयार होतो:-

$$\begin{aligned} &\text{इथिल अल्कहल गंधकाम्ल} \\ &\text{क}_2 \text{ उ}_5 \text{ प्रउ} + \text{उ}_3 \text{ गप्र}_4 = \\ &\text{इथिल उज्ज गंधकित} \quad \text{पाणी} \\ &\text{गप्र}_2 \text{ (प्रउ) (प्रक}_2 \text{ उ}_5 \text{)} + \text{उ}_3 \text{ प्र} \end{aligned}$$

इथिलचीं अम्ल (उज्ज) गंधकितें अतिशय अस्थिर असतात. हीं फाजील (एक्सेस) अल्कहल किंवा पाणी या बरोबर उष्ण केलीं असतां पृथग्भूत होतात. अल्कहलाचा फाजील अंश असल्यास इथ्र (ईथर) तयार होतें व पाण्याचा जास्त अंश असल्यास अल्कहल व गंधकाम्ल हीं पृथग्भूत होतात. या रासायनिक संयोग वियोगाच्या क्रिया खालील समीकरणानें दाखविल्या आहेत.

$$(१) \text{ इथिल उज्ज गंधकित } + \text{इथिल अल्कहल} =$$

$$\text{क}_2 \text{ उ}_5 \text{ उ. गप्र}_4 + \text{क}_2 \text{ उ}_5 \text{ प्रउ}$$

$$\text{इथ्र} + \text{गंधकाम्ल}$$

$$(\text{क}_2 \text{ उ}_5 \text{) } २ \text{ प्र} + \text{उ}_3 \text{ गप्र}_4$$

$$(२) \text{ इथिल उज्ज गंधकित } + \text{पाणी}$$

$$\text{क}_2 \text{ उ}_5 \text{ उ. गप्र}_4 + \text{उ}_3 \text{ प्र}$$

$$\text{इथिल अल्कहल} + \text{गंधकाम्ल} =$$

$$\text{क}_2 \text{ उ}_5 \text{ प्रउ} + \text{उ}_3 \text{ गप्र}_4$$

अम्ल गंधकितें घातूच्या अनाम्लांशी संयुक्त होतात व त्यांचे क्षार होतात. हे क्षार स्थिर असतात कारण ते पाण्याबरोबर किंवा अल्काबरोबर उकळले असतां पृथग्भूत होत नाहींत; परंतु अम्लांच्या योगानें यांचें पृथक्करण होऊन इथिल उज्ज गंधकित असंयुक्त होतो.

इथिल गंधकाम्ल हा तेलासारखा पदार्थ असून त्याचे धर्म मिथिल उज्ज गंधकितासारखे असतात. घातूचे इथिल गंधकित पाण्यांत विद्राव्य असून त्यांचे स्फटिक सुलभ होतात. खटइथिल गंधकिताचे सुंदर स्फटिक वर्णहीन असतात. त्यांची घटना ख (क_२ उ_५)_२ (गप्र_४)_२ उ_३ प्र_२ अशी असते. हे पाण्यांत विद्राव्य असून हवेंत फुलारतात. भार इथिल गंधकित भा (क_२ उ_५)_२ (गप्र_४)_२ २ उ_३ प्र पाण्यांत सहज विद्राव्य असून याचे सुंदर स्फटिक असतात. खटइथिल गंधकितावर पालाश कर्विताची क्रिया केली म्हणजे पालाश इथिल गंधकित पाक_२ उ_५ गप्र_४ हा सहज तयार होतो. हा क्षार निर्जल असून पाण्यांत अतिविद्राव्य असतो. हा हवेंत स्थिर रहातो.

(२) इथिल गंधकित (क_२ उ_५)_२ गप्र_४ हा क्षार गंधकाम्ल उ_३ गप्र_४ च्या सारणांतील उज्जच्या दोन्ही परमाणूंच्या ऐवजी क_२ उ_५ या संयुक्त मूलकाचे २ परमाणू निविष्ट होऊन तयार होतो. रजत गंधकित व इथिल अदिद हे एकत्र उष्ण केले म्हणजे परस्पर संयोगवियोग होऊन हा क्षार तयार होतो जसे:-

$$\begin{aligned} &\text{रजत गंधकित} + \text{इथिल अदिद} = \\ &\text{र}_2 \text{ गप्र}_4 + २ \text{ क}_2 \text{ उ}_5 \text{ द} \\ &\text{इथिल गंधकित} + \text{रजत अदिद} \\ &(\text{क}_2 \text{ उ}_5 \text{) } २ \text{ गप्र}_4 + २ \text{ रद} \end{aligned}$$

इथिल गंधकित हा तेलासारखा असून सुगंधित असतो. याचें वि. गु. १.१८ असून त्याचा उत्कथन बिंदु २०८° आहे. इथिल गंधकित पाण्यांत आविद्राव्य असून सामान्य उष्णमानावर पाण्याच्या योगानें त्याचें पृथक्करण होत नाहीं. परंतु पाण्याबरोबर उष्ण केला असतां या क्षाराचें पृथक्करण होऊन अल्कहल व इथिल गंधकाम्ल असे पृथग्भूत होतात. पाण्याशिवाय त्यास उष्ण केलें असतां त्याचें पृथक्करण होऊन इथिलीन क_२ उ_५ व गंधकाम्ल उ_३ कप्र_४ असे पृथक्करण होतें-

(३) इथिल नत्रित क_२ उ_५ नप्र_४ यास नत्रइथ्र (नायट्रिकइथर) असेंहि म्हणतात. इथिल अल्कहलावर नत्राम्लाचें साक्षात कार्य झालें म्हणजे इथिल नत्रित तयार होतो. या कामीं नत्राम्ल रासायनिक दृष्टीनें शुद्ध असेल तें घ्यावें. आणि फार मोठ्या प्रमाणावर करण्याचें टाळावें. कारण यांत स्फोट होण्याचा संभव असतो. विशिष्ट गुरुत्व १.४० चे शुद्ध नत्राम्ल ८० भार घेऊन त्यांत २ भार मौत्रक नात्रिताचे (युरिआ नायट्रेट) घालावे व तें मिश्रण बाष्पतापा- (स्टीमबाथ) वर उष्ण करावें. मौत्रकनत्रित घालण्याचा

मतलब हा आहे की नत्रसाम्ल (नायट्रसअसिड) चा काही अंश असंयुक्त असल्यास त्याचे पृथक्करण व्हावे. हे मिश्रण पूर्णपणे थंड झाले म्हणजे त्यांत आणखी १५ भाग मौत्रक नत्रित घालून त्यांत वि. गु. ०.८१ चा अल्कहल ६० भार घालावा. या मिश्रणाचे पातन फारच काळजीपूर्वक जलतापावर करून येणारा पात (डिस्टिलेट) जमा करावा. या पातांत पाणी घालून थोडासा दाहक पालाशचा द्रव घालून सर्व मिश्रण चांगले हलवावे. नंतर स्थिर झाल्यावर तळाशी जो थर निराळा झाला असेल तो काढून घ्यावा नंतर निर्जल खट हरिदावर काही वेळ ठेऊन त्याचे जलतापावर पातन करावे. अल्कहल आणि नत्राम्ल यामध्ये जी परस्पर रासायनिक क्रिया घडते ती खालील समीकरणाने दाखविली आहे.

इथिल अल्कहल नत्राम्ल इथिलनत्रित पाणी
 $\text{क}_2\text{उ}_4\text{प्रउ} + \text{उनप्र}_2 = \text{क}_2\text{उ}_4\text{नप्र}_2 + \text{उ}_2\text{प्र}$
 मौत्रकाच्या योगाने नत्रसाम्लाचे पृथक्करण होतें तें खालील समीकरणांत दाखविलें आलें:—

$$\begin{array}{ccc} \text{नत्रसाम्ल} & & \text{मौत्रक} \\ २ \text{ उनप्र}_२ & + & \text{कप्र} (\text{नउ}_२)_२ \\ = & \text{कर्वद्विप्राणिद} & \text{नत्र} \quad \text{पाणी} \\ \text{कप्र}_२ & + & \text{न}_४ + ३\text{उ}_२\text{प्र} \end{array}$$

सामान्य नत्राम्ल असतें त्यांत नत्रसाम्लाचा थोडा बहुत अंश असतोच. यामुळे नत्रसाम्लाची क्रिया अल्कहलावर होऊन त्याचे प्राणिदीकरण होतें व प्रायोजिद व दुसरे त्याचे पदार्थ तयार होतात. या पदार्थांचे नत्राम्लावर कार्य होऊन फारच जोराचे कार्य घडतें एवढेच नाही तर कधीकधी स्फोटहि होतो. परंतु मौत्रकाचे सान्निध्य असले म्हणजे नत्रसाम्लाचे कार्य अल्कहलावर होण्याऐवजी मौत्रकावर होतें. आणि यामुळे इथिल नत्रित सुरक्षितपणे तयार होतो.

इथिल नत्रित वर्णहीन मधुरवासाचा रसरूप पदार्थ आहे, याचा उत्क्रथनांक ८६° आहे. त्याचे वि. गु. १५° उष्णमानावर १.११२ असतें. इथिलनत्रित बहुतेक पाण्यांत अविद्राव्य असतो. याची ज्वाला पांढरी असते. हा एकदम पुष्कळ उष्णतेवर उष्ण केल्यास त्याचा स्फोट होतो. दाहक पालाश अल्कहलांत विरवून त्याची क्रिया यावर केली असता त्याचे पालाश नत्रित (पानप्र_२) आणि अल्कहल असें रूपांतर होतें.

(४) इथिल नत्रा यित:—इथिल नत्रायित $\text{क}_2\text{उ}_4\text{नप्र}_२$ हा पदार्थ नत्राम्लाची इथिल अल्कहलावर साक्षात् क्रिया करून नत्रमूलक नप्र_२ याचे सोज्जिकरण करून नत्रसमूलकांत नप्र_२ रूपांतर केलें म्हणजे तयार होतो. हे रूपांतर करण्याकरितां अल्कहलाच्या काही अंशाचे प्रायोजिदांत (आल्डिहाइड) परिवर्तन करावे लागतें. शुद्ध इथिल नत्रायित करण्याकरितां ५० अंश (क्युबिक सेंटिमिटर)

पाण्यांत २३ ग्राम पालाश नत्रायित विरवून जो द्रव तयार होईल तो २५ क्युबिक सेंटिमिटर अल्कहलांत मिश्र करून हे मिश्रण तयार करावे. नंतर २५ क्यु. सें. मि. अल्कहल ५० क्यु. सें. मि. पाणी यांच्या थंड मिश्रणांत ३०॥ क्यु. सें. मि. गंधकाम्ल घालून दुसरे मिश्रण तयार करावे. हे दुसरे मिश्रण थंड झाले म्हणजे त्यांत पहिले पालाश नत्रायिताचे मिश्रण सावकाश थोडे थोडे घालावे. ही योजना तापक वाटलीतच करावी व तिला शीतक लावून ग्राहकास जोडावी. ब्राह्म उष्णता लावण्याची जरूर नाही कारण पालाश नत्रायिताचा द्रव गंधकाम्लाच्या द्रवांत पडून लागतांच इथिल नत्रायिताचे उद्धृत झालेल्या रासायनिक उष्णतेने पातन होऊन लागतें. ग्राहक बर्फांत ठेऊन थंड केलेला असावा. क्रिया पूर्ण होऊन इथिल नत्रायिताचे पातन होण्याचे बंद झाले म्हणजे त्यांत थोडासा निर्जल पालाशकर्मित घालून हलवावा व पुनः पातन करून घ्यावा म्हणजे शुद्ध होतो. इथिल नत्रायित पाण्याप्रमाणे रसरूप असून त्याचा किंचित पिंजळट वर्ण असतो. याचा उत्क्रथनांक १६° असून १५° उष्णमानावर याचे वि. गु. ०.९४७ असते. हा पाण्यांत अविद्राव्य असतो. त्यास सफरचंदासारखा वास असतो. औषधामध्ये “ सोराखाराचा गोड अर्क ” (स्वीट स्फिरिट ऑफ नायटर) = स्फिरिटस् इथिरिस नायट्रोसि नांवाचे जें द्रव्य उपयोगांत येतें त्यांतील इथिल नत्रायित हा मुख्य कार्यकारी घटक आहे. इथिल नत्रायित पाण्याच्या संसर्गांत बराच वेळ राहिले म्हणजे हलके हलके त्याचे पृथक्करण होऊन नत्र एकप्राणिद न_२ निघून लागतो. यास अनुकूल परिस्थिति असल्यास स्फोटहि होण्याचा संभव आहे. उज्जगंधकिदाची क्रिया इथिल नत्रायितावर केली असतां अमन (अमोनिया) व अल्कहल पृथग्भूत होतात.

(५) इथिल हरिद $\text{क}_2\text{उ}_4\text{ह}$ —इथिल हरिद (एथिल क्लोराइड) यास एकहरइथुन (मोनोक्लोर इथेन) असेंहि म्हणतात. कधी कधी उद्धर इथ्र (हायड्रोक्लोरिक इथर) असेंहि यास म्हणतात. इथिल हरिद तयार करण्याकरितां जशद हरिदाचा अल्कहलांत (इथिल अल्कहल) द्रव करून तो तापक वाटलीत (बॉयलिंग फ्लास्क) घालावा व तावर शीतक उलटा लावावा. हा द्रव उकळून लागला म्हणजे त्या उकळत्या द्रवांतून उद्धराम्ल वायुरूपाने घालवावा. यांत रासायनिक संयोग वियोग होतात ते खाली दाखविले आहेत.—

$$\text{इथिल अल्कहल} + \text{उद्धराम्ल} = \text{इथिल हरिद} + \text{पाणी}$$


$$\text{क}_2\text{उ}_4\text{प्रउ} + \text{उह} = \text{क}_2\text{उ}_4\text{ह} + \text{उ}_2\text{प्र}$$

तापक वाटलीत वजनाने तीन भार गंधकाम्ल, दोन भार इथिल अल्कहल, आणि चार भार साधे मीठ यांचे मिश्रण उष्ण करून इथिल हरिद तयार करितां येतो.

कोणत्याही रीतीने इथिल हरिद तयार केला तरी धुण्याच्या वाटळीत (वांशवाटळ) थोडेंसे कोमट पाणी ठेऊन त्यांतून इथिल हरिदाची वाफ घालवून नंतर ती ग्राहकांत न्यावी. ग्राहक मीठ व वर्क यांच्या मिश्रणांत ठेऊन चांगले शीत केलेले असावे. इथिल हरिदाचा उत्कथनांक 92.5° असतो, यामुळे यापेक्षा कमी उष्णता असल्या- शिवाय याची वाफ थिजून रसरूप होणार नाही. रसरूप इथिल हरिद पातळ, वर्णहीन असून तो अतिशय बाष्प-भावी (व्हालटाईल) असतो. त्यास थोडासा लसणीसारखा वास असून नाकास झोबणारा सुगंधिक वास असतो. हा दहाशट पाण्यांत विद्राव्य असतो. तो जाळला असता त्याच्या ज्वाळेंची किनारी हिरवट असते.

(६) इथिल अदिद (क. उ. ५५) यास उदद इथ्र (हायड्रो ऑडिक इथर) असेंहि दुसरे नांव आहे. रक्त स्फुर (रेड फॉस्फोरस) ५ भाग, इथिल अल्कहल ७० भाग आणि १०० भाग अद यांची एकमेकांवर रासायनिक क्रिया केल्याने इथिल अदिद तयार होतो. तापकवाटळीत रक्त स्फुर प्रथम घालून त्यावर तो गुंडे इतका अल्कहल घालावा. जलताप देऊन या मिश्रणास उकळी आणावी. शिल्लक राहिलेल्या अल्कहलांत अद घालून त्याचा द्रव करावा, आणि तो तापक वाटळीत काचेच्या नसराळ्यांतून सावकाश थेंब थेंब पडेल अशी व्यवस्था करावी. रक्त-स्फुर आणि अल्कहल यांचा जो लाल द्रव झालेला असतो त्यावर अदच्या द्रवाचा थेंब पडतांच लाल रंग नाहिसा होतो आणि इथिल अदिदाचे पातन होण्यास आरंभ होतो. तो चांगल्या थंड केलेल्या शीतकांतून न्यावा. ग्राहकांत जो पात (डिस्टिलेट) येतो त्यांत अल्कहल व इथिल अदिद यांचे मिश्रण असते. ते शिल्लक राहिलेल्या अदवर टाकतांच अद विद्रुत होतो. नंतर हे मिश्रण तापक वाटळीत पुनः थेंब थेंब पाडावे, या प्रमाणे दोन तीन वेळ पुनरावृत्ति केल्यावर अल्कहलाचे इथिल अदिदांत पूर्णपणे रूपांतर होतें. यात राहिलेला अल्कहलाचा अंश थोड्या पाण्याने धुऊन काढावा व नंतर खटहरिदावर खट्ट वराच वेळ ठेऊन शुद्ध करून घ्यावा.


इथिल अदिदास मधुर पास असून तो वर्णहीन रसरूप असतो. त्याचे वि. गु. 9.93° असते. उत्कथनांक 93° असतो. पुष्कळ वेळ ठेविला किंवा त्यास प्रकाश दर्शन झाले तर त्यापासून अद असंयुक्त होऊन (व्युटेन) दधुन पृथग्भूत होतो जसे:—



इथिल अदिद पाण्यांत ईषत द्राव्य असतो. परंतु अल्कहल व इथ्र यांत अतिविद्राव्य आहे. सेंद्रिय रसायन शास्त्रांत संशोधनाच्या कामी क्रियाकारक (रीएजंट) या नात्याने याचा वारंवार व महत्वाचा उपयोग होतो, कारण यामुळे दुसऱ्या

मूलकाच्या ऐवजी, इथिल मूलक क. उ. हा मूलक निविष्ट करता येतो.

इथिलिन (क. उ. ५) — हा वायु कोलॉस वायुमध्य असतो. हा दगडीकोळसा इत्यादींच्या उर्ध्वपातनांत इतर वायूंबरोबर मिळतो. परंतु याम वेगळा करण्याची कृति निराळी आहे. इथिल अल्कहल व गंधकाम्ल यांचे मिश्रण, उष्ण केले असता हा वायू निघतो पण त्याबरोबर दुसरेहि पदार्थ येतात. त्याकरितां दाहक पालाश (कॉस्टिक पोटॅश) द्रव्यांतून वायूस बाळ दिल्याने ते शोषिले जातात व हा शुद्ध स्वरूपांत मिळतो. यांतील क्रिया पुढील समीकरणाने दाखविल्या आहेत.—



हा वायु तयार करण्याच्या आणखी कांही रीती आहेत. हा विद्युद्विश्लेषणानेहि तयार करितां येतो.

गुणधर्म—हा तैलवायु रंगहीन व पारदर्शक असून त्यास किंचित मधुर पण लसणीसारखा वास येतो. हा पाण्यांत व अल्कहलमध्ये विद्रुत होतो. त्याचे द्रवरूप 0° वर साधारण हवेच्या 42 पट दाब असतांना होते. याचा उत्कथनांक 90.5° अंश हा आहे. हा प्राणवायु सैजिध जळतो पण काजळी मात्र फार होते. कारण क. उ. व क. असे याचे पृथक्करण होतें. हा हर वायूशी संयोग पावल्यावर गुळवट असा तेलकट पदार्थ मिळतो म्हणून त्यास तैलवायु असे म्हणतात. तसेच स्तंभ व अद यांशी देखील हा संयुक्त होतो. तसेच तीव्र हुराम्लाशी याचा फार सावकाश संयोग होतो. परंतु रजोरूप प्लाटिनमशी हा फार लवकर संयुक्त होतो. ह्याची पुष्कळ धातूंची व हरितांची संयुक्त रसायने माहित आहेत.

इंद्रपत-(पंजाब,) दिल्ली जिल्हा. हे खेडेंगांव दिल्लीजवळच ज्या ठिकाणी पूर्वी इंद्रप्रस्थ होतें त्याच ठिकाणी उ. अ. $२८^\circ ३६'$ व पू. रे. $७७^\circ १७'$ वसलेले आहे. पूर्वीचे शहर यमुनेच्या तीरावर हुमायुनाची कबर व फिरोजशाहाचा कोटीला यांमध्ये वसले होते व सध्या सुद्धा जरी यमुनेच्या प्रवाहाची दिशा बदलली आहे तरी पूर्वीच्या शहराजवळ अजूनहि तिचा मागमूस सांपडतो. ह्याच ठिकाणी पांडवांनी नाग राजांना हांकून देऊन आपली राजधानी प्रस्थापित केली. [इंद्रप्रस्थ पहा.]

इंदापूर—(मुंबई इलाखा) हा पुणे जिल्ह्यांतील एक तालुका उ. अ. $१७^\circ ५४'$ आणि $१८^\circ २०'$ व पू. रे. $७४^\circ ३९'$ आणि $७५^\circ १०'$ यांमध्ये वसलेला असून ह्याचे क्षेत्रफळ ५६७ चौरस मैल आहे. ह्या तालुक्याचे मुख्य ठिकाण इंदापूर शहर. ह्या तालुक्याची लोकसंख्या १९११ साली ७८०५९ होती. वायव्य व मध्यभागी तालुका डोंगराळ आहे. पण नद्यांच्या बाजूला सर्व प्रदेश उघडा व एक सारखा आहे. जमीन खाली फार खोल

नसून त्यांत दगड फार असतात. ह्या तालुक्यांत पाऊस फारच कमी म्हणजे सरासरी २० इंच पडतो.

श. ह. र.—(मुंबई इलाखा,) पुणे जिल्हा. इंदापूर तालुक्याचें मुख्य ठिकाण. उ. अ. १८°८' आणि पू. रे. ७५°५' पुणे-सोलापूर रस्त्यावर पुण्याच्या आग्नेयास ८४ मैलांवर आहे. लोकसंख्या (१९११) ६६८८. इ. स. १८७६-७७ च्या मर्यादक दुष्काळामुळे लोकसंख्या फार कमी झाली. तालुक्यांतलें सर्व कचेऱ्या येथें असून इ. स. १८६५ सालापासून येथें म्युनिसिपॅलिटी आहे. येथें चांदखान नांवाच्या मुसलमान फकिराप्रतिष्ठे नवंबर-दिसेंबर महिन्यांत दरवर्षी उरूस भरतो.

इ. स. १४४८ मधील इंदापूरचा उल्लेख आढळतो. त्यावेळीं हा गांव विजापूरचा पहिला बादशहा युसफ अदीलशहा याजकडे होता. चाकणच्या किल्लेदारांनी ज्यावेळीं बंड केले त्यावेळीं त्यानें युसफची मदत मागितली होती व युसफनें ६००० घोडेस्वार पाठवून इंदापुराजवळ मुकाम करण्यास हुकूम केला होता. इ. स. १६४० च्या सुमारास इंदापूर, वारामती ही शहाजीच्या मुलखास जोडण्यांत आली. इ. स. १७०७ सालीं अवरांगजेबानें इंदापूर व सुपें शाहूस दिलें. इ. स. १७९० सालीं इंदापूर गांव जुन्नर सरकारच्या परगण्याचें मुख्य ठिकाण होतें, व त्याचें उत्पन्न १०८९०० रुपये होतें. इ. स. १८२८ पर्यंत हा गांव महत्त्वाचा होता. परंतु अलीकडे व्यापार बराच खालावला आहे. फक्त ओवडधोवड कापडाचें विणकाम येथें होतें. [मुं. गं १८. त्रिग-फेरिस्ता २ ग्रंथ डफ. बॅरिंग]

म. रा. ठी. रा. ज्यां ती. ल. इंदापूर.—अंबाजीपंत तात्या यांस दावलजीराव सोमवंशी सर लष्कर यांनी पाठविलेल्या पत्रांत इंदापूर वगैरे महाल स्वामींनीं मुवादला करून ध्यावयाचें मान्य केले आहे असा उल्लेख आहे (रा. खं. ६ प. ४०). मानाजी केसरकर सर देशमुख यांजकडे इंदापूर परगण्याबद्दल, सरकारचा ऐवज २००० येणें असल्याचा उल्लेख (रा. खं. ६ प. ९४) आहे. पुणे, इंदापूर-चाकण वगैरे अफजलखाना आदींपासून ज्याकडे इनाम असतील तसें चालविण्याबद्दल हुकूम (रा. खं. ८ प. ११) आहे. इंदापूरमहालाकडील ५००० होन खजाना करावयास आणावे अशी सन १६७१-७२ मधील आज्ञा (खंड ८ प. २१) आहे. इंदापूरच्या देशमुखीपैकी ३५०० रुपये राजमंडळाच्या खर्चास येतात असा उल्लेख (रा. खं. १० प. २७८ मध्ये) आहे. याखेरीज रा. खं. १० मध्ये दोन ठिकाणीं खं. १५ मध्ये तीन ठिकाणीं किरकोळ उल्लेख आलेले आहेत.

थोरले माधवराव व नाना फडणीस यांच्या अमदानींत या तालुक्याची अत्यंत भरभराट होती. पागेदार व शिलेदार यांच्या खर्चास हा महाल लावून दिलेला असे.

१७९४ पासून याला उत्तरती कळा लागली. १८०२ सालीं फतेसिंग माने नांवाच्या होळकर सरदारानें हा गांव उध्वस्त करून सोडला. पुढील सालीं मोठा दुष्काळ पडून लोक गांव सोडून गेले. ब्रिटिश अंमल सुरू झाला तेव्हां प्रथम अहमदनगरच्या कलेक्टराकडे हा तालुका होता पुढें पुणें जिल्ह्यांत याचा समावेश झाला.

इंदाव—(ब्रह्मदेश) कथा जिल्हा. हा तालुका उ. अ. २३°५७' व २४°२३' आणि पू. रे. ९५°५८' व ९६°१६' यांमध्ये वसला आहे. यामधून सतेंग-भित्त कियना रेल्वे जाते. क्षेत्रफळ ४९६ चौ. मै. लो. स. (१९११) १५५७२. इंदाव हें तालुक्याचें मुख्य ठिकाण आहे. मेक्षा नदी या तालुक्यांतून वहाते. कांहीं भागां चांगलीं अफाट मैदाने असल्यानें लागवड करण्याला सोय आहे. (इं. गं.)

इंदाचगयी—(ब्रह्मदेश.) भित्तकियना जिल्ह्याच्या नैर्ऋत्येस असणारें सरोवर. हें १६×६ चौरस मैल घेराचें आहे. याच्याभोवतीं लहान लहान डोंगर असून याचें पाणी ईशान्येकडून वाहत जाऊन ईरावतीला मिळणाऱ्या मोगोय नदीला मिळतें. सरोवरांत मासे पुष्कळ आहेत. याच्या भोवतालचें खोरेहि चांगलें सुपीक आहे. (इं. गं.)

इंदिन (इंडिन)—इंदिन ^१ उ. हा उत्कर्ष (हायड्रोकार्बन) असून तो दगडी कोळशाच्या डांबराचें आंशिक पातन (फ्रॅक्शनल डिस्टिलेशन) केले म्हणजे १७६° हा ते १८२° उष्ण मानावर जो पात येतो, त्या पातांत (डिस्टिलेट-मध्ये) असतो. त्यांतून इंदिनचें निष्कासन (एक्स्ट्राक्शन) करण्याकरितां त्याचें पृषित (पिक्रेट) करावें. इंदिन हा तेलासारखा पदार्थ असून त्याचा उत्कथनांक १७९.५°—१८०.५° असतो आणि त्याचें वि. गु. १.०४ (१५° उष्ण मानावर) असतें. पातळ नत्राम्लाच्या योगानें इंदिनचें रूपांतर पथालिक अम्लामध्ये होतें आणि सिंधू (सोडियम) च्या योगानें त्याच्या अल्कहल द्रवांत उज्विदीकरण होऊन त्याचें उज्ज इंदिन क. उ. _{१०} (हायड्र इंदिन) मध्ये रूपांतर होतें. इंदिनची वाफ रक्तोष्ण मानावरील नळींतून नेली असतां त्यापासून कांचनिन (कायसीन) तयार होतें. नत्रसिल (नायट्रोसिल) हरिदा (क्लोराइड) बरोबर इंदिनचा संयोग होऊन त्याचें इंदिन नत्रसिल (नायट्रोसेट) होतें.

इंदी ता. लु. का.—(मुंबई.) विजापूर जिल्हा. उ. अ. १६° ५६' आणि १७°२९' व पूर्व रेखांश ७५°३३' आणि ७६° १२' यांमध्ये हा वसलेला आहे. ह्याचें क्षेत्रफळ ८३८ चौ. मैल व ह्या तालुक्यांत १२२ खेडी आहेत; पण एकहि शहर नाहीं. खुद्द इंदीखुद्दां खेडेगांव आहे. लोकसंख्या १९११ साली ९८८२९ होती. दहा वर्षांपूर्वी ही संख्या सुमारे तेवीस हजारानें कमी होती; पण वीस वर्षांपूर्वी सारी सहा हजारानेंच कमी दिसते. ह्या तालुक्यांतील जमीन अगदीं भिकार आहे. ह्या तालुक्याचा जमीनसारा २०३ लाख रुपये १०९३-४ साली होता. इंदी तालुक्यांत डोंगर व अरण्ये

नाहीत. आग्नेय व दक्षिणभागी लोकवस्ती बरी असून जमीन चांगली लागवडीत आहे. येथे पाऊस सुमारे २५ इंच पडतो.

वर सांगितल्याप्रमाणे इंदी हें लहानसें खेडें आहे व त्याची लोकसंख्या सन १९०१ साली ४४२७ होती. भीमा माहात्म्य ह्या ग्रंथांत इंदीचें वर्णन पयक्षेत्र या नांवानें केले आहे. इंदीचें हें नांव पडण्याचें कारण असें दिलें आहे की, ह्या ठिकाणी एक पवित्र लिंग होतें व त्या लिंगाचा शोध एका गाईमुळें तिची धार काढीत असतांना लागला म्हणून त्या ठिकाणास पयक्षेत्र असें नांव पडलें. इंदी येथे शांतेश्वर ह्या नांवाची मूर्ति आहे ह्या गांवांत एक दवाखाना, दोन मुलांच्या शाळा व एक मुलींची शाळा आहे.

गां व.—इंदी तालुक्याचें मुख्य ठिकाण. उत्तर अक्षांश १७°११' व पूर्व रेखांश ७६° विजापूरच्या ईशान्येस ३० मैलांवर सदरें मराठा रेल्वेचें एक स्टेशन आहे. लोकसंख्या (१९०१) ४४२७. टॉलेमीनें (इ. स. १५०) च्या सुमारास उल्लेखिलें इंदें हेंच असेल.

भीमा माहात्म्यांत यास पयक्षेत्र म्हटलें आहे. याबद्दल एक दंतकथा आहे. अकराव्या शतकांत येथे एक जंगल होतें. एका गुराख्याच्या मुलानें एका गाईस आपलें दूध रोज एका जागी टाकतांना पाहून घरी जाऊन सांगितलें. मंडळींनीं ती जागा खोदून पाहतां एक लिंगाकृति दगड त्यांनीं दिसला. त्यावर त्यांनीं देऊळ बांधिलें. पुढें कांहीं दिवसांनीं कांतेश्वरानें हिरेइंदी गांवाच्या मुख्य गुराख्याला दृष्टांत दिला. तेव्हां पासून या स्थानाचें माहात्म्य वाढलें. लोकांनीं जुनें हिरा इंदीचें खेडें सोडून या ठिकाणीं वस्ती केली. देवळाजवळील एका दगडावर कानडी शिलालेख आहे. १८७२ त सलो-टगी गांवाहून आणलेल्या एका दगडावर तिन्ही बाजूस देव-नागरी व चौथ्या बाजूवर कानडी लेख आहेत.

१७९० सालच्या एका जमाबंदीच्या खर्च्यावरून इंदी हें विजापूर सरकारांतील एका तालुक्याचें ठाणें असून त्याचें उत्पन्न ११४२७० रुपये होतें असें दिसतें. (मुं. गं. २३ इ. गं. १३).

इंदूर रे सि डे न्सी—मध्य हिंदुस्थानांत सन १८१८ सालीं एका विशिष्ट भागास हें नांव मिळालें. सन १८५४ सालीं मध्य हिंदुस्थानाकरितां गव्हर्नर-जनरलनें नेमलेल्या एजंट-लाच इंदूरच्या रेसिडेंटचें काम पाहण्याचा अधिकार मिळाला पण १८९९ सालीं पुनः रेसिडेंटची निराळी नेमणूक झाली व ह्याचा अधिकार लवानी, चिकालडा व पेटलावद (भोपा-वर रेसिडेन्सीतलेन व सुंदरसी (भोपाळ रेसिडेन्सी), नंद-वाड (मेवाड), व अलपूर (खुंदेलखंड रे.) या परगण्यां-खेरीज बाकीच्या सर्व इंदूर संस्थानावर त्याचा अधिकार चालतो. रेसिडेन्सिचें क्षेत्रफळ ८९६० चौरस मैल व लोक-संख्या (१९२१) ९७६३२० होती. इंदूर शहर, महुची छावणी, रामपूर, खारगांव, महेश्वर, मेहिदपूर, बरवाहा, मानपुरा व तराणा हीं मुख्य शहरें आहेत रेसिडेंट इंदुरला रहातो.

इंदूर संस्थान—या संस्थानचें क्षेत्रफळ ९५०० चौ. मैल असून त्यास होळकरांचें राज्य (होळकर्स डोमिनियन्) म्हणतात. ह्याचा अध्यापेक्षां जास्त भ.ग.डोंगराळ असून सुमारे ४३२० चौ. मैलांचा प्रदेश पठारावर आहे विंध्य व सातपुडा यांमधील प्रदेशास नेमाड व नेमावर, विंध्यापली-कडे रामपुरा, मानपुरा जिल्ह्यांतील डोंगरापर्यंत माळवा व त्यापलीकडे हरावती अशीं नांवे आहेत. जलमपूर परगणा खुंदेलखंडांत असून तो बराच सखल आहे. रामपूर व महत्पूर-मध्ये लहान लहान डोंगर आहेत, पण विंध्य व सातपुडा या पर्वतांप्रमाणे मोठमोठी झाडे त्यांवर नाहींत. तो विंध्या-पैकीच एक भाग आहे असें म्हणतात. महत्पुरापेक्षां रामपुऱ्याकडील भागांत झाडी विशेष आहे. डोंगर व पर्वत यांच्या रांगा विशेषतः पूर्वपश्चिम आहेत.

तळीं—या राज्यांत लहान लहान बरीच तळीं असून त्यांत महेश्वरचवळ चोळी, देवाळपूर, हंसळपूर, यशवंतनगर येथील तळीं मुख्य आहेत.

भू ग र्भ वि ष र्णी.—नदीकांठीची माती पिवळी असून तेथून वरवर भरडी व काळी आहे. दगड बहुतेक काळा कठिण (डेक्कन ट्रॅप) असा सांपडतो. कित्येक ठिकाणीं जुन-कळी, मैगनीज, व लोखंडहि सांपडतें. तांबड्या दगडाच्या व चुन्याच्या खाणी फार जुन्या आहेत. काटकूटच्या आजू-बाजूस असलेल्या दगडास इन्फ्राट्रॅपन म्हणतात.

व न स्प ति—इंदूरच्या उत्तरेकडील भागांत लहान लहान टेकड्या आहेत, त्यावर विशेषतः खैर, बाभूळ, पळस व किर-कोळ झुडपे आहेत. त्यांत घाटबोर, धामण हीं झुडपे प्रसिद्ध आहेत.

ज ना व रें—उत्तर हिंदुस्थानांत सर्वत्र आढळणारी रानटी जनावरे या राज्यांत आहेत. दक्षिणेकडे पूर्वी हत्ती सांपडत, व सातपुड्यांत गावे, रानरेडे वगैरे तुरळक असत; पण अली-कडे तेहि दिसत नाहींत. मोंगलांच्या कारकीर्दीत विजागड, सत्वासकडे हत्ती पकडीत असत. त्यासाठीं खडे, कच्च्या वगैरेचा उपयोग करीत. वाघहि तुरळक आढळतात. पूर्वी रामपुऱ्याच्या जंगलांत पुष्कळ वाघ होते. चितळ मात्र ठिक-ठिकाणीं आढळतात. आस्वलें कचित् नेमावरांत आढळून येतात. लांडगे, रानटी कुत्रे, ठिकाठिकाणीं कचित् दिसून येतात. सांबरे विंध्य व सातपुडा पर्वतांत पुष्कळ आहेत. रामपुऱ्यांत कचित् आढळतात. काळवीट सर्वत्र आहेत. हरणांच्या कळपांसाठीं सरकारनें मुद्दाम जागा राखून ठेविली आहे. त्यांत रानडुकरे, नीळगाईहि असतात.

वाघ, अस्वल व चित्ते मारणारांस संस्थानांतून इनाम मिळतें, पण दिवसेंदिवस ही रक्कम कमी कमी होत चालली आहे असें पुढील रकमेवरून दिसून येईल. सन १८८९ मध्ये १२०९ रुपये; १८९० मध्ये ११३५; १८९१ मध्ये ११४४; १९०२ मध्ये ५३४; १९०३ मध्ये २२४ रुपये इनाम दिले.

सडक पेटलाबाद परगण्यांतून ९ मैल जाते. येथे वामणीया हें स्टेशन आहे. हीच सडक पुढे नागदा मथुरा या नांवाने दिल्लीपर्यंत गेली आहे.

हल्लीचे रस्ते:—१ मुंबई-आग्रा रस्ता, २ इंदूर-सिमरोड-खांडवा रस्ता, ३ इंग्रज सरकारचा महू-निमच रस्ता ४ उज्जैन-आगर, या खेरीज संस्थानने तयार केलेले सुमारे १३ रस्ते आहेत.

राज्य व्यवस्था.—सुभेदार महाराराव व यशवंतराव यांच्या कारकीर्दीत लढाया व फौज यांसंबंधी कामांतच जास्त काळ जात असे. यामुळे राज्यव्यवस्थेकडे तितकें लक्ष द्यावयास सवड नसे. तरी खंडेरावाच्या लग्नानंतर सुभेदार महाराराव हे राज्यकारभाराचे काम अहल्याबाई [पद्मा] वर सोंपवित. त्यावेळी त्यांची राज्यव्यवस्था उत्तम होती, असे दिसून येते. पहिल्या तुकोजीरावाच्या मृत्यूनंतर राज्यकारभारांत जास्त घोटाळा माजून फौजेकडे जास्त खर्च होऊ लागला. यामुळे इजारदारांकडून जितकें काढतां येईल तितकें काढू लागले. इ. स. १८२० साली तात्या जोगाने या स्थितीस थोडेंसे नियमित स्वरूप दिले. अलीकडे ब्रिटिश राज्यपद्धतीस अनुसरून व्यवस्था ठेविली आहे. श्रीमंत महाराज सरकार वयांत नव्हते, त्यावेळी राज्यकारभार इंदूर येथील रेसिडेंटच्या सल्लाने कौन्सिल पाही. कौन्सिलांत निरनिराळ्या खात्याचे अधिकारी (मिनिस्टर्स) असतात. मुख्य खाती येणेप्रमाणे:—१ फॉरेन खाते, २ फायनॅन्स खाते ३ इंजिनिअरींग खाते (पी. डब्ल्यू. डी.), ४ सेटलमेंट खाते ५ हाउसहोल्ड, खाते, ६ मिलिटरी खाते, ७ रेव्हिन्यू खाते (खालसा व जंगल), ८ रेव्हिन्यू (इनाम व सायर) खाते, ९ जुडिशियल खाते आणि १० जनरल खाते.

राजकीय विभाग:—राज्यव्यवस्थेसाठी राज्याचे ५ मुख्य विभाग—जिल्हे केले आहेत. जिल्ह्याचे आणखी ३७ पोटा विभाग—परगणे केले आहेत. परगण्यामध्ये अनेक गावे-मौजे असतात. प्रत्येक जिल्ह्यावर एक एक सुभा असून जमाबंदी व फौजदारीसंबंधीचे अधिकार त्यास असतात. आणि डिस्ट्रिक्ट व सेशनजज असतो त्यास न्यायसंबंधीचे अधिकार असतात. याशिवाय पोलिस खात्याचा डिस्ट्रिक्ट इन्स्पेक्टर व पब्लिकवर्क व जंगल या खात्याचे अधिकारीहि असतात.

कायदे व न्याय.—सुभेदार महाराराव, महाराणी अहल्याबाई व पहिले तुकोजीराव यांच्या कारकीर्दीत लिहून ठेवलेले असे कायदे नव्हते. पंचायतीपुढे किंवा प्रमुख लोकांच्या सभेपुढे कजे मांडून त्यांच्या मताने निकाल लागे. त्यानंतर पक्षकाराची इच्छा असली तर ती फिर्माद तो सरकारपुढे नेई. धार्मिक गोष्टीसंबंधीच्या गुन्ह्यांत राजोपाध्यायचे मत घेत व शास्त्राच्या अथवा कुराणाच्या आधाराने निकाल लागे. १८७५ साली ब्रिटिश पद्धतीची

कोर्टे स्थापन झाली. कायद्याच्या परीक्षेसाठी इ. स. १९०२ साली कांही नियम करण्यांत आले. त्या नियमांप्रमाणे वकील लोक तयार होत असून सनद घेऊन संस्थानांत वकीली करीत आहेत.

कायदे करण्याची हल्लीची पद्धति.—कौन्सिलचा लेजिस्लेटिव्ह मॅंबर हा कायदे करितो, व ते रेसिडेंट व कौन्सिल यांच्या हुकूमाने लागू होतात. बहुतेक कायदे ब्रिटिश सरकारच्या कायदेकानूंच्या आधारें तयार झाले आहेत.

न्याय खाते.—संस्थानांतल्या सर्व फौजदारी व दिवाणी कोर्टांत वरिष्ठ आपेल कोर्टे श्री० महाराजांचे आहे. जन्मठेप व मृत्यूच्या शिक्षेस महाराजांची मंजूरी लागते.

जमीन महसूल.—श्री. कै. दुसरे तुकोजीराव महाराज यांच्या कारकीर्दीत इ. स. १८६५ त जमीनीची सर्वे-मोजणी झाली, ती १५ वर्षांसाठी होती. परगणा किंवा जिल्हा यांतील सर्व जमीन इजारदार किंवा मक्केदार यांस मक्क्याने देण्याची पूर्वी रीति असे. ब्रिटिश मुलुखांतल्या एका अधिकाऱ्याकडून अलीकडे चालू असलेली जमाबंदी ठरविण्यांत आली. व इजारदार पद्धति कमी झाली. आतां सर्व व्यवहार शेतकरी व दरबार यांमध्ये अन्य कोणत्याहि मध्यस्थाशिवाय केला जातो.

कर:—(१) सडक फंड, (२) सर देशमुखी, (३) तुळाई, (४) घरझोंपडी, (५) तेलीकूठ, (६) ताल सिघाडी, (७) वनचराई वगैरे सामान्यतः १० कर आहेत.

किरकोळ व सुलाची बाब.—१ सायर, २ आबकारी, ३ गांजा, भांग, वगैरे, ४ मीठ ५ स्टॅप्स वगैरे किरकोळ वसुलाच्या बाबी आहेत.

फौज.—सुभेदार महारारावांच्या कारकीर्दीत सैन्याची काय स्थिति होती हें निश्चयात्मक सांगतां येत नाही. तरी त्यांच्याकडे इ. स. १७५० मध्ये विस्तृत सैन्याचे अभिपत्य असावे असे दिसते. हरिरावांच्या कारकीर्दीत सैन्य बरेच कमी झाले होते. अवध्या २६ पागा रिसाले होते. दुसऱ्या तुकोजीरावांच्या कारकीर्दीत सरनोबतच्या हाताखाली ६ पागा होत्या. पुढे त्याच्या ९ झाल्या. त्यांतली यशवंत तबेला नांवाची विशेष होती.

१९०४ मध्ये दरबारने फौजेसाठी वृथा खर्च नसावा म्हणून आणखी सैन्य कमी केले, ते पुढील कोष्टकांत दाखविले आहे.

१९०४ पूर्वी

	पटावर	कामावर	पलटणी
कॅव्हलरी घोडेस्वार	१४२५	१४२५	२
तोफखाना	४५८	४१०	१
पायदळ	२८२०	१८०२	२
एकूण	४७०३	३६७३	५

इ. स. १९०४ नंतर

	किती लोक होते		खर्च
	लढवये	मदत	
	गार		
कॅव्हलरी घोडेस्वार	५००ची एक व		
	४०० ,, ,,	९८	२९८०००
	९००		
तोफखाना	२१०	१०३	३५०००
पायदळ	३७४X२...	६८	१०५०००
	७४८		
एकूण	१८५८	२६९	४३८०००

या व्यवस्थेमुळे २ लाख रुपयांची वचत होऊ लागली आहे. १८९२ साली ६०८ स्वारांची इंपीरियल फौज ठेविली गेली. १९०६ मध्ये आणखी सुधारणा करून त्यांत ट्रान्सपोर्ट गाड्यांची भर घातली. त्यासाठी ५०० तट्टे घेतले होते. या शिवाय २०० घोडेस्वार होते. त्यांचा सालीना खर्च २.४ लाख रुपये असे.

फौजेवर जनरल, अडज्युटंट जनरल, ब्रिगेड मेजर, एडीकॅप वगैरे आहेत. फौजेच्या दप्तरखर्चाकडे सुमारे २२००० रु. सालिना रक्कम लागते. याशिवाय इतर फौजेच खर्च धरितां या खात्याकडे सालीना ७ लाखांचा खर्च होतो.

पो ली स व तु रु ग.—तुरुंगाची व्यवस्था सर टी. माधवराव यांच्या कारकीर्दीत झाली. त्यापूर्वी परगण्यांत असलेल्या चौकीत कैद्यांना कोंडून ठेवीत. फक्त इंदुरांत मोठ्या शिक्षेच्या लोकांसाठी तुरुंगाची व्यवस्था असे. इंदोर येथील सेंट्रल जेल १८७५ साली स्थापन झाला. कैद्यांचे अन्न डॉक्टर तपासतो. पूर्वी जो तो आपल्यासाठी स्वयंपाक करी. आतां सर्वांसाठी एके ठिकाणी तो होऊ लागला आहे. प्रत्येक तुरुंगावर जेलर असून त्यावर जिल्ह्याच्या जज्याची व सेशन जज्याची देखरेख असते. इंदूर येथील सेंट्रल जेलवर जेलर-शिवाय एक सुपरिटेंडेन्ट असतो.

इंदूर येथील तुरुंगांत खादी, चट्या, पासोड्या वगैरे तयार करण्याचे कारखाने आहेत. रामपुण्यांतील कैदी बहुतांश करणारे असतात, त्यासाठी शेतीची व्यवस्था केली आहे.

शिक्षण विभाग.—इ. स. १८६५ पूर्वी शहरांत सर्वत्र खासगी शाळा भरत. इ. स. १८९१ पर्यंत मॅट्रिकच्या पुढे अभ्यास करण्यास संस्थानांत मुळाव सोय नव्हती म्हणून महाराजा शिवाजीराज होळकरांनी १८९१ च्या जून महिन्यांत होळकर कॉलेज उघडले. हे कॉलेज १९०५ पावेतो कलकत्ता युनिव्हर्सिटीला सामील होतें. आतां ते अलाहाबाद युनिव्हर्सिटीकडे आहे.

संस्थानांतील लोकसंख्येपैकी शेंकडा ६ लोक साक्षर आहेत. पैकीं पुरुषांचें प्रमाण शेंकडा १०३ असून बायकांचें प्रमाण १.४ असें आहे.

वय	एकूण लो. सं.		साक्षर लो. सं.	
	पुरुष	बायका	पुरुष	बायका
०-१०	१५४६०८	१५८३२८	२५७२	७७९
१०-१५	७१७४३	५८१७३	७२७६	१२४९
१५-२०	४५१२७	३९५९०	७०२८	१११६
२०-वर	३२९२२०	२९४७८९	४५१६९	४५९४
एकूण	६००६९८	५५०८८०	६२०४५	७७३८

संस्थानामध्ये इंग्लिश जाणणारांची संख्या ११०२३ असून त्यापैकी ९९८६ पुरुष व १०३७ स्त्रिया आहेत. संस्थानांत शिक्षण देणाऱ्या संस्था १९११ साली १५२ असून त्यांत शिकणाऱ्या मुलांची संख्या १११६९ होती. १९२१ साली शिक्षण संस्थांचा आंकडा १९५ वर गेला असून विद्यार्थ्यांची संख्या १८६९१ इतकी आहे. म्हणजे १० वर्षांमध्ये संस्थांची वाढ २८.३ या प्रमाणांत झाली असून विद्यार्थ्यांची संख्या ६७.३ या प्रमाणांत वाढली आहे.

द वा खा ना.—या संस्थानांत इ. स. १८५२ पर्यंत इंग्रजी तऱ्हेच्या दवाखान्याची व्यवस्था झाली नव्हती; त्यावेळीं कित्येक वैद्य व हकीम औषधें देत, त्यास सरकारची मदत असे. इ. स. १८५२ मध्ये शहरापासून १॥ मैलांवर धर्मार्थ दवाखाना स्थापन केला गेला. त्यानंतर लवकरच महेश्वर, खरगोण, कन्नोद व रामपुरा अशा चार ठिकाणी दवाखाने उघडले. इ. स. १९०१ मध्ये महाराज तुकोजी हॉस्पिटल स्थापन झालें. इ. स. १९२१ मध्ये हॉस्पिटल व दवाखाने यांची संख्या ५० होती.

लो क ल बो ड व म्यु नि सि पा लि ट्या.—ब्रिटिश हद्दी-तल्या म्युनिसिपालिटीप्रमाणें येथील म्युनिसिपालिटीस स्थानिक स्वराज्याचे हक्क नाहीत. दिवाबत्ती, साफसफाई व शहराचें आरोग्य यांपलीकडे त्यांच्याकडे काम नसतें. हिची व्यवस्था दरबारने नेमून दिलेल्या कांहीं सरकारी व कांहीं बिनसरकारी यांच्या कमिटीच्यामार्फत चालते. म्युनिसिपालिटीचा सुपरिटेंडेन्ट हा कमिटीचा अध्यक्ष असतो. तो दरबारच्या हुकूमप्रमाणें व्यवस्था ठेवितो. आरोग्य सुधारण्यासाठी अशा म्युनिसिपालिट्या जागजागी स्थापन झाल्या आहेत.

व सू ल व ज मा ख र्च (फडणिसी)—इ. स. १७६०-९७ या दरम्यान म्हणजे सुभेदार मल्हाररावांच्या कारकीर्दीच्या शेवटी शेवटी व अहल्याबाई व पहिले तुकोजी यांच्या कारकीर्दीत कांहींतरी ठराविक पद्धतीने वसूल करीत असत. त्यापूर्वी तसें नसे. पुढे पहिल्या तुकोजीच्या मृत्यूनंतर इ. स. १८२० पावेतो वसूल करण्यांत सामान्यतः बळजबरी

केली जात असे. ताच्या जोगाच्या कारकीर्दीत ही अनियमितता जाऊन त्या कामास थोडे व्यवस्थित स्वरूप प्राप्त झाले व इ. स. १८२०-२९ पावेतो पांच लाखांवरचे उत्पन्न २७ लाखांवर आले. हे पारडे इ. स. १८४४ पर्यंत पुन्हां फिरून ९ लाख जमा व २३ लाख खर्च होऊ लागला. दुसरे तुकोजीराव महाराज यांच्या कारकीर्दीत सांपत्तिक स्थितीची भरभराट होऊ लागली.

ह छीं ची प ड ति व फ ड णी स.—वार्षिक बजेट पास होऊन दर आक्टोबरपासून ते अमलांत येते. संस्थानांतील सर्व हिशेब फडणीस पाहतो. प्रत्येक खात्याचा जो मुख्य असतो, तो आपल्या अधिकारांत आपल्या सहाीने पैशाची वांटणी करतो.

ज मा वं दी चे अं दा जी उत्पन्न.—१९१३-१४ सालची एकूण जमा ८९१०९५५ व एकूण खर्च ७९८०५४७ याप्रमाणे होता.

पु रा ण व स्तु सं शो ध न —प्राचीन सुबक, कोरीव, नकशीकाम धामणेर आणि ऊन येथे आढळून येते. याशिवाय दहाव्या शतकापासून तेराव्या शतकापर्यंत बांधलेल्या देवळांचे सुबक, कोरीव कामाचे अवशेष माळव्यांत सर्वत्र आढळून येतात. मोरी, इंदोक, झारडा, माकला वगैरे दुसऱ्या पुष्कळ ठिकाणी असले अवशेष विशेष आहेत. नेमाड आणि नेमावर या प्रांती मुसुलमानांच्या काळचे अशा प्रकारचे अवशेषहि जागजागी आढळतात. तसेच त्या काळचे किल्लेपुढां संस्थानांत पुष्कळ आहेत. त्यांत हिंगलजगड, विजागड व सेंधवा येथील किल्ले फार प्रसिद्ध आहेत.

इ ति हा स.—पुण्यापासून ४० मैलांवर फलटणच्या राज्यांत नीरा नदीच्या काठी होळ म्हणून एक गांव आहे. तेथे ४०० वर्षांपूर्वी मालीबा या नांवाचा एक धनगर जातीचा गृहस्थ होऊन गेला. त्यानंतरचा ११ व्या पिढीतला पुरुष खंडोजी हा त्या गांवचा चौगुला होता. त्याला मल्लारी नांवाचा एकुलता एक मुलगा होता. त्याने होळकर राज्याची स्थापना केली. यांच्या होळगांवी कित्येक पिढ्या गेल्यामुळे होळकर हे नांव पडले. या घराण्याचे पूर्वज पूर्वी मथुरेच्या आसपास रहात असावे. तेथून मेवाडांत चितोड. नजीक व त्यानंतर दक्षिणेकडे शाऊन औरंगाबादच्या आसपास त्यांनी वस्ती केली असावी, असा शोध लागला आहे.

महारावाचा जन्म १६९४ च्या आक्टोबरांत झाला. त्याचा बाप खंडोजी हा मल्लारी लहान असतांनाच निवर्तला, त्यामुळे त्याच्या आईने होळ सोडले व ती मुलासह खानदेशांत तळोदे गांवी आली. तेथे तिचा भाऊ भोजराज बारगळ रहात असे. तो खाऊनपिऊन सुखी होता. त्याचे काही स्वार मराठ्यांचे सरदार कदम बांडे यांच्या तैनातीत असत. महारावासाहि त्यांच्याकडे नोकरीस ठेविले होते. भोजराज बारगळचा नारायण नांवाचा मुलगा उदेपूरकरांकडे नो असून त्याच्या कामगिरीबद्दल राजाने त्यास बुध हे

गांव जहागीर दिले होते. भोजराजाची मुलगी गौतमाबाई महारावासा दिली होती. महारावांची कीर्ति, शौर्य व इमानीपणा पाहून बाजीराव पेशव्याने इ. स. १७२४ त त्यास आपल्याकडे मागून घेतले. तेथे लवकरच त्यास ५०० स्वारांवर मुख्य नेमण्यांत आले. याप्रमाणे महारावाच्या भरभराटीस आरंभ झाला.

याच सुमारास बाजीरावासारखा खंवीर पेशवा लाभल्यामुळे मराठ्यांची सत्ता वाढत होती, माळवाआदिकरून उत्तरेकडील मुख्य जिंकण्याचा त्याचा मुख्य उद्देश होता. महमदशहाने त्या वेळचा माळव्यावरचा सुभेदार निजाम-उल्मुल्क यास काढून नागर ब्राह्मण गिरधर यास सुभेदार केले होते. निजाम व त्याचा पुतण्या हमीदखान यांच्यामध्ये भांडणे लागली होती. त्याचा फायदा घेऊन इ. स. १७२५ त माळव्यावर चौथाई व सरदेशमुखी बसविण्यासाठी बाजीरावाने होळकर, शिंदे व पवार यांस कांही हक्क देऊन पाठविले. त्यास माळव्याचा सुभेदार गिरधर बहादूर याने प्रतिबंध केला होता, तरी तो पुढे इ. स. १७२९ च्या मोहिमेंत ठार झाला व त्याची जागा दायबहादूरला मिळाली. तोहि धाडशी व शूर होता. गिरधर बहादुराप्रमाणे यानेहि मराठ्यांच्या हल्ल्यांस अडथळा केला. पुढे निजामाने वाद-शहाचा सूड घेण्याच्या बुद्धीने माळव्यावर स्वारी करण्याची बाजीरावासा सल्ला दिली. त्याप्रमाणे इ. स. १७३१ त पेशव्याने आपला भाऊ चिमणाजीआप्पा व महारावा ह्यांस माळवा कायमचा हस्तगत करण्यासाठी पाठविले. त्यांची व दायबहादूरची धारजवळ तरला येथे लढाई होऊन तो ठार झाला. माळवा सर झाल्यामुळे बाजीरावासा आनंद झाला. व त्याने होळकरास माळव्यातील ८२ परगणे जाहागीर दिले व धारच्या पोवारांच्या वाढत्या सत्तेस आळा बसविण्यासाठी माळव्याची राज्यव्यवस्थाहि त्याच्याकडे सोंपविली. नर्मदेच्या आजूबाजूचा प्रदेश महारावाने पूर्वांच जिंकला होता. त्यामुळे दोन्ही प्रदेशांचे महेश्वर हेच राजधानीचे शहर झाले. इ. स. १७३५ त महारावासा माळव्यांत ठेवून बाजीराव पुण्यास गेला. इकडे महारावाने आप्रथापर्यंतचा मुख्य पादाक्रांत करून त्यावर चौथाई व सरदेशमुखी बसविली. पुढच्या वर्षी बाजीराव दिल्लीस गेला. त्याच्याबरोबर महारावाहि होताच. तेथे मोंगलांचा पराभव करून येत असतां भोपाळ येथे निजामाची गांठ पडली. तेव्हां लढाई होऊन मराठ्यांची सरशी झाली. त्यांत महारावाचे अप्रतिम शौर्य दिसून आले. त्यानंतर वसईच्या वेढ्यांत (१७३९ साली) व रोहिल्यांवरच्या स्वारींत (१७४८ साली) हि त्याचे कौशल्य दिसले.

इ. स. १७४३ त जयपूरचा राजा सवाई जयसिंग सृत्यू पावला व त्याचा वडील मुलगा इसरीसिंग गादीवर बसला ह्यामुळे त्याचा सावत्रभाऊ-उदेपूरकरांचा भाचा-माधोसिंग यास राग आला. माधोसिंगाने महारावासा मदतीस बोला-

विलें तों इसरीसिंगानें आत्महत्या केली. यामुळें जयपूरचें राज्य माधोसिंगास मिळून त्यानें ६४ लाख रुपये व रामपुरा, मानपुरा आणि टोंक हे जिल्हे मल्हाररावास दिले, इ. स. १७४५ त राणेजी शिंदे मृत्यु पावला त्यावेळीं माळव्यापैकी ७४॥ लाख उत्पन्नाचा सुद्धा होळकराकडे होता.

दक्षिणच्या सुभेदारीबद्दल निजामउल्मुल्कच्या मुलांमध्ये तंटे उपस्थित झाले, त्यावेळीं मल्हाररावानें गाजीउद्दीनचा पक्ष घेऊन तो त्यास सुभेदारी देण्यासाठी दक्षिणकडे घेऊन जात होता. इतक्यांत गाजीउद्दीनास कोणी विषप्रयोग केला. पुढें इ. स. १७५४ त मल्हाररावानें गाजीउद्दीनाचा मुलगा मीरसाहेब उद्दीन याचा पक्ष घेऊन त्यानें बादशहाच्या फौजेचा दिल्लीनजीक अगदी पराभव केला. दुसऱ्या अलम-गिरास दिल्लीच्या तत्कावर बसविण्याच्या कामी व अहमद-शाहाच्या हिंदुस्थानांतल्या उलाढालीच्यावेळीं त्यानें शहा-बुद्दीनचा पक्ष उचलला होता.

इ. स. १७६१ त पानिपतची लढाई होऊन तीत मराठी सत्तेस जबर धक्का बसला. या लढाईत मल्हारराव मनापासून लढला नाही. त्यानें आपलें अंग काढून घेतलें होतें. कारण भाऊसाहेबांचा गर्विष्ठ स्वभाव व तदनुरूप वर्तन त्यास आवडलें नाही. त्यानंतर निजामाशी राक्षस-भुवन येथें जी लढाई झाली, तीत मल्हाररावाची कामगिरी विशेष होती. यामुळें त्यास आणखी ३० लाखांचा मुलूख मिळाला.

याप्रमाणें मल्हारराव ७२ वर्षांमध्ये अगदी गरीबाचा राजा झाला. व इ. स. १७६६ सालीं राधोबादादा बरोबर उत्तरेकडे स्वारीवर गेला असतां मेच्या २०व्या तारखेस अलमपूर येथें एकाएकी मरण पावला. तेथें त्याची छत्री आहे. मल्हारराव हा एक साधा शिपाई होता. महादजी सिंध्याप्रमाणें जरी तो मुत्सद्दी नव्हता, तरी त्याची लढण्याची कला व राज्यव्यवस्था ह्या उत्तम होत्या. हा बाणेदार निघड्या छातीचा पुढ्य त्या धामधुमीच्या काळांत मराठ्यांचा एक पुढारी होता. त्यास खंडेराव या नांवाचा एक मुलगा होता. तो राजपुतान्याकडे रघुनाथराव व दत्ताजी शिंदे याजबरोबर जात असतां कुंभेरीच्या वेढ्यांत मारला गेला. खंडेरावाचें लग्न शिंदे घराण्यांतील अहिल्याबाईशी झालें होतें. व तिच्यापासून मालेरावबाबा व मुक्ताबाई अशीं दोन अपत्ये त्यास झालीं. मालेराव हा मल्हाररावाच्या मागे गादीवर बसला व एक वर्षाच्या आंतच वेढ लागून मृत्यु पावला.

मालेराव जिवंत असतां अहिल्याबाईनें राज्यांत चांगला वंदोबस्त ठेवून व्यवस्थित रीतीनें राज्य चालविलें होतें. जी असल्यामुळें तिला सैन्याचें आधिपत्य स्वीकारून लढाईवर जातां येत नसे, म्हणून त्या कामाकरितां सैन्यांतील तुकोजी होळकर या अधिकाऱ्याची तिनें योजना केली. तुकोजीराव महत्त्वाच्या प्रसंगी अहिल्याबाईचा सल्ला घेत असे.

इ. स. १७६९ त विसाजी कुण्ण व रामचंद्र गणेश हे रोहिले व जाठ ह्यांवर चालून जात असतां त्यांस १५००० फौजेनिशीं तुकोजीराव जाऊन मिळाला. इकडे शिंध्याच्या मनांत जनकोजीच्या मरणा-मुळें रोहिला नजिब उद्दीला याचा सुद्धा ध्यावयाचा होता. पण तुकोजी होळकरानें नजिब उद्दीलास आश्रय दिला, त्यामुळें शिंध्याचा नाइलाज झाला. इकडे पुण्यास इ. स. १७७२ च्या नवंबरच्या १८ व्या तारखेस माधवराव पेशवा मरण पावला, व त्याचा धाकटा भाऊ नारायणराव हा पेशवा झाला. त्यानें विसाजीपंतास रोहिल्यांच्या मोहिमेवरून परत बोलाविलें. परंतु लौकरच इ. स. १७७३ त आगस्टच्या ३० व्या तारखेस नारायणरावाचा खून होऊन त्याचा चुलता राधोबादादा ह्यास पेशवापद प्राप्त झालें. त्यास तुकोजीचा पाठिंबा होता. तुकोजीस आपल्याकडे घेण्यासाठीं नाना फडणीसानें शिंध्यास मध्यस्थी घातलें. त्यानें इ. स. १७७८ त ७९ लाख रु. लांच देऊन होळकराचें मन नानाफडणविसाच्या वाजूस बळविलें. इ. स. १७८५ त टिपू सुलतानावर गणेशपंतास पाठविलें, तेव्हां त्याच्या मदतीस तुकोजीस दिलें होतें. तें काम फत्ते केल्यावर अहल्याबाईस भेटण्यासाठीं तो महेश्वरास आला. पुन्हां इ. स. १७८८ त त्यानें महेश्वर सोडलें व अलिचहादूरवर स्वारी करण्यासाठीं शिंध्याबरोबर दिल्लीस गेला. इ. स. १७९५ च्या आगस्टच्या १३ व्या तारखेस अहल्याबाई कैलासवासी झाल्या, तेव्हां संस्थानची सर्व मुत्रें तुकोजीच्या हातीं आलीं.

इ. स. १७९५ त सवाई माधवराव मृत्यु पावला, त्यावेळीं राधोबाचा मुलगा बाजीराव यास गादीवर बसवूं नये, अशी तुकोजीची इच्छा होती; परंतु त्यानें त्या राजकारस्थानांत आपलें मन घातलें नाही. इ. स. १७९७ त आगस्टच्या १५ व्या तारखेस तो मरण पावला. त्याचा स्वभाव एखाद्या साध्याभोळ्या शिपायाप्रमाणें होता, तरी त्या काळच्या मराठा पुढाऱ्यांस साजेल असेंच त्याचें शौर्य होतें. तो मोठमोठ्या महत्त्वाच्या प्रसंगी अहल्याबाईचें मत घेत असे.

तुकोजीस काशीराव व मल्हारराव असे दोन औरस आणि यशवंतराव व विठोजी हे दोघे दासीपासून झालेले असे चार मुलगे होते. काशीराव हा क्षुद्रबुद्धि असल्यामुळें राज्य चालविण्याच्या कामीं मुळींच लायक नव्हता. मल्हारराव शूर व तरतरीत होता; पण त्याचा स्वभाव कांहींसा जुलमी होता. त्यानें इ. स. १७९१-९२ मध्ये खुद्द होळकरसंस्थानास व आणखी कांहीं संस्थानांना बराच त्रास दिला होता. या मल्हाररावाच्या कृत्याबद्दल तुकोजीस बराच राग आला. त्यानें अहल्याबाईसहि त्याविषयी लिहिलें होतें.

तुकोजीच्या मृत्यूनंतर त्या दोघां भावांमध्ये गादीविषयी भांडण जुंपलें. मल्हाररावानें पेशव्यांचा आश्रय धरिला व काशीरावानें शिंध्यांचा कारभारी सजेंराव घाडगे याची मदत मागितली. होळकर संस्थानांत अनायासें आपला हात

शिरकविण्याची आतां वेळ आली आहे, असें वाढून घाड-
र यांनी काशीरावास मदत देण्याविषयी शिष्यांचें मन वळविलें.
त्याप्रमाणें शिष्यांनीं महारावाच्या तळास पुणें येथें वेडा
दिला. त्यांत महाराव पडला व त्याचा तान्हा मुलगा
खंडेराव शिष्यांच्या हातीं लागला. त्यानंतर यशवंतराव नाग-
पुरास व विठोजी कोल्हापुरास पळून गेले.

त्या वेळेपासून यशवंतराव हा होळकर घराण्याचा मुख्य
बनला. यशवंतराव नागपुरास जातांच भोसल्यांनीं शिष्यांच्या
म्हणण्यावरून त्यास कैद केलें. तेथून तो सहा महिने कैद
भोगून मोठ्या युक्तीनें खानदेशांत पळून गेला व एका भिल्ल
सरदाराच्या आश्रयास राहिला. नंतर वढवाणीवरून तो
घरेस गेला. तेथें आनंदराव पवारानें त्याचें उत्तम प्रकारें
आदरातिथ्य केलें. याचवेळीं रंगराव ओरेकरच्या हाताखालील
पेंढार्यांच्या हल्ल्यांतून यशवंतरावानें धार संस्थान वांचविलें.
पुढें शिष्यांनीं पवारास भीति घातल्यामुळें त्याला धार सोडून
जाणें भाग पडलें. अशा स्थितीतहि त्यानें देपाळपुरावर
हल्ला करून तें छुटलें. ह्या हल्ल्यांत यशवंतरावाचें नांव होळन
लोक भराभर त्यास मिळत चालले. यशवंतरावास आपली
खरी योग्यता माहीत असल्यामुळें होळकरांच्या दौलतीवर
आपला हक्क आहे, असें त्यानें दर्शविलें नाहीं. मी महारा-
वाचा मुलगा खंडेराव याचा कैवारी आहे, असें लोकांस
भासविलें व जुन्या लोकांनां मिळण्यास सांगितलें. पुढें
लवकरच सारंगपुरचा वजीरहसन आणि अमीरखान (हल्लीं
टोंकच्या गादीवर असलेल्या नवाबाचा पूर्वज-पहा) हे त्यास
थेऊन मिळाले. कसराबादेस डुडरनेकच्या कांहीं पलटणांवर
यशवंतरावास जय मिळाल्यामुळें डुडरनेकहि नामधारी
काशीरावास सोडून यशवंतरावास मिळाला, यामुळें त्याची
कीर्ति वाढून त्यास लोक येऊन मिळाले व सर्वत्र वाहवा
झाली. डुडरनेकच्या मदतीनें त्यानें आणखी कांहीं युरोपि-
यन मंडळी आपल्या पदरीं ठेवली आणि डोंड व झमेत
ह्यांच्या हाताखालीं त्यानें दोन त्रिगेडी उभारल्या. पुढें तो
महेश्वरास गेला. तेथें त्याच्या हातीं बराच खजिना लागला.
त्यांतून त्यानें फौजेचा पगार वाटला. येथें तो नर्मदाकांठीं
वसून मशाली पेटवून गोळीबार करून स्वतःची
करमणूक करीत असतां एकाएकीं बंदूक फुटून त्याचा एक
डोळा गेला. नंतर त्यानें माळव्याकडे कुच केलें व देवास
वगैरेच्या संस्थानिकांकडून खंडणी वसूल करून शिष्यांच्या
ताब्यांतील मुल्लखहि त्यानें छुटला (१७९९). ह्या वेळीं
शिष्यांची फौज लखबादाच्या हाताखालीं आग्रथाच्या
किल्ल्याला वेढा देण्यांत गुंतली होती व खुद्द शिंदे पुण्यास
होता. त्यास १८०१ पावेतो दक्षिण सोडून आपल्या प्रांता-
कडे येतां आलें नसतें, यामुळें यशवंतरावाचें फावलें. इ. स.
१८०१ च्या एप्रिलमध्ये विठोजीनें पुण्यास पुंडावा माजविला
होता म्हणून त्यास धरून आणून पेशव्यांनीं हत्तीच्या पायां
दिलें. ह्या कृत्याबद्दल यशवंतरावानें पेशव्यांचा द्वेष मनांत

ठेवला. इकडे यशवंतरावाचें कृत्य दौलतरावाच्या कार्नी
पडतांच तो उत्तरेकडे यावयास निघाला व त्यानें मेजर जॉर्ज
हेसिंग याला उजैनवर चाल करून जाण्यास सांगितलें. १८०१
च्या जुलै महिन्यांत लढाई होऊन मेजर हेसिंगचा पूर्ण
मोड झाला.

इ. स. १८११ च्या आक्टोबरच्या २८ व्या तारखेस
यशवंतराव वेढ लागून भानपुरा मुकामी मरण पावला. त्या
काळीं त्याच्यासारखा धोळ्यावर बसणारा उमदा कोणीहि
नव्हता. तसाच तो शूर योद्धाहि होता. सेनापतीच्या
अंगां जे गुण पाहिजेत ते सर्व त्याच्या अंगां होते. त्याला
उत्तम लिहितांवाचतांहि येत असे.

यशवंतराव वेडा होऊन राज्य चालविण्यास असमर्थ
झाल्यामुळें कारभारी बाळारामशेट हा तुळजाबाईच्या देख-
रेखीखालीं राज्यकारभार चालवूं लागला. संस्थानचा कार-
भार सुमारे १० वर्षे (१८०८-१८१७) या बाईच्या हातीं
होता. यशवंतरावाच्या मरणापूर्वीच तिनें कसरीबाईपासून
झालेला त्याचा मुलगा महाराव ह्यास दत्तक घेतलें होतें.
१८१७ त संस्थानची राजधानी इंदूर झाली. १८२६ मध्ये
तात्या जोग हे राज्यकारभाराचे आधारस्तंभ कारभारी मयत
झाले व यामुळें संस्थानचें बरेंच नुकसान झालें. महाराज
महाराव १८३३ सालीं आक्टोबरच्या २७ व्या तारखेस
कैलासवासी झाले.

पुढें १८३४ च्या एप्रिलच्या १७ व्या तारखेस इहिर
राव हा गादीवर बसला, याच्या कारकीर्दीत राज्यांत बरेच
घोंटाळे माजले. महाराज अशक्त असल्यामुळें राज्यकारभाराची
दगदग पुढें त्याच्यानें होईना म्हणून त्यांचा जांवई राजाभाऊ
फणसे हा राज्यकारभार पाहूं लागला; पण पुढें राज्यकार-
भार चालविण्याचें ज्ञान त्याच्या अंगां नसल्यामुळें नारायण-
राव पळशीकर यास दिवाण नेमावें लागलें; पण तोहि लव-
करच मरण पावला म्हणून त्याचा मुलगा रामराव यास
त्याच्या जागी नेमलें. तो वयानें लहान असल्यामुळें राज्य-
कारभार पाहण्याची योग्यता त्याच्या अंगां नव्हती म्हणून
राजाभाऊ फणसे पुन्हां राज्यकारभार पाहूं लागला. पुढें
रेसिडेंटाच्या मदतीनें हरिहररावानें जोशीखेडा येथील
जमोनदार बापूजी होळकर याचा ११ वर्षांचा मुलगा खंडे-
राव यास इ. स. १८४१ च्या जुलैच्या २ व्या तारखेस दत्तक
घेतलें. ता. १६ आक्टोबर १८४३ रोजी अम होऊन हरि-
हररावांचा अंत झाला.

हरिहररावांच्या मृत्यूनंतर नोव्हेंबरच्या १३ व्या तारखेस
खंडेराव (१८४३-४४) हा गादीवर बसला; पण पुढें
वयाच्या पंधराव्या वर्षीच मृत्युमुखी पडला. त्याच्यामागे
राज्याचा खरा वारस कोणीच उरला नव्हता; पण पुढें सर
रॉबर्ट हॅमिल्टन या रेसिडेंटाच्या मदतीनें मासाहेब कसरीबाई
यांनीं भाऊ होळकरांच्या दोघां पुत्रांपैकीं धाकट्या तुकोजी-
रावास पसंत करून १८४४ मध्ये जूनच्या २७ व्या तारखेस

गादीवर बसविले. इ. स. १८५२ साली त्यांच्या हातांत सर्व राज्यसूत्रे आली. इ. स. १८६१-६६ पर्यंत इंग्रज सरकार व होळकर यांच्या प्रांतांपैकी कांही प्रांतांची अदलाबदल होऊन होळकरांचे प्रांत कांहीसे एकत्रित झाले.

अनेक गोष्टींनी आपली कारकीर्द चिरस्मरणीय करून महाराज दुसरे तुकोजीराव इ. स. १८८६ मध्ये जूनच्या १७ व्या तारखेस मरण पावले. यांच्यामागे यांचे दत्तक शिवाजी-रावमहाराज गादीवर बसले. इ. स. १८९९ मध्ये इंदूर दरबारी स्वतंत्र रेसिडेंट नेमण्यांत आला. इ. स. १९०२ मध्ये जुने नाणे बंद करून ब्रिटिशांचे नाणे संस्थानांत सुरू झाले. इ. स. १९०३ च्या जानेवारीच्या ३१ व्या तारखेस श्रीमंत सर्वाई तुकोजीराव यांस गादीवर बसवून ते बढवाई येथे राहण्यास गेले. तेथेच ते १९१० साली मरण पावले.

महाराजांस १९११ च्या नोव्हेंबर ६ तारखेस राज्यकारभार पहाण्याची परवानगी मिळाली, तेव्हांपासून राज्यांत अनेक उपयुक्त सुधारणा घडून येत आहेत. महाराजांस ' हिज दायनेस महाराजाधिराज राजराजेश्वर सर्वाई तुकोजीराव ' अशी बहुमानात्मक पदवी असून संस्थानच्या हद्दींत २१ तोफांची व बाहेर १९ तोफांची खास सलामी आहे.

रा. रद्दाळकर यांनी संस्थानच्या दशवार्षिक प्रगतीचा एक अहवाल तयार केला आहे त्याचा सारांश असाः—

शेतकी.—इसवी सन. १९१० पासून दहा वर्षांत ३५७००० एकर नवीन जमीनी लागवडीला आल्या त्या योगाने संस्थानच्या उत्पन्नांत प्रतिवर्षी ५००६७१ रुपये वाढ झाली आहे. इ. १९२० साली विहिरींनी भिजणारी जमीन ४९ हजार एकर व तळी व पाट-बंधारे या योगे भिजणारी जमीन पांच हजार एकर होती. दुसऱ्या प्रकारच्या जमीनीपैकी २३७१ एकर जमीन पाट-बंधार्याने भिजणारी होती व २२६८ एकर जमीनीत पाणी मोटेने शेंदून घालावे लागे. इंदूर जिल्ह्याखेरीज इतरत्र विहिरींची संख्या वाढली आहे व तळी कमी झाली आहेत. इंदूर जिल्ह्यांत ४० तळी नवीन झाली आहेत. संस्थानांत १९२० मध्ये २१३४४ विहिरी व ५३८ तळी होती. १९०६।७ सालाच्या जमीनमहसुलाच्या आकारणीपूर्वी संस्थानचा जमीनमहसूल ३३५२४९४ रु. होता परंतु आता त्यांत शेंकडा ३३ वाढ झाली आहे. एकंदर लागवडीस आलेली नवीन जमीन लक्षांत घेतां सदर वाढ, शेतकऱ्यांना सहज झेपेल इतकाच सारा बसविण्यांत येतो, याची शोतक आहे.

संस्थानांत २०१ संयुक्त पतपेढ्या आहेत, चार मध्यवर्ती बँका आहेत. १७८ शेतकरी लोकांच्या, २ नागरीक व १७ कोष्टी लोकांच्या अशी पतपेढ्यांची विव्हेवारी आहे. शेतकरी पेढ्या मध्यवर्ती बँकांतून ९ टक्के व्याजाने कर्ज आणतात व ते शेतकऱ्यांना १२ ते १५ टक्के व्याजाने मिळते. या पतपेढ्यांच्या योगाने उसाची शेती करण्याची पात्रता शेत-

करी लोकांच्या अंगां आली आहे. यापूर्वी द्रव्यसहाय्याच्या अभावी उसाची शेती हाती घेणे शेतकऱ्यांना कठिण जाई.

उद्योग धंदे—गेल्या चौदा वर्षांत पूर्वीपक्षां संस्थानांत उद्योगधंदे दुपटीने वाढले आहेत. इसवी सन १९२० साली १३५ कारखाने होते, ५७ कापूस पिंजण्याचे कारखाने, १३ कापसाचे गट्टे दावण्याचे कारखाने आणि १५ लांकडी हातदावाचे कारखाने अशी कारखान्यांची विव्हेवारी आहे. माळवा युनायटेड मिल्स, हुक्मचंद मिल्स आणि स्टेट मिल्स या कारखान्यांतून इतर कारखान्यांपेक्षा अधिक माल बाहेर पडला. या मालाच्या पैदाशीमुळे कापडावरील कराच्या सरकारी उत्पन्नांत पुष्कळच वाढ झाली आहे. कापसाव्यतिरिक्त संस्थानचे ५, जॉइंट स्टॉक कंपन्यांचे ६ व बाकीचे सर्व इतर कारखाने खासगी लोकांचे आहेत.

मजुरी व कामाचे तास—निष्णात पुरुष मजुरास १ रुपया २ आणे ६ पै रोजमुरा मिळतो. दररोज पावणेआठ ते सव्वा नऊ तास मजुरांना काम पडते परंतु रामपुऱ्यांतील स्वतंत्र मजूर स्वेच्छेने १४। ते १६। तास दररोज काम करितात. १९२१ साली कामाचे तास ठरविण्याकरिता, मुलांना रोजगार देण्यासंबंधाने आणि दुखापत झालेल्या मजुरांना नुकसानभरपाईदाखल कांही तनखा करून देण्यासंबंधी विचार करण्यासाठी एक पंचायत नेमण्यांत आली आहे.

मजुरांचे वर्गीकरण.—इसवी सन १९२१ च्या खानेसुमारांत असे आढळून आले आहे की, शेंकडा ८९ कारागीर आनुवंशिक धंद्यास चिकटून राहिले आहेत. त्यांपैकी शेंकडा १७ मुसुलमान, १३ सुतार व शेंकडा १३ सोनार आहेत. एकंदर ५५९२ कारागिरांपैकी फक्त ३९४ छिया आहेत आणि त्यांपैकी महेश्वर येथेच १०३ आहेत. येथील कित्येक कोष्टी विणण्याकरितां छियांनाच नोकरीस ठेवितात. एकंदर कारागिरांत शेंकडा १७ विणकाम करणारे, शेंकडा १५ सुतारकाम करणारे, शेंकडा १४ चांदी सोन्याची कामे करणारे आणि शेंकडा १० बांधकाम व खोदकाम करणारे आहेत.

दरमाणसी अंदाजी उत्पन्न.—इंदूर शहरांत दरमाणसी अंदाजी उत्पन्न सालीना १२० रुपयांचे आहे, परंतु जिल्हानिहाय ते दरमाणसी सालीना ३० ते ३७ रुपये आहे, सर्व संस्थानचे सरासरी उत्पन्न दरमाणसी सालीना ४२ रुपयांचे आहे. (हिंदुस्थानचे उत्पन्न दरमाणसी सरासरी ३६ ते ५३ रुपये सालीना ठरविण्यांत आले आहे.) लोकांची आर्थिक परिस्थिति अगदी समाधानकारक आहे असे म्हणता येत नाही. कारण वगैरेचे उत्पन्न दरमाणसी सालीना फक्त दोन रुपये आहे. इंदूर शहर खेरीज करून इतरत्र संस्थानांत पाळीव जनावरांचे लोकवस्तीची प्रमाण शेंकडा ५३ असे आहे. खुद्द इंदूर

शहरांत मात्र, ते शेंकडा फक्त ६ च आहे. कारण शहराची एकंदर राहणी वरीच खर्चाची असते. एक म्हैस अथवा गाय वाळगण्यास दरमहा २० ते २५ रुपयेपर्यंत खर्च येतो. १९१९।२० साली संस्थानचे अंदाजी उत्पन्न १०६ लक्षांचे होते. दर माणसी ८ रुपये कर पडत होता. वडोदें संस्थानच्या मानाने पाहतां हा कर वराच जास्त आहे. आयात निर्गतीवरील करास १९०९ साली सुरुवात केली होती आतां तो संस्थानांत पूर्णपणे अमलांत आहे.

सा मा जि क्र.— इंदूर शहरांतील दहा इस्पितळें व इतर दवाखाने मिळून सर्व संस्थानांत एकंदर ५० वैद्यकीय संस्था १९२० साली होत्या. त्यापैकी चार आयुर्वेदिक दवाखाने होते. संस्थानचे एकंदर आरोग्य उत्तम प्रकारचे आहे असे खानेसुमारीच्या वेळी झालेल्या चौकशीत आढळून आले. कारागिरांचे आरोग्य उत्कृष्ट होते.

१९१८ साली जरी संस्थानांत बालविवाहप्रतिबंधाचा कायदा सुरू करण्यांत आला आहे तरी १९१८ ते १९२० पर्यंत एकंदर बालविवाहेच्छेचे ११५६ अर्ज आले परंतु त्यांतील १४१ अर्जदारांखेरीज १०१५ अर्जदारांना बालविवाहास परवानगी दिली होती. १९१८ ते १९२० पर्यंत ५०० च्या वर गुन्हांची चौकशी व निवाडा करण्यांत आला होता. १९१५ साली विधवाविवाहाचा कायदा पास करण्यांत आला होता. १९१६ च्या इंदूर सिव्हिल मॅरेजच्या कायद्याअन्वये १९२० सालापर्यंत फक्त चारच लग्ने झाली. संस्थानांत सुमारे ३००० लोक गुन्हेगार जातीपैकी आहेत. संस्थानांत मुख्यत्वेकरून धार्मिक स्वरूपाच्या १२३ जत्रा सालिना भरत असतात.

वा ह नें.—बैलगाड्या हेंच अद्याप तरी संस्थानमध्ये मुख्यत्वेकरून वहातुकीचे साधन आहे. संस्थानमध्ये भाड्याच्या बैलगाड्या ५००० वर आहेत. भाडोत्री घोड्याच्या गाड्या फक्त ४२३ आहेत, खुद्द इंदूर शहरांत मोटारी ६३ व सर्व संस्थानांत मिळून १९२० साली ७८ होत्या. संस्थानांत २२ हत्ती आहेत. १९१० साली नवीन पक्क्या (काळ्या खडीच्या) सडका बांधण्यांत आल्या. सध्यां अजमासे ५००-६०० मैल पक्क्या सडका संस्थानांत आहेत.

शिक्षण, वाचनालयें आणि छापाखाने.—संस्थानांत १९२० साली १८६ मुलांच्या शाळा होत्या. त्यांतून ७०० शिक्षक काम करीत होते व सर्व शाळांत मिळून १७। हजार विद्यार्थी शिक्षण घेत होते. होळकर कॉलेज व संस्कृत विद्यालय खेरीज करून खुद्द इंदूर शहरांत १६ शैक्षणिक संस्था होत्या. होळकर कॉलेजांत विद्यार्थी १९२ होते. मुलींच्या शाळा २७ असून त्यांत ८३ शिक्षक व २००० विद्यार्थिनी होत्या. आहिल्याश्रम या नांवाची संस्था विधवांना शिक्षण देण्यासाठी व मुलींचे हाय स्कूल या दोन्ही संस्था १९१३ साली स्थापन करण्यांत

आल्या. १९१९ साली इंदूर शहरांत १६ मोफत वाचनालये व पुस्तकालये होती. १९२० साली पुढील वृत्तपत्रे संस्थानांत प्रसिद्ध होत असत.—(१) होळकर सरकार गॅझेट, (साप्ताहिक) (२) होळकर स्टेट पोलीस गॅझेट, (३) होळकर कॉलेज मेगॅझिन (४) मल्हारी मार्तंड विजय (साप्ताहिक) संस्थानांतील व्यापारी व औद्योगिक खात्यामार्फत उपयुक्त लहान लहान पत्रके प्रसिद्ध होतात.

पोष्ट.—१९२० साली ८२ पोस्ट ऑफिस व १२ संयुक्त ऑफिस होती. दर १०१ चौरस मैलांत एक पोस्ट ऑफिस आहे.

शहर.—हें शहर सरस्वती व खान या दोन नद्यांच्या तीरावर वसलेले आहे. हें मुंबईहून ४५० मैल आहे व ह्या शहरास जाण्यास राजपुताना-माळवा रेल्वेच्या अजमीर-खांडवा शाखेने जावे लागते. ह्या शहराचे क्षेत्रफळ ५ मैल असून ते समुद्र पृष्ठभागापासून १७३८ फुटांवर आहे. सन १७१५ साली एक खेडेगांव ह्या ठिकाणी वसले व ह्या गांवांत कांही जमीनदार लोक हल्लींच्या इंदूर शहरापासून १६ मैल असलेल्या कांपेल खेडेगांवाहून आले व ते येण्याचे कारण मराठे सरदार दखनहून उत्तरेकडे जातांना येथे उतरत व त्या जमीनदार लोकांचा व्यापार ह्या मराठे सरदारांच्या व इतर लोकांच्यामुळे चांगला चाले हें होय. सन १७४१ साली त्या व्यापाऱ्यांनी इंदूर नांवाचे एक देवालय बांधिले व त्या नांवावरून त्या खेडेगांवाला इंदूर नांव पडले व तेच हल्लींचे इंदूर शहर होय.

मराठे शाही तील इंदूर.—शके १६८७ मधील एका फारशी पत्रांत इंदूर तालुक्याचा उल्लेख आहे (खं. १२ प. ७८). तुकोजी होळकर इंदुराहून निघाले. त्यास सरकार कामावर घ्यावे म्हणून अहिल्याबाईने लिहिल्याचा उल्लेख शके १७०२ मधील दोन पत्रांत (खंड १० प. २६३-६४) आहे. शके १७०२ मधील पुरुषोत्तम महादेव यांच्या पत्रांत इंग्रजांची मोहीम अपुरी सोडून सरदार इंदुरास आले म्हणून पादशहास संशय येऊन त्याने इंग्रजास वळे वगैरे देऊन सलोखा करण्याचा प्रयत्न केल्याचा उल्लेख (खं. १२ प. ७) आहे. राघोबादादाच्या १७५७ च्या मोहिमेत नानासाहेबांस लिहिलेल्या पत्रांत (पत्र रा. खं. १. प. ५२) इंदूर येथे पोहोचल्याचा उल्लेख आहे. ३१ मे १७५७ च्या कृष्णाजी त्रिंबक यांनी औरंगाबादेहून पाठविलेल्या पत्रांत जाधवराव इंदुरावर चाल करून येतात म्हणून उल्लेख आहे (खं. १ प. ६५). गोविंद कृष्णाच्या शके १७१५ मधील दोन पत्रांत इंदूर बोधन वगैरे महाल नंफुसदौला मरहूम याजबाबत शंकरराव जोग यांजकडे होते. त्यांतील बाकी थकल्यामुळे दौलाची मर्जी खपा होऊन वरील इंदूर बोधन वगैरे ठाणी त्याने काढून घेतली असा उल्लेख रा. खं. ७ मध्ये आहे. शंकरराव जोग यांजकडील इंदूर बोधन

तालुक्याचें काम व्यंकटराव मुरापूरकर यांचे पुत्र त्रिमलराव यांजकडे सांगितल्याचा उल्लेख (खं. ७) मध्ये आहे. शके १७१५ तील दुसऱ्या एका पत्रांत होळकर इंदुरास आले असा उल्लेख (रा.खं.७) आहे. दर्याबाई मुलास घेऊन इंदुरास गेली होती, तिची यादी करार करून देऊन तिला परत आणविली असा उल्लेख (रा. खं. १० प. १६५ शके १६९७) मध्ये आहे. इंदूर व बोधन हे दोन्ही परगणे पेशव्यांच्या स्वाधीन करण्यावद्दल जून, जुलै १७९५ मधील दोनतीन पत्रांत उल्लेख आला आहे (खं. ५ प. ५७, ५८, ५९).

श्रीअहिल्याबाईचें प्रेम ह्या शहरावर फार होतें व तिनें हें शहर आपल्या राजधानीचें ठिकाण केलें. ती माउली ह्यात असतांना ह्या शहरची भरभराट फार होती; पण दौलतराव शिंदे व यशवंतराव होळकर यांच्या तंत्र्यांत व सजेंराव घाटगे याच्या अनन्वित कृत्यांनीं ह्या शहरची धूळघाण झाली; पण १८१८ सालापासून पुनः ह्या शहराला महत्त्व आलें व तें अजूनपर्यंत वाढत आहे. याची लोकसंख्या सारखी वाढत आहे. सन १९०१ सालीं येथील लोकसंख्या ८६६८६ होती. ती १९२१ सालीं ९३०९१ झाली. यापैकी हिंदूंची संख्या ६९८७२ असून मुसलमानांची १९७२३, जैनांची २८६८ व इतरांची ६२८ होती.

हें शहर राजधानीचें ठिकाण असून मध्यहिंदुस्थानांतील अत्यंत महत्त्वाच्या व्यापाराच्या ठिकाणांपैकीं एक आहे. शिवाय दक्षिण माळव्यांत जाणाऱ्या येणाऱ्या मालाच्या वाटेवर हें शहर असल्यामुळें याला महत्त्व चढत चाललें आहे. ह्या शहराचे दोन मुख्य भाग होतात. एक जुनें इंदूर व नवें इंदूर. खान नदीवरून जाणारा एकच मुख्य हमरस्ता आहे व बाकीचे अरुंद असून भिकार आहेत. मरहूम शिवाजीराव होळकर यांनीं आपल्या कारकीर्दीत बरेच नवीन व रुंद रस्ते बांधविले व त्याचप्रमाणें प्रेक्षणीय इमारतीहि बांधविल्या. हल्लीं चांगले मोठे रस्ते झाले असून रस्त्यांत विजेचे दिवेहि झाले आहेत.

या शहरांत प्रमुख असे दोन रस्ते आहेत. एक पूर्वेकडून पश्चिमेकडे जातो व दुसरा दक्षिणेकडून उत्तरेकडे जातो. या पहिल्या रस्त्यानें चाललें असतां महाराणी सराई, मोतीबंगला, हायकोर्ट, तुकोजीराव हॉस्पिटल, मुलांसाठी व मुलींसाठी बांधलेल्या शाळा, पोस्ट टेलिग्राफ ऑफिस, बोलिया साहेबाची छत्री इत्यादि प्रेक्षणीय इमारती आहेत. दुसऱ्या रस्त्यावर, लालबाग राजवाडा, मोती तबेला, हरसिद्धी देऊळ, पंढरीनाथाचें देऊळ, बक्षीबाग वगैरे सुंदर इमारती आहेत. याशिवाय शहरांतील इतर भागांत छत्रीबाग, अहिल्याश्रम वगैरेहि प्रेक्षणीय इमारती आहेत. तसेंच मोठमोठ्या धनिकांनीं बांधलेल्याहि कांहीं दर्शनीय इमारती आहेत. त्यांत हुकुमचंद सावकाराचा रंगमहाल, जव्हेरीबाग या प्रमुख आहेत.

इंदूर शहराची व्यवस्था ठेवण्याकरितां १८७० सालीं म्युनिसिपालिटी स्थापन करण्यांत आली. या म्युनिसिपालिटीचे ३० सभासद असून त्यांपैकीं १५ लोकनियुक्त व १५ सरकारी असे असतात. आपला अध्यक्ष व चिटणीस नेमण्याचा अधिकार म्युनिसिपालिटीकडे आहे याशिवाय म्युनिसिपालिटीतर्फे, इंजीनियर, कर वसूल करणारा अधिकारी व आरोग्य खात्याचा अधिकारी, असे तीन अम्मलदार नेमण्यांत आले आहेत.

कामाच्या सोयीसाठीं टेलिफोनची पद्धत सुरू करण्यांत आली असून टेलिफोन ऑफिसची इमारत, किंग एडवर्ड हॉलच्यासमोर आहे. राजवाडे व कांहीं सार्वजनिक इमारती यांमध्ये टेलिफोन ठेवण्यांत आला आहे. पिपलिया व विलौली हे दोन मोठे तलाव असून त्या तलावांचें पाणी नळांच्या योगानें शहरांत आणलें आहे.

शहराच्या व्यवस्थेसाठीं प्रत्येक मुख्य भागांत पोलीस स्टेशन असून एकंदर २३४ पोलीस शिपाई आहेत. यांशिवाय खास पोलीस पलटणी व घोडेस्वार हे निराळेच.

मध्य हिंदुस्थानांत इंदूर हें व्यापारी चळवळीचे मोठे केंद्र आहे असें म्हटलें तरी चालेल. १९२० सालीं या शहरामध्ये पांच सुत कातण्याच्या व विणण्याच्या गिरण्या, ६ सरकी काढण्याचे कारखाने, ३ कापूस दाबण्याचे कारखाने, २९ दळण्याच्या गिरण्या होत्या. या गिरण्यांमध्ये माळवा युनाइटेड मिल्स, हुकुमचंद मिल्स, स्वदेशी मिल्स, कल्याण मिल्स व स्टेट मिल्स या प्रमुख आहेत. आणखीहि नवीन गिरण्या निघण्याच्या वेतांत आहेत. विशेष महत्त्वाची गोष्ट म्हणजे या गिरण्या बहुतेक स्वतंत्र रीतीनें लोकांनीं काढल्या असून त्यांना संस्थानाचा आश्रय वगैरे कांहीं नाहीं. या गिरण्यांनीं इंदूर शहराला व्यापारी वैभव प्राप्त करून दिलें आहे, असें म्हणण्यास हरकत नाहीं.

या शहरामध्ये १९२१ सालीं १४९ $\frac{१}{२}$ लक्षांचा माल बाहेरून आला. १९११ सालीं अवघा ५५ लाखांचा आला होता. त्यावरून या दहा वर्षांत इंदूर शहराची व्यापारी दृष्ट्या किती भरभराट झाली हें दिसून येईल. शहरांतून १९२० सालीं १८४२७१ रुपयांचा माल बाहेर गेला.

शहरामध्ये बँक ऑफ बॉम्बेची एक शाखा व इंदोर बँक लिमिटेड अशा दोन बँका आहेत. सुमारे २५ कंपन्या रजिस्टर झाल्या आहेत. विटा व कवले करण्याचा एक कारखाना शहरांत असून, हरसिद्धीच्या देवळाजवळ, एक पितळ व लोखंड तयार करण्याची गिरणी आहे.

शहरांत टांगे, गाड्या वगैरे सार्वजनिक वाहनांची संख्या तीनशेंवर आहे. याशिवाय मोटार, सायकली, वगैरे निराळ्याच. कारागिरांची संख्या २८४४ असून त्यांपैकी १२४ बायका आहेत. या कारागिरांपैकी १७९९ स्वतंत्र धंदा करणारे आहेत. मजदारीवर पोट भरणाऱ्या लोकांची

संख्या ६७०९ असून त्यांत १६२० बायका आहेत यांच्या दररोजच्या मिळकतीचे सरासरी प्रमाण कमीत कमी ६ आणे व जास्तीत जास्त १४ आणे पडते. शहरांतील माणसांचे सरासरी उत्पन्न वर्षाला ४२ रुपये आहे. शहरांत देवळांची संख्या खूप मोठी असून, त्याशिवाय पचास साठ मशिदी आहेत. शेंकडा ७५.५ हिंदु असून, २१.१ मुसलमान ३.१ जैन, २ ख्रिश्चन आहेत.

शहरामध्ये २४ शिक्षण संस्था असून त्यांपैकी ७ ज्ञानाच्यासाठी आहेत. शेंकडा ५४ मुलगे व १९ मुली या शिक्षणसंस्थांचा फायदा घेतात असे १९२० च्या संख्या पत्रकावरून दिसते. शहरांतील या निरनिराळ्या शाळांमधून व कॉलेजमधून जाणाऱ्या विद्यार्थ्यांची संख्या मुलें व मुली मिळून, ५६७९ आहे. धर्मार्थ दवाखाने पांच सहा असून त्यांची व्यवस्थाहि उत्तम प्रकारची आहे.

[संदर्भ ग्रंथ—इंदोरस्टेट गॅ. नाटकणी—होळकरांच्या राज्याचे सामान्य वर्णन. सेन्सस रिपोर्ट. अॅडमिनिस्ट्रेशन रिपोर्ट. इ. गॅ. कर्नल मॅलेसन—अॅन हिस्टारिकल स्केच ऑफ दि नेटिव्ह स्टेट्स ऑफ इंडिया.]

इदैन—तामिळ देशांत धनगरांची ही एक जात आहे. हल्ली या जातीत कांही लोक नोकरी किंवा इतर धंदे करू लागले आहेत. या जातीत अनेक वर्ग आहेत; पण मुख्य दोन वर्ग पाडतां येतील. एक पूर्णपणे सुधारलेला व दुसरा मूळ जातीचे वैशिष्ट्य कायम ठेवणारा. पहिल्या वर्गातील लोक वैष्णव असून नाम लावितात व आपणाला यादव म्हणवतात. दुसऱ्या वर्गातील लोक भुताराक्षसांची उपासना करितात व आपण यदुवंशांतले आहोत असे समजत नाहीत; कपाळाला भस्म लावून, शैवपंथीय वनतात.

विजयानगरच्या कृष्णदेव राजाचा दिवाण तिमिरराज इदैन जातीचा होता असे हे लोक म्हणतात. कलकट्टी, पासी, पाल, पेंडकुमेक्की, शिवियन, संगुकट्टी, सांबन, पडु-नाट्टु वगैरे यांच्यांत पुष्कळ पोटजाती आहेत. यांच्यांत एक विशिष्ट पंचायत पद्धत असून, कीटहारी किंवा कीलारी या गांवपाटलांने गांवच्या मेळ्यावर देखरेख करावयाची असते.

कांही ठिकाणी मुलीला ऋतु प्राप्त झाल्यास तिचा मामा किंवा मामे भाऊ हिरव्या नारळाच्या पानांचे एक झोपडे बांधून त्यांत तिला सोळा दिवस ठेवतो, व नंतर शांति करण्यांत येते. मरवदेशांत प्रौढ इदैन मुलीचे लग्न कधी कधी दहा बारा वर्षांच्या मुलाशी देखील करण्यांत येते. लग्नांत नवरा किंवा नगद वधूच्या गळ्यांत ताली बांधते.

त्रावणकोर येथील इदैननांचे दोन वर्ग पडतात—एक तामिळी बोलणारा व दुसरा मल्याळम बोलणारा. शिवि किंवा शिवियर ही इदैननांची पोटजात पूर्वी पालखी वाहण्याचे काम करीत असे. मध्ययुगांतील राजांनी त्यांना तामिळ देशांतून इकडे आणिले असावे. एकंदर लोक-संख्या (१९११) ७४४३७२. पैकीं मद्रास—७३४७६७

कोचीन—३८० व त्रावणकोर—९२२५ अशी यांची विभागणी होती.

[थर्स्टन—कास्ट्स अँड ट्राइब्स ऑफ सदर्न इंडिया—सेन्सस रिपोर्ट १९११]

इन्दोरी—(मध्यप्रांत) कवर्धा संस्थानांतील सर्वोत्तम मोठे गांव. हे राजधानीपासून पूर्वेस १० मैलांवर असून बहुतेक वस्ती चांभार लोकांची आहे. येथे शाळा व मोठा आठ-वड्याचा बाजार आहे. गौन्तिया कुर्मी जातीचा असून मुख्य पीक तांदुळाचे आहे. (छत्तिसगढ गॅ.)

२ हे इंद्रायणी नदीच्या डाव्या तीरावर मावळ तहसिली-तील एक खेडें असून खडकाळ्याचे पूर्वेस १० मैलांवर वसलेले आहे. येथे एक घुरजी कि. अ. असून त्याच्या पायथ्यास इंद्रायणी नदी चाटून जाते. तळेगांवच्या दामाळ्यांकडे हे इनामी गांव आहे. (सुं. ग्या.)

कर्नल अपटण यास इंदोरी कोणी मारुन टाकल्याचा उल्लेख राज. खं. १२ लेखांक ९९ मध्ये आहे. परगणे जुन्नर-पैकी इंदोरी गांव चाकणचे कृष्णभट ब्रह्मे वगैरे यांच्याकडे इनाम असल्याबद्दल उल्लेख राजवाडे खंड १९ मध्ये पांच सात पत्रांत आहे.

इन्द्र—इन्द्राचे वैदिक, विशेषतः ऋग्वेदांतील, स्वरूप ' वेदविद्या ' नांवाच्या ज्ञानकोशाच्या दुसऱ्या खंडांत सविस्तर रीतीने वर्णिले आहे. (पृष्ठ २५५ ते २८२.)

पौ रा णि क स्वरूप.—पुराणांतून इन्द्राला पहिले स्थान दिलेले आढळत नाही. त्रैमूर्तीच्या खालचे स्थान आहे तरी इतर देवांत तो श्रेष्ठ मानला आहे. तो अंतरिक्षाचा आणि पूर्व दिशेचा राजा असून स्वर्गावर व स्वर्गस्थ देवादिकांवर त्याचा धर्म शिल्पक असून त्यांपैकी कांही जास्त वळावलेले दिसतात. तो विद्युत सोडतो, व फेकतो आणि इंद्रधनुष्य सज्ज करितो. बऱ्याच वेळां असुरांशी तो लढतो. त्यांची त्याला भीति वाटते व पुष्कळ वेळां त्यांच्याकडून तो पराभव पावतो अशा तऱ्हेचे वर्णन जाग-जागी आढळते. वृत्र नांवाच्या ब्राह्मणाचा हत्या घडल्याने त्याला बरेच दिवस लपून बसावे लागले. पुढे अश्वमेध केल्यावर त्याचे पातक नाहीसे होऊन पुनः इन्द्रपदप्राप्ती झाली (म. भा. ५. १०). सोमरसाविषयीची त्याची गाढ आसक्ती महाभारतांत एका कथेत आढळते. त्या कथेत च्यवन ऋषीने इन्द्राला, अश्विनांना हविर्भाग देणे भाग पाडले आहे. त्याच्या बदफैली वर्तनाची अनेक उदाहरणे आढळतात तथापि त्याच्या सौर्यापुढे त्याचे अवगुण झाकून जातात तेव्हा त्याचे अनुकरण करणे इष्ट नाही हे नहुष राजाच्या उदाहरणावरून दिसते. वृत्रवध करून ब्रह्महत्या पदरी घेतल्यावर इन्द्र जेव्हा लपून राहिला तेव्हा त्याची जागा नहुष राजाला इन्द्रपदावर बसवून देव ऋषींनी मारून काढली. इन्द्राचे सर्व ऐश्वर्य त्याला प्राप्त झाले पण त्याची पत्नी शची मात्र त्याला मिळाली नाही. शची महान

पतिव्रता होती तिने इन्द्राचा सखा घेऊन नहुष राजाला आपल्या प्राप्तीसाठी विपरीत गोष्ट करणे भाग पाडलें. तेव्हां नहुष राजा दुर्गतीला पोचून इन्द्र पुनः शची समवेत राहिला (म. भा. ५. ११; १२ ३४२). महाभारतांतच इन्द्रानें अहल्याला कपटानें उपभोगल्याचें वर्णन (५. १२.) दिलें आहे. अहल्या गौतम ऋषीची पत्नी होती. गौतमानें इन्द्राला शाप दिला त्यायोगानें त्याच्या अंगावर योनीच्या आकाराची हजार क्षतें पडलीं त्यावरून त्याला सयोनि असें नांव पडलें पुढें या क्षतांचे नेत्रांत जेव्हां रूपांतर झालें तेव्हां त्याला नेत्रयोनि किंवा सहस्राक्ष असें म्हणू लागले. गौतमाच्याच शापानें इंद्र वृषणहीन झाला असतां देवांनी त्याला मेघवृषण लावून पुन्हां पूर्ववत केलें. [रामायण बालकांड सर्ग ४९]

रामायणांत लंकेचा राजा रावण यानें इंद्राशी युद्ध करून याचा पराभव केला. त्याचा मुलगा मेघनाद (इंद्राला जिकलें म्हणून इंद्रजित) यानें त्याला लंकेला बांधून नेलें. ब्रह्मा आणि इतर देव यांना इंद्राच्या मुक्तकरितां शरण जावें लागलें व रावणाला अमरत्वाचा वर देऊन इंद्राची मुक्ता करून घ्यावी लागली. त्यावेळीं ब्रह्मयानें अपमानित इन्द्राला अहल्याशी बारकर्म केल्यामुळे तुला ही शिक्षा भोगावी लागली असें सांगून त्याचें समाधान केलें. (रामायण उत्तरकांड सर्ग ३०). तैत्तिरीय ब्राह्मणांत इन्द्रानें इतर स्त्रिया टाकून इन्द्राणीलाच आपली बायको म्हणून पसंत केलें त्याचें कारण तिच्या ठिकाणची कामुक आकर्षकता असें दिले आहे. कांहीं ग्रंथांतून त्यानें तिला भ्रष्ट केली व तिचा बाप जो पुलोमा दैत्य याला ठार मारलें. असें वर्णन आढळतें. इन्द्र हा अर्जुनाचा पिता असून त्यानें त्याच्याकरितां कर्णाची कवचकुंडलें फसवून मिळविली; पण त्याबद्दल कर्णाला आपली वासवी शक्ति दिली. जर कोणी कडक तपश्चर्या आचरूं लागेल तर त्याच्याकडे एखादी अप्सरा पाठवून त्याचा व्रतभंग करावयाचा हा जो इन्द्राचा परिपाठ होता तो त्याच्या नैतिक स्वभावाचें द्योतक आहे.

पुराणांतून इन्द्र आणि कृष्ण यांच्यामधील स्पर्धेविषयीच्या बऱ्याच गोष्टी आढळतात. एकदां इन्द्रानें त्याला दुर्वासानें अर्पण केलेल्या पुष्पमालेचा अनादर केला तेव्हां त्या कोपित मुनींच्या क्रोधाग्नीत सांपडून, त्र्यम्बा सर्व साम्राज्याचा नाश होईल असा शाप मिळाला. दैत्यांकडून त्याचा पूर्ण पराभव झाला व शेवटीं त्याची इतकी स्थिति आली की, थोड्याशा घृताकरितांही त्याला भीक मागावी लागली, विजयानें त्याचे शत्रू चडून जाऊन ते आपलें कर्तव्य विसरले व त्यामुळे इन्द्राला त्यांचा सहज पाडाव करून पुनः राज्य मिळवितां आलें. भागवत पुराणांत इन्द्रानें ब्राह्मणवध केल्यामुळे चांडाली नांवाचा दोष त्याच्या पाठीस लागला असें वर्णन आहे.

ब्रजामधील गोपांकडून इन्द्रयाग केला जात असे. कृष्णानें त्यांना तो न करण्याविषयी उपदेश केल्यावरून इन्द्राचा त्यावर कोप झाला, व त्यानें त्यांना बुडवून टाकण्यासाठी अतिशय मोठा पर्जन्य धाडून दिला तेव्हां कृष्णानें गोवर्धन पर्वत उपटून आपल्या करंगळीवर धरला. सात दिवसपर्यंत गोकुलावर भयंकर वृष्टि होत असतांही तेथील सर्व मंडळी गोवर्धन पर्वताखाली वसती करून राहिल्यानें सारेजण सुरक्षित राहिले. तेव्हां इन्द्राचा गर्व नाहीसा होऊन तो श्रीकृष्णाला शरण आला (भागवत दशमस्कंद. अ. २४-२७). पुनः जेव्हां एकदां कृष्ण अमरावतीस गेला व तेथील परिजातक वृक्ष बरोबर घेऊन येऊं लागला, त्यावेळीं त्या वृक्षाकरितां इन्द्र व कृष्ण ह्यांच्यामध्ये लढाई जुंपली. त्यांत इन्द्राचा पराभव झाला. पुराणांत सांगितलेल्या इन्द्राच्या पराक्रमांत, त्यानें केलेला दितीचा गर्भनाश व त्यापासून झालेले मरुत, हाही एक आहे (म. भा. हरिवंशपर्व अ. ३). यानें आपल्या वज्रानें पर्वतांचे पंख तोडल्याचीहि कथा आहे. इन्द्र हा सुरुप असून पांढऱ्या घोड्यावर किंवा हत्तीवर हातांत वज्र घेऊन बसतो. त्याच्या मुलाचें नांव जयंत, असें सांगितलें आहे. हल्लीं इन्द्राची प्रत्यक्षपणें पूजा होत नसून शत्रुध्वजोत्थान (गुडीपाडवा) नांवाच्या सणांत त्यावरील प्रासंगिक भक्ति दिसून येते (म. भा १. ६३.). इन्द्राची नांवें पुष्कळ आहेत. उदाहरणार्थ महेंद्र, शक्र, मधवान, ऋभुक्ष, वासव, अर्ह, दत्तेय, इत्यादि, त्याच्या पदव्यादि अनेक आहेत. वृत्रहन्, वज्रपाणि, मेघवाहन, पाकशासन, देवपति, आणि सुराधीप, दिवस्पति, मरुत्वान, स्वर्गपति, विष्णु, पुरंदर उल्लूक, उग्रधन्वन, इत्यादि, बुद्धपूर्वजग (पा. १६२-६४) या ग्रंथांत इंद्रविशेषणें दिली आहेत. इन्द्राचें निवासस्थान स्वर्ग, राजधानी अमरावती, राजवाडा वैजयन्त, बाग नंदन, कंदसार किंवा पारुष्य, त्याचा हत्ती ऐरावत, घोडा उच्चैः श्रवस, रथ विमान, सारथी मातली, धनुष्य शक्रधनु आणि तरवार परंज नांवाची होय. [वेदविद्या बुद्धपूर्वजग. डौसनहिंदु क्लासिकल डिक्शनरी; महाभारत; पुराणें].

(२) हें नांव साधारण आहे. ब्रह्मदेवाच्या एका दिवसांत म्हणजे प्रातःकालापासून अस्तमान पर्यंतच्या कालांत, स्वर्गामध्ये चौदा इंद्र होऊन जातात. या प्रत्येक इंद्राचें नांव वेगवेगळें असतें. त्या सर्वांची नांवें अशीं.—पहिला इंद्र यज्ञ, २ रोचन, ३ सत्यजित, ४ त्रिशिख, ५ विभु, ६ मंत्रहुम, ७ पुरंदर, ८ वली, ९ अद्भुत, १० शंभु, ११ वैधृति, १२ ऋतघमा, १३ दिवस्पति, आणि १४ शुचि. यांत, सहा इंद्रकल्प, आरंभल्यापासून, होऊन गेले असून, प्रस्तुत स्वर्गामध्ये पुरंदर इंद्र आहे, व वलीपासून शुचीपर्यंत सात, कल्प समाप्तीपर्यंत होणारे आहेत. इंद्राची बीं स्त्री, ती इंद्राणी होय. हेंहि नांव, असेंच साधारण आहे

इंद्रकली—(पौराणिक स्थळ,) हें हिमालय पर्वताचें शिखर आहे. कोणी हें भंदार पर्वताचें नांव होय असें म्हणतात.

इंद्राकडून नूतन शस्त्रास्त्रांची प्राप्ति व्हावी या हेतूने अर्जुन हा तपश्चर्या करण्यासाठी या शिखरावर आला. तेथे त्याला इंद्राने तपस्व्याच्या रूपांत दर्शन देऊन, त्याला शंकराची आराधना करून त्याला प्रसन्न कर म्हणजे मी तुला शस्त्रां देईन असे सांगितले. त्याप्रमाणे अर्जुनाने घोर तपश्चर्या करण्यास आरंभ केला. अशा रीतीने अर्जुन तप करीत असतां मूक नामक दैत्य त्या शिखरावर त्याला ठार मारण्याकरिता आला आहे हे वर्तमान शंकराला समजतांच तो किरात वेषाने त्या शिखरावर आला, व त्याने त्या दैत्यावर बाण सोडला. इकडे याच संधीस अर्जुनानेहि त्या दैत्यावर बाण सोडला. त्या दोघांच्या बाणांनी तो दैत्य मारला गेला. पण कोणाच्या बाणाने तो दैत्य मारला गेला या निमित्त अर्जुन व किरात यांमध्ये भांडण उपस्थित होऊन त्या दोघांमध्ये युद्ध झाले. पुढे किरात हा शंकरच आहे असे अर्जुनास कळून येतांच त्याने शंकराला साष्टांग नमस्कार घातला. शंकराने त्याला 'तू अजिंक्य होशील' असा वर दिला व त्याने अर्जुनाला आपली शस्त्रां दिली. पुढे इंद्राने व लोकपालांनीहि आपापली शस्त्रे अर्जुनाला दिली. (म. भा. ३. ३७)

इंद्रगिरी किल्ला—(इंद्राद) मुंबई इलाखा. नाशिक जिल्हा. चांदोरच्या वायव्येस ४ मैलांवर शैरा घाटावर समुद्रसपाटीपासून ४५२६ फूट उंचीवर हा किल्ला होता. त्याची तटबंदी १८१८ मध्ये पाडून टाकण्यांत आली. याची वाट विकट आहे. किल्ल्यावर कांदी लेणी व शिल्पकामे पहाण्यासारखी असून एक फारसी शिलालेखहि आहे. (मुं. गं. १६)

इंद्रजव—कुळ्याचे बी. 'कुडा' पहा.

इंद्रजित—लंकाधिपति रावणास मंदोदरपासून झालेला पुत्र. याने जन्मतांच मेघासारखी गर्जना केल्यामुळे, याचे मेघनाद असे नांव ठेविले होते. (अध्यात्म रामायण उत्तरकांड सर्ग २) मेघनाद हा स्वभावतः भयंकर असे. याने शुक्राचार्याच्या साहाय्याने निकुंभिलेस येथे, अश्वमेध, अभिहोम, बहुसुवर्णक, राजसूय, गोमेध, वैष्णव, आणि माहेश्वर, असे सात यज्ञ केले व शिवप्रसादाने दिव्य रथ, धनुष्यबाण, शस्त्रे, तामसी माया, इत्यादिक प्राप्त करून घेतली. याने आणखीहि कित्येक यज्ञ करावे असे मनांत आणिले, परंतु रावण देवांचा द्वेष असल्यामुळे त्याला देवांस हविर्भाग देणे इष्ट नव्हते, त्यामुळे इंद्रजिताला अधिक यज्ञ करणे शक्य झाले नाही. (वा. रा. उत्तरकांड स. २५)

रावण, देवांस जिंकण्याकरिता, स्वर्गी केला असतां तेथे देवांचा व राक्षसांचा, घोर संग्राम झाला या युद्धांत मेघनादाने अपूर्व युद्धकौशल्य दाखवून, इंद्रास आपल्या शस्त्रास्त्रांनी जर्जर करून बद्ध केले. तेणेकरून रावण हर्षित होऊन, जयशब्द करीत त्यास घेऊन लंकेस गेला, इकडे इंद्र गेला

असे पाहून सर्व देव चित्ताक्रांत होऊन ब्रह्मदेवास शरण गेले. ब्रह्मदेव हे स्वतः मेघनादाकडे आले व त्यांनी इंद्राला सोडून देण्याविषयी मेघनादाजवळ प्रार्थना केली. पण 'मी अर्थांत जेव्हां हवन करीन, तेव्हां त्यांतून अश्वासहित दिव्य रथ निघत जावा, आणि त्यावर जोंपर्यंत मी आहे, तोंपर्यंत मी विजयी व अमर असावे' असा वर दिल्यास मी इंद्राची सुटका करीन असे मेघनादाने म्हणतांच ब्रह्मदेवाने तथास्तु म्हटले, आणि इंद्रास सोडवून आणून, त्यास त्याच्या पदावर स्थापिले. त्या दिवसापासून मेघनादास, इंद्रजित असे नांव पडले. (वा. रा. उत्तर. स. २९-३०)

मारुती सीताशुद्धीसाठी अशोक वनांत आला, त्यावेळी त्याने रावणाचे असंख्य सैन्य मारले. तेव्हां इंद्रजिताने मारुतीला ब्रह्मास्त्राने बद्ध करून रावणाकडे नेले. (वा. रा. सुंदर. स. ४२)

सीताशुद्धि करून, मारुती किर्किधेस परत गेल्यावर, वानरसेनेसहित रामचंद्र लंकेस आले असतां, रावणाशी युद्धप्रसंग उपस्थित होऊन, प्रथम दिवशी इंद्रजित हाच युद्धास उभा राहिला. त्याने अंगद वगैरेंशी अनिवार युद्ध करून रामलक्ष्मणास व इतर वानरांस नागपाशाने बद्ध करून मूर्च्छित केले व तो लंकेस परत गेला. (वा. रा. युद्ध. स. ४५)

पुढे देवांतक नरांतकादि रावणपुत्र, तसाच कुंभकर्ण, महापार्श्व, आणि महोदर, हे युद्धांत मरण पावल्यावर, रावणास अतिशय दुःख झाले, त्या काळी, हा त्याचे सात्वन करून युद्धास निघाला तो प्रथम निकुंभिलेस जाऊन, तेथे याने आपली शस्त्रां अभिमंत्रित केली. नंतर युद्धभूमीवर येऊन अद्वितीय पराक्रम गाजवून सदुसष्ट कोटि वानर एका प्रहरांत मारून, रामलक्ष्मणांसहि मूर्च्छित करून हा लंकेस रावणाकडे हर्षाने परतला. (वाल्मिकी रामायण युद्ध. स. ७३)

नंतर मकराक्ष युद्धास जाऊन तोही मरण पावला. तेव्हां रावणाने यास पुनः युद्धास पाठविले. त्या काळी हा नित्याप्रमाणे निकुंभिलेस जाऊन, रथांत बसून, रामसैन्यावर आला, व त्यास याने अतिशय पीडा दिली, तिच्या योगाने ते सर्व व्यथित आहेत, तों याने मायीक सीता निर्माण करून, व ती मुखाने 'राम राम' असा दीन शब्द करीत आपल्या रथांत आहे, असे सर्वोस दाखवून ते पाहत असतां, तिचा वध केला व तो लंकेस परत गेला. ते कृत्य सुग्रीवादिकांस सखच वादून, ते शोकाकुलित झाले. पण विभीषणाने खरा प्रकार सांगून त्यांचे समाधान केले. (वा. रा. युद्ध. स. ८१)

इंद्रजित निकुंभिलेस गेला, आणि ब्रह्मदत्तवराप्रमाणे, तेथे त्याने हवन आरंभिले. त्यांत कोणाचा प्रवेश होऊन त्यास विघ्न होऊं नये, अशी व्यवस्था त्याने जागोजाग राक्षसांची मंडले स्थापून केली होती. पण ते वृत्त विभीषणास

कळले, म्हणून त्याने रामाची आज्ञा घेऊन, मोठ्या वानर समुदायासहित लक्ष्मणास त्या यज्ञाचा विध्वंस करण्याकरिता पाठविले. त्याप्रमाणे वानरसेनेने आसमंताद्वागी संरक्षणास असलेल्या सर्व राक्षसांस मारून यज्ञाचा भंग केला. तथापि याचा यज्ञ पूर्ण होत आला होता, म्हणून याने, इतका नाश झाला तरी तिकडे लक्ष दिले नाही. परंतु वानरांनी त्याच्या शरीरावर अनेक प्रहार करून, अग्नीहि पाषाणादिकांच्या वृष्टीने छिन्न केला. तेव्हा इंद्रजित निरुपाय होऊन, क्रोधाने उठला, व वानरांस माहे लागला, आणि बहुतांस पीडित करून, त्याचा तेथे एक अदृश्य होण्याचा वटवृक्ष होता, तिकडे तो जाऊ लागला; परंतु बिभीषणाच्या सांगण्यावरून वानरांनी त्याला तिकडे जाऊ दिले नाही. त्यामुळे तो चिडून जाऊन युद्धाला उभा राहिला. इतक्यांत लक्ष्मण पुढे होऊन, त्याने याशी युद्ध आरंभिले, त्यांत लक्ष्मणाने प्रथमतः याचा सारथि मारिला. इतर प्रमुख वानरांनी याच्या रथाचे घोडे मारिले. इंद्रजित हा दुसऱ्या रथांत बसून आला व त्याने क्रोधाने लक्ष्मणावर शक्ति सोडिली, ती लक्ष्मणाने मध्येच छेदिली. लगेच दुसरी यमदत्त शक्ति त्याने त्यावर टाकिली; तिचाहि लक्ष्मणाने छेद केला. लक्ष्मणाचे व याचे तीन अहोरात्रे भयंकर युद्ध झाले. शेवटी इंद्रजित मरत नाही असे पाहून लक्ष्मणाने ऐंद्राक्ष हातांत घेतले, आणि प्रतिज्ञा केली की, जर श्रीराम, धर्मात्मा आणि सत्यप्रतिज्ञा असेल, तर या बाणाने इंद्रजित मरण पावो, असे म्हणून तो त्यावर सोडताच, त्याचे किराट. कुंडलयुक्त मस्तक तात्काळ तुटून पृथ्वीवर पडले. (भार-वन. अ. २८८-२८९). ते पाहताच देवास व महर्षीस आनंद होऊन, त्यांनी लक्ष्मणावर पुष्पवृष्टि केली. इंद्रजिताचे मस्तक रामास दाखविण्याकरिता वानरांनी सुवेलाचली नेले. (वा. रा. युद्ध स. ८६-९२). इंद्रजितास सुलोचना या नांवाची स्त्री होती. ही स्त्री अतिशय पतिव्रता होती. हिने रामाकडून ते मस्तक परत आणले व त्यास ती सती गेली.

इंद्रधनुष्य.—एक राजर्षी. हा स्वर्गांतून पतन पावला असता, मार्कंडेय ऋषीच्या आश्रमा येऊन, त्यास पुत्र लागला की, आपण चिरजीवी आहा, तम्मात मला जाणतच असा. त्यांनी हिमवान पर्वतावरील प्रावारकर्ण नांवाच्या उल्काकडे, प्रावारकर्णाने इंद्रधनुष्य सरोवराच्या काठी अस. णाच्या नाडीजंघ नांवाच्या बकाकडे, नाडीजंघाने अकूपार नांवाच्या कांसवाकडे बोट दाखविले. अकूपाराकडे राजा गेला तेव्हा अकूपार म्हणाला होय, मी तुला जाणतो. नंतर त्याने सर्वांस सांगितले की, या राजाने मोठमोठे बहुत यज्ञ केले, व त्या यज्ञांत ज्या दक्षिणा दिल्या, त्यावेळी सोडलेल्या उदकांचेच हे सरोवर झाले. असा हा राजा अत्यंत पुण्यवान आहे. इतके बोलताच विमान आले, व राजाने स्वर्गास गमन केले. (भा. वन अ. ११९)

(२) स्वयंभू मन्वंतरांतील अगस्त्य ऋषीने, तू गजयाने पावशील, म्हणून ज्यास शाप दिला होता, तो राजा. हा पांड्य देशाचा अधिपति होता. याची गजयानांतून मुक्ता हरि नामे जो विष्णूचा अवतार चवथ्या तामस मन्वंतरांत झालेला त्याने केली होती.

(३) विदेहवंशीय एक जनक, याचा पुत्र ऐंद्रधुम्नि या नांवाचा होता.

इंद्रधनुष्य—हा चमत्कार आकाशांत पाऊस पडल्यावर दिसतो व ह्याकडे मनुष्याचे लक्ष अगदी प्राचीन काळापासून लागले असले पाहिजे पण त्याचे बरोबर कारण सांगणे त्या काळी कठिण होते. इंद्र हा देवांचा राजा व हे धनुष्य आकाशांत दिसते तेव्हा आपल्या पूर्वजांनी त्यास वरील नाव दिले. याचा आकार अर्धवर्तुलाकार असतो व त्या वर्तुळाचा मध्य-बिंदु, पाहणारा व सूर्य यास जोडणाऱ्या रेषेवर असतो. बहुतकरून धनू दोन दिसतात. जास्त इंद्र धनुष्ये हे दिसणे शक्य आहे. पहिल्या इंद्रधनुष्याची त्रिज्या ४१° असते व ते फारच मजेदार रंगाचे झालेले दिसते. साध्या डोळ्यांनी आपणास त्यापैकी ४ किंवा ५ रंग दिसतात पण त्यात ७ हे रंग असतात व ते इतके मिसळलेले असतात की एक कोठे संपतो व दुसऱ्याला कोठे सुरुवात होते हे सांगणे फार कठिण जाते. त्याच्या शेवटी तांबडा व सर्वांत आतला जांभळा रंग असतो. कित्येक वेळा जे दुसरे इंद्रधनुष्य दिसते त्याचे रंग पहिल्याच्या उलट असतात म्हणजे बाहेर जांभळा व आत तांबडा असतो त्याची त्रिज्या ५७° असते. या दोन इंद्रधनुष्यांमधील जागा आकाशांत काळी दिसते. तसेच पहिल्या इंद्रधनुष्याच्या आतील भागास व दुसऱ्या इंद्रधनुष्याच्या बाहेर पण जवळच कित्येक रंगाचे पट्टे दिसतात त्यास गुरवणी इंद्रधनुष्ये असे म्हणतात.

इंद्रधनुष्याचे विवरण करण्याचे पुष्कळांनी प्रयत्न केले पण त्यासंबंधी कोणास नीटसे सांगता आले नाही. डॉमिनिस, डेकार्टे इत्यादींनी भूमितीच्या आधारें त्याचे स्पष्टीकरण केले व ते पुष्कळ अंशी बरोबरहि होत. पण न्यूटनने जेव्हा पांढऱ्या किरणाचे पृथक्करण करून सप्त किरणांचे निर-निराळे वक्तीभवनांचे कोन असतात व इंद्रधनुष्याचे रंग आणि हे पृथक्कृत सात रंग यांचा क्रम एक असतो हे दाखविले तेव्हा त्याचे बरेच बरोबर असे स्पष्टीकरण झाले. पण त्यामुळे पुरवणी इंद्रधनुष्यासंबंधी काहीच सांगता येईना. व तो प्रश्न यंगने आपल्या लहरी मीमांसेने तेथे व्यतिकरण होतं हे दाखवून सोडविला.

यंगने असे दाखविले की ज्या वेळेस दोन किरण एका बिंदूमधून जातात त्यावेळेस ते निराळ्या मार्गांनी जातात; अर्थात त्यांमध्ये फरक फार थोडा असतो. या फरकामुळे लहरी निराळ्या अवस्थे (फेज) मध्ये येतात व त्यांचे व्यतिकरण होऊन आपणांस कांही एक दिसत नाही तर फक्त एक काळा पट्टा दिसतो.

कित्येक वेळां चंद्रप्रकाशामुळे देखील इंद्रधनुष्य दिसतें, परंतु तें फार फिकट असतें. कित्येक वेळां सूर्याच्या समुद्रांत पडलेल्या प्रतिबिंबामुळे सुद्धा इंद्रधनुष्य हाजें शकतें.

इंद्रनंदिन—भरत नरपति व श्राद्धदेव यांच्याबरोबर ३६ उपनिषदांचा (वेदवेदांत) कर्ता म्हणून इंद्रनंदिनविषयी उल्लेख आहे. पार्श्वनाथाष्टक ग्रंथ इंद्रनंदिन यांना लिहिला आहे. (पीटर्सन रिपोर्ट ६ वॉ. ब्रॅ. रॉ. ए. सो. १८९४)

इंद्रप्रस्थ—शक्रप्रस्थ, शक्रपुरी, शतक्रतुप्रस्थ, व खांडव-प्रस्थ अशी याची दुसरी नावे आहेत. महाभारतातील कौरव-पांडवांच्या कथांनी ज्या इंद्रप्रस्थाचें नांव अजरामर केलें आहे, व जें प्रत्येक हिंदूच्या कर्णपथावर अनेक वेळां आलेलें आहे. तें सुप्रसिद्ध नगर दिल्लीच्या दक्षिणेस दोन मैलांवर आहे. येथें पांडवांच्या वेळची धनसंपन्न नगरी आतां राहिली नाही. फक्त मुसलमानी किल्ल्याचा जीर्ण झालेला कांहीं भाग व त्यांत कांहीं जुन्या मशिदी आहेत. येथें उत्तुंग देवालयें, किंवा रमणीय उद्यानें वगैरे सांप्रत मुळीच नाहींत.

इंद्रप्रस्थ नगराचें सविस्तर वर्णन महाभारतांत दिलेंच आहे. त्याचा सारांश असा—द्रौपदीचें स्वयंवर होऊन द्रौपदीला घेऊन पांडव परत हस्तिनापुराला यावयास निघाले, तेव्हां कौरवराज धृतराष्ट्र यास अशी भीति पडली कीं, आतां हे हस्तिनापुराला आले म्हणजे राज्याच्या वांटणीकरितां आपल्या पुत्रांचें व यांचें भांडण सुरू होईल. तें टाळावें एवढ्याकरितां त्यानें धर्मराजास विदुराकडून असा निरोप पाठविला कीं, तुम्ही हस्तिनापुरास न येतां येथून थोड्याशा अंतरावर जें खांडववन अथवा इंद्रवन म्हणून महारण्य आहे, तें उध्वस्त करून तेथें नवें शहर वसवावें व त्या ठिकाणीं सर्वांथव राज्य करावें. धर्मराज भोले असल्यानें त्यांनीं ती गोष्ट तत्काळ मान्य करून तें इंद्रवन जाळून व उध्वस्त करून मोठें थोरलें नगर त्या ठिकाणीं वसविलें. यासच इंद्रप्रस्थ किंवा खांडवप्रस्थ असें नांव दिलें. महाभारतातील आदिपर्वाच्या २० व्या अध्यायांत या नगराचें वर्णन फारच सुंदर दिलें आहे. कवि-वर्य मुक्तेश्वर यांनीं आपल्या रसाळ वाणीनें हें शहर कसें वसविलें या प्रसंगाचें फार चटकदार वर्णन केलें आहे. त्या मनोहर वर्णनावरून इंद्रप्रस्थ नगरी कशी होती हें चांगलें ध्यानांत येईल. मुक्तेश्वराच्या वर्णनांत म्हटल्याप्रमाणें प्रत्यक्ष परमेश्वराच्या आज्ञेनें त्या इंद्रप्रस्थ नगरीची रचना विश्व-कर्म्यानें केलेली असो, किंवा ज्याप्रमाणें नगरें वसवावयाचीं म्हटलें म्हणजे हळूहळू वसविलीं जातात, त्याप्रमाणें तीं वसविली असो एवढी गोष्ट उघड दिसतें कीं पांडवांनीं ही इंद्रप्रस्थ नगरी वसविली व ती अत्यंत सुंदर होती, आणि ती इतकी विलक्षण होती म्हणूनच कौरवांकडे मागितलेल्या गांवांत तिला अगदीं आद्यस्थान मिळालें असावें. पांडवांनीं जो कौरवांस निरोप पाठविला तो असाः—

इंद्रप्रस्थं वृकप्रस्थं जयन्त वारणावतं ।

देहि मे चतुरो ग्रामान् पंचमं किंचिदेव तु ॥ १ ॥

“इंद्रप्रस्थ, वृकप्रस्थ, जयन्त वारणावत हे चार गांव आम्हांला द्याच. मग पांचवें कोणतें पाहिजे तें द्या.” पण हीं गांवें कौरवांनीं पांडवांस दिलीं नाहींत.

पांडवांनीं केलेला राजसूय यज्ञ याच शहरांत झाला; व मयासुरानें केलेली विचित्रसभा—जिची खालची जमीन पाण्या-प्रमाणें वाटत होती व पाणी जमीनांप्रमाणें वाटत होतें ती—याच नगरांत होती. या नगरीचें नांव भारतांत अनेक वेळां निघालें आहे. दुसरीं चार प्रस्थेहि नांवांनें मात्र आज ह्यात आहेत. त्यांच्या जागा सांप्रत दाखविल्या जातात. ह्या प्रस्थांचीं किंवा पतांचीं नांवें पानिपत, सोनपत, तिलपत, वाघपत अशीं आहेत. हीं सर्व दिल्लीच्या टापूंत यमुनेच्या पश्चिम किनाऱ्यावर पसरलेलीं होती.

इंद्रप्रस्थ येथें पांडवांच्या वेळच्या नगरीचा आतां अल्प अंशही राहिला नाही. तथापि ह्या स्थळाचें पवित्र्य अद्यापि कायम असून भाविक हिंदु जनांच्या दृष्टीनें अत्यंत पूज्य अशा क्षेत्रांमध्ये त्याची अद्यापि गणना आहे. पद्मपुराण-मध्ये इंद्रप्रस्थ माहाराष्ट्र वर्णिलेले असून त्यांतः—

यमुना सर्वं सुलभा त्रिषु स्थानेषु दुर्लभा ।

इंद्रप्रस्थे प्रयागेच सागरस्यच संगमे ॥ १ ॥

म्हणजे “यमुना सर्वत्र सुलभ आहे, पण इंद्रप्रस्थ, प्रयाग व समुद्रसंगम या तीन ठिकाणीं दुर्लभ आहे,” अशी महती वर्णन केलेली आहे. येथें यमुनेच्या तीरी ‘निगमोद्बोध’ नामक तीर्थे फार प्रसिद्ध असून येथें यात्रेकरू लोक जात असतात. ह्या तीर्थाशिवाय लहान लहान तीर्थे व देवता येथें अनेक आहेत.

दिल्ली शहरांतून इंद्रप्रस्थ पाहाण्याकरितां गेलें म्हणजे प्रथम ‘लालदरवाजा’ नामक एक जुनाट पण भरभक्कम असा दरवाजा लागतो. हा शीरशाहाच्या राजधानीचा एक प्रसिद्ध दरवाजा होता. ह्या दरवाजाच्या सन्मुख बाजूस हुमायून पादशहानें बांधलेला ‘पुराण किल्ला’ दृष्टीस पडतो. हेंच प्राचीन इंद्रप्रस्थ होय. ह्या किल्ल्यास हुमायून बादशहानें ‘दिनपन्हा’ असें नांव दिलें होतें हुमायून या किल्ल्यांतून पळून गेल्यानंतर त्याचा प्रतिपक्षी शीरशाहा ह्यानें ह्या किल्ल्यास शीरगढ अथवा शाहागढ असें नांव दिलें होतें. प्रथमतः १५३३ मध्ये हुमायूननें हा किल्ला बांधण्यास सुरुवात केली, व पुढें सात वर्षांनीं शीरशाहानें त्यावर उत्तम तट बंदीचें काम करून त्यास शोभा आणिली. ह्या तटाचा घेर सुमारे एक मैल आहे. ह्या किल्ल्यामध्ये ‘किल्ला कोना मशीद’ व शेरमंदल अशा दोन जुन्या प्रेक्षणीय इमारती आहेत. ह्यापैकी पहिली इमारत तांबूस व संगमरवरी दगडांची असून तिचें बांधकाम कुशलतेचें आहे. ही पठाण बादशहांच्या कारकीर्दीत इ. स. १५४० मध्ये तयार झाली. शिल्पकला प्रवाणांच्या दृष्टीनें हिच्या कामाची योग्यता फार असून, हिंदुस्थानांतील शिल्प-

कलेच्या इतिहासाचे कर्ते मि. फर्न्यूसन यांनी ह्या इमरातीची फार तारीफ केली आहे. त्यांनी असे लिहिले आहे की, इटली देशातील लोक, ज्या प्रमाणे व्हेनिस येथील 'कॅयाप-नाइल' नामक अत्युच्च राजवाडा ह्या आपल्या राज्यसत्तेचे व विजयवैभवाचे दर्शक समजत असत, त्याप्रमाणे पठाण लोक ह्या मशीदीचा अत्युच्च मनोरा हा प्रार्थनामंदिराचा नुसता एक भाग न मानितां आपल्या अभ्युदयाचा व राज्यसत्तेचा एक कीर्ति स्तंभ आहे असे मानित असत. त्यांचा धर्मोपदेशक ह्या मनोऱ्यावरून सर्वांस प्रार्थनेस येण्याबद्दल मोठ्या तालपुराने पाचारण करित असे त्यामुळे बाद-शहास देखील आपल्या राजवाड्यातून मोठ्या त्वरेने येथे यावे लागत असे. हुमायून बादशहा ह्या मशिदीजवळच्या शेरमंदल राजवाड्यामध्ये राहात असे. त्यास ह्या मशिदीच्या मनोऱ्यावरून प्रार्थनेस येण्याबद्दल काजी साहेबांचे आवाहन झाले. त्यासरशी तो गडबडीने उठून राजवाड्यातून धांवत धांवत येत असतां जिन्न्यांतून पडला, व त्या योगाने इजा होऊन ता. २६ जानेवारी इ. स. १५५६ मध्ये मृत्यु पावला.

अर्जुनाने जेथे उभे राहून आपल्या गांडीव धनुष्याने इंद्र-प्रस्थ नगरीच्या कोटाचे संरक्षण केले, तेथे आतां 'किष्का कोना मशीद' दृष्टीस पडते, ज्या महालामध्ये भगवान श्रीकृष्ण आणि पांडव ह्यांचे हितमंत्र चालत असत; त्या महालाचे ठिकाणी शेरमंदल अथवा शीरशहाचा राजवाडा उभा आहे. ह्या राजवाड्यापुढे सांप्रत जी पडकी जागा दिसत आहे त्या स्थळी राजसूय यज्ञाचा समारंभ झाला होता, अशी तेथील लोक माहिती सांगतात [पारसनीसकृत दिल्ली अथवा इंद्रप्रस्थ].

शके १६६० पिलाजी जाधवाच्या पत्रांत (रा. खं. ६ प. १३२) इंद्रप्रस्थाकडे जाण्यास श्रीमंतांची अनुज्ञा असल्याचे लिहिले आहे. शके १६७४ चैत्र शुद्ध द्वितीयेच्या एका पत्रांत इंद्र-प्रस्थ येथील अंताजी माणकेश्वर यांचीं ठाणीं उठविण्यांत आलीं होतीं नंतर त्यांचे बापुसाहेबांशीं वचनप्रमाण झाले असा उल्लेख रा. खं. ६ प. २४४ मध्ये आहे. पुरुषोत्तम महादेव व बापुजी महादेव किंवा महादजी गोविंद यांची ९-१० पत्रे शके १६७७-७८ मधील रा. खं. ६ मध्ये आहेत. तारीख ५ आगस्ट १७६१ च्या पत्रांत नजीबखान रोहिला याने इंद्रप्रस्थाचा बंदोबस्त करून अंतर्वेदीत प्रवेश केल्याचा उल्लेख (रा. खं. १ प. २९७) मध्ये आहे. आंगरेज बहादूर व महाराज हरबलासपाल यांच्यामधील इंद्रप्रस्थ मुक्कामी शके १७२५ मध्ये झालेला फारशी तहनामा रा. खं. १० प. नं. ६५७ मध्ये आहे.

इंद्रभूति.—(अथवा गौतम) हा पहिला गणधर महा-वीराचा पहिला शिष्य. याला गौतम इंद्रभूति असेंहि म्हणत. तो गौतम गोत्री ब्राह्मण होता. त्याच्या बापाचे नांव वसु

भूति व आईचे नांव पृथ्वी होते. मगधांतील गावेरग्राम त्याची जन्मभूमि होती. आपल्या वयाच्या ९२ व्या वर्षी राजगृह येथे तो महावीराच्या निर्वाणापूर्वी १२ वर्षे मृत्यु पावला. (पीटर्सन रिपोर्ट, ब्रॉ. एं. रा. ए. सो. १८९४. वेबर इ. अं. ११)

इंद्राणी.—इंद्रपत्नी 'इंद्र' पत्नी. आजपर्यंत : सहा इंद्र होऊन गेले. त्यांची नावे जशीं पृथक पृथक आढळतात. तशीं इंद्राणीचीं आढळत नाहींत. तरी त्यांचीं पृथक पृथक नावे असावीत असे वाटते, कारण सांप्रतच्या इंद्राणीस शची असें नांव आहे. ओरिसांत इंद्राणीची प्रचंड मूर्ति सांपडली आहे.

इंद्रावणी.—हीस मराठींत कडू इंद्रावण गुजरातींत इंदखणी, हिंदी इंद्रायण व इंग्रजींत सिट्रलस कोलो-सिथिस अशी नावे आहेत. इंद्रावणीचेवेल मध्य, दक्षिण व वायव्य हिंदुस्थान, अरबस्थान, पश्चिम आशिया, आफ्रिकेच्या उष्णकटिबंधांतील कांहीं भाग व भूमध्य समुद्राच्या आसपासचे प्रदेश इत्यादि ठिकाणी आढळतात. या वेलीचीं पाने कलिंगडाच्या प. ना-सारखीं असून फळे आकाराने नारिंगासारखीं असतात. त्यांचा रंग आरंभी हिरवा असून तीं पिकावयास लागलीं म्हणजे पिवळीं होतात. या झाडाच्या दोन जाती आहेत. एक गोड इंद्रावण व दुसरी कडू इंद्रावण. दुसरीचे फळ निवाएवढे असतें हिंदुस्थानांत वनस्पति विकणारे लोक जंगलांतील ताजीं फळे जमा करून विकतात. सरकारी दावाखान्यास पुरविण्याकरितां सहाराणपूर येथे त्यांची लागवड केली आहे. ह्यांची फळे कडू असतात. परंतु हा कडवटपणा बियांत नसतो. इंद्रावणीचे फळ रेचक असून त्याचा देशी व विलायती औषधांतून उपयोग करितात. बियापासून शेंकडा १५ ते १७ पर्यंत स्थिर तेल निघते. त्याचा दिव्यांत जाळण्याकरितां उपयोग होतो असे म्हणतात. लंडनमध्ये सोलीव फळे स्मरना, ट्रिस्ट, फ्रान्स स्पेन, व इराणमधून येतात. असोली फळांचा पुरवठा मोग्या-डोर मधून होतो. हिंदुस्थानांतील फळांत गर कमी असतो. व तो बाह्यांगापासून बरोबर सोडवितां येत नाहीं.

ह्या वेलाचा औषधाचे कामीं पुष्कळ उपयोग होतो. सर्प-दंशावर—इंद्रावणीचे मूळ विड्यांत घावे. दंतकृमीवर—इंद्रावणीचे पिकलेले फळ तापलेल्या तव्यावर टाकून त्याचा धूर दांतांस घावा म्हणजे दांतांतील किडे पडून जातात. लहान मुलाच्या पोटांतील डब्यावर इंद्रावणीचे फळ म्हशीच्या मुतांत उगाळून थोडेसे पाजावे. गंडमाळेवर इंद्रावणीच्या मुळाची साल व कडू शेवग्याची साल समभाग एकत्र कुटून तीं भुकटी गुडगुडीत ओढावी. संधिवातावर इंद्रावणीचे मूळ, पिंपळी व त्याचे चौपट गूळ हीं एकत्र करून ते रोज एक तोळाप्रमाणे भक्षीत जावे. (इंद्र, पदे)

इंद्रावती नदी—कालाहंडी संस्थानच्या उंचवट्यांतील प्रदेशांत या नदीचा उगम असून ती पश्चिमेकडे मद्रास इलाख्यांतील जयपुर संस्थानांत वाहत जाऊन पुढे वस्तर संस्थानांत शिरते. अहिरी-जमीनदारीच्या जवळून ही नदी वाहत जाऊन सोनूरजवळ गोदावरी नदीस मिळते.

चित्रकोट येथे या नदीचा एक छानदार धबधबा आहे. धबधब्याच्यावर नदीचे पात्र अरुंद असून खाली रुंद झालेले आहे; व नदीत वरीच वेढे आहेत. नारिंगी, भरदीघ, गद्रा, आणि कोठरी ह्या हिला मिळणाऱ्या नद्या होत.

इंद्रियविज्ञानशास्त्र—शारीर व इंद्रियविज्ञान पहा.

इंद्रिस्ता—किंवा एद्रिसी (अबु अबदल्ला महंमद, इ.स. १०९९-११५४) हा एक अरबी भूगोलवेत्ता होता. याच्या चरित्राविषयी फारच थोडी माहिती आहे. हा इस्लामी भूमि सोडून एका ख्रिस्ती राजाच्या दरबारी भाट झाल्यामुळे कटे मुसुलमान होता. होईतो त्याच्या नांवाचा उल्लेख करीत नाहीत. त्याचा आज दुसरा इद्रिसी, वायव्य आफ्रिकेतील खलिफ घराण्यांतील असून मलग येथे राज्य करीत होता; त्याच्या मृत्यूनंतर १०५७ मध्ये प्रानडाने मलग जिंकून घेतल्यावर इद्रिसी घराणे स्यूटा येथे गेले असावे. या ठिकाणी आपल्या चरित्रनायकाचा जन्म झाला असावा असे दिसते. त्याच्या भूगोलान्त काढोव्हाचे फार सुंदर वर्णन आढळते त्यावरून त्याचा विद्याभ्यास त्या ठिकाणी झाला या म्हणण्याला बळकटी येते. त्याच्या या ग्रंथावरून ११५४ पूर्वी केव्हांतरी तो लिस्बन आणि अँडाल्युसियाच्या खाणी पाहून आला होता असे दिसते. तसेच एकदा तो मोरोक्को शहराजवळ व एकदा कॉन्स्टंटायन येथे राहिला होता. १११७ त आपण एफिसस येथील सात निद्रिस्थांची गुहा पाहून आले असे हा सांगतो. आशिया मायनरमध्ये त्याने वराच प्रवास केला. त्याच्या ग्रंथातील संदिग्ध उताऱ्यांवरून तो इंग्लंड व फ्रान्स देशाचा किनारा पाहून आला असावा असा काही वाचक अर्थ काढतात. सिसिलीच्या दुसऱ्या रॉजरने त्याला खगोल आणि त्या वेळचे ज्ञात जग दाखवणारा एक पट (दोन्ही चांदीचे) करावयास सांगितला होता. रॉजरने दिलेल्या चांदीपैकी फक्त एक तृतीयांश चांदी खगोल व पट करण्याच्या कामी खर्च झाली. तेव्हा उरलेली दोन तृतीयांश चांदी व १००००० नाणी आणि बार्सिलोना येथून आलेल्या जहाजावरील मौल्यवान् माल रॉजरने त्याला वाक्षिस दिला. पुढे रॉजरने, प्रत्यक्ष निरीक्षण केलेल्या अनिर्जन जगाचे वर्णन ज्यांत आहे असा एक ग्रंथ तयार करण्याची त्याला आज्ञा दिली. इद्रिसी व राजा या दोघांनी जगांतील निरनिराळ्या प्रदेशांत तेथले निरीक्षण करून खरी माहिती मिळविण्याकरिता हुशार दूत पाठविले. ते जेव्हा परत आले तेव्हा त्यांनी आणिलेली माहिती इद्रिसीने आपल्या नवीन भूगोल ग्रंथांत समाविष्ट केली. अशा पद्धतीने हा अति विख्यात

ग्रंथ ११५४ च्या जानेवारीत पुरा करण्यांत आला. त्याच्या उत्पादकावरून व आश्रयदात्यावरून त्याला अलरॉजरी असे नांव देण्यांत आले. पण त्या ग्रंथाचे संबंध नांव 'भूगोलावरील सर्व प्रदेश, प्रांत, द्वीपे, आणि शहरे व त्यांचे क्षेत्रफळ व स्थळनिश्चय ही शोधण्याकरिता एका चौकस माणसाचे वाहिर्गमन' अशा अर्थाचे आहे. याचेच संक्षिप्त नांव 'पृथ्वि-पर्यटनेच्छूची करमणूक किंवा चौकस मनाला विसावा' असे आहे. 'जुबियन भूगोल' हे नांव अगदी चुकीने पडले आहे. 'रॉजेरियन ट्रिटाइज' मध्ये कर्त्याला माहित असलेली जगाची संपूर्ण माहिती आलेली आहे. वस्ती असलेले जग सात हवामानांप्रमाणे विभागले आहे. विषुवरेषेपासून सुरुवात करून अगदी उत्तरेकडे ज्या ठिकाणी थंडीमुळे पृथ्वी निर्जन दिसते त्या ठिकाणापर्यंत ही मर्यादा घेतली आहे. नंतर प्रत्येक हवामानाचे लांब रेषा काढून अकरा भाग पाडले आहेत. त्यांत आफ्रिकेच्या पश्चिम किनाऱ्यापासून आशियाच्या पूर्वकिनाऱ्यापर्यंतचा प्रदेश येतो. अशा रीतीने सर्व पृथ्वीचे ७७ चौरस कपे केले आहेत. पहिल्या हवामानाचा पहिला भाग इद्रिसीने साहारा अरण्याच्या अगदी पश्चिमेपासून व सुदनच्या वायव्येकडील लहान प्रदेशापासून सुरू करून या हवामानाच्या निरनिराळ्या विभागांतून तो नेऊन त्याचा शेवट चीनच्या समुद्रांत केला आहे. पुन्हा परत दुसऱ्या हवामानाच्या पहिल्या भागाकडे येऊन मागच्या प्रमाणेच पूर्वेकडे जावयाचे अशा रीतीने ७ व्या हवामानाच्या अकराव्या भागापर्यंत तो गेला आहे. हा शेवटचा भाग आशियाखंडाच्या ईशान्य प्रदेशापर्यंत इद्रिसीच्या मते पोहोचतो. त्याची ही पृथ्वी विभागण्याची रीत उघड उघड गैरसोयीची आहे.

इद्रिसी जरी त्यावेळी सुधारणेच्या शिखरावर असलेल्या ख्रिस्ती संस्थानांत प्रसिद्धपणे वावरत होता तरी युरोपीयन विचारावर व ज्ञानावर त्याची कोठेहि फारशी छाप पडलेली दिसून येत नाही. इद्रिसीची मते टॉलेमीप्रमाणे असल्याने त्याच्या ग्रंथातील काही भागांना परागतिक स्वरूप प्राप्त झाले आहे. उदा० पूर्वआफ्रिका आणि दक्षिणआशिया याविषयी त्याने दिलेली माहिती. सामान्य मुसुलमानांप्रमाणे भूगोलविषयक अंधश्रद्धामूलक त्याची मते सोडून दिल्यास, शास्त्रीय सत्याची त्याची आवड, मोठे मन, विस्तृत ज्ञान आणि मागील संशोधनाचा उपयोग करण्याची हातोटी लक्षांत ठेवण्याजोगी आहे. त्याने अतिशय महत्त्वाची अशी स्कॅडेनेव्हिया, आफ्रिकेचा काही भाग, नायगर नदी, इजिप्त, सिरीया, इटली, फ्रान्स, अँड्रियाटिक किनाऱ्यावरील प्रदेश, जर्मनी आणि अँटलांटिक द्वीपे या विषयांची भरपूर माहिती मागे ठेविली आहे. दुसऱ्या कोणत्याहि अरबी ग्रंथांत महत्त्वाच्या भौगोलिक मुद्यांची अशी व्यतस्थेरी मांडणी आढळून येणार नाही. आपल्या दुर्दैवाने त्याच्या हस्तलिखितांतील गावांची नावे फार दुर्बोध

वाटतात. इद्रिसीचा जगाचा नकाशा मध्ययुगांतील मुसुलमानांनी रेखाचित्रांमध्ये अत्युत्तम म्हणता येईल.

‘ रोजरी ’ खेरीज इद्रिसीने दुसरा एक मुख्यतः भौगोलिक विषयांचा ग्रंथ लिहिला आहे. त्याचे इद्रिसीने दिलेले नांव “ मानवी उपवने व आत्म्याची करमणूक ” असे आहे. दुसऱ्या रोजरचा मुलगा व वारस जो विल्यम दि बॅंड (११५४-११६६) याच्याकरिता हा रचिला व तो हल्ली उपलब्ध नाही. इम सैय्यदच्या म्हणण्याप्रमाणे, भेषज्यावर त्याने काही लिहिले आहे. शिवाय काही कविताहि केल्या आहेत असे दिसते. [ए. वि. ए. रि. ए. वॉल]

इंद्रोतःशौनक—एक शौनक कुलोत्पन्न ऋषि. जनमेजय नामक एका राजास, ब्रह्महत्या घडली असता, त्याने तिची निवृत्ति व्हावी, म्हणून आपल्या पुरोहितास प्रार्थिले, परंतु त्याने ते अमान्य केल्यामुळे, या ऋषीस राजा शरण आल्यावरून, याने त्याकडून अश्वमेध यज्ञ करवून, व त्यास पुनीत करून, स्वर्गा पाठविले (भार० शांति० अ० १५२)

इध्मजिह्व—प्रियव्रत राजर्षीच्या दहा पुत्रांतील दुसरा. हा, इक्ष्वासुदाने वेषित जे लक्षद्वीप, त्याचा स्वामी होता. याने आपल्या द्वीपाचे वर्षसंज्ञक सात भाग करून शिव, यवया, सुभद्र, शांत, क्षेम, अमृत आणि अमय, या सात पुत्रांत क्रमाने त्यांचीच नावे त्यांस देऊन, विभागून दिले होते. याचा उल्लेख महाभारतांत आढळत नाही. (प्रा. को).

इध्मचाह—अगस्त्यपुत्र दृढस्थु, यासच हे नामांतर आहे. हा तेजस्वी, महाब्राह्मण आणि महातपस्वी अगस्त्य ऋषीचा पुत्र, सात वर्षेपर्यंत गर्भवास भोगल्यानंतर अंगे, उपांगे आणि उपनिषदे ह्यांसह सर्व वेदांचा जणू जप करीत करीतच मातेच्या उदरांतून बाहेर आला. तो तेजस्वी आपल्या पित्याच्या गृहामध्ये बालपणाचे समिधांचे भारे वाढून आणित असे. म्हणून तो इध्मचाह ह्या नावाने प्रसिद्ध झाला. (महाभारत वनपर्व अध्याय ९९)

इनाम (हिंदुस्थान)—ब्रिटिश अमदानीपूर्वी देश राज्यकर्ते खाजगी व्यक्तींना व धार्मिक संस्थांना देणगीदाखल जमीनी इनाम म्हणजे सरकारसारा माफ करून देत असत. व्यक्तींना इनाम जमीनी केवळ देणगी-बक्षीस म्हणून देत. किंवा काही नोकरी बजावण्याच्या अटीवर देत असत. अशा जमीनीच्या देणगीला इनाम म्हणतात. ‘ इनाम ’ हा शब्द अरबी भाषेतून आलेला आहे. त्याचा सामान्य अर्थ देणगी किंवा बक्षीस, वरिष्ठाने कनिष्ठाला दिलेली देणगी असा आहे. हिंदुस्थानांत व विशेषतः मराठी मुलखांत इनाम याचा अर्थ सरकारसारा माफ करून दिलेली जमीन असा आहे. अशी देणगी सामान्यतः निरंतरची व वंशपरंपरा दिलेली असते. कित्येकदा, जी जमीन एखाद्या इसमाकडे मालकीहक्कांने असते तिच्यावरील सरकारसारा देणगी म्हणून माफ करण्यांत येत असे. कित्येकदा जमीन देऊन शिवाय सरकारी तिजोरीतून नक्त रक्कम देणगीदाखल देणाऱ्याला याचा

इनामांची वर्गवारी.—सरकारने दिलेल्या जमीनीच्या किंवा नक्तीच्या देणगीचे प्रकार येणेप्रमाणे (१) काही चाकरी करण्याच्या अटीवर दिलेली देणगी. अशा देणग्यांना चाकरीइनाम किंवा वतन, म्हणतात. (२) चाकरी करण्याची वगैरे कोणतीहि अट नसून दिलेली देणगी. अशी देणगी सरकारची मेहेरबानी म्हणून दिली जात असे. शुद्धाचरणो व विद्वान, किंवा सुप्रसिद्ध साधू, किंवा राजाचे नातेवाईक किंवा इतर मर्जांतले इसम अशांना देणग्या देण्यांत येत असत. तसेच मोडकळीस आलेल्या सरदारांच्या घराण्यांतील इसमांना किंवा लढाईत पडलेल्या शिपायांच्या वारसांना इनामे देत असत. यांना ‘ जातइनाम ’ म्हणतात. (३) तिसरा प्रकार धार्मिक देणग्यांचा. देवळे मशिदी, थडगी शाळा, वगैरे संस्थांना दिलेल्या देणग्या या सदराखाली येतात. यांना ‘ देवस्थान इनाम ’ असे म्हणतात. यांपैकी पहिला प्रकार चाकरी-इनामे उर्फ वतने हा विशेष महत्त्वाचा होय. त्याचा इतिहास इतरत्र दिला आहे. ‘ वतन ’ लेख पहा) बाकीच्या इनामांसंबंधाची व्यवस्था ब्रिटिश सरकारने पुढीलप्रमाणे लाविली.

इनाम कमिशन—पेशवाई बुडून ब्रिटिश अम्मल सुरू झाल्यावर ब्रिटिश सरकारला हा इनामदारांचा प्रश्न सोडवावा लागला. ब्रिटिश सरकार शेतसाऱ्याची वसुली करू लागल्यावर पुष्कळशा जमीनी इनाम म्हणजे शेतसारा माफ असलेल्या, असल्याबद्दल लोक सांगू लागले. एलफिन्स्टन साहेबांनी १८२७ च्या हुकूमने असे फर्माविले की, सर्व जमीनीवर सारा वसूल करण्यांत येईल; ज्याच्या जमीनी इनाम असतील त्यांनी आपला हक्क कोर्टांत किंवा कलेक्टरकडे शाबीत करून घेतला तर त्यांना सारामाफा मिळेल. या प्रमाणे चौकशा सुरू झाल्या. अनेक अधिकाऱ्यांनी इनाम शब्दाचे निरनिराळे अर्थ केले. त्यामुळे लोकाना इनामी हक्कांसंबंधाने फार अनिश्चितता वाटू लागली. म्हणून सरकारने या हक्कांसंबंधाची निश्चित व्यवस्था लावण्याकरिता १८५२ साली इनाम-कमिशन नेमले; व त्याने केलेल्या शिफारशी सरकारने मान्य केल्या व त्यांत उरलेसुरलेले दोष १८६३ चे समरी सेटलमेंट अॅक्टस पास करून दूर केले. या एकंदर व्यवस्थेप्रमाणे इनामांचे तीन प्रकार करण्यांत आले. (१) धार्मिक इनामे—ही त्या त्या धार्मिक संस्थेकडे निरंतर चालू ठेवण्याचे ठरले. मूळ सनदेत तसे शब्द नसले तरी असली इनामे निरंतरची करण्याचे ठरले. अर्थात ही इनामे देवस्थानाकडेच निरंतर चालावी म्हणून तबदिलीहक्कांनी (नॉट ट्रॅन्स्फरेबल) असल्याचे ठरविण्यांत आले. (२) जात इनामे—ही थोडा सरकारसारा बसवून वारसदारी व तबदिली (ट्रॅन्स्फरेबल) या दोन्ही हक्कांनी निरंतरची कायम देण्यांत आली. जी इनामे वारसदारी हक्कांनी व निरंतर हक्कांनी नव्हती तीहि काही नजराणा घेऊन वारसदारी देण्यांत आली. (३)

चाकरी-इनाम उर्फ वतन अशा वतनदारांचे गांववतनदार व जिल्हा (परगणा) वतनदार असे दोन मुख्य वर्ग होते. पैकीं गांववतनदारांचे तीन पोटवर्ग करण्यांत आले. (अ) गांव व सरकार यांपैकी कोणालाहि ज्यांचा उपयोग नव्हता अशा महाजन, वेलदार, वगैरे इसमांची वतने निम्मी खालसा करून फक्त निम्मी त्यांच्याकडे तबदिलीचा हक्क देऊन निरंतरची करण्यांत आली. (आ) ज्यांचा फक्त गांवास उपयोग होतो अशा काजी, जोशी वगैरे इसमांची गांवची चाकरी करण्याच्या अटीवर कायम ठेवण्यांत आली; व ज्यांना सनदापत्रांनी हक्क शाबीत करतां आला नाही त्यांच्याकडून उत्पन्नाचा चौथा हिस्सा सारा घेण्याचे ठरवून निरंतरची दिली, आणि तबदिली हक्कविहीन ठरवून त्या त्या घराण्याकडे निरंतर चालतील असे करण्यांत आले. (इ) तिसरा पोटवर्ग सरकार व गांव दोघानाहि उपयोगी असलेल्या कामगारांचा. त्याच्यासंबंधाने स्वतंत्र 'हेरिडिटरी ऑफिसस अॅक्ट' पास करून त्यांची व्यवस्था करण्यांत आली. ('वतन लेख पहा').

गोर्डन व पेडर सेटलमेंट्स.-परगणा वतनदारांत देशमुख व देशपांडे हे मुख्यतः येतात. ब्रिटिश अम्मल सुरू झाल्यानंतरहि आरंभी त्यांच्याकडून पूर्ववत कामे करून घेण्यांत येत होती. पण पुढे सांप्रतची रेव्हेंयु पद्धती सुरू केली तेव्हा त्यांच्या चाकरीची जरूर उरली नाही. तेव्हा त्यांच्या इनामी हक्कांची व्यवस्था लावण्याचा प्रश्न उद्भवला. इनाम कमिशनने त्यांच्या हक्कांचा विचार केला नव्हता. म्हणून महाराष्ट्राकरिता (कोंकण व सदर्न मराठा कंट्री) गोर्डन साहेबांच्या, व गुजराथकरिता पेडरसाहेबांच्या, अध्यक्षतेखाली दोन कमिथ्या नेमण्यांत आल्या; व त्यांनी सुचविलेल्या व्यवस्थेला सरकारने मंजुरी दिली. या व्यवस्थेत असे ठरले की, सरकारने या जिल्हावतनदारांना चाकरीच्या जबाबदारीतून कायमचे मुक्त करावे व उलट वतनदारांनी आपल्या इनामी उत्पन्नाच्या दररुपांतले पांच किंवा सहा आणे सरकारसारा दरसाल देत जावा. शिवाय हे इनामी उत्पन्न खासगी स्वरूपाचे करून घेण्याकरितां नजराणा म्हणून दररुपायास आणखी एक आणा सरकारला देत जावा. तसेंच दत्तकाचा हक्क पाहिजे असल्यास वरच्या शिवाय आणखी दररुपायास एक आणा सरकारास देण्याचे कबूल करावे. अशा दोन सवलती गोर्डन कमिटीने महाराष्ट्रांत दिल्या. शिवाय वतनदारांच्याच विनंतीवरून ही वतने तबदिली हक्क विहीन असल्याचे ठरविण्यांत आले. पण गुजराथमध्ये बहुतेक वतने तबदिली हक्कयुक्त असल्याचे उभयसंमतीने ठरले. जिल्हा वतनासंबंधाच्या हा व्यवस्थेलाच गोर्डन व पेडर सेटलमेंट्स असे म्हणतात.

इनाम खालसा करण्याचा हक्क.—जीं इनामें चाकरीकरितां म्हणून दिलेली आहेत तीं चालू ठेवणे किंवा खालसा करणे यासंबंधाने सरकारने स्वतंत्र नियम केले

आहेत. मूळ इनामें चाकरीकरितां दिलेली असून पुढे १८७४ च्या कायद्याच्या १५ व्या कलमाप्रमाणे चाकरीची माफी करून त्याऐवजीं सरकारसारा घेण्याचा करार सरकारने केला असेल तर त्या सनदेतल करारावरहुकुम ते वतन चालू ठेवण्यास सरकार बांधलेले आहे. पण अशा प्रकरणाचा चाकरीच्या माफीसंबंधाचा काही करार झाला नसेल आणि काही इसमाच्या हयातीनंतर किंवा घराण्याचा वंश खुंटल्यानंतर इनाम खालसा करण्यासंबंधाने जे सरकारने किंवा सरकारी अधिकाऱ्यांनी ठरविले असेल त्याप्रमाणे तीं खालसा करण्यांत येतील. वरच्यापैकी कोणताहि करार झालेला नसेल अशीं इनामें सामान्यपणे कायदेशीर वारस असेपर्यंत चालू ठेऊन कोणी वारस नसल्यास खालसा करण्यांत येतात. पण अशीं इनामें ज्या चाकरीकरितां दिलेली असतात त्या चाकरीची आवश्यकता नसेल किंवा चाकरी बदलच्या योग्य वेतनापेक्षां इनाम फार जास्त असेल, किंवा इनामदाराच्या हातून काही मोठा गुन्हा किंवा गैरवर्तणूक झाली असेल, किंवा ते वतन कायद्याला मान्य नसलेल्या वीवारसाच्या किंवा दुसऱ्या इसमाच्या ताब्यांत गेले असेल तर सरकार ते खालसा करील, किंवा योग्य अटीवर पुन्हा चालू ठेवील, किंवा काही भाग खालसा करून बाकीचे इनाम योग्य अटीवर चालू ठेवील. तसेंच चाकरीची माफी देताना तबदिलीचा हक्क दिला नसूनहि जर इनामाची तबदिली १८७४ च्या कायद्यातील कलमांविषय करण्यांत येईल तर ते इनाम सरकार खालसा करील.

इनामदार व शेतकुळे—खंड वाढविण्याचा हक्क.—जेव्हा इनाम जमीनीचे नसून वेवळ उत्पन्नाचे (रेव्हेंयूचे) असेल तेव्हा इनामदार व शेतकरी याचे परस्पर संबंध वारकाईने तपासले पाहिजेत. असले इनाम सुरू होण्यापूर्वीपासूनच जर ती जमीन दुसऱ्याच्या ताब्यांत असेल तर इनामदाराला जमीनीची मालकी मुळीच नसून फक्त उत्पन्नाची (रेव्हेंयूची) मालकी असते. पण इनाम चालू झाल्यानंतर लागलेली शेतकुळे असलीं तर जमीनीचे शक्य तितके जास्ती उत्पन्न येण्याकरितां कुळांत अदलाबदल करण्याचा हक्क इनामदाराला असतो. अर्थात कुळांत अदलाबदल करण्याचा हक्क जेथे असतो तेथे खंड वाढविण्याचा हक्कहि असतोच. परंतु इनामदारापुढीची कुळे असल्यास ती कायमची किंवा मिरासदार कुळे होत. शिवाय इनामदार सनदापत्राने असा मिरासदारीचा हक्क कुळांना देतात. अशीं कुळे योग्य तो खंड देत असल्यास तो खंड वाढविण्याचा किंवा कुळांना काढून लावण्याचा हक्क इनामदारास नाही. खंड वाढविणे झाल्यास ती वाढ वाजवी प्रमाणांत आहे, आसपासच्या मिरास जमीनीवरील खंडाइतकीच आहे असा पुरावा करण्याचा बोजा इनामदारावर असतो.

इंप्पे, सर पालिजा (१७३२-१८०९)—हा बंगालचा सर न्यायाधीश १३ जून १७३२ मध्ये जन्मला. त्याचे शिक्षण वारन हेस्टिंग्सबरोबर वेस्ट मिन्सटर येथे झाले. १७७३ मध्ये त्याला कलकत्त्याच्या नवीन बरिष्ठ कोर्टांमध्ये पहिला सर न्यायाधीश नेमण्यांत आले. त्या जागेचा पगार दर-वर्षास ८००० पौंड असे. त्याच्या जोडीला आणखी तीन न्यायाधीश देण्यांत आले होते. इ. स. १७७५ त नंदकु-माराचा खटला याच्यापुढे चालला होता, व या खटल्या-मुळेच याचे नांव इतिहासांत प्रामुख्याने या काळी पुढे येते. १७८७ मध्ये हाऊस ऑफ कॉमन्सपुढे त्याच्यावर नंदकुमा-राचा कायद्याने खून करण्याच्या आरोपावरून खटला करण्यांत आला. बर्क, मिल, थॉर्नटन, मेकाले इत्यादिकांनी इंप्पेवर अनेक गुन्हे लादून त्याला दोषी ठरविण्याचा अटोकाट प्रयत्न केला, पण तो सफळ झाला नाही. हेस्टिंग्सचा हा मित्र होता व वेळोवेळी हेस्टिंग्सला त्याने मदत केली यामुळेच त्याला शत्रू उत्पन्न झाले होते. कॉसिजुरा (कलकत्त्यापासून ८० मैलांवर) व पाटणासंबंधीच्या खटल्यांत इंप्पेला जो दोष देण्यांत येतो तो अजिबात खोटा आहे असे सर जेम्स फिदझजेम्स स्टीफेन याचे मत आहे.

१७८० मध्ये हेस्टिंग्स व त्याचे मंत्रीमंडळ यांच्यांत भांडण तंटे सुरू असता, इंप्पेला कंपनीच्या कोर्टाचा म्हणजे 'सदर दिवाण अदलत' चा मुख्य नेमण्यांत आले; व त्या कामा-करितां महिना ५००० रुपये जादा वेतन ठरविले. पण हा कारभार बेकायदेशीर होता, तेव्हां डायरेक्टरांनी इंप्पेला परत बोलाविले व पुढे त्याच्यावर खटला भरला.

इंप्पे हा फार घोरणी व हुषार न्यायाधीश होता. त्याने मोठ्या मेहनतीने १७८१ त एक कोड तयार केले. हिंदूंचे आचारविचार ओळखून तो न्याय देत असे; व साम्राज्यांत स्वास्थ्य रहावे याविषयी त्याची खटपट असे. पण त्याच्या गुणांचे शेवटी चीज झाले नाही. तो पार्लमेंटांत होता. १८०९ मध्ये त्याचा अंत झाला. [स्मिथ. ए. बि.]

इंफाल—(आसाम) मणिपुर संस्थानची राजधानी आहे. आसामबंगाल रेल्वेवरचे मणिपुर स्टेशन हेंच या गांवाला जवळचे स्टेशन म्हणतां येईल, तेथून इंफाल १३४ मैलांवर आहे. ह्या शहराची लोकसंख्या (१९११) ७४६५० होती त्यापैकी शेंकडा ९६ लोक हिंदु आहेत. एवढी मोठी जरी लोक-संख्या आहे तरी ह्या ठिकाणाला शहर म्हणण्यापेक्षा अति विस्तृत खेडेगांव म्हटलेले जास्त शोभेल. कारण ह्या ठिका-णाला तीन नद्या येऊन मिळतात व प्रत्येक नदीच्या तीरावर झोपड्यांची एक रांग आहे. भोंवताली झाडांची खूप दाटी आहे. ह्या ठिकाणी पाऊस ७० इंच पडतो व हवा थंड असून मजेदार आहे. ह्या शहरी बाजार रोज भरतो. ह्या गांवाला पाण्याचा पुरवठा नदीपासून होतो व नदीचे पाण्यांत वारंवार घाण मिसळत असल्यामुळे पटकी वगैरे रोगांचा उपद्रव फार आहे [इ. गं.]

इन्फ्ल्युएंझा—खोकला, पडसे, सर्दी, ही लक्षणे ज्यांत प्राधान्यकरून असतात असा हा एक प्रकारचा सांथीचा ताप आहे. पुष्कळ लोक साधारण पडशासहि व विशेषतः त्यांत ताप वगैरे असल्यास त्यास इन्फ्ल्युएंझा म्हणतात, परंतु ती चूक होय. या तापाच्या सांथी अतिप्राचीनकाळी युरोपादि देशांत पुष्कळदां येऊन गेल्या होत्या. अलीकडील अत्यंत जोराची सांथ इ. स. १८४७-४८ युरोपांत होती. त्यानंतर ती नष्ट होऊन पुनः इ. स. १८९०-९१ साली उद्भवली. तिचा प्रथम उद्भव सेंटपीटर्सबर्ग (पेट्रोग्राड) येथे होऊन लवकरच ती ऑस्ट्रिया, जर्मनी, फ्रान्स आणि इंग्लंड या देशांत पसरली. व तेथून त्वरेने इतर युरो-पिअन देश व्यापल्यावर अमेरिकेतील संयुक्त-संस्थानांत तिचा प्रादुर्भाव झाला. थोड्याच महिन्यांनी हिंदुस्थान, आस्ट्रेलिया, न्यूझीलंड, आफ्रिकेतील किनाऱ्यालगतचे प्रांत व दक्षिण अमेरिका या सर्व ठिकाणी या सांथीचा कहर मोठ्या चपलतेने झाला. ही सांथ हिंदुस्थानवासीयांच्या आठवणींतून जुजळी असेल नसेल तोंच उग्र स्वरूपांत तिला फारच मार्गे टाकणारी अशी इ. स. १९१८-१९ मधील सांथ युरोपांतून इकडे आली व सर्व देशभर फैलावून तिच्या योगाने थोड्या अवधीत अक्षुप्तपूर्व प्राणहानि खेड्यापाड्या-पासून तो मोठमोठ्या शहरांत झाली, व अद्याप ती सांथ सौम्य स्वरूपांत आपणांत वास्तव्य करीतच आहे असे म्हणण्यास हरकत नाही. जेथे ही सांथ प्रवेश करिते त्या देशांत चार पांच वर्षे राहून ती शेवटी नाहीशी होते.

रो गो झ वा ची का र णे.—पुर्वी अशी समजूत असे की, हा रोग स्पर्शजन्य नसून वायुजन्य असावा. कारण या सांथीच्या प्रसाराचा झपाटा कांही विलक्षणच असतो. थोड्या दिवसांच्या अल्पावधीत शहरांतील गर्दीच्या भागांतून शेंकडों माणसे एकदम अजारी पडतात ही गोष्ट व दुसऱ्या कांही गोष्टीमुळे या समजुतीस बळकटी आली होती. परंतु पुढे इ. स. १८९२ मध्ये स्लीफर याने या तापाच्या विशिष्ट जंतूचे अस्तित्व ठामरीतीने सिद्ध केले हा जंतु बहुधा रोग्यांच्या कफामध्ये व क्वचित रक्तामध्ये सांपडतो. यावरून हा रोग स्पर्शसंचारी आहे हें उघड झाले. आतां शेंकडों माणसांत या रीतीने एकदम संसर्ग होऊ शकतो हा विशेष या सांथीमध्ये आहे येवढेच. सांथीचे कारण हे जंतूच होत असे निश्चित ठरले आहे. हा वारिक जंतू सूक्ष्मदर्शक यंत्रानेच पहाता येतो व याचे दोन तीन भेद असावेत असे अनुमान आहे. याबरोबर स्ट्रोप्टोकोकाय, स्टॅफीलोकोकाय व पुप्फुसदाह उत्पन्न करणारे न्यूमोकोकाय नांवाचे जंतू मिश्रित असतात व त्यांच्यामुळे या तापांत आगंतुक दोष उत्पन्न होतात. यांच्या स्पर्शाने मनुष्यास विकृति होते व रोगोद्भव होण्याची गर्भावस्था एखाददुसऱ्या तासापासून ते थोड्याशा दिवसांपर्यंत असते, आणि मग रोगलक्षणे दिसू लागतात. अंमळ श्रमपूर्वक व शोधक

दृष्टीने पाहिले असतां स्पर्शाने संसर्ग कसा बाधला हें निश्चित ठरवितां येतें. पण बारीकसारीक सांथी ज्या मागाहून उद्भवतात त्या या जंतूंचीं बीजे (अंडी) पूर्णादस्थंप्रत येऊन आपोआप नवीन जंतू निर्माण होतात व ते अदृश्य असल्यामुळे रोगोद्भव कसा झाला व संसर्ग कोठून आला हें कोडे पडतें. भिन्न प्रकृतिमानाप्रमाणे कांहीं लोकच या सांथीचे तडाख्यांत पुनःपुनः सांपडतात. कित्येक जणांस जन्मतःच या रोगापासून निर्भयता असलेली आढळून येते.

लक्षणे.—या तापाचे लक्षणानुसार भेद पुष्कळच आहेत, व त्यांत वैचित्र्यहि बरेंच दिसून येतें. (१) ज्वर-प्रधान भेद अगर साधा दोषरहित ज्वर—पुष्कळ लोकांस अशा प्रकारचाच ताप येतो. त्यांत फक्त ज्वराचीं लक्षणे असतात. व महत्त्वाचीं इंद्रिये विषहून दोष उत्पन्न होत नाहीत. कपाळाचा पुढील भाग एकाएकीं दुखूं लागून डोळ्याचे मागील भाग दुखतो. कमरेचे स्नायु मनस्वी ठणकून दुखतात, व नंतर मांड्या, पोटाच्या व शरीराच्या इतर भागांसहि असेंच होऊं लागतें. थंडी वाजून येत नाही, पण ताप लवकरच 102° — 104° पर्यंत चढतो व ज्वराचीं लक्षणे म्हणजे जलद चालणारी नाडी, थोडी तहान व लालसर रंगाची लघवी ही असतात. जिमेवर पांढरी दाट बुरशी येऊन तिला किंचित कंप असतो व तिच्यावर दांताचे वण असतात. घसा व गलग्रंथी लाल होऊन तोंडास व श्वासास अंमळ दुर्गंध येते. पाणथरी जरा मोठी झालेली असते. त्वचा बहुधा रुक्ष असते पण कधी कधी बराच घामहि सुटतो. रोग्यास अगदीं चैन पडेनासें होऊन त्याची उलघाल होते; झोप येत नाही; अगदीं निःशक्त होऊन असहाय असा अंथरुणांत पडून रहातो व ज्वर दुखणे आल्याची स्पष्ट चिन्हें दिसतात. बहुधा यांपेक्षां अन्य लक्षणे होत नाहीत व अशी स्थिति २४ तास ते ४८ तासपर्यंत राहिल्यावर उतारहि पण भराभर पडूं लागतो. तथापि ताप निघाल्यावर सुद्धां सर्वांग ठणकणे व अशक्तपणा हीं लक्षणे जीं प्रथम दिसून येतात तीं चांगलीशीं कमी होत नाहीत. कांहीं दिवसांनीं सावकाशपणें तीं कमी होतात. तथापि हें उघड दिसून येतें कीं, या तऱ्हेच्या तापाचा जोर, आरंभ, मुदत व शेवट यांमध्ये बरेंच वैचित्र्य आढळून येतें. उदाहरणार्थः—कांहीं रोग्यांत तापाची तीव्रता फार असते पण तो थोडा वेळ टिकून निघतोहि लवकर; तर कांहीं रोग्यांत ताप मध्यम पण जरा दीर्घकालीन असून निघण्यास अवधि लागतो व सावकाश निघतो यामुळे विषमज्वरादि इतर तापाशीं याचे साम्य होऊं लागल्यानें मनांत घोंटाळा उत्पन्न होतो. या दोन्हीहि प्रकारांमध्ये ताप उलटणें संभवनीय असतें.

(२) कफप्रधान ज्वरः—या भेदांतहि तापाची सुरुवात वरीलप्रमाणेच होते. ताप, डोकेदुखी, हातपाय व सर्वांग वळणें आणि अत्यंत अशक्तपणा हीं चिन्हें तर असतातच,

पण लवकरच असें आढळून येतें कीं, रोग्यास दम लागला आहे, छातींत दुखूं लागून त्रासदायक खोकला येतो आहे व असें झालें म्हणजे श्वसनमार्ग व इंद्रिये यांमध्ये विघाड होण्यास आरंभ झाला असें समजून येतें. छाती तपासून पाहिली असतां श्वासनलिकांचा दाह सुरू झाल्याचीं लक्षणे आढळून येतात व त्या खोकल्याबरोबर अति दाट असा कफ पडतो. हें सौम्य प्रकारच्या रोगाचें वर्णन झालें. पण श्वासमार्ग दूषित झालेल्या वन्याच रोग्यांमध्ये निवळ श्वासनलिका दाहापेक्षां मिश्र फुफ्फुसदाह झाल्याचें आढळतें, व छाती तपासून परीक्षा केली असतां पाठीमागे, फुफ्फुसांत एकेच ठिकाणीं अगर तुटक तुटक अशा दोन तीन ठिकाणीं फुफ्फुसें विघडल्याचें कळून येतें. अतिशय दम लागतो. नंतर कफ पुष्कळ फेसाळ पुर्वीपेक्षां कमी दाट व लालसर रंगाचा पडूं लागतो. कांहीं थोड्या रोगांत निव्वळ फुफ्फुसदाह असतो व फुफ्फुसावरणदाह व फुफ्फुसावरणपूर्णदाह हेहि रोग झालेले आढळतात. ह्या रोगांत रोग प्रखर असून रोगी बरा होणें कठिण असतें! ज्या मानानें या श्वसनेंद्रियांत विघाड झालेला असेल, त्या मानानें ज्वराची तीव्रता असते. या तापांत पुष्कळसें पडसें डोळे आणि पापण्या पडशानें गंगारल्याप्रमाणें फुगीर दिसणें हीं लक्षणे प्रथम होतात असें लोक समजतात. पण पुष्कळदां श्वसनेंद्रियें विघडलेल्या रोग्यांत व अन्य साध्या प्रकारच्या रोग्यांत हीं लक्षणे नसतात.

(३) पित्त प्रधान ज्वर.—या प्रकारचे रोगी कमी असतात व निरनिराळ्या सार्थांत या प्रकारच्या ज्वराचें प्रमाण कधी कमी तर कधी जास्ती असलेलें आढळतें. या मध्ये उदर व त्यांतल नळ वगैरे इंद्रिये यामध्ये विकार उत्पन्न होऊन पोटाशूल, ओकारी, अतिसार व क्वचित् प्रसंगीं कावीळ हीं लक्षणे होतात. या प्रकारांत बर वणिं-लेल्या दोन भेदांपेक्षां ज्वरमान कमी व सौम्य असतें. या प्रकारच्या ज्वरांत वःकफप्रधान ज्वरामध्ये मूलतः हा ज्वर आणि त्यांत आगतुक उत्पन्न झालेले कफ व पित्त हे दोष व मागाहून उत्पन्न झालेले रोग तापाचे परिणाम होते असें जाणावें. मूळच्या तापांशीं त्याचा संबंध नसतो. याप्रमाणें पण जरा कालावधीनें शरीराचे इतर भागांतही दोष उत्पन्न होतात.

(४) हृद्दौर्बल्य प्रधान ज्वर.—यामध्ये हृदयाची क्रिया अति मंदत्वानें चालल्यामुळे मूर्च्छा व वेशुद्धीचे झटके येणें हातपाय थंड पडून मृतप्राय स्थिति होणें, दम, अनियमित व अशक्त नाडी व त्वचेत एकदम लाली येणें हीं लक्षणे होतात. दुर्बलतेनें हृदयास शिथिलता येते. नाक, तोंड, गुद, इत्यादि द्वारांतून रक्तसाव होणें हीं लक्षणे कधी कधी होतात.

(५) वात प्रधान ज्वर.—हा प्रकार बराच सर्व साधारण आहे. आरंभी ताप आल्यानंतर सुस्ती, झोपडहि विशेष दिसून येते. जास्त तीव्र रोगांत रोग्यास वात होऊन

उ पा य.—या ज्वरास उत्तम उपाय म्हणजे इकडे तिकडे हिंडून जो शाक्तिपात या ज्वरात एकदम होतो तो होऊ नये यासाठी अंशरूपात अगदी निश्चेष्ट पडून रहावं. ज्वराचे आरंभी अंग अतिशय ठणकते त्यासाठी सोडा सालि-सिलेट १० ग्रेन दर चार ते सहा तासांनी दिल्याने आराम वाटतो. अथवा एस्पिरिन ५-७ ग्रेन अगर फेनासिटिन ५ ग्रेन हीहि चांगली औषधे आहेत. पण ही औषधे डाक्टराचे सल्ल्याने घ्यावीत कारण मागाहून जी दीर्घकाल टिकणारी अशक्तता येते तिला उत्तेजक ही औषधे असल्यामुळे यांचा उपयोग बेतानेच करावयाचा असतो. ही औषधे न देता पोटास सायट्रेट, आमोनियम आसिटेट यासारखी निरुपद्रवी क्षारयुक्त औषधे कफोत्सर्जन करणाऱ्या इतर औषधांशी मिश्र करून देणे फार चांगले. ताप कमी झाल्या नंतर शाक्ती लवकर येईल अशी औषधयोजना करावी. किनाईन व कुचलाअर्क यांचा या कामी पुष्कळ उपयोग होतो. अतिलहान मुले, अशक्त माणसे व ब्रह्मलोक यांना रोगाच्या तीव्रावस्थेत अलकोहलमिश्रित उत्तेजक औषध देणे जरूर असते. उदाहरणार्थ, पोर्टवाईन वगैरे. मागाहून जी विलक्षण अशक्तता येते त्यासाठी लोह, स्ट्रिकनिया मिश्रित औषधे फायदेशीर असतात. पूर्ण विश्रांति व समुद्रकाठी अगर डोंगराच्या उंचवट्यावर हवापालट करणे तर उत्तमच होय. अशावेळी हृदयक्रिया फारच अशक्त असल्यास कापूर १० ग्रेन व आलिव्ह तेल १०० भाग या मिश्रणाचे २० थेंब दिवसांतून १-२ वेळां टोचून घालावे. सांथीच्या दिवसांत प्रत्येकाने किंचित माठ पाण्यांत विरघळवून त्या पाण्याने नाक, दसा व तोंड या ठिकाणी तुषार उडवून हे भाग साफ घेवावे. अथवा १०० भागां पाण्याचे १ भाग तुषार घेऊन उपोषण करावे.

इन्डर्नेस—इन्डर्नेस हे स्काटलंड देशामधील इनव्हे-
नॅसशायर परगण्यांतलें बंदर व मुख्य ठिकाण असून, रॉयल
म्युनिसिपल व पोलिसबरो आहे. याची लोकसंख्या
(१९०१) २१,२३८ होती. या शहराचा बराच भाग नेस
नदीच्या उजव्या तीरावर असून शिवाय हे दोन्ही तिरांवर
पसरलेलें आहे. आसमंतांतील वनश्री व सुंदर इमारती
यामुळे याला डोंगराळ प्रदेशाची राजधानी म्हणण्याची चाल
पडली आहे. उन्हाळ्यांत या ठिकाणी पुष्कळ प्रवासी
येतात. सध्यांचा किल्ला नवीन असून नदीजवळच्या
टेंकडीवर आहे. त्यांत कोर्ट व काउंटीच्या कचेऱ्या आहेत.
येथे प्रार्थनामंदिरे, शाळा, दुसऱ्या शिक्षणसंस्था व रॉयल
अॅकॅडेमी ह्या सार्वजनिक संस्था आहेत. त्याप्रमाणे येथे
पदार्थसंग्रहालय, ग्रंथसंग्रहालय, वैद्यशाळा, व इतर वऱ्याच
इमारती आहेत. टॉमनॅल्यूरिक नांवाच्या टेंकडीवर एक सुंदर
अशी स्मशानभूमी आहे. व्हिक्टोरिया पार्क, मॅगॉट ग्रीन,
शारीरिक खेळ येथे होतात ती जागा, ही सवे सार्वजनिक
मैदाने आहेत. दारू काढणे, कातडी कमावणे, सावण व
मेणवत्या करणे हे मुख्य धंदे चालतात. जहाजे वांधण्याचा
धंदा थोड्या प्रमाणावर चालतो. शहराच्या पश्चिमेस एक
मैलावरून कॅलेडोनियन कालवा जातो. शहरावर मॅजिस्ट्रेटचा
अधिकार चालतो. इनव्हेनॅस फॉरेस, फॉर्टरोज व नेन
मिळून पार्लमेंटसाठी एक सभासद निवडतात.

इनव्हेनॅस हे पिवळ लोकांचे अर्थात मजबूत ठिकाण
होतें. ईशान्येस अर्ध्या मैलावर असलेल्या एका टेंकडीवर
एक किल्ला असून त्यांत मॅकवेथने डंकनचा खून केला. हा
किल्ला मालकम कॅनमोर याने जमीनदोस्त करून, दुसरा
किल्ला बांधला. इ. स. १४२७ साली पहिल्या जेम्सनं येथील
किल्ल्यांत पार्लमेंटची बैठक भरविली. इ. स. १७४६ त
जॅकोबाईट लोकांनी हा किल्ला सुईंग लावून उडऊन दिला.
[ए.प्रि.]

इनव्हेररी.—हे स्काटलंडमधील अर्गाइलशायर परगण्याचे
मुख्य ठिकाण असून (सनदी) रॉयल म्युनिसिपल बरो
(गांव) आहे. याची लोकसंख्या (१९०१) १६३९ आहे.
अरे नदी फाईन सरोवरास जेथे मिळते याच ठिकाणी
झालेल्या उपसागराच्या दक्षिण किनाऱ्यावर हे शहर आहे.
येथे पूर्वपश्चिम जाणारा रस्ता असून उपसागराकडे तोंड
असलेली घरांची रांग आहे. 'हेरिंग' जातीचे मासे येथे
घरतात व त्याबद्दल याची प्रसिद्धी आहे. पूर्वी हे गांव
उपसागराच्या उत्तर बाजूस होतें. सध्यांची जागा १८ व्या
शतकाच्या मध्यांत निवडण्यांत आली. अर्गाइलच्या ड्युकचा
'इनव्हेररी किल्ला' येथून एक मैलावर आहे. या घराण्यांतील
पुरुषांनी इनव्हेररी गांवाच्या सुधारणेसाठी बरीच खर्चपट
केली. [ए. प्रि.]

इन्सीन (शहर).—हे शहर खालच्या ब्रह्मदेशांत
हंघावडी जिल्ह्यांतील एक पोस्ट विभागांत आहे.

हे शहर रंगूनच्या वायव्येस १० मैलांवर
आहे व बर्मा रेल्वे कंपनीचे वर्कशाप असलेले रेल-
वेचे मुख्य ठिकाण आहे. ह्या शहरास संबंध प्रांतांतील मुख्य
तुसंग आहे व एक इंजीनीअरींग स्कूल व रिफॉर्मेटरी स्कूल
आहे. ह्याच नांवाचा जो एक पोस्टविभाग आहे त्याची
लोकसंख्या सन १९०१ साली १०३९८४ होती. ह्या पोस्ट-
विभागाची जमीन समुद्राच्या पृष्ठभागाबरोबर असून सुपीक
आहे. [इ. गॅ.]

इब नदी.—ही नदी ब्रह्मपूर संस्थानांत खुरिया पठारा-
वर उगम पावून या संस्थानांत उत्तरेकडून दक्षिणेकडे वहात
गेली आहे. नदीचा प्रवाह डोंगरावरून सखल प्रदेशांत
वहात असल्यामुळे पुष्कळ ठिकाणी धबधबे व भोंवरे आहेत;
व कोठेच नाव टाकतां येत नाहीत. सर्वांत सुंदर असा धब-
धबा बेनेघाग येथे आहे. साम्रा येथे मात्र कांही कोर-
लेल्या खोडांचीं होड्या नदीत टाकिताने. गांगपूरनजीक
नदीकांठी थोड्या प्रमाणावर सोने सांपडतें. लोवाखंडा येथे
नदीचा देखावा फार सुरेख आहे. [छत्तिसगड गॅ]

इबादी पंथ.—इबादी हे एका मुसलमानी पंथाचे लोक
आहेत. यांचा पंथ खवारिज पंथाची एक शाखा आहे. या
पंथाला हे नांव ह्या पंथाचा संस्थापक अबदल्ला बिन इबाद
याच्या नांवावरून पडले. ताबरीच्या बखरीत या संस्थापकाची
माहिती अशी दिली आहे की अझारिक पंथाचा संस्थापक
नाफी बिन अल्ल-अझरक याच्यापासून हा फुटून निघाला
आणि जुन्या परंपरेला सोडून वागणाऱ्या लोकांना कसे
वागवावे याबद्दल नाफीपेक्षा तो अधिक उदार धोरणाचा
होता, परंतु शुफीय पंथाचा संस्थापक अबदल्ला बिन शफर
याच्यापेक्षा त्याचे धोरण कमी सौम्य होतें. या माहिती
खेरीज इबाद बद्दल अधिक माहिती बखरीमध्ये फारच थोडी
आढळते इतकेंच नव्हे तर कित्येक ठिकाणी याचा याच
नांवाच्या इतर कित्येक व्यक्तींशी घोंटाळा केलेला आढळतो.
परंतु इबादीपंथाच्या ग्रंथांमध्ये याने उमइद खलीफ अबद
अल्ल-मलिक याला लिहिलेली दोन पत्रे दिली आहेत आणि
हा मुआविया (इ. ६६१-६८०) व अब्द अल्ल-मलिक (इ.
६८५-७०५) या दोन सुलतानांच्या कारकीर्दीत ह्यात
होता असे सांगितले आहे. ही पत्रे खासगी स्वरू-
पाची आहेत, व त्यांमध्ये इब्नइबाद याच्या पंथाच्या
विशिष्ट तत्त्वाबद्दल निश्चित अशी माहिती फारच थोडी आहे.
शिवाय ही पत्रे अस्सल आहेत असे मानण्यास फार थोडा
आधार आहे. कारण अशा प्रकारची पत्रे बनावट तयार कर
ण्याचा प्रकार बराच प्रचलित आहे, इब्नइबाद याने काफीर
या शब्दाचा एक निराळाच अर्थ केला. या शब्दाचा
सामान्य अर्थ नास्तिक असा आहे. शिवाय कृतज्ञ असाहि
त्याचा अर्थ होऊ शकतो. परंतु काफीर म्हणजे फांशीची
शिक्षा ज्याला आहे असा गुन्हा केलेला मुसलमान असा
अर्थ इब्नइबाद याने ठरविला. व या व्याख्येनुसार असंदि

ठरविलें कीं, वरील व्याख्येप्रमाणे जे मुसुलमान काफिर म्हणून ठरतील त्यांचा प्राण घेण्यास हरकत नाही. मात्र त्यांची मालमत्ता जप्त करण्यांत येऊ नये. हें जें एक या पंथाचें तत्त्व म्हणून ताबरीने दिलें आहे तेंच पुढील लेखकांनीं इबादीपंथाचें मुख्य तत्त्व म्हणून सांगितलें आहे.

उमइद खालिपांच्या कारकीर्दीच्या अखेरीस इब्नइबादाच्या पंथाला बरेच अनुयायी मिळाले होते. कारण हिजरी सन १३० मध्ये झालेल्या बंडाचा पुढारी अबदल्ला बिन यह्या हा इबादी पंथाचा होता व त्याला मदत करण्याकरितां बसरा हाद्रमाऊत व येमेन या ठिकाणचे लोक पुढें आले होते. या बंडाची सविस्तर हकीकत अघानी नामक ग्रंथांत दिली आहे. (पहिली आवृत्ति बुलाक १२८५, २०.९७-११४) या ग्रंथांतील सदहू बंडाची हकीकत देतांना बंडांतील पुढाऱ्यांच्या तोंडचीं म्हणून जीं कित्येक प्रवचनें दिलीं आहेत. त्या प्रवचनांत या पंथाचीं तत्वे आलेलीं असून त्यांचा हा येथील उल्लेख सर्वांत अधिक विश्वसनीय होय असें मानण्यास हरकत नाही. या बंडांत इबादीच्या अनुयायांनीं मक्का व मदिना येथें कांहीं काल सत्ता स्थापिली परंतु लवकरच उमइदांच्या सैन्यानें त्यांचा पूर्ण पराभव केला. अब्बासी घराण्याच्या कारकीर्दीच्या आरंभी आफ्रिकेमध्ये या पंथाचा विजय झाला व त्यांनीं इ. ७५८ मध्ये सिलिमस हें शहर बसविलें आणि कैरावन येथें ७५८ पासून ७६२ पर्यंत सत्ता चालविली. पुढें इ. ९४२ व ९४७ या सालीं हा पंथ पुन्हां प्रबल झाला परंतु फातिमीडांनीं त्यांचा पराभव केला, तेव्हां या पंथाचे उरलेले अनुयायी जेबेलनेफ्युस येथें आश्रय करून राहिले व त्यांचे वंशज अद्यापहिं तथें नांदत आहेत. आफ्रिकेंतून या पंथाचे अनुयायी पुढें स्पेनकडे गेले. त्यांच्याबद्दल हिजरी पांचव्या शतकांतील लेखक इब्नहजम हा असें म्हणतो कीं, स्पेनमधले इबादीचे अनुयायी यहुदी किंवा ख्रिस्ती लोकांनीं मारलेल्या प्राण्याचें मांस खात नसत. अब्दल्ला काहिर याच्या ग्रंथांत असा उल्लेख आहे कीं या पंथांत चार पोटभेद होते. त्यांचीं नांवें हफिस्या, हारीथिया, यस्नीदिया व केबळ ईश्वराकरतां केलेल्या नव्हे पण पवित्र अशा कृत्यावर विश्वास ठेवणारे अशीं दिलीं आहेत. या चार पोटपंथांच्या अनुयायांत बऱ्याच बाबतींत मतभेद होते परंतु काफिर या शब्दाचा वर दिलेला अर्थ सर्वांना मान्य होता. पामन येथें या पंथाचें प्रथमपासून वर्चस्व होतें व तेथील सरकार हल्लींही या पंथाचें आहे. इब्नबतूता याला चौदाव्या शतकांत या ठिकाणीं हे लोक आढळले होते. व त्यानें असें लिहून ठेविलें आहे कीं शुक्रवारी दुपारी हे लोक चार उद्देगांनीं ईश्वराची प्रार्थना करीत असतात व खुर्चा प्रमाणेहिं कांहीं म्हणतात. जे. आर. वेल्स्टेड (अरबस्तानांतीस प्रवास लंडन १८३८, १. ३१२) या युरोपियन लेखकानें सदहू पंथाच्या तत्वाविषयी माहिती दिली आहे. परमेश्वराची भेट परलोकामध्ये होईल (असें सुनी पंथाचें लोक मानतात.)

ही गोष्ट इबादी पंथाच्या लोकांना मान्य नाही. असें जें विधान वेल्स्टेडनें केलें आहे त्याला साचौच्या लेखानें पुष्टि मिळते.

जेबेल नेफ्युस शिवाय इबादी पंथाचे अनुयायी हल्लींही जेथे आढळतात तीं स्थळे म्हणजे जेबा बेट आणि अलजीरिया मधील सर्कल लघाऊत हीं होत. अलजीरियामधील इबादी पंथाचे लोक १८८४ सालीं ४९००० होते व त्यांची रहाणी विशेषतः संन्याशासारखी होती. ते फार प्रामाणिक नीतिमान आणि ईश्वरभक्तिपरायण आहेत असें एल. रिननें लिहून ठेविलें आहे (मारबाउट्स एट खाऊन अलजीअर्स १८८४). इबादी पंथाचीं तत्वे आणि सुनी पंथाचीं तत्वे यांच्यांत फारसा फरक नाही. पूर्वकर्मवाद दोघांनाहि मान्य आहे. आणि पाश्चात्तापांतर शुद्धी हें तत्त्व फक्त अबुद्धिपुरस्कर केलेल्या पापांना लागू आहे असें हे मानतात. झांझी-बारचे सुलतान या संप्रदायाचे आहेत.

१८८२ मध्ये माझब प्रांत फ्रेंचांनीं आपल्या राज्यास जोडला तेव्हां फ्रेंच पंडितांनीं या पंथाच्या कायदेकांनुंचा अभ्यास केला व गंतर् ३. झेस यानें एमझवाइट कायद्याचें पुस्तक तयार केलें. [ए. रि. ए.]

इब्न गॅबिरोल.—(सॉलोमन बेनजुडा) हा यहुदी कवि व तत्त्वज्ञानी १०२१ च्या सुमारास मलग येथें जन्मला. लहान असतांनाच त्याचे आईबाप वारले. सॅम्युएल ह नगीद या विद्वानांच्या पोशिद्यापाशीं तो राहिला. त्याच्या रागीट स्वभावामुळे सॅम्युएलचें व त्याचें भांडण होत असे. गॅबिरोल हा लहान वयांतच वारला असें सर्वांचें मत आहे.

त्याचा साहित्याभ्यास लहान असतांनाच सुरू झाला. सोळाव्या वर्षी त्यानें पद्यें रचिलीं. याच सुमारास व्याकरणावर अनक नांवाचें एक काव्य केलें. त्याच्या ४०० ओळी-पैकी साऱ्या ९७ आज उपलब्ध आहेत. हिब्रूमध्ये अरबी छंद योजण्याचा त्यानें परिपाठ घालून दिला. हल्लीं ज्यू लोकांना तो कवि म्हणूनच कायतो माहीत आहे. १९ व्या शतकांतील फ्रान्स आणि इंग्लंडमधील अद्भुत रम्य वाङ्मयसंप्रदायाशीं त्याच्या वाङ्मयाची तुलना करितां येईल. वाणाकाव्यें आणि औपरोधिक काव्यांखेरीज सामाजिक प्रार्थना-गीतेंहि त्यानें रचिलीं आहेत. त्याच्या प्रार्थना-गीतांतील अति विख्यात म्हणजे केथर, मलकूत (प्रायश्चित्त दिनाकरितां) आणि अझरोथ हीं होत.

ज्यू समाजावाहेर तो तत्त्वज्ञानी अविहस्रॉन म्हणून ओळखला जाई. त्याचीं विशेष तत्वे म्हटलीं म्हणजे (१) भौतिक किंवा आध्यात्मिक सर्व श्रेष्ठ वस्तू, द्रव्य आणि रूप यांच्या बनाविलेल्या असून द्रव्याचे निरनिराळे प्रकार केवळ विश्वद्रव्यांतील भेद होत. त्याचप्रमाणें सर्व रूपें एका विश्व-रूपांत सांठविली आहेत. (२) आधैक आणि बुद्धि यांच्या-मध्ये दैवी इच्छा असून ती द्रव्य आणि रूप यांनीं अबाधित आहे. पण त्याचा संयोग करणारी ती एक शक्ति आहे

अबिहस्रानने आपला तत्त्वज्ञानी पंथ स्वतंत्रपणे उभारला. त्याची मते ज्यू संप्रदायाला मुळीच मान्य न होणारी अशी होती. त्याचा दुसरा महत्त्वाचा ग्रंथ म्हणजे इसला अल अखलाग (स्वभावसुधारणा), सिबहार हूपेनीनीम हा अरबी भाषेतील सुभाषितांचा ग्रंथ त्याच्याच नांवावर मोडतो. [ए. त्रि.]

इब्न तुफैल.—किंवा तोफैल (अयुबकर महंमद इब्न अबदुल मलिक इब्न तुफैल उल काझी); मृत्यू ११८५. हा मुसुलमानी तत्त्ववेत्ता ग्रानाडाजवळील ग्वाडीक्स गांवी जन्मला. तेथे त्याला वैद्यक आणि तत्त्वज्ञान यांचे शिक्षण मिळाले. तो आव्हेम पेसचा शिष्य होता असे म्हणतात. ग्रानाडाच्या सुभेदाराचा तो चिटणीस होता. पुढे मोहद खलीफ अयुबकूब युसफ याचा दिवाण व वैद्य झाला. मोरोक्को येथे त्याचा अंत झाला. [ए. त्रि.]

इब्न बतूता.—१३०४ ते १३७८) ह्याचे नांव अयुब अबदुल्ला महंमद असे असून आडनांव इब्न बतूता हे होते. हा वडा मुसुलमान प्रवासी टांजियर येथे इ. स. १३०४ मध्ये जन्मला. १३२५ त याने आपल्या प्रवासाला आरंभ करून १३५५ मध्ये तो पुरा केला. प्रथम भूमध्यसमुद्रकिनारा पालथा घालून तो आलेक्झांड्रिया येथे गेला. वॉटेंट त्याला दोन बायकांशी लग्न करण्याला फुरसत मिळालीशी दिसते. कायरो येथे कांही दिवस काढल्यावर व तांबड्या समुद्राच्या किनाऱ्यावर असलेल्या ऐधवपासून मक्केला जाण्याचा त्याचा प्रयत्न निष्फळ झाल्यावर तो पॅलेस्टाईन, अँलेप्पो आणि दमास्कस या ठिकाणी गेला. नंतर तो मक्का व मदिना येथे यात्रेकरिता गेला. मशदअल्ली येथील अल्लीच्या कबरीचे दर्शन घेऊन पुढे तो बस-यास गेला. तेथून खुझिस्तानचे पर्वत ओलांडून इस्पहानहून शिराजला आणि परत कुफा व बगदाद या गांवी तो आला. मोसल आणि दिआर बेकर येथील प्रवास आटपून तो दुसऱ्यांदा मक्केला गेला. तेथे त्याने तीन वर्षे काढली. पुढे तो तांबड्या समुद्रातून त्या वेळचे व्यापाराचे प्रसिद्ध ठिकाण जे एडन तेथे पोहोचला. एडनचे महत्त्व व मोठाल्या कुंडांपासून त्याला मिळणारा पाणीपुरवठा बतूताने वर्णन केला आहे. आफ्रिकेच्या किनाऱ्याने पुढे जाऊन मोम्बासा, क्विलोआ आणि इतर पुष्कळ ठिकाणे त्याने पाहिली. पुन्हा उत्तरेकडे वळून ओमान-मधील मोठाल्या शहरांवरून तो नवीन ओर्मझला पोहोचला. इराणी आखातातील इतर भागांत जाऊन आल्यावर तो अरबस्तान ओलांडून तिसऱ्यांदा ह्याज करण्याकरिता मक्केला गेला. तांबडा समुद्र ओलांडून तो बरेच कष्ट सोसून सायनेला गेला. तेथून नाइल नदीच्या किनाऱ्याने कायरोला पोहोचला. पुढे सिरियामधून प्रवास करून त्याने आशिया-मायनरमधील बारीकसारीक संस्थाने पाहिली. नंतर तो काळ्या समुद्रातून काफ्का येथे गेला. त्या ठिकाणी जिनोइ लोक राहात होते. बतूताने पाहिलेले हे पहिलेच ख्रिस्ती-

शहर असावे, कारण तो तेथील घंटानादाने बराच त्रस्त झाला. पुढे त्याने किप्चाकचा प्रवास केला व तेथील खान महंमद उझबेग याच्या छावणीत राहिला. रशियन साम्राज्यातील त्याने पाहिलेल्या स्थळांपैकी बोलघर (५४° ५४' उत्तर) हे एक असून उन्हाळ्यांतील लहान रात्र पाहाण्याकरिता तो तेथे गेला होता. आणखी उत्तरेकडे जाऊन तिमिर-प्रदेश पाहाण्याची त्याची इच्छा होती पण त्याला आपला वेत बदलावा लागला. परत खानाच्या छावणीत येऊन तो एका ग्रीक राजकन्येबरोबर कॉन्स्टॅन्टिनोपल येथे गेला. तेथे त्याने तिसरा अँड्रोनिकस (१३२८-१३४१) बादशहा याची मुलाखत घेतली. व्होलगा नदीकाठी सराई येथे पडलेल्या उझबेगच्या छावणीत पुन्हा परत येऊन खवारीझम आणि बोखारा पठार त्याने ओलांडली. तेथून खोरासान आणि काबूलमधून हिंदुकुश मार्गाने इ. स. १३३३ च्या सप्टेंबर महिन्यांत तो सिंधुनदीच्या काठी आला. येथे त्याच्या इतिहासाचा पहिला खंड संपतो.

सिंध प्रांत समुद्रापर्यंत व तेथून वर पादाक्रांत केल्यावर तो मुलतानला निघाला व शेवटी दिल्लीचा बादशहा महंमद तघलक याने आमंत्रण दिल्यावरून त्या ठिकाणी गेला. महंमदशाह फार चमत्कारेक स्वभावाचा व अती ढोंगी होता. त्याने सार्वजनिक धर्मार्थे संस्था काढिल्या होत्या. पंडितांना तो चांगला आश्रय देई पण पितृहत्या, भ्रातृहत्या इत्यादि पापे त्याच्या हातून घडली होती. तो फार लहरी व रक्तपात पाहाण्यास उत्सुक असे. रोजच्या रोज राजद्वारी कोणीतरी उत्कर्ष पावे तर कोणी मरणाच्या द्वारी बसत. अशा तऱ्हेच्या बादशहाने आपल्या या प्रवाशाला दिल्लीचा काबी नेमले व त्याला १२००० चांदीचे दिनार बक्षिस देऊन तितकंच वेतन दरवर्षी करून दिले. मुलतानाच्या नोकरांत बतूता आठ वर्षे राहिला, पण त्याच्या उधळ्या स्वभावामुळे त्याला वेतनाच्या चार पांच पट कर्ज झाले. शेवटी बादशहाच्या मर्जीतून उतरून तो तेथून निघाला. त्यावेळी मंगोल घराण्यांतील चीनच्या शेवटच्या बादशहाने दिल्लीस एक वकीलात पाठविली होती. ती वकीलात परत जाण्याच्या वेळी हा मूर तीबरोबर जाणार होता (१३४२). ही मंडळी मध्यहिंदुस्थानातून खंबायतला गेली. तेथून जलमार्गाने कालिकतला पोहोचली. बतूताने कौलम (क्विलामन), अँलेक्झांड्रिया, क्रिमियामधील सुडाक आणि चीनमधील क्षेटन यांच्या तोडीचे कालीकत बंदर असून ते जगांत एक अति मोठे व्यापारी ठिकाण आहे अशा तऱ्हेचे वर्णन केले आहे. हे वकीलातमंडळ चिनी जहाजांतून व लहान लहान गलबतांतून प्रवास करणार होते पण जे जहाज इतर वकीलमंडळी व नजराणे घेऊन जाणार होते ते इब्न बतूता जाण्याची तयारी करण्याच्या पूर्वीच बंदरांतून निघाले व समुद्रांत पार फुटले. बतूताचे सामान पुढे गेले व तो मात्र कालीकत बंदरांतच

राहिला. पुन्हां परत दिल्लीला जाण्याचें धाडस त्याच्यानें करवेना म्हणून तो होनावर व पश्चिम किनाऱ्यावरील इतर शहरें हिंडला. त्या अवधीत तो मालदीव बेटाला जाऊन आला. त्या ठिकाणी तो काजी बनला व चार बायका त्यानें करून घेतल्या. मालदीव बेटांचीं स्थानें उत्तम माहिती लिहून ठेविली. आगस्ट १३४४ त त्यानें मालदीव सोडलें व सिलोनला आला. त्या ठिकाणी त्यानें आदामचें पाऊल ज्या ठिकाणी उठलें आहे त्या आदाम शिखराची यात्रा केली. तेथून तो कॉरोमांडल किनाऱ्यावरील मावर गांवीं गेला. त्या ठिकाणी त्याला मदुरेत राहाणारा एक मुसलमान धाडशी गृहस्थ भेटला, तो त्या प्रदेशाचा बहुतेक मालकच बनला होता पुन्हां एकदा मलबार किनारा आणि मालदीव बेटें या ठिकाणीं जाऊन, त्यानें ४३ दिवसांचा बंगालचा प्रवास केला. सद्कवन (चितागां) येथें तो उतरला. बंगालमध्ये असतांना शेख जलालुद्दीनची त्यानें गांठ घेतली. जलालुद्दीन हा प्रख्यात मुसलमान साधु असून सिलहट येथें अद्याप त्याची यात्रा भरते. डाका जवळच्या सोनारगांव येथें जाव्हाला जाणाऱ्या जहाजांत तो बसला. अराकानच्या किनाऱ्याला लागून त्याचें जहाज ४० दिवसांत सुमात्रा येथें पोहोचलें. त्या बेटाच्या उत्तर किनाऱ्यावर नुकत्याच पसरलेल्या इस्लामी धर्माचा मलिक-अल-घाद्वीर म्हणून एक कट्टा अनुयायी तेथें होता. त्यानें चीनला जाणारें एक जहाज तयार करून ठेवलें होतें. त्यांत बसून बतूता निघाला. काम्बोजच्या मार्गानें जाऊन चीनमध्ये झेटन येथें बतूता उतरला. सीन् कलन (कॅटन) खानसा (हुंगचौ) आणि खानबलिक (कॅबेलक किंवा पेंकिंग) हीं शहरें त्यानें पाहिलीं. चीनमधील इतर ठिकाणाप्रमाणेंच मुसलमान बंधुत्वाचें त्यानें वर्णन केलें आहे. मुसलमानांनीं वैद्य आफ्रिका आणि आशिया या ज्ञात खंडांत कोठेहि आढळतो, हें त्या धर्मातील बंधुत्वाचें लक्षण बतूता मोठ्या चटकदार भाषेत पुढें मांडतो. घराकडे परत जातांना वाटेत मोठा रुख पक्षी त्यानें पाहिला (!) पुन्हां सुमात्रा, मलबार, ओमान, इराण आणि बगदाद हीं ठिकाणें पाहून व बालुकारण्य तुडवून पामिर आणि दमास्कस येथें तो गेला. त्या ठिकाणीं त्याला प्रथमच घरची बातमी समजली. १५ वर्षांपूर्वी आपला पिता मृत्यू पावल्याची दुःखद वार्ता त्यानें येथें श्रवण केली. हामाथ आणि अलेप्पो येथें जाऊन दमास्कसला परत आल्यावर त्या ठिकाणीं काळा आजार चालू असून रोज २००० वर माणसे मरत आहेत असें त्यानें पाहिलें. यरुशलैम आणि कायरो येथेला पुन्हां प्रवास करून चौथ्यांदा त्यानें हाज केलें, आणि शेवटीं २४ वर्षांनीं, ८ नवेंबर १३४९ या दिवशीं फेज येथें पाऊल टाकलें, सर्व देशांत त्याला मोरोक्को फार बरा वाटला. टांजियर येथें घरीं जाऊन तो स्पेनमध्ये शिरला, व जिब्राल्टरवरून अँडाल्यूसियाला त्यानें प्रदक्षिणा घातली. १३५० मध्ये त्याचा

पडलेल्या या माणसानें मध्य आफ्रिकेचा प्रवास केला. सहारा ओलांडून तो टिंबक्टू आणि गोगो येथें गेला. पण त्याच्या राजानें परत बोलावल्यावरून तो १३५४ त फेज येथें गेला. अशा रीतीनें २८ वर्षांचा व सरळ रस्ता धरून मोजल्यास ७५००० मैलांच्यावर होणारा प्रवास त्यानें पुरा केला. राजा-हेनें त्यानें आपल्या प्रवासाचा इतिहास महंमद इब्नजुझाई यास सांगितला. व त्यानें तो १३ डिसेंबर १३५५ त लिहून पुरा केला. इब्नबतूता १३७८ मध्ये ७३ वर्षांचा होऊन वारला. [ए. ब्रि.]

इब्न हश्म (९९४-१०६४).—याचें संबंध नांव अशु महंमद अल्ली इब्न अहंमद इब्न हश्म हें होतें. हा मुसलमानी संत कॉर्डोव्हाच्या असमंतांत जन्म पावला. तो इतिहास, कायदा आणि धर्मशास्त्र यांचा अभ्यासक असून बापाच्या मार्गे वक्षि पदावर आला पण नास्तिक वादाबद्दल त्याला पदच्युत करण्यांत आलें. आपलें वाकीचें आयुष्य यानें एकांतवासांत काढलें. कायद्याच्या बाबतींत तो प्रथम शफा संप्रदायाचा अनुयायी होता. पण पुढें त्यानें जाद्विरी मते अंगीकारीलीं. कुराणांतील प्रत्येक वाक्य सामान्य व व्यापक अर्थानें ध्यावयाचें; तें ज्यावेळीं लिहिलें त्या काळांतील प्रसंगाशीं असलेला विशेष संदर्भ गाळून टाकावा याचा; कुराणांतील प्रत्येक शब्द अक्षरशः अर्थानें लिहावयाचा; पण तो अर्थ केवळ कुराणांत इतर ठिकाणीं केलेल्या त्याच्या उपयोगावरून ठरवावयाचा इत्यादि मते हा प्रतिपादित असे. इब्न हश्मशहाच्या शिकवणींतील विशेष प्रकार म्हटला म्हणजे, वरील तत्त्वांचा उपयोग केवळ कायद्याच्या अभ्यासाकडे न करितां संप्रदायीक ईश्वरज्ञानाकडेहि त्यानें त्यांची योजना केली. यामुळें एकावेळीं मोटझिलाइट व दुसऱ्या वेळीं अॅशराइट यांच्याशीं त्याचें वाकडे आलें. तथापि संप्रदाय काढण्याच्या कामांत त्याला यश आलें नाहीं. त्याचा मुख्य ग्रंथ म्हटला म्हणजे किताब-उलमिल्ल वन-निहल (पंथाचें पुस्तक) होय. [ए. ब्रि.]

इब्राहिम कुतुबशाहा.—गोंवळकोंड्याचा एक बादशहा. पहिला कूली कुतुबशाहाचा मुलगा व जमशोदचा भाऊ. जमशोदच्या मृत्युनंतर त्याचे सरदार त्याच्या सात वर्षे वयाच्या मुलाला गादीवर बसवून राज्य हांकू लागले; पण जेव्हां हा बाल सुलतान राज्याला अयोग्य वाटला तेव्हां विजयनगराहून इब्राहिमला बोलावणें घाडून त्याला राज्यभिषेक केला (१५५०). इब्राहिमनें इतर मुसलमान राजांना बरोबर घेऊन विजयनगरच्या रामराजावर स्वारी १५६५ त केली. या लढाईत रामराजाचा पराभव होऊन तो मारला गेला. इ. स. १५७१ त इब्राहिमच्या रफतखान नांवाच्या वजीरानें हिंदूचा राजमहेंद्र किष्ठा सर केला. ३२ वर्षे मोठ्या ऐश्वर्यांत घालवून इब्राहिम इ. स. १५८१ त वारला. त्याच्या मागून महंमद कुतुबशाहा गादीवर बसला (कुतुबशाही, बहा) याच्या कारकीर्दीत मराठ्यांचा उत्कर्ष झाला. याचा

दिवान जगदेवराव नांवाचा मराठा सरदार होता. तथापि यानें वरीच हिंदुराज्यें घुळीस मिळविलीं. इब्राहिम स्वतः चांगला विद्वान होता. राज्यांत त्यानें बंदोबस्तहि चांगला ठेविला. कलाकौशल्याची बांधकामेहि करून घेतलीं. न्याय देण्याच्या बाबतींत फार दक्ष म्हणून या बादशहाची ख्याति आहे. [मुसलमानी रियासत; मोडक-मु इतिहास; वील इत्यादि]

इब्राहिमखान गारदी.—इब्राहिमखान हा आरंभी बुशीच्या हिंदी शिपायांवरील एक अंमलदार होता. पुढें कांहीं कारणांमुळे बुशीची त्याचवर इतराजी झाली; व म्हणून तो बुशीची चाकरी सोडून वऱ्हाडांत निजामअल्लीकडे गेला. इ. स. १७५८ च्या सुमारास बुशीनें लांच देऊन निजामअल्लीच्या ज्या सरदारांस आपणांकडे वळवून घेतलें, त्यांत इब्राहिमखानहि होता. [वसालतजंग पहा]. इ. स. १७५९ मध्ये निजामअल्लीनें घऱ्हाणपुरापासून खंडणी घेऊन, मिळालेल्या पैशांतून तो जेव्हां सैन्य जमा करूं लागला, तेव्हां इब्राहिमखान पुन्हां त्यास जाऊन मिळाला. परंतु पुढें लवकरच आपला भाऊ, सलावतजंग याचें मन राखण्याकरितां निजामअल्लीनें इब्राहिमखानास आपल्या नोकरीवरून काढलें. यानंतर इब्राहिमखानास सदाशिवरावभाऊनें आपल्या पदरी ठेविलें इब्राहिमखानाजवळ जय्यत तोफखाना अमून त्यानें आपल्या पायदळ सैनिकांस युरोपियन शिपायांच्या धर्तीवर कवायतीचें शिक्षण दिलेंलें होतें. हा उदगीरच्या लढाईत सदाशिवरावभाऊबरोबर होता.

उदगीरच्या लढाईनंतर इब्राहिमखानाच्या पायदळांतील शिपायांची संख्या दुप्पट करण्यांत आली. इब्राहिमखानाच्या जय्यत तोफखान्याच्या व कवाईत शिकविलेल्या त्याच्या पायदळांतील १०,००० शिपायांच्या कार्यक्षमतेवर सदाशिवरावभाऊचा इतका दृढविश्वास होता की, यांच्या मदतीनें आपण अफगाण लंकाशीं समोरासमोर लढून त्यांचा सहज पराभव करूं शकूं असें त्यास वाटून, मल्हाराव होळकर व सुरजमल्लजाट यांच्या सल्ल्यास न जुमानतां तो आपलें पायदळ सैन्य घेऊन अवदालीशीं युद्ध करावयास आला. दिल्लीचा फिल्ला सर करण्यांत व कुंजपुरा घेण्यांत इब्राहिमखानाच्या तोफखान्याची भाऊस फार मदत झाली परंतु पानिपत येथें अडकून पडल्यावर मात्र इब्राहिमखानाचें पायदळ व त्याचा अवजड तोफखाना यामुळे मराठ्यांस फार पेंच पडला. मल्हाराव होळकरानें गनीमीकाव्यानें लढण्याविषयी यावेळीं जेव्हां सदाशिवराव भाऊस पुन्हां सूचना केली, तेव्हां इब्राहिमखानानें उघड बोलून दाखविलें कीं, अशा रीतीनें लढण्यास सुरुवात करून जे मराठे सरदार मला येथें खाईत टाकण्याचा प्रयत्न करतील त्यांच्यावरच प्रथम मी आपल्या तोफा चालवीन. ता. १४ जानेवारी सन १७६१ रोजी पानिपतच्या रणभूमीवर मराठे व अफगाण यांच्यामध्ये जी अखे-

रची घनचक्र लढाई झाली, तीत इब्राहिमखानानें सुमारे ८००० रोहिल्यास रणभूमीवर लोळऊन, आपल्या समोरच्या अफगाण सैन्याचा मोड केला होता. परंतु या युद्धांत अखेरीस मराठ्यांचा मोड झाल्यावर तो जखमी होऊन शत्रूच्या हातीं लागला व तेथें त्याचा शिरच्छेद करण्यांत आला. [ग्रँटडफ. मराठी रियासत पानिपत प्रकरण]

इब्राहिम शाहा.—जौनपूरच्या शर्का घराण्यांतील सुलतान. हा इ. स. १४०२ मध्ये आपला बाप (वीलच्या मते भाऊ) मुबारिक शाहा याच्यामागून गादीवर आला. बाळग्याला त्यानें जे उत्तेजन दिलें त्यामुळे त्याचें नांव सर्वश्रुत होतें. त्या अंदाधुंदीच्या काळांतहि जौनपूर हें विद्येचें आगर म्हणून प्रसिद्ध होतें, असें त्यावेळीं इब्राहिमशाहाला अर्पण केलेल्या अनेक ग्रंथावरून समजतें, असें फेरिस्ता म्हणतो. इब्राहिम इ. स. १४४० त वारला. तो फार लोकप्रिय असे. त्याच्या मागून त्याचा वडील मुलगा महमदशाहा शर्का जौनपूरचा सुलतान झाला. [वील. मावेल डफ.]

इब्रो नदी.—आयबेरियन द्वीपकल्पांतील नद्यांतील सर्वांत मोठी नदी. ही कॅन्टाब्रियन पर्वतांत उगम पाऊन भूमध्य समुद्रास जाऊन मिळते. इच्या उजवीकडे हिजर ही उपनदी येऊन मिळते.

इच्यावरची मुख्य शहरे लॉमोनो, कॅलाहोरा, ट्युडेला, सॅस्मोसा, व कारच ही आहेत. या नदीची लांबी सुमारे ४६५ मैल आहे.

इच्या उजवीकडील उपनद्या जलॉन व मॅटरना. डावीकडील उपनद्या—येगा, अॅरगॉन, अरबा गॅलेगो व सिग्रे. ह्या नदीला व्यापारी दृष्टीनें आतां फारसे महत्त्व नाही. पांचव्या चार्ल्स बादशहानें (१५००-१५५८) बांधलेला या नदीचा एक कालवा आहे. [ए. त्रि.]

इब्लिस.—किंवा एब्लिस. मुसलमानी पुराणांतील शैतान. शैतान या नांवानें कुराणांत याचा बऱ्याच वेळां उल्लेख आलेला आहे. त्यांत इब्लिस हा शब्द ११ वेळां, व शैतान हा ८७ उताऱ्यांतून आढळतो. दुष्ट मुतांचा तो राजा असें त्या ठिकाणीं दाखविलें असून, मूळ ज्यु प्रकृतीवरून ही व्यक्ति बनविल्याचें उघड दिसतें. इब्लिसनें अल्लाविरुद्ध बंड केलें, म्हणून त्याला स्वर्गांतून हाकून देण्यांत आलें. आमची उपासना करण्याचें त्यानें नाकारलें म्हणून त्याला अशी शिक्षा देण्यांत आली अशी कुराणांत कथा आहे. त्याला प्रथम देहदंडाचीच शिक्षा देण्यांत आली होती; पण त्याच्या विनवणीवरून उत्थापनाच्या दिवसापर्यंत त्याला ईश्वरानें अवधि दिला. (कुराण ७, १३.)

इमर्सन रास्फ वाल्डो.—(१८०३-१८८२) हा अमेरिकन कवि व निबंधकार बोस्टन येथें ता. १५ मे सन १८०३ इ. रोजी जन्मला. स्वावलंबन, स्वातंत्र्यप्रियता, कळकळ, नेमतपणा, ध्येयप्राप्ति, वगैरे त्याच्या वाङ्मयीकांच्या अंगच

सद्गुण इमर्सनमध्ये उतरले होते. त्याची मते प्युरिटन पंथाची होती.

बाळपणी मिस मेरी मूडी इमर्सन नांवाच्या त्याच्या आतेने त्याच्या शिक्षणाची काळजी घेतली. विद्यार्थी दशेतच त्याने वाङ्मय व वक्तृत्व या बाबतीत नांव मिळविले होते. त्याच वेळेपासून त्याला कविता करण्याचा व वाचनाचा नाद लागला होता. शिक्षण संपल्यावर कांही दिवस त्याने शिक्षकांचे काम केले पण स्वातंत्र्य, कळकळ व सत्यप्रीति याची त्याला दिवसेंदिवस अधिकाधिक जरूरी भासू लागली व शेवटी त्याने हा उद्योग सोडून धार्मिक विषयांत आपले मन घातले व तो धर्मोपदेशक बनला. देवभोजन (लॉर्डस सपर) हा कायमचा संस्कार व्हावा असा ख्रिस्ताचा हेतु नव्हता असे त्याचे मत होते; पण हे मत कोणास मान्य न झाल्यामुळे त्याने हा धंदा सोडून दिला. कोलरिजचे तत्वज्ञान, वर्डस्वर्थच्या कविता कार्लाइलचे निबंध यांचा इमर्सनवर बराच परिणाम झाला होता. इ. स. १८३२ साली तो ज्यावेळी प्रवासास निघाला त्यावेळी त्याने इंग्लंडमध्ये जाऊन लंडन, कॉलेरिज, वर्डस्वर्थ व कार्लाइल या वाङ्मय सेवकांशी परिचय करून घेतला. कार्लाइलबरोबर याचा बराच स्नेह झाला; त्यांना एकमेकांविषयी अत्यंत आदर वाटत असे.

इ. स. १८३३ साली इंग्लंडमधून परत आल्यावर त्याने कांही काल व्याख्याने देऊन घालविला व शेवटी प्रेमळ माणसांच्या सहवासांत कॉर्कॉर्ड येथे आपले आयुष्य घालविले. ज्याला बौद्धिक काम करावयाचे असेल त्याने शारीरिक श्रमाची कामे करू नयेत असे त्याचे स्वानुभवावरून मत झाले होते.

इमर्सन हा बौद्धिक स्वातंत्र्याचा अत्यंत चहाता होता. तत्कालीन तत्त्ववेत्ते इमर्सनकडे वारंवार येत व त्याला मान देत असत.

इमर्सनची वक्ता या नात्याने अधिक कीर्ति झाली. 'मोठी माणसे' 'इंग्रजी वाङ्मय' व 'इतिहासाचे तत्वज्ञान' यांवर त्याने दिलेली व्याख्याने फारच लोकप्रिय झाली.

इ. स. १८४७ साली तो इंग्लंडमध्ये पुन्हा गेला व तेथून परत आल्यावर त्याने 'इंग्लिश ट्रेड्स' नांवाचे पुस्तक प्रसिद्ध केले.

सामाजिक व राजकीय सुधारणेची त्याला फार आवड्यकता वाटत असे. त्याची मते गुलामगिरीच्या विरुद्ध होती. त्याने व्याख्यानांत प्रतिपादिलेली मते व व्याख्यानांतीलच विचारसरणी त्याच्या निबंधांतून दृष्टीस पडते. त्याला कवितांची व गूढ तत्वज्ञानाची फार आवड होती. तो कादंबऱ्या कवितेच वाचीत असे.

इमर्सन हा कोणाचा अनुयायी नसून त्याने प्रत्येकापासून प्राज्ञांश तेवढा उचलला होता. त्याच्या अंगी असलेल्या परमध्येयाकांक्षेला सत्यविष्करणाचे स्वरूप आले होते.

त्याची लेखनशैली जरेदार भेदक व सूत्रवत आहे. त्याच्या ग्रंथांतून आश्वावादित्व दिसून येते. त्याची कविता त्याच्या पद्याइतकी सरस नाही. इ. स. १८६६ साली हारवर्ड कॉलेजने त्याला डॉक्टरची पदवी दिली.

इमर्सन ता. २७ एप्रिल १८८२ इ. रोजी मरण पावला. 'एसेज' 'रिप्रेझेंटेटिव्ह मेन' 'दि कॉन्फट ऑफ लाईफ', वगैरे त्याची मुख्य पुस्तके आहेत.

[संदर्भग्रंथ.—जार्ज विलिस कूक—राफ वाल्डो इमर्सन, हिज् लाईफ, रायटिंग्ज अँड फिलॉसफी (बोस्टन १८८१) अलेक्झांडर आयर्लंड—राफ वाल्डो इमर्सन: हिज् लाईफ जीनिअस अँड रायटिंग्ज (लंडन १८८२); ए. ब्रॉन्सन अल्कॉट—राफ वाल्डो इमर्सन, फिलॉसफर अँड सीअर (बोस्टन १८८२); मॉकुअर डॅनिअल कान्वे—इमर्सन, अँड होम अँड अँब्रॉड (बोस्टन १८८२); जोएल बॅटन—इमर्सन अँड ए पोएट (न्यूयार्क १८८३); एफ 'बी' सॅनबोर्न (एडिटर)—दि जीनिअस अँड करॅक्टर ऑफ इमर्सन: लेक्चर्स अँड दि कॅकॉर्ड स्कूल ऑफ फिलॉसफी (बोस्टन १८८५); आलिव्हर वॅडेल होल्मस—राफ वाल्डो इमर्सन ("अमेरिकन मेन ऑफ लेटर्स सीरिज") बोस्टन १८८५; जेम्स इलियट केवट—ए मेमॉयर ऑफ राफ वाल्डो इमर्सन. मॅथ्यु आर्नोल्ड (डिस्कोर्सेस इन अमेरिका) आणि जॉन मोल्ले (क्रिटिकल मिसेलनीज) यांनी इमर्सनवर उत्तम भाष्य केले आहे, कूक—बिब्लिओग्राफी ऑफ राफ वाल्डो इमर्सन (बोस्टन १९०८).]

इमादशाही. (इ. स. १४८४-१५७२)—बऱ्हाडांत एलिचपुर येथे अवीचीन काळांत जे एकच स्वतंत्र राज्य होऊन गेले ते होय. या घराण्याच्या कारकीर्दीत बऱ्हाडाला बरेच महत्त्व आले व त्याचा विस्तारहि बराच झाला. या घराण्याचा संस्थापक फतेउल्ला होय.

फ ते उ ल्ला इ मा द श हा (१४८४).—हा मूळचा तैलंगी ब्राह्मण. ह्याचा बाप विजयनगरांत रहात असे. विजयनगरच्या राजाबरोबर चाललेल्या लढाईत कैद होऊन तो मुसलमानांच्या हाती लागला. आणि त्यास मुसलमानी धर्माची दीक्षा मिळाली. तेव्हापासून तो बहामनी राज्यांतील महमद गवानच्या मेहेरबानीने हळूहळू योग्यतेस चढला. पुढे त्यास इमाद-उत्सुल्क हा किताब व बऱ्हाडची सुभेदारी मिळाली. सन १४८४ त इमादशाहा असे नांव धारण करून तो आपल्या सुभ्याचा कारभार स्वतंत्रपणे करू लागला. पुढे तो त्याच वर्षी मरण पावला.

अ ला उ दी न इ मा द श हा (१४८४-१५२७).—ह्याने गाविलगड ही आपली राजधानी केली, हा किल्ला विकट ठिकाणी बांधिलेला असून मजबूत आहे. तेथे त्यावेळची एक मशीद अद्यापि हयात आहे. महंमदशाहा बहामनी बेदरहून पळाला, तो कांही दिवस अलाउद्दीनकडे येऊन राहिला होता. पण कांही दिवसांनी तो पुनः वजीर

अमीर बेरीद याजकडे गेला. कित्येक कारणांवरून अहमद नगरच्या निजामशाहाशी अलाउद्दीनचे वैर जडले आणि त्याशी युद्ध करण्याकरितां खानदेश, व गुजराथ येथील राजांची त्यास मदत घ्यावी लागली. त्यासाठी गुजराथच्या राजास त्याने आपला बराच मुलूख दिला. सन १५२७ त अलाउद्दीन मरण पावला. आणि त्याचा ज्येष्ठ पुत्र दर्या इमादशहा तत्कावर वसला.

शे व ट चे वा द श हा—दर्या इमादशहाने निजाम-शहाच्या घराण्याशी सोयरीक केली. त्याच्या अंमलांत दंगे-धोपे न होतां राज्यांत शांतता होती. त्याचा मुलगा बुन्हाण इमादशहा लहान असतांच गादीवर आला. त्याच्या अल्प वयांत तोफखान नामक एका धाडशी व धूर्त सरदाराने सर्व अधिकार बळकाविला. सन १५७२ ह्या वर्षी तोफखानावर मूर्तुझा निजामशहाने स्वारी केली. तोफखान नरनाळा किल्ल्यांत जाऊन राहिला. मूर्तुझा निजामशहा व त्याचा दिवाण जंगीजखान यांनी तोफखान व इमादशहाचा वंशज ह्यांस जिंकून ठार मारिले, आणि वन्हाडचे राज्य अहमदनगरच्या निजामशाहीस जोडिले (निजामशाही पहा). याप्रमाणे इमाद शाहीचा शेवट झाला.

इमादशाहींत कलाकौशल्यांस चांगले उत्तेजन मिळाले. एलिचपूरच्या आसपास इल्ली जे रेशमी व सुती कापडाचे कारखाने आहेत ते त्यावेळेपासूनच होत. लहानमोठे किल्लेहि तेव्हाच बांधले गेले. [कळे-वन्हाडचा इतिहास. मुसुलमानी रियासत. मोडक-दक्षिणेंतील मुसुलमानी राज्याचा इतिहास. ६]

इमामः—हा अरबी शब्द असून याचा अर्थ ज्याचे चांगले वाईट अनुकरण करावयाचे तो पुढारी, नेता, असा आहे. हा शब्द कुराणाला, गवंच्याच्या पाणसळाला आणि ओळं-व्याला, तसेच रस्त्याला, विद्याथ्यांच्या रोजच्या कामाला व लेखी माहितीला लावतात. कुराणांत अशा अनेक अर्थाने हा शब्द आलेला आहे. पण विशेषतः एखाद्या पुढ्याला आणि अब्राहामला (२. ११८) लाविला आहे. अशा रीतीने मुसुलमान पुढ्याला इमाम असे नांव पडले. त्याचा अधिकार महंमदाप्रमाणे फार मोठा असतो. त्याचे कर्तव्य म्हणजे पैगंबराचा खलिफ किंवा नायब म्हणून राहाणे; राज-शासन आणि धर्मसंरक्षण करणे हे होय. त्याच्या अधिकाराच्या बुडाशी आणि उगमाभोवती सर्व मुसुलमानी राज्याच्या भानगडी वास करीत आहेत. सुनी पंथाचे लोक असे प्रतिपादितात कीं माणसांना इमाम नेमण्याचा अधिकार असून मुसुलमानांच्या सामान्य चालीरीतीनां समति व मान देणे हे त्यांचे काम आहे; इमामांची जरूरी नेहमी कबूल केली जात व नेहमी इमाम निवडण्यांत येतो; म्हणून व्यावहारिक दृष्ट्या इमामांचे अस्तित्व करारावर अवलंबून असून कुराणावर किंवा महंमदापासूनच्या परंपरेवर उभारलेले नाही. शियांपर्यां लोक असे मानितात कीं “इमामाची नेमणूक पैगं-

बरामार्फत ईश्वर करितो, व आतांपर्यंत त्यानेच नेमणुका केल्या आहेत; अल्लीच्या वंशजांनाच फक्त ही पदवी आहे; खारीजी, इमामाची मुळीच अवश्यकता नाही, तो असला तर बरा तेव्हा त्याचा अधिकार अबाधित नसून मानण्यावर अवलंबून आहे असे प्रतिपादितात. मोटझीलाइट, इमामाची नेमणूक करार म्हणून झालेली नसून प्रयोजनामुळे झालेली आहे” असे मानतात. सुनी आणि शिया यांच्यामधील दुसरा भेद असा कीं इमाम हा दोषाधीन असून जोपर्यंत तो इस्लामी धर्माचे नियम पाळतो तोपर्यंत तो स्वतः पाप करीत असला तरी त्याची आज्ञा पाळावी. पुढारी कार्यदक्ष मात्र पाहिजे अशा तऱ्हेचा सुनींचा कटाक्ष आहे. पण शियांचे असे म्हणणे आहे कीं, ईश्वराने नेमलेला इमाम ईश्वरी वंशाचा असून तो दोषबाह्य असतो. आतांपर्यंत वर्णन केलेला बडा इमाम होय. धाकटा इमाम शुक्र-वारच्या प्रार्थना संप्रदायांतील पुढारी असतो. प्रथम शुक्र-वारची प्रार्थना बऱ्या इमामाच्या देखरेखीखाली होत असे. त्यावेळीं तो उपदेश (खुतबा) करीत असे. पण मुसल-मानी साम्राज्याचा विकास होऊन व खलिफा सामान्य लोकांत मिसळेनासा झाल्यापासून हा अधिकार एका दुय्य-माला देण्यांत आला. तुर्कस्तानांत हे छोटे इमाम आपल्या हद्दींतील अधिकारी असून परवाना देणे, सुन्ता, लग्न आणि और्ध्वदेहिक संस्कार करणे यासारखी कामे त्यांच्याकडे असतात. इराणमध्ये शिया लोकांतील इमाम जास्त शुद्ध व अध्यात्मी असून सरकारच्या सत्तेखाली ते येत नाहीत. त्यांच्या कांहीं पुढ्यांनां मुज्तहीद म्हणतात. मुज्तहीद म्हणजे धार्मिक प्रश्नावर स्वतंत्र मत देण्यालायक असणारे इमाम. इमाम या शब्दाचा उपयोग बहुमानार्थक पदवी म्हणूनहि करतात.

अल्लीच्या कुळांतील बारा शिया इमामांची नांवेः—इमाम अल्ली, महंमद पैगंबराचा जांवई. हसन हुसेन, जैन-उल अबिदीन, बाकीर किंवा महंमद बाकीर, जाफर सादिक. मूसी काश्मि, अल्ली मूसी राझा, टाकी किंवा महंमद टाकी. अल्ली नकी, हसन अस्करी, महादी [बील. ए. नि.]

इरकद—मद्रास. सालेम जिल्हा व ताळुक्यांतील सिव-राय टेंकडीवरील थंड हवेचे ठिकाण. हे समुद्रसपाटीपासून ४८२० फूट उंच असून लोकसंख्या १९०१ साली ७७८७ होती. उन्हाळ्यांत हे स्थान फार बहारीचे असल्यामुळे पुष्कळ लोक येथे हवा खाण्यास येतात. येथील स्वाभाविक देखावा इतका सुंदर व मनोहर आहे कीं, तसा उदक-मंड अथवा कोडैकनाल या ठिकाणी नाही. या ठिकाणी पारा ७५ अंशावर कधीहि चढत नसून ६० अंशांहून खाली कधी उतरत नाही. सभोवार कोंफीचे मळे आहेत. हे सालेम रेल्वे स्टेशनपासून २० मैल असून तेथे जाण्याची साधने विपुल आहेत. [ई. गं.]

इरालिंग—हे लोक बहुतेक हैसूर संस्थानांत बंगलोर जिल्ह्यांत आढळतात. या लोकांचा मुख्य धंदा शेती व मजुरीचा आहे. हे लोक विशेषतः जंगलांत मजुरी करतात. यांची भाषा तामिळ असून तांत कानडी व तेलगु शब्द मिसळले आहेत. हे लोक डोंगरी मुळखांत मुख्यतः आढळतात. ते आपला निर्वाह कंदमुळें, वनस्पती, फळें यांवर करतात. ते मूळचे अनामलाई जंगलांतले रहिवासी आहेत असें म्हणतात. १९११ साली यांची संख्या दोन हजार होती [सेन्सस रिपोर्ट हैसूर १९०१ व १९११.]

इराक—इराणातील एक प्रांत. हा कुम आणि कशानच्या पश्चिमेस व बुरुजिर्दच्या पूर्वेस आहे. उत्पन्न दरसाल सुमारे १६००० पौंड आहे. या प्रांतांत अनेक संपन्न गांवें आहेत; त्यांतून धान्य वगैरे होतें; पण या प्रांतांची प्रसिद्धी त्यांत होणाऱ्या गालिचांवर अवलंबून आहे. येथील गालिचे बहुधा सर्व युरोपला पाठविण्यांत येतात व त्यांची किंमत दरसाल सुमारे १००,००० पौंड होते. याची राजधानी जी सुलतानाबाद त्या ठिकाणी या गालिचांचा व्यापार करणारी एक मोठी ब्रिटिश कंपनी आहे. सुलतानाबाद कुमच्या नैर्ऋत्येला ७७ मैलांवर वसलेलें आहे. तेथील लोकसंख्या ८००० वर असून पोष्ट आणि तारऑफिसहि आहे. हें शहर १८०८ मध्ये वसलें गेलें व यामुळें त्याला अद्याप कधी कधी “शहर-इ-नो” (नवें शहर) असें म्हणण्यांत येतें.

इराक—(मेसापोटेमिया) आशियाखंड, अरबस्तान, गेल्या महायुद्धापर्यंत इराकला स्वतंत्र अस्तित्व नव्हतें. तेव्हां त्यासंबंधी माहिती ‘मेसापोटेमिया’ या लेखांत अंतर्भूत झालेली सांपडेल इ. स. १९२१ च्या पुढील माहिती येथें दिली आहे.

हेजाझच्या हुसेन राजाचा धाकटा मुलगा अमीर फैजूल हा सन १९२१ च्या आगस्टमध्ये पहिला फैजूल म्हणून इराकच्या गादीवर आला. इराकचे राज्य इंग्लिशांच्या तंत्रानें चालवयाचें होतें व फैजूल ब्रिटिशार्शी स्नेहभावानें वागे म्हणूनच बसला येथून तो निवडला गेला; यावरून बऱ्याचशा अरबांचा ब्रिटिश राज्याबद्दल विश्वास वाटत असलेला दिसून येतो. लीग ऑफ नेशन्सच्या धोरणास अनुसरून सौम्यपणानें व नेकीनें राज्य चालविण्याच्या गुणामुळे तो तुर्कस्तानचे उत्तरेतील वजन, खुर्द प्रांतांतली अस्वस्थता, इराणातील बोलशेविकांचें वस्तान, व बाकीच्या अरब राजांची स्पर्धा इतक्या अडचणीतून देशाचें संरक्षण करूं शकला. १९२१ च्या आक्टोबरांत प्रोव्हिजनल कौन्सिल ऑफ स्टेट बसविण्यांत आलें. सैन्यातील माणसांची संख्या कमी करून त्यांचें बल विमानें ठेवून वाढविण्याचें धोरण यावेळीं ब्रिटिश सरकारनें स्वीकारलें होतें (अरबांशी वागतांनां ब्रिटिश सरकार ठेवांत असलेलें धोरण ‘अरबस्तान’ लेखांत सांपडेल.)

इराक येथून ब्रिटनला १९२१—२२ मधील जकाती व व राज्यकारभार याचा वार्षिक वसूल एकंदर १६२२००० पौंड मिळाला. १९२२ च्या मार्च मध्ये मि. चर्चिल यांनी इराक येथें ब्रिटिशसत्ता स्थापन करण्यास आलेल्या खर्चाचा अंदाज ३५००००००० पौंड केला. यापैकी चारपंचमांश निवळ लढाईचा खर्च होता.

सन १९२२ च्या एप्रिल मध्ये आखवानी नांवाचे धार्मिक आचारांत प्युरिटनच्याहि पुढें गेलेले, स्ततःस खऱ्या व साध्या राहणीचे प्रवर्तक म्हणवून घेणारे परंतु धर्मवेडे व जबरदस्तीनें दुसऱ्यांनां वाटविणारे मुसुलमान हे इराक येथील लोकांवर—त्यांनीं इब्न सय्यद (नेझ्दचा राजा) यास खंडणी द्यावी म्हणून—छापे घालूं लागले. इब्न सय्यद हा युफ्रेटीस नदीच्या उजव्या तीरावरील प्रदेशाचा स्वतःस मालक समजत असे. आखवान चळवळ इराकच्या शेजारच्या इब्नसय्यद मुलखाच्या उत्तरभागांत उत्पन्न झाली व तिचा त्यानें राजकीय कार्याकडें उपयोग करून घेतला. उलट आखवान संप्रदायी ईर्जुयायी मिळाविण्यांत त्याच्या इराकवरील मालकीचा उपयोग करून घेऊं लागले. या आततायी लोकांचा प्रतिकार करण्याच्या प्रश्नावर मतभेद होऊन इराकच्या कॅबिनेटमधील पांच दिवाणांनीं राजीनामे दिले. तथापि इब्नसय्यदनें इराकचा हाय कमिशनर सर पर्सी कॉक्स याजपाशीं खेद प्रदर्शित करून या धर्मवेड्यांच्या चळवळी थांबविल्या. अनेक प्रमुख शेख ब्रिटिशांचा जरूर तेवढा तावा कायम रहावा, कार्यक्षम अरबांच्या नेमणूक व्हाव्या, व धार्मिक पुढाऱ्यांची राजकीय गोष्टींतील ढवळाढवळ थांबवावी अशा मताचे होते. शियापंथाच्या लोकांनीं केलेल्या कारस्थानांमुळे अडचणी उत्पन्न होऊन त्यांचा परिणाम म्हणजे १९२२ च्या आगस्टमध्ये मुख्य प्रधान नाकीब व इतर सहा प्रधान यांनीं राजीनामे दिले. सर पर्सी कॉक्स यानें आगस्टच्या अखेरीस नॅशनॅलिस्ट पक्षाच्या काहीं लोकांनां पकडले व बगदादच्या दोन वर्तमानपत्रांच्या संपादकांना दूर करून तीं पत्रे बंद करून टाकलीं. जातीचे पुढारी व बसऱ्याचा व्यापारीवर्ग मॅडेला अनुकूल, तर इकडे बगदादचे बडे लोक व अधिकारीवर्ग प्रतिकूल होता. हिंला पक्षाकडून राजकीय बाबींत त्रास पोहोचूं लागला. सर पर्सी कॉक्स यानें शांतता स्थापण्यासाठीं मोठे परिणामकारी उपाय योजिले. राष्ट्रीय पक्षाची अनेक मुत्सद्दीमंडळी जंगलांत चालती झाली.

१९२२ सालच्या आक्टोबरांत वीस वर्षे टिकणारा आंग्लो—इराक तह बगदाद येथें झाला; त्याच्या अटी पुढीलप्रमाणें—(१) इराकच्या खऱ्या अधिपतीला ब्रिटननें जरूर तो सल्ला व सहृदय खुल्या मनानें द्यावें, (२) इराकच्या ध्यतिरिक्त कोणत्याहि राष्ट्रांतील इसमाची ब्रिटनच्या संमतीखेरीज अधिकाराच्या जागी नेमणूक करण्यांत येऊं नये; (३) ब्रिटिश अधिकाऱ्यांच्या नेमणुकीच्या अटी व संख्या निश्चित

ठरविण्यांत यावी; (४) धार्मिक लोकांमध्ये फक्त नीति व सुव्यवस्था यांचा प्रचार करणारा धार्मिक कायदा इतर धार्मिक पंथांचे संरक्षण होण्या करितां तयार करण्यांत यावा; (५) ब्रिटनच्या सांपत्तिक व सार्वराष्ट्रीय महत्त्वाच्या बाबींशी संबंध येणाऱ्या प्रश्नांवर इराकचा राजा ब्रिटनच्या सल्ल्याप्रमाणे चालण्याचे कबूल करीत आहे; (६) इराक मधून जाणें देणें अनियंत्रित रहावें; (७) व सर्व वादाचे प्रश्न ' लीग ऑफ नेशन्स ' पुढे मांडण्यांत यावे.

लो को प यो गी का मे.—इराकची असमाधानकारक सांपत्तिक परिस्थिति सुधारणे शक्य आहे असे दिसल्यावरून कालवे, आगगाच्या व तेलाची पैदास यांची जुळणी करण्याचे ठरविण्यांत आले. निमित्त मालापेक्षा आयात व्यापार बराच अधिक असतो. कालव्याची सोय, बियाण्याची योग्य निवड व पिकांच्या वाढीचे उपाय यांच्याकडे लक्ष पुरविल्यास इराक शेतकीच्या बाबतीत पहिल्या दर्जाचा देश होण्यासारखा आहे. पाटबंधाऱ्यांची व्यवस्था केली तर उत्कृष्ट इजिप्शियन कापसाच्या तोडीचा विपुल कापूस इराकमध्ये होई लागेल. म्हणून १९२२-२३ मध्ये विल्लुत प्रमाणावर मोजणी होऊन कांही कालवे वाढविण्यांत व कांही दुस्त करण्यांत आले. पोस्ट व तारखात्यांत पुष्कळ इराकींचा भरणा करण्यांत आला असून आगस्ट १९२१ पासून बगदाद व केरो यांच्या दरम्यान पंधरवज्याची वैमानिक टपालाची सोय करण्यांत आली आहे, व तिचा चांगला उपयोगहि करून घेण्यांत येत आहे. बस-याचे बिनतारीचे स्टेशन १९२२ च्या जूनमध्ये पूर्ण झाले असून इराकचे हिंदुस्थान, केरो व कान्टाटिनोपल यांच्याशी प्रत्यक्ष दळणवळण होई लागले आहे. १९२०च्या एप्रिलमध्ये ब्रिटिश सरकारच्या ताब्यांत रेल्वे देण्यांत आल्या होत्या, त्या इराक सरकारने जुलै १९२३ मध्ये आपल्या ताब्यांत घेतल्या. रेल्वेवरील परदेशी नोकरांची संख्या १७००० होती. ती उत्तरवीत १७०० च्या खाली आणली असून इराकी नोकरांची संख्या सध्या ५००० झाली आहे. रेल्वेचे रस्ते वाढवितांना जरी तेथील लोकांनी प्रथम विरोध केला होता तरी आतां त्यांना दळणवळण वाढल्यामुळे धान्य वगैरे खपण्याची चांगली सोय झालेली पाहून रेल्वेचे महत्त्व पटले लागले आहे. १९२१ मध्ये पुरामुळे रेल्वे रस्त्यांचे फार नुकसान होऊन बगदाद-बसरा रेल्वे कित्येक मैल वाहून गेली.

ब्रिटिशांचे धोरण.—१९२२ च्या डिसेबरमध्ये लार्ड कर्झन यांनी, तुर्कीच्या ताब्यांतून अरबांना पूर्ण स्वातंत्र्य मिळवून देण्याची ब्रिटनची इच्छा जाहीर केली. इराकमध्ये खर्च करण्यास ब्रिटिशांकडून कर वसूल करणे पार्लमेंटला योग्य वाटले नाही. म्हणून इराकमधून ब्रिटनने आपले अंग का व केव्हां काढून घ्यावे याची चर्चा झाली. इराकमधील रेल्वेची किंमतच ३५ लक्ष असून ती इराक

सवडीप्रमाणे फेडणार यांत शंका नाही. ब्रिटनने इराकवर संरक्षणासाठी केलेला खर्च ६३ लक्ष ८० हजार पौंड, तसेच हाय कमिशनरचा पगार व खर्च यांकरितां ३० हजार पौंड, सैन्याच्या कामी ५८० हजार पौंड याप्रमाणे १९२३ च्या एप्रिलमध्ये खर्च दाखविण्यांत आला होता. सामान्य धोरण असे ठरविण्यांत आले की, तुर्कस्तानाबरोबर इराकचा समानाकारक संधि होतांच इराकला ब्रिटिशांच्या मदतीची अपेक्षा राहणार नाही. परंतु तोपर्यंत इराकमधून सर्वस्वी अंग काढून घेणे ब्रिटिश साम्राज्यास धोक्याचे आहे. इ.स. १९२३ च्या मेमध्ये सर पर्सी कॉक्स याच्याजागी सर हेनरी डॉन्ज हाय कमिशनर झाला. इराकची शीघ्र प्रगति पाहून १९२२च्या मेमध्ये तहांचा मुदत पांच वर्षांपर्यंत खाली आणून मॅडेचचे बंधन दूर करण्याचे ठरले व त्याप्रमाणे कच्चा मसुद्यावर सही करण्यांत आली. [डब्ल्यु आइन्सवर्थ-रीसचेंस इन असीरिया (लंडन १८३८) चेन्सी-एक्सपॉजिशन फॉर दि सर्व्हे ऑफ दि रिबर्स युफ्राटीस अँड टैग्रस (२ भाग १८५०); लॉफ्टस-खारिडिया अँड सुसियाना (१८५७)]

इराण—हे पश्चिम आशिया खंडातील एक राज्य आहे. याच्या उत्तरेस कास्पियन समुद्र, रशियन ट्रॅन्सकॉकेशिया व ट्रॅन्सकास्पियन राज्य, पूर्वेस अफगाणिस्तान व बलुचिस्तान, दक्षिणेस अरबी समुद्र व इराणी आखात आणि पश्चिमेस तुर्कस्तानचा प्रदेश आहे.

पश्चिम सरहद्द.—आरास नदीवरील एका बिंदूपासून नैर्ऋत्य दिशेने आराराट पर्वतापर्यंत जाणारी २० मैल लांबीची एक रेषा रशियापासून इराणला अलग करते. आराराट पर्वतापासून दक्षिणेस इराणी आखातातील शाट-एल-अरब नदीच्या मुखापर्यंत सुमारे ७०० मैलपर्यंत इराणी-तुर्की सरहद्द पसरलेली आहे; परंतु ही निश्चित केलेली नाही.

उत्तर सरहद्द.—ही सरहद्द आरास नदीवरील बिंदूपासून टेजेन नदीवरील सेरखपर्यंत पसरली आहे.

पूर्व सरहद्द.—पूर्व सरहद्द सेरखपासून अरबी समुद्रावरील ग्वेहेरपर्यंत सुमारे ८० मैलपर्यंत पसरलेली आहे.

दक्षिण सरहद्द.—ही सरहद्द म्हणजे इराणी आखात व अरबी समुद्र यांचा ग्वेहेरपासून शाट-एल-अरब नदीच्या मुखापर्यंतचा सुमारे ८८० मैल लांबीचा समुद्रकिनारा होय. इराणी आखाताच्या उत्तर किनाऱ्याजवळची होर्मोज (होर्मझ) लाराक, किश्म, हंगम, फुरर, किश (कैस), दराबि, शेखशु ऐब, जेब्रिन, खरक, खाराकु (खोर्गु) ही बेटे इराणी राज्यांत मोडतात. या सरहद्दी वरचेवर अनेक कमिशन नेमून अखेरीस निश्चित झाल्या आहेत.

नैसर्गिक वर्णन.—इराण हा देश नैसर्गिक दृष्ट्या एक पठार आहे. व अर्वाचीन इराण या पठाराचा पश्चिमाध्व व्यापते. समुद्रकिनाऱ्याजवळचा प्रदेश मात्र सखल आहे. मोठ्या पर्वतश्रेणींना इराणी नावे नाहीत. पश्चिमेकडील अझरबैजानपासून पूर्वेस खोरासानपर्यंत ५०० मैल

पसरलेल्या पर्वताच्या ओळीला असलेले एलबुर्झ पर्वत हे नांव, इराणी लोक या पर्वताच्या फक्त ५० मैल लांबीच्या भागालाच लावतात. अक्षरबैजनपासून वायव्येस बलुचिस्तानपर्यंत ८०० मैल अखंड पसरलेल्या मोठ्या मध्यवर्ती पर्वतश्रेणीला " सेंट्रल रेंज " म्हणतां येईल. एल्ब्रुझ, शुद्रुन कुह, शहान कुह, कुहिगेरा, झाडेह कुह, कुहिकारान हीं बख्त्यारी प्रदेशांत व दक्षिणेस कर्मानजवळ बिदखान, लाले-इझार, शाहकुह, जमालवारिझ वगैरे उंच शिखरे आहेत. खोरासानमध्ये कित्येक पर्वतांच्या ओळी आहेत. एलबुर्झ पर्वतांत डेमाव्हेंड शिखर १८००० फूट उंच आहे. आग्नेय इराणांत कुहिबास्मन नांवाचा निद्रित ज्वालामुखी पर्वत व कुहिताफ्तान नांवाचा तांन शिखरांचा (जागृत) ज्वालामुखी पर्वत आहे.

नद्या.—सीफिड रुड, इर्झाझ, गुर्गान व आट्रेक ह्या नद्या कास्पियन समुद्राला मिळतात. अबिचै, सफिचै, मुर्दिचै, जघट्ट व टाटा व वगैरे चौदा नद्या उर्मिया सरोवराला मिळतात. हास्लेहरूड, जजरुड कॅड, केरेब, शुरेहरूड, कारा-सु, रेझाचै, जेहरूड व कुमरुड या नद्या कुम व कशनच्या पूर्वेच्या कवीर (खारट दलदली) मध्ये मिळतात. इस्पहानची नदी (झेंदेहरूड) गव्हखानी दलदलीला मिळते. फार्समध्ये कुर नदी आहे व डियाला, केखेंज टायग्रीस नदीला मिळतात. अबिडिझ व कारुन शाट-एल-अरबला मिळतात. बाराहि व टाब इराणी अरबस्तानचा नदीमुखाचा प्रदेश बनवितात. मांड व मिनान या नाव्य नद्या आहेत. इराणचें मोठें वाळूचें मैदान नैर्ऋत्येकडून आग्नेयेकडे उंच इराणी डोंगरपठारांत पसरलेलें आहे. याच प्रदेशांतून तांन तारांचे खोखंडी खांबावरील १९०७ मध्ये पुरें केलेलें तारायंत्र गेलेलें आहे.

भू स्तर व र्णन.—इराणचा मध्य प्रदेश चतुर्थ युगांतील थरांनी व्यापलेला आहे व याच्या उत्तर, पश्चिम व दक्षिण सरहद्दीवर जुन्या खडकांचा कडा आहे.

हवा.—कास्पियन समुद्राच्या जलविभाजक क्षेत्रा खेरीज या देशांतील कोणत्याहि भागांत सालीन १३-१४ इंचांहून जास्त पाऊस पडत नाही. ऑक्टोबरपासून एप्रिलपर्यंत पडणाऱ्या पावसावर व बर्फाच्या पावसापासून पिकांचे रक्षण करण्याइतकें पिकावरील बर्फा-च्छादन यांवर चांगली पिके अवलंबून असतात. या देशांत नैर्ऋत्येकडून व आग्नेयेकडून वारे वाहतात.

प्राणी.—घोडे, उंट, शेळ्या, मेंढ्या, कुत्रे, मांजर, हे प्राणी येथें पैदा होतात. सिंह, बाघ, चित्ता, लिंक्स, पिंगट अस्वल, वनगायी, डुकरें, बॅजर, सायाळ, पोल-कॅट, बीझल, मार्टन, लांडगा, कोल्हा, खोड, ससा, जंगली गाढव, जंगली मांजर व शेळी, डोंगरी बकरा, गॅझेल व हरीण वगैरे पक्षी येथें सांपडतात. इराणांत पक्ष्यांच्या ४०० जाती आहेत.

कास्पियन समुद्राच्या दक्षिण किनाऱ्यावर माझे सांपडतात.

वनस्पती.—उत्तरेकडील सखल प्रदेश व डोंगराळ प्रदेशांतील थोडीशी निवडक ठिकाणें खेरीज करून बहुतेक सर्वत्र झाडे व वनस्पती फार कचित आढळतात. खजुरीची व ऑलिव्ह झाडे होतात. फळांच्या जाती पुष्कळ आहेत. युरोपांतील बहुतेक सर्व फळे या देशांत उत्पन्न होतात. उत्कृष्ट टरबुजें, द्राक्षें, नरदाळू, चेरी, मनुका, अननस हीं फळे उत्पन्न होतात. येथील फळे युरोपांतील फळांची बरोबरी करतात. भाजीपाला विपुल आहे. युरोपांतील बहुतेक सर्व फुलें व दुर्मिळ फळे देखील आतां या देशांत उत्पन्न होतात.

क्षेत्रफल व लोकसंख्या.—हा देश पूर्वपश्चिम ९०० मैल व दक्षिणोत्तर ७०० मैल आहे, याचें क्षेत्रफळ ६२८००० चौरस मैल आहे. यापैकी बराच भाग वाळुकामय मैदान असल्यामुळे दर चौरस मैलास १५ हून जास्त लोकांची वस्ती या देशांत आढळत नाही. लोकसंख्या सुमारें ९५ लक्ष ते दीड कोट आहे. युरोपियन लोकांची संख्या १२०० हून जास्त नाही. भ्रमणवृत्ति लोकांपैकी २६०००० अरब, ७२०००० तुर्क, ६७५००० कुर्द व लेक, २०७०० बलुची जिप्सी, आणि २३४००० छुरी याप्रमाणे लोकांची वस्ती आहे

इराणांतील मुख्य शहरे.—तेहरान ३५००००, तामिझ २०००००, इस्पहान ८००००, मेशह, कर्मान ६००००, वाफुर्कश शिराझ ५००००, येस्द ४५००, वाझिवन, फोम, काशान, रेश ३५०००, हमदान, कर्मानशहा ४००००.

स्वभाव.—इराणी मनुष्य शांतताप्रिय असून कोणत्याहि वस्तूच्या अल्हादजनक स्वरूपाकडेच बहुधा त्याचें लक्ष जातें. हे लोक आतिथ्यतत्पर, उपकार करणारे व परकी लोकां-विषयी प्रसन्नचित्त असतात. त्यांच्या अंगी बरेच सद्गुण वसत असतात. ते आपल्या लेकरांचे फार लाड करतात. इराणी मुलगा आपल्या आईबापांविषयी फार आदर दाखवितो, तो बापाच्या समक्ष कधीहि वसत नाही व त्यास धनी म्हणून संबोधितो. त्याच्या मनांत आईविषयी फारच प्रेम व पूज्यभाव वसत असतो. इराणी पुत्र आपल्या आईची उपासमार कधीहि होळें देत नाहींत, व आईची आज्ञा कायद्याप्रमाणे शिरसाबंध मानतात. कुटुंबांत आईला व विशेषतः आजीला फारच महत्त्व असतें, आपली सासू आपणाजवळ असावी अशी इराणी जांवयाची उत्कट इच्छा असते. जुल्ल्याचें नातें पाश्चात्यांपेक्षां हे लोक जास्त निकट समजतात, व पित्याच्या बाजूच्या जुलत बहिणीस इराणी पुरुष आपल्या स्वाभाविक बायका समजतात.

काळे गुलाम व पुरुष दाया अथवा लाला यांना फार मान असतो, व दूध पाजणाऱ्या दाईला दुसऱ्या आईप्रमाणे मानतात आणि तिच्या खाण्यापिण्याची आयुष्यभर तरतूद केलेली असते. इराणी लोक आपल्या नोकरांस मुलांप्रमाणे वागवितात. धनी गुलामास बच्चा म्हणून हांक मारतो व गुलाम आपल्यास पितृसंभोधितो. इराणांत गुलामांना चांगलें

वस्त्रप्रावरण व खार्णेपिणें देऊन अत्यल्प सायासाचीं कामें करावयास लावतात; बहुतरुन ह्री गुलामांची आवडल्या पुत्रांशीं लमें लावण्यांत येतात अथवा स्वतः मालक आपल्या राखेप्रमाणें त्यांना वाळगतो. हे फार विश्वासू नोकर असतात, व मालकांचा पैसाअडका यांच्या ताब्यांत असून फार महत्त्वाचीं कामें देखील हे करीत असतात. गुलामास बंधमुक्त करून आपला चरितार्थ चालवावगास लावणें ही गुलामांस द्यावयाची कडक शिक्षा होय अशी तेंथें समजृत दिसते. हवशी अथवा अबिसिनियन गुलामास फार किंमत पडते, सोमाली अथवा सुहाली गुलाम कमी काळा असून कमी किंमतीचा असतो. कोळशाच्या वर्णाचा व सर्वांत कमी किंमतीचा गुलाम देशाच्या अंतर्भागांतील बोम्बासी हा होय. बोम्बासी गुलामाची किंमत त्याच्या शारीरिक शक्तीवर अवलंबून असते व याच्याकडून स्वयंपाकाचें काम करवितात. बाहेर देशांहून मागवितात तेव्हांच फक्त गुलामांची विक्री होते. आपल्या गुलामांशीं अथवा घोड्यांशीं इराणी मनुष्य कधीहि क्रूरपणानें वर्तन करीत नाहीं. फारच विपन्नावस्था प्राप्त झाली तर इराणी मनुष्य स्वतःचे कपडे विकण्यास तयार होईल परंतु आपले गुलाम कधीहि विकणार नाहीं. हवशी बारा ते चौदा वर्षांच्या चांगल्या मुलीस ४० पौंड किंमत शिराज्ञच्या बाजारांत द्यावी लागते, याच प्रकारच्या सोमाली मुलीची २० पौंड व बोम्बासी मुलीची किंमत १४ पौंड असते.

व्यापारी सचोटीत इराणी लोक युरोपियनांच्या बरोबरीचे असतात. हे लोक गरिवाविषयी दानशूर असतात. दिरंगाईपणा हें इराणी मनुष्याच्या स्वभावाचें लक्षण आहे. वारंवार स्नान करून व कपडे धुवून इराणी लोक स्वच्छ राहतात. हे लोक आपल्या कपड्यांच्या नीटनेटकैपणाविषयी विशेष खबरदार असतात. इराणी लोक जनावरांचे फार शौकी असतात. क्रूरपणा हा दुर्गुण इराणी लोकांत आढळत नाहीं. एकांतवास, वन्याच मुदतीची सक्तमजुरी वगैरे शिक्षा या देशांत नाहींत. नवीन वर्षांच्या पहिल्या दिवशीं तुरुंगांतील बहुतेक कैद्यांस मुक्त करीत असल्यामुळें कोणाहि इसमास एक वर्षांहून जास्त तुरुंगवास कठण्याची क्वचितच पाळी येते.

पेहराव — इराणी लोक अंगांत मानपट्टी नसलेला, पोळळ बाह्यांच्या सुती कापडाचा सदरा घालतात. दक्षिण इराणांत या सदस्याच्या मानेच्या भागावर उत्तम नक्षी काम केलेलें असतें. कनिष्ठ वर्गाचे लोक निळ्या रंगाचा व उच्च वर्गाचे लोक आणि सेवक लोक पांढरा सदरा वापरतात.

रस्ते.—(१) तेहरान-कोम (२) तेहरान-रेस्त, (३) ताम्रिश्ज-जुल्फा (रशियन सरहद्द) (४) काझ्विन-हमदान, (५) मेशद-अस्काबाद, (६) कोम-सुलतानाबाद. शिवाय इतर चांगले रस्तेहि या देशांत आहेत; व यांची एकंदर लांबी ९०० मैल

आहे. या देशांतील वाकीचे मार्ग म्हणजे निव्वळ खंचरांचे आहेत.

रेल्वे.—या देशांत आठ मैल रेल्वे व साडेसहा मैल ट्राम्वे रस्ता होता. इराणी आखातास मिळणाऱ्या कारून नदीतून अहवाज्ञपर्यंत व्यापारी गलबतें चालतात.

डाक खा तें—१८७४ पर्यंत टपालाचें काम चपर्चि बशि नांवाचा अधिकारी करीत असे. इराण सरकारच्या तैनातींतील आस्ट्रियन अधिकाऱ्याने १८७७ मध्ये इराणांत प्रथम नियमितपणें टपाल नेण्याची पद्धति प्रचारांत आणिली. व इराणांतील मुख्य मुख्य शहरांमध्ये नियमितपणें चालणाऱ्या टपालाचें दळणवळण सुरू करण्यांत आलें. हा देश व परकी-देश यांमध्ये डाक आठवड्यांतून दोन वेळ व हिंदुस्थान व इराण यांच्यामध्ये आठवड्यांतून एक वेळ जात असते.

तारा यंत्र.—इंडोयूरोपियन टेलिग्राफ कंपनीच्या तारा-यंत्राशिवाय इराणी सरकारच्या तारायंत्राचें दळणवळण ६३१२ मैलपर्यंत चालतें. एकंदर तारआफिसें १३१ आहेत.

उद्योग धंदे.—मातीचीं भांडी, कौलें, हत्यारे, कापड, कलाबतूचें व कशिद्याचें काम, धातूचें काम, लांकडाचें खोदीव काम व चित्रें, हस्तलिखितें, मुलामा देणें, जवाहीर व गायनाचीं वाद्यें हे जिन्नस व शाली, गालीचे, लोंकरी, रेशमी व सुती कापड आणि गुलाबपाणी या देशांत तयार करतात. ताम्रिश्ज, हमदान, सुलतानाबाद, व कर्मान हीं शहरें उद्योग-धंद्याचीं मुख्य ठिकाणें आहेत.

शेती तत्पत्र केलेले पदार्थ.—गहू, जव, व तांदूळ सर्व जिल्ह्यांत पिकवितात. वाटाणे, बीन, ममूर, चणे, मका नाचणी, हीं धान्यें देखील सर्वत्र उत्पन्न होतात. फळें उत्तम व विपुल होतात. धान्य व सुकलेलीं फळें बाहेर देशीं पाठवितात. ताग, तंबाखू, टुटून नांवाचा तंबाखू, अफू, व विपुल रेशीम यांची पैदास होते. गळीताचीं धान्यें, व बटाटे, कोबी व टमाटे वगैरे शाकभाज्या होतात. निरनिराळे डिक, रंग कापूस व लोंकर हे पदार्थ बाहेरदेशीं रवाना होतात.

घोडे, खेचरे व गाढव यांची निपज आतां कमी आहे. येथून पुष्कळ इमारतीलांकूड बाहेरदेशीं जातें. कास्मियन समुद्रावरील मासे धरण्याचा हक्क रशियन कंपनीला १८६८ पासून पट्ट्यानें देण्यांत आला आहे.

खनिज पदार्थ.—तांबें, शिसें, लोखंड, मँगनीज, जस्त, निकल, कोबल्ट हीं द्रव्यें या देशांत विपुल सांपडतात. निशापुरजवळ टर्कोइझ नांवाच्या रत्नांच्या खाणी आहेत. मीठ, कर्पूरशिलाजित, चुना, संगमरवरी दगड, संगमरवरी दगडासारखा पांढरा दगड, शंखजिरें, कोळसा हीं द्रव्यें, या देशांत सांपडतात. नेफथा देखील या देशांत सांपडतो. खाणींच्या प्रदेशापामून बाजार व बंदरें दूर असल्यामुळें व चांगले रस्ते, विपुल सरपण आणि शास्त्रीयज्ञान या गोष्टींच्या

अभावामुळे या देशातील खनिज संपत्ति मोठ्या प्रमाणावर खणून काढता येत नाही.

व्यापार.—ताम्रिज, तेहरान, हमदान, व इस्फहान ही मुख्य व्यापारी ठिकाणे आहेत. बंदर अब्बास, मोहम्मेराह, व बुशायर इराणी आखातावरील व आस्तारा, एन्झेली, मेचे-डिस्सार व बंदरगवेश ही कास्पियन समुद्रावरील मुख्य बंदरे आहेत. १८९९ मध्ये इराणी सरकारने अन्नवैजन व कर्माम-शहा प्रांतांतील, व पुढल्यावर्षी इतर सर्व प्रांतांतील जकात मक्ल्याने देण्याची बहिवाट बंद करून आयात व निर्यात मालावर किमतीच्या शेंकडा ५ सरकारकर बसविला. मुहन्ना करून नदीप्रदेश, कुर्दिस्तान, व सिस्तन हे प्रांत व इराणी आखातावरील कांहीं लहान बंदरे यांच्या बाबतीत यावर्षी ढवळाढवळ केली नाही तसेच इराणी आखातांतील मोल्यांच्या व्यापाराकडेहि पुढल्या वर्षापर्यंत लक्ष देण्यांत आले नाही. १८५७ मध्ये ग्रेट ब्रिटनशी झालेल्या व्यापारी तहाने इराणशी होणाऱ्या ग्रेटब्रिटनच्या व्यापाराला 'विशिष्ट सवलती' देण्यांत आल्या. १९०२ मध्ये रशियाशी तह होऊन १९०३ पासून रशियन मालावर नवीन जकात मुकर करण्यांत आली. याच्या अगोदरच ग्रेटब्रिटनशी तह होऊन ब्रिटिश आयात मालावर रशियन आयात मालाइतकीच जकात बसविण्यांत आली. एकंदर व्यापारापैकी शेंकडा ५९.६ व्यापार रशियाशी व २१.३ व्यापार ब्रिटिश राज्याशी चालतो. त्रिबिज्ञांद, रेश्त व मेशद शहरांवरून रशियाला, खोरासान व सिस्तन प्रांतांतून अफगाणिस्तान व हिंदुस्थानला, आणि कर्मामशहा प्रांतांतून बगदादला व्यापारी रस्ते गेले आहेत.

कापसाचे कापड, साखर, चहा लोकरांचेकापड, सुत, पेट्रोलियम, लोकर व कापूस यांचे मिश्र जिन्नस, लोकर, लोखंडी सामान, आगेपेठ्या, लोखंड, पोलाद, रंग, तांदुळ, मसाले, व कांचेचे सामान हे जिन्नस किमतीच्या मानाने या देशांत येतात. व फळे, गालीचे, कापूस, मासे, तांदुळ, डिक लोकर, अफू, रेशमी कापड, कातडी, जनावरे रेशीम, सुताचे कापड, गहू, जव, औषधे व तंबाखू बाहेर देशी राना होतात.

व हा जे.—या देशांत चार मोठी बंदरे व कित्येक लहान बंदरे आहेत. इराणी आखातांतील जहाजे इराणी सरकारची आहेत. कास्पियन समुद्रांत चालणारी जहाजे रशियाची आहेत.

नाणी.—कान तंबाचे रुप्याचे नाणे युनिट आहे. पूर्वी पूल व शाही ही तांब्याची नाणी चालत असत. परंतु ही नाणी बंद करून १९०० मध्ये याच नांवाची निकलची नाणी सुरू करण्यांत आली.

राज्य पद्धति—१९०६ पर्यंत इराणची राज्यव्यवस्था सुसुलमानी धर्माने घालून दिलेल्या कायद्याप्रमाणे अनियंत्रित राजसत्ताक पद्धतीची होती. शहाला लोक पैमांवरचा मुख्य

प्रतिनिधि मानांत असत. १९०६ मध्ये लोकांनी ओरड केल्यावरून मुझफर-उद्दीनशाहने १५६ सभासदांचे राष्ट्रीय मंडळ (मजलिस-इ-शोरा-इ-मिल्ली) बनविण्याचा हुकूम दिला. चांगल्या चांगणुकीच्या पंचवीस वर्षे वयाच्या इराणी पुरुषास हे सभासद निवडण्याचा अधिकार दिला होता. शिपाई व गुन्हेगार लोकांना मत देण्याचा अधिकार नाही. सभासद होण्यास इराणी भाषेच्या लेखनवाचनाचे ज्ञान व चांगली चांगणूक हे गुण अवश्य होते. परकी मनुष्य, तीस वर्षांहून कमी व ७० हून जास्त वयाचा इराणी मनुष्य, सरकारी नोकरींतील, सैन्य व आरमार खात्यांतील मनुष्य व गुन्हेगार यांना सभासद होतां येत नसे. ७ ऑक्टोबर १९०६ रोजी हे मंडळ शहाने भरविले. १९०७ मध्ये राज्यपद्धतीवर शहाने सही केली. या पद्धत्यन्वये शहा शिपायांचा असला पाहिजे. त्याचा वारस त्याच्या काजार घराण्यांतील आईच्या पोटी जन्मलेला वडील मुलगा अथवा त्याच्या खालचा पुरुष वारस असला पाहिजे. शहाचे खाजगी उत्पन्न ५ लक्ष तोमान (३ लक्ष पौंड) असले पाहिजे.

कार्यकारी सत्ता सात आठ प्रधानांच्या प्रधानमंडळाच्या हातीं असे. या प्रधानांच्या संज्ञा येणेंप्रमाणें असत.

प्रधान मंडळाचा अध्यक्ष } सेफाहसालर अक्षम.
व अंतर्गत कारभाराचा मंत्री,

परराष्ट्रीय कारभाराचा मंत्री,... ...सारेभेद् दीलेहू.

न्यायमंत्री,... ...अलाउल्-मुल्क.

टपाल व तारखातें यांचा मंत्री,......सरदार मन्सूर.

युद्धमंत्री,... ...सरदार कबिर.

जमाबंदी मंत्री,... ...यामिनोल्-मुल्क.

शिक्षणमंत्री,... ...मोस्ताझोल्-मुल्क.

सार्वजनिक कामांचा मंत्री,मोचिर अक्षम.

देशाचे ३३ प्रांत करून प्रत्येक प्रांताचा कारभार एका गव्हर्नर जनरलच्या हातीं असे, हा मध्यवर्ती सरकारला जबाबदार असे, व याला आपल्या प्रांतातील जिल्ह्यांचा कारभार पाहण्याकरितां लेफ्टनंट गव्हर्नर नेमण्याचा अधिकार असे. गव्हर्नर-जनरल यास वली, फर्मान फर्मा इत्यादि म्हणत, व गव्हर्नर आणि लेफ्टनंट गव्हर्नर यांना हाकिम म्हणत. लेफ्टनंट गव्हर्नरास नायब-अल-हुकुमाह असैहि म्हणत; लहानशा जिल्ह्याचा कारभारी असल्यास त्याला श्रावित म्हणत. प्रत्येक शहरावर एक मेयर अथवा मुख्य मॅजिस्ट्रेट-कलांतर, दरोधा, अथवा वेगलरवेगी नेमलेला असतो; शहराच्या विभागाच्या अथवा खेड्याच्या अधिकाऱ्यास केदखोदा म्हणत. या अधिकाऱ्यांचे मुख्य काम कर वसूल करणे असून यांची नेमणूक बहुतेक लेफ्टनंट गव्हर्नर करीत. अथवा कधी कधी यांची निवडणूक नागरीक करीत. बहुतेक गव्हर्नरच्या हाताखाली एक हा वजीर हिशेब ठेवी व

राज्यकारभाराची चिह्न करी. गुरांचे कळप घेऊन हिडणाऱ्या लोकांच्या नायकांस इल्खानी, इल्खेगी, वली, सरदार, शेख, दुष्माल म्हणतात; ज्या प्रांतात यांच्या टोळ्या हिडत त्या प्रांताच्या गव्हर्नराजवळ आपल्या लोकांपासून कर वसूल करून देण्याची जबाबदारी या नायकांवर असे.

१९०७ मे च्या एका कायद्यान्वये प्राम व नगर कौन्सिलें निवडण्याची परवानगी दिली. या निवडणुकीत मत देण्याचा अधिकार प्रत्येक इसमास आहे, व या कौन्सिलांचा राष्ट्रीय कौन्सिलाशी प्रत्यक्ष संबंध असतो.

१९०७ आगष्ट ३१ रोजी रशिया व ग्रेटब्रिटन यांनी आपसांत ठराव करून इराणांतील आपली वचस्व क्षेत्रें ठरविली, त्यांचें क्षेत्रफळ, जकातीचे उत्पन्न व लोकसंख्या (आकडे १९१३-१४ सालांतील आहेत.) येणंप्रमाणे:- ब्रिटिशक्षेत्र १३७००० चौ. मै. ६९०००० लो. सं. उत्पन्न ३८८९८ पौंड. रशियनक्षेत्र ३०५००० चौ. मै. ६९००००० लो. सं. उत्पन्न ६६८२६४ पौंड. तटस्थक्षेत्र १८८००० चौ. मै. १९१०००० लो. सं. उत्पन्न १३५१३१ पौंड.

परंतु १९१३ मध्ये सीस्तान (ब्रिटिश क्षेत्र) चें उत्पन्न खोरासान (रशियन क्षेत्र) च्या उत्पन्नांत मिळविण्यांत आलें, व तटस्थ क्षेत्रातलें उत्पन्न कर्ज व अगाऊ दिलेल्या रकमा यांबद्दल इंग्लंडजवळ तारण गहाण ठेवण्यांत आलें. इराणमध्ये सध्या लोकानुवर्ती राजसत्ता आहे. १९२४ च्या प्रारंभी शहाला हांकलून दिल्यावर लोकसत्ता होण्याचा संभव होता पण ती प्रस्थापित झाली नाही.

धर्म.—या देशांत सरासरी ९० लक्ष लोक शिया पंथाचे व ८ लक्ष अथवा ९ लक्ष लोक सुनी पंथाचे सुसुलभान आहेत; ८० ते ९० हजार ख्रिस्ती, (आर्मिनियन नेस्टोरियन, ग्रीक आर्थोडॉक्स रोमन कॅथोलिक व प्रॉटेस्टंट) ३६००० यहुदी व ९००० झोरास्ट्रियन लोक आहेत.

शिक्षण.—प्राथमिक शिक्षणाच्या शाळांतून इराणी भाषा, थोडेंसें आरबीचें ज्ञान व थोडेंसें गणित सातपासून बारा वर्षांच्या मुलास शिकवितात. या शाळा (मकताब) असंख्य आहेत, विद्यालये मद्रसा प्रत्येक शहरांत आहेत. येथे विद्यार्थ्यांना शिक्षण, भोजन व राहणें मोफत मिळतें.

अलीकडे शिक्षण खात्यांत सुधारणा होऊन सर्व शिक्षण यूरोपीय पद्धतीने दिलें जातें. स्त्रीशिक्षणाचीहि वाढ झाली आहे. सध्या सुमारे १८० शाळा आहेत. तेहरान येथें एक १८४९ मध्ये धंदेशाळा स्थापन झाली तींत बरेंच यूरोपीय प्रोफेसर असून त्या शाळेचा शास्त्रीय प्रगतीस बराच उपयोग झाला. एक फ्रेंच शाळा तेहरान येथें आहे. शहानें तेहरान येथें लष्करी व पाश्चिमात्य शास्त्रीयज्ञानाच्या शिक्षणाकरिता इतर शाळा स्थापल्या आहेत. आर्मिनियन, प्रॉटेस्टंट, व रोमन कॅथोलिक मिशन शिक्षणाच्या कामी बरीच मदत करतात.

सैन्यः—१८०७ पर्यंत येथें खडे सैन्य नव्हतें. नंतर काही पायदळ पलटणे (सर्वांस) तयार करण्यांत आली.

फ्रेंच, ब्रिटिश, आस्ट्रियन व रशियन लष्करी अधिकारी बोलावून त्यांच्याकडून कवाईत शिकवून सैन्य तयार करण्यांत आलें. सालीना लष्करी खर्च प्रस्थानच्या उत्पन्नाच्या ३ इतका आहे. मध्यंतरी रशियानें तेहरान व तान्जिज येथें कोर्सेक रेजिमेंट तयार केल्या होत्या. त्यांत शिपायी इराणी असून अधिकारी रशियन असत इल्ली त्याचा खर्च इंग्रज चालवितात.

आरमार.—इराणी सरकाराजवळ नऊ आगबोटी व पांच बोटी (लॉच) आहेत. या देशाचें आरमार फार क्षुद्र आहे, कारण एकच बोट आहे व ती जकात वसुलीच्या कामी वापरतात.

न्याय.—गव्हर्नर व त्यांचे प्रतिनिधि उर्फ म्हणजे न लिहिलेला, अथवा प्रचारांतील कायद्याप्रमाणें, व शेख-उल-इस्लाम आणि इतर धर्मोपदेशक शार म्हणजे लिहिलेल्या अथवा ईश्वरप्रणित कायद्याप्रमाणें इन्साफ करतात. या कोर्टांची चौकशी नेहमी संक्षिप्त असते. १८८८ मध्ये एक जाहीर-नामा काढून कोणीहि इसमास इतः पर कायद्याने चौकशी केल्याशिवाय शिक्षा होणार नाही व प्रत्येकास जीवित स्वातंत्र्य राहिल असें शहानें जाहीर केलें. पोलीस यूरोपियन पद्धतीवर बनविलें आहे. शिवाय परकी गुन्हेगारांची चौकशी त्यांच्या राष्ट्रांच्या इराणांतील प्रतिनिधिकडून होतें.

जमाबंदी—इराणांतील उत्पन्नाच्या बाबी (१) जमीन, गुरांचे कळप, व्यापारी, शिल्पकार यांच्यावरील कर, (२) सरकारी जमिनीवरील महसूल, (३) जकात, (४) सरकारी मकत्यांचें भाडें या आहेत. १९११-१२ साली उत्पन्न २०४२८५० पौंड व खर्च १६०८६०० पौंड झाला. १९१३-१४ साली उत्पन्न १४८०७७८ पौंड होतें.

पे व्या.—१८८९ मध्ये शहानें बॅरन ज्युलिअस डि कूटर नांवाच्या इसमास इराणची स्टेट बँक बनविण्याची परवानगी दिली. ही बँक १८८९च्या आक्टोबरमध्ये ' इराणची इंपीरियल बँक ' या नांवानें सुरू झाली. या बँकेचें मंजूर केलेलें भांडवल ४० लक्ष पौंड होतें, परंतु हे पुढे वाढवितां येत होतें. इराणी सरकारच्या परवानगीशिवाय ८ लक्ष पौंडापर्यंत किमतीच्या नोटा काढण्याचा अधिकार या बँकेस दिला होता. बँक निघाल्यानंतर पहिली दोन वर्षेपर्यंत शेकडा ५० व नंतर शेकडा ३३ रोकड ठेव या बँकेस ठेवावी लागत असे. इराणी राज्यांतील लोखंड, तांबें, शिसें, पारा, कोळसा, पेट्रोलियम, मँगनीज, बोराक्स, व अँसबेस्टॉस या खनिज द्रव्यांच्या खाणी खणण्याचे अगोदरच कोणासहि न दिलेले हक्क या बँकेस देण्यांत आले. १८९०च्या एप्रिलमध्ये या बँकेने न्यू ओरियंटल बँक कार्पोरेशन (लंडन) हिचा इराणांतील सर्व व्यवहार आपल्या ताब्यांत घेतला. १८९०च्या एप्रिलमध्ये स्थापन झालेल्या पर्शियन बँक ऑफ मायनिंग राईट्स कारपोरेशन लिमिटेड या बँकेस खाणी खणण्याचे हक्क दिले होते. व जानेवारी १८९४मध्ये हिचें दिवाळें

निघालें. तेहरान येथें 'बँकवे डि एस्कोम्प्टे' नांवाची एक रशियन बँक होती हिलाच पूर्वी 'बँकवे डेस् प्रेटस् डि पर्स' म्हणत असत. (ही रशियन स्टेट बँकला जोडलेली होती. व हिनेच १९०० व १९०२ मधील इराणी कर्ज जमाविलें होतें). तेहरान येथें एक मोठ्या पगाराचा ' इराणांतील रशियन जमाबंदी एजंट ' नांवाचा अधिकारी कायमचा असे. १९०७ फेब्रुवारी ७ रोजी नॅशनल बँक नांवाच्या एक पेढीस व १९०७ जुलै पासून तीस वर्षे सुद्धीची एक जर्मन पेढी स्थापन करण्याची परवानगी दिली गेली होती, परंतु (जानेवारी १९१३ पर्यंत) यापैकी एकहि पेढी स्थापन झाली नव्हती. इराणला रशिया व ब्रिटिश कर्ज वरेंच आहे. १९१८ मध्येच ब्रिटिशांनी दांड कोटी कान कर्ज दिलें आहे.

इतिहास.—इराणचा प्राचीन इतिहास ज्ञानकोश विभाग चवथा बुद्धोत्तरजग पर्शुमारतीय संस्कृति या प्रकरणांत दिला आहे. त्या ठिकाणी सस्सन घराण्याचा अंत होऊन इराण देश अरबाच्या ताब्यांत गेल्यापर्यंतच कथासुत्र आहे.

परकी राज्यकर्ते.—सस्सन घराण्याचा लय झाल्यापासून तैमूरच्या मृत्यू (१४०५) पर्यंतच्या कालास संक्रमण काल म्हणता येईल. सॅसेनिड घराण्याचा अखेरचा पराभव झाल्यापासून इराणचें राजकारणघटक या स्वरूपाचें महत्त्व नाहीसें झालें, व या देशावर परकी राजे एकामागून एक होऊन गेले. या राज्यकर्त्यांनी या देशाच्या प्राचीन संस्था अथवा धर्म यांची मुळीच निगा ठेविली नाही. सुमारे दीडशें वर्षेपर्यंत या देशावर मुसुलमान खलिफांचे अधिकारी प्रथम मदिनाहून व नंतर बगदादहून कारभार चालवीत असत. याचा मुख्य हेतु या देशांतील धर्म नष्ट करून इराणी लोकांचें राष्ट्रीय तेज नाहीसें करण्याचा होता. या धोरणाचा परिणाम असा झाला की, इराणांतील लोकांनी मुसुलमानी धर्म अगदी वरकरणी स्वीकारला; व इराणांतील लोकांनीच उमईद खलिफांच्या जागी अब्बासी खलिफांची स्थापना केली. ही गोष्ट घडून येण्याच्या अगोदर साहसी लोक व असंतुष्ट मुसुलमान अधिकारी खलिफावर स्वारी करण्याच्या कार्यां इराणी लोकांचा उपयोग करून घेत असत. व पूर्वेकडील देश काबीज करण्याकरितां इराणांत अरबी सैन्य वारंवार येत असे. पहिल्या मेरवानच्या कारकीर्दीत मोख्तार नांवाच्या अधिकाऱ्याच्या हाताखाली इराणी लोकांनी कुफा शहरांत स्वातंत्र्य जाहीर केलें परंतु त्यांचा लवकरच पराभव झाला. यानंतर बरीच बंडे झालीं परंतु खलिफांनी तीं सर्व मोडून टाकलीं; व अवदल मलीक (मृत्यु ७०५) यानें मुसुलमानी नाणीं प्रचारांत आणून व अरबी भाषा सर्व राज्यांत दूसरी भाषा करून मुसुलमानी सत्ता मजबूत केली. नंतर खोरासानचा अरबी सुभेदार क्रोटीबा बिन मोस्लिम यानें इराण आणखी खेरीस आणला. दुसऱ्या उमरनें झकात नांवाचा कर खेरीज बाकीच्या सर्व करांची अरबी नसलेल्या मुसुलमानांना माफी दिली. यामुळे पुष्कळ इराणी लोक इराणी धर्माची

दीक्षा घेऊन शहरांत जाऊन राहिले व शियापंथी धर्मोपदेशकांच्या आधिपत्याखाली त्यांनी राजद्रोही संघ स्थापन केले. दुसऱ्या यजिदच्या (७२०-७२४) कारकीर्दीत खोरासान प्रांतात मयंकर बंडे झाली व हिशमच्या (मृत्यु ७४३) वेळी ही अंदाधुंदी अब्बासी व शिया पंथी धर्मोपदेशकांच्या प्रोत्साहनानें वाढतच चालली. अखेरीस दुसऱ्या मेरवानच्या वेळी अरब नसलेल्या मुसुलमानांनीं अबु मोस्लिम नांवाच्या मौलानाच्या आधिपत्याखाली मोठें सैन्य जमा केलें, खलिफाच्या सेनापतीस पळावयास लावले व अखेरीस मेरवानला हांकून लाविलें. येणेंप्रमाणे अब्बासी इराण व अरबी राज्य यांचे मालक बनले. इराणी लोकांच्या मदतीनें अब्बासी खलिफानां राज्यप्राप्ति झाल्यामुळे यापुढें इराणी लोकांना त्यांचें नष्ट झालेलें राष्ट्रीयत्व पुन्हा प्राप्त होऊं लागलें- अब्बासी हे एक इराणी घराणें होतें व या लोकांनी अरबांची ज्ञातिपद्धति नष्ट करून जुलुमानें राज्य केलें. खोरासान प्रांताचे लोक जुन्या अलिद घराण्याच्या वतीनें लढले होते व अबु मोस्लिमचा खून झाल्यावर शियापंथी लोकांमध्ये अस्वस्थता पुन्हा माजली. हरून-अल-रशीद खलिफाच्या कारकीर्दीत खोरासानमध्ये बंडे झालें व हे बंडे खलिफानें स्वतः मोडलें. लवकरच समरकंद येथें बंडे झालें व तें बंडे मोडण्यास हरून निघाला असतां (८०९) तो तुस येथें मरण पावला. हरूनचे मुलगे अभिन व मामून यामध्ये गादीबद्दल तंट्या लागला. अभिन खलीफ झाला; परंतु ताहीरच्या मदतीनें मामूननें अभिनला पदच्युत करून ठार केलें व स्वतः खलीफ बनला. ताहीरला खोरासानचा सुभेदार (८२० मध्ये) नेमण्यांत आलें व यानें या देशांत एक स्वतंत्र घराणें स्थापिलें. हे नांवाला बगदादचें अंकित असे. ८७३ पर्यंत या घराण्याची सत्ता खोरासानवर चालत होती. मोतासिम खलिफाच्या कारकीर्दीत मझदपंथी इराणी लोकांचे व बिझां-शिअमच्या लोकांचें बंड व ताबरीस्तानमधील बंडे कष्टानें मोडण्यांत आली. दहावा खलीफ मोतावाकी याच्या कारकीर्दीत याकूब बिन लैथ अल-सफर यानें ताहिरि घराण्याचा मोड करून सिस्तन प्रांतांत सफारि घराणें स्थापिलें.

कनिष्ठ घराणी.—इराणच्या बऱ्याच भागांत व सरहद्दीवरील प्रदेशांत बरीच घराणी स्थापलेली होती. ८७९-९३० पर्यंत अझबैजान प्रांतांत साजिद घराणें राज्य करीत होतें व ताबरीस्तानमध्ये ८६४-९२८ पर्यंत अलिद घराणें स्वतंत्र होतें, नंतर सॅमेनिद घराण्यानें त्याचा मोड केला. या काळांत तुर्का अधिकाऱ्यांच्या सत्तेमुळे खलिफांचा झपाट्यानें ऱ्हास होत होता. चौदावा अब्बासी खलिफ यानें तुर्की अधिकारी काढण्याचा प्रयत्न केला पण तो फसला. नंतर मोतामिद खलीफ झाला. याकूब सफारिद यानें या खलिफावर हल्ला केला; परंतु त्याला पळावें लागलें. याकूबचा भाऊ अमर यानें (८७८-९००) राज्य केलें; परंतु इस्मा-यल बिन अहमद सॅमेनिद यानें त्याला कैद केलें.

सॅमॅनिद घराणें:—यानंतर सफारिद घराणें (१०० ते १२२९) हे सॅमॅनिदांचे वेळीं नामधारी सत्ताधांश होते. तिसऱ्या यद्ददेगर्दनंतर सॅमॅनिद याच एकट्या अरब नसलेल्या इराणी घराण्याने इराण व ट्रॅन्सोक्सियाना या देशांवर सत्ता चालविली. याच्या कारकीर्दीत विद्या व कला यांची भरभराट झाली. अखेरीस सबक्तगीनच्या गझनवी घराण्याने या घराण्याचा मोड केला.

मोतादिदच्या वेळीं मेसापोटेमियांतील खारिजाइट घराण्याचा मोड झाला. हे पुढें महत्त्वाचें घराणें झालें. नंतर खलीफांस उतरती कळा लागली व इराणांतील मोठ्या घराण्यांनी आपलें स्वातंत्र्य जाहीर केलें. काहिरच्या (मृत्यु ९३४) कारकीर्दीत इराणमध्ये बुयिद नांवाचें घराणें उदयास आलें. हे घराणें सत्सन घराण्यांतील अबु शाजा बुया नांवाच्या पुरुषापासून निघालें होतें. हा पुरुष डैलामचा नायक होता. याचा एक मुलगा इमाद-अदौला हा कारानचा सुभेदार, दुसरा मुलगा रोकन अदौला हा राय व इस्पहान प्रदेशाचा व तिसरा मुलगा मोझझ अदौला हा कर्मान, अहवाझ व बगदाद प्रांतांचा सुभेदार झाला.

मोत्ताफी खलिफाच्या कारकीर्दीत डैलामाईट, तुर्क व हम्दानिद लोकांमध्ये एकसारखे तेंटे चालू होते. बुयिद घराणें वरपांगी खलिफाची सत्ता कबूल करीत होते; पण वास्तविक त्याची सत्ता अमर्याद होती. बुयिद घराण्याने शहाणपणानें बगदादवर राज्य केलें व निरनिराळीं लोकोपयोगी कामें करून या शहराची बरीच सुधारणा केली. इराणी आखातापासून कास्पियन समुद्रापर्यंत यांची सत्ता चालत होती. अखेरीस आपसांतील भांडणामुळे या घराण्यास उतरती कळा लागली व गझनवी घराण्याने याचा सहज मोड केला. मध्यंतरी (९९९ मध्ये) सॅमॅनिद घराण्याचा तुर्कस्तानच्या इलेकखानांनी नाश केला.

गझनवी घराणें:—इराणी राजकारणाचें केंद्र आतां पश्चिमेकडून पूर्वेकडे गेलें. आतांपर्यंत वरील सत्ता बगदादच्या नामधारी खलिफांच्या हातीं असे व आतांपर्यंत वर्णिलेल्या सर्व घराण्यांना खलिफापासून सत्ता प्राप्त होत असे. गझनवी व सेलजुक घराण्यांचा उदय झाल्यापासून खलिफांची स्वतंत्र सत्ता नाहींशी झाली. गझनवी घराण्याने थोड्याच अठकाशांत इराणांतील बहुतेक देश घराण्यांचा नाश केला. पहिला मन्सूर सॅमॅनिद आपल्या मालकाशी भांडून अफगाणिस्तानांत जाऊन राहिला व या देशांत त्याने एक बहुतेक स्वतंत्र असे राज्य स्थापन केलें. याचा तुर्की गुलाम अलसगीन हा गझनवी घराण्याचा मूळ पुरुष होता. मन्सूरच्या भागून तीन दुर्बल सुभेदार झाले. नंतर ९७७ मध्ये पूर्वी गुलाम असलेल्या सबक्तगीनच्या हातीं सत्ता गेली. सॅमॅनिद घराण्याचा तातार इलखानानें मोड केला. सबक्तगीनचा मुलगा प्रसिद्ध महमूद यानें सॅमॅनिद व तातार लोकांचा पराभव करून सुलतान ही पदवी धारण केली व खोरासान,

ट्रॅन्सोक्सियाना व वायव्येकडील हिंदुस्थानचा बराच भाग या प्रदेशावर आपली सत्ता बसविली. महमूद मोठा विजयी पुरुष होता व जेथे जेथे त्याने स्वारी केली तेथे तेथे त्याने महमदी धर्म स्थापन केला. महमूद विद्येचा आश्रयदाता होता. याच्या वेळीं फर्दौसी कवीनें शहानामा (राजांचे पुस्तक) ग्रंथ लिहिला. याच्या बंशजांची सत्ता ११८७ पर्यंत चालू होती; परंतु ११५२ मध्ये त्यांचें हिंदुस्थानांतील राज्य घोरी घराण्याने घेतलें. याच्या अगोदरच याचे इराणांतील कांहीं प्रांत सेलजुक लोकांनीं हिरावून घेतले होते. महमूदाचा मुलगा पहिला मासउद याच्या कारकीर्दीत सेलजुकांनीं खोरासान प्रांत घेतला. १३०७ मध्ये मर्व्ह, निशापूर हीं शहरे व पुढील अठरा वर्षांत सेलजुकांनीं बल्ख, जॉर्जन, ताब्रिस्तान, खवारिझम, हमदान, राइ, इस्पहान व अखेरीस बगदाद (१०५५ त) हीं ठिकाणें घेतलीं. अब्बासी खलिफ सेलजुकांच्या संरक्षणाखाली आले व त्यांचा बाह्यात्कारी सर्व प्रकारचा मान सेलजुक लोक राखीत असत. सेलजुकांचें राज्य पश्चिमेस आशियामायनर व पूर्वेस हिंदुस्थान व मध्य आशियापर्यंत पसरलेलें होतें.

तोब्रुल बेग, आल्प-आस्लान व मलिकशहा हे पहिले तीन सेलजुक राजे होऊन गेले. मलिक शहाच्या मरणानंतर त्याचे मुलगे बार्कियारोऊ महमूद व सिजार यांच्यामध्ये यादवी सुरू झाली. याचा परिणाम असा झाला की, सिजार मरेपर्यंत (११५७) सेलजुकांच्या खऱ्या वारसांचे हातीं नामधारी सत्ता मात्र होती व याच घराण्याच्या इतर शाखांनी राज्याच्या निरनिराळ्या प्रांतांत सिरीया, रूम (आशिया-मायनर) कर्मान, इराक व कुर्दिस्तान यांत स्वतंत्र राज्ये स्थापन केलीं.

सेलजुकांचें राज्य मूळचें लष्करी होतें. याची त्यांच्या स्वतःच्या अधिकाऱ्यांवर सत्ता नव्हती व तुर्की गुलामांच्या हातीं हे अधिकार देत असत. हे अधिकारी स्वामिमक्त नसत. इराणांत मोंगल लोक येण्यापूर्वी फार्स प्रांतांत, तुर्की सरदार सलाघार यानें स्थापलेलें सेलजुकि घराणें होऊन गेलें. या घराण्यांतील शेवटची राजकन्या आबिश (मृत्यु १२८७) हिचा हुलागूचा मुलगा मांगू तैमूर याशी विवाह झाला होता.

खवारिझम:—खवारिझमच्या शहांचा मूळ पुरुष गझनीचा तुर्की गुलाम अनुष्ताजिन हा होता. हा प्रथम सेलजुक मलिक शहाचा पेला धरणारा हुज्या होता. नंतर १०७७ मध्ये खवारिझम (खिव) चा सुभेदार झाला. ११३८ मध्ये या घराण्यांतील तिसरा पुरुष अत्सिझ यानें बंड केलें, परंतु सिजारने त्याचा पराभव करून त्याला हांकून लावलें, पण लवकरच तो परत आला. इल-आस्लान, सुलतान शहा महमूद, तुक्श (११७२-११९९), अलाएद्दीन महमूद (११९९-१२२०) व जेलाउद्दीन हे या घराण्यांतील शहा होऊन गेले. तुक्शनें खोरासान, राइ, इस्पहान हे प्रांत व

अलाएहीनने बहुतेक सर्व इराण, बुखारा, समरकंद, ओटार, गझनी हे प्रदेश जिंकले. १२३१ मध्ये शेवटचा शहाजेला-लुहीन यास हद्दपार करण्यांत आले व येणेप्रमाणे ख्वारिझम शहांच्या राज्याचा नाश झाला.

अब्बासी खलिफ बगदाद येथे नामधारी राजे असतांना खरी सत्ता चाळीस लहान घराणी व सहा मोठी घराणी यांच्या हाती होती. ८७४-१२३१ पर्यंत सॅमेनिद, बुयीद, गझनवी, सेलजुक, सेलचॉरि व ख्वारिझमचे शहा ही घराणी इराणचे राज्य वस्तुतः करीत होती.

मंगोल लोक.—बाराव्या शतकाच्या अखेरच्या वर्षांत मोंगोल लोकांनी पश्चिमेकडे चाल केली व काजाकिटैचे प्राचीन राज्य जिंकून त्यांनी ख्वारिझमच्या शहांचे राज्य घेतले. जेगिझखान १२७२ मध्ये मेला, व कास्पियन समुद्रापासून पिवळ्या समुद्रापर्यंत पसरलेले त्याचे राज्य त्याच्या मुलांमध्ये वाटून देण्यांत आले. इराणच्या कांहीं भागाचा जगताईच्या राज्यांत व बाकीच्याचा गोल्डन होर्ड (सोनेरी टोळी) च्या प्रदेशांत समावेश होत असे. इराणचा खरा सुभेदार दुख्ख अथवा दुले होता. याचा मुलगा हुलागू अथवा हुलाकू हा इराणचा पहिला राजा झाला. हा १२५६ मध्ये गादीवर बसला. याने इराणांतील देय घराणी एक-दम नाहींशी केली व १२५८ मध्ये बगदाद घेतले आणि अढतीसाव्या अब्बासी खलीफाचा वध करून खलीफाचा नायनाट केला. हुलागू व त्याचे वंशज यांचे राज्य उत्तरेस जगताईच्या राज्यापासून दक्षिणेस इजिप्त पर्यंत व पश्चिमेस विझान्शियमपासून चीनपर्यंत पसरलेले होते. हुलागूने अझ-बैजन प्रांतांत मराठा येथे आगली राजधानी केली व एक वेधशाळा स्थापली. याच्या सांगण्यावरून नासिरुद्दीन तुसीने क्षिद्रि-इल-खानि नांवाची ज्योतिष शास्त्रीय कोष्टके केली. हुलागू १२६५ मध्ये मेला. याच्या मागून याचा मुलगा अबाघ गादीवर बसला. हा स्वभावाने शांत होता व याने शहाणपणाने राज्य करून देशांत शांतता राखली व देशाची भरभराट केली. जेगिझखानाच्या वंशांतील इतर मंगोल राजांची दोन बंडे याने मोडली. याचा भाऊ निकुदर हा याच्या मागून १२८१ मध्ये गादीवर बसला. याने इस्लामी धर्माची दीक्षा घेतली व ख्रिस्ती लोकांचा छळ केला. मंगोल लोक इस्लामी धर्माचा तिटकारा करीत असत. मंगोल व ख्रिस्ती लोक यांची सहायिकपणे निकुदराविरुद्ध एकी झाली व निकुदर १२८४ मध्ये मारला गेला. मंगोल नायकांनी अबाघचा मुलगा अर्धन यास गादीवर बसविले. याची कारकीर्द अंदाधुंदीची होती. याच्या पहिल्या दोन वर्षांचा वध करण्यांत आला. तिसरा वर्षीर साद अहौला नांवाचा यहुदी वैद्य होता. याची जमाबंदी व्यवस्था फार दूरदर्शपणाची होती. परंतु यहुदी लोकांना याने सरकारी नोकऱ्या जास्त दिल्यामुळे मंगोल सरदारांनी याचा १२९१ मध्ये खून करविला. हुलागूचा नातू बंदुखान याच बंडहि

अर्धनच्या कारकिर्दीत झाले होते. हा राजा सादच्या खुना-नंतर लवकरच मेला. याच्या मागून कैखातु गादीवर बसला. याचा १२९५ मध्ये बंदुखानाने खून केला. अर्धनचा मुलगा गझन महमूद याने बंदूचा खून करून गादी (१२९५-१३०४) बळकावली. गझन फार कर्तृत्ववान पुरुष होता. याने लष्करी जमाबंदी व न्यायखात्यावर कायमचे अधिकारी नेमले; नार्णा, वजन व मापे यांची कायम पद्धति ठरविली, व घोडे-स्वारांकडून टपाल नेण्याची तजवीज केली. याने इजिप्तवर जय मिळविला. १३०३ मध्ये याच्या सैन्याचा मर्ज अल सफर येथे पराभव झाला व मंगोल लोकांनी सिरिया देशा-वरील हक्क सोडला. इस्लामी धर्म निश्चितपणे स्वीकारणारा पहिला मंगोल राजा अशी गझनची ऐतिहासिक ख्याति आहे. हा १३०४ मध्ये मेला. याच्या मागून याचा भाऊ उल्जैतु गादीवर बसला. तातारवरील विजयी लढाई व ताम्रिजहून सुलतानिया शहरास राजधानी नेणे या याच्या कारकिर्दीतील मुख्य गोष्टी होत. हा शियापंथा होता, हा १३१६ मध्ये मेला व याचे मागून याचा मुलगा अबुसाइद गादीवर बसला. याच्या कारकिर्दीत इजिप्तच्या मामलुक राजांशी निश्चित तह करण्यांत आला. याला त्याचे वजीर व सरदार यांजपासून फार त्रास झाला. अमीर हुसेनची बायको व अमीर चुपा-नची मुलगी बगदाद खातून हिच्या विलक्षण मोहामुळे याला फारच त्रास झाला. हा १३३५ मध्ये मेला व याच्या वरोबरच इराणांतील पहिल्या मंगोल अथवा इलखान घरा-ण्याचा शेवट झाला. या वेळी खरी सत्ता चुपान, हुसेन जैलैर व त्याचे धाकटा हसन व थोरला हसन नांवाचे मुलगे यांच्या हाती होती. या दोघां हसनानी कांहीं नामधारी राजे प्रथम गादीवर बसविले व १३४४ नंतर हसन बुझुर्ग (थोरला) हा पहिला जैलैरिदखान म्हणून गादीवर बसला.

इतर घराणीः—अबु साइदच्या वेळेपासून इराणवर पांच घराण्यांची सत्ता चालत होती. (१) जैलैरिद, (२) मोक्षफरिद, (३) सर्बोदरिद, (४) बेनि कुर्त, (५) ज्युबा-नियन ही ती घराणी होत. यांचा तैमूरच्या सैन्याने नाश केला.

तैमूरची सत्ता इराणमध्ये १३९५ पासून त्याच्या मृत्यू- (१४०५) पर्यंत अव्याहत चालत होती. त्याने एका-मागून एक विजय संपादन केले, परंतु मिळलेले प्रांत त्याच्या कारकिर्दीत कधीच व्यवस्थित नव्हते. पराजित केलेली घराणी वारंवार बंडे करीत व त्याला मंगोल लोकांच्या टोळ्यांचाहि बंदोबस्त करावा लागे. त्याच्या वंशजांची सत्ता इराणावर फार थोडा काळ टिकली; व शहारुख (१४०९-१४४६) व अला अहौला (१४४७) या राजांनंतर तैमुरी घराण्याची इराणवरील सत्ता नाहींशी झाली.

तैमूरच्या मृत्युपासून सफाविद घराण्याचा चहास होई-पयत (१४०५—१७३६)

तैमूरचे वंशज (तैमुरी) व तुर्कोमन लोक (इसवी सन १४०५-१४९९).—तैमूर आपल्या वयाच्या ७० व्या वर्षी चीनवर स्वारी करण्याच्या सुमारास १४०५ मध्ये मेल्ला. ट्रॅन्सॉक्सियाना, कॉकेशस, आस्ट्राखान, खालचा व्होलगा प्रदेश, मेसापोटोमिया, सिरिया, आशियामायनर, अफगाणिस्तान, हिंदुस्थान या प्रदेशांशिवाय १९ व्या शतकातील आशियातील राशियाचा विस्तृत प्रदेश व अस्ट्राबादपासून होर्मझ-पर्यंतचा इराण देश या अवाढव्य प्रदेशावर तैमूरचे राज्य पसरलेले होते.

तैमूरच्या हयातीत त्याच्या मिरनशहा नांवाच्या तिसऱ्या मुलाने इराणच्या काही भागावर राज्य केले होते, परंतु हा वेडा असल्यामुळे तैमूरने गादीवरील त्याचा हक्क काढून आपल्या एका मृत पुत्राचा पुत्र पीर महंमद याला गादीचा वारस म्हणून जाहीर केले होते; परंतु मिरनशहाचा मुलगा खलिलशहा याने गादी पटकावली. परंतु शादुल्मुल्क नांवाच्या राजेच्या सहवासांत पुष्कळ पैसा व काळ घालविल्यामुळे त्याला पदच्युत करून १४०८ मध्ये त्याचा जुलता शहाख खोरासानचा सुभेदार हा गादीवर बसला व खलिलशहाला राज्यपद सोडून खोरासानचा सुभेदार व्हावे लागले. १४०९ मध्ये खलिलशहा मरण पावला.

शहाख हा तैमूरचा चौथा मुलगा होता. याने अढतीस वर्षे राज्य केले व हा शूर, उदार, आणि सुसंस्कृत राजा होता. याने आपली गादी समरकंदहून हिरात शहरी आणली. याच्या कारकिर्दीत हिरात व मर्वे या शहरांची भरभराट झाली. सर जॉन मालकम याने या शहाच्या दरबारच्या ऐश्वर्याचे व याने केलेल्या शास्त्रीय शिक्षण व विद्या यांच्या उत्कर्षाचे वर्णन केले आहे. याने चीनला एक वकील पाठविला होता व याने पाठविलेला अबुर रझाक नांवाचा प्रवाशी हिंदुस्थानांत आला होता. आशियामायनरमधील कारा कुयुन अथवा ' काळी मेंढी ' नांवाच्या तुर्कोमन लोकांनी या शहाच्या ताब्यातील तांमिज शहरावर चाल केली होती. इ. स. १४४६ मध्ये शहाख मेल्यावर त्याचा मुलगा उलूखचे त्याच्या गादीवर बसला. या शहाची विद्याकलामेश्रुति याचे नांव धारण करणाऱ्या ज्योतिषशास्त्रीय कोष्टकांवरून व्यक्त होते. शिवाय हा स्वतः कवि व विद्येचा आश्रयदाता होता. याने समरकंद शहरी एक विद्यालय व वेधशाला बांधली. तैमूरशहाने कास्पियनसमुद्राच्या दक्षिणेस जिंकलेल्या प्रदेशास याने बळकटी आणल्याचा काही एक पुरावा नाही. याला याचा मुलगा अबदुल लतीफ याने ठार मारले व सहा महिन्यांनी अबदुल लतीफला त्याच्या खुद्द शिपायांनी ठार केले. तैमूरच्याच वंशातील एक वडील पुरुष बाबर (इतिहासप्रसिद्ध मोंगल बादशहा नव्हे) नंतर गादीवर बसला व थोडाकाळ राज्य करून मरण पावला. याच्या मागून मिरनशहाचा नातू अबुसाद याने गादीवर हक्क दाखविला. व उलूखेग तातारशी दोस्ती करून याने बुखारा व खोरासान

प्रांत घेतले व कारा कुयुन नांवाच्या तुर्कोमन लोकांवर स्वारी केली. परंतु अखेरीस उझन हसनने त्याला कैद करून १४६८ मध्ये ठार मारले.

अबदुल लतीफ मेल्यानंतर अठरा वर्षांत घडलेल्या इराणी इतिहासातील थोड्याशा गोष्टींच्या तारखा देणे शक्य नाही. अबु सादचा वडील मुलगा सुलतान अहमद बुखारा येथे व त्याचा भाऊ उमर शेख फर्घना प्रांतांत राज्य करीत होता. उमरचा मुलगा इतिहासप्रसिद्ध बाबर याला उलूखेगानी कावूल व हिंदुस्थानकडे हांकून लावले होते. तैमूरचा मुलगा उमर शेख याचा पण सुलतान हुसेन मिर्झा याने हिरात येथे १४८७—१५०६ पर्यंत राज्य केले. मिर्झा, व रब्बादामिर नांवाचे इतिहासकार, जामि व हातिफी कवी व इतर विद्वान लोक यांचा हा शहा आश्रयदाता होता. परंतु मध्य व पश्चिम इराणवर याची कधीहि सत्ता नव्हती. इराणच्या या भागावर अबुसादच्या मरणानंतर आक कुयुन (पांढरी मेंढी) चा नायक उझन हसन याने काराकुयुन (काळी मेंढी) चा नायक जहान शहा याचा पराभव व वध करून, सत्ता चालविली होती. या दोन्ही टोळ्यांमध्ये हाडवैर होते. या दोन्ही टोळ्यांतील लोक आशियामायनरमधील रहिवासी असून ' काळ्या मेंढी ' च्या टोळीतील लोकांनी जहान येथे व ' पांढऱ्या मेंढी ' च्या टोळीतील लोकांनी डायबेकर येथे आपली सत्ता स्थापली होती.

उझन हसनच्या दरबारी कॅटरिनो झेनो, बार्बरो, व कॉटॅरिनि हे व्हेनिसचे वकील आले होते. हसनने डेस्पिना नांवाच्या ग्रीक स्त्रीशी लग्न लावले होते व झेनोची बायको, डेस्पिनाची पुतणी असल्यामुळे झेनोच्या विधवावणीवरून हसनने तुर्कस्तानवर स्वारी केली होती व या स्वारीचा परिणाम शहास फार घातुक झाला होता. तॉरिस (तांमिज) शहर या शहाची राजधानी होती. हा शहाणा व शूर राजा होता. जुन्या इतिहासकारांनी या शहाला अलिम्बियस, असेम्बियस, असेम्बेक, असिम्बेओ, अथवा उसन कॅसेनो अशी नावे दिली आहेत, त्यामुळे हा शहा कोणता होता हे निश्चितपणे सांगता येत नाही. अकग वर्षे राज्य करून आपल्या वयाच्या सत्तराव्या वर्षी १४७७—१४७८ मध्ये हा मेल्ला. याच्या मागून याचा मुलगा याकूब आपल्या भावास ठार मारून गादीवर बसला, परंतु याच्या बायकोने याला विषप्रयोग केल्यामुळे हा १४८५ मध्ये मेल्ला.

बेबंदशही:—याकूब नंतर गादीवर कोण बसला या विषयी निरनिराळ्या लेखकांचा निरनिराळा मत आहे. झेनो म्हणतो की याकूबचा मुलगा अल्लामूर (अलामत, अल्वान्ते, एल-वंद व अलवंगे असेहि याला म्हणत) हा नंतर गादीवर बसला होता व याच्या राज्यांत इराण शिवाय डायबेकर व युफ्रेटीस नदी जवळील मोठ्या आर्मेनियाचा काही भागांत या प्रदेशाचा समावेश होत असे. उलूख

कुसिन्त्सिक म्हणतो की, याकूब निपुत्रिक मेल्यामुळे जुलाव्हर नांवाच्या एका सरदार नातेवाईकांने गादी बळकावून तीन वर्षे राज्य केले. याच्या मागून १४८८ मध्ये बैसिंगर गादीवर बसला. याने १४९० पर्यंत राज्य केले. नंतर रुस्तम (रुस्तम) नांवाच्या तरुण सरदाराने सात वर्षे सत्ता चालविली. नंतर अहमद नांवाच्या कोणा पुरुषाने रुस्तमचा खून करून गादी बळकावली. याला हालहाल होऊन मृत्यु प्राप्त झाला, त्यामुळे इसनाचा चौदा वर्षे वयाचा धाकटा मुलगा अलामत याला अनायासे गादी मिळाली. अंगिओलेल्लो नांवाच्या व्हेनीसच्या प्रवाशांने लिहिलेल्या वर्णनावरून या गोष्टीस आधार मिळतो. अलामतने शेख इस्माइल सुफी गादीवर बसेपर्यंत राज्य केले. याच्या भावाचे नांव मुराद होते. जुलैव्हर अथवा रुस्तम विषयी विशेष माहिती नाही, परंतु बैसिंगर हा उच्च हसनचा समकालीन, उमर शेख फर्घना प्रांताचा राजा याचा पुतण्या होता. याकूब मेल्यानंतर अलामत गादीवर बसेपर्यंत बरीच बेबंदशाही होती, व अलामत अज्ञान अर्थांना बैसिंगरने राबप्रतिनिधि या नात्याने दोन वर्षेपर्यंत राज्यकारभार चालविला असावा असे अनुमान करता येते. मार्खम म्हणतो की अलामत हा तैमूरच्या वंशातील शेवटचा राजा होऊन गेला. व याला सफाविद घराण्याचा प्रसिद्ध स्थापक इस्माइल सुफी याने पदच्युत केले.

सुफी अथवा सफाविद घराणे:—(१४९९-१७३६) सातवा इमाम मुसा याचा वंशज शेख सैफुद्दीन इझाक हा चौदाव्या शतकांत केव्हां तरी कास्पियन समुद्राच्या नैर्ऋत्येस अर्देबिल येथे रहात होता असे म्हणतात. त्याच्या पावित्र्याची कीर्ति ऐकून तैमूर भेटीस त्याच्या घरी गेला होता व चकित होऊन या शेखाच्या सांगण्यावरून तैमूरने वरेच तुर्क अथवा जार्जियन कैदी सोडून दिले होते. यामुळे या लोकांची शेखवर भक्ती वसून पुढे हे लोक याच्या वंशजांच्या फार उपयोगी पडले.

याचा मुलगा सादुद्दीन व नातू रवाजा अली (हे मक्केला गेले होते व यरुशलेम येथे हे मरण पावले) हे देखील प्रसिद्ध धर्मपुरुष होऊन गेले. रवाजा अलीचा नातू जुनैद याने उच्च हसनच्या बहिणीशी लग्न केले होते व जुनैदचा मुलगा शेख हैदर याने आपली मामेबहीण मार्थी—उच्चन, हसन व डेस्पिना राणी यांची मुलगी हिच्याशी विवाह केला होता. या जोडप्याला सलतान अली, इब्राहिम मिर्झा व इस्माइल (हा १४८० मध्ये जन्मला असे म्हणतात) असे तीन मुलगे झाले. शेख हैदर याने धर्मसंबंधी आपल्या पूर्वजांचे नांव पुढे चालविले होते. याच्या शिक्षणाचा परिणाम असा झाला की, इस्लामी जगात अत्यंत महत्त्वाचा असा एक महंमदी धर्माचा पंथ निघाला. अर्देबिलच्या तत्त्ववेत्त्यांनी निर्माण केलेल्या धर्मपंथाकडे इराणी लोकांच्या मनाचा कल सहज वळत असे.

याकूब शहा निपुत्रिक निवर्तला असे जे प्रथकार म्हणतात ते शेख हैदर सुफीचा गादीवरील हक्क कायदेशीर मानतात. पुर्चास म्हणतो की, 'ऐडरच्या कीर्तीचा व त्याला मिळणाऱ्या शिष्यशाखेचा हेवा वाटून खुद्द याकूबने ऐडरचा गुप्तरीतीने खून करविला' परंतु रुस्तमने हा खून केला असे कुसिन्त्सिकेचे म्हणणे आहे. झेनो म्हणतो की, शेख हैदर या धर्मभक्ताचा खून लढाईन अलामतने केला. एका निनांबी श्यापाच्याच्या इराणच्या प्रवासवर्णनांत अलामतच्या सेनापतीने लढाईत शेख हैदरला ठार केले असे लिहिले आहे, व अंगिओलेल्लो प्रवाशी म्हणतो की, रुस्तमने पाठविलेल्या सुलेमानचे नांवाच्या अधिकाऱ्याने शेख हैदरला लढाईत मारले. इब्द-तुत्तवारिश्च्या आधारे मालकम म्हणतो की, शिर्वानच्या सुमेदाराने शेख हैदरचा मोड करून खून केला व हैदरच्या तिन्ही मुलांना त्यांच्या उच्चन हसन नांवाच्या अजाच्या याकूब नांवाच्या वंशजांने मत्सराने फांस प्रांतांतील इष्टखर नांवाच्या डोंगरी किल्ल्यांत कैदेत ठेविले. हे पुर्चासच्या म्हणण्याचे दुसरे स्पष्टीकरण आहे; फक्त व्यक्ति व विषय यांचा गोंधळ झाला आहे. झेनोने या काळच्या गोष्टी काळजीपूर्वक नमूद करून ठेविल्या आहेत असे दिसते. झेनोच्या आधारावरून शेख हैदरच्या मुलांपैकी एक म्हणजे इस्माइल हा १४९२ मध्ये गिलन प्रांतांत पळून गेला. यावेळी इस्माइलचे वय तेरा वर्षांचे होते.

पहिला इस्माइल:— या सुफी तरुणाचे चरित्र या वेळेपासून त्याच्या राज्यारोहणापर्यंत (१४९९) फार घडामोडीचे आहे. झेनो म्हणतो की, वयाच्या अठराव्या वर्षी हा व्हान सरोवरांतील वेढांतून निघून आरास व कर या नद्यांमधील कॅराबाख प्रदेशांतून आग्नेयमार्गाने गिलन प्रांतांत आला. या प्रदेशांत आपल्या पिढ्याच्या एका स्त्रियाच्या मदतीने थोडेसे सैन्य जमवून कास्पियन समुद्रावरील बाकु व शिर्वान प्रांतांतील शेमाख ही शहरे याने घेतली. अलामत ससैन्य आपणावर चालून येत आहे असे समजतांच याने अंगियन खिस्ती व इतर लोक यांचे सैन्य गोळा केले. सोळा हजार लोकांच्या मदतीने आपल्या प्रतिपक्षाचा अगदी मोड केला व थेट तांब्रक्ष शहरावर चालून गेला. हे शहर याला शरण आले. लवकरच (१४९९) याची इराणचा शहा म्हणून द्वाही फिरविण्यांत आली.

अलामत डायबेकरला पळून गेला, परंतु त्याचा भाऊ मुराद हा तुर्की लोकांच्या साहाय्याने लढाईस उद्युक्त झाला व इस्माइलने मुरादचा तांत्रिकच्या मैदानांत पराभव केला. मुराद डायबेकरला पळून गेला. इस्माइल, इराक—इ—आनामि व शिराक्ष प्रांतांत मुरादखानावर चालून गेला. इस्माइलची वाढती सत्ता पाहून मुरादचे लोक त्याला सोडून पळाले, मुरादचा पराभव झाला व कदाचित खूनही झाला असे.

करण्यांत आलें व त्यानें अलामनचा वध केला असें म्हणतात.

इस्माइल (१५०१) ताब्रिजला परत आला व त्यानें मोठा जयोत्सव केला. १५०३ मध्ये त्यानें आयर्लीसवरील बगदाद, मोसल व जेझिरा हीं शहरे घेतलीं. पुढच्या वर्षी त्यानें गिलनप्रांतांतील एका बंडखोर राज्यकर्त्याचा बंदोबस्त केला. यानंतर १५०७ पर्यंत यानें शांततेनें काळ घालविला. सर्व ग्रंथकारांच्या आधारांनें असें म्हणतां येईल कीं, १५०८ मध्ये शहाचे लक्ष शैबान अथवा शाहिबगच्या खोरासानवरील स्वारीनें वेधिलें. हा उल्लेख जेगिझखानाचा वंशज असून यानें बाबरला (मोगल बादशहा) काबूलकडे हांकून लावले होते, नंतर यानें समरकंद, ताश्कंद, फर्घना, हिस्सार, कुंडुझ व ख्वारिझम येथे जय मिळवून मुघान नदी ओलांडून साराख्स् प्रांतावर हा चालून आला होता. इस्माइलनें आपलें सैन्य जमवून इस्पहान येथें तळ दिला १५१० मध्ये शैबानांनें खोरासान प्रांतावर दुसरी स्वारी करून कर्मन प्रांत उध्वस्त केला तेव्हां इस्माइलनें हे प्रांत आपले वंशपरंपरागत आदेत असें सांगून शैबानला त्यानें केलेल्या नुकसानीबद्दल जबाब विचारला. शैबाननें इस्माइलचा या प्रांतावरील हक्क कबूल केला नाहीं, तेव्हां इस्माइल सैन्यानिशी चालून गेला. उल्लेखांचें सैन्य लहान लहान टोळ्या करून देशभर पसरलें व हिरातकडे मोर्चा फिरवून पळून गेलें; शैबान मर्वहा पळून गेला. इस्माइलनें चाल करून त्याचा पराभव केला व त्याला पकडून त्याच्या बऱ्याच अनुयायांसह त्याचा वध केला.

सेलिमशी लढाई.—यानंतर घडलेली महत्त्वाची गोष्ट म्हणजे इस्माइलनें तुर्की सुलतान पहिला सेलिम याशीं केलेलें युद्ध ही होय. या युद्धाचे कारण तुर्की राज्यांत पाखंडवादी मुसलमानांचा छळ होत असे या गोष्टीनें चिडून जाऊन (इस्माइल) शहानें जुना सुनी पंथ सोडणाऱ्या ४० हजार तुर्कांची कत्तल केली हें होय. सुलतानचें सैन्य अक्षवैजना प्रांत व पश्चिम इराण या प्रदेशांवर चालून आलें. इस्माइलचें वरेंच सैन्य यावेळीं खोरासान प्रांताच्या बंदोबस्तांत गुंतलेलें होतें. इस्माइलनें शत्रूच्या सभोवारचा प्रदेश उजाड करून शत्रूला दाणावैरणीच्या टंचाईनें जेरीस आणण्याचें युद्धधोरण स्वीकारलें. अखेरीस अक्षवैजना प्रांताच्या सरहद्दीवरील खोई शहराजवळ उभय सैन्यांची गांठ पडून इराणी सैन्याचा पराभव झाला (१५१४) व सेलिम विजयोत्सवानें ताब्रिज-मध्ये शिरला.

सेलिमचा ताब्रिज शहरांत आठ दिवस मुकाम होता. यानें येथील पुष्कळसे कुशल कारागीर पकडून कान्स्टानिनोपलला पाठवून दिले व वसंतऋतूंत इराणवर फिरून चाल करण्याच्या इराद्यानें कारबाग प्रांतांत हिवाळ्यांतील मुकाम करण्याकरितां निघून गेला; परंतु आपल्या सैन्याच्या बेदिलीमुळे तो तुर्कस्तानला घाईनें परत गेला. या स्वारीमुळे इराणच्या शहाचा

गर्व उतरून सुलतानानें डायाबेकर व कुर्दिस्तान हे प्रांत आपल्या राज्यास जोडले.

१५१४ पासून १५२४ पर्यंत इराण व तुर्कस्तान या दोन राज्यांमधील द्वेषाग्नि धुमसतच होता; परंतु म्हणण्यासारखी लढाई झाली नाहीं. इराणपेक्षां इजिप्तकडे सेलिमचें लक्ष जास्त वेधलें होतें. हा सुलतान १५१९ त मेल. या गोष्टीचा फायदा घेऊन शहानें जार्जिया प्रांत काबीज करण्याचा प्रयत्न केला; परंतु सेलिमच्या मागून गादीवर बसलेल्या सुलेमान सुलतानानें शहाचें कांहींएक चालू दिलें नाहीं. १५२४ त इस्माइल अर्देबिल येथें मरण पावला.

इस्माइलचा स्वभावः—इराणी लोक इस्माइलच्या स्वभावाचें फार गौरवानें वर्णन करतात. इस्माइल हा एका मोठ्या राजघराण्याचा पाया घालणारा पुरुष असून यानें इराणी लोकांचा आवडता धर्म राष्ट्रीय धर्म केला असें इराणी लोक म्हणतात. याचे प्रजाजन याला साधु समजून याच्या नांवाचा आपल्या प्रार्थनेंत उच्चार करीत असत. इस्माइल सेनापति असतांना शिवाई चिलखतें अंगावर घालीत नसत व याच्या सैनिकांचा या नवीन धर्मासंबंधी उत्साह इतका दांडगा होता कीं, ' शिया शिया ' म्हणून हे लोक वेधडक शत्रूवर चालून जात असत.

शहा तहमास्प.—इस्माइलच्या चार मुलांपैकी सर्वांत वडील मुलगा आपल्या बापाच्या गादीवर बसला. याच्या कारकीर्दींत पुढील मुख्य गोष्टी घडल्या. खोरासान प्रांतावर उल्लेखांनां स्वारी केल्यामुळे त्यांच्या सैन्याचा (१५२७) मोड करण्यांत आला, बगदाद (१५२८) परत घेण्यांत आलें, किशिल-बाश (शामख व तुकुळ) टोळ्यांमधील मांडण बदमाश लोकांची कत्तल करून (१५२९) मिट-विण्यांत आलें, खोरासानमधील आणखी एक बंड मोडण्यांत आलें, हिरात शहर उल्लेखांच्या वेढ्यांतून मुक्त करण्यांत आलें (१५३०), इराणवरील तुर्कांची स्वारी इराणांतील कडक हवामानानें मार्गे हटविली गेली (१५३३), सुलतान सुलेमानानें (इ. स. १५३४) शहापासून बगदाद शहर घेतलें, शहाच्या सर्वांत धाकट्या भावानें बंड करून हिरात शहर घेतलें त्यामुळे हिरात परत घेऊन कंदाहारवर (१५३६) चाल करण्यांत आली, कंदाहार शहर तेथील सुभेदारानें (१५३७) बाबरशहाचा मुलगा राजपुत्र कामरान याच्या हवाली केलें, हुमायून (पळून आलेला मोगल बादशहा) चें आदराभातिश्य (१५४३) करण्यांत आलें, शहाहून धाकटा असलेल्या शहाच्या इल्खास नांवाच्या भावानें तुर्कीशीं दोस्ती करून बंड केलें त्यामुळे तुर्कीशीं लढाई करावी लागली (१५४८) व अखेरीस जार्जिया प्रांतावर स्वारी करून हजारों लोकांनां बंदिवान करून सूड उगविण्यांत आला (१५५२).

तुर्कस्तानच्या सुलतानाच्या वायेझिड नांवाच्या मुलानें बंड केलें त्याचा सुलतानाच्या सैन्यानें (१५५९) मोड केला म्हणून तो पळून शहाच्या आश्रयास येऊन राहिला.

शहानें त्याला कायमचा आश्रय देण्याचें वचन दिलें. सुलेमान सुलतानानें त्याला शहाकडून परत मागितलें व शहानें सुलतानाकडून आलेल्या लोकांबरोबर त्याला पाठवून दिलें, त्यामुळें शहा व सुलतान यांमध्ये तह घडून आला. सुनी व शियापंथांतील हाडवैरामुळें या दोन राज्यांमध्ये भांडण उपस्थित होणें शक्य होतें; परंतु युरोपियन संस्थानांच्या कारस्थानांमुळें सुलतानानें कान्स्टांटिनोपलच्या पश्चिम व उत्तर प्रदेशांतील चढाईचें धोरण सोडून दिलें.

१५९१ मध्ये अँथोनि जेन्किन्सन इल्लिन्हाबेथ राणीचें पत्र घेऊन इंग्लिश व्यापाऱ्यांसाठी व्यापाराचें बोलणें लावण्या कारितां इराणांत आला होता परंतु त्यापासून कांहीं एक निष्पन्न झालें नाहीं.

तहमास्प १५७६ मध्ये मरण पावला. हा शहा मध्यम बांध्याचा, जाड भोंठाचा व पिंगट रंगाचा दाडगा मनुष्य होता. हा लढवय्या होता. याला पुष्कळ संतति होती व याच्या मृत्यूनंतर याचा पांचवा मुलगा हैदर मिर्झा यानें किश्तिल बाश लोकांच्या मदतीने आपल्या नांवाची शहा म्हणून द्वाही फिरविली. परंतु तहमास्पचा चौथा मुलगा इस्माइल यानें आफशर लोकांच्या मदतीने गादी मिळविली.

दुसरा इस्माइल:—यानें दोन वर्षे राज्य केलें. हा काश्चिन शहरांत एका हलवायाच्या घरांत मेल्लेला सांपडला. याच्या मृत्यूनें प्रजेस सुटका झाल्याचा आनंद झाला म्हणून त्याच्या मृत्युच्या कारणाची विचारपूस करण्यांत आली नाहीं. याच्या मागून याचा सर्वांत वडील भाऊ महंमद मिर्झा अथवा महंमद खुदाबंद गादीवर बसला. पूर्वी याच्या शारीरिक दुर्बलतेमुळें याचा गादीवरील हक्क वगळण्यांत आला होता. यानें एका कर्तबगार प्रधानाच्या ह्वालीं सर्वे राज्यकारभार केला होता, परंतु भिन्नेपणानें यानें या प्रधानाला शत्रूच्या ह्वालीं केलें. याच्या कारकीर्दींत आगसांतील तंटे व बंडे झाली, व देशबाहेरच्या शत्रूंनीं देखील हल्ले केले होते. पूर्वेस त्याच्या सर्वांत धाकट्या अब्बास नांवाच्या पुत्रानें खोरासान प्रांत ताब्यांत ठेविला होता. पश्चिमेस सुलतानच्या सैन्यानें अझबै-जन प्रांतावर चढाई करून ताब्रिज शहर घेतलें होतें. याचा वडील मुलगा हम्मा मिर्झा यानें बंडखोरांचें पारिपत्य करून, तुर्क लोकांची पिच्छेहाट करून त्यांना तह करावयास लाविलें; परंतु कोणा मारेकऱ्यानें त्याचा खून केला. ही वार्ता ऐकून अब्बासचा संरक्षक मुर्शिद कुलीखान किश्तिलबाश लोकांचा नायक हा अब्बासला घेऊन काश्चिन शहरां गेला. ही गोष्ट होण्याच्या दोनतीन वर्षांपूर्वी निशापुर येथील सरदारांनीं अब्बासला शहा बनविलें होतें व आतां तो खरोखरी इराणचा राजा बनला. मारुक्रम म्हणतो की महंमद खुदाबंद या सुमारास मरण पावला.

अब्बास दि प्रेट:—हा शहा गादीवर बसल्याबरोबर (१५८६) खोरासान प्रांतावर उझबेगांनीं स्वारी करून हिरात शहर घेतलें व सुमेदाराचा खून करून समोवसरा

प्रदेश जाळून पोकून टाकला. अब्बास मेशदवर चालून गेला परंतु अंतस्थ बंडाळीमुळें त्याला काश्चिनला परत जावें लागलें. इतक्यांत शहा तेहरान येथें अत्यवस्थ आजारी पडला, त्यामुळें उझबेगांचा नायक अबदुल-उल-मुनिमखान याच्या सैन्यास लूटमार करण्यास आयतीच संधि मिळाली. सर्वे राज्यांत अंदापुंदी माजली व राज्यांत शांतता व सुरक्षितता प्रस्थापित करण्यास शहास फार प्रयास पडले. नंतर त्याला फार्स प्रांतांतील बंड मोडण्यास शिराजला जावें लागलें; आणि पश्चिमेकडून होणाऱ्या तुर्क लोकांच्या स्वाऱ्यांचा बंदोबस्त करावा लागला. जॉर्जियाच्या तिसऱ्या मुरादशां शहाला लढाई करावी लागली. १५९० मध्ये तह झाला; परंतु ताब्रिज शहर व कास्पियन समुद्रावरील एक दोन बंदरे इराणच्या ताब्यांतून जाऊन पहिल्या तीन खलिफांची निर्भत्सना करावयाची नाहीं, ही अट इराणी लोकांस मान्य करावी लागली.

१५९७ मध्ये उझबेगांचें पारिपत्य करून शहानें त्यांच्या पासून हिरात शहर व खोरासान प्रांत परत मिळविला व याच्या सरहद्दीवर कुर्द घोडेस्वारांची वसाहत करवून शहानें या प्रांताचा बंदोबस्त केला. पूर्वेस बलख शहर घेतलें व व दक्षिणेस इराणी आखातांतील वेहरीन बेटें, इराणच्या समुद्रकिनाऱ्याचा प्रदेश व लगतचीं बेटें व लार प्रांत इतका प्रदेश शहाच्या सेनापतींनीं काबीज केला. १६०१ मध्ये तुर्कस्तानवर स्वारी अब्बासनें नेटानें सुरू केली व तिसऱ्या महंमद सुलतानच्या दुर्बलतेचा फायदा घेऊन गमाविलेले प्रांत एकामागून एक परत मिळविले. अखेरीस दुसऱ्या ओध्मान सुलतानानें तह करून पहिल्या इस्माइल शहाच्या वेळची इराणी राज्याची सरहद्द कबूल केली. तहमास्पच्या किल्लेदारानें मोंगल बादशहाला दिलेलें कंदाहार शहर १६०९ मध्ये परत घेण्यांत आलें.

बेचाळीस वर्षे राज्य करून वयाच्या सत्तराव्या वर्षी १६२८ मध्ये मशहदरान प्रांताच्या समुद्रकिनाऱ्यावरील फाराहाबाद येथील आवडत्या महालांत हा शहा मरण पावला. हा सर्वे राजांत फार प्रसिद्ध शहा असून याची कीर्ति दिगंत-विख्यात होती. याच्या दरबारांत इंग्लंड, रशिया, स्पेन, पोर्तुगाल, हॉलंड व हिंदुस्थान या देशांचे वकील होते. आपल्या राज्यांतील ख्रिस्ती लोकांवर हा दया करीत असे व त्यांना त्यांचा धर्म त्यानें पाळू दिला होता. देशांतील तुर्क व उझबेग लोकांची पुंडाई मोडून शांतता स्थापणें, हितकर कायदे करणें व लोकोपयोगी कामें करणें या गोष्टींनीं या शहाची कारकीर्द चिरस्मरणीय झाली आहे. उंच नाक व तीक्ष्ण पाणीदार डोळे यांनीं मंडित असा याचा मनोहर चेहरा होता. हा मध्यम बांध्याहून ठेंगणा, चपळ, शिकारी व काटक होता; परंतु या विख्यात शहाच्या उज्वळ कीर्तीला त्यानें केलेल्या आपल्या सुफी मिर्झा नांवाच्या वडील मुलाचा खून व दोन धाकट्या बंधूंचा छळ या गोष्टीनें काळीमा

लाविली आहे. इतिहासकार म्हणतात की, यानें मरतेवेळीं सुफीबद्दल फार शोक केला व सुफीचा मुलगा साम मिर्झा याम आपला वारस नेमलें.

शहा सुफी:—मृत शहाच्या आज्ञेनुसार सरदारांनीं साम मिर्झाला शहा सुफी या नांवानें गादीवर बसविलें, त्या वेळीं याचें वय सतरा वर्षांचें होतें. याच्या चौदा वर्षांच्या कारकीर्दीत अनेक क्रूर व अमानुष कृत्ये यानें केलीं. दारूच्या धुंदीत यानें आपली आई, वहीण, आवडती राणी व शहा अब्बासचा प्रख्यात सेनापति व शिराझच्या विद्यालयाचा पाया घालणारा महात्मा इमाम क्लोखान यांचा खून केला असें म्हणतात. याच्या कारकीर्दीत उझबेगांना खोरासान मधून हांकून लावून गिलन प्रांतांतील बंड मोडण्यांत आलें; परंतु कंदाहार शहर मोगल बादशहाला पुनः देण्यांत आलें व सुलतान मुरादन वगदाद शहर घेतलें. ख्रिस्ती लोकांविषयी हा अन्यायी नव्हता. शहा सुफी १६४१ मध्ये कशन येथें मरण पावला.

दुसरा अब्बास शहा:—याच्यामागून याचा मुलगा दुसरा अब्बास गादीवर बसला. यानें वयाच्या सोळाव्या वर्षी स्वतः चाल करून कंदाहार परत घेतलें असें म्हणतात. या गोष्टीशिवाय याची इतिहासांत जास्त माहिती नाही. युरोपमधील राष्ट्रांचे व फ्रेंच ईस्ट इंडिया कंपनीचे वकील याच्या दरबारी होते. उझबेगांच्या आश्रित नायकांचा चांगला आदर करून यानें त्यांना शांत राखलें, तुर्कस्तानशी सलोख्याने राहिला, जॉर्जियाच्या राजाला बंदिवान करून यानें त्याला क्षमा केली व सर्व धर्मांना मुभा देऊन ख्रिस्ती लोकांवर विशेष मर्जी या शहानें दाखविली. हा दारूबाज व विषयासक्त होता. आपल्या पूर्वीच्या शहाप्रमाणें आपल्या नातल्यांचे डोळे तापलेल्या लोखंडानें फोडण्याऐवजी हा जुलुलेंच बाहेर काढवीत असे. हा अडतीसाव्या वर्षी सत्तावीस वर्षे राज्य करून (१६६८) मरण पावला. याला याच्या पित्याच्याच मशिदीत कुम येथें पुरलें आहे.

सुलेमान:—अब्बासच्या मागून दुसरा शहा सुफी गादीवर बसला. यानें शहा सुलेमान या नांवानें फिरून राज्याभिषेक करविला. हा दुर्बल, व्यसनी व क्रूर होता. याचा समकालीन चार्ल्डिन म्हणतो की, इस्पहान येथील याचा दरबार पाहून युरोपियन राष्ट्रांचे वकील व इतर परदेशीय पाहुणे चकित झाले होते. केम्फर नांवाचा विद्वान म्हणतो की, हा शहाणा व धोरणी शहा होता. याच्या कारकीर्दीत उझबेगांनीं खोरासानवर फिरून स्वारी केली. किष्वाक तातारांनीं कास्पियन समुद्रकिनारा छुटला व डच लोकांनी किश्म बेट घेतलें. हा शहा सव्वीस वर्षे राज्य करून वयाच्या एकुणपन्नासाव्या वर्षी १६९४ मध्ये मेलाला.

हुसेन:—कुसिन्किच्या टिपणांत सुलेमानच्यामागून गादीवर बसलेल्या हुसेन शहाची मरपूर माहिती आहे. याला वडील व धाकटा असे दोन सख्खे भाऊ व अब्बास नांवाचा

सावत्र भाऊ होता. पित्याच्या आज्ञेवरून वडील भावाचा वध करण्यांत आला होता व धाकट्या भावास त्याच्या आईच्या खटपटीनें लपविण्यांत आलें होतें. अब्बास हा गादीला लायक होता; परंतु शहा निवडणारे सरदार व खोजे (कंचुकी) लोक यांचा हुसेन गादीवर बसण्यांत फायदा होता म्हणून त्यांनीं (१६९४) हुसेनला शहा केलें. यानें राजवाड्यांतील दारूची सर्व भांडी फोडून दारू पिण्याची मनाई केली व आणखी इतर धर्मबंधनांवरील भक्ति यानें दाखविली. हुसेनशहा व नादीरशहा गादीवर बसेपर्यंत त्याच्यामागून झालेले शहा यांची हकीकत सर क्लेमेंट्स मार्खम याच्या वर्णनावरून घेतली आहे.

लवकरच या शहावर मुळांचा पगडा बसला व आपल्या उत्पत्तीचा विसर पडून यानें सुफी लोकांचा छळ सुरू केला. हा चांगल्या अंतःकरणाचा पण दुर्बल व विषयांध होता. धर्मवेड्या लोकांच्या तडाक्यांतून सुटल्याबरोबर याच्या भोंवतीं जनानखान्यांतील स्त्रियांचा गराडा पडत असे व त्यांच्या कारस्थानांचा सुळसुळाट होत असे. राज्यांत सर्वत्र बांस वर्षेपर्यंत शांततेचें साम्राज्य नांदत होतें; परंतु हें सफाविद घराण्याचा नाश करणाऱ्या भविष्य काळांतील आपत्तीचें जणू सूचकच होतें. यावेळीं कंदाहार व काबूलच्या डोंगराळ प्रदेशांत काटक अफगाण लोक स्वतंत्रपणें नांदत होते. यांच्या दोन शाखा होत्या—गिझनी व काबूलचे घिलझई लोक. कंदाहार व हिरातचे सादुझई लोक व १७०२ मध्ये शहानवाझ अथवा गुर्जिखान नांवाचा नवीन नेमलेला सुभेदार मोठ्या सैन्यासह कंदाहारला जाऊन पोहोचला. हा हुशार व कर्तबगार पुरुष होता व कंदाहार फिरून मोगल बादशहाच्या हवाली करण्याचा वहीम असलेल्या अफगाण लोकांचा बंदोबस्त करण्याची आज्ञा या सुभेदारास मिळाली होती. या सुभेदारानें आपल्या जाचणीनें पुष्कळ अफगाण लोकांना नाराज केलें होतें. मिरवाझ नांवाच्या घिलझई नायकानें या जुलमाविरुद्ध तक्रार केल्यामुळें त्याला कैद करून इस्पहानला पाठविण्यांत आलें. हा नायक फार धूर्त होता. याला मक्केच्या यात्रेला (१७०८) जाण्याची परवानगी मिळाली. यात्रेहून परत आल्यावर त्यानें दरबारच्या लोकांचा इतका विश्वास संपादन केला की, त्याला स्वदेशी जाण्याची परवानगी मिळाली. कंदाहार येथें यानें एक कट करून गुर्जिखान व त्याचे लोक यांची कत्तल करून शहर काबीज केलें, व शहाच्या दोन इराणी सैन्यांचा पराभव केला; पण तो १७१५ मध्ये मरण पावला. याच्या मागून याचा भाऊ मिर अबदल्ला अफगाणांचा राजा झाला, परंतु थोड्याच महिन्यांनीं मिर वाझचा सर्वांत लहान मुलगा महमूद यानें जुलत्याचा खून करून राज्यपद मिळविलें.

इतक्यांत सादुझई लोकांनीं हिरात शहरी बंड करून १७१७ मध्ये आपलें स्वातंत्र्य जाहीर केलें; कुर्द लोकांनीं

हमदानच्या सभोवारच्या प्रदेशावर हल्ला केला; उखवेगांनी खोरासान उध्वस्त केला; व मस्कतच्या आरबांनी बेहरीन बेट घेऊन बंदर अब्बासीवर चाल करण्याची धास्ती दाखविली. येथे प्रमाणे चौहोक्कून आलेल्या संकटांनी भांबावून जाऊन शहानें इराणी आखातांतील आपला मुलूख परत मिळविण्याचा प्रयत्न केला व तो फसला.

अफगाणांची स्वारी:—या अपयशाची वार्ता इस्पहान येथे पोहचतांच महमूदानें अफगाणांचे मोठे सैन्य घेऊन १७२१ मध्ये इराणावर स्वारी केली, व कर्मान प्रांत घेऊन इस्पहानपासून चार मजलांच्या अंतरावर येऊन थडकला. शहानें महमुदास कंदाहारला परत जाण्याबद्दल मोठी रक्कम देऊं केली परंतु त्यानें ती न जुमानतां पुढें चाल केली.

१७२२ च्या मार्चच्या ८ व्या तारखेस ५० हजार सैनिक व २४ तोफा अशा भपकेदार पोषाखाच्या इराणी सैन्यानें उन्हांनें पोळलेल्या व चाळून चाळून थकलेल्या मूठभर अफगाण सैन्याशीं सामना केला. शहाच्या पक्षाच्या अरबांच्या वलीनें अफगाणांच्या डाव्या बगलेवर जोराचा हल्ला करून त्यांची दाणादाण केली व त्यांची छावणी लुटली. मुख्य वजीरानें शत्रूच्यां उजव्या बगलेवर हल्ला केला, परंतु त्याची दाणादाण झाली. अफगाणांनीं लागलीच इराणी तोफा काबीज करून त्यांचा मोर्चा इराणी सैन्यावर फिरविला. त्यामुळे सर्वे इराणी सैन्य लढाई सोडून पळत सुटलें. अरबांचा वली इस्पहान शहरांत पळून गेला व महमूदचा जय झाला. महमूदनें इस्पहानला वेढा घातला. अन्नाच्या तुटवळ्यामुळे वेढ्यांतील लोकांचे हाल, हाऊं लागले तेव्हां हुसेनशहा शरण आला. हुसेनशहानें आपल्या हातानें पिसाच्या तुऱ्याचें राजचिन्ह महमूदच्या पागोट्यांत खोंबलें. महमूदनें विजयोत्सवानें इस्पहान शहरांत प्रवेश केला व राजवाड्यांतील सिंहासनावर तो मोठ्या थाटानें आरूढ झाला. हुसेन यानें त्यावेळीं त्याला इराणचा शहा या नात्यानें सलाम केला. हुसेनचा मुलगा तहमास्प या गडबडीत अगोदरच पळून गेला होता. त्याला आपल्या पित्यानें राज्यत्याग केल्याचें समजतांच काश्मिरन शहरां त्यानें शहाची पदवी स्वतः धारण केली.

इराणांतील या धांदलीचा तुर्कस्तान व रशिया या देशांच्या राज्यकर्त्यांनी फायदा घेतला. तुर्कांनी तिपिलस, ताब्रिझ व हमदान हीं शहरें घेतलीं. रशियाच्या पिटर् दि ग्रेटनें शिर्वाज व गिलन प्रांत घेतले व अफगाण लोकांनां हांकून लावण्याच्या कामगिरीबद्दल दरबांद, बाकू, गिलन, मस्रदारन, व अस्ट्राबाद हे प्रांत रशियाला कायमचे देण्याबद्दलचा तह दुसऱ्या तहमास्पनें १७२२ मध्ये केला.

इकडे महमूदनें १७२३ मध्ये ३०० मुख्य इराणी सरदारांनां मेजवानीस बोलावून त्यांची कत्तल केली व त्यांच्या मुलांनां हि मारून टाकलें. नंतर त्यानें इस्पहानच्या हजारां नागरिकांनां ठार करण्याचा सपाटा चालला. अखेरीस हें

शहर ऋतुक निजेन झालें. १७२५ मध्ये शहा सोडून राजघराण्यांतील सर्व मंडळी त्यानें राबवाड्याच्या अंगणांत जमा केली व त्यांची कत्तल उडविली. हुसेन तहमास्प व दोन मुलें फक्त या प्रसंगांतून निसटलीं असें म्हणतात. अखेरीस हा नरपिशाच महमूद वयाच्या सत्ताविसाव्या वर्षी १७२५ मध्ये मेलला. याचे खांदे वाटोळे असून चेहरा रुंद, नाक सपाट, दाढी विरळ, व खाली पहाणारे तिरवे डोळे होते, मान जवळजवळ याला नव्हती.

महमूदचे मागून त्याचा चुलत भाऊ अश्राफ गादीवर बसला. हा क्रूर परंतु क्रूर होता. यानें पदच्युत केलेल्या शहाला मुबलक वेतन देऊन सौम्य पद्धतीनें प्रजेची मर्जी संपादण्याचा यत्न केला. १७२७ मध्ये थोडा वेळ लढाई करून यानें तुर्कांशी तह केला व मुलतानचें मुसुलमानां-वरील आधिपत्य वचूळ केलें. परंतु यावेळीं दुसऱ्या तहमास्पचें दैव जोरावर येऊन अफगाणांचे दिवस भरत आले होते. तहमास्पनें मस्रदारन प्रांतांत लहानसें सैन्य जमविलें होतें व कजर लोकांच्या फत्तेअलीखान नांवाच्या नायकानें याचा पक्ष घेतला होता. १७२७ मध्ये नादीर कुली नांवाच्या दरोडेखोरांच्या नायकानें फत्तेअलीचा खून करून तहमास्पची मर्जी संपादन केली व स्वतः त्याच्या सैन्याचा सेनापति झाला. या गोष्टीनें भिऊन जाऊन १७२९ मध्ये अश्राफखानानें अफगाणांचें सैन्य घेऊन खोरासान-वर चाल केली परंतु नादीरनें दमवान येथे त्याचा पराभव केला व इस्पहानवर चाल केली आणि शहराबद्दल अश्राफचा फिरून पराभव केला तेव्हां अश्राफ उरलेल्या सैन्यानिशीं शिरा-झला निघून गेला. नादीरनें शत्रूशीं लगट करून त्यांचा १७३० मध्ये अगदीं मोड केला. कंदाहारकडे एकटाच पळून जात असतांना अश्राफचा वखुची दरोडेखोरांनीं खून केला. येथे-प्रमाणे नादीरच्या कर्तबगारीनें इराणची क्रूर अफगाण लोकांच्या तावडींतून सुटका झाली.

सफाविद घराण्याचा लय:—राजनिष्ठा व्यक्त करण्यापेक्षाहि नादीरची महत्त्वाकांक्षा जास्त होती. नालायकीच्या सबबीवर नादीरनें दुसऱ्या तहमास्प शहाला १७३२ मध्ये पदच्युत करून खोरासान प्रांतांत बंदिवान म्हणून पाठवून दिलें. व नंतर नादीरच्या मुलानें त्याचा वध केला. धूर्त नादीरनें तहमास्पच्या अज्ञान मुलाला तिसरा अब्बास म्हणून गादीवर बसविलें. हें मूल १७३६ मध्ये मेलें. नंतर नादीरनें गादी पटकावली व बहुजनसमाजानें मोघानच्या मैदानावर नादीरला इराणचा शहा म्हणून मान्य केलें. सफाविद घराण्या-बरोबरच इराणांतील राष्ट्रीय राजघराण्याचा शेवट झाला.

१७२८ मधील इराणची स्थिति:—कुसिन्सकीच्या ग्रंथांत १७२८ मधील इराणी राज्याचा विस्तार दाखविणारा नकाशा दिला आहे, त्यावरून पश्चिमेस तिपिलस, एरिव्हान, खोइ व बगदाद आणि पूर्वेस बख्स व कंदाहार यां शहरांचा समावेश इराणी राज्यांत होत असे; ताब्रिझ, हमदान या

प्रदेशाची लांब, रुंद पश्चिमेची पट्टी 'तुर्कोनी जिकलेला प्रदेश' म्हणून दाखविली आहे; आस्ट्राखानपासून मझंदारनपर्यंतच्या कास्पियन समुद्राच्या सर्व पश्चिम किनाऱ्याचा 'झारनं जिकलेला प्रदेश' असा निर्देश केला आहे; मकरान प्रदेशाला 'स्वतंत्र लढवय्ये राष्ट्र' म्हटलं आहे. याशिवाय अफगाण लोकांच्या ताब्यांतील प्रदेश वगळला तर खुद्द इराणी राज्याचा विस्तार किती होता व हे राज्य पूर्वस्थितीप्रत आणण्याकरिता नादीरशहाला केवढा उद्योग करावा लागला या गोष्टीची सहज कल्पना होईल.

दुसऱ्या तहमास्पनें तुर्की सुलतानाशी तह केल्यामुळे नादीरने त्याला पदच्युत केलें; देशांतील लढाऊ सरदारांना पत्रें लिहून त्यांची मदत मागितली व तुर्की सुलतानाला सुभेदार या नात्यानें पत्र लिहून इराणी राज्याचा प्रदेश परत देण्याचा आग्रह केला. वगदाद शहर लढवणारा टोपाल ओथमान याचा नादीरने पराभव करून ठार मारलें परंतु हे शहर त्याला काबीज करतां आलें नाहीं. तिफ्लिस, कार्स व एरिव्हान हीं शहरे नादीरने परत घेतलीं.

याच वेळीं रशिया व तुर्कस्तान या देशांनी आपसांतील वैर एका बाजूस ठेवून इराणी राज्याच्या प्रदेशांची वांटणी करण्याबद्दल १७२३ मध्ये एक तह केला. या तहान्वये असें ठरलें कीं, अस्ट्रावाद, मझंदारन, गिलन, शिर्वांनचा कांहीं भाग, व दक्षिस्तान हे प्रांत झारनें घ्यावे; आरास व कुर नद्यांच्या संगमापासून निघालेल्या व अर्देबिल, ताब्रिज व हमदान या शहरांवरून कर्मानशह शहरापर्यंत गेलेल्या रेषेनें सुलतानच्या प्रदेशाची हद्द दाखविली जावी; व हा तह मान्य केल्यास तहमास्पनें बाकीचे राज्य घ्यावे. परंतु दुर्बल इराणी राज्याला शह देणाऱ्या या दोस्त राष्ट्रांवर नादीरनें युद्धकौशल्यानें मात केली.

नादीरशहाच्या १७३६ मधील राज्यारोहणापासून १८८४ पर्यंत.

नादीरचे राज्यारोहणः— 'नव-रोझ' म्हणजे इराणी वर्षाच्या वर्षप्रतिपदेच्या दिवशी नादीरनें जमलेल्या सरदार व अधिकारी मंडळींना उद्देशून भाषण केले व नंतर त्याला राजमुगट अर्पण करण्यांत आला. सफाविदघराण्याचा गादीवरील हक्क नष्ट झाला असें समजून नादीरचा हक्क वंशपरंपरागत असावा, व सुनी पंथाप्रमाणेंच शिया पंथाच्या लोकांना पूजाअर्चा करावयास लावावी असें ठरविण्यांत आलें दुसऱ्या दिवशीं राजा व प्रजा यांमधील हा करार मंजूर होऊन, इराणचा शहा अशी नादीरची द्वाही फिरविण्यांत आली. राज्याभिषेक समारंभ काझ्विन येथे झाला, परंतु याची तारीख अनिश्चित आहे. काझ्विनहून नादीर इस्पहानला आला. छुटाळट करणाऱ्या छुटारू बख्त्यारी नायकाचा खून करून त्यानें देशांत शांतता स्थापन करून नंतर कंदाहारवर स्वारी केली. एक वर्षभर वेढा दिल्यावर हे शहर शरण आलें. याचा मुलगा रिझा कुली यानें बल्ख शहर घेतलें व आक्सस नदी ओलांडून

उझबेगांचा पराभव केला. राष्ट्रधर्म पदावरून शिया पंथाची उचलबांगडी केल्यामुळे नादीरशहावर सुनी पंथाचे अफगाण लोक खूष झाले होते असें वाटतें. नादीरशहाला यावेळीं १६ हजार अबदाली व विलजइ लोक आपल्या सैन्यांत भरती करतां आले.

हिंदुस्थानवरील स्वारी.—हिंदुस्थानांत जाऊन राहिलेल्या कांहीं लोकांची मागणी करण्याकरितां नादीरशहा यानें मोंगल बादशहाकडे एक वकील पाठविला. परंतु कांहीं एक समाधानकारक उत्तर मिळालें नाहीं. उलट या वकीलास स्वदेशां परत येतांना अडथळे करण्यांत आले. एवढें कारण नादीरशहास हिंदुस्थानवर स्वारी करण्यास पुरेसे झालें; व कांहीं पळालेल्या लोकांचा पाठलाग करतां करतां तो गिझनीहून काबूलाला गेला. हे शहर या वेळीं दिल्लीच्या महंमदशहाच्या सुभेदाराच्या ताब्यांत होतें. हा सुभेदार नादीरशहाच्या भीतीनें पेशावरास पळून गेला. नादीरशहानें तोफांचा मारा करून (१७३८) हे शहर घेतलें. काबूलला त्या वेळीं हिंदुस्थानचे एक प्रवेशद्वार समजत असत. काबूलहून दिल्ली दरबारची कानउघाडणी करण्याकरितां नादीरशहानें फिरून एक वकील पाठविला परंतु जलालाबादच्या सुभेदारानें त्याचा खून करून त्याच्या लोकांस परत पाठविलें. नंतर नादीरशहानें जलालाबाद शहर घेतलें व खैबर घाटाच्या मार्गानें तो पेशावरच्या मैदानांत गेला व या ठिकाणीच त्यानें मोंगल सैन्याचा प्रथम पराभव केला. या वेळेपासून हिंदुस्थानच्या स्वारीस आरंभ झाला. कर्नलच्या लढाईत नादीरचा जय झाल्यामुळे मोंगल बादशहा शरण आला.

नादीरशहा दिल्लींत असतांना त्यानें व.सल व छुटाळट केली ही गोष्ट इतिहासप्रसिद्ध आहे. औरंगजेबाच्या नातीशी त्यानें आपल्या एका मुलाचे लग्न लावलें व पदच्युत केलेल्या बादशहाला फिरून विधिपूर्वक गादीवर बसविलें. १७३९ मध्ये दिल्ली सोडून लाहोर-पेशावरच्या मार्गानें घाटांतून काबूलला तो गेला, व नंतर १७४० मध्ये कंदाहारहून हिरातला तो येऊन पोहोचला. महंमदानें सिंधु नदीच्या पश्चिमेकडील सर्व प्रदेश नादीरशहास दिला. या भागांत सिंध देशाचा समावेश होत असे. मोंगल बादशहाचे प्रख्यात मयुरासन व इतर मौल्यवान वस्तु नादीरशहानें हिंदुस्थानांतून इराणांत नेल्या.

उत्तरेकडील काबीज केलेला प्रदेश.—हिरातहून त्यानें बल्ख व बुखारा या शहरांकडे मोर्चा फिरविला. उझबेगांचा राज्यकर्ता अबुल फैजखान त्याला शरण आला, तेव्हां आक्सस नदी ही इराणी राज्य व उझबेगांचे राज्य यांमधील सरहद्द ठरवून त्यानें अबुल फैजखानास फिरून त्याच्या गादीवर बसविलें. खवारिझ्मच्या खानानें इराणी राज्यावर वारंवार स्वाऱ्या केल्या होत्या, त्याला कैद करून नादीरशहानें त्याचा वध केला. नंतर तो किलातच्या किल्ल्यास गेला व मेशद शहर त्यानें आपल्या राज्याची राजधानी

केलें. उत्तरेस ऑक्सस नदीपर्यंत व पूर्वेस सिंधुनदापर्यंत त्याने आपल्या राज्याचा विस्तार केला होता.

पश्चिम प्रदेशांतील लढाया.—दक्षिणेस अरबी समुद्र व इराणी आखात असल्यामुळे त्याला राज्यविस्तार करण्याच्या कामी अडथळा झाला, परंतु पश्चिमेस त्याचा मार्ग खुला होता इब्राहिमखान नांवाच्या त्याच्या भावाचा खून केल्याबद्दल लेस्चियन लोकांवर प्रथम सूड उगवून नंतर तुर्कांवर स्वारी करण्याचा इरादा होता. परंतु पहिल्या गोष्टीत त्याला अपयश येऊन त्याचे बरेच नुकसान झालें. तो कांहीं अफगाण लोकांच्या मदतीस गेला असतांना त्याच्यावर कोणी गोळी झाडून त्याला जायबंदी केलें. तेव्हां या बाबतीत आपला मुलगा रिझाकुली याचे अंग असावें अशी शंका धरून नादीरने त्याचे डोळे काढविले. या वेळेपासून या राजाच्या शौर्यास ओहोटी लागली; व तो खिन्न, जुलमी आणि शंकेखोर बनला. तुर्क लोकांवर आनायसें एक जय मिळविल्यानें त्याची कीर्ति विशेष वाढली नाहीं व लागलीच त्यानें सुलतानाशी तह केला या तहानें इराणचा थोडासा फायदा झाला. तुर्क लोकांशीं झालेल्या आणखी एका लढाईत डायवेंकरजवळ शहाच्या नासिर उल्ला मिर्झा नांवाच्या धाकट्या मुलानें जय मिळविला तरी परिस्थिति विशेष बदलली नाहीं.

नादीरशहाच्या अखेरच्या दिवसांत अंतस्थ दंगधोपे माजले. राजा खून करीत असे व प्रजाजन कट व झेंडें करीत असत. कांहीं कायदेबाह्य ठरविलेल्या लोकांनीं या अर्धवट वेळ्या जुलमी राजाचा खून करण्याचा कट केला. त्याच्या संरक्षकांच्या सलाहबे नांवाच्या नायकानें हा बेत तडीस नेला (१७४७). मरते वेळीं याचें वय सुमारे साठ वर्षांचें होतें व यानें अकरा वर्षे राज्य केलें हीतें. नादीरशहा उंच, पीळदार बांध्याचा, दांडगा सहा फुटांहून उंच व देखणा होता याचे डोळे सुंदर काळेभोर व विस्तृत होते, वर्ण तांबूस असून तोंडावर ऊन व वारा यांच्यामुळे जास्तच राकटपणा आला होता. हा दारू माफक पीत असे, सार्धे अन्न खात असे व प्रसंगविशेषां फुटाणे व पाणी यांवरच आपली क्षुधा भागवीत असे.

नादीरच्या कारकीर्दीत कास्पियन समुद्राच्या द्वारे इराणशी व्यापार खुलू करण्याचा ब्रिटिश लोकांनी प्रयत्न केला. या बाबतीत जोनास हॅन्वे व जॉन एल्टन हीं घ्यानांत ठेवण्याजोगी नांवें आहेत, पैकीं हॅन्वेनें इराणची याकाळची अमूल्य हकीकत लिहून ठेवली आहे.

बेबंदशाहीचा काळ.—(नादीरशहापासून कजर घराण्यापर्यंत) नादीरशहाच्या मरणानंतर तेरा वर्षेपर्यंत बेबंदशाही माजली होती. नादीरच्या मरणाची वार्ता कळतांच अबदाली अफगाणांचा नायक अहमदखान यानें कंदाहार घेऊन कांहीं खजीना लुटला. याच्या कर्तव्यारामेनें यानें अफगाणीस्तानचे स्वतंत्र राज्य स्थापलें. बह्यत्यारी लोकांच

नायक रशीद कांहीं खजीना घेऊन पहाडांत पळून गेला. नादीरचा खून करणाऱ्या कटवाल्यांनीं नादीरचा पुतण्या अली यास गादीवर बसण्याकरितां बोलाविलें. प्रजेनें अलीचे स्वागत केलें. अलीनें चुलत्याचा खून करविल्याचें कबूल केलें व लोकांना शांत करण्याकरितां त्या वर्षाचा जमीन महसूल व पुढील दोन वर्षांतील इतर कर यांची सूट दिली.

आदिलशहा म्हणजे न्यायी राजा ही पदवी धारण करून हा गादीवर बसला व यानें नादीरचे मुलगे रिझा कुली व नासर उल्ला व इतर प्रतिस्पर्धी यांची कत्तल केली. रिझाचा मुलगा शहा रुख याला त्यानें जिवंत ठेवले. याला याचा भाऊ इब्राहीम यानें पदच्युत केलें व इब्राहिमचा शाहा-रुखच्या पक्षांतील लोकांनीं पराभव करून शहारुखला राजा केलें.

शहारुख.—हा राजपुत्र नादीरशहाचा नातू असून शिवाय आईकडून सफाविद शहा हुसेनचाहि नातू होता, त्यामुळे याला गादीवर बसण्याचा जास्त व कायदेशीर हक्क होता. हा शहा प्रेमळ, उदार व दिलदार मनाचा होता, पण आडदांड व आपसांत नेहमीं लढणाऱ्या लोकांवर राज्य चालविण्या इतका वयस्क व खंवीर नव्हता. मेशदचा मुख्य मुल्ला मिर्झा दाऊद याचा मुलगा साईद महंमद, याची आई सुलेमानची प्रख्यात मुलगी होती. यानें आपणांस राजा म्हणवून शहारुखला कैद केलें व त्याचे डोळे काढले. राज कीय सैन्याचा नायक युसफ अली यानें साईद महंमदचा पराभव करून खून केला व शहारुखला फिरून गादीवर बसविलें आणि स्वतः राजप्रतिनिधी झाला. जाफर कुर्द, मिर आलम आरब वगैरे नायकांचा संघ निर्माण झाला व या संघानें युसफ अलीचा खून करून शहारुखला फिरून कैदेत टाकिलें. यानंतर भांडण होऊन मिर आलमला जाफरवर जय मिळाला. याच सुमारास अहमदशहा अबदाली हिरातहून इराणी खोरासान प्रांतांत आला, व मेशद कारबीजरकरून त्यानें मीर आलमचा वध केला, आणि अंध-शहारुखला राज्य सांभाळण्याच्या कामी मदत करण्याचें वचन स्थानिक नायकांजवळून घेऊन अहमदशहा अफगाणिस्तानांत परत गेला. परंतु यावेळेपासून हा केवळ नामधारी शहा होता व इराणवर याची कोणतीच सत्ता नव्हती.

आणखी अंदाधुंदी.—या अंदाधुंदीच्या काळांत कित्येक प्रमुख व्यक्तींनी देशाची वांटणी केली. कास्पियन समुद्राच्या आग्नेय कोपण्यांत कजर लोकांची वस्ती होती. या लोकांच्या अशघा शाखेचा नायक फते अलीखान यानें दुसऱ्या तहमास्पचा पक्ष उचलला होता. याचा नादीरनें खून करून युकारी नांवाच्या याच लोकांच्या एका शाखेच्या इसमास आस्ट्राबादचा अधिपती नेपलें होते. तेव्हां फते अलीखानाचा मुलगा महंमद आपल्या भावासह तुर्कमेन लोकांजवळ पळून गेला, व यांच्या मदतीनें त्यानें आस्ट्राबाद परत मिळविण्याचा प्रयत्न केला. नादीरशहा मेल्यावर गिलन

महंदावरन व आस्ट्राबाद या प्रांतांचे स्वतंत्र राज्य त्याने स्थापले. अझरबैजन प्रांतांत नादीरशहाचा सेनापति अझाद-खान यानें एक राज्य स्थापिलें व वख्त्यारी लोकांच्या नायकाचा भाऊ अलिमर्दान यानें इस्पहान प्रांताचा जवरीनें ताबा घेतला.

अली मर्दाननें शहा हुसेनचा पुतण्या इस्माइल यास पुढें करून स्वतः व झेंद कुर्दीचा नायक करीमखान असे दोघे इस्माइलचे वजीर बनले. शहा इस्माइलच्या हातीं कांहीं एक कारभार नसून हे दोघे सर्वस्वी सत्ताधारी होते. कालांतरानें अलीमर्दानचा खून करण्यांत आला व करीम खानानें सर्व सत्ता आपल्या हातीं घेतली. आर. जो. बॉट्सननें या काळाची हकीकत येणें प्रमाणें दिली आहे:—

तिघा प्रतिस्पर्धांची लढाई.—करीम, अझाद व महंमद हसन यांनीं इराणची सत्ता कोणाच्या हातीं रहाव-याची या प्रश्नाचा लढाईनें निकाल करण्याचें ठरविलें. करीम इस्पहानचा बंदोबस्त करून महंदावरनवर चालून गेला. महंदावरनचा अधिपति महंमद हसन यानें निकराची लढाई करून करीमचा पराभव केला, परंतु त्याला करीमचा पाठलाग करतां आला नाहीं, कारण अझाद अफगाण गिलन प्रांतावर चालून आला होता; परंतु हसनच्या विजयाची वार्ता ऐकून तो परत गेला. करीमनें आपलें सैन्य व्यवस्थित करून अझादवर चाल केली. तेव्हां अझादनें काझ्विन शहराच्या तटबंदीच्या आश्रयानें करीमच्या सैन्याची बरीच नासाडी केली, त्यामुळे करीम इस्पहानला परत गेला व पुढल्या वर्षी त्यानें अझादवर फिरून चाल केली, परंतु अझादचा जय होऊन त्यानें करीमचा पाठलाग केला. करीम गरमक्षीर म्हणजे उष्ण प्रदेशांतील अरब यांच्या आश्रयास पळून गेला. अरब लोकांना अफगाणांचा तिष्ठारा वाटत असल्यामुळे त्यांनीं अझादच्या सैन्यावर ह्ज्ज केला. तेव्हां अझाद तान्जिझला निघून गेला. करीमनें अरबांच्या मदतीनें आपलें नुकसान भरून काढलें व इस्पहानवर चालून गेला.

इस्पहानहून झेंद नायक करीम यानें दुसऱ्यानें चाल केली व त्याचा कजर नायक हसन यानें फिरून पराभव केला. करीम शिराझच्या किल्ल्यांत दडून बसला व हसनला त्याला हुसकून बाहेर काढतां आलें नाहीं, तेव्हां त्यानें आपला मोर्चा अझरबैजन प्रांताकडे फिरविला. अझादच्या अंगांत हसनचा प्रतिकार करण्याची ताकद नव्हती. हसननें या प्रांतातील महत्वाचीं सर्व ठाणीं घेतलीं, अझादनें बगदादचा पाशा व जॉर्जियाचा झार यांची मदत मागितली. परंतु त्याला यश आलें नाहीं. नंतर हसननें करीमचा निकाल लावण्याकरितां शिराझवर फिरून चाल केली. करीमनें शिराझच्या किल्ल्याचा फिरून आश्रय धरून हसनच्या सैन्यांत द्रव्याच्या लाजुचीनें फूट पाडण्याच्या युक्त्या योजल्या; शिराझच्या आसपासचा मुख्य उजाड करून हसनच्या सैन्यास

दाणागोठ्याचा तुटवडा पाडला. इकडहक हसनचे सैन्य त्याला सोडून गेलें, तेव्हां तो इस्पहानला गेला व तेथें निभाव लागत नाहीं असें कळतांच नंतर महंदावरनच्या स्वतःच्या मुलखांत निघून गेला. तेव्हां करीम इस्पहानवर चालून आला व इराणांतील सर्व मुख्य शहरांवर आपला ताबा बसवून त्यानें शेख अली नांवाच्या आपल्या कसलेल्या सेनापतीची हसनचा पाठलाग करण्याकरितां रवानगी केली. हसनच्या सरदारानें वेइमानी करून महंदावरन प्रांताच्या प्रवेशद्वारांतून शत्रूसैन्याला आंत घेतलें हसनला लढाई करावी लागली व शौर्याची कमाल केली असतांही हसनचा अगदी मोड झाला. पळून जात असतांना हसनच्या सजातीय हाडबै-यांनीं त्याचा वध केला.

यानंतर करीम खानानें खोरासान प्रांताशिवाय सर्व इराण देशावर वकील अथवा राजप्रतिनिधि या नात्यानें एकोणिस वर्षे राज्य केलें. शिराझ येथें त्यानें आपली राजधानी ठेविली व आपल्या भावांच्या मदतीनें आपली सत्ता हाणून पाडण्याचा प्रयत्न करणाऱ्या प्रत्येक इसमाचा त्यानें बंदोबस्त केला. या झेंद नायकाची कारकीर्द न्यायी व सौम्य होती. इराणी इतिहासांत हा एक निष्कलंक पुरुष होऊन गेला.

१७७९ मध्ये शिराझ शहरी करीमखान मरण पावला. त्यानें शिराझचा बाजार व हाफीझ कवीचें थडगे बांधले आणि सादी कवीच्या थडग्याचा जीर्णोद्धार केला. त्याचप्रमाणें त्यानें व्यापार व शेतकी या धंद्यांना उत्तेजन देऊन इराणी आखाताच्या किनाऱ्याची बरीच काळजी घेतली व आपल्या राज्यांतील आर्मेनियन लोकांच्या कल्याणाची खबरदारी बाळगली. याच्या कारकीर्दीत ब्रिटिश वखार बंदर अक्बासीहून बुशायरला नेण्यांत आली.

झाकी:—करीमच्या मृत्यूनंतर अंदाधुंदीचा काळ फिरून सुरू झाला. याचा क्रूर व खूनशी भाऊ झाकी यानें राज्यकारभार आपल्या हातीं घेतला. करीमचा दुसरा मुलगा अबुल फतेखान व आपला भाऊ महंमदअली यांना याने आपले समाईक वारस नेमले. अबुल फतेखानच्या लोकांनीं शिराझचा किल्ला कपटानें आपल्या ताब्यांत घेतला. या झाकीला करीमच्या मृत्यूमुळे दोन भयंकर शत्रू उत्पन्न झाले, त्यामुळे झाकीला आपल्या विश्वासघाताची फळे लवकरच चाखावी लागली.

आस्ट्राबादच्या कजर लोकांच्या महंमद हसन नायकाचा मुलगा अगामहंमद याला नादीरशहानें कैद केलें होतें व आदिलशहानें क्रूरपणानें छिन्नविच्छिन्न केलें होतें. हा आपल्या बापाच्या मृत्यूनंतर करीमखानास शरण गेला होता व यास शिराझमध्ये नजर कैदेत ठेविलें होतें. करीमच्या मृत्यूची बातमी ऐकतांच हा महंदावरन प्रांतांत पळून गेला व आपले जातिबंधव एकत्र करून इराणच्या गादीबद्दल झाकीशी लढाई करण्याची त्यानें तयारी चालविली. दुसरा

शत्रू म्हुटला म्हुणजे झाकीचा भाऊ सादीक हा होय. यानें तुर्की सुभेदारपासून बसरा शहर जिंकून बरीच कीर्ति संपादन केली होती; व करीमच्या मृत्यूची वार्ता ऐकतांच हा आपल्या सैन्यानिशी बसण्याहून शिराझवर चालून आला. झाकीने आपला पुतण्या अली मुराद याजला निवडक सैन्यासह उत्तरेस आगा महंमदवर रवाना केलें व सादीकच्या अनुचरांचीं कुटुंबे पकडून दुसरे क्रूरपणाचे उपाय योजले; तेव्हां सादीकचे सैनिक शिराझचा वेढा उठवून सादीकला सोडून गेले, त्यामुळे सादीक कर्मान प्रांतांत पळून गेला व याठिकाणाहून त्यानें अली मुरादची मदत मागितली. ही वार्ता अलीमुरादनें आपल्या सोबत्यास कळविली, तेव्हां त्यांनीं झाकीच्या विरुद्ध लढण्याचें ठरवून अलीमुरादलाच आपला धनी बनविलें. अली मुराद आगा महंमदचा पाठलाग सोडून देऊन इस्पहानला परत आला व करीमखानाच्या बडील मुलास सादीकचा वारस बनविण्याचा आपला उद्देश आहे असें दर्शवितांच इस्पहानच्या लोकांनीं अली मुरादचें संतोषानें स्वागत केलें. आपल्या पुतण्याच्या या कृत्यामुळे चिडून जाऊन झाकी शिराझहून इस्पहानवर चालून गेला; वाटेत तो येझिद्रास्त शहरां थांबला व तेथील नागरिकांजवळ एक मोठी रक्कम त्यानें मागितली व त्यांनीं ती देण्याचें नाकारतांच अठरा प्रमुख नागरिकांचा त्यानें कडे-लोट केला. तेव्हां एकाएकी लोकांचा कट होऊन झाकीला ठार मारण्यांत आलें (१७७९).

अली मुराद:—झाकीच्या मृत्यूचें वर्तमान कर्मान प्रांतांत पोहोचतांच सादीकखान त्वरित शिराझला आला व अबुल-फतेखानला नालायक ठरवून स्वतः राजा बनला. अली मुरादवर पाळत ठेवण्याकरितां त्यानें आपला पुत्र जाफर यास इस्पहानचा सुभेदार नेमून पाठविलें व अली नाकी नांवाच्या धाकट्या मुलास रणांगणावरील सैन्याचें आधिपत्य दिलें. पण अली मुरादनें शिराझ काबीज केलें व सादीकचा वध करवून स्वतः गादीवर बसला असा अखेरचा लढाईचा निकाल झाला.

माखमिच्या संक्षिप्त इतिहासावरून या काळापासून आगा महंमदाच्या राज्यारोहणापर्यंत घडलेल्या ठळक ठळक गोष्टींची माहिती होईल.

अली मुरादनें १७८५ पर्यंत इराणचें राज्य केलें, व आगा महंमदाचा मंशेदारन प्रांतांत कित्येक वेळां पराभव करून तेहरान व सारीं हीं शहरे त्यानें घेतलीं होती. तेहरानहून इस्पहानला येत असतांना हा मरण पावला. याच्या मागून सादीकचा मुलगा जाफर हा शिराझ येथे गादीवर बसला. हाजि इब्राहिम नांवाचा कर्तबगार परंतु उलट्या काळजाचा मुख्य न्यायाधीश या राजांस राज्यकारभारांत मदत करीत असे. याविरुद्ध कट होऊन याला विषप्रयोग करण्यांत आला व कटवाल्यांपैकी एकजण (सय्यद मुराद) गादीवर बसला, हाजी इब्राहिमनें प्रजेचे इमान द्यावें

विषयी कायम राखून मुरादला ठार मारविलें व जाफरचा मुलगा लतफ अलीखान याला राजा बनविलें. हाजी इब्राहिम राजाचा मुख्य सल्लागार बनला. गादीवर बसतेवेळीं लतफ अलीचें वय वीस वर्षांचें होतें. हा फार सुंदर, उंच, मनोहर व घोड्यावर बसण्यांत पटाईत होता. हा गादीवर बसून थोडे दिवस लोटले नाहीत तोंच आगामहंमदनें शिराझला वेढा दिला. परंतु लवकरच तो आपल्या प्रांताची राजधानी तेहरान या शहराला परत गेला. यानंतर कांहीं काळपर्यंत शांतता राहिली. नंतर १७९० मध्ये यानें आपलें सैन्य जमवून कजर लोकांवर इस्पहान मार्गानें चाल केली परंतु हाजी इब्राहिमनें लतफ अलीविरुद्ध त्याचे अधिकारी सैनिक व त्याचा शत्रु आगा महंमद यांशीं कारस्थान केलें. त्यामुळे लतफ अलीचें सर्व सैन्य त्याला सोडून गेले, तेव्हां तो शिराझला परत आला; परंतु हाजी इब्राहिमनें शहरचे दरवाजे बंद केले. लतफ अली बुशायरला गेला तेव्हां त्यास आढळून आलें कीं त्या शहराचा शेख देखील त्याच्या विरुद्ध पक्षास मिळाला होता. नंतर लतफनें धैर्यानें हल्ला चढवून बुशायर शहर घेतलें व शिराझला वेढा दिला. त्याच्या शौर्यामुळे त्याला बरेच साथीदार मिळाले व १७९२ मध्ये त्यानें त्याच्यावर चालून आलेल्या एका कजर सैन्याचा देखील पराभव केला.

नंतर स्वतः आगा महंमद लतफवर चालून आला. शिराझजवळ मर्दस्त येथे त्यानें तळ दिला. काळोखांत थोड्याशा लोकांसह लतफनें आगाच्या सैन्यावर हल्ला केला, त्यामुळे आगाच्या सैन्याची अगदीं दाणादाण उडाली परंतु आगानें प्रसंगावधान राखून प्रभात होतांच आपल्या तंबूतून प्रातःकालची निमाज पढण्याकरितां आपल्या लोकांस ओरडून हांक मारण्यास एका अधिकाऱ्यास (मुअझिन) फर्माविलें, तेव्हां कजर सैन्य परत आलें असा झेंद घोडेस्वारांचा समज होऊन ते पळत सुटले व आगा महंमदाचा अनायासें जय झाला. यानें शिराझमध्ये प्रवेश करून विश्वास घातकी हाजी इब्राहिमला आपला वजीर नेमलें. लतफ अलीखानानें खोरासान प्रांतांतील ताब्यासच्या नायकाच्या आश्रयानें कांहीं सैन्य गोळा करून फार्स प्रांतावर चाल केली, परंतु त्याचा पराभव होऊन त्याला कैदाहारला पळून जावें लागलें.

कर्मान शहर पाडाव केलें:—१७९४ मध्ये गादी परत मिळवावयाची अथवा मरावयाचें या इराधानें लतफ-अली इराणी हद्द ओलांडून आला व त्यानें कर्मान शहर घेतलें. आगा महंमदनें कर्मानला १७९५ मध्ये वेढा दिला. बराच वेळ निकरानें लढून शहराच्या वेशी विश्वासघातानें उघडण्यांत आल्या. तेव्हां लतफ अलीनें तीन तासपर्यंत रस्त्यांत लढून शौर्याची कमाल केली, परंतु कांहीं फायदा झाला नाही. अखेरीस तीन सोबत्यांसह कजर सैन्यांतून लढून त्यानें मार्ग काढला व बाम-नर्मेशीर प्रांतांत तो पळून गेला.

शत्रू निसटून गेल्यामुळे चिडून जाऊन आगाने सरसकट कत्तल करण्याचा हुकूम सोडला. २०,००० वायका व मुल्ले यांना गुलाम म्हणून विकले व कर्मानच्या ७०,००० रहिवाशांचे डोळे काढून त्यांचा आगा महंदापुढे ढीग घालण्यांत आला.

लतफअली वाम शहरांत दडून बसला, परंतु तेथील सुभेदाराने आगाची मर्जी प्रसन्न करण्याकरितां लतफ घोड्यावर स्वार होत असतांना त्याच्यावर पुष्कळ लोकांनिशीं हल्ला केला. घायाळ होऊन लतफ पकडला गेला व त्याची आगाकडे रवानगी करण्यांत आली, तेव्हां अंगावर शहारे आणण्या इतके लतफचे हाल करून त्याला आगाने ठार मारले. लतफचे सोबती व त्याच्या घराण्यांतील सर्व इसमांची कत्तल उडविण्यांत आली, व येथेप्रमाणे इराणांतील उत्कृष्ट व कुलीन लोकांचा वध करून विजयी नराधम आगा महंमद याने कजर घराण्याचा पाया घातला.

कैयानियन राज्यांच्या वेळेपासून चालत आलेल्या लोक लोकांच्या एका शाखेला झेंद म्हणत असत. झरशुझाने झेंद ग्रंथाचे जतन करण्याचे काम आपल्याकडे सोंपविले होते असे हे लोक म्हणत. मार्खेमने लिहिलेल्या इतिहासाच्या या घराण्याविषयीच्या खंडांतील वंशवृक्षांत आठ पुरुषांची नावे दिली आहेत. त्यांपैकी चार भाऊ होते. एका भावास फक्त एक मुलगा व दुसऱ्या भावास एक मुलगा, एक नातू व एक पणतू होता. या आठपैकी चारांची कत्तल झाली होती, एकाचे डोळे काढण्यांत आले होते व एकाचे शरीर छिन्नविच्छिन्न करण्यांत आले होते. एकेवेळी एका भावाने दुसऱ्या भावास मारले होते व दुसऱ्या प्रसंगी चुलत्याने पुतण्याचे डोळे काढले होते.

कजर घराणे.—आगा महंमदासारखा दुष्ट व खूनशी, जुलमी राजा आजवर होऊन गेला नाही. परंतु युरोप व जगांतील इतर देश यांना आपल्या राज्याविषयी बोज वाटावा अशी खबरदारी तो राखीत असे; व आपल्या पूर्व वयांत मशहदारन प्रांतांत रशियन अधिकाऱ्यांशी वारंवार संघटण घडल्यामुळे रशियन लोकांविषयी त्याच्या मनांत दह अविश्वास उत्पन्न झाला होता.

फॉर्स्टर नांवाचा प्रवाशी म्हणतो की, आगा महंमद हा हिंदुस्थानांतील रजपूत लोकांप्रमाणे नेहमी सशस्त्र असणाऱ्या कजर लोकांचा नायक होता व त्याच्या आधिपत्याखाली मशहदारन, आस्ट्राबाद हे प्रांत व खोरासान प्रांतांतील काहीं जिल्हे यांचा समावेश होत असे. गिलन प्रांत मात्र त्याच्या ताब्यांत नव्हता.

जॉर्जियावरील स्वारी.—जसजशी आगाची सत्ता वाढत चालली तसतसे रशियन लोकांविषयी वाढत असलेल्या त्याच्या द्वेषास जास्त व्यावहारिक स्वरूप प्राप्त होत चालले. लतफ अलीवर जय मिळविल्यावर आगाने जॉर्जियावर स्वारी केली. नादीरशहाच्या मृत्यूनंतर जॉर्जियाचा बली हेरा-

क्लियस याने इराणचे वर्चस्व झुगारून देऊन रशियाची राणी कॅथेरिन् द्विच्याशी तह केला, व तो रशियाचा अंकित बनला. आगाने हेराक्लियसला इराणचा अंकित होण्यास आज्ञा केली व त्याने तसे करण्याचे नाकारल्यावरून ६०,००० सैन्याच्या तीन तुकड्या करून आगाने एक तुकडी डागेस्तान प्रांतावर, दुसरी एरिव्हान शहरावर व तिसरी शुशा शहरावर पाठविली. जोराचा प्रतिकार झाल्यामुळे शुशाचा वेढा सोडून आगा एरिव्हानच्या सैन्यास जाऊन मिळाला व तेथे सोडून तो पाहिल्या तुकडीस जाऊन मिळाला व गुंजा (अर्वाचीन एलिसावेपोल) येथे हेराक्लियसच्या सैन्याचा मोड करून त्याने तिफ्लिस शहर घेतले. नंतर तो विजयी-स्वाने तेहरानला परत आला व तेथे त्याला जाहीर रीतीने इराणचा शहा म्हणून राज्याभिषेक झाला. एरिव्हान शहर शरण आले; यामुळे रशियाला लढाई करावी लागली. डर-वेंट, वाकू व शुमाखी हीं ठाणीं घेतलीं गेलीं, परंतु इतक्यांत रशियाची राणी मेल्यामुळे लढाई बंद पडली.

खोरासान प्रकरण.—इकडे आगाला खोरासानकडे लक्ष घावे लागले. हा प्रांत शहासुखच्या ताब्यांत केवळ नांवाला होता. या प्रांताचा पूर्वेकडील भाग अफगाणांच्या ताब्यांत होता. मेशद शहरांत होणारी बंदे व या प्रांतावर होणारे परकी लोकांचे हल्ले यांचा शहासुखला बंदोबस्त करता येत नसे. जॉर्जियावरील स्वारीवरून परत आल्यावर आगा मेशदवर चालून गेला. त्याने जाहीर रीतीने शिया पंथ स्वीकारला होता. लढाई न करता आगाला मेशद शहरांत प्रवेश करता आला. इमाम रिझाच्या थडग्याजवळ पायी चालत जाऊन आगाने तेथे गुडघे टेकले व आपण कष्टा शिया असल्याचे दर्शविले. नंतर खजीना, व जवाहीर लपवून ठेविले होते ती जागा दाखवावी म्हणून शहासुखचा कुरपणे छळ करण्यांत आला व त्याला हद्दपार करण्यांत आले. शहासुख दमघान येथे मरण पावला. मेशद येथे १२ हजार शिपायांची शिबंदी ठेवून सर्व खोरासान प्रांत खालसा केला.

आगा महंमदचा मृत्यू व स्वभाव.—याने तेहरान शहरी आपली राजधानी ठेविली. कास्पियन समुद्राच्या पश्चिमेकडील आगाने जिकिलेल्या प्रदेशावर रशियन लोकांनी फिरून स्वारी केली. १७९७ मध्ये आगाशहाने आपल्या सैन्यानिशी आरास नदीकडे मोर्चा फिरविला. रशियन लोक निघून गेले होते, तरी त्यांनी टॅलिश पर्यंतचा दक्षिणेकडील प्रदेश परत घेतला होता. नदी ओलांडून शुशा शहर आगाने काबीज केले व तेथे तळ देऊन राहिला असता त्याच्या सेवकांनीच त्याचा खून केला मरतेवेळी याचे वय सत्तावन वर्षांचे होते. राज्याभिषेकानंतर याने सुमारे एक वर्षेच राज्य केले.

आदिलशहाच्या वेळी तरुण आगाला कुरपणे वागविण्यांत आल्यामुळे व त्याचे शत्रू त्याला 'नपुंसक' या

नांवने विडवीत असल्यामुळे आगाचा स्वभाव असा कुर झाला होता. परंतु ऐषारामाचा कंटाळा, डाम-हौल न दाखविणे, व्यापाराची वृद्धी व सैनिकांची निगा वगैरे बाखाणण्यासारखे गुण याच्या अंगां होते, परंतु हा मेल्यावर अमानुष जुलमाबद्दलचीच कीर्ति याच्या मागे शिल्लक राहिली. दाढी नसल्यामुळे याचा चेहरा सुरकुत्या पडलेल्या एखाद्या म्हातारोप्रमाणे दिसत असे. याच्या तोंडावर आनंदाची छटा कधीहि झळकत नसे. आपल्या तोंडाकडे कोणी पाहिल्याचे त्याला कधीहि खपत नसे.

फत्तेअली शहा:-आपला सल्ला भाऊ हुसेन कुली खान याचा मुलगा फत्ते अलीशहा याने आपल्या पश्चात गादीवर बसावे असे आगाने ठरविले होते. आगाचा खून झाल्यावर काही काळ अंदाधुंदी माजली होती. आगाच्या प्रेताची विटंबना करण्यांत आली. नवीन जिंकलेला किल्ला सोडून देऊन सैन्यांत गडबड उडाली होती; परंतु वजीर हाजी इब्राहिमने स्वामीभक्त राहून तो मोठ्या सैन्यानिशी राजधानीवर चालून गेला व मिर्झा महंमद खानाने शिरासहून फत्तेअलीशहा येईपर्यंत तेहरानच्या वेशी बंद करून टाकिल्या. १७९८ मध्ये फत्तेअली शहाला राज्याभिषेक झाला. यानंतर बरीच बंडे झाली, पैकीं तीन मुख्य होती. (१) सादिक खान शकाकी नांवाच्या एका सेनापतीच्या सैन्याचा काश्मिन येथे पराभव करण्यांत आला, परंतु राजाचे जवाहिर त्याच्या ताब्यांत असल्यामुळे त्याला क्षमा करण्यांत आली. परंतु राजाची त्यानवर नैरमर्जी झाल्यावरून त्याला तुर्गांत भिर्तात चिणून ठार मारण्यांत आले. (२) आगाचा भाऊ हुसेन कुली खान याच्या बंडाचा आईच्या मध्यस्थीने निकाल लावला गेला. (३) शकाकी खान झेंद याचा मुलगा महंमद याने बंड केले होते. परंतु त्याचा अनेक वेळां पराभव हांकून तो तुर्क राज्यांत पळून गेला. आगा महंमद मेशदला जाण्यापूर्वी शहाखचा मुलगा नादीर मिर्झा अफगाणांच्या आश्रयास पळून गेला होता. त्याला फत्ते अलीने बजाविले असतां हि त्याने खोरासानवर चाल केली होती. फत्ते अली निशापुर व टर्बेट हीं शहरे घेऊन मेशदला जाऊन पोहोचला, तेव्हां नादीर मिर्झा शरण आला. नादीरच्या मुलीशी एका कजर नायकाचे लग्न लावून समेट करण्यांत आला.

रशियाशी युद्ध:-फत्ते अली शहा बत्तीसाव्या वर्षी गादीवर बसला व छत्तीस वर्षे राज्य करून अद्भुतश्रेष्ठ्या वर्षी मरण पावला. इराणचा मुख्य उद्देश सफाविद राजांच्या वेळेच्या या राज्याच्या वायव्य व ईशान्य सरहद्दी परत मिळविण्याचा होता, परंतु बलाढ्य युरोपियन राष्ट्रांची हद्द या राज्याच्या हद्दीस मिळलेली असल्यामुळे ही गोष्ट साध्य करणे सोपे काम नव्हते. आपल्या कारकीर्दीच्या प्रारंभी फत्ते अलीने कास्पियन समुद्राच्या पश्चिम बाजूवर रशियाशी लढाई केली, ही नित्याची व त्रासदायक लढाई झाली. रशियाच्या

माना सत्तेखाली पुन्हां कधीहि येणार नव्हता हे स्पष्ट होते. १८०० मध्ये या देशाचा झार जॉर्ज याने रशियाचा पक्ष घेतला, परंतु याचा भाऊ अलेक्झांडर याने या कृत्याचा निषेध केला. जनरल लॅझरोव्हने त्याचा पराभव केला, म्हणून इराणने पुन्हां लढाई सुरू केली. इराणच्या सैन्याचे आधिपत्य युवराज अब्बास मिर्झा याच्या कडेस होते व रशियन सैन्याचा सेनापति जनरल झिझियानोव्ह हा होता. एक्मियाझिन येथे तीन दिवस चालणारी लढाई, रशियन सेनापतीचे एरिव्हान शहर घेण्याचे निष्फळ प्रयत्न, अब्बासचा शिशाह शहरावर चाल व एरिव्हान शहर घेणे, रशियन लोकांची गिलन प्रांतावरील निरर्थक चढाई, झिझियानोव्हचा बाकूच्या इराणी सुभेदाराने केलेला खून, गुशाच्या इराणी नायकाची रशियन शिवदीने केलेली कत्तल वगैरे गोष्टी या युद्धांत घडल्या. रशियन लोकांना सैन्यबल, मुबलक पैसा व तोफखाना अशा तीन गोष्टी इराण्यापेक्षा जास्त होत्या. इराणी लोक निकराने लढले. विजयश्री उभय पक्षांच्या गळ्यांत आढीपाळीने माळ घालत असे. शिर्वान प्रांतांत आपल्या लष्कराचा मांड मोडून अब्बास मिर्झा काही एक प्रगति न करतां तांत्रिझला परत आला. रशियनांनी मात्र टर्बेट, बाकु, शिर्वान, शेकी, गंज, टालिश व मुगन या प्रांतांचा ताबा मिळविला. परंतु रशियन गव्हर्नर-जनरलचे तहाचे बोलणे इराणी लोकांनी मान्य केले नाही.

रशियाशी इराणची लढाई पुन्हां सुरू झाली व १८१२ मध्ये इराणी दरबारांतील ब्रिटिश वकिलाने तह घडवून आणण्याचा प्रयत्न केला पण तो निष्फळ झाला. ख्रिस्ती व लिंड्से नांवाचे ब्रिटिश अधिकारी इराणी सैन्याबरोबर होते. शत्रूंनी अचानक छापे रात्रीच्या वेळी घालून इराणी सैन्याची दाणादाण केली. ख्रिस्ती मारला गेला, लॅकोरन ठाणे इराणी लोकांनी घेतले, परंतु रशियाने ते परत मिळविले. इराणी दरबारांतील ब्रिटिश वकील सर जॉर्ज आउस्ले याने गुलिस्तानचा तह १८१३ मध्ये करवून या लढाईचा निकाल लावला. इराणने जॉर्जिया व वरील सात प्रांत व कारबाक रशियाच्या हवाली केले.

१८२५ मध्ये अलेक्झांडर झार मेल्यावर इराण व रशियामधील ठरलेल्या सरहद्दीच्या लढ्याचा निकाल लावण्याकरितां राजपुत्र मेन्शीकोव्ह तेहरानला आला होता. परंतु त्यावेळेस रशियाच्या ताब्यांत असलेल्या एका जिल्ह्याबद्दलची इराणची मागणी कबूल न केल्यामुळे रशियन वकिलास निरोप देण्यांत आला व लढाई सुरू झाली. ताळीशच्या नायकाने लॅकोरनहून रशियनांस हांकून लावून लढाईचा ओनामा केला. यानंतर सर्वत्र इराणी लोकांचा जय झाला व शिर्वान, बाकु व शेकी प्रांतांचे वंशपरंपरागत नायक इराणी सैन्याच्या मदतीस धावून आले; आणि गुशाचा लोटा विजय मिळवून ठाणे रशियाच्या ताब्यांत

राहिले, परंतु लागलीच लढाईचे पारडे फिरले. अब्बास मिर्झाचा पुत्र महंमद मिर्झा याचा झेसम नदीवर रशियन सैन्याने पराभव केला, अब्बासच्या सैन्याची गंज येथे धूळधाण उडविण्यांत आली; शहाने लढाई चालू ठेवण्याचे अटोकाट प्रयत्न केले, परंतु अब्बासच्या सैन्यांत फार दुफळी माजली होती. एरिव्हान व नाखिचेव्हान प्रांत व लढाईचा खर्च रशिया मागत असल्यामुळे इराणचे तहाने बोलणे वायफळ झाले; व १८२७ मध्ये लढाई फिरून सुरू झाली. ठाणी घेणे व सोडणे असा प्रकार होता होता रशियनांना इराणची एरिव्हान व तानिझ ही शहरे घेतली. अखेर रीस ब्रिटिश वकील मॅक्डोनेल्ड याच्या मध्यस्थीने तुर्कमंचेचा तह होऊन रुसो-इराणी सरहद्द मुकर करण्यांत आली. या तहान्वये एरिव्हान नाखिचेव्हान प्रांत रशियास कायमचे द्यावे लागले, इराणला कास्पियन समुद्रावर लढाऊ जहाज वाळगण्याची मनाई करण्यांत आली व ३० लक्ष पौंड युद्ध-खर्च द्यावा लागला.

इंग्लंड, हिंदुस्थान व फ्रान्स या देशांशी इराणचा संबंधः—मुंबईच्या ब्रिटिश गव्हर्नरचे शहाला पत्र घेऊन महादी अलीखान नांवाचा इसम वुशायर येथे आला. त्याच्या पाठोपाठ हिंदुस्थानच्या गव्हर्नर-जनरलकडून कॅप्टन माल्कम नांवाचा वकील आला. याने अफगाण व फ्रेंच लोक आणि इराणी आखातातील व्यापार याविषयी बोलणे लावले. अखेर रीस व्यापार व राजकारण या बाबतीत एक तह घडून आला व इराणच्या शहाकडून एक मिशन हिंदुस्थानला पाठविण्यांत आले. १८०१ मध्ये बगदादचा एक आर्मेनियन व्यापारी नेपोलियन बादशहाचा पत्र घेऊन आला परंतु त्यावर विश्वास ठेवला गेला नाही. पांच वर्षांनी जांबर्ट तेहरानला आला, याच्या बरोबर इराणी वकील युरोपांत गेला व फ्रेंच बादशहाशी फिर्केन्स्टन येथे तह झाला. इराणी वकील परत आल्यावर जनरल गार्डेन व आणखी कांही अधिकारी यांचे मिशन इराणी लष्करास कवाईत शिकविण्याकरिता आले या कारणामुळे ब्रिटिश सरकारने सर हारफोर्ड जोन्सला पाठविले. हा मुंबईस १८०८ मध्ये येण्यापूर्वीच हिंदुस्थानच्या गव्हर्नर-जनरलने माल्कमला इराणांत पाठविले होते.

सर हारफोर्ड १८०९ मध्ये इराणच्या राजधानीस जाऊन पोहोचला. या पूर्वीच, फ्रान्स व रशियामध्ये टिल्सिटचा तह झाल्यामुळे जनरल गार्डेनला बडतर्फ करण्यांत आले होते. सर हारफोर्डने इराणशी तह केला. हिंदुस्थान सरकारने या कृत्यामुळे तृप्त न होता माल्कमला १८१० मध्ये फिरून पाठविले. याने कांही तोफा व इराणी सैन्यास कवाईत शिकविण्याकरिता खिस्ती, व. लिंडसे हे अधिकारी शहाच्या स्वाधीन केले. शहाने माल्कमचे स्वागत केले; नंतर एक महिन्याने माल्कम हिंदुस्थानला परत गेला. १८११ मध्ये

हारफोर्डच्या जागी सर जॉर्ज आउस्ले हा ब्रिटिश वकील होऊन आला.

१८१४ मध्ये सर आउस्ले परत आला व मि. एलिस आणि मि. मोरिखर यांनी ग्रेटब्रिटनच्या वतीने तेहरानचा तह केला. या तहाने इराणने उपस्थित न करता इराणवर परकी स्वारी झाली तर इंग्लंडने इराणला सैन्य अथवा पैसा पुरवावा आणि इराणने अफगाण लोकांना हिंदुस्थानवर स्वारी केल्यास त्यांच्यावर दंडा करावा असे ठरले. १८१५ पासून ग्रेटब्रिटनचा एक वकील इराणच्या दरबारी नेहमी असतो. फत्ते अली शहाच्या कारकीर्दीत हेन्री मार्टिनने इराणांत राहून नव्या कराराचे इराणी भाषेत भाषांतर केले. १८२८ मध्ये रशियन वकील एम्. मेवायडोव्हचा तेहरान येथे खून झाला. त्यामुळे समेट घडवून आणण्याकरिता इराणच्या युवराजाचा पुत्र व इतर इराणी उमराव यांचे मिशन सेंट पिटर्सबर्गला पाठविण्यांत आले व तह होऊन रशियाशी दोस्ती करण्यांत आली; आणि इंग्लंडचे इराणी दरबारातील वजन हलके पडले.

तुर्कस्तानशी लढाईः—पश्चिमेस इराण व तुर्कस्तान या दोन राज्यांची सरहद्द एक होती. १८०४-१८०५ मध्ये तुर्की सुलतानाने काळ्या समुद्राच्या आग्नेय किनाऱ्यावरून रशियन सैन्यास इराणी सैन्यावर चाल करण्यास मार्ग खुला केला होता. शहाचा वडील मुलगा महंमद अली मिर्झा व बगदादच्या सुभेदाराचा जांबई सुलेमान पाशा यांच्यामध्ये चकमक झाली होती. १८२१ मध्ये इराणी यात्रेकरू व व्यापारी यांच्या कागाळ्या व सरहद्दीवरील मांडणे यामुळे परमावधी होऊन लढाई सुरू झाली. अब्बास मिर्झाने टोप्राक, कलाह व आक सराई ही तुर्कीची तटबंदीची ठाणी घेऊन तुर्की सैन्याचा मोड केला व मुश, बिटलिस व इतर ठाणी यांवर हल्ला चढविला. तुर्की सैन्याने दक्षिणेस इराणी सरहद्दीवर स्वारी केली. तुर्की सैन्याचा अधिपति बगदादचा पाशा याचा महंमद अली मिर्झाने पराभव करून बगदादपर्यंत चाल केली. इराणी सैन्यांत पटकीचा रोग उद्भवल्यामुळे महंमद अली इराणी सरहद्दीत परत आला व किरि-डच्या घाटांत मृत्युमुखी पडला. स्वतः शहा हमदानावर चाल करून आला; परंतु पटकीचा आजार सुरू झाल्यामुळे इराणी सैन्य निघून गेले.

उत्तरेस असान एक रोग उद्भवल्यामुळे अब्बासची प्रगति थांबली व लढाई बंद पडली. चार महिन्यांनंतर एरिव्हानच्या सरदाराने अशेरूमच्या रस्त्यावरील एक तुर्की लष्करी ठाणे घेतले व अब्बासने आपल्याहि पेशा मोठ्या तुर्की सैन्याचा अगदी मोड केला. अब्बास अशेरूमच्या पाशाशी तहाचे बोलणे लावून इराणी हद्दीत निघून आला. परंतु बगदादमध्ये कांही गडबड असल्यामुळे दीडवर्षपर्यंत हे बोलणे लांबणीवर पडले. अखेर रीस १८२३ मध्ये अशेरूमच्या तहाने या लढाईचा शेवट लागला. इराणी प्रवाशी व यात्रेकरू

यापासून बळजबरीने कर वसूल करणे, राजघराण्यांतील व इतर कुलीन स्त्रियांचा मक्केच्या यात्रेला जातांना होणारा अपमान, बेकायदेशीर जकात वसुली व कुर्द दरोडेखोरांना शिक्षा न देणे या लढाई उपस्थित करणाऱ्या गोष्टी पुन्हा घडून येऊ नयेत अशी व्यवस्था या तहाने करण्यांत आली.

अफगाण प्रकरणः—इराणी राज्याच्या पूर्वसरहद्दी-बद्दल अफगाण लोकांशी इराणला लढाई करावी लागली; परंतु अफगाण लोक रशियन लोकांप्रमाणे चिकाटीचे नव्हते किंवा तुर्कांप्रमाणे उच्छृंखल दोस्तहि नव्हते. बलाबलाच्या मानाने इराणी लोकांप्रमाणे जरी अफगाण लोक होते, तरी त्यांना व्यवहारज्ञान व अनुभव नव्हता. शिवाय राष्ट्रभिमान व स्वदेशभाक्ती या दोन गुणांचा लोप होऊन अफगाणिस्तानातील राजघराण्यांत फूट झाली होती.

नादीरशहाच्या वंशातील हद्दपार केलेल्या शहा रूखचा पुत्र नादीर मिर्झा याच्या बंडामुळे शहाचे लक्ष खोरासान प्रांताकडे वेधले होते हे अगोदरच सांगितले आहे. व इराणी शिबदीमुळे जरी मेशदमध्ये तात्पुरती शांतता प्रस्थापित झाली होती तरी नादीर मिर्झाविषयी फिरून कागाळ्या आल्या होत्या. हात तोडणे, जीभ कापणे वगैरे घोर उपायांनी याचा बंदोबस्त करण्यांत आला. अफगाण लोकांनी नादीर मिर्झाचा पक्ष कधीहि नेटाने उचलून धरला नव्हता किंवा खोरासान प्रांतावरील इराणच्या शहाच्या स्वामित्वाचा कधीहि स्पष्टपणे प्रतिकार केला नव्हता असे आढळून येते. परंतु नादीरच्या मृत्युपासून इराणी राज्याचा नांवाला एक प्रांत याशिवाय इराणचा या प्रांतावर कधीहि वास्त पगडा नव्हता. १८३० मध्ये रशियाच्या सल्ल्याने इराणी शहाने आपल्या राज्याच्या पूर्वेकडील सर्व बंडखोर नायकांचा बंदोबस्त करण्याकरितां मोठे सैन्य जमविले. येद्द व कर्मानवर हल्ला करून खोरासानमध्ये प्रवेश करण्यांत आला. अब्बासच्या सैन्याने बरीच निकाराची लढाई करून व प्राणहानि सोसून कूचान, सेराखस वगैरे कित्येक किल्ले व ठाणी काबीज केली. व स्वारीचा इष्ट हेतु बहुतेक तडीस नेला.

तैमूरशहाचा मुलगा हाज्जी फिरखुद्दिन हा १८००-१८१६ पर्यंत अव्याहतपणे हिरात शहरावर राज्य करीत होता हा व याचा भाऊ महमूद फत्तेअली शहाच्या राज्यारोहणापासून इराणी छत्राखाली होते. इराण हिरातवर नादीरशहाच्या राज्याचा भाग म्हणून हक्क दाखवीत असे आणि खंडणी अथवा उडवाउडवीची उत्तरे देऊन प्रसंग निभवून नेण्यांत येत असे. यावेळी जेव्हा इराणी सैन्याने हिरातवर चाल केली तेव्हा फिरखुद्दिनने आपला भाऊ कावूलचा शहा महमूद याची मदत मागितली व त्याने फत्तेखान बरकझई नांवाच्या विख्यात वजीराला पाठवून दिले. या वजीराने

कारवाईने किल्ला व शहर आपल्या कबज्यांत घेऊन इराणी सैन्यास इराणी हद्दीत हांकून लावले. मुस्तफाखानने तात्पुरता हिरातचा कबजा घेतला होता, त्याच्या विनंतीवरून १८२४ मध्ये इराणी सैन्य हिरातवर पाठविले होते, परंतु लांच देऊन हे सैन्य परत पाठविण्यांत आले. यानंतर आठ वर्षांनी अब्बास मिर्झाने मेशदमध्ये असतांना हिरातच्या यार महंमद खानास समेट करण्याकरितां बोलावले होते परंतु त्याचा कांही एक परिणाम न होता अब्बासचा पुत्र महंमद मिर्झा याने इराणी सैन्यासह हिरातवर चाल केली परंतु अब्बासच्या मृत्युमुळे महंमद मिर्झा मेशदला परत आला.

फत्तेअली शहाचे कुटुंब मोठे होते. याने आपला दुसरा मुलगा अब्बास मिर्झा यास गादीचा वारस नेमले होते. हा पिस्त्याच्या हयातीत वारल्यामुळे अब्बासचा मुलगा महंमद मिर्झा याला शहाने आपला वारस नेमले होते.

महंमदशहाः—हा शहा १८३४ मध्ये गादीवर बसला. यावेळी याचे वय अष्टाव्वीस वर्षांचे होते. साडे तेरा वर्षे राज्य करून हा बेचाळीसाव्या वर्षी मरण पावला. तेद्वरान व शिराझ प्रांताचे सुभेदार अनुक्रमे अली मिर्झा व हसन अली मिर्झा यांनी इराणच्या तख्तावर हक्क दाखविला होता, ब्रिटिश वकील सर जॉन कॅम्पबेल व कर्नल बेथ्युन यांच्या साहाय्याने या दोन्ही बंडखोरांचे पारिपत्य करण्यांत आले व नंतर शहाचा राज्यभिषेक जाहीर रीतीने झाला. मुख्य वजीराला गळा दावून मारणे, तेद्वरान शररांत छेग व महा-मारी रोगांचा उपद्रव या गोष्टी या शहाच्या कारकीर्दीच्या पहिल्या वर्षी घडल्या.

हिरातवरील स्वारीः—हाजी मिर्झा अघाशी नांवाच्या एरिव्हानच्या गद्दिवाशास त्याच्या विद्वतेच्या कीर्तीमुळे इराणचा वजीर करण्यांत आले. रशियन वकील कौंट सायमोनिकने या वजीराला हिरात व खोरासान प्रदेशावर स्वारी करण्यास प्रोत्साहन दिले परंतु या लढाईस आणखी बरीच कारणे झाली. अब्बास मिर्झाने नेस्तनाबूद केलेल्या नायकांनी फिरून बंड केले होते. फत्तेअली शहाला दिलेली वचने वजीर यार महंमद व कामरान शहा यांनी मोडली होती व इराणच्या स्वामित्वाखालचा सीस्तान प्रांतहि त्यांनी घेतला होता. अफगाण लोकांचा स्वतंत्र राज्यपद्धतीचा हक्क शहाने नामे-जूर केला व कंदाहार आणि गझनी प्रांतावर जुन्या सफा-विद घराण्याचा राज्याचे प्रांत ह्मणून हक्क दाखविला. हिरातच्या सादुझईविरुद्ध मदत देण्याचे वचन, कंदाहाराच्या बरकझई नायकांनी तेद्वरानला मिशन पाठवून शहाला कळविले याच सुमारास शहाची कर्मानने कांही आगळीक केली त्यामुळे इंग्लिश वकीलाच्या सल्ल्याविरुद्ध शहाने लढाई पुकारली.

१८३६ मध्ये इराणी सैन्याचा तळ आस्ट्राबाद जवळ पडला. अघाचा तुटवडा सैन्यास फार भासू लागला. पगार व भरपूर अन्न न मिळाल्यामुळे सैन्यांत बेदिळी पसरली.

तुर्कोमन लोकांना त्यांच्या एका मजबूत ठाण्यांतून हांकून लावण्यांत आले, परंतु त्यांचा पूर्ण बंदोबस्त मुळांच करता आला नाही. हिरातच्या लोकांनी खंडणी देण्याचे कबूल केले व ही गोष्ट शहास पसंत नसेल तर त्यानें खुशाल स्वारी करावी असा निरोप शहास पाठविला. शाहानें शाह्रुड येथें लष्करी कौन्सिल भरविलें व त्यांत असें ठरलें कीं, राजधानीला परत जाऊन पुढल्या वर्षी फिरून स्वारी करावी. शहा सैन्यास रजा देऊन तेहरानला परत आला, १८३६ मध्ये ब्रिटिश वकीलानें हिरातच्या स्वारीचा नाद सोडण्याचा शहास फिरून सल्ला दिला. परंतु तो न ऐकून शहानें १८३७ मध्ये हिरातप्रांतावर चाल करून हिरात शहराला वेढा दिला.

हिरातचा वेढा:—हा वेढा दहा महिनेपर्यंत चालला होता. एम.नील या ब्रिटिश वकीलानें हिरातचे लाक व शहा यांमध्ये तडजोड करण्याचा बराच प्रयत्न केला पण तो फसला. एम.नील निघून गेल्यावर रशियन वकीलाच्या चिथावणीमुळे शहाच्या सैन्यानें पांच ठिकाणी हल्ला केला. व एका ठिकाणी त्यांचा जय झाला असता परंतु ब्रिटिश सैन्यानें हिरातला केलेल्या मदतीमुळे इराणी सैन्यास हार खावी लागली. कर्नल स्टोडार्टनें “ ब्रिटिश सरकारला यांत ढवळाढवळ करावी लागेल ” अशी धमकी शहास दिल्यामुळे शहा वेढा उठवून निघून गेला. ब्रिटिश मध्यस्थांच्या मार्फत या भांडणाचा निकाल लावला जाईल या स्टोडार्टच्या उत्तरानें प्रसंग निभावून नेला.

महंमद शहाच्या कारकीर्दीतील महत्त्वाची गोष्ट म्हणजे हिरातचा वेढा होय. ब्रिटिश सरकारशी नवीन तंटे, आगाखान महालतीचें बंड, तुर्कस्तानशीं उपस्थित झालेली कुरापत, खोरासानचा सुभेदार व शहाचा मामा असफद्दौला यानें बंड केल्यामुळे त्याला हद्दपार करणें, त्याच्या मुलाचें बंड व मोड आणि बावीपंथाचें बंड या गोष्टी शहाच्या उरलेल्या कारकीर्दीत घडल्या.

इंग्लंडशीं वखेडा:—ब्रिटिश सरकारनें इराणजवळून अफगाण लोकांशीं झालेल्या लढाईत फाराहू व सन्धेवार हीं जिंकलेलीं ठाणीं सोडून देणें व ब्रिटिश वकिलातीच्या जासुदास केलेल्या अडथळ्याबद्दल भरपाई या मागण्या केल्या. एम.नीलनें या मागण्यांचा निकाल लावण्याकरितां कांहीं वेळ दिला व त्या मुदतींत इराणजवळून समाधानकारक जबाब न मिळाल्यामुळे राजकारणसंबंध तोडून ब्रिटिश अधिकाऱ्यांस हिंदुस्थानला पाठवून दिलें व आपल्या मिशनच्या लोकांसह अक्षरूमला निघून गेला. इराणनें एम.नीलवर कांहीं आरोप ठेवून त्यांचें समर्थन करण्याकरितां इंग्लंडला एक वकील मुहाम पाठविला. शिवाय इराणच्या वतीनें ब्रिटिश सरकारचें मन युरोपांतील इतर राष्ट्रांच्या प्रधानमंडळांकडून वळविण्याचा देखील प्रयत्न करण्यांत आला. १८३९ मध्ये इराणी वकील व ब्रिटिश परराष्ट्रीय प्रधान यांची मुलाखत होऊन

इराण सरकारजवळून ब्रिटिश सरकारनें केलेल्या मागण्या तपशीलवार सांगण्यांत आल्या, व बराच काळ लोटल्यावर इराणनें या सर्व मागण्या मान्य करून देऊनहि टाकल्या.

१८४१ मध्ये तेहरानला जॉन एम.नीलचें नवीन मिशन पाठवून राजकीय संबंध फिरून सुरू करण्यांत आले. शहानें या मिशनचें फार मनःपूर्वक स्वागत केलें व उलट ब्रिटिश सरकारनें हिंदुस्थानांतील ब्रिटिश सैन्यानें काबीज केलेलें खाराक बेट इराणला मोकळे करून दिलें. कावर्ट सायमोनिक व इतर रशियन अधिकारी यांनी हिरात शहरां केलेल्या उलाढालीबद्दल युरोपांत बराच पत्र-व्यवहार ब्रिटिश व रशियन सरकारांमध्ये झाला व अखेरीस रशियानें इराण सरकारची चूक व ब्रिटिश सरकारच्या मागण्या रास्त असें आपलें मत दिलें व कंदाहारहून आपला एजेंट परत बोलावून अफगाण लोकांशीं व्यापाराशिवाय कोणत्याहि प्रकारचा राजकीय संबंध न ठेवण्याचें ठरविलें.

सरहद्दीसंबंधी तुर्कस्तानशीं लढा उपस्थित झाला, परंतु हें प्रकरण आंग्लो-रशियन कमिशनरच्या मध्यस्थीवर सोंपविण्यांत आलें. याच शहाच्या कारकीर्दीत इराणांत आफ्रिकेहून गुलाम आणण्याच्या पद्धतीस आळा घालण्यांत आला व इंग्लंडशीं व्यापारी तह करण्यांत आला.

महंमदशहा १८४८ मध्ये दुःसाध्य रोगानें मरण पावला. याला इराणच्या शहांचीं थडगीं असलेल्या कुम शहरीं पुरण्यांत आले. हा ठेगाना व लढ असून याचा चेहरा प्रेक्षणीय व नाक गरुडासारखें होतें.

नासिरुद्दिन शहा:— महंमदशहाच्या मरणाच्या वेळीं, युवराज नासिरुद्दिन अझबैजान प्रांताचा सुभेदार असल्यामुळे तान्झिन्न शहरीं होता. ब्रिटिश वकीलानें रशियन वकिलांशीं संगनमत करून शहाच्या अत्यवस्थ स्थितीत नासिरुद्दिनला मुहाम जासूद पाठवून तेहरानला बोलाविलें. तरी माजी शहाच्या मृत्यूनंतर नवीन शहा गादीवर बसेपर्यंत लोटलेला सहा आठवड्यांचा काळ फार अंदाधुंदीचा होता. वजीर हाजी मिर्झा आघाशी राजवाड्यांत दडून बसला. हद्दपार केलेल्या असफउद्दौल्याचा साथीदार मिर्झा आगाखान यास राजधानीतील लोकांनीं परत बोलाविलें. राजधानीत राज्यक्रांति सुरू होऊन येझद प्रांतांत लुटालुट चालू होती. तेहरानचा सुभेदार राजपुत्र अली मिर्झा याच्या मुलानें काझ्वीनला गादी मिळविण्याकरितां बंड केलें, परंतु त्याचा पूर्ण मोड झाला. १८४८ सप्टेंबर २ रोजी मध्यरात्री शहाला अभिषेक झाला. यावेळीं मेशद येथें एक बंड जोरानें चालू होतें.

या शहाच्या कारकीर्दीत (१) खोरासान प्रांतांतील बंड, (२) बाबी लोकांचें बंड, (३) अभिस्निज्ञामचें पतन, व (४) इंग्लंडशीं लढाई या चार गोष्टी मुख्यत्वेकरून घडल्या.

खोरासान प्रांतांतील बंड:—मुख्य वर्जाराच्या जागेबद्दल हाजी मिर्झा अघाशीचा प्रतिस्पर्धी यास बंड केल्यामुळे हद्दपार करण्यांत आले होतें व त्याच्या मुलानें

तुर्कोमन लोकांचा आश्रय घेतला होता हे अगोदरच सांगितले आहे. महंमदशहाच्या मरणापूर्वी चार महिने अगोदर हा परत आला व याने मेशद काबीज करून तेथील इराणी सुभेदार हिरातचा यार महंमद या शहाच्या लोकांस परत जावयास लावले. नासिरुद्दिनच्या मुराद मिर्झा नावाच्या चुलत्याने अठरा महिने वेढा दिल्यावर हा बंडखोर शरण आला, नंतर तो व त्याचा भाऊ यांचा वध करण्यांत आला आणि मुराद मिर्झाला खोरासानचा सुभेदार नेमण्यांत आले.

बाबी पंथः—बाबीपंथाचा मुख्य शिरासचा मिर्झा अली महंमद याचे चरित्र व बाबी लोकांची चळवळ याविषयी माहिती बाबीपंथ यांवरील स्वतंत्र लेखांत दिली आहे. [बाबीपंथ पहा.]. १८५० मध्ये या मुख्याचा वध करण्यांत आला. तरी त्याच्या अनुयायींनी राज्यक्रांतिकारक धर्मप्रसार सुरूच ठेविला. १८५२ मध्ये तेहरानच्या आसपास शहा घोड्यावर बसून चालला असतांना चार बाबी लोकांनी हल्ला करून व एकांना पिस्तुल झाडून थोडोशी दुखापत केली. यानंतर चाळीस इसमांचा कट उघडकीस येऊन यांपैकी दहांस देहांत शासन व इतरांस कडक शिक्षा देण्यांत आल्या.

मिर्झा टाकीचे पतनः—मिर्झा टाकी अमिरुन्निझाम, अथवा मुख्य सेनापति हा इराणांतील स्वतःचे हिमतीवर उदयास आलेला एक उत्तम गृहस्थ होता. महंमदशहाचा भाऊ बहराम मिर्झा याच्या आचाऱ्याचा हा मुलगा होता. राज्यांतील उच्च व महत्त्वाच्या जागेवर काम करून याने बरीच संपत्ति मिळविली होती. नासिरुद्दिनशहाने याला आपला मुख्य वजीर केले होते. हा प्रामाणिक, दीर्घबोधी व उदार होता दुदैवेकरून याच्यावर राजमातेचा विश्वास नव्हता, यामुळे टाकीच्या शत्रूंना बरेच फावले व अखेरीस या लोकांच्या कानभरणीमुळे शहाचे मन टाकीविरुद्ध कलुषित झाले. राजसत्ता आपल्या हाती घेण्याचा याच्यावर आरोप लादण्यांत आला, सैन्यावरील याचे वजन घातुक समजण्यांत आले. १८५१ मध्ये टाकीला वजीरीपदावरून काढून टाकून मिर्झा आगाखान यास मुख्य वजीर नेमण्यांत आले. कर्नल शीलच्या मध्यस्थीवरून याने कशान प्रांताच्या सुभेदारीची जागा स्वीकारली, परंतु चाळीस दिवसांनीच त्याचा वध करण्याचा हुकूम सोडण्यांत आला; हे अगोदरच ताडून टाकीने आत्महत्या केली.

इंग्लंडशी लढाईः—रशियापेक्षा सुनीपंथी तुर्कस्तान शियापंथी इराणचे कट्टे शत्रू होते. १८४१-१८५६ या काळांत इंग्लंड व इराणमध्ये बरेच सख्ये होत. अफगाणिस्तानांत १८४२ मध्ये यार महंमद वजीराने आपला धनी कामरान यास तुरुंगांत गळा दाबून ठार केले व स्वतः हिरात येथे राज्य करू लागला. हा १८५१ मध्ये मेल्यावर याच्या मागून याचा मुलगा साइद महंमद हिरातचा अधिपति झाला. हा लवकरच इराणच्या कायद्याच्या कारभारात सामील झाला. अन्वास कुली नावाच्या इसमाने असफ उद्दी-

त्याचा मुलगा मेशदचा बंडखोर याचा विश्वासघात केला होता. या अन्वास कुलीस साइद महंमदने हिरातचा किल्ला काबीज करू देऊन शहाचे सैन्य धुरियानमध्ये ठेवू दिले. कर्नल शीलने कान उघाडणी करतांच अन्वास कुलीस परत बोलावून हिरात प्रकरणांत ढवळाढवळ करण्याचे इराणी सरकारने सोडून दिले. १८५५ मध्ये कामरानचा पुतण्या महंमद युसफ सादुझेइ याने साईदला ठार करून हिरात काबीज केले. याच सुमारास कंदाहारचा कोहन दिलखान या नावाचा एक नायक मरण पावला, व काबूलच्या दोस्त महंमदने हे शहर आपल्या राज्यास जोडले. कोहनचे कांही नातेवाईक शहाच्या आश्रयास पळून आले व शहाने त्यांचे गाऱ्याने कानावर घेऊन, इराणवर स्वारी होण्याचे घाटत आहे असे जाहीर करून मेशदच्या गव्हर्नरस हिरात काबीज करण्यास फर्माविले. ब्रिटिश वकिलाचे योरणे वायफळ होऊन १८५६ मध्ये इराणवर स्वारी पुकारण्यांत आली.

गव्हर्नर-जनरलने पाठविलेल्या सैन्याने खारक घेत व बुशायर बंदर काबीज करून रिशीदचा किल्ला हल्ला करून घेतला. मुंबई सरकारने जनरल आउट्रामच्या हाताखाली पाठविलेले सैन्य दाखल झाल्यावर बोरासानवर चाल करण्यांत आली व खुशाव, मुहम्रा व कारून नदी या ठिकाणी झटापटी होऊन या स्वारीचा ब्रिटिशांच्या तफें अनुकूल असा शेवट झाला. ता ५ एप्रील १८५७ रोजी पॅरीस येथे तह झाल्याची वार्ता येऊन दाखल झाली व बुशायर येथे तहाच्या अटी जुन्या होईपर्यंत थोडेसे ब्रिटिश सैन्य ठेवून जनरल आउट्राम हिंदुस्थानला बाकीच्या सैन्यासह परत आला. हिरातसंबंधी पूर्वीप्रमाणेच अटी ठरविण्यांत येऊन, ब्रिटिश मिशनच्या केलेल्या उपमर्दाबद्दल इराणला माफी मागावी लागली व इराणी आखातातील गुलामांचा व्यापार बंद करण्यांत आला.

आंग्लो इंडियन तारखात्याची लाईनः— इंग्लंड व हिंदुस्थान यांच्यामध्ये तारेचे दळणवळण सुरू करण्याकरिता इराणांत तारायंत्र स्थापण्याचे बोलणे १८६२ मध्ये लावण्यांत आले, व ब्रिटिश वकालाने या बाबतीत एक करार केला. तीन वर्षांनी ब्रिटिश वकाल व इराणी परराष्ट्रीय प्रधान यांनी याच खांबावरून दुसरी तार चालविण्याची परवानगी देणाऱ्या तहावर सही केली. बुशायर व कराची यांमध्ये मकरान समुद्रकिनाऱ्यावरून व बुशायर वगदाद यांच्यामध्ये तेहरान मार्गाने दळणवळण सुरू झाले. आशियातील तुर्कस्तानमधील तारेच्या अव्यवस्थेमुळे, इंडोयुरोपियन तारायंत्राची तार रशियामधून काळ्या समुद्राच्या पूर्वकिनाऱ्याने लंडनहून तेहरानपर्यंत सुरू करण्यांत आली व इराणांतील खुकीवरील बुशायर-कराची यांमधील बंदरांतिल तारांचा उद्भव या तारेचे काम १८७२ पासून उत्तम चालले आहे.

सीस्तान मिशन इंग्लंडहून १८७० मध्ये तेहरान शहराी येऊन दाखल झाले, व येथून बख्तिस्तानकडे गेले. इराण व कलात संस्थाने यांमधील उभय पक्षास संमत अशी सरहद्द ठरवावयाची होती, परंतु अफगाण कमीशनर व इराणी कमीशनर यांचे एकमत न झाल्यामुळे मध्यस्थाने सीस्तानच्या पाहणीवरून घेतलेल्या टिपणांवरून स्वतःचा निकाल १८७२ मध्ये तेहरान येथे जाहीर केला. इराण व कलात सरकारांनी परराष्ट्रीय कारभाराच्या ब्रिटिश स्टेट-सेक्रेटरीकडे केलेल्या अपीलाने मध्यस्थाचाच निकाल मंजूर करण्यांत आला; व तो उभयपक्षांनी मान्य केला.

नासिरुद्दिनशाहाने १८७३ व १८७९ यावर्षी युरोपांत प्रवास केला. पहिल्या प्रसंगां तो फक्त इंग्लंडलाच गेला. या वेळीं शहाच्या वरोवर मुख्य वजीर मिर्झा हुसेनखान होता. दुसऱ्यावेळीं शहा रशिया, जर्मनी, फ्रान्स व आस्ट्रिया या देशांत जाऊन आला.

इराणची १८८४-१९०१ पर्यंतची स्थिति.—अरब खलाशी व इंग्लिश दर्यावर्दी अधिकारी यांनी युक्त अशा दोन तीन आगबोटींचा ताफा इराणी आखातांत तयार करण्याची कल्पना शहाने १८६५ मध्ये सुचविली; परंतु वेहरान बोटींचे स्वातंत्र्य व मोठे काढण्याचा उद्योग यांस हा काफिल विघातक होईल या सबबीवर ही कल्पना ब्रिटिश सरकारने खोडून काढली. सर्व बंदरांत व विशेषतः लहान बंदरांत चालणाऱ्या चोरच्या व्यापाराचा बंदोबस्त केल्यास इराणचे जकातीचे उत्पन्न वरेंच वाढेल असें अधिकाऱ्यांच्या निदर्शनास पंधरा सोळा वर्षांनीं आणल्यावर १८८३ मध्ये शहाने दरवर्षी एक या रीतीने चार पांच बोटी खरेदी करण्याचे ठरविले. एका प्रसिद्ध जर्मन कंपनीचे टेंडर पसंत ठरून सुसा व पर्सिपोलिस या नांवाच्या दोन आगबोटी ३२००० पौंड खर्च करून १८८५ मध्ये तयार करवून इराणी आखातांत आणल्या. इराणातील ब्रिटिश वकिलाच्या सांगण्यावरून तेहरानपासून कारून नदीपर्यंत गाळ्यांच्या सोईचा रस्ता व अहवाझपर्यंत कारून नदीवर चालणाऱ्या जहाजांचा बंदोबस्त ठेवण्याकरितां एक लहानशी आगबोट बांधण्याचे शहाने ठरविले. इराणी आखातांत या आगबोटी काम करण्यास तयार झाल्याबरोबर, आखातांतील जकातीचा मक्ता असलेल्या लोकांनी पर्सिपोलिस बोटीचा खर्च देण्याचे नाकारले व कारून नदीवर चालणाऱ्या जहाजांवरील जकातीच्या उत्पन्नावर आपला वंशपरंपरागत हक्क आहे या सबबीवर मुहम्राच्या सुभेदाराने या बाबतींत ढवळाढवळ करण्यास इराणी सरकारास हरकत केली. शेवटीं पर्सिपोलिस बोट बुशायर बंदरांत व सुसा बोट मुहम्राजवळ कुमत पडली व कारून नदीमार्गे खुला करणे व अहवाझपासून तेहरानपर्यंत रस्ता बांधणे हा बेतहि सोडून देण्यांत आला.

तेहरान-मेशद शहरांमधील तारेच्या दळणवळणाच्या मार्गांत १८७५ मध्ये बरेच अडथळे करण्यांत आल्यामुळे या मार्गाची देखरेख व काम मेशद येथील इंग्लिश सिमलर व इन्स्पेक्टर यांच्या स्वाधीन ठेवण्याचे ठरले व हिंदुस्थान सरकारने या बाबतींत सालीना २० हजार रु पर्यंतचा खर्च स्वतः सोसण्याचे कबूल केले. जास्कि येथील ब्रिटिश टेलिग्राफ सेटलमेंट व १८६८ आणि १८७२ मधील इराणांतून युरोप व हिंदुस्थान यांमध्ये स्थापिलेलें तारेचे दळणवळण या बाबींवरून इराणी व ब्रिटिश या सरकारांमध्ये १८८७ चा ठराव होऊन प्रथम या कराराची मुदत १९०५ पर्यंत ठरविण्यांत आली व नंतर ही मुदत १९२५ पर्यंत वाढविण्यांत आली आहे.

अफगाणिस्तानच्या शेरअल्लीचा मुलगा अयुबखान हा १८८१ मध्ये इराणच्या आश्रयास येऊन राहिल्यामुळे ग्रेट ब्रिटन व इराण यांमधील १८८४ च्या ठरावान्वये सालीना ८ हजार पौंडांचे पेन्शन देऊन अयुबखानास तेहरान मध्ये अटकबंद करून ठेविले होते. याने १८८७ मध्ये तेथून निसटून अमीर अबुल रहमान विरुद्ध अफगाण प्रदेशांत वंड करण्याचा प्रयत्न केला, परंतु तो फसला व नंतर तो मेशद येथील ब्रिटिश कान्सल जनरलला शरण आला. त्याला वगदाद मार्गाने तुर्की सरहद्दीवरून बंदोबस्ताने हिंदुस्तानांत रवाना करण्यांत आले. रशियन दोस्तानां खूष करण्याकरितां अयुबखानाच्या निसटून जाण्याकडे इराणी परराष्ट्रीय प्रधान याह्याखान मुशिरहौला याने दुर्लक्ष्य केल्याचे समजून आल्यावरून त्यास बडतर्फ करण्यांत आले.

१८८७ मध्ये सर हेनरी डरमंड वुल्फ याची इराणच्या मंत्र्याच्या जागी नेमणूक झाली. याच्या सांगण्यावरून शहाने १८८८ मध्ये जाहीरनामा काढून आपल्या प्रजाजनांस त्यांच्या जीवित व संपत्तीवर सुरक्षितपणाचे आश्वासन दिले व अहवाझपर्यंत कारून नदीचा मार्ग व्यापारी दळणवळणाच्या सोईकरितां खुला केला. १८८४ पासून मुख्य प्रधान असलेल्या अमिनेसुलतान यास मुख्य वजीर नेमिले. याच वर्षी तेहरानपासून शहा-अदुबल-अझम पर्यंतची ५११ मैल लांबीची वेलजियम कंपनीच्या ताब्यांतील इराणी रेल्वे सुरू करण्यांत आली. १८८९ मध्ये बॅरन ज्युलियस डि रुटरला इराणी सरकारी पेढी स्थापून नोटा काढण्याचा मक्ता व लोखंड, तांबे, शिसे, पारा, कोळसा, पेट्रोलियम, मँगनीज, बोरॅकम (सोडागो) व अॅसबेस्टास या खनिज द्रव्यांच्या संबंध इराणांतील (अगोदरच न दिलेल्या) खाणी खोदण्याचा हक्क देण्यांत आला. ही पर्शियन इराणी सरकारी पेढी १८८९ सप्टेंबर २ च्या ब्रिटिश बादशाही सनदेने स्थापन होऊन तिने ' इंपीरियल बँक ऑफ पर्शिया ' या नांवाने इराणांत व्यापार सुरू केला. पांच वर्षेपर्यंत इराणांत कोणत्याच रेल्वेसंबंधी सवलती देण्यांत येणार नाहीत असा शहाचा लेखी करार १८८९ मध्ये रशियन

मन्दास मिळाला. हा करार बदलून इराणांतील सर्व रेल्वेस १८९० मध्ये मनाई करण्यांत आली.

शहाचे १८८९ मधील युरोपांत तिसरे प्रयाण.— इ. स. १८८९ मध्ये शहा तिसऱ्यांदा युरोपांत गेला. इंग्लंड-मध्ये एक महिना राहून मुख्य दरबारांत जाऊन शहा परत आला. या खेपेस सरडुमंड हा शहाच्या बरोबर होता. १८९० मध्ये इराणी सरकारने ब्रिटिश भांडवलवाल्यांस तंबाखूचा मक्का दिला. इंग्लंडमध्ये असतांना शहाने वाईट सल्ला ऐकून एका इराणी मनुष्यास इराणांतील 'लॉटराचा' मक्का दिला. याने हा मक्का ४० हजार पौंडास एका ब्रिटिश कंपनीला विकला. शहाने पुढे हा मक्का २६ केला परंतु ब्रिटिश कंपनीला नुकसानभरपाई मिळाले नाही, त्यामुळे बराच काळपर्यंत लंडनच्या हुंड्यांच्या बाजारांत इराणच्या दतीची किंमत कमी झाली. तंबाखूच्या मक्काचाविरुद्ध तेहरानमध्ये बंड झाल्यामुळे हा मक्का इराणां सरकारने १८९२ मध्ये रद्द केला व शेंकडा ६ टक्क्यांचे ५ लक्ष पौंडांचे कर्ज इंपीरियल बँकेपासून घेऊन तंबाखूच्या मक्केदारास नुकसानभरपाई देण्यांत आली व १९०० मध्ये शेंकडा ५ टक्क्यांचे रशियन कर्ज काढून बँकेचे कर्ज फेडण्यांत आले.

१८७२ पासून प्रेट्रिटनच्या दरवारी असलेल्या माल्कम खान निजाम-उल-मुल्क नांवाच्या इराणी सरकारच्या प्रतिनिधीस परत बोलावून त्याच्या जागी टिफिलसचा कान्सल जनरल मिर्झा महंमद अलीखान याची नेमणूक १८८९ मध्ये करण्यांत आली. १८९० मध्ये अहवाज्ञपासून तेहरानपर्यंतचा रस्ता बांधण्याचा बेत पुन्हा हाती घेऊन इंपीरियल बँकेला कांही सवलती देण्यांत आल्या व १८९३ पर्यंत काम चालू ठेवण्यांत आले. याच वर्षी इंपीरियल बँकेचे इराणांतील खाणी खणण्याच्या कामाचे हक्क रशियन "बँक मायनिंग राइट्स कॉर्पोरेशन"ला देण्यांत आले. दळण वळणाचे मार्ग नसल्यामुळे माल नेण्या आणण्याचा खर्च विशेष येत असे, व खनिज पदार्थांच्या प्रदेशांत पाणी व सर्पण यांचा तुटवडा असल्यामुळे या कॉर्पोरेशनला किफायत पडत नसे, म्हणून वरेंच भांडवल खर्च करून १८९४ मध्ये या कॉर्पोरेशनला आपला रोजगार बंद करावा लागला.

केट ग्रीनफील्ड प्रकरणः—केट ग्रीनफील्ड नांवाच्या इंग्लिश मुलीला तिच्या आईच्या घरांतून एका कुर्दाने वळजवरीने पळवून नेले व ब्रिटिश अधिकाऱ्यांनी ती मुलगी परत मागितली असतां परत न करतां हा कुर्दा सौजमुलाघ येथे पळून गेला व तेथे तुर्की अधिकाऱ्यांनी त्याचे संरक्षण केले. यामुळे बराच गोंधळ माजला होता; परंतु 'स्वसंतोषाने आईचे घर सोडून मी कुर्दाची बायको झाल्ये' असे त्या मुलीने ब्रिटिश अधिकाऱ्यांस स्पष्ट कळविल्यावरून हा लढा मिटला.

१८९२ त तेहरान शहरांत व त्याच्या आसपास पटकीची साथ जोराने उद्भवली व सुमारे शेंकडा आठ लोक मृत्युमुखी पडले. १८९३ त हा रोग पुनः उद्भवला; परंतु विशेष प्राणहानि झाली नाही. १८९३ त इराणने रशियास फिरझा नांवाचा महत्त्वाचा जिल्हा व बाबा हुमांश व लुफताबाद-मधील खोरासानच्या उत्तर हद्दीवरील प्रदेश देऊन अझर्बैजानच्या सरहद्दीवरील रक्ष प्रदेशाची पट्टी व हिस्सार खेडे घेतले.

फ्रेंच लोकांना पुराणवस्तु संशोधनासंबंधी दिलेले हक्कः—१८९५ त एक फर्मान काढून फ्रेंच सरकारास इराणांतील वस्तूंचा शोध लावण्याची परवानगी दिली. शोधलेल्या वस्तूपैकीं सोने, रुपे व जवाहिरांच्या वस्तूखेरीज बाकीच्या वस्तूंचा निम्मा भाग फ्रेंच सरकारास देण्याचे ठरले व इराणी सरकारच्या वाढ्याच्या निम्मा वस्तू इराणी सरकार विकत असल्यास त्या विकत घेण्याचा प्रथम हक्कहि फ्रेंच सरकारास देण्याचे ठरले. १८९७ त एम. जे. डि मॉर्गनच्या मिशनने या कामास सुरवात केली.

शहाचा खून (१८९६):—ता. १ मे १८९६ रोजी शहा-अबदुल अक्षिमच्या मशिदांत निमाज पढत असतांना कर्मानच्या मिर्झा रेझा नांवाच्या एका झुल्लूक व्यापाऱ्याने नासिरुद्दिन शहाचा खून केला. या मारेकऱ्यास कमाळुद्दिन नांवाच्या अफगाण शेखाने कान्स्टांतिनोपल येथे चिथावणी दिली होती. कमाळुद्दिन मरण पावला व मिर्झा रेझाला १८९६ आगस्ट १२ रोजी फांशी देण्यांत आले. हा शहा आणखी पांच दिवस वांचला असता तर शहाच्या कारकीर्दीच्या पन्नासाव्या वर्षास सुरवात झाली असती. याच्यामागून मुझफरुद्दिन (जन्म मार्च २५ १९सन ८५३) हा तत्कावर बसला (१८९६).

नाण्यांची आपत्तिः—तीन चार वर्षांत तांब्याचे नाणे वाजवीपेक्षां जास्त झाल्यामुळे गरीब लोकांची व चिल्हूर व्यापाऱ्यांची फार दैन्यावस्था झाली. मांसाचा भाव कमी करण्याकरितां प्राचीन काळापासून चालत आलेला मांसावरील कर काढून टाकण्यांत आला. सरकारी अधिकारी लुच्चे-गिरीने फाजील तांब्याचे नाणे स्वस्त दराने विकत घेऊन महाग असलेल्या ठिकाणी विकत असत, त्यामुळे इंपीरियल बँकेला जबर किंमत देऊन जास्त असलेले तांब्याचे नाणे विकत घ्यावे लागले व त्यामुळे सरकारचे अतोनात नुकसान झाले व ही आपत्ति १८९९ त नाहीशी झाली. किंमत वाढविण्याच्या इराद्याने व्यापारी मांसाची एकदम खरेदी करीत त्यामुळे मांसावरील कर काढून टाकला असतांना देखील मांस स्वस्त झाले नाही.

प्रधानांच्या नेमणुका (१८९६ ते ९८):—१८९६ त मुख्य वजीर अमिनेस्सुलतान व बडे बडे इराणी अधिकारी यांचे वांकडे आल्यामुळे अमिनेस्सुलतानास अझर्बैजान प्रांताचा मुख्य कारभारी करून पाठविण्यांत आले. शहाने अमिनेस्सुलतानाच्या प्रतिस्पर्ध्यांचे मंत्रिमंडळ बनविले; परंतु

राज्याच्या कारभाराचें काम शिक्षक पडून अंतर्गत राज्यकारभाराचें खातें फारच अव्यवस्थित झालें. शहानें अमिनेस्सुलतानास परत बोलावून मुख्य वजीर नेमिलें व (१८९८) नाखुलमुल्क यास जमाबंदीचा प्रधान नेमिलें. यानें हिशेब ठेवण्याची साधी पद्धति, अंदाजपत्रक करणें, महसूलखात्याची पुनर्रचना, जमीन महसुलीची नवीन जमाबंदी वगैरे सुधारणा पुढें आणल्या; परंतु अधिकाऱ्यांच्या अडथळ्यामुळें त्या अपुऱ्या राहिल्या.

१८९७ त इंग्लिश तारखात्याचा इन्स्पेक्टर इ. ग्रेव्हस याचा बलुची लोकांनीं खून केला. बऱ्याच मोठ्या प्रदेशांत बंड झालें, त्यामुळें कर्मान प्रांताच्या सरसुभेदाराच्या हाताखालीं सैन्य पाठवून १८९८ त कॅनेक ठाणें हस्तगत करण्यांत आलें व शांतता स्थापन करण्यांत आली. एका खुनी इसमास जास्फ येथें फांशी देण्यांत आलें.

१८९८ मधील ब्रिटिश कर्जाबद्दलचे अपुरे बोलणें:— १८९८ च्या प्रारंभी शहाच्या वैद्यांनीं शहास जर्मनी अथवा फ्रान्समधील खनिज पाण्याचा उपयोग रोग दुरुस्तीबद्दल सुचविला. युरोपांत या कामाकरितां जाण्यापूर्वीं राज्यकारभाराच्या खर्चाकरितां, सैन्याचा थकलेला पगार देण्याकरितां व कर्जेफेडीकरितां पैशाची गरज पडली. युरोपांत कर्ज मिळविण्याचे प्रयत्न करण्यांत आले; परंतु कर्ज न मिळतां इराणाची पत मात्र गेली. लंडनच्या भांडवलवाल्यांनीं इराणी आखातांतील बंदरें व फार्स प्रांत या प्रदेशांतील जकातीच्या तारणावर शेंकडा ५ टक्क्याचें १२५० हजार पौंड कर्ज देण्याचें कबूल केलें. या भांडवलवाल्यांनीं या प्रदेशांतील जकातीच्या नाक्यांवर शेंकडाचें काम (कॅशर) करण्याकरितां स्वतःचे लोक ठेवण्याची अट घातली. ही अट मान्य करून अमिनदौला या मुख्य वजीरानें कर्मानंशहा व बुशायरच्या जकातीवसूलीच्या तारणावर ५०,००० पौंड कर्ज काढलें. इतर प्रधानांकडून फार अडथळा झाल्यामुळें यानें आपल्या जागेचा राजिनामा दिला. परराष्ट्रीय कारभाराचा प्रधान मुशिनखान हा नंतर प्रधानमंडळाचा मुख्य झाला व त्यानें कर्जाबद्दल फिरून बोलणें लावलें; परंतु त्याला यश आलें नाहीं. शिवाय या वेळेस इराणी सरकारानें पूर्वीच्याच तारणावर पूर्वीच्या दुप्पट कर्जाची मागणी केली. यामुळें कर्जाचें बोलणें फिस्कटलें. अमिनेस्सुलतानला फिरून मुख्य वजीर नेमण्यांत आलें. याच्या अतिशय लोकप्रियतेमुळें व पेव्वाजवळून तात्पुरतें अगाऊ कर्ज मिळाल्यामुळें पैशाची अडचण तात्पुरती मागविण्यांत आली. यानें तिधां बेल्जियनांची जकातीचे अधिकारी म्हणून नेमणूक केली व जकातीच्या मकस्यांची पद्धत मोडून जकातखातें दुरुस्त करण्याबद्दलची माहिती मिळविली आणि १८९९ त अक्षवैजना व कर्मानंशहा प्रांतांतील जकातीचीं नाकीं बेल्जियन अधिकाऱ्यांच्या देखरेखीखालीं ठेविलीं. या प्रयोगाचा परिणाम फार फायदेशीर दिसून आला, त्यामुळें इराणी सरकारनें

जकातीच्या मकस्यांची पद्धत मोडून राज्यांतील सर्व जकातीनाक्यांवर बेल्जियन जकातीअधिकाऱ्यांची नेमणूक १९०० मध्ये केली.

लंडनकडून कर्जाचें अनुकूल बोलणें न निघाल्यामुळें व शहास युरोपांत जाण्याची अत्यावश्यकता भासल्यामुळें शहानें फर्मान काढून रशियन पेढीवाल्यांस कर्ज उभारण्याची परवानगी दिली. यानंतर लंडनच्या भांडवलवाल्यांचें कर्ज देण्याचें बोलणें अमान्य करण्यांत आलें.

१९०० मधील रशियन कर्ज:—फार्स परगण्यांतील व इराणी आखातांतील बंदरांची जकात खेरीज करून इराणांतील बाकीच्या सर्व जकातीउत्पन्नाच्या तारणावर ५ टक्के दरगचें २ ४०० हजार पौंडांचें कर्ज देण्याची रशियन सरकारनें परवानगी दिली. वसुलाचे हसे व व्याज यांची रक्कम थकल्यास मात्र जकातीनाक्यांचा बंदोबस्त वैकेंच्या स्वाधीन करण्याचें ठरलें. या कर्जाची शेंकडा ८५ रक्कम इराणला मिळाली व रोखे घेणारांस रशिया सरकारनें हमी दिली. शेंकडा तात्काळ तेहरान शहरीं येऊन पोहोचली. थकलेलें देणें देऊन टाकून १८९२ च्या शेंकडा ६ टक्क्यांच्या लंडनकर्जाच्या शिल्लकी देण्याचीहि फेड करण्यांत आली.

शहाचें युरोपांत प्रयाण (१९०० व १९०२):—१२ एप्रिल १९०० रोजी मुख्य वजीर व मोठा लवाजमा बरोबर घेऊन शहा युरोपच्या प्रवासस गेला राज्यकारभार त्याचा दुसरा मुलगा मलिक मन्सूर मिर्झा शुआ-इस-सुलतानेह याच्या स्वाधीन करण्यांत आला होता. कॉन्ट्रॅक्सेव्हिल येथें एक महिना मुक्काम करून शहा सेंटपीटर्सबर्ग (पेट्रोब्राडला-लॅनिनग्राड)ला गेला व तेथून पारिसला परत आला. येथून लंडनला जाण्याचा त्याचा इरादा होता; परंतु इटलीचा राजा व सॅक्स कोबुर्ग-गोथाचा ड्यूक यांच्या स्यूट्युमुळें बरेच दरबार दुखवण्यांत होते म्हणून इंग्लंड, जर्मनी व इटली या देशांत जाण्याचा बेत रहित करण्यांत आला. आगस्ट २ (१९००) रोजी पारिस शहरांत शहाचा खून करण्याचा प्रयत्न एका अराजकानें केला.

रुसोब्रिटिश स्पर्धा (१९०२—१९०७) व इराणी राज्यक्रांति (१९०६—१९०९):—१९०२ मध्ये मुझफ्फरुद्दीनशहा मुख्य युरोपियन राजधान्यांच्या शहरीं पुन्हां गेला, व आगस्टमध्ये सातव्या एडवर्ड बादशहानें पोर्टस्मथ येथें शहाचें स्वागत केलें. नंतर व्हायकाउंट डाउनच्या अध्यक्षतेखालीं एक मिशन पाठवून शहाला १९०३ मध्ये ऑर्डर ऑफ गार्टरचें सदस्यत्व देण्यांत आलें. एका आठवड्यानें इराण व ग्रेटब्रिटन यांमध्ये एक व्यापारी तह करण्यांत आला. त्यामुळें जकातखात्यांत कित्येक सुधारणा करून उभयदेशांस हितावह अशा अटी ठरविण्यांत आल्या आणि १८५७ च्या करारान्वये मालाच्या किंमतीवर शेंकडा ५ टक्के कर घेण्याऐवजीं नियमित कर आयात व निर्यात मालावर बसविण्यांत आले. १९०२ मध्ये झालेल्या रुसो-इराणी

तहानें झालेलें ब्रिटिश व्यापाराचें व हिंदुस्थानच्या चहाच्या व्यापाराचें जुकसान या तहान्वयें कांहीं अंशीं भरून काढलें. १८९९—१९०३ रशियन बँकेने इराणला ४०,००,००० पौंड कर्ज दिलें होतें, पैकीं निम्मी रक्कम शहाला त्याच्या खर्चाकरितां दिली होती. तांत्रिकपासून तेहरान पर्यंत (१९०२) व तांत्रिकपासून काश्गिरपर्यंत (१९०३) रस्ते बांधण्याचा हक्क रशियन सवलतीदारांस दिला होता; व रशियन बँकेच्या शाखा सीस्तान प्रांतांत उघडण्यांत आल्या होत्या. इराणी आखातांत फक्त रशिया व ग्रेटब्रिटनमधील स्पर्धा विकोपास जाण्याचा संभव होता. ग्रेटब्रिटनला या आखातांतलिल व्यापाराचा बहुतेक मक्का होता; व या आखातांत (खडक वगैरे दाखविण्याकरितां) तरतें शकू ठेवणें, दिव्यांची व पोलिस बंदोबस्ताची व्यवस्था करण्याची हमी ग्रेटब्रिटनकडे होती. परराष्ट्रीय प्रधान लॉर्ड लॅन्सडाऊन यांनीं लॉर्डीच्या सभेत बोलून दाखविलें कीं, कोणतीहि परराष्ट्र इराणी आखाताच्या किनाऱ्यावर जबरदस्तीनें वर्चस्व स्थापण्याचा प्रयत्न करील तर त्याचा ग्रेटब्रिटन शक्य त्या सर्व उपायांनीं प्रतिकार करील. १९०३ मध्ये हिंदुस्थानचा व्हाइसरॉय लॉर्ड कर्झन कराचीहून इराणी आखातांत गेला. याच्या जहाजाबरोबर चार क्रुझरें होती; परंतु बुशायर येथे फार्सच्या इराणी सुभेदारानें राजकारणाच्या शिस्तीचा भंग केल्यामुळे किनाऱ्यावर न उतरतां लॉर्ड कर्झन परत आला व हें राजकारण संपलें. इकडे रशियाचें व्यापारी व सांपत्तिक वजन इराणांत वाढतच चाललें; १९०४ मध्ये इराणनें पाठविलेल्या एका खास मिशनची झारनें मुलाखत घेतली; व १९०५ मे मध्ये स्वतः शहा सेंटपीटर्सबर्ग व व्हिएन्ना येथील दरबारांस भेट देण्याकरितां यूरोपांत गेला.

१९०२ ते १९०५ चे सीस्तान मिशनः—अफगाणिस्तान व सीस्तान या देशांमधील सरहद्दीबद्दल भांडण १९०२ मध्ये उपस्थित झालें होतें. हेल्मंड नदीच्या प्रवाहाच्या रोखानें काढलेल्या रेषेनें—हिलाच गोल्डस्मिड रेषा म्हणतात.—या देशांमधील सरहद्द १८७०—१८७२ च्या मिशननें ठरविली होती; परंतु १८७२ व १९०२ मधील काळांत हेल्मंड नदीचा प्रवाह बराच पश्चिम वाहिनी झाला होता; व सरहद्दीच्या कांहीं एक खुणा उभाऱलेल्या नसल्यामुळे एका रुंद पट्टीबद्दल भांडण लागलें. नदीचे जुने पात्र हीच खरी हद्द असें इराणी लोकांचें म्हणणें होतें परंतु अफगाण लोक म्हणत कीं नवीन पात्र हीच खरी सरहद्द होय. १८५७ च्या तहान्वयें उभय पक्षांनीं या लढ्याचा निवाडा ग्रेटब्रिटनच्या मध्यस्थीवर सोपविला; व इराण सरकारचें म्हणणें खरें ठरवून १९०५ मध्ये कर्नेल मॅकमोहन यानें निकाल दिला.

ब्रिटिश व्यापारी मिशनः—वायव्य इराणांतील बाजारांची स्थळें व व्यापारी रस्ते यांची

करण्याकरितां १९०३ मध्ये बोर्ड ऑफ ट्रेडनें पाठविलेल्या मॅक्लिन कमिशनला मिळालेल्या यशामुळे, इराणच्या दक्षिण भागांत अशाच प्रकारचें एक मिशन उत्तर हिंदुस्थानांतील व्यापारीचेंबर, बंगाल व्यापारी चेंबर व हिंदुस्थानी चहावर कर बसविणारी (टी सेस) कंपनी यांनीं पाठविलें. सदर रिपोर्ट १९०६ मध्ये प्रसिद्ध झाला. पाहणी केलेल्या प्रदेशांत सुधारलेली राज्यपद्धति नसल्यामुळे एक रूसो-ब्रिटिश तह करून इराणचीं वर्चस्वक्षेत्रें निश्चित करावीं असा मुख्य उपाय या रिपोर्टींत सुचविला आहे.

१९०७ मधील रूसोब्रिटिश तहः—रुसोजपानी युद्धामुळे उत्पन्न झालेली राजकीय परिस्थिति व खुद्द इराणची अंतस्थ नाजूक स्थिति या गोष्टीमुळे ग्रेटब्रिटन व रशिया या दोघां प्रतिस्पर्ध्यांमध्ये हा तह १९०७ मध्ये घडून आला. इराणसंबंधीं याची मुख्य कलमें येणें प्रमाणें होतीः—(१) काश्गिरिन पासून इस्पहान, येस्द व काखवरून रशियन, इराणी व अफगाण प्रदेशांच्या सरहद्दीच्या मिलाफाच्या ठिकाणापर्यंत काढलेल्या रेषेच्या उत्तरेस कोणत्याहि प्रकारचा राजकीय अथवा व्यापारी हक्क स्वतः न मिळविण्याचें, व रशियन सरकार अथवा रशियन इसम यास असली कोणतीहि सवलत मिळविण्याच्या कामांत अडथळा न करण्याचें ग्रेटब्रिटननें कबूल केलें; (२) अफगाण सरहद्दीपासून गाझिक, बिजेंड, कर्मान, व बंदर अब्बासी या ठिकाणावरून काढलेल्या रेषेच्या दक्षिणेकडील प्रदेशासंबंधीं अशाच प्रकारचें वचन रशियानें ग्रेटब्रिटनला दिलें; (३) वर सांगितलेल्या दोन रेषांमधील प्रदेश तटस्थ मानला जाऊन दोन्ही राष्ट्रांस त्यांमध्ये हक्क संपादन करण्याची मुभा असावी; (४) इराणांतील कोणत्याहि भागांत सध्यां उपभोगित असलेल्या सर्व सवलती चालू ठेवाव्या; (५) तहावर सही करण्यापूर्वी इराण आपल्या कर्जाची फेड करणार नाही तर ग्रेटब्रिटन व रशिया यांनीं आपापल्या वर्चस्वक्षेत्रांतील इराणी क्रांंच्या वसुलीवर ताबा ठेवण्याचा हक्क आपल्या स्वाधीन राखून ठेविला. या तहाबरोबरच ब्रिटिश परराष्ट्रीय सेक्रेटरी ऑफ स्टेटचें एक पत्र प्रसिद्ध करण्यांत आलें व त्यांत असें म्हटलें होतें कीं, (१) इराणी आखातास हा तह लागू पडणार नाही, (२) रशियानें ग्रेट ब्रिटनचे या आखातावरील विशिष्ट हितसंबंध कबूल केले आहेत व (३) या हितसंबंधाचें रक्षण ग्रेटब्रिटननें पूर्ववत करावें.

इराणी राज्यपद्धतिः—ग्लीडोवे-न्यूकॉमेनच्या रिपोर्टामुळे व येस्दमधील बाबी उर्फ वाहाई (पहा) लोकांच्या (१९०३) कत्तलीमुळे इराणमध्ये असंतोष फार माजला होता. १९०५ मध्ये रशियांतील राज्यक्रांतिकारक पक्षाच्या उदाहरणानें प्रेरित होऊन या असंतुष्ट इराणी लोकांनीं प्रातिनिधिक राजकीय संस्थांबद्दल मागणी केली. १९०६ आगस्ट ५ रोजी लोकांच्या प्रतिनिधींचें एक

राष्ट्रीय सङ्घागार भंडळ (मजलिस) वसविण्याचें ठरविलें. या मजलिसची निवडणूक कायदेशीर रीतीनें होऊन ही खुद्द शहाच्या हातानें १९०६ ऑक्टोबर ७ रोजी उघडण्यांत आली. १९०७ च्या जानेवारी महिन्यांत मुझफ्फरुद्दिन शहा मरण पावला व याच्यामागून याचा वडील मुलगा महंमद अली मिर्झा गादीवर बसला. नवीन राज्यपद्धतीस मान देण्याचें वचन यानें आपल्या प्रजाजनांस १९०७ फेब्रुवारीच्या ११ तारखेस जाहीर रीतीनें कळविलें.

राज्यक्रांति.—नोव्हेंबर १२ रोजी शहानें मजलिसमध्ये हजर राहून आपल्या वचनाची पुनरावृत्ति केली; परंतु दिसेंबरमध्ये तेहरानमध्ये एक वंड होऊन राजकीय आणीबाणीचा प्रसंग येऊन ठेपला; यावेळीं शहाचें सैन्य निःशस्त्र प्रजाजनांवर पाठविलें होतें. यावरून मजलिसनें एक जाहीरपत्रक काढून शहाचा नवीन राज्यपद्धति मोडण्याचा विचार आहे असें यूरोपांतील बलाढ्य राष्ट्रांस कळविलें व त्यांनां मध्यस्थी करण्याची मागणी केली. तेहरानमधील ब्रिटिश व रशियन वकीलांनीं नवीन पद्धति कायम राखण्याचा महंमद अलीस आग्रह केला, तेव्हां लष्करी मंत्र्याच्या ताब्यांत सर्व सैन्य ठेवण्याचें कबूल करून मजलिसच्या मागण्या मान्य करण्याचें वचन महंमद अलीनें मजलिसला निरोपानें कळविलें. यामुळे पसरलेली अस्वस्थता कांहीं वेळ थांबली, परंतु राजपक्ष व राष्ट्रीयपक्ष एकमेकांविरुद्ध गुप्त कारस्थानें करूं लागले व १९०८ फेब्रुवारीमध्ये शहा तेहरानमधून मोटारमध्ये बसून चालला असतांना त्याच्या मोटारीखालीं दोन बांबगोळ्यांचा स्फोट झाला; शहास मात्र इजा झाली नाहीं. जूनमध्ये संशयास्पद दरवारी भंडळीला घालवून देण्याचा आग्रह मजलिसनें शहास केला. शहानें ही गोष्ट मान्य करून स्वतः तेहरान सोडून गेला, नंतर कोसक नांवाच्या राजकीय शरीरसंरक्षक पलटणीची राष्ट्रीयपक्षाच्या लोकांशीं एकदम झटापट होऊन मजलिस सभागृहावर सरबत्ती करण्यांत आली. मजलिसनें या प्रश्नाची वाटाघाट करण्याकरितां कमिशनरची नेमणूक केली. तेव्हां शहानें एक जाहीरनामा काढून मजलिस बरखास्त केली व लष्करी लोकांस तेहरानमध्ये बंदोबस्त राखण्याचा हुकूम केला. स्वतः निवडलेल्या चाळीस सभासदांचें एक सङ्घागार भंडळ या मजलिसच्या ऐवजीं नेमण्याचाहि बेत शहानें केला, परंतु ग्रेटब्रिटन व रशिया यांच्या आग्रहावरून हा विचार सोडून देऊन त्यानें जाहीर निवडणूक करण्याचा हुकूम सोडला. मध्यंतरी प्रांतांमध्ये अंतःकलह सुरू झाले, कुर्द दरोडेखोरांनीं ताब्रिजजवळची बरीच खेडी लुटलीं. ट्रान्सकाकेशियाच्या सरहद्दीवरील रशियन शिपायांवर इराणी वंडखोरांनीं हल्ला केल्यामुळे रशियन सरकारनें नुकसानभरपाई मागितली. ही न दिल्यामुळे रशियन सैन्यानें कित्येक इराणी खेडी जाळून टाकली. ही गोष्ट व कोसकांचा हल्ला यांवरून रशिया राजपक्षास मदत करीत आहे अशी राष्ट्रीय पक्षानें ओरड केली होती. तेव्हां १९०९

मध्ये एक रशियन सैन्याची तुकडी ताब्रिजला राष्ट्रीय पक्षाच्या वतीनें ढवळाढवळ करण्याकरितां रशियानें पाठविली. हें सैन्य येतांच शहाच्या सैन्यानें ताब्रिजचा वेढा उठविला. याच वर्षी जानेवारी महिन्यांत राज्यक्रांतीचा वणवा इस्पहान शहरांत पसरला, तेथें बख्त्यारी लोक राष्ट्रीय पक्षास मिळाले व त्यांनीं राजपक्षाच्या इस्पहानच्या सुभेदारास काढून टाकून तेहरानवर चाल केली. मे व जून महिन्यांत राज्यपद्धति पाळण्याबद्दल जाहीरनामे शहानें काढले व सर्व राजकीय गुन्हेगारांस माफी करण्याचें शहानें वचन दिलें; परंतु त्याला राष्ट्रीय व बख्त्यारी पक्षांच्या संयुक्त सैन्यास थांबवितां आलें नाहीं. या सैन्यानें जुलै १३ रोजी तेहरानमध्ये प्रवेश केला. रस्त्यांत निकराचें युद्ध करून कोसक वंडखोरांनां सामील झाले, व शहा जुलै १५ रोजी रशियन वकिलातींत जाऊन राहिला. या कृत्याचा राज्यत्याग असा अर्थ करण्यांत आला. याच दिवशीं राष्ट्रीय कौन्सिलची बैठक होऊन महंमद अलीचा तेरा वर्षांचा मुलगा सुलतान अहमद मिर्झा यास गादीचा वारस निवडण्यांत आलें. कजर लोकांचा नायक आसाद-उल-मुल्क यास राजप्रतिनिधि नेमण्यांत आलें. १९०९ सप्टेंबर ९ रोजी पदच्युत केलेल्या शहास रशियन कोसक व हिंदु स्वार यांच्या वंदोबस्तांत क्रिमियामध्ये इह्पारीत दिवस कंठण्यास पाठविण्यांत आलें. नोव्हेंबर १५ रोजी शहानें नवीन निवडलेली मजलिस विधिपूर्वक भरविली.

अ र्वा ची न इ ति हा स.—१९०९ सालामध्ये इराणांत नवीनच मनु सुरू झाला. एकतंत्री शहानें इराणचें स्वामित्व सोडून दिलें होतें व त्यामुळे त्याच्या कारकीर्दीतील गैर व्यवस्था जाऊन हळू हळू सुधारणा होत चालली होती. ग्रेट ब्रिटन व रशिया यांनीं इराणाविषयीं सहाश्रुतीचें वर्तन ठेवलें होतें व रशियानें तर इराणमधून आपलें सैन्यहि काढून घेण्यास सुरुवात केली होती. अशा रीतीनें इराणला आपल्या कारभारांत सुधारणा करून दाखविण्याची चांगली संधि प्राप्त झाली होती. प्रथम प्रथम तशी सुधारणा होण्याची चिन्हेहि दिसूं लागली होती; पण याच वेळीं राजकारणांत चिन्हेंहि दिसूं लागलीं होती; पण याच वेळीं राजकारणांत जहाल व मवाळपक्ष उपस्थित होऊन जहालपक्षानें आपल्या ताब्यांत सर्व सुत्रें घेतलीं. धर्मयुद्धांत भाग घेणाऱ्या शिपायांनां जास्त पगार देण्यासाठीं ग्रेटब्रिटन व रशियाकडून कर्ज काढण्याच्या बाबतींत दोन्ही पक्षांमध्ये खडाजंगी वादविवाद होऊन जहालपक्षानें आपलें म्हणणें खरें केलें, त्यामुळे सपहदर व त्याच्या मवाळपक्षाला राजीनामा देणें भाग पडलें व सरदार इ असद यानें आपलें मंत्रिमंडळ तयार केलें; पण याहि पक्षांत अधिकाराच्या जागेसंबंधांत दुफळी माजली व त्यामुळे जिकडे तिकडे अनास्था उत्पन्न झाली. याच सुमारास रशियन वकील पसेक हा आपल्या संरक्षक लोकांसह शिराजला जात असतां त्याच्यावर डोंगरी जातींनीं हल्ला केला. पुढें कांहीं महिन्यांनीं याच जातींनीं ब्रिटिश वकीलावर

हला करण्यास. कमी केलें नाहीं. फार्सच्या मुख्य अधिकाऱ्यालाहि दहशत घालण्यांत आली. पदच्युत झालेल्या शहाचे अनुयायी यांना अर्देबिल येथील गव्हर्नरला हांकलून लावले. ब्रिटिशांच्या व्यापारालाहि धोका पोहोचण्याचा संभव दिसू लागला, त्यामुळे ब्रिटिश वकीलानें पर्शियाला चांगलीच तंत्री देण्याचें ठरविलें.

इकडे १९१० त नसीर एल मुल्क याला रीजंट म्हणून निवडण्यांत आलें व सिपइदर हा पुनः प्रधान मंत्री झाला. याच सुमारास पदभ्रष्ट शहानें तेहरानवर स्वारी केली व त्याबरोबरच सलर एद दौले यानेंहि कर्मनशाह येथून आपला मोर्चा राजधानीकडे वळविला; पण पदभ्रष्ट शहाच्या सैन्याचा पराभव झाल्यामुळे त्याला रशियांत पळून जाणें भाग पडलें.

महायुद्ध सुरू होण्याच्यापूर्वी म्हणजे सन १९१३ त इराणची परिस्थिति हलाखीची होती. रशियानें उत्तरेकडे आपलें बस्तान वसविण्याची खटपट चालविली होती. ग्रेट-ब्रिटन हें रशियाशी तहनाम्याने बांधलें गेलें होतें, तरी आंतून इराणला शक्य होईल तें सहाय्य करीत होतें. दक्षिण इराणांतील फार्स व कर्मन या प्रांतांत तर अंदाधुंदी माजलेली होती. फार्सच्या गव्हर्नर जनरलच्या सभेला न जुमानतां कशगई जातीच्या लोकांनी बंडाळी माजविली होती. कर्मन प्रांतांत तोच प्रकार चालला होता. इराणच्या सरकारी खजिन्यांत मुबलक सैन्य उभारण्याला तर पुरेसा निधि नव्हता. शेवटीं फार्सचा गव्हर्नर जनरल मुखबिरएस सुलतानी याला एक हजार सैन्य उभारण्याकरिता व त्या सैन्याच्या साहाय्याने बंडखोरांचा पाडाव करण्याकरितां ग्रेट-ब्रिटननें जवळ जवळ सव्वा लक्ष पाँड कर्ज दिलें व रशियानेंहि तितकीच मदत केली.

महायुद्ध सुरू होण्यापूर्वीची इराणची ही स्थिति होती. ग्रेट ब्रिटन व रशिया याशिवाय तिसऱ्या एका सत्तेनें आपला शिरकाव करण्याचा यत्न दहा पंधरा वर्षांपासून चालू ठेविला होता. ती सत्ता म्हणजे जर्मनी होय. जर्मनीनें १८९२-९३ पासूनच इराणमध्ये आपला पाय रोवण्याचा प्रयत्न चालविला होता व खुद्द राजधानीच्या शहरांतच जर्मनानीं एक कॉलेजहि स्थापन केलें होतें. १८९६ त एका जर्मन कंपनीनें लिगेइ येथें मोल्हाचा व्यापार सुरू केला. सन १८९७ त बुझायर येथें जर्मनीनें आपली वकीलात स्थापन केली. तीन वर्षांनंतर जर्मनीनें कुवेट येथें बगदाद रेल्वेची मुख्य इमारत बांधण्यासाठीं जागा घेण्याचें ठरविलें; पण ग्रेट ब्रिटननें जर्मनीचा कावा ओळखून त्या प्रयत्नाला खो घातला. पुढें मोहमेराह येथें जर्मन वसाहत करण्याचाहि त्यांनी प्रयत्न केला; पण तोहि प्रयत्न ब्रिटननें साधूं दिला नाहीं, तरी पण निराशा न होतां १९०६ त इराणच्या आखातांत प्रवास करण्यासाठीं हॅबर्ग, अमेरिका सर्व्हिस जर्मनीनें सुरू केली. अशा रीतीनें जर्मनीनें इराणमध्ये हळू हळू आपला जम बसविण्यास सुरुवात केली होती.

सन १९१४ त रीजंटची मुदत संपून सज्जान झालेला शहा इराणच्या राज्यावर बसतो न नसतो तोच जागतिक महायुद्धाला सुरुवात झाली. लगेच शहानें आपली मजलिस बोलावून तिच्या संमतीनें इराण या युद्धांत तटस्थ रहाणार असें जाहीर केलें; पण अशा रीतीनें तटस्थ रहाणें फारच कठिण होतें. शिवाय इराणांतील सरदार लोक ज्या पक्षाकडून अधिक पैसे मिळतील त्या बाजूला जाण्यास तयार होते. इराणांतील लोकांचा तुर्कीकडे ओढा असून ब्रिटिश व रशियन लोकांशी त्यांचें पटत नव्हतें.

महायुद्धाच्या आरंभी इराण हें महायुद्धाचें एक महत्त्वाचें केंद्र होणार ही गोष्ट कोणाला खरी देखील वाटली नसती; पण तसें होणें अपरिहार्य होतें. इराणची हीन स्थिति ध्यानांत घेऊन तुर्कस्तान व इराणच्या सरहद्दीवरील महत्त्वाच्या वाटा तुर्कस्तान व रशिया यांनीं महायुद्धापूर्वीच बळकावल्या होत्या. युद्धाला सुरुवात होताच रशियानें इराणच्या वायव्येला असलेल्या अझरबैजान प्रांतांत चढाई करून तुर्कांना गचांडी देण्याचा प्रयत्न केला. तुर्कांनींहि कुर्द जातीच्या साहाय्यानें ताम्रिज वर चाल करून तें आपल्या ताब्यांत घेतलें; पण लगेच त्यांना तें सोडणें भाग पडलें. सन १९१५ साली सरकॅमिश येथें तुर्कांचा रशियानें पराजय केला व उर्मिया शहर काबीज केलें.

अवदान वेटांत अँग्लो पर्शियन कंपनीच्या मोठमोठ्या तेलाच्या कंपन्या होत्या. तुर्कांनी युद्धाला सुरुवात करण्यापूर्वीच हिंदुस्थान सरकारनें या तेलाच्या कंपन्यांचें संरक्षण करण्याकरितां एक पलटण तेथें पाठविण्याची तजवीज करून ठेवली होती. या पलटणीनें तुर्का सैन्याचा सहिल येथें पराभव करून बसरा आपल्या ताब्यांत घेतलें; पण तेलाच्या कारखान्यांचें अशा रीतीनें संरक्षण झालें, तरी तेलाच्या खाणींचा अद्यापि बंदोबस्त झाला नव्हताच. या खाणींपासून मोठमोठ्या नळाच्यावाटे तेल एके ठिकाणीं साठवून ठेवण्यांत येत होतें. या नळ्या फोडून शत्रूनें बरेंच नुकसान केलें; पण पुढें ब्रिटिश सैन्यानें, तेथें सैन्य पाठवून या भागांतून तर्की सैन्याला हांकलून लावले.

इराण व अफगाणिस्तान आपल्या बाजूला ओढून घेऊन सर्व इस्लामी जग आपल्या बाजूचें करून घेण्यासाठीं जर्मनीनें आपली पराकाष्ठा केली. आपले हेर ठिकठिकाणीं पाठवून या देशांतील प्रमुख लोकांना मनमुराद पैसे चालून त्यांना आपल्याकडे ओढण्याचें काम जर्मनीनें सुरू केलें; पण त्यांत जर्मनीला यश आलें नाहीं.

सन १९१६ त पश्चिम इराणमध्ये तुर्कस्थान व रशिया यांच्यामध्ये पुष्कळ झटापटी झाल्या व त्यांत कधी तुर्कस्थानला जय तर कधी रशियाला जय असा प्रकार चालू होता; पण या सालाच्या अखेरीस तुर्कस्थानच्या सैन्यानें रशियाला कर्मनशाह व इमदानमधून हांकलून लावले. ही स्थिति पाहून इराणच्या सैन्याच्या साहाय्यानें दक्षिण इराणमध्ये बंदोबस्त

ठेवण्याचा ब्रिटनने निश्चय केला, त्याप्रमाणे पर्री साइक्सच्या हाताखाली सैन्य उभारण्यांत येऊन त्या सैन्याने बंदर अवस हें आपल्या ताब्यांत घेतलें. कवामच्या साहाय्याने फार्समधील बंडाळीहि मोडली गेली. अशी स्थिति प्राप्त झाल्यामुळे जर्मनांना मागे हटणे भाग पडलें. इस्पहानवर तुर्कस्तानची फौज चाल करून येणार, अशी बातमी समजतांच ब्रिटिश व इराणी सैन्य त्याचें संरक्षण करण्यासाठी निघालें पण इस्पहानवर तुर्कांनी स्वारी केलीच नाही.

अशा रीतीने १९१७ त दक्षिण इराणमध्ये शांतता होते न होते तोंच दुसरीकडून एक अकल्पितच संकट उद्भवलें. फेब्रुआरी, मार्च महिन्यांत बगदाद ब्रिटिशांच्या ताब्यांत होतें. तुर्कांची सत्ता दक्षिण इराणमधून नाहीशी झाली होती; पण याच वेळेस रशियांत राज्यक्रांतीने डोकें वर काढलें होतें. झारला पदच्युत करून झारशाही नष्ट करण्याचा रशियनांनी आपला हट्ट पुरा केला होता. रशियानें दोस्त राष्ट्रांचा पक्ष सोडला होता व तां आपल्याच अंतस्थ धामधुमीची व्यवस्था लावण्यांत चूर झाला होता. रशियाचा जोर अशा रीतीने ढिला पडल्यामुळे अझबैजन प्रांत व तसेंच जॉर्जिया व आर्मेनिया प्रांत यांनी आपलें स्वातंत्र्य जाहीर केलें, यामुळे जर्मनीला व तुर्कस्तानला पुनः धीर आला. अशी परिस्थिति पाहून ब्रिटिशांनी डन्स्टरवेले याला इराणमधील लोकमत अजमावून रशियन लोकांना व शत्रूंना हांकून लावण्याचा प्रयत्न करण्यासाठी पाठविलें. डन्स्टरवेलेने वरीच खटपट केली व त्यांत त्याला बरेच यश आलें. ब्रिटिश सैन्याने वाकू शहर आपल्या ताब्यांत घेतलें.

सन १९१८ च्या पहिल्या महिन्यामध्ये ब्रिटिश सरकारने आपल्या प्रदेशांतून सैन्य काढून न्यावें व अशा रीतीने इराणला आपल्या मताप्रमाणे सुधारणा घडवून आणण्याला संधि द्यावी असे इराणने ब्रिटिश सरकारला कळविलें; पण ब्रिटिशांनी जें कर्ज द्यावयाचें कबूल केलें तें मात्र इराणने स्वीकारावयाचें कबूल केलें. कर्ज देऊन इराणला आपल्या बाजूला ठेवण्याचा ब्रिटिशांचा डाव होता. ब्रिटिश लोक सैन्य काढून घेत नाहीत हें पहातांच त्यांना हांकून लावण्यासाठी सोलाह नांवाच्या काशगाई जातीच्या नायकाच्या आधिपत्याखाली एक कट करण्यांत आला. या कटवाल्या पुढान्याने आपल्या सैन्यानिशी शिराझवर हल्ला करण्याचा बेत केला; पण हा बेत फुटल्यामुळे सिद्धीस गेला नाही. तरी पण सोलाहने ब्रिटिशांविरुद्ध बंड पुकारलें. दोन्ही सैन्यांमध्ये मधून मधून झटापटी होत असत. शेवटी ब्रिटिश इंडियन सैन्याचें आस्ते आस्ते पाऊल पुढें पडूं लागलें. काशगाई जातीच्या मुळांनी ब्रिटिशांविरुद्ध शिराझच्या लोकांना चिथावण्याचा प्रयत्न केला. या चिथावणीला मुळून शिराझच्या रहिवाशांनी ब्रिटिशांच्या बाजूचे असल्याबद्दल ज्या लोकांचा त्यांना संशय आला होता, त्या लोकांना कापून टाकण्यास सुरवात केली; पण ब्रिटिशांनी शिराझच्या आसपासच नाकेबंदी करून टाकल्यामुळे या

लोकांचें कांहींच चाललें नाही. ब्रिटिशांनी सोलाहच्या जागी दुसऱ्याला त्या प्रांताचा सुभेदार नेमलें. पुढें १९१८ च्या आक्टोबर महिन्यामध्ये काशगाई लोकांचा ब्रिटिशांनी पूर्ण मोड केला.

१९१९ साली शांततापरिषदेपुढें आपलें म्हणणें मांडण्याकरिता, इराणचें प्रतिनिधिमंडळ पॅरिस येथें रवाना झालें. इराणला पूर्ण स्वातंत्र्य मिळालें पाहिजे, ब्रिटिशांनी निकलेला मुळून इराणला परत मिळाला पाहिजे व महायुद्धांत इराणच्या प्रदेशाचें जें नुकसान झाले होतें त्याची भरपाई झाली पाहिजे असे इराणचें म्हणणें होतें. १९०७ च्या अँग्लोरशियन तहानें इराण यापुढें बांधला जाणार नाही हें इराणचें म्हणणें ग्रेटब्रिटनने कबूल केलें. पण, इराणची अंतर्व्यवस्था नीट लागेतोपर्यंत, आपली फौज उठवण्याचें मात्र ग्रेटब्रिटनने नाकारलें. या इराणी शिष्टमंडळास, परिषदेपुढें आपलें म्हणणें मांडावयाला परवानगीसुद्धा मिळाली नाही. यामुळे इराणने दुसऱ्या एका नवीन प्रतिनिधीला पाठवून सुप्रीम कौन्सिलपुढें आपलें म्हणणें मांडण्याचें ठरविलें.

सन १९१९ च्या एप्रिल मे महिन्यामध्ये इंग्लंड व इराण मध्ये वरीच भवति न भवति होऊन, तेहरान येथें दोन्ही पक्षांमध्ये तहनामा घडून आला. या तहनाम्यान्वये ब्रिटिशांनी इराणचें स्वातंत्र्य कबूल केलें व इराणशी सख्यत्व ठेवावयाचें आश्वासन दिलें. इराणच्या राज्यकारभारांत जी जी कांहीं मदत लागेल, ती ती देण्याचेंहि ब्रिटिशांनी कबूल केलें. याशिवाय इराणच्या राज्यव्यवस्थेसाठी व सुरक्षिततेसाठी, जितके सैन्य व दारुगोळा जरूर आहे असे लष्करी तज्ज्ञ ठरवतील, तितकें सैन्य व दारुगोळा नेहमी तयार रहावा यासाठी शक्य ती मदत ब्रिटिशांनी द्यावी असे ठरविण्यांत आलें. तसेंच, इराणमध्ये सुधारणा घडवून आणण्यासाठी जें कांहीं द्रव्य लागेल तें योग्य जाणिनावर, ब्रिटिशांनी द्यावयाचें ठरलें. याशिवाय दळणवळण व व्यापार सुरक्षित तऱ्हेने सुरू होण्यासाठी, निरनिराळ्या रेल्वे तयार करण्याच्या कामांत भरपूर सहाय्य करण्याचेंहि ब्रिटिशांनी आश्वासन दिलें.

वरील तहनाम्याप्रमाणे जवळ जवळ ६० हजार सैन्य उभारावयाचें ठरलें. सैन्याची देखरेख व व्यवस्था कशी ठेवावी यासंबंधी सल्ला देण्याकरिता एका इंग्लिश अधिकाऱ्याची नेमणूक करण्यांत आली सैन्याचें अधिपत्य मात्र इराणी अधिकाऱ्याकडे देण्यांत आलें. मे १९२० मध्ये बोल्शेविक आरमारानें, एन्झेलीवर तोफांचा भाडोमार सुरू केला व रेश्त शहर काबीज केलें. एन्झेली येथील ब्रिटिश तुकडीने पळ काढला; त्यामुळे तेहरानमध्ये हाहाकार उडाला. पण थोडक्याच काळांत ब्रिटिशांनी कोसक स्वारांच्या व इराणी शिपायांच्या साहाय्याने बोल्शेविक लोकांना हांकून लावले. पुन्हा १९२१ साली बोल्शेविकांनी, गिलन प्रांतामध्ये चढाई करण्याचा प्रयत्न केला. पण ब्रिटिशांचें सैन्य

त्या ठिकाणी असल्यामुळे बोलशेव्हिकांचे काहीच चालले नाही.

अँग्लोपर्सियन तहान्वये इराणच्या जमाबंदीच्या बाबतीत सल्ला देण्याकरता, एक ब्रिटिश फडणवीस नेमण्यांत आला निरनिराळ्या खात्यांत सुधारणा करण्यासाठी इराणला पूर्वी-पासूनच ब्रिटन व रशिया यांनी कर्ज दिले होते. पण अँग्लो-पर्सियन तहानंतर, ब्रिटनने वीस लक्षा जादा कर्ज देऊ केले.

इ. स. १९२१-१९२४:—नेल्या तीन वर्षांच्या म्हणजे मे १९२१ पासून मे १९२४ पर्यंतचा वर्तमानाचा आढावा येणेप्रमाणे देता येईल. या काळांत मंत्रिमंडळांत वारंवार बदल होत असे. “अँग्लोपर्सियन अग्रीमेंट” सोडून देणे (१९२१ मध्ये सोडून दिले) इंग्रजांशी संबंध तोडणे, स्वीडन फ्रान्स आणि अमेरिका यांस इराणच्या कारभारांत लक्ष देण्यास उत्तेजन देणे, आणि बोलशेव्हिकांच्या तावडीत इराणास सांपडू देणे इत्यादि राजनीतीची अंगे दृग्गोचर झाली. एप्रिल १९२१ मध्ये सोव्हिएत सरकारचा प्रतिनिधि गोल्डस्टीन हा मोठ्या इतमासासह तेहेरान येथे दाखल झाला. आणि इराण व रशियाचा तहनामा झाला होता तरी रशियन फौज इराणातून हलविली गेली नव्हती. मे १९२१ मध्ये झैसैयद उद्दीनच्या मंत्रिमंडळाच्या जागी क्वाम-एस-सुलतान यांचे मंत्रिमंडळ आले. १९२२ मध्ये मोहिश्चर-एद-दौलाचे मंत्रिमंडळ आले. पुन्हा त्याच्या नंतर थोडक्याच दिवसांनी क्वाम-एस-सुलतानचे मंत्रिमंडळ आले पण पुन्हा जानेवारी १९२३ मध्ये ते मंत्रिमंडळ गेले आणि मोशेवार-एल् मामलेक (हा १९१७-१८ मध्ये पूर्वी प्रधानपदावर होताच) चे मंत्रिमंडळ आले. पुन्हा सलामहिन्यांत मोहोर-उद्दौला हा अधिकारारूढ झाला पण त्याचा अधिकार दोन अडीच महिनेच होता. १९२३ च्या आक्टोबरमध्ये लष्करी खात्याचा मंत्री असलेला सरदार सेपाह हा मुख्य प्रधान झाला. या वेळेस मात्र लोकांस जोरदार माणसे अधिकारारूढ असावीत असे वाटत होते. सेपाहची सत्ता १९२४ च्या एप्रिल ७ पर्यंत टिकली आणि त्या दिवशी जरी त्याला अधिकारत्याग करावा लागला तरी त्याने काही सहकारी बदलले तेव्हा तो सातदिवसांनी पुन्हा प्रधान झाला. या अधिकारावर असलेल्या मंडळीच्या अस्थिरतेमुळे इराणच्या इभ्रतीविषयी बाहेरदेशी लौकिक बराच कमी झाला. आणि देशांत देखील सुधारणा करण्यास फारसे झाले नाही. लुरिस्तानांतील बंडाळी देखील १९२३ पर्यंत मोडतां आली नाही. इकडे लोक राज्यावरील अनेक प्रधान वारंवार बदलीत होते, तेव्हा शहाने जर जोरदारपणा दाखविला असता तर बराच उपयोग झाला असतां पण शहाला युरोपाच्या सफरीचा नाद लागला. पूर्वेकडील देशांतील राजे रजवाडे युरोपांत गेल्यामुळे त्यांची दृष्टि व्यापक होते आणि त्यांस अनेक प्रकारच्या सुधारणा करता येतात अशी अपेक्षा असते पण

त्याचा असाहि परिणाम होतो की, त्यांना परदेशी जाऊन राहण्याची चट लागते आणि देशांतील राज्यव्यवस्थेकडे त्यांचे दुर्लक्ष होऊं लागते. शहाच्या सफरीमुळे असाच परिणाम झाला. आणि लोकांत क्षोभ उत्पन्न होऊं लागला १९२४ च्या प्रारंभी ज्या वेळेस “मजलिस” (पार्लमेंट) युवराजाने उघडली. तेव्हा राजसत्ताविरोधी मंडळींनी आपली इच्छा तेहरानमध्ये अधिक स्पष्टपणे नजरेस आणणे सुरू केले. त्यावेळेस प्रागतिक उर्फ लोकसत्तावादी पक्ष मजलिसमध्ये जोरांत होता तो पक्ष आणि समाजसत्तावादी पक्ष यांनी असे ठरविले की, इराण हे लोकसत्तात्मक राष्ट्र करावे, पण या कार्यास धर्मधिकारी आणि जनता यांचा तंत्र विरोध दिसून आल्यामुळे राजसत्ता नष्ट न करतां शहास पदच्युत करून त्याच्या दोन वर्षांच्या मुलास राज्याधिकारी ठरविले आणि तोपर्यंत अधिकार राजप्रतिनिधाने चालवावा असे ठरले.

या काळांत ब्रिटिश साम्राज्याविषयी इराणांत काय प्रकाश वृत्ती होती हे लक्षांत घेण्याजोगे आहे. इराणांत सुधारणासाठी पैसा हवा होता आणि त्यांतल्यात्यांत इराणच्या शहाच्या वाढत्या खासगी खर्चालाहि बाहेरचे कर्ज काढण्याची आवश्यकता उत्पन्न झाली. यामुळे भांडवलवाल्या राष्ट्रांस आपले हातपाय इराणांत पसरण्यास संधि मिळाली. १९२१ मध्ये इंग्लंड व इराण यांच्यामध्ये एक ठराव झाला होता. त्या ठरावाप्रमाणे इंग्लंडने इराणच्या जमाबंदीची पुनर्घटना करावी आणि इराणास जोरदार राष्ट्रीय फौज निर्माण करण्यास मदत करावी आणि अंतर्गत दळणवळण आणि व्यापार यांच्या वृद्धीस मदत करावी आणि तीन कोट रुपये कर्ज इराणास त्याच्या अंतर्गत आणि जकातीच्या वसुलाच्या तारणावर द्यावे इत्यादि अटी होत्या, परंतु हा ठराव इराणच्या पार्लमेंटने फेटाळून लावला आणि अमेरिकन सल्लागार बोलवले. या अमेरिकन सल्लागारांची कर्तबगारी अजून दिसावयाची आहे. या वेळेस ब्रिटनविरुद्ध जे लोकमत झाले त्याचे कारण मेसापोटेमियांतील घडामोडी होत. मेसापोटेमियांमधील इराणी शियापंथी उपदेशक घालवून दिले गेले आणि त्यामुळे इंग्रजी मालावर बहिष्कार घालण्याची चळवळ तेहरानमध्ये (जुलै १९२३) सुरू झाली.

बोलशेविक चळवळ.—१९२२ च्या मे महिन्यांत प्रथमच कर्मन व शिराज येथे रशियन वकिलाती स्थापन झाल्या. १९२३ च्या जुलैत रशियाने इराणच्या मागणीप्रमाणे व्हेन्स्टोर्ग रशियन कंपनीचा व्यापारी मक्ता रद्द करण्याचे नाकारिले. इराणी व्यापार वाढविण्यासाठी ब्रिटिशविरुद्ध चळवळ सुरू करण्यांत आली; बोलशेविकसमची प्रशंसा होऊं लागली व रशियन कान्सलर्नी ब्रिटिश मालावर इराणकडून बहिष्कार घालण्याविषयी खटपट चालविली. पण जेव्हा रशियन सरकारने निजनीनोहोरोड जत्रेच्या प्रसंगी (१९२३)

उत्तरेकडोल इराणी व्यापाऱ्यांनां भयंकर कर देण्यास व रोकड इराणांत परत न नेण्यास भाग पाडिले, तेव्हां ते रशियाच्या विश्वासघातकी, वर्तनाविषयी ओरड करू लागले.

वर्तमान पत्रे व त्यांचे धोरण.—१९२१ सालापासून इराणी वर्तमानपत्रांनी सरकारी नोकरीत असलेल्या युरोपियन अधिकाऱ्यांवर टीकेचा मारा सुरू केला. सरकारी खात्यांतून फक्त इराणी नोकर नेमावेत असा त्यांचा आग्रह असे. ' इतेहाद ' (एकी) पत्र रशियनद्वेषे होते; ' हाफी हात ' (सत्य) पुष्कळ सरदारांची नालस्ती करी; ' इराण अझद ' (स्वतंत्र इराण) आंग्लो इराणी तहाच्या विरुद्ध असे; ' शाफक सोरख ' (रक्तउषा) युवराजाने केलेल्या पैशाच्या मागणीमुळे रागावलेले होते, ' इरासझद ' ब्रिटिशांचे वर्चस्व रशियाच्या वर्चस्वा इतकेंच वाईट आहे असे प्रतिपादी. १९२२ च्या सप्टेंबर महिन्यांत इराण सरकाराने पुष्कळ पत्रे त्यांतील ब्रिटिशांविरुद्ध लेखांमुळे बंद पाडली. युद्ध मंत्र्यावर कडक टीका केल्यामुळे लष्करी तुकडीने जुलै १९२३ त ' वथन ' वर छापा घातला.

तेलावर कर्ज काढण्याचे आंग्ल धोरण.—नवीन सरकारने पर्शियन ऑइल कंपनीला पूर्वी उत्तर इराणांतील तेला संबंधी दिलेल्या कांहीं सवलती काढून घेतल्या व १९२२ च्या जानेवारीत अमेरिकन स्टॅन्डर्ड ऑइल कंपनीला पुष्कळ सवलती दिल्या. तेलाच्या उत्पन्नावर इराण सरकारला २ लक्ष पौंड रकम १९२२ च्या मार्च महिन्यांत उसनवार मिळाली. जून महिन्यांत एक कोटी डॉलर कर्ज देण्याच्या बोलीवर एका अमेरिकन कंपनीस बऱ्याच सवलती इराणला देता आल्या.

येज्दच्या सुलतानाने एका ब्रिटिश कंपनीला इराणच्या आखाताच्या किनाऱ्यावर असणाऱ्या हासा प्रांतांतस्थ ४०००० मैलांइतक्या प्रदेशांत तेलाच्या सवलती दिल्या (जून १९२३).

गुलामांचा व्यापार:—ओमान आखाताच्या किनाऱ्यावर बटिने येथील एलसद जातीचे लोक इराणांतून गुलाम आणून व्यापार करितात अशा अर्थाचा पुरावा १९२३ च्या मार्च महिन्यांत ब्रिटिश पार्लमेंट पुढे आला होता.

इराणची भाषा व वाङ्मय यांकरिता फारसी भाषा व वाङ्मय पहा

[सं द भं प्रं थ.—अँडर्सन-माय वॉडरिंग्स इन पर्शिया; साइक्स-ऑन ए साइड सॅडल थू पर्शिया; वर्नी-पीप्स इंड पर्शिया; मालकम-स्केचेस ऑफ पर्शिया; चार्लिन-ट्रॅव्हल्स थू पर्शिया (३ भाग); नाइट-ट्रॅव्हल्स इन पर्शिया (भाग ३) वॅसेट-पर्शिया दि लँड ऑफ दि इमाम्स; ब्लॅनफर्ड-ईस्टर्न पर्शिया (लंडन १८७६); मोल्टन-अली रिलिजियस पोएट्री ऑफ पर्शिया; गाल्डिवन-पर्शियन क्लॉसिक्स (इंग्रजी भाषांतर २ भाग) स्मिथ-आर्ट ऑफ पर्शिया; फ्रेझर-हिस्टॉरिकल अँड डिस्ट्रिक्टिव्ह अकाउंट ऑफ पर्शिया; स्टीव्हन्स-हिस्टरी

ऑफ पर्शिया (२ भाग); सायकॉज-हिस्ट्री ऑफ पर्शिया; (दुसरी आवृत्ति १९२१); प्रो. ब्रॉकन-दि पर्शियन रेव्होल्युशन (१९१०); पिगोट-एन्शंट अँड मॉडर्न पर्शिया; बेंजाभिन पर्शिया (स्टोरी ऑफ नेशन्स); जॅक्सन-पर्शिया पास्ट अँड प्रेझेंट (१९०६); वार्कर-लेटर्स फ्रॉम पर्शिया अँड इंडिया-१८५७-१८५९; कर्झन-पर्शिया अँड दि पर्शियन कन्व्हन्शन, (दोन भाग); डायरी ऑफ दि शहा ऑफ पर्शिया डयूरिंग हिज टूर इन युरोप (१८७३); (भाषांतरकार-रेड हॅजस); फ्रेझर-पर्शिया अँड टर्की इन रिव्होल्यूट; हॉल-एन्शंट हिस्टरी ऑफ दि निअर ईस्ट (१९१३); डन्स्टरविल्हे दि अँडव्हेचर्स ऑफ डन्स्टरफोर्स (१९२०)]

इरावती-अर्जुनपौत्र परिक्षित राजाची स्त्री; ही विराट-पुत्र उत्तराची कन्या होय.

इरावती नदी—ब्रह्मदेशांत ही नदी मखौ व मलिखा ह्या दोन नद्यांचा संगम होऊन बनली आहे. ह्या नदीच्या योगाने ब्रह्मदेशाचे पूर्व व पश्चिम ब्रह्मदेश असे भाग पडतात व ही नदी ९०० मैल वहात जाऊन अखेरीस बंगालच्या उपसागरास मिळते. ह्या नदीचे महत्त्व ब्रह्मदेशांत फार आहे. पूर्वीची सर्व राजधानांची शहरे हिच्याच तीरावर वसलेली होती. अर्वाचीन काळीं मुद्दां अतिशय लोकवस्तीची शहरे उदाहरणार्थ मंडाले, प्रोम, हेंसाड, मिंग्यान वगैरे हिच्या तीराच्या आश्रयाने आहेत. ही नदी सर्व वर्षभर जलपर्यटणास व व्यापारास उपयोगी पडते. ह्याचे मुख्य कारण म्हणजे या नदीला अनेक नद्या येऊन मिळतात. उदाहरणार्थ भामोजवळ तापिंग व नंतर श्वेली नदी; आणि उत्तरेस मंडालेजवळ मदय ओढा; पूर्वेकडून म्यिट्गो व म्यू, पॅकोकु जवळ चिंडाविन नदी व नंतर मॉन व मॅन आणि इतर कांही नद्या.

पुष्कळ जमीनीस पाणी पुरविणारी नदी ह्या दृष्टीने इरावतीचे महत्त्व फार आहे. पावसाळ्यामध्ये हिचे पाणी फार चढते व त्यामुळे आसपासची निम्न भूमी जलमय होऊन जाते. ज्या वेळी वर्षाकाल संपतो व सर्व पाणी निघून जाते त्या वेळी प्रवाहाबरोबर वाहत आलेली सुपीक माती तेथेच रहाते. म्हणून तांदुळास ही जमीन फारच उपयोगी पडते. पण एक गोष्ट लक्षांत ठेवण्यासारखी आहे की, ब्रह्मदेशांत या इरावती नदीमुळे मुद्दाम बांधलेल्या पाटबंधाऱ्यांना पाणी मिळत नाही. ह्या नदीच्या मुखाजवळचा त्रिकोणाकृति जो प्रदेश आहे त्याला ह्या नदीच्या पुरापासून धक्का पोचत नाही. कारण त्याला मोठमोठे बांध घातले आहेत.

ब्रह्मदेशांतला बराच अंतर्व्यापार इरावती नदीच्या मार्गाने चालतो ' इरावती फ्लोटीला ' कंपनीची जहाजे तेल, चहा, कापूस व धान्य यांची तसेच मीठ कापड व इतर वस्तु यांची ने आण करीत असतात. कांही स्वदेशी बोटी व बांबू आणि लांकूड यांनी बनवलेले मचवे मुद्दां हे त्रिन्नस ने आण करण्याचे काम करतात. इरावती नदीच्या तीरावर जी गावे

आहेत त्या गांवांना ह्या नदीपासून पाणी मिळतें. ह्या नदीत भरतीचें पाणी किनाऱ्यापासून ७० मैल पर्यंत डोनेवू पर्यंत येतें. ह्या नदीला कोठेंहि पूल नाहीं. [इ. गं.]

(२) पंजाबांतील रावी नदीला इरावती असें नांव होतें. “ इरावती परुष्णीत्याहु ” असें यास्क म्हणतो. बृहत्संहिता (१६, २७), महाभारत (कर्ण प. अ. ४४; भीष्म-पर्व अ. ९) मत्स्यपुराण (अ. ११३) या, प्रथांतून या इरावतीचा उल्लेख आढळतो.

इरावान—अर्जुनास उलूपपासून झालेला पुत्र. हा भारती युद्धांत पांडवाकडे होता (भारत भीष्म० अ० ४५). यास दुर्योधनपक्षीय आर्षकृंगी राक्षसानें मारिलें. (भार० भीष्म० अ० ९०).

इरावती विभाग—लोअर बर्मा. हा ब्रह्मदेशाच्या नैर्ऋत्येच्या कोपऱ्यास आहे. आराकानयोमा हा भाग वगळता तर बाकीचा सर्व भाग उंच प्रदेशांतून प्रवाहाबरोबर वहात येणाऱ्या गाळानें तयार झाला आहे व त्या जमीनीला पुष्कळ नद्यांचें पाणी मिळतें. ह्या विभागाचे पांच जिल्हे आहेत. उत्तरेस हेंझाडा; पूर्वेस माडविन आग्नेयेस पियापन, दक्षिणेस म्यांगम्या व नैर्ऋत्येस बेसिन. ह्या विभागाची लोकसंख्या सन १९२१ साली २०३००४४ होती. ह्या विभागांत ७१९५ खेडेगांव व १३ शहरे आहेत. बेसिन हें विभागाचें मुख्य ठिकाण आहे. ह्या विभागांत ब्रह्मी, करेण, तलैंग, आराकानी, चिन व शान या जातींचे लोक आहेत.

इरिजालकुड (मद्रास) कोचीन संस्थान. उ. अ. १०°२२' व पूर्व रेखांश ७६°१४'. येथील लोकसंख्या १९१० मध्ये ८६९९ होती व त्यापैकी बरेचसे हिंदु आहेत. मुकुंदपुरम तालुक्याचें हें मुख्य ठिकाण असून ह्या ठिकाणी तहशीलदाराची कचेरी, मुनसफ कचेरी, एक हायस्कूल व अनेक राजवाडे आहेत. ह्या शहरांत कूडलमानिकम् ह्या नांवाचें मोठें उत्पन्न असलेलें देवालय आहे व त्याची व्यवस्था एक शूद्र संन्याशी पाहतो. त्याला ‘थनुज्य कैमल’ अशी पदवी आहे. त्रावणकोरचे राजे या संन्याशाची नेमणूक करितात. [इ. गं.]

इरिट्रिया—(आफ्रिका) तांबड्या समुद्रावरील इटलीची एक वसाहत. ही साकिनच्या दक्षिणेस ११० मैलांवर असलेल्या रास कासर ह्या भूशिरापासून बाबेलमंडेबच्या सामुद्रधुनीत असलेल्या रासब्यमेरिआपर्यंत पसरली आहे. ही आंतल्या बाजूस आंग्ल-इजिप्त, सुडान, अबिसीनिया, व फ्रेंच-सोमाली लॅंड यांनी मर्यादित झालेली आहे. इरिट्रियाचें एकंदर क्षेत्रफळ सुमारे साठ हजार चौरस मैल असून लोकसंख्या अंदाजे चार लक्ष पन्नास हजार आहे.

या वसाहतीचे निसर्गतः दोन विभाग करिता येतील. उत्तर भाग हा अबिसीनियाच्या डोंगराळ मुळखाचा व दक्षिण भाग डानाकिल देशाचा एक भाग होय. या वसाहतीतील सपाटीचा प्रदेश बहुतेक रूक्ष असून स्थिति

फार आहेत. ऍन्सलेच्या उपसागराजवळील प्रदेशांत टॅक्क्या व दन्या खोरी फार आहेत. या ठिकाणाहून पुष्कळ नद्या वाहत असल्यामुळे हा प्रदेश साधारण सुपीक आहे. इरिट्रियामध्ये नौकानयनाई अशा नद्या नाहींत म्हटलें तरी चालेल. कांहीं नद्या उन्हाळ्यांत शुष्क तर पावसाळ्यांत पाण्यानें तुडुंब भरलेल्या असतात.

वसाहतीतील निरनिराळ्या भागांत निरनिराळें हवामान आहे. कांहीं भागांत जून, सप्टेंबर व आक्टोबर ह्या महिन्यांत अतीशय प्रखर उन्हाळा असतो, व तो नोव्हेंबर व एप्रिल या महिन्यांत मंदावतो. कांहीं भागांत आगष्ट-मध्ये अतिशय पाऊस तर मेमध्ये प्रखर उन्हाळा असतो. उंचवट्याच्या प्रदेशांतील हवा साधारण थंड आहे. डोंगर पठारांच्या भागांत ऑलिव्ह, अंजीर व मका यांचें उत्पन्न फार आहे. येथील जंगलांत सिंह, हत्ती, उंट, काळवीट वगैरे प्राणी सांपडतात. मैदानावर अथवा टॅक्क्यांत राहणारे लोक हे अर्धवट भटक्या जातीचे शेतकरी आहेत. उत्तर भागांतील लोक आरब अथवा हॉमिटिक वंशाचे आहेत. डोंगर पठारावर अबिसीनीयन लोक राहतात.

वसाहतीतील बहिर्व्यापाराच्या मुख्य वस्तू म्हटल्या म्हणजे डिक, मेण, चामडें, काफी, हस्तिदंत इत्यादि होत. मसावा येथें मोल्यें काढण्याचा धंदा फार मोठ्या प्रमाणांत चालतो. इरिट्रिया ही इटलीची वसाहत आहे. येथील राज्यकारभार मुलकी अंमलदार पाहतो. तो रोम येथील मंत्रिमंडळाच्या जबाबदार असतो. या वसाहतीचे सहा विभाग केले आहेत. प्रत्येक भागावर एक कमिशनर आहे.

सरहद्दीवरील कांहीं भागांत रेसिडेंट नेमले आहेत. हे कमिशनर व रेसिडेंट गांवचा मुख्य, जातीचा मुख्य, अथवा जिल्ह्याचा मुख्य, यांच्या द्वारे राज्यकारभार चालवितात. दिवाणी दाव्याचे निकाल बहुधा हे मुख्यच देतात. रेसिडेंटला किंवा अपील कोर्टाला हे निकाल फिरवितां येतात.

रोमन साम्राज्याच्या आरंभाच्या काळांत इरिट्रिया हें आक्झुमाईट लोकांचें स्वतंत्र राज्य होतें. नीरोच्या आमदानीच्या अखेरीस आक्झुमाईट लोकांच्या राजाचे स्वाकिन पासून बाबेलमंडेबपर्यंत तांबड्या समुद्रावर राज्य होतें. हा राजा आपल्याला सम्राट म्हणवीत असे, व याचा व रोमचा मित्रत्वाचा संबंध असे. मॅरेब नदीच्या उत्तरेकडील प्रांतावर सालोसाल हा राजा राज्य करीत असे. त्याचा मंत्री मायकेल यानें त्याला पदच्युत करून तो संबंध उत्तर मॅरेब-प्रांत सालोमनच्या शत्रूच्या हवाली केला. सोळाव्या शतकांत झुला व मसावा, हीं ठाणीं तुर्कांनी काबीज केली. १८६५ त मसावा व शेजारचा प्रदेश इजिप्तनें घेतला. १८७२ त केरेन व बोर्गोस हीं स्थळे इजिप्तनें घेतलीं व केरेन काबीज करून तेथें आपलें सैन्य ठेविलें. १८८५ च्या फेब्रुवारी महिन्याच्या पंचव्या तारखेस इटलीच्या सैन्यानें

मसावा कावीज केलें. सुएझ कालवाहि आतां पूर्ण झाल्यामुळें इटली, ग्रेटब्रिटन व फ्रान्स, हे तांबड्या समुद्राच्या किनाऱ्यावर मुख्य मिळविण्याच्या फिकीरीत होतेच. १८७० त इटलीनें असाव व त्याचे जवळील कांहीं भाग विकत घेतला; व ग्रेटब्रिटन वगैरे राष्ट्रांची संमति नसतांहि १८८२ च्या जुलई महिन्यांत 'असाव, ही इटलीची वसाहत,' असें जाहीर करण्यांत आलें. औसाच्या सुलताननें डानाकिल किनारा देखील इटलीचे स्वाधीन केला, इतकेंच नव्हे तर आपला संबंध देश इटलीच्या संरक्षणाखाली दिला.

१८९० च्या ज्यानुवारीचे पहिले तारखेस इटालीच्या तांबड्या समुद्रावरील मुखांची एक वसाहत वनविण्यांत आली व तिला इरिट्रियाची वसाहत असें नांव देण्यांत आलें. प्रथम या ठिकाणी केवळ लष्करी सत्ता स्थापण्यांत आली. पण अविसीनिधन लोकांनीं वाव दिल्यामुळें तीत बऱ्याच सुधारणा करण्यांत आल्या.

इरुल—नीलगिरीमधील एक जात. सर्व नीलगिरी जातींमध्ये या जातीचे लोक अतिशय काळे असतात. यांची भाषा तामिळी भाषेचें एक अपभ्रष्ट स्वरूप म्हणतां येईल. हे रंगस्वामी (विष्णूचें एक स्वरूप) चे उपासक आहेत. या देवतेचे पूजारी इरुलच असतात हे बहुधा शेतकीवरच उपजीविका करितात. इरुल बायका पुरुषांप्रमाणें शेतकाम करितात. सध्या कांहीं इरुल जंगल खात्यांत असून मेण, मध, शिकेकाई, साळी वगैरे जमवून आणण्याचीं कामें करितात. गाईंमध्शींचें मांस हे खात नाहींत पण यांना इतर मांस चालतें. यांच्यांत लमाच्या कराराची पद्धत नसून, वाटेल तीं दोन स्त्रीपुरुषे एकमेकांशीं संलग्न होतात; संयोगवियोग वगैरे बाबतींत स्त्रीच्या इच्छेप्रमाणें चालतें असें एक ग्रंथकार म्हणतो. मृताला बसलेल्या स्थितीतच पुरतात. पूंगकर, कुडगर (कुर्गचे लोक), कलकट्टी, वेळक, देवाल आणि कोपिलिंगम् या यांच्यातील पोटजाती होत. पहिल्या पांचांत परस्पर विवाह होत नाहींत. या पांच जातींतील माणसांनीं कोपिलिंगम् जातीशीं विवाह करावयाचा असतो.

चिंगलपट व दक्षिणउत्तर अर्काट येथील इरुल वरील वन्य जातीपेक्षां कांहीं सुधारलेले दिसतात. यांचा मुख्य धंदा भात सडण्याचा होय. कांहीं लांकडे, पत्रावळी विकतात; कोणी वैद्यका धंदा करितात. कनिअम्मा व मारी या देवतांची हे आराधना करितात. उत्तर अर्काट मधिल इरुल सप्तकान्निकै (सप्त कन्यका) यांची पूजा करितात. कोणत्याहि समारंभांत हे गायन करीत नाहींत; अंगावर जितके कमी कपडे ठेवितां येतील तितकेच ठेवितात. तान्ह्या मुलाला सुद्धां कपड्यांनीं न झाकितां, जमीनीत लहान खड्डा खणून व त्यांत पांनें घालून त्यांवर ठेवितात. इरुल भविष्ये सांगतात; अंगांत देवी आणतात. इरुलांना कधीं कधीं शिकारी म्हणतात. १९११ मध्ये यांची संख्या एक लक्ष होती. [थस्टन. सेन्सस रिपोर्ट.]

इरेक.—(बाबिलोनियन लेखांत उरुक) हे बाबिलोनियांतील एका प्राचीन शहराला बायबलांत नांव दिलेले आढळतें-सध्याच्या युफ्रेटिस नदीच्या पूर्वेस हें शहर होतें. हें बाबिलोनियांतील सर्वांत जुनें व महत्त्वाचें शहर गणलें जाई. येथेंच एअन्ना नांवाचें प्रसिद्ध देवालय असून त्यांत नना अथवा इष्टरची पूजा होत असे. इरेकनें त्या देशातील राजकीय इतिहासांत वराच भाग घेतला होता; नंतर इलेम विरुद्ध झालेल्या बाबिलोनियाच्या राष्ट्रीय युद्धांत इरेक बरेंच पुढें आलें (इ. स. पूर्वी २००० व त्या पूर्वी). यानंतर इरेक हें विधेचें माहेरघर म्हणून प्रसिद्ध होतें. येथूनच असुरबनिपालनें आपल्या निनेव्हेच्या पुस्तकालयांत बरीच ग्रंथसामुग्री नेली. हें शहर इराणी व सेल्युसिद अमलांत अस्तित्वांत असावें असें शिलालेखांवरून कळतें. प्राचीन भाग वार्का या नांवाने ओळखला जातो. हा बाबिलोनियांतील सर्वांत मोठा अवशेष आहे. अतिशय प्रसिद्ध अशा अबुवर्दी नांवाच्या अवशेषांमध्ये एअन्ना देवळाचा एक बुरुज (झिगुरस) आहे. वार्काच्या जवळपास निमुळत्या होत गेलेल्या वाळूच्या टेंकड्या आहेत.

इर्कुटस्क.—आशियातील रशियाच्या इर्कुटस्क नांवाच्या प्रांताचें मुख्य शहर. हें सायबेरियांतील फार महत्त्वाचें ठिकाण आहे. लोकवस्तीचें सर्वांत मोठें ठिकाण, मुख्य व्यापाराचें ठाणें, एक तटबंदीचें लष्करी ठिकाण, व विपुल विद्वत्संस्थांचें केंद्रस्थान इत्यादि अनेक दृष्टींनीं या स्थळाला फारच महत्त्व प्राप्त झालें आहे. हें सेंटपीटर्सबर्ग पासून आगगाडीनें ३७९२ मैलांवर आहे. १९०० सालीं येथील लोकसंख्या ४९१०६ होती. मुख्य शहर आंगारा नदीच्या दक्षिण तीरावर आहे. या नदीला शहराच्या अगदीं समोर इर्कुट नदी मिळते. या नदीवरूनच या शहराला हें नांव मिळालें आहे. प्रेक्षणीय शहर म्हणून याची फार पुरातन काळापासून ख्याति आहे. १८७९ मध्ये या शहराला आग लागल्यामुळे त्याची बरीच खराबी झाली. गव्हर्नरचा प्रासाद, औषधि पाठशाळा, एक पदार्थसंग्रहालय, लष्करी दवाखाना इत्यादि सार्वजनिक संस्था व इमारती या ठिकाणी आहेत. १६५२ सालापासून इव्हान पोखाबॉव्ह हा हिवाळ्यांत येथें मुद्दाम राहूं लागला. यानें मुद्दाम उभारलेल्या निवासस्थानापासूनच या शहरांची स्थापना झाली आहे.

इलकल—विजापूर जिल्ह्यांत हुनगुंद तालुक्यांत हें शहर आहे. येथील लोकसंख्या सुमारे नऊ हजार आहे. ह्या गांवाला म्युनिसिपालिटी असून तिचें उत्पन्न १९०३-४ सालीं चौसष्टशें रुपये होते. हें गांव विणकाम व कापडास रंग देणें ह्या धंद्यांचें मुख्य ठिकाण आहे. येथून रेशमी व सुती कापड आणि शेतीचे पदार्थ बाहेर जातात. ह्या शहरां पौष महिन्यांत बनशंकरा देवीनिमित्त मोठी जत्रा भरते. येथील लुगडी प्रसिद्ध असून, हल्लीं दक्षिणी बायकांत त्यांचा बराच प्रसार आढळतो.

इलयतु.—यांची वस्ती मद्रास व त्रावणकोर संस्थानांत आहे या जातिनामाचा शब्दशः अर्थ कनीयस् असा आहे. हे मलयाळ शूद्रांचें उपाध्येपण पत्करणारे मलबारी ब्राह्मणांपैकींच होत. नेबुद्री आणि यांच्यामध्ये खाणेंपिणें, कपडा, दागिने वगैरे गोष्टींमध्ये बरेंच साम्य आहे. यांच्या जातीविषयींची सर्व व्यवस्था नेबुद्री ब्राह्मणांकडेच असते. हे मलयाळ शूद्रांचे संमत पुरोहित होत.

इलयतूंना एलदय असेंहि दुसरें नांव आहे. हे दारिद्र्य-ग्रस्त व उदास दिसतात. मिथुकीखेरीज दुसरा धंदा यांना पसंत पडत नाही. नायरांची मिथुकी करून हे आपला उदरनिर्वाह करितात. यांच्या घरां सर्पवाटिका असून त्या ठिकाणीं सर्पपूजा होते. इलयतूंचे गुरु किंवा उपाध्ये नेबुद्री ब्राह्मण असतात. इलयतूंच्या घरां ब्राह्मण स्वयंपाक करीत नाहीत.

यांचीं दोन गोत्रे असतात. एक विश्वामित्र व दुसरें भारद्वाज. मुलींचीं लग्ने बारा ते अठरा वयापर्यंत करितात. हुंडा देण्याची चाल नसून फक्त कमीतकमी १४० रुपये वरास पावते करतात. ते अशाकरितां कीं, नेबुद्रीप्रमाणें इलयतु कुटुंबांत फक्त वडील मुलानें कायतें लग्न करून संसार करावयाचा असतो. बाकीच्या पुरुषमंडळींना नायर किंवा अंबलवासी बायका बाळगून रहावें. पतीच्या मृत्यूनंतर बायका केस काढीत नाहीत. ब्राह्मणामधील सोळा संस्कार हे पाळितात. इलयतु यजु असून आश्वलायन व बौधायन सूत्रांचा परिग्रह करितात. बाळंतपणानंतर नव्वद दिवस बायकांना विटाळ असतो असें मानतात. १९११ सालीं हिंदुस्थानांत एकंदर ४७९६ इलयतु होते. [थर्स्टन; सेन्सस रिपोर्ट.]

इलाम.—इलाम हें नांव इराण देशावद्दल वायवलांत सांपडतें इराणला प्राचीन भूगोलवेत्ते सुसियाना या नांवानें संबोधितात. या देशांत निरनिराळ्या जाती रहात असत. व त्या वेगवेगळ्या भाषा बोलत. पश्चिम भागांत मात्र सेमाइट लोक असत. सुसा हें शहर इराणी साम्राज्याची राजधानी झाल्यापासून सुसियाना नांव प्रचारांत आलें. सुसा खेरीज अन्झान (अन्झान, असान) हें शहरहि महत्त्वाचें होते.

इलाम मधील मुख्य पर्वत—चॅरबॅनस व कॅम्बालिदस हे उत्तरेस आहेत. नद्यांमध्ये उलाई अथवा उलेइस (कुरन) पॅसी टिग्रीस चोआसपेस (केरखाह) कॉप्रेटस, हेडिफॉन, अथवा हेडिप्रस (जेराहि) व ओरोटिस (हिंदान) या मुख्य आहेत.

अकडच्या सारगानने जेव्हां इलाम जिंकले त्यावेळेस सुसा हें तटवर्दीचें शहर असून तथें बाबिलोनियन सुभेदार रहात होता. यानंतर बरीच शतकेपर्यंत इलामवर सेमेटिक सत्ता होती. उर घराण्यांतील एका राजाने सुसा वांधिलें व बाबिलोनियाच्या प्रथम घराण्याचा उदय होण्यापूर्वीच इलाम

स्वतंत्र झालें होतें. इ. स. पूर्वी २२८० त कुतुर-नाख-खुंते नांवाच्या इलामच्या राजानें बाबिलोनियावर स्वारी करून इरेक येथील नना देवीची मूर्ति नेली. याच घराण्यांतील उतास गाल राजाचो इमारती वांधण्यावद्दल प्रसिद्धि असे. सुत्रक नाखखुन्ते (इ. स. पूर्वी १२२०) यानें बाबिलोनिया उध्वस्त केला. यानेंच तेथील राजा झमामासुम-इद्दीनला ठार मारून नरमसिनचा स्तंभ, सिप्परा येथील खम्भुरबीच्या कायद्यांचा ग्रंथ व अकड येथील मनिस्तुसुचा स्तंभ इत्यादि वरोवर आणलें. यानेंच अनुनाक देश जिंकिला. इ. स. ७५० त उवदरा व ७४२ त खंबनीगस हे इलामचे राजे होते. या खंबनीगसनं इ. स. पूर्वी ७२० त सारगानच्या आधिपत्याखालील असुरियन लोकांशीं दुर-इली येथें युद्ध केलें. याच वेळेस मेरोडाक बॅलदननें बाबिलोनिया स्वतंत्र केलें व त्यामुळे असुरियन सैन्यास उत्तरेस हटावें लागलें. यापुढें इलाम असुरियनांच्या त्रिरुद्ध लढलें. इ. स. पूर्वी ७०४ त इलाम व बाबिलोनिया यांच्या संयुक्त सैन्याचा पराभव किस येथें झाला. खलुस्तुनें इ. स. पूर्वी ७०० त आपल्या भावास म्हणजे इलामच्या राजास पदच्युत केलें नंतर सहा वर्षांनीं बाबिलोनियांत स्वारी केली व सेनाचेरिवच्या मुलाचा पाडाव करून नेर्गल युसेझिबला गादीवर बसविलें. ६९४ त याचा खून झाला. ६९४ पासून ६८१ पर्यंत लागोपाठ तीन राजे गादीवर बसले. ६८१ त उर्तफी गादीवर आला. हा मेल्यानंतर याचा भाऊ ट्युमन गादीवर आला. व यानें असुरबनिपालशीं भांडण उकळून काढिलें. पण याचा पराभव होऊन हा ठार मारला गेला. यानंतर बरीच वंडाळी होऊन पदच्युत झालेला तिसरा खुंवा खालदास पुन्हां गादीवर आला. याच्या वेळेस असुरियन स्वारी होऊन हा राजा पळून गला. शत्रूंनीं सर्व देश उध्वस्त केला व सुसा शहर छद्मन फस्त केलें. हें ६४० त (इ. स. पूर्वी) घडलें असावें. असुरियन साम्राज्याचा लय झाल्यानंतर इलाम येथें सायरसचा पूर्वज इराणी तैसपेस राज्य करूं लागला. सुसा पुन्हां राजधानी झाली. इराणी साम्राज्य स्थापन झाल्यावर सुसा हें महत्त्वाचें सरकारी ठाणें झालें. दरायसच्या वेळेस येथें बंड झालें परंतु इलामचें लोक पुढें इराणी आर्यांत मिसळले इलामचा मुख्य देव इन सुसीनाक होता. याची मूर्ति व देववाणी साधारण लोकांस पाहण्यास व ऐकण्यास मनाई होती.

इलाम बाझार—इलाम बाजार हें बंगाल मधील विरभूम विभागांतील खेडेंगांव आहे. हें व्यापाराचें मुख्य ठिकाण आहे व लाखेचे दागिने, मुलांचे खेळ, तसर रेशीम व पितळेचीं मांडीं ह्यावद्दल प्रसिद्ध जाहे.

इलावृत्त—प्रियव्रत राजाचा पौत्र, व आग्नीध्राचा पुत्र. याची स्त्री मेरुची कन्या लता. याचा वर्ष याच्याच नांवानें प्रसिद्ध असून हा तेथील अधिपति होता.

(२) जेबुद्रीपच्या नऊ वर्षांतील एक वर्ष. हा मेरुच्या आस-भेताप्रमाणे अति निकट समतुरसाकृतीनें वसलेला असून, ही

आकृति उत्पन्न करणारे. याच्या भोंवती नील, निषध, माल्य-
वान आणि गंधमादन, असे चार महापर्वत आहेत.

इलिअट्—(जॉर्ज) मेरि अॅन् इव्हॅन्स् ही इंग्लिश-
लेखिका जॉर्ज इलिअट या टोपण नावाने प्रसिद्ध आहे. हिचा
जन्म आरबरी फॉर्म येथे इ. स. १८१९ मध्ये झाला. वयाच्या
१७ व्या वर्षी आईच्या मरणामुळे शिक्षण सोडून गृहव्यवहा-
रांत लक्ष घालणे तिला भाग पडले. तरुणपणी मिळालेल्या
कडक धार्मिक शिक्षणाने तिचा उत्साह नाहीसा केला व
तिचे मन फार अस्वस्थ झाले; परंतु परमध्ययासचीकडे
तिच्या मनाचा कल झुकू लागला. त्याच सुमाराला प्रसिद्ध
झालेली ' एज्युकेशन ऑफ फीलिज ' न फिलॉसॉफी ऑफ
नेसेसिटी ' वगैरे पुस्तके वाचून तिच्या विचारांत व मतांत
क्रांति घडून आली. तिने प्रार्थनामंदिरांत जाण्याचे सोडून
दिले व ती बुद्धिप्रामाण्यवादी बनली.

१८५१ त ' वेस्ट मिन्सटर रिव्यू ' च्या दुय्यम संपाद-
काचे काम तिने पत्करिले. हे काम करीत असतांना हरबर्ट
स्पेन्सर, कार्लाइल, फ्रान्सिसन्यूमन व हेनरी ल्युइस वगैरे
ग्रंथकर्त्यांनी तिची ओळख झाली. हेनरी ल्युइसचा व
तिचा स्नेह इतका जमला की, लवकरच लोकांच्या टीकेचा
तो एक विषय झाला, परंतु एकंदरीत तिच्या बुद्धीची बरीच
वाढ त्याच्या संगतीने झाली असे म्हणण्यास हरकत नाही.
ती फार कोंवळ्या मनाची असल्यामुळे लोकांच्या टीकेचा
तिच्यावर परिणाम होत असे. तिने लिहिलेल्या पुस्तकांत
' आडामबीड ' ' सिलासमारनर ' ' रोमोला ' वगैरे पुस्तके
फार प्रसिद्ध आहेत. ' आडामबीड ' मध्ये तिने आपल्या
वापाच्या शैलीचे व नैपुण्याचे सुंदर वर्णन केले आहे.
रोमोला ही एक ऐतिहासिक कादंबरी असून तीमधील
विश्वासघातकी टिटोमेलेमाची भूमिका फारच चांगल्या
तऱ्हेने दाखविली गेली आहे. टिटोमेलेमासारखे लोक प्रत्येक
पिढीत सांपडत असल्यामुळे त्या पुस्तकांतील गोडी कायमच
रहाणार आहे. इलिअटची लेखनपद्धति जरी मर्दाना आहे
तरी ती फारशी वेपरवा व अव्यवहार्य नसून तिच्यांत भिडस्त
पणा आढळून येतो. एखाद्या विषयावर झोड उडवण्याची
तिची तऱ्हा जेन ऑस्टिनप्रमाणेच आहे. जेन ऑस्टिनच्या
पुस्तकांतून शिष्ट समाजातील निर्दोष भावनांचे योग्य वर्णन
केलेले आहे, तर इलिअटच्या पुस्तकांतून समाजातील
मतांच्या व ध्येयांच्या पुंडाव्याचे वर्णन केले आहे. तिच्या
लेखांतून द्राष्ट्यपणा, कटुत्व व विद्येची बढाई कधीच दिसत
नाही. यथायोग्य वर्णन करण्याच्या प्रबळ इच्छेखाली तिचा
उल्हास दडपला गेला होता. पुढे पुढे तिच्या लेखांतून त्वरी-
रांच्या प्राबल्यापेक्षां कल्पनेचे प्राबल्य जास्त दृष्टीस पडू लागले.
तत्त्वज्ञान व जड निरुत्साह यांची या जगांत सांगड दिसून
आल्यामुळे तिच्या उतार वयांत लिहिलेली पुस्तके फारशी
लोकप्रिय झाली नाहीत. ही लेखिका सन १८८० साली
मरण पावली. [क्रॉस—लॉर्ड ऑफ जॉर्ज इलिअट ३ भाग.

इंग्लिशमेन् ऑफ लेटर्स, ग्रेट रायटर्स, एमिनेंट वीमेन या
ग्रंथमालिकांतील इलिअटची चरित्रे.]

इलिनॉय—हे एक अमेरिकेतील संयुक्त संस्थानांपैकी
महत्त्वाचे संस्थान आहे. याचा शोध १६७३ मध्ये जॉलिए
व मार्के या दोन फ्रेंच प्रवाशांनी लावला. त्यानंतर नव्वद
वर्षे हा प्रदेश फ्रेंचांच्याच ताब्यांत होता. तो पुढे फ्रान्सने
इंग्लंडला दिला (१७६३). हा इंग्लंडकडे २० वर्षे राहिला
१७८३ साली इंग्लंडने संयुक्त संस्थानचे यावर स्वामित्व
कबूल केले. तथापि या प्रदेशास संस्थानचे सदस्यत्व १८१८
पर्यंत मिळाले नाही. याचे क्षेत्रफळ सुमारे ५६६६५ चौ. मै.
आहे आणि लोकसंख्या ६४ लक्ष आहे. वस्तीच्या दाटीचे
प्रमाण यांतील पाण्याचा प्रदेश वजा जातां दर चौ. मैली
१०० आहे.

या संस्थानांतील नगरवासी संख्या पाहतां शेंकडा ६०
हून अधिक वस्ती शहरांतून आहे असे दिसले. असे असून
देखील या संस्थानला कृषिप्रधान संस्थान म्हणण्यांत येते.
या संस्थानांतील सर्वांत मोठे शहर शिकागो होय (शिकागो
या संस्थानांतील सर्वांत मोठे शहर शिकागो होय (शिकागो
पहा). याची लोकसंख्या २५ लाखांवर आहे आणि पश्चिम
गोलाधीत न्यूयॉर्कच्या खालोखाल हेच शहर होय. हे शहर
बगळले असतां लाखांनी मोठ्यासारखी दुसरी शहरे नाहीत.
५० हजारोंवरील शहरे म्हटली म्हणजे पिओरीया, ईस्टसेंट
लुई, स्प्रिंगफील्ड (संस्थानाची राजधानी), रॉकफोर्ड हीं
होत. या संस्थानामध्ये युनिव्हर्सिटी व कॉलेजे मिळून
१३ पदवी देणाऱ्या संस्था आहेत. यांमध्ये युनिव्हर्सिटी
ऑफ इलिनॉय (अर्बाना), युनिव्हर्सिटी ऑफ
शिकागो, नार्थ वेस्टर्न युनिव्हर्सिटी. या मोठ्या आहेत. या
संस्थानांतील मुख्य पिके मका, गहू, जव व ओट हीं होत.
हे संस्थान कारखाने व खनिज या बाबतीत अत्यंत मह-
त्त्वाचे आहे. या संस्थानच्या उत्तरेस सरोवरे असल्यामुळे त्या
सरोवरांच्या किनाऱ्याने मोठा व्यापार चालतो. या संस्था-
नांतील रेल्वेची लांबी १२००० मैलावर आहे आणि विजेची
द्राम्मे सुमारे ४००० मैल आहे. शिकागो येथे ब्रिटिशांचा
कान्सल जनरल व एक व्हाइस कान्सल असतो. संस्थानने
उत्पन्न सुमारे साडेतीन कोट डॉलर आहे:

इलियड—होमर पहा.

इलियाटिक पंथ—इ. स. पूर्वी ६व्या शतकाच्या अखे-
रीस जन्मास आलेला व सामांसच्या मेलिसस वरोबर इ. स.
पूर्वी ४५० त लयास गेलेला ग्रीक तत्त्वज्ञानाचा पंथ इलियाटिक
पंथ म्हणून प्रसिद्ध आहे. या पंथाचे मुख्य प्रवर्तक पारमेनि-
डस व झेनो यांचे गांव दक्षिण इटलीतील ग्रीक शहर
" इलिया " या नांवापासून या पंथास हे नांव प्राप्त झाले
आहे. या पंथाचा संस्थापक कोलोफोनचा झेनोफानेझ
होता असे म्हणतात पण याची मते जरी या पंथांत समा-
विष्ट होत असली तरी या पंथाचा खरा संस्थापक पारमेनि-
डस हाच होय त्यानेच या पंथाची पूर्ण वाढ केली. एका

बाजूने प्राचीन जडवादी तत्त्ववेत्ते—जे सर्व विश्व मूल जड तत्त्वापासून उत्पन्न झाले असे म्हणतात—यांस विरोध करण्यांत व दुसऱ्या बाजूने हेरॉक्लिटसच्या, 'सर्व अस्तित्व म्हणजे अखंड होत असलेला फरक होय,' या मतास विरोध करण्यांत हे मत उत्पन्न झाले. इलियाटिक तत्त्ववेत्ते म्हणत की, सर्व गोष्टींचे खरे स्पष्टीकरण विश्वेक्याच्या कल्पनेत आहे. इंद्रियास ज्ञात होणारे पदार्थ चंचल व विसंगत असल्यामुळे त्यांना हे वाक्य समजणार नाही. फक्त विचारानेच आपण इंद्रियगोचर असलेल्या दृश्यापलीकडे जाऊ शकतो व अस्तित्वाचे ज्ञान मिळवू शकतो व "सर्व कांही एक आहे" हे समजू शकतो.—नवीन असे कांहीच उत्पन्न झाले नाही, कारण जे आहे ते जे नाही त्यापासून झालेले नाही. कोणतीही गोष्ट तिच्याहून भिन्न गोष्टीपासून होत नाही. सामान्य मतांतील चुका "अस् = असणे, अस्तित्व," या शब्दांच्या संदिग्ध उपयोगापासून झालेल्या असतात. याचा अर्थ 'अस्तित्व' असू शकतो अथवा त्यामुळे कर्ता व क्रियापद यांचा साधा संबंध दाखविला जातो.

या मुख्य वादांत इलियाटिक पंथाने खरी प्रगति केली व अर्वाचीन अध्यात्मशास्त्रकल्पनेची तयारी केली. ६ व्या शतकाच्या मध्यकालांत क्षीनोफोनेझने प्राचीन ग्रीक दंतकथांवर पहिला मोठा हल्ला केला व त्यात होमर व हेसिअड यांच्या ग्रंथात आलेल्या सर्व मानवरूपी देवता पद्धतीवरहि कडक टीका केली. पारमेनिडसच्या कडून या स्वतंत्र विचारांत अध्यात्मशास्त्राच्या वळणावर प्रगति झाली. नंतर, कदाचित ही मते इलियाटिक लोकांस शिष्टाचारांच्या भावनांस विसंगत वाटल्यामुळे असो, अथवा त्यांच्या पुढाऱ्यांच्या नादानपणामुळे असो लवकरच हे मत गतीची शक्यता बगैरे विषयावर वाद करण्यांत गहून गेले. या पंथाचे उत्कृष्ट कार्य प्लेटोच्या अध्यात्मशास्त्रांत मिसळून गेले (क्षीनोफोनीझ, व क्षेनो पहा.)

[के ड—एन्वेल्युशन ऑफ थिऑलॉजी इन् दि ग्रीक फिलॉसॉफी १९०४.]

इलीरिया—अर्वाचीन डालमेशिया, बॉसानिया, हरझेगोव्हाना, मांटेनिग्रो, क्रोशिया-स्लाव्होनिआचा अर्धा दक्षिण भाग, पश्चिम सर्बियाचा कांही भाग, आणि आल्बेनियाचा उत्तर भाग यांनी मिळून झालेल्या बालकन द्वीपकल्पाच्या भागास इलीरिया हे नांव लावतात. एका ग्रीक दंतकथेवरून असे कळते की काडमस आणि हारमोनिआ हे या ठिकाणी राहिले व त्यांच्यापासून इलीरिअस उत्पन्न झाला. हाच इलीरियन लोकांचा मूळ पुरुष होय. हिरोडोटस व इतर ग्रीक इतिहासकारांच्या मताप्रमाणे हे लोक रानटी असून आपली अंगे गोडून घेत असत व देवांना माणसांचे बली अर्पण करीत. असे सांगतात की, इलीरियन लोकांच्या बायकांचा सामाजिक दर्जा बराच उच्च असून त्यांतील कित्येक राज्यकारभार देखील चालवीत असत. इ.स. पूर्वी तिसऱ्या शतकापर्यंत इलीरियन लोकांना आपसांत यादवी-माजविण्यापली

कडे दुसरें कर्तव्य ठाऊक नव्हतें. यांचे आणि मॅसिडोनिया येथील राजांचे हाडबैर असे. इलीरियनांचा पुढारी वारडीलिस याने मॅसिडोनियाचा राजा दुसरा अॅमितास व परडीक्कास यांचा लढाईत मोड केला. पण विजयशाली फिलिपपुढे इलीरियनांचे कांही न चालून त्यांना आपला बराचसा प्रांत गमावून वसावे लागले. यापुढे इलीरियनांनी चाचेगिरीचा धंदा पत्करून आड्रियाटिकमधील व्यापारी माल लुटण्यास सुरुवात केली. यामुळे त्यांचे रोम व ग्रीसशी युद्ध उपस्थित होऊन फिरून त्यांना बराचसा प्रांत गमावून वसावे लागले. इ. स. पूर्वी १८० मध्ये डालमेशिया इलीरियन साम्राज्याचे जू झुगारून देऊन स्वतंत्र बनले व इ. स. पूर्वी १६८ त रोमने इलीरियाचे राज्य आपल्या प्रांतास जोडले. स्वतंत्र डालमेशियाहि रोमला खपेनासा होऊन टायबेरिअसने त्याचा पुरा मोड केला व डालमेशिया, इयापिडिया आणि लिबर्निया मिळून इलीरिकम म्हणून एक प्रांत वनावण्यांत आला.

इ.स. नंतर पांचव्या शतकांत इलीरियावर स्वाभ्या होण्यास सुरुवात झाली. इ. स. ४४१ व ४७८ हून लोकांनी इलीरियावर स्वारी केली. सहाव्या शतकांत स्लाव्ह लोकांनी येथे आपला शिरकाव करून कायमच्या वसाहती केल्या व ६०० आणि ६५० या वर्षांच्या दरम्यान संघर्ष इलीरिआ प्रांत कोटव सर्व यांनी व्यापिला.

इ. स. १८०९ त कारनिओला, डालमेशिया, इस्ट्रिया, गॉर्झ व ग्राडिस्का हे इलीरियन प्रांत, आस्ट्रियाने इटलीला दिले, ते फ्रेंच राज्यक्रांतीच्या वेळी नेपोलियनकडे गेले १८१३ त पुन्हा आस्ट्रियाकडे आले. कार्थिआ, ट्रिस्ट, कार्निओला; इस्ट्रिया, गॉर्झ व ग्राडिस्का यांचे मिळून १८१६ त इलीरियाचे राज्य वनावण्यांत आले. ते १८४९ पर्यंत आस्ट्रियाकडे राहिले.

इलुबन—एक जात. या लोकांची वस्ती मद्रास, कोचीन व त्रावणकोर संस्थान यांतून आहे. लोकसंख्या (१९११) ८७५८५६. या लोकांना इझावा असेही नांव आहे. त्रावणकोर संस्थानांतल्या इझावांची माहिती 'इझावा' लेखांत आलीच आहे. ती सर्वसाधारणपणे या लोकांना लागू पडते. ['इझावा' पहा.]

इलेश्वरोपाध्याय.—तेलंगी कवि. याने तेलंगण प्रांताचे बेलनाड, मुरिकीनाड, कासलनाड यांसारखे १०० नाड (भाग) कल्पून त्यांची व्यवस्थाहि ठरवून टाकिली होती. हा ब्राह्मण न्याय, व्याकरण, अलंकार, मीमांसा व धर्मशास्त्र या विषयांत प्रवीण असे. याने गौतम स्मृतीवर स्मृतिदर्पण नांवाची टीका लिहिली आहे असे अर्वाचीन कोशकार सांगतात पण आफ्रेक्ट कोशांत ही टीका आंध्रयति व राघव अशा दोन लेखकांच्या नांवावर आढळते. या टाकिलेखरीज गिरीश नाटक व इलेश्वरविजय हे दोन ग्रंथ इलेश्वरोपाध्यायाने रचिले असे अर्वाचीन कोशकार म्हणतात. याने, काव्य,

नाटक, अलंकार वगैरे शास्त्रें शिकविण्याकरितां एक विद्यालय स्थापिलें होतें. व मंदबुद्धीच्या विद्यार्थ्यांसहि ज्ञान व्हावें म्हणून ज्योतिष्मती नांवाचा एक कल्प तयार केला. याला तीन कन्या होत्या, पैकीं 'नाची' प्रसिद्ध आहे. कविचरित्रांत उपाध्याय व अकबराचा सरदार खानखानान यांची भेट झाली हांतीं असें लिहिलें आहे. पण अर्वाचीन कोशांत या कवीचा काल शालिवाहन शकाचें सातवें शतक असा दिला आहे [अर्था. कोश. कविचरित्र. ऑफ्रेक्ट कोश].

इल्वल—एक दैत्य. हा हिरण्यकशिपूचा पौत्र व प्रन्हादाचा एक पुत्र असून मणिमती नगरींत रहात असे. हा व सहोदर वातापी, असे एकत्र होऊन नेहमीं ब्राह्मणास आदरातिथ्य मिपावें मारीत. कोणा ब्राह्मण आला म्हणजे, त्याचा इल्वलानें मनुष्यरूपानें आदर करून अर्चन करावें. नंतर मेघ झालेल्या वातापीचा पाक करून, त्यास भोजन द्यावें. पुढें ब्राह्मण जाऊं लागला असतां, त्याचें शरीर विदारून वातापीनें बाहेर येतांच, ब्राह्मण तत्काळ मरण पावावा, अशा प्रकारें यानें सहस्रावधि ब्राह्मण मारिलें.

एकदां अगस्त्य ऋषीवर हा प्रयोग केला असतां त्यानें वातापीस उदरांत जीर्ण केलें व इल्वलास भस्म करून टाकिलें अशी रामायणांत कथा आहे. महाभारतांत इल्वलावर अगस्त्यानें शेवटीं अनुग्रह केला असा वृत्तांत आढळतो (वन-पर्व अ. ९६ व ९९)

इव्हॅंगोरोड—इव्हॅंगोरोड हें पोलंडमधील तटबंदी शहर आहे. हें वेक्ष व विंध्रुला नद्यांच्या संगमाच्या ठिकाणीं असून आगगाडीनें त्रासांपासून ६४ मैल आहे. विंध्रुला नदीच्या उजव्या तीरीं असलेल्या नऊ किल्ल्यांनीं व डाव्या कांठावर असलेल्या ३ किल्ल्यांनीं याचें रक्षण केलें आहे.

इसब—नेहमींच्या प्रचारांत आढळणारे व महत्त्वाचे असे जे त्वग्रोग आहेत त्यांपैकीं हा एक आहे. विशेष कांहीं कारण घडले नसतां शरीराच्या एखाद्या भागास दाह उत्पन्न होऊन ओलावा येतो व नंतर चिकट लस उत्पन्न होते. असाच त्वग्रोग कांहीं विविक्षित रासायनिक पदार्थ शरीरास लागले असतां अथवा इतर प्रकारच्या वर्षणजन्यादि कारणांमुळे त्वचा कुपित होऊनहि होतो. कांहीं विशिष्ट प्रकृतीच्या माणसांना हा रोग होण्याची स्वाभाविक प्रवृत्ति असते व त्यांना तो रोग होण्यास बरील प्रकारचें एखादें साधेंहि कारण पुरतें. ही प्रवृत्ति बहुधा आनुवंशिक व इतर रोगजन्य असते. उदाहरणार्थः—मूत्रपिंडदाह रोगांत त्वचा व तिचे पापुद्रे यांची पोषणक्रिया बिघडून सृज येऊन त्वचा निस्तेज होते; अगर अभिमांघ, कृशता, तैलपिंड त्वग्दाह यांपैकीं एखादा रोग झाला असल्यास हा रोग होतो. मनास धक्का बसल्यामुळे अगर मानसिक जबर चिंता यामुळेहि हा रोग उद्भवतो. गारव्यांत जाऊन सर्दी झाल्यामुळे कित्येकांना हा होतो तर कित्येक स्त्रियांनां विटाळ जातांनां गरोदरपणीं इत्यादि वेळां हा रोग होतो. मुलांतहि या रोगाचा प्रसार

बराच होतो. याचें कारण दंतोद्भव व वर सांगितलेला तैलपिंड-त्वग्दाह हें होय. वाताधिक्य होऊन एकदम उसळणाऱ्या दम्यासारख्या रोगाचा व या रोगाचा निकट संबंध आहे असें वाटतें. व दमा होणें म्हणजे श्वासनलिकेस एकप्रकारचा इसब रोगच होतो असें कित्येक जण म्हणतात. ज्यांना संधिवात असतो अशा रोग्यांनाहि हा रोग बहुधा होतो. पण त्या दोहोंचा काय संबंध हें निश्चित झालें नाहीं. कांहीं प्रकारचें इसब, जंतूचा प्रवेश होऊन त्यामुळे होतें. जंतुजन्य इसब मात्र रोग्यास व इतरांस सांसर्गिक असतें. इतर प्रकारचें सांसर्गिक नसतें. पुरुषांमध्ये हा रोग स्त्रियांपेक्षा अधिक प्रमाणांत आढळतो. मात्र हा नियम म्हातारपणा-मध्ये लागू नसतो.

लक्षणे.—याचे तीव्र व जुनाट असे भेद दाह जास्त अगर कमी असेल त्या मानानें आढळतात. जेथे त्वचेस रोग होणार तेथे कंड सुटते व आग होते. व तेथील जागा लाल होऊन त्यावर पुटकुळ्या उठतात. त्या भागांत सूज, उष्णता, लाली व दुःख, ठणका इत्यादि दाहार्ची लक्षणे उत्पन्न होतात. या फुटकुळ्या होऊन फुटतात व एकमेकांत मिश्र होऊन जातात. रोगी त्या खाजवतो म्हणून अधिकच चिडून दाह करितात. ती चिकट लस कप-ळ्यास लागली असतां कपडा कडकडीत होतो. ही लस लवकर वाळून खपली न धरतां अधिकाधिक लस वाहूं लागते. ही क्रिया जेव्हां फार असते त्या प्रकारच्या इसबास अश्रुपूर्ण इसब असें म्हणतात. नंतर रोग फार तीव्र नसल्यास दाह कमी होऊं लागतो, व कोंडा व खपल्या धरूं लागून नवी त्वचा खपलीखाली तयार होते व एकंदर भाग कोरडा पडतो. अगर रोग अति तीव्र असल्यास पुटकुळ्यांचें नवें पीक राहून राहून येतच असतें. व बरील प्रकार पुनःपुनः घडतो. कांहीं ठिकाणीं पुटकुळ्याच विशेष येतात, व लाली थोडी असते. चेहऱ्यावर मात्र इसब झाल्यास लालीच अधिक असून पुटकुळ्या फारशा नसतात. तीव्र रोगांत ज्वर वगैरे येऊन प्रकृति बरीच क्षीण होते. पण सौम्य रोग असल्यास प्रकृतीवर वाईट परिणाम होत नाहीं. फक्त कंड येत असल्यामुळे रात्रीची झोप येत नाहीं. लाली व दाह दिसण्यांत जरी सौम्य प्रकारचीं दिसतात तरी त्यामुळे उत्पन्न होणारी आग विलक्षण असल्यामुळे रोग्यास अगदीं वेडावून सोडते, इसब हें शरीराच्या कोणत्याहि भागास होतें पण त्यांतल्यात्यांत कांहीं विविक्षित जागेवरच बहुतकरून होतें; जसेः—कोपर, गुडघा अगर मांज्याच्या वेचकळ्यांत, किंवा कानामागे अगर डोक्याला, हातापायाचे तळवे किंवा स्तनाच्या ठिकाणीं या स्थानमहात्म्याप्रमाणें रोगाचें बाह्य स्वरूपहि वेगवेगळें असतें. बाहु अगर पाय यांचे पुढील त्वचेवर रोग झाला असतां विशेष असणाऱ्या लालीमुळे त्यास आरक्त इसब म्हणतात. डोक्यावरील इसब तैलपिंडाज्जन्य प्रकारचें असतें. व मुलांमध्ये विशेषत

डोव्यांत उवा असल्यास तें पीटिकामय असतें; कारण त्यांत पूयोत्पादक जंतूंचा प्रवेश होऊन फुटकुळ्या बनतात. हाता पायांच्या तळव्यांच्या ठिकाणी यामुळे उपस्वचा जाड होऊन भेगा पडतात.

उ पा य—या रोगास बाह्योपचार व पोटांत औषधें हीं दोन्ही उपयोगी पडतात. दाह विशेष असतां तो शमण्यास पोटांत अंजन (अँटिमनी) युक्त औषधें दाह शमविण्याच्या व रुधिरामिसरणाचा तेथील जोर कमी करण्याच्या कामीं फार उपयुक्त असतात. अशक्त माणसांना मात्र हें औषध देऊ नये. लहान अगर मोठ्या मुलांना क्यालोमेल या पारदयुक्त औषधाच्या सूक्ष्म मात्रेचा असाच उपयोग होतो. सोमल व लोहयुक्त औषधें रक्त प्रवाहाचा जोर विकृत त्वचेंत वाढवीत असल्यामुळे तीं देणें प्रशस्त नाहीं. पोटांत नुसतें औषध देऊन उपयोग नाहीं; तर बाह्योपचारहि अत्यंत जरूरीचे असतात. ते लावण्यापूर्वी प्रथम वर जमलेलीं लस, खर-पुळ्या, कोंडा हीं सर्व पुसून काढिली पाहिजेत. या औषधांचें कार्य येणें प्रमाणें असतें.—(१) तीं आगांचें शमन करतात (२) हवा व पूयोत्पादक जंतूंचा त्यांत प्रवेश होणें थांबवितात. (३) कंडूंचें शमन करतात व त्यामुळे शरीरास व मेंदूस येणारी अस्वस्थता घालवितात. येणेंप्रमाणें कार्य करणारी मलमें, धावनें, व पुळ्या वंग, नाग व पारदयुक्त औषधें व इतर प्रकारचीं औषधें यावर लावण्याची पुष्कळ आहेत, तीं वैद्यकाकराच्या सल्यानें लावावीत.

आ यु वें दी य नि दा न.—विसर्प यास मराठींत इसब असें म्हणतात. वैद्यकांत “ विविधं सर्पति ” निरनिराळ्या प्रकारांनीं पसरत जातो असा या शब्दाचा अर्थ दिला आहे. आंबट, खारट, उष्ण तिखट वगैरे पित्त वाढवणारे व रक्त दुष्ट करणारे पदार्थ नेहमीं सेवन केल्यानें हा रोग होतो. वात, पित्त, कफ, वातपित्त, कफवात, कफपित्त, सान्निपातिक, व क्षतविसर्प आणि विषाणें होणारा विसर्प असे नऊ प्रकारचे विसर्प आहेत. ह्या सर्व विसर्पांचे पुन्हा तीन प्रकार आहेत. तें ज्या ठिकाणीं विसर्प होतो त्या ठिकाणावरून केलेले भेद आहेत. अंतराश्रित, बहिर्गत, आणि अंतर्बाह्याश्रित असे ते तीन प्रकार होत.

त्यांत वातादिदोष पूर्वोक्त आपापल्या कारणांनीं व विशेषतः विदाही पदार्थांनीं कृपित होऊन कोठ्यांत असल्यास, आंत, त्वचेंत असल्यास, बाहेर आणि उभयत्र असल्यास दोन्हीहि ठिकाणीं शरीरांत फार लोकर पसरतात. त्यांत मर्मांत पीडा, मूर्च्छा, कान, नाक वगैरे द्वारांचें विशेष स्फुरण, अतिशय तहान, मळमूत्रांची विषम प्रवृत्ति आणि अग्नि व शक्ति हीं एकाएकी क्षीण होणें हीं लक्षणे झालीं असतां अंतराश्रित विसर्प जाणावा. याच्या विपरीत लक्षणांचा बाह्य विसर्प समजावा. वातज विसर्पांत वातज्वरासारखे विकार होऊन शिवाय सूज, स्फुरण, टोंचण, फुट, ताण, पीडा, रोमांच उभे राहणें, हे विकार होतात. पित्तविसर्प

रतो. तो अतिशय लाल असतो, आणि त्यांत पित्तज्वरा सारखां लक्षणें होतात. कफविसर्प स्निग्ध असतो. त्यास खाज सुटते आणि कफज्वराचे विकार होतात. कोणत्याहि जातीचा इसब असो त्याची हयगय केली असतां त्यावर त्या त्या दोषांच्या लक्षणांचे पुष्कळच फोड येतात. आणि ते पिकून फुटले म्हणजे त्याचे त्रण होतात, व त्यांची लक्षणे त्या त्या दोषांच्या त्रणाप्रमाणें असतात

वातपित्तापासून होणाऱ्या विसर्पांत ताप, वांती, मूर्च्छा, अतिसार, तहान, भ्रम, हाडें फुटणें, अग्निमांघ, तमकश्वास, व अरुचि, हे विकार, उत्पन्न होतात. सर्वांगांची जळजळीत निखारे ठेवल्याप्रमाणें लाही होते. ज्या ज्या भागांत विसर्प पसरतो तो तो भाग लागलाच कोळशासारखा काळा निळा किंवा लाल होतो. त्यावर एकदम विस्तवानें भाजण्यासारखे फोड येतात हा लोकर पसरत असल्यामुळे त्वरित मर्मांत पोचतो. त्यामुळे वायु अतिशय प्रबल होऊन सर्वांगांत पीडा उत्पन्न करतो. शुद्धि व श्लोष नष्ट करितो. दमा व उचकी उत्पन्न करतो. अशा तऱ्हेची रोग्याची अवस्था झाली म्हणजे त्यास जमीनीवर, विछान्यावर, बैठकीवर, बसून, निजून कोठेंच वरें वाटेनासें होतें. आणि तो तळमळून एकसारखा गडबडां लोळूं लागतो. त्या योगानें त्यास अतिशय क्लेश होऊन मानसिक व शारीरिक श्रमापासून श्लोष येते व त्या श्लोषेतून तो जागा होण्यास फार श्रम पडतात. यास अग्निविसर्प म्हणतात.

कफानें वायु अवरुद्ध झाला असतां तो त्या कफाचे पुष्कळसे तुकडे करून व त्यास दूषित करून किंवा ज्याचे रक्त वाढलें आहे अशा मनुष्याच्या त्वचा, शिरा, स्नायु व मांस यांतील रक्ताचे पुष्कळसे भाग करून व त्यास दूषित करून लांब, लहान, वाटोळ्या, स्थूल व खरखरीत अशा लाल रंगाच्या गांठांचीं माळा उत्पन्न करतो. त्यांत वेदना व ताप, तीव्र असतात. आणि दमा, खोकला, अतिसार तोंडास कोरड, उचकी, वांती, भ्रम, मोह, विवर्णता, मूर्च्छा, अंगमोडणें व अग्निमांघ हे विकार होतात. कफ व वायू यांच्या कोपापासून होणाऱ्या या विसर्पास ग्रंथिविसर्प म्हणतात.

कफपित्तापासून होणाऱ्या विसर्पांत ताप, अंग ताठणें, श्लोष; श्लोष, डोके दुखणें, हातपाय गळणें, बडबड, अरुची भ्रम, मूर्च्छा, अग्निमांघ, हाडें फुटणें, तहान, इंद्रियें जड होणें, अपक्वमळ शौच्यावाटे पडणें, व सोतांस चिकटा बसणें, हे विकार होतात. हा विसर्प बहुधा बेंबी व स्तन यांमधील म्हणजे आमाशयाच्या वरचा एक भाग धरून नंतर इतर भागांत पसरतो. यांत फारशी पीडा नसते. हा पिचळ्या, लाल, पांडुर रंगाच्या पुळ्यांनीं अगदीं गच्च भरून जातो. हा निळा, काळा, स्निग्ध, मळकट, सुणलेला, व जड असतो. त्यांत खोलभागीं पू होतो. तो फार कडक लागतो. हात लावला असतां फुटून निघतो. त्याचे मांस कुजून निघला

सारखें होतें. हा स्नायु व शिरांपर्यंत पोहोचतो. आणि त्यास प्रेतासारखी घाण येते. ह्यास कर्दमविसर्प म्हणतात.

सान्निपातिक विसर्पांत वरील सर्व लक्षणें असून तो सर्व धातूंत अतिशय पसरतो. क्षत होऊन बाह्य कारणानें कुपित झालेला वायु रक्त व पित्त यांस प्रेरित करून विसर्प उत्पन्न करतो. त्यावर पुळ्यांसारखे पुष्कळ फोड येतात. तो काळसर व लाल असून त्यांत सूज, ताप, ठणका, व दाह, हे विकार अतिशय होतात. हा क्षतविसर्प होय.

वात, पित्त, व कफ या एकेका दोषापासून झालेले तीन विसर्प व उपद्रवरहित द्वंद्व विसर्प साध्य आहेत. क्षतविसर्प, सान्निपातिक विसर्प, मर्मस्थानावर पांचलेले सर्व प्रकारचे विसर्प, ज्यांतील स्नायु, शिरा व मांस कुजून गेली आहेत असे विसर्प तसेंच अतिशय चिघळलेले आणि प्रेतासारखी घाण येत असलेले विसर्प असाध्य जाणावे.

ताप, अतिसार, ओकारी, त्वचा व मांस गळून पडणें, थकवा, आरोचक, आणि अपचन हे इसबांचे उपद्रव समजावे.

चि कि त्सा.—इसबांत आरंभाच लंघन, रूक्षण, रक्त काढणें, वमन, व विरेचन, हे उपाय हितावह होत. स्नेहन मात्र उपयोगी नाही. गेलफळ, किंवा कडू पडवळ यांचा ओकारी करितां उपयोग करावा.

दोष कोठ्यांत असल्यास रेंचक यावें. ज्यास वमन-विरेचन देतां येत नाही त्याचा दोष अल्प असल्यास शमन औषधें द्यावी. ज्यास इसब होऊन तहान फार लागत असेल त्यानें धमासा, पित्तपापडा, गुळवेल यांचा काढा किंवा हिम प्यावा. हातावरील व पायावरील इसबांतील रक्तच काढावें, कारण रक्त नासल्यानेंच त्वचा, मांस व स्नायु, हेहि नासतात. रोगी निराम असून त्याचा कफ क्षीण असून वात व पित्त वाढले असतां तिक्तघृत, किंवा त्रायमाण घृत (वाग्भट चिकित्सा) यावें.

रक्त काढल्यानें त्वचा, मांस व सांधे यांतील अंतर्गत दोषाची शुद्धि झाली म्हणजे लेप वगैरे बाह्य उपचार करावे. म्हणजे विसर्प ताबडतोब बरा होतो.

इसबांत दाह होत असेल तर शीत उपचार करावे. वडाच्या कोंवळ्या पारंग्या, केळीचा गाभा; दुर्वा, कमळाचे देंठ याचा शंभरवेळ पाण्यानें धुतलेल्या तुपांत कालबून लेप द्यावा.

रक्त व पित्तजन्य इसबावर हेच थंड लेप क्षिरक्षीरित वज्रांत घालून द्यावे. वरचेवर नवे लेप करावे. कारण तेच लेप फार वेळ राहिल्यानें हीनवीर्य होतात.

अग्निविसर्पावर (आग्याविसर्प) शतधौत-तुपाचा लेप करावा. किंवा नुस्त्या तुपाच्या निवळीची घडी ठेवावी.

प्रथिविसर्प (गाढ्या इसब) झाला असतां जळवा लावून रक्त काढावें. नंतर कफवात नाशक पेंड व पोटिसें बांधावी. गाढ्या इसबांत शूल होत असल्यास दशमुळांच्या काढ्यानें शिद्ध केलेलें तेल, दशमुळें घालून कढविलेलें गोमूत्र ऊन करून

सेचन करावें. दांतीमूळ, चित्रकमूळ, निवडुंगाचा व रुईचा चोंक, गूळ, विच्वे, हिराकस, यांचा लेप गांठी फोडतो. यानें हि गांठ न फुटेल तर लोखंड, सेंधव, दगड वगैरे तापवून गांठी दाबाव्या म्हणजे जुनी गांठहि फुटते. या अनेक प्रकारच्या अनुभविक उपायांनीं फार बळकट व दगडासारखी टणक गांठ जर वरी झाली नाही तर ती क्षार लावून किंवा लोखंडाच्या सळईनें अथवा सोन्यानें डागून जाळावी. किंवा पोटिसें बांधून पिकली म्हणजे फोडून वाडून गेल्यावर जखम भरून आणावी. प्रथिविसर्प झालेल्या मनुष्यानें विघडलें रक्त वरचेवर काढून टाकावें आणि रक्त काढल्यावर मग वातकफनाशक औषधें द्यावी.

दाह व पाक होऊन सडलेल्या इसबावर अंतर्वाह्य त्रणासारखी चिकित्सा करावी. दाहहृद, वावडिंगे व कपिला यांनीं तयार केलेलें तेल त्रणावर लावण्यास चांगलें आहे. विसर्पावर वर सांगितलेलें सर्व उपाय एकीकडे व नुसतें रक्त काढणें एकीकडे असें आहे म्हणून वरचेवर रक्त काढावें. रक्त व पित्त यांच्या संसर्गाशिवाय कोणताच विसर्प होत नाही आणि त्याचें स्थानहि रक्तच आहे; ज्याचे दोष फार वाढले आहेत अशा विसर्पारोग्यास रेंचक नसलेलें तूप देऊं नये कारण साध्या तुपांनें दोष स्तब्ध होऊन जागच्याजागी सांचून त्वचा, रक्त, व मांस यांचा पाक करितात.

इसब रोगांत सातु, गहू, तांदुळ, मुग, मसूर हीं धान्ये खाण्यास द्यावी, जांगल पशूंचे मांस, लोणी, तूप, डाळिव, द्राक्षें, आवळे, हीं फळे पथ्यकारक आहेत. व्यायाम, मैथुन, दिवसाभोप, रागावणें चिंता करणें, जड अन्न, लसूण, हुलगे, उडीद, तीळ, दारू, ऊन हीं सर्व अपथ्यकारक आहेत.

इसबगोल—यास संस्कृतांत स्निग्धजीरक गुजराथेंत उथमु जिर्क, हिंदांत इसबगोल, पार्शियनभाषेंत इस्पगुल व इंग्रजींत इस्पगुल सीड इत्यादि नांवें आहेत. ह्या झाडाचें मूळ उत्पत्तिस्थान मिसर देश व इराण हें आहे. तेथून हें हिंदुस्थानांत औषधी कामाकरितां येतें. या झाडाची उंची सुमारे एक हात असते. व पाने बारीक असून लांब लांब असतात. ह्यास गव्हासारख्या ओंव्यां येतात त्यांत हें बीं असतें. त्यांत तीन जाती असतात; पांढरें, तांबडें व काळें. पैकीं पांढरें सर्वांत उत्तम समजलें जातें व काळें बीं औषधांत उपयोगी पडत नाही. इसबगोलाची बारीक पूड पोटांत घेतली असतां शौचास न होतां मनुष्य मरतें. या करितां अशी पूड कधीं घेऊं नये. सोमलाच्या विषावर-इसब गोल पाण्यांत भिजत घालून तें पाणी घालून त्यांत बेदाणा, दही व गुलाबाचें पाणी घालून प्यावें. म्हणजे विष उतरेल.

इसाखेल, त ह शी ल.—ही तहशील पंजाब मियानवाली जिल्ह्यांत सिंधुनदापलीकडे आहे. ह्या तहशीलींत साखेल व कालाबाग हीं गांवें व ४३ खेडी आहेत ही तहशील सिंधु नदाच्या पश्चिमेस असल्यामुळे मियानवाली जिल्ह्यापासून

अलग झाली आहे व त्यामुळे वायव्य सरहद्दीच्या प्रांताचा हा एक स्वाभाविक भाग असावा असे वाटते. पण ह्या प्रांतांतल्या बन्मूपासून ही चिकाली व मैदानी डोंगरांच्या योगाने ही पूर्णपणे वेगळी झाली आहे. ह्या डोंगरामुळे इसाखेलला मुबलक पाणी मिळून चांगली सुपीकता आली आहे ह्या तहशीलीच्या उत्तर भागास भांगीखेल नांव आहे व तो डोंगराळ मुलूख आहे. ह्या तहशीलीस इसाखेल असे नांव पडण्याचे कारण येथे इसाखेल नांवाचे लोक राहतात हे होय.

शहर.—ह्याच नांवच्या तहशीलीचे हे मुख्य ठिकाण आहे व ते सिंधु नदीच्या उजव्या तीरावर आहे. हे शहर १८३० साली हल्ली जे सिंधु नदापलीकडल्या नियाझाई अफगाण लोकांचे पुढारी खान आहेत यांचा मूळ पुरुष अहमदखान याने वसविले. ह्या शहरांत एक दवाखाना, म्युनिसिपालिटी व एक दुय्यम शाळा आहे.

इस्त्रागड, जि. ल्हा.—(मध्य हिंदुस्थान.) ग्वाल्हेर संस्थानांत हा जिल्हा आहे. सन १९०१ साली ह्या जिल्ह्याची लोकसंख्या २४८६७६ होती. ह्या जिल्ह्यांत मुंगावली व गुणा ही दोन मुख्य शहरे आहेत व १३६७ खेडी आहेत. ह्या जिल्ह्याच्या पूर्व पश्चिम सरहद्दीवरचे मुलूख डोंगराळ आहेत व मध्यवर्ती भाग माळवा पठाराप्रमाणे आहे.

इसिस—(इजिप्शियन नांव एसे) इजिप्शियन देवतांपैकीं सर्वांत प्रख्यात देवी. ही प्रथम मानवी रूपधारी समजली जात असे पण पुढे गार्दीची शिंगे तिच्या डोक्यावर आली व तिला पवित्र गाय असे मानण्यांत येऊ लागले. प्राचीन काळा तिचे एखादे प्राणिरूप होतें कीं काय किंवा एखादे मोठे शहर तिच्याकरितां राखून ठेवले होतें कीं काय, याविषयी कांहीं उलगडा झालेला नाही. पुढील काळांत फिली, बेह्वेट आणि इतर मोठालीं देवळे तिच्या करितां बांधलेली आढळतात. पौराणिक कथा, धार्मिक विधी आणि जादू यांत तिला मोठे महत्त्वाचे स्थान आहे. प्राचीन पिरॅमिड ग्रंथांतून ती ऑसिरिसची बहीण आणि बायको, व होरसची आई म्हणून वारंवार उल्लेखिलेली आढळते. देवतावंशवृक्षांतून ती केब आणि नट (द्यावापृथ्वी) यांची मुलगी म्हणून दाखविली आहे. तिच्या आंगां अति विलक्षण जादूची शक्ति होती; त्याचप्रमाणे ती फार धूर्त व बुद्धिमति असे. फ्यूटार्कने वर्णिलेली ऑसिरिस आणि इसिस यांची कथा इजिप्शियन जादूच्या ग्रंथांतून घेतलेली दिसते. आपली बहीण नेफथिस हिजवरोवर ऑसिरिसचा देह संरक्षण करीत व त्याच्या निधानाबद्दल दुःख करीत बसलेली इसिस वारंवार उल्लेखिलेली दृष्टीस पडते.

हिरोडोटसने इसिस आणि डेमेटर एकच आहे, व ती ऑसिरिससह सर्व देवतांत प्रामुख्याने इजिप्तमध्ये पूजिली जाते असे वर्णन केले आहे. नवीन राज्य लयाला गेल्यापासून इसिसचे महत्त्व वाढले. फिली येथील मोठे देवस्थान

तिसाव्या घराण्याच्या अमदानांत बांधण्यांत आले. बेह्वेट येथील इसिसचे देवालय दुसऱ्या टॉलेमीने बांधिले. इसिसपंथ सिरॅपिस पंथावरोबरच इ. स. पूर्वी तिसऱ्या शतकांत ग्रीसमध्ये पसरला. इजिप्तमध्ये इसिया किंवा इसिस देवस्थाने यांना फार ऊन आला. कॉप्टांस येथे जुन्या मिन देवावरोबरच इसिस ही एक प्रमुख देवता बनली. इ. स. ८० च्या सुमारास सत्ताने रोममध्ये एक इसिर्येक कॉलेज काढिले. पण इ. स. पूर्वी ५८—४८ यामधील उत्तरत्या काळांत रोम शहरांतील त्यांच्या वेदी कॉन्सलनां चार वेळां उध्वस्त करून टाकिल्या, व इसिस उपासना कायदा करून दडपून टाकण्यांत आली. इसिस आणि ऑसिरिस कथेमध्ये ऑसिरिसचा खून, इसिसचा शोक व तिचे भटकणे येथवर होरसने मिळविलेला विजय आणि ऑसिरिसचे पुनरुत्थापन या गोष्टी मुख्य आहेत. पुढील काळांत डेमेटरच्या एल्यूशिनियन गूढ गोष्टींचा वरील कथेवर परिणाम होऊन तिची वाढ झालेली दिसते; ही इसिसची कथा, कल्पना आणि धार्मिक भावना अतिशय उद्दीपित करिते व तिच्या सणाच्या दिवशीं कांहीं लोक जपजाप्य करितात तर कांहीं जादू टोणा सिद्ध करून घेण्याचा प्रयत्न करितात. नाइल नदीमुखप्रदेशांतील राज्यांच्या काळांत आपल्या अंगावर घेतलेले मूल, (होरस) यासह इसिसची प्रतिमा सामान्यतः पाहण्यांत येई. पाँपी आणि रोम येथे संशोधलेल्या इसिसच्या देवळावरून या देवीच्या उपासनेकीरता लहानमोठ्या वस्तू इजिप्तहून इटलींत आणीत हे उघड होते. व्हेस्पोशियन काळापासून पुढे इसिस उपासना कोठल्याना कोठल्या तरी जातींत रुढ असे व पश्चिम खंडांत ती सर्वत्र पसरली होती. तेव्हां ब्रिटनमध्ये तिचे अवशेष सांपडल्यास आश्चर्य नाही. ख्रिस्ती धर्माविरुद्ध या मूर्तिपूजक संप्रदायांने इतका टिकाव धरलेला पाहून यांच्यांत बरेचसे साम्य असावे असे वाटते, व ते खरेचि आहे. इ. स. ३९७ मध्ये अलेक्झांड्रिया येथे सिरॅप्यूम [सिरॅपिसचे देऊळ] चा जो नाश करण्यांत आला तेव्हापासून ग्रीको इजिप्शियन देवतांना उतरती कळा लागली. तथापि इटलीमध्ये इसिसची उपासना पांचव्या शतकापर्यंत चालू होती.

इस्टर—(इष्टर)—असुरिया व बाबिलोनिया येथील प्रमुख देवतेचे हे नांव असून फिनीशियन अॅस्टार्टेचे हे प्रतिरूप होय. या नांवाचा शब्दशः अर्थ माहीत नाही. तथापि असुर या शब्दापासून ते बनले असावे असे वाटते. कसेंहि असले तरी हे नांव मुळांत सेमेटिक आहे असे हल्ली सर्वत्र मानण्यांत येते. हिला नना, निना, इन्न, अजुनित इत्यादि अनेक नावे आहेत. खमुरब्बीच्या काळी ही अनेक नावे मूळ निरनिराळ्या देवतांची असत. असुरी-बाबिलोनी धर्मांत अनेक फरक झाले असूनहि इस्टरच्या ठिकाणीच स्वातंत्र्य आढळून येते. सर्व देवतासमूहामध्ये तीच कायती एका अर्थी खरी देवी दिसते. इतर देवी आपल्या पतीच्या प्रभावांत नास

करीत असल्याने त्यांना स्वतंत्र स्थान देण्याचे कारण नाही, जरी एखादे वेळीं दक्षिणेत मांडुकची पत्नी व उत्तरेकडे असुर पत्नी म्हणून ती वावरत असली तरी तिचे स्वतःचे स्वतंत्र अस्तित्व आहे ही गोष्ट नजरेपुढून केव्हाहि जात नाही.

इष्टरच्या ठिकाणी सर्व प्राचीन देवतांचे गुण उतरले आहेत, सर्व विश्वांतील जीवांची अधिष्ठात्री इष्टर आहे ही कल्पना स्रोच्या ठिकाणी असलेल्या नैसर्गिक उत्पादन-शक्तीवरून आलेली असावी. सर्व पुराणांतून, काव्यांतून व स्तोत्रांतून ही महामाता; पृथ्वीची स्वामिनी, शाक्तिमान व दैदीप्यमान मूर्ति म्हणून हिची आराधना केलेली आढळते. पण या जीवाधिष्ठात्री देवीची दोन स्वरूपे आहेत. ती उत्पादन करिते, शेंते पिकविते, सृष्टीला आनंदाच्छादन घालते. पण त्याचप्रमाणे आपली कृपा ती परत घेते, व असे ज्ञान्यावर शेंते वाळतात आणि मनुष्यप्राणी प्रजोत्पादन करण्यास असमर्थ होतो. सजीवत्वाच्या ठिकाणी मृत्यु आ करून वसतो. तेव्हा ही क्रूर व विनशाकारी देवी भासते, म्हणून तिला संप्राम-देवता समजून आह्वान करितात. लडाईपुर्वी हातांत धनुष्यबाण घेऊन सज्ज असलेली हिची सशस्त्र मूर्ति सैनिकांना दिसते. ऋतूंमध्ये फरक होण्यासंबंधांच्या कथेत हिच्या दोन अवस्था दाखविल्या आहेत. एक जीवदायी व दुसरी जीवहारी. सर्व कथांमध्ये अत्युत्तम कथा म्हणजे जीत ती सात दरवाज्यांतून अधोलोकांत गेल्याचे सांगितले आहे ती होय. प्रत्येक दरवाजाशी तिचे एखादे वस्त्र व अलंकार काढून घेण्यांत येतात. शेवटी शेवटच्या दरवाजांतून जातांना ती अजीवात नभावस्थेन असते. अधोलोकांत ती बंदिवान असतांना पृथ्वीवरील सर्व उत्पादन बंद होतें पण पुढे ती परत जेव्हा येते तेव्हा तिला प्रत्येक दरवाजाशी तेथील पहारेकरी पूर्वी घेतलेले वस्त्र व अलंकार परत करितात. अशा रीतीने सर्व वस्त्रालंकारांनी सुभेभित होऊन ती सर्व सृष्टीला पुन्हा आनंदायक वाटते. हिच्याच छारखी दुसरी गोष्ट इष्टरच्या तंमुश्वरील प्रेमाची होय. तंमुश्व हा वसंत ऋतु होय. अर्ध्या उन्हाळ्यांत तो मारला जातो आणि अधोलोकाच्या देवीच्या तावडांतून त्यास सोडविण्याकरिता इष्टर त्या ठिकाणी जाते.

सर्व मोठ्या ठिकाणी इष्टरची देवळे होती. एस्क येथे इच्या देवळाचे नांव 'एअन्न' (स्वर्गीयगृह), बाविलोनमध्ये एमख (महागृह), निनेव्हे येथे शमश (हविरूह) अशी होती. हिच्या संप्रदायाची सविस्तर माहिती उपलब्ध नाही पण हिच्या उपासनेसंबंधांत कांहीं घाणेरडे प्रकार होत असत अशाबद्दलहि कांहीं पुरावा नाही. भिक्षु आणि भिक्षुणी अशीं दोघेहि हिची उपासना करीत. हिच्या सेवेत असे तों-पर्यंत कुमरिका लग्न करीत नसत.

नक्षत्रोपासनासंप्रदायांत इष्टर शुक्रग्रह असून हिची दोन स्वरूपे शुक्राच्या उन्हाळ्यांतील व हिवाळ्यांतील भिन्न स्वरूपाशी चांगली संबद्ध दिसतात. प्राचीन स्मारकांवर

धनुष्यबाण घेतलेली, डोक्यावर मुकुट धारण केली व आठ किरणांचे नक्षत्रचिन्ह असलेली हिची प्रतिमा दृष्टीस पडते. वक्षस्थलावर हात ठेवून किंवा मूल घेतलेली अशा नम्रस्थितीतले हिचे पुतळे अनेक ठिकाणी दिसतात. सिन = चंद्रदेव, शमश = सूर्यदेव यांच्या समवेत ही असून या तिघांची मिळून त्रैमूर्ति बनली आहे. ही पृथ्वीदेवता असल्याने चंद्र, सूर्य आणि पृथ्वी यांची वरील त्रैमूर्ति साहित्यिक आहे.

इस्टालिफ—अफगाणिस्तान मधल्या काबूल प्रांतांत हे शहर आहे. ह्या शहरांत घिलजई, किझील वशां, ताजीक व शोख लोक असे रहिवाशी आहेत. ताजीक लोक बरेच बंडखोर पण लढवये, मृगयाप्रिय व सुंदर असे आहेत. हे शहर दिसण्यांत फारच सुरेख आहे. हे शहर डोंगरांजवळ असून मनोऱ्याप्रमाणे त्याची आकृति आहे व येथील वाडे फार सुरेख आहेत. प्रत्येक घराला एक सुंदर बाग आहे. येथील लोक मुख्यत्वेकरून विणकामावर उदरनिर्वाह करतात.

इष्टर फांकडा—मराठीशाहीमधील तीन फांकडे म्हणजे कोन्हेरराव (एकबोटे), मानाजीराव (शिंदे) व इष्टर (जेम्स स्टुअर्ट) हे होत. क्याप्टन स्टुअर्टला मराठे लोक त्याच्या शौर्यामुळे मोठ्या कौतुकाने ' इष्टर फांकडा ' असे म्हणत. श्रीमंत रघुनाथराव दादासाहेब पेशवे हे पुण्याची पेशव्यांची गादी मिळविण्याकरितां मुंबईच्या इंग्रजांस जाऊन मिळाले व त्यांचे सैन्य मदतीस घेऊन पुणे दरबाराच्या सैन्याशी लढण्याकरितां इ. स. १७७८ मध्ये बोरघाटामध्ये आले. या युद्धप्रसंगांमध्ये इंग्रजांच्या वतीने जे रणशूर योद्धे प्रसिद्धीस आले, त्यांपैकी क्याप्टन स्टुअर्ट हा एक होय. ह्यावेळीं सर्व इंग्रज सैन्याचे आधिपत्य कर्नेल इगर्टन ह्याच्याकडे असून, त्याने आपल्या सैन्याच्या मुख्य दोन तुकड्या केल्या होत्या. व त्यांचे आधिपत्य लेफ्टनंट-कर्नेल कॉकबर्न व लेफ्टनंट-कर्नेल के ह्या दोन नामांकित सेनापतींस दिले होते. ह्याशिवाय तलासासाठी पुढे चाल करून जाणारी बिनीच्या सैन्याची एक वेगळी तुकडी केली होती. तिचे आधिपत्य क्याप्टन स्टुअर्ट ह्याजकडे होते. पुणे दरबारच्या सैन्याच्या वेगवेगळ्या तुकड्या केल्या असून त्यांचे सेनाधिपत्य हरिपंत फडके, रामचंद्र गणेश, बाजीपंत बर्वे, तुकोजी होळकर, महादजी शिंदे, वगैरे नामांकित योद्ध्यांकडे होते. हे सर्व सरदार आपापल्या सैन्यानिशी तळेगांवापासून बोरघाटापर्यंत मान्याच्या जागा रोंखून युद्धास सिद्ध होते. क्याप्टन जेम्स स्टुअर्ट हा योद्धा फार पटाईत असून, त्यास सर्व रस्त्यांची व घाटनाक्यांची पूर्ण माहिती होती. तो आपल्याबरोबर ग्रेनेडियर शिपायांची एक पलटण व थोडासा तोफखाना घेऊन ता. २२ नोव्हेंबर रोजी मुंबईहून निघाला व आपटे नदीपर्यंत येऊन तेथून दुसरा मार्ग घेऊन बोरघाट

चहून वर येऊन पोहोचला. ता. २५ रोजी त्याने खंडा-
ळ्याच्या उंच टेंकडावर आपले निशाण लाविले.

क्याप्टन स्टुअर्ट ह्याने खंडाळ्यास बराच मुकाम केला. मुंबईचे दुसरे सैन्य व तोफखाना ता. २३ दिसेंबर इ. स. १७७८ रोजी पनवेलच्या मार्गाने घांट चहून एकदां खंडा-
ळ्यास येऊन पोहोचला. इकडे मराठ्यांचे सैन्य व तोफ-
खाना शत्रूंनी तोंड देण्याकरितां खंडाळ्याच्या आजूबाजूस
येऊन मान्याच्या जागा रोखून युद्धास सिद्ध झाला. मरा-
ठ्यांच्या तोफखान्याचे मुख्य सेनापति भिवराव पानसे यांनी
तोफा व बाण ह्यांचा प्रतिपक्षावर दररोज वर्षाव चालविला.
मराठ्यांच्या सैन्यामध्ये नरोन्हा नांवाचा एक फिरंगी गोळ-
दाज होता. तो तोफा डागण्यामध्ये अतिशय कुशल होता.
त्याने शत्रूवर तोफांचा व बाणांचा असा मारा केला की,
प्रत्येक खेपेस शत्रूंचा नामांकित शिपाई नेमका गोळ्या-
खाली सांपडत असे. अशा प्रकारची निकराची लढाई चालू
असतां, क्याप्टन स्टुअर्ट ह्याने आपल्या पराक्रमाची शर्थ
करून व शत्रूंच्या तोफांचा भडिमार सहन करून, कारल्या-
पर्यंत आपली फौज नेऊन पोहोचविली. त्या योगाने मराठे
सेनापतीस त्याच्या शौर्याचा प्रभाव फार अलौकिक वाटून
त्यांनी त्याची फार वाहवा केली; व त्यास कौतुकाने “ इष्टुर
फांकडा ” असे अभिधान दिले. मराठ्यांच्या सैन्यामध्ये
इंग्रजी फौजेतील ज्या गुप्त वातम्या येत असत. त्यामध्ये
इष्टुर फांकड्याच्या शौर्याबद्दल, धैर्याबद्दल आणि युद्धचातुर्या-
बद्दल फार प्रशंसनीय उल्लेख असत. त्यामुळे मराठ्यांच्या
सेनापतींसहि इष्टुर फांकड्याशी शर्थीचे युद्ध करून त्यास
आपले रणशौर्य दाखविण्याचे विशेष स्फुरण चढले. ह्या
निकराच्या चकमकीमध्ये इष्टुर फांकड्यास तोफेचा गोळा
लागून तो ता. ४ जानेवारी इ. स. १७७९ रोजी मरण
पावला. ह्या प्रसंगां मराठी सैन्याने “इष्टुर फांकड्या शाबास”
अशी आनंदचित्ताने शाबासकी दिली.

इष्टुर फांकड्याच्या मृत्यूचे वर्तमान तत्कालीन अस्सल
मराठी पत्रांत आढळून येते. त्यामध्ये इष्टुर फांकड्याच्या
नांवापुढे ‘ लढाव ’ म्हणजे ‘ लढवय्या ’ असे विशेषण
मराठ्यांनी लाविलेले दिसून येते. परशुरामभाऊ पटवर्ध-
नांचा कारकून शिवाजी बाबाजी ह्याने ता. २२ जानेवारी
इ. स. १७७९ च्या पत्रामध्ये पुढील उद्गार काढले आहेत.
“ मुख्यत्वे श्रीमंतांचे पुण्य विचित्र? अवतारी पुरुष! त्यासा-
रखे योग घडले. ज्या मोंछानाने मसलत केली, तो घाटावर
येतांच, सन्नाधान नाही म्हणोन मुंबईस गेला; तेव्हां मृत्यु
पावला. इष्टुर फांकडा लढाव, इकडील फौजेचा, कारल्याच्या
मुकामी गोळा लागून ठार जाहला. कर्णेल के म्हणोन होता,
त्यास वाण लागून जेर जाहला. आकारिक (कर्ते) होते
स्वांची अशी अवस्था जाहली.....सारांश, श्रीमंतांचा
प्रताप हें खरें ” [ऐ. ले. सं. ७ नं. २४६४ प्रॅटडफ. इति-
हास संग्रह ४ अं. १०-१२.]

इस्पहान—हें इराणातील एका प्रांताचे व तसेच
एका शहराचे नांव आहे. हा प्रांत इराणच्या मध्यभा-
आहे. यांचे वार्षिक उत्पन्न सरासरी एक लक्ष पौंड आहे
व लोकसंख्या पांच लक्षांहून जास्त आहे. या प्रांताचे
२५ विभाग आहेत. गहू, जव, तांदूळ, कापूस, अफू,
हे पदार्थ या प्रदेशांत उत्पन्न होतात.

इस्पहान हें शहर पूर्वी इराणची राजधानी होती. आतां
ते इस्पहान प्रांताची राजधानी आहे. हें झायेंदे नदीवर
उत्तर अ. ३२°-३९' व पूर्वे रे. ५१°-४०' यांच्या दरम्यान
५३७० फूट उंचीवर आहे. याची लोकसंख्या (जुलफा येथील
आर्मिनियन लोकांची वसाहत वगळली असतां) एक लक्ष
आहे. या शहराचे ३७ “ मोहले ” आहेत. व येथे २१०
मशिदी व विद्यालये आहेत. ८४ धर्मशाळा, १५० सार्वजनिक
स्नानगृहे व ६८ पिठाच्या चक्या आहेत. पाण्याचा पुरवठा
नदीचे कालवे व वायव्येकडील टेंकड्यांतून वाहत येणारे
झरे व प्रवाह यांच्यापासून होतो.

सेफाबिह घराण्यांतील लोकांनी बांधिलेल्या सार्वजनिक
इमारतींपैकी आतां फारच थोड्या शिल्लक आहेत. चेहेल
सितून अथवा “ ४० खांब ” व हस्त वेहेस्त अथवा अष्ट-
स्वर्ग हे दोन राजवाडे बरेच चांगल्या स्थितीत आहेत. त्यांचा
सोनेरी मुलामा व आरसे यांनी शोभा आणली आहे.
यांच्या भिंतीवर इटालियन व डच चित्रकारांनी काढलेली चित्रे
आहेत. या राजवाड्यांना लागून आणखी काहीं इमारती
आहेत. उदाहरणार्थ, इमारेतिनो, इमारत-इ-अग्रफ, तलार
तविहले, गुलदस्ते, सर्पुशिदे इत्यादि. यांपैकी सर्वांत
रम्य वाडा सादेतावादच्या बागेतील हफ्त दस्त अथवा
सप्तदरबार हा होय. याच्या जवळच ऐनेह खानेह नांवाचा
आरसेमहाल आहे. मैदान-इ-शहा हा जगांत सर्वांत भव्य
चौक आहे. शिवाय पहिला शहा अब्बासने बांधलेली
मस्जिद-इ-शहा वगैरे इमारती आहेत. पूर्वेच्या बाजूस
१७१० मध्ये शहा हुसेनने बांधलेले विद्यालय आहे.
इस्पहान येथील नदीवरील पांचहि पूल पाहण्यालायक आहेत.
इमारती व वगीचे मिळून शहराचा परीघ ३० मैल आहे,
पण लोकसंख्या फार नाही. इस्पहानची ध्यानांत ठेवण्या-
सारखी गोष्ट म्हटली म्हणजे येथील आच्छादित बाजारांची
तीन मैल लांबीची ओळ ही होय.

इ ति हा सः—इ. स. पूर्वी तीन ते दोन हजार वर्षांच्या
कागदपत्रांवरून असे दिसून येते की, अन्शानप्रांतांतच इस्प-
हान शहर होते व ते बाबिलोनियन भूगोलवेत्त्यांना माहित
होते. तुराणी घराण्यांतील राजे या प्राचीन काळी अन्शान
व शुस्तर या दोन प्रांतांवर राज्य करीत होते.

गाबाईचे अबादव्य शहर हेंच स्ट्राबोच्या वेळीं आकिमेनि-
डने वसविलेले होते असे म्हणतात, आणि महाशूर सायरस
पश्चिमेकडील विजय मिळविण्यास निघेपर्यंत आकिमेनिड
इराणच्या पूर्वेच्या राज्यांवर राज्य केले सस^न काळी

गावाई अथवा गाव्ही याचा अपभ्रंश जाई झाला व याच नांवाने अरब लोकांच्या स्वारीच्या वेळी इस्पहान संबोधिले जात असे. नंतर जाई याच्या ऐवजी शेहेरिस्तान अथवा मेदिनेह हे नांव पडले.

दहाव्या शतकाच्या मध्याच्या सुमारास प्रख्यात बुघिद राजाने, शेहेरिस्तान, यहुदिह व आसपासची वगैरे खेडी एकत्र केली व दहा मैल परीघाचे एक शहर बनविले. या शहरास जुने इस्पहान हे नांव प्राप्त झाले व याची इ. स. १३८७ पर्यंत भरभराट होत गेली. या वेळी तैमूरच्या स्वारीमुळे याची वरीच नासाडी झाली. या शहराच्या वेशी-जवळ तैमूरने ७० हजार लोकांची डोकी छाटून त्यांचा किल्ले मिनार अथवा डोक्यांचा मनोरा बनविला. परंतु सुपीक जमीन, विपुल पाणी वगैरे नैसर्गिक सोयीमुळे हे शहर लौकरच पुन्हा भरभराटीस आले व सोळाव्या शतकांत सफाविद घराण्याने जेव्हा आपली राजधानी काझीन येथून या शहराी आणली तेव्हा येथील संपत्ति व लोकसंख्या फार झपाट्याने वाढली. या घराण्यातील पहिल्या अच्वास राजाच्या कारकिर्दीत या शहराची खरी भरभराट झाली. या राजाने या शहरांत वाहेरील लोक येऊन राहावेत म्हणून निरनिराळ्या युक्त्या योजिल्या. येथील व्यापार, कला, उद्योगधंदे ह्यांना उत्तेजन दिले व निरनिराळे ऐषआरामाचे प्रकार प्रचारांत आणले. त्याने पौरस्त्य तऱ्हेच्या मौल्यवान नक्षीकामाने युक्त असे पुष्कळ भव्य राजवाडे बांधले, बागा व दुतर्फा झाडी असलेले रस्ते केले, स्नानगृहे, मशिदी, विद्यालये, बाजार बांधिले व युरोपियन कारागीर व व्यापारी यांना या शहराी येऊन राहण्यास उत्तेजन दिले. युरोपातील पहिल्या प्रतीच्या राष्ट्रांचे वकील त्याच्या दरबारी होते व इंग्लंड, फ्रान्स, हॉलंड, हान्सियाटिक शहरे, स्पेन, पोर्तुगाल व मास्को येथील व्यापाऱ्यांकरिता येथे कायमच्या वखारी स्थापन केल्या. प्रख्यात प्रवाशी चार्दिन याने १७ व्या शतकाच्या शेवटच्या अर्धात आपल्या आयुष्याची बरीच वर्षे येथे घालविली. अर्वाचीन इस्पहानच्या वैभवास उतरती कळा १८ व्या शतकाच्या आरंभी अफगाण लोकांनी केलेल्या स्वारीमुळे लागली, व त्यावेळेपासून त्याचे महत्त्व कमी कमीच होत आहे. अठराव्या शतकाच्या अखेरीस कजार घराणे जेव्हा इराणच्या गादीवर आरुढ झाले तेव्हा राजधानी इस्पहानहून तेहरान येथे नेण्यांत आली. फत्तेअलीशहा १८३४ मध्ये येथेच मेला, व पुढे कांहीं काळपर्यंत राजे लोक उन्हाळ्यांत इस्पहानच्या पश्चिमेस झारडेह कुदच्या सीमेवर गाडुमान येथील हिरवळीच्या मैदानांत हवा पालट करण्यास येत असत. परंतु आता ही चाल बंद झाली आहे.

इस्माइल हाजी मौलवी-महंमद—(१७८१ ते १८३१). हा मुसुलमानी धर्म-सुधारक दिल्लीजवळील फोव्हा गांवी जन्मला. सय्यद अहंमदच्या साहाय्याने, हिंदुस्थानातील मुसुलमानी धर्म येथील हिंदुपंथांच्या तावडीतून

सोडविण्याचा याने बराच प्रयत्न केला. हे दोघे पुष्कळ वर्षे इकडे तिकडे आपल्या कामाकरिता फिरले. मक्का देखील जाऊन आले. वाद्दावी चळवळ आपल्या धोरणावर चालली आहे. असे त्यांनी तेथे आढळून आले. हिंदुस्थानांत आल्यावर त्यांनी शुद्ध इस्लामी धर्माचे नवमत उपदेशण्यास सुरुवात केली व अनेक अनुयायी जमविले. पण त्यांची चळवळ सरकारी मुसुलमानी पुढाऱ्यांस पसंत न पडून, त्यांची व यांची भांडणे लागल्यामुळे १८२७ त ब्रिटिश सरकारने इस्माइल पंथाला विरोध केला. तेव्हा यांची लहान टोळी पंजाब येथे गेली. तेथे अफगाण राजाचे पाठवळ मिळून त्यांनी शीखांना लढाईस आव्हान दिले; व पेशावर हे आपले मुख्य ठिकाण केले (१८२९). अफगाण यांना सोडून गेल्यावर, यांना पेशावरहून निघून जावे लागले. शीखांविरुद्ध झालेल्या लढाईत इस्माइल हाजी पडला (१८३१). तथापि त्याची चळवळ नाहींशी झाली नाहीं वायव्य सरहद्दीवरील पर्वतांतून अद्याप याचे कांहीं अनुयायी भेटतात.

इस्मालिया.—हे दक्षिण इजिप्तमधील शहर, सुवेझ कालव्याच्या मधले स्टेशन, तिमसा सरोवराच्या वायव्य किनाऱ्यावर आहे. हे शहर भूमध्य समुद्रापासून व तांबळ्या समुद्रापासून ५० मैलांवर व केरोपासून रेल्वेने ९३ मैल ईशान्येकडे आहे. येथील लोकसंख्या (१९०७) १०३७३ होती. १८६३ मध्ये खेदिव इस्माइलच्या नांवावरून या शहरास इस्मालिया म्हणू लागले. येथे कचेऱ्या, वखारी, इतर इमारती, व खेदिवना महाल या इमारती आहेत. १८८२च्या इंग्रजी लष्करी हालचालीच्या प्रसंगी या महालाचे रुग्णालय करण्यांत आले होते, नंतर ह्या इमारतीकडे कोणीहि लक्ष पुरविले नाहीं. पक्का सडका व वृक्षांनी परिवेष्टित प्रमाण-वद्ध चौक यांमुळे शहरास विलक्षण शोभा आली आहे. तीन बाजूंनी विस्तीर्ण बाग असलेले साऱ्या इजिप्तमध्ये हेच एक शहर आहे. कालव्याच्या बाजूस एक मैलपर्यंत गेलेला मेहेतअली नांवाचा धक्का आहे. याच्या शेवटी पोर्ट सय्यदला पाणी पुरवठा करणारा तलाव आहे. त्याच्या पलीकडच्या बाजूस हैनासच्या खाणी आहेत. येथूनच शहरांतील इमारती करिता दगड आणीत असत.

इस्लामचा राष्ट्रीय—इस्लाम अथवा यहुदी लोक आज जगाच्या पाठीवर सर्वत्र पसरलेले आढळतात. आज अमुक. एका प्रदेशास इस्लामाचे राष्ट्र असे म्हणता येत नाहीं, तथापि या अनेक देशांत पसरलेल्या लोकांनी आपले वैशिष्ट्य कायम ठेविले आहे. या लोकांवर धार्मिक, सामाजिक व राजकीय कारणांनी अनेक संकटे आली व अनेकदा क्रूर छळास बळी पडावे लागले, तरी या जातीने त्यांतून आपणांस निभावून घेऊन चिकाटीने आपला मार्ग आक्रमण केला. आज जगातील श्रीमंत घराण्यांत इस्लाम घराणी अधिक आहेत. यांचा राजकीय इतिहास व भूप्रदेशावरील प्रसार याची कांहीं माहिती "यहुदी" या लेखांत दिली आहे. हिंदु-

इस्त्रायल लोकांच्या प्राथमिक अव्यस्थेतील धर्म कल्पना:-पॅलेस्टाईन प्रांत काबीज करतेवेळीं इस्त्रायल लोकांच्या धार्मिक कल्पना कशा प्रकारच्या होत्या, यांविषयी प्रत्यक्ष अशी माहिती कांहींच उपलब्ध झालेली नाही. ख्रिस्त शकापूर्वीच्या सातव्या आठव्या शतकांत इस्त्रायल लोक कसल्याहि प्रकारचे यज्ञ करीत नव्हते किंवा आहुति देत नव्हते, असें म्हणतां येत नाही. कारण कांहीं पंथांत यज्ञ किंवा आहुति देत असावेत. अशा प्रकारच्या आख्यायिका आढळतात, ही गोष्ट निःसंशय आहे व इतक्या प्राचीन काळांत यज्ञ-

संस्था लोकांस अज्ञात होतीं असें म्हणणें केव्हांहि सयुक्तिक होणार नाहीं; तथापि अॅमोस व जेरोमिया यांच्या म्हणण्याप्रमाणें यज्ञ हे फार क्वचित् प्रसंगीं होत असत. कारण इस्त्रायल लोकांचे मोठमोठे सण शेतकीच्या संवधानें प्रचारांत आले होते. इस्त्रायल लोकांमध्ये शिकार करून आणिलेल्या जनावरांचें मांस खाण्याची जरी मोकळीक असे तरी कॅनन प्रांत काबीज करण्यापूर्वी हे लोक मुख्यतः दुधावरच रहात असत. अशा रीतीनें प्रथमावस्थेंतील इस्त्रायल लोकांचें कल्पनाचित्र रंगवावयाचें म्हणजे असें म्हणतां येईल कीं, हे लोक दिसण्यांत निर्दय, भयंकर व अगदीं रानटी तर होतेच; परंतु त्यांचा उदरनिर्वाह शेतकीशिवाय अन्य मार्गांनीं होत असल्यामुळे या लोकांमध्ये शेतकीशीं निगडित असलेली सृष्टिशक्तिपूजा प्रचलित नव्हती.

इस्त्रायल लोकांच्या राष्ट्रीय देवतेच्या याहवे नांवाचें उत्पत्तिस्थान कोणतें याचा सुद्धा अद्याप निर्णय लागलेला नाहीं. मात्र पॅलेस्टाईन प्रांतावरील विजयापूर्वी इस्त्रायल जातींनीं याहवे देवतेच्या उपासनेचा सर्वसाधारणपणें स्वीकार केला असावा ही गोष्ट संभवनीय दिसते. निरनिराळ्या जातींच्या एकाच देवतेची निरनिराळ्या स्वरूपांत उपासना करीत असत. उदाहरणार्थ ली वर्गातील जातींमध्ये या देवतेचें स्वरूप एखाद्या देवदूतासारखें किंवा सपक्ष सर्पासारखें दाखविलेलें असे, व रॅचेल वर्गातील जाती वैलच्या स्वरूपांत या देवतेची उपासना करीत. या लोकांमध्ये सुंता करण्याची चाल प्राचीन काळां होती; परंतु हा विधि मुसुलमान लोकांप्रमाणें लहानपणीं न होतां मनुष्य पूर्ण वयांत आल्यावर होत असे. त्याचप्रमाणें गारगोटीच्या शस्त्रांचा उपयोग वगैरे गोष्टींवरून हा विधि अर्वाचीन झुळ वगैरे असंस्कृत जातींप्रमाणें रानटी स्थितीचा निदर्शक होता. कदाचित् 'याहवे' ही प्राचीनकाळां युद्धदेवता समजली जात असावी.

वर दिलेल्या कल्पनांखेरीज इस्त्रायल लोकांच्या ज्या दुसऱ्या कांहीं धार्मिक कल्पना आहेत, त्या त्यांनीं पॅलेस्टाईनमध्ये बाहेरून येतांना आणिल्या किंवा पॅलेस्टाईनमध्येच संपादन केल्या याबद्दल कांहींच विधान करतां येत नाहीं. तसेंच विश्रांतिदिन (सॅबाथ) व अमावास्या या व्रतांचा परिपाठ प्राचीनकाळां होता किंवा नाहीं हेहि सांगतां येत नाहीं. त्याचप्रमाणें पॅलेस्टाईन-पूर्वकाळामध्ये इस्त्रायल लोकांच्या नीतिकल्पना कशा प्रकारच्या होत्या, हें कळणेंहि अशक्य झालें आहे. एवढें मात्र म्हणतां येईल कीं, प्राचीन काळां पुढील काळांप्रमाणें बहुपत्नीकत्वाची चाल रूढ होती, आणि परस्त्रीगमन जरी निथ मानिलें जात असे, तरी दासीगमनास पूर्ण स्वतंत्रता होती.

इ स्रा ला इ ट व कॅ न ना इ ट ध र्म क ल्प ना व प रं प रा यां चें सं मि श्र ण.—पॅलेस्टाईनवरील विजयानंतर लवकरच जेते असे जे इस्त्रायल लोक त्यांनीं कॅननाईट या जित लोकांचे आचारविचार व धर्मकल्पनां हळूहळू स्वीकारल्या.

कॅननाईट मठ, जित आणि जेते यांच्या संयोगापासून उत्पन्न झालेल्या मिश्र जातींचीं विद्यापीठें बनलीं. या मठांमध्ये इस्त्रायल लोकांना त्या त्या मठाशीं संबद्ध असलेल्या मोठमोठ्या व्यक्तींच्या परंपरांचें ज्ञान होऊं लागलें असावें. व काळांतरानें या व्यक्तीं एकत्रित झालेल्या समाजाचे पूर्वज मानिले गेल्यामुळे त्यांच्यासंबंधीं नवीन नवीन आख्यायिका प्रचलित झाल्या असाव्यात; कारण ज्या राष्ट्रांत ऐक्याची जाणीव दिवसेंदिवस जास्त होऊं लागते त्या राष्ट्राच्या परंपरा मुळांत जरी विशिष्ट स्थानसंबद्ध असल्या तरी त्यांस लवकरच सर्वमान्यता प्राप्त होते, व अशा रीतीनें एखाद्या विशिष्ट जातीचे सुप्रसिद्ध पूर्वज हे त्या संबंध राष्ट्राच्या आदरास पात्र होतात. या वेळीं कॅननाईट संप्रदायाचा इस्त्रायल संप्रदायावर बराच परिणाम होणें अपरिहार्य होतें. समाजाच्या प्रथमावस्थेंत शेतकी व धर्म यांचा परस्परसंबंध दृढ असल्यामुळे त्या समाजाच्या शेतकीविषयक हालचालींना धार्मिक महोत्सवाचें स्वरूप येतें. अशा प्रसंगीं दुसरा एखादा गोपालवृत्तीचा समाज जेव्हां पहिल्या मूळच्या समाजातील शेतकीचा स्वीकार करतो, तेव्हां अप्रत्यक्षपणें त्या समाजाच्या धर्मकल्पनांचाहि तो स्वीकार करीत असतो. इस्त्रायल लोकांनीं कॅननाईट लोकांची बाल ही देवता व दुसरे अनेक महोत्सव स्वीकारले यांतील रहस्य हेंच होय. इस्त्रायल संप्रदायामधील कांहीं प्रकार मूळच्या स्थानिक रूढी असाव्यात. उदाहरणार्थ ख्रिस्तशकापूर्वी सातव्या शतकांत होऊन गेलेल्या व ईश्वराचे प्रेषित म्हटल्या जाणाऱ्या कांहीं धर्मसुधारकांनीं निषिद्ध मानिलेली 'मलोक' देवाची उपासना हा प्राचीन कॅननाईट संप्रदायाचा राहिलेला अवशेष दिसून येतो. या उपासनेमध्ये ख्रीपुरुषांस प्रथम झालेलीं मुलें देवतेच्या साक्षात प्रतिमा म्हणून राजास बळी दिलीं जात असत. या वेळीं मठदेवालयदिकांमध्ये बरीच यज्ञस्थंडिलें असून त्या ठिकाणीं पहिल्याप्रथम जन्मलेल्या मुलांच्या चरबीची आहुति देण्यांत येत असून स्थण्डिलावर रक्षाचा सडा घालण्यांत येत असे, व महत्वाच्या मठांतून अशा अनेक कार्यक्रितां एक उपाध्यायवर्ग तयार करण्यांत येत असे. अर्थात् या वर्गास धार्मिक कथांचें रक्षण करणें, देवताप्रतिमांची नीट व्यवस्था राखणें, देवतांना कौल लावणें वगैरे अनेक कृत्ये करावीं लागत असल्यामुळे या वर्गास बरेंच महत्त्व प्राप्त झालें होतें. यापेक्षांहि अत्यंत किळसवाणा प्रकार म्हटला म्हणजे हे मठवासी उपाध्याय सृष्टीतील उत्पादन शक्तीस जास्त प्रज्वलित करणारे असे ईश्वराचे प्रतिनिधी असल्याबद्दल स्वतःस मानीत. या मठवासी उपाध्यायांच्या स्वरूपांत असलेल्या ईश्वराशीं संभोग झाल्यानें विवाहाची जास्तच सफलता होते, अशी त्यावेळची सार्वत्रिक समजूत असल्यामुळे या उपाध्यायाकडून प्रत्येक स्त्रीस झालेलें पाहिलें मूल, ही ईश्वराची मालमत्ता समजली जात असे, व प्रथम जन्मलेल्या मुलास यज्ञामध्ये बली देण्याची चाल या कल्पने-

मुळेंच पडली असावी. कांहीं मठांमध्ये याच प्रकारच्या कार्याकरितां मठवासिनी स्त्रियांचाहि वर्ग उत्पन्न झालेला दिसतो. या मठवासी वर्गाखेरीज दुसरे कित्येक स्वतंत्र वर्गहि स्वतःच्या अतीन्द्रियशक्तीने किंवा दुसऱ्या कोहीं जादूटोण्या-मुळें पुढें घडून येणाऱ्या गोष्टींचें स्वतःस आगाऊ ज्ञान होत असल्याचें बोंग करून लोकांस फसवीत असत.

राजसत्तेच्या अमदानीत ख्रिस्तशकापूर्वी नवव्या शतकाच्या मध्यकालापर्यंतच्या इस्त्रायलांच्या धार्मिक इतिहासाविषयी कांहीं माहिती उपलब्ध होत नाही. सोल राजानें केलेली स्थण्डिलरचना, डेव्हिडनें मौंट सियॉनवर केलेली नवीन मठाची स्थापना वगैरे बारीक सारीक गोष्टींची माहिती उपलब्ध झाली आहे. एवढें मात्र खरें की या वेळीं इस्त्रायल लोक जरी असंस्कृत स्थितीत होते, तरी कॅननाइट धर्मातील अनेक किडसवाण्या प्रकारापासून पूर्ण अलिप्त राहिले होते.

बा ल दे व ते च्या उ पा स ने स प्रारंभ.—इस्त्रायल संप्रदायाच्या धार्मिक इतिहासास वास्तविक ख्रिस्तपूर्व नवव्या शतकाच्या मध्यभागाच्या सुमारास प्रारंभ होतो. या वेळीं ओम्री राजाचा टायर येथील राजाशी तह झाल्यामुळें व त्याचा मुलगा अहेब याचा जीझेबेल या टायर येथील राजकन्येशी विवाह झाल्यामुळें हा काळपर्यंत इस्त्रायल लोकांनी सर्वसामान्यपणें मान्य केलेल्या देवतेचें प्रमुख स्थान टायरमधील बालदेवतेकडे जातें कीं काय, अशी भीति उत्पन्न झाली. ही नवीन चळवळ लोकप्रिय होणें संभवनीय दिसूं लागल्यामुळें व ओम्री आणि अहेब हे दोन्ही मोठे बलाढ्य राजे असल्यामुळें याहवेचें वर्चस्व अबाधित ठेवण्याची गोष्ट अशक्य दिसूं लागली. पण एलिजा नामक प्राचीन परंपरेच्या अनुयायांच्या पुरस्कर्त्यांनीं नेंबोथ याच्या वधामुळें राजकीय कुटुंबाविरुद्ध कळषित झालेल्या प्रजेच्या चित्तक्षोभाचा फायदा घेऊन ओम्रीचें राजघराणें नष्ट केलें, व इस्त्रायल राष्ट्रांमध्ये 'याहवेच्या प्रदेशांत याहवे हाच एक देव' हें तत्त्व पुनश्च प्रस्थापित केलें. बालदेवता-संप्रदाय विशेषतः उत्तर इस्त्रायल मध्ये बऱ्याच महत्त्वास चढला होता, व जूडाप्रांत उत्तर इस्त्रायलच्या वर्चस्वाखाली होता. तथापि, प्राचीन एशियाटिक जेस्यांच्या फक्त खंडणी घेण्याच्या नेहमींच्या चाली-प्रमाणें जूडामधील इस्त्रायल संप्रदायावरहि कसल्याच प्रकारचे अनिष्ट परिणाम झाले नाहीत. या वेळीं एलिजा, याच्या अनुयायांनीं देवतेच्या उपासनापद्धतीत कांहीं सुधारणा केल्याचे दिसून येत नाही. कारण यावेळीं इस्त्रायल लोकांची दमास्कस येथील आरेमियन लोकांबरोबर सुमारे अर्धशतक पर्यंत जंगी झटापट चालली असल्यामुळें हा कालाह धर्म-सुधारणेस अनुकूल नव्हता. तथापि याहवे देवतेच्या उपासनेचें वर्चस्व सुव्यवस्थितपणें जुन्या शिलालेखांवर व "करारांच्या" सुप्रसिद्ध "कमानीवर" खोंदलेल्या दहा धर्माज्ञांवरून स्पष्ट दिसून येतें. या दहा प्राचीन धर्माज्ञा

पुढीलप्रमाणें आहेतः—(१) मी याहवे तुझा देव आहे. माझ्याखेरीज दुसऱ्या कोणत्याहि देवतेची उपासना करूं नकोस. (२) विनखमिरी रोव्या शिल्लक राखून त्या तूं सात दिवस खात जा. (३) गर्भाशयांतून प्रथमच बाहेर येणारी अर्भकें, बैल व मेंढ्या इत्यादिकांची पहिली प्रजा माझी आहे. (४) सहा दिवस काम करून सातव्या दिवशीं विश्रांति घे व सॅबॅथ सण पाळीत जा. (५) सर्व ऋतूतील नवी नवावळ इतकेंच नव्हे तर गव्हांची पहिली पिळें देखील मला अर्पण कर. (६) वर्षाअखेर एकदां तूं माझा महोत्साह कर. (७) आंबलेल्या रोव्यांवर यज्ञिय रुधिराचें तूं हवन करूं नकोस. (८) मला समर्पण केलेल्या अन्नातील चरबी सकाळपर्यंत (रात्रभर) शिल्लक ठेवूं नकोस. (९) तुझ्या जमिनीच्या पहिल्या पिकांपैकीं प्रथम भाग तुझा देव जो मी याहवे त्या माझ्या देवालयांत आणून टाक. (१०) बकरीच्या अंगावर दूध पीत असलेलें तिचें पिळें माझ्याकरितां मारूं नकोस.

ख्रि. पू. आठव्या शतकांतील उत्तर इस्त्रायल मधील धर्मोपदेशकांची चळवळ.—ख्रिस्तपूर्व आठव्या शतकाच्या मध्यापासून इस्त्रायल संप्रदायांतील महत्त्वाच्या सुधारणाविषयक चळवळीस आरंभ होतो. बाह्यदृष्ट्या हा काल भरभराटीचा दिसत होता. कारण बरेच दिवस चाललेल्या आरेमियन युद्धाची परिसमाप्ति झाल्यामुळें इस्त्रायल लोकांची भीति नाहींशी होऊन हें देवतेचें वर्चस्व पुर्णपणें स्थापन झालें व याहवेच्या कृपेमुळेंच जयसंपादन झाले अशी समजूत असल्यामुळें याहवे देवतेची उपासना इतकी वाढली कीं, त्यामुळें सामाजिक नीतिनियमांकडेहि दुर्लक्ष होऊं लागलें. पॅलेस्टाइनच्या विजयापूर्वीं जे इस्त्रायल लोक गोपाल स्थितीमध्ये केवळ दुधावर राहून उपजीविका करीत, व कधींकाळीं एखाद्या विशिष्ट प्रसंगांच आपल्या कळपांपैकीं एखादीं मेंढी मारीत, त्या लोकांमध्ये ख्रि. पू. आठव्या शतकापासून पुष्कळ याज्ञिक मानलें. याज्ञिकांच्या या बेसुमार वाढीमुळें बऱ्याच पुराणमतानुयायी धर्मोपदेशकांना या प्रकारांत काहींतरी सुधारणा घडून येणें इष्ट आहे असें वाटूं लागलें. याच सुमारास असुरियाच्या वाढत्या सत्तेपुढें पॅलेस्टाईन संस्थानांस मान वांकवावी लागते किंवा काय, याबद्दल काळजी उत्पन्न झाली. परंतु या अशा प्रकारच्या राजकीय परिस्थितीची कल्पना फार थोड्या लोकांस होती; व त्यापैकींच अंमोस हा एक सुप्रसिद्ध धर्मोपदेशक होय. त्यानें बेथेल या ठिकाणच्या मठामध्ये यज्ञादिकांच्या निष्कलतेबद्दल लोकांना उपदेश केला. त्याचें म्हणणें असें कीं, याहवे देवता यज्ञानें खूष होणार नाही. कारण तसें जर झालें असतें, तर असंख्य यज्ञ करणाऱ्या इस्त्रायल लोकांवर याहवेनें कधींच अवकृपा केली नसती. म्हणून याहवेच्या संतोषाकरितां यज्ञ करण्याऐवजीं सदाचरण व प्रामाणिकपणा यांची कांस धरली पाहिजे.

अॅमोसच्या मागून थोडक्याच काळांत होसिया नांवाचा एक धर्मोपदेशक उदयास आला. होसियाने केलेल्या धर्मोपदेशांचे एक त्रुटित पुस्तक उपलब्ध झाले आहे. त्यावरून इस्त्रायल सत्तेचा शेवटचा अधःपात होण्यापूर्वीची त्या ठिकाणी परिस्थिति कशी भयंकर होती हे दिसून येते. अॅमोस-प्रमाणे होसिया याचीहि यज्ञाच्या निष्फलतेबद्दल खात्री झाली होती परंतु त्याची विशेष कामगिरी म्हणजे धर्माच्या नांवाखाली राजरोसपणे चाललेल्या वैश्यावृत्तीचा निषेध करणे ही होय. लोभ आणि विषयवासना, उपभोग आणि निष्ठुरता इत्यादि मनोविकार बहुजनसमाजामध्ये इतके वाढले होते की, मठ देवालय इत्यादि धार्मिक स्थाने देखील कुंठणखाने बनली होती. निसर्गपूजेबरोबर उद्धवणारा जो धर्म-भोळेपणा त्याच्या विरुद्ध होसियाचे मत असल्यामुळे अर्थात् प्रतिमापूजेविरुद्धहि त्याला झगडावे लागले. मूर्तिपूजेचा पहिला इस्त्रायल निषेधक हाच होय. परंतु हा काल धर्मसुधारणेस प्रतिकूल असल्यामुळे होसियाच्या आध्यात्मिक शिकवणुकीचा इस्त्रायल लोकांचा धर्मभोळेपणा नाहीसा करण्याच्या बाबतीत कांही उपयोग झाला नाही.

स मे रि या प्रां ता त खि. पू. ७२२ नं त र चा लू झा ले ली या ह वे दे व ते ची उ पा स ना.—ख्रिस्तपूर्व ७३४ च्या सुमारास असुरियाचा राजा तिगलथ पिलेसर याच्या स्वारी-मुळे उत्तर इस्त्रायलमधील सत्ता नामशेष झाली. ह्यानंतर इस्त्रायल संप्रदायाचा कसकसा विकास होत गेला हे पाहणे असल्यास समेरिया प्रांताकडे वळले पाहिजे. तिगलथ पिलेसर, सारगन वगैरेनी शेंकडो इस्त्रायल लोक या देशाबाहेर हद्दपार केले व त्यांच्या जागी वायव्य मेसापोटेमिया प्रांतांतील बरेचसे वसाहतवाले आणविले; परंतु इतके करूनहि याहवे देवतेची उपासना नाहीशी झाली नाही. ख्रि. पू. ७२२ च्या सुमारास उत्तरेकडील मठांचा पूर्ण नाश झाल्यामुळे व त्यांतील मूर्तीहि पळवून नेल्यामुळे सुधारणावादी इस्त्रायल लोकांच्या बाजूस जास्तच बळकटी आली, आणि उपर्युक्त दहा धर्माज्ञांमध्ये मूर्तिपूजेचा निषेध करणारा एक नियम जास्त घालण्यांत आला. याशिवाय दुसऱ्या बाजूने परदेशाहून आलेल्या परकीय लोकांस आपल्या बाजूस ओढून घेण्याकरिता याहवे देवतेच्या उपासकांनी खूप जोराचे प्रयत्न चालविलेच होते. यामुळे इस्त्रायल धर्माचा एका नवीन महत्त्वाच्या बाबतीत विकास झाला.

ख्रि. पू. आठ व्या शतकाच्या उत्तरार्धात जूडा प्रांतांत झालेली सुधारणा विषयक चळवळ.—जूडा प्रांताच्या धार्मिक इतिहासाबद्दल जोआश याने केलेल्या सुधारणेपासून अहाझ याच्या कारकीर्दीपर्यंतची कसल्याहि प्रकारची माहिती उपलब्ध होत नाही. तथापि या वेळच्या राजांची हकीकत लिहिणाऱ्या ग्रंथकाराने ऐतिहासिक दृष्ट्या उपर्युक्त व अत्यंत महत्त्वाची अशी दोन विधाने केली आहेत. यांपैकी एका विधानांत असे म्हटले आहे की यश-

लेमखेरीज इतर ठिकाणच्या मठांमध्ये जे उपासना करतात, त्या लोकांस याहवे देवतेचा उपमर्द करणाऱ्या वगात घालावयाचे. दुसरे विधान म्हटले म्हणजे नाश हा दुराचरणाचा प्रत्यक्ष परिणाम समजला जात असल्यामुळे ज्यांच्यावर सर्व नाश होण्याची पाळी आली, ते सर्वपेक्षां जास्त पापी असले पाहिजेत, हे उघडच आहे. यावेळी जूडा प्रांतांत होऊन गेलेल्या इसाया नांवाच्या धर्मोपदेशकाची प्रवचने जास्त प्रमाणांत उपलब्ध झाली असती तर त्या वेळच्या परिस्थितीबद्दल जास्त विचार करता आला असता. तथापि आहे या सामुग्रीवरून असे दिसून येते की इसाया याने त्यावेळच्या धर्मविचारांस दोन प्रकारांनी बोराची चालना दिली. त्याचे मुख्य आप्रवाचे म्हणणे आहे की, याहवे देवतेचे ज्या प्रतिमांच्या साधनांनी निदर्शन करण्यांत येते त्या प्रतिमापेक्षा असंख्य पटींनी जास्त असणारे याहवे देवतेचे ऐश्वर्य आणि पावित्र्य यांचे मानवी बुद्धीस आकलन होणार नाही. इसाया याने असे म्हटले आहे की, इस्त्रायल लोकांना शुद्धीवर आणण्याकरिता याहवे देवतेच्या प्रदेशांत घुसलेले असुरियन लोक हा एक रोगच होय; आणि हे कार्य समाप्त झाल्यावर असुरियन लोकांची महत्त्वाकांक्षा व निर्दयता यांबद्दल त्यांस शासन मिळालेच पाहिजे. इसाया याने केलेल्या मूर्तिपूजेच्या निषेधाची आद्य कल्पना याच्या पूर्वाच्या होसिया नामक धर्मोपदेशकापासून घेतलेली दिसते. असुरियन वर्चस्वाबद्दल इसाया याने केलेल्या भविष्यामुळे व याहवे देवतेच्या ठिकाणी असलेल्या त्याच्या अढळ निष्ठेमुळे जूडा प्रांतामध्ये कांही कालपर्यंत त्याचे वजन इतके वाढले की त्या योगाने त्याला हेजेकिया राजाचे कांही तरी सुधारणा घडवून आणण्याबद्दल मन वळविणे शक्य झाले. इसायाच्या मूर्तिपूजेविरुद्ध शिकवणुकीचा असा परिणाम झाला की, याहवेची कांस या भ्रातृची वनविलेली जी सपक्ष सर्पाकृति प्रतिमा, तिचा नाश करण्यांत आला. हेजेकियाने घडवून आणिलेल्या धर्मसुधारणेचे स्वरूप नीट रीतीने समजत नाही. ही सुधारणा बहुतेक यशस्तंभ काढून टाकण्याची व धर्मोपदेशकांची स्थाने पापाचरणहीन करण्याची असावी. लोकांच्या धर्मसमजुतीत इतक्या तऱ्हेने ढवळाढवळ करणाऱ्या राजाचे सिंहासन सुरक्षित राहणे ही एक आश्चर्याची गोष्ट आहे. हेजेकिया राजाच्या कारकीर्दीच्या शेवटच्या काळांत बहुतेक लोक असुरियन युद्धाच्या भीतीने प्रस्त झाल्यामुळे त्यांस बंड करणे अशक्य वाटून ही सुधारणा स्वीकारणे भाग पडले असले.

सु धा र कां वि रु द्ध प्र ति क्रि या.—उपरिनिर्दिष्ट धर्मसुधारकांनी सुधारणेचे धोडे लोकांना पटेल व रुचेल यापेक्षा जास्त पुढे दामटले. हेजेकियाची मूर्तिपूजेविरुद्ध चळवळ हे एक पाप आहे व या पापाचा सूड घेतलाच पाहिजे अशा मताचे त्या वेळी बरेच लोक होते व हेजेकियाच्या मरणानंतर थोड्याच वर्षांत वरील सुधारणेविरुद्ध प्रतिक्रिया सुरू झाली.

यावेळी प्राचीन धार्मिक समजुतीचा उद्धार करण्यांत आला. इतकेंच नव्हे तर असुरियन अधिकारी व वसाहतवाले यांनी कित्येक नवीन पंथ काढले व कांहीं कालपर्यंत जुडा प्रांता-मध्ये शुद्ध एकेश्वरवाद दृष्टीआड झाला.

या कालामध्ये इस्त्रायल संप्रदायावर परकीय विचारांचा कांहीच परिणाम झाला नाही असें मात्र नाही. या वेळच्या यरुशलेम येथील अत्यंत रानटी उपासनापद्धतीवर शेजारच्या देशांतील उच्च संस्कृतीचा व सुधारलेल्या लोकांचा बराच परिणाम झाला. ख्रि. पू. ७३२ मध्ये अहाझ हा दमास्कस येथें गेला असता त्यानें त्या ठिकाणी यरुशलेम येथील देवाळ्यांतील कांशाच्या यज्ञवेदीपेक्षा पुष्कळ मोठी आणि मोठऱे यज्ञ करण्यास उपयुक्त अशी पाषाणाची यज्ञवेदी पाहिली, व तशाच नमुन्याचें एक मोठें स्थण्डिल त्यानें यरुशलेम येथें स्थापन केलें.

ख्रि. पू. सात व्या शतकांतील समेरिया प्रांतांत चालू असलेला याहवे देवता संप्रदाय.—मनास्से राज्यावर आल्यापासून जुडा प्रांतामध्ये बरी धर्मसुधारणेची गळचेपी झाली, व याहव संप्रदायाची स्थिति संकटव्याप्त झाली तरी उत्तरेकडे धार्मिक परिस्थिति उत्साहवर्धक होऊं पहात होती. समेरिया शहरांतील इस्त्रायल सत्तेचा नाश झाल्यापासून बरेच इस्त्रायल लोक हद्दपार करण्यांत आल्यामुळे व त्या ठिकाणी अनेक मिश्र जातींची वस्ती झाल्यामुळे याहवे देवतेचें वर्चस्व अगदीं संपुष्टांत आलें. बेथेल येथील सुप्रसिद्ध मठांतून तेथील धर्मोपदेशकांस हांकून लावल्यामुळे अमोन, होसिया, एलिशा वगैरे धर्मोपदेशकांनीं केलेलें कार्य निष्फळ होण्याचा रंग दिसू लागला. तथापि या प्रांतांत कांहीं इस्त्रायल धर्मोपदेशक अद्यापि राहिले होते याच वेळीं देशांत बराच वेळ चाललेल्या युद्धामुळे व लोकांमधील कमी झाल्यामुळे एकाएकी प्रांथिक ज्वराचा प्रादुर्भाव झाला. या संघर्षाचा फायदा घेऊन बरील धर्मोपदेशकांनीं हा रोग याहवे देवतेची उपासना बंद पडल्यामुळे झाला असें जाहीर करून नवीन वसाहतवाल्यांना इतकी दहशत घातली कीं, त्यांनीं असुरियाच्या राजास इस्त्रायल धर्मोपदेशकास याहवे देवतोपासनेचा उपदेश करण्यास परवानगी देण्याबद्दल याचना केली व ती मान्य होऊन बेथेल येथील सुप्रसिद्ध मठाचें द्वार, राजाज्ञेवरून खुलें करण्यांत आलें. या ठिकाणच्या मिश्र जातींच्या लोकांस विशिष्ट दैवतें सोडून देऊन याहवे देवतेची उपासना करावयास लावणें ही गोष्ट अशक्य होती. तथापि, त्यांचीं मनं हळूहळू याहवे संप्रदायाकडे आकर्षणाकरितां सार्वजनिक उपदेशस्थानें व यज्ञस्थण्डिलें नास्त नास्त बांधण्याची युक्ति फार उपयोगी पडली. एका बाबतींत मात्र होशियाच्या शिकवणुकीविरुद्ध प्रतिक्रिया झाली. बेथेल येथील सुवर्णवृषभाची प्रतिमा काढून टाकण्यांत येऊन बेथेलार्ईट धर्मोपदेशकांनीं अमूर्त्युपासनेचा स्वीकार केला.

समेरिया देशाकरितां झालेल्या कायद्याचें क्रमवार संहिताकरण.—समेरिया प्रांतांतील नवीन रहिवाशांना केवळ इस्त्रायल लोकांच्या सांप्रदायिक आचाराच्या ज्ञानाची जरूरी होती इतकेंच नव्हे तर इस्त्रायल लोकांच्या व्यवहारांतील चालीरीतींच्या शिक्षणाचीहि आवश्यकता होती. ही जरूरी भागविण्याकरितां इस्त्रायल लोकांच्या प्राचीन दहा धर्माज्ञांमध्ये गुलामगिरी, मालमत्ता इत्यादि व्यावहारिक बाबींच्या नियमांची भर घालण्यांत आली. हाच नियमसंग्रह, थोड्याबहुत फरकानें सांप्रत उपलब्ध असलेल्या जुन्या करारांतील एकझोडस (प्रकरण २० ते २३) मध्ये आढळतो.

केवळ कायदा तयार करण्यानें परकीय परंपरेतील जाती मनापासून याहवे देवतेच्या उपासक बनतील, अशांतला भाग नव्हता, तर त्यांना इस्त्रायल परंपरेचें व याहवे देवतेच्या इस्त्रायल राष्ट्राचें संरक्षण करण्याकरितां वारंवार केलेल्या अचाट कृत्यांचें, शिक्षण देण्याची जरूरी भासू लागली. हा उद्देश साध्य होण्याकरितां त्या वेळीं मोठमोठ्या मठांत प्रचलित असलेल्या कथा, आख्यायिका वगैरेंचा एक संग्रह तयार करण्यांत येऊन त्या सर्व माहितीचें मिळून एक सुसंबद्ध कथानक बनविण्यांत आलें, व त्यामध्ये उपर्युक्त मोक्षसच्या कायद्याचीहि भर घालण्यांत आली. या संग्रहातील अंतर्गत पुराव्यावरून याची रचना त्या ठिकाणीं आलेल्या परकीय जातींच्या लोकांकरितां केलेली दिसते. ही एकत्रीकरणाची व संस्मरणाची क्रिया किती काळपर्यंत चालू होती याचें अनुमान करतां येत नाही. या क्रियेची परिसमाप्ति ख्रि. पू. सातव्या शतकाच्या अखेरीस झाली असावी व समेरियांतील बेथेलच्या मुख्य मठामध्ये या संग्रहास शेवटचें संस्करण मिळालें असावें. या एलोहीस्टने केलेल्या संग्रहाच्या मागाहून उत्तर इस्त्रायलमधील परंपरेचा संग्रह करून ठेवण्याची आवश्यकता तेथील लोकांस भासू लागली, व लवकरच पॅलेस्टाईनचा विजय आणि न्यायाधीश, राजे व धर्मोपदेशक यांची महत्कृत्ये यांसंबंधी प्रचलित असलेल्या आख्यायिकांचे संग्रह करण्याचा प्रयत्न झाला असावा. हे संग्रह करण्यामध्ये संग्रहाकांचा केवळ प्राचीन विश्वाससोदाचा उद्देश नसून व्यावहारिक दृष्टि होती.

जोसियाच्या कारकीर्दीत सुधारणा.—या सुमारास जुडा प्रांतामध्ये मनास्से याच्या राज्यारोहणापासून धार्मिक सुधारणेविरुद्ध जी जोराची प्रतिक्रिया झाली तिला हलके हलके ओहोटी लागण्याचा रंग दिसू लागला. मनास्से हा ख्रि. पू. ६४१ मध्ये मरण पावल्यावर त्याचा मुलगा अमोन यास कांहीं थोडीं वर्षे राज्य केल्यानंतर मृत्यू आल्यामुळे याचा आठ वर्षांचा जोसिया नांवाचा मुलगा गादीवर बसला. जोसियाच्या कारकीर्दींतील आरंभीची फार थोडी माहिती उपलब्ध आहे. परंतु ख्रि. पू. ६२६ च्या सुमारास पॅलेस्टाईनच्या उत्तरेकडील भागांत सीथियन लोकांनी उडविलेल्या

धूळधाणीची वातमी एकाएकी कानावर येऊन आदळली व या प्रकारचा उपद्रव जूडा प्रांतास न व्हावा म्हणून त्या वेळच्या जेरेमिया इत्यादि प्रमुख धर्मोपदेशकांनी ही अरिष्टे, याहवे देवतेच्या त्रोधाचा परिणाम होय, अशा प्रकारचा उपदेश करण्यास सुरुवात केली. जेरेमियाच्या मतांवर त्याच्या पूर्वी होऊन गेलेल्या होसियाच्या शिकवणुकीचा पुष्कळ परिणाम झालेला दिसतो. अशा रीतीने जूडियन मठांमध्ये चालू असलेल्या यज्ञविधींसारख्या जुन्या धर्मक्रियांस आळा घालण्याची आवश्यकता राजा व त्याचे मंत्री यांस मासु लागली असावी हे उघड आहे. परंतु राष्ट्राचे कल्याण, या धर्मकृत्यांवर अवलंबून आहे. अशी सार्वत्रिक समजूत असल्यामुळे वरील सुधारणा नुसता कायदा करून घडवून आणणे शक्यच नव्हते. कोणताहि राजा कितीहि एकतंत्री असला तरी आपल्या प्रजेच्या सार्वत्रिक भावनांचा बौमोड करण्यास सहजासहजी धजणार नाही. परंतु या वेळी जेरेमिया राजाच्या अमलाखाली असलेली सर्व मोठी नगरे परसत्तेखाली जाऊन जूडा प्रांतांत यरुशलेम या सुप्रसिद्ध नगराशिवाय बहुतेक सर्व खेडी शिल्लक राहिली होती. कोणत्याहि प्रकारच्या परिरिस्थितीत राजा व त्याचे सल्लागार यांना यरुशलेम नगरावर धार्मिक सुधारणा लादणे शक्य नसल्यामुळे, सरतेशेवटी अशी तडबोड निघाली की, यरुशलेम नगरास मान्य होईल अशी एखादी सुधारणा काढली तर राहिलेल्या गांवाच्या विरोधास जुमानण्याचे कारण नाही. शिवाय यरुशलेम येथील देवालयावर राजास देखरेख ठेवता येणे शक्य होतें.

अशा सर्व परिस्थितीचा विचार करून जेरेमिया राजा व त्याचे सल्लागार यांनी एकदम यरुशलेम खेरीज इतर ठिकाणच्या मठांचा फत्ता उडविला, व देवालयांत वस्ती करून राहिलेल्या कुपथगामी धर्मोपदेशकांस ठार मारिले, व परठिकाणांहून आलेल्या नवीन पंथांची समूळ उचलवांगडी केली. यज्ञविधीच्या बाबतीत कोणताहि फेरफार न करिता अशी एक अट घालण्यांत आली की, पूर्वीचेच यज्ञविधी यरुशलेम खेरीज इतर कोणत्याहि ठिकाणी करण्यांत येऊ नयेत. या सर्वांस केलेल्या सुधारणेमुळे कांही कालपर्यंत अनेक अडचणी उद्भवल्या, हे सांगायचास नकोच. यांपैकी पहिली अडचण म्हणजे सभोवतालच्या प्रदेशांतील नष्ट झालेल्या मठांतील लीव्हाइट नांवाच्या मोकळ्या झालेल्या धर्मोपदेशक वर्गास वरील देवालयांतील धर्मोपदेशकांप्रमाणे ठार न मारता त्यांची कोठेतरी सोय लावावयास पाहिजे होती. यरुशलेम येथील यात्रेकरूंची संख्या आतां साहजिकच वाढणार असल्यामुळे तेथील उत्पन्नहि वाढेल, व तेथे वरील उपाध्यायांची सहज सोय करता येईल अशी जेरेमियाची कल्पना होती; व त्याप्रमाणे त्याने व्यवस्थाहि केली. परंतु तेथील झेडोकाइट उपाध्याय वर्गाने या बाहेरून आलेल्या उपाध्यायवर्गास जरा कमी प्रतीचे

मानल्यामुळे यरुशलेम येथील देवालयांत दोन प्रकारचे उपाध्यायवर्ग निर्माण झाले.

याशिवाय, वरील सुधारणेच्या योगाने बाहेरील प्रांतांत बराच असंतोष माजणे साहजिक होतें. कारण, यज्ञाकरिता आणिलेला पशु आतां केवळ यरुशलेम येथेच मारावा लागत असल्यामुळे दूरदूर राहणाऱ्या लोकांची फार गैरसोय होत होती. अशा प्रकारच्या धार्मिक परिस्थितीत यज्ञविधीची आवश्यकता प्रतिपादन करणारा एक नवीन उपदेशकवर्ग उदयास आला. अशा रीतीने उपरिनिर्दिष्ट उपाध्यायवर्ग व जेरेमिया या दोन पक्षांतील मतभेद लक्षांत घेतला, तरी जेरेमियाचे एकंदर समाजावर बरेच वजन होतें. जोसिया राजास धर्मभोळेपणाचे किंत्सेक प्रकार व सुधारलेल्या संप्रदायांतील अनीतिमूलक आचार इत्यादि ज्या गोष्टी काढून टाकता आल्या नाहीत, त्या गोष्टींवर देखील जेरेमियाने झणझणीत कोरडे उडवून वरील प्रकार बंद करण्याचा यशस्वी रीतीने प्रयत्न केला. जोसियाच्या मृत्यूनंतर लोकांच्या मनाने पूर्वीच्या धर्मभोळेपणाच्या गोष्टींकडे पुनश्च धांव घेतली नाही याचे सर्व श्रेय जेरेमियासच दिले पाहिजे.

कार्नेमिश येथील युद्धांत फारोच्या पराजयामुळे जूडा-प्रांतांतील लोकांस ज्या कांही खोब्या आकांक्षा उत्पन्न झाल्या त्यामुळे जेरेमियाच्या कर्तृत्वशक्तीस पुन्हां वांव मिळाला. उत्तरेकडून येणाऱ्या शत्रूंच्या हस्ते जूडा प्रांताचा समूळ नाश होईल ही जेरेमियाची अपेक्षा अद्याप खरी झाली नव्हती. कारण, सिथियन लोकांनी जूडा प्रांतावर स्वारी केल्याचा विलकूल पुरावा नाही. परंतु सुप्रसिद्ध खाल्डियन लोकांच्या स्वारीच्या नवीन उत्पन्न झालेल्या भांतीमुळे वरील अपेक्षा खरी होण्याची चिन्हे दिसू लागली. आपण दिलेला पूर्वीचा निर्णय चुकलेला नसून फक्त जरा पलीकडे गेला, हे दाखविण्याकरितां जेरेमियाने ख्रि. पू. ६२६ सालापासून तयार केलेली आपली भविष्ये आपल्या बरूच नामक शिष्यास लिहून काढण्यास सांगितली.

जू डा प्रां तां ती ल रा ज स ते ची प रि स मा ति व य रु श ले म ये थી ल दे वा ल या च्या ना शा नं त र ची धा र्मि क स्थि ति.— ख्रि. पू. ६०० च्या सुमारास जूडा प्रांताचा राजा जेहुयाकिम याने नेबुकाडरेसर या खाल्डियन बादशहाशी केलेला तह मोडून बंड केल्यामुळे यरुशलेमवर खाल्डियन लोकांची स्वारी झाली, व तीमध्ये जेहुयाकिम हा बेपत्ता झाल्यामुळे त्याचा मुलगा जेहुयाचिन हा राज्यावर बसला. परंतु खाल्डियन लोकांनी जेहुयाचिन याचा चुलता झेडोकिया यास गादीवर बसवून पूर्वीच्या घराण्यांतील सर्व मंडळींस कैद करून बाबिलोन येथे नेले. खाल्डियन लोकांच्या सामर्थ्याचा झेडोकिया यास पुरा अंदाज नसल्यामुळे जेरेमिया नको नको म्हणत असतां

त्याने बंडाचें निशाण उभारलें, व याचा परिणाम असा झाला. कीं, यरुशलेम येथील देवालयालादिकांची जाळपोळ करण्यांत येऊन पूर्वाच्या स्वारीतून राहिलेले पुष्कळ धर्मोपदेशक व रहिवाशी यांस बाबिलोन येथें कैद करून नेण्यांत आलें. व झेडेकियाचे डोळे काढण्यांत आले. हा सर्व प्रकार ख्रि. पू. ५८६ च्या सुमारास झाला.

जुन्या कराराच्या रचनेचा स्थलदृष्ट्या व कालदृष्ट्या विचार केला असतां तो प्रथम उमरावशाहीच्या दृष्टिकोनास अनुसरून लिहिलेला आहे. या धर्मग्रंथावरून सकृद्वर्षांनी असा भास होतो कीं, जुडा प्रांतांतील अत्यंत गरीब लोकांखेरीज इतर सर्व प्रजा हद्दपार केली असावी. परंतु खरी वस्तुस्थिति अशी होती कीं, सर्व जुडा प्रांतास खाल्डियन लोकांपासून बराच त्रास झाला होता, तरी नेबुकाडरेसर याच्या रागाचा मुख्य भर, यरुशलेम नगरावर होता व खाल्डियन लोकांची स्वारी परतल्यावर बरीचशां हद्दपार केलेलीं कुटुंबे पुन्हां जुडा प्रांतांत परत आली. प्रांतावरील सत्ता एका इस्त्रायल मनुष्याच्या हातांत देण्यांत आली व अहिकमचा मुलगा गेडॅलिया हा जुडा प्रांताचा मुख्य अधिकारी नेमण्यांत आला. पांच वर्षांनंतर गेडॅलियाचा कोणी तरी वध केल्यामुळे या वेळेपासून कोणी तरी बाबिलोनी अधिकारी जुडा प्रांतावर अम्मल चालवीत असे.

गेडॅलियाच्या वधामुळे खाल्डियन लोक चिड्डून जाऊन जुडा प्रांतावर स्वारी करतील या भीतीनें तेथील बरेचसे इस्त्रायल लोक ईजिप्तमध्ये पळून गेले. ईजिप्त हा देश बराच कालपर्यंत समेरिया, जुडा वगैरे प्रांतांतील सत्रस्त रहिवाशांचें माहेरघर बनलें असल्यामुळे त्या ठिकाणीं इस्त्रायल लोकांची बरीच वस्ती होऊन याहवेदेवतोपासनाहि त्यांमध्ये जारीनें सुरू झाली होती. वरील रहिवाशांनीं ईजिप्तमध्ये आपणांवर जेरेमिया यास येण्यास भाग पाडलें. यानंतरच्या जेरेमियाच्या चरित्रावद्दल व मृत्यूवद्दल कांहीं माहिती उपलब्ध होत नाही. कदाचित् तो यरुशलेमला परत येऊन मृत्यु पावला असावा. या ठिकाणीं असें दिसून येतें कीं, शेवटपर्यंत जेरेमिया याच्या बांढ्यास विघातक कामगिरी करण्याचेंच श्रेय आलें. आयुष्याच्या शेवटच्या कालापर्यंत जेरेमिया याच्या चित्तांत आपणास कांहीं तरी विधायक कामगिरी केली पाहिजे, ही जाणीव झाली नाही.

यरुशलेममधून तेथील उपाध्यायवर्गास हद्दपार केलें व मुख्य देवालय जाळलें, तरी यज्ञविधि करणें, अशक्य झालें नव्हतें. कारण, अद्याप यांनें उभारलेलें पाषाणस्थण्डिल अद्यापि शिल्लकच होतें. तथापि, उपाध्यायवर्गाच्या अभावीं पुष्कळ संकटे उत्पन्न झालीं असावीत. कारण, धार्मिक व व्यावहारिक आयुष्यक्रमांतील भेद ओळखण्याची पात्रता सामान्य जनसमूहाच्या अंगां क्वचितच होती. या बाबतींत जुडा प्रांतापेक्षां समेरियाची स्थिति चांगली होती. कारण, समेरिया प्रांतांत असुरियन वादशाच्या खास पराक्रमाने

बेथेल येथील मठद्वार सर्व लोकांस खुलें करण्यांत आलें होतें. डेव्हिडच्या राजघराण्याच्या हुकालपट्टीनें समेरिया व जुडा या दोन प्रांतांतील वैमनस्याचें कारणच नाहीं झाल्यामुळे व दोन्ही प्रांतांची राजकाय परिस्थिति सारखीच झाल्यामुळे परस्परांच्या फायद्याकरितां या दोन्ही प्रांतांचें संगनमत होण्यास कांहींच हरकत नव्हती; व अशा प्रकारचें संगनमत कोणत्या तरी उपायांनीं केव्हां तरी घडवून आणण्यांत आलें, ही गोष्ट अनेक प्रकारच्या इतर पुराव्यावरून सिद्ध होणारी आहे. बेथेल येथील उपाध्यायवर्ग जेरेमिया याचा अनुयायी नसून तत्पूर्वीच्या दुसऱ्या एका परंपरेपैकी होता. बेथेल आणि यरुशलेम हीं शहरें जवळ जवळ असल्यानें बेथेलच्या उपाध्यायवर्गांनें यरुशलेम येथील इस्त्रायल लोकांच्या गरजा भागवावयाच्या, व याच्या उलट यरुशलेमचा मठ बेथेलच्या मठांतील उपासकांकरितां खुला ठेवावयाचा, असें परस्परांनुमतीनें ठरविण्यांत आलें असावें. अर्थात् या ऐक्याच्या सार्वत्रिक प्रसाराच्या मार्गसम्ये बरेच अडथळे होते. त्यांतल्या त्यांत यरुशलेम व समेरिया या दोन्ही ठिकाणच्या लोकांस मान्य असलेल्या दोन निरनिराळ्या मूल धर्मग्रंथांचें एकीकरण कसें करावयाचें हा प्रश्न विशेष महत्त्वाचा होता. समेरियांतील बेथेल वगैरे ठिकाणच्या मठांतून एलोहिस्टीक लेख सामान्यपणें धर्मग्रंथ म्हणून मानिला जात असे व जुडा प्रांतामध्ये जेरेमियाच्या विरोधास न जुमानतां जव्हिस्टिक लेखास मान्यत्व प्राप्त झालें होतें. या दोन्ही जातींपैकीं कोणतीहि एक जात स्वतःस प्रमाणभूत असलेल्या धर्मग्रंथाचा त्याग करण्यास अनुकूल होईल ही अपेक्षा करणेंच चुकीचें होतें आणि ही महत्त्वाची अडचण नाहींशी करण्याकरितां एलोहिस्टिक व जव्हिस्टिक या दोन्ही धर्मलेखांचें एकत्रीकरण करण्यांत आलें.

कोणत्याहि प्रकारच्या राष्ट्रीय आंकाक्षा बाळगणारांनां हें उघड दिसून येईल कीं, राष्ट्रांतील शक्तीचें केंद्रीकरण व ऐक्य उत्पन्न करणाऱ्या गोष्टी अत्यंत महत्त्वाच्या असतात. व या दृष्टीनें पाहतां जेव्हां बेथेल व यरुशलेम यांच्या सल्लोख्यापासून बरेच फायदे होण्याचा रंग दिसू लागला. तेव्हां आपोआपच एक मठ करणाऱ्या कायद्याचें क्षेत्र विस्तृत होईल तर बरें, असें सामान्य जनसमूहास वाटें लागलें असल्यास नवल मानण्याचें कारण नाहीं. परंतु या मार्गांतहि बऱ्याच अडचणी होत्या. यरुशलेमखेरीज इतर ठिकाणीं प्राणिवध करतां येणें शक्य नसल्यामुळे जुडा प्रांतांतील दूरदूरच्या प्रदेशांतील लोकांस आधींच गैरसोय झाली होती; नग उत्तर समेरिया किंवा गॅलीली या प्रदेशांतील दूरदूरच्या लोकांनीं ही गैरसोय सहन केली असती, अशी कल्पना करणेंच चुकीचें होईल.

शिवाय, संबंध प्रांतांनें एकमतानें यरुशलेम येथील देवालय हीच एक प्राणियज्ञाची जागा म्हणून मान्य केली असती अशी नवी कल्पना आली. तरी इतर ठिकाणच्या उपाध्याय

वर्गाची कोणत्या तऱ्हेने सोय लावावयाची हा प्रश्न पुढे होता. तसेंच, या समाजांत खुनाचा सूड घेण्याची चाल असल्यामुळे ज्या ठिकाणी एखाद्या उपद्रवी नरहिंसकास आश्रय मिळत असेल ते सर्व मठ मोडून टाकणे या गोष्टीबद्दल तेथील शासनसत्तेस वरेंच अवघड गेलें असवें. दुसरी एक अडचण अशी होती की, जुडा प्रांतामध्ये थोड्याबहुत प्रमाणांत या सुधारणाकल्पनांची वाढ अगोदरच झाली असल्यामुळे समेरिया व जुडा या प्रांतांत सारख्याच दर्जाच्या सुधारणा लागू करणे, फायद्याचें झालें नसतें. अशा रीतीने मागल्या चुकांनी मिळालेला धडा घेऊन ख्रि. पू. सहाव्या शतकांतील सुधारणावाद्यांनी उदार धोरण स्वीकारलें. प्रथम जन्मलेल्या अर्भकांची यज्ञांत हिंसा करण्याच्या पद्धतीची पूर्ण बंदी करण्यांत आली, व ग्राम्यपशुहिंसेच्या बाबतीतहि मारलेल्या पशूच्या अंगांतील चरबी व रक्त ही अत्यंत पवित्र मानली जाऊन चरबीची आहुति देण्यांत येत असे. या पदार्थापैकीं एकहि खाण्याची परवानगी न ठेवतां फक्त त्या पशूचें रक्त तेवढें जमीनीवर शिंपडण्याची परवानगी देण्यांत आली. अर्थात, या एका दुरुस्तीनें एक मठाचा कायदा चोहोंकडे लागू करण्यामध्ये असलेली मोठी अडचण दूर झाली. या सुधारणावाद्यांचें इतर बाबींतहि उदार धोरण होतें.

इतर ठिकाणच्या उपाध्यायवर्गाची एकाच मुख्य मठांमध्ये तरतूद करावयाची, हेंच जोसियाचें धोरण जे मध्यंतरी झाडोकच्या मुलांनीं बंद केलें होतें, तें पुनश्च स्वीकारण्यांत आलें, व कांहीं मठांमध्ये पशुयज्ञ करण्याची जरी बंदी करण्यांत आली, तरी त्या मठांचे आश्रितांनां राहाण्याचे हक्क कायम राखण्यांत आले. या व आणखी दुसऱ्या कांहीं सुधारणांचें दृश्य स्वरूप म्हटलें म्हणजे ड्यूटेरोनोमी हा ग्रंथ असून यांतील मुख्य भाग कायद्यांचा होय. या कायद्यांच्या भागांतील पहिलें कलम यज्ञकृत्ये एकाच ठिकाणीं करण्यांत यावीत, याबद्दलचें आहे. या कायद्यांच्या भागांत यज्ञकृत्यांची आवश्यकता सांगितली असल्यामुळे जरी यांत व जेरेमियाच्या शिकवणुकींत वरेंच अंतर आहे, तरी जेरेमियाच्या यज्ञसंस्थेस उच्चस्वरूप देण्याचा उद्देश यामुळे बराच सफल झाला. पूर्वकाळीं मांसाशन हाच यज्ञक्रियेचा प्रधान उद्देश असल्यामुळे जेरेमियानें यज्ञक्रियांवर झणझणीत टीका केली. परंतु आतां इच्छा होईल त्याला घरीं मांसाशन करणे शक्य असल्यामुळे यज्ञसंस्था तरी या किळसवाण्या प्रकारापासून अलिप्त ठेवणे शक्य झालें. यज्ञ वारंवार न झाल्यामुळे लोकांस कदाचित धर्माची आठवण होणार नाही, ही एक भीति असतेच, परंतु या भीतीचें निवारण करण्याकरितां ड्यूटेरोनोमिक धर्मसुधारकांनीं इस्त्रायल लोकांचा सामान्य कायदा पाळण्याची आवश्यकता उपदेशिली होती. तसेंच यज्ञसंस्थेच्या आवश्यकतेवर उभारणी केलेल्या प्राचीन दहा धर्माज्ञा त्यावेळीं इस्त्रायल लोकांनां मान्य होणे शक्य

नसल्यामुळे ज्यांमध्ये न्याय, दया व सत्य यांचें महत्त्व प्रस्थापित केलें होतें अशा नवीन दहा धर्माज्ञा बनविण्यांत आल्या. यांमध्ये मूळांपैकीं पहिली व सेंबथ हा सण पाळण्याची अशा दोन आज्ञा पूर्वीच्या कायम ठेविल्या असून शिवाय मूर्तिपूजेचा निषेध व जेरेमिया इत्यादि धर्मोपदेशकांनीं केलेल्या समाजनीतिमूलक शिकवणुकी यास धरून बाकीच्या आज्ञा तयार केल्या होत्या. शेवटीं शेकेम येथील मठ तेवढाच वरील कायदा लागू केल्यावांचून राहिला होता. हा मठ जोसेफ याचें दफनस्थान समजण्यांत येत असे व तेथील स्थण्डिलाजवळील कांहीं शिलाखंड जोशिया यानें स्थापन केले असल्याबद्दल समज होता. वरील एक मठाचा कायदा लागू करून शेकेम येथील मठाचें महत्त्वच कमी होणार होतें. आणि कायदा जर न लागू करावा तर इस्त्रायल राष्ट्राच्या ऐक्यास पूर्णत्व प्राप्त झालें नसतें. ही दुहेरी अडचण टाळण्याकरितां अशी तडजोड करण्यांत आली की, शेकेम येथील मठाला नवीन कायदा लागू करण्यांत यावा. परंतु पूर्वीचें यज्ञस्थंडिल कोणत्याहि प्रकारच्या यज्ञक्रियेकरितां उपयोगांत न आणतां तसेंच ठेवण्यांत यावें. या वेळीं यज्ञिय पशुहिंसेच्या उपयोगी पडत असलेल्या शिलाखंडावरील सर्व घाण स्वच्छ करण्यांत येऊन त्यावर चुन्याचें लुकण लावण्यांत येऊन नवीन कायद्याचीं कलमे कोरण्यांत आली. राष्ट्रीय ऐक्याची भावना उद्दीपित करण्याच्या कामी शेकेम येथील जत्रांचा बराच फायदा घेण्यांत आला. अशा रीतीनें सर्व ठिकाणच्या इस्त्रायल लोकांनां एकच कायदा लागू करण्यांत आल्यामुळे इस्त्रायल लोकांतील राष्ट्रीय ऐक्याची जाणीव पुष्कळच वाढली.

वा बि लो न मध्ये ह ह पार : के ले त्या लो कां मध्ये झा लेला सं प्र दा य विका स.—याच सुमारास बाबिलोनमध्ये वस्ती करून राहिलेल्या यहूदी जातीच्या लोकांमध्ये एका अत्यंत महत्त्वाच्या बाजूनें संप्रदायाचा विकास होत होता. ईजिप्तमध्ये राहिलेल्या ज्यू लोकांप्रमाणे यांनींहि देवतेच्या उपासनेकरितां एक दोन देवालये बांधून आपला संप्रदाय संरक्षण केला असावा. परंतु ईजिप्तमधील यहूदी रहिवाशांनीं स्वखुषीनें आपला देश सोडला होता व बाबिलोन मधील लोकांची तशी स्थिति नसल्यामुळे त्यांमध्ये राष्ट्रीयत्वाचें वारें फार जोरानें खेळत होतें. या लोकांच्या धार्मिक कल्पनांनां सुव्यवस्थित स्वरूप देण्याची मोठी महत्त्वाची कामगिरी ख्रि. पू. ५९७ त जेहुचिन याजबरोबर हहपार होऊन गेलेल्या झेडोकाइट उपाध्यायांनीं केली. जोशियाच्या सुधारणेमुळे उपाध्याय वर्गास यशस्वलेम येथील मठांत महत्त्वाचा उच्च दर्जा प्राप्त झाला असल्यामुळे बाबिलोन देशांत मठ बांधण्याबद्दलच्या मागणीचा उपाध्याय वर्गानें केव्हांहि इनकारकच केला असता. यांपैकीं इक्षिकेल या धर्मोपदेशकानें आपल्या हहपारानंतर चार वर्षांनीं स्वतःस देवाचा प्रेषित असें म्हणवून घेऊन, सुमारें बावीस

वर्षेपर्यंत आपल्या देशबांधवामध्ये बरीच धर्मसुधारणा घडवून आणिली. इतर मोठ्या धर्मोपदेशकांप्रमाणे इक्षिकेल याची देखील अशी पक्की समजूत झाली होती की, इस्त्रायल लोकांस होत असलेला त्रास ही पूर्वीच्या पापाची फळे होत. उदाहरणार्थ बापाच्या बायकाचा मुलाने पत्नीत्वाने स्वीकार करणे, त्याचप्रमाणे पित्यास दुसऱ्या स्त्रीपासून झालेल्या मुलीशी म्हणजे आपल्या सावत्र बहिणीशी विवाह करणे, इत्यादि गोष्टी त्याने अक्षम्य मानल्या आहेत. त्याच्या मते इस्त्रायल लोकांचे मुख्य पाप म्हणजे मूर्तिपूजा हे होय. इक्षिकेल याने जरेमियाप्रमाणे यज्ञसंस्थेवर टीका केली नाही. कारण त्याचे असे ठाम मत होते की, यज्ञसंस्था ही दैवीस्वरूपाची आहे.

अशा प्रकारच्या परिस्थितीमध्ये इक्षिकेल याने एक प्रकारचा व्याक्तिवाद स्थापन केला ही गोष्ट स्वाभाविक आहे. ह्या हद्दपार झालेल्या लोकांपैकी काहीं बाबिलोनमधील परकीय संप्रदायामध्ये गुरफटून गेले असावेत ही गोष्ट दिसून येते, व अर्थातच इतर लोकांपैकी प्रत्येकाच्या मनावर याहवे देवतेच्या अचाट सामर्थ्याचे, अनुपमेय कृपेचे महत्त्व ठसलेले रहावे म्हणून इक्षिकेलने प्रत्येक जीवाचा याहवे देवतेशी अत्यंत जिढ्याळाचा असा निकट संबंध असतो हे मत स्थापन करण्याचा अडाहासपूर्वक प्रयत्न केला. इक्षिकेलची अत्यंत महत्त्वाची कामगिरी म्हटली म्हणजे परकीय संस्कृतीच्या हल्ल्यापासून स्वतःचे संरक्षण करण्याकरिता इस्त्रायल संप्रदायामध्ये त्याने उत्पन्न केलेली शक्ति होय. झाडोकाइट यांसच यरुशलेम येथील उपाध्येपणाचा हक्क आहे अशी इक्षिकेलची पूर्ण खात्री असल्यामुळे, त्याने एकंदर इस्त्रायल लोकांच्या देवालयांतील याज्ञिकीचा संप्रग्रह करण्यास आरंभ केला व नवीन काळास अनुरूप असे त्यामध्ये पुष्कळ फेरफार केले.

सायरसनने मिळविलेले विजय व बाबिलोनवर येऊन पहात असलेली परकीय सत्ता या गोष्टीमुळे येथील हद्दपार केलेल्या इस्त्रायल लोकांमध्ये इतकेच नव्हे तर पॅलेस्टाइनमधील त्यांच्या देशबांधवामध्येहि विलक्षण अस्वास्थ्य उत्पन्न झाले. या प्रकारच्या परिस्थितीमुळे या काळातील एका धर्मोपदेशकाच्या सुप्रसिद्ध वक्तृत्वास अवसर मिळाला. या धर्मोपदेशकाच्या प्रवचनापैकी फार थोडा भाग सांप्रत उपलब्ध आहे, व त्यावरून खाल्डियन सत्तेच्या लौकरच होणाऱ्या न्हासामुळे इस्त्रायल लोकांची सुटका होणार इत्यादि गोष्टी दूरदर्शीपणामुळे त्यास अवगत झाल्या असाव्यात. अर्थात ह्या अकांक्षा पुढे पूर्ण झाल्या किंवा नाही, व बाबिलोनियांतील यहुदी लोकांस स्वदेशी परत जाण्यास परवानगी मिळाली किंवा नाही या गोष्टीस 'किंगज क्रानिकलर' याच्या विधानाखेरीज दुसरा विश्वासार्ह असा पुरावाच नसल्यामुळे त्यास काहीच किंमत देता येत नाही. सायरसचा "सिलेंडर शिलालेख" यावरूनहि बाबिलोनमधील सर्व इस्त्रायल लोकांस

स्वदेशी जाण्यास परवानगी मिळाली असे सिद्ध होत नाही. मात्र सायरसच्या कारकीर्दीत जूडा प्रांत हा शेष बाक्षर नांवाच्या बाबिलोनी अधिकाऱ्याच्या हाताखाली होता असे दिसते.

यानंतर डरायसच्या कारकीर्दीतील दुसऱ्याच वर्षी जूडा प्रांतातील पूर्वीच्या राजघराण्यांतील एका झेरुबाबेल नांवाच्या गृहस्थाच्या आधिपत्याखाली जूडा प्रांत देण्यांत आला. कारण त्या प्रांतांतल रहिवाश्यांनी सलोख्यानं रहावे अशी डरायस याची इच्छा होती. झेरुबाबेलच्या वेळी बऱ्याच लोकांना बाबिलोनमधून स्वदेशी परत येण्यास सवलत मिळाली असावी ही गोष्ट खरी दिसत नाही. परंतु त्याच्या संभवोवती काहीं झाडोकाइट उपाध्याय वर्गापैकी लोक गोळा झाले होते यांत शंका नाही.

यरुशलेममध्ये इस्त्रायल संप्रदायास जीर्णतावस्था आणण्याकरिता कोणत्याच प्रकारचे प्रयत्न ह्यावेळी झाले नव्हते. त्या ठिकाणच्या स्थण्डिलांवर अद्यापि यज्ञक्रिया चालू होत्या. परंतु देवालयाचा अद्याप जीर्णोद्धार झाला नसून त्याचा मोडकळीस आलेला भागहि स्वच्छ करण्यांत आला नव्हता. यरुशलेम भोंवतालचा तट अद्यापि पडीक स्थितीतच होता, व तेथील रहिवाशी हे सामान्यतः दारिद्र्याने गांजलेले होते. तथापि, हे दारिद्र्य सार्वत्रिक नसून यापैकी काहीं लोकांची निवासस्थाने वाजवीपेक्षा जास्त ऐषआरामाने युक्त अशी बांधिलेली होती. याच सुमारास झेरुबाबेल याच्या झालेल्या नेमणुकीमुळे लोकांमध्ये यरुशलेम येथील देवालय पुन्हा बांधण्याबद्दल जी खळबळ सुरू झाली, तिचा फायदा घेऊन हगर्ह या धर्मोद्देशकाने लोकांस इतका परिणामकारक उपदेश केला की, त्या उत्साहभरांत सर्व जागा साफसूफ होऊन एक महिन्याच्या अवधीतच पायाचा दगड बसविण्यापर्यंत पाळी आली. पर्शियन साम्राज्य मोडण्याबद्दलचे हगर्हचे भविष्य खरे ठरण्याचे चिन्ह दिसेना. अशा रीतीने वाढलेल्या लोकांच्या उत्साहास कमीपणा येऊन नये म्हणून झकारिआ याने अनेक रूपकपूर्ण भविष्य लिहून ठेविली. देवालयाच्या बांधणीचे काम जसजसे उत्तम तऱ्हेने होऊ लागले तसतशी झेरुबाबेलच्या मनांत यरुशलेमचा तट पुन्हा बांधून काढण्याची कल्पना जास्त दृढ होऊ लागली. परंतु या कल्पनेमुळे स्वाभाविकपणे सॅमॅरिटन लोकांच्या मनांत असा संशय येऊ लागला की झेरुबाबेल हा दुसरा सालोमन बनण्याची महत्त्वाकांक्षा बाळगीत असावा. अशा परिस्थितीत यरुशलेम येथे कायम वस्ती करून राहिलेल्या इस्त्रायल लोकांमध्ये व पूर्वेकडून आलेल्या त्यांच्या बांधवामध्ये खटका उडणे अपरिहार्य होते. या वेळी नेहोझाडाकचा मुलगा जोसिया हा यरुशलेम येथील मुख्य धर्माधिकारी होता. जोसिया हा पूर्वी बेथेल येथील मठांत काम करणाऱ्या आरोनाइट उपाध्याय वर्गापैकी असल्यामुळे झेरुबाबेल याच्याबरोबर असलेल्या झाडोकाइट उपाध्याय-वर्गास जोसिया हा अत्यंत कमी दर्जाचा आहे असे वाटले;

तथापि जोशुआ यास आपली बाजू उचलून धरण्यास झाकारिआ नांवाच्या उपर्युक्त राजाचें पुष्कळ साहाय्य झालें. कारण झाकारिआ यानें असें जाहीर केलें कीं, जोंपर्यंत जोशुआ याहवे देवतेचा कायदा पाळीत आहे तोंपर्यंत देवाल्याचा सर्वाधिकारी तोच असावा. अर्थात् याबरोबर झाकारियानें असेंहि कबूल केलें कीं, द्युटेरोनोमिक कायद्यांतील नियमांप्रमाणें झाडोकाइट उपाध्यायांनां तेथील उपाध्यायकी करण्याची परवानगी असावी; परंतु देवाल्यांतील मुख्य धर्मोपाध्यायांची जागा आरोनाइट उपाध्यायास देण्याचा असा परिणाम व्हावयाचा कीं, ज्या झाडोकाइट धर्मोपदेशकांस लोकांची उपाध्यायगिरी करण्याची इच्छा असेल, त्यांनां आरोनाइट वर्गांत आपलीं नांवें नोंदलींच पाहिजेत. ही बातमी जेव्हां बाबिलोनमधील हद्दपार केलेल्या झेरुबबेलच्या अनुयायी यहुदी लोकांनां कळली, तेव्हां तेथील धर्मोपदेशकांनांहि ही गोष्ट स्वीकारावी लागली व झाडोकाइट वर्गाचा आरोनाइट वर्गाशी संयोग करणे भाग पडलें असावें.

स मे रि या व जू डा प्रां तां ती ल म त्स र व य रु-
श ले म भों व ता ल च्या त टा ची पु न श्च बां ध णी.—
झाकारिआ यानें केलेल्या जोशुआच्या तरफदारीचे परिणाम बरेच महत्त्वाचे झाले समेरिआ व जूडा या दोन प्रांतांमध्ये घडून आलेलें धर्मिक नवें असल्यामुळे या वेळीं बाबिलोनी पक्षाचें वर्चस्व झालें असतें, तर या दोन्ही प्रांतांचें ऐक्य नाहींस होऊन समेरियांतील इस्त्रायल संप्रदाय व राष्ट्रीय जीवन यांचा अगदीं निराळ्या तऱ्हेने विकास झाला असता. तथापि, या मतभेदाचें वारें सामान्य लोकांस लागलें नव्हतें. या दोन प्रांतांतील स्पर्धेचें स्वरूप धार्मिक म्हणण्यापेक्षां राजकीय होतें व त्यातच राजसत्ता पुन्हां स्थापन करावयाची असल्यास सौल व डेव्हिड या दोन घराण्यांतील, गादीच्या वारस हक्काबद्दल असलेली तेढ होतीच.

प्राचीन आख्यायिकांचा संग्रह करण्याचें कार्य अद्यापपर्यंत सुरूच होतें. पॅलेस्टाइनच्या विजयाबद्दल निरनिराळ्या जातींमध्ये प्रचलित असलेल्या इतकथांचें ऐक्यवर्धनाच्या उद्देशानें पुनःसंस्करण करण्यांत आलें होतें. यावेळीं या प्रांतांमध्ये परधर्मीय लोकांचे लोटचे लोट येणें चालू असल्यामुळे व याहवे देवतेच्या उपासनासंप्रदायाची अवहेलना होत असल्यामुळे एक निराळाच धर्मोपदेशक वर्ग पुढें आला. या वर्गानें प्राचीन आख्यायिका आधाराला घेऊन मूर्तिपूजेचा निषेध वगैरे गोष्टीसंबंधी लोकांस उपदेश केला. झाकारिआ यानें ज्या लोकांचीं मनं यरुशलेममोंवतीं तट बांधण्यापासून परावृत्त करण्याचा प्रयत्न केला होता, त्याच लोकांच्या मनांतील वरील कल्पना अद्यापि नाहींशा झाल्या नव्हत्या; व त्याप्रमाणें ख्रि. पू. ५१५ च्या सुमारास यरुशलेमचा तट बांधण्याचें काम सुरू झालें असावें. या कामामध्ये पर्शियन प्रांताधिकाऱ्यांनीं बरेच वेळां हरकती घेऊन काम

बंद पाडण्याचा यत्न केला. ख्रि. पू. ४५५ च्या सुमारास बहुतेक तट बांधण्याचें काम पूर्ण झालें. परंतु या वेळीं अर्टाक्सर्क्सस या पर्शियन बादशहाच्या परवानगीनें समारिटन, अमोनाइट, मोबाइट वगैरे मिश्र लोकांचें सैन्य उभारण्यांत येऊन या तटाची पुष्कळ नासधूस, व जाळपोळ करण्यांत आली, व बरेच लोक गिरफदार करण्यांत आले. अशा रीतीनें एका शतकाच्या अवधीत उत्तरेकडून जूडा प्रांतामध्ये समाविष्ट झालेल्या एडोमाइट लोकांस या विश्वासघाताच्या क्रत्यामध्ये भाग घेण्यास लावलें असण्याचा पुष्कळ संभव आहे.

लवकरच यरुशलेमवर स्वाभ्या करणाऱ्या लोकांवर त्यांनीं स्वतः केलेलीं कृत्यें शेकलीं. ख्रि. पू. ४४८ मध्ये मेर्गबिझोस या सीरियन सत्रपानें बंद केलें व त्यामध्ये समेरिया प्रांत समाविष्ट झालेला दिसतो. अर्थातच यावेळीं यहुदी लोक अगदीं दूर राहिले; व या योगानें त्यांच्या राजनिष्ठेबद्दल खात्री पटल्यामुळेच कीं काय, ख्रि. पू. ४४५ च्या एप्रिलमध्ये नेहेमिया नांवाच्या एका अधिकाऱ्यानें यरुशलेम शहराची पाहणी करण्याबद्दल व त्यासमोवतीं तट बांधण्याबद्दल परवानगी मिळविली. नेहेमिया यानें यरुशलेम येथें आल्यावर पूर्वीच्या तटाची पाहणी करून नागरिकांची एक सभा बोलावली. या सभेंत नेहेमियाची सूचना मान्य होऊन बावन दिवसांमध्ये तटाच्या दुरुस्तीचें काम पूर्ण करण्यांत आलें. या एका गोष्टीखेरीज धर्मसुधारणेचें फार थोडें कार्य नेहेमियास करितां आलें.

कारण, पूर्वेकडील इस्त्रायल लोकांस मान्य असलेलीं नेहेमियाचीं धार्मिक ध्येयें पॅलेस्टाइनमधील यहुदी बांधवांस मान्य नसल्यामुळे नेहेमियास असें समजून जालें कीं, आपणास ज्या सुधारणा करावयाच्या त्यांची अंमलबजावणी बाबिलोनमधील आपल्याच मताचे कांहीं लोक आणत्याशिवाय नीट करितां येणार नाहीं. नेहेमिया हा बाबिलोनमध्ये परत गेल्यावर त्यानें एझ्रा याच्या नेतृत्वाखालीं एक यहुदी लोकांचें मंडळ पॅलेस्टाइन प्रांतांत आणण्याकरितां अर्टाक्सर्क्सस बादशहाची परवानगी मिळविली.

एझ्रा चें का र्थ व स मा रि ट न लो कां शीं फू ट.—
वरील मंडळ यरुशलेममध्ये आल्याबरोबर यहुदी लोकांस इतरांपासून वेगळे करण्याबद्दल व मिश्रविवाहास आळा घालण्याबद्दल बरेच प्रयत्न करण्यांत आले. परंतु त्यापासून कोणत्याहि प्रकारचा फायदा न होतां, उलट तीव्र विरोध मात्र उत्पन्न झाला. यरुशलेममध्ये एझ्राच्या अपेक्षित धर्मसुधारणेस कोणीच पाठिंबा देणारा नसल्यामुळे त्याला कांहींच करतां येईना. सरतेशेवटीं एझ्रानें बाबिलोनमधील झाडोकाइट वर्गाचा कायदा यरुशलेममध्ये प्रसिद्ध करण्याचा निश्चय केला. याकरितां त्यानें पूर्वेकडे प्रयाण केलें. नेहेमिया व एझ्रा यांनीं प्रसिद्ध केलेल्या कायद्यामध्ये जेव्हिस्टिक लेख, एलोहिस्टिक लेख, द्युटेरोनोमी, प्रीस्टली

कोड, व पावित्र्याचा कायदा, या पांच प्रकारच्या लेखांचा अंतर्भाव होतो. अर्थात या संप्रहामध्ये मागाहून परि-
थितीप्रमाणे बरेच फेरफार करण्यांत आले असावेत. पहिला नेहेमिया हा इतर जातिपासून अत्यंत अलग राहि-
लेल्या अशा जातीमध्ये जन्मला असल्यामुळे भिन्नभिन्न देशां-
तील लोक खरे इस्त्रायल पंथाचे अनुयायी कसे असू शकतील
या गोष्टीची त्यास कल्पनाच करता आली नसेल. त्याच्या मते
जुडा प्रांतांतील लोक तेवढे खरे इस्त्रायल पंथाचे असून समा-
रिटन लोकांचा तो अत्यंत द्वेष व तिरस्कार करीत असे. अशा
परिस्थितीत लवकरच पुढे मार्गे एकंदर संप्रदायांत फूट
पडणे अपरिहार्य झाले. समेरिया प्रांतामध्ये अद्यापि शेकेम
येथील सुप्रसिद्ध मठांचे अवशेष शिल्लक होते. त्या ठिकाणी
मनास्से याची मुख्य धर्माधिकार्याच्या जागेवर पुन्हा नेमणूक
करण्यांत आली. ही विभागणी राजकीय दृष्टीने करण्यांत आली
असून त्यायोगाने यरुशलेम येथील यहूदी लोक पॅलेस्टाईन.
मधील यांच्या बांधवांपासून विभक्त झाले. यानंतर एक
शतकपर्यंत तुटकपणे राहिल्याने, यहूदी धर्माच्या ठिकाणी,
सुप्रसिद्ध अलेक्झांडर दि ग्रेट याच्या अमदानीत उत्पन्न
झालेल्या नवीन कल्पनाविस्तृत झगडण्याचे, सामर्थ्य उत्पन्न
झाले.

या विभागणीचे गॅलिलीमध्ये काय परिणाम झाले, याची
कल्पना होत नाही. परंतु समेरिया व जुडा यांमधील दुफळी
राजकीय स्वरूपाची असल्यामुळे, व गॅलिली आणि समेरिया
हे प्रांत परस्परांपासून भिन्न असल्यामुळे गॅलिली हा शेवट-
पर्यंत जुडा प्रांताशी सलोख्याने राहिलेला असावा. यहूदी
लोकांच्या ह्दपारीपासूनच इस्त्रायल संप्रदायामध्ये पूर्वेकडील
व पश्चिमेकडील लोकांत कायमची फूट पडणार व या संप्र-
दायाचा विकास, दोन्ही प्रांतांत निरनिराळ्या प्रकारांनी
होणार ही गोष्ट स्पष्ट कळून चुकली होती. हे संकट टाळण्या-
करितां नेहेमियाने पूर्वेकडील व पश्चिमेकडील कायद्यांचे
एकत्रीकरण केले. इजिप्तमध्ये गेलेल्या इस्त्रायल लोकांस या
घडामोडींची वार्ताहि नसावी असे दिसते. नवीन कायद्याची
योग्य तऱ्हेने अम्मलबजावणी व्हावी म्हणून नेहेमियाने
बाळून दिलेल्या कडक नियमांमुळे या संप्रदायास बरीच
बळकटी आली. तथापि यामुळे लोकांच्या राष्ट्रीय भावना
नामशेष झाल्या असा प्रकार नव्हता.

सा मु दा यि क उ पा स ना प द्ध ती ची उ त्प ति
व य हु दी आ णि ग्री क सं स्क्रु ती म धी ल स्पर्धा.—
नेहेमियाच्या संप्रदायसुधारणेच्या प्रयत्नापासून झालेला
मुख्य फायदा म्हटला म्हणजे इस्त्रायल संप्रदायाच्या आध्या-
त्मिक उत्कर्षात उपयुक्त अशा सामुदायिक उपासनापद्धतीची
उत्पत्ति हा होय. यापुढे सांप्रदायिक नियम अतिशय गुंता-
गुंतीचे झाले असल्यामुळे जिज्ञासू लोकांना हे नियम समजा-
वेत हा उद्देश साधण्याकरितां शिक्षणाची आवश्यकता भासू
लागली. बाबिलोनसारख्या उच्च संस्कृतीच्या राष्ट्रांतील

लोकांमध्ये राहून देखील यहूदी लोक पूर्वीसारखे असंस्कृत
राहणे हे कधीहि शक्यच नव्हते आणि त्याप्रमाणे ख्रि. पू.
५ व्या व ६ व्या शतकांत पॅलेस्टाईन देशाचा पूर्वेकडील
राष्ट्रांशी जो संबंध आला, त्या योगाने यरुशलेम येथे बरीच
विचारक्रांति झाली. समारिटन दुर्हापासून अलेक्झांडरच्या
आगमनापर्यंत घडून आलेल्या यहूदी संप्रदायांतील घडामो-
डींचा इतिहास अज्ञात स्थितीत आहे. अलेक्झांडरच्या आग-
मनावरोबर म्हणजे ख्रि. पू. ३३२ च्या सुमारास यहूदी
संप्रदायामध्ये नवीन युगास प्रारंभ होतो. पूर्वाचे पर्शियन
बादशहा लोकांच्या तिरकारास पात्र झाले होते व अलेक्झांड-
रने यहूदी लोकांस एकदम पुष्कळच स्वातंत्र्य दिले. याचा
परिणाम असा झाला की, प्रथम कांहीं काळपर्यंत जरी
सामान्य यहूदी जनतेस या स्वातंत्र्याचे काय करावे अशी
भीति पडू लागली, तरी इस्त्रायल लोकांनी अलेक्झांडरच्या
साम्राज्यातील अत्यंत दूरच्या प्रदेशांत वस्ती केली. याच
सुमारास इस्त्रायल संप्रदायास जास्त बलवत्तर संकट येऊं
पहात होते. प्रथम प्रथम अलेक्झांडरसारख्या बादशहाच्या
परधर्मसहिष्णुतेमुळे यहूदी लोकांना धनाढ्य होण्याची संधि
मिळत असल्यामुळे या ग्रीक संस्कृतीचे आकर्षकत्व जास्तच
नुकसानकारक होते. ख्रि. पू. १९८ च्या सुमारास सुप्रसिद्ध
अँटायोकस हा जेव्हा पॅलेस्टाईन देशाचा मालक झाला
त्यावेळी यहूदी संप्रदायाची बाह्यतः अत्यंत भरभराटीची
स्थिति होती. यावेळी यहूदी संप्रदायाचा विस्तारहि पुष्कळ
ठिकाणी झाला होता. यावेळी यहूदी समाजांत धनिक व
गरीब असे वर्ग पडले असल्यामुळे गरीब लोक बरी संप्रदाय-
विधि दक्षतेने पाळीत, तरी धनिकांचीं मते मात्र परकीय ग्रीक
संस्कृतीच्या मोहकतेकडे झुकू लागली होती. या दोन्ही वर्गा-
मधील तेढ वाढत जातां जातां अँटायोकस एपिफेनस याने
यहूदी संप्रदायाचा नाश करण्यापर्यंत पाळी कशी आली,
या घडामोडींची सूक्ष्म रीतीने माहिती देणे या ठिकाणी
अप्रासंगिक होणार आहे. अँटायोकसचा हा शेवटचा प्रयत्न
म्हणजे इस्त्रायल संप्रदायाच्या विकासाचा परमावधि होय.
याहवे संप्रदायाची अशा प्रकारची खडतर कसोटी पूर्वी
केव्हाहि आली नव्हती. या परिक्षेतून इस्त्रायल संप्रदाय
वांचला इतकेंच नव्हे, तर जास्त सतेज होऊन बाहेर पडला.
प्रथम प्रथम यहूदी लोकांनी अक्रियप्रतिकार केला. संप्रदाया-
करितां एकामागून एक बळी पडू लागले व कत्तलीमागून
कत्तली होऊं लागल्या. अशा प्रकारच्या विपन्न स्थितीमध्ये
याहवे देवतेस शरण जाणे व पूर्वी होऊन गेलेल्या साधु-
संतांच्या वचनावर अढळ निष्ठा ठेवणे एवढ्याच गोष्टी करणे
लोकांच्या हातीं होते.

अशा प्रकारच्या खडतर स्थितीतून पुढे मार्ग काढून
यहूदी लोकांनी कसकसे विजय संपादन केले, ही कथा
सांगणे मानवी बुद्धीच्या आवांफ्याबाहेरच आहे मात्र ख्रि.
पू. १६५ सालच्या डिसेंबर महिन्यातील २५ व्या तारखेस

यहुदी लोकांनां सायमनच्या नेतृत्वाखाली पूर्ण स्वायत्तता देण्यांत आली. या धामधुमीच्या काळांत यरुशलेम वगैरे महत्त्वाच्या मठांत जुने शास्त्रग्रंथ जाळण्यांत किंवा खाडाखोड करण्यांत आले, आणि या वणव्यानेतर चुटित साधनसामुग्री-वरून हे ग्रंथ पुन्हां तयार करण्याची आवश्यकता भासू लागली; व सांप्रत उपलब्ध असलेला जुना करार, हाच तो संप्रह असून त्यामध्ये यहुदी संप्रदायाचें सुसंस्कृत असें अगदीं निराळेंच स्वरूप दृष्टीस पडतें. या दृष्टीनें पाहतां जुन्या करारांत इस्लामयल संप्रदायाच्या तत्पूर्वीच्या सातशें वर्षे-पर्यंत चालू असलेल्या परिणतीचा इतिहास नमूद केला आहे असें म्हटलें पाहिजे.

उ प सं हार.

राष्ट्रामध्ये उत्पन्न होणारा विचारसंप्रदाय त्याचा विकास आणि त्याचा विशिष्ट मानवसमुच्चयांशीं अन्योन्याश्रय या दृष्टीनें हिंदु आणि इस्लामयल यांच्या वैचारिक आणि सामाजिक इतिहासांत अनेक सादृश्ये दृष्टीस पडतात, त्यांपैकी कांहींचा उल्लेख येथें करतो.

वै ध ध मीं तू न आ ध्या तिम क ध मीं त सं क्र म ण.- हें इस्लामयल आणि भारतीय या दोहोंतहि दिसून येत आहे. इस्लामयल लोकांनीं कुर चाली मूर्तिपूजेचीं संलग्न झालेल्या पाहिल्या आणि श्रौतकालीन भारतीयांनीं कौर्य श्रौतसंस्थांशीं म्हणजे यज्ञांशीं संलग्न झालेलें पाहिलें; आणि त्यामुळे इस्लामयलामध्ये मूर्तिपूजेविरुद्ध चळवळ सुरू झाली तर भारतीयांमध्ये श्रौतसंस्थांविरुद्ध सुरू झाली.

ईश्वरैक्य.— इस्लामयलामध्ये याहवे हा पूर्वी एक विशिष्ट देव होता. याहवेचें अनन्यत्व आणि सर्वश्रेष्ठत्व इतर दैवतांची नाकारणी करून स्थापित झालें व याहवे हा वन्याच कालपर्यंत इस्लामयलांचा देव म्हणजे जातिदैवताच्या स्वरूपांत राहिला व राजकीय वर्चस्व झालें, त्यामुळे याहवेचें महत्त्व झालें. मूर्तिपूजेविरुद्ध संप्राम करतां करतां याहवेस सर्वेश्वरत्व प्राप्त झालें. भारतीयांत अद्वैत कल्पनांचा उद्भव होऊन निरनिराळे देव एकाच ईश्वराचीं रूपे होत, अशा कल्पना प्रसृत झाल्या व ईश्वरैक्य प्रस्थापित झालें.

संस्कृत वर्गाखेरीज इतर धार्मिक पुरुष.— हे इस्लामयलांत प्रवृत्ते म्हणून उदयास आले, तर भारतीयांत आरण्यकीय ब्रह्मवृत्ते उदयास आले.

इस्लामयल लोकांमध्ये आध्यात्मिक विचारविकास झाला होता, त्याप्रमाणें भारतीयांतहि झाला. इस्लामयलांस आपलें आध्यात्मिक धन हें ज्ञातिविशिष्ट वाटे, त्याप्रमाणें भारतीयांसहि वाटे. आणि यामुळे या दोघांचें आध्यात्मिक धन जगाच्या उपयोगास पडण्यासाठीं सामाजिक बाबतींत कमी तुटकपणा बाळगणाऱ्या परंतु अशा राष्ट्रीय आध्यात्मिक विचार ग्रहण करणाऱ्या अशा संप्रदायांची स्थापना झाल्या-शिवाय जगाच्या हातीं लागणें शक्य नव्हतें; आणि त्यामुळे इस्लामयलामध्ये ख्रिस्ती संप्रदायाची आणि भारतीयांत बौद्धसंप्र-

दायाची स्थापना झाल्यानंतर दोघांच्याहि संस्कृतीस अधिक व्यापक स्वरूप आलें.

“ इस्लामयल ” हा राष्ट्रस्वरूपी समुच्चय होता. त्याचें स्वातंत्र्य गेलें तरी त्याच्या वाङ्मयीन आणि सांस्कारिक वैशिष्ट्यामुळे तो समुच्चय स्वतंत्ररूपानें अस्तित्वांत राहिला. इस्लामयलामध्ये विशिष्ट विचारसंप्रदाय विकास पावले; पण ते केवळ विचारसंप्रदाय म्हणूनच राहिले. ते जातिस्वरूप पावले नाहींत. जेव्हां त्यांच्यातील एक संप्रदाय जातिस्वरूप होऊं लागला आणि मतैक्य आणि उपासनेक्य यांवर आपल्या समाजाचें सदस्यत्व देऊं लागला, तेव्हां जातिरक्षणासाठीं इस्लामयल या समुच्चयाचें रक्षण करण्यासाठीं इस्लामयलांनां आपल्या समुच्चयाचें सदस्यत्व मतांतर करवून घेऊन इतरांस देण्यास सुरवात करावी लागली. अर्वाचीन भारतीयांतहि जवळ जवळ तीच क्रिया सुरू झाली आहे.

[संदर्भ ग्रंथ.—राबर्टसन स्मिथ—प्राफेड्स ऑफ इस्लामयल; वेनेट-थिऑलॉजी ऑफ दि ओल्ड टेस्टमेंट; बुचॅनन ग्रे—डिव्हाईन डिसिप्लिन ऑफ इस्लामयल; कुक—रिलिजन ऑफ एन्हांड पॅलेस्टाईन; एन्सायक्लो. ब्रिटानिका; ए. रि. ए. (इस्लामयल). ए. ब्रि. (हीब्रू रिलिजन). बुद्धोत्तर जग, प्रकरण १३.]

इस्लाम नगर.—संयुक्त प्रांतांत वडाऊन जिल्ह्यांत हें शहर आहे ह्या गांवाची लोकसंख्या सन १९०१ साली ६३६७ होती. सन १८५७ सालच्या बंडांत इंग्रज सरकारा, बरोबर राजनिष्ठ राहिलेले रामपूरचे नबाब यांची याच ठिकाणी बंडखोर लोकांशी चकमक झाली व तांत बंडखोर लोकांचा पराजय झाला. हें ठिकाण शेतकीच्या जिनसांच्या व्यापाराची मोठी पेठ असून ह्या ठिकाणाहून गूळ बाहेर पाठविला जातो व येथें एक दवाखाना व दुय्यम शाळा आहे.

इस्लामपूर.—मुंबई, साताराजिल्हा. हा खेडेगांव वाळवंे तालुक्यांत असून सातारान्यापासून ४८ मैल व पेठ-पासून ३ मैल अंतरावर आहे. हें कृष्णाखोऱ्याच्या काळीच्या मैदानापुढें आलेल्या रेंताड उंचवट्यावर वसलेलें आहे. वाळवंे तालुक्याचें हें मुख्य ठिकाण आहे. १९११ साली यांत ८५७४ लोकसंख्या होती. गांवांत मुसलमान लोक फार आहेत कारण हें एकेकाळीं मुसलमानांच्या ताब्यांत होतें. याचे उरण व इस्लामपूर असे दोन भाग आहेत त्यांपैकी उरण पूर्वेकडील बाजूस असून इस्लामपुरापेक्षां जुने आहे व यांत मुसलमान परि बाबाफान याचा शिष्य शंभुआप्पा कोष्टी, यानें बांधलेला दर्गा आहे. बाबाफान मिरजेंतल्या माले-गांवास रहात असे. मालेगांव इस्लामपूरच्या आग्नेयीस २८ मैल अंतरावर आहे. शंभुआप्पा रोज रात्री तेथें जाऊन पुन्हां सकाळीं आपल्या गांवां येत असे. ह्याचा असा क्रम ८ वर्षे चालला. पुढें त्याच्यानें इतकी मजल मारवेली तेव्हां बाबाफाननें त्याची श्रद्धा पाहून आपणच त्याच्या गांवा येऊन राहिला. बाबाफान मेल्यावर तो तेथेंच भक्ती करीत राहिला

त्याने पुष्कळ चमत्कार केले असे म्हणतात. या ठिकाणी कार्तिकांत यात्रा भरते.

इस्लामपुरांत सरदार आनंदराव मंत्री यांचा वाडा आहे. ('मंत्री' पहा) त्याच्या भोंवती भित असून खंदक आहे व समोर एक तलाव आहे.

येथून चिपळूणास तंबाखू व गूळ जातो व तेथून मीठ, खजूर, सुपारी, किराणा माल, मसाले देशी व विलायती कापड आणि धातू इकडे येते.

येथील तळ्यांत व विहिरींत जिवंत झरे नसल्यामुळे व पावसाळ्यांतील पाण्यावरच भिस्त ठेवावी लागते त्यामुळे पाण्याची वारंवार हांकाहाक होत असते. १८७६ च्या दुष्काळांत येथे बंधारा बांधण्यांत आला. येथे रेशमी मुकटे व पितळेची मांडी चांगली होतात [मुं. गं.].

इस्लामाबाद—काश्मीर संस्थानांत हे एक शहर आहे व ते झेलम नदीच्या उजव्या तीरावर एक मैलाच्या अंतरावर आहे. हे शहर उंचवट्याच्या जागेवर वसविले आहे व जवळच एक अनंतनाग नांवाचा जोराने वाहणारा झरा आहे यावरून या शहरास अनंत नाग असे नांव होतें, ह्याच ठिकाणी मालिकनाग नांवाचा दुसरा झरा आहे. त्या झऱ्याच्या पाण्यांत गंधक असल्यामुळे बागायत जमीनीकरिता या पाण्याचा विशेष उपयोग लोक करितात. या ठिकाणी जरी काही लोक शाली विणणारे असले तरी बहुतेक लोक शेतीवर उदर निर्वाह करतात. हे एके काळी वैभवाच्या कळसास पाहोचले होते [इ. गं.]

इक्ष्वाकु, मंत्रो ज्ञेय.—इक्ष्वाकु हे कुल सूतसंस्कृतीतील अत्यंत प्रसिद्ध कुलापैकी होते पण मात्रसंस्कृतीच्या लोकांत अध्वर्युप्रधान यज्ञसंस्थेच्या कालाचा उदय होईपर्यंत या कुलाचा फारसा परिचय नव्हता. अथर्ववेदामध्ये प्राचीन इक्ष्वाकू हा कुळास चांगली औषधी म्हणून जाणतो एवढाच उल्लेख आहे. यावरून मात्र लोक पूर्वेकडे गेले तेव्हां त्यांस इक्ष्वाकु म्हणून प्राचीन पुरुष होऊन गेला एवढेच ठाऊक होते.

दुसरा उल्लेख ऋग्वेदांतील १०-६० मधील होय. सर्वानुक्रमणी व बृहदेवता यांसारखे उपबृंहणग्रंथ वाळले व ऋग्वेदांतील सूक्तांकडे लक्ष दिले तर आपणांस असे दिसून येईल की, असमाती नांवाचा एखादा राजा असावा तो भजेरथाचा नेता होता, तो रथप्रोष्ठ राष्ट्राचा किंवा त्या नांवाच्या कुळांतील राजा होता आणि त्याचे कर्म इक्ष्वाकूच्य साहाय्याने सुरकीत चालले. ऐवढ्याच उल्लेखावरून मोठ्या राजकुलाचा संस्थापक जो इक्ष्वाकु त्याशी या इक्ष्वाकूचा संबंध असेल असे वाटत नाही. येथे इक्ष्वाकु हा शब्द

एकवचनी आहे हेही लक्षांत ठेवले पाहिजे. उपबृंहणग्रंथांना मात्र असमातीस इक्ष्वाकुकुलोत्पन्न केले आहे.

ब्राह्मण काल.—ब्राह्मणकाल म्हणजे मात्रसंस्कृति व सूतसंस्कृति यांच्या एकीकरणाचा काल. या कालामध्ये मात्र इक्ष्वाकुस वरेंच प्राधान्य मिळालेले दिसते आणि मंत्रोक्त राजांचा संबंध इक्ष्वाकूशी जोडण्यांत आलेला दिसतो व इक्ष्वाकु कुळांतील राजांचा संबंध श्रौतविधीशी जोडविण्यांत आलेला दिसतो. उदाहरणार्थ त्र्यरुण त्रसदस्यु, हा ऋग्वेदोक्त राजा बृहदेवताकारांनी ऐक्ष्वाकु वनविला आहे. तसेच पुरुकुत्साला शतपथ ब्राह्मणाने देखील ऐक्ष्वाकु वनविले आहे. ब्राह्मणकालांतील यज्ञसंस्थेच्या प्रवर्तकांची कुशलता मॅकडोनल्डच्या लक्षांत न आल्यामुळे पुरुकुत्स ज्याअर्थी ऐक्ष्वाकु होता त्याअर्थी सूर्यवंश हा पुरुपासून निघाला असावा अशी आभासात्मक पांडित्याची मखलाशी 'वेदिक इंडेक्स' मध्ये आढळते. श्रौतविधीशी इक्ष्वाकु घराण्यांतील राजे चिकटविणारे आणि बेसावध इतिहासकारास घोंटाळ्यांत पाडणारे उदाहरण म्हटले म्हणजे हरिश्चंद्राचा शुनःशेपाशी संबंध होय. असमातीशी इक्ष्वाकूचा जो संबंध जोडण्यांत आला, तो पुराणांवरून अयथार्थ ठरतो. इक्ष्वाकू घराण्यामध्ये असमाति नांवाचा कोणताहि राजा पुराणांत उल्लेखिला नाही.

इतिहास पुराणोक्त.—भारत, भागवत, देवी भागवत, रामायण व अनेक पुराणे हीं सर्व इक्ष्वाकु घराण्याचीं इतिहाससाधनें होत आणि काल्पनिक परंपरा अर्वाचीन कालापर्यंत आणून ठेवावयाची असली तर सध्यांच्या उदेपूरच्या राण्यांची वंशावली पहावी म्हणजे तुम्हांस थेट इक्ष्वाकूपासून किंबहुना सूर्यापासून आजच्या ह्यात राण्यापर्यंतची कुलपरंपरा अगदी स्पष्ट दिसेल. विश्वास मात्र ठेवला पाहिजे.

वैवस्वतमनूच्या दहा पुत्रांतील इक्ष्वाकू ज्येष्ठ होय. त्याच्या शिके (श्रुत) पासून हा झाला म्हणून, यास हे नांव होतें. (भाग. स्कं. ९ अ. ६ श्लोक ४ देवी भा. स्कं. ७ अ. २ श्लो. २०). यास शंभर पुत्र होते, व त्यांत विकुक्षि, निमि, दंडक, आणि दशाश्व, हे चार अत्यंत प्रमुख होते यानें, आपल्या सर्व पुत्रांस चोहों दिशांकडे स्थापून आपण मध्ये राहिला होता, तथापि विकुक्षि हा यौवराज्यावर असून, इतरहि प्रायः यासमीपच असत.

इक्ष्वाकु राजा अति प्रख्यात असून, याचे कुल सूर्यवंशांत अत्यंत प्रसिद्ध आहे. यानें वसिष्ठापासून अध्यात्मविद्या संपादन परमपद प्राप्त करून घेतले होते. याच्या मार्गे, विकुक्षि ज्यास शशाद असे नांव पडले होते, तो राज्याधिकारी झाला होता.

